

تکمیل و اصلاح اور مکمل نظر ثانی شدہ ایڈیشن

# تاریخ ابن کثیر



حافظ عماد الدین ابوالفدا اسماعیل ابن کثیر متوفی ۷۷۴ھ

اردو ترجمہ

البدایة والنهاية



تکمیل و اصلاح اور مکمل نظر علی شہید ایدہ

# تاریخ ابن کثیر

اردو ترجمہ  
البداية والنهاية

جلد چہارم  
حصہ ہفتم و ہشتم

۱۳ ہجری سے ۴۰ ہجری تک کے تفصیلی واقعات یہ حصہ شائد اسلامي فتوحات پر مشتمل ہے حضرت عمر ؓ کے زمانہ کی فتوحات، اسکے بعد حضرت عثمان ؓ کی خلافت اور حضرت علی ؓ کی خلافت کے شروع میں رونما ہونے والے واقعات کا ذکر ۴۱ ہجری کے آغاز سے ۷۳ ہجری تک کے واقعات خلافت علی ؓ، خلافت حسن بن علی ؓ اور خلافت معاویہ ؓ کے بعد بنو امیہ کے خلفاء کا تفصیلی تذکرہ ہے۔ نیز واقعہ کربلا اور حضرت عبداللہ بن زبیر کی امامت کا تفصیلی ذکر ملاحظہ فرمائیں۔

حافظ عماد الدین ابوالفدا اسماعیل ابن کثیر ستونی ؒ

ترجمہ و تحقیق

مولانا ابو طلحہ محمد اصغر منغل  
فاضل جامعہ دارالعلوم کراچی

اڈو بازار، ایم ای جٹ روڈ  
کراچی پاکستان 2213768

دارالاشاعت



## ترجمہ و تحقیق کے جملہ حقوق ملکیت بحق ناشر محفوظ ہیں

باہتمام : خلیل اشرف عثمانی  
طباعت : نومبر ۲۰۰۸ء علمی گرافکس  
ضخامت : 630 صفحات

### قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

### .....ملنے کے پتے.....

ادارہ اسلامیات ۱۹۰۔ انارکلی لاہور  
بیت العلوم 20 نا بھر روڈ لاہور  
یونیورسٹی بک ایجنسی خیبر بازار پشاور  
مکتبہ اسلامیہ گامی اڈا۔ ایبٹ آباد  
کتب خانہ رشیدیہ۔ مدینہ مارکیٹ راجہ بازار راولپنڈی

ادارۃ المعارف جامعہ دارالعلوم کراچی  
بیت القرآن اردو بازار کراچی  
بیت القلم مقابل اشرف المدارس گلشن اقبال بلاک ۲ کراچی  
مکتبہ اسلامیہ امین پور بازار۔ فیصل آباد  
مکتبۃ المعارف محلہ جنگی۔ پشاور

### انگلینڈ میں ملنے کے پتے

Islamic Books Centre  
119-121, Half-Well Road  
Bolton BL 3NE, U.K.

Azhar Academy Ltd.  
54-68 Little Ilford Lane  
Manor Park, London E12 5Qa  
Tel : 020 8911 9797

### امریکہ میں ملنے کے پتے

DARUL-ULOOM AL-MADANIA  
182 SCHLESKI STREET,  
BUFFALO, NY 14212, U.S.A

MADRASAH ISLAMIAH BOOK STORE  
6665 BINTLIFE, HOUSTON,  
TX-77074, U.S.A.



# بِسْمِ اللّٰهِ الرَّحْمٰنِ الرَّحِیْمِ

## فہرست مضامین البدایہ والنہایہ معروف بہ تاریخ ابن کثیر حصہ ہفتم و ہشتم

۴۱	خالد بن سعید بن العاص الاموی	۳	فہرست
۴۱	سعد بن عبادہ رضی اللہ عنہ	۱۳	آغاز سال ۱۳ھ
۴۲	سلمہ بن ہشام	۱۳	تاریخ ابن کثیر حصہ ہفتم
۴۲	ضرار بن الازوراسدی	۱۵	معرکہ یرموک
۴۲	طلیب بن عمیر	۲۶	خالد بن ولید رضی اللہ عنہ کے ملک شام چلے آنے کے بعد
۴۲	عبداللہ بن زبیر بن عبدالمطلب بن ہاشم القرشی		جرت کا معرکہ
۴۲	عبداللہ بن عمرو والدوی	۲۸	خلافت حضرت عمر فاروق رضی اللہ عنہ کا بیان
۴۲	عثمان بن طلحہ عبدیری نجفی	۲۹	فتح دمشق
۴۲	عتاب بن اسید	۳۲	فتح دمشق سے متعلق اہل علم کا اختلاف
۴۲	عکرمہ بن ابی جہل	۳۳	معرکہ چشمہ میسون
۴۳	فضل بن عباس بن عبدالمطلب	۳۴	معرکہ فحل
۴۳	نعیم بن عبداللہ بن تمام	۳۴	خالد بن ولید رضی اللہ عنہ کے شام جانے کے بعد عراق کے حالات
۴۳	ہبار بن اسود بن احد قرشی اسدی	۳۵	معرکہ نمازق
۴۳	ہبار بن سفیان بن عبدالاسود مخزومی	۳۶	جسر بن ابی عبید کا معرکہ
۴۳	ہشام بن العاص بن وائل سہمی	۳۷	البویب کا معرکہ
۴۳	۱۴ھ میں پیش آنے والے اہم واقعات	۳۸	اہل فارس کا یزدگرد کی بادشاہت پر اتفاق
۴۶	قادسیہ کا معرکہ	۳۹	۱۳ھ میں پیش آنے والے اہم واقعات
۵۱	قادسیہ کا معرکہ	۴۰	حروف ابجد کی ترتیب سے اس سال وفات پانیوالوں کا ذکر
۵۶	اس سال یعنی ۱۴ھ میں وفات پانے والے مشاہیر کا تذکرہ	۴۰	ابان بن سعید بن العاص الاموی
۵۶	عتبہ بن غزوہ ان	۴۰	آنسہ
۵۶	عمرو بن ام مکتوم	۴۱	حارث بن اوس



۹۱	ہرمزان حضرت عمر فاروق رضی اللہ عنہ کی خدمت میں	۵۶	ثنی بن حارث رضی اللہ عنہ
۹۲	سوس کی فتح	۵۶	ابوزید انصاری نجاری
۹۳	آغاز سال ۱۸ھ	۵۶	ابوعبید بن مسعود ثقفی رضی اللہ عنہ
۹۴	حارث بن ہشام	۵۷	ابوقافہ والد ابی صدیق رضی اللہ عنہ
۹۷	شرحبیل بن حسنہ	۵۸	۱۵ھ کے واقعات
۹۷	عامر بن عبد اللہ بن الجراح	۵۹	حمص کا پہلا معرکہ
۹۸	فضل بن عباس بن عبد المطلب	۵۹	قنسرین کا معرکہ
۹۸	معاذ بن جبل رضی اللہ عنہ	۶۰	قیساریہ کا معرکہ
۹۹	یزید بن ابی سفیان رضی اللہ عنہ	۶۱	اجنادین کا معرکہ
۹۹	ابوجندل بن سہیل	۶۲	حضرت عمر فاروق رضی اللہ عنہ کے ہاتھوں بیت المقدس کی فتح
۹۹	ابوما لک اشعری	۶۷	نہر شیر کا معرکہ
۹۹	آغاز سال ۱۹ھ	۶۸	حروف ابجد کی ترتیب سے اس سال یعنی ۱۵ھ میں وفات
۱۰۰	اس سال وفات پانے والے چند سرکردہ لوگوں کا تذکرہ		پانے والوں کا تذکرہ
۱۰۱	آغاز سال ۲۰ھ	۶۹	۱۶ھ کا آغاز
۱۰۱	ابن اسحاق اور سیف کی روایت سے فتح مصر کا بیان	۷۰	مدائن کی فتح
۱۰۳	دریائے نیل کا قصہ	۷۲	معرکہ جلولا
۱۰۵	اس سال وفات پانے والے سرکردہ حضرات کا ذکر	۷۶	فتح ملوان کا تذکرہ
۱۰۵	اسید بن خضیر	۷۷	تکریت اور موصل کی فتح کا تذکرہ
۱۰۵	انیس بن مرثد بن ابی مرثد غنوی	۷۸	ماسذان کی فتح کا تذکرہ
۱۰۵	بلال بن ابی رباح	۷۸	قرقیسیا اور ہیت کی فتح کا تذکرہ
۱۰۶	سعید بن عامر بن خذیم	۷۹	۱۷ھ کے اہم واقعات
۱۰۶	عیاض بن غنم	۸۰	حمص میں رومیوں کا ابوعبیدہ کا محاصرہ کرنا اور حضرت عمر رضی
۱۰۶	ابوسفیان بن حارث		اللہ عنہ کا شام آنا
۱۰۷	ابوہشیم بن تیمہان	۸۱	جزیرہ کی فتح
۱۰۷	نہیب بنت جحش	۸۲	طاعون عمواس کے کچھ حالات
۱۰۸	صفیہ بنت عبد المطلب	۸۵	قنسرین سے خالد بن ولید کی معزولی
۱۰۸	عویم بن ساعدہ انصاری	۸۷	اہواز، مناذرا اور نہر تیری کی فتح
۱۰۹	ابوخراشہ خولید بن مرہ الہذلی	۸۷	تستر کی پہلی فتح بطریق صلح
۱۰۹	معرکہ نہاوند ۲۱ھ	۸۸	بحرین کی سمت سے ملک فارس میں ایک معرکہ کا ذکر
۱۱۶	اس سال یعنی ۲۱ھ میں وفات پانے والوں کا ذکر	۸۹	تستر کی دوسری مرتبہ فتح، اور ہرمزان کا قیدی بنا کر حضرت عمر
۱۱۶	خالد بن ولید		فاروق رضی اللہ عنہ کی طرف بھیجا جانا



۱۲۵	میسرہ بن مسروق عیسیٰ	۱۲۱	طلیحہ بن خویلد
۱۲۵	واقہ بن عبد اللہ	۱۲۲	عمرو بن معد یکرب
۱۲۵	ابوفراش ہذلی	۱۲۳	علاء بن حضرمی
۱۲۶	ابولیلیٰ عبدالرحمن بن کعب بن عمرو انصاری	۱۲۳	نعمان بن مقرن
۱۲۶	سودہ بنت زمعہ رضی اللہ عنہ	۱۲۴	آغاز سال ۲۲ھ
۱۲۶	ہند بنت عتبہ	۱۲۵	مقام رے کی فتح
۱۵۲	امیر المومنین حضرت عثمان رضی اللہ عنہ کی خلافت اور ۲۲ھ کا آغاز	۱۲۵	قوس کی فتح
۱۵۳	آغاز سال ۲۵ھ	۱۲۵	جرجان کی فتح
۱۵۳	آغاز سال ۲۶ھ	۱۲۵	آذربائیجان کی فتح
۱۵۳	آغاز سال ۲۷ھ	۱۲۶	باب کی فتح
۱۵۳	اہل افریقہ سے جہاد	۱۲۶	ترکوں کے ساتھ سب سے پہلا معرکہ
۱۵۳	اہل اندلس سے جہاد	۱۲۷	سد ذوالقرنین
۱۵۳	مسلمانوں کے ساتھ جرجیر اور بربر کا معرکہ	۱۲۹	یزدگرد بن شہریار بن کسریٰ کا خواب
۱۵۳	فتح قبرص	۱۲۹	خراسان اور اخف بن قیس
۱۵۵	آغاز سال ۲۹ھ	۱۳۲	آغاز سال ۲۳ھ
۱۵۶	آغاز سال ۳۰ھ	۱۳۳	فساء اور داراء بگرد کی فتح اور ساریہ بن زینم کا قصہ
۱۵۷	اس سال وفات پانے والوں کا تذکرہ	۱۳۵	کردوں کے ساتھ جنگ
۱۵۸	جبار بن صخر	۱۳۵	سلمہ بن قیس اشجعی کا کردوں کے ساتھ معرکہ
۱۵۸	حاطب بن بلتعہ	۱۳۶	حضرت عمر بن خطاب رضی اللہ عنہ کے کچھ حالات و فضائل
۱۵۸	طفیل بن حارث بن المطلب	۱۴۰	حلیہ مبارک اور کل عمر
۱۵۸	عبداللہ بن کعب بن عمرو مازنی	۱۴۱	ازواج و اولاد
۱۵۸	عبداللہ بن مظعون	۱۴۲	حضرت عمر بن خطاب رضی اللہ عنہ کی وفات پر کہے جانے والے بعض مرثیہ
۱۵۸	عیاض بن زہیر	۱۴۳	اقرع بن حابس
۱۵۸	مسعود بن ربیعہ	۱۴۴	حباب بن منذر
۱۵۸	معمر بن ابی سرح	۱۴۴	ربیعہ بن حارث
۱۵۸	ابوأسید	۱۴۴	علقمہ بن علاشہ
۱۵۹	آغاز سال ۳۱ھ	۱۴۴	علقمہ بن مجزز
۱۶۰	شاہ ایران کسریٰ یزدگرد کا قتل	۱۴۴	عویم بن ساعدہ
۱۶۱	آغاز سال ۳۲ھ	۱۴۵	غیلان بن سلمہ ثقفی
۱۶۳	اس سال وفات پانے والے مشاہیر کا تذکرہ	۱۴۵	معمر بن حارث
۱۶۳	عباس بن عبدالمطلب		



۲۳۵	حضرت عائشہ صدیقہ رضی اللہ عنہا کی بصرہ سے واپسی	۲۲۰	الحکیم
۲۳۷	حضرت طلحہ بن عبید اللہ رضی اللہ تعالیٰ عنہ	۲۲۰	ضبیہ بن یساف بن عتبہ انصاری
۲۳۸	حضرت زبیر بن العوام رضی اللہ تعالیٰ عنہ	۲۲۰	سلمان بن ربیعہ باہلی
۲۵۰	۳۶ھ کے واقعات	۲۲۰	عبد اللہ بن حذافہ بن قیس بن قرشی سہمی
۲۵۳	اہل عراق و اہل شام کے درمیان معرکہ صفین	۲۲۰	عبد اللہ بن سراقہ بن معتمر عدوی
۲۵۷	آغاز سال ۳۷ھ	۲۲۱	عبد اللہ بن قیس بن خالد انصاری
۲۷۱	اہل شام کا مصاحف کو بلند کرنا	۲۲۱	عبدالرحمن بن سہل بن زید انصاری
۲۷۳	واقعہ تحکیم	۲۲۱	عمرو بن سراقہ بن سراقہ بن معتمر عدوی
۲۷۶	خوارج کا خروج	۲۲۱	عمیر بن سعد انصاری اوسی
۲۷۷	فصل	۲۲۱	عروہ بن حزام
۲۷۹	حضرت ابو موسیٰ اشعری رضی اللہ عنہ اور عمرو بن عاص رضی اللہ عنہ کی دومۃ الجندل میں ملاقات	۲۲۱	قطبہ بن عامر
۲۸۱	خوارج کا کوفہ سے نکلنا اور حضرت علی رضی اللہ عنہ سے مقابلہ کرنا	۲۲۱	قیس بن مہدی بن قیس بن ثعلبہ انصاری
۲۸۳	امیر المومنین حضرت علی رضی اللہ عنہ کا خوارج کی طرف خروج	۲۲۲	ابو عقیل لبید بن ربیعہ عامری
۲۸۶	ان کے بارے میں بیان ہونے والی احادیث	۲۲۲	مسیب بن حزن بن ابی وہب مخزومی
۲۸۶	پہلی حدیث	۲۲۲	معاذ بن عمرو بن جموح انصاری
۲۸۶	پہلا طریق	۲۲۲	محمد بن جعفر بن ابی طالب قرشی ہاشمی
۲۸۷	حضرت علی رضی اللہ عنہ سے دوسرا طریق	۲۲۲	معبد بن عباس بن عبدالمطلب
۲۸۷	حضرت علی رضی اللہ عنہ سے تیسرا طریق	۲۲۲	معقب بن ابی فاطمہ دوسی
۲۸۷	چوتھا طریق	۲۲۲	منقذ بن عمرو انصاری
۲۸۷	پانچواں طریق	۲۲۲	ابوسلمہ نعیم بن مسعود غطفانی
۲۸۸	چھٹا طریق	۲۲۳	ابوذکب خویلد بن خالد ہذلی
۲۸۸	ساتواں طریق	۲۲۳	ابوردھم سبرۃ بن عبد العزیٰ قرشی
۲۸۹	آٹھواں طریق	۲۲۳	ابوزبید الطائی
۲۸۹	نواں طریق	۲۲۳	ابوسبرۃ بن ابی رھم عامری
۲۸۹	دسواں طریق	۲۲۳	ابولبابہ بن عبدالمندر
۲۹۰	گیارہواں طریق	۲۲۳	ابوہاشم بن عتبہ
۲۹۰	بارہواں طریق	۲۲۷	امیر المومنین علی بن ابی طالب رضی اللہ تعالیٰ عنہ کی خلافت
۲۹۰	تیرہواں طریق	۲۲۹	حضرت علی بن ابی طالب کی بیعت خلافت کا ذکر
۲۹۰	چودھواں طریق	۲۳۰	آغاز سال ۳۶ھ
۲۹۱	دوسری حدیث از ابن مسعود رضی اللہ عنہ	۲۳۳	معرکہ جمل کا آغاز
			حضرت علی رضی اللہ عنہ کی شام کے بجائے بصرہ کی طرف روانگی



۳۰۳	عبداللہ بن ارقم بن ابی رقم	۲۹۱	تیسری حدیث عن انس بن مالک
۳۰۳	عبداللہ بن بدیل بن ورقا الخزاعی	۲۹۲	ایک دوسرا طریق
۳۰۳	عبداللہ بن خباب بن الارت	۲۹۲	چوتھی حدیث عن جابر بن عبداللہ رضی اللہ عنہ
۳۰۴	عبداللہ بن سعد بن ابی سرح	۲۹۲	حدیث پنجم از سعد بن ابی وقاص رضی اللہ عنہ
۳۰۴	ابو یقظان عمار بن یاسر عسبی	۲۹۳	حدیث ششم از ابی سعید سعد بن مالک بن سنان انصاری
۳۰۴	ربیع بنت معوذ بن عفراء	۲۹۳	اس کے متعدد طرق ہیں، پہلا طرق
۳۰۵	واقعات ۳۸ھ	۲۹۳	دوسرا طریق
۳۰۷	فصل	۲۹۳	تیسرا طریق
۳۱۰	خواص کی وفات	۲۹۴	چوتھا طریق
۳۱۰	ہل بن حنیف	۲۹۴	پانچواں طریق
۳۱۰	ہل بن بیضاء کے بھائی صفوان بن بیضاء	۲۹۴	چھٹا طریق
۳۱۰	صہیب بن سنان بن مالک	۲۹۵	ساتواں طریق
۳۱۰	محمد بن ابی بکر الصدیق	۲۹۶	آٹھواں طریق
۳۱۰	اسماء بنت عمیس	۲۹۶	نویں حدیث از سلیمان فارسی رضی اللہ عنہ
۳۱۱	واقعات ۳۹ھ	۲۹۶	دسویں حدیث از ہل بن حنیف انصاری
۳۱۳	خواص کی وفات	۲۹۷	گیارہویں حدیث از ابن عباس رضی اللہ عنہ
۳۱۳	سعد القرظی	۲۹۷	بارہویں حدیث از ابن عمر رضی اللہ عنہ
۳۱۳	عقبہ بن عمرو بن ثعلبہ	۲۹۷	تیرہویں حدیث از عبداللہ بن عمرو رضی اللہ عنہ
۳۱۳	واقعات ۴۰ھ	۲۹۷	چودھویں حدیث از ابی ذر رضی اللہ عنہ
۳۱۴	حضرت علی کے قتل کا ذکر اور ان کے قتل اور کیفیت قتل کے	۲۹۸	پندرہویں حدیث از حضرت عائشہ رضی اللہ عنہا
۳۱۴	بارے میں وارد ہونے والی احادیث کا بیان	۲۹۸	دو صحابہ سے ایک اور حدیث
۱۳۵	انہی سے ایک اور طریق	۲۹۸	خوارج سے قتال کرنے پر حضرت علی رضی اللہ عنہ کی مدح
۳۱۵	حضرت علی سے ایک اور طریق		میں حدیث
۳۱۵	اس بارے میں ایک اور حدیث	۲۹۹	اس بارے میں حضرت ابن مسعود رضی اللہ عنہ کی حدیث
۳۱۵	اس مفہوم کی ایک اور حدیث	۲۹۹	اس بارے میں ابویوب کی حدیث
۳۱۶	آپ کے قتل کا بیان	۳۰۰	فصل
۳۱۷	وصیت کی تحریر	۳۰۳	فصل
۳۲۰	آپ کی بیویوں، بیٹیوں اور بیٹیوں کا ذکر	۳۰۳	فصل
۳۲۲	حضرت علی کے چند فضائل	۳۰۳	جنگ نہروان کا صحیح سن
۳۲۴	حدیث مؤاخاة	۳۰۳	خواص کی وفات
۳۲۵	حضرت بریدہ بن حصیب کی روایت	۳۰۳	خزیمہ بن ثابت



۳۶۲	عمر بن الاسود السکونی	۳۲۵	عبد اللہ بن عمر کی روایت
۳۶۲	عاتکہ بنت زید	۳۲۵	ابن عباس کی روایت
۳۶۲	آغاز بیالیس ہجری	۳۲۷	حضرت ابوسعید کی روایت
۳۶۳	آغاز تینتالیس ہجری	۳۲۷	حضرت علی بن ابی طالب کی روایت
۳۶۴	اس سال انتقال فرمانے والی شخصیات	۳۲۷	حضرت سعد بن ابی وقاص کی روایت
۳۶۵	محمد بن مسلمہ انصاری	۳۲۹	حضرت عمر کی روایت
۳۶۶	آغاز چوالیس ہجری	۳۲۹	حضرت ابن عمر کی روایت
۳۶۷	آغاز پینتالیس ہجری	۳۲۹	حضرت فاطمہ سے حضرت علی کے نکاح کا بیان
۳۶۸	اس سال انتقال فرمانے والی شخصیات	۳۳۰	اس بارے میں ایک اور حدیث
۳۶۹	۴۶ھ کے واقعات	۳۳۱	اس بارے میں ایک اور حدیث
۳۶۹	آغاز چھیالیس ہجری	۳۳۳	حدیث غدیر خم
۳۶۹	عبدالرحمن بن خالد	۳۳۴	حدیث الطیر
۳۶۹	ہرم بن حبان العبدی	۳۳۵	حضرت علی رضی اللہ عنہ کے فضائل پر مشتمل مختلف احادیث
۳۶۹	۴۷ھ کے واقعات	۳۳۷	رکوع کی حالت میں انگلی صدقہ کرنے کی حدیث (۱۶)
۳۶۹	آغاز سینتالیس ہجری	۳۴۰	تاریخ ابن کثیر حصہ ہشتم
۳۷۰	اس سال وفات پانے والی شخصیات	۳۴۱	بسم اللہ الرحمن الرحیم
۳۷۰	قیس بن عاصم المنقری	۳۴۱	فصل
۳۷۰	۴۸ھ کے واقعات	۳۴۱	۴۰ھ کے واقعات
۳۷۰	آغاز اڑتالیس ہجری	۳۴۱	حضرت علی رضی اللہ عنہ کی عالی سیرت، مواعظ، فیصلہ جات،
۳۷۰	۴۹ھ کے واقعات	۳۵۰	خطبات اور دل پذیر چند حکمتوں کا بیان
۳۷۰	آغاز انچاس ہجری	۳۵۰	عجیب و غریب اور نادرا اقوال
۳۷۱	اسی سال رحلت فرمانے والی شخصیات کا ذکر خیر	۳۵۳	حضرت حسن بن علی رضی اللہ عنہ کی خلافت
۳۷۱	حضرت حسن بن علی بن ابی طالب	۳۵۵	بقیہ خلافت حسن رضی اللہ عنہ
۳۸۳	۵۰ھ کے واقعات	۳۵۶	اکتالیس ہجری
۳۸۳	سن ۵۰ھ کی ابتداء	۳۵۸	معاویہ بن سفیان کے عہد اور سلطنت کا ذکر خیر
۳۸۳	صفیہ بنت جحش بن الخطاب کے حالات	۳۵۹	حضرت معاویہ بن ابی سفیان رضی اللہ عنہ کی فضیلت
۳۸۳	ام شریک الانصاریہ	۳۶۰	خوارج کے ایک گروہ کی بغاوت
۳۸۳	عمر بن امیہ الضمری	۳۶۱	اس سال انتقال فرمانے والی شخصیات
۳۸۳	جبیر ابن مطعم	۳۶۱	رفاعہ بن رافع
۳۸۵	حسان ابن ثابت	۳۶۱	رکاتہ بن عبد یزید
۵۸۵	الحکم بن عمرو بن مجدع الغفاری	۳۶۱	صفوان بن امیہ



۴۰۵	جسیر بن مطعم	۳۸۵	وحیہ بن خلیفۃ الکلمی
۴۰۵	ابوقنادہ حارث بن ربیع الانصاری	۳۸۵	عقیل بن ابی طالب
۴۰۵	حکیم بن حزام	۳۸۶	کعب بن مالک الانصاری السلمی
۴۰۶	حضرت حویدطب بن عبدالعزیٰ عامری	۳۸۶	المغیرۃ بن شعبۃ
۴۰۷	حضرت معبد بن یربوع بن عتکۃ	۳۸۷	۵۱ھ کے واقعات
۴۰۷	حضرت مرۃ بن شراحیل الحمدانی	۳۹۳	جریر بن عبداللہ الجلی
۴۰۷	حضرت نعمان بن عمر بن رفاعہ بن الحر	۳۹۳	حضرت جریر بن عبداللہ الجلی
۴۰۸	حضرت سودۃ بنت زمعہ	۳۹۳	حضرت جعفر بن ابی سفیان بن الحارث بن المطلب
۴۰۸	آغاز ۵۵ھ	۳۹۴	حضرت حارثہ بن نعمان انصاری بخاری
۴۰۸	اس سال وفات پانے والے سردار	۳۹۴	حضرت سعید بن زید بن عمرو نفیل الحارثی
۴۰۸	حضرت ارقم بن ابی رقم	۳۹۴	حضرت عبداللہ بن انیس بن الجہنی ابویحییٰ المدنی
۴۰۹	حضرت حبان بن زفر بن ایاس ابن عبد شمس بن الاحب	۳۹۵	حضرت ابوبکرۃ نفیع بن الحارث
	الباہلی الوائلی	۳۹۵	۵۲ھ کے واقعات
۴۰۹	حضرت سعد بن ابی وقاص	۳۹۵	سن ہجری ۵۲ھ
۴۱۵	فضالہ بن عبید اللہ انصاری اوسی رضی اللہ عنہ	۳۹۵	اس سال وفات پانے والے اعیان
۵۱۵	تھم بن عباس بن عبدالمطلب رضی اللہ عنہ	۳۹۵	حضرت خالد بن زید بن کلیب، ابویوب انصاری الخزرجی
۵۱۵	کعب بن عمرو ابوالیسر رضی اللہ عنہ	۳۹۷	حضرت عبداللہ بن مغفل المزنی
۴۱۵	آغاز ۵۶ھ	۳۹۸	ابومحمد کعب بن عجرۃ الانصاری المدنی
۴۱۸	آغاز ۵۷ھ	۳۹۸	حضرت معاویہ بن خدیج
۴۱۸	آغاز ۵۸ھ	۳۹۸	حضرت ابو بردہ ہانی بن نیار البلوئی
۴۱۹	ایک حیرت انگیز واقعہ	۳۹۸	۵۳ھ کے واقعات
۴۲۰	اس سال فوت ہونے والے نامور حضرات	۳۹۸	آغاز سن ۵۳ھ
۴۲۴	حضرت سعید بن العاص رضی اللہ عنہ	۳۹۹	حضرت روفیع بن ثابت
۴۲۴	حضرت شداد بن اوس بن ثابت رضی اللہ عنہ	۴۰۰	حضرت صعصعہ بن ناجیہ
۴۲۴	حضرت عبداللہ بن عامر رضی اللہ عنہ	۴۰۱	اس سال وفات پانے والے مشاہیر
۴۲۴	حضرت عبدالرحمن بن ابی بکر صدیق رضی اللہ عنہ	۴۰۱	جلہ بن الایہم الغسانی
۴۲۵	لیلیٰ بنت الجودی کا واقعہ	۴۰۴	۵۴ھ کے واقعات
۴۲۶	حضرت عبید اللہ بن عباس بن عبدالمطلب رضی اللہ عنہ	۴۰۴	آغاز ۵۴ھ
۴۲۷	ام المؤمنین حضرت عائشہ صدیقہ رضی اللہ عنہا بنت ابی بکر	۴۰۴	اس سال وفات پانے والے اعیان
	صدیق رضی اللہ عنہ	۴۰۴	ابومحمد اسامہ بن زید حارثہ الکلمی
۴۳۱	آغاز ۵۹ھ	۴۰۵	ثوبان بن مجد



۵۳۹	آنے والے حالات	۴۳۱	عبداللہ و عباد پسران زیاد کے ساتھ یزید بن ربیعہ بن مفرع
۵۳۹	حضرت جابر بن عتیک بن قیس	۴۳۲	الحکمری کا قصہ
۵۴۰	حمزہ عمرو بن اسلمی	۴۳۲	اس سال فوت شدہ مشہور حضرات
۵۴۰	حضرت شیبہ بن عثمان بن ابی طلحہ العبدری الحنفی	۴۳۹	شاعر حطیب
۵۴۰	حضرت عبدالمطلب بن ربیعہ بن الحارث بن عبدالمطلب	۴۳۹	حضرت عبداللہ بن مالک بن القشب
۵۴۱	بن ہاشم	۴۳۹	حضرت قیس بن سعد بن عبادہ انصاری خزرجی
۵۴۱	ام المومنین حضرت ام سلمہ رضی اللہ عنہا	۴۳۸	حضرت معقل بن یسار مزی رضی اللہ عنہ
۵۴۹	آغاز ۶۲ھ	۴۵۰	حضرت ابوہریرہ دوسی رضی اللہ عنہ
۵۴۲	اس سال وفات پانے والے اعیان	۴۵۰	۶۰ھ کے واقعات
۵۴۲	حضرت بریدہ بن الحصیب الاسلمی	۴۵۳	امیر معاویہ رضی اللہ عنہ کی سوانح حیات، دور حکومت
۵۴۲	الربیع بن خثعم	۴۵۳	اور آپ رضی اللہ عنہ کے فضائل و مناقب
۵۴۲	علقمہ بن قیس ابو شبل النخعی الکوفی	۴۸۰	آپ کی بیویوں اور اولاد کا ذکر
۵۴۲	عقبہ بن نافع فہری	۴۸۱	فصل
۵۴۵	حضرت عمرو بن حزم	۴۸۱	ابو مسلم خولانی
۵۴۵	مسلمہ بن مخلد انصاری	۴۸۵	یزید بن معاویہ کی امارت اور اس کے زمانے کے حوادث و فتنے
۵۴۵	۶۳ھ	۴۹۲	حضرت حسین علی بن علی بن ابی طالب رضی اللہ عنہ کا قصہ اور
۵۵۳	۶۳ھ کے واقعات	۵۰۲	ان کے اپنے اہل و عیال کے ساتھ مکہ سے امارت کی طلب
۵۵۳	یزید بن معاویہ کے حالات	۵۰۳	میں خروج کا سبب اور آپ کی شہادت کی کیفیت
۵۶۲	یزید بن معاویہ کی اولاد اور اس کی تعداد	۵۰۳	حضرت حسین کا عراق کی طرف خروج اور اس کے بعد کے واقعات
۵۶۳	معاویہ بن یزید کی حکومت و سربراہی	۵۰۳	آغاز سن ۶۱ ہجری
۵۶۶	مروان بن الحکم کی بیعت کا بیان	۵۰۳	اہل تشیع کی افتراء پر دازی اور بہتان اندازی سے قطع
۵۶۸	مرج راہط کے واقعہ کی مزید تفصیلات	۵۰۳	نظر کرتے ہوئے
۵۷۰	حضرت نعمان بن بشیر بن سعد انصاری رضی اللہ عنہ	۵۰۳	ائمہ تاریخ کے بیان کے مطابق حضرت حسین رضی اللہ عنہ کی
۵۷۰	ان کی بیٹی ان کے حق میں مرثیہ گو ہے	۵۲۶	شہادت کا واقعہ
۵۷۰	حضرت نعمان بن بشیر رضی اللہ عنہ کے ارشادات	۵۳۰	باب
۵۷۱	حضرت مسور بن مخزوم بن نوفل رضی اللہ عنہ	۵۳۱	روضہ حضرت حسین رضی اللہ عنہ
۵۷۱	حضرت منذر بن زبیر رحمۃ اللہ علیہ	۵۳۱	حضرت حسین کا سر
۵۷۲	مصعب بن عبد الرحمن بن عوف	۵۳۵	آپ کے بعض فضائل
۵۷۶	عہد ابن زبیر رضی اللہ عنہ میں کعبہ کی تہدیم و تعمیر کا قصہ	۵۳۸	آپ رضی اللہ عنہ سے مروی چند اشعار
۵۷۷	آغاز ۶۵ھ	۵۳۸	۶۱ھ کے واقعات
۵۷۹	معرکہ عین الوردہ	۵۳۸	حضرت حسین رضی اللہ عنہ کے قتل کے بعد ۶۱ھ میں پیش



۶۲۶	۵۸۰	واقعات کے ۷۰ھ کے واقعات	واقعی کا بیان ہے
۶۲۶	۵۸۲	اس سال وفات پانے والے حضرات	مروان بن الحکم کے حالات
۶۲۶	۵۸۵	عاصم بن عمر کا ایک واقعہ	عبد الملک بن مروان کی خلافت
۶۲۶	۵۸۷	ابو العلاء قیسہ رحمۃ اللہ علیہ بن دویب الخزاعی	اس سال فوت ہونے والے نامور حضرات
۶۲۷	۵۸۸	قیس رحمۃ اللہ علیہ بن درج	آغاز ۶۶ھ
۶۲۶	۵۹۳	یزید بن زیاد حمیری	حضرت حسین رضی اللہ عنہ کو قتل کرنے والے دستے کے امیر
۶۲۷		قاضی بشر بن النضر	شمر بن ذی الجوشن کا قتل
۶۲۷	۵۹۵	مالک بن یخامر السکسکی الہبانی الحمصی	حضرت حسین رضی اللہ عنہ کا سر کاٹنے والے خولی بن یزید کا قتل
۶۲۷	۵۹۵	۷۱ھ کے واقعات	قاتلین حسین رضی اللہ عنہ کے امیر عمر بن سعد بن ابی وقاص کا قتل
۶۲۷		مصعب بن زبیر	
۶۲۸	۵۹۶	اس سال وفات پانے والے حضرات	مختار بن ابی عبید کی جانب سے محمد بن علی کی طرف
۶۲۸	۵۹۸	ابراہیم بن الاشر	مختار بن ابی عبید کی جانب سے اخف بن قیس کی طرف
۶۲۸	۶۰۰	ابو عبد اللہ المرادی عبد الرحمن بن غسیلہ	باب
۶۲۸	۶۰۲	عمرو بن سلمہ مخزومی مدنی	سن ۶۷ کی شروعات
۶۲۸	۶۰۳	ابو عبد الرحمن حضرت سفینہ رضی اللہ عنہ	ابن زیاد کے حالات
۶۲۸	۶۰۷	آپ کے نام کی وجہ تسمیہ	مختار بن ابی عبید کا مصعب ابن زبیر اور اہل بصرہ کے ہاتھوں قتل کا تذکرہ
۶۲۸		ابوزید عمر بن الخطاب انصاری	
۶۲۸	۶۰۹	یزید بن الاسود الحرشی السکونی	مختار بن ابی عبید الکذاب کے حالات
۶۲۹	۶۱۱	۷۳ھ کے واقعات	فصل
۶۲۹	۶۱۲	عبد اللہ بن خازم کے حالات	ابتداء سن ۶۸ ہجری
۶۳۰	۶۱۳	اس سال وفات پانے والے حضرات	اس سال وفات پانے والے
۶۳۰	۶۱۶	اخف بن قیس	ابن عباس رضی اللہ عنہ کی جبرائیل علیہ السلام کو دیکھنے کی
۶۳۰		حضرت براء بن عازب رضی اللہ عنہ	دوسری صفت
۶۳۰	۶۲۲	قاضی عبیدہ بن عمر سلمانی	فصل
۶۳۰	۶۲۳	حضرت اسماء بنت الصدیق رضی اللہ عنہا ذات النطاقین	آپ رضی اللہ عنہ کا حلیہ مبارک
۶۳۰	۶۲۳	ختم شد	اس سال دیگر وفات پانے والے حضرات
	۶۲۳		۶۹ھ کے واقعات
	۶۲۵		عبد الملک اور سعید کی مراسلت
	۶۲۵		اس سال وفات پانے والے حضرات
	۶۲۵		ابو الاسود الدؤلی التابعی
	۶۲۵		اسماء رضی اللہ عنہ بنت یزید و حسان بن مالک





## تاریخ ابن کثیر..... حصہ ہفتم

### آغاز سال ۱۳ ہجری

ہجرت کا تیرھواں سال شروع ہوا تو حضرت صدیق اکبر رضی اللہ عنہ نے شام پر فوج کشی کا پختہ ارادہ کر لیا اور اس کے لئے لشکر اسلام کو جمع کرنا اور تیار کرنا شروع کر دیا، یہ ان کے حج سے واپسی کے بعد کا واقعہ ہے، یہ اصل میں باری تعالیٰ کے اس قول ”اے ایمان والو! ان کفار سے قتال کرو جو تمہارے قرب و جوار میں رہتے ہیں اور چاہئے کہ وہ اس (قتال کے بارے میں) تمہارے اندر سختی و شدت محسوس کریں اور خوب جان لو کہ اللہ تعالیٰ پر ہیزگاروں کے ساتھ ہے۔“ اور دوسری آیت ”تم ان لوگوں سے قتال کرو جو اللہ اور یوم آخرت پر ایمان نہیں رکھتے“<sup>(۱)</sup> پر عمل ہے نیز رسول اللہ ﷺ کی اقتداء ہے اس طرح کہ رسول اللہ ﷺ نے غزوہ تبوک کے موقع پر شام پر چڑھائی کے لئے لشکر تیار کیا اور شدید گرمی و سخت حالات میں ان سے مقابلے کے لئے پہنچ گئے لیکن جنگ کی نوبت نہ آئی اور اسی سال آپ ﷺ واپس لوٹ آئے پھر اپنی وفات سے قبل اسامہ بن زید رضی اللہ عنہ کو شام کی سرحدوں پر جنگ کے لئے بھیجا جس کا تذکرہ پہلے گذر چکا ہے۔

صدیق اکبر رضی اللہ عنہ جب جزیرۃ العرب کے معاملات سے فارغ ہوئے تو آپ نے عراق کی طرف ہاتھ بڑھایا اور خالد بن ولید رضی اللہ عنہ کو اس مہم پر مامور فرمایا پھر عراق کی طرح شام کی طرف بھی پیش قدمی کا ارادہ کیا اور اس مہم کو سرانجام دینے کے لئے جزیرۃ العرب کے مختلف مقامات کے امراء و عاملین کو جمع کیا آپ نے عمرو بن العاص رضی اللہ عنہ کو بنو قضاہ کے صدقات کی وصولی پر عامل مقرر کیا تھا ان کے ساتھ ولید بن عقبہ بھی معاونت کے لئے تھا سو آپ نے اس موقع پر عمرو بن العاص رضی اللہ عنہ کو شام کے لئے تیار کرتے ہوئے لکھا۔

میں نے آپ کو اسی کام پر واپس بھیج دیا تھا جو رسول اللہ ﷺ نے آپ کے سپرد کیا تھا اور آپ نے اس کے ساتھ ایک دوسرے کام کا بھی تذکرہ کیا تھا ”پس اے ابو عبد اللہ! میں نے چاہا کہ آپ کو اس کام کے لئے فارغ کر دوں جو آپ کے لئے دنیا و آخرت میں بہتر ہے اگرچہ آپ جس کام میں مشغول ہیں وہ آپ کو زیادہ پسند ہو۔“

عمرو بن العاص رضی اللہ عنہ نے اس کے جواب میں لکھا کہ میں اسلام کے تیروں میں ایک تیر ہوں اور آپ ان تیروں کو پھینکنے اور جمع کرنے والے ہیں پس ان میں سے انتہائی سخت اور خوفزدہ کرنے والے تیروں کا انتخاب کیجئے اور پھر مجھے ان میں شامل کر دیجئے۔

ولید بن عقبہ کی طرف بھی صدیق اکبر رضی اللہ عنہ نے اسی طرح کا خط لکھا اور انہوں نے بھی مثل عمرو بن العاص رضی اللہ عنہ کے جواب دیا پھر یہ دونوں حضرات اپنی جگہ قائم مقام مقرر کر کے مدینہ چلے آئے، خالد بن سعید بن العاص رضی اللہ تعالیٰ عنہ بھی یمن سے آگئے وہ مدینہ اس حال میں پہنچے

(۱) سورۃ توبہ آیت نمبر ۲۴، ۲۵



تھے کہ ان پر ایک ریشمی جہ تھامر بن خطاب رضی اللہ عنہ نے اپنے پاس موجود لوگوں کو حکم دیا کہ ان سے جہ لے کر جلا دیں، خالد بن سعید بن العاص رضی اللہ عنہ کو یہ بات انتہائی ناگوار گزری انہوں نے علی بن ابی طالب کو کہا کہ اے ابوالحسن کیا بنی عبد مناف امارت سے عاجز و مغلوب ہو گئے ہیں؟ علی بن ابی طالب رضی اللہ تعالیٰ عنہ نے فرمایا کہ آپ اسے جبری غلبہ سمجھتے ہیں یا باقاعدہ خلافت، خالد بن سعید بن العاص رضی اللہ عنہ نے کہا کہ آپ سے زیادہ اس منصب کا کوئی بھی حقدار و لائق نہ تھا۔ عمر بن خطاب رضی اللہ عنہ نے یہ باتیں سن کر کہا کہ خاموش ہو جاؤ اللہ تعالیٰ تمہارے دانتوں کو گرائے اگر تم اسی طرح مسلسل جھوٹ بولتے رہے اور اسی قسم کی باتوں میں مشغول رہے تو اللہ کی قسم تم اپنا ہی نقصان کرو گے اس کے بعد عمر بن خطاب رضی اللہ عنہ نے یہ قصہ حضرت ابو بکر رضی اللہ عنہ کے گوش گزار بھی کر دیا لیکن انہوں نے اس کا کچھ اثر نہیں لیا، پھر جب حضرت ابو بکر رضی اللہ عنہ کے پاس حسب منشاء افواج جمع ہو گئیں تو انہوں نے لوگوں کے سامنے کھڑے ہو کر خطبہ دیا، اولاً اللہ تعالیٰ کی شایان شان حمد و ثناء بیان کی اور پھر لوگوں کو جہاد پر ابھارتے ہوئے فرمایا خبردار! ہر کام کے کچھ مقاصد ہوتے ہیں جو ان مقاصد کو حاصل کر لے تو وہ اس کے لئے کافی ہو جاتے ہیں اور جو اللہ تعالیٰ کے لئے عمل کرتا ہے تو اللہ تعالیٰ اس کو کافی ہو جاتا ہے تم متانت اور میانہ روی کو لازم پکڑو، یہ مقصود تک پہنچانے والی چیز ہے۔

خبردار! جس کا ایمان نہیں اس کا کوئی دین نہیں اور جس کے اندر خوف و خشیت نہیں اسے ایمان حاصل نہیں اور جس کے اندر حسن نیت نہیں اس کا عمل مقبول نہیں، آگاہ رہو! کتاب اللہ میں جہاد فی سبیل اللہ کا بڑا اجر و ثواب ہے ہر مسلمان کو چاہئے کہ اس کو خصوصی اہمیت دے، یہی وہ نجات ہے جس کی طرف اللہ تعالیٰ نے رہنمائی فرمائی ہے کیونکہ اس کی وجہ سے آدمی ذلت و رسوائی سے نجات پاتا ہے اور اس کو شرافت و بزرگی حاصل ہوتی ہے۔

پھر حضرت ابو بکر صدیق رضی اللہ عنہ امراء کے تقرر اور ان کے لئے علم تیار کرنے میں مشغول ہو گئے، کہا جاتا ہے کہ سب سے پہلے انہوں نے خالد بن سعید بن العاص کے لئے علم تیار کیا، حضرت عمر بن خطاب رضی اللہ عنہ نے اس سے منع کیا اور ان کی کہی ہوئی باتیں یاد دلائیں لیکن حضرت ابو بکر صدیق رضی اللہ عنہ حضرت عمر بن خطاب رضی اللہ عنہ کی طرح متاثر نہ ہوئے بلکہ ان کو شام سے معزول کر کے ارض تہامہ کا والی بنا دیا اور فرمایا کہ وہاں موجود اپنے مسلمان ساتھیوں کے ساتھ رہیں یہاں تک کہ حکم نامہ پہنچ جائے پھر آپ نے یزید بن ابی سفیان کے لئے علم تیار کیا ان کے ساتھ بہت سے معززین تھے، سہیل بن عمرو اور ان کے ہم مرتبہ اہل مکہ بھی اس جماعت میں شامل تھے، حضرت ابو بکر صدیق رضی اللہ عنہ ان کو رخصت کرنے کے لئے پیدل چلتے ہوئے آئے اور انہیں جنگ اور مسلمانوں کے ساتھ خیر خواہی سے متعلق وصیت فرمائی اور انہیں دمشق کا امیر مقرر فرمایا، حضرت ابو عبیدہ بن الجراح رضی اللہ عنہ کو ایک دوسرے لشکر پر مقرر فرمایا انہیں بھی اسی طرح نصیحتیں کرتے ہوئے رخصت کیا اور حمص کا والی بنا دیا۔

عمر بن العاص رضی اللہ عنہ کو ایک لشکر دے کر فلسطین پر مقرر فرمایا اور ہر امیر کو بعض مصالح کی بناء پر الگ الگ راستوں سے جانے کی ہدایت کی، اس سلسلے میں صدیق اکبر رضی اللہ عنہ نے اللہ تعالیٰ کے نبی حضرت یعقوب علیہ السلام کی اقتداء کی کہ انہوں نے بھی اپنے بیٹوں کو یہ ہدایت فرمائی تھی کہ اے میرے بیٹو! تم سب ایک دروازہ سے مت داخل ہونا بلکہ الگ الگ دروازوں سے داخل ہونا اور میں اللہ تعالیٰ کے مقابلہ میں تمہارے کچھ کام نہیں آسکتا، فیصلہ اور حکم صرف اللہ کا چلتا ہے اسی پر میں نے بھروسہ کیا اور متوکلین کو اسی پر بھروسہ کرنا چاہئے۔

یزید بن ابی سفیان تبوک چلے گئے مدائن اپنی سند سے شیوخ سے نقل کرتے ہیں کہ حضرت ابو بکر صدیق رضی اللہ تعالیٰ عنہ نے ان لشکروں کو ۱۳ھ کے شروع میں روانہ کیا تھا محمد بن اسحاق صالح بن کیسان سے نقل کرتے ہیں کہ یزید بن ابی سفیان کو رخصت کرتے وقت ابو بکر رضی اللہ تعالیٰ عنہ پیدل چل رہے تھے اور یزید سوار تھے اور حضرت ابو بکر رضی اللہ تعالیٰ عنہ ان کو نصیحتیں فرما رہے تھے۔ آخر میں فرمایا کہ اب میں تمہیں سلام کہتا ہوں اور تمہیں اللہ تعالیٰ کے سپرد کرتا ہوں پھر حضرت ابو بکر رضی اللہ تعالیٰ عنہ واپس آ گئے اور یزید بن ابی سفیان تیز رفتاری سے روانہ ہو گئے۔

شرحبیل بن حسنہ نے ان کی متابعت کی پھر حضرت ابو عبیدہ بن الجراح ان دونوں کی امداد کے لئے روانہ ہوئے اور ان سب نے الگ الگ راستہ اختیار کیا، عمرو بن العاص رضی اللہ تعالیٰ عنہ روانہ ہو کر ارض شام کے عمرات نامی مقام پر اترے، کہا جاتا ہے کہ یزید بن ابی سفیان اولاً بلقاء نامی جگہ پر اترے تھے اور شرحبیل بن حسنہ نے ایک قول کے مطابق اردن اور دوسرے قول کے مطابق بصری میں نزول فرمایا اور ابو عبیدہ بن الجراح جابیہ مقام پر فروکش ہوئے اور حضرت ابو بکر رضی اللہ تعالیٰ عنہ ان حضرات کو لشکروں سے امداد دینے لگے اور فرمایا کہ ہر امیر اپنے پسندیدہ امیر کے ساتھ مل جائے، کہا جاتا ہے کہ ابو عبیدہ بن الجراح جب ارض بلقاء میں اترے تو ان سے قتال کیا یہاں تک کہ اہل بلقاء نے صلح کر لی، یہ سب سے پہلی صلح تھی جو کہ شام



میں ہوئی اور یہ بھی کہا جاتا ہے کہ سب سے پہلی جنگ بھی شام ہی میں ہوئی کہ رومی ارض فلسطین میں عربیہ نامی جگہ پر جمع ہو گئے، ابو بکر رضی اللہ تعالیٰ عنہ نے ان کی طرف ابو امامہ کو ایک لشکر کے ساتھ بھیجا، ابو امامہ نے رومیوں کو قتل کیا اور ان سے مال غنیمت حاصل کیا اور ان کے ایک بڑے جرنیل کو بھی مار ڈالا، اس کے بعد مرج المصفر اء کا معرکہ ہوا جس میں خالد بن سعید اور مسلمانوں کی ایک جماعت شہید ہو گئی اور بعض کے قول کے مطابق مرج المصفر اء میں شہید ہونے والے خالد بن سعید کے بیٹے تھے اور وہ خود ارض حجاز میں انخاز نامی جگہ پر پہنچ گئے تھے واللہ اعلم بالصواب۔

اس کو ابن جریر نے بیان کیا ہے وہ کہتے ہیں کہ جب خالد بن سعید تہاء پہنچے تو رومی لوگ عرب کے نصرانی قبائل غیر، تنوخ، بنو کلب، سلیم، لخم، جذام اور غسان کی جماعتوں کو اپنے ساتھ ملا کر ایک بڑا لشکر تیار کر کے آپ کے مقابلہ کے لئے جمع ہو گئے لیکن جب خالد بن سعید سے آمنا سامنا ہوا تو سب منتشر ہو گئے بلکہ ان میں سے بہت سے اسلام میں داخل ہو گئے خالد بن سعید نے فتح کی خوشخبری صدیق اکبر رضی اللہ تعالیٰ عنہ کو بھیجوائی، انہوں نے حکم فرمایا کہ آگے بڑھتے رہیں رکیں نہیں اور ولید بن عقبہ و عکرمہ بن ابی جہل کے ساتھ ایک امدادی دستہ بھی روانہ کیا پھر خالد بن سعید ایلیاء کی طرف بڑھے یہاں رومیوں کے سردار ماہان سے مقابلہ ہوا، آپ نے اسے شکست دی اور وہ دمشق کی طرف بھاگ گیا لیکن آپ اس کے تعاقب میں لگے رہے، اسلامی افواج جلد ہی دمشق پہنچ گئی اور قسمت کی یاوری سے مرج المصفر اء تک پہنچ گئیں لیکن وہاں ماہان کی مسلح افواج نے گھیراؤ کر کے ان کا راستہ روک لیا اور اس کی فوجیں خالد بن سعید کی طرف بڑھیں، خالد بن سعید اس بدلتی ہوئی صورتحال کو دیکھ کر وہاں سے بھاگ کھڑے ہوئے اور پھر دوبارہ ذوالمرۃ کی طرف نہ آئے اس جنگ میں گھوڑوں پر سوار لوگ تو فرار ہو گئے اور بقیہ فوج پر دشمن نے غلبہ پالیا البتہ عکرمہ بن ابی جہل ثابت قدم رہے اور حکمت عملی کے ساتھ خود اور جوان کے پاس بھاگ کر پہنچ گیا تھا لے کر شام سے نکل آئے پھر جب شریصل بن حسنہ عراق سے خالد بن ولید کے پاس سے حضرت صدیق اکبر رضی اللہ عنہ کے پاس پہنچے تو آپ نے انہیں ایک لشکر کا امیر بنا کر شام کی طرف روانہ کر دیا۔

شریصل بن حسنہ جب شام میں خالد بن سعید کے ٹھکانہ پر سے گزرے تو ان کے ذو مرتبہ اصحاب جوان کے ساتھ ذوالمرۃ بھاگ آئے تھے کو اپنے ساتھ لے کر آگے بڑھ گئے، حضرت صدیق اکبر رضی اللہ تعالیٰ عنہ نے ایک اور دستہ پر معاویہ بن ابی سفیان رضی اللہ عنہ کو امیر بنا کر ان کے بھائی یزید بن ابی سفیان کے پیچھے ان کی مدد کے لئے روانہ کر دیا، جب یہ دستہ خالد بن سعید کے ٹھکانہ پر سے گزرا تو ان کے باقی بچے ہوئے ساتھیوں کو اپنے ساتھ لے کر شام کی طرف بڑھ گیا اس کے بعد حضرت صدیق اکبر رضی اللہ تعالیٰ عنہ نے خالد بن سعید رضی اللہ عنہ کو مدینہ منورہ آنے کی اجازت دی اور فرمایا کہ حضرت عمر بن خطاب رضی اللہ عنہ خالد بن سعید رضی اللہ عنہ کے بارے میں زیادہ جانتے ہیں۔

معرکہ یرموک..... (۱) سیف بن عمر کے قول کے مطابق یہ معرکہ اسی سال یعنی ۱۳ھ میں فتح دمشق سے پہلے ہوا، ابو جعفر بن جریر نے اس قول کی متابعت کی ہے لیکن حافظ ابن عسا کر رحمۃ اللہ علیہ نے یزید بن ابی عبیدہ، ولید، ابن لہیعہ، لیث اور ابو معشر وغیرہ سے نقل کیا ہے کہ یہ معرکہ ۱۵ھ میں ہوا۔

محمد بن اسحاق فرماتے ہیں کہ یہ معرکہ رجب ۱۵ھ میں ہوا، خلیفہ بن خیاط ابن کلبی سے نقل کرتے ہیں کہ واقعہ یرموک ۵ رجب المرجب ۱۵ھ بروز پیر پیش آیا۔

ابن عسا کر کہتے ہیں کہ یہ قول محفوظ ہے اور سیف بن عمر کا ۱۳ھ کا قول قابل اعتناء نہیں ہے۔ میں (ابن کثیر) کہتا ہوں کہ سیف بن عمر کا سیاق عبارت ابن جریر وغیرہ کے بیان کے مطابق ہے وہ کہتے ہیں کہ جب یہ افواج شام کی طرف بڑھیں تو رومی گھبرا گئے اور ان پر شدید خوف طاری ہو گیا انہوں نے ہر قل قیصر روم کو صورتحال سے آگاہ کیا۔

کہا جاتا ہے کہ ہر قل اس وقت حمص میں تھا اور اس نے اسی سال بیت المقدس کو فتح کیا تھا، جب اسے یہ خبر ملی تو اس نے اپنی قوم سے خطاب کیا اور کہا کہ تمہارا ناس ہو، یہ لوگ دین جدید کے حامل ہیں ان سے مقابلہ کسی کے بس کی بات نہیں تم میری بات مانو اور ان سے شام کے نصف خراج پر صلح کر لو، ایسی صورت میں روم کے پہاڑ تمہارے قبضے میں رہیں گے ورنہ یہ شام کو تو تم سے لے ہی لیں گے لیکن اس کے ساتھ روم کے پہاڑوں کو بھی تم پر



تنگ کر دیں گے۔

ہرقل کی اس تقریر پر رومیوں نے قلت تدبر، جنگی ناتجربہ کاری اور دین و دنیا میں عدم نصرت کی وجہ سے حسب عادت وحشی گدھوں کی طرح خراٹا لیا گویا اس تجویز کو ناپسند کیا، اس وقت ہرقل حمص چلا گیا اور امرائے فوج کی سرکردگی میں لشکر روانہ کرنے لگا، اس نے ہر مسلمان امیر کے مقابلہ میں ایک بڑا لشکر بھیجا، حضرت عمرو بن العاص رضی اللہ عنہ کے مقابلہ میں اپنے باپ شریک بھائی تذارق کو نوے ہزار جنگجو دے کر بھیجا، جرجہ بن بوزیمہ کو یزید بن ابی سفیان رضی اللہ عنہ کے مقابلہ میں اتارا، اور الدارقص کو شریک بن حسنہ کے مقابلہ میں اور لقیقا یا قیقلا کو ساٹھ ہزار کے لشکر کے ساتھ ابو عبیدہ بن الجراح کے مقابلہ میں روانہ کیا۔

یہ لقیقا یا قیقلا ابن اسحاق کے قول کے مطابق ہرقل نسطورس کا خنسی تھا، رومی اپنی افواج کی کثرت دیکھ کر کہنے لگے کہ قسم بخدا! اب ہم یقیناً ابو بکر کو اپنی سرزمین کی طرف لشکر کشی سے روک دیں گے، اس موقع پر مسلمانوں کے لشکر کی کل تعداد عکرمہ بن ابی جہل کی جماعت کو چھوڑ کر بیس ہزار تھی، عکرمہ بن ابی جہل اپنے چھ ہزار ساتھیوں کے ساتھ شام کے ایک گوشہ میں امداد کے لئے ٹھہرے ہوئے تھے لشکر اسلام کے امراء نے یہ ساری صورتحال حضرت ابو بکر رضی اللہ عنہ اور حضرت عمر رضی اللہ عنہ کو لکھی، انہوں نے جواب میں لکھا کہ تم سب جمع ہو جاؤ اور ایک لشکر بنا لو اور مشرکین کی افواج پر ٹوٹ پڑو، تم اللہ کے مددگار ہو اور اللہ اپنے مددگاروں کی مدد کرتا ہے اور اپنا انکار کرنے والوں کو رسوا کرتا ہے، تم لوگ قلت کی وجہ سے ہرگز شکست نہیں کھا سکتے البتہ گناہوں کی وجہ سے مغلوب ہو سکتے ہو، لہذا ان سے مکمل طور پر بچو، اور تم میں سے ہر امیر اپنے ساتھیوں کی نماز میں امامت کیا کرے۔

اور حضرت ابو بکر رضی اللہ تعالیٰ عنہ نے یہ بھی فرمایا کہ اللہ کی قسم! میں نصاریٰ کو شیطانی وساوس و تلبیسات کرنے سے خالد بن ولید کے ذریعہ روک دوں گا اور خالد بن ولید کی طرف عراق میں پیغام بھیجا کہ شام چلے جائیں وہ اپنے ساتھیوں پر امیر ہوں گے اور فراغت پر دوبارہ اپنے کام کی طرف عراق آجائیں، ہرقل کو جب یہ اطلاع ملی کہ حضرت ابو بکر رضی اللہ تعالیٰ عنہ نے اپنے امراء اور فوجوں کو جمع کر کے لڑنے کا حکم دیا ہے تو اس نے بھی اپنے سپہ سالاروں کو ایک جگہ جمع ہونے کا حکم دیا اور کہا کہ کسی ایسے وسیع و عریض میدان کا انتخاب کریں کہ جس میں فرار کی کوئی راہ نہ ہو، اور اپنے بھائی تذارق کو تمام افواج کا سپہ سالار مقرر کیا اور مینہ و میسرہ پر ماہان اور دارقص کو اور عقب میں قیقلا کو تجویز کیا۔

محمد بن عائد کے بیان کے مطابق جو انہوں نے عبدالاعلیٰ سے سعید بن عبدالعزیز کے حوالہ سے نقل کیا ہے کہ مسلمان اس معرکہ میں کل چوبیس ہزار تھے اور ابو عبیدہ بن الجراح ان سب کے امیر تھے اور رومیوں کی تعداد ایک لاکھ بیس ہزار تھی اور ماہان و سقلاب ان کے سپہ سالار تھے۔ ابن اسحاق نے بھی اسی طرح نقل کیا ہے کہ سقلاب خنسی اس دن ایک لاکھ رومیوں پر امیر تھا اور جرجہ آرمینی بارہ ہزار افراد پر مشتمل مقدمہ پر اور جبکہ ابن اسہم مستعربی بھی بارہ ہزار فوج پر امیر تھے اور مسلمانوں کی کل تعداد چوبیس ہزار تھی رومیوں نے شدید جنگ لڑی حتیٰ کہ ان کے پیچھے ان کی عورتیں بھی بھرپور طریقے پر شریک جنگ تھیں۔

اور ولید صفوان سے اور وہ عبدالرحمن بن جبیر سے نقل کرتے ہیں کہ ہرقل نے دولاکھ فوج ماہان آرمینی کی سرکردگی میں بھیجی اور سیف کہتے ہیں کہ رومی چلے اور یرموک کے قریب واقعہ صدم مقام پر فروکش ہوئے۔ وہ وادی ان کے لئے حفاظتی خندق ثابت ہوئی، صحابہ کرام رضی اللہ عنہم نے حضرت ابو بکر رضی اللہ تعالیٰ عنہ کی طرف امداد کے لئے لکھا اور رومی لشکر کے یرموک میں ہونے کی اطلاع دی، حضرت ابو بکر رضی اللہ تعالیٰ عنہ نے حضرت خالد بن ولید کو پیغام بھیجا کہ وہ عراق پر اپنا نائب مقرر کر کے اپنے ساتھیوں کے ساتھ شام چلے جائیں جب وہ شام پہنچیں تو وہی اہل شام پر امیر ہوں گے، چنانچہ خالد بن ولید رضی اللہ عنہ نے مثنیٰ بن حارث کو عراق کا منتظم مقرر کیا اور اپنے ساتھ ساڑھے نو ہزار فوج لے کر شام کی طرف روانہ ہو گئے، رافع بن عمیرہ طائی ان کا رہبر تھا وہ آپ کو اور آپ کے ساتھیوں کو ساق کے راستے قراقرے لے گیا اور ایسا راستہ اختیار کیا جس پر اس سے پہلے کوئی نہ چلا تھا پس اس نے جنگلات و صحراؤں کو طے کیا وادیوں کو قطع کیا پہاڑوں پر چڑھا اور بالکل غلط راستہ اختیار کیا اور وہ ایک بے آب و گیاہ جنگل میں تھے کہ ان کی اونٹنیاں پیاس سے تڑپنے لگی رافع بن عمیرہ طائی نے انہیں پانی پلایا اس کے بعد ان کے ہونٹ کاٹ دیئے اور جڑے باندھ دیئے تاکہ وہ اپنی پشت پر موجود کجاووں کو نہ کھا ڈالیں، وہ ان اونٹوں کو ہانکتا رہا، جب آگے پانی نہ ملا تو ان اونٹوں کے پیٹ چیر دیئے گئے اور جو کچھ پانی تھا اس سے لوگ خود بھی سیراب ہوئے اور اپنے گھوڑوں کو بھی پلایا جس قدر پانی ساتھ لیجا سکتے تھے وہ اٹھالیا، اور ان کا گوشت کھا لیا اور اللہ تعالیٰ کے فضل و کرم سے پانچ دن



میں منزل مقصود پر پہنچ گئے۔

خالد بن ولید رضی اللہ عنہ رومیوں کی طرف تدمر کے راستے سے بڑھے اہل تدمر اور اہل ارکہ نے صلح کر لی، جب عذرء مقام پر پہنچے تو اسے مباح قرار دیا اور بنو غسان کے کثیر مقدار میں اموال غنیمت کے طور پر حاصل کر لئے گئے پھر آپ دمشق کی مشرقی سمت سے نکلے اور چلتے رہے یہاں تک کہ نہر بصری پر پہنچ گئے وہاں صحابہ کرام رضی اللہ عنہ کی جماعت کو دیکھا کہ اہل شہر سے مقابلہ کر رہے ہیں، حضرت خالد بن ولید رضی اللہ عنہ کو دیکھ کر اہل شہر نے صلح کر لی اور شہر حوالہ کر دیا، یہ شام کا پہلا شہر تھا جو فتح ہوا۔

حضرت خالد بن ولید رضی اللہ عنہ نے مال غنیمت کا خمس بلال بن حارث مزنی کے ہاتھ حضرت ابو بکر رضی اللہ تعالیٰ عنہ کے پاس بھیج دیا پھر خالد بن ولید، ابو عبیدہ، مرثد اور شریک بن ابی سفیان یہ سب حضرات عمرو بن العاص رضی اللہ عنہ کے پاس پہنچ گئے اور رومی عرباً نامی جگہ پر مقابلہ کے لئے جمع ہو گئے، اور اجنادین کا مشہور معرکہ ہوا اس موقع پر مسلمانوں میں سے ایک آدمی جو خالد بن ولید کے عراق سے شام آتے ہوئے ہمسفر تھا اس نے یہ اشعار پڑھے:

رافع جاسوس کیا خوب ہے، اس نے کس طرح راہ پائی  
وہ قراقر سے چل کر پانچ دن میں نوئی پہنچ گیا  
جب کہ فوج چل چل کر بوجہ مشقت کے رو پڑی تھی  
اور اس سے پہلے کوئی نفس اس راستہ پر نہ چلا تھا

اس سفر میں بعض لوگوں نے حضرت خالد بن ولید رضی اللہ عنہ کو کہا کہ اگر آپ صبح تک فلاں درخت کے پاس پہنچ جائیں تو آپ اور آپ کے ساتھی دشمن کی دسترس سے محفوظ رہیں گے وگرنہ پکڑے جائیں گے پس خالد بن ولید رضی اللہ عنہ انتہائی تیز رفتاری کے ساتھ چلے اور صبح تک اس درخت تک پہنچ گئے اور فرمایا کہ عند الصباح یحمد القوم السری یعنی صبح کے وقت ہی قوم رات بھر چلنے کی تعریف کرتی ہے، آپ کا یہ جملہ مثل اور محاورہ بن گیا اس لئے کہ سب سے اول آپ نے ہی اس کو کہا تھا۔

اور ابو اسحق کے علاوہ مثلاً سیف بن عمر اور ابی نجیف وغیرہ پہلے قصہ کی تکمیل کرتے ہوئے یہ کہتے ہیں کہ جب رومی اپنے سپہ سالاروں کے ساتھ واقوہ میں جمع ہو گئے اور صحابہ کرام اپنی جگہ سے ہٹ کر ان کے راستے میں آ پڑے تو حضرت عمرو بن العاص رضی اللہ عنہ نے فرمایا کہ اے لوگو! بشارت پاؤ کہ رومی محصور ہو گئے اور محصور قوم کم ہی کامیاب ہوتی ہے، جب صحابہ کرام رومیوں کی طرف چلنے کے لئے مشورہ کرنے جمع ہوئے تو امراء فوج بیٹھے ہوئے تھے کہ ابوسفیان آ گئے اور فرمایا کہ میرا خیال نہ تھا کہ میں اتنی لمبی عمر پاؤں گا اور اس جماعت کے ساتھ ہوں گا جو جہاد کے لئے جمع ہوگی پھر مشورہ دیا کہ لشکر کے تین حصے کئے جائیں ایک حصہ تورومیوں کے مقابل جا کے پڑاؤ ڈال لے، اس کے بعد دوسرا حصہ روانہ کیا جائے اور یہ حصہ سامان خورد و نوش اور عورتوں و بچوں پر مشتمل ہونا چاہیے، اس کے بعد تیسرے حصہ کو خالد بن ولید رضی اللہ عنہ لے کر چلیں اور ایسے مقام پر پڑاؤ کریں کہ جنگل ان کی پشت پر ہوتا تاکہ مدد اور ٹھنڈک انہیں پہنچتی رہے سب نے اس رائے کو قبول کیا اور اس کی تحسین کی۔

ولید نے صفوان سے اور انہوں نے عبدالرحمن بن جبیر سے نقل کیا ہے کہ رومی لوگوں نے دیرایوب اور یرموک کے درمیان پڑاؤ کیا اور مسلمان دریا کے دوسری جانب اترے ان کے عقب میں جنگلات تھے تاکہ مدینہ منورہ سے ان کے لئے کمک پہنچتی رہے۔

کہا جاتا ہے کہ اس موقع پر خالد بن ولید رضی اللہ عنہ نے کمال جرأت سے کام لیا اس کی تفصیل یہ ہے کہ جب صحابہ کرام رومیوں کے سامنے فروکش ہو گئے اور ان کا محاصرہ کر لیا، یہ محاصرہ ربیع الاول کے پورے مہینہ جاری رہا، سامان خورد و نوش کی قلت کی وجہ سے مزید جنگ جاری رکھنا مشکل ہو گیا تو انہوں حضرت صدیق اکبر رضی اللہ عنہ سے مدد طلب کی انہوں نے فرمایا کہ خالد ان کے لئے مناسب ہوں گے اور خالد بن ولید کی طرف پیغام بھیج دیا وہ ربیع الآخر میں ان کی مدد کے لئے پہنچے جب وہ وہاں پہنچے ماہان بھی رومیوں کی مدد کے لئے آ گیا اس کے راہب اور پادری وغیرہ بھی تھے جو لوگوں کو نصرانیت کی مدد کے لئے ابھارتے اور ترغیب دیتے تھے۔

اس کے لشکر کی کل تعداد دو لاکھ چالیس ہزار تھی ان میں سے اتنی ہزار رسیوں اور بیڑیوں میں جگڑے ہوئے تھے اسی ہزار گھڑسوار اور اسی ہزار پیادہ تھے۔



سیف کے بیان کے مطابق ہر دس کو ایک لمبی زنجیر میں باندھ دیا گیا تاکہ فرار کا موقع نہ مل سکے اور جب عکرمہ بھی مسلمانوں کی مدد کے لئے پہنچ گئے تو اسلامی لشکر کی کل تعداد چھتیس ہزار سے چالیس ہزار ہو گئی، ابن اسحاق اور مدائنی کے نزدیک بھی اجنادین کا معرکہ یرموک کے معرکہ سے قبل ہے اجنادین کا معرکہ جمادی الاولیٰ کی ۲۸ تاریخ کو پیش آیا اس میں بہت سے صحابہ کرام رضی اللہ عنہم شہید ہوئے اور رومیوں کو شکست ہوئی ان کا امیر قیقلان بھی مقتول ہوا، جنگ سے پہلے اس نے نصاریٰ عرب میں سے اپنے ایک جاسوس کو مسلمانوں کے حالات کی تفتیش کے لئے بھیجا تھا اس نے آکر بتایا کہ یہ ایک ایسی قوم ہے جو دن گھوڑے کی پشت پر گزرتی ہے اور رات کو خداوند قدوس کے سامنے سجدہ ریز رہتی ہے اللہ کی قسم! ان کے بادشاہ کا لڑکا بھی چوری کر لے تو اس کا بھی سزا میں ہاتھ کاٹ دیا جاتا ہے یا زنا کر لے تو رجم کر دیا جاتا ہے قیقلان نے یہ سن کر کہا کہ اللہ کی قسم! اگر تو سچا ہے تو (ہمارے لئے) زمین کا پیٹ بہتر ہے اس کی پشت سے۔

سیف بن عمر اسی سیاق میں بیان کرتے ہیں کہ خالد بن ولید رضی اللہ عنہ نے اسلامی لشکر کو دو حصوں میں منقسم پایا ابو عبیدہ اور عمرو بن العاص ایک طرف تھے اور یزید و شریحیل دوسری طرف، پس خالد بن ولید ان کے درمیان کھڑے ہوئے اور خطبہ دیا اور انہیں تفرقہ و اختلاف سے بچنے کا اور آپس میں جمع و متحد ہونے کا حکم دیا اس پر سب جمع ہو گئے اور متحدہ لشکر بن گیا اور جمادی الاخریٰ کے اوائل میں دشمن کے سامنے صف بندی کر لی، خالد بن ولید نے کھڑے ہو کر خطبہ دیا۔ اول اللہ تعالیٰ کی حمد و ثناء بیان کی اس کے بعد کہا یہ دن یقیناً ایام اللہ میں سے ہے اس دن نہ فخر مناسب ہے اور نہ اللہ کی نافرمانی زیب دیتی ہے تم اپنے جہاد میں اخلاص پیدا کرو، اور اپنے اعمال کے ذریعہ اللہ تعالیٰ سے مدد چاہو آج کا دن بعد والے دنوں پر بھی اثر انداز ہوگا، آج ہم انہیں خندقوں کی طرف دھکیل دیں گے، اور مسلسل انہیں پسپا کرتے رہیں گے لیکن خدا نخواستہ آج انہوں نے ہمیں شکست دیدی تو آگے ہم ان کے سامنے کامیاب نہ ہو سکیں گے، آؤ باری باری فوج کی امارت سنبھالو، کوئی آج امیر بنے کوئی کل اور کوئی پرسوں یہاں تک کہ ہر ایک کو اس اعزاز کا موقع مل جائے اور مجھے تم میرے حال پر چھوڑ دو، مسلمانوں کا خیال تھا کہ اس مرتبہ جنگ کا معاملہ بہت طول پکڑ جائے گا اس لئے انہوں نے متفقہ طور پر خالد بن ولید کو اپنا امیر بنا لیا رومی افواج کچھ ایسی ترتیب اور تنظیم کے ساتھ نکلیں کہ جس کی مثال ماضی میں نہیں ملتی، خالد بن ولید رضی اللہ عنہ نے بھی اپنی افواج کی ایسی ترتیب قائم کی جس کی عرب میں نظیر نہیں تھی، خالد بن ولید رضی اللہ عنہ نے اسلامی لشکر کو چھتیس سے چالیس دستوں میں تقسیم کر دیا اور ہر دستہ پر جو ایک ہزار پر مشتمل تھا ایک امیر مقرر کیا لشکر کا قلب ابو عبیدہ کی ماتحتی میں دیا میمنہ پر عمرو بن العاص اور شریحیل اور میسرہ پر یزید بن ابی سفیان کو مقرر کیا، ہر اول دستہ پر قباب بن اشیم کو، مال غنیمت کے جمع پر عبد اللہ بن مسعود رضی اللہ عنہ کو مقرر کیا ابو الدرداء کو اس دن قاضی بنایا گیا ابو سفیان بن حرب اس دن لوگوں کو وعظ و نصیحت کرنے والے اور مقداد بن اسود لشکر کے قاری تھے جو لوگوں میں گھوم پھر کر سورہ انفال کی آیات سنایا کرتے اور ان کے جذبات ابھارا کرتے تھے۔

اسحاق بن یسار کا بیان ہے کہ اس دن لشکر چار حصوں پر مشتمل تھا اور ہر حصہ پر ایک امیر مقرر تھا امراء لشکر یہ حضرات تھے ابو عبیدہ رضی اللہ عنہ، عمرو بن العاص رضی اللہ عنہ، شریحیل بن حسنہ رضی اللہ عنہ اور یزید بن سفیان رضی اللہ عنہ، مسلمان اپنے اپنے جھنڈوں کے سائے میں نکلے میمنہ پر معاذ بن جبل رضی اللہ عنہ، میسرہ پر نفاشہ بن اسامہ کنانی، پیدل دستہ پر ہاشم بن عتبہ بن ابی وقاص اور گھوڑ سوار دستہ پر خالد بن ولید رضی اللہ عنہ تھے جو تمام امور جنگ کے مشیر و منتظم تھے اور لوگوں کو اپنی رائے سے واپس کر دیتے تھے (یعنی جس کے بارے میں جو فیصلہ فرماتے اور جہاں اس کی تشکیل فرماتے وہ اس کو بخوشی قبول کرتا) جب رومی افواج نے انتہائی فخر و غرور کے عالم میں اس مقام کی طرف تمام نرم و سخت زمین کو بھر دیا گویا کہ وہ سیاہ بادل ہیں جو خوب گرج رہے ہیں اور ان کے مذہبی پیشوا انجیل کی تلاوت کر کے لوگوں کے جذبات کو برا بیچتے کرنے لگے اس وقت حضرت خالد بن ولید رضی اللہ عنہ شہسواروں کے دستے کے ساتھ فوج کے سامنے تھے وہ گھوڑے پر سوار ابو عبیدہ کے پاس پہنچے اور کہا کہ ایک امر میں مشورہ چاہتا ہوں۔ ابو عبیدہ نے فرمایا کہ کہئے جو اللہ تعالیٰ نے آپ کے قلب میں القاء فرمایا ہے میں آپ کی بات سنوں گا اور اطاعت کروں گا، خالد بن ولید رضی اللہ عنہ نے کہا کہ یہ قوم ایک زبردست حملہ کرنے والی ہے جس کے بغیر انہیں چارہ نہیں اور مجھے میمنہ اور میسرہ کے متعلق اندیشہ ہے، میں یہ چاہتا ہوں کہ سواروں کے دو حصے کر دوں اور ہر ایک کو میمنہ و میسرہ کے عقب میں مقرر کر دوں تاکہ جب جنگ شروع ہو تو یہ سواروں کے دستے ان کی مدد کریں، ابو عبیدہ نے اس تجویز کو پسند کیا اور تائید کی پس خالد بن ولید رضی اللہ عنہ نے ان دو میں سے ایک حصہ کو اپنے پاس رکھا اور دوسرا حصہ قیس بن ہبیرہ کی ماتحتی میں



سیف بن عمرو اپنی سند سے اپنے مشائخ سے نقل کرتے ہیں کہ اس دن اسلامی لشکر میں ایک ہزار صحابہ تھے جن میں سے ایک سو بدری تھے اور باقی سفیان ہر دستے کے سامنے کھڑے ہوتے اور فرماتے کہ تم عرب ہو اور اسلام کے مددگار اور وہ رومی ہیں اور شرک کے مددگار، بے شک یہ دن اللہ کے ایام میں سے ایک یوم ہے پھر دعا کی اے اللہ! اپنے بندوں کی مدد و نصرت فرما۔

اور یہ بھی نقل کرتے ہیں کہ جب خالد بن ولید رضی اللہ عنہ عراق سے آئے تو عرب کے نصاریٰ میں سے ایک آدمی نے کہا کہ رومی بہت ہیں اور مسلمان کم، خالد بن ولید رضی اللہ عنہ نے جواب میں کہا کہ تجھ پر ہلاکت ہو کیا تم مجھے رومیوں سے ڈراتے ہو؟ فوجوں کی کثرت آدمیوں کی تعداد سے نہیں ہوتی بلکہ مدد و نصرت سے زیادہ ہوتی ہے اور عدم نصرت کی وجہ سے کم ہو جاتی ہے۔ اور اللہ کی قسم میں تو چاہتا ہوں کہ میرا سرخ و زرہ گھوڑا تندرست ہو جائے اور ان کی فوجیں بے شک و گنی ہو جائیں کوئی پروا نہیں، خالد بن ولید رضی اللہ عنہ کے گھوڑے کے سم گھس گئے تھے اور وہ عراق سے آنے کے بعد بیمار ہو گیا تھا۔

جب لوگ جنگ کے لئے آئے تو ابو عبیدہ اور یزید بن ابی سفیان آگے بڑھے ان کے ساتھ ضراد بن الازور، حارث بن ہشام اور ابو جندل بن سہیل بھی ہو گئے ان سب نے رومیوں کے قریب جا کر کہا کہ ہم تمہارے امیر سے ملنا چاہتے ہیں رومیوں نے انہیں اپنے امیر تذارق کے پاس جانے کی اجازت دیدی، یہ لوگ وہاں پہنچے تو دیکھا کہ وہ ریشم کے خیمہ میں بیٹھا ہوا ہے ان حضرات نے کہا کہ ہم اس میں داخل ہونا حلال نہیں سمجھتے پھر ان کے لئے ریشم کے قالین بچھائے گئے لیکن اس پر بھی بیٹھنے سے ان حضرات نے انکار کر دیا پھر رومی امیر وہیں آ کر بیٹھ گیا جہاں یہ لوگ چاہتے تھے اور باہم گفتگو شروع ہوئی اور صلح پر دونوں فریق راضی ہو گئے اس کے بعد یہ حضرات اللہ کے دین کی دعوت دے کر چلے آئے لیکن یہ صلح تام نہ ہو سکی۔

ولید بن مسلم بیان کرتے ہیں کہ رومیوں کے سردار ماہان نے حضرت خالد بن ولید رضی اللہ عنہ سے مطالبہ کیا کہ ہم دونوں صفوں کے درمیان سے نکلیں اور باہم ملاقات کر کے مصالحت کریں اور پھر کہا کہ ہمیں یہ بات معلوم ہوئی ہے تمہیں تمہارے شہروں سے بھوک اور تنگدستی نے نکلنے پر مجبور کیا ہے پس آؤ میں تم میں سے ہر ایک کو دس دینار، لباس اور کھانا دوں، پھر تم واپس اپنے علاقوں کی طرف لوٹ جاؤ اور جب آئندہ سال آئیگا تو اسی قدر مال و سامان تمہارے پاس بھیج دوں گا خالد بن ولید رضی اللہ عنہ نے جواب میں کہا کہ ہمیں اس چیز نے نہیں نکالا جو تم سمجھ رہے ہو بلکہ ہم لوگ اصل میں خون پینے والے ہیں اور ہمیں معلوم ہوا ہے کہ رومیوں کے خون سے زیادہ لذیذ کوئی خون نہیں ہے پس ہم تو اس غرض سے آئے ہیں ماہان کے ساتھی کہنے لگے اللہ کی قسم ہم عربوں کے متعلق یہی کچھ بیان کرتے ہیں۔

مؤرخین کہتے ہیں کہ پھر خالد بن ولید رضی اللہ عنہ عکرمہ بن ابی جہل رضی اللہ عنہ اور قعقاع بن عمرو کی طرف بڑھے یہ دونوں قلب لشکر کے دائیں بائیں تھے اور کہا کہ آگے بڑھ کر قتال شروع کریں پس یہ دونوں رجز یہ اشعار پڑھتے ہوئے آگے بڑھے اور دشمن کو دعوت مبارزت دی بہادر میدان میں اتر گئے اور ایک دوسرے پر جھپٹ پڑے، جنگ کی آگ گرم ہو گئی خالد بن ولید رضی اللہ عنہ دلیروں کے ایک دستے کے ساتھ صفوں کے سامنے کھڑے لڑائی کا منظر دیکھ رہے تھے اور فریقین کے بہادران کے سامنے ایک دوسرے پر بڑھ چڑھ کر حملے کر رہے تھے، خالد بن ولید رضی اللہ عنہ اپنی فوج کے ہر دستے کے پاس ایسے لوگوں کو مدد کے لئے بھیج رہے تھے جن پر انہیں اعتماد تھا اور امور جنگ کی نہایت حکمت اور تدبیر کے ساتھ نگرانی اور انتظام کر رہے تھے۔

اسحاق بن بشیر، سعید بن عبد العزیز سے اور وہ دمشق کے قدیم مشائخ سے جنگ کے حالات نقل کرتے ہیں کہ ماہان جنگ کے لئے نکلا ادھر سے ابو عبیدہ رضی اللہ عنہ نکلے انہوں نے میمنہ پر معاذ بن جبل رضی اللہ عنہ کو میسرہ پر قباب بن اشیم کنانی کو پیدل فوج پر ہاشم بن عتبہ بن ابی وقاص کو اور سواروں پر خالد بن ولید کو مقرر کیا لوگ اپنے اپنے جھنڈوں کے سائے تلے نکلے۔

ابو عبیدہ نے مسلمانوں کو نصیحت کرتے ہوئے ارشاد فرمایا کہ اے اللہ کے بندو! اگر تم اللہ کے دین کی مدد کرو گے تو وہ تمہارا مدد کرے گا اور تمہارے قدم جمادے گا، اے مسلمانوں دین پر ثابت قدم رہو، یہ چیز کفر سے نجات دینے والی اور بے تعالیٰ کو راضی کرنے والی ہے نیز عیب و عار کو انسان سے دور کرنے والی ہے اپنے میدان کو ہرگز نہ چھوڑنا نہ از خود پیش قدمی کرنا اور نہ حملہ کی ابتداء کرنا نیزوں کو بلند رکھو اور ڈھال کو سامنے کرلو،



خاموشی اختیار کرو اور دل ہی دل میں اللہ تعالیٰ کو یاد کرو۔

معاذ بن جبل رضی اللہ عنہ نے نصیحت کرتے ہوئے ارشاد فرمایا کہ اے اہل قرآن! اے کتاب الہی کے محافظو! اے حق و ہدایت کے مددگارو! آدمی اپنی خواہشات اور تمناؤں میں رہتے ہوئے نہ اللہ کی رحمت کو پاسکتا ہے اور نہ جنت میں داخل ہو سکتا ہے اور حق تعالیٰ شانہ صادق اور مصدق شخص ہی کو رحمت و مغفرت سے نوازتا ہے کیا تم نے اللہ تعالیٰ کا یہ ارشاد نہیں سنا۔

ترجمہ..... اللہ تعالیٰ نے تم میں سے ان لوگوں سے جو ایمان لائے اور اعمال صالحہ کئے یہ وعدہ فرمایا ہے کہ ان کو زمین پر خلافت و حکومت عطا فرمائے گا جیسا کہ ان سے پہلے لوگوں کو عطا فرمائی تھی۔

اور پھر فرمایا کہ تم اپنے رب سے حیاء کرو اس چیز سے کہ وہ تم کو تمہارے دشمن کے مقابلہ میں بھاگتا ہوا دیکھے، حالانکہ تمہاری جان اسی رب کے قبضہ میں ہے اور اس کے سوا کوئی جائے پناہ نہیں۔

عمر بن العاص نے نصیحت کرتے ہوئے ارشاد فرمایا کہ اے مسلمانو! تم نگاہوں کو پست رکھو اور گھٹنوں کے بل بیٹھ جاؤ، نیزوں کو بلند رکھو، جب وہ تم پر حملہ کرنے لگیں تو ذرا شہر جاؤ، جب وہ اپنے نیزوں کو درست کر کے آگے بڑھیں تو ان پر شیر کی طرح حملہ کر دو، قسم ہے اس ذات کی جو سچائی سے راضی ہوتا ہے اور اس کا صلہ دیتا ہے جھوٹ کو مٹاتا ہے اور نیکی کا بدلہ احسان کے ساتھ دیتا ہے میں نے سنا ہے کہ مسلمان عنقریب ان کا ایک ایک پہاڑ اور ایک ایک محل فتح کر لیں گے پس ان کی جمعیت اور تعداد تمہیں خوفزدہ نہ کرے، اگر تم ان پر اجتماعی کے ساتھ حملہ کرو گے تو یہ چکور کے بچوں کی طرح اڑ جائیں گے یعنی میدان چھوڑ کر بھاگ کھڑے ہوں گے۔

پھر ابوسفیان نے فوج سے خطاب کیا اور بہت عمدہ پیرائے میں لوگوں کو قتال پر ابھارا، اور فصاحت و بلاغت کے ساتھ طویل کلام کیا اور جب لوگ جنگ کے لئے بالکل تیار اور آمنے سامنے ہو گئے تو فرمایا کہ اے اہل اسلام! جو حالات اس وقت ہیں وہ تم دیکھ ہی رہے ہو پس اللہ کے رسول اور جنت تمہارے سامنے ہیں اور شیطان تمہارے پیچھے، اس کے بعد عورتوں کو ترغیب دیتے ہوئے کہا کہ جس شخص کو تم میدان چھوڑ کر بھاگتے ہوئے دیکھو تو اسے پتھروں اور لاثیوں سے اتنا مارنا کہ وہ میدان جنگ کی طرف لوٹ جائے۔

خالد بن ولید رضی اللہ عنہ نے مشورہ دیا کہ قلب میں سعید بن زید رضی اللہ عنہ کھڑے ہوں اور ابو عبیدہ رضی اللہ عنہ لشکر کے عقب میں تاکہ بھاگنے والوں کو واپس لوٹائیں، اور سواروں کے دو حصے کر دیئے ایک حصہ یمینہ کے پیچھے اور دوسرا میسرہ کے پیچھے مقرر کر دیا تاکہ لوگ پیچھے کی طرف نہ بھاگ سکیں، اور عقب سے مسلمان محفوظ بھی رہیں، خالد بن ولید کے ساتھیوں نے ان سے کہا کہ اللہ تعالیٰ آپ کے دل میں جو کچھ القاء فرمائے ہیں وہ آپ بیان کیجئے اور ان کے ساتھیوں نے ان کے مشوروں پر خوب عمل کیا، رومی فوجیں اپنی صلیبیں اٹھائے آگے بڑھیں ان کی آواز گرجتے بادل کی طرح خوف و گھبراہٹ پیدا کر دینے والی تھیں ان کے پادری اور جرنیل ان کو لڑائی پر ابھار رہے تھے اور وہ اتنی تعداد میں تھے کہ اس سے پہلے اتنی بڑی تعداد نہیں دیکھی گئی، پس اللہ تعالیٰ ہی سے مدد چاہی گئی اور اسی پر بھروسہ کیا گیا۔

یرموک کی لڑائی میں زبیر بن العوام بھی شریک تھے اور وہ اس وقت موجود صحابہ میں سب سے دلیر تھے بڑے شہسوار اور بہادر تھے ان کے پاس بہادری کی ایک جماعت آئی اور کہا کہ کیا آپ حملہ نہیں کریں گے؟ تاکہ ہم بھی آپ کے ساتھ حملہ کریں، زبیر بن العوام نے کہا کہ تم ثابت قدم نہ رہ سکو گے لوگوں نے کہا کہ کیوں نہیں ضرور، پس انہوں نے حملہ کیا لوگ بھی ان کے ساتھ شریک ہوئے جب ان کی صفوں کے سامنے پہنچے تو لوگ رک گئے لیکن زبیر بن العوام دشمن کی صفوں کو چیرتے ہوئے دوسری طرف نکل گئے اور پھر پلٹ کر اپنے ساتھیوں کے پاس پہنچ گئے پھر دوبارہ اسی طرح کا حملہ کیا اور پھر اپنی جگہ لوٹ آئے اس دن ان کے کندھے پر دو زخم آئے اور ایک روایت کے مطابق ایک زخم آیا۔ امام بخاری رحمۃ اللہ علیہ نے بھی اسی کے ہم معنی مضمون اپنی صحیح میں بیان کیا ہے۔

حضرت معاذ بن جبل رضی اللہ عنہ جب پادریوں اور جرنیلوں کی آوازیں سنتے تو دعا کرتے کہ اے اللہ! ان کے قدم پھسلادے ان کے دلوں کو مرعوب کر دے اور ہم پر سکینت نازل فرما، ہمیں تقویٰ کا پابند بنا، ہمیں اپنی ملاقات محبوب بنادے اور اپنے فیصلوں پر راضی رہنے کی توفیق عطا فرما۔

ماہان باہر نکلا اور اس نے اپنے میسرہ پر مقرر جرنیل دبر بجان کو حملہ کا حکم دیا وہ اللہ کا دشمن ان میں سب سے زیادہ بزرگ تھا پس اس نے مسلمانوں



کے میمنہ پر حملہ کر دیا اس حصہ میں ازد، مذجج، حضرموت اور خولان کے آدمی تھے انہوں نے ثابت قدمی دکھائی اور اللہ کے دشمنوں کے قدم روک دیئے اور پہاڑوں کی سی استقامت اور بلند ہمتی کے ساتھ ان پر اقدامی حملہ کر دیا کچھ مسلمان میمنہ سے قلب کی طرف چلے گئے ایک جماعت لشکر کی طرف چلی گئی لیکن اکثریت دشمن کے سامنے جمی رہی اور اپنے اپنے جھنڈوں کے سائے تلے قتال کرتی رہیں، جب جھاگ چٹھا تو لوگوں نے ایک دوسرے کو آواز دی بھاگنے والے واپس پلٹے اور دشمن پر حملہ کیا اور سامنے والے رومیوں کے قدم روک دیئے اور انہیں بھاگنے والے مسلمانوں کے تعاقب سے بھی باز رکھ دیا، اور عورتوں نے بھاگنے والے مسلمانوں کی لائیوں اور پتھروں سے خوب خبر لی، خولہ بنت ثعلبہ اس دن یہ اشعار پڑھ رہی تھیں:

اے پاکیزہ عورتوں کو چھوڑ کر بھاگنے والے (اگر تیرا یہی حال رہا تو) عنقریب تو انہیں قیدی بنا ہوا دیکھے گا، اس وقت یہ نہ عقل مند ہوگی اور نہ پسندیدہ۔ راوی کہتے ہیں کہ لوگ اپنی اپنی جگہ واپس آ گئے۔

سیف بن عمرو ابو عثمان غسانی اور وہ اپنے والد سے نقل کرتے ہیں کہ عکرمہ بن ابی جہل نے یسوک کے دن کہا کہ میں رسول اللہ ﷺ کے ساتھ کئی موقعوں پر شریک جہاد ہوا ہوں، کیا میں آج تم سے بھاگ جاؤں گا پھر انہوں نے بلند آواز سے پکارا کہ کون ہے جو موت پر بیعت کرتا ہے ان کے چچا حارث بن ہشام اور ضرار بن الازور نے چار سو ذی وجاہت مسلمانوں کے ساتھ ان کے ہاتھ پر بیعت کی ان میں شہسوار بھی تھے پھر ان سب نے خالد بن ولید کے خیمے کے سامنے بڑے استقلال اور ثابت قدمی سے قتال کیا اور سب زخمی ہو گئے بہت سے شہید بھی ہو گئے ان میں ضرار بن الازور بھی تھے۔

مورخ واقفی نقل کرتے ہیں کہ شہید ہونیوالے لوگوں نے زخموں سے بے تاب ہو کپانی طلب کیا جب ان میں سے کسی کے پاس پانی لایا جاتا تو اس کے قریب دوسرا زخمی پانی کو دیکھتا تو پہلا دوسرے کی طرف اشارہ کر دیتا کہ انہیں پلا دو، جب دوسرے تک پانی پہنچتا تو وہ اپنے قریب تیسرے زخمی کی طرف اشارہ کر دیتا کہ انہیں پلا دو، یہ سب ایک دوسرے کی طرف پانی بھیجتے رہے یہاں تک کہ سب شہید ہو گئے لیکن کسی نے پانی نہ پیا۔ رضی اللہ عنہم ورضو اعنہ۔

یہ بھی نقل کیا گیا ہے کہ اس دن مسلمانوں میں سب سے پہلا شہید ابو عبیدہ کے پاس آیا اور کہا کہ میں نے اپنی تیاری کر لی ہے کیا آپ کو رسول اللہ ﷺ سے کچھ کام ہے ابو عبیدہ نے کہا کہ ہاں، میری طرف سے سلام عرض کر دیجئے گا اور کہہ دیجئے گا کہ یا رسول اللہ ہمارے رب نے ہم سے جو وعدہ کیا تھا اسے ہم نے برحق پایا پھر یہ شخص آگے بڑھا حتیٰ کہ شہید ہو گیا۔

اس دن مسلمانوں میں سے ہر دستہ اپنے اپنے جھنڈوں تلے ثابت قدم رہا اور رومی چمکی کے پاٹ کی طرح میدان میں چکر لگا رہے تھے اور لوگوں کی پر گوشت ہڈیاں، عمدہ کلاسیاں اور اڑتی ہوئی ہتھیلیاں ہر طرف نظر آرہی تھیں پھر حضرت خالد بن ولید رضی اللہ عنہ نے اپنے سواروں کو لے کر دشمن کے میسرہ پر حملہ کر دیا جس نے مسلمانوں کے میمنہ پر حملہ کیا تھا اس حملہ میں خالد بن ولید رضی اللہ عنہ نے چھ ہزار رومی قتل کئے اور فرمایا کہ قسم ہے اس ذات کی جس کے قبضہ میں میری جان ہے اب ان رومیوں کے پاس نہ صبر باقی ہے اور نہ ہی قوت، اور مجھے امید ہے کہ اللہ تعالیٰ عنقریب ان کے کندھے تمہارے سپرد کر دے گا پھر انہوں نے ایک سو سواروں کے ساتھ ایک لاکھ رومیوں پر حملہ کر دیا، خالد بن ولید رضی اللہ عنہ جیسے ہی ان کے پاس پہنچے ان کی فوج بدحواس اور ترتر ہو گئی اور مسلمانوں نے یکبارگی جو حملہ کیا تو ان کے قدم بالکل ہی اکھڑ گئے، مسلمانوں نے ان کا تعاقب کر کے گاجر مولیٰ کی طرح کاٹنا شروع کر دیا اور رومی ان سے بچ نہ سکے۔

مورخین بیان کرتے ہیں کہ جنگ کی جولانی عروج پر تھی اور مسلمان گھسان کے معرکہ میں مصروف تھے کہ اچانک حجاز سے ایک قاصد آیا جسے امیر لشکر خالد بن ولید رضی اللہ عنہ کے پاس پہنچا دیا گیا، خالد بن ولید رضی اللہ عنہ نے اس سے پوچھا کہ کیا خبر ہے؟ اس نے بتایا کہ حضرت صدیق اکبر رضی اللہ عنہ کی وفات ہو چکی ہے اور حضرت عمر فاروق رضی اللہ عنہ خلیفہ مقرر ہو چکے ہیں انہوں نے ان تمام افواج کو حضرت ابو عبیدہ رضی اللہ عنہ کی ماتحتی میں دے کر اپنا نائب مقرر کیا، یہ گفتگو قاصد اور حضرت خالد بن ولید رضی اللہ عنہ کے درمیان ہوئی حضرت خالد بن ولید رضی اللہ عنہ نے اس گفتگو کو پوشیدہ رکھا اور لوگوں پر بالکل ظاہر نہ کیا تا کہ اس صلیحہ حال میں اس خبر سے مسلمانوں کو کسی قسم کی کمزوری وضعف لاحق نہ ہو، خالد بن ولید نے قاصد سے کہا اور یہ بات لوگ سن رہے تھے کہ تم نے بہت اچھا کیا اور اس کے ہاتھ سے وہ رقعہ لے کر اپنے ترکش میں رکھ لیا اور امور جنگ کی تدابیر میں مشغول



ہو گئے اور خط لانے والے قاصد کو جس کا نام منجمہ بن زینم تھا اپنے برابر میں کھڑا کر لیا۔ ابن جریر نے اس واقعہ کو اپنی سند سے اسی طرح بیان کیا ہے۔

مؤرخین کے بیان کے مطابق اسی جنگ میں رومی سرداروں میں سے ایک بڑا سردار جرجہ صف سے باہر نکلا اس نے خالد بن ولید کو بلایا، آپ اس کے پاس گئے یہاں تک کہ ان دونوں کے گھوڑوں کی گردنیں ایک دوسرے سے چھو نے لگیں جرجہ نے کہا کہ اے خالد! مجھے سچ بتلاؤ غلط بیانی نہ کرنا اس لئے کہ شریف آدمی جھوٹ نہیں بولتا اور دھوکہ دہی نہ کرنا، بے شک شریف و کریم آدمی اللہ کا واسطہ دینے والے کو دھوکہ نہیں دیا کرتا، کیا اللہ تعالیٰ نے تمہارے نبی پر آسمان سے کوئی تلوار اتاری ہے جو تلوار اس نبی نے پھر تمہیں دی ہے کہ تم وہ تلوار جس پر اٹھاتے ہو اسے پچھاڑ دیتے ہو؟ خالد بن ولید رضی اللہ عنہ نے کہا کہ نہیں، جرجہ نے کہا کہ پھر تم نے اپنا نام سیف اللہ کیوں رکھا ہوا ہے خالد بن ولید رضی اللہ عنہ نے کہا کہ اللہ تعالیٰ نے ہمارے درمیان اپنا ایک نبی مبعوث فرمایا اس نے ہمیں اللہ کی طرف دعوت دی لیکن ہم اس سے بھاگتے رہے اور دور ہوتے رہے ہم میں سے کچھ لوگوں نے ان کی تصدیق کی اور تابعداری کی اور بعض نے تکذیب کی اور دور رہے میں بھی تکذیب کرنے والوں اور دور رہنے والوں میں سے تھا لیکن پھر اللہ تعالیٰ نے ہمارے قلوب اور پیشانیوں کو پکڑا اور ہمیں ہدایت نصیب فرمائی سو ہم نے اس نبی کے ہاتھ پر بیعت کر لی اس نبی نے مجھ سے ارشاد فرمایا کہ تم اللہ کی تلواروں میں سے ایک تلوار ہو جس کو اللہ تعالیٰ مشرکین پر سونپتا ہے اور میرے لئے مدد و نصرت کی دعا کی پس میں نے اپنا نام سیف اللہ اس وجہ سے رکھا ہے اور میں مشرکین پر مسلمانوں میں سے سب سے زیادہ سخت و شدید ہوں۔

جرجہ نے کہا کہ اے خالد! تم کس چیز کی دعوت دیتے ہو؟ انہوں نے کہا کہ اس بات کی کہ اللہ کے سوا کوئی عبادت کے لائق نہیں اور محمد ﷺ اس کے بندے اور رسول ہیں اور جو کچھ محمد ﷺ اللہ کی طرف سے لائے ہیں اس کے اقرار کی دعوت دیتے ہیں۔ جرجہ نے کہا کہ جو تمہاری اس دعوت کو قبول نہ کرے تو؟ خالد بن ولید رضی اللہ عنہ نے کہا کہ پھر اسے جزیہ دینا ہوگا اس پر ہم اس کی حفاظت کریں گے جرجہ نے کہا کہ اگر وہ تمہاری یہ بات بھی نہ مانے تو؟ خالد بن ولید رضی اللہ عنہ نے کہا کہ پھر ہم اسے جنگ کی اطلاع دے کر اس سے قتال کریں گے، جرجہ نے کہا کہ اس شخص کی تمہارے درمیان کیا حیثیت اور کیا قدر و منزلت ہوگی جو آج اس حال میں تمہاری دعوت کو قبول کر لے، خالد بن ولید نے کہا کہ اللہ کے حکم اور فیصلہ کے مطابق وہ اور ہم سب ایک ہی مرتبہ میں ہوں گے، ہمارے شریف و ذلیل اور اول و آخر سب دینی حیثیت سے برابر و مساوی ہیں، جرجہ نے کہا کہ یہ کیسے ہو سکتا ہے کہ جو شخص آج تمہارے دین میں داخل ہوا ہے وہ اجر و ثواب اور فضیلت کے اعتبار سے تمہارے مساوی ہو جائے خالد بن ولید رضی اللہ عنہ نے کہا کہ ہاں بلکہ افضل ہوگا، جرجہ نے کہا کہ یہ کیسے ممکن ہے حالانکہ تم اس سے سبقت کر چکے ہو، خالد بن ولید رضی اللہ عنہ نے کہا ہم نے اس دین کو برضاء و رغبت قبول کیا ہے لیکن ہم نے اپنے نبی کی بیعت اس حال میں کی کہ وہ ہمارے درمیان موجود تھے ان کے پاس آسمان سے خبریں آتی تھیں وہ ہمیں کتاب الہی کے متعلق بتلاتے اور ہمیں نشانیاں (معجزات) دکھلاتے جو یہ سب کچھ دیکھے اور سنے اس پر اسلام قبول کرنا اور بیعت کرنا لازم ہو گیا (یعنی قبول حق سے کوئی عذر بھی باقی نہ رہا) اور جو عجائبات ہم نے دیکھے وہ تم نے نہیں دیکھے، جو دلائل ہم نے سنے وہ تم نے نہیں سنے، لہذا تم میں سے جو شخص اس دین میں داخل ہوگا وہ حقیقی معنی میں صدق نیت کے ساتھ داخل ہوگا اس بناء پر وہ ہم سے افضل ہوگا۔

جرجہ نے یہ سن کر کہا کہ اللہ کی قسم! تم نے سچ کہا ہے اور مجھے دھوکہ نہیں دیا، خالد بن ولید نے بھی جواباً کہا کہ ہاں اللہ کی قسم! میں نے سچ کہا ہے اور جو کچھ تم نے پوچھا اس میں اللہ ہی مددگار ہے، پس جرجہ نے اس گفتگو کے بعد اپنی ڈھال کو ہٹا لیا اور خالد بن ولید کے پاس آ کر کہنے لگا کہ مجھے اسلام سکھائیے، خالد بن ولید اسے لے کر اپنے خیمے کی طرف بڑھ گئے اور اس پر پانی کا ایک مشکیزہ بہا کر غسل کرایا، اور دو رکعت نماز پڑھائی، جرجہ کے خالد بن ولید رضی اللہ عنہ کی طرف پلٹنے کے ساتھ ہی رومیوں نے حملہ کر دیا اور خاص حفاظتی دستہ کے علاوہ جس کے امیر عکرمہ بن ابی جہل اور حارث بن ہشام تھے باقی مسلمانوں کو ان کی جگہ سے ہٹا ڈالا، پس اس بدلتی صورتحال میں خالد بن ولید رضی اللہ عنہ سوار ہوئے اور جرجہ بھی ان کے ساتھ تھے اور رومی مسلمانوں کے درمیان میں آگئے تھے پس لوگوں نے ایک دوسرے کو پکارا اور اپنی اپنی جگہ لوٹ آئے رومی بھی اپنی جگہ پہنچ گئے، خالد بن ولید رضی اللہ عنہ مسلمانوں کو لے کر آگے بڑھے یہاں تک کہ دونوں طرف سے تلواریں آپس میں ٹکرانے لگیں، خالد بن ولید رضی اللہ عنہ کے ساتھ جرجہ بھی تھا دونوں نے سورج کے بلند ہونے سے لے کر غروب کے قریب تک قتال کیا مسلمانوں نے ظہر و عصر کی نمازیں اشارہ سے پڑھیں۔

اس جنگ میں جرجہ رحمۃ اللہ علیہ شہید ہو گئے انہوں نے خالد بن ولید کے ساتھ صرف یہی دور کعتیں پڑھیں تھیں اس موقع پر رومیوں کی طرف



سے جنگ میں شدت آگئی تھی سو خالد بن ولید رضی اللہ عنہ رومیوں کے قلب کی طرف بڑھے اور ان کے شہسواروں کے درمیان پہنچ گئے رومی سوار اس کی تاب نہ لا سکے اور بھاگ کھڑے ہوئے، مسلمان بھی اپنے گھوڑوں سے جدا ہو گئے یہاں تک کہ جب میدان صاف ہو گیا اور مکمل فتح حاصل ہو گئی تو مسلمانوں نے مغرب وعشاء کی نمازیں اکٹھے پڑھیں، اس کے بعد حضرت خالد بن ولید رضی اللہ عنہ رومیوں کے خیموں کی طرف گئے اور انہیں آخر تک پراگندہ و منتشر کر دیا اور گری ہوئی دیوار کی طرح بے ضرر بنا دیا، پھر بھاگتے سواروں کا تعاقب کیا اور انہی کی کھودی ہوئی خندقوں کو ان کے لئے رکاوٹ بنا دیا رومی شب کی تاریکی میں قوصہ کی طرف بھاگے اس بھگدڑ میں زنجیروں میں بندھے ہوئے لوگ گرنے لگے ان میں سے جب کوئی ایک گرتا تو اپنے ساتھ کئی اوروں کو بھی گرا دیتا۔

ابن جریر کا بیان ہے کہ ان خندقوں کے پاس ایک لاکھ بیس ہزار کفار مقتول ہوئے اور یہ تعداد معرکہ میں قتل ہونے والی تعداد کے علاوہ ہے اس جنگ میں مسلمان خواتین نے بھی قتال میں حصہ لیا اور بہت سے رومیوں کو قتل کیا مسلمانوں میں سے جب کوئی شکست خوردہ ہو کر بھاگتا تو یہ عورتیں کہتیں کہ کیا ہمیں ان عجمی کافروں کے لئے چھوڑ کر جا رہے ہو پھر اسے مارتیں یہاں تک کہ وہ شخص اپنے بچاؤ سے عاجز ہو کر میدان قتال کی طرف لوٹ جاتا۔

ابن جریر کہتے ہیں کہ رومی جرنیل قیقلان اور دیگر بڑے بڑے سرداروں نے اس دن عمدہ قسم کے جے زیب تن کئے اور کہا کہ اگر ہم دین نصرانیت کی مدد پر قادر نہ ہو سکے تو کم از کم اس دین پر جان ضرور دیں گے لیکن پھر وہ سب کے سب مسلمانوں کے ہاتھوں قتل ہو گئے۔ مؤرخین کا بیان ہے کہ اس دن تین ہزار مسلمان شہید ہوئے جن میں عکرمہ، ان کے بیٹے عمرو، سلمہ بن ہشام، عمرو بن سعید، ابان بن سعید بھی شامل تھے البتہ خالد بن سعید ثابت قدم رہے لیکن نامعلوم وہ کہاں چلے گئے اور ضرار بن الازور، ہشام بن العاص، عمرو بن طفیل بھی شہید ہونے والوں میں شامل تھے، عمرو بن طفیل کے باپ کے جنگ یمامہ والے خواب کو اللہ تعالیٰ نے سچ کر دکھایا اس دن عمرو بن طفیل نے ایک بڑی جماعت کو قتل کیا البتہ عمرو بن العاص نے چار آدمیوں کے ساتھ شکست کھائی اور میدان جنگ سے عورتوں کے خیموں کی طرف دوڑے لیکن عورتوں نے انہیں ڈانٹ ڈپٹ اور تنبیہ کی جس پر وہ دوبارہ میدان میں پہنچ گئے شرییل بن حسنہ اور ان کے ساتھی بھی شدت جنگ کی وجہ سے منتشر و پراگندہ ہو گئے لیکن جب ان کے امیر نے ان اللہ اشتري من المومنین انفسهم و اموالهم، آیت پڑھ کر انہیں نصیحت کی تو وہ واپس آ گئے۔

اس دن یزید بن ابی سفیان نے خوب ثابت قدمی دکھائی اور شدید قتال کیا ان کے باپ ابوسفیان ان کے پاس سے گزرے اور کہا کہ اے میرے بیٹے تقویٰ اور صبر کو لازم پکڑو اس وقت اس میدان میں مسلمانوں میں سے کوئی بھی جنگ سے بچا ہوا نہیں ہے پس تم اور تمہارے جیسے مسلمانوں کے سرکردہ لوگ صبر اور نصیحت کے زیادہ مستحق ہیں لہذا اے بیٹے! تم اللہ سے ڈرو، اور آج تمہارے ساتھیوں میں سے کوئی بھی جنگ کے اجر و ثواب میں تم سے سبقت نہ کرنے پائے اور نہ تم سے زیادہ دشمنان اسلام پر دلیر و جری ثابت ہو، یزید بن ابی سفیان نے باپ کی یہ نصیحت و وصیت سن کر کہا کہ انشاء اللہ میں ایسا ہی کروں گا پھر انہوں نے اس دن جنگ میں خوب شدت و جرأت دکھائی اور وہ لشکر کے قلب کی طرف سے جنگ کر رہے تھے۔ رضی اللہ عنہ۔

سعید بن المسیب اپنے والد سے نقل کرتے ہیں کہ یرموک کے دن آوازیں برسکون ہو گئیں پھر ہم نے ایک ایسی آواز سنی جو سارے لشکر پر محیط اور چھائی ہوئی تھی کہنے والا کہہ رہا تھا کہ اے نصرت الہی! قریب آ جا، اور اے گروہ مسلمین ثابت قدم رہ، ہم نے آواز کی سمت دیکھا تو وہ ابوسفیان تھے جو اپنے بیٹے یزید بن ابی سفیان کے جھنڈے تلے کھڑے پکار رہے تھے، خالد بن ولید رضی اللہ عنہ نے اس دن ورات ہر قل کے بھائی تدارق کے خیمے میں گزاری جو اس دن جنگ میں تمام رومی افواج کا امیر تھا اور بھاگنے والوں کے ساتھ وہ بھی بھاگ گیا تھا اور سواروں کے دستے نے خالد بن ولید رضی اللہ عنہ کے خیمے کے باہر رات گزاری، وہ ارد گرد چکر لگاتے رہے اور جو رومی ملتا اسے پکڑ کر قتل کر دیتے یہاں تک کہ صبح ہو گئی آخر میں تدارق بھی مارا گیا اس کی ملکیت میں دیباچ کے تیس شامیانے اور تیس بڑی چادریں تھیں اس کے علاوہ ریشم کے کپڑے اور بچھونے بھی تھے صبح کے وقت ان تمام غنائم کو اکٹھا کر لیا گیا اور اس وقت خالد بن ولید رضی اللہ عنہ نے انہیں حضرت ابوبکر رضی اللہ عنہ کی وفات کی خبر سنائی جسے سن کر انہیں ان غنائم کی کچھ خوشی و مسرت نہ ہوئی، لیکن اللہ تعالیٰ نے ان کو حضرت عمر فاروق رضی اللہ عنہ کی صورت میں نعم البدل عطا فرمادیا۔



خالد بن ولید نے اس موقع پر مسلمانوں سے حضرت ابو بکر صدیق رضی اللہ عنہ کے حق میں تعزیتی خطاب فرمایا اور کہا کہ تمام تعریفیں اس ذات کے لئے جس نے حضرت ابو بکر صدیق کی وفات کا فیصلہ فرمایا وہ مجھے بنسبت حضرت عمر فاروق رضی اللہ عنہ کے زیادہ محبوب تھے اور تمام تعریفیں اس ذات کے لئے جس نے حضرت عمر فاروق رضی اللہ عنہ کو والی حکومت بنایا وہ مجھے بنسبت حضرت ابو بکر صدیق رضی اللہ عنہ کے کم محبوب ہیں لیکن ان کی محبت مجھ پر لازم کی گئی ہے خالد بن ولید نے بھاگنے والے رومیوں کا تعاقب شروع کر دیا یہاں تک کہ ان کے پیچھے دمشق پہنچ گئے اہل دمشق باہر نکلے، او رکھا کہ ہم اپنے عہد اور صلح پر قائم ہیں، خالد بن ولید رضی اللہ عنہ نے کہا کہ بہت اچھا، پھر رومیوں کا ثنیہ العقاب تک تعاقب کیا اور ان میں سے اکثر کو قتل کر دیا پھر بقایا کے پیچھے حمص چلے گئے اہل حمص نے بھی اہل دمشق کی طرح صلح کر لی، ابو عبیدہ نے بھگوڑے رومیوں کے پیچھے عیاض بن غنم کو بھیجا انہوں نے ملطیہ تک ان کا تعاقب کیا اور اہل ملطیہ سے صلح کر کے واپس آ گئے جب ہرقل کو اہل ملطیہ کی صلح کی خبر ملی تو اس نے وہاں کے جانبازوں کو طلب کیا اور ملطیہ شہر کو جلادینے کا حکم دیا سو ملطیہ جلادیا گیا اور رومی شکست خوردہ حالت میں بھاگتے بھاگتے جب ہرقل کے پاس پہنچے جس وقت وہ حمص ہی میں تھا اور اسے اطلاع ملی کہ مسلمان ان کے پیچھے مارتے، قیدی بناتے اور لوٹتے ہوئے آرہے ہیں تو وہ حمص سے بھاگ کھڑا ہوا اور اہل حمص کو اپنے اور مسلمانوں کے درمیان گویا کدو حال بنایا گیا اور کہا کہ شام اب شام نہیں رہا اور رومی ایک منحوس بچے سے مار کھا گئے۔

جب یرموک کے موقع پر جو اشعار کہے گئے ان میں سے قتقاع بن عمرو کے یہ اشعار بھی ہیں:

(۱)..... کیا تم نے نہیں دیکھا کہ ہم معرکہ یرموک میں ویسے ہی فتح یاب ہوئے۔ جیسا کہ جنگ عراق میں ہوئے تھے۔

(۲)..... اور مدائن و مرج الصفراء کے آزاد علاقوں کو، اسیل گھوڑوں پر بیٹھ کر فتح کیا۔

(۳)..... اس سے قبل ہم بصری شہر کو فتح کر چکے تھے، جو ڈینگیں مارنے والوں کے نزدیک ایسا شہر تھا جس کے صحن و مضافات میں قدم رکھنا بھی ممنوع تھا۔

(۴)..... جو ہمارے مقابلہ پر آیا ہم نے اسے قتل کر دیا، اور اپنی باریک دھار والی تلواروں کے ساتھ ان کی غنیمت کو حاصل کیا۔

(۵)..... ہم نے رومیوں کو خوب قتل کیا، یہاں تک کہ وہ یرموک کے دن کمزور و لاغر جسم والے کے سامنے بھی نہ ٹھہر سکے۔

(۶)..... اور ہم نے ان کی جمعیت کو برق صفت تلوار کے ساتھ واقعہ میں پراگندہ و منتشر کیا، جس صبح انہوں نے وہاں ہجوم کر لیا تھا۔

(۷)..... وہ بے درپے گرنے لگے اور ایسے امر کی طرف چلے گئے جس کا چکھنا دشوار ہوتا ہے۔

اسود بن مقرن ہمیشی نے اپنے اشعار میں کہا:

(۱)..... ہم نے ایک دن یکے بعد دیگرے کتنے ہی حملے کئے اور جنگ کی ہولناکیوں کو دور کر دیا۔

(۲)..... اگر لوگ شگونی کے نزدیک مال غنیمت میں پھنسنے والے نہ ہوتے تو پہلے والے بھی ہماری ہی حرص کرتے۔

(۳)..... ہم نے جنگ کی یرموک میں ان سے اس وقت، جب پڑاؤ کرنے والوں پر ان کے پرتلے تنگ ہو گئے تھے۔

(۴)..... پس ہرقل اپنے فوجی دستوں کو ہم سے مقابلہ کر کے ضائع مت کرے، جب وہ ایسا کرے گا تو ناکام و نامراد شخص کا ساقصہ کرے گا۔

اور عمرو بن العاص نے اپنے اشعار میں کہا:

(۱)..... غم و جذام کے قبائل شریک جنگ تھے، اور ہم رومی مرج الصفر میں ایک دوسرے سے برسر پیکار تھے۔

(۲)..... وہ اگر دوبارہ آئے تو ہم جنگ نہیں بلکہ تکلیف دہ ضرب کے ساتھ ان کا گھیراؤ کریں گے۔

احمد بن مروان نے مجالسہ میں نقل کیا ہے کہ ہم سے اسماعیل ترمذی نے ان سے ابو معاویہ بن عمرو نے ان سے ابو اسحاق نے بیان کیا ہے کہ صحابہ کرام رضی اللہ عنہم کے سامنے ان کے دشمن اتنا وقت بھی نہ ٹھہر پاتے تھے جتنا ناقہ کے دودھ کی دودھاروں کے درمیان ہوتا ہے شکست خوردہ رومی جب ہرقل کے پاس پہنچے تو اس نے کہا اور وہ اس وقت انتظار کیا کہ میں تھا کہ تم لوگ برباد ہو جاؤ جو لوگ تم سے قتال کر رہے ہیں کیا وہ تمہاری طرح انسان نہیں ہیں؟ لوگوں نے کہا کہ کیوں نہیں، ہرقل نے کہا کہ تعداد میں تم زیادہ ہو یا وہ؟ لوگوں نے کہا کہ ہم ان سے ہر موقع پر کئی گنا زیادہ تھے، ہرقل نے کہا کہ پھر تم کیوں شکست کھا جاتے ہو؟ لوگوں میں سے ایک با اثر اور ذی وجاہت بوڑھا کھڑا ہوا اور کہا کہ اس کی وجہ اصل میں یہ ہے کہ یہ



لوگ رات کو نماز پڑھتے ہیں دن کو روزہ رکھتے ہیں عہد و پیمان کی پاسداری کرتے ہیں نیکی کا حکم دیتے ہیں برائی سے روکتے ہیں اور آپس میں عدل و انصاف کرتے ہیں لیکن ہم لوگ شراب پیتے ہیں زنا کرتے ہیں حرام کے مرتکب ہوتے ہیں عہد پیمان کو توڑتے ہیں لوٹ کھسوٹ کرتے ہیں ظلم کرتے ہیں اللہ کے ناپسندیدہ کاموں کا حکم دیتے ہیں اور اس کے پسندیدہ کاموں سے روکتے ہیں اور زمین میں فساد مچاتے ہیں۔ ہر قتل نے یہ سن کر کہا کہ بے شک تو نے سچ کہا ہے۔

ولید بن مسلم کہتے ہیں کہ مجھ سے یحییٰ بن یحییٰ غسانی سے سماعت کرنا لے ایک شخص نے بیان کیا ہے کہ اس کی قوم کے دو آدمیوں نے مجھے بتلایا کہ جب مسلمانوں نے اردن کے نواح میں پڑاؤ کیا تو یہ افواہ اڑی کہ عنقریب مسلمان دمشق کا محاصرہ کریں گے سو ہم اس محاصرہ سے پہلے ہی خرید و فروخت کے لئے دمشق پہنچ گئے افواج دمشق کا ایک جرنیل ہمارے پاس آیا اور کہا کہ کیا تم عرب ہو؟ ہم نے کہا ہاں، اس نے کہا کہ کیا دین نصرانیت پر قائم ہو؟ ہم نے کہا ہاں، اس نے کہا کہ تم میں سے ایک آدمی ان لوگوں (مسلمانوں) کے حالات کی تفتیش اور جاسوسی کے لئے جائے اور دوسرا اپنے ساتھی کے سامان کی حفاظت کرے، ہم میں سے ایک نے ایسا ہی کیا اور کچھ دیروہاں ٹہر کر واپس آیا اور کہا کہ میں ہلکے پھلکے آدمیوں کے پاس سے آیا ہوں جو بہترین گھوڑوں پر سوار ہوتے ہیں رات کو راہب اور دن کو شہسوار ہوتے ہیں اپنے تیروں کے ساتھ پر لگاتے ہیں اور انہیں خوب تیز رکھتے ہیں نیزوں کو بالکل سیدھا رکھتے ہیں اگر تو اپنے پاس والے سے کوئی بات کرے گا تو ان کے قرآن و ذکر کی بلند آواز کی وجہ سے وہ تیری بات نہ سمجھ سکے گا، راوی کہتا ہے کہ یہ سن کر اس جرنیل نے اپنے ساتھیوں کی طرف رخ کر کے کہا کہ تمہارا سامنا ایسے لوگوں سے ہے جن سے لڑنے کی تمہارے اندر قوت نہیں ہے۔

ملک شام کی امارت و سیادت..... ملک شام کی امارت و سیاست ابو عبیدہ بن الجراح کی طرف منتقل ہو گئی اور یہ پہلے امیر ہیں جنہیں امیر الامراء کا لقب دیا گیا۔

ما قبل میں یہ بات گذر چکی ہے کہ قاصد حضرت ابو بکر صدیق رضی اللہ عنہ کی وفات کی خبر جب لے کر آیا تو مسلمان اس وقت معرکہ یرموک میں کفار سے نبرد آزما تھے حضرت خالد بن ولید رضی اللہ عنہ نے اس خبر کو مسلمانوں پر اس لئے ظاہر نہیں کیا کہ عین معرکہ کے وقت ان کے حوصلے پست نہ ہو جائیں لیکن فتح کے بعد صبح کو یہ خبر مسلمانوں کے سامنے ظاہر کر دی اور اپنی رائے کا اظہار کیا پھر حضرت ابو عبیدہ بن الجراح رضی اللہ عنہ مال غنیمت کے جمع کرنے اور اس کے شرعی قاعدہ کے مطابق پانچ حصے کرنے میں مصروف ہو گئے اور خباب بن اشیم کو فتح کی خوشخبری اور خمس دے کر حجاز مقدس کی طرف روانہ کر دیا پھر دمشق کی طرف کوچ کا اعلان کیا اور مرج الصفر اء مقام پر جا کر پڑاؤ کیا، ابو عبیدہ نے اپنے آگے ایک دستہ بھیجا جو تین افراد ابو امامہ باہلی اور ان کے دو ساتھیوں پر مشتمل تھا۔

ابو امامہ کا بیان ہے کہ میں اپنے ساتھیوں کو لے کر چلا جب کچھ راستہ طے ہو گیا تو میں نے اپنے ساتھیوں کو حکم دیا کہ وہ یہاں چھپ کر بیٹھ جائیں اور خود تنہا شہر کی طرف چل دیارات کا وقت تھا، شہر کا صدر دروازہ بند تھا اور کوئی آدمی وہاں موجود نہ تھا میں سواری سے اتر ا اور اپنا نیز از مین پر گاڑ دیا اور گھوڑے کی لگام اتار کر اور تو براٹکا کر سو گیا جب صبح ہوئی تو میں اٹھا اور وضو کر کے فجر کی نماز ادا کی اچانک دیکھا کہ شہر کا دروازہ کھٹکھٹایا جا رہا تھا جب دروازہ کھلا تو میں نے محافظ پر حملہ کر دیا اور نیزے کے وار سے اسے قتل کر ڈالا اور واپس چلا آیا لوگ میرے پیچھے مجھے پکڑنے کے لئے آئے جب اس آدمی تک پہنچے جو راستے میں چھپا ہوا تھا تو اسے دیکھ کر اور یہ خیال کر کے کہ یہاں باقاعدہ فوج گھات لگائے بیٹھی ہے واپس چلے گئے پھر ہم دونوں چلے اور آگے چل کر تیسرے ساتھی کو بھی لے لیا اور ابو عبیدہ کے پاس پہنچ کر ساری صورتحال بیان کی، ابو عبیدہ دمشق پر حملہ کے سلسلہ میں حضرت عمر فاروق رضی اللہ عنہ کے خط کا انتظار کرنے لگے جب خط پہنچا تو اس میں دمشق پر حملہ کا حکم تھا پس ابو عبیدہ نے حکم پا کر کوچ کیا اور شہر کا محاصرہ کر لیا اور یرموک پر بشیر بن کعب کو اس کے سواروں کے ساتھ اپنا نائب مقرر کیا۔

خالد بن ولید رضی اللہ عنہ کے ملک شام چلے آنے کے بعد جرت کا معرکہ..... اہل فارس اپنے بادشاہ اور اس کے بیٹے کے قتل ہونے کے بعد شہر یار بن از د شیر بن شہر یار کو تخت سلطنت پر بٹھانے کے لئے جمع ہوئے انہوں نے خالد بن ولید کی عراق میں عدم موجودگی کو غنیمت



سمجھا اور ان کے نائب ثنی بن حارثہ کی طرف دس ہزار کاشکر ہرمز بن حادویہ کی سرکردگی میں بھیجا اور شہر یار نے بادشاہ بننے کے بعد ثنی بن حارثہ کو لکھا کہ میں نے تمہاری طرف اہل فارس کے وحشی اور رذیل لوگوں پر مشتمل ایک لشکر بھیجا ہے جو مرغوں اور خزیروں کے چرانے والے ہیں میں انہی کے ذریعہ تم سے قتال کروں گا ثنی بن حارثہ نے جواب میں لکھا کہ تم یا تو باغی ہو ایسی صورت میں یہ بات تمہارے لئے بری اور ہمارے لئے بہتر ہے اور یا جھوٹے ہو اور اللہ تعالیٰ کے نزدیک برے انجام و رسوائی کے اعتبار سے سب سے زیادہ برے جھوٹے بادشاہ ہیں اور جس لشکر کا تم نے حوالہ دیا ہے ہماری رائے ہے کہ تم مجبور ہو کر ان کے پاس گئے ہو پس تمام تعریفیں اس اللہ کے لئے جس نے تمہاری تدبیر کو مرغوں اور خزیروں کی طرف پلٹ دیا۔

راوی کہتے ہیں کہ اس خط سے اہل فارس پر خوف و گھبراہٹ طاری ہو گئی اور شہر یار کے خط پر اسے خوب ملامت کی اور اس کی رائے کو حقیر و قابل نفرت قرار دیا، اس کے بعد ثنی حرہ سے بابل کی طرف روانہ ہو گئے صراۃ کے پہلے کنارے پر ثنی اور اہل فارس کا آمنا سامنا ہو گیا اور شدید لڑائی ہوئی اہل فارس نے مسلمانوں کی صفیں الٹنے اور ان میں انتشار پیدا کرنے کے لئے ایک ہاتھی اس کی طرف ہانک دیا لیکن مسلمانوں کے امیر ثنی بن حارثہ نے آگے بڑھ کر اس کا کام تمام کر دیا، اور مسلمانوں کو حملہ کا حکم دیا، اہل فارس کو زبردست شکست ہوئی ان کے بہت سے لوگ مارے گئے اور بہت سامان ہاتھ لگا اور وہ فرار ہو کر مدائن کی طرف بڑی بری حالت میں پہنچ گئے وہاں پہنچ کر معلوم ہوا کہ بادشاہ مرچکا ہے تو انہوں نے کسریٰ پرویز کی بیٹی بوران کو تخت سلطنت پر بٹھا دیا اس نے عدل و انصاف سے کام لیا اور اچھا طرز عمل اختیار کیا۔

ایک سال سات ماہ حکومت کر کے وہ مر گئی اس کے بعد اس کی بہن آذر میدخت زنان ملکہ بنی لیکن اس سے ملکی نظم ٹھیک نہ چلا تو لوگوں نے اسے ہٹا کر سابور بن شہر یار کو بادشاہ بنادیا اور فرخزاذ بن البند ان کو اس کا وزیر و مشیر بنادیا سابور نے کسریٰ کی بیٹی آذر میدخت کے ساتھ اپنے وزیر و مشیر کا نکاح کر دیا لیکن آذر میدخت نے اس کو ناپسند کیا اور کہا کہ یہ تو ہمارے غلاموں میں سے ایک غلام ہے جب شب عروسی ہوئی تو لوگوں کو بلوا کر کے فرخزاذ بن بندوان کو قتل کر دیا اس کے بعد سابور بن شہر یار کا رخ کیا اور اسے بھی مار ڈالا، اور پھر دوبارہ آذر میدخت کو ہی اپنی ملکہ و حاکمہ بنالیا اہل فارس نے بار بار بادشاہ بدلنے کا خوب کھیل کھیلا لیکن اس سال بھی ان کی حکومت مستقر و مستحکم نہ ہو سکی اس لئے کہ انہوں نے امور سلطنت کا والی ایک عورت کو بنایا تھا، رسول اللہ ﷺ کا فرمان موجود ہے کہ وہ قوم ہرگز فلاح نہیں پاسکتی جو اپنے امور سلطنت عورت کے سپرد کر دے۔

اس معرکہ کے متعلق عبدہ بن طیب سعدی کہتا ہے کہ جو خود اس میں شریک تھا اس نے اپنی بیوی سے مفارقت اختیار کر کے ہجرت کی تھی اس کی بیوی نے اسے مایوس کیا تو یہ جنگل کی طرف لوٹ آیا اور کہا:

- (۱)..... کیا خولہ کا عہد جدائی کے بعد قائم ہے؟ یا تو اس کے گھر سے بہت دور مشغول ہے۔
  - (۲)..... محبوبوں کے لئے دن ہوتے ہیں جنہیں تو یاد کرتی ہے، جدائی سے پہلے جدائی کی تاویل کی جاتی ہے۔
  - (۳)..... خولہ اپنے قبیلہ میں رہتی ہے کہ جن سے میں نے مدینہ کے ورے مرغ و ہاتھی والی جگہ میں عہد کیا تھا۔
  - (۴)..... وہ دھوپ میں اہل عجم کے سر پر حملہ کرتے ہیں ان میں ایسے شہسوار ہیں جو نہ لاغر ہیں اور نہ جھکنے والے۔
- اور فرزدق شاعر نے اپنے شعر میں ثنی بن حارثہ کا ہاتھی کو قتل کرنے کا واقعہ ذکر کیا ہے اس نے کہا کہ:
- ثنی کے گھرانے نے زبردست انداز میں ہاتھی سے جنگ کی، جبکہ اہل فارس میں بابل کا بادشاہ بھی شامل تھا۔

پھر ثنی بن حارثہ نے حضرت ابو بکر صدیق رضی اللہ عنہ کو اس واقعہ کی اطلاع دینے میں تاخیر کی اور جنگ یرموک کی اطلاع دی ہی میں بھی تاخیر ہو گئی تھی سو ثنی بن حارثہ بذات خود حضرت ابو بکر رضی اللہ عنہ کو خبر دینے کے لئے روانہ ہوئے اور عراق میں بشیر بن خصاصیہ کو اور مسالح پر سعید بن مرہ بجلی کو اپنا نائب مقرر کیا جب ثنی بن حارثہ مدینہ منورہ پہنچے تو حضرت ابو بکر صدیق رضی اللہ عنہ نزع کی کیفیت میں تھے اور حضرت عمر فاروق رضی اللہ عنہ کے لئے خلافت کی وصیت فرما چکے تھے جب حضرت ابو بکر صدیق رضی اللہ عنہ نے ثنی کو دیکھا تو حضرت عمر فاروق رضی اللہ عنہ کو فرمایا کہ میری وفات پر شام گزرنے سے پہلے پہلے لوگوں کو ثنی کے ساتھ اہل عراق سے جنگ کے لئے تیار کرنا اور جب اللہ تعالیٰ ہمارے امراء کو شام پر فتح عطا فرما دے تو حضرت خالد بن ولید رضی اللہ عنہ کو مع ان کے اصحاب کے عراق کی طرف واپس بھیج دینا اس لئے کہ وہ اہل عراق کے ساتھ جنگ کا خوب تجربہ رکھتے ہیں۔



جب حضرت ابو بکر صدیق رضی اللہ عنہ کی وفات ہو گئی تو حضرت عمر فاروق رضی اللہ عنہ نے مسلمانوں کو سرزمین عراق میں جہاد کے لئے تیار کرنا شروع کیا اسلئے کہ خالد بن ولید کے بعد وہاں مجاہدین کی تعداد بہت کم رہ گئی تھی پس حضرت عمر فاروق رضی اللہ عنہ نے بہت سے لوگوں کو تیار کر لیا اور ابو عبیدہ بن مسعود رضی اللہ عنہ کو ان پر امیر مقرر کیا وہ بڑے بہادر و جوان اور جنگی چالوں کا خوب تجربہ رکھنے والے باخبر آدمی تھے۔

خلافت حضرت عمر فاروق رضی اللہ عنہ کا بیان<sup>(۱)</sup>..... حضرت ابو بکر صدیق رضی اللہ عنہ کی وفات پیر کے دن عشاء کے وقت اور ایک قول کے مطابق مغرب کے وقت ہوئی اور اسی شب تدفین عمل میں آئی، یہ حادثہ ۲۲ جمادی الثانیہ ۱۳ھ کو پیش آیا، آپ نے پندرہ دن مرض الوفا میں مبتلا رہ کر انتقال فرمایا اس عرصہ میں عمر بن خطاب رضی اللہ عنہ آپ کی جگہ مسلمانوں کو نماز پڑھاتے رہے اور حضرت ابو بکر صدیق رضی اللہ عنہ نے دوران مرض حضرت عمر فاروق رضی اللہ عنہ کو اپنے بعد خلیفہ بنائے جانے کی وصیت فرمائی اس وصیت نامہ کو حضرت عثمان غنی نے لکھا اور لوگوں کو پڑھ کر سنایا، لوگوں نے تسلیم کیا اور سمع و اطاعت کا وعدہ کیا حضرت ابو بکر صدیق رضی اللہ عنہ کی خلافت دو سال تین ماہ رہی اور بوقت وفات ان کی عمر تریسٹھ سال تھی اسی عمر میں رسول اللہ ﷺ نے بھی وفات پائی تھی جس طرح اللہ تعالیٰ نے ان دونوں کو زندگی میں اکٹھا رکھا بعد وفات بھی ان دونوں کو جمع کر دیا، رضی اللہ تعالیٰ عنہ وارضاه۔

محمد بن سعد ابو قطن عمرو بن الہیثم سے اور وہ ربیع بن حسان الصائغ کے حوالہ سے نقل کرتے ہیں کہ حضرت ابو بکر صدیق رضی اللہ عنہ کی آنکھوں کی نقش نعم القادر اللہ تھا لیکن یہ روایت غریب ہے ہم نے حضرت ابو بکر صدیق رضی اللہ عنہ کے حالات ان کی سیرت، ان کے دور کے کارنامے، ان کی روایات اور ان سے مروی احکام مستقل ایک جلد میں بیان کئے ہیں، آپ کے بعد امیر المومنین حضرت عمر بن خطاب رضی اللہ عنہ نے انتہائی کمال و خوبی کے ساتھ نظم و نسق کو سنبھالا اور یہ پہلے خلیفہ ہیں جنہیں امیر المومنین کا لقب دیا گیا، سب سے پہلے مغیرہ بن شعبہ نے آپ کو اس لقب سے سلام و تحیہ پیش کیا، بعض کا قول ہے کہ ان کے علاوہ کسی اور نے پہل کی تھی جیسا کہ ہم نے حضرت عمر فاروق رضی اللہ عنہ کے حالات و سیرت سے متعلق مستقل کتاب میں یہ بات تفصیل سے بیان کی ہے اور حضرت عمر فاروق رضی اللہ عنہ کی مسند و موقوف روایات مرتب ابواب کے ساتھ دوسری مستقل جلد میں تحریر کی گئی ہیں۔ واللہ الحمد

حضرت عمر بن خطاب رضی اللہ عنہ نے حضرت ابو بکر صدیق رضی اللہ عنہ کی وفات کی اطلاع بذریعہ خط شداد بن اوس اور محمد بن جریج کے ہاتھ امراء شام کی طرف بھیجی اور لوگ اس وقت رومیوں کے ساتھ یرموک کی لڑائی میں مصروف تھے جیسا کہ ہم نے ماقبل میں ذکر کیا ہے، عمر بن خطاب رضی اللہ عنہ نے تمام لشکروں پر ابو عبیدہ کو امیر الامراء مقرر فرمایا اور خالد بن ولید کو معزول کر دیا۔

سلمہ نے محمد بن اسحاق سے نقل کیا ہے کہ حضرت عمر بن خطاب نے حضرت خالد بن ولید رضی اللہ عنہ کو بعض ان باتوں کی وجہ سے معزول کیا تھا جو ان کو پہنچی تھیں اس کے علاوہ مالک بن نویرہ کا بھی قضیہ تھا اور یہ بھی کہ وہ اپنی جنگی تدابیر پر بڑا اعتماد و بھروسہ کرتے تھے، حضرت عمر بن خطاب رضی اللہ عنہ جب خلیفہ بنائے گئے تو سب سے پہلے خالد بن ولید رضی اللہ عنہ کی معزولی کا حکم جاری فرمایا اور کہا کہ وہ کبھی بھی میرے کام کے آدمی ثابت نہیں ہوں گے اور حضرت ابو عبیدہ بن الجراح کو لکھا کہ کہ اگر خالد اپنے نفس کی تکذیب کریں تو وہ بدستور امیر رہیں گے اور اگر تکذیب نہ کریں تو وہ معزول ہیں ان کے سر سے امارت کا عمامہ اتار لیا جائے اور ان کا مال نصف نصف تقسیم کر لیا جائے، حضرت ابو عبیدہ رضی اللہ عنہ نے جب یہ حکم نامہ حضرت خالد بن ولید کو سنایا تو انہوں نے فرمایا کہ مجھے ذرا مہلت دوتا کہ میں اپنی ہمشیرہ سے مشورہ کر لوں، وہ اپنی بہن فاطمہ کے پاس گئے جو حارث بن ہشام کی زوجہ تھی اور ان سے اس بارے میں مشورہ طلب کیا، ان کی بہن فاطمہ نے کہا کہ حضرت عمر بن خطاب رضی اللہ عنہ کبھی بھی تمہیں پسند نہ کریں گے اگر تم اپنی تکذیب بھی کر دو تو بھی بہت جلد تمہیں معزول کر دیں گے خالد بن ولید رضی اللہ عنہ نے یہ سن کر کہا کہ اللہ کی قسم! آپ نے سچی بات کہی ہے۔ بہر حال ابو عبیدہ نے ان کے مال کو آدھا آدھا تقسیم کر لیا حتیٰ کہ ان کی جوتی بھی ایک خود رکھ لی اور دوسری ان کو دیدی اور خالد بن ولید اس موقع پر کہہ

(۱) المتظم فی التاريخ : ۱۳۱ / ۲، و تاریخ طبری : ۳۵۲ / ۲، والمختصر فی اخبار البشر : ۱۵۹ / ۱، والکامل فی التاريخ : ۲۹۱ / ۲،



رہے تھے کہ میں امیر المؤمنین کا حکم سنوں گا اور ان کی اطاعت کروں گا۔

جریر صالح بن کیسان سے نقل کرتے ہیں کہ جب حضرت عمر بن خطاب رضی اللہ عنہ نے ابو عبیدہ کو امیر بنایا اور حضرت خالد بن ولید کو معزول کیا تو سب سے پہلا خط جو ابو عبیدہ رضی اللہ عنہ کے نام لکھا، اس میں لکھا کہ میں تمہیں اللہ سے ڈرنے کی وصیت کرتا ہوں جو ہمیشہ باقی رہنے والی ذات ہے اور اس کے سوا ہر چیز فنا ہو جائیگی وہ ہی ذات ہے کہ جس نے ہمیں گمراہیوں سے ہدایت عطا فرمائی اور اندھیروں سے نور و روشنی کی طرف لائی، میں نے تمہیں خالد بن ولید کی سپاہ پر امیر مقرر کیا ہے پس تم ان ذمہ داریوں کو ادا کرنے کے لئے اٹھ کھڑے ہو جاؤ جو تم پر ڈالی گئی ہے، مسلمانوں کو مال غنیمت کی امید پر ہلاکت میں نہ ڈالنا اور نہ انہیں کسی مقام پر تحقیق و معلومات کے بغیر پڑاؤ کے لئے اتارنا، کوئی بھی سریہ لوگوں کی حفاظت کے بغیر نہ بھیجنا اور مسلمانوں کو ہلاکت میں ڈالنے سے خوب احتیاط و اجتناب کرنا، اللہ تعالیٰ تمہیں میرے ذریعے اور مجھے تمہارے ذریعے آزمارہا ہے پس تم دنیا سے آنکھیں بند کر لو اور اپنے قلب کو اس سے غافل کر لو اپنے آپ کو ان امور سے بچاؤ جن کی وجہ سے تم سے پہلے لوگ ہلاک ہو گئے ہیں میں نے ان کی قتل گاہوں کو دیکھا ہے پھر آپ نے انہیں دمشق کی طرف جانے کا حکم صادر فرمایا۔

حضرت عمر بن خطاب رضی اللہ عنہ نے یہ خط فتح یرموک کی خوشخبری ملنے کے بعد لکھا تھا اس جنگ کا ختم بھی آپ کو پہنچا دیا گیا تھا ابن اسحاق کا بیان ہے کہ صحابہ کرام نے یرموک کے بعد اجنادین کا معرکہ لڑا پھر بیسان کے قریب ردغہ نامی جگہ پر سرزمین غور کے بہادروں سے مقابلہ کیا اس مقام پر چونکہ بکثرت کیچڑھا اسلئے اس کا نام ردغہ پڑ گیا، مقابل افواج کیچڑ میں دھنس گئیں تھیں اور صحابہ کرام نے ان کا محاصرہ کر لیا۔ راوی کہتے ہیں کہ اسی مقام پر حضرت عمر بن خطاب رضی اللہ عنہ کی طرف سے ابو عبیدہ کی امارت اور خالد بن ولید رضی اللہ عنہ کی معزولی کی اطلاع آئی لیکن ابن اسحاق کے بیان کے مطابق یہ اطلاع محاصرہ دمشق کے موقع پر آئی تھی اور یہی مشہور ہے۔

فتح دمشق (۱)..... سیف بن عمر کہتے ہیں کہ جب ابو عبیدہ رضی اللہ عنہ نے یرموک سے کوچ کیا اور افواج اسلامیہ کے ساتھ مرج الصفر میں پڑاؤ کیا، آپ اس وقت محاصرہ دمشق کا عزم رکھتے تھے تو اسی دوران آپ کو ایک تو یہ خبر ملی کہ اہل دمشق کو حمص سے تازہ کمک حاصل ہو گئی ہے اور دوسری یہ کہ رومیوں نے بہت بڑی جمعیت کے ساتھ فلسطین کے علاقے فحل میں اجتماع کیا ہوا ہے آپ کو اس بارے میں شرح صدر نہیں ہو رہا تھا کہ ان دونوں لشکروں میں سے کس سے آغاز کریں سو آپ نے اس بارے میں حضرت عمر بن خطاب رضی اللہ عنہ کو لکھا وہاں سے جواب موصول ہوا کہ آپ دمشق سے ابتداء کریں اسلئے کہ وہ شام کا حفاظتی قلعہ اور دار الحکومت ہے پس اس پر حملہ کرنے میں جلدی کیجئے اور اہل فحل کو ان شہسواروں کے ذریعے مشغول رکھئے جو ان کے سامنے کھڑے ہیں سو اگر اللہ تعالیٰ نے دمشق سے پہلے اہل فحل پر فتح عطا فرمادی تو یہ بڑی پسندیدہ بات ہوگی اور اگر دمشق پہلے فتح ہو گیا تو آپ یہاں اپنا نائب مقرر کر کے فحل چلے جائیں جب فحل فتح ہو جائے تو اردن و فلسطین پر حضرت عمرو بن العاص رضی اللہ عنہ اور شرجیل بن حسنہ کو قائم مقام مقرر کر کے خالد بن ولید رضی اللہ عنہ کے ساتھ حمص کی طرف روانہ ہو جائیں۔

سیف بن عمر کا بیان ہے کہ ابو عبیدہ نے فحل کی طرف دس امیروں کو بھیجا ان میں سے ہر ایک کے ماتحت پانچ امیر تھے اور ان سب پر عمارہ بن مخش صحابی و امیر مقرر کیا پس یہ لوگ مرج الصفر سے فحل کی طرف روانہ ہوئے یہاں انہوں نے اسی ہزار کے قریب رومیوں کو پایا انہوں نے اپنے ارد گرد زمین پر پانی چھوڑ رکھا تھا جس کی وجہ سے خوب کیچڑ ہو گئی تھی اس لئے اس جگہ کا نام ہی لوگوں نے ردغہ (کیچڑ والی زمین) رکھ دیا، اللہ تعالیٰ نے اس لڑائی میں شہسواروں کو فلاح عطا فرمائی، یہ سب سے پہلا قلعہ ہے جو دمشق سے قبل فتح ہوا تھا ان تفصیلات کے مطابق جو عنقریب آئیں گی۔

ابو عبیدہ نے ایک لشکر دمشق و فلسطین کے درمیان بھیجا، دوسرا لشکر ذالکلاع کی سرکردگی میں دمشق اور حمص کے درمیان بھیجا تا کہ ہر قل کی طرف سے آنیوالی امداد کو یہ لوگ لوٹا دیں اس کے بعد ابو عبیدہ مرج الصفر سے دمشق کے لئے روانہ ہوئے اور روانگی کے وقت انہوں نے قلب پر خالد بن ولید رضی اللہ عنہ کو مقرر کیا، ابو عبیدہ رضی اللہ عنہ اور عمرو بن العاص میمنہ و میسرہ پر مقرر ہوئے سواروں کے امیر عیاض بن غنم تھے اور پیادوں کے امیر شرجیل بن حسنہ تھے یہ لوگ بلا آخر دمشق پہنچ گئے اس کے حاکم کا نام نسطاس بن نسطوس تھا، خالد بن ولید رضی اللہ عنہ شہر کے مشرقی دروازے پر اترے، باب



کیساں اسی طرف ہے۔

ابو عبیدہ جابیہ کے بڑے دروازے پر، یزید بن ابی سفیان جابیہ کے چھوٹے دروازے پر اور عمرو بن العاص و شریک بن حبیل بن حسنہ نے شہر کے بقیہ چھوٹے دروازوں پر نزول کیا منجھت اور دبا بے نصب کر دیئے گئے ابو عبیدہ نے ابوالدرداء کو ایک دستہ کے ساتھ برزہ مقام پر گھات میں بٹھادیا تا کہ وہ ان کے لئے حفاظتی آڑ کا کام دیں اسی طرح وہ دستہ بھی جو دمشق اور حمص کے درمیان ہے ان کا معاون و محافظ ثابت ہوا، اسلامی افواج نے دمشق کا ستر دن تک محاصرہ کئے رکھا اور ایک روایت کے مطابق چار ماہ تک، دوسری روایت کے مطابق چھ ماہ تک اور تیسری روایت کے مطابق چودہ ماہ تک محاصرہ جاری رہا، اب ان مختلف روایات میں سے کوئی روایت درست ہے اللہ تعالیٰ ہی بہتر جانتے ہیں۔

اہل دمشق مسلمانوں سے بالکل محفوظ تھے وہ اپنے بادشاہ ہرقل کے پاس جو حمص میں مقیم تھا مدد کے لئے پیغام بھیجتے تھے لیکن ذوالکلاع کی وجہ سے جس کو ابو عبیدہ نے دمشق و حمص کے درمیان کمک و امداد روکنے کے لئے ٹھہرایا ہوا تھا ان تک مدد پہنچنا محال تھا جب اہل دمشق کو یقین ہو گیا کہ ان تک مدد نہیں پہنچ سکے گی تو وہ بد دل ہو کر مایوس ہو گئے اور کمزور پڑ گئے لیکن مسلمان مضبوط رہے اور ان کا محاصرہ شدت کے ساتھ جاری رکھا یہاں تک کہ سردی کا موسم آ گیا اور غضب کی سردی پڑنے لگی حالات خراب ہو گئے اور قتال مشکل ہو گیا پس اللہ عز و جل جو کبیر و متعال ہے کے حکم سے دمشق کے سپہ سالار اعلیٰ کے یہاں بچہ کی ولادت ہوئی اس نے لوگوں کیلئے کھانا پکویا کھانے کے بعد شراب کا دور چلا۔ لوگوں نے وہ رات اپنے جرنیل اعلیٰ کے پاس اسی طرح شراب و کباب میں گزاری اس کے بعد وہ مدہوش ہو گئے اور اپنی جگہیں چھوڑ کر سو گئے اور اپنی حفاظت سے غافل ہو گئے۔

امیر الحرب خالد بن ولید رضی اللہ عنہ نے ان کی اس کمزوری کو بھانپ لیا اس لئے کہ وہ رات کو نہ خود سوتے تھے اور نہ ہی دوسروں کو سونے دیتے تھے بلکہ دن و رات دشمن کی ٹوہ اور گھات میں رہتے تھے ان کے جاسوس اور قاصد مسلسل ان کو صبح و شام دشمن کے حالات سے باخبر کرتے رہتے تھے پس جب اس رات خالد بن ولید رضی اللہ عنہ نے سکوت و خاموشی دیکھی اور یہ کہ شہر کی فصیلوں پر کوئی ان سے جنگ نہیں کرے گا تو انہوں نے رسی کی جو سیڑھیاں تیار کی ہوئی تھیں ساتھ لیں اور خالد بن ولید رضی اللہ عنہ خود اور ان کے دلیر و جواں دل ساتھی قعقاع بن عمرو و مذعور بن عدی وغیرہ آگے بڑھے اور اپنی فوج کو بھی دروازے کے قریب بلا لیا انہیں کہا کہ جب تم فصیل پر ہماری تکبیر کی آواز سنو تو ہمارے پاس چلے آنا پھر خالد بن ولید رضی اللہ عنہ اور ان کے اصحاب نے تیر کر خندق عبور کی اور سیڑھیاں نصب کر دیں اور ان کے بالائی حصوں کو برجیوں میں اٹکا دیا اور نچلے حصوں کو خندق کے باہر لٹکا دیا اس کے بعد اوپر چڑھ گئے جب فصیل پر پہنچے تو نعرہ تکبیر بلند کیا مسلمان بھی سیڑھیوں پر چڑھنے لگے خالد بن ولید اور ان کے بہادر ساتھی فصیلوں کے محافظوں اور دربانوں کی طرف چلے گئے اور انہیں قتل کر دیا اور دروازے پر لگے قفل تلواریں کی مدد سے توڑ ڈالے اور زبردستی دروازہ کھول دیا پس مشرقی دروازے سے خالد بن ولید رضی اللہ عنہ کا لشکر داخل ہو گیا۔

جب اہل دمشق نے تکبیر کی آوازیں سنیں تو وہ بھی کچھڑ گئے اور اپنی مقررہ جگہوں، برجیوں اور چوکیوں کی طرف بھاگے لیکن صورتحال ان کے کچھ سمجھ میں نہ آئی مشرقی دروازے کے محافظوں میں سے جب بھی کوئی آتا تو اصحاب خالد بن ولید اسے قتل کر دیتے، خالد بن ولید رضی اللہ عنہ شہر میں جبراً داخل ہوئے اور جس کو بھی پایا قتل کر دیا ہر دروازے والے لوگ اپنے اپنے امراء کے پاس جاتے جو ان دروازوں پر مقرر تھے اور ان سے پوچھتے کہ کیا باہر والوں سے صلح ہو گئی (جو یہ اندر آ گئے ہیں) مسلمان انہیں نصف نصف کی طرف بلاتے لیکن وہ انکار کرتے رہے لیکن بعد میں قبول کر لیا بقیہ صحابہ کرام و معلوم نہ ہوا کہ خالد بن ولید نے کیا کہا ہے بہر حال ہر طرف سے اور ہر دروازے سے مسلمان شہر میں داخل ہونے لگے انہوں نے خالد بن ولید کو دیکھا کہ وہ جس کو پاتے قتل کر دیتے ہیں، مسلمان کہنے لگے کہ ہم نے ان لوگوں کو امان دی لیکن خالد بن ولید رضی اللہ عنہ کہتے کہ نہیں میں نے یہ شہر جبراً فتح کیا ہے نہ کہ صلحاً، اور امراء کی شہر کے وسط میں جہاں آج کل درب انریحان ہے وہاں مقسلاط کے کلیسا کے پاس ملاقات ہوئی۔

اسی طرح بیان کیا ہے سیف بن عمر اور دیگر نے اور یہی مشہور ہے کہ خالد بن ولید رضی اللہ عنہ نے دروازہ زبردستی و جبراً کھولا تھا لیکن بعض مؤرخین کا بیان ہے کہ ابو عبیدہ رضی اللہ عنہ نے شہر بزور بازو فتح کیا تھا اور بعض یہ بھی کہتے ہیں کہ یزید بن ابی سفیان اور خالد بن ولید نے اہل شہر سے صلح کی تھی لیکن یہ مشہور و معروف بات کے بالکل برعکس ہے، دمشق کے بارے میں صحابہ کرام نے اختلاف کیا ہے بعض نے کہا کہ یہ صلحاً حاصل ہوا ہے اور ابو عبیدہ نے جو لشکر کے امیر تھے اہل شہر سے مصالحت کر لی تھی اور بعض کی رائے یہ ہوئی کہ نہیں بلکہ یہ بزور قوت فتح کیا گیا ہے اس لئے کہ خالد



بن ولید رضی اللہ عنہ نے دروازہ تلوار کے زور پر کھولا تھا جیسا کہ ہم نے بیان کیا پھر جب انہیں اس ساری صورتحال کا علم ہو گیا تو وہ یعنی ابو عبیدہ مسلمانوں کے ساتھ امرائے دمشق کے پاس گئے اور ان سے صلح کر لی اس بات پر دونوں فریق کا اتفاق ہو گیا کہ نصف شہر عنوة مسلمانوں کے پاس رہیگا اور نصف اہل دمشق کے پاس صلحا، سو نصف شہر کے اہل دمشق مالک قرار پائے وہ ان کے قبضہ میں رہا اور نصف شہر صحابہ کرام نے اپنے قبضہ میں لے لیا اس کی تائید سیف بن عمر کے اس بیان سے ہوتی ہے جس میں کہا گیا کہ صحابہ کرام ان سے نصف نصف پر صلح کا مطالبہ کرتے رہے اور وہ انکار کرتے رہے لیکن جب اہل دمشق بالکل مایوس ہو گئے تو صلح پر تیار ہو گئے اور اس مطالبہ کو قبول کر لیا اور خالد بن ولید نے جو کچھ ان سے کہا تھا دیگر صحابہ کرام کو اس کا علم نہ ہوسکا، اسی وجہ سے صحابہ کرام نے دمشق کے سب سے بڑے کلیسا جس کا نام کلیسا یوحنا تھا کا نصف لے لیا اور اس کی مشرقی جانب مسجد بنا دی مغربی جانب بطور کلیسا باقی رہنے دی یہی کلیسا یوحنا ہے جو آج کل دمشق کی جامع مسجد ہے اس کلیسا کے علاوہ چودہ دوسرے کلیسا بھی ان کے لئے باقی رہنے دیئے اور اس بارے میں خالد بن ولید نے ان کو ایک باقاعدہ تحریر لکھ کر دی جس پر ابو عبیدہ عمرو بن العاص، یزید بن ابی سفیان اور شریل بن حسنہ کی شہادت بھی رقم تھی ان میں سے ایک کلیسا مقسلاط ہے جس کے پاس امراء صحابہ جمع ہوئے تھے یہ مرکزی بازار کے عقب میں واقع ہے یہ بلند عمارات صابن فروخت کرنے والوں کے بازار میں نخلی دوکانوں سے دیکھی جاسکتی تھیں بعد میں یہ تباہ و برباد ہو گئی اور اس کے پتھر دیگر عمارات میں استعمال کر لئے گئے دوسرا کلیسا قرشیوں کے محلہ کے سرے پر واقع تھا اور یہ چھوٹا سا تھا۔

ابن عساکر بیان کرتے ہیں کہ ان میں سے بعض اب تک باقی ہیں لیکن بوسیدہ اور خستہ حال ہو چکے ہیں، تیسرا کلیسا بطبخ کے قدیم گھر کے پاس تھا میرا خیال ہے کہ یہ شہر کے اندر کو شک کے قریب تھا اور میں اسے مسجد خیال کرتا تھا جو اس مکان سے پہلے تھی لیکن یہ کلیسا بھی عرصہ ہوا تباہ ہو چکا ہے، چوتھا کلیسا بنی نصر کی گلی میں حبالین اور تسمی کے محلوں کے درمیان واقع تھا ابن عساکر کا بیان ہے کہ اس کی عمارت کا بعض حصہ میں نے دیکھا ہے اس کا اکثر حصہ تباہ ہو چکا تھا، پانچواں کلیسا بولص نامی ہے، ابن عساکر کہتے ہیں کہ یہ قیساریہ فخریہ کی مغربی سمت میں تھا میں نے بعض محراب دار حصے کو دیکھا ہے، چھٹا کلیسا دارالوکالہ کے مقام پر واقع تھا جو آج کل کلیسا قلائین کے نام سے معروف ہے اور قلائین ہی آج کل حواصین ہیں، ساتواں کلیسا آج کل کے محلہ سقیل میں تھا جو پہلے حمید بن درہ کے کلیسا کے نام سے معروف تھا یہ محلہ اصل میں حمید بن درہ کی جاگیر تھا اس کا نام حمید بن عمرو بن مسحق قرشی العامری اور درہ اس کی ماں کا نام تھا یہ درہ ہاشم بن عتبہ بن ربیعہ کی بیٹی تھی اس کے باپ حضرت معاویہ رضی اللہ عنہ کے ماموں تھے یہ پورا محلہ چونکہ حمید بن درہ کو جاگیر کے طور پر دیا گیا تھا اسلئے اس جگہ واقع کلیسا اسی نام سے مشہور ہو گیا اگرچہ حمید خود مسلمان تھے اور اس کلیسا کے علاوہ اب کوئی کلیسا باقی نہیں رہا، اس کا بھی اکثر حصہ خراب و بوسیدہ ہو چکا ہے ان میں سے یعقوبیہ کے لئے بھی ایک کلیسا تھا جو باب توما کے اندر خالد بن اسید بن ابی العیص کی زمین اور طلحہ بن عمرو بن مرثیہ جھنی کے محلہ کے درمیان واقع تھا یہی آٹھواں کلیسا ہے یعقوبیہ کا اس کے علاوہ دوسرا کلیسا بھی تھا جو کوچہ تنوی اور سوق علی کے درمیان تھا اور یہ نواں کلیسا ہے، ابن عساکر کے بیان کے مطابق اس کا اکثر حصہ تباہ ہو چکا ہے کچھ بنیادیں البتہ باقی ہیں، دسواں کلیسا مصلبہ نام کا ہے ابن عساکر کے بیان کے مطابق یہ مشرقی دروازہ اور باب توما کے درمیان نبیطن کے قریب فصیل کے پاس آج بھی موجود ہے لوگ نبیطن کو نبیطن کہتے ہیں، ابن عساکر کہتے ہیں کہ اس کا اکثر حصہ تباہ ہو چکا ہے۔

لیکن میں کہتا ہوں کہ اب یہ بالکل تباہ ہو چکا ہے اسے سلطان صلاح الدین ایوبی فاتح القدس کے دور میں ابن عساکر کی وفات کے بعد ۵۸۰ھ میں تباہ کر دیا گیا تھا، گیارہواں کلیسا کلسائے مریم تھا جو مشرقی دروازے کے اندر تھا ابن عساکر کہتے ہیں کہ یہ ان کے قبضہ میں رہ جانے والوں میں سب سے بڑا کلیسا تھا میں کہتا ہوں کہ یہ ابن عساکر کی وفات کے ایک عرصہ بعد ملک لفظا ہرکن الدین بیبرس کے زمانے میں تباہ ہو گیا جیسا کہ ابھی بیان ہوگا۔

بارہواں کلیسا کلسائے یہود ہے جو آج بھی اس محلے میں ان کے زیر قبضہ ہے اور یہ الحمر کے نزدیک معروف جگہ ہے آج کل لوگ اسے بستان القط کہتے ہیں ان کا ایک کلیسا درب البلاغۃ میں بھی تھا لیکن وہ معاہدہ میں شامل نہ تھا اس لئے بعد میں منہدم کر دیا گیا اور اس کی جگہ ایک مسجد بنا دی گئی جو آج کل مسجد ابن سہروردی کے نام سے مشہور ہے لوگ اسے درب الشاذوری کہتے ہیں، میں کہتا ہوں کہ ان کا ایک کلیسا اور بھی تباہ کیا گیا تھا جو انہوں نے نیا ہی بنایا تھا لیکن مورخین نے اس کو بیان نہیں کیا، نہ ابن عساکر نے اور نہ دیگر نے۔ اس کی بربادی ۷۱۰ھ میں ہوئی تھی، حافظ ابن عساکر نے کسی



جگہ بھی اس کلیسائے سامرہ کا ذکر نہیں کیا ابن عساکر نے بیان کیا ہے کہ نصاریٰ نے ایک نیا کلیسا بنایا تھا اور یہ ابو جعفر منصور نے فریق میں نہر صالح کے پاس جہاں آج کل داز بھا اور آرمین ہیں کے قریب تعمیر کروایا تھا جسے بعد میں تباہ کر دیا گیا اور اس کی جگہ مسجد بنادی گئی جو مسجد الجنتیق کے نام سے معروف ہے، آج کل اس کو مسجد ابی الیمین کہتے ہیں۔

ابن عساکر کے بیان کے مطابق ابو جعفر منصور نے دو کلیسا اور بنوائے تھے ایک ابن ماشلی کے گھر کے پاس اسے بھی مسجد بنادیا گیا تھا اور دوسرا نقش ونگار کرنے والوں کے محلہ میں، اسے بھی مسجد میں تبدیل کر دیا گیا، میں کہتا ہوں کہ سیف بن عمر کے اسلوب کلام سے بظاہر یہ معلوم ہوتا ہے کہ دمشق ۱۳ھ میں فتح ہوا تھا لیکن انہوں نے جمہور کے قول کے مطابق تصریح کی ہے کہ دمشق ۱۵ھ جب ۱۴ھ میں فتح ہوا تھا، حافظ ابن عساکر نے بھی محمد بن عائد قرشی دمشق عن ولید بن مسلم عن عثمان بن حصین بن غلاق عن یزید بن عبیدہ کی سند سے یہی بات نقل کی ہے کہ ۱۴ھ میں فتح ہوا تھا اور دحیم ولید سے نقل کرتے ہیں کہ میں نے بعض شیوخ سے سنا وہ فرماتے تھے کہ دمشق ۱۴ھ میں فتح ہوا تھا اسی طرح سعید بن عبد العزیز، ابو معشر، محمد بن اسحاق، معمر بہتے ہیں اور الاموی بھی اپنے مشائخ سے اور ابن کلبی، خلیفہ بن خیاط، ابو عبیدہ قاسم بن سلام سے نقل کرتے ہیں کہ دمشق کی فتح ۱۴ھ میں ہوئی البتہ سعید بن عبد العزیز، ابو معشر اور الاموی یہ اضافہ کرتے ہیں کہ معرکہ یرموک اس کے ایک سال بعد ہوا تھا بعض کا قول ہے کہ دمشق شوال ۱۴ھ میں فتح ہوا تھا۔ خلیفہ کہتے ہیں کہ ابو عبیدہ نے ان کا محاصرہ رجب، شعبان، رمضان اور شوال تک جاری رکھا اور ذی القعدہ میں صلح مکمل ہو گئی۔

الاموی نے اپنے مغازی میں بیان کیا ہے کہ اجنادین کا معرکہ جمادی الاولیٰ میں ہوا، فخل کا معرکہ ذی القعدہ ۱۳ھ میں ہوا اور دمشق کا معرکہ ۱۴ھ میں ہوا، دحیم ولید سے نقل کرتے ہیں کہ مجھ سے الاموی نے بیان کیا ہے کہ فخل اور اجنادین کے معرکہ دوران بکر میں ہوئے تھے پھر مسلمان دمشق کی طرف گئے اور وہاں رجب ۱۳ھ میں نزول کیا اور ۱۴ھ میں اسے فتح کر لیا اور یرموک کا معرکہ ۱۵ھ میں پیش آیا تھا اور حضرت عمر بن خطاب رضی اللہ عنہ بیت المقدس ۱۶ھ میں تشریف لائے تھے۔

**فتح دمشق سے متعلق اہل علم کا اختلاف**..... اہل علم کا اس بارے میں اختلاف ہے کہ دمشق صلحاً فتح ہوا ہے یا عنوة (بزور قوت)، اکثر اہل علم کی رائے یہ ہے کہ دمشق صلحاً فتح ہوا ہے یعنی انہوں نے پہلی بات کو دوسری پر ترجیح دی ہے اور اس کی وجہ یہ ہے کہ انہیں اس بارے میں شک ہوا کہ آیا یہ عنوة فتح ہوا تھا پھر رومی صلح کی طرف مائل ہو گئے، یا ابتداء ہی سے صلحاً فتح ہوا تھا یا ایک ہی جانب سے مکمل زبردستی غلبہ کے نتیجے میں ہاتھ آیا جب انہیں اس بارے میں شک و تردید پیش آیا تو انہوں نے تو احتیاطاً صلح والی جہت کو اختیار کیا۔

اور یہ بھی کہا گیا کہ اس کا نصف صلحاً اور نصف عنوة فتح ہوا ہے یہ قول ظاہر ہوا ہے کہ ان صحابہ کرام کے طرز عمل سے جو فتح دمشق کے دن اس کے سب سے بڑے کلیسا میں موجود تھے اور انہوں نے اس کا نصف لے لیا اور نصف اہل دمشق کے لئے چھوڑ دیا تھا اسی بحث کے ذیل میں یہ بھی کہا گیا ہے کہ صلح کی دستاویز ابو عبیدہ نے لکھی تھی اور یہی مشہور ہے اس لئے کہ خالد بن ولید امارت سے معزول ہو چکے تھے لیکن دوسرا قول یہ بھی ہے کہ یہ دستاویز خالد بن ولید نے ہی لکھی تھیں اور اس کام کے لئے انہیں ابو عبیدہ نے ہی مقرر کیا تھا۔

ابو حذیفہ اسحاق بن بشیر کا بیان کے کہ حضرت ابو بکر صدیق رضی اللہ عنہ کی فتح دمشق سے پہلے وفات ہو گئی تھی حضرت عمر فاروق رضی اللہ عنہ نے ابو عبیدہ اور مسلمانوں کو حضرت ابو بکر صدیق رضی اللہ عنہ کے بارے میں تعزیتی مکتوب لکھا اور ابو عبیدہ کو ملک شام پر اپنا نائب مقرر کیا اور امور جنگ میں خالد بن ولید سے مشورہ کا پابند بنایا جب یہ خط ابو عبیدہ کے پاس پہنچا تو انہوں نے اسے بیس دن تک خالد بن ولید سے چھپایا یہاں تک کہ دمشق فتح ہو گیا خالد بن ولید نے ان سے کہا کہ اللہ تعالیٰ آپ پر رحم کرے جس وقت یہ خط آیا تو اسی وقت مجھے بتانے سے کیا چیز مانع ہوئی ابو عبیدہ نے کہا کہ میں نے اس کو ناپسند سمجھا کہ آپ کو جنگ میں کمزور اور پست حوصلہ کروں، میں نہ تو دنیاوی اقتدار کا خواہش مند ہوں اور نہ دنیا کے لئے کام کرتا ہوں جو کچھ آپ دیکھ رہے ہیں عنقریب فنا اور ختم ہو جائے گا، ہم آپس میں بھائی بھائی ہیں اور آدمی کے لئے یہ چیز نقصان دہ نہیں کہ اس کا بھائی دین و دنیا کے اعتبار سے اس پر حاکم ہو۔

اور اس سلسلہ کی سب سے عجیب تر روایت جسے یعقوب بن سفیان الفسوی نے ہشام بن عمار سے، انہوں نے عبد الملک بن محمد سے، انہوں نے



راشد بن داؤد صنعانی سے، انہوں نے ابو عثمان شراحیل بن مرشد صنعانی سے نقل کیا ہے کہ حضرت ابو بکر صدیق رضی اللہ عنہ نے خالد بن ولید کو اہل یمامہ کی طرف اور یزید بن ابی سفیان کو اہل شام کی طرف بھیجا پھر راوی اپنے روایت میں کہتا ہے کہ خالد بن ولید رضی اللہ عنہ نے اہل یمامہ سے کہا۔۔۔۔۔ الخ یہاں تک کہ آخر میں راوی نے کہا کہ ابو بکر رضی اللہ عنہ کی وفات ہو گئی اور حضرت عمر فاروق رضی اللہ عنہ خلیفہ مقرر ہو گئے پھر انہوں نے ابو عبیدہ کو شام کی طرف بھیجا پس ابو عبیدہ تعمیل حکم میں دمشق پہنچے اور حضرت عمر فاروق رضی اللہ عنہ سے امداد کے خواہاں ہوئے، حضرت عمر فاروق رضی اللہ عنہ نے خالد بن ولید رضی اللہ عنہ کو لکھا کہ وہ ابو عبیدہ کے پاس شام چلے جائیں اس کے بعد راوی نے خالد بن ولید کے عراق سے شام آنے کو ذکر کیا جیسا کہ ماقبل میں گذر چکا، یہ مجموعہ اضداد روایت نہایت ہی غریب ہے اس لئے کہ اس میں کچھ شک نہیں کہ حضرت ابو بکر رضی اللہ عنہ نے ابو عبیدہ رضی اللہ عنہ اور دیگر امراء کو شام کی طرف بھیجا تھا اور حضرت ابو بکر رضی اللہ عنہ نے ہی خالد بن ولید رضی اللہ عنہ کو لکھا کہ وہ عراق سے شام ان کی مدد کے لئے جائیں اور خالد بن ولید امراء شام پر امیر ہوں گے پس اللہ تعالیٰ نے ان کے ہاتھ پر تمام شام کو فتح فرمایا جس کو عنقریب انشاء اللہ ہم ذکر کریں گے۔

محمد بن عائد ولید بن مسلم سے، وہ صفوان بن عمرو سے وہ عبدالرحمن بن جبیر بن نفیر سے نقل کرتے ہیں کہ مسلمانوں نے جب شہر دمشق فتح کر لیا تو انہوں نے ابو عبیدہ کو فتح دمشق کی خوشخبری دینے کے لئے قاصد بنا کر حضرت ابو بکر رضی اللہ عنہ کی طرف بھیجا ابو عبیدہ جب مدینہ منورہ پہنچے تو حضرت ابو بکر رضی اللہ عنہ وفات پا چکے تھے اور ان کی جگہ حضرت عمر فاروق رضی اللہ عنہ خلیفہ بن گئے تھے انہیں یہ بات ذرا بڑی محسوس ہوئی کہ صحابہ کرام میں کوئی ایک ان پر حکم چلائے پس ایک جماعت نے ابو عبیدہ کو امیر اور والی بنایا اور عبیدہ شام پہنچے تو لوگوں نے کہا کہ مرجا اس شخص کے لئے کہ جس کو ہم نے قاصد بنا کر بھیجا تھا اور وہ امیر بن کر ہمارے پاس لوٹا۔

لیث، ابن لہیعہ، حیوۃ بن شریح، مفضل بن فضالہ، عمرو بن حارث اور دیگر روایت نے یزید بن ابی حبیب سے انہوں نے عبد اللہ بن حکم سے انہوں نے علی بن رباح سے انہوں نے عقبہ بن عامر سے نقل کیا ہے عقبہ بن عامر کہتے ہیں کہ انہیں ابو عبیدہ نے فتح دمشق کی خوشخبری دے کر مدینہ بھیجا تھا میں جمعہ کے دن حضرت عمر فاروق رضی اللہ عنہ کے پاس پہنچا انہوں نے مجھ سے پوچھا کہ تم نے کتنی مدت سے موزے نہیں اتارے؟ میں نے کہا جمعہ کے دن سے اور آج بھی جمعہ ہے، حضرت عمر فاروق رضی اللہ عنہ نے فرمایا کہ تم نے سنت کے مطابق عمل کیا۔

لیث کہتے ہیں کہ اسی روایت کو ہم اختیار کرتے ہیں کہ مسافر کے لئے مسح علی الخفین کی کوئی مدت مقرر نہیں وہ جب تک چاہے موزوں پر مسح کر سکتا ہے امام شافعی رحمۃ اللہ علیہ کا قول قدیم بھی یہی ہے، احمد و ابو داؤد نے ابو عمارہ سے اسی کی مثل مرفوع روایت بھی نقل کی ہے لیکن جمہور مسلم کی روایت کے مطابق اس طرف گئے ہیں کہ مسافر کے لئے مسح علی الخفین کی مدت تین دن تین راتیں اور مقیم کے لئے ایک دن ایک رات ہے اور بعض لوگوں نے کہا ہے کہ قاصد کے لئے مسح علی الخفین کی مدت مقرر نہیں لیکن دیگر مسافروں کے لئے حدیث عقبہ و حدیث علی رضی اللہ عنہ کے مطابق مدت مقرر ہے۔ واللہ اعلم بالصواب۔

معمر کہ چشمہ میسون..... پھر ابو عبیدہ نے خالد بن ولید کو بقیاع کی طرف بھیجا انہوں نے اس کو بزور شمشیر فتح کر لیا اور ایک دستہ اس کے علاوہ بھی روانہ کیا جن کی رومیوں کے ساتھ چشمہ میسون پر بڑ بھڑھوئی، رومیوں پر سان نامی ایک جرنیل مقرر تھا جو بیروت کی گھاٹی سے مسلمانوں پر ٹوٹ پڑا اور اس دن مسلمانوں کی پوری ایک جماعت کو شہید کر ڈالا لوگوں نے اسی وجہ سے چشمہ میسون کا نام شہداء رکھ دیا، ابو عبیدہ نے دمشق پر یزید بن ابی سفیان کو حاکم بنایا۔ جیسا کہ حضرت ابو بکر رضی اللہ عنہ نے ان سے اس بارے میں وعدہ لیا تھا اور حضرت یزید رضی اللہ عنہ نے دہیہ بن خلیفہ کو ایک سریہ تدمر کی طرف روانہ کیا تا کہ اس کا معاملہ بھی درست و ہموار ہو جائے اور ابو الزہراء قشیری کو ہثیہ و حوران کی طرف بھیجا وہاں کے باشندوں نے صلح کر لی۔

ابو عبیدہ قاسم بن سلام کہتے ہیں کہ خالد بن ولید نے دمشق کو صلحا فتح کیا تھا اسی طرح شام کے دیگر علاقے بھی صلحا فتح ہوئے اور یہ یزید بن ابی سفیان، شریصل بن حسنہ اور ابو عبیدہ کے ہاتھوں سرانجام پائی۔

اور ولید بن مسلم کہتے ہیں کہ مجھے دمشق کے کئی شیوخ نے بتایا کہ جب وہ دمشق کے محاصرہ میں تھے تو اچانک عقبہ السلمیہ سے شہسواروں کی ایک



کے بعد ثنی بن حارثہ باقی لوگوں کے ساتھ شہر گئے، ان کے ساتھ بہت کم تعداد رہ گئی اگر اہل فارس اپنے بادشاہوں اور ملکاؤں کے رد و بدل میں نہ الجھتے تو ان کے حملے سے مسلمان خوفزدہ ہی رہتے اور ثنی بن حارثہ نے حضرت ابو بکر رضی اللہ عنہ کو حالات کی اطلاع دینے میں بھی تاخیر کر دی تھی ثنی بن حارثہ جب مدینہ پہنچے تو حضرت ابو بکر رضی اللہ عنہ مرض الوفا کے آخری مرحلے میں تھے ثنی نے ساری صورتحال بیان کی، حضرت ابو بکر رضی اللہ عنہ نے حضرت عمر فاروق رضی اللہ عنہ کو وصیت کی کہ وہ لوگوں کو اہل عراق سے جنگ کے لئے آمادہ کریں، جب حضرت ابو بکر صدیق رضی اللہ عنہ کی وفات ہو گئی اور انہیں منگل کی رات سپرد خاک کر دیا گیا تو صبح کو حضرت عمر بن خطاب رضی اللہ عنہ لوگوں کے سامنے کھڑے ہوئے اور انہیں اہل عراق سے جنگ کے لئے ابھارا اور ان کو اس کے اجر و ثواب کے بارے میں خوب ترغیب دی لیکن کوئی تیار نہ ہوا، اس لئے کہ لوگ اہل فارس کے ساتھ ان کی ہیبت و سطوت اور شدت جنگ کی وجہ سے قتال کرتے ہوئے گھبرا رہے تھے پھر دوسرے اور تیسرے دن بھی لوگوں کو اسی طرح ترغیب دی گئی اور جنگ کے لئے آمادہ کیا گیا لیکن کوئی تیار نہ ہوا۔

ثنی بن حارثہ نے بھی نہایت احسن گفتگو کی اور انہیں بتلایا کہ اللہ تعالیٰ نے خالد بن ولید کے ہاتھوں عراق کا اکثر حصہ فتح کروا دیا ہے، ان جگہوں پر اہل فارس کے نہ اموال ہیں اور نہ ہی املاک، نہ سامان اور نہ خوراک، غرض پر امن جگہیں ہیں لیکن پھر بھی کوئی تیار نہ ہوا چوتھے دن سب سے پہلے ابو عبیدہ بن مسعود ثقفی نے اس نصیحت کو قبول کیا ان کے پیچھے اور لوگ بھی جوق در جوق تیار ہونے لگے، حضرت عمر بن خطاب رضی اللہ عنہ نے ایک جماعت مدینہ میں سے تیار کی پھر سب پر ابو عبیدہ رضی اللہ عنہ بن مسعود ثقفی کو امیر مقرر کیا حالانکہ یہ صحابی نہ تھے حضرت عمر بن خطاب رضی اللہ عنہ سے کہا گیا کہ آپ نے صحابہ میں کسی کو امیر کیوں نہیں بنایا؟ آپ نے فرمایا کہ میں نے ایسے شخص کو امیر بنایا ہے جس نے دعوت جہاد کو قبول کرنے میں سب سے سبقت کی ہے تم لوگوں نے اس دین کی نصرت میں سبقت کی ہے اور اس نے جواب دینے میں تم سے پہل کی ہے پھر آپ نے ابو عبیدہ کو بلایا اور خاص ان کی ذات کے بارے میں اللہ سے ڈرنے کی اور جو مسلمان ان کے ساتھ ہوں گے ان کے ساتھ بھلائی کرنے کی وصیت کی اور حکم دیا کہ امور جنگ میں صحابہ کرام سے مشورہ کیا کرے خاص طور پر سلیمان بن قیس سے کہ وہ جنگوں کے منتظم و مدبر رہے ہیں۔ اس کے بعد یہ لشکر ارض عراق کی طرف روانہ ہو گیا اس لشکر کی تعداد سات ہزار تھی، حضرت عمر بن خطاب رضی اللہ عنہ نے ابو عبیدہ کو خط لکھا کہ جو لوگ خالد بن ولید رضی اللہ عنہ کے ساتھ عراق سے آئے تھے انہیں واپس عراق بھیج دیں ابو عبیدہ نے دس ہزار کا لشکر تیار کیا اور ہاشم بن عتبہ کی سرکردگی میں عراق بھیج دیا، حضرت عمر بن خطاب رضی اللہ عنہ نے بھی جریر بن عبد اللہ کی زیر قیادت چار ہزار کا لشکر روانہ کر دیا جریر بن عبد اللہ پہلے کوفہ آئے پھر یہاں سے نکل کر ہرقران المدار کے ساتھ جنگ کی اور اسے قتل کر دیا۔ اس کے لشکر کو عبرتناک شکست دی ان میں سے اکثر ہدیائے دجلہ میں غرق ہو گئے۔

جب یہ لوگ عراق پہنچے تو اہل فارس کو اپنے بادشاہ کے مقرر کے سلسلے میں بڑا مضطرب و پریشان پایا، آخر ان کی رائے اس پر مستقر ہو گئی کہ آذر میدخت کے قتل کے بعد اس کی بہن بوران بنت کسریٰ کو ملکہ بنایا جائے، سو ایسا ہی کیا گیا بوران بنت کسریٰ نے دس سال تک امور مملکت فوج کے سپہ سالار رستم بن فرخزاد کے سپرد کر دیئے اور اسے حکم دیا کہ وہ جنگ کے انتظامات کرے اس طرح حکومت پھر آل کسریٰ کے پاس پہنچ گئی رستم نجومی آدمی تھا اسے علم نجوم میں بڑی مہارت و دسترس تھی اس سے پوچھا گیا کہ تجھے یہ ذمہ داری قبول کرنے پر کس چیز نے آمادہ کیا حالانکہ تو جانتا ہے کہ یہ معاملہ تجھ سے سنبھالنا نہ جائے گا اس نے کہا کہ شرف و اعزاز کی محبت اور طمع نے۔

معرکہ نمارق<sup>(۱)</sup>..... رستم نے مقابلہ کے لئے جابان نامی امیر کو روانہ کیا اس کے لشکر کے میمنہ و میسرہ پر بالترتیب شمس ماہ اور مردان شاہ نامی دو آدمی مقرر تھے مردان شاہ خصی تھا اور اہل فارس کے دربانوں کا امیر تھا، حیرہ اور قادسیہ کے درمیان نمارق مقام پر اس فوج کی ابو عبیدہ بن مسعود ثقفی کے ساتھ مدد بھیڑ ہو گئی، اس جنگ میں شہسواروں پر ثنی بن حارثہ اور میسرہ پر عمرو بن اہشیم مقرر تھے، یہاں فریقین کے درمیان شدید قتال ہوا اللہ تعالیٰ نے اہل فارس کو شکست دی جابان اور مردان شاہ گرفتار ہوئے لیکن مردان شاہ کو اس کے گرفتار کرنے والے نے قتل کر دیا اور جابان اپنے گرفتار کرنے والے کو دھوکہ دے کر آزاد ہو گیا پھر دیگر مسلمانوں نے اسے پکڑ لیا اور چھوڑنے سے انکار کر دیا کہ یہ امیر ہے اور اسے ابو عبیدہ کے پاس



لائے اور کہا کہ اسے قتل کر دیجئے یہ امیر ہے ابو عبیدہ نے کہا اگر چہ امیر ہو لیکن میں اسے قتل نہیں کروں گا اس لئے کہ اسے ایک مسلمان نے امان دی ہے اس کے بعد ابو عبیدہ نے بھاگنے والوں کا تعاقب کیا انہوں نے کسریٰ کے خالہ زاد بھائی کے شہر کسکر میں پناہ لی اس کا نام نرسی تھا، نرسی نے ان لوگوں کو ابو عبیدہ کے خلاف جنگ میں مدد فراہم کی لیکن ابو عبیدہ نے انہیں شکست دے کر غلبہ حاصل کر لیا اور بہت سی چیزیں اور کثیر مقدار میں عمدہ کھانے غنیمت میں ہاتھ آئے ابو عبیدہ نے مال و طعام کا خمس حضرت عمر بن خطاب رضی اللہ عنہ کے پاس مدینہ روانہ کر دیا اس جنگ کے بارے میں ایک مسلمان نے یہ اشعار کہے:

(۱)..... میری زندگی کی قسم اور میری زندگی سستی نہیں، اہل نمارق نے صبح ہی صبح ذلت و رسوائی اٹھائی۔

(۲)..... ایسے مردوں کے ہاتھوں جنہوں نے اپنے رب کی طرف ہجرت کی تھی، وہ مرد درنا اور بارق کے درمیان انہیں تلاش کرتے پھرتے تھے۔

(۳)..... پس ہم نے انہیں مرج مسلح اور املھوانی کے درمیان تدارق کے راستے میں قتل کر دیا۔

پھر کسکر اور سفاطیہ کے درمیان ایک مقام پر خود نرسی کے لشکر سے جنگ ہوئی، مینہ پر خود نرسی تھا اور میسرہ پر اس کے دو خالہ زاد بھائی بندویہ اور پیرویہ تھے جو نظام کی اولاد تھے اور رستم نے بھی جالینوس کی سرکردگی میں ایک لشکر تیار کیا جب ابو عبیدہ کو یہ اطلاعات ملیں تو نرسی نے ان کی پیش قدمی سے قبل ہی جنگ میں جلدی دکھائی ابو عبیدہ اور نرسی کے درمیان زبردست قتال ہوا اہل فارس کو شکست ہوئی اور جالینوس اور نرسی معرکہ جرت کے بعد مدائن کی طرف بھاگ کھڑے ہوئے جو ابو عبیدہ اور جالینوس کے درمیان بار و ساق مقام پر ہوا تھا ابو عبیدہ نے شعی بن حارثہ اور چند دیگر سرایا کو اس طرف کی سرحد نہر جو ر کی طرف بھیجا انہوں نے اسے قہر و صلحا فتح کر لیا اور ان پر جزیہ و خراج مقرر کر دیا اور بہت سے اموال غنیمت کے طور پر حاصل کر لئے اور جالینوس جو جابان کی مدد کے لئے آیا تھا اسے عبرتناک شکست ہوئی اس کے لشکر اور اموال کو غنیمت بنا لیا گیا اور وہ نہایت ہی ذلت و حقارت کے ساتھ اپنی قوم میں بھاگ گیا۔

جسر بن ابی عبیدہ کا معرکہ (۱)..... جب جالینوس مسلمانوں سے شکست کھا کر بھاگ آیا تو اہل فارس نے ایک دوسرے کو خوب ملامت کی اور پھر سب جمع ہو کر رستم کے پاس پہنچے اس نے ایک بہت بڑا لشکر ڈال دیا جب (بھمس حاویہ) کی سرکردگی میں بھیجا اور اسے افریدون کا علم عطا کیا اس علم کا نام ”دش کا بیان“ تھا اہل فارس اس سے نیک فال لیا کرتے تھے اس کے ساتھ انہوں نے کسریٰ کا جھنڈا بھی اٹھایا ہوا تھا جو چیتے کی کھال کا بنا ہوا تھا اور اس کا عرض آٹھ ذراع تھا بہر حال یہ لشکر مسلمانوں کے سامنے پہنچ گیا دونوں کے درمیان ایک دریا حائل تھا جس پر ایک پل بنا ہوا تھا اہل فارس نے کہا کہ یا تو تم دریا عبور کر کے ہمارے پاس آ جاؤ ورنہ ہم تمہارے پاس آرہے ہیں، مسلمانوں نے اپنے امیر ابی عبیدہ سے کہا کہ انہیں کہیں کہ وہ دریا عبور کر کے ہمارے پاس آ جائیں، ابو عبیدہ نے کہا کہ وہ موت پر ہم سے زیادہ جری نہیں ہیں پھر مسلمان ہی ان تک پہنچ گئے اور ایک تنگ مقام پر جمع ہوئے فریقین کے درمیان شدید قتال ہوا جس کی مثال نہیں نظر آتی، مسلمانوں کی تعداد دس ہزار کے قریب تھی اہل فارس اپنے ساتھ بہت سے ہاتھی بھی لائے تھے جن پر بڑے بڑے پردے پڑے ہوئے تھے یہ ہاتھی مسلمانوں کے گھوڑوں کو خوفزدہ کرنے کے لئے کھڑے کئے گئے تھے جب بھی اہل فارس ہاتھیوں کے ساتھ حملہ کرتے مسلمانوں کے گھوڑے بدک جاتے اور ان پر پڑے پردوں کی پھڑ پھڑاہٹ سے بہت کم گھوڑے ہی ثابت قدم رہ پائے اور وہ بھی جبراً روکے گئے اور جب مسلمان پیش قدمی کرتے تو گھوڑے ہاتھیوں کی وجہ سے آگے ہی نہ بڑھتے، اہل فارس تیر برساتے جس کی وجہ سے بہت سے مسلمان شہید ہو گئے لیکن اس صورتحال کے باوجود مسلمانوں نے ان کے چھ ہزار آدمی قتل کر دیئے ابو عبیدہ نے حکم دیا کہ سب سے پہلے تمام ہاتھیوں کو قتل کیا جائے پس مسلمانوں نے انہیں گھیر کر اکٹھا کیا اور سب کو مار ڈالا، اہل فارس نے ایک عظیم الجثہ سفید ہاتھی آگے بڑھایا ابو عبیدہ نے آگے بڑھ کر تلوار کی ایک ضرب لگائی اور اس کی سونڈ کاٹ ڈالی ہاتھی بھگ گیا اور اس نے ایک خوفناک چنگھاڑ ماری اور حملہ کر دیا اور ابو عبیدہ کو اپنے پاؤں سے روند کر شہید کر دیا اور اس کی لاش پر کھڑا ہو گیا، یہ دیکھ کر ابو عبیدہ کے ایک نائب نے جس کے بارے میں ابو عبیدہ رضی اللہ عنہ نے وصیت کی تھی کہ وہ



اس کے بعد امیر ہوں گے آگے بڑھ کر اس ہاتھی پر حملہ کر دیا لیکن شہید ہو گئے اس کے بعد یکے بعد دیگرے قبیلہ ثقیف کے سات آدمی شہید ہو گئے جن کے بارے میں حضرت ابو عبیدہ رضی اللہ عنہ نے باری باری جانشینی کی وصیت کی تھی اس کے بعد ثنی بن حارثہ وصیت کے مطابق ابو عبیدہ رضی اللہ عنہ کے نائب و جانشین بن گئے۔

ابو عبیدہ کی بیوی دومہ نے ایک خواب دیکھا تھا جو آج کی صورتحال پر پورا پورا صادق آ رہا تھا جب مسلمانوں نے یہ معاملہ دیکھا تو وہ کمزور پڑ گئے ان کی ہمت جواب دے گئی اور ہوا کھڑ گئی اور اہل فارس کی فتح یقینی بن گئی، مسلمان پشت پھیر کر بھاگے، اہل فارس نے تعاقب کیا اور بہت سے لوگوں کو قتل کر دیا مسلمان منتشر ہو گئے ان کا معاملہ نازک ہو گیا وہ ہل کے قریب پہنچ کر اس پر سے گرنے لگے کچھ ہی لوگ گذر پائے تھے کہ ہل ٹوٹ گیا اہل فارس نے بے دریغ قتل کرنا شروع کر دیا اور چار ہزار کے قریب دریائے فرات میں ڈوب گئے، انا اللہ وانا الیہ راجعون۔

ثنی بن حارثہ اس ہل کے پاس آ کر کھڑے ہو گئے جس سے وہ اپنے دستے کے ساتھ آئے تھے لوگ جب شکست کھا کر بھاگنے لگے تو ان میں سے بعض نے اپنے آپ کو دریائی لہروں کے سپرد کر دیا، ثنی بن حارثہ نے یہ دیکھ کر کہا کہ اے لوگو! اپنے آپ کو سنبھالو، میں ہل کے دروازے پر کھڑا ہوں اور اس وقت تک نہ گزروں گا جب تک کہ تم میں سے ایک آدمی بھی یہاں باقی ہے جب سب لوگ ہل کے دوسری طرف پہنچ گئے تو ثنی بن حارثہ بھی چلے آئے اور سب سے پہلی منزل پر پڑاؤ کیا ثنی خود اور دلیر جوان باقی لوگوں کی حفاظت کرنے لگے مسلمانوں کی اکثریت زخموں سے چور چور اور نڈھال تھی کچھ لوگ جنگل کی طرف نکل گئے نہ معلوم وہ کہاں گئے اور کچھ خوفزدہ ہو کر مدینہ منورہ چلے آئے، عبد اللہ بن زید بن عاصم مازنی اس حادثہ کی خبر لے کر حضرت عمر بن خطاب رضی اللہ عنہ کی طرف روانہ ہوئے جب یہ ان کے پاس پہنچے تو وہ منبر پر تشریف فرما تھے، حضرت عمر بن خطاب رضی اللہ عنہ نے فرمایا اے عبد اللہ بن زید! تمہارے پیچھے کیا حالات ہیں؟ عبد اللہ بن زید نے کہا کہ امیر المومنین آپ کے پاس یقینی اور پختہ خبر پہنچ چکی ہے اس کے بعد عبد اللہ بن زید حضرت عمر بن خطاب رضی اللہ عنہ کے پاس منبر پر چڑھ گئے اور انہیں سرگوشی کے انداز میں صورتحال بتائی۔

یہ بھی کہا جاتا ہے کہ سب سے پہلے جو شخص اس حادثہ کی خبر لایا وہ عبد اللہ بن زید بن حصین حطمی تھے۔

سیف بن عمر رضی اللہ عنہ کہتے ہیں کہ یہ واقعہ جنگ یرموک کے چالیس دن بعد شعبان ۱۳ھ میں پیش آیا، مسلمان باہم گفتگو میں ایک دوسرے پر الزام دھرتے تھے کچھ لوگ بھاگ کر مدینہ آ گئے تھے لیکن حضرت عمر بن خطاب رضی اللہ عنہ نے انہیں تنبیہ و ملامت نہیں فرمائی بلکہ فرمایا کہ میں تمہاری غنیمت ہوں، اللہ تعالیٰ نے مجوسیوں کو اپنے بادشاہ کے سلسلے میں مشغول کر دیا ہے اور یہ اس طرح ہوا کہ اہل مدائن نے رستم پر حملہ کر کے اسے معزول کر دیا لیکن پھر اسے دوبارہ حاکم بنادیا اور اس کے ساتھ فیرزان کو شریک حکومت کر دیا پس اہل فارس دو فریق میں بٹ گئے۔

جب یہ لوگ مدائن کی طرف واپس روانہ ہوئے تو ثنی بن حارثہ مسلمانوں کی جمعیت کے ساتھ راستے میں ان کے سامنے آ کھڑے ہوئے پس اہل فارس کے امراء میں دو امیروں نے اپنے لشکروں کے ساتھ ان کا مقابلہ کیا لیکن ثنی نے دونوں امیروں کو قیدی بنا لیا اور ان کے ساتھ اور بہت سے لوگوں کو بھی قیدی بنا کر قتل کر دیا پھر ثنی بن حارثہ نے عراق میں دیگر امراء مسلمین کو امداد کے لئے پیغام بھیجا سوانہوں نے امدادی دستے روانہ کئے، حضرت عمر بن خطاب رضی اللہ عنہ نے بھی اچھی خاصی امدادی فوج روانہ کی، اور جریر بن عبد اللہ بکلی بھی اپنی پوری قوم بجیلہ کے ساتھ شامل تھے ان کے علاوہ دیگر سادات مسلمان بھی شامل تھے ان امدادی دستوں کی وجہ سے ثنی بن حارثہ کی فوج میں خوب اضافہ ہو گیا۔

البویب کا معرکہ <sup>(۱)</sup>..... جب اہل فارس کو یہ صورتحال اور ثنی کی فوج کی کثرت معلوم ہوئی تو انہوں نے مہران نامی ایک جرنیل کی سرکردگی میں لشکر بھیجا دونوں افواج کا البویب نامی مقام پر جو آج کل کوفہ کے قریب ہے آمناسا منا ہوا ان کے درمیان دریائے فرات حائل تھا۔

لشکر فارس نے کہا کہ تم دریا عبور کرتے ہو یا ہم کریں مسلمانوں نے کہا کہ تم کرو، فارسیوں نے دریا عبور کیا اور مد مقابل کھڑے ہو گئے یہ ماہ رمضان کا واقعہ ہے، ثنی بن حارثہ نے مسلمانوں کو روزہ افطار کرنے کی قسم دی انہوں نے افطار کر لیا تاکہ دشمن کے مقابلہ میں قوت حاصل ہو جائے، ثنی اپنی فوج کو مرتب کرنے لگے اور امراء قبائل میں سے ہر ایک کے جھنڈے کے پاس سے گذرنے لگے اور ان کو جہاد پر ابھارنے اور صبر و خاموشی

(۱) المنتظم فی التاريخ : ۱۷۸ / ۳، و تاریخ الطبری : ۳۶۹ / ۲، و الکامل فی التاريخ : ۳۰۳ / ۲



اختیار کرنے کی وصیت کرنے لگے، اسلامی فوج میں جریر بن عبد اللہ بکلی بھی اپنی قوم بخیلہ کے ساتھ تھے نیز سادات مسلمان بھی تھے ثنی بن حارث نے کہا کہ میں تین تکبیر کہوں گا اس دوران تم تیار ہو جانا جب چوتھی تکبیر کہوں تو حملہ کر دینا، مسلمانوں نے سمع و طاعت کے ساتھ اس اعلان کا خیر مقدم کیا، ابھی ثنی ایک ہی تکبیر کہنے پائے تھے کہ فارسیوں نے جلد بازی دکھاتے ہوئے حملہ کر دیا اور گھسان کی لڑائی شروع ہو گئی، ثنی بن حارث نے اپنی بعض صفوں میں کچھ کمزوری دیکھی تو ان کی طرف ایک آدمی بھیجا کہ امیر تمہیں سلام کہتا ہے اور کہتا ہے کہ تم عربوں کو رسوا نہ کرو اور درستی اختیار کرو، جب آپ نے دیکھا کہ وہ تو بنی عجل ہیں تو آپ متعجب ہوئے اور مسکرائے اور کہلوا یا کہ اے جماعت مسلمین! اپنی عادات کو لازم پکڑو تم اللہ کی دین کی مدد کرو، وہ تمہاری مدد کرے گا پھر ثنی اور مسلمان اللہ تعالیٰ سے کامیابی اور مدد کی دعا کرنے لگے۔ جب جنگ نے طول کھینچا تو ثنی نے اپنے دلیر ساتھیوں کو جمع کر کے اپنے عقب کو محفوظ کیا اور مہر ان پر حملہ کر کے اس کو اس کی جگہ سے ہٹا دیا یہاں تک کہ وہ میمنہ میں داخل ہو گیا اور بنی تغلب کے ایک نصرانی غلام نے اس پر حملہ کر کے قتل کر دیا اور اس کے گھوڑے پر خود سوار ہو گیا۔

سیف بن عمر نے اسی طرح بیان کیا ہے لیکن محمد بن اسحاق کہتے ہیں کہ نہیں بلکہ اس پر منذر بن حسان بن جریر الضبی نے حملہ کر کے نیزے کا وار کیا اور جریر بن عبد اللہ بکلی نے اس کا سر اتارا، پھر دونوں میں اس کے سلب (جس پر موجود سامان) کے بارے میں نزاع ہو ا جریر نے اس کے ہتھیار لے لئے اور منذر نے اس کا پیٹی بند لے لیا، اس کے بعد مجموعی بھاگ کھڑے ہوئے مسلمان ان کے سروں پر سوار ہو کر بے دریغ قتل کرنے لگے ثنی بن حارث پل کی طرف گئے اور ان کا راستہ روک کر کھڑے ہو گئے تاکہ مسلمان انہیں اچھی طرح قابو کر لیں، مسلمان انہیں بقایا دن رات گئے تک مارتے رہے۔

کہا جاتا ہے کہ ان قتل ہونے والوں اور ڈوبنے والوں کی تعداد ایک لاکھ کے قریب تھی مسلمانوں کو بہت سامان اور بہت سا کھانے پینے کا سامان غنیمت کے طور پر حاصل ہوا اور فتح کی بشارت کے ساتھ خمس حضرت عمر بن خطاب رضی اللہ عنہ کی طرف روانہ کر دیا، اس معرکہ میں بہت سے سادات مسلمان شہید ہوئے لیکن اس شکست سے فارسیوں کی اکثری ہوئی گردنیں جھک گئیں اور صحابہ کرام کو دجلہ و فرات کے درمیان ان کے علاقوں میں پیش قدمی کرنے کی طاقت حاصل ہو گئی، اس جنگ میں آسمان غنیمت حاصل ہوا جس کا شمار ممکن نہیں، معرکہ البویب کے بعد بھی بہت سے امور پیش آئے جن کا ذکر طوالت کا باعث ہوگا، عراق میں یہ معرکہ شام کے معرکہ یرموک کی نظیر ہے۔

اعور الثنی العبدی نے اس جنگ کے متعلق کہا کہ:

- (۱)..... قبائل نے اعور کے لئے غموں کو برا سمجھنا کیا، اور عبد القیس کے بعد حسن سلوک بھی بدل گیا۔
- (۲)..... اس نے ہمیں جبکہ ہماری فوج مجتمع تھی، مہران کی فوج کے مقتولین کو خیلہ مقام پر دکھایا۔
- (۳)..... جب ثنی اپنے شہسواروں کے ساتھ چلے، تو انہوں نے ایرانی گھوڑسواروں کو قتل کر ڈالا۔
- (۴)..... وہ خود مہران کی طرف بڑھے اور ان کی فوج بھی، یہاں تک کہ دشمن کو ایک ایک دودو کر کے قتل کر دیا۔

حضرت سعد بن ابی وقاص رضی اللہ عنہ کی عراق کے لئے امارت..... پھر حضرت عمر بن خطاب رضی اللہ عنہ نے حضرت سعد بن ابی وقاص زہری کو جو عشرہ مبشرہ میں سے ہیں چھ ہزار فوج کے ساتھ عراق کا امیر بنا کر بھیجا اور جریر بن عبد اللہ ثنی بن حارث کو لکھا کہ ان کے تابع فرمان رہیں اور ان کی سمع و طاعت کریں، جب حضرت سعد عراق پہنچے تو یہ دونوں حضرت سعد رضی اللہ عنہ کے ساتھ ہو گئے اس سے پہلے دونوں امارت کے مسئلہ میں نزاع کرتے تھے، ثنی جریر کو کہتے کہ امیر المومنین نے آپ کو میری مدد کے لئے بھیجا ہے اور جریر کہتے ہیں کہ آپ پر امیر بنا کر بھیجا ہے، حضرت سعد بن ابی وقاص کے امیر بن کر آنے سے ان کا نزاع ختم ہو گیا ابن اسحاق کہتے ہیں کہ ثنی بن حارث کی اسی سال وفات ہو گئی اور یہ بھی کہتے ہیں کہ صحیح یہ ہے کہ حضرت عمر بن خطاب رضی اللہ عنہ نے حضرت سعد رضی اللہ عنہ کو ۱۴ھ کے شروع میں عراق پر امیر بنا کر بھیجا تھا جیسا کہ عنقریب بیان ہوگا۔

اہل فارس کا یزدگرد کی بادشاہت پر اتفاق..... شیرین نے آل کسریٰ کو اپنے سفید محل میں جمع کیا اور ان کے تمام مردوں کو قتل کرنے کا حکم دیا اس وقت یزدگرد کی ماں بھی اپنے بیٹے کے ساتھ وہاں موجود تھی، یزدگرد اس وقت چھوٹا تھا اس کے ماموؤں نے اس کی ماں سے وعدہ کیا اور آ کر



یزدگرد کو اپنے ساتھ لے گئے جب البویہ کا معرکہ ہوا اور جس نے اس میں قتل ہونا تھا وہ قتل ہو گئے اور مسلمانوں نے ان کا قتل عام کیا اور ان پر فتح یاب ہوئے اور ان کے شہروں، علاقوں و صوبوں پر قابض ہو گئے جیسا کہ ہم نے بیان کیا ہے اور پھر حضرت عمر بن خطاب رضی اللہ عنہ کی طرف سے سعد بن ابی وقاص کا امیر بن کر آنا معلوم ہوا تو انہوں نے ایک اجلاس بلایا اس میں اپنے دو بڑے امیروں رستم اور فیروزان کو بھی بلایا ان سب نے پہلے آپس میں ایک دوسرے کو ملامت کی اور پھر ان دونوں کو وصیت کرتے ہوئے کہنے لگے کہ اگر تم نے مناسب انداز سے امور جنگ سرانجام نہ دیے تو ہم تم دونوں کو قتل کر دیں گے اور تم سے راحت پالیں گے پھر انہوں نے اس بات پر اتفاق کیا کہ ہر راستے اور علاقے میں کسریٰ کی بیویوں کے پیچھے آدمی روانہ کریں جس کے پاس آل کسریٰ کا کوئی فرزند مل جائے گا اس کو یہ اپنا بادشاہ بنالیں گے پس جب یہ ہر کارے یزدگرد کی ماں کے پاس آئے اور اس سے اس کے بیٹے کے متعلق دریافت کیا تو وہ خوف کی وجہ سے انکار کرتی رہی لیکن یہ لوگ مسلسل تلاش میں رہے یہاں تک کہ انہوں نے یزدگرد اور اس کی ماں کو پایا اور ان دونوں کو اپنے ساتھ لے آئے اور بوران کو معزول کر کے یزدگرد کو اپنا بادشاہ بنالیا اس وقت یہ ۲۱ برس کا نوجوان تھا اور یہ شہر یار بن کسریٰ کی اولاد میں ہے اس پر اہل فارس کا اتفاق ہو گیا اور یہ اس کی بادشاہت پر بڑے خوش تھے۔

ان لوگوں نے بادشاہ کی بھرپور امداد و نصرت کا عزم کیا یزدگرد کی بادشاہت مضبوط ہو گئی اور اس کی شوکت قوت پکڑ گئی اس نے دیگر صوبوں اور شہروں کی طرف پیغامات بھیجے ان صوبوں اور شہروں والوں نے صحابہ کرام کی اطاعت سے رخ پھیر لیا اور عہد و پیمان کو توڑ دیا، صحابہ کرام نے اس صورتحال کی اطلاع حضرت عمر بن خطاب رضی اللہ عنہ کو بھیجی، حضرت عمر بن خطاب رضی اللہ عنہ نے حکم دیا کہ تم ان کے درمیان سے کھلے میدان کی طرف نکل آؤ اور شہروں کے ارد گرد پانی کے چشموں پر پڑاؤ ڈال لو اور ہر قبیلہ دوسرے کو اس طرح نظر میں رکھے کہ ایک کو اگر کوئی حادثہ پیش آئے تو اس کے ساتھ والے اس سے بے خبر نہ رہیں۔

بہر حال حالات بہت سنگین ہو گئے، یہ ۱۳ھ کا قصہ ہے، حضرت عمر بن خطاب رضی اللہ عنہ نے اس سال لوگوں کو حج کروایا اور یہ بھی کہا جاتا ہے کہ اس سال حج عبدالرحمن بن عوف رضی اللہ عنہ نے کروایا تھا اور حضرت عمر بن خطاب رضی اللہ عنہ نے اس سال حج نہیں کروایا۔ واللہ اعلم

۱۳ھ میں پیش آنے والے اہم واقعات..... اس سال سرزمین عراق پر حضرت خالد بن ولید رضی اللہ عنہ کی سرکردگی میں جو جنگیں لڑی گئیں ان کی تفصیل ماقبل میں بیان ہو چکی ہے ان جنگوں میں حیرہ اور انبار وغیرہ بڑے بڑے شہر فتح ہوئے اسی سال حضرت خالد بن ولید رضی اللہ عنہ مشہور قول کے مطابق عراق سے شام گئے، اسی سال سیف بن عمرو ابن جریر کے مطابق یرموک کا معرکہ ہوا جس میں بڑے بڑے نامی گرامی لوگ مارے گئے جن کا ذکر طوالت سے خالی نہیں، اسی سال حضرت ابو بکر صدیق رضی اللہ عنہ کی وفات ہوئی، ہم نے بحمد اللہ ان کے حالات مستقل ایک جلد میں جمع کئے ہیں اسی سال حضرت عمر فاروق رضی اللہ عنہ بروز منگل ۲۲ جمادی الثانیہ کو خلیفہ بنے، اور آپ نے حضرت علی بن ابی طالب کو مدینہ کا قاضی مقرر فرمایا اور ابو عبیدہ عامر بن عبد اللہ بن الجراح الفہری کو شام میں اپنا نائب مقرر فرمایا اور خالد بن ولید رضی اللہ عنہ کو شام کی امارت سے معزول کر دیا البتہ ان کو امور جنگ کا مشیر برقرار رکھا اسی سال بصری صلحاً فتح ہوا اور یہ شام کے فتح ہونے والے شہروں میں سب سے پہلا شہر ہے اور اسی سال دمشق بھی سیف بن عمر کے بیان کے مطابق فتح ہوا جیسا کہ ہم نے ذکر کیا اور دمشق میں یزید بن ابی سفیان کو نائب مقرر کیا یہ امرائے مسلمین میں سے پہلے والی حکومت تھے جو مقرر ہوئے، اسی سال سرزمین غور میں فحل کا معرکہ پیش آیا جس میں صحابہ کرام کی ایک جماعت شہید ہوئی، اس سال جسر بن ابی عبیدہ کا معرکہ پیش آیا جس میں چار ہزار مسلمان شہید ہوئے ان میں ان کے امیر ابو عبیدہ بن مسعود ثقفی بھی تھے جو عبد اللہ بن عمر کی زوجہ صفیہ جو نہایت نیک صالحہ خاتون تھیں کے والد اور بنو ثقیف کے کذاب مختار بن ابی عبیدہ کے بھی والد تھے، ابو عبیدہ عراق کی بعض مہمات کے امیر رہے ہیں جیسا کہ عنقریب بیان ہوگا۔

اسی سال ابن اسحاق کے قول کے مطابق شہنشاہ حارث کی وفات ہوئی جنہیں خالد بن ولید عراق سے شام جاتے ہوئے اپنا نائب مقرر کر گئے تھے یہ مشہور معرکوں میں شریک رہے ہیں ان کے جنگی کارنامے اور حالات قابل ذکر ہیں خاص طور پر جسر بن ابی عبیدہ کے معرکہ کے بعد ہونے والی جنگ البویہ جس میں ایک لاکھ کے قریب فارسی مقتول اور دریا برد ہوئے، جمہور کے قول کے مطابق یہ لڑائی ۱۴ھ تک جاری رہی، اسی سال یعنی ۱۳ھ



میں بعض حضرات کے قول کے مطابق حضرت عمر فاروق رضی اللہ عنہ نے حج کروایا اور بعض کہتے ہیں کہ عبدالرحمن بن عوف رضی اللہ عنہ نے حج کروایا، اسی سال حضرت عمر فاروق رضی اللہ عنہ نے عراق و شام کی جنگوں کے لئے قبائل عرب کو نفیر عام کا حکم دیا جس پر وہ ہر طرف سے جہاد کے لئے اٹھ پڑے، اور آپ نے انہیں عراق و شام کی طرف روانہ کیا، اسی سال ابن اسحاق کے قول کے مطابق ۳ جمادی الاولیٰ بروز ہفتہ اجنادین کا معرکہ ہوا اور رواقی کے قول کے مطابق رومیوں کے جرنیل القتلان اور عمرو بن العاص کے مابین رملہ اور حسرین کے درمیان معرکہ آرائی ہوئی، حضرت عمرو بن العاص کے پاس ایک قول کے مطابق بیس ہزار سپاہ تھی لیکن القتلان مارا گیا اور رومیوں کو عبرتناک شکست ہوئی ان کے بے شمار لوگ مقتول ہوئے مسلمانوں کی بھی ایک جماعت شہادت سے سرفراز ہوئی جن میں ہشام بن العاص، فضل بن عباس، ابان بن سعید، ان کے دو بھائی خالد بن سعید اور عمرو بن سعید، نعیم بن عبداللہ، طفیل بن عمرو دوسی، عبداللہ بن عمرو دوسی، ضرار بن الازور، عکرمہ بن ابی جہل، ان کے چچا سلمہ بن ہشام، ہبار بن سفیان، صخر بن نصر اور حارث بن قیس کے دو فرزند تمیم اور سعید بھی شامل تھے رضی اللہ عنہم ورضو اعنہ۔

محمد بن سعد کہتے ہیں کہ اس دن شہید ہونے والوں میں طلیب بن عمر بھی تھے جو رسول اللہ ﷺ کی پھوپھی اروئی بنت عبدالمطلب کے بیٹے تھے اسی طرح اس دن عبداللہ بن زبیر بن عبدالمطلب بھی شہید ہوئے جو جنگ حنین میں ثابت قدم رہنے والوں میں سے ہیں ان کی عمر بوقت شہادت تیس سال تھی یہ تیس والی روایت واقدی نے بیان کی ہے لیکن اس کی کوئی سند نہیں ہے، ابن جریر کہتے ہیں کہ اس دن عثمان بن طلحہ بن ابی طلحہ، حارث بن اوس بن عتیک بھی شہید ہوئے اسی سال خلیفہ بن خیاط کے قول کے مطابق مرج الصفر کا معرکہ ہوا جو ۱۸ جمادی الاولیٰ کو پیش آیا تھا اس معرکہ میں مسلمانوں کے امیر خالد بن سعید بن العاص تھے جو شہید ہو گئے تھے انہیں ایک قول کے مطابق ان کے بھائی عمرو نے اور دوسرے قول کے مطابق ان کے بیٹے نے شہید کیا تھا واللہ اعلم۔

ابن اسحاق کا بیان ہے کہ اس جنگ میں رومیوں کا امیر قلقط تھاروی اس جنگ میں بڑی تعداد میں مارے گئے یہاں تک کہ ان کے خون کی گویا چکی چل پڑی لیکن صحیح بات یہ ہے کہ یہ معرکہ ۱۴ھ کے اوائل میں پیش آیا تھا جیسا کہ عنقریب بیان ہوگا۔

## حروف ابجد کی ترتیب سے اس سال وفات پانیوالوں کا ذکر

ابان بن سعید بن العاص الاموی..... ابوالولید ابان بن سعید بن العاص بن امیہ الاموی ایک جلیل القدر صحابی ہیں، یہی وہ شخص ہیں کہ جنہوں نے عثمان بن عفان رضی اللہ عنہ کو صلح حدیبیہ کے دن پناہ دی تھی یہاں تک کہ انہوں نے مکہ میں داخل ہو کر رسول اللہ ﷺ کا پیغام پہنچایا، یہ اس وقت اسلام لائے تھے جب ان کے دو بھائی خالد اور عمرو حبشہ سے واپس آئے تھے ان دونوں نے انہیں اسلام کی دعوت دی جسے انہوں نے قبول کر لیا پھر یہ سب رسول اللہ ﷺ کی خدمت میں حاضری دینے کے لئے روانہ ہوئے، پس ان حضرات نے آپ ﷺ کو اس حال میں پایا کہ آپ خیر فتح کر چکے ہیں۔ رسول اللہ ﷺ نے آپ کو ۹ھ میں بحرین کا عامل مقرر فرمایا، یہ اجنادین کے معرکہ میں شہید ہو گئے تھے۔

آنسہ..... یہ رسول اللہ ﷺ کے آزاد کردہ غلام تھے، مشہور یہ ہے کہ آپ غزوہ بدر میں شہید ہو گئے تھے جیسا کہ امام بخاری نے ذکر کیا لیکن واقدی نے اہل علم سے نقل کر کے کہا ہے کہ یہ غزوہ احد میں بھی شریک تھے اس کے بعد ایک طویل مدت تک حیات رہے، واقدی کہتے ہیں کہ مجھ سے ابوالزناد نے محمد بن یوسف کے حوالہ سے نقل کیا ہے کہ آنسہ کی وفات حضرت ابو بکر صدیق رضی اللہ عنہ کے دور خلافت میں ہوئی، اور ان کی کنیت ابو مسروح تھی اور زہری نے کہا ہے کہ وہ نبی کریم ﷺ کے پاس جانے کی لوگوں کو اجازت دیا کرتے تھے یعنی دربان تھے۔

تمیم بن حارث اور قیس بن حارث سہمی..... تمیم بن حارث سہمی اور ان کے بھائی قیس بن حارث دونوں جلیل القدر صحابی ہیں ان دونوں نے حبشہ کی طرف ہجرت کی اور اجنادین کے معرکہ میں شہید ہوئے۔



حارث بن اوس..... یہ بھی مہاجرین حبشہ میں سے ہیں اور اجنادین کے معرکہ میں شہید ہوئے۔

خالد بن سعید بن العاص الاموی..... یہ ان سابقوں الاولوں میں سے ہیں جنہوں نے حبشہ کی طرف ہجرت کی تھی وہاں انہوں نے دس سال سے زائد عرصہ قیام کیا یہ بھی کہا جاتا ہے کہ آپ ﷺ کی طرف سے صفا کے امیر تھے حضرت ابو بکر صدیق رضی اللہ عنہ نے بھی بعض جنگی مہمات میں آپ کو امیر بنایا جیسا کہ ماقبل میں گزر چکا، ایک قول کے مطابق یہ مرج الصفر کے معرکہ میں شہید ہوئے تھے اور ایک قول کے مطابق یہ بھاگ گئے تھے اس لئے تعزیراً حضرت ابو بکر صدیق رضی اللہ عنہ نے ان کے مدینہ منورہ داخل ہونے پر پابندی لگا دی، یہ ایک ماہ مدینہ سے باہر رہے یہاں تک کہ ان کو داخلے کی اجازت مل گئی اور یہ بھی کہا جاتا ہے کہ انہیں اسلام نے قتل کیا تھا وہ کہتے ہیں کہ قتل کے وقت میں نے ایک نور آسمان کی طرف چڑھتے ہوئے دیکھا رضی اللہ تعالیٰ عنہ۔

سعد بن عبادہ رضی اللہ عنہ..... یہ سعد بن عبادہ بن دلیم بن حارثہ بن ابی خزیمہ ہیں اور بعض نے حارثہ کے بعد سلسلہ نسب اس طرح بیان کیا ہے کہ حارثہ بن خزیمہ بن ثعلبہ بن طریف بن خزرج بن ساعدہ بن کعب بن خزرج انصاری، یہ اپنے قبیلے کے سردار تھے ان کی کنیت ابو ثابت یا ابو قیس ہے، یہ جلیل القدر صحابی ہیں بیعت عقبہ والی رات سرکردہ لوگوں میں سے ایک تھے اور عروہ، موسیٰ بن عقبہ، امام بخاری اور ابن ماکولا کے قول کے مطابق غزوہ بدر میں شریک تھے ابن عساکر نے حجاج بن ارطاة عن الحكم عن مقسم عن ابن عباس کی سند سے نقل کیا ہے کہ غزوہ بدر میں مہاجرین کا جھنڈا حضرت علی رضی اللہ عنہ کے ہاتھ میں اور انصار کا جھنڈا سعد بن عبادہ کے ہاتھ میں تھا لیکن میں کہتا ہوں کہ زیادہ مشہور یہ ہے کہ ایسا فتح مکہ کے روز ہوا تھا، واللہ اعلم۔

واقعی کا بیان ہے کہ سعد بن عبادہ غزوہ بدر میں شریک نہیں ہوئے تھے اس لئے کہ انہیں اس موقع پر سانپ نے ڈس لیا تھا اور باوجود تیاری کے اس واقعہ نے آپ کو جنگ میں شرکت سے روک دیا اور رسول اللہ ﷺ نے آپ کا غنیمت میں حصہ اور اجر و ثواب شمار کیا اور بعد کے معرکوں میں البتہ یہ شریک ہوئے تھے خلیفہ بن خیاط نے بھی اسی طرح بیان کیا ہے انکا ایک بڑا پیالہ تھا جو گوشت اور شیرید یا دودھ اور روٹی یا روٹی اور گھی یا سرکہ اور زیتون کے ساتھ ازواج مطہرات کے گھروں میں جہاں بھی آپ ﷺ شریف فرما ہوتے گردش کرتا رہتا تھا آپ ہر شب کو یہ آواز لگاتے کہ کون مہمان نوازی کا ارادہ کرتا ہے، آپ عربی کتابت، تیر اندازی اور تیراکی خوب جانتے تھے اور جوان فنون میں مہارت رکھتا ہوا سے کامل کہا جاتا تھا۔

ابو عمر بن عبد البر نے کئی علماء تاریخ کے حوالہ سے نقل کیا ہے کہ سعد بن عبادہ نے حضرت ابو بکر صدیق رضی اللہ عنہ کی خلافت قبول کرنے سے پہلو تہی کی اور شام چلے گئے اور وہاں حوران نامی قصبہ میں دوران بکری میں ۱۳ھ میں وفات پائی لیکن ابن اسحاق، مدائنی اور خلیفہ کا کہنا ہے کہ وفات عمر بن خطاب کی خلافت کے اوائل میں ہوئی، ایک قول یہ ہے کہ وفات ۱۴ھ، دوسرا قول ۱۵ھ اور الفلاس وابن بکر کا قول یہ ہے کہ ۱۶ھ میں ہوئی۔

میں کہتا ہوں کہ بیعت ابی بکر رضی اللہ عنہ کا معاملہ اس سے متعلق ہم نے مسند امام احمد میں روایت کی ہے کہ انہوں نے ابو بکر صدیق رضی اللہ عنہ کو بحیثیت خلیفہ تسلیم کیا تھا اس کی تائید ان کے اس قول سے ہوئی ہے کہ جس میں یہ فرماتے ہیں کہ خلفاء قریش میں سے ہوں گے البتہ وفات شام میں محقق و ثابت ہے مشہور یہ ہے کہ حوران نامی مقام پر وفات پائی، محمد بن عائد دمشقی عبد الاعلیٰ سے وہ سعید بن عبد العزیز سے نقل کرتے ہیں کہ شام میں سب سے پہلا شہر جو فتح ہوا تھا وہ بصری ہے اسی میں سعد بن عبادہ کی وفات ہوئی، ہمارے زمانے کے بہت سے لوگوں کے نزدیک آپ غوطہ دمشق کے ایک قصبہ منیجہ میں مدفون ہیں، اور وہاں ان کی ایک قبر بھی مشہور ہے، میری معلومات کے مطابق حافظ ابن عساکر نے آپ کے حالات میں اس قبر کے ذکر سے مکمل اعراض کیا ہے، ابن عبد البر کہتے ہیں کہ علمائے تاریخ کا اس بارے میں کوئی اختلاف نہیں کہ آپ اپنی جائے غسل میں مردہ حالت میں پائے گئے، آپ کا جسم سبز ہو گیا اور آپ کی وفات کا لوگوں کو علم نہ ہوا یہاں تک کہ انہوں نے یہ آواز سنی کہ ہم نے خزرج کے سردار سعد بن عبادہ کو قتل کر دیا ہے اور ہم نے اپنے تیر سے ان کے دل پر نشانہ مارا جو خطا نہیں جاتا۔

ابن جریر عطا سے نقل کرتے ہیں کہ میں نے سنا ہے کہ یہ شعر جنات نے کہا تھا، سعد بن عبادہ سے کئی احادیث مروی ہیں ان میں غیرت بہت تھی انہوں نے تمام نکاح باکرہ عورتوں سے کئے اور کسی کو طلاق نہیں دی تاکہ کوئی آپ کے بعد اسے پیغام نکاح دینے کی جرأت نہ کرے، مروی ہے کہ



جب آپ مدینہ سے جانے لگے تو اپنا مال اپنے بیٹوں میں تقسیم کر دیا، آپ کی وفات کے بعد آپ کے یہاں ایک لڑکا پیدا ہوا، حضرت ابو بکر و حضرت عمر رضی اللہ عنہما ان کے بیٹے قیس بن سعد کے پاس آئے اور کہا اسے بھی اپنے ساتھ مال میں شریک کر لو لیکن قیس بن سعد نے کہا کہ میں اپنے باپ کی تقسیم کو تبدیل نہیں کروں گا البتہ میں اپنے حصہ سے اس کے حق میں دستبردار ہوتا ہوں۔

سلمہ بن ہشام..... یہ ابو جہل بن ہشام کے بھائی تھے اور قدیم الاسلام تھے انہوں نے حبشہ کی طرف ہجرت کی جب واپس آئے تو ان کے بھائی ابو جہل بن ہشام نے انہیں قید کر دیا اور بھوکا پیاسا رکھا رسول اللہ ﷺ ان کے لئے اور دیگر ضعیفائے مسلمین کے لئے قنوت میں دعا فرماتے تھے غزوہ خندق کے بعد یہ چپکے سے نکلے اور مدینہ میں رسول اللہ ﷺ کے پاس پہنچ گئے وہاں آپ کی معیت میں رہے اور معرکہ اجنادین میں شریک اور شہید ہوئے۔

ضرار بن الازور اسدی..... آپ مشہور شہسواروں اور نامی گرامی بہادروں میں سے ہیں ان کے جنگی کارنامے اور حالات مشہور اور قابل تعریف ہیں عروہ اور موسیٰ بن عقبہ کے بیان کے مطابق یہ اجنادین کے معرکہ میں شہید ہوئے ان سے ایک حدیث دودھ دوہنے کے وقت کچھ دودھ تھنوں میں چھوڑ دینے کے استحباب پر مروی ہے۔

طلیب بن عمیر..... یہ عمیر بن وہب بن کثیر بن ہند بن قصی القرشی العبدی کے فرزند ہیں ان کی والدہ اروی بنت عبدالمطلب رسول اللہ ﷺ کی پھوپھی ہیں یہ قدیم الاسلام ہیں، حبشہ کی طرف ہجرت ثانیہ میں شریک تھے اور بدر میں بھی حاضر تھے یہ سب سے پہلے آ دی ہیں کہ جنہوں نے کسی مشرک کو ضرب لگائی اس کا قصہ یہ ہے کہ ابو جہل (لعنہ اللہ تعالیٰ) نے نبی کریم ﷺ کو سب و شتم کیا اس پر تلیب بن عمیر نے اونٹ کے جڑے کی ہڈی اسے دے ماری جس سے اس کا سر زخمی ہو گیا، آپ نے اجنادین کے معرکہ میں شہادت پائی اس وقت آپ بہت بوڑھے ہو چکے تھے۔ رضی اللہ عنہ۔

عبد اللہ بن زبیر بن عبدالمطلب بن ہاشم القرشی..... یہ نبی کریم ﷺ کے چچا زاد بھائی اور بڑے بہادر، دلیر اور نامی گرامی لوگوں میں سے تھے، آپ اجنادین کے معرکہ میں رومیوں سے مبارزت کے دوران ان کے دس بہادر جرنیلوں کو قتل کر کے شہادت سے سرفراز ہوئے اس وقت ان کی عمر تیس سال سے کچھ زائد تھی۔

عبد اللہ بن عمرو والدوسی..... یہ بھی اجنادین کے معرکہ میں شہید ہوئے لیکن یہ معروف شخص نہیں ہے۔ عثمان بن طلحہ عبدری جنھی..... یہ بھی اجنادین کے معرکہ میں شہید ہوئے لیکن صحیح یہ ہے کہ آپ ۴۰ھ کے بعد تک حیات رہے۔

عتاب بن اسید..... ان کا پورا نام ابو عبد الرحمن عتاب بن اسید بن ابی العیص بن امیہ الاموی ہے یہ رسول اللہ ﷺ کی طرف مکہ کے امیر تھے آپ نے ان کو فتح مکہ کے موقع پر یہاں کا عامل مقرر فرمایا تھا ان کی عمر اس وقت ۲۰ سال تھی اسی سال انہوں نے لوگوں کو حج کروایا تھا رسول اللہ ﷺ کے بعد حضرت ابو بکر رضی اللہ عنہ نے بھی آپ کو یہاں کی امارت پر برقرار رکھا ان کی وفات بھی مکہ ہی میں ہوئی، کہا جاتا ہے کہ ان کی وفات اسی دن ہوئی جس دن حضرت ابو بکر رضی اللہ عنہ نے وفات پائی ان سے ایک حدیث مروی ہے جسے اصحاب سنن اربعہ نے روایت کیا ہے۔

عکرمہ بن ابی جہل..... ان کا پورا نام عکرمہ بن ابی جہل عمرو بن ہشام بن مغیرہ بن عبد اللہ بن عمر بن مخزوم ابو عثمان قرشی مخزومی ہے، زمانہ جاہلیت میں بھی اپنے باپ کی طرح سرداروں میں سے تھے فتح مکہ کے موقع پر فرار ہو گئے تھے لیکن پھر حق کی طرف لوٹ آئے اور اسلام قبول کر لیا، جب عمان کے لوگ ارتداد میں مبتلا ہوئے تو حضرت ابو بکر صدیق رضی اللہ عنہ نے آپ کو وہاں کا عامل مقرر فرمایا اور آپ ان پر فتیاب ہوئے جیسا کہ ماقبل میں گزر چکا ہے، پھر آپ شام چلے آئے اور بعض دستوں کے امیر مقرر ہوئے۔ کہا جاتا ہے کہ اسلام قبول کرنے کے بعد آپ کا کوئی گناہ معلوم نہ ہوا،



آپ قرآن کریم کو بوسہ دیتے اور روتے، اور فرماتے کہ یہ میرے رب کا کلام ہے امام احمد نے اسی سے صحف کو بوسہ دینے کے جواز پر دلیل پکڑی ہے، امام شافعی رحمۃ اللہ علیہ فرماتے ہیں کہ عکرمہ اسلام میں آزمائش کے اعتبار سے قابل تعریف ثابت ہوئے، عروہ کہتے ہیں کہ یہ معرکہ اجنادین میں شہید ہوئے لیکن دیگر کہتے ہیں کہ یرموک کی لڑائی میں ستر سے زیادہ تلواروں اور نیزوں کے زخم کھانے کے بعد شہید ہوئے۔

**فضل بن عباس بن عبدالمطلب**..... کہا جاتا ہے کہ ان کی اسی سال یعنی ۱۳ھ میں وفات ہوئی لیکن صحیح یہ ہے کہ آپ ۱۸ھ تک حیات رہے۔

**نعیم بن عبد اللہ بن تمام**..... یہ بنو عدی سے تعلق رکھتے تھے حضرت عمر فاروق رضی اللہ عنہ سے بہت پہلے اسلام لائے تھے لیکن صلح حدیبیہ کے بعد تک بھی ہجرت کے لئے تیار نہ ہوئے اور یہ اس وجہ سے کہ یہ اپنے عزیز واقارب کے ساتھ بڑا حسن و سلوک کرتے تھے اسلئے قریش نے ان سے کہا کہ آپ ہمارے ساتھ ہی قیام کریں اور جس دین پر چاہیں رہیں اللہ کی قسم! آپ سے کوئی تعرض نہیں کرے گا ہم آپ کی حفاظت میں جانیں قربان کر دیں گے یہ اجنادین کے معرکہ میں شہید ہو گئے اور ایک قول یہ بھی ہے کہ معرکہ یرموک میں شہید ہو گئے تھے۔

**ہبار بن اسود بن احد قرشی اسدی**..... یہ وہ شخص ہیں جنہوں نے نبی کریم ﷺ کی صاحبزادی زینب کی سواری پر نیزہ مارا تھا جب وہ مکہ سے ہجرت کے ارادے سے نکلیں جس کی وجہ سے انکا حمل ساقط ہو گیا لیکن بعد میں یہ مسلمان ہو گئے اور ان کا اسلام بڑا اچھا ثابت ہوا، یہ اجنادین کے معرکہ میں شہید ہو گئے تھے۔

**ہبار بن سفیان بن عبد الاسود مخزومی**..... یہ ام سلمہ رضی اللہ تعالیٰ عنہا کے بھتیجے تھے قدیم الاسلام ہیں حبشہ کی طرف ہجرت کی اور صحیح قول کے مطابق اجنادین کے معرکہ میں شہید ہوئے اور ایک قول یہ بھی ہے کہ جنگ موتہ میں شہید ہوئے۔

**ہشام بن العاص بن وائل سہمی**..... یہ عمرو بن العاص کے بھائی ہیں امام ترمذی رحمۃ اللہ علیہ نے روایت کی ہے کہ رسول اللہ ﷺ نے ارشاد فرمایا کہ العاص کے دونوں بیٹے مومن ہیں ہشام بن العاص عمرو بن العاص سے قبل مسلمان ہوئے تھے حبشہ کی طرف ہجرت فرمائی تھی جب وہاں سے لوٹے تو مکہ میں قید کر دیئے گئے پھر غزوہ خندق کے بعد ہجرت فرمائی، حضرت ابو بکر رضی اللہ عنہ نے آپ کو روم کے بادشاہ کے پاس قاصد بنا کر بھیجا تھا یہ شہسواروں میں سے تھے اجنادین کے معرکہ میں شہید ہوئے اور ایک قول کے مطابق یہ بھی ہے کہ معرکہ یرموک میں شہید ہوئے لیکن پہلا قول زیادہ صحیح ہے۔ واللہ اعلم بالصواب۔

**۱۴ھ میں پیش آنے والے اہم واقعات**..... اس سال کا آغاز ہوا تو حضرت عمر فاروق رضی اللہ عنہ لوگوں کو اہل عراق سے جہاد کے لئے ابھارنے اور آمادہ کرنے لگے اور یہ اس وجہ سے کہ آپ کو اطلاع مل چکی تھی کہ ابو عبیدہ بن مسعود ثقفی معرکہ جسر میں شہید ہو گئے ہیں اور اہل فارس اپنی افواج کو منظم کر رہے ہیں اور انہوں نے شاہی خاندان سے یزدگرد کو اپنا بادشاہ بنانے پر اتفاق کر لیا ہے اور عراق کے مفتوحہ علاقوں کے ذمیوں نے اپنے عہد و پیمان کو توڑ دیا ہے اور وہاں کے عمال کو اپنے یہاں سے نکال دیا اور مسلمانوں کو سخت اذیت پہنچائی ہے لہذا حضرت عمر فاروق رضی اللہ عنہ نے عراق کے مسلمانوں کو لکھا کہ وہ شہروں سے نکل کر ان کے مضافات میں پھیل جائیں، ابن جریر کہتے ہیں کہ اس سال کیم محرم کو حضرت عمر فاروق رضی اللہ عنہ ایک لشکر کے ساتھ مدینہ منورہ سے روانہ ہوئے اور صرار نامی پانی کے ایک مقام پر نزول کیا اور آپ بذات خود لشکر کے ساتھ عراق جانے کا عزم رکھتے تھے اور مدینہ منورہ پر حضرت علی بن ابی طالب کو اپنا نائب مقرر فرما چکے تھے، آپ کے ساتھ حضرت عثمان بن عفان رضی اللہ عنہ اور دیگر کبار صحابہ کرام تھے یہاں پہنچ کر صحابہ کرام سے مشورہ کے لئے آپ نے اجلاس بلا یا الصلاۃ جامعہ کے ساتھ لوگوں کو اس کی اطلاع دی گئی، حضرت علی بن ابی طالب رضی اللہ عنہ کی طرف بھی پیغام بھیجا وہ بھی آگئے پھر مشورہ ہوا۔ عبدالرحمن بن عوف رضی اللہ عنہ کے علاوہ سب نے آپ کے عراق جانے کی تائید کی اور آپ کی رائے سے اتفاق کیا لیکن عبدالرحمن بن عوف رضی اللہ عنہ نے فرمایا کہ مجھے اس بات کا خوف ہے کہ اگر خدا نخواستہ آپ کو شکست ہو گئی تو



تمام بلاد اسلامیہ میں مسلمان کمزور پڑ جائیں گے اس لئے آپ اپنی جگہ کسی اور آدمی کو بھیج دیں اور خود مدینہ منورہ لوٹ جائیں، حضرت عمر فاروق رضی اللہ عنہ اور دیگر لوگوں نے اس رائے کو پسند کیا اور اس کو درست قرار دیا، حضرت عمر فاروق رضی اللہ عنہ نے پوچھا کہ آپ کی رائے میں ہم عراق کی مہم پر کس کو بھیجیں؟ عبدالرحمن بن عوف رضی اللہ عنہ نے کہا کہ میں نے اس کو تازہ لیا ہے، حضرت عمر فاروق رضی اللہ عنہ نے فرمایا کہ کون ہے؟ آپ نے فرمایا کہ وہ سعد بن مالک زہری ہیں جو اپنے بچوں کے لحاظ سے شیر ہیں، حضرت عمر فاروق رضی اللہ عنہ نے ان کے انتخاب کی تحسین کی اور سعد کی طرف پیغام بھیج دیا اور انہیں عراق کا امیر مقرر فرما دیا انہیں نصیحت کرتے ہوئے حضرت عمر فاروق رضی اللہ عنہ نے ارشاد فرمایا کہ اے سعد! تمہیں یہ بات دھوکہ میں نہ ڈالے کہ تم رسول اللہ ﷺ کے ماموں اور مصاحب کہلاتے ہو، اللہ تعالیٰ برائی کو برائی سے نہیں بلکہ برائی کو بھلائی سے مارتے ہیں اور اللہ تعالیٰ اور اس کے بندے کے درمیان بجز اطاعت کے کوئی رشتہ نہیں ہے پس شریف و ذلیل اللہ کی ذات کے بارے میں برابر ہیں اللہ ان کا رب ہے اور وہ اس کے بندے ہیں آپس میں ایک دوسرے پر فضیلت پائیں گے عافیت کے ساتھ اور جو کچھ اللہ تعالیٰ کے پاس ہے اسے پائیں گے اطاعت کے ساتھ اس امر پر نگاہ رکھنا جس پر تم نے رسول اللہ ﷺ کو بعثت سے وفات تک دیکھا ہے یہی امر حقیقت ہے بس یہی میری نصیحت ہے اگر تم نے اسے چھوڑ دیا اور اس سے اعراض کیا تو تمہارے اعمال ضائع ہو جائیں گے اور تم خسارہ اٹھانے والوں میں سے ہو جاؤ گے۔

پھر جب انہیں رخصت کر کے جدا ہونے کا وقت آیا تو فرمایا کہ عنقریب تمہیں ایک عظیم آزمائش پیش آئے گی۔ پس جو مصیبت پہنچے اس پر صبر کرنا خشیت الہی آپ کے کام کی تکمیل کریں گی اور خوب سمجھ لو کہ خشیت الہی دو باتوں میں جمع ہے ایک اللہ کی طاعت دوسرا اس کی نافرمانی سے پرہیز کرنے میں، اس کی اطاعت کا مطلب دنیا سے بغض اور آخرت سے محبت اور اس کی نافرمانی کا مطلب دنیا سے محبت اور آخرت سے بغض ہے اور دلوں کے لئے کچھ حقائق ہیں جنہیں اللہ تعالیٰ پیدا کرتا ہے ان میں سے کچھ پوشیدہ ہیں اور کچھ ظاہر ہیں پس جو ظاہر ہیں وہ یہ کہ حق کے بارے میں تعریف کرنے والا اور مذمت کرنے والا آدمی کی نگاہ میں برابر ہو اور پوشیدہ چیز معلوم ہوتی ہے اس سے کہ حکمت کا ظہور اس کے قلب سے زبان پر اور دوسرا لوگوں کی اس کے ساتھ محبت کرنے سے، پس تم لوگوں کی محبت سے بے رغبتی نہ کرو بلاشبہ انبیاء کرام نے بھی لوگوں کی اپنے ساتھ محبت کی دعائیں مانگی ہیں اور اللہ تعالیٰ جب کسی بندے سے محبت کرتا ہے تو اس کو لوگوں کے نگاہ میں محبوب بنادیتا ہے اور جب کسی بندے سے بغض فرماتا ہے تو اس کو لوگوں کے لئے مبغوض بنادیتا ہے پس اللہ تعالیٰ کے نزدیک اپنا وہ ہی مرتبہ سمجھو جو لوگوں کے یہاں تمہارا مرتبہ ہے۔

مؤرخین کہتے ہیں کہ سعد بن ابی وقاص رضی اللہ عنہ چار ہزار کے لشکر کے ساتھ عراق کی طرف چلے ان میں تین ہزار یمن کے تھے اور ایک ہزار باقی لوگ، اور ایک قول یہ بھی ہے کہ چھ ہزار کا لشکر ساتھ لے گئے تھے، حضرت عمر فاروق رضی اللہ عنہ نے صرار سے اعوص تک ان کی مشایعت کی وہاں آپ نے لوگوں کے سامنے کھڑے ہو کر تقریر فرمائی، آپ نے فرمایا کہ بے شک اللہ تعالیٰ نے تمہارے لئے مثالیں بیان فرمائی ہیں اور بات بدل بدل کر مختلف اسلوب سے کلام فرمایا ہے تاکہ قلوب زندہ ہوں اور قلوب سینوں میں مردہ ہیں یہاں تک کہ اللہ تعالیٰ انہیں زندہ فرمائے جو شخص علم حاصل کرے اسے چاہیے کہ وہ اس سے نفع حاصل کرے پس عدل کے لئے کچھ نشانیاں اور بشارتیں ہیں اس کی نشانیاں تو یہ ہیں حیاء، سخاوت، آسانی اور نرمی اور اس کی بشارت رحمت ہے اللہ تعالیٰ نے ہر امر کا ایک دروازہ بنایا ہے اور ہر دروازہ کے لئے چابی، پس عدل کا دروازہ فکر و تدبیر ہے اور اس کی چابی زہد ہے اور تفکر و تدبیر موت کو یاد رکھنا اور اموال پیش کرنے کے لئے تیار رہنا ہے اور زہد نام ہے ہر کس سے حق وصول کرنے کا ایسا حق جس کو حق قبول کرے اور بقدر کفایت روزی پر اکتفاء کرنے کا، پس اس قدر روزی اسے کافی نہ ہو تو پھر اسے دنیا کی کوئی چیز غنی نہیں کر سکتی میں تمہارے اور اللہ تعالیٰ کے درمیان واسطہ ہوں لیکن میرے اور اس کے درمیان کوئی واسطہ نہیں پس اللہ تعالیٰ نے دعا کے ذریعے مدد کرنا مجھ پر لازم کیا ہے پس تم اپنی شکایات مجھ تک پہنچاؤ، جو شخص اس کی طاقت نہیں رکھتا تو وہ جس تک پہنچنے کی طاقت رکھتا ہے اسے پہنچا دے ہم اس سے بلا خوف اس کا حق وصول کریں گے۔

پھر عراق کی طرف روانہ ہو گئے اور حضرت عمر فاروق رضی اللہ عنہ اپنے ساتھیوں کے ساتھ مدینہ واپس آ گئے جب سعد دریائے ذرود تک پہنچے اور ان کے اور شئی کے درمیان ملاقات کے لئے معمولی سا فاصلہ رہ گیا اور ان میں سے ہر ایک اس ملاقات کا مشاق تھا کہ شئی بن حارث کا وہ زخم کھل گیا جو انہیں معرکہ جسر میں لگا تھا اور شئی بن حارث کی وفات ہو گئی اور وہ بشیر بن خصاصیہ کو اپنا نائب مقرر کر گئے، جب سعد بن ابی وقاص کو ان کی وفات کی اطلاع ملی تو انہوں نے ان کے لئے دعائے رحمت کی اور ان کی زوجہ سلمیٰ سے نکاح کر لیا جب سعد لشکر کے پڑاؤ کی جگہ پہنچے تو ان کی ریاست و امارت



بھی ان کو حاصل ہوگئی اور سادات عرب میں سے ہر ایک امیر جو عراق میں متعین تھا وہ سعد بن ابی وقاص کے ماتحت آگیا پھر حضرت عمر فاروق رضی اللہ عنہ نے آپ کو مزید امداد بھیجی یہاں تک کہ قادیسیہ کے موقع پر آپ کے لشکر کی تعداد تیس ہزار ہوگئی اور بقول بعض چھتیس ہزار ہوگئی، حضرت عمر فاروق رضی اللہ عنہ نے فرمایا کہ اللہ کی قسم! ملوک عجم کو ملوک عرب کے ذریعے باہر نکال پھینکوں گا اور سعد کو لکھا کہ تم قبائل پر امیر مقرر کرو اور لشکر کے کمانڈروں میں سے ہر دس پر ایک بڑا امیر مقرر کرو، اور انہیں قادیسیہ کی طرف بھیج دو، پس سعد نے ایسا ہی کیا اور قبائل پر امیر، مختلف امیروں، مجموعہ پر امیر اور ہر اول دستوں، مقدمہ، میمنہ، میسرہ، ساقہ، پیادہ اور سواروں کا دستہ ہر ایک پر امیر المومنین حضرت عمر فاروق رضی اللہ عنہ کے حکم کے مطابق امراء مقرر کر دیئے۔ سیف بن عمر اپنی سند سے مشائخ سے نقل کرتے ہیں کہ حضرت عمر فاروق رضی اللہ عنہ نے عبدالرحمن بن ربیعہ باہلی ذوالنون کو لشکر کا قاضی اور مال غنیمت جمع کرنے اور تقسیم کرنے کا منتظم بنایا، سلمان فارسی کو لوگوں کو وعظ و نصیحت کے لئے مقرر فرمایا اور زیاد بن ابی سفیان کو کاتب مقرر کیا۔

مشائخ فرماتے ہیں کہ اس لشکر میں تین سو دس صحابہ تھے جن میں سے ستر بدری تھے اور سات سو فرزند ان صحابہ تھے حضرت عمر فاروق رضی اللہ عنہ نے سعد بن ابی وقاص کو لکھا کہ وہ قادیسیہ کی طرف بڑھنے میں جلدی کریں قادیسیہ زمانہ جاہلیت میں فارس کا دروازہ تھا اور یہ بھی ہدایت کی کہ پتھروں اور دیہاتوں کے درمیان رہیں اور فارس کے تمام راستوں کی ناکہ بندی کر دیں اور حملہ میں پہل کریں ان کی کثرت اور سامان حرب سے خوف نہ کھائیں بے شک وہ بڑی مکار اور دھوکہ باز قوم ہے اگر تم نے ثابت قدمی دکھائی، نیک کام کئے اور امانت داری سے کام لیا تو مجھے امید ہے کہ تم فتح یاب ہو گے پھر وہ کبھی بھی تمہارے مقابلہ میں مجتمع ہو کر نہ آسکیں گے اگر آئے تو ان کے دل ان کے ساتھ نہ ہوں گے یعنی بے حوصلہ اور کم ہمت ہوں گے۔ اور اگر خدا خواستہ شکست کی صورت پیدا ہو جائے تو تم پیچھے لوٹ آنا یہاں تک کہ پتھر یلے مقام تک پہنچ جاؤ اور تم یقیناً وہاں ان پر جری اور دلیر ہوؤ گے اور وہ بزدل و ناواقف، یہاں تک کہ اللہ تعالیٰ تمہیں بے درپے فتوحات عطا فرمائے۔

نیز آپ نے انہیں اپنا محاسبہ نفس اور فوج کو نصیحت کرتے رہنے کی بھی وصیت فرمائی اور ان کو نیت اچھی رکھنے اور صبر کا حکم دیا اور فرمایا کہ اللہ کی مدد و نصرت نیت ہی کے بقدر آتی ہے اور خیال و فکر کے مطابق اجر ملتا ہے پس اللہ تعالیٰ سے عافیت کا سوال کرو، اور لا حول ولا قوۃ الا باللہ العلیٰ العظیم کا بکثرت ورد رکھو، اور میری طرف تمام حالات بالتفصیل لکھا کرو کہ تم کہاں اترے ہو اور تمہارا دشمن تم سے کہاں ہے اور مجھے اپنے خطوط میں اس طرح تصور کرو کہ میں تم کو دیکھ رہا ہوں اور اپنے تمام حالات سے مجھے آگاہ سمجھو، اور اللہ سے ڈرو اور اسی سے امید رکھو اس کے سوا کسی پر بھروسہ نہ کرو تم اس سے ڈرو کہ کہیں اللہ تعالیٰ تمہاری جگہ کسی اور قوم کو اس کام کے لئے لے آئے۔

چنانچہ سعد بن ابی وقاص نے ان سے ان مقامات اور زمینوں کی کیفیات و تفصیلات اس انداز سے لکھی گویا کہ حضرت عمر فاروق رضی اللہ عنہ ان کو بذات خود مشاہدہ کر رہے ہیں اور یہ بھی لکھا کہ اہل فارس نے رستم اور اس جیسے بہادروں کو ہمارے مقابلے میں میدان میں اتارا ہے وہ ہماری تلاش میں ہیں اور ہم ان کی تلاش میں اللہ تعالیٰ کا فیصلہ بعد میں ظاہر ہوتا ہے اور اس کی قضاء مسلم ہے کہ اس نے ہمارے حق میں یا ہمارے خلاف میں کیا مقدر کیا ہے پس ہم اللہ تعالیٰ سے بہتر فیصلہ کی دعا کرتے ہیں اور بہتر فیصلہ عافیت کی صورت میں ہوتا ہے۔

حضرت عمر فاروق رضی اللہ عنہ نے اس کے جواب میں لکھا کہ آپ کا خط میرے پاس پہنچا اور میں نے اسے سمجھ لیا، جب آپ اپنے دشمن کا سامنا کریں گے تو اللہ تعالیٰ ان کی پشتوں پر آپ کو مسلط کر دے گا اس نے میرے دل میں یہ بات القاء فرمائی ہے کہ آپ انہیں شکست سے دوچار کریں گے پس آپ قطعاً شک و شبہ میں نہ پڑیں اور جب آپ انہیں شکست دیدیں تو مدائن پر حملہ کئے بغیر ان کا پیچھا نہ چھوڑیں۔ ان شاء اللہ تعالیٰ اسے بھی دیران کرے گا۔

اس کے بعد حضرت عمر فاروق رضی اللہ عنہ سعد کے لئے خصوصاً اور مسلمانوں کے عموماً دعاؤں میں مشغول ہو گئے، سعد بن ابی وقاص جب عذیب مقام پر پہنچے تو شیرزاد بن اراذویہ کی سرکردگی میں ایک فارسی لشکر اسلامی فوج کے راستے میں آکھڑا ہوا اور لڑائی شروع ہوگئی مسلمانوں نے اس لڑائی میں بہت سا مال غنیمت حاصل کیا، سعد بن ابی وقاص نے مال غنیمت کے پانچ حصے کر کے چار حصے لشکر میں تقسیم کر دیئے لوگ بڑے خوش ہوئے اور فتح سے نیک فال نکالی، اور بقایا مال اور ساز و سامان کی حفاظت کے لئے سعد بن ابی وقاص نے ایک مستقل دستہ تیار کیا جن کے امیر غالب بن عبد اللہ لیشی تھے اور اس دستہ کو اس سامان، اسباب کی حفاظت پر مامور کیا۔



قادسیہ کا معرکہ (۱)..... اس کے بعد سعد بن ابی وقاص چلے اور قادسیہ میں جا کر پڑاؤ کیا اور اپنے دستوں کو اطراف میں پھیلا دیا وہاں آپ نے ایک ماہ قیام کیا لیکن اہل فارس میں سے کوئی آپ کے مقابلے کے لئے نہ آیا، آپ نے حضرت عمر فاروق رضی اللہ عنہ کو اس صورتحال سے آگاہ کیا سعد بن ابی وقاص کے دستے جو اطراف میں بھیجے گئے تھے وہ مال غنیمت اور سامان خوردنوش لاتے پس ان علاقوں کے فارسی لوگ جنہیں مسلمانوں کی اس لوٹ کھسوٹ سے واسطہ پڑا وہ چیختے چلاتے یزدگرد کے پاس پہنچے اور کہا کہ اگر تم ہماری امداد نہ کرو گے تو ہم اپنا سارا ساز و سامان ان کو دے دیں گے اور اپنے قلعے بھی ان کے حوالہ کر دیں گے اس صورتحال پر اہل فارس نے رستم کو مقابلہ کے لئے بھیجنے پر اتفاق کیا سو یزدگرد نے اس کی طرف پیغام بھیجا اور اسے لشکر کا سالار اعظم مقرر کیا، رستم نے اس ذمہ داری سے بچنا چاہا اور کہا کہ یکے بعد دیگرے مقابلہ کے لئے لشکر بھیجے رہنا یہ عربوں پر زیادہ نقصان دہ اور بھاری ہے بنسبت اس کے کہ ایک ہی مرتبہ بڑا لشکر بھیجا جائے اور وہ شکست کھا جائے اور میری یہ رائے بزدلی کی وجہ سے نہیں ہے لیکن بادشاہ نے اس رائے کو قبول نہیں کیا لہذا مجبوراً رستم جانے کے لئے تیار ہو گیا۔ سعد بن ابی وقاص نے حیرہ اور صلوبا کی طرف حالات معلوم کرنے کے لئے آدمی بھیجے پس انہوں نے آ کر خبر دی کہ بادشاہ نے رستم بن فرخزاد کو جنگ کا سالار اعظم مقرر کیا ہے اور کئی لشکروں کے ساتھ اس کی مدد کی ہے سعد بن ابی وقاص نے یہ صورتحال حضرت عمر فاروق رضی اللہ عنہ کو لکھی انہوں نے جواب میں لکھا کہ جو خبر آپ کے پاس پہنچی ہے یا جو کچھ وہ ساز و سامان و لشکر لے کر آیا ہے اس سے آپ بالکل نہ گھبرائیں بلکہ اللہ تعالیٰ سے مدد طلب کریں اور اسی پر بھروسہ کریں اور اس کی طرف صاحب بصیرت اور بہادر لوگوں کو دعوت دین دینے کے لئے بھیج دیں، پس اللہ تعالیٰ ان کی دعوت کو دشمن کی کمزوری اور ان پر فتح کا ذریعہ بنادے گا اور میری طرف ہر روز خط لکھنا۔

اس کے بعد جب رستم اپنے لشکر کے ساتھ قریب آیا اور اس نے ساباط مقام پر پڑاؤ کیا تو سعد بن ابی وقاص نے حضرت عمر بن خطاب رضی اللہ عنہ کو لکھا کہ رستم نے ساباط مقام پر پڑاؤ کیا ہے اس کے ساتھ ہاتھی اور گھوڑے ہیں اس نے ان کے ساتھ ہم پر حملہ کر دیا ہے لیکن میرے نزدیک استقامت و توکل سے بڑھ کر کوئی چیز نہیں ہے میری اسی پر نظر ہے رستم نے فوج کو ترتیب دیا اور چالیس ہزار پر مشتمل مقدمہ تیار کیا اس پر جالینوس کو مقرر کیا اور میمنہ پر ہرمزان اور میسرہ پر مهران بن بہرام کو مقرر کیا یہ کل ساٹھ ہزار تھے بیس ہزار کے ساتھ پر بندران کو مقرر کیا پس لشکر کی کل تعداد اسی ہزار ہو گئی۔

سیف بن عمر نے یہی تعداد بیان کی ہے اور ایک روایت میں ان کے لشکر کی تعداد ایک لاکھ بیس ہزار تھی جن کے پیچھے بھی اسی ہزار تھے ان کے پاس تینتیس ہزار ہاتھی تھے جن میں ساہو کا سفید ہاتھی بھی تھا اس کی مادہ اس سے بڑی مانوس تھی۔

سعد بن ابی وقاص نے سادات کی ایک جماعت رستم کو دعوت الی اللہ دینے کے لئے بھیجی، جن میں نعمان بن مقرن، فرات بن حیان، حنظلہ بن ربیع تمیمی، عطار بن حاجب، اشعث بن قیس، مغیرہ بن شعبہ اور عمرو بن معدی کرب تھے، ان حضرات نے کہا کہ اللہ تعالیٰ نے ہم سے ایک وعدہ کیا ہے ہم اس کے لئے آئے ہیں اور وہ یہ ہے کہ تمہارے شہر، تمہاری عورتیں اور تمہارے اموال سب ہمارے قبضہ میں دے دے گا اور ہمیں اس وعدہ پر مکمل یقین ہے اور رستم نے خواب دیکھا تھا کہ ایک فرشتہ آسمان سے اتر اس نے اہل فارس کے تمام ہتھیاروں پر مہر لگا کر وہ رسول اللہ ﷺ کے سپرد کر دیئے اور آپ ﷺ نے وہ حضرت عمر بن خطاب رضی اللہ عنہ کے حوالہ کر دیئے۔

سیف بن عمر نے بیان کیا ہے کہ رستم نے حضرت سعد بن ابی وقاص کے ساتھ جنگ میں ٹال مٹول سے کام لیا تھا حتیٰ کہ اس کے مدائن سے نکلنے اور سعد بن ابی وقاص کے سامنے آنے کے درمیان چار ماہ کا فاصلہ تھا یہ اس نے اس لئے کہا تھا تا کہ سعد اور ان کے ساتھ مسلمان اکٹا ہٹ کا شکار ہو کر واپس چلے جائیں اگر یزدگرد بادشاہ اسے جلد حملہ کا حکم نہ دیتا تو وہ کبھی مقابلہ پر نہ آتا اس لئے کہ وہ مسلمانوں کے غلبہ اور ان کے ساتھ مدد کو جانتا تھا اس بارے میں اس نے ایک خواب دیکھا تھا جو ابھی گزرا، وہ اہل اسلام کی فتح کی علامات دیکھ چکا تھا اور مسلمانوں سے اس کے متعلق سن بھی چکا تھا اس کے علاوہ اس کے پاس علم نجوم بھی تھا جس کی صحت پر وہ خوب یقین رکھتا تھا۔

جب رستم کا لشکر قریب آیا تو سعد نے اس کے حالات واضح طور پر معلوم کرنے کو ضروری سمجھا اور اس کو پسند کیا لہذا ایک آدمی کو خفیہ اس غرض سے بھیجا کہ وہ کسی فارسی کو پکڑ لائے، لشکر میں طلیحہ اسدی بھی تھے جنہوں نے نبوت کا دعویٰ کیا تھا لیکن بعد میں توبہ کر لی تھی انہوں نے جلدی کی اور



لشکروں وصفوں کو چرتے ہوئے آگے بڑھے اور ہزاروں آدمیوں کو پھلانگتے ہوئے دشمن کے سامنے پہنچ گئے ان کے بہادروں کی ایک جماعت کو قتل کر دیا اور ایک شخص کو قیدی بنا کر لے آئے جس کا اپنے آپ پر کچھ زور نہ چل رہا تھا سعد بن ابی وقاص نے اس قیدی سے لوگوں کے بارے میں دریافت کیا وہ قیدی طلحہ کی شجاعت اور دلیری بیان کرنے لگا سعد بن ابی وقاص نے کہا کہ اس کو چھوڑ دو اور ہمیں رستم کے بارے میں بتلاؤ، اس نے کہا کہ اس کے لشکر کی تعداد ایک لاکھ بیس ہزار ہے اور اتنا ہی بڑا لشکر اس کے پیچھے ہے اس کے بعد یہ شخص فوراً مسلمان ہو گیا۔

سیف بن عمر اپنے مشائخ سے نقل کرتے ہیں کہ جب دونوں لشکر آمنے سامنے ہوئے تو رستم نے سعد بن ابی وقاص کی طرف پیغام بھیجا کہ وہ کسی صاحب علم و دانش آدمی کو میرے پاس گفتگو کے لئے بھیجیں میں اس سے کچھ دریافت کروں گا سعد بن ابی وقاص نے مغیرہ بن شعبہ کو بھیج دیا جب یہ وہاں پہنچے تو رستم نے ان سے کہا کہ تم ہمارے پڑوسی ہو لہذا ہم تم سے حسن سلوک کرتے ہیں اور تم سے تکلیف و اذیت کو دور کرتے ہیں پس تم اپنے علاقوں کی طرف لوٹ جاؤ ہم تمہاری تجارت کو اپنے ملک میں داخل ہونے سے نہ روکیں گے۔

مغیرہ بن شعبہ نے کہا کہ ہم دنیا کے طلبکار نہیں بلکہ آخرت کے طلبکار ہیں اللہ تعالیٰ نے ہماری طرف اپنا ایک رسول مبعوث فرمایا اور اس سے ارشاد فرمایا کہ میں اس جماعت کو یعنی آپ کے ماننے والوں کو ان لوگوں پر مسلط کروں گا جو اس دین کو اختیار نہیں کریں گے اور ان کے ذریعے ان کو سزا دوں گا اور میں انہیں غالب رکھوں گا جب تک کہ یہ میرے دین کے اقرار ہی رہیں گے اور یہ دین حق ہے جو اس سے اعراض کرتا ہے ذلت اٹھاتا ہے اور جو اس کو مضبوطی سے تھامتا ہے وہ عزت پاتا ہے رستم نے پوچھا کہ وہ دین کیا ہے؟ مغیرہ بن شعبہ نے کہا کہ اس دین کا بنیادی ستون جس کے بغیر نہ کوئی چیز درست ہوتی ہے اور نہ معتبر وہ اس بات کی شہادت دینا ہے کہ اللہ کے سوا کوئی معبود نہیں اور محمد ﷺ اس کے رسول ہیں، اور اقرار کرنا ان تمام چیزوں کا جو وہ اللہ تعالیٰ کی طرف سے لائے ہیں، رستم نے کہا کہ یہ تو بہت اچھی بات ہے اس کے علاوہ اور کچھ؟ مغیرہ بن شعبہ نے کہا کہ اللہ کے بندوں کو بندوں کی غلامی سے نکال کر اللہ کی غلامی میں لانا، رستم نے کہا کہ یہ بھی بہت اچھی بات ہے اس کے علاوہ اور کچھ؟ مغیرہ بن شعبہ نے کہا کہ تمام لوگ آدم علیہ السلام کی اولاد ہیں لہذا وہ آپس میں بھائی بھائی ہیں رستم نے کہا کہ یہ بھی بہت اچھی بات ہے پھر رستم نے کہا کہ اگر ہم تمہارے دین میں داخل ہو جائیں تو کیا تم ہمارے علاقوں سے چلے جاؤ گے؟ مغیرہ بن شعبہ نے کہا پھر ہم تمہارے علاقوں کے تجارت یا کسی حاجت کے علاوہ قریب بھی نہیں آئیں گے رستم نے کہا کہ یہ بھی بہت اچھی بات ہے، جب مغیرہ بن شعبہ رستم کے پاس سے چلے گئے تو اس نے اپنی قوم کے سرداروں کے سامنے اسلام کا تذکرہ کیا لیکن سب نے نفی کی اور اس میں داخل ہونے سے انکار کر دیا رستم نے بھی پھر ایسا ہی کیا۔ اللہ تعالیٰ ان کا برا کرے اور ان کو رسوا کرے۔

مورخین کہتے ہیں کہ سعد بن ابی وقاص نے ایک اور قاصد رستم کے طلب کرنے پر بھیجا اور وہ ربیع بن عامر تھے ربیع اس کے پاس پہنچے تو دیکھا کہ اس نے اپنی نشست گاہ کو سنہری تکیوں اور ریشمی گدوں سے سجایا ہوا ہے اور وہ یا قوت، قیمتی موتی اور دیگر سامان زینت پہن کر اس کا اظہار کر رہا ہے اس کے سر پر قیمتی تاج بھی اور اس کے علاوہ دیگر ساز و سامان بھی اس کے پاس ہے اور وہ سونے کے ایک تخت پر بیٹھا ہے ربیع اس کے پاس موٹے کپڑے، تلوار، ڈھال اور چھوٹے سے گھوڑے کے ساتھ داخل ہوئے اور سواری پر سوار ہو کر قالینوں اور گدوں کو روندتے ہوئے اس کی نشست گاہ کے قریب جا کر اترے اور اس کے قیمتی تکیوں میں سے ایک کے ساتھ گھوڑا باندھ دیا، اور زرہ پہن کر ہتھیار لگا کر اور سر پر خود رکھ کر اس کے سامنے آئے لوگوں نے ان سے کہا کہ اپنے ہتھیار اتار دیں، ربیع نے فرمایا کہ میں خود نہیں آیا بلکہ تمہارے بلانے پر آیا ہوں اگر تم اسی حال پر رہنے دو تو ٹھیک و گرنہ میں واپس چلا جاتا ہوں رستم نے کہا کہ اسے اسی طرح اجازت دے دو، ربیع ریشمی قالینوں پر اپنے نیزے سے ٹیک لگائے ہوئے آئے جس کی وجہ سے اس کا اکثر حصہ پھٹ گیا اور رستم کے قریب پہنچ گئے لوگوں نے ان سے کہا کہ تم لوگ کیوں آئے ہو؟ ربیع نے فرمایا کہ ہمیں اللہ تعالیٰ نے اس لئے بھیجا ہے کہ ہم لوگوں کو بندوں کی غلامی سے اللہ کی غلامی کی طرف لائیں اور دنیا کی تنگی سے اسکی وسعت کی طرف اور ادیان باطلہ کے ظلم سے اسلام کے عدل کی طرف لائیں اس نے ہمیں اپنا دین دے کر اپنی مخلوق کی طرف بھیجا ہے تاکہ ہم اس کی ان کو دعوت دیں اگر لوگ قبول کر لیں گے تو ہم لوٹ جائیں گے اور اگر انکار کریں گے تو ان سے قتال کریں گے یہاں تک کہ ہم اللہ تعالیٰ کے وعدہ تک پہنچ جائیں لوگوں نے پوچھا کہ اللہ کا وعدہ کیا ہے؟ ربیع نے کہا جو ان انکار کرنے والوں کے ساتھ لڑتا ہوا مارا جائے اس کے لئے جنت اور جو زندہ رہے اس کے لئے کامیابی اور فتح، رستم نے کہا کہ میں



نے تمہاری باتیں سن لی ہیں کیا تم اس معاملہ کو کچھ مؤخر کر سکتے ہو تا کہ ہم غور و فکر کر لیں اور تم بھی سوچ لو؟ ربیع نے کہا کہ ہاں، کتنا وقت چاہتے ہو؟ کیا ایک دن یا دو دن؟ رستم نے کہا نہیں بلکہ ہم اپنے سرداروں اور اہل رائے لوگوں سے مکاتبت کر کے مشورہ کریں گے ربیع نے کہا کہ دشمن ملاقات کے بعد تین دن سے زیادہ مہلت دینا ہمارے نبی کی سنت نہیں ہے پس تم اس مدت میں اپنے اور اپنی قوم کے معاملہ میں غور و فکر کر لو اور تین باتوں میں سے ایک کو اختیار کر لو، رستم نے کہا کہ کیا تم اپنی قوم کے سردار ہو؟ ربیع نے کہا کہ نہیں لیکن مسلمان ایک جسم کی مانند ہیں ان میں سے ادنیٰ آدمی بھی اعلیٰ کے مقابلہ میں پناہ دے سکتا ہے رستم نے اپنی قوم کے سرداروں کو جمع کیا اور کہا کہ کیا تم نے کبھی اس شخص سے زیادہ صحیح اور روزنی کلام کسی کا سنا ہے لوگوں نے کہا معاذ اللہ تم تو اس کی طرف مائل نظر آتے ہو، کیا تم اس کتے کی وجہ سے اپنا دین چھوڑ دو گے؟ کیا تم نے اس کے کپڑوں کی حالت نہیں دیکھی؟ رستم نے کہا کہ ہلاک ہو تم اس کے کپڑوں کی طرف مت دیکھو بلکہ اس کی رائے، کلام اور سیرت کو دیکھو، عرب لوگ کپڑوں اور کھانے پینے کی چیزوں کی طرف زیادہ توجہ نہیں کرتے البتہ خاندانی محاسن اور کمالات کی حفاظت کرتے ہیں۔

اگلے دن پھر انہوں نے کسی آدمی کو بھیجنے کا مطالبہ کیا، حضرت سعد بن ابی وقاص نے حذیفہ بن محسن کو بھیجا انہوں نے بھی ربیع کی طرح عمدہ کلام کیا، تیسرے دن مغیرہ بن شعبہ کو بھیجا اور انہوں نے طویل وعدہ کلام کیا، رستم نے ان سے کہا تھا کہ تمہاری ہمارے علاقے میں آنے کی مثال ایسی ہے کہ جیسے کسی کبھی نے شہد دیکھا اور کہا کہ جو مجھے اس شہد تک پہنچا دے تو اس کو دو درہم دوں گی لیکن جب وہ اس شہد میں گری تو پھنس گئی اور نکلنے کی کوشش کی لیکن نکل نہ سکی مجبور ہو کر کہنے لگی کہ کون ہے جو مجھے اس سے خلاصی دلوائے میں اسکو چار درہم دوں گی، اور تمہاری مثال اس کمزور لومڑی کی ہے جو انگوروں کی بیل کے گڑھے میں داخل ہوا انگور والے نے اسے کمزور حالت میں پایا تو رحم کھا کر چھوڑ دیا جب وہ کھاپی کر فریبہ ہو گیا تو اس نے انگور والے کی بہت سی چیزوں کو خراب کر دیا، انگور والا اس کو نکالنے کے لئے بچوں کی ایک فوج لایا جب وہ اس کے موٹا پے کی وجہ سے اس کو نہ نکال سکا تو مار مار کر اسے وہیں ختم کر دیا پس اسی طرح تم ہمارے شہروں سے نکلو گے پھر وہ غصہ میں بھر گیا اور اس نے سورج کی قسم کھا کر کہا کہ میں تم کو کل ضرور بالضرور قتل کر دوں گا مغیرہ نے جواب میں کہا کہ عنقریب تمہیں حقیقت حال معلوم ہو جائیگی، پھر رستم نے مغیرہ سے کہا کہ میں نے تمہارے لئے ایک جوڑا اور تمہارے امیر کے لئے ایک ہزار دینار، کپڑوں کا جوڑا اور ایک سواری کا حکم دیا ہے یہ لے کر تم یہاں سے چلے جاؤ، مغیرہ نے کہا کہ ہم تمہاری حکومت و قوت کو کمزور کرنے کے بعد جائیں گے ہم تمہارے ملکوں اور شہروں کی طرف بڑھ رہے ہیں اور تمہیں ذلیل کر کے جزیہ وصول کریں گے اور عنقریب تم طوعاً کرہاً ہماری غلامی میں آ جاؤ گے۔ جب مغیرہ بن شعبہ نے یہ باتیں کہیں تو وہ غصہ سے پھٹنے کے قریب ہو گیا۔

ابن جریر کہتے ہیں کہ مجھ سے محمد بن عبد اللہ بن صفوان ثقفی نے ان سے امیہ بن خالد نے ان سے ابو عوانہ نے ان سے حصین بن عبد الرحمن نے ان سے ابو وائل نے بیان کیا ہے، کہ ابو وائل کہتے ہیں کہ سعد بن ابی وقاص آئے اور لوگوں کی معیت میں قادسیہ اترے ہم سات آٹھ ہزار سے زیادہ نہ تھے بس اسی کے درمیان ہوں گے اور مشرکین میں ہزار کے قریب تھے انہوں نے کہا کہ نہ تمہارے پاس طاقت و قوت ہے اور نہ اسلحہ و سامان جنگ، تم کس لئے آئے ہو؟ واپس چلے جاؤ، ہم نے کہا کہ ہم واپس جانے والے نہیں ہیں۔ وہ ہمارے تیروں پر ہنستے تھے اور دوک دوک کہتے تھے اور ہمیں روٹی کے چرنے کے تکلوں سے تشبیہ دیا کرتے تھے جب ہم نے لوٹنے سے کلیئہ انکار کر دیا تو انہوں نے کہا کہ تم اپنا کوئی صاحب عقل و دانش آدمی ہمارے پاس بھیجو تا کہ وہ بیان کرے کہ تم کیوں آئے ہو؟ مغیرہ بن شعبہ نے کہا کہ میں جاتا ہوں پس مغیرہ گئے اور رستم کے ساتھ اس کے تخت پر بیٹھ گئے لوگ اس پر چیخ پڑے اور دھاڑے، مغیرہ نے کہا کہ اس تخت پر بیٹھنے سے نہ تو میری رفعت میں اضافہ ہوا اور نہ تمہارے بادشاہ کی شان میں کمی ہوئی، رستم نے کہا کہ اس نے سچ کہا اور پھر پوچھا کہ تم کیوں آئے ہو؟ مغیرہ بن شعبہ نے کہا کہ ہم ایسی قوم تھے جو شر اور گمراہی میں مبتلا تھے پس اللہ تعالیٰ نے ہماری طرف ایک نبی مبعوث فرمایا اس کے ذریعے اللہ تعالیٰ نے ہمیں ہدایت نصیب فرمائی اور ہمیں رزق عطا فرمایا جو رزق اس نے ہمیں عطا فرمایا تھا اس کا ایک دانہ (ایک نوع) ایسا ہے جو ان شہروں میں پیدا ہوتا ہے جب اسے ہم نے اور ہمارے اہل خانہ نے کھایا تو اب ہم اس کے بغیر صبر نہیں کر پارے ہیں لہذا تم ہمیں اس سرزمین میں چھوڑ دو تا کہ ہم وہ دانہ کھائیں، رستم نے کہا کہ ایسی صورت میں تو ہم تمہیں قتل کر دیں گے، مغیرہ نے کہا کہ اگر تم ہمیں قتل کرو گے تو ہم جنت میں جائیں گے اور اگر ہم تمہیں قتل کریں گے تو تم دوزخ میں جاؤ گے، اگر زندہ رہے تو تم جزیہ دو گے۔

راوی کہتے ہیں کہ جب مغیرہ بن شعبہ نے جزیہ والی بات کہی تو وہ لوگ چیخ پڑے اور چلانے لگے اور کہنے لگے کہ ہمارے اور تمہارے درمیان کوئی



صلح نہ ہوگی، مغیرہ نے کہا کہ تم دریا عبور کر کے ہمارے پاس آرہے ہو یا ہم تمہارے پاس آئیں؟ رستم نے کہا کہ ہم دریا عبور کر کے پہنچ رہے ہیں، پس مسلمان پیچھے ہٹ گئے حتیٰ کہ فارسیوں نے دریا عبور کر کے حملہ کر دیا اور پھر مسلمانوں نے انہیں عبرتناک شکست دی۔

سیف بن عمر بیان کرتے ہیں کہ سعد بن ابی وقاص کو اس دن عرق النسا کی تکلیف تھی، آپ نے لوگوں کے سامنے خطبہ دیا اور آیت تلاوت فرمائی جس کا ترجمہ یہ ہے: ”اللہ تعالیٰ نے زبور میں بعد نصیحت کے یہ بات لکھ دی کہ زمین میں میرے نیک بندے میرے وارث ہوں گے“ اس کے بعد ظہر کی نماز پڑھائی پھر چار تکبیریں کہیں لوگوں نے حکم کے مطابق لاحول ولا قوۃ الا باللہ پڑھتے ہوئے دشمن پر انکا تعاقب کرنے، ان کو قتل کرنے، ان کی گھات میں بیٹھنے اور بعض مقامات پر ان کا محاصرہ کرنے کے لئے حملہ کر دیا یہاں تک کہ وہ کتے اور بلیاں کھانے پر مجبور ہو گئے اور نہاد و نڈتک ان کا پیچھا نہ چھوڑا اور ان کے اکثر نے مدائن میں پناہ لی، مسلمان ان شہروں کے دروازوں تک پہنچ گئے، سعد بن ابی وقاص نے اس معرکہ سے پہلے اپنے اصحاب کی ایک جماعت کسریٰ کے پاس دعوت الی اللہ کے لئے بھیجی تھی انہوں نے وہاں پہنچ کر کسریٰ سے ملاقات کی اجازت چاہی انہیں اجازت دی گئی اہل شہر ان لوگوں کو دیکھنے کے لئے نکلے ان کی چادریں ان کے کندھوں پر پڑی ہوئی تھی اور ہاتھوں میں کوڑے تھے پاؤں میں چپلیں، ان کے گھوڑے لاغر اور ضعیف تھے اور وہ زمین کو اپنے قدمین کے ساتھ روندتے ہوئے آرہے تھے لوگ ان کی حالت دیکھ کر نہایت ہی تعجب کر رہے تھے کہ ان جیسے لوگ کس طرح ان کے لشکروں پر غالب آئیں گے حالانکہ ان کے لشکر تعداد میں بھی بہت زیادہ ہیں اور سامان حرب کی بھی کوئی کمی نہیں، بہر حال جب یزدگرد بادشاہ سے ملاقات ہوئی تو اس نے انہیں اپنے سامنے بٹھایا اور وہ نہایت ہی متکبر اور بدتہذیب آدمی تھا وہ ان سے ان کے لباس اور سامان (چادروں، جوتوں، کوڑوں) کے متعلق پوچھنے لگا کہ اس کا کیا نام ہے، جب بھی اسے اس چیز کے بارے میں بتایا جاتا ہے تو وہ اس سے شگون لیتا، لیکن اللہ تعالیٰ نے اس کے شگون و فال کو اسی کے سر پر دے مارا، یزدگرد نے پوچھا کہ تم لوگ ان شہروں میں کیوں آئے ہو؟ کیا تمہارا یہ خیال ہے کہ جب ہم آپس میں مشغول ہو جائیں گے تو تم ہم پر جرات کر لو گے؟ نعمان بن مقرن نے اس کے جواب میں کہا کہ بے شک اللہ تعالیٰ نے ہم پر رحم فرمایا اور ہمارے اندر اپنا ایک رسول بھیجا جو ہمیں خیر کی طرف بلاتا تھا اور خیر ہی کا حکم کرتا تھا شر سے ہمیں باخبر کرتا تھا اور اس سے روکتا تھا اس کی دعوت قبول کرنے پر اس نے دنیا و آخرت کی بھلائی کا ہم سے وعدہ کیا، اس نے جس قبیلہ کو بھی اس کی دعوت دی تو وہ قبیلہ دو فریق میں تقسیم ہو گیا، ایک فریق اس کے قریب اور دوسرا اس سے دور ہو گیا اس کے دین میں خواص ہی داخل ہوئے پھر وہ اسی حالت پر جب تک اللہ تعالیٰ نے چاہا شہر دیا، پھر اللہ تعالیٰ نے اسے مخالفت کرنے والے عربوں پر حملہ کا حکم دیا سو اس نے ایسا ہی کیا پس تمام لوگ اس کے ساتھ ہو گئے دو صورتوں میں ایک کے ساتھ، مجبوری کے ساتھ یا خوشی کے ساتھ، مجبوری والوں نے رشک کیا اور خوشی والوں کی خوشی میں اضافہ ہو گیا اور ہم نے اس کی لائی ہوئی تعلیمات کی اپنی تنگی و عداوت پر فضیلت کو پہچان لیا پھر اس نبی نے ہمیں حکم دیا کہ ہم آس پاس رہنے والی اقوام سے ابتدا کریں اور انہیں عدل و انصاف کی طرف بلائیں پس ہم تمہیں اپنے دین کی دعوت دیتے ہیں اور وہ دین اسلام ہے جس نے اچھائی کو اچھا کہا اور برائی کی مذمت کی اگر تم اس دین سے انکار کرو گے تو یہ نہایت ہی بری بات ہوگی اس کو قبول کرنا دوسری بات کے مقابلہ میں آسان و سہل ہے جس میں جزیہ بھی دینا پڑیگا اگر تم جزیہ سے بھی انکار کرو گے تو پھر جنگ ہوگی، اور اگر قبول کر لو تو ہم تمہارے درمیان اللہ کی کتاب چھوڑ دیں گے اور تمہیں اس کے مطابق اطاعت کرنے اور فیصلے کرنے کا پابند بنائیں گے اور خود واپس چلے جائیں گے تمہیں تمہارا ملک مبارک، اگر جزیہ دینا پسند کرو تو اسے بھی قبول کر لیں گے ورنہ تیسری صورت میں تم سے قتال کریں گے۔

راوی کہتے ہیں کہ یہ سن کر یزدگرد بولا کہ مجھے معلوم نہیں کہ زمین پر تم سے زیادہ بد بخت، قلیل التعداد اور آپس میں ایک دوسرے کے لئے بری کوئی قوم ہو، اور ہم تمہیں آس پاس کی بستیوں کے حوالہ کر دیا کرتے تھے، وہی ہمیں تمہاری طرف سے کافی ہو جاتے تھے اہل فارس کو تم سے جنگ کی نوبت نہ آتی تھی اور نہ تم ہمارے مقابلہ میں کھڑے ہونے کی طمع کرتے تھے اب اگر تمہاری تعداد زیادہ ہو گئی ہے تو یہ بات تم کو ہماری طرف سے دھوکہ میں نہ ڈالے اور اگر فقر و فاقہ نے تمہیں اس پر مجبور کیا ہے تو ہم تمہاری خوشحالی تک کھانا پینا مقرر کر دیتے ہیں ہم تمہارے سرداروں کی عزت کرتے ہیں ان کے لئے اعزازی لباس دیتے ہیں اور تم پر ایسا بادشاہ مقرر کر دیتے ہیں جو تمہارے ساتھ نرمی کا معاملہ کرے، لوگ یہ گفتگو سن کر خاموش ہو گئے، مغیرہ بن شعبہ کھڑے ہوئے اور فرمایا اے بادشاہ! یہ لوگ عرب کے اشراف اور سردار ہیں اشراف اشراف سے حیاء کرتے ہیں اور اشراف ہی اشراف کا اکرام کرتے ہیں اور اشراف ہی اشراف کے حقوق کی تعظیم و خیال کرتے ہیں اور جو کچھ انہوں نے پیغام دیا ہے وہ سب تیرے لئے جمع نہیں کیا اور نہ یہ تیری ہر بات



کا جواب دیں گے، انہوں نے اچھائی و نیکی کی ہے اور ان جیسا آدمی ایسا ہی کیا کرتا ہے پس تم مجھے جواب دو میں تم سے بات کروں گا اور حق بتاؤں گا، یہ لوگ اس پر گواہی دیں گے تم نے ہماری ایسی صفات بیان کی ہیں کہ جن کو تم جانتے نہیں اور تم نے جو ہماری بد حالی کا ذکر کیا ہے تو واقعی ہم سے زیادہ بد حال کوئی نہ تھا اور ہماری بھوک کے مشابہ کسی کی بھوک نہ تھی ہم بھنورے، گبریے، بچھو اور سانپ کھا جاتے تھے اور ان کو ہم اپنی خوراک شمار کرتے تھے زمین کی پشت ہمارا گھر تھا اور اونٹوں کی کھال و بھیڑوں کی اون کو ہم کاتتے اور اپنا لباس بناتے تھے ہمارا دین ایک دوسرے کو قتل کرنا اور ایک دوسرے پر ظلم و زیادتی کرنا تھا ہم میں سے بعض اپنی بیٹیوں کو زندہ زمین میں دفن کر دیا کرتے تھے اس اندیشہ سے کہ وہ ہمارے کھانے میں شریک ہوں گی، ہماری حالت اب سے پہلے یہی تھی جو میں نے ذکر کی اور معاد کے بارے میں میں بیان کر چکا ہوں پس ان حالات میں اللہ تعالیٰ نے ایک نیک خصلت آدمی ہمارے درمیان مبعوث فرمایا جس کے حسب و نسب کو جس کی شرافت اور جائے پیدائش کو ہم جانتے ہیں پس اس کی سر زمین ہماری بہترین زمین ہے اس کا حسب و نسب ہم میں سب سے بہتر، اس کا گھر ہمارے گھروں میں سے سب سے اچھا اس کا قبیلہ سب قبائل میں اعلیٰ، وہ جس حالت میں رہا ہم سے اچھا رہا۔

وہ نہایت ہی سچا اور بڑا بردبار تھا اس نے ہمیں اپنے دین کی دعوت دی ہم میں سے کسی نے قبول نہ کیا اس کا پہلا ساتھی اس کے بعد خلیفہ بنا پس اس نے بھی کہا اور ہم نے بھی کہا اس نے سچ کہا اور ہم نے جھوٹ کہا وہ بڑھتا گیا اور ہم کم ہونے لگے اس نے جو کہا تھا وہ پورا ہوا، پھر اللہ تعالیٰ نے ہمارے دلوں میں اس کی تصدیق و اتباع ڈال دی وہ ہمارے اور رب العالمین کے درمیان واسطہ بن گیا اس نے ہمیں جو کہا وہ اللہ کا قول تھا اور جس چیز کا حکم دیا وہ اللہ کا حکم تھا اس نے کہا کہ تمہارا رب فرماتا ہے کہ میں خدائے واحد ہوں میرا کوئی شریک نہیں میں اس وقت بھی تھا جب کوئی نہ تھا اور میرے سوا ہر چیز ہلاک ہونے والی ہے میں نے ہر چیز کو پیدا کیا ہے اور ہر چیز میری طرف ہی لوٹ کر آئے گی، میری رحمت نے تمہیں پالیا ہے میں نے تمہاری طرف اس نبی کو اسلئے بھیجا تا کہ ایسے راستے کی ہدایت کروں کہ جس راستے پر چلنے کی وجہ سے موت کے بعد اپنے عذاب سے تمہیں بچالوں، اور تمہیں دارالسلام (جنت) میں پہنچا دوں، پس ہم اس کے متعلق گواہی دیتے ہیں کہ وہ اللہ تعالیٰ کی طرف سے حق لیکر آیا ہے اور رب نے ہمیں یہ حکم دیا کہ جو تمہاری نافرمانی کرے اس کے لئے وہ ہے جو تمہارے لئے ہے اور اس پر وہی ذمہ داری ہے جو تم پر ہے اور جو انکار کرے اس پر جزیہ پیش کرو، اور اس کی حفاظت کرو جن سے تم اپنی حفاظت کرتے ہو، اور جو جزیہ سے بھی انکار کرے تو اس سے قتال کرو اور میں تمہارے درمیان حکم ہوں، جو شخص تم میں سے قتل ہوگا میں اسے اپنی جنت میں داخل کروں گا اور جو زندہ رہیگا اسے دشمن پر فتح یاب کروں گا پس اگر تو چاہے تو جزیہ کو اختیار کر لے ایسی صورت میں تو ذلیل و کم تر ہوگا یا تلوار کو اختیار کر لے یا اسلام قبول کر لے اور اپنے نفس کو نجات دیدے۔

یزدگرد نے کہا کہ کیا تو ایسی باتوں کے ساتھ میرا سامنا کرتا ہے، مغیرہ بن شعبہ نے کہا کہ میں نے اس کا سامنا کیا ہے جس نے مجھ سے بات کی اگر تیرے سوا کوئی اور مجھ سے بات کرتا تو اس وقت میں تیرا سامنا نہ کرتا، یزدگرد نے کہا کہ اگر قاصدوں کو قتل کیا جاتا تو میں تمہیں قتل کر دیتا، میرے پاس تمہارے لئے کچھ نہیں ہے اور پھر کہا کہ مٹی کا ٹوکرا لاؤ اور اسے ان کے سردار پر لا دو، پھر انہیں ہانک دو یہاں تک کہ یہ مدائن کے مکانات سے باہر پہنچ جائیں اور مسلمانوں سے کہا کہ تم اپنے حاکم کے پاس چلے جاؤ اور اسے بتا دو کہ میں تمہارے مقابلے میں رستم کو بھیج رہا ہوں تا کہ وہ تمہیں اور تمہارے لشکر کو قادیسیہ کی خندق میں دفن کر دے اور تمہیں بعد والوں کے لئے عبرت کا نشان بنادے پھر میں اسے تمہارے ملکوں کی طرف روانہ کروں گا حتیٰ کہ وہ تمہیں ساہور سے بھی زیادہ عبرتناک شکست سے دوچار کرے گا پھر یزدگرد نے پوچھا کہ تمہارا سردار کون ہے؟ تمام یوگ خاموش رہے عاصم بن عمرو نے کہا اے نوجوان میں ان کا سردار ہوں مٹی مجھ پر لا دو، اس نے پوچھا کہ کیا حقیقت اسی طرح ہے؟ لوگوں نے کہا ہاں، پس اس نے مٹی ان کی سر پرند وادی، وہ اسے لے کر ایوان اور محل سے نکلے اور اپنی سواری کے قریب پہنچ کر اس پر لا دا اور نہایت تیزی سے چل پڑے تا کہ سعد کے پاس پہنچ جائیں، عاصم بن عمرو نے ان سب پر سبقت کی، باب قدیس کے پاس گزرتے ہوئے مٹی کو سمیٹا اور کہا کہ امیر کو کامیابی کی بشارت سنا دو، ہم انشاء اللہ ضرور کامیاب ہوں گے چلتے چلتے وہ مٹی پھر پتھروں میں ڈال دی اور سعد کے پاس پہنچ گئے اور انہیں سارا واقعہ سنایا انہوں نے فرمایا خوشخبری ہو اللہ کی قسم! اللہ تعالیٰ نے ان کے ملک کی چابیاں ہمیں عطا فرمادیں گویا کہ انہوں نے اس سے یہ نیک فال لی کہ ان کے شہر ہمارے قبضہ میں آئیں گے اس کے بعد صحابہ کرام کے حالات میں مسلسل بلندی شرف اور رفعت کا اضافہ ہوتا رہا، اور اہل فارس کا معاملہ حماقت، ذلت اور کمزوری کی طرف گرتا رہا، اس وفد کے جانے کے



بعد رستم یزدگرد بادشاہ کے پاس آیا اور اس سے مسلمانوں کے حالات جو کچھ اس نے دیکھے تھے دریافت کرنے لگا بادشاہ نے ان کی عقل، فصاحت اور حاضر جوابی کو بیان کیا اور کہا کہ جس چیز کا وہ ارادہ رکھتے ہیں قریب ہے کہ وہ اسے پالیں گے۔

پھر اس نے سردار کو مٹی اٹھانے کا جو حکم دیا تھا اس کو ذکر کیا اور کہا کہ اس سردار نے اپنے سر پر مٹی لادنے کی حماقت کی اگر وہ چاہتا تو اس چیز سے بچ سکتا تھا اور ہمیں پتا بھی نہ چلتا، رستم نے کہا کہ وہ احمق نہیں ہے اور نہ وہ ان کا سردار ہے بلکہ اس نے اپنی جان اپنی قوم پر فدا کرنے کا ارادہ کیا ہے اور اللہ کی قسم وہ ہماری سرزمین کی چابیاں لے گئے ہیں رستم نے یہ بات اس لئے کہی کہ وہ منجم تھا، پھر اس نے ایک آدمی کو ان کے پیچھے بھیجا کہ اگر تم مٹی کو پا لو تو اسے واپس لے آنا ہم اپنی بات کا تدارک کر لیں گے اور اگر وہ اسے اپنے امیر کے پاس لے گئے ہیں تو وہ ہماری سرزمین پر غلبہ پالیں گے وہ آدمی گیا لیکن یہ وفد ہاتھ نہ آیا انہوں نے سعد کے پاس مٹی پہنچانے میں سبقت کر لی، اہل فارس نے اس کا برا منایا اور وہ بہت غضبناک ہوئے اور اپنے بادشاہ کی تجویز و رائے کو قابل نفرت قرار دیا۔

قادسیہ کا معرکہ..... قادسیہ کا معرکہ ایک عظیم معرکہ تھا اس سے عظیم اور عجیب معرکہ عراق کی سرزمین پر پیش نہیں آیا اس کی تفصیل اس طرح ہے کہ جب دونوں لشکر آمنے سامنے ہوئے تو اس وقت سعد بن ابی وقاص کو عرق النسا کی تکلیف تھی اور جسم میں پھوڑے پھنسیاں تھیں جس کی وجہ سے وہ سواری پر سوار ہونے کی طاقت نہ رکھتے تھے وہ اپنے محل میں تکیہ پر سینے کے بل لیٹے میدان جنگ میں لشکر کی طرف دیکھ رہے تھے اور امور جنگ کی تدبیروں میں مصروف تھے انہوں نے جنگ کی نگرانی خالد بن عرفطہ کے سپرد کر دی تھی اور میمنہ پر جریر بن عبد اللہ بجلی میسرہ پر قیس بن مکشوح کو مقرر کر دیا تھا قیس اور مغیرہ بن شعبہ شام میں معرکہ یرموک میں شرکت کے بعد ابو عبیدہ کی طرف سے امداد و نصرت کے طور پر سعد کے پاس پہنچے تھے۔

ابن اسحاق کا خیال ہے کہ اس جنگ میں مسلمانوں کی تعداد سات آٹھ ہزار کے درمیان تھی اور رستم کی افواج ساٹھ ہزار تھی پس حضرت سعد نے لوگوں کو ظہر کی نماز پڑھائی پھر لوگوں کو خطبہ دیا انہیں نصیحت فرمائی اور قتال پر ابھارا، اور یہ آیت تلاوت فرمائی:

وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرْثُهَا عِبَادِيَ الصَّالِحُونَ

دیگر قراء نے بھی آیات جہاد کی تلاوت کی پھر حضرت سعد نے چار تکبیریں کہیں اور چوتھی تکبیر کے بعد مسلمانوں نے حملہ کر دیا اور قتال شروع ہو گیا یہاں تک کہ رات ہو گئی رات کو سب لوگ جنگ سے رک گئے اس دن فریقین کے بہت سے آدمی مقتول ہوئے، اگلے دن صبح لوگ اپنی اپنی جگہوں پر پہنچ گئے اور قتال شروع ہو گیا پورا دن اور رات کا اکثر حصہ لڑائی ہوتی رہی اور رات کو جنگ رک گئی، تیسرے دن صبح فریقین پھر میدان میں پہنچ گئے اس روز بھی پورا دن اور رات گئے تک جنگ جاری رہی، اس رات کا نام لیلۃ الہریر رکھا گیا، چوتھے دن کی صبح پھر شدید قتال شروع ہوا مسلمانوں کو عربی گھوڑوں کے ہاتھیوں کے سامنے بدک جانے کی وجہ سے بڑی پریشانی ہو رہی تھی لہذا بعض صحابہ کرام نے ہاتھیوں اور ان کے سواروں پر حملہ کر کے ان کا کام تمام کر دیا ان کی آنکھیں پھوڑ دیں۔

ان ایام میں بہادروں کی ایک جماعت نے بڑی جوانمردی دکھائی جن میں طلحہ اسدی، عمرو بن معد یکر، قعقاع بن عمرو، جریر بن عبد اللہ بجلی، ضرار بن خطاب اور خالد بن عرفطہ بھی شامل تھے، ان کے حملے اور ان کی ضربیں مثالی تھیں جب اس دن زوال کا وقت ہوا جس دن کو یوم قادسیہ کہا جاتا ہے اور وہ سیف بن عمرو کے بیان کے مطابق محرم ۱۴ھ پیر کا دن ہے تو سخت تند و تیز آندھی چلی جس نے اہل فارس کے خیموں کو ان کی جگہوں سے اکھاڑ دیا رستم کے لئے جو تخت نصب کیا گیا تھا وہ بھی گر پڑا، رستم نے جلدی کی اور اپنے خچر پر سوار ہو کر بھاگ کھڑا ہوا لیکن مسلمانوں نے اسے پکڑ لیا اور قتل کر دیا اور جالینوس جو ہراول دستوں کا سردار تھا وہ بھی قتل کر دیا گیا، خداوند قدس کے فضل و کرم سے تمام فارسیوں کو شکست ہوئی، بھاگنے والوں کو بھی مسلمانوں نے گھیر لیا اور تیس ہزار فارسیوں کو قتل کر دیا اور دس ہزار معرکہ میں مقتول ہوئے اور تقریباً اتنے ہی اس سے پہلے مارے گئے اور مسلمان اس دن اور اس سے پہلے اڑھائی ہزار کے قریب شہید ہوئے اللہ تعالیٰ ان پر رحمت نازل فرمائے اور مسلمان بھاگنے والوں کا تعاقب کرتے ہوئے بادشاہ کے پایہ تخت مدائن میں داخل ہوئے جہاں اس کی اسلامی وفد سے ملاقات ہوئی تھی مسلمانوں کو اس معرکہ میں اس قدر مال اور سامان حرب ہاتھ آیا کہ جس کو کثرت کی وجہ سے شمار نہیں کیا جاسکتا اور نہ ہی بیان کیا جاسکتا ہے، شکست دینے کے بعد غنائم کی تقسیم ہوئی اور خمس نکال کر حضرت عمر فاروق رضی



اللہ عنہ کی طرف فتح کی بشارت کے ساتھ روانہ کیا گیا اور حضرت عمر فاروق رضی اللہ عنہ قادیسیہ کے حالات کے بارے میں ہر سوار سے جو انہیں مل جاتا معلوم کرتے تھے اور مدینہ سے عراق کی طرف دور تک خبریں حاصل کرنے کے لئے نکل جاتے تھے انہی ایام میں ایک سوار دور سے نظر آیا حضرت عمر فاروق رضی اللہ عنہ نے اس کا استقبال کیا اور اس سے حالات معلوم کئے، اس نے بتایا کہ اللہ تعالیٰ نے قادیسیہ میں مسلمانوں کو فتح عطا فرمائی ہے اور مسلمانوں نے بہت مال غنیمت حاصل کیا ہے وہ سوار بیان کرتا رہا اور حضرت عمر فاروق رضی اللہ عنہ اس کی سواری کے ساتھ پیدل چلتے رہے وہ سوار امیر المومنین کو نہ پہنچاتا تھا جب دونوں مدینہ کے قریب پہنچ گئے تو لوگ حضرت عمر فاروق رضی اللہ عنہ کو یا امیر المومنین کہہ کر سلام کرنے لگے اس سوار نے کہا کہ اے امیر المومنین اللہ تعالیٰ آپ پر رحم فرمائے، آپ نے بتلایا کیوں نہیں کہ آپ خلیفہ ہیں، حضرت عمر فاروق رضی اللہ عنہ نے فرمایا اے میرے بھائی اس میں کوئی حرج نہیں۔

پہلے یہ بات گذر چکی کہ سعد بن ابی وقاص رضی اللہ عنہ کو اس موقع پر پھوڑے پھنسیاں اور عرق النسا کی تکلیف تھی اور یہ تکلیف قتال میں شرکت سے مانع بن گئی تھی لیکن آپ اپنے محل کی چوٹی پر بیٹھے لشکر کے مصالح پر نظر رکھے ہوئے تھے اور محل کا دروازہ بھی ان کی بہادری کی وجہ سے بند نہیں تھا اگر بالفرض لوگ بھاگ جاتے تو فارسی انہیں آسانی سے پکڑ کر اپنے قبضے میں لے لیتے، ان کی بیوی سلمیٰ بنت حفص بھی ان کے پاس تھیں جو پہلے شہنشاہ بن حارثہ کی زوجیت میں تھی، جب بعض سوار اس دن بھاگے تو وہ گھبرا گئی اور کہا کہ ہائے شہنشاہ! افسوس آج میرے پاس کوئی شہنشاہ نہیں ہے، سعد رضی اللہ عنہ نے یہ سنا تو غضبناک ہوئے اور اس کے چہرے پر ایک طمانچہ رسید کیا سلمیٰ نے کہا کہ آپ نے غیرت کی وجہ سے ایسا کیا ہے یا بزدلی کی وجہ سے یعنی وہ اپنے اس قول کے ذریعے انہیں جنگ کے موقع پر گھر بیٹھنے پر عار دلارہی تھی اور یہ اس کے عناد کی وجہ سے تھا اس لئے کہ وہ آپ کے عذر کو بنسبت دیگر زیادہ جانتی تھی اور آپ کے مرض کو جو جنگ میں شرکت سے مانع تھا اس سے بھی باخبر تھی سعد کے ساتھ محل میں ایک آدمی بھی قید تھا جسکو شراب نوشی کی وجہ سے کئی مرتبہ حد لگ چکی تھی۔ کہا جاتا ہے کہ سات مرتبہ حد لگی تھی پس سعد کے حکم سے اسے قید کیا گیا اور محل میں بند رکھا گیا جب اس نے شہسواروں کو محل کے ارد گرد جولانیاں کرتے دیکھا تو وہ خود بھی چونکہ بہادر اور دلیر جوان تھا اس لئے یہ اشعار کہنے لگا:

(۱)..... غم کے لئے یہ بات کافی ہے کہ نو جوان گھوڑوں کو طاقت سے پیچھے ہٹائیں اور میں زنجیروں اور بیڑیوں میں جکڑا ہوں۔

(۲)..... جب میں کھڑا ہوتا ہوں تو زنجیروں و بیڑیوں کی آوازیں ایسا نغمہ سناتی ہیں جو پکارنے والے کی آواز سے بہر ا بنادیتی ہے اور قتل گاہیں

مجھ سے دور اور بند کردی گئی ہیں۔

(۳)..... میں مال والا اور بھائیوں والا تھا، لیکن انہوں نے مجھے اکیلا چھوڑ دیا اب میرا کوئی بھائی نہیں۔

پھر اس نے سعد کی ام ولد زبراء سے درخواست کی کہ وہ اسے چھوڑ دے اور سعد کا گھوڑا عاریۃ دیدیں، اور قسم اٹھائی کہ وہ دن کے آخری حصہ میں واپس آجائے گا اور بیڑیاں پہن لے گا، چنانچہ زبراء نے اسے چھوڑ دیا اور وہ سعد کے گھوڑے پر سوار ہوا اور باہر نکل کر قتال شروع کر دیا اور شدید قتال کیا، سعد رضی اللہ عنہ اپنے گھوڑے کو دیکھتے کبھی پہنچانتے اور کبھی انکار کر دیتے اور اس کے سوار کو ابو جحش سے تشبیہ دیتے لیکن پھر شک میں پڑ جاتے کہ ان کے خیال میں تو وہ محل میں قید ہے جب دن کا آخر ہوا تو وہ شخص لوٹ آیا اور آ کر خود ہی بیڑیاں پہن لیں، سعد رضی اللہ عنہ نیچے اترے تو اپنے گھوڑے کو پسینے میں شرابور پایا، پوچھا یہ کیا ماجرا ہے؟ لوگوں نے ابی جحش کا قصہ سنایا سعد ان سے راضی ہو گئے اور آزاد کر دیا مسلمانوں میں سے ایک نے سعد رضی اللہ عنہ کے بارے میں اشعار کہے ہیں:

(۱)..... ہم قتال کرتے رہے یہاں تک کہ اللہ کی مدد آگئی اور سعد قادیسیہ کے دروازے سے ہی چمٹے رہے۔

(۲)..... جب ہم واپس آئے تو بہت سی عورتیں بیوہ ہو گئی تھیں لیکن سعد کی بیویوں میں سے کوئی بھی بیوہ نہیں ہوئی۔

کہا جاتا ہے کہ سعد رضی اللہ عنہ لوگوں کے پاس آئے اور عذر بیان کیا کہ وہ اپنی رانوں اور کولھوں پر پھوڑے پھنسیوں کی وجہ سے، جنگ میں شرکت نہ کر سکے لوگوں نے ان کے عذر کو قبول کیا، حضرت سعد رضی اللہ عنہ نے یہ دو شعر کہنے والے کے لئے بد دعا فرمائی اور کہا کہ اے اللہ! یہ شخص اگر جھوٹا ہے یا اس نے ریاکاری کے طور پر یا شہرت حاصل کرنے کے لئے یا کذب کی وجہ سے یہ کیا ہے تو اس کی زبان اور ہاتھ کو قطع کر دے، پس یہ شخص دونوں طرف کی صفوں کے درمیان کھڑا تھا کہ اچانک ایک تیر آیا اور اس کی زبان میں پیوست ہو گیا پھر اس کا ایک پہلونا کا رہ ہو گیا اور مرتے دم تک



کا جواب دیں گے، انہوں نے اچھائی و نیکی کی ہے اور ان جیسا آدمی ایسا ہی کیا کرتا ہے پس تم مجھے جواب دو میں تم سے بات کروں گا اور حق بتاؤں گا، یہ لوگ اس پر گواہی دیں گے تم نے ہماری ایسی صفات بیان کی ہیں کہ جن کو تم جانتے نہیں اور تم نے جو ہماری بد حالی کا ذکر کیا ہے تو واقعی ہم سے زیادہ بد حال کوئی نہ تھا اور ہماری بھوک کے مشابہ کسی کی بھوک نہ تھی ہم بھنورے، گبریلے، بچھو اور سانپ کھا جاتے تھے اور ان کو ہم اپنی خوراک شمار کرتے تھے زمین کی پشت ہمارا گھر تھا اور اونٹوں کی کھال و بھیڑوں کی اون کو ہم کاتتے اور اپنا لباس بناتے تھے ہمارا دین ایک دوسرے کو قتل کرنا اور ایک دوسرے پر ظلم و زیادتی کرنا تھا ہم میں سے بعض اپنی بیٹیوں کو زندہ زمین میں دفن کر دیا کرتے تھے اس اندیشہ سے کہ وہ ہمارے کھانے میں شریک ہوں گی، ہماری حالت اب سے پہلے یہی تھی جو میں نے ذکر کی اور معاد کے بارے میں میں بیان کر چکا ہوں پس ان حالات میں اللہ تعالیٰ نے ایک نیک خصلت آدمی ہمارے درمیان مبعوث فرمایا جس کے حسب و نسب کو جس کی شرافت اور جائے پیدائش کو ہم جانتے ہیں پس اس کی سر زمین ہماری بہترین زمین ہے اس کا حسب و نسب ہم میں سب سے بہتر، اس کا گھر ہمارے گھروں میں سے سب سے اچھا اس کا قبیلہ سب قبائل میں اعلیٰ، وہ جس حالت میں رہا ہم سے اچھا رہا۔

وہ نہایت ہی سچا اور بڑا بردبار تھا اس نے ہمیں اپنے دین کی دعوت دی ہم میں سے کسی نے قبول نہ کیا اس کا پہلا ساتھی اس کے بعد خلیفہ بنا پس اس نے بھی کہا اور ہم نے بھی کہا اس نے سچ کہا اور ہم نے جھوٹ کہا وہ بڑھتا گیا اور ہم کم ہونے لگے اس نے جو کہا تھا وہ پورا ہوا، پھر اللہ تعالیٰ نے ہمارے دلوں میں اس کی تصدیق و اتباع ڈال دی وہ ہمارے اور رب العالمین کے درمیان واسطہ بن گیا اس نے ہمیں جو کہا وہ اللہ کا قول تھا اور جس چیز کا حکم دیا وہ اللہ کا حکم تھا اس نے کہا کہ تمہارا رب فرماتا ہے کہ میں خدائے واحد ہوں میرا کوئی شریک نہیں میں اس وقت بھی تھا جب کوئی نہ تھا اور میرے سوا ہر چیز ہلاک ہونے والی ہے میں نے ہر چیز کو پیدا کیا ہے اور ہر چیز میری طرف ہی لوٹ کر آئیگی، میری رحمت نے تمہیں پالیا ہے میں نے تمہاری طرف اس نبی کو اسلئے بھیجا تا کہ ایسے راستے کی ہدایت کروں کہ جس راستے پر چلنے کی وجہ سے موت کے بعد اپنے عذاب سے تمہیں بچالوں، اور تمہیں دارالسلام (جنت) میں پہنچا دوں، پس ہم اس کے متعلق گواہی دیتے ہیں کہ وہ اللہ تعالیٰ کی طرف سے حق لیکر آیا ہے اور رب نے ہمیں یہ حکم دیا کہ جو تمہاری نافرمانی کرے اس کے لئے وہ ہے جو تمہارے لئے ہے اور اس پر وہی ذمہ داری ہے جو تم پر ہے اور جو انکار کرے اس پر جزیہ پیش کرو، اور اس کی حفاظت کرو جن سے تم اپنی حفاظت کرتے ہو، اور جو جزیہ سے بھی انکار کرے تو اس سے قتال کرو اور میں تمہارے درمیان حکم ہوں، جو شخص تم میں سے قتل ہوگا میں اسے اپنی جنت میں داخل کروں گا اور جو زندہ رہیگا اسے دشمن پر فتح یاب کروں گا پس اگر تو چاہے تو جزیہ کو اختیار کر لے ایسی صورت میں تو ذلیل و کم تر ہوگا یا تلوار کو اختیار کر لے یا اسلام قبول کر لے اور اپنے نفس کو نجات دیدے۔

یزدگرد نے کہا کہ کیا تو ایسی باتوں کے ساتھ میرا سامنا کرتا ہے، مغیرہ بن شعبہ نے کہا کہ میں نے اس کا سامنا کیا ہے جس نے مجھ سے بات کی اگر تیرے سوا کوئی اور مجھ سے بات کرتا تو اس وقت میں تیرا سامنا نہ کرتا، یزدگرد نے کہا کہ اگر قاصدوں کو قتل کیا جاتا تو میں تمہیں قتل کر دیتا، میرے پاس تمہارے لئے کچھ نہیں ہے اور پھر کہا کہ مٹی کا ٹوکرا لاؤ اور اسے ان کے سردار پر لا دو، پھر انہیں ہانک دو یہاں تک کہ یہ مدائن کے مکانات سے باہر پہنچ جائیں اور مسلمانوں سے کہا کہ تم اپنے حاکم کے پاس چلے جاؤ اور اسے بتا دو کہ میں تمہارے مقابلے میں رستم کو بھیج رہا ہوں تا کہ وہ تمہیں اور تمہارے لشکر کو قادیسیہ کی خندق میں دفن کر دے اور تمہیں بعد والوں کے لئے عبرت کا نشان بنادے پھر میں اسے تمہارے ملکوں کی طرف روانہ کروں گا حتیٰ کہ وہ تمہیں ساہور سے بھی زیادہ عبرتناک شکست سے دوچار کرے گا پھر یزدگرد نے پوچھا کہ تمہارا سردار کون ہے؟ تمام یوگ خاموش رہے عاصم بن عمرو نے کہا اے نوجوان میں ان کا سردار ہوں مٹی مجھ پر لا دو، اس نے پوچھا کہ کیا حقیقت اسی طرح ہے؟ لوگوں نے کہا ہاں، پس اس نے مٹی ان کی سر پرند وادی، وہ اسے لے کر ایوان اور محل سے نکلے اور اپنی سواری کے قریب پہنچ کر اس پر لا دا اور نہایت تیزی سے چل پڑے تا کہ سعد کے پاس پہنچ جائیں، عاصم بن عمرو نے ان سب پر سبقت کی، باب قدیس کے پاس گزرتے ہوئے مٹی کو سمیٹا اور کہا کہ امیر کو کامیابی کی بشارت سنا دو، ہم انشاء اللہ ضرور کامیاب ہوں گے چلتے چلتے وہ مٹی پھر پتھروں میں ڈال دی اور سعد کے پاس پہنچ گئے اور انہیں سارا واقعہ سنایا انہوں نے فرمایا خوشخبری ہو اللہ کی قسم! اللہ تعالیٰ نے ان کے ملک کی چابیاں ہمیں عطا فرمادیں گویا کہ انہوں نے اس سے یہ نیک فال لی کہ ان کے شہر ہمارے قبضہ میں آئیں گے اس کے بعد صحابہ کرام کے حالات میں مسلسل بلندی شرف اور رفعت کا اضافہ ہوتا رہا، اور اہل فارس کا معاملہ حماقت، ذلت اور کمزوری کی طرف گرتا رہا، اس وفد کے جانے کے



بعد رستم یزدگرد بادشاہ کے پاس آیا اور اس سے مسلمانوں کے حالات جو کچھ اس نے دیکھے تھے دریافت کرنے لگا بادشاہ نے ان کی عقل، فصاحت اور حاضر جوابی کو بیان کیا اور کہا کہ جس چیز کا وہ ارادہ رکھتے ہیں قریب ہے کہ وہ اسے پالیں گے۔

پھر اس نے سردار کو مٹی اٹھانے کا جو حکم دیا تھا اس کو ذکر کیا اور کہا کہ اس سردار نے اپنے سر پر مٹی لادنے کی حماقت کی اگر وہ چاہتا تو اس چیز سے بچ سکتا تھا اور ہمیں پتا بھی نہ چلتا، رستم نے کہا کہ وہ احمق نہیں ہے اور نہ وہ ان کا سردار ہے بلکہ اس نے اپنی جان اپنی قوم پر فدا کرنے کا ارادہ کیا ہے اور اللہ کی قسم وہ ہماری سرزمین کی چابیاں لے گئے ہیں رستم نے یہ بات اس لئے کہی کہ وہ منجم تھا، پھر اس نے ایک آدمی کو ان کے پیچھے بھیجا کہ اگر تم مٹی کو پا لو تو اسے واپس لے آنا ہم اپنی بات کا تدارک کر لیں گے اور اگر وہ اسے اپنے امیر کے پاس لے گئے ہیں تو وہ ہماری سرزمین پر غلبہ پالیں گے وہ آدمی گیا لیکن یہ وفد ہاتھ نہ آیا انہوں نے سعد کے پاس مٹی پہنچانے میں سبقت کر لی، اہل فارس نے اس کا برا منایا اور وہ بہت غضبناک ہوئے اور اپنے بادشاہ کی تجویز و رائے کو قابل نفرت قرار دیا۔

قادسیہ کا معرکہ..... قادسیہ کا معرکہ ایک عظیم معرکہ تھا اس سے عظیم اور عجیب معرکہ عراق کی سرزمین پر پیش نہیں آیا اس کی تفصیل اس طرح ہے کہ جب دونوں لشکر آمنے سامنے ہوئے تو اس وقت سعد بن ابی وقاص کو عرق النسا کی تکلیف تھی اور جسم میں پھوڑے پھنسیاں تھیں جس کی وجہ سے وہ سواری پر سوار ہونے کی طاقت نہ رکھتے تھے وہ اپنے محل میں تکیہ پر سینے کے بل لیٹے میدان جنگ میں لشکر کی طرف دیکھ رہے تھے اور امور جنگ کی تدبیروں میں مصروف تھے انہوں نے جنگ کی نگرانی خالد بن عرفطہ کے سپرد کر دی تھی اور میمنہ پر جریر بن عبد اللہ بجلی میسرہ پر قیس بن مکشوح کو مقرر کر دیا تھا قیس اور مغیرہ بن شعبہ شام میں معرکہ یرموک میں شرکت کے بعد ابو عبیدہ کی طرف سے امداد و نصرت کے طور پر سعد کے پاس پہنچے تھے۔

ابن اسحاق کا خیال ہے کہ اس جنگ میں مسلمانوں کی تعداد سات آٹھ ہزار کے درمیان تھی اور رستم کی افواج ساٹھ ہزار تھی پس حضرت سعد نے لوگوں کو ظہر کی نماز پڑھائی پھر لوگوں کو خطبہ دیا انہیں نصیحت فرمائی اور قتال پر ابھارا، اور یہ آیت تلاوت فرمائی:

وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرْثُهَا عِبَادِيَ الصَّالِحُونَ

دیگر قراء نے بھی آیات جہاد کی تلاوت کی پھر حضرت سعد نے چار تکبیریں کہیں اور چوتھی تکبیر کے بعد مسلمانوں نے حملہ کر دیا اور قتال شروع ہو گیا یہاں تک کہ رات ہو گئی رات کو سب لوگ جنگ سے رک گئے اس دن فریقین کے بہت سے آدمی مقتول ہوئے، اگلے دن صبح لوگ اپنی اپنی جگہوں پر پہنچ گئے اور قتال شروع ہو گیا پورا دن اور رات کا اکثر حصہ لڑائی ہوتی رہی اور رات کو جنگ رک گئی، تیسرے دن صبح فریقین پھر میدان میں پہنچ گئے اس روز بھی پورا دن اور رات گئے تک جنگ جاری رہی، اس رات کا نام لیلۃ الہریر رکھا گیا، چوتھے دن کی صبح پھر شدید قتال شروع ہوا مسلمانوں کو عربی گھوڑوں کے ہاتھیوں کے سامنے بدک جانے کی وجہ سے بڑی پریشانی ہو رہی تھی لہذا بعض صحابہ کرام نے ہاتھیوں اور ان کے سواروں پر حملہ کر کے ان کا کام تمام کر دیا ان کی آنکھیں پھوڑ دیں۔

ان ایام میں بہادروں کی ایک جماعت نے بڑی جوانمردی دکھائی جن میں طلحہ اسدی، عمرو بن معد یکرب قعقاع بن عمرو، جریر بن عبد اللہ بجلی، ضرار بن خطاب اور خالد بن عرفطہ بھی شامل تھے، ان کے حملے اور ان کی ضربیں مثالی تھیں جب اس دن زوال کا وقت ہوا جس دن کو یوم قادسیہ کہا جاتا ہے اور وہ سیف بن عمرو کے بیان کے مطابق محرم ۱۴ھ پیر کا دن ہے تو سخت تند و تیز آندھی چلی جس نے اہل فارس کے خیموں کو ان کی جگہوں سے اکھاڑ دیا رستم کے لئے جو تخت نصب کیا گیا تھا وہ بھی گر پڑا، رستم نے جلدی کی اور اپنے خچر پر سوار ہو کر بھاگ کھڑا ہوا لیکن مسلمانوں نے اسے پکڑ لیا اور قتل کر دیا اور جالینوس جو ہراول دستوں کا سردار تھا وہ بھی قتل کر دیا گیا، خداوند قدس کے فضل و کرم سے تمام فارسیوں کو شکست ہوئی، بھاگنے والوں کو بھی مسلمانوں نے گھیر لیا اور تیس ہزار فارسیوں کو قتل کر دیا اور دس ہزار معرکہ میں مقتول ہوئے اور تقریباً اتنے ہی اس سے پہلے مارے گئے اور مسلمان اس دن اور اس سے پہلے اڑھائی ہزار کے قریب شہید ہوئے اللہ تعالیٰ ان پر رحمت نازل فرمائے اور مسلمان بھاگنے والوں کا تعاقب کرتے ہوئے بادشاہ کے پایہ تخت مدائن میں داخل ہوئے جہاں اس کی اسلامی وفد سے ملاقات ہوئی تھی مسلمانوں کو اس معرکہ میں اس قدر مال اور سامان حرب ہاتھ آیا کہ جس کو کثرت کی وجہ سے شمار نہیں کیا جاسکتا اور نہ ہی بیان کیا جاسکتا ہے، شکست دینے کے بعد غنائم کی تقسیم ہوئی اور خمس نکال کر حضرت عمر فاروق رضی



اللہ عنہ کی طرف فتح کی بشارت کے ساتھ روانہ کیا گیا اور حضرت عمر فاروق رضی اللہ عنہ قادیسیہ کے حالات کے بارے میں ہر سوار سے جو نہیں مل جاتا معلوم کرتے تھے اور مدینہ سے عراق کی طرف دور تک خبریں حاصل کرنے کے لئے نکل جاتے تھے انہی ایام میں ایک سوار دور سے نظر آیا حضرت عمر فاروق رضی اللہ عنہ نے اس کا استقبال کیا اور اس سے حالات معلوم کئے، اس نے بتایا کہ اللہ تعالیٰ نے قادیسیہ میں مسلمانوں کو فتح عطا فرمائی ہے اور مسلمانوں نے بہت مال غنیمت حاصل کیا ہے وہ سوار بیان کرتا رہا اور حضرت عمر فاروق رضی اللہ عنہ اس کی سواری کے ساتھ پیدل چلتے رہے وہ سوار امیر المومنین کو نہ پہنچاتا تھا جب دونوں مدینہ کے قریب پہنچ گئے تو لوگ حضرت عمر فاروق رضی اللہ عنہ کو یا امیر المومنین کہہ کر سلام کرنے لگے اس سوار نے کہا کہ اے امیر المومنین اللہ تعالیٰ آپ پر رحم فرمائے، آپ نے بتلایا کیوں نہیں کہ آپ خلیفہ ہیں، حضرت عمر فاروق رضی اللہ عنہ نے فرمایا اے میرے بھائی اس میں کوئی حرج نہیں۔

پہلے یہ بات گذر چکی کہ سعد بن ابی وقاص رضی اللہ عنہ کو اس موقع پر پھوڑے پھنسیاں اور عرق النسا کی تکلیف تھی اور یہ تکلیف قتال میں شرکت سے مانع بن گئی تھی لیکن آپ اپنے محل کی چوٹی پر بیٹھے لشکر کے مصالح پر نظر رکھے ہوئے تھے اور محل کا دروازہ بھی ان کی بہادری کی وجہ سے بند نہیں تھا اگر بالفرض لوگ بھاگ جاتے تو فارسی انہیں آسانی سے پکڑ کر اپنے قبضے میں لے لیتے، ان کی بیوی سلمیٰ بنت حفص بھی ان کے پاس تھیں جو پہلے شنی بن حارثہ کی زوجیت میں تھی، جب بعض سوار اس دن بھاگے تو وہ گھبرا گئی اور کہا کہ ہائے شنی! افسوس آج میرے پاس کوئی شنی نہیں ہے، سعد رضی اللہ عنہ نے یہ سنا تو غضبناک ہوئے اور اس کے چہرے پر ایک طمانچہ رسید کیا سلمیٰ نے کہا کہ آپ نے غیرت کی وجہ سے ایسا کیا ہے یا بز دلی کی وجہ سے یعنی وہ اپنے اس قول کے ذریعے انہیں جنگ کے موقع پر گھر بیٹھنے پر عار دلارہی تھی اور یہ اس کے عناد کی وجہ سے تھا اس لئے کہ وہ آپ کے عذر کو بنسبت دیگر زیادہ جانتی تھی اور آپ کے مرض کو جو جنگ میں شرکت سے مانع تھا اس سے بھی باخبر تھی سعد کے ساتھ محل میں ایک آدمی بھی قید تھا جسکو شراب نوشی کی وجہ سے کئی مرتبہ حد لگ چکی تھی۔ کہا جاتا ہے کہ سات مرتبہ حد لگی تھی پس سعد کے حکم سے اسے قید کیا گیا اور محل میں بند رکھا گیا جب اس نے شہسواروں کو محل کے ارد گرد جولانیاں کرتے دیکھا تو وہ خود بھی چونکہ بہادر اور دلیر جوان تھا اس لئے یہ اشعار کہنے لگا:

(۱)..... غم کے لئے یہ بات کافی ہے کہ نو جوان گھوڑوں کو طاقت سے پیچھے ہٹائیں اور میں زنجیروں اور بیڑیوں میں جکڑا ہوں۔

(۲)..... جب میں کھڑا ہوتا ہوں تو زنجیروں و بیڑیوں کی آوازیں ایسا نغمہ سناتی ہیں جو پکارنے والے کی آواز سے بہر ا بنادیتی ہے اور قتل گاہیں

مجھ سے دور اور بند کردی گئی ہیں۔

(۳)..... میں مال والا اور بھائیوں والا تھا، لیکن انہوں نے مجھے اکیلا چھوڑ دیا اب میرا کوئی بھائی نہیں۔

پھر اس نے سعد کی ام ولد زبراء سے درخواست کی کہ وہ اسے چھوڑ دے اور سعد کا گھوڑا عاریۃ دیدیں، اور قسم اٹھائی کہ وہ دن کے آخری حصہ میں واپس آجائے گا اور بیڑیاں پہن لے گا، چنانچہ زبراء نے اسے چھوڑ دیا اور وہ سعد کے گھوڑے پر سوار ہوا اور باہر نکل کر قتال شروع کر دیا اور شدید قتال کیا، سعد رضی اللہ عنہ اپنے گھوڑے کو دیکھتے کبھی پہنچانتے اور کبھی انکار کر دیتے اور اس کے سوار کو ابو جحش سے تشبیہ دیتے لیکن پھر شک میں پڑ جاتے کہ ان کے خیال میں تو وہ محل میں قید ہے جب دن کا آخر ہوا تو وہ شخص لوٹ آیا اور آ کر خود ہی بیڑیاں پہن لیں، سعد رضی اللہ عنہ نیچے اترے تو اپنے گھوڑے کو پسینے میں شرابور پایا، پوچھا یہ کیا ماجرا ہے؟ لوگوں نے ابی جحش کا قصہ سنایا سعد ان سے راضی ہو گئے اور آزاد کر دیا مسلمانوں میں سے ایک نے سعد رضی اللہ عنہ کے بارے میں اشعار کہے ہیں:

(۱)..... ہم قتال کرتے رہے یہاں تک کہ اللہ کی مدد آگئی اور سعد قادیسیہ کے دروازے سے ہی چمٹے رہے۔

(۲)..... جب ہم واپس آئے تو بہت سی عورتیں بیوہ ہو گئی تھیں لیکن سعد کی بیویوں میں سے کوئی بھی بیوہ نہیں ہوئی۔

کہا جاتا ہے کہ سعد رضی اللہ عنہ لوگوں کے پاس آئے اور عذر بیان کیا کہ وہ اپنی رانوں اور کولھوں پر پھوڑے پھنسیوں کی وجہ سے، جنگ میں شرکت نہ کر سکے لوگوں نے ان کے عذر کو قبول کیا، حضرت سعد رضی اللہ عنہ نے یہ دو شعر کہنے والے کے لئے بد دعا فرمائی اور کہا کہ اے اللہ! یہ شخص اگر جھوٹا ہے یا اس نے ریاکاری کے طور پر یا شہرت حاصل کرنے کے لئے یا کذب کی وجہ سے یہ کیا ہے تو اس کی زبان اور ہاتھ کو قطع کر دے، پس یہ شخص دونوں طرف کی صفوں کے درمیان کھڑا تھا کہ اچانک ایک تیر آیا اور اس کی زبان میں پیوست ہو گیا پھر اس کا ایک پہلونا کا رہ ہو گیا اور مرتے دم تک



بات نہ کر سکا۔

اسے سیف نے عبد الملک بن عمیر سے اور انہوں نے قبیسہ بن جابر کے حوالہ سے نقل کیا ہے اور سیف نے مقدم بن شریح حارثی سے اور انہوں نے اپنے والد کے حوالہ سے نقل کیا ہے کہ جریر بن عبد اللہ بکلی نے یہ شعر کہا میں جریر ہوں اور میری کنیت ابو عمرو ہے، اللہ تعالیٰ نے فتح عطا فرمائی ہے اور سعد محل میں تھے سعد نے یہ شعر سن کر محل سے جھانکا اور یہ اشعار کہے:-

(۱)..... میں قوم بجیلہ سے کچھ امید نہیں رکھتا، میں تو یوم حساب میں اجر کی امید رکھتا ہوں۔

(۲)..... ان کے گھوڑوں نے گھوڑوں سے مڈ بھڑکی، اور سواروں نے بھی خوب شمشیر زنی کی۔

(۳)..... گھوڑے ان کے میدان کے قریب ہو گئے ان کی رونق خارش اوٹوں کی سی تھی۔

(۴)..... اگر عتقا بن عمرو کی فوج اور خدام نہ ہوتے تو یہ اوٹوں کو لازم پکڑ لیتے۔

(۵)..... اگر یہ نہ ہوتے اور وہ تم بزدلوں کو پاتے، تو تمہاری جمعیت مکھیوں کی مانند منتشر ہو جاتی۔

محمد بن اسحاق اسماعیل بن ابی خالد سے اور وہ قیس بن ابی حازم بکلی سے نقل کرتے ہیں اور یہ قیس قادیسیہ کی جنگ میں شریک تھے، قیس کہتے ہیں کہ ہمارے ساتھ ثقیف کا ایک آدمی تھا جو مرتد ہو کر فارسیوں سے جا ملا اس نے ان کو خبر دی کہ ان کی اصل جنگی قوت بجیلہ کی جانب ہے۔

راوی کہتے ہیں کہ ہم کل لشکر کا چوتھائی حصہ تھے اہل فارس نے ہماری طرف سولہ ہاتھی بھیجے اور ہمارے گھوڑوں کے پاؤں کے نیچے لوہے کے کانٹے اور باڑیں ڈال دیں اور ہم پر تیروں کی بارش شروع کر دی اور اپنے گھوڑوں کو انہوں نے قریب قریب کر لیا تا کہ وہ ہاتھیوں کی وجہ سے بدک نہ جائیں اس دوران عمرو بن معدیکرب زبیدی ہمارے پاس سے گزرے انہوں نے کہا کہ اے گروہ مہاجرین! شیر بن جاؤ، فارسی تو صرف بکرے ہیں۔ راوی کہتے ہیں کہ اہل فارس میں ایک ایسا تیر انداز سوار بھی تھا جس کا کوئی تیر خطا نہ جانتا تھا ہم نے عمرو بن معدیکرب کو کہا کہ اے ابو ثور اس سوار کو نمناؤ اس کا کوئی نشانہ خطا نہیں جانتا، اتنے میں وہ سوار عمرو کی طرف متوجہ ہوا اور تیر سے انکا نشانہ لیا وہ تیر عمرو کی ڈھال پر لگا پھر عمرو نے اس پر حملہ کیا اور اس کو گردن سے پکڑ کر ذبح کر دیا اور اس کے سونے کے دو کنگن، سونے کی پٹی اور دیباچ کی قبا سلب کے طور پر لے لی۔ راوی کہتے ہیں کہ مسلمان چھ یا سات ہزار تھے لیکن اللہ تعالیٰ نے رستم کو قتل کر دیا جس شخص کے ہاتھوں وہ قتل ہوا تھا اسے ہلال بن علقمہ تمیمی کہا جاتا ہے رستم نے اسے تیر مارا جو ان کے پاؤں پر لگا پھر ہلال نے اس پر حملہ کر کے قتل کر دیا اور اس کا سر اتار دیا، اہل فارس بھاگ کھڑے ہوئے پس مسلمان ان کے تعاقب میں انہیں قتل کرنے کے لئے چلے اور انہیں ایسی جگہ میں پالیا جہاں وہ اطمینان سے پڑاؤ کئے ہوئے تھے اور شراب نوشی اور لہو و لعب میں مشغولی کے بعد نشے میں مدہوش پڑے تھے مسلمانوں نے ان پر اسی حال میں حملہ کر دیا اور بہت بڑی تعداد کو قتل کر دیا اسی جگہ جالینوس قتل ہوا اسے زہرہ بن حویہ تمیمی نے قتل کیا تھا پھر آگے بھی مسلمان ان کے تعاقب میں چلے جہاں فریقین کا مقابلہ ہوتا تو اللہ تعالیٰ حزب الرحمن کی مدد و نصرت فرماتا اور حزب الشیطان و ستارہ پرستوں کو بے یار و مددگار چھوڑ دیتا اور مسلمانوں نے اس قدر اموال جمع کئے کہ ترازو اور کانٹا ان کے وزن و شمار سے عاجز ہے حتیٰ کہ ان غانمین میں سے بعض ایسے بھی تھے جو یہ کہہ رہے تھے کہ کون چاندی کے بدلہ سونا لیتا ہے اور مسلمان مسلسل ان کے تعاقب میں رہے یہاں تک کہ ان کے پیچھے دریائے فرات پار کر گئے اور مدائن و جلولا کو فتح کر لیا جیسا کہ عنقریب اپنے مقام پر انشاء اللہ تفصیل آئے گی۔

سیف بن عمرو سلیمان بن بشیر سے اور ہام بن حارث کی زوجہ ام کثیرہ سے نقل کرتے ہیں کہ وہ فرماتی ہیں کہ ہم قادیسیہ کی جنگ میں اپنے خاوندوں کے ساتھ شریک تھیں جب ہمارے خاوند لوگوں سے فارغ ہو کر ہمارے پاس آئے تو ہم نے اپنے کپڑوں کو اپنے اوپر مضبوطی سے باندھ لیا اور ہاتھوں میں ڈنڈے لے کر مقتولین کی جگہ پہنچ گئیں پس جو مسلمان زخمی حالت میں تھا اسے پانی پلایا اور اٹھایا اور جو مشرک تھا اسے ختم کر دیا ہمارے ساتھ چھوٹے بچے بھی تھے ہم نے مشرکین کے قیمتی لباس اتارے اور ان کے سپرد کر دیئے تاکہ ہم سے مردوں کا کشف عورہ نہ ہو۔

سیف بن عمر اپنی سند سے مشائخ سے نقل کرتے ہیں کہ سعد بن ابی وقاص نے حضرت عمر فاروق رضی اللہ عنہ کی طرف فتح کی خوشخبری اور مشرکین مقتولین کی تعداد اور مسلمان شہداء کی تعداد لکھی یہ خط سعد بن عملیہ فزاری کے ہاتھ روانہ کیا اس کا مضمون یہ تھا: اما بعد! اللہ تعالیٰ نے ہمیں اہل فارس پر فتح عطا فرمائی اور ہم نے انہیں طریقوں پر رہنے کی اجازت دے دی جن پر ان سے پہلے ان کے اہل مذہب کا رہنا تھا یہ کامیابی طویل قتال اور ہلا دینے



والے مصائب کے بعد حاصل ہوئی ہے، انہوں نے مسلمانوں کے ساتھ اس قدر سامان حرب کے ساتھ مقابلہ کیا کہ دیکھنے والوں نے اتنا ساز و سامان اور آلات حرب نہ دیکھے ہوں گے لیکن اللہ تعالیٰ نے انہیں اس سے نفع نہیں اٹھانے دیا بلکہ ان سے چھین کر مسلمانوں کو عطا فرمادیا مسلمانوں نے ان کا دریاؤں، گنجان درختوں اور پہاڑی دڑوں میں تعاقب کیا مسلمانوں میں سے سعد بن عبید القاری اور فلاں فلاں شہید ہو گئے اور بہت سے مسلمان ایسے ہیں کہ انہیں اللہ کے سوا کوئی نہیں جانتا بس اسے ہی معلوم ہے جب رات چھا جاتی تو مسلمان قرآن کریم کی تلاوت اس طرح کرتے جیسے شہد کی مکھیوں کی بھینٹا ہٹ اور دن میں وہ شیر ہوتے تھے لیکن شیر کو ان سے مشابہت نہ تھی اور گزر جانے والوں کو باقی رہنے والوں پر شہادت کی فضیلت حاصل ہے جب یہ ان کے لئے بھی مقدر نہ ہو جائے۔

کہا جاتا ہے کہ حضرت عمر فاروق رضی اللہ عنہ نے یہ بشارت منبر پر چڑھ کر لوگوں کو سنائی اور پھر ارشاد فرمایا کہ میں اسکا حریص ہوں کہ تمہاری کوئی ضرورت دیکھوں تو اسے پورا کر دوں لیکن میں ایک دوسرے کے لئے وسعت قلبی اور کشادہ دہنی نہیں دیکھ رہا، جب کوئی تنگی پیش آتی تو ہم لوگ گزارہ کی چیزوں میں ایک دوسرے کے ساتھ مواساة اور ہمدردی کرتے یہاں تک کہ ہم سب برابر ہو جاتے، کاش تم میرے دل کی حالت و کیفیت سمجھو جو تمہاری ہے، میں تمہارا معلم نہیں مگر عمل کے ساتھ، اور اللہ کی قسم میں بادشاہ نہیں کہ تمہیں اپنا غلام بناؤں میں تو اللہ کا بندہ ہوں جس پر امانت (خلافت کی ذمہ داری) پیش کی گئی ہے اگر میں اس سے انکار کر دوں اور یہ چیز تمہیں لوٹا دوں اور پھر تمہارا تابعدار رہوں یہاں تک کہ تم اپنے گھروں میں سیراب اور بھرے پیٹ کے ساتھ رہو تو میں اسے اپنی خوش بختی قرار دوں گا اور اگر میں اس امانت (خلافت کی ذمہ داری) کا بوجھ اٹھاؤں اور تمہیں اپنے پیچھے اپنے گھر تک لانے کو پسند کروں تو یہ میری بد بختی ہوگی پس میں خوش کم اور غمگین زیادہ رہتا ہوں اور میں اس حال میں نہ دعویٰ کرتا اور نہ جواب دیتا البتہ رضا مندی کا طلبگار ہوں۔

سیف اپنے مشائخ سے نقل کرتے ہیں کہ عذیب سے عدن تک کے اہل عرب قادیسیہ کے اس معرکہ میں نگاہیں جمائے بیٹھے تھے اور یہ خیال کئے ہوئے تھے کہ ان کے ملک کا ثبات یا زوال اسی معرکہ کے ساتھ وابستہ ہے اور ہر شہر والوں نے اپنے شہر سے حالات اور خبریں معلوم کرنے کے لئے قاصد بھیجے ہوئے تھے جب فتح حاصل ہو گئی تو اس بشارت کو آخری شہروں تک پہنچانے میں جنات نے انسانوں پر سبقت کر لی، میں نے صفاء میں ایک پہاڑ کی چوٹی پر رات کے وقت ایک عورت کو یہ کہتے ہوئے سنا:

- (۱)..... خالد کی بیٹی عکرم کو ہماری طرف سے سلام قبول ہو، تھوڑا اور ٹھنڈا ادا چھان نہیں ہوتا۔
- (۲)..... میری طرف سے سورج طلوع کے وقت تجھے سلام کہے، اور ہر تاج یکتا بھی تجھے سلام کہے۔
- (۳)..... اور میری طرف سے نخعی گروہ بھی سلام کہے، جو حسین چہروں والے اور محمد پر ایمان لانے والے ہیں۔
- (۴)..... وہ کسریٰ کے مقابلہ میں کھڑے ہو کر اس کے لشکر کو، باریک دودھاری ہندی تلواروں سے مارتے ہیں۔
- (۵)..... جب پکانے والا کپڑے ہلا ہلا کر بلاتا ہے تو وہ موت کے مقابلہ میں سیاہ گردن اونٹوں کو بٹھا دیتے ہیں۔

اور اہل یمامہ نے جتنا ذکر یہ اشعار پڑھتے ہوئے سنا:

- (۱)..... ہم نے بنو تمیم کو بڑا معزز پایا، جنگ کی صبح، اور بکثرت نو جوانوں والے ہیں۔
- (۲)..... وہ ایک سیاہی مائل لشکر کے ساتھ، ایک بڑے لشکر کے مقابلہ میں گئے جن کو وہ ریوڑ سمجھے تھے۔
- (۳)..... وہ اکاسر کے لیے انسانوں کے سمندر کے ساتھ گیا، جو جھاڑیوں کے شیر کی طرح تھے اور وہ انہیں پہاڑ خیال کر رہے تھے۔
- (۴)..... انہوں نے قادیسیہ میں ان کے لئے باعزت فخر کو چھوڑا اور حفص خنیفین میں لمبے دنوں کو چھوڑا۔
- (۵)..... ان کی ہتھیلیاں اور پنڈلیاں کٹی پڑی تھیں، انہوں نے بچوں کے ساتھ مردوں کا مقابلہ کیا۔

لوگ کہتے ہیں کہ آوازیں باقی شہروں میں بھی سنائی گئی تھیں۔

عراق کے جن شہروں کو خالد بن ولید رضی اللہ عنہ نے مکمل طور پر فتح کر لیا تھا ان کے رہنے والوں نے وہ تمام عہد و میثاق توڑ دیئے جو انہوں نے خالد بن ولید کے ساتھ کئے تھے صرف بانقیاء، برساء اور ائیس الآخرة کے لوگ اپنے عہد پر قائم رہے پھر سب کے سب اس معرکہ کے بعد دوبارہ اپنے



شہروں کی طرف لوٹ آئے اور کہا کہ فارسیوں نے انہیں عہد شکنی پر مجبور کر دیا تھا اور ان سے باقاعدہ خراج وصول کیا تھا پس مسلمانوں نے انکی تالیف قلب کے لئے تصدیق کر دی اور اہل مضافات سے متعلق حکم ہم عنقریب انشاء اللہ اپنی کتاب احکام الکبیر میں لکھیں گے۔

ابن اسحاق کا خیال ہے کہ قادیسیہ کا معرکہ ۱۵ھ میں ہوا تھا، واقندی کا کہنا ہے کہ ۱۶ھ میں ہوا، اور سیف بن عمر اور ایک جماعت کا کہنا ہے کہ ۱۴ھ میں ہوا تھا ابن جریر نے بھی ۱۴ھ بیان کیا ہے، ابن جریر اور واقندی کہتے ہیں کہ ۱۴ھ میں حضرت عمر فاروق رضی اللہ عنہ نے لوگوں کو تراویح میں ایک امام یعنی ابی بن کعب پر جمع کیا اور یہ جمع اسی سال ماہ رمضان میں ہوا اور دیگر شہروں کی طرف بھی تراویح میں اجتماع سے متعلق مکتوب لکھا اور انہیں اس کا حکم دیا، ابن جریر کہتے ہیں کہ اسی سال حضرت عمر فاروق رضی اللہ عنہ نے عتبہ بن غزوہ کو بصرہ کی طرف بھیجا اور حکم دیا کہ وہاں اپنے ساتھیوں کے ساتھ نزول کرو اور مدائن اور اس کے مضافات سے اہل فارس کی جڑ کاٹ دو، یہ مدائن کا قول ہے اور سیف کہتے ہیں کہ بصرہ کو ۱۶ھ میں بسایا گیا اور آباد کیا گیا اور عتبہ بن غزوہ ان سعد بن ابی وقاص کے جلواء و تکریت کے معرکوں سے فارغ ہونے کے بعد مدائن سے بصرہ کی طرف گئے تھے اور سعد نے انہیں حضرت عمر فاروق رضی اللہ عنہ کے حکم کے مطابق بھیجا تھا، ابو مخنف مجالد سے اور وہ شعیبی سے نقل کرتے ہیں کہ عمر بن خطاب نے عتبہ بن غزوہ کو تین سو تیرہ نو جوانوں کے ساتھ ارض بصرہ کی طرف بھیجا تھا اور اعراب بھی ان کے ساتھ جا کر مل گئے اب کل تعداد پانچ سو ہو گئی، عتبہ نے بصرہ میں ۱۴ھ میں نزول کیا تھا اور بصرہ کو اس وقت ارض ہند کہا جاتا تھا اس لئے کہ اس میں سفید کھردرے پتھر ہوا کرتے تھے عتبہ اپنے ساتھیوں کے ساتھ پڑاؤ کی جگہ تلاش کر رہے تھے یہاں تک کہ وہ ایک چھوٹے سے پل کے سامنے پہنچ گئے وہاں جڑی بوٹیاں اور سرکنڈے اگے ہوئے تھے پس وہیں پڑاؤ ڈال لیا حاکم فرات ان کی طرف چار ہزار سواروں کے ساتھ مقابلہ کے لئے آیا، زوال ٹمس کے بعد دونوں کا آمنہ سامنا ہوا، عتبہ نے صحابہ کرام کو حکم دیا انہوں نے حملہ کیا اور تمام سواروں کو تہ تیغ کر دیا اور حاکم فرات کو قید کر لیا گیا اس کے بعد عتبہ خطبہ دینے کے لئے کھڑے ہوئے انہوں نے اپنے خطبہ میں ارشاد فرمایا کہ بے شک دنیا نے اپنے خاتمہ کا اعلان کر دیا ہے اور وہ پشت پھیر کر چلی گئی ہے اور اس میں سے صرف اتنا باقی رہ گیا ہے کہ جتنا برتن میں بچا کچھ پانی ہوتا ہے اور تم ہمیشہ رہنے والے گھر کی طرف منتقل ہو گئے لہذا اپنے جمع شدہ اعمال کے ساتھ منتقل ہونا، اور مجھ سے ذکر کیا گیا ہے کہ اگر ایک پتھر جہنم کے کنارے سے گرا دیا جائے تو وہ ستر سال تک اس میں گرتا رہے گا تب جا کر اس کی تہہ میں پہنچے گا کیا تم اس سے تعجب کرتے ہو؟ اور مجھے یہ بھی بتایا گیا ہے کہ جنت کے دو کواڑوں کے درمیان چالیس سال کی مسافت ہے اور ایک وقت آئیگا کہ بھیڑ کی وجہ سے یہ وسعت بھی تنگ پڑ جائیگی اور مجھے وہ وقت یاد ہے میں ساتواں آدمی تھا اور رسول اللہ ﷺ کے ساتھ تھا ہمارا کھانا صرف بنول کے پتے تھے یہاں تک کہ اس کی وجہ سے ہماری باجھیں چھل گئیں اور میں نے ایک چادر کے دو ٹکڑے کئے ایک خود اور دوسرا سعد کو دیدیا۔

اور اب ان سات میں سے ہر ایک کسی نہ کسی شہر کا امیر ہے اور ہمارے بعد لوگ تجربہ کر لیں گے یہ روایت صحیح مسلم میں اسی طرح کی عبارت کے ساتھ ہے۔

علی بن مدائن نے روایت کیا ہے کہ حضرت عمر فاروق رضی اللہ عنہ نے عتبہ بن غزوہ کو لکھا جب وہ عتبہ کو بصرہ کی طرف بھیج رہے تھے اے عتبہ میں نے تمہیں ارض ہند کا عامل بنایا اور یہ دشمن کی جولان گاہ ہے، مجھے امید ہے کہ اللہ تعالیٰ اس کے ارگرد سے تمہاری کفایت کرے گا اور علاء بن حضری کو لکھا ہے کہ وہ تمہاری عرفجہ بن ہرثمہ کے ذریعے امداد کرے، جب وہ تمہارے پاس پہنچیں تو ان سے مشورہ کرنا، اور انہیں اپنا مقرب بنانا، اور دیکھو اللہ کی طرف بلانا جو جواب دے اس سے قبول کر لو اور جوانکار کرے تو ان پر جزیہ لازم ہوگا جو ذلت کے ساتھ دینا پڑے گا ورنہ سختی کے مقام پر تلوار چلاؤ اور جو ذمہ داری تمہارے سپرد کی گئی ہے اس کے بارے میں اللہ سے ڈرو اور اس بات سے بچو کہ تمہارا نفس تمہیں تکبر کی طرف کھینچ کر نہ لے جائے ایسی صورت میں تم اپنی آخرت خراب کر بیٹھو گے تم نے رسول اللہ ﷺ کی صحبت پائی ہے پس تم ذلت کے بعد عزت والے اور ضعف کے بعد قوت والے بن گئے ہو حتیٰ کہ بااختیار امیر تک بن چکے ہو اور ایسے حاکم کہ جن کی اطاعت کی جاتی ہے اور جب تم بات کرتے ہو تو وہ سنی جاتی ہے حکم دیتے ہو تو مانا جاتا ہے پس ان نعمتوں کے کیا کہنے، لہذا اپنی حیثیت سے آگے مت بڑھنا اور اپنے سے کم درجہ لوگوں پر مت اترانا، جس طرح معصیت سے اپنے آپ کو بچاتے ہو اسی طرح تنعم و عیش سے بھی خود کو بچانا اور یہ میرے نزدیک زیادہ خطرناک چیز ہے کہیں تمہیں دھوکہ میں مبتلا کر کے دوزخ میں نہ گرا دے، میں خود کو اور تمہیں اس سے اللہ کی پناہ میں دیتا ہوں لوگوں نے اللہ کے سامنے جلد بازی کی ہے پس دنیا ان کے لئے بلند کر دی گئی اور وہ اس کا ارادہ



کرتے رہے پس تم اللہ کو چاہنا اور دنیا کو نہ چاہنا، اور ظالموں کے قتل ہونے کی جگہوں سے بچنا۔

عتبہ نے اسی سال رجب یا شعبان میں بللہ کو فتح کیا، اسی سال جب عتبہ بن غزوہ ان کی وفات ہو گئی تو حضرت عمر فاروق رضی اللہ عنہ نے بصرہ پر مغیرہ بن شعبہ کو دو سال کے لئے امیر بنادیا اور جب ان پر تہمت لگی تو ان کو معزول کر کے ابو موسیٰ اشعری کو وہاں کا امیر مقرر کیا، اسی سال حضرت عمر فاروق رضی اللہ عنہ نے اپنے بیٹے عبید اللہ پر شراب نوشی کی سزا میں حد جاری فرمائی، اور اسی سال ابو بکر ثقفی کو شراب نوشی پر سات مرتبہ حد لگائی اور ان کے ساتھ ربیعہ بن امیہ کو بھی مارا، اسی سال سعد بن ابی وقاص نے کوفہ میں نزول کیا، اسی سال حضرت عمر فاروق رضی اللہ عنہ نے لوگوں کو حج کروایا، اور اس سال مکہ میں عتاب بن اسید شام میں ابو عبیدہ، بحرین میں عثمان بن ابی العباس، اور بقول بعض علاء بن حضرمی، عراق میں سعد بن ابی وقاص اور عمان میں حذیفہ بن محسن امیر تھے۔

اس سال یعنی ۱۴ھ میں وفات پانے والے مشاہیر کا تذکرہ..... ایک قول کے مطابق اس سال سعد بن عبادہ رضی اللہ عنہ نے وفات پائی لیکن صحیح قول یہ ہے کہ وہ اس سے پہلے وفات پا چکے تھے۔

عتبہ بن غزوہ ان..... ان کا نام ونسب عتبہ بن غزوہ ان بن جابر بن ہیب المازنی ہے یہ بنو عبد شمس کے حلیف تھے بدری صحابی ہیں اور قدیم الاسلام ہیں، بعثت نبوی کے ایک سال بعد ہی اسلام لے آئے تھے اور حبشہ کی طرف ہجرت کی تھی، آپ نے ہی عمر بن خطاب رضی اللہ عنہ کے حکم سے ان کے زمانہ میں بصرہ شہر کی حد بندی کی تھی ان کے فضائل و کمالات بہت زیادہ ہیں، ۱۴ھ میں وفات پائی اور بقول بعض ۱۵ھ میں اور بعض کے نزدیک ۱۷ھ میں اور بعض کے نزدیک ۲۰ھ میں وفات پائی ان کی عمر پچاس سال اور بقول بعض ساٹھ سال ہوئی۔

عمر و بن ام کلثوم..... ان کا نام عبد اللہ ہے اور یہ نابینا تھے اور مہاجر صحابی ہیں، مصعب بن عمیر کے بعد اور رسول اللہ ﷺ سے قبل ہجرت کی تھی، آپ لوگوں کو قرآن کریم پڑھایا کرتے تھے رسول اللہ ﷺ نے آپ کو کئی مرتبہ اپنے بعد مدینہ منورہ میں قائم مقام بنایا تھا، کہا جاتا ہے کہ تیرہ مرتبہ آپ کو یہ شرف حاصل ہوا، حضرت عمر فاروق رضی اللہ عنہ کے زمانے میں حضرت سعد کے ساتھ جنگ قادسیہ میں شریک تھے، ایک قول یہ بھی ہے کہ وہاں شہید ہو گئے تھے اور ایک قول یہ ہے کہ مدینہ واپس لوٹ آئے تھے اور وہاں ان کی وفات ہوئی، واللہ اعلم۔

ثنیٰ بن حارثہ رضی اللہ عنہ..... ان کا نام ونسب ثنیٰ بن حارثہ بن سلمہ بن ضمضم بن سعد بن مرہ بن ذہل بن شیبان الشیبانی ہے، آپ عراق میں خالد بن ولید کے نائب تھے اور معرکہ جسر میں ابو عبیدہ کے بعد آپ امیر بن گئے تھے اور اس دن آپ نے ہی مسلمانوں کو فارسیوں سے چھٹکارا دلویا تھا، آپ بڑے بہادر شہسوار تھے، آپ ہی سفر کر کے ابو بکر صدیق رضی اللہ عنہ کے پاس پہنچے اور انہیں عراق میں جہاد پر آمادہ کیا جب آپ کی وفات ہو گئی تو حضرت سعد بن ابی وقاص نے آپ کی زوجہ سلمیٰ بنت حفص سے نکاح کر لیا تھا، رضی اللہ تعالیٰ عنہم، ابن اثیر نے اپنی کتاب الغابہ فی اسماء الصحابہ میں آپ کا ذکر کیا ہے۔

ابوزید انصاری نجاری..... آپ ان چار انصاری قراء میں سے تھے کہ جنہوں نے رسول اللہ ﷺ کے عہد ہی میں قرآن حفظ کر لیا تھا جیسا کہ انس بن مالک کی روایت میں ہے، اور وہ چار قراء حضرت معاذ بن جبل رضی اللہ عنہ، ابی بن کعب رضی اللہ عنہ، زید بن ثابت رضی اللہ عنہ اور ابوزید رضی اللہ عنہ تھے، انس بن مالک کہتے ہیں کہ یہ میرے چچاؤں میں سے ایک تھے، کبھی کہتے ہیں کہ ابوزید کا نام قیس بن سکن بن قیس بن زعورہ بن حزم بن جندب بن غنم بن عدی بن نجار ہے، یہ غزوہ بدر میں شریک تھے، موسیٰ بن عقبہ کہتے ہیں کہ یہ معرکہ جسر ابی عبیدہ میں شہید ہو گئے تھے اور یہ معرکہ موسیٰ بن عقبہ کے نزدیک ۱۴ھ میں ہوا تھا، بعض لوگ کہتے ہیں کہ جس ابوزید نے قرآن کریم جمع کیا تھا وہ ابوزید سعد بن عبیدہ ہیں لیکن محققین نے اس کو انس بن مالک کی حدیث بروایت قتادہ کی وجہ سے رد کر دیا ہے اور وہ حدیث یہ ہے اوس و خزرج نے باہم ایک دوسرے پر فخر کا اظہار کیا اوس نے کہا کہ ہم میں غسیل ملائکہ حظلہ بن ابی عامر ہیں، اور عاصم بن ثابت بن ابی اللاح ہیں کہ جن کی شہد کی مکھیوں کے ایک گروہ نے حفاظت کی تھی اور ہم میں سعد بن



معاذ ہیں کہ جن کی وجہ سے عرش الہی حرکت میں آ گیا تھا اور خزیمہ بن ثابت ہیں کہ جن کی شہادت کو رسول اللہ ﷺ نے دو آدمیوں کی شہادت کے برابر قرار دیا تھا خزر ج نے اس کے جواب میں کہا کہ ہم میں چار آدمی ہیں کہ جنہوں نے رسول اللہ ﷺ کے عہد مبارک ہی میں قرآن کریم حفظ کر لیا تھا اور وہ ابی بن کعب، زید بن ثابت، معاذ بن جبل اور ابو زید رضی اللہ عنہم اجمعین۔

ابو عبید بن مسعود ثقفی رضی اللہ عنہ..... یہ مختار بن ابی عبید کذاب ثقیف کے والد ہیں اور عراق کے امیر رہے ہیں اور عبد اللہ بن عمر کی زوجہ صفیہ کے والد ہیں یہ رسول اللہ ﷺ کے زمانے ہی میں اسلام لے آئے تھے شیخ ابو عمر بن عبد البر نے ان کا تذکرہ صحابہ میں کیا ہے اور ہمارے شیخ حافظ ابو عبد اللہ ذہبی فرماتے ہیں کہ کوئی بعید نہیں کہ ان کی کوئی روایت بھی موجود ہو۔

ابو قحافہ والد ابی صدیق رضی اللہ عنہ..... ابو بکر صدیق رضی اللہ عنہ کا نام عبد اللہ بن ابی قحافہ عثمان بن عامر بن صخر بن کعب بن سعد بن تمیم بن مرہ بن کعب بن لوی بن غالب ہے، ابو قحافہ فتح مکہ والے سال اسلام لائے تھے، حضرت ابو بکر صدیق ان کو اپنے ساتھ رسول اللہ ﷺ کی خدمت میں لے کر حاضر ہوئے، آپ ﷺ نے فرمایا کہ تم نے شیخ کو گھر ہی میں کیوں نہ ٹھہرا دیا ہم خود ان کے پاس آ جاتے، یہ بات آپ نے حضرت ابو بکر صدیق رضی اللہ عنہ کی عزت افزائی کے طور ارشاد فرمائی تھی، حضرت ابو بکر صدیق رضی اللہ عنہ نے عرض کیا کہ یا رسول اللہ ﷺ یہ آپ کے پاس آنے کے زیادہ حق دار ہیں، پھر رسول اللہ ﷺ کے سامنے انہیں بٹھا دیا، ان کا سر سفید پھول والے درخت کی طرح بالکل سفید تھا، آپ ﷺ نے ان کے لئے دعا فرمائی اور فرمایا کہ اس سفیدی کو کسی چیز کے ساتھ تبدیل کر دو لیکن سیاہ چیز سے احتراز کرنا، جب رسول اللہ ﷺ کی وفات ہوئی، اور حضرت ابو بکر صدیق رضی اللہ عنہ خلیفہ بنے تو لوگوں نے ان کی خلافت کی خبر ابو قحافہ کو کر دی، ابو قحافہ نے فرمایا کہ کیا بنو ہاشم اور بنو مخزوم نے بھی اس کو تسلیم کر لیا ہے؟ لوگوں نے کہا کہ ہاں، فرمایا کہ یہ اللہ کا فضل ہے جس کو چاہتا ہے عطا فرماتا ہے پھر اپنے بیٹے حضرت ابو بکر صدیق رضی اللہ عنہ کی وفات کا صدمہ بھی ان کو اٹھانا پڑا، اور محرم ۱۴ھ میں ابو قحافہ کی بھی وفات ہو گئی اور یہ بھی کہا جاتا ہے کہ رجب ۱۴ھ میں ہوئی وفات کے وقت آپ کی عمر چوتھتر (۷۴) سال تھی۔

اللہ تعالیٰ ان پر رحم فرمائے اور ان کے ٹھکانہ کو باعزت بنائے۔

ہمارے شیخ ابو عبد اللہ ذہبی نے اس سال شہید ہونے والوں کا تذکرہ حروف تہجی کی ترتیب سے کیا ہے:-

اوس بن اویس بن عتیک معرکہ جسر میں شہید ہوئے، بشیر بن عتبیس بن یزید ظفیری احدی یہ قتادہ بن نعمان کے چچا زاد بھائی ہیں، اور حواء کے شہسوار کے نام سے مشہور ہیں، حواء ان کے گھوڑے کا لقب ہے۔ ثابت بن عتیک، یہ بنی عمرو بن مبذول میں سے ہیں صحابی ہیں اور معرکہ جسر میں شہید ہوئے، ثعلبہ بن عمرو بن محسن التجاری، یہ بدری صحابی ہیں اور معرکہ جسر میں شہید ہوئے، حارث بن عتیک بن نعمان التجاری، یہ غزوہ احد میں شریک ہوئے اور معرکہ جسر میں شہید ہوئے، حارث بن مسعود بن عبیدہ، یہ ایک انصاری صحابی ہیں اور معرکہ جسر میں شہید ہوئے، حارث بن عدی بن مالک انصاری، یہ بھی معرکہ جسر میں شہید ہوئے۔ خالد بن سعید بن العاص ان کے متعلق کہا گیا ہے کہ مرج الصفر کے معرکہ میں شہید ہوئے جو ایک قول کے مطابق ۱۴ھ میں ہوا تھا، خزیمہ بن اوس اشہلی، یہ معرکہ جسر میں شہید ہوئے، ربیعہ بن حارث بن عبد المطلب کی وفات کی تاریخ ابن قانع نے اسی سال میں بیان کی ہے، زید بن سراقہ بھی معرکہ جسر میں شہید ہوئے، سعد بن سلامہ بن قش اشہلی اور ایک قول کے مطابق سعد بن عبادہ اور سلمہ بن اسلم بن حریش یہ سب معرکہ جسر میں شہید ہوئے، ضمیرہ بن غزیہ بھی اسی دن شہید ہوئے، مرثع بن قنظی کے تین بیٹے عباد، عبد اللہ اور عبد الرحمن بھی معرکہ جسر میں شہید ہوئے، عبد اللہ بن صعبہ بن وہب انصاری نجاری، غزوہ احد اور بعد کے معرکوں میں شریک ہوئے اور ابن اثیر کے بیان کے مطابق معرکہ جسر میں شہید ہوئے۔

عتبہ بن غزو ان نے بھی اسی سال وفات پائی ان کا تذکرہ ماقبل میں گذر چکا، عقبہ اور ان کے بھائی عبد اللہ یہ دونوں اپنے باپ قنظی بن قیس کے ساتھ معرکہ جسر میں شریک تھے اور اسی میں شہید ہوئے، علاء بن حضری نے بھی ایک قول کے مطابق اسی سال وفات پائی اور دوسرے قول کے مطابق اس سال کے بعد وفات پائی ان کا تذکرہ عنقریب آئیگا، عمرو بن ابی الیسر بھی معرکہ جسر میں شہید ہوئے، قیس بن سکن انصاری جن کی کنیت ابو زید ہے



ان کا تذکرہ پہلے گذر چکا، ثنی بن حارث شیبانی نے بھی اسی سال وفات پائی ان کا ذکر بھی گذر چکا، نافع بن غیلان بھی اسی معرکہ میں شہید ہوئے، نوفل بن حارث بن عبدالمطلب کی وفات جو اپنے چچا حضرت ابن عباس رضی اللہ عنہ سے بھی عمر میں بڑے تھے ایک قول کے مطابق اسی سال ہوئی اور مشہور قول کے مطابق اس سے پہلے ہوئی جیسا کہ ماقبل میں گزرا، واقعہ بن عبد اللہ بھی اسی معرکہ جسر میں شہید ہوئے، یزید بن قیس بن خطیم انصاری ظفری جو احد اور بعد کے معرکوں میں حاضر تھے وہ بھی اسی معرکہ میں شہید ہوئے، غزوہ احد میں ان کے کئی زخم آئے تھے ان کے والد مشہور شاعر تھے، ابو عبیدہ بن مسعود ثقفی جو معرکہ جسر میں امیر تھے، بعد شہادت اسی نام سے آپ کی تلاش ہوئی، آپ نے ایک ہاتھی کی تلوار سے سوئڈ کاٹ ڈالی تھی جس پر اس نے آپ کو اپنے پاؤں تلے روند دیا جیسا کہ پہلے گزرا، ابو قحافہ حمیمی والد حضرت ابو بکر صدیق رضی اللہ عنہ نے بھی اسی سال وفات پائی، ہند بنت عتبہ بن ربیعہ بن عبد شمس بن امیہ امویہ جو حضرت معاویہ بن ابی سفیان کی والدہ ہیں اور قریش کی سردار عورتوں میں سے تھیں، نہایت عقل مند اور صاحب الرائے خاتون تھیں، غزوہ احد میں اپنے خاوند ابو سفیان کے ساتھ کفار کی طرف سے شریک ہوئی تھیں اور کفار کو مسلمانوں کے قتل پر ابھارتی تھیں، جب حضرت حمزہ رضی اللہ عنہ شہید ہوئے تو ان کا مثلہ کیا اور ان کا کلیجہ نکال کر چبا گئیں لیکن نگل نہ سکیں اور اگل دیا، ایسا اس لئے کیا تھا کہ حضرت حمزہ رضی اللہ عنہ نے ان کے باپ اور بھائی کو غزوہ بدر میں قتل کیا تھا لیکن بعد میں فتح مکہ کے موقع پر اپنے خاوند سے ایک رات بعد مسلمان ہو گئیں تھیں اور ان کا اسلام میں آنا بڑا اچھا ثابت ہوا۔

جب انہوں نے رسول اللہ ﷺ کی خدمت میں بیعت کے لئے جانے کا ارادہ کیا تو اپنے خاوند کے پاس اجازت کے لئے آئیں ابو سفیان نے کہا کہ ایک رات پہلے تو اس دین کا انکار کرتی تھی، کہنے لگیں کہ اللہ کی قسم! میں نے اس شب سے پہلے کبھی کسی بندہ کو اس مسجد میں عبادت کا حق ادا کرتے نہیں دیکھا، اللہ کی قسم! سب لوگوں نے یہاں پوری رات نماز پڑھتے گزاری ہے، ابو سفیان نے کہا کہ جو کچھ تو نے کہا سو کہا لیکن وہاں تنہا مت جاؤ وہ عثمان بن عفان رضی اللہ عنہ کے پاس اور بقول بعض اپنے بھائی ابو حذیفہ بن عتبہ کے پاس گئی چنانچہ وہ ان کے ساتھ گئے، یہ نقاب اوڑھے ہوئے تھیں، جب رسول اللہ ﷺ نے یہ اور دیگر خواتین سب سے بیعت لیتے ہوئے یہ ارشاد فرمایا کہ اس بات پر بیعت کرو کہ تم اللہ کے ساتھ کسی کو شریک نہ کروگی، چوری نہ کروگی اور بدکاری نہ کروگی تو یہ کہنے لگیں کہ کیا آزاد عورت بھی بدکاری کیا کرتی ہے؟ اور جب رسول اللہ ﷺ نے فرمایا کہ تم اپنی اولاد کو قتل نہ کروگی تو یہ کہنے لگیں کہ ہم بچوں کو بچپن میں پرورش کرتی ہیں لیکن آپ ان کو بڑے ہو جانے پر قتل کر دیتے ہیں، رسول اللہ ﷺ نے یہ سن کر مسکرا پڑے، آپ ﷺ نے فرمایا کہ اپنی طرف سے گھر کر کوئی بہتان نہ باندھوگی اور نہ آپ کی نافرمانی کروگی ابھی آپ نے اتنا ہی کہا تھا کہ ہند بنت عتبہ فوراً بولیں کہ نیک کام میں، یعنی نیک کام میں آپ کی نافرمانی نہیں کریں گی، آپ ﷺ نے بھی فی معروف کا لفظ ذکر فرما کر اس کی تائید کی، یہ ان کی فصاحت اور دانائی کی دلیل ہے پھر کہنے لگیں کہ اللہ کی قسم! اے محمد ﷺ! اللہ کی قسم روئے زمین پر جو بھی گھروں یا خیموں میں رہنے والے لوگ ہیں ان کے متعلق مجھے یہ بات محبوب تھی کہ وہ آپ کے گھر والوں سے ذلت حاصل کریں، لیکن اللہ کی قسم! آج کی صبح روئے زمین پر ہر گھر اور خیمے والوں کے متعلق مجھے یہ بات پسند ہے کہ وہ آپ کے گھر والوں سے عزت حاصل کریں، آپ ﷺ نے فرمایا کہ قسم ہے اس ذات کی جس کے قبضہ میں میری جان ہے ایسا ہی ہوگا۔

پھر ہند بنت عتبہ نے ابو سفیان کے بخل کی شکایت کی، آپ ﷺ نے فرمایا معروف طریقے پر جو تمہیں اور تمہاری اولاد کو کفایت کر لے وہ تم اس کے مال سے لے سکتی ہو اور آپ کا قصہ فاکہہ بن مغیرہ کے ساتھ وہ مشہور معروف ہے، ہند بنت عتبہ اپنے خاوند ابو سفیان کے ساتھ یرموک کی لڑائی میں شریک ہوئی تھی جس دن ابو قحافہ کی ۱۴ھ میں وفات ہوئی اسی دن ان کی وفات ہوئی، آپ معاویہ بن ابی سفیان کی والدہ ہیں۔

۱۵ھ کے واقعات ..... ابن جریر کہتے ہیں کہ بعض لوگوں کا بیان ہے کہ اس سال سعد بن ابی وقاص نے کوفہ شہر بسایا اور ابن بقیلہ نے اس کی رہنمائی کی تھی اور کہا تھا کہ اے سعد میں آپ کو زمین کا ایسا حصہ بتاؤں جو کثاؤ سے بلند اور جنگل سے نشیب میں ہے اور پھر موجودہ کوفہ کی جگہ بتائی، راوی کہتے ہیں کہ اس سال مرج الروم کا معرکہ ہوا اور یہ اس وقت ہوا جب ابو عبیدہ اور خالد بن ولید امیر المومنین حضرت عمر فاروق رضی اللہ عنہ کے مطابق معرکہ فحل سے فارغ ہو کر حمص جانے کے ارادے سے واپس لوٹے جیسا کہ سیف بن عمر کی روایت ماقبل میں گذر چکی ہے اور دونوں چلتے رہے



یہاں تک کہ ذی الکلاع مقام پر نزول کیا، ہرقل نے تو ذرا نامی ایک جرنیل لشکر کے ساتھ بھیجا جس نے مرج دمشق اور اس کے مغرب میں پڑاؤ کیا سخت سردی کا آغاز ہو گیا ابو عبیدہ نے مرج الروم سے آغاز کیا رومیوں کا ایک اور امیر بھی جس کا نام شنس تھا ایک بہت بڑے لشکر کے ساتھ آ گیا، ابو عبیدہ اور اس کی آپس میں جنگ ہو گئی، شنس اور اس کے لشکر نے ابو عبیدہ کو تو ذرا سے غافل کر دیا تو ذرا دمشق کی طرف چلا تا کہ وہاں کے امیر یزید بن ابی سفیان سے جنگ کرے اور ان سے دمشق چھین لے، خالد بن ولید تو ذرا کے پیچھے گئے اور سامنے سے یزید بن ابی سفیان بھی دمشق سے تو ذرا کے مقابلہ کے لئے نکلے پس قتال شروع ہو گیا، خالد بن ولید جب وہاں پہنچے تو اس وقت معرکہ گرم تھا خالد بن ولید نے تو ذرا کے لشکر کو پیچھے سے کاٹنا شروع کر دیا اور یزید بن ابی سفیان انہیں سامنے سے قتل کرنے لگے یہاں تک کہ بھاگنے والوں کے سوا سب قتل ہو گئے، خالد بن ولید کے ہاتھوں تو ذرا بھی مقتول ہو گیا مسلمانوں نے رومیوں سے بہت سے اموال غنیمت کے طور پر حاصل کئے اور دونوں لشکروں نے آپس میں تقسیم کر لئے اس کے بعد یزید بن ابی سفیان دمشق کی طرف لوٹ آئے اور خالد بن ولید ابو عبیدہ کے پاس چلے گئے وہاں ان کو مرج الروم میں شنس کے ساتھ جنگ کرتے پایا، اور ابو عبیدہ نے ان کے ساتھ زبردست جنگ کی یہاں تک کہ زمین رومیوں کی لاشوں سے بدبودار ہو گئی، شنس بھی ابو عبیدہ کے ہاتھوں مارا گیا، آپ نے حمص تک رومیوں کا تعاقب کیا اور وہاں جا کر حمص کا بھی محاصرہ کر لیا۔

حمص کا پہلا معرکہ (۱)..... جب ابو عبیدہ رومیوں کے تعاقب میں حمص جا پہنچے تو وہاں پہنچ کر شہر کا محاصرہ کر لیا، خالد بن ولید بھی ان کے ساتھ آئے پس ان حضرات نے محاصرہ کو سخت و شدید کر دیا، یہ زمانہ سخت سردی کا تھا اہل شہر نے اس امید پر استقامت دکھائی کہ سخت سردی ان کو یہاں سے جانے پر مجبور کر دے گی لیکن صحابہ کرام رضی اللہ عنہم نے صبر عظیم کا مظاہرہ کیا کئی لوگوں کا بیان ہے کہ رومیوں میں سے کوئی شخص آتا تو وہ اپنے موزوں میں الجھ کر گر پڑتا، اور صحابہ کرام رضی اللہ عنہم اجمعین کے پاؤں میں جوتیوں کے سوا کچھ نہ تھا لیکن اس کے باوجود ان کے پاؤں اور انگلیوں کو کوئی گزند نہ پہنچی، اسی محاصرہ کی حالت میں سردیوں کا موسم ختم ہو گیا اور صحابہ کرام نے محاصرہ اور مزید سخت کر دیا، اہل شہر کے بعض بڑے بوڑھوں نے شہر والوں کو صلح کا مشورہ دیا لیکن انہوں نے انکار کر دیا اور کہا کہ کیا ہم ان سے صلح کریں، حالانکہ ہمارا بادشاہ ہم سے بالکل قریب ہے۔

کہا جاتا ہے کہ صحابہ کرام نے انہی دنوں ایک مرتبہ نعرہ تکبیر بلند کیا جس سے شہر گونج اٹھا اور اس کی دیواروں میں ڈراڑیاں پڑ گئیں، پھر دوسری مرتبہ نعرہ تکبیر بلند کیا تو شہر کے بعض مکانات گر پڑے، اہل شہر دوڑے دوڑے اپنے بڑے بوڑھوں کے پاس پہنچے اور کہا کہ آپ دیکھ نہیں رہے کہ ہم پر کیا بلاء نازل ہوئی اور ہم کس مصیبت میں ہیں؟ آپ لوگ ہماری طرف سے ان سے صلح کیوں نہیں کر لیتے؟

راوی کہتے ہیں کہ پھر اہل حمص نے اہل دمشق والی شرائط پر صلح کر لی یعنی نصف مکانات پر اور ان کی زمینوں پر خراج لگا دیا گیا اور مال داری و فقر کے حساب سے ان سے جزیہ لیا گیا۔ ابو عبیدہ نے مال غنیمت کا خمس اور فتح کی بشارت کے ساتھ عبد اللہ بن مسعود رضی اللہ عنہ کے ہاتھ حضرت عمر فاروق رضی اللہ عنہ کی طرف بھیجا، ابو عبیدہ نے حمص کے اندر ایک بڑا لشکر ٹھہرایا اور امراء کی ایک جماعت نے بھی ان کے ساتھ قیام کیا جن میں سے حضرت بلال رضی اللہ عنہ، حضرت مقداد وغیرہ تھے پھر حضرت ابو عبیدہ نے حضرت عمر فاروق رضی اللہ عنہ کو لکھا کہ ہر قل دریا پار کر کے جزیرے کی طرف چلا گیا ہے کبھی ظاہر ہوتا ہے اور کبھی روپوش ہو جاتا ہے، حضرت عمر فاروق رضی اللہ عنہ نے انہیں حکم دیا کہ وہ اپنے شہر میں قیام کریں۔

قنسرین کا معرکہ (۲)..... جب ابو عبیدہ نے حمص فتح کر لیا تو خالد بن ولید کو قنسرین کی طرف بھیجا جب یہ وہاں پہنچے تو اہل قنسرین اور جو ان کے ساتھ نصاریٰ عرب تھے سب نے مل کر حملہ کر دیا خالد بن ولید نے ان کے ساتھ شدید قتال کیا اور ان میں سے بڑی خلقت کو قتل کر دیا اور یہاں کے رومیوں کو بالکل تباہ و برباد کر ڈالا، یہاں تک کہ ان کے امیر جیتاس کو بھی قتل کر دیا، جنگ کے اختتام پر اعرابی لوگ معذرت کرنے کے لئے خالد بن ولید کے پاس آئے اور کہا کہ یہ جنگ ہمارے مشورہ سے نہیں ہوئی، خالد بن ولید نے ان کی معذرت کو قبول فرمایا اس کے بعد آپ شہر کی طرف گئے بچے کچھے رومی اس میں قلعہ بند ہو گئے، خالد بن ولید نے یہ صورتحال دیکھ کر فرمایا کہ اگر تم بادلوں میں بھی چھپ جاؤ تو بھی اللہ تعالیٰ ہمیں تم تک پہنچا

(۱) المنتظم فی التاريخ : ۱۹۰ / ۲، و تاریخ الطبری : ۴۴۲ / ۲، و الکامل فی التاريخ : ۳۴۱ / ۲۔

(۲) المنتظم فی التاريخ : ۱۹۱ / ۲، و تاریخ الطبری : ۴۴۵ / ۲، و الکامل فی التاريخ : ۳۴۳ / ۲۔



دے گا یا تمہیں ہماری طرف اترنے پر مجبور کر دے گا، آپ نے مسلسل انکار کئے رکھا یہاں تک کہ اللہ تعالیٰ نے آپ کو ان پر فتح عطا فرمادی، واللہ الحمد۔  
خالد بن ولید رضی اللہ عنہ کی فتح کی خوشخبری جب حضرت عمر فاروق رضی اللہ عنہ کو ملی تو فرمایا کہ اللہ تعالیٰ حضرت ابو بکر صدیق رضی اللہ عنہ پر رحم فرمائے وہ مجھ سے زیادہ مردم شناس آدمی تھے اللہ کی قسم میں نے ان کو کسی شک و شبہ کی بناء پر معزول نہیں کیا بلکہ مجھے یہ خوف لاحق ہوا تھا کہ کہیں لوگ (اللہ سے نظریں ہٹا کر) ان پر بھروسہ نہ کرنے لگ جائیں۔

اسی سال ہرقل اپنی افواج کے ساتھ واپس پلنا اور ملک شام چھوڑ کر ملک روم کی طرف کوچ کر گیا ابن جریر نے محمد بن اسحاق کے حوالہ سے اسی طرح بیان کیا ہے اور کہتے ہیں کہ سیف بن عمر کا بیان ہے کہ یہ واقعہ ۶ھ کا ہے۔ مؤرخین کہتے ہیں کہ ہرقل جب بھی بیت المقدس کی زیارت کے لئے آتا تو جاتے ہوئے کہتا کہ اے سور یہ! تجھ پر سلام، ایسے رخصت ہونے والے کا سلام کہ جس نے لوٹتے وقت تجھ پر سے کوئی حاجت پوری نہیں کی جب اس نے شام سے کوچ کا پختہ عزم کر لیا اور اس ارادہ سے الرہا تک پہنچ گیا تو وہاں کے باشندوں سے مطالبہ کیا کہ روم تک میری مصاحبت کریں لیکن انہوں نے کہا کہ ہمارا یہاں ٹھہرنا آپ کی مصاحبت سے زیادہ مفید ہے اس پر اس نے مطالبہ ترک کر دیا جب وہ شمشان کے علاقے میں پہنچا تو اس کی ایک بلند چوٹی پر چڑھ کر بیت المقدس کی طرف کا رخ کیا اور کہا اے سور یہ! تجھ کو سلام ایسا سلام کہ جس کے بعد ملاقات نہ ہوگی ہاں ہاں میں تجھے رخصت و جدا ہونے والا سلام پیش کر رہا ہوں، اور تیری طرف کوئی رومی لوٹ کر نہیں آئے گا مگر انتہائی خوفزدہ حالت میں، یہاں تک کہ ایک منحوس بچے کی ولادت نہ ہو جائے، اور اے کاش! کہ وہ پیدا نہ ہو، اس کے کارنامے کس قدر اچھے اور شیریں ہوں گے لیکن رومیوں کے خلاف انجام کار اس قدر تلخ ہوگا پھر ہرقل روانہ ہو گیا اور قسطنطنیہ جا کر نزول کیا وہاں اس کی حکومت مضبوط ہو گئی اس نے اپنے ساتھ آنے والے ایک آدمی سے کہا جو مسلمانوں کے ہاتھوں قید ہو گیا تھا کہ مجھے ان لوگوں کے بارے میں آگاہ کرو اس نے کہا کہ آپ ان کو گویا اس حال میں دیکھ رہے ہیں کہ وہ دن کو گھوڑے پر سوار ہیں اور رات کو مصلیٰ پر کھڑے ہیں وہ اپنے ذمیوں سے بھی کوئی چیز خرید کر کھاتے ہیں بوقت داخلہ سلام کرتے ہیں جس سے جنگ کرتے ہیں اولاً اسے سمجھاتے ہیں وگرنہ اس کا کام تمام کر دیتے ہیں، ہرقل نے یہ سن کر کہا اگر تو نے سچ کہا ہے تو وہ میرے ان قدموں کی جگہ کے بھی مالک بن جائیں گے میں کہتا ہوں کہ مسلمانوں نے بنی امیہ کے زمانے میں قسطنطنیہ کا محاصرہ کیا تھا لیکن فتح نہ کر سکے لیکن عنقریب مسلمان آخری زمانے میں اس پر قبضہ کر لیں گے جیسا کہ ہم کتاب الملاحم میں اس کو ذکر کریں گے، اور یہ خروج دجال سے کچھ ہی عرصہ پہلے ہوگا جیسا صحیح مسلم و دیگر کتب حدیث میں اس موضوع پر صحیح احادیث منقول و موجود ہیں واللہ الحمد ولمرہ۔

اور اللہ تعالیٰ نے رومیوں پر قیامت تک کے لئے بلاد شام پر غالب آنا حرام کر دیا ہے جیسا کہ صحیحین میں حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا کہ جب کسریٰ ہلاک ہوگا تو اس کے بعد کوئی کسریٰ نہ ہوگا اور جب قیصر ہلاک ہوگا تو اس کے بعد کوئی قیصر نہ ہوگا اور قسم ہے اس ذات کی جس کے قبضے میں میری جان ہے کہ تم ضرور بالضرور ان دونوں کے خزانوں کو اللہ کے راستے میں خرچ کرو گے (الحدیث) اور جس چیز کی رسول اللہ ﷺ نے خبر دی تھی اس کا بعینہ وقوع ہو چکا جیسا کہ تم دیکھ رہے ہو اور عنقریب یقیناً اس خبر کا بھی ظہور ہوگا کہ قیصروں کی حکومت کبھی بھی ملک شام کی طرف نہ لوٹے گی اسلئے کہ قیصر اہل عرب کے نزدیک اسم جنس ہے جو ہر اس شخص کے لئے بولا جاتا ہے جو بلاد روم کے ساتھ ساتھ بلاد شام پر بھی قابض ہو، اور یہ بات انہیں دوبارہ کبھی حاصل نہ ہوگی۔

قیساریہ کا معرکہ <sup>(۱)</sup>..... ابن جریر کہتے ہیں کہ اس سال حضرت عمر فاروق رضی اللہ عنہ نے معاویہ بن ابی سفیان کو قیساریہ کا امیر مقرر فرمایا اور ان کی طرف لکھا کہ اما بعد! میں نے آپ کو قیساریہ کا والی حکومت مقرر کیا ہے لہذا تم اس کی طرف روانہ ہو جاؤ اور اہل قیساریہ کے خلاف اللہ ہی سے مدد طلب کرو، لاحول ولا قوۃ الا باللہ العلیٰ العظیم کا بکثرت ورد رکھو، اللہ ہی ہمارا رب ہے اسی پر ہمارا بھروسہ اور وہی ہماری امیدوں کا مرکز ہے وہی ہمارا آقا و مولیٰ ہے اور وہ کیا ہی بہترین آقا اور کیا ہی بہترین مددگار ہے پس معاویہ بن ابی سفیان قیساریہ کی طرف روانہ ہو گئے اور جا کر شہر کا محاصرہ کر لیا، اہل شہر نے کئی مرتبہ چڑھائی کی اور چھوٹی چھوٹی جھڑپیں چلتی رہیں، بلا آخر ایک زبردست جنگ ہوئی۔

(۱) تاریخ الطبری : ۲/۴۲۶، والکامل فی التاریخ : ۲/۳۴۶۔



حضرت معاویہ بن ابی سفیان نے اہل قیساریہ کی ایک نہ سنی اور ان سے شدید قتال کرتے رہے یہاں تک کہ اللہ تعالیٰ نے آپ کو فتح عطا فرمادی، اس جنگ میں اہل قیساریہ کے اسی ہزار آدمی مقتول ہوئے اور پورے ایک لاکھ افراد نے میدان جنگ میں شکست کھائی، حضرت معاویہ بن ابی سفیان نے خمس اور فتح کی خوشخبری امیر المومنین حضرت عمر فاروق رضی اللہ عنہ کی طرف روانہ کر دی۔

ابن جریر کہتے ہیں کہ اسی سال حضرت عمر فاروق رضی اللہ عنہ نے حضرت عمرو بن العاص رضی اللہ عنہ کو ایلیاء کی طرف جانے اور وہاں کے حاکم سے جنگ کرنے کا حکم دیا پس وہ اسی سفر میں راستے میں رملہ کے پاس ایک رومی لشکر کے پاس سے گزرے اور وہاں اجنادین کا معرکہ پیش آ گیا۔

اجنادین کا معرکہ <sup>(۱)</sup>..... اس معرکہ کی تفصیلات یہ ہیں کہ حضرت عمرو بن العاص رضی اللہ عنہ اپنا لشکر لے کر ایلیاء کی طرف روانہ ہوئے، آپ نے میمنہ پر اپنے فرزند عبداللہ بن عمرو کو اور میسرہ پر جنادہ بن تمیم مالکی کو جو بنو مالک بن کنانہ سے تعلق رکھتے تھے اور ان کے ساتھ شریح بن حسنہ کو مقرر کیا اور اردن پر ابوالاعور السلمی کو اپنا جانشین نامزد کیا جب آپ رملہ پہنچے تو وہاں رومیوں کا ایک بڑا لشکر پایا جن کا جرنیل ارطبون نامی شخص تھا جو ان کا سب سے بڑا دانش مند، دورانہ لیش اور کام کو پایہ تکمیل تک پہنچانے والا تھا اس نے رملہ میں بھی ایک بڑا لشکر جمع کیا ہوا تھا اور ایلیاء میں بھی ایک بڑا لشکر متعین کیا ہوا تھا، عمرو بن العاص نے صورتحال سے حضرت عمر بن خطاب رضی اللہ عنہ کا آگاہ کیا جب یہ خط حضرت عمر بن خطاب رضی اللہ عنہ کے پاس پہنچا تو آپ نے فرمایا کہ ہم نے عربی ارطبون کے ذریعے رومی ارطبون کو مارا ہے دیکھیں اب کیا صورتحال سامنے آتی ہے، عمرو بن العاص نے علقمہ بن حکیم فراسی اور مسروق بن بلال العنکی کو اہل ایلیاء کے ساتھ قتال کرنے کے لئے بھیجا ہے اور حضرت ابویوب مالکی کو رملہ کی طرف روانہ کیا رملہ پر تذارق حاکم تھا یہ تمام مسلم امراء ان کے خلاف صف آراء ہو گئے جن کے مقابلہ میں ان کو بھیجا گیا تھا تا کہ ان کو عمرو بن العاص کی طرف سے غفلت میں ڈال دیں، عمرو بن العاص کے پاس جب بھی حضرت عمر بن خطاب رضی اللہ عنہ کی طرف سے کوئی کمک آتی تو اس کے دو حصے کر کے ایک ایک حصہ ان دونوں مقامات کی طرف بھیج دیتے اور خود عمرو بن العاص نے اجنادین میں قیام فرمایا، آپ ارطبون کی طرف سے کسی غلط فہمی میں مبتلا نہ تھے اور نہ قاصد آپ کی تسلی کر سکتے تھے اس لئے آپ خود قاصد کے روپ میں ارطبون کے پاس جا پہنچے اور اس سے نہایت بلیغ گفتگو فرمائی، اپنی بات اس کو پہنچائی اور اس کی گفتگو کو بھی سنا اور خوب غور و تامل کر کے اسکی مراد کی تہہ تک پہنچ گئے، ارطبون نے اپنے دل میں کہا کہ یقیناً یہ یا تو عمرو بن العاص ہیں یا ایسا شخص ہے جس کی رائے پر حضرت عمرو بن العاص چلتے ہیں اور میں اپنی قوم کو کسی ایسے کام کا مکلف نہیں بناؤں گا جو ان کے قتل سے بڑھ کر ہو، پھر اس نے ایک محافظ کو بلایا اور اس سے سرگوشی کی کہ اس کو اچانک قتل کرنا ہے لہذا تم فلاں فلاں مقام پر کھڑے ہو جاؤ، جب یہ تمہارے پاس سے گزریں تو ان کا کام تمام کر دینا، عمرو بن العاص نے اس سازش کو بھانپ لیا اور کہا کہ اے امیر! میں نے آپ سے تمام باتیں کر لی ہیں اور آپ نے میری بھی سنی ہے اور میں نے آپ کی سنی ہے، میں ان دس آدمیوں میں سے ایک ہوں جن کو حضرت عمر فاروق رضی اللہ عنہ نے اس والی یعنی عمرو بن العاص رضی اللہ عنہ کے ساتھ لےنے کے لئے بھیجا ہے تا کہ ہم ان کے کاموں کا جائزہ لیتے رہیں، میں یہ چاہتا ہوں کہ میں ان سب کو آپ کے پاس لاؤں وہ آپ کی باتیں سنیں اور جو کچھ میں نے دیکھا ہے وہ بھی دیکھ لیں، ارطبون نے کہا کہ ہاں ہاں ضرور، تم جاؤ اور ان سب کو میرے پاس لے آؤ، پھر اس نے ایک کو بلایا اور اسے سرگوشی میں کہا کہ فلاں جگہ فلاں آدمی کے پاس جاؤ اور اسے واپس میرے پاس بھیج دو، عمرو بن العاص کھڑے ہوئے اور اپنے لشکر کی طرف چلے بعد میں ارطبون کو معلوم ہوا کہ یہ تو عمرو بن العاص تھے اور کہا کہ اس شخص نے مجھے دھوکہ دیدیا، اللہ کی قسم! یہ عرب کا دانش مند ترین آدمی ہے۔

جب یہ قصہ حضرت عمر فاروق رضی اللہ عنہ کو پہنچا تو فرمایا کہ عمرو بن العاص کی خوبیوں کے کیا کہنے، پھر عمرو بن العاص نے اس کی افواج پر حملہ کر دیا اور اجنادین میں معرکہ یرموک کی طرف ایک عظیم معرکہ برپا ہو گیا اور طرفین کے بکثرت آدمی مقتول ہو گئے بقایا لشکر جو ایلیاء وغیرہ کی طرف بھیجے گئے تھے وہ بھی آ کر عمرو بن العاص کے ساتھ مل گئے اور اس کی وجہ یہ ہوئی کہ حاکم ایلیاء اپنی افواج کے ساتھ قلعہ بند ہو کر بیٹھ گیا اور اس نے ان کو محاصرہ سے تھکا دیا، سو یہ عمرو بن العاص کی طرف چلے آئے، عمرو بن العاص کے لشکر میں ان کی آمد سے اضافہ ہو گیا۔

ارطبون نے عمرو بن العاص کو لکھا کہ تو میرا ساتھی اور میری نظیر ہے میری جو حیثیت اپنی قوم میں ہے وہی حیثیت تیری تیری قوم میں ہے، اللہ کی



قسم تم اجنادین کے بعد فلسطین میں سے کچھ فتح نہ کر سکو گے لہذا تم واپس چلے جاؤ اور دھوکہ میں نہ پڑو، وگرنہ پہلے لوگوں کی طرح تمہیں بھی شکست سے دوچار ہونا پڑیگا، عمرو بن العاص نے ایک آدمی کو جو رومی زبان جانتا تھا بلایا اور اسے اریطون کی طرف بھیجا اور کہا کہ وہ تمہیں جو کچھ کہے اسے سنو اور مجھے آکر بتلانا، اور ایک خط بھی اریطون کے نام سے دیا، اس میں لکھا کہ تمہارا مکتوب مجھے ملا تم اپنی قوم میں میرے ہم مثل اور میری نظیر ہو، کاش تمہیں کوئی عادت غلطی میں مبتلا کرے، تم میری فضیلت سے جاہل و ناواقف ہو، تم اس بات کو اچھی طرح جانتے ہو کہ میں ہی ان علاقوں کا فاتح ہوں اور میرا یہ خط اپنے مشیروں اور وزراء کی موجودگی میں پڑھنا، اریطون کے پاس جب یہ خط پہنچا تو اس نے اپنے اصحاب اور وزراء کو جمع کیا اور ان کے سامنے یہ خط پڑھا اس کے اصحاب و وزراء نے اس سے کہا کہ تم نے یہ کہاں سے معلوم کیا کہ یہ شخص ان علاقوں کا فاتح نہیں ہے اریطون نے کہا کہ اس کا فاتح ایسا شخص ہے جس کے نام کے تین حرف ہیں پس قاصد یہ گفتگو سن کر واپس حضرت عمرو بن العاص کے پاس پہنچا اور انہیں آپس کی گفتگو کے بارے میں بتلایا، عمرو بن العاص نے حضرت عمر فاروق رضی اللہ عنہ کو خط لکھا اور ان سے کمک طلب کی اور کہا کہ میں ایک زبردست جنگ میں ایسے شہروں کے لئے مشغول ہوں جو آپ کے لئے ذخیرہ کئے گئے ہیں سو آپ کی کیا رائے ہے، جب حضرت عمر فاروق رضی اللہ عنہ کو یہ خط موصول ہوا تو آپ نے پہنچان لیا کہ عمرو بن العاص نے یہ بات کچھ معلوم ہونے پر ہی کہی ہے لہذا آپ نے فتح بیت المقدس کے لئے شام جانے کا پختہ ارادہ کر لیا جیسا کہ عنقریب ہم اس کی تفصیل بیان کریں گے۔

سیف بن عمر نے اپنے مشائخ سے نقل کیا ہے کہ حضرت عمر فاروق رضی اللہ عنہ نے چار مرتبہ شام کا سفر کیا ہے پہلی مرتبہ فتح بیت المقدس کے موقع پر اور اس مرتبہ آپ گھوڑے پر سوار تھے، دوسری مرتبہ اونٹ پر سوار تھے اور تیسری مرتبہ آپ مقام سرع تک پہنچے تھے کہ شام میں وباء (طاعون) پھیل گئی لہذا آپ وہیں سے واپس لوٹ آئے اور چوتھی مرتبہ شام میں داخل ہوئے اس حال میں کہ آپ دراز گوش پر سوار تھے، ابن جریر نے بھی ان سے اسی طرح نقل کیا ہے۔

حضرت عمر فاروق رضی اللہ عنہ کے ہاتھوں بیت المقدس کی فتح<sup>(۱)</sup>..... ابو جعفر بن جریر نے سیف بن عمر سے نقل کرتے ہوئے اس فتح کا ذکر اسی سال میں کیا ہے، ان کے اور دیگر مورخین کے بیان کا خلاصہ یہ ہے کہ ابو عبیدہ جب دمشق کی مہم سے فارغ ہو گئے تو اہل ایلیاء کو خط لکھا اور انہیں اللہ اور اس کے دین اسلام کی طرف بلایا اگر یہ قبول نہیں کرتے تو جزیہ ادا کریں وگرنہ جنگ کا اعلان سن لیں، اہل ایلیاء نے کوئی بھی صورت قبول کرنے سے انکار کر دیا، پس ابو عبیدہ نے دمشق پر سعید بن زید کو خلیفہ بنایا اور لشکر کے ساتھ ایلیاء کے لئے رخت سفر باندھا اور وہاں پہنچ کر بیت المقدس کا محاصرہ کر لیا اور اس محاصرہ کو اس قدر شدید اور تنگ کیا کہ اہل ایلیاء صلح پر تیار ہو گئے لیکن یہ شرط لگا دی کہ اس کام کے لئے امیر المومنین حضرت عمر فاروق رضی اللہ عنہ بنفس نفیس تشریف لائیں، ابو عبیدہ نے ان کی یہ شرط حضرت عمر فاروق رضی اللہ عنہ کو لکھ بھیجی پس حضرت عمر فاروق رضی اللہ عنہ نے اس سلسلے میں لوگوں سے مشورہ کیا حضرت عثمان بن عفان رضی اللہ عنہ نے مشورہ دیا کہ آپ تشریف نہ لے جائیں تاکہ اہل کفر کی خوب تحقیر و ذلت ہو لیکن حضرت علی بن ابی طالب رضی اللہ عنہ کی رائے یہ تھی کہ آپ ضرور تشریف لے جائیں تاکہ مسلمانوں کو ان کے محاصرہ میں جو پریشانیاں اور تکلیفیں اٹھانی پڑ رہی ہیں ان کا ازالہ ہو سکے، حضرت عمر فاروق رضی اللہ عنہ نے حضرت عثمان بن عفان رضی اللہ عنہ کے بجائے حضرت علی بن ابی طالب رضی اللہ عنہ کی رائے کو ترجیح دی اور مدینہ منورہ پر حضرت علی بن ابی طالب رضی اللہ عنہ کو اپنا قائم مقام بنا کر بمعہ لشکر شام روانہ ہو گئے، عباس بن عبد المطلب آپ کے لشکر کے مقدمہ کے طور پر آگے چلے گئے جب یہ لشکر شام پہنچا تو ابو عبیدہ اور دیگر امراء مسلمین مثلاً خالد بن ولید اور یزید بن ابی سفیان وغیرہ نے آپ کا استقبال کیا، ابو عبیدہ حضرت عمر فاروق رضی اللہ عنہ کے دست مبارک چومنے کے ارادے سے آگے بڑھے اور حضرت عمر فاروق رضی اللہ عنہ نے ابو عبیدہ کے پاؤں چومنے کا ارادہ کیا یہ دیکھ کر ابو عبیدہ رک گئے تو حضرت عمر فاروق رضی اللہ عنہ بھی رک گئے پھر یہ لوگ چلے اور بیت المقدس کے نصاریٰ سے صلح کی اور تین دن کے اندر اندران پر روم خالی کرنے کی شرط لگا دیں پھر حضرت عمر فاروق رضی اللہ عنہ بیت المقدس کے اس دروازے سے داخل ہوئے جس سے رسول اللہ ﷺ معراج میں داخل ہوئے تھے۔

(۱) المنتظم فی التاريخ : ۱۹۳ / ۴ ، و تاریخ الطبری : ۴۴۸ / ۲ ، و الکامل فی التاريخ : ۳۴۷ / ۲



کہا جاتا ہے کہ حضرت عمر فاروق رضی اللہ عنہ جب بیت المقدس میں داخل ہوئے تو آپ نے تبلیہ پڑھا، پھر محراب داؤدی میں تحیۃ المسجد پڑھی اور مسلمانوں کو اس میں فجر کی نماز پڑھائی، پہلی رکعت میں آپ نے سورہ ص تلاوت کی اور اس میں سجدہ تلاوت بھی کیا اور دوسری رکعت میں سورہ بنی اسرائیل تلاوت کی اس کے بعد صحرۃ بیت المقدس کی طرف آئے اور اس کی جگہ کے بارے میں کعب احبار سے استفسار کیا، کعب احبار نے مشورہ دیا کہ اس صحرہ کے پیچھے مسجد بنادی جائے، حضرت عمر فاروق رضی اللہ عنہ نے یہ سکرار شاد فرمایا کہ تم نے یہود کے ساتھ مشابہت والی بات کہی، پھر آپ نے بیت المقدس کے قبلہ کی سمت میں مسجد بنائی جسے آجکل مسجد عمر کہتے ہیں پھر حضرت عمر فاروق رضی اللہ عنہ صحرہ بیت المقدس سے اپنی چادر اور جبہ میں مٹی بھر بھر کر ہٹائی، مسلمان بھی اس کام میں ان کے شریک ہوئے بقیہ مٹی اٹھانے اور صفائی ستھرائی کے لئے آپ نے اہل اردن کو مامور کیا نصاریٰ روم نے صحرہ کو کوڑی (کچرا ڈالنے کی جگہ) بنا رکھا تھا، اس لئے کہ یہ یہود کا قبلہ تھا حتیٰ کہ عورتیں گھروں سے اپنے حیض کے کپڑے یہاں ڈالنے کے لئے بھیجا کرتی تھیں اور یہ سب کچھ یہود سے بدلہ لینے کے لئے کیا جاتا تھا اس لئے کہ یہود نے بھی ان کے قمامہ نامی مقام کے ساتھ یہی سلوک کیا تھا، قمامہ یہ وہ جگہ ہے جہاں یہود نے مصلوب کو پھانسی دی تھی پھر اس کی قبر پر انہوں نے کوڑا کرکٹ ڈالنا شروع کر دیا تھا اسی وجہ سے اس جگہ کا نام قمامہ پڑ گیا، اس لئے کہ قمامہ کوڑا ڈالنے کی جگہ کو کہتے ہیں بعد میں یہ نام اس کلیساء کا پڑ گیا جسے نصاریٰ نے وہاں تعمیر کیا تھا۔

ہر قل جس وقت ایلیاء میں تھا تو اسکے پاس نبی کریم ﷺ کا مکتوب گرامی پہنچا اس نے نصاریٰ کو اس بارے میں وعظ و نصیحت کی کہ انہوں نے صحرہ پر حد سے زیادہ کوڑا و کچرا ڈال ڈال کر اسے محراب داؤدی تک پہنچا دیا تھا ہر قل نے ان سے کہا کہ تم لوگوں نے کوڑا کچرا ڈال کر چونکہ مسجد کی بے حرمتی کی ہے اس لئے تم اسی طرح قتل کئے جانے کے لائق ہو جس طرح کہ بنو اسرائیل یحییٰ بن زکریا کو شہید کرنے کے جرم میں قتل کئے گئے پھر اس نے اس کوڑے کرکٹ کو ہٹانے کا حکم دیا لوگ اس کے ہٹانے میں لگ گئے ابھی ایک ثلث کچرا ہی ہٹایا تھا کہ مسلمانوں نے اسے فتح کر لیا پھر حضرت عمر فاروق رضی اللہ عنہ نے اسے صاف کرنے کا حکم دیا، یہ قصہ مکمل طور پر اسانید و متون کے ساتھ حافظ بہاء الدین بن ابی القاسم بن عسا کر نے اپنی کتاب المستقصى فی فضائل المسجد الاقصیٰ میں ذکر کیا ہے۔

سیف بن عمر نے اپنے سلسلہ کلام میں بیان کیا ہے کہ عمر بن خطاب رضی اللہ عنہ نے مدینہ منورہ پر علی بن ابی طالب کو اپنا قائم مقام مقرر کیا اور خود مدینہ سے گھوڑے پر سوار ہو کر نکلے تاکہ مسافت سفر سرعت کے ساتھ طے ہو سکے، یہاں تک کہ آپ جابیہ پہنچ گئے وہاں آپ نے نزول فرمایا اور اہل جابیہ کو ایک طویل و بلیغ خطبہ دیا اس میں فرمایا کہ اے لوگو! تم اپنے باطن کی اصلاح کر لو تمہارا ظاہر از خود درست ہو جائے گا اور تم اپنی آخرت کے لئے اعمال کرو، تمہارے دنیا کے کاموں کی کفایت ہو جائیگی، اور اس بات کو جان لو کہ تم میں سے کسی کے درمیان اور آدم علیہ السلام کے درمیان کوئی باپ زندہ موجود نہیں اور نہ کسی کے درمیان اور اللہ کے درمیان کوئی قرابت داری ہے پس جو شخص جنت کا راستہ اختیار کرنا چاہتا ہے تو وہ جماعت کو لازم پکڑے، اس لئے کہ ایک کے ساتھ شیطان ہوتا ہے لیکن دو سے وہ بہت دور ہوتا ہے اور تم میں سے کوئی کسی اجنبی عورت کے ساتھ خلوت نہ کرے، اس لئے کہ اس صورت میں تیسرا ان کے ساتھ شیطان ہوگا اور جس آدمی کو اس کی نیکی اچھی لگے اور اپنی برائی سے وہ منموم ہو تو یہ شخص مؤمن ہے، یہ ایک طویل خطبہ تھا، ہم نے اس کا یہاں اختصار کیا ہے پھر حضرت عمر فاروق رضی اللہ عنہ نے اہل جابیہ سے مصالحت کی اور بیت المقدس کی طرف کوچ کر گئے اور اپنے امراء اجنادین کو لکھا کہ وہ سب فلاں دن آ کر جابیہ میں مجھ سے ملاقات کریں، سو وہ امراء جابیہ میں جمع ہو گئے سب سے پہلے یزید بن ابی سفیان، پھر ابو عبیدہ پھر خالد بن ولید اپنی اپنی افواج کے ساتھ پہنچے، ان کے جسم پر دیباچ کی قبا تھی، حضرت عمر فاروق رضی اللہ عنہ کنکریاں مارنے کے لئے ان کی طرف بڑھے لیکن انہوں نے عذر کیا کہ وہ اس وقت ہتھیار بند اور مسلح ہیں اور جنگوں میں اس لباس کی ضرورت پیش آتی ہے، حضرت عمر فاروق رضی اللہ عنہ یہ سن کر خاموش ہو گئے گویا کہ ان کا عذر قبول کر لیا ہے، جابیہ آنے والے امراء میں عمرو بن العاص اور شریہیل بن حسنہ تھے یہ دونوں حضرات اجنادین میں اربطون کے مقابلہ میں کھڑے ہوئے تھے ابھی حضرت عمر فاروق رضی اللہ عنہ جابیہ ہی میں ٹہرے ہوئے تھے کہ اچانک رومیوں کا ایک دستہ ہاتھوں میں تلواریں لٹکائے پہنچا، مسلمان بھی مسلح ہو کر ان کی طرف بڑھے، حضرت عمر فاروق رضی اللہ عنہ نے فرمایا کہ یہ لوگ امان طلب کرنے کے لئے آئے ہیں اور خود بھی ان کے قریب پہنچ گئے یہ لوگ اصل میں بیت المقدس کے محافظین تھے جب انہوں نے امیر المومنین حضرت عمر فاروق رضی اللہ عنہ کی آمد کے متعلق سنا تو آپ سے طلب امان اور صلح کے لئے حاضر ہوئے تھے، حضرت عمر فاروق رضی اللہ عنہ نے ان کی درخواست



پوری کردی اور انہیں امان و صلح نامہ لکھ دیا اور ان پر جزیہ عائد کر دیا اور مزید کچھ شرطیں بھی ان پر مقرر کیں جن کا ابن جریر نے ذکر کیا ہے، معاویہ بن ابی سفیان اس صلح نامہ کے کاتب تھے اور ان کے ساتھ ساتھ خالد بن ولید، عمرو بن العاص، عبدالرحمن بن عوف رضی اللہ عنہم نے اس صلح نامہ پر دستخط کئے، یہ واقعہ ۱۵ھ کا ہے۔

اس کے بعد اہل لد اور جو وہاں موجود تھے ان کے لئے ایک اور صلح نامہ لکھوایا ان پر بھی جزیہ مقرر کیا جن شرائط کے ساتھ اہل ایلیاء کے ساتھ مصالحت کی تھی اسی مصالحت میں ان کو بھی داخل کر لیا گیا، اربطون ملک مصر کی طرف بھاگ کھڑا ہوا اور وہیں رہا یہاں تک کہ مصر عمرو بن العاص کے ہاتھوں فتح ہو گیا اس کے فتح ہونے پر یہ سمندری جزائر کی طرف بھاگ کھڑا ہوا، اور مسلمانوں کے ساتھ جنگ کرنے والی فوجوں کی امداد کرتا رہا یہاں تک کہ قبیلہ قیس کے ایک شخص کے ہاتھ چڑھ گیا اربطون نے قیسی آدمی کا ہاتھ کاٹ دیا لیکن قیسی جوان نے بھی اس کا کام تمام کر دیا اور پھر یہ اشعار کہے:

(۱)..... اگر چہ رومیوں کے اربطون نے بڑا نقصان پہنچایا لیکن یقیناً اس میں اللہ تعالیٰ کی طرف سے کوئی بہتری ہوگی۔

(۲)..... اور اربطون نے اگرچہ میرا ہاتھ کاٹ دیا ہے لیکن میں نے بھی بلا آخر اسے ٹکڑے ٹکڑے کر کے چھوڑا ہے۔

جب اہل رملہ اور اس کے آس پاس علاقے والوں نے صلح کر لی تو عمرو بن العاص اور شریحیل بن حسنہ جابیہ پہنچ گئے، حضرت عمر فاروق رضی اللہ عنہ کو انہوں نے سوار پایا جب قریب پہنچے تو دونوں نے حضرت عمر فاروق رضی اللہ عنہ کے گھنٹے کو بوسہ دیا اور حضرت عمر فاروق رضی اللہ عنہ نے ان دونوں کے ساتھ اکٹھا معانقہ کیا۔

سیف بن عمر کہتے ہیں کہ حضرت عمر فاروق رضی اللہ عنہ جابیہ سے بیت المقدس کی طرف روانہ ہوئے ان کا گھوڑا شوخی کرنے لگا تو ایک ترکی گھوڑا سواری کے لئے لایا گیا اس نے بہت ہی تیز رفتاری دکھائی، آپ اس سے اترے اور اس کے چہرے پر ضرب لگائی اور فرمایا کہ جس نے تجھے سکھایا اللہ اسے نہ سکھائے اور فرمایا کہ اس سے تکبر پیدا ہوتا ہے اس کے علاوہ نہ اس سے پہلے اور اس کے بعد کبھی بھی آپ ترکی گھوڑے پر سوار نہ ہوئے، اجنادین کے علاوہ ایلیاء اور اس کا تمام علاقہ حضرت عمر فاروق رضی اللہ عنہ کے ہاتھ پر فتح ہوا اور اجنادین عمرو بن العاص اور قیساریہ معاویہ بن ابی سفیان کے ہاتھوں فتح ہوئے یہ تمام عبارت سیف بن عمر کی تھی لیکن دیگر علمائے سیر نے ان کی رائے سے اتفاق نہیں کیا ان کا کہنا ہے کہ بیت المقدس ۱۶ھ میں فتح ہوا تھا۔

محمد بن عائد ولید بن مسلم سے وہ عثمان بن حصن بن علان سے وہ یزید بن عبیدہ سے نقل کرتے ہیں کہ بیت المقدس ۱۶ھ میں فتح ہوا اور اسی سال حضرت عمر فاروق رضی اللہ عنہ جابیہ آئے اور ابوذر عدی ثقی دحیم سے اور وہ ولید بن مسلم سے مزید یہ بھی نقل کرتے ہیں کہ پھر ۱۷ھ میں آپ دوبارہ آئے لیکن بہت جلد لوٹ گئے پھر ۱۸ھ میں تشریف لائے اس موقع پر سب امراء جمع ہو کر آپ کے پاس پہنچے اور اپنے پاس جمع شدہ تمام اموال آپ کے سپرد کئے، آپ نے وہ تمام اموال تقسیم فرمائے، افواج کی ازسرنو تنظیم اور نئی بھرتیاں کیں، شہری حدود متعین فرمائیں اور پھر مدینہ واپس لوٹ گئے۔

یعقوب بن سفیان کہتے ہیں کہ ۱۶ھ میں جابیہ اور بیت المقدس فتح ہوئے اور ابو معشر کہتے ہیں کہ ۱۶ھ میں عمواس اور جابیہ فتح ہوئے اور ۱۷ھ میں وباء آئی پھر ۱۸ھ میں سخت ترین قحط پڑا اور اسی سال طاعون عمواس پھیلا، عمواس مشہور و معروف شہر کا نام ہے اس شہر میں چونکہ ۱۸ھ میں طاعون پھیلا تھا جس کا بیان انشاء اللہ عنقریب آئے گا اسی شہر کی مناسبت سے اس طاعون کو طاعون عمواس کہتے ہیں۔

ابو مخنف کہتے ہیں کہ جب حضرت عمر فاروق رضی اللہ عنہ شام آئے اور غوطہ دمشق کو دیکھا تو وہاں محلات اور باغات کو دیکھ کر یہ آیت تلاوت فرمائی کہ کم تر کو امن جنت و عیون و زروع و مقام کریم و نعمۃ کانوا فیہا فاکھین کذلک و اوردناھا قوما آخرین۔

جس کا ترجمہ یہ ہے: ”وہ کتنے ہی باغات، چشمے، کھیتیاں، عمدہ مکانات اور راحت کے سامان جن میں وہ خوش و خرم رہا کرتے تھے چھوڑ گئے یہ قصہ اسی طرح ہوا اور ہم نے ان کا دوسری قوم کو وارث بنادیا“ (سورہ دخان، آیت ۲۵ تا ۲۸)

اس کے بعد نابغہ کے لئے دو شعر پڑھے:

(۱)..... وہ دونوں زمانے کے بڑے بہادر نو جوان ہیں، دن اور رات ان پر پے درپے حملے کرتے ہیں۔

(۲)..... اور وہ دونوں جب کسی خوشحالی قبیلے کے پاس گزرتے ہیں، تو ان کے پاس قیام کر لیتے ہیں، یہاں تک کہ وہ بھی مصائب کا شکار



ہو جاتے ہیں۔

اس تفصیل سے بظاہر یہ معلوم ہوتا ہے کہ حضرت عمر فاروق رضی اللہ عنہ دمشق میں داخل ہوئے ہیں لیکن کوئی مؤرخ بھی اس کا قائل نہیں کہ آپ اپنی تینوں مرتبہ آمد میں سے کسی مرتبہ بھی دمشق میں داخل ہوئے ہوں، پہلی آمد تو یہی ہے کہ آپ جابیہ سے چل کر بیت المقدس پہنچے جیسا کہ سیف وغیرہ نے بیان کیا ہے اور واقدی کہتے ہیں کہ اہل شام کے علاوہ دیگر سے یہ روایت ہے کہ حضرت عمر فاروق رضی اللہ عنہ دو مرتبہ شام میں داخل ہوئے ہیں اور تیسری مرتبہ ۷۱ھ میں مقام سرع ہی سے واپس لوٹ گئے تھے۔ اور یہ لوگ یہ بھی کہتے ہیں کہ تیسری مرتبہ آپ دمشق اور حمص میں داخل ہوئے تھے لیکن واقدی نے اس کاشت سے انکار کیا ہے۔

میں کہتا ہوں کہ یہ بات معروف نہیں کہ آپ دمشق میں داخل ہوئے ہوں البتہ اسلام سے قبل زمانہ جاہلیت میں ضرور داخل ہوئے تھے جیسا کہ ہم نے ماقبل میں حضرت عمر فاروق رضی اللہ عنہ کی سیرت میں اس کو تفصیل سے بیان کیا ہے اور ہم نے یہ روایت بھی ابھی نقل کی ہے کہ جب حضرت عمر فاروق رضی اللہ عنہ بیت المقدس میں داخل ہوئے تو کعب بن احبار سے صحرہ کی جگہ کے بارے میں پوچھا تو انہوں نے کہا کہ اے امیر المومنین! وہ وادی جنہم سے اتنے اتنے ذراع کے فاصلے پر ہے انہوں نے پیمائش کی تو اسی مقام پر ملی، اور نصاریٰ نے اس جگہ کو کوڑا کرکٹ ڈالنے کی جگہ بنایا ہوا تھا جیسا کہ یہود نے ان کی جگہ قمامہ کے ساتھ یہ معاملہ کیا تھا۔

قمامہ وہ جگہ ہے جہاں ایک آدمی کو عیسیٰ علیہ السلام کے شبہ میں پھانسی دی گئی تھی، لیکن یہود و نصاریٰ نے اس مصلوب کے بارے میں یہ یقین کر لیا کہ وہ عیسیٰ علیہ السلام ہیں مگر اللہ تعالیٰ نے اپنے کلام میں صراحتاً ان کے اس عقیدے کی تکذیب فرمائی۔

مقصود کلام یہ ہے کہ جب نصاریٰ بے گناہ نبی ﷺ سے تقریباً تین سال قبل بیت المقدس پر حکومت کرتے تھے تو انہوں نے قمامہ مقام کو صاف کیا اور وہاں ایک عظیم الشان گرجا تعمیر کیا جسے مسطینین بادشاہ کی والدہ نے بنوایا تھا جو اس شہر کا بانی تھا اور وہ شہر اسی کی طرف منسوب ہے، بادشاہ کی والدہ کا نام ہیلانہ الحرائیہ البند قانیہ ہے، بادشاہ نے اس کے حکم سے نصاریٰ کے لئے بیت لحم عیسیٰ علیہ السلام کی پیدائش کی جگہ بنوایا، ان کے خیال کے مطابق وہ مقبرہ کے قریب ہی ہے، خلاصہ یہ ہے کہ نصاریٰ نے یہود کے قبلہ کی جگہ کو کوڑا کرکٹ ڈالنے کی جگہ بنایا اور یہ اس وجہ سے کہ قدیم زمانے میں یہود نے بھی ان کی مقدس جگہ کے ساتھ یہی برتاؤ کیا تھا۔ پھر جب حضرت عمر فاروق رضی اللہ عنہ نے بیت المقدس کو فتح کر لیا اور صحرہ کی جگہ کی تحقیق فرمائی تو وہاں سے کوڑا کرکٹ ہٹانے کا حکم دیا، کہا جاتا ہے کہ آپ نے اپنی چادر مبارک سے وہاں جھاڑ لگائی پھر کعب احبار سے مشورہ کیا کہ مسجد کہاں بنائی جائے؟ انہوں نے کہا کہ صحرہ کے پیچھے، حضرت عمر فاروق رضی اللہ عنہ نے ان کے سینے پر ضرب لگا کر کہا کہ اے ام کعب کے بیٹے! تم نے یہود کے ساتھ مشابہت اختیار کی اور پھر بیت المقدس کے آگے تعمیر مسجد کا حکم دیا۔

امام احمد فرماتے ہیں کہ مجھ سے اسود بن عامر نے ان سے حماد بن سلمہ نے ان سے ابی سفیان نے ان سے عبید بن آدم، ابو مریم اور ابو شعیب نے بیان کیا ہے کہ حضرت عمر فاروق رضی اللہ عنہ جابیہ میں تھے اس کے بعد طویل روایت نقل کی اس میں فتح بیت المقدس کا ذکر بھی کیا اور ابو سفیان نے عبید بن آدم کے حوالہ سے نقل کیا ہے کہ میں نے حضرت عمر فاروق رضی اللہ عنہ کو سنا کہ وہ کعب احبار سے کہہ رہے تھے کہ تمہاری رائے میں نماز کہاں پڑھوں؟ کعب احبار نے کہا کہ اگر آپ میری رائے پر عمل کرنا چاہتے ہیں تو صحرہ کے پیچھے نماز پڑھ لیں اس صورت میں تمام القدس آپ کے سامنے رہیگا، حضرت عمر فاروق رضی اللہ عنہ نے فرمایا کہ تم نے یہود کی مشابہت اختیار کی ہے میں وہاں نماز پڑھوں گا جہاں رسول اللہ ﷺ نے نماز پڑھی تھی پھر آپ قبلہ کی سمت آگے بڑھے اور نماز پڑھی، اس کے بعد صحرہ کی طرف آئے اور اپنی چادر پھیلا کر اس میں کوڑا کرکٹ، کچرا وغیرہ بھرنے لگے دیگر لوگ بھی کچرا اٹھانے اور جھاڑودینے میں مشغول ہو گئے۔

یہ روایت سند جید کے ساتھ منقول ہے، حافظ ضیاء الدین مقدسی نے بھی اپنی کتاب مستخرج میں اس کو نقل کیا ہے اور ہم نے اپنی کتاب مسند عمر میں اس روایت کے رواۃ پر تفصیل سے کلام کیا ہے، مسند عمر نامی کتاب وہ کتاب ہے جس میں ہم نے حضرت عمر فاروق رضی اللہ عنہ سے منقول احادیث مرفوعہ اور آثار موقوفہ فقہی ابواب کی ترتیب پر بیان کیں ہیں، واللہ الحمد والمہم۔

سیف بن عمر اپنے مشائخ سے بحوالہ سالم نقل کرتے ہیں کہ جب حضرت عمر فاروق رضی اللہ عنہ شام میں داخل ہوئے تو دمشق کا ایک یہودی آپ



کے سامنے آیا اور کہا کہ السلام علیک اے فاروق! کیا آپ حاکم ایلیاء ہیں؟ اور کہا اللہ کی قسم! آپ ایلیاء کو فتح کئے بغیر واپس لوٹ کر نہ جائیں گے۔

احمد بن مروان دینوری محمد بن عبدالعزیز سے وہ اپنے والد سے وہ عیشم بن عدی سے وہ اسامہ بن زید بن اسلم سے وہ اپنے والد سے اور وہ اسامہ کے دادا اسلم جو حضرت عمر فاروق رضی اللہ عنہ کے آزاد کردہ غلام ہیں سے نقل کرتے ہیں کہ حضرت عمر فاروق رضی اللہ عنہ قریش کے تاجروں کی ایک جماعت کے ساتھ دمشق تشریف لائے تھے پھر سب لوگ یہاں سے چلے گئے لیکن حضرت عمر فاروق رضی اللہ عنہ کسی ضرورت سے شہر میں ہی ٹھہر گئے اسی دوران ایک جرنیل آیا اور آپ کو مدی سے پکڑ لیا اور جھگڑنے لگا لیکن آپ پر غالب نہ ہو سکا پھر اس نے آپ کو ایک مکان میں داخل کر دیا جہاں مٹی، کلہاڑا، بیلچہ اور زنبیل پڑی ہوئی تھی اور کہا کہ یہ مٹی یہاں سے ہٹا کرو ہاں پھینکو اور باہر سے دروازہ بند کر کے چلا گیا دوپہر کے وقت وہ دوبارہ آیا، حضرت عمر فاروق رضی اللہ عنہ کہتے ہیں کہ میں متفکر بیٹھا ہوا تھا اور میں نے ذرا بھی اس کے حکم کی تعمیل نہیں کی تھی اس نے آکر کہا کہ تم نے یہ کام کیوں نہیں کیا؟ اور میرے سر پر ایک مکہ رسید کیا میں نے جواباً کلہاڑا اٹھایا اور اسے دے مارا اور قتل کر دیا اور سیدھا باہر نکل آیا رات کی تاریکی میں ایک راہب کی خانقاہ کے پاس آکر بیٹھ گیا اس نے اوپر سے جھانکا اور نیچے اتر کر اپنے ساتھ خانقاہ میں لے گیا اور کھلایا پلایا، ہدایا و تحائف سے نوازا اس دوران مجھے نہایت غور سے دیکھتا رہا پھر اس نے میرے حالات دریافت کئے میں نے کہا میں اپنے ساتھیوں کو گم کر بیٹھا ہوں اس نے کہا کہ تم خوفزدہ نظروں کے ساتھ دیکھ رہے ہو اور میرے اندر کچھ علامتیں تلاش کرنے لگا پھر کہا کہ دین نصاریٰ کے پیروکار اس بات کو جانتے ہیں کہ میں ان کی کتاب کا سب سے بڑا عالم ہوں اور میں دیکھ رہا ہوں کہ تم ہمیں ان شہروں سے نکال دو گے لہذا تم میری اس خانقاہ کے بارے میں ایک امان نامہ لکھ دو میں نے کہا آپ نامعلوم کن باتوں کی طرف چلے گئے ہیں لیکن وہ وہ مسلسل اصرار کرتا رہا یہاں تک کہ میں نے اس کا مطلوب امان نامہ لکھ دیا جب چلنے کا وقت ہوا تو اس نے مجھے سواری کے لئے ایک گدھی دی اور کہا کہ جب تم اپنے ساتھیوں کے پاس پہنچ جاؤ تو اسے اکیلی ہی میری طرف روانہ کر دینا یہ جس خانقاہ کے پاس سے بھی گزرے گی وہ لوگ اسکا اکرام کریں گے میں نے ایسا ہی کیا جیسا کہ اس نے کہا تھا اس کے بعد جب حضرت عمر فاروق رضی اللہ عنہ بیت المقدس کی فتح کے لئے تشریف لائے تو یہ راہب اس وقت امان نامہ لئے ہوئے جابیہ میں ٹھہرا ہوا تھا یہ آپ کے پاس آیا اور امان نامہ خدمت میں پیش کیا، آپ نے اسے نافذ العمل قرار دیا البتہ اس پر یہ شرط لگادی کہ جو مسلمان اس کے پاس سے گزرے تو یہ اس کی ضیافت کرے گا اور اسے راستہ بتلائے گا۔

اس طویل روایت کو ابن عساکر نے بیان کیا ہے اور ایک طریق سے یحییٰ بن عبید اللہ بن اسامہ قرشی بلقاوی کے ترجمہ کے ذیل میں زید بن اسلم عن ابیہ کے حوالہ سے بھی اس روایت کو ابن عساکر نے بیان کیا ہے اور اس نہایت طویل اور عجیب حدیث بیان کی ہے یہ اس کا کچھ حصہ ہے، جو شرائط حضرت عمر فاروق رضی اللہ عنہ نے شام کے نصاریٰ پر مقرر کی تھیں ہم نے ان کو اپنی ایک مستقل کتاب الاحکام میں نہایت تفصیل کے ساتھ بیان کیا ہے اور آپ نے جابیہ میں جو خطبہ ارشاد فرمایا تھا اسے ہم نے الفاظ اور اسانید کے ساتھ اپنی کتاب مسند عمر میں ذکر کیا ہے اور شام میں داخلہ کے وقت جو آپ نے عاجزی و فروتنی اختیار کی تھی اسے ہم نے اپنی کتاب السیرۃ میں بیان کیا ہے اس میں حضرت عمر فاروق رضی اللہ عنہ کا مستقل علیحدہ جز میں تذکرہ ہے۔

ابو بکر بن ابی الدنیا کہتے ہیں کہ مجھ سے ربیع بن ثعلب نے ان سے ابو اسماعیل المؤدب نے ان سے عبداللہ بن مسلم بن ہرمزکی نے اور ان سے ابو الغالیہ شامی نے بیان کیا ہے کہ حضرت عمر فاروق رضی اللہ عنہ ایلیاء جاتے ہوئے ایک خاکستری اونٹ پر سوار جابیہ پہنچے آپ کے سر پر ٹوپی یا عمامہ نہ تھا اس لئے سر کا وہ حصہ جس پر بال نہ تھے دھوپ کی وجہ سے خوب چمک رہا تھا اور رکاب نہ ہونے کی وجہ سے آپ کی ٹانگیں کجاوہ کے دونوں طرف ہل رہی تھیں اور آپ کے نیچے اون کی ایک انجانی چادر تھی جو سواری پر آپ کا بچھونا اور زمین پر بستر کا کام دیتی تھی اور ایک دھاری دار یا کھجور کی چھال سے بھرا ہوا تھیلا تھا جو سواری پر سامان وغیرہ رکھنے اور زمین پر تکیہ کا کام دیتا تھا اور بدن پر ایک اونی قمیص تھی جو کھردری اور ایک جانب سے پھٹی ہوئی تھی، آپ نے فرمایا کہ میرے پاس قوم کے سردار کو بلاؤ۔ لوگ جلوس کو بلا لائے پھر آپ نے لوگوں سے فرمایا کہ میری قمیص کو دھو دو اور اسے سی دو اور اتنی دیر کوئی کپڑا قمیص مجھے عاریہ دیدو، پس لوگ آپ کے پاس ایک سوتی قمیص لائے آپ نے پوچھا یہ کیا ہے؟ لوگوں نے کہا سوتی قمیص ہے، آپ نے فرمایا کہ سوت کیا ہے؟ لوگوں نے اس کے بارے میں بتلایا پس آپ نے اپنی قمیص اتار دی اس کو دھویا گیا اور پیوند لگایا گیا اور پھر آپ کے پاس لایا



گیا، آپ نے ان کی قیص اتار کر اپنی قیص پہن لی، جلوس نے کہا کہ آپ ملک عرب کے بادشاہ ہیں ان علاقوں میں اونٹ پر سواری آپ کی شایان شان نہیں لہذا اگر آپ اس لباس کی جگہ دوسرا لباس زیب تن فرمائیں اور اونٹ کی جگہ ترکی گھوڑا سواری کے لئے اختیار فرمائیں تو یہ ایک روم کی نگاہوں میں زیادہ باعزت و با عظمت طریقہ ہوگا۔

حضرت عمر فاروق رضی اللہ عنہ نے یہ سن کر فرمایا کہ ہم ایسی قوم ہیں کہ جنہیں اللہ تعالیٰ نے اسلام کے ساتھ عزت عطا فرمائی ہے پس ہم اللہ کے بدلہ کسی چیز کے بھی طلبکار نہیں، آپ کے لئے ترکی گھوڑا لایا گیا اس پر بغیر زین اور کجاوے کے کپڑا ڈال دیا گیا، آپ اس پر سوار ہوئے پھر فرمایا کہ روکو، میں نے اس سے قبل لوگوں کو شیطان پر سواری کرتے نہیں دیکھا پھر آپ کا اونٹ لایا گیا آپ اس پر سوار ہوئے۔

اسماعیل بن محمد الصفاد کہتے ہیں کہ ہم سے سعد بن نصر نے ان سے سفیان نے ان سے ایوب طائی نے ان سے قیس بن مسلم نے اور ان سے طارق بن شہاب نے بیان کیا ہے کہ جب عمر بن خطاب رضی اللہ عنہ شام آئے تو راہ میں ایک جگہ پانی میں سے گزرنے کی نوبت آگئی، آپ اونٹ سے نیچے اترے، اپنے موزے نکال کر ہاتھ میں پکڑے اور بعد اونٹ کے پانی میں داخل ہو گئے، ابو عبیدہ نے یہ دیکھ کر کہا کہ آج آپ نے یہاں والوں کے نزدیک ایسا ویسا کام کیا ہے یعنی ہلکا و نامناسب طریقہ اختیار کیا ہے، حضرت عمر فاروق رضی اللہ عنہ نے ان کے سینے پر ضرب لگائی اور کہا اے ابو عبیدہ کاش! تمہارے علاوہ کوئی اور یہ بات کہتا، پھر فرمایا کہ تم لوگ بنی نوع انسان میں ذلیل ترین، اور سب سے حقیر اور گھٹیا تھے اللہ تعالیٰ نے تمہیں اسلام کے ساتھ عزت عطا فرمائی پس جب بھی تم لوگ اسلام کے بغیر عزت چاہو گے تو اللہ تعالیٰ تمہیں ذلیل کر دے گا۔

ابن جریر بیان کرتے ہیں کہ اس سال یعنی ۱۵ھ میں اہل اسلام اور اہل فارس کے درمیان کئی معرکہ ہوئے جیسا کہ سیف بن عمر کا کہنا ہے لیکن ابن اسحاق اور واقدی کہتے ہیں کہ یہ پہلے والے پہلے آدمی ہیں اور جہاں یہ واقعہ ہوا اس جگہ کا نام کوٹی ہے، انہوں نے اس جگہ کی بھی زیارت کی ہے جہاں ابراہیم خلیل اللہ کو محبوب کیا گیا تھا، اللہ تعالیٰ ان پر اور دیگر تمام انبیاء پر اپنی رحمتیں نازل فرمائے اور اس وقت آیت تلاوت فرمائی جس کا ترجمہ یہ ہے: ”یہ ایام ہم لوگوں کے درمیان باری باری ادا لیتے بدلتے رہے ہیں یعنی کبھی ایک غالب دوسرا مغلوب اور کبھی دوسرا غالب پہلا مغلوب“۔

(سورہ آل عمران آیت ۱۳۰)

نہر شیر کا معرکہ..... مؤرخین کہتے ہیں کہ سعد بن ابی وقاص نے زہرہ بن حویہ کو اپنے آگے کوٹی سے نہر شیر کی طرف روانہ کر دیا وہ مقدمہ کے طور پر آگے بڑھتے رہے یہاں تک کہ ساباط میں شیر زاد صلح اور جزیہ کے ساتھ ان سے ملا، زہرہ نے اسے سعد بن ابی وقاص کی طرف بھیج دیا، آپ نے اسے منظور کر لیا پھر سعد بن ابی وقاص لشکر لے کر روانہ ہوئے اور ایسی جگہ پہنچے جسے مظلم ساباط کہا جاتا تھا وہاں انہوں نے کسریٰ جس کا نام بوران تھا اس کے کئی دستے پائے اور وہ ہر روز یہ قسمیں کھایا کرتے تھے کہ جب تک ہم زندہ ہیں شاہ فارس کا کوئی کچھ نہیں بگاڑ سکتا ان کے ساتھ کسریٰ کا ایک بہت بڑا شیر بھی تھا جس کا نام مقرط تھا وہ انہوں نے مسلمانوں کے راستے میں گھات میں بٹھایا ہوا تھا پس سعد بن ابی وقاص کے بھتیجے ہاشم بن عتبہ بن ابی وقاص آگے بڑھے اور لوگوں کے دیکھتے ہی دیکھتے اس شیر کو مار ڈالا، اس دن انہوں نے اپنی تلوار کا نام اتمین رکھا، سعد بن ابی وقاص نے اس کا رگزاری پر ان کے سر کو بوسہ دیا اور ہاشم نے سعد کے پاؤں کو چوما پھر ہاشم نے اہل فارس پر حملہ کر دیا اور انہیں ان کی جگہ سے اکھاڑ دیا اور اس آیت کا ورد کرتے ہوئے انہیں شکست دیدی۔

اولم تکنونا اقستم من قبل مالکم من زوال

”کیا تم نے اس سے پہلے قسمیں نہ کھائی تھیں کہ تمہارے لئے فنا اور ختم ہونا نہیں ہے۔“ (سورہ ابراہیم آیت ۴۴)

پھر رات ہوئی تو مسلمانوں نے یہاں سے کوچ کیا اور نہر شیر جا کر پڑاؤ کیا مسلمان رات کو تکبیر کہتے رہے یہاں تک کہ ان کا آخری آدمی بھی ان کے ساتھ آکر مل گیا اس شہر میں اسلامی افواج نے دو ماہ مکمل قیام کیا اور تیسرا مہینہ شروع ہو گیا اور یہ سال بھی پورا ہو گیا۔

ابن جریر کہتے ہیں کہ اس سال حضرت عمر فاروق رضی اللہ عنہ نے لوگوں کو حج کروایا اور اس سال مکہ میں عتاب بن اسید، شام میں ابو عبیدہ، عراق میں سعد بن ابی وقاص، طائف میں یعلیٰ بن امیہ، بحرین اور یمامہ میں عثمان بن ابی العاص اور عمان میں حذیفہ بن محضن آپ کے عامل مقرر تھے۔



میں کہتا ہوں کہ لیث بن سعد، ابن لہیعہ، ابو معشر، ولید بن مسلم، یزید بن عبیدہ، خلیفہ بن خیاط، ابن کلبی، محمد بن عائد، ابن عسا کر اور ہمارے شیخ ابو عبد اللہ الحافظ ذہبی کے نزدیک یرموک کا معرکہ رجب ۱۵ھ میں ہوا تھا لیکن سیف بن عمر اور ابن جریر کے نزدیک ۱۳ھ میں ہوا، ہم نے ابن جریر کی اتباع میں اس معرکہ کا ذکر وہاں کیا ہے اسی طرح قادیسیہ کا معرکہ بعض حفاظ کے نزدیک ۱۵ھ میں ہوا، ہمارے شیخ ذہبی نے بھی اسی کو اختیار کیا ہے لیکن مشہور یہ ہے کہ ۱۲ھ میں ہوا تھا جیسا کہ ماقبل میں گذر چکا ہے، اس کے بعد شیخ ذہبی نے اس سال وفات پانے والوں کا ذکر کیا ہے۔

حروف ابجد کی ترتیب سے اس سال یعنی ۱۵ھ میں وفات پانے والوں کا تذکرہ..... سعد بن عبادہ انصاری خزرجی، ان کے متعلق مؤرخین کا ایک قول اسی سال وفات پانے کا ہے ان کا تذکرہ ماقبل میں گذر چکا ہے، سعد بن عبید بن نعمان ابوزید انصاری اوسی، یہ قادیسیہ کی لڑائی میں شہید ہوئے، کہا جاتا ہے کہ یہ ابوزید ان چار آدمیوں میں سے ہیں جنہوں نے رسول اللہ ﷺ کے عہد مبارک میں ہی قرآن کریم کو حفظ کر لیا تھا لیکن دیگر مؤرخین نے اسکا انکار کیا ہے اور یہ بھی کہا جاتا ہے کہ یہ عمیر بن سعد الزہد جو حمص کے امیر تھے ان کے والد ہیں، محمد بن سعد نے قادیسیہ میں ان کی وفات کا ذکر کیا ہے اور کہا ہے کہ یہ وفات ۱۶ھ میں ہوئی، واللہ اعلم بالصواب۔

سہیل بن عمرو بن عبد شمس بن عبد ود بن نصر بن حسل بن عامر بن لوی ابو یزید عامری، یہ قریش کے خطیب اور معزز لوگوں میں سے تھے، فتح مکہ کے دن مسلمان ہوئے ان کا اسلام بڑا ہی اچھا ثابت ہوا بڑے سخی، فیاض، فصیح، بکثرت نمازیں پڑھنے، روزے رکھنے، صدقہ دینے، تلاوت قرآن کرنے اور رونے والے تھے، کہا جاتا ہے کہ نمازوں اور روزوں کی کثرت کی وجہ سے ان کا رنگ متغیر ہو گیا صلح حدیبیہ میں ان کا بڑا ہی اچھا کردار رہا، جب رسول اللہ ﷺ کی وفات ہو گئی تو انہوں نے مکہ میں ایک عظیم خطبہ ارشاد فرمایا جس کی وجہ سے لوگ اسلام پر ثابت قدم رہے اور یہ اس خطبہ سے ملتا جلتا تھا جو صدیق اکبر نے مدینہ منورہ میں دیا تھا پھر یہ ایک جماعت کے ساتھ جہاد کے لئے شام تشریف لے گئے، بعض دستوں کے یہ امیر بھی رہے، یرموک کے معرکہ میں حاضر تھے، کہا جاتا ہے کہ اس دن شہید ہو گئے تھے لیکن واقدی اور شافعی کا کہنا ہے کہ طاعون عمواس میں ان کی وفات ہوئی، رضی اللہ عنہ۔

عامر بن مالک بن اہیب زہری، یہ سعد بن ابی وقاص کے بھائی ہیں انہوں نے حبشہ کی طرف ہجرت کی تھی یہی وہ شخص ہیں جو ابو عبیدہ کے نام عمر بن خطاب رضی اللہ عنہ کا خط لے کر گئے تھے جس میں ابو عبیدہ کی امارت اور خالد بن ولید کی معزولی کا حکم تھا یہ یرموک کے معرکہ میں شہید ہو گئے تھے، عبد اللہ بن سفیان مخزومی یہ صحابی ہیں انہوں نے اپنے چچا ابو سلمہ بن عبد الاسد کے ساتھ حبشہ کی طرف ہجرت کی تھی، عمرو بن دینار کی ان سے جو روایات ہیں وہ منقطع ہیں اس لئے کہ یہ یرموک کے معرکہ میں شہید ہو گئے تھے عبد الرحمن بن العوام، یہ زبیر بن العوام کے بھائی ہیں، غزوہ بدر میں مشرکین کی طرف سے شریک ہوئے تھے بعد میں اسلام لائے اور ایک قول کے مطابق یرموک میں شہید ہوئے، عقبہ بن غزو ان، ایک قول کے مطابق ان کی وفات اسی سال ہوئی، عکرمہ بن ابی جہل ایک قول کے مطابق ان کی یرموک کی لڑائی میں شہادت ہوئی ہے، عمرو بن ام مکتوم یہ بھی قادیسیہ کے معرکہ میں شہید ہو گئے تھے ان کا ذکر ماقبل میں گذر چکا، لیکن ان کے متعلق یہ بھی کہا جاتا ہے کہ مدینہ لوٹنے پر وفات ہوئی، عمرو بن طفیل بن عمرو ان کا ماقبل میں ذکر ہو چکا ہے، عامر بن ربیعہ ان کا بھی ذکر ہو چکا، فراس بن نصر بن حارث ان کے متعلق کہا جاتا ہے کہ یہ یرموک میں شہید ہو گئے تھے قیس مین عدی بن سعد بن سہم، یہ مہاجرین حبشہ میں سے ہیں یہ بھی یرموک کی لڑائی میں شہید ہوئے تھے، قیس بن ابی صعصعہ عمرو بن زید بن عوف بن انصاری یہ بیعت عقبہ میں شریک و حاضر تھے بدری صحابی ہیں، یرموک کی جنگ میں مجاہدین کے دستوں میں سے کسی کے امیر تھے اسی معرکہ میں شہید ہوئے ان سے ایک حدیث بھی مروی ہے، کہتے ہیں کہ میں نے عرض کیا یا رسول اللہ ﷺ میں کتنے دن میں قرآن کریم مکمل کروں؟ فرمایا پندرہ دن میں، ہمارے شیخ ابو عبد اللہ ذہبی فرمایا کرتے تھے کہ اس میں دلیل ہے کہ یہ ان لوگوں میں سے تھے جنہوں نے رسول اللہ ﷺ کے عہد مبارک ہی میں قرآن کریم حفظ کر لیا تھا، نصیر بن حارث بن علقمہ بن کلدة بن عبد مناف بن عبد الدار بن قصی قرشی عبدی، یہ فتح مکہ کے دن مسلمان ہوئے، یہ علمائے قریش میں سے تھے رسول اللہ ﷺ نے غزوہ حنین میں ان کو سواونٹ عنایت فرمائے تھے لیکن انہوں نے لینے سے توقف کیا اور کہا کہ میں اسلام قبول کرنے پر کوئی رشوت نہ لوں گا پھر کہا کہ اللہ کی قسم! میں نے ان کا نہ مطالبہ کیا اور نہ سوال کیا یہ تو رسول اللہ ﷺ کا عطیہ ہے اور پھر لے لیا، ان کا اسلام لانا بڑا اچھا



ثابت ہوا، یرموک کی لڑائی میں یہ شہید ہو گئے تھے۔

نوفل بن حارث بن عبدالمطلب، یہ رسول اللہ ﷺ کے چچا زاد بھائی ہیں بنو عبدالمطلب میں سے جو لوگ اسلام لائے ان میں سے سب سے کبیر السن ہیں، بدر کے دن قیدیوں میں کھڑے ہوئے تھے، عباس بن عبدالمطلب نے آپ کا فدیہ ادا کیا اور کہا جاتا ہے کہ غزوہ خندق کے موقع پر آپ نے ہجرت کی حدیبیہ اور فتح مکہ کے مواقع پر حاضر رہے اور غزوہ حنین میں تین ہزار نیزوں کے ساتھ رسول اللہ ﷺ کی اعانت کی اور اس دن ثابت قدم رہے، ۱۵ھ میں وفات پائی، ایک قول کے مطابق ان کی وفات ۲۰ھ میں ہوئی، وفات مدینہ منورہ میں ہوئی عمر بن خطاب نے نماز جنازہ پڑھائی اور رجنارہ کے ساتھ مشایعت فرمائی اور بقیع میں مدفون ہوئے، اپنے پیچھے متعدد اولاد چھوڑی جو اکابر اور فضلاء میں سے تھی۔ ہشام بن العاص، یہ عمرو بن العاص کے بھائی ہیں ان کا تذکرہ ماقبل میں گذر چکا ہے ابن سعد کہتے ہیں کہ یہ یرموک کے معرکہ میں شہید ہوئے تھے۔

## ۱۶ھ کا آغاز

اس سال کا آغاز ہوا تو سعد بن ابی وقاص نہر شیر کے گرد پڑاؤ کئے ہوئے تھے یہ کسریٰ کے ان دو شہروں میں سے ایک ہے جو دریائے دجلہ کے مغربی سمت میں واقع ہے، سعد بن ابی وقاص ذی الحجہ ۱۵ھ میں یہاں پہنچ چکے تھے اور اسی دوران نئے سال کا آغاز ہو گیا، سعد بن ابی وقاص نے ہر طرف دستے اور شہسوار روانہ کئے لیکن انہیں کوئی لشکر بھی نہ ملا البتہ وہ ایک لاکھ کسانوں و کاشتکاروں کو گھیر کر لے آئے اور ان سب کو قید کر دیا گیا، حضرت عمر فاروق رضی اللہ عنہ کے پاس ان کے بارے میں خط لکھا گیا کہ ان کے ساتھ کیا سلوک کیا جائے؟ حضرت عمر فاروق رضی اللہ عنہ نے جواب لکھا کہ جن کاشتکاروں نے تمہارے خلاف کوئی امداد و تعاون نہ کیا ہو اور اپنے شہر ہی میں مقیم ہو تو یہی اس کی امان ہے اور جو بھاگے اسے تم پکڑ لو اور جو مناسب سمجھو فیصلہ کرو، سعد بن ابی وقاص نے انہیں دعوت اسلام دی لیکن انہوں نے انکار کیا البتہ جزیہ پر رضامند ہو گئے، سعد نے انہیں آزاد کر دیا اب دجلہ کی مغربی سمت سے سرزمین عرب تک کوئی کسان و کاشتکار ایسا نہ رہا کہ جس پر جزیہ اور خراج لازم نہ کر دیا گیا ہو، نہر شیر نے سعد بن ابی وقاص سے اپنا مضبوط دفاع کیا ہوا تھا، سعد بن ابی وقاص نے اس کی طرف سلمان فارسی رضی اللہ عنہ کو بھیجا انہوں نے اس کے سامنے بالترتیب اسلام، جزیہ، جنگ تینوں صورتیں رکھیں لیکن وہ جنگ و نافرمانی کے سوا کسی بات پر آمادہ نہ ہوا۔

پس مسلمانوں نے منجیق اور قلعه شکن آلات نصب کر دیئے سعد بن ابی وقاص نے مزید مجاہدین بنانے کا حکم دیا ان کے حکم سے بیس منجیق اور تیار ہو گئیں اور وہ سب نہر شیر کے مقابلہ میں نصب کر دی گئی، اور ان کا محاصرہ سخت کر دیا گیا، اہل شہر نکلے اور شدید قتال کیا اور قسم کھاتے تھے کہ ہم فرار نہ ہوں گے لیکن اللہ تعالیٰ نے ان کو جھوٹا کر دیا، زہرہ بن حویہ نے ایک تیر کھانے کے بعد انہیں شکست دی اور بہت سے فارسیوں کو قتل کر دیا باقی بھاگنے پر مجبور ہو گئے اور شہر میں جا کر پناہ لی، مسلمانوں نے انکا شدید محاصرہ کر لیا یہاں تک کہ وہ کتے اور بلیاں کھانے پر مجبور ہو گئے اسی محاصرہ کے دوران ایک آدمی نے اوپر سے جھانکا اور کہا کہ ہمارا بادشاہ کہتا ہے کہ کیا تم اس بات پر صلح کرتے ہو کہ دجلہ سے لے کر ہمارے پہاڑوں تک ہمارا علاقہ اور دجلہ سے تمہارے پہاڑوں تک تمہارا علاقہ؟ اور کیا تم ابھی تک سیر نہیں ہوئے؟ اللہ تعالیٰ تمہارے پیٹوں نہ بھرے، مسلمانوں میں سے ایک آدمی جس کا نام ابو مقرن الاسود بن قطبہ تھا آگے بڑھا اس سے اللہ تعالیٰ نے ایسی باتیں کہلوائی کہ وہ خود بھی نہیں جانتا کہ میں نے کیا کہا پھر وہ لوٹ گیا اتنے میں ہم نے دیکھا کہ اہل شہر نہر شیر سے مدائن کی طرف فرار ہو رہے ہیں لوگوں نے ابو مقرن سے پوچھا کہ تم نے انہیں کیا کہا تھا؟ انہوں نے کہا کہ قسم ہے اس ذات کی جس نے محمد ﷺ کو حق دے کر بھیجا ہے میں نہیں جانتا کہ میں نے کیا کہا، لیکن میں مطمئن ہوں اور مجھے یقین ہے کہ میں نے صحیح اور بھلی بات ہی کہی ہوگی، لوگ جوق در جوق ان کے پاس آتے رہے اور اس کے بارے میں سوال کرتے رہے، سعد بن ابی وقاص بھی ان کی جائے قیام پر پہنچے اور پوچھا کہ اے ابو مقرن تم نے کیا کہا تھا؟ اللہ کی قسم! وہ بھاگ رہے ہیں ابو مقرن نے قسم کھا کر کہا کہ وہ نہیں جانتا کہ اس نے کیا کہا، پس سعد بن ابی وقاص نے لوگوں میں اعلان کیا اور اس کے ساتھ ہی شہر پر حملہ کر دیا مجاہدین قلعه کی دیواروں پر سنگ باری کرنے لگیں ایک آدمی نے شہر کے اندر سے پکارا اور



رامان طلب کی اسے امان دیدی گئی اس نے کہا کہ اللہ کی قسم شہر میں کوئی نہیں ہے یہ سن کر مسلمان قلعہ کی فصیلوں پر چڑھ گئے اور دیکھا تو شہر میں کسی جنگجو کو نہ پایا سب کے سب مدائن کی طرف بھاگ گئے تھے۔ یہ اس سال ماہ صفر کا واقعہ ہے۔

راوی کہتے ہیں کہ ہم نے اس آدمی سے اور دیگر قیدیوں سے دریافت کیا کہ وہ لوگ کس وجہ سے بھاگے ہیں انہوں نے جواب دیا کہ ہمارے بادشاہ نے تمہاری طرف صلح کا پیغام بھیجا تھا لیکن ایک آدمی نے جواب دیا کہ ہمارے اور تمہارے درمیان کبھی صلح نہیں ہو سکتی یہاں تک کہ ہم کوئی کے لیموں افریڈین کے شہد کے ساتھ کھائیں، بادشاہ نے یہ سنا تو کہا کہ ہائے ہلاکت یہ تو فرشتے ہیں جو ان کی زبانوں پر بات کر رہے ہیں اور عربوں کی طرف سے ہمیں جواب دے رہے ہیں پھر اس نے لوگوں کو یہاں سے مدائن کوچ کر جانے کا حکم دیا وہ لوگ کشتیوں میں بیٹھ کر مدائن کی طرف گئے ہیں اس لئے کہ ان دونوں شہروں کے درمیان دریائے دجلہ حائل ہے جو یہاں سے بالکل قریب ہے، جب مسلمان نہر شیر شہر میں داخل ہوئے تو انہیں مدائن کی سمت سفید محل چمکتا ہوا نظر آیا یہ وہی محل تھا جس کی بشارت رسول اللہ ﷺ نے دی تھی کہ عنقریب اللہ تعالیٰ اسے میری امت کے ہاتھوں فتح کر دے گا، صبح کا وقت قریب تھا مسلمانوں میں سے سب سے پہلے جس نے اس محل کو دیکھا وہ ضرار بن خطاب تھے انہوں نے دیکھتے ہی تکبیر بلند کی اور کہا یہ کسریٰ کا سفید محل ہے اور یہ وہی ہے جس کا اللہ اور رسول نے ہم سے وعدہ کیا ہے لوگوں نے دیکھا اور انہوں نے بھی تکبیر بلند کی اور صبح ہونے تک مسلسل تکبیریں کہتے رہے۔

مدائن کی فتح (۱)..... جب سعد بن ابی وقاص نے نہر شیر کو فتح کر لیا اور وہاں قیام فرمایا تو دیکھا کہ فارسیوں نے یہاں ان کے لئے کوئی چیز نہیں چھوڑی اور مسلمانوں کے ہاتھ کچھ غنیمت نہ لگی وہ اپنا تمام سامان مدائن لے گئے وہ کشتیوں میں بیٹھ کر گئے تھے اور کشتیاں بھی انہوں نے وہیں رکھ لیں، سعد بن ابی وقاص کے پاس کوئی کشتی بھی نہ تھی اور دریائے دجلہ کا پانی بھی بہت زیادہ اور سیاہ ہو گیا تھا کثرت پانی کی وجہ سے دریا جھاگ پھینکنے لگا اس لئے فارسیوں سے کسی بھی چیز کا حاصل کرنا قطعاً ناممکن ہو گیا اسی دوران سعد بن ابی وقاص کو اطلاع ملی کہ کسریٰ بادشاہ (یزدگرد) اپنے تمام اموال و سامان کے ساتھ مدائن سے حلوان کا عزم کئے ہوئے ہے اگر تین دن کے اندر اندر اس کو نہ پکڑا گیا تو وہ ہاتھ سے نکل جائے گا، اور پھر معاملہ بہت دشوار ہو جائے گا پس سعد بن ابی وقاص نے مسلمانوں کو دریائے دجلہ کے کنارے خطبہ دیا اور اللہ تعالیٰ کی حمد و ثناء کے بعد ارشاد فرمایا کہ تمہارے دشمن نے دریا کے ذریعے اپنی حفاظت کر رکھی ہے لہذا تم ان تک اس حال میں نہیں پہنچ سکتے لیکن وہ جب چاہیں تم تک پہنچ سکتے ہیں تمہاری ضرورت ان کی کشتیوں سے پوری ہو سکتی تھی، تمہارے پیچھے کوئی چیز نہیں جس کے فوری ہونے کا تمہیں خوف لاحق ہو پس تم اس سے پہلے کہ اہل دنیا تمہارا گھیراؤ کریں تم خلوص نیت کے ساتھ ان سے جہاد میں سبقت کر جاؤ اور سن لو! میں نے اس دریا کو پار کر کے ان تک پہنچنے کا پختہ عزم کر لیا ہے سب لوگوں نے یہ یک زبان ہو کر کہا کہ اللہ تعالیٰ ہمیں اور آپ کو ہدایت پر ثابت قدم رکھے آپ ایسا ضرور کیجئے اس کے بعد سعد نے لوگوں کو دریا عبور کرنے کے لئے آمادہ کیا اور کہا کہ کون ہے جو اس کام کی ابتداء کرے اور دوسرے کنارے کو دشمن کے گھنے سے محفوظ رکھے تا کہ سب لوگ اطمینان سے دریا عبور کر لیں پس عاصم بن عمرو اور ان کے ساتھ چھ سو جنگجو اور جواں مرد تیار ہو گئے، سعد بن ابی وقاص نے عاصم بن عمرو کو ان کا امیر مقرر کیا یہ سب لوگ دجلہ کے کنارے جا کر کھڑے ہو گئے عاصم بن عمرو نے ان سے خطاب کرتے ہوئے کہا کون ہے جو دوسرے لوگوں سے پہلے میرے ساتھ اس میں داخل ہوتا ہے تا کہ ہم دوسرے کنارے کو محفوظ کر لیں، ان چھ سو میں سے ساٹھ نو جوانوں نے اثبات میں جواب دیا اہل فارس دریا کے دوسری طرف کھڑے یہ منظر دیکھ رہے تھے مسلمانوں میں سے ایک آدمی آگے بڑھا باقی لوگ پانی میں داخل ہونے سے ذرا گھبرائے تو اس نے کہا کہ کیا تم اس قطرے سے ڈرتے ہو اور ایک آیت تلاوت کی جس کا ترجمہ یہ ہے: ”کسی بھی نفس کی موت اللہ کے حکم کے بغیر نہیں آسکتی اور اس کا ایک وقت مقررہ لکھا ہوا ہے۔“

(سورہ آل عمران آیت ۱۳۵)

اس کے بعد اپنا گھوڑا دریا میں ڈال دیا باقی لوگوں نے بھی اس کی پیروی کی وہ ساٹھ آدمی دو گروپوں میں بٹ گئے ایک گروہ تمام کا تمام گھوڑوں پر سوار تھا اور دوسرا گروہ گھوڑیوں پر سوار تھا جب فارسیوں نے دیکھا کہ یہ لوگ پانی کی سطح پر تیرتے ہوئے آرہے ہیں تو کہنے لگے دیوانے ہیں، دیوانے



ہیں اور کبھی کہتے مجنون ہیں، مجنون ہیں، پھر کہا کہ اللہ کی قسم تم لوگ انسانوں سے نہیں بلکہ جنات سے جنگ کرو گے پھر انہوں نے اپنے گھوڑے سوار پانی میں داخل کئے تاکہ مسلمانوں کے اس ہراول دستے کو پانی سے باہر نہ نکلنے دیں بلکہ ان کا یہیں کام تمام کر دیں، عاصم بن عمرو نے اپنے ساتھیوں کو حکم دیا کہ اپنے نیزے سیدھے کر لیں اور ان کی آنکھوں کا قصد کریں انہوں نے فارسیوں کے ساتھ ایسا ہی کیا اور ان کے گھوڑوں کی آنکھیں پھوڑ دیں پس وہ مسلمانوں کے آگے اس حال میں واپس ہوئے کہ اپنے گھوڑوں کو روکنے پر قدرت نہ رکھتے تھے یہاں تک کہ وہ پانی سے باہر نکل گئے عاصم بن عمرو اور ان کے ساتھیوں نے ان کا پیچھا کیا اور دوسرے کنارے سے بھی ان کو بھگا دیا اور خود اس کنارے پر قبضہ جما کر کھڑے ہو گئے پھر عاصم بن عمرو کے چھ سو ساتھیوں میں سے بقیہ دریا میں داخل ہوئے اور اسے عبور کیا یہاں تک کہ اپنے ساتھیوں کے پاس جا پہنچے پھر ان سب نے مل کر وہاں موجود فارسیوں سے قتال کیا اور ان کو مار بھگا دیا مسلمان اس ہراول میں سے پہلے دستہ کا نام جس کے امیر عاصم بن عمرو تھے ”کتیبۃ الاحوال“ اور دوسرے دستے کا نام جس کے امیر قعقاع بن عمرو تھے ”کتیبۃ الخرساء“ رکھتے تھے سعد بن ابی وقاص اور مسلمان کھڑے دیکھ رہے تھے کہ یہ شہسوار فارسیوں کے ساتھ کیا کرتے تھے جب انہیں اطمینان ہو گیا کہ مسلمان شہسواروں نے دوسرے کنارے کو محفوظ کر لیا ہے تو سعد بقیہ لشکر لے کر دریا میں اترے سعد نے مسلمانوں کو حکم دیا کہ وہ نستعین باللہ ونتوکل علیہ، حسبنا اللہ ونعم الوکیل ولا حول ولا قوۃ الا باللہ العلی العظیم کا ورد کرتے رہیں، اور سعد بن ابی وقاص نے اپنا گھوڑا دریائے دجلہ میں داخل کر دیا ان کے پیچھے دیگر مسلمان بھی داخل ہو گئے اور کوئی آدمی بھی پیچھے نہ رہا، وہ سب اس طرح دریا میں چلتے رہے جس طرح کے سطح زمین پر چلتے ہیں یہاں تک کہ دونوں کناروں کا درمیان ان سے پر ہو گیا سوار اور پیادوں کی وجہ سے پانی کی سطح نظر نہ آتی تھی لوگ اس طرح آپس میں باتیں کرتے ہوئے جارہے تھے جیسا کہ زمین پر باتیں کرتے ہوئے چلتے ہیں اور یہ اس وجہ سے کہ انہیں اطمینان و یقین حاصل تھا اور اللہ تعالیٰ کے حکم، وعدہ، مدد اور تائید پر بھروسہ تھا اور اس بنا پر کہ ان کے امیر سعد بن ابی وقاص تھے جو ان دس آدمیوں میں سے تھے کہ جن کو جنت کی بشارت دی گئی تھی اور رسول اللہ ﷺ کی اس حال میں وفات ہوئی کہ آپ سعد سے راضی تھے اور آپ نے ان کے لئے دعا فرمائی تھی کہ اے اللہ! ان کی دعائیں قبول فرما اور ان کے نشانے کو درست فرما۔

اور یہ قطعی بات ہے کہ آج سعد بن ابی وقاص نے اس لشکر کے لئے سلامتی اور مدد کی دعا کی تھی اور اس کے بعد انہیں لے کر دریا میں داخل ہوئے تھے پس اللہ تعالیٰ نے ان کی درست سمت رہنمائی فرمائی اور انہیں سلامت رکھا اور مسلمانوں میں سے کوئی آدمی ضائع نہ ہوا، البتہ ایک آدمی جس کا نام غرقۃ البارق تھا وہ اپنے سرخ وزرد گھوڑے سے گر پڑا تھا قعقاع بن عمرو نے آگے بڑھ کر گھوڑے کی لگام پکڑی اور اس آدمی کا ہاتھ تھام کر اسے گھوڑے پر درست طریقے سے بٹھا دیا وہ آدمی خود بھی بہادروں میں سے تھا لہذا بطور تحسین اس نے کہا کہ عورتیں اب قعقاع بن عمرو جیسا جو ان جننے سے عاجز ہیں اور مسلمانوں کے سامان میں سے بھی کوئی چیز کم نہ ہوئی البتہ مالک بن عامر کا لکڑی کا ایک پیالہ کہیں گر گیا اور وہ اس وجہ سے کہ اسے لٹکانے کی جوری وغیرہ تھی وہ کمزور اور ڈھیلی تھی پس دریائی موج نے اسے اپنے اندر غائب کر لیا، صاحب پیالہ نے دعا کی کہ اے اللہ مجھے ان کے درمیان ایسا نہ بنا کہ جس کا سامان گم ہو جائے اتنے میں موج نے اسی طرف وہ پیالہ پھینک دیا جس طرف لوگ جارہے تھے لوگوں نے اٹھایا اور بالکل صحیح سالم حالت میں اس کے مالک کے سپرد کر دیا جب کوئی گھوڑا پانی میں چلتے چلتے تھک جاتا ہے تو اللہ تعالیٰ اس کے لئے کوئی بلند جگہ مقرر فرما دیتا جہاں وہ ٹھہرنا وہ آرام کرتا اور پھر چل پڑتا، بعض گھوڑے ایسے بھی تھے جو پانی میں چلے لیکن پانی ان کی زین کے تنگ تک بھی نہ پہنچا تھا بلاشبہ یہ بڑا عظیم دن، ہیبت ناک واقعہ، تعجب خیز حال، واضح خارق عادت اور رسول اللہ ﷺ کا معجزہ تھا جسے اللہ تعالیٰ نے ان کے اصحاب کے ہاتھ پر ظاہر فرمایا تھا ان علاقوں میں اس کی کوئی مثال نہیں دیکھی گئی بلکہ علماء بن حضرمی کے قصہ کے علاوہ دنیا کے کسی خطے میں ایسا واقعہ رونما نہیں ہوا اور یہ واقعہ علماء بن حضرمی کے واقعے سے بھی بڑا اور عظیم الشان تھا اس لئے کہ یہ لشکر ان کے لشکر سے کئی گنا بڑا تھا۔

راوی کہتے ہیں کہ پانی میں سعد بن ابی وقاص حضرت سلمان فارسی رضی اللہ عنہ کے ساتھ چل رہے تھے پس سعد کہنا شروع ہوئے کہ ہمیں اللہ کافی ہے اور وہ بہترین کارساز ہے اللہ کی قسم! اللہ تعالیٰ ضرور اپنے دوست کی مدد کرے گا اپنے دین کو غالب کرے گا اور اپنے دشمن کو شکست خوردہ بنا دے گا اگر لشکر میں کوئی نافرمانی اور گناہ نہ ہو تو نیکیاں ضرور غالب آجائیں گی، سلمان فارسی رضی اللہ عنہ نے کہا کہ بے شک اسلام ایک نیا دین ہے اللہ تعالیٰ نے اس کے ماننے والوں کے لئے سمندر مسخر کر دیئے جیسا کہ خشکی ان کے تابع فرمان کر دی گئی اور قسم ہے اس ذات کی جس کے قبضہ میں سلمان کی جان



ہے اللہ تعالیٰ انہیں فوج در فوج اس میں سے نکالے گا جیسا کہ یہ فوج در فوج داخل ہوئے تھے سو ایسا ہی ہوا اور وہ سب کے سب اس میں سے نکل آئے ایک آدمی بھی نہ غرق ہوا اور نہ کسی کی کوئی چیز گم ہوئی۔

جب مسلمان سطح زمین پر پہنچ گئے تو ان کے گھوڑے اپنی دلیں جھاڑتے اور ہنہاتے ہوئے باہر نکلے پھر یہ سب فارسیوں کے تعاقب میں چل پڑے حتیٰ کہ مدائن میں داخل ہوئے لیکن وہاں کسی کو نہ پایا، کسریٰ اپنے اہل و عیال اور اموال، سامان، خزان میں سے جس قدر وہ اٹھا سکتے تھے اپنے ساتھ لے گیا اور چوپائے، کپڑے، فرنیچر، برتن، تحائف، تیل کے ذخائر وغیرہ جن کے اٹھانے سے وہ عاجز ہو گئے تھے یہ سب چھوڑ گیا اس میں سے جتنے وہ اٹھا سکے لے گئے اور باقی چھوڑ گئے، یہ چھوڑی ہوئی رقم بھی نصف یا اس کے قریب قریب تھی پس سب سے پہلے مدائن میں کتبۃ الاہوال داخل ہوا پھر کتبۃ الخرساء، ان دونوں دستوں نے شہر کی ناکہ بندی کر لی لیکن کسی کو کچھ نہیں کہا، انہیں صرف سفید محل میں موجود فوج سے کچھ اندیشہ تھا اور وہ سارے جنگجو اس میں محفوظ تھے۔

جب حضرت سعد بن ابی وقاص رضی اللہ عنہ لشکر کے ساتھ یہاں پہنچے تو آپ نے سلمان فارسی رضی اللہ عنہ کے ذریعے تین دن تک سفید محل میں محصور لوگوں کو دعوت دی، تیسرے دن وہ لوگ محل سے نیچے اترے اور سعد بن ابی وقاص نے اسے اپنا مسکن بنالیا اور ایوان حکومت کو نماز کی جگہ، جب حضرت سعد بن ابی وقاص اس محل میں داخل ہوئے تھے تو ایک آیت زبان پر تھی جس ترجمہ کا یہ ہے

”کتنے ہی باغات، چشمے، کھیتیاں، عمدہ مکانات اور نعمتیں جن میں وہ خوش و خرم رہا کرتے تھے وہ چھوڑ گئے یہ واقعہ اسی طرح ہوا

(سورۃ دخان آیت ۲۵ تا ۲۸)

ہے اور پھر ہم نے دوسری قوم کو اس کا وارث بنادیا۔“

پھر سعد اس کے بلند حصے کی طرف بڑھے اور وہاں آٹھ رکعات فتح کے شکرانے کے طور پر پڑھیں۔

سیف بن عمرو کی روایت میں ہے کہ یہ ایک سلام سے پڑھیں تھیں، اور اسی سال صفر میں آپ نے ایوان حکومت (جائے نماز) میں نماز جمعہ ادا کی، یہ سب سے پہلا جمعہ تھا جو عراق میں پڑھا گیا، یہ جمعہ اس لئے کہ سعد بن ابی وقاص نے یہاں قیام کی نیت کر لی تھی اس کے بعد آپ نے اہل لشکر کے گھروالوں عورتوں و بچوں کی طرف دستے بھیجے اور انہیں مدائن کے مکانات میں اتارا اور اس شہر کو انہوں نے اپنا وطن بنالیا یہاں تک کہ جلواء، تکریت، موصل بھی فتح ہو گئے پھر یہ سب کو فہمقل ہو گئے جس کا تذکرہ عنقریب ہم کریں گے۔

پھر کسریٰ (یزدگرد) کی طرف آپ نے دستے روانہ کئے ان سے ایک جماعت کی مدد بھیڑ ہو گئی مسلمانوں نے ان سے قتال کیا اور انہیں مار بھگایا اور ان کے بہت سے اموال چھین لئے جس میں کسریٰ کی پوشاکیں، تاج اور زیورات (کنگن وغیرہ) بھی تھے سعد بن ابی وقاص رضی اللہ عنہ ان تمام اموال، خزان اور تحائف کی تحصیل اور انتظام میں مشغول ہو گئے ان اموال وغیرہ کی کثرت کے باعث نہ تو ان کو شمار کیا جاسکتا تھا اور نہ بیان کیا جاسکتا تھا وہاں چونہ اور گچ کے بنے ہوئے مجسمے بھی تھے۔

سعد بن ابی وقاص رضی اللہ عنہ نے ان میں سے ایک کو دیکھا تو وہ اپنی انگلی سے گویا کسی چیز کی طرف اشارہ کر رہا تھا سعد نے کہا کہ اس کو یہاں فضول نہیں رکھا گیا پھر اس کے اشارے کی سمت بڑھے تو گزشتہ کسراؤں کا بہت عظیم خزانہ پایا، پس انہوں نے وہاں سے بہت سے اموال، قیمتی خزان، فاخرانہ تحائف برآمد کئے اور ان سب پر قبضہ کر لیا۔

مسلمانوں نے اس سے قبل اتنے خزان اور عجائبات نہ دیکھے تھے اس میں کسریٰ کا تاج بھی تھا جو نہایت نفیس جواہرات سے مرصع تھا آنکھیں اس کی چمک کے سامنے خیرہ ہو رہی تھیں، اس کے علاوہ اس کی پٹی بند، تلوار، کنگن، قباء اور اس کے دربار کا قالین بھی تھا جو ساٹھ مربع گز لمبا و چوڑا تھا اسے سونے کے تاروں، موتیوں اور قیمتی جواہرات سے تیار کیا گیا تھا اور اس میں کسریٰ کے تمام ممالک، صوبے، اور شہروں کے نقشے بنے ہوئے تھے ان نقشوں میں وہاں کی نہریں، قلعے، علاقے، خزانے اور کھیتیاں اور باغات وغیرہ بھی دکھائے گئے تھے جب وہ تخت شاہی پر بیٹھتا تو اپنے تاج کے نیچے داخل ہوتا تھا اس کا تاج سونے کی زنجیروں سے ہوا میں معلق تھا اس لئے کہ وہ اتنا وزنی تھا کہ کسریٰ اس کو اپنے سر پر اٹھائے رکھنے کی طاقت نہ رکھتا تھا لہذا وہ آتا اور اس کے نیچے بیٹھ جاتا پھر اپنا سر اس تاج کے اندر داخل کر دیتا، سونے کی زنجیریں اس تاج کو اٹھائے رکھتیں اور تاج پہنے وقت وہ اپنے آپ کو دوسروں سے پوشیدہ رکھتا اس کے سامنے پردے لٹکے ہوئے ہوتے تھے پھر جب پردے ہٹائے جاتے تو امراء و وزراء اس کے سامنے سجدے میں



گر پڑتے اس کے علاوہ بیٹی بند، کنگن، تلو اور جواہرات سے مرصع قبا بھی زیب تن کرتا، اور پھر نقشے پر موجود ایک ایک شہر کو دیکھتا ان کے بارے میں امراء سے حالات دریافت کرتا اور پوچھتا کہ کیا ان شہروں میں کوئی حادثہ یا نئی بات تو پیش نہیں آئی؟ اس کے سامنے بیٹھے ہوئے امراء اور منتظمین اسے حالات سے آگاہ کرتے اسی طرح یکے بعد دیگرے تمام شہروں کے بارے میں تحقیق و تفتیش کرتا، اور اپنی مملکت کے کسی کام کو کمزور نہیں چھوڑتا اور یہ قالین شہروں کے حالات کی یاد دہانی ہی کے لئے رکھا جاتا تھا، بلاشبہ ملکی انتظام کے لحاظ سے یہ طریقہ نہایت عمدہ ہے لیکن اللہ تعالیٰ کا فیصلہ آیا تو یہ تمام ممالک اور زمینیں کسریٰ کے ہاتھ سے نکل گئیں، اور مسلمانوں کے قبضے میں بزور قوت آ گئیں، اہل اسلام نے ان کی شان و شوکت کو پارہ پارہ کر دیا اور تقدیر الہی سے ان کا خاتمہ کر کے یہ سب کچھ لے لیا، واللہ الحمد والممۃ۔

حضرت سعد بن ابی وقاص نے مقبوضہ اموال پر عمرو بن عمرو بن مقرن کو نگران بنایا یہ سب سے پہلا مال تھا جو قصر ابیض، کسریٰ کے دیگر محلات اور مدائن کے مکانات سے حاصل ہوا تھا اور خاص ایوان شاہی سے حاصل ہونے والے مال کا پہلے ذکر ہو چکا ہے اس کے علاوہ زہرہ بن حویہ اور اس کے ساتھ دیگر دستوں نے جو مال لا کر پیش کیا اس میں ایک خچر بھی تھا جسے ان لوگوں نے فارسیوں سے چھینا تھا فارسی اس کی تلواروں کے ساتھ حفاظت کر رہے تھے لیکن انہوں نے ان سے اس کو چھڑا لیا، سعد بن ابی وقاص رضی اللہ عنہ نے کہا کہ یہ خچر بھی انتہائی قیمتی اور زالی شان کا حامل تھا اور اسے بقیہ مقبوضہ اموال کی طرف لوٹا دیا اس خچر پر دو جامہ دان تھے جس میں کسریٰ کی پوشاکیں اور زیورات تھے اور وہ لباس بھی تھا جسے پہن کر وہ تخت پر بیٹھتا تھا اور دوسرے خچر پر اس کا تاج شاہی تھا جس کا ہم نے ابھی ذکر کیا، یہ سب ان دستوں کے راستے سے چھنے ہوئے مال میں شامل تھا ان دستوں نے نہایت قیمتی اموال لا کر جمع کرائے تھے جس میں زیادہ تر کسریٰ کی چیزیں اور بھاری بھر کم ساز و سامان تھا اور نفیس و ہلکی پھلکی چیزیں فارسی اپنے ساتھ لے گئے تھے ایرانی قالین کو بوجھ کی وجہ سے وہ نہ اٹھا سکے اور دیگر سامان و اموال کو کثرت کی وجہ سے نہ لے جاسکے، یہ سب سامان مسلمانوں کے ہاتھ لگا ایسا بھی ہوا کہ مسلمان کسی گھر میں داخل ہوتے تو اس کو چھت تک سونا چاندی سے بھرا ہوا پاتے کا فور بھی بڑی مقدار میں ان کے ہاتھ لگا وہ اسے نمک سمجھتے رہے۔ اور بعض مرتبہ اسے آٹا گوندھنے میں بھی استعمال کیا گیا لیکن ذائقہ تلخ محسوس ہوا یہاں تک کہ انہیں اس کی حقیقت معلوم ہو گئی۔ غرض مال غنیمت میں بہت سے اموال حاصل ہوئے۔

حضرت سعد بن ابی وقاص نے ان کا خمس لگوا دیا اور سلمان فارسی کو حکم دیا کہ وہ چار انخاس غنمیں میں تقسیم کر دیں ہر شہسوار کو بارہ ہزار (درہم) حاصل ہوئے اور وہ سب کے سب ہی شہسوار تھے، بعض کے ساتھ کوئل گھوڑے بھی تھے، سعد بن ابی وقاص نے مسلمانوں سے قالین کے چار انخاس اور کسریٰ کی شاہی پوشاک طلب کی کہ وہ اسے عمر بن خطاب کے پاس بھیجیں گے تاکہ وہ اور اہل مدینہ اسے دیکھ کر متعجب ہوں سب نے بطیب خاطر اجازت دیدی حضرت سعد بن ابی وقاص رضی اللہ عنہ نے یہ سب سامان اور فتح کی بشارت دے کر بشیر بن خصاصیہ کو روانہ کیا ان سے پہلے جس نے یہ بشارت حضرت عمر فاروق رضی اللہ عنہ کو پہنچائی تھی وہ حلیس بن فلان اسدی تھے۔

روایت ہے کہ جب عمر بن خطاب رضی اللہ عنہ نے یہ سب کچھ ملاحظہ فرمایا تو ارشاد فرمایا کہ یہ ایسی قوم تھی کہ جس نے اپنے امور سلطنت اپنے معتمد لوگوں کے سپرد کئے تھے، حضرت علی بن ابی طالب رضی اللہ عنہ نے کہا کہ آپ ان چیزوں سے بچتے ہیں تو آپ کی رعایا بھی بچتی ہے اور اگر آپ عیش و عشرت کو اختیار کر لیں تو آپ کی رعایا بھی عیش و عشرت میں پڑ جائے، پھر حضرت عمر فاروق رضی اللہ عنہ نے اس قالین کو ٹکڑے ٹکڑے کر کے مسلمانوں میں تقسیم کر دیا، حضرت علی بن ابی طالب رضی اللہ عنہ کے حصے میں جو ٹکڑا آیا تھا انہوں نے بیس ہزار درہم میں فروخت کر دیا۔

سیف بن عمر کہتے ہیں کہ حضرت عمر فاروق رضی اللہ عنہ نے اپنے سامنے ایک لکڑی گاڑی اور اس پر کسریٰ کا لباس ٹانگ دیا تاکہ لوگ اس کی تعجب خیز زینت و خوبصورتی کو دیکھیں اور فانی دنیا کی ان رونقوں سے عبرت حاصل کریں، یہ بھی روایت ہے کہ یہ لباس پھر آپ نے بنی مدجن کے سردار سراقہ بن مالک بن جعشم کو عطا فرما دیا۔

حافظ ابو بکر بیہقی نے اپنی کتاب دلائل النبوة میں تحریر فرمایا ہے کہ ہم سے عبد اللہ بن یوسف اصبہانی نے اور ان سے ابو سعید بن اعرابی نے بیان کیا ہے کہ میں نے اپنی کتاب میں اپنی ہی تحریر سے لکھا دیکھا ہے کہ ہم سے ابو داؤد نے ان سے محمد بن عبید نے، ان سے حماد نے، ان سے یونس نے اور ان سے حسن نے بیان کیا ہے کہ حضرت عمر فاروق رضی اللہ عنہ کے پاس کسریٰ کی پوستیں لائی گئی اور سامنے رکھ دی گئی لوگوں میں سراقہ بن مالک بن جعشم



بھی تھے آپ نے کسریٰ بن ہرمز کے کنگن انہیں پہنائے یہاں تک کہ وہ ان کے کندھوں تک پہنچ گئے، حضرت عمر فاروق رضی اللہ عنہ نے یہ دیکھ کر ارشاد فرمایا کہ تمام تعریفیں اس ذات کے لئے جس نے کسریٰ بن ہرمز کے کنگن بنو مدح کے ایک اعرابی سراقہ بن مالک کے ہاتھوں میں پہنادیئے، اس حدیث کو ذکر کرنے کے بعد امام بیہقی نے امام شافعی کے حوالہ سے بیان کیا ہے کہ حضرت عمر فاروق رضی اللہ عنہ نے فرمایا کہ میں نے یہ کنگن سراقہ کو اس لئے پہنائے ہیں کہ رسول اللہ ﷺ نے سراقہ کے ہاتھوں کی طرف دیکھتے ہوئے ان سے یہ ارشاد فرمایا تھا کہ میں گویا دیکھ رہا ہوں کہ میں تمہیں کسریٰ کے کنگن پہنا رہا ہوں، پھر حضرت عمر فاروق رضی اللہ عنہ نے سراقہ سے کہا کہ اللہ اکبر کہو، سراقہ نے اللہ اکبر کہا پھر فرمایا کہ یہ کہو تمام تعریفیں اس اللہ کے لئے جس نے کسریٰ بن ہرمز کے کنگن بنو مدح کے ایک اعرابی سراقہ بن مالک کو پہنائے۔

جیشم بن عدی کہتے ہیں کہ ہم سے اسامہ بن زید نے ان سے قاسم بن محمد بن ابی بکر نے بیان کیا کہ سعد بن ابی وقاص نے جنگ قادسیہ کے موقع پر حضرت عمر فاروق رضی اللہ عنہ کی طرف کسریٰ کی قبا، پٹی بند، کنگن، پاجامے، قمیص، تاج اور موزے بھجوائے، آپ نے سرداران قوم کی طرف نظر کی، ان میں سب سے زیادہ کچم و جیم سراقہ بن مالک بن جیشم کو پایا، آپ نے فرمایا کہ سراقہ کھڑے ہو جاؤ اور یہ لباس پہنو، سراقہ کہتے ہیں کہ میں نے حرص کی۔ اور کھڑے ہو کر اسے پہن لیا، آپ نے فرمایا ادھر پشت پھیرو، میں نے ان کی طرف پشت کر لی، پھر فرمایا کہ ادھر رخ کرو میں نے ان کی طرف رخ کر لیا پھر فرمایا بخ (یعنی بڑی خوشی و مسرت کی بات ہے) بنی مدح کے ایک اعرابی پر کسریٰ کی قبا، پاجامہ، تلوار، پٹی بند، تاج اور موزے ہیں، اے سراقہ بن مالک وہ دن بھی آئیگا کہ جب کسریٰ یا آل کسریٰ کے اس سامان میں سے کچھ بھی تمہارے بدن پر ہو تو یہ بات تمہارے اور تمہاری قوم کے لئے باعث شرافت و اعزاز ہوگی، پھر فرمایا کہ اسے اتار دو میں نے اتار دیا پھر فرمایا کہ اے اللہ آپ نے یہ چیز اپنے نبی و رسول کو عطا نہیں کہ حالانکہ وہ آپ کے نزدیک مجھ سے زیادہ محبوب اور عزیز تھے، حضرت ابو بکر کو بھی عطا نہیں فرمائی حالانکہ وہ بھی آپ کے نزدیک مجھ سے زیادہ محبوب و عزیز تھے لیکن مجھے عطا فرمادی، اے اللہ! میں آپ کی پناہ مانگتا ہوں اس بات سے کہ یہ چیز عطا فرما کر آپ مجھے کسی فریب یا دھوکہ میں مبتلا کر دیں، یہ فرما کر آپ رو پڑے یہاں تک کہ حاضرین آپ کے لئے دعائے رحمت کرنے لگے پھر عبدالرحمن بن عوف سے فرمایا کہ میں تمہیں قسم دیتا ہوں کہ اس کو فروخت کر کے شام سے پہلے پہلے تقسیم کر دیں۔

سیف بن عمر بھی کہتے ہیں کہ حضرت عمر بن خطاب رضی اللہ عنہ نے جب کسریٰ کے ملبوسات اور جواہرات پر قبضہ کر لیا تو آپ کے پاس اس کی تلوار لائی گئی جس کے ساتھ اور بہت سی تلواں بھی تھیں ان میں نعمان بن منذر کی تلوار بھی شامل تھی جو حیرہ پر کسریٰ کا گورنر تھا، حضرت عمر بن خطاب رضی اللہ عنہ نے فرمایا کہ تمام تعریفیں اس اللہ کے لئے کہ جس نے کسریٰ کی تلوار کو ایسا بنا دیا کہ وہ اسے نقصان تو دیتی ہے فائدہ نہیں پہنچاتی، پھر فرمایا کہ اس قوم نے اپنے امور سلطنت اپنے معتمد افراد کے سپرد کئے تھے پھر فرمایا کہ کسریٰ نے ان چیزوں میں مشغول ہو کر اپنی آخرت سے غافل ہونے کے سوا کچھ نہیں کیا، بس اپنے اور اپنی اولاد کے لئے اس کو جمع کرتا رہا، آگے کے لئے کچھ نہیں بھیجا اگر وہ آگے کے لئے بھی بھیجتا اور زائد کو اس کے موقع پر رکھتا تو یہ اس کے لئے مفید ہوتا۔

ایک مسلمان ابو نجید نافع بن الاسود اس معرکہ کے متعلق کہتا ہے:

(۱)..... ہم نے مدائن پر گھوڑوں کے ساتھ حملہ کیا اس کا سمندر مثل خشکی کے خوش منظر ہے۔

(۲)..... ہم نے کسریٰ کے خزانوں کو نکال لیا جس دن وہ پشت پھیر کر بھاگے اور ہمارا کمزور آدمی بھی ان کے ارد گرد پھرتا رہا۔

معرکہ جلولا<sup>(۱)</sup>..... جب کسریٰ بادشاہ (یزدگرد بن شہریار) مدائن سے حلوان کی طرف بھاگ رہا تھا تو اس نے راستے میں مختلف شہروں سے جوانوں، مددگاروں اور لشکروں کو جمع کرنا شروع کیا بہت سی خلقت اور شہسواروں کا جم غفیر اس کے پاس جمع ہو گیا کسریٰ نے ان سب پر مہران کو امیر مقرر کیا اپنے اور مسلمانوں کے درمیان جلولا میں یہ لشکر چھوڑ کر خود حلوان چلا گیا ان لوگوں نے اپنے ارد گرد بہت بڑی خندق کھودی اور فوج، اسلحہ اور آلات حصار کے ساتھ وہاں مقیم ہو گئے۔

(۱) المنتظم فی التاريخ ۲/۳۰، تاریخ الطبری ۲/۲۶۸، والکامل فی التاريخ ۲/۳۶۱



سعد بن ابی وقاص رضی اللہ عنہ نے اس صورتحال کی خبر حضرت عمر بن خطاب رضی اللہ عنہ کو بھجوائی، حضرت عمر بن خطاب رضی اللہ عنہ نے جواب میں لکھا کہ آپ خود مدائن ہی میں قیام کریں اور اپنے بھتیجے ہاشم بن عتبہ کو ایک لشکر کا امیر مقرر کر کے کسریٰ کی طرف بھیج دیں اور اس لشکر کے مقدمہ پر قعقاع بن عمرو، میمنہ پر سعد بن مالک، میسرہ پر ان کے بھائی عمرو بن مالک اور ساقہ پر عمرو بن مرہ جھنی کو مقرر کر دیں، سعد بن ابی وقاص رضی اللہ عنہ نے ایسا ہی کیا اور اپنے بھتیجے کے ساتھ تقریباً بارہ ہزار کا لشکر روانہ کیا جو اشراف، سرداران عرب اور انصار و مہاجرین کے سرکردہ لوگوں پر مشتمل تھا یہ مدائن سے فراغت کے بعد اسی سال ماہ صفر کا واقعہ ہے، یہ لشکر سفر کرتے کرتے مجوس پہنچ گیا اور فارسی افواج جلواء میں تھیں انہوں نے اپنے ارد گرد خندقیں کھودی ہوئی تھیں، ہاشم بن عتبہ نے وہاں پہنچ کر ان کا محاصرہ کر لیا وہ اپنے شہروں سے ہر وقت قتال کے لئے نکلتے رہتے تھے اور ایسی جنگ کرتے کہ جس کی پہلے کبھی مثال نہیں سنی گئی کسریٰ بھی ان کی لشکروں کے ساتھ امداد کرتا رہتا تھا اور سعد بن ابی وقاص بھی اپنے بھتیجے کے لئے وقاف و قنمک روانہ کرتے رہتے، جنگ کی بھٹی خوب گرم ہو گئی مقابلہ سخت ہو گیا اور آگ بھڑک اٹھی، ہاشم بن عتبہ کئی مرتبہ کھڑے ہوئے اور لوگوں کو خطبہ دیا انہیں قتال پر ابھارا اور اللہ تعالیٰ پر بھروسہ کرنے کی ترغیب دی، فارسی افواج نے بھی باہم عہد و پیمان کئے اور آگ کی قسمیں کھائیں کہ وہ ہرگز نہیں بھاگیں گے یہاں تک کہ عرب ختم ہو جائیں، جب آخری معرکہ ہوا اور فیصلہ کن دن آیا تو اس کے ابتدائی حصہ میں فارسیوں نے ڈٹ کر مقابلہ کیا اور ایسی زبردست لڑائی کی کہ جس کی پہلے مثال نہ تھی یہاں تک کہ طرفین کے تیر ختم ہو گئے اور نیزے ٹوٹ گئے پھر وہ اپنی تلواروں اور ڈھالوں کی طرف بڑھے، اسی دوران ظہر کی نماز کا وقت آ گیا مسلمانوں نے اشارے سے نماز پڑھی مجوسیوں کا ایک فرقہ چلا گیا اس کی جگہ تازہ دم دستے آ گئے، قعقاع بن عمرو مسلمانوں کے درمیان کھڑے ہوئے اور فرمایا کہ اے مسلمانو! کیا تم نے جو کچھ دیکھا ہے اس سے خوفزدہ ہو گئے ہو؟ لوگوں نے کہا کہ ہاں ہم بہت تھک چکے ہیں کچھ آرام کرنا چاہتے ہیں، قعقاع نے فرمایا کہ نہیں بلکہ ہم ان پر حملہ کریں گے اور سنجیدگی سے ان کی تلاش کریں گے یہاں تک کہ اللہ تعالیٰ ہمارے اور ان کے درمیان فیصلہ کر دے، پس ان پر یکبارگی حملہ کر دو اور انہیں بدحواس کر دو۔

پس قعقاع اور مسلمانوں نے حملہ کر دیا، قعقاع نے سواروں، دلیروں اور جوانوں کی ایک جماعت کے ساتھ بڑی بے جگری سے حملہ کیا یہاں تک کہ خندق کے دروازے تک پہنچ گئے رات کی تاریکی چھا چکی تھی بقیہ لوگ ادھر ادھر گھومنے لگے اور رات کی تاریکی سے بچاؤ کا انتظام کرنے لگے دلیروں و بہادروں میں اس دن طلحہ اسدی، عمرو بن معدی کرب، قیس بن کشوح، حجر بن عدی بھی تھے انہیں نہیں معلوم تھا کہ ان کے امیر قعقاع بن عمرو نے رات کی تاریکی میں کیا کارنامہ سرانجام دیا ہے اور نہ ہی انہیں پتا چلتا اگر ایک منادی یہ آواز نہ لگاتا کہ اے مسلمانو! تم کہاں ہو؟ تمہارا امیر ان کی خندق کے دروازے پر ہے مجوس نے جب یہ سنا تو بھاگنے لگے اور مسلمانوں نے قعقاع بن عمرو کی سمت حملہ کر دیا وہاں پہنچے تو دیکھا کہ قعقاع نے خندق کے دروازے پر قبضہ کیا ہوا ہے اور فارسی افواج ہر طرف بھاگ رہی ہیں مسلمانوں نے انہیں ہر طرف سے قتل کرنا شروع کر دیا اور جگہ جگہ گھات لگا کر بیٹھ گئے اس معرکہ میں ایک لاکھ فارسی مقتول ہوئے یہاں تک کہ انہوں نے مقتولین سے زمین کو ڈھانپ دیا اسی وجہ سے اس معرکہ کا نام جلواء پڑ گیا اور اس قدر اموال، اسلحہ، سونا و چاندی وغیرہ حاصل ہوئے جس قدر مدائن سے حاصل ہوئے تھے۔

ہاشم بن عتبہ نے قعقاع بن عمرو کو شکست خوردوں کے تعاقب میں بھیجا اور کچھ دستے کسریٰ کے پیچھے روانہ کئے قعقاع بن عمرو ان کے پیچھے گئے یہاں تک کہ مہران کو شکست خوردہ حالت میں پکڑ لیا اور قتل کر دیا البتہ فیروزان ان کے ہاتھ سے بچ گیا اور شکست کھا کر بھاگ نکلا قعقاع بن عمرو نے بہت سے لوگوں کو قیدی بنالیا اور انہیں ہام بن عتبہ کی طرف بھیج دیا مال غنیمت میں بہت سے چوپائے بھی ہاتھ لگے ہاشم بن عتبہ نے اس تمام مال غنیمت کو اپنے چچا سعد بن ابی وقاص کی خدمت میں روانہ کر دیا، سعد بن ابی وقاص نے معرکہ میں خصوصی جرات دکھانے والوں کو بطور نفل انعام و اکرام سے نوازا، اور بقایا مال غنیمت میں تقسیم کرنے کا حکم دیا۔

شععی کہتے ہیں کہ معرکہ جلواء سے حاصل ہونے والا مال تیس لاکھ تھا اور اس کا خمس چھ لاکھ، لیکن دیگر مؤرخین کہتے ہیں کہ ہر سوار کو جلواء کے معرکہ سے وہی کچھ ملا جتنا کہ مدائن سے ان کے حصے میں آیا تھا یعنی ہر شہسوار کو بارہ ہزار، اور یہ بھی کہا جاتا ہے کہ ہر سوار کے حصے میں نو ہزار درہم اور نو ہزار چوپائے آئے اس مال غنیمت کو وصول کرنے اور تقسیم کرنے کے منتظم سلمان فارسی رضی اللہ عنہ تھے پھر سعد بن ابی وقاص نے اموال غلام اور چوپائیوں کا خمس زیاد بن ابی سفیان، قضاعی بن عمرو اور ابو مقرر الاسود کے ساتھ حضرت عمر فاروق رضی اللہ عنہ کی طرف روانہ کر دیا جب یہ مال غنیمت



حضرت عمر فاروق رضی اللہ عنہ کے پاس پہنچا تو آپ نے زیاد بن ابی سفیان سے معرکہ کی کیفیت معلوم کی انہوں نے ایسی فصاحت و بلاغت کے ساتھ اس کو بیان کیا کہ جس نے حضرت عمر بن خطاب رضی اللہ عنہ کو تعجب میں ڈال دیا، آپ نے چاہا کہ دوسرے مسلمان بھی اس کارگزاری کو سنیں اس لئے آپ نے زیاد بن ابی سفیان سے پوچھا کہ جو کچھ تم نے مجھے بتایا ہے اسے لوگوں کے سامنے بیان کرنے کی استطاعت رکھتے ہو؟ زیاد نے کہا جی ہاں اے امیر المومنین! میرے نزدیک روئے زمین پر آپ سے زیادہ بارعب اور پرہیت کوئی نہیں تو دوسروں کے سامنے کیوں نہیں بیان کرنے کا حوصلہ رکھوں گا پس زیاد لوگوں کے سامنے کھڑے ہوئے اور معرکہ کی تفصیلات انتہائی فصیح و بلیغ الفاظ میں بیان کیں کہ کتنے ہی آدمی قتل ہوئے، کتنا مال غنیمت ہاتھ آیا، حضرت عمر بن خطاب رضی اللہ عنہ نے سن کر فرمایا یہ بڑا فصیح و بلیغ خطیب ہے زیاد نے کہا کہ ہماری افواج نے اپنے کارناموں کے ساتھ ہماری زبانیں کھول دیں۔

پھر حضرت عمر بن خطاب رضی اللہ عنہ نے قسم کھائی کہ یہ مال کسی چھت کے نیچے نہ رکھا جائیگا یہاں تک کہ تقسیم ہو جائے یعنی بیت المال میں نہ ذخیرہ کیا جائے گا بلکہ یہیں سے تقسیم کر دیا جائے گا، پس عبداللہ بن ارقم اور عبدالرحمن بن عوف نے مال کی حفاظت میں رات وہیں بسر کیں، حضرت عمر بن خطاب رضی اللہ عنہ جب صبح کی نماز سے فراغت پر طلوع شمس کے بعد لوگوں کے درمیان پہنچے تو حکم دیا کہ ان اموال سے چادریں ہٹائی جائیں جب یا قوت، ذبرد، سونا، چاندی کے ڈھیر پر نظر پڑی تو حضرت عمر بن خطاب رضی اللہ عنہ رو پڑے، عبدالرحمن بن عوف نے کہا کہ امیر المومنین آپ کس بات پر رورہے ہیں؟ اللہ کی قسم یہ تو مقام شکر ہے، حضرت عمر بن خطاب رضی اللہ عنہ نے فرمایا کہ اللہ کی قسم جب بھی اللہ تعالیٰ یہ چیزیں کسی قوم کو عطا فرماتے ہیں تو ان کے درمیان آپس میں حسد اور بغض پیدا ہو جاتا ہے اور جب یہ بات پیدا ہوتی ہے تو ان کے درمیان جنگ چھڑ جاتی ہے اس کے بعد قادیسیہ کے اموال کی طرح ان کو تقسیم کر دیا۔

سیف بن عمر نے اپنے مشائخ سے نقل کیا ہے کہ جلولاہ کی فتح ذی القعدہ ۶ھ میں ہوئی، اور اس کی اور مدائن کی فتح کے درمیان نو ماہ کا عرصہ ہے، ابن جریر نے یہاں سیف بن عمر سے مضافات کی زمینیں اور اس کے خراج سے متعلق روایات کرتے ہوئے کچھ کلام کیا بھی ہے لیکن اس کے ذکر کا موقع کتاب الاحکام ہے۔

ہاشم بن عقبہ نے جلولاہ کے معرکہ سے متعلق یہ اشعار کہے ہیں:

- (۱)..... معرکہ جلولاہ و معرکہ رستم، اور کوفہ پر چڑھائی کا دن
  - (۲)..... ماہ محرم کے وسیع ایام، اور جودن ان کے درمیان گزر گئے ہیں
  - (۳)..... ان سب نے میری کنپٹیوں کو سفید کر دیا ہے، وہ بلد حرام کی سفیدی کی طرح سفید و بوڑھی ہو گئی ہیں۔
- اور ابو نجید نے یہ اشعار کہے:

- (۱)..... جلولاہ کے معرکہ میں ہمارے لشکروں نے، ترش رو شیروں کو پیچھے دھکیل دیا
- (۲)..... اور فارسی افواج کو تتر بتر کر کے ان کا کام تمام کر دیا، پس مجوس کے نجس اجسام کے لئے ہلاکت ہو۔
- (۳)..... البتہ فیروزان ایک بے آب و گیاہ صحراء میں ان سے بچ نکلا، لیکن مہران کو جنگی خودوں کو ٹوڑنے کے دن ہلاک کر دیا۔
- (۴)..... انہوں نے پھر ایسے گھر میں قیام کیا جو موت کے لئے وعدہ کی جگہ ہے، اور رات کو تیز اڑنے والے پرندے ان پر مٹی ڈالتے تھے۔

فتح حلوان کا تذکرہ<sup>(۱)</sup>..... جب جلولاہ کا معرکہ اختتام پذیر ہو گیا تو حضرت عمر بن خطاب رضی اللہ عنہ کے سعد بن ابی وقاص کے نام خط کے مطابق ہشام بن عقبہ نے جلولاہ میں قیام کیا اور قعقاع بن عمرو حلوان کی طرف پیش قدمی کر گئے تاکہ وہ مسلمانوں کے مددگار رہیں اور کسریٰ جہاں بھی بھاگے اس کے لئے وہیں پڑاؤ کریں پس وہ چلے جیسا کہ ہم نے ماقبل میں بیان کیا کہ انہوں نے جنگ کے امیر مہران رازی کو قتل کر دیا اور فیروزان ان کے ہاتھ سے بھاگ نکلا، جب فیروزان کسریٰ کے پاس پہنچا تو اسے جلولاہ کے معرکہ کی تفصیلات اور جو کچھ اس کے بعد پیش آیا اور ایک لاکھ آدمی

(۱) المنتظم فی تاریخ : ۲ / ۲۱۵، والکامل فی تاریخ : ۲ / ۳۶۳



کیسے قتل ہوئے نیز مہران کی گرفتاری اور قتل سب کچھ بیان کیا، کسریٰ یہ سن کر حلوان سے رے کی طرف بھاگ گیا اور حلوان پر خسر و شنوم کو امیر بنایا گیا پس قعقاع بن عمرو اس کی طرف بڑھے اور خسر و شنوم بھی حلوان سے باہر میدان میں آپ کے مقابلے کے لئے نکلا دونوں کے درمیان شدید جنگ ہوئی، پھر اللہ تعالیٰ نے مسلمانوں کی مدد فرمائی اور ان کو فتح عطا فرمائی اور خسر و شنوم شکست کھا کر بھاگ کھڑا ہوا، قعقاع بن عمرو حلوان کی طرف بڑھے اور اس پر قبضہ کر لیا مسلمان شہر میں داخل ہو گئے اور لوگوں کو قیدی بنالیا اور مال غنیمت حاصل کیا اور وہاں قیام کیا اور ارد گرد کے شہروں اور فصلوں پر جزیہ مقرر کیا، مسلمانوں نے انہیں اسلام کی دعوت دی تھی لیکن انہوں نے جزیہ دینا قبول کیا، قعقاع بن عمرو حلوان ہی میں مقیم رہے یہاں تک کہ سعد بن ابی وقاص مدائن سے کو فہ روانہ ہو گئے قعقاع بن عمرو بھی ان کے پیچھے کو فہ چلے گئے جیسا کہ ہم عنقریب اسے بیان کریں گے۔

تکریت اور موصل کی فتح کا تذکرہ..... جب حضرت سعد بن ابی وقاص رضی اللہ عنہ مدائن کی فتح سے فارغ ہوئے تو انہیں اطلاع ملی کہ اہل موصل نے تکریت میں انطاہق نامی شخص کو اپنا امیر بنا کر افواج جمع کی ہوئی ہیں پس سعد نے حضرت عمر بن خطاب رضی اللہ عنہ کو جلواء کے حالات وہاں فارسیوں کا اجتماع اور اہل موصل کا معاملہ لکھا، اہل جلواء کے متعلق تو تفصیلات ماقبل میں بیان ہو چکی ہیں اور اہل موصل کے متعلق حضرت عمر بن خطاب رضی اللہ عنہ نے لکھا کہ ان کی تکریت میں جمع شدہ افواج کے مقابلہ میں ایک لشکر روانہ کیا جائے اور عبداللہ بن معتمم کو ان کا امیر مقرر کیا جائے اور اس کے مقدمہ پر ربیع بن افکل غزی، میمنہ پر حارث بن حسان ذہلی، میسرہ پر فرات بن حیان عجل، ساقہ پر ہانی بن قیس، اور شہسواروں پر عرفجہ بن ہرثمہ کو مقرر کر دیا جائے، پس عبداللہ بن معتمم پانچ ہزار کا لشکر لے کر مدائن سے نکلے اور ان تمام دستوں کے ساتھ تکریت میں انطاہق کے سامنے جا کر اترے، روم اور شہار جہ کی ایک جماعت اور عرب کے نصرانی قبائل ایاد، تغلب، نمر وغیرہ بھی آپ کے ساتھ آ کر مل گئے ان سب نے تکریت کا محاصرہ کر لیا، چالیس دن تک محاصرہ جاری رہا۔

اس دوران چوبیس مرتبہ جنگ کی نوبت آئی ہر مرتبہ مسلمان ہی ان پر غالب آئے اور فارسی فوج شکست کھاتی رہی یہاں تک کہ ان کا پہلو کمزور پڑ گیا اور انہوں نے کشتیوں میں بیٹھ کر فرار کا منصوبہ بنالیا، عبداللہ بن معتمم نے وہاں کے اعرابیوں سے خط و کتابت کی اور انہیں اہل شہر کے خلاف اپنے ساتھ تعاون کے لئے دعوت دی، قاصدین ان کی طرف سے قبولیت کا پیغام لائے، عبداللہ بن معتمم نے انہیں کہلویا کہ اگر تم اپنے قول میں سچے ہو تو گواہی دو کہ اللہ کی سوا کوئی معبود نہیں اور محمد ﷺ اس کے رسول ہیں اور اقرار کرو ان تمام باتوں کا جو وہ اللہ کی طرف سے لائے ہیں قاصدین گئے اور لوٹ کر آئے اور کہا کہ وہ سب مسلمان ہو چکے ہیں، عبداللہ بن معتمم نے ان کی طرف پیغام بھیج دیا کہ اگر تم سچے ہو تو جب ہم رات کے وقت تکبیر کہیں اور شہر پر حملہ کریں تو تم کشتیوں کے دروازے بند کر دینا اور اہل شہر کو ان میں داخل ہونے سے روک دینا اور ان میں سے جس قدر کو قتل کر سکو قتل کر دینا، اس کے بعد عبداللہ اور ان کے اصحاب تیار ہوئے، بے یک آواز تکبیر کہی اور پھر یکبارگی شہر پر حملہ کر دیا اعراب نے بھی دوسری جانب سے حملہ کر دیا اہل شہر اس نئی صورتحال سے حیران رہ گئے اور دجلہ کی طرف جو دروازے تھے ان سے نکل کر بھاگنا شروع ہوئے لیکن ایاد، تغلب اور نمر قبائل نے اس طرف انہیں قتل کرنا شروع کر دیا اور بہت سے لوگوں کو مار ڈالا، عبداللہ بن معتمم اور ان کے ساتھی دوسرے دروازوں سے شہر میں داخل ہو گئے اور تمام اہل شہر کو قتل کر دیا اور ایاد، تغلب اور نمر میں سے جو لوگ مسلمان ہو چکے تھے بس وہی اسلام لائے،

حضرت عمر بن خطاب رضی اللہ عنہ نے لکھا تھا کہ جب تم تکریت پر فتح یاب ہو جاؤ تو ربیع بن افکل کو حصین یعنی موصل کی طرف بھیج دینا، سو وہ اس حکم کے مطابق موصل کی طرف روانہ ہو گئے ان کے ساتھ بڑی فوج اور بہادروں کے دستے تھے آپ قبل اس کے کہ اہل موصل کو آپ کی آمد کی خبر ملے ان کے سامنے جا کھڑے ہوئے اور مقابلہ کے لئے تیار ہو گئے اہل شہر نے صلح کر لی، آپ نے ان پر جزیہ مقرر کر دیا جو ذلت کے ساتھ انہیں ادا کرنا تھا پھر تکریت سے حاصل ہونے والے اموال کی تقسیم ہوئی، ہر گھوڑا سوار کو تین ہزار درہم اور پیادہ کو ایک ہزار درہم ملا، انہوں نے مال غنیمت کا خمس فرات بن حیان کے ہاتھ اور فتح کی خوشخبری حارث بن حسان کے ہاتھ بھیجی موصل کی جنگ کی نگرانی ربیع بن افکل اور وہاں کے خراج کی وصولی عرفجہ بن ہرثمہ کے سپرد ہوئی۔



ماسذان کی فتح کا تذکرہ (۱)..... جب ہاشم بن عقبہ جلواء سے مدائن پہنچے تو حضرت سعد بن ابی وقاص رضی اللہ عنہ کو اطلاع ملی کہ آذین بن ہرمزان نے فارسیوں کی ایک فوج جمع کر رکھی ہے، آپ نے اس کے بارے میں حضرت عمر بن خطاب رضی اللہ عنہ کو لکھا، انہوں نے جواب میں لکھا کہ ضرار بن خطاب کی سرکردگی میں ایک لشکر اس کے مقابلہ کے لئے روانہ کر دو، پس ضرار بن خطاب مدائن سے نکلے ان کے مقدمہ پر ابن ہزیل اسدی امیر تھے یہ مقدمہ پہلے روانہ ہو گیا اور ضرار بن خطاب کے پہنچنے سے پہلے ہی آذین اور اس کی فوج سے جا نکر آیا ابن ہزیل اسدی نے فارسی افواج کے ایک حصہ کو قتل کر دیا، آذین کو قید کر لیا اس کے ساتھی اسے چھوڑ کر بھاگ کھڑے ہوئے پھر ابن ہزیل کے حکم سے آذین کی گردن مار دی گئی اور مسلمان شکست خوروں کے تعاقب میں ماسذان تک جا پہنچے، یہ ایک بہت بڑا شہر تھا اس کو انہوں نے بزور بازو فتح کر لیا، اہل شہر پہاڑوں کی چوٹیوں اور گھاٹیوں کی طرف بھاگ کھڑے ہوئے، مسلمانوں نے انہیں بلایا انہوں نے قبول کیا اور واپس آ گئے جو مسلمان نہ ہوئے ان پر آپ نے جزیہ مقرر کر دیا، اور وہاں بطور نائب قیام کیا یہاں تک کہ سعد بن ابی وقاص مدائن سے کوفہ پہنچ گئے جیسا کہ عنقریب آئے گا۔

قرقیسیا اور ہیت کی فتح کا تذکرہ (۲)..... ابن جریر کہتے ہیں کہ جب ہاشم بن عقبہ جلواء سے مدائن آئے تو ان دنوں اہل جزیرہ نے ابو عبیدہ اور خالد بن ولید رضی اللہ عنہ کے خلاف اہل حمص کی مدد کی تھی، ہرقل ان دنوں قنسرین میں تھا اہل جزیرہ نے اپنی افواج ہیت شہر میں جمع کر رکھی تھیں، سعد بن ابی وقاص رضی اللہ عنہ نے یہ صورتحال حضرت عمر بن خطاب رضی اللہ عنہ کو لکھی انہوں نے جواب میں لکھا کہ عمر بن مالک بن عقبہ بن نوفل بن عبد مناف کی زیرامارت اس طرف ایک لشکر روانہ کر دیں۔

پس عمر بن مالک اپنے ساتھیوں کے ساتھ ہیت کی طرف روانہ ہو گئے وہاں پہنچے تو دیکھا کہ اہل شہر نے اپنی حفاظت کے لئے خندق کھودی ہوئی تھی، آپ نے ایک وقت تک ان کا محاصرہ کر لیا لیکن کامیابی نہ ہوئی، آپ نے ہیت کے محاصرہ پر حارث بن یزید کو اپنا نائب بنایا اور خود قرقیسیا کی طرف روانہ ہو گئے اور اسے بزور بازو فتح کر لیا، اہل شہر جزیہ دینے پر رضامند ہو گئے آپ نے ہیت پر اپنے نائب حارث بن یزید کو لکھا کہ اگر اہل شہر مصالحت پر آمادہ نہ ہوں تو ان کی خندق کے پیچھے ایک اور خندق کھودی جائے لیکن اپنی خندق کے دروازے ان کی خندق کی طرف نہ رکھی جائیں جب اہل شہر اس خط کی اطلاع ملی تو وہ صلح پر رضامند ہو گئے۔

ہمارے شیخ ابو عبد اللہ الحافظ الذہبی فرماتے ہیں کہ اس سال ابو عبیدہ نے عمرو بن العاص کو ان کے یرموک کے معرکہ سے فراغت کے بعد قنسرین کی طرف بھیج دیا پس اہل حلب، منبج و اطاکیہ نے جزیہ پر مصالحت کر لی، البتہ قنسرین کے تمام علاقے بزور بازو فتح ہوئے اور اسی سال سروج اور الرھا عیاض بن غنم کے ہاتھوں فتح ہوئے۔

وہ یہ بھی فرماتے ہیں کہ ابن کلبی نے کہا کہ اس سال ابو عبیدہ ایلیاء کی طرف چلے ان کے مقدمہ پر خالد بن ولید مقرر تھے اور جا کر ایلیاء کا محاصرہ کر لیا لیکن اہل ایلیاء نے اس شرط پر صلح کی کہ حضرت عمر بن خطاب رضی اللہ عنہ بذات خود آ کر ان سے صلح کریں گے ابو عبیدہ نے یہ بات حضرت عمر فاروق رضی اللہ عنہ کو لکھی، آپ تشریف لائے ان کے ساتھ صلح فرمائی کچھ دن قیام فرمایا اس کے بعد مدینہ واپس لوٹ گئے لیکن میں کہتا ہوں کہ یہ اس سے پچھلے سال کا واقعہ ہے جیسا کہ پہلے گذر چکا ہے۔

واقعی کہتے ہیں کہ اس سال حضرت عمر فاروق رضی اللہ عنہ نے ربذہ مقام کو مسلمانوں کے گھوڑوں کے لئے محفوظ چراگاہ بنایا، اسی سال ابو مجن ثقفی کو با صنع مقام کی طرف جلاوطن کر دیا گیا، اسی سال عبداللہ بن عمر رضی اللہ عنہ نے صفیہ بنت ابو عبیدہ کے ساتھ نکاح کیا، ابو عبیدہ جو معرکہ جسر میں شہید ہوئے تھے، اور اس معرکہ میں امیر تھے یہ صفیہ مختار بن ابی عبیدہ کی بہن ہیں جو بعد میں عراق کا گورنر بنا صفیہ خود نہایت نیک و صالحہ خاتون تھی لیکن ان کا بھائی مختار فاسق و فاجر آدمی تھا، اس سال حضرت عمر فاروق رضی اللہ عنہ نے لوگوں کو حج کروایا اور مدینہ میں زید بن ثابت کو اپنا قائم مقام مقرر کیا، اس سال مکہ میں عتاب بن اسید، شام میں ابو عبیدہ، عراق میں سعد بن ابی وقاص، طائف میں عثمان بن ابی العاص، یمن میں یعلیٰ بن امیہ، یمامہ اور بحرین میں علاء بن حضرمی، عمان میں حذیفہ بن محسن، بصرہ میں مغیرہ بن شعبہ، موصل میں ربیع بن افکل اور جزیرہ میں عیاض بن غنم آپ



کے گورنر تھے۔

واقعی کہتے ہیں کہ اس سال یعنی ربیع الاول ۱۶ھ میں حضرت عمر فاروق رضی اللہ عنہ نے اسلامی سن و تاریخ کا آغاز کیا اور یہ سن و تاریخ مقرر کرنے والے سب سے پہلے آدمی ہیں، اس کا سبب ہم نے سیرت عمر میں بیان کیا ہے اور وہ یہ ہے کہ حضرت عمر فاروق رضی اللہ عنہ کی خدمت میں ایک آدمی کا دوسرے آدمی سے قرض کا تحریری معاہدہ پیش کیا گیا اس میں ادائیگی کے لئے صرف ماہ شعبان لکھا ہوا ہے، آپ نے پوچھا کہ کونسا ماہ شعبان؟ اس سال یا پچھلے سال کا یا آئندہ سال کا؟ پھر لوگوں کو جمع فرمایا اور ارشاد فرمایا کہ لوگوں کے لئے کوئی ایسی چیز وضع کرو کہ جس کی وجہ سے وہ اپنے قرضوں کی ادائیگی وغیرہ میں تاریخ کو پہچان لیں، بعض نے رائے پیش کی کہ جس طرح اہل فارس اپنے بادشاہوں کے حساب سے تاریخ مقرر کرتے ہیں یعنی جب کسی بادشاہ کا انتقال ہو گیا تو اس کے بعد آنے والے بادشاہ کی تخت نشینی سے اپنا حساب و کتاب مقرر کرتے ہیں اسی طرح مسلمان بھی کیا کریں، لیکن اس رائے کو سب نے ناپسند کیا بعض نے رائے دی کہ سکندر کے زمانے سے جو تاریخ ملک روم میں جاری و ساری ہے اسے اختیار کر لیا جائے لیکن اسے بھی رد کر دیا گیا کہ یہ بہت طویل سلسلہ ہے بعض نے رائے دی کہ رسول اللہ ﷺ کی ولادت باسعادت سے تاریخ کا آغاز ہونا چاہئے، علی بن ابی طالب اور چند دیگر حضرات کی رائے ہوئی کہ آپ ﷺ کی مکہ سے مدینہ ہجرت سے اس کو شروع کیا جائے اس لئے کہ یہ ہر ایک کے لئے ظاہر و واضح ہے، بلکہ ولادت و بعثت سے بھی اظہر و واضح ہے، صحابہ کرام رضی اللہ عنہم نے اس رائے کو بنظر تحسین دیکھا پس حضرت عمر فاروق رضی اللہ عنہ نے ہجرت کے سال سے اسلامی سن کا آغاز فرمایا اور اسے اس سال محرم الحرام سے شروع قرار دیا۔

امام مالک رحمۃ اللہ علیہ نے پہلی وغیرہ سے نقل کیا ہے کہ سن ہجری کا آغاز ماہ ربیع الاول سے ہوا، اس لئے کہ اسی ماہ رسول اللہ ﷺ مدینہ منورہ تشریف لائے تھے لیکن جمہور اس سال ماہ محرم سے آغاز کے قائل ہیں اس لئے کہ یہ مہینہ سال کا پہلا مہینہ ہے اور یادداشت کے اعتبار سے بھی اضبط ہے اس کو آغاز قرار دینے کی صورت میں مہینے آگے پیچھے نہ ہوں گے اور اسی سال یعنی ۱۶ھ میں ابراہیم بن رسول اللہ ﷺ کی والدہ حضرت ماریہ قبطیہ کا انتقال ہوا، اور یہ واقعی، ابن جریر اور دیگر مورخین کے قول کے مطابق اس ماہ محرم میں ہوا۔ حضرت عمر بن خطاب رضی اللہ عنہ نے نماز جنازہ پڑھائی، وہ لوگوں کو نماز جنازہ میں شرکت کے لئے جمع کرتے رہے، ماریہ قبطیہ کی تدفین بقیع میں ہوئی، رضی اللہ عنہا وارضی بھا۔

ماریہ قبطیہ کو شاہ اسکندر یہ جرج بن میناء نے دیگر تحائف و ہدایا کے ساتھ رسول اللہ ﷺ کی خدمت میں بھیجا تھا، آپ نے قبول فرمایا ان کے ساتھ ان کی بہن شیرین بھی تھی، جسے آپ ﷺ نے حسان بن ثابت کو ہبہ فرمادیا، جن سے عبدالرحمن بن حسان پیدا ہوئے، کہا جاتا ہے کہ شاہ اسکندر یہ نے ان دونوں کے ساتھ دو اور لونڈیاں بھی بھیجی تھیں ممکن ہے کہ یہ دونوں ماریہ اور شیرین کی خادماں ہوں ان کے ساتھ ایک خنسی غلام مابور بھی بھیجا تھا اس کے علاوہ ایک سفید خنجر جس کا نام دلدل تھا بھی تھا اور ایک اسکندر یہ کا بنا ہوا ریشمی حلہ بھی تھا، یہ تمام ہدایا ۸ھ میں آئے تھے، ماریہ قبطیہ کو رسول اللہ ﷺ سے حمل قرار پایا جس سے ابراہیم رضی اللہ تعالیٰ عنہ پیدا ہوئے، اور بیس ماہ زندہ رہ کر وفات پائی یہ آپ ﷺ کی وفات سے تقریباً ایک سال پہلے کا واقعہ ہے، آپ ﷺ کو ان کی وفات کا بڑا غم لاحق ہوا اور آپ اشکبار ہوئے، اور فرمایا کہ آنکھیں آنسو بہا رہی ہے دل غمگین ہے لیکن ہم وہی کہتے ہیں جس سے ہمارا رب راضی ہو اور اے ابراہیم ہم تیری جدائی پر غمگین ہیں، یہ قصہ ۱۰ھ کے واقعات میں پہلے گزر چکا ہے۔

ماریہ قبطیہ بڑی نیک، صالحہ اور حسین و جمیل خاتون تھی، اور رسول اللہ ﷺ کے نزدیک صاحب قدر و منزلت، آپ کو بڑی محبوب اور جاذب نظر تھیں، حضرت ابراہیم خلیل اللہ علیہ السلام کی کنیز حضرت ہاجرہ علیہ السلام کے مشابہ تھی اس لئے کہ یہ دونوں سرزمین مصر سے تعلق رکھتی تھیں، ایک کو نبی کریم ﷺ اور دوسری کو حضرت ابراہیم علیہ السلام کی باندی ہونے کا شرف حاصل ہوا۔

۱۷ھ کے اہم واقعات..... اس سال ماہ محرم میں حضرت سعد بن ابی وقاص مدائن سے کوفہ منتقل ہوئے اور یہ اس وجہ سے کہ صحابہ کرام کو مدائن کی آب و ہوا موافق نہ آئی، ان کے رنگ تبدیل ہو گئے بدن کمزور پڑ گئے، مدائن میں مکھیوں کی کثرت اور گرد و غبار بھی بہت تھا، حضرت سعد بن ابی وقاص نے یہ صورتحال حضرت عمر فاروق رضی اللہ عنہ کو لکھی تو آپ نے جواباً فرمایا کہ اہل عرب کو وہی جگہ اس آسکتی ہے جو ان کے اونٹوں کے موافق ہو، پس حضرت سعد بن ابی وقاص نے حذیفہ اور سلمان بن زیاد کو مسلمانوں کے قیام کے لئے کوئی مناسب جگہ تلاش کرنے کے لئے بھیجا، یہ دونوں گئے



ان کا گذر کوفہ کی زمین پر ہوا وہ سرخ ریت میں سنگریزوں والی زمین تھی انہیں بڑی بھلی معلوم ہوئی، وہاں تین خانقاہیں تھیں ایک حرقہ بنت نعمان کے نام سے دوسری ام عمرو اور تیسری سلسلہ کے نام سے، اور ان کے درمیان کوفہ کی شراب کی دوکانیں تھیں، یہ دونوں یہاں اترے، نماز پڑھی اور ہر ایک نے یہ دعا مانگی اے اللہ! جو آسمانوں کا اور جن چیزوں کو آسمان نے ڈھانپ رکھا ہے اور زمین کا اور جن چیزوں کا بوجھ زمین اٹھائے ہے اور ہوائیں اور وہ جن کو یہ اڑائیں، ستارے اور جن پر یہ نوٹ کر گریں اور سمندر اور جو چیزیں اس کے ساتھ تھیں اور شیا طین اور جن کو یہ گمراہ کریں اور انگور کے خوشے اور جن کو یہ چھپائیں ان سب کا رب ہے، اے اللہ! ہمارے لئے اس کوفہ شہر میں برکت عطا فرما اور اسے ہمارے لئے جائے قرار بنا، اس کے بعد ان دونوں نے حضرت سعد بن ابی وقاص کو اس جگہ سے آگاہ کیا، انہوں نے اس شہر کی حدود و خطوط متعین کرنے کا حکم دیا اور اس سال محرم الحرام میں کوفہ کی طرف رخت سفر باندھا، اور وہاں پہنچ کر سب سے پہلے ایک مسجد کی بنیاد رکھی گئی، اس کے بعد سعد بن ابی وقاص رضی اللہ عنہ نے ایک زبردست تیر انداز کو تیر اندازی کا حکم دیا اس نے مسجد کے چاروں طرف تیر پھینکے جہاں جہاں اس کے تیر جا کر گرے وہاں وہاں لوگوں نے اپنے مکانات بنائے اور محراب کی سمت امارت اور بیت المال کے لئے ایک عمارت تعمیر کی گئی پہلے اس کو سرکنڈوں سے بنایا گیا تھا لیکن وہ دوران سال آتش زدگی کا شکار ہو گئی، اس کے بعد حضرت عمر فاروق رضی اللہ عنہ کی اجازت سے اینٹوں کی عمارت اس شرط پر بنائی کہ وہ اسراف سے کام نہ لیں گے اور حدود سے تجاوز نہ کریں گے۔

سعد بن ابی وقاص رضی اللہ عنہ نے امراء اور قبائل کی طرف پیغام بھیجا کہ وہ یہاں آکر آباد ہوں، وہ آئے تو انہیں سعد بن ابی وقاص نے کوفہ میں ٹھہرایا اور اس آباد کاری کے منتظم ابوہیاج کو حکم دیا کہ وہ لوگوں کے لئے مکانات تعمیر کروائیں اور بڑی سڑکیں چالیں گز اور چھوٹی سڑکیں تیس گز اور گلیاں سات سات گز چوڑی رکھیں اور سعد بن ابی وقاص رضی اللہ عنہ کے لئے بازار کے قریب ایک مکان تعمیر کیا گیا، جب لوگوں کا شور و شرابا زیادہ ہوتا تو آپ لوگوں کو اس سے منع کر دیتے اور دروازہ بند کروا دیتے اور فرماتے کہ شور تھم گیا ہے، جب حضرت عمر فاروق رضی اللہ عنہ کو اس بات کی اطلاع ملی تو آپ نے محمد بن مسلمہ کو بھیجا اور انہیں حکم دیا کہ جب کوفہ پہنچیں تو لکڑیوں کا گٹھا جمع کریں چقماق سے آگ روشن کریں اور سعد کے مکان کا دروازہ جلا دیں اور فوراً لوٹ آئیں جب محمد بن مسلمہ کوفہ پہنچے تو انہوں نے ایسا ہی کیا جیسا کہ انہیں حضرت عمر فاروق رضی اللہ عنہ نے حکم دیا تھا اس کے بعد سعد سے فرمایا کہ لوگوں پر دروازہ بند نہ کیا کریں اور نہ اپنے دروازے پر دربان مقرر کریں جو لوگوں کو آنے جانے سے روکے، سعد بن ابی وقاص نے تعمیل حکم پر یقین دہانی کرائی اور محمد بن مسلمہ کو بیت المال سے کچھ ہدیہ دینا چاہا لیکن انہوں نے قبول نہ کیا، اور مدینہ لوٹ آئے اس کے بعد سعد بن ابی وقاص رضی اللہ عنہ ساڑھے تین سال کوفہ میں رہے، پھر حضرت عمر فاروق رضی اللہ عنہ نے بغیر کسی کمزوری و خیانت کے محض مصلحتاً انہیں معزول کر دیا۔

حمص میں رومیوں کا ابو عبیدہ کا محاصرہ کرنا اور حضرت عمر رضی اللہ عنہ کا شام آنا..... یہ واقعہ کچھ اس طرح ہے کہ رومیوں کی ایک فوج نے ابو عبیدہ کا حمص میں گھیراؤ کرنے کا پختہ عزم کر لیا اور اہل جزیرہ اور وہاں کے لوگوں سے کمک طلب کی اور روانہ ہو گئے ابو عبیدہ نے خالد بن ولید کی طرف پیغام بھیجا وہ بھی قنسرین سے آگئے اور حضرت عمر فاروق رضی اللہ عنہ کو بھی صورتحال سے آگاہ کیا اس کے بعد مسلمانوں سے مشورہ کیا کہ آیا رومیوں سے مقابلہ کیا جائے یا حضرت عمر فاروق رضی اللہ عنہ کا حکم آنے تک ہم شہر میں قلعہ بند ہو جائیں، سب نے قلعہ بند ہونے کا مشورہ دیا لیس۔ لد بن ولید کی رائے تھی کہ باہر نکل کر مقابلہ کیا جائے، ابو عبیدہ نے خالد بن ولید رضی اللہ عنہ کی رائے قبول نہ کی بلکہ باقیوں کی رائے قبول کرتے ہوئے قلعہ بند ہو گئے۔ میں نے آکر ان کا محاصرہ کر لیا، شام کے تمام شہروں کے مسلمان اپنے اپنے شہروں اور علاقوں کے نظم و نسق میں مصروف تھے، اگر وہ اسے چھوڑ کر حمص کا رخ کرتے تو پورے شام کا نظام بگڑ کر رہ جاتا، حضرت عمر فاروق رضی اللہ عنہ نے حضرت سعد بن ابی وقاص رضی اللہ عنہ کو لکھا کہ وہ لوگوں کو شام کے لئے تیار کریں اور جس دن خط پہنچے اسی دن قعقاع بن عمرو کی سرکردگی میں انہیں روانہ کر دیں، یہ لوگ ابو عبیدہ کی امداد کے لئے حمص پہنچیں گے اس لئے کہ وہ وہاں محصور ہیں، اور یہ بھی لکھا کہ ایک لشکر اہل جزیرہ کی طرف بھی بھیجیں اس لئے کہ انہوں نے ابو عبیدہ کے حصار میں رومیوں کی مدد کے لئے جزیرہ کی طرف جانے والے لشکر کا امیر عیاض بن غنم کو مقرر کیا جائے یہ دونوں لشکر کوفہ سے بیک وقت نکلے، قعقاع بن عمرو چار ہزار کے لشکر کے ساتھ ابو عبیدہ کی امداد کے لئے حمص روانہ ہو گئے، حضرت عمر بن خطاب رضی اللہ عنہ خود بھی ابو عبیدہ کی امداد کے لئے مدینہ سے نکلے اور جابہ مقام تک پہنچ گئے اور ایک روایت کے مطابق مقام سرع تک پہنچ گئے۔



ابن اسحاق اسی کے قائل ہیں اور یہی رائج ہے اور جب اہل جزیرہ جو رومیوں کے ساتھ محاصرہ میں شریک تھے ان کو یہ خبر ملی کہ ان کے شہروں میں اسلامی فوج گھس آئی ہے تو وہ اپنے شہروں کو بچانے کے لئے بھاگے اور رومیوں کا ساتھ چھوڑ دیا اور رومیوں کو جب یہ خبر ملی کہ امیر المومنین حضرت عمر فاروق رضی اللہ عنہ اپنے نائب کی مدد کے لئے خود آ رہے ہیں تو ان کے حوصلے پست ہو گئے اس صورتحال سے فائدہ اٹھاتے ہوئے حضرت خالد بن ولید رضی اللہ عنہ نے ابو عبیدہ کو مشورہ دیا کہ اب باہر نکل کر دشمن کا مقابلہ کیا جائے ابو عبیدہ نے ایسا ہی کیا چنانچہ اللہ تعالیٰ نے فتح و نصرت عطا فرمائی، اور رومی بری طرح شکست کھا کر بھاگے، یہ حضرت عمر رضی اللہ عنہ کے ان تک پہنچنے سے پہلے کا واقعہ ہے۔

کہا جاتا ہے کہ مکہ کے ان تک پہنچنے سے تین رات پہلے یہ واقعہ ہوا ہے، ابو عبیدہ نے جابیہ میں حضرت عمر فاروق رضی اللہ عنہ کو فتح کی خوشخبری بھجوائی اور یہ بھی لکھا کہ مکہ ان تک تین رات کے بعد پہنچی ہے، اب آیا مال غنیمت کی تقسیم میں ان آنے والوں کو بھی شامل کریں یا نہیں؟ حضرت عمر فاروق رضی اللہ عنہ نے جواب لکھا کہ ان کو شامل کیا جائے اس لئے کہ دشمن ان کے خوف کی وجہ سے ہی کمزور ہوا اور فرار ہوا ہے پس ابو عبیدہ نے ان کو بھی تقسیم میں شریک کر لیا، حضرت عمر فاروق رضی اللہ عنہ نے ارشاد فرمایا کہ اللہ تعالیٰ اہل کوفہ کو جزائے خیر عطا فرمائے کہ وہ اپنے شہروں کی بھی حفاظت کرتے ہیں اور دوسرے شہروں کی بھی مدد کرتے ہیں۔

جزیرہ کی فتح..... ابن جریر کہتے ہیں کہ اس سال سیف بن عمر کے قول کے مطابق جزائر کی فتح ہوئی، ابن جریر اس کے قائل ہیں کہ یہ فتح ذی الحجہ ۱۷ھ میں ہوئی، پس ابن جریر نے اس فتح کے اس سال ہونے میں سیف بن عمر کی موافقت کی ہے اور ابن اسحاق کا قول ہے کہ یہ فتح ۱۹ھ میں ہوئی، اس مہم پر عیاض بن غنم گئے تھے ان کے ساتھ عثمان بن ابی العاص، ابو موسیٰ اشعری اور عمر بن سعد بن ابی وقاص رضی اللہ عنہ تھے، عمر بن سعد اس وقت کمن بچے تھے اس لئے امارت کی ذمہ داری ان کے سپرد نہ تھی، عیاض بن غنم نے الرہاء میں نزول کیا، اہل شہر نے جزیرہ پر صلح کر لی، حران نے بھی جزیرہ پر مصالحت کی پھر ابو موسیٰ اشعری کو نصیبین کی طرف، عمر بن سعد کو اس العین کی طرف، اور عیاض بن غنم خود دارا کی طرف روانہ ہو گئے، یہ سارے علاقے ان کے ہاتھوں فتح ہو گئے اور عثمان بن ابی العاص کو آرمینیا کی طرف بھیجا وہاں کچھ لڑائی پیش آئی، جس میں صفوان بن مصطل سلمی شہید ہوئے پھر اہل آرمینیا نے بھی جزیرہ پر صلح کر لی، عثمان بن ابی العاص نے ہر گھر پر ایک دینار مقرر کر دیا۔

سیف بن عمر اپنی روایت میں بیان کرتے ہیں کہ عبداللہ بن عبداللہ بن غسان آئے اور پیادہ چلتے ہوئے موصل تک پہنچ گئے پھر انہوں نے شہر کو عبور کر لیا یہاں تک کہ نصیبین پہنچ گئے اہل شہر نے صلح کر لی، اور اہل رقبہ کی طرح معاملہ کیا اور اہل جزیرہ کے عرب نصاریٰ کے سرداروں کو عمر بن خطاب رضی اللہ عنہ کے پاس بھجوا دیا انہوں نے ان سے فرمایا کہ تم جزیرہ ادا کرو، انہوں نے کہا کہ ہمیں ہماری مائیں جگہ پہنچا دیجئے، اللہ کی قسم اگر آپ نے ہم پر جزیرہ مقرر کیا تو ہم سرزمین روم کی طرف چلے جائیں گے اور اللہ کی قسم آپ نے تو ہمیں عربوں کے درمیان رسوا کر دیا ہے، حضرت عمر رضی اللہ عنہ نے فرمایا کہ تم نے اپنے آپ کو خود رسوا کیا ہے، تم نے اپنی قوم کی مخالفت کی ہے اور تم تو حقیر قوم ہو، اللہ کی قسم ضرور بالضرور جزیرہ ادا کرو گے، اگر تم روم کی طرف بھاگے تو میں تمہارے پیچھے لشکر بھیجوں گا اور تمہیں قیدی بناؤں گا، انہوں نے کہا کہ آپ ہم سے وصول کر لیں لیکن اس کا نام جزیرہ نہ رکھیں، حضرت عمر بن خطاب رضی اللہ عنہ نے فرمایا کہ ہم تو جزیرہ ہی نام رکھیں گے تم جو چاہو اس کا نام رکھ لو، حضرت علی بن ابی طالب نے کہا کہ کیا سعد نے ان پر دو گنا مقرر نہیں کیا؟ آپ نے فرمایا کہ کیوں نہیں ایسا ہی کیا ہے پھر آپ نے ان کے لئے نرم گوشہ اختیار کیا اور ان کے مطالبہ پر راضی ہو گئے۔

ابن جریر کہتے ہیں کہ اس سال حضرت عمر بن خطاب رضی اللہ عنہ شام تشریف لائے اور محمد بن اسحاق کے قول کے مطابق مقام سرع تک پہنچ گئے، سیف بن عمر کہتے ہیں کہ جابیہ تک آئے، میں کہتا ہوں کہ زیادہ مشہور یہی ہے کہ مقام سرع تک آئے اور امرائے اجنادین ابو عبیدہ، یزید بن ابی سفیان، اور خالد بن ولید نے یہیں آ کر آپ سے ملاقات کی اور بتلایا کہ شام میں وباء پھیلی ہوئی ہے، حضرت عمر بن خطاب رضی اللہ عنہ نے انصار و مہاجرین سے شام جانے یا نہ جانے کے بارے میں مشورہ کیا انہوں نے آپس میں اختلاف کیا، بعض کہنے لگے کہ آپ جب ایک کام کے لئے آئے ہیں تو اسے چھوڑ کر واپس نہ جائیں، اور بعض کہنے لگے کہ ہم یہ کسی بھی طرح مناسب نہیں سمجھتے کہ آپ اصحاب رسول اللہ ﷺ کو اس وباء پر پیش کر دیں گے پس حضرت عمر رضی اللہ عنہ نے لوگوں کو کل صبح واپسی کا حکم دیا، ابو عبیدہ نے کہا کہ کیا آپ اللہ کی تقدیر سے بھاگ رہے ہیں؟ فرمایا کہ ہاں میں اللہ



کی تقدیر سے تقدیر ہی کی طرف بھاگ رہا ہوں، یعنی حفاظتی تدبیر اختیار کرنا بھی تقدیر ہی کا حصہ ہے اور فرمایا کہ تمہارا کیا خیال ہے اگر تم کسی وادی میں اترو اس کے دو کنارے ہوں، ایک سرسبز و شاداب دوسرا خشک، اگر تم سرسبز و شاداب جانب اتر تو بھی اللہ کی تقدیر پر نظر رکھتے ہوئے ایسا کرو گے اور اگر خشک جانب اتر تو بھی اللہ کی تقدیر ہی پیش نظر ہوگی، پھر فرمایا کہ اے ابو عبیدہ کاش! آپ کے سوا کوئی اور یہ بات کہتا۔

ابن اسحاق نے اپنی روایت میں جو کہ صحیح بخاری میں ہے فرمایا کہ عبدالرحمن بن عوف اس وقت کسی کام کی وجہ سے غیر حاضر تھے جب وہ آئے اور یہ ساری بات سنی تو فرمایا کہ اس کے متعلق میرے پاس ایک علمی بات ہے، میں نے رسول اللہ ﷺ سے سنا ہے کہ جب تم کسی قوم کی سرزمین میں اس وباء کے بارے میں سنو تو وہاں نہ جاؤ اور جب کسی جگہ ہو اور وہاں یہ وباء پھیل جائے تو وہاں سے مت بھاگو، حضرت عمر رضی اللہ عنہ نے اپنی رائے حدیث کے موافق ہونے پر اللہ تعالیٰ کا شکر ادا کیا اور لوگوں کے ساتھ لوٹ آئے۔

امام احمد کہتے ہیں کہ ہم سے وکیع نے ان سے سفیان بن حسین بن ابی ثابت نے ان سے ابراہیم بن سعد نے ان سے سعد بن مالک بن ابی وقاص، خزیمہ بن ثابت اور اسامہ بن زید نے بیان کیا کہ رسول اللہ ﷺ نے ارشاد فرمایا کہ یہ طاعون عذاب ہے اور اس عذاب کا باقی ماندہ ہے جس کے ساتھ تم سے پہلے ایک قوم کو عذاب دیا گیا، جب یہ کسی ایسی زمین میں واقع ہو جائے جہاں تم ہو تو اس جگہ سے مت بھاگو اور جب تم سنو کہ کسی زمین میں یہ پھیلا ہوا ہے تو وہاں مت جاؤ، امام احمد نے اس کو یحییٰ بن سعید اور سعید بن مسیب کی سند سے بھی نقل کیا ہے یہ دونوں اسے سعد بن ابی وقاص سے نقل کرتے ہیں۔

سیف بن عمر کہتے ہیں کہ یہ وباء اس سال ماہ محرم میں شام میں پڑی تھی، لیکن پھر جلد ہی ختم ہو گئی تھی اور سیف کا خیال ہے کہ یہ طاعون عمواس تھا جس میں بہت سے امراء اور سرکردہ لوگ شہید ہو گئے تھے لیکن یہ خیال درست نہیں اس لئے کہ طاعون عمواس اس سے آئندہ سال واقع ہوئی تھی جیسا کہ ہم عنقریب انشاء اللہ بیان کریں گے اور سیف بن عمر نے ذکر کیا ہے کہ عمر بن خطاب رضی اللہ عنہ نے شہروں کا جائزہ لینے، امراء سے ملاقاتیں کرنے اور ان کے نظم و نسق دیکھنے کا عزم فرمایا لیکن صحابہ کرام کا اس میں اختلاف ہوا، بعض کا کہنا تھا کہ اس کی ابتداء عراق سے کی جائے، اور بعض کا کہنا تھا کہ ابتداء ملک شام سے ہو، حضرت عمر بن خطاب رضی اللہ عنہ نے شام سے آغاز کا ارادہ فرمایا اس لئے کہ وہاں طاعون عمواس میں وفات پانے والے مسلمانوں کی میراث تقسیم کرنے کا مسئلہ درپیش تھا امراء شام کے لئے یہ مسئلہ مشکل ہو گیا تھا اس لئے آپ نے وہاں کا عزم کر لیا یہ امر اس بات کا مقتضی ہے کہ حضرت عمر بن خطاب رضی اللہ عنہ کی شام آمد طاعون عمواس کے بعد ہوئی اور طاعون عمواس ۱۸ھ میں پڑا جیسا کہ ہم عنقریب بیان کریں گے اور یہ آمد مقام سرع تک آمد کے علاوہ ہے۔

سیف بن عمر ابو عثمان، ابو حارثہ اور ربیع بن نعمان کے حوالہ سے بیان کرتے ہیں کہ عمر بن خطاب رضی اللہ عنہ نے فرمایا کہ شام میں لوگوں کی موارث ضائع ہو رہی ہیں لہذا میں شام سے ابتداء کروں گا اور ان کے متعلق جس پر میرا دل مطمئن ہوگا فیصلے کروں گا، پھر میں مختلف شہروں میں گشت کروں گا اور احکامات صادر کروں گا، یہ حضرات فرماتے ہیں کہ حضرت عمر فاروق رضی اللہ عنہ شام میں چار مرتبہ آئے، دو مرتبہ ۱۶ھ میں اور دو مرتبہ ۱۷ھ میں، پہلے سال شام میں داخل نہیں ہوئے اور دوسرے سال دونوں مرتبہ داخل ہوئے۔ اس روایت کا وہی مقتضی ہے جو سیف بن عمر کے حوالہ سے ہم نے ماقبل میں بیان کیا ہے کہ طاعون عمواس ۱۷ھ میں پڑا تھا، لیکن محمد بن اسحاق، ابو معشر اور حضرات نے اس سے اختلاف کیا ہے اور کہا ہے کہ یہ ۱۸ھ میں واقع ہوئی تھی، اور اس میں ابو عبیدہ، معاذ بن جبل، یزید بن ابی سفیان اور دیگر بڑے بڑے لوگ وفات پا گئے تھے، عنقریب انشاء اللہ اس کی تفصیل بیان ہوگی۔

طاعون عمواس کے کچھ حالات ..... اس طاعون میں ابو عبیدہ، معاذ بن جبل، یزید بن ابی سفیان اور دیگر اکابر صحابہ نے وفات پائی، ابن جریر نے اس طاعون کا اسی سال میں ذکر کیا ہے۔

محمد بن اسحاق شعبہ سے وہ مختار بن عبد اللہ بجلي سے وہ طارق بن شہاب بجلي سے نقل کرتے ہیں کہ ہم ابو موسیٰ اشعری کی خدمت میں حاضر ہوئے وہ اس وقت کوفہ شہر میں اپنے مکان میں قیام پذیر تھے جب ہم ان کے پاس بیٹھے تو فرمایا کہ تم یہاں گھیرا ڈال کر مت بیٹھو، اس مکان میں ایک آدمی اس



بیماری کی وجہ سے مر گیا ہے لہذا اگر تم اس شہر سے چلے جاؤ تو تم پر کوئی حرج نہیں، پس تم اپنے شہروں کے وسیع و پر فضا مقام کی طرف چلے جاؤ یہاں تک کہ یہ بیماری ختم ہو، اور جس چیز کو ناپسند کیا جاتا ہے تو اس سے احتیاط برتی جاتی ہے اور سنو جو شخص باہر نکل جائے تو اس کے متعلق یہ خیال ہوتا ہے کہ اگر یہ شہر تاتا تو مرجاتا اور جو ٹھہر جائے اور مرجائے تو اس کے متعلق یہ خیال ہوتا ہے کہ اگر یہ باہر نکل جاتا تو بچ جاتا، پس جب کسی مسلمان کو اس طرح کا خیال اور وہم نہ ہو تو اس کے لئے باہر چلے جانے میں کوئی حرج نہیں، میں تمہیں اس کے بارے میں ایک خبر دیتا ہوں کہ میں طاعون عمواس والے سال شام میں ابو عبیدہ کے ساتھ تھا جب یہ طاعون شدت اختیار کر گیا اور اس کی خبر حضرت عمر فاروق رضی اللہ عنہ کو ملی تو انہوں نے ابو عبیدہ کو وہاں سے نکالنے کے لئے خط لکھا اس میں لکھا کہ تم پر اللہ کی طرف سے سلامتی ہو، اما بعد! مجھے آپ سے ایک کام ہے اور میں چاہتا ہوں کہ اس کے متعلق آپ سے براہ راست ملاقات کروں لہذا میں آپ کو قسم دے کر کہتا ہوں کہ جب میرا خط آپ پڑھیں تو نیچے رکھنے سے پہلے میری طرف روانہ ہو جائیں، ابو عبیدہ سمجھ گئے کہ مجھے اس طاعون سے نکالنے کے لئے یہ حکم دیا جا رہا ہے اور فرمایا کہ اللہ تعالیٰ امیر المومنین کی مغفرت فرمائے پھر حضرت عمر فاروق رضی اللہ عنہ کو جواب لکھا کہ اے امیر المومنین! آپ کو مجھ سے جو کام ہے وہ میں جان چکا ہوں، میں مسلمانوں کے لشکر میں شامل ہوں اور انہیں چھوڑ کر آنے سے قاصر ہوں، میں ان سے جدا ہونا نہیں چاہتا یہاں تک کہ اللہ تعالیٰ میرے اور ان کے بارے میں اپنا حکم اور فیصلہ نافذ کر دے، پس اے امیر المومنین میرے بارے میں اپنا ارادہ ترک فرما دیجئے اور مجھے میرے لشکر میں رہنے دیجئے۔

حضرت عمر فاروق رضی اللہ عنہ نے جب خط پڑھا تو رو پڑے، لوگوں نے پوچھا کہ اے امیر المومنین کیا ابو عبیدہ وفات پا چکے ہیں؟ فرمایا نہیں، لیکن لگتا ہے عنقریب فوت ہو جائیں گے پھر آپ ابو عبیدہ کو لکھا کہ آپ نے لوگوں کو پست اور نشیبی زمین میں ٹہرایا ہوا ہے آپ انہیں لے کر کسی بلند مقام پر منتقل ہو جائیں۔

ابو موسیٰ کہتے ہیں کہ جب ابو عبیدہ کے پاس یہ خط پہنچا تو انہوں نے مجھے بلایا اور کہا کہ اے ابو موسیٰ یہ امیر المومنین کا خط ہے جو میرے پاس آیا ہے جیسا کہ تم دیکھ رہے ہو، پس تم جاؤ اور لوگوں کے لئے کوئی مناسب جگہ تلاش کرو، اور میں انہیں لے کر تمہارے پیچھے آ رہا ہوں میں وہاں سے لوٹ کر اپنے گھر پہنچاتا کہ سفر کی تیاری کروں وہاں دیکھا کہ میری بیوی اس بیماری کا شکار ہو کر فوت ہو چکی ہے میں واپس ابو عبیدہ کے پاس پہنچا اور کہا کہ میرے گھر ایک حادثہ ہو چکا ہے ابو عبیدہ نے کہا کہ شاید تمہاری زوجہ فوت ہو گئی ہے میں نے کہا کہ ہاں، پھر ابو عبیدہ نے ایک اونٹ لانے کا حکم دیا، جب اس کی رکاب میں پاؤ داخل کیا تو آپ پر طاعون کا حملہ ہو گیا، آپ نے فرمایا کہ مجھے طاعون کا مرض لاحق ہو گیا پھر آپ لوگوں کو لے کر چلے یہاں تک کہ جابیہ میں جا کر پڑاؤ کیا اور اس طرح لوگوں سے یہ وباء دور ہوئی۔ محمد بن اسحاق ابان بن صالح سے وہ شہر بن حوشب سے وہ راہ سے نقل کرتے ہیں کہ جب طاعون عمواس شدت اختیار کر گیا تو ابو عبیدہ لوگوں کے درمیان کھڑے ہوئے، اور فرمایا کہ اے لوگو! یہ بیماری تمہارے لئے رحمت اور تمہارے نبی کی دعا ہے، اور تم سے پہلے صالحین کی موت کا ذریعہ ہے، ابو عبیدہ اللہ تعالیٰ سے دعا کرتا ہے کہ ابو عبیدہ کو اس میں سے اس کا حصہ عطا فرما، پھر انہیں یہ مرض لاحق ہو گیا اور ان کی وفات ہو گئی اور وہ اپنے بعد معاذ بن جبل کو لوگوں پر اپنا نائب مقرر کر گئے، اس کے بعد معاذ بن جبل نے لوگوں کو خطبہ دیا اور فرمایا کہ اے لوگو! یہ بیماری تمہارے لئے رحمت، تمہارے نبی کی دعا اور تم سے پہلے صالحین کی موت کا ذریعہ ہے معاذ، اللہ سے دعا کرتا ہے کہ آل معاذ کو اس میں ان کا حصہ عطا فرما، پس ان کے بیٹے عبدالرحمن کو یہ بیماری لاحق ہوئی، ان کا انتقال ہو گیا پھر معاذ بن جبل نے اپنے لئے دعا کی ان کی ہتھیلی میں بھی طاعون کی گٹھی نکل آئی۔

راوی کہتے ہیں کہ میں آپ کو دیکھتا تھا آپ اپنی ہتھیلی کو دیکھتے پھر اسے پلٹ دیتے اور فرماتے کہ میں نہیں پسند کرتا کہ میرے لئے تیرے اندر دنیا کا کچھ فائدہ ہو، پھر جب ان کا انتقال ہو گیا تو وہ عمرو بن العاص کو اپنا نائب مقرر کر گئے، عمرو بن العاص نے لوگوں کے درمیان کھڑے ہو کر خطبہ دیا اور فرمایا کہ اے لوگو! یہ بیماری جب واقع ہوتی ہے تو آگ کی طرح بھڑکتی اور پھیلتی ہے پس تم پہاڑوں کے ذریعے اس سے اپنا بچاؤ کرو، ابو وائل ہذلی بولے کہ تم نے جھوٹ کہا اور اللہ کی قسم میں ایسے وقت رسول اللہ ﷺ کی صحبت مشرف میں تھا کہ تم اس وقت میرے اس گدھے سے بھی بدتر تھے، عمرو بن العاص نے کہا کہ اللہ کی قسم میں تمہاری بات کی تردید نہیں کروں گا لیکن واللہ ہم یہاں قیام بھی نہیں کریں گے، پھر وہ نکلے ان کے ساتھ دوسرے مسلمان بھی نکلے اور منشر ہو گئے اللہ تعالیٰ نے ان سے اس بیماری کو دور کر دیا جب عمر بن خطاب رضی اللہ عنہ کو یہ بات پہنچی تو انہوں نے عمرو بن العاص کی رائے



کو ناپسندیدہ قرار نہیں دیا، ابن اسحاق کہتے ہیں کہ جب حضرت عمر فاروق رضی اللہ عنہ کو یہ اطلاع ملی کہ ابو عبیدہ اور یزید بن ابی سفیان کو دمشق اور اس کے خراج کا اور شرجیل بن حسنہ کو اردن اور اس کے خراج کا امیر مقرر کر دیا۔

سیف بن عمر اپنے مشائخ سے نقل کرتے ہیں کہ طاعون عمواس دو مرتبہ واقع ہوا اور ایسا کہ اس کی مثال نہیں ملتی اور طویل عرصہ رہا، بہت سے لوگ اس کی نذر ہو گئے یہاں تک کہ دشمن طمع کرنے لگے اور مسلمان ان سے خوف کھانے لگے۔

میں کہتا ہوں کہ اسی وجہ سے حضرت عمر فاروق رضی اللہ عنہ اس کے بعد شام میں آئے تھے اور مرنے والوں کی موارِ یث کو تقسیم کیا اس لئے کہ یہ معاملہ امراء کے لئے مشکل بن گیا تھا لوگوں کے دل آپ کے آنے کی وجہ سے خوش ہو گئے اور دشمن ہر طرف ناکام و نامراد ہو گئے۔

سیف بن عمر ۱۷ھ میں حضرت عمر فاروق رضی اللہ عنہ کی آمد کا تذکرہ کرنے کے بعد لکھتے ہیں کہ جب آپ نے اس سال ذوالحجہ میں مدینہ واپسی کا قصد کیا تو لوگوں کو خطبہ دیا اور اللہ تعالیٰ کی حمد و ثناء کے بعد ارشاد فرمایا کہ خبردار سنو! مجھے تمہارے امور و سلطنت کا والی بنایا گیا تھا اور جن امور و معاملات کا اللہ تعالیٰ نے مجھے تمہارا والی بنایا تھا ان سب کو میں نے پایہ تکمیل تک پہنچا دیا ہے، ہم نے تمہارے درمیان تمہارے غنائم، تمہارے مکانات اور تمہاری جنگی مہمات پھیلا دی ہیں، جو کچھ ہمارے پاس تھا وہ پہنچا دیا ہے، پس تمہارے لئے لشکر ترتیب دیئے، تمہاری بلندی کے اسباب مہیا کئے، تمہارے ٹھکانے بنائے اور شام کے جن علاقوں تک تمہاری غنیمتیں پھیلی ہوئی تھیں اور جہاں جہاں تم نے قتال کیا تھا وہاں تک تمہارے لئے وسعت پیدا کر دی گئی، تمہارے کھانوں کے نام رکھے اور تمہارے لئے عطایا، خوراک اور غنائم کے حکم نامے جاری کئے، پس جو شخص کسی امر کو جانتا ہو اور اس پر عمل کرنا مناسب ہو تو وہ ہمیں بتلائے ہم انشاء اللہ ولا قوۃ الا باللہ اس پر عمل کریں گے۔

راوی کہتے ہیں کہ اسی دوران نماز کا وقت ہو گیا لوگوں نے کہا کہ کاش آپ حضرت بلال کو اذان کا حکم دیں، آپ نے انہیں حکم دیا انہوں نے اذان دی، پس کوئی شخص باقی نہیں رہا کہ جس نے رسول اللہ ﷺ کے زمانے میں بلال کی اذان سنی ہو وہ نہ رویا ہو حتیٰ کہ ان کی داڑھیاں تر ہو گئیں، حضرت عمر فاروق رضی اللہ عنہ سب سے زیادہ روئے اور جنہوں نے آپ ﷺ کا زمانہ نہیں پایا وہ ان کے رونے اور آپ ﷺ کی یاد آنے کی وجہ سے وہ بھی روئے۔

ابن جریر نے سیف بن عمر کے حوالہ سے اس سال پیش آنے والے واقعات میں یہ بھی بیان کیا ہے کہ حضرت عمر فاروق رضی اللہ عنہ نے خالد بن ولید کو ایک مذمتی خط بھیجا اس لئے کہ وہ حمام میں داخل ہوئے اور چونا لگانے کے بعد شراب میں ملا ہوا زرد رنگ جسم پر استعمال کیا پس حضرت عمر فاروق رضی اللہ عنہ نے اپنے خط میں لکھا کہ جیسا کہ اللہ تعالیٰ نے گناہ کے ظاہر و باطن کو حرام کیا ہے اسی طرح اس نے شراب کے ظاہر و باطن کو بھی حرام کیا ہے لہذا شراب کو چھونا بھی حرام ہے پس تم شراب کو نہ چھو کرو اس لئے کہ وہ نجس ہے اگر اب تک کرتے رہے تو اب نہ کیا کرو، خالد بن ولید نے جواب میں لکھا کہ ہم اس میں باقی کی آمیزش کرتے ہیں پھر وہ شراب نہیں رہتی بلکہ دھونے کی ایک چیز بن جاتی ہے۔ حضرت عمر فاروق رضی اللہ عنہ نے اس پر لکھا کہ میرا خیال ہے کہ آل مغیرہ کو بدسلوکی کے ساتھ آزمایا گیا ہے، پس اللہ تعالیٰ تمہیں اس پر موت نہ دے اس جواب پر خالد بن ولید ایسا کرنے سے رک گئے۔

سیف بن عمر کہتے ہیں کہ اس سال اہل بصرہ بھی طاعون کی لپیٹ میں آئے جس میں بہت سے لوگ فوت ہوئے، کہتے ہیں کہ حارث بن ہشام اپنے گھر کے ستر آدمیوں کے ساتھ شام گئے اور ان میں سے صرف چار آدمی واپس آئے۔

مہاجر بن خالد نے اس کے متعلق کہا:

(۱)..... جو شخص شام میں سکونت اختیار کرتا ہے تو اسے وہی پکڑ لیتا ہے، حالانکہ شام اگر فنانہ بھی کرے تو رنج و الم ضرور داتا ہے۔

(۲)..... ان کے بین سواروں نے بنوریٹھ کو فنا کر دیا۔ اور کسی مونچھ والے نے ان کا قصاص نہیں لیا۔

(۳)..... ان کے چچا زادوں میں سے اتنے ہی اور بھی مقبول (مقتول) ہوئے۔ اس قسم کے واقعات سے تعجب کرنے والا تعجب کرتا ہے۔

(۴)..... ان کی اموات نیزہ زنی یا طاعون سے ہوئیں۔ اور کاتب تقدیر نے ہمارے لئے یہی بات لکھی تھی۔



قنسرین سے خالد بن ولید کی معزولی..... ابن جریر کہتے ہیں کہ اس سال خالد بن ولید اور عیاض بن غنم نے رومیوں کے علاقوں میں شب خون مارے اور بڑی مقدار میں اموال حاصل کئے اور بہت سے لوگوں کو قیدی بنایا، سیف بن عمر کے طریق سے ابو حارثہ، ابو عثمان، ربیع اور ابو جالد سے مروی ہے کہ جب خالد بن ولید واپس آئے تو ان کے ساتھ موسم گرما کے بہت سے قیمتی اموال تھے۔ لوگ ان کے ارد گرد جمع ہو گئے اور ان سے عطایا، ہدایا اور انعام طلب کرنے لگے ان میں اشعث بن قیس بھی تھے خالد بن ولید نے انہیں دس ہزار درہم سے نوازا، جب یہ خبر حضرت عمر فاروق رضی اللہ عنہ کو ملی تو آپ نے ابو عبیدہ کو لکھا کہ وہ خالد بن ولید کو اپنے سامنے کھڑا کریں ان کا عمامہ کھولیں ان کی ٹوپی اتار دیں اور اسے عمامے کے ساتھ باندھ دیں اور ان سے دس ہزار درہم کے بارے میں سوال کریں اگر انہوں نے اشعث کو یہ اپنے ذاتی مال سے دیئے ہیں تو یہ اسراف ہے اور اگر مال غنیمت سے دیئے ہیں تو یہ خیانت ہے پھر آپ انہیں ان کی عملداری سے معزول کر دیں۔

ابو عبیدہ نے خالد بن ولید کو طلب کیا اور خود منبر پر تشریف فرما ہوئے، خالد بن ولید کو اپنے سامنے کھڑا کیا، حضرت بلال رضی اللہ عنہ کھڑے ہوئے اور خالد بن ولید کے ساتھ وہی کارروائی دہرائی جس کا حضرت عمر فاروق رضی اللہ عنہ نے حکم دیا تھا ابو عبیدہ منبر پر خاموش بیٹھ رہے اور کوئی بات نہ فرمائی، پھر منبر سے نیچے اترے اور خالد بن ولید سے معذرت کی کہ اس میں میرا کوئی عمل دخل یا اختیار نہیں، خالد بن ولید نے ان کی معذرت کو قبول کیا اور جان گئے کس میں ان کا کوئی ارادہ یا رضا شامل نہیں پھر خالد بن ولید قنسرین پہنچے اہل شہر سے خطاب کیا اور انہیں الوداع کہہ کر حمص کی طرف روانہ ہو گئے وہاں بھی اہل حمص سے خطاب کیا اور انہیں الوداع کہہ کر مدینہ منورہ کی طرف روانہ ہو گئے جب خالد بن ولید حضرت عمر فاروق رضی اللہ عنہ کے پاس پہنچے تو انہوں نے یہ شعر پڑھا:

تم نے ایک ایسا کام کیا جو کسی نے بھی نہ کیا تھا اور لوگ کچھ نہیں کر سکتے، اللہ ہی سب کچھ کرتا ہے

پھر پوچھا کہ یہ مال داری کہاں سے آئی جس میں سے تم نے دس ہزار درہم دیئے تھے؟ خالد بن ولید نے جواب دیا کہ غنائم اور اس کے حصوں سے، حضرت عمر فاروق رضی اللہ عنہ نے فرمایا جو ساٹھ ہزار سے زائد ہو وہ تمہارے لئے ہے، پھر ان کے اموال اور سامان کی قیمت لگوائی اور بیس ہزار درہم ان سے وصول کر لئے، اور فرمایا کہ تم میرے نزدیک قابل تکریم اور مجھے محبوب ہو لیکن آج کے بعد میری طرف سے کسی بھی جگہ کے عامل نہ ہو گے۔

سیف بن عمر عبد اللہ سے وہ مستورد سے اور وہ اپنے والد سے اور وہ عدی بن سہل سے نقل کرتے ہیں کہ حضرت عمر فاروق رضی اللہ عنہ نے مختلف شہر والوں کو لکھا کہ میں نے خالد بن ولید کو کسی ناراضگی یا خیانت کی وجہ سے معزول نہیں کیا بلکہ اس وجہ سے کہ لوگ ان کی وجہ سے فتنہ میں پڑ رہے تھے میں نے چاہا کہ لوگ جان لیں کہ صرف اللہ ہی کرنے والا ہے پھر سیف نے مبشر سے اور انہوں نے سالم سے نقل کیا ہے کہ جب خالد بن ولید حضرت عمر فاروق رضی اللہ عنہ کے پاس پہنچے پھر اسی طرح کی روایت بیان کی، واقدی کہتے ہیں کہ اس سال رجب میں حضرت عمر فاروق رضی اللہ عنہ نے عمرہ کیا اور مسجد حرام میں کچھ تعمیری کام کیا اور حرم میں جو علامات قائم ہیں ان کی از سر نو تجدید کا حکم دیا، اور یہ خدمت مخرمہ بن نوفل، ازہر بن عبد عوف، حوہطب بن عبد العزیٰ اور سعید بن ربیع کے سپرد کی۔

واقدی کہتے ہیں کہ مجھ سے کثیر بن عبد اللہ نے، ان سے ان کے والد نے، ان سے ان کے دادا نے بیان کیا ہے کہ حضرت عمر فاروق رضی اللہ عنہ ۷ھ میں مکہ مکرمہ میں عمرہ کے لئے آئے، جب وہ راستے میں ایک جگہ سے گزرے تو پانی کی خدمت والوں نے آپ سے بات چیت کی کہ وہ مکہ اور مدینہ کے درمیان مکانات بنانا چاہتے ہیں پہلے ان کے درمیان کچھ نہیں تھا، آپ نے ان کو اجازت دے دی اور شرط لگا دی کہ مسافر سائے اور پانی کا زیادہ حقدار ہے۔

واقدی کہتے ہیں کہ اسی سال آپ نے ام کلثوم بنت علی بن ابی طالب سے نکاح کیا جو فاطمہ بنت رسول اللہ ﷺ کے لطن سے تھیں اور ذی القعدہ میں رخصتی ہوئی، ہم نے سیرت عمر اور مسند عمر میں اس نکاح کی تفصیلات درج کی ہیں، آپ نے چالیس ہزار درہم ان کا مہر مقرر کیا اور فرمایا کہ میں نے یہ نکاح اس لئے کیا ہے کہ رسول اللہ ﷺ نے ارشاد فرمایا کہ ہر قرابت داری اور نسب قیامت کے دن منقطع ہو جائے گا لیکن میرا قرابت اور نسب منقطع نہیں ہوگا، اسی سال حضرت عمر فاروق رضی اللہ عنہ نے ابو موسیٰ اشعری کو بصرہ کا والی بنایا اور انہیں حکم دیا کہ وہ مغیرہ بن شعبہ کو میرے پاس بھیج دیں اس



لئے کہ ان کے خلاف ابوبکر، شبل بن معبد بجلی، نافع بن عبید اور زیادہ نے گواہی دی ہے۔

مغیرہ بن شعبہ کے قصہ کا خلاصہ یہ ہے کہ بنو عامر بن صعصعہ یا بنو ہلال کی ایک عورت تھی جس کا نام ام جمیل بنت اہم تھا اس کا شوہر جو کہ بنو ثقیف سے تھا کا انتقال ہو چکا تھا، یہ عورت امراء اور اشراف کی عورتوں کے پاس آیا جایا کرتی تھی، مغیرہ بن شعبہ جو کہ بصرہ کے امیر تھے ان کے گھر بھی آتی جاتی تھی، مغیرہ بن شعبہ کا مکان ابوبکر کے سامنے تھا اور ان کے درمیان راستہ تھا اور دونوں گھروں میں آمنے سامنے روشن دان تھے، مغیرہ بن شعبہ اور ابوبکر میں چپقلش رہتی تھی ایک مرتبہ ابوبکر اور اپنے مکان میں بیٹھے کچھ لوگوں کے ساتھ اشراف کے بارے میں باہم گفتگو کر رہے تھے اچانک ہوا کے جھونکے سے روشن دان کا پٹ کھل گیا ابوبکر اسے بند کرنے کے لئے اٹھے ابوبکر کی اس طرف نظر پڑی تو دیکھا کہ وہ ایک عورت کے سینے اور رانوں کے درمیان بیٹھے ہیں، اور اس سے صحبت کر رہے ہیں ابوبکر نے اپنے ساتھیوں سے کہا کہ آؤ اور اپنے امیر کو دیکھو وہ ام جمیل سے زنا کر رہے ہیں، لوگ کھڑے ہوئے اور دیکھا کہ وہ ایک عورت سے صحبت کر رہے ہیں انہوں نے ابوبکر سے کہا کہ آپ کس بنا پر کہتے ہیں کہ یہ ام جمیل ہے حالانکہ دونوں کے سر دوسری طرف ہیں ابوبکر نے کہا کہ انتظار کرو، جب وہ دونوں فارغ ہو گئے تو عورت کھڑی ہوئی ابوبکر نے کہا کہ یہ ام جمیل ہے پس ان سب نے اپنے خیال کے مطابق اسے پہچان لیا۔ اس کے بعد جب مغیرہ بن شعبہ غسل کر کے نکلے تاکہ لوگوں کو نماز پڑھائیں تو ابوبکر نے انہیں آگے بڑھنے سے روک دیا، اور یہ قصہ حضرت عمر فاروق رضی اللہ عنہ کی طرف لکھ دیا انہوں نے ابو موسیٰ اشعری کو بصرہ کا امیر مقرر کیا اور مغیرہ بن شعبہ کو معزول کر دیا، ابو موسیٰ اشعری روانہ ہو گئے اور مقام برد میں جا کر اترے، مغیرہ بن شعبہ کو ان کے آنے کی خبر ملی تو کہا کہ اللہ کی قسم ابو موسیٰ نہ تا جبر بن کر آئے اور ملاقاتی بلکہ امیر بن کر آئے ہیں پھر ابو موسیٰ اشعری لوگوں کے پاس پہنچے اور مغیرہ بن شعبہ کو حضرت عمر فاروق رضی اللہ عنہ کا خط پیش کیا جو نہایت مختصر تھا اس میں لکھا تھا کہ اما بعد! مجھے تمہارے بارے میں ایک بڑی خبر ملی ہے میں ابو موسیٰ اشعری کو امیر بنا کر بھیج رہا ہوں جو کچھ تمہارے پاس ہے وہ ان کے حوالہ کر دیجئے، اور جلد از جلد میرے پاس پہنچ جائیے۔ اور اہل بصرہ کے نام لکھا کہ میں نے ابو موسیٰ اشعری کو تمہارا امیر مقرر کیا ہے تاکہ وہ تمہارے قوی لوگوں سے کمزوروں کے لئے وصول کریں تمہارے دشمنوں سے قتال کریں، تمہارے دیون (قرض) ادا کریں، تمہارے لئے غنائم کو اکٹھا کریں اور تمہارے درمیان تقسیم کریں۔

مغیرہ بن شعبہ نے طائف کی ایک باندی جس کا نام عقیلہ تھا ابو موسیٰ اشعری کو ہدیہ میں پیش کی، وہ نو جوان اور نہایت حسین تھی، اور کہا کہ اسے میں نے آپ کے لئے پسند کیا ہے اس کے بعد مغیرہ بن شعبہ اور وہ لوگ جنہوں نے ان کے خلاف گواہی دی تھی سب روانہ ہو گئے، گواہی دینے والے ابوبکر، نافع بن کلدہ، زیاد بن امیہ اور شبل بن معبد بجلی تھے، جب یہ لوگ حضرت عمر فاروق رضی اللہ عنہ کے پاس پہنچے تو آپ نے انہیں اور مغیرہ کو جمع کیا مغیرہ بن شعبہ نے کہا کہ ان لوگوں سے پوچھئے کہ انہوں نے مجھے کیسے دیکھا؟ میں ان کی طرف چہرہ کئے ہوئے تھا یا پشت؟ اور عورت کو کیسے دیکھا اور کیسے پہچانا؟ اگر یہ لوگ میرے سامنے تھے تو مجھ پر کیسے نظر ڈالنا حلال ہوا؟ اللہ کی قسم! میں نے اپنی بیوی کے ساتھ صحبت کی تھی اور وہ ام جمیل کے مشابہ تھی، حضرت عمر فاروق رضی اللہ عنہ نے ابوبکر سے شہادت لینے کا آغاز کیا انہوں نے شہادت دی کہ میں نے ان کو ام جمیل کی ٹانگوں کے درمیان بیٹھے دیکھا ہے یہ اس کے ساتھ اس طرح دخول و خروج کر رہے تھے جس طرح سرمہ دانی میں اس کی سلائی داخل اور خارج ہوتی ہے، حضرت عمر فاروق رضی اللہ عنہ نے پوچھا کہ تم نے ان دونوں کو کیسے دیکھا؟ ابوبکر نے کہا کہ یہ دونوں میری طرف پشت کئے ہوئے تھے حضرت عمر فاروق رضی اللہ عنہ نے پوچھا کہ تم نے عورت کے سر کو کیسے پہچانا انہوں نے کہا کہ میں نے خوب توجہ سے کام لے کر معلوم کیا اس کے بعد حضرت عمر فاروق رضی اللہ عنہ نے شبل بن معبد کو بلایا انہوں نے بھی ابوبکر کی مثل بیان دیا، حضرت عمر فاروق رضی اللہ عنہ نے پوچھا کہ تم نے انہیں سامنے سے دیکھا یا پشت کی طرف سے؟ شبل بن معبد نے کہا کہ سامنے کی طرف سے، اس کے بعد نافع بن کلدہ نے شہادت دی اور ابوبکر کی مثل بیان دیا، اس کے بعد زیاد بن امیہ آئے لیکن انہوں نے ان تینوں کی مثل شہادت نہیں دی بلکہ کہا کہ میں نے ایک آدمی کو ایک عورت کی دو ٹانگوں کے درمیان بیٹھے دیکھا اور دو خضاب لگے پاؤں ہلتے ہوئے دیکھے، اور دوسرین تنگی حالت میں دیکھیں، اور میں نے کودنے کی زوردار آواز سنیں، حضرت عمر فاروق رضی اللہ عنہ نے پوچھا کہ کیا تم نے اس طرح دیکھا کہ جس طرح سرمہ دانی میں اس کی سلائی غائب ہوتی ہے؟ زیاد بن امیہ نے کہا کہ نہیں، حضرت عمر فاروق رضی اللہ عنہ نے پوچھا کہ کیا تم نے عورت کو پہچان لیا تھا؟ زیاد بن امیہ نے کہا کہ نہیں، البتہ وہ ام جمیل سے بہت مشابہت رکھتی تھی، حضرت عمر فاروق رضی اللہ عنہ نے



فرمایا کہ ایک طرف ہٹ جاؤ، اور ایک روایت میں ہے کہ اس موقع پر آپ نے تکبیر بھی کہی تھی پھر ان تینوں (ابوبکر، نافع بن کلدہ، شبل بن معبد) کے بارے میں حد قذف کا حکم صادر فرمایا، پس تینوں کو کوڑے لگائے گئے اور آپ اس وقت ایک آیت تلاوت فرما رہے تھے جس کا ترجمہ یہ ہے:

وہ اگر گواہ پورے پیش نہ کر سکیں تو اللہ کے نزدیک وہ جھوٹے ہوں گے، (سورہ نور آیت ۱۳)

اس کا روایتی کے بعد مغیرہ بن شعبہ نے کہا کہ آپ مجھے ان لوگوں سے شفاء عطا فرمائیے۔ حضرت عمر فاروق رضی اللہ عنہ نے فرمایا کہ خاموش رہو، اللہ تعالیٰ تمہارے مہنہ کو چپ رکھے اللہ کی قسم اگر شہادتیں مکمل ہو جائیں تو ہم تمہیں پتھروں سے سنگسار کر دیتے۔

اہواز، مناذر اور نہر تیری کی فتح<sup>(۱)</sup>..... ابن جریر کہتے ہیں کہ یہ فتوحات اس سال ہوئیں، اور ایک قول یہ ہے کہ ۱۶ھ میں ہوئیں، ابن جریر نے سیف بن عمر کے طریق سے ان کے مشائخ سے نقل کیا ہے کہ ہرمزان جو قادیسیہ کے معرکہ میں فرار ہو گیا تھا وہ ان شہروں پر قابض ہو گیا پس ابو موسیٰ اشعری نے بصرہ سے اور عتبہ بن غزوہ ان کے کوفہ آس کے ساتھ قتال کے لئے دو لشکر تیار کئے، اللہ تعالیٰ نے مسلمانوں کو فتح عطا فرمائی اور انہوں نے دجلہ سے دجلہ تک کا درمیانی علاقہ ہرمزان سے لے لیا، اور اس کے لشکر میں سے جس چیز کو چاہا مال غنیمت بنایا اور جس کو چاہا قتل کر دیا، یہ صورتحال دیکھ کر ہرمزان نے نرم رویہ اختیار کیا اور بقیہ شہروں کے بارے میں صلح کی درخواست کی۔

مسلمانوں نے اس بارے میں عتبہ بن غزوہ ان سے مشورہ کیا اور پھر اس سے صلح کر لی، اور مال غنیمت کا خمس اور فتح کی بشارت حضرت عمر فاروق رضی اللہ عنہ کی طرف بھیج دی، اور اس کے لئے باقاعدہ ایک وفد روانہ کیا جس میں احف بن قیس بھی شامل تھے، حضرت عمر فاروق رضی اللہ عنہ ان سے مل کر بہت خوش ہوئے اور احف بن قیس نے بھی حضرت عمر فاروق رضی اللہ عنہ کے یہاں بڑی قدر و منزلت حاصل کی، حضرت عمر فاروق رضی اللہ عنہ نے عتبہ بن غزوہ ان کو ایک خط لکھا جس میں انہیں احف بن قیس سے مشاورت اور ان کی رائے سے استفادہ کرنے کی وصیت فرمائی، ہرمزان نے اس کے بعد اپنے عہد و پیمان کو توڑ دیا اور کردوں کے ایک گروہ سے طالب مدد ہوا، اس کے نفس نے اسے دھوکہ میں مبتلا کر دیا اور شیطان نے اس کے عمل کو اس کی نظر میں اچھا بنا کر پیش کیا پس مسلمان اس سے مقابلے کے لئے نکلے اور اس پر غلبہ حاصل کر لیا اس کے لشکر میں سے جم غفیر قتل کر دیا، فارسیوں کی بڑی تعداد اس جنگ میں مقتول ہوئی اور مسلمانوں نے اس سے تستر تک تمام شہر، علاقے اور صوبے چھین لئے، اور ہرمزان تستر میں قلعہ بند ہو کر بیٹھ گیا، اور اس کی خوشخبری حضرت عمر فاروق رضی اللہ عنہ کو بھجوا دی گئی۔

اسود بن سریج صحابی نے اس کے بارے میں یہ اشعار کہے:

- (۱)..... تیری عمر کی قسم ہمارے باپ کے بیٹوں نے ضائع نہیں کیا، بلکہ اطاعت کرنے والوں کی حفاظت کی۔
- (۲)..... انہوں نے اپنے رب کی اطاعت کی اور ایک قوم نے اس کی نافرمانی کی، اور نافرمانی کرنے والوں نے اس کے حکم کو ضائع کر دیا۔
- (۳)..... وہ مجوس ہیں جنہیں کوئی کتاب نہیں روکتی، مسلمانوں نے ایک گھوڑ سوار دستے سے ملاقات کی جس میں طبل تھے
- (۴)..... اور ہرمزان ایک گھوڑے پر سوار ہو کر بھاگ گیا، وہ گھوڑا بڑا تیز رفتار تھا جسے سب ہانکتے تھے۔
- (۵)..... وہ اہواز کے وسطی علاقے کو بادل خواستہ چھوڑ بھاگا، یہ جسر کی صبح کا واقعہ ہے جب موسم بہار کی گھاس اگی ہوئی تھی۔

اور حرقوص بن زہیر سعدی صحابی نے یہ اشعار کہے:

- (۱)..... ہم ہرمزان کے شہروں پر غالب آ گئے، ان شہروں کے ہر طرف ذخائر بکھرے ہوئے تھے۔
- (۲)..... ان شہروں کے بروہر برابر ہو جاتے ہیں، جب ان کی اطراف پھل لے آتی ہیں۔
- (۳)..... ان کے سمندر کے دونوں کناروں پر، مسلسل ندیاں چڑھی رہتی ہیں۔

تستر کی پہلی فتح بطریق صلح<sup>(۲)</sup>..... ابن جریر کہتے ہیں کہ یہ فتح اس سال میں ہوئی، سیف بن عمر کا قول اور روایت یہی ہے، اور دیگر

(۱) تاریخ الطبری : ۲ / ۴۹۴، والکامل فی التاريخ : ۲ / ۴۹۶، (۲) تاریخ الطبری : ۲ / ۴۹۶، والکامل فی التاريخ : ۲ / ۴۸۲



مؤرخین کہتے ہیں ۱۶ھ میں ہوئی، بعض کہتے ہیں کہ ۱۹ھ میں ہوئی، پھر ابن جریر نے اس کی فتح کا حال سیف بن عمر کے طریق سے محمد، طلحہ، مہلب اور عمرو کے حوالہ سے اس طرح بیان کیا کہ جب حرقوص بن زہیر نے اہواز کی منڈی فتح کر لی، اور ہرمزان ان کے آگے کی طرف بھاگ کھڑا ہوا تو آپ نے جزء بن معاویہ کو حضرت عمر فاروق رضی اللہ عنہ کے حکم کے مطابق اس کے تعاقب میں روانہ کر دیا، پس جزء بن معاویہ مسلسل اس کے تعاقب میں رہے یہاں تک کہ ہرمزان رامہر مزینچ گیا اور وہاں کے شہروں میں سے کسی شہر میں قلعہ بند ہو گیا، جزء بن معاویہ اس کی تلاش سے عاجز ہو گئے لیکن جزء بن معاویہ نے وہاں کے شہروں، قلعوں اور زمینوں پر قبضہ کر لیا اور وہاں کے لوگوں پر جزیہ مقرر کر دیا، زرخیز زمینوں کو آباد کیا، اور بنجر اور ویران زمینوں کی طرف نہریں نکالیں جس کی وجہ سے تمام زمینیں آباد اور قابل کاشت ہو گئیں، جب ہرمزان نے دیکھا کہ مسلمانوں کے پڑوس کی وجہ سے خود اس کے شہر اس کے لئے تنگ ہو گئے تو اس نے جزء بن معاویہ سے صلح کی درخواست کی انہوں نے اس کے بارے میں حرقوص بن زہیر کو لکھا انہوں نے عقبہ بن غزوٰان کو اور انہوں نے حضرت عمر فاروق رضی اللہ عنہ کو اس سے آگاہ کیا، حضرت عمر فاروق رضی اللہ عنہ نے جواب میں لکھا کہ کہ رامہر مز، تسر، جند ساہور اور ان کے ساتھ دیگر شہروں پر صلح کر لی جائے پس اس خط کے مطابق صلح واقع ہو گئی۔

بحرین کی سمت سے ملک فارس میں ایک معرکہ کا ذکر..... اس کی تفصیلات کچھ اس طرح ہیں کہ حضرت ابو بکر صدیق رضی اللہ عنہ کے زمانے میں علاء بن حضرمی بحرین کے امیر تھے جب حضرت عمر فاروق رضی اللہ عنہ خلیفہ بنے تو آپ نے ان کو معزول کر دیا اور ان کی جگہ قدامہ بن مظعون کو امیر مقرر کر دیا لیکن پھر علاء بن حضرمی کو دوبارہ وہاں کا امیر بنادیا۔

علاء بن حضرمی حضرت سعد بن ابی وقاص سے آگے بڑھنے کی کوشش کرتے رہتے تھے جب سعد نے قادیسیہ فتح کیا اور کسریٰ کو اس کے محلات سے دور کر دیا، اور مضافات کے متصل حدود پر قبضہ کر لیا، اور جو کامیابیاں بحرین کی سمت سے علاء بن حضرمی حاصل کر رہے تھے اس سے بڑی کامیابی حاصل کر لی، اس طرح سعد نے ایک بلند مقام حاصل کر لیا، علاء بن حضرمی نے بھی چاہا کہ وہ بھی فارس میں کوئی ایسا کارنامہ سرانجام دیں کہ جو سعد بن ابی وقاص کے کارنامے کی مثال بن جائے لہذا انہوں نے جنگ کے لئے لوگوں کو تیار کرنا شروع کیا، اہل بحرین نے مثبت جواب دیا اور تیار ہو گئے، علاء بن حضرمی نے ان کے کئی دستے بنادیئے ایک دستہ پر جارد بن مصلیٰ، دوسرے پر سوار بن ہمام، تیسرے پر خلید بن منذر ساری کو مقرر کیا، خلید پوری جماعت کے امیر بھی تھے، پس علی بن حضرمی نے انہیں سمندر میں فارس کی طرف روانہ کر دیا، یہ حضرت عمر بن خطاب رضی اللہ عنہ کی اجازت کے بغیر ہوا تھا، لہذا انہوں نے اس پر بڑی ناپسندیدگی کا اظہار کیا اس لئے کہ رسول اللہ ﷺ اور حضرت ابو بکر صدیق رضی اللہ عنہ نے سمندر میں مسلمانوں کو جہاد کے لئے نہ بھیجا تھا، بہر حال اس لشکر نے سمندر عبور کر لیا اور قلعہ اصطخر کے قریب جا کر باہر نکلے، اہل فارس ان کے اور ان کی کشتیوں کے درمیان حائل ہو گئے پس خلید بن منذر کھڑے ہو گئے اور لوگوں سے خطاب کیا اور کہا کہ اے لوگو! ان لوگوں نے یہ کارروائی کر کے تم سے جنگ کا ارادہ کیا ہے اور تم بھی ان سے جنگ کے لئے ہی آئے ہو لہذا تم اللہ سے مدد مانگو اور ان پر حملہ کر دو، یہ زمین اور کشتیاں ان کی ہوں گی جو غالب آئیں گے اور تم صبر اور نماز کے ذریعے اللہ سے مدد طلب کرو، بے شک نماز خاشعین کے علاوہ دوسروں پر بڑی بھاری ہے، مسلمانوں نے آمادگی کا اظہار کیا ظہر کی نماز پڑھی پھر حملہ کر دیا اور طاؤس مقام پر ان سے شدید قتال کیا خلید نے مسلمانوں کو حکم دیا کہ وہ پیادہ ہو جائیں پس مسلمان پیادہ ہو گئے اور ڈٹ کر جنگ کی یہاں تک کہ فتح یاب ہو گئے اور فارسیوں کو اتنی تعداد میں قتل کیا کہ اس سے پہلے اتنی بڑی تعداد ان کی قتل نہ ہوئی تھی پھر وہ بصرہ کی طرف بھاگنے کے ارادہ سے نکلے لیکن ان کی کشتیوں نے ان کو غرق کر دیا، اور سمندر میں انہوں نے خشکی تک پہنچنے کا کوئی راستہ نہ پایا اور انہوں نے شہرگ کو دیکھا کہ اس نے اہل اصطخر کے ساتھ مل کر مسلمانوں کی ناکہ بندی کر لی ہے لہذا فارسیوں نے وہیں پڑاؤ کر لیا اور اس طرح اپنے دشمن سے محفوظ ہو گئے۔

جب حضرت عمر فاروق رضی اللہ عنہ کو علاء بن حضرمی کی اس کارروائی کی اطلاع ملی تو آپ نہایت غضبناک ہوئے اور انہیں معزول کر دیا، ڈانٹ ڈپٹ کی اور تنبیہا گراں بار کاموں کا حکم دیا، اور فرمایا کہ تم سعد بن ابی وقاص کے پاس چلے جاؤ اور ان کے ساتھ رہو، پس علاء بن حضرمی، سعد بن ابی وقاص کے پاس چلے گئے اور حضرت عمر بن خطاب رضی اللہ عنہ نے عقبہ بن غزوٰان کو لکھا کہ علاء بن حضرمی نے ایک لشکر روانہ کیا تھا انہیں اہل فارس کی جاگیریں دیں تھیں اور میری نافرمانی کی، میرا خیال ہے کہ انہوں نے اس اقدام سے اللہ تعالیٰ کی رضا مندی کا قصد نہیں کیا اس لئے مجھے خوف ہے کہ



اگر ان کی اللہ کی طرف سے مدد نصرت نہ ہوئی تو وہ مغلوب ہو جائیں گے اور دشمن کے زرعے میں آجائیں گے پس لوگوں کو تیار کرو، اور اپنے ساتھ شامل کر لو قبل اس کے وہ محتاج ہوں۔ عتبہ بن غزوہ ان نے لوگوں کو تیار کیا اور انہیں حضرت عمر فاروق رضی اللہ عنہ کے خط سے آگاہ کیا سو بہادروں کی ایک جماعت تیار ہو گئی جس میں ہاشم بن ابی وقاص، عاصم بن عمرو، عرفہ بن ہرثمہ، حذیفہ بن محسن، انحف بن قیس وغیرہ بھی شامل تھے، یہ بارہ ہزار کا لشکر تھا ان کے امیر ابوسبرہ بن ابی رہم تھے پس یہ لوگ نچروں پر سوار ہو کر گھوڑوں کو ہٹاتے ہوئے تیزی کے ساتھ روانہ ہو گئے اور ساحل سمندر کے ساتھ ساتھ چلتے ہوئے کسی سے نہ بھٹکے بغیر اس مقام پر پہنچ گئے جہاں علاء بن حضرمی کے اصحاب اور اہل فارس کے درمیان معرکہ ہو رہا تھا اس جگہ کا نام طاؤس تھا وہاں اس وقت صورتحال یہ تھی کہ خلید بن منذر اور ان کے ساتھی چاروں طرف سے دشمن کے محاصرے میں تھے، ہر طرف کی اقوام نے ان کے خلاف باہم اتفاق کر لیا تھا مشرکین کی امداد و کمک مکمل ہو چکی تھی صرف جنگ کا مرحلہ باقی تھا مسلمانوں کا یہ لشکر بڑی ضرورت کے موقع پر پہنچا اور آتے ہی مشرکین کے ساتھ قتال شروع ہو گیا ابوسبرہ نے مشرکین کو بہت بری شکست سے دوچار کیا ان کے بہت سے آدمی قتل کر دیئے اور ان کے عمدہ اموال چھین لئے اور خلید اور ان کے ساتھ مسلمانوں کو ان کے قبضہ و محاصرہ سے آزاد کرایا اسلام اور اہل اسلام کو عزت دلانی، شرک کو دفع اور ذلیل کیا اور پھر عتبہ بن غزوہ ان کی طرف لوٹ کر چلے گئے، واللہ الحمد والمنة۔

جب عتبہ بن غزوہ ان اس طرف کی فتوحات سے فارغ ہوئے تو حضرت عمر فاروق رضی اللہ عنہ سے حج کی اجازت لی، آپ نے اجازت مرحمت فرمائی، عتبہ بن غزوہ ان نے بصرہ پر ابوسبرہ بن ابی رہم کو اپنا قائم مقام مقرر کیا اور حج کے لئے روانہ ہو گئے، حج کے دنوں میں حضرت عمر فاروق رضی اللہ عنہ سے ملاقات ہوئی، عتبہ نے درخواست کی کہ انہیں عملداری سے معاف رکھا جائے لیکن آپ نے قبول نہ کیا اور قسم دی کہ وہ ضرور اپنے کام کی جگہ واپس پہنچیں گے۔

عتبہ بن غزوہ ان نے اللہ تعالیٰ سے دعا کی اور حج سے واپسی پر وادی نخلہ میں ان کا انتقال ہو گیا، حضرت عمر بن خطاب رضی اللہ عنہ پر اس کا بڑا اثر ہوا، آپ نے ان کے لئے دعائے رحمت کی اور انکی جگہ مغیرہ بن شعبہ کو بصرہ کا والی مقرر کیا وہ دو سال وہاں کے والی رہے، اس دوران کوئی ناخوشگوار واقعہ پیش نہیں آیا وہ اپنی خدمات کی ادائیگی میں سلامتی و راستی کا حصہ پائے ہوئے تھے یہاں تک کہ ابوبکرہ کی طرف اس عورت کے بارے میں آپ پر اعتراض ہوا جس کا بیان پہلے گذر چکا اس کے بعد حضرت عمر فاروق رضی اللہ عنہ نے آپ کی جگہ ابوموسیٰ اشعری کو بصرہ کا والی بنایا۔

تستر کی دوسری مرتبہ فتح، اور ہرمزان کا قیدی بنا کر حضرت عمر فاروق رضی اللہ عنہ کی طرف بھیجا جانا<sup>(۱)</sup>..... ابن جریر کہتے ہیں کہ سیف بن عمر کی روایت کے مطابق یہ اس سال کا واقعہ ہے اور اس کا سبب یہ ہوا ہے کہ شاہ کسریٰ یزدگرد ہر وقت اہل فارس کو ابھارتا اور برا بیختہ کرتا رہتا کہ ملک عرب کے بادشاہ کے ساتھ جنگ کریں اور ان کا بھی انہی کے شہروں اور قلعوں میں جا کر محاصرہ کریں، اور انہیں خوب ملامت کرتا، پھر اس نے اہل اہواز اور اہل فارس کو خط لکھا۔ پھر وہ اس خط پر متحرک ہو گئے اور بصرہ کی طرف پیش قدمی کرنے اور مسلمانوں کے ساتھ جنگ کرنے پر آپس میں عہد و پیمان کرنے لگے، حضرت عمر فاروق رضی اللہ عنہ کو جب اس کی اطلاع ملی تو آپ نے حضرت سعد بن ابی وقاص کو کوفہ میں لکھا۔ پھر وہ نعمان بن مقرن کی سرکردگی میں ایک بڑا لشکر اہواز کی طرف جلد از جلد روانہ کر دیں اور یہ لشکر جا کر ہرمزان کے بالمقابل ہو جائے اس لشکر میں جانے والے بڑے بڑے بہادروں اور سرداروں کے نام بھی آپ نے متعین کئے جن میں جریر بن عبد اللہ بکلی، جریر بن عبد اللہ حمیری، نعمان بن مقرن، سوید بن مقرن، عبد اللہ بن ذی السہمین شامل تھے، اور ابوموسیٰ اشعری کی طرف بھی بصرہ میں خط لکھا کہ وہ سہیل بن عدی کی سرکردگی میں ایک بڑا لشکر اہواز کی طرف روانہ کر دیں، اور ان کے ساتھ برآ بن مالک، عاصم بن عمرو، مجزأہ بن ثور، عرفہ بن ہرثمہ، حذیفہ بن محسن، عبد الرحمن بن سہل اور حصین بن معبد کو بھیجیں، کوفہ و بصرہ کے اس مشترکہ لشکر پر اور جو بھی امدادی دستے ان کے پاس پہنچیں سب پر ابوسبرہ بن ابودہم امیر ہوں گے۔

مؤرخین کہتے ہیں کہ نعمان بن مقرن کوفہ سے لشکر لے کر روانہ ہوئے اور بصری کے لشکر سے سبقت کر گئے اور رامہرمز پہنچ گئے وہاں ہرمزان موجود تھا وہ مسلمانوں کے ساتھ اپنے عہد و پیمان کو توڑتا ہوا لشکر لے کر مقابلہ کے لئے نکلا مسلمانوں نے بھی اس خیال سے کہ یہ دیگر اہل فارس کی مدد نہ



کرے بصری لشکر کے پہنچنے سے پہلے ہی ان سے جنگ میں مبادرت کی، پس نعمان بن مقرن اربل مقام پر ہرمزان سے صف آرا ہوئے، اور فریقین کے درمیان شدید قتال ہوا، ہرمزان شکست کھا کر تستر کی طرف بھاگ کھڑا ہوا، اور رامہرمز شہر چھوڑ گیا، نعمان بن مقرن نے بزور بازو اسے فتح کر لیا اور وہاں جو کچھ خزانے، ذخائر، اسلحہ اور سامان وغیرہ تھا سب پر قبضہ کر لیا جب بصری لشکر کو اس معرکہ اور فتح کی اطلاع ملی اور یہ کہ ہرمزان تستر کی طرف فرار ہو گیا ہے تو وہ تستر کی طرف روانہ ہو گئے کوئی لشکر بھی فارغ ہو کر وہیں ان سے آملا اور سب نے مل کر تستر کا گھیراؤ و محاصرہ کر لیا اس مشترکہ لشکر پر ابوہریرہ امیر تھے ہرمزان نے وہاں ایک عظیم لشکر اور بہت سی خلقت جمع کی ہوئی تھی ابوہریرہ نے صورتحال سے حضرت عمر فاروق رضی اللہ عنہ کو آگاہ کیا اور امداد کی درخواست کی، حضرت عمر فاروق رضی اللہ عنہ نے ابو موسیٰ اشعری کو ان کی مدد کے لئے جانے کا حکم دیا، ابو موسیٰ اشعری روانہ ہو گئے اب ابو موسیٰ اشعری لشکر کے امیر تھے اور ابوہریرہ حسب سابق مشترکہ لشکر کے امیر تھے ان سب نے کئی مہینے تک شہر کا محاصرہ کئے رکھا اور فریقین کے بہت سے آدمی مارے گئے، براء بن مالک جو انس بن مالک کے بھائی ہیں نے ان دنوں سو آدمیوں کو صرف مبارزت میں قتل کیا اس کے علاوہ جو لوگ ان کے ہاتھ سے مارے گئے وہ الگ ہیں، کعب بن ثور، مجزاة بن ثور، اور ابو یمامہ وغیرہ نے بھی اس طرح کی کارگزاری دکھائی اور کوئی لشکر میں سے حبیب بن قرة، ربیع بن عامر، عامر بن عبد الاسود نے بھی سو سو آدمی مبارزت میں قتل کئے، فریقین کئی دنوں تک ایک دوسرے پر چڑھائی کرتے رہے یہاں تک آخری چڑھائی کے موقع پر مسلمانوں نے براء بن مالک سے کہا اور وہ مستجاب الدعوات بزرگ تھے کہ اے براء اپنے رب پر قسم کھاؤ کہ وہ ہماری خاطر ان کو شکست دے، پس براء بن مالک نے دعا کی کہ اے اللہ آپ ان کو ہمارے لئے شکست سے دوچار کر دیجئے اور مجھے شہادت عطا فرمائے، راوی کہتے ہیں کہ اس کے بعد مسلمانوں نے ان کو شکست دی یہاں تک کہ انہیں ان کی خندقوں میں داخل کر دیا، اور قتل کرنا شروع ہو گئے، مشرکین مجبور ہو کر شہر کی طرف بھاگے اور قلعہ بند ہو کر بیٹھ گئے، شہر کی وسعت ان پر تنگ پڑ گئی اہل شہر میں سے ایک آدمی نے ابو موسیٰ سے امان طلب کی، آپ نے اسے امان دے دی اور اسے بھیجا کہ وہ مسلمانوں کی ایسی جگہ کی طرف رہنمائی کرے جہاں سے شہر میں داخل ہو جاسکے، وہ پانی میں داخل ہونے کی ایک جگہ تھی پس بہادروں اور دلیروں کی جماعت اس کی طرف متوجہ ہوئی اور وہ پانی میں کود پڑے اور بطخوں کی طرح تیرتے ہوئے شہر میں داخل ہو گئے یہ رات کا وقت تھا۔

کہا جاتا ہے کہ سب سے پہلے عبد اللہ بن مغفل مزی شہر میں پہنچے پھر یہ جماعت شہر کے محافظین اور دربانوں کی طرف بڑھی اور ان سب کو قتل کر دیا اور شہر کے دروازے کھول دیئے، مسلمان تکبیر کہتے ہوئے شہر میں داخل ہو گئے، یہ فجر کا وقت تھا مسلمان فتح کی کارروائی میں مشغول رہے اور فجر کی نماز انہوں نے طلوع شمس کے بعد ادا کی جیسا کہ امام بخاری نے انس بن مالک سے روایت کیا ہے کہ میں تستر کی فتح میں شریک تھا اور یہ فجر کا وقت تھا مسلمان فتح میں مشغول رہے اور انہوں نے صبح کی نماز طلوع شمس کے بعد پڑھی اور میں نہیں پسند کرتا کہ فجر کی نماز کے بدلہ میرے لئے سرخ اونٹ ہوں، اس روایت سے امام بخاری نے مکحول اور اوزاعی کے مذہب پر دلیل پکڑی ہے کہ قتال کے عذر کی وجہ سے نماز میں تاخیر کی گنجائش ہے، امام بخاری کا رجحان بھی اس طرف ہے اور انہوں نے خندق کے واقعہ سے بھی استدلال کیا ہے کہ رسول اللہ ﷺ نے اس موقع پر ارشاد فرمایا تھا کہ اللہ ان لوگوں کی قبروں اور گھروں کو آگ سے بھر دے کہ انہوں نے ہمیں صلاۃ وسطیٰ کی ادائیگی سے روک دیا ہے اور غزوہ بنو قریظہ کے موقع پر فرمایا کہ تم میں سے کوئی آدمی عصر کی نماز نہ پڑھے مگر بنو قریظہ میں پہنچ کر، پھر ان میں سے ایک فریق نے عصر کی نماز غروب کے بعد پڑھی لیکن آپ ﷺ نے اس پر انکار نہیں فرمایا ہم نے یہ بحث غزوہ الفتح کے موقع پر ذکر کی ہے۔

بہر حال جب شہر فتح ہو گیا تو ہرمزان نے شہر کے ایک مضبوط قلعہ میں پناہ لے لی بہادروں کی ایک جماعت نے اس کا تعاقب کیا اور اس کے قلعہ نما مکان کا محاصرہ کر لیا اور صرف اس کا یا ان کا ہلاک ہونا دو میں سے ایک صورت رہ گئی تو اس نے براء بن مالک اور مجزاة بن ثور کو شہید کرنے کے بعد کہا کہ میرے پاس ایک ترکش ہے جس میں سوتیر ہیں تم میں سے جو بھی آگے بڑھیں گے اسے تیر مار کر قتل کر دوں گا میرا کوئی نشانہ خطانہ جائے گا، ہر تیر کسی آدمی کو ضرور لگے گا اگر تم سو آدمی قتل ہونے کے بعد مجھے گرفتار کر لو گے تو تمہیں اس کا کیا فائدہ ہوگا؟ مسلمانوں نے کہا کہ تم کیا چاہتے ہو؟ اس نے کہا کہ تم مجھے امان دو، میں خود اپنے آپ کو تمہارے سپرد کر دوں اور مجھے حضرت عمر فاروق رضی اللہ عنہ کے پاس بھیج دو وہ میرے بارے میں جو چاہیں فیصلہ کریں، مسلمانوں نے یہ بات قبول کر لی، اس نے اپنا کمان و ترکش پھینک دیا اور مسلمانوں نے آگے بڑھ کر اسے گرفتار کر لیا اس کے ہاتھ مضبوطی سے



باندھ دیئے اور اس کی نگرانی کرنے لگے تاکہ حضرت عمر بن خطاب رضی اللہ عنہ کے پاس اسے بھیجیں، پھر شہر میں جو کچھ اموال و خزانے تھے ان پر قبضہ کر لیا اور اس کے چار خمس باہم تقسیم کر لئے ہر سوار کو تین ہزار اور پیادہ کو ایک ہزار درہم حصہ میں ملے۔

ہرمزان حضرت عمر فاروق رضی اللہ عنہ کی خدمت میں..... اس مہم سے فارغ ہو کر ابوسبرہ ایک دستے کے ساتھ شکست خوردوں کے تعاقب میں روانہ ہو گئے ابوموسیٰ اشعری اور نعمان بن مقرن بھی تھے اور ہرمزان کو بھی انہوں نے اپنے ساتھ لے لیا چلتے چلتے یہ سوس مقام پر پہنچ گئے اور اسکا محاصرہ کر لیا اس کے بعد ابوسبرہ نے حضرت عمر فاروق رضی اللہ عنہ کو خط لکھا اور آگے کے لئے رہنمائی چاہی، حضرت عمر فاروق رضی اللہ عنہ نے جواب میں لکھا کہ ابوموسیٰ اشعری بصرہ کی طرف لوٹ جائیں اور ذر بن عبد اللہ بن کلیب عقیقی صحابی کو جند ساہور جانے کا حکم دیا پس یہ لوگ چلے گئے پھر ابوسبرہ نے خمس اور ہرمزان کو ایک وفد کے ساتھ مدینہ منورہ بھیج دیا وفد میں انس بن مالک اور احف بن قیس بھی تھے جب یہ لوگ مدینہ کے قریب پہنچے تو انہوں نے ہرمزان کو تیار کیا اور دیباچ کا زرو جواہر سے مرصع لباس جس کو وہ پہنا کرتا تھا اسے پہننے کے لئے دیا، پھر یہ لوگ مدینہ میں داخل ہو گئے اور امیر المومنین کے گھر کی طرف بڑھنے لگے وہاں ان کے بارے میں دریافت کیا لوگوں کو بتلایا کہ امیر المومنین ایک کوئی وفد سے ملاقات کے لئے مسجد میں گئے ہیں یہ لوگ مسجد میں پہنچے لیکن وہاں کسی کو نہ پایا واپس لوٹ آئے اور باہر کھیلنے والے بچوں سے امیر المومنین کے بارے میں معلوم کیا انہوں نے بتلایا کہ مسجد میں ایک ٹوپی کا تکیہ بنائے سو رہے ہیں یہ واپس مسجد میں داخل ہوئے تو دیکھا کہ وہ ٹوپی جسے وہ وفد سے ملاقات کے وقت پہنا کرتے تھے اس کا تکیہ بنا کے آرام فرما رہے ہیں اور وہ ان کے ہاتھ میں ہے، ہرمزان نے کہا کہ امیر المومنین کہاں ہیں؟ لوگوں نے کہا کہ یہی ہیں لوگ اپنی آوازوں کو پست کر رہے تھے تاکہ ان کی آنکھ نہ کھل جائے، ہرمزان نے پوچھا کہ ان کے محافظ کہاں ہیں؟ ان کے دربان کہاں ہیں؟ لوگوں نے کہا کہ ان کا نہ کوئی محافظ ہے اور نہ دربان، نہ کاتب ہے اور نہ دفتر، ہرمزان نے کہا کہ انہیں تو کوئی نبی ہونا چاہئے، لوگوں نے کہا کہ نبی تو نہیں ہیں البتہ نبیوں والا کام کرتے ہیں لوگ زیادہ ہو گئے تو ان کی آہٹ و شور سے حضرت عمر فاروق رضی اللہ عنہ بیدار ہو گئے اور سیدھے ہو کر بیٹھ گئے پھر ہرمزان کی طرف دیکھا اور فرمایا کہ یہ ہرمزان ہے؟ لوگوں نے کہا کہ جی ہاں، آپ اسے اور اس کے لباس کو غور سے دیکھنے لگے اور فرمایا کہ میں اللہ کی مدد چاہتا ہوں اور آگ سے اس کی پناہ مانگتا ہوں اس کے بعد فرمایا کہ تمام تعریفیں اس اللہ کے لئے جس نے اسلام کے ذریعے اسے اور اس کی ان چیزوں کو ذلیل کیا، اے مسلمانو! تم اپنے دین کو مضبوطی سے پکڑو اور اپنے نبی کے طریقوں سے رہنمائی حاصل کرو اور دنیا تمہیں متکبر نہ بنادے، بلاشبہ یہ بڑی دھوکہ باز ہے وفد کے لوگوں نے ہرمزان کی طرف اشارہ کرتے ہوئے کہا کہ یہ اہواز کا بادشاہ ہے اس سے گفتگو فرمائیے، آپ نے فرمایا کہ ہرگز نہیں جب تک اس پر سے یہ زیب و زینت اور زر و جواہر نہ اتر جائیں لوگوں نے اسکا وہ لباس اتروا دیا اور اسے ایک موٹا سا کپڑا پہنا دیا۔

حضرت عمر رضی اللہ عنہ نے فرمایا کہ اے ہرمزان تو نے غداری کا انجام اور حکم الہی کو کیسا پایا؟ اس نے کہا کہ اے عمر! ہم اور تم زمانہ جاہلیت میں تھے اللہ تعالیٰ نے ہمیں اور تمہیں تنہا چھوڑ دیا اس وقت وہ تمہارے ساتھ تھا اور نہ ہمارے ساتھ، اس وقت ہم تم پر غالب آ گئے تھے لیکن جب وہ تمہارے ساتھ ہو گیا تو تم ہم پر غالب آ گئے ہو، حضرت عمر فاروق رضی اللہ عنہ نے فرمایا کہ زمانہ جاہلیت میں تم اپنے اتفاق اور ہمارے افتراق کی وجہ سے غالب آئے تھے پھر فرمایا کہ تمہاری طرف سے پے در پے غداری اور نقض عہد کا تمہارے پاس کیا عذر اور کیا دلیل ہے؟ ہرمزان نے کہا کہ مجھے خوف ہے کہ بتلانے سے پہلے ہی میں قتل کر دیا جاؤں گا، آپ نے فرمایا کہ اس کا اندیشہ نہ کرو، ہرمزان نے پانی طلب کیا ایک سادہ سے پیالہ میں اس کے لئے پانی لایا گیا ہرمزان نے اسے دیکھ کر کہا کہ اگر میں پیاس سے مر بھی جاؤں تو بھی اس پیالہ میں پانی نہ پیوں گا پھر اس کے لئے اس کے پسندیدہ پیالہ میں پانی لایا گیا جب وہ پیالہ اس نے لیا تو اس کا ہاتھ کانپ رہا تھا اس نے کہا کہ مجھے خوف ہے کہ پانی پیتے ہوئے مجھے قتل کر دیا جائے گا، حضرت عمر فاروق رضی اللہ عنہ نے فرمایا کہ کچھ خوف نہ کرو یہاں تک کہ یہ پانی پی لو، اس نے پانی زمین پر انڈیل دیا، حضرت عمر فاروق رضی اللہ عنہ نے فرمایا کہ دوبارہ پانی لاؤ اور قتل و پیاس کو اس پر جمع نہ کرو، ہرمزان نے کہا کہ مجھے پانی کی حاجت نہیں میں تو آپ سے صرف مانوس ہونا چاہتا تھا حضرت عمر بن خطاب رضی اللہ عنہ نے فرمایا کہ تم جھوٹ بولتے ہو، انس بن مالک نے کہا کہ امیر المومنین یہ سچ کہہ رہا ہے، حضرت عمر فاروق رضی اللہ عنہ انس بن مالک کی طرف متوجہ ہوئے اور فرمایا کہ اے انس تجھ پر افسوس، کیا میں مجزاة اور براء کے قاتل کو امان دوں گا؟ اپنے کہے ہوئے کی دلیل لاؤ ورنہ میں تمہیں سزا دوں گا انس



بن مالک نے کہا کہ آپ نے اس سے فرمایا کہ جب تک تم نقض عہد کا عذر نہ بیان کرو اس وقت تک تمہیں کوئی خوف نہیں، اور جب تک تم یہ پانی نہ پی لو اس وقت تک تمہیں خوف نہیں، اس پاس کے لوگوں نے بھی انس بن مالک کے بیان کی تائید کی، آپ ہرمزان کی طرف متوجہ ہوئے اور فرمایا کہ تم نے مجھے دھوکہ دیا ہے اور اللہ کی قسم میں اس دھوکہ میں نہ آؤں گا مگر یہ کہ تم مسلمان ہو جاؤ، ہرمزان مسلمان ہو گیا آپ نے دو ہزار درہم اس کا وظیفہ مقرر کیا اور مدینہ میں اسے ٹھہرایا۔

ایک روایت میں ہے کہ اس گفتگو میں ترجمانی کے فرائض مغیرہ بن شعبہ نے سرانجام دیئے تھے، حضرت عمر فاروق رضی اللہ عنہ نے اس سے پوچھا کہ کون سی سرزمین سے تعلق رکھتا ہے؟ اس نے کہا کہ مہرجانی سے، آپ نے فرمایا کہ اچھا دلیل سے بات کرو، اس نے کہا کہ زندہ آدمی کا کلام کروں یا مردہ آدمی کا کلام۔ آپ نے فرمایا کہ زندہ آدمی کا کلام کرو، اس نے کہا کہ آپ مجھے امان دے چکے ہیں، آپ نے فرمایا کہ تم نے مجھے دھوکہ دیا ہے اور میں اسے تسلیم نہ کروں گا مگر یہ کہ تم مسلمان ہو جاؤ۔

ہرمزان مسلمان ہو گیا آپ نے دو ہزار درہم اس کا وظیفہ مقرر کیا اور اسے مدینہ میں ٹھہرایا پھر جب زید آئے تو وہ ان کے درمیان مترجم بن گئے۔ میں کہتا ہوں کہ ہرمزان کا اسلام اچھا ثابت ہوا، وہ حضرت عمر فاروق رضی اللہ عنہ کی شہادت تک ان سے جدا نہیں ہوا، بعض لوگوں نے ابولؤلؤ اور جفینہ کی مدد کرنے کا الزام ان پر لگایا ہے جس کی وجہ سے عبید اللہ بن عمر نے انہیں قتل کر دیا اور جفینہ کے بارے میں تفصیل عنقریب آئے گی، روایت ہے کہ جب عبید اللہ بن عمر تلوار لے کر ہرمزان پر سوار ہوئے تو اس نے لا الہ الا اللہ پڑھا تھا اور جفینہ کو گردن کے بل سولی دی گئی تھی۔

خلاصہ کلام یہ کہ حضرت عمر فاروق رضی اللہ عنہ مسلمانوں کو بلا دہم میں پھیل جانے اور توسع حاصل کرنے سے روکتے تھے اس خوف سے کہ کہیں اہل عجم ان کو نقصان نہ پہنچادیں یہاں تک کہ احف بن قیس نے آپ کو مشورہ دیا کہ فتوحات کی مصلحت اس توسع اور پھیلاؤ کا تقاضہ کرتی ہے اس لئے کہ یزگرد بادشاہ مسلسل فارسیوں کو مسلمانوں کے قتال پر برا بیچتے کرتا رہتا ہے۔

اگر اہل عجم کا اس تدبیر سے استقبال نہ کیا گیا تو وہ اسلام اور اہل اسلام کی طمع کریں گے، حضرت عمر بن خطاب رضی اللہ عنہ نے اس رائے کی تحسین کی اور اسے درست قرار دیا اور پھر بلا دہم میں توسع کی اجازت دے دی، اس کے بعد بہت سی فتوحات ہوئیں اکثر فتوحات ۱۸ھ میں ہوئی جیسا کہ عنقریب اس کا بیان آئے گا۔

سوس کی فتح<sup>(۱)</sup>..... ہم پھر گفتگو کا رخ سوس، جند سابور اور نہاوند کی فتح کی طرف پھیرتے ہیں، پہلے گذر چکا ہے کہ ابوسبرہ اپنے ساتھ امراء و اشراف کو لے کر ستر سے سوس کی طرف گئے تھے وہاں انہوں نے کچھ زمانہ پڑاؤ کیا اور فریقین کے بہت سے آدمی مارے گئے، اہل شہر کے مذہبی پیشواؤں نے ایک مرتبہ قلعہ کی دیوار سے جھانکا اور کہا کہ اے گروہ مسلمین تم اس شہر کا محاصرہ کر کے خواخواہ اپنے آپ کو مت تھکاؤ، ہم اس شہر کے قدیم باشندوں سے نسل در نسل یہ روایت نقل کرتے چلے آئے ہیں کہ اس شہر کو دجال یا وہ قوم جس کے ساتھ دجال ہوگا کے سوا کوئی فتح نہ کر سکے گا، اتفاق سے ابوموسیٰ اشعری کے لشکر میں صاف بن صیاد بھی تھا ابوموسیٰ اشعری نے اسے محاصرہ کرنے والوں کے پاس بھیج دیا وہ دروازہ کے پاس پہنچا اور اسے اپنے پاؤں سے ٹھوکر ماریں، پس اس کی زنجیریں کٹ گئیں تالے ٹوٹ گئے اور مسلمان شہر میں داخل ہو گئے اور جس کو پایا اسے قتل کر ڈالا، یہاں تک کہ اہل شہر نے امان امان کی آوازیں لگائیں اور صلح کی درخواست کی جسے مسلمانوں نے قبول کر لیا سوس پر ہرمزان کا بھائی شہر یار حاکم تھا مسلمانوں نے صلح کے مطابق شہر پر قبضہ کر لیا یہ بہت ہی قدیم شہر تھا کہا جاتا ہے کہ زمین پر بسایا جانے والا یہ سب سے پہلا شہر ہے۔

ابن جریر کہتے ہیں کہ سوس میں مسلمانوں نے حضرت دانیال علیہ السلام کی قبر بھی پائی، اور ابوسبرہ کے جند سابور چلے جانے کے بعد ابوموسیٰ اشعری وہاں آئے تو اس قبر کے متعلق حضرت عمر فاروق رضی اللہ عنہ کو لکھا آپ نے جواب دیا کہ اسے لوگوں کی نظروں سے پوشیدہ کر دیا جائے ابوموسیٰ اشعری نے ایسا ہی کیا، ہم نے سیرت عمر میں اس کو تفصیل سے بیان کیا ہے۔

ابن جریر کہتے ہیں کہ بعض لوگوں کا کہنا ہے کہ سوس اور رامہرمز کی فتح اور ہرمزان کا ستر سے حضرت عمر فاروق رضی اللہ عنہ کی خدمت میں لے جانا



یہ ۲۰ھ کا واقعہ ہے، اور حضرت عمر بن خطاب رضی اللہ عنہ کا حکم کہ نعمان بن مقرن نہاوند کی طرف چلے جائیں، پھر وہ ”ماہ“ کے پاس سے گزرے، یہ ایک بہت بڑا شہر ہے جو نہاوند سے پہلے کا ہے اسے فتح کیا پھر نہاوند کی طرف گئے اور اسے بھی فتح کیا یہ سب بھی ۲۰ھ کا قصہ ہے۔

میں کہتا ہوں کہ مشہور یہ ہے کہ نہاوند کی فتح ۲۱ھ میں ہوئی جیسا کہ عنقریب اس کا بیان آئے گا یہ ایک عظیم معرکہ، زبردست فتح اور عجیب و غریب واقعہ ہے زر بن عبد اللہ نے جند سابور کو فتح کیا یہ شہر مسلمانوں کی مضبوطی کا باعث بن گیا اور یزدگرد بادشاہ ایک شہر سے دوسرے شہر منتقل ہوتا رہا یہاں تک کہ اس نے اصہبان میں قیام اختیار کر لیا اور اپنے اشراف اصحاب میں سے تین سو کے قریب عظماء کو سیاہ نامی ایک شخص کی سرکردگی میں ادھر ادھر روانہ کیا کہ مسلمانوں کے خلاف لوگوں کو تیار کریں یہ لوگ مسلمانوں سے بھاگتے اور ایک شہر سے دوسرے شہر منتقل ہوتے رہے یہاں تک کہ تستر اور اصطر مسلمانوں نے فتح کر لئے، سیاہ نے اپنے اصحاب سے کہا کہ یہ لوگ بدبختی اور ذلت کے بعد قدیم بادشاہوں کی جگہوں پر قابض ہو گئے ہیں اور جس فوج سے جنگ کرتے ہیں اس کو شکست سے دوچار کر دیتے ہیں اللہ کی قسم! ایسا جھوٹ اور باطل کی وجہ سے نہیں ہو سکتا، اور سیاہ کے دل میں اسلام کی محبت اور عظمت داخل ہو گئی اس کے اصحاب نے کہا کہ ہم آپ کے تابع دار اور پیروی کرنے والے ہیں اس دوران عمار بن یاسر کو ان کی طرف دعوت اسلام کے لئے بھیجا گیا اور انہوں نے ابو موسیٰ اشعری کو اپنے مسلمان ہونے کا پیغام بھیجا، ابو موسیٰ اشعری نے ان کے بارے میں حضرت عمر فاروق رضی اللہ عنہ کو لکھا، آپ نے ان کے لئے دو ہزار درہم وظیفہ مقرر کیا اور ان میں سے چھ آدمیوں کے لئے ڈھائی ڈھائی ہزار وظیفہ مقرر ہوا، یہ سب اسلام میں بڑے اچھے ثابت ہوئے انہیں اپنی قوم کے ساتھ قتال میں بڑی تکلیف سے دوچار ہونا پڑا، نوبت یہاں تک پہنچی کہ مسلمانوں نے ایک قلعہ کا محاصرہ کیا لیکن وہ سر نہ ہوسکا، ان میں سے ایک آدمی آگے بڑھا اور رات کے وقت اپنے آپ کو قلعہ کے دروازے پر لا پھینکا اور اپنے کپڑے بھی خون آلود کر لئے۔

جب اہل قلعہ نے اوپر سے جھانکا تو اسے اپنا آدمی خیال کیا اور اسے ٹھکانہ دینے کے لئے قلعہ کا دروازہ کھول دیا یہ قلعہ میں داخل ہوا اور دربان کو قتل کر دیا، اس کے باقی ساتھی بھی قلعہ میں داخل ہو گئے اور قلعہ کو فتح کر ڈالا اور جو مجوسی اس میں تھے ان کو قتل کر دیا اس کے علاوہ بھی ان کے عجیب و غریب واقعات ہیں اللہ تعالیٰ جسے چاہتا ہے صراط مستقیم کی ہدایت عطا فرماتا ہے۔

ابن جریر نے ذکر کیا ہے کہ حضرت عمر فاروق رضی اللہ عنہ نے اہل فارس سے جنگ کرنے اور ان کے علاقوں میں وسعت پکڑنے کے لئے بلاد عراق و خراسان میں بڑے بڑے جھنڈے بندھوائے جیسا کہ اخف بن قیس نے اسکا مشورہ دیا تھا اس تدبیر سے آئندہ سال بہت سی فتوحات ان علاقوں میں حاصل ہوئیں جیسا کہ عنقریب ہم اسے بیان کریں گے۔

ابن جریر کہتے ہیں کہ اس سال امیر المومنین حضرت عمر فاروق رضی اللہ عنہ نے لوگوں کو حج کروایا اس کے بعد ابن جریر نے اس سال حضرت عمر فاروق رضی اللہ عنہ کے عاملین کا تذکرہ کیا اور وہ سب وہی ہیں جن کا اس سے پہلے سال میں ذکر ہوا ہے سوائے مغیرہ بن شعبہ کے کہ ان کی جگہ ابو موسیٰ اشعری اس سال بصرہ پر عامل تھے۔

میں کہتا ہوں کہ اس سال کچھ اہم لوگوں کی وفات ہوئی لیکن ان کے بارے میں بعض کی رائے ہے کہ وہ اس سال سے پہلے فوت ہو گئے تھے اور بعض کی رائے ہے کہ اس سال کے بعد فوت ہوئے، عنقریب ان کا ذکر انشاء اللہ اپنے مقام پر آ رہا ہے۔

## آغاز سال ۱۸ھ

مشہور قول کے مطابق جسے جمہور نے اختیار کیا ہے کہ اس سال طاعون عمواس واقع ہوئی لیکن ہم نے سیف بن عمرو اور ابن جریر کی پیروی کی ہے اور اسے اس سے پہلے سال میں بیان کیا ہے البتہ جو لوگ اس سال یعنی ۱۸ھ میں طاعون کی وجہ سے وفات پا گئے تھے ان کا ذکر ہم انشاء اللہ عنقریب کریں گے، ابن اسحاق اور ابو معشر کا بیان ہے کہ طاعون عمواس اور عام الرمادہ اسی سال واقع ہوئے جس میں بہت سے لوگ فنا کی گھاٹ اتر گئے۔



میں کہتا ہوں کہ عام الرمادہ میں خشک سالی ہو گئی تھی جو ارض حجاز پر چھا گئی تھی اور لوگ شدید بھوک اور فاقہ سے دوچار ہو گئے تھے ہم نے سیرت عمر میں اس پر تفصیل سے کلام کیا ہے اور اس کو عام الرمادہ اس لئے کہتے ہیں کہ اس زمین بارش نہ ہونے کی وجہ سے سیاہ ہو گئی اور اس کا رنگ راگھ کے مشابہ نظر آنے لگا اور بعض کہتے ہیں کہ اس میں ہوائیں مٹی کو راگھ کی مانند اڑاتی تھیں اس لئے عام الرمادہ نام رکھا گیا، ممکن ہے کہ اس تسمیہ کی دونوں وجوہات ہوں، واللہ اعلم۔

اس سال ارض حجاز میں لوگ شدید قحط اور بھوک سے دوچار ہوئے اور قافلے کے قافلے مدینہ منورہ کی طرف جاتے تھے لیکن کسی کے پاس تو شہ وزاد نہ ہوتا تھا، یہ سب جا کر امیر المومنین کی پناہ لیتے اور امیر المومنین حضرت عمر فاروق رضی اللہ عنہ بیت المال کے خزانوں میں سے طعام اور مال ان پر خرچ کرتے یہاں تک کہ بیت المال خالی ہو گیا امیر المومنین نے اپنے آپ کو اس کا پابند بنالیا کہ وہ کبھی اور گوشت استعمال نہ کریں گے یہاں تک کہ لوگوں سے یہ قحط دور ہو جائے حالانکہ آسودگی کے زمانے میں آپ کو دودھ اور گھی کے ساتھ روٹی بھیجی جاتی تھی اور قحط کے زمانہ میں آپ زیتون کا تیل اور سرکہ کے ساتھ روٹی تناول فرماتے، آپ کو زیتون کا تیل پسند تھا لیکن آپ اس سے سیر ہو کر نہیں کھاتے تھے اس پابندی کی وجہ سے آپ کا رنگ سیاہ پڑ گیا جسم متغیر ہو گیا یہاں تک کہ ضعف کا خطرہ پیدا ہو گیا لوگوں پر یہ قحط کا زمانہ نو مہینے تک مستمر رہا پھر خوشحالی اور سکھ کا زمانہ آیا اور لوگ مدینہ سے اپنے علاقوں کی طرف چلے گئے۔

امام شافعی رحمۃ اللہ علیہ فرماتے ہیں کہ مجھے یہ خبر پہنچی ہے کہ جس وقت مختلف قبائل مدینہ سے کوچ کر رہے تھے تو ایک عرب بدو نے حضرت عمر فاروق رضی اللہ عنہ سے کہا کہ یہ لوگ آپ کو چھوڑ کر جا رہے ہیں حالانکہ آپ شریف زادے ہیں یعنی آپ نے لوگوں کے ساتھ غم خواری کی ان کے ساتھ انصاف اور حسن سلوک کیا۔

ایک روایت میں ہے کہ عام الرمادہ میں ایک رات حضرت عمر فاروق رضی اللہ عنہ نے حفاظتی گشت کیا آپ نے نہ کسی کو ہتے ہوئے پایا نہ لوگ عادت کے مطابق اپنے گھروں میں باتیں کر رہے تھے نہ کسی سائل کو سوال کرتے دیکھا آپ نے اس کا سبب دریافت کیا عرض کیا گیا کہ اے امیر المومنین سائلین نے سوال کیا تھا لیکن انہیں نہیں دیا گیا اس لئے انہوں نے سوال چھوڑ دیا اور لوگ غم اور تنگی میں مبتلا ہیں اسلئے نہ آپس میں باتیں کرتے اور نہ ہی ہتے ہیں، یہ سن کر آپ نے ابو موسیٰ اشعری کو بصرہ میں اور عمرو بن العاص کو مصر میں خط لکھا کہ امت محمدیہ علی صاحبہا الصلوٰۃ والسلام کی مدد کرو، پس ان میں سے ہر ایک نے ایک بہت بڑا قافلہ جو گندم اور دیگر خوراک کے ذخائر اٹھائے ہوئے تھا بھیجا، عمرو بن العاص کا قافلہ سمندر کے راستے جدہ پہنچا اور وہاں سے مکہ آیا یہ روایت جید الاسناد ہے لیکن عمرو بن العاص کا تذکرہ عام الرمادہ کے حوالہ سے مشکل ہے اس لئے کہ مصر ۱۸ھ تک فتح نہیں ہوا تھا اب یا تو عام الرمادہ ۱۸ھ کے بعد ہوا ہو گا یا عام الرمادہ میں عمرو بن العاص کا ذکر کرنا، اس میں کسی راوی سے وہم ہوا ہو گا، واللہ اعلم۔

سیف بن عمر نے اپنے مشائخ کے حوالہ سے نقل کیا ہے کہ ابو عبیدہ مدینہ منورہ آئے اور ان کے ساتھ چار ہزار اونٹ خوراک کے ذخائر اٹھائے ہوئے تھے، حضرت عمر فاروق رضی اللہ عنہ نے وہ ذخائر مدینہ کے ارد گرد قبائل میں تقسیم کرنے کا حکم دیا جب ابو عبیدہ اس کام سے فارغ ہوئے تو آپ نے ان کے لئے چار ہزار درہم دینے کا حکم فرمایا لیکن انہوں نے لینے سے انکار کر دیا، حضرت عمر فاروق رضی اللہ عنہ نے اس پر اصرار کیا جس کی وجہ سے انہوں نے قبول کر لئے، سیف بن عمر ہبل بن یوسف سلمی سے وہ عبدالرحمن بن کعب بن مالک سے نقل کرتے ہیں کہ عام الرمادہ ۱۷ھ کے آخر اور ۱۸ھ کے اوائل میں شروع ہوا تھا۔

اہل مدینہ اور ارد گرد کے لوگوں کو شدید بھوک لاحق ہوئی جس کی وجہ سے بہت سے لوگ ہلاک ہو گئے حتیٰ کہ وحشی جانور انسانوں کے پاس آنے لگے لوگوں کی یہ حالت تھی اور حضرت عمر فاروق رضی اللہ عنہ لوگوں سے شرم کے مارے چھپے چھپے رہتے تھے یہاں تک کہ بلال بن حارث مزیٰ آپ کے پاس آئے اور کہا کہ میں آپ کے پاس رسول اللہ ﷺ کا قاصد بن کر آیا ہوں وہ آپ کے بارے میں فرما رہے تھے کہ میں نے تمہیں عاقل و دانا چھوڑا اور تم مسلسل اسی طرح رہے لیکن اب کیا حال ہے؟ حضرت عمر فاروق رضی اللہ عنہ نے بلال بن حارث سے پوچھا کہ تم نے یہ خواب کب دیکھا؟ انہوں نے کہا کہ گزشتہ شب، آپ باہر نکلے اور لوگوں میں الصلوٰۃ جمعہ کا اعلان کر دیا، پھر آپ نے انہیں دو رکعت نماز پڑھائیں اس کے بعد کھڑے ہو کر فرمایا اے لوگو! میں تمہیں اللہ کی قسم دے کر پوچھتا ہوں کہ کیا تم میرے طرز عمل کے علاوہ کسی اور طرز عمل کو جو اس سے بہتر ہو جانتے ہو؟ لوگوں نے کہا



اللہ کی قسم نہیں، آپ نے فرمایا کہ بلال بن حارث نے ایسی ایسی بات کہی ہے، لوگوں نے کہا بلال بن حارث سچ کہہ رہے ہیں آپ پہلے اللہ سے پھر مسلمانوں سے امداد طلب کیجئے، حضرت عمر فاروق رضی اللہ عنہ نے لوگوں کی طرف پیغامات بھجوائے اور آپ اس سے شرمندہ تھے، آپ نے کہا اللہ اکبر، مصیبت اپنی مدت پوری کر چکی اب وہ دور ہوگئی، اور نہیں اجازت دی گئی کسی قوم کو مانگنے کی مگر اس وقت جب کہ اس سے مصیبت اور بلا دور ہونے والی ہو، پھر آپ نے مختلف شہروں کے امراء کے نام خطوط لکھے کہ اہل مدینہ اور اس کے ارد گرد رہنے والوں کی مدد کرو، ان کی مصیبت انتہاء کو پہنچ چکی ہے اور لوگوں کو نماز استسقاء کے لئے نکالا، آپ بھی عباس بن عبدالمطلب کے ہمراہ پیادہ نکلے، آپ نے مختصر خطبہ دیا اس کے بعد نماز پڑھائی پھر گھٹنوں کے بل بیٹھ کر دعا مانگی، اے اللہ ہم آپ ہی کی عبادت کرتے ہیں اور آپ ہی سے مدد چاہتے ہیں، اے اللہ ہماری مغفرت فرما، ہم پر رحم فرما، اور ہم سے راضی ہو جا، پھر آپ دعا سے فارغ ہوئے اور لوگ لوٹ کر گھروں تک نہ پہنچے تھے کہ انہیں پانی کے گڑھوں میں گھسنا پڑ گیا۔

سیف بن عمر نے مبشر بن فضیل سے انہوں نے جبیر بن صخر سے انہوں نے عاصم بن عمر خطاب سے نقل کیا ہے کہ قبیلہ مزینہ کے ایک آدمی کو اس کے گھر والوں نے بکری ذبح کرنے کو کہا اس نے کہا کہ اس میں کچھ نہیں ہے لیکن گھر والوں نے اصرار کیا اس نے بکری ذبح کی تو اس کی ہڈیاں سرخ نکلیں، اس نے کہا کہ یا محمد! جب رات ہوئی تو اس نے خواب میں دیکھا کہ رسول اللہ ﷺ اس سے فرما رہے ہیں کہ زندگی کی خوشخبری حاصل کرو اور حضرت عمر فاروق رضی اللہ عنہ کے پاس جاؤ انہیں میرا سلام کہو اور کہو کہ میں نے تمہیں عہد کا سختی سے پابند اور عہد کا پورا کرنے والا پایا ہے پس اے عاقل و دانائے عقل مندی و دانائی سے کام لیجئے پس یہ آدمی حضرت عمر فاروق رضی اللہ عنہ کے دروازے پر آیا اور غلام سے کہا کہ رسول اللہ ﷺ کے قاصد کے لئے اجازت طلب کیجئے پس حضرت عمر فاروق رضی اللہ عنہ باہر آئے اس نے سارا قصہ بیان کیا، حضرت عمر فاروق رضی اللہ عنہ گھبرا گئے منبر پر چڑھے اور لوگوں سے فرمایا کہ میں تمہیں اس اللہ کی قسم دیتا ہوں جس نے تمہیں اسلام کی ہدایت عطا فرمائی ہے کیا تم نے میری طرف سے کوئی ناپسندیدہ بات محسوس کی ہے؟ لوگوں نے کہا اللہ کی قسم نہیں، لیکن کیا قصہ پیش آیا ہے؟ پس آپ نے انہیں اس آدمی یعنی بلال بن حارث مزنی کے خواب کی خبر دی لوگ سمجھ گئے لیکن آپ نہ سمجھے، لوگوں نے کہا کہ آپ نے نماز استسقاء میں دیر کر دی ہے سو آپ ہمیں یہ نماز پڑھائیے، پس آپ نے لوگوں میں اس کا اعلان کر دیا پھر مختصر خطبہ دیا اور مختصر انداز میں دو رکعت پڑھائیں اور پھر دعا مانگی کہ اے اللہ! ہمارے مددگار ہم عاجز آ گئے ہیں اور ہماری طاقت و قوت بھی ہم سے عاجز آ گئی ہے اور ہمارے نفوس بھی ہم سے عاجز آ گئے ہیں اور تیری مدد کے بغیر کوئی طاقت و قوت نہیں ہے، اے اللہ! ہمیں سیراب کر دے بندوں اور شہروں کو زندہ کر دے۔

حافظ ابو بکر یحییٰ رحمۃ اللہ علیہ کہتے ہیں کہ ہم سے ابو نصر بن قتادہ اور ابو بکر فارسی نے، ان سے ابو عمر بن مطر نے ان سے ابراہیم بن علی ذہلی نے ان سے یحییٰ بن یحییٰ نے ان سے ابو معاویہ نے ان سے اعمش نے ان سے ابو صالح نے اور ان سے مالک نے بیان کیا ہے کہ حضرت عمر فاروق رضی اللہ عنہ کے زمانے میں لوگ شدید قحط سے دوچار ہوئے پس ایک آدمی رسول اللہ ﷺ کی قبر اطہر پر حاضر ہوا اور عرض کیا یا رسول اللہ ﷺ! اپنی امت کے لئے اللہ سے بارش طلب کیجئے، لوگ ہلاک ہوئے جارہے ہیں پس خواب میں رسول اللہ ﷺ تشریف لائے اور اس سے فرمایا کہ عمر رضی اللہ عنہ کے پاس جاؤ اور انہیں میرا سلام کہو اور کہو کہ وہ ضرور سیراب ہوں گے اور کہو کہ عقل مندی اختیار کیجئے وہ آدمی حضرت عمر فاروق رضی اللہ عنہ کے پاس آیا اور انہیں خواب کے بارے میں بتایا، آپ نے فرمایا کہ اے اللہ! میں کوتاہی نہیں کرتا مگر اسی چیز سے کہ جس سے میں عاجز ہو جاؤں، اس روایت کی سند صحیح ہے۔

طبرانی کہتے ہیں کہ ہم سے ابو مسلم الکشی نے ان سے ابو محمد انصاری نے ان سے ان کے والد نے ان سے ثمامہ بن عبد اللہ بن انس نے اور ان سے انس نے بیان کیا کہ حضرت عمر فاروق رضی اللہ عنہ نماز استسقاء کے لئے نکلے عباس بن عبدالمطلب بھی ان کے ساتھ تھے، حضرت عمر فاروق رضی اللہ عنہ دعا میں یہ فرما رہے تھے کہ اے اللہ ہم اپنے نبی کے چچا کے توسل سے آپ سے درخواست کرتے ہیں، اس روایت کو امام بخاری رحمۃ اللہ علیہ نے حسن بن محمد سے اور انہوں نے محمد بن عبد اللہ سے روایت کیا ہے۔ امام بخاری رحمۃ اللہ علیہ کی روایت کے الفاظ یہ ہیں کہ انس سے مروی ہے کہ جب لوگ قحط میں مبتلا ہو جاتے تو حضرت عمر فاروق رضی اللہ عنہ حضرت عباس بن عبدالمطلب رضی اللہ عنہ کے ذریعہ بارش طلب کرتے اور یوں کہتے کہ اے اللہ! ہم اپنے نبی کے توسل سے بارش مانگتے تھے اور آپ ہمیں سیراب کرتے تھے اور اب ہم اپنے نبی کے چچا کے توسل سے بارش مانگتے ہیں



پس آپ ہمیں سیراب کر دیجئے، انس کہتے ہیں کہ پھر لوگ سیراب کر دیئے جاتے۔

ابو بکر بن ابی الدنیا نے کتاب المطر اور کتاب مجابی الدعوات میں بیان کیا ہے کہ ہم سے ابو بکر نیشاپوری نے اور ان سے عطاء بن مسلم نے، اور ان سے عمری نے اور ان سے خوات بن جبر نے بیان کیا ہے کہ حضرت عمر فاروق رضی اللہ عنہ استقاء کے لئے نکلے اور دو رکعت پڑھائی اور کہا کہ اے اللہ ہم آپ سے استغفار کرتے ہیں اور بارش طلب کرتے ہیں پس وہ اپنی جگہ سے ہٹے نہ پائے تھے کہ بارش ہو گئی اتنے میں چند اعرابی آپ کے پاس آئے اور کہا کہ اے امیر المومنین ہم فلاں وقت فلاں وادی میں تھے کہ اچانک ایک بادل نے ہم پر سایہ کر دیا اور اس میں سے ہم نے یہ آواز سنی اے ابو حفص! آپ کے پاس مدد پہنچ چکی ہے اے ابو حفص آپ کے پاس مدد پہنچ چکی ہے

ابن ابی الدنیا کہتے ہیں کہ ہم سے اسحاق بن اسماعیل نے، ان سے سفیان نے، ان سے مطرف بن طریف نے، اور ان سے شععی نے بیان کیا ہے کہ حضرت عمر فاروق رضی اللہ عنہ استقاء کے لئے نکلے لیکن صرف استغفار کر کے لوٹ آئے لوگوں نے کہا کہ اے امیر المومنین! ہم نے آپ کو بارش کی دعا مانگتے ہوئے نہیں دیکھا، آپ نے فرمایا کہ میں آسمان کے ان اوزاروں کے ذریعے بارش مانگی ہے جن کے ساتھ بارش برتی ہے، پھر آیت پڑھی جس کا ترجمہ یہ ہے: میں نے ان سے کہا کہ تم اپنے رب سے استغفار کرو بے شک وہ مغفرت کرنے والا ہے، اور آسمان سے موسلا دھار بارش برسائے گا۔ (سورہ نوح آیت ۱۰، ۱۱) اور تم اپنے رب سے استغفار کرو پھر اسی کی طرف رجوع کرو۔ (سورہ ہود آیت ۳)

ابن جریر نے اس سال کے واقعات میں سیف بن عمر سے وہ ابو جالد، ربیع، ابو عثمان اور ابو حارثہ سے نیز عبد اللہ بن شبرمہ امام شععی سے نقل کرتے ہیں، یہ سب حضرات کہتے ہیں کہ ابو عبیدہ نے حضرت عمر فاروق رضی اللہ عنہ کو خط لکھا کہ مسلمانوں کی ایک جماعت نے شراب نوشی کی ہے ان میں ضرار اور ابو جندل بن سہل بھی ہیں، ہم نے ان سے اس بارے میں دریافت کیا تو کہنے لگے کہ ہمیں اس کے بارے میں اختیار دیا گیا ہے سو ہم نے اسے اختیار کر لیا اور دلیل میں کہا فہل انتم منتھون (کیا تم باز آنے والے ہو؟) اس آیت میں اس کے چھوڑنے کو لازم نہیں کیا، پس عمر بن خطاب رضی اللہ عنہ نے لوگوں کو جمع کیا اور انکی تاویل کے خلاف صحابہ کرام نے اجماع و اتفاق کیا اور کہا کہ فہل انتم منتھون کا معنی ہے انتھو یعنی باز آ جاؤ، اور شراب نوشی کرنے والوں کو اتنی ہی تاویل کے لگانے پر بھی اجماع و اتفاق کیا نیز جو اس تفسیر کے خلاف تاویل کرے اور اس پر اصرار کرے تو اسے قتل کیا جائے گا اس کے بعد حضرت عمر فاروق رضی اللہ عنہ نے ابو عبیدہ کو خط لکھا کہ شراب نوشی کرنے والوں کو بلاؤ اور ان سے شراب کے بارے میں دریافت کرو، اگر وہ کہیں کہ یہ حلال ہے تو انہیں قتل کر دو اور اگر کہیں کہ حرام ہے تو انہیں کوڑے لگاؤ پس انہوں نے اس کے حرام ہونے کا اعتراف کر لیا لہذا انہیں بطور حد کوڑے لگائے گئے اور وہ اپنی تاویل میں اصرار کرنے پر نادم ہوئے حتیٰ کہ ابو جندل اپنے بارے میں بہت زیادہ وہم اور وسوسہ کا شکار ہو گئے، ابو عبیدہ نے ان کی حالت کے بارے میں حضرت عمر فاروق رضی اللہ عنہ کو لکھا اور کہا کہ آپ ابو جندل کے نام خط لکھیں اور انہیں نصیحت کریں، اس پر حضرت عمر فاروق رضی اللہ عنہ نے ابو جندل کے نام خط لکھا اور کہا کہ ”بے شک اللہ تعالیٰ شرک کو تو معاف نہ فرمائیگا لیکن اس سے کم درجہ گناہ جس کے چاہے گا معاف فرما دے گا“ لہذا تم توبہ کرو اپنا سر اٹھاؤ، باہر نکلو، اور مایوس مت ہو، اللہ تعالیٰ فرماتا ہے ”آپ کہہ دیجئے کہ اے میرے وہ بندو! جنہوں نے اپنی جانوں پر ظلم و زیادتی کر لی ہے، میری رحمت سے مایوس نہ ہو، بے شک اللہ تعالیٰ سارے گناہوں کو معاف فرما دے گا اور بلاشبہ وہ نہایت معاف کرنے والا اور رحم کرنے والا ہے۔“

اور لوگوں کو لکھا کہ تم اپنے آپ کو لازم پکڑو یعنی اپنی فکر کرو اور جو تبدیلی اختیار کرے، تم بھی اسے بدل دو، اور کسی کو عار مت دلاؤ ورنہ تمہارے اندر آفتیں اور بلائیں پھیل جائیں گی اور ابو الازھر قشیری نے اس واقعہ کے متعلق یہ اشعار کہے:

(۱)..... کیا تم نے نہیں دیکھا کہ زمانہ نوجوان پر عیب لگاتا ہے حالانکہ وہ نوجوان گردش حالات پر قدرت نہیں رکھتا۔

(۲)..... میں نے صبر کیا جزع فزع نہیں کی حالانکہ میرے بھائی مر گئے، اور میں انگوری شراب سے ایک دن بھی صبر نہیں کر سکتا۔

(۳)..... امیر المومنین نے شراب کو اس کی موت مار دیا، اور اس کے دوست راستوں کے ارد گرد رونے لگے۔

واقعی اور دیگر مورخین کہتے ہیں کہ اس سال حضرت عمر فاروق رضی اللہ عنہ نے مقام ابراہیم کو اس کی جگہ سے تبدیل کر دیا وہ کعبہ کی دیوار سے چپکا ہوا تھا آپ نے اس کو وہاں تک پیچھے کر دیا جہاں آج کل وہ ہے تاکہ نماز پڑھنے والے طواف کرنے والوں کے لئے رکاوٹ نہ بنیں۔



میں نے سیرت عمر میں اس واقعہ کی سند بھی ذکر کی ہے اور اس سال حضرت عمر فاروق رضی اللہ عنہ نے شریح کو کوفہ کا اور کعب بن سور کو بصرہ کا قاضی بنایا، اور اس سال لوگوں کو حج بھی کرایا اور اس سال آپ کے عاملین وہی تھے جو گزشتہ سال میں ذکر ہوئے اس سال عیاض بن غنم کے ہاتھ پر رقد، الرھا اور حران فتح ہوئے اور عمر بن سعد بن ابی وقاص کے ہاتھوں عین الوردہ کا بالائی حصہ فتح ہوا لیکن بعض نے اس کے خلاف قول کیا ہے، ہمارے شیخ الحافظ ابو عبد اللہ ذہبی نے اپنی تاریخ میں فرمایا، اس سال یعنی ۱۸ھ میں ابو موسیٰ اشعری کے ساتھ ابو عبیدہ جا کر مل گئے اور ان دونوں نے حران، نصیبین اور جزیرہ کا کچھ حصہ بڑو قوت فتح کیا اور بعض کہتے ہیں کہ صلحاً فتح ہو گیا، اسی سال عیاض بن غنم نے موصل جا کر اسے اور اس کے ارد گرد کے علاقے کو فتح کیا اسی سال سعد بن ابی وقاص نے کوفہ کی جامع مسجد بنائی۔

واقعی کہتے ہیں کہ اس سال طاعون عمواس واقع ہوا جس میں پچیس ہزار آدمی فوت ہوئے، میں کہتا ہوں کہ یہ طاعون ایک چھوٹے سے شہر کی طرف منسوب ہے جسے عمواس کہا جاتا ہے اور یہ القدس اور مدینہ کے درمیان واقع ہے یہ بیماری سب سے پہلے اسی مقام پر ظاہر ہوئی تھی اس کے بعد پورے شام میں پھیل گئی اس لئے اسے اسی شہر کی طرف منسوب کیا جاتا ہے، واقعی کہتے ہیں کہ طاعون عمواس میں شام کے اندر پچیس ہزار مسلمانوں نے وفات پائی، دیگر مورخین کہتے ہیں کہ تیس ہزار مسلمان فوت ہوئے ان میں سے چند بڑے اور سرکردہ لوگ یہ ہیں۔

حارث بن ہشام<sup>(۱)</sup>..... یہ ابو جہل کے بھائی ہیں، فتح مکہ کے موقع پر مسلمان ہوئے، یہ زمانہ جاہلیت کی طرح اسلام میں بھی سردار اور معزز آدمی تھے، ایک قول کے مطابق اسی سال شام میں یہ شہید ہوئے، آپ کی زوجہ فاطمہ سے آپ کے بعد حضرت عمر فاروق رضی اللہ عنہ نے نکاح کیا۔

شرحیل بن حسنہ<sup>(۲)</sup>..... آپ ان چار امراء میں سے ایک تھے جن کی ماتحتی میں چوتھائی لشکر ہوتا تھا، آپ فلسطین کے امیر تھے، آپ کا نام ونسب شرحیل بن عبد اللہ بن المطاع بن قطن الکندی ہے، بنو زہرہ کے حلیف تھے حسنہ آپ کی والدہ کا نام ہے انہی کی طرف آپ منسوب ہیں اسی نسبت نے غلبہ حاصل کر لیا اور آپ شرحیل بن حسنہ مشہور ہو گئے، آپ قدیم الاسلام ہیں، حبشہ کی طرف ہجرت کی تھی، حضرت ابو بکر صدیق رضی اللہ عنہ نے آپ کو شام بھیجا تھا، آپ چوتھائی لشکر کے امیر تھے، حضرت عمر فاروق رضی اللہ عنہ کے دور میں بھی آپ کی یہی حیثیت رہی، آپ کو ابو عبیدہ کو اور ابو مالک اشعری ایک ہی دن ۱۸ھ میں طاعون ہوئی، آپ سے دو حدیثیں مروی ہیں جن میں سے ایک کو ابن ماجہ نے باب الوضوء میں بیان کیا ہے۔

عامر بن عبد اللہ بن الجراح<sup>(۳)</sup>..... آپ کا نام ونسب ابو عبیدہ عامر بن عبد اللہ بن الجراح بن ہلال بن اھیب بن ضبہ بن حارث بن فہر قرشی ہے، آپ کا لقب امین ہذہ الامۃ، (اس امت کے امین) ہے، آپ ان دس آدمیوں میں سے ہیں جو ایک ہی دن مسلمان ہوئے اور وہ یہ ہیں: عثمان بن مظعون، عبیدہ بن حارث، عبد الرحمن بن عوف، ابوسلمہ بن عبد الاسد، ابو عبیدہ بن الجراح، یہ سب حضرت ابو بکر صدیق رضی اللہ عنہ کے ہاتھ پر مسلمان ہوئے جب یہ ہجرت کر کے مدینہ پہنچے تو رسول اللہ ﷺ نے ابو عبیدہ اور سعد بن معاذ کے درمیان مواخات قائم فرمادی، بعض کہتے ہیں کہ محمد بن مسلمہ کے ساتھ مواخات قائم فرمائی تھی، ابو عبیدہ غزوہ بدر اور بعد کے معرکوں میں شریک رہے آپ ﷺ نے ان کے لئے فرمایا کہ ہر امت کا ایک امین ہوتا ہے اس امت کے امین ابو عبیدہ بن الجراح ہیں، یہ روایت صحیحین میں موجود ہے، صحیحین میں یہ بات بھی ہے کہ حضرت ابو بکر صدیق رضی اللہ عنہ نے سقیفہ کے روز فرمایا تھا کہ میں تمہارے بارے میں ان دو آدمیوں میں سے ایک پر راضی ہوں، تم اس کے ہاتھ پر بیعت کر لو، اور دو آدمیوں سے مراد حضرت عمر فاروق رضی اللہ عنہ اور ابو عبیدہ بن الجراح رضی اللہ عنہ ہیں، حضرت ابو بکر صدیق رضی اللہ عنہ نے آپ کو چوتھائی لشکر کا امیر بنا کر شام کی طرف بھیجا تھا لیکن جب آپ نے خالد بن ولید کو عراق سے بلایا تو ان کو جنگی مہارت اور ناتجربہ کاری کی وجہ سے ابو عبیدہ اور دیگر پر امیر مقرر کیا پھر جب

(۱) الحارث بن ہشام: الاستیعاب: ۳۶۶، الاصابہ: ۶۰۵/۱، اسد الغابۃ: ۲۲۰/۱، تجرید اسماء الصحابة: ۱۰۴۲۔

(۲) شرحیل بن حسنہ: الاستیعاب: ۱۱۶۰، الاصابہ: ۳۴۸/۳، اسد الغابۃ: ۵۱۲/۲، تجرید اسماء الصحابة: ۲۶۸۶۔

(۳) عامر بن عبد اللہ بن الجراح: الاستیعاب: ۱۸۳۶، الاصابہ: ۵۸۶/۳، اسد الغابۃ: ۱۲۸/۳، تجرید اسماء الصحابة: ۳۰۱۶۔



خلافت عمر بن خطاب رضی اللہ عنہ کی طرف منتقل ہوئی تو حضرت عمر فاروق رضی اللہ عنہ نے خالد بن ولید کو معزول کر دیا اور ابو عبیدہ کو سب پر امیر مقرر کر دیا اور انہیں خالد بن ولید سے مشورہ کا پابند بنایا پس امت ابو عبیدہ کی امانت اور خالد بن ولید کی شجاعت کو جمع کرنے والی ہو گئی۔

ابن عساکر کہتے ہیں کہ آپ پہلے شخص ہیں جنہیں شام میں امیر الامراء کا لقب دیا گیا، آپ دراز قد، نحیف الجسم، خمیدہ بدن، پتلے چہرے والے، ہلکی داڑھی والے تھے، اور آپ کے اگلے دانت ٹوٹے ہوئے تھے اور یہ اسلئے کہ غزوہ احد میں رسول اللہ ﷺ کے رخسار مبارک سے آپ نے لوہے کی دو کڑیاں کھینچیں تاکہ یہ آپ کو تکلیف نہ دیں اور اس خدمت کی انجام دہی میں اپنے سامنے کے دانتوں پر ناقابل برداشت بوجھ ڈال دیا یہاں تک کہ یہ دونوں گر پڑے اور دانت ٹوٹا ہوا کوئی آدمی آپ سے زیادہ حسین نہیں دیکھا گیا، طاعون عمواس میں آپ کی وفات ہوئی جیسا کہ ۱۶ھ کے واقعات میں سیف بن عمر کے حوالہ سے گزر چکا لیکن صحیح یہ ہے کہ طاعون کی وبا اس سال یعنی ۱۸ھ میں نخل نامی بستی اور بعض کے قول کے مطابق جابیہ میں داخل ہوئی تھی اس زمانے میں عقبہ کے قریب ایک قبر مشہور ہے جو آپ کی طرف منسوب ہے۔ واللہ اعلم، آپ کی عمر بوقت وفات اٹھاون سال تھی۔

**فضل بن عباس بن عبد المطلب (۱).....** آپ نہایت حسین و جمیل اور خوبصورت نوجوان تھے حجۃ الوداع کے موقع پر یوم النحر کو رسول اللہ ﷺ نے آپ کو اپنی سواری پر بیچھے بٹھایا ہوا تھا، آپ پر شباب نوجوان تھے، فتح شام میں شریک تھے، اور محمد بن سعد، زبیر بن بکار، ابو حاتم اور ابن الرقی کے قول کے مطابق طاعون عمواس میں فوت ہوئے اور یہی صحیح ہے۔ بعض کہتے ہیں کہ مرج الصفر میں شہید ہوئے، بعض کہتے ہیں کہ اجنادین کے معرکہ میں شہید ہوئے اور بعض کہتے ہیں کہ معرکہ یرموک میں اٹھائیس سال کی عمر میں شہادت سے سرفراز ہوئے۔

**معاذ بن جبل رضی اللہ عنہ (۲).....** آپ کا نام و نسب معاذ بن جبل رضی اللہ عنہ بن عمرو بن اوس بن عابد بن عدی بن کعب بن عمرو بن اودی بن علی بن اسد بن سارہ بن یزید بن جشم بن خزرج انصاری خزرجی مدنی تھے اور کنیت ابو عبد الرحمن ہے، جلیل القدر اور رفیع المرتبت صحابی ہیں، واقدی کہتے ہیں کہ آپ دراز قد، خوبصورت بالوں والے اور حسین دانتوں والے تھے، آپ کے سامنے کے دو دانت بہت ہی چمکتے تھے، آپ کی کوئی اولاد نہ ہوئی لیکن دیگر مؤرخین کہتے ہیں کہ ایک لڑکا عبد الرحمن نامی پیدا ہوا تھا جو یرموک کے معرکہ میں آپ کے ساتھ تھا معاذ بن جبل رضی اللہ عنہ بیعت عقبہ میں بھی حاضر تھے۔

جب لوگ ہجرت کر کے مدینہ منورہ آئے تو رسول اللہ ﷺ نے آپ کے اور عبد اللہ بن مسعود رضی اللہ عنہ کے درمیان مواخات قائم فرمادی تھی، واقدی نے اس پر اجماع نقل کیا ہے لیکن محمد بن اسحاق کا قول ہے کہ آپ کے اور جعفر بن ابی طالب کے درمیان مواخات ہوئی تھی، غزوہ بدر اور بعد کے معرکوں میں آپ شریک رہے اور ان چار خزرجی اصحاب میں سے تھے جنہوں نے نبی کریم ﷺ کے عہد مبارک ہی میں قرآن کریم مکمل حفظ کر لیا تھا یہ چار اصحاب ابی بن کعب، زید بن ثابت، معاذ بن جبل اور ابو زید بن عمر بن انس بن مالک رضی اللہ عنہم اجمعین ہیں، اور اس حدیث میں صحیح سند کے ساتھ بیان ہوا ہے جسے ابو داؤد اور نسائی نے حیوہ بن شریح سے، انہوں نے عقبہ بن مسلم سے انھوں نے عبد الرحمن جہنی سے انھوں نے صنابحی سے اور انھوں نے معاذ بن جبل سے روایت کیا ہے کہ رسول اللہ ﷺ نے ان سے فرمایا کہ اے معاذ! اللہ کی قسم! مجھے تم سے محبت ہے پس تم ہر نماز کے بعد اللہم اعننی علی ذکرک و شکرک و حسن عبادتک کہنا مت چھوڑنا۔

اور مسند، نسائی اور ابن ماجہ میں ابو قلابہ عن انس کے طریق سے مرفوعاً بیان ہوا ہے کہ لوگوں میں حلال و حرام کو سب سے زیادہ جاننے والے معاذ بن جبل رضی اللہ عنہ ہیں اور رسول اللہ ﷺ نے آپ کو یمن کی طرف بھیجا اور فرمایا کہ تم کس چیز کے ساتھ فیصلے کیا کرو گے، عرض کیا کہ کتاب اللہ اور حدیث کے ساتھ، حضرت ابو بکر صدیق رضی اللہ عنہ نے بھی آپ کو یمن میں برقرار رکھا کہ آپ وہاں لوگوں کو علم دین سکھلاتے رہیں پھر آپ نے شام کی طرف ہجرت کی اور وہیں آپ کی وفات ہوئی، ابو عبیدہ کو جب طاعون کا مرض لاحق ہوا تو انہوں نے آپ کو اپنے بعد قائم مقام مقرر کیا پھر آپ

(۱) الفضل بن عباس بن عبد المطلب : الاستیعاب : ۲۱۰/۱، الاصابہ : ۳۷۵/۵، اسد الغابۃ : ۳۶۶/۴، تجرید اسماء الصحابة : ۸۰۔

(۲) معاذ بن جبل : الاستیعاب : ۲۲۸/۹، الاصابہ : ۱۳۶/۶، اسد الغابۃ : ۱۹۴/۵، تجرید اسماء الصحابة : ۸۹۹۔



پر بھی ان کے بعد اسی سال طاعون کا حملہ ہوا اور وفات ہو گئی، حضرت عمر فاروق رضی اللہ عنہ نے آپ کے بارے میں فرمایا کہ معاذ بن جبل کو علماء کے آگے بلند مقام پر بھیجا جائے گا، محمد بن کعب مرسل روایت کرتے ہیں کہ ابن منصور فرمایا کرتے تھے کہ ہم معاذ بن جبل کو ابراہیم خلیل اللہ کے ساتھ تشبیہ دیا کرتے تھے نیز ابن مسعود فرماتے تھے کہ معاذ بن جبل اللہ کے فرمانبردار اور پکے موحد تھے، آپ کی وفات غور بیسان کے مشرقی حصہ میں ۱۸ھ میں ہوئی، بعض کہتے ہیں کہ ۱۹ھ میں ہوئی، اور مشہور قول کے مطابق ۱۷ھ میں ہوئی اس کے علاوہ بھی اقوال ہیں۔

یزید بن ابی سفیان رضی اللہ عنہ (۱)..... آپ کا نام و نسب یزید بن ابی سفیان صحز بن حرب بن امیہ بن عبد شمس بن عبد مناف قرشی اموی ہے، آپ معاویہ بن ابی سفیان کے بھائی اور ان سے بڑے و افضل تھے، آپ کو یزید الخیر بھی کہا جاتا تھا فتح مکہ کے موقع پر مسلمان ہوئے، حنین میں حاضر رہے، آپ کو رسول اللہ ﷺ نے مال غنیمت میں سے ایک سواونٹ اور چالیس اوقیہ چاندی عطا فرمائی تھی، حضرت ابو بکر صدیق رضی اللہ عنہ نے آپ کو چوتھائی لشکر کا امیر بنا کر شام کی طرف بھیجا تھا، آپ شام پہنچنے والے سب سے پہلے امیر تھے، حضرت ابو بکر صدیق رضی اللہ عنہ آپ کی رکاب پکڑ کر چل رہے تھے اور نصیحت فرما رہے تھے ان کے ساتھ پیچھے پیچھے ابو عبیدہ، عمر بن العاص اور شریک بن حبیل بن حسنہ کو بھیجا پس چار امراء شام تھے ان میں سے ہر ایک چوتھائی لشکر کا امیر تھا جب انہوں نے دمشق فتح کیا تھا تو اس میں آپ جابیہ کے چھوٹے دروازے سے بزور قوت شہر میں داخل ہوئے تھے جیسا کہ خالد بن ولید شہر کے مشرقی دروازے سے بزور قوت داخل ہوئے، حضرت ابو بکر صدیق رضی اللہ عنہ نے آپ سے اس شہر کی امارت کا وعدہ فرمایا تھا جسے حضرت عمر فاروق رضی اللہ عنہ نے اپنے خلیفہ بننے کے بعد پورا فرمایا، آپ دمشق کے سب سے پہلے مسلمان امیر تھے، مشہور یہ ہے کہ آپ کی وفات طاعون عمواس میں ہوئی جیسا کہ ماقبل میں گزرا لیکن ولید بن مسلم کا خیال ہے کہ آپ کی وفات قیساریہ فتح کرنے کے بعد ۱۹ھ میں ہوئی، بوقت وفات آپ نے اپنے بھائی معاویہ بن ابی سفیان کو دمشق میں اپنا نائب مقرر کیا جسے عمر بن خطاب رضی اللہ عنہ نے برقرار رکھا، کتب حدیث میں آپ سے کوئی روایت مروی نہیں ہے البتہ ابو عبد اللہ اشعری نے آپ سے روایت کیا ہے کہ رسول اللہ ﷺ نے فرمایا کہ جو شخص نماز پڑھے اور رکوع و سجود پورے ادا نہ کرے تو اس کی مثال اس بھوکے شخص کی ہے جو ایک دو کھجوریں کھائے جو اسے کچھ کفایت نہیں کرتیں۔

ابو جندل بن سہیل (۲)..... یہ ابو جندل بن سہیل بن عمرو ہے، کہا جاتا ہے کہ ان کا نام العاص ہے، یہ قدیم الاسلام ہیں، صلح حدیبیہ کے موقع پر بیڑیاں پہنے ہوئے مسلمان بن کر آئے تھے، آپ کے باپ نے آپ کی واپسی کا مطالبہ کیا اور اس کے بغیر صلح کرنے سے انکار کر دیا تھا، آپ پھر سیف البحر جا کر ابو بکر کے ساتھ مل گئے وہاں سے مدینہ کی طرف ہجرت کی پھر فتح شام میں شرکت کی ان کا واقعہ آیت خرم میں تاویل اور پھر اس سے رجوع کا ماقبل میں گزر چکا ہے طاعون عمواس میں آپ کی وفات ہوئی۔ رضی اللہ عنہ۔

ابو مالک اشعری..... کہا جاتا ہے کہ ان کا نام کعب بن عاصم ہے، یہ خیبر والے سال اصحاب سفینہ کے ساتھ مہاجر بن کر آئے تھے اور بعد کے معرکوں میں شریک رہے، طاعون عمواس میں ان کی، ابو عبیدہ کی اور معاذ کی ایک ہی دن وفات ہوئی۔ رضی اللہ عنہم اجمعین۔

## آغاز سال ۱۹ھ

واقعی اور بعض مؤرخین کہتے ہیں کہ اس سال مدائن اور جلولاء کی فتح ہوئی، لیکن مشہور اس کے برخلاف ہے جو ماقبل میں گزر چکا، محمد بن اسحاق کہتے ہیں کہ اس سال جزیرہ، الرھا، حران، رأس العین اور نصیبین کی فتح ہوئی لیکن دیگر مؤرخین نے اس کے خلاف قول کیا ہے ابو معشر۔ خلیفہ اور ابن کلبی کہتے ہیں کہ قیساریہ کی فتح اس سال ہوئی اور اس کے امیر معاویہ تھے لیکن دیگر حضرات کہتے ہیں کہ یزید بن ابی

(۱) یزید بن ابی سفیان : الاستیعاب : ۲۷۵۸، الاصابہ : ۶، اسد الغابۃ : ۵/۳۹۰، تجرید اسماء الصحابة : ۱۵۶۶

(۲) ابو جندل بن سہیل : الاستیعاب : ۲۸۹۲، الاصابہ : ۷/۷۶، اسد الغابۃ : ۶/۵۳، تجرید اسماء الصحابة : ۱۸۱۲



سفیان تھے، اور پہلے یہ بات گزر چکی ہے کہ معاویہ بن ابی سفیان نے اسے اس سے دو سال قبل فتح کر لیا تھا، محمد بن اسحاق کہتے ہیں کہ قیساریہ، فلسطین کے ساتھ فتح ہوا، اور ہرقل یہاں سے بھاگ کھڑا ہوا اور مصر ۲۰ھ میں فتح ہوا، لیکن سیف بن عمر کہتے ہیں کہ قیساریہ اور مصر کی فتح ۲۰ھ میں ہوئی، اور ابن جریج کا فتح قیساریہ سے متعلق قول ماقبل میں گزر چکا ہے اور ان کا فتح مصر سے متعلق قول انشاء اللہ ۲۰ھ کے واقعات میں ذکر کروں گا۔

واقعی کہتے ہیں کہ اس سال حرہ سے رات کے وقت آگ ظاہر ہوئی، حضرت عمر فاروق رضی اللہ عنہ نے آدمیوں کے ساتھ اس کی طرف جانے کا ارادہ کیا پھر مسلمانوں کو صدقہ کرنے کا حکم دیا پس وہ آگ بجھ گئی، کہا جاتا ہے کہ اسی سال آرمینیا کا معرکہ ہوا اس کے امیر عثمان بن ابی العاص تھے اور اس معرکہ میں صفوان بن معطل بن رنصہ سلمیٰ ذکوانی شہید ہوئے، یہ ان دس امراء میں سے ایک تھے ان کے بارے میں رسول اللہ ﷺ نے فرمایا تھا کہ میں ان کے متعلق صرف بھلائی ہی کو جانتا ہوں یہ وہی صحابی ہیں کہ جن کا منافقین نے قصہ افک میں نام لیا تھا، پھر اللہ تعالیٰ نے آپ کو اور ام المؤمنین زوجۃ الرسول حضرت صدیقہ رضی اللہ عنہا کو اس تہمت سے بری کر دیا، جب یہ تہمت لگی تھی تو اس وقت تک صفوان بن معطل نے نکاح نہیں کیا تھا اس لئے انہوں نے اس وقت فرمایا کہ اللہ کی قسم! میں نے کبھی بھی اپنے خصمیتین کا کنارہ ظاہر نہیں کیا، اس واقعہ کے بعد انہوں نے نکاح کیا، آپ کو نیند بہت آتی تھی، اور بسا اوقات فجر کی نماز کے وقت اس کا غلبہ ہو جاتا تھا جیسا کہ سنن ابی داؤد میں اسکا ذکر ہوا ہے یہ شاعر بھی تھے انہیں اللہ کے راستے میں شہادت حاصل ہوئی۔

بعض کہتے ہیں کہ اس شہر میں، بعض کہتے ہیں کہ جزیرہ میں اور بعض کہتے ہیں کہ شمشاط میں اس کا کچھ حصہ پہلے گزر چکا ہے اور اس سال تکریت کی فتح ہوئی لیکن صحیح قول یہ ہے کہ یہ اس سے پہلے فتح ہو چکا تھا اور اس موقع پر ہم نے عبداللہ بن حذافہ کا ذکر بھی کیا تھا جنہیں رومی قید کر کے لے گئے تھے، اس سال ذی الحجہ میں ارض عراق میں ایک معرکہ ہوا جس میں مجوسیوں کا امیر شہرک مقتول ہوا، اس معرکہ میں مسلمانوں کے امیر حکم بن ابی العاص تھے ابن جریر کہتے ہیں کہ اس سال حضرت عمر فاروق رضی اللہ عنہ نے لوگوں کو حج کروایا، اور شہروں پر آپ کے عاملین اور قضاۃ وہی تھے جن کا اس سے گزشتہ سال میں ذکر ہوا ہے۔

اس سال وفات پانے والے چند سرکردہ لوگوں کا تذکرہ..... اس سال جن جلیل القدر حضرات نے وفات پائی ان میں سید القراء ابی بن کعب بھی تھے، آپ کا نام ونسب ابی بن کعب بن قیس بن عبید بن زید بن معاویہ بن عمرو بن مالک بن نجار ہے، آپ کی کنیت ابوالمندراور ابو الطفیل ہے آپ انصاری صحابی اور قراء کے سردار ہیں، غزوہ بدر اور بعد کے معرکوں میں شریک رہے، آپ عظیم المرتبت سردار تھے اور ان چار خزر جی قراء میں سے ایک تھے جنہوں نے رسول اللہ ﷺ کے عہد و مبارک ہی میں قرآن کریم حفظ کر لیا تھا، آپ نے ایک دن حضرت عمر فاروق رضی اللہ عنہ سے کہا کہ میں نے اس سے قرآن کریم سیکھا ہے جس نے جبرئیل امین سے قرآن کریم حاصل کیا تھا۔

حضرت عمر رضی اللہ عنہ آپ کی تعریف میں رطب اللسان تھے اور مسند، نسائی اور ابن ماجہ میں ابو قلابہ کے طریق سے حضرت انس رضی اللہ عنہ سے مرفوعاً مروی ہے کہ میری امت کے سب سے بڑے قاری ابی بن کعب ہیں اور صحیح میں ہے کہ رسول اللہ ﷺ نے ان سے ارشاد فرمایا کہ مجھے اللہ تعالیٰ نے حکم دیا ہے کہ تمہیں قرآن سناؤں، ابی بن کعب نے پوچھا کہ کیا اللہ تعالیٰ نے میرا نام لیا ہے؟ آپ نے فرمایا کہ ہاں، پس یہ سن کر ابی بن کعب کی آنکھوں سے آنسو جاری ہو گئے اور ہم نے اس پر لم یکن الذین کفرو الخ (سورۃ البیۃ آیت ۱) کی تفسیر میں کلام کیا ہے، ہشتم بن عدی کہتے ہیں کہ آپ کی وفات ۱۹ھ میں ہوئی، یحییٰ بن معین کہتے ہیں کہ ۱۷ھ یا ۲۰ھ میں ہوئی، اور واقعی نے کئی حضرات سے نقل کیا ہے کہ ۲۲ھ میں ہوئی، اسی کے قائل ہیں ابو عبیدہ، ابن نمیر اور ایک جماعت مورخین، اور الفلاس و خلیفہ کہتے ہیں کہ آپ کی وفات عثمان بن عفان کے عہد میں ہوئی، اور اس سال یعنی ۱۹ھ میں خلیفہ جو عقبہ بن غزوہ غلام ہیں کی وفات ہوئی، آپ مہاجرین میں سے ہیں، غزوہ بدر اور بعد کے معرکوں میں شریک رہے اور السابقون الاولون میں سے ہیں، حضرت عمر بن خطاب رضی اللہ عنہ نے آپ کی نماز جنازہ پڑھائی اور ایک قول کے مطابق صفوان بن معطل کی وفات بھی اسی سال ہوئی جیسا کہ گزرا۔



## آغاز سال ۲۰ھ

محمد بن اسحاق کہتے ہیں کہ اس سال مصر فتح ہوا، واقعہ یہ کہتے ہیں کہ اس سال مصر اور اسکندریہ دونوں فتح ہوئے، ابو معشر کہتے ہیں کہ مصر ۲۰ھ میں اور اسکندریہ ۲۵ھ میں فتح ہوا، اور سیف بن عمر کہتے ہیں کہ مصر اور اسکندریہ ۱۶ھ ماہ ربیع الاول میں فتح ہوئے ابو الحسن بن اشیر نے اپنی کتاب الکامل میں اسی آخری قول کو ترجیح دی ہے اس لئے کہ عام الرمادہ والے سال عمرو بن العاص کا مصر سے غلے کا قافلہ بھیجنا منقول ہے، اور یہ اسی صورت میں صحیح ہو سکتا ہے جب اس آخری قول کو اختیار کیا جائے لیکن ابو الحسن بن اشیر اس ترجیح میں معذور ہیں، واللہ اعلم، اور علماء تاریخ کی ایک جماعت کے قول کے مطابق اس سال تستر دو سال کے محاصرے کے بعد فتح ہوا، اور بعض کے نزدیک ڈیڑھ سال کے محاصرہ کے بعد فتح ہوا، واللہ اعلم۔

ابن اسحاق اور سیف کی روایت سے فتح مصر کا بیان (۱)..... مؤرخین کہتے ہیں کہ جب حضرت عمر فاروق رضی اللہ عنہ اور مسلمانوں نے شام کی فتح کو پایہ تکمیل تک پہنچا دیا تو حضرت عمر بن خطاب رضی اللہ عنہ نے عمرو بن العاص کو مصر کی طرف بھیجا، سیف بن عمر کے خیال کے مطابق فتح بیت المقدس کے بعد بھیجا اور ان کے پیچھے زبیر بن العوام کو بھی بشر بن اوطائی، خارجہ بن حذافہ، عیسر بن وہب، تمیمی کے ساتھ روانہ کیا یہ دونوں امراء مصر کے دروازے پر جمع ہو گئے اور مصر کے لاٹ پادری ابو مریم نے ان سے ملاقات کی اس کے ساتھ اسقف ابو مریم بھی تھا انہیں اسکندریہ کے حاکم مقوقس نے اپنے شہروں کی مسلمانوں سے حفاظت کے لئے بھیجا تھا جب یہ فریق ایک دوسرے کے سامنے صف آراء ہو گئے تو عمر بن العاص نے کہا کہ تم لوگ جلدی نہ کرو یہاں تک کہ ہم اپنی بات تمہارے سامنے پیش کر دیں اور فرمایا کہ اس علاقے کے دو بڑے راہب ابو مریم اور ابو مریم میرے پاس آجائیں یہ دونوں آگئے عمرو بن العاص نے ان سے فرمایا کہ تم دونوں اس علاقے کے بڑے راہب ہو لہذا میری بات غور سے سنو، اللہ تعالیٰ نے تم کو حق دے کر بھیجا اور انہیں حق کا حکم دیا اور محمد ﷺ نے ہمیں بھی حق کا حکم دیا جس چیز کا آپ ﷺ کو حکم دیا گیا تھا وہ پوری پوری آپ نے ہم تک پہنچا دی اور دنیا سے تشریف لے گئے اور ایک واضح راستے پر چھوڑ گئے، آپ ﷺ کے دیئے ہوئے احکامات میں سے ایک حکم لوگوں پر حجت تام کرنا بھی ہے پس ہم تمہیں اسلام کی دعوت دیتے ہیں جو ہماری دعوت قبول کر لے اسے ہماری طرح حقوق حاصل ہوں گے اور جو قبول نہ کرے تو اس پر ہم جزیہ پیش کریں گے اور اس کے نتیجے میں اس کی حفاظت کریں گے ہمیں تمہارے بارے میں اس نبی ﷺ نے خبر دی ہے کہ ہم تم پر فتیاب ہوں گے، اور اس نے ہماری تم سے جو قرابت داری ہے اس کی حفاظت و رعایت کرنے کا حکم دیا ہے اگر تم ہماری دعوت قبول کر لو تو تمہارے لئے عہد در عہد ہوگا، اور وہ عہد جس کا ہمارے نبی ﷺ نے حکم دیا ہے کہ تم قبطیوں کے بارے میں خیر و بھلائی کی وصیت قبول کرو، پس رسول اللہ ﷺ نے اس فرمان میں ہمیں قبطیوں کے ساتھ حسن سلوک کا حکم دیا ہے اس لئے کہ ان سے قرابت داری ہے۔

ان راہبوں نے کہا کہ اس طرح کی بعید قرابت داری کا انبیاء ہی رعایت و خیال کرتے ہیں یہ ایک مصروف اور شرف والی قرابت ہے وہ یعنی ہاجرہ علیہا السلام ہمارے بادشاہ کی بیٹی تھی اور اہل متف میں سے تھی ان کی قوم میں بادشاہت چلی آرہی تھی لیکن اہل عین شمس نے ان پر غلبہ پالیا اور اس قوم کے بہت سے لوگوں کو قتل کر دیا ان کے ملک کو چھین لیا اور باقیوں کو ملک بدر کر دیا پس وہ ابراہیم علیہ السلام کے پاس پہنچ گئیں انہیں مرحبا اور مبارک ہو، آپ ہمیں دوبارہ ملاقات تک امان و اجازت دیجئے۔ عمرو بن العاص نے فرمایا کہ میرا جیسا آدمی تم سے دھوکہ نہیں کرے گا میں تمہیں تین دن کی مہلت دیتا ہوں تاکہ تم غور و فکر کر لو اور اپنی قوم کو بھی آگاہ کر دو، ورنہ میں تم سے جنگ کروں گا، انہوں نے کہا کہ مہلت میں اضافہ کیجئے آپ نے ایک دن اور بڑھا دیا انہوں نے کہا کہ اور اضافہ کیجئے آپ نے ایک دن مزید بڑھا دیا اس کے بعد وہ سب مقوقس کی طرف لوٹ کر گئے اور اسے تمام کارگزاری سے آگاہ کیا لیکن اربطون (مقوقس) نے یہ باتیں ماننے سے انکار کر دیا، اور مسلمانوں کے ساتھ جنگ کا حکم دیا، راہبوں نے اہل مصر سے کہا کہ ہم تمہارا بھرپور دفاع کریں گے اور ان کی طرف اب لوٹ کر نہ جائیں گے اب چار دن باقی رہ گئے اربطون نے انہیں مسلمانوں پر شب خون مارنے کا حکم دیا قوم کے سرداروں نے کہا کہ کیا تم ان لوگوں سے قتال کرو گے جنہوں نے قیصر و کسریٰ کے ساتھ جنگیں کیں اور ان کے ملکوں اور شہر پر قبضہ کر لیا

(۱) المنتظم فی التاريخ : ۲۹۱/۴، و تاریخ الطبری : ۵۱۲/۲، و الکامل فی التاريخ : ۳۹۴/۲



لیکن اربطون نے اپنی بات پر اصرار کیا پس انہوں نے شب خون مارا لیکن کچھ کامیابی نہ ہوئی، بلکہ ایک گروہ قتل ہو گیا جن میں اربطون بھی شامل تھا، مسلمانوں نے چوتھے دن مصر کے شہر عین شمس کا محاصرہ کر لیا اور زبیر بن العوام نے شہر پناہ پر چڑھ کر ان پر حملہ کر دیا جب انہوں نے یہ صورتحال دیکھی تو دوسرے دروازے پر موجود عمرو بن العاص کی طرف چلے گئے اور ان سے صلح کر لی، زبیر بن العوام شہر کے بیچ میں چلتے ہوئے دوسرے دروازے پر جا نکلے جہاں عمرو بن العاص کھڑے تھے پس مسلمانوں نے یہ صلح نافذ کر دی اور عمرو بن العاص نے ان کے لئے ایک امان نامہ لکھا:

بسم اللہ الرحمن الرحیم

یہ وہ امان نامہ ہے جو عمرو بن العاص کی طرف سے اہل مصر کو ان کی جانوں، ان کے دین، ان کے اموال ان کے گرجاؤں، ان کی صلیبوں اور ان کے بحروں کے بارے میں دی گئی ہے اس میں نہ کچھ اضافہ ہوگا اور نہ کمی، ان کے ساتھ اہل نوبہ سکونت اختیار نہیں کر سکیں گے اور اہل مصر جب اس صلح پر اتفاق کر لیں تو ان کے ذمہ لازم ہوگا کہ وہ جزیہ ادا کریں جو ان کی گنجائش کے مطابق زیادہ سے زیادہ پچاس کروڑ ہوگا اور دیگر حقوق ہوں گے، یہ سب ان کی حفاظت کی ذمہ داری کی بناء پر لازم کیا گیا ہے اگر ان میں سے کوئی اس صلح سے انکار کرے تو اس کے حصہ کا ٹیکس ان پر سے معاف کر دیا جائے گا اور انکار کرنے والوں سے ہم بری ہوں گے اگر یہ جزیہ ان کی حیثیت اور وسعت سے زیادہ ثابت ہو تو ان کی وسعت و گنجائش سے جو زیادہ ہوگا وہ ان سے کم کر دیا جائے گا، اور اہل روم اور اہل نوبہ میں سے جو ان کی صلح میں داخل ہوگا تو ان کے بھی وہی حقوق ہوں گے جو ان کے ہیں، اور ان پر وہی ذمہ داریاں ہوں گی جو ان پر ہیں جو شخص انکار کرے اور یہاں سے جانا چاہے تو وہ امان والا ہوگا یہاں تک کہ وہ اپنے مامن میں پہنچ جائے یا ہماری حدود سلطنت سے نکل جائے صلح میں داخل ہونے والوں پر وہی تین ٹکٹ واجب ہوں گے جو اہل مصر پر واجب ہیں اس امان نامہ میں جو کچھ لکھا ہوا ہے اس پر اللہ تعالیٰ، اس کے رسول، امیر المومنین، اور عام مومنین کا عہد و پیمان ہے اہل نوبہ میں سے جو اس صلح کو قبول کر لیں تو ان پر لازم ہوگا کہ وہ اتنے فوجیوں اور اتنے اتنے گھوڑوں سے معاونت کریں تاکہ یہ علامت ہو کہ وہ جنگ نہیں کریں گے اور درآمدی و برآمدی تجارت میں رکاوٹ نہیں بنیں گے۔

اس پر زبیر بن العوام اور ان کے دو بیٹوں عبداللہ اور محمد نے شہادت رقم کی، کاتب وردان تھے، حاضرین کی موجودگی میں یہ تحریر لکھی گئی، پس اس امان نامہ میں تمام اہل مصر داخل ہو گئے اور سب نے اس صلح کو قبول کر لیا اور گھوڑوں کے لشکر مصر میں جمع ہو گئے اور عمرو بن العاص اس کے بعد فسطاط چلے گئے ابو مریم اور ابو مریم دونوں عمرو بن العاص کے پاس آئے اور ان قیدیوں کے بارے میں گفتگو کی جو مصر کے میں گرفتار ہوئے تھے لیکن اپنے واپس کرنے سے انکار کر دیا، اور انہیں اپنے سامنے سے ہٹانے اور لوٹانے کا حکم دیا کہ وہ قیدی جو امان کے پانچ دنوں میں پکڑے گئے ہیں انہیں رہا کر دیا جائے اسی طرح وہ قیدی بھی جو قتال میں شریک نہیں تھے اور جس نے قتال کیا ہے انہیں واپس نہ کیا جائے اور بعض کہتے ہیں کہ آپ نے حکم دیا تھا کہ قیدیوں کو اسلام اور اپنے اہل کے پاس لوٹنے کے درمیان اختیار دیا جائے جو اسلام قبول کر لے اسے تو واپس نہ کیا جائے اور جو اپنے اہل کو اختیار کرے تو اسے واپس کر دیا جائے اور اس پر جزیہ مقرر کر دیا جائے اور جو قیدی شہروں میں منتشر ہو گئے ہیں اور حرمین وغیرہ تک پہنچ گئے ہیں تو آپ انہیں لوٹانے پر قادر نہیں لہذا ان کے بارے میں صلح نہ کیجئے کہ جس کو پورا کرنا معذور ہو، پس عمرو بن العاص نے امیر المومنین حضرت عمر فاروق رضی اللہ عنہ کے حکم کے مطابق عمل کیا اور سب قیدیوں کو جمع کر کے اختیار دیدیا ان میں سے بعض نے اسلام کو اختیار کیا اور بعض اپنے دین پر رہے ان کے درمیان صلح ہو گئی پھر عمرو بن العاص نے ایک لشکر اسکندریہ کی طرف بھیجا حاکم اسکندریہ مقوقس اس سے پہلے اپنے شہر اور ملک مصر کا خراج قیصر روم کو ادا کرتا تھا لیکن جب عمرو بن العاص نے اس کا محاصرہ کیا تو اس نے مذہبی اکابر اور ارکان دولت کو جمع کیا اور کہا کہ یہ عرب قیصر و کسریٰ پر بھی غالب آ گئے ہیں اور ان کو ان کے ملکوں سے نکال دیا ہے ہمارے اندران سے مقابلے کی طاقت نہیں ہے میری رائے ہے کہ ان کو جزیہ ادا کیا جائے پھر اس نے عمرو بن العاص کو پیغام بھیجا کہ میں اس کو بھی خراج ادا کرتا تھا جو میرے نزدیک تم سے بھی زیادہ مغفوض تھا یعنی روم و فارس کے بادشاہ، پھر اس نے جزیہ کی ادائیگی پر صلح کر لی اور عمرو بن العاص نے خمس اور فتح کی خوشخبری حضرت عمر فاروق رضی اللہ عنہ کی طرف بھیج دی۔

سیف بن عمر نے ذکر کیا ہے کہ جب عمرو بن العاص کی مقوقس کے ساتھ مدبھیڑ ہوئی تو بہت سے مسلمان جنگ سے بھاگنے لگے، عمرو بن العاص ان کو زجر فرماتے اور ثابت قدمی اختیار کرنے پر ابھارتے، ایک یمنی شخص نے کہا کہ ہم لوہے اور پتھر کے بنے ہوئے نہیں، عمرو بن العاص نے اس سے



فرمایا کہ خاموش ہو جاؤ تم ایک کتے ہو، اس نے کہا کہ پھر تو آپ کتوں کے امیر ہیں، عمرو بن العاص نے اس سے اعراض کیا اور رسول اللہ ﷺ کے اصحاب کو ندا دی جب صحابہ کرام جمع ہو گئے تو آپ نے فرمایا آگے بڑھو اللہ تعالیٰ تمہاری وجہ سے مسلمانوں کی مدد کرے گا، پس انہوں نے حملہ کر دیا اللہ تعالیٰ نے فتح نصیب فرمائی یہاں تک کہ مکمل کامیابی حاصل ہو گئی۔

سیف بن عمر کہتے ہیں کہ مصر ربیع الاول ۱۶ھ میں فتح ہوا اور اللہ تعالیٰ کے فضل و کرم سے اسلامی حکومت وہاں قائم ہوئی لیکن دیگر مؤرخین کہتے ہیں کہ ۲۰ھ میں فتح ہوا، اور اسکندر یہ ۲۵ھ میں، تین مہینے کے محاصرے کے بعد بزور قوت فتح ہوا، بعض کہتے ہیں کہ بارہ ہزار دینار پر صلح ہوئی تھی اور منقول ہے کہ مقوقس نے عمرو بن العاص سے کہا کہ وہ اس کے ساتھ صلح میں پہل کریں لیکن عمرو بن العاص نے قبول نہ کیا اور کہا کہ تم جانتے ہو کہ ہم نے تمہارے بڑے بادشاہ ہرقل کے ساتھ کیا کیا ہے مقوقس نے اپنے اصحاب سے کہا کہ یہ سچ کہہ رہے ہیں، ہم تابعداری کرنے کے زیادہ مستحق ہیں پھر گزشتہ شرائط کے مطابق صلح کر لی۔

دیگر مؤرخین نے ذکر کیا ہے کہ عمرو بن العاص اور زبیر بن العوام دونوں عین شمس کی طرف چلے اور اس کا محاصرہ کر لیا اور عمرو بن العاص نے ابرہہ بن صباح کو الفرماء کی طرف اور عوف بن مالک کو اسکندریہ کی طرف بھیجا ان میں سے ہر ایک نے ان شہروالوں سے کہا جس کی طرف وہ بھیجے گئے تھے کہ تم نیچے اتر آؤ، تمہیں امان حاصل ہوگی لیکن وہ اس انتظار میں رہے کہ اہل عین شمس کیا کرتے ہیں جب عین شمس والوں نے صلح کر لی تو ان لوگوں نے بھی صلح کر لی عوف بن مالک نے اہل اسکندریہ سے کہا کہ تمہارا شہر اس قدر خوبصورت کس وجہ سے ہے؟ انہوں نے کہا کہ اسے اسکندر نے جب بنایا تو یہ کہا کہ میں ایسا شہر بناؤں گا جو اللہ کا محتاج اور لوگوں سے بے نیاز ہوگا اور ابرہہ بن صباح نے اہل الفرماء سے کہا کہ تمہارا شہر اتنا قبیح کیوں ہے؟ انہوں نے کہا کہ اسے جب اسکندر کے بھائی الفرماء نے آباد کیا تو کہا کہ میں ایسا شہر بناؤں گا جو اللہ سے بے نیاز اور لوگوں کا محتاج ہوگا پس اسکی تعمیرات کرتی رہیں یہاں تک کہ یہ ایسا بد شکل اور قبیح ہو گیا۔

سیف بن عمر نے ذکر کیا ہے کہ عمرو بن العاص کے بعد جب عبد اللہ بن سعد بن ابی سرح مصر کے والی ہوئے تو آپ نے وہاں کے غلاموں کے خراج میں اضافہ کر دیا جسے وہ پہلے ہر سال مسلمانوں کو دیا کرتے تھے اور مسلمان ان کے بدلہ میں انہیں متعین لباس اور خوراک دیا کرتے تھے، عثمان بن عفان رضی اللہ عنہ نے بھی خلیفہ بننے کے بعد اس کو برقرار رکھا یہاں تک عمر بن عبد العزیز نے بھی اس کی رعایت کرتے ہوئے اسے جاری رکھا، میں کہتا ہوں کہ دیار مصر کا نام فسطاط عمرو بن العاص کے خیمے کی طرف نسبت کی وجہ سے ہے، عمرو بن العاص نے اس جگہ خیمہ نصب فرمایا تھا جہاں آج کل شہر مصر قائم ہے اور لوگوں نے آپ کے خیمے کے ارد گرد گھر بنائے، مصر کا قدیم علاقہ عمرو بن العاص کے عہد سے آج تک متروک ہے پھر عمرو بن العاص نے اپنا خیمہ اٹھا دیا اور وہاں ایک مسجد تعمیر کی جو آج کل بھی انہی کی طرف منسوب ہے، مسلمانوں نے مصر کے بعد نوبہ کو فتح کیا ان کے ساتھ جنگ میں مسلمانوں کو بڑے زخم اٹھانے پڑے، اہل نوبہ کی عمدہ تیر اندازی کی وجہ سے بہت سے لوگوں کی آنکھیں شہید ہو گئیں جن کا نام لوگوں نے جند الخندق رکھ دیا یعنی ایسی فوج جس کی آنکھیں تیر لگنے کی وجہ سے ضائع ہو گئی ہوں، لیکن بالآخر اللہ تعالیٰ کی مہربانی سے یہ شہر فتح ہو گیا۔

بلاد مصر کے بارے میں علماء سیر کا اختلاف ہے بعض کہتے ہیں کہ اسکندر یہ کے علاوہ تمام مصر صلحا فتح ہوا ہے یہ قول یزید بن ابی حبیب کا ہے، بعض کہتے ہیں کہ تمام مصر عنوة فتح ہوا ہے یہ قول ابن عمر اور ایک جماعت کا ہے، عمرو بن العاص سے روایت ہے کہ انہوں نے لوگوں کو خطبہ دیا اور فرمایا کہ میں اپنی اس جگہ پر نہیں بیٹھا اور نہ میرے پاس کسی قبطنی کا کوئی عہد ہے اگر میں چاہوں تو میں کہتا ہوں کہ یعنی مصنف اگر میں چاہوں تو فروخت کر دوں اور اگر چاہوں تو اہل طابلس کے علاوہ پر خمس لگا دوں بس ان کا عہد ہے جسے ہم پورا کریں گے۔

دریائے نیل کا قصہ..... ابن لہیعہ کے طریق سے قیس بن حجاج اس شخص سے روایت کرتے ہیں کہ جس نے ان سے بیان کیا کہ جب مصر فتح ہوا تو عجمی مہینوں میں سے یونہی نام کے مہینے کے آغاز پر اہل مصر عمرو بن العاص کے پاس آئے اور کہا کہ اے امیر! ہمارے اس دریائے نیل کا ایک طریقہ ہے اور یہ اسی طریقہ سے ہی جاری رہتا ہے، آپ نے پوچھا کہ وہ کیا ہے؟ انہوں نے کہا کہ جب اس مہینے کی بارہ راتیں گزر جاتی ہیں تو ہم کسی والدین کی باکرہ لڑکی کے پاس جاتے ہیں اور اس کے والدین کو رضامند کر کے اس لڑکی کو زیورات اور عمدہ کپڑے پہناتے ہیں پھر ہم اسے



دریائے نیل میں پھینک دیتے ہیں، عمرو بن العاص نے فرمایا کہ اسلام میں اس رسم کی کوئی گنجائش نہیں، اسلام آگے پہلے کی تمام رسموں کو ختم اور باطل قرار دیتا ہے۔

راوی کہتے ہیں کہ پھر وہ لوگ بوند، اُبیب اور مسری تین مہینے وہیں مصر ہی میں ٹہرے لیکن نیل جاری نہیں ہوا نہ تھوڑا اور نہ زیادہ یہاں تک کہ اہل مصر نے وہاں سے جلا وطنی کا ارادہ کر لیا، عمرو بن العاص نے یہ صورتحال حضرت عمر فاروق رضی اللہ عنہ کو لکھی آپ نے جواب میں لکھا کہ جو کچھ تم نے کیا صحیح کیا میں اس خط کے اندر ایک چھوٹی سی پرچی بھیج رہا ہوں اسے دریائے نیل میں ڈال دیں، عمرو بن العاص نے خط پڑھا اور اس میں موجود پرچی کو دیکھا تو اس میں لکھا تھا کہ ”اللہ کے بندے امیر المومنین عمر بن خطاب کی طرف سے اہل مصر کے نیل کے نام، اما بعد! اگر تو اپنی مرضی اور اپنے حکم سے چلتا ہے تو مت چل، ہمیں تیری کوئی ضرورت نہیں اور اگر تو اللہ واحد تھار کے حکم سے چلتا ہے اور وہی ذات تجھے چلاتی ہے تو ہم اللہ تعالیٰ سے ہی سوال کرتے ہیں کہ وہ تجھے جاری کر دے۔“

راوی کہتے ہیں کہ یہ پرچی جب دریائے نیل میں ڈالی گئی اور ہفتہ کی صبح لوگ بیدار ہوئے تو دیکھا کہ اللہ تعالیٰ نے ایک ہی رات میں نیل کو سولہ ہاتھ بلند کر دیا اور اللہ تعالیٰ نے اس دن سے آج تک اہل مصر سے اس رسم باطل کا خاتمہ کر دیا۔

سیف بن عمر کہتے ہیں کہ اس سال (اس سے مراد ان کے نزدیک ۱۶ھ ہے) عمرو بن العاص نے مصر کے اطراف میں حفاظتی برج تعمیر کئے جہاں سے دشمن کی نقل و حرکت کی نگرانی کی جاتی تھی، اور یہ اس وجہ سے کہ ہر قل نے شام و مصر سے جنگ کے لئے سمندر میں فوج بھیجی تھی، ابن جریر کہتے ہیں کہ اس سال سرزمین روم میں ابو بکر یہ عبداللہ بن قیس عبدی نے جہاد کیا اور یہ بعض کے قول کے مطابق سب سے پہلے آدمی ہیں جو اس سرزمین میں داخل ہوئے اور سلامتی کے ساتھ مال غنیمت کے لوٹے، اور بعض کہتے ہیں کہ سب سے پہلے میسرہ بن مسروق عیسیٰ داخل ہوئے۔

واقعی کہتے ہیں کہ اس سال حضرت عمر بن خطاب رضی اللہ عنہ نے قدامہ بن مظعون کو بحرین سے معزول کر دیا اور انہیں شراب نوشی پر حد لگائی اور بحرین و یمامہ پر ابو ہریرہ دوسی کو امیر بنایا، اس سال اہل کوفہ نے سعد بن ابی وقاص کی ہر چیز میں شکایت کی یہاں تک کہ وہ اچھی طرح نماز بھی نہیں پڑھاتے پس آپ نے انہیں معزول کر دیا اور ان کی جگہ ان کے نائب عبداللہ بن عبداللہ بن عتبہ کو امیر مقرر کیا، بعض کہتے ہیں کہ عمرو بن ابی اسر کو امیر بنایا، امام احمد کہتے ہیں کہ ہم سے سفیان نے ان سے عبدالملک نے، ان سے جابر بن سمرہ نے بیان کیا کہ اہل کوفہ نے سعد بن ابی وقاص کی نسبت عمر بن خطاب کے پاس شکایت کی کہ یہ اچھی طرح نماز نہیں پڑھاتے، سعد بن ابی وقاص نے کہا اللہ کی قسم میں انہیں رسول اللہ ﷺ جیسی نماز پڑھانے میں کچھ کوتاہی نہیں کرتا، ظہر و عصر کی پہلی دو رکعتوں میں سورت ملاتا ہوں اور آخری دو میں نہیں ملاتا، حضرت عمر فاروق رضی اللہ عنہ نے فرمایا کہ اے ابواسحاق مجھے تمہارے بارے میں یہی گمان تھا اور صحیح مسلم میں ہے کہ عمر بن خطاب رضی اللہ عنہ نے ایک آدمی کو اہل کوفہ کے پاس بھیجا کہ وہ ان سے سعد بن ابی وقاص کے بارے میں معلومات کرے، پس سب لوگوں نے سعد کی تعریف کی سوائے ایک آدمی نے جس کا نام ابوسعہ قدامہ بن اسامہ تھا وہ کھڑا ہوا اور کہا کہ جب تم مجھے قسم دیتے ہو تو میں کہتا ہوں کہ سعد نہ تو تقسیم میں برابری کرتے ہیں نہ مقدمات میں انصاف کرتے ہیں اور نہ جہاد میں جاتے ہیں۔

سعد بن ابی وقاص نے کہا کہ اے اللہ! اگر آپ کا یہ بندہ ریاکاری کے طور پر اور شہرت حاصل کرنے کے لئے کھڑا ہوا ہے تو اس کی عمر کو طویل کر دے، اس کے فقر کو دراز کر دے اور اسے فتنوں میں مبتلا کر دے پس اسے سعد بن ابی وقاص کی یہ بددعا لگ گئی اور بلاخر اُترا تا بوڑھا ہوا کہ اپنے پوٹے آنکھوں سے اٹھا کر دیکھتا تھا اور راستے میں چلتی ہوئی نوجوان لڑکیوں کو چھیڑا کرتا اور آنکھوں سے انہیں اشارہ کرتا تھا اسے جب اس بارے میں کہا گیا تو کہنے لگا کہ فتنوں میں مبتلا ایک بوڑھا ہوں جسے سعد کی بددعا لگ گئی ہے۔

حضرت عمر بن خطاب رضی اللہ عنہ نے آپ کے بارے میں وصیت کی کہ سعد کو اگر خلافت حاصل ہو جائے تو وہ اس کے اہل ہیں ورنہ تم میں سے جو آدمی امر خلافت کا والی ہو تو وہ سعد بن ابی وقاص سے مدد لیا کرے، اور فرمایا کہ میں نے ان کو کسی کمزوری یا خیانت کی وجہ سے معزول نہیں کیا، اور اس سال حضرت عمر فاروق رضی اللہ عنہ نے خیبر کے یہودیوں کو اذراعات وغیرہ کی طرف اور نجران کے یہودیوں کو کوفہ کی طرف جلا وطن کیا اور خیبر، وادی القریٰ و نجران کی زمینیں مسلمانوں میں تقسیم کر دیں، اسی سال حضرت عمر بن خطاب رضی اللہ عنہ نے دیوان، رجسٹر اور دفتری نظام قائم کیا، بعض



کہتے ہیں کہ یہ اس سے قبل قائم کیا گیا تھا، اسی سال حضرت عمر فاروق رضی اللہ عنہ نے علقمہ بن مجرزدی کو بمعہ ایک دستہ سمندر کے راستے حبشہ کی طرف بھیجا تھا لیکن وہ سب حادثہ کا شکار ہو گئے، آپ نے اپنے اوپر قبم کھالی کہ اب کسی لشکر کو سمندر کے راستے نہیں بھیجوں گا۔ لیکن ابو معشر نے اس میں واقدی سے اختلاف کیا ہے اور کہا ہے کہ یہ واقعہ ۳۱ھ میں حضرت عثمان بن عفان رضی اللہ عنہ کے دور خلافت میں ہوا تھا۔ واللہ اعلم۔

واقدی کہتے ہیں کہ اسی سال حضرت عمر فاروق رضی اللہ عنہ نے فاطمہ بنت ولید بن عتبہ سے نکاح کیا جو حارث بن ہشام کے نکاح میں تھیں اور وہ طاعون میں وفات پا گئے تھے، فاطمہ بنت ولید، خالد بن ولید کی بہن تھی، اسی سال بلال دمشق میں فوت ہوئے اور اسید بن حضیر اور ام المومنین زینب بنت جحش نے اس سال شعبان میں وفات پائی، آپ امہات المومنین میں سب سے پہلی وفات پانے والی ہیں، اسی سال ہرقل قیصر روم کا انتقال ہوا اور اس کا بیٹا قسطنطین اس کا جانشین بنا، اور اس سال عمر بن خطاب رضی اللہ عنہ نے لوگوں کو حج کروایا اور آپ کے نائبین اور قضاہ اس سال وہی رہے جو گزشتہ سال تھے سوائے ان کے جن کا معزول ہونا اور ان کی جگہ دوسرے کا مقرر کرنا ہم نے پیچھے ذکر کیا ہے۔

### اس سال وفات پانے والے سرکردہ حضرات کا ذکر

اسید بن حضیر..... ان کا نام و نسب اسید بن سماک انصاری اشہلی اوسی ہے، کنیت ابو یحییٰ ہے بیعت عقبہ والی رات سرداروں میں سے ایک تھے ان کے والد جاہلیت کی جنگ بعاث جو ہجرت سے چھ سال قبل ہوئی تھی میں اوس کے سردار تھے جنہیں حضیر الکتاب بھی کہا جاتا ہے، اسید بن حضیر کے بارے میں منقول ہے کہ مصعب بن عمیر کے ہاتھ پر مشرف باسلام ہوئے جب لوگ ہجرت کر کے مدینہ آئے تو رسول اللہ ﷺ نے ان کے اور زید بن حارثہ کے درمیان مواخات قائم فرمائی تھی، غزوہ بدر میں یہ شریک نہ ہو سکے۔

ترمذی کی ایک صحیح حدیث میں جو حضرت ابو ہریرہ رضی اللہ عنہ سے مروی ہے وارو ہے کہ رسول اللہ ﷺ نے ارشاد فرمایا کہ ابو بکر کیا ہی اچھے آدمی ہیں، عمر کیا ہی اچھے آدمی ہیں، اسید بن حضیر کیا ہی اچھے آدمی ہیں اور ایک جماعت نے ذکر کیا ہے کہ جب یہ حضرت عمر فاروق رضی اللہ عنہ کے ساتھ شام گئے تو ام المومنین حضرت عائشہ رضی اللہ عنہا نے آپ کی، سعد بن معاذ کی اور عباد بن بشر کی تعریف فرمائی، رضی اللہ عنہم۔ ابن بکیر نے ذکر کیا ہے کہ آپ کی وفات مدینہ منورہ میں ۲۰ھ میں ہوئی، حضرت عمر فاروق رضی اللہ عنہ نے جنازہ کو کندھا دیا اور نماز جنازہ پڑھائی، بیعت میں آپ کی تدفین ہوئی، واقدی، ابو عبید اور مؤرخین کی ایک جماعت نے یہی سن وفات ذکر کیا ہے۔

انیس بن مرثد بن ابی مرثد غنوی<sup>(۱)</sup>..... انیس، ان کے والد اور ان کے دادا تینوں صحابی ہیں، انیس غزوہ حنین میں رسول اللہ ﷺ کے لئے جاسوسی کے فرائض سرانجام دیتے تھے یہی انیس ہیں جن کے بار میں آپ ﷺ نے فرمایا اے انیس! اس عورت کی طرف جاؤ، اگر وہ اقرار کر لے تو اسے سنگسار کرو، لیکن صحیح یہ ہے کہ یہ انیس دوسرے ہیں اس لئے کہ حدیث میں ہے کہ آپ نے قبیلہ اسلم کے ایک آدمی کو فرمایا اور یہ اسلمی نہیں ہیں، کہا جاتا ہے کہ وہ انیس بن ضحاک اسلمی ہیں، ابن اثیر نے اسی کو ترجیح دی ہے انیس بن مرثد سے فتن کے بارے میں ایک حدیث مروی ہے، ابن منذر کہتے ہیں کہ آپ نے ۲۰ھ میں وفات پائی۔

بلال بن ابی رباح<sup>(۲)</sup>..... انہیں بلال بن حمامہ بھی کہا جاتا ہے، حمامہ ان کی والدہ کا نام تھا، یہ قدیم اسلام صحابی ہیں اللہ کے راستے میں انہیں سخت اذیتیں دی گئیں لیکن انہوں نے صبر کیا اور استقامت اختیار کی، حضرت ابو بکر صدیق رضی اللہ عنہ نے انہیں خرید کر آزاد کر دیا، غزوہ بدر اور بعد کے معرکوں میں شریک رہے، حضرت عمر فاروق رضی اللہ عنہ کہا کرتے تھے کہ حضرت ابو بکر رضی اللہ عنہ ہمارے سردار ہیں اور انہوں نے

(۱) انیس بن مرثد بن ابی مرثد الغنوی: الاستیعاب: ۱۹، الاصابہ: ۱۳۸، اسد الغابۃ: ۵۹/۱، تحریک اسماء الصحابة: ۲۸۷

(۲) بلال بن ابی رباح: الاستیعاب: ۱۶۵، الاصابہ: ۳۲۹/۱، اسد الغابۃ: ۲۶۳/۱، تحریک اسماء الصحابة: ۵۲۹



ہمارے سردار کو آزاد کیا ہے؛ جب مدینہ منورہ میں اذان مشروع ہوئی تو وہ اور ابن ام مکتوم رسول اللہ ﷺ کے زمانہ میں باری باری اذان دیا کرتے تھے یعنی کبھی وہ اور کبھی وہ، بلال نہایت حسین الصوت اور فصیح تھے اور یہ روایت جو مروی ہے کہ بلال کا سین اللہ تعالیٰ کا شین ہے، اس کی کوئی اصل نہیں، آپ نے فتح مکہ کے موقع پر کعبہ شریف کی چھت پر چڑھ کر اذان دی تھی جب رسول اللہ ﷺ کی وفات ہو گئی تو آپ نے اذان دینی چھوڑ دی، اور یہ جو کہا جاتا ہے کہ حضرت ابو بکر صدیق رضی اللہ عنہ کے زمانہ خلافت میں بھی آپ نے کچھ عرصہ اذان دی تھی یہ صحیح نہیں ہے، آپ ﷺ کی وفات کے بعد آپ جہاد کے لئے شام چلے گئے تھے جب حضرت عمر فاروق رضی اللہ عنہ جابیہ آئے تھے تو ان کے ساتھ خطبہ کے بعد ان کے سامنے ظہر کی اذان دی تھی جس سے لوگوں پر سخت گریہ اور آہ و بکا طاری ہو گئی، یہ بھی منقول ہے کہ آپ اسی دوران مدینہ منورہ میں زیارت کے لئے حاضر ہوئے اور اس وقت اذان دی، لوگوں پر یہ اذان سن کر سخت گریہ اور آہ و بکا طاری ہوئی اور انہیں اس کا حق پہنچتا تھا۔

صحیح میں یہ روایت ثابت ہے کہ رسول اللہ ﷺ نے بلال سے فرمایا کہ میں جنت میں داخل ہوا اور میں نے اپنے آگے تمہارے جوتوں کے گھسنے کی آواز سنی لہذا اپنے سب سے زیادہ پر امید عمل کے بارے میں بتلاؤ حضرت بلال رضی اللہ عنہ نے عرض کیا کہ میں نے جب بھی وضو کیا تو دو رکعتیں ضرور پڑھیں، آپ ﷺ نے فرمایا کہ یہ فضیلت اسی بناء پر ہے، اور ایک روایت میں ہے کہ جب بھی مجھے حدث ہوا تو میں نے وضوء کیا اور ہر وضوء کے ساتھ میں نے دو رکعت پڑھنا اپنے اوپر لازم کر لیا۔

علمائے سیر کہتے ہیں کہ حضرت بلال رضی اللہ عنہ بہت ہی سیاہ فام آدمی تھے، طویل القامت، نحیف البدن، بہت زیادہ بالوں والے اور پچکے گالوں والے تھے، ابن کبیر کہتے ہیں کہ آپ کی وفات دمشق میں ۱۸ھ طاعون عمرواس کی وجہ سے ہوئی، اور محمد بن اسحاق اور دیگر حضرات کہتے ہیں کہ ۲۰ھ میں وفات ہوئی، واقدی کہتے ہیں کہ یہ دمشق کے باب الصغیر کے قریب دفن ہوئے اور ان کی عمر بوقت وفات ساٹھ سال سے کچھ زائد تھی دیگر حضرات کہتے ہیں کہ دار یا میں انتقال ہوا اور باب الکیسان میں دفن ہوئے، بعض کہتے ہیں کہ دار یا ہی میں دفن ہوئے اور بعض کہتے ہیں کہ آپ کا انتقال حلب میں ہوا تھا لیکن انتقال و دفن سے متعلق صحیح قول سب سے پہلا ہی ہے۔ واللہ اعلم۔

سعید بن عامر بن خذیم..... یہ بنی نجج کے اشراف و معزز لوگوں میں سے تھے، غزوہ خیبر میں شریک تھے اور بڑے ہی عابد و زاہد آدمی تھے، حضرت عمر بن خطاب رضی اللہ عنہ نے ابو عبیدہ کے بعد آپ کو حمص کا امیر بنایا تھا، حضرت عمر بن خطاب رضی اللہ عنہ کو اطلاع ملی کہ آپ کو کوئی شدید زخم آیا ہے تو ایک ہزار دینار بھیجے لیکن آپ نے سب صدقہ کر دیئے اور اپنی زوجہ سے فرمایا کہ ہم نے ایسی ذات کو دیئے جو ہمارے لئے ان دنائیر سے تجارت کرے گا، خلیفہ کہتے ہیں کہ یہ اور معاویہ بن سفیان دونوں نے قیساریہ فتح کیا تھا اور ان میں سے ہر ایک اپنے دستے کا امیر تھا۔

عیاض بن غنم<sup>(۱)</sup>..... ان کی کنیت ابو سعد فہری ہے یہ مہاجرین اولین میں سے ہیں، غزوہ بدر اور بعد کے معرکوں میں شریک رہے، نہایت ہی فیاض، سخی اور بہادر تھے، آپ ہی کے ہاتھوں جزیرہ کی فتح ہوئی تھی، اور آپ ہی سب سے پہلے آدمی ہیں جو جنگ کرتے ہوئے روم کے دروازے میں گھس پڑے تھے اور آپ کو ابو عبیدہ نے اپنے بعد شام کا امیر مقرر کیا تھا پھر حضرت عمر رضی اللہ عنہ نے اس امارت کو برقرار رکھا یہاں تک کہ ۲۰ھ میں ساٹھ سال کی عمر میں آپ کی وفات ہو گئی۔

ابو سفیان بن حارث<sup>(۲)</sup>..... یہ حارث بن عبد المطلب کے فرزند اور رسول اللہ ﷺ کے چچا زاد بھائی ہیں، کہا جاتا ہے کہ ان کا نام مغیرہ ہے یہ فتح مکہ کے دن مسلمان ہوئے ان کا اسلام بڑا اچھا ثابت ہوا، حالانکہ اس سے پہلے یہ رسول اللہ ﷺ اور آپ کے دین اور متبعین کے متعلق انتہائی سخت رائے رکھتے تھے، انتہائی باذوق اور قادر الکلام شاعر تھے اسلام لانے سے قبل اسلام اور اہل اسلام کی ہجو کیا کرتے تھے جن کا جواب حضرت حسان بن ثابت دیا کرتے تھے، حضرت حسان بن ثابت رضی اللہ عنہ کے چند جوابی اشعار یہ ہیں:

(۱) عیاض بن غنم : الاستیعاب : ۱۹۵۷، الاصابہ : ۷۵۷/۴، اسد الغابۃ : ۳۲۷/۳، تجرید اسماء الصحابة : ۴۶۶۹۔

(۲) ابو سفیان بن الحارث بن عبد المطلب : الاستیعاب : ۲۹۹۰، الاصابہ : ۱۷۹/۷، اسد الغابۃ : ۱۴۴/۶، تجرید اسماء الصحابة : ۲۰۲۰۔



(۱)..... خبردار! میری طرف سے ابوسفیان کو یہ پیغام پہنچا دو، کہ معاملہ ظاہر ہو گیا اور ختم ہو گیا ہے۔

(۲)..... تو نے محمد ﷺ کی ہجو کی ہے اور میں نے اس کا جواب دیا ہے، اس جواب کی جزاء اللہ ہی کے پاس ہے

(۳)..... اور تو ان کی ہجو کرتا ہے حالانکہ تو ان کا ہمسر نہیں، تم دونوں میں سے جو برا ہے وہ تم میں سے بہتر پر قربان ہو۔

جب یہ اور عبد اللہ بن ابی امیہ اسلام لانے کے لئے حاضر ہوئے تو رسول اللہ ﷺ نے ان کو اجازت نہیں دی یہاں تک کہ ام سلمہ رضی اللہ عنہ نے اپنے بھائی کی سفارش کی تو آپ نے انہیں اجازت دیدی، اور جب رسول اللہ ﷺ کو یہ اطلاع ملی کہ اس ابوسفیان نے یہ کہا کہ اگر مجھے اجازت نہ دی تو میں اس چھوٹے سے بچے کا ہاتھ پکڑوں گا (ان کے ساتھ ایک چھوٹا سا بچہ تھا) اور ایسی جگہ چلا جاؤں گا کہ کسی کو بھی معلوم نہ ہوگا، ان کی یہ بات سن کر رسول اللہ ﷺ کو ان پر ترس آیا اور آپ نے اجازت مرحمت فرمادی، غزوہ حنین میں یہ رسول اللہ ﷺ کے ساتھ ساتھ چمٹے رہے اور آپ کے خچر مبارک کی لگام انہی کے ہاتھ میں تھی۔

ایک روایت میں مروی ہے کہ رسول اللہ ﷺ ان کے ساتھ محبت فرماتے اور ان کے لئے جنت کی بشارت دی تھی اور فرمایا کہ مجھے امید ہے کہ یہ حمزہ کے پیچھے ہوں گے، رسول اللہ ﷺ کی وفات پر انہوں نے ایک مرتبہ مرثیہ کہا تھا جسے ہم پیچھے بیان کر چکے ہیں اس میں یہ اشعار بھی ہیں:

(۱)..... میں بے خواب رہا اور میری رات گزرتی نہ تھی، مصیبت زدہ کی رات طویل ہی ہوتی ہے۔

(۲)..... اور رونے نے مجھے البتہ اس وقت سہارا دیا، اور مسلمانوں کو آپ کے ساتھ تکلیف کم ہی پہنچتی تھی۔

(۳)..... لیکن ہماری مصیبت بہت برہگئی، جس شب کہا گیا کہ رسول اللہ ﷺ کی وفات ہو گئی ہے۔

(۴)..... ہم نے وحی اور نزول قرآن کو کھودیا، جسے جبرئیل امین صبح و شام لایا کرتے تھے۔

مورخین کہتے ہیں کہ ابوسفیان نے حج کیا جب اپنے سر کا حلق کروایا تو حلق کرنے والے نے آپ کے ریشم موجود ایک منہ بھی کاٹ دیا جس کی وجہ سے آپ بہت کمزور ہو گئے اور مسلسل کمزور ہوتے گئے یہاں تک کہ مدینہ لوٹنے پر آپ کی وفات ہو گئی، حضرت عمر فاروق رضی اللہ عنہ نے نماز جنازہ پڑھائی، کہا جاتا ہے کہ آپ کے بھائی نوفل نے آپ سے چار ماہ قبل وفات پائی۔

ابوہیشم بن تیمھان<sup>(۱)</sup>..... یہ ابوہیشم، مالک بن مالک بن عسل بن عمرو بن عبد اللہ بن عامر بن دعور بن جشم بن حارث بن خزرج بن عمرو بن مالک بن اوس انصاری اوسی ہیں، بیعت عقبہ والی رات نقیب بن کر حاضر ہوئے تھے غزوہ بدر اور بعد کے معرکوں میں شریک رہے، ۲۰ھ میں آپ نے وفات پائی، بعض کہتے ہیں کہ ۲۱ھ میں وفات ہوئی اور یہ بھی کہا جاتا ہے کہ جنگ صفین میں آپ حضرت علی رضی اللہ عنہ کے ساتھ تھے ابن اثیر کہتے ہیں کہ اکثر مورخین اسی آخری قول پر ہیں لیکن ہمارے شیخ نے ان کا اس مقام پر ذکر کیا ہے، واللہ اعلم۔

زینب بنت جحش<sup>(۲)</sup>..... یہ زینب بنت جحش بن رباب اسدیہ ہیں جو بنو اسد خزیمہ میں سے ہیں، آپ امہات المومنین میں سب سے پہلے وفات پانے والی ہیں، آپ کی والدہ کا نام امیمہ بنت عبد المطلب تھا، آپ کا نام پہلے برہ تھا رسول اللہ ﷺ نے بدل کر زینب رکھ دیا، آپ کی کنیت ام سلمہ تھی، یہی وہ زوجہ محترمہ ہیں جن کا نکاح رسول اللہ ﷺ کے ساتھ خود اللہ تعالیٰ نے کیا تھا اور یہ اس اعزاز پر باقی تمام ازواج مطہرات پر فخر کیا کرتی تھیں، اور فرماتیں کہ تمہارا نکاح تمہارے اولیاء نے کیا ہے اور میرا نکاح اللہ تعالیٰ نے آسمان پر کیا، جیسا کہ قرآن کریم میں فرمایا سورہ احزاب آیہ ۳۷ ”جب زید نے ان سے اپنی حاجت پوری کر لی یعنی ان کو طلاق دیدی تو ہم نے آپ کا نکاح ان کے ساتھ کر دیا“ یہ پہلے رسول اللہ ﷺ کے آزاد کردہ غلام زید بن حارثہ کے نکاح میں تھیں جب انہوں نے طلاق دیدی تو آپ ﷺ نے ان سے نکاح فرمایا، یہ واقعہ ۳ھ کا ہے، بعض لوگ کہتے ہیں کہ ۴ھ کا واقعہ ہے اور یہی زیادہ مشہور ہے اور بعض کہتے ہیں کہ ۵ھ کا واقعہ ہے، ان کی رخصتی کے وقت ہی آیات حجاب نازل ہوئی تھی جیسا کہ انس رضی اللہ عنہ سے صحیحین میں ثابت ہے، آپ حضرت عائشہ رضی اللہ عنہا سے حسن و جمال اور مرتبہ میں مقابلہ کیا کرتی تھیں، نہایت ہی دیندار، متورعہ، عابدہ

(۱) ابو الہیشم مالک بن تیمھان: الاستیعاب: ۳۲۰۵، الاصابہ: ۴۴۹/۷، اسد الغابۃ: ۳۲۳/۶، تجرید اسماء الصحابة: ۲۴۱۸۔

(۲) زینب بنت جحش: الاستیعاب: ۳۳۵۵، الاصابہ: ۶۶۷/۷، اسد الغابۃ: ۱۲۵/۷، تجرید اسماء الصحابة: ۳۲۶۳۔



اور کثرت سے صدقہ و خیرات کرنے والی تھیں، آپ کی اسی صفت کی طرف رسول اللہ ﷺ نے اپنے اس قول میں اشارہ فرمایا کہ تم میں سے سب سے زیادہ جلدی مجھ سے وہ ملاقات کرے گی جس کے ہاتھ سب سے زیادہ لمبے ہوں گے، آپ صنعت کار خاتون تھی اپنے ہاتھ سے چیزیں تیار کرتی اور فقراء پر صدقہ کر دیتیں، حضرت عائشہ رضی اللہ عنہا فرماتی ہیں کہ میں نے کوئی عورت دین میں بہتر، اللہ سے ڈرنے والی، بات کی چچی، صلہ رحمی کرنے والی، امانت دار اور صدقہ خیرات کرنے والی آپ سے بڑھ کر نہیں دیکھی۔

حجۃ الوداع کے بعد آپ نے اور حضرت سواد نے حج نہیں کیا اس لئے کہ رسول اللہ ﷺ نے ارشاد فرمایا تھا کہ یہ حج ہے اس کے بعد بور یہ کو لازم پکڑنا ہے، بقیہ ازواج مطہرات وہ البتہ حج کیا کرتی تھیں، اور یہ دونوں فرماتیں کہ اللہ کی قسم رسول اللہ ﷺ کے بعد ہمیں کوئی سواری متحرک نہیں کرے گی، اہل علم کہتے ہیں کہ حضرت عمر بن خطاب رضی اللہ عنہ نے ان کا یعنی زینب بنت جحش کا مقررہ وظیفہ بارہ ہزار دینار بھیجا تو وہ سب انہوں نے اپنے عزیز و اقارب میں صدقہ کر دیا اور فرمایا کہ اے اللہ! اس کے بعد اب مجھے حضرت عمر بن خطاب رضی اللہ عنہ کا کوئی ہدیہ نہ پہنچے، ۲۰ھ میں آپ کی وفات ہو گئی، حضرت عمر فاروق رضی اللہ عنہ نے نماز جنازہ پڑھائی، یہ پہلی خاتون ہیں جن کی جنازہ کی چار پائی پر نقش بنائی گئی، جنت البقیع میں آپ کی تدفین عمل میں آئی۔

صفیہ بنت عبدالمطلب (۱)..... یہ رسول اللہ ﷺ کی پھوپھی، زبیر بن العوام کی والدہ اور حمزہ، المقوم اور جحل کی حقیقی بہن ہیں، ان کی والدہ کا نام ہالہ بنت وہب بن عبد مناف بن زہرہ ہے، صفیہ کے اسلام میں کوئی اختلاف نہیں، غزوہ احد میں یہ تشریف لائیں اور اپنے بھائی حمزہ پر بہت ہی زیادہ غم کا اظہار فرمایا غزوہ خندق میں ایک یہودی کو قتل کیا وہ اس قلعہ کے ارد گرد گھوم رہا تھا جس میں آپ تھیں اور حسان بن ثابت کے قلعہ کی طرف چڑھنے کی کوشش کر رہا تھا، آپ نے حسان سے کہا نیچے اترو اور اسے قتل کر دو لیکن انہوں نے ہمت نہیں کی پس یہ خود اتریں اور اسے قتل کر دیا پھر حسان سے کہا کہ اس کا لباس، سامان وغیرہ اتار لو اگر یہ مرد نہ ہوتا تو میں ہی یہ کام کر لیتی، لیکن حسان بن ثابت نے کہا کہ مجھے سامان کی کچھ ضرورت نہیں ہے، یہ سب سے پہلی خاتون ان میں جنہوں نے مشرکین میں سے کسی کو قتل کیا ہو ان کے علاوہ دیگر رسول اللہ ﷺ کی جو پھوپیاں ہیں ان کے اسلام میں اختلاف ہے۔

کہا جاتا ہے کہ ان میں اروی اور عاتکہ مسلمان ہو گئی تھیں، ابن اثیر اور ہمارے شیخ حافظ ابو عبد اللہ ذہبی کا بھی یہی قول ہے لیکن صحیح یہ ہے کہ صفیہ کے علاوہ کوئی بھی مسلمان نہ ہوئی تھی، ان کا پہلا نکاح حارث بن حرب بن امیہ سے ہوا اس کے بعد العوام بن خویلد سے ہوا جس سے زبیر اور عبد اللعجہ دو بیٹے پیدا ہوئے اور یہ بھی کہا جاتا ہے کہ العوام بن خویلد نے آپ سے باکرہ ہونے کی حالت میں نکاح کیا تھا لیکن صحیح قول پہلا ہے، مدینہ منورہ میں ۲۰ھ میں تہتر سال کی عمر میں آپ کی وفات ہوئی، اور بقیع میں دفن ہوئیں، ابن اسحاق نے اس مقام پر آپ کے علاوہ دیگر وفات پانے والی خواتین کا بھی تذکرہ کیا ہے۔

عویم بن ساعدہ انصاری (۲)..... آپ بیعت عقبہ اولیٰ، ثانیہ اور تمام معرکوں میں شامل رہے، یہی وہ صحابی ہیں جنہوں نے سب سے پہلے پانی سے استنجاء کیا انہی کی شان میں آیت مبارکہ نازل ہوئی:

فیه رجال یحبون ان یتطهروا واللہ یحب المطہرین

سورہ توبہ آیت ۱۰۸ ان کی بہت سی روایات بھی ہیں، اسی سال یعنی ۲۰ھ میں مدینہ میں آپ کی وفات ہوئی۔

بشر بن عمرو حنشل..... ان کا لقب جارود ہے، ۱۰ھ میں مسلمان ہوئے، آپ بنو عبد القیس میں نہایت معزز اور قوم کے مقتداؤں میں سے تھے یہی وہ صحابی ہیں جنہوں نے قدامہ بن مظعون کے بارے میں شراب نوشی کی گواہی دی تھی، جس پر حضرت عمر فاروق رضی اللہ عنہ نے قدامہ کو یمن

(۱) صفیہ بنت عبدالمطلب : الاستیعاب : ۳۴۰/۳، الاصابہ : ۴۲۲/۷، اسد الغابۃ : ۱۷۲/۷، تجرید اسماء الصحابة : ۳۴۰/۱

(۲) عویم بن ساعدہ الانصاری : الاستیعاب : ۲۰۵/۷، الاصابہ : ۴۴۵/۳، اسد الغابۃ : ۳۱۵/۳، تجرید اسماء الصحابة : ۳۶۳/۳



سے معزول کر کے حد لگائی تھی، جارود نے شہادت کی موت پائی ہے۔

ابو خراشہ خویلد بن مرہ الہذلی..... آپ عمدہ شاعر اور مخضر مین میں سے تھے، زمانہ جاہلیت اور زمانہ احکام دونوں پائے ہیں یہ انتہائی تیز رفتار تھے جب دوڑتے تھے تو گھوڑے کو بھی پیچھے چھوڑ دیتے تھے انہیں سانپ نے ڈس لیا تھا مدینہ میں ان کی وفات ہوئی۔

معمر کہ نہاوند ۲۱ھ<sup>(۱)</sup>..... یہ انتہائی عظیم، بڑا، رفیع الشان اور حیرت انگیز معمر کہ ہے مسلمان اسے فتح الفتوح کا نام دیتے ہیں۔

ابن اسحاق اور واقدی کہتے ہیں کہ معمر کہ نہاوند ۲۱ھ میں ہوا، سیف بن عمر کہتے ہیں کہ ۷۱ھ میں ہوا، بعض کہتے ہیں کہ ۱۹ھ میں ہوا، ابن جریر نے یہ واقعہ چونکہ اس سال یعنی ۲۱ھ میں بیان کیا ہے لہذا ہم نے بھی ان کی پیروی کی ہے اور موقع پر ہم نے ان تمام علمائے تاریخ کی روایات و بیانات کو جمع کر دیا ہے یہاں تک کہ یہ سب روایات و بیانات ایک دوسرے میں داخل و شامل ہو گئیں۔

سیف بن عمر اور دیگر سے مروی ہے کہ جس چیز نے نہاوند کی اس جنگ کو بھڑکایا وہ یہ تھی کہ جب مسلمانوں نے اہواز فتح کر لیا، علاء بن حضرمی نے لشکر کو آگے سے روکا اور اس کی حفاظت کی اور ان کے قدیم دار الحکومت اصطخر اور جدید دار الحکومت مدائن پر قبضہ کر لیا اور فارس کے بہت سے شہر صوبے اضلاع اور دیہات پر غالب و قابض ہو گئے تو ان واقعات سے اہل فارس بہت تنگ پا ہوئے اور یزدگرد بادشاہ نے ان سے کمک و لشکر طلب کیا جو کہ خود ایک شہر سے دوسرے شہر پیچھے ہی ہٹتا اور بھاگتا جا رہا تھا یہاں تک کہ اصفہان پہنچ گیا لیکن وہ اپنے اہل و عیال، قوم اور قبیلے میں تھا اس نے نہاوند اور جو اس کے پاس شہر اور قصبہات وغیرہ تھے ان کے حکام اور والیوں کو لشکر تیار کرنے کے لئے لکھا، یہ لوگ جمع ہوئے آپس میں مکاتبت و مراسلت کی اور اتنا بڑا لشکر تیار ہو گیا کہ اس سے پہلے اتنا بڑا لشکر تیار نہیں ہوا تھا۔

سعد بن ابی وقاص نے اس صورتحال کی اطلاع حضرت عمر فاروق رضی اللہ عنہ کو دی انہی دنوں اہل کوفہ نے سعد بن ابی وقاص پر طعن و تشنیع شروع کی اور ان کی ہر چیز میں شکایت کی یہاں تک کہ وہ نماز بھی اچھی طرح نہیں پڑھاتے اس طعن و تشنیع اور شکایات پر اہل کوفہ کو ایک آدمی ”جس کا نام الجراح بن سنان اسدی تھا“ بھڑکاتا تھا، اس کے ساتھ پورا ایک جھتہ تھا، یہ سب لوگ حضرت عمر رضی اللہ عنہ کے پاس گئے اور سعد بن ابی وقاص کی شکایت کی حضرت عمر فاروق رضی اللہ عنہ نے فرمایا کہ ایسی صورتحال میں جبکہ اللہ کے دشمن قتال کے لئے تیار ہیں انہوں نے تمہارے خلاف ایک بہت بڑا لشکر تیار کر رکھا ہے، تمہارا اس مسئلہ کو چھیڑنا تمہاری شرارت پر دلالت کرتا ہے لیکن اس کے باوجود میں تمہارے معاملہ میں غور کروں گا۔

اس کے بعد آپ نے محمد بن مسلمہ کو کوفہ بھیجا جو کہ عمال اور حکام کے پاس قاصد بن کر جایا کرتے تھے محمد بن مسلمہ نے کوفہ پہنچ کر قبائل، خاندانوں اور مساجد میں گشت کیا اور سعد کے بارے میں پوچھا ہر ایک نے سعد کی تعریف کی سوائے جراح بن سنان کے علاقے کی طرف کے لوگوں نے، کہ انہوں نے سکوت اختیار کیا نہ تعریف کی اور نہ مذمت کی، یہاں تک کہ آپ چلتے چلتے بنو عبس کے درمیان پہنچے تو ایک آدمی جسے ابوسعہ اسامہ بن قتادہ کہا جاتا تھا کھڑا ہوا، اور کہا کہ جب تم قسم دیتے ہو تو میں کہتا ہوں کہ سعد نہ تو تقسیم میں برابری کرتے ہیں اور نہ رعایا کے درمیان انصاف کرتے ہیں اور نہ ہی جہاد میں جاتے ہیں پس سعد بن ابی وقاص نے اسے بدعا دیتے ہوئے کہا کہ اے اللہ! اگر یہ جھوٹا ہے اور اس نے دکھلا دے اور شہرت حاصل کرنے کے لئے یہ کہا ہے تو اس کی مینائی زائل فرما، اس کے عیال کو زیادہ کر دے اور اسے فتنوں میں مبتلا کر دے، سو اس کی آنکھیں اندھی ہو گئیں، اس کے یہاں دس بیٹیاں پیدا ہو گئیں، اور وہ کسی عورت کے بارے میں سنتا تو اس کے پیچھے مسلسل لگا رہتا، یہاں تک کہ اسکے پاس آ کر اسے چھوٹا اور مٹولتا، جب اسے اس بارے میں ملامت کی جاتی تو کہتا کہ سعد جیسے بابرکت آدمی کی بدعا لگ گئی پھر سعد نے الجراح بن سنان اور اس کے ساتھیوں کے لئے بدعا کی سوان میں سے ہر ایک کے جسم میں کوئی نہ کوئی بیماری پیدا ہو گئی اور اس کے مال میں کوئی نہ کوئی آفت آئی۔

اس کے بعد محمد بن مسلمہ نے حضرت عمر فاروق رضی اللہ عنہ کے حکم کے مطابق اہل کوفہ کو اہل نہاوند سے جہاد کے لئے تیار کیا پھر سعد بن ابی وقاص، محمد بن مسلمہ، الجراح بن سنان اور اس کے اصحاب یہ سب حضرت عمر بن خطاب رضی اللہ عنہ کے پاس پہنچے، آپ نے سعد سے پوچھا کہ تم نماز کس طرح اور کیسی پڑھاتے ہو؟ سعد نے کہا کہ میں پہلی دو رکعتوں کو طویل کرتا ہوں اور آخری دو رکعتوں کو مختصر، اور میں نے رسول اللہ ﷺ کی اقتداء

(۱) المنتظم فی التاريخ : ۲۶۷/۲، و تاریخ الطبری : ۵۱۸/۲، و الکامل فی التاريخ : ۲/۳، و مروج الذهب : ۳۳۱



میں جیسی جو نمازیں پڑھی ہیں اس میں کوتاہی نہیں کرتا، حضرت عمر فاروق رضی اللہ عنہ نے فرمایا کہ اے ابوالحق میرا تمہارے بارے میں یہی گمان تھا اس کے بعد سعد نے کہا میں اسلام لانے والا پانچواں آدمی تھا اور ہماری یہ حالت تھی کہ انگور کی بیلوں اور اس کے پتوں کے سوا ہماری کچھ خوراک نہ تھی یہاں تک کہ ہمارے جڑے چھل گئے اور میں پہلا آدمی ہوں جس نے اللہ کے راستے میں تیر پھینکا اور میرے لئے رسول اللہ ﷺ نے اپنے والدین کو فدا کیا ابی و امی یا سعد اس جملے میں جمع کیا۔ مجھ سے پہلے یہ اعزاز کسی کو حاصل نہیں ہوا، اب بنو اسد کہتے ہیں کہ یہ اچھی نماز نہیں پڑھاتے، اور ایک روایت میں ہے کہ آپ نے اس موقع پر یہ بھی کہا کہ اگر یہ لوگ اسلام کے بارے میں مجھے دھوکہ میں ڈال دیں تب تو میں ناکام ہو جاؤں گا اور میرا عمل ضائع ہو جائے گا پھر حضرت عمر فاروق رضی اللہ عنہ نے حضرت سعد رضی اللہ عنہ سے پوچھا کہ کوفہ پر اپنا نائب کس کو بنا کر آئے ہو، انہوں نے کہا کہ عبداللہ بن عبداللہ بن عتبہ کو، حضرت عمر فاروق رضی اللہ عنہ نے ان کی نیابت برقرار رکھی۔

وہ کبیر السن اور اشراف صحابہ میں سے تھے اور انصار میں سے بنو حلی کے حلیف تھے اور سعد بن ابی وقاص بغیر کسی کمزوری اور خیانت کے ثبوت کے مسلسل معزول رہے اور ان لوگوں کو ڈانٹ و ملامت کرتے رہے اور قریب تھا کہ ان پر حملہ کریں اور ان سے لڑائی کریں، لیکن پھر اس اندیشہ سے چھوڑ دیا کہ یہ لوگ پھر دوبارہ امیر کو شکایت نہ کر دیں۔

خلاصہ کلام یہ ہے کہ اہل فارس ہر کشادہ راستے سے نہاوند میں جمع ہونا شروع ہو گئے حتیٰ کہ ان کے جنگجوؤں کی تعداد ڈیڑھ لاکھ تک پہنچ گئی ان کا سالار اعظم الفیر ذان تھا، بعض لوگ بندار اور بعض ذوالحاجب بھی کہتے ہیں ان سب امراء و سپہ سالاران نے ایک دوسرے کو خوب ملامت کیا اور کہا کہ محمد ﷺ ملک عرب میں آئے تھے اور انہوں نے ہمارے علاقوں سے کچھ تعرض نہ کیا اور نہ ان کے بعد ان کے نائب ابو بکر نے ہم سے کوئی چھیڑ چھاڑ کی لیکن اس عمر بن خطاب نے اپنی حکومت طویل ہو جانے کی وجہ سے ہماری بے حرمتی کی اور ہمارے شہروں پر قبضہ کر لیا بلکہ ہمارے ملک کے بالکل وسط میں ہم سے جنگ کی اور ہمارے دار الخلافہ پر قبضہ کر لیا اور وہ تم کو تمہارے دیس سے نکالے بغیر رکنے والے نہیں ہیں، پس ان سب نے باہم عہد و پیمان کئے کہ وہ کوفہ و بصرہ جائیں گے اور حضرت عمر فاروق رضی اللہ عنہ کو اس کے شہر سے غافل کر دیں گے انہوں نے اس کی ٹھان لی اور اپنے اوپر اس کو لازم و واجب کر لیا پھر جب حضرت سعد بن ابی وقاص نے یہ صورتحال حضرت عمر فاروق رضی اللہ عنہ کو لکھی اور اسی دوران وہ معزول کر دیئے گئے تو پھر آپ نے ان کے عزائم و مقاصد کے بارے میں حضرت عمر فاروق رضی اللہ عنہ سے براہ راست گفتگو کی اور بتلایا کہ اہل فارس نے ڈیڑھ لاکھ فوج جمع کر لی ہے۔

اسی دوران عبداللہ بن عبداللہ بن عتبہ کا خط بھی قریب بن ظفر عبدی کے ہاتھ پہنچ گیا انہوں نے بھی یہ بات لکھی کہ اہل فارس نے اپنی جمعیت مضبوط کر لی ہے اور اسلام اور اہل اسلام کے خلاف ایک دوسرے کو برا بیختہ کر رہے ہیں پس اے امیر المومنین مصلحت کا تقاضا یہ ہے کہ ہم ہی ان کا قصد کریں اور انہوں نے ہمارے ملک و بلاد میں آنے کا جو عزم و ارادہ کر رکھا ہے اس کی انہیں جلد سزا دیں، حضرت عمر رضی اللہ عنہ نے خط لانے والے سے پوچھا کہ تمہارا کیا نام ہے؟ اس نے کہا کہ قریب، آپ نے پوچھا کہ کس کے فرزند ہو؟ اس نے کہا ظفر کا بیٹا ہوں، آپ نے اس گفتگو سے نیک قال لی، اور فرمایا کہ فتح قریب ہے، آپ نے المصلاة جامعہ کا اعلان عام کروادیا پس لوگ جمع ہونا شروع ہوئے۔

سب سے پہلے جو مسجد میں داخل ہوئے وہ سعد بن ابی وقاص تھے، آپ نے اس سے بھی نیک قال لی، اس کے بعد حضرت عمر رضی اللہ عنہ منبر پر تشریف فرما ہوئے لوگ جمع ہو گئے، آپ نے فرمایا کہ آج کا دن بعد کے ایام پر اثر انداز ہوگا، خبردار! میں نے ایک کام کا ارادہ کر لیا ہے پس تم اسے سنو اور جواب دو مختصر کرو اور آپس میں جھگڑا مت کرو ورنہ تمہاری ہوا اکھڑ جائیگی، میری رائے یہ ہے کہ میں ان لوگوں کی طرف جاؤں جو میرے آگے ہیں اور ان دونوں شہروں کوفہ و بصرہ کے درمیان جا کر پڑاؤ کروں اور ان سے مجاہدین طلب کروں اور پھر ان کا مددگار ہو جاؤں یہاں تک کہ اللہ تعالیٰ ہمیں ان پر فتح عطا فرمائے پس عثمان، علی، طلحہ، زبیر، عبدالرحمن بن عوف رضی اللہ عنہم اجمعین جیسے اہل الرائے حضرات کھڑے ہوئے اور ان میں سے ہر ایک نے الگ الگ گفتگو کی اور بہت عمدہ و خوب گفتگو کی ان سب کی رائے یہ ہوئی کہ آپ مدینہ سے نہ جائیں بلکہ یہاں سے لشکر روانہ کرتے رہیں اور اپنی رائے اور دعاؤں کے ساتھ مسلمانوں کی پشت پناہی کریں، حضرت علی رضی اللہ عنہ کی گفتگو میں سے یہ بھی ہے کہ اے امیر المومنین اس دین کی فتح و شکست کثرت و قلت کے ساتھ نہیں ہے یہ اللہ کا دین ہے جسے اس نے ظاہر کیا ہے اور اپنی فوج کی فرشتوں کے ساتھ مدد فرمائی ہے اور اسے غالب کیا یہاں



تک کہ اس نے جہاں پہنچنا تھا پہنچ گیا پس ہم اللہ کے وعدے پر قائم ہیں اور اللہ اپنے وعدے کو پورا کرنے والا ہے اور اپنے لشکر کی مدد کرنے والا ہے اور امیر المومنین آپ کی مثال موتیوں کی لڑی کی طرح ہے جو موتیوں کو جمع رکھتی ہے اور ان کو روک کر رکھتی ہے اگر یہ لڑی ٹوٹ جائے تو تمام بکھر جاتے ہیں اور گم ہو جاتے ہیں پھر ان کا اکٹھے ہونا محال ہے اگر آج عرب قلیل ہیں لیکن وہ کافی ہیں اور اسلام کی وجہ سے بہت طاقتور ہیں لہذا آپ اپنی جگہ قیام فرمائے اور اہل کوفہ کو خط لکھئے کہ وہ عربوں کے سردار اور سرکردہ لوگ ہیں کہ ان میں سے دو تہائی چلے جائیں اور ایک تہائی شہر جائیں اور اہل بصرہ کی طرف لکھیں کہ وہ بھی ان کی امداد کریں۔

حضرت عثمان غنی رضی اللہ عنہ نے اپنی گفتگو میں ارشاد فرمایا کہ آپ ان کی اہل یمن و شام کے لشکروں کے ساتھ امداد کریں اور حضرت عمر بن خطاب کے کوفہ و بصرہ کے درمیان تک جانے پر امیر المومنین کی رائے سے اتفاق کیا لیکن حضرت علی رضی اللہ عنہ نے حضرت عثمان غنی رضی اللہ عنہ کی اس رائے کی مخالفت کی اور اس رائے کی بھی جس میں اہل یمن و شام سے لشکروں کی صورت میں مدد طلب کی جائے اسلئے کہ ان علاقوں میں اسلامی لشکر کم ہو جانے کی وجہ سے شام میں رومیوں اور یمن میں حبشیوں کا خطرہ بڑھ جائے گا، حضرت عمر رضی اللہ عنہ نے حضرت علی رضی اللہ عنہ کی رائے کی تحسین فرمائی اور اس پر خوشی کا اظہار فرمایا اور حضرت عمر رضی اللہ عنہ جب کسی امر میں مشورہ کرتے تو حضرت عباس رضی اللہ عنہ کی رائے کے بغیر اسے حتمی شکل نہ دیتے، لہذا جب اس موقع پر صحابہ کرام رضی اللہ عنہ کی رائے آپ کو پسند آئی تو آپ نے اسے حضرت عباس رضی اللہ عنہ کے سامنے پیش کیا انہوں نے فرمایا کہ امیر المومنین آہستگی اختیار کیجئے، یہ فارسی لوگ اس عذاب کی وجہ سے جمع ہوئے ہیں جو ان پر نازل ہوا ہے پھر حضرت عمر بن خطاب رضی اللہ عنہ نے فرمایا کہ آپ لوگ مشورہ دیجئے کہ میں امور جنگ کا والی کسے بناؤں؟ لیکن وہ عراقی ہونا چاہئے، لوگوں نے کہا کہ اے امیر المومنین آپ اپنے لشکر کے بارے میں زیادہ بصیرت رکھتے ہیں، آپ نے فرمایا کہ اللہ کی قسم میں اس شخص کو اس کا والی بناؤں گا کہ کل کو وہ جب جنگ کرے گا تو سب سے پہلا نیزہ ثابت ہوگا لوگوں نے پوچھا کہ وہ کون ہے؟ آپ نے فرمایا نعمان بن مقرن، لوگوں نے کہا واقعہً وہ اس کا اہل ہے۔

نعمان بن مقرن کسک کے والی تھے، آپ نے امیر المومنین کو لکھا کہ مجھے کسک سے معزول کر دیں اور اہل نہادند سے جنگ کا والی مقرر کر دیں، آپ نے ان کی یہ درخواست منظور کر لی اور انہیں اس جنگ کا والی مقرر کر دیا، پھر آپ نے حذیفہ بن یمان کو لکھا کہ وہ کوفہ سے لشکر لے کر روانہ ہو جائیں اور ابو مویٰ اشعری کو لکھا کہ وہ بصرہ سے لشکر لے کر روانہ ہو جائیں اور نعمان بن مقرن کو جو اس وقت بصرہ میں تھے لکھا کہ وہ نہادند کی طرف روانہ ہو جائیں جب سب لشکر جمع ہو جائیں تو ان میں سے ہر ایک اپنے اپنے لشکر پر امیر ہوگا اور سب کے مشترکہ لشکر پر نعمان بن مقرن امیر ہوں گے وہ اگر شہید ہو جائیں تو حذیفہ بن یمان، وہ اگر شہید ہو جائیں تو جریر بن عبد اللہ، وہ اگر شہید ہو جائیں تو قیس بن مکشوح، وہ اگر شہید ہو جائیں تو فلاں، وہ اگر شہید ہو جائیں تو فلاں امیر ہوں گے یہاں تک کہ آپ نے سات نام گنوائے، ان میں مغیرہ بن شعبہ کا نام بھی تھا، بعض کہتے ہیں کہ ان کا نام نہ تھا، واللہ اعلم، نعمان بن مقرن کے نام جو خط آپ نے لکھا تھا اس کا مضمون یہ تھا:

بسم اللہ الرحمن الرحیم

اللہ کے بندے اور مومنین کے امیر عمر بن خطاب کی طرف سے نعمان بن مقرن کے نام۔

آپ کو سلام قبول ہو، میں آپ کے ساتھ مل کر اس اللہ کی تعریف کرتا ہوں جس کے سوا کوئی معبود نہیں، اما بعد! مجھے یہ خبر ملی ہے کہ اعاجم کی کثیر تعداد میں افواج تمہارے مقابلے کے لئے نہادند میں جمع ہو چکی ہیں لہذا جب میرا یہ خط آپ کو ملے تو آپ اللہ کے حکم سے اور اسی کی مدد و نصرت کے ساتھ اپنے ساتھیوں کو لے کر نہادند کی طرف روانہ ہو جائیں اور سخت دشوار گزار راستہ اختیار نہ کریں ورنہ آپ بلا وجہ انہیں تکلیف پہنچانے والے ہوں گے، اور ان کے اس حق کو نہ روکیں ورنہ ان کی ناشکری کرنے والے ہوں گے اور نہ انہیں کسی دلدلی جگہ کے راستے سے لے جائیں، مجھے ایک مسلمان ایک لاکھ دینار سے بھی زیادہ محبوب ہے تم پر اللہ تعالیٰ کی سلامتی ہو، آپ اس سمت روانہ ہو جائیں یہاں تک کہ پانی کے مقام پر پہنچ جائیں، میں نے اہل کوفہ کو لکھ دیا ہے کہ وہ وہیں آکر آپ سے ملیں گے، جب یہ سب لشکر جمع ہو جائیں تو فیروزان اور اس کی جمعی افواج کی طرف روانہ ہو جائیں اللہ تعالیٰ سے مدد مانگتے ہیں اور لا حول ولا قوۃ الا باللہ کا بکثرت ورد رکھیں۔

اور کوفہ میں اپنے عامل عبد اللہ بن عبد اللہ بن عتبان کو لکھا کہ وہ ایک لشکر متعین کریں اور انہیں نہادند کی طرف روانہ کر دیں ان کے امیر حذیفہ بن



یمان ہوں گے جب تک نعمان بن مقرن کے پاس پہنچیں وہاں پہنچنے پر نعمان بن مقرن سب کے امیر ہوں گے وہ اگر شہید ہو جائیں تو حذیفہ بن یمان، وہ بھی اگر شہید ہو جائیں تو نعیم بن مقرن امیر ہوں گے، اور مال غنیمت کی تقسیم پر سائب بن اقرع کو مقرر کیا اس کے بعد حذیفہ بن یمان ایک بڑا لشکر لیکر نعمان بن مقرن کی طرف روانہ ہو گئے تاکہ پانی والے مقام پر آپ سے ملاقات کریں، حذیفہ بن یمان کے ساتھ امرائے عراق میں سے بہت سے لوگ تھے، آپ نے ہر شہر و قصبہ بات میں حسب ضرورت جانباز متعین کر دیئے اور ہر طرف محافظین مقرر کر دیئے جنہوں نے بڑی احتیاط اور دانائی سے کام لیا یہاں تک کہ یہ تمام لشکر بحفاظت نعمان بن مقرن کے پاس پہنچ گیا حذیفہ بن یمان نے نعمان بن مقرن کو حضرت عمر رضی اللہ عنہ کا خط پیش کیا جس میں وہ احکامات تھے جن پر اس جنگ میں اعتماد کرنا ضروری تھا۔

سیف بن عمر کی شعبی سے روایت کے مطابق مسلمان مجاہدین کی تعداد تیس ہزار ہو گئی جن میں اشراف صحابہ اور سرداران عرب کثیر تعداد میں شامل تھے جن میں عبداللہ بن عمر بن خطاب رضی اللہ عنہ، جریر بن عبداللہ بنجلی رضی اللہ عنہ، حذیفہ بن یمان رضی اللہ عنہ، مغیرہ بن شعبہ رضی اللہ عنہ، عمرو بن معدی کرب، طلحہ بن خویلد اسدی رضی اللہ عنہ، قیس بن مکشوح مرادی رضی اللہ عنہ، بھی تھے پس یہ تمام لشکر نہادند کی طرف روانہ ہو گیا۔

نعمان بن مقرن نے اپنے آگے تین آدمیوں کی ایک جماعت حالات معلوم کرنے اور دشمن کے عزائم جاننے کے لئے روانہ کی اور وہ طلحہ اسدی، عمرو بن معدی کرب، اور عمرو بن ابی سلمہ تھے عمرو بن ابی سلمہ کو عمرو بن شعی بھی کہا جاتا ہے پس یہ لوگ ایک دن اور رات چلتے رہے پھر عمرو بن شعی واپس چلے آئے ان سے پوچھا گیا کہ واپسی کیوں ہوئی؟ کہنے لگے کہ میں سرزمین عجم میں تھا اور میں نے غیر معروف زمین کو طے کیا اور معروف زمین کا علم حاصل کیا ان کے بعد عمرو بن معدی کرب بھی واپس آ گئے اور کہا کہ میں نے راستے میں کسی کو نہیں دیکھا اور مجھے اندیشہ ہے کہ ہماری ناکہ بندی کر لی گئی ہے لیکن طلحہ اسدی چلتے رہے وہ ان دونوں کے واپس چلے جانے سے مایوس نہیں ہوئے حتیٰ کہ تقریباً تیس میل کا فاصلہ طے کر کے نہادند پہنچ گئے اور اہل عجم میں داخل ہو گئے اور ان کے بارے میں اپنی مرضی کی معلومات حاصل کیں اور نعمان بن مقرن کے پاس واپس پہنچ گئے اور انہیں بتلایا کہ ان کے اور نہادند کے درمیان کوئی ناپسندیدہ چیز حائل نہیں۔ یعنی کسی قسم کا کوئی خطرہ نہیں ہے، نعمان بن مقرن اپنی ترتیب کے مطابق روانہ ہو گئے ان کے مقدمہ پر نعیم بن مقرن، میمنہ و میسرہ پر حذیفہ بن یمان اور سوید بن مقرن، ساقہ پر جاشع بن مسعود اور سواروں کے راستے پر قعقاع بن عمرو مقرر تھے یہاں تک کہ یہ لشکر اہل فارس کے پاس پہنچ گیا ان پر فیروزان امیر مقرر تھا اس کے ساتھ وہ تمام جنگجو تھے جو گزشتہ ایام میں قادسیہ سے غائب تھے ان کے لشکر کی تعداد ڈیڑھ لاکھ کے قریب تھی جب دونوں لشکر آمنے سامنے ہوئے تو نعمان بن مقرن اور مسلمانوں نے تین مرتبہ تکبیر بلند کی جس سے اہل عجم لرز کر رہ گئے اور ان پر رعب و ہیبت طاری ہو گئی۔

اس کے بعد نعمان بن مقرن نے سامان اتارنے کا حکم دیا وہ خود کھڑے ٹکرانی کرتے رہے اور مسلمان سامان اتارنے لگے، اپنی سوار یوں کو بوجھ سے آزاد کیا، اور اپنے خیمے لگانے میں مصروف ہو گئے، نعمان بن مقرن کے لئے ایک بہت بڑا خیمہ لگایا گیا لشکر کے چودہ بڑے اشراف نے اسے قائم کیا اور وہ یہ تھے، حذیفہ بن یمان، عقبہ بن عمرو، مغیرہ بن شعبہ، بشیر بن خصاصیہ، حنظلہ کاتب، ابن ہوبر، ربیع بن عامر، عامر بن مطر، جریر بن عبداللہ تمیمی، جریر بن عبداللہ بنجلی، اقرع بن عبداللہ حمیدی، اشعث بن قیس کندی، سعید بن قیس ہمدانی اور وائل بن حجر۔

عراق میں اس سے بڑا خیمہ اب تک نہیں دیکھا گیا جس وقت مسلمان ان تمام کاموں سے فارغ ہو گئے تو نعمان بن مقرن نے انہیں جنگ کا حکم دیدیا، یہ بدھ کا دن تھا پس انہوں نے اس دن اور اس سے اگلے دن قتال کیا اور جنگ کا پاسہ کبھی ادھر کبھی ادھر پلٹتا رہا، جب جمعہ کا دن آیا تو اہل فارس اپنے قلعوں میں محصور ہو گئے، مسلمانوں نے ان کا محاصرہ کر لیا اور جب تک اللہ کو منظور ہوا ان کا گھیراؤ کئے رکھا اس دوران اہل فارس جب چاہتے قلعہ سے باہر آ کر قتال کرتے، اور جب چاہتے واپس چلے جاتے، اہل فارس کے امیر نے مسلمانوں میں سے کسی کو بات چیت کے لئے طلب کیا پس مغیرہ بن شعبہ اس کے پاس گئے اور واپس آ کر اس کے پاس اور اس کی مجلس کا آنکھوں دیکھا حال بیان کیا اور جو کچھ اس نے عربوں کے بارے میں خنارت و ابانت کی باتیں کہی تھیں، نیز یہ کہ تم جنہو کے لوگ ہو، لوہے گھر و بے عزت ہو یہ سب کچھ بیان کیا۔

فیروزان نے یہ بھی کہا تھا کہ میں نے ارد گرد ان لوگوں کو تمہیں نیزوں میں پونے سے کوئی چیز مانع نہیں سوائے اس کے کہ تم مرداروں سے پھر بدبو آئے گی۔ پس اگر تم واپس چلے جاؤ تو ہم تمہارا راستہ چھوڑ دیں گے اور اگر لوٹ کر واپس آ گئے تو ہم تمہیں تمہاری قتل گاہوں میں ذلت کے ساتھ



مارڈالیں گے۔

مغیرہ بن شعبہ کہتے ہیں کہ میں نے ان سب کے جواب میں اولاً کلمہ شہادت پڑھا، اللہ تعالیٰ کی حمد و ثناء بیان کی، اور کہا کہ ہم اس سے بھی بدتر حالت میں تھے جو تم نے بیان کی ہے یہاں تک کہ اللہ تعالیٰ نے اپنا ایک رسول مبعوث فرمایا اور ہمارے ساتھ دنیا میں مدد و نصرت اور آخرت میں بھلائی کا وعدہ فرمایا، اس وقت سے مسلسل ہمیں اس کی طرف سے مدد و نصرت پہنچتی رہتی ہے، اور جب ہم تمہارے ملک میں آچکے ہیں تو اب کبھی بھی محرومی کی طرف نہ جائیں گے یہاں تک کہ تمہارے شہروں اور جو کچھ تمہارے پاس ہے اس پر قبضہ نہ کر لیں، یا تمہاری اس سرزمین پر قتل ہو جائیں، فیرزان نے یہ سن کر کہا کہ اللہ کی قسم! اس یک چشم نے اپنے دل کی بات بالکل سچ سچ تمہارے سامنے رکھ دی ہے۔

مسلمان اسی حالت پر مسلسل محاصرے کئے ہوئے تھے یہاں تک کہ نعمان بن مقرن نے اہل الرائے صحابہ کو جمع کیا اور ان سے مشورہ کیا کہ کون سی ایسی تدبیر اختیار کی جائے کہ جس کی وجہ سے دونوں لشکر کھلے میدان میں آمنے سامنے ہو جائیں، پس سب سے پہلے عمرو بن ابی سلمہ نے جو سب سے کبیر السن تھے کلام کیا اور کہا کہ جس حالت پر ہم اس وقت ہیں یہ دشمن کے مقابلہ میں ہمارے لئے زیادہ نقصان دہ ہے لہذا آپ مسلمانوں کو بچانے کی فکر کیجئے اس رائے کو سب نے رد کر دیا اور کہا کہ اپنے دین کے غلبہ اور اللہ کا وعدہ ہونے کے یقین پر قائم ہیں اور قائم رہیں گے عمرو بن معدی کرب نے کہا کہ تم ان پر حملہ کرو، ان کا مقابلہ کرو، اور ان سے ہرگز خوف نہ کھاؤ لیکن اس رائے کو سب نے رد کیا اور کہا کہ کیا ہم دیواروں سے سر ٹکراتے رہیں، دیواریں ہمارے خلاف ان کی مددگار ہیں اس کے بعد طلحہ اسدی نے گفتگو کی اور کہا کہ ان دونوں کی رائے درست نہیں اور میری رائے یہ ہے کہ ان کی طرف ایک دستہ بھیجا جائے جو ان کا گھیراؤ کرے، انہیں قتال پر ابھارے اور انہیں غصہ دلائے یہاں تک کہ وہ لوگ اس دستے کے مقابلہ کے لئے باہر نکلیں پھر یہ دستہ بھاگ کھڑا ہو وہ لوگ ان کا تعاقب کریں گے، یہ دستہ بھاگتے بھاگتے انہیں اپنے پیچھے لگائے ہمارے پاس پہنچ جائے پھر ہم سب بھی فرار ہونا شروع ہو جائیں یہ صورتحال دیکھ کر انہیں ہماری شکست میں کچھ بھی شک نہ رہیگا اور وہ لوگ اپنے قلعوں سے باہر نکل آئیں گے جب وہ تمام لوگ قلعوں سے باہر آجائیں تو ہم ان کی طرف پلٹیں اور قتال کریں یہاں تک کہ اللہ تعالیٰ ہمارے اور ان کے درمیان فیصلہ کر دے، سب لوگوں نے اس رائے کی تحسین کی، نعمان بن مقرن نے اس رائے کے مطابق قعقاع بن عمرو کو سواروں کے ایک دستہ پر امیر مقرر کیا اور انہیں شہر کی طرف جانے کا، ان کا محاصرہ کرنے کا اور پھر جب وہ باہر نکل آئیں تو ان کے آگے آگے بھاگ آنے کا حکم دیا، قعقاع بن عمرو نے ایسا ہی کیا جب وہ لوگ قلعوں سے نکل آئے تو قعقاع بن عمرو پیچھے ہٹنے لگے اور مسلسل پیچھے ہی ہٹتے رہے۔

اہل فارس نے اسے غنیمت جانا اور وہی کچھ کیا جو طلحہ اسدی کا خیال تھا اور ہی گرتے ہوئے سب ہی باہر نکل آئے اور شہر میں کوئی بھی جنگجو باقی نہ رہا صرف دروازوں کے محافظین تھے جو چوکیداری کر رہے تھے حتیٰ کہ قعقاع بن عمرو اپنے دستہ کے ساتھ نعمان بن مقرن کے پاس پہنچ گئے اور نعمان بن مقرن بھی لشکر کے ساتھ پیچھے ہٹنے لگے، یہ جمعہ کے دن کی صبح کا واقعہ ہے، مسلمانوں نے ان سے مزاحمت و تصادم کا ارادہ کیا لیکن نعمان بن مقرن نے منع کر دیا اور حکم دیا کہ قتال نہ کریں یہاں تک کہ سورج ڈھل جائے، ہوائیں چلنا شروع ہو جائیں اور نصرت الہی کے نزول کا وقت ہو جائے جیسا کہ رسول اللہ ﷺ کیا کرتے تھے لوگوں نے حملہ کرنے پر اصرار کیا لیکن نعمان بن مقرن نے سختی سے انکار کر دیا اور بڑے ثابت قدم آدمی تھے۔

جب زوال کا وقت ہوا تو انہوں نے مسلمانوں کو نماز پڑھائی اور اپنے ترکی گھوڑے پر جو قریب ہی تھا سوار ہوئے اور ہر جھنڈے کے پاس کھڑے ہو کر انہیں صبر و استقامت کی تلقین کرنے لگے اور یہ ہدایات دیں کہ جب میں پہلی تکبیر کہوں تو حملہ کے لئے تیار ہو جائیں اور جب دوسری تکبیر کہوں تو کوئی بھی سامان جنگ کے بغیر نہ رہے اور تیسری تکبیر کے ساتھ ان پر حملہ کر دیں، پھر وہ اپنی جگہ لوٹ آئے، اہل فارس نے بھی عظیم تیاریاں کیں اور ہیبت ناک انداز میں صف بندیاں کیں اور وہ اتنی تعداد اور ایسی تیاری میں تھے کہ جس کی پہلے مثال نہیں دیکھی گئی، ان میں بعض بعض کے ساتھ مل کر کھڑے ہو گئے اور اپنے پیچھے اپنی کانٹے دار باڑیں کھڑی کر لیں تاکہ فرار اور تھک کر بیٹھنے کا کوئی امکان ہی نہ رہے، پس نعمان بن مقرن نے تکبیر کہی اور جھنڈے کو حرکت دی لوگ حملہ کے لئے تیار ہو گئے، آپ نے پھر تکبیر کہی اور اس کے ساتھ ہی حملہ کر دیا، مسلمانوں نے بھی کفار پر حملہ کر دیا، نعمان بن مقرن کا جھنڈا فارسیوں پر اس طرح جھپٹنے لگا جس طرح عقاب اپنے شکار پر جھپٹتا ہے دونوں لشکروں نے تلواروں کے ساتھ مصافحہ کیا اور ایسی شدید جنگ کی جس کی پچھلی جنگوں میں مثال نہیں ملتی، اور نہ کبھی ایسا شدید معرکہ سننے والوں نے سنا، زوال سے لے کر اندھیرا پھیلنے تک اتنے



مشرکین مقتول ہوئے کہ زمین ان کے خون سے چھپ گئی اور ان کے گھوڑے و سواریاں خون میں لتھڑنے لگے حتیٰ کہ نعمان بن مقرن کا گھوڑا بھی خون میں پھسل گیا جس کی وجہ سے وہ گر پڑے اور ایک تیرا کر انہیں کوکھ میں لگا جس کی وجہ سے وہ شہید ہو گئے لیکن ان کی شہادت کا ان کے بھائی سوید یا نعیم کے سوا کسی کو علم تھا ان کی لاش کو ڈھانپ دیا گیا اور ان کی شہادت کو خفیہ رکھا گیا اور جھنڈا حذیفہ بن یمان کے سپرد کر دیا گیا حذیفہ بن یمان نے ان کے بھائی نعیم بن مقرن کو اپنی جگہ مقرر کیا اور نعمان بن مقرن کی شہادت کو مخفی رکھنے کی تاکید کی تاکہ مسلمانوں کو کہیں شکست نہ ہو جائے۔

جب رات کا اندھیرا چھا گیا تو مشرکین پشت پھیر کر بھاگنے لگے اور مسلمانوں نے ان کا تعاقب شروع کر دیا تیس ہزار کے قریب مشرکین نے اپنے آپ کو زنجیروں سے جکڑ لیا تھا تاکہ بھاگنے کا خیال نہ آئے اور اپنے چاروں طرف خندقیں کھود لیں تھیں، لیکن جب ان کو شکست ہوئی تو وہ لوگ خندقوں میں گر کر مرنے لگے۔

اس معرکہ میں ایک لاکھ کے قریب مشرکین مارے گئے اور صرف بھگوڑے ہی بچ سکے، ان کا امیر فیرزان بچ نکلا اور شکست کھا کر بھاگ نکلا، نعیم بن مقرن نے اس کا تعاقب کیا اور اپنے آگے آگے قعقاع بن عمرو کو اس کے پیچھے روانہ کیا، فیرزان نے ہمدان کا رخ کیا، قعقاع نے اسے پالیا اور ہمدان کی ایک گھاٹی کے پاس جا کر پکڑا، وہاں بہت سے خچر اور گدھے شہدا اٹھائے ہوئے موجود تھے، فیرزان نے انہیں لے کر اوپر چڑھنے کی ہمت نہ پائی، اصل میں اس کی موت کا وقت آچکا تھا، لہذا وہ پیدل ہی چل پڑا اور پہاڑوں میں الجھ کر رہ گیا، قعقاع بن عمرو نے اسے ڈھونڈ کر قتل کر دیا، مسلمانوں نے اس موقع پر کہا کہ بے شک شہد بھی اللہ کے لشکروں میں سے ہے پھر اس تمام شہد کو اور جو کچھ ان جانوروں پر دیگر سامان تھا سب کو غنیمت بنا لیا، اور اس گھاٹی کا نام منیۃ العمل (شہد کی گھاٹی) رکھا، پھر قعقاع بن عمرو ان شکست خوروں کے پیچھے جو کہ ہمدان کی طرف نکل گئے تھے چلے اور ان کا اور ان کے آس پاس والوں کا محاصرہ کر لیا۔

پس وہاں کا حاکم خنسر شنوم نیچے اتر اور مسلمانوں سے صلح کر لی، قعقاع بن عمرو واپس آ کر حذیفہ بن یمان اور مسلمانوں کے ساتھ مل گئے اور معرکہ کے بعد جبر انہاوند میں داخل ہو گئے اور تمام مال غنیمت جمع کر کے اس کے منتظم اقرع بن حابس کے سپرد کر دیا۔

جب اہل ماہ نے اہل ہمدان کے متعلق خبر سنی تو انہوں نے حذیفہ بن یمان کی طرف ایک وفد بھیجا اور اپنے لئے امان حاصل کر لی، ان میں سے ایک آدمی جس کا نام ہرند تھا اور وہ ان کے آتش کدے کا متولی و منتظم تھا اس نے حذیفہ بن یمان سے امان کی درخواست کی اور کسریٰ کی ایک امانت جو اس کے پاس تھی وہ بھی پیش کی جسے کسریٰ نے مشکل حالات کے پیش نظر اس کے پاس ذخیرہ کیا ہوا تھا پس حذیفہ بن یمان نے اسے امان دیدی، وہ آدمی دو بڑے بڑے ٹوکڑے لے کر آیا تھا جو انتہائی قیمتی جواہرات سے لبریز تھے جن کی قیمت کا کچھ اندازہ نہیں لگایا جاسکتا، لیکن مسلمانوں نے اسے کوئی اہمیت نہ دی اور اتفاق رائے سے یہ بات طے کی کہ اسے خاص طور پر حضرت عمر فاروق رضی اللہ عنہ کی خدمت میں بھیجا جائے گا، پھر خمس اور قیدیوں کو سائب بن اقرع کے ساتھ مدینہ منورہ روانہ کر دیا گیا اور فتح کی خوشخبری اس سے پہلے طریف بن سہم کے ہاتھ پہنچ دی گئی بقیہ مال غنیمت حذیفہ بن یمان نے غانمین میں تقسیم کر دیا، بہادرانہ کارگزاری دکھانے والوں کو کچھ زیادہ دیا گیا اور جو پشت کی طرف سے اسلامی فوج کی حفاظت کے لئے گھات لگائے بیٹھے تھے اور جوان کے معاونین تھے ان کا بھی حصہ لگایا گیا اور امیر المومنین حضرت عمر فاروق رضی اللہ عنہ اس حاملہ عورت کی طرح جس کا وضع حمل قریب ہو دن و رات اللہ تعالیٰ کے حضور دعا اور گریہ و زاری میں مصروف رہے، مسلمانوں کی طرف سے کوئی خبر آنے میں کافی دیر ہو گئی تھی۔

اس دوران ایک مسلمان مدینہ سے باہر نکلا تو اچانک اسے ایک سوار دور سے آتا نظر آیا قریب آنے پر اس سے پوچھا کہ کہاں سے آئے ہو؟ اس نے کہا کہ نہاوند سے، اس مسلمان نے پوچھا کہ لوگوں کا کیا حال ہے؟ اس نے کہا اللہ تعالیٰ نے مسلمانوں کو کفار پر فتح عطا فرمائی ہے اور ان کا امیر قتل ہو گیا ہے اور بہت سا مال غنیمت مسلمانوں کے ہاتھ لگا، ہر سوار کے حصے میں چھ ہزار اور پیادہ کے حصے میں دو ہزار درہم آئے پھر وہ سارا گے بڑھا، مدینہ منورہ میں داخل ہو گیا لوگوں کو خبر دی اور شہر میں یہ خبر پھیل گئی، یہاں تک کہ امیر المومنین حضرت عمر بن خطاب کے پاس پہنچ گئی، آپ نے اس شخص کو بلایا اور اس سے پوچھا کہ تمہیں یہ خبر کس نے دی؟ اس نے کہا کہ ایک سوار نے، آپ نے پوچھا کہ وہ سوار میرے پاس کیوں نہیں آیا؟ اصل میں یہ آدمی جنات میں سے تھا اور اس کا نام شمیم تھا اس کے کئی دن کے بعد طریف فتح کی بشارت لے کر پہنچے، لیکن ان کے پاس صرف فتح



کی خوشخبری تھی اس کے سوا کوئی تفصیلات نہ تھیں، حضرت عمر فاروق رضی اللہ عنہ نے ان سے معلوم کیا کہ نعمان بن مقرن کو کس نے شہید کیا لیکن ان کے پاس اس کا کچھ علم نہ تھا یہاں تک کہ سائب بن اقرع کی قیادت میں خمس لے کر وفد پہنچا اور اس نے واضح طور پر تمام حالات کی خبر دی اس واقعہ سے معلوم ہوا کہ جنات بھی اس معرکہ میں حاضر تھے اور ان کا اپنی اپنی قوم کو خبر دینے کے لئے جلد واپس آیا تھا جب حضرت عمر فاروق رضی اللہ عنہ کو نعمان بن مقرن کی شہادت کی خبر ملی تو آپ رو پڑے پھر سائب سے پوچھا کہ اور کون کون مسلمان شہید ہوئے انہوں نے بتلایا فلاں فلاں اور کئی اشراف و معززین کے نام لئے، پھر کہا کہ کچھ دوسرے قبائل اور جماعتوں کے لوگ بھی شہید ہوئے جنہیں امیر المومنین نہیں جانتے، حضرت عمر بن خطاب رضی اللہ عنہ یہ سن کر رو پڑے اور کہا کہ امیر المومنین کا ان کا نہ پہنچنا ان کے لئے کچھ نقصان دہ نہیں لیکن اللہ تعالیٰ انہیں خوب پہنچاتا ہے اور اسی نے ان کو شہادت سے سرفراز کیا ہے یہ لوگ عمر کے جاننے سے کیا کریں گے یعنی اس کا انہیں کیا فائدہ ہوگا۔

پھر حسب معمول مال غنیمت کا خمس تقسیم کرنے کا حکم دیا اور زرو جو اہر کے یہ دو ٹوکے آپ کے گھر لیجائے گئے اور قاصدین اپنا کام کر کے واپس چلے گئے، جب صبح ہوئی تو حضرت عمر بن خطاب رضی اللہ عنہ نے انہیں طلب کیا لیکن یہاں نہ پایا پھر ان کے نشان قدم کے پیچھے پیچھے اپنی روانہ کیا اپنی نے کوفہ پہنچ کر اس وفد کو پایا۔

سائب بن اقرع کہتے ہیں کہ جب میں نے کوفہ میں اپنا اونٹ بٹھایا تو ایک آدمی نے میرے اونٹ کی کوچ پر اپنا اونٹ لا بٹھایا اور کہا امیر المومنین کو جواب دیجئے، میں نے کہا کس چیز کا؟ اس نے کہا کہ میں نہیں جانتا، پھر ہم انہی نشانات قدم پر واپس آئے یہاں تک کہ امیر المومنین کی خدمت میں پہنچ گئے، آپ نے فرمایا کہ اے ام سائب کے بیٹے! میرے اور تیرے لئے کیا ہے بلکہ نہ ام سائب کے بیٹے کے لئے اور نہ میرے لئے۔

سائب کہتے ہیں کہ میں نے عرض کیا کہ امیر المومنین یہ کیا فرمایا ہے؟ میں سمجھا نہیں، آپ نے فرمایا کہ ارے تجھ پر افسوس! اللہ کی قسم! جس شب تم گئے میں اس رات سویا، پس پوری رات فرشتے مجھے ان ٹوکریوں کی طرف کھینچتے رہے اور وہ دونوں آگ سے بھری ہوئی تھیں اور وہ کہتے تھے کہ ہم تمہیں اس سے داغیں گے، اور میں کہتا تھا کہ میں عنقریب اسے مسلمانوں میں تقسیم کر دوں گا، تمہارا باپ نہ رہے انہیں لے جاؤ، اور فروخت کر کے مسلمانوں کو عطیہ اور رزق کے طور پر تقسیم کر دو، بلاشبہ بھیجنے والے نہیں جانتے کہ انہوں نے کیا دیا ہے اور تم نہیں جانتے کہ تم بھی ان کے ساتھ ہو۔

سائب کہتے ہیں کہ میں ان ٹوکریوں کو لے کر نکلا یہاں تک کہ کوفہ کی جامع مسجد میں پہنچ گیا تاجروں نے مجھے چاروں طرف سے گھیر لیا اور حضرت عمرو بن حریث مخزومی نے انہیں دولا کھ دراہم کے عوض خرید لیا اور پھر وہ سرزمین عجم کی طرف انہیں لے کر نکلے اور چار لاکھ درہم کے عوض فروخت کر دیا اس کے بعد مسلسل اہل کوفہ مالدار اور صاحب ثروت رہے۔

سیف بن عمرو کہتے ہیں کہ اس کے بعد سائب نے وہ دولا کھ درہم غنمین میں تقسیم کر دیئے اور جس میں ہر سوار کے حصے میں چار ہزار درہم آئے۔

شععی کہتے ہیں کہ اصل مال غنیمت سے ہر سوار کو چھ ہزار اور ہر پیادہ کو دو ہزار درہم حاصل ہوئے اور مسلمانوں کی تعداد اس معرکہ میں تیس ہزار تھی۔

راوی کہتے ہیں کہ نہاوند ۱۹ھ میں حضرت عمر بن خطاب رضی اللہ عنہ کی خلافت کے ساتویں سال فتح ہوا، اسے سیف بن عمرو نے عمرو بن محمد سے روایت کیا ہے اور شععی کے حوالہ سے نقل کیا ہے کہ جب نہاوند کے قیدی مدینہ منورہ پہنچے تو ابولؤلؤہ فیروز جو مغیرہ بن شعبہ کا غلام تھا ہر چھوٹے بچے سے مل کر اس کے سر پر ہاتھ پھیرتا اور روتا اور کہتا کہ عمر نے میرا جگر کھا لیا ہے، ابولؤلؤہ اصل میں نہاوند کا رہنے والا تھا، رومی اسے روم و فارس کی جنگ میں قیدی بنا کر لے گئے تھے پھر وہاں سے وہ مسلمانوں کے ہاتھوں قیدی بنا لیکن ابتداً جہاں سے اسے قید کیا گیا تھا اسی کی طرف منسوب رہا۔

مورخین کہتے ہیں کہ اس معرکہ کے بعد اہل فارس کے قدم پھر کہیں نہ جئے، اور اس معرکہ میں داد شجاعت دینے والوں کو حضرت عمر فاروق رضی اللہ عنہ نے دو ہزار مزید انعام اور ہدیہ کے طور پر دیئے۔

اسی سال مسلمانوں نے نہاوند کے بعد جی شہر کو بھی فتح کر لیا جسے اصفہان کہا جاتا ہے اس کی فتح طویل جنگی مشاورت اور زبردست قتال کے بعد ہوئی، آخر میں ان لوگوں نے مسلمانوں سے صلح کر لی، عبد اللہ بن عبد اللہ نے ان کے لئے امان کی دستاویز اور صلح نامہ تحریر کیا، ان کے تیس آدمی کرمان کی



طرف بھاگ گئے انہوں نے مصالحت نہ کی۔

کہا جاتا ہے کہ اصفہان کو نعمان بن مقرن نے ہی فتح کیا ہے اور وہ یہیں شہید ہوئے اور مجوسیوں کا امیر ذوالحاجین اپنے گھوڑے سے گر پڑا، اس کا پیٹ پھٹ گیا اور مر گیا، اس کے ساتھی شکست کھا کر بھاگ کھڑے ہوئے لیکن صحیح بات یہ ہے کہ اصفہان کے فاتح عبداللہ بن عبد اللہ بن عثمان ہیں جو کوفہ کے والی تھے، اسی سال ابو موسیٰ اشعری نے قم اور قاشان کو فتح کیا اور سہیل بن عدی نے کرمان فتح کیا۔

ابن جریر نے واقدی سے نقل کیا ہے کہ عمرو بن العاص اپنے لشکر کے ساتھ طرابلس کی طرف گئے، راوی کا بیان ہے کہ وہ برقہ تھا جسے آپ نے تیرہ ہزار دینار سالانہ پر صلحا فتح کیا، اور اسی سال عمرو بن العاص نے عقبہ بن نافع فہری کو ذویلہ کی طرف بھیجا، جنہوں نے اسے صلحا فتح کیا اور برقہ اور ذویلہ کے درمیان تمام علاقہ مسلمانوں کے لئے پرامن بن گیا۔

اسی سال حضرت عمر بن خطاب رضی اللہ عنہ نے عمار بن یاسر کو زیاد بن حنظلہ کی جگہ کوفہ کا والی بنایا، زیاد بن حنظلہ کو عبداللہ بن عبد اللہ بن عثمان کے بعد کوفہ کا والی بنایا گیا تھا اور عبداللہ بن مسعود کو بیت المال کا منتظم اعلیٰ مقرر کیا پھر اہل کوفہ کو عمار بن یاسر سے شکایت پیدا ہوئی تو عمار بن یاسر نے اس ذمہ داری سے معذرت چاہی، جس پر حضرت عمر بن خطاب رضی اللہ عنہ نے انہیں معزول کر دیا، اور ان کی جگہ جبیر بن مطعم کو والی مقرر کیا اور انہیں حکم دیا کہ کسی کو تعلیم نہ دیں پھر مغیرہ بن شعبہ نے اپنی بیوی کو جبیر بن مطعم کی بیوی کے پاس بھیجا کہ وہ اس کے لئے سفر کا کھانا پیش کرتے ہیں اور جبیر بن مطعم کی بیوی نے کہا کہ تم جاؤ اور انہیں میرے پاس لے آؤ پس مغیرہ بن شعبہ حضرت عمر بن خطاب رضی اللہ عنہ کے پاس گئے اور کہا کہ اے امیر المؤمنین! اللہ تعالیٰ برکت عطا فرمائے، اس میں کہ جس کو آپ نے کوفہ کا والی بنایا ہے، آپ نے پوچھا کہ کیا ہوا؟ اور پھر جبیر بن مطعم کی طرف قاصد بھیجا اور انہیں معزول کر دیا اور ان کی جگہ دوسری مرتبہ مغیرہ بن شعبہ کو وہاں کا والی بنایا پھر وہ مسلسل والی رہے یہاں تک کہ حضرت عمر بن خطاب رضی اللہ عنہ کی وفات ہو گئی۔

اس سال حضرت عمر بن خطاب رضی اللہ عنہ نے لوگوں کو حج کروایا اور مدینہ پر زید بن ثابت کو اپنا قائم مقام مقرر کیا اور ان کے عاملین کوفہ کے سواء دیگر شہروں پر وہی رہے جو گزشتہ سال میں بیان ہوئے۔

واقدی کہتے ہیں کہ اس سال خالد بن ولید نے حمص میں وفات پائی اور حضرت عمر فاروق رضی اللہ عنہ کو اپنا وصی مقرر کیا، بعض کہتے ہیں کہ ان کی وفات ۲۳ھ میں ہوئی، اور جائے وفات کے متعلق ایک قول یہ بھی ہے کہ مدینہ میں وفات ہوئی، لیکن سن اور جائے وفات دونوں امور سے متعلق پہلا قول صحیح ہے، واقدی کے علاوہ دیگر مؤرخین کہتے ہیں کہ اس سال علاء بن حضرمی کی وفات ہوئی، اور ان کی جگہ حضرت عمر بن خطاب رضی اللہ عنہ نے ابو ہریرہ رضی اللہ عنہ کو والی مقرر کیا اور یہ بھی کہا جاتا ہے کہ علاء بن حضرمی کی وفات اس سال سے قبل ہی ہو چکی تھی جیسا کہ گزر چکا ہے، واللہ اعلم۔

ابن جریر واقدی کے حوالہ سے کہتے ہیں کہ اس سال عمیر بن سعید دمشق کے امیر تھے، دمشق کے ساتھ ساتھ وہ حمص، حوران، قنسرین اور جزیرہ کے بھی امیر تھے اور معاویہ بن ابی سفیان بلقاء، اردن، فلسطین، اٹلاکیہ اور ساحلی علاقوں کے امیر تھے۔

## اس سال یعنی ۲۱ھ میں وفات پانے والوں کا ذکر

خالد بن ولید..... آپ کا نام ونسب خالد بن ولید بن مغیرہ بن عبد اللہ بن مخزوم قرشی ہے، کنیت ابو سلیمان مخزومی اور لقب سیف اللہ ہے، عرب کے مشہور بہادروں میں سے ایک ہیں جو نہ زمانہ جاہلیت میں کبھی مغلوب ہوئے اور نہ زمانہ اسلام میں، ان کی والدہ عصماء بنت حارث ہیں جو لبابہ بنت حارث اور ام المؤمنین میمونہ بنت حارث کی بہن ہیں۔

واقدی کہتے ہیں کہ آپ نے یکم صفر ۸ھ میں اسلام قبول کیا اور غزوہ موتہ میں شریک ہوئے اور اس دن بغیر امارت کے ان کی طرف امارت منتقل ہوئی، اور اس دن آپ نے ایسا قتال کیا کہ جس کی مثال نہیں ملتی، آپ کے ہاتھ میں اس دن نو تلواریں ٹوٹیں، صرف ایک چھٹی ایمانی تلوار آپ کے ہاتھ



میں ثابت رہی، رسول اللہ ﷺ نے ارشاد فرمایا کہ زید نے جھنڈا اٹھایا لیکن وہ شہید ہو گئے پھر جعفر نے اٹھایا لیکن وہ بھی شہید ہو گئے پھر عبداللہ بن رطلہ نے اٹھایا لیکن وہ بھی شہید ہو گئے پھر اللہ کی تلواروں میں سے ایک تلوار نے اٹھایا اور اللہ تعالیٰ نے اس کے ہاتھ پر فتح عطا فرمائی۔

مروی ہے کہ معرکہ یرموک میں خالد بن ولید رضی اللہ عنہ کی ٹوپی گر گئی اور وہ عین جنگ کے دوران اسے تلاش کرتے رہے، اس پر آپ کو ملامت کی گئی تو فرمایا کہ اس ٹوپی میں رسول اللہ ﷺ کی پیشانی مبارک کے کچھ بال ہیں وہ ٹوپی جس معرکہ میں بھی میرے ساتھ ہوتی تھی تو اس کی برکت سے میری مدد نصرت کی جاتی ہے۔

مسند احمد میں ولید بن مسلم کے طریق سے مروی ہے کہ ولید بن مسلم وحشی بن حرب سے وہ اپنے والد سے وہ ان کے دادا وحشی بن حرب سے اور ابو بکر صدیق رضی اللہ عنہ سے نقل کرتے ہیں کہ جب آپ نے خالد بن ولید رضی اللہ عنہ کو مرتدین کے خلاف جنگ کا امیر مقرر کیا تو فرمایا کہ میں نے رسول اللہ ﷺ سے سنا کہ خالد بن ولید رضی اللہ عنہ کس قدر اچھا اللہ کا بندہ اور قبیلہ کا بھائی ہے اور خالد بن ولید اللہ کی تلواروں میں سے ایک تلوار ہے جسے اللہ تعالیٰ نے کفار و منافقین پر سونپا ہے۔

امام احمد رحمۃ اللہ علیہ فرماتے ہیں کہ ہم سے حسین بھی نے، ان سے زائدہ نے، ان سے عبدالملک بن عمیر نے بیان کیا ہے کہ حضرت عمر بن خطاب رضی اللہ عنہ نے خالد بن ولید رضی اللہ عنہ کو معزول کر کے ابو عبیدہ کو شام کا امیر مقرر کیا تو خالد بن ولید نے کہا کہ تمہاری طرف اس امت کے امین کو بھیجا گیا ہے، میں نے رسول اللہ ﷺ سے سنا کہ اس امت کے امین ابو عبیدہ بن الجراح ہیں، ابو عبیدہ نے فرمایا کہ میں نے رسول اللہ ﷺ سے سنا کہ خالد اللہ کی تلواروں میں سے ایک تلوار ہیں اور قبیلہ کے بہترین جوان ہیں۔

ابن عساکر نے اسے عبداللہ بن ابی اوفی اور ابو ہریرہ کے طریق سے نقل کیا ہے نیز مرسل طریق سے بھی نقل کیا ہے جو بعض بعض کو قوت دیتے ہیں اور صحیح میں ایک حدیث کے ذیل میں وارد ہے کہ اور بات خالد کی ہے! تو تم خالد پر ظلم کرتے ہو انہوں نے تو اپنی زرہوں اور غلاموں کو اللہ کے راستے میں وقف کر دیا ہے، آپ فتح مکہ اور غزوہ خنین میں شریک رہے اور رسول اللہ ﷺ کے زمانہ مبارک میں امیر بن کر بنو جذیمہ کے خلاف جہاد کیا البتہ غزوہ خیبر میں آپ کی شمولیت میں اختلاف ہے فتح کے موقع پر آپ ایک دستے کے امیر بن کر مکہ میں داخل ہوئے۔ اور قریش کے بہت سے لوگوں کو قتل کیا جیسا کہ ہم نے ماقبل میں بیان کیا ہے اور رسول اللہ ﷺ نے ہوازن کے بڑے بت عزریٰ کی طرف بھیجا تھا، آپ نے سب سے پہلے اس کی چوٹی کو توڑا پھر اسے روندنا اور فرمایا کہ اے عزریٰ! میں تیرا انکار کرتا ہوں اور تجھے کسی بھی عیب سے بری نہیں جانتا، میں نے دیکھ لیا ہے کہ اللہ تعالیٰ نے تیری اہانت کی ہے پھر آپ نے اسے جلادیا۔

رسول اللہ ﷺ کے بعد حضرت ابو بکر صدیق رضی اللہ عنہ نے مرتدین اور مانعین زکوٰۃ کے خلاف قتال پر آپ کو امیر مقرر کیا پس آپ نے شفاء دی اور شفاء پانی، پھر آپ نے انہیں عراق بھیجا، پھر آپ شام آ گئے آپ کے ایسے ایسے کارنامے ہیں کہ قلوب اور آنکھیں اس سے ٹھنڈی ہوتی ہیں اور کان ان کے تذکرے سے لذت پاتے ہیں پھر حضرت عمر بن خطاب رضی اللہ عنہ نے آپ کو معزول کر کے ابو عبیدہ کو شام کا امیر مقرر کیا لیکن آپ کو جنگی مشیر کی حیثیت سے برقرار رکھا، آپ شام ہی میں رہے یہاں تک کہ اپنے بستر پر آپ نے وفات پائی۔ رضی اللہ عنہ۔

واقعی عبدالرحمن بن ابی الزناد سے اور وہ اپنے والد سے نقل کرتے ہیں کہ جب خالد بن ولید رضی اللہ عنہ کی وفات کا وقت قریب آیا تو وہ رو پڑے، اور فرمایا کہ میں فلاں فلاں معرکوں میں شریک رہا اور میرے جسم پر ایک بالشت جگہ بھی ایسی نہیں جہاں تلوار، نیزے اور تیروں کے زخم نہ ہوں، لیکن افسوس! کہ آج میں اونٹ کی طرح اپنے بستر پر طبعی موت مر رہا ہوں، پس بزدلوں کی آنکھیں ٹھنڈی نہ ہوں، اور ابو یعلیٰ شریح بن یونس سے، وہ یحییٰ بن زکریا سے وہ اسماعیل بن ابی خالد سے اور وہ قیس سے نقل کرتے ہیں کہ خالد بن ولید رضی اللہ عنہ نے فرمایا کہ جس شب میں نئی نویلی دلہن میرے پاس بھیجی جائے یا کسی فرزند کی ولادت کی خوشخبری سنائی جائے اس کی بنسبت مجھے وہ شب زیادہ محبوب ہے جس میں مہاجرین کی کسی جماعت کے ساتھ سخت تنگی و دشواری میں رہنا پڑے، اور اس کی صبح دشمن پر حملہ کرنا ہو۔

ابو بکر بن عیاش اعمش سے، اور وہ خثیمہ سے نقل کرتے ہیں کہ ایک آدمی خالد بن ولید رضی اللہ عنہ کے پاس سے گزرا اس کے پاس شراب کا ایک مشکیزہ تھا، آپ نے دعا کی کہ اے اللہ! اسے شہد سے تبدیل فرما، پس وہ شہد بن گیا، اس روایت کے کئی طرق ہیں ایک طریق میں ہے کہ ایک آدمی ان



کے پاس سے گزرا اس کے پاس شراب کا مشکیزہ تھا، آپ نے پوچھا کہ اس میں کیا ہے؟ اس نے کہا کہ شہد ہے، آپ نے فرمایا کہ اے اللہ! اسے سرکہ بنادے، پھر وہ آدمی اپنے ساتھیوں کے پاس پہنچا اور کہا کہ میں تمہارے پاس ایسی شراب لایا ہوں کہ عربوں نے اس جیسی شراب کبھی نہ پی ہوگی، لیکن جب اس مشکیزہ کو کھولا گیا تو اس میں سے سرکہ نکلا، اس آدمی نے کہا کہ اللہ کی قسم! اسے خالد بن ولید رضی اللہ عنہ کی دعا لگ گئی ہے۔

حماد بن سلمہ، ثمامہ سے اور وہ انس سے نقل کرتے ہیں کہ خالد بن ولید کا ایک مرتبہ دشمن سے سامنا ہوا، مسلمان پشت پھیر کر شکست خوردہ حالت میں بھاگ کھڑے ہوئے صرف وہ اور براء بن مالک ثابت قدم رہے اور میں ان کے درمیان کھڑا ہوا تھا اتنے میں خالد بن ولید نے اپنا سر کچھ دیر کے لئے زمین کی طرف جھکا لیا پھر کچھ دیر تک آسمان کی طرف اٹھایا، انس کہتے ہیں کہ جب اس قسم کی صورتحال پیش آتی تو وہ اسی طرح کیا کرتے تھے اس کے بعد اپنے ساتھی براء بن مالک کو کہا کہ کھڑے ہو جاؤ پھر وہ دونوں سوار ہوئے، خالد بن ولید نے اپنے ساتھ موجود مسلمانوں کو خطاب کیا اور کہا کہ جنت کا راستہ یہ ہے اور مدینہ کا کوئی راستہ نہیں ہے، اس کے بعد حملہ کر دیا مشرکین شکست کھا کر بھاگ کھڑے ہوئے۔

مالک رحمۃ اللہ علیہ سے منقول ہے کہ حضرت عمر بن خطاب رضی اللہ عنہ نے حضرت ابو بکر صدیق رضی اللہ عنہ سے کہا کہ آپ خالد بن ولید کو حکم دیں کہ وہ آپ کے حکم کے بغیر کسی کو اونٹ یا بکری نہ دیں، حضرت ابو بکر صدیق رضی اللہ عنہ نے یہ بات خالد بن ولید رضی اللہ عنہ کو لکھی تو انہوں نے جواب میں لکھا کہ آپ یا تو مجھے اور میرے عمل کو چھوڑ دیں ورنہ اپنا معاملہ خود سنبھال لیں، حضرت عمر فاروق رضی اللہ عنہ نے اس پر مشورہ دیا کہ آپ انہیں معزول کر دیں، حضرت ابو بکر صدیق رضی اللہ عنہ نے فرمایا کہ پھر میری طرف سے خالد رضی اللہ عنہ کا بدل کون ہوگا؟ حضرت عمر فاروق رضی اللہ عنہ نے کہا کہ میں، حضرت ابو بکر صدیق رضی اللہ عنہ نے فرمایا کہ ٹھیک ہے تم اس کی جگہ ہو، پس حضرت عمر فاروق رضی اللہ عنہ نے جانے کی تیاری کر لی حتیٰ کہ سواری آپ کے گھر کے قریب بٹھادی گئی چند صحابہ کرام آئے اور حضرت ابو بکر صدیق رضی اللہ عنہ کو مشورہ دیا کہ آپ حضرت عمر فاروق رضی اللہ عنہ کو مدینہ میں اور خالد بن ولید رضی اللہ عنہ کو شام میں رکھیں۔

جب حضرت عمر فاروق رضی اللہ عنہ خلیفہ بنے تو آپ نے خالد بن ولید کو یہی حکم دیا اور انہوں نے وہی جواب دیا جو حضرت ابو بکر صدیق رضی اللہ عنہ کو دیا تھا، حضرت عمر فاروق رضی اللہ عنہ اس پر انہیں معزول کر دیا، اور فرمایا کہ اللہ تعالیٰ مجھے یہ نہ دکھائے کہ میں حضرت ابو بکر صدیق رضی اللہ عنہ کو تو کسی کام کا کہوں اور خود اسے نافذ نہ کر سکوں۔

امام بخاری رحمۃ اللہ علیہ نے اپنی تاریخ میں علی بن رباح کے طریق سے نقل کیا ہے کہ یاسر بن عی البرنی کہتے ہیں کہ میں نے حضرت عمر فاروق رضی اللہ عنہ کو سنا کہ وہ جابیہ میں لوگوں سے خالد بن ولید کی معزولی پر معذرت کر رہے تھے، آپ نے فرمایا کہ میں نے ان کو کہا تھا کہ اس مال کو وضعفائے مہاجرین کے لئے روک کر رکھو، لیکن یہ جانبازوں، صاحب شرف اور زبان آور لوگوں کو اس سے نوازتے رہے، لہذا میں نے ابو عبیدہ کو امیر بنادیا، ابو عمرو بن حفص بن مغیرہ نے یہ سن کر کہا کہ اے عمر! آپ نے معذرت نہیں کی بلکہ اسے معزول کیا ہے جسے رسول اللہ ﷺ نے مقرر فرمایا تھا اس جھنڈے کو گرایا ہے جسے رسول اللہ ﷺ نے بلند کیا تھا اور اس تلوار کو نیام میں کر دیا ہے جسے اللہ تعالیٰ نے سونپا تھا، آپ نے قطع رحمی کی اور اپنے چچا زاد سے حسد کیا ہے، حضرت عمر فاروق رضی اللہ عنہ نے فرمایا کہ تم اس کے قریبی رشتہ دار، نو عمر اور اپنے چچا زاد بھائی کے معاملہ میں ناراض ہو۔

واقعی، محمد بن سعید اور کئی حضرات کہتے ہیں کہ آپ نے ۲۱ھ میں حمص سے ایک میل دور ایک بستی میں وفات پائی اور حضرت عمر فاروق رضی اللہ عنہ کو اپنا وصی مقرر کیا اور دیم کہتے ہیں کہ آپ کی وفات مدینہ منورہ میں ہوئی لیکن پہلا قول صحیح ہے، اور اشعث بن قیس کو دس ہزار درہم دینے پر حضرت عمر بن خطاب رضی اللہ عنہ کا آپ کو تنبیہ کرنا اور ان کے مال سے بیس ہزار درہم وصول کرنا، نیز آپ کا حمام میں داخل ہونا اور نورہ استعمال کرنے کے بعد شراب سے مرکب آنا ملنا اور اس پر یہ عذر پیش کرنا کہ یہ اب دھونے کی چیز (صابن وغیرہ) بن گئی ہے اور حضرت عمر فاروق رضی اللہ عنہ کا اس پر آپ کو عتاب کرنا، یہ تمام واقعات ماقبل میں گزر چکے ہیں۔

اور روایت ہے کہ خالد بن ولید رضی اللہ عنہ نے اپنی ایک بیوی کو طلاق دے دی اور فرمایا کہ میں نے اس کو کسی شک کی وجہ سے طلاق نہیں دی بلکہ بات یہ ہے کہ یہ میرے پاس نہ کبھی بیمار ہوئی اور اس کے بدن، سر یا جسم کے کسی حصے میں کبھی کوئی درد ہوا تھا۔

سیف بن عمرو دیگر مؤرخین بیان کرتے ہیں کہ جب حضرت عمر فاروق رضی اللہ عنہ نے خالد بن ولید رضی اللہ عنہ کو شام سے اور ثنی بن حارثہ کو



عراق سے معزول کیا تو فرمایا کہ میں نے ان دونوں کو اس لئے معزول کیا ہے تاکہ لوگ جان لیں کہ اللہ تعالیٰ نے دین کی مدد فرمائی ہے نہ کہ ان دونوں کی مدد سے فتح ہوئی ہے، اور تمام ترقوت صرف اللہ تعالیٰ کے لئے ہے، اور سیف نے یہ بھی روایت کیا ہے کہ حضرت عمر فاروق رضی اللہ عنہ نے خالد بن ولید رضی اللہ عنہ کو قسریں سے معزول کیا اور جو کچھ وصول کرنا تھا وہ وصول کر لیا تو فرمایا کہ تم مجھے بہت عزیز اور پیارے ہو اب تمہیں میری طرف سے کوئی ایسا حکم نہ پہنچے گا جو تمہیں ناگوار ہو۔

اصمعی سلمہ سے، وہ بلال سے، وہ مجالد سے اور وہ شعبی سے نقل کرتے ہیں کہ حضرت عمر بن خطاب رضی اللہ عنہ اور خالد بن ولید رضی اللہ عنہ جب نو عمر تھے تو ان کے درمیان کشتی ہوئی، خالد بن ولید رضی اللہ عنہ حضرت عمر رضی اللہ عنہ کے ماموں زاد بھائی ہیں پس اس کشتی میں خالد نے حضرت عمر رضی اللہ عنہ کی پنڈلی توڑ دی پھر اس کا علاج کیا گیا یہاں تک کہ وہ ٹھیک ہو گئی، یہ چیز ان کے درمیان عداوت کا سبب بن گئی۔

اصمعی ابن عون سے اور وہ محمد بن سیرین سے نقل کرتے ہیں کہ خالد بن ولید رضی اللہ عنہ حضرت عمر بن خطاب رضی اللہ عنہ کے پاس اس حال میں داخل ہوئے کہ ان پر ریشمی قمیص تھی حضرت عمر بن خطاب رضی اللہ عنہ نے پوچھا کہ اے خالد! یہ کیا ہے؟ انہوں نے کہا کہ امیر المومنین اس میں کیا حرج ہے کیا عبد الرحمن بن عوف نے اسے نہیں پہنا؟ حضرت عمر فاروق رضی اللہ عنہ نے فرمایا کہ تم عبد الرحمن بن عوف رضی اللہ عنہ کی مثل ہو؟ اور کیا تمہیں عبد الرحمن بن عوف رضی اللہ عنہ کی طرح اس کا حق حاصل ہے؟ جو اس مقام میں ہیں میں انہیں قسم دیتا ہوں کہ ان میں سے ہر ایک قمیص کا وہ حصہ پکڑے جو اس کے قریب ہے۔

راوی کہتے ہیں کہ پس اس طرح لوگوں نے اس قمیص کو پھاڑ ڈالا اور ان کے جسم پر اس کا کچھ حصہ باقی نہ رہا۔ عبد اللہ بن مبارک حماد بن زید سے، وہ عبد اللہ بن مختار سے، وہ عاصم بن بھدلہ سے اور وہ ابو دائل سے نقل کرتے ہیں (حماد کو ابو دائل میں شک ہے) کہ جب خالد بن ولید رضی اللہ عنہ کی وفات کا وقت قریب آیا تو فرمایا کہ میں نے شہادت کو ان مقامات پر تلاش کیا جہاں ملنے کی توقع تھی لیکن میں اس پر قادر نہ ہوسکا، اور آج اپنے بستر پر مر رہا ہوں، اور لا الہ الا اللہ کے بعد کوئی عمل میرے نزدیک اس رات سے بڑھ کر قابل امید نہیں کہ جورات میں نے ڈھال پہن کر گزاری اور بارش صبح تک برس کر مسلسل مجھے بھگاتی رہی ہوتا کہ ہم کفار پر حملہ کریں، پھر فرمایا کہ جب میں مرجاؤں تو میرے اسلحے اور گھوڑے کی طرف توجہ کرنا! اسے راہ خدا میں سامان جنگ بنا دینا، جب وفات ہو گئی تو حضرت عمر فاروق رضی اللہ عنہ آپ کے جنازہ پر آئے اور فرمایا کہ آل ولید کی عورتوں پر آنسو بہانے میں کوئی حرج نہیں جب تک سر پر خاک نہ ڈالی جائے اور شور و دایلا نہ کیا جائے۔

ابن مختار کہتے ہیں کہ نفق سر پر مٹی ڈالنے اور تلقہ شور شرابہ کرنے کو کہا جاتا ہے، امام بخاری رحمۃ اللہ علیہ نے اپنی صحیح میں تعلیقاً نقل کیا ہے کہ حضرت عمر فاروق رضی اللہ عنہ نے فرمایا کہ ان عورتوں کو چھوڑ دو کہ یہ ابوسلیمان پر رو لیں جب تک سر پر خاک نہ ڈالیں اور شور و غوغا نہ کریں۔

اور محمد بن سعد کہتے ہیں کہ ہم سے وکیع نے ابو معاویہ اور عبد اللہ بن نمیر نے، ان سے اعمش نے، ان سے شفیق بن سملہ نے بیان کیا ہے کہ جب خالد بن ولید رضی اللہ عنہ کی وفات ہو گئی تو بنو مغیرہ کی عورتیں دار خالد میں جمع ہوئیں اور ان پر رونا شروع کیا، حضرت عمر بن خطاب رضی اللہ عنہ کو اس کی اطلاع دی گئی کہ عورتیں خالد بن ولید کے مکان میں ان پر رونے کے لئے جمع ہوئی ہیں اور وہ آپ کو ایسی باتیں سنوائیگی جو آپ کو ناگوار ہوں گی پس آپ ان کی طرف پیغام بھیج کر انہیں منع کر دیں، حضرت عمر بن خطاب رضی اللہ عنہ نے فرمایا کہ جب تک سر پر خاک ڈالنا اور شور و دایلا کرنا نہ ہو تو ان عورتوں پر کوئی حرج نہیں کہ وہ ابوسلیمان پر اپنے آنسو بہا کر ختم کر دیں۔

اسحاق بن بشر اور محمد کہتے ہیں کہ جب خالد بن ولید رضی اللہ عنہ کی مدینہ میں وفات ہو گئی تو حضرت عمر بن خطاب رضی اللہ عنہ ان کے جنازہ کے لئے نکلے تو دیکھا کہ ان کی والدہ اپنے بیٹے پر فدیہ کر رہی ہیں اور یہ شعر پڑھ رہی ہیں: تو اس وقت قوم کے ایک کروڑ افراد سے بھی بہتر ثابت ہوتا تھا، جب لوگوں کے بڑے بڑے سردار بھی پچھاڑ دیئے جاتے۔

حضرت عمر بن خطاب نے کہا کہ اللہ کی قسم! تم نے سچ کہا، واقعہ وہ ایسا ہی تھا۔

سیف بن عمرا نے مشائخ سے بحوالہ سالم نقل کرتے ہیں کہ خالد بن ولید مدینہ ہی میں قیام پذیر رہے یہاں تک کہ عمر بن خطاب رضی اللہ عنہ کو یقین ہو گیا کہ ان کے بارے میں لوگوں کے جس فتنہ میں پڑ جانے کا اندیشہ تھا وہ ختم ہو گیا تو آپ نے حج سے واپسی پر انہیں والی بنانے کا پختہ ارادہ



کر لیا، خالد بن ولید ان دنوں اپنی والدہ سے ملاقات کے لئے مدینہ سے باہر ایک مقام پر گئے ہوئے تھے وہیں بیمار ہو گئے اور اپنی والدہ سے کہا کہ مجھے جلد میری جائے ہجرت پہنچا دیجئے وہ انہیں لے کر مدینہ آئیں اور ان کی بیماری میں مزید اضافہ ہو گیا، حضرت عمر بن خطاب رضی اللہ عنہ اس وقت حج سے واپس آرہے تھے اور مدینہ منورہ سے تین دن کی مسافت پر تھے کہ ایک سوار نے ملاقات کی آپ نے اس سے دریافت کیا کہ کیا بات ہے؟ اس نے کہا کہ خالد بن ولید سخت علیل ہیں پس عمر بن خطاب رضی اللہ عنہ نے یہ سن کر تین دن کی مسافت ایک دن میں طے کی اور عین ان کی وفات کے وقت وہاں پہنچ گئے، حادثہ کی خبر سن کر آپ کا دل بھر آیا، آپ نے انا للہ وانا الیہ راجعون پڑھا اور جنازہ کے تیار ہونے تک دروازے پر بیٹھ گئے، عورتیں خالد بن ولید رضی اللہ عنہ پر رونا شروع ہوئیں، حضرت عمر فاروق رضی اللہ عنہ سے کہا گیا کہ کیا آپ سن نہیں رہے؟ کیا آپ ان کو منع نہیں کریں گے؟ آپ نے فرمایا کہ قریش کی عورتوں کو ابوسلیمان پر رونے میں کوئی حرج نہیں جب تک سر پر خاک نہ ڈالی جائے اور شور و ایللا نہ کیا جائے۔

جب حضرت عمر رضی اللہ عنہ جنازہ کے لئے نکلے تو ایک قابل احترام عورت گوان پر روتے اور یہ اشعار پڑھتے سنا:

(۱)..... تو اس وقت ایک کروڑ افراد سے بھی بہتر ثابت ہوتا تھا، جب قوم کے بڑے بڑے سردار بھی پچھاڑ دیئے جاتے تھے۔

(۲)..... ایسے شجاع تو شیر سے بھی زیادہ شجاع و بہادر تھا، یعنی ضمیر بن جہم سے جو بچہ پائے شیر کا باپ ہے۔

(۳)..... اے نئی توروند نے والے اس سیلاب سے بھی زیادہ فیاض ہے، جو پہاڑوں کے درمیان بہتا ہے۔

حضرت عمر فاروق رضی اللہ عنہ نے پوچھا کہ یہ خاتون کون ہے؟ کہا گیا کہ ان کی والدہ ہیں، آپ نے تین مرتبہ فرمایا واللہ یہ ان کی والدہ ہیں، او رکیا عورتیں خالد بن ولید جیسا جوان جننے سے عاجز آگئی ہیں؟ اور حضرت عمر فاروق رضی اللہ عنہ اپنی تین دن کی مسافت طے کرنے اور مدینہ پہنچنے پر یہ اشعار پڑھا کرتے تھے:

(۱)..... وہ روتی تھی اور پشیمان لوگوں نے اس سے کوئی بھلائی نہیں کی، وہ ان شہسواروں پر گھڑوتی تھی جو پہاڑوں کے مانند تھے۔

(۲)..... اگر تم روؤ تو یاد رکھو کہ ان لوگوں کا کھودینا، زبردست بارش اور اونٹوں کے بڑے گلے کے کھودینے سے بھی زیادہ نقصان دہ ہے۔

(۳)..... ان کے بعد لوگوں نے ان کی بلندی تک پہنچنے کی تمنا کی لیکن وہ ان کے اسباب کمال کے باعث قریب نہ پہنچ سکے۔

ایک روایت میں ہے کہ حضرت عمر فاروق رضی اللہ عنہ نے خالد بن ولید رضی اللہ عنہ کی والدہ سے کہا کہ کیا خالد یا اس کا اجر ان میں سے ایک کو حاصل کرنا چاہتی ہو؟ میں تمہیں قسم دیتا ہوں کہ تم اس وقت تک جدا نہ ہو جب تک تمہارے ہاتھ خضاب کے ساتھ سیاہ نہ ہو جائیں۔

یہ تمام روایات تقاضا کرتی ہیں کہ خالد بن ولید کی وفات مدینہ منورہ میں ہوئی اور اسی طرف دحیم عبدالرحمن بن ابراہیم دمشق گئے ہیں لیکن جمہور سے مشہور یہی ہے کہ ان کی وفات ۲۱ھ میں حمص میں ہوئی، جمہور میں واقدی، ان کے کاتب محمد بن سعد، ابو عبیدہ قاسم بن سلام، ابراہیم بن منذر، محمد بن عبد اللہ بن نمیر، ابو عبد اللہ عصفری، موسیٰ بن ایوب، ابوسلیمان بن ابو محمد وغیرہ شامل ہیں اور واقدی نے یہ بھی اضافہ کیا ہے کہ انہوں نے حضرت عمر فاروق رضی اللہ عنہ کو اپنا وصی بنایا تھا۔

محمد بن سعد واقدی سے اور وہ عبدالرحمن بن ابی الزناد سے نقل کرتے ہیں کہ خالد بن ولید رضی اللہ عنہ معزول ہونے کے بعد مدینہ آئے عمرہ کیا اور اس کے بعد دوبارہ شام چلے گئے پھر مسلسل وہیں رہے یہاں تک کہ ۲۱ھ میں آپ کی وفات ہو گئی اور واقدی سے یہ بھی روایت ہے کہ حضرت عمر بن خطاب رضی اللہ عنہ نے چند حجاج کو مسجد قباء میں نماز پڑھتے دیکھا، آپ نے ان سے پوچھا کہ تم شام میں کہاں رہتے ہو؟ انہوں نے کہا کہ حمص میں، آپ نے پوچھا کہ کیا وہاں کوئی نئی خبر ہے؟ انہوں نے کہا کہ جی ہاں، خالد بن ولید رضی اللہ عنہ کی وفات ہو گئی ہے، حضرت عمر بن خطاب رضی اللہ عنہ انا للہ وانا الیہ راجعون پڑھا اور فرمایا کہ اللہ کی قسم! وہ دشمن کے بڑھتے ہوئے سینوں کو روک دینے والے اور بابرکت آدمی تھے، حضرت علی بن ابی طالب رضی اللہ عنہ نے کہا پھر آپ نے انہیں معزول کیا تھا؟ آپ نے فرمایا کہ اشراف اور زبان آور لوگوں پر مال خرچ کرنے کی وجہ سے، اور ایک روایت میں ہے کہ آپ نے حضرت علی بن ابی طالب رضی اللہ عنہ سے فرمایا کہ جو کچھ مجھ سے ہوا میں اس پر شرمندہ ہوں۔

محمد بن سعد کہتے ہیں کہ ہم سے عبد اللہ بن زبیر حمیدی نے، ان سے سفیان بن عیینہ نے، ان سے اسماعیل بن ابی خالد نے، ان سے قیس بن ابی حازم نے بیان کیا ہے کہ جب خالد بن ولید رضی اللہ عنہ کی وفات ہو گئی تو حضرت عمر بن خطاب رضی اللہ عنہ نے فرمایا کہ اللہ تعالیٰ ابوسلیمان پر رحم



فرمائے، ہم ان کے متعلق بعض ایسی چیزوں کا گمان کرتے تھے جو کہ ان میں نہیں تھیں، اور جو یہ نافع سے نقل کرتی ہیں کہ جب خالد بن ولید کی وفات ہو گئی تو ان کے ترکہ میں صرف گھوڑا، غلام اور اسلحہ پایا گیا۔

قاضی معافہ بن زکریا حریری کہتے ہیں کہ ہم سے احمد بن عباس عسکری نے، ان سے عبداللہ بن ابی سعد نے، ان سے عبدالرحمن بن حمزہ نخعی نے اور ان سے ابوعلی حرنازی نے بیان کیا ہے کہ ہشام بن حکمر بن مخزوم کے کچھ لوگوں کے ساتھ حضرت عمر بن خطاب رضی اللہ عنہ کے پاس گئے، آپ نے فرمایا کہ اے ہشام! خالد کے متعلق اپنے اشعار سناؤ انہوں نے چند اشعار سنائے، آپ نے فرمایا کہ تم نے ابوسلیمان کی مدح و تعریف میں کمی کی ہے وہ شرک اور اہل شرک کی ذلت کو پسند کرتے تھے اور ان کی (یعنی خالد کی) مصیبت پر خوش ہونے والا اللہ کی ناراضگی کمانے والا ہے پھر فرمایا کہ اللہ تعالیٰ بنو تمیم کے بھائی کو ہلاک کرے کہ اس نے شعر کس قدر شاندار کہے:

(۱)..... اس شخص سے کہد و جو جانے والے کے برخلاف باقی رہ گیا ہے، کہ وہ آخرت کے لئے ایسی تیاری کرے جو نمونہ ہو۔

(۲)..... جو شخص میرے بعد زندہ رہیگا اس کی زندگی مجھے کیا نفع دے گی؟ جو شخص مر گیا ہے اس کی موت مجھے ہمیشہ رکھنے والی نہیں ہے۔

پھر فرمایا کہ اللہ تعالیٰ ابوسلیمان پر رحم فرمائے جو کچھ اللہ تعالیٰ کے پاس ان کے لئے ہے وہ بہتر ہے اس سے کہ جس میں وہ زندگی کے ایام گزار رہے تھے، سعادت کی موت مرے، قابل تعریف زندگی گزاری لیکن میں نے اہل زمانہ کو کسی کا قاتل نہیں پایا۔

طلیحہ بن خویلد<sup>(۱)</sup>..... ان کا نام ونسب طلیحہ بن خویلد بن نوفل بن نضله بن اشتر بن جہان بن فقہس بن طریف بن عمر بن قعیر بن حارث بن ثعلبہ بن داؤد بن اسد بن خزیمہ اسدی ہے، یہ ان لوگوں میں سے تھے جو غزوہ خندق میں مشرکین کی طرف سے شریک ہوئے تھے پھر ۹ھ میں اسلام قبول کیا، اور رسول اللہ ﷺ کی خدمت میں حاضر ہوئے لیکن آپ ﷺ کی وفات کے بعد حضرت ابوبکر صدیق رضی اللہ عنہ کے زمانہ خلافت میں مرتد ہو گئے اور نبوت کا دعویٰ کیا جیسا کہ ماقبل میں گزر چکا۔

ابن عساکر نے روایت کیا ہے کہ انہوں نے رسول اللہ ﷺ کے زمانہ مبارک ہی میں نبوت کا دعویٰ کر دیا تھا ان کا بیٹا خیال رسول اللہ ﷺ کی خدمت میں حاضر ہوا، آپ نے اس سے پوچھا کہ تمہارے باپ کے پاس جو فرشتہ آتا ہے اس کا نام کیا ہے؟ اس نے کہا کہ ذوالنون جو نہ جھوٹ بولتا ہے اور نہ خیانت کرتا ہے اور ایسا نہیں ہوتا جیسا کہ ہوتا ہے، آپ نے فرمایا کہ تم نے ایک عظیم الشان فرشتے کا نام لیا ہے پھر آپ نے فرمایا کہ اللہ تعالیٰ تجھے ہلاک کرے اور شہادت سے محروم رکھے اور اسے اسی طرح واپس لوٹا دیا جیسا کہ آیا تھا پھر خیال ارتد ادہی کی حالت میں کسی جنگ میں مارا گیا اسے عکاشہ بن محسن نے قتل کیا تھا پھر اس کے باپ طلیحہ نے عکاشہ کو شہید کر دیا طلیحہ کے مسلمانوں کے ساتھ کچھ معرکے بھی ہوئے بلاخر اللہ تعالیٰ نے خالد بن ولید کے ہاتھوں انہیں شکست سے دوچار کیا ان کا لشکر بکھر گیا اور یہ خود شام کی طرف بھاگ کھڑے ہوئے اور آل ہفہ کے پاس قیام کیا اور حضرت ابوبکر صدیق کی وفات تک وہیں رہے پھر اسلام کی طرف لوٹے، عمرہ کیا اور حضرت عمر بن خطاب رضی اللہ عنہ کے پاس سلام کرنے کے لئے حاضر ہوئے، آپ نے فرمایا کہ میرے پاس سے دور ہو جاؤ تم دونیک آدمیوں عکاشہ بن محسن اور ثابت بن افرم کے قاتل ہو، طلیحہ نے کہا اے امیر المؤمنین! ان دونوں آدمیوں کو تو اللہ تعالیٰ نے میرے ہاتھوں عزت عطا فرمائی ہے اور مجھے ان کے ہاتھوں ذلیل نہیں کیا، حضرت عمر بن خطاب رضی اللہ عنہ کو ان کی یہ بات پسند آئی اور آپ ان سے خوش ہو گئے، اور امراء فوج کو ان کے بارے میں لکھا کہ ان سے جنگی امور میں مشورہ ضرور کریں لیکن کسی امر کی ولایت سپرد نہ کریں پھر یہ شام کی طرف مجاہد فی سبیل اللہ کی حیثیت سے پلٹے، اور معرکہ یرموک میں شرکت کی اور اہل فارس کے ساتھ ہونیوالے معرکے قادسیہ اور نہاوند میں بھی شریک رہے، یہ مشہور بہادروں اور دیروں میں سے تھے اس کے بعد ہمیشہ ان کا اسلام بڑا اچھا ثابت رہا۔ محمد بن سعد نے انہیں صحابہ کے چوتھے طبقے میں ذکر کیا ہے اور کہا ہے کہ ان کی شجاعت و قوت اور امور جنگ میں بصیرت کی وجہ سے ایک ہزار سواروں کے برابر انہیں شمار کیا جاتا تھا اور ابونصر بن ماکولانے کہا کہ یہ اسلام لائے پھر مرتد ہو گئے پھر اسلام لائے اور اس مرتبہ ان کا اسلام بڑا اچھا ثابت ہوا۔

ارتد ادو دعویٰ نبوت کے زمانے میں انہوں نے مسلمانوں کے قتل کے بارے میں جو اشعار کہے وہ یہ ہیں:

(۱) الاستیعاب : ۱۲۹۲، الاصابۃ : ۳ / ۵۳۲، اسد الغابہ : ۲ / ۹۵، تجرید اسماء الصحابہ : ۲۹۳۱



- (۱)..... تمہارا کیا خیال ہے ان لوگوں کے متعلق جن کو قتل کرتے ہو، اگر وہ مسلمان نہیں تو کیا مرد بھی نہیں؟
- (۲)..... اگرچہ عورتیں تکالیف سے دوچار ہوئی ہیں، لیکن خیال کے قتل سے انہوں نے اپنے سردار کو نہیں کھویا۔
- (۳)..... میں نے ان کے لئے یعنی مسلمانوں کے لئے تلوار کا پھل نصب کر دیا ہے، اور بے شک یہ بہادروں کے قتل کی عادی ہے۔
- (۴)..... کسی دن تو اسے جلال کی حالت میں بھی محفوظ دیکھے گا، اور کبھی تو اسے بغیر جلال کے دیکھے گا۔
- (۵)..... کسی دن تو دیکھے گا کہ مشرقی تلواریں اس کی طرف چمک رہی ہیں، اور کسی دن تو اسے نیزوں کے سائے میں دیکھے گا۔
- (۶)..... میں نے شام کے وقت ابن اقرم اور عکاشہ بن محسن کو، میدان جنگ کے پاس پڑا چھوڑا ہے۔
- سیف بن عمر مبشر بن فضیل سے اور وہ جابر بن عبد اللہ سے نقل کرتے ہیں کہ قسم ہے اس ذات کی جس کے سوا کوئی معبود نہیں، ہمیں اہل قاذیہ میں سے ایک آدمی کے متعلق بھی معلوم نہیں کہ وہ آخرت کے ساتھ دنیا کا بھی طلبگار ہو، ہم نے تین آدمیوں کو اس بارے میں متھم کیا تھا لیکن ہم نے انہیں ویسا نہ پایا جیسا کہ ہم نے ان کے زہد و امانت پر حملہ کیا تھا اور وہ تین آدمی طلحہ بن خویلد اسدی، عمرو بن معدی کرب اور قیس بن مکشوح تھے۔
- ابن عساکر کہتے ہیں کہ ابو حسین محمد بن احمد بن الفراس النورانی نے ذکر کیا ہے کہ طلحہ نہاوند کے معرکہ میں نعمان بن مقرن اور عمرو بن معدی کرب کے ساتھ ۲۱ھ میں شہید ہوئے۔ رضی اللہ عنہم۔

عمرو بن معدی کرب (۱)..... ان کا نام و نسب عمرو بن معدی کرب بن عبد اللہ بن عمرو بن عاصم بن عمرو بن زبید الاصفہانی بن ربیعہ بن سلمہ بن ماذن بن ربیعہ بن شیبہ (اور زبید الاکبر ہیں) بن حارث بن صعف بن سعد العشیرہ بن مذحج زبیدی ہے، کنیت ابو ثور ہے، آپ مشہور و بہادر شہسواروں اور قابل ذکر دلیریوں میں سے ہیں، ۹ھ میں رسول اللہ ﷺ خدمت میں حاضر ہوئے اور بعض ۱۰ھ میں حاضری بیان کرتے ہیں، آپ کی آمد و فرار یا وفد زبید کے ساتھ ہوئی تھی، پھر اسود عسنی کے ساتھ مرتد ہو گئے، خالد بن سعید ان کے مقابلہ کے لئے گئے اور قتال کیا خالد بن سعید نے اپنی تلوار ان کے کندھے پر ماری، پس یہ اور ان کی قوم بھاگ کھڑی ہوئی، خالد بن سعید نے ان سے ان کی تلوار صمصامہ چھین لی پھر یہ حضرت ابو بکر صدیق رضی اللہ عنہ کے پاس قیدی بنا کر لائے گئے حضرت ابو بکر صدیق رضی اللہ عنہ نے انہیں ڈانٹ ڈپٹ کی، ناراض ہوئے اور توبہ کا مطالبہ کیا انہوں نے توبہ کی اور اس کے بعد ان کا اسلام بڑا اچھا ثابت ہوا، یہ شام گئے اور معرکہ یرموک میں شرکت کی پھر حضرت عمرو بن خطاب رضی اللہ عنہ نے انہیں سعد بن ابی وقاص رضی اللہ عنہ کے پاس جانے کا حکم دیا اور سعد کو لکھا کہ ان سے امور جنگ میں مشورہ ضرور کریں لیکن کسی مہم پر امیر مقرر نہ کریں، پس اللہ تعالیٰ نے ان کے ذریعہ اسلام اور اہل اسلام کو نفع پہنچایا اور قاذیہ کے معرکہ میں آپ نے بڑی شاندار کارکردگی دکھائی۔

- کہا جاتا ہے کہ آپ اسی معرکہ میں شہید ہو گئے تھے اور یہ بھی قول ہے کہ نہاوند کے معرکہ میں شہید ہوئے اور یہ بھی قول ہے کہ روزہ نام کی بستی میں پیاس کی وجہ سے وفات پائی، یہ ۲۱ھ کا واقعہ ہے ان کی قوم کے کسی مرثیہ گو نے ان کے بارے میں یہ اشعار کہے:
- (۱)..... جس دن سواروں نے کوچ کیا تو روزہ بستی میں ایک شخص کو چھوڑ دیا، جو نہ بزدل تھا اور نہ ناتجربہ کار۔
- (۲)..... پس تو زبید بلکہ سارے مذحج کو کہہ دے کہ تمہیں ابو ثور کا دکھ پہنچا ہے جو ماہر جنگ اور جس کا نام عمرو تھا۔
- عمرو بن معدی کرب خود بھی عمدہ شاعروں میں سے تھے ان کے چند اشعار یہ ہیں:
- (۱)..... میرے سامان جنگ، میرے بدن، نیزے، ذرہ اور لمبی ٹانگوں والے فرمانبردار گھوڑے کو ملا مت کرنے والے۔
- (۲)..... میں نے اپنی جوانی کو بہادروں کے ساتھ پکارنے والوں کی مدد میں فنا کیا ہے۔
- (۳)..... حتیٰ کہ میرا جسم لاغر ہو گیا، اور پر تلا اٹھانے کی وجہ سے کندھا بھی زخمی ہو گیا۔
- (۴)..... قوم کی بربادی کے بعد بھی میری بربادی باقی رہیگی، لیکن قوم کے توشہ سے پہلے میرا توشہ ختم ہو جائے گا۔
- (۵)..... میری چاہت ہے کہ قیس مجھ سے ملاقات کرتا، مجھے اس سے محبت ہے مگر محبت سے اسے کیا نسبت؟



(۶)..... اس احمق سے مجھے کون معذور خیال کرنے والا ہے، جو مجھ سے اپنی خواہش کا طلب گار ہے۔

(۷)..... میں اس کی زندگی چاہتا ہوں اور وہ میری موت کا خواہاں ہے، کون معذور سمجھے گا تجھے تیرے دوست کے بارے میں۔

آپ سے ایک حدیث مروی ہے جو تبلیہ کے بارے میں ہے جسے شراحیل بن قعقاع نے روایت کیا ہے اور وہ یہ ہے کہ ہم زمانہ جاہلیت میں اس طرح تبلیہ پڑھا کرتے تھے:

لبیک تعظیماً الیک عذراً، ہذی زبید قد أنتک قسراً، بعد وبها مضمرات شزراً، یقطعن خبتاً وجبالاً وعرماً، قد ترکوا الاوثان خلواً صفراً۔

ہم تیرے حضور عذر کرتے ہوئے تعظیم کے ساتھ لبیک پکارتے ہیں، یہ زبید قبیلے کے لوگ مجبوراً تیرے پاس حاضر ہوئے ہیں انہیں لاغر گھوڑے ترچھی نگاہوں سے دیکھتے ہوئے تیرے حضور لائے ہیں، جو فراخ زمینوں اور دشوار گزار پہاڑوں کو طے کرتے ہیں اور بتوں کو وہ بالکل خالی چھوڑ آئے ہیں۔

عمر و کہتے ہیں کہ اب ہم اللہ تعالیٰ کے فضل و کرم سے وہ تبلیہ پڑھتے ہیں جو رسول اللہ ﷺ نے ہمیں سکھایا ہے اور وہ یہ ہے:

لبیک اللہم لبیک، لبیک لا شریک لک لبیک، ان الحمد والنعمه لک والملك لا شریک لک

علاء بن حضرمی<sup>(۱)</sup>..... یہ رسول اللہ ﷺ کی طرف سے بحرین کے امیر تھے حضرت ابو بکر صدیق رضی اللہ عنہ نے بھی انہیں اس امارت پر برقرار رکھا پھر حضرت عمر فاروق رضی اللہ عنہ نے بھی برقرار رکھا، پہلے گزر چکا ہے کہ آپ نے ۱۲ھ میں وفات پائی لیکن بعض مؤرخین کہتے ہیں کہ آپ ۲۱ھ تک حیات رہے۔

آپ کو حضرت عمر بن خطاب رضی اللہ عنہ نے بعد میں معزول کر دیا تھا اور آپ کی جگہ ابو ہریرہ رضی اللہ عنہ کو امیر مقرر کیا تھا پھر آپ کو کوفہ کا امیر بنایا گیا لیکن حج سے واپسی پر وہاں پہنچنے سے پہلے ہی آپ کی وفات ہو گئی جیسا کہ ہم نے ماقبل میں بیان کیا اور ہم نے دلائل النبوة میں آپ کا لشکر سمیت پانی کی سطح پر چلنا اور خارق عادت واقعات ذکر کئے ہیں۔

نعمان بن مقرن<sup>(۲)</sup>..... یہ نہاوند کے معرکہ کے امیر تھے اور جلیل القدر صحابی تھے، یہ اپنی قوم مزینہ کے چار سو سواروں کے ساتھ آئے اور بصرہ میں رہائش پذیر ہو گئے پھر فاروق اعظم رضی اللہ عنہ نے آپ کو لشکروں کا امیر بنا کر نہاوند کی طرف بھیجا اللہ تعالیٰ نے آپ کے ہاتھ پر عظیم فتح عطا فرمائی اور ان علاقوں میں آپ کو قوت بخشی اور وہاں کے لوگوں کی گردنوں پر قدرت دی اور مسلمانوں کو قیامت تک کے لئے وہاں ٹھکانہ عطا فرمایا اور آپ کو دنیا میں اور جس دن گواہیاں قائم کی جائیں گی نصرت عطا فرمائی، اور آپ کو آپ کی خواہش کے مطابق شہادت سے سرفراز فرمایا جو مؤمن کا غایت مقصود ہے۔

یہ ان لوگوں میں سے تھے جن کے بارے میں اللہ تعالیٰ نے اپنی کتاب میں فرمایا جو اس تک سیدھا راستہ ہے:

ترجمہ..... ”بے شک اللہ تعالیٰ نے مومنین سے ان کی جانوں اور مالوں کو جنت کے بدلہ میں خرید لیا ہے۔ یہ لوگ اللہ کے راستے میں قتال کرتے ہیں اور قتل کرتے ہیں اور قتل ہوتے ہیں، اس پر ان سے سچا وعدہ کیا گیا ہے جو تورات، انجیل اور قرآن میں ہے اور اللہ سے بڑھ کر کون ہے اپنے وعدہ کو پورا کرنے والا، پس تم اس پیغام پر جو تم نے اس کے ساتھ کی ہے بشارت حاصل کرو، اور یہی عظیم کامیابی ہے۔“

(سورہ توبہ آیت ۱۱۱)

(۱) الاستیعاب : ۲۰۰۳، الاصابہ : ۵۴۱/۳، اسد الغابہ : ۷۳/۷، تجرید اسماء الصحابہ ۲۱۸۷

(۲) الاستیعاب : ۱۶۱۲، الاصابہ : ۴۵۳/۶، اسد الغابہ : ۳۴۲/۵، تجرید اسماء الصحابہ ۱۲۲۶



## آغاز سال ۲۲ھ

اس سال بہت سی فتوحات ہوئیں جس میں ہمدان کی دوسری مرتبہ فتح، مقام رے اور آذربائیجان وغیرہ کی فتوحات بھی شامل ہیں۔  
واقعی اور ابو معشر کہتے ہیں کہ یہ تمام فتوحات ۲۲ھ میں ہوئیں، سیف بن عمر کہتے ہیں کہ یہ فتوحات ۱۸ھ میں ہمدان، رے اور جرجان کی فتح کے بعد ہوئیں، ابو معشر کہتے ہیں کہ آذربائیجان ان تمام فتوحات کے بعد فتح ہوا لیکن یہ سب فتوحات اسی سال ہوئی ہیں، اور واقعی کے نزدیک ہمدان اور رے کی فتح ۲۳ھ میں ہوئی اور ہمدان حضرت عمر فاروق رضی اللہ عنہ کی شہادت کے چھ ماہ بعد مغیرہ بن شعبہ نے فتح کیا تھا، یہ بھی کہا جاتا ہے کہ رے کی فتح ان کی شہادت سے دو سال قبل ہوئی۔

خلاصہ یہ ہوا کہ واقعی اور معشر اس پر متفق ہیں کہ آذربائیجان اسی سال ۲۲ھ میں فتح ہوا ہے، ابن جریر اور دیگر مؤرخین نے بھی ان کی پیروی کی ہے اور اس کا سبب یہ ہوا کہ مسلمان جب نہاد کی جنگ اور اس کے ہمدات سے فارغ ہو گئے تو اس کے بعد انہوں نے حلوان اور ہمدان کو بھی فتح کر لیا لیکن پھر اہل ہمدان نے اس صلح کو توڑ دیا جس پر قعقاع بن عمرو نے ان سے صلح کی تھی، پس حضرت عمر فاروق رضی اللہ عنہ نے نعیم بن مقرن کو لکھا کہ وہ ہمدان کی طرف روانہ ہو جائیں اور اپنے لشکر کے مقدمہ پر اپنے بھائی سوید بن مقرن اور میمنہ و میسرہ پر ربیع بن عامر طائی اور مہملہ بن زید تمیمی کو مقرر کریں، نعیم بن مقرن لشکر کے ساتھ روانہ ہو گئے اور ثنیۃ العسل میں جا کر اترے پھر ہمدان پہنچے اور اس کے آس پاس کے شہروں پر قابض ہو کر خود ہمدان کا بھی محاصرہ کر لیا اہل ہمدان نے صلح کی درخواست کی، نعیم بن مقرن نے صلح کر لی اور بمعہ لشکر شہر میں داخل ہو گئے اسلامی لشکر کی تعداد اس وقت بارہ ہزار تھی اسی دوران اچانک اہل روم، اہل دیلم، اہل رے اور اہل آذربائیجان نے آپس میں اتحاد کیا اور نعیم بن مقرن کے خلاف ایک بڑی فوج تیار کر کے جنگ کی ٹھان لی، اہل دیلم پران کا بادشاہ موتا خود امیر تھا اور اہل رے پر ابوالفرخان، اہل آذربائیجان پر رستم کا بھائی اسفندیار امیر تھا۔

یہ متحدہ لشکر مسلمانوں سے مقابلہ کے لئے آیا مسلمان بھی ان کے مقابلہ کے لئے میدان میں اترے، واج الروذ مقام پر دونوں فوجوں کا آمناسا منا ہوا اور گھمسان کی جنگ ہوئی اور ایسی زبردست لڑائی جو نہاد کی لڑائی سے کسی بھی طرح کم نہ تھی بہت سے مشرکین اس جنگ میں مارے گئے، اہل دیلم کا بادشاہ موتا بھی مارا گیا اور اس کی افواج منتشر ہو گئیں اور جنگ میں مارے جانے والوں کے علاوہ باقی سب شکست کھا کر بھاگ کھڑے ہوئے۔

نعیم بن مقرن پہلے مسلمان امیر تھے جنہوں نے اہل دیلم سے جنگ کی، نعیم بن مقرن نے جب حضرت عمر بن خطاب رضی اللہ عنہ کو یہ اطلاع دی تھی کہ فارس فتح ہو گئے ہیں تو آپ بے حد پریشان اور مغموم ہوئے اور اسی طرح متفکر تھے کہ اچانک قاصد نے فتح کی بشارت لا کر سنائی، آپ نے اللہ تعالیٰ کی حمد و ثنا اور شکر ادا کیا، اور لوگوں کے سامنے اس خط کو پڑھنے کا حکم دیا، لوگ بھی بڑے خوش ہوئے اور اللہ تعالیٰ کی حمد و ثنا اور تعریف کی اس کے بعد سماک بن خرشہ جو ابودجانہ کے نام سے معروف ہیں۔

سماک بن عبید اور سماک بن مخزومہ تینوں امراء خمس لے کر امیر المومنین کی خدمت میں پہنچے، آپ نے ان کے نام دریافت کئے اور عادی کہ اے اللہ! ان کے ذریعے اسلام کو بلند کیجئے اور ان کے ذریعے اسلام کی مدد کیجئے پھر آپ نے نعیم بن مقرن کی طرف لکھا کہ ہمدان پر اپنا نائب مقرر کر دیں اور خود رے کی طرف روانہ ہو جائیں، نعیم بن مقرن نے تعمیل حکم کی، اس معرکہ کے متعلق نعیم کے اشعار یہ ہیں۔

- (۱)..... جب مجھے یہ خبر ملی کہ موتا اور اس کی فوج شیر کے بچے ہیں، اور وہ اہل عجم کے لشکروں کو کھینچ لائے ہیں۔
- (۲)..... تو میں لشکروں کے ساتھ ان کے مقابلہ کے لئے گیا تاکہ اپنے عہد کو توڑنے والوں کو تلواروں کے ذریعے روک دوں۔
- (۳)..... پس ہم ان کے پاس زر ہیں پہن کر گئے گویا کہ ہم پہاڑ ہیں، جو قلاسم کی چوٹیوں سے ایک دوسرے کو دیکھتے ہیں۔
- (۴)..... جب ہم نے وہاں ان سے مڈ بھڑکی، تو وہ اپنے شرکاء کے فعل پر عیب لگانے لگے۔
- (۵)..... ہم نے واج روز میں اپنی بڑی فوج کے ساتھ ان سے تصادم کیا، اور اس دن ایک بڑی کمان کے ساتھ ان پر تیر اندازی کی۔



- (۶)..... پس وہ موت کے ہجوم میں نیزوں کی نوک، اور چمکتی تلواروں کی دھار کے سامنے ایک گھڑی بھی نہ ٹہر سکے۔  
 (۷)..... وہ اپنی فوجوں کے منتشر ہونے کے وقت، اس دیوار کی مانند تھے جس کی انٹھیں گرانے والے کے سامنے بکھر جاتی ہیں۔  
 (۸)..... ہم نے وہاں موت اور اس کی جمع کردہ فوج کو قتل کر ڈالا، اور ان سے جو غنائم حاصل ہوئیں وہ بلا تاخیر تقسیم ہو گئیں  
 (۹)..... پھر ہم نے ان کا تعاقب کیا یہاں تک کہ انہوں نے گھائیوں میں پناہ لے لی، اور ہم انہیں بیمارکتوں کی طرح قتل کرتے تھے۔  
 (۱۰)..... گویا کہ وہ واج روز اور جوہ کی بھیڑیں ہیں، جنہیں پہاڑی دروں کے راستوں نے ہلاک کر دیا ہو۔

مقام رے کی فتح (۱)..... نعیم بن مقرن نے ہمدان پر یزید بن قیس ہمدانی کو اپنا نائب مقرر کیا اور خود بمعہ لشکر رے کی طرف روانہ ہو گئے یہاں تک کہ رے پہنچ گئے وہاں مشرکین کی بہت بڑی فوج سے سامنا ہوا، اور رے کی پہاڑی دامن میں فریقین کے درمیان معرکہ آرائی ہوئی، مشرکین بڑی ثابت قدمی کے ساتھ لڑے لیکن بلا آخر شکست کھا کر بھاگ کھڑے ہوئے، نعیم بن مقرن نے بہت بڑی تعداد کو قتل کر ڈالا اور اس بانس تک پہنچ گئے جو کہ وہاں گاڑا گیا تھا اور اس قدر غنائم حاصل کئے جس قدر کے مدائن کی غنائم مسلمانوں کے ہاتھ آئے تھے ابوالفرخان نے رے پر صلح کر لی، نعیم بن مقرن نے اس کے لئے امان نامہ لکھ دیا، اس کے بعد خمس اور فتح کی خوشخبری حضرت عمر بن خطاب رضی اللہ عنہ کی طرف روانہ کر دی۔

قوس کی فتح (۲)..... جب یہ قاصد خمس اور فتح کی خوشخبری لے کر امیر المومنین کی خدمت میں پہنچا تو آپ نے نعیم بن مقرن کو لکھا کہ وہ اپنے بھائی سوید بن مقرن کو قوس کی طرف بھیج دیں پس سوید قوس کی طرف روانہ ہو گئے لیکن وہاں مقابلے کی نوبت نہ آئی اور صلحا اسے فتح کر لیا اپنی فوجیں یہاں اتار دیں اور امان نامہ و صلح کی دستاویز اہل قوس کے لئے لکھ دیں۔

جر جان کی فتح (۳)..... جب سوید بن مقرن نے قوس میں لشکر کے ساتھ نزول کیا تو جر جان، طبرستان اور آس پاس کے دیگر شہروالوں نے جزیہ پر صلح کی درخواست کی، سوید بن مقرن نے سب سے صلح کر لی اور ہر شہروالوں کو امان نامہ اور صلح کی دستاویز لکھ کر دے دیں لیکن مدائن نے نقل کیا ہے کہ جر جان ۳۰ھ میں عثمان بن عفان رضی اللہ عنہ کے دور خلافت میں فتح ہوا تھا۔

آذر بائیجان کی فتح (۴)..... جب نعیم بن مقرن نے ہمدان اور رے کو فتح کیا تو بکیر بن عبد اللہ کو اپنے آگے ہمدان سے آذر بائیجان کی طرف بھیجا اور ان کے پیچھے سماک بن خرشہ کو بھی روانہ کر دیا لیکن سماک کے پہنچنے سے قبل ہی بکیر اور ان کے اصحاب کی اسفندیار بن فرخزاد کے ساتھ مذبھٹ ہو گئی، جنگ ہوئی اور اللہ تعالیٰ نے مشرکین کو شکست سے دوچار کیا اور اسفندیار کو بکیر بن عبد اللہ نے قیدی بنالیا، اسفندیار نے ان سے پوچھا کہ آپ کو صلح زیادہ پسند ہے یا جنگ؟ آپ نے کہا صلح، اسفندیار نے کہا کہ پھر آپ مجھے اپنے پاس رکھیں، پس بکیر بن عبد اللہ نے اسے اپنے ساتھ رکھ لیا پھر وہ یکے بعد دیگرے شہر پر شہر فتح کرنے لگے اور دوسری طرف سے عتبہ بن فرقہ بھی شہر پر شہر فتح کرتے ہوئے آرہے تھے۔

اتنے میں حضرت عمر فاروق رضی اللہ عنہ کا خط پہنچا کہ بکیر بن عبد اللہ باب کی طرف بڑھیں، اور سماک کو اپنی جگہ ہی میں عتبہ بن فرقہ کا نائب مقرر کیا اور تمام آذر بائیجان کو عتبہ بن فرقہ کے لئے جمع کر دیا یعنی سب کے امیر اعلیٰ عتبہ بن فرقہ کو بنادیا گیا، بکیر بن عبد اللہ نے اسفندیار کو عتبہ بن فرقہ کے حوالہ کیا اور خود حضرت عمر بن خطاب رضی اللہ عنہ کے حکم کے مطابق باب کی طرف روانہ ہو گئے۔

بعض مؤرخین کہتے ہیں کہ بھرام بن فرخزاد عتبہ بن فرقہ کے آڑے آیا، آپ نے اسے شکست دی اور بھرام بھاگ کھڑا ہوا، جب اسفندیار کو یہ خبر ملی اور اس وقت وہ بکیر بن عبد اللہ کے پاس قید تھا تو اس نے کہا کہ اب صلح مکمل ہو گئی ہے اور جنگ کی آگ بجھ گئی ہے پھر اس نے صلح کر لی، اور بکیر نے اس کی تمام باتوں کو قبول کر لیا اور آذر بائیجان بطور صلح اس کی طرف لوٹا دیا اور عتبہ و بکیر نے پھر اس کی اطلاع حضرت عمر رضی اللہ عنہ کو بھیج دی اور خمس بھی روانہ کر دیا اور عتبہ سے آذر بائیجان کی امارت جب اس شہروالوں کو مل گئی تو ان کے لئے امان نامہ اور صلح کی دستاویز لکھ کر انہیں دیدیں۔

(۲) تاریخ طبری ۲/ ۵۳۸، والکامل فی التاريخ ۱۲/۳

(۱) تاریخ طبری ۲/ ۵۳۷، والکامل فی التاريخ ۱۱/۳

(۳) تاریخ طبری ۲/ ۵۳۹، والکامل فی التاريخ ۱۲/۳

(۳) تاریخ طبری ۲/ ۵۳۸، والکامل فی التاريخ ۱۲/۳



باب کی فتح..... ابن جریر کہتے ہیں کہ سیف بن عمر کا خیال ہے کہ یہ فتح اسی سال ہوئی ہے، حضرت عمر رضی اللہ عنہ نے اس مہم کی امارت پر سراقہ بن عمرو کو مقرر کیا جو ذوالنور کے لقب سے معروف ہیں اور ان کے مقدمہ پر ربیعہ کو مقرر کیا انہیں بھی ذوالنور کہا جاتا ہے، اور مینہ و میسرہ پر حذیفہ بن اسید اور بکیر بن عبد اللہ کو مقرر کیا، یہ باب کی طرف سب سے پہلے پیش قدمی کر گئے اور مال غنیمت کی تقسیم پر سلمان بن ربیعہ کو مقرر کیا پس یہ سب امیر المؤمنین کے حکم کے مطابق روانہ ہو گئے جب لشکر کا ہر اول دستہ جس پر عبد الرحمن بن ربیعہ امیر تھے باب کے بادشاہ کے پاس پہنچا جس کا نام شہر براز اور وہ شاہ آرمینہ تھا اور وہ اس بادشاہ کے خاندان سے تھا جس نے زمانہ قدیم میں بنی اسرائیل کو قتل کیا اور شام کے خلاف جنگ لڑی تھی تو شہر براز نے عبد الرحمن بن ربیعہ کو خط لکھا اور ان سے امان طلب کی، آپ نے امان دے دی، پھر بادشاہ بذات خود آیا اور کہا کہ میں مسلمانوں کا دوست اور خیر خواہ ہوں، عبد الرحمن بن ربیعہ نے کہا کہ میرے سے اوپر ایک آدمی حاکم ہے اس کے پاس جاؤ، پس آپ نے اسے امیر لشکر سراقہ بن عمرو کے پاس بھیج دیا اس نے سراقہ سے امان طلب کی۔

سراقہ بن عمرو نے حضرت عمر بن خطاب رضی اللہ عنہ کو لکھا، آپ نے عطا کردہ امان کو صحیح قرار دیا اور اس کی تحسین فرمائی، پھر سراقہ بن عمرو نے شہر براز کو امان نامہ لکھ دیا پھر سراقہ بن عمرو نے بکیر بن عبد اللہ، حبیب بن مسلمہ، حذیفہ بن اسید اور سلمان بن ربیعہ کو ان پہاڑوں کی طرف بھیجا جو آرمینہ کا احاطہ کئے ہوئے تھے یعنی لان، تفلیس اور موقان کے پہاڑ، پس بکیر نے موقان کے پہاڑوں کو فتح کیا اور وہاں کے لوگوں کو امان نامہ لکھ دیا، اسی دوران یہاں کے امیر المسلمین یعنی سراقہ بن عمرو کا انتقال ہو گیا انہوں نے اپنے بند عبد الرحمن بن ربیعہ کو نائب مقرر کیا جب حضرت عمر رضی اللہ عنہ کو اس کی اطلاع ملی تو آپ نے انہیں اس نیابت پر برقرار رکھا اور انہیں ترکوں سے جنگ کا حکم دیا۔

ترکوں کے ساتھ سب سے پہلا معرکہ (۱)..... یہ درحقیقت اس گزشتہ حدیث کی تصدیق ہے جو صحیح میں ابو ہریرہ رضی اللہ عنہ اور عمر بن خطاب رضی اللہ عنہ سے مروی ہے کہ رسول اللہ ﷺ نے ارشاد فرمایا کہ قیامت اس وقت تک قائم نہ ہوگی جب تک کہ تم کشادہ چہروں، چٹھی ناک اور سرخ رنگ والوں سے جنگ نہ کر لو، گویا کہ ان کے چہرے کوئی ہوئی ڈھالیں ہیں، اور ایک روایت میں ہے کہ وہ بالوں کو نگل جاتے ہیں۔ جب عبد الرحمن بن ربیعہ کے پاس حضرت عمر بن خطاب رضی اللہ عنہ کا یہ حکم پہنچا کہ وہ ترکوں کے ساتھ جہاد کریں تو تعمیل حکم پر آپ روانہ ہو گئے یہاں تک کہ باب مقام کو عبور کر لیا، شہر براز نے آپ سے پوچھا کہ کہاں کا ارادہ رکھتے ہیں؟ انہوں نے کہا ترکوں کے بادشاہ بلنجر کا، شہر براز نے کہا کہ ہم باب سے کافی پیچھے رہتے ہیں لیکن پھر بھی ان کے ساتھ صلح رکھنا چاہتے ہیں اور صلح ہی رکھتے ہیں۔ عبد الرحمن بن ربیعہ نے کہا کہ اللہ تعالیٰ نے ہماری طرف اپنا رسول مبعوث فرمایا اور ہم سے اس کی زبان مبارک پر فتح و نصرت کا وعدہ بھی فرمایا لہذا ہم مسلسل فتیاب ہی ہوتے رہیں گے پھر آپ نے ترکوں سے قتال کیا اور بلنجر کے علاقے میں دو فرسخ تک اندر چلے گئے اور ان سے متعدد جنگیں لڑیں، اور کچھ نہایت ہی عظیم الشان معرکہ ان سے حضرت عثمان بن عفان رضی اللہ عنہ کے دور میں ہوئے جنہیں ہم ان شاء اللہ اپنے مقام پر بیان کریں گے۔

سیف بن عمر، غصن بن قاسم سے وہ ایک آدمی سے اور وہ سلمان بن ربیعہ سے نقل کرتے ہیں کہ جب عبد الرحمن بن ربیعہ ترکوں کے علاقے میں داخل ہوئے تو اللہ ترکوں اور ان کے مسلمانوں کے خلاف خروج کے درمیان حائل ہو گیا، ترکوں نے کہا کہ اس شخص نے ہمارے خلاف جنگ کی جرأت اس لئے کی ہے کہ ان کے ساتھ فرشتے ہیں جو ان کی موت سے حفاظت کرتے ہیں پھر وہ اپنی جان بچا کر اپنے مال و اسباب کے ساتھ محفوظ قلعوں میں چلے گئے، پھر حضرت عثمان بن عفان رضی اللہ عنہ کے دور خلافت میں عبد الرحمن بن ربیعہ نے ان سے جنگیں لڑیں اور ان پر فتیاب ہوئے جیسا کہ ان کے علاوہ دیگر اقوام پر فتیاب ہوا کرتے تھے۔

جب حضرت عثمان بن عفان رضی اللہ عنہ نے ایک شخص کو جو کہ پہلے مرتد ہو گیا تھا کوفہ کا حاکم بنایا تو اس نے ترکوں سے جہاد کیا ترک بڑے برا رختہ ہوئے ان میں سے بعض نے بعض سے کہا کہ یہ لوگ مرنے والے نہیں ہیں دوسرے بعض نے کہا کہ انتظار کرو اور ان کی گھات میں جنگلات



میں چھپ جاؤ، اس تدبیر سے انہوں نے مسلمانوں کے ایک آدمی کو دھوکہ سے تیر مار کر شہید کر دیا اس کے ساتھی اسے چھوڑ کر بھاگ کھڑے ہوئے پھر انہوں نے مسلمانوں کے خلاف خروج کیا اور جان لیا کہ یہ لوگ بھی مر سکتے ہیں اور شدید قتال کیا کسی پکارنے والے فضاء سے یہ ندا دی کہ اے آل عبد الرحمن صبر کرو، تمہارے وعدے کی جگہ جنت ہے، عبد الرحمن بن ربیعہ نے ان سے قتال کیا یہاں تک کہ وہ شہید ہو گئے، لوگ ان کی شہادت سے منتشر ہو گئے اور جھنڈا سلمان بن ربیعہ نے تھام لیا، پھر فضاء میں آواز بلند ہوئی کہ اے آل سلمان صبر کرو، پھر شدید قتال ہوا، سلمان اور ابو ہریرہ رضی اللہ عنہ نے مسلمانوں کو جمع کیا اور ترکوں کی کثرت اور ان کی صحیح تیر اندازی کی وجہ سے انہیں لے کر فرار ہو گئے یہاں تک کہ جرجان پہنچ گئے، اس واقعہ کے بعد ترکوں کی جرأت بڑھ گئی لیکن اس سب کے باوجود ترک عبد الرحمن بن ربیعہ کو اپنے ساتھ لے گئے اور اپنے علاقے میں انہیں دفن کیا اور ان کی قبر کی برکات سے آج تک وہ بارشیں طلب کرتے ہیں، عنقریب یہ تمام تفصیل آنے والی ہے۔

سد ذوالقرنین..... ابن جریر نے اپنی سند سے بیان کیا ہے کہ شہر براز نے عبد الرحمن بن ربیعہ کو جس وقت وہ باب پہنچے تو ایک آدمی دکھلایا اور کہا کہ اے امیر یہ وہ شخص ہے جس کو میں نے سد کی طرف بھیجا تھا اور اس کو بہت سامان اور تحائف وغیرہ ان بادشاہوں کے لئے لے کر جو میرے قریب سد کی سمت میں رہتے تھے کو بھیجا اور انہیں لکھا کہ تم اپنے سے آگے بادشاہوں کو اس شخص کے متعلق لکھو کہ اس کے ساتھ تعاون کریں یہاں تک کہ یہ سد تک پہنچ جائے اور اسے دیکھے اور ہمیں آ کر بتلائے، پس یہ گیا حتیٰ کہ اس بادشاہ کے علاقے میں پہنچ گیا جس کی مملکت میں وہ سد واقع ہے اس بادشاہ نے اسے بازیدہ نامی آدمی کے ساتھ اپنے اس گورنر کے پاس بھیج دیا جو سد کے قریب رہتا تھا، بازیدہ کے ساتھ اس کا عقاب بھی تھا جب یہ لوگ سد کے پاس پہنچے تو دیکھا کہ دو پہاڑوں کے درمیان ایک دیوار ہے جس نے آگے جانے کا راستہ بند کیا ہوا ہے اور وہ دیوار دونوں پہاڑوں سے زیادہ بلند ہے اور اس دیوار کے دوسری طرف خندق ہے جو گہرائی کی وجہ سے رات کی تاریکی سے بھی زیادہ سیاہ نظر آتی ہے پس اس نے یہ سب کچھ دیکھا اور نہایت غور سے دیکھا پھر جب اس نے واپسی کا ارادہ کیا تو بازیدہ نے کہا ذرا شہر جاؤ، جلدی نہ کرو، پھر اس نے گوشت جو اس کے پاس تھا اس کا ایک ٹکڑا کاٹ کر اس جانب کی فضاء میں اچھال دیا، عقاب اس گوشت پر چھپٹا، بازیدہ نے کہا کہ اگر زمین پر گرنے سے پہلے عقاب نے اسے پکڑ لیا تب کوئی فائدہ نہ ہوگا اور اگر زمین پر گرنے کے بعد پکڑا تو اس وقت کچھ ظاہر ہوگا۔

راوی کہتے ہیں کہ وہ عقاب اس ٹکڑے کو فضاء میں نہ پکڑ سکا، یہاں تک کہ وہ گہرائی میں جا پڑا، وہاں سے وہ اسے اٹھا کر لایا تو اس میں ایک یاقوت چمٹا ہوا تھا شہر براز نے کہا کہ وہ یاقوت یہ ہے اور اسے عبد الرحمن بن ربیعہ کے حوالہ کر دیا، عبد الرحمن بن ربیعہ نے اسے دیکھا اور واپس کر دیا، شہر براز اس کو واپس کرنے سے بہت خوش ہوا اور کہا کہ اللہ کی قسم یہ یاقوت مجھے اپنے اس باب سے بھی زیادہ محبوب ہے اور آپ آج میرے نزدیک آل کسریٰ کی سلطنت سے بھی زیادہ محبوب ہیں، اگر میں ان کی حدود میں ہوتا اور انہیں اس یاقوت کی خبر مل جاتی تو وہ اسے چھین لیتے۔

اللہ کی قسم! جب تک آپ اور آپ کے بڑے بادشاہ وفائے عہد کرتے رہیں گے تو کوئی چیز آپ کے مقابلہ میں نہ ٹھہر سکے گی، پھر عبد الرحمن بن ربیعہ اس آدمی کی طرف متوجہ ہوئے جو سد پر گیا تھا، آپ نے اس سے سد کے حالات دریافت کئے اس نے ایک آسمانی و سرخ رنگ کے کپڑے کی طرف اشارہ کیا کہ وہ اس کی مثل ہے، عبد الرحمن بن ربیعہ نے کہا کہ اس نے سچ کہا، اللہ کی قسم یہ وہاں گیا تھا اور اس نے دیکھا ہے پھر فرمایا کہ اچھا وہ ہے اور پتیل کا حال بیان کرو، اللہ تعالیٰ قرآن کریم میں ارشاد فرماتا ہے:

ترجمہ..... ”تم لوگ میرے پاس لوہے کی چادریں لاؤ، یہاں تک کہ دونوں پہاڑوں کے درمیانی خلاء کو ان کی چوٹیوں کے برابر کر دیا، پھر کہا کہ اس کو دھونکو یہاں تک کہ اس کو بالکل آگ بنا دیا پھر کہا کہ میرے پاس پکھلا ہوا تانبا لاؤ تاکہ میں اس پر ڈال دوں۔“

(سورۃ کہف آیہ ۹۶)

میں نے اس دیوار کا حال اپنی تفسیر میں اور اس کتاب کے آغاز میں بیان کیا ہے اور امام بخاری نے اپنی صحیح میں تعلیقاً نقل کیا ہے کہ ایک آدمی نے نبی ﷺ سے عرض کیا کہ میں نے اس دیوار کو دیکھا ہے، آپ ﷺ نے فرمایا کہ تم نے اسے کیسا پایا؟ اس نے کہا کہ میں نے اسے منقش چادر کی مثل پایا۔



مؤرخین کہتے ہیں کہ پھر عبدالرحمن بن ربیعہ نے شہر براز کو کہا کہ اس یا قوت کی قیمت کیا ہے؟ اس نے کہا کہ میرے اس ملک میں یہ ایک لاکھ اور دیگر ملک میں تین لاکھ قیمت کا ہے۔

ہمارے شیخ حافظ ابو عبد اللہ ذہبی نے اس مقام پر اس واقعہ کو بھی بیان کیا ہے جسے مسالک الممالک کے مصنف نے سلام الترجمان کے حوالہ سے نقل کیا ہے اور وہ یہ ہے کہ واثق بامر اللہ بن معقلم نے خواب دیکھا کہ سد فتح ہو گئی ہے پس اس نے سلام الترجمان کو اس مہم پر مامور کیا اور راستے کے بادشاہوں کو ان کے متعلق وصیت کی اور دو ہزار خیر سامان خورد و نوش سے لدے ہوئے ان کے حوالہ کئے پس یہ لوگ سامرا کے درمیان اسحاق تک انتہائی تنگی و عسرت میں چلے پھر اس نے صاحب سریر کے نام ان کے لئے خط لکھا صاحب سریر نے لان کے بادشاہ کے نام اور اس نے قبلان شاہ کے نام، قبلان شاہ نے شاہ خزر کے نام خط لکھ کر دیا، شاہ خزر نے اپنے پانچ بیٹوں کو ان کے ساتھ کر دیا۔

یہ لوگ چھبیس دن تک چلتے رہے یہاں تک کہ ایک سیاہ بد بودار زمین پر پہنچے حتیٰ کہ وہ وہاں ریگستانی علاقہ تلاش کرنے لگے اور اس میں دس دن چل کر ویران اور اجاڑ شہروں میں پہنچے جو وہاں سے ستائیس دن کی مسافت پر ہیں یہی وہ مقام ہے جہاں یاجوج ماجوج آیا کرتے تھے اور یہ اس وقت سے آج تک ویران اور اجاڑ پڑا ہے، پھر وہ سد کے قریب ایک قلعہ کی طرف گئے وہاں انہوں نے ایسی قوم کو دیکھا جو عربی و فارسی جانتے تھے اور قرآن کریم حفظ کرتے تھے ان کے مکاتب اور مساجد تھیں ان لوگوں نے ان سے بڑا تعجب کیا اور پوچھا کہ تم کہاں سے آئے ہو؟ انہوں نے کہا کہ ہم امیر المومنین الواثق بامر اللہ کی طرف سے آئے ہیں لیکن اس قوم نے امیر المومنین کو بالکل نہ پہچانا، پھر وہ ایک چکنے پہاڑ پر پہنچے جس پر سبزہ نام کو بھی نہ تھا وہاں دیکھا کہ لوہے کی بڑی بڑی اینٹوں کی ایک دیوار ہے جو تانبے سے ڈھکی ہوئی ہے اور وہ اتنی بلند ہے کہ جس کی انتہاء تک نظر نہیں پہنچتی ہے اس کی برجیاں لوہے کی تھیں، اور وسط میں دو کواڑوں کا ایک عظیم الشان دروازہ تھا جو کہ بند تھا اس کی چوڑائی سو ہاتھ، لمبائی سو ہاتھ، اور موٹائی پانچ ہاتھ تھی اور اس پر ایک تالا لگا ہوا ہے جس کی لمبائی ساتھ ساتھ تھی اس کے علاوہ کچھ اور چیزوں کا بھی ذکر کیا ہے اور اس دروازے کے پاس کچھ محافظین ہیں جو ہر روز قفل کے پاس ضربیں لگاتے ہیں پھر ایک خوفناک آواز سنتے ہیں۔

کہا جاتا ہے کہ اس دروازے کے پیچھے محافظ اور چوکیدار ہیں اور اس دروازے کے قریب ہی دو بہت بڑے قلعے ہیں ان کے درمیان شیریں پانی کا چشمہ بہتا ہے ایک قلعہ میں تیز رفتار گھوڑوں کا دستہ اور لوہے کی اینٹیں ہیں اینٹوں کی لمبائی ڈیڑھ ذراع اور چوڑائی ایک باشت ہے۔

مؤرخین کہتے ہیں کہ ان جانے والوں نے اہل شہر سے سوال کیا کہ انہوں نے یاجوج ماجوج میں سے کبھی کسی کو دیکھا ہے انہوں نے کہا ہاں ایک مرتبہ ان کے کچھ لوگ برجیوں کے اوپر نظر آئے اتنے میں تیز ہوا چلی اور اس نے انہیں ہماری طرف پھینک دیا، ہم نے دیکھا کہ ان کے قد ایک باشت یا نصف باشت ہیں۔ واللہ اعلم

واقعی کہتے ہیں کہ اس سال معاویہ بن ابی سفیان رضی اللہ عنہ نے بلاد روم میں الصائفہ پر حملہ کیا ان کے ساتھ حماد اور دیگر صحابہ بھی تھے پس وہ گئے، غنائم حاصل کئے اور صحیح سلامت واپس لوٹ آئے اسی سال یزید بن معاویہ اور عبدالملک بن مروان پیدا ہوئے، اس سال حضرت عمر فاروق رضی اللہ عنہ نے لوگوں کو حج کروایا، اور آپ کے عہد میں وہی رہے جو گزشتہ سال بیان ہوئے۔

منقول ہے کہ اس سال عمار بن یاسر کو آپ نے کوفہ سے معزول کر دیا تھا اس لئے کہ اہل کوفہ نے ان کی کچھ شکایت کی تھی اور کہا تھا کہ انتظامی امور اچھی طرح سرانجام نہیں دیتے، پس آپ نے انہیں معزول کر کے ان کی جگہ ابو موسیٰ اشعری کو والی بنایا لیکن اہل کوفہ اس پر بھی راضی نہ ہوئے اور ان کے غلام کی شکایت پیش کی، حضرت عمر رضی اللہ عنہ نے فرمایا کہ اچھا مجھے چھوڑ دو تا کہ میں اس معاملہ میں غور و فکر کر لوں، اس کے بعد مسجد کے ایک گوشے میں چلے گئے اور سوچنے لگے کہ کس کو کوفہ کا والی بنایا جائے اسی سوچ و بچار میں نیند آ گئی، مغیرہ بن شعبہ آئے اور حفاظتی خدمت سرانجام دینے لگے یہاں تک کہ آپ بیدار ہوئے، مغیرہ بن شعبہ نے کہا کہ امیر المومنین یہ ایک امر عظیم ہے جس نے آپ کو یہاں تک پہنچا دیا ہے یعنی بے حد متفکر کر دیا ہے، آپ نے فرمایا کہ ہاں لیکن یہ مسئلہ کس طرح حل ہوگا؟ اہل کوفہ ایک لاکھ ہیں جو نہ خود کسی امیر سے راضی ہوتے اور نہ کوئی امیر ان سے راضی ہوتا ہے۔

پھر آپ نے صحابہ کرام کو جمع کیا اور ان سے مشورہ لیا کہ آیا ان پر کسی قوی اور سخت گیر آدمی کو امیر مقرر کریں یا کسی کمزور اور نرم دل آدمی کو؟ مغیرہ بن



شعبہ نے کہا کہ اے امیر المؤمنین! اگر امیر قوی ہو تو اس کی قوت آپ کے اور مسلمانوں کے لئے نافع ہوگی اس کی سخت مزاحمت خود اس کے لئے ہوگی اور اگر امیر ضعیف ہو تو اس کا ضعف آپ کے اور مسلمانوں کے لئے نقصان دہ ہوگا اور اسکی فرمانبرداری خود اس کی ذات کے لئے ہوگی، حضرت عمر بن خطاب رضی اللہ عنہ نے مغیرہ بن شعبہ کی اس رائے کی تحسین فرمائی اور فرمایا کہ جاؤ میں تمہیں ہی کوفہ کا والی بناتا ہوں اور انہیں اسی منصب کی طرف واپس لوٹا دیا جس سے انہیں معزول کیا تھا اس لئے کہ ان کے خلاف لوگوں نے گواہی دی تھی جس پر انہیں حد قذف لگائی گئی اور حقیقت حال کا علم صرف اللہ کو ہے اور پھر ابو موسیٰ اشعری کو آپ نے بصرہ کا والی مقرر فرمایا، عمار بن یاسر سے پوچھا کہ کیا آپ کو یہ معزول ہونا برا محسوس ہوا ہے؟ فرمایا کہ اللہ کی قسم! والی بننے سے تو مجھے کوئی خوشی نہ ہوئی تھی البتہ معزولی سے مجھے دکھ ہوا ہے، ایک روایت میں ہے کہ عمار بن یاسر سے یہ سوال کرنے والے حضرت عمر رضی اللہ عنہ تھے، پھر آپ نے مغیرہ بن شعبہ کی جگہ سعد بن ابی وقاص رضی اللہ عنہ کو کوفہ کا امیر بنا کر بھیجے کا ارادہ فرمایا لیکن ۲۳ھ میں موت نے آپ کو آلیا، جس کی تفصیل انشاء اللہ عنقریب بیان ہوگی۔ البتہ آپ سعد کے لئے اس امارت کی وصیت فرما گئے۔

واقعی کہتے ہیں کہ اس سال احنف بن قیس نے بلاد خراسان کے خلاف لشکر کشی کی اور اس شہر کا قصد کیا جس میں یزدگرد بادشاہ پناہ گزیں تھا، ابن جریر کہتے ہیں کہ سیف بن عمر کا خیال ہے کہ یہ جنگ ۱۸ھ میں ہوئی تھی لیکن میں کہتا ہوں کہ پہلا قول زیادہ مشہور ہے۔ واللہ اعلم۔

یزدگرد بن شہریار بن کسریٰ کا خواب..... جب سعد بن ابی وقاص رضی اللہ عنہ نے یزدگرد کے ہاتھ سے اس کا ملک، دار الحکومت، ایوان سلطنت اور تمام ذخائر و خزانے چھین لئے تو وہ مدائن سے حلوان منتقل ہو گیا پھر مسلمانوں نے حلوان کا محاصرہ کیا تو وہ رے منتقل ہو گیا، جب حلوان اور رے بھی فتح ہو گئے تو وہ اصفہان منتقل ہو گیا جب اصفہان پر بھی مسلمانوں کا قبضہ ہو گیا تو وہ کرمان چلا گیا جب کرمان بھی فتح ہو گیا تو وہ خراسان بھاگ گیا اور وہاں ٹھکانہ بنالیا اور وہ آگ جس کی وہ اللہ تعالیٰ کو چھوڑ کر عبادت کیا کرتا تھا وہ بھی اس کے ساتھ ساتھ ایک شہر سے دوسرے شہر منتقل ہوتی رہیں، اور جس شہر میں بھی وہ پہنچتا تو اپنی عادت کے مطابق وہاں آتش کدہ تعمیر کرتا اور اس میں آگ روشن کرتا اور رات میں وہ اپنے اونٹ پر سوار ہو کر ان شہروں کا چکر لگایا کرتا تھا، اونٹ پر اس کے آرام کے لئے ایک ہودج بنا ہوا تھا جس میں وہ سویا کرتا تھا، ایک رات اسی طرح وہ سفر میں تھا کہ اچانک پانی کا ایک مقام سامنے آ گیا، محافظین نے سوچا کہ پانی میں داخل ہونے سے پہلے بادشاہ کو بیدار کر دیں تاکہ اچانک جب آنکھ کھلے تو اپنے آپ کو پانی میں دیکھ کر پریشانی نہ ہو، جب انہوں نے اسے بیدار کیا تو وہ ان پر سخت ناراض ہوا اور برا بھلا کہنے لگا، اور کہا کہ تم نے مجھے ان شہروں اور دیگر شہروں میں ان لوگوں کی بقاء کی مدت معلوم کرنے سے محروم کر دیا ہے میں نے خواب دیکھا کہ میں اور محمد ﷺ اللہ تبارک و تعالیٰ کے پاس موجود ہیں اللہ تعالیٰ نے محمد ﷺ سے فرمایا کہ تمہاری حکومت سو سال تک رہے گی، محمد ﷺ نے کہا کہ اس میں اضافہ کیجئے، اللہ تعالیٰ نے فرمایا اچھا ایک سو دس سال، انہوں نے کہا کہ مزید اضافہ کیجئے، اللہ تعالیٰ نے فرمایا کہ ایک سو بیس سال، انہوں نے کہا کہ اور اضافہ کیجئے اللہ تعالیٰ نے فرمایا تمہارے لئے..... اتنے میں تم نے مجھے جگادیا اگر نہ جگاتے تو میں اس امت کی مدت معلوم کر لیتا۔

خراسان اور احنف بن قیس..... یہ بات پہلے گزر چکی ہے کہ احنف بن قیس نے حضرت عمر فاروق رضی اللہ عنہ کو مشورہ دیا کہ بلاد عجم کی فتوحات میں مسلمان وسعت اختیار کریں، اور یزدگرد بادشاہ کو سختی و تنگی میں ڈال دیں اس لئے کہ وہ اہل فارس کو اور اپنی افواج کو مسلمانوں کے خلاف ابھارتا اور بھڑکاتا رہتا ہے، حضرت عمر بن خطاب نے ان کی رائے کے مطابق اس کی اجازت دے دی، اور بلاد خراسان میں جہاد کے لئے انہیں ہی امیر مقرر کر دیا، احنف بن قیس بہت بڑا لشکر لے کر خراسان کی طرف عازم سفر ہوئے اور یزدگرد کے ارادہ سے اس علاقے میں داخل ہو گئے سب سے پہلے ہرات فتح کیا اور صحار بن فلاں عبدی کو وہاں اپنا نائب مقرر کیا پھر مروا الشاہجہاں کی طرف روانہ ہوئے یزدگرد بھی اسی شہر میں تھا اور مطرف بن عبد اللہ کو اپنے آگے نیشاپور کی طرف اور حارث بن حسان کو سرخس کی طرف بھیج دیا جب احنف مروا الشاہجہاں کے قریب پہنچے تو یزدگرد نے مروا الروذ کی طرف کوچ کیا، جب احنف نے مروا الشاہجہاں کو فتح کیا اور وہاں قیام کیا، یزدگرد نے مروا الروذ میں قیام کے دوران ترکوں کے بادشاہ خاقان اور صغد و چین کے بادشاہوں کے نام امداد کے خطوط لکھے اور ان سے مدد کی درخواست کی۔

احنف بن قیس نے مروا الشاہجہاں پر حارث بن نعمان کو اپنا نائب مقرر کیا اور خود مروا الروذ کا قصد کیا، اہل کوفہ کا بھی ایک امدادی لشکر چار امراء کے



ساتھ احنف کے پاس پہنچ گیا، جب یزدگرد بادشاہ کو اس کی اطلاع ملی تو وہ بلخ کی طرف بھاگ نکلا، آپ نے بلخ پہنچ کر اس سے مذبحیڑ کی، اللہ تعالیٰ نے کفار کو شکست دی وہ خود بھی بھاگ کھڑا ہوا اور اس کی باقی ماندہ فوج بھی راہ فرار اختیار کر گئیں، آپ نے دریا کو عبور کیا اور ملک خراسان مکمل طور پر ان کے قبضے میں آ گیا، آپ نے ہر شہر پر امیر مقرر کیا اس کے بعد لوٹے اور مروالروز میں آ کر فروکش ہو گئے اور حضرت عمر بن خطاب رضی اللہ عنہ کو تمام بلاد خراسان کی فتح کی خوشخبری لکھ دی، حضرت عمر بن خطاب رضی اللہ عنہ نے فرمایا کہ کاش! ہمارے اور خراسان کے درمیان آگ کا دریا حائل ہوتا، حضرت علی بن ابی طالب رضی اللہ عنہ نے کہا کہ کس لئے اے امیر المؤمنین؟ آپ نے فرمایا کہ اہل خراسان عنقریب تین مرتبہ اپنے عہد کو توڑ دیں گے اور تیسری مرتبہ ہلاک ہو جائیں گے، حضرت علی بن ابی طالب رضی اللہ عنہ نے کہا کہ امیر المؤمنین اگر یہ معاملہ اہل خراسان کو پیش آتا ہے تو مجھے یہ پسند ہے کہ یہ مسلمانوں کو پیش آئے اور حضرت عمر رضی اللہ عنہ نے ماوراء النہر کے علاقے کی طرف بڑھنے سے احنف بن قیس کو روک دیا، اور لکھا کہ خراسان کے جو شہر آپ کے قبضہ میں ہیں ان کی حفاظت کیجئے جب یزدگرد کے قاصدان دوبادشاہوں کے پاس پہنچے جن سے مدد کی اس نے درخواست کی تھی تو انھوں نے اس معاملہ کو کوئی اہمیت نہ دی لیکن جب یزدگرد دریا عبور کر کے ان کے ملک میں داخل ہو گیا تو بادشاہی دستور کے مطابق اب ان پر اس کی مدد کرنا لازم ہو گیا، پس یزدگرد کے ساتھ ترکوں کا بادشاہ خاقان اعظم اور تاتاریوں کا بادشاہ خاقان بہت بڑی فوج کے ساتھ چلے اور بلخ پہنچ کر مسلمانوں سے اسے چھین لیا، احنف بن قیس کے نائبین ان کے پاس مروالروز چلے آئے پھر مشرکین بلخ سے نکلے اور مروالروز میں احنف بن قیس کے سامنے فروکش ہو گئے، احنف اس کے مقابلہ کے لئے نکلے ان کے پاس کوفہ و بصرہ کے مجاہدین کی کل تعداد بیس ہزار تھی، اتنے میں انہوں نے ایک آدمی کو کہتے "سنا وہ اپنے ساتھی سے کہہ رہا تھا کہ اگر امیر عقل مند و صائب الرائے ہوگا تو وہ اس پہاڑ کے دوسری طرف کھڑا ہوگا اور اس پہاڑ کو اپنی پشت کی طرف رکھے گا اور یہ دریا اس کے لئے خندق کا کام دے گا اس صورت میں دشمن صرف ایک ہی طرف سے آ سکے گا۔

جب صبح ہوئی تو احنف نے مسلمانوں کو صف بندی کا حکم دیا اور انہیں اسی ترتیب کے مطابق میدان جنگ میں کھڑا کیا، یہ فتح اور ہدایت کی نشانی تھی، ترک اور فارسی ہیبت ناک فوج کے ساتھ آگے بڑھے، احنف بن قیس نے لوگوں میں کھڑے ہو کر خطبہ دیا اور کہا کہ بے شک تم تعداد میں کم ہو اور تمہارا دشمن زیادہ، پس وہ ہر گز تمہیں مرعوب نہ کرے، اور یہ آیت قرآنی تلاوت کی جس کا ترجمہ یہ ہے:

”کتنی ہی چھوٹی جماعتیں بڑی جماعتوں پر اللہ کے حکم سے غالب آ گئیں اور اللہ صبر کرنے والوں کے ساتھ ہے۔“

(سورۃ آیہ ۲۴۹)

ترک صرف دن میں قتال کرتے تھے لیکن رات میں نہ جانے کہاں چلے جاتے تھے، احنف کو اس بارے میں معلوم نہ تھا، ایک رات احنف اپنے ایک دستہ کے ساتھ خاقان کے لشکر کی طرف چلے جب صبح کا وقت قریب ہوا تو ایک ترک سوار جاسوس کے طور پر باہر نکلا اس کے گلے میں ایک ہار تھا اس نے طبل بجایا، احنف اس کی طرف بڑھے دونوں نے ایک دوسرے پر دو دو وار کئے پھر احنف نے اسے نیزہ مار کر قتل کر دیا اور آپ اس وقت یہ رجز یہ اشعار پڑھ رہے تھے:

(۱)..... بے شک ہر سردار پر لازم ہے، کہ وہ اپنے نیزے کو خون سے رنگین کر دے یا وہ نیزہ ٹوٹ جائے۔

(۲)..... بے شک وہاں ایک بوڑھا گرا پڑا ہے، جس کے قریب ہی بیچ جانے والے ابو حفص کی تلوار ہے۔

راوی کہتے ہیں کہ پھر آپ نے اس ترکی کا ہار چھین لیا اتنے میں ایک دوسرا ترک سوار نکلا اس کے گلے میں بھی ہار پڑا ہوا تھا وہ طبل بجانے لگا احنف نے آگے بڑھ کر اسے بھی قتل کر دیا اور اس کا ہار چھین لیا اور اپنی جگہ کھڑے ہو گئے اس کے بعد تیسرا سوار نکلا اسے بھی احنف نے قتل کر کے ہار چھین لیا اور تیزی سے اپنے لشکر میں آ پہنچے، ترکوں کو بالکل بھی اس حادثہ کا علم نہ ہوا ان کی عادت تھی کہ وہ اپنے جوانوں کو اس وقت تک باہر نہیں نکالتے تھے جب تک کہ ان سے پہلے تین ادھیڑ عمر آدمی باہر نہ نکلیں اور باری باری طبل نہ بجائیں، تیسرے آدمی کے طبل کی آواز پر وہ باہر نکلا رتے تھے اسی دستور کے مطابق جب وہ تیسری آواز پر باہر نکلے تو دیکھا کہ ان کے شہسوار مقتول پڑے ہیں، ان کے خاقان نے اسے منحوس جانا اور اس سے بدشگون لی اور اپنے لشکر سے کہا کہ ہمارا قیام طویل ہو گیا اور جیسی ان لوگوں کو یہاں تکلیف پہنچی ہے ایسی تکلیف ہمیں کبھی نہیں پہنچی۔

اس قوم سے لڑنے میں ہمارے لئے کچھ خیر نہیں لہذا واپس چلو، پس وہ اپنے شہروں کی طرف واپس لوٹ آئے مسلمانوں نے اس دن ان کا



انتظار کیا کہ یہ لوگ اپنی پناگاہوں سے نکلیں گے لیکن ان میں سے کوئی بھی اس دن دکھائی نہ دیا، پھر انہیں خبر ملی کہ وہ لوگ انہیں چھوڑ کر اپنے شہروں کی طرف واپس جا چکے ہیں، یزدگرد احنف بن قیس سے جنگ کرتا رہا، اور مروا الشاہجہاں جا کر اس کا محاصرہ کر لیا وہاں حارثہ بن نعمان مقرر تھے، یزدگرد نے وہاں سے اپنا مدفون خزانہ نکال لیا اور لوٹ کر بلخ پہنچ گیا، خاقان اس کا وہاں انتظار کر رہا تھا۔

مسلمانوں نے احنف بن قیس سے پوچھا کہ ان کے تعاقب کے بارے میں آپ کی کیا رائے ہے؟ آپ نے فرمایا کہ تم اپنی جگہ ٹھہرو اور انہیں چھوڑ دو، حدیث پاک میں آتا ہے کہ تم ترکوں کو چھوڑے رکھو جب تک کہ وہ تمہیں چھوڑیں رکھیں، اور قرآن کریم میں آتا ہے کہ:

”اللہ تعالیٰ نے کافروں کو ان کے غصے کے ساتھ واپس لوٹا دیا وہ کسی بھلائی کو نہ پاسکے، اور اللہ مومنین کو قتال کے لئے کافی

(سورہ احزاب آیت ۲۵)

ہے اور وہ قوی و زبردست ہے۔“

اور کسریٰ ناکام و نامراد واپس ہوا نہ اس کی پیاس بجھی اور نہ اسے کوئی خیر حاصل ہوئی اور نہ اسے اپنے گمان کے مطابق فتح حاصل ہوئی، بلکہ جن سے وہ مدد کی امید رکھتا تھا وہ سب بھی اس سے الگ ہو گئے اور جس چیز کا وہ محتاج و ضرورت مند تھا اس سے ان مدگاروں نے بیزاری و برأت کا اظہار کیا، وہ متذبذب کیفیت میں کھڑا رہ گیا، نہ ادھر کارہا اور نہ ادھر کا، قرآن کریم میں ہے کہ:

”جس شخص کو اللہ گمراہ کر دے تو تم ہرگز اس کے لئے کوئی راہ نہ پاؤ گے۔“

(سورۃ النساء)

اور وہ اپنے معاملے میں ششدر و حیرانی میں رہ گیا کہ کیا کرے اور کیا کہا جائے؟ پھر اس نے عزم کر لیا کہ وہ چین جائے گا یا پھر خاقان کے ساتھ اس کے ملک میں رہیگا اس پر اس کی قوم کے بعض دانش مندوں نے مشورہ دیا کہ ہماری رائے یہ ہے کہ ہم ان (مسلمانوں) سے صلح کر لیں، بلاشبہ ان کا عہد اور دین ہے جس کی طرف یہ رجوع کرتے ہیں پھر ہم انہی شہروں میں رہیں گے، اور یہ لوگ ہمارے پڑوسی ہوں گے، یہ لوگ بنسبت دوسروں کے ہمارے لئے بہتر ہوں گے لیکن کسریٰ نے اس رائے کو ٹھکرا دیا، پھر چین کے بادشاہ کی طرف مدد اور فریادری کے لئے اپنی بھیجا۔

چین کے بادشاہ نے قاصد سے ان لوگوں کے حالات دریافت کئے جنہوں نے ان کے شہروں کو فتح کیا تھا اور لوگوں کی گردنوں پر غالب آ گئے تھے، قاصدان کے حالات سے آگاہ کرنے لگا کہ وہ گھوڑوں اور اونٹوں پر کس طرح سوار ہوتے ہیں، کیا کیا اعمال کرتے ہیں اور کیسے نماز پڑھتے ہیں یہ سب حالات سن کر بادشاہ نے یزدگرد کی طرف لکھا کہ مجھے اس بات سے کوئی امر مانع نہیں کہ میں تمہاری طرف اتنا بڑا لشکر بھیجوں جس کا اول حصہ مرو میں اور آخری حصہ چین کے جنگلات میں چل رہا ہو، اور ایسا کرنا مجھ پر حق بنتا ہے لیکن یہ قوم جس کے قاصد نے مجھے حالات بتائے ہیں ایسی ہے کہ یہ لوگ اگر پہاڑوں کا قصد کریں گے تو انہیں گرا دیں گے اور میں تمہاری مدد کو آؤں تو مجھے بھی فناء کر دیں گے، یہ صورتحال اس وقت تک رہیگی جب تک کہ یہ لوگ قاصد کی بیان کردہ صفات پر قائم ہیں لہذا تم ان سے صلح کر لو اور مصالحت پر راضی ہو جاؤ، اس کے بعد کسریٰ اور اس کے خاندان نے بعض شہروں میں مغلوب ہو کر قیام اختیار کر لیا اور مسلسل یہ ایسی حالت پر رہا، یہاں تک کہ عثمان بن عفان رضی اللہ عنہ کی امارت کے دو سال بعد قتل ہو گیا، جیسا کہ عنقریب ہم اسے بیان کریں گے۔

جب احنف بن قیس نے فتح کی خوشخبری اور جو کچھ اموال اور ساز و سامان ترکوں سے غنیمت کے طور پر حاصل ہوا تھا اور اس بات کی اطلاع کہ بہت سے ترک اس جنگ میں قتل ہوئے اور بلا خرا اللہ تعالیٰ نے کفار کو ان کے غصے کے ساتھ واپس کر دیا اور وہ کسی خیر کو نہ پاسکے، حضرت عمر رضی اللہ عنہ کے پاس مدینہ منورہ میں بھیجی، تو حضرت عمر رضی اللہ عنہ منبر پر تشریف فرما ہوئے اور یہ خط لوگوں کے سامنے پڑھا اور فرمایا کہ اللہ تعالیٰ نے محمد ﷺ کو ہدایت کے ساتھ مبعوث فرمایا ہے اور ان کے متبعین سے نقد و ادھار اجر و ثواب یعنی دنیا و آخرت کی بھلائی کا وعدہ فرمایا ہے اور یہ آیت تلاوت فرمائی:

ترجمہ..... ”وہی ذات ہے کہ جس نے اپنے رسول کو ہدایت اور دین حق دے کر بھیجا ہے تاکہ وہ اسے تمام ادیان پر غالب

(سورہ توبہ آیت ۳۳)

کر دے اگرچہ مشرکین کو کتنا ہی ناگوار ہو۔“

پس تمام تعریفیں اس ذات کے لئے جس نے اپنے وعدے کو پورا کیا اور اپنے لشکر کی مدد فرمائی، خبردار! بے شک اللہ تعالیٰ نے مجوس کے بادشاہ کو ہلاک کر دیا اور اس کی جمعیت کو منتشر کر دیا اور وہ اپنے ملک کی ایک بالشت زمین پر بھی قابض نہیں کہ وہ کسی مسلمان کو نقصان پہنچا سکے خبردار! اللہ تعالیٰ



نے تمہیں ان کی زمینوں، ان کے شہروں، ان کے اموال اور ان کے بیٹوں کا مالک بنایا ہے تاکہ وہ دیکھے کہ تم کیا اعمال کرتے ہو، پس تم اس کے احکامات کی ادائیگی کے لئے خوفزدہ ہو کر کھڑے ہو جاؤ، وہ بھی تم سے اپنا عہد پورا کرے گا، اور اپنے وعدہ کے مطابق عطا فرمایا گا، اور تم بدل نہ جانا، ورنہ وہ تمہاری جگہ دوسری قوم لے آئے گا، اور مجھے اس امت پر کوئی خوف نہیں بجز اس کے کہ یہ پچھلی امتوں کے سے کام کرنے لگے۔

ہمارے شیخ حافظ ابو عبد اللہ ذہبی کہتے ہیں کہ اس سال یعنی ۲۲ھ میں مغیرہ بن شعبہ کے ہاتھوں آذر بایجان فتح ہوا، یہ ابن اسحاق کا قول ہے، اور یہ بھی کہا جاتا ہے کہ آٹھ لاکھ درہم پر مصالحت ہوئی تھی اور ابو عبیدہ کہتے ہیں کہ آذر بایجان کو حبیب بن سلمہ فہری نے اہل شام کی مدد سے بزور قوت فتح کیا تھا اہل کوفہ بھی ان کے ساتھ تھے جن میں حذیفہ بن یمان بھی تھے ایک زبردست جنگ کے بعد یہ فتح ہوا۔

اسی سال حذیفہ بن یمان نے دینور کو بزور قوت فتح کیا اس سے پہلے سعد بن ابی وقاص نے اسے فتح کیا تھا لیکن پھر اہل دینور نے نقض عہد کیا، اسی سال حذیفہ بن یمان نے ماہ سندان کو بھی بزور قوت فتح کیا انہوں نے بھی سعد کے ساتھ کئے ہوئے عہد کو توڑا تھا حذیفہ کے ساتھ اہل بصرہ تھے اہل کوفہ بھی ان کے ساتھ شامل ہو گئے اور مال غنیمت کی تقسیم میں دونوں نے جھگڑا کیا، حضرت عمر بن خطاب رضی اللہ عنہ نے لکھا کہ مال غنیمت صرف ان کے لئے ہے جو معرکہ میں شریک تھے۔

ابو عبیدہ کہتے ہیں کہ پھر حذیفہ بن یمان نے ہمدان پر لشکر کشی اور اسے بزور قوت فتح کر لیا اس سے پہلے یہ فتح نہ ہوا تھا اور اس پر حذیفہ بن یمان کی فتوحات مکمل ہو گئیں، ابو عبیدہ کہتے ہیں کہ یہ بھی کہا جاتا ہے کہ اسے مغیرہ بن شعبہ کے حکم سے جریر بن عبد اللہ نے فتح کیا تھا اور یہ بھی کہا جاتا ہے کہ مغیرہ بن شعبہ نے ہی ۲۲ھ میں اسے فتح کیا تھا اور اس سال یعنی ۲۲ھ میں جرجان فتح ہوا، خلیفہ کہتے ہیں کہ اس سال عمرو بن العاص نے مغرب میں طرابلس فتح کیا تھا اور یہ بھی کہا جاتا ہے کہ یہ اس سے اگلے سال فتح ہوا، میں کہتا ہوں کہ ان تمام غریب اقوال کی نسبت سلف کی طرف کرنا مناسب نہیں۔

ہمارے مشائخ کہتے ہیں کہ اس سال واقدی، ابن نمیر، ذہبی اور ترمذی کے قول کے مطابق ابی بن کعب کی وفات ہوئی ۱۹ھ کے واقعات میں اس کا ذکر گزر چکا ہے اور اسی سال معہد بن یزید شیبانی جو کہ صحابی نہیں ہیں آذر بایجان کے معرکہ میں شہید ہوئے۔

## آغاز سال ۲۳ھ

واقدی اور ابو معشر کہتے ہیں کہ اس سال اصطر اور ہمدان فتح ہوئے اور سیف بن عمر کہتے ہیں کہ ان کی فتح توجہ الآخرہ کی فتح کے بعد ہوئی، پھر سیف نے ذکر کیا کہ توجہ الآخرہ کو مجاشع بن مسعود نے کثیر تعداد میں فارسیوں کو قتل کرنے اور زبردست جنگ کے بعد فتح کیا تھا، اور وہاں سے بہت سی غنائم حاصل کیں، وہاں کے باشندوں پر جزیہ مقرر کیا ان کو عہد و پیمان میں جکڑا، پھر فتح کی خوشخبری اور غنائم کا خمس حضرت عمر بن خطاب رضی اللہ عنہ کی طرف روانہ کر دیا پھر ذکر کیا کہ عثمان بن ابی العاص نے جو شہر کو شدید قتال کے بعد فتح کیا اس کے بعد مسلمانوں نے اصطر فتح کیا اور یہ اصطر کی دوسری مرتبہ فتح تھی، اہل اصطر نے نقض عہد کیا تھا اس سے پہلے علاء بن حضری نے ارض بحرین سے سمندری سفر کر کے اسے فتح کیا تھا اور طاؤس مقام پر ان کی اور فارسیوں کی شدید جنگ ہوئی تھی جس کا ماقبل میں تفصیلاً ذکر ہو چکا، اور ہر بد نے عثمان بن ابی العاص سے جزیہ پر صلح کر لی اور یہ کہ ان کے لئے ذمہ داری اور عہد ہوگا، پھر آپ نے فتح کی خوشخبری اور خمس حضرت عمر بن خطاب رضی اللہ عنہ کی طرف بھیج دیا۔

ابن جریر کہتے ہیں کہ قاصدوں اور ایلیچوں کو انعامات ملا کرتے تھے اور ان کی حوائج و ضروریات پوری کی جاتی تھیں جیسا کہ خود رسول اللہ ﷺ کے ساتھ یہی برتاؤ فرماتے تھے پھر شہرک نے بد عہدی کی ذمہ کو توڑا اور فارسیوں کو بھی ابھارا، انہوں نے بھی نقض عہد کیا سو اس لئے پھر حضرت عثمان بن ابی العاص نے اپنے بیٹے اور بھائی حکم بن ابی العاص کو ان کی سرکوبی کے لئے بھیجا انہوں نے فارسیوں کے ساتھ قتال کیا، اللہ تعالیٰ نے مشرکین کو شکست دی اور حکم نے شہرک کو اور اس کے بیٹے کو قتل کر دیا، ابو معشر کہتے ہیں کہ فارس کی پہلی جنگ اور اصطر کی آخری جنگ عثمان بن عفان رضی اللہ



عہ کے زمانہ خلافت میں ۲۸ھ میں ہوئی اور فارس کی آخری جنگ اور جور کا معرکہ ۲۹ھ میں ہوا۔

فساء اور دارا بجز کی فتح اور ساریہ بن زینم کا قصہ..... سیف بن عمر نے اپنے مشائخ سے نقل کیا ہے کہ ساریہ بن زینم نے فساء اور دارا بجز کا قصد کیا ان کے مقابلہ کے لئے فارسیوں اور کردوں کا بہت بڑا لشکر جمع ہو گیا، اور مسلمانوں کو امیر عظیم اور اتنی بڑی فوج کا اچانک سامنا کرنا پڑ گیا، حضرت عمر بن خطاب رضی اللہ عنہ نے اس رات خواب میں میدان جنگ اور دن کے وقت ان کی کثرت تعداد کو دیکھا اور دیکھا کہ مسلمان ایک صحرائی علاقے میں ہیں اور وہاں قریب ایک پہاڑ ہے اگر مسلمان اس کو اپنی پشت کی طرف رکھیں تو دشمن صرف ایک جہت سے آسکے گا، خواب والی شب کی صبح کو آپ کی طرف سے الصلاۃ جملہ کا اعلان کیا گیا یہاں تک کہ جب وہ گھڑی آگئی کہ جس میں آپ نے فوجوں کو دیکھا تھا تو آپ نکلے اور منبر پر تشریف فرما ہوئے، خطبہ دیا اور اپنے خواب کے بارے میں لوگوں کو بتلایا اور اسی دوران آپ نے بلند آواز سے کہا یا ساریہ الجبل الجبل (اے ساریہ پہاڑ کی طرف چلو، پہاڑ کی طرف) پھر لوگوں کی طرف متوجہ ہو کر فرمایا کہ اللہ تعالیٰ کے بہت سے لشکر ہیں شاید ان میں سے کوئی یہ بات ان تک پہنچا دے۔

راوی کہتے ہیں کہ ان غیبی لشکروں نے ایسا ہی کیا جیسا کہ حضرت عمر بن خطاب رضی اللہ عنہ نے فرمایا تھا پس اللہ تعالیٰ نے دشمن کے خلاف ان کی مدد فرمائی اور وہ شہر فتح ہو گیا۔

سیف بن عمر نے دوسری روایت میں اپنے مشائخ سے نقل کیا ہے کہ اسی دوران کہ حضرت عمر بن خطاب رضی اللہ عنہ لوگوں کو جمعہ کا خطبہ دے رہے تھے اچانک آپ نے فرمایا کہ یا ساریہ بن زینم الجبل الجبل، پس مسلمانوں نے وہاں موجود پہاڑ کی پناہ لے لی، پھر دشمن ان پر صرف ایک ہی طرف سے قادر ہو سکا، اور اللہ تعالیٰ نے خرمسلمانوں کو کامیابی عطا فرمائی اور شہر فتح ہو گیا اور بہت مال غنیمت وہاں سے حاصل ہوا ان میں جو اہرات کی ایک ٹوکری بھی تھی جسے ساریہ بن زینم نے مسلمانوں سے حضرت عمر رضی اللہ عنہ کے لئے بالاجازت لے لیا تھا جب قاصد خنس لے کر پہنچا اور یہ ٹوکری بھی اس میں موجود تھی، قاصد نے دیکھا کہ حضرت عمر رضی اللہ عنہ ہاتھ میں عصا لئے کھڑے ہیں اور لوگوں کو کھانا کھلا رہے ہیں، حضرت عمر رضی اللہ عنہ نے قاصد سے فرمایا بیٹھ جاؤ اور اسے پہچانا نہیں وہ آدمی بیٹھ گیا اور لوگوں کے ساتھ کھانا کھایا، جب لوگ فارغ ہو گئے تو حضرت عمر رضی اللہ عنہ اپنے گھر کی طرف چلے وہ آدمی بھی ان کے پیچھے چلا اور اندر آنے کی اجازت طلب کی اسے اجازت دی گئی وہ اندر داخل ہوا، تو دیکھا کہ ان کے لئے روٹی، زیتون کا تیل اور نمک کھانے کے طور پر رکھا ہوا ہے آپ نے فرمایا کہ قریب ہو جاؤ اور کھاؤ، اور اپنی زوجہ سے فرمایا کہ کیا تم کھانا نہ کھاؤ گی، انہوں نے کہا کہ میں آپ کے پاس کسی آدمی کی آہٹ سن رہی ہوں، آپ نے فرمایا کہ ہاں میرے پاس ایک آدمی ہے انہوں نے کہا کہ اگر آپ یہ چاہتے ہیں کہ میں مردوں کے سامنے آؤں تو آپ میرے لئے اس کے علاوہ کوئی اور لباس خرید لیجئے، آپ نے فرمایا کہ کیا تم اس پر راضی نہیں کہ تمہیں ام کلثوم بنت علی رضی اللہ عنہ اور زوجہ عمر رضی اللہ عنہ کہا جائے؟ انہوں نے کہا کہ یہ بات مجھے کم کفایت کرنے والی ہے پھر آپ نے اس شخص سے فرمایا کہ قریب ہو جاؤ اور کھاؤ، اگر یہ خوش ہوتیں تو یہ زیادہ خوشگوار ہوتا اس سے جو تم دیکھ رہے ہو، جب دونوں کھانے سے فارغ ہو گئے تو اس شخص نے کہا کہ اے امیر المومنین میں ساریہ بن زینم کا قاصد ہوں، آپ نے فرمایا کہ مرحبا، اہلاً وسہلاً، پھر اسے آپ نے اور قریب کر لیا یہاں تک کہ ان کے گھٹنے آپس میں ایک دوسرے کو چھونے لگے پھر آپ نے مسلمانوں کے حالات دریافت کئے اور ساریہ بن زینم کے بارے میں پوچھا، قاصد نے سب کچھ بتلایا، پھر جو اہرات سے بھری ٹوکری کا ذکر کیا لیکن حضرت عمر رضی اللہ عنہ نے لینے سے انکار کر دیا اور واپس اسی لشکر کی طرف لوٹا دیا، اہل مدینہ نے اس قاصد سے فتح کے بارے میں پوچھا اور یہ بھی سوال کیا کہ کیا انہوں نے معرکہ کے روز کوئی آواز سنی تھی؟ اس نے کہا کہ ہاں، ہم نے ایک کہنے والے کو سنا کہ وہ کہہ رہا تھا یا ساریہ الجبل قریب تھا کہ ہم ہلاک ہو جاتے اس آواز پر ہم نے پہاڑ کی طرف پناہ لی اور اللہ تعالیٰ نے فتح عطا فرمادی۔

سیف بن عمر نے مجالد عن الشعمی کے طریق سے اسی کی مثل نقل کیا ہے اور عبد اللہ بن ذہب یحییٰ بن ایوب سے اور وہ ابن عجلان سے اور وہ نافع سے اور وہ ابن عمر سے نقل کرتے ہیں کہ حضرت عمر رضی اللہ عنہ نے ایک لشکر روانہ کیا اور ساریہ نام کے ایک آدمی کو ان کا امیر مقرر کیا پھر ایک مرتبہ حضرت عمر رضی اللہ عنہ خطبہ دے رہے تھے کہ اسی اثناء میں آپ نے تین مرتبہ فرمایا یا ساریہ الجبل، اس کے بعد اس لشکر کا قاصد پہنچا، آپ نے اس سے حالات



پوچھے وہ کہنے لگا کہ اے امیر المومنین ہمیں شکست ہو گئی تھی اور ابھی اسی صورتحال سے دوچار تھے کہ اچانک ہم نے ایک آواز سنی یا ساریہ الجبل اور تین مرتبہ سنی، پس ہم نے اپنی پشتیں پہاڑ کے ساتھ نکا دیں، پھر اللہ نے دشمن کو شکست دے دی، راوی کہتے ہیں کہ پھر حضرت عمر رضی اللہ عنہ سے کہا گیا کہ آپ ہی وہ آواز لگا رہے تھے، یہ روایت جید الا شاد ہے۔

واقعی کہتے ہیں کہ مجھ سے نافع بن ابی نعیم نے، ان سے نافع مولیٰ ابن عمر نے اور ان سے ابن عمر نے بیان کیا کہ حضرت عمر بن خطاب رضی اللہ عنہ نے خطاب منبر پر فرمایا "یا ساریہ بن زینم الجبل" لوگ سمجھ نہ سکے کہ کیا ارشاد فرما رہے ہیں یہاں تک کہ ساریہ بن زینم مدینہ آئے اور حضرت عمر بن خطاب رضی اللہ عنہ کی خدمت میں حاضر ہو کر عرض کیا کہ اے امیر المومنین ہم دشمن کا محاصرہ کئے ہوئے تھے اور دن میں بالکل ہوشیار و چاق و چوبند رہتے تھے ان میں سے کوئی آدمی بھی ہماری طرف نہ آتا تھا ہم نشیبی زمین میں پڑاؤ کئے ہوئے اور دشمن بلند قلعہ میں محفوظ تھا، اسی دوران میں نے ایک ایسی آواز سنی یا ساریہ بن زینم الجبل، پس میں اپنے ساتھیوں کو لے کر پہاڑ پر چڑھ گیا اس کے بعد ایک ساعت بھی نہ گزری تھی کہ اللہ تعالیٰ نے ہمیں فتح عطا فرمادی۔

اس کو حافظ ابوالقاسم اللہ لکائی نے مالک عن نافع عن ابن عمر کے طریق سے بھی اسی کی مثل نقل کیا ہے لیکن اس طریق کی صحت میں نظر ہے۔  
واقعی کہتے ہیں کہ مجھ سے اسامہ بن زید نے، ان سے اسلم نے اپنے والد کے حوالہ سے اور ابوسلیمان یعقوب بن زید کے حوالہ سے نقل کرتے ہیں کہ حضرت عمر رضی اللہ عنہ جمعہ کے دن نماز کے لئے نکلے اور منبر پر تشریف فرما ہو گئے پھر بلند آواز سے فرمایا یا ساریہ بن زینم الجبل یا ساریہ بن زینم الجبل، اس شخص نے ظلم کیا جس نے بھیڑے کو بھیڑوں کا راہی بنادیا، پھر خطبہ دیا یہاں تک کہ فارغ ہو گئے اس کے بعد ساریہ کا خط حضرت عمر رضی اللہ عنہ کی خدمت میں پہنچا کہ اللہ تعالیٰ نے ہمیں جمعہ کی فلاں فلاں ساعت میں فتح عطا فرمائی اور اس ساعت کا ذکر کیا جس میں حضرت عمر بن خطاب رضی اللہ عنہ گھر سے نکلے اور منبر پر بیٹھ کر کلام فرمایا تھا، ساریہ نے لکھا کہ میں نے یہ آواز خود سنی، یا ساریہ بن زینم الجبل، یا ساریہ بن زینم الجبل اور اس شخص نے ظلم کیا جس نے بھیڑے کو بھیڑوں کا راہی بنادیا، پس یہ آواز سن کر میں اپنے ساتھیوں کے ساتھ پہاڑ پر چڑھ گیا، اس سے پہلے ہم وادی کے دامن میں کھڑے تھے اور دشمن کا محاصرہ کئے ہوئے تھے، پس اللہ تعالیٰ نے ہمیں فتح عطا فرمائی، حضرت عمر رضی اللہ عنہ سے کہا گیا کہ یہ کیسا کلام تھا؟ فرمایا کہ اللہ کی قسم! میں نے وہی کہا جو میری زبان پر جاری ہوا، یہ تمام طرق ایک دوسرے کو تقویت دیتے ہیں۔

پھر ابن جریر نے سیف بن عمر سے ان کے مشائخ کے حوالہ سے نقل کیا ہے کہ کرمان سہیل بن عدی کے ہاتھوں فتح ہوا اور انکی عبداللہ بن عبداللہ بن عتبہ نے امداد کی تھی اور یہ بھی کہا گیا ہے کہ عبداللہ بن بدیل بن الوراق الخزاعی کے ہاتھوں فتح ہوا تھا اور ذکر کیا کہ بختان عاصم بن عمرو کے ہاتھوں شدید قتال کے بعد فتح ہوا اس کی سرحدیں بڑی وسیع اور شہر سندھ سے لے کر بلخ تک دور دور پھیلے ہوئے تھے اور انہی سرحدوں اور دڑوں سے مسلمان اہل قندھار اور ترکوں سے جنگ کرتے تھے اور ذکر کیا کہ مکران حکم بن عمرو کے ہاتھوں فتح ہوا اور شہاب بن مخارق بن شہاب، سہیل بن عدی اور عبداللہ بن عبداللہ نے ان کی امداد کی تھی، ان سب نے سندھ کے بادشاہ کے ساتھ جنگ کی اللہ تعالیٰ نے سندھ کی افواج کو شکست سے دوچار فرمایا، حکم بن عمرو نے فتح کی خوشخبری اور خمس صحار عبدی کے ہاتھ حضرت عمر رضی اللہ عنہ کی طرف روانہ کر دیا۔

حضرت عمر رضی اللہ عنہ نے ارض مکران کے بارے میں صحار عبدی سے دریافت کیا اس نے کہا کہ اے امیر المومنین وہ ایسی جگہ ہے کہ جس کے پہاڑ نرم ہیں پانی قلیل ہے اس کا پھل ردی ہے اس کا دشمن دلیر ہے وہاں کی خیر قلیل ہے اور شرطویل ہے اور وہاں کثیر بھی قلیل ہے اور قلیل تو بالکل ہی ضائع ہونے والا ہے اور جو اس سرزمین سے آگے ہے وہ اس سے بھی بدتر ہے، حضرت عمر رضی اللہ عنہ نے فرمایا کہ تو شاعر ہے یا مخبر؟ اس نے کہا کہ نہیں بلکہ مخبر ہوں، پھر حضرت عمر بن خطاب رضی اللہ عنہ نے حکم بن عمرو کو لکھا کہ اس کے بعد وہ اہل مکران سے جنگ نہ کریں اور دریا سے اس طرف ہی رہیں، حکم بن عمرو نے اس موقع پر یہ اشعار کہے تھے:

- (۱)..... بیوہ عورتیں بغیر کسی فخر کے اس غنیمت سے سیر ہو گئیں جو مکران سے ان کے پاس آئی ہے۔
- (۲)..... اور یہ قحط اور سخت مشقت کے بعد ان کے پاس پہنچی ہے جب کہ موسم سرما ان کا دھوئیں سے خالی گزرا تھا۔
- (۳)..... بے شک فوج میرے کارناموں کی مذمت نہیں کرتی لیکن میری تلوار اور زبان کی مذمت کی جاتی ہے۔



- (۴)..... اس صبح میں اوباش لوگوں کو سندھ کے وسیع اور میدانی علاقوں کی طرف دھکیل دیا تھا۔  
 (۵)..... اور مہران ہمارے ارادوں کے سامنے لگام ڈھیلی کئے بغیر مطیع و فرمانبردار تھا۔  
 (۶)..... اگر میرا میر مجھے نہ روکتا تو میں بت پرستوں کے تنگ علاقوں تک اس کو طے کر جاتا۔

کردوں کے ساتھ جنگ..... ابن جریر نے اپنی سند سے سیف بن عمر سے ان کے مشائخ کے حوالہ سے نقل کیا ہے کہ کردوں کی ایک جماعت کے ساتھ فارسیوں کی ایک جماعت آملی اور جنگ کی ٹھان لی۔

ابوموسیٰ اشعری نے ارض بیروز کے ایک مقام پر نہر تبری کے قریب ان کا سامنا کیا لیکن ابوموسیٰ نے اس جنگ پر ربیع بن زیاد کو ان کے بھائی مہاجر بن زیاد کے مقتول ہونے کے بعد اپنا نائب مقرر کیا اور خود اصفہان چلے گئے ربیع بن زیاد نے جنگ کو قبول کیا اور انتہائی غیض و غضب کے ساتھ دشمن پر حملہ آور ہوا، اللہ تعالیٰ نے اپنی عادت جاریہ اور سنت مستقلہ جو اس کے مومن بندوں کے حق میں جاری ہوتی ہے کے مطابق دشمن کو شکست دی اور سید المرسلین ﷺ کی برکت سے ان کے قلعین کو فتح و کامیابی عطا فرمائی، پھر مال غنیمت کا خمس لگایا گیا اور فتح کی خوشخبری اور خمس حضرت عمر رضی اللہ عنہ کی طرف بھیج دیا گیا، ضبہ بن مھسن غزوی یہ وفد لے کر چلے اور حضرت عمر بن خطاب رضی اللہ عنہ کی خدمت میں ابوموسیٰ کی شکایت بھی پیش کی اور کچھ ایسے امور ذکر کئے جن کی وجہ سے ان پر کچھ عیب لازم نہیں آتا۔

بہر حال حضرت عمر رضی اللہ عنہ نے ابوموسیٰ کو طلب کیا اور ان سے اس بارے میں پوچھ گچھ کی، انہوں نے معقول وجوہات کے ساتھ عذر پیش کیا، آپ نے انہیں سنا اور قبول فرمایا اور انہیں ان کی ذمہ داری کی طرف لوٹا دیا، ضبہ بن مھسن غزوی نے بھی اپنی تاویلات کا عذر کیا، ابوموسیٰ اشعری بصرہ کی نماز پڑھانے پر مقرر رہے یہاں تک کہ حضرت عمر رضی اللہ عنہ کی وفات ہو گئی۔

سلمہ بن قیس اشجعی کا کردوں کے ساتھ معرکہ <sup>(۱)</sup>..... سلمہ بن اشجعی کو حضرت عمر بن خطاب رضی اللہ عنہ نے ایک دستہ کا امیر بنا کر بھیجا اور انہیں بہت سی نصیحتیں فرمائیں جو صحیح مسلم میں حدیث بریدہ کے ذیل میں آئی ہیں یعنی اللہ کے نام سے جنگ کرو اور جو اس کا انکار کرے اس سے جنگ کرو الخ، پس یہ دستہ چلا اور مشرکین کی ایک جماعت سے آمنا سامنا ہوا انہوں نے تین باتوں میں کسی ایک کو قبول کرنے کی دعوت دی لیکن مشرکین نے انکار کیا چنانچہ قتال ہوا اور مسلمانوں نے ان کے بہت سے آدمی قتل کر دیئے ان کی اولادوں کو غلام بنا لیا اور ان کے اموال و اسباب کو غنیمت کے طور پر حاصل کر لیا، پھر سلمہ بن قیس اشجعی نے ایک قاصد کو فتح کی بشارت اور غنیمت کے خمس کے ساتھ حضرت عمر رضی اللہ عنہ کی طرف بھیجا، اس مقام پر مؤرخین نے اسی قاصد کے حالات اور واقعات ذکر کئے ہیں جو ام کلثوم بنت علی رضی اللہ عنہ کے قصہ میں پہلے گزر چکے ہیں کہ قاصد کا اس وقت آنا جب حضرت عمر بن خطاب رضی اللہ عنہ لوگوں کو کھانا کھلا رہے تھے اور اس کا آپ کے ساتھ آپ کے گھر جانا اور ام کلثوم کا ایسا لباس طلب کرنا جیسا کہ طلحہ وغیرہ کی ازواج پہنتی ہیں، پھر آپ کا فرمانا کہ کیا تمہیں یہ بات کافی نہیں کہ تمہیں بنت علی اور امیر المومنین کی بیوی کہا جائے اور یہ بھی ذکر کیا کہ انکا کھانا سخت اور مشروب بے چھلکا جو کا تھا پھر آپ نے اس قاصد سے مہاجرین کے حالات پوچھنے شروع کر دیئے کہ ان کا کھانا اور بال کیسے تھے؟ اور کہا کہ وہ گوشت کھاتے تھے جو ان کی جدی پشتی خوراک ہے حالانکہ عربوں کی بقاء اس خوراک کے بغیر ممکن نہیں تھی، پھر مؤرخین نے اس جوہرات کی ٹوکری کا ذکر کیا جو حضرت عمر بن خطاب رضی اللہ عنہ کی خدمت میں پیش کی گئی تھی لیکن آپ نے اسے لینے سے انکار کر دیا اور اس پر قسم کھالی اور حکم دیا کہ اس کو واپس کیا جائے اور غانمیں میں تقسیم کیا جائے، ابن جریر نے یہاں بہت طویل کلام کیا ہے۔

ابن جریر کہتے ہیں کہ اس سال حضرت عمر رضی اللہ عنہ نے ازواج مطہرات کو حج کروایا اور یہ آپ کا آخری حج تھا اور اسی سال آپ کی وفات ہو گئی پھر ابن جریر نے آپ کی شہادت کی تفصیلات بیان کی اور میں نے بھی سیرت عمر میں اس کو مکمل اور جامع طریقہ سے بیان کیا ہے وہیں سے اس مقام پر کچھ نقل کیا جاتا ہے۔

(۱) الاستیعاب ۳۳۷۶، الاصابۃ : ۷۰۷/۷، اسد الغابۃ : ۱۴۹/۷، تجرید اسماء الصحابة : ۳۳۴۱



حضرت عمر بن خطاب رضی اللہ عنہ کے کچھ حالات و فضائل..... آپ کا نام و نسب عمر بن خطاب بن نفیل بن عبد العزیٰ بن رباح بن عبد اللہ بن قرط بن رزاح بن عدی بن کعب بن لوی بن غالب بن فہر بن مالک بن نضر بن کنانہ بن خذیمہ بن مدرکہ بن الیاس بن مضر بن نزار بن معد بن عدنان قرشی، اور کنیت ابو حفص عدوی اور لقب فاروق تھا، کہا جاتا ہے کہ آپ کو یہ لقب اہل کتاب نے دیا تھا، آپ کی والدہ نام حتمہ بنت ہشام ہے جو ابو جہل بن ہشام کی بہن ہیں، حضرت عمر بن خطاب رضی اللہ عنہ ستائیس سال کی عمر میں اسلام لائے اور غزوہ بدر اور احد اور اس کے بعد کے تمام معرکوں میں رسول اللہ ﷺ کے ساتھ شریک رہے اور چند سرایا میں بھی گئے اور بعض میں امیر بھی رہے، آپ سب سے پہلے شخص ہیں جنہیں امیر المؤمنین کے لقب سے پکارا گیا اور سب سے پہلے تاریخ اسلامی کا آغاز کیا اور لوگوں کو تراویح پر جمع کیا، سب سے پہلے آپ ہی نے رات کو مدینہ میں پاسبانی کی سنت جاری کی، اور تادیب کے لئے وزہ استعمال کیا، شراب نوشی پر اتنی کڑے بطور حد کے لگائے بہت سی فتوحات کیں، کتنے ہی شہر بسائے، فوجوں کو منظم کیا، خراج کو ساقط کیا، دفتری نظام وضع کیا، وظائف جاری کئے قضاۃ مقرر کئے اور صوبوں کو اضلاع میں تقسیم کیا جیسے سواد، اہواز، جبال اور فارس وغیرہ، اور شام کو مکمل طور پر فتح کیا اس کے علاوہ جزیرہ، موصل، میافارقین، آمد، آرمینہ، مصر اور اسکندریہ بھی آپ ہی کی دور خلافت میں فتح ہوئے۔

جب آپ کی وفات ہوئی تو آپ کی افواج بلاد رے پر چڑھائی کر رہی تھی، ملک شام میں سے یرموک، بصری، دمشق، اردن، بیسان، طبریہ، جابہ، فلسطین، رملہ، عسقلان، غزہ، سواحل اور القدس فتح کئے، مصر، اسکندریہ، طرابلس اور برقہ بھی آپ ہی کے زمانے میں فتح ہوئے، شام کے شہر بعلبلک، حمص، قنسرین، حلب، انطاکیہ اور ان کے علاوہ جزیرہ، حران، الرہاء، الرقہ، نصیبین، رأس عین، شمشاط، عین وردہ، دیار بکر، دیار ربیعہ، بلاد موصل اور تمام آرمینہ بھی آپ ہی کے دور میں فتح ہوئے۔

عراق میں سے قادسیہ، حیرہ، نہر شیر، ساباط، مدائن کسری، فرات، دجلہ، الایلہ، بصرہ، اہواز، فارس، نہاوند، ہمدان، رے، قوس، اصطر، خرامان، اصفہان، سوس، مرو، نیشاپور، جرجان، آذربائیجان اور ان کے علاوہ دیگر بہت سے علاقے سب عہد فاروقی میں اسلامی حکومت کے زیر نگیں آئے، آپ کی افواج نے متعدد مرتبہ دریا عبور کیا۔

آپ اللہ کے حضور نہایت متواضع، عسرت کے ساتھ زندگی بسر کرنے والے، موٹا جھوٹا کھانے والے، اللہ کے بارے میں نہایت سخت تھے اور نہایت با عظمت و با ہیبت ہونے کے باوجود کپڑے کو چمڑے کا پیوند لگا لیتے، مشکیزہ اپنے کندھے پر اٹھا لیتے، برہنہ پشت دراز گوش پر سوار ہو جاتے، چھال کی لگام والے اونٹ پر سوار ہو جاتے، کم ہنستے، کسی سے مذاق نہیں کرتے تھے، آپ کی آنکھوں پر یہ عبارت نقش تھی، کفی بالموت واعظا یا عمر (اے عمر موت بطور واعظ کے کافی ہے۔)

نبی کریم ﷺ کا ارشاد ہے کہ میری امت میں اللہ کے دین کے بارے میں سب سے سخت عمر ہیں، ابن عباس رضی اللہ عنہ سے مروی ہے کہ نبی کریم ﷺ نے ارشاد فرمایا کہ میرے دو وزیر اہل سماء میں سے ہیں اور دو وزیر اہل زمین میں سے ہیں، اہل سماء میں سے دو وزیر جبریل اور میکائیل ہیں، اور اہل زمین میں سے دو وزیر حضرت ابوبکر رضی اللہ عنہ اور حضرت عمر رضی اللہ عنہ ہیں، یہ دونوں میرے کان اور آنکھ کی مانند ہیں۔

حضرت عائشہ رضی اللہ عنہا سے مروی ہے کہ رسول اللہ ﷺ نے ارشاد فرمایا کہ شیطان عمر سے ڈرتا ہے اور فرمایا کہ میری امت میں سب سے نرم دل ابوبکر رضی اللہ عنہ ہیں اور اللہ کے دین کے بارے میں سب سے سخت عمر رضی اللہ عنہ ہیں ایک روایت میں ہے کہ حضرت عمر بن خطاب رضی اللہ عنہ سے کہا گیا کہ آپ بہترین فیصلہ کرنے والے ہیں، آپ نے فرمایا کہ تمام تعریفیں اس اللہ کے لئے جس نے میرے دل کو ان کے لئے رحمت سے بھر دیا اور ان کے دل کو میرے رعب سے بھر دیا نیز آپ فرماتے ہیں کہ میرے لئے اللہ کے مال میں سے صرف دو جوڑے لینا حلال ہیں ایک موسم سرما کے لئے اور دوسرا موسم گرما کے لئے اور میرے گھروالوں کی خوراک ایسے قریشی آدمی کی سی ہونی چاہیے جو ان میں زیادہ مالدار نہ ہو، پھر میں بھی مسلمانوں میں سے ایک آدمی ہوں اور آپ جب کسی کو عامل مقرر فرماتے تو اس کے لئے ایک عہد نامہ لکھتے اور اس پر مہاجرین کی شہادتیں رقم کرواتے اور اس پر یہ شرط عائد کرتے کہ ترکی گھوڑے پر سوار نہ ہوگا، عمدہ اور لذیذ کھانا نہیں کھائے گا باریک لباس نہیں پہنے گا، اپنا دروازہ حاجت مندوں سے بند نہیں کرے گا اگر کوئی اس کے خلاف کرتا تو اس پر سزا جاری کی جاتی اور کہا جاتا ہے کہ جب کوئی آدمی آپ سے بات چیت کرتا اور ایک دو کلمے جھوٹ بول



لیتا تو آپ فرماتے کہ اس کو روک اس کو روکو، پس وہ آدمی کہتا کہ اللہ کی قسم جب تک میں ان سے حق اور سچ بولتا رہا تو انہوں نے مجھے روکنے کا حکم نہیں دیا۔ معاویہ بن ابی سفیان کہتے ہیں کہ حضرت ابو بکر رضی اللہ عنہ نے نہ دنیا کو چاہا اور دنیا نے ان کو چاہا اور حضرت عمر رضی اللہ عنہ کو دنیا نے چاہا لیکن انہوں نے دنیا کو نہ چاہا، باقی رہ گئے ہم، ہم تو کمر اور پیٹ تک دنیا میں غرق ہیں اور حضرت عمر رضی اللہ عنہ کو محبت بھرے عتاب کے ساتھ کہا گیا کہ اگر آپ عمدہ کھانا کھاتے تو یہ آپ کے لئے حق پر قوت کا سبب بنتا، آپ نے فرمایا کہ میں نے اپنے دو ساتھیوں کو ایک خاص طریقہ پر چھوڑا ہے اگر میں ان کا طریقہ اختیار کر بھی لوں تو بھی ان کے مرتبہ و مقام کو نہیں پاسکتا، آپ خلیفہ ہونے کے باوجود ایسا اونی جب استعمال فرماتے جس میں جگہ جگہ پیوند لگے ہوتے اور کسی جگہ چمڑے کا پیوند بھی لگا ہوا ہوتا تھا اور آپ بازاروں میں گشت کرتے اس حال میں کہ آپ کے کندھے پر درہ ہوتا تھا اور اس سے آپ لوگوں کو تنبیہ فرماتے تھے اور جب کسی گٹھلی وغیرہ کے پاس سے گزرتے تو اسے اٹھا کر لوگوں کے گھروں میں پھینک دیتے تاکہ وہ لوگ اس سے نفع اٹھالیں۔

انس کہتے ہیں کہ حضرت عمر بن خطاب رضی اللہ عنہ کے دو کندھوں کے درمیان چار پیوند لگے ہوئے تھے اور ان کے تہہ بند پر چمڑے کا پیوند تھا، آپ ایک مرتبہ منبر پر خطبہ دے رہے تھے اور آپ کی چادر میں بارہ پیوند لگے ہوئے تھے، آپ نے اپنے حج میں سولہ دینار خرچ کئے اور پھر اپنے بیٹے سے فرمایا کہ ہم نے فضول خرچی کی ہے، آپ کسی چیز کا سایہ نہیں لیتے تھے سوائے اس کے کہ اپنی چادر کو درخت پر ڈال دیتے اور اس کے نیچے بیٹھ جایا کرتے، آپ کے لئے نہ خیمہ لگایا جاتا اور نہ قبہ بنایا جاتا، جب بیت المقدس کی فتح کے لئے شام آئے تو ایک خاکستری اونٹ پر سوار تھے اور آپ کے سر کا گنجا حصہ دھوپ کی وجہ سے چمک رہا تھا، آپ کے سر پر اس وقت نہ ٹوپی تھی اور نہ عمامہ، آپ نے اپنی دونوں ٹانگوں کو پالان کے دونوں طرف رکاب نہ ہونے کی وجہ سے چپکا رکھا تھا، آپ کے نیچے مینڈھے کی اون کا کپڑا بچھا ہوا تھا اور جب آپ اترتے تو وہی آپ کا بچھونا بن جاتا، آپ کے تھیلے میں چھال بھری ہوئی تھی اور جب سوتے تو وہی آپ کا تکیہ بن جاتا، آپ کی قمیص کھر درے کپڑے کی تھی جو بوسیدہ ہو چکی تھی اور اس کا گریبان پھٹ چکا تھا، جب کسی جگہ پڑاؤ کرتے تو فرماتے کہ بستی کے سردار کو میرے پاس بلاؤ، لوگ بلا کر لاتے، آپ اس سے فرماتے کہ میری قمیص لے جاؤ اسے دھو دو اور سی دو، اور ایک قمیص مجھے عاریۃ دیدو۔

ایک مرتبہ ایک قمیص کتان کی لائی گئی آپ نے پوچھا کہ یہ کیا ہے؟ کہا گیا کتان، آپ نے پوچھا کہ کتان کیا ہوتا ہے؟ لوگوں نے پھر اس کے بارے میں بتلایا، آپ نے اپنی قمیص اتاری لوگوں نے اسے دھویا، سیا اور پھر آپ نے پہنا، اور آپ سے کہا گیا کہ آپ عرب کے بادشاہ ہیں اور یہ علاقے ایسے ہیں جہاں اونٹ کی سواری اچھی نہیں سمجھی جاتی پس آپ کے لئے ایک ترکی گھوڑا لایا گیا، آپ نے اس پر کجاوے اور زین کے بغیر اپنی چادر ڈال دی جب چلے تو وہ انتہائی تیزی دکھلانے لگا آپ نے فرمایا کہ اسے روکو، میں نہیں سمجھتا تھا کہ لوگ شیاطین پر سواری کرتے ہیں میرا اونٹ ہی لاؤ، اور اتر کر اونٹ پر سوار ہو گئے۔

انس کہتے ہیں کہ میں حضرت عمر رضی اللہ عنہ کے ساتھ تھا وہ کسی ضرورت سے ایک باغ میں داخل ہوئے، میرے اور ان کے درمیان ایک دیوار حائل تھی، میں نے ان کو یہ فرماتے ہوئے سنا کہ مؤمنین کے امیر حضرت عمر بن خطاب رضی اللہ عنہ پر آفریں، اللہ کی قسم! اے خطاب کے بیٹے! یا تو تو اللہ سے ڈر ورنہ وہ تجھے عذاب دے گا، کہا جاتا ہے کہ انہوں نے ایک مشکیزہ اپنے کندھے پر اٹھایا ہوا تھا جب ان سے اس کے بارے میں پوچھا گیا تو فرمایا کہ میرا نفس خود پسندی کا شکار ہو گیا تھا، میں نے چاہا کہ اسے ذلیل کروں، آپ لوگوں کو عشاء کی نماز پڑھاتے تھے اور پھر گھر میں داخل ہو جاتے تھے اور صبح تک مسلسل نماز میں مشغول رہتے، وفات تک آپ مسلسل پے در پے روزے رکھتے رہے، اور عام الرمادہ کے زمانے میں صرف روٹی اور رزقون کا تیل استعمال فرماتے یہاں تک کہ آپ کی جلد سیاہ پڑ گئی اور فرماتے تھے کہ میں بہت ہی برا والی ہوں گا اگر خود تو سیر ہو جاؤں اور لوگ بھوکے رہیں، اور آپ کے چہرہ مبارک میں بکثرت رونے کی وجہ سے دو سیاہ لکیریں پڑ گئی تھیں، قرآن کریم کی آیت سنتے اور غش کھا کر گر پڑتے، پھر آپ کو اٹھا کر گھر لے جایا جاتا، اور کئی کئی دن تک عیادت کی جاتی لیکن خوف الہی کے سوا کوئی مرض نہ ہوا تھا۔

طلحہ بن عبید اللہ کہتے ہیں کہ ایک رات حضرت عمر بن خطاب رضی اللہ عنہ تاریکی میں نکلے اور ایک گھر میں داخل ہو گئے جب صبح ہوئی تو میں اس گھر کی طرف گیا، دیکھا کہ وہاں ایک نابینا واپا ج بڑھیا بیٹھی ہوئی ہے، میں نے اس سے پوچھا کہ اس شخص کا کیا ماجرا ہے جو تمہارے پاس آتا ہے؟



اس نے کہا کہ وہ اتنی اتنی مدت سے میری خبر گیری کر رہا ہے اور میری ضروریات زندگی میرے پاس پہنچاتا ہے اور مجھ سے تکلیف کو دور کرتا ہے، طلحہ کہتے ہیں کہ میں نے اپنے نفس سے کہا کہ اے طلحہ! تجھے تیری ماں گم کرے کیا تو عمر کی لغزشات کی جستجو کرتا ہے؟ حضرت عمر بن خطاب رضی اللہ عنہ کے غلام اسلم کا بیان ہے کہ ایک مرتبہ تاجروں کی ایک جماعت مدینہ آئی انہوں نے عید گاہ کے قریب پڑاؤ کیا، آپ نے عبدالرحمن بن عوف سے فرمایا کہ کیا آپ کے لئے ممکن ہے کہ ہم رات کو ان کی حفاظت کریں؟ عبدالرحمن بن عوف نے کہا کہ جی ہاں، پس دونوں رات بھر حفاظت کرتے رہے اور نماز پڑھتے رہے۔

حضرت عمر رضی اللہ عنہ نے ایک بچے کے رونے کی آواز سنی، آپ اس کی طرف گئے اور اس کی ماں سے کہا اللہ سے ڈرا اور اپنے بچے کے ساتھ حسن سلوک کر، پھر اپنی جگہ لوٹ آئے، پھر دوبارہ بچے کے رونے کی آواز آئی آپ پھر اس کی ماں کے پاس پہنچے اور دوبارہ وہی بات ارشاد فرمائی، رات کے آخری حصہ میں پھر بچے کے رونے کی آواز آئی، آپ پھر اس کی ماں کے پاس آئے اور فرمایا تیرا ناس ہو، تو بہت بری ماں ہے کیا بات ہے کہ میں تیرے بچے کو رات بھر سے دیکھ رہا ہوں کہ وہ رو رہا ہے اور بے قرار ہے؟ اس کی ماں نے کہا کہ اے اللہ کے بندے! میں اسے کھانے سے ہٹاتی ہوں لیکن یہ مانتا نہیں، آپ نے پوچھا کیوں؟ اس نے کہا کہ حضرت عمر رضی اللہ عنہ اس بچے کا وظیفہ مقرر کرتے ہیں جس کا دودھ چھڑا دیا گیا ہو، آپ نے پوچھا کہ تیرے اس بچے کی عمر کتنی ہے؟ اس نے بتلایا کہ اتنے اتنے ماہ، آپ نے فرمایا کہ تو اس کا دودھ چھڑانے میں جلدی نہ کر، پھر جب آپ نے صبح کی نماز پڑھائی تو رونے کی وجہ سے آپ کی قرأت لوگوں پر صاف اور واضح نہ تھی۔

اور آپ نے فرمایا کہ عمر کی سختی نے نہ جانے کتنے مسلمانوں کے بچے قتل کر دیئے، پھر آپ نے منادی کو حکم دیا کہ لوگوں میں اعلان کر دو کہ اپنے بچوں کا دودھ چھڑانے میں جلدی نہ کریں، میں ہر پیدا ہونے والے مسلمان بچے کا وظیفہ مقرر کر دیتا ہوں اور پھر اطراف و آفاق میں بھی یہ فرمان لکھ بھیجا۔

اسلم کہتے ہیں کہ ایک رات میں حضرت عمر بن خطاب رضی اللہ عنہ کے ساتھ مدینہ کے باہر کی طرف گیا، ہمیں بالوں کا ایک خیمہ نظر آیا ہم اس کی طرف بڑھے دیکھا کہ وہاں ایک عورت ہے جو دروزہ میں مبتلا ہے اور رو رہی ہے، آپ نے اس عورت کا حال دریافت کیا اس نے کہا میں عرب عورت ہوں اور میرے پاس اس موقع پر کچھ نہیں ہے، آپ یہ سن کر رو پڑے اور تیزی سے اپنے گھر کی طرف لوٹے اور اپنی زوجہ ام کلثوم بنت علی رضی اللہ عنہ سے فرمایا کہ کیا تمہیں اس اجر میں رغبت ہے جو اللہ تعالیٰ نے تمہاری طرف بھیج دیا ہے؟ اور سارا واقعہ سنایا، ام کلثوم رضی اللہ عنہا نے کہا جی ہاں، پس آپ نے اپنی پشت پر آنا اور چربی اٹھائی اور ام کلثوم رضی اللہ عنہا نے ولادت کے مناسب چیزیں لیں اور دونوں چلے وہاں پہنچ کر ام کلثوم رضی اللہ عنہا عورت کے پاس چلی گئی اور آپ اس کے خاوند کے پاس بیٹھ گئے اور اس سے باتیں کرنے لگے وہ آپ کو پہچانتا نہ تھا، اتنے میں بچے کی ولادت ہو گئی۔ ام کلثوم رضی اللہ عنہا نے کہا کہ اے امیر المومنین اپنے ساتھی کو بیٹے کو خوشخبری دے دیجئے جب اس آدمی نے یہ سنا تو اسے بہت بڑا معاملہ خیال کیا اور آپ سے معذرت کرنا شروع ہوا لیکن آپ نے فرمایا کوئی حرج نہیں پھر آپ نے ان کا نان و نفقہ اور ضرورت کی چیزیں انہیں دیں اور واپسی چلے آئے۔

اسلم کہتے ہیں کہ ایک رات میں حضرت عمر رضی اللہ عنہ کے ساتھ واقم کی حرہ (سیاہ پتھر والی زمین) کی طرف نکلا، جب ہم ایک خاص مقام تک پہنچ گئے تو وہاں ہمیں آگ نظر آئی، آپ نے فرمایا کہ اے اسلم! یہاں کوئی قافلہ ہے جو رات ہونے کی وجہ سے رک گیا ہے آؤ ان کے پاس چلیں پس ہم وہاں پہنچے تو دیکھا کہ ایک عورت ہے اس کے ساتھ دو بچے ہیں اور ہانڈی آگ پر چڑھی ہوئی ہے اور بچے رو رہے ہیں اور چیخ رہے ہیں، حضرت عمر بن خطاب رضی اللہ عنہ نے کہا کہ اے روشنی والو! السلام علیکم، اس عورت نے سلام کا جواب دیا، آپ نے پوچھا کہ کیا قریب آ جاؤں؟ اس نے کہا کہ قریب آ جاؤ یا دور کھڑے رہو، آپ قریب گئے اور حال پوچھا اس نے کہا کہ ہم رات اور سردی کی وجہ سے یہاں رک گئے ہیں، آپ نے پوچھا کہ یہ بچے کیوں چیخ چیخ کر رو رہے ہیں؟ اس نے کہا بھوک کی وجہ سے، آپ نے پوچھا آگ پر کیا پک رہا ہے؟ اس نے کہا کہ پانی ہے ان کو بہلانے کے لئے رکھ دیا ہے تاکہ یہ سو جائیں، ہمارے اور حضرت عمر رضی اللہ عنہ کے درمیان تو اللہ ہی فیصلہ کرے گا، آپ یہ سن کر رو پڑے اور تیزی سے واپس لوٹے اور بیت المال میں داخل ہوئے اس میں سے آٹے کے بوری اور چربی کی ایک تھیلی نکالی اور فرمایا کہ اے اسلم! اسے میری پشت پر رکھ دو، میں نے عرض کیا کہ



آپ کے بجائے میں اسے اٹھالیتا ہوں، آپ نے فرمایا کیا قیامت کے دن بھی میرا بوجھ تو ہی اٹھائیگا، پس آپ نے ان چیزوں کو اپنے پشت پر لاد لیا اور ہم اس عورت کی طرف چلے وہاں پہنچ کر یہ سامان پشت سے نیچے رکھا اور بوری میں سے کچھ آٹا نکال کر ہانڈی میں ڈالا اور کچھ چربی ڈالی اور ہانڈی کے نیچے پھونک مارنا شروع ہوئے دھواں کچھ دیر تک آپ کی داڑھی میں داخل ہوتا رہا پھر آپ نے ہانڈی کو آگ سے اتارا اور فرمایا کہ پلیٹ لاؤ، پلیٹ لائی گئی، پس آپ نے سے بھر دیا اور بچوں کے سامنے رکھ دیا اور فرمایا کھاؤ انہوں نے کھایا یہاں تک کہ سیر ہو گئے اور عورت اس دوران ان کے لئے دعا کرتی رہی، وہ ان کو نہ پہچانتی تھی، آپ کچھ دیر وہیں رہے یہاں تک کہ بچے سو گئے پھر آپ نے باقی چیزیں ان کے حوالہ کیں اور لوٹ آئے اور مجھ سے فرمایا کہ اے اسلم بھوک اور رونے نے انہیں جگا رکھا تھا۔

کہا جاتا ہے کہ حضرت علی بن ابی طالب رضی اللہ عنہ نے ایک مرتبہ حضرت عمر بن خطاب رضی اللہ عنہ کو دیکھا مدینہ کے باہر کی طرف دوڑے جارہے تھے، آپ نے پوچھا اے امیر المومنین آپ کہاں جارہے ہیں؟ فرمایا کہ صدقہ کا ایک اونٹ بھاگ گیا ہے اسے تلاش کرنے و پکڑنے جارہا ہوں، حضرت علی بن ابی طالب رضی اللہ عنہ نے کہا کہ آپ نے تو اپنے بعد والے خلفاء کو تھکا دیا۔

اور یہ بھی کہا جاتا ہے کہ ایک بچی بھوک کی وجہ سے لوٹ پوٹ ہو رہی تھی، حضرت عمر رضی اللہ عنہ نے پوچھا کہ یہ کون ہے؟ کہا گیا کہ عبداللہ کی بیٹی! آپ نے فرمایا کہ یہ میری بیٹی ہے پھر آپ نے پوچھا کہ اسے کیا ہوا؟ کہا گیا کہ جو کچھ آپ کے قبضہ میں ہے آپ اسے روک کر رکھتے ہیں اس لئے ہمیں یہ مصیبت پہنچ رہی ہے جو آپ دیکھ رہے ہیں، آپ نے فرمایا اے عبداللہ! میرے اور تمہارے درمیان اللہ کی کتاب فیصلہ و قاضی ہے، اللہ کی قسم! میں تمہیں وہ سب کچھ دیتا ہوں جو اللہ نے تمہارے لئے مقرر کیا ہے کیا تم یہ چاہتے ہو کہ میں وہ بھی تمہیں دیا کروں جو تمہارے لئے مقرر نہیں ہے ایسی صورت میں تو میں خائن بن جاؤں گا اس کو زہری سے روایت کیا گیا ہے۔

واقعی کہتے ہیں کہ ہم سے ابو حمزہ یعقوب بن مجاہد نے، ان سے محمد بن ابراہیم نے، ان سے ابو عمرو نے بیان کیا ہے کہ میں نے حضرت عائشہ رضی اللہ عنہا سے پوچھا کہ عمر فاروق کا لقب امیر المومنین کس نے رکھا؟ آپ نے فرمایا نبی کریم ﷺ نے، آپ ﷺ نے فرمایا کہ امیر المومنین یہ ہیں، اور سب سے پہلے مغیرہ بن شعبہ نے آپ کو اس لقب کے ساتھ سلام کیا تھا اور یہ بھی کہا جاتا ہے کہ ان کے غیر نے اس لقب کے ساتھ کیا تھا، واللہ اعلم۔ ابن جریر کہتے ہیں کہ مجھ سے احمد بن عبد الصمد انصاری نے، ان سے ام عمرو بنت حسان کوفیہ نے اپنے باپ کے حوالہ سے بیان کیا، ام عمرو کی عمر اس وقت ایک سو تیس سال تھی، ان کے باپ نے کہا کہ جب عمر بن خطاب والی بنائے گئے تو لوگوں نے کہا یا خلیفہ رسول اللہ ﷺ (اے رسول اللہ کے خلیفہ) آپ نے فرمایا کہ یہ کلام تو بہت لمبا ہو جائے گا بلکہ تم مومنین ہو اور میں تمہارا امیر، پس اس وقت سے امیر المومنین آپ کا لقب پڑ گیا۔

قصہ وفات کا خلاصہ یہ ہے کہ حضرت عمر بن خطاب رضی اللہ عنہ جب ۲۳ھ کے حج سے فارغ ہوئے تو مقام ابطح میں نزول کیا اور اللہ تعالیٰ سے دعا کی اور شکایت کی کہ اے اللہ میری عمر زیادہ ہوگئی، قوت کمزور پڑگئی اور رعیت منتشر ہوگئی اور میں کوتاہی سے دڑتا ہوں اور اللہ سے درخواست کی کہ میری روح قبض فرمالے، اور اپنے نبی ﷺ کے شہر میں شہادت کی موت سے سرخرو فرمادے جیسا کہ صحیح میں ان کی یہ دعا ثابت ہے، اللھم انسی اسئلک شهادة فی سبیلک وموتاً فی بلد رسولک۔ پس اللہ تعالیٰ نے ان کی یہ دعا قبول فرمائی اور دونوں باتیں ان کے لئے جمع فرمادیں، شہادت بھی اور مدینہ منورہ میں وفات بھی، اور یہ نہایت ہی نادر امر ہے لیکن اللہ جس کے لئے چاہے۔

پھر ابو لؤلؤ فیروز جو کہ مجوسی الاصل تھا اور رومی گھرانے سے تعلق رکھتا تھا، اس نے آپ پر ۲۶ ذی الحجہ ۲۳ھ کو صبح کی نماز پڑھاتے ہوئے محراب میں دودھاری خنجر سے حملہ کیا اور تین یا چھ وار کئے، ان میں سے ایک آپ کی ناف کے نیچے لگا جس سے سفاق رگ کٹ گئی اور آپ دھڑام سے گر پڑے اور عبدالرحمن بن عوف کو نماز کا خلیفہ بنا دیا اور عجمی کا فرخنجر سمیت واپس پلٹا، وہ جس کے پاس سے گذرتا اس پر خنجر سے وار کر دیتا یہاں تک کہ اس نے تیرہ آدمیوں کو زخمی کر دیا جن میں سے چھ شہید ہو گئے، پھر عبداللہ بن عوف نے اس پر کوٹ پھینک کر اسے دبوچا لیکن اس نے خودکشی کر لی، اللہ تعالیٰ اس پر لعنت فرمائے۔

حضرت عمر رضی اللہ عنہ کو اٹھا کر گھر لیجایا گیا اور خون ان کے زخم سے بہہ رہا تھا، یہ طلوع شمس سے پہلے کا واقعہ ہے اس کے بعد آپ کو کبھی افاق



ہو جاتا اور کبھی بے ہوشی طاری ہو جاتی، جب نماز کا وقت آپ کو یاد دلا جاتا تو افاقہ ہو جاتا اور فرماتے ہاں ہاں، اسلام میں اس کا کوئی حصہ نہیں جو نماز چھوڑ دے، پھر وقت میں نماز ادا فرماتے، آپ نے اپنے قاتل کے بارے میں پوچھا کہ وہ کون ہے؟ بتلایا گیا کہ وہ مغیرہ بن شعبہ کا غلام ابولؤلؤ ہے، آپ نے فرمایا کہ تمام تعریفیں اس اللہ کے لئے جس نے میری موت کا سبب ایسے شخص کو بنایا جو نہ ایمان کا دعویٰ کرے اور نہ اس نے اللہ کے لئے کوئی ایک سجدہ بھی کیا ہے پھر فرمایا کہ اللہ اس کا برا کرے، ہم نے تو اس کے متعلق حسن سلوک کا حکم دیا تھا۔

مغیرہ بن شعبہ نے اس پر یومیہ دو درہم مقرر کر دیئے، مغیرہ نے آپ سے عرض کیا کہ اس کے خراج میں اضافہ کر دیں اسلئے کہ یہ بڑھتی، نقاش او رلوہار ہے، آپ نے ماہانہ ایک سو درہم مقرر کر دیئے اور اس سے فرمایا کہ میں نے سنا ہے کہ تم ایسی چکی بناتے ہو جو ہوا سے چلتی ہے کہنے لگا کہ اللہ کی قسم! میں ایسی چکی بناؤں گا کہ مشرق و مغرب کے لوگ اس کے بارے میں باتیں کیا کریں گے، یہ منگل کی شام کا واقعہ ہے اور بدھ کی صبح ۲۶ ذی الحجہ کو اس نے آپ پر حملہ کر دیا۔

آپ نے وصیت فرمائی کہ میرے بعد خلافت کا معاملہ ان چھ آدمیوں کے مشورہ سے طے پائے گا جن سے بوقت وفات رسول اللہ ﷺ رضی اللہ عنہ، اور وہ عثمان، علی، طلحہ، زبیر، عبدالرحمن بن عوف، اور سعد بن ابی وقاص رضی اللہ عنہم ہیں، اور سعد بن زید بن عمرو بن نفیل عدوی کو ان میں اس لئے شامل نہیں کیا کہ وہ آپ کے قبیلہ کے آدمی تھے، اور یہ بھی اندیشہ تھا کہ ان کے ساتھ امارت کے معاملہ میں کہیں میرے سبب رعایت نہ کی جائے اور یہ بھی وصیت فرمائی کہ ان کے بعد جو شخص خلیفہ بنے وہ لوگوں سے ان کے طبقات و مراتب کے مطابق حسن سلوک کرے اور تین دن کے بعد آپ کی وفات ہو گئی، اور اتوار کے دن یکم محرم ۲۴ھ کو حجرہ نبویہ میں حضرت صدیق اکبر رضی اللہ عنہ کے جانب ام المومنین حضرت عائشہ رضی اللہ عنہا کی اجازت سے سپرد خاک ہوئے اور اسی دن امیر المومنین حضرت عثمان بن عفان خلیفہ مقرر ہوئے۔

واقعی کہتے ہیں کہ مجھ سے ابو بکر بن اسماعیل بن محمد بن سعد نے اپنے باپ کے حوالہ سے نقل کیا ہے کہ بدھ کے دن جب ۲۳ھ کے ماہ ذی الحجہ کی چار راتیں باقی تھیں اس دن حضرت عمر رضی اللہ عنہ پر حملہ ہوا اور اتوار کے دن یکم محرم ۲۴ھ کی صبح کو تدفین ہوئی، پس ان کی مدت حکومت دس سال پانچ مہینے اکیس دن بنتی ہے، اور محرم کے تین راتیں گزرنے پر پیر کے دن عثمان بن عفان رضی اللہ عنہ کے ہاتھ پر بیعت خلافت کی گئی۔

راوی کہتے ہیں کہ میں نے انھن سے اس روایت کا ذکر کیا تو انہوں نے کہا کہ میرے خیال میں تو تمہیں بھول ہو گئی ہے اس لئے کہ حضرت عمر بن خطاب رضی اللہ عنہ کی وفات اس وقت ہوئی جب ذی الحجہ کی چار راتیں باقی تھیں اور عثمان بن عفان رضی اللہ عنہ سے بیعت اس وقت ہوئی جب ذی الحجہ کی ایک رات باقی تھی پس انہوں نے اپنی خلافت کا آغاز یکم محرم ۲۴ھ سے کیا ہے۔

اور ابو معشر کہتے ہیں کہ حضرت عمر رضی اللہ عنہ اس وقت شہید ہوئے جب ۲۳ھ کے ذی الحجہ کی چار راتیں باقی تھیں ان کی خلافت دس سال چھ ماہ اور چار دن رہی، اور پھر عثمان بن عفان رضی اللہ عنہ سے بیعت کی گئی۔

ابن جریر کہتے ہیں کہ ہم سے ہشام بن محمد نے بیان کیا ہے کہ حضرت عمر بن خطاب رضی اللہ عنہ اس وقت شہید ہوئے جب ۲۳ھ کے ذی الحجہ کی تین راتیں باقی تھیں پس ان کی خلافت دس سال چھ ماہ اور چار دن رہی، اور سیف بن عمر، خلید بن وفرہ اور مجالد سے نقل کرتے ہیں کہ حضرت عثمان بن عفان رضی اللہ عنہ محرم کی تین تاریخ کو خلیفہ بنے پھر آپ باہر نکلے اور لوگوں کو عصر کی نماز پڑھائی۔

علی بن محمد مدائنی شریک سے، وہ اعمش یا جابر جعفی سے اور وہ عوف بن مالک انجلی اور وہ عامر بن ابی محمد سے، اور وہ مشائخ کی ایک جماعت سے نیز عثمان بن عبدالرحمن زہری سے نقل کرتے ہیں کہ حضرت عمر بن خطاب پر بدھ کے دن حملہ ہوا جب کہ ذی الحجہ کے سات دن باقی تھے لیکن پہلا قول زیادہ مشہور ہے، واللہ اعلم۔

حلیہ مبارک اور کل عمر..... آپ دراز قد، سر کے اگلے حصے سے بال غائب، آنکھوں کی سفیدی بہت گہری اور سیاہی بہت سیاہ اور گندم گوں تھے، اور یہ بھی کہا جاتا ہے کہ آپ سفید رنگ تھے جس پر سرخی غالب تھی دانت نہایت خوبصورت اور لیش مبارک زرد تھی، سر میں مہندی لگایا کرتے تھے۔ آپ کی کل عمر میں اختلاف کیا گیا ہے جس دن آپ کی وفات ہوئی اس کے اعتبار سے تقریباً دس قول ہیں ابن جریر نے زید بن احزم سے،



انہوں نے ابوقتیبہ سے، انہوں نے جریر بن حازم سے انہوں نے ایوب سے، انہوں نے نافع سے اور انہوں نے ابن عمر سے نقل کیا ہے کہ عمر بن خطاب رضی اللہ عنہ پچپن سال کی عمر میں شہید ہوئے اور دروردی نے اسے عبداللہ عن نافع عن ابن عمر کی سند سے بیان کیا ہے اور عبدالرزاق نے ابن جریج عن الزہری کے طریق سے بھی یہی نقل کیا ہے اور امام احمد نے ہیشتم سے، انہوں نے علی بن زید سے اور انہوں نے سالم بن عبداللہ بن عمر سے بھی یہی نقل کیا ہے اور نافع کی دوسری روایت میں پچپن سال مذکور ہے۔

ابن جریر کہتے ہیں کہ ایک جماعت اس کی قائل ہے کہ ان کی عمر تیرپن سال ہے مجھ سے ہشام بن محمد کے حوالہ سے یہ بیان کیا گیا ہے اور عامر شعبی سے مروی ہے کہ ان کی عمر تیریسٹھ سال تھی۔

میں کہتا ہوں کہ اس سے پہلے حضرت ابوبکر صدیق رضی اللہ عنہ کی عمر میں بھی اسی طرح کا اختلاف گزر چکا ہے، قتادہ سے مروی ہے کہ حضرت عمر رضی اللہ عنہ نے ساٹھ سال کی عمر میں وفات پائی، ابن عمر اور زہری سے پینیسٹھ سال کی بھی روایت ہے، ابن عباس سے چھیاسٹھ سال کی روایت ہے۔ ابن جریر کہتے ہیں کہ آپ کے آزاد کردہ غلام اسلم سے مروی ہے کہ بوقت وفات آپ کی عمر ساٹھ سال تھی، واقدی کہتے ہیں کہ یہ قول ہمارے نزدیک سب سے زیادہ مضبوط اور مستند ہے اور مدائنی کہتے ہیں کہ آپ کی ستاون سال کی عمر میں وفات ہوئی۔

ازواج و اولاد..... واقدی، کلبی اور دیگر مؤرخین کہتے ہیں کہ حضرت عمر بن خطاب رضی اللہ عنہ نے زمانہ جاہلیت میں عثمان بن مظعون کی بہن زینب بنت مظعون سے نکاح کیا تھا جن سے عبداللہ، عبدالرحمن الاکبر اور حفصہ پیدا ہوئے، اور ملیکہ بنت جریج سے نکاح کیا جن سے عبید اللہ پیدا ہوئے لیکن آپ نے ان کو باطل طلاق دے دی، آپ کے بعد ابوجہم بن حذیفہ نے ان سے نکاح کیا، مدائنی اسی کے قائل ہیں۔

واقدی کہتے ہیں کہ وہ ام کلثوم بنت جریج تھیں جن سے عبید اللہ اور زید الاصر پیدا ہوئے، مدائنی کہتے ہیں کہ آپ نے قریبہ بنت ابی امیہ مخزومی سے نکاح کیا پھر باطل طلاق دے دی، آپ کے بعد عبدالرحمن بن ابی بکر نے ان سے نکاح کیا، اور یہ سب حضرات کہتے ہیں کہ ام حکیم بنت حارث بن ہشام کے شوہر جب شام میں شہید ہو گئے تو آپ نے ان سے نکاح کر لیا جن سے فاطمہ پیدا ہوئیں پھر آپ نے ام حکیم کو طلاق دیدی اور مدائنی کہتے ہیں کہ کہا جاتا ہے کہ طلاق نہیں دی تھی اور مؤرخین کا کہنا ہے کہ آپ نے جمیلہ بنت عاصم بن ثابت بن ابی اللاح اوسیہ سے نکاح کیا اور عاتکہ بنت زید بن عمرو بن نفیل سے بھی نکاح کیا، عاتکہ آپ سے پہلے عبداللہ بن ابی ملیکہ کے نکاح میں تھی، اور آپ کی یعنی حضرت عمر رضی اللہ عنہ کی شہادت کے بعد زبیر بن العوام نے ان سے نکاح کیا اور کہا جاتا ہے کہ یہی آپ کے یعنی حضرت عمر رضی اللہ عنہ کے بیٹے عیاض کی والدہ ہیں، واللہ اعلم۔

مدائنی کہتے ہیں کہ آپ نے ام کلثوم بنت ابی بکر کو پیغام نکاح دیا وہ اس وقت چھوٹی تھیں اور عائشہ صدیقہ رضی اللہ عنہا کو اس سلسلہ میں واسطہ بنایا، ام کلثوم نے کہا کہ مجھے ان کی ضرورت نہیں، عائشہ رضی اللہ عنہا نے فرمایا کیا تم امیر المومنین سے اعراض کر رہی ہو؟ ام کلثوم نے کہا کہ جی ہاں، اس لئے کہ وہ سخت زندگی گزارتے ہیں، عائشہ رضی اللہ عنہا نے عمرو بن العاص کو یہ بات بتلائی، آپ نے امیر المومنین حضرت عمر رضی اللہ عنہ کو اس سے روک دیا اور ام کلثوم بنت علی بن ابی طالب رضی اللہ عنہ کی طرف رہنمائی کی جو فاطمہ بنت رسول اللہ ﷺ کے لطن سے ہیں اور کہا کہ اس نکاح کے ذریعے رسول اللہ ﷺ سے قرابت داری مزید بڑھ جائے گی، آپ نے حضرت علی بن ابی طالب رضی اللہ عنہ کو ام کلثوم کے بارے میں پیغام نکاح دیا، حضرت علی بن ابی طالب رضی اللہ عنہ نے ان کا آپ کے ساتھ نکاح کر دیا، آپ نے ام کلثوم کا چالیس ہزار درہم مہر مقرر کیا ان سے آپ کے یہاں زید اور رقیہ پیدا ہوئے۔

مؤرخین کہتے ہیں کہ آپ نے ایک یمنی عورت لہیہ سے نکاح کیا جن سے عبدالرحمن الاصر پیدا ہوئے، بعض کہتے ہیں کہ عبدالرحمن الاوسط پیدا ہوئے، واقدی کہتے ہیں کہ لہیہ ام ولد تھی نہ کہ زوجہ، اور مؤرخین کے قول کے مطابق آپ کے پاس فکیہ نام کی ام ولد تھی جن سے زینب پیدا ہوئی، واقدی کہتے ہیں کہ یہ آپ کی اولاد میں سے سب سے چھوٹی ہیں، اور واقدی یہ بھی کہتے ہیں کہ آپ نے ام ابان بنت عتبہ بن شیبہ کو پیغام نکاح دیا لیکن اس نے ناپسندیدگی کا اظہار کیا اور کہا کہ وہ اپنا دروازہ بند رکھتے ہیں، بھلائی کو روکتے ہیں اور آتے جاتے ہر وقت پیشانی پر بل پڑے رہتے ہیں۔



میں کہتا ہوں کہ آپ کی کل اولاد تیرہ ہے اور وہ یہ ہیں: زید الاکبر، زید الاصغر، عاصم، عبداللہ، عبدالرحمن الاکبر، عبدالرحمن الاوسط، (زبیر بن بکار کے قول کے مطابق یہی ابو جحیم ہیں) عبدالرحمن الاصغر، عبید اللہ، عیاض، حفصہ رقیہ، زینب اور فاطمہ رضی اللہ عنہم۔

اور کل ازواج ”زمانہ جاہلیت کی ہوں یا زمانہ اسلام کی، انہیں طلاق دی ہو یا انہیں چھوڑ کر وفات پائی ہو،“ سات ہیں اور وہ یہ ہیں: جمیلہ بنت عاصم بن ثابت بن ارح، زینب بنت مظعون، عاتکہ بنت زید بن عمرو بن نفیل، قریبہ بنت ابی امیہ، ملیکہ بنت جروہ، ام حکیم بنت حارث بن ہشام، ام کلثوم بنت علی بن ابی طالب اور دوسری ام کلثوم جو ہیں وہ ملیکہ بنت جروہ ہی ہیں، ملیکہ کی کنیت بھی ام کلثوم ہے۔

اور آپ کی دو لونڈیاں تھیں جن سے اولاد ہوئی اور وہ فکیہ اور لھیہ ہیں، لھیہ کے بارے میں اختلاف ہے۔ بعض کہتے ہیں کہ یہ ام ولد تھیں اور بعض کہتے ہیں کہ یہ یمن کی خاتون تھیں اور امیر المومنین حضرت عمر بن خطاب رضی اللہ عنہ نے ان سے نکاح کیا تھا۔

حضرت عمر بن خطاب رضی اللہ عنہ کی وفات پر کہے جانے والے بعض مرثیہ..... علی بن محمد المدائنی، ابن داب وسعید بن خالد سے، وہ صالح بن کیسان سے اور وہ مغیرہ بن شعبہ سے نقل کرتے ہیں کہ جب حضرت عمر رضی اللہ عنہ کی وفات ہوئی تو ابو جحیم کی بیٹی نے روتے ہوئے کہا ہائے عمر جس نے کجی کو سیدھا کیا، عہد کو پورا کیا، فتنوں کو مردہ کیا اور سنتوں کو زندہ کیا اور پاک دامن اور عیب سے صاف ستھرا دنیا سے چلا گیا، علی بن ابی طالب رضی اللہ عنہ نے یہ سن کر کہا کہ اللہ کی قسم! اس نے سچ کہا ہے وہ اس دنیا سے خیر لے کر گیا اور اس کے شر سے بچ کر نکل گیا، اللہ کی قسم! اس نے جو کچھ کہا ہے وہ اس نے نہیں کہا بلکہ اس سے کہلویا گیا ہے۔

اور عاتکہ بن زید نے اپنے خاوند حضرت عمر رضی اللہ عنہ کے بارے میں یہ اشعار کہے:

(۱)..... فیروز کو کوئی بھلائی نہ پہنچے کہ اس نے مجھے درد مند کیا، ایسے خاوند کے بارے میں جو سفید رنگ، قرآن کی تلاوت کرنے والا اور انا بت

والا تھا۔

(۲)..... جو رشتہ داروں پر مہربان اور دشمن پر سخت مزاج تھا، مصائب میں قابل اعتماد اور شریف الطبع تھا۔

(۳)..... جب کچھ کہتا تو اس کا فعل اس کے قول کی تکذیب نہ کرتا تھا، وہ نیکیوں کی طرف تیز چلنے والا تھا اور ترش رو نہ تھا۔

اور یہ اشعار بھی کہے:

(۱)..... اے آنکھ! آنسو بہا اور با آواز بلند خوب رو، لیکن شریف امام پر طول و بے چین نہ ہو۔

(۲)..... موت نے ہمیں ایک زبردست شہسوار کا دکھ دیا ہے، جو جنگ کے روز زبردست اور گریبانوں میں ہاتھ ڈالنے والا تھا۔

(۳)..... وہ لوگوں کی ڈھال اور حوادث زمانہ میں ان کا مددگار تھا اور مصیبت زدوں اور جنگ زدوں کا فریادرس تھا۔

(۴)..... جنگ اور اسلحہ والوں سے کہہ دو کہ تم مر جاؤ، موت نے اسے بھوک و پیاس کا پیالہ پلا دیا ہے۔

اور ایک مسلمان عورت نے روتے ہوئے کہا:

(۱)..... قبیلے کی عورتیں عنقریب آپ پر روئیں گی اور نہایت غمگین ہو کر روئیں گی۔

(۲)..... اور چہرے پر اس طرح خراشیں لگائیں گی جس طرح صاف ستھرے دینار پر خراشیں لگی ہوئی ہوں۔

(۳)..... اور پلین و عمدہ لباس کے بعد غم کا لباس پہنیں گی۔

ابن جریر نے حضرت عمر رضی اللہ عنہ کے حالات نہایت تفصیل سے قلمبند کئے ہیں اسی طرح ابن جوزی نے ان کی سیرت میں اور ہمارے شیخ

حافظ ابو عبد اللہ ذہبی نے اپنی تاریخ میں بھی نہایت طوالت سے کام لیا ہے، ہم نے ان سب کے متفرق کلام و بیانات کو الگ جلد میں جمع کر دیا ہے،

اور ان سے مزوی روایات کو الگ جلد میں جمع کیا ہے اور ان احادیث سے مستنبط احکام کو ابواب فقہ کی ترتیب پر الگ جلد میں جمع کر دیا ہے، واللہ الحمد۔

ابن جریر کہتے ہیں کہ اس سال قتادہ بن نعمان نے وفات پائی، اسی سال معاویہ بن ابی سفیان نے الصائفہ پر لشکر کشی کی اور عمود یہ تک پہنچ گئے ان

کے ساتھ صحابہ کرام میں سے عبادہ بن صامت، ابویوب انصاری، ابوذر غفاری اور شداد بن اوس تھے، اسی سال معاویہ نے عسقلان کو صلحاً فتح کیا۔



راوی کہتے ہیں کہ اس سال کوفہ میں شریح اور بصرہ میں کعب بن سوار قاضی کے عہدے پر فائز تھے اور مالک نے زہری سے روایت کیا ہے کہ ابو بکر و عمر کا کوئی قاضی نہ تھا اور ہمارے شیخ حافظ ابو عبد اللہ ذہبی نے اپنی تاریخ میں ۲۳ھ کے واقعات میں ساریہ بن زینم کا قصہ ذکر کیا ہے اور اسی سال کرمان فتح ہوا، اور اس کے امیر سہیل بن عدی تھے، بستان فتح ہوا اور اس کے امیر عاصم بن عمرو تھے، مکران فتح ہوا اور اس کے امیر عثمان بن ابی العاص کے بھائی حکم بن ابی العاص تھے اور یہ مکران بلاد جبال (پہاڑی علاقوں) میں واقع ہے، اسی سال ابو موسیٰ اشعری بلاد اصفہان سے اس کے شہروں کو فتح کر کے واپس لوٹے، اسی سال معاویہ نے الصائفہ سے جنگ کی اور عمود یہ تک پہنچ گئے۔

پھر شیخ نے اس سال وفات پانے والوں کا ذکر کیا ان میں قتادہ بن نعمان انصاری اوسی ظفری ہیں جو ابو سعید خدری کے ماں شریک بھائی ہیں، قتادہ ان سے بڑے ہیں، یہ قتادہ غزوہ بدر میں شریک رہے، غزوہ احد میں ان کی آنکھ میں زخم لگا اور وہ رخسار پر آگری، رسول اللہ ﷺ نے اسے اٹھا کر دوبارہ اس کی جگہ پر رکھ دیا وہ پہلے سے زیادہ خوبصورت بن گئی، یہ بہت مشہور تیر انداز تھے، حضرت عمر بن خطاب رضی اللہ عنہ جب شام تشریف لائے تو یہ آپ کے ہراول دستہ پر مقرر تھے، مشہور قول کے مطابق اسی سال آپ کی وفات ہوئی، عمر مبارک پینسٹھ سال تھی، حضرت عمر رضی اللہ عنہ خود قبر میں اترے تھے ایک قول یہ بھی ہے کہ اس سے پچھلے سال آپ کی وفات ہوئی پھر شیخ نے حضرت عمر رضی اللہ عنہ کے حالات نہایت تفصیل اور شرح و وسط کے ساتھ ذکر کئے اور بہت سے اہم مقاصد، کثیر فوائد اور عمدہ چیزوں کو بیان کیا، اللہ تعالیٰ ان کا ٹھکانہ جنت میں بنائے اور آخر میں ان لوگوں کا ذکر کیا جن کی حضرت عمر رضی اللہ عنہ کے دور خلافت میں وفات ہوئی تھی۔

اقرع بن حابس<sup>(۱)</sup>..... ان کا نام و نسب اقرع بن حابس بن عقال بن محمد بن سفیان بن مجاشع بن دارم بن مالک بن حنظلہ بن مالک بن زید بن مناة بن تمیم تمیمی مجاشعی ہے، ابن درید کہتے ہیں کہ آپ کا نام اصل میں فراس بن حابس تھا لیکن سر پر بال بالکل نہ ہونے کی وجہ سے اقرع لقب پڑ گیا، اسی نام سے آپ مشہور ہو گئے، یہ سردار آدمی تھے اور بنو تمیم کے وفد کے ساتھ رسول اللہ ﷺ کی خدمت میں حاضر ہوئے تھے یہی وہ صحابی ہیں جنہوں نے حجرات کے پیچھے سے یہ آواز دی تھی کہ اے محمد میرا مدح کرنا زینت اور مذمت کرنا عیب ہے، اور اس قول کے بھی یہی قائل تھے کہ رسول اللہ ﷺ حضرت حسن کا بوسہ لے رہے تھے قائل نے کہا کہ کیا آپ اس کا بوسہ لے رہے ہیں؟ اللہ کی قسم میرے دس بیٹے ہیں میں نے آج تک ان میں سے کسی کا بوسہ نہیں لیا، آپ ﷺ نے فرمایا کہ جو شخص رحم نہیں کرتا اس پر رحم نہیں کیا جاتا اور ایک روایت میں ہے کہ آپ نے جواب میں ارشاد فرمایا کہ اگر اللہ تعالیٰ نے تیرے دل سے رحمت سلب کر لی ہے تو میں کیا کر سکتا ہوں، یہ ان لوگوں میں سے تھے کہ جن کی رسول اللہ ﷺ تالیف قلب فرمایا کرتے تھے، غزوہ حنین میں آپ نے ان کو اور عیینہ بن حصن الفزازی کو سوسواونٹ اور عباس بن مرداس کو پچاس اونٹ مرحمت فرمائے تھے جس پر اس نے یہ اشعار کہے:

(۱)..... کیا آپ میری اور غلاموں کی غنیمت عیینہ اور حصن کے درمیان مقرر کرتے ہیں۔

(۲)..... حصن اور حابس کسی بھی مجمع میں مرداس سے فوقیت رکھتے ہیں۔

(۳)..... میں ان دونوں سے کمتر نہیں ہوں اور جو شخص آج چھوٹا ہو گا وہ کبھی بھی بلند نہیں ہو سکے گا۔

رسول اللہ ﷺ نے اس سے فرمایا کہ کیا تو نے یہ اشعار کہے ہیں:

اتجعل نهبي ونهب العبيد بين عيينة والاقرع. رواه البني رى.

سہیلی کہتے ہیں کہ رسول اللہ ﷺ نے اقرع کے ذکر کو عیینہ سے مقدم کیا تھا اس لئے کہ اقرع عیینہ سے بہتر تھے، راوی کہتے ہیں کہ اسی وجہ سے اقرع نبی کریم ﷺ کے بعد مرتد نہیں ہوئے جیسا کہ عیینہ مرتد ہو گیا تھا، اقرع نے طلحہ کی بیعت کی اور اس کی تصدیق کی لیکن پھر لوٹ آئے، خلاصہ کلام یہ کہ اقرع ایک مطاع سردار تھے خالد بن ولید رضی اللہ عنہ کے ساتھ سرزمین عراق میں کئی معرکوں میں شریک رہے اور انبار کے معرکہ میں آپ کے ہراول دستہ پر یہ مقرر تھے ہمارے شیخ حافظ ابو عبد اللہ ذہبی نے خلافت فاروقی میں وفات پانے والوں میں ان کا تذکرہ کیا ہے اور ابن اثیر نے

(۱) الاستیعاب: ۹۷، الاصابة: ۱۰۱/۱، اسد الغابة: ۱۲۸/۱، تجرید اسماء الصحابة: ۲۲۱



الغابہ میں ان کا تذکرہ کیا ہے کہ عبداللہ بن عامر نے انہیں ایک دستہ کا امیر بنایا پھر یہ جو زجان کی طرف گئے اور خود بھی اور تمام دستہ بھی مقتول ہو گیا، یہ خلافت عثمانیہ کا واقعہ ہے جیسا کہ عنقریب ہم اسے اپنے مقام پر بیان کریں گے۔

حباب بن منذر (۱)..... آپ کا نام و نسب حباب بن منذر بن جموع بن زید بن حرام بن کسب بن غنم بن کعب بن سلمہ انصاری خزرجی سلمی ہے، کنیت ابو عمر ہے اور بعض ابو عمرو کہتے ہیں، آپ کو ذوالرائے کہا جاتا تھا اس لئے کہ آپ نے غزوہ بدر میں رسول اللہ ﷺ کو یہ رائے دی تھی کہ آپ ایسی جگہ نزول فرمائیں جہاں پانی لوگوں سے قریب ہو اور ان کے پیچھے سے پست زمین کی طرف چلے جائیں آپ کی یہ رائے درست ثابت ہوئی، اور فرشتہ بھی اس رائے کی تصدیق کے لئے نازل ہوا، اور ان کا سقیفہ کے روز یہ قول کہ انا جزیلھا الحکک ومرتجھا المرجب اہل عرب اپنی رائے کی اجازت درستی، اہمیت اور عظمت کے اظہار کے لئے یہ محاورہ بولا کرتے تھے (۱) (میں کھجلائے والی لکڑی اور چبوترے سے مضبوط کیا ہوا کھجور کا تان ہوں) اور ایک امیر ہم میں سے ہوگا اور ایک تم میں سے، حضرت ابو بکر صدیق رضی اللہ عنہ اور دیگر صحابہ کرام نے ان کے اس قول کو رد کر دیا۔

ربیعہ بن حارث (۲)..... یہ اصل میں عتبہ بن مسعود الہذلی ہیں، انہوں نے اپنے حقیقی بھائی عبداللہ بن مسعود کے ساتھ حبشہ کی طرف ہجرت کی تھی اور احد اور بعد کے معرکوں میں شریک رہے، زہری کہتے ہیں کہ عبداللہ ان سے زیادہ صاحب فقاہت نہیں تھے لیکن عتبہ عبداللہ سے پہلے وفات پا گئے تھے ان کی وفات صحیح قول کے مطابق حضرت عمر رضی اللہ عنہ کے زمانے میں ہوئی اور یہ بھی کہا جاتا ہے کہ معاویہ بن ابی سفیان کے زمانے میں ۴۴ھ میں ہوئی۔

علقمہ بن علاشہ (۳)..... ان کا نام و نسب علقمہ بن علاشہ بن عوف بن احوص بن جعفر بن کلاب بن ربیعہ بن عامر بن صعصعہ عامری کلابی ہے، آپ فتح مکہ کے دن اسلام لائے، اور غزوہ حنین میں شرکت کی اس دن تالیف قلب کے طور پر آپ کو ساونٹ دیئے گئے، یہ اپنی قوم کے نہایت معزز اور ایسے آدمی تھے جن کی بات مانی جاتی تھی، حضرت ابو بکر صدیق رضی اللہ عنہ کے زمانے میں یہ مرتد ہو گئے، آپ نے ان کی طرف ایک دستہ بھیجا انہوں نے شکست کھائی اور پھر دوبارہ اسلام لائے اور ان کا اسلام اچھا ثابت ہوا، حضرت عمر رضی اللہ عنہ کے زمانے میں اپنی دمشق میں موجود میراث کے سلسلے میں ان کے پاس آئے تھے، کہا جاتا ہے کہ حضرت عمر رضی اللہ عنہ نے ان کو حوران کا امیر مقرر کیا تھا وہیں ان کا انتقال ہو گیا، اہل طیبہ نے آپ کے پاس آپ کی مدح سرائی کے لئے جانے کا ارادہ کیا لیکن اس کے آنے سے چند رات قبل آپ کی وفات ہو گئی اس نے پھر یہ شعر پڑھا:

کاش! میں آپ سے ملاقات کرتا اور آپ اس وقت سلامت ہوتے، میرے اور مالدار کے درمیان صرف چند راتیں حائل ہو گئیں

علقمہ بن مجرز (۴)..... ان کا نام و نسب علقمہ بن مجرز بن اعور بن جعدہ بن معاذ بن عتوارہ بن عمرو بن مدح کنانی مدحی ہے، رسول اللہ ﷺ کی طرف سے بعض سرایا میں امیر رہے، آپ نہایت خوش طبع اور ظریف تھے، ایک مرتبہ آپ نے آگ دھکائی اور اپنے ساتھیوں کو اس میں داخل ہونے کا حکم دیا لیکن وہ اس سے باز رہے، نبی کریم ﷺ نے ارشاد فرمایا کہ اگر وہ اس میں داخل ہو جاتے تو کبھی اس سے باہر نہ نکلتے اور فرمایا کہ اطاعت صرف نیک کاموں میں کی جاتی ہے، علقمہ نہایت سخی اور قابل تعریف آدمی تھے، جو اس عذری نے آپ کا مرثیہ کہا تھا اس کا ایک شعر یہ ہے:

بے شک سلامتی اور ہر سلام کی اچھائی، صبح و شام ابن مجرز پر اترتی ہے۔

عویم بن ساعدہ (۵)..... ان کا نام و نسب عویم بن ساعدہ بن عابس انصاری اوسی ہے، اور کنیت ابو عبدالرحمن ہے، یہ عمرو بن عوف کے بیٹوں

(۱) الاستعیاب: ۵۳۵، الاصابہ: ۱۰/۲، اسد الغابہ: ۳۶۱/۱، تجرید اسماء الصحابة: ۱۰۸۵

(۲) الاستعیاب: ۷۵۹، الاصابہ: ۳۶۱/۲، اسد الغابہ: ۲۰۹/۱، تجرید اسماء الصحابة: ۱۸۴۸

(۳) الاستعیاب: ۱۹۵۰، الاصابہ: ۵۵۳/۳، اسد الغابہ: ۸۶/۳، تجرید اسماء الصحابة: ۴۲۲۲

(۴) الاستعیاب: ۱۹۵۵، الاصابہ: ۵۵۸/۳، اسد الغابہ: ۸۷/۳، تجرید اسماء الصحابة: ۴۲۲۵

(۵) الاستعیاب: ۲۰۵۷، الاصابہ: ۷۲۵/۳، اسد الغابہ: ۳۱۵/۲، تجرید اسماء الصحابة: ۴۶۴۴



میں سے ایک تھے، عقبہ، بدر اور بعد کے معرکوں میں شریک رہے، امام احمد و ابن ماجہ کے نزدیک استنجاء بالماء کے سلسلے میں ان کی ایک حدیث ہے، ابن عبد البر کہتے ہیں کہ ان کی وفات رسول اللہ ﷺ کے زمانہ مبارک ہی میں ہو گئی تھی اور یہ بھی کہا جاتا ہے کہ حضرت عمر رضی اللہ عنہ کے زمانہ میں ہوئی، او ر آپ نے ان کی قبر پر کھڑے ہو کر ارشاد فرمایا تھا کہ کوئی یہ کہنے کی طاقت نہیں رکھتا کہ میں اس قبر والے سے بہتر ہوں، نبی کریم ﷺ کے لئے جب بھی جھنڈا نصب کیا جاتا تو یہ اس کے نیچے ہوتے تھے، یہ اثر بن ابی العاصم نے روایت کیا ابن اثیر نے انہی کے طریق سے نقل کیا ہے۔

غیلان بن سلمہ ثقفی (۱)..... یہ فتح مکہ کے دن اسلام لائے تھے اس وقت ان کے تحت دس بیویاں تھیں، رسول اللہ ﷺ نے آپ کو حکم دیا کہ ان میں سے چار کو منتخب کر لیں، قبل از اسلام یہ کسریٰ کے پاس گئے تھے اس نے آپ کو حکم دیا کہ طائف میں میرے لئے ایک محل بناؤ اور ان سے پوچھا کہ تمہیں اپنا کونسا بیٹا زیادہ محبوب ہے انہوں نے کہا کہ چھوٹا جبکہ وہ بڑا ہو جائے، مریض جبکہ وہ تندرست ہو جائے، غائب جبکہ وہ آجائے، کسریٰ نے پوچھا کہ یہ کلام آپ کو کہاں سے حاصل ہوا؟ یہ تو حکماء کا کلام ہے اور پوچھا کہ آپ کی غذا کیا ہے؟ انہوں نے کہا گندم، کسریٰ نے کہا کہ ہاں یہ گندم کی وجہ سے ہے نہ کہ کھجور اور دودھ کی وجہ سے۔

معمر بن حارث (۲)..... ان کا نام و نسب معمر بن حارث بن حبیب بن وہب بن حذافہ بن جمع قرشی نجفی ہے، یہ حاطب اور خطاب کے بھائی ہیں، ان کی ماں کا نام قبیلہ بنت مظعون ہے جو کہ عثمان بن مظعون کی بہن ہیں، معمر بن حارث نبی کریم ﷺ کے دار ارقم میں تشریف لے جانے سے پہلے مسلمان ہو گئے تھے، غزوہ بدر اور بعد کے معرکوں میں شریک رہے، رسول اللہ ﷺ نے ان کے اور معاذ بن عفرأ کے درمیان مواخات قائم فرمائی تھی۔

میسرہ بن مسروق عسسی..... یہ ایک صالح بزرگ تھے، کہا جاتا ہے کہ یہ صحابی ہیں، یرموک کے معرکہ میں شریک تھے اور روم میں چھ ہزار کے لشکر پر امیر بن کر داخل ہوئے تھے، نہایت بلند ہمت آدمی تھے پس انہوں نے دشمن کو قتل کیا، قیدی بنایا اور غنیمت حاصل کی، یہ ۲۰ھ کا واقعہ ہے، یہ ابو عبیدہ سے روایت کرتے ہیں اور ان سے عمر بن خطاب رضی اللہ عنہ کے آزاد کردہ غلام اسلم، ابن اثیر نے الغابہ میں ان کا تذکرہ نہیں کیا۔

واقد بن عبد اللہ (۳)..... ان کا نام و نسب واقد بن عبد اللہ بن عبد مناف بن عرین خنظلی یربوعی ہے، یہ بنو عدی بن کعب کے حلیف تھے، نبی کریم ﷺ کے دار ارقم میں تشریف لے جانے سے پہلے ہی مسلمان ہو گئے تھے، غزوہ بدر اور بعد کے معرکوں میں شامل رہے، رسول اللہ ﷺ نے ان کے اور بشر بن البراء بن معرور کے درمیان مواخات قائم فرمائی تھی۔  
یہ سب سے پہلے ہیں جنہوں نے اللہ کیلئے عبد اللہ بن جحش کے ساتھ وادی نخلہ میں ایک آدمی کو قتل کیا تھا اور وہ عمرو بن حضرمی تھا، ان کی وفات حضرت عمر رضی اللہ عنہ کے دور خلافت میں ہوئی۔

ابو خراش ہذلی (۴)..... ان کا نام خویلد بن مرہ ہے یہ اپنے قدموں سے دوڑ کر گھوڑوں سے سبقت کر جایا کرتے تھے زمانہ جاہلیت میں بڑے دلیر و جوان تھے پھر اسلام قبول کیا اور ان کا اسلام اچھا ثابت ہوا، حضرت عمر رضی اللہ عنہ کے زمانہ میں وفات پائی ان کے پاس حجاج کرام آئے اور آپ ان کے لئے پانی لینے گئے وہاں آپ کو سانپ نے ڈس لیا یہ پانی لے کر واپس ہوئے اور انہیں بکری اور ہانڈی بھی پیش کی لوگوں کو معلوم نہ ہوا کہ ان کے ساتھ کیا حادثہ پیش آیا ہے صبح کو ان کی وفات ہو گئی اور پھر دفنادیئے گئے، ابن عبد البر اور ابن اثیر نے ان کا صحابہ کرام میں تذکرہ کیا ہے لیکن

(۱) الاستعیاب ۲۰۷۷، الاصابہ ۵/۳۳۰، اسد الغابہ ۵/۲۳۴، تجرید اسماء الصحابة ۲۷

(۲) الاستعیاب ۲۴۳۶، الاصابہ ۶/۵۹۴، اسد الغابہ ۵/۴۳۲، تجرید اسماء الصحابة ۹۹۴

(۳) الاستعیاب ۲۷۳۵، الاصابہ ۶/۵۹۴، اسد الغابہ ۵/۴۳۲، تجرید اسماء الصحابة ۱۴۳۸

(۴) الاستعیاب ۲۹۳۹، الاصابہ ۷/۱۱۲، اسد الغابہ ۶/۸۶، تجرید اسماء الصحابة ۱۸۹۲



ظاہر یہ ہے کہ آپ رسول اللہ ﷺ کی خدمت میں حاضر نہیں ہوئے البتہ آپ کی حیات مبارکہ میں اسلام لائے تھے لہذا یہ تخفیر ہوئے۔

ابو لیلیٰ عبدالرحمن بن کعب بن عمرو انصاری<sup>(۱)</sup>..... یہ اُحد اور بعد کے معرکوں میں شریک رہے البتہ غزوہ تبوک میں غربت و فقر کی وجہ سے شریک نہ ہو سکے، اور اس دن یہ بھی رونے والوں میں سے ایک تھے۔

سودہ بنت زمعہ رضی اللہ عنہ<sup>(۲)</sup>..... یہ ام المومنین سودہ بنت زمعہ رضی اللہ عنہ قرشیہ عامریہ ہیں، ام المومنین حضرت خدیجہ الکبریٰ کے بعد سب سے پہلے آپ رخصت ہو کر رسول اللہ ﷺ کی خدمت میں آئیں تھیں، آپ بکثرت روزے رکھنے والی اور رات بھر نماز پڑھنے والی تھیں، آپ کی طبیعت میں کسی قدر تیزی پائی جاتی تھی، عمر رسیدہ ہو گئیں تھیں، آپ ﷺ نے انہیں طلاق دینے کا ارادہ فرمایا بلکہ ایک روایت میں ہے کہ طلاق دے دی تھی لیکن انہوں نے عرض کیا یا رسول اللہ ﷺ آپ مجھے جدا نہ کیجئے میں اپنی باری حضرت عائشہ صدیقہ رضی اللہ عنہا کو دیتی ہوں رسول اللہ ﷺ نے قبول فرمایا اور اس بات پر صلح ہو گئی، آپ کی وفات حضرت عمر رضی اللہ عنہ کی دور خلافت میں ہوئی۔

ہند بنت عتبہ<sup>(۳)</sup>..... ان کے بارے میں کہا جاتا ہے کہ حضرت عمر بن خطاب رضی اللہ عنہ کے زمانہ خلافت میں فوت ہوئیں اور ایک قول یہ ہے کہ اس سے پہلے وفات پا چکی تھیں جیسا کہ پہلے گزر چکا ہے۔

### امیر المومنین حضرت عثمان رضی اللہ عنہ کی خلافت<sup>(۴)</sup> اور ۲۴ھ کا آغاز

۲۴ھ کے پہلے دن حضرت عمر بن خطاب رضی اللہ عنہ کو سپرد خاک کیا گیا اور یہ ایک قول کے مطابق اتوار کا دن تھا اور اس کے تین دن کے بعد حضرت عثمان رضی اللہ عنہ کے ہاتھ پر بیعت خلافت کی گئی۔

حضرت عمر بن خطاب رضی اللہ عنہ نے اپنے بعد خلافت کا معاملہ چھ آدمیوں کی مجلس شوریٰ کے سپرد کر دیا تھا اور وہ یہ تھے، عثمان بن عفان رضی اللہ عنہ، علی بن ابی طالب رضی اللہ عنہ، طلحہ بن عبید اللہ رضی اللہ عنہ، زبیر بن العوام رضی اللہ عنہ، سعد بن ابی وقاص رضی اللہ عنہ اور عبدالرحمن بن عوف رضی اللہ عنہ (رضی اللہ عنہم) اور انہیں اس بات کا پابند کیا کہ ان چھ میں سے کسی ایک کو خلافت کے لئے متعین کر لیں اور فرمایا کہ میں ان کے معاملہ کو حل کرنے کا صیقا و متجسس نہیں، اگر اللہ تعالیٰ تمہارے ساتھ بھلائی کا ارادہ فرمائے گا تو تمہیں ان چھ میں سے سب سے بہتر پر جمع کر دے گا، جیسا کہ اس نے تمہارے نبی ﷺ کے بعد سب سے بہتر آدمی پر تمہیں جمع کر دیا تھا اور آپ کے کمال تفویض میں سے یہ بات بھی تھی کہ آپ نے اس مجلس شوریٰ میں اپنے چچازاد بھائی سعید بن زید بن عمرو بن نفیل کو نہیں رکھا اس اندیشہ سے کہ کہیں آپ کے چچازاد ہونے کی وجہ سے خلیفہ بنانے میں ان کی رعایت نہ کی جائے پس اس وجہ سے انہیں چھوڑ دیا حالانکہ وہ اصحاب عشرہ مبشرہ میں سے ہیں۔

بلکہ مدائنی نے اپنے مشائخ سے نقل کیا ہے کہ آپ نے سعید بن زید کو باقاعدہ ان کے متعین کیا تھا اور فرمایا تھا کہ یہ ان چھ میں شامل نہیں ہیں، اور اہل شوریٰ سے آپ نے یہ بھی فرمایا کہ تمہارے پاس میرے بیٹے عبد اللہ بھی آئیں گے یمن ان کے لئے اس امر خلافت میں کچھ حصہ نہیں ہوگا، یعنی وہ مجلس شوریٰ کو نصیحت، رائے مشورہ تو دے سکتے ہیں لیکن والی حکومت نہیں بن سکتے، اور آپ نے وصیت فرمائی کہ تین دن تک صہیب بن سنان رومی

(۱) الاستیعاب: ۳۱۵۲، تجرید اسماء الصحابة: ۲۲۹۰

(۲) الاستیعاب: ۳۳۶۹، الاصابة: ۷۰/۷۲، اسد الغابة: ۱۵۹/۷۷، تجرید اسماء الصحابة: ۳۷۵۲

(۳) الاستیعاب: ۳۵۱۰، الاصابة: ۸۰/۱۵۵، اسد الغابة: ۲۹۲/۷۷، تجرید اسماء الصحابة: ۳۷۵۲

(۴) المستظم فی التاريخ: ۳۳۳/۳، وتاريخ الطبری: ۵۸۹/۲، المختصر فی اخبار البشر: ۱۶۶/۱، والکامل فی التاريخ: ۳۱/۳



نماز پڑھائیں گے یہاں تک کہ مجلس شوریٰ کا اجلاس مکمل ہو جائے اور اہل شوریٰ کسی ایک پر متفق ہو جائیں اور لوگ ان پر اعتماد بھروسہ کرنے لگیں، اور یہ معاملہ خوب پختہ و مضبوط ہو جائے اور فرمایا کہ پچاس آدمی مسلمانوں میں سے ان اہل شوریٰ کے معاون وکیل بن جائیں اور لوگوں کو طے شدہ فیصلے پر آمادہ و تیار کریں اور آپ نے ابو طلحہ انصاری اور مقداد بن اسود کندی کو اس کام پر مامور کیا، نیز آپ نے یہ بھی فرمایا کہ میں نہیں گمان کرتا کہ لوگ حضرت عثمان رضی اللہ عنہ و حضرت علی رضی اللہ عنہ کے برابر کسی کو درجہ دیں گے اس لئے کہ یہ دونوں رسول اللہ ﷺ کے سامنے اس وحی کو لکھا کرتے تھے جو جبرائیل امین لے کر نازل ہوتے تھے۔

مورخین کہتے ہیں کہ جب حضرت عمر رضی اللہ عنہ کی وفات ہو گئی اور جنازہ لایا گیا تو حضرت عثمان رضی اللہ عنہ و حضرت علی رضی اللہ عنہ نے جنازہ کی طرف سبقت کی کہ کون ان دونوں میں سے نماز پڑھائے، لیکن عبدالرحمن بن عوف رضی اللہ عنہ نے کہا کہ تم دونوں سے یہ معاملہ متعلق نہیں اس لئے کہ صہیب کو حضرت عمر رضی اللہ عنہ نے لوگوں کو نماز پڑھانے پر مامور کیا ہے لہذا نماز جنازہ پڑھانے کے بھی وہی مستحق ہیں پس صہیب آگے بڑھے اور نماز پڑھائی، اور عبداللہ بن عمر اور طلحہ کے سوا باقی اہل شوریٰ قبر میں اترے، طلحہ اس وقت موجود نہیں تھے، جب اس کام سے فارغ ہو گئے تو مقداد بن اسود نے اہل شوریٰ کو مسور بن مخزمہ کے گھر میں جمع کیا، بعض کہتے ہیں کہ حجرہ عائشہ رضی اللہ عنہا میں، بعض کہتے ہیں بیت المال میں اور بعض کہتے ہیں کہ ضحاک بن قیس کی بہن فاطمہ بنت قیس کے گھر میں جمع کیا، لیکن قول اول رائج ہے، واللہ اعلم

پس یہ سب لوگ بیٹھ گئے اور طلحہ ان کے دربان بن کر کھڑے ہو گئے اتنے میں عمرو بن العاص اور مغیرہ بن شعبہ آئے اور باہر دروازہ کے پیچھے بیٹھ گئے، سعد بن ابی وقاص نے انہیں کنکریاں مار کر ہٹایا اور کہا کہ تم اسلئے آئے ہو کہ تا کہ کہو کہ ہم بھی شوریٰ کے اجلاس میں حاضر تھے، مدائنی نے اپنے مشائخ سے نقل کیا ہے اس روایت کی صحت اللہ ہی بہتر جانتا ہے۔

خلاصہ کلام یہ ہے کہ یہ لوگ لوگوں سے الگ تھلگ ایک گھر میں جمع ہو کر امر خلافت میں باہم مشورہ کرنے لگے، بہت دیر تک بات چیت چلتی رہی، اور آوازیں بھی بلند ہوئیں، ابو طلحہ نے کہا کہ میرا خیال یہ تھا کہ آپ لوگ اس چیز کو ایک دوسرے کے ذمے لگاؤ گے، یہ خیال ہرگز نہ تھا کہ اس میں ایک دوسرے سے حرص کرو گے، پھر طلحہ کے آجانے کے بعد ان میں سے تین آدمی تین آدمیوں کے حق میں دستبردار ہو گئے، پس زبیر نے اپنا استحقاق امارت حضرت علی بن ابی طالب رضی اللہ عنہ کے، سعد بن ابی وقاص رضی اللہ عنہ نے عبدالرحمن بن عوف کے اور طلحہ رضی اللہ عنہ نے عثمان بن عفان رضی اللہ عنہ کے سپرد کر دیا، پھر عبدالرحمن بن عوف رضی اللہ عنہ نے کہا کہ تم دونوں میں سے کون اپنے حق سے دستبردار ہوتا ہے تا کہ انتخاب کا معاملہ ہم اسے تفویض کر دیں، اللہ اس کا اور اسلام کا مددگار ہوگا، اور وہ باقی دو آدمیوں میں سے افضل کو والی امارت بنائیگا، یہ دونوں حضرات خاموش رہے، عبد الرحمن بن عوف رضی اللہ عنہ نے کہا کہ میں اپنے حق سے دستبردار ہوتا ہوں اللہ میرا اور اسلام کا مددگار ہو، میں اپنی پوری کوشش کروں گا کہ تم میں سے اولیٰ و حقدار کو امارت تفویض ہو جائے، ان دونوں نے کہا کہ بہت اچھا، پھر عبدالرحمن بن عوف رضی اللہ عنہ نے ان میں سے ہر ایک سے اس کے فضائل ذکر کر کے فرداً فرداً خطاب کیا اور اس سے عہد و پیمان لیا کہ اگر انہیں والی حکومت بنادیا جائے تو وہ عدل و انصاف کریں گے اور اگر دوسرے کو ان پر والی بنادیا جائے تو اس کی سمع و اطاعت کریں گے، دونوں میں سے ہر ایک نے اثبات میں جواب دیا پھر یہ سب متفرق ہو گئے۔

روایت ہے کہ اہل شوریٰ نے عبدالرحمن بن عوف رضی اللہ عنہ کو اختیار دیدیا تھا کہ وہ ان میں سے افضل آدمی کے لئے کوشش کریں تا کہ اسے ولایت سپرد کی جائے، پس عبدالرحمن بن عوف رضی اللہ عنہ نے ممکنہ حد تک اہل شوریٰ اور دیگر حضرات سے رائے و مشورہ کیا اور سوالات کئے سب نے حضرت عثمان بن عفان رضی اللہ عنہ کا مشورہ دیا حتیٰ کہ آپ نے علی بن ابی طالب رضی اللہ عنہ سے فرمایا کہ اگر میں تمہیں والی نہ بناؤں تو تم کس کے متعلق مشورہ دو گے؟ حضرت علی بن ابی طالب رضی اللہ عنہ نے فرمایا کہ حضرت عثمان بن عفان رضی اللہ عنہ، اور عثمان بن عفان سے بھی یہی سوال کیا کہ اگر میں تمہیں والی نہ بناؤں تو کس کے متعلق مشورہ دو گے؟ حضرت عثمان بن عفان رضی اللہ عنہ نے جواب دیا کہ علی بن ابی طالب رضی اللہ عنہ، ظاہر یہ ہے کہ یہ قصہ امر خلافت تین میں منحصر ہونے سے پہلے کا ہے پھر ان تین میں سے عبدالرحمن بن عوف حق امارت سے الگ ہو گئے تا کہ وہ باقی دو میں سے افضل کے بارے میں غور و فکر کریں، اور اسے امارت و ولایت سپرد کر دیں اور اللہ تعالیٰ ان کا اور اسلام کا اس کام میں مددگار بن جائے، پھر عبد الرحمن بن عوف ان دونوں کے بارے میں لوگوں سے رائے لینے لگے اور ان آراء کو جمع کرنے لگے، آپ عام لوگوں سے بھی ملے، سرداروں اور ذی



وجاہت لوگوں سے ملاقات کی، اجتماعی و انفرادی طور پر گفت و شنید کی، ایک ایک دو دو سے بھی ملے، علانیہ اور خفیہ بات چیت بھی کی حتیٰ کہ پردہ نشین عورتوں کے پاس بھی گئے اور ان سے بھی پوچھا، مکاتب میں پڑھنے والے بچوں اور مدینہ آنے والے مسافروں اور عرب بدوؤں سے بھی معلوم کیا پس دو شخصوں کو بھی عثمان بن عفان رضی اللہ عنہ کی فوقیت کے بارے میں اختلاف کرتے ہوئے نہ پایا، البتہ عمار بن یاسر اور مقداد کے بارے میں منقول ہے کہ انہوں نے حضرت علی رضی اللہ عنہ کے متعلق مشورہ دیا تھا لیکن پھر ان دونوں نے بھی دیگر لوگوں کے ساتھ عثمان بن عفان کے ہاتھ پر بیعت خلافت کی، جیسا کہ ہم عنقریب بیان کریں گے۔

اس ساری تک و دو اور سعی و کوشش میں عبدالرحمن بن عوف رضی اللہ عنہ نے تین دن اور تین راتیں صرف کیں، بہت ہی کم سوئے اور سارا وقت نماز، دعا، استخارہ اور مشوروں میں گزارا، اور حضرت عثمان بن عفان رضی اللہ عنہ کے برابر کسی کو نہ پایا، جب حضرت عمر بن خطاب رضی اللہ عنہ کی وفات کے بعد چوتھی رات کی صبح طلوع ہوئی تو اپنے بھانجے مسور بن مخرمہ کے پاس ان کے گھر آئے اور فرمایا اے مسور! کیا تم سو رہے ہو؟ اللہ کی قسم میں تین دن کی مدت میں بہت ہی کم سویا ہوں، جاؤ اور عثمان رضی اللہ عنہ علی رضی اللہ عنہ کو میرے پاس بلا لاؤ، مسور نے پوچھا کہ ان دونوں میں سے کس سے ابتدا کروں؟ آپ نے فرمایا جس کو چاہو پہلے جا کر کہہ دو، مسور کہتے ہیں کہ میں حضرت علی بن ابی طالب کے پاس گیا اور کہا کہ اپنے ماموں کو چل کر جواب دیجئے، انہوں نے پوچھا کہ کیا میرے ساتھ کسی اور کو بھی بلانے کا تمہیں حکم دیا ہے؟ میں نے کہا جی ہاں، پوچھا کہ کون ہیں؟ میں نے کہا عثمان بن عفان رضی اللہ عنہ، پھر پوچھا کہ ہم دونوں میں سے کس کے ساتھ ابتدا کرنے کا حکم دیا تھا؟ میں نے کہا اس بارے میں کوئی حکم نہیں دیا، بلکہ فرمایا کہ ان دونوں میں سے جس کو چاہو پہلے بلا لو، پس میں آپ کے پاس آ گیا، پھر حضرت علی بن ابی طالب رضی اللہ عنہ میرے ساتھ نکلے جب ہم حضرت عثمان بن عفان رضی اللہ عنہ کے گھر کے قریب سے گزرے تو حضرت علی بن ابی طالب رضی اللہ عنہ باہر بیٹھ گئے اور میں اندر داخل ہوا، میں نے ان کو فجر کے ساتھ وتر پڑھتے پایا، انہوں نے بھی مجھ سے وہی تمام باتیں پوچھیں جو کہ حضرت علی رضی اللہ عنہ نے پوچھیں تھیں، پھر میں باہر نکلا اور ان دونوں کو لے کر اپنے ماموں عبدالرحمن بن عوف رضی اللہ عنہ کے پاس پہنچا، وہ کھڑے نماز پڑھ رہے تھے، نماز سے فارغ ہو کر علی و عثمان کی طرف متوجہ ہوئے اور فرمایا کہ میں نے لوگوں سے تم دونوں کے متعلق خوب سوالات کئے ہیں اور میں نے ایک شخص کو بھی نہیں پایا کہ وہ کسی کو تم دونوں کے برابر قرار دیتا ہو، پھر ان دونوں میں سے ہر ایک سے الگ الگ عہد لیا کہ اگر میں اس کو والی بنا دوں تو وہ عدل و انصاف کرے گا اور اگر اس پر دوسرے کو والی بنا دوں تو سمیع و طاعت کرے گا اس کے بعد ان دونوں کو لے کر مسجد کی طرف نکلے، آپ نے وہ عمامہ پہنا جو رسول اللہ ﷺ نے انہیں پہنایا تھا اور تلوار بھی لٹکائی اور مہاجرین و انصار کے سر کردہ لوگوں کی طرف پیغام بھیجا اور عام لوگوں میں الصلاۃ جمعۃ کا اعلان کروایا، مسجد لوگوں سے بھر گئی اور تنگ پڑ گئی، لوگ ایک دوسرے سے چپک کر بیٹھے ہوئے تھے حتیٰ کہ عثمان بن عفان رضی اللہ عنہ کے لئے بھی جگہ نہ بچی، وہ لوگوں کے سب سے آخر میں بیٹھ گئے اور وہ بہت ہی حیاء دار اور شرمیلے تھے، پھر عبدالرحمن بن عوف رضی اللہ عنہ منبر نبوی ﷺ پر چڑھے اور کافی دیر تک کھڑے رہے اور دعا کرتے رہے جس کو لوگوں نے نہیں سنا، پھر فرمایا کہ اے لوگو! میں نے پوشیدہ و علانیہ تم سے تمہاری تمنا کے بارے میں پوچھا پس میں نے تم کو نہیں پایا کہ تم کسی کو ان دو شخصوں کے برابر قرار دیتے ہو یعنی علی و عثمان کے، پھر فرمایا کہ اے علی! میرے پاس آؤ، حضرت علی رضی اللہ عنہ ان کے پاس گئے اور منبر کے نیچے کھڑے ہو گئے، آپ نے حضرت علی کا ہاتھ پکڑا اور فرمایا کیا تم کتاب اللہ، سنت رسول اللہ، اور فعل ابوبکر، و عمر پر قائم رہنے کی بیعت کرتے ہو، انہوں نے کہا کہ نہیں میں بلکہ میں اپنی جہد و طاقت پر بیعت کرتا ہوں۔

راوی کہتے ہیں کہ آپ نے ان کا ہاتھ چھوڑ دیا اور فرمایا کہ اے عثمان! میرے پاس آؤ، پھر آپ نے عثمان رضی اللہ عنہ کا ہاتھ پکڑ لیا اور پوچھا کہ کیا تم کتاب اللہ، سنت رسول اللہ اور فعل ابوبکر و عمر پر قائم رہنے کی بیعت کرتے ہو، حضرت عثمان رضی اللہ عنہ نے کہا کہ اللہم نعم (یعنی اللہ کے بھروسے پر ہاں کر لی) عبدالرحمن بن عوف رضی اللہ عنہ نے حضرت عثمان رضی اللہ عنہ کا ہاتھ اپنے ہاتھ میں لئے ہوئے مسجد کی چھت کی طرف سر اٹھایا اور کہا کہ اے اللہ سن لیجئے اور گواہ رہئے، اے اللہ سن لیجئے اور گواہ رہئے، اے اللہ وہ ذمہ داری جو میری گردن میں تھی وہ میں نے عثمان رضی اللہ عنہ کی گردن میں ڈال دی۔

راوی کہتے ہیں کہ پھر لوگوں نے بھیڑ کر لی اور عثمان رضی اللہ عنہ کے ہاتھ پر بیعت کرنے لگے حتیٰ کہ منبر کے نیچے ان پر چھا گئے، راوی کہتے ہیں



کہ عبدالرحمن بن عوف رضی اللہ عنہ رسول اللہ ﷺ کی جگہ بیٹھے ہوئے تھے اور عثمان بن عفان رضی اللہ عنہ کو آپ نے نیچے دوسری سیڑھی پر بٹھادیا، لوگ آتے گئے اور بیعت کرتے گئے سب سے پہلے حضرت علی بن ابی طالب رضی اللہ عنہ نے بیعت کی تھی اور یہ بھی کہا جاتا ہے کہ سب سے آخر میں بیعت کی تھی۔

اور یہ جو بہت سے مؤرخین مثلاً ابن جریر وغیرہ نے غیر معروف لوگوں سے نقل کیا ہے کہ حضرت علی بن ابی طالب رضی اللہ عنہ نے عبدالرحمن بن عوف رضی اللہ عنہ سے کہا کہ آپ نے مجھ سے دھوکہ کیا ہے اور آپ نے ان کو اس لئے والی بنایا ہے کہ وہ آپ کے داماد ہیں اور ہر روز آپ سے اپنے معاملات میں مشورہ کرتے ہیں اور یہ کہ حضرت علی رضی اللہ عنہ نے بیعت میں دیر کر دی تھی یہاں تک کہ عبدالرحمن بن عوف رضی اللہ عنہ نے انہیں یہ آیت سنائی:

”جو شخص عہد شکنی کرے تو اس کا وبال اسی پر پڑیگا، اور جو شخص اس عہد کو پورا کرے جس کا اس نے اللہ سے اقرار کیا ہے تو اللہ تعالیٰ اسے عنقریب اجر عظیم عطا فرمائے گا۔“

(سورہ فتح آیت ۱۰)

اور اسی طرح بہت سی مخالفانہ خبریں جو کہ صحاح میں موجود نہیں وہ سب ان کے ناقلین و قائلین کی طرف رد کی جائیں گی، واللہ اعلم۔ صحابہ کرام کے خلاف بہت سے روافض اور جاہل و کم عقل قصہ گو بدگمانی میں مبتلا ہیں جنہیں صحیح وضعیف درست و سقیم اور کمزور و مضبوط روایات کے درمیان کچھ امتیاز کرنے کی صلاحیت حاصل نہیں، اللہ تعالیٰ ہی صحیح چیز کی توفیق دینے والا ہے۔

علماء تاریخ نے اس دن میں اختلاف کیا ہے جس دن حضرت عثمان بن عفان کی بیعت کی گئی، واقعہ یہ اپنے مشائخ سے روایت کرتے ہیں کہ ان کی بیعت پیر کے دن کی گئی جب ذی الحجہ ۲۳ھ کی ایک رات باقی تھی، اور عثمان بن عفان رضی اللہ عنہ نے محرم ۲۴ھ سے اپنی خلافت کا آغاز کیا، یہ نہایت غریب روایت ہے اور واقعہ یہ کہ ابن جریر سے ابن ابی ملیکہ کے حوالہ سے یہ بھی نقل کرتے ہیں کہ حضرت عمر رضی اللہ عنہ کی شہادت کے تین رات کے بعد دس محرم ۲۴ھ کو عثمان کے لئے بیعت ہوئی، اور یہ پہلی روایت سے بھی زیادہ قریب ہے، اسی طرح سیف بن عمر نے عامر شعبی سے نقل کیا ہے کہ محرم ۲۴ھ کی تین راتیں گزرنے کے بعد اہل شوریٰ نے عثمان بن عفان رضی اللہ عنہ پر اتفاق کیا تھا اس وقت عصر کی نماز کا وقت ہو چکا تھا، صہیب بن سنان رومی کے مؤذن نے اذان دی اذان و اقامت کے درمیان لوگ جمع ہو گئے اور آپ نے آکر عصر کی نماز پڑھائی اور سیف بن عمر خلیفہ بن زفر اور مجالد سے نقل کرتے ہیں کہ عثمان بن عفان رضی اللہ عنہ محرم ۲۳ھ کی تین راتیں گزرنے پر خلیفہ بنے، پس آپ باہر تشریف لائے اور لوگوں کو عصر کی نماز پڑھائی اور لوگوں کے وظائف و عطایا میں سودرہم کا اضافہ فرمایا اور شہروں کے وفود آپ کے پاس آنے لگے، یہ سب سے پہلے شخص ہیں جنہوں نے یہ کام کیا۔

میں کہتا ہوں کہ جو کچھ ہم نے ماقبل میں بیعت کا قصہ بیان کیا ہے اس کا ظاہر تقاضا کرتا ہے کہ بیعت کا عمل زوال سے پہلے ہو گیا تھا لیکن جب مسجد میں لوگوں نے بیعت شروع کی تو آپ اس اختلاف کی وجہ سے دارالشوریٰ کی طرف چلے گئے جس کا ماقبل میں ذکر ہوا ہے باقی لوگوں نے بعد میں بیعت کی گویا کہ بیعت کی تکمیل ظہر کے بعد ہوئی، اور ظہر کی نماز اس دن بھی صہیب رومی نے پڑھائی، اور امیر المومنین حضرت عثمان بن عفان رضی اللہ عنہ نے خلیفہ بننے کے بعد سب سے پہلی جو نماز پڑھائی وہ نماز عصر تھی جیسا کہ شعبی وغیرہ نے ذکر کیا ہے اور سب سے پہلا خطبہ جو آپ نے مسلمانوں کو دیا۔

اس کے متعلق سیف بن عمر، بدر بن عثمان سے ان کے چچا کے حوالہ سے نقل کرتے ہیں کہ جب اہل شوریٰ نے بیعت کر لی تو عثمان نکلے آپ اس وقت نہایت شکستہ دل تھے اور منبر پر تشریف فرما ہوئے اور اللہ تعالیٰ کی حمد و ثناء کی نبی کریم ﷺ پر درود پاک پڑھا اور فرمایا لوگو! تم ایک قلعہ میں ہو اور زندگی کے بقیہ حصے سے گزر رہے ہو، پس جس قدر بھی ہو سکے تم اپنی اموات کی طرف بھلائی کے ساتھ سبقت کرو، اس لئے کہ تم صبح یا شام کے مہمان ہو، خبردار! دنیا سراسر دھوکہ پر مشتمل ہے پس تمہیں دنیاوی زندگی دھوکہ میں نہ ڈالے اور نہ دھوکہ باز (یعنی شیطان) اللہ سے تمہیں دھوکہ میں نہ ڈالے، جو لوگ گزر چکے ہیں ان سے عبرت حاصل کرو، اور خوب کوشش کرو، غفلت میں نہ پڑو، دنیا کے بیٹے اور بھائی بند کہاں ہیں؟ جنہوں نے دنیا کو بسایا اور آباد کیا اور طویل عرصہ تک اس سے فائدہ اٹھایا کیا دنیا نے انہیں پھینک نہیں دیا؟ تم لوگ دنیا کو وہاں پھینکو جہاں اللہ نے اسے پھینکا ہے اور آخرت کو طلب کرو،



اللہ تعالیٰ نے ہمارے لئے دنیا کی ایک مثال بیان کی ہے جو بہت ہی خوب ہے فرمایا کہ ان کے لئے دنیاوی زندگی کی مثال اس طرح بیان کرو جیسا کہ ہم نے آسمان سے پانی نازل کیا پھر زمین کی نباتات اس کے ساتھ خلط ملط ہو گئیں (یعنی خوب سیراب ہو گئیں اور پھر پیداوار اور برآمد ہوئی) لیکن وہ پھر چورا چورا ہو گئی اور ہوائیں اس کو اڑاتی پھرتی ہیں جس طرح کھیتی ابتداء میں تو بڑی بارونق اور زینت والی تھی لیکن انتہاء چورا چورا اور اسے ہوائی اڑائی پھر رہی تھیں اسی طرح دنیا بظاہر بڑی بارونق سر و سبز و شاداب اور خوبصورت ہے لیکن انجام برا ہے، (یعنی وہ پیداوار کسی طوفان، آفت یا عذاب کا شکار ہو گئی) بے شک اللہ تعالیٰ ہر چیز پر قدرت رکھتا ہے اور مال و اولاد یہ دنیاوی زندگی کی زینت و رونق ہیں لیکن باقی رہنے والے نیک اعمال تیرے رب کے نزدیک ثواب کے اعتبار سے بہترین اور بہترین قابل امید چیز ہے۔ (سورہ کہف آیت ۴۵، ۴۶)

راوی کہتا ہے کہ اسکے بعد لوگ آپ سے بیعت کرنے کے لئے آگے بڑھے۔ میں کہتا ہوں کہ یہ خطبہ اس دن نماز عصر کے بعد ہوا یا زوال سے قبل ہوا تھا (اور عبد الرحمن بن عوف رضی اللہ عنہ اس وقت منبر کے سرے پر بیٹھے ہوئے تھے) یہی زیادہ مناسب ہے اور وہ جس کو بعض لوگوں نے ذکر کیا ہے کہ حضرت عثمان بن عفان رضی اللہ عنہ نے جب اپنا پہلا خطبہ دینا شروع کیا تو ان پر لرزہ طاری ہو گیا اور انہیں کچھ پتہ نہ چلا کہ وہ کیا کہہ رہے ہیں یہاں تک کہ آپ نے فرمایا اے لوگو! اول مرتبہ سواری کرنا مشکل ہوتا ہے اگر میں زندہ رہا تو عنقریب تمہیں صحیح و درست خطبہ دوں گا، یہ ایسی روایت ہے کہ جسے صاحب العقد وغیرہ نے ذکر کیا ہے اور بہت سے فوائد بھی بیان کئے ہیں لیکن میں نے اس کی کوئی تسلی بخش سند نہیں دیکھی۔

شععی کہتے ہیں کہ حضرت عثمان بن عفان رضی اللہ عنہ نے لوگوں کے وظائف میں سو سو درہم کا اضافہ کیا یعنی لشکر اسلام میں سے ہر ہر مجاہد کے وظیفے میں اضافہ کیا اور یہ اضافہ اس مقدار پر کیا تھا جو کہ حضرت عمر رضی اللہ عنہ نے ان کے لئے بیت المال سے مقرر کیا تھا اور حضرت عمر رضی اللہ عنہ نے رمضان المبارک میں ہر مسلمان کے لئے بیت المال سے ایک ایک درہم افطاری کے لئے مقرر کیا اور امہات المؤمنین کے لئے دو دو درہم مقرر کئے تھے جب حضرت عثمان بن عفان رضی اللہ عنہ والی حکومت بنے تو آپ نے اس میں اضافہ کیا اور مسجد میں عبادت گزاروں، اعتکاف کرنے والوں، مسافروں فقراء اور مساکین کے لئے دسترخوان لگانا شروع کیا اور منبر کے جس درجہ پر رسول اللہ ﷺ تشریف فرما ہوتے حضرت ابو بکر صدیق رضی اللہ عنہ بوقت خطبہ اس سے نچلے درجہ پر کھڑا ہوا کرتے تھے جب حضرت عمر رضی اللہ عنہ جب خلیفہ بنے تو وہ حضرت ابو بکر صدیق رضی اللہ عنہ کے درجہ سے پر قیام کرنے لگے جب حضرت عثمان بن عفان رضی اللہ عنہ خلیفہ بنے تو آپ نے فرمایا کہ اس طرح تو سلسلہ بہت دراز ہو جائے گا پھر منبر کے اس درجہ پر بیٹھے جس پر کہ رسول اللہ ﷺ خطبہ دیا کرتے تھے، اور جمعہ کی وہ اذان جو رسول اللہ ﷺ کے سامنے آپ کے تشریف فرما ہونے کے بعد دیجایا کرتی تھی آپ نے اس سے قبل ایک اذان کا اور اضافہ کیا، آپ کے خلیفہ بننے کے بعد سب سے پہلا قضیہ آپ کی خدمت میں عبید اللہ بن عمر کا پیش ہوا، اور وہ یہ تھا کہ عبید اللہ بن عمر نے اپنے والد حضرت عمر رضی اللہ عنہ بن خطاب رضی اللہ عنہ کے قاتل ابولؤلؤ کی بیٹی کو قتل کر دیا تھا اور جفیہ نام کے نصرانی کو بھی تلوار کا وار کر کے قتل کر دیا، اور ہرمزان جو کہ پہلے والی تہ تھا اسے بھی قتل کر دیا۔

کہا جاتا ہے کہ جفیہ اور ہرمزان نے لؤلؤ کو حضرت عمر بن خطاب رضی اللہ عنہ کے قتل پر آمادہ و تیار کیا تھا اور اس کی امداد کی تھی، یہ قتل حضرت عمر رضی اللہ عنہ کی قیادت ہی میں ان پر قاتلانہ حملہ کے بعد ہوا تھا، حضرت عمر رضی اللہ عنہ نے عبید اللہ بن عمر کو قید کرنے کا حکم دیا تا کہ بعد میں آنے والا خلیفہ ان کے بارے میں فیصلہ کرے، جب حضرت عثمان بن عفان رضی اللہ عنہ خلیفہ بن گئے اور لوگوں کے مقدمات و فیصلوں کے لئے بیٹھے تو سب سے پہلا قضیہ ان کی خدمت میں عبید اللہ بن عمر ہی کا پیش ہوا، پس علی بن ابی طالب رضی اللہ عنہ نے کہا کہ ان کا چھوڑ دینا انصاف نہیں ہوگا اور ان کے قصاصاً قتل کرنے کی رائے دی، بعض مہاجرین نے کہا کہ کل اس کا باپ قتل ہوا ہے اور آج تم اس کو قتل کرو گے اور عمر بن العاص نے کہا کہ اے امیر المؤمنین اللہ تعالیٰ نے آپ کو اس سے بری کیا ہے اس لئے کہ یہ واقعہ آپ کے ایام خلافت میں نہیں ہوا پس آپ ان کو نظر انداز کر کے چھوڑ دیں پھر حضرت عثمان بن عفان رضی اللہ عنہ نے ان مقتولین کی دیت اپنے مال سے ادا کر دی اس لئے کہ ان کا معاملہ آپ کے سپرد تھا اور بیت المال کے سوا ان کا کوئی وارث نہ تھا اور امام اس بارے میں زیادہ مناسب جانتا ہے اور اسے اس طرح کا اختیار حاصل ہوتا ہے، عبید اللہ بن عمر کو آپ نے چھوڑ دیا، مؤرخین کہتے ہیں کہ زیاد بن لبید بیاضی نے عبید اللہ بن عمر کو جب دیکھا تو یہ اشعار پڑھے:

(۱)..... اے عبید اللہ خبردار! تیرے لئے ابن اروی اور ایفائے عہد سے نہ فرار کی گنجائش اور نہ کوئی پناہ ہے۔



- (۲)..... اللہ کی قسم! تو نے ایک ناجائز اور حرام خون کیا ہے، ہرمزان کا قتل معمولی بات نہیں۔  
 (۳)..... اور تو نے بلا وجہ غیرت کھائی ہے، ایک قاتل نے کہا کہ کیا تم ہرمزان پر عمر رضی اللہ عنہ کے قتل کی تہمت لگاتے ہو؟  
 (۴)..... ایک احمق نے جواب دیا کہ ہاں میں یہ تہمت لگاتا ہوں کہ اسی کے مشورہ و حکم سے یہ کام ہوا ہے۔  
 (۵)..... حوادث بہت ہیں اور آدمی کے ہتھیار اس کے گھر میں ہوتے ہیں جنہیں وہ التا پلتا رہتا ہے، اور ایک کام سے دوسرے کام کا اندازہ ہو جاتا ہے۔

عبید اللہ بن عمر نے حضرت عثمان بن عفان رضی اللہ عنہ سے زیاد بن لبید کی ان اشعار پر شکایت کی، عثمان بن عفان نے زیاد بن لبید کو بلایا تو اس نے عثمان بن عفان رضی اللہ عنہ کے سامنے یہ اشعار پڑھے:

- (۱)..... اے ابو عمرو! عبید اللہ گروی ہیں آپ ہرمزان کے قتل میں شک نہ کیجئے۔  
 (۲)..... اگر آپ نے اس کے جرم کو معاف کر دیا تو آپ اور اسباب خطا گھوڑ دوڑ کے دو گھوڑوں کی مانند ہوں گے۔  
 (۳)..... کیا آپ اسے ناحق معاف کر دیں گے؟ اگر آپ ایسا کریں گے تو اسے کیا جواب دیں گے جو نہایت طاقت رکھتا ہے۔  
 راوی کہتے ہیں کہ حضرت عثمان بن عفان رضی اللہ عنہ نے زیاد کو اس سے روکا اور اسے ڈانٹ ڈپٹ کی زیاد پھر اس قسم کی باتوں سے باز آ گیا پھر حضرت عثمان بن عفان رضی اللہ عنہ نے شہروں کے والیوں، فوج کے امراء، ائمہ صلاۃ اور بیت المال کے منتظمین کو خطوط لکھے اور نیکی کا حکم اور برائی سے بچنے کی تاکید کی، اور اللہ اور اس کے رسول کی اطاعت پر ابھارا اور اتباع سنت و ترک بدعات کی ترغیب دی۔  
 ابن جریر کہتے ہیں کہ اس سال حضرت عثمان بن عفان رضی اللہ عنہ نے مغیرہ بن شعبہ کو کوفہ کی امارت سے معزول کیا اور سعد بن ابی وقاص کو وہاں کا امیر مقرر کیا اور یہ آپ کے سب سے پہلے عامل ہیں جن کا آپ نے تقرر کیا اس لئے کہ حضرت عمر رضی اللہ عنہ نے فرمایا تھا کہ اگر سعد امیر بن جائیں تو بڑی اچھی بات ہے ورنہ جو امیر بنے وہ ان سے فائدہ اٹھائے، اور میں نے ان کو کسی کمزوری و خیانت کی وجہ سے معزول نہیں کیا پس آپ نے سعد کو تقریباً سو سال تک کوفہ کا امیر بنائے رکھا۔

ابن جریر نے سیف بن عمر بن محالد عن شععی کے طریق سے اور واقدی نے زید بن اسلم عن ابیہ کے طریق سے نقل کیا ہے کہ حضرت عمر رضی اللہ عنہ نے وصیت فرمائی تھی کہ ان کے مقرر کردہ عاملین ایک سال تک برقرار رہیں گے لہذا جب حضرت عثمان بن عفان رضی اللہ عنہ خلیفہ بنے تو آپ نے مغیرہ بن شعبہ کو ایک سال تک کوفہ کی امارت پر برقرار رکھا پھر انہیں معزول کر کے سعد بن ابی وقاص رضی اللہ عنہ کو امیر بنایا پھر انہیں معزول کرنے کے بعد ولید بن عقبہ بن ابی معیط کو امیر مقرر کیا۔

ابن جریر کہتے ہیں کہ واقدی کے قول کے مطابق سعد بن ابی وقاص رضی اللہ عنہ کا کوفہ کی امارت پر ایک سال کے لئے تقریباً ۲۵ھ میں بننا ہے۔  
 ابن جریر کہتے ہیں کہ اس سال یعنی ۲۴ھ میں ولید بن عقبہ رضی اللہ عنہ نے آذربائیجان اور آرمینیہ والوں سے جہاد کیا اس لئے کہ انہوں نے حضرت عمر رضی اللہ عنہ کے دور میں جس چیز پر مسلمانوں سے مصالحت کی تھی اس سے وہ منحرف ہو گئے تھے، یہ ابو جحیف کی روایت ہے اور دیگر روایات کہتے ہیں کہ یہ جہاد ۲۶ھ میں ہوا، جس کا خلاصہ ابن جریر کی زبانی یہ ہے کہ ولید بن عقبہ کو فی لشکر کو لے کر آذربائیجان اور آرمینیہ کی طرف روانہ ہوئے اس لئے کہ انہوں نے نقض عہد کیا تھا اور ان کے شہروں کو روندنا، ان کی اراضی کو پامال کیا اور ان پر حملے کر کے غنائم حاصل کئے لوگوں کو قیدی بنایا اور عمدہ اموال ان سے چھینے، جب ان شہر والوں کو اپنی ہلاکت کا یقین ہو گیا تو انہوں نے اس چیز پر صلح کر لی جس پر حذیفہ بن یمان سے صلح کی تھی، یعنی آٹھ لاکھ درہم سالانہ، پس ولید بن عقبہ رضی اللہ عنہ نے ان سے ایک سال کا جزیہ وصول کیا اور سلامتی کے ساتھ غنائم لے کر کوفہ کی طرف واپس ہوئے جب موصل کے پاس سے گزر ہوا تو حضرت عثمان بن عفان رضی اللہ عنہ کا خط بذریعہ قاصد موصل ہوا جس میں آپ نے انہیں حکم دیا تھا کہ رومیوں کے خلاف اہل شام کی امداد کریں۔

ابن جریر کہتے ہیں کہ اس سال رومی بڑے غیض و غضب میں آ گئے تھے حتیٰ کہ اہل شام ان سے خوف کھانے لگے اور انہوں نے حضرت عثمان بن عفان رضی اللہ عنہ سے مدد کی درخواست کی، پس آپ نے ولید بن عقبہ کو لکھا کہ جب آپ کے پاس میرا یہ خط پہنچے تو آپ امانت دار، کریم



اور بہادر لوگوں پر مشتمل آٹھ ہزار کا لشکر شام میں اپنے بھائیوں کی امداد کے لئے روانہ کر دیں، جب ولید بن عقبہ کو یہ خط ملا تو آپ نے لوگوں میں کھڑے ہو کر تقریر کی اور انہیں امیر المومنین کے خط کے بارے میں بتلایا، اور حضرت معاویہ والہل شام کی امداد اور رومیوں کے خلاف جہاد پر ابھارا، پس تین دن میں آٹھ ہزار آدمی تیار ہو گئے، آپ نے انہیں سلمان بن ربیعہ کی امارت میں شام روانہ کر دیا، وہاں مسلمانوں کے لشکر پر حبیب بن مسلم فہری امیر تھے جب دونوں لشکر اکٹھے ہو گئے تو بلاد روم پر حملے شروع کر دیئے اور بہت سے لوگ قیدی بنائے، غنائم حاصل کئے اور بہت سے قلعے فتح کر ڈالے۔

واقعی کا خیال ہے کہ جس شخص نے حضرت عثمان بن عفان رضی اللہ عنہ کے خط کی وجہ سے اہل شام کی سلمان بن ربیعہ کے ذریعے مدد کی تھی وہ حضرت سعید بن العاص رضی اللہ عنہ تھے اور یہ مدد حضرت عثمان رضی اللہ عنہ کے خط کی وجہ سے کی تھی۔ سعید بن العاص رضی اللہ عنہ نے حضرت سلمان بن ربیعہ رضی اللہ عنہ کو چھ ہزار سواروں کے ساتھ روانہ کیا۔ جب حبیب بن مسلمہ کے پاس پہنچ گئے، موریاں رومی اسی ہزار رومیوں اور ترکوں کے ساتھ مقابلہ پر آیا، حبیب بن مسلمہ بڑے دلیر اور شجاع آدمی تھے انہوں نے پختہ عزم کر لیا کہ وہ رومیوں کے لشکر پر شب خون ماریں گے ان کی وجہ نے سنا کہ وہ اپنے امراء سے اس شب کے بارے میں گفتگو کر رہے ہیں ان کی وجہ نے پوچھا کہ کل آپ کہاں ملیں گے؟ انہوں نے کہا کہ موریاں کے خیمہ میں یا جنت میں ملاقات ہوگی، اس کے بعد اس رات وہ اپنے ساتھیوں کے ساتھ رومیوں پر حملہ آور ہوئے اور بہت سے لوگوں کو قتل کیا اور آپ کی وجہ آپ سے پہلے موریاں کے خیمہ میں پہنچ گئیں، یہ سب سے پہلی عرب عورت تھیں کہ جن کے لئے خیمہ لگایا گیا اس کے بعد حبیب بن مسلمہ انہیں چھوڑ کر وفات پا گئے، اس کے بعد ضحاک بن قیس فہری نے ان سے نکاح کر لیا اور ان کے بچے کی والدہ بنیں۔

ابن جریر کہتے ہیں کہ اس سال لوگوں کو حج کروانے والے کے بارے میں اختلاف پایا جاتا ہے، واقعی اور ابو معشر کہتے ہیں کہ حضرت عثمان بن عفان رضی اللہ عنہ کے حکم سے عبدالرحمن بن عوف نے حج کروایا، اور دیگر مورخین کہتے ہیں کہ حضرت عثمان بن عفان رضی اللہ عنہ نے ہی حج کروایا، پہلا قول زیادہ مشہور ہے۔

اس لئے کہ اس سال حضرت عثمان بن عفان رضی اللہ عنہ دیگر لوگوں کے ساتھ نکسیر جاری ہو جانے کی وجہ سے حج نہیں کروا سکے، حتیٰ کہ آپ کو جان کا خوف لاحق ہو گیا، اس سال کو نکسیر کا سال کہا جاتا ہے، اس سال ابو موسیٰ اشعری نے مقام رے فتح کیا اس لئے کہ اہل رے نے اس عہد کو توڑ دیا تھا جو حدیفہ بن یمان سے انہوں نے کیا تھا اسی سال سراقہ بن مالک بن جشم مدحی کی وفات ہوئی، ان کی کنیت ابوسفیان ہے یہ قدید میں رہتے تھے۔ یہی وہ صحابی ہیں جنہوں نے رسول اللہ ﷺ حضرت ابو بکر رضی اللہ عنہ، عامر بن فہرہ اور عبداللہ بن ارقط الدلی کا تعاقب کیا تھا جب یہ غار ثور سے نکل کر مدینہ کی طرف ہجرت کر رہے تھے سراقہ بن مالک نے چاہا کہ ان کو اہل مکہ کے پاس واپس لوٹا دیں اسلئے کہ اہل مکہ نے رسول اللہ ﷺ اور حضرت ابو بکر صدیق رضی اللہ عنہ ان میں سے ہر ایک کے بارے میں سو سواونٹ کا وعدہ کیا ہوا تھا پس سراقہ نے اس انعام کا لالچ کیا لیکن اللہ تعالیٰ نے انہیں قدرت نہ دی، بلکہ جب یہ ان حضرات کے قریب ہوئے اور رسول اللہ ﷺ کی قرأت سنی تو ان کے گھوڑے کے پاؤں زمین میں ڈھنس گئے حتیٰ کہ انہوں نے امان کے لئے پکارا، رسول اللہ ﷺ نے امان دی اور آپ کے حکم سے حضرت ابو بکر صدیق رضی اللہ عنہ نے امان کا پروانہ لکھ کر دیا، پھر غزوہ طائف کے بعد مسلمان ہوئے، رسول اللہ ﷺ نے ان کا اکرام و اعزاز فرمایا انہوں نے ہی یہ کہا تھا کہ یا رسول اللہ! کیا آپ نے ہمیں عمرہ صرف اسی سال کے لئے کرایا ہے یا ہمیشہ کے لئے؟ آپ ﷺ نے فرمایا کہ نہیں بلکہ ہمیشہ ہمیشہ کے لئے قیامت تک عمرہ حج میں داخل ہو گیا۔

## آغاز سال ۲۵ھ

اس سال اہل اسکندریہ نے نقض عہد کیا اور اس کی صورت یہ ہوئی کہ رومی بادشاہ نے معویل انحصی کو کشتی کے ذریعے ان کے پاس بھیجا اور انہوں نے بادشاہ کی طرف سے مدد کا لالچ کیا اور اپنے عہد کو توڑ ڈالا، پس ربیع الاول میں عمرو بن العاص نے ان پر حملہ کیا اور اس کی اراضی کو بزور قوت اور شہر کو صلحاً فتح کر لیا اسی سال حضرت عثمان بن عفان رضی اللہ عنہ نے لوگوں کو حج کروایا اور سیف کے قول کے مطابق اسی سال آپ نے سعد



بن ابی وقاص کو کوفہ سے معزول کیا اور ان کی جگہ ولید بن عقبہ بن ابی معیط کو والی بنایا، حضرت عثمان بن عفان رضی اللہ عنہ پر لگائے جانے والے الزامات میں سے ایک الزام یہ بھی ہے۔

اسی سال عمرو بن العاص رضی اللہ عنہ نے عبداللہ بن سعد بن ابی سرح کو بلاد مغرب سے جنگ کے لئے روانہ کیا اور ابن ابی سرح نے ان سے افریقہ میں جہاد کی اجازت طلب کی، آپ نے اجازت مرحمت فرمائی اور کہا جاتا ہے کہ اسی سال حضرت عثمان بن عفان رضی اللہ عنہ نے عمرو بن العاص رضی اللہ عنہ کو مصر سے معزول کیا اور ان کی جگہ عبداللہ بن سعد بن ابی سرح کو امیر بنایا اور یہ بھی کہا جاتا ہے کہ یہ واقعہ ۲۷ھ کا ہے، اسی سال معاویہ بن ابی سفیان نے کئی قلعوں کو فتح کیا اور اسی سال ان کا بیٹا یزید بن معاویہ پیدا ہوا۔

## آغاز سال ۲۶ھ

واقعی کہتے ہیں کہ اس سال حضرت عثمان بن عفان رضی اللہ عنہ نے انصاب حرم کی تجدید کا حکم دیا اور اسی سال مسجد حرام کی توسیع فرمائی، اور اس سال آپ نے سعد بن ابی وقاص رضی اللہ عنہ کو کوفہ کی امارت سے معزول کیا اور ان کی جگہ ولید بن عقبہ کو مقرر کیا اس کا سبب یہ ہوا کہ سعد بن ابی وقاص رضی اللہ عنہ نے بیت المال کے منتظم ابن مسعود رضی اللہ عنہ سے بیت المال کے مال سے کچھ قرض لیا تھا جب ابن مسعود رضی اللہ عنہ نے اس کا تقاضا کیا تو سعد گفتگو میں انہیں مطمئن نہ کر سکے، اور ان کے درمیان باہمی نزاع پیدا ہو گیا جس کی وجہ سے حضرت عثمان بن عفان رضی اللہ عنہ دونوں پر ہی ناراض ہوئے اور سعد کی جگہ ولید بن عقبہ کو امیر بنادیا

ولید عرب الجزیرہ پر حضرت عمر رضی اللہ عنہ کے عامل تھے جب آپ کو فہ پہنچے تو اہل کوفہ نے آپ کو خوش آمدید کہا، آپ نے وہاں پانچ سال قیام کیا ان کے گھر کا کوئی دوازہ نہ تھا، اپنی رعایا کے ساتھ بڑی نرمی اور رحم دلی کا برتاؤ فرماتے تھے، اور اسی سال حضرت عثمان بن عفان رضی اللہ عنہ نے لوگوں کو حج کروایا اور بعض مؤرخین کے قول کے مطابق اس سال حضرت عثمان بن ابی العاص رضی اللہ عنہ نے ساہور کو تین کروڑ تین لاکھ درہم پر صلح فتح کیا۔

## آغاز سال ۲۷ھ

واقعی اور ابو معشر کہتے ہیں کہ اس سال عثمان بن عفان رضی اللہ عنہ نے مصر کی امارت سے عمرو بن العاص رضی اللہ عنہ کو معزول کیا اور ان کی جگہ اپنے ماں شریک بھائی عبداللہ بن سعد بن ابی سرح کو وہاں کا امیر مقرر کیا اور یہ عبداللہ وہ ہیں کہ فتح مکہ کے دن جب رسول اللہ ﷺ نے ان کے خون کو مباح قرار دیا تو عثمان بن عفان رضی اللہ عنہ نے ان کی سفارش کی تھی۔

اہل افریقہ سے جہاد<sup>(۱)</sup>..... حضرت عثمان بن عفان رضی اللہ عنہ نے عبداللہ بن سعد بن ابی سرح کو بلاد افریقہ میں جہاد کرنے کا حکم دیا اور فرمایا کہ جب اللہ تعالیٰ فتح عطا فرمائے گا تو مال غنیمت کے خمس کا خمس انہیں مزید دیا جائے گا پس عبداللہ دس ہزار فوج لے کر چلے اور وہاں کے شہروں و پہاڑوں کو فتح کیا اور بہت سے لوگوں کو قتل کیا یہاں تک کہ اہل افریقہ مطیع و فرمانبردار ہو گئے، اسلام قبول کیا اور حسن اسلام سے آراستہ ہوئے، عبداللہ بن سعد رضی اللہ عنہ نے مال غنیمت کے خمس کا ایک خمس رکھ لیا اور باقی چار خمس حضرت عثمان بن عفان رضی اللہ عنہ کی طرف بھیج دیئے۔

عبداللہ بن سعد رضی اللہ عنہ نے جب اس غنیمت کو تقسیم کیا تو ہر سوار کو تین ہزار اور پیادہ کو ایک ہزار دینار حصے میں آئے واقعی کہتے ہیں کہ عبداللہ بن سعد نے اہل افریقہ سے بیس لاکھ بیس ہزار دینار پر صلح کی تھی، اور عثمان بن عفان رضی اللہ عنہ نے وہ سب ایک ہی دن میں آل حکم یا آل



مزان پر خرچ کر دیئے تھے۔

اہل اندلس سے جہاد<sup>(۱)</sup>..... جب افریقہ فتح ہو گیا تو حضرت عثمان بن عفان رضی اللہ عنہ نے عبد اللہ بن نافع اور عبد قیس کو فی الفور اندلس کی طرف روانہ ہو جانے کا حکم دیا یہ دونوں فہری تھے اور سمندر کے راستے اندلس پہنچے تھے، حضرت عثمان بن عفان رضی اللہ عنہ نے انہیں لکھا کہ قسطنطنیہ جب فتح ہوگا تو سمندر کے راستے فتح ہوگا اور تم جب اندلس کو فتح کر لو گے تو آخری زمانے میں قسطنطنیہ فتح کرنے والوں کے اجر و ثواب میں شریک قرار دیئے جاؤ گے، پس یہ لوگ اندلس کی طرف چلے اور اسے فتح کر لیا۔

مسلمانوں کے ساتھ جریر اور بربر کا معرکہ..... جب عبد اللہ بن سعد بن ابی سرح نے بیس ہزار کے لشکر کے ساتھ افریقہ کا قصد کیا تو اس وقت ان کے لشکر میں عبد اللہ بن عمر اور عبد اللہ بن زبیر بھی تھے، اور شاہ بربر ایک لاکھ بیس ہزار اور ایک قول کے مطابق دو لاکھ فوج لے کر مقابلہ پر آیا جب دونوں لشکر آمنے سامنے ہوئے تو اس نے اپنے لشکر کو اشارہ کیا اور بربروں نے مسلمانوں کا چاروں طرف سے احاطہ کر لیا، مسلمان ایسی جگہ میں کھڑے ہوئے تھے کہ اس سے زیادہ ہیبت ناک و خوفناک جگہ دوسری نہ تھی عبد اللہ بن زبیر رضی اللہ عنہ کہتے ہیں کہ میں نے شاہ بربر جریر کو صفوں کے پیچھے دیکھ لیا، وہ ترکی گھوڑے پر سوار تھا اور دو لڑکیاں مورچہل سے اسے سایہ کئے ہوئے تھیں، پس میں عبد اللہ بن سعد رضی اللہ عنہ کے پاس گیا اور کہا کہ میری پشت کی حفاظت کے لئے ایک دستہ تیار کر دیں میں شاہ بربر کا قصد کرتا ہوں انہوں نے دیروں کی ایک جماعت میرے ساتھ جانے کے لئے تیاری کر دی، اور انہیں پشت کی جانب سے میری حفاظت کا حکم دیا میں انہیں لے کر صفیں چیرتا ہوا اس کی طرف بڑھنے لگا، بربری یہ سمجھے کہ میں کوئی پیغام لے کر بادشاہ کی طرف جا رہا ہوں لیکن جب میں قریب پہنچا تو بادشاہ نے مجھ سے خطرہ محسوس کیا اور اپنے ترکی گھوڑے پر فرار کی کوشش کرنے لگا۔ میں نے پیچھے سے اسے جالیا اور اولاً اسے نیزہ مارا اور پھر تلوار سے قتل کر ڈالا، اور اس کا سر کاٹ کر نیزے پر نصب کر دیا اور تکبیر بلند کی، جب بربروں نے یہ منظر دیکھا تو وہ بکھر گئے اور پرندوں کی طرح فرار ہونے لگے مسلمانوں نے ان کا تعاقب شروع کیا اور انہیں قتل کیا، بہت سوں کو قیدی بنایا، اور کثیر مقدار میں مال غنیمت و سار و سامان حاصل کیا، اس مقام کو سبیطلہ کہا جاتا ہے اور قیروان سے دودن کی مسافت پر ہے، یہ پہلی جنگ ہے جس میں عبد اللہ بن زبیر کی بہادری و شجاعت کا ذکر نکال دیا گیا، اللہ تعالیٰ ان سے ان کے والد سے اور جمیع اصحاب رسول ﷺ سے راضی ہو جائے۔

واقعی کہتے ہیں کہ اس سال حضرت عثمان بن ابی العاص رضی اللہ عنہ کے ہاتھ پر اسلحہ دوسری بار فتح ہوا اور اس سال معاویہ بن ابی سفیان نے قنسرین میں جنگی کارروائیاں کیں، اس سال حضرت عثمان بن عفان رضی اللہ عنہ نے لوگوں کو حج کروایا، اور بعض کہتے ہیں کہ اس سال معاویہ بن ابی سفیان نے قبرص میں جہاد کیا، واقعی کہتے ہیں کہ یہ ۲۸ھ کا واقعہ ہے، ابو معشر کہتے ہیں کہ معاویہ بن ابی سفیان نے ۳۳ھ میں قنسرین میں جہاد کیا تھا۔

فتح قبرص<sup>(۲)</sup>..... ابن جریر نے واقعی کی اتباع میں اس سال میں فتح قبرص کا تذکرہ کیا ہے، قبرص شام کے مغربی جانب سمندر میں بالکل الگ تھلک ایک جزیرہ ہے اس کی لمبی دم دمشق کے ساحل کے قریب تک آتی ہے اور مغربی جانب کی کافی چوڑائی میں ہے، اس میں باغات اور کانیں بکثرت ہیں، یہ عمدہ اور بہت اچھا شہر ہے اسے معاویہ بن ابی سفیان نے فتح کیا تھا، آپ ایک عظیم لشکر لے کر اس کی طرف گئے تھے آپ کے ساتھ عبادہ بن صامت اور ان کی اہلیہ ام حرام بنت ملحان بھی تھے، ام حرام کی حدیث ماقبل میں گزر چکی ہے کہ جس وقت رسول اللہ ﷺ ان کے گھر میں آرام فرما ہوئے اور پھر مسکراتے ہوئے بیدار ہوئے تو ام حرام نے پوچھا کہ یا رسول اللہ! آپ کو کس چیز نے ہنسایا؟ آپ ﷺ نے فرمایا کہ میری امت کے کچھ لوگ مجھ پر پیش کئے گئے جو اس سمندر کے بڑے حصے پر اس طرح سواری کریں گے جس طرح بادشاہ اپنے گھر والوں کے ساتھ بیٹھتا ہے، ام حرام نے عرض کیا کہ یا رسول اللہ! آپ دعا فرما دیجئے کہ اللہ تعالیٰ مجھے بھی ان لوگوں میں شامل فرمادے، آپ ﷺ نے ارشاد فرمایا کہ تم انہیں میں سے ہو، اس کے بعد آپ پھر سو گئے اور دوبارہ پھر بسترے ہوئے اور آپ نے وہی بات دوبارہ ارشاد فرمائی، ام حرام نے کہا یا رسول اللہ! آپ دعا کر



دیتے تھے کہ اللہ تعالیٰ مجھے بھی ان لوگوں میں شامل فرمادے، آپ ﷺ نے فرمایا کہ تم پہلی جماعت میں سے ہو، ام حرام پھر اس غزوہ میں شامل رہیں اور وہیں آپ کی وفات ہوئی اور ان کی قسطنطنیہ سے متعلق روایت وہ ہم عنقریب ذکر کریں گے۔

خلاصہ یہ ہے کہ معاویہ بن ابی سفیان رضی اللہ عنہ سمندر میں کشتیوں پر سوار ہو کر اس جزیرہ کی طرف روانہ ہوئے جو کہ قبرص کے نام سے مشہور ہے، آپ کے ساتھ مسلمانوں کا عظیم لشکر تھا یہ لشکر کئی حضرت عثمان بن عفان رضی اللہ عنہ کے حکم سے ہوئی تھی، حضرت معاویہ نے آپ سے اس پر حملہ کی اجازت طلب کی تھی، آپ نے اجازت مرحمت فرمادی، اس سے پہلے حضرت معاویہ نے حضرت عمر بن خطاب رضی اللہ عنہ سے بھی درخواست کی تھی لیکن آپ نے مسلمانوں کو اتنی بڑی مخلوق (سمندر) پر سوار کرانے سے منع فرمادیا تھا کہ جو ذرا سی حرکت کرے تو اول سے آخر تک سب غرق ہو جائیں، لیکن جب حضرت عثمان بن عفان رضی اللہ عنہ کا دور خلافت آیا تو حضرت معاویہ نے آپ سے اس بارے میں بہت اصرار کیا سو آپ نے اجازت دیدی، اور حضرت معاویہ کشتیوں میں سوار ہو کر یہاں تک پہنچ گئے، دوسری جانب سے عبداللہ بن سعد بن ابی سرح بھی ان سے آئے اور دونوں نے مل کر اہل قبرص سے قتال کیا اور بڑی خلقت کو قتل کیا بہت سوں کو قیدی بنایا اور نہایت عمدہ اور قیمتی قیمتی اموال غنیمت میں حاصل کئے جب یہاں کے قیدی لائے گئے تو ابوالدرداء رونا رونے لگے، جیسر بن نفیر نے کہا کہ کیا آپ روتے ہیں؟ حالانکہ اللہ تعالیٰ نے اسلام اور اہل اسلام کو آج عزت عطا فرمائی ہے، ابوالدرداء نے فرمایا تیرا ناس ہو، یہ وہ غالب قوم ہے کہ جس کے پاس بادشاہت تھی لیکن جب انہوں نے اللہ کے احکامات کو ضائع کیا تو آج ان کی یہ حالت ہو گئی جو تم دیکھ رہے ہو کہ اللہ تعالیٰ نے ان پر قید کو مسلط کر دیا اور جب اللہ تعالیٰ کسی قوم پر قید کو مسلط کر دیتا ہے تو اللہ تعالیٰ کو ان کی کچھ حاجت و پروا نہیں ہوتی، اور فرمایا کہ جب بندے اللہ کے حکم کو چھوڑ دیتے ہیں تو وہ اس کے نزدیک کتنے حقیر و بے قیمت ہو جاتے ہیں۔

پھر حضرت معاویہ رضی اللہ عنہ نے اہل قبرص سے سات ہزار دینار سالانہ پر صلح کر لی، جب مسلمانوں نے وہاں سے جانے کا ارادہ کیا تو ام حرام کے لئے ایک فخر لایا گیا وہ اس پر سوار ہوئیں لیکن اس پر سے گر پڑیں اور گردن کی ہڈی ٹوٹ گئی جس سے اسی وقت ان کا انتقال ہو گیا، وہیں آپ کی قبر بنادی گئی لوگ اس کی بڑی تعظیم کرتے ہیں اور انکے طفیل ہار شیں طلب کرتے ہیں اور کہتے ہیں کہ یہ ایک صالحہ عورت کی قبر ہے۔

واقعی کہتے ہیں کہ اس سال حبیب بن مسلمہ نے روم کے علاقے سورہ میں جہاد کیا اسی سال حضرت عثمان بن عفان رضی اللہ عنہ نے ناکلہ بنت فرافصہ کلبیہ سے نکاح کیا، یہ پہلے نصرانیہ تھی اور نکاح سے قبل اسلام قبول کر لیا تھا، اسی سال حضرت عثمان بن عفان رضی اللہ عنہ نے مدینہ منورہ میں زوراء مقام پر اپنا مکان تعمیر کروایا تھا اور اس سال آپ نے لوگوں کو حج کروایا تھا۔

## آغاز سال ۲۹ھ

اس سال حضرت عثمان بن عفان رضی اللہ عنہ نے ابو موسیٰ اشعری کو بصرہ کی چھ سالہ امارت سے معزول کر دیا، اور بعض کہتے ہیں کہ تین سالہ امارت کے بعد معزول کیا اور ان کی جگہ عبداللہ بن عامر بن کریم بن ربیعہ بن حبیب بن عبد شمس کو امیر مقرر کیا تھا، یہ حضرت عثمان بن عفان رضی اللہ عنہ کے ماموں زاد بھائی تھے، آپ نے ان کو ابو موسیٰ اشعری اور حضرت عثمان بن ابی العاص کی مشترکہ فوج پر امیر مقرر کیا اس وقت ان کی عمر پچیس سال تھی اور چھ سال بصرہ میں آپ نے قیام فرمایا اور واقعی اور ابو معشر کے قول کے مطابق اس سال عبداللہ بن عامر نے فارس کو فتح کیا لیکن سیف بن عمر کا خیال ہے کہ یہ فتح اس سال سے پہلے ہو چکی تھی۔

اس سال حضرت عثمان بن عفان رضی اللہ عنہ نے مسجد نبوی کی توسیع کی، اور اسے چونے سے جو کہ وادی نخل سے لایا جاتا تھا اور منتقل پتھروں سے تعمیر کیا اور اس کے ستونوں میں مرصع پتھر لگوائے، چھت سا گوان کی بنوائی اور اس کی لمبائی ایک سو ساٹھ ہاتھ اور چوڑائی ایک سو پچاس ہاتھ رکھوائی اور چھ دروازے بنوائے جیسا کہ حضرت عمر رضی اللہ عنہ کے زمانہ میں تھے اس تعمیری کام کا آغاز اس سال ماہ ربیع الاول میں کیا تھا۔

اس سال آپ نے لوگوں کو حج کروایا، اور منیٰ میں آپ کے لئے خیمہ لگایا گیا، یہ پہلا خیمہ تھا جو منیٰ میں حضرت عثمان بن عفان رضی اللہ عنہ کے



لئے لگایا گیا تھا اور منیٰ میں آپ نے چار رکعت پڑھائیں جس پر ایک سے زائد حضرات صحابہ کرام رضی اللہ عنہم مثلاً! حضرت علی، عبدالرحمن بن عوف اور عبداللہ بن مسعود رضی اللہ عنہم نے نکیر فرمائی حتیٰ کہ ابن مسعود رضی اللہ عنہ نے فرمایا کہ کاش ان چار میں سے میرا حصہ دو مقبول رکعتیں ہوں، اور عبد الرحمن بن عوف نے توبہ کا قاعدہ آپ سے مناظرہ کیا۔

ابن جریر نے روایت کیا ہے کہ حضرت عثمان بن عفان رضی اللہ عنہ نے اتمام صلاۃ کا یہ عذر پیش کیا کہ میں نے مکہ میں نکاح کر لیا ہے یہاں میرے اہل خانہ ہیں، عبدالرحمن بن عوف رضی اللہ عنہ نے کہا کہ آپ کے اہل خانہ تو مدینہ میں ہیں اور آپ مدینہ ہی میں اپنے اہل خانہ کے ہمراہ قیام کرتے ہیں، حضرت عثمان بن عفان رضی اللہ عنہ نے کہا کہ طائف میں میرا مال ہے میں واپسی میں اسے دیکھنے کا ارادہ رکھتا ہوں، عبدالرحمن بن عوف رضی اللہ عنہ نے کہا کہ آپ کے اور طائف کے درمیان تین دن کی مسافت ہے، حضرت عثمان بن عفان رضی اللہ عنہ نے فرمایا کہ اہل یمن کی ایک جماعت کہتی ہے کہ حضر میں نماز دو رکعت ہے اگر وہ مجھے دو رکعت پڑھتے ہوئے دیکھیں گے تو میرے عمل سے اپنے قول پر دلیل پکڑیں گے، عبد الرحمن بن عوف نے کہا کہ رسول اللہ ﷺ پر وحی نازل ہوتی تھی، لوگ اسلام میں اس وقت کم تھے اور رسول اللہ ﷺ یہاں دو رکعتیں پڑھتے تھے اور آپ نے بھی اپنی خلافت کے آغاز میں دو ہی رکعتیں پڑھی تھیں، راوی کہتے ہیں کہ حضرت عثمان بن عفان رضی اللہ عنہ یہ سن کر خاموش ہو گئے پھر فرمایا کہ یہ میری رائے ہے۔

## آغاز سال ۳۰ھ

اس سال سعید بن العاص نے طبرستان فتح کیا اور طبرستان کو فتح کر نیوالے سب سے پہلے شخص ہیں، واقدی اور ابو معشر کا یہی قول ہے لیکن سیف بن عمر کا خیال ہے کہ اہل طبرستان نے سعید بن العاص سے پہلے سوید بن مقرن کے ہاتھ پر صلح کر لی تھی اس مال پر جس کو وہ ادا کریں گے اور یہ شرط بھی لگائی تھی کہ اب ان کے خلاف فوج کشی نہیں ہوگی، واللہ اعلم۔

مدائنی کہتے ہیں کہ سعید بن العاص لشکر لیکر روانہ ہوئے، آپ کے لشکر میں حسن، حسین۔ عبادلہ عبداللہ بن مسعود عبداللہ بن عباس عبداللہ بن عمرو عبداللہ بن زبیر کو عبادلہ اربعہ کہا جاتا ہے بعض عبداللہ بن زبیر کی جگہ عبداللہ بن عمرو العاص کو رکھتے ہیں، حذیفہ بن یمان اور دیگر بہت سے صحابہ کرام رضی اللہ عنہم تھے، آپ مختلف شہروں سے کثیر اموال پر مصالحت کرتے ہوئے گزرتے گئے یہاں تک کہ جرجان کے اس شہر میں پہنچ گئے اور اہل شہر سے قتال کیا یہاں آپ کو صلاۃ خوف پڑھنے کی بھی ضرورت پیش آئی، آپ نے حذیفہ بن یمان سے دریافت کیا کہ رسول اللہ ﷺ یہ نماز کس طرح ادا فرماتے تھے؟ حذیفہ بن یمان نے طریقہ بتلایا، آپ نے اس کے مطابق لشکر کے ساتھ نماز ادا کی، پھر اہل قلعہ نے آپ سے امان طلب کی، لیکن آپ نے صرف ایک شخص کو امان دی، جب قلعہ فتح ہو گیا تو آپ نے ایک کے سوا سب کو قتل کر دیا اور جو کچھ قلعے میں تھا سب پر قبضہ کر لیا، بنی نہد کے ایک آدمی کو ایک بند ٹوکری ملی اس نے سعید بن العاص کو اس ٹوکری کے قریب بلایا اسے جب کھولا گیا تو دیکھا کہ اس میں ایک سیاہ رنگ کا لپٹا ہوا چیتھر ہے اس چیتھرے کو جب کھولا گیا تو اس میں سے ایک اور سرخ رنگ کا چیتھر نکلا اسے جب کھولا گیا تو اس کے اندر سے ایک اور زرد رنگ کا چیتھر ابرآمد ہوا اور اس میں سیاہ اور سرخ و سیاہ رنگ کی دو سوئیاں لگی ہوئی تھیں، شاعر نے اس پر بنو نہد کی ہجو کرتے ہوئے کہا:

(۱)..... شرفاء غنیمت میں قیدیوں کو لے کر واپس ہوئے، اور بنو نہد ٹوکری میں دو سوئیاں لے کر لوٹے۔

(۲)..... وہ سرخ و سیاہ اور سرخ رنگ کی سوئیاں تھیں جنہیں انہوں نے غنیمت خیال کیا، پس یہ غلطی تیرے لئے کافی ہے۔

مورخین کا بیان ہے کہ اہل جرجان نے جس مال پر سعید بن العاص سے صلح کی تھی وہ اس کو ادا کرنے سے رک گئے اور اپنے کئے ہوئے عہد کو توڑ دیا جس مال پر صلح ہوئی تھی وہ ایک لاکھ دینار تھے اور ایک قول کے مطابق دو لاکھ دینار اور ایک قول کے مطابق تین لاکھ دینار پر صلح ہوئی تھی۔

پھر آپ نے ان کی طرف یزید بن مہلب کو بھیجا جس کو عنقریب انشاء اللہ ہم بیان کریں گے اور اس سال حضرت عثمان بن عفان رضی اللہ عنہ نے



ولید بن عقبہ رضی اللہ عنہ کو کوفہ سے معزول کیا اور ان کی جگہ سعید بن ابی العاص کو امیر مقرر کیا، ولید بن عقبہ کی معزولی کا سبب یہ تھا کہ ایک مرتبہ آپ نے اہل کوفہ کو صبح کی نماز میں دو رکعت کے بجائے چار رکعت پڑھا دی اور پھر پیچھے مڑ کر کہا کہ کیا اس سے زیادہ بھی پڑھا دوں؟ ایک آدمی نے کہا کہ آج تو ہم آپ کی مسلسل زیارت کرنے میں لگے ہوئے ہیں، پھر ایک جماعت ان سے جھگڑنے لگی، کہا جاتا ہے کہ ان کے اور آپ کے درمیان کچھ چپقلش تھی انہوں نے حضرت عثمان بن عفان رضی اللہ عنہ کو آپ کی شکایت کی اور ان میں سے بعض نے آپ کے بارے میں شراب نوشی کی شہادت دی اور ایک نے کہا کہ میں نے ان کو شراب کی قے کرتے ہوئے دیکھا ہے پس حضرت عثمان بن عفان رضی اللہ عنہ نے ان کو حاضر ہونے کا اور کوڑے مارے جانے کا حکم دیا، کہا جاتا ہے کہ حضرت علی رضی اللہ عنہ نے آپ کا حلقہ اتارا اور سعید بن ابی العاص نے حضرت عثمان رضی اللہ عنہ کے سامنے کوڑے لگائے پھر حضرت عثمان بن عفان رضی اللہ عنہ نے انہیں معزول کر کے سعید بن ابی العاص ان کی جگہ امیر مقرر کیا۔

اور اس سال نبی کریم ﷺ کی انگٹھی حضرت عثمان بن عفان رضی اللہ عنہ کے ہاتھ سے بیرارلس میں گر پڑی، یہ کنواں مدینہ سے دو میل کے فاصلہ پر ہے اور اس میں بہت ہی کم پانی ہوتا تھا اور اچھا خاصا مال خرچ کرنے کا اور کافی تلاش و جستجو کے بعد بھی نہ ملی، حتیٰ کہ پھر حضرت عثمان بن عفان نے چاندی کی ایک اور انگٹھونی بنوائی اور اس پر محمد رسول اللہ نقش کر دیا، جب آپ شہید ہو گئے تو یہ گم ہو گئی اس کے لینے والے کا کچھ پتا نہ چلا۔

ابن جریر نے اس مقام پر ایک طویل حدیث بیان کی ہے کہ جس میں رسول اللہ ﷺ کا سونے کی انگٹھونی بنوانا پھر چاندی کی انگٹھونی بنوانا اور آپ کا حضرت عمر بن خطاب رضی اللہ عنہ کو کسریٰ کی طرف اور وحیہ کو قیصر کی طرف بھیجنا اور یہ کہ یہ انگٹھونی آپ ﷺ کے ہاتھ میں رہی، پھر حضرت ابو بکر صدیق رضی اللہ عنہ، پھر حضرت عمر رضی اللہ عنہ کے پھر حضرت عثمان بن عفان کے ہاتھ میں چھ سال رہی، پھر بیرارلس میں گر گئی یہ تمام امور ذکر کئے ہیں اس کا کچھ پہلے صحیح کے حوالہ سے بیان ہو چکا ہے اور اس سال معاویہ اور ابوذر میں جھگڑا ہوا اور یہ اس لئے کہ ابوذر بعض معاملات میں معاویہ پر اعتراض کرتے تھے اور اغنیاء میں سے کوئی مال جمع کرتا یا ضرورت سے زائد خوراک ذخیرہ کرتا تو اسے اس سے روکتے اور زائد مال کو واجب الصدق قرار دیتے تھے اور اللہ تعالیٰ کے اس فرمان والذین یکنزون الذهب والفضہ ولا ینفقونہا فی سبیل اللہ فبشرہم بعذاب الیم (سورہ توبہ، آیت ۳۴) کی یہی تفسیر بیان کرتے تھے، حضرت معاویہ نے انہیں اس سے منع کیا لیکن وہ نہ رکے، تو پھر حضرت معاویہ نے ان کی شکایت حضرت عثمان بن عفان رضی اللہ عنہ کے پاس بھجوا دی، آپ نے انہیں مدینہ آنے کا حکم دیا، ابوذر مدینہ آئے تو آپ نے انہیں ملامت کی اور اپنی اس رائے سے رجوع کا حکم دیا، لیکن ابوذر نے رجوع نہیں کیا، آپ نے انہیں مقام ربذہ چلے جانے کا حکم دیا، یہ مدینہ کے مشرقی جانب ایک جگہ ہے۔

کہا جاتا ہے کہ حضرت عثمان رضی اللہ عنہ نے ان سے فرمایا کہ آپ یہاں مدینہ میں قیام کریں لیکن ابوذر رضی اللہ عنہ نے کہا کہ رسول اللہ ﷺ نے فرمایا ہے کہ جب تعمیرات سلع تک پہنچ جائیں تو تم یہاں سے نکل جانا، اور اب تعمیرات سلع تک پہنچ چکی ہیں، سو پھر حضرت عثمان رضی اللہ عنہ نے انہیں مقام ربذہ چلے جانے کا حکم فرمایا، اور کہا کہ کبھی کبھی مدینہ منورہ میں زیارت کے لئے آتے رہا کریں تاکہ کوئی اعرابی آپ کی اس ہجرت سے مرتد نہ ہو جائے، پس انہوں نے ایسا ہی کیا اور مسلسل ربذہ ہی میں مقیم رہے یہاں تک کہ آپ کی وفات ہو گئی، عنقریب ہم اسے بھی بیان کریں گے۔

اور اس سال حضرت عثمان رضی اللہ عنہ نے جمعہ کے دن زوراء مقام پر تیسری اذان کا اضافہ کیا اس میں دوسری اذان کا اضافہ کیا تھا لیکن اضافت کو بھی شمار کر کے تین کہہ دیا گیا دو اذان اور ایک اقامت جیسا کہ آج کل مروج۔

## اس سال وفات پانے والوں کا تذکرہ

ہمارے شیخ حافظ ابو عبد اللہ ذہبی نے اس سال یعنی ۳۰ھ میں وفات پانے والوں میں ابی بن کعب کا بھی ذکر کیا ہے جسے واقدی نے بھی صحیح قرار دیا ہے۔



جبار بن صخر<sup>(۱)</sup>..... ان کا نام جبار بن صخر بن امیہ بن خنساء ابو عبد الرحمن انصاری ہے، یہ بیعت عقبہ کے موقع پر حاضر تھے، غزوہ بدر میں شریک ہوئے، رسول اللہ ﷺ نے انہیں خیبر کی طرف پھلوں کا اندازہ لگانے کے لئے بھیجا تھا ساٹھ سال کی عمر میں آپ کی وفات ہوئی۔

حاطب بن بلتعہ<sup>(۲)</sup>..... ان کا نام حاطب بن بلتعہ بن عمرو بن عمیر نخعی ہے، بنو اسد بن عبد العزیٰ کے حلیف تھے غزوہ بدر اور بعد کے معرکوں میں حاضر رہے، یہی وہ صحابی ہیں جنہوں نے فتح مکہ کے موقع پر مشرکین مکہ رسول اللہ ﷺ کے عزائم کی خبر دی تھی، پھر معذرت کرنے پر رسول اللہ ﷺ نے ان کی معذرت کو قبول فرمایا اور پھر شاہ اسکندریہ کی طرف انہیں خط دے کر بھیجا۔

طفیل بن حارث بن المطلب<sup>(۳)</sup>..... یہ ابو عبیدہ اور حصین کے بھائی ہیں، بدری صحابی ہیں، سعید بن عمیر کے قول کے مطابق اس سال ان کی وفات ہوئی ہے۔

عبد اللہ بن کعب بن عمرو مازنی<sup>(۴)</sup>..... ان کی کنیت ابو حارث ہے، بعض ابویحییٰ کہتے ہیں کہ بدری صحابی ہیں، بدر کے دن آپ کی ذمہ داری ٹکس پر لگائی گئی تھی۔

عبد اللہ بن مظعون<sup>(۵)</sup>..... یہ عثمان بن مظعون کے بھائی ہیں، انہوں نے حبشہ کی طرف ہجرت کی تھی اور غزوہ بدر میں بھی شریک رہے۔ عیاض بن زہیر<sup>(۶)</sup>..... ان کا نام و نسب عیاض بن زہیر بن ابی شداد بن ربیعہ بن ہلال قرشی فہری ہے اور کنیت ابو سعید ہے، غزوہ بدر اور بعد کے معرکوں میں شریک رہے۔

مسعود بن ربیعہ<sup>(۷)</sup>..... بعض مسعود بن ربیعہ کے بجائے مسعود بن ربیع بھی کہتے ہیں، کنیت ابو عمرو القاری ہے غزوہ بدر اور بعد کے معرکوں میں شریک رہے، ساٹھ سال سے کچھ زائد عمر میں وفات ہوئی۔

معمر بن ابی سرح<sup>(۸)</sup>..... ان کا نام و نسب معمر بن ابی سرح بن ربیعہ بن ہلال قرشی ہے اور کنیت ابو سعد ہے اور بعض کہتے ہیں کہ ان کا نام عمرو ہے، یہ بدری اور قدیم الصحبت صحابی ہیں۔

ابو اسید<sup>(۹)</sup>..... نام مالک بن ربیعہ اور کنیت ابو اسید ہے، الفلاس کے قول کے مطابق اس سال آپ نے وفات پائی ہے، لیکن اصح یہ ہے کہ آپ کی وفات ۴۰ھ میں ہوئی، اور بعض کہتے ہیں ۶۰ھ میں وفات ہوئی۔

(۱) الاستیعاب: ۳۰۹، الاصابة: ۳۳۲/۱، اسد الغابة: ۳۰۵/۱، تجرید اسماء الصحابة: ۶۱۵، ۷۰۸

(۲) الاستیعاب: ۵۲۹، الاصابة: ۳/۲، اسد الغابة: ۳۳۱/۱، تجرید اسماء الصحابة: ۱۰۷۲

(۳) الاستیعاب: ۱۲۷۷، الاصابة: ۵۱۹/۳، اسد الغابة: ۷۶/۲، تجرید اسماء الصحابة: ۲۹۰۸

(۴) الاستیعاب: ۱۳۹۵، الاصابة: ۲۱۸/۳، اسد الغابة: ۳۷۲/۲، تجرید اسماء الصحابة: ۳۵۰۵

(۵) الاستیعاب: ۱۴۰۰، الاصابة: ۲۳۹/۳، اسد الغابة: ۳۹۳/۲، تجرید اسماء الصحابة: ۳۵۵۱

(۶) الاستیعاب: ۱۹۵۶، الاصابة: ۷۵۳/۳، اسد الغابة: ۳۲۳/۳، تجرید اسماء الصحابة: ۲۶۵۹

(۷) الاستیعاب: ۲۳۵، تجرید اسماء الصحابة: ۸۱۲

(۸) الاستیعاب: ۲۳۳۵، اسد الغابة: ۲۳۵/۵، تجرید اسماء الصحابة: ۹۹۹۰

(۹) الاستیعاب: ۲۳۱۳، الاصابة: ۷۴۳/۵، اسد الغابة: ۲۳/۵، تجرید اسماء الصحابة: ۴۷۷



## آغاز سال ۳۱ھ

واقعی کے قول کے مطابق اس سال غزوہ الصواری اور غزوہ الاساورہ ہوئے، ابو معشر کہتے ہیں کہ غزوہ الصواری ۳۲ھ میں ہوا، واقعی اور رسیف وغیرہ کی روایت کا خلاصہ یہ ہے کہ حضرت عثمان رضی اللہ عنہ کی خلافت کو دو سال گزرنے کے بعد شام مکمل طور پر معاویہ بن ابی سفیان کی عملداری میں آگیا، آپ اس کی نہایت درجہ حفاظت کرتے تھے لیکن اس کے باوجود ہر سال ایک مرتبہ موسم گرما میں بلاد روم سے جہاد کرتے تھے، ان کو غزوہ الصائفہ کہا جاتا ہے اور بہت سے لوگوں کو قتل کر کے بہت سے لوگوں کو قیدی بناتے، کئی قلعے فتح کرتے، مال غنیمت حاصل کرتے اور دشمنوں پر اپنی دھاک بٹھا کر واپس آ جاتے۔

جب عبداللہ بن سعد رضی اللہ عنہ نے فرنگیوں اور بربریوں کو بلاد افریقہ و اندلس میں شکست دے دی تو رومی اس سے بڑے سیخ پا ہوئے اور سب کے سب قسطنطین بن ہرقل کے پاس جمع ہو گئے اور اسے متفقہ طور پر اپنا قائد تسلیم کر لیا، اور مسلمانوں کے مقابلہ میں ایسی فوج لے کر روانہ ہوئے جس کی آغاز اسلام سے اب تک کوئی مثال نہیں دیکھی گئی، یہ لشکر پانچ سو بحری جہازوں میں سوار ہوا، اور عبداللہ بن سعد رضی اللہ عنہ اور ان کے مسلمان ساتھیوں کا بلاد مغرب کی طرف قصد کیا جب دونوں لشکر آمنے سامنے ہوئے تو رومیوں نے پادری پن اور صلیب پرستی میں رات گزاری اور مسلمان رات بھر قرأت قرآن اور نماز میں مشغول رہے، جب صبح ہوئی تو عبداللہ بن سعد رضی اللہ عنہ نے اپنے اصحاب کی کشتیوں کے اندر ہی صف بندی کر دی، اور انہیں تلاوت و ذکر الہی کا حکم دیا اس موقع پر موجود بعض لوگوں نے بیان کیا ہے کہ رومی اتنی کثیر تعداد کشتیوں میں ہمارے پاس پہنچے کہ جس کی مثال نہیں دیکھی گئی، انہوں نے کشتیوں کے بادبان باندھے ہوئے ان کے موافق اور ہمارے مخالف تھے، ہم لنگر انداز ہو گئے پھر ہوا ہم سے ٹھم گئی ہم نے انہیں کہا کہ اگر تم چاہو تو ہم اور تم دونوں خشکی کی طرف چلیں تاکہ ہم اور تم میں زیادہ جلد باز موت سے ہمکنار ہو جائے۔

راوی کہتے ہیں کہ انہوں نے بیک وقت خراٹے لئے اور سب کہنے لگے پانی پانی، (یعنی پانی میں جنگ ہوگی) پس ہم نے اپنی کشتیاں ان کے قریب کر دیں اور ان کی کشتیوں کے سامنے انہیں باندھ دیا اور فریقین آپس میں شمشیر زنی کرنے لگے اور نو جوان نو جوانوں پر بڑھ چڑھ کر تلواروں اور رنجروں سے حملے کرنے لگے، اور سمندری موجوں نے ان کشتیوں کو تھپڑے مار مار کر ساحل تک پہنچا دیا اور باقی لہروں نے لوگوں کو ساحل پر پھینکنا شروع کیا، یہاں تک کہ وہ ایک بڑا پہاڑ نظر آنے لگے اور پانی کے رنگ پر خون کی سرخی غالب آ گئی اور مسلمانوں نے اس دن جیسی استقامت و ثابت قدمی دکھائی، اس کی پہلے کبھی مثال نہیں ملتی، بہت سے مسلمان شہید ہوئے لیکن رومی ان سے دو گئے مارے گئے پھر اللہ تعالیٰ نے مسلمانوں کی مدد و نصرت فرمائی، قسطنطین اور اس کا لشکر بھاگ کھڑا ہوا اور وہ بہت ہی کم تھے قسطنطین کو بہت سخت اور گہرے زخم لگے وہ اس معرکہ کے بعد ایک مہینہ تک دوا دار و علاج معالجہ کرتا رہا۔

عبداللہ بن سعد رضی اللہ عنہ نے کئی دن تک ذات الصواری میں قیام کیا اور پھر منصور و مظفر بن کرواپس لوٹے۔

واقعی کہتے ہیں کہ ہم سے معمر نے بحوالہ زہری بیان کیا ہے کہ اس غزوہ میں محمد بن ابی حذیفہ اور محمد بن ابی بکر بھی تھے ان دونوں نے اس سفر میں لوگوں کے سامنے حضرت عثمان بن عفان رضی اللہ عنہ کے عیب بیان کئے اور ان چیزوں کا ذکر کیا جن میں عثمان رضی اللہ عنہ نے حضرت ابو بکر و عمر رضی اللہ عنہما کی مخالفت کی تھی اور کہا کہ حضرت عثمان بن عفان رضی اللہ عنہ کا خون مباح ہے اس لئے کہ انہوں نے عبداللہ بن سعد کو امیر بنایا ہوا ہے جو مرتد ہو گئے تھے، قرآن کریم کا انکار کیا تھا اور رسول اللہ ﷺ نے ان کے خون کو مباح قرار دیا تھا نیز جن لوگوں کو رسول اللہ ﷺ نے نکالا تھا ان کو حضرت عثمان بن عفان رضی اللہ عنہ نے عامل بنایا، اور اصحاب رسول اللہ ﷺ کو برطرف کر کے ان کی جگہ سعید بن ابی العاص اور عبداللہ بن عامر کو امیر و والی بنایا تھا، عبد اللہ بن سعد رضی اللہ عنہ کو جب ان باتوں کی اطلاع ملی تو آپ نے حکم دیا کہ تم دونوں ہمارے ساتھ سوار مت ہو، پس وہ دونوں ایسی کشتی میں سوار ہوئے جس میں کوئی مسلمان نہ تھا اور جب دشمن سے جنگ ہو رہی تھی تو یہ دونوں مسلمانوں کو جنگ کرنے سے روک رہے تھے جب ان سے اس بارے میں پوچھا گیا تو کہنے لگے کہ ہم ایسے آدمی کے ساتھ مل کر کیسے قتال کر سکتے ہیں کہ جس کو ہم حکم بنانا بھی مناسب نہیں سمجھتے؟ عبداللہ بن سعد رضی اللہ عنہ نے



ان دونوں کو بلوایا اور سختی سے ان کو ان باتوں سے منع کیا اور کہا کہ اللہ کی قسم اگر میں امیر المومنین کی موافق رائے کو جانتا ہوتا تو تمہیں سزا دیتا اور قید کر دیتا۔  
واقعی کہتے ہیں کہ اس سال حبیب بن مسلمہ کے ہاتھ پر آرمینیہ فتح ہوا اور اسی سال کسریٰ شاہ فارس قتل ہوا۔

شاہ ایران کسریٰ یزدگرد کا قتل<sup>(۱)</sup>..... ابن اسحاق کہتے ہیں کہ یزدگرد ایک جماعت کے ساتھ کرمان سے بھاگ کر مرو پہنچا اور اہل مرو سے کچھ مال طلب کیا، اہل مرو نے نہ دیا اور اس سے اپنی جانوں کے بارے میں خوفزدہ ہو گئے پھر اہل مرو نے ترکوں کی طرف پیغام بھیجا اور انہیں ان کے خلاف برا ہیختہ ہو کیا ترک آئے اور کسریٰ کے اصحاب کو قتل کر دیا کسریٰ بھاگ گیا اور ایک ایسے آدمی کے پاس پہنچا جو کناروں پر چکیاں کھودا کرتا تھا، اس نے کسریٰ کو رات گزارنے کے لئے ٹھکانہ دیا، جب وہ سو گیا تو اسے قتل کر دیا۔

مدائنی کہتے ہیں کہ کسریٰ اپنے ساتھیوں کے قتل ہو جانے کے بعد اکیلا ہی بھاگ کھڑا ہوا اس کے ساتھ اس کا تاج، پیٹی اور تلوار تھی، یہ سب چیزیں اس نے زیب تن کی ہوئی تھیں یہاں تک کہ وہ اس شخص کے پاس پہنچ گیا جو چکیاں کھودا کرتا تھا اور اس کے پاس بیٹھ گیا اس نے کسریٰ کو جب غافل پایا تو قتل کر دیا اور جو کچھ اس کے پاس تھا سب لے لیا اتنے میں ترک اس کی تلاش میں یہاں پہنچ گئے انہوں نے جب دیکھا کہ اس شخص نے کسریٰ کو قتل کر دیا ہے اور اس کا مال و اسباب لے لیا ہے تو انہوں نے اس شخص کو اور اس کے اہل خانہ کو قتل کر دیا اور کسریٰ کے مال و اسباب پر قبضہ کر لیا اور کسریٰ کو انہوں نے تابوت میں ڈالا اور اصطخر لے گئے، یزدگرد نے قتل ہونے سے پہلے اہل مرو کی ایک عورت سے صحبت کی تھی جس کی وجہ سے وہ عورت حاملہ ہو گئی اور کسریٰ کے قتل کے بعد اس نے ایک لڑکے کو جنم دیا جو ایک جانب سے معذور تھا، اس لڑکے کا نام مخدج (ناقص الخلق) پڑ گیا۔  
اس کی نسل اور اولاد خراسان میں موجود ہے، قتیبہ بن مسلم نے اپنے بعض غزوات میں اس علاقے سے اس کی نسل میں سے دو لڑکیوں کو قیدی بنایا تھا اور ان میں سے ایک کو حجاج کی طرف بھیج دیا، حجاج نے ولید بن عبد الملک کو بھیج دی، ولید بن عبد الملک کا اس لڑکی سے ایک بیٹا یزید بن ولید پیدا ہوا جس کا لقب ناقص تھا۔

مدائنی نے اپنے شیوخ کے حوالہ سے نقل کیا ہے کہ یزدگرد جب اپنے ساتھیوں کو چھوڑ کر شکست کھا کر بھاگا تو اس نے اپنے گھوڑے کی کوئی کٹا دیں اور پیدل چلتا ہوا نہر کے کنارے بنی ہوئی ایک چکی میں داخل ہو گیا، جسے مرعاب کہا جاتا تھا، اس میں اس نے دو راتیں قیام کیا، دشمن اس کی تلاش میں تھا لیکن انہیں کچھ علم نہ تھا وہ کہا گیا ہے اس کے بعد چکی کا مالک وہاں آیا اور کسریٰ کو وہاں دیکھا تو مبہوت ہو کر رہ گیا اور پوچھا کہ تم کون ہو؟ انسان یا جز؟ کسریٰ نے کہا کہ انسان ہوں، اور کیا تمہارے پاس کچھ کھانے کو ہے؟ اس نے کہا کہ ہاں اور کھانا لے آیا، کسریٰ نے کہا کہ میں موسیقی کا مقیم ہوں اس لئے تم بجانے کی کوئی چیز لے آؤ، پس وہ چکی والا گیا اور فوجی جوانوں میں سے ایک کے پاس پہنچا اور اس سے بجانے کی کوئی چیز مانگی، اس نے کہا کہ تم اس کا کیا کرو گے؟ چکی والے نے کہا کہ میرے پاس ایک ایسا آدمی ٹہرا ہوا ہے کہ اس جیسا آدمی میں نے نہیں دیکھا اس نے یہ چیز منگوائی ہے، فوجی جوان اسے لے کر اپنے بادشاہ کے پاس پہنچے جس کا نام ماہویہ بن باباہ تھا اور اسے سارا واقعہ سنایا، بادشاہ نے کہا کہ وہ یزدگرد ہے جاؤ اور اس کا سرا تار لاؤ، یہ لوگ اس مقام پر پہنچے اور جب چکی والی جگہ کے قریب ہوئے تو ہیبت اور خوف ان پر طاری ہو گیا اور ایک دوسرے کو آگے بڑھانے لگے اور چکی والے کو کہا کہ تم جاؤ، اور اسے قتل کر دو، وہ اندر داخل ہوا۔

یزدگرد سویا ہوا تھا اس نے پتھر لے کر اس کا سر چکل دیا اور اس کا سر کاٹ لیا پھر اسے فوجی جوانوں کے حوالہ کر دیا اور دھڑنہر میں پھینک دیا، عام لوگوں کو جب اس قصہ کا علم ہوا تو انہوں نے چکی والے کو قتل کر دیا اور نصاریٰ کے پشب نے اس کے دھڑ کو نہر سے نکال کر تابوت میں بند کیا اور اسے اصطخر میں لے جا کر نصاریٰ کے قبرستان میں دفن کر دیا۔

اور یہ بھی روایت کیا گیا ہے کہ کسریٰ اس چکی والے کے گھر تین دن ٹہرا اور کچھ نہ کھاتا تھا، چکی والے نے کہا کہ اے مسکین کیا تو کچھ کھا یگا نہیں؟ اور اس کے پاس کھانے کا سامان لایا، کسریٰ نے کہا کہ میں موسیقی سے بغیر کھانا نہیں کھا سکتا اس نے کہا کہ تم کھانا کھاؤ میں تمہارے لئے نغمہ سرائی کرتا ہوں، کسریٰ نے کہا کہ وہ اس کے پاس کوئی ساز یا زمرہ لے کر آجائے، پس وہ چکی والا باہر تلاش میں چلا گیا، بعض فوجی سواروں سے اس کی ملاقات



ہوئی انہوں نے اس کے اندر مشک کی خوشبو محسوس کی اور اس کے اندر انہیں یہ خوشبو اوپری سی محسوس ہوئی انہوں نے اس بارے میں اس سے دریافت کیا اس نے کہا کہ میرے پاس ایک آدمی شہر اہوا ہے اور اسکی یہ یہ صفات اور حالات ہیں، انہوں نے پہچان لیا کہ ان صفات کا حامل کون ہے اور اس چکی والے کے ساتھ اس کے گھر کی طرف چلے، چکی والا آگے آگے تھا وہ اپنے گھر میں داخل ہوا اور یزدگرد کو پکڑنے کا ارادہ کیا، یزدگرد نے اس کے ارادے کو بھانپ لیا اور کہا کہ تو ہلاک ہو میری انگھوٹی، کنگن اور پٹی لے اور میرا راستہ چھوڑ دے تاکہ میں یہاں سے چلا جاؤں، اس نے کہا کہ نہیں مجھے چار درہم دو پھر چھوڑ دوں گا، کسریٰ نے اپنے کان کی بالیوں میں سے ایک بالی بھی مزید دینے کی پیشکش کی لیکن اس نے قبول نہ کیا یہاں تک کہ کسریٰ نے اسے دوسرے چار درہم پیش کئے، چکی والے نے اسے چھوڑنے کا ارادہ کر لیا لیکن اسی دوران فوجی جوان اندر پہنچ گئے جب انہوں نے بادشاہ کا گھبراؤ کر لیا اور اسے قتل کرنا چاہا تو کسریٰ نے کہا کہ تم ہلاک ہو جاؤ مجھے قتل نہ کرنا، اسلئے کہ ہم اپنی کتابوں میں لکھا ہوا پاتے ہیں جو بادشاہوں کے قتل پر جرأت کرتا ہے تو اللہ تعالیٰ اسے دنیا میں آگ کا عذاب دیتا ہے لہذا تم مجھے قتل نہ کرو بلکہ اپنے بادشاہ یا عربوں کے پاس لیجاؤ وہ بادشاہوں کے قتل سے حیاء کرتے ہیں لیکن انہوں نے انکار کیا اور جو کچھ اس پر زیورات وغیرہ تھے سب چھین لئے اور اسے ایک بوری میں بند کر کے تانت کی تار سے اس کا گلا کاٹ دیا، اور پھر نہر میں پھینک دیا وہ بہتے بہتے ایک لکڑی میں جا پھنسا، وہاں سے ایلیم کے بشپ نے نکال لیا اور ان شہروں میں رہنے والے نصاریٰ پر اس کے اسلاف کی طرف سے جو احسانات تھے ان کی وجہ سے اس پر ترس کھایا، اور اسے تابوت میں بند کر کے نصاریٰ کے قبرستان میں دفن کر دیا، اور جو کچھ بچے کچھے زیورات اس کے پاس سے برآمد ہوئے انہیں لے کر وہ امیر المومنین حضرت عثمان رضی اللہ عنہ کے پاس پہنچا، آپ نے اس کے زیورات میں سے ایک آویزہ گم پایا، تو اس علاقے کے زمیندار کو اس سلسلہ میں پیغام بھیجا اس نے اس کا پھرتا وان ادا کیا۔

یزدگرد بیس سال بادشاہ رہا، اس میں سے پہلے چار سال تو عیش و عشرت کے ساتھ گزارے اور باقی سولہ سال اہل اسلام کے خوف کی وجہ سے ایک شہر سے دوسرے شہر بھاگتے ہوئے گزارے، یہ اہل فارس کا علی الاطلاق دنیا میں آخری بادشاہ تھا، رسول اللہ ﷺ کا ارشاد ہے کہ جب قیصر ہلاک ہو جائے گا تو اس کے بعد کوئی قیصر نہ ہوگا اور جب کسریٰ ہلاک ہو جائے گا تو اس کے بعد کوئی کسریٰ نہ ہوگا، قسم ہے اس ذات کی جس کے قبضہ میں میری جان ہے کہ تم ضرور بالضرور ان دونوں کے خزانوں کو راہ خدا میں خرچ کرو گے۔

اسے بخاری نے روایت کیا ہے اور صحیح حدیث سے یہ بھی ثابت ہے کہ جب رسول اللہ ﷺ والا نامہ کسریٰ کے پاس پہنچا تو اس نے اسے ٹکڑے ٹکڑے کر دیا، رسول اللہ ﷺ نے بد عادی کہ اللہ تعالیٰ اسے بھی اسی طرح ٹکڑے ٹکڑے کر دے، پس واقعہ اسی طرح ہوا۔

اس سال ابن عامر نے بہت سی فتوحات ان علاقوں میں حاصل کیں جہاں کے لوگوں نے اپنی صلح اور عہد کو توڑ دیا تھا پس آپ نے کئی شہروں کو بزور قوت اور کئی کو صلحاً فتح کیا، اور مرو کو بائیس لاکھ درہم اور ایک روایت کے مطابق بائیس لاکھ درہم پر صلحاً فتح کیا اور اس سال عثمان بن عفان رضی اللہ عنہ نے لوگوں کو حج کروایا۔

## آغاز سال ۳۲ھ

اس سال معاویہ بن ابی سفیان نے بلاد روم سے جنگ کی حتیٰ کہ آپ قسطنطنیہ کے دروازے تک جا پہنچے، آپ کے ساتھ آپ کی بیوی عاتکہ بھی تھیں، اور بعض کہتے ہیں کہ فاطمہ بنت قرطہ بن عبد عمرو بن نوفل بن عبد مناف تھیں یہ واقعہ اور ابو معشر کا بیان ہے، اور اس سال سعید بن العاص نے سلمان بن ربیعہ کو ایک لشکر پر امیر مقرر کیا اور انہیں اہل باب سے جنگ کا حکم دیا اور عبد الرحمن بن ربیعہ جو اس طرف آپ کے نائب تھے، انہیں سلمان بن ربیعہ کی مدد کا حکم دیا پس یہ بلنجر پہنچے اور اس کا محاصرہ کر لیا، مجانبق اور قلعہ شکن آلات نصب کر دیئے پھر اہل بلنجر باہر نکلے ترکوں نے ان کی مدد کی اور فریقین کے درمیان شدید قتال ہوا، ترک مسلمانوں سے جنگ کرتے ہوئے ڈرتے تھے، ان کا خیال تھا کہ یہ لوگ مرتے نہیں ہیں یہاں تک کہ انہوں نے بعد میں مسلمانوں پر جرأت کی اور آج کے دن ان سے قتال کر کے عبد الرحمن بن ربیعہ کو شہید کر ڈالا، انہیں ذوالنون کہا جاتا تھا مسلمان



شکست کھا کر بھاگے اور دو جماعتوں میں تقسیم ہو گئے ایک جماعت بلاذخر کی طرف اور دوسری جیلان اور جرجان کی طرف چلی گئی اس دوسری جماعت میں حضرت ابو ہریرہ رضی اللہ عنہ اور سلمان فارسی رضی اللہ عنہ بھی تھے، ترکوں نے عبدالرحمن بن ربیعہ کو اٹھایا جو کہ بڑے دلیر شجاع اور سادات میں سے تھے اور اپنے علاقے میں جا کر دفن کر دیا، اور آج تک ان کی قبر کی برکت سے بارشیں طلب کرتے ہیں، عبدالرحمن بن ربیعہ کی شہادت کے بعد سعید بن العاص نے ان کے حصہ پر بھی سلمان بن ربیعہ کو امیر مقرر کر دیا اور عثمان بن عفان رضی اللہ عنہ نے اہل شام کے ساتھ جن کے امیر حبیب بن مسلمہ تھے ان کی امداد فرمائی۔

جب یہ دونوں لشکر جمع ہوئے تو حبیب اور سلمان نے امارت کے مسئلہ پر آپس میں نزاع کیا اور دونوں میں اختلاف پیدا ہو گیا، یہ پہلا اختلاف تھا جو اہل کوفہ اور اہل شام کے درمیان رونما ہوا، حتیٰ کہ اہل کوفہ میں سے ایک شخص نے جو اس سے تعلق رکھتا تھا یہ اشعار کہے:

(۱)..... اگر تم سلمان کو مارو گے تو ہم حبیب کو مار دیں گے، اگر تم حضرت عثمان رضی اللہ عنہ کے پاس جاؤ گے تو ہم بھی جائیں گے۔

(۲)..... اگر تم عدل کرو تو پس یہ سرحد ہمارے امیر کی ہے، اور یہ امیر فوجوں میں مقبول ہے۔

(۳)..... ہم ان سرحدوں کے والی ہیں جیسا کہ ان راتوں میں اس کے محافظ تھے جب ہم سرحد پر تیر اندازی کرتے اور سزا دیا کرتے تھے۔

اس سال ابن عامر نے مرو الروذ، طالقان، فاریاب، جوزجان اور طخارستان فتح کیا، مرو الروذ کی طرف انہوں نے ابو عامر اخف بن قیس کو بھیجا انہوں نے جا کر اس کا محاصرہ کر لیا وہ لوگ باہر نکلے، قتال کیا لیکن شکست کھائی اور قلعہ کی طرف پناہ لینے پر مجبور ہو گئے پھر انہوں نے کثیر مال پر اور عوام کی اراضی پر ٹیکس لگائے جانے پر صلح کر لی اور صلح میں یہ بات بھی شامل تھی کہ یہ لوگ اس زمین کو چھوڑ دیں گے جو کسریٰ نے حاکم مرو مرزبان کے باپ کو جاگیر کے طور پر اس وقت دی تھی جب اس نے اس سانپ کو مارا تھا جس نے لوگوں کا راستہ بند کیا ہوا تھا اور ان کو ڈس لیا کرتا تھا پس اخف بن قیس نے صلح کر کے ان کے لئے اس کی دستاویز لکھ دیں پھر اخف بن قیس نے اقرع بن حابس کو جوزجان کی طرف بھیجا انہوں نے شدید قتال کے بعد اسے فتح کر لیا اس جنگ میں مسلمانوں کے بہت سے دلیر، شجاع اور بہادر جوان شہید ہوئے۔

ابو کثیر ہشلمی نے اس پر ایک طویل قصیدہ کہا جس کے دو شعر یہ ہیں:

(۱)..... جب بادل گر جا تو اس کی بدلیوں نے جوزجان میں نو جوانوں کے مقتل کو سیراب کیا۔

(۲)..... انہیں رستاق حوط سے قصرین تک یہاں کے دو گنبج آدمیوں نے ہلاک کیا۔

پھر اخف بن قیس مرو الروذ سے بلخ کی طرف چلے اور اس کا محاصرہ کر لیا اہل بلخ نے چار لاکھ درہم پر صلح کر لی بلخ نے چچازاد بھائی کو مال کی وصولی پر اپنا نائب مقرر کیا اور جہاد کے ارادے سے کوچ کر گئے اس دوران موسم سرما نے انہیں آلیا، اخف نے اپنے ساتھیوں سے پوچھا کہ تم کیا چاہتے ہو؟ عمرو بن معدی کرب نے ان کی طرف سے یہ شعر کہا:

جب تم کسی چیز کی طاقت نہ رکھو تو اسے چھوڑ دو اور اس چیز کو اختیار کرو جس کی استطاعت رکھتے ہو۔

پس اخف بن قیس نے بلخ کی طرف کوچ کا حکم دیا اور موسم سرما میں وہیں قیام کیا پھر عامر خراسان واپس آ گئے ابن عامر سے کہا گیا کہ جو علاقے آپ کے ہاتھ پر فتح ہوئے ہیں وہ کسی کے ہاتھ پر بھی فتح نہیں ہوئے تھے، یعنی فارس، کرمان، بختان اور علم خراسان، ابن عامر نے کہا کہ میں ضرور بالضرور اس کی شکر گزاری اس طرح کروں گا کہ اپنے اس میدان جنگ سے عمرہ کا احرام باندھ کر جاؤں گا، اور عمرہ کروں گا، پھر آپ نے نیشاپور سے عمرہ کا احرام باندھا، جب آپ امیر المومنین حضرت عثمان بن عفان رضی اللہ عنہ کے پاس پہنچے تو امیر المومنین نے خراسان سے احرام باندھنے پر آپ کو ملامت کی۔

اسی سال قارن چالیس ہزار لشکر کے ساتھ مسلمانوں کے مقابلہ پر آیا، عبداللہ بن حازم نے چار ہزار کے لشکر کے ساتھ ان کا سامنا کیا اور اس میں سے چھ سو نو جوانوں کا ہر اول دستہ بنایا ان میں سے ہر ایک کو حکم دیا کہ اپنے نیزے کے سرے پر آگ اٹھائیں اور نصف شب کے قریب دشمن کی طرف بڑھیں اور شب خون ماریں، پس یہ دستہ اسی طرح دشمن کی طرف رات کو بڑھا وہ بھی ان کے مقابلہ پر آ گئے اور اس مقدمہ سے ہی الجھ کر رہ گئے اور عبداللہ بن حازم بھی اپنے ساتھیوں کے ساتھ آگے بڑھے اور دونوں جماعتیں دشمن پر پل پڑیں مشرکین پشت پھیر کر بھاگے، مسلمانوں نے ان کا



تعاقب کیا اور جس طرح چاہا ان کو قتل کیا، بہت سے لوگوں کو قیدی بنایا اور کثیر اموال غنیمت کے طور پر حاصل کئے اور فتح کی خوشخبری ابن عامر کی طرف بھیج دی، ابن عامر عبد اللہ بن حازم سے خوش ہوئے اور خراسان کی امارت پر انہیں برقرار رکھا، حالانکہ اس سے پہلے آپ انہیں یہاں سے معزول کر چکے تھے اور عبد اللہ بن حازم اس کے بعد بھی مسلسل وہاں کے امیر رہے۔

### اس سال وفات پانے والے مشاہیر کا تذکرہ

عباس بن عبد المطلب ..... آپ کا نام و نسب عباس بن عبد المطلب بن ہاشم بن عبد مناف قرشی ہاشمی ہے کنیت ابو الفضل مکی ہے، رسول اللہ ﷺ کے چچا ہونے کا شرف حاصل ہے، خلفائے عباسیہ کے جد امجد ہیں، عمر میں رسول اللہ ﷺ سے دو یا تین سال بڑے ہیں، غزوہ بدر میں قیدی بنائے گئے تھے اور اپنا اور اپنے دو بھتیجوں عقیل بن ابی طالب و نوفل بن حارث کا فدیہ دے کر رہائی پائی۔

ہم یہ ذکر کر چکے ہیں کہ جب آپ کو قیدی بنالیا گیا اور رسیوں سے جگڑ دیا گیا اور لوگ شام گزار چکے تو رسول اللہ ﷺ بے چینی کی وجہ سے سونہ سکے، آپ ﷺ سے پوچھا گیا کہ یا رسول اللہ ﷺ آپ کو کیا تکلیف ہے؟ آپ ﷺ نے ارشاد فرمایا کہ میں رسیوں میں بندھے ہوئے حضرت عباس رضی اللہ عنہ کے کراہنے کی آواز سن رہا ہوں اس لئے نیند نہیں آرہی ہے، پس ایک مسلمان کھڑا ہوا اور رسیوں کو کھول دیا یہاں تک کہ ان کے کراہنے کی آواز ختم گئی، پھر رسول اللہ ﷺ سو گئے حضرت عباس رضی اللہ عنہ فتح مکہ والے سال مشرف باسلام ہوئے، اور رسول اللہ ﷺ سے جھگڑے میں آکر ملاقات کی اور آپ کے ساتھ واپس لوٹے اور فتح مکہ میں شریک ہوئے۔

یہ بھی کہا جاتا ہے کہ آپ اس سے پہلے مسلمان ہو چکے تھے لیکن رسول اللہ ﷺ کی اجازت سے مکہ میں ٹہر گئے جیسا کہ حدیث میں وارد ہوا ہے، واللہ اعلم بالصواب۔

رسول اللہ ﷺ آپ کا بہت احترام و تعظیم کرتے تھے اور آپ کو اپنے والد ماجد کے قائم مقام قرار دیتے تھے اور فرماتے تھے کہ یہ میرے آباء و اجداد کی بچی ہوئی نشانی ہیں۔

آپ قریش کے ساتھ بہت ہی صلہ رحمی فرماتے اور ان پر بڑے مہربان اور شفیق تھے، نہایت عقل مند، ذی رائے اور سمجھ دار تھے، دراز قد، خوبصورت، سفید رنگ، گداز جسم اور کسی قدر فرہی رکھنے والے تھے، آپ کی اولاد میں لڑکیوں کے علاوہ دس لڑکے تھے جو یہ ہیں، تمام یہ سب سے چھوٹے صاحبزادے ہیں، حارث، عبد اللہ، عبید اللہ، عبد الرحمن، عون، فضل، قثم، کثیر اور معبد، آپ نے اپنے غلاموں میں سے ستر غلام آزاد کئے۔

امام احمد فرماتے ہیں کہ مجھ سے علی بن عبد اللہ نے، ان سے محمد بن طلحہ تمیمی مدنی نے، ان سے ابو سہیل نافع بن مالک نے ان سے سعید بن مسیب نے ان سے سعد بن ابی وقاص نے بیان کیا کہ رسول اللہ ﷺ نے حضرت عباس کے متعلق ارشاد فرمایا کہ یہ حضرت عباس بن عبد المطلب رضی اللہ عنہ ہیں جو قریش کے سب سے بڑے سخی اور ان میں سب سے زیادہ صلہ رحمی کرنے والے ہیں، امام احمد اس روایت میں متفرد ہیں اور صحیحین میں ثابت ہے کہ رسول اللہ ﷺ نے حضرت عمر رضی اللہ عنہ کو صدقہ پر مقرر فرمایا، آپ نے ابن جمیل، خالد بن ولید اور عباس بن عبد المطلب رضی اللہ عنہم کو نہ دیا، رسول اللہ ﷺ نے حضرت عمر رضی اللہ عنہ سے فرمایا کہ ابن جمیل پر تو کچھ عیب نہیں سوائے اس کے کہ وہ پہلے فقیر تھا پھر اللہ تعالیٰ نے اسے غنی کر دیا، اور خالد بن ولید پر تم زیادتی کرتے ہو، اس نے تو اپنی زر ہیں اور اسلحہ راہ خدا میں وقف کر رکھا ہے اور رہے عباس بن عبد المطلب رضی اللہ عنہ تو ان کا معاملہ بھی اسی طرح کا ہے، پھر فرمایا کہ اے عمر کیا جانتے نہیں کہ آدمی کا چچا اس کے باپ کی مانند ہوتا ہے۔

اور صحیح بخاری میں حضرت انس رضی اللہ عنہ سے منقول ہے کہ حضرت عمر رضی اللہ عنہ جب بارش کے لئے نکلتے تو حضرت عباس رضی اللہ عنہ کو بھی ان کے طفیل بارش طلب کرنے کے لئے لے کر نکلتے اور فرماتے کہ اے اللہ! جب ہم قحط و خشک سالی سے دوچار ہو جاتے تھے تو اپنے نبی محترم کے طفیل آپ سے سوال کرتے تھے پھر آپ بارش برسایا کرتے تھے، اب ہم نبی محترم کے چچا کے طفیل آپ سے بارش طلب کرتے ہیں۔



راوی کہتے ہیں کہ پھر بارش ہو جایا کرتی تھی اور یہ بھی کہا جاتا ہے کہ حضرت عمر رضی اللہ عنہ اور حضرت عثمان رضی اللہ عنہ جب سواری پر سوار ہو کر حضرت عباس رضی اللہ عنہ کے پاس سے گزرتے تو آپ کے احترام و اکرام کے لئے نیچے اتر آتے، واقدی اور دیگر مؤرخین کہتے ہیں کہ حضرت عباس رضی اللہ عنہ کی وفات بروز جمعہ بارہ رجب ۳۲ھ میں ہوئی، بعض رمضان ۳۲ھ میں وفات کے قائل ہیں، عمر مبارک اٹھاسی سال ہوئی، حضرت عثمان رضی اللہ عنہ نے نماز جنازہ پڑھائی اور بقیع میں تدفین ہوئی، سن وفات کے بارے میں ۳۳ھ اور ۳۴ھ کے بھی اقوال ہیں، آپ کے فضائل و مناقب بہت ہیں۔

عبداللہ بن مسعود<sup>(۱)</sup>..... آپ کا نام و نسب عبداللہ بن مسعود بن غافل بن حبیب بن کح بن فار بن مخزوم بن صلبہ بن کاہل بن حارث بن تمیم بن سعد بن ہذیل بن مدرکہ بن الیاس بن مضر ہذلی، کنیت ابو عبد الرحمن ہے، بنو زہرہ کے حلیف ہیں، حضرت عمر رضی اللہ عنہ سے پہلے ہی مسلمان ہو چکے تھے، آپ کے اسلام کا سبب یہ ہوا کہ رسول اللہ ﷺ حضرت ابو بکر صدیق رضی اللہ عنہ کے ساتھ ان کے پاس سے گزرے، یہ اس وقت بکریاں چرا رہے تھے، دونوں حضرات نے ان سے دودھ طلب کیا انہوں نے کہا کہ میں ان بکریوں پر امین ہوں، رسول اللہ ﷺ نے ایک چھوٹی بکری جس سے اس کے زرنے جفتی نہیں کی تھی پکڑی اور اسے باندھا اور اس کا دودھ دوہا، خود بھی نوش فرمایا اور حضرت ابو بکر رضی اللہ عنہ کو پلایا، پھر بکری کے تھنوں سے فرمایا سکڑ جا، وہ سکڑ گئے اور اپنی پہلی حالت پر آ گئے، عبداللہ بن مسعود رضی اللہ عنہ کہتے ہیں کہ میں نے عرض کیا کہ مجھے بھی یہ دعا سکھلا دیجئے، آپ ﷺ نے فرمایا انک غلام معلم یعنی تو ایسا نو جوان ہے جسے علم سکھا دیا گیا ہے۔

محمد بن اسحاق یحییٰ بن عروہ سے ان کے باپ کے حوالہ سے نقل کرتے ہیں کہ ابن مسعود نبی کریم ﷺ کے بعد سب سے پہلے شخص ہیں کہ جنہوں نے بیت اللہ کے پاس باواز بلند قرآن مجید پڑھا، قریش اپنی مجالس میں بیٹھے ہوئے تھے اور آپ نے سورہ رحمن کی تلاوت کی پس وہ کھڑے ہوئے اور آپ کو مارا، آپ ﷺ کے ساتھ ساتھ رہتے اور آپ کے نعلین مبارک اور مسواک شریف اٹھانے کی خدمت سرانجام دیتے تھے، رسول اللہ ﷺ نے ان سے ارشاد فرمایا تھا کہ تمہیں میری خاص باتیں سننے کی اجازت ہے، اسی وجہ سے آپ کو صاحب السواک والوسادۃ کہا جاتا تھا، آپ نے حبشہ کی طرف ہجرت کی تھی پھر مکہ لوٹ آئے اور مدینہ منورہ کی طرف ہجرت فرمائی، غزوہ بدر میں شریک ہوئے، آپ ہی وہ ہیں کہ جب عفراء کے دو بیٹوں نے ابو جہل کو غزوہ بدر میں شدید زخمی کر دیا تو آپ نے آگے بڑھ کر اس کا سرتن سے جدا کیا اور اسے مار ڈالا، غزوہ بدر کے علاوہ دیگر غزوات میں بھی شریک رہے، رسول اللہ ﷺ نے ایک دن ان سے فرمایا کہ مجھے قرآن سناؤ، انہوں نے عرض کیا کہ میں آپ کو قرآن سناؤں؟ حالانکہ آپ پر تو قرآن نازل ہوا ہے، رسول اللہ ﷺ نے ارشاد فرمایا کہ میں پسند کرتا ہوں کہ اپنے علاوہ دوسرے سے قرآن سنو، ابن مسعود رضی اللہ عنہ نے پھر سورہ نساء ابتداء سے سنائی شروع کی جب اس آیت تک پہنچے، ترجمہ: ”پس اس وقت کیا منظر ہوگا جب ہم پرامت میں سے ایک ایک گواہ بلوائیں گے اور آپ کو ان سب پر گواہی دینے کے لئے لائیں گے“ سورۃ النساء آیت ۴۱ تو رسول اللہ ﷺ رو دیئے اور فرمایا کہ بس کافی ہے۔

ابو موسیٰ اشعری کہتے ہیں کہ میں اور میرا بھائی جب یمن سے آئے تو ابن مسعود اور ان کی والدہ کو ہم اہل بیت میں سے ہی خیال کرتے رہے، اس لئے کہ یہ رسول اللہ ﷺ کے گھر بکثرت آتے جاتے تھے، حذیفہ کہتے ہیں کہ میں نے ہدایت، رہنمائی اور راستی میں ابن مسعود رضی اللہ عنہ سے زیادہ کسی کو رسول اللہ ﷺ کے مشابہ نہیں دیکھا، اور اصحاب محمد میں سے محفوظین نے جان لیا کہ ابن ام عبدان میں سے سب سے زیادہ اللہ تعالیٰ کے قرب والے ہیں اور ایک حدیث میں آتا ہے کہ آپ ﷺ نے فرمایا کہ تم ابن ام عبد کے عہد کو مضبوطی سے تھامو، اور ایک دوسری حدیث میں جسے احمد نے محمد بن فضیل سے انہوں نے مغیرہ سے انہوں نے ام حری سے انہوں نے علی بن ابی طالب رضی اللہ عنہ سے نقل کیا ہے کہ ابن مسعود رضی اللہ عنہ ایک مرتبہ درخت پر کبات توڑنے کے لئے چڑھے، لوگ آپ کی پتلی پنڈلیوں کو دیکھ کر تعجب کرنے لگے، رسول اللہ ﷺ نے ارشاد فرمایا کہ قسم ہے اس ذات کی جس کے قبضہ میں میری جان ہے ان کی دونوں پنڈلیاں میزان میں احد پہاڑ سے زیادہ وزنی ہیں۔

حضرت عمر رضی اللہ عنہ نے ایک مرتبہ آپ کے پستہ قد کی طرف دیکھا اور فرمایا کہ آپ کا قد بیٹھے ہوئے شخص کے برابر معلوم ہوتا ہے پھر ان

(۱) الاستیعاب: ۱۲۰۱، الاصابۃ: ۲۲۳/۲، اسد الغابۃ: ۳۸۴/۲، تجرید اسماء الصحابة: ۳۵۴/۱



کی پشت کی طرف نظر دوڑا کر فرمایا کہ یہ تو علم سے بھرا ہوا مکان ہیں، نبی کریم ﷺ کے بعد بھی آپ کئی معرکوں میں شریک رہے، جن میں سے یرموک بھی ہے، عراق سے آپ حج کے لئے آئے مقام ربذہ کے پاس سے گزر ہوا، ابوذر غفاری کی وفات کا وقت قریب تھا آپ ان کی وفات کے وقت اور مدینہ میں شریک ہوئے پھر مدینہ پہنچے تو بیمار پڑ گئے، حضرت عثمان بن عفان رضی اللہ عنہ عیادت کے لئے آئے اور پوچھا کہ آپ کیا چاہتے ہیں؟ فرمایا کہ گناہوں کی تکلیف ہے، حضرت عثمان رضی اللہ عنہ نے پوچھا کہ آپ کیا چاہتے ہیں؟ فرمایا کہ اپنے رب کی رحمت، حضرت عثمان رضی اللہ عنہ نے پوچھا کہ کیا آپ کے لئے کسی طبیب کا انتظام کروں؟ فرمایا کہ طبیب نے ہی مجھے بیمار کیا ہے، عثمان رضی اللہ عنہ نے پوچھا کہ کیا آپ کے وظیفہ کا حکم دوں؟ (آپ نے اپنا وظیفہ دو سال سے لینا ترک کیا ہوا تھا) فرمایا کہ مجھے اس کی کچھ حاجت نہیں، حضرت عثمان رضی اللہ عنہ نے کہا کہ آپ کے بعد آپ کی بیٹیوں کے کام آئیگا، آپ نے فرمایا کہ میں نے اپنی بیٹیوں کو ہر رات سورہ واقعہ پڑھنے کا حکم کیا ہوا ہے اور میں نے رسول اللہ ﷺ سے سنا ہے کہ جو شخص ہر رات سورہ واقعہ پڑھے اسے کچھ بھی فاقہ نہ پہنچے گا، عبد اللہ بن مسعود رضی اللہ عنہ نے زبیر بن العوام کو وصیت فرمائی اور زبیر نے ہی رات کے وقت آپ کی نماز جنازہ پڑھی، اس پر حضرت عثمان بن عفان رضی اللہ عنہ کو عتاب فرمایا اور یہ بھی کہا جاتا ہے کہ آپ کی نماز جنازہ حضرت عثمان رضی اللہ عنہ نے پڑھائی اور ایک قول یہ بھی ہے کہ عمار بن یاسر نے پڑھائی، واللہ اعلم بالصواب، ساٹھ سال سے کچھ زائد عمر میں وفات پائی اور بقیع میں مدفون ہوئے۔

عبدالرحمن بن عوف<sup>(۱)</sup>..... آپ کا نام ونسب عبدالرحمن بن عوف بن عبدعوف بن عبدالحارث بن زہرہ بن کلاب بن مرہ قرشی زہری اور کنیت ابو محمد ہے یہ قدیم الاسلام صحابی ہیں، حضرت ابو بکر صدیق رضی اللہ عنہ کے ہاتھ پر مسلمان ہوئے اور حبشہ و مدینہ کی طرف ہجرتیں فرمائیں، رسول اللہ ﷺ نے ان کے اور سعد بن ربیع کے درمیان مواخات قائم فرمائی تھی، غزوہ بدر اور بعد کے معرکوں میں شریک رہے، جب رسول اللہ ﷺ نے انہیں بنو کلب کی طرف بھیجا تو امارت کی علامت کے طور پر انہیں دونوں کندھوں کے درمیان شملہ لٹکانے کا حکم دیا، یہ عشرہ مبشرہ اصحاب میں سے ہیں اور ان آٹھ آدمیوں میں سے ایک ہیں جنہوں نے اسلام کی طرف شروع ہی میں سبقت کی تھی، اور حضرت عمر رضی اللہ عنہ کی بنائی ہوئی چھ آدمیوں کی مجلس شوریٰ میں سے ایک ہیں، اور ان تین آدمیوں میں سے ایک ہیں جن کے درمیان بلاخر امارت دائر ہو گئی تھی جیسا کہ ہم ماقبل میں ذکر کر چکے ہیں پھر آپ نے حضرت عثمان بن عفان رضی اللہ عنہ کی تقدیم میں کوشش فرمائی ان کے اور خالد بن ولید کے درمیان کسی غزوہ میں کچھ تلخی ہو گئی تھی خالد بن ولید رضی اللہ عنہ نے آپ کے ساتھ کچھ سخت کلامی کی، رسول اللہ ﷺ کو جب یہ خبر پہنچی تو فرمایا کہ میرے اصحاب کو برا مت کہو، قسم ہے اس ذات کی جس کے قبضہ میں میری جان ہے اگر تم میں سے کوئی احد پہاڑ کے برابر سونا خرچ کرے تو ان کے ایک مد یا نصف مد کے برابر بھی نہیں پہنچ سکتا، یہ روایت صحیح میں ہے۔

معمرزہری سے نقل کرتے ہیں کہ عبدالرحمن بن عوف رضی اللہ عنہ نے نبی کریم ﷺ کے عہد مبارک میں اپنے مال کا نصف چار ہزار اللہ کے راستے میں خرچ کئے پھر چالیس ہزار خرچ کئے پھر چالیس ہزار دینار خرچ کئے، پھر پانچ سو گھوڑے راہ خدا میں دیئے اور پھر پانچ سو اونٹ دیئے، آپ کا اکثر مال تجارت سے حاصل ہوتا تھا۔

اور عبد بن حمید نے اپنی مسند میں بیان کیا ہے کہ ہم سے یحییٰ بن اسحاق نے ان سے عمارہ بن ذاذان نے ان سے ثابت بنانی نے ان سے انس بن مالک نے بیان کیا ہے کہ عبدالرحمن بن عوف رضی اللہ عنہ نے جب مدینہ ہجرت کی تو رسول اللہ ﷺ نے ان کے اور حضرت عثمان رضی اللہ عنہ کے درمیان مواخات قائم فرمادی تھی، حضرت عثمان رضی اللہ عنہ نے کہا کہ میرے یہ دو باغ ہیں ان میں سے جو چاہو لے لو، آپ نے فرمایا کہ اللہ تعالیٰ آپ کے ان دونوں باغوں میں برکت عطا فرمائے میں ان کے لئے مسلمان نہیں ہوا، آپ مجھے بازار کا راستہ بتادیں، راوی کہتے ہیں کہ حضرت عثمان رضی اللہ عنہ نے راستہ بتادیا، عبدالرحمن بن عوف رضی اللہ عنہ وہاں جاتے تھے اور گھی، پنیر اور چمڑا خرید کرتے تھے، پس ان کے پاس بہت سا مال جمع ہو گیا پھر انہوں نے نکاح بھی کر لیا اور رسول اللہ ﷺ کی خدمت میں حاضر ہوئے، آپ ﷺ نے فرمایا کہ اللہ تعالیٰ تمہیں برکت عطا فرمائے تم ولیمہ کرو اگر چہ

(۱) الاستعیاب: ۱۵۳۳، الاصابہ: ۳۴۶/۲، اسد الغابۃ: ۲/۸۰، تجرید اسماء الصحابة: ۳۷۴



ایک بکری کے ساتھ ہی ہو۔

آپ کا مال اس قدر کثیر ہو گیا کہ ایک مرتبہ آپ کے سات سواونٹ گندم، آٹا اور کھانے پینے کا سامان اٹھائے ہوئے مدینہ میں داخل ہوئے اہل مدینہ میں ایک شور مچ گیا، حضرت عائشہ رضی اللہ عنہا نے پوچھا کہ یہ شور کیسا ہے؟ بتلایا گیا کہ عبدالرحمن بن عوف رضی اللہ عنہ کا سات سواونٹوں پر مشتمل قافلہ گندم، آٹا اور سامان خورد و نوش لے کر پہنچا ہے، حضرت عائشہ رضی اللہ عنہا نے فرمایا کہ میں نے رسول اللہ ﷺ سے سنا ہے کہ عبدالرحمن بن عوف رضی اللہ عنہ جنت میں گھسٹ کر داخل ہوں گے، عبدالرحمن بن عوف رضی اللہ عنہ نے یہ سنا تو فرمایا کہ اے ماں! آپ گواہ رہیں کہ میں نے یہ تمام اونٹ ان کے اوپر لدے ہوئے سامان، ان کے پالان اور کجاووں سمیت اللہ کے راستے میں صدقہ کر دیئے۔

امام احمد کہتے ہیں کہ ہم سے عبدالصمد بن حسان نے ان سے عمارہ بن ذاذان نے ان سے ثابت نے ان سے انس نے بیان کیا ہے کہ اسی دوران کہ حضرت عائشہ رضی اللہ عنہا اپنے حجرہ میں تھیں کہ اچانک انہوں نے کچھ آوازیں سنیں، آپ نے پوچھا کہ یہ کیا ہے؟ لوگوں نے کہا کہ عبدالرحمن بن عوف رضی اللہ عنہ کا قافلہ شام سے ضرورت کا ہر سامان لے کر پہنچا ہے اور وہ سات سواونٹوں پر مشتمل ہے، راوی کہتے ہیں کہ مدینہ اس شور کی وجہ سے گونج اٹھا تھا، حضرت عائشہ رضی اللہ عنہا نے فرمایا کہ میں نے رسول اللہ ﷺ سے سنا ہے کہ عبدالرحمن بن عوف رضی اللہ عنہ جنت میں گھسٹ کر داخل ہوں گے، عبدالرحمن بن عوف رضی اللہ عنہ کو جب یہ خبر پہنچی تو فرمایا کہ اگر استطاعت ہوئی تو کھڑا ہو کر داخل ہوں گا، پھر وہ تمام اونٹ ان کے سامان اور کجاووں و پالانوں سمیت اللہ تعالیٰ کے راستے میں صدقہ کر دیئے۔

عمارہ بن ذاذان صید لانی اس روایت میں متفرد ہیں اور وہ ضعیف ہیں اور عبد بن حمید کی روایت میں یہ جو آیا ہے کہ رسول اللہ ﷺ نے ان کے اور حضرت عثمان رضی اللہ عنہ کے درمیان مواخات قائم فرمائی تھی بالکل غلط ہے، اور صحیح بخاری کی اس روایت کے مخالف ہے جس میں ہے کہ ان کے اور سعد بن ربیع کے درمیان مواخات قائم ہوئی تھی اور صحیح کی روایت سے یہ بھی ثابت ہے کہ رسول اللہ ﷺ نے اپنے کسی سفر میں نماز فجر کی دوسری رکعت عبدالرحمن بن عوف رضی اللہ عنہ کے پیچھے پڑھی تھی، یہ نہایت عظیم منقبت و فضیلت ہے جس کا مقابلہ نہیں کیا جاسکتا۔

جب آپ کی وفات کا وقت قریب آیا تو اصحاب بدر میں سے جو اصحاب اس وقت حیات تھے ان میں سے ہر ایک کے لئے چار سو دینار کی فرمائی اور اس وقت صحابہ کی تعداد ایک سو تھی ان سب نے وصیت کے مطابق یہ مال وصول کیا حتیٰ کہ حضرت عثمان و حضرت علی رضی اللہ عنہما نے بھی دے دیئے اور حضرت علی رضی اللہ عنہ نے فرمایا کہ اے ابن عوف! جائے آپ نے دنیا کا عمدہ حصہ پالیا اور اس کے کھوٹ سے محفوظ رہے اور امہات المؤمنین میں سے ہر ایک کے لئے کثیر مال کی وصیت فرمائی حتیٰ کہ حضرت عائشہ رضی اللہ عنہا نے یہ دعائیہ جملہ ارشاد فرمایا اللہ تعالیٰ ان کو سلسبیل سے سیراب فرمائے اور اپنے بہت سے غلاموں کو آزاد کیا اس کے باوجود اپنے پیچھے بہت سامان چھوڑا، اس میں ایک سونے کا بہت بڑا ٹکڑا بھی تھا جسے کلہاڑیوں سے توڑا گیا یہاں تک کہ آدمیوں کے ہاتھوں میں چھالے پڑ گئے اور ایک ہزار اونٹ، ایک ہزار گھوڑے اور تین ہزار بقیع میں چڑتی بکریاں چھوڑیں۔

آپ کی چار ازواج تھیں ان میں سے ہر ایک کو شن کا چوتھائی حصہ پہنچا جو اسی ہزار پر مشتمل تھا، جب وفات ہوئی تو حضرت عثمان رضی اللہ عنہ نے نماز جنازہ پڑھائی اور سعد بن ابی وقاص رضی اللہ عنہ نے جنازہ کی چار پائی کو کندھا دیا اور بقیع میں پچتر سال کی عمر میں مدفون ہوئے۔

آپ کا رنگ سرخ و سفید، چہرہ نہایت حسین، کھال باریک، آنکھیں بڑی، پلکیں لمبی، ناک بلند، بال بکثرت، ہتھیلیاں پر گوشت اور انگلیاں موٹی موٹی تھیں، آپ شیبہ سے زیادہ مغایرت نہ رکھتے تھے بلکہ ان سے ملتے جلتے تھے، رضی اللہ عنہ۔

ابو ذر غفاری (۱)..... مشہور قول کے مطابق ان کا نام جندب بن جنادہ ہے، یہ قدیم الاسلام صحابی ہیں، چوتھے یا پانچویں نمبر پر مکہ میں مسلمان ہوئے تھے ان کے اسلام کا قصہ ہجرت سے پہلے کے واقعات میں گزر چکا ہے، یہ پہلے شخص ہیں جنہوں نے رسول اللہ ﷺ کو اسلامی سلام کے ساتھ سلام کیا، قبول اسلام کے بعد یہ اپنی قوم میں لوٹ آئے اور وہیں رہے یہاں تک کہ رسول اللہ ﷺ نے مدینہ کی طرف ہجرت فرمائی پھر آپ نے

(۱) الاستیعاب: ۲۹۳۵، الاصابہ: ۱۲۵/۷، اسد الغابہ: ۹۹/۶، تجرید اسماء الصحابة: ۱۹۱۶



غزوہ خندق کے بعد مدینہ کی طرف ہجرت کی اور سفر و حضر میں رسول اللہ ﷺ کے ساتھ ساتھ رہے، ان سے بہت سی احادیث مروی ہیں، اور ان کی فضیلت میں بھی کئی احادیث وارد ہوئی ہیں، جن میں سب سے مشہور وہ روایت ہے جو عمارش نے ابولہیظہان عثمان بن عفیر سے انہوں نے ابو حرب بن ابی الاسود سے انہوں نے عبد اللہ بن عمرو سے نقل کی ہے کہ رسول اللہ ﷺ نے فرمایا کہ آسمان کے نیچے اور زمین کے اوپر ابوذر سے زیادہ بات کا سچا کوئی نہیں، اس روایت میں سند اضعف ہے۔

پھر جب رسول اللہ ﷺ اور حضرت ابوبکر صدیق رضی اللہ عنہ کی وفات ہو گئی تو آپ شام چلے گئے اور وہیں رہے یہاں تک کہ ان کے اور معاویہ بن ابی سفیان کے درمیان کچھ ٹکڑی ہوئی جس کی وجہ سے حضرت عثمان بن عفان رضی اللہ عنہ نے آپ کو مدینہ بلوالیا، پھر آپ نے مقام ربذہ میں قیام فرمایا اور وہیں رہے، یہاں تک کہ اس سال یعنی ۳۲ھ ذی الحجہ میں آپ کی ربذہ ہی میں وفات ہو گئی، بوقت وفات آپ کے پاس آپ کے بیوی و بچوں کے سوا کوئی نہ تھا وہ آپ کی تدفین کے انتظامات نہ کر سکتے تھے، اسی دوران عبد اللہ بن مسعود رضی اللہ عنہ اپنے ساتھیوں کے ساتھ عراق سے یہاں پہنچ گئے اور بوقت نزع روح موجود تھے ابوذر غفاری رضی اللہ عنہ نے ان کو وصیت فرمائی کہ وہ ان کی وفات کے بعد کیا کریں گے، اور یہ بھی کہا جاتا ہے کہ یہ لوگ آپ کی وفات کے بعد پہنچے تھے اور غسل و دفن میں شریک ہوئے تھے، ابوذر غفاری نے اپنے اہل خانہ کو ان کے لئے ایک بکری ذبح کر کے پکانے کا حکم دیا تھا تا کہ یہ لوگ وفات کے بعد کھانا تناول کر سکیں، ان کی وفات کے بعد حضرت عثمان بن عفان رضی اللہ عنہ نے ان کے اہل خانہ کو مدینہ بلوالیا، اور اپنے اہل خانہ کے ساتھ شامل کر لیا۔

### آغاز سال ۳۳ھ

ابومعشر کے قول کے مطابق اس سال قبرص فتح ہوا لیکن جمہور نے اس کی مخالفت کی ہے اور کہا ہے کہ یہ اس سے پہلے ہی فتح ہو چکا تھا جیسا کہ ماقبل میں گزر چکا ہے، اس سال عبد اللہ بن سعد بن ابی سرح رضی اللہ عنہ نے اہل افریقہ سے دوبارہ جہاد کیا اس لئے کہ انہوں نے اپنے عہد و پیمان کو توڑ دیا تھا، اسی سال امیر المومنین حضرت عثمان رضی اللہ عنہ نے قرآن کو فہ کی ایک جماعت کو شام بھیجا اس کا سبب یہ تھا کہ انہوں نے سعید بن عامر کی مجلس میں انتہائی نازیبا باتیں کہی تھیں، انہوں نے حضرت عثمان بن عفان رضی اللہ عنہ کو ان کے معاملہ سے آگاہ کیا، حضرت عثمان رضی اللہ عنہ نے سعید بن عامر کو لکھا کہ ان کو اپنے شہر سے شام کی طرف جلاوطن کر دیں، اور شام میں حضرت معاویہ کو آپ نے لکھا کہ تمہارے پاس قرآن کو فہ کی ایک جماعت جلاوطن ہو کر آرہی ہے ان کو اپنے یہاں ٹھہراؤ اور ان کا اکرام و دل جوئی کرو، پس جب یہ لوگ شام پہنچے تو حضرت معاویہ رضی اللہ عنہ نے حسب ہدایت ان کو وہاں ٹھہرایا اور اکرام و اعزاز کیا ان کے ساتھ مجلس میں بیٹھے اور انہیں وعظ و نصیحت کی کہ جماعت کے اجتماع کو لازم پکڑیں اور علیحدگی و دوری کو ترک کر دیں، لیکن ان کے سرکردہ اور ترجمان نے آپ کو ایسی گفتگو میں جواب دیا جو نہایت قبیح اور ناپسندیدہ تھی، حضرت معاویہ نے اپنے حلم و بردباری کی وجہ سے اسے برداشت کیا اور قریش کی مدح کرنے لگے، وہ لوگ قریش سے نالاں تھے، آپ ﷺ کی تعریف، مدح سرائی، منقبت اور صلاح و سلام میں مشغول ہوئے اور اپنے والد ابوسفیان کی مدح سرائی اور انہیں اپنی قوم میں جو شرف حاصل تھا اس پر فخر کیا، اور یہ بھی کہا کہ اگر ہنس لوگ ابوسفیان جیسے کو جہنم دیں تو عقل مند و دانا ہی کو جہنم دیں گے۔

ان میں سے صعبہ بنت ہشام نے کہا کہ تم جھوٹ بولتے ہو، لوگوں نے ایسے لوگوں کو بھی جہنم دیا ہے جو ابوسفیان سے بہتر ہیں، اللہ تعالیٰ نے انسان کو اپنے دست قدرت سے بنایا اس میں روح پھونکی اور ملائکہ کو سجدہ کا حکم دیا انہوں نے انسان کو سجدہ کیا پس انسانوں میں نیک بھی اور بد بھی، عقل مند بھی ہیں اور بے وقوف بھی، آپ نے انہیں دوبارہ نصیحت کی لیکن وہ اپنی سرکشی میں بڑھتے رہے اور اپنی جہالت و حماقت پر جے رہے چنانچہ حضرت معاویہ رضی اللہ عنہ نے انہیں اپنے شہر سے نکال دیا اور شام سے بھی انہیں جلاوطن کر دیا تا کہ یہ کم عقل لوگوں کی عقلوں کو خراب نہ کریں، ان کی گفتگو کا محور اور بنیادی بات قریش کی مذمت و تنقیص تھی۔



ان کا کہنا تھا کہ قریش پر دین کی نصرت اور مفسدین کا قلع قمع کرنے کی جو ذمہ داری عائد ہوتی ہے اس میں انہوں نے کوتاہی سے کام لیا ہے اور اپنی گفتگو میں نقص گوئی، عیب جوئی اور ادھر ادھر کی باتیں ہانکتے تھے، حضرت عثمان بن عفان رضی اللہ عنہ اور سعید بن العاص کو سب و شتم کرتے تھے، یہ دس آدمی تھے، بعض نو کہتے ہیں، اور یہ اصح ہے، ان میں کمیل بن زیاد، اشتر نخعی جس کا نام مالک بن یزید ہے، علقمہ بن قیس نخعی، ثابت بن قیس نخعی، جندب بن زہیر عامری، جندب بن کعب ازدی، عروہ بن جعد اور عمرو بن الحکم خزاعی شامل تھے، دمشق سے نکل کر انہوں نے جزیرہ میں پناہ لے لی، عبد الرحمن بن خالد بن ولید جو کہ جزیرہ کے والی تھے بعد میں حمص کے والی ہوئے انہوں نے ان سب کو جمع کیا اور ان کو ڈرایا دھمکایا تو انہوں نے معذرت کی اور اپنی روش سے باز کی طرف رجوع کیا، آپ نے ان میں سے اشتر نخعی کو اپنے ساتھیوں کی طرف سے معذرت کرنے و معافی مانگنے کے لئے حضرت عثمان رضی اللہ عنہ کے پاس بھیجا، حضرت عثمان رضی اللہ عنہ نے ان کی معذرت کو قبول کر لیا، اور سزا دینے سے اعراض کیا اور انہیں اختیار دے دیا کہ جہاں چاہیں قیام کر لیں، انہوں نے عبد الرحمن بن خالد بن ولید کی عملداری میں رہنا قبول کیا، پھر یہ سب حمص آ گئے، عبد الرحمن بن خالد بن ولید رضی اللہ عنہ نے ساحلی مقام پر انہیں قیام کرنے کا حکم دیا اور ان کا وظیفہ جاری کر دیا۔

اور یہ بھی کہا جاتا ہے کہ جب حضرت معاویہ رضی اللہ عنہ نے ان کے یہاں قیام کو ناپسندیدگی کی نظر سے دیکھا تو عبد الرحمن بن خالد بن ولید نے عثمان رضی اللہ عنہ کو اس بارے میں خط لکھا، عثمان بن عفان رضی اللہ عنہ نے انہیں دوبارہ کوفہ میں سعید بن العاص کی طرف لوٹانے کا حکم دیا، پس عبد الرحمن بن خالد بن ولید رضی اللہ عنہ نے انہیں کوفہ کی طرف چلتا کر دیا، جب یہ لوگ کوفہ پہنچے تو پہلے سے زیادہ زبان دراز اور شریک ہو گئے اس پر سعید بن العاص نے عثمان بن عفان رضی اللہ عنہ کی خدمت میں واویلا کیا اور رونا رویا، آپ نے انہیں دوبارہ حمص میں عبد الرحمن بن خالد بن ولید رضی اللہ عنہ کے پاس بھجوانے کا حکم دیا، اور فرمایا کہ یہ لوگ راستوں میں قیام کریں۔ یعنی آبادی سے الگ تھلگ ہیں۔

اس سال حضرت عثمان بن عفان رضی اللہ عنہ نے بعض بصریوں کو جائز و جواہت کی بناء پر شام و مصر کی طرف جلاوطن کر دیا، یہ لوگ لوگوں کو بھڑکانے، آپ کی تنقیص کرنے اور اعتراضات کرنے میں دشمنوں کے ہمنوا تھے، یہ لوگ اپنے ان افعال و اعمال اور حرکات و سکنات میں ظالم تھے اور عثمان بن عفان رضی اللہ عنہ نیک صالح اور ہدایت یافتہ خلیفہ تھے، رضی اللہ عنہ۔ اس سال امیر المومنین حضرت عثمان رضی اللہ عنہ نے لوگوں کو حج کر وایا، اللہ تعالیٰ قبول فرمائے۔

## آغاز سال ۳۴ھ

ابو معشر کہتے ہیں کہ اس سال غزوہ الصواری ہوا لیکن صحیح قول جمہور کا ہے کہ وہ اس سے پہلے ہو چکا تھا جیسا ما قبل میں گزرا، اس سال حضرت عثمان رضی اللہ عنہ سے منحرف لوگوں نے آپس میں خط و کتابت کی، ان کی اکثریت کوفہ سے تعلق رکھتی تھی لیکن وہ کوفہ سے حمص کی طرف عبد الرحمن بن خالد بن ولید کی عملداری میں جلاوطن تھے انہوں نے والی کوفہ سعید بن العاص پر حملہ کر دیا اور آپ کے ساتھ سادات انگیزی پر باہم متفق ہو گئے۔ یہ لوگ ان سے اور حضرت عثمان رضی اللہ عنہ سے شدید ناالاں تھے اور ان لوگوں نے حضرت عثمان رضی اللہ عنہ کی طرف ان کے افعال اور کثیر صحابہ کرام کو معزول کر کے ان کی جگہ بنو امیہ میں سے اپنے عزیز و اقارب کو والی بنانا وغیرہ امور پر بحث و مناظرہ کے لئے ایک آدمی بھیجا اور آپ سے سخت کلامی کی اور مطالبہ کیا کہ آپ اپنے عمال کو معزول کریں اور ان کی جگہ سابق امراء اور صحابہ کرام کو عامل و والی بنائیں، حضرت عثمان رضی اللہ عنہ پر ان کی یہ باتیں اور انداز نہایت شاق گزرا، آپ نے لشکر کے امراء کی طرف پیغام بھیجا اور انہیں اپنے پاس حاضر ہونے کا حکم دیا تا کہ ان فتنہ انگیز لوگوں کے متعلق مشورہ کیا جاسکے۔

پس امیر شام حضرت معاویہ بن ابی سفیان رضی اللہ عنہ، امیر مصر عمرو بن العاص، امیر مغرب عبد اللہ بن سعد بن ابی سرح، امیر کوفہ سعید بن العاص اور امیر بصرہ عبد اللہ بن عامر نے کہا کہ جس فتنہ پروری اور شرفساد میں یہ لوگ مبتلا ہیں آپ انہیں غافل کر کے جہاد میں مشغول کر دیں، اس



صورت میں ان میں سے ہر ایک کو اپنی فکر ہو جائے گی، اور وہ اپنی سواری کی پشت اور اپنی پوتین کی جوڑوں میں ہی الجھ رہے گا، بلاشبہ کہیں لوگ جب فارغ اور بے کار ہوتے ہیں تو فضول کاموں اور ناپسندیدہ باتوں میں مشغول ہو جاتے ہیں، اور جب منتشر ہوتے ہیں تو اپنی ذات اور دوسروں کو نفع پہنچاتے ہیں، سعید بن العاص نے مشورہ دیا کہ آپ مفسدین کی بیخ کنی کریں اور انکی جڑ کاٹ کر رکھ دیں، معاویہ بن ابی سفیان رضی اللہ عنہ نے کہا کہ آپ اپنے عمال کو اپنے صوبوں کی طرف بھیج دیں اور ان لوگوں کی طرف بالکل التفات نہ کریں، ان لوگوں نے آپ کے خلاف جو شر و فساد کا باہمی اتحاد کیا ہوا ہے تو یہ بار آور نہیں ہو سکتا، اس لئے کہ یہ لوگ تھوڑے سے ہیں اور کمزور پوزیشن میں ہیں، عبد اللہ بن سعد بن ابی سرح نے مشورہ دیا کہ مال کے ساتھ ان کی تالیف قلب کی جائے اور اتنا دیا جائے کہ جو ان کے شر کو روک دے، ان کی ہلاکت سے امن دے اور ان کے قلوب کو آپ کی طرف مائل کر دے، حضرت عمرو بن العاص کھڑے ہوئے اور کہا کہ اے عثمان رضی اللہ عنہ رضی اللہ عنہ! آپ سے کچھ ایسے کام سرزد ہوئے ہیں جو لوگوں کو ناپسند ہیں اب یا تو آپ ان کو معزول کریں جنہیں لوگ ناپسند کرتے ہیں یا اپنے عمال کی کارروائیوں پر ان کی گرفت کریں اور کچھ سخت باتیں بھی کہیں لیکن تنہائی میں معذرت کی اور کہا کہ میں نے یہ اس لئے کیا تا کہ یہاں کے حاضرین ان تک یہ بات پہنچا دیں اور ان کے دل میں آپ کے لئے نرم گوشہ پیدا ہو جائے۔

اس اجلاس کے بعد حضرت عثمان رضی اللہ عنہ نے اپنے عمال کو ان کے صوبوں پر برقرار رکھا اور مفسدین کی مال کی ساتھ تالیف قلب کی اور حکم دیا کہ انہیں سرحدوں پر جہاد کے لئے بھیج دیا جائے پس آپ نے تمام مفید مشوروں کو جمع کر لیا جب عمال لوٹ کر اپنے اپنے صوبوں کی طرف گئے تو اہل کوفہ نے سعید بن العاص کو کوفہ میں داخل ہونے سے روک دیا اور ہتھیار پہن لئے اور حلف اٹھالیا کہ ان کا داخلہ ممکن نہیں جب تک کہ ان کو معزول کر کے ان کی جگہ ابو موسیٰ اشعری کو امیر نہ بنایا جائے، یہ لوگ جرعہ مقام پر جمع تھے، اس دن اشتر نخعی نے کہا اللہ کی قسم! جب تک ہم نے تلواریں اٹھائی ہوئی ہیں وہ ہمارے پاس نہ آسکیں گے، سعید بن العاص ان کے ساتھ قتال سے رکے رہے، اور انہوں نے آپ کو روکنے کا پختہ عزم کر لیا، اس دن کوفہ کی مسجد میں حذیفہ اور ابو مسعود، عقبہ بن عامر جمع ہوئے اور ابو مسعود نے کہا کہ اللہ کی قسم سعید لوٹ کر نہیں جائیں گے، یہاں تک کہ خون خرابہ نہ ہو جائے، او ر حذیفہ نے کہا کہ اللہ کی قسم وہ ضرور واپس چلے جائیں گے، اور کوفہ میں اتنا خون خرابہ بھی نہ ہوگا جتنا کچھنے لگانے سے خون نکلتا ہے اور میں آج بھی وہ بات جانتا ہوں جسے میں رسول اللہ ﷺ کی حیات میں جانتا تھا۔

خلاصہ کلام یہ کہ سعید بن العاص مدینہ کی طرف واپس لوٹ گئے اور اس طرح فتنہ کو شکست دے دی، اہل کوفہ کو اس بات نے حیرت میں ڈال دیا پھر انہوں نے حضرت عثمان رضی اللہ عنہ کو خط لکھا کہ ان پر ابو موسیٰ اشعری کو والی بنائیں، سو حضرت عثمان رضی اللہ عنہ نے ان کے عذر کو ختم کرنے ان کے شکوک شبہات کے ازالے اور بہانوں کے خاتمہ کے لئے ان کا یہ مطالبہ تسلیم کر لیا۔

سیف بن عمر نے ذکر کیا ہے کہ ان گروہوں کے حضرت عثمان رضی اللہ عنہ کی مخالفت پر متحد و متفق ہونے کا سبب یہ تھا کہ ایک آدمی جس کا نام عبد اللہ بن سبا تھا اور وہ یہودی تھا اس نے اسلام کا اظہار کیا اور مصر چلا گیا اور پوشیدہ پوشیدہ لوگوں سے ایسی باتیں کرنے لگا جو اس نے خود گھڑی تھیں ان کا مضمون یہ تھا کہ وہ کسی آدمی کو کہتا، کیا یہ بات ثابت نہیں کہ عیسیٰ علیہ السلام عنقریب دوبارہ اس دنیا میں تشریف لائیں گے؟ وہ آدمی جواب میں کہتا کہ ہاں ثابت ہے، پھر وہ کہتا کہ رسول اللہ ﷺ ان سے افضل ہیں تو آپ ﷺ کے دوبارہ دنیا میں آنے سے کیوں انکار کرتے ہو؟ پھر کہتا رسول اللہ ﷺ نے حضرت علی رضی اللہ عنہ کو اپنا وصی بنایا تھا پس محمد ﷺ خاتم الانبیاء اور علی خاتم الاوصیاء ہیں اور کہتا کہ حضرت علی رضی اللہ عنہ بنسبت حضرت عثمان بن عفان رضی اللہ عنہ کے امارت و خلافت کے زیادہ حقدار ہیں اور عثمان رضی اللہ عنہ نے ان کے حق خلافت کے بارے میں ان پر ظلم کیا ہے جو ان کے شایان شان نہیں ہے، پس تم حضرت عثمان رضی اللہ عنہ کا انکار کرو، امر بالمعروف کا اظہار اور برائی سے ان کو روکو، اہل مصر میں سے بہت سے لوگ اس کے فتنہ میں پڑ گئے اور انہوں نے اہل کوفہ والی بصرہ کی بہت سی جماعتوں و گروہوں کو خطوط لکھے اور انہیں اس بات پر متفق و آمادہ کیا پھر ان سب سے آپس میں خط و کتابت کی اور ایک دوسرے سے وعدے کئے کہ وہ حضرت عثمان رضی اللہ عنہ کے انکار پر ایک جان و یک زبان ہو جائیں، اور ایک آدمی کو حضرت عثمان رضی اللہ عنہ کی طرف بھیجا جو آپ سے مناظرہ کرے اور بتلائے کہ وہ آپ کے عزیز و اقارب کو والی بنانے اور صحابہ کرام کو معزول کرنے پر سخت ناراض ہیں، ان باتوں نے بہت سے لوگوں کے دلوں پر اثر کیا، حضرت عثمان رضی اللہ عنہ نے مختلف شہروں سے اپنے نائبین و عمال کو جمع کیا اور ان سے



اس سلسلہ میں مشورہ کیا انہوں نے وہ مشورے دیئے جو ماقبل میں بیان ہو چکے ہیں واللہ اعلم۔

واقعی عبد اللہ بن محمد سے ان کے باپ کے حوالہ سے نقل کرتے ہیں کہ جب ۳۲ھ کا سال شروع ہوا تو فتنہ پرور لوگوں نے حضرت عثمان رضی اللہ عنہ کے متعلق طرح طرح کی باتیں کہیں اور آپ پر ایسے الزامات و بہتان لگائے جو کسی پر نہ لگائے گئے تھے اور حضرت علی رضی اللہ عنہ کے پاس آئے کہ آپ حضرت عثمان رضی اللہ عنہ سے جا کر بات کریں، پس حضرت علی رضی اللہ عنہ حضرت عثمان رضی اللہ عنہ کے پاس آئے اور کہا کہ لوگ میرے پیچھے ہیں اور انہوں نے آپ کے بارے میں مجھ سے باتیں کی ہیں، اللہ کی قسم! میں نہیں جانتا کہ میں آپ سے کیا عرض کروں، نہ میں کسی ایسی بات کو جانتا ہوں کہ جس سے آپ ناواقف ہوں اور نہ کسی ایسی بات کی طرف رہنمائی کر سکتا جسے آپ نہ پہچانتے ہوں، بلاشبہ جو آپ جانتے ہیں وہی ہم جانتے ہیں، ہم نے کسی چیز کی طرف آپ سے سبقت نہیں کہ اس کے بارے میں آگاہ کریں اور نہ ہم کسی بات کو اپنے طور پر جانتے ہیں جو آپ کو بتائیں، اور نہ ہم ایسے امور سے مخصوص ہیں جو آپ پر مخفی ہوں، میں نے رسول اللہ ﷺ کو دیکھا ہے، سنا ہے اور آپ کی صحبت پائی ہے نیز شرف دامادی حاصل کیا ہے، ابن ابی قحافہ حق کام میں آپ سے بڑھ کر نہیں تھے اور نہ عمر بن خطاب رضی اللہ عنہ کسی خیر و نیکی میں آپ سے اولیٰ تھے، آپ رسول اللہ ﷺ کے قریبی رشتہ دار ہیں اور رسول اللہ ﷺ کی دامادی کا ایسا شرف حاصل کیا جو ان دونوں حضرات کو حاصل نہیں اور نہ ان حضرات نے کسی چیز کی طرف آپ سے سبقت کی ہے اور آپ کے دل میں اللہ اللہ ہی ہے، اللہ کی قسم! نہ آپ بلا بصیرت دیکھتے ہیں اور نہ جہالت سے کوئی چیز دیکھتے ہیں بلاشبہ راستہ روشن اور واضح ہے اور دین کی حدود اور علامات قائم ہیں، بلاشبہ راستہ آپ جانتے ہیں کہ اللہ کے نزدیک افضل ترین بندہ امام عادل ہے جو راہ ہدایت پر چلتا ہو اور سنت معلومہ کو قائم کرتا ہو اور بدعات معلومہ کو مٹاتا ہو، اللہ کی قسم بلاشبہ یہ چیزیں واضح ہیں، سنن قائم ہیں ان کی اپنی علامات ہیں اور بدعات بھی قائم ہیں ان کی اپنی علامات ہیں اور لوگوں میں بدترین آدمی اللہ تعالیٰ کے نزدیک ظالم امام ہے جو خود گمراہ ہے اور دوسروں کو گمراہ کرتا ہے، سنت معلومہ کو مٹاتا ہے اور بدعات متروکہ کو زندہ کرتا ہے اور میں نے رسول اللہ ﷺ سے سنا ہے کہ قیامت میں ظالم امام کو اس حال میں لایا جائے گا کہ اس کے ساتھ نہ کوئی مددگار ہوگا اور نہ کوئی عذر کرنے والا اور اسے جہنم میں پھینک دیا جائے گا وہ اس میں اس طرح گھوٹے گا جس طرح چکی گھومتی ہے، اور جہنم کی سختی و شدت میں پھنس کر رہ جائے گا اور میں آپ کو اللہ سے ڈراتا ہوں نیز اس کے غلبہ اور انتقام سے خبردار کرتا ہوں بلاشبہ اس کا عذاب سخت اور تکلیف دہ ہے اور آپ اس امت کے مقتول امام بننے سے ڈریں اسلئے کہ کہا جاتا ہے کہ اس امت میں ایک امام ہوگا جسے قتل کیا جائے گا پھر اس امت میں قیامت تک قتل و قتال کا دروازہ کھل جائے گا اور انکے معاملات گڑبڑ ہو جائیں گے، اور وہ ایسی جماعتوں کو جنم دیں گے جو حق کو باطل سے ممتاز نہ کر سکیں گے اور اس باطل میں موجیں ماریں گے اور اس پر فخر کریں گے اترائیں گے۔

حضرت عثمان رضی اللہ عنہ نے کہا اللہ کی قسم! میں جانتا تھا کہ آپ یہ باتیں کہیں گے جو آپ نے کہی ہیں اور اللہ کی قسم! اگر میں آپ کی جگہ ہوتا تو نہ آپ سے سختی کرتا اور نہ ہی بے یار و مددگار چھوڑتا، نہ آپ پر عیب لگاتا اور نہ! جیسی بن کر آتا میں نے صلہ رحمی کی ہے، اہل حاجت کی حاجات پوری کی ہیں، ضائع ہونے والے کو ٹھکانہ دیا ہے اور حضرت عمر رضی اللہ عنہ کے والیوں کے مثل والی مقرر کئے ہیں، اے علی! میں تمہیں اللہ کی قسم دے کر پوچھتا ہوں کہ کیا تم جانتے ہو کہ مغیرہ بن شعبہ یہاں نہیں تھے، علی نے کہا ہاں جانتا ہوں، حضرت عثمان رضی اللہ عنہ نے کہا کیا تم جانتے ہو کہ حضرت عمر رضی اللہ عنہ نے انہیں والی مقرر کیا تھا حضرت علی رضی اللہ عنہ نے کہا کہ ہاں میں یہ بھی جانتا ہوں، حضرت عثمان رضی اللہ عنہ نے کہا پھر تم مجھے ملامت کیوں کرتے ہو کہ میں نے ابن عامر کو قرابت داری کی وجہ سے والی بنایا ہے، حضرت علی رضی اللہ عنہ نے کہا کہ میں آپ کو بتلاتا ہوں حضرت عمر رضی اللہ عنہ جب کسی کو والی بناتے تھے تو اس کی گدی پر سوار ہو کر جاتے تھے اور جب ان کی طرف کوئی شکایت سامنے آتی تو سخت سزا دیتے تھے لیکن آپ ایسا نہیں کرتے، آپ کمزور ہیں اور اپنے اقرباء پر نرم دل ہیں، حضرت عثمان رضی اللہ عنہ نے کہا وہ آپ کے بھی اقرباء ہیں، حضرت علی رضی اللہ عنہ نے کہا میری زندگی کی قسم بلاشبہ وہ میرے بہت ہی قریبی رشتہ دار ہیں لیکن فضل و احسان کا معاملہ دوسروں کے ساتھ ہے، حضرت عثمان رضی اللہ عنہ نے کہا کہ کیا آپ جانتے ہیں کہ حضرت عمر رضی اللہ عنہ نے اپنے تمام زمانہ خلافت میں معاویہ کو والی بنائے رکھا، پس میں نے بھی ان کو والی بنادیا، حضرت علی رضی اللہ عنہ نے کہا میں تمہیں اللہ کی قسم دے کر پوچھتا ہوں کہ کیا تم جانتے نہیں کہ معاویہ حضرت عمر رضی اللہ عنہ سے ان کے غلام یرقاع سے بھی زیادہ ڈرتے تھے؟ حضرت عثمان رضی اللہ عنہ نے کہا ہاں، حضرت علی رضی اللہ عنہ نے کہا معاویہ آپ کے بغیر ہی بہت سے امور کا فیصلہ کر لیتے ہیں اور آپ



ان کو جانتے بھی ہیں پھر کہتے ہیں کہ یہ عثمان کا حکم ہے، اور پھر جب آپ کو اس کی خبر پہنچتی ہے تو نہ آپ معاویہ کو منع کرتے ہیں اور نہ ہی ان پر غیرت کھاتے ہیں۔

اس کے بعد حضرت علی رضی اللہ عنہ وہاں سے چلے آئے، حضرت عثمان رضی اللہ عنہ بھی ان کے پیچھے باہر نکلے اور منبر پر چڑھے اور لوگوں کو وعظ و نصیحت فرمائی ڈرایا دھمکایا، گرجے بر سے اور فرمایا کہ اللہ کی قسم تم نے مجھ پر ان باتوں کا عیب لگایا ہے جن کا تم نے حضرت عمر رضی اللہ عنہ کے لئے بھی اقرار کیا ہے لیکن انہوں نے تم کو اپنے پاؤں سے روندنا، ہاتھ سے مارا، زبان سے ذلیل کیا، پس تم ان کے طوعاً و کرہاً منقطع و فرمانبردار بن گئے اور میں نے تمہارے ساتھ نرمی کی بلکہ اپنے کندھوں پر تمہیں سوار کر لیا، اور اپنے ہاتھ و زبان کو تم سے روکا، پس تم مجھ پر جری ہو گئے، خبردار ہم جماعت کے لحاظ سے زیادہ طاقت و مرددگاروں کے لحاظ سے زیادہ قریب، تعداد کے لحاظ سے بھی زیادہ اور صلاحیت میں بھی بڑھے ہوئے ہیں اگر میں کہوں میری طرف آؤ تو سب جمع ہو جائیں اور میں نے تمہارے ہمسر لوگوں کو تمہارے لئے ہی تیار کیا ہے اور تمہارے ساتھ بہت احسان کا معاملہ کیا ہے اور ہنستا مسکراتا برتاؤ کیا ہے لیکن تم نے میرے ساتھ ایسا اخلاق برتا جسے میں اچھا نہیں سمجھتا اور ایسی گفتگو کی جو کہ میں نے کبھی نہیں کی، پس تم اپنی زبان کو قابو میں رکھو اور اپنے حکام پر طعن و اعتراض کرنے و عیب لگانے سے باز آ جاؤ، میں نے ایسے آدمی کو تمہارا والی بننے سے روکا ہے کہ اگر وہ تمہارا والی ہوتا تو ایسی گفتگو کے بغیر ہی تم اس سے راضی ہو جاتے اور سنو! آخر تمہارا کونسا حق ضائع ہوا ہے؟ اللہ کی قسم! میں نے اس چیز کے پہنچانے میں کوئی کوتاہی نہیں کی جسے مجھ سے پہلے خلفاء پہنچایا کرتے تھے، پھر آپ نے اس مال کے بارے میں جو آپ اپنے اقرباء و عزیزوں کو دیا کرتے تھے یہ عذر بیان کیا کہ وہ ان کے اپنے زائد مال میں سے ہوا کرتا تھا۔

مردان بن حکم اس موقع پر کھڑا ہوا اور کہا کہ اللہ کی قسم اگر تم چاہو تو ہم اپنے اور تمہارے درمیان تلوار کو حکم بنا لیں، اللہ کی قسم ہم اور تم شاعر کے اس شعر کا مصداق ہیں: ہم نے تمہارے لئے اپنی عزتیں بچھا دیں لیکن تمہیں یہ چیز اس نہ آئی اور تم غلاظت کی روڈیوں پر گھر بنانے لگے ہو۔

حضرت عثمان رضی اللہ عنہ نے کہا کہ خاموش ہو جا خدا کرے تمہیں خاموشی نصیب نہ ہو، میرے اور ساتھیوں کو چھوڑ، اور اس بارے میں تمہیں کچھ بولنے کی ضرورت نہیں، کیا میں نے تم سے پہلے ہی یہ نہ کہا تھا کہ کچھ مت بولنا، مردان خاموش ہو گیا اور حضرت عثمان رضی اللہ عنہ منبر سے نیچے اتر آئے۔

سیف بن عمرو دیگر مورخین نے ذکر کیا ہے کہ حضرت معاویہ بن ابی سفیان جب شام جانے کے لئے نکلے تو حضرت عثمان رضی اللہ عنہ انہیں الوداع کہنے کے لئے ساتھ چلے، معاویہ نے اس موقع پر آپ کو اپنے ساتھ شام لے جانے کی پیشکش کی کہ وہاں لوگوں کی اکثریت ہے جو امراء کی فرمانبردار ہے، حضرت عثمان رضی اللہ عنہ نے فرمایا میں رسول اللہ ﷺ کے پڑوس کے سوا کسی چیز کو پسند نہیں کرتا، معاویہ نے عرض کیا کہ کیا میں آپ کے لئے شام سے ایک لشکر تیار کر کے بھیج دوں جو آپ کی مدد کرے؟ حضرت عثمان رضی اللہ عنہ نے فرمایا کہ مجھے خوف ہے کہ ان کی وجہ سے رسول اللہ ﷺ کا شہر صحابہ کرام کے لئے تنگ پڑ جائے گا، معاویہ نے کہا کہ اے امیر المومنین اللہ کی قسم یہ لوگ آپ کو دھوکہ سے قتل کر دیں گے، یا یہ کہا کہ آپ سے جنگ کریں گے، حضرت عثمان رضی اللہ عنہ نے کہا کہ مجھے اللہ کافی ہے اور وہ بہترین کار ساز ہے پھر حضرت معاویہ رضی اللہ عنہ ان کے پاس سے آگے بڑھ گئے اور تلوار لٹکائے ہوئے کمان ہاتھ میں لئے ہوئے مہاجرین و انصار کے مجمع پر گزرے ان میں حضرت علی رضی اللہ عنہ، طلحہ رضی اللہ عنہ اور زبیر رضی اللہ عنہ بھی تھے، معاویہ ان کے پاس کھڑے ہو گئے اور اپنی کمان پر ٹیک لگا لیا اور نہایت فصیح و بلیغ گفتگو فرمائی جو حضرت عثمان رضی اللہ عنہ سے متعلق وصایا اور ان کو دشمنوں کے سپرد کرنے سے انتباہ پر مشتمل تھی اس کے بعد آپ روانہ ہو گئے۔ حضرت زبیر بن العوام رضی اللہ عنہ نے کہا کہ میں نے آج کے اس دن سے زیادہ بارعب و باہمت انہیں کبھی نہیں دیکھا۔

ابن جریر نے ذکر کیا ہے کہ معاویہ بن ابی سفیان نے اپنی مدینہ میں اس آمد کے موقع پر صورتحال کی نزاکت کو بھانپ لیا تھا کیونکہ اس سال صبح کے موقع پر ایک حدی خواں کو آپ نے یہ رجز یہ کلمات کہتے ہوئے سنا تھا، لاغر سوار یوں اور پٹلی کمانوں کو معلوم ہے کہ ان کے بعد حضرت علی بن ابی طالب رضی اللہ عنہ امیر ہوں گے اور زبیر ان کی جانشینی پر راضی اور طلحہ ان کے محافظ و دوست ہوں گے، جب معاویہ نے اس رجز کو سنا تو آپ کے دل میں یہ بات بیٹھ گئی حتیٰ کہ واقعہ پھر اسی طرح ظاہر ہوا جیسا کہ عنقریب ہم اسے بیان کریں گے۔



ابن جریر کہتے ہیں کہ اس سال ابوعبس کا مدینہ میں انتقال ہوا، یہ بدری صحابی ہیں اور مسطح بن اثاثہ اور فاضل بن بکیر نے بھی اس سال وفات پائی اور اس سال حضرت عثمان رضی اللہ عنہ نے حج کروایا۔ رضی اللہ عنہ۔

## آغاز سال ۳۵ھ

اس سال حضرت عثمان رضی اللہ عنہ کی شہادت ہوئی اور اس کا سبب یہ ہوا کہ حضرت عثمان رضی اللہ عنہ نے عمرو بن العاص کو مصر سے معزول کر کے ان کی جگہ عبداللہ بن سعد بن ابی سرح کو امیر مقرر کیا، خوارج مصر پر عمرو بن العاص کے سامنے مغلوب و دبے ہوئے تھے اور کسی امیر یا خلیفہ کے بارے میں کوئی بری بات کہنے کی مجال نہ رکھتے تھے ان کی مسلسل یہی حالت رہی حتیٰ کہ انہوں نے حضرت عثمان رضی اللہ عنہ کو عمرو بن العاص کی شکایت کی اور کہا کہ انہیں معزول کر کے کوئی نرم مزاج امیر مقرر کر دیں ان کی یہ شکایت اور مطالبہ چلتا رہا یہاں تک کہ حضرت عثمان رضی اللہ عنہ نے عمرو بن العاص کو امور حرب سے معزول کر دیا اور امامت صلاۃ پر برقرار رکھا، امور حرب پر ان کی جگہ عبداللہ بن سعد بن ابی سرح کو مقرر کیا پھر ان فتنہ پرداز لوگوں نے ان دونوں کے درمیان چغل خوری کر کے جھگڑا کر دیا حتیٰ کہ ان کے درمیان نہایت سخت کلامی ہوئی، حضرت عثمان رضی اللہ عنہ کو جب اس کی اطلاع ملی تو مصر کی حرب، خراج، صلاۃ سب پر عبداللہ بن سعد بن ابی سرح کو مقرر کر دیا اور عمرو بن العاص کو پیغام دیا کہ جو شخص آپ کو ناپسند کرے اس کے پاس رہنے میں آپ کے لئے کوئی بھلائی نہیں ہے لہذا آپ میرے پاس چلے آئیں۔

حضرت عمرو بن العاص رضی اللہ عنہ مصر سے مدینہ منتقل ہو گئے اور ان کے دل میں حضرت عثمان رضی اللہ عنہ کی طرف سے کبیدگی اور ناراضگی پیدا ہو گئی اور جو بات دل میں تھی اسی کے مطابق انہوں نے حضرت عثمان رضی اللہ عنہ سے گفتگو کی، عمرو بن العاص رضی اللہ عنہ نے حضرت عثمان رضی اللہ عنہ کے مقابلہ میں اپنے باپ پر فخر کیا اور کہا کہ وہ آپ سے زیادہ معزز تھے، حضرت عثمان رضی اللہ عنہ نے کہا کہ ان باتوں کو چھوڑ دو، یہ جاہلیت کی باتیں ہیں، عمرو بن العاص حضرت عثمان کے خلاف لوگوں کو جمع کرنے و متحد کرنے میں لگ گئے ادھر مصر میں ایک جماعت تھی جو کہ حضرت عثمان رضی اللہ عنہ سے بغض رکھتی اور ان کے بارے میں بدکلامی کیا کرتی تھی جیسا کہ ہم ماقبل میں بیان کر چکے ہیں، یہ لوگ حضرت عثمان بن عفان پر اعتراض کیا کرتے تھے کہ آپ نے کبار صحابہ کرام کو معزول کر کے ان سے کم درجہ یا نا اہل لوگوں کو والی بنایا ہے اور عمرو بن العاص کے بعد اہل مصر عبداللہ بن سعد بن ابی سرح کو بھی ناپسند کرنے لگے، عبداللہ بن سعد ان سے صرف نظر کر کے اہل مغرب سے جہاد میں اور بلاد بربر، اندلس اور افریقہ کو فتح کرنے میں مشغول ہو گئے، مصر میں صحابہ کرام کے بیٹوں کی ایک جماعت پروان چڑھ چکی تھی، یہ لوگ حضرت عثمان رضی اللہ عنہ کے ساتھ جنگ کرنے اور ان کی خلافت کا انکار کرنے پر لوگوں کو جمع و متفق کرنے لگے ان کے سرخیل محمد بن ابی بکر اور محمد بن ابی حذیفہ تھے، حتیٰ کہ انہوں نے ماہ رجب میں چھ سو سواروں کو عمرہ کرنے والوں کے روپ میں مدینہ جانے کے لئے تیار کر لیا تا کہ یہ لوگ حضرت عثمان رضی اللہ عنہ پر طعن و تنقید کریں۔

پس یہ سب لوگ چار جماعتوں کے شکل میں مدینہ کی طرف چلے ان جماعتوں کے امراء عمرو بن بدیل بن ورقاء خزاعی، عبدالرحمن بن عدیس بلوی، کنانہ بن شبریحی، سودان بن حمران سکونی تھے، اور محمد بن ابی بکر بھی ان کے ساتھ ہوئے اور محمد بن ابی حذیفہ مصر میں رہ کر لوگوں کو اپنا ہمنوا بنانے اور ان جانے والوں کی مدافعت کے لئے رگ گئے، عبداللہ بن سعد بن ابی سرح نے حضرت عثمان رضی اللہ عنہ کو ان لوگوں کے مدینہ آنے کی اطلاع دی اور یہ بھی بتایا کہ یہ لوگ ذارین عمرہ کرنے والوں کے روپ میں ہیں اور آپ پر طعن و تشنیع اور تنقید و اعتراض کا ارادہ رکھتے ہیں۔

جب یہ لوگ مدینہ کے قریب پہنچے تو حضرت عثمان رضی اللہ عنہ نے حضرت علی رضی اللہ عنہ کو حکم دیا کہ باہر نکلیں اور انہیں مدینہ میں داخل ہونے سے پہلے ان کے شہروں کی طرف لوٹا دیں، اور یہ بھی روایت ہے کہ اس موقع پر آپ نے لوگوں کو ان شریکوں کی طرف جانے کی ترغیب دی تو حضرت علی رضی اللہ عنہ اس کے لئے تیار ہو گئے اور اشراف کی ایک جماعت کے ساتھ ان کی طرف نکلے، حضرت عثمان بن عفان رضی اللہ عنہ نے حکم دیا کہ عمار بن یاسر کو بھی اپنے ساتھ لیجا لیں، حضرت علی بن ابی طالب نے عمار بن یاسر سے کہا لیکن انہوں نے جانے سے انکار کر دیا، حضرت عثمان رضی



اللہ عنہ نے سعد بن ابی وقاص کو عمار کی طرف بھیجا تا کہ وہ انہیں علی رضی اللہ عنہ کے ساتھ جانے پر آمادہ کریں، لیکن عمار نے سختی سے انکار کیا اور جانے سے کلیہ رکے رہے، اس کی وجہ اصل میں یہ تھی کہ جو کہ پہلے بھی بیان ہو چکی ہے کہ کسی معاملہ میں حضرت عثمان رضی اللہ عنہ نے ان کو زبردستی فرمائی تھی حتیٰ کہ مارا بھی تھا، اور وہ یہ تھا کہ عمار نے عباس بن عتبہ بن ابی لہب کو سب و شتم کیا تھا جس پر آپ نے دونوں کو ڈانٹ ڈپٹ فرمائی اس لئے عمار حضرت عثمان رضی اللہ عنہ کے ساتھ سخت رویہ رکھنے لگے، اور لوگوں کو آپ کے خلاف ابھارنے لگے، سعد بن ابی وقاص نے انہیں اس سے روکا اور ملامت کی لیکن عمار اس سے نہ رکنے اور نہ رجوع کیا۔

پس حضرت علی رضی اللہ عنہ جھم میں ٹہرے ہوئے مفسدین کی طرف روانہ ہو گئے وہ لوگ حضرت علی رضی اللہ عنہ کی تعظیم کرتے تھے اور آپ کی مدح و تعریف میں مبالغہ آرائی سے کام لیتے تھے، حضرت علی رضی اللہ عنہ نے انہیں اس کام سے روکا، تنبیہ فرمائی اور ڈانٹ ڈپٹ و ملامت کی وہ لوگ کسی قدر شرمندہ ہوئے اور آپس میں کہنے لگے کہ یہ وہ شخص ہے جس کے لئے تم امیر سے جنگ کرتے ہو اور اس کے خلاف حجت پکڑتے ہو اور یہ کہا جاتا ہے کہ انہوں نے آپ سے حضرت عثمان رضی اللہ عنہ کے بارے میں مناظرہ کیا تھا، حضرت علی رضی اللہ عنہ نے ان سے پوچھا کہ تم حضرت عثمان رضی اللہ عنہ پر کیا عیب لگاتے ہو؟ انہوں نے کچھ چیزیں ذکر کیں ان میں یہ بھی تھی کہ حضرت عثمان رضی اللہ عنہ نے حمی بنائی ہے مصاحف کو جلا دیا ہے سفر میں نماز پوری پڑھی ہے، اور ولایت امارات پر صحابہ کرام کو چھوڑ کر نو عمر جوانوں کو مقرر کیا ہے اور بنو امیہ کے لوگوں کو دوسروں سے زیادہ عطا و بخشش کی، حضرت علی رضی اللہ عنہ نے ان باتوں کا جواب دیتے ہوئے ارشاد فرمایا کہ انہوں نے حمی صدقہ کے اونٹوں کے لئے بنائی ہے تا کہ وہ غربہ و موٹے ہو جائیں اپنے اونٹوں اور بکریوں کے لئے نہیں بنائی اور اس غرض سے عمر بن خطاب رضی اللہ عنہ نے بھی بنائی تھی، مصاحف کو نذر آتش کیا ہے جن میں اختلاف تھا اور جو متفق علیہ تھے اور عرضہ اخیرہ سے ثابت ہے ان کو باقی رکھا ہے اور مکہ میں پوری نماز پڑھنا اس کی وجہ یہ ہے کہ انہوں نے مکہ میں شادی کر لی تھی اور وہاں اقامت کی نیت کر لی تھی، اور رہا نو جوانوں کو والی و امیر بنانا تو انہوں نے بے عیب اور عادل نو جوانوں کو امیر مقرر بنایا ہے، رسول اللہ ﷺ نے بھی عتاب بن اسید کو مکہ کا امیر مقرر کیا تھا اور عتاب اس وقت بیس سال کے تھے اور اسامہ بن زید بن حارثہ کو بھی امیر بنایا تھا ان کی

امارت پر بعض لوگوں نے نکتہ چینی بھی کی تھی لیکن آپ ﷺ نے فرمایا کہ وہ امارت کے لائق و مناسب ہیں، اور حضرت عثمان کا اپنی برادری بنو امیہ پر نوازشات کرنا تو رسول اللہ ﷺ بھی قریش کو دوسرے لوگوں پر ترجیح دیا کرتے، اور اللہ کی قسم اگر جنت کی چابی میرے ہاتھوں میں ہو تو میں بنو امیہ کو اس میں داخل کر دوں۔

کہا جاتا ہے کہ ان لوگوں نے عمار بن یاسر اور محمد بن ابی بکر کے بارے میں بھی حضرت عثمان رضی اللہ عنہ پر اعتراض کیا حضرت عثمان رضی اللہ عنہ نے ان کے بارے میں اپنی صفائی پیش فرمائی اور کہا کہ ان دونوں پر میں نے اتنی سزا جاری کی ہے جس کے وہ مستحق تھے ان لوگوں نے حکم بن العاص کو پناہ دینے پر اعتراض کیا حالانکہ رسول اللہ ﷺ نے انہیں طائف کی طرف جلا وطن کر دیا تھا، حضرت عثمان رضی اللہ عنہ نے اس کے جواب میں کہا کہ رسول اللہ ﷺ نے انہیں طائف کی طرف جلا وطن کیا تھا لیکن پھر واپس بلا لیا پھر دوبارہ جلا وطن کر دیا۔

اور ایک روایت میں ہے کہ حضرت عثمان رضی اللہ عنہ نے یہ جواب دیا کہ رسول اللہ ﷺ نے انہیں طائف کی طرف جلا وطن کیا تھا لیکن پھر واپس بلا لیا تھا، حضرت عثمان رضی اللہ عنہ نے یہ ساری باتیں صحابہ کرام کی موجودگی میں بیان کیں اور ہر بات پر صحابہ کرام سے گواہی بھی لیتے رہے اور صحابہ کرام نے اپنے میں سے ایک جماعت کو بھیجا تھا جس نے حضرت عثمان رضی اللہ عنہ کے اس خطبہ کی تائید و حمایت کی اور تمام باتوں کی شہادت دی، جب بالکل صحیح و مکمل عذر خواہی ہو گئی، اعتراضات ختم ہو گئے اور کوئی شبہ باقی نہ رہا تو صحابہ کرام کی ایک جماعت نے حضرت عثمان رضی اللہ عنہ کو ان لوگوں کو سزا دینے کا مشورہ دیا لیکن عثمان رضی اللہ عنہ نے انہیں معاف کر دیا اور انہیں ان کی قوم کی طرف لوٹا دیا، پس یہ لوگ ناکام و نامراد جہاں سے آئے تھے وہیں واپس چلے گئے اور جو مقاصد و امیدیں لے کر آئے تھے اس میں انہیں کچھ کامیابی حاصل نہ ہوئی اس کے بعد حضرت علی رضی اللہ عنہ حضرت عثمان رضی اللہ عنہ کے پاس پہنچے اور ان لوگوں کے واپس لوٹ جانے کی اور ان سے سنی ہوئی باتوں کی خبر دی اور آپ کو مشورہ دیا کہ آپ لوگوں کو خطبہ دیں اور جو آپ سے اپنے عزیز و اقارب کو ترجیح دینے کی لغزش ہوئی ہے اس پر معذرت کریں اور لوگوں کو اس پر گواہ بنائیں کہ ان چیزوں سے میں نے رجوع کر لیا ہے اور مجھ سے پہلے یحییٰ بن جویسر اور طرز طریق تھا اس پر کار بند رہنے کا عزم کر لیا ہے اور یہ کہ وہ اپنی ابتدائی چھ سالہ مدت کے



مطابق طریقہ اختیار کریں گے، حضرت عثمان رضی اللہ عنہ نے اس نصیحت کو غور سے سنا اور سماع و طاعت کے ساتھ قبول کیا جب جمعہ کا دن آیا تو آپ نے لوگوں کو خطبہ دیا اور دوران خطبہ اپنے ہاتھ دعا کے لئے اٹھائے اور کہا کہ اے اللہ! میں آپ سے توبہ و استغفار کرتا ہوں اور جو کچھ مجھ سے پہلے ہو چکا ہے اس سے تائب ہوتا ہوں، آپ رورہے تھے اور آنکھوں سے آنسو جاری تھے، تمام مسلمان بھی رونے لگے اور ان کے دل اپنے امام کے لئے بہت رقیق و نرم ہو گئے، عثمان بن عفان رضی اللہ عنہ نے لوگوں کو اس بات پر گواہ بنایا کہ انہوں نے شیخین حضرت ابو بکر و عمر رضی اللہ عنہما کے طریقہ کو اپنایا ہے اور ان کا دروازہ حاجت مند و ضرورت مند کے لئے کھلا رکھا جائے گا اور کسی کو اس سے روکا نہیں جائے گا اس کے بعد آپ منبر سے نیچے اتر آئے اور لوگوں کو نماز پڑھائی پھر اپنے گھر تشریف لے گئے، عرصہ تک پھر کوئی سائل، حاجت مند اور ضرورت مند امیر المومنین کے پاس اپنے کام کے لئے آنا چاہتا تو اسے روکا نہ جاتا تھا۔

واقعی کہتے ہیں کہ مجھ سے حضرت علی بن عمر نے اپنے باپ کے حوالہ سے نقل کیا ہے کہ اس مصری گروہ کے چلے جانے کے بعد حضرت علی رضی اللہ عنہ حضرت عثمان رضی اللہ عنہ کے پاس آئے اور کہا کہ آپ ایسا کلام کرتے ہیں جسے لوگ آپ سے سنتے ہیں اور گواہی دیتے ہیں اور آپ کے دل میں جو رجوع و انابت پائی جاتی ہے اس پر اللہ تعالیٰ گواہ ہیں پس شہر آپ سے باغی ہو چکے ہیں اور میں دوسرے آنے والے قافلوں سے مطمئن نہیں ہوں کوفہ سے قافلہ آئیگا آپ کہیں گے کہ علی ان کے پاس جاؤ، بصرہ سے قافلہ آئیگا اور آپ کہیں گے کہ علی ان کے پاس جاؤ، اگر میں تعمیل حکم نہ کروں تو قطع رحمی کرنے والا اور آپ کے حق میں کوتاہی کرنے والا ہوں گا۔

راوی کہتے ہیں کہ حضرت عثمان رضی اللہ عنہ یہ سن کر باہر نکلے اور وہ خطبہ دیا جس میں آپ نے رجوع کا اظہار کیا اور اپنی توبہ کے متعلق لوگوں کو آگاہ کیا، پس آپ نے حمد و ثناء کے بعد ارشاد فرمایا اے لوگو! جس نے مجھ پر جو عیب و الزام لگایا ہے میں اس سے واقف ہوں اور جو کچھ میں نے کیا ہے میں اسے بھی جانتا ہوں میرا ہدایت پر برقرار رہنا جاتا رہا لیکن میں نے رسول اللہ ﷺ سے سنا ہے کہ جو لغزش کھائے وہ توبہ کرے جو خطا کرے وہ بھی توبہ کرے اور ہلاکت پر اصرار نہ کرے، بلاشبہ جو ظلم پر اصرار کرے گا وہ راہ ہدایت سے دور ہو جائے گا، میں سب سے پہلا نصیحت حاصل کرنے والا شخص ہوں، میں اللہ سے اس پر استغفار کرتا ہوں جو کہ میں نے کیا اور توبہ کرتا ہوں، پس میرے جیسا شخص رجوع و توبہ کرتا ہے، جب میں منبر سے نیچے اتروں تو تمہارے اشراف و معززین میرے پاس آجائیں، اللہ کی قسم میں ان کے سامنے ایک غلام کی مانند ہوں گا جو مملوک ہو تو صبر کرے اور اگر آزاد ہو جائے تو شکر کرے، اور اللہ تعالیٰ کے سوا کوئی جائے فرار نہیں۔

راوی کہتے ہیں کہ لوگ یہ خطبہ سن کر دل گیر ہو گئے اور رونے لگے، سعید بن زید کھڑے ہوئے اور کہا اے امیر المومنین! آپ کے دل میں للہیت کے سوا کچھ نہیں، آپ نے جو کچھ فرمایا ہے اسے پورا کیجئے اس کے بعد حضرت عثمان رضی اللہ عنہ جب اپنے گھر کی طرف لوٹے تو وہاں بڑے بڑے لوگوں کو موجود پایا، مروان بن حکم آپ کے پاس آیا اور کہا کہ امیر المومنین میں کچھ بات کروں یا خاموش رہوں؟ حضرت عثمان رضی اللہ عنہ کی زوجہ محترمہ نائلہ بنت الفرصہ نے پردے کے پیچھے سے کہا کہ تم خاموش رہو، اللہ کی قسم وہ لوگ ان سے قتال کریں گے انہوں نے (حضرت عثمان بن عفان رضی اللہ عنہ) نے جو بات کہہ دی ہے اس سے رجوع مناسب نہیں، مروان نے کہا تمہیں ان باتوں سے کیا سروکار؟ تمہارا باپ اس حال میں مرا کہ وہ اچھی طرح وضو بھی نہیں کر سکتا تھا حضرت نائلہ رضی اللہ عنہ نے کہا کہ آباؤ اجداد کے ذکر کو چھوڑ دو اور مروان کے باپ حکم کو برا بھلا کہا، مروان نے یہ دیکھ کر ان سے اعراض کیا اور حضرت عثمان رضی اللہ عنہ سے کہا کہ امیر المومنین میں کچھ بات کروں یا خاموش رہوں؟ حضرت عثمان بن عفان رضی اللہ عنہ نے کہا کہ بات کرو، پس مروان نے کہا کہ میرے ماں باپ آپ پر فدا ہوں، میں اس بات کو پسند کرتا ہوں کہ آپ کی یہ گفتگو ہوتی اور آپ مضبوط و محفوظ ہوتے اور میں سب سے پہلے اس پر رضا مند اور آپ کا مددگار ہوتا، لیکن آپ نے جو کچھ فرمایا ہے اس کا اب وقت گزر چکا ہے پانی سر سے اوپر ہو چکا ہے اور گٹھیا کام ذلیل آدمی کے سپرد کیا جا چکا ہے، اللہ کی قسم! جس غلطی سے معافی مانگی جائے اس پر باقی رہنا اس توبہ سے بہتر ہے جس پر خوف کیا جائے۔

اللہ کی قسم! اگر آپ چاہیں تو توبہ کا پختہ عزم کر لیں اور ہمارے لئے خطا پر برقرار نہ رہیں اور بلاشبہ آپ کے دروازے پر پہاڑوں کی مانند لوگ جمع ہو چکے ہیں، حضرت عثمان بن عفان رضی اللہ عنہ نے فرمایا اٹھو اور ان لوگوں سے بات کرو، مجھے ان سے بات کرتے ہوئے حیا آتی ہے۔

راوی کہتے ہیں کہ مروان اٹھا اور دروازے کی طرف بڑھا لوگوں نے ازدحام کیا ہوا تھا اور ایک دوسرے پر گر پڑ رہے تھے، مروان نے کہا کہ تمہارا



کیا حال ہو رہا ہے؟ ایسا معلوم ہوتا ہے کہ تم لوٹ مار کرنے آئے ہو؟ چہرے بگڑے ہوئے ہیں اور ہر آدمی دوسرے کا کان پکڑنے کو ہے مگر جسے میں چاہوں، تم لوگ ہمارے ہاتھوں سے حکومت چھیننے کا ارادہ رکھتے ہو، خبردار! ہمارے پاس سے چلے جاؤ، اللہ کی قسم اگر تم نے ہمارا ارادہ کیا تو ایسا امر تم پر مسلط کر دیا جائے گا جو تمہارے لئے تکلیف دہ ہوگا اور تم اس کے انجام و انتہاء کی تصریف نہیں کرو گے، پس تم اپنے گھروں کو واپس چلے جاؤ اللہ کی قسم! ہم تمہارے ہاتھوں مغلوب ہونے والے نہیں ہیں۔

راوی کہتے ہیں کہ لوگ واپس چلے گئے اور ان میں سے بعض حضرت علی رضی اللہ عنہ کے پاس پہنچے اور انہیں اس واقعے کی خبر دی، حضرت علی رضی اللہ عنہ نہایت غصے میں حضرت عثمان رضی اللہ عنہ کے پاس پہنچے اور کہا کہ کیا آپ مروان سے راضی ہو گئے ہیں؟ لیکن وہ آپ سے آپ کے دین اور عقل کو ضائع کئے بغیر راضی نہ ہوگا، آپ کی مثال پاکی والے ایسے اونٹ کی ہے جسے جہاں چلایا جائے وہ چلنے والا لگتا ہے۔ اللہ کی قسم مروان اپنے دین اور اپنی ذات کے بارے میں عقلمند نہیں ہے اور میں دیکھ رہا ہوں کہ وہ آپ کو ایسی جگہ داخل کر دے گا کہ پھر خبر نہیں لے گا میں آپ کو اس مرتبہ کے بعد دوبارہ ملامت کرنے اور سمجھانے نہیں آؤں گا، آپ نے اپنی رعیت تباہ کر دی اور اپنے معاملہ پر غالب آ گئے ہیں۔

یہ کہہ کر حضرت علی رضی اللہ عنہ چلے گئے ان کے جانے کے بعد ناکلہ حضرت عثمان رضی اللہ عنہ کے پاس آئیں اور پوچھا کہ میں آپ سے کچھ بات کہوں یا خاموش رہوں؟ آپ نے فرمایا کہ کیا کہنا چاہتی ہو، حضرت ناکلہ رضی اللہ عنہ نے کہا کہ آپ نے حضرت علی رضی اللہ عنہ کی بات سن لی وہ آپ کے پاس دوبارہ نہیں آئیں گے اور مروان نے جو چاہا آپ سے منوالیا، عثمان رضی اللہ عنہ نے فرمایا کہ میں کیا کروں؟ حضرت ناکلہ رضی اللہ عنہ نے کہا کہ آپ اللہ وحدہ لا شریک سے ڈریں اور اپنے سے پہلے والے ساتھیوں کا اتباع کریں، اگر آپ مروان کی مانیں گے وہ تو آپ کو مروادے گا، اس لئے کہ مروان کو نہ تو اللہ تعالیٰ کی قدر ہے نہ اس کی ہیبت اور نہ اس کی محبت۔

پس آپ حضرت علی رضی اللہ عنہ کے پاس پیغام بھیجیں اور ان سے صلح کر لیں، وہ آپ کے قرابت دار ہیں آپ کی بات کا انکار نہ کریں گے، حضرت عثمان رضی اللہ عنہ نے حضرت علی رضی اللہ عنہ کے پاس پیغام بھیجا لیکن انہوں نے آنے سے انکار کر دیا اور قاصد کو کہا کہ میں نے ان کو بتلادیا تھا کہ میں لوٹ کر نہیں آؤں گا، مروان کو جب پتا چلا کہ ناکلہ رضی اللہ عنہ نے میرے بارے میں یہ باتیں کہی ہیں تو وہ حضرت عثمان رضی اللہ عنہ کی خدمت میں حاضر ہوا اور پوچھا کہ کچھ عرض کروں یا خاموش رہوں؟ آپ نے بولنے کی اجازت دی مروان نے کہا ناکلہ رضی اللہ عنہ بنت الفرفصہ..... ابھی اتنا ہی کہا تھا کہ عثمان بن عفان رضی اللہ عنہ نے فرمایا کہ ان کے متعلق ایک حرف بھی نہ کہنا ورنہ میں تمہارا چہرہ بگاڑ دوں گا، اللہ کی قسم وہ تمہاری بنسبت میری زیادہ ہمدرد و خیر خواہ ہے، مروان یہ سن کر کچھ کہنے سے رک گیا۔

مصر سے حضرت عثمان بن عفان کی طرف دوبارہ جماعتوں کا پہنچنا..... مختلف اہل بلاد کو جب یہ خبر ملی کہ حضرت علی رضی اللہ عنہ حضرت عثمان رضی اللہ عنہ سے مروان کی وجہ سے ناراض ہو گئے ہیں اور حضرت عثمان رضی اللہ عنہ کا معاملہ جوں کا توں ہے اپنے اندر کوئی تبدیلی پیدا نہیں کی اور نہ حضرات تیخین کے طرز طریق کو اپنایا تو اہل مصر، اہل کوفہ اور اہل بصرہ نے آپس میں خط و کتابت کی اور ایک دوسرے کی طرف پیغامات بھیجے اور اپنے خطوط میں مدینہ میں مقیم صحابہ کرام اور حضرت علی رضی اللہ عنہ، حضرت طلحہ رضی اللہ عنہ اور حضرت زبیر رضی اللہ عنہ کی طرف جھوٹی باتیں منسوب کر کے لوگوں کو درغلا یا اور عثمان رضی اللہ عنہ کے ساتھ قتال اور اپنی دانست میں دین کی نصرت پر انہیں برا بیچتے کیا اور کہا کہ یہ اس زمانہ میں جہاد اکبر ہے۔

سیف بن عمر غنمی نے محمد، طلحہ، ابو حارثہ اور ابو عثمان کے حوالہ سے نقل کیا ہے اور دیگر مؤرخین نے بھی یہ بات بیان کی ہے کہ جب شوال ۳۵ھ کا آغاز ہوا تو اہل مصر چار امراء کی قیادت میں چار ٹولیوں کی صورت میں نکلے ان کی کم از کم تعداد بیان کرنے والا چھ سو اور زیادہ سے زیادہ بیان کرنے والا ایک ہزار قرار دیتا ہے ان چار ٹولیوں کے امراء عبدالرحمن بن عدیس بلوی، کنانہ بن بشرلیشی، یودان بن حمران سکونی، قتیہ سکونی تھے اور ان سب پر غافقی بن حرب علی سربراہ تھا، یہ لوگ اپنے آپ کو لوگوں کے سامنے حجاج ظاہر کر رہے تھے ان کے ساتھ ابن السوداء بھی تھا جو اصل میں ذمی تھا پھر اس نے اسلام کا اظہار کیا اور بہت سی بدعات قولی و فعلی ایجاد کیں اللہ اس کا برا کرے، اہل کوفہ بھی چار پارٹیوں کی شکل میں نکلے ان کے امراء زید بن صوحان،



اشتر نخعی، زیاد بن نضر حارثی، عبداللہ بن الہثم تھے اور ان سب کا سربراہ عمرو بن الہثم تھا، اہل بصرہ بھی چار جھنڈوں کے ساتھ نکلے ان کے امراء حکیم بن جبلة عبدی، بشر بن شریح بن ضبیحہ قیس اور ذریح بن عباد عبدی تھا اور ان سب کا سربراہ حرقوص بن زہیر سعدی تھا۔

اہل مصر حضرت علی رضی اللہ عنہ کی خلافت پر مصر تھے، اہل کوفہ زبیر بن العوام کی خلافت اور اہل بصرہ طلحہ رضی اللہ عنہ کی خلافت پر عزم بالجزم کئے ہوئے تھے اور ہر فریق کو اپنی بات پوری ہونے کا یقین تھا پس یہ تمام گروہ اپنے شہروں سے چل کر مدینہ کے گرد و نواح میں پہنچ گئے جیسا کہ انہوں نے اپنے خطوط میں ایک دوسرے سے ماہ شوال میں یہاں پہنچنے کا وعدہ کیا تھا، ان میں سے ایک فریق ذی شنب میں اترا، دوسرا اعرص میں اور باقی لوگ ذی مروہ میں فروکش ہوئے یہ لوگ اہل مدینہ سے خائف تھے انہوں نے اپنے قاصدین اور جاسوس حالات معلوم کرنے کے لئے آگے بھیجے اور اس لئے تاکہ لوگوں کو یہ خبر کریں کہ وہ حج کے لئے آئے ہیں نہ کہ کسی اور غرض سے، نیز امیر المومنین سے ان کے بعض عمال کے بارے میں عافیت کی درخواست کریں گے ہماری آمد کا مقصد صرف یہ ہے، لہذا ہمیں مدینہ میں داخل ہونے کی اجازت دیجائے لیکن تمام اہل مدینہ نے انکار کر دیا اور داخلہ سے منع کر دیا ان لوگوں نے ذرا جرأت کی اور مدینہ سے قریب ہو گئے اور مصری گروہ حضرت علی رضی اللہ عنہ کے پاس آیا، آپ اس وقت اجازت میں ایک لشکر کے پاس تھے، آپ ایک بار پیکر حذیفہ بن یمان فرمائے ہوئے اور سرخ یمنی کپڑے کا عمامہ باندھے ہوئے اور تلوار لٹکائے ہوئے کھڑے تھے، آپ کے بدن پر اس وقت کوئی قمیص نہ تھی۔

آپ نے ان لوگوں کے بارے میں اطلاع دینے کے لئے اپنے بیٹے حضرت حسن رضی اللہ عنہ کو حضرت عثمان رضی اللہ عنہ کے پاس بھیج دیا، مصریوں نے آکر حضرت علی رضی اللہ عنہ کو سلام کیا، آپ نے ان کو ڈانٹ ڈپٹ فرمائی اور وہاں سے بھگا دیا اور فرمایا کہ صالحین کو معلوم ہے کہ محمد ﷺ کی زبانی ذی مروہ اور ذی شنب کے لشکروں پر لعنت ہوئی ہے، پس تم واپس چلے جاؤ اللہ تعالیٰ تمہاری صبح اچھی نہ کرے، مصریوں نے کہا جی ہاں ضرور، او آپ کے پاس سے چلے گئے اہل بصرہ حضرت طلحہ رضی اللہ عنہ کے پاس آئے، آپ اس وقت حضرت علی رضی اللہ عنہ کے قریب ہی دوسرے لشکر میں ٹھہرے ہوئے تھے آپ نے بھی اپنے بیٹوں کو حضرت عثمان رضی اللہ عنہ کی طرف بھیج دیا اہل بصرہ نے آکر آپ کو سلام کیا، آپ نے ان کو ڈانٹ ڈپٹ کر کے بھگا دیا اور وہی کہا جو حضرت علی رضی اللہ عنہ نے مصریوں سے کہا تھا اسی طرح حضرت زبیر رضی اللہ عنہ نے بھی اہل کوفہ کو واپس کر دیا ان میں سے ہر فریق اپنی جماعت میں پہنچا اور ان کے سامنے اس بات کا اظہار کیا کہ وہ اپنے شہروں کی طرف لوٹ جائیں چنانچہ یہ سب لوگ واپس چلے گئے لیکن پھر لوٹ کر مدینہ پہنچ گئے۔

انہیں گئے ہوئے زیادہ وقت نہ گزرا تھا کہ اہل مدینہ نے تکبیر کی آواز سنی دیکھا تو ایک قوم نے ازدحام کیا ہوا ہے اور مدینہ کا چاروں طرف سے احاطہ کیا ہوا ہے اور ان میں سے اکثر عثمان بن عفان رضی اللہ عنہ کے گھر کے قریب ہیں اور انہوں نے اہل مدینہ سے یہ کہہ دیا کہ جو اپنا ہاتھ روک کر رکے گا وہ مامون ہوگا۔

لوگ رک گئے اور اپنے گھروں کو لازم پکڑ لیا اور کئی دن اسی حالت پر گزر گئے لیکن اہل مدینہ کو معلوم نہ ہوا کہ یہ لوگ کیا کرنے والے ہیں وہ ان کے عزائم سے بے خبر تھے، حضرت عثمان بن عفان ان تمام ایام میں اپنے گھر سے نکل کر لوگوں کو نماز پڑھاتے رہے اہل مدینہ بھی اور یہ مفسدین بھی سب آپ کے پیچھے نماز پڑھتے رہے صحابہ کرام ان لوگوں کے پاس جاتے اور ان کو زبردستی کرتے اور واپس آنے پر ملامت کرتے تھے حتیٰ کہ حضرت علی رضی اللہ عنہ نے اہل مصر سے پوچھا کہ تمہارے چلے جانے کے بعد تمہیں کس نے لوٹایا اور تم نے اپنی رائے سے کس بناء پر رجوع کیا ہے؟ اہل مصر نے کہا کہ ہم نے ایک قاصد کے پاس ایک خط پایا جس میں ہمارے قتل کے متعلق حکم تھا، یہی بات اہل بصرہ نے حضرت طلحہ رضی اللہ عنہ سے اور اہل کوفہ نے حضرت زبیر رضی اللہ عنہ سے کہی اور ہر شہر والوں نے کہا کہ ہم اپنے ساتھیوں کی مدد کے لئے آئے ہیں، صحابہ کرام نے ان سے پوچھا کہ تم نے اپنے ساتھیوں کے بارے میں یہ بات کیسے معلوم کر لی حالانکہ تم سب الگ الگ راستوں پر جا رہے تھے اور تمہارے درمیان کئی مراحل کا فاصلہ تھا؟ بلکہ یہ ایک ایسی چیز ہے جس پر تم سب نے ایسا کیا ہے انہوں نے کہا ہمیں اس شخص (یعنی حضرت عثمان رضی اللہ عنہ) کی کوئی حاجت نہیں، یہ ہم سے الگ ہو جائے اور ہم اس سے الگ ہو جاتے ہیں ان کا مقصد یہ تھا کہ اگر آپ خلافت سے دستبردار ہو جاتے ہیں تو ہم آپ کو چھوڑ دیں گے اور کچھ نہ کہیں گے۔



مصریوں نے یہ الزام بھی دھرا ہے کہ جب وہ لوگ اپنے شہروں کی طرف لوٹے تو انہوں نے راستے میں ایک قاصد کو جاتے ہوئے پایا انہوں نے اس کو پکڑا اور تنقیش کی تو اس کے پاس مشکیزے میں سے ایک خط برآمد ہوا جو حضرت عثمان رضی اللہ عنہ کی طرف سے لکھا ہوا تھا اس خط میں ایک جماعت کو قتل کرنے، دوسری کو سولی دینے اور تیسری کے ہاتھ پاؤں کاٹ دینے کا حکم تھا اور خط پر آپ کی مہر بھی لگی ہوئی تھی، قاصد حضرت عثمان رضی اللہ عنہ کا غلام تھا اور انہی کے اونٹ پر سوار تھا یہ لوگ وہ خط اپنے ساتھ لئے ہوئے تھے اور لوگوں میں گھوم پھر کر اسے دکھا رہے تھے اہل مدینہ نے اس خط کے بارے میں حضرت عثمان رضی اللہ عنہ سے گفتگو کی تو آپ نے فرمایا اس خط پر گواہی پیش کرو، اللہ کی قسم! یہ خط نہ میں نے خود لکھا نہ املاء کرایا اور نہ میں جانتا ہوں کہ یہ کس کی طرف سے ہے؟ اور رہی مہر، مہر تو جعلی بھی بنائی جاسکتی ہے، پس صادقین نے آپ کی بات کی تصدیق کی اور کاذبین نے جھٹلایا اور یہ بھی کہا جاتا ہے کہ اہل مصر نے حضرت عثمان رضی اللہ عنہ سے یہ مطالبہ کیا تھا کہ وہ ان پر سے عبد اللہ بن سعد بن ابی سرح کو معزول کر دیں اور ان کی جگہ محمد بن ابی بکر کو امیر بنادیں، حضرت عثمان رضی اللہ عنہ نے اسے قبول کر لیا، پھر جب انہوں نے قاصد کو پکڑا اور اس سے خط برآمد کیا جس میں محمد بن ابی بکر اور ان کے ساتھ دوسرے لوگوں کے قتل کا حکم تھا تو یہ لوگ واپس لوٹ کر آ گئے اور عثمان بن عفان رضی اللہ عنہ پر شدید برہمی کا اظہار کیا اور خط لے کر لوگوں کے پاس گھومے پھرے اس چیز نے بہت سے اہل مدینہ کے دل و دماغ کو متاثر کیا۔

ابن جریر نے محمد بن اسحاق سے ان کے چچا عبدالرحمن بن یسار کے حوالہ سے نقل کیا ہے کہ جس شخص کے پاس حضرت عثمان رضی اللہ عنہ کی طرف سے والی مصر کے نام یہ خط تھا وہ ابوالاعور سلیمی تھا اور یہ حضرت عثمان رضی اللہ عنہ کے اونٹ پر سوار تھا اور ابن جریر نے اسی طریق سے یہ بھی بیان کیا ہے کہ صحابہ کرام نے مدینہ سے دیگر شہروں کی طرف خطوط لکھے جن میں لوگوں کو مدینہ آنے اور عثمان رضی اللہ عنہ سے قتال کرنے کا حکم دیا، یہ صحابہ کرام پر افتراء اور بہتان ہے بلکہ مفسدین نے صحابہ کرام کی طرف سے جعلی خطوط لکھے تھے جیسا کہ حضرت علی، طلحہ اور زبیر رضی اللہ عنہم کی طرف سے بھی ان لوگوں نے اسی قسم کے جھوٹے خطوط بھجوائے تھے جن کا ان حضرات نے سختی سے انکار کیا۔

اسی طرح حضرت عثمان رضی اللہ عنہ کی طرف منسوب یہ خط بھی جعلی تھا، آپ نے اس خط کا نہ حکم دیا اور نہ آپ کو اس کا کچھ علم تھا ان تمام ایام میں حضرت عثمان رضی اللہ عنہ ان لوگوں کو بھی نماز پڑھاتے رہے حالانکہ وہ آپ کی نگاہ میں مٹی سے بھی زیادہ حقیر تھے۔

ایک جمعہ آپ منبر پر کھڑے ہوئے آپ کے ہاتھ میں وہ عصائے مبارک تھا جس پر رسول اللہ ﷺ بوقت خطبہ سہارا لیا کرتے تھے اور آپ کے بعد حضرت ابو بکر و عمر رضی اللہ عنہما بھی اس پر ٹیک لگاتے تھے، دوران خطبہ ان میں سے ایک آدمی کھڑا ہوا اور سب و شتم کیا اور آپ کو منبر سے نیچے اتار دیا، لوگوں نے اس دن آپ کی ذات میں بڑی طمع کی، جیسا کہ واقدی کہتے ہیں کہ مجھ سے اسامہ بن زید نے، ان سے یحییٰ بن عبدالرحمن بن حاطب نے، ان سے ان کے والد نے بیان کیا کہ اسی دوران کہ میں حضرت عثمان رضی اللہ عنہ کو اس عصاء پر ٹیک لگائے دیکھ رہا تھا جس پر رسول اللہ ﷺ اور آپ کے بعد حضرت ابو بکر رضی اللہ عنہ اور حضرت عمر رضی اللہ عنہ ٹیک لگایا کرتے تھے کہ اچانک جھجہا نامی آدمی نے حضرت عثمان رضی اللہ عنہ کو کہا کہ او بے وقوف بوڑھے! اٹھ اور منبر سے نیچے اتر جا اور وہ عصاء آپ کے ہاتھ سے لیا اور اپنے دائیں گھٹنے پر رکھ کر توڑ دیا۔

اس کی چھوٹی سی لکڑی اس کے گھٹنے میں پیوست ہو گئی اور یہ زخم باقی رہا یہاں تک کہ اس کی وجہ سے اسے کینسر ہو گیا، میں نے اس میں کیڑے پڑے ہوئے دیکھے ہیں، پھر حضرت عثمان رضی اللہ عنہ منبر سے نیچے اترے اور عصاء کو جوڑنے کا حکم دیا لوگوں نے اسے باندھ دیا وہ ٹکڑے ٹکڑے ہو گیا تھا اس واقعہ کے بعد آپ ایک یا دو مرتبہ ہی نماز کے لئے نکلے ہوں گے، حتیٰ کہ محصور ہو کر شہید کر دیئے گئے۔

ابن جریر کہتے ہیں کہ ہم سے احمد بن ابراہیم نے ان سے عبد اللہ بن ادریس نے ان سے عبید اللہ بن عمر، ان سے نافع نے بیان کیا ہے کہ جھجہا غفاری نے حضرت عثمان رضی اللہ عنہ کے ہاتھ سے عصاء لیا اور اسے اپنے گھٹنے پر رکھ کر توڑ دیا اسے پھر اس جگہ پر کینسر ہو گیا۔

واقدی کہتے ہیں کہ مجھ سے ابن ابی الزناد نے ان سے موسیٰ بن عقبہ نے ان سے ابن ابی حبیبہ نے بیان کیا کہ عثمان رضی اللہ عنہ نے ایک دن خطبہ دیا، عمرو بن العاص نے کھڑے ہو کر کہا کہ اے امیر المومنین آپ نے بھی تکبر سے کام لیا ہے اور ہم نے بھی آپ کے ساتھ تکبر کیا ہے بس آپ بھی توبہ کیجئے ہم بھی آپ کے ساتھ توبہ کرتے ہیں، حضرت عثمان رضی اللہ عنہ قبلہ رخ ہوئے اور اپنے ہاتھ اٹھا دیئے۔

ابن ابی حبیبہ کہتے ہیں کہ میں نے اس دن سے زیادہ رونے والے اور رونے والیوں کو نہیں دیکھا، پھر اس کے بعد جب اگلی مرتبہ آپ نے خطبہ



دیا تو جھجھک غفاری کھڑا ہوا اور چلا کر کہا اے عثمان! یہ بوڑھی اونٹنی ہے اس میں ایک چونغہ اور طوق رکھا ہوا ہے تم منبر سے اترو ہم تمہیں یہ چونغہ پہنائیں گے اور گلے میں طوق ڈالیں گے اور اس بوڑھی اونٹنی پر سوار کریں گے پھر جبل دخان میں پھینک آئیں گے، حضرت عثمان رضی اللہ عنہ نے یہ سن کر کہا اللہ تعالیٰ تیرا اور جو چیز تو لے کر آیا اس کا برا کرے، اس کے بعد آپ منبر سے نیچے اتر آئے، ابن ابی حنیہ کہتے ہیں کہ یہ آخری دن تھا جس میں میں نے حضرت عثمان رضی اللہ عنہ کو دیکھا۔

واقعی کہتے ہیں کہ مجھ سے ابو بکر بن اسماعیل نے ان سے ان کے والد نے ان سے عامر بن سعد نے بیان کیا کہ سب سے پہلے جس شخص نے حضرت عثمان بن عفان رضی اللہ عنہ کے ساتھ بدکلامی کی جرأت کی تھی وہ جبکہ بن عمرو ساعدی تھا، حضرت عثمان رضی اللہ عنہ اس کے پاس سے گزرے وہ اپنی قوم میں مجلس جمائے بیٹھا تھا اور اس کے ہاتھ میں ایک طوق تھا، جب آپ وہاں سے گزرے تو آپ نے سلام کیا قوم نے جواب دیا، جبکہ بن عمرو ساعدی نے کہا کہ تم اس شخص کے سلام کا جواب کیوں دیتے ہو، یہ ایسا اور ویسا ہے پھر وہ اٹھ کر حضرت عثمان رضی اللہ عنہ کی طرف بڑھا اور کہا کہ اللہ کی قسم! میں اس طوق کو آپ کی گردن میں ڈال دوں گا ورنہ آپ اپنے خاص دوستوں سے الگ ہو جائیں، حضرت عثمان نے پوچھا کہ کون سے خاص دوست؟ اللہ کی قسم! میں نے تو لوگوں کا انتخاب کیا ہے، جبکہ نے کہا کہ آپ نے معاویہ، مروان، عبد اللہ بن عامر بن کریم، اور عبد اللہ بن سعد بن ابی سرح کو چنا ہے اور اپنا خاص بنایا ہوا ہے، ان میں سے بعض ایسے ہیں کہ جن کی مذمت میں قرآن نازل ہوا ہے اور رسول اللہ ﷺ نے ان کے خون کو مباح قرار دیا ہے۔

راوی کہتے ہیں کہ پھر حضرت عثمان رضی اللہ عنہ چلے گئے اس کے بعد سے لوگوں کی جرأت مسلسل بڑھتی رہی۔

واقعی کہتے ہیں کہ مجھ سے محمد بن صالح نے ان سے عبید اللہ بن رافع بن نقاحہ نے ان سے عثمان بن الشرید نے نقل کیا ہے کہ حضرت عثمان رضی اللہ عنہ جبکہ بن عمرو ساعدی کے پاس سے گزرے وہ اپنے مکان کے صحن میں بیٹھا ہوا تھا اس کے ہاتھ میں ایک طوق تھا اس نے کہا کہ اے بے وقوف بوڑھے اللہ کی قسم میں تجھے قتل کر دوں گا اور خارش زدہ اونٹنی پر سوار کراؤں گا اور سیاہ پتھروں والی آتش زمین کی طرف نکال باہر کروں گا، پھر وہ دوسری مرتبہ حضرت عثمان رضی اللہ عنہ کے پاس آیا آپ اس وقت منبر پر تھے اس نے آپ کو منبر سے نیچے اتار دیا۔

سیف بن عمر نے بیان کیا ہے کہ حضرت عثمان رضی اللہ عنہ جمعہ کی نماز پڑھانے کے بعد منبر پر چڑھے اور تقریر کی اس میں فرمایا کہ اے غریب الوطن لوگو! اللہ سے ڈرو، اللہ سے ڈرو، اللہ کی قسم اہل مدینہ کو معلوم ہے کہ تم رسول اللہ ﷺ کی زبانی ملعون قرار دیئے جا چکے ہو، پس تم خطا کو درستگی کے ساتھ مٹا دو، بلاشبہ اللہ تعالیٰ خطا و برائی کو نیکی کے ذریعے ہی مٹاتا ہے، محمد بن سلمہ کھڑے ہوئے اور کہا کہ میں اس پر گواہی دیتا ہوں، حکیم بن جبکہ نے انہیں پکڑ کر بٹھا دیا، زید بن ثابت کھڑے ہوئے اور فرمایا کہ یہ بات تو کتاب میں لکھی ہوئی ہے ان پر دوسری جانب سے محمد بن ابی مریرہ نے حملہ کیا اور انہیں بھی بٹھا دیا، اور کہا یا نطع، اس کے بعد سب مفسدین نے حملہ کر دیا اور لوگوں کو کنکریاں مار مار کر مسجد سے نکال دیا، حضرت عثمان رضی اللہ عنہ کو بھی اتنی کنکریاں ماریں کہ آپ منبر سے گر پڑے اور بے ہوش ہو گئے، اور آپ کو گھر تک اٹھا کر لایا گیا اور مصریوں کو محمد بن ابی بکر، محمد بن جعفر اور عمار بن یاسر کی امداد و نصرت کے سوا کسی چیز کی طمع و حرص نہ تھی۔

حضرت علی، طلحہ اور زبیر رضی اللہ عنہم حضرت عثمان رضی اللہ عنہ کے پاس عیادت کرنے، اپنے دکھ کا اظہار کرنے اور لوگوں پر جو مصیبت ٹوٹی تھی اس کی شکایت کرنے آئے اور فارغ ہو کر واپس چلے گئے، صحابہ کرام کی ایک جماعت جن میں حضرت ابو ہریرہ رضی اللہ عنہ، ابن عمر رضی اللہ عنہ اور زید بن ثابت بھی تھے آپ کی طرف سے دفاع کرنے کے لئے آئے لیکن حضرت عثمان رضی اللہ عنہ نے سب کو واپس بھیج دیا اور انہیں قسم دی کہ وہ اپنے ہاتھوں کو روک کر رکھیں گے، اور پر امن رویہ اختیار کریں گے یہاں تک کہ اللہ تعالیٰ اپنی مشیت کے مطابق فیصلہ فرمادے۔

امیر المومنین حضرت عثمان رضی اللہ عنہ کا محاصرہ ..... جب جمعہ کے روز یہ حادثہ ہو چکا اور اس میں امیر المومنین کے سر میں زخم آیا، آپ منبر پر تھے کہ بے ہوشی کی حالت میں گر پڑے اور لوگ اٹھا کر آپ کو گھر تک لائے اس کے بعد حالات مزید خراب ہو گئے، اُجڈ، گنواراؤ رے وقوف لوگوں نے آپ کی ذات میں طمع کی اور آپ کو اپنے مکان ہی میں رہنے پر مجبور کر کے سخت تنگی میں ڈال دیا اور باہر سے مکان کا محاصرہ



کر لیا، اکثر صحابہ کرام اپنے گھروں میں بیٹھ گئے ابنائے صحابہ کی ایک جماعت اپنے آباء کے حکم سے آپ کا دفاع، آپ کی حفاظت اور کوئی آپ تک پہنچنے اس کی روک تھام کے لئے پہنچ گئی، ان میں حسن، حسین، عبد اللہ بن عمرو اور عبد اللہ بن زبیر رضی اللہ عنہم تھے، عبد اللہ بن زبیر اس حفاظتی امر کے امیر تھے۔

بعض حضرات نے اس امید پر آپ کو بے یار و مددگار چھوڑ دیا کہ آپ ان مفسدین کا ایک مطالبہ تسلیم کر لیں گے اس لئے کہ ان لوگوں کا مطالبہ تھا کہ یا تو آپ خلافت سے دستبردار ہو جائیں یا مروان بن حکم کو ان کے حوالہ کر دیں لیکن یہ خیال ان میں سے کسی کو بھی نہ تھا کہ مفسدین آپ کے قتل کا ارادہ رکھتے ہیں، حضرت عثمان رضی اللہ عنہ کا مسجد میں آنا جانا منقطع ہو گیا ویسے بھی آپ اس معاملہ کے آغاز کے بعد سے کم ہی مسجد آیا جایا کرتے تھے لیکن آخر میں تو یہ سلسلہ بالکل ہی منقطع ہو گیا، ان آخری ایام میں غافقی بن حرب لوگوں کو نماز پڑھاتا رہا، یہ محاصرہ ایک مہینہ تک اور بعض کے قول کے مطابق چالیس دن تک جاری رہا، یہاں تک کہ آخر میں آپ کو شہید کر دیا گیا۔

ابن جریر نے ذکر کیا ہے کہ حضرت عثمان رضی اللہ عنہ کے محصور ہونے کے زمانے میں لوگوں کو طلحہ بن عبید اللہ نماز پڑھایا کرتے تھے ایک نسخہ میں عبد اللہ بن سلام کی روایت سے درج ہے کہ عثمان بن عفان رضی اللہ عنہ کی محصوری کے زمانہ میں آپ کے حکم سے ابو ہریرہ رضی اللہ عنہ نماز پڑھایا کرتے تھے، اور صحیح بخاری میں ہے، اور واقدی نے بھی روایت کیا ہے کہ حضرت علی رضی اللہ عنہ اور حضرت ابویوب رضی اللہ عنہ بھی نماز پڑھایا کرتے تھے، سہل بن ضیف نے بھی نماز پڑھائی ہے، جمعہ کی نماز حضرت علی رضی اللہ عنہ پڑھایا کرتے تھے، آپ نے ایک مرتبہ لوگوں کو خطاب کیا کہ اس کے انجام و انتہاء میں کچھ باتیں ظاہر ہوں گی اور کچھ اور پیش آئیں گے۔

مصنف کہتے ہیں کہ جو کچھ بھی ہمیں اس بارے میں میسر آئے گا عنقریب انشاء اللہ ہم اسے اللہ کی مدد سے بیان کریں گے، امام احمد کہتے ہیں کہ ہم سے بہتر نے اور ان سے ابو عوانہ نے ان سے حصین نے ان سے عمرو بن جادان نے اور ان سے احنف نے بیان کیا ہے کہ ہم حج کے لئے چلے اور مدینہ کے پاس سے گزرے، اسی دوران کہ ہم اپنے قیام گاہ میں تھے کہ اچانک ایک آدمی ہمارے پاس آیا اور کہا کہ لوگ مسجد میں جمع ہیں، میں اور میرا ساتھی مسجد کی طرف گئے وہاں کیا دیکھتے ہیں کہ لوگ ایک چھوٹی سی جماعت کے پاس جمع ہیں میں لوگوں کے درمیان سے گزر کر اس جماعت کے قریب پہنچا تو وہاں حضرت علی رضی اللہ عنہ، حضرت طلحہ رضی اللہ عنہ، زبیر رضی اللہ عنہ اور حضرت سعد بن ابی وقاص رضی اللہ عنہ تشریف فرما تھے۔

راوی کہتے ہیں کہ زیادہ دیر نہ گزری تھی کہ حضرت عثمان بن عفان رضی اللہ عنہ بھی وہاں چلتے ہوئے آگئے اور فرمایا کہ کیا علی یہاں ہیں؟ لوگوں نے کہا کہ جی ہاں، ہیں، پھر آپ نے پوچھا زبیر ہیں؟ لوگوں نے کہا جی ہاں ہیں، آپ نے پوچھا طلحہ ہیں؟ لوگوں نے کہا جی ہاں ہیں، آپ نے پوچھا کہ سعد بن ابی وقاص ہیں؟ لوگوں نے کہا جی ہاں وہ بھی ہیں، پھر آپ نے فرمایا کہ میں تمہیں اس اللہ کی قسم دے کر پوچھتا ہوں جس کے سوا کوئی معبود نہیں کہ کیا تم جانتے ہو کہ رسول اللہ ﷺ نے ارشاد فرمایا تھا کہ بنی فلاں کا باڑہ کون خریدے گا؟ اللہ اس کی مغفرت فرما دے گا، میں نے اسے خرید لیا اور رسول اللہ ﷺ کی خدمت میں حاضر ہو کر عرض کیا کہ میں نے اسے خرید لیا ہے۔

آپ ﷺ نے ارشاد فرمایا کہ اسے ہماری مسجد میں شامل کر دو، اس کا اجر تمہیں ملے گا، ان حضرات نے جواب دیا جی ہاں، پھر حضرت عثمان رضی اللہ عنہ نے فرمایا کہ میں تمہیں اس اللہ کی قسم دے کر پوچھتا ہوں جس کے سوا کوئی معبود نہیں کیا جانتے ہو کہ رسول اللہ ﷺ نے ارشاد فرمایا کہ زبیر رومہ کون خریدے گا؟ میں نے اتنے اتنے دراہم میں اسے خرید لیا اور رسول اللہ ﷺ کی خدمت میں حاضر ہو کر اس کی خبر دی، آپ ﷺ نے ارشاد فرمایا کہ اس کو مسلمانوں کے لئے وقف کر دو، اس کا تمہیں اجر ملے گا، ان حضرات نے کہا کہ جی ہاں پھر فرمایا کہ میں تمہیں اس اللہ کی قسم دے کر پوچھتا ہوں جس کے سوا کوئی معبود نہیں، کیا تم جانتے ہو کہ رسول اللہ ﷺ عیش عشرہ کے دن قوم کے چہروں کی طرف نظر فرمائی اور ارشاد فرمایا کہ کون ان لوگوں کے لئے سامان سفر مہیا کرے گا؟ اللہ تعالیٰ اس کی مغفرت فرما دیگا، پس میں نے ان کا سامان تیار کیا حتیٰ کہ انہوں نے ایک ٹکلیل اور اونٹ باندھنے کی رسی بھی کم نہ پائی، ان حضرات نے کہا کہ یقیناً ایسا ہی ہوا ہے پھر آپ نے فرمایا اے اللہ! گواہ رہ، اے اللہ! گواہ رہ، اے اللہ! گواہ رہ، اس کے بعد آپ تشریف لے گئے۔

اور امام نسائی نے حصین کی روایت سے یہ بھی نقل کیا ہے کہ ان کے پاس اچانک ایک آدمی آیا جس نے زرد چادر اوڑھی ہوئی تھی۔



ایک اور طریق..... عبداللہ بن احمد کہتے ہیں کہ مجھ سے عبداللہ بن عمرو اریری نے ان سے قاسم بن حکم بن اوس انصاری نے ان سے ابو عبادہ زرقی انصاری نے ان سے زید بن اسلم نے اپنے والد کے حوالہ سے بیان کیا ہے کہ جب حضرت عثمان رضی اللہ عنہ کو جنازہ گاہ میں محصور کیا گیا تو میں اس وقت وہاں موجود تھا اس وقت اگر کوئی پتھر بھی پھینکا جاتا تو وہ کسی نہ کسی آدمی کے سر پر ہی پڑتا تھا ازدحام کی کثرت بتلانا مقصود ہے، میں نے حضرت عثمان رضی اللہ عنہ کو اس کھڑکی سے جھانکتے ہو دیکھا جو مقام جبرئیل کے پاس ہے، آپ نے فرمایا کہ اے لوگو! کیا تمہارے اندر طلحہ موجود ہے؟ لوگ خاموش رہے آپ نے فرمایا کہ اے لوگو! کیا تمہارے اندر طلحہ موجود ہیں؟ پس طلحہ بن عبید اللہ کھڑے ہو گئے، حضرت عثمان رضی اللہ عنہ نے فرمایا کیا میں آپ کو یہاں نہیں دیکھ رہا ہوں؟ میرا آپ کے متعلق یہ گمان نہ تھا کہ آپ اس جماعت میں شامل ہو جائیں گے جو میری تین مرتبہ مکمل طور پر آواز سنے، پھر بھی جواب نہ دے، اے طلحہ! میں آپ کو اللہ کی قسم دے کر کہتا ہوں کہ آپ اس وقت کو یاد کریں کہ جب میں اور آپ رسول اللہ ﷺ کے ساتھ فلاں فلاں مقام پر تھے اور اس وقت میرے اور آپ کے سوا اصحاب رسول ﷺ میں سے کوئی بھی موجود نہ تھا، طلحہ نے کہا ہاں وہ وقت مجھے یاد ہے حضرت عثمان رضی اللہ عنہ نے فرمایا کہ اس وقت رسول اللہ ﷺ نے آپ سے مخاطب ہو کر ارشاد فرمایا تھا اے طلحہ! ہر نبی کے ساتھ جنت میں اس کے اصحاب میں سے کوئی نہ کوئی رفیق ہوگا اور حضرت عثمان بن عفان رضی اللہ عنہ جنت میں میرے رفیق ہوں گے، طلحہ نے کہا یقیناً اسی طرح فرمایا تھا پھر حضرت عثمان رضی اللہ عنہ چلے گئے، محدثین نے اس روایت کی تخریج نہیں کی۔

ایک اور طریق..... عبداللہ بن احمد کہتے ہیں کہ ہم سے محمد بن ابی بکر مقدسی نے ان سے محمد بن عبداللہ انصاری نے ان سے ہلال بن اسحاق نے ان سے جریری نے ان سے ثمامہ بن جزء قشیری نے بیان کیا ہے کہ جس دن حضرت عثمان رضی اللہ عنہ شہید ہوئے اس دن میں ان کے مکان پر حاضر ہوا اور خدمت میں پہنچا انہوں نے مجھ سے فرمایا کہ اپنے ان دو ساتھیوں کو بلا کر لاؤ جنہوں نے تمہیں میرے خلاف متحد کیا ہے ان دونوں کو آپ کے پاس لایا گیا آپ نے ان سے فرمایا میں تمہیں اللہ کی قسم دے کر پوچھتا ہوں کہ کیا تم جانتے ہو کہ رسول اللہ ﷺ جب مدینہ تشریف لائے اور مسجد نمازیوں پر تنگ پڑ گئی تو آپ نے فرمایا تھا کہ کون اس قطعہ زمین کو اپنے خالص مال سے خریدتا ہے پھر وہ بھی اس میں سے عام مسلمانوں کی طرح ہی نفع اٹھانے کا حقدار ہوگا، اور اس کے لئے اس کے بدلہ جنت ہوگی، پس میں نے اپنے خالص مال سے اسے خریدا اور مسلمانوں کے لئے وقف کر دیا اب تم مجھے اس میں دو رکعت پڑھنے سے بھی روکتے ہو پھر فرمایا میں تمہیں اللہ کی قسم دے کر پوچھتا ہوں کہ کیا تم جانتے ہو کہ جب رسول اللہ ﷺ مدینہ تشریف لائے تو اس وقت شیریں پانی کا بیر رومہ کے سوا کوئی کنواں نہ تھا، رسول اللہ ﷺ نے ارشاد فرمایا کہ کون اسے اپنے خالص مال سے خریدتا ہے پھر اس کا ڈول بھی اس میں عام مسلمانوں کی طرح ہوگا؟ اور اس کے لئے اس کے بدلہ جنت ہوگی پس میں نے اسے اپنے خالص مال میں خریدا لیکن آج تم مجھے اس میں سے پانی پینے تک سے روک رہے ہو، پھر فرمایا کہ کیا تم جانتے ہو کہ میں صاحب جیش العسرة ہوں، ان لوگوں نے کہا کہ یقیناً ایسا ہی ہے۔ اسے امام ترمذی نے عبداللہ بن عبد الرحمن دارمی سے، عباس دوری سے اور دیگر حضرات سے نقل کیا ہے اور امام نسائی نے زیاد بن ایوب سے نقل کیا ہے اور یہ سب سعید بن عامر سے وہ یحییٰ بن ابی الحجاج منقری سے وہ ابو مسعود جریری سے روایت کرتے ہیں امام ترمذی نے اس روایت کو حسن صحیح قرار دیا ہے۔

ایک اور طریق..... امام احمد کہتے ہیں کہ ہم سے عبدالصمد نے ان سے ابن فضل قاسم نے ان سے عمرو بن مرة نے اور ان سے سالم بن ابی الجعد نے بیان کیا ہے کہ حضرت عثمان رضی اللہ عنہ نے صحابہ کرام میں سے چند حضرات کو بلایا ان میں عمار بن یاسر بھی تھے حضرت عثمان رضی اللہ عنہ نے فرمایا کہ میں تم سے کچھ پوچھنا چاہتا ہوں اور اس بات کو پسند کرتا ہوں کہ تم مجھ سے سچ بیان کرو گے، میں تمہیں اللہ کی قسم دے کر کہتا ہوں کہ کیا تم جانتے ہو کہ رسول اللہ ﷺ قریش کو باقی لوگوں پر ترجیح دیا کرتے تھے اور بنو ہاشم کو باقی قریش پر ترجیح دیا کرتے تھے، لوگ خاموش رہے، آپ نے فرمایا کہ اگر جنت کی چابیاں میرے ہاتھ میں ہوں تو میں وہ بنو امیہ کو دے دوں یہاں تک کہ ان کا آخری آدمی جنت میں داخل ہو جائے پھر آپ نے طلحہ وزیر کی طرف پیغام بھیجا وہ دونوں آئے آپ نے ان سے فرمایا کیا میں تمہیں عمار کے بارے میں ایک بات نہ بتاؤں؟ اور وہ یہ ہے کہ میں رسول اللہ ﷺ کے ساتھ تھا، آپ ﷺ میرا ہاتھ پکڑے ہوئے وادی بٹھا میں چل رہے تھے یہاں تک کہ ہم عمار کے والدین کے پاس سے گزرے انہیں ایذا میں



دیجا رہی تھیں عمار کے والد نے کہا کہ یا رسول اللہ ﷺ کیا حالات اسی طرح رہیں گے؟ رسول اللہ ﷺ نے ارشاد فرمایا صبر کرو، پھر فرمایا اے اللہ آل یاسر کی مغفرت فرما، اور ایسا کر دیا گیا (یعنی ان کی مغفرت ہو گئی) اس روایت میں امام احمد متفرد ہیں، دیگر اصحاب کتب نے اس کی تخریج نہیں کی۔

ایک اور طریق..... امام احمد کہتے ہیں کہ ہم سے اسحاق بن سلیمان نے ان سے معاویہ بن سلم نے ان سے اور ان سے مطرف نے ان سے نافع نے ان سے ابن عمر رضی اللہ عنہ نے بیان کیا ہے کہ حضرت عثمان رضی اللہ عنہ بن عفان نے محاصرہ کی حالت میں لوگوں کی طرف جھانکا اور فرمایا کہ تم مجھے کیوں قتل کر رہے ہو؟ میں نے رسول اللہ ﷺ سے سنا ہے کہ کسی آدمی کا خون حلال نہیں مگر تین میں سے ایک وجہ کے ساتھ، یا تو آدمی نے شادی شدہ ہونے کے بعد زنا کیا ہو، پس اسے رجم کیا جائے گا، یا عمد اُقتل کیا ہو، پس اسے قتل کیا جائے گا، یا اسلام لانے کے بعد مرتد ہو گیا ہو، پس اسے بھی قتل کیا جائے گا، اللہ کی قسم میں نے نہ زمانہ جاہلیت میں زنا کیا اور نہ زمانہ اسلام میں، نہ کسی کو قتل کیا کہ مجھے اس کے قصاص میں قتل کیا جائے اور نہ اسلام لانے کے بعد ارتداد اختیار کیا، میں گواہی دیتا ہوں کہ اللہ کے سوا کوئی معبود نہیں اور محمد ﷺ اس کے بندے اور رسول ہیں، اسے امام نسائی نے احمد بن ازہر سے اسحاق بن سلیمان کے حوالہ سے نقل کیا ہے۔

ایک اور طریق..... امام احمد کہتے ہیں کہ ہم سے عفان نے ان سے حماد بن زید نے ان سے یحییٰ بن سعید نے ان سے ابو امامہ بن سہل بن ضیف نے بیان کیا ہے کہ میں حضرت عثمان رضی اللہ عنہ کے ساتھ ان کے مکان میں تھا اور وہ اس وقت محصور تھے، ہم لوگ آپ کے پاس آتے جاتے تھے جب ہم آپ کے پاس جاتے تو پتھر کی ٹاکیوں کے اوپر سے بات چیت سنا کرتے تھے ایک دن حضرت عثمان رضی اللہ عنہ کسی کام سے تشریف لائے اور ہمارے قریب آ گئے، رنج و الم کی وجہ سے آپ کا رنگ متغیر تھا، آپ نے فرمایا کہ انہوں نے ابھی ابھی مجھے قتل کی دھمکی دی ہے ہم نے عرض کیا کہ اے امیر المؤمنین اللہ تعالیٰ آپ کو کافی ہے، آپ نے فرمایا کہ وہ مجھے کیوں قتل کرتے ہیں؟ حالانکہ میں نے رسول اللہ ﷺ سے سنا ہے کہ کسی مسلمان کا خون حلال نہیں مگر تین میں سے ایک بات پائے جانے کے ساتھ، یا تو اسلام لانے کے بعد کفر اختیار کر لیا ہو، یا شادی شدہ ہونے کے باوجود زنا کر لیا ہو، یا کسی نفس کو ناحق قتل کیا ہو، اور اللہ کی قسم میں نے زمانہ جاہلیت میں کبھی زنا کیا اور نہ زمانہ اسلام میں، اور نہ میں نے اپنے دین کو بدلنے کی تمنا کی جب سے اللہ تعالیٰ نے مجھے ہدایت عطا فرمائی اور نہ کسی نفس کو قتل کیا، پھر وہ مجھے کیوں قتل کرتے ہیں؟

اسے اصحاب سنن اربعہ نے حماد بن زید کی حدیث سے یحییٰ بن سعید سے بحوالہ ابو امامہ نقل کیا ہے امام نسائی نے ابو امامہ کے ساتھ عبد اللہ بن عامر بن ربیعہ کا بھی اضافہ کیا ہے ابو امامہ اور عبد اللہ بن عامر بن ربیعہ دونوں حضرات کہتے ہیں کہ ہم حضرت عثمان رضی اللہ عنہ کے ساتھ تھے..... آگے پھر یہی روایت ذکر کی، امام ترمذی نے اسے حسن قرار دیا ہے اور حماد بن سلمہ سے بحوالہ یحییٰ بن سعید مر فوعاً روایت کیا ہے۔

ایک اور طریق..... امام احمد کہتے ہیں کہ ہم سے قطن نے ان سے یونس یعنی ابن ابی اسحاق نے ان سے ان کے والد نے ان سے ابو سلمہ بن عبد الرحمن نے بیان کیا کہ حضرت عثمان رضی اللہ عنہ نے اپنے مکان پر جھانکا، آپ اس وقت محصور تھے، آپ نے فرمایا کہ میں اللہ کی قسم دے کر اسے کہتا ہوں جو رسول اللہ ﷺ کے ساتھ یوم حراء میں حاضر تھا جس وقت پہاڑ نے لرزہ کھایا تو آپ ﷺ نے اس پر اپنا قدم مبارک مار کر ارشاد فرمایا اے حرا شہر جا، تیرے اوپر ایک نبی، ایک صدیق اور ایک شہید کے سوا کوئی نہیں ہے اور میں اس وقت آپ کے ساتھ تھا، لوگوں نے اسے تسلیم کیا پھر فرمایا کہ میں اسے اللہ کی قسم دے کر کہتا ہوں جو بیعت رضوان کے موقع پر حاضر تھا جس وقت رسول اللہ ﷺ نے مجھے مشرکین مکہ کی طرف بھیجا تھا تو آپ نے اپنے ایک ہاتھ کو دوسرے ہاتھ پر رکھ کر فرمایا کہ یہ میرا ہاتھ ہے اور یہ عثمان رضی اللہ عنہ کا ہاتھ ہے، پھر میرے لئے بیعت لی، لوگوں نے اسے تسلیم کیا، پھر حضرت عثمان رضی اللہ عنہ نے فرمایا میں اسے اللہ کی قسم دے کر کہتا ہوں کہ جو رسول اللہ ﷺ کے ساتھ اس وقت موجود تھا جب آپ نے یہ فرمایا کون اس گھر کو خرید کر ہمارے لئے مسجد کشادہ کرتا ہے؟ میں اس کے لئے جنت میں گھر بناؤں گا پس میں نے اسے اپنے مال سے خریدا اور مسجد کو وسیع کر دیا لوگوں نے اسے تسلیم کیا، پھر حضرت عثمان رضی اللہ عنہ نے فرمایا کہ میں اسے اللہ کی قسم دے کر کہتا ہوں جو ہمیشہ عمرہ کے دن رسول اللہ ﷺ کے پاس حاضر تھا، آپ ﷺ نے فرمایا کون آج ایسا خرچہ کرتا ہے جو مقبول ہو؟ پس میں نے اپنے مال میں سے نصف لشکر کا سامان تیار کیا لوگوں نے اسے تسلیم کیا



پھر حضرت عثمان رضی اللہ عنہ نے فرمایا میں اسے اللہ کی قسم دے کر کہتا ہوں جو بیر رومہ پر اس وقت حاضر تھا جب اسکا پانی مسافروں کے لئے فروخت کیا جا رہا تھا پس میں نے اسے اپنے مال سے خرید لیا اور مسافروں کے لئے وقف کر دیا، لوگوں نے اسے بھی تسلیم کیا۔

اسے امام نسائی نے عمران بن بکار سے انہوں نے خطاب بن عثمان سے انہوں نے عیسیٰ بن یونس بن ابی اسحاق سے انہوں نے اپنے والد یونس سے اور یونس نے ان کے دادا ابواسحاق سبعمی سے نقل کیا ہے۔

ابن جریر نے ذکر کیا ہے کہ حضرت عثمان رضی اللہ عنہ نے جب دیکھا کہ مختلف اہل بلاد نے ان کا محاصرہ کر لیا ہے اور مکان میں مقید کر کے مسجد تک جانے سے بھی روک دیا ہے تو آپ نے شام میں حضرت معاویہ بن ابی سفیان رضی اللہ عنہ کی طرف، بصرہ میں عبد اللہ بن عامر کی طرف والی کوفہ کی طرف پیغام بھیجا اور ان سے ایک لشکر طلب کیا جو ان مفسدین کو مدینہ سے نکال دے، پس حضرت معاویہ رضی اللہ عنہ نے مسلمہ بن حبیب کو اور ان کے پیچھے یزید بن اسد قشیری کو لشکر دے کر روانہ کیا، والیان کوفہ و بصرہ نے بھی فوجیں روانہ کیں جب مفسدین نے ان لشکروں کی آمد سنی تو محاصرہ مزید سخت کر دیا، یہ لشکر جب مدینہ کے قریب پہنچے تو اطلاع ملی کہ امیر المومنین حضرت عثمان رضی اللہ عنہ کو شہید کر دیا گیا جیسا کہ عنقریب ہم اسے ذکر کریں گے۔

ابن جریر نے ذکر کیا ہے کہ حضرت عثمان رضی اللہ عنہ نے اشتر نخعی کو طلب کیا اور آپ کے لئے آپ کے گھر کے روشن دان میں ایک تکیہ رکھ دیا گیا، آپ نے وہاں سے نیچے لوگوں پر جھانکا اور اشتر نخعی سے کہا کہ اے اشتر یہ لوگ کیا چاہتے ہیں؟ اشتر نخعی نے کہا کہ یہ لوگ چاہتے ہیں کہ آپ امارت سے از خود دستبردار ہو جائیں یا جن لوگوں کو آپ نے مارا ہے یا کوڑے لگائے ہیں یا قید کیا ہے ان کو اپنی جان فدیہ میں پیش کر دیں ورنہ یہ لوگ آپ کو قتل کر دیں گے اور ایک روایت میں ہے کہ اشتر نخعی نے کہا کہ یہ لوگ یہ مطالبہ کر رہے ہیں کہ شہروں سے اپنے نائین کو معزول کریں اور ان کی جگہ ان کو مقرر کریں جنہیں یہ لوگ چاہتے ہیں اگر آپ انہیں معزول نہیں کرتے تو مروان بن حکم کو ہمارے سپرد کر دیں تاکہ ہم اسے سزا دیں، جیسا کہ اس نے آپ کی طرف سے اہل مصر کو جعلی خطوط لکھے ہیں، حضرت عثمان رضی اللہ عنہ کو خوف ہوا کہ اگر مروان کو وہ ان کے حوالہ کر دیں گے تو یہ لوگ اسے قتل کر دیں گے اور ایک مسلمان کے قتل کا میں سبب بن جاؤں گا حالانکہ اس کا جرم اتنا بڑا نہیں جس کی وجہ سے قتل کا مستحق ہو، اور جن لوگوں سے قصاص لینے کا انہوں نے مطالبہ کیا تھا اس سے بھی آپ نے عذر کیا کہ وہ ضعیف البدن اور کبیر السن آدمی ہیں، اس پر قادر نہیں، اور خلافت سے دستبرداری کا جو ان کا مطالبہ تھا اس سے بھی آپ نے انکار کیا کہ وہ ایسا نہیں کر سکتے کہ جو قیص اللہ تعالیٰ نے ان کو پہنائی ہے اسے اتار دیں اور امت محمدیہ کو آپس میں لڑنے مرنے کے لئے چھوڑ دیں، اور نہ ان بے وقوف لوگوں کو حاکم مقرر کریں گے جنہیں وہ لوگ چاہتے ہیں، ایسی صورت میں قتل و غارت و فساد پیدا ہو جائے گا اور حالات بگڑ جائیں گے اور ایسا ہی ہوا جیسا کہ آپ کا خیال تھا، امت میں فتنہ و فساد پیدا ہو گیا اور قتل و غارت شروع ہو گئی اور آپ نے ان لوگوں سے یہ بھی فرمایا کہ اگر میں ایسا کروں کہ جس کو تم چاہو اسے امیر بنا دوں اور جسے ناپسند کرو اسے معزول کر دوں، تو میری امارت کی پھر کیا حیثیت رہ جاتی ہے اور یہ بھی فرمایا اللہ کی قسم اگر تم نے مجھے قتل کر دیا تو میرے بعد نہ آپس میں محبت سے رہ سکو گے نہ اکٹھے نماز پڑھ سکو گے اور نہ کبھی مل کر دشمن کے مقابلہ میں جہاد کر سکو گے بعد کے حالات نے آپ کے ان فرمودات کی تصدیق کر دی، رضی اللہ عنہم۔

امام احمد کہتے ہیں کہ ہم سے عبد الرحمن بن مہدی نے ان سے معاویہ بن صالح سے ان سے ربیعہ بن یزید نے ان سے عبد اللہ بن ابی قیس نے اور ان سے نعمان بن بشیر نے بیان کیا ہے کہ حضرت عثمان رضی اللہ عنہ نے مجھے ام المومنین کے نام خط لکھ کر دیا میں نے وہ خط ام المومنین کو پہنچا دیا، ام المومنین نے مجھ سے فرمایا کہ میں نے رسول اللہ ﷺ سے سنا کہ آپ حضرت عثمان رضی اللہ عنہ کو ارشاد فرما رہے تھے بلاشبہ اللہ تعالیٰ تمہیں ایک قمیص پہنایگا اگر کوئی تم سے اس قمیص کو اتارنے کا ارادہ کرے تو تم ہرگز نہ اتارنا، یہ بات آپ نے تین مرتبہ ارشاد فرمائی تھی۔

نعمان بن بشیر کہتے ہیں کہ میں نے ام المومنین سے عرض کیا کہ آپ نے اس حدیث کو بیان کیوں نہیں کیا؟ ام المومنین نے فرمایا اے میرے بیٹے اللہ کی قسم میں اسے بھول گئی تھی۔

امام ترمذی نے اسے لیث بن معاویہ بن صالح عن ربیعہ بن یزید عن عبد اللہ بن عامر عن نعمان عن عائشہ رضی اللہ عنہا کی سند سے بیان کیا ہے اور اس سند کے بارے میں کہا ہے ہذا حدیث حسن غریب اور ابن ماجہ نے اسے الفرغ بن فضالہ عن ربیعہ بن یزید عن نعمان عن عائشہ رضی اللہ عنہا کی



سند سے بیان کیا ہے اور عبداللہ بن عامر کو درمیان سے ساقط کیا ہے۔

امام احمد کہتے ہیں کہ ہم سے یحییٰ بن اسماعیل نے ان سے قیس نے ان سے ابی سہلہ نے ان سے حضرت عائشہ صدیقہ رضی اللہ عنہا نے بیان کیا ہے کہ رسول اللہ ﷺ نے ارشاد فرمایا کہ میرے اصحاب میں سے کسی کو بلاؤ، میں نے پوچھا کیا ابو بکر رضی اللہ عنہ کو؟ فرمایا نہیں، میں نے پوچھا کیا عمر کو، فرمایا نہیں، میں نے پوچھا کیا آپ کے چچا زاد بھائی حضرت علی رضی اللہ عنہ کو؟ فرمایا نہیں، میں نے پوچھا کیا حضرت عثمان رضی اللہ عنہ کو؟ فرمایا ہاں، پھر جب حضرت عثمان رضی اللہ عنہ آئے تو مجھ سے فرمایا کہ تم ایک طرف ہو جاؤ، اور حضرت عثمان رضی اللہ عنہ سے سرگوشی میں باتیں کرنے لگے اور حضرت عثمان رضی اللہ عنہ کے چہرے کا رنگ بدلنے لگا، پھر جب یوم الدار آیا اور اس دن آپ کا محاصرہ کر لیا گیا تو ہم نے کہا امیر المومنین کیا آپ قتال نہیں کریں گے؟ فرمایا نہیں رسول اللہ ﷺ نے مجھ سے عہد لیا تھا اور میں اس عہد پر ثابت قدم ہوں، امام احمد اس روایت میں متفرد ہیں۔

محمد بن عائد دمشقی کہتے ہیں کہ ولید بن مسلم نے ان سے عبداللہ بن لہیعہ نے ان سے یزید بن عمر اور ان سے ابو ثور نسیمی نے بیان کیا ہے کہ میں حضرت عثمان رضی اللہ عنہ کے پاس حاضر ہوا، اور اسی دوران کہ میں آپ کے پاس ہی تھا کہ ذرا باہر نکلا تو دیکھا کہ اہل مصر کا وفد واپس لوٹ کر آ گیا ہے، میں نے حضرت عثمان رضی اللہ عنہ کو اسکی اطلاع دی، آپ نے مجھ سے پوچھا کہ تم نے ان کو کیسا دیکھا ہے؟ میں نے عرض کیا کہ میں نے ان کے چہروں میں شرد دیکھا ہے اور ان پر ابن عدیس بلوی امیر ہے پس ابن عدیس بلوی منبر رسول اللہ ﷺ پر چڑھا پھر اس نے لوگوں کو نماز جمعہ پڑھائی اور اپنے خطبہ میں حضرت عثمان رضی اللہ عنہ کے عیوب بیان کئے۔

ابو ثور کہتے ہیں کہ میں پھر حضرت عثمان رضی اللہ عنہ کی خدمت میں حاضر ہوا اور اس کی کہی ہوئی باتوں کی خبر دی، حضرت عثمان رضی اللہ عنہ نے فرمایا اللہ کی قسم ابن عدیس نے جھوٹ بولا ہے اگر وہ باتیں ذکر نہ کرتا تو میں بھی بیان نہ کرتا، میں اسلام میں چوتھا آدمی ہوں، رسول اللہ ﷺ نے اپنی صاحبزادی کا مجھ سے نکاح فرمایا پھر جب اس کی وفات ہو گئی تو آپ نے اپنی دوسری صاحبزادی کا مجھ سے نکاح فرمادیا، اور میں نے زمانہ جاہلیت میں نہ زمانہ اسلام میں کبھی زنا کیا اور نہ کبھی چوری کی اور جب سے میں نے اسلام قبول کیا ہے نہ کبھی کسی کو تکلیف پہنچائی اور نہ کبھی کوئی خواہش کی اور میں نے کبھی بھی اپنے دائیں ہاتھ سے شرمگاہ کو نہیں چھوا جب سے میں نے اس سے رسول اللہ ﷺ کے ہاتھ پر بیعت کی ہے اور میں نے رسول اللہ ﷺ کے عہد مبارک ہی میں قرآن کریم حفظ کر لیا تھا اور اسلام لانے کے بعد سے میں ہر جمعہ ایک غلام آزاد کرتا ہوں اگر کسی جمعہ آزاد نہ کر سکا تو اگلے جمعہ دو غلام جمع کر کے آزاد کرتا ہوں۔

نیز یعقوب بن سفیان نے عبداللہ بن ابی بکر سے اور انہوں نے عبداللہ بن لہیعہ سے نقل کیا ہے کہ آپ نے اس موقع پر یہ بھی فرمایا کہ میں نے اپنے رب کے پاس دس باتوں کو پوشیدہ رکھا ہوا ہے پھر آپ نے ان کو ذکر فرمایا۔

دوران محاصرہ حضرت عثمان رضی اللہ عنہ کے حالات ..... ذی القعدہ کے آخر سے آٹھ ذی الحجہ بروز جمعہ تک مسلسل محاصرہ جاری رہا اس سے ایک دن پہلے حضرت عثمان رضی اللہ عنہ نے انصار و مہاجرین میں سے وہ لوگ جو آپ کی حویلی میں تھے (یہ لوگ ساتھ سو کی تعداد میں تھے جن میں عبداللہ بن عمر، عبداللہ بن زبیر، حسن، حسین، ابو ہریرہ، مروان اور آپ کے بہت سے غلام تھے اگر آپ انہیں منع نہ کرتے تو یہ آپ کا دفاع کرتے) ان سے فرمایا جس شخص پر میرا حق ہے میں اسے قسم دے کر کہتا ہوں کہ وہ اپنے ہاتھ کو روک لے اور اپنے گھر کی طرف چلا جائے، آپ کے پاس اس وقت اکابر صحابہ اور ان کی اولاد کا ایک بڑا مجمع تھا اور اپنے غلاموں سے فرمایا کہ تم میں سے جو اپنی تلوار نیام میں کر لے وہ آزاد ہے پس اندر سے جنگ سرد پڑ گئی باہر سے گرم ہو گئی اور حالات سخت ہو گئے، اس کے منع کرنے کا سبب یہ تھا کہ حضرت عثمان رضی اللہ عنہ نے ایک خواب دیکھا جو آپ کی بالکل قریبی زمانہ میں موت پر دلالت کر رہا تھا لہذا آپ نے اللہ کے وعدہ کی امید پر اور رسول اللہ ﷺ کے ساتھ ملاقات کے شوق میں امر الہی کے سامنے سرتسلیم خم کر لیا، اور اس لئے بھی تاکہ آپ آدم علیہ السلام کے دونوں بیٹوں میں سے بہتر کی طرح ہو جائیں کہ جس وقت اس کے بھائی قابیل نے اسے قتل کا ارادہ کیا تو اس نے کہا اتنی ارید ان تبوء بائمی واثمک فتکون من اصحاب النار وذلك جزاء الظالمین (میں چاہتا ہوں کہ میرے اور اپنے گناہ کے ساتھ واپس لوٹے پھر دوزخیوں میں سے ہو جائے اور یہی ظالموں کی جزاء ہے)۔



روایت ہے کہ جب آپ نے اپنے پاس موجود لوگوں کے واپس چلے جانے کا پختہ عزم کر لیا تو سب سے آخر میں آپ کے پاس سے جانے والے حضرت حسن بن علی رضی اللہ عنہ تھے اور عبد اللہ بن زبیر رضی اللہ عنہ اس وقت اہل دار کے امیر حرب تھے۔  
 موسیٰ بن عقبہ نے سالم یا نافع سے نقل کیا ہے کہ ابن عمر رضی اللہ عنہ نے رسول اللہ ﷺ کے بعد یوم الدار اور یوم نجدۃ الحزوری کے سواء ہتھیار نہیں پہنے تھے۔

اور ابو جعفر دارمی، ایوب سختیانی سے وہ نافع سے اور وہ ابن عمر سے نقل کرتے ہیں کہ حضرت عثمان رضی اللہ عنہ صبح ہونے پر لوگوں سے بات چیت کرنے لگے اور فرمایا کہ میں نے رسول اللہ ﷺ کو خواب میں دیکھا ہے، آپ نے مجھ سے فرمایا اے عثمان افطاری ہمارے پاس کرنا، پس صبح آپ نے روزہ رکھا اور اسی دن شہید ہو گئے۔

سیف بن عمر عبد الرحمن بن زیاد بن انعم سے بحوالہ ایک آدمی نقل کرتے ہیں کہ کثیر بن صلت حضرت عثمان رضی اللہ عنہ کے پاس حاضر ہوئے اور عرض کیا امیر المومنین آپ باہر صحن میں تشریف رکھیں تاکہ لوگ آپ کے چہرے کو دیکھیں اگر وہ آپ کو دیکھیں گے تو اپنے عزائم سے باز آ جائیں گے، حضرت عثمان رضی اللہ عنہ یہ سن کر مسکرائے اور فرمایا اے کثیر! میں نے گزشتہ رات خواب دیکھا ہے گویا کہ میں رسول اللہ ﷺ کی خدمت میں حاضر ہوا آپ کے پاس حضرت ابوبکر و عمر رضی اللہ عنہما بھی تھے، آپ ﷺ نے ارشاد فرمایا کہ ابھی لوٹ جاؤ کل میرے پاس افطاری کرنا، پھر حضرت عثمان رضی اللہ عنہ نے فرمایا اللہ کی قسم کل کا سورج غروب نہیں ہوگا مگر یہ کہ میں اہل آخرت میں سے ہوں گا۔ راوی کہتے ہیں کہ پھر سعد اور ابو ہریرہ نے اپنے ہتھیار اتار دیئے اور حضرت عثمان رضی اللہ عنہ کے پاس سے آ گئے۔

موسیٰ بن عقبہ کہتے ہیں کہ مجھ سے عبد الرحمن بن عوف رضی اللہ عنہ کے آزاد کردہ غلام ابو علقمہ نے اور ان سے ابن صلت نے بیان کیا ہے کہ حضرت عثمان رضی اللہ عنہ کو اس دن جس دن وہ شہید ہوئے ذرا اونگھ آ گئی پھر آپ بیدار ہوئے اور فرمایا کہ اگر یہ لوگ یہ نہ کہتے کہ حضرت عثمان رضی اللہ عنہ نے موت کی تمنا کی ہے تو میں ایک بات بیان کرتا۔

راوی کہتے ہیں کہ ہم نے عرض کیا اللہ تعالیٰ آپ کا بھلا کرے، آپ بیان کریں ہم وہ بات نہیں کہیں گے جو لوگ کہتے ہیں، آپ نے فرمایا کہ رسول اللہ ﷺ بھی ابھی خواب میں تشریف لائے اور فرمایا کہ تم جمعہ کو ہمارے پاس پہنچ جاؤ گے۔

ابن ابی الدینا کہتے ہیں کہ ہم سے ابو عبد الرحمن قرشی نے ان سے خلف بن تمیم نے ان سے اسماعیل بن ابراہیم بن مہاجر بجلی نے، ان سے عبد الملک بن عمیر نے اور ان سے کثیر بن صلت نے بیان کیا ہے کہ میں حضرت عثمان رضی اللہ عنہ کے پاس حاضر ہوا، آپ اس وقت محصور تھے آپ نے فرمایا اے کثیر میں اپنے آپ کو دیکھ رہا ہوں کہ آج میں شہید کر دیا جاؤں گا میں نے کہا کہ اے امیر المومنین اللہ تعالیٰ آپ کی دشمنوں کے خلاف مدد فرمائے گا، آپ نے پھر اپنی بات کا اعادہ فرمایا، میں نے کہا امیر المومنین کیا آپ کے لئے آج کوئی وقت مقرر کیا گیا؟ یا آپ کو کوئی اس طرح کی بات کہی گئی ہے؟ آپ نے فرمایا نہیں، البتہ یہ بات ہوئی کہ گزشتہ رات میں بیدار رہا جب سحر کا وقت ہوا تو مجھے کچھ اونگھ آ گئی میں نے خواب میں رسول اللہ ﷺ کو دیکھا اور حضرت ابوبکر و عمر رضی اللہ عنہما کو دیکھا، رسول اللہ ﷺ مجھ سے فرما رہے تھے اے عثمان! رکنا مت بلکہ ہمارے ساتھ لاحق ہو جاؤ، ہم تمہارا انتظار کر رہے ہیں۔

راوی کہتے ہیں کہ اسی دن آپ شہید کر دیئے گئے۔

ابن ابی الدینا کہتے ہیں کہ ہم سے اسحاق بن اسماعیل نے ان سے یزید بن ہارون نے، ان سے فرج بن فضالہ نے ان سے مروان بن ابی امیہ نے ان سے عبد اللہ بن سلام نے بیان کیا ہے کہ میں حضرت عثمان رضی اللہ عنہ کے پاس سلام کرنے کے لئے حاضر ہوا آپ اس وقت محصور تھے، آپ نے مجھے دیکھ کر فرمایا خوش آمدید اے میرے بھائی! میں نے رات رسول اللہ ﷺ کو اس کھڑکی میں دیکھا ہے، راوی کہتے ہیں کہ وہ کھڑکی ان کے گھر میں تھی، آپ ﷺ نے مجھ سے فرمایا اے عثمان! ان لوگوں نے تمہارا محاصرہ کیا ہوا ہے؟ میں نے عرض کیا جی ہاں، آپ ﷺ نے فرمایا انہوں نے تمہیں پیسا رکھا ہوا ہے میں نے عرض کیا جی ہاں، پھر آپ ﷺ نے پانی کا ایک ڈول لٹکا دیا، میں نے اس میں سے پیا یہاں تک کہ سیراب ہو گیا، اور اس کی ٹھنڈک میں نے اپنے سینے اور کندھوں کے درمیان محسوس کی، پھر آپ ﷺ نے فرمایا کہ اگر تم چاہو تو ان کے خلاف تمہاری مدد کی جائے اور اگر چاہو تو ہمارے



پاس آج افطار کرو، پس میں نے آپ کے پاس افطار کو پسند کر لیا، راوی کہتے ہیں کہ پھر اسی دن آپ شہید کر دیئے گئے۔

محمد بن سعد کہتے ہیں کہ ہم سے عفان بن مسلم نے ان سے وہیب نے ان سے داؤد نے ان سے زیاد بن عبد اللہ نے اور ان سے ام ہلال بنت وکیع نے اور ان سے زوجہ حضرت عثمان رضی اللہ عنہ نے بیان کیا ہے، راوی کہتے ہیں کہ میرا خیال ہے کہ آپ کی زوجہ نائلہ بنت الفرصہ تھیں، نائلہ کہتی ہیں کہ حضرت عثمان رضی اللہ عنہ کو ذرا اونگھ آگئی پھر آپ بیدار ہوئے تو فرمایا کہ یہ قوم مجھے قتل کر دیگی میں نے کہا ہرگز نہیں امیر المومنین، آپ نے فرمایا کہ میں نے خواب میں رسول اللہ ﷺ اور ابو بکر اور عمر رضی اللہ عنہما کو دیکھا ہے یہ حضرات فرما رہے تھے کہ ہمارے پاس افطاری کرو، یا تم آج ہمارے پاس افطای کرو گے؟

یثم بن کلیب کہتے ہیں کہ ہم سے عیسیٰ بن احمد عسقلانی نے ان سے شبابہ نے ان سے عمر بن حریث کے آزاد کردہ غلام یحییٰ بن ابی راشد نے ان سے محمد بن عبد الرحمن جرشی اور عقبہ بن اسد نے ان سے نعمان بن بشیر نے اور ان سے نائلہ بنت الفرصہ نے جو حضرت عثمان رضی اللہ عنہ کی زوجہ تھی بیان کیا ہے کہ جس دن حضرت عثمان محاصرہ کی حالت میں شہید ہوئے تو وہ دن آپ نے روزہ سے گزارا، جب افطار کا وقت قریب آیا تو آپ نے ان لوگوں سے شیریں پانی طلب کیا لیکن انہوں نے انکار کر دیا، اور کہا کہ اس کنویں سے لے لو، حویلی میں ایک کنواں تھا جس میں گندگی اور بدبودار چیزیں پھینکی جاتی تھیں، نائلہ کہتی ہیں کہ آپ نے افطار نہیں کیا پھر میں نے سحر کے وقت پتھر ملی جگہ پر اپنے پڑسیوں کو دیکھا تو ان سے شیریں پانی طلب کیا انہوں نے ایک کوزہ میں پانی دیا، میں اسے لے کر آپ کے پاس آئی اور کہا کہ یہ میٹھا پانی ہے، نائلہ کہتی ہیں کہ آپ نے وقت دیکھا تو فجر طلوع ہو چکی تھی، آپ نے فرمایا کہ میں نے روزہ رکھ لیا ہے، میں نے پوچھا کہ آپ نے کہاں سے کھانا کھایا نہ تو میں نے آپ کے پاس کسی کو کھانا لاتے ہوئے دیکھا اور نہ پانی، فرمایا کہ میں نے رسول اللہ ﷺ کو خواب میں دیکھا کہ آپ نے چھت کی طرف سے مجھ پر جھانکا اور آپ کے ساتھ ایک ڈول تھا آپ نے فرمایا اے عثمان! پیو، میں نے پیا یہاں تک کہ سیراب ہو گیا، آپ نے فرمایا اور پیو، میں نے اور پیا، یہاں تک کہ خوب سیراب ہو گیا، پھر آپ نے فرمایا کہ یہ لوگ تم پر الزامات لگا رہے ہیں اگر تم ان سے قتال کرو گے تو فتح یاب ہو گے، اور اگر چھوڑ دو تو ہمارے پاس افطار کرو گے، نائلہ کہتی ہیں کہ اسی دن یہ لوگ آپ پر داخل ہوئے اور آپ کو شہید کر دیا۔

ابو یعلیٰ موصلی اور عبد اللہ بن امام احمد کہتے ہیں کہ ہم سے عثمان بن شیبہ نے ان سے یونس بن ابی یعفور عبدی نے ان سے ان کے والد نے اور ان سے عثمان بن عفان کے آزاد کردہ غلام ابوسعید مسلم نے بیان کیا ہے کہ امیر المومنین حضرت عثمان رضی اللہ عنہ نے بیس غلاموں کو آزاد کیا اور پھر شلوار منگوا کر اسے مضبوط انداز میں پہنا حالانکہ آپ نے زمانہ جاہلیت میں اور زمانہ اسلام میں شلوار کبھی نہیں پہنی اور فرمایا کہ میں نے خواب میں رسول اللہ ﷺ کو اور حضرت ابو بکر رضی اللہ عنہ و حضرت عمر رضی اللہ عنہ کو دیکھا ہے ان حضرات نے مجھ سے فرمایا صبر کرو، آنے والی رات ہمارے پاس افطار کرو گے پھر آپ نے قرآن مجید منگوا لیا اور اسے اپنے سامنے کھول کر رکھ دیا اور اس کے سامنے ہی شہید کر دیئے گئے۔

میں (یعنی مصنف) کہتا ہوں کہ آپ نے شلوار اسلئے پہنی تھی تاکہ بوقت شہادت کہیں آپ کا ستر ظاہر نہ ہو جائے، اس لئے کہ آپ بہت ہی حیاء کرنے والے انسان تھے، حتیٰ کہ آسمان کے فرشتے بھی آپ سے حیاء کرتے تھے جیسا کہ نبی کریم ﷺ نے اس کی خبر دی ہے اور آپ قرآن کریم سامنے رکھ کر تلاوت فرما رہے تھے کہ قضاے الہی کے سامنے سر تسلیم خم کر دیا اور اپنے ہاتھ کو قتال سے روک لیا اور لوگوں کو حکم دیا اور قسم بھی دی کہ ان کی حفاظت میں قتال نہ کریں، اگر انہیں قسم نہ دی ہوتی تو وہ دشمنوں کے مقابلہ میں آپ کی بھرپور مدد کرتے لیکن قضاہ و قدر کا یہی فیصلہ تھا۔

ہشام بن عروہ اپنے والد سے نقل کرتے ہیں کہ حضرت عثمان رضی اللہ عنہ نے زبیر بن العوام کو اپنا وصی بنایا تھا اور اصمعی علاء بن فضل سے ان کے باپ کے حوالہ سے نقل کیا ہے کہ جب حضرت عثمان شہید ہو گئے تو لوگوں نے ان کا خزانہ تلاش کیا انہیں ایک مقفل صندوق ملا، اسے کھولا تو اس میں ایک برتن تھا جس میں ایک لکھا ہوا ورق تھا اس کے اوپر لکھا ہوا تھا کہ یہ عثمان کی وصیت ہے:

بسم اللہ الرحمن الرحیم

(حضرت عثمان اس بات کی گواہی دیتا ہے کہ اللہ کے سوا کوئی معبود نہیں، وہ اکیلا ہے اس کا کوئی شریک نہیں اور محمد ﷺ اس کے بندے اور رسول ہیں۔



جنت حق ہے، دوزخ حق ہے، اور اللہ تعالیٰ قبر والوں کو ایسے دن میں اٹھائیگا جس دن میں کوئی شک و شبہ نہیں، اور اللہ تعالیٰ اپنے وعدے کا خلاف نہیں کرتا، اسی عقیدے پر زندہ ہوں، اور اسی بات پر مرتا ہوں اور اسی پر انشاء اللہ اٹھایا جاؤں گا۔

ابن عساکر نے نقل کیا ہے کہ جس دن لوگوں نے جا کر حضرت عثمان رضی اللہ عنہ کو شہید کیا تو آپ نے ان سے فرمایا: میں دیکھ رہا ہوں کہ موت نہ کسی عزیز کو باقی رکھتی ہے اور نہ کسی محفوظ مکان اور چراگاہ میں پناہ لینے والے کو چھوڑتی ہے، اور یہ بھی فرمایا: جب قلعہ بند ہو جاتا ہے تو اہل قلعہ پر شب خون مارا جاتا ہے اور موت تو پہاڑوں کی بلند ترین چوٹیوں پر بھی آ جاتی ہے۔

آپ کی شہادت کا بیان..... خلیفہ بن خیاط کہتے ہیں کہ ہم سے ابن علیہ نے ان سے ابن عوف نے ان سے حسن نے ان سے رباب نے بیان کیا کہ عثمان بن عفان نے مجھے اشتراخی کو بلانے کے لئے بھیجا۔ میں اسے بلا لایا، آپ نے اس سے پوچھا کہ لوگ کیا چاہتے ہیں، اس نے کہا کہ تین باتوں میں سے ایک کو اختیار کرنا ضروری ہے، آپ نے پوچھا کہ وہ تین باتیں کیا ہیں؟ اس نے کہا کہ وہ چاہتے ہیں آپ امر خلافت ان کے لئے خالی کر دیں، لہذا آپ ان سے کہہ دیں کہ یہ (امر خلافت) تمہارا معاملہ ہے تم جسے چاہو منتخب کر لو، یا آپ اپنے نفس سے قصاص لیں، اگر آپ اس سے بھی انکار کرتے ہیں تو یہ قوم آپس میں قتال کرے گی، آپ نے جواب میں فرمایا ان کا یہ کہنا کہ امر خلافت ان کے لئے خالی کر دیا جائے تو میں ایسا نہیں کر سکتا کہ جو قیص اللہ تعالیٰ نے مجھے پہنائی ہو اسے میں اتار دوں اور ان کا یہ مطالبہ کہ میں ان کے لئے اپنے نفس سے قصاص لوں تو یاد رکھو اللہ کی قسم! اگر تم مجھے قتل کر دو گے تو میرے بعد آپس میں محبت سے نہ رہ سکو گے، اور نہ اکٹھے نماز پڑھ سکو گے، اور نہ میرے بعد باہم مجتمع ہو کر اپنے دشمن سے قتال کر سکو گے۔

راوی کہتے ہیں کہ اس کے بعد بھیڑیے کی شکل کا ایک چھوٹا سا آدمی آیا اور دروازے سے جھانک کر واپس چلا گیا، پھر محمد بن ابی بکر تیرہ آدمیوں کے ساتھ آیا اور آپ کی داڑھی پکڑ کر لٹک گیا یہاں تک کہ میں نے اس کی ڈاڑھوں کی آواز سنی، اس نے کہا معاویہ آپ کے کام نہ آیا، ابن عامر آپ کے کام نہ آیا، آپ کے خطوط نے آپ کو کچھ نفع نہ دیا، آپ نے اس سے فرمایا، اے میرے بھتیجے! میری داڑھی چھوڑ دے، راوی کہتے ہیں کہ میں نے اسے دیکھا کہ اس نے آنکھ کے اشارہ سے ایک آدمی سے مدد طلب کی وہ آدمی خنجر لے کر آپ کی طرف بڑھا اور آپ کے سر پر زخم لگا دیا، راوی نے پوچھا پھر کیا ہوا۔ رباب نے کہا کہ پھر ان سب نے مل کر باقاعدہ حملہ کر دیا اور آپ کو شہید کر ڈالا۔

سیف بن عمر کہتے ہیں کہ ہم سے عیص بن قاسم نے ان سے ایک آدمی نے ان سے اسامہ بن زید کی لونڈی خنساء نے بیان کیا کہ یہ خنساء عثمان بن عفان کی زوجہ نائلہ بن الفرغصہ کے ساتھ اس وقت مکان میں تھیں، خنساء کہتی ہیں کہ محمد بن ابی بکر اندر داخل ہوا، اور اس نے آپ کی داڑھی پکڑ لی اور اپنے خنجر کے ساتھ آپ کا حلق کاٹنے کا قصد کیا، آپ نے اس سے فرمایا، اے میرے بھتیجے چھوڑ دے۔ اللہ کی قسم! تو نے ایسی جگہ ہاتھ ڈالا ہے تمہارے والد کے لئے بھی اس جگہ ہاتھ ڈالنا ممکن نہ تھا، محمد بن ابی بکر نے یہ سن کر چھوڑ دیا اور نادام ہو کر پیچھے ہٹ گیا اور باہر چلا گیا، باب الصنفہ پر ایک جماعت نے اس کا سامنا کیا، ان کے درمیان کافی دیر تک سوال و جواب ہوتے رہے، یہاں تک کہ وہ جماعت غالب آگئی اور اندر داخل ہو گئی، اور محمد بن ابی بکر واپس چلا گیا، پھر ایک آدمی ہاتھ میں ایک لکڑی لے کر لوگوں کے آگے آگے چلتا ہوا آپ کے سامنے پہنچا اور آپ کے سر پر اسے دے مارا، آپ کا سر زخمی ہو گیا، اور خون بہہ کر قرآن کریم پر گرا اور اسے آلودہ کر دیا، پھر ان سب نے حملہ کر دیا، ایک آدمی نے آپ کے سینے پر تلوار کا وار کیا، آپ کی زوجہ محترمہ نائلہ بن الفرغصہ پاس کھڑی تھیں وہ چلائیں اور اپنے آپ کو آپ کے اوپر ڈال دیا اور کہا اے بنت شیبہ کیا امیر المؤمنین کو قتل کر دیا جائے گا، اور تلوار پکڑ لی اس آدمی نے حضرت نائلہ کا ہاتھ کاٹ دیا، ان لوگوں نے مکان کا سامان لوٹ لیا، ایک آدمی حضرت عثمان کے پاس سے گزرا۔ آپ کا سر مصحف کے ساتھ لگا ہوا تھا، اس بد بخت نے ٹھوکر مار کر سر مبارک مصحف سے دور کر دیا، اور کہا کہ میں نے آج کی طرح کسی کافر کا چہرہ اس قدر حسین اور کسی کافر کے لینے کی جگہ اتنی باعزت نہیں دیکھی، راوی کہتے ہیں کہ اللہ کی قسم انھوں نے آپ کے مکان میں کوئی چیز نہیں چھوڑی حتیٰ کہ وہ پیالے بھی اپنے ساتھ لے گئے۔

حافظ ابن عساکر نے روایت کیا ہے کہ جب عثمان بن عفان رضی اللہ عنہ نے مکان میں موجود تمام محافظین کو چلے جانے کی قسم دی اور مکان میں



آپ کے اہل خانہ کے سوا کوئی باقی نہ رہا تو مفسدین مکان کی دیوار پھاند گئے اور دروازہ کو جلا کر اندر داخل ہو گئے، ان میں محمد بن ابی بکر کے سوا نہ کوئی صحابی تھا اور نہ کسی صحابی کا بیٹا، ان میں سے بعض نے سبقت کی اور آپ کو مارا حتیٰ کہ آپ بے ہوش ہو گئے، گھر کی عورتیں چلائیں اور شور کیا کہ وہ لوگ منتشر ہو کر باہر چلے گئے، اس کے بعد محمد بن ابی بکر داخل ہوا اس کا خیال تھا کہ آپ قتل ہو چکے ہیں، جب اس نے آپ کو ہوش میں آتا دیکھا تو کہا اے نعل (نعل عربی میں بے وقوف بوڑھے کو کہتے ہیں، اور قبیلہ زباع کے ایک آدمی کا نام بھی نعل تھا ممکن ہے کہ وہ کم عقل ہو اس لئے ہر احمق بے وقوف بوڑھے کو نعل کہا جاتا ہو) تم کون سے دین پر ہو؟ آپ نے فرمایا کہ میں دین اسلام پر ہوں اور میں نعل نہیں بلکہ امیر المؤمنین ہوں اس نے کہا کہ تم نے کتاب اللہ کو بدل دیا ہے، آپ نے فرمایا کہ میرے اور تمہارے درمیان کتاب اللہ ہی فیصلہ کرے گی، پھر وہ آگے بڑھا اور آپ کی داڑھی مبارک پکڑ لی اور کہا کہ قیامت میں ہماری طرف یہ قول قبول نہ کیا جائے گا:

(سورہ احزاب آیت ۶۷)

وَقَالُوا رَبَّنَا اِنَّا اطعنا سادتنا و کبراءنا فاضلونا السبیل

”اور لوگ کہیں گے کہ اے ہمارے رب ہم نے اپنے سرداروں اور بڑوں کی اتباع کی پس انھوں نے ہمیں گمراہ کر دیا۔“

اور آپ کو اپنے ہاتھ سے گھسیٹا ہوا اندرونی دروازہ سے بیرونی دروازے تک لے گیا۔ آپ نے فرمایا اے میرے بھتیجے تیرے باپ کے لئے بھی میری داڑھی پکڑنا ممکن نہ تھا۔

اہل مصر میں سے قبیلہ کندہ کا ایک آدمی آیا جس کا لقب حمار (گدھا) تھا اور کنیت ابورومان تھی، بقول قتادہ رومان اس کا نام تھا، دیگر کہتے ہیں کہ وہ ازرق اشقر تھا، اور یہ بھی کہا جاتا ہے کہ اس کا نام سودان بن رومان مرادی تھا، ابن عمر سے مروی ہے کہ جس شخص نے عثمان بن عفان کو شہید کیا تھا اس کا نام اسود بن حمران تھا، اس نے آپ کو نیز امار اور ہاتھ میں سوتی ہوئی تلوار سے بھی حملہ کر دیا۔ اور تلوار کی نوک عثمان بن عفان کے پیٹ پر رکھ کر اوپر سے اپنا وزن دے دیا حتیٰ کہ آپ شہید ہو گئے، حضرت نائلہ آپ کو بچانے کے لئے کھڑی ہوئیں لیکن تلوار نے آپ کی انگلیاں کاٹ دیں، یہ بھی روایت ہے کہ محمد بن ابی بکر نے آپ کے کان میں خنجر گھونپا یہاں تک کہ وہ آپ کے حلق تک پہنچ گیا، لیکن صحیح بات یہ ہے کہ یہ فعل کسی اور کا ہے، محمد بن ابی بکر تو نادم و شرمندہ ہو کر چلا گیا تھا جب اسے عثمان بن عفان نے یہ کہا کہ تو نے میری داڑھی پکڑی ہے لیکن تیرا باپ اس کی عزت کیا کرتا تھا، آپ کے اس کہنے پر وہ الگ ہوا اپنے چہرے کو ڈھانپا اور لوٹ گیا اور آپ کے دفاع میں لگ گیا۔ لیکن پھر اس کا کچھ فائدہ نہ ہوا اور اللہ کا طے شدہ فیصلہ ہو کر رہا اور یہ کتاب تقدم میں لکھا ہوا تھا۔

ابن عساکر نے ابن عیون سے روایت کیا ہے کہ کنانہ بن بشر نے آپ کی پیشانی اور سر کے اگلے حصے پر لوہے کی ایک سلاخ ماری، آپ اس ضرب سے پہلو کے بل گر پڑے، اس کے بعد سودان بن حمران نے حملہ کر کے تقریباً قتل کر دیا پھر عمرو بن الحمق کو دکر آپ کے سینے پر سوار ہو گیا، آپ اس وقت آخری لمحات میں تھے، اس نے پے در پے نیزے کے نو وار کئے راوی کہتے ہیں کہ ان میں سے تین تو اچٹ گئے اور چھ اس وقت لگے جب وہ میرے قریب ہی پڑے تھے۔

طبرانی کہتے ہیں کہ ہم سے احمد بن محمد بن صدقہ بغدادی اور اسحاق بن داؤد صوفی نے ان دونوں سے محمد بن خالد بن خدش نے ان سے مسلم بن قتیبہ نے ان سے مبارک نے ان سے حسن نے اور ان سے سیاف نے بیان کیا کہ انصار میں سے ایک آدمی عثمان بن عفان کے پاس داخل ہوا۔ آپ نے اس سے کہا اے میرے بھتیجے لوٹ جاؤ تم میرے قاتل نہیں ہو، اس نے کہا کہ آپ نے یہ کیسے جان لیا؟ آپ نے فرمایا کہ جب تم اپنی پیدائش کے ساتویں دن نبی کریم ﷺ کے پاس لائے گئے تو آپ ﷺ نے تمہاری تحنیک فرمائی اور برکت کی دعا دی تھی، اس کے بعد انصار میں سے دوسرا آدمی داخل ہوا حضرت عثمان نے اس سے بھی یہی کچھ فرمایا پھر محمد بن ابی بکر داخل ہوا تو فرمایا کہ تم میرے قاتل ہو، محمد بن ابی بکر نے کہا اے نعل! تم نے یہ کیسے جان لیا؟ آپ نے فرمایا جب تمہاری پیدائش کے ساتویں دن رسول اللہ ﷺ کے پاس لایا گیا تا کہ آپ ﷺ تمہاری تحنیک کریں اور برکت کی دعا دیں تو تم رسول اللہ ﷺ پر اچھل کر گر پڑے، راوی کہتے ہیں کہ پھر وہ کود کر عثمان بن عفان کے سینے پر سوار ہو گیا اور آپ کی داڑھی پکڑ لی، اور جو خنجر اس کے ہاتھ میں تھا وہ گھونپ دیا، یہ حدیث نہایت غریب اور منکر ہے۔

متعدد طرق سے یہ بات ثابت ہے کہ آپ کے خون کا پہلا قطرہ قرآن کریم کی اس آیت پر پڑا:



فسیکفیکھم اللہ وهو السميع العليم

(سورہ بقرہ آیت ۱۳۷)

اور یہ بھی روایت ہے کہ جس وقت یہ مفسدین آپ پر حملہ آور ہوئے تو آپ اس وقت تلاوت کرتے کرتے اس آیت پر پہنچے تھے، اور یہ کچھ بعید نہیں اسلئے کہ مصحف اس وقت آپ کی گود میں تھا، ابن عساکر نے روایت کیا ہے کہ جب ان مفسدین نے آپ پر حملہ کیا تو آپ نے کہا بسم اللہ تو کلت علی اللہ، اور جب خون کا پہلا قطرہ گرا تو کہا سبحان اللہ العظیم۔

ابن جریر نے اپنی تاریخ میں اپنی اسانید کے ساتھ ذکر کیا ہے کہ مصریوں نے جب قاصد سے وہ خط پکڑا جو امیر مصر کے نام تھا اور اس میں ان میں سے بعض کے قتل، بعض کے سولی دینے اور بعض کے ہاتھ پاؤں کاٹنے کا حکم تھا، جسے مروان بن حکم نے عثمان بن عفان کی طرف سے کذابا اور باری تعالیٰ کے اس قول کی تاویل کرتے ہوئے لکھا تھا، بلاشبہ ان لوگوں کی سزا جو اللہ اور اس کے رسول سے جنگ کریں اور زمین میں فساد مچائیں یہ ہے کہ ان کو قتل کیا جائے یا سولی دی جائے یا ان کے ہاتھ پاؤں مخالف جانب سے کاٹ دیئے جائیں یا ان کو جلا وطن کر دیا جائے، یہ ان کے لئے دنیا میں رسوائی ہے اور آخرت میں ان کے لئے بڑا عذاب ہے۔

(سورہ مائدہ، آیت ۳۳)

مروان بن حکم کے نزدیک یہ لوگ امیر المؤمنین عثمان بن عفان کے خلاف بغاوت کر کے فساد فی الارض کے مرتکب ہوئے تھے، اور اس میں کچھ شک نہیں کہ یہ لوگ ایسے ہی تھے، لیکن مروان کے لئے یہ مناسب نہ تھا کہ وہ عثمان بن عفان کی طرف سے ان کو لاعلم رکھ کر خط لکھتا اور جعلی خط و جعلی مہر بناتا اور آپ کے غلام کو آپ ہی کے اونٹ پر بھیجتا جب کہ عثمان اور مصریوں کے درمیان اس بات پر صلح ہو چکی کہ محمد بن ابی بکر مصر کے امیر ہوں گے مروان نے ایسا کر کے معاہدہ کی خلاف ورزی کی تھی، بہر حال جب مصریوں نے اس خط کو پکڑا اور اسے معاہدے کے خلاف پایا، تو اسے بہت ہی برا سمجھا، ان کا خیال تھا کہ یہ عثمان بن عفان کی طرف سے ہے، شرفساد سے تو وہ پہلے ہی بھرے ہوئے تھے، لہذا وہ سب مدینہ کی طرف لوٹ آئے اور اکابر صحابہ کرام کے پاس جا کر یہ خط دکھایا، دوسرے لوگوں نے بھی ان کی مدد کی حتیٰ کہ بعض صحابہ کرام نے یہ خیال کر لیا کہ یہ خط عثمان بن عفان کی طرف سے ہے پھر جب عثمان بن عفان سے اکابر صحابہ اور مصریین کی موجودگی میں اس خط کے بارے میں پوچھا گیا تو آپ نے اللہ عظیم کی قسم کھا کر فرمایا کہ نہ یہ خط میں نے لکھا ہے اور نہ کسی کا تب سے املاء کرایا ہے اور نہ مجھے اس کا علم ہے۔

اور بلاشبہ آپ سچے، نیک اور ہدایت یافتہ تھے، لوگوں نے کہا کہ اس پر آپ کی مہر ہے، آپ نے فرمایا کہ آدمی خط اور مہر جعلی بھی بنا سکتا ہے لوگوں نے کہا کہ یہ آپ کے غلام سے جو آپ کے اونٹ پر سوار تھا برآمد ہوا ہے، آپ نے فرمایا کہ اللہ کی قسم مجھے ان باتوں میں سے کسی کا بھی علم نہیں ہے، ان مفسدین نے کچھ دیر گفتگو کے بعد کہا کہ اگر یہ خط آپ نے لکھا ہے تب تو آپ نے خیانت کی ہے اور اگر آپ نے نہیں لکھا بلکہ آپ کی طرف سے کسی اور نے لکھ دیا اور آپ کو اس کا علم نہیں تو پھر آپ عاجز ہیں، لہذا آپ جیسا آدمی خلافت کا اہل نہیں ہے، اس لئے آپ کے اندر یا تو خیانت یا عجز ہے، دونوں میں سے کسی بھی صورت میں آپ خلافت کے لائق نہیں ہیں۔

ابن جریر کہتے ہیں کہ ان کا یہ کہنا کہ آپ خلافت کے اہل ولائق نہیں رہے یہ ہر صورت باطل ہے۔ اس لئے کہ اگر بالفرض خط آپ نے لکھا ہو حالانکہ حقیقت یہ ہے کہ آپ نے خط نہیں لکھا لیکن اگر بالفرض ایسا ہوا ہو تو یہ بھی آپ کے لئے نقصان دہ نہیں اس لئے کہ آپ نے امام کے خلاف ان باغیوں کی شوکت و قوت توڑنے میں امت کی مصلحت و بہتری سمجھی ہے، اور رہی دوسری صورت کہ جب آپ کو اس خط کا علم ہی نہ ہوا اور آپ کی طرف بطریق کذب بنالیا ہو تو اس میں کونسا عجز آپ کی طرف منسوب کیا جاسکتا ہے، اس لئے کہ آپ معصوم نہیں، خطا اور غفلت دونوں کا صدور آپ سے ممکن ہے اصل میں یہ لوگ خود ہی جاہل، باغی، عیب جو، خائن، ظالم اور افتراء پرداز تھے، اور اس کے بعد انہوں نے آپ کا محاصرہ کرنے اور آپ کو تنگی میں ڈالنے کا پختہ عزم کر لیا حتیٰ کہ آپ کا دانہ پانی بند کر دیا اور مسجد جانے سے بھی روک دیا۔ اور آپ کو قتل کی دھمکی دی۔

اسی بناء پر پھر آپ نے ان سے مسجد کی وسعت کے بارے میں خطاب کیا کہ کس نے اس کو وسیع کیا ہے؟ آپ پہلے شخص ہیں جسے مسجد سے روکا گیا اور بیر رومہ کو مسلمانوں پر وقف کرنے کے بارے میں خطاب کیا کہ کس نے اسے خرید کر وقف کیا ہے؟ اور آپ پہلے شخص ہیں جسے اس کے پانی سے منع کیا گیا اور آپ نے یہ بھی فرمایا کہ رسول اللہ ﷺ نے ارشاد فرمایا کہ کسی مسلمان کا خون جو لا الہ الا اللہ کی گواہی دیتا ہو حلال نہیں مگر تین میں کسی ایک صورت میں جان کے بدلے جان لینی ہو، یا شادی شدہ ہو کر زنا کیا ہو یا اپنے دین کو چھوڑ دیا ہو اور جماعت سے الگ ہو گیا ہو، پھر فرمایا کہ میں نے



نہ کسی نفس کو قتل کیا ہے اور نہ ایمان لانے کے بعد ارتداد اختیار کیا ہے اور نہ کبھی زنا کیا ہے نہ زمانہ جاہلیت میں اور نہ زمانہ اسلام میں۔ بلکہ اپنے دائیں ہاتھ سے کبھی اپنی شرمگاہ کو نہیں چھوا، جب سے میں نے اس کے ساتھ رسول اللہ ﷺ کے ہاتھ پر بیعت کی ہے۔

ان باتوں کو مفصل بیان کرنے کے بعد آپ نے ان کے سامنے اپنے فضائل و مناقب ذکر کئے تاکہ وہ آپ سے رک جائیں اللہ، اس کے رسول اور اولی الامر کی اطاعت کی طرف رجوع کر لیں، لیکن انھوں نے اس سے انکار کیا اور ظلم و بغاوت پر قائم رہنے پر اصرار کیا، اور لوگوں کو آپ کے پاس آنے جانے سے منع کر دیا، یہاں تک کہ آپ پر حالات سخت ہو گئے، گزر بسر مشکل ہو گیا اور جو پانی موجود تھا وہ ختم ہو گیا، آپ نے مسلمانوں سے پانی کے سلسلے میں مدد چاہی۔ پس علی بن ابی طالب بذات خود سوار ہوئے اور پانی کا مشکیزہ اٹھایا اور بڑی مشقت کے ساتھ آپ تک پہنچایا حالانکہ ان جہلاء نے آپ کو برا بھلا کہا، آپ کی سواری کو بدکایا اور خوب دھمکایا۔ حضرت علی نے ان سے فرمایا کہ اللہ کی قسم! روم و فارس والے بھی ایسا نہیں کرتے جیسا کہ تم اس شخص کے ساتھ کر رہے ہو، وہ بھی جب کسی کو قید کرتے ہیں تو اسے کھانے کو بھی دیتے ہیں اور پینے کو بھی، لیکن ان ظالمین نے آپ کی بات پر کان نہ دھرا بلکہ آپ کا عمامہ اتار کر مکان کے وسط میں پھینک دیا۔

ام حبیبہ رضی اللہ تعالیٰ عنہا اپنے خچر پر سوار ہو کر تشریف لائیں، آپ کے ساتھ حشم و خدام تھے، مفسدین نے پوچھا کہ آپ کیوں آئی ہیں؟ آپ نے فرمایا کہ عثمان کے پاس بنو امیہ کے قیدیوں اور بیواؤں کی کچھ وصایا ہیں، میں وہ وصایا انھیں یاد دلانا چاہتی ہوں، لیکن ان ظالموں نے آپ کی تکذیب کی، اور سخت تکلیف پہنچائی۔ آپ کے خچر کی لگام کاٹ دی، وہ بدک گیا اور قریب تھا کہ آپ کو گرا دے یا مار ڈالے اگر لوگ اس کو پکڑ نہ لیتے، اور اس صورت میں بہت بڑا حادثہ ہو جاتا، عثمان بن عفان اور ان کے اہل خانہ کے لئے صرف وہی پانی باقی رہ گیا جو عمرو بن حزم رات کے وقت پوشیدہ طور پر پہنچا دیا کرتے تھے، ان اللہ وانا الیہ راجعون۔

جب یہ واقعہ ہوا تو لوگوں نے اسے بہت ہی بڑا خیال کیا اور اکثر لوگوں نے اپنے گھروں کو لازم پکڑ لیا، اسی دوران حج کا زمانہ آ گیا، ام المؤمنین حضرت عائشہ صدیقہ رضی اللہ تعالیٰ عنہا اس سال حج کے لئے نکلیں، آپ سے عرض کیا گیا کہ اگر آپ ٹھہریں تو زیادہ مناسب تھا، شاید یہ لوگ آپ سے ڈر جاتے، آپ نے فرمایا کہ اگر میں ان کے بارے میں اپنی رائے ظاہر کروں تو مجھے اندیشہ ہے کہ مجھے بھی وہی اذیت اٹھانی پڑے گی جو ام حبیبہ رضی اللہ عنہ نے اٹھائی ہے، پھر آپ نے سفر حج کا پختہ عزم کر لیا، حضرت عثمان بن عفان نے اس سال عبداللہ بن عباس رضی اللہ تعالیٰ عنہ کو امیر حج مقرر کیا عبداللہ بن عباس نے عرض کیا کہ میرا آپ کے دروازے پر کھڑے ہو کر ان کا مقابلہ حج سے افضل ہے، لیکن آپ نے ان کو قسم دی، سو عبداللہ بن عباس لوگوں کو لے کر حج کے لئے روانہ ہو گئے اور مکان کا محاصرہ بدستور رہا، پھر ایام تشریق بھی گزر گئے اور کچھ حجاج کرام واپس بھی آ گئے اور امیر المؤمنین کو لوگوں کی سلامتی کی خبر دی گئی اور ان لوگوں کو یہ خبر دی گئی کہ حجاج کرام مدینہ کی طرف لوٹنے کا عزم کیے ہوئے ہیں تاکہ تمہیں امیر المؤمنین سے دور ہٹادیں، اور ان کو یہ بھی خبر پہنچی کہ حضرت معاویہ نے حبیب بن مسلمہ کے ساتھ ایک لشکر روانہ کیا ہے اور عبداللہ بن سعد بن ابی سرح نے بھی معاویہ بن خدیج کے ساتھ فوج بھیجی ہے، اہل کوفہ نے قعقاع بن عمرو اور اہل بصرہ نے مجاشع کے ساتھ لشکروں کو بھیجا ہے، لیکن ان لوگوں نے اپنی رائے پر عمل کرنے کا پختہ عزم کر لیا، اور اس میں کوئی کوتاہی نہ چھوڑی، اور حج کی وجہ سے لوگوں کی قلت اور غیبت سے بھرپور فائدہ اٹھایا اور محاصرہ سخت کر دیا۔ دروازہ نذر آتش کر دیا اور قریبی مکان مثلاً عمرو بن حزم کے مکان کی دیوار سے حویلی میں کود گئے۔

مخالفین نے حضرت عثمان کی طرف سے شدید مقابلہ کیا، دوازے پر باہم شدید قتال ہوا، ایک دوسرے کو دعوت مبارزت دی گئی اور بوقت مبارزت رجز یہ اشعار پڑھے گئے، ابو ہریرہ اس دن کہہ رہے تھے آج کے دن شمشیر زنی کرنا کیا ہی اچھا ہے، مکان کے مخالفین میں سے ایک جماعت شہید ہو گئی اور فساد و فجار لوگوں میں سے بھی کچھ لوگ مارے گئے عبداللہ بن زبیر کو اس دن بہت زخم آئے اسی طرح حسن بن علی بھی زخمی ہوئے، مروان بن حکم کی گردن کی ایک ہڈی یا رگ ٹوٹ گئی، پس وہ اسی ٹوٹی ہڈی کے ساتھ زندہ رہا یہاں تک کہ اس کی وفات ہو گئی، حضرت عثمان کے ساتھیوں میں سے جو سرکردہ لوگ لڑائی کے وقت شہید ہوئے ان میں زیاد بن نعیم فہری، مغیرہ بن الاخص بن شریق، اور نیا بن عبداللہ سلمی تھے، یہ بھی کہا جاتا ہے کہ حضرت عثمان کے ساتھیوں نے شکست کھائی اور لوٹ آئے، آپ نے جب یہ صورتحال دیکھی تو انھیں قسم دی کہ اپنے گھروں کو لوٹ جائیں، پس وہ اپنے گھروں کی طرف چلے گئے، جیسا کہ ماقبل میں گزر چکا ہے اور آپ کے پاس آپ کے اہل خانہ کے سوا کوئی باقی نہ رہا، پس مفسدین دروازے اور



دیواروں پر سے اندر کودنے لگے، حضرت عثمان نماز میں مشغول ہو گئے اور سورہ طہ شروع کر دی، آپ سر بیع قرأت کرنے والے تھے، اس لئے جلد یہ سورت پوری کر لی، لوگوں نے غلبہ کر لیا، دروازہ اور چھپرا جل گیا اور اندیشہ ہوا کہ آگ بیت المال تک چلی جائیگی، اتنے میں حضرت عثمان نماز سے فارغ ہو گئے اور اپنے سامنے قرآن کریم کھول کر بیٹھ گئے اور یہ آیت تلاوت کرنی شروع کر دی:

الذین قال لهم الناس ان الناس قد جمعوا لكم فاخشوهم فزادهم ايمانا وقالوا حسبنا الله

(سورہ آل عمران آیت ۱۷۳)

ونعم الوكيل

پس سب سے پہلا شخص جو دروازے میں داخل ہوا اسے الموت الا سود کہا جاتا تھا، اس نے آپ کا گلا گھونٹا یہاں تک کہ آپ بے ہوش ہو گئے اور سانس حلق میں تیزی سے آنے جانے لگا، اس نے یہ سمجھ کر چھوڑ دیا کہ آپ قتل ہو چکے ہیں پھر محمد بن ابی بکر داخل ہوا، اور آپ کی داڑھی پکڑی لیکن پھر بھاگ کھڑا ہوا، پھر ایک اور آدمی آیا، اس کے پاس تلوار تھی، اس نے آپ پر وار کیا، آپ نے اپنے ہاتھ سے بچاؤ کیا پس تلوار نے آپ کا ہاتھ کاٹ دیا، یہ بھی کہا جاتا ہے کہ بالکل بدن سے جدا کر دیا، اور یہ بھی قول ہے کہ ہاتھ کٹا تو تھا لیکن بدن سے جدا نہیں ہوا تھا، حضرت عثمان نے فرمایا کہ یہ سب سے پہلا ہاتھ ہے جس نے مفصل کو لکھا تھا، آپ کے خون کا سب سے پہلا قطرہ اس آیت پر گرا:

(سورۃ البقرة آیت ۱۳۷)

فسيكفيكهم الله وهو السميع العليم

پھر ایک اور آدمی تلوار لہراتے ہوئے آگے بڑھا، آپ کی زوجہ حضرت نائلہ آپ کو بچانے کے لئے اس کے سامنے آئیں اور تلوار پکڑ لی، اس نے تلوار زور سے ٹھنچنی جس سے حضرت نائلہ کی انگلیاں کٹ گئیں، پھر ایک اور آدمی آگے بڑھا اور اپنی تلوار آپ کے پیٹ میں رکھ کر اپنا وزن دے دیا، یہاں تک کہ آپ شہید ہو گئے رضی اللہ تعالیٰ عنہ۔

اور ایک روایت میں یہ بھی ہے کہ محمد بن ابی بکر کے بعد عافقی بن حرب آگے بڑھا اور لوہے کی سلاخ آپ کے چہرے پر ماری اور آپ کے سامنے جو مصحف تھا اسے ٹھوکر مارا، مصحف گھوم کر دوبارہ حضرت عثمان کے سامنے آ کر ٹھہر گیا، اور آپ سے خون بہہ کر مصحف پر پڑا، پھر سودان بن حمران تلوار لے کر آگے بڑھا حضرت نائلہ اسے روکنے کے لئے آگے آئیں۔ اس نے حضرت نائلہ کی انگلیاں کاٹ ڈالیں، حضرت نائلہ نے اس سے اپنا رخ پھیر لیا، اس بد بخت نے آپ کی سرین پر ہاتھ لگا کر کہا کہ یہ تو بڑی سرین والی عورت ہے، پھر اس نے تلوار کا وار کر کے حضرت عثمان بن عفان کو شہید کر دیا۔ آپ کا ایک غلام آگے بڑھا اور اس نے سودان بن حمران کو قتل کر دیا، پھر اس غلام نے قترہ نامی ایک آدمی کو قتل کیا۔

ابن جریر کہتے ہیں ان لوگوں نے آپ کو شہید کرنے کے بعد آپ کا سر کاٹنے کا ارادہ کیا، اس پر عورتیں چیخیں چلائیں اور اپنے چہروں کو پیٹنے لگیں، ان میں آپ کی دوزوجہ حضرت نائلہ اور ام البنین نیز آپ کی بیٹیاں تھیں، ابن عدیس نے کہا کہ اس کام کو رہنے دو، لوگوں نے یہ ارادہ ترک کر دیا، پھر یہ فساد و فجار گھر کے ساز و سامان کی طرف متوجہ ہوئے اور اسے لوٹنا شروع کیا، اور یہ اس وقت ہوا، جب ان میں سے ایک آدمی نے یہ آواز لگائی کہ اس کا خون تو ہمارے لئے حلال ہوا اور مال حلال نہ ہو؟ اس پر وہ لوٹ مار کرنا شروع ہو گئے پھر باہر نکلے اور حضرت عثمان اور دو مقتولین پر دروازے بند کر کے چلے گئے، جب یہ لوگ مکان کے صحن میں پہنچے تو حضرت عثمان کے غلام نے قترہ نامی آدمی پر حملہ کر دیا اور اسے مار ڈالا، وہ لوگ جس چیز پر بھی گزرتے تھے اسے لے لیتے تھے حتیٰ کہ ان میں سے کلثوم بیٹی نامی آدمی نے حضرت نائلہ کی چادر چھین لی، اس پر حضرت عثمان کے غلام نے اس بد بخت کو قتل کر دیا، پھر وہ غلام بھی شہید ہو گیا، پھر انھوں نے ایک دوسرے کو آواز دی کہ بیت المال پہنچو، اور اسے چھوڑو، بیت المال کے محافظین نے جب یہ آواز سنی تو کہنے لگے کہ اے لوگو! اپنا بچاؤ کرو اپنا بچاؤ کرو۔

بلاشبہ ان لوگوں نے قیام حق، امر بالمعروف اور نہی عن المنکر کجی و وعدے کئے تھے ان کو سچا کر کے نہیں دکھایا، اور اس بات کی تصدیق نہیں کی کہ وہ انھی کاموں کے لئے کھڑے ہوئے ہیں، بلاشبہ ان لوگوں نے جھوٹ بولا تھا، ان کا مقصد صرف دنیا تھا، بہر حال محافظین شکست خوردہ ہو کر بھاگ کھڑے ہوئے اور مفسدین آئے اور بیت المال کو لوٹ لیا، اس میں بہت سامال پڑا تھا۔

شہادت کے بعد صحابہ کرام کے تاثرات..... جب یہ حادثہ عظیم اور فتنہ و فتنہ فعل ہو گیا تو اہل مدینہ بڑے پچھتائے اور اسے بہت ہی



بڑا واقعہ خیال کیا، اور ان جاہل مفسدین و خوارج کی اکثریت بھی بڑی نادم ہوئی، وہ لوگ اپنی اس پیش رفت پر ان لوگوں کے مشابہ ہو گئے جن کا حال اللہ تعالیٰ نے ہمارے سامنے قرآن کریم میں بیان کیا ہوا ہے، یعنی کچھڑے کی عبادت کرنے والوں کے مشابہ اللہ تعالیٰ نے فرمایا:

وَلَمَّا سَقَطَ فِي أَيْدِيهِمْ وَرَأَوْا أَنَّهُمْ قَدْ ضَلُّوا قَالُوا لَئِنْ لَمْ يَرْحَمْنَا رَبُّنَا وَيَغْفِرْ لَنَا لَنَكُونَنَّ مِنَ الْخَاسِرِينَ  
(سورہ اعراف آیت ۱۴۹)

”جب وہ لوگ یعنی کچھڑے کو معبود بنانے والے اپنے کئے پر نادم و پشیمان ہوئے اور انھوں نے دیکھا کہ وہ تو گمراہ ہو چکے ہیں تو کہنے لگے کہ اگر ہمارے رب نے ہم پر رحم نہ کیا اور ہمیں معاف نہ فرمایا تو ہم فساد اٹھانے والوں میں سے ہو جائیں گے۔“

جب حضرت زبیر بن العوام کو حضرت عثمان کی شہادت کی اطلاع ملی تو اس وقت آپ مدینہ سے باہر تھے، آپ نے انا للہ وانا الیہ راجعون پڑھا، اور حضرت عثمان بن عفان کے لئے رحمت کی دعا فرمائی۔ اور جب یہ خبر ملی کہ انھیں شہید کرنے والے اپنے کئے پر شرمندہ ہیں تو آپ نے فرمایا ان کے لئے ہلاکت ہو اور یہ آیت پڑھی:

مَآ يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهَمُّ يَخْصَمُونَ. فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ.  
(سورہ یس آیت ۵۰، ۴۹)

یہ لوگ نہیں منتظر مگر ایک چنگھاڑ کے جو ان کو اس حال میں آپکڑے گی کہ یہ لوگ آپس میں جھگڑ رہے ہوں گے، پس نہ تو وصیت کرنے کی مہلت ملے گی نہ اپنے اہل کے پاس جاسکیں گے) علی بن ابی طالب کے پاس شہادت کی خبر پہنچی تو آپ نے حضرت عثمان بن عفان کے لئے دعاء رحمت کی اور قاتلوں کی ندامت کے بارے میں سنا تو یہ آیت پڑھی:

كَمْ مِثْلُ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِنْكَ إِنِّي أَخَافُ اللَّهَ  
رَبَّ الْعَالَمِينَ  
(سورہ حشر ۱۶)

”ان کی مثال شیطان کی سی ہے کہ وہ انسان سے کہتا کہ کافر ہو جا پھر جب وہ کفر اختیار کر لیتا ہے تو کہتا ہے کہ میرا تجھ سے کوئی واسطہ نہیں۔ میں تو اللہ رب العالمین سے ڈرتا ہوں۔“

جب سعد بن ابی وقاص کو شہادت کی اطلاع ملی تو آپ نے حضرت عثمان کے حق میں استغفار کیا اور دعائے رحمت کی اور قاتلین کے بارے میں یہ آیت پڑھی:

قُلْ هَلْ نُنَبِّئُكُمْ بِالْأَخْسَرِينَ أَعْمَالًا. الَّذِينَ ضَلَّ سَعِيَهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ  
يَحْسِنُونَ صَنِعًا  
(سورہ کہف آیت ۱۰۳، ۱۰۴)

”آپ کہہ دیجئے کہ کیا ہم تمہیں ایسے لوگوں کی خبر دیں جو اعمال کے اعتبار سے سب سے زیادہ خسارے میں ہیں، یہ وہ لوگ ہیں جن کی دنیاوی زندگی میں کڑی کرائی محنت سب برباد ہو گئی اور وہ اس خیال میں ہیں کہ ہم اچھے کام کر رہے ہیں۔“

پھر سعد نے فرمایا کہ اے اللہ ان کو شرمسار کر اور ان کی پکڑ فرما۔ اور اسلاف میں سے بعض نے قسم کھا کر فرمایا ہے کہ حضرت عثمان بن عفان کے قاتلوں میں سے ہر ایک مقتول ہو کر مرا ہے، اسے ابن جریر نے روایت کیا ہے، اور ایسا ہونا کئی وجوہ سے ممکن ہے جن میں سے ایک یہ بھی ہے کہ حضرت سعد بن ابی وقاص مستجاب الدعوات صحابی ہیں جیسا کہ صحیح حدیث وارد ہے، اور بعض سلف کہتے ہیں کہ ان قاتلوں میں سے ہر ایک پاگل ہو کر مرا۔

واقعی کہتے ہیں کہ ہم سے عبدالرحمن بن ابی زناد نے اور ان سے عبدالرحمن بن حارث نے بیان کیا کہ عثمان بن عفان کا قاتل کنانہ بن بشر بن عتاب تھیں، اور منظور بن سیار الغزالی کی زوجہ کہتی ہے کہ ہم حج کے لئے گئے، ہمیں حضرت عثمان کی شہادت کا علم نہ تھا جب ہم المرج مقام پر پہنچے تو ہم نے ایک آدمی کورات کے وقت یہ شعر گنگنا تے ہوئے سنا۔ آگاہ ہو جاؤ کہ تین دن قبل لوگوں میں سب سے بہترین کو مصر سے آنے والے کبھی نے قتل کر دیا ہے، جب لوگ حج سے واپس ہوئے تو انھوں نے دیکھا کہ حضرت عثمان بن عفان شہید ہو چکے ہیں، اور لوگوں نے علی بن ابی طالب کے ہاتھ پر بیعت کر لی ہے۔



امہات المؤمنین کو حج سے واپسی پر راستے میں آپ کی شہادت کی اطلاع ملی۔ جس پر سب واپس مکہ لوٹ گئیں اور وہاں چار ماہ کے قریب قیام کیا جیسا کہ عنقریب بیان ہوگا۔

یوم شہادت، عمر اور تدفین کا بیان..... مشہور قول کے مطابق آپ مکان میں چالیس دن تک محصور رہے اور بعض کا قول ہے کہ چالیس دن سے زیادہ محصور رہے، شععی کہتے ہیں کہ آپ بائیس راتیں محصور رہے، لیکن یوم شہادت بلا اختلاف جمعہ کا دن ہے، سیف بن عمر نے اپنے مشائخ سے نقل کیا ہے کہ جمعہ کی آخری ساعت میں شہادت ہوئی، مصعب بن زبیر اور دیگر نے اس کی صراحت کی ہے۔ دیگر کہتے ہیں کہ جمعہ کے دن چاشت کے وقت شہادت اور یہ زیادہ مناسب ہے اور مشہور قول کے مطابق یہ ذی الحجہ کی اٹھارہ تاریخ تھی، اور بعض کہتے ہیں کہ یہ ایام تشریق کا واقعہ ہے، اسے ابن جریر نے بیان کیا ہے۔

ابن عساکر کہتے ہیں کہ مجھ سے احمد بن زہیر نے ان سے ابو خثمہ نے، ان سے وہب بن جریر نے ان سے یونس نے ان سے یزید نے اور ان سے زہری نے بیان کیا ہے کہ حضرت عثمان کے بارے میں بعض لوگوں کی رائے ہے کہ وہ ایام تشریق میں شہید ہوئے اور بعض کہتے ہیں کہ ذی الحجہ کی تین تاریخ کو بروز جمعہ شہید ہوئے، اور شاعر کے اس شعر سے استشہاد کیا۔ لوگوں نے سر کے سیاہ و سفید بالوں والے کو چاشت کے وقت شہید کر دیا جو بخود کا آئینہ دار اور تسبیح و قرآن پڑھتے رات گزارنے والا تھا ابن عساکر کہتے ہیں کہ پہلا قول زیادہ مشہور ہے۔ اور کہا جاتا ہے کہ آپ جمعہ کے دن اٹھارہ ذی الحجہ ۳۵ھ کو شہید ہوئے اور کہتے ہیں ۳۶ھ میں شہید ہوئے مصعب بن زبیر اور ایک جماعت اسی کی قائل ہے، لیکن یہ قول غریب ہے، آپ کی مدت خلافت بارہ دن کم بارہ سال ہے، اس لئے کہ آپ کی بیعت یکم محرم ۲۴ھ کو ہوئی تھی۔

اور آپ کی عمر مبارک بیاسی سال سے متجاوز تھی۔ صالح بن کیسان کہتے ہیں کہ آپ کی عمر بیاسی سال اور چند ماہ ہوئی، بعض کہتے ہیں کہ چوراسی سال عمر ہوئی، قتادہ کہتے ہیں کہ اٹھاسی یا نوے سال کی عمر میں آپ نے وفات پائی۔ ایک روایت میں ہے کہ چھبیس سال کی عمر میں وفات ہوئی، ہشام کلبی کہتے ہیں کہ پچھتر سال عمر ہوئی۔ یہ قول نہایت غریب ہے، لیکن اس سے بھی زیادہ غریب قول وہ ہے جو سیف بن عمر نے اپنے مشائخ محمد، طلحہ، ابو عثمان اور ابو حارث وغیرہ سے نقل کیا ہے کہ آپ کی شہادت تریسٹھ سال کی عمر میں ہوئی۔

اور آپ کا مقام دفن تو بلا اختلاف ہے۔ آپ بقیع کی مشرقی جانب حش کوکب میں دفن ہوئے۔ بنو امیہ نے پہلے زمانے میں اس پر ایک گنبد تعمیر کر دیا تھا جو آج تک باقی ہے، امام مالک کہتے ہیں کہ مجھے یہ خبر پہنچی ہے کہ حضرت عثمان بن عفان رضی اللہ تعالیٰ عنہ حش کوکب میں جب اپنی قبر کی جگہ سے گزرتے تو فرماتے کہ عنقریب یہاں ایک صالح آدمی دفن ہوگا۔

ابن جریر نے ذکر کیا ہے کہ حضرت عثمان بن عفان اپنی شہادت کے بعد تین دن تک بغیر دفن کے رہے، میں (یعنی مصنف) کہتا ہوں کہ لوگ حضرت علی بن ابی طالب کی بیعت کی مشغولی کی وجہ سے آپ سے غافل رہے حتیٰ کہ وہ مکمل ہو گئی، اور ایک قول یہ بھی ہے کہ دو دن تک بغیر دفن کے رہے، اور یہ بھی کہا جاتا ہے کہ اسی رات آپ کو دفن کر دیا گیا۔ پھر آپ کی تدفین خوارج کے خوف سے مغرب و عشاء کے درمیان ہوئی۔ اور یہ بھی کہا جاتا ہے کہ بعض اکابر صحابہ سے اس کی اجازت چاہی گئی تو صحابہ کی ایک چھوٹی سے جماعت جنازہ کے ساتھ چلی، جن میں حکیم بن حزام، حوہ طب بن عبد العزی، ابو جہم بن حذیفہ، نیار بن مكرم اسلمی، جبیر بن مطعم، زید بن ثابت، کعب بن مالک، طلحہ، زبیر، علی بن ابی طالب اور حضرت عثمان کے ساتھیوں اور زوجات میں سے کچھ لوگ، مثلاً حضرت نائلہ بنت الفرصہ، ام البنین بنت عتبہ بن حصین اور کچھ بچے شامل تھے، یہ واقعہ سیف بن عمر کے کلام کا خلاصہ ہے، اور آپ کے خدام کی بھی ایک جماعت شامل تھی جو غسل اور کفن کے بعد آپ کو دروازے تک اٹھا کر لائے تھے۔ بعض کا خیال ہے کہ آپ کو غسل اور کفن نہیں دیا گیا، لیکن پہلا قول صحیح ہے۔

جبیر بن مطعم نے آپ کی نماز جنازہ پڑھائی اور بعض نے زبیر بن العوام، بعض نے حکیم بن حزام، بعض نے مروان بن حکم اور بعض نے مسور بن مخرمہ کے بارے میں کہا ہے کہ انھوں نے نماز جنازہ پڑھائی، بعض خوارج نے آپ کے جنازہ کو روکا اور اس پر سنگباری کرنا چاہی اور جنازہ کی چار پائی کو گرانا چاہا، درارادہ کیا کہ آپ کو دیر سلع میں یہود کے قبرستان میں دفن کیا جائے، حتیٰ کہ حضرت علی بن ابی طالب نے ان کی طرف پیغام بھیجا اور انھیں



اس سے منع کیا، حکیم بن حزام نے آپ کے جنازہ کو اٹھایا اور بعض مروان بن حکم کا نام لیتے ہیں اور بعض کہتے ہیں کہ مسور بن مخرمہ ابو جہم بن حذیفہ، نيار بن مکرم اور جبیر بن مطعم نے جنازہ اٹھایا تھا، اور واقدی نے ذکر کیا ہے کہ جب آپ کو جنازہ گاہ میں نماز جنازہ پڑھنے کے لئے رکھا گیا تو بعض انصاریوں نے اس سے منع کیا، ابو جہم بن حذیفہ نے کہا کہ تم انھیں دفن کرو اللہ نے ان پر رحمت فرمادی اور فرشتوں نے ان کا جنازہ پڑھ لیا ہے، پھر مفسدین لوگوں نے کہا کہ انھیں بقیع میں دفن نہ کیا جائے بلکہ دیوار بقیع کے پیچھے دفن کیا جائے، پس انھوں نے بقیع کے مشرقی جانب درختوں کے نیچے دفن کر دیا۔

واقدی نے نقل کیا ہے کہ جب عثمان بن عفان کی چار پائی نماز جنازہ کے لئے رکھی گئی تو عمیر بن خابی نے اس پر حملہ کر دیا اور آپ کی ایک پسلی توڑ ڈالی بعد میں یہ عمیر بن خابی قید ہوا، اور حجاج بن یوسف نے اسے قتل کر دیا۔

امام بخاری رحمۃ اللہ علیہ نے اپنی تاریخ میں بیان کیا ہے کہ ہم سے موسیٰ بن اسماعیل نے، ان سے عیسیٰ بن منہال نے، ان سے غالب نے اور ان سے محمد بن سیرین نے بیان کیا کہ میں ایک مرتبہ طواف کر رہا تھا کہ اچانک ایک آدمی کو یہ دعا کرتے ہوئے پایا اے اللہ مجھے بخش دے اور میرا خیال ہے کہ تو مجھے نہیں بخشے گا، میں نے کہا کہ اے اللہ کے بندے! ایسی دعائیں نے کسی کی بھی نہیں سنی، وہ کہنے لگا کہ میں نے اللہ سے یہ عہد کیا تھا کہ اگر مجھے حضرت عثمان بن عفان کے چہرے پر تھپڑ مارنے کی قدرت ملی تو میں ان کے چہرے پر تھپڑ ماروں گا، جب وہ شہید ہو گئے اور ان کی چار پائی گھر میں رکھی گئی اور لوگ نماز جنازہ پڑھنے کے لئے آنے جانے لگے تو میں بھی نماز کے بہانے مکان میں داخل ہو گیا، جب میں نے خلوت پائی تو ان کے چہرے سے کپڑا ہٹایا اور تھپڑ مارا، اس کے بعد سے میرا یہ دایاں ہاتھ سوکھ گیا، ابن سیرین کہتے ہیں کہ میں نے اس کا خشک ہاتھ دیکھا تو لکڑی کی مانند ہو چکا تھا۔

آپ کی تدفین کے بعد لوگوں نے پھر آپ کے دونوں گالوں کو جو مکان میں آپ کے ساتھ شہید ہوئے تھے نکالا، یہ دونوں صبح اور نچتے تھے، رضی اللہ تعالیٰ عنہما، اور انھیں بھی حش کو کب میں آپ کے پہلو میں دفن کیا گیا، اور یہ بھی کہا جاتا ہے کہ خوارج نے ان دونوں کے دفن کی اجازت نہیں دی بلکہ ان دونوں کو ٹانگیں پکڑ کر گھسیٹا اور پتھر لی زمین میں پھینک دیا، حتیٰ کہ کتوں نے انھیں کھالیا، حضرت معاویہ بن ابی سفیان نے اپنے زمانے امارت میں حضرت عثمان بن عفان کی قبر مبارک کی طرف توجہ کی اور ان کے اور بقیع کے درمیان جو دیوار حائل تھی اسے ختم کر دیا، اور لوگوں کو حکم دیا کہ وہ اپنے مردوں کو ان کے آس پاس دفن کریں یہاں تک کہ یہ جگہ مسلمانوں کی قبروں کے متصل ہو جائے۔

حلیہ مبارک..... حضرت عثمان بن عفان رضی اللہ تعالیٰ عنہ کا چہرہ مبارک نہایت حسین، کھال باریک، ریش مبارک بڑی، قد درمیان، کندھے گوشت سے بھرے ہوئے اور ان کے درمیان مناسب فاصلہ، سر کے بال گھنے، دانت نہایت خوبصورت اور رنگ گندمی تھا، اور یہ بھی کہا جاتا ہے کہ آپ کے چہرے پر چچک کے کچھ نشانات تھے، اور زہری سے مروی ہے کہ آپ کا چہرہ اور دانت نہایت خوبصورت، قد مبارک درمیانہ سر کے اگلے حصے کے بال جھرے ہوئے، ٹانگیں کشادہ تھیں آپ زرد خضاب استعمال کرتے تھے، اور اپنے دانتوں کو سونے کی تار سے باندھا ہوا تھا، اور بازوؤں پر کثیر بال تھے۔

واقدی کہتے ہیں کہ ہم سے ابن ابی سبرہ نے ان سے سعید بن ابی زید نے ان سے زہری نے اور ان سے عبید اللہ بن عبید اللہ بن عتبہ نے بیان کیا کہ جس وقت عثمان بن عفان شہید ہوئے تو اس وقت آپ کے خازن کے پاس آپ کے تیس کروڑ پانچ لاکھ درہم اور ایک لاکھ دینار تھے، جو سب لوٹ لئے گئے، اور آپ نے ربذہ میں ایک ہزار اونٹ چھوڑے اور کچھ صدقات چھوڑے جنھیں آپ صدقہ کر چکے تھے، بیرار لیس، خیبر، وادی القراءہ جس میں دولاکھ دینار تھے سب صدقہ کر دیئے، اور بیررومہ جسے آپ رسول اللہ ﷺ کی حیات مبارکہ میں خرید کر وقف فرما چکے تھے، رضی اللہ تعالیٰ عنہ۔

حضرت عثمان رضی اللہ عنہ کے خون سے صحابہ کرام کا اظہار بریت..... امام اعمش زید بن وہب سے اور حضرت حذیفہ بن یمان سے نقل کرتے ہیں کہ آپ نے فرمایا سب سے پہلا فتنہ قتل عثمان اور سب آخری فتنہ دجال ہے، اور ابن عساکر نے شہابہ بن حنظل بن مرق باہلی عن حجاج بن ابی عمار الصواف عن زید بن وہب کے طریق سے حضرت حذیفہ سے نقل کیا ہے کہ آپ نے فرمایا سب سے پہلا فتنہ قتل عثمان اور سب



سے آخری فتنہ خروج دجال ہے، اور قسم ہے اس ذات کی جس کے قبضہ میں میری جان ہے جس کے دل میں رائی کے دانہ برابر بھی قتل عثمان کی چاہت ہوگی تو وہ دجال کا متبع ہو کر مرے گا اگر وہ اس کا زمانہ پالے اور اگر اس کا زمانہ نہ پائے تو قبر میں اس پر ایمان لائے گا اور ابو بکر بن ابی الدنیا کہتے ہیں کہ ہم سے محمد بن سعد نے ان سے عمرو بن عاصم کلابی نے ان سے ابوالاشہب نے ان سے عوف نے اور ان سے محمد بن سیرین نے بیان کیا کہ حضرت حذیفہ بن یمان نے فرمایا کہ اے اللہ اگر عثمان بن عفان کا قتل اچھا کام تھا تو میرا اس میں کچھ حصہ نہیں اور اگر ان کا قتل برا کام تھا تو میں اس سے بری ہوں، اور فرمایا کہ اللہ کی قسم اگر ان کا قتل بہتر تھا تو وہ لوگ اس قتل سے دودھ دو ہیں گے اور اگر برا کام تھا وہ اس سے خون چوسیں گے، امام بخاری نے بھی اس کو اپنی صحیح میں ذکر کیا ہے، محمد بن عائد محمد بن حمزہ سے اور وہ ابو عبد اللہ حرانی سے نقل کرتے ہیں کہ حذیفہ بن یمان اپنے مرض الوفا میں تھے، ان کے پاس ان کے بھائیوں میں سے کوئی اپنی زوجہ سے سرگوشی کر رہا تھا، آپ نے آنکھیں کھول کر ان سے پوچھا کہ کیا بات ہے؟ انھوں نے کہا کہ نہیں بس خیریت ہے، آپ نے فرمایا جو چیز تم مجھ سے چھپا رہے ہو وہ خیر نہیں ہو سکتی، انھوں نے کہا عثمان بن عفان شہید ہو گئے ہیں۔

آپ نے انا اللہ وانا الیہ راجعون پڑھی اور فرمایا کہ اے اللہ میں اس امر سے بالکل الگ تھلگ اور لا تعلق ہوں۔ اگر یہ بہتر ہے تو ان کے لئے جو اس وقت موجود تھے اور میں اس سے بری ہوں، اور اگر برا ہے تو ان کے لئے جو اس وقت موجود تھے اور میں اس سے بری ہوں، ہائے عثمان! آج دل بدل گئے ہیں، تمام تعریفیں اس اللہ کے لئے جو مجھے ان فتنوں سے پہلے ہی لے چلا ہے جن کا قائد اور پیغامبر خطی نیزہ ہے جو ان سے نجات پالے وہ جبرلی سے سیر ہوگا اور اس کا عمل مقبول ہوگا۔

حسن بن عرفہ اسماعیل بن ابراہیم بن علیہ سے وہ سعید بن ابی عروبہ سے اور وہ قتادہ سے نقل کرتے ہیں کہ ابو موسیٰ اشعری نے فرمایا کہ اگر عثمان بن عفان کا قتل ہدایت کی بات ہوتی تو امت اس سے دودھ دو ہتی لیکن وہ گمراہی تھی اس لئے امت اس سے خون دو رہی ہے، یہ روایت منقطع ہے، محمد بن سعد عازم بن فضل سے وہ صعق بن حزن سے وہ قتادہ سے اور وہ زہد جرمی سے نقل کرتے ہیں کہ ابن عباس رضی اللہ تعالیٰ عنہ نے خطبہ دیا اور فرمایا کہ اگر لوگ خون عثمان کے قصاص کا مطالبہ نہ کرتے تو آسمان سے ان پر پتھر برستے، ابن عباس سے یہ روایت اور بھی کئی طرق سے منقول ہے، ثابت بن عبید ابو جعفر انساری سے نقل کرتے ہیں کہ جب عثمان بن عفان شہید ہو گئے تو میں حضرت علی کے پاس آیا وہ اس وقت مسجد میں بیٹھے ہوئے تھے، ان کے سر پر سیاہ عمامہ تھا، میں نے عرض کیا کہ عثمان شہید ہو گئے ہیں، آپ نے فرمایا کہ ان قاتلوں پر آخری زمانہ تک ہلاکت ہو اور ایک روایت میں ہے کہ فرمایا ان لوگوں کے لئے ناکامی و محرومی ہو۔

ابوالقاسم بغوی کہتے ہیں کہ ہم سے علی بن جعد نے ان سے شریک نے ان سے عبد اللہ بن عیسیٰ نے ان سے ابن ابی لیلیٰ نے نقل کیا کہ میں نے حضرت علی سے سنا آپ اس وقت مسجد کے دروازے یا حجاز زیت کے پاس تھے اور بلند آواز سے کہہ رہے تھے اے اللہ میں آپ کے سامنے عثمان کے خون سے براءت کا اظہار کرتا ہوں، ابو ہلال قتادہ سے اور حسن سے نقل کرتے ہیں کہ عثمان بن عفان جب شہید ہوئے تو علی بن ابی طالب اس وقت اپنی کسی زمین پر گئے ہوئے تھے، آپ کو جب شہادت کی خبر ملی تو فرمایا اے اللہ! نہ میں اس قتل سے راضی ہوں اور نہ میں نے اس میں کچھ مدد کی ہے، اور رفیع بن بدیسار بن سلامہ سے اور وہ ابو العالیہ سے نقل کرتے ہیں کہ شہادت کے بعد حضرت علی حضرت عثمان بن عفان کے پاس داخل ہوئے اور ان پر گر پڑے اور اتاروئے کہ لوگوں کو خیال ہوا کہ یہ بھی انھی کے ساتھ جا ملیں گے۔

ثوری اور دیگر محدثین لیث سے وہ طاؤس سے اور وہ ابن عباس سے نقل کرتے ہیں کہ حضرت عثمان کی شہادت کے دن علی بن ابی طالب نے فرمایا کہ اللہ کی قسم نہ میں نے قتل کیا نہ اس کا حکم دیا بلکہ میں (شر پسندوں کے آگے) مغلوب ہو گیا تھا۔ اور لیث کے علاوہ دیگر محدثین بھی طاؤس سے اور وہ ابن عباس سے اسی کی مثل روایت نقل کرتے ہیں، اور حبیب بن ابی العالیہ مجاہد سے اور وہ ابن عباس سے نقل کرتے ہیں کہ حضرت علی رضی اللہ عنہ نے فرمایا اگر لوگ چاہیں تو میں ان کے سامنے بیت اللہ میں مقام ابراہیم کے پاس اللہ تعالیٰ کی قسم اٹھانے کے لئے تیار ہوں کہ میں نے عثمان کو قتل کیا، نہ اس کا حکم دیا بلکہ میں نے تو ان مفسدین کو منع کیا تھا لیکن انھوں نے میری نافرمانی کی، یہ روایت متعدد طرق سے منقول ہے،

محمد بن یونس کدی ہارون بن اسماعیل سے وہ قرۃ بن خالد سے وہ حسن سے اور وہ قیس بن عباد سے نقل کرتے ہیں کہ میں نے حضرت علی سے جنگ جمل کے دن سنا، آپ فرما رہے تھے اے اللہ میں خون عثمان سے آپ کے سامنے براءت کا اظہار کرتا ہوں، اور فرمایا کہ ان کی شہادت کے دن



میری عقل گم ہو گئی تھی اور میں اپنی ذات سے بیگانہ ہو گیا تھا، لوگ میرے پاس بیعت کے لئے آئے تو میں نے ان سے کہا کہ اللہ کی قسم مجھے اللہ سے اس بات سے حیاء آتی ہے کہ میں ان لوگوں سے بیعت لوں جنہوں نے ایسے آدمی کو قتل کیا جس کے بارے میں رسول اللہ ﷺ نے ارشاد فرمایا کہ میں اس شخص سے حیاء کرتا ہوں جس سے فرشتے بھی حیاء کرتے ہیں، اور میں نے ان سے کہا کہ مجھے اللہ سے اس بات سے حیاء آتی ہے کہ میں بیعت لینا شروع کروں اور عثمان زمین پر مقتول پڑے ہوں، دفن بھی نہ کئے گئے ہوں، لوگ یہ سن کر واپس چلے گئے، پھر جب حضرت عثمان کی تدفین ہو گئی تو لوگ لوٹے اور مجھ سے بیعت کی درخواست کی، میں نے کہا کہ اے اللہ میں یہ اقدام کرتے ہوئے ڈرتا ہوں، جب کچھ حوصلہ اور صبر آیا تو میں نے بیعت کی اور جب لوگوں نے مجھے امیر المؤمنین کہا تو میرا دل ٹکڑے ٹکڑے ہو گیا اور میں نے نفرت کے باعث سکوت کیا۔

حافظ ابن عساکر نے ان تمام طرق کو جمع کرنے کا اہتمام کیا ہے جن میں حضرت علی رضی اللہ عنہ نے خون عثمان سے براءت کا اظہار کیا ہے اور آپ اپنے خطبات اور عام مجالس میں اس بات پر قسمیں کھایا کرتے تھے کہ نہ میں نے عثمان کو قتل کیا، نہ قتل کا حکم دیا، نہ کوئی مدد کی اور نہ اس سے راضی ہوا، بلکہ میں نے تو انھیں اس سے روکا تھا لیکن ان لوگوں نے میری سنی نہیں، یہ بات اتنے طرق سے ثابت ہے کہ ان کا مجموعہ ائمہ حدیث کے نزدیک یقین و قطعیت کا فائدہ دیتا ہے اور یہ بھی آپ سے کئی طرق سے ثابت ہے کہ آپ نے فرمایا کہ مجھے امید ہے کہ میں اور عثمان ان لوگوں میں سے ہوں گے جن کے بارے میں اللہ تعالیٰ نے فرمایا ہے:

وَنَزَعْنَا مَا فِي صُدُورِهِمْ مِنْ غَلٍّ إِخْوَانًا عَلِيٍّ سِرًّا مُتَقَابِلِينَ (سورہ حجر آیت ۴۷)

”ہم نے ان کے سینوں سے کینہ کو کھینچ لیا ہے اور وہ تختوں پر بھائی بھائی بنے آمنے سامنے بیٹھے ہوئے ہوں گے۔“

اور یہ آیت پڑھنا بھی متعدد طرق سے ثابت ہے:

إِذَا مَا اتَّقُوا وَآمَنُوا وَعَمِلُوا الصَّالِحَاتِ ثُمَّ اتَّقُوا وَآمَنُوا ثُمَّ اتَّقُوا وَآمَنُوا (سورہ مائدہ آیت ۹۳)

”کوئی حرج نہیں ان پر جب کہ وہ ڈر جائیں، ایمان لائیں اور اعمال صالحہ کریں پھر ڈرتے رہیں اور ایمان پر قائم رہیں اور پھر ڈرتے ہی رہیں اور نیکی کریں۔“

اور ایک روایت میں ہے کہ آپ نے فرمایا کہ عثمان ہم میں سب سے بہتر، ہم میں سب سے زیادہ صلہ رحمی کرنے والے، ہم میں سب سے زیادہ حیاء والے، ہم میں سب سے زیادہ پاک و طہارت والے اور ہم میں سب سے زیادہ اپنے رب سے ڈرنے والے تھے۔

یعقوب بن سفیان نے سلیمان بن حرب سے انھوں نے حماد بن زید سے انھوں نے مجالد سے انھوں نے ابو کثیر عمیر بن رودی سے نقل کیا ہے کہ حضرت علی بن ابی طالب خطبہ دے رہے تھے، خوارج نے درمیان میں خطابہ قطع کر دیا، آپ منبر سے نیچے اتر آئے اور فرمایا کہ میری عثمان کی مثال سرخ، سفید اور سیاہ تین بیلوں کی سی ہے جن کے ساتھ جھاڑی میں شیر بھی ہو، جب شیر نے ان میں سے ایک کو کھانے کا ارادہ کیا تو باقی دو بیلوں نے اسے روکا، شیر ان سے کہنے لگا کہ اس سفید بیل نے اس جھاڑی میں رسوا کیا ہوا ہے لہذا اس کو نمٹانے دو، ان دونوں نے راستہ چھوڑ دیا، یہاں تک کہ شیر نے اس کا صفایا کر دیا، پھر ان دو میں سے ایک کو کھانے کا ارادہ کیا تو دوسرا بیل رکاوٹ بن گیا، شیر نے اس سرخ بیل سے کہا کہ اس سیاہ بیل نے ہمیں اس جھاڑی میں رسوا کیا ہوا ہے میرا اور تیرا رنگ تو ایک جیسا ہے لہذا اس کو نمٹانے دو، سرخ بیل نے راستہ چھوڑ دیا یہاں تک کہ شیر نے اس کا بھی صفایا کر دیا، پھر شیر نے سرخ بیل کو کہا کہ اب میں تجھے کھاؤں گا، سرخ بیل نے کہا کہ تم مجھے تین چنچیں مارنے کی اجازت دو شیر نے کہا کہ اجازت ہے، سرخ بیل نے کہا کہ آگاہ رہ تو نے تو اسی دن تینوں کو کھالیا تھا جس دن سفید بیل کو کھایا گیا تھا، اگر میں اس کی مدد کرتا تو آج تو مجھے نہ کھاتا۔ پھر حضرت علی نے فرمایا کہ میں عثمان بن عفان کی شہادت کے دن کمزور رہا، اگر میں ان کی مدد کرتا تو آج کمزور نہ ہوتا، یہ بات آپ نے تین مرتبہ ارشاد فرمائی۔

ابن عساکر نے محمد بن ہارون حضرمی عن سوید بن عبد اللہ قشیری عن ابن مہدی عن حماد بن زید عن یحییٰ بن سعید عن سعید بن مسیب کے طریق سے نقل کیا ہے کہ ایک عورت حضرت عثمان بن عفان کے زمانے میں بیت المال آیا کرتی تھی، اپنا بوجھ اٹھاتی اور یہ کہتی کہ اے اللہ! بدل دے اے اللہ! بدل دے۔ پھر حسان بن ثابت نے شہادت عثمان پر یہ شعر کہے:

(۱)..... تم نے کہا تبدیل کر دے تو اس نے قحط سالی اور شعلوں کی مانند جنگ بدلے میں دی۔



(۲)..... اور تم نے بچے کچے کپڑوں، غلاموں، باندیوں اور سونے کو برا محسوس نہیں کیا۔

ابو حمید جو بنو ساعدہ کے بھائی ہیں اور بدری صحابی ہیں، یہ ان لوگوں میں سے تھے جو حضرت عثمان سے لائق رہے، جب حضرت عثمان شہید ہوئے تو انھوں نے فرمایا کہ اللہ کی قسم ہم ان کا قتل نہیں چاہتے تھے اور نہ ہمارا خیال تھا کہ نوبت قتل تک پہنچ جائے گی، اے اللہ! آپ کے لئے مجھ پر لازم ہے کہ میں فلاں فلاں کام نہ کروں اور آپ سے ملاقات تک نہ ہنسوں، اور محمد بن سعد کہتے ہیں کہ ہم سے عبد اللہ بن ادریس نے ان سے اسماعیل بن ابی خالد نے ان سے قیس بن ابی حازم نے اور ان سے سعید بن زید بن عمرو بن نفیل نے بیان کیا کہ میں نے اپنے آپ کو اس حال میں دیکھا ہے کہ عمر بن خطاب مجھے اور اپنی بہن کو اسلام کی وجہ سے پکڑے ہوئے ہیں، اور تم نے جو کچھ عثمان کے ساتھ کیا ہے اس کی وجہ سے اگر کوئی تم سے الگ ہو جائے تو وہ اس کا حقدار ہے، امام بخاری نے اپنی صحیح میں اسی طرح روایت کیا ہے،

محمد بن عائد نے اسماعیل بن عباس سے انھوں نے صفوان بن عمرو سے انھوں نے عبد الرحمن بن جبیر سے نقل کیا ہے کہ عبد اللہ بن سلام نے ایک آدمی کو دوسرے آدمی سے کہتے ہوئے سنا کہ عثمان قتل ہو گئے لیکن ان کے بارے میں دو بکریوں کا بھی آپس میں ٹکراؤ نہیں ہوا، عبد اللہ بن سلام نے اسے کہا کہ ہاں گائے اور بکریاں خلیفہ کے قتل پر آپس میں نہیں ٹکراتیں بلکہ جوان اسلحہ کے ساتھ آپس میں ٹکراتے ہیں، اور اللہ کی قسم ان کی شہادت کی وجہ سے وہ لوگ بھی قتل ہوں گے جو اپنے آباء کی پشتوں میں ہیں اور ابھی پیدا نہیں ہوئے، لیث نے طاؤس سے نقل کیا ہے کہ عبد اللہ بن سلام نے فرمایا کہ قاتل اور آپ کی نصرت نہ کرنے والا ان دونوں کے بارے میں قیامت کے دن عثمان کو قاضی و فیصل بنایا جائے گا ابو عبد اللہ محاطی کہتے ہیں کہ ہم سے ابو الاشعث نے ان سے حزم بن ابی حزم اور ان سے ابوالاسود نے بیان کیا کہ میں نے ابوبکرؓ کو فرماتے ہوئے سنا کہ مجھے آسمان سے زمین کی طرف گرنا زیادہ محبوب ہے نسبت اس کے کہ میں عثمان کے قتل میں شریک رہوں،

ابو یعلیٰ کہتے ہیں کہ ہم سے ابراہیم بن محمد بن عرعہ نے ان سے محمد بن عباد ہبانی نے ان سے براء بن ابی فضال نے ان سے حضرمی نے اور ان سے جارود کے دودھ شریک بھائی ابو مریم نے بیان کیا کہ میں کوفہ میں تھا کہ حسن بن علی خطبہ دینے کے لئے کھڑے ہوئے اور فرمایا اے لوگو! گزشتہ رات میں نے ایک عجیب خواب دیکھا، میں نے دیکھا کہ حق تعالیٰ شانہ اپنے عرش پر جلوہ افروز ہیں اتنے میں رسول اللہ ﷺ تشریف لائے اور عرش کے پایوں میں سے ایک پائے کے پاس کھڑے ہو گئے، پھر ابوبکر آئے اور اپنا ہاتھ رسول اللہ ﷺ کے کندھے پر رکھ دیا، پھر عمر بن خطاب آئے اور اپنا ہاتھ ابوبکر کے کندھے پر رکھ دیا پھر حضرت عثمان اپنے ہاتھ میں اپنا سر لئے ہوئے آئے اور کہا کہ اے میرے رب! اپنے بندوں سے پوچھ کہ انہوں نے مجھے کس جرم میں قتل کیا ہے؟ پس آسمان سے خون کے دو پرنا لے زمین کی طرف جاری ہو گئے،

راوی کہتے ہیں کہ حضرت علی کو کہا گیا کہ آپ دیکھ نہیں رہے کہ حسن کیا بیان کر رہے ہیں؟ حضرت علی نے فرمایا کہ جو دیکھا ہے وہ بیان کر رہے ہیں، ابو یعلیٰ بھی سفیان بن وکیع سے وہ جمیع بن عمیر سے وہ عبد الرحمن بن مجالد سے اور وہ حرب بن عجل سے اسی طرح کی روایت نقل کرتے ہیں کہ حسن بن علی نے فرمایا جو خواب میں نے دیکھا ہے اس کے بعد اب میں قتال کرنے کا نہیں۔ میں نے دیکھا کہ رسول اللہ ﷺ عرش سے چمٹے ہوئے ہیں اور ابوبکر کو دیکھا کہ وہ رسول اللہ ﷺ کے کندھے پر ہاتھ رکھے ہوئے ہیں اور عمر کو دیکھا کہ وہ ابوبکر کے کندھے پر ہاتھ رکھے ہوئے ہیں اور میں نے عثمان کو دیکھا کہ وہ عمر کے کندھے پر ہاتھ رکھے ہوئے ہیں اور ان کے کپڑے میں خون دیکھا، میں نے پوچھا کہ یہ کیا ہے؟ مجھے کہا گیا کہ یہ عثمان کا خون ہے جس کا وہ اللہ سے مطالبہ کر رہے ہیں۔

مسلم بن ابراہیم کہتے ہیں کہ ہم سے سلام بن مسکین نے ان سے وہب بن شعیب نے اور ان سے زید بن صوحان نے بیان کیا کہ جس دن عثمان بن عفان شہید ہوئے اس دن دلوں میں شدید نفرت پیدا ہو گئی، اور قسم ہے اس ذات کی جس کے قبضے میں میری جان ہے اب قیامت تک دل جمع نہ ہوں گے، اور محمد بن سیرین کہتے ہیں کہ عائشہ صدیقہ رضی اللہ عنہا نے فرمایا کہ تم نے اسے برتن کی طرح چوس لیا پھر قتل کر دیا۔ خلیفہ بن خیاط کہتے ہیں کہ ہم سے ابوتیمہ نے ان سے یونس بن ابی اسحاق نے اور ان سے عون بن عبد اللہ بن عتبہ نے بیان کیا کہ عائشہ صدیقہ رضی اللہ عنہا نے فرمایا کہ میں تمہارے لئے کوزے سے غصے میں آجاتی ہوں لیکن عثمان کے لئے تلوار سے بھی غصے میں نہیں آؤں گی، یعنی ان کے لئے تمہارا جنگ و قتال کرنا بھی گوارہ کر لوں گی تم نے ان کی رضا مندی طلب کی اور وہ راضی ہو گئے، پھر تم نے انھیں ستھرے پٹھے کی طرح چھوڑ دیا اور قتل کر دیا۔



ابو معاویہ اعمش سے وہ خیشمہ سے اور وہ مسروق سے نقل کرتے ہیں کہ جس وقت حضرت عثمان شہید ہوئے تو عائشہ صدیقہ رضی اللہ عنہا نے فرمایا کہ تم نے عثمان کو اس طرح چھوڑ دیا، جس طرح کہ کپڑے سے میل کچیل صاف کر کے چھوڑ دیا جاتا ہے اور پھر قتل کر دیا، اور ایک روایت میں ہے کہ آپ نے فرمایا تم نے انھیں قریب کیا پھر مینڈھے کی طرح ذبح کر دیا، مسروق کہتے ہیں کہ میں نے عرض کیا کہ یہ تو آپ کا کام ہے، آپ نے لوگوں کو خطوط لکھے اور انھیں حکم دیا کہ عثمان بن عفان کی طرف آئیں عائشہ صدیقہ رضی اللہ عنہا نے فرمایا کہ ہرگز نہیں قسم ہے اس ذات کی جس پر مؤمن ایمان لاتے ہیں اور کافراں کا انکار کرتے ہیں میں نے بھی اپنی اس جگہ پر بیٹھنے تک ان کی طرف کچھ نہیں لکھا۔

اعمش کہتے ہیں کہ لوگوں کا خیال تھا کہ حضرت عائشہ صدیقہ کی طرف سے خطوط لکھے گئے ہیں، اور یہ روایت اس کی آپ تک سند بالکل صحیح ہے، اس روایت میں اور اسی طرح کی دیگر روایات میں واضح دلالت پائی جاتی ہے کہ خوارج نے ”اللہ ان کا برا کرے“ صحابہ کرام کی طرف سے اطراف و آفاق کی طرف جعلی خطوط لکھ کر لوگوں کو حضرت عثمان بن عفان کے قتل پر برا بیچتے کیا، جیسا کہ ہم نے ماقبل میں اسے بیان کر دیا ہے،

ابوداؤد طیالسی کہتے ہیں ہم سے حزم قطعی نے ان سے ابوالاسود بن سواد نے اور ان سے طلق بن حسان نے بیان کیا کہ جب حضرت عثمان شہید کر دیے گئے تو ہم متفرق طور پر صحابہ کرام سے آپ کے قتل کے بارے میں پوچھنے لگے، پس میں نے عائشہ صدیقہ رضی اللہ تعالیٰ عنہا سے سنا، آپ فرما رہی تھیں کہ عثمان کو ظلماً قتل کیا گیا ہے، اللہ تعالیٰ ان کے قاتلوں پر لعنت کرے، اور محمد بن عبد اللہ انصاری اپنے والد سے وہ ثمامہ سے اور وہ انس سے نقل کرتے ہیں کہ جب ام سلیم نے حضرت عثمان کی شہادت کی خبر کو سنا تو فرمایا اللہ تعالیٰ ان پر رحمت نازل فرمائے ان کے بعد لوگ خون ہی دوہیں گے۔

اس بارے میں تابعین کا کلام، ان کی آراء اور ان کے تاثرات بہت زیادہ ہیں جن کا ذکر کرنا طوالت سے خالی نہیں، ان میں سے ابو مسلم خولانی کا قول ہے کہ جس وقت انھوں نے ان لوگوں کو دیکھا جو عثمان بن عفان کو قتل کر کے آئے تھے تو فرمایا تم بھی قوم شمود کی مانند یا اس سے بھی بڑے مجرم ہو، کہا تم بلا شمود پر سے گزرتے ہو؟ ان لوگوں نے کہا کہ ہاں، ابو مسلم خولانی نے کہا کہ میں گواہی دیتا ہوں کہ تم انھی کی مثل ہو، اللہ کا خلیفہ اللہ کے نزدیک ناقص اللہ سے زیادہ مکرم و با عظمت ہے، ابن علیہ یونس بن عبید سے اور وہ حسن سے نقل کرتے ہیں کہ اگر عثمان کا قتل ہدایت ہوتا تو امت اس سے دودھ دوتی لیکن وہ ضلالت و گمراہی تھا اس لئے امت نے اس سے خون دوا ہے، ابو جعفر باقر نے فرمایا کہ حضرت عثمان کا قتل ناحق طور پر ہوا تھا۔

آپ کی شہادت پر کہے جانے والے بعض مراثنی کا ذکر..... مجاہد شعبی سے نقل کرتے ہیں کہ میں نے عثمان کے مراثنی میں سے کعب بن مالک کے مرثیہ سے بہتر مرثیہ نہیں سنا، کعب نے کہا:

- (۱)..... انھوں نے اپنے ہاتھوں کو روکا پھر اپنا دروازہ بند کر لیا اور یقین کر لیا کہ اللہ تعالیٰ ان سے غافل نہیں ہے۔
- (۲)..... آپ نے اہل الدار کو حکم دیا کہ انھیں قتل نہ کرو، اللہ تعالیٰ ہر اس آدمی کو معاف فرمائے جس نے قتال نہیں کیا۔
- (۳)..... اے مخاطب کیا تو نے دیکھا کہ اللہ تعالیٰ نے کس طرح میل ملاپ کے بعد ان پر بغض و عداوت کو ڈال دیا۔
- (۴)..... اور کیا تو نے دیکھا کہ آپ کے بعد بھلائی دوڑنے والے شتر مرغ کی طرح پشت پھیر کر چل دی۔
- سیف بن عمر نے ان اشعار کو ابو خیرہ انصاری بن شریق کی طرف منسوب کیا ہے اور بقول سیف بن عمر حسان بن ثابت نے یہ اشعار کہے تھے:-
- (۱)..... تم نے اس دینی بھائی کے بارے میں کیا ارادہ کیا؟ اللہ کے ہاتھ نے خشک چمڑے میں برکت ڈال دی ہے۔
- (۲)..... تم نے اللہ کے دوست کو اس کے گھر کے وسط میں قتل کر ڈالا، اور تم نے ایک ظالمانہ اور غلط کام کیا ہے۔
- (۳)..... پس تم نے آپس میں اللہ کے عہد کی کیوں رعایت نہیں کی اور محمد ﷺ سے کیے ہوئے عہد کو کیوں پورا نہیں کیا۔
- (۴)..... کیا تم میں کوئی بہادر، سچا اور ہر موقع پر عہد کو پورا کرنے والا نہیں ہے؟
- (۵)..... ان لوگوں کی قسمیں پوری نہ ہوں جنھوں نے عثمان جیسے ہدایت یافتہ اور راست باز آدمی کے قتل پر باہم معاہدہ کیا۔

ابن جریر کہتے ہیں کہ حسان بن ثابت نے یہ اشعار کہے:-



جسے گردش کرتی موت اچھی لگے اس کا کوئی مزاج نہیں ہوتا۔ پس وہ عثمان کے گھر یعنی شیروں کی کھچاری میں آئے ہیں، ان شیروں نے اہنی ہتھیار، ذخیرہ کیے ہوئے ہیں اور ناک پر تلوار سے نشان لائے ہوئے ہیں، اور اپنے بدنوں کو سجایا ہوا ہے، ظالموں نے سیاہ و سفید بالوں والے شخص کو چاشت کے وقت قتل کر دیا جو سجدوں کا آئینہ دار اور تسبیح و تلاوت کرتے رات گزارنے والا تھا۔ میری وہ ماں جس نے مجھے جنا ہے آپ پر فدا ہو، آپ صبر کریں، بلاشبہ کبھی شر و فساد میں صبر کرنا فائدہ دیتا ہے، ہم ارض شام پر غالب رہ کر اور امیر اپنے بھائیوں پر راضی ہیں، جب تک میں زندہ ہوں اور جب تک میرا نام حسان ہے میں انھی سے تعلق رکھتا ہوں اگرچہ وہ غائب ہوں یا حاضر، اور تم لوگ جلدی ہی گھروں میں اللہ اکبر اور قصاص عثمان کا شور سنو گے، کاش پرندے مجھے خبر دیتے کہ علی و ابن عفان کا کیا حال ہے۔

اور یہ اشعار بھی حسان بن ثابت کے ہیں:

اگرچہ ابن اردئی کا گھر اس سے خالی ہو گیا ہے، ایک دروازہ ٹوٹا پڑا ہے اور دوسرا جلا ہوا شکستہ، بے شک بھلائی کا طلبگار اپنی حاجت کو پالیتا ہے اور اس کی طرف صاحب شرافت و بزرگی اپنا ٹھکانہ پکڑتا ہے اے لوگوں اپنے آپ کو ظاہر کرو، اللہ تعالیٰ کے نزدیک سچ و جھوٹ برابر نہیں ہیں۔  
فرزدق نے یہ اشعار کہے:

جب اہل یثرب ہدایت کو چھوڑ کر دوسرے راستے پر چلے تو خلافت ان سے کوچ کر گئی جب اللہ نے دیکھا کہ عثمان کا خون انھوں نے ظلمنا اور معصیت کے ساتھ بہا دیا تو امارت ان میں سے اہل اور وارث کے پاس چلی گئی، آخر انھوں نے کونسا خون بہایا ہے؟ یہ گمراہی سے ہدایت کس طرح پاسکتے ہیں۔

اور اونٹوں کے چرواہے نمیری نے کہا:

اس شب وہ لوگ متوکل، وفا شعار اور اچھے آدمی کے پاس بلا اجازت داخل ہو رہے تھے، جو محمد ﷺ کا دوست، سچ کا مددگار، اور زمین کو پامال کرنے والوں میں چوتھا بہترین شخص تھا۔

ایک اعتراض اور اس کا جواب..... کوئی قائل یہ کہہ سکتا ہے کہ حضرت عثمان بن عفان مدینہ میں کیسے شہید ہو گئے حالانکہ وہاں کبار صحابہ کرام کی جماعت موجود تھی؟

اس کا جواب کئی وجوہ کے اعتبار سے دیا جاسکتا ہے اول یہ کہ صحابہ کرام کی اکثریت بلکہ تمام ہی صحابہ کرام کا یہ گمان نہ تھا کہ نوبت ان کے قتل تک پہنچ جائے گی، اس لئے کہ ان مفسدین کی جماعتوں نے آپ کو بالکل قتل کرنے کی دھمکی نہیں دی تھی بلکہ انھوں نے تین امور میں سے کسی ایک کا مطالبہ کیا تھا، یا تو آپ خلافت سے دستبردار ہو جائیں یا مروان بن حکم کو ان کے سپرد کر دیں یا اسے قتل کر ڈالیں، اور رہا آپ کا قتل اس کے وقوع کا تو کسی کو بھی خیال نہ تھا اور نہ مفسدین اس حد تک جرأت کر سکتے تھے، لیکن وہ امر واقع ہو گیا جو کہ ہوا۔

ثانی:..... یہ کہ صحابہ کرام نے آپ کی بھرپور حفاظت کی تھی لیکن جب معاملہ نہایت ہی سنگین اور سخت ہو گیا تو آپ نے ان کو قسم دی کہ اپنے ہاتھ روک لیں اور اپنی تلواریں نیام میں کر لیں، لہذا مجبوراً انھوں نے ایسا ہی کیا، اس بنا پر مفسدین اپنے عزائم کی تکمیل پر قادر ہو گئے، لیکن اس کے باوجود آپ کے قتل کا کسی کو خیال بھی نہ گزرا تھا۔

ثالث:..... یہ کہ ان مفسدین نے ایام حج میں اہل مدینہ میں سے اکثر کی غیر حاضری کو غنیمت جانا اور ابھی تک اطراف و آفاق سے امدادی لشکر بھی نہ پہنچے تھے البتہ بالکل قریب آگئے تھے، اس فرقت و موقع سے انھوں نے فائدہ اٹھایا اور اس حادثہ عظیمہ کا ارتکاب کر ڈالا، اللہ تعالیٰ ان کا برا کرے۔

رابع:..... یہ کہ یہ مفسدین تقریباً دو ہزار جنگجوؤں پر مشتمل تھے، اور اہل مدینہ میں بسا اوقات جانبازوں کی اتنی بڑی تعداد نہیں ہوتی تھی کیونکہ یہ لوگ سرحدوں اور مختلف شہروں کی حفاظت پر مصروف ہوا کرتے تھے، اس کے ساتھ ساتھ اکثر صحابہ کرام اس فتنہ سے الگ تھلگ رہے اور گھروں کو لازم پکڑ لیا، جب وہ مسجد میں آتے تھے تو مسلح ہو کر آتے تھے، ان میں سے جب کوئی مسجد میں داخل ہوتا تو وہ سرین کو زمین پر رکھ کر اٹھ بیٹھ جاتا اور اپنی گود



میں تلوار رکھ لیا کرتا تھا، اور مفسدین نے حضرت عثمان کے گھر کا محاصرہ کیا ہوا تھا، جب صحابہ کرام ان کو وہاں سے ہٹانے کی کوشش کرتے تو اس کی طاقت نہ پاتے تھے، البتہ کبار صحابہ کرام نے اپنے بیٹوں کو عثمان بن عفان کے دفاع و تحفظ کے لئے بھیج دیا تھا جب تک کہ اطراف سے امدادی لشکر نصرت کے لئے پہنچیں لیکن ان کے پہنچنے سے پہلے ہی ایک دن اچانک یہ مفسدین مکان کے اندر داخل ہو گئے اور دروازہ جلا دیا، دیواریں پھاندنے لگے حتیٰ کہ آپ کو قتل کر دیا۔

اور یہ جو بعض لوگوں نے ذکر کیا ہے کہ صحابہ کرام نے آپ کو بے یار و مددگار چھوڑ دیا تھا اور آپ کے قتل پر راضی تھے، بالکل درست نہیں ہے، کوئی ایک صحابی بھی آپ کے قتل پر راضی نہ تھا، سب کے سب اسے ناپسند کرتے، اس فعل سے نفرت کرتے اور اس کے مرتکب کو برا کہتے تھے، البتہ بعض صحابہ مثلاً عمار بن یاسر، محمد بن ابی بکر اور عمرو بن الحمق وغیرہ آپ کی خلافت سے دستبرداری کو چاہتے تھے۔

ابن عساکر نے عہد بن خنشل یا خنشل ازدی کے حالات میں بیان کیا ہے، یہ عہد بن خنشل ان لوگوں میں سے تھے جو عثمان بن عفان کے مکان میں بوقت شہادت موجود تھے، اور اسی طرح محمد بن عائذ اسماعیل بن عیاش سے اور وہ محمد بن یزید سے نقل کرتے ہیں کہ عمر بن عبدالعزیز نے انھیں دیر سمعان میں بلوایا اور عثمان بن عفان کے قتل کے متعلق معاذم کیا، انھوں نے بیان کیا جس کا خلاصہ یہ ہے کہ سبائیوں کا وفد یعنی مصری وفد جب حضرت عثمان بن عفان کے پاس پہنچا تو آپ نے انھیں عطیات دیئے اور خوش کر دیا، وہ واپس چلے گئے۔ پھر دوبارہ لوٹ کر مدینہ پہنچ گئے اور جب آپ فجر یا ظہر کی نماز کے لئے نکلے تو اس وقت آپ کا سامنا کیا اور آپ کو کنکریاں، جوتے اور موزے مارے، آپ اپنی حویلی کی طرف چلے، آپ کے ساتھ ابو ہریرہ، زبیر اور ان کے فرزند عبداللہ، طلحہ، مروان اور مغیرہ بن اخنس بھی دیگر لوگوں کے ہمراہ تھے، مصری وفد نے آپ کے مکان کا چکر لگایا، آپ نے اپنے ساتھیوں سے مشورہ کیا، عبداللہ بن زبیر نے کہا کہ امیر المؤمنین میں آپ کو تین میں ایک بات اختیار کرنے کا مشورہ دیتا ہوں، یا تو آپ عمرہ کا احرام باندھ لیں اس صورت میں ہمارے خون ان پر حرام ہو جائیں گے، یا ہم آپ کے ساتھ حضرت معاویہ کے طرف شام چلتے ہیں اور یا ہم باہر نکلتے ہیں اور جنگ کرتے ہیں، یہاں تک کہ اللہ تعالیٰ ہمارے اور ان کے درمیان فیصلہ کر دے، ہم حق پر ہیں اور وہ باطل پر حضرت عثمان بن عفان نے فرمایا کہ تم نے جو احرام باندھنے کا ذکر کیا ہے کہ اس صورت میں ہمارے خون ان پر حرام ہو جائیں گے تو اس کا جواب یہ ہے کہ وہ ہمیں اب بھی، حالت احرام میں بھی اور احرام کھلنے کے بعد بھی گمراہ سمجھتے ہیں، رہی شام جانے والی بات تو اس کا جواب یہ ہے کہ مجھے اس بات سے حیاء آتی ہے کہ میں ان کے درمیان سے خوفزدہ ہو کر نکل جاؤں اور اہل شام مجھے اس حال میں دیکھیں اور کفار اس بات کو سنیں، اور رہی ان سے قتال کرنے والی بات تو اس کا جواب یہ ہے کہ میں چاہتا ہوں کہ اللہ تعالیٰ سے اس حال میں ملاقات کروں کہ میری وجہ سے ایک قطرہ خون بھی نہ بہے۔

راوی کہتے ہیں کہ پھر اس دن فجر کی نماز ہم نے آپ کے ساتھ پڑھی جب آپ نماز سے فارغ ہوئے تو لوگوں کی طرف متوجہ ہوئے اور فرمایا کہ میں نے آج کی شب ابو بکر و عمر کو خواب میں دیکھا، وہ دونوں میرے پاس آئے اور فرمایا کہ اے عثمان روزہ رکھ لو پھر ہمارے پاس افطار کرنا، پھر حضرت عثمان نے فرمایا کہ میں تمہیں گواہ بناتا ہوں کہ آج میں روزہ سے ہوں، اور جو شخص اللہ پر اور یوم آخرت پر ایمان رکھتا ہے اسے میں قسم دیتا ہوں کہ وہ میری حویلی سے صحیح سلامت نکل جائے، راوی کہتے ہیں کہ ہم نے عرض کیا کہ اے امیر المؤمنین اگر ہم نکل جائیں تو آپ کے بارے میں مطمئن نہیں رہ سکیں گے آپ ہمیں اجازت دیں کہ ہم آپ کے ساتھ حویلی کے ایک حصے میں رہیں اور آپ کا دفاع و تحفظ کریں، پھر آپ کے حکم سے مکان کا دروازہ کھول دیا گیا، آپ نے مصحف منگوا یا اور اس پر تلاوت کے لئے جھک گئے، آپ کے پاس آپ کی دوا زواج ناکلہ بنت الفرفصہ اور ام البنین بنت شیبہ تھیں۔

سب سے پہلے مکان میں محمد بن ابی بکر داخل ہوا اور اس نے آپ کی داڑھی مبارک پکڑ لی، آپ نے فرمایا کہ اے میرے بھتیجے! اسے چھوڑ دے اللہ کی قسم تمہارا باپ تو اس کے ساتھ اس سے کم پر بھی افسوس کرتا تھا، اسے شرم آئی اور وہ باہر نکل گیا، اور قوم سے کہنے لگا کہ اے میں نے تمہارے ساتھ چپکا دیا ہے، جو بال اس نے آپ کی داڑھی سے نوچے تھے وہ آپ نے اپنی کسی زوجہ کو دے دیئے، اس کے بعد رومان بن سودان داخل ہوا جو نیلی رنگت والا، مھکنا اور غصیلہ تھا، اور قبیلہ مراد سے تعلق رکھتا تھا، اس کے پاس لوہے کی کوئی سلاخ تھی اور وہ سامنے آیا اور کہا کہ اے نعل تم کون سے دین پر ہو؟ حضرت عثمان بن عفان نے فرمایا کہ میں نعل نہیں بلکہ عثمان بن عفان ہوں، اور دین ابراہیم پر قائم ہوں جو موحّد اور اللہ کے فرمانبردار تھے اور مشرکین



میں سے نہیں ہوں، اس نے کہا کہ تم نے جھوٹ بولا ہے اور اپنی سلاح آپ کی بائیں کنپٹی پر ماری اور شہید کر دیا، آپ گر پڑے، حضرت نائلہ نے آپ کو اپنی چادر میں ڈھانپ لیا، آپ ایک مضبوط اعصاب کی مالک اور جسیم خاتون تھیں، آپ نے اپنے آپ کو حضرت عثمان پر گرا دیا، بقیہ جسم پر بنت شیبہ نے خود کو گرا دیا، پھر ایک مصری تلوار سونے ہوئے اندر داخل ہوا اور کہا کہ اللہ کی قسم! میں ان کی ناک کاٹوں گا، آپ کی زوجہ نے اسے دور ہٹایا اور اس پر غالب آ گئیں، اس بد بخت نے پیچھے سے آپ کی چادر کھینچ لی حتیٰ کہ آپ کی کمر دیکھ لی، جب کوئی راستہ عثمان بن عفان تک پہنچنے کا نہ پایا تو حضرت نائلہ کے کندھے اور بالیوں کے درمیان تلوار داخل کر دی اور اسے کھینچا، جس کی وجہ سے حضرت نائلہ کی انگلیاں کٹ گئیں، آپ نے حضرت عثمان کے جثہ غلام رباح کو پکارا، اے رباح اس آدمی کو مجھ سے دور کرو، غلام اس کی طرف بڑھا اور قتل کر دیا، اہل خانہ اپنا دفاع کرتے ہوئے باہر نکلے، مغیرہ بن انصس شہید ہو گئے، مروان زخمی ہو گیا۔

راوی کہتے ہیں کہ جب شام ہوئی تو ہم نے آپس میں کہا کہ اگر تم نے اپنے اس ساتھی (یعنی حضرت عثمان بن عفان رضی اللہ عنہ) کو صبح تک یونہی چھوڑے رکھا تو وہ لوگ ان کا مسئلہ کر دیں گے، پس ہم رات کی تاریکی میں آپ کو اٹھا کر بقیع فرقہ کی طرف لے گئے، ایک جماعت ہمارے پیچھے پیچھے آئی، ہم اس سے گھبرائے اور قریب تھا کہ آپ کو چھوڑ کر منتشر ہو جاتے، اتنے میں ان میں سے کسی نے پکارا کہ تم پر کوئی خوف نہیں، بٹھہرے رہو، ہم تو تمہارے ساتھ شریک ہونے کے لئے آئے ہیں، ابو جہش کہتے تھے کہ وہ اللہ کے فرشتے تھے، پھر ہم نے آپ کو دفن کر دیا اور اسی رات شام بھاگ کھڑے ہوئے، وادی القریٰ میں ہم نے حبیب بن مسلمہ کے ساتھ بمعان کے لشکر ملاقات کی یہ لوگ حضرت عثمان بن عفان کے مدد کے لئے آئے تھے، ہم نے انھیں آپ کی شہادت اور تدفین کی خبر دی۔

ابو عمرو بن عبد البر کہتے ہیں کہ انھوں نے عثمان بن عفان کو حبس میں دفن کیا تھا، اور اس جگہ کو آپ نے بذات خود خرید کر بقیع میں شامل کیا تھا، بعض سلف نے آپ کے بارے میں کیا ہی اچھی بات کہی ہے کہ وہ نیکوں کے امیر اور بروں کے مقتول تھے، جس نے آپ کو بے یار و مددگار چھوڑا وہ خود بھی بے یار و مددگار ہوا اور جس نے آپ کی مدد کی وہ منصور و کامیاب رہا۔

ہمارے شیخ حافظ ابو عبد اللہ ذہبی نے حضرت عثمان بن عفان کے حالات و فضائل میں ان تمام تفصیلات کو ذکر کرنے کے بعد فرمایا ہے کہ جن لوگوں نے آپ کو قتل کیا ہے یا آپ کے قتل پر اتفاق کیا ہے تو انھوں نے درحقیقت ایسا کر کے آپ کو اللہ تعالیٰ کی رحمت و مغفرت میں جگہ دی ہے، اور جن لوگوں نے آپ کو بے یار و مددگار چھوڑا وہ خود بھی بے یار و مددگار رہے اور ان کی زندگی مکدر ہو گئی، اور آپ کے بعد خلافت آپ کے نائب حضرت معاویہ اور ان کی اولاد میں پھر ان کے وزیر مروان اور اس کی آٹھ پشتوں میں جاری رہی، جنھوں نے آپ کی حیات کو گویا کہ طویل کر دیا اور سابقہ فضائل کے ساتھ ساتھ اسے مزید فضائل و کارناموں سے بھر دیا، آپ کے یہ چچا زوتقریباً اسی ۸۰ سال سے زائد تک حکومت کرتے رہے۔ پس بادشاہت اللہ بلند و برتر ہی کے لئے ہے۔

**فضائل حضرت عثمان بن عفان رضی اللہ تعالیٰ عنہ.....** آپ کا نام و نسب عثمان بن عفان بن ابی العاص بن امیہ بن عبد شمس بن عبد مناف بن قصی بن کلاب بن مرہ بن کعب بن لؤی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان اور کنیت ابو عمرو و ابو عبد اللہ ہے، آپ قریشی و اموی ہیں، آپ امیر المؤمنین، ذی النورین اور صاحب الحجر تین یعنی دو ہجرتوں والے تھے، اور رسول اللہ ﷺ کی دو صاحبزادیوں کے یکے بعد دیگرے شوہر بنے، آپ کی والدہ کا نام ام حکیم بیضاء بنت عبد المطلب تھا جو رسول اللہ ﷺ کی پھوپھی تھیں۔

آپ ان دس آدمیوں میں سے ایک ہیں جن کو جنت کی بشارت دی گئی اور عمر بن خطاب کی بنائی ہوئی چھ آدمیوں کی شوریٰ میں سے ایک ہیں، اور ان تین میں سے ایک ہیں جن کے لئے خلافت آخر میں مختص ہو گئی تھی، پھر انصار و مہاجرین صحابہ کرام کے اجماع سے آپ کے لئے متعین ہو گئی، آپ خلفاء راشدین اور ہدایت یافتہ ائمہ میں سے تیسرے نمبر پر ہیں جن کی اقتداء و اتباع کا حکم دیا گیا ہے۔

حضرت عثمان قدیم الاسلام صحابی ہیں، آپ حضرت ابو بکر صدیق رضی اللہ تعالیٰ عنہ کے ہاتھ پر اسلام لائے، حافظ ابن عساکر نے آپ کے



اسلام لانے کا نہایت عجیب قصہ نقل کیا ہے، جس کا خلاصہ یہ ہے کہ جب آپ کو یہ خبر ملی کہ رسول اللہ ﷺ نے اپنی صاحبزادی حضرت رقیہ جو نہایت صاحب جمال تھیں کا نکاح اپنے چچا زاد بھائی عتبہ بن ابی لہب سے کر دیا ہے تو آپ کو ان کے ساتھ اپنا نکاح نہ ہونے پر بڑا افسوس ہوا، آپ نہایت غمگین حالت میں اپنے اہل خانہ کے پاس گئے، وہاں آپ کی خالہ سعدی بنت کریز بھی تھیں جو کاہنہ تھیں، سعدی نے آپ سے کہا کہ خوشخبری حاصل کرو، اور میری طرف سے تین مرتبہ سلام قبول کرو پھر تین سلام قبول کرو پھر ایک سلام تاکہ دس پورے ہو جائیں، تمہارے پاس خیر آگئی، تمہیں شر سے بچایا جائے گا اور اللہ کی قسم تم کنواری اور صاحب جمال لڑکی سے نکاح کرو گے، تم خود کنوارے ہو اور کنواری ہی سے ملو گے، میں نے اس لڑکی کو عظیم المرتبت پایا ہے اور میں نے ایک ایسے امر کی بنیاد رکھی ہے جو شہرت کو بلند کر دے، عثمان کہتے ہیں کہ مجھے ان کی باتوں سے بڑا تعجب ہوا کہ وہ مجھے ایسی لڑکی کی بشارت دے رہی ہیں جس کا نکاح میرے غیر سے ہو چکا ہے۔ میں نے کہا کہ اے خالہ آپ کیا کہنا چاہتی ہیں؟ انھوں نے کہا کہ عثمان تیرے لئے جمال ہے اور زبان بھی تیری خوب ہے، یہ نبی جس کے ساتھ برہان و دلیل ہے اسے عطاء کرنے والے نے حق دے کر بھیجا ہے اور اس کے پاس تنزیل و فرقان ہے لہذا تو ان کا اتباع کر اور دیکھ کہیں بت تجھے ہلاک نہ کر دیں، میں نے کہا کہ آپ ایسی باتیں کر رہی ہیں جن کا شہروں میں ظہور نہیں ہوا، انھوں نے کہا کہ محمد بن عبد اللہ یہ اللہ کے رسول ہیں جو اللہ کی کتاب لائے ہیں اور اللہ ہی کی طرف بلا تے ہیں، پھر کہا کہ ان کا چراغ روشنی ہے، ان کا دین فلاح ہے، ان کا حکم کامیابی ہے، ان کا مد مقابل شکست خوردہ ہے، وادیاں ان کی مطیع و فرمانبردار ہیں اور شور شرابا چیخنا چلانا کچھ نفع نہیں دے گا اگرچہ حلق درود کرنے لگے، رخسار کی ہڈیاں کھینچ جائیں اور نیزے تان لیے جائیں،

عثمان کہتے ہیں کہ پھر میں متفکر حالت میں چلا گیا اور ابو بکر سے ملاقات کی اور انھیں ان باتوں کی خبر دی ابو بکر نے فرمایا اے عثمان تم پر رحمت ہو تم ایک دانش مند آدمی ہو، تم پر حق و باطل کا امتیاز مخفی نہیں ہے، یہ بت جن کی ہماری قوم پوجا کرتی ان کی کیا حقیقت؟ کیا یہ پتھر سے بنے ہوئے بے جان و غیر ذی روح نہیں ہیں؟ جو نہ سنتے ہیں، نہ دیکھتے ہیں، میں نے کہا کیوں نہیں اللہ کی قسم بالکل اسی طرح ہے، ابو بکر نے فرمایا اللہ کی قسم تمہاری خالہ نے تم سے بالکل سچ کہا ہے، یہ محمد بن عبد اللہ اللہ کے رسول ہیں، اللہ تعالیٰ نے انھیں اپنا پیغام دے کر اپنی مخلوق کی طرف بھیجا ہے کیا تم ان کے پاس چلنے کے لئے تیار ہو؟ عثمان کہتے ہیں کہ پھر ہم رسول اللہ ﷺ کی خدمت میں حاضر ہوئے، آپ ﷺ نے فرمایا کہ اے عثمان اللہ کی طرف سے حق کو قبول کرو، میں تمہاری طرف اور تمام مخلوق کی طرف اس کا رسول بن کر آیا ہوں، عثمان کہتے ہیں کہ اللہ کی قسم جب رسول اللہ ﷺ سے میں نے یہ سنا تو اپنے نفس کو قابو نہ رکھ سکا اور اسلام قبول کر لیا اور اس بات کی گواہی دی کہ اللہ کے سوا کوئی معبود نہیں، وہ اکیلا ہے اس کا کوئی شریک نہیں، پھر زیادہ وقت نہیں گزرا تھا کہ میرا رقیہ بنت رسول اللہ سے نکاح ہو گیا۔

اور یہ کہا جاتا تھا، بہترین جوڑا جسے انسان نے دیکھا ہے وہ رقیہ اور ان کا خاوند عثمان ہے، اور سعدی بنت کریز نے اس سلسلے میں یہ اشعار کہے:

میرے کہنے کے مطابق اللہ تعالیٰ نے عثمان کی ہدایت کی طرف رہنمائی کی اور سیدھا راستہ دکھایا ہے اور اللہ ہی حق کی طرف ہدایت دیتا ہے، عثمان نے درست رائے کے ساتھ محمد ﷺ کی پیروی کی ہے اور وہ صاحب الرائے آدمی ہیں، سچ سے نہیں رکتے، اور حق کے ساتھ مبعوث پیغمبر نے اپنی بیٹی کا نکاح ان کے ساتھ کر دیا پھر وہ دونوں چودھویں کے چاند کی مانند تھے جو افق میں سورج کے ساتھ ملنے کو ہوتا ہے، اے ہاشمیوں کے فرزند! میں تجھ پر فدا ہو جاؤں تو اللہ کا امین ہے جسے اس نے مخلوق کے لئے بھیجا ہے،

راوی کہتے ہیں کہ پھر اگلے دن ابو بکر عثمان بن مظعون ابو عبیدہ، عبد الرحمن بن عوف ابو سلمہ بن عبد الاسد اور ارقم بن ابی الارقم کو لائے، ان سب نے بھی اسلام قبول کر لیا، اب رسول اللہ ﷺ کے ساتھ کل اڑتیس آدمی جمع ہو گئے تھے، حضرت عثمان بن عفان نے اپنی زوجہ رقیہ بنت رسول اللہ کے ساتھ سب سے پہلے حبشہ کی طرف ہجرت کی وہاں سے پھر مکہ واپس آئے اور مدینہ کی طرف ہجرت فرمائی، جب غزوہ بدر ہوا تو آپ اس وقت اپنی زوجہ رقیہ بنت رسول اللہ کی تیمارداری میں مصروف تھے اور اسی بنا پر مدینہ میں رک گئے تھے، رسول اللہ ﷺ نے آپ کا حصہ لگایا اور آپ اجر میں شریک رہے، پس آپ اس طرح حاضرین و شرکاء میں شمار کئے گئے، جب آپ کی زوجہ رقیہ بنت رسول اللہ کا انتقال ہو گیا تو رسول اللہ ﷺ نے ان کی بہن ام کلثوم کا نکاح آپ کے ساتھ کر دیا، وہ بھی آپ کی زوجیت میں فوت ہوئیں، رسول اللہ ﷺ نے ارشاد فرمایا کہ اگر ہمارے پاس کوئی اور بیٹی ہوتی تو ہم اس کا نکاح بھی عثمان کے ساتھ کر دیتے، آپ غزوہ احد میں شریک رہے اور اس دن پشت پھیر کر بھاگنے والوں میں شامل تھے، لیکن اللہ تعالیٰ نے ان



لوگوں کی معافی پر نص وارد کر دی ہے، نیز آپ خندق وحدیبیہ میں بھی شریک رہے، غزوہ حدیبیہ میں رسول اللہ ﷺ نے اپنے ایک ہاتھ کے ساتھ آپ کی طرف سے بیعت فرمائی، آپ خیبر اور عمرہ القضاء میں بھی شریک رہے، اور فتح مکہ، ہوازن، طائف اور غزوہ تبوک میں بھی شامل تھے اور اس موقع پر آپ نے جیش عشرۃ کو سامان سفر مہیا کیا تھا، عبدالرحمن بن خباب کے حوالے سے یہ روایت گزر چکی ہے کہ آپ نے اس دن تین اونٹ ان کے پالان اور کچھونوں سمیت دیئے۔

اور عبدالرحمن بن سمرہ سے مروی ہے کہ اس دن آپ نے ایک ہزار دینار رسول اللہ ﷺ کی گود میں رکھ دیئے، آپ ﷺ نے فرمایا کہ آج کے بعد کوئی کام عثمان کو نقصان نہیں دے گا، یہ بات آپ نے دو مرتبہ ارشاد فرمائی تھی، حجۃ الوداع کے موقع پر آپ نے رسول اللہ ﷺ کے ساتھ حج کیا، اور رسول اللہ ﷺ کی وفات اس حال میں ہوئی کہ آپ عثمان سے راضی تھے، رسول اللہ ﷺ کے بعد آپ نے ابو بکر صدیق کی صحبت اختیار کی اور ان کے ساتھ اچھا وقت گزارا، ابو بکر صدیق کی وفات بھی اس حال میں ہوئی کہ وہ آپ سے راضی تھے، پھر آپ نے عمر بن خطاب کی صحبت اختیار کی اور ان کے ساتھ بھی اچھا وقت گزارا اور وہ بھی دنیا سے اس حال میں گئے کہ وہ آپ سے راضی تھے اور چھ آدمیوں کی شوریٰ میں آپ کی شمولیت پر صراحت فرمائی اور آپ ان چھ میں سب سے بہتر تھے، عمر بن خطاب کے بعد آپ خلیفہ بنے اور اللہ تعالیٰ نے آپ کے ہاتھ پر بہت سے صوبے اور شہر فتح کروائے اور اسلامی مملکت وسیع ہو گئی اور اس کی حدود دور دراز تک پھیل گئیں، پیغام محمدی زمین کے مشارق و مغارب میں پہنچ گیا، اور لوگوں کے سامنے باری تعالیٰ کے اس قول کا مصداق ظاہر ہو گیا۔ ”اللہ تعالیٰ نے وعدہ فرمایا ہے کہ تم میں سے جو لوگ ایمان لائیں گے اور نیک اعمال اختیار کریں گے تو انھیں وہ زمین میں حکومت عطا فرمائے گا جیسا کہ ان سے پہلے لوگوں کو عطا فرمائی تھی، اور جو دین ان کے لئے اس نے پسند کیا ہے اسے قائم کرے گا اور ان کے خوف کو امن سے بدل دے گا۔“

اور اسی طرح یہ قول کہ وہی ذات ہے جس نے اپنے رسول کو ہدایت اور دین حق دے کر بھیجا ہے تاکہ اس دین کو تمام ادیان پر غالب کر دے اگرچہ مشرکین کو کتنا ہی ناگوار ہو۔ اور رسول اللہ ﷺ کا یہ فرمان بھی صادق آگیا کہ جس میں آپ ﷺ نے فرمایا جب قیصر ہلاک ہو جائے گا تو اس کے بعد کوئی قیصر نہ ہوگا اور جب کسریٰ ہلاک ہو جائے گا تو اس کے بعد کوئی کسریٰ نہ ہوگا اور قسم ہے اس ذات کی جس کے قبضے میں میری جان ہے تم ضرور بالضرور ان دونوں کے خزانے راہ خدا میں خرچ کرو گے، ان سب پیشگوئیوں کا مکمل وقوع اور ظہور حضرت عثمان بن عفان کے زمانہ خلافت میں ہوا۔

حضرت عثمان بن عفان نہایت خوش شکل، جاذب نظر، کریم الاخلاق اور بہت ہی زیادہ حیاء کرنے والے انسان تھے، اپنے عزیز واقارب کو اللہ کی رضا مندی کی خاطر عطاء و بخشش میں ترجیح دیا کرتے تھے، اور فانی دنیا کے ساز و سامان سے ان کی خوب تالیف قلب فرمایا کر کے تھے، تاکہ وہ باقی رہنے والی چیز کو فناء ہونے والی چیز پر ترجیح دینے میں رغبت کریں۔ جیسا کہ رسول اللہ ﷺ کی عادت طیبہ تھی کہ آپ بعض لوگوں کو عطا فرمایا کرتے اور بعض لوگوں کو چھوڑ دیا کرتے تھے، بعض لوگوں کو اس خوف سے عطا فرمایا کرتے کہیں اللہ تعالیٰ ان کو اوندھے منہ جہنم میں نہ گرا دے اور دوسرے بعض کو اس لئے چھوڑتے کہ اللہ تعالیٰ نے ان کے قلوب میں ہدایت اور ایمان کو پختہ کر دیا ہے، حضرت عثمان بن عفان کی اس عادت شریفہ کی وجہ سے خوارج نے آپ پر اعتراض کیا جیسا کہ بعض لوگوں نے رسول اللہ ﷺ پر بھی اس ترجیح کی وجہ سے غزوہ حنین میں تقسیم غنائم کے موقع پر اعتراض کیا تھا، جس کو ہم ماقبل میں ذکر کر چکے ہیں،

حضرت عثمان کے فضائل میں بکثرت احادیث وارد ہوئی ہیں، جس قدر ہمارے لئے ممکن ہوا ہم انھیں انشاء اللہ بیان کریں گے، ان احادیث کی دو قسمیں ہیں اول وہ احادیث جن میں عثمان بن عفان کی فضیلت دیگر صحابہ کے ساتھ ذکر ہوئی ہے اور دوم وہ احادیث جن میں تنہا آپ کی فضیلت بیان ہوئی ہے۔

**فضائل عثمان پر مشتمل احادیث کی پہلی قسم.....** قسم اول میں سے وہ جسے امام بخاری نے اپنی صحیح میں بیان کیا ہے یہ ہے، امام بخاری کہتے ہیں کہ ہم سے مسدد نے ان سے یحییٰ بن سعید نے ان سے سعید نے ان سے قتادہ نے اور ان سے انس نے بیان کیا کہ رسول اللہ ﷺ احد پہاڑ پر چڑھے، آپ کے ساتھ ابو بکر، عمر اور عثمان تھے، پہاڑ نے حرکت کی، آپ ﷺ نے فرمایا احد ٹھہر جا! انس کہتے ہیں کہ میرا خیال ہے کہ آپ نے اس پر



پاؤں مار کر یہ ارشاد فرمایا تھا اور فرمایا کہ تیرے اوپر نہیں ہے مگر ایک نبی، ایک صدیق اور دو شہید، بخاری اس روایت میں مسلم سے منفرد ہیں، اور امام ترمذی کہتے ہیں یہ ہم سے قصبہ نے ان سے عبدالعزیز بن محمد نے ان سے سہیل بن ابی صالح نے ان سے ان کے والد نے اور ان سے ابو ہریرہ نے بیان کیا کہ رسول اللہ ﷺ حراء پہاڑ پر تھے آپ کے ساتھ ابو بکر، عمر، عثمان، علی، طلحہ اور زبیر تھے، پس چٹان نے حرکت کی: نبی کریم ﷺ نے ارشاد فرمایا کہ ٹھہر جا نہیں تیرے اوپر مگر ایک نبی یا ایک صدیق یا ایک شہید، پھر امام ترمذی نے وفی الباب کے عنوان کے تحت فرمایا کہ عن عثمان بن سعید بن زید وابن عباس و اہل بن سعد و انس بن مالک و بریدہ سلمیٰ یعنی یہ روایت ان حضرات سے بھی مروی ہے اور سند صحیح روایت ہے، میں (یعنی مصنف) کہتا ہوں کہ اس کو ابو الدرداء نے بھی روایت کیا ہے اور امام ترمذی نے حضرت عثمان سے یوم الدار والے خطبہ میں اسے نقل کیا ہے اور وہاں کوہ حراء کی جگہ کوہ ثبیر کہا ہے۔

ایک اور حدیث..... ابو عثمان مہدی ابو موسیٰ اشعری سے نقل کرتے ہیں کہ میں رسول اللہ ﷺ کے ساتھ ایک باغ میں تھا، آپ ﷺ نے مجھے دروازہ کی حفاظت پر مامور فرمایا اتنے میں ایک آدمی آیا اور اندر جانے کی اجازت طلب کی، میں نے پوچھا کہ کون ہو؟ اس نے کہا کہ ابو بکر، رسول اللہ ﷺ نے ارشاد فرمایا کہ انھیں اجازت دو اور جنت کی بشارت دو، پھر عمر آئے آپ ﷺ نے فرمایا کہ انہیں اجازت دو اور جنت کی بشارت دو، پھر عثمان آئے آپ ﷺ نے فرمایا اجازت دو اور جو مصیبت پہنچے گی اس پر انھیں جنت کی بشارت دو، پھر عثمان داخل ہوئے تو آپ ﷺ یہ فرما رہے تھے اللھم صبرا (اے اللہ صبر کی توفیق عطا فرما) اور ایک روایت میں اللھ المستعان (اللہ ہی سے مدد مانگی جاتی ہے)

امام بخاری حماد بن زید سے وہ عاصم الاحول اور علی بن حکم سے وہ دونوں ابو عثمان سے اور وہ ابو موسیٰ اشعری سے اسی کی مثل نقل کرتے ہیں، لیکن اس روایت میں عاصم الاحول نے یہ اضافہ بھی کیا ہے کہ رسول اللہ ﷺ کسی مکان میں تشریف رکھے ہوئے تھے، آپ ﷺ کے دونوں گھٹنوں یا ایک گھٹنے سے کپڑا ہٹا ہوا تھا، پھر جب عثمان داخل ہوئے تو آپ نے اسے ڈھانپ لیا، یہ روایت صحیحین میں سعید بن مسیب سے بھی بحوالہ ابو موسیٰ اشعری منقول ہے، اور اس میں یہ ہے کہ ابو بکر و عمر و دونوں رسول اللہ ﷺ کے ساتھ کنویں کی منڈیر پر سے اندر پاؤں لٹکائے ہوئے بیٹھے تھے کہ عثمان بن عفان آگئے آپ نے وہاں بیٹھنے کی جگہ نہ پائی، سعید بن المسیب کہتے ہیں کہ میں نے اس کی تاویل کی کہ ان تینوں کی قبور ایک جگہ اور عثمان کی قبر دوسری جگہ الگ تھلگ ہوگی۔

امام احمد کہتے ہیں کہ ہم سے یزید بن مروان نے ان سے محمد بن عمرو نے ان سے ابوسلمہ نے اور ان سے نافع بن حارث نے بیان کیا کہ میں رسول اللہ ﷺ کے ساتھ نکلا حتیٰ کہ آپ ﷺ ایک باغ میں داخل ہو گئے اور فرمایا کہ تم دروازہ پر کھڑے ہو جاؤ پھر آپ ﷺ اندر کنویں پر تشریف لائے اور اس کی منڈیر پر بیٹھ کر اپنی دونوں ٹانگیں اندر کی طرف لٹکالیں، اتنے میں کسی نے دروازہ بجایا، میں نے پوچھا کون ہے؟ اس نے کہا کہ ابوبکر، میں نے عرض کیا کہ کہ یا رسول اللہ یہ ابوبکر ہیں آپ ﷺ نے فرمایا انھیں اجازت دو اور جنت کی بشارت دو، پس ابوبکر داخل ہوئے اور رسول اللہ ﷺ کے ساتھ منڈیر پر سے کنویں میں ٹانگیں لٹکا کر بیٹھ گئے، پھر دروازہ بجاء، میں نے پوچھا کون ہے؟ اس نے کہا عمر۔ میں نے عرض کیا کہ یا رسول اللہ یہ عمر ہیں، آپ ﷺ نے ارشاد فرمایا کہ انھیں اجازت دو اور جنت کی بشارت دو، میں نے ایسا ہی کیا پس عمر آئے اور رسول اللہ ﷺ کے ساتھ منڈیر پر سے کنویں میں ٹانگیں لٹکا کر بیٹھ گئے، پھر دروازہ بجاء، میں نے پوچھا کون ہے؟ اس نے کہا کہ عثمان، میں نے عرض کیا یا رسول اللہ یہ عثمان ہیں، آپ ﷺ نے ارشاد فرمایا کہ انھیں اجازت دو اور جنت کی بشارت بھی جس کے ساتھ مصیبت ہوگی پس میں نے انھیں اجازت دی اور جنت کی بشارت۔ وہ بھی آئے اور رسول اللہ ﷺ کے ساتھ منڈیر پر سے کنویں میں ٹانگیں لٹکا کر بیٹھ گئے، اس روایت میں اسی طرح بیان ہوا ہے اور اس کی ابو داؤد اور نسائی نے بھی ابوسلمہ کے طریق سے تخریج کی ہے، ممکن ہے کہ ابوموسیٰ اشعری اور نافع بن حارث دونوں ہی دروازہ پر مقرر ہوں یا یہ کوئی دوسرا واقعہ ہو۔

امام احمد عفان سے وہ وہیب سے وہ موسیٰ بن عقبہ سے وہ ابوسلمہ سے وہ نافع بن عبد الحارث سے نقل کرتے ہیں کہ رسول اللہ ﷺ ایک باغ میں داخل ہوئے اور کنویں کی منڈیر پر بیٹھ گئے، پھر ابو بکر آئے اور اجازت طلب کی، رسول اللہ ﷺ نے ابو موسیٰ اشعری سے فرمایا کہ انھیں اجازت دو اور جنت کی بشارت دو، پھر عمر آئے، آپ ﷺ نے فرمایا کہ انھیں اجازت دو اور جنت کی بشارت دو، پھر عثمان آئے، آپ ﷺ نے فرمایا کہ انھیں اجازت دو اور



جنت کی بشارت دو اور یہ کہ عنقریب ان کو ایک ابتلاء پیش آئے گا، یہ سیاق زیادہ اشبه والنسب ہے بنسبت اس کے جسے امام نسائی نے صالح بن کیسان عن ابی الزناد عن ابی سلمہ عن عبدالرحمن بن نافع بن عبدالحارث عن ابی موسیٰ اشعری کے طریق سے نقل کیا ہے، امام احمد کہتے ہیں کہ ہم سے یزید نے ان سے ہمام نے ان سے قتادہ نے ان سے ابن سیرین نے محمد بن عبید نے ان دونوں سے عبداللہ بن عمرو نے بیان کیا کہ میں رسول اللہ ﷺ کے ساتھ تھا، اتنے میں ابو بکر آئے اور اجازت طلب کی، آپ ﷺ نے فرمایا کہ انھیں اجازت دو اور جنت دو، پھر عثمان آئے اور اجازت طلب کی، آپ ﷺ نے فرمایا کہ انھیں اجازت دو، پھر عمر آئے، آپ ﷺ نے فرمایا کہ انھیں اجازت دو، راوی یعنی عبداللہ بن عمرو کہتے ہیں کہ میں نے عرض کیا کہ میں کہاں ہوؤں گا؟ آپ ﷺ نے فرمایا کہ تم اپنے باپ کے ساتھ ہوؤ گے، اس روایت میں امام احمد منفرد ہیں، اور بزار وابو یعلیٰ نے بھی اس روایت کو انس بن مالک سے اس کی مثل نقل کیا ہے۔

ایک اور حدیث..... امام احمد کہتے ہیں کہ ہم سے حجاج نے ان سے لیث نے ان سے عقیل نے ان سے ابن شہاب نے ان سے یحییٰ بن سعید بن العاص اور ان سے سعید بن العاص نے بیان کیا کہ مجھے حضرت عائشہ صدیقہ و حضرت عثمان بن عفان دونوں نے خبر دی کہ رسول اللہ ﷺ اپنے بستر پر عائشہ صدیقہ کی چادر اوڑھے ہوئے لیٹے تھے کہ اتنے میں ابو بکر آئے اور اجازت طلب کی، آپ ﷺ نے انھیں اجازت دی اور آپ خود اسی حالت پر لیٹے رہے، ابو بکر نے اپنی ضرورت کی بات چیت کی اور چلے گئے پھر عمر آئے اور اجازت طلب کی، آپ ﷺ نے انھیں اجازت دی اور اسی سابقہ حالت پر لیٹے رہے، عمر نے اپنی ضرورت کی گفتگو کی اور چلے گئے عثمان کہتے ہیں کہ پھر میں نے اجازت طلب کی تو آپ ﷺ بیٹھ گئے اور عائشہ صدیقہ سے فرمایا کہ اپنے کپڑے درست کرلو، پھر میں نے اپنی ضرورت کی گفتگو کی اور چلا گیا، عائشہ صدیقہ نے عرض کیا کہ یا رسول اللہ میں نے آپ کو دیکھا کہ آپ نے ابو بکر و عمر کی آمد پر ایسا اہتمام نہیں کیا کہ عثمان کی آمد پر اہتمام کیا، رسول اللہ ﷺ نے فرمایا کہ عثمان نہایت حیاء والے آدمی ہیں مجھے اندیشہ تھا کہ اگر میں اسی حالت پر رہتا تو وہ اپنی ضرورت کی بات بھی مجھ سے نہ کر سکتے۔

اور لیث کہتے ہیں کہ ایک جماعت نے بیان کیا ہے کہ رسول اللہ ﷺ نے عائشہ صدیقہ سے فرمایا کیا میں اس شخص سے حیاء نہ کروں جس سے فرشتے بھی حیاء کرتے ہیں؟ امام مسلم نے اسے محمد بن ابی حرمہ عن عطاء و سلیمان بن یسار عن ابی سلمہ عن عائشہ صدیقہ رضی اللہ عنہا کی سند سے اور ابو یعلیٰ موصلی نے سہیل عن ابیہ عن عائشہ صدیقہ رضی اللہ عنہا کے طریق سے نقل کیا ہے، ابو جبر بن نفیر اور عائشہ بنت طلحہ اسے عائشہ صدیقہ رضی اللہ عنہا سے روایت کرتے ہیں۔

امام احمد کہتے ہیں کہ ہم سے مروان نے ان سے عبداللہ بن یسار نے ان سے عائشہ بنت طلحہ نے اور ان سے عائشہ صدیقہ رضی اللہ تعالیٰ عنہا نے بیان کیا کہ رسول اللہ ﷺ اس حالت میں بیٹھے ہوئے تھے کہ آپ کا ران مبارک سے کپڑا ہٹا ہوا تھا اتنے میں ابو بکر نے آنے کی اجازت طلب کی آپ ﷺ نے انھیں اجازت دی اور آپ اسی حالت پر بیٹھے رہے، پھر عمر آئے آپ ﷺ نے انھیں بھی اجازت دی اور اسی حالت پر بیٹھے رہے، پھر عثمان آئے اور اجازت طلب کی ان کی آمد پر آپ نے اپنا کپڑا ران پر ڈال لیا، جب یہ لوگ چلے گئے تو میں نے عرض کیا کہ یا رسول اللہ ابو بکر و عمر نے آپ سے اجازت طلب کی، آپ نے ان کو اجازت مرحمت فرمائی اور آپ اسی حالت پر بیٹھے رہے، لیکن جب عثمان نے اجازت طلب کی تو آپ نے اپنا کپڑا ران پر لٹکا لیا، آپ ﷺ نے فرمایا کہ اے عائشہ کیا ہم اس شخص سے حیاء نہ کریں؟ اللہ کی قسم ان سے تو فرشتے بھی حیاء کرتے ہیں؟

اس حدیث کو حسن بن عرفہ و احمد بن حنبل نے روح بن عبادہ سے انھوں نے ابن جریج سے انھوں نے ابو خالد عثمان بن خالد سے انھوں نے عبداللہ بن ابی سعید مدنی سے اور انھوں نے حضرت حفصہ رضی اللہ تعالیٰ عنہا سے بھی نقل کیا ہے آپ ﷺ نے فرمایا کہ کیا ہم اس شخص سے حیاء نہ کریں جن سے فرشتے بھی حیاء کرتے ہیں۔

اور حافظ ابو بکر لمز ار کہتے ہیں کہ ہم سے ابو کریب نے ان سے یونس بن بکر نے ان سے نصر بن عبدالرحمن ابو عمر الخزاز کو فی نے ان سے عکرمہ نے اور ان سے ابن عباس نے بیان کیا کہ رسول اللہ ﷺ نے فرمایا کہ کیا ہم اس شخص سے حیاء نہ کریں جس سے فرشتے بھی حیاء کرتے ہیں؟ اور وہ عثمان



بن عفان ہیں، پھر ابنز ار کہتے ہیں کہ ہم اس حدیث کو ابن عباس سے صرف اسی سند سے جانتے ہیں، میں کہتا ہوں کہ یہ روایت ترمذی کی شرط کے مطابق ہے لیکن انھوں نے اس کی تخریج نہیں کی۔

امام طبرانی کہتے ہیں کہ ہم سے عبد اللہ بن احمد بن حنبل نے ان سے محمد بن ابی بکر مقدمی نے ان سے ابو معشر نے ان سے ابراہیم بن عمر بن ابان نے ان سے ابو عمر بن ابان نے ان سے ان کے والد نے اور ان سے عبد اللہ بن عمر نے بیان کیا کہ اسی دوران کہ رسول اللہ ﷺ بیٹھے ہوئے تھے اور آپ کے پیچھے عائشہ صدیقہ رضی اللہ تعالیٰ عنہا بیٹھی ہوئی تھیں کہ ابو بکر نے اجازت طلب کی اور اندر داخل ہو گئے پھر سعد بن مالک نے اجازت طلب کی اور اندر داخل ہو گئے رسول اللہ ﷺ ان سے بات چیت میں مصروف تھے اور آپ کے گھٹنے مبارک سے کپڑا ہٹا ہوا تھا کہ اسی درمیان عثمان نے اجازت طلب کی، رسول اللہ ﷺ نے اپنے گھٹنے پر کپڑا ڈال لیا اور اپنی زوجہ محترمہ سے فرمایا کہ ذرا پیچھے ہو کر بیٹھ جاؤ پھر عثمان اندر داخل ہوئے یہ حضرات کچھ دیر تک آپس میں بات چیت کرتے رہے اس کے بعد چلے گئے، عائشہ صدیقہ رضی اللہ تعالیٰ عنہا نے عرض کیا کہ اے اللہ کے نبی! میرے والد اور ان کے ساتھی آپ کے پاس داخل ہوئے لیکن آپ نے نہ اپنے گھٹنے پر کپڑا درست کیا اور نہ مجھے پیچھے ہٹایا اور عثمان کے آنے پر آپ نے ایسا کیا، رسول اللہ ﷺ نے فرمایا کہ کیا میں اس شخص سے حیاء نہ کروں جس سے فرشتے بھی حیاء کرتے ہیں، قسم ہے اس ذات کی جس کے قبضے میں میری جان ہے فرشتے عثمان سے اس طرح حیاء کرتے ہیں جس طرح وہ اللہ اور اس کے رسول سے حیاء کرتے ہیں، اگر وہ داخل ہوتے اور تم میرے قریب ہوتیں تو وہ نہ بات کر سکتے اور نہ سراو پر اٹھا سکتے یہاں تک کہ واپس چلے جاتے، یہ حدیث اس سند سے غریب ہے اور اس میں پہلی حدیث کے مقابلے میں زیادت پائی جاتی ہے نیز اس کی سند میں ضعف ہے، میں کہتا ہوں کہ اس باب میں علی، عبد اللہ بن ابی اوفی اور زید بن ثابت سے بھی روایت مروی ہے، اور ابو مروان قرشی اپنے والد سے اور وہ مالک سے وہ ابی الزناد سے وہ اعرج سے اور وہ ابو ہریرہ سے نقل کرتے ہیں کہ رسول اللہ ﷺ نے فرمایا کہ عثمان نہایت حیاء والے ہیں ان سے فرشتے بھی حیاء کرتے ہیں۔

ایک اور حدیث..... امام احمد کہتے ہیں کہ ہم سے وکیع نے ان سے سفیان نے ان سے خالد الحذاء نے ان سے ابو قتادہ نے اور ان سے انس نے بیان کیا کہ رسول اللہ ﷺ نے فرمایا میری امت میں سب سے نرم دل ابو بکر ہیں، اور اللہ کے دین کے بارے میں سب سے سخت عمر ہیں، اور سب سے زیادہ حیاء والے عثمان ہیں، اور جلال و حرام کو سب سے زیادہ جاننے والے معاذ بن جبل ہیں، اور اللہ کی کتاب کے سب سے بڑے قاری ابی بن کعب ہیں، اور فرائض (میراث کے مسائل) کو سب سے زیادہ جاننے والے زید بن ثابت ہیں، اور ہر امت کا ایک امین ہوتا ہے، اس امت کے امین ابو عبیدہ بن الجراح ہیں، ترمذی، نسائی اور ابن ماجہ نے خالد الحذاء کے طریق سے اسی طرح روایت کیا ہے، امام ترمذی نے اسے حسن صحیح قرار دیا ہے، صحیح بخاری و صحیح مسلم میں بھی اس کے آخر میں یہ الفاظ ہیں کہ ہر امت کا ایک امین ہوتا ہے اور اس امت کے امین ابو عبیدہ بن الجراح ہیں، اسے ہشیم نے کریم بن حکیم سے انھوں نے نافع سے اور انھوں نے ابن عمر سے روایت کیا ہے۔

ایک اور حدیث..... امام احمد کہتے ہیں کہ ہم سے یزید بن عبد ربہ نے ان سے محمد بن حرب نے ان سے زبیدی نے ان سے ابن شہاب نے ان سے عمرو بن ابان بن عثمان نے اور ان سے جابر بن عبد اللہ نے بیان کیا کہ رسول اللہ ﷺ نے دوران گفتگو فرمایا کہ آج کی شب ایک نیک آدمی نے خواب دیکھا کہ ابو بکر کو رسول اللہ ﷺ کے ساتھ اور عمر کو ابو بکر کے ساتھ اور عثمان کو عمر کے ساتھ ملا دیا گیا راوی کہتے ہیں کہ پھر جب ہم رسول اللہ ﷺ کے پاس سے اٹھے تو ہم نے آپس میں کہا کہ نیک آدمی سے مراد تو رسول اللہ ﷺ ہیں، اور رہا وہ جس کا آپ نے ذکر فرمایا کہ بعض کو بعض کے ساتھ ملایا گیا تو یہ حضرات اس امر کے والی و خلفاء ہیں بعض کو بعض کے ساتھ متصل کر دیا گیا تو اس سے مراد ہے کہ یہ حضرات اس امر کے والی و خلفاء ہیں جس امر کے ساتھ رسول اللہ ﷺ کو مبعوث کیا گیا ہے اور اسے ابو داؤد نے عمرو بن عثمان سے انھوں نے محمد بن حرب سے اور اسی طرح یونس و شعب نے زہری سے بھی روایت کیا ہے لیکن اس سند میں عمرو بن ابان کا ذکر نہیں ہے۔

ایک اور حدیث..... امام احمد کہتے ہیں کہ ہم سے ابو داؤد و عمر بن سعد نے ان سے بدر بن عثمان نے ان سے عبید اللہ بن مروان نے ان سے



ابو عائشہ نے اور ان سے ابن عمر نے بیان کیا کہ ایک مرتبہ رسول اللہ ﷺ صبح کے وقت طلوع شمس کے بعد ہمارے پاس تشریف لائے اور فرمایا کہ میں نے فجر سے پہلے دیکھا گویا کہ مجھے مقالید اور موازین عطا کئے گئے ہیں، (مقالید سے مراد چابیاں اور موازین سے مراد ترازو ہیں) پھر ترازو کے ایک پلڑے میں مجھے اور دوسرے پلڑے میں میری امت کو رکھا گیا اور وزن کیا گیا، پس میرا پلڑا بھاری رہا، پھر ابو بکر کو لایا گیا ان کا میری امت سے وزن کیا گیا، ان کا پلڑا بھی بھاری رہا، پھر عمر کو لایا گیا اور ان کا وزن کیا گیا، ان کا پلڑا بھی بھاری رہا۔ پھر ترازو اٹھالیا گیا، امام احمد اس روایت میں متفرد ہیں۔

یعقوب بن سفیان کہتے ہیں کہ ہم سے ہشام بن عمار نے ان سے عمرو بن واقد نے ان سے یونس بن میسرہ نے ان سے ابو ادریس نے اور ان سے معاذ بن جبل نے بیان کیا کہ رسول اللہ ﷺ نے فرمایا کہ میں نے خواب دیکھا کہ مجھے ترازو کے ایک پلڑے میں اور میری امت کو دوسرے پلڑے میں رکھا گیا، میں وزن میں اس کے برابر رہا، پھر ابو بکر کو ایک پلڑے میں اور امت کو دوسرے پلڑے میں رکھا گیا ابو بکر بھی امت کے برابر رہے پھر عمر کو ایک پلڑے میں اور امت کو دوسرے پلڑے میں رکھا گیا، عمر بھی امت کے برابر رہے، پھر عثمان کو ایک پلڑے میں اور امت کو دوسرے پلڑے میں رکھا گیا، عثمان بھی امت کے برابر رہے۔

ایک اور حدیث..... ابو یعلیٰ کہتے ہیں کہ ہم سے عبد اللہ بن مطیع نے ان سے ہشیم نے ان سے العوام نے ان سے ایک راوی نے اور ان سے عائشہ صدیقہ رضی اللہ تعالیٰ عنہا نے بیان کیا کہ جب رسول اللہ ﷺ نے مسجد نبوی کی بنیاد رکھی تو آپ ایک پتھر لے کر آئے اور اسے نصب فرمادیا پھر ابو بکر ایک پتھر لائے اور اسے نصب کر دیا، پھر عمر ایک پتھر لائے اور اسے نصب کر دیا پھر عثمان ایک پتھر لائے اور انھوں نے بھی اسے نصب کر دیا، عائشہ صدیقہ فرماتی ہیں کہ رسول اللہ ﷺ سے اس بارے میں دریافت کیا گیا، آپ ﷺ نے فرمایا کہ یہ میرے بعد امراء خلافت ہوں گے، یہ حدیث ما قبل میں رسول اللہ ﷺ کی مدینہ آمد پر تعمیر مسجد نبوی کے ذیل میں بھی گزر چکی ہے، اور اسی طرح دلائل النبوت میں حدیث زہری عن رجل عن ابی ذر کی سند سے بھی گزر چکی ہے کہ رسول اللہ ﷺ کے دست مبارک میں سنگریزوں نے تسبیح پڑھی پھر ابو بکر کے ہاتھ میں پھر عمر کے ہاتھ اور پھر عثمان کے ہاتھ میں اسی طرح تسبیح پڑھی، اور ایک روایت میں ہے کہ اس کے بعد رسول اللہ ﷺ نے فرمایا کہ یہ خلافت نبوت کی ترتیب ہے، اور عنقریب حدیث سفینہ آنے والی ہے کہ رسول اللہ ﷺ نے ارشاد فرمایا کہ میرے بعد تیس برس تک خلافت ہوگی اور پھر بادشاہت قائم ہوگی، اور ان تیس برس میں بلا اختلاف علمائے عالمین حضرت عثمان بن عفان کی مدت خلافت بارہ برس بھی شامل ہے جیسا کہ سید المرسلین ﷺ نے خبر دی ہے۔

ایک اور حدیث..... رسول اللہ ﷺ نے دس آدمیوں کو جنت کی بشارت دی تھی اور ان دس میں نبی کریم ﷺ کی صراحت کے مطابق ایک عثمان بن عفان بھی ہیں، یہ حدیث متعدد طرق سے رسول اللہ ﷺ سے مروی ہے۔

ایک اور حدیث..... امام بخاری کہتے ہیں کہ ہم سے محمد بن حازم بن بزیع نے ان سے شاذان نے ان سے عبدالعزیز بن ابی سلمہ مہشون نے ان سے عبید اللہ نے ان سے نافع نے اور ان سے ابن عمر رضی اللہ تعالیٰ عنہ نے بیان کیا کہ ہم نبی کریم ﷺ کے زمانے مبارک میں ابو بکر کے برابر کسی کو قرار نہ دیتے تھے، پھر عمر کے برابر پھر عثمان کے برابر کسی کو نہ سمجھتے تھے، ان کے بعد پھر ہم اصحاب النبی ﷺ کو چھوڑ دیتے اور ان کے درمیان درجات فضیلت قائم نہ کرتے تھے، امام بخاری اس روایت میں متفرد ہیں۔

اسے اسماعیل بن عیاش و فرج بن فضالہ نے یحییٰ بن سعید انصاری سے انھوں نے نافع سے انھوں نے ابن عمر سے اور اسی طرح ابو یعلیٰ نے بھی ابو معشر سے انھوں نے یزید بن ہارون سے انھوں نے لیث سے انھوں نے یزید بن ابی حبیب سے اور انھوں نے ابن عمر سے روایت کیا ہے۔

ایک اور حدیث..... امام احمد کہتے ہیں کہ ہم سے ابو معاویہ نے ان سے سہیل بن ابی صالح نے ان سے ان کے والد نے اور ان سے ابن عمر رضی اللہ تعالیٰ عنہ نے بیان کیا کہ ہم رسول اللہ ﷺ اور آپ کے اصحاب میں ابو بکر و عمر و عثمان کو سب سے بلند مرتبہ شمار کرتے اور ان کے بعد سکوت اختیار کرتے تھے۔



ایک اور حدیث..... حافظ ابو بکر بزار کہتے ہیں کہ ہم سے عمرو بن علی وعقبہ بن مکرم نے ان دونوں سے ابو عاصم نے ان سے عمر بن محمد نے ان سے سالم نے اور ان سے ان کے والد نے بیان کیا کہ ہم رسول اللہ ﷺ کے عہد مبارک میں کہا کرتے تھے ابو بکر، عمر، عثمان یعنی ان کے پاس یکے بعد دیگرے خلافت ہوگی، یہ حدیث شیخین کی شرط کے مطابق ہے، لیکن انھوں نے اس کی تخریج نہیں کی، لیکن البزار کہتے ہیں کہ یہ حدیث کہ ”ہم کہتے تھے ابو بکر، عمر، عثمان اور ان کے بعد تفضل قائم نہ کرتے تھے“ ابن عمر سے متعدد طرق سے ثابت ہے، اس حدیث کی سند میں عمر بن محمد حافظ الحدیث نہیں ہیں، یہ اس طرح ظاہر ہوا کہ جب یہ سالم کے علاوہ سے نقل کرتے ہیں تو کچھ بھی نہیں کہتے، اور کئی محدثین نے انھیں زہری عن سالم عن ابیہ کی سند میں ضعیف قرار دیا ہے، اور ابن عساکر نے ان کے ابن عمر سے تمام طرق جمع کرنے کا اہتمام کیا ہے اور خوب فائدہ پہنچایا ہے، اور وہ حدیث جسے طبرانی نے بیان کیا ہے کہ ہم سے سعید بن عبد ربہ الصفار البغدادی نے ان سے علی بن جمیل الرقی نے ان سے جریر نے ان سے لیث نے ان سے مجاہد نے اور ان سے ابن عباس رضی اللہ تعالیٰ عنہ نے بیان کیا کہ رسول اللہ ﷺ نے ارشاد فرمایا کہ جنت میں ایک درخت ہے یا یہ فرمایا کہ جنت میں جو بھی درخت ہے (علی بن جبیل کو اس میں شک ہے) اس کے ہر پتے پر یہ لکھا ہوا ہے، لا الہ الا اللہ، محمد رسول اللہ، ابو بکر الصدیق، عمر الفاروق، عثمان ذو النورین۔ یہ حدیث ضعیف ہے اور اس کی سند میں ایسے روایات ہیں جن پر کلام کیا گیا ہے، لہذا یہ نکارت سے خالی نہیں۔ واللہ اعلم۔

**فضائل عثمان پر مشتمل احادیث کی قسم ثانی.....** امام بخاری کہتے ہیں کہ ہم سے موسیٰ بن اسماعیل نے ان سے ابو عوانہ نے ان سے عثمان بن موہب نے بیان کیا کہ اہل مصر میں کوئی آدمی حج کے لئے آیا، اس نے ایک جماعت کو بیٹھے ہوئے پایا اور پوچھا کہ یہ کون لوگ ہیں؟ لوگوں نے بتلایا کہ قریش، اس نے پوچھا کہ ان میں سب سے بڑا کون ہے؟ لوگوں نے کہا کہ عبد اللہ بن عمر اس نے کہا کہ اے ابن عمر میں آپ سے کچھ پوچھوں گا پس آپ اس کا جواب دیجئے، کیا آپ جانتے ہیں کہ عثمان بن عفان غزوہ احد میں بھاگ کھڑے ہوئے تھے؟ ابن عمر نے کہا کہ ہاں ایسا ہی ہوا، اس نے کہا کہ کیا آپ کو معلوم ہے کہ وہ غزوہ بدر سے بھی غائب تھے، اس میں حاضر نہیں تھے؟ ابن عمر نے کہا ہاں ایسا ہی ہے، اس نے کہا کہ کیا آپ کو معلوم ہے کہ وہ بیعت رضوان سے بھی غائب تھے، اس میں حاضر نہیں تھے؟ ابن عمر نے کہا کہ جی ہاں، اس آدمی نے کہا اللہ اکبر، ابن عمر رضی اللہ تعالیٰ عنہ نے فرمایا: ادھر آؤ میں تمہارے سامنے وضاحت کروں، سو عثمان کا غزوہ احد میں فرار تو میں اس بات کی گواہی دیتا ہوں کہ اللہ تعالیٰ نے انھیں معاف فرمادیا اور ان کی مغفرت فرمادی، اور ان کا غزوہ بدر میں حاضر نہ ہونا تو اس کی وجہ یہ ہے کہ رسول اللہ ﷺ کی صاحبزادی آپ کی زوجہ تھیں اور وہ اس موقع پر بیمار تھیں آپ ان کی تیمارداری میں مشغول رہے پس رسول اللہ ﷺ نے عثمان سے فرمایا کہ تمہارے لئے غزوہ بدر میں شریک ہونے والے کی طرح حصہ اور اجر ہے، اور رہا ان کا بیعت رضوان میں غیر حاضر ہونا تو سنو اگر وادی مکہ میں عثمان سے زیادہ کوئی معزز و مکرم ہوتا تو رسول اللہ ﷺ آپ کی جگہ اسے بھیج دیتے، لیکن رسول اللہ ﷺ مشرکین کی طرف آپ کو بھیجا تھا اور جب عثمان کے جانے کے بعد بیعت رضوان ہوئی تو نبی کریم ﷺ نے اپنے دائیں ہاتھ کی طرف اشارہ کر کے فرمایا کہ یہ عثمان کا ہاتھ ہے، پھر اسے دوسرے ہاتھ پر مار کر فرمایا کہ یہ عثمان کی بیعت ہے۔ اس کے بعد ابن عمر نے فرمایا اب ان باتوں کو اپنے ساتھ لے کر چلے جاؤ، امام بخاری بنسبت امام مسلم کے اس روایت میں متفرد ہیں۔

ایک اور حدیث..... امام احمد کہتے ہیں کہ ہم سے معاویہ بن عمرو نے ان سے زائدہ نے ان سے عاصم نے ان سے سفیان نے بیان کیا کہ عبد الرحمن بن عوف نے ولید بن عقبہ سے ملاقات کی، ولید نے کہا کہ یہ کیا بات ہے کہ میں آپ کو امیر المؤمنین عثمان بن عفان پر خفاء دیکھتا ہوں؟ عبد الرحمن بن عوف نے کہا انھیں (یعنی عثمان کو) یہ بات پہنچا دو کہ میں یوم حنین میں فرار نہیں ہوا (عاصم نے یوم حنین کے بجائے یوم احد کا ذکر کیا ہے) اور نہ غزوہ بدر میں پیچھے رہا، اور نہ عمر بن خطاب کے طریقہ کو چھوڑا، راوی کہتے ہیں کہ ولید بن عقبہ گئے اور عثمان بن عفان کو اس کی خبر دی، حضرت عثمان نے فرمایا کہ عبد الرحمن کا یہ کہنا کہ میں غزوہ حنین میں فرار نہیں ہوا، لیکن اس فرار کا وہ مجھ پر کیسے عیب لگا سکتے ہیں، اس لئے کہ اللہ تعالیٰ نے مجھ سے یہ معاف فرمادیا ہے اور قرآن مجید میں ارشاد فرمایا ہے:

ان الذین تولوا منکم یوم التقی الجمعان انما استزلھم الشیطان ببعض ما کسبوا ولقد عفا اللہ عنھم  
”بے شک تم میں سے وہ لوگ جو پشت پھیر کر بھاگ گئے تھے اس دن جس دن دو لشکر آمنے سامنے ہوئے، انھیں اصل میں



شیطان نے ان کے بعض اعمال کی وجہ سے پھسلا دیا تھا، اور اللہ تعالیٰ نے ان سب کو معاف فرما دیا ہے۔“

اور ان کا یہ کہنا کہ میں غزوہ بدر میں پیچھے رہ گیا تھا تو اس کی وجہ یہ تھی کہ میں رقیہ بنت رسول اللہ ﷺ کی تیمارداری میں مصروف تھا، رسول اللہ ﷺ نے اس غزوہ میں مال غنیمت میں میرا حصہ لگایا تھا اور جس کا حصہ رسول اللہ ﷺ نے لگایا ہو وہ تو حاضر ہی شمار ہوگا، اور ان کا اپنے بارے میں یہ کہنا کہ میں نے عمر کے طریقہ کو ترک نہیں کیا تو یہ ایسی چیز ہے جس کی نہ میں طاقت رکھتا ہوں اور نہ وہ، امام احمد اس روایت کو اسی طرح بیان کرتے ہیں۔

ایک اور حدیث..... امام بخاری کہتے ہیں کہ ہم سے احمد بن شعیب بن سعید نے ان سے ابی نے ان سے یونس نے ان سے ابن شہاب نے ان سے عروہ نے اور ان سے عبید اللہ بن عدی بن الحیار نے بیان کیا کہ مسور بن مخرمہ اور عبد الرحمن بن اسود بن عبد یغوث ان دونوں نے مجھ سے کہا کہ تمہیں اپنے بھائی ولید کے بارے میں حضرت عثمان سے بات کرنے میں کیا چیز مانع ہے؟ ولید کے بارے میں لوگ طرح طرح کی باتیں بنا دیتے ہیں، پس جب عثمان نماز کے لئے نکلے تو میں نے ان کا قصد کیا اور کہا کہ مجھے آپ سے ایک حاجت ہے اور وہ آپ کے لئے سراسر خیر خواہی ہے، حضرت عثمان نے کہا کہ اے آدمی تیری طرف سے کیا خیر خواہی ہو سکتی ہے (اور معمر اس مقام پر کہتے ہیں کہ حضرت عثمان نے کہا کہ میں تجھ سے اللہ کی پناہ چاہتا ہوں) عبید اللہ بن عدی کہتے ہیں کہ میں واپس چلا گیا، اور ان دونوں کے پاس پہنچا، اتنے میں عثمان بن عفان کا قصد بھی مجھے بلانے کے لئے آگیا، جب میں ان کے پاس حاضر ہوا تو آپ نے پوچھا کہ تمہاری وہ خیر خواہی کیا ہے؟ میں نے کہا کہ اللہ تعالیٰ نے محمد ﷺ کو حق دے کر بھیجا اور آپ پر کتاب نازل فرمائی اور اے عثمان آپ ان لوگوں میں سے ہیں جنہوں نے اللہ اور اس کے رسول کی دعوت کو قبول کیا، آپ نے دو ہجرتیں کیں، آپ نے رسول اللہ ﷺ کی صحبت اٹھائی اور آپ کے طریقہ کو دیکھا ہے (اب میں یہ عرض کرنا چاہتا ہوں کہ) ولید کے متعلق لوگ بہت باتیں بنا رہے ہیں، حضرت عثمان نے پوچھا کیا تم نے رسول اللہ ﷺ کو پایا ہے، میں نے کہا کہ نہیں لیکن ان کے علم میں سے مجھ تک وہ چیز پہنچی ہے جو پردہ نشین عورت کے پاس اس کے پردہ میں پہنچی ہے

حضرت عثمان نے فرمایا کہ اما بعد! بے شک اللہ تعالیٰ نے محمد ﷺ کو حق دے کر بھیجا ہے، اور میں ان لوگوں میں سے ہوں جنہوں نے اللہ اور اس کے رسول کی دعوت کو قبول کیا ہے، اور ایمان لایا ہوں ان چیزوں پر جن کے ساتھ آپ کو مبعوث کیا گیا ہے، میں نے دو ہجرتیں کی ہیں جیسا کہ تم نے کہا اور رسول اللہ ﷺ کی صحبت اٹھائی اور آپ کی بیعت کی ہے، اللہ کی قسم نہ میں نے آپ کی نافرمانی کی اور نہ آپ کو دھوکہ دیا، یہاں تک کہ آپ اللہ عزوجل کے پاس تشریف لے گئے اور آپ کی وفات ہو گئی، آپ کے بعد ابو بکر پھر عمر بھی اسی طرح دنیا سے چلے گئے، پھر میں خلیفہ بنا ہوں، کیا مجھے ان کی مثل حق حاصل نہیں ہے؟ راوی کہتے ہیں کہ میں نے کہا کیوں نہیں، پھر آپ نے فرمایا کہ یہ کیسی باتیں جو تمہاری طرف سے مجھ تک پہنچتی رہتی ہیں؟ اور تم نے جو ولید کا ذکر کیا ہے تو میں عنقریب اس کے بارے میں انشاء اللہ حق کو اختیار کروں گا، پھر آپ نے علی بن ابی طالب کو بلوایا اور انھیں ولید کو کوڑے مارنے کا حکم دیا، پس علی نے ولید کو اسی کوڑے لگائے۔

ایک اور حدیث..... امام احمد کہتے ہیں کہ ہم سے ابو مغیرہ نے ان سے ولید بن مسلم نے ان سے ربیعہ بن یزید نے ان سے عبد اللہ بن عامر نے ان سے نعمان بن بشیر نے اور ان سے عائشہ صدیقہ رضی اللہ تعالیٰ عنہا نے بیان کیا کہ رسول اللہ ﷺ نے عثمان بن عفان کی طرف پیغام بھیجا، وہ آئے تو رسول اللہ ﷺ نے ان کی طرف توجہ فرمائی، جب ہم (ازواج مطہرات) نے دیکھا کہ آپ ﷺ عثمان کی طرف متوجہ ہو گئے ہیں تو ہم ایک دوسری طرف متوجہ ہو گئیں، پس رسول اللہ ﷺ نے ان کے کندھے پر ہاتھ مار کر آخری بات جو ارشاد فرمائی تھی وہ یہ تھی کہ اے عثمان بے شک اللہ تعالیٰ عنقریب تمہیں ایک قمیص پہنائے گا اگر منافقین اسے اتروانے کا ارادہ کریں تو تم ہرگز اسے نہ اتارنا، یہاں تک کہ مجھ سے آملو، یہ بات آپ ﷺ نے تین مرتبہ ارشاد فرمائی راوی کہتے ہیں کہ میں نے عرض کیا اے ام المؤمنین آپ سے یہ بات اب تک کہاں رہی؟ ام المؤمنین عائشہ صدیقہ نے فرمایا کہ اللہ کی قسم مجھے یاد نہیں رہی میں بھول گئی تھی، راوی کہتے ہیں کہ میں نے اس کا تذکرہ حضرت معاویہ سے کیا لیکن انھوں نے یقین نہیں کیا یہاں تک کہ حضرت ام المؤمنین کو لکھا کہ آپ میری طرف یہ حدیث لکھ کر بھیج دیں، پس آپ نے یہ حدیث لکھ کر ان کی طرف بھیج دی۔

ابو عبد اللہ الجیری نے عائشہ و حفصہ رضی اللہ تعالیٰ عنہما سے اسی کی مثل نقل کیا ہے، اور قیس بن ابی حازم و ابو سلمہ نے بھی عائشہ صدیقہ سے نقل کیا



ہے، ابوسہلہ نے عثمان بن عفان سے روایت کیا کہ رسول اللہ ﷺ نے مجھ سے ایک عہد لیا تھا، پس میں اس عہد پر قائم ہوں، اسے فرج بن فضالہ نے بھی محمد بن ولید زبیدی عن الزہری عن عروۃ عن عائشہ کی سند سے ذکر کیا ہے، امام دارقطنی کہتے ہیں کہ فرج بن فضالہ اس میں متفرد ہیں اور ابو مروان محمد نے عثمان بن الحالد عمانی عن ابیہ عن عبد الرحمن بن ابی الزناد عن ابیہ عن ہشام بن عروۃ عن ابیہ عن عائشہ صدیقہ کی سند سے نقل کیا ہے اور ابن عساکر نے منہال بن عمر عن حماد بن سلمہ عن ہشام بن عروہ عن ابیہ عن عائشہ صدیقہ کے طریقہ سے ذکر کیا ہے اور ابن اسامہ نے جریری سے اور انھوں نے ابوبکر عدوی سے نقل کیا ہے کہ میں نے عائشہ صدیقہ رضی اللہ تعالیٰ عنہا سے سوال کیا..... پھر آگے وہ حدیث ذکر کی جس میں فرج بن فضالہ متفرد ہیں، اور حصین نے بھی مجاہد سے اور انھوں نے عائشہ صدیقہ سے اسی کی مثل نقل کیا ہے۔

امام احمد کہتے ہیں کہ ہم سے ابو یحییٰ محمد بن کنانہ اسدی نے ان سے اسحاق بن سعید نے ان سے ان کے والد نے بیان کیا کہ مجھے یہ خبر پہنچی ہے کہ عائشہ صدیقہ رضی اللہ تعالیٰ عنہا نے فرمایا کہ میں نے رسول اللہ ﷺ سے ایک بار سنا ہے کہ عثمان بن عفان ایک مرتبہ آپ کے پاس دو پہر کی گرمی میں آئے، مجھے یہ خیال ہوا کہ شاید عورتوں کے معاملے میں گفتگو کریں گے، اس لئے طبعی غیرت نے مجھے اس پر آمادہ کیا کہ میں ان کی طرف کان لگاؤں اور سنوں پس میں نے سنا رسول اللہ ﷺ ان سے فرما رہے تھے کہ اللہ تعالیٰ آپ کو ایک قمیص پہنائے گا، اور میری امت اسے اتروانے کا ارادہ کرے گی لیکن آپ اسے ہرگز نہ اتارنا، عائشہ صدیقہ فرماتی ہیں پھر جب میں نے دیکھا کہ عثمان لوگوں کا خلعت خلافت اتارنے کے سوا ہر مطالبہ پورا کر رہے ہیں تو میں نے جان لیا کہ آپ رسول اللہ ﷺ سے کئے ہوئے عہد کو نبھا رہے ہیں۔

ایک اور حدیث..... طبرانی کہتے ہیں کہ ہم سے مطلب بن سعید ازدی نے ان سے عبد اللہ بن صالح نے ان سے لیث نے ان سے خالد بن یزید نے ان سے سعید بن ابی ہلال نے ان سے ربیعہ بن سیف نے بیان کیا کہ ہم شفی الاصحی کے پاس تھے کہ ہم سے عبد اللہ بن عمر نے فرمایا کہ رسول اللہ ﷺ عثمان بن عفان کی طرف متوجہ ہوئے اور فرمایا اے عثمان بلاشبہ اللہ تعالیٰ تمہیں ایک قمیص پہنائے گا، اور لوگ تم سے اس کے اتروانے کا ارادہ کریں گے، پس تم اسے ہرگز نہ اتارنا، اللہ کی قسم اگر تم نے اسے اتار دیا تو جنت نہیں دیکھ سکو گے یہاں تک کہ اونٹ سوئی کے ناکہ میں داخل ہو جائے، اسے ابو یعلیٰ نے بھی عبد اللہ بن عمر عن ام المؤمنین حفصہ رضی اللہ تعالیٰ عنہا کے طریق سے نقل کیا ہے، لیکن اس کے متن میں غرابت پائی جاتی ہے۔ واللہ اعلم۔

ایک اور حدیث..... امام احمد کہتے ہیں کہ ہم سے عبد الصمد نے ان سے فاطمہ بنت عبد الرحمن نے اور ان سے ان کی والدہ نے بیان کیا کہ مجھے میرے چچا نے عائشہ صدیقہ رضی اللہ تعالیٰ عنہا کی خدمت میں بھیجا اور یہ کہا کہ تم ان سے عرض کرنا کہ آپ کا ایک بیٹا سلام کہتا ہے اور عثمان بن عفان کے بارے میں پوچھنا چاہتا ہے اس لئے کہ لوگ انھیں برا بھلا کہہ رہے ہیں سو میں نے عائشہ صدیقہ سے اس بارے میں دریافت کیا تو آپ نے جواب میں فرمایا کہ اللہ اس پر لعنت کرے جو عثمان پر لعن طعن کرے، اللہ کی قسم وہ رسول اللہ ﷺ کے پاس بیٹھے ہوئے تھے اور رسول اللہ ﷺ اپنی پشت کے ساتھ مجھ سے ٹیک لگائے تشریف فرما تھے، اور جبریل امین آپ کی طرف قرآن وحی فرما رہے تھے اور آپ ﷺ عثمان سے فرماتے اے شمیم لکھو یہ اصل میں منادی مرخم تھا یا عثم پھر بطور شفقت و محبت اسے حالت تصغیر میں لایا گیا اسی طرح یہ شمیم بن گیا جیسا کہ قرآن کریم میں لقمان علیہ السلام کا اپنے بیٹے کو یاسنی کے ساتھ، عائشہ صدیقہ فرماتی ہیں کہ اللہ تعالیٰ یہ مقام و مرتبہ اسی شخص کو عطا فرماتے ہیں جو اللہ اور اس کے رسول کے نزدیک قابل عزت ہو۔

امام احمد نے اسے یونس سے انھوں نے عمر بن ابراہیم یشکری سے انھوں نے اپنی والدہ سے اور ان کی والدہ نے اپنی والدہ سے نقل کیا ہے کہ انھوں نے عائشہ صدیقہ رضی اللہ تعالیٰ عنہا سے کعبہ کے پاس عثمان کے بارے میں سوال کیا تھا پھر آگے اسی کی مثل روایت نقل کی۔

ایک اور حدیث..... ابن ابی شیبہ کہتے ہیں کہ ہم سے عمر بن خطاب نے ان سے ابو مغیرہ نے ان سے صفوان بن عمرو نے ان سے معاذ تمیمی نے اور ان سے حضرت جابر نے بیان کیا کہ رسول اللہ ﷺ نے ایک فتنہ کا ذکر فرمایا، ابوبکر صدیق نے عرض کیا کہ کیا میں اس کو پاؤں گا؟ آپ ﷺ نے



فرمایا نہیں، پھر عمر نے عرض کیا کہ یا رسول اللہ کیا میں اس کو پاؤں گا؟ آپ نے فرمایا کہ تمہاری وجہ سے لوگ آزمائش میں مبتلا ہوں گے، اس حدیث کو ہم صرف اسی سند سے جانتے ہیں۔

ایک اور حدیث..... امام احمد کہتے ہیں کہ ہم سے اسود بن عمر نے ان سے سنان بن ہارون نے ان سے کلیب بن واصل نے اور ان سے ابن عمر نے بیان کیا کہ رسول اللہ ﷺ نے ایک فتنہ کا ذکر فرمایا اور فرمایا کہ اس میں یہ سر ڈھانپا ہوا شخص مظلومانہ طور پر قتل ہوگا، ابن عمر کہتے ہیں کہ میں نے اس شخص کی طرف دیکھا تو وہ عثمان بن عفان تھے، اسے ترمذی نے بھی ابراہیم بن سعد سے اور انھوں نے شاذان سے نقل کیا ہے، اور اسے حسن غریب قرار دیا ہے۔

ایک اور حدیث..... امام احمد کہتے ہیں کہ ہم سے عفان بن عتبہ نے ان سے وہیب بن عتبہ نے ان سے ان کے نانا ابو حنیفہ نے بیان کیا کہ میں مکان میں دخل ہوا اور عثمان بن عفان اس وقت اس میں محصور تھے، میں نے سنا کہ ابو ہریرہ آپ سے کلام کرنے کی اجازت طلب کر رہے تھے، آپ نے اجازت دے دی، ابو ہریرہ کھڑے ہوئے، اللہ تعالیٰ کی حمد و ثنائیاں کی اور کہا میں نے رسول اللہ ﷺ سے سنا کہ آپ فرما رہے تھے کہ تم لوگ میرے بعد فتنہ اور اختلاف سے دوچار ہو گے یا یہ فرمایا کہ اختلاف و فتنہ سے دوچار ہو گے۔ لوگوں میں سے کسی نے سوال کیا کہ یا رسول اللہ ہم اس وقت کس کے ساتھ ہوں؟ آپ ﷺ نے فرمایا کہ تم اس وقت امین اور اس کے اصحاب کو لازم پکڑو، اور آپ ﷺ اس سے عثمان کی طرف اشارہ فرما رہے تھے، امام احمد اس روایت میں متفرد ہیں، اس کی سند جید لیکن دیگر محدثین نے اس طرق سے اس کی تخریج نہیں کی۔

امام احمد کا بیان ہے کہ ہم سے ابو اسامہ نے ان سے حماد بن سلمہ نے ان سے ہمس بن حسن نے ان سے عبد اللہ بن شقیق نے بیان کیا کہ مجھ سے ہرم بن الحارث اور اسامہ بن خزیم (یہ دونوں مجاہدین میں سے تھے) نے بحوالہ مرہ بنہزی ایک حدیث بیان کی لیکن ان دونوں میں سے کسی کو بھی اپنے ساتھی کے بارے میں یہ علم نہ تھا کہ وہ مجھ سے یہ حدیث بیان کرتا ہے، بہر حال مرہ بنہزی کہتے ہیں کہ ہم رسول اللہ ﷺ کے ساتھ مدینہ کے راستوں میں سے کسی راستے میں تھے کہ آپ ﷺ نے فرمایا: تم اس فتنہ میں کیا کرو گے جو زمین کے اطراف میں اس طرح پھیل جائے گا گویا کہ وہ نیل کے سینگ ہیں، لوگوں نے عرض کیا کہ یا رسول اللہ ہم اس موقع پر کیا کریں؟ آپ ﷺ نے فرمایا تم اسے اور اس کے ساتھیوں کو لازم پکڑنا یا یہ فرمایا کہ تم اس کی اور اس کے ساتھیوں کی اتباع کرنا، راوی کہتے ہیں کہ میں تیزی سے چلا حتیٰ کہ تھک کر چور چور ہو گیا اور اس شخص کو پالیا اور کہا یا رسول اللہ کیا یہ ہے وہ؟ رسول اللہ ﷺ نے کہ ہاں یہی ہے، میں نے دیکھا تو وہ عثمان رضی اللہ عنہ بن عفان تھے۔

ایک اور حدیث..... امام ترمذی اپنی جامع میں کہتے ہیں کہ ہم سے محمد بن بشار نے ان سے عبد الوہاب ثقفی نے ان سے ایوب نے ان سے ابو قتاہب نے اور ان سے ابوالاشعث صنعانی نے بیان کیا کہ شام میں کچھ خطباء نے تقریریں کیں ان میں رسول اللہ ﷺ کے اصحاب میں سے بھی ایک صاحب تھے جن کا نام مرہ بن کعب تھا، انھوں نے فرمایا کہ اگر میں نے یہ حدیث رسول اللہ ﷺ سے سنی نہ ہوتی تو اسے بیان نہ کرتا پس رسول اللہ ﷺ نے چند فتنوں کا ذکر فرمایا اور انھیں بالکل قریب بتلایا، اتنے میں ایک آدمی کپڑوں میں لپٹا ہوا وہاں سے گزرا، آپ ﷺ نے فرمایا کہ یہ اس دن ہدایت پر ہوگا، راوی کہتے ہیں کہ میں نے اٹھ کر دیکھا تو وہ عثمان بن عفان تھے میں نے عثمان کا چہرہ رسول اللہ ﷺ کی طرف کر کے پوچھا کیا یہ شخص؟ آپ ﷺ نے فرمایا ہاں۔

امام ترمذی کہتے ہیں کہ یہ حدیث حسن صحیح ہے اور اس باب میں ابن عمر، عبد اللہ بن حوالہ اور کعب بن عجرہ سے بھی روایات مروی ہیں، میں کہتا ہوں کہ اسے اسد بن موسیٰ نے بھی معاویہ بن صالح عن سلیم بن عامر عن جبیر بن نفیر عن مرہ بن کعب بنہزی کی سند سے بیان کیا ہے، اور امام احمد عن عبد الرحمن بن مہدی عن معاویہ بن صالح عن سلیم بن عامر بن جبیر بن نفیر عن کعب بن مرہ بنہزی (صحیح مرہ بن کعب بنہزی ہے) کی سند سے بیان کیا ہے، اور وہی ابن حوالہ والی حدیث ہے پس وہ یہ ہے کہ حماد بن سلمہ نے کہا کہ ان سے سعید جریری نے ان سے عبد اللہ بن سفیان نے ان سے عبد اللہ بن شقیق نے اور ان سے عبد اللہ بن حوالہ نے بیان کیا کہ رسول اللہ ﷺ نے فرمایا کہ تیرا کیا حال ہوگا اس وقت جب فتنے زمین کے اطراف میں پھیلے



ہوئے ہوں گے، میں نے عرض کیا کہ اللہ اور اس کا رسول میرے لئے اس وقت کیا پسند کرتے ہیں؟ آپ ﷺ نے فرمایا کہ اس شخص کا اتباع کرنا یہ اور اس کے متبعین اس وقت حق پر ہوں گے، راوی کہتے ہیں کہ میں اس شخص کے پیچھے گیا اور اس کے کندھے پکڑ کر اپنی طرف اس کا رخ کر لیا اور پوچھا کہ یہ شخص یا رسول اللہ؟ آپ ﷺ نے فرمایا کہ ہاں۔ میں نے دیکھا کہ وہ عثمان بن عفان تھے۔

حرمہ ابن وہب سے وہ ابن لہیعہ سے وہ یزید بن ابی حبیب سے وہ ربیعہ بن لقیط سے اور وہ عبد اللہ بن حوالہ سے نقل کرتے ہیں کہ رسول اللہ ﷺ نے فرمایا کہ تین چیزیں ایسی ہیں جو ان سے نجات پا گیا تو وہ واقعہ نجات پا گیا۔ (اور وہ یہ ہیں) میری وفات، خروج دجال اور صابرو قائم بالحق وحق کو ادا کرنے والے خلیفہ کا قتل، اور رہی کعب بن عجرہ والی حدیث پس وہ یہ ہے کہ امام احمد کہتے ہیں کہ ہم سے اسحاق بن سلیمان رازی نے ان سے معاویہ بن سلم نے ان سے مطر الوراق نے ان سے ابن سیرین نے اور ان سے کعب بن عجرہ نے بیان کیا کہ رسول اللہ ﷺ نے کچھ فتنوں کا ذکر فرمایا اور ان کا قریب ہونا نیز عظیم ہونا بیان کیا، اتنے میں ایک شخص چادر میں لپیٹا ہوا وہاں سے گزرا، آپ ﷺ نے فرمایا یہ شخص اس دن حق پر ہوگا، راوی کہتے ہیں کہ میں تیزی سے یاد دڑ کر اس کی طرف چلا اور اس کے دونوں بازو پکڑ لئے اور پوچھا یہ شخص یا رسول اللہ؟ آپ ﷺ نے فرمایا ہاں یہ شخص، اور وہ عثمان بن عفان تھے۔

پھر امام احمد نے اسے یزید بن ہارون عن ہشام بن حسان عن محمد بن سیرین عن کعب بن عجرہ کی سند سے بھی بیان کیا، اور ابو یعلیٰ نے ہد بہ عن ہام عن قتادہ عن محمد بن سیرین عن کعب بن عجرہ کی سند سے بیان کیا ہے، اور اسی طرح ابو عون نے بھی عن ابن سیرین عن کعب کی سند سے بیان کیا، اور ابو ثور ترمذی کی حدیث ماقبل میں گزر چکی ہے جس میں عثمان بن عفان نے اہل دار سے خطاب کیا تھا اور اس خطاب میں یہ بھی فرمایا تھا کہ اللہ کی قسم میں نے نہ تو کبھی کسی کو تکلیف پہنچائی، نہ غلط تمنا کی اور نہ کبھی بدکاری کی، نہ زمانہ جاہلیت میں اور نہ زمانہ اسلام میں اور جب سے میں نے اپنے دائیں ہاتھ سے رسول اللہ ﷺ سے بیعت کی ہے اس کے بعد سے کبھی اس سے اپنی شرمگاہ کو نہیں چھوا، اور یہ روایت بھی کہ آپ ہر جمعہ کو ایک غلام آزاد کرتے تھے اگر کسی جمعہ ایسا کرنا ممکن نہ ہوتا تو اگلے جمعہ دو غلام آزاد کرتے، آپ کے آزاد کردہ غلام حمران کہتے ہیں کہ جب سے آپ نے اسلام قبول کیا ہے اس وقت سے ہر دن غسل فرماتے تھے۔ غالباً یہ اکثری عمل ہوگا جسے مجازاً کلام دیدیا گیا ہے۔ (مترجم)

ایک اور حدیث..... امام احمد کہتے ہیں کہ ہم سے علی بن عباس نے ان سے ولید بن مسلم نے ان سے اوزاعی نے ان سے محمد بن عبد الملک بن مروان نے مغیرہ بن شعبہ کے حوالے سے بیان کیا کہ مغیرہ حضرت عثمان بن عفان کے پاس داخل ہوئے، آپ اس وقت محصور تھے، مغیرہ بن شعبہ نے کہا کہ آپ قوم کے امام ہیں اور آپ کے سبب جو مصیبت نازل ہو رہی ہے، آپ اسے دیکھ ہی رہے ہیں، میں آپ کے سامنے تین باتیں رکھتا ہوں، ان میں سے آپ ایک کو اختیار کر لیں، یا تو آپ باہر نکل کر مفسدین سے قتال کریں، آپ کے ساتھ تعداد بھی زیادہ ہے اور قوت بھی حاصل ہے نیز آپ حق پر ہیں اور وہ باطل پر، یا جس دروازہ پر دشمن ہیں اس کے علاوہ کوئی اور دروازہ اپنے گھر میں نکالیں اور اپنی سواری پر سوار ہو کر مکہ تشریف لے جائیں، مکہ میں یہ لوگ آپ کے خون کو حلال نہیں سمجھیں گے اور یا آپ شام تشریف لے جائیں، اس لئے کہ اہل شام تو اہل شام ہی ہیں اور مزید یہ کہ ان میں معاویہ بھی ہیں حضرت عثمان بن عفان نے فرمایا، آپ کا یہ کہنا کہ میں باہر نکل کر ان سے قتال کروں تو اس کا جواب یہ ہے کہ میں رسول اللہ ﷺ کے خلفاء میں سے آپ کی امت میں خون بہانے والا سب سے پہلا خلیفہ بننا نہیں چاہتا، اور آپ کا یہ کہنا کہ میں مکہ کی طرف چلا جاؤں پھر یہ لوگ میرا خون حلال نہیں سمجھیں گے تو اس کا جواب یہ ہے کہ میں نے رسول اللہ ﷺ سے سنا ہے مکہ میں قریش میں سے ایک آدمی ملحد ہو جائے گا اور اس پر پورے عالم کا نصف عذاب ہوگا میں وہ آدمی بننا نہیں چاہتا، اور رہا آپ کا یہ کہنا کہ میں شام چلا جاؤں اس لئے کہ اہل شام تو اہل شام ہی ہیں اور مزید یہ کہ ان میں معاویہ بھی ہیں تو اس کا جواب یہ ہے کہ میں اپنی جائے ہجرت اور رسول اللہ ﷺ کے پڑوس کو چھوڑ کر نہیں جاسکتا۔

امام احمد کہتے ہیں کہ ہم سے ابو مغیرہ نے ان سے ارطاة بن منذر نے اور ان سے ابو عون انصاری نے بیان کیا کہ عثمان بن عفان نے ابن مسعود کو کہا کہ کیا تم ان باتوں سے نہیں رکو گے جو مجھے تمہارے بارے میں پہنچ رہی ہیں؟ انھوں نے کچھ عذر کیا، عثمان بن عفان نے فرمایا کہ تم پر افسوس ہے، میں نے رسول اللہ ﷺ سے سنا ہے اور یاد رکھا ہے اور تمہاری طرح نہیں سنا، رسول اللہ ﷺ نے فرمایا کہ فقیر ایک امیر قتل ہوگا اور براءت کرنے والا



براءت کرے گا، پھر عثمان بن عفان نے کہا کہ میں ہوں وہ مقتول نہ کہ عمر بن خطاب، اس لئے کہ انھیں ایک آدمی نے قتل کیا تھا اور میرے قتل پر ایک مجمع جمع ہو جائے گا، یہ بات آپ نے ابن مسعود کو اپنی شہادت سے تقریباً چار سال پہلے فرمائی تھی، اس لئے کہ ابن مسعود کی وفات آپ سے تقریباً اتنا عرصہ پہلے ہوئی تھی۔

ایک اور حدیث..... عبداللہ بن احمد کہتے ہیں کہ ہم سے عبید اللہ بن عمر القریبری نے ان سے قاسم بن حکم بن اوس انصاری نے ان سے ابو عبادہ زرقی انصاری نے (جو کہ اہل مدینہ میں سے ہیں) اور ان سے زید بن اسلم نے اپنے والد کے حوالے سے نقل کیا کہ جب عثمان بن عفان کو جنازہ گاہ میں محصور کیا گیا تو میں اس وقت وہاں موجود تھا، اس وقت اگر کوئی پتھر پھینکا جاتا تو وہ کسی نہ کسی آدمی کے سر پر ہی پڑتا تھا، میں نے عثمان بن عفان کو اس کھڑکی سے جھانکتے ہوئے دیکھا جو مقام جبرئیل کے پاس ہے، آپ نے فرمایا: اے لوگوں کیا تمہارے اندر طلحہ موجود ہیں؟ لوگ خاموش رہے، آپ نے پھر فرمایا، اے لوگو کیا تمہارے اندر طلحہ موجود ہیں؟ لوگ خاموش رہے، آپ نے پھر فرمایا کہ اے لوگو تمہارے اندر طلحہ موجود ہیں؟ پس طلحہ بن عبید اللہ کھڑے ہو گئے، عثمان بن عفان نے فرمایا کہ کیا میں آپ کو یہاں نہیں دیکھ رہا ہوں؟ میرا آپ کے متعلق یہ گمان نہ تھا کہ آپ اس جماعت میں شامل ہو جائیں گے جو تین مرتبہ میری مکمل طور پر آواز سنے اور پھر بھی جواب نہ دے، اے طلحہ: میں آپ کو اللہ کی قسم دے کر کہتا ہوں کہ آپ اس وقت کو یاد کریں جب میں اور آپ رسول اللہ ﷺ کے ساتھ فلاں فلاں مقام پر تھے اور اس وقت میرے اور آپ کے سوا اصحاب رسول ﷺ میں سے کوئی بھی موجود نہ تھا، طلحہ نے کہا کہ ہاں وہ وقت مجھے یاد ہے، عثمان بن عفان نے فرمایا کہ اس وقت رسول اللہ ﷺ نے آپ سے مخاطب ہو کر ارشاد فرمایا تھا، اے طلحہ ہر نبی کے ساتھ جنت میں اس کے اصحاب میں سے کوئی نہ کوئی رفیق ہوگا اور عثمان بن عفان جنت میں میرے رفیق ہوں گے، طلحہ نے کہا کہ یقیناً یہی فرمایا تھا، احمد اس روایت میں متفرد ہیں۔

ایک اور حدیث..... امام ترمذی کہتے ہیں کہ ہم سے ابو ہشام رفاعی نے ان سے یحییٰ بن یمان نے ان سے شریح بن زہرہ نے ان سے حارث بن عبدالرحمن بن ابی وثاب نے اور ان سے طلحہ بن عبید اللہ نے بیان کیا کہ رسول اللہ ﷺ نے ارشاد فرمایا کہ ہر نبی کا کوئی نہ کوئی رفیق ہوگا اور میرا رفیق جنت میں عثمان ہوگا۔ پھر امام ترمذی نے کہا یہ حدیث غریب ہے، اس کی سند قوی نہیں، اور اس میں انقطاع بھی ہے، اور ابو عثمان محمد بن عثمان اپنے والد سے وہ ابو الزناد سے وہ اپنے والد سے وہ اعرج سے اور وہ ابو ہریرہ سے بھی یہ روایت نقل کرتے ہیں، امام ترمذی کہتے ہیں کہ ہم سے فضل بن ابی طالب البغدادی اور کئی حضرات نے ان سے عثمان بن زفر نے ان سے محمد بن زیاد نے ان سے محمد بن عجلان نے ان سے ابو زبیر نے اور ان سے حضرت جابر نے بیان کیا کہ رسول اللہ ﷺ کے پاس کسی آدمی کا جنازہ لایا گیا تا کہ آپ اس کی نماز پڑھیں، لیکن آپ نے نماز جنازہ نہ پڑھی، آپ سے عرض کیا گیا یا رسول اللہ اس سے پہلے کسی کی بھی نماز جنازہ ترک کرتے ہم نے آپ کو نہیں دیکھا۔ آپ ﷺ نے فرمایا کہ یہ شخص عثمان سے بغض رکھتا تھا پس اللہ عز و جل کو بھی اس سے بغض ہو گیا۔

امام ترمذی کہتے ہیں کہ یہ حدیث غریب ہے، یہ محمد بن زید میمون بن مہران کے اصحاب میں سے ہیں اور نہایت ضعیف راوی ہیں، اور محمد بن زیاد جو کہ ابو ہریرہ کے اصحاب میں سے ہیں وہ بصرہ کے رہنے والے اور ثقہ ہیں، اور ان کی کنیت ابو الحارث ہے، اور محمد بن زید جو کہ ابو امامہ کے اصحاب میں سے ہیں وہ شام کے رہنے والے اور ثقہ ہیں، ان کی کنیت ابوسفیان ہے۔

ایک اور حدیث..... حافظ ابن عساکر نے ابو مروان عثمان بن ابی عثمان بن خالد بن عبدالرحمن بن ابی الزناد عن ابیہ عن الاعرج عن ابی ہریرہ کی سند سے نقل کیا ہے کہ رسول اللہ ﷺ نے عثمان بن عفان کے ساتھ مسجد کے دروازے پر ملاقات کی، اور فرمایا کہ اے عثمان یہ جبرئیل ہیں جو مجھے خبر دے رہے ہیں اللہ تعالیٰ نے تمہارا نکاح رقیہ کے مہر مثل اور اس کی مثل مصاحبت پر ام کلثوم کے ساتھ کر دیا ہے، ابن عساکر نے اسے ابن عباس، عائشہ صدیقہ، عمارہ بن روبیع، عصمۃ بن مالک خطمی، انس بن مالک، ابن عمر اور دیگر کی احادیث کے حوالے سے بھی نقل کیا ہے، لیکن یہ روایت اپنے تمام طرق کے اعتبار سے غریب و منکر ہے، اور علی بن ابی طالب سے سند ضعیف کے ساتھ مروی ہے کہ رسول اللہ صلی اللہ علیہ تعالیٰ علیہ وسلم نے فرمایا کہ اگر میری



چالیس بیٹیاں ہوتیں تو میں ان کا نکاح کیے بعد دیگرے عثمان کے ساتھ کر دیتا، یہاں تک کہ ان میں سے ایک بھی باقی نہ رہتی۔  
محمد بن سعید اموی کا بیان ہے کہ مجھ سے یونس بن ابی اسحاق نے ان سے ان کے والد نے ان سے مہلب بن ابی صفرۃ نے بیان کیا کہ میں نے  
اصحاب رسول اللہ ﷺ سے پوچھا کہ آپ لوگ عثمان کی علی الاعلان فوقیت کیوں بیان کرتے ہیں، انھوں نے فرمایا کہ اس لئے کہ اولین و آخرین میں  
سے ان کے سوا کسی نے بھی نبی کی دو بیٹیوں سے نکاح نہیں کیا، اسے ابن عساکر نے نقل کیا ہے۔

اسماعیل بن عبد الملک عبد اللہ بن ابی ملیکہ سے اور وہ حضرت عائشہ صدیقہ رضی اللہ تعالیٰ عنہا سے نقل کرتے ہیں کہ وہ فرماتی ہیں کہ میں نے  
عثمان بن عفان کے علاوہ کسی کے لئے بھی رسول اللہ ﷺ کو اس قدر بلند ہاتھ کر کے دعا مانگتے نہیں دیکھا کہ آپ کی بغلیں مبارکہ بھی نمایاں ہو گئیں، اور  
مسعر عطیہ سے اور وہ ابوسعید سے نقل کرتے ہیں کہ میں نے رسول اللہ ﷺ کو شروع رات سے طلوع فجر تک ہاتھ اٹھائے عثمان کے لئے دعا مانگتے دیکھا  
ہے، آپ ﷺ یہ کہہ رہے تھے، اے اللہ میں عثمان سے راضی ہوں آپ بھی راضی ہو جائیے، اور ایک روایت میں ہے کہ آپ عثمان سے فرما رہے تھے کہ  
اللہ تعالیٰ نے تمہارے اگلے پچھلے، پوشیدہ اعلانیہ اور جو ہو چکے ہیں وہ اور جو قیامت تک ہوں گے سب گناہ معاف فرمادیے ہیں، اسے حسن بن عرفہ نے محمد  
بن قاسم اسدی سے انھوں نے اوزاعی سے انھوں نے حسان بن عطیہ اور انھوں نے نبی ﷺ سے مرسل روایت کیا ہے، اور ابن عدی ابو یعلیٰ سے اور وہ  
حذیفہ سے نقل کرتے ہیں کہ رسول اللہ ﷺ نے ایک غزوہ کے موقع پر عثمان بن عفان کے پاس تعاون کے لئے پیغام بھیجا، پس عثمان بن عفان نے دس  
ہزار دینار خدمت میں پیش کئے، آپ ﷺ نے انھیں اپنے سامنے رکھ لیا اور التناہلنا شروع ہوئے اور دعائیں دینے لگے اے عثمان اللہ تعالیٰ نے تیری  
پوشیدہ و اعلانیہ اور جن کو تو نے مخفی طور سے کیا ہو اور جو قیامت تک تجھ سے صادر ہوں سب معاف فرمادیے، اور اے عثمان اس کے بعد اللہ تعالیٰ کو تیرے  
کسی فعل کی پروا نہ ہوگی۔

ایک اور حدیث..... لیث بن ابی سلیم کہتے ہیں کہ سب سے پہلے حلوہ عثمان بن عفان نے تیار کیا تھا۔ آپ نے شہد اور میدہ کو ملا کر  
حلوہ تیار کیا اور رسول اللہ ﷺ کی خدمت میں حضرت ام سلمہ رضی اللہ تعالیٰ عنہا کے گھر بھیجا، لیکن آپ اس وقت گھر میں موجود نہ تھے، جب  
تشریف لائے تو اہل خانہ نے وہ حلوہ آپ کے سامنے رکھا آپ ﷺ نے دریافت فرمایا کہ کس نے بھیجا ہے؟ اہل خانہ نے کہا کہ عثمان نے، ام  
سلمہ رضی اللہ تعالیٰ عنہا کہتی ہیں کہ پھر آپ ﷺ نے آسمان کی طرف ہاتھ اٹھائے اور دعا کی اے اللہ عثمان تیری رضا مندی کا خواہاں ہے پس تو  
اس سے راضی ہو جا۔

ایک اور حدیث..... ابو یعلیٰ شان بن فروخ سے وہ طلحہ بن یزید سے وہ عبیدہ بن حسان سے وہ عطاء کھجاری سے اور وہ حضرت جابر سے نقل  
کرتے ہیں کہ رسول اللہ ﷺ نے عثمان بن عفان سے معانقہ فرمایا اور ارشاد فرمایا کہ تم دنیا و آخرت میں میرے دوست ہو۔

ایک اور حدیث..... ابوداؤد طیالسی کہتے ہیں کہ ہم سے حماد بن سلمہ و حماد بن زید نے ان دونوں سے جریری نے ان سے عبد اللہ بن شقیق  
نے اور ان سے عبد اللہ بن حوالہ نے بیان کیا کہ رسول اللہ ﷺ نے ارشاد فرمایا کہ تم ایسے شخص پر حملہ آور ہوتے ہو جو چادر اوڑھے ہوئے لوگوں سے  
بیعت لیتا ہے اور وہ اہل جنت میں سے ہے، راوی کہتے ہیں کہ جب لوگوں نے آپ پر حملہ کیا تو ہم نے دیکھا کہ آپ چادر اوڑھے ہوئے لوگوں سے  
بیعت لے رہے تھے۔

آپ کے بعض حالات و واقعات جو آپ کی فضیلت پر دال ہیں..... ابن مسعود رضی اللہ عنہ کہتے ہیں کہ جب عمر بن خطاب کی  
وفات ہو گئی تو ہم نے اپنے میں سے سب سے بہتر کی بیعت کی اور ہم نے اس میں کوئی غلطی نہیں کی اور ایک روایت میں ہے کہ لوگوں نے اپنے میں  
سب سے بہتر کی بیعت کی اور انھوں نے اس میں کوئی غلطی نہیں کی، اصمعی ابوالترناد سے وہ اپنے والد سے اور وہ عمرو بن عثمان بن عفان سے نقل کرتے  
ہیں کہ عثمان بن عفان کی انگٹھی کا نقش یہ تھا:

أمنت بالذي خلق فسوى



”میں ایمان لایا اس ذات پر جس نے پیدا کیا اور بالکل ٹھیک طرح بنایا۔“  
اور محمد بن مبارک کہتے ہیں کہ مجھے یہ خبر پہنچی ہے کہ عثمان بن عفان کی انگلی کا نقش یہ تھا:

آمن عثمان بالله العظیم

”عثمان ایمان لایا اللہ پر جو کہ عظمت والا ہے۔“

اور امام بخاری نے اپنی تاریخ میں ذکر کیا ہے کہ ہم سے موسیٰ بن اسماعیل نے ان سے مبارک بن فضالہ نے بیان کیا کہ میں نے حسن سے سنا وہ فرما رہے تھے، لوگ جن باتوں کے بارے میں عثمان پر عیب لگاتے ہیں وہ مجھے معلوم ہیں، آپ نے فرمایا کہ تم یہ اعلان کر دو کہ نہیں گزرتا لوگوں پر کوئی دن مگر یہ کہ اس میں وہ باہم مال تقسیم کرتے ہیں انھیں کہا جاتا ہے کہ اے گروہ مسلمین: تم صبح صبح اپنی عطایا و وظائف کی طرف چلو پس لوگ اسے وافر مقدار میں حاصل کرتے ہیں پھر کہا جاتا ہے کہ صبح صبح اپنے رزق کی طرف چلو، پس لوگ اسے بھی وافر مقدار میں پاتے ہیں پھر کہا جاتا ہے کہ گھی اور شہد کی طرف چلو، غرض عطیات جاری ہیں، روزی گھوم رہی ہے، دشمن اپنے بچاؤ میں لگا ہوا ہے، آپس میں تعلقات اچھے ہیں، خیر و بھلائی کثیر ہے، کوئی مؤمن دوسرے مؤمن سے خوفزدہ نہیں ہے، وہ جس سے ملتا ہے، وہ اس کا بھائی ہی ہوتا ہے، اس کی یعنی قائل کی محبت و الفت میں سے یہ بھی ہے کہ وہ تمھیں نصیحت کرتا ہے کہ عنقریب تم خود غرضی اور فساد دیکھو گے پس جب ایسا ہو تو تم صبر سے کام لینا۔ حسن کہتے ہیں کہ اگر لوگ صبر کرتے جس وقت کہ انھوں نے یہ صورتحال دیکھی تھی تو ان پر عطاء، رزق اور خیر و بھلائی کثیر ہو جاتی، لیکن انھوں نے کہا کہ اللہ کی قسم ہم صبر نہیں کریں گے پس اللہ کی قسم نہ انھوں نے کچھ پایا اور نہ سلامت رہے، دوسری بات یہ کہ اہل اسلام کے درمیان آپس میں تلوار نیام میں تھی، لیکن انھوں نے اسے آپس میں ایک دوسرے پر سونت لیا، اللہ کی قسم اب یہ قیامت تک لوگوں کے درمیان اسی طرح رہے گی، میں اسے قیامت تک لوگوں کے درمیان آپس میں سونتوا ہوا دیکھ رہا ہوں۔

متعدد درای حسن بھری سے نقل کرتے ہیں کہ میں نے حضرت عثمان سے سنا کہ وہ اپنے خطبہ میں کبوتروں کو ذبح کرنے اور کتوں کو مارنے کا حکم دے رہے ہیں، اور سیف بن عمر نقل کرتے ہیں کہ اہل مدینہ میں سے بعض نے کبوتر اڑائے اور بعض نے غلیل چلائے، حضرت عثمان کو یہ اطلاع ملی تو آپ نے بنی لیث کے ایک آدمی کو ان کی تلاش پر مقرر کر دیا جو کبوتروں کے پر کاٹ دیتا اور غلیلوں کو توڑ دیا کرتا تھا، محمد بن سعد کہتے ہیں کہ ہم سے قعنبی اور خالد بن مخلد نے ان سے محمد بن ہلال نے اور ان سے ان کی دادی نے بیان کیا کہ وہ حضرت عثمان بن عفان کے محصوری کے زمانے میں ان کے پاس آیا جایا کرتی تھیں، انھی دنوں انھوں نے ہلال کو جنم دیا، عثمان بن عفان نے اس دن انھیں گم پایا تو ان کے بارے میں معلوم کیا، آپ کو بتلایا گیا کہ اس شب ان کے یہاں ایک بچے کی ولادت ہوئی ہے، وہ فرماتی ہیں کہ پھر آپ نے میری طرف پچاس درہم اور سنبلانیہ چادر کا ٹکڑا بھیجا اور فرمایا کہ یہ تیرے بیٹے کا وظیفہ اور کپڑا ہے، جب یہ ایک سال کا ہو جائے گا تو ہم اس میں سو تک اضافہ کر دیں گے۔

زبیر بن ابی بکر محمد بن سلام سے اور وہ ابن بکار سے نقل کرتے ہیں کہ ابن سعید بن ربیع بن عتکہ مخزومی نے کہا کہ میں نو جوانی کے ایام میں دوپہر کے وقت مسجد میں گیا، میرے ساتھ ایک پرندہ تھا اسے میں نے وہاں چھوڑ دیا، مسجد ہمارے قریب ہی تھی، وہاں ایک نہایت حسین و جمیل شیخ اپنے سر کے نیچے اینٹ یا اینٹ کا ٹکڑا رکھے سو رہے تھے، میں کھڑا ہو کر انھیں دیکھنے لگا اور ان کی وجاہت و جمال سے تعجب کرنے لگا، اتنے میں انھوں نے آنکھیں کھولیں اور پوچھا کہ اے نو جوان تم کون ہو؟ میں نے انھیں اپنے بارے میں خبر دی، وہاں قریب ہی ایک اور نو جوان سویا ہوا تھا، اس شخص نے اسے آواز دی لیکن اس نے کوئی جواب نہیں دیا، شیخ نے مجھے کہا کہ اسے بلا کر لاؤ، میں اسے بلا لایا، شیخ نے اسے کسی چیز کے لانے کا حکم دیا اور مجھے فرمایا کہ بیٹھ جاؤ، وہ نو جوان گیا اور اپنے ساتھ ایک حلو اور ایک ہزار درہم لے کر آیا، پھر شیخ نے میرے کپڑے اتروا کر وہ حلو پہنا دیا اور اس میں وہ ہزار درہم ڈال دیے، میں وہاں سے واپس آیا تا کہ اپنے والد کو اس کی خبر دوں، میرے والد نے پوچھا کہ اے میرے بیٹے تیرے ساتھ یہ حسن سلوک کس نے کیا ہے؟ میں نے کہا کہ مسجد میں ایک صاحب سوئے ہوئے تھے، ان سے زیادہ صاحب جمال میں نے کبھی نہیں دیکھا، انھوں نے یہ حسن سلوک کیا لیکن میں انھیں جانتا نہیں، میرے والد نے کہا کہ وہ امیر المؤمنین عثمان بن عفان رضی اللہ تعالیٰ عنہ ہیں۔

عبدالرزاق ابن جریج سے وہ یزید بن خصفہ سے وہ ابوالسائب بن یزید سے نقل کرتے ہیں کہ ایک آدمی نے عبدالرحمن بن عثمان تمیمی سے سوال



کیا کہ کیا طلحہ بن عبید اللہ کی نماز عثمان بن عفان کی نماز کے مقابلے کی نماز ہے؟ عبدالرحمن نے کہا کہ ہاں۔ راوی کہتے ہیں کہ میں نے اپنے دل میں کہا کہ میں آج شب ضرور حجر اسود یا مقام ابراہیم کے پاس قیام اللیل میں دوسروں پر غالب آؤں گا، جب میں اٹھا تو دیکھا کہ ایک شخص چادر اوڑھے مجھے کنکریاں مار رہا ہے، اور وہ عثمان بن عفان تھے جو مجھے وہاں سے ہٹا رہے تھے، میں پیچھے ہٹا تو آپ نے نماز پڑھی اور اس میں آپ سجود قرآن کر رہے تھے، یہاں تک کہ جب میں نے عرض کیا کہ آذان فجر قریب ہے تو آپ نے ایک رکعت کے ساتھ ایثار کیا اور اس کے علاوہ کوئی نماز نہیں پڑھی پھر تشریف لے گئے، یہ بات متعدد طرق سے ثابت ہے کہ عثمان بن عفان ایام حج میں حجر اسود کے پاس ایک رکعت میں مکمل قرآن کریم پڑھتے تھے، اور یہ آپ کی عادت طیبہ تھی، اسی وجہ سے ہم نے ابن عمر سے باری تعالیٰ کے اس قول امن ہو قانت آناء اللیل ساجدا وقائما یحذر الاخرة ویسرجوا رحمة ربہ کی تفسیر میں روایت کیا ہے کہ اس کا مصداق عثمان بن عفان ہیں، اور ابن عباس اللہ تعالیٰ کے اس قول هل یستوی هو ومن یأمر بالعدل وهو علی صراط مستقیم کی تفسیر میں فرماتے ہیں کہ اس کا مصداق عثمان بن عفان ہیں، اور حسان بن ثابت نے آپ کے بارے میں یہ شعر کہا ہے لوگوں نے چاشت کے وقت سیاہ و سفید بالوں والے کو شہید کر دیا جو کثرت سجود کا آئینہ دار تھا اور تسبیح و قرآن پڑھتے رات گزارتا تھا۔

سفیان بن عیینہ کہتے ہیں کہ ہم سے اسرائیل بن موسیٰ نے بیان کیا کہ میں نے حسن سے سنا کہ حضرت عثمان فرماتے تھے کہ اگر ہمارے قلوب پاک ہوتے تو ہم اپنے رب کے کلام سے سیر نہ ہوتے اور میں اسے گوارا نہیں کرتا کہ کوئی دن مجھ پر ایسا گزرے جس میں میں مصحف کی زیارت نہ کروں (یعنی تلاوت قرآن نہ کروں) بوقت شہادت تک آپ کا مصحف بکثرت چھونے کی وجہ سے کئی جگہ سے شہید ہو چکا تھا۔

انس اور محمد بن سیرین کہتے ہیں کہ عثمان بن عفان کی اہلیہ نے یوم شہادت میں کہا تھا کہ تم انہیں قتل کرو یا چھوڑ دو اللہ کی قسم یہ ایک رکعت میں قرآن پڑھنے کے ساتھ شب کو زندہ رکھتے تھے، اور کئی حضرات نے بیان کیا ہے کہ آپ رات کو جب بیدار ہوتے تو اپنے اہل خانہ میں سے کسی کو بھی وضوء وغیرہ کی معاونت کے لئے نہ جگاتے تھے، البتہ اگر پہلے سے کوئی بیدار ہو تو یہ اور بات ہے، آپ ہمیشہ روزہ رکھتے تھے، اور اس سلسلے میں جب باندا ز محبت آپ سے اظہار ناراضگی کیا جاتا اور کہا جاتا کہ کاش آپ کسی خادم کو جگا لیتے؟ تو آپ فرماتے کہ نہیں رات ان کے لئے بھی ہے کہ وہ اس میں آرام کریں، اور جب آپ غسل فرماتے تو تہہ بند نہ اٹھاتے تھے حالانکہ آپ بند کمرے میں ہوتے تھے اور نہ شدت حیاء کی وجہ سے اپنی کمر کو زیادہ بلند کرتے تھے۔

آپ کے خطبات کے کچھ اقتباسات..... واقدی کہتے ہیں کہ ہم سے ابراہیم بن اسماعیل بن عبدالرحمن بن عبداللہ بن ابی ربیعہ مخزومی نے اپنے والد کے حوالے سے بیان کیا کہ جب عثمان بن عفان کے ہاتھ پر بیعت ہوئی تو آپ لوگوں کی طرف نکلے اور انہیں خطبہ دیا پس حمد و ثناء کے بعد ارشاد فرمایا کہ اے لوگو ہر سواری شروع شروع میں مشکل ہوتی ہے، آج کے بعد بھی دن آئیں گے اگر میں زندہ رہا تو صحیح صحیح خطبات تمہارے پاس پہنچیں گے، ہم خطیب نہیں ہیں لیکن اللہ تعالیٰ ہمیں ہر چیز سکھا دے گا۔

اور حسن کہتے ہیں کہ حضرت عثمان بن عفان نے خطبہ دیا پس حمد و ثناء کے بعد ارشاد فرمایا کہ اے لوگو اللہ سے ڈرو، بے شک تقویٰ بڑی غنیمت چیز ہے، اور لوگوں میں سب سے عقل مند وہ شخص ہے جو اپنے نفس کا محاسبہ کرے اور موت کے بعد کے لئے عمل کرے اور اللہ کے نور میں سے کچھ حاصل کرو، یہ نور قبر کے اندھیروں میں روشنی ہے، اور بندہ کو چاہئے کہ وہ اس بات سے ڈرے کہ اللہ تعالیٰ اسے اندھا کر کے اٹھائے حالانکہ وہ آنکھوں والا تھا، اور حکیم آدمی، جامع کلمات کے ساتھ گفتگو کرتا ہے اور بہرہ آدمی دور ہی سے پکارتا ہے، اور اس بات کو خوب جان لو کہ جس کا اللہ ہو جائے اسے کسی چیز کا خوف نہیں اور جس کے خلاف اللہ ہو جائے تو اب اس کے بعد وہ کس سے امید رکھے گا؟

مجاہد کہتے ہیں کہ حضرت عثمان بن عفان نے خطبہ دیا، اور اس میں فرمایا، اے ابن آدم! اس بات کو خوب جان لو کہ ملک الموت جسے تجھ پر مسلط کیا گیا ہے وہ مسلسل تیرے پیچھے لگا ہوا ہے، جب تک تو دنیا میں ہے وہ تیرے غیر کو پھاندنے میں لگا ہوا ہے، گویا کہ تیرے غیر نے تجھ سے سبقت کر لی اب ملک الموت تیرا قصد کر رہا ہے پس تو اس سے اپنا بچاؤ کر، اور اس کے لئے تیاری کر، اور غفلت نہ کر اس لئے کہ وہ تجھ سے غافل نہیں ہے، اور اے ابن آدم خوب جان لے، اگر تو نے اپنے نفس کی طرف سے غفلت کی اور اسے موت کے لئے تیار نہ کیا تو کوئی اور اسے تیار نہ کرے گا۔ اللہ کی ملاقات



سے کوئی چارہ نہیں، پس اپنے نفس کی نگہداشت کرو اور اسے غیر کے حوالے نہ کرو۔

اور سیف بن عمر بدر بن عثمان سے اور وہ اپنے چچا سے نقل کرتے ہیں کہ عثمان بن عفان نے مجمع میں آخری خطبہ جو ارشاد فرمایا تھا، اس میں فرمایا، بے شک اللہ تعالیٰ نے تمہیں دنیا اس لئے دی ہے تاکہ تم اس کے ذریعے آخرت طلب کرو، اس لئے نہیں دی کہ تم اس کی طرف مائل ہو جاؤ، بے شک دنیا فناء ہونے والی اور آخرت باقی رہنے والی ہے، یہ فانی دنیا تمہیں تکبر میں مبتلا نہ کر دے اور نہ باقی رہنے والی چیز سے غافل کر دے، تم لوگ باقی رہنے والی چیز کو فناء ہونے والی چیز پر ترجیح دو، بے شک دنیا ختم ہونے والی ہے اور اللہ کی طرف لوٹ کر جانا ہے اللہ سے ڈرو، بے شک اللہ کا ڈر اس کے عذاب سے ڈھال ہے اور اس کے پاس وسیلہ ہے، اور غیر اللہ سے بچو، جماعت کو لازم پکڑو، مختلف فرقوں اور جماعتوں میں نہ تقسیم ہو:

واذکروا نعمۃ اللہ علیکم اذ کنتم اعداء فالف بین قلوبکم فاصبحتم بنعمتہ اخوانا

”اور تم یاد کرو اللہ کی اس نعمت کو جو تم پر ہوئی جس وقت کہ تم آپس میں دشمن تھے، پس اللہ تعالیٰ نے تمہارے درمیان الفت پیدا

فرمادی اور تم اس کے فضل سے بھائی بھائی بن گئے۔“

**بعض متفرق واقعات.....** امام احمد کہتے ہیں کہ ہم سے ہشیم نے ان سے محمد بن قیس اسدنی نے اور ان سے موسیٰ بن طلحہ نے بیان کیا کہ

میں نے عثمان بن عفان سے اس وقت جبکہ آپ منبر پر تھے اور مؤذن نماز کے لئے اقامت کہہ رہا تھا کہ سنا کہ آپ لوگوں سے ان کے حالات اور سفر وغیرہ کے متعلق دریافت فرما رہے تھے، امام احمد کہتے ہیں کہ ہم سے اسماعیل بن ابراہیم نے ان سے یونس بن عبید نے اور ان سے قریشیوں کے آزاد کردہ غلام عطاء بن فروخ نے بیان کیا کہ حضرت عثمان بن عفان نے کسی آدمی سے کوئی زمین خریدی، اس آدمی نے آپ سے رقم وصول کرنے میں دیر کر دی، جب ملاقات ہوئی تو آپ نے اس سے پوچھا کہ تمہیں اپنی رقم کی وصولی سے کیا چیز مانع رہی؟ اس نے کہا کہ آپ نے اس بیع میں میرے ساتھ دھوکہ دہی کی ہے، میں جس آدمی سے بھی ملتا ہوں تو وہ مجھے اس بارے میں ملامت کرتا ہے، آپ نے پوچھا کہ کیا یہ چیز مانع رہی؟ اس نے کہا کہ جی ہاں، آپ نے فرمایا کہ تم اپنی زمین یا اس کی قیمت میں سے جو چاہو اختیار کر لو، پھر فرمایا کہ رسول اللہ ﷺ کا ارشاد ہے کہ اللہ تعالیٰ اس شخص کو جنت میں داخل کرے گا جو خریدنے اور بیچنے میں نرم خور اور قیمت ادا کرنے اور وصول کرنے میں نرمی برتنے والا ہو۔

ابن جریر نے روایت کیا ہے کہ طلحہ بن عبید اللہ نے حضرت عثمان بن عفان سے مسجد سے باہر نکلتے ہوئے ملاقات کی اور کہا کہ آپ کے پچاس ہزار درہم میرے پاس جمع ہیں، آپ انھیں وصول کرنے کے لئے کسی آدمی کو بھیج دیجئے، عثمان بن عفان نے فرمایا کہ ہم نے آپ کے حسن سلوک کی وجہ سے وہ آپ کو ہبہ کر دیئے۔

اصمعی کہتے ہیں کہ ابن عامر نے قطن بن عوف ہلالی کو کرمان کا عامل مقرر کیا قطن چار ہزار مسلمانوں کا لشکر لے کر چلے، راستے میں ایک وادی بہہ پڑی جس کی وجہ سے راستہ مسدود ہو گیا اور مقصد فوت ہونے کا اندیشہ پیدا ہو گیا، امیر لشکر قطن بن عوف ہلالی نے اعلان کر دیا کہ جو شخص اس وادی کو پار کرے گا اس کے لئے ایک ہزار درہم ہوں گے پس لوگ اسے تیر کر پار کرنے پر تیار ہو گئے، جب بھی کوئی شخص اس سے پار ہوتا تو قطن بن عوف ہلالی اسے اس کا انعام ایک ہزار درہم دے دیتے، یہاں تک کہ سب لوگ پار ہو گئے اور قطن بن عوف نے چالیس لاکھ درہم انعام کے طور پر ان پر خرچ کئے، ابن عامر نے اس رقم کو آپ (یعنی عثمان بن عفان) کے حساب میں شمار کرنے سے انکار کر دیا اور اس بارے میں آپ کو خط لکھا، آپ نے جواب میں لکھا کہ وہ ان کے (یعنی میرے) حساب میں شمار کیے جائیں، اسلئے قطن بن عوف نے تو اللہ کے راستے میں مسلمانوں کی مدد کی ہے، پس اسی دن سے وادی کو اس طرح پار کرنے کی وجہ سے ان کا نام انعامات پڑ گیا۔

کنانی نے اس بارے میں یہ اشعار کہے۔

بنو ہلال کے معززین پر ان کے مختلف کارناموں کی وجہ سے میرے اہل و عیال اور مال فدا ہو۔ انھوں نے معد میں انعامات دینے کا طریقہ جاری کیا پس وہ بعد کے زمانوں میں بھی جاری رہا، پیکان جوڑنے سے پہلے ان کے نیزوں کی تعداد آٹھ اور دس سے زیادہ ہوتی ہے۔

آپ کا ایک عظیم کارنامہ..... آپ کی حسنت عظیمہ اور مناقب کبیرہ میں سے یہ بھی ہے کہ آپ نے امت کو ایک قرأت پر جمع فرمایا



اور مصاحف کو عرصہ اخیرہ کے مطابق لکھوایا یعنی اس قراءت کے مطابق جو رسول اللہ ﷺ کے آخری دو سالوں میں جبریل امین علیہ السلام نے آپ کو سنائی تھیں، اس کا سبب یہ ہوا کہ حذیفہ بن یمان کسی غزوہ میں شریک جہاد تھے اس غزوہ میں اہل شام بھی تھے جو مقداد بن اسود اور ابو درداء کی قراءت کے مطابق تلاوت کرتے تھے اور اہل عراق بھی شامل تھے جو عبد اللہ بن مسعود اور ابو موسیٰ اشعری کی قراءت کے مطابق قرآن کریم پڑھتے تھے، جو لوگ قرآن کریم کے ساتھ حروف پر پڑھنے کے جواز کو نہیں جانتے تھے وہ اپنی اختیار کردہ قراءت کو دوسرے کی قراءت پر ترجیح و فضیلت دینے لگے، اور بعض اوقات دوسری قراءت کو غلط بلکہ پڑھنے والے کی تکفیر تک کرنے لگے، جس کی وجہ سے لوگوں میں شدید اختلاف پیدا ہو گیا اور تلخ کلامی و بدکلامی پھیلنے لگی۔

یہ صورتحال دیکھ کر حذیفہ بن یمان حضرت عثمان بن عفان رضی اللہ تعالیٰ عنہ کی خدمت میں پہنچے اور کہا کہ اے امیر المؤمنین اس امت کی خبر لیجئے قبل اس کے کہ ان کی کتاب میں ایسا اختلاف پیدا ہو جائے جیسا کہ یہود و نصاریٰ نے اپنی کتابوں میں اختلاف پیدا کر لیا ہے اور قراءت کے بارے میں لوگوں کے اختلاف کا جو مشاہدہ کیا تھا اس کا ذکر کیا، پس اسی وقت حضرت عثمان بن عفان نے صحابہ کرام کو جمع کیا اور ان سے اس بارے میں مشاورت کی، اور مصحف کو حرف واحد پر لکھنا اور دیگر شہروں کے باشندگان کو اسی ایک پر جمع و متفق کرنا مناسب سمجھا اس میں دفع منازعت اور رفع اختلاف کی حکمت و مصلحت تھی، چنانچہ آپ نے وہ مصحف منگوایا جو ابو بکر صدیق کے حکم سے زید بن ثابت نے جمع کیا تھا، وہ ابو بکر صدیق کے زمانے میں انھی کے پاس رہا، ان کی وفات کے بعد عمر بن خطاب کے پاس آیا، اور ان کی وفات کے بعد ام المؤمنین حضرت حفصہ رضی اللہ تعالیٰ عنہا کے پاس آ گیا تھا، پس عثمان بن عفان نے حضرت حفصہ رضی اللہ تعالیٰ عنہا سے وہ مصحف طلب کیا اور زید بن ثابت کو از سر نو اسے لکھوانے اور سعید بن العاص اموی کو املاء کرنے کا حکم دیا اور یہ کام عبد اللہ بن زبیر اسدی اور عبد الرحمن بن حارث بن ہشام مخزومی کی موجودگی میں کرنے کی ہدایت فرمائی، اور حکم دیا کہ جب تم کسی آیت کی بابت اختلاف کرو تو اسے قریش کی لغت کے موافق لکھنا، اس طرح سات مصحف لکھوائے اور ایک شام دوسرا مصر تیسرا کوفہ چوتھا بصرہ پانچواں مکہ چھٹا یمن کی طرف بھیجا اور ساتواں مصحف اہل مدینہ کے لئے رکھا، ان مصاحف کو ائمہ مصاحف کہا جاتا ہے، اور یہ سب کے سب بلکہ ان میں سے ایک بھی عثمان بن عفان کا تحریر کردہ نہیں ہے، یہ سب زید بن ثابت کے تحریر کردہ ہیں لیکن مصاحف عثمانیہ انھیں اس نسبت سے کہا جاتا ہے کہ یہ آپ کے حکم سے، آپ کے زمانے میں اور آپ کے دور امارت میں لکھے گئے تھے، جیسے کہا جاتا ہے دینار ہر قلی اس لئے کہ یہ دینار ہر قلی کے زمانہ و بادشاہت میں بنایا گیا تھا۔

واقعی کہتے ہیں کہ ہم سے ابن ابی سبرہ نے ان سے سہیل بن ابی صالح نے ان سے ان کے والد نے بحوالہ ابو ہریرہ اور دیگر نے دوسری اسناد کے ساتھ بحوالہ ابو ہریرہ بیان کیا کہ جب عثمان بن عفان نے (قدیم) مصاحف کو منسوخ کیا تو ابو ہریرہ آپ کے پاس گئے اور کہا کہ آپ نے صحیح و درست کیا اور میں گواہی دیتا ہوں کہ میں نے رسول اللہ ﷺ کو فرماتے ہوئے سنا کہ میری امت میں مجھے سب سے زیادہ محبوب وہ لوگ ہیں جو میرے بعد آئیں گے، اور مجھ پر ایمان لائیں گے حالانکہ انھوں نے مجھے دیکھا نہ ہوگا، اور جو کچھ ورق معلق میں ہوگا اس کے مطابق عمل کریں گے میں نے عرض کیا کہ کونسا ورق؟ یہاں تک کہ آج میں نے ان مصاحف کو دیکھ لیا، عثمان بن عفان کو اس روایت سے بہت خوشی ہوئی اور آپ نے ابو ہریرہ کے لئے دس ہزار درہم دینے کا حکم دیا اور فرمایا کہ اللہ کی قسم مجھے معلوم نہ تھا کہ آپ ہمارے نبی ﷺ کی حدیث کو ہمارے لئے محدود کریں گے (یعنی ہمیں ان کا مصداق بنادیں گے)۔

پھر عثمان بن عفان رضی اللہ تعالیٰ عنہ نے بقیہ مصاحف ”جو لوگوں کے پاس تھے اور آپ کے لکھوائے ہوئے مصاحف کے خلاف تھے“ کی طرف توجہ فرمائی اور انھیں اس مصلحت کے پیش نظر نذر آتش کر دیا کہ لوگوں میں اختلاف کا سبب نہ بنے۔

ابو بکر بن ابی داؤد نے کتاب المصاحف میں لکھا ہے کہ ہم سے محمد بن بشار نے ان سے محمد بن جعفر اور عبد الرحمن نے ان دونوں سے شعبہ نے ان سے علقمہ بن مرثد نے ان سے ایک آدمی نے اور ان سے سوید بن غفلہ نے بیان کیا کہ جس وقت حضرت عثمان نے مصاحف کو نذر آتش کیا تو حضرت علی نے مجھ سے فرمایا کہ اگر عثمان یہ کام نہ کرتے تو میں یہ کام کرتا۔

اور ابو داؤد طیالسی و عمرہ بن مرزوق نے بھی شعبہ سے اسی کی مثل نقل کیا ہے، اور بیہقی وغیرہ نے محمد بن ابان جو کہ اخت حسین کے خاوند ہیں کے



طریق سے علقمہ بن مرثد سے انھوں نے عزیز بن جردل سے اور انھوں نے سوید بن غفلہ سے نقل کیا ہے کہ حضرت علی نے فرمایا اے لوگو! تم عثمان کے بارے میں مصاحف جلانے کی وجہ سے غلو سے بچو اللہ کی قسم انھوں نے اصحاب محمد ﷺ کی رائے اور مشورہ سے انھیں نذر آتش کیا ہے اگر ان جیسا امر میرے سپرد ہوا ہوتا تو میں بھی وہی کرتا جو کہ انھوں نے کیا ہے ابن مسعود رضی اللہ تعالیٰ عنہ کے بارے میں مروی ہے کہ جب ان سے مصحف لے کر جلایا گیا تو انھوں نے اس پر ناراضگی کا اظہار فرمایا اور کہا کہ وہ زید بن ثابت کی بنسبت مقدم الاسلام ہیں جنھوں نے مصاحف کی کتابت کروائی ہے، اور ابن مسعود نے اپنے اصحاب کو حکم فرمایا کہ وہ اپنے اپنے مصاحف چھپالیں اور یہ آیت تلاوت کی ومن یضلل یات بما غل یوم القیامۃ (اور جو شخص خیانت کرے گا وہ اپنی خیانت کردہ چیز کو لے کر قیامت میں حاضر ہوگا) پھر حضرت عثمان بن عفان نے انھیں اتباع جماعت صحابہ کی دعوت دیتے ہوئے لکھا کہ جس چیز پر صحابہ کرام رضی اللہ تعالیٰ عنہم نے اجماع و اتفاق کیا ہے اس میں مصلحت اتحاد کلمات قراءت اور عدم اختلاف ہے، اس پر ابن مسعود رضی اللہ تعالیٰ عنہ نے اپنی رائے سے رجوع کر لیا اور جماعت صحابہ کی مخالفت ترک کر کے متابعت اختیار فرمائی۔

ابو اسحاق عبدالرحمن بن یزید سے نقل کرتے ہیں کہ عبداللہ بن مسعود مسجد منیٰ میں داخل ہوئے اور پوچھا کہ امیر المؤمنین نے ظہر کی کتنی رکعتیں پڑھائی ہیں؟ لوگوں نے بتلایا کہ چار رکعت پس آپ نے بھی چار رکعت پڑھیں، لوگوں نے کہا کہ کیا آپ نے ہم سے یہ بیان نہیں کیا کہ رسول اللہ ﷺ اور ابو بکر و عمر رضی اللہ تعالیٰ عنہما نے یہاں دو رکعتیں پڑھی ہیں؟ آپ نے فرمایا کہ ہاں اور اب بھی یہی بیان کرتا ہوں لیکن میں اختلاف پسند نہیں کرتا اور صحیح میں وارد ہے کہ ابن مسعود نے فرمایا تھا کہ کاش ان چار میں سے دو مقبول رکعتیں میرے حصہ میں آئیں، اور اعمش معاویہ بن قرہ سے ان کے مشائخ کے حوالے سے نقل کرتے ہیں کہ عثمان بن عفان نے منیٰ میں ظہر کی چار رکعتیں پڑھائیں، جب عبداللہ بن مسعود کو اسکی خبر ملی تو آپ نے اس پر اعتراض کیا لیکن پھر اپنے اصحاب کو اپنی قیامگاہ میں عصر کی چار رکعتیں پڑھائیں، آپ سے جب اس بارے میں عرض کیا گیا کہ آپ نے عثمان بن عفان پر اعتراض کیا اور خود چار رکعتیں پڑھائیں؟ عبداللہ بن مسعود نے جواب میں فرمایا کہ میں اختلاف کو ناپسند کرتا ہوں، اور ایک روایت کے مطابق فرمایا کہ اختلاف میں شر ہے۔

پس جب اس فرعی مسئلہ میں عبداللہ بن مسعود کی طرف سے عثمان بن عفان کی متابعت کا یہ حال ہے تو اصل قرآن میں اور اس قراءت میں اقتداء و متابعت کا کیا حال ہوگا جس پر کہ عثمان بن عفان نے لوگوں کو قسم دی ہے کہ وہ دیگر قراءتوں کو چھوڑ کر اس قراءت کو اختیار کریں، اور زہری وغیرہ نے روایت کیا ہے کہ عثمان بن عفان نے اعرابیوں کے خوف سے چار رکعت پڑھائی تھیں کہ کہیں وہ فرض نماز دو رکعت ہونے کے قائل نہ ہو جائیں۔ اور یہ بھی کہا جاتا ہے کہ آپ نے مکہ میں نکاح فرمایا تھا اس لئے چار رکعت پڑھائیں پس یعلیٰ وغیرہ عکرمہ بن ابراہیم کی سند سے عبداللہ بن عبدالرحمن بن حارث بن ابی ذباب سے بحوالہ ان کے والد نقل کرتے ہیں کہ عثمان بن عفان نے منیٰ میں چار رکعتیں پڑھائیں اور پھر لوگوں کی طرف متوجہ ہو کر فرمایا کہ میں نے رسول اللہ ﷺ سے سنا ہے کہ جب کوئی آدمی کسی شہر میں نکاح کر لے تو وہ اسی شہر والوں میں شمار ہوگا۔ اور میں نے پوری نماز اسی لئے پڑھی ہے کہ جب میں مکہ پہنچا تو میں نے یہاں نکاح کر لیا تھا، لیکن یہ بات درست نہیں اس لئے کہ رسول اللہ ﷺ نے عمرۃ القضاء کے موقع پر حضرت میمونہ بنت حارث سے نکاح فرمایا تھا لیکن نماز میں اتمام نہیں فرمایا، اور یہ بھی کہا جاتا ہے کہ حضرت عثمان نے یہ تاویل کی تھی کہ وہ امیر المؤمنین ہیں جہاں بھی ہوں اور یہی تاویل حضرت عائشہ صدیقہ نے بھی کی تھی کہ وہ ام المؤمنین ہیں جہاں بھی ہوں، اور نماز میں اتمام کیا، لیکن اس تاویل میں نظر ہے اس لئے کہ رسول اللہ ﷺ بھی تو اللہ کے رسول ہیں جہاں بھی ہوں لیکن اس کے باوجود آپ سفر میں اتمام نہیں فرماتے تھے۔

حضرت عثمان بن عفان جن باتوں کا اہتمام فرماتے تھے ان میں یہ بھی تھی کہ آپ نے حج کے موقع پر ہر سال اپنے تمام عمال کی حاضری کو لازم قرار دے دیا تھا اور رعایا کو بھی لکھوا دیا تھا کہ تم میں سے جس کسی کا حق ان عمال میں سے کسی کے ذمہ ہو تو وہ حج کے موقع پر یہاں آئے میں خود اس عامل سے اس کا حق لے کر دوں گا، نیز آپ نے کبار صحابہ کرام کو اجازت دے دی تھی کہ وہ جہاں چاہیں جا کر رہیں حالانکہ حضرت عمر بن خطاب ان کو روکتے تھے حتیٰ کہ غزوات میں بھی نہیں جانے دیتے تھے اور فرماتے تھے کہ میں نہیں چاہتا کہ تم دنیا کو دیکھو اور دنیا کے فرزند تمھیں دیکھیں لیکن جب عثمان بن عفان کے زمانے میں یہ لوگ نکلے اور مختلف شہروں میں جا کر آباد ہوئے تو ان کے پاس لوگ جمع ہونا شروع ہو گئے اور ہر ایک کے پاس اصحاب اکھٹے ہو گئے اور ہر ایک جماعت نے عثمان بن عفان کے بعد اپنے صاحب کی امارت و جانشینی میں طمع کی اور عثمان بن عفان کی جلد موت چاہنے لگے اور



اپنے صاحب کی لمبی حیات کی خواہش کرنے لگے یہاں تک کہ وہ حادثہ واقع ہوا جو کہ بعض اہل بلاد کی جانب سے واقع ہوا تھا جس کا بیان ماقبل میں گزرا، انا للہ وانا الیہ راجعون ولا حول ولا قوۃ الا باللہ العزیز الحکیم، العلی العظیم۔

آپ کی ازواج و اولاد کا ذکر..... آپ نے رقیہ بنت رسول اللہ ﷺ سے نکاح کیا جن سے عبد اللہ پیدا ہوئے، انھی کے نام سے آپ نے اپنی کنیت ابو عبد اللہ رکھی، حالانکہ زمانہ جاہلیت میں آپ کی کنیت ابو عمرو تھی، حضرت رقیہ کی وفات کے بعد ان کی ہمشیرہ ام کلثوم سے نکاح کیا، ان کی وفات کے بعد فاخہ بنت غزو ان بن جابر سے نکاح کیا جن سے عبد اللہ الاصغر پیدا ہوئے، اور ام عمرو بنت جندب بن عمرو ازدیہ سے نکاح کیا جن سے عمرو، خالد، أبان، عمر اور مریم پیدا ہوئے، اور فاطمہ بنت ولید بن عبد شمس مخزومیہ سے نکاح کیا جن سے ولید اور سعید پیدا ہوئے، اور ام البنین بنت عیینہ بن حصن الفزازیہ سے نکاح کیا جن سے عبد الملک اور بعض کے قول کے مطابق عتبہ بھی پیدا ہوئے اور رملہ بنت شیبہ بن ربیعہ بن عبد شمس بن عبد مناف بن قصی سے نکاح کیا جن سے عائشہ، ام أبان، ام عمرہ پیدا ہوئیں، اور نائلہ بنت الفرصہ بن لأحوص بن عمرو بن ثعلبہ بن حصن بن ضمضم بن عدی بن حیان بن کلیب سے نکاح کیا جن سے مریم اور بعض کے قول کے مطابق عنبہ بھی پیدا ہوئیں، بوقت شہادت آپ کے پاس چار ازواج تھیں، نائلہ، رملہ، فاخہ اور ام البنین، یہ بھی کہا جاتا ہے کہ ام البنین کو محصوری کے زمانے میں آپ نے طلاق دے دی تھی۔

ایک پیش گوئی..... ماقبل میں دلائل النبوت کے ماتحت وہ حدیث گزر چکی ہے جسے امام احمد اور ابوداؤد نے سفیان ثوری کی سند سے نقل کیا ہے، سفیان ثوری منصور سے وہ زبعی سے وہ البراء بن ناجیہ کاہلی سے اور وہ عبد اللہ بن مسعود سے نقل کرتے ہیں کہ رسول اللہ ﷺ نے ارشاد فرمایا کہ اسلام کی چکی پینتیس چھتیس یا سینتیس سال تک گردش کرے گی، پھر اگر وہ فناء ہوگئی تو فناء ہونے والوں کے راستے پر ہوگی اور اگر انکا دین قائم و باقی رہا تو یہ سلسلہ ستر سال تک چلے گا۔ عمر بن خطاب نے عرض کیا کہ یا رسول اللہ گزرے ہوئے سالوں کے ساتھ یا باقی ماندہ سالوں کے ساتھ؟ آپ ﷺ نے فرمایا باقی ماندہ سالوں کے ساتھ۔

یہ امام احمد کے الفاظ ہیں اور ابوداؤد کے الفاظ ہیں کہ اسلام کی چکی پینتیس یا چھتیس سال تک گردش کرے گی، یہ شک راوی کی طرف سے ہے، وگرنہ حقیقت میں محفوظ روایت پینتیس سال کی ہے، اور ۳۵ھ میں ہی صحیح قول کے مطابق امیر المؤمنین عثمان بن عفان شہید ہوئے، بعض ۳۶ھ میں شہادت کے قائل ہیں لیکن پہلا قول ہی صحیح ہے، اور اسی سال ناپسندیدہ واقعات کا ظہور ہوا لیکن اللہ تعالیٰ نے اپنی طاقت و قوت سے اہل اسلام کو سلامت و محفوظ رکھا، اور زیادہ وقت نہیں گزرا تھا کہ لوگوں نے علی بن ابی طالب کے ہاتھ پر بیعت کر لی، جس سے معاملہ درست ہو گیا اور انتشار ختم ہو گیا لیکن اس کے بعد جنگ جمل و صفین کا وقوع ہوا جسے عنقریب ہم بیان کریں گے۔

## ان حضرات کا تذکرہ جو عثمان بن عفان کے زمانے میں فوت ہوئے

انس بن معاذ..... یہ انس بن معاذ بن انس بن قیس انصاری نجاری ہیں، انھیں انیس بھی کہا جاتا ہے۔ یہ تمام معرکوں میں شریک رہے۔

اوس بن صامت انصاری..... یہ عبادۃ بن صامت انصاری کے بھائی ہیں اور یہی وہ اوس ہیں جو اس جھگڑنے والی کے خاوند ہیں جس کا تذکرہ سورۃ مجادلہ کی ابتدائی آیات میں ہے:

قد سمع اللہ قول التی تجادلک فی زوجها وتشتکی الی اللہ، واللہ یسمع تحاور کما ان اللہ سمیع بصیر  
(سورۃ المجادلہ آیت ۱)

”اللہ تعالیٰ نے اس عورت کی بات سن لی جو اپنے خاوند کے بارے میں آپ سے جھگڑ رہی تھی، اور اللہ تعالیٰ سے شکایت کر رہی تھی، اللہ تعالیٰ اس وقت آپ دونوں کی گفتگو سن رہا تھا، بے شک اللہ تعالیٰ سننے والا اور دیکھنے والا ہے۔“



اس عورت کا نام خولہ بنت ثعلبہ ہے۔

اوس بن خولی انصاری..... یہ بنی جبلی سے ہیں، غزوہ بدر میں شریک رہے، آپ انصار کے درمیان نبی کریم ﷺ کو غسل دینے اور اپنے اہل خانہ کے ساتھ آپ کی قبر مبارک کے اندر اترنے میں منفرد ہیں۔

حر بن قیس انصاری..... یہ انصار کے سرداروں میں سے تھے لیکن بخیل اور نفاق کی تہمت سے متہم تھے، کہا جاتا ہے کہ یہ بیعت رضوان میں حاضر تھے، لیکن بیعت نہ کی اور اس سے بچنے کے لئے اپنے اونٹ کی اوٹ لے لی، انھی کے بارے میں یہ آیت نازل ہوئی:

وَمِنْهُمْ مَّنْ يَقُولُ اِئْذَنْ لِّي وَلَا تَفْتِنِي اَلَا فِي الْفِتْنَةِ سَقَطُوا

”ان میں سے ایک وہ شخص ہے جو کہتا ہے کہ مجھے اجازت دیجئے اور مجھے فتنہ میں نہ ڈالئے، خبردار فتنہ میں تو وہ لوگ پڑ چکے ہیں۔“ اور یہ بھی کہا جاتا ہے کہ انھوں نے بعد میں توبہ کر لی تھی اور باز آ گئے تھے، واللہ اعلم بالصواب۔

الحطیہ..... یہ مشہور شاعر تھے، کہا جاتا ہے کہ ان کا نام جردل اور کنیت ابو ملیکہ تھی یہ بنو عبس سے تعلق رکھتے تھے، انھوں نے جاہلیت اور آغاز اسلام کا زمانہ پایا ہے، یہ گرد و نواح اور اطراف میں گھومتے پھرتے اور رئیس و سردار لوگوں کی مدح و تعریف کر کے ان سے ہدایا و عطیات وصول کرتے تھے، کہا جاتا ہے کہ یہ اس کے باوجود بخیل تھے، ایک مرتبہ سفر میں جانے لگے تو اپنی زوجہ کو الوداع کہتے وقت یہ شعر کہا:

جب میں سفر میں چلا جاؤں تو سالوں کو شمار کرنا اور مہینوں کو چھوڑ دینا اس لئے کہ وہ چھوٹے ہوتے ہیں۔

یہ مدح بھی کرتے تھے اور ہجو بھی کہتے تھے، ان کے اشعار بہت عمدہ ہوتے تھے، انھوں نے اپنے چند اشعار امیر المؤمنین عمر بن خطاب کے سامنے پڑھے، آپ نے ان میں سے یہ شعر پسند فرمایا:

جو شخص بھلائی کرے گا وہ اس کے صلہ کو نہیں کھوئے گا اس لئے کہ بھلائی اللہ اور لوگوں کے درمیان ضائع نہیں ہوتی۔

خضیب بن یساف بن عتبہ انصاری..... یہ شرکاء بدر میں سے ہیں۔ سلمان بن ربیعہ باہلی..... کہا جاتا ہے کہ انھیں شرف صحابیت حاصل ہے، یہ مشہور اور قابل ذکر دلیر اور بہادروں میں سے ہیں اور بڑے مشہور شہسوار ہیں، عمر بن خطاب نے انھیں کوفہ کا والی مقرر فرمایا تھا، پھر عثمان بن عفان کے دور میں ترکوں سے قتال پر امیر مقرر ہوئے، اور بلخ کے معرکہ میں شہید ہو گئے۔ وہیں ایک تابوت میں آپ کی قبر مبارک ہے، ترک لوگ قحط کے زمانے میں اس قبر کی برکت سے بارش طلب کیا کرتے تھے۔

عبداللہ بن حذافہ بن قیس بن قرشی سہمی..... انھوں نے اپنے بھائی قیس کے ساتھ حبشہ کی طرف ہجرت کی تھی، یہ سادات صحابہ میں سے تھے انھی صحابی نے یہ کہا تھا کہ یا رسول اللہ میرا باپ کون ہے؟ اصل میں جب ان کا کسی سے کچھ جھگڑا وغیرہ ہوتا تو انھیں غیر باپ کی طرف منسوب کیا جاتا تھا، رسول اللہ ﷺ نے جواب میں فرمایا کہ تیرا باپ حذافہ ہے، رسول اللہ ﷺ نے انھیں کسریٰ کی طرف قاصد بنا کر بھیجا تھا پھر ہر قل کی طرف بھیجا سو انھوں نے رسول اللہ ﷺ کا خطبہ بصری کے گورنر کو پہنچایا اور اس نے آپ کے ساتھ ایک آدمی کر دیا جس نے ہر قل کے پاس پہنچا دیا، جیسا کہ پہلے گزر چکا، عمر بن خطاب کے زمانے میں رومیوں نے آپ کو مع اسی مسلمانوں کے قیدی بنا لیا تھا اور آپ کو کفر پر مجبور کیا گیا لیکن آپ نے انکار کر دیا۔ بادشاہ نے کہا کہ تم میرے سر کا بوسہ دو میں تمہیں اور تمہارے ساتھیوں کو چھوڑ دوں گا، آپ نے اس کے سر کو بوسہ دیا اس نے ان سب کو رہا کر دیا، جب یہ لوگ عمر بن خطاب کے پاس پہنچے تو آپ نے فرمایا کہ ہر مسلمان پر لازم ہے کہ وہ ان کے سر کو بوسہ دے۔ پھر عمر بن خطاب نے سب سے پہلے اٹھ کر آپ کے سر کو بوسہ دیا۔

عبداللہ بن سراقہ بن معتمر عدوی..... یہ شرکاء احد میں سے ہیں اور زہری کا خیال ہے کہ غزوہ بدر میں بھی شریک ہوئے تھے۔



عبداللہ بن قیس بن خالد انصاری..... یہ شرکائے بدر میں سے ہیں۔

عبدالرحمن بن سہل بن زید انصاری..... یہ احد اور بعد کے معرکوں میں شریک رہے، ابن عبدالبر کہتے ہیں کہ غزوہ بدر میں بھی شریک تھے، عمر بن خطاب نے عتبہ بن غزوہ کی وفات کے بعد انھیں بصرہ کا عامل مقرر کیا تھا، انھیں سانپ نے ڈس لیا تھا، عمارہ بن حزم نے پڑھ کر آپ پر دم کیا، آپ ہی وہ شخص ہیں کہ جنھوں نے ابو بکر صدیق سے کہا کہ میری ایک نانی اور ایک دادی ہے، پس نانی کو تو سدس دے دیا ہے لیکن دادی کو کچھ نہیں دیا، ابو بکر صدیق نے فرمایا کہ تم نے اس کو دیا کہ اگر وہ مرجاتی تو تم اس کے وارث نہ ہوتے اور اس کو محروم کیا کہ اگر وہ مرجاتی تو تم اس کے وارث ہوتے، پھر ابو بکر صدیق نے سدس میں دونوں کو شریک کیا۔

عمرو بن سراقہ بن سراقہ بن معتمر عدوی..... یہ عبداللہ بن سراقہ بن معتمر عدوی کے بھائی ہیں، اور عظیم بدری صحابی ہیں، روایت ہے کہ ایک مرتبہ آپ کو سخت بھوک لگی شدت بھوک کی وجہ سے آپ نے اپنے پیٹ پر ایک پتھر باندھ لیا، اور اس طرح دن رات تک چلتے رہے، پھر ایک عرب قوم نے آپ کی اور آپ کے ساتھیوں کی ضیافت کی، جب سیر ہو گئے تو اپنے ساتھیوں سے کہنے لگے کہ میں سمجھتا تھا کہ دونوں ٹانگیں پیٹ کو اٹھاتی ہیں، لیکن آج معلوم ہوا کہ پیٹ دونوں ٹانگوں کو اٹھاتا ہے۔

عمیر بن سعد انصاری اوسی..... یہ ایک جلیل القدر صحابی اور عالی مقام کے حامل ہیں، آپ کو کثرت زہد و عبادت کی وجہ سے اپنی مثال آپ کہا جاتا ہے، فتح شام میں ابو عبیدہ کے ساتھ شریک تھے، عمر بن خطاب کے زمانے میں حمص اور دمشق کے امیر رہے، جب عثمان بن عفان رضی اللہ عنہ کا زمانہ آیا تو آپ نے انھیں معزول کر کے حضرت معاویہ کو پورے شام کا امیر مقرر کر دیا، آپ کے حالات و واقعات کا بیان بہت طویل ہے۔

عروۃ بن حزام..... ان کی کنیت ابو سعید ہے، اور یہ عدوی ہیں یہ شاعر تھے اور اپنی چچا زاد بہن عفراء بنت مہاجر سے بڑی محبت کرتے تھے، انھوں نے اس کی بارے میں اشعار کہے اور اس کی محبت میں بڑی شہرت پائی، جب عفراء بنت مہاجر کے اہل خانہ حجاز سے شام نقل مکانی کر گئے، عروۃ بھی ان کے پیچھے پیچھے شام پہنچ گئے اور اپنے چچا کو عفراء کے لئے پیغام نکاح دیا لیکن انھوں نے ان کی غربت اور افلاس کی وجہ سے انکار کر دیا اور عفراء کے ایک دوسرے چچا زاد کے ساتھ اس کا نکاح کر دیا، عروۃ کا اس کی محبت میں انتقال ہو گیا، کتاب مصارع العشاق میں ان کا تذکرہ موجود ہے، ان کے عفراء کے بارے میں کہے گئے اشعار میں سے یہ اشعار بھی ہیں:-

وہ ایسی ہے کہ جب میں اسے اچانک دیکھتا ہوں تو مبہوت ہو کر رہ جاتا ہوں۔ حتیٰ کہ اسے جواب بھی نہیں دے پاتا اور جب وہ غائب ہو جاتی ہے تو جورائے میں نے اختیار کی ہوتی ہے اس سے پھر جاتا ہوں اور جو تیاری کی ہوتی ہے اسے بھول جاتا ہوں۔

قطبہ بن عامر..... ان کی کنیت ابو زید انصاری ہے یہ بیعت عقبہ اور غزوہ بدر میں شریک تھے۔

قیس بن مہدی بن قیس بن ثعلبہ انصاری..... فجر سے پہلے کی دو رکعتوں کے بارے میں آپ کی ایک حدیث ہے، ابن ماکولا کا خیال ہے کہ آپ غزوہ بدر میں شریک رہے، اور مصعب زبیری کہتے ہیں کہ آپ یحییٰ بن سعید انصاری کے دادا ہیں، لیکن اکثر کا قول ہے کہ آپ ابو مریم عبد الغفار بن قاسم کوئی کے دادا ہیں۔

ابو عقیل لبید بن ربیعہ عامری..... یہ مشہور شاعر ہیں، صحیح حدیث میں وارد ہے کہ رسول اللہ ﷺ نے فرمایا کہ سب سے سچی بات جو کسی شاعر نے کہی ہو وہ لبید کی یہ بات ہے، آگاہ رہو اللہ کے سوا ہر چیز باطل ہے، مکمل شعر اس طرح ہے:

الا کل شیء ما خلا اللہ باطل  
کل نعیم لا محالۃ زائل  
آگاہ رہو اللہ کے سوا ہر چیز باطل ہے اور نعمائے جنت کے سوا ہر نعمت زائل ہونے والی ہے۔



عثمان بن مظعون کہتے ہیں کہ دوسرے مصرعہ میں الانعم الجنہ کا اشتناء ہے آپ کی وفات کے بارے میں یہ بھی کہا جاتا ہے کہ ۴۱ھ میں ہوئی۔

مسیب بن حزن بن ابی وہب مخزومی..... یہ بیعت رضوان میں شریک تھے اور سید التابعین حضرت سعید بن مسیب کے والد ہیں۔

معاذ بن عمرو بن جموح انصاری..... یہ غزوہ بدر میں شریک تھے اور اس دن ابو جھل پر تلوار کی ضرب لگا کر اس کی ٹانگ کاٹ دی تھی پھر عکرمہ بن ابی جھل نے آپ پر حملہ کیا اور تلوار ماری، جس سے آپ کا بازو کندھے سے اتر گیا، اور بقیہ دن آپ اسی حالت میں جنگ کرتے رہے کہ بازو آپ کے کندھے سے ٹکٹار ہا اور آپ اسے اپنے پیچھے گھسیٹتے رہے، فرماتے ہیں کہ جب دن ختم ہونے لگا تو میں نے اپنا پاؤں اس ٹکٹے ہوئے بازو پر رکھا اور اپنا وزن دیا یہاں تک کہ اسے جدا کر کے پھینک دیا، اس کے بعد آپ ۳۵ھ تک حیات رہے۔

محمد بن جعفر بن ابی طالب قرشی ہاشمی..... ان کے والد جعفر بن ابی طالب جب حبشہ میں تھے اس وقت ان کی ولادت ہوئی، پھر جب وہ ہجرت کر کے خیبر والے سال مدینہ پہنچے اور پھر غزوہ موتہ میں شہید ہوئے تو رسول اللہ ﷺ ان کے گھر تشریف لائے اور ان کی والدہ اسماء بنت عمیس سے فرمایا کہ میرے بھائی کے بچوں کو میرے پاس لاؤ، پس ان کو لایا گیا وہ پرندوں کے بچوں کی مانند چھوٹے تھے، آپ ﷺ انھیں چومنے اور پیار کرنے لگے اور رونے لگے، ان کی والدہ اسماء بنت عمیس بھی رو پڑیں، آپ ﷺ نے فرمایا کہ کیا تم ان کے فقر و فاقہ سے خوف کرتی ہو، میں ان کا دنیا و آخرت میں ولی ہوں، پھر آپ ﷺ نے نائی کو حکم دیا پس اس نے ان بچوں کے بال مونڈ دیے۔ محمد بن جعفر کی وفات عالم شباب میں عثمان بن عفان کے دور میں ہوئی جیسا کہ ہم نے ذکر کیا ابن عبد البر کا خیال ہے کہ ان کی وفات ستتر سال میں ہوئی۔ واللہ اعلم۔

معبد بن عباس بن عبد المطلب..... یہ رسول اللہ ﷺ کے چچا زاد بھائی ہیں، یہ بلاد مغرب میں ملک افریقہ میں عالم شباب میں شہادت سے سرفراز ہوئے۔

معیقب بن ابی فاطمہ دوسی..... یہ نبی کریم ﷺ کی انگوٹھی مبارک کی خدمت پر مامور تھے، عثمان بن عفان کے زمانے میں وفات ہوئی۔ بعض آپ کی وفات اس سے قبل بتلاتے ہیں اور بعض کہتے ہیں کہ ۴۰ھ میں ہوئی۔ واللہ اعلم۔

منقذ بن عمرو انصاری..... یہ بنو مازن بن نجار سے تعلق رکھتے ہیں، ان کے سر میں کوئی سخت زخم لگا جس کی وجہ سے ان کی زبان میں بھی لکنت پیدا ہو گئی اور عقل بھی کمزور ہو گئی یہ بکثرت خرید و فروخت کیا کرتے تھے، نبی کریم ﷺ نے ان سے فرمایا تھا کہ جب تم کسی سے لین دین کرو تو اسے کہہ دیا کرو لا خلا بة (دھوکہ دہی مت کرنا) پھر تمہیں اپنی خریدی ہوئی چیز کے بارے میں تین دن کا اختیار حاصل ہوگا۔ امام شافعی فرماتے ہیں کہ ان کی خصوصیت تھی کہ انھیں ہر بیع میں تین دن کا اختیار حاصل تھا خواہ اختیار کی شرط لگائیں یا نہ لگائیں۔

ابو سلمہ نعیم بن مسعود غطفانی..... یہی وہ صحابی ہیں جنہوں نے غزوہ خندق میں مشرکین کے لشکروں اور بنو قریظہ کے درمیان پھوٹ ڈلوائی تھی، جیسا کہ ماقبل میں ہم نے ذکر کیا۔ پس اسی وجہ سے آپ کو یہ بیضاء اور بلند جھنڈا حاصل تھا۔

ابو ذؤیب خویلد بن خالد ہذلی..... یہ شاعر تھے، انہوں نے زمانہ جاہلیت پایا تھا اور نبی کریم ﷺ کے دنیا سے رحلت فرما چکنے کے بعد اسلام لائے، یوم سقیفہ میں حاضر تھے اور رسول اللہ ﷺ کی نماز بھی پڑھی۔ یہ قبیلہ ہذیل کے سب سے بڑے شاعر تھے اور ہذیل اشعار کہنے میں عربوں میں سب سے فائق تھے، آپ ہی کے یہ اشعار ہیں:

جب موت اپنے پنجے گاڑ لے گی تو تمہیں معلوم ہو جائے گا کہ اب کوئی تعویذ فائدہ نہیں دے گا۔

اور میرا صبر کرنا مصیبت پر خوش ہونے والوں کو دراصل یہ دکھانا ہے کہ میں گردشِ دوراں کے سامنے ہار ماننے والا نہیں۔ یہ افریقہ میں جہاد کے



لئے گئے تھے وہیں عثمان بن عفان رضی اللہ عنہ کے دور میں ان کی وفات ہو گئی۔

ابورہم سبرۃ بن عبدالعزی قرشی..... یہ شاعر تھے، اس فضل میں صرف محمد بن سعد نے آپ کا ذکر کیا ہے۔

ابوزبید الطائی..... یہ شاعر تھے، ان کا نام حرمہ بن منذرتھا، یہ عیسائی تھے اور ولید بن عقبہ کے ساتھ اٹھنا بیٹھنا رکھتے تھے، ولید انھیں عثمان بن عفان کے پاس لے گئے، آپ نے ان سے شعر کہنے کی فرمائش کی انھوں نے شیر کے بارے میں اپنا ایک عجیب و غریب قصیدہ سنایا، حضرت عثمان بن عفان نے فرمایا کہ جب تک تم زندہ رہو گے شیر ہی کا ذکر کرتے رہو گے اور میں تمہیں ایک بزدل عیسائی سمجھتا ہوں۔

ابوسبرۃ بن ابی رھم عامری..... یہ ابوسلمہ بن عبدالاسد کے ماں شریک بھائی تھے، ان دونوں کی والدہ بڑہ بنت عبدالمطلب تھیں ابوسبرۃ نے حبشہ کی طرف ہجرت کی، غزوہ بدر اور بعد کے معرکوں میں شریک رہے، زبیر کہتے ہیں کہ ہم ان کے سوا کسی بدری صحابی کو نہیں جانتے کہ جس نے نبی کریم ﷺ کے بعد مکہ میں سکونت اختیار کی ہو، نیز کہتے ہیں کہ اس وقت ان کے اہل خانہ بدر میں رہتے تھے۔

ابولبابہ بن عبدالممنذ..... یہ بیعت عقبہ والی رات نقیبوں میں سے ایک تھے، بعض کے قول کے مطابق ان کی وفات حضرت علی رضی اللہ تعالیٰ عنہ کے دور خلافت میں ہوئی۔

ابوہاشم بن عقبہ..... ان کے حالات وفات ۲۱ھ کے ذیل میں گزر چکے ہیں، بعض کے قول کے مطابق ان کی وفات حضرت عثمان بن عفان کے دور خلافت میں ہوئی۔

### امیر المؤمنین علی بن ابی طالب رضی اللہ تعالیٰ عنہ کی خلافت <sup>(۱)</sup>

آپ کا نام علی بن ابی طالب، ابوطالب کا نام عبدمناف، عبدالمطلب، عبدالمطلب کا نام شیبہ بن ہاشم، ہاشم کا نام عمرو بن عبدمناف، عبدمناف کا نام مغیرہ بن قصی، اور قصی کا نام زید بن کلاب بن مرہ بن کعب بن لؤی بن غالب بن فہر بن مالک بن النضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان ہے، حضرت علی رضی اللہ تعالیٰ عنہ جناب حسن و حسین کے والد ماجد ہیں، کنیت ابوتراب اور ابو القاسم ہاشمی ہے، آپ رسول اللہ ﷺ کے چچا زاد بھائی اور فاطمہ الزہراء کی نسبت سے داماد ہیں، آپ کی والدہ کا نام فاطمہ بنت اسد بن ہاشم بن عبدمناف بن قصی ہے۔

کہا جاتا ہے کہ یہ سب سے پہلی ہاشمی خاتون ہیں جن کے یہاں ہاشمی بچہ کی ولادت ہوئی ہے، حضرت علی کے بھائی طالب، عقیل اور جعفر ہیں، یہ سب آپ سے بڑے ہیں اور ان میں سے ہر ایک کے درمیان دس سال کا فرق ہے، آپ کی دو بہنیں بھی ہیں، ام ہانی اور جمانہ، یہ سب فاطمہ بنت اسد کے بطن سے ہیں جو اسلام لائیں اور ہجرت بھی کی تھیں، آپ ان دس افراد میں سے ہیں جن کے لئے بشارت دی گئی ہے اور ان چھ افراد پر مشتمل شوریٰ میں سے ایک فرد ہیں جنہیں عمر بن خطاب نے اپنی وفات کے بعد خلافت کے لئے نامزد کیا تھا، اور ان افراد میں سے ہیں جن سے بوقت وفات رسول اللہ ﷺ راضی تھے، خلفائے راشدین میں سے چوتھے خلیفہ راشد ہیں، آپ کا رنگ گہرا گندمی، آنکھیں بڑی بڑی اور سرخی مائل تھیں پیٹ قدرے بڑا، سر کے اگلے حصے کے بال اڑے ہوئے تھے، قد و قامت قدرے چھوٹا، داڑھی مبارک خوب گھنی جس نے سینہ اور کندھوں کی درمیانی جگہ کو بھرا ہوا تھا، اور داڑھی کا نصف سفید تھا سینے اور کندھوں پر بال بہت تھے۔

(۱) المنتظم فی التاريخ : ۶۲/۵، وتاريخ الطبری : ۶۹۶/۲، والمختصر فی اخبار البشر : ۱/۱۷۰، والکامل فی التاريخ ۳/



آپ کا چہرہ نہایت حسین اور ہنستا مسکراتا تھا، زمین پر نہایت آہستگی کے ساتھ قدم رکھتے تھے، آپ قدیم الاسلام صحابی ہیں، سات سال کی عمر میں اسلام قبول کیا، اور بعض آٹھ، بعض نو، بعد دس، بعض گیارہ، بعض بارہ، بعض تیرہ، بعض چودہ، بعض پندرہ، اور بعض سولہ سال کی عمر میں اسلام قبول کرنا بتلاتے ہیں، عبدالرزاق معمر سے وہ قتادہ سے اور وہ حسن سے نقل کرتے ہیں کہ حضرت علی سب سے پہلے اسلام لائے، لیکن صحیح یہ ہے کہ آپ بچوں میں سب سے پہلے اسلام لائے تھے جیسا کہ خواتین میں سب سے پہلے خدیجہ الکبریٰ غلاموں میں سب سے پہلے زید بن حارثہ اور آزاد مردوں میں سب سے پہلے ابوبکر صدیق اسلام لائے تھے، آپ کا صغریٰ میں اسلام لانے کا سبب یہ تھا کہ آپ رسول اللہ ﷺ کی زیر کفالت تھے، علی بن ابی طالب کے اہل خانہ کو ایک سال شدید بھوک اور فقر و فاقہ لاحق ہوا، پس رسول اللہ ﷺ نے آپ کو آپ کے والد ماجد جناب ابی طالب سے اپنی کفالت میں لے لیا، اس وقت سے آپ جناب رسول اللہ ﷺ کے پاس تھے، جب اللہ تعالیٰ نے رسول اللہ ﷺ کو حق کے ساتھ مبعوث فرمایا تو حضرت خدیجہ اور آپ کے اہل خانہ مسلمان ہوئے، ان میں حضرت علی بھی شامل تھے، اور جس کے ایمان کا نفع دوسرے لوگوں کی طرف متعدی ہوا وہ ابوبکر صدیق رضی اللہ تعالیٰ عنہ تھے۔

حضرت علی سے مروی ہے کہ میں سب سے پہلے اسلام لایا، لیکن اس روایت کی سند صحیح نہیں ہے، اس طرح کی کئی احادیث مروی ہیں جنہیں حافظ ابن عساکر نے نقل کیا ہے لیکن ان میں سے کوئی بھی سند صحیح نہیں، سب منکر ہیں، امام احمد نے شعبہ کی حدیث سے عمرو بن مرہ سے اور انہوں نے ابو حمزہ سے، اور انہوں نے موالی انصار میں سے ایک شخص سے اور انہوں نے زید بن ارقم سے نقل کیا ہے کہ سب سے پہلے اسلام قبول کرنے والے علی بن ابی طالب ہیں، اور ایک روایت میں ہے کہ رسول اللہ ﷺ کے ساتھ سب سے پہلے نماز پڑھنے والے علی بن ابی طالب ہیں عمرو کہتے ہیں کہ میں نے یہ روایت امام بخاری کے سامنے ذکر کی تو انہوں نے اسے منکر قرار دیا، اور کہا کہ سب سے پہلے اسلام قبول کرنے والے ابوبکر صدیق ہیں، محمد بن کعب قرظی کہتے ہیں کہ خواتین میں سب سے پہلے اسلام قبول کرنے والی حضرت خدیجہ ہیں، اور مردوں میں سب سے پہلے اسلام قبول کرنے والے دو شخص ابوبکر و علی ہیں، لیکن ابوبکر اپنے اسلام کو ظاہر کرتے تھے اور علی چھپاتے تھے۔

میں (مصنف) کہتا ہوں کہ اپنے باپ کے خوف سے چھپاتے تھے، پھر ان کے والد نے انہیں چچا زاد یعنی رسول اللہ ﷺ کی متابعت و نصرت کا حکم دے دیا، آپ نے رسول اللہ ﷺ کی ہجرت کے بعد مکہ سے ہجرت کی، رسول اللہ ﷺ نے آپ کو اپنے دیون اور امانات کی ادائیگی کرنے اور پھر آپ سے آملنے کا حکم فرمایا تھا سو آپ نے اس کی پوری پوری تابعداری فرمائی، اور اس کے بعد ہجرت کی، رسول اللہ ﷺ نے ان کے اور سہل بن حنیف کے درمیان مواخات قائم فرمائی تھی۔ ابن اسحاق اور دیگر اہل مغازی نے ذکر کیا ہے کہ رسول اللہ ﷺ نے ان کے اور اپنے درمیان مواخات قائم فرمائی تھی، اور اس بارے میں بہت سی روایات مروی ہیں لیکن ان میں سے کوئی بھی ضعف سند کی وجہ سے صحیح نہیں ہے، بلکہ بعض کے متون میں رکاکت پائی جاتی ہے، مثلاً ان میں سے یہ روایت بھی ہے کہ آپ ﷺ نے ان سے فرمایا کہ تم میرے بھائی، میرے وارث میرے خلیفہ اور میرے بعد سب سے بہتر ہو، یہ حدیث مرفوع اور صحیحین میں وارد شدہ احادیث کے مخالف ہے، واللہ اعلم۔

حضرت علی غزوہ بدر میں شریک ہوئے اور اس میں بہادری کے بڑے جوہر دکھائے، اس دن آپ نے مبارزت طلب کی اور اس میں غالب آئے، آپ کے چچا حضرت حمزہ اور آپ کے چچا زاد بھائی عبیدہ بن حارث اور ان کے تین مد مقابل عتبہ، شیبہ اور ولید بن عتبہ کے بارے میں یہ آیت نازل ہوئی:

هَذَا انْ اخْتَصَمُوا فِي رَبِّهِمْ (سورۃ حج آیت ۱۹)

حکم اور دیگر حضرات مقسم سے اور وہ ابن عباس سے نقل کرتے ہیں کہ رسول اللہ ﷺ نے بدر کے دن علم حضرت علی کے ہاتھ میں تھمایا، اس وقت ان کی عمر بیس سال تھی، حسن بن عرفہ کہتے ہیں کہ ہم سے عمار بن محمد نے ان سے سعید بن محمد حنظلی نے اور ان سے ابو جعفر محمد بن علی نے بیان کیا کہ بدر کے دن ایک منادی ”جسے رضوان کہا جاتا ہے“ نے آسمان سے ندا دی کہ ذوالفقار کے سوا کوئی تلوار نہیں اور علی کے سوا کوئی جوان نہیں، ابن عساکر کہتے ہیں کہ یہ مرسل ہے رسول اللہ ﷺ نے اپنی تلوار ذوالفقار بدر کے دن مال غنیمت میں حاصل کی تھی اور پھر حضرت علی کو عنایت فرمادی تھی، یونس بن بکر نے مسعر سے انہوں نے ابو عوف سے انہوں نے ابوصالح سے اور انہوں نے حضرت علی سے نقل کیا ہے کہ مجھے اور ابوبکر کو بدر کے دن کہا گیا اس طرح



کہ ہم میں سے ایک کو کہا گیا کہ تیرے ساتھ جبریل اور دوسرے کے ساتھ میکائیل ہے، اور فرمایا کہ اسرائیل ایک عظیم فرشتہ ہے جو قتال میں حاضر ہوا ہے اور صف میں کھڑا ہوتا ہے، لیکن قتال نہیں کرتا، اور غزوہ احد میں بھی حضرت علی شریک تھے اور یمینہ پر مقرر تھے، مصعب بن عمیر کے بعد جھنڈا آپ کے ہاتھ میں تھا، میسرہ پر منذر بن عمرو، قلب پر حمزہ بن عبدالمطلب اور پیادہ پر زبیر بن العوام اور بعض کے قول کے مطابق مقداد بن اسود امیر مقرر تھے، حضرت علی نے غزوہ احد میں شدید قتال کیا اور بہت سے مشرکین کو قتل کر ڈالا، اور اس غزوہ میں جب رسول اللہ ﷺ کو چہرہ مبارک میں زخم لگا اور آپ کے دور بائی سامنے کے چار دانتوں کے متصل دونوں طرف اور نیچے ایک ایک دانت ہے انہیں رباعی کہتے ہیں دندان مبارک شہید ہوئے جس کی وجہ سے چہرہ انور سے خون جاری تھا تو حضرت علی نے ہی اس کو صاف کیا اور دھویا، آپ غزوہ خندق میں بھی شریک تھے اور اس میں عرب کا مشہور شہسوار اور دلیر و شجاع آدمی عمرو بن عبدود عامری کو قتل کیا جیسا کہ ہم نے غزوہ خندق میں ذکر کیا ہے، آپ حدیبیہ اور بیعت رضوان میں بھی شریک تھے، غزوہ خیبر میں بھی شامل تھے اور اس میں آپ نے بڑے عظیم کارنامے سرانجام دیئے، ان میں سے یہ بھی ہے کہ رسول اللہ ﷺ نے ارشاد فرمایا کہ کل میں جھنڈا اس شخص کو دوں گا جو اللہ اور اس کے رسول سے محبت کرتا ہے اور اللہ اور اس کا رسول بھی اس سے محبت رکھتے ہیں، لوگوں نے وہ رات یہ تذکرہ کرتے گزاری کہ دیکھیں کسے علم عطاء کیا جاتا ہے، پس آپ ﷺ نے حضرت علی کو بلایا انھیں آشوب چشم کی تکلیف تھی، آپ ﷺ نے ان کے لئے دعا فرمائی اور اپنا لعاب دہن ان کی آنکھ میں رکھا، جس کے بعد تکلیف جاتی رہی اور وہ بالکل تندرست ہو گئے، آپ ﷺ نے جھنڈا انھیں عنایت فرمایا، اللہ تعالیٰ نے ان کے ہاتھ پر فتح عطا فرمائی اور اس جنگ میں آپ نے مرحب یہودی کو قتل کیا۔

محمد بن اسحاق نے عبد اللہ بن حسن سے انھوں نے اپنے بعض اہل خانہ سے اور انھوں نے ابورافع سے نقل کیا ہے کہ ایک یہودی نے حضرت علی کو تلوار ماری، جس سے آپ کی ڈھال گر پڑی، آپ نے قلعہ کے پاس ایک دروازہ کو اکھاڑ لیا، اور اسے ڈھال بنا لیا، وہ مسلسل آپ کے ہاتھ ہی میں رہا یہاں تک کہ اللہ تعالیٰ نے آپ کو فتح عطا فرمادی، پھر آپ نے اسے پھینک دیا۔

ابورافع کہتے ہیں کہ خیبر کے دن میں اور میرے ساتھی اس دروازے کو اپنی پشت پر اٹھانے کی کوشش کرتے رہے لیکن کامیاب نہ ہو سکے۔ لیث ابوجعفر سے اور وہ جابر سے نقل کرتے ہیں کہ حضرت علی نے اس دروازے کو خیبر کے دن اپنی پشت پر اٹھالیا یہاں تک کہ مسلمان اس پر چڑھ گئے اور قلعہ فتح کر لیا حالانکہ اس دروازے کو چالیس آدمی اٹھاتے تھے آپ کے کارناموں میں سے ایک یہ بھی ہے کہ یہودیوں کا مشہور شہسوار اور دلیر مرحب پہلوان کو آپ نے قتل کیا۔ آپ عمرۃ القضاء کے موقع پر بھی حاضر تھے، اور اس میں نبی کریم ﷺ نے آپ سے فرمایا تھا کہ انت منی وانا منک (تم مجھ سے ہو اور میں تم سے ہوں) اور یہ جو بعض قصہ گو بیان کرتے ہیں کہ آپ نے ذات العلم کے کنویں میں ”جو کہ جھکے قریب ہے“ جنات سے قتال کیا تھا، یہ بالکل بے اصل اور جاہل مؤرخین کی وضع کردہ روایت ہے، آپ فتح مکہ، غزوہ حنین اور طائف میں بھی شریک رہے، اور ان تمام معرکوں میں زبردست قتال کیا اور آپ نے جعرانہ سے رسول اللہ ﷺ کے ساتھ عمرہ کا احرام باندھا تھا، اور جب رسول اللہ ﷺ غزوہ تبوک کے لئے نکلے تو آپ کو مدینہ میں اپنا خلیفہ بنا کر گئے، آپ نے عرض کیا کہ یا رسول اللہ کیا آپ مجھے بچوں اور عورتوں کے ساتھ چھوڑ کر جا رہے ہیں؟ رسول اللہ ﷺ نے فرمایا کیا تمہیں یہ بات پسند نہیں کہ تمہیں مجھ سے وہی نسبت ہو جو ہارون علیہ السلام کو موسیٰ علیہ السلام سے تھی سوائے اس کے کہ میرے بعد کوئی نبی نہیں ہوگا؟ اور رسول اللہ ﷺ نے آپ کو یمن کی طرف امیر و حاکم بنا کر بھیجا، آپ کے ساتھ خالد بن ولید بھی تھے، پھر آپ حجۃ الوداع کے موقع پر مکہ میں رسول اللہ ﷺ کے ساتھ آکر ملے، آپ سفر حج میں اپنے ساتھ ہدی بھی لائے تھے اور جس احرام کی نیت رسول اللہ ﷺ نے کی تھی اسی احرام کی نیت آپ نے بھی کی، پس رسول اللہ ﷺ نے اپنی ہدی میں آپ کو بھی شریک کر لیا، اور آپ اسی احرام پر برقرار رہے، یہاں تک کہ دونوں نے مناسک حج سے فراغت پر ہدی کے جانوروں کو ذبح کیا، جیسا کہ ماقبل میں گزر چکا، جب رسول اللہ ﷺ عرض الوفات میں تھے تو حضرت عباس بن عبدالمطلب نے علی بن ابی طالب کو کہا کہ تم رسول اللہ ﷺ سے معلوم کرو کہ آپ کے بعد خلافت کس کے لئے ہوگی؟ حضرت علی نے کہا کہ اللہ کی قسم میں اس بارے میں کچھ نہیں پوچھوں گا، اس لئے کہ اگر رسول اللہ ﷺ نے منع فرمادیا تو آپ کے بعد لوگ کبھی بھی ہمیں امارت سپرد نہ کریں گے۔ اور احادیث صحیحہ و صریحہ اس بات پر دلالت کرتی ہیں کہ رسول اللہ ﷺ نے امر خلافت کی وصیت نہ حضرت علی کے لئے فرمائی اور نہ کسی دوسرے کے لئے، البتہ ابوبکر صدیق کا اشارہ ذکر فرمایا تھا، لیکن وہ اشارہ نہایت واضح، صاف اور سمجھ میں آنے والا تھا، جیسا کہ ہم نے ماقبل میں اسے تفصیل سے بیان کیا ہے۔



اور وہ جو جاہل اہل تشیع اور غبی قصہ گو افتراء پردازی کرتے ہوئے کہتے ہیں کہ رسول اللہ ﷺ نے حضرت علی کی خلافت کی وصیت فرمائی تھی یہ محض سراسر جھوٹ، بہتان اور افتراء عظیم ہے جس سے لازم آتا ہے کہ صحابہ کرام معاذ اللہ خائن تھے، اور انھوں نے رسول اللہ ﷺ کی وصیت کے ترک نفاذ پر تعاون کیا اور درحقیقت جس کے لئے وصیت تھی اس کے بجائے دوسرے کی طرف اس وصیت کو بلا کسی وجہ اور سبب کے پھیرا، اور ان باتوں کے غلط اور خطا عظیم ہونے میں کچھ شبہ نہیں، ہر وہ شخص جو اللہ اور اس کے رسول پر ایمان رکھتا ہے وہ اس بات کا پختہ یقین رکھتا ہے کہ دین اسلام حق ہے، اور یہ باتیں افتراء، دروغ گوئی اور بہتان ہیں، اس لئے کہ صحابہ کرام رضی اللہ تعالیٰ عنہم اجمعین انبیاء کرام علیہم الصلوٰۃ والسلام کے بعد مخلوقات میں سب سے بہترین ہیں اور یہ امت جو بنص قرآنی خیر الامم ہے اس کا یہ دنیا و آخرت میں سب سے بہترین طبقہ ہیں، اور اس پر سلف و خلف کا اجماع ہے، اور اسی طرح بعض عوامی قصہ گو بازاروں میں چلتے پھرتے حضرت علی سے متعلق بعض وصایا کا ذکر کرتے ہیں کہ جو کھانے پینے اور لباس وغیرہ کے آداب و اخلاق کے سلسلے میں ہیں، مثلاً کہتے ہیں کہ رسول اللہ ﷺ نے فرمایا تھا کہ اے علی بیٹھ کر عمامہ مت باندھو، اے علی کھڑے ہو کر شلوار مت پہنو، اے علی دروازے کے دونوں کواڑ مت پکڑا کرو، اور دروازے کی چوکھٹ پر مت بیٹھا کرو، اور اے علی اپنے کپڑے کو مت سیو جب وہ تمہارے بدن پر ہو، اسی طرح کی اور بہت سی باتیں، یہ سب محض ہذیان اور فضولیات ہیں، جن کی کوئی اصل نہیں بلکہ یہ احمق اور جاہلوں کی من گھڑت ہیں، جن پر ہرگز اعتقاد نہیں کیا جاسکتا، اور ان سے غبی اور فہم سے عاجز ہی دھوکہ کھا سکتا ہے۔

جب رسول اللہ ﷺ کی وفات ہو گئی تو حضرت علی آپ کے غسل و کفن اور تدفین وغیرہ امور کے ولی تھے، جیسا کہ ماقبل میں تفصیلاً گزر چکا، اور عنقریب آپ کے فضائل میں آئے گا کہ رسول اللہ ﷺ نے غزوہ بدر کے بعد آپ کا نکاح حضرت فاطمہ رضی اللہ تعالیٰ عنہا سے کر دیا، جن سے حسن، حسین اور محسن پیدا ہوئے، اس بارے میں بہت سی احادیث وارد ہوئی ہیں لیکن وہ صحیح نہیں ہیں، بلکہ ان میں سے اکثر روافض اور قصہ گو لوگوں کی گھڑی ہوئی ہیں۔

جب یوم سقیفہ میں ابو بکر صدیق کی بیعت ہو رہی تھی تو حضرت علی بھی ان لوگوں میں شامل تھے جنھوں نے مسجد میں آپ کی بیعت کی تھی، اور آپ ابو بکر صدیق کے سامنے دیگر امراء صحابہ کی طرح رہتے اور ان کی اطاعت کو اپنے لئے لازم سمجھتے اور ان کے ساتھ سب سے زیادہ محبت رکھتے تھے، رسول اللہ ﷺ کی وفات کے چھ ماہ بعد حضرت فاطمہ رضی اللہ تعالیٰ عنہا کی وفات ہو گئی تھی، آپ ابو بکر صدیق سے اس میراث کے نہ ملنے کے باعث جس کو رسول اللہ ﷺ چھوڑ کر گئے تھے قدرے ناراض تھیں، اصل میں آپ کو اس حدیث کا علم نہیں تھا جو انبیاء کرام علیہم السلام کے ساتھ مختص ہے اور وہ یہ ہے کہ ان کا کوئی وارث نہیں ہوتا، جب یہ حدیث آپ کو پہنچی تو آپ نے ابو بکر صدیق سے مطالبہ کیا کہ کم از کم ان کے خاوند کو ان صدقات کا نگران مقرر کیا جائے، لیکن ابو بکر صدیق نے اس سے بھی انکار کر دیا، جس کی وجہ سے آپ کے دل میں کچھ ناراضگی ابو بکر صدیق کی طرف سے باقی رہی، جیسا کہ ہم پہلے ذکر کر چکے ہیں، حضرت علی چونکہ حضرت فاطمہ کی خاطر مدارات کیا کرتے تھے اس لئے جب چھ ماہ بعد ان کی وفات ہو گئی تو آپ نے ابو بکر صدیق سے تجدید بیعت کی۔

جب ابو بکر صدیق کی وفات ہو گئی تو ان کی وصیت کے مطابق عمر بن خطاب خلیفہ بنے، دیگر صحابہ کے ساتھ حضرت علی نے بھی آپ کی بیعت کی، اور عمر بن خطاب کو مختلف امور میں مشورے دیا کرتے تھے، کہا جاتا ہے کہ عمر بن خطاب نے اپنے زمانہ خلافت میں آپ کو قاضی مقرر کیا تھا، اور آپ عمر بن خطاب کے دیگر امراء صحابہ کی معیت میں شام آئے تھے، اور حضرت عمر کے خطبہ جابیہ کے موقع پر حاضر تھے، جب عمر بن خطاب پر قاتلانہ حملہ ہوا اور آپ نے امر خلافت کے بارے میں چھ آدمیوں کی شوریٰ بنائی تو ان میں ایک حضرت علی بھی تھے، پھر آخر میں معاملہ آپ کے اور حضرت عثمان بن عفان کے درمیان دائر ہو گیا، پھر جب عثمان بن عفان کو آپ پر تقدم و فوقیت حاصل ہو گئی تو آپ نے ان کی سمع و طاعت کی، جب عثمان بن عفان بروز جمعہ اٹھارہ ذی الحجہ ۳۵ھ میں شہید کر دیئے گئے تو لوگ آپ کی طرف مائل ہوئے اور حضرت عثمان کی تدفین سے قبل آپ کی بیعت کی اور بعض کہتے ہیں کہ تدفین کے بعد بیعت کی جیسا کہ پہلے گزر چکا، حضرت علی نے امارت قبول کرنے سے انکار کیا تھا حتیٰ کہ جب لوگوں نے زیادہ اصرار کیا تو آپ بنو عمرو بن مبدول کے باغ کی طرف بھاگ کر چلے گئے اور دروازہ بند کر لیا، پس لوگ وہاں پہنچے، دروازہ بجایا، آپ سے التجاء کی اور اپنے ساتھ طلحہ و زبیر کو بھی لے گئے، ان لوگوں نے کہا کہ اس امر کا بقاء امیر کے بغیر ممکن نہیں، وہ مسلسل اصرار کرتے رہے یہاں تک کہ آپ نے ان



کی بات قبول فرمائی۔

حضرت علی بن ابی طالب کی بیعت خلافت کا ذکر<sup>(۱)</sup>..... کہا جاتا ہے کہ سب سے پہلے حضرت طلحہ رضی اللہ تعالیٰ عنہ نے اپنے دائیں ہاتھ کے ساتھ آپ سے بیعت کی جو احد کے دن رسول اللہ ﷺ کا دفاع کرتے ہوئے شل ہو گیا تھا، بعض لوگوں نے اس موقع پر کہا کہ اللہ کی قسم یہ امر تکمیل کو نہیں پہنچ سکتا، حضرت علی مسجد کی طرف نکلے اور منبر پر چڑھے، آپ نے ایک چادر اور ریشمی عمامہ زیب تن کر رکھا تھا، آپ کے دونوں جوتے آپ کے ہاتھ میں تھے، اور کمان سے ٹیک لگائے ہوئے تھے، اسی حال میں عام لوگوں نے آپ سے بیعت کی یہ انیس ذی الحجہ ۳۵ھ بروز ہفتہ کا واقعہ ہے۔

کہا جاتا ہے کہ طلحہ وزیر نے آپ سے اس شرط پر بیعت کی کہ انھیں بصرہ و کوفہ کا امیر مقرر کیا جائے گا، لیکن حضرت علی نے فرمایا آپ دونوں میرے پاس رہیں، میں آپ لوگوں سے انسیت پاتا ہوں، بعض لوگوں کا خیال ہے کہ انصار کی ایک جماعت نے آپ سے بیعت نہیں کی جن میں حسان بن ثابت، کعب بن مالک، مسلمہ بن مخلد، ابوسعید، محمد مسلمہ، نعمان بن بشیر، زید بن ثابت، رافع بن خدیج، فضالہ بن عبید اور کعب بن عجرہ شامل ہیں، ابن جریری نے مدائنی کے طریق سے بنو ہاشم کے ایک شیخ سے بحوالہ عبد اللہ بن حسن نقل کیا ہے، مدائنی کہتے ہیں کہ مجھ سے ان لوگوں نے بیان کیا جنہوں نے امام زہری سے سنا ہے کہ کچھ لوگ مدینہ سے شام کی طرف بھاگ گئے تھے انھوں نے حضرت علی کی بیعت نہیں کی، اسی طرح قدامہ بن مظعون، عبد اللہ بن سلام، اور مغیرہ بن شعبہ نے بھی بیعت نہیں کی، میں (مصنف) کہتا ہوں کہ مروان بن حکم، ولید بن عقبہ اور دوسرے لوگ شام کی طرف بھاگے تھے۔

واقعی کہتے ہیں کہ لوگوں نے مدینہ میں حضرت علی کی بیعت کی، لیکن سات آدمی رکے رہے، انھوں نے بیعت نہیں کی، اور وہ ابن عمر، سعد بن ابی وقاص، صہیب، زید بن ثابت، محمد بن ابی مسلمہ، سلمہ بن سلامہ بن ریش اور اسامہ بن زید تھے، ہمارے علم کے مطابق انصار میں سے اور آدمی نے بیعت سے تخلف نہیں کیا۔

سیف بن عمر نے مشائخ کی ایک جماعت سے نقل کیا ہے کہ عثمان بن عفان کی شہادت کے بعد مدینہ میں پانچ دن گزر گئے، اور حال یہ تھا کہ غافقی بن حرب امیر بن کران پر مسلط تھا، لوگ اس شخص کو تلاش کرتے رہے جو امر خلافت کو قائم کرے، اہل مصر نے حضرت علی سے اس بارے میں اصرار کیا، لیکن وہ ان سے بچنے کے لئے ایک باغ میں بھاگ کر چلے گئے، اہل کوفہ حضرت زبیر کو اس امر کے لئے تلاش کرتے رہے لیکن انھیں نہ پایا، اور اہل بصرہ حضرت طلحہ سے اس سلسلے میں اصرار کرتے رہے لیکن انھوں نے قبول نہ کیا، پھر ان لوگوں نے آپس میں کہا کہ ہم ان تین میں سے کسی کو خلیفہ مقرر نہیں کرتے اور سعد بن ابی وقاص کے پاس پہنچے اور کہا کہ آپ اہل شوریٰ میں سے ہیں، لیکن انھوں نے بھی قبول نہ کیا پھر یہ لوگ ابن عمر رضی اللہ تعالیٰ عنہ کے پاس گئے انھوں نے انکار کر دیا، یہ اس معاملہ میں حیران و پریشان رہ گئے، اور آپس میں کہا کہ اگر ہم عثمان بن عفان کے قتل کے بعد امارت کا فیصلہ ہوئے بغیر اپنے شہروں کی طرف لوٹ کر جائیں گے تو لوگ ہمارے بارے میں اختلاف کریں گے اور ہم سلامت نہ رہ سکیں گے، اس کے بعد یہ لوگ حضرت علی کے پاس پہنچے اور ان سے امارت کے بارے میں بہت اصرار کیا، اور اشتراخی نے آپ کا ہاتھ پکڑ کر آپ سے بیعت کر لی دوسرے لوگ بھی بیعت کرنے لگے۔

اہل کوفہ کہتے ہیں کہ سب سے پہلے بیعت کرنے والا اشتراخی ہے، یہ چوبیس ذی الحجہ ۳۵ھ جمعرات کا دن تھا، یہ کام ان کے باہم صلاح و مشورہ سے ہوا اور سب کہنے لگے کہ علی کے سوا کوئی اس کام کا اہل نہیں ہے، جب جمعہ کا دن آیا تو حضرت علی منبر پر چڑھے اور جو لوگ کل گذشتہ بیعت سے رہ گئے تھے انھوں نے آج بیعت کی، سب سے پہلے حضرت طلحہ نے اپنے شل ہاتھ کے ساتھ آپ کی بیعت کی ایک کہنے والے نے اس موقع پر انا للہ وانا الیہ راجعون کہا، ان کے بعد حضرت زبیر نے بیعت کی، اور کہا کہ میں نے اس حال میں بیعت کی ہے کہ تلوار میری گردن پر ہے، پھر آپ سلام کر کے مکہ کی طرف روانہ ہو گئے اور چار مہینے وہاں قیام کیا، یہ بیعت پچیس ذی الحجہ ۳۵ھ بروز جمعہ کو ہوئی تھی، اور اس دن حضرت علی نے سب سے پہلا خطبہ

۱۔ تاریخ الطبری : ۲ / ۶۹۶، والکامل فی التاريخ : ۳ / ۹۸، مروج الذهب : ۲ / ۳۶۱



دیا، اور حمد و ثناء کے بعد ارشاد فرمایا، بے شک اللہ تعالیٰ نے رہنمائی کے لئے کتاب نازل فرمائی اور اس میں خیر و شر کو بالکل واضح کر دیا ہے پس تم خیر کو لازم پکڑو اور شر کو چھوڑ دو، اور بلاشبہ اللہ تعالیٰ نے حرم مجہول کو محترم قرار دیا ہے اور ایک مسلمان کو تمام مقامات مقدسہ پر فضیلت بخشی ہے، اور مسلمانوں کے حقوق کو اخلاص و توحید کے ساتھ پابند کیا ہے اور مسلمان وہ ہے جس کی زبان اور ہاتھ سے دوسرے مسلمان محفوظ رہیں مگر کسی حق کی وجہ سے، اور کسی مسلمان کے لئے دوسرے مسلمان کو اذیت دینا جائز نہیں مگر وہ جو کہ شرعاً ضروری ہو، اور تم عوام الناس کے امور کی طرف سبقت کرو، خاص طور پر موت کا خیال کرو، لائق اقتداء لوگ تمہارے آگے ہیں اور قیامت تمہیں پیچھے سے ہانکے چلی آ رہی ہے، پس تم ہلکے پھلکے رہو اور ان کے ساتھ لاحق ہو جاؤ، آخری گھڑی لوگوں کی منتظر ہے، اللہ تعالیٰ سے اس کے بندوں اور شہروں کے بارے میں ڈرو، تم سے ان کے بارے میں پوچھا جائے گا حتیٰ کہ زمین کے قطعات اور بہائم کے بارے میں بھی سوال کیا جائیگا۔ پس تم اللہ تعالیٰ کی اطاعت کرو اور اس کی نافرمانی سے بچو، اور جب تم کوئی خیر دیکھو تو اس کو اختیار کرو، اور جب شر دیکھو تو اس کو چھوڑ دو، اور یہ آیت تلاوت فرمائی:

واذکرو اذ انتم قليل مستضعفون فی الارض

”اور اس وقت کو یاد کرو جب تم زمین میں قلیل اور کمزور تھے۔“

(سورۃ انفال آیت نمبر ۲۷)

جب آپ خطبہ سے فارغ ہوئے تو اہل مصر نے یہ اشعار کہے:

- (۱)..... اے ابوالحسن اسے تھامیے اور ڈرتے رہیے، بلاشبہ ہم امارت کوری کی طرح بٹ دیں گے۔
- (۲)..... شیروں کا حملہ جھاڑیوں کے شیر کی طرح ہوتا ہے۔ وہ دودھ کے تالابوں جیسی تلواروں سے حملہ کرتے ہیں
- (۳)..... ہم بادشاہوں کو لمبی رسی جیسے نرم نیزوں کے ساتھ چوٹ لگاتے ہیں، حتیٰ کہ بغیر سامنے آئے وہ بل کھاتے ہیں۔

حضرت علی رضی اللہ تعالیٰ عنہ نے جواباً یہ اشعار پڑھے:

- (۱)..... اگر میں عاجز رہا تو بھی معذرت نہیں کروں گا اور عنقریب اس کے بعد عقل مند قوی ہو جاؤں گا۔
- (۲)..... جس دامن کو گھسینا ہوں اسے اٹھا دوں گا اور منتشر و پراگندہ معاملہ کو یکجا کر دوں گا۔
- (۳)..... جلد باز اور غلبہ حاصل کرنے والا مجھ سے جھگڑانہ کرے بلکہ مجھے چھوڑ دے اور ہتھیار سبقت کریں۔

کوفہ میں اس وقت ابوموسیٰ اشعری نماز پر، قعقاع بن عمرو امور جنگ پر اور جابر بن فلاں مزنی خراج کی وصولی پر مقرر تھے، بصرہ پر عبداللہ بن عامر، اور مصر پر عبداللہ بن سعد بن ابی سرح امیر تھے، محمد بن ابی حذیفہ نے عبداللہ بن سعد پر غلبہ حاصل کر لیا تھا، شام پر حضرت معاویہ بن ابی سفیان اور ان کے نائبین میں سے حمص پر عبدالرحمن بن خالد بن ولید، قنسرین پر حبیب بن سلمہ اردن پر ابوالاعور، فلسطین پر حکیم بن علقمہ، آذربائجان پر اشعث بن قیس، قر قیس پر جریر بن عبداللہ بجلی، حلوان پر عتیبہ بن نہاس، قیساریہ پر مالک بن حبیب اور ہمدان پر حمیش امیر مقرر تھے، یہ ابن جریر کے مطابق عثمان بن عفان کی شہادت کے وقت مختلف شہروں پر آپ کے عاملین و نائبین تھے، اور بیت المال پر عقبہ بن عمرو اور مدینہ کی قضاء پر زید بن ثابت مقرر تھے، جب عثمان بن عفان شہید ہو گئے تو نعمان بن بشیر آپ کی خون آلود قمیص اور حضرت نائلہ کی کٹی ہوئی انگلیاں جو آپ کے دفاع میں ہتھیلی سے کٹ گئی تھیں لے کر حضرت معاویہ بن ابی سفیان کے پاس شام پہنچ گئے، حضرت معاویہ نے وہ قمیص منبر پر رکھ دی اور انگلیاں اس کی آستین میں لٹکا دیں تاکہ لوگ یہ منظر دیکھیں اور آپ نے انھیں اس کا انتقام لینے پر براہیختہ کیا، لوگ منبر کے ارد گرد روتے اور کبھی قمیص کو اٹھاتے اور کبھی رکھتے، ایک سال اسی طرح انھیں روتے روتے گزر گیا اور وہ آپس میں ایک دوسرے کو بدلہ لینے پر اکساتے و ابھارتے، اکثر لوگ اس سال اپنی ازواج سے الگ رہے، اور حضرت معاویہ اور صحابہ کی ایک جماعت حضرت عثمان بن عفان کے خون کا قاتلوں و خارجیوں سے انتقام لینے پر لوگوں کو براہیختہ کرتی رہی صحابہ کی اس جماعت میں عبادہ بن صامت، ابوالدرداء، ابوامامہ اور عمرو بن عبسہ وغیرہ تھے اور تابعین میں سے شریک بن حباشہ، ابومسلم ولانی اور عبدالرحمن بن غنم وغیرہ تھے۔

جب حضرت علی کی بیعت کا معاملہ پایہ تکمیل کو پہنچ گیا تو حضرت طلحہ و حضرت زبیر آپ کے پاس آئے اور آپ سے عثمان بن عفان کے خون کا قصاص لینے اور حد کو قائم کرنے کا مطالبہ کیا، حضرت علی نے ان سے عذر کیا کہ ابھی ان خوارج کے معاونین و انصار ہیں اور آج کل ان سے قصاص لینا



ممکن نہیں ہے، پھر حضرت طلحہ نے بصرہ اور حضرت زبیر نے کوفہ کی امارت کا آپ سے مطالبہ کیا تا کہ وہاں سے لشکر لے کر آئیں اور ان خوارج و جاہل اعرابیوں کی قوت پر غالب آجائیں، حضرت علی نے فرمایا کہ مجھے ذرا مہلت دوتا کہ میں اس معاملہ میں غور و فکر کر لوں، ان کے جانے کے بعد مغیرہ بن شعبہ حضرت علی کے پاس پہنچے اور کہا کہ میرا خیال ہے کہ آپ شہروں پر موجودہ عاملین کو برقرار رکھیں، جب وہ آپ کی اطاعت کر لیں تو پھر آپ جس کو چاہیں تبدیل کر دیں اور جس کو چاہیں باقی رکھیں پھر اگلے دن مغیرہ بن شعبہ دوبارہ آئے اور کہا کہ میرا خیال ہے کہ آپ عمال کو معزول کر دیں تا کہ آپ کو معلوم ہو جائے کہ کون ان میں سے اطاعت کرنے والا اور کون نافرمانی کرنے والا ہے حضرت علی نے یہ صورتحال حضرت ابن عباس رضی اللہ تعالیٰ عنہ کے سامنے رکھی، ابن عباس نے فرمایا کہ کل مغیرہ نے آپ کے ساتھ خیر خواہی کی تھی اور آج آپ کو دھوکہ دیا ہے، مغیرہ بن شعبہ کو جب یہ خبر ملی تو فرمایا کہ ہاں میں نے ان کے ساتھ خیر خواہی کی تھی، جب انھوں نے قبول نہ کیا تو میں نے انھیں دھوکہ دیا، اس کے بعد مغیرہ مکہ چلے گئے، اور ایک جماعت بھی ان کے ساتھ جا کر مل گئی، جن میں طلحہ و زبیر بھی تھے، ان دونوں نے حضرت علی سے عمرہ کی اجازت طلب کی تھی، آپ نے اجازت دے دی اور یہ لوگ مکہ چلے آئے ابن عباس نے حضرت علی کو مشورہ دیا کہ خلافت مستحکم ہونے تک آپ شہروں پر عاملین کو برقرار رکھیں۔

اور خصوصاً حضرت معاویہ کو شام کی امارت پر بحال رکھیں، اور فرمایا کہ مجھے اندیشہ ہے کہ اگر آپ نے انھیں معزول کر دیا تو وہ آپ سے خون عثمان کے قصاص کا مطالبہ کر دیں گے اور اس معاملہ میں طلحہ و زبیر سے بھی میں مطمئن نہیں وہ بھی آپ پر اعتراض کریں گے، حضرت علی نے فرمایا کہ میری یہ رائے نہیں ہے بلکہ میں آپ کو شام کا والی مقرر کرتا ہوں، آپ شام چلے جائیں، ابن عباس نے کہا کہ مجھے خوف ہے کہ معاویہ مجھے عثمان بن عفان کے بذلے قتل کر دیں گے یا آپ کی قرابت داری کی وجہ سے مجھے قید کر دیں گے، لہذا آپ ایسا کریں کہ معاویہ کی طرف مجھے خط لکھ کر دیں کہ وہ مہربانی کے ساتھ اپنا وعدہ پورا کریں، حضرت علی نے فرمایا کہ اللہ کی قسم یہ کبھی نہیں ہو سکتا، ابن عباس نے کہا کہ اے امیر المؤمنین جنگ تو سرا سر دھوکہ دہی کا نام ہے جیسا کہ رسول اللہ ﷺ نے فرمایا اللہ کی قسم اگر آپ نے میری بات مان لی تو میں واپسی میں انھیں اپنے ساتھ ضرور لے آؤں گا، اور جو لوگ حضرت علی کے مدینہ الرسول چھوڑنے اور عراق کوچ کر جانے کی تائید و تحسین کر رہے تھے، ابن عباس نے ان کی بات قبول کرنے سے بھی آپ کو منع کیا، لیکن حضرت علی نے سختی سے انکار کر دیا اور امرائے خوارج کے مشورہ کو قبول کر لیا جو مختلف شہروں سے آئے ہوئے تھے۔

ابن جریر کہتے ہیں کہ اس سال قسطنطین بن ہرقل نے ایک ہزار کشتیوں کے ساتھ مسلمانوں کے علاقوں پر حملہ کا قصد کیا اور اس مہم پر روانہ ہوا لیکن اللہ تعالیٰ نے اس پر آندھی کا طوفان بھیجا اور اپنی قوت و طاقت کے ساتھ اس لشکر کو سمندر میں غرق کر دیا۔ صرف بادشاہ ہی اپنی قوم کے چند آدمیوں کے ساتھ بچ سکا، جب یہ لوگ جان بچا کر صقلیہ پہنچے تو لوگوں نے بادشاہ کے لئے ایک حمام تیار کروایا اور اس میں اسے داخل کر دیا پھر وہیں قتل کر دیا، اور کہا کہ اس نے ہمارے آدمیوں کو مروایا ہے۔

## آغاز سال ۳۶ھ

اس سال کا آغاز ہوا تو امیر المؤمنین علی بن ابی طالب امر خلافت سنبھال چکے تھے، مختلف شہروں پر آپ نے اپنے عاملین کا تقرر کیا، پس یمن پر عبداللہ بن عباس، بصرہ پر سمرہ بن جندب، کوفہ پر عمارہ بن شہاب، مصر پر قیس بن سعد بن عبادہ، اور شام پر حضرت معاویہ کی جگہ سہل بن حنیف کو امیر مقرر کیا، سہل بن حنیف شام کی طرف روانہ ہوئے، جب تبوک پہنچے تو حضرت معاویہ کے کچھ سوار آپ سے ملے، انھوں نے کہا کہ آپ کون ہیں؟ سہل بن حنیف کہا کہ امیر ہوں، انھوں نے پوچھا کہ کس چیز پر امیر ہیں؟ آپ نے کہا کہ شام پر امیر ہوں۔ انھوں نے کہا کہ اگر آپ کو عثمان بن عفان نے بھیجا ہے تو آپ کو سلام اور خوش آمدید، کسی اور نے بھیجا ہے تو واپس چلے جائیے، سہل بن حنیف نے کہا کہ کیا تمہیں معلوم نہیں کہ کیا واقعہ پیش آیا ہے؟ انھوں نے کہا کہ کیوں نہیں، معلوم ہے۔

پس سہل بن حنیف لوٹ کر حضرت علی کے پاس آ گئے، اور قیس بن سعد کے بارے میں اہل مصر نے اختلاف کیا، اکثر نے ان کی بیعت کر لی



لیکن ایک جماعت نے کہا کہ جب تک ہم عثمان کے قاتلوں کو قتل نہ کر لیں گے، بیعت نہ کریں گے، یہی حال اہل بصرہ کا رہا، عمارہ بن شہاب جنہیں کوفہ کا امیر بنا کر بھیجا تھا، انھیں طلحہ بن خویلد نے حضرت عثمان کی شہادت پر غصہ کی وجہ سے کوفہ جانے سے روک دیا، پس وہ بھی واپس لوٹ آئے اور حضرت علی کو خبر دی، فتنہ پھیل گیا، حالات خراب ہو گئے اور امت میں اختلاف پیدا ہو گیا، اور ابو موسیٰ اشعری نے بھی حضرت علی کو خط لکھا کہ اہل کوفہ میں سے بہت کم لوگوں نے اطاعت و بیعت کی ہے، حضرت علی نے شام میں حضرت معاویہ کو بہت سے خطوط لکھے لیکن انھوں نے کوئی جواب نہ دیا، حضرت عثمان بن عفان کی شہادت کے تیسرے ماہ یعنی ماہ صفر تک ان خطوط کا سلسلہ چلتا رہا، پھر حضرت معاویہ نے ایک آدمی کے ساتھ جوابی خط بھیجا، جب وہ آدمی حضرت علی کے پاس پہنچا تو آپ نے اس سے پوچھا کہ تم اپنے پیچھے کیا صورتحال چھوڑ کر آئے ہو؟ اس نے کہا کہ میں ایسی قوم کے پاس سے آیا ہوں جو قصاص کے سوا کچھ نہیں چاہتے، سب کا یہی مطالبہ ہے، اور عثمان بن عفان کی قمیص دمشق کے منبر پر رکھی ہے، میں نے ستر ہزار شیوخ کو اس کے پاس روتے ہوئے چھوڑا ہے۔

حضرت علی نے یہ سن کر فرمایا کہ اے اللہ میں تیرے حضور خون عثمان سے براءت کا اظہار کرتا ہوں پھر وہ قاصد حضرت علی کے پاس سے چلا گیا اور اسے اس بات نے متفکر کر دیا کہ جن خوارج نے عثمان بن عفان کو قتل کیا تھا اب وہ اس کی جان لینے کے درپے ہیں اس نے بڑی مشکل سے اپنی جان بچائی، حضرت علی نے اہل شام سے جنگ کا پختہ عزم کر لیا اور قیس بن سعد کو مصر میں لکھا کہ وہ لوگوں سے اہل شام کے ساتھ قتال میں مدد طلب کریں، ابو موسیٰ اشعری کو بھی کوفہ میں یہ خط بھیجا اور عثمان بن حنیف کو بھی یہی پیغام دیا، اور آپ نے مدینہ میں لوگوں کو خطبہ دیا اور انھیں اس جنگ پر آمادہ کیا اور اس کے لئے تیاری شرع کر دی، اور قثم بن عباس کو اپنا نائب مقرر کر کے مدینہ سے نکلے اور اپنی نافرمانی کرنے والوں اور بیعت نہ کرنے والوں سے جنگ کا پختہ عزم کر لیا، آپ کے فرزند حسن بن علی آپ کے پاس آئے اور کہا کہ ابا جان اس ارادہ کو ترک فرما دیجئے، اس میں مسلمانوں کی خون ریزی اور ان کے درمیان اختلاف پیدا ہوگا، لیکن آپ نے ان کی درخواست قبول نہیں کی، بلکہ اپنے عزم و ارادہ پر جیسے رہے اور فوجوں کو منظم، مرتب کرنا شروع کیا، پس جھنڈا محمد بن حنفیہ کے سپرد کیا، اور مہمنہ پر ابن عباس کو، میسرہ پر عمرو بن ابی سلمہ کو اور بعض کے قول کے مطابق عمرو بن سفیان بن عبد الاسد کو مقدمہ پر ابو لیلیٰ بن عمرو بن الجراح جو ابو عبیدہ بن الجراح کے بھتیجے تھے کو مقرر کیا، اور قثم بن عباس کو مدینہ میں اپنا نائب بنا کر چھوڑا، اب مدینہ سے نکل کر شام جانے میں کوئی رکاوٹ اور کوئی کام باقی نہ رہا، یہاں تک کہ آپ کو وہ بات پیش آئی جس نے آپ کو ان تمام عزائم پر عمل پیرا ہونے سے روک دیا، عنقریب ہم اسے بیان کرتے ہیں۔

معرکہ جمل کا آغاز (۱)..... جب ایام تشریق کے بعد حضرت عثمان بن عفان شہید کر دیئے گئے تو امہات المؤمنین جو فتنہ سے بچنے کے لئے اس سال حج پر روانہ ہو گئی تھیں وہ شہادت عثمان کی اطلاع پر مکہ ہی میں ٹھہر گئیں اور جو لوگ حج سے فارغ ہو کر مکہ سے روانہ ہو گئے تھے وہ بھی اس واقعہ کی اطلاع پر واپس لوٹ آئے، اور انتظار کرنے لگے کہ اب حالات کیا رخ اختیار کرتے ہیں اور خبروں کے تجسس و ٹوہ میں رہنے لگے، جب حضرت علی بن ابی طالب کی بیعت ہو گئی اور غالب آئے پھر حالات کے نتیجہ میں نہ کہ ان خوارج رؤسا کے اختیار کی وجہ سے جنھوں نے حضرت عثمان کو شہید کیا تھا لوگوں کی باگ ڈور اور خلافت کی سعادت آپ کے حصے میں آ گئی، باوجود اس بات کے کہ حضرت علی ان خوارج و مفسدین کو ناپسند کرتے تھے لیکن حالات کی درنگی کے منتظر تھے، آپ چاہتے تھے کہ اگر ان پر قابو حاصل ہو جائے تو ان سے اللہ کا حق وصول کریں، لیکن حالات اس طرح وقوع پذیر ہوئے کہ وہ لوگ آپ پر غالب آ گئے اور اشراف صحابہ کو آپ کے پاس آنے جانے سے روک دیا۔

سو اس صورتحال کے پیش نظر بنو امیہ اور دیگر لوگوں کی ایک جماعت مکہ کی طرف فرار ہو گئی، طلحہ و زبیر رضی اللہ تعالیٰ عنہما نے بھی آپ سے عمرہ کی اجازت طلب کی آپ نے ان کو اجازت دے دی اور یہ لوگ مکہ روانہ ہو گئے، اور اچھی خاصی جمعیت و کثیر خلقت نے بھی ان کا اتباع کیا پھر جب حضرت علی نے اہل شام سے قتال کا ارادہ کیا اور اہل مدینہ کو اپنے ساتھ جانے کے لئے بلایا تو انھوں نے انکار کر دیا آپ نے عبد اللہ بن عمر رضی اللہ

(۱) المنتظم فی التاريخ: ۸۷/۵، وتاریخ الطبری: ۴۰/۳، والمختصر فی اخبار البشر: ۱/۷۳، والکامل فی التاريخ: ۱۰۵/۳،



تعالیٰ عنہ کو بلایا اور اپنے ساتھ چلنے پر ابھارا تو انھوں نے کہا کہ میں اہل مدینہ میں سے ایک آدمی ہوں، اگر اہل مدینہ نکلتے ہیں تو میں بھی سمع و طاعت بجالاتا ہوا چلتا ہوں، لیکن اس سال میں قتال کے لئے نہ جاسکوں گا، پھر وہ بھی تیار ہو کر مکہ چلے گئے، اور اس سال یعلیٰ بن امیہ بھی یمن سے چھ سو اونٹ اور چھ لاکھ درہم لے کر مکہ پہنچ گئے، آپ یمن پر حضرت عثمان بن عفان کے عامل تھے عبد اللہ بن عامر بھی بصرہ سے یہاں پہنچ گئے یہ بھی بصرہ پر حضرت عثمان کے نائب تھے، پس مکہ میں بہت سے لوگ سادات صحابہ اور امہات المؤمنین سب جمع ہو گئے۔

ام المؤمنین حضرت عائشہ صدیقہ رضی اللہ تعالیٰ عنہا نے لوگوں میں خطبہ دیا اور انھیں خون عثمان کے مطالبہ کے لئے اٹھ کھڑے ہونے پر ابھارا اور اس فتویٰ کا بھی ذکر کیا جو آپ نے ان لوگوں کے متعلق دیا تھا جنھوں نے حضرت عثمان کو حرمت والے شہر اور حرمت والے مہینہ میں شہید کر دیا تھا اور جو ار رسول ﷺ کا بھی لحاظ نہ کیا اور لوگوں کا خون بہایا اور ان کے اموال لوٹے پس لوگوں نے آپ کی بات کو قبول کیا اور جس کام میں آپ مصلحت جانیں اس میں اطاعت کے لئے تیار ہو گئے، اور کہا کہ آپ جہاں تشریف لے جائیں گی ہم آپ کے ساتھ ہوں گے ایک قائل نے کہا کہ ہم شام جائیں گے دوسروں نے کہا کہ حضرت عائشہ صدیقہ کے عزائم و معاملات میں حضرت معاویہ تمھیں کافی ہیں۔ (اگر لوگ حضرت عائشہ صدیقہ کو مقدم کرتے تو غالب آ جاتے اور تمام امور لوگوں کی منشاء کے مطابق پایہ تکمیل کو پہنچ جاتے اس لئے کہ اکابر صحابہ ان کے ساتھ تھے)۔

ایک جماعت نے کہا کہ ہم مدینہ جائیں گے اور حضرت علی سے مطالبہ کریں گے کہ وہ قاتلین عثمان کو ہمارے سپرد کر دیں تاکہ وہ انھیں قتل کریں، ایک جماعت نے کہا کہ ہم بصرہ جائیں گے اور وہاں کے شہسواروں اور پیادہ جوانوں سے قوت حاصل کریں گے اور بصرہ میں موجود قاتلین عثمان سے قصاص کی ابتداء کریں گے، اس رائے پر سب کا اتفاق ہو گیا، بقیہ امہات المؤمنین نے مدینہ جانے میں عائشہ صدیقہ کی موافقت کی لیکن جب لوگوں نے بصرہ جانے پر اتفاق کیا تو وہ واپس لوٹیں اور کہا کہ ہم مدینہ کے سوا کہیں نہیں جائیں گی، پس یعلیٰ بن امیہ نے لوگوں کا سامان سفر تیار کیا اور چھ سو اونٹ اور چھ لاکھ درہم ان پر صرف کئے، عبد اللہ بن عامر نے بھی ان پر مال کثیر خرچ کیا، امہات المؤمنین میں سے حضرت حفصہ بنت عمر بن خطاب نے بصرہ جانے کے لئے حضرت عائشہ صدیقہ کی موافقت کی، ان کے بھائی عبد اللہ بن عمر بن خطاب نے انھیں بصرہ جانے سے منع کیا اور مدینہ کے علاوہ کسی اور شہر کی طرف لوگوں کے ساتھ جانے سے انکار کیا لوگ ایک ہزار سواروں کے ساتھ ام المؤمنین عائشہ صدیقہ رضی اللہ تعالیٰ عنہا کی معیت میں بصرہ روانہ ہوئے، بعض کہتے ہیں کہ اہل مکہ و مدینہ کے نو سو سوار تھے، بعد میں مزید ان کے ساتھ لاحق ہوتے گئے یہاں تک کہ ان کی تعداد تین ہزار ہو گئی، حضرت عائشہ صدیقہ رضی اللہ تعالیٰ عنہا عسکری نامی اپنے اونٹ پر ہودج میں سوار تھیں، اس اونٹ کو یعلیٰ بن امیہ نے قبیلہ عرینہ کے ایک آدمی سے دو سو دینار میں خریدا تھا، بعض اسی دینار اور بعض اس کے علاوہ کوئی اور تعداد اس کی قیمت کی بیان کرتے ہیں، اور دیگر امہات المؤمنین حضرت عائشہ صدیقہ رضی اللہ تعالیٰ عنہا کے ساتھ ذات العرق تک گئیں اور وہاں ان سے جدا ہو گئیں اور روتے ہوئے انھیں الوداع کہا، لوگ بھی اس موقع پر روئے، اسی وجہ سے اس دن کو یوم النحیب کہا جاتا ہے۔ نحیب کا معنی ہے بلند آواز سے رونا اس دن چونکہ لوگ بلند آواز سے روئے تھے اس لئے دن کو یوم النحیب کہا جاتا ہے۔

اس کے بعد لوگ بصرہ کی طرف روانہ ہو گئے، حضرت عائشہ صدیقہ رضی اللہ تعالیٰ عنہا کے حکم سے آپ کے بھانجے عبد اللہ بن زبیر نماز میں لوگوں کی امامت فرماتے اور مروان بن حکم اوقات اذان میں اذان دیا کرتے تھے، اسی دوران ایک شب ان کا گزر حوآب نامی چشمہ پر ہوا وہاں کے کتے ان لوگوں پر بھونکنے لگے جب عائشہ صدیقہ رضی اللہ تعالیٰ عنہا نے ان کی آوازیں سنیں تو پوچھا کہ اس جگہ کا نام کیا ہے، لوگوں نے جواب دیا حوآب۔ آپ نے اپنا ایک ہاتھ دوسرے پر مار کر کہا انا للہ وانا الیہ راجعون۔ اور فرمایا کہ میرا خیال ہے کہ میں واپس لوٹ جاؤں، لوگوں نے پوچھا کیوں؟ آپ نے فرمایا کہ میں نے رسول اللہ ﷺ سے اپنی ازواج مطہرات کو فرماتے ہوئے سنا کہ کاش مجھے معلوم ہو جاتا کہ تم میں سے وہ کون ہے جس پر حوآب کے کتے بھونکیں گے، پھر حضرت عائشہ صدیقہ نے اپنے اونٹ کے پہلو میں ضرب لگائی اور اسے بٹھادیا اور فرمایا کہ مجھے واپس لوٹا دو، مجھے واپس لوٹا دو، ہم نے اس حدیث کو متعدد طرق و الفاظ کے ساتھ دلائل النبوة میں ماقبل میں بیان کیا ہے پس لوگ ایک دن ایک رات آپ کے اونٹ کے ارد گرد بیٹھے رہے، پھر عبد اللہ بن زبیر نے آپ سے عرض کیا کہ جس نے آپ کو خبر دی ہے کہ یہ حوآب نامی چشمہ ہے اس نے غلط بیانی کی ہے اتنے میں لوگوں نے شور مچایا کہ بچو بچو، یہ علی بن ابی طالب کا لشکر آ گیا ہے، پس لوگ پھر بصرہ کی طرف روانہ ہو گئے۔



جب بصرہ کے قریب پہنچے تو حضرت عائشہ صدیقہ رضی اللہ تعالیٰ عنہا نے احنف بن قیس اور دیگر رؤسائے بصرہ کو لکھا کہ میں پہنچ گئی ہوں، عثمان بن حنیف نے عمران بن حصین اور ابوالاسود دوسیلی کو آپ کی خدمت میں بھیجا تا کہ معلوم کریں کہ آپ کیوں تشریف لائی ہیں، جب یہ دونوں حضرات عائشہ صدیقہ رضی اللہ تعالیٰ عنہا کی خدمت میں پہنچے، سلام عرض کیا اور پوچھا کہ آپ کس لئے تشریف لائی ہیں تو آپ نے جواب میں ارشاد فرمایا کہ میں حضرت عثمان کے خون کے قصاص کے قیام کے لئے آئی ہوں اس لئے کہ انھیں حرمت والے مہینے اور قابل احترام شہر میں مظلومانہ طور پر شہید کیا گیا ہے، اور یہ آیت تلاوت فرمائی (ترجمہ) (عام لوگوں کی سرگوشیوں) (اور گفتگو) میں کچھ خیر نہیں مگر وہ لوگ جو صدقہ یا نیک کام کا حکم کریں یا لوگوں کے درمیان صلح کی کوشش کریں، جو شخص اللہ تعالیٰ کی رضا جوئی کے لئے یہ کام کرے گا تو ہم اسے اجر عظیم عطا فرمائیں گے۔ (سورۃ النساء آیت ۱۱۴)

پھر یہ دونوں حضرات یہاں سے نکل کر حضرت طلحہ رضی اللہ تعالیٰ عنہ کے پاس پہنچے اور ان سے بھی یہ سوال کیا کہ آپ کیوں تشریف لائے ہیں، آپ نے فرمایا حضرت عثمان کے خون کا قصاص لینے، ان دونوں نے پوچھا کہ کیا آپ نے حضرت علی رضی اللہ تعالیٰ عنہ کی بیعت نہیں کی، آپ نے فرمایا کہ کیوں نہیں، بیعت کی تھی لیکن اس حال میں کہ تلوار میری گردن پر تھی اور اگر وہ (حضرت علی) ہمارے اور قاتلین عثمان کے درمیان حائل نہ ہوں تو میں ان کے مقابلے میں نہیں آؤں گا، پھر یہ دونوں حضرت زبیر رضی اللہ تعالیٰ عنہ کے پاس پہنچے انہوں نے بھی حضرت طلحہ کی مثل جواب دیا، پھر یہ دونوں حضرات دوبارہ عثمان بن حنیف کی طرف لوٹ آئے۔

اور ابوالاسود دوسیلی نے یہ اشعار پڑھے:

اے ابن احنف میں آپ کا ہوں پس آپ باہر نکلے اور اس قوم سے نیزہ بازی و شمشیر زنی کیجئے اور ثابت قدم رہیے، اور ان کے مقابلے میں زرہ پوش جوانوں کو نکالنے اور اس معرکہ کے لئے تیار ہو جائیے۔

عثمان بن حنیف نے یہ سکرانا اللہ وانا الیہ راجعون پڑھا اور کہا کہ اسلام کی چکی گھومنا شروع ہو گئی، اب کعبہ کی قسم! تم دیکھنا کہ اب یہ کیسے ڈگمگا کر چلتی ہے عمران بن حصین نے کہا کہ ہاں اللہ کی قسم اب وہ تھیں طویل عرصہ تک رگڑے گی عثمان بن حنیف کا اشارہ عبد اللہ بن مسعود کی اس حدیث مرفوعہ کی طرف تھا کہ اسلام کی چکی پینتیس سال گزرنے پر گھومے گی، پھر عثمان بن حنیف نے عمران بن حصین سے کہا کہ مجھے مشورہ دو عمران بن حصین نے کہا کہ میں تو اس معاملہ سے کنارہ کشی اختیار کرتا ہوں اور اپنے گھر جا کر بیٹھتا ہوں یا یہ کہا کہ اپنے اونٹ پر جا کر بیٹھتا ہوں پھر عمران بن حصین چلے گئے، احنف بن قیس نے کہا کہ میں امیر المؤمنین کے آنے تک انھیں روکوں گا، پھر عثمان بن حنیف نے لوگوں میں منادی کرادی اور انھیں حکم دیا کہ ہتھیار پہن لیں اور مسجد میں اکٹھے ہو جائیں، پس لوگ اکٹھے ہو گئے، آپ نے انھیں تیاری کا حکم دیا، ابھی عثمان بن حنیف منبر پر ہی تھے کہ ایک آدمی کھڑا ہوا اور اس نے کہا کہ اے لوگو! اگر یہ لوگ خوفزدہ ہو کر آئے ہیں تو یاد رکھو کہ یہ ایسے شہر سے آئے ہیں جہاں پرندوں کو بھی امن حاصل ہوتا ہے، اور اگر یہ حضرت عثمان کے خون کا بدلہ لینے کے لئے آئے ہیں تو ہم ان کے قاتل نہیں ہیں، پس تم میری بات مانو اور انھیں وہیں لوٹا دو جہاں سے یہ آئے ہیں، اسود بن سرج سعدی کھڑا ہوا اور کہا کہ یہ لوگ قاتلین عثمان کے خلاف ہم سے اور دیگر لوگوں سے مدد لینے کے لئے آئے ہیں، اس پر لوگوں نے اسود کو نکلریاں مارنی شروع کیں، عثمان بن حنیف نے جان لیا کہ بصرہ میں قاتلین عثمان کے ہمدرد اور مددگار بھی موجود ہیں، اور آپ نے ان کے رویہ کو سخت ناپسند کیا۔

ام المؤمنین حضرت عائشہ صدیقہ رضی اللہ تعالیٰ عنہا اپنے ہم سفر لوگوں کے ساتھ تشریف لائیں اور بصرہ کے قریب مرید کے بالائی حصے میں پڑاؤ کیا اور اہل بصرہ میں سے جو آپ کے ساتھ شامل ہونا چاہتے تھے وہ بھی وہیں آئے عثمان بن حنیف بھی اپنی فوج لے کر نکلے اور مرید کے مقام پر یہ سب اکٹھے ہو گئے، حضرت طلحہ جو مہینہ پر امیر تھے نے حضرت عثمان بن عفان کے خون کا قصاص لینے پر لوگوں کو ابھارا۔ حضرت زبیر نے بھی اسی طرح کی بات کی عثمان بن حنیف کی فوج میں سے کچھ لوگوں نے ان دونوں کی گفتگو کا جواب دیا، پھر ام المؤمنین حضرت عائشہ صدیقہ رضی اللہ تعالیٰ عنہا نے لوگوں سے خطاب فرمایا، اور انھیں قتال پر ابھارا، براہیختہ کیا پس دونوں لشکروں کے اطراف سے کچھ ایک دوسرے کو برا بھلا کہنے اور پتھر مارنے لگے، کچھ لوگوں نے بیچ بچاؤ کرایا اور ہر فریق اپنی جگہ واپس لوٹ گیا، پھر عثمان بن حنیف کی فوج میں سے ایک جماعت آگے بڑھی اور حضرت عائشہ رضی اللہ تعالیٰ عنہا کی فوج پر حملہ کر دیا اور حارثہ بن قدامہ سعدی نے سامنے آ کر کہا کہ اے ام المؤمنین! قسم کی قسم حضرت عثمان بن عفان کا شہید



ہونا آپ کے اس اونٹ پر جو ہتھیاروں کے نشانہ پر ہے سوار ہو کر نکلنے سے زیادہ اھون و کم درجہ بات ہے، اگر آپ اپنی مرضی سے آئی ہیں تو جہاں سے آئی ہیں وہیں سے اپنے گھر کی طرف لوٹ جائیں، اور اگر کسی کے مجبور کرنے سے آئی ہیں تو واپس جانے کے لئے لوگوں سے مدد طلب کیجئے، حکیم بن جبلة سامنے آیا جو عثمان بن حنیف کی فوج میں سواروں کا امیر تھا اور قتال شروع کر دیا۔ حضرت عائشہ صدیقہ رضی اللہ تعالیٰ عنہا کی فوج کے لوگ اپنے ہاتھوں کو قتال سے روکنے لگے، حکیم بن جبلة بڑھ چڑھ کر حملے کرنے لگا راستے کے سرے پر دونوں فوجوں کی آپس میں کچھ مڈ بھیڑ ہوئی، حضرت عائشہ صدیقہ رضی اللہ تعالیٰ عنہا نے اپنے اصحاب کو راستے کی دائیں جانب اختیار کرنے کا حکم دیا یہاں تک کہ یہ لوگ ابن ماذن کے مقبرہ کے پاس پہنچ گئے، اور رات دونوں لشکروں کے درمیان حائل ہو گئی۔

جب دوسرا دن طلوع ہوا تو پھر انھوں نے قتال کا قصد کیا اور دن ڈھلنے تک لڑائی ہوتی رہی۔ عثمان بن حنیف کی فوج کے بہت سے لوگ مقتول ہوئے اور فریقین کی طرف سے بکثرت زخمی ہوئے، جب جنگ نے انھیں کاٹ کر رکھ دیا تو صلح کی طرف انھوں نے آپس میں ایک دوسرے کو دعوت دی اور اس شرط پر صلح کی کہ ہم ایک خط لکھ کر قاصد کے ہاتھ اہل مدینہ کی طرف بھیجتے ہیں اور ان سے پوچھتے ہیں کہ اگر طلحہ وزبیر نے مجبوراً بیعت کی ہے تو عثمان بن حنیف بصرہ ان کے لئے خالی کر دیتے ہیں اور اگر مجبوراً نہیں بلکہ خوشی سے بیعت کی ہے تو طلحہ وزبیر بصرہ کو عثمان بن حنیف کے لئے چھوڑ دیں گے، ان لوگوں کے قاضی کعب بن ثور کو قاصد بنا کر اہل مدینہ کی طرف بھیجا، یہ جمعہ کے دن مدینہ پہنچے اور لوگوں میں کھڑے ہو کر یہ سوال کیا کہ طلحہ وزبیر نے بیعت مجبوراً کی تھی یا رضا مندی سے؟ لوگ خاموش رہے اور اسامہ بن زید کے علاوہ کسی نے کوئی بات نہیں کی، اسامہ بن زید نے کہا کہ انھوں نے مجبوراً بیعت کی تھی، کچھ لوگ اسامہ کی طرف بڑھے اور مارنے کا ارادہ کیا لیکن حضرت صہیب، ابو ایوب اور ایک جماعت نے درمیان میں پڑ کر چھڑا دیا، پھر ان حضرات نے اسامہ سے کہا کہ آپ نے ہماری طرح سکوت کی رخصت پر عمل کیوں نہیں کیا؟ اسامہ نے کہا کہ مجھے معلوم نہ تھا کہ یہ لوگ یہاں تک کر گزریں گے، پھر حضرت علی نے عثمان بن حنیف کی طرف لکھا کہ ان دونوں کو کسی فریق میں شامل ہونے کے لئے مجبور نہیں کیا گیا، البتہ جماعت و فضل میں شمولیت کے لئے مجبور کیا گیا تھا، اگر یہ لوگ علیحدگی کے خواہاں ہیں تو ان کے لئے کوئی عذر نہیں یہ بھی غور و فکر کر لیں اور ہم بھی غور و فکر کر لیں، قاضی کعب بن ثور یہ خط لے کر عثمان بن حنیف کے پاس واپس آ گئے، عثمان بن حنیف نے کہا کہ ہم جس مسئلہ میں الجھے ہوئے ہیں یہ اس سے جدا مسئلہ ہے، پھر طلحہ وزبیر نے عثمان بن حنیف کو اپنے پاس آنے کے لیے پیغام بھیجا لیکن انھوں نے انکار کیا ان دونوں حضرات نے لوگوں کو ایک تاریک رات میں جمع کیا اور عشاء کی نماز میں جامع مسجد میں شامل ہو گئے، اس شب عثمان بن حنیف نماز کے لئے نہ نکلے، عبدالرحمن بن عتاب بن اسید نے لوگوں کو نماز پڑھائی، بصرہ کے رذیل لوگوں کی طرف سے تلخ کلامی، زبان درازی اور لڑائی ہوئی اور چالیس کے قریب آدمی قتل ہو گئے، پھر لوگ عثمان بن حنیف کے گھر میں داخل ہوئے اور انھیں طلحہ وزبیر کے پاس پکڑ کر لائے اور ان کے چہرے کے بال نوچ ڈالے، طلحہ وزبیر نے اسے بڑا حادثہ قرار دیا اور اس کی اطلاع حضرت عائشہ صدیقہ رضی اللہ تعالیٰ عنہا کو دی، آپ نے حکم دیا کہ انھیں چھوڑ دیا جائے، پس عثمان بن حنیف کو چھوڑ دیا گیا اور بیت المال پر عبدالرحمن بن ابی بکر کو والی مقرر کیا گیا، طلحہ وزبیر نے بیت المال کے اموال لوگوں میں تقسیم کر دیئے اور اطاعت گزاروں کو ترجیحاً زیادہ دیا، لوگ اپنا اپنا حصہ لینے کے لئے ٹوٹ پڑے، محافظین کو گرفتار کر لیا گیا اور اس طرح بصرہ پر ان حضرات کا قبضہ ہو گیا، قاتلین عثمان اور ان کے معاونین کی ایک جماعت اس پر خوب سیخ پا ہوئی اور وہ تین سو کی ایک فوج بنا کر مقابلے کے لئے آئے ان پر حکیم بن جبلة امیر تھا جو قاتلین عثمان میں سے ایک تھا انھوں نے جنگ و قتال کیا ایک آدمی نے حکیم بن جبلة کی ٹانگ پر وار کیا اور اسے کاٹ ڈالا حکیم بن جبلة نے اس کٹی ہوئی ٹانگ کو لیا اور اس آدمی پر دے مارا اور اسے قتل کر دیا اور پھر اس کا سہارا لے کر کھڑا ہو گیا اور یہ شعر گنگنانے لگا:

اے پنڈلی ہرگز خیال نہ کر، بے شک تیرے لیے میرا بازو ہے جس کے ساتھ میں اپنی پنڈلی کا دفاع کرتا ہوں۔

اور یہ شعر بھی کہا کہ:

اگر میں مرجاؤں تو مجھ پر کوئی عار نہیں، لوگوں میں عار کی بات تو جنگ سے فرار ہے۔ اور ہلاکت بزرگی کو رسوا نہیں کرتی۔

اسی دوران کہ حکیم بن جبلة اس ٹانگ پر اپنے سر کا تکیہ لگائے بیٹھا تھا کہ ایک آدمی وہاں سے گزرا اور اس نے پوچھا کہ تجھے کس نے قتل کیا ہے؟ کہنے لگا کہ میرے تکیہ نے پھر حکیم بن جبلة مر گیا اور اس کے ساتھ ستر قاتلین عثمان اور ان کے معاونین جو اہل مدینہ میں سے تھے مقتول ہو گئے، پس



بصرہ میں طلحہ وزبیر کے مخالفین کمزور پڑ گئے اور کہا جاتا ہے کہ اہل بصرہ نے طلحہ وزبیر کی بیعت کر لی، حضرت زبیر نے ایک ہزار سواروں کو حضرت علی کی آمد سے قبل ان سے مدد بھیڑ کرنے کے لئے آمادہ کیا لیکن کسی نے جواب نہ دیا، اور بشارت کے طور پر اہل شام کی طرف بصرہ پر قبضہ کی اطلاع لکھ دی گئی، یہ ۲۵ ربیع الآخر ۳۵ھ کا واقعہ ہے، اور حضرت عائشہ صدیقہ رضی اللہ تعالیٰ عنہا نے زید بن صوحان کو خط لکھا اور انھیں اپنی نصرت اور اپنے ساتھ ٹھہرنے کی دعوت دی اور لکھا کہ اگر نہیں آتے تو اپنے ہاتھ کو روک لیں اور اپنے گھر کو لازم پکڑ لیں یعنی نہ ہماری مدد کریں اور نہ ہمارے مخالفین کی، زید بن صوحان نے جواب میں لکھا کہ میں آپ کی مدد کروں گا جب تک آپ اپنے گھر میں ٹھہری رہیں گی اور آپ کی بات ماننے سے انکار کر دیا اور یہ بھی کہا کہ اللہ تعالیٰ ام المؤمنین پر رحم فرمائے کہ اللہ تعالیٰ نے انھیں تو گھر کو لازم پکڑنے کا حکم دیا ہے اور ہمیں قتال کرنے کا لیکن وہ اپنے گھر سے نکل آئی ہیں اور ہمیں اپنے گھر کو لازم پکڑنے کا حکم دیتی ہیں حالانکہ اس کی وہ ہم سے زیادہ مستحق ہیں حضرت عائشہ صدیقہ رضی اللہ تعالیٰ عنہا نے اہل یمامہ و اہل کوفہ کی طرف بھی اسی طرح کے خطوط لکھے۔

حضرت علی رضی اللہ عنہ کی شام کے بجائے بصرہ کی طرف روانگی..... حضرت علی شام جانے کی مکمل تیاری کر چکے تھے جیسا کہ ہم نے پہلے ذکر کیا، لیکن جب آپ کو اطلاع ملی کہ طلحہ وزبیر نے بصرہ کا قصد و ارادہ کیا ہے تو آپ نے لوگوں کو خطاب فرمایا اور انھیں بصرہ چلنے کی ترغیب دی تاکہ ان دونوں حضرات کو بصرہ داخل ہونے سے روک دیں اور اگر داخل ہو چکے ہیں تو وہاں سے نکال باہر کریں، اکثر اہل مدینہ نے آپ کی اس بات کو قبول نہ کیا، البتہ بعض نے قبول کیا، شععی کہتے ہیں کہ اس معاملہ میں صرف چھ بدری صحابہ نے آپ کا ساتھ دیا، ساتواں کوئی آدمی نہ تھا، اور بعض کہتے ہیں کہ چار اصحاب تھے، ابن جریو وغیرہ نے ذکر کیا ہے کہ جن کبار صحابہ نے آپ کا ساتھ دیا تھا ان میں ابوالہشتم بن تیمہان، ابوقنادہ انصاری، زیاد بن حنظلہ اور خزیمہ بن ثابت تھے، یہ خزیمہ بن ثابت دو شہادتوں والے نہ تھے وہ تو عثمان بن عفان کے زمانے میں وفات پا چکے تھے بلکہ یہ دوسرے خزیمہ تھے، حضرت علی رضی اللہ تعالیٰ عنہ سابقہ تیاری کے ساتھ مدینہ سے بصرہ کی طرف روانہ ہو گئے، البتہ مدینہ پر تمام بن عباس اور مکہ پر شثم بن عباس کو اپنا نائب مقرر کیا، یہ ۳۵ھ کے ربیع الآخر کے آخری ایام کا واقعہ ہے، حضرت علی مدینہ سے نوسو کے قریب جانباز لے کر چلے، ربذہ مقام پر عبد اللہ بن سلام نے آپ سے ملاقات کی اور آپ کے گھوڑے کی لگام پکڑ کر کہا کہ اے امیر المؤمنین آپ مدینہ سے نہ جائیے، اللہ کی قسم اگر آپ یہاں سے چلے گئے تو مسلمانوں کا بادشاہ پھر کبھی یہاں لوٹ کر نہ آ سکے گا، بعض لوگوں نے عبد اللہ بن سلام کو برا بھلا کہا، حضرت علی نے کہا کہ انھیں چھوڑ دو یہ بڑے اچھے صحابی رسول ہیں۔ پھر حسن بن علی راستے میں اپنے والد حضرت علی سے ملے اور کہا کہ میں نے آپ کو روکا تھا لیکن آپ نے میری بات نہ مانی، اب کل کو آپ ضائع ہو کر قتل کر دیئے جائیں گے اور آپ کا کوئی مددگار نہ ہوگا، حضرت علی نے کہا کہ تم تو مجھ پر ہمیشہ نرم خو پنچی کی طرح مہربان رہے اور تم نے مجھے کس بات سے منع کیا تھا کہ جس سے میں نے انکار کیا؟ حضرت حسن نے کہا کہ کیا میں نے آپ کو حضرت عثمان کی شہادت سے قبل یہ مشورہ نہیں دیا تھا کہ آپ مدینہ سے چلے جائیں، کہیں ایسا نہ ہو کہ وہ قتل کر دیئے جائیں اور آپ مدینہ میں ہوں؟ اور کوئی کہنے والا کہے اور باتیں بنانے والا باتیں بنائے، اور کیا میں نے یہ مشورہ نہیں دیا تھا کہ آپ شہادت عثمان کے بعد اس وقت تک لوگوں سے بیعت نہ لیں جب تک تمام شہروں کے باشندگان از خود بیعت کی درخواست نہ کریں؟ اور کیا میں نے آپ کو یہ مشورہ نہیں دیا تھا کہ یہ خاتون (حضرت عائشہ) اور یہ دومرد (طلحہ وزبیر) جو گھروں سے نکلے ہوئے ہیں آپس میں کسی امر پر صلح و اتفاق نہیں کر لیتے آپ اپنے گھر میں ہی تشریف رکھیں؟ لیکن آپ نے ان تین میں سے میری کوئی بات نہیں مانی۔

حضرت علی نے ان کے جواب میں فرمایا کہ تمہارا یہ کہنا کہ میں شہادت عثمان سے قبل مدینہ سے چلا جاتا تو اس کا جواب یہ ہے کہ جس طرح ان کا محاصرہ و گھیراؤ کیا گیا اسی طرح ہمارا بھی محاصرہ و گھیراؤ کیا گیا، اور تمہارا یہ کہنا کہ مختلف شہروں کی طرف سے بیعت آنے سے قبل مجھے بیعت نہیں لینی چاہئے تھی تو اس کا جواب یہ ہے کہ میں نے اس امر کے ضیاع کو پسند نہیں کیا اور تمہارا یہ کہنا کہ میں گھر بیٹھا رہوں اور ان لوگوں کو جہاں یہ جانا چاہیں جانے دوں تو اس کا جواب یہ ہے کہ گویا کہ تم چاہتے ہو کہ میں اُس بچہ کی طرح ہو جاؤں جس کا گھیراؤ کر لیا جاتا ہے اور کہا جاتا ہے کہ وہ یہاں نہیں ہے حتیٰ کہ اس کی کوئی کٹ دیجانی ہیں اور وہ باہر نکل آتا، پس اگر میں ان امور پر غور و فکر نہ کروں جو مجھ پر لازم ہیں اور جن کو سنبھالنا میری ذمہ داری ہے



تو پھر کون ان پر غور و فکر کرے گا؟ لہذا اے میرے بیٹے میرے راستے میں حائل نہ بنو، جب حضرت علی کو بصرہ کی بدلتی ہوئی صورتحال کا علم ہوا جسے ہم پہلے بیان کر چکے ہیں تو آپ نے محمد بن ابی بکر اور محمد بن جعفر کے ہاتھ اہل کوفہ کو خط لکھا کہ میں نے تمہیں تمام اہل بلاد میں سے منتخب کیا ہے اور تمہاری طرف راغب ہوا ہوں، جو حالات پیش آئے ان سے فارغ ہو چکا ہوں پس اب تم اللہ کے دین کے معاون و مددگار بن جاؤ اور ہمارے پاس چلے آؤ، ہم اصلاح کے خواہاں ہیں تاکہ یہ امت پھر دوبارہ آپس میں بھائی بھائی بن جائے یہ دونوں حضرات چلے گئے۔

پھر آپ نے اہل مدینہ کی طرف بھی پیغام بھیجا اور جو ہتھیار سواریاں مطلوب تھیں وہ لیں اور لوگوں کے درمیان کھڑے ہو کر یہ تقریر فرمائی کہ بے شک اللہ تعالیٰ نے ہمیں اسلام کے ساتھ عزت و رفعت عطا فرمائی اور ہمیں ذلت، قلت، بغض و عداوت اور دوریوں کے بعد آپس میں بھائی بھائی بنایا جب تک اللہ تعالیٰ نے چاہا لوگ اس طریقے پر عمل پیرا رہے کہ اسلام ان کا دین تھا حق ان کے درمیان قائم تھا، اور اللہ کا قرآن ان کا امام تھا، حتیٰ کہ یہ شخص (یعنی حضرت عثمان) ان لوگوں کے ہاتھوں شہید ہو گیا جنہیں شیطان نے ورغلا یا تھا تاکہ اس امت کے درمیان افتراق و انتشار پیدا کر دے، خبردار یہ امت ضرور مختلف فرقوں میں بٹے گی جیسا کہ اس سے پہلی امتیں بھی فرقوں میں بٹی تھیں، پس ہم اس شر سے اللہ کی پناہ چاہتے ہیں جو کہ ظاہر ہونے والا ہے، پھر آپ نے مکرر فرمایا کہ وہ شر ضرور واقع ہو کر رہے گا اور آگاہ رہو عنقریب یہ امت تہتر فرقوں میں تقسیم ہو جائے گی، ان میں سے بدترین فرقہ وہ ہوگا جو مجھ سے محبت کا دعویٰ کرے گا لیکن میرے جیسا عمل نہیں کرے گا اور بلاشبہ تم نے اسے پالیا اور دیکھ لیا ہے، پس تم اپنے دین کو لازم پکڑو اور میرے طریقہ سے رہنمائی حاصل کرو، بلاشبہ وہ تمہارے نبی ہی کا طریقہ ہے اور ان کی سنن کا اتباع کرو، جو بات تم پر مشتبہ ہو جائے اس سے سکوت اختیار کرو حتیٰ کہ اسے کتاب اللہ پر پیش کرو، پس جو قرآن بتلائے اسے لازم پکڑو اور جس سے وہ انکار کر دے اسے رد کر دو، اور اللہ تعالیٰ کے رب ہونے، اسلام کے دین ہونے، محمد (ﷺ) کے نبی ہونے اور قرآن کے حکم و امام ہونے پر راضی ہو جاؤ۔

راوی کہتے ہیں کہ حضرت علی نے جب ربذہ سے چلنے کا قصد کیا تو ابن ابی رفاعہ بن رافع کھڑے ہوئے اور کہا کہ اے امیر المؤمنین آپ کا کیا ارادہ ہے اور آپ ہمیں کہاں لیجانا چاہتے ہیں؟ حضرت علی نے فرمایا کہ ہم اصلاح کے خواہاں ہیں اگر وہ اسے قبول کر لیں اور ہماری بات مان لیں، ابن ابی رفاعہ نے کہا کہ اگر وہ قبول نہ کریں تو؟ حضرت علی نے کہا کہ پھر ہم ان کی عہد شکنی کے باوجود چھوڑ دیں گے اور انہیں ان کا حق دیں گے، اور خود صبر کریں گے، ابن ابی رفاعہ نے پوچھا کہ اگر وہ اس پر راضی نہ ہوں تو؟ حضرت علی نے فرمایا کہ ہم انہیں چھوڑے رکھیں گے جب تک وہ ہمیں چھوڑیں، ابن ابی رفاعہ نے پوچھا کہ اگر وہ ہمیں نہ چھوڑیں تو؟ حضرت علی نے فرمایا کہ پھر بھی ہم ان سے باز رہیں گے ابن ابی رفاعہ نے کہا کہ یہ بہت اچھی بات ہے، پھر حجاج بن غزیہ انصاری کھڑے ہوئے اور کہا کہ جس طرح آپ نے اپنی گفتگو سے مجھے خوش کر دیا میں آپ کو اپنے عمل سے خوش کروں گا، اور اللہ کی قسم! اللہ تعالیٰ میری ضرور بالضرور مدد فرمائے گا، جیسا کہ اس نے ہمارا نام انصار رکھا ہے، حضرت علی ابھی ربذہ ہی میں مقیم تھے کہ قبیلہ طے کی ایک جماعت آپ سے ملاقت کے لئے آئی، آپ سے کہا گیا کہ اس جماعت میں سے کچھ لوگ آپ کے ساتھ چلنے کا ارادہ رکھتے ہیں اور کچھ آپ کو سلام کرنے کے لئے حاضر ہوئے ہیں، آپ نے فرمایا کہ اللہ تعالیٰ سب کو جزائے خیر عطا فرمائے اور یہ آیت تلاوت فرمائی:

وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا

”اللہ تعالیٰ نے مجاہدین کو بیٹھے رہنے والوں پر اجر عظیم کے ساتھ فضیلت عطا فرمائی ہے۔“ (سورۃ النساء آیت ۹۰)

مورخین کا بیان ہے کہ حضرت علی اپنی تیاری کے مطابق ربذہ سے روانہ ہوئے آپ ایک سرخ اونٹنی پر سوار تھے جس کے آگے ایک سرخ و سیاہ رنگ کا گھوڑا چل رہا تھا، جب آپ فید نامی جگہ پر پہنچے تو قبیلہ اسد اور طے کی ایک جماعت آپ کے پاس حاضر ہوئی اور اپنے آپ کو خدمت کے لئے پیش کیا، آپ نے فرمایا کہ میرے ساتھ کافی تعداد ہے، اور اہل کوفہ میں سے عامر بن مضر شیبانی نامی ایک آدمی حاضر ہوا، آپ نے اس سے پوچھا کہ تمہارے پیچھے کیا صورتحال ہے؟ اس نے صورتحال بیان کی، آپ نے ابو موسیٰ اشعری کے بارے میں دریافت کیا، اس نے کہا کہ اگر آپ کا ارادہ صلح کا ہے تو وہ صلح کے ساتھی ہیں اور اگر ارادہ جنگ کا ہے تو وہ اس کے ساتھی نہیں حضرت علی نے کہا کہ اللہ کی قسم جن لوگوں نے ہم سے سرکشی کی ہے ہم ان سے صلح کے خواہاں ہیں، اور روانہ ہو گئے، جب آپ کوفہ کے قریب پہنچے تو آپ کو واضح طور پر اپنے قتل کئے جانے، عثمان بن حنیف کے بصرہ سے نکال دیئے جانے اور بیت المال کے لوٹ لئے جانے کی اطلاع ملی، آپ نے کہا کہ اے اللہ مجھے اس آزمائش سے محفوظ فرما جس میں آپ نے طلحہ و زبیر کو



بتلا گیا ہے، پھر جب آپ ذی قارنامی جگہ پر پہنچے تو عثمان بن حنیف آپ کے پاس اس حال میں آ کر ملے کہ ان کا پورا چہرہ نوچ دیا گیا تھا اور داڑھی کا ایک بال تک نہ تھا، عثمان بن حنیف نے کہا کہ اے امیر المؤمنین آپ نے مجھے بصرہ کی طرف اس حال میں بھیجا تھا کہ میں صاحب لحيہ (داڑھی والا) تھا اور اب آپ کے پاس امرد (بے ریش) بن کر آیا ہوں۔ حضرت علی نے کہا کہ تم نے خیر اور اجر کو پالیا ہے اور طلحہ وزبیر کے بارے میں فرمایا اے اللہ جو کچھ ان دونوں نے باندھا ہے اسے کھول دے، جو کچھ ان دونوں نے اپنے دل میں پختہ کیا ہے اسے پورا نہ کیجئے اور انھیں اپنے عمل کی برائی دکھا دیجئے، پھر آپ ذی قار میں ٹھہر کر اس خط کے جواب کا انتظار کرنے لگے جو محمد بن ابی بکر اور محمد بن جعفر کے ہاتھ بھیجا تھا، یہ دونوں ابو موسیٰ اشعری کے پاس پہنچے اور ان کی اجازت سے لوگوں میں کھڑے ہو کر بات کی، لیکن انھیں کوئی جواب نہ دیا گیا، جب شام ہوئی تو کچھ صاحب الرائے لوگ ابو موسیٰ اشعری کے پاس آئے اور انھیں حضرت علی کی اطاعت کی ترغیب دی، ابو موسیٰ اشعری نے کہا کہ یہ کل گذشتہ کو ہو سکتا تھا، محمد بن ابی بکر اور محمد بن جعفر یہ سن کر نہایت غصہ ہوئے اور ان کے متعلق سخت باتیں کہیں ابو موسیٰ اشعری نے انھیں کہا کہ اللہ کی قسم میری اور تمہارے امیر کی گردن میں حضرت عثمان کی بیعت پڑی ہوئی ہے، اگر بالفرض قتال ضروری ہوا تو ہم اس وقت تک قتال نہ کریں گے جب تک ہم قاتلین عثمان سے فارغ نہ ہو لیں اگرچہ وہ جو بھی ہوں اور جہاں بھی ہوں، پھر یہ دونوں چلے گئے اور حضرت علی کو صورتحال سے باخبر کیا، وہ ابھی تک ذی قار میں تھے، حضرت علی نے اشتر سے کہا کہ تم ابو موسیٰ اشعری کے ساتھی اور ہر کام میں رکاوٹ پیدا کرنے والے ہو، پس تم اور ابن عباس جاؤ اور جو بگاڑ پیدا کیا ہے اس کی اصلاح کرو۔

یہ دونوں نکلے اور کوفہ پہنچے، ابو موسیٰ اشعری سے گفتگو کی اور اس کام میں کوفہ کے کچھ آدمیوں سے مدد لی ابو موسیٰ اشعری لوگوں میں کھڑے ہوئے اور فرمایا کہ اے لوگو! تم محمد ﷺ کے ساتھی اور ان کے صحبت یافتہ ہو تم اللہ اور اس کے رسول کو ان لوگوں سے زیادہ جانتے ہو جنہیں شرف صحبت حاصل نہیں ہوا، بلاشبہ تمہارا مجھ پر حق ہے اور میں تم تک نصیحت و خیر خواہی کی بات پہنچا رہا ہوں۔ میری رائے یہ ہے کہ تم حکومت الہیہ کا استخفاف مت کرو، اور نہ اس کے امر پر جرأت کرو، یہ ایک ایسا فتنہ ہے جس میں سونے والا جاگنے والے سے، جاگنے والا بیٹھنے والے سے، بیٹھنے والا کھڑے ہونے والے سے، کھڑا ہونے والا سواری پر سوار سے اور سوار دوڑنے و بھاگنے والے سے بہتر ہے پس تم اپنی تلواریں میان میں کر لو، اپنے نیزوں کے پھل نکال ڈالو، کمانوں کو توڑ دو اور مجبور و مظلوم کو پناہ دو یہاں تک کہ صورتحال درست ہو جائے اور فتنہ صاف واضح ہو جائے ابن عباس اور اشتر لوٹ کر حضرت علی کے پاس پہنچے اور انھیں اس کی خبر دی، پھر آپ نے حسن اور عمار بن یاسر کو بھیجا کہ جا کر بگاڑ کی اصلاح کریں، یہ دونوں گئے حتیٰ کہ مسجد میں داخل ہو گئے، سب سے پہلے ان دونوں کو مسروق بن اجدع نے سلام کیا اور عمار بن یاسر کو کہا کہ کیا آپ نے حضرت عثمان کو قتل کیا ہے یعنی ان کے قتل میں قاتلوں کی مدد کی ہے؟ عمار بن یاسر نے جواب دیا کہ ہماری بے توقیری کرنے اور خوشیاں ختم کرنے کی وجہ سے ایسا ہوا ہے، مسروق بن اجدع نے کہا کہ اللہ کی قسم تم نے انھیں ایسی ہی سزا دی جیسا کہ اب تمہیں سزا دی جا رہی ہے، اگر تم صبر کرتے تو یہ صابرین کے لئے بہتر تھا۔

راوی کہتے ہیں کہ ابو موسیٰ اشعری نکلے اور حسن بن علی سے ملاقات کی اور انھیں اپنے سے چمٹا لیا، اور عمار بن یاسر کو کہا کہ اے ابوالیقظان کیا تم نے امیر المؤمنین عثمان بن عفان کے خلاف مدد دے کر ان کے قتل میں حصہ لیا ہے؟ عمار بن یاسر نے کہا کہ میں نے ایسا نہیں کیا اور مجھے ان کے قتل نے غمزدہ بھی نہیں کیا، حسن بن علی نے ان دونوں کی بات کاٹتے ہوئے ابو موسیٰ اشعری سے کہا کہ لوگ ہم سے کیوں رکتے و باز رہتے ہیں؟ حالانکہ ہمارا ارادہ صرف اصلاح کا ہے، اور نہ امیر المؤمنین جیسا آدمی کسی چیز سے خوف کھاتا ہے، ابو موسیٰ اشعری نے کہا کہ میرے ماں باپ تم پر فدا تم نے بالکل سچ کہا، لیکن جس سے مشورہ طلب کیا جائے وہ امین ہوتا ہے، میں نے رسول اللہ ﷺ سے سنا ہے کہ عنقریب ایک فتنہ برپا ہوگا، جس میں بیٹھنے والا کھڑے ہونے والے سے، کھڑا ہونے والا چلنے والے سے، اور چلنے والا سواری پر سوار سے بہتر ہوگا۔ اللہ تعالیٰ نے ہم سب کو بھائی بھائی بنایا ہے اور ہم پر ایک دوسرے کے خون اور اموال کو حرام قرار دیا ہے، عمار بن یاسر یہ سن کر غصہ میں آ گئے اور ابو موسیٰ اشعری کو برا بھلا کہنا شروع کیا اور کہا کہ کیا رسول اللہ ﷺ نے صرف تمہیں ہی کہا ہے کہ اس فتنہ میں بیٹھنے والا کھڑے ہونے والے سے بہتر ہے، بنو تمیم کا ایک آدمی ابو موسیٰ اشعری کی حمایت میں غیظ و غضب میں آ گیا اور اس نے عمار بن یاسر کو برا بھلا کہنا شروع کیا، دوسرے لوگ اس کے ساتھ جوش میں آ گئے، ابو موسیٰ اشعری لوگوں کو اس سے روکنے لگے، لیکن شور شرابا بڑھ گیا اور آوازیں بلند ہو گئیں، ابو موسیٰ اشعری نے کہا کہ اے لوگو! میری بات مانو اور عرب کے بہترین قوم کے بہترین انسان بن جاؤ جن کے پاس مظلوم پناہ لیا کرتا تھا اور خوفزدہ امن حاصل کرتا تھا، جب فتنہ اٹھتا ہے تو مشتبہ ہوتا ہے اور جب ختم ہوتا ہے تو واضح ہوتا ہے، پھر آپ



نے لوگوں کو اپنے ہاتھ روکنے اور اپنے گھروں کو لازم پکڑنے کا حکم دیا، زید بن صوحان کھڑے ہوئے اور کہا کہ اے لوگو! تم سب کے سب امیر المؤمنین وسید المسلمین کے پاس چلو، قعقاع بن عمرو کھڑے ہوئے اور کہا کہ بے شک حق وہی ہے جو امیر نے کہا ہے لیکن لوگوں کے لئے امیر المؤمنین کے سوا کوئی چارہ نہیں ہے جو ظالموں کو دفع کرتا ہے اور مظلوم کی مدد کرتا ہے، اور لوگوں کی جمعیت کو منظم رکھتا ہے، امیر المؤمنین علی بن ابی طالب جس امر کے والی ہیں اس سے فائدہ اٹھا رہے ہیں، اور بلانے میں انصاف سے کام لے رہے ہیں، ان کا ارادہ صرف اصلاح کا ہے لہذا تم سب ان کی طرف جاؤ، پھر عبد خیر کھڑے ہوئے اور کہا کہ لوگ چار گروہوں میں بٹے ہوئے ہیں حضرت علی اور ان کے ساتھی کوفہ سے باہر کھڑے ہوئے ہیں، طلحہ وزیر بصرہ میں ہیں، حضرت معاویہ شام میں ہیں اور چوتھا گروہ حجاز میں ہے جو نہ قتال کرتا ہے اور نہ اس سے کوئی سروکار رکھتا ہے، ابو موسیٰ اشعریٰ نے کہا کہ یہی سب سے بہتر گروہ ہے اور باقی سب فتنہ ہے، پھر لوگوں نے آپس میں بات چیت کی اور عمار بن یاسر و حسن بن علی لوگوں کے سامنے منبر پر کھڑے ہوئے اور انھیں امیر المؤمنین علی بن ابی طالب کی طرف جانے کی دعوت دینے لگے اس لئے کہ وہ صرف اصلاح کے خواہاں ہیں، عمار بن یاسر نے حاضرین میں سے ایک شخص کو حضرت عائشہ صدیقہ رضی اللہ تعالیٰ عنہا کو برا بھلا کہتے ہوئے سنا آپ نے اسے جھڑک دیا اور کہا کہ اے وہ شخص جسے لوگ برا کہیں اور گالیاں دیں خاموش ہو جا، اللہ کی قسم حضرت عائشہ دنیا و آخرت میں رسول اللہ ﷺ کی زوجہ محترمہ ہیں، لیکن اللہ تعالیٰ نے ان کے ذریعہ تمہاری آزمائش کی ہے کہ تم اللہ کی اطاعت کرتے ہو یا ان کی (اسے بخاری نے روایت کیا ہے) حجر بن عدی کھڑے ہوئے اور کہا کہ اے لوگو! امیر المؤمنین کی طرف چلو اور یہ آیت تلاوت کی:

انفروا خفافا وثقالا وجاهدوا باموالکم وانفسکم فی سبیل اللہ ذلکم خیر لکم ان کنتم تعلمون  
”تم ملکہ ہو یا بوجھل اللہ کے راستے میں نکلو اور اپنی جان و مال کے ساتھ اس کے راستے میں جہاد کرو، یہ تمہارے لئے بہتر ہے اگر تم علم رکھتے ہو۔“  
(سورہ توبہ آیت نمبر ۴۱)

جب کوئی شخص کھڑا ہوتا اور لوگوں کو جنگ کے لئے چلنے پر ابھارتا تو ابو موسیٰ اشعریٰ منبر کے اوپر سے انھیں روکتے اور منع کرتے، عمار بن یاسر و حسن بن علی بھی منبر پر ان کے ساتھ ہی بیٹھے ہوئے تھے، یہاں تک کہ حسن بن علی نے انھیں کہا کہ آپ پر افسوس آپ کی ماں نہ رہے، آپ ہم سے الگ ہو جائیں اور ہمارے منبر کو چھوڑ دیں۔

یہ بھی کہا جاتا ہے کہ حضرت علی نے اشتر کو بھیجا، اس نے ابو موسیٰ اشعریٰ کو کوفہ کی امارت سے معزول کر دیا اور اسی شب قصر امارت سے انھیں نکال دیا، اور لوگوں نے جنگ کے لئے جانے کو قبول کر لیا، اور نو ہزار کا لشکر حسن بن علی کے ساتھ خشکی و جلہ کے راستے نکلا اور ایک روایت یہ بھی ہے کہ بارہ ہزار کا ایک لشکر روانہ ہوا تھا، اور امیر المؤمنین کے ساتھ ملاقات کی، حضرت علی ذی قار کے راستے میں ایک جماعت کے ساتھ تھے اس جماعت میں ابن عباس بھی تھے، حضرت علی نے ان آنیوالوں کو خوش آمدید کہا اور کہا کہ اے اہل کوفہ تم نے عجم کے بادشاہوں سے مقابلہ کیا اور ان کی فوجوں کو منتشر و پراگندہ کیا ہے، میں تمہیں اس بات کی دعوت دیتا ہوں کہ تم ہمارے ساتھ ہمارے بھائیوں کے پاس چلو، اگر وہ اپنے طرز عمل سے رجوع کر لیں تو یہی ہمارا مقصود ہے اور اگر وہ انکار کریں تو ہم نرمی کے ساتھ ان کا علاج کرتے رہیں گے حتیٰ کہ وہ ہم پر ظلم کے ساتھ ابتداء کریں، اور جس کام میں صلاح و بہتری ہوئی تو ہم اسے ترک نہ کریں گے بلکہ فساد پر اسے ترجیح دیں گے انشاء اللہ تعالیٰ پس یہ سب لوگ ذی قار میں آپ کے پاس جمع ہو گئے، حضرت علی کے ساتھ مشہور اور سرکردہ لوگوں میں سے قعقاع بن عمرو، سعد بن مالک، ہند بن عمرو، یثیم بن شہاب، زید بن صوحان، الاشتر، عدی بن حاتم، مسیب بن نجیہ، یزید بن قیس، حجر بن عدی اور انھیں کے ہم مرتبہ لوگ شامل تھے، نیز عبد القیس کا پورا قبیلہ بصرہ کے راستے میں آپ کا منتظر تھا اور وہ ہزاروں کی تعداد میں تھے۔

حضرت علی نے قعقاع بن عمرو کو بصرہ میں طلحہ وزیر کی طرف قاصد بنا کر بھیجا کہ ان دونوں کو اتحاد و اتفاق کی دعوت دیں اور اختلاف و تفریق کی دشواریوں کو ان کے سامنے واضح کریں پس قعقاع بن عمرو بصرہ کی طرف روانہ ہو گئے اور ام المؤمنین حضرت عائشہ صدیقہ رضی اللہ تعالیٰ عنہا سے اس کام کا آغاز کیا، قعقاع بن عمرو نے عرض کیا کہ اے میری امی جان! آپ اس شہر میں کیوں تشریف لائی ہیں؟ حضرت عائشہ صدیقہ رضی اللہ تعالیٰ عنہا نے فرمایا کہ اے میرے بیٹے لوگوں کے درمیان اصلاح کے لئے آئی ہوں قعقاع بن عمرو نے درخواست کی کہ طلحہ وزیر کو بھی یہاں



بلو الیس، پس وہ دونوں بھی اس مجلس میں تشریف لے آئے، قعقاع بن عمرو نے کہا کہ میں نے ام المؤمنین سے پوچھا تھا کہ آپ یہاں کیوں تشریف لائی ہیں تو آپ نے مجھے جواب دیا کہ میں لوگوں کے درمیان اصلاح کے لئے آئی ہوں، طلحہ وزبیر نے کہا کہ ہم بھی اسی لئے آئے ہیں قعقاع بن عمرو نے کہا کہ اس اصلاح کی صورت کیا ہوگی اور یہ کس چیز پر ہوگی؟ اللہ کی قسم اگر ہم اس کو پہچان لیں تو صلح کو قبول کر لیں گے اور اگر نہ پہچان سکے تو قبول نہیں کریں گے، ان دونوں نے کہا کہ یہ صلح قاتلین عثمان پر ہوگی اور اس صلح کو ترک کرنا ہمارے نزدیک قرآن کو ترک کرنا ہوگا۔ قعقاع بن عمرو نے کہا کہ تم حضرت عثمان کے بھری قاتلوں کو قتل کر چکے ہو اور ان کے قتل سے قبل بنسبت آج کے استقامت کے زیادہ قریب تھے، تم نے چھ سو آدمیوں کو قتل کیا ہے، ان کی وجہ سے چھ ہزار آدمی غیض و غضب میں آگئے اور انھوں نے تم سے علیحدگی اختیار کر لی، اور تمہارے درمیان سے چلے گئے۔ اور تم نے جو حقوق بن زہیر کا مطالبہ کیا ہے تو اس میں وہ چھ ہزار آدمی رکاوٹ ہیں اگر تم ان کو نظر انداز کرتے ہو تو خود ہی اپنی بات میں پھنس کر رہ جاتے ہو۔ اور اگر ان سے قتال کرتے ہو تو جس امر سے تم ابھی خائف و پریشان ہو اس سے بڑی مصیبت میں تمہیں یہ مبتلا کر دیں گے یعنی قاتلین عثمان کے قتل سے تم جس اصلاح کے خواہاں ہو اس سے بجائے اصلاح کے بہت بڑی خرابی پیدا ہو جائے گی، جیسا کہ تم حقوق بن زہیر سے اس وجہ سے قصاص نہیں لے سکے کہ چھ ہزار آدمی اس کے دفاع میں کھڑے ہو گئے ہیں، پس حضرت علی قاتلین عثمان سے فی الحال قصاص ترک کرنے میں زیادہ معذور ہیں، اور انھوں نے اس قصاص کو اس وقت تک مؤخر کیا ہے جب تک وہ ان مفسدین پر قابو نہ پالیں، اور اس وقت صورتحال یہ ہے کہ تمام شہروں میں اختلاف و کشیدگی پائی جاتی ہے۔

پھر قعقاع بن عمرو نے بتایا کہ ربیعہ و مضر کے بہت سے قبائل اس امر کے سبب ان سے (یعنی طلحہ وزبیر سے) جنگ کے لئے جمع ہو چکے ہیں، ام المؤمنین حضرت عائشہ رضی اللہ عنہا نے قعقاع بن عمرو سے فرمایا کہ تمہاری کیا رائے ہے؟ قعقاع بن عمرو نے کہا کہ جو اس وقت صورتحال چل رہی ہے اس کا علاج امن و سکون سے رہنا ہے، جب حالات پرسکون ہو جائیں گے تو وہ حرکت کریں گے، اگر آپ لوگ ہماری بات مان لیں اور حضرت علی کی بیعت کر لیں تو یہ خیر کی علامت اور رحمت کی خوشخبری ہوگی اور دشمنوں سے قصاص لینے کی نشانی ہوگی، اور اگر آپ بڑائی کے طور پر اس سے انکار کریں تو یہ شر کی علامت اور اس حکومت کے خاتمہ کی نشانی ہوگی۔ پس آپ لوگ عافیت کو ترجیح دیں۔ اور پہلے کی طرح خیر کی چابیاں بن جائیں، اور ہمیں آزمائش کا نشانہ نہ بناؤ ورنہ آپ خود بھی اس کی لپیٹ میں آ جائیں گے اور اللہ تعالیٰ ہمیں اور آپ کو تباہ و برباد کر دے گا، اللہ کی قسم میری یہی رائے ہے اور میں آپ کو اسی کی دعوت دیتا ہوں مجھے اندیشہ ہے کہ یہ بات پوری نہ ہو سکے گی اور اللہ تعالیٰ اس امت سے جس کا متاع قلیل ہے ان کی حاجت و ضرورت چھین لے گا، اور درحقیقت جو مصیبت نازل ہوئی تھی وہ نازل ہو چکی ہے اور بلاشبہ یہ عظیم حادثہ ہے اور یہ ایک فرد کا دوسرے فرد کو یا ایک جماعت کا کسی ایک شخص کو قتل کرنے کی مانند نہیں ہے اور نہ ایک قبیلہ کا دوسرے قبیلہ کو قتل کرنے کی طرح ہے۔

قعقاع بن عمرو کی یہ گفتگو سن کر ان سب حضرات نے کہا کہ تم نے درست اور اچھی بات کہی اب واپس لوٹ جاؤ، اگر حضرت علی کی رائے بھی تمہاری رائے کی طرح ہوئی تو یہ معاملہ درست ہو جائے گا، راوی کہتے ہیں کہ قعقاع بن عمرو لوٹ کر حضرت علی کے پاس پہنچے اور انھیں صورتحال سے باخبر کیا، حضرت علی نے اس پر مسرت کا اظہار کیا اور لوگ صلح کی طرف مائل ہو گئے، جس نے اسے پسند کرنا تھا اس نے پسند کیا اور جس نے ناپسند کرنا تھا اس نے ناپسند کیا، حضرت عائشہ صدیقہ رضی اللہ تعالیٰ عنہا نے بھی حضرت علی کی طرف پیغام بھیجا کہ وہ صلح کے لئے آئی ہیں پس دونوں طرف کے لوگ خوش و مسرور ہو گئے حضرت علی لوگوں کے درمیان خطبہ دینے کے لئے کھڑے ہوئے اور زمانہ جاہلیت اس کی بدبختی اور اس کی برائیوں کا ذکر کیا اور اسلام، اہل اسلام کی سعادت ان کی باہم الفت و محبت اتحاد کو بھی بیان کیا کہ اللہ تعالیٰ نے رسول اللہ ﷺ کے بعد ان کے خلیفہ ابو بکر صدیق پر امت کو جمع کر دیا، ان کے بعد عمر فاروق پر ان کے بعد عثمان غنی پر جمع رکھا، اس کے بعد یہ حادثہ رونما ہوا اور کچھ لوگوں نے دنیا کی حرص کی اور جن پر اللہ تعالیٰ نے انعام و احسان کیا تھا ان سے حسد کیا اور اسلام اور اسلام کی تعلیمات کو پشت کے بل واپس کرنا چاہا، اللہ تعالیٰ اپنے فیصلہ کو نافذ کرنے والا ہے، پھر فرمایا کہ آگاہ ہو جاؤ میں کل کو جمع کرنے والا ہوں تم بھی اس کی تیاری کرو، اور ایسا شخص ہرگز ہمارے ساتھ سفر نہ کرے جس نے حضرت عثمان کے قتل میں قاتلین کی کچھ بھی مدد کی ہو، جب حضرت علی نے یہ بات کہی تو ان کے رؤساء کی ایک جماعت جس میں اشتر نخعی، شریح بن اونی، عبداللہ بن سبا جو ابن سوداء کے نام سے معروف تھا، سالم بن ثعلبہ، غلاب بن اہیشم شامل تھے اور ان کے ساتھ اڑھائی ہزار آدمی جمع ہو گئے جن میں کوئی ایک صحابی بھی نہ تھا



اور کہا کہ یہ کیسی رائے ہے حالانکہ حضرت علی کتاب اللہ کو ان لوگوں سے زیادہ جاننے والے ہیں جو قاتلین عثمان کو تلاش کرتے پھر رہے ہیں اور ان سے زیادہ اس پر عامل ہیں، اور جو بات حضرت علی نے کہی ہے اس کو تم سن چکے ہو، کل وہ سب کو جمع کریں گے، اور ان کا روئے سخن تمہاری جانب ہے پس تمہارا کیا حال ہوگا حالانکہ تمہاری تعداد بھی ان کے مقابلے میں بہت کم ہے؟ اشتر نے کہا کہ طلحہ وزیر کی ہمارے بارے میں جو رائے ہے وہ تو ہمیں معلوم ہے لیکن حضرت علی کی رائے ہم آج تک نہ جان سکے، اگر انھوں نے طلحہ وزیر کے ساتھ صلح کر لی ہے تو وہ صلح ہمارے خون پر ہے، اگر معاملہ ایسا ہی ہے تو ہم حضرت علی کو بھی عثمان کے ساتھ لاکھڑا کر دیں اور لوگ ہمارے بارے میں سکوت اختیار کریں گے یا رضامند ہو جائیں گے۔

ابن سوداء نے کہا کہ تمہاری رائے بالکل غلط ہے، اگر ہم نے حضرت علی کو قتل کر دیا تو لوگ ہمیں قتل کر ڈالیں گے اور اے قاتلین عثمان کی جماعت تمہاری تعداد ڈھائی ہزار ہے اور طلحہ وزیر کے اصحاب پانچ ہزار کی تعداد میں ہیں، ان سے مقابلے کی تمہارے اندر سکت نہیں اور ان کا مقصود صرف تم ہو، غلاب بن ایشم نے کہا کہ انھیں ان کے حال پر چھوڑ دو اور تم سب ہمارے ساتھ واپس چلو، ہم بعض اہل بلاد سے تعلقات پیدا کر کے ان کی دست برد سے محفوظ ہو جائیں گے ابن سوداء نے یہ سن کر کہا کہ تم نے بہت بری بات کہی، ایسی صورت میں تو یہ لوگ تمہیں اچک لیں گے، اور کہا کہ اللہ تعالیٰ اس کا برا کرے اے قوم تمہاری جمعیت لوگوں کے ساتھ ملی جلی ہے یعنی تم لوگوں کے ساتھ خلط ملط ہو پس جب ان کے درمیان جنگ ٹھن جائے اور قتال شروع ہو جائے تو تم انھیں اجتماع و اتحاد کی دعوت مت دینا، تم جس کے ساتھ بھی ہو گے وہ تم سے محفوظ ہونے کے سوا کوئی چارہ نہیں پائے گا، اور اللہ تعالیٰ طلحہ وزیر اور ان کے ساتھیوں کو اس امر سے غافل کر دے گا جسے وہ چاہتے ہیں اور وہ امر مسلط کر دے گا جسے وہ ناپسند کرتے ہیں، ان لوگوں نے اس رائے کو دانشمندانہ قرار دیا اور متفرق ہو گئے، صبح ہوئی تو حضرت علی نے کوچ کیا اور قبیلہ عبدالقیس کے پاس سے گزرے، وہ بھی آپ کے ساتھ مل گئے یہاں تک کہ سفر کرتے کرتے زاویہ مقام پر پڑاؤ کیا اور وہاں سے بصرہ کی طرف چل پڑے، طلحہ وزیر اور ان کے اصحاب بھی حضرت علی کی ملاقات کے لئے چلے، ان سب نے عبید اللہ بن زیاد کے محل کے پاس اجتماع کیا اور باقی لوگ ایک کنارے پر اترے، حضرت علی نے اپنے لشکر سے سبقت کر لی، پھر باقی لشکر بھی ان کے ساتھ جا ملا، ان سب نے تین دن یہاں قیام کیا اور ان کے درمیان قاصدوں کی آمد و رفت جاری رہی، یہ پندرہ جمادی الاخریٰ ۳۶ھ کا واقعہ ہے۔

بعض لوگوں نے طلحہ وزیر کو قاتلین عثمان کے بارے میں اس سنہری موقع سے فائدہ اٹھانے کا مشورہ دیا، لیکن ان حضرات نے فرمایا کہ حضرت علی نے اس معاملہ کو فی الحال ٹھنڈا کرنے کا مشورہ دیا ہے اور ہم نے اس پر مصالحت کا پیغام بھی ان کی طرف بھیج دیا ہے، حضرت علی لوگوں کے درمیان خطبہ دینے کے لئے کھڑے ہوئے تو عور بن نیاز منقری کھڑا ہوا اور اہل بصرہ کی طرف جانے کے بارے میں سوال کیا، آپ نے فرمایا کہ لوگوں کے درمیان اصلاح اور ان کے غصے کو ٹھنڈا کرنے کے لئے تاکہ لوگ بھلائی پر جمع ہو جائیں، اور اس امت کی پراگندگی و انتشار ختم ہو جائے، اس نے پوچھا کہ اگر وہ لوگ ہماری بات قبول نہ کریں تو؟ آپ نے فرمایا کہ ہم ان کو چھوڑے رکھیں گے جب تک وہ ہمیں چھوڑے رکھیں، اس نے پوچھا کہ اگر وہ ہمیں نہ چھوڑیں تو؟ آپ نے فرمایا کہ ہم ان کو اپنے سے دور رکھیں گے، اس نے پوچھا کیا انھیں اس معاملہ میں ہم جیسے حقوق حاصل ہوں گے؟ آپ نے فرمایا کہ ہاں، ابوسلام والانی کھڑا ہوا اور کہا کہ یہ لوگ جو قصاص کا مطالبہ کر رہے ہیں اگر وہ اس میں اللہ تعالیٰ کی وفا کے طالب ہیں تو کیا ان کے پاس اس کی کوئی حجت ہے؟ آپ نے فرمایا کہ ہاں اس نے کہا کہ اور آپ کے پاس اس مطالبہ کو مؤخر کرنے پر کوئی حجت ہے؟ آپ نے فرمایا کہ ہاں، اس نے کہا کہ ہمارا اور ان کا کیا حال ہوگا اگر کل کو ہم لوگ آزمائش میں مبتلا ہو گئے؟ آپ نے فرمایا کہ مجھے امید ہے کہ دونوں فریق میں سے جو شخص بھی نیک نیتی سے مقتول ہوگا اللہ تعالیٰ اسے جنت میں داخل کرے گا، اور آپ نے اپنے خطبہ میں لوگوں سے خطاب کرتے ہوئے فرمایا کہ اے لوگو! ان لوگوں سے اپنے ہاتھ اور اپنی زبانوں کو روکو اور اس بات سے بچو کہ کل کو یہ ہم سے سبقت کر جائیں، بلاشبہ آج کا مخالف کل کا بھی مخالف ہے۔

اسی دوران اخف بن قیس ایک جماعت کے ساتھ حضرت علی کی خدمت میں پہنچ گیا، اس نے حرقوص بن زہیر کو طلحہ وزیر سے روکا تھا اور مدینہ میں حضرت علی کی بیعت کی تھی، یہ مدینہ پہنچا تو حضرت عثمان اس وقت محصور تھے، پس اس نے حضرت عائشہ صدیقہ، طلحہ اور وزیر سے پوچھا کہ اگر حضرت عثمان شہید ہو جائیں تو میں کس کی بیعت کروں؟ ان سب حضرات نے کہا کہ حضرت علی کی بیعت کرنا، پھر جب حضرت عثمان شہید ہو گئے تو اس نے حضرت علی کی بیعت کر لی، اخف کہتے ہیں کہ پھر میں اپنی قوم کی طرف لوٹ آیا اور سخت گھبراہٹ میں ڈالنے والے حالات پیش آئے یہاں



تک کہ لوگوں نے کہا کہ یہ حضرت عائشہ صدیقہ رضی اللہ تعالیٰ عنہا ہیں جو حضرت عثمان کے خون کا بدلہ لینے کے لئے آئی ہیں، میں اپنے معاملہ میں حیران رہ گیا کہ کس کی پیروی کروں، پس اللہ تعالیٰ نے مجھے اس حدیث کی وجہ سے روک دیا جسے میں نے ابو بکر صدیق رضی اللہ تعالیٰ عنہ سے سنا تھا کہ رسول اللہ ﷺ نے ارشاد فرمایا جب آپ کے پاس یہ خبر پہنچی کہ اہل فارس نے اپنے اوپر کسریٰ کی بیٹی کو حاکم بنالیا ہے، آپ نے فرمایا کہ وہ قوم ہرگز فلاح کو نہیں پہنچ سکتی جو اپنے امور کسی عورت کے سپرد کر دے، اس حدیث کی اصل صحیح بخاری میں ہے، مقصود یہ کہ جب احنف بن قیس حضرت علی کی خدمت میں پہنچے تو ان کے پاس چھ ہزار کمائیں تھیں، احنف نے کہا کہ اگر آپ چاہیں تو میں آپ کے ساتھ مل کر قتال کروں اور اگر چاہیں تو میں دس ہزار تلواروں کو آپ سے دور رکھوں حضرت علی نے فرمایا کہ دس ہزار تلواروں کو ہم سے دور رکھو پھر حضرت علی نے طلحہ وزبیر کی طرف پیغام بھیجا کہ اگر تم اسی بات پر قائم ہو جس پر قعقاع بن عمرو تم سے جدا ہوئے تو تم رکے رہو یہاں تک کہ ہم پڑاؤ کر لیں اور اس معاملہ میں غور و فکر کر لیں، ان دونوں نے جواب دیا کہ ہم صلح کی اس بات پر قائم ہیں جس پر قعقاع بن عمرو ہم سے جدا ہوئے تھے، اس جواب سے دونوں طرف کے لوگ مطمئن اور پرسکون ہو گئے اور ہر فرد اپنے اصحاب کے ساتھ جمع ہو گیا۔

پھر جب شام ہوئی تو حضرت علی نے عبد اللہ بن عباس کو طلحہ وزبیر کی طرف بھیجا اور ان دونوں نے محمد بن طلحہ السجاد کو حضرت علی کی طرف بھیجا وہ رات لوگوں نے بہترین انداز میں گزاری اور قاتلین عثمان نے بدترین حالت میں گزاری وہ لوگ رات بھر صلاح و مشورے کرتے رہے یہاں تک کہ اس امر پر ان مفسدین نے اتفاق کر لیا کہ صبح کے اندھیرے میں وہ جنگ بھڑکائیں گے، پس وہ طلوع صبح سے قبل اٹھے، وہ دو ہزار کی تعداد میں تھے اور تلواروں سے حملہ کر دیا جن کی وجہ سے دونوں طرف کے لوگ اپنی اپنی قوم کی حفاظت میں ایک دوسرے پر بل پڑے، اور اپنی نیند سے اٹھ کر اپنے اپنے ہتھیاروں کی طرف بڑھے اور کہا کہ رات کو اہل کوفہ نے ہم پر حملہ کیا شب خون مارا اور ہم سے غداری کی ہے، ان کا خیال تھا کہ یہ سب کچھ حضرت علی کے اصحاب کے مشورے سے ہوا ہے، حضرت علی کو جب اس واقعہ کا علم ہوا تو آپ نے اپنے اصحاب سے پوچھا کہ لوگوں کو کیا ہوا؟ انھوں نے کہا کہ اہل بصرہ نے ہم پر حملہ کر دیا ہے، پس فریقین میں سے ہر ایک اپنے ہتھیاروں کی طرف دوڑ پڑا، زرہیں پہن لیں، گھوڑوں پر سوار ہو گئے اور ان میں سے کوئی ایک بھی حقیقت حال سے واقف نہ تھا، تقدیر الہی اسی طرح تھی، جنگ کی بھٹی گرم ہو گئی، سواروں نے ایک دوسرے کو دعوت مبارزت دی، بہادروں نے میدان جنگ میں جولانیاں دکھائیں، گھمسان کی لڑائی ہوئی اور ہر فریق اپنی جگہ ثابت قدم رہا، حضرت علی کے ساتھ بیس ہزار اور حضرت عائشہ صدیقہ کے ساتھ تیس ہزار جانباز جمع ہو گئے، انا للہ وانا الیہ راجعون اللہ تعالیٰ سبائیوں اور ابن سوداء کے اصحاب کا برا کرے یہ لوگ قتل و قتال میں کوئی کمی نہیں کر رہے تھے اور حضرت علی کا منادی اعلان کر رہا تھا کہ رک جاؤ رک جاؤ لیکن کوئی شخص اس کی نہیں سن رہا تھا، قاضی بصرہ کعب بن سوار حضرت عائشہ صدیقہ رضی اللہ تعالیٰ عنہا کے پاس آئے اور کہا کہ اے ام المؤمنین آپ لوگوں کے پاس جائیے شاید اللہ تعالیٰ آپ کی وجہ سے ان کے درمیان صلح کروادے، پس آپ اپنے اونٹ کے ہودج میں تشریف فرما ہوئیں اور زرہوں کے ساتھ چاروں طرف سے ہودج کا پردہ کر دیا گیا اور ایسی جگہ آپ آ کر کھڑی ہو گئیں جہاں سے لوگوں کی نقل و حرکت دیکھ سکیں، میدان جنگ میں لوگ ایک دوسرے پر بڑھ چڑھ کر حملے کر رہے تھے اور خوب جولانیاں دکھا رہے تھے، ان میں حضرت عمار بن یاسر اور حضرت زبیر بھی تھے جو ایک دوسرے کو دعوت مبارزت دے رہے تھے، عمار نیزے کے ساتھ ان پر حملہ کرنے لگے اور زبیر اس حملہ کو روکنے لگے اور کہنے لگے کہ اے ابولیقہاں کیا تم مجھے قتل کرو گے؟ عمار بن یاسر نے کہا کہ نہیں اے ابو عبد اللہ، حضرت زبیر عمار بن یاسر پر قابو پانے کی زیادہ قدرت رکھتے تھے لیکن انھوں نے عمار بن یاسر کو صرف اس وجہ سے چھوڑ دیا تھا کہ رسول اللہ ﷺ نے عمار بن یاسر سے فرمایا تھا کہ تجھے ایک باغی گروہ قتل کرے گا۔

اس دن ان حضرات نے یہ طریقہ اختیار کئے رکھا کہ زخمی کو نہ مارا جائے اور نہ بھاگنے والے کا پیچھا کیا جائے لیکن اس کے باوجود بہت سے لوگ قتل ہو گئے، حتیٰ کہ حضرت علی نے اپنے فرزند حسن سے فرمایا کہ اے میرے بیٹے کاش میں آج سے بیس سال پہلے مر چکا ہوتا، حضرت حسن نے کہا کہ اباجان میں تو آپ کو اس سے روکتا تھا، سعید بن عجرہ نے قتادہ سے انھوں نے حسن سے انھوں نے قیس بن عبادہ سے سنا کہ حضرت علی نے جنگ جمل کے دن فرمایا اے حسن کاش تیرا باپ بیس سال پہلے مر چکا ہوتا، حضرت حسن نے کہا کہ اباجان میں تو آپ کو اس سے روکتا تھا حضرت علی نے کہا کہ بیٹا مجھے معلوم نہ تھا کہ نوبت یہاں تک پہنچ جائے گی، اور مبارک بن فضالہ نے حسن بن ابی بکرہ سے نقل کیا ہے کہ جب جمل کے دن لڑائی عروج پر پہنچ گئی



اور حضرت علی نے لوگوں کے سراڑتے دیکھے تو اپنے بیٹے حسن بن علی کو اپنے سینے سے چمٹالیا اور فرمایا اے حسن انا اللہ وانا الیہ راجعون، اس حادثہ کے بعد اب کس بھلائی کی امید کی جاسکتی ہے۔

راوی کہتے ہیں کہ جمل کے دن جب دونوں فوجیں آمنے سامنے ہوئیں تو حضرت علی نے طلحہ و زبیر کو بات چیت کے لئے بلایا، یہ سب حضرات جمع ہو گئے حتیٰ کہ ان کے گھوڑوں کی گردنیں آپس میں معافہ کرنے لگیں، حضرت علی نے ان دونوں سے فرمایا کہ تم نے اپنے ساتھ شہسواروں، پیادوں اور اچھی خاصی جمعیت کو جمع کر رکھا ہے، کیا تم نے اپنے پاس قیامت کے دن کے لئے کوئی عذر بھی تیار کر رکھا ہے؟ پس تم دونوں اللہ سے ڈرو اور اس عورت کی طرح نہ ہو جاؤ جو بڑی محنت سے سوت کاتنے کے بعد اسے ضائع کر دے، کیا میں تم دونوں کے خون کے بارے میں حاکم نہیں اور کیا میں تمہارے خون کو اور تم میرے خون کو حرام قرار نہیں دیتے تھے؟ آخرا ب کون سی دلیل کی بنا پر تم نے میرے خون کو حلال قرار دے دیا ہے؟ حضرت طلحہ نے کہا کہ آپ نے لوگوں کو حضرت عثمان کے بارے میں متفرق اور مختلف الخیال کر دیا ہے؟ حضرت علی نے کہا:

(سورۃ النور آیت ۲۵)

یومئذ یوفیہم اللہ دینہم الحق

”اس دن اللہ تعالیٰ ان کو ان کی صحیح صحیح جزاء دے گا۔“

اور فرمایا کہ اللہ تعالیٰ قاتلین عثمان پر لعنت فرمائے، پھر کہا کہ اے طلحہ کیا تم رسول اللہ ﷺ کی زوجہ محترمہ کو جنگ کے لئے آئے اور اپنی زوجہ کو گھر میں بٹھا دیا؟ اور کیا تم نے میرے ہاتھ پر بیعت نہیں کی تھی؟ حضرت طلحہ نے کہا کہ میں نے بیعت اس حال میں کی تھی کہ تلوار میری گردن پر لٹکی ہوئی تھی، پھر حضرت علی حضرت زبیر کی طرف متوجہ ہوئے اور کہا کہ آپ کو کس نے گھر سے نکلنے پر مجبور کیا ہے؟ حضرت زبیر نے کہا کہ آپ نے، اور میں آپ کو اس امر خلافت کے بارے میں اپنے سے زیادہ اولیٰ خیال نہیں کرتا، حضرت علی نے کہا کہ کیا آپ کو یاد ہے کہ آپ کا رسول اللہ ﷺ کے ساتھ بنو نضیم میں گزر ہوا آپ میری طرف دیکھ کر مسکرائے اور میں آپ کی طرف دیکھ کر مسکرایا اور آپ نے کہا کہ ابو طالب کا بیٹا اپنے تکبر کو نہیں چھوڑے گا، رسول اللہ ﷺ نے یہ سن کر آپ سے فرمایا کہ علی متکبر نہیں ہے اور تم اس سے قتال کرو گے اور اس قتال میں تم ان پر ظلم و زیادتی کرنے والے ہو گے، حضرت زبیر نے کہا کہ اللہ کی قسم ہاں اور یہ حدیث اگر مجھے یاد رہتی تو میں ہرگز یہ سفر اختیار نہ کرتا اور اللہ کی قسم اب میں آپ سے قتال نہیں کروں گا، لیکن یہ اگلی عبارت محل نظر ہے البتہ حدیث محفوظ ہے۔

اور حافظ ابو یعلیٰ موصلی نے روایت کیا ہے کہ ہم سے ابو یوسف یعقوب بن ابراہیم الدوری نے ان سے ابو عاصم نے ان سے عبد اللہ بن محمد بن عبد الملک بن مسلم رقاشی نے ان سے ان کے دادا عبد الملک نے اور ان سے ابو حزم المازنی نے بیان کیا کہ جس وقت حضرت علی و حضرت زبیر باہم گفتگو کر رہے تھے تو میں اس وقت وہاں موجود تھا، حضرت علی نے کہا کہ اے زبیر میں تمہیں اللہ تعالیٰ کی قسم دیتا ہوں کہ کیا تم نے رسول اللہ ﷺ کو یہ فرماتے ہوئے سنا کہ تم مجھ سے (یعنی علی سے) قتال کرو گے اور اس میں تم ظالم ہو گے؟ حضرت زبیر نے کہا کہ ہاں لیکن یہ حدیث ابھی ابھی یہاں یاد آئی ہے، پھر حضرت زبیر وہاں سے واپس چلے گئے۔

اور امام بیہقی نے اسے حاکم سے انھوں نے ابو الولید الفقیہ سے انھوں نے حسن بن سفیان سے انھوں نے قطن بن بشیر سے انھوں نے جعفر بن سلیمان سے انھوں نے عبد اللہ بن محمد بن عبد الملک بن مسلم رقاشی سے انھوں نے اپنے دادا سے انھوں نے ابو حزم المازنی سے اور انھوں نے علی و زبیر سے اس روایت کو نقل کیا ہے عبد الرزاق کہتے ہیں کہ ہم سے معمر نے اور ان سے قتادہ نے بیان کیا کہ جب جنگ جمل کے دن حضرت زبیر واپس چلے گئے اور اس کی اطلاع حضرت علی کو ہوئی تو آپ نے فرمایا کہ اگر ابن صفیہ کو اپنا حق پر ہونا معلوم ہوتا تو وہ ہرگز واپس نہ جاتا، اور اس کا واقعہ اصل میں یوں ہے کہ رسول اللہ ﷺ سقیفہ بنو ساعدہ میں ان دونوں سے ملے اور فرمایا کہ اے زبیر کیا تم اس سے (یعنی علی سے) محبت رکھتے ہو؟ زبیر نے کہا کہ مجھے اس سے کیا چیز مانع ہو سکتی ہے؟ رسول اللہ ﷺ نے فرمایا کہ تمہارا اس وقت کیا حال ہوگا جب تم اس سے (یعنی علی سے) قتال کرو گے اور اس میں تم ظالم ہو گے؟ راوی کہتے ہیں کہ حضرت زبیر اسی وجہ سے واپس چلے گئے تھے، امام بیہقی نے اسے مرسل و موصلا دونوں طرح روایت کیا ہے بطریق موصول میں امام بیہقی فرماتے ہیں کہ ہم سے ابو بکر محمد بن حسن القاضی نے ان سے ابو عامر بن مطر نے ان سے ابو العباس عبد اللہ بن محمد بن سوار باثنی کوئی نے ان سے منجاب بن حارث نے ان سے عبد اللہ بن اُحلیح نے ان سے ان کے والد نے ان سے مرشد الفقیہ نے اور ان سے ان کے والد نے بیان کیا نیز میں



نے فضل بن فضالہ سے سنا وہ حرب بن ابی الاسود دوسیلی کے حوالے سے بیان کرتے تھے کہ (یہاں آ کر دونوں احادیث میں متداخل ہو گیا) جب حضرت علی اور ان کے اصحاب طلحہ و زبیر کے قریب ہو گئے اور فریقین کی صفوف بھی ایک دوسرے کی نزدیک ہو گئیں، تو حضرت علی رسول اللہ ﷺ کے خچر مبارک پر سوار ہو کر باہر نکلے اور آواز لگائی کہ زبیر بن العوام کو میرے پاس بلاؤ، میں علی ہوں، پس زبیر کو بلایا گیا، آپ ان کی طرف متوجہ ہوئے یہاں تک کہ ان دونوں کی سواریاں معانقہ کرنے لگیں، حضرت علی نے کہا کہ اے زبیر میں تمہیں اللہ کی قسم دے کر پوچھتا ہوں کہ کیا تمہیں یاد ہے کہ ایک دن رسول اللہ ﷺ تمہارے پاس سے گزرے اور ہم اس وقت فلاں فلاں مقام پر تھے، آپ ﷺ نے فرمایا کہ اے زبیر کیا تم علی سے محبت رکھتے ہو؟ تم نے کہا کہ میں اپنے ماموں زاد، چچا زاد اور ہم مذہب بھائی سے کیوں محبت نہ رکھوں؟ آپ ﷺ نے فرمایا کہ اے زبیر آگاہ رہو اللہ کی قسم تم اس سے قتال کرو گے اور اس میں تم اس پر زیادتی کرنے والے ہو گے، حضرت علی سے اس حدیث کو سن کر حضرت زبیر نے کہا کہ کیوں نہیں لیکن اللہ کی قسم جب سے میں نے یہ حدیث رسول اللہ ﷺ سنی ہے میں اسے بھولا رہا اور اب مجھے یہ یاد آئی ہے اور اللہ کی قسم اب میں آپ سے قتال نہ کروں گا۔

اس کے بعد حضرت زبیر سواری پر سوار صفوں کو چیرتے ہوئے واپس لوٹ آئے، ان کے فرزند عبد اللہ بن زبیر سامنے آئے اور پوچھا کہ کیا ہوا؟ حضرت زبیر نے کہا کہ حضرت علی نے مجھے ایک حدیث یاد دلادی جو میں نے رسول اللہ ﷺ سے سنی تھی، آپ ﷺ نے فرمایا کہ تم اس سے (یعنی علی سے) قتال کرو گے، اور اس میں تم ظالم ہو گے، عبد اللہ بن زبیر نے کہا کہ کیا آپ قتال کے لئے آئے ہیں؟ آپ تو لوگوں کے درمیان صلح کروانے کے لئے آئے ہیں اور اللہ تعالیٰ آپ کے ذریعے اس معاملہ کو درست کر دے گا، حضرت زبیر نے کہا کہ میں نے قسم اٹھالی ہے کہ قتال نہیں کروں گا، عبد اللہ بن زبیر نے کہا کہ قسم کے کفارے میں آپ اپنے غلام سر جس کو آزاد کر دیجئے اور لوگوں کے درمیان صلح ہونے تک یہاں ٹھہریئے، حضرت زبیر نے اپنا غلام آزاد کر دیا اور وہاں ٹھہر گئے لیکن جب لوگوں کا اختلاف ہو گیا تو آپ اپنے گھوڑے پر سوار ہو کر چلے گئے۔

بعض راویوں کا بیان ہے کہ حضرت زبیر لوٹ کر حضرت عائشہ صدیقہ رضی اللہ تعالیٰ عنہا کے پاس پہنچے اور ذکر کیا کہ میں نے قسم کھالی ہے کہ علی سے قتال نہیں کروں گا، ان کے بیٹے عبد اللہ بن زبیر نے کہا کہ آپ نے لوگوں کو جمع کیا، اب جبکہ لوگ آمنے سامنے کھڑے ہو گئے ہیں تو آپ ان کے درمیان سے نکل آئے، آپ یہاں ٹھہرے رہیں اور اپنی قسم کا کفارہ ادا کریں، پس آپ نے ایک غلام آزاد کر دیا کہا جاتا ہے کہ وہ غلام سر جس تھا، اور یہ بھی روایت ہے کہ جب حضرت زبیر نے عمار بن یاسر کو حضرت علی کے ساتھ دیکھا تو آپ واپس لوٹ آئے اس لئے کہ آپ نے رسول اللہ ﷺ کو عمار سے یہ فرماتے ہوئے سنا تھا کہ تجھ کو ایک باغی گروہ قتل کرے گا، پس حضرت زبیر کو اندیشہ ہوا کہ کہیں عمار آج قتل نہ ہو جائیں۔

میرے نزدیک وہی حدیث جو ہم نے ماقبل میں بیان کی ہے اگر صحیح ہے تو وہی حضرت زبیر کے لوٹنے کی وجہ ہے اور یہ بات بعید ہے کہ وہ اپنی قسم کا کفارہ دیں اور پھر حضرت علی سے قتال کے لئے ٹھہر جائیں۔

حاصل کلام یہ کہ حضرت زبیر جب جنگ جمل کے دن لوٹے تو سفر کرتے کرتے ایک وادی میں اترے جسے وادی سباع کہا جاتا تھا، ایک آدمی (جس کا نام عمرو بن جرموز بتایا جاتا ہے) نے آپ کا تعاقب کیا اور آپ کو سوتے ہوئے بے خبری میں قتل کر ڈالا جیسا کہ عنقریب ہم اس کی تفصیلات ذکر کریں گے اور حضرت طلحہ کے متعلق آتا ہے کہ میدان جنگ میں انھیں نامعلوم طرف سے ایک تیرا کر لگا کہا جاتا ہے کہ وہ تیر مروان بن حکم نے چلایا تھا، واللہ اعلم۔ اس تیر نے آپ کی ٹانگ کو گھوڑے کے ساتھ پرودیا، جس سے گھوڑا بھی سرکش و منہ زور ہو گیا، حضرت طلحہ پکارنے لگے، اللہ کے بندو میری طرف آؤ، اللہ کے بندو میری طرف آؤ، آپ کے غلام نے آپ کا پیچھا کیا اور گھوڑے کو پکڑ لیا آپ نے فرمایا کہ اللہ تعالیٰ تم پر رحم کرے، مجھے گھروں کی طرف لے چلو اور آپ کا موزہ خون سے بھر گیا تھا۔ آپ نے غلام سے کہا کہ تم میرے پیچھے بیٹھ جاؤ، اس لئے کہ آپ کا خون کافی بہہ گیا تھا اور آپ کمزور ہو گئے تھے، غلام آپ کے پیچھے سوار ہو گیا، آپ بصرہ کے ایک مکان میں پہنچے اور وہیں انتقال ہو گیا، رضی اللہ تعالیٰ عنہ۔

ام المؤمنین حضرت عائشہ صدیقہ رضی اللہ تعالیٰ عنہا اپنے ہودج میں آگے بڑھیں اور بصرہ۔۔۔ قاضی کعب بن سواد کو مصحف دیا کہ لوگوں کو اس کی طرف بلاؤ، یہ اس وقت کی بات ہے کہ جب جنگ بھڑک چکی تھی اور قتال کی بھٹی خوب گرم ہو چکی تھی، حضرت زبیر واپس جا چکے تھے اور حضرت طلحہ شہید ہو چکے تھے، جب کعب بن سواد مصحف لے کر آگے بڑھے اور اس کی طرف لوگوں کو دعوت دینے لگے تو کوئی لشکر کے مقدمہ انجیش نے ان کا سامنا کیا، اس میں عبد اللہ بن سباء المعروف بابن سواد اور اس کے متبعین تھے، یہ لوگ اہل بصرہ میں سے جس پر قابو پاتے اسے قتل کر ڈالتے اور کچھ بھی توقف نہ



کرتے تھے، جب انھوں نے کعب سواد کو مصحف بلند کرتے ہوئے دیکھا تو یکبارگی تیروں سے ان پر حملہ کر کے قتل کر ڈالا، حتیٰ کہ ان کے تیرام المؤمنین حضرت عائشہ صدیقہ رضی اللہ تعالیٰ عنہا کے ہودج تک پہنچے، آپ پکارنے لگیں کہ اللہ اللہ اے میرے بیٹو! یوم حساب کو یاد کرو، اور آپ نے ہاتھ اٹھائے اور قاتلین عثمان کے لئے بددعا کرنے لگیں، لوگ بھی آہوں اور سسکیوں کے ساتھ اس میں شامل ہو گئے، یہاں تک یہ چیخ و پکار حضرت علی تک جا پہنچی۔ آپ نے پوچھا کہ یہ کیا ہے؟ لوگوں نے بتلایا کہ ام المؤمنین قاتلین عثمان اور ان کے تبعین کے لئے بددعا کر رہی ہیں، حضرت نے کہا کہ اے اللہ قاتلین عثمان پر لعنت فرما، باغی گروہ حضرت ام المؤمنین کے ہودج پر تیر مارنے سے باز نہ آتا تھا یہاں تک کہ ہودج بالکل چھلنی ہو گیا، اور آپ لوگوں کو ان باغیوں کے روکنے و ہٹانے پر ابھارنے لگیں، آپ کے محافظین نے آگے برہ کر حملہ کیا اور انھیں دور ہٹا دیا یہاں تک کہ ان کا حملہ وہاں تک پہنچ گیا جہاں علی بن ابی طالب تھے، انھوں نے اپنے بیٹے محمد بن حنفیہ سے کہا کہ تیرا ناس ہو تو جھنڈا لے کر آگے بڑھ لیکن وہ ہمت نہ کر سکا چنانچہ حضرت علی نے اس کے ہاتھ سے جھنڈا لیا اور آگے بڑھے، جنگ میں اتار چڑھاؤ آنا شروع ہوا کبھی اہل بصرہ کا پلہ بھاری ہو جاتا اور کبھی اہل کوفہ کا، بہت سے لوگ اس جنگ میں مارے گئے اور اس سے پہلے کسی جنگ میں اس قدر کئے ہوئے ہاتھ پاؤں نہیں دیکھے گئے حضرت عائشہ صدیقہ رضی اللہ تعالیٰ عنہا قاتلین عثمان کے خلاف لوگوں کو ابھارنے لگیں، آپ نے اپنے دائیں صرف نظر فرمائی اور پوچھا کہ یہ کون لوگ ہیں؟ انھوں نے کہا کہ ہم بنو بکر بن وائل ہیں آپ نے فرمایا کہ تمہارے لئے تو کہنے والا یہ کہتا ہے کہ:

وہ ہمارے پاس تلواریں لے کر پہنچے گویا کہ وہ باہمت اشراف کی وجہ سے بکر بن وائل ہیں، پھر بنو ناجیہ آپ کی حفاظت کے لئے آگے بڑھے پھر بنو ضبہ، آپ کے پاس کثیر خلقت قتل ہو گئی، کہا جاتا ہے کہ ستر آدمیوں کے ہاتھ کاٹ ڈالے گئے جو آپ کے اونٹ کی ٹیل پکڑے ہوئے تھے، جب ان کی خون ریزی حد سے بڑھ گئی تو بنو عدی بن عبد مناف آگے بڑھے اور شدید قتال کیا اور اونٹ کے سر کو اونچا کر دیا اور باغی گروہ اونٹ ہی کا قصد کرتا تھا اور کہتا تھا کہ جب تک یہ اونٹ کھڑا ہے لڑائی اسی طرح جاری رہیگی، اونٹ کا سر عمرہ بن یثربی کے ہاتھ میں تھا، بعض کہتے ہیں یہ اس کے بھائی عمرو بن یثربی کے ہاتھ میں تھا، علباء بن اہیشم جو مشہور بہادروں میں سے تھا آگے بڑھا۔ عمرو بن یثربی نے آگے بڑھ کر اسے قتل کر ڈالا، زید بن صوحان بھی قتل ہو گیا صعصعہ بن صوحان نے مقابلے کے لئے آواز لگائی تو عمار بن یاسر اس کے مقابلے کے لئے نکلے دونوں نے صفوں کے درمیان جولانی دکھائی، حضرت عمار بن یاسر اس وقت نوے سال کے تھے، آپ کے اوپر ایک پوستین تھی اور کھجور کی چھال کی رسی سے اپنی کمر باندھا ہوا تھا، لوگوں نے دیکھ کر کہا کہ انا للہ وانا الیہ راجعون۔ اب عمار اپنے اصحاب کے ساتھ جا ملیں گے، ابن یثربی نے آپ پر تلوار کا وار کیا، حضرت عمار نے اسے اپنی ڈھال پر روکا، تلوار ڈھال میں گھس گئی اور اسے کاٹ ڈالا پھر حضرت عمار نے وار کیا اور اس کی دونوں ٹانگیں کاٹ ڈالیں اور اسے قیدی بنا کر حضرت علی کے پاس لے آئے، اس قیدی نے کہا کہ امیر المؤمنین مجھے زندہ رہنے دیجئے، آپ نے فرمایا کہ کیا اس لئے کہ تین دن کے بعد لوگوں کو قتل کرے؟ پھر آپ نے اس کے قتل کا حکم دے دیا، اس کے بعد اونٹ کی مہار بنو عدی کے ایک شخص کے ہاتھ میں رہی جسے ابن یثربی نے نائب مقرر کیا تھا، اس کے مقابلے کے لئے ربیعہ عقیلی نکلا اور دونوں نے جولانیاں دکھائیں، حتیٰ کہ دونوں ہی مقتول ہو گئے، پھر اونٹ کی مہار حارث الضحیٰ نے تھامی اور اس سے زیادہ سخت آدمی نہیں دیکھا گیا، حارث الضحیٰ نے یہ اشعار پڑھے۔

ہم بنو ضبہ اونٹوں والے ہیں، جب ہمارا دم مقابل میدان میں اترتا ہے تو، ہم اس سے مقابلہ کرتے ہیں، ہم نیزوں کی نوکوں سے ابن عفان کی موت کی اطلاع دیتے ہیں اور موت ہمارے نزدیک شہد سے بھی زیادہ شیریں ہے، ہمیں ہمارا شیخ واپس کرو اور ہمیں کچھ نہیں چاہئے۔

کہا جاتا ہے کہ یہ اشعار وسیم بن عمرو الضحیٰ کے ہیں، اونٹ کی مہار پکڑنے والوں میں سے جب بھی کوئی قتل ہوتا تو دوسرا اس کی جگہ لے لیتا یہاں تک کہ چالیس آدمی قتل ہو گئے، حضرت عائشہ صدیقہ رضی اللہ تعالیٰ عنہا فرماتی ہیں کہ میرا اونٹ سیدھا کھڑا رہا یہاں تک کہ بنو ضبہ کی آوازیں گم ہو گئیں، پھر قریش کے ستر آدمیوں نے مہار تھامی اور وہ بھی یکے بعد دیگرے قتل ہوتے گئے، ان میں محمد بن طلحہ بھی تھے جو سجاد کے نام سے معروف تھے انھوں نے حضرت عائشہ صدیقہ رضی اللہ تعالیٰ عنہا سے عرض کیا کہ اے میری امی جان! آپ مجھے کوئی حکم کریں، آپ نے فرمایا کہ میں تمہیں حکم کرتی ہوں کہ تم آدم کے دو بیٹوں میں سے بہتر بیٹا بن، پس یہ واپس لوٹنے سے باز رہے اور اپنی جگہ ثابت قدم رہے، اور حم لای نصر دن پڑھنا شروع ہوئے، ایک جماعت ان کی طرف بڑھی اور حملہ کر کے قتل کر دیا، ان میں سے ہر ایک ان کے قتل کا دعویٰ کرنے لگا، ایک شخص نے نیزہ مار کر ان کے جسم کے آر



پار کر دیا، اور یہ اشعار پڑھنے لگا، وہ پراگندہ بال اور اپنے رب کی آیات کو کھڑے ہو کر پڑھنے والا تھا، اور دیکھنے میں اذیت نہ دینے والا و اطاعت گزار تھا، میں نے اس کی قمیص کے گریبان کو نیزے سے پھاڑ دیا اور وہ ہاتھوں و منہ کے بل گر کر قتل ہو گیا جب نیزہ اٹھا ہوا تھا تو وہ مجھے حم کا واسطہ دینے لگا تھا، پس اس نے آنے سے قبل حم کیوں نہیں پڑھا تھا اس کے علاوہ وہ حضرت علی کا بھی تابع نہ تھا اور جو حق کا تابع نہیں ہوتا وہ اسی طرح ندامت اٹھاتا ہے۔

پھر عمرو بن اشرف نے اونٹ کی مہار تھامی، جو شخص بھی اس کے قریب آتا وہ اسے تلوار سے گرا دیتا، حارث بن زہیر از دی یہ اشعار پڑھتا ہوا اس کی طرف بڑھا اے ہماری ماں اور ہماری معلومات کے مطابق بہترین ماں! کیا آپ دیکھ نہیں رہیں کہ کتنے بہادر زخمی ہو چکے ہیں؟ اور آپ ان کی کھوپڑیوں و کلائیوں کو اڑا رہی ہیں، پھر دونوں نے ایک دوسرے پر دو دو وار کئے اور ایک دوسرے کو قتل کر دیا، بہادروں اور دیروں کی ایک جماعت نے حضرت عائشہ صدیقہ رضی اللہ تعالیٰ عنہا کی حفاظت کے لئے اونٹ کا گھیراؤ کیا ہوا تھا اور جھنڈے کو اور اونٹ کی مہار کو مشہور شجاع آدمی ہی تھا مٹا تھا، اور جو شخص اونٹ کا قصد کرتا وہ اسے قتل کر دیتا اور خود بھی قتل ہو جاتا تھا، اس دن عدی بن حاتم کی کسی شخص نے آنکھ پھوڑ دی، حضرت عبداللہ بن زبیر نے آگے بڑھ کر اونٹ کی مہار تھام لی، حضرت عائشہ صدیقہ رضی اللہ تعالیٰ عنہا کو کہا گیا کہ یہ آپ کا بیٹا یعنی آپ کا بھانجا ہے، آپ نے یہ سن کر کہا کہ ہائے اسماء کی گمشدگی، اتنے میں مالک بن حارث المعروف با شتر نخعی آیا اور دونوں میں لڑائی شروع ہو گئی، اشتر نے عبداللہ بن زبیر کے سر میں ضرب لگائی جس سے سر میں شدید زخم ہو گیا، عبداللہ بن زبیر نے بھی جواباً ایک ہلکی سی ضرب لگائی، پھر دونوں گتھم گتھا ہو گئے اور لڑتے ہوئے زمین پر گر کر لوٹ پوٹ ہونے لگے، عبداللہ بن زبیر لڑتے ہوئے یہ شعر پڑھنے لگے:

مجھے اور مالک کو قتل کر دو اور مالک کو میرے ساتھ ہی قتل کرو۔

لوگ مالک کو نہیں پہچانتے تھے کہ وہ کون ہے اس لئے کہ وہ تو اشتر کے نام سے معروف تھا، حضرت علی و حضرت عائشہ کے اصحاب نے آگے بڑھ کر دونوں کو چھڑایا عبداللہ بن زبیر کو جنگ جمل کے دن اس زخم کی وجہ سے تہتر ۳۷ زخم آئے، اور مروان بن حکم بھی زخمی ہوا، پھر ایک آدمی بڑھا اور اونٹ کی بانگور پر حملہ کر کے اسے کاٹ ڈالا جس کی وجہ سے اونٹ زمین پر گر پڑا اور اس کے بلبلانے کی آواز سنی گئی جس سے زیادہ سخت اور شدید آواز نہیں سنی گئی، ٹانگیں لٹنے کے وقت اس کی مہار زفر بن حارث کے ہاتھ میں تھی، کہا جاتا ہے کہ اس نے اور بحیر بن دلبہ نے ٹانگیں کاٹنے پر اتفاق کیا تھا اور یہ بھی کہا جاتا ہے کہ حضرت علی نے اس کا اشارہ کیا تھا اور ایک قول یہ بھی ہے کہ قعقاع بن عمرو کے حکم سے ایسا ہوا تا کہ ام المؤمنین کو کوئی تکلیف نہ پہنچے اس لئے کہ تیر اندازوں کا نشانہ بن کر رہ گئی تھیں، اور نیزوں کی بارش میں کون مہار پکڑتا، نیز اس لئے کہ ام المؤمنین اس جگہ سے دور و علیحدہ ہو جائیں جہاں لوگ جمع ہو گئے ہیں۔

جب اونٹ زمین پر گرا تو اس کے ارد گرد کے لوگ شکست کھا گئے اور حضرت عائشہ صدیقہ رضی اللہ تعالیٰ عنہا کا ہودج تیروں کی وجہ سے چھلنی ہو گیا تھا، حضرت علی کے منادی نے لوگوں میں اعلان کیا کہ کسی بھاگنے والے کا تعاقب نہ کیا جائے اور نہ کسی زخمی پر ہاتھ اٹھایا جائے، اور نہ لوگ گھروں میں داخل ہوں، حضرت علی نے ایک جماعت کو حکم دیا کہ مقتولین کے درمیان سے ہودج اٹھالیا جائے اور محمد بن ابی بکر و عمار بن یاسر کو ہودج پر خیمہ تاننے کا حکم فرمایا، حضرت عائشہ صدیقہ رضی اللہ تعالیٰ عنہا کے بھائی محمد بن ابی بکر آپ کے پاس آئے اور پوچھا کہ آپ کو کوئی زخم تو نہیں پہنچا؟ حضرت عائشہ صدیقہ نے فرمایا کہ نہیں لیکن اے شعمیہ کے بیٹے تجھے اس سے کیا، حضرت عمار بن یاسر نے آپ کو سلام کیا اور پوچھا کہ اے امی جان آپ کیسی ہیں؟ آپ نے فرمایا کہ میں تیری ماں نہیں ہوں۔ حضرت عمار نے کہا کہ بہت اچھا لیکن میں اس کو ناپسند کرتا ہوں، پھر امیر المؤمنین علی بن ابی طالب سلام کرنے کے لئے آئے، اور پوچھا کہ اے امی جان آپ کا کیا حال ہے؟ آپ نے فرمایا کہ خیریت سے ہوں، حضرت علی نے فرمایا کہ اللہ تعالیٰ آپ کی مغفرت فرمائے اس کے بعد امراء اور سرکردہ لوگ سلام کرنے کے لئے حاضر ہوئے، کہا جاتا ہے کہ امین بن ضبیعہ مجاشعی نے ہودج میں جھانکا، حضرت عائشہ صدیقہ نے فرمایا کہ اللہ تعالیٰ تجھ پر لعنت کرے، اس نے کہا کہ اللہ کی قسم میں ایک سرخ رنگ عورت کو دیکھ رہا ہوں، آپ نے فرمایا کہ اللہ تعالیٰ تیری پردہ دری کرے، تیرے ہاتھوں کو قطع کرے اور تیرے پوشیدہ مقام کو برہنہ کر دے، پس وہ بصرہ میں قتل ہو گیا، اس کے کپڑے اتار لئے گئے ہاتھ کاٹ ڈالے گئے اور برہنہ کر کے اذر کے ویرانوں میں پھینک دیا گیا۔

جب رات ہوئی تو ام المؤمنین حضرت عائشہ صدیقہ رضی اللہ تعالیٰ عنہا بصرہ میں داخل ہوئیں آپ کے ساتھ آپ کے بھائی محمد بن ابی بکر تھے،



اور عبداللہ بن خلف خزاعی کے مکان میں جو بصرہ کا سب سے بڑا مکان تھا وہاں صفیہ بنت حارث بن ابی طلحہ بن عبد العزی بن عثمان بن عبدالدار کے پاس اتریں جو ام طلحہ یعنی طلحات عبداللہ بن خلف کی ماں ہیں، اور زخمی لوگ مقتولین کے پاس سے کھسک کر بصرہ میں داخل ہو گئے، حضرت علی نے مقتولین کے درمیان چکر لگایا، آپ جب کسی شناسا شخص کے پاس سے گزرتے تو اس کے لئے دعائے رحمت کرتے اور فرماتے کہ مجھے یہ بات تکلیف دے رہی ہے کہ میں قریش کے مقتول دیکھ رہا ہوں، اسی دوران آپ طلحہ بن عبید اللہ کے پاس سے گزرے، وہ بھی مقتول پڑے ہوئے تھے، انھیں اس حال میں دیکھ کر فرمایا کہ اے ابو محمد تجھ پر افسوس انا للہ وانا الیہ راجعون اللہ کی قسم تم تو شاعر کے اس شعر کا مصداق ہو، وہ ایسا نو جوان تھا کہ جسے مالدار دوست کے نزدیک کر دیتی تھی اور جب وہ خود مالدار ہو جاتا تو فقرا سے دور کر دیتا تھا۔

حضرت علی نے بصرہ میں تین دن قیام کیا اور فریقین کے مقتولین کی نماز جنازہ پڑھی اور قریش کو عطیات کے ساتھ خصوصیت بخشی، اور حضرت عائشہ کے اصحاب کی جو چیزیں میدان جنگ سے ملی تھیں انھیں جمع کیا اور حکم دیا کہ انھیں بصرہ کی مسجد میں اٹھا کر لے آئیں، جو شخص اپنی چیز کو پہچان لے وہ اس کی ہے لہذا اسے لے لے، البتہ وہ ہتھیار جن پر حکومت کی مہر لگی ہوئی ہے اور وہ بیت المال میں پڑے ہوئے تھے، وہ کسی کو نہ دیئے جائیں گے، اس جنگ میں مجموعی طور پر دس ہزار آدمی قتل ہوئے، دونوں طرف کے پانچ پانچ ہزار، اللہ تعالیٰ ان سب پر رحمت فرمائے اور ان میں سے جو صحابہ ہیں ان سے راضی ہو جائے، بعض اصحاب علی نے آپ سے درخواست کی کہ طلحہ وزبیر کے اصحاب کے اموال ہمارے درمیان تقسیم کئے جائیں، لیکن آپ نے انکار کر دیا، اس پر سبائی گروہ نے اعتراض کیا کہ یہ کیسے درست ہے کہ ان کے خون ہمارے لئے حلال ہوں اور ان کے اموال حلال نہ ہوں؟ حضرت علی کو یہ خبر پہنچی تو آپ نے فرمایا کہ تم میں سے کون یہ چاہتا ہے کہ ام المؤمنین اس کے حصے میں آئیں؟ اس پر وہ لوگ خاموش ہو گئے، اسی بناء پر جب آپ بصرہ میں داخل ہوئے تو اپنے اصحاب کے درمیان بیت المال کے اموال کو تقسیم کیا، جس میں ان میں سے ہر ایک کے حصے میں پانچ سو درہم آئے اور فرمایا کہ شام سے بھی تم لوگوں کو اس کی مثل ملیں گے۔ پس سبائیوں نے آپ پر اعتراض کیا اور آپ کو پس پشت برا بھلا کہتے رہے۔

حضرت عائشہ صدیقہ رضی اللہ عنہا کی بصرہ سے واپسی..... جب حضرت علی جنگ جمل کے معاملات سے فارغ ہو گئے تو سرکردہ لوگ آپ کے پاس سلام کرنے کے لئے حاضر ہوئے، ان میں احنف بن قیس بھی تھے جو بنو سعد کے ساتھ آئے تھے، یہ لوگ قتال سے الگ رہے تھے، حضرت علی نے فرمایا کہ تم نے تو ہمارے ساتھ ایک اچھا زمانہ گزارا ہے (یعنی گویا کہ جنگ سے علیحدگی کا شکوہ کیا) احنف بن قیس نے کہا کہ میں نے جو کچھ کیا ہے میرے خیال میں اچھا ہی کیا ہے اور یہ سب اے امیر المؤمنین آپ کے حکم سے ہی ہوا ہے، پس آپ ذرا نرمی اختیار کیجئے آپ بہت دور کے راستے پر چل پڑے ہیں اور آپ کل گزشتہ کی بنسبت کل آئندہ میری طرف زیادہ احتیاج رکھیں گے، آپ میرے احسان کو پہنچائے اور میری محبت کو کل کے لئے باقی رکھیے، اور اس طرح کی گفتگو نہ کیجئے، میں ہمیشہ آپ کا خیر خواہ رہا ہوں۔

مورخین کہتے ہیں کہ حضرت علی پیر کے دن بصرہ میں داخل ہوئے اور اہل بصرہ نے اپنے جھنڈوں تلے آپ سے بیعت کی حتیٰ کہ زخمی اور امان یافتہ لوگوں نے بھی بیعت کی، عبدالرحمن بن ابی بکرہ ثقفی نے بھی بیعت کی، حضرت علی نے اس سے پوچھا کہ مریض کہا ہے؟ یعنی اس کے والد، عبد الرحمن نے کہا کہ اے امیر المؤمنین وہ مریض ہیں اور آپ کی خوشبو کے بڑے حریص ہیں، آپ نے کہا کہ میرے آگے آگے چلو، اور آپ نے وہاں جا کر ابو بکرہ کی عیادت کی، ابو بکرہ نے اپنے بارے میں عذر خواہی کی، آپ نے ان کے عذر کو قبول کر لیا اور بصرہ کی امارت انھیں پیش کی لیکن ابو بکرہ نے انکار کیا اور کہا کہ آپ کے اہل میں سے کوئی شخص ہو تو لوگ اس پر مطمئن ہوں گے، اور حضرت ابن عباس کے بارے میں مشورہ دیا، چنانچہ حضرت علی نے ابن عباس کو حکم دیا کہ بصرہ کا والی اور زیاد بن ابیہ کو خراج کی وصولی اور بیت المال پر منتظم مقرر کیا، اور ابن عباس کو کہا کہ وہ زیاد کی سنا کریں اور زیاد اس وقت الگ تھلگ تھا، پھر حضرت علی اس مکان میں آئے جہاں ام المؤمنین حضرت عائشہ صدیقہ رضی اللہ تعالیٰ عنہ قیام پذیر تھیں۔ آپ نے اندر آنے کی اجازت طلب کی اور داخل ہو کر سلام عرض کیا، حضرت عائشہ صدیقہ نے آپ کو خوش آمدید کہا، بنو خلف کے مکان میں حضرت علی نے دیکھا کہ عورتیں مقتولین پر رو رہی ہیں مقتولین میں خلف کے دونوں بیٹے عبداللہ و عثمان بھی تھے، عبداللہ حضرت عائشہ کا ساتھ دیتے ہوئے اور عثمان حضرت علی کا ساتھ دیتے ہوئے شہید ہوئے تھے، جب حضرت علی اندر آئے تو عبداللہ بن خلف کی زوجہ صفیہ ام طلحہ الطلحات نے کہا کہ اللہ تعالیٰ آپ کی اولاد کو بھی



ایسا ہی یتیم کرے جیسا کہ آپ نے میری اولاد کو یتیم کیا، آپ نے اس کا کوئی جواب نہیں دیا، جب آپ باہر نکلے تو اس نے دوبارہ اپنی بات کا اعادہ کیا، حضرت علی پھر بھی خاموش رہے، ایک آدمی نے کہا کہ اے امیر المؤمنین کیا آپ اس عورت کے سامنے سکوت ہی اختیار کئے رہیں گے؟ حالانکہ جو کچھ یہ کہہ رہی ہے آپ اسے سن رہے ہیں، حضرت علی نے کہا کہ تیرا ناس ہو ہمیں تو مشرکہ عورتوں سے بھی رکے رہنے اور جواب نہ دینے کا حکم ہے کیا ہم مسلمان عورتوں سے باز نہ رہیں، اتنے میں ایک آدمی نے خبر دی کہ دروازے پر دو آدمی حضرت عائشہ صدیقہ کو برا بھلا کہہ رہے ہیں آپ نے قعقاع بن عمرو کو حکم دیا کہ ان دونوں کو سوسو کوڑے لگاؤ اور کپڑے اتروا کر چھوڑ دو، حضرت عائشہ صدیقہ رضی اللہ تعالیٰ عنہا نے ان لوگوں کے بارے میں دریافت کیا جو ان کے لشکر اور حضرت علی کے لشکر میں سے شہید ہو گئے تھے، جب بھی ان میں سے کسی کا تذکرہ آتا تو آپ اس کے لئے کلمہ ترحم کہتیں اور دعا کرتیں۔

جب حضرت عائشہ صدیقہ رضی اللہ تعالیٰ عنہا نے بصرہ سے واپسی کا ارادہ کیا تو حضرت علی نے جس قدر سوار یوں، توشہ اور سامان وغیرہ کی ضرورت تھی آپ کے پاس بھیج دیا، اور حضرت عائشہ صدیقہ کے ساتھ آنے والے لوگوں میں سے جس قدر بیچ گئے تھے انھیں واپس جانے کی اجازت دے دی، الا یہ کہ وہ از خود ہی بصرہ میں رہنا پسند کریں، اور حضرت عائشہ صدیقہ رضی اللہ تعالیٰ عنہا کی مصاحبت کے لئے بصرہ کی چالیس معروف و صالح خواتین کو منتخب کیا، اور آپ کے بھائی محمد بن ابی بکر کو بھی آپ کے ساتھ بھیجا، جب کوچ کا دن آیا تو حضرت علی دروازے پر آ کر کھڑے ہو گئے اور دیگر لوگ بھی رخصت کرنے کے لئے حاضر ہوئے، حضرت عائشہ صدیقہ رضی اللہ تعالیٰ عنہا اپنے ہودج میں مکان سے باہر تشریف لائیں اور لوگوں کو الوداع کہا اور ان کے لئے دعا فرمائی، اور فرمایا کہ اے میرے بیٹو! ایک دوسرے کو ملامت اور طعنہ زنی نہ کرنا اللہ کی قسم میرے اور علی کے درمیان شروع سے ہی وہی بات ہے جو ایک عورت اور اس کے دیور کے درمیان ہوتی ہے، وہ میری ناراضگی کے باوجود بہترین آدمی ہیں، حضرت علی نے فرمایا کہ آپ نے سچ فرمایا اور کہا کہ اللہ کی قسم میرے اور ان کے درمیان بس یہی بات ہے اور یہ دنیا و آخرت میں تمہارے نبی ﷺ کی زوجہ محترمہ ہیں، پھر حضرت علی چند میل تک الوداع کہنے کے لئے مشایعت کرتے ہوئے آئے، اور اس دن کا بقیہ حصہ اپنے بیٹوں کو ساتھ جانے کا حکم دیا یہ یکم رجب ۳۶ھ کا واقعہ ہے، حضرت عائشہ صدیقہ رضی اللہ تعالیٰ عنہا نے اپنے اس سفر میں مکہ کا قصد کیا اور صبح تک وہیں قیام فرمایا، اور صبح کے بعد پھر آپ مدینہ لوٹ آئیں۔ رضی اللہ تعالیٰ عنہا۔

اور مروان بن حکم نے فرار ہو کر مالک بن مسمع کی پناہ لی، اس نے اسے پناہ دی اور اس سے وفاداری کی اسی لئے مروان کے بیٹے مالک کا اکرام اور تعظیم و توقیر کرتے تھے، اور یہ بھی کہا جاتا ہے کہ مروان بنو خلف کے گھر میں اتر اٹھا، جب حضرت عائشہ صدیقہ یہاں سے نکلیں تو یہ بھی آپ کے ساتھ نکل آیا، پھر جب آپ مکہ کی طرف روانہ ہو گئیں تو یہ مدینہ کی طرف چل پڑا، مؤرخین کہتے ہیں کہ مکہ، مدینہ اور بصرہ کے درمیان رہنے والوں کو جنگ کے دن ہی اس حادثہ عظیمہ کا علم ہو گیا تھا اور یہ اس طرح کہ گدھ اور چیلیں انسانی اعضاء ہاتھ و پاؤں وغیرہ اٹھائے پھر رہی تھیں اور ان میں سے کچھ ان راستوں پر گر جاتا تھا، حتیٰ کہ اہل مدینہ نے جنگ کے دن غروب شمس سے پہلے ہی اس حادثہ عظیمہ کو جان لیا یہ اس طرح کہ ایک گدھ ان لوگوں کے پاس سے کوئی چیز لے کر گزرا وہ اتفاق سے گر پڑی، لوگوں نے دیکھا تو وہ ہتھیلی تھی جس میں ایک انگلی تھی جس پر نقش عبدالرحمن بن عتاب تھا، یہ تمام حافظ ابو جعفر بن جریر کے بیان کا خلاصہ ہے جسے انھوں نے بلند شان کے حامل ائمہ سے نقل کیا ہے اور اہل تشیع و اہل ہواء نے صحابہ کرام کے متعلق جو موضوع و من گھڑت روایات بیان کی ہیں ان کو بالکل نہیں لیا، ان کا حال تو یہ تھا کہ جب انھیں واضح حق کی طرف دعوت دی جاتی تو اس سے اعراض کرتے اور کہتے کہ تمہارے لئے تمہاری احادیث اور ہمارے لئے ہماری احادیث پس ہم ان کو جواب میں یہی کہتے:

سلام علیکم لا نبتغی الجاہلین

”تم پر سلام ہم جاہلوں کے طلبگار نہیں ہیں۔“

اب ہم جنگ جمل میں فریقین کی طرف سے شہید ہونے والے سادات صحابہ کا تذکرہ کرتے ہیں، اللہ تعالیٰ ان سب سے راضی ہو جائے، اس سے پہلے ہم بیان کر چکے ہیں کہ جنگ میں مقتولین کی تعداد دس ہزار تھی اور زخمیوں کا تو کوئی شمار ہی نہیں، مقتولین میں سے ایک طلحہ بن عبید اللہ رضی اللہ تعالیٰ عنہ تھے۔



حضرت طلحہ بن عبید اللہ رضی اللہ تعالیٰ عنہ<sup>(۱)</sup>..... آپ کا نام ونسب طلحہ بن عبید اللہ بن عثمان بن عمرو بن کعب بن سعد بن تیم بن مرہ بن کعب بن لؤی بن غالب بن فہر بن مالک بن النضر بن کنانہ اور کنیت ابو محمد قریشی تھی ہے۔ آپ اپنی سخاوت و فیاضی کی وجہ سے طلحہ الخیر و طلحہ الفیاض کے لقب سے مشہور ہیں، آپ قدیم الاسلام صحابی ہیں، حضرت ابو بکر صدیق رضی اللہ تعالیٰ عنہ کے ہاتھ پر اسلام قبول کیا، نوفل بن خویلد بن عدویہ ان دونوں کو ایک رسی میں باندھ دیا کرتا تھا اور بنو تمیم انھیں اس سے بچانے کی سکت نہ رکھتے تھے اسی وجہ سے آپ کو اور ابو بکر کو قرینان کہا جاتا ہے، آپ نے جب ہجرت کی تو رسول اللہ ﷺ نے آپ کے اور ابو ایوب انصاری کے درمیان مواخات قائم فرمائی، آپ نے غزوہ بدر کے سوا تمام غزوات میں رسول اللہ ﷺ کے ساتھ شرکت فرمائی غزوہ بدر میں اسلئے شرکت نہیں کر سکے کہ اس موقع پر آپ تجارت کے لئے شام گئے ہوئے تھے اور بعض کا قول ہے کہ رسول اللہ ﷺ کا پیغام پہنچانے کے سلسلے میں گئے تھے اسی لئے آپ ﷺ نے ان کا حصہ اور اجر مقرر فرمایا، اور غزوہ احد میں آپ نے بڑی جرأت و دلیری دکھائی اور اس دن آپ کا ایک ہاتھ رسول اللہ ﷺ کا دفاع کرتے ہوئے شل ہو گیا تھا اور آپ کی وفات تک اسی حالت پر رہا، ابو بکر صدیق رضی اللہ تعالیٰ عنہ آپ کے ہاتھ کے بارے میں جب کسی سے بات کرتے تو فرماتے کہ احد کا تو سارا دن طلحہ کا تھا اور رسول اللہ ﷺ نے اس دن ان کے لئے فرمایا تھا کہ طلحہ نے جنت کو واجب کر لیا ہے، اور اس کا قصہ یہ ہے کہ احد کے دن رسول اللہ ﷺ کے جسم مبارک پر دوزرہیں تھیں، آپ نے ان دونوں کے ساتھ ایک چٹان پر چڑھنے کی کوشش فرمائی لیکن نہ چڑھ سکے، حضرت طلحہ نے آپ کے لئے اپنی پشت کو جھکا دیا، آپ ﷺ ان کی پشت پر چڑھ کر چٹان پر اچھی طرح ہو کر بیٹھ گئے اور فرمایا کہ طلحہ نے جنت کو واجب کر لیا ہے۔

آپ ان دس اصحاب میں سے ہیں جنہیں جنت کی بشارت دی گئی اور اس چھ رکنی شوریٰ کے ایک رکن ہیں جو عمر فاروق رضی اللہ تعالیٰ عنہ نے بنائی تھی، آپ نے رسول اللہ ﷺ کی صحبت پائی اور کیا ہی خوب صحبت پائی رسول اللہ ﷺ بوقت وفات ان سے راضی تھے اور ابو بکر و عمر بھی بوقت وفات ان سے راضی تھے، لیکن جب عثمان بن عفان کا معاملہ پیش آیا تو آپ اس سے الگ تھلگ رہے، آپ بڑے صبر و تحمل اور برداشت کے مالک تھے، اسی وجہ سے جنگ جمل میں جب آپ حاضر ہوئے اور حضرت علی سے ملاقات ہوئی اور انھوں نے آپ کو وعظ و نصیحت فرمائی تو پیچھے ہٹ کر ایک صف میں کھڑے ہو گئے اچانک ایک اجنبی تیر آیا اور آپ کے گھٹنے میں پیوست ہو گیا اور ایک قول کے مطابق گردن میں پیوست ہو گیا، لیکن قول اول زیادہ مشہور ہے، یہ تیر آپ کی پنڈلی سے ہوتا ہوا گھوڑے کی کوکھ میں پیوست ہو گیا تھا، جس کی وجہ سے گھوڑا بے قابو ہو گیا اور قریب تھا کہ آپ کو گرا دے اور آپ اس وقت پکار رہے تھے کہ اے بندگان خدا میری طرف آؤ، آپ کے غلام نے آپ کو تھاما اور وہ آپ کے پیچھے گھوڑے پر سوار ہو گیا اور آپ کو بصرہ لے گیا، وہیں ایک مکان میں آپ نے وفات پائی، ایک قول یہ بھی ہے کہ میدان جنگ میں آپ کی وفات ہوئی۔ حضرت علی جب مقتولین کے درمیان چکر لگا رہے تھے تو آپ کو دیکھا، اور آگے بڑھ کر آپ کے چہرے سے مٹی صاف کرنے لگے، اور فرمایا کہ اے ابو محمد اللہ تعالیٰ تم پر رحم فرمائے، مجھ پر یہ بڑا شاق گزر رہا ہے کہ ستاروں بھرے آسمان تلے تمہیں اپنے مد مقابل دیکھ رہا ہوں، اور فرمایا کہ میں اپنی ظاہری و باطنی باتوں کی اللہ تعالیٰ ہی سے شکایت کرتا ہوں، اللہ کی قسم مجھے یہ پسند ہے کہ میں آج سے بیس سال قبل ہی وفات پا چکا ہوتا، کہا جاتا ہے کہ حضرت طلحہ کو یہ تیر مروان بن حکم نے مارا تھا، اور اس نے ابان بن عثمان کو کہا تھا کہ میں نے قاتلین عثمان میں سے ایک آدمی سے تمہیں بے نیاز کر دیا۔ اور یہ بھی کہا جاتا ہے کہ مروان بن حکم کے علاوہ کسی اور نے یہ تیر چلایا تھا۔ اور یہی میرے نزدیک (مصنف کے نزدیک) اقرب ہے، اگرچہ قول اول زیادہ مشہور ہے، واللہ اعلم بالصواب۔ یہ جمادی الثانیہ ۳۶ھ بروز جمعرات کا واقعہ ہے۔ آپ کو خود روگھاس کی طرف دفن کیا گیا، آپ کی عمر اس وقت ساٹھ سال تھی، اور ایک قول ہے کہ ساٹھ سے کچھ اوپر تھی آپ کا رنگ گندمی تھا، اور ایک قول کے مطابق سفید تھا، آپ حسین چہرے اور کثیر بالوں والے تھے، بال گردن کے قریب تک تھے، آپ ایک ہزار درہم روزانہ خرچ کیا کرتے تھے۔

حماد بن سلمہ علی بن زید بن جدعان سے اور وہ اپنے والد سے نقل کرتے ہیں کہ ایک آدمی نے حضرت طلحہ کو تین راتیں مسلسل خواب میں دیکھا، آپ اس سے فرما رہے تھے کہ مجھے میری قبر سے منتقل کرو، پانی مجھے اذیت دے رہا ہے، وہ آدمی ابن عباس رضی اللہ تعالیٰ عنہما کے پاس آیا اور انھیں خبر

(۱) الاستیعاب: ۱۲۶۳، الاصابہ: ۵۲۹/۳، اسد الغابۃ: ۸۵/۲، تجرید اسماء الصحابہ: ۲۹۲۶



دی، ابن عباس اس وقت بصرہ پر حاکم تھے، ابن عباس نے دس ہزار درہم کا بصرہ میں ایک مکان خریدا اور حضرت طلحہ کو ان کی قبر سے اس مکان میں منتقل کر دیا، آپ کا وہ حصہ جو پانی سے ملا ہوا تھا باقی جسم کی بنسبت سبز ہو چکا تھا اور آپ اسی ہیئت پر تھے جس ہیئت پر شہید ہوئے۔

آپ کے بہت سے فضائل و خصوصیات وارد ہوئیں ہیں، جن میں سے بعض کو ابو بکر بن عاصم نے حسن بن علی بن سلیمان بن عیسیٰ بن موسیٰ بن طلحہ بن عبید اللہ سے روایت کیا ہے، حسن بن علی کہتے ہیں کہ مجھ سے میرے والد نے ان سے ان کے دادا نے ان سے موسیٰ بن طلحہ نے اور انھوں نے اپنے والد طلحہ بن عبید اللہ سے روایت کیا کہ رسول اللہ ﷺ نے غزوہ احد کے موقع پر میرا نام طلحہ الخیر جیش العسرة کے موقع پر طلحہ الفیاض اور غزوہ حنین کے موقع پر طلحہ الجود رکھا۔

ابو یعلیٰ موصلی کہتے ہیں کہ ہم سے ابو کریب نے ان سے یونس نے ان سے ابن بکر نے ان سے طلحہ بن یحییٰ نے ان سے موسیٰ بن طلحہ و عیسیٰ بن طلحہ نے اپنے والد طلحہ بن عبید اللہ کے حوالے سے بیان کیا کہ ایک اعرابی من قضی (نخبہ) یعنی وہ لوگ جنہوں نے اپنے عہد کو اور ذمہ داری کو پورہ کر دیا سورہ الاحزاب آیت ۲۳ کی تفسیر پوچھ رہا تھا صحابہ کرام رضی اللہ تعالیٰ عنہم نے اس سے کہا کہ رسول اللہ ﷺ سے معلوم کرو اس نے آپ ﷺ سے پوچھا، آپ نے اس سے اعراض فرمایا، اتنے میں میں مسجد کے دروازے سے میں سبز لباس پہنے ہوئے داخل ہوا، رسول اللہ ﷺ نے فرمایا کہ وہ سائل کہاں ہے؟ سائل نے کہا کہ میں یہاں موجود ہوں، آپ ﷺ نے (میری طرف اشارہ کر کے) فرمایا کہ یہ من قضی نخبہ کا مصداق ہے۔

ابو القاسم بغوی کہتے ہیں کہ ہم سے داؤد بن رشید نے ان سے مکی نے ان سے علی بن ابراہیم نے ان سے صلت بن ابراہیم نے ان سے ابو نصرہ نے اور ان سے جابر بن عبد اللہ نے بیان کیا کہ رسول اللہ ﷺ نے ارشاد فرمایا کہ جو شخص یہ چاہے کہ کسی شہید کو اپنے قدموں پر چلتا ہوا دیکھے تو وہ طلحہ بن عبید اللہ کو دیکھ لے، اور امام ترمذی کہتے ہیں کہ ہم سے ابو سعید اشج نے ان سے ابو عبد الرحمن بن منصور عنزی نے (ان کا نام انصر ہے) ان سے عقبہ بن علقمہ یشکری نے بیان کیا کہ میں نے علی بن ابی طالب سے سنا کہ میں نے اپنے دونوں کانوں سے رسول اللہ ﷺ کو فرماتے ہوئے سنا ہے کہ طلحہ وزیر جنت میں میرے پڑوسی ہوں گے، اور متعدد طرق سے حضرت علی بن ابی طالب سے منقول ہے مجھے امید ہے کہ میں، طلحہ، زبیر اور عثمان ان لوگوں میں سے ہوں گے جن کے بارے میں اللہ تعالیٰ نے فرمایا:

(سورہ حجر آیت ۴۷)

وَنَزَعْنَا مَا فِي صُدُورِهِمْ مِنْ غَلٍّ إِخْوَانًا عَلَىٰ سُرُرٍ مُتَقَابِلِينَ

”اور ہم ان کے سینوں سے بغض و کھوٹ نکال دیں گے اور وہ بھائی بھائی بنے تختوں میں آمنے سامنے بیٹھے ہوئے ہوں گے۔“

حماد بن سلمہ علی بن زید سے اور وہ سعید بن مسیب سے نقل کرتے ہیں کہ ایک آدمی طلحہ وزیر، عثمان و علی رضی اللہ تعالیٰ عنہم کو برا بھلا کہنے لگا، حضرت سعد نے اسے منع کیا اور فرمایا کہ میرے بھائیوں کو برا مت کہو لیکن وہ نہ مانا، حضرت سعد کھڑے ہوئے اور دو رکعتیں پڑھیں اور پھر دعا کی کہ اے اللہ! جو باتیں یہ آدمی کہہ رہا ہے اگر یہ تیری ناراضگی کی باتیں ہیں تو مجھے آج کوئی نشانی دکھا اور اسے لوگوں کے لئے عبرت بنا دے، اس کے بعد وہ آدمی باہر نکلا تو اچانک ایک بختی اونٹ لوگوں کو چیرتا ہوا آیا اور اسے ہموار زمین پر پکڑ لیا اور اسے اپنے سینے اور زمین کے درمیان رکھ کر پیس دیا اور مار ڈالا، سعید بن مسیب کہتے ہیں کہ میں نے لوگوں کو حضرت سعد کے پیچھے جاتے ہوئے اور یہ کہتے ہوئے سنا کہ اے ابواسحاق آپ کو مبارک ہو، آپ کی دعا قبول ہوگئی۔

حضرت زبیر بن العوام رضی اللہ تعالیٰ عنہ (۱)..... آپ کا نام و نسب زبیر بن العوم بن خویل بن اسد بن عبد العزیٰ بن قصی بن کلاب

بن مرہ بن کعب بن لؤی بن غالب بن فہر بن مالک بن نصر بن کنانہ اور کنیت ابو عبد اللہ قریشی اسدی ہے والدہ کا نام صفیہ بنت عبد المطلب ہے جو رسول اللہ ﷺ کی پھوپھی ہیں، آپ قدیم الاسلام صحابی ہیں، پندرہ سال کی عمر میں اسلام قبول کیا، بعض نے اس سے کم و زیادہ کا قول بھی کہا ہے، آپ نے اولاً حبشہ کی طرف پھر مدینہ کی طرف ہجرت فرمائی، رسول اللہ ﷺ نے ان کے اور سلمہ بن سلامہ بن قش کے درمیان مواخات قائم فرمائی تھی۔

حضرت زبیر تمام غزوات میں حاضر رہے تھے، غزوہ احزاب کے دن رسول اللہ ﷺ نے اعلان فرمایا کہ ہمارے پاس (دشمن) قوم کی خبر کون

(۱) الاستیعاب: ۸۵۹، الاصابۃ: ۵۵۳، اسد الغابۃ: ۲۳۹، تجرید اسماء الصحابۃ: ۱۹۵۳



لائے گا؟ حضرت زبیر نے جواب دیا کہ میں لاؤں گا، رسول اللہ ﷺ نے دوبارہ اعلان فرمایا تو حضرت زبیر نے پھر دوبارہ اپنے آپ کو پیش کیا، پھر تیسری مرتبہ رسول اللہ ﷺ نے اعلان فرمایا، اس مرتبہ بھی حضرت زبیر نے ہی جواب دیا، اس کے بعد رسول اللہ ﷺ نے فرمایا کہ ہر نبی کا ایک حواری ہوتا ہے میرے حواری زبیر ہیں، یہ روایت زر سے بحوالہ حضرت علی ثابت ہے اور حضرت زبیر سے ثابت ہے کہ رسول اللہ ﷺ نے غزوہ قرظہ کے دن میرے لئے اپنے والدین کو جمع کیا۔ یعنی یہ فرمایا فداک ابی وامتی (میرے ماں باپ تم پر فدا ہوں)۔

اور روایت ہے کہ یہی وہ صحابی ہیں جنہوں نے سب سے پہلے اللہ کے راستے میں تلوار سونپی، یہ مکہ کا واقعہ ہے کہ جب صحابہ کرام رضی اللہ تعالیٰ عنہم کو خبر ملی کہ رسول اللہ ﷺ شہید کر دیئے گئے ہیں تو حضرت زبیر اپنی تلوار میان سے نکال کر باہر نکلے یہاں تک کہ جب رسول اللہ ﷺ کو دیکھ لیا تو اپنی تلوار میان میں کر لی، آپ ان دس آدمیوں میں سے ہیں جنہیں دنیا میں جنت کی بشارت دی گئی اور ان چھ آدمیوں میں سے ہیں جن سے بوقت وفات رسول اللہ ﷺ رضی تھے۔ آپ نے ابو بکر صدیق رضی اللہ تعالیٰ عنہ کی بھی صحبت اٹھائی ہے اور بہت اچھی صحبت اٹھائی، آپ ابو بکر صدیق رضی اللہ تعالیٰ عنہ کے داماد بھی تھے، اس لئے کہ ان کی صاحبزادی اسماء بنت ابی بکر صدیق سے آپ کا نکاح ہوا تھا، جن سے آپ کے فرزند عبد اللہ بن زبیر پیدا ہوئے جو ہجرت کے بعد مسلمانوں میں سب سے پہلے پیدا ہونے والے بچے تھے، حضرت زبیر لوگوں کے ساتھ جہاد کے لئے شام بھی تشریف لے گئے تھے، اور معرکہ یرموک میں شریک ہوئے تھے، مجاہدین یرموک نے آپ کی تشریف آوری سے شرف حاصل کیا، آپ نے اس دن بہت بہادری اور عالی ہمتی کا مظاہرہ کیا اور دو مرتبہ رومیوں کے لشکر اور ان کی صفوں کو اول سے آخر تک چیر کر رکھ دیا، آپ حضرت عثمان کا دفاع اور ان کی طرف سے مقابلہ کرنے والوں میں تھے، لیکن جب جنگ جمل کا دن آیا تو حضرت علی نے آپ کو ایک حدیث یاد دلائی، جسے سن کر آپ نے قتال سے رجوع کر لیا اور لوٹ کر مدینہ کی طرف روانہ ہو گئے واپسی میں اخف بن قیس کی قوم پر سے گزر رہا، یہ لوگ جنگ کے دونوں فریقوں سے الگ ہو گئے تھے، آپ کو دیکھ کر اخف نامی قاتل نے کہا کہ اس شخص کا کیا حال ہو گیا کہ اس نے لوگوں کو جمع کیا حتیٰ کہ دونوں لشکر آپس میں ٹکرا گئے اور یہ اپنے گھر کی طرف چل پڑا، اس کے حال سے ہمیں کون آگاہ کرے گا؟

کہا جاتا ہے کہ عمرو بن جرموز، فضالہ بن حابس اور نفع نے بنو تمیم کے باغیوں کی ایک جماعت کے ساتھ مل کر آپ کا تعاقب کیا اور جب آپ کو پالیا تو سب نے مل کر آپ کو قتل کر دیا، اور یہ بھی کہا جاتا ہے کہ عمرو بن جرموز نے آپ کو پایا اور کہا کہ مجھے آپ سے ایک کام ہے، آپ نے کہا کہ قریب ہو جاؤ، آپ کے غلام عطیہ نے کہا کہ اس کے پاس ہتھیار ہے، آپ نے فرمایا کہ اگرچہ ہتھیار ہو، عمرو بن جرموز آگے بڑھا اور باتیں کرنے لگا، یہ نماز کا وقت تھا، حضرت زبیر نے فرمایا کہ پہلے نماز پڑھ لیں، آپ عمرو بن جرموز اور اپنے غلام عطیہ کو نماز پڑھانے کے لئے آگے بڑھے، پس اسی دوران عمرو بن جرموز نے نیزہ مار کر آپ کو شہید کر دیا اور یہ بھی کہا جاتا ہے کہ عمرو بن جرموز نے وادی سباع میں آپ کو دو پہر کے وقت سوتے ہوئے پایا، پس اس نے اس حال میں دیکھ کر حملہ کر کے قتل کر دیا یہ قول زیادہ مشہور ہے، آپ کی زوجہ عاتکہ بنت زید بن عمرو بن نفیل کے اشعار بھی اس کی شہادت دیتے ہیں، یہ آپ کی سب سے آخری زوجہ تھیں اور آپ سے پہلے عمر بن خطاب کے نکاح میں تھیں اور عمر بن خطاب سے پہلے عبد اللہ بن ابی بکر صدیق کے نکاح میں تھیں، جب حضرت زبیر انھیں چھوڑ کر شہید ہو گئے تو انھوں نے ایک عمدہ مضمون کا قصیدہ آپ کے مرثیہ کے طور پر کہا، جو یہ ہے:

ابن جرموز نے جنگ کے دن ایک بہادر اور عالی ہمت شہسوار سے غداری کی وہ شہسوار روشن پیشانی والا اور قوی و شجاع تھا، اے عمرو اگر تو اسے بیدار کر لیتا تو اسے لرزتے دل، کانپتے ہاتھوں والا محبوظ العقول نہ پاتا، اور اگر تو باقی رہ جانے والوں اور صبح و شام آنے جانے والوں میں سے اس جیسے کسی شخص پر غالب آجائے تو تجھے تیری ماں کھودے، اے سانپ کی چھتری کے بیٹے اکتی ہی سختیاں آئیں جو تیرے حملے سے نہ روک سکیں، اللہ کی قسم جو میرا رب ہے تو نے ایک مسلمان کو قتل کیا ہے لہذا تجھ پر قتل عمد کی سزا نازل ہوگی۔

جب عمرو بن جرموز نے آپ کو قتل کر لیا تو اس کے بعد آپ کا سرا تار کر حضرت علی کی طرف چلا اس کا خیال تھا کہ اس کا رنامہ کی بدولت اسے حضرت علی کے یہاں بلند مقام حاصل ہوگا، جب اس نے حضرت علی کی خدمت میں پہنچ کر حاضری کی اجازت طلب کی تو آپ نے فرمایا کہ اسے اجازت مت دو اور اسے دوزخ کی خبر سنا دو، اور ایک روایت میں ہے کہ حضرت علی نے فرمایا کہ میں نے رسول اللہ ﷺ سے سنا ہے کہ ابن صفیہ کے قاتل کو دوزخ کی بشارت دے دو، ابن جرموز جب حضرت علی کے پاس داخل ہوا تھا تو اس کے پاس حضرت زبیر کی تلوار تھی، حضرت علی نے فرمایا کہ



اس تلوار نے کئی مرتبہ رسول اللہ ﷺ کے چہرہ مبارک سے رنج و غم کو دور کیا ہے، کہا جاتا ہے کہ عمرو بن جرموز نے جب یہ بات سنی تو خود کشتی کر لی، اور یہ بھی کہا جاتا ہے کہ یہ مصعب بن زبیر کی عراق پر امارت کے زمانے تک زندہ رہا اور ان سے چھپتا پھرتا تھا، مصعب بن زبیر سے کہا گیا کہ عمرو بن جرموز یہاں ہے اور آپ سے چھپتا پھر رہا ہے، کیا آپ کے لئے اس میں رغبت ہے یعنی کیا آپ اسے پکڑنا چاہتے ہیں؟ مصعب بن زبیر نے فرمایا کہ اسے کہو کہ لوگوں کے سامنے چلا پھرا کرے، چھپنے کی ضرورت نہیں وہ امن میں ہے، اور فرمایا کہ اللہ کی قسم میں اس سے حضرت زبیر کا قصاص نہ لوں گا، اس لئے کہ وہ حقیر ہے اس بات سے کہ میں اسے حضرت زبیر کے برابر قرار دوں، حضرت زبیر کثیر المال اور بہت زیادہ صدقہ خیرات کرنے والے تھے۔

جب جنگ جمل ہوئی تو آپ نے اپنے بیٹے عبد اللہ بن زبیر کو اپنا وصی بنادیا اور بوقت شہادت آپ پر بائیس لاکھ درہم قرض تھا، وہ سب کا سب پورا پورا ادا کر دیا گیا اس کے بعد بقیہ مال میں سے وصیت کے مطابق ثلث نکالا گیا، اور پھر ترکہ تقسیم کیا گیا، اس تقسیم میں آپ کی چار زوجات میں سے ہر ایک کو ثمن کا جو ربع پہنچا تھا اس ربع کی مالیت بارہ لاکھ درہم تھی یعنی ہر ایک زوجہ کے حصہ میں بارہ لاکھ درہم آئے، کل رقم جو ورثاء کے درمیان تقسیم ہوئی وہ تین کروڑ چوراسی لاکھ درہم تھی، اور ثلث کی مقدار جس کی وصیت کی گئی تھی وہ ایک کروڑ نوے لاکھ تھی۔ لہذا اب مجموعہ پانچ کروڑ چھتر لاکھ ہوا، اور قرض جو اس سے پہلے نکال لیا گیا تھا وہ بائیس لاکھ درہم تھا، لہذا کل مال جو وصیت، میراث اور قرض میں ادا کیا گیا اس کی مالیت پانچ کروڑ ننانوے لاکھ درہم ہوئی، اس تمام تر تفصیل سے ہم نے اس لئے آگاہ کیا کہ صحیح بخاری میں اس کے متعلق جو کچھ درج ہے اس میں نظر ہے۔ اس لئے اس پر تنبیہ کرنا مناسب ہوا۔ واللہ اعلم بالصواب۔

یہ تمام مال آپ کو صدقات کثیرہ اور پسندیدہ افعال کے بعد جہاد کے مال غنیمت اور خمس الخمس سے حاصل ہوا تھا جو آپ کی والدہ کے ساتھ مختص تھا، نیز بغیر کسی شک و شبہ والی پاکیزہ تجارت کے ذریعہ حاصل ہوا تھا، کہا جاتا ہے کہ آپ کے ایک ہزار غلام تھے جو آپ کو خراج ادا کیا کرتے تھے اور بسا اوقات آپ ان سب کی آمدنی کو صدقہ کر دیا کرتے تھے، بوقت شہادت آپ کی عمر چھیاسٹھ یا ستر سٹھ سال تھی آپ جمعرات کے دن دس جمادی الثانیہ ۳۶ھ میں شہید ہوئے تھے، آپ کا رنگ گندمی قد و قامت میاں تھا، نیز آپ معتدل البدن اور ہلکی داڑھی والے تھے، رضی اللہ تعالیٰ عنہ وارضی عنہ۔

## ۳۶ھ کے واقعات

اس سال یعنی ۳۶ھ میں حضرت علی نے دیار مصر کی نیابت پر قیس بن سعد بن عبادہ کو مقرر کیا جبکہ اس سے پہلے حضرت عثمان بن عفان کے زمانے میں یہاں عبد اللہ بن سعد بن ابی سرح امیر مقرر تھے، جب مصری خوارج کی پارٹیاں یہاں سے حضرت عثمان بن عفان کی طرف گئی تھیں تو انھیں عبد اللہ بن سباء المعروف بابن سوداء کے ساتھ تیار کر کے بھیجنے والا محمد بن ابی حذیفہ بن عتبہ تھا، جب اس کے والد ابو حذیفہ بن عتبہ جنگ یمامہ میں شہید ہوئے تھے تو بوقت شہادت اپنے اس فرزند کے متعلق حضرت عثمان بن عفان کو وصیت کی تھی، چنانچہ حضرت عثمان بن عفان نے اس کی کفالت کی اور اپنی گود اور گھر میں اس کی پرورش و تربیت کی اور اس پر بہت احسانات کئے، اس نے زہد و عبادت کے ماحول میں نشوونما پائی تھی، ایک مرتبہ اس نے حضرت عثمان سے درخواست کی کہ مجھے کسی جگہ کا عامل مقرر کر دیں، حضرت عثمان نے فرمایا کہ جب تو اس کا اہل ہو جائے گا تو میں تجھے عامل مقرر کر دوں گا، پس اس بناء پر اس نے حضرت عثمان کی طرف سے اپنے دل میں بغض پیدا کر لیا، پھر اس نے حضرت عثمان سے جہاد میں جانے کی اجازت طلب کی، آپ نے اجازت دے دی پس اس نے دیار مصر کا رخ کیا اور وہاں کے امیر عبد اللہ بن سعد بن ابی سرح کے ساتھ غزوہ الصواری میں شریک ہوا جیسا کہ ہم نے ماقبل میں بیان کیا ہے۔

مصر میں محمد بن ابی حذیفہ حضرت عثمان بن عفان کی عیب جوئی اور نقائص بیان کرنے لگا، اور اس کام میں محمد بن ابی بکر نے بھی اس کی معاونت کی، عبد اللہ بن سعد بن ابی سرح نے ان دونوں کی شکایت حضرت عثمان بن عفان کو لکھ بھیجی، لیکن حضرت عثمان نے ان کی حرکات کی کچھ پروا نہ کی، محمد بن ابی حذیفہ کی مسلسل یہی حالت رہی یہاں تک کہ جب خوارج نے حضرت عثمان کی طرف خروج کیا اور محمد بن ابی حذیفہ کو یہ خبر پہنچی کہ حضرت عثمان کا



محاصرہ کر لیا گیا ہے تو اس نے مصر پر زبردستی غلبہ حاصل کر لیا اور عبداللہ بن سعد بن ابی سرح کو وہاں سے نکال باہر کیا، اور لوگوں کو نماز پڑھائی، عبداللہ بن سعد بن ابی سرح ابھی راستے ہی میں تھے کہ انھیں امیر المؤمنین حضرت عثمان بن عفان کی شہادت کی اطلاع ملی، آپ نے انا للہ وانا الیہ راجعون پڑھا اور یہ بھی اطلاع ملی کہ حضرت علی نے مصر کی امارت پر قیس بن سعد بن عبادہ کو مقرر کیا ہے۔

اس خبر سے عبداللہ بن سعد بن ابی سرح کو بڑی خوشی ہوئی اس لئے کہ محمد بن ابی حذیفہ کی مصر پر حکومت ایک سال بھی نہ چلی تھی، اور عبداللہ بن سعد بن ابی سرح خود ملک شام میں حضرت معاویہ کے پاس چلے گئے اور اپنے اوپر ٹوٹنے والی مصیبت کی انھیں خبر دی اور اس بات کی کہ محمد بن ابی حذیفہ نے مصر پر غلبہ حاصل کر لیا ہے، حضرت معاویہ اور حضرت عمرو بن العاص رضی اللہ تعالیٰ عنہما محمد بن ابی حذیفہ کو ملک مصر سے نکالنے کے لئے روانہ ہوئے اس لئے کہ یہ قاتلین عثمان کا سب سے بڑا مددگار و معاون تھا باوجود اس کے حضرت عثمان نے اس کی کفالت و پرورش کی تھی اور اس کے ساتھ بڑا حسن سلوک کیا تھا، ان دونوں نے مصر میں داخل ہونے کی بڑی کوشش کی لیکن کامیاب نہ ہو سکے، البتہ مسلسل محمد بن ابی حذیفہ کو دھوکہ دیا کہ یہاں تک کہ وہ ایک ہزار سپاہیوں کے ساتھ عریش کی طرف نکلا اور قلعہ بند ہو کر بیٹھ گیا، عمرو بن العاص نے قلعہ کی طرف متوجہ نہ ہو کر ادی حتیٰ کہ وہ اپنے تئیں اصحاب کے ساتھ نیچے اتر اور وہ سب کے سب مقتول ہو گئے، اسے محمد بن جریر نے نقل کیا ہے۔

دوسری طرف قیس بن سعد بن عبادہ حضرت علی کی طرف سے نائب بن کر مصر کی طرف روانہ ہوئے اور اپنے ساتھ اصحاب کے ساتھ ملک مصر میں داخل ہوئے اور منبر پر چڑھ کر امیر المؤمنین علی بن ابی طالب رضی اللہ تعالیٰ عنہ کا خط لوگوں کو پڑھ کر سنایا جس کا مضمون یہ تھا:

بسم اللہ الرحمن الرحیم

اللہ کے بندے امیر المؤمنین علی بن ابی طالب کی طرف سے ان مسلمانوں اور مؤمنین کی طرف جن تک یہ خط پہنچے، تم سب پر اللہ کی سلامتی ہو، میں اس اللہ تعالیٰ کا بہت بہت شکر گزار ہوں جس کے سوا کوئی معبود نہیں۔ اے اللہ تعالیٰ نے اپنی بہترین تدبیر و تقدیر کے ساتھ اسلام کو بطور دین اپنی ذات، اپنے ملائکہ اور اپنے رسولوں کے لئے پسند فرمایا ہے، اور ان میں سے چند کو بطور خاص منتخب و مخصوص فرمایا اور اس امت کو عزت و شرف عطا فرمایا، اور انھیں اس بات کے ساتھ فضیلت بخشی کہ ان میں محمد ﷺ کو بھیجا تا کہ وہ انھیں کتاب، حکمت، فرائض اور سنن سکھائیں، جس کی وجہ سے یہ لوگ ہدایت پا جائیں، اور جمع کیا تا کہ یہ لوگ متفرق نہ ہو جائیں اور ان کا تزکیہ کیا تا کہ یہ لوگ پاک ہو جائیں اور ان کے دلوں کو نرم کیا تا کہ یہ لوگ ظلم نہ کریں، جب محمد ﷺ نے اپنی ذمہ داری و مقاصد کو کر لیا تو اللہ تعالیٰ نے انھیں واپس اپنے پاس بلا لیا، آپ پر اللہ تعالیٰ کی سلامتی رحمتیں و برکتیں نازل ہوں۔

رسول اللہ ﷺ کی وفات کے بعد مسلمانوں نے یکے بعد دیگرے دو صالح امیروں کو آپ کا قائم مقام مقرر کیا، جنھوں نے کتاب پر عمل کیا حسن سیرت کو اختیار کیا اور سنت سے سرمتجاوز نہیں کیا، پھر اللہ تعالیٰ نے ان دونوں کو بھی وفات دے دی، اللہ تعالیٰ ان پر اپنی رحمت فرمائے، پھر ان کے بعد ایک ایسا شخص والی و حاکم ہوا جس نے کچھ نئی چیزیں ایجاد کیں۔ امت نے اس پر تنقید و اعتراض کیا اور ملامت کی اور غیرت کھائی پھر لوگ میرے پاس آئے اور بیعت کی پس میں اللہ تعالیٰ سے ہدایت کا طلبگار ہوں اور تقویٰ پر اس سے مدد مانگتا ہوں، اور آگاہ رہو! تمھارے لئے ہم پر کتاب اللہ اور سنت رسول اللہ ﷺ پر عمل کرنا ضروری ہے، اور تم پر اس کے حق کو قائم کرنا اور پس پشت تمھاری خیر خواہی چاہنا بھی لازم ہے، پس اللہ تعالیٰ سے ہی مدد چاہی جاتی ہے وہ ہمیں کافی ہے اور وہ کیا ہی بہترین کارساز ہے میں نے تمھاری طرف قیس بن سعد بن عبادہ کو بھیجا ہے، لہذا تم ان کی مدد کرو، ان کی حفاظت کرو اور حق پر ان کے ساتھ تعاون کرو، میں نے انھیں تمھارے محسن کے ساتھ احسان کرنے، تمھیں دھوکہ دینے والے کے ساتھ سختی سے نمٹنے اور تمھارے عوام و خواص کے ساتھ نرمی کرنے کا حکم دیا ہے، میں اس کی ہدایت اور طبیعت کی سلامتی سے راضی ہوں اور اس سے صلاح و خیر خواہی کی امید رکھتا ہوں نیز اپنے لئے اور تمھارے لئے اللہ تعالیٰ سے پاکیزہ عمل، کثیر اجر و ثواب اور وسیع رحمت کا سوال کرتا ہوں، والسلام علیکم ورحمۃ اللہ وبرکاتہ۔

کاتب: عبداللہ بن ابی رفع مورخہ صفر ۳۶ھ

اس کے بعد قیس بن سعد بن عبادہ کھڑے ہوئے، لوگوں کو خطبہ دیا اور انھیں حضرت علی کی بیعت کی طرف بلایا، پس لوگ اٹھے اور بیعت کرنا شروع ہوئے، خربت نامی بستی کے سوا تمام اہل بلاد مصر نے اچھے طریقہ پر بیعت کر لی البتہ اس بستی میں کچھ لوگ تھے جنھوں نے حضرت عثمان کے قتل کو بڑی اہمیت دی تھی، یہ سردار اور سرکردہ لوگ تھے ان کی تعداد دس ہزار کے قریب تھی، ان پر یزید بن حارث مد لہجی امیر تھا، لیکن پھر انھوں نے قیس بن سعد



کی طرف پیغام بھیجا اور آپ نے ان سے صلح کر لی، اسی طرح مسلمہ بن مدح انصاری نے بیعت سے تاخر کیا، آپ نے اسے چھوڑ دیا یہاں تک کہ اس نے بھی آپ سے صلح کر لی، اس کے بعد حضرت معاویہ بن ابی سفیان نے قیس بن سعد بن عبادہ کی طرف خط لکھا، اس وقت پورے شام میں حضرت معاویہ کی حکومت مستحکم و مضبوط ہو چکی تھی بلکہ بلاد روم تک اس کی حدیں وسیع ہو چکی تھیں، ساحلی علاقے اور جزیرہ قبرص بھی ان کے زیر نگین آ چکے تھے، جزیرہ کے بعض شہر بھی الرھا، حران، قر قیسیا وغیرہ ان کے زیر قبضہ تھے، حامیان عثمان میں سے جو لوگ جنگ جمل کے دن بھاگ گئے تھے انھوں نے بھی ان علاقوں میں پناہ لے لی تھی، اشتر نخعی نے ان علاقوں کو حضرت معاویہ کے نائبین سے چھیننا چاہا تو حضرت معاویہ نے اس کے مقابلے کے لئے عبدالرحمن بن خالد بن ولید کو بھیجا، اشتران کے سامنے نہ ٹھہر سکا اور فرار ہو گیا، اور حضرت معاویہ کی حکومت ان علاقوں پر مزید مستحکم ہو گئی۔

پھر حضرت معاویہ نے قیس بن سعد بن عبادہ کو خط لکھا اور انھیں دعوت دی کہ حضرت عثمان کے خون کا قصاص لینے کی ذمہ داری قبول کریں اور اس سلسلے میں جو کچھ کوشش وہ کر رہے ہیں اس میں ان کے ساتھ تعاون کریں اور یہ بھی لکھا کہ جب ان کی حکومت کی تکمیل ہو جائے گی تو جب تک وہ امیر السلطنت رہیں گے اس وقت تک قیس عراق پر ان کے نائب رہیں گے، جب یہ خط قیس بن سعد بن عبادہ کے پاس پہنچا، وہ بڑے دانا وزیر کی آدمی تھے، انھوں نے اس کی نہ موافقت کی اور نہ مخالفت بلکہ جواب میں انتہائی نرم اور ملاطفت والا خط بھیجا اور یہ اس وجہ سے کہ قیس بن سعد حضرت علی سے دور اور ملک شام سے قریب تھے، اس کے علاوہ حضرت معاویہ کے پاس افواج بھی کثیر تھیں اس لئے قیس بن سعد نے ان سے مصالحت کرنے میں ہی عافیت سمجھی لیکن جس چیز کی طرف حضرت معاویہ نے دعوت دی تھی اس کی موافقت یا مخالفت میں کچھ کلام نہیں کیا، اس کے جواب میں حضرت معاویہ نے انھیں دوبارہ خط لکھا اور کہا کہ آپ کے لئے مجھے دھوکہ دینے کی اور میرے ساتھ ٹال مٹول کرنے کی کوئی گنجائش نہیں ہے، اور میں ضرور بالضرور معلوم کر لوں گا کہ آپ میرے ساتھ صلح جو ہیں یا میرے دشمن، حضرت معاویہ بھی آخر عاقل و دانا آدمی تھے اس کے جواب میں قیس بن سعد نے لکھا کہ میں حضرت علی کے ساتھ ہوں اس لئے کہ وہ امارت کے آپ سے زیادہ مستحق ہیں۔

جب حضرت معاویہ کو یہ خط ملا تو آپ ان سے مایوس ہو گئے اور ان کی طرف میلان سے رجوع کر لیا، پھر بعض اہل شام نے یہ بات مشہور کر دی کہ قیس بن سعد حضرت معاویہ کے ساتھ خفیہ خط و کتابت کرتے ہیں اور اہل عراق کے خلاف ان کی مدد کرتے ہیں اور ابن جریر کی روایت کے مطابق ان کی طرف سے ایک جعلی خط حضرت معاویہ کے ہاتھ پر بیعت سے متعلق پہنچا، اللہ تعالیٰ ہی اس کی صحت و حقیقت کو جانتا ہے، جب حضرت علی کو اس کی اطلاع ملی تو آپ نے انھیں اہل خربتہ جنھوں نے بیعت سے تخلف کیا تھا ان سے جنگ کرنے کا حکم دیا، قیس بن سعد نے جواب میں اس حکم کی تعمیل سے معذرت کی مگر وہ بہت کثیر تعداد میں ہیں اور مصر کے سرکردہ لوگ ہیں، اور یہ بھی لکھا کہ اگر آپ نے مجھے یہ حکم میری آزمائش کے لئے دیا ہے تو آپ نے مجھ پر شک و شبہ کیا اور تہمت لگائی ہے، لہذا آپ مصر کی امارت پر میرے علاوہ کسی اور کو مقرر کر دیں، پس حضرت علی نے اشتر نخعی کو مصر کا حاکم مقرر کر کے بھیج دیا، اشتر نخعی روانہ ہوا جب بحر قلزم کے نزدیک پہنچا تو وہاں اس نے شہد کا مشروب نوش کیا جو اس کی موت کا سبب بنا اور وہ مر گیا، اہل شام کو جب اس کی خبر ملی تو انھوں نے کہا کہ بے شک شہد میں بھی اللہ کے لشکر چھپے ہوئے ہیں، جب حضرت علی کو اشتر نخعی کے ہلاک ہونے کی اطلاع ملی تو آپ نے محمد بن ابی بکر کو مصر کا امیر بنا کر بھیجا لیکن صحیح بات یہ ہے کہ حضرت علی نے محمد بن ابی بکر کو قیس بن سعد کے بعد مصر کا والی مقرر کیا تھا، پھر قیس بن سعد مدینہ کی طرف کوچ کر گئے، وہاں سے وہ اور سہل بن حنیف حضرت علی کی طرف روانہ ہوئے اور وہاں پہنچ کر قیس بن سعد نے حضرت علی سے معذرت کی، حضرت علی نے ان کی معذرت قبول فرمائی، اور یہ دونوں صفین کے معرکہ میں حضرت علی کے ساتھ شریک ہوئے جیسا کہ عنقریب ہم ذکر کریں گے، اور محمد بن ابی بکر مسلسل مصر کی امارت پر قائم رہے اور اہل مصر کو ڈراتے رہے یہاں تک کہ صفین کا معرکہ ہوا۔

اہل مصر کو حضرت معاویہ اور ان کے شامی ساتھیوں سے متعلق جو کہ اہل عراق سے برسر پیکار تھے یہ خبر ملی کہ وہ تحکیم پر رضامند ہو گئے ہیں تو انھوں نے مصر میں محمد بن ابی بکر کے خلاف طمع کی اور جرأت کرتے ہوئے کھلم کھلا اس کی مخالفت پر اتر آئے، اس کے حالات ہم عنقریب بیان کریں گے، اور عمرو بن العاص رضی اللہ تعالیٰ عنہ نے بھی قصاص عثمان کے مطالبہ کے لئے حضرت معاویہ کے ہاتھ پر بیعت کر لی تھی اور یہ اس وقت مدینہ سے باہر چلے گئے تھے جب باغیوں نے حضرت عثمان کا محاصرہ کیا تھا تا کہ ان کی شہادت کے وقت وہ مدینہ میں موجود نہ ہوں، حالانکہ عمرو بن العاص کو حضرت عثمان سے شدید ناراضگی تھی اس لئے کہ حضرت عثمان نے انھیں مصر کی امارت سے معزول کر کے عبداللہ بن سعد بن ابی سرح وہاں کا امیر مقرر کیا تھا،



پس یہ غصہ کے باعث مدینہ سے چلے گئے اور اردن کے قریب نزول کیا، جب حضرت عثمان شہید ہو گئے تو یہ حضرت معاویہ کے پاس پہنچے اور ان کے ہاتھ پر بیعت کی جیسا کہ ہم نے ابھی ذکر کیا۔

اہل عراق و اہل شام کے درمیان معرکہ صفین<sup>(۱)</sup>..... اس سے پہلے وہ روایت بیان ہو چکی ہے جسے امام احمد نے اسماعیل بن علیہ عن ایوب عن محمد بن سیرین کی سند سے بیان کیا، آپ نے بیان کیا کہ فتنہ بھڑک اٹھے گا اور اصحاب رسول ﷺ اس وقت دسیوں ہزار ہوں گے لیکن ان میں سے ایک سو بھی اس میں حاضر نہ ہوں گے بلکہ تیس تک بھی ان کی تعداد نہ پہنچے گی۔ امام احمد کہتے ہیں کہ ہم سے امیہ بن خالد نے بیان کیا کہ امام شعبہ سے انھوں نے کہا کہ ابو شیبہ نے حکم سے بحوالہ عبدالرحمن بن ابی لیلیٰ نقل کیا ہے کہ معرکہ صفین میں ستر بدری صحابہ حاضر تھے، امام شعبہ نے کہا کہ ابو شیبہ نے کذب بیانی کی ہے، اللہ کی قسم ہم نے حکم سے اس بارے میں باقاعدہ مباحثہ کیا ہے اور ہم نے صفین میں خزیمہ بن ثابت کے علاوہ کسی بدری صحابی کو شریک نہیں پایا، اور یہ بھی کہا جاتا ہے کہ معرکہ صفین میں اصحاب بدر میں سے سباء بن حنیف اور ابو ایوب انصاری شریک ہوئے تھے، ہمارے شیخ علامہ ابن تیمیہ نے کتاب الرد علی الرافضہ میں اسے بیان کیا ہے اور ابن بطہ نے اپنی سند سے بکیر بن الانشج سے نقل کیا ہے کہ اہل بدر میں سے بعض اصحاب نے حضرت عثمان بن عفان کی شہادت کے بعد اپنے گھروں کو لازم پکڑ لیا اور وہ صرف اپنی قبروں کی طرف جانے کے لئے ہی باہر آئے تھے، حضرت علی بن ابی طالب رضی اللہ تعالیٰ عنہ جب جنگ جمل سے فارغ ہوئے تو بصرہ میں داخل ہوئے اور جب ام المؤمنین حضرت عائشہ صدیقہ رضی اللہ تعالیٰ عنہا نے مکہ کی طرف جانے کا ارادہ فرمایا تو حضرت علی نے رخصت کرنے کے لئے کچھ دور تک آپ کی مشایعت فرمائی، اس کے بعد آپ کوفہ کی طرف روانہ ہوئے۔

ابوالکنو د عبد الرحمن بن عبید کہتے ہیں کہ آپ ۱۲ رجب ۳۶ھ کو بروز پیر کوفہ میں داخل ہوئے، آپ سے عرض کیا گیا کہ قصر ابیض میں قیام فرمائیے، آپ نے جواب میں فرمایا کہ نہیں! عمر بن خطاب اس میں قیام کو ناپسند فرماتے تھے، پس میں بھی اسے ناپسند کرتا ہوں، پھر آپ نے رجبہ میں قیام فرمایا اور جامع مسجد میں دو رکعتیں پڑھیں اور پھر لوگوں کو خطبہ دیا، آپ نے لوگوں کو خیر و نیکی پر ابھارا اور شر و برائی سے انھیں منع کیا، اور اپنے اس خطبہ میں اہل کوفہ کی مدح فرمائی، پھر جریر بن عبد اللہ اور اشعث بن قیس کی طرف پیغام بھیجا ”یہ دونوں حضرات عثمان بن عفان کے زمانے سے بالترتیب ہمدان اور آذر بایجان پر حاکم چلے آ رہے تھے“ آپ نے انھیں لکھا کہ اپنے یہاں کی رعایا سے میرے حق میں بیعت لیں اور پھر میرے پاس چلے آئیں، ان دونوں نے ایسا ہی کیا۔

پھر جب حضرت علی نے حضرت معاویہ کی طرف قاصد بھیجنا چاہا کہ انھیں اپنی بیعت کی دعوت دیں تو جریر بن عبد اللہ نے کہا کہ اے امیر المؤمنین میں ان کی طرف جاتا ہوں، میرے اور ان کے درمیان باہمی الفت و محبت ہے لہذا میں ان سے آپ کے حق میں بیعت لینے میں کامیاب ہو جاؤں گا! شتر نخعی نے کہا کہ امیر المؤمنین اسے مت بھیجئے، اس لئے کہ مجھے اندیشہ ہے کہ اس کی چاہت انھی کے ساتھ ہو جائے گی، حضرت علی نے فرمایا کہ اسے جانے دو۔ پھر آپ نے ان کے ہاتھ ایک خط حضرت معاویہ کی طرف بھیجا، جس میں انھیں بتایا کہ انصار و مہاجرین نے ان کی بیعت پر اتفاق کر لیا ہے، اور جنگ جمل کا حال بھی لکھا اور انھیں اس چیز میں شامل ہونے کی دعوت کی جسے لوگوں نے اختیار کیا ہے، جب جریر بن عبد اللہ یہ خط لے کر وہاں پہنچے اور خط حضرت معاویہ کے سپرد کیا تو حضرت معاویہ نے حضرت عمرو بن العاص اور رؤسائے شام کو طلب کیا اور ان سے مشورہ کیا ان سب نے کہا کہ جب تک حضرت علی قاتلین عثمان کو قتل نہ کر لیں یا ہمارے حوالے نہ کر دیں اس وقت تک ہم ان کی بیعت نہ کریں گے، اگر انھوں نے ایسا نہیں کیا تو ہم ان سے قتال کریں گے حتیٰ کہ قاتلین عثمان قتل ہو جائیں پھر ہم ان کی بیعت کر لیں گے، یہ جواب سن کر جریر بن عبد اللہ حضرت علی کے پاس لوٹے اور انھیں اس تمام گفتگو کی خبر دی، شتر نخعی نے کہا کہ امیر المؤمنین! کیا جریر کو بھیجنے سے میں نے آپ کو منع نہیں کیا تھا؟ اگر آپ مجھے بھیجتے تو حضرت معاویہ جو دروازہ کھولتے میں اسے بند کر دیتا یعنی ان کے پاس بیعت کے سوا کوئی چارہ نہ ہوتا، جریر بن عبد اللہ نے کہا کہ اگر تم وہاں ہوتے تو

(۱) المنتظم فی التاریخ : ۱۱۷/۵، و تاریخ الطبری : ۷۲/۳، والمختصر فی اخبار البشر : ۱۷۵/۱، الکامل فی التاریخ : ۱۴۱/۳



خون عثمان کے بدلے میں قتل کر دیئے جاتے، اشتراخی نے کہا کہ اللہ کی قسم! اگر آپ مجھے بھیجتے تو معاویہ کے جواب سے مجھ پر کچھ اثر نہ ہوتا اور میں غور و فکر اور تدبیر میں ان سے آگے بڑھ جاتا اور اگر میری بات مان لی جائے تو میں تمہیں اور تم جیسے دوسروں کو قید کردوں یہاں تک کہ اس امت کا معاملہ درست ہو جائے جریر بن عبد اللہ یہ سن کر غضبناک ہو کر کھڑے ہو گئے اور قریسیا میں جا کر اقامت اختیار کر لی، اور حضرت معاویہ کو ان تمام باتوں سے بذریعہ خط آگاہ کیا جو انھوں نے کہی اور جوان کے جواب میں کہی گئیں تھیں حضرت معاویہ نے انھیں اپنے پاس آنے کا حکم دیا۔

اور حضرت علی شام جانے کے لئے کوفہ سے روانہ ہوئے اور نخیلہ مقام پر فروکش ہوئے، کوفہ پر آپ نے ابو مسعود عقبہ بن عامر انصاری بدری کو اپنا نائب مقرر کیا، ایک جماعت نے آپ کو مشورہ دیا تھا کہ؟ آپ خود کوفہ میں رہیں اور یہاں سے لشکر بھیجتے رہیں، دوسری جماعت کا مشورہ تھا کہ آپ بذات خود لشکر کے ساتھ جائیں اپنے دوسری رائے کو اختیار کیا، حضرت معاویہ کو جب خبر ملی کہ حضرت علی بنس نفیس لشکر کے ساتھ آ رہے ہیں تو آپ نے حضرت عمرو بن العاص سے مشورہ کیا، عمرو بن العاص نے کہا کہ آپ بھی بنس نفیس لشکر کے ساتھ نکلیں، اور عمرو بن العاص لوگوں کے درمیان کھڑے ہوئے اور خطاب کیا اور کہا کہ اہل بصرہ و کوفہ کے سرکردہ لوگ جنگ جمل میں قتل ہو چکے ہیں، اور حضرت علی کے ساتھ قاتلین کی ایک چھوٹی سی جماعت باقی رہ گئی ہے، امیر المؤمنین عثمان بن عفان رضی اللہ تعالیٰ عنہ شہید ہو چکے ہیں، پس اللہ تمہارے حق کا محافظ و نگہبان ہے، تم اسے ضائع مت کرو اور تمہارے خون کا بھی محافظ ہے، تم اسے بغیر قصاص مت چھوڑو، شامی افواج کو خط لکھا گیا وہ حاضر ہو گئیں، جھنڈے باندھے گئے، امراء کے لئے علم تیار کئے گئے، اہل شام نے بھرپور تیاریاں کیں اور صفین کی طرف سے فرات کی طرف بڑھے جہاں سے حضرت علی کے لشکر نے آنا تھا، اور حضرت علی نخیلہ سے اپنے لشکر کے ساتھ ارض شام کی طرف روانہ ہوئے، ابو اسراہیل نے حکم بن عیینہ سے نقل کیا ہے کہ آپ کے لشکر میں اسی بدری اور ایک سو پچاس بیعت شجرہ میں شامل صحابہ کرام تھے، یہ ابن دیزیل کی روایت ہے، حسین بن دیزیل نے اپنی کتاب میں یحییٰ بن عبد اللہ کراہیسی عن نصر بن مزاحم عن عمر بن سعد عن مسلم الاور عن حبہ عنی کی سند سے نقل کیا ہے کہ حضرت علی جب رقبہ پہنچے تو فرات کے کنارے بلخ نامی جگہ پر فروکش ہوئے، وہاں ایک راہب اپنے گرجا سے نکل کر آپ کے پاس پہنچا اور کہا کہ ہمارے پاس ایک کتاب ہے جس کے ہم اپنے آباء و اجداد سے وارث ہوئے ہیں، اور اسے حضرت عیسیٰ علیہ السلام کے اصحاب نے لکھا ہے، کیا میں اسے آپ کے سامنے پیش کروں؟ حضرت علی رضی اللہ عنہ نے فرمایا کہ ہاں، اس راہب نے کتاب پڑھنا شروع کی۔

بسم اللہ الرحمن الرحیم۔ اللہ نے جو فیصلہ کرنا تھا وہ کیا اور جو لکھنا تھا وہ لکھا اور اس نے لکھ دیا کہ وہ انہیں میں سے ایک رسول بھیجے گا جو انھیں کتاب و حکمت کی تعلیم دے ان کا تزکیہ کرے اور اللہ کے راستے کی طرف ان کی رہنمائی کرے۔

وہ رسول نہ تو بدخلق ہوگا اور نہ سخت کلام، نہ بازاروں میں شور و شغب کرنے والا ہوگا اور نہ برائی کا بدلہ برائی سے دینے والا، بلکہ معاف اور درگزر کرنے والا ہوگا، ان کی امت حمادون (بہت زیادہ اللہ کی حمد و ثناء کرنیوالی) ہوگی جو ہر بلندی پر اللہ تعالیٰ کی حمد و ثناء کریں گی اور انکی زبانیں ہر نشیب و فراز میں تکبیر و تہلیل کے لئے جاری ہوں گی اللہ تعالیٰ اس رسول کو اس کے دشمنوں پر فتح عطا فرمائے گا پھر جب اس رسول کی وفات ہو جائیگی تو اس کی امت میں اختلاف پیدا ہو جائے گا، لیکن جب تک اللہ تعالیٰ چاہے گا مجتمع رہیں گی اس کے بعد اختلاف پیدا ہوگا پھر ان کی امت کا ایک آدمی اس دریائے فرات کے کنارے سے گزرے گا وہ امر بالمعروف و نہی عن المنکر کرتا ہوگا اور حق کے ساتھ فیصلے کیا کرے گا، اور اپنے فیصلوں کے نفاذ میں عاجز نہ ہوگا، دنیا اس کے نزدیک راکھ سے بھی زیادہ حقیر ہوگی، یا اس طرح کہا کہ ہوا میں اڑنے والی مٹی سے بھی زیادہ حقیر ہوگی اور موت اس کے نزدیک پانی پینے سے بھی زیادہ آسان ہوگی، وہ خلوت و تنہائی میں اللہ سے ڈرتا ہوگا اور مجمع میں نصیحت کرتا ہوگا، اور وہ اللہ تعالیٰ کے معاملہ میں کسی کی ملامت کی کچھ پروا نہیں کرے گا، پس اہل بلاد میں سے جو شخص اس رسول کو پائے تو وہ اس پر ایمان لائے اس کا بدلہ میری رضامندی اور جنت ہے اور جو شخص اس صالح آدمی کو پائے تو اس کی مدد کرے اس کے ساتھ قتل ہونا شہادت ہے پھر اس راہب نے حضرت علی رضی اللہ عنہ کو کہا کہ میں آپ کی مصاحبت اختیار کروں گا اور آپ سے جدا نہ ہوں گا، یہاں تک کہ مجھے بھی وہ مصیبت پہنچے جو آپ کو پہنچی ہے حضرت علی رضی اللہ عنہ اس کی باتیں سن کر رو پڑے اور فرمایا کہ تمام تر تعریف اور حمد و ثناء اس اللہ کے لئے جس نے مجھے اپنے یہاں بھولا بسرا نہیں بنایا اور تمام تر تعریف اور حمد و ثناء اس اللہ کے لئے جس نے اپنے یہاں ابرار کی کتب میں میرا تذکرہ کیا۔



پھر وہ راہب مسلمان ہو گیا اور آپ کے ساتھ چل پڑا، اور حضرت علی رضی اللہ عنہ کے ساتھ ہی رہا یہاں تک کہ معرکہ صفین میں شہید ہو گیا جب لوگ اپنے مقتولین کو تلاش کرنے کے لئے نکلے تو حضرت علی رضی اللہ عنہ نے فرمایا کہ اس راہب کو بھی تلاش کرو لوگوں نے اس کو تلاش کیا تو اسے مقتول پایا حضرت علی رضی اللہ عنہ نے اس کی نماز جنازہ پڑھی، تدفین کی اور اس کے لئے مغفرت کی دعا کی۔

حضرت علی رضی اللہ عنہ نے زیاد بن النضر حارثی کو آٹھ ہزار کا لشکر دے کر ہراول دستہ کے طور پر اپنے آگے روانہ کیا ان کے ساتھ شریح بن ہانی بھی چار ہزار کے لشکر کے ساتھ ہوئے اس لشکر نے حضرت علی رضی اللہ عنہ کے راستے کے علاوہ دوسرا راستہ اختیار کیا اور حضرت علی رضی اللہ عنہ نے بیج کے پل سے دریائے دجلہ کو پار کیا تھا، حضرت علی رضی اللہ عنہ کے یہ دونوں ہراول دستے چلتے رہے انہیں یہ خبر پہنچی کہ حضرت معاویہ شامی افواج کو لے کر حضرت علی رضی اللہ عنہ سے مقابلہ کے لئے روانہ ہو چکے ہیں انہوں نے حضرت معاویہ سے مدد بھیڑ کا قصد کیا لیکن پھر اپنی قلت تعداد اور شامی افواج کی کثرت کی وجہ سے خوفزدہ ہو گئے اور اپنے راستے سے ہٹ گئے اور عانات نامی جگہ پہنچے تاکہ یہاں سے دریائے دجلہ عبور کریں لیکن اہل عانات نے انہیں اس سے روک دیا پھر انہوں نے ہیئت نامی جگہ سے دریا کو عبور کیا اور حضرت علی رضی اللہ عنہ کے ساتھ لاحق ہو گئے، حضرت علی رضی اللہ عنہ نے انہیں دیکھ کر فرمایا کہ یہ کیا؟ میرا ہراول دستہ تو میرے پیچھے آ رہا ہے انہوں نے حضرت علی رضی اللہ عنہ کے سامنے عذر پیش کیا اور اپنے اوپر گزرنے والے حالات سنائے، حضرت علی رضی اللہ عنہ نے ان کے عذر کو قبول فرمایا اور دریائے فرات عبور کرنے کے بعد حضرت معاویہ کے مقابلہ کے لئے انہیں آگے بڑھایا اہل شام کے ہراول دستہ نے ابوالاعور عمر و سفیان سلمیٰ کی سرکردگی میں ان کا سامنا کیا، یہ بھی ان کے مد مقابل کھڑے ہو گئے اور ان کے امیر زیاد بن النضر حارثی نے اہل شام کو حضرت علی رضی اللہ عنہ کی بیعت کی طرف بلایا لیکن انہوں نے قبول نہیں کیا زیاد نے یہ صورتحال حضرت علی رضی اللہ عنہ کو لکھ بھیجی، حضرت علی رضی اللہ عنہ نے اشتراخی کو ان کا امیر بنا کر روانہ کیا اور لشکر کے میمنہ پر زیاد اور میسرہ پر شریح کو مقرر کیا اور حکم دیا کہ جب تک اہل شام قتال کی ابتداء نہ کریں ان کے ساتھ قتال میں پہل نہ کی جائے اور انہیں وقفہ وقفہ سے بیعت کی طرف بلاتے رہیں اگر وہ انکار کریں تو ان سے قتال نہ کریں یہاں تک کہ وہ از خود قتال کی ابتدا کریں اور نہ جنگ کے خواہشمند کی طرح ان سے قریب ہوں اور نہ خوفزدہ و ڈرنے والوں کی طرح ان سے دور رہیں بلکہ اپنی جگہ ثابت قدم رہو حتیٰ کہ وہ تمہارے پاس آجائیں اور میں انشاء اللہ آہستہ آہستہ تمہارے پیچھے ہی آ رہا ہوں۔

اشتراخی کے پہنچنے سے پہلے دونوں لشکر آمنے سامنے کھڑے رہے اور جنگ سے باز رہے لیکن جب دن کا آخر ہوا تو ابوالاعور سلمیٰ نے اہل عراق پر حملہ کر دیا۔

حارث بن جہمان جعفی کے ہاتھ حضرت علی رضی اللہ عنہ نے ہراول دستہ پر امارت کا خط بھیج دیا تھا جب اشتراخی ہراول دستہ کا امیر بن کر پہنچا تو اس نے حضرت علی رضی اللہ عنہ کے حکم و ہدایات کی پاسداری کی اور اب اشتراخی اور حضرت معاویہ کے ہراول دستہ کا امیر ابوالاعور سلمیٰ ایک دوسرے کے آمنے سامنے کھڑے ہو گئے اور دونوں لشکر ایک دوسرے کے سامنے ڈٹے رہے جب شام ہوئی تو اہل شام اپنی قیام گاہ کی طرف چلے گئے اگلے دن پھر ایک دوسرے کے مد مقابل آ کھڑے ہوئے اس دن اشتراخی نے حملہ کر کے ایک شامی سوار عبداللہ بن منذرتونی کو قتل کر دیا اس لئے کہ اس نے ایک عراقی آدمی جس کا نام ظبیان بن عمارہ تھیں قتل کر دیا تھا اس موقع پر ابوالاعور سلمیٰ نے بھی اپنے ساتھیوں کے ساتھ اہل عراق پر حملہ کر دیا، اہل شام جب اہل عراق کی طرف بڑھے تو اشتراخی نے ابوالاعور سلمیٰ کو دعوت مبارزت دی لیکن ابوالاعور سلمیٰ نے اس کی طرف کچھ توجہ نہ کی گویا کہ اس نے اشتراخی کو اپنا مد مقابل اور مبارزت کا اہل ہی نہ سمجھا، دوسرے دن بھی رات ہونے پر دونوں لشکر جنگ سے رک گئے جب تیسرا دن ہوا تو حضرت علی رضی اللہ عنہ بھی اپنے لشکر کے ساتھ پہنچ گئے اور دونوں فریق آمنے سامنے ایک دوسرے کے مد مقابل کھڑے ہو گئے، فریقین نے یہاں طویل قیام کیا اس جگہ کا نام صفین تھا یہ ذی الحجہ کے آغاز کا واقعہ ہے پھر حضرت علی رضی اللہ عنہ نے ایک طرف ہو کر اپنے لشکر کے لئے اترنے کی جگہ تلاش کی اور پانی سے دور ایک مقام پر فروکش ہوئے اس لئے کہ حضرت معاویہ نے ان پر سبقت کرتے ہوئے پانی کے گھاٹ پر قبضہ کر لیا تھا اور وسیع و ہموار جگہ پر اپنی افواج کو اتار دیا تھا اہل عراق میں سے کچھ لوگ جلدی سے پانی کی طرف آئے تاکہ اس میں سے کچھ پانی لے کر لوٹ جائیں لیکن اہل شام نے انہیں اس سے روک دیا، اس پر ان دونوں میں قتال شروع ہو گیا، حضرت معاویہ نے پانی کے گھاٹ پر ابوالاعور سلمیٰ کو مقرر کیا تھا اور اس کے سوا کوئی اور گھاٹ وہاں موجود نہ تھا۔



حضرت علی رضی اللہ عنہ کے اصحاب کو جب شدید پیاس لگی تو حضرت علی رضی اللہ عنہ نے اشعث بن قیس کندی کو ایک جماعت کے ساتھ پانی لینے کے لئے بھیجا لیکن گھاٹ پر موجود اہل شام ان کے آگے رکاوٹ بن گئے اور انہیں پانی لینے سے روک دیا اور کہا کہ تم بھی پیاسے مروجیسا کہ تم نے حضرت عثمان رضی اللہ عنہ بن عفان کو پانی روک دیا تھا اس پر فریقین کے درمیان اولاً تیر اندازی، پھر نیزہ بازی اور پھر شمشیر زنی شروع ہو گئی اور ہر جماعت نے اپنے ساتھیوں کی مدد کی حتیٰ کہ اشتر نخعی اہل عراق کی طرف سے اور حضرت عمرو بن العاص اہل شام کی طرف سے ایک دوسرے سے مقابلہ کے لئے اترے اور ان کے درمیان شدید قتال ہوا، اہل عراق میں سے عبداللہ بن عوف بن الاحراز دی نامی ایک شخص نے جنگ کرتے ہوئے یہ اشعار پڑھے۔

ہمارے لئے دریائے فرات کا جاری پانی چھوڑ دیا اپنے لشکر جبار کو ثابت قدم رکھو، ہر سردار کے لئے پانی کا ایک گھاٹ ہوتا ہے ایسا سردار جو اپنے نیزے کے ساتھ نیزہ زنی کرنے والا، پلٹ پلٹ کر حملہ کرنے والا، دشمنوں کی کھوپڑیاں اڑانے والا اور انہیں تباہ و غارت کرنے والا ہو، اہل عراق مسلسل شامی لشکر کو پانی سے دور ہٹاتے رہے یہاں تک کہ انہوں نے شامی لشکر کو وہاں سے دور کر دیا اور ان کے اور پانی کے درمیان اب کوئی حائل نہ رہا پھر انہوں نے آپس میں پانی پر صلح کر لی، اور دونوں طرف کے لوگوں کی پانی کے گھاٹ پر بھیڑ لگی رہتی، لیکن کوئی آدمی کسی آدمی سے کلام نہ کرتا تھا اور نہ کسی کو ایذا دیتا تھا اور ایک روایت میں ہے کہ جب حضرت معاویہ نے ابوالاعور سلمیٰ کو پانی کی حفاظت پر مامور کیا تو وہ پانی کے گھاٹ پر نیزے تان کر، تلواریں سونت کر، سوار میں تیر رکھ کر اور کمائیں کھینچ کر کھڑا ہو گیا۔

اصحاب علی حضرت علی رضی اللہ عنہ کے پاس آئے اور ان سے اس صورتحال کی شکایت کی، آپ نے صعصعہ بن صوحان کو حضرت معاویہ کے پاس بھیجا اور انہیں کہلوایا کہ ہم آپ کے پاس آپ کو قتال سے روکنے کے لئے آئے ہیں تاکہ آپ پر حجت قائم کر دیں لیکن آپ نے ہمارے مقابلہ کے لئے اپنا ہر اول دستہ بھیج دیا اور ہم سے قتال کیا قبل اس کے کہ ہم آپ سے قتال کرتے، اور پھر دوسری بات یہ ہوئی کہ ان لوگوں نے ہمیں پانی سے روک دیا، جب حضرت معاویہ کو یہ پیغام پہنچا تو آپ نے قوم سے پوچھا کہ یہ لوگ کیا چاہتے ہیں؟ عمرو بن العاص نے کہا کہ یہ لوگ چاہتے ہیں کہ ان کے اور پانی کے درمیان راستہ چھوڑ دیا جائے اور یہ انصاف کی بات نہیں کہ ہم یعنی اہل شام تو سیراب ہوں اور یہ یعنی اہل عراق پیاس سے تڑپیں، ولید نے کہا کہ انہیں چھوڑ دتا کہ یہ لوگ بھی پیاس کا مزہ چکھیں جیسا کہ انہوں نے امیر المومنین حضرت عثمان بن عفان رضی اللہ عنہ کو پیاس کا مزہ چکھایا تھا جب وہ اپنے مکان میں محصور تھے اور ان سے چالیس دن تک کھانا پانی روک دیا تھا، عبداللہ بن سعد بن ابی سرح نے کہا کہ ان سے رات تک پانی روکے رکھو شاید پھر یہ اپنے شہروں کی طرف لوٹ جائیں، حضرت معاویہ نے سکوت اختیار کیا، صعصعہ بن صوحان نے کہا کہ آپ کی کیا رائے ہے؟ حضرت معاویہ رضی اللہ عنہ نے کہا کہ غنقریب میری رائے تمہارے پاس پہنچ جائے گی، جب صعصعہ بن صوحان واپس لوٹے اور حضرت علی رضی اللہ عنہ کو اس کی خبر دی تو سوار اور پیادے روانہ ہو گئے اور پانی کی طرف مسلسل بڑھتے رہے یہاں تک کہ اہل شام کو پانی سے دور ہٹا دیا اور ان کو جبراً پانی کے قریب آنے سے بھی روک دیا پھر فریقین کے درمیان پانی کے بارے میں صلح ہو گئی اور کوئی کسی کو نہ روکتا تھا۔

دو دن اس حال میں گزرے کہ حضرت علی رضی اللہ عنہ اور حضرت معاویہ رضی اللہ عنہ کے درمیان کوئی خط و کتابت نہیں ہوئی پھر حضرت علی رضی اللہ عنہ نے بشیر بن عمرو و انصاری، سعید بن قیس ہمدانی اور شبیث بن ربعیؓ کو بلایا اور فرمایا کہ تم لوگ اس شخص (حضرت معاویہ) کے پاس جاؤ اور اسے اطاعت و جماعت کی دعوت دو اور جو کچھ وہ کہے اسے سنو، پس جب یہ تینوں حضرات حضرت معاویہ رضی اللہ عنہ کے پاس پہنچے تو بشیر بن عمرو انصاری نے کہا کہ اے معاویہ! بلاشبہ دنیا آپ سے چھوٹنے والی ہے اور آپ آخرت کی طرف لوٹنے والے ہیں اور اللہ تعالیٰ آپ کے اعمال کا محاسبہ کرے، نیز جو کچھ آپ کے ہاتھوں نے آگے بھیجا ہے اس کا بدلہ دینے والا ہے میں آپ کو اللہ کی قسم دے کر کہتا ہوں کہ آپ اس امت کی جمعیت کو منتشر نہ کریں اور ان کا خون مت بہائیں، حضرت معاویہ رضی اللہ عنہ نے یہ سن کر کہا کہ کیا آپ نے اپنے صاحب (حضرت علی رضی اللہ عنہ) کو ان باتوں کی وصیت کی ہے؟ بشیر بن عمرو و انصاری نے کہا کہ میرا صاحب و آقا اپنی فضیلت دین، مسابقت اور قرابت کی وجہ سے امت کی امارت و سیادت کا زیادہ مستحق ہے اور وہ آپ کو اپنی بیعت کی دعوت دیتا ہے، اور وہ آپ کے لئے آپ کی دنیا میں بھی سلامتی کا طالب اور آخرت میں بھی آپ کے لئے خیر و بھلائی چاہنے والا ہے، حضرت معاویہ نے کہا کہ کیا حضرت عثمان کا خون بغیر قصاص کے چھوڑ دیا جائے گا؟ نہیں اللہ کی قسم میں ایسا نہیں کروں گا۔



پھر سعید بن قیس ہمدانی نے کچھ کہنے کا ارادہ کیا لیکن ان سے پہلے شبیث بن ربیع جلدی سے بات شروع کر دی، اور حضرت معاویہ کے بارے میں نہایت سخت کلام اور درشتی کا مظاہرہ کیا، حضرت معاویہ نے اسے ڈانٹا اور اپنے سے افضل شخص کے بارے میں لب کشائی کرنے اور بغیر علم کے گفتگو کرنے پر زجر اور توہین کی پھر آپ نے ان کے متعلق حکم صادر کیا اور یہ آپ کے سامنے سے ہٹا دیئے گئے، اور حضرت معاویہ نے حضرت عثمان رضی اللہ عنہ کے خون کا بدلہ لینے کا پختہ عزم کر لیا جنہیں نہایت مظلومانہ طریقے سے شہید کر دیا گیا تھا اس کے بعد حضرت علی رضی اللہ عنہ اور حضرت معاویہ رضی اللہ عنہ کے لشکروں کے درمیان گھمسان کی لڑائی شروع ہو گئی، حضرت علی رضی اللہ عنہ نے ہراول دستوں اور امراء لشکر کو پیش قدمی کا حکم دیا اور آپ نے ہر قبیلہ و قوم کا الگ الگ امیر مقرر کیا امراء جنگ میں سے اشتر نخعی (یہ امراء میں سب سے بڑا تھا) حجر بن عدی، شبیث بن ربیع، خالد بن معتمر، زیاد بن نصر، زیاد بن حفصہ، سعید بن قیس، معقل بن قیس اور قیس بن سعید تھے، حضرت معاویہ بھی ہر روز جنگ کے لئے ایک نیا امیر مقرر فرماتے اور آپ کے امراء میں عبد الرحمن بن خالد بن ولید، ابوالاعور سلمي، حبیب بن مسلم، ذوالکلاع حمیری، عبید اللہ بن عمر بن خطاب، شریح بن السمط اور ضمیرہ بن مالک ہمدانی تھے۔

بسا اوقات فریقین کے درمیان دن میں دو دو مرتبہ جنگ ہوتی، ذی الحجہ کا پورا مہینہ اسی طرح گزر گیا اس سال حضرت علی کے حکم سے عبد اللہ بن عباس رضی اللہ عنہ نے لوگوں کو حج کروایا، ماہ ذی الحجہ کے اختتام اور محرم کے آغاز پر لوگ ایک دوسرے کو جنگ ترک کرنے کی دعوت دینے لگے کہ شاید اللہ تعالیٰ ان کے درمیان کسی ایسے امر پر صلح کروادے جس میں ان کے خون کی حفاظت ہو جائے، عنقریب اس کا ہم ذکر کریں گے۔

## آغاز سال ۳۷ھ

اس سال کا آغاز ہوا تو صورتحال یہ تھی کہ امیر المومنین حضرت علی رضی اللہ عنہ اور حضرت معاویہ رضی اللہ عنہ دونوں اپنے اپنے لشکروں کے ساتھ بلاد شام کی مشرقی جانب دریائے فرات کے کنارے صفین مقام پر آمنے سامنے کھڑے تھے، ماہ ذی الحجہ کے ہر ہر دن دونوں لشکروں نے باہم قتال کیا تھا بلکہ بعض دنوں میں تو دو دو مرتبہ باہم جنگ ہوئی تھی ان سب کی تفصیلات طوالت کا باعث ہوں گی لیکن جب ماہ محرم شروع ہوا تو دونوں جانب کے لوگ اس امید پر جنگ سے رک گئے کہ شاید ان کے درمیان مصالحت ہو جائے جس کی وجہ سے لوگوں کے خون ایک دوسرے سے محفوظ ہو جائیں۔ ابن جریر نے ہشام کی سند سے نقل کیا ہے کہ ہشام ابو مخنف مالک سے وہ سعید بن مجاہد طائی سے وہ محل بن خلیفہ سے نقل کرتے ہیں کہ حضرت علی رضی اللہ عنہ نے عدی بن حاتم، یزید بن قیس ارجسی، شبیث بن ربیع اور زیاد بن حفصہ کو حضرت معاویہ کے پاس بھیجا، یہ حضرات جب ان کے پاس پہنچے تو حضرت عمرو بن العاص ان کے پہلو میں بیٹھے ہوئے تھے عدی بن حاتم نے اولاً اللہ تعالیٰ کی حمد و ثناء بیان کی اس کے بعد کہا کہ اے معاویہ ہم آپ کو ایک ایسے امر کی دعوت دینے آئے ہیں جس کی وجہ سے اللہ تعالیٰ ہمیں باہم متحد کر دے گا، ہمارے خون محفوظ ہو جائیں گے رانستے پر امن ہو جائیں گے اور باہمی تعلقات درست ہو جائیں گے۔

بلاشبہ آپ کا چچا زاد اور مسلمانوں کا سردار امت میں اس وقت افضل و فائق شخص ہے اور اسلام میں شرافت کے لحاظ سے احسن آدمی ہیں لوگ ان پر متفق و جمع ہو چکے ہیں اور جس رائے کو انہوں نے اختیار کیا ہے اللہ تعالیٰ نے اس میں ان کی رہنمائی کی ہے، آپ اور آپ کی جماعت کے علاوہ کوئی ان کی بیعت سے باقی نہیں رہا، پس اے معاویہ! باز آ جاؤ، کہیں اللہ تعالیٰ آپ کو اور آپ کے ساتھیوں کو جمل کے دن کی طرح مصیبت میں نہ ڈال دیں، حضرت معاویہ رضی اللہ عنہ نے کہا کہ گویا کہ آپ مجھے دھمکانے آئے ہیں نہ کہ مصلحت بن کر، اے عدی! اللہ کی قسم یہ بہت بعید ہے ایسا ہرگز نہیں ہو سکتا، میں ابن حرب ہوں، حوادث زمانہ مجھے متزلزل نہیں کر سکتے، اور اللہ کی قسم اے عدی! تم بھی ابن عفان کے گناہ گاروں میں شامل ہو گئے، مجھے امید ہے کہ اللہ تعالیٰ تمہیں بھی حضرت عثمان رضی اللہ عنہ کے بدلہ میں قتل کرے گا۔

اس کے بعد شبیث بن ربیع اور زیاد بن حفصہ نے گفتگو کی اور حضرت علی رضی اللہ عنہ کے فضائل و خصائل بیان کرتے ہوئے کہا کہ اے معاویہ!



اللہ سے ڈرو اور ان کی مخالفت نہ کرو، اللہ کی قسم ہم نے ان سے زیادہ تقویٰ پر عمل کرنے والا اور ان سے بڑھ کر دنیا سے بے رغبت اور اچھے خصال کا جامع و حامل انسان نہیں دیکھا پھر حضرت معاویہ نے کلام شروع کر دیا اولاً اللہ تعالیٰ کی حمد و ثناء کی اس کے بعد کہا کہ تم مجھے جماعت اور اطاعت کی دعوت دیتے ہو، پس جماعت تو ہمارے ساتھ ہے باقی رہی اطاعت تو میں اس شخص کی کیسے اطاعت کر سکتا ہوں جس نے حضرت عثمان رضی اللہ عنہ کے قتل پر مدد کی ہو اور وہ یہ خیال کرتا ہو کہ اس نے انہیں قتل نہیں کیا؟ ہم اس بات کو نہ تو نظر انداز کرتے ہیں اور نہ اس کی بنیاد پر تہمت لگاتے ہیں لیکن اب انہوں نے قاتلین عثمان کو پناہ دی رکھی ہے لہذا وہ ان قاتلوں کو ہمارے حوالہ کر دیں تاکہ انہیں قتل کر دیں پھر ہم جماعت اور اطاعت کا مثبت جواب دیں گے، شبیث بن ربعی نے کہا کہ اے معاویہ میں تم سے اللہ کی قسم دے کر پوچھتا ہوں کہ اگر تم عمار بن یاسر پر قادر ہو گئے تو کیا انہیں حضرت عثمان کے بدلہ میں قتل کر دو گے؟ حضرت معاویہ نے کہا کہ اگر میں ابن سمیہ پر قادر ہو جاؤں تو حضرت عثمان رضی اللہ عنہ تو کیا بلکہ آپ کے غلام کے بدلہ میں انہیں قتل کر دوں گا، شبیث بن ربعی نے یہ سن کر کہا کہ آسمان وزمین کے معبود کی قسم عمار بن یاسر نے قتل کی طرف مت جاؤ کہیں سر کا ندھوں سے اڑ جائیں اور زمین باوجود وسعت کے آپ پر تنگ ہو جائے، حضرت معاویہ رضی اللہ عنہ نے کہا کہ اگر یہ بات ہوتی تو زمین تم پر زیادہ تنگ ہو جاتی۔

اس کے بعد یہ تینوں حضرات یہاں سے نکل کر حضرت علی رضی اللہ عنہ کے پاس پہنچے اور انہیں تمام گفتگو سے آگاہ کیا پھر حضرت معاویہ رضی اللہ عنہ نے حبیب بن مسلمہ فہری، شرییل بن سمط اور معن بن یزید بن اخس کو حضرت علی رضی اللہ عنہ کے پاس بھیجا، یہ تینوں وہاں پہنچے اور سب سے پہلے حبیب بن مسلمہ فہری نے گفتگو کو آغاز کیا، اولاً اللہ تعالیٰ کی حمد و ثناء بیان کی، اس کے بعد کہا کہ حضرت عثمان رضی اللہ عنہ ہدایت یافتہ خلیفہ تھے کتاب اللہ پر عامل اور اوامر الہی پر ثابت قدم تھے لیکن آپ لوگوں نے ان کی زندگی کو بوجھ سمجھا اور ان کی وفات کو مؤخر خیال کیا اس لئے ان پر حملہ کر کے انہیں قتل کر دیا اگر آپ کا یہ خیال ہے کہ آپ نے حضرت عثمان کو قتل نہیں کیا تو ان کے قاتلوں کو ہمارے سپرد کر دیجئے اور خود لوگوں کے معاملہ سے (یعنی امر خلافت سے) الگ ہو جائیے، یہ معاملہ باہمی مشورہ سے طے ہوگا اور لوگ اسے یہ امر سپرد کریں گے جس پر ان کی رائے متفق ہوگی، حضرت علی رضی اللہ عنہ نے فرمایا کہ تو اور تیری ماں نہ رہے اس امارت اور معزولی سے تجھے کیا واسطہ، خاموش ہو جا، نہ تو اس وقت وہاں (یعنی انتخاب خلافت کی مجلس میں) موجود تھا اور نہ تو اس گفتگو کا اہل ہے، حبیب بن مسلمہ نے کہا کہ اللہ کی قسم آپ مجھے ایسی جگہ دیکھیں گے جو آپ کو ناپسند ہوگی، حضرت علی رضی اللہ عنہ نے کہا کہ اگر تو سواروں اور پیادوں کے لشکر لے کر آئے تو بھی تمہاری کوئی حیثیت نہیں اور اگر تم بچ گئے تو بھی اللہ تعالیٰ تمہیں (عزت کے ساتھ) باقی نہ رکھے گا، جاؤ اور ان باتوں پر خوب غور و فکر کرو اور جو کچھ ظاہر ہو اس میں سے درستگی کو اختیار کرو۔

اس مقام پر اہل تاریخ نے حضرت علی رضی اللہ عنہ اور اس وفد کے درمیان طویل گفتگو کا ذکر کیا ہے جس کی صحت محل نظر ہے اس گفتگو کے بیچ و خم میں حضرت علی کی طرف یہ باتیں بھی منسوب ہیں کہ آپ نے حضرت معاویہ اور ان کے والد حضرت ابوسفیان کی تنقیص کی اور یہ کہا کہ یہ دونوں اسلام میں داخل تو ہوئے لیکن ہمیشہ اسلام کے بارے میں متردد رہے اور یہ بات بھی منسوب ہے کہ میں نہیں کہتا کہ حضرت عثمان مظلومانہ طور پر شہید ہوئے ہیں اور نہ یہ کہتا ہوں کہ ظالمانہ طور پر شہید ہوئے ہیں اس پر اس وفد نے کہا کہ جو شخص یہ بات بھی منسوب ہے کہ میں نہیں کہتا کہ حضرت عثمان مظلومانہ طور پر شہید ہوئے ہیں ہم اس سے برأت کا اظہار کرتے ہیں اس کے بعد یہ لوگ یہاں سے چلے گئے، حضرت علی رضی اللہ عنہ نے ایک آیت تلاوت فرمائی جس کا ترجمہ: بے شک آپ نہ مردوں کو سنوا سکتے ہیں اور نہ بہروں کو جب کہ وہ پشت پھیر کر چل دیں اور آپ نے نہ اندھوں کو ان کی گمراہی سے ہدایت دے سکتے ہیں، آپ تو صرف ان لوگوں کو سنوا سکتے ہیں جو ہماری آیات پر ایمان لائے اور پھر تا بعد ار ہو گئے سورۃ النحل آیت ۸۰ پھر آپ نے اپنے اصحاب سے فرمایا کہ یہ لوگ جس قدر اپنی ضلالت میں سنجیدہ ہیں اس سے کہیں زیادہ تم اپنے حق اور اپنے نبی کی اطاعت میں سنجیدگی اختیار کرنے کے زیادہ لائق ہو لیکن میرے (مصنف کے) نزدیک اس کی نسبت حضرت علی رضی اللہ عنہ کی طرف درست نہیں ہے۔

ابن جریر نے عمرو بن سعد کے طریق سے اپنی سند سے روایت کیا ہے کہ اہل عراق اور اہل شام کے قرآء نے لشکر کے ایک طرف پڑاؤ کیا، یہ تقریباً تیس ہزار تھے، اہل عراق کے قراء میں سے عبیدہ السلمانی، علقمہ بن قیس، عامر بن عبد قیس، عبد اللہ بن عتبہ بن مسعود وغیرہ حضرت معاویہ کے پاس آئے اور کہا کہ آپ کیا چاہتے ہیں؟ حضرت معاویہ نے کہا کہ میں حضرت عثمان رضی اللہ عنہ کے خون کا قصاص لینا چاہتا ہوں ان حضرات نے کہا کہ آپ کس سے قصاص لیں گے؟ حضرت معاویہ نے کہا کہ حضرت علی رضی اللہ عنہ سے، ان حضرات نے کہا کہ کیا حضرت علی رضی اللہ عنہ نے حضرت



عثمان کو قتل کیا ہے؟ حضرت معاویہ رضی اللہ عنہ نے کہا کہ جی ہاں، اور قاتلوں کو پناہ بھی دی ہے، یہ حضرات لوٹ کر حضرت علی رضی اللہ عنہ کے پاس پہنچے اور انہیں یہ تمام باتیں بتلائیں، حضرت علی رضی اللہ عنہ نے کہا معاویہ نے غلط بیانی سے کام لیا ہے اور تم بھی اس بات کو جانتے ہو کہ میں نے حضرت عثمان کو قتل نہیں کیا ہے یہ حضرات حضرت معاویہ کے پاس پہنچے اور حضرت علی کا جواب سنایا، حضرت معاویہ نے کہا کہ اگرچہ انہوں نے اپنے ہاتھ سے قتل نہیں کیا لیکن لوگوں کو قتل کا حکم دیا تھا، یہ حضرات حضرت علی رضی اللہ عنہ کے پاس پہنچے اور یہ بات بتلائی، حضرت علی رضی اللہ عنہ نے فرمایا کہ اللہ کی قسم نہ میں نے قتل کیا نہ قتل کا حکم دیا اور نہ قتل میں کسی قسم کی مدد کی۔

یہ حضرات حضرت معاویہ کے پاس پہنچے اور حضرت علیؓ کا جواب سنایا حضرت معاویہؓ نے کہا کہ اگر علیؓ اپنے اس کہنے میں سچے ہیں تو ہمیں قاتلین عثمان سے قصاص دلوائیں اس لئے کہ وہ قاتلین ان کے لشکر میں ہیں، یہ حضرات حضرت علیؓ کے پاس آئے اور یہ بات بتلائی کہ حضرت علی رضی اللہ عنہ نے فرمایا کہ قوم نے ان کے خلاف قرآن میں موجود لفظ فتنہ میں تاویل کی ہے اور فتنہ کی وجہ سے ہی افتراق و انتشار پیدا ہوا ہے لوگوں نے حضرت عثمانؓ کو ان کی یعنی حضرت معاویہ کے زمانہ حکومت میں قتل کیا ہے لہذا اس معاملہ میں مجھ سے کوئی باز پرس نہیں کی جاسکتی، یہ حضرات لوٹ کر حضرت معاویہ کے پاس پہنچے اور انہیں اس جواب کی خبر دی، حضرت معاویہ نے کہا کہ اگر معاملہ اسی طرح ہے جس طرح کہ وہ کہتے ہیں تو پھر ہمارے او رہمارے ساتھ موجود لوگوں کے مشورہ کے بغیر حکم کیوں جاری کرتے ہیں؟ یہ حضرات لوٹ کر حضرت علی رضی اللہ عنہ کے پاس آئے اور اس بات کی خبر دی، حضرت علی رضی اللہ عنہ نے فرمایا کہ لوگ صرف انصار و مہاجرین کے ساتھ ہیں اور یہ حضرات لوگوں کی ولایت و حکومت اور انکی دینی امور پر گواہ ہیں، سو یہ حضرات مجھ سے راضی ہیں اور انہوں نے میری بیعت کر لی ہے لہذا میں اس بات کو جائز نہیں سمجھتا کہ معاویہ جیسے آدمی کو امت پر حکومت کرنے اور اس کی وحدت کو پارہ پارہ کرنے کے لئے چھوڑ دوں۔

یہ قراء حضرات یہاں سے حضرت معاویہ کے پاس پہنچے اور انہیں اس جواب کی خبر دی، حضرت معاویہ نے کہا کہ یہاں پر جو انصار و مہاجرین موجود ہیں جنہوں نے آپ کی امارت و خلافت میں شمولیت اختیار نہیں کی ان کے بارے میں کیا جواب ہے؟ یہ حضرات حضرت علی رضی اللہ عنہ کے پاس پہنچے اور انہیں یہ بات بتلائی، حضرت علی رضی اللہ عنہ نے فرمایا کہ میری مراد بدری صحابہؓ ہیں نہ کہ ان کے علاوہ اور روئے زمین پر جو بھی بدری صحابی ہے وہ میرے ساتھ ہے، اس نے مجھ سے بیعت کی ہے اور وہ مجھ سے راضی و مطمئن ہے، پس وہ تمہیں تمہارے دین اور تمہارے نفوس کے بارے میں دھوکہ میں نہ ڈال دے۔

راوی کہتے ہیں کہ ربیع الثانی، جمادی الاول اور جمادی الثانی تین ماہ تک دونوں کے درمیان باہم خط و کتابت اور مراسلت جاری رہی اور اس دوران یکے بعد دیگرے چھوٹی جھڑپیں ہوتی رہیں اور بعض دستے ایک دوسرے پر جڑھائی بھی کرتے رہے لیکن قراء ان کے درمیان رکاوٹ بنتے رہے جس کی وجہ سے بڑی جنگ کی نوبت نہیں آئی۔

راوی کہتے ہیں کہ فریقین کے درمیان تین ماہ میں پچاسی مرتبہ جھڑپ ہوئی، ایک روایت میں ہے کہ ابوالدرداء اور ابوامامہ دونوں حضرت معاویہ کے پاس پہنچے اور کہا کہ اے معاویہ! تم اس شخص (یعنی حضرت علی رضی اللہ عنہ) سے کس بناء پر جنگ کرتے ہو؟ اللہ کی قسم وہ تم سے اور تمہارے باپ سے زیادہ قدیم الاسلام ہیں اور رسول اللہ ﷺ کے بنسبت تمہارے زیادہ قریب اور اس امر خلافت کے تم سے زیادہ مستحق ہیں، حضرت معاویہ نے کہا کہ میں ان سے خون عثمان رضی اللہ عنہ پر قتال کرتا ہوں اور اس بناء پر کہ انہوں نے قاتلین عثمان رضی اللہ عنہ کو پناہ دی ہوئی ہے پس تم دونوں جاؤ اور حضرت علی رضی اللہ عنہ سے کہہ دو کہ قاتلین عثمان سے قصاص دلوائیں پھر میں اہل شام میں سب سے پہلے ان کی بیعت کر نیوالا ہوں گا، یہ دونوں حضرات حضرت علی رضی اللہ عنہ کے پاس پہنچے اور انہیں اس پیغام سے آگاہ کیا، حضرت علی رضی اللہ عنہ نے فرمایا کہ یہ لوگ جن کو تم دیکھ رہے ہو قاتلین عثمان ہیں پھر بہت سے لوگ باہر نکلے اور کہا ہم سب قاتلین عثمان ہیں جس کا دل چاہے ہمیں تیر مارے۔

راوی کہتے ہیں کہ یہ دیکھ کر حضرت ابوالدرداء اور حضرت ابوامامہ لوٹ آئے اور جنگ میں شرکت نہیں کی، عمرو بن سعد نے اپنی سند سے بیان کیا ہے کہ جب ماہ رجب شروع ہوا تو حضرت معاویہ کو اندیشہ ہوا کہ تمام قراء حضرات حضرت علی رضی اللہ عنہ کی بیعت کر لیں گے لہذا آپ نے عبد اللہ الناصح کے تیر میں لکھوایا کہ اے اہل عراق! معاویہ تم پر دریاے فرات جاری کرنے کا ارادہ رکھتے ہیں تاکہ تم سب کو اس طریقہ سے غرق کر دیں لہذا تم



اپنا بچاؤ کرلو، پھر یہ تیر عراقی لشکر میں پھینک دیا، وہاں کے لوگوں نے اسے اٹھایا اور پڑھا اور آپس میں چہ میگوئیاں شروع کر دیں اور حضرت علی رضی اللہ عنہ سے بھی اس کا تذکرہ کیا، آپ نے فرمایا کہ بلاشبہ ایسا ہرگز نہیں ہو سکتا لیکن یہ بات لشکر میں پھیل گئی، حضرت معاویہ نے دو سو آدمیوں کو دوریا کی ایک جانب کھودنے کے لئے بھیجا عراقی لشکر کو جب اس کی خبر پہنچی تو ان میں تشویش کی لہر دوڑ گئی، اور وہ گھبرائے ہوئے حضرت علی رضی اللہ عنہ کے پاس پہنچے اور صورتحال سے آگاہ کیا، حضرت علی رضی اللہ عنہ نے فرمایا کہ تمہارا ناس ہو، وہ تمہیں دھوکہ دینا چاہتے ہیں تاکہ تمہیں اس مقام سے ہٹا دیں اور خود یہاں پڑاؤ کر لیں اس لئے کہ یہ جگہ ان کی جگہ سے بہتر ہے لوگوں نے کہا کہ ہمارے لئے اس جگہ کو چھوڑنے کے سوا کوئی چارہ نہیں اور وہاں سے کوچ کر گئے پھر حضرت معاویہ آئے اور اپنے لشکر کے ساتھ وہاں فروکش ہو گئے، حضرت علی رضی اللہ عنہ کوچ کرنے والوں میں سب سے آخری آدمی تھے اور آپ یہ شعر پڑھتے ہوئے اپنے لشکر میں جا کر اترے:-

(۱)..... اگر میری اطاعت کی جاتی تو میں اپنی قوم کو رکن یمامہ یا شام تک بچا لیتا۔

(۲)..... لیکن جب میں کسی کام کا پختہ عزم کرتا ہوں تو کینے اور کمینوں کی اولاد اس کی مخالفت کرتی ہے۔

راوی کہتے ہیں کہ فریقین ماہ ذی الحجہ تک ٹہرے اس کے بعد جنگ میں مشغول ہو گئے حضرت علی ہر روز جنگ کا ایک امیر مقرر فرماتے اور اکثر و بیشتر نخعی کو امیر بناتے، اسی طرح حضرت معاویہ رضی اللہ عنہ بھی ہر روز ایک نیا افسر مقرر کرتے، ذی الحجہ کا پورا مہینہ انہوں نے آپس میں قتال کیا اور بعض ایام میں دن میں دو دو مرتبہ بھی قتال کیا۔

ابن جریر کہتے ہیں کہ اس کے بعد حضرت علی رضی اللہ عنہ و حضرت معاویہ رضی اللہ عنہ کے درمیان قاصدین کی آمد و رفت شروع ہو گئی اور لوگ جنگ سے پہلو تہی کرنے لگے یہاں تک کہ اس سال کا ماہ محرم گزر گیا لیکن ان کے درمیان صلح نہ ہو سکی، پھر حضرت علی رضی اللہ عنہ نے یزید بن حارث الحشمی کو حکم دیا اور انہوں نے غروب آفتاب کے وقت اہل شام کو ندادی اور کہا کہ خبردار! امیر المومنین تمہیں فرماتے ہیں کہ میں نے تمہیں مہلت دی تاکہ تم حق کی طرف رجوع کر لو اور تم پر حجت قائم کی ہے لیکن تم نے جواب نہ دیا اب میں نے برابر کی سطح پر (یعنی تمہارے طرز عمل سے مجبور ہو کر) اپنا عہد توڑ دیا ہے بلاشبہ اللہ تعالیٰ خیانت کرنے والوں کو پسند نہیں کرتا۔

اہل شام یہ آواز سن کر گھبرا کر اپنے امراء کے پاس پہنچے اور انہیں منادی کی آواز و گفتگو سے آگاہ کیا اس موقع پر حضرت معاویہ اور حضرت عمرو بن العاص اٹھے اور فوج کے میمنہ و میسرہ کو منظم و تیار کرنے لگے، حضرت علی رضی اللہ عنہ نے بھی وہ رات لشکر کو تیار کرتے گزاری، آپ نے اہل کوفہ کے سواروں پر اشتر نخعی، پیادوں پر عمار بن یاسر اور اہل بصرہ کے سواروں پر سہل بن حنیف، پیادوں پر قیس بن سعد و ہاشم بن عتبہ اور قرآء کی جماعت پر سعد بن فدکئی تمیمی کو امیر مقرر کیا اور آگے بڑھ کر یہ بھی فرمایا کہ جب تک اہل شام جنگ کا آغاز نہ کریں اس وقت تک وہ بھی کسی سے لڑائی شروع نہ کریں، نیز کسی زخمی کو نہ ماریں، بھاگنے والے کا تعاقب نہ کریں کسی عورت کی پردہ دری نہ کریں اور نہ اس کی اہانت کریں اگرچہ وہ ان کے امراء و صلحاء کو گالیاں دے اور برا بھلا کہے، حضرت معاویہ بھی اس شب کی صبح کو نکلے اور آپ نے میمنہ پر ذوالکلاع حمیری، میسرہ پر حبیب بن مسلمہ فہری مقدمہ پر ابو الاعداء سلمی، پیادوں پر عمرو بن العاص اور سواروں پر ضحاک بن قیس کو امیر مقرر کیا، یہ ابن جریر کا بیان ہے۔

اور ابن دیزیل نے جابر جعفی کے طریق سے روایت کیا ہے کہ ابو جعفر الباقراور یزید بن حسن بن علی وغیرہ نے بیان کیا ہے کہ جب حضرت معاویہ کو حضرت علی کی روانگی کی اطلاع ملی تو آپ بھی حضرت علی رضی اللہ عنہ کی طرف روانہ ہو گئے اور آپ نے لشکر کے مقدمہ پر سفیان بن عمرو ابو الاعداء سلمی اور ساقہ پر بسر بن ابی ارطاء کو مقرر کیا یہاں تک کہ دونوں لشکر صفین مقام پر جمع ہو گئے اور ابن کلبی نے یہ اضافہ کیا ہے کہ حضرت معاویہ نے مقدمہ پر ابو الاعداء سلمی، ساقہ پر بسر بن ارطاء، سواروں پر عبید اللہ بن عمر، علم اٹھانے پر عبدالرحمن بن خالد بن ولید، میمنہ پر حبیب بن مسلمہ، پیادوں پر یزید بن ذخر غنسی، میسرہ پر عبداللہ بن عمرو و العاص، پیادوں پر حابس بن سعد طائی، دمشق کے سواروں پر ضحاک بن قیس، ان کے پیادوں پر یزید بن لبید بن کرز بجلی، اہل حمص پر ذوالکلاع اور اہل فلسطین پر مسلمہ بن مخلد کو مقرر کیا اور آپ لوگوں میں خطبہ دینے کے لئے کھڑے ہوئے اور حمد و ثناء کے بعد ارشاد فرمایا کہ اے لوگو! میں نے شام کو طاقت سے حاصل کیا ہے اور اہل عراق کے ساتھ جنگ میں مضبوطی صبر و استقامت سے ہی حاصل ہو سکتی ہے اور اہل حجاز کے ساتھ تو میں نرمی و مہربانی کے ساتھ ہی پیش آتا ہوں، تم لوگوں نے تیاریاں مکمل کر لی ہیں اور تم لوگ شام کے تحفظ اور عراق کو



حاصل کرنے چلے ہو، اور دوسرا فریق عراق کے تحفظ اور شام کو حاصل کرنے آیا ہے، میری زندگی کی قسم، شام کے پاس نہ تو عراق جتنے نوجوان ہیں اور نہ ان کی طرح اموال، لیکن عراق کے پاس اہل شام کی سی مہارت و بصیرت نہیں ہے، اس قوم کے پیچھے بھی بہت بڑی تعداد ہے لیکن تمہارے بعد تمہارے سوا کوئی نہیں ہے پس اگر تم ان پر غالب آ سکتے ہو تو صرف حلم و بردباری کے ساتھ آ سکتے ہو اور اگر وہ تم پر غالب آئے ہو تو تمہارے بعد دوری کی وجہ سے غالب آئیں گے۔

یہ لوگ تم سے اہل عراق کے مکرو فریب، اہل یمن کی نرمی، اہل حجاز کی بصیرت، اور اہل مصر کی قساوت قلبی کے ساتھ جنگ کریں گے اور کل کو وہی فتیاب ہوگا جس کی آج مدد ہوگی پس تم اللہ سے مدد طلب کرو، صبر کرو بے شک اللہ صبر کرنے والوں کے ساتھ ہے۔ حضرت علی رضی اللہ عنہ کو جب حضرت معاویہ کے اس خطبہ کی خبر ملی تو آپ اپنے اصحاب کے درمیان کھڑے ہوئے اور انہیں جہاد پر برا بیگنہ کیا ان کے صبر و استقامت کی تعریف کی اور اہل شام کی بنسبت ان کی کثرت تعداد کی حوصلہ افزائی فرمائی۔

جابر بن جعفر الباقری اور زید بن انس وغیرہ سے نقل کرتے ہیں کہ حضرت علی ڈیڑھ لاکھ عراقیوں کے ساتھ جنگ کے لئے چلے اور حضرت معاویہ بھی اتنی ہی تعداد کے ساتھ مقابلہ میں آئے اور دیگر حضرات کے بیان کے مطابق حضرت علی رضی اللہ عنہ ایک لاکھ یا اس سے زائد فوج کے ساتھ آئے تھے اور حضرت معاویہ کے پاس ایک لاکھ تیس ہزار فوج تھی اسے ابن دیزیل نے اپنی کتاب میں بیان کیا ہے اہل شام کی ایک جماعت نے آپس میں اس بات پر معاہدہ کیا کہ وہ فرار نہیں ہوں گے اور انہوں نے اپنے آپ کو اپنے عمالوں کے ساتھ باندھ لیا، یہ پانچ صفوں پر مشتمل لوگ تھے اور ان کے پیچھے چھ صفیں اور انہیں اسی طرح اہل عراق بھی گیارہ صفوں پر مشتمل تھے یہ لوگ اسی حالت پر کھڑے تھے یہ یکم صفر اور بدھ کا دن تھا اور اس دن اہل عراق کا امیر جنگ اشتر نخعی اور اہل شام کا امیر جنگ حبیب بن مسلمہ تھا اس دن فریقین نے آپس میں شدید قتال کیا اور دن کے آخر میں اپنے ٹھکانوں پر واپس آ گئے اس دن بعض نے بعض سے انتقام لیا لیکن قتال میں فریقین برابر ہی رہے پھر اگلی صبح جمعرات کا دن آیا تو اہل عراق کا امیر جنگ ہاشم بن عقبہ اور اہل شام کا امیر ابوالاعور سلمیٰ تھا اس دن بھی شدید جنگ ہوئی اور سواروں نے پیادوں پر، پیادوں نے پیادوں پر حملے کئے اور ہر فریق نے صبر و استقلال کا مظاہرہ کیا شام ہونے پر واپس لوٹ آئے اس دن بھی جنگ میں برابری رہی، پھر تیسرے دن نکلے اور یہ جمعہ کا دن تھا اس دن اہل عراق کی طرف سے عمار بن یاسر اور اہل شام کی طرف سے عمرو بن العاص امیر جنگ تھے پس اس دن بھی فریقین میں شدید قتال ہوا اور عمار بن یاسر نے حملہ کر کے عمرو بن العاص کو ان کی جگہ سے ہٹا دیا اور سواروں کے امیر زیاد بن النضر حارثی نے لوگوں کو دعوت مبارزت دی، ایک شخص ان کے مقابلہ میں آیا جب دونوں آمنے سامنے ہوئے تو وہ آپس میں ماں شریک بھائی تھے پس وہ دونوں ایک دوسرے کو چھوڑ کر اپنی قوم کی طرف لوٹ گئے، شام ہونے پر دونوں فوجیں اپنے ٹھکانوں کی طرف چلی گئیں اس دن بھی ہر فریق نے صبر و استقامت دکھائی۔

چوتھے دن پھر دونوں فوجیں باہر نکلیں، یہ ہفتہ کا دن تھا اس دن محمد بن علی جنہیں محمد بن حنفیہ کہتے ہیں بہت بڑی فوج لے کر مقابلہ پر آئے اور اہل شام کی طرف سے عبید اللہ بن عمر نے ایک بڑے لشکر کے ساتھ ان کا سامنا کیا فریقین کے درمیان شدید قتال ہوا، عبید اللہ بن عمر مبارزت کے لئے باہر نکلے اور انہوں نے محمد بن حنفیہ کو مبارزت کے لئے طلب کیا وہ بھی ان کے مقابلہ کے لئے باہر آ گئے جب دونوں قریب آئے تو حضرت علی رضی اللہ عنہ نے پوچھا کہ کون کون مبارز ہیں؟ لوگوں نے کہا کہ آپ کا بیٹا محمد اور عبید اللہ بن عمر، حضرت علی رضی اللہ عنہ نے اپنی سواری کو حرکت دی اور عبید اللہ بن عمر کی طرف بڑھے اپنے بیٹے محمد بن علی کو پیچھے ہٹنے کا حکم دیا اور عبید اللہ بن عمر سے کہا کہ میرے مقابلہ میں آؤ، عبید اللہ نے کہا کہ آپ کے ساتھ مقابلہ کی مجھے حاجت نہیں، آپ نے فرمایا کہ کیوں؟ آگے بڑھو، لیکن عبید اللہ بن عمر نے انکار کیا، حضرت علی رضی اللہ عنہ انہیں چھوڑ کر واپس آ گئے بقیہ دن لوگ ایک دوسرے سے رکتے رہے، پھر پانچویں دن جو اتوار کا دن تھا پھر باہر نکلے اس دن اہل عراق پر عبد اللہ بن عباس اور اہل شام پر ولید بن عقبہ امیر جنگ تھے اس دن بھی فریقین کے درمیان شدید جنگ ہوئی۔

ابو جحیف کے بیان کے مطابق اس دن ولید بن عقبہ نے عبد اللہ بن عباس کو برا بھلا کہا اور کہا کہ تم نے اپنے خلیفہ کو قتل کر دیا لیکن پھر بھی تمہاری حرص پوری نہیں ہوئی، اللہ کی قسم اللہ تعالیٰ ہمیں تم پر فتح عطا فرمائے گا، عبد اللہ بن عباس نے اسے کہا کہ مجھ سے مقابلہ کے لئے سامنے آؤ لیکن اس نے انکار کیا، کہا جاتا ہے کہ اس دن عبد اللہ بن عباس نے بنفس نفیس جنگ میں حصہ لیا اور شدید قتال کیا، چھٹے دن یعنی پیر کے دن پھر دونوں لشکر آمنے سامنے



ہوئے اس دن اہل عراق پر قیس بن سعد اور اہل شام پر ابن ذی الکلاع امیر جنگ تھے، فریقین کے درمیان شدید قتال ہوا اور انہوں نے ثابت قدمی و استقلال دکھایا پھر دونوں لشکر شام ہونے پر لوٹ گئے ساتویں دن جو منگل کا دن تھا اشتراخی نکلا اور اہل شام کی طرف سے اس کا مد مقابل حبیب بن مسلمہ اپنی فوج کے ساتھ آیا۔ اور فریقین کے درمیان اس روز بھی شدید جنگ ہوئی لیکن ان تمام ایام میں کوئی فریق دوسرے پر غالب نہیں آیا۔

ابو مخنف کہتے ہیں کہ مجھ سے مالک بن اعین جھنی نے زید بن وہب کے حوالہ سے بیان کیا کہ حضرت علی رضی اللہ عنہ نے فرمایا کہ آخر ہم کب تک ان لوگوں کے مقابلہ کے لئے نہیں اٹھیں گے؟ پھر آپ بدھ کے شام عصر کے بعد لوگوں کے درمیان کھڑے ہوئے اور فرمایا کہ تمام تعریفیں اس اللہ کے لئے کہ جس کے توڑے ہوئے کو کوئی جوڑ نہیں سکتا اور جس کے جوڑے ہوئے کو تمام توڑنے والے مل کر بھی نہیں توڑ سکتے۔ اگر وہ چاہے تو اس کی مخلوق میں سے دو آدمیوں کے درمیان بھی اختلاف نہ ہو اور نہ امت میں آپس میں کسی بات میں نزاع ہو اور مفضول کسی فضیلت والے کی فضیلت کا انکار کرے، لیکن تقدیر ہمیں اور ان لوگوں کو یہاں ہانک لائی ہے اور اس نے ہمارے درمیان اس مقام پر جھگڑا ڈال دیا ہے پس ہم اپنے رب کی طرف سے دیکھے جارہے ہیں اور سنے جارہے ہیں (یعنی اللہ تعالیٰ ہمیں اس وقت دیکھ رہا ہے اور ہماری باتیں سن رہا ہے)۔

اگر وہ چاہے تو جلد عذاب میں پکڑ لے اور یہ تنگی اس کی طرف سے اس لئے ہے تاکہ وہ ظالم کو جھوٹا ثابت کرے اور معلوم ہو جائے کہ حق کے لوٹنے کی جگہ کونسی ہے اور اس نے دنیا کو دارالاعمال اور آخرت کو دارالقرار بنایا ہے (قرآن کی آیت کا ترجمہ: تاکہ برے لوگوں کو ان کے اعمال قبیح کی سزا دے اور نیک لوگوں کو اچھی جزا دے) آگاہ رہو! تم کل لوگوں سے جنگ کر نیوالے ہو لہذا رات کو طویل قیام کرو، تلاوت قرآن کریم کی کثرت کرو، اور اللہ تعالیٰ سے نصرت، صبر، حفاظت اور سنجیدگی میں قوت مانگو اور سچے بن جاؤ۔

راوی کہتے ہیں کہ لوگ اپنی تلواریں، نیزوں اور تیروں کی طرف اچھل کر بڑھے اور انہیں درست کرنے لگے، کعب بن جحیل تغلیسی ان کے پاس سے گزرا اور انہیں اس حال میں دیکھ کر یہ اشعار پڑھنے لگا:

امت ایک عجیب معاملہ میں پڑ گئی ہے اور کل ساری حکومت اس کے لئے ہوگی جو غالب آئیگا، میں سچ کہتا ہوں نہ کہ جھوٹ کہ کل عرب کے بڑے بڑے سردار قتل ہوں گے۔

راوی کہتے ہیں کہ حضرت علی رضی اللہ عنہ نے اپنے لشکر میں صبح کی اور اپنی مرضی کے مطابق اسے ترتیب دیا، حضرت معاویہ نے بھی لشکر کو مرضی کے موافق مرتب کیا، حضرت علی نے ہر قبیلہ پر اہل عراق میں سے امیر مقرر کیا تاکہ وہ اپنے شامی بھائیوں کے مقابلہ میں آپ کو کفایت کریں پھر لوگوں میں زبردست جنگ چھڑ گئی، کوئی کسی سے نہیں بھاگا اور نہ کسی پر غالب آیا، شام ہونے پر دونوں لشکر جنگ سے رک گئے، صبح کو حضرت علی رضی اللہ عنہ نے اندھیرے میں نماز پڑھائی اور علی الصبح قتال شروع کر دیا، اہل شام نے بھی اپنے سرکردہ اصحاب کے ساتھ آپ کا سامنا کیا، ابن مخنف نے مالک بن اعین سے زید بن وہب کے حوالہ سے نقل کیا ہے کہ حضرت علی رضی اللہ عنہ نے اس دن دعا کی کہ اے اللہ! اے اس محفوظ و مکفوف چھت اس سے مراد آسمان ہے کہ رب جسے تو نے دن و رات کے لئے چھت بنایا اور اس میں شمس و قمر کے راستے اور ستاروں کی منازل بنائیں اور فرشتوں کے قبائل بنائے جو آپ کی عبادت سے اکتائے نہیں اور اے اس زمین کے رب جسے تو نے انسانوں، چوپایوں، حشرات الارض اور اپنی بیشمار مخلوق کو نظر آتی ہیں اور جو نظر نہیں آتی، کے لئے قرار گاہ بنایا اور اے ان کشتیوں کے رب! جو سمندر میں لوگوں کے لئے نفع بخش چیزیں لے کر چلتی ہیں اور ان بادلوں کے رب جو آسمان و زمین کے درمیان مسخر ہیں اور اس سمندر کے رب جو موجیں مارنے والا اور پورے عالم کا احاطہ کرنے والا ہے اور ان مضبوط پہاڑوں کے رب جن کو آپ نے زمین کے لئے میخیں اور مخلوق کے لئے متاع بنایا، اگر آپ ہمیں ہمارے دشمن پر غالب کر دیں تو ہمیں سرکشی و فساد سے بچائیں اور حق کی طرف سیدھا راستہ دکھائیے اور اگر آپ ان کو ہم پر غالب کر دیں تو مجھے شہادت کی موت نصیب فرمائیے اور میرے بقیہ اصحاب کو فتنہ سے بچائیں۔

پھر حضرت علی رضی اللہ عنہ آگے بڑھے، آپ اس وقت قلب میں اہل مدینہ کے ساتھ اور یمینہ پر اس دن عبداللہ بن بدیل، میسرہ پر عبداللہ بن عباس، قرآء پر عمار بن یاسر اور قیس بن سعد امیر تھے لوگ اپنے اپنے جھنڈوں تلے تھے، حضرت علی ان کو لے کر شامی لشکر کی طرف بڑھے، حضرت معاویہ بھی آگے بڑھے اہل شام نے ان کے ہاتھ پر موت کی بیعت کی اور لوگ خوفناک میدان جنگ میں آمنے سامنے کھڑے ہو گئے، حضرت علی رضی



اللہ عنہ کے میمنہ کے امیر عبد اللہ بن بدیل نے حضرت معاویہ کے میسرہ پر حملہ کر دیا جس کے امیر حبیب بن مسلمہ تھے اور انہیں مجبور کر کے قلب تک پیچھے ہٹا دیا، قلب میں حضرت معاویہ خود موجود تھے، عبد اللہ بن بدیل لوگوں میں کھڑے ہوئے اور انہیں قتال پر ابھارنے اور صبر و جہاد پر براہیختہ کرنے لگے، امیر المومنین حضرت علی رضی اللہ عنہ نے بھی لوگوں کو صبر و استقامت اور جہاد کی ترغیب دی اور انہیں اہل شام کے ساتھ قتال پر ابھارا، اور ہر امیر اپنے اپنے اصحاب میں کھڑا ہوا اور لوگوں پر قرآن کریم کے متفرق مقامات سے آیات جہاد تلاوت کی ان میں سے ایک آیت جس کا ترجمہ یہ ہے پڑھی گئی: بیشک اللہ تعالیٰ ان لوگوں کو پسند کرتا جو اس کے راستے میں صفیں بنا کر قتال کرتے ہیں گویا کہ وہ سیسہ پلائی ہوئی دیوار ہیں (سورۃ الصف آیت ۴) پھر حضرت علی رضی اللہ عنہ نے فرمایا کہ ذرہ پوشوں کو آگے کرو اور بغیر زرہ والوں کو پچھلی صف میں کر دو، اور خوب جم کرو ڈٹ کر کھڑے ہو جاؤ، بلاشبہ یہ چیز تلواروں کو کھوپڑیوں سے دور رکھنے والی ہے اور نیزوں کی طرف تیزی سے بڑھو، یہ چیز ان کے لئے باعث فراخی ہے، نگاہوں کو پست رکھو، یہ چیز قلب کو مضبوط کر نیوالی اور اسے سکون بخشنے والی ہے اپنی آوازوں کو دھیمار رکھو، یہ چیز بزدلی کو بھگانے والی اور وقار میں اضافہ کرنے والی ہے اور اپنے جھنڈوں کو نہ جھکاؤ اور نہ اتارو اور انہیں اپنے دلیر آدمیوں کے ہاتھ میں دو۔

مورخین نے بیان کیا ہے کہ حضرت علی رضی اللہ عنہ نے جنگ صفین میں بنفس نفیس قتال میں حصہ لیا اور بہت سے لوگوں کو قتل کیا، بعض مؤرخین نے بیان کیا ہے کہ آپ نے اس دن پانچ سو آدمیوں کو قتل کیا ان میں سے ایک کریب بن صباح بھی ہے کہ جس نے چار عراقیوں کو قتل کر کے ان پر اپنے قدم رکھ کر نعرہ لگایا اہل من مبارز؟ کیا ہے کوئی مقابلہ کرنے والا؟ حضرت علی رضی اللہ عنہ اس کی طرف بڑھے دونوں نے کچھ دیر جولانی دکھائی پھر حضرت علی رضی اللہ عنہ نے اسے تلوار کی ضرب لگا کر قتل کر دیا اور آواز لگائی اہل من مبارز؟ کیا ہے کوئی مقابلہ کر نیوالا۔

پس حارث بن وداعہ حمیری آپ کے مقابلہ کے لئے نکلا، آپ نے اسے بھی قتل کر دیا پھر مطاع بن مطلب قیسی مقابلہ پر اترا، آپ نے اسے بھی قتل کر دیا اور یہ آیت پڑھی:

(الخ سورة البقرة آیت ۱۹۴)

والحرمان قصاص

یعنی یہ جرمیں بدی کی چیزیں ہیں تمہارے ساتھ ان کی رعایت کرے تم بھی اس کی رعایت کرو اور جو تمہاری رعایت نہ کرے تو تمہیں بھی اس کی رعایت کی ضرورت نہیں، پھر آواز لگائی کہ اے معاویہ تیرا ناس ہو، میرے مقابلہ پر آؤ اور میرے اور اپنے درمیان عربوں کو ہلاک نہ کرو، عمرو بن العاص نے حضرت معاویہ سے کہا کہ اس موقع کو غنیمت جانئے، اس لئے کہ وہ چار آدمیوں کو قتل کر کے نڈھال ہو چکے ہیں، حضرت معاویہ نے جواب میں کہا کہ مجھے معلوم ہے کہ حضرت علی رضی اللہ عنہ کبھی بھی مغلوب نہیں ہوں گے اور تم مجھے یہ مشورہ دے کر میرے قتل کا ارادہ رکھتے ہو تا کہ میرے بعد خلافت تمہیں حاصل ہو جائے جاؤ اپنا راستہ لو، میرے جیسے آدمی کو دھوکہ نہیں دیا جاسکتا۔

مورخین نے ذکر کیا ہے کہ حضرت علی نے ایک دن حضرت عمرو بن العاص پر حملہ کیا اور انہیں نیزہ مار کر زمین پر لٹا دیا جس کی وجہ سے ان کی شرمگاہ ظاہر ہو گئی آپ انہیں چھوڑ کر واپس آ گئے آپ کے اصحاب نے پوچھا کہ امیر المومنین آپ چھوڑ کر کیوں چلے آئے؟ آپ نے فرمایا کہ تم جانتے ہو کیا ہوا؟ لوگوں نے کہا نہیں آپ نے فرمایا کہ عمرو بن العاص کی شرمگاہ ظاہر ہو گئی تھی، پس مجھے ان کی قرابت داری یاد آ گئی اور میں انہیں چھوڑ کر چلا آیا، عمرو بن العاص جب حضرت معاویہ کے پاس پہنچے تو انہوں نے کہا کہ میں اللہ کی حمد و ثناء کرتا ہوں اور تمہاری سرین کی تعریف کرتا ہوں۔

ابراہیم بن حسین بن دیزیل کہتے ہیں کہ ہم سے یحییٰ نے ان سے نصر نے ان سے عمرو بن شمر نے ان سے جابر جعفی نے ان سے نمیر انصاری نے بیان کیا ہے کہ اللہ کی قسم میں گویا کہ جنگ صفین کے روز حضرت علی کو اپنے اصحاب سے یہ کہتے ہوئے سن رہا ہوں کہ آخر تم کب تک اللہ کی ناراضگی سے نہیں ڈرو گے؟

پھر قبلہ رخ ہو کر دعا کرنے لگے، راوی کہتے ہیں کہ اللہ کی قسم! ہم نے کسی سردار کے متعلق نہیں سنا کہ جس نے اپنے ہاتھ سے اس دن اتنے لوگوں کو قتل کیا جتنے کہ حضرت علی رضی اللہ عنہ نے قتل کئے، آپ نے پانچ سو سے زیادہ لوگوں کو قتل کیا، آپ تلوار نکالتے اور اسے چلاتے یہاں تک کہ وہ ٹیڑھی ہو جاتی پھر آپ اللہ اور لوگوں سے معذرت کرتے ہوئے کہتے کہ اللہ کی قسم میں نے اس تلوار کو اکھیڑنے کا ارادہ کیا لیکن مجھے اس سے یہ بات روکتی ہے کہ میں نے رسول اللہ ﷺ سے سنا لا سیف الا الخ، ترجمہ: ذوالفقار کے سوا کوئی تلوار نہیں اور علی کے سوا کوئی نوجوان نہیں۔



پھر آپ اسی ٹیڑھی تلوار کو درست کرتے اور جنگ کی طرف لوٹ جاتے لیکن یہ سند ضعیف اور حدیث منکر ہے۔

راوی کہتے ہیں کہ ہم سے یحییٰ نے ان سے ابن وہب ان سے لیث نے ان سے یزید بن حبیب نے اور ان سے اس شخص نے بیان کیا جو جنگ صفین میں حضرت علی و حضرت معاویہ کے ساتھ حاضر تھا اور ابن وہب نے ابن لہیعہ سے اور انہوں نے یزید بن حبیب سے اور انہوں نے ربیعہ بن لقیط سے نقل کیا ہے کہ ہم جنگ صفین میں حضرت علی و معاویہ کے ساتھ حاضر تھے کہ آسمان نے ہم پر تازہ خون برسایا اور لیث کی حدیث میں ہے کہ ہم اسے اپنی تھالیوں اور برتنوں میں بھر لیتے تھے اور ابن لہیعہ کی حدیث میں ہے کہ جب برتن بھر جاتے تو ہم اسے گرا دیتے تھے اور یہ بات ہم ذکر کر چکے ہیں کہ عبداللہ بن بدیل نے میسرہ کو جس میں حبیب بن مسلمہ تھا شکست دے کر اسے قلب کے ساتھ ملا دیا پس حضرت معاویہ نے بہادروں کو حکم دیا کہ وہ حملہ میں حبیب کی مدد کریں اور آپ نے حبیب مسلمہ کو ابن بدیل پر حملہ کرنے کا حکم بھجوایا، پس حبیب نے اپنے ساتھ بہادروں کے ساتھ مل کر اہل عراق کے مینہ پر حملہ کر دیا اور انہیں ان کی جگہ سے ہٹا دیا حتیٰ کہ وہ اپنے امیر کو چھوڑ کر بھاگ گئے اور اس امیر کے ساتھ صرف تین سو کے قریب عراقی رہ گئے، حضرت علی کے ساتھ ان قبائل میں سے صرف اہل مکہ رہ گئے جن پر اہل بن حنیف امیر مقرر تھے اور ربیعہ حضرت علی کے ساتھ ثابت قدم رہے اہل شام ان کے قریب ہو گئے حتیٰ کہ ان کے تیرا نہیں چھوٹنے لگے بنو امیہ کا ایک غلام حضرت علی رضی اللہ عنہ کی طرف بڑھا تو حضرت علی کے غلام نے اس کا راستہ روک لیا اموی غلام نے اسے قتل کر دیا پھر وہ حضرت علی کے ارادہ سے آگے بڑھا آپ کے ارد گرد آپ کے بیٹے حسن، حسین اور محمد بن حنفیہ کھڑے تھے جب وہ اموی آپ کے نزدیک ہوا تو آپ نے اسے اپنے ہاتھوں پر اٹھا کر بلند کیا اور زمین پر ٹپخ دیا، جس سے اس کا بازو اور کندھا ٹوٹ گیا، حسین اور محمد بن حنفیہ نے اس کی طرف سبقت کی اور اسے قتل کر ڈالا، حضرت علی رضی اللہ عنہ نے اپنے بیٹے حسن سے پوچھا کہ تمہیں اس کام سے کس نے روکا جو ان دونوں نے کیا، حضرت حسن نے جواب دیا کہ امیر المومنین وہ دونوں اسے کافی ہو گئے تھے پھر اہل شام تیزی سے حضرت علی کی طرف بڑھے لیکن حضرت علی کی چال اور رفتار میں ان کے قریب آنے سے کچھ فرق نہیں پڑا بلکہ آپ اپنی ہیئت پر چلتے رہے۔

آپ کے بیٹے حسن نے کہا کہ ابا جان اگر آپ دوڑتے تو اپنی اس چال کی بنسبت زیادہ راستہ قطع کر لیتے، آپ نے جواب دیا کہ اے میرے بیٹے! تیرے باپ کے لئے ایک دن مقرر ہے جس سے وہ تجاوز نہیں کر سکتا اور نہ دوڑنا اسے موخر کر سکتا ہے اور نہ چلنا اسے جلد لاسکتا ہے اور اللہ کی قسم تیرا باپ اس بات کی پروا نہیں کرتا کہ وہ موت پر گرے یا موت اس پر واقع ہو، پھر حضرت علی نے اشتراخی کو حکم دیا کہ وہ شکست خوردوں کے پاس جائیں اور انہیں اپنے ساتھ واپس لائے اشتراخی تیزی کے ساتھ چلا اور بھاگنے والے عراقیوں کے پاس پہنچا اور انہیں زجر و توبخ کرنے اور قبائل اور ان کے بہادروں کو دوبارہ حملہ پر برا بیختہ کرنے لگا ایک جماعت نے اس کی اطاعت کی اور دوسری جماعت شکست خوردہ پر قائم رہی، وہ مسلسل انہیں ابھارتا رہا حتیٰ کہ اس کے ساتھ بہت بڑا مجمع تیار ہو گیا وہ جس قبیلہ اور جماعت سے ملتا انہیں میدان جنگ کی طرف لوٹا دیتا، حتیٰ کہ مینہ کے امیر عبداللہ بن بدیل کے پاس پہنچا ان کے ساتھ تین سو نو جوان تھے جو ثابت قدم رہے تھے ان لوگوں نے امیر المومنین کے بارے میں دریافت کیا بتلایا گیا کہ وہ زندہ ہیں اور خیریت سے ہیں، اشتراخی انہیں لے کر آگے بڑھا حتیٰ کہ بہت سے لوگ لوٹ آئے یہ عصر اور مغرب کے درمیان کا واقعہ ہے ابن بدیل نے اہل شام کی طرف پیش قدمی کا ارادہ کیا لیکن اشتراخی نے اسے اپنی جگہ ٹھہرنے کا حکم دیا کہ یہ چیز اس کے لئے بہتر ہے لیکن عبداللہ بن بدیل نے انکار کر دیا اور حضرت معاویہ کی جانب حملہ کر دیا، جب ابن بدیل حضرت معاویہ کے قریب پہنچا تو انہیں اپنے اصحاب کے آگے کھڑا ہوا پایا ان کے ہاتھ میں دو تلواریں تھیں اور پہاڑوں جیسا حوصلہ رکھنے والے فوجی دستے ان کے ارد گرد تھے۔

جب ابن بدیل قریب ہوئے تو ایک جماعت نے آگے بڑھ کر قتل کر دیا اور زمین پر پھینک دیا اس کے ساتھی شکست خوردہ ہو کر بھاگ کھڑے ہوئے اور اکثر ساتھی زخمی ہو گئے، جب ابن بدیل کے ساتھی شکست خوردہ ہو کر بھاگے تو حضرت معاویہ نے اپنے اصحاب سے فرمایا کہ ان کے امیر کو تلاش کرو، لوگ ابن بدیل کے قریب آئے لیکن پہچان نہ سکے، حضرت معاویہ خود ان کی طرف بڑھے دیکھا تو وہ عبداللہ بن بدیل تھے حضرت معاویہ نے کہا کہ اللہ کی قسم یہ شاعر کے اس شعر کا مصداق ہیں اور وہ شاعر حاتم طائی ہے۔

وہ بڑا جنگجو ہے جب جنگ اسے کاٹتی ہے تو وہ بھی اسے کاٹتا ہے، اور کسی دن جنگ اسے سختی دکھائے تو وہ بھی اس سے سختی سے پیش آتا ہے۔ جب موت سے اس کا سامنا ہو تو وہ اس سے اپنا دفاع کرتا ہے، اسی طرح جب بچوں والا شیر اس پر حملہ کرے تو اس سے بھی اپنا بچاؤ کرتا ہے



اور طاقتور شیر کی طرح اپنے حرم کی حفاظت کرتا ہے لیکن جب اموات اس پر اپنا تیر چلاتی ہیں تو وہ گر پڑتا ہے۔

پھر اشتر نخعی نے ان لوگوں کے ساتھ جو بھاگنے والوں میں سے اس کے ساتھ واپس آ گئے تھے حملہ کیا اور بڑا ہی سخت حملہ کیا اور ان پانچ صفوں کے لوگوں کے پاس جا پہنچا جنہوں نے نہ بھاگنے کا عہد کیا تھا اور یہ لوگ حضرت معاویہ کے ارد گرد کھڑے تھے پس ان پانچ صفوں میں چار کو اس نے چیر کر رکھ دیا، اشتر نخعی اور حضرت معاویہ کے درمیان صرف ایک صف باقی رہ گئی، اشتر کا بیان ہے کہ میں نے اس وقت بڑا خوف اور ہیبت محسوس کی اور قریب تھا کہ میں بھاگ جاتا لیکن ابن الاطناہ کے ان اشعار نے مجھے ثابت قدم رکھا، الاطناہ اس شاعر کی ماں کا نام ہے جو قبیلہ بلقین سے تعلق رکھتی تھی اور یہ خود انصار میں سے تھا اور زمانہ جاہلیت کے شعراء میں سے تھا اس کے اشعار یہ تھے:

میری پاکدامنی اور دلیری نے نیز مسلح بہادر پر میرے حملہ کرنے، مصائب میں اپنا مال خرچ کرنے اور فیاض شخص کی کھوپڑی پر میرے وار کرنے سے بھاگنے سے مجھے منع و انکار کیا اور جب بھی میرا دل خوف کی وجہ سے گھبرایا اور مضطرب ہوا تو میں نے اسے کہا کہ اپنی جگہ قرار پکڑ، اس پر تیری تعریف ہوگی یا تجھے راحت حاصل ہوگی۔

اشتر کہتا ہے کہ اس بات نے مجھے میدان میں ثابت قدم رکھا اور تعجب کی بات ہے کہ ابن دیزیل نے اپنی کتاب میں روایت کیا ہے کہ اہل عراق نے یکبارگی حملہ کیا اور اہل شام کی تمام ہی صفوں کو ان کی جگہ سے ہٹا دیا حتیٰ کہ وہ حضرت معاویہ کے قریب پہنچ گئے، حضرت معاویہ نے اپنا گھوڑا منگوا یا تاکہ اس پر سوار ہو کر اس مصیبت سے نجات پائیں حضرت معاویہ کا کہنا ہے کہ جب میں نے رکاب میں پاؤں رکھا تو تمثیلاً عمرو بن الاطناہ کے یہ اشعار پڑھے:

میری پاکدامنی اور دلیری نے نیز کسی بوجھ کو نفع بخش قیمت پر میرے خریدنے، مصائب میں اپنا مال خرچ کرنے اور مسلح بہادر پر میرے وار کرنے سے بھاگنے سے مجھے روکا اور منع کیا اور جب بھی میرا دل خوف کی وجہ سے گھبراتا یا مضطرب ہوتا تو میں اسے کہتا کہ اپنی جگہ قرار پکڑ، اس پر تیری تعریف کی جائے گی یا تجھے راحت حاصل ہوگی۔

راوی کہتے ہیں کہ حضرت معاویہ ثابت قدم رہے اور انہوں نے عمرو بن العاص کی طرف دیکھ کر کہا کہ آج صبر کرنا (یعنی ثابت قدم رہنا) کل فخر کا باعث ہوگا، عمرو بن العاص نے کہا کہ آپ نے سچ فرمایا، حضرت معاویہ نے کہا کہ میں نے دنیا کی بھلائی پالی ہے اور مجھے امید ہے کہ میں آخرت کی بھلائی بھی حاصل کروں گا اس کو محمد بن اسحاق نے عبد اللہ بن ابی بکر سے انہوں نے عبد الرحمن بن حاطب سے اور انہوں نے معاویہ سے روایت کیا ہے۔

حضرت معاویہ رضی اللہ عنہ نے حضرت علی رضی اللہ عنہ کے سوار دستے کے امیر حضرت خالد معتمر کے پاس پیغام بھیجا کہ آپ اگر اسی حالت میں میری پیروی کر لو تو ہم آپ کو عراق کا امیر بنادیں گے چنانچہ حضرت خالد معتمر نے ان کی پیشکش قبول کر لی، جب حضرت معاویہ حکمران بن گئے تو آپ نے انہیں عراق کا امیر بنادیا لیکن حضرت خالد معتمر کو وہاں پہنچنا نصیب نہیں ہوا۔

حضرت علی رضی اللہ عنہ نے جب دیکھا کہ میمنہ اکٹھا ہو گیا تو آپ لوگوں کے پاس واپس آ گئے، آپ نے بعض کو تنبیہ کی اور بعض کو معذور قرار دیا اور لوگوں کو قتال پر اکسایا چنانچہ اہل عراق واپس آ گئے ان کے تمام گروہ از سر نو متحد ہو گئے اور ان کے درمیان جنگ کی چکی نے چکر لگایا انہوں نے شامیوں میں جولانی کی ان پر حملہ کیا اور بہادر جوانوں نے ایک دوسرے پر حملہ کیا، فریقین کے اہلیان کی ایک جماعت قتل ہو گئی۔ انا للہ ونا الیہ راجعون۔

کہتے ہیں کہ اس روز شامیوں میں سے حضرت عبید اللہ بن عمر بن خطاب رضی اللہ عنہ بھی قتل کئے گئے ان کے قاتل کے بارے میں مؤرخین کا اختلاف ہے۔

ابراہیم بن حسین بن دیزیل کا قول ہے اس روز جب عبید اللہ جنگ کے امیر بن کر نکلے تو انہوں نے اپنی دونوں بیویوں اسماء بنت عطار و بن حاسب تمیمی اور بحریہ بنت ہانی بن قبیصہ شیبانی کو بھی اپنے ساتھ لیا چنانچہ وہ دونوں اپنے شوہر کی بہادری، قوت اور شجاعت کا مظاہرہ کرنے کے لئے اونٹوں پر اس کے پیچھے کھڑی ہو گئیں، عراقیوں میں سے ربیعہ کوفی جن کا امیر زیاد بن حفص تمیمی تھا عبید اللہ کے مقابلہ میں آیا انہوں نے ان پر یکبارگی سخت حملہ کیا، عراقیوں نے عبید اللہ کے ساتھیوں کو شکست دینے کے بعد بالآخر اسے بھی قتل کر دیا اس کے بعد ربیعہ نے اپنے امیر کے لئے



خیمہ لگایا اس کا ایک کونہ بلا میخ کے رہ گیا تو انہوں نے اس کو عبید اللہ کے پاؤں سے باندھ دیا، عبید اللہ کی دونوں بیویاں آگئیں اور زار و قطار رونے لگیں ان میں سے خرمیہ نے امیر سے درخواست کی کہ ان کے شوہر کو چھوڑ دیا جائے، چنانچہ امیر نے اس کے شوہر عبید اللہ کو چھوڑ دیا، پھر وہ اپنے شوہر کو ہودج میں اٹھا کر لے گئیں۔

شععی کہتے ہیں کہ عبید اللہ بن عمر کے بارے میں کعب بن جعل تغلمی نے مندرجہ ذیل اشعار کہے:

- (۱)..... آگاہ رہو آنکھیں صفین میں اس سوار پر اشکبار ہیں جس کے سواروں نے بیوفائی کی لیکن وہ خود ثابت قدم رہا۔
- (۲)..... اس نے اوائل کی تلواروں کے نام بدل دیئے ہیں اگرچہ دوست اس سے چوک جائیں لیکن وہ نوجوان شخص تھا۔
- (۳)..... انہوں نے عبید اللہ کو اس حالت میں چٹیل میدان میں چھوڑا کہ اس سے خون بہہ رہا تھا اور رگیں اس سے خون بہاتی تھیں۔
- (۴)..... اس سے ان کی بوچھاڑ اس طرح آتی تھی جیسے قیمص کے گریبان سے برگوٹ نظر آتی ہے۔
- (۵)..... اور محمد کے عم زاد کے ارد گرد موت کے وقت اس کا ساتھیوں نے اس سے بیوفائی نہیں کی۔
- (۶)..... اور وہ مسلسل ڈرتے رہے حتیٰ کہ اللہ نے ان کے استقلال کو دیکھ لیا یہاں تک کہ مصاحف ہتھیلیوں پر چڑھ گئے۔

بعض نے اس میں اس شعر کا بھی اضافہ کیا۔

- (۷)..... اے معاویہ مکمل تیاری سے قبل حملہ مت کرو، آج کے بعد ذلت تمہاری شناخت بن گئی۔

ابو جہم اسدی نے ایک قصیدے میں اس کا جواب دیا جس میں مختلف قسم کی ہجو ہے اسے ہم نے بالقصد ترک کر دیا ہے۔

امیر المومنین حضرت علی رضی اللہ عنہ کے ساتھ عمار بن یاسر بھی قتل کئے گئے تھے جنہیں شامیوں نے قتل کیا تھا، ان کے قتل سے آپ ﷺ کی پشیمنگوئی بھی پوری ہو گئی کیوں کہ آپ ﷺ نے ان کے بارے میں پشیمنگوئی کی تھی کہ انہیں ایک باغی گروہ قتل کرے گا، نیز اس سے یہ بھی واضح ہو گیا کہ حضرت علی رضی اللہ عنہ حق پر تھے اور معاویہ رضی اللہ عنہ باغی تھے اور اس میں متعدد دلائل نبوت پائی جاتے تھے۔

ابن جریر نے کئی واسطوں سے بیان کیا کہ جنگ صفین کے روز حضرت عمار نے فرمایا جو شخص اللہ کی خوشنودی کا خواں ہوتا ہے وہ مال و اولاد کی طرف متوجہ نہیں ہوتا، راوی کہتے ہیں کہ لوگوں کی ایک جماعت حضرت عمار رضی اللہ عنہ کے پاس آئی تو آپ نے فرمایا اے لوگو! ہمارے ساتھ ان لوگوں کی طرف چلو جو حضرت عثمان رضی اللہ عنہ کے خون کا مطالبہ کرتے ہیں اور ان کے بارے میں ان کا خیال ہے کہ وہ ظلماً قتل کئے گئے ہیں، خدا کی قسم ان کا مقصد نہ تو حضرت عثمان رضی اللہ عنہ کے خون کی سزا دینا ہے اور نہ اس کا بدلہ لینا ہے بلکہ ان لوگوں نے دنیا کا مزہ چکھ لیا ہے اور اسے جائز کر لیا ہے اور آخرت سے ان کے دلوں میں نفرت پیدا ہو گئی ہے اور وہ سمجھ گئے ہیں کہ جب حق ان کے ساتھ لازم ہو جائے گا تو وہ ان کے اور ان کی دنیا اور ان کی شہوات کے درمیان جس میں وہ لوٹ پوٹ ہو رہے ہیں حائل ہو جائے گا اور لوگوں کے لئے اسلام میں مسابقت باقی نہیں رہیگی جس کی وجہ سے لوگ ان کی اطاعت کریں اور وہ ان پر حکومت کریں اور نہ ہی ان کے دلوں میں خوف خدا ہوگا جو دل میں بیٹھ جائے تو شہوات کے حصول سے روکتا ہے اور دنیا کی جستجو اور اس میں سر بلندی حاصل کرنے میں رکاوٹ بن جاتا ہے، حق اور اہل حق کی اطاعت کی طرف آمادہ کرتا ہے پس انہوں نے اپنے اس قول کے ذریعہ کہ ہمارا امام مظلومانہ طور پر قتل کیا گیا لوگوں کو دھوکہ دیا ہے تاکہ وہ اس کے ذریعہ جابر بادشاہ بن جائیں اور یہ ایک قسم کا دھوکہ ہے جس کے ذریعہ انہوں نے وہ پوزیشن حاصل کر لی ہے جو تم دیکھ رہے ہو، اگر یہ بات نہ ہو تو عوام الناس میں سے دو شخص بھی ان کی اطاعت قبول نہ کرتے اور وہ ذلیل ترین، حقیر ترین اور قلیل ترین ہوتے، لیکن غفلوں کے کان جھوٹی بات کو پسند کرتے ہیں اب تم اللہ کی طرف اچھی طرح چلو اور خوب کثرت سے ذکر الہی کرو، پھر آپ آگے بڑھے تو حضرت عمرو بن العاص رضی اللہ عنہ اور عبید اللہ آپ سے ملے، آپ نے دونوں کو ملامت، تنبیہ اور نصیحت کی، مؤرخین نے بیان کیا ہے کہ حضرت عمار رضی اللہ عنہ نے ان دونوں سے سخت کلامی کی۔

امام احمد رحمۃ اللہ علیہ نے متعدد طرق سے عبد اللہ بن سلمہ کا قول نقل کیا ہے کہ میں نے صفین کے روز حضرت عمار رضی اللہ عنہ کو ایک دراز قد، شیخ کبیر کی شکل میں دیکھا، آپ نے جنگ کا آلہ ہاتھ میں لے رکھا تھا اور آپ کا ہاتھ لرز رہا تھا، آپ نے فرمایا قسم بخدا میں نے اس جھنڈے کے ساتھ تین بار آپ ﷺ کی معیت میں جنگ لڑی ہے، اور یہ چوتھی بار ہے قسم بخدا اگر وہ مار مار کر ہمیں ہجر کی کھجوروں تک پہنچا دیں تب بھی مجھے معلوم ہے کہ ہمارا



مصلح حق پر ہے اور وہ ضلالت پر ہیں۔

امام احمد نے مختلف وسائط سے قیس بن عباد کا قول نقل کیا ہے کہ میں نے عمار بن یاسر سے کہا تمہارا حضرت علی رضی اللہ عنہ کے ساتھ مل کر قتل کرنا ایک رائے ہے جو تم نے قائم کی ہے اور رائے صحت و عدم صحت دونوں کا احتمال رکھتی ہے یا کوئی وصیت ہے جو رسول اللہ ﷺ نے تمہیں کی ہے؟ آپ نے فرمایا ہمیں رسول اللہ ﷺ نے کوئی ایسی وصیت نہیں کی جو آپ نے سب لوگوں کو نہ کی ہو، اس قسم کی بات صحیحین میں بھی تابعین کی ایک جماعت سے ثابت ہے کہ انہوں نے حضرت علی رضی اللہ عنہ سے سوال کیا کہ کیا آپ کے پاس رسول اللہ ﷺ کی کوئی ایسی وصیت ہے جو آپ ﷺ نے لوگوں کو نہ کی ہو، آپ نے فرمایا اس ذات کی قسم! جس نے دانے کو پھاڑا اور جان کو پیدا کیا ہمارے پاس کوئی ایسی وصیت نہیں ہے ہاں فہم ہے جو اللہ تعالیٰ بندہ کو قرآن میں عطاء کرتا ہے اور جو کچھ اس صحیفے میں ہے میں نے سوال کیا اس صحیفے میں کیا ہے؟ کہا دیکھتا ہوں کہ اس میں دیت، اسیروں کے چھڑانے کے بارے میں تعلیم ہے اور یہ کہ مسلمان کو کافر کے بدلہ میں قتل نہ کیا جائے نیز مدینہ شہر سے ٹور تک حرم ہے۔

اسی طرح صحیحین میں اعمش کی حدیث سے عن ابی وائل عن سفیان بن مسلم عن سہل بن حنیف ثابت ہے کہ انہوں نے جنگ صفین کے روز فرمایا اے لوگو! دین کے معاملہ میں رائے پر شک کرو، میں نے ابو جندل کے روز اپنے آپ کو دیکھا ہے اگر میں طاقت پاتا تو رسول اللہ ﷺ کے حکم کا جواب دیتا، قسم بخدا، ہم نے اسلام لانے کے بعد کسی امر کے لئے جو ہمیں قطع کر دیں تلوار نہیں اٹھائی، سوائے اس امر کے جو ہمیں بہ سہولت ایسے امر کی طرف لے گیا جس سے ہم واقف تھے پس ہم اس کے ایک گوشے کو بند کرتے ہیں تو دوسرا گوشہ ہمارے لئے کھل جاتا ہے ہمیں اس کے حل کا کوئی راستہ نظر نہیں آتا۔

ابوالنضر ی کہتے ہیں کہ جنگ صفین کے روز حضرت عمار رضی اللہ عنہ نے کھڑے ہو کر فرمایا میرے پاس یکبارگی پینے کا دودھ لاؤ، بلاشبہ رسول اللہ ﷺ نے فرمایا کہ تو دنیا سے یکبارگی پینے کا دودھ قتل ہونے کے روز پیئے گا۔

امام احمد نے متعدد طرق سے نقل کیا ہے کہ حضرت عمار کے پاس یکبارگی پینے کا دودھ لایا گیا تو آپ مسکرائے، اور فرمایا بلاشبہ آپ ﷺ نے مجھے فرمایا کہ میں دودھ کا آخری مشروب مرنے کے وقت پیوں گا، شععی نے احنف بن قیس کے حوالہ سے بیان کیا ہے کہ پھر حضرت عمار بن یاسر نے ان پر حملہ کر دیا، ابوالغادیہ نے آپ کو نیزہ مارا اور ابن جوی نے آپ کا سر کاٹ لیا، حضرت ذوالکلاع نے حضرت عمرو بن عاص رضی اللہ عنہ کو کہتے ہوئے سنا کہ آپ نے حضرت عمار سے فرمایا کہ اے عمار! تجھے باغی گروہ قتل کرے گا، اور آخری بار تو یکبارگی کا جو دودھ پئے گا وہ ایک صاع ہوگا، حضرت ذوالکلاع نے حضرت عمرو رضی اللہ عنہ سے فرمایا اے عمرو! آپ ہلاک ہوں آپ کیا کہہ رہے ہیں؟ حضرت عمرو نے فرمایا وہ عنقریب ہمارے پاس واپس لوٹ آئیں گے۔

راوی کہتے ہیں کہ ذوالکلاع کے بعد جب حضرت عمار قتل کر دیئے گئے تو حضرت عمرو نے حضرت معاویہ رضی اللہ عنہ سے کہا معلوم نہیں کہ مجھے ان دونوں (حضرت عمار اور حضرت ذوالکلاع) میں سے کس کے قتل سے زیادہ خوشی ہوئی ہے قسم بخدا! اگر حضرت عمار رضی اللہ عنہ کے قتل کے بعد ذوالکلاع زندہ رہ جاتے تو وہ اہل شام پر غالب آجاتے اور ہماری فوج کو خراب کر دیتے۔

راوی کہتے ہیں کہ ایک شخص مسلسل حضرت معاویہ رضی اللہ عنہ اور حضرت عمرو کے پاس آکر یہ کہتا رہا کہ میں نے عمار کو قتل کیا، حضرت عمرو نے اس سے سوال کیا کہ آخری وقت میں تم نے ان کی زبان سے کون سے الفاظ سنے؟ اس شخص نے کوئی شافی جواب نہیں دیا، حتیٰ کہ جوی نے آکر کہا کہ آخری وقت میں میں نے انہیں یہ شعر کہتے ہوئے سنا۔

آج میں اپنے محبوب محمد ﷺ اور ان کی جماعت سے ملاقات کرنے والا ہوں، حضرت عمرو رضی اللہ عنہ نے اس کی تصدیق کرتے ہوئے اسے کہا تو ہی حضرت عمار کا قاتل ہے پھر حضرت عمرو نے اس سے فرمایا تو ہلاک ہو جائے، قسم بخدا! تو نے اپنے رب کو ناراض کر دیا، حضرت عمرو رضی اللہ عنہ بن عاص نے رسول اللہ ﷺ کا ارشاد حضرت عمار کے لئے نقل کیا کہ آپ ﷺ نے فرمایا اے عمار! تجھے باغی گروہ قتل کرے گا، تابعین کی ایک جماعت نے اس روایت کو مرسل نقل کیا ہے اور بعض نے ابان عن انس رضی اللہ عنہ کے طریق سے اسے مرفوعاً بیان کیا ہے، اور عمرو بن شمر کی حدیث سے عن جابر بن عبد اللہ عن ابی الزبیر عن حذیفہ مرفوعاً مروی ہے کہ جب بھی حضرت عمار کو دو چیزوں کے درمیان اختیار دیا گیا تو آپ نے ان دونوں میں سے زیادہ درست کو



اختیار فرمایا، اسی طرح عمرو بن شمر کی حدیث سے عن السری عن یعقوب بن راقط مروی ہے کہ دو آدمیوں نے حضرت عمار اور انکے قتل کے بارے میں جھگڑا کیا اور اس سلسلہ میں فیصلہ کے لئے وہ دونوں حضرت عبداللہ بن عمرو بن عاص کے پاس آئے، آپ نے ان سے فرمایا تم دونوں ہلاک ہو تم میرے پاس سے نکل جاؤ، اس لئے کہ آپ ﷺ نے ارشاد فرمایا کہ قریش نے حضرت عمار سے ٹھیل کیا حالانکہ عمار اور انکے درمیان کوئی مساوات نہیں، اس لئے کہ حضرت عمار نے انہیں جنت کی طرف، اور انہوں نے حضرت عمار کو دوزخ کی دعوت دی ہے ان کا قاتل اور ان کا سامان لینے والا دوزخ میں جائے گا۔

راوی کہتا ہے کہ مجھے معلوم ہوا کہ حضرت معاویہ رضی اللہ عنہ نے فرمایا کہ انہیں اس شخص نے قتل کیا جو ان کو نکال کر لایا، اس کے ذریعہ وہ اہل شام کو فریب دینا چاہتے تھے۔

ابراہیم بن حسین نے متعدد طرق سے حضرت حنظلہ بن خویلد کا قول نقل کیا ہے کہ اس روز حضرت معاویہ رضی اللہ عنہ اور حضرت علی رضی اللہ عنہ کے پاس لوگ موجود تھے، راوی کہتے ہیں اور جب کہ حضرت معاویہ رضی اللہ عنہ کے پاس کچھ لوگ موجود تھے تو ان کے پاس دو شخص حضرت عمار کے قتل کے بارے میں جھگڑتے ہوئے آئے، عبداللہ بن عمرو نے ان دونوں سے کہا تم سے جو بھی اپنے ساتھی کے مقابلہ میں حضرت عمار رضی اللہ عنہ کے قتل سے اپنے نفس کو خوش کرنا چاہتا ہے تو وہ اپنے کو خوش کر لے، میں نے آپ ﷺ کو یہ فرماتے ہوئے سنا ہے کہ حضرت عمار کو ایک باغی گروہ قتل کرے گا، حضرت معاویہ نے عمرو سے کہا آپ اس مجنون کو ہم سے کیوں نہیں روکتے، اس کے بعد حضرت معاویہ عبداللہ کی طرف متوجہ ہو کر ان سے کہنے لگے آپ ہمارے ساتھ قتال میں کیوں نہیں شریک ہوتے؟ انہوں نے جواب دیا کہ مجھے اللہ کے رسول ﷺ نے حکم دیا ہے کہ جب تک میرے والد زندہ رہیں میں ان کی اطاعت کروں، میں تمہارے ساتھ ہوں، لیکن قتال میں آپ کے ساتھ شریک نہیں ہوں گا۔

ابن ابی ملیکہ کہتے ہیں کہ عبداللہ بن عمرو رضی اللہ عنہ نے اپنے والد سے کہا کہ اگر رسول اللہ ﷺ مجھے آپ کی اطاعت کا حکم نہ دیتے تو میں آپ کے ساتھ اس سفر میں نہ چلتا، کیا آپ نے حضرت عمار بن یاسر رضی اللہ عنہ کے لئے آپ ﷺ کا ارشاد نہیں سنا کہ انہیں ایک باغی گروہ قتل کرے گا۔ مجاہد نے شعبی کے حوالہ سے نقل کیا ہے کہ حضرت عمار کا قاتل حضرت معاویہ سے اجازت طلب کرتے ہوئے ان کے پاس آیا، اس وقت حضرت معاویہ رضی اللہ عنہ کے پاس حضرت عمرو بھی موجود تھے، حضرت عمرو نے معاویہ سے کہا اسے اجازت دیدیجئے اور ساتھ دوزخ کی بشارت بھی سنا دیجئے، اس شخص نے حضرت معاویہ رضی اللہ عنہ سے کہا آپ اس کی بات سن رہے ہیں؟ حضرت معاویہ رضی اللہ عنہ نے فرمایا اس نے سچ کہا ہے ان کو ان لوگوں نے قتل کیا جو ان کو نکال کر لائے ہیں۔

صحیحین میں منقول ہے کہ تابعین کی ایک جماعت نے حضرت علی رضی اللہ عنہ سے سوال کیا کہ کیا آپ کے پاس آپ ﷺ کی کہی ہوئی کوئی وصیت ہے جو آپ ﷺ نے صرف آپ کو کہی ہو؟ حضرت علی رضی اللہ عنہ نے جواب میں فرمایا اللہ کی قسم! ہمارے پاس کوئی ایسی وصیت نہیں، البتہ فہم ہے جو اللہ تعالیٰ بندہ کو قرآن میں عطا کرتا ہے اور جو کچھ اس صحیفہ میں ہے میں نے پوچھا اس صحیفہ میں کیا ہے؟ کہا دیکھتا ہوں کہ اس میں دیت اور قیدیوں کے چھڑانے کے بارے میں احکام ہیں، نیز یہ کہ مسلمان کو کافر کے بدلہ میں قتل نہ کیا جائے اور مدینہ کی حد شیر سے ٹور تک ہے۔

ابن جریر نے متعدد طرق سے ابو عبد الرحمن سلمی کا قول نقل کیا ہے کہ ہم جنگ صفین کے روز حضرت علی رضی اللہ عنہ کے پاس تھے ہم نے دو آدمیوں کو آپ پر محافظ مقرر کیا جو حملہ کرنے سے آپ کو روکتے تھے لیکن جب ان میں سے ایک غافل ہو جاتے تو آپ حملہ کر دیتے تھے حتیٰ کہ آپ کی تلوار خون آلود ہو جاتی، ایک روز آپ نے حملہ کر دیا، آپ واپس نہیں آئے حتیٰ کہ آپ کی تلوار نا کارہ ہو گئی، آپ نے تلوار ان کی طرف پھینک کر فرمایا اگر یہ تلوار نا کارہ نہ ہوتی تو میں کبھی واپس نہ آتا۔

راوی بیان کرتا ہے کہ میں نے حضرت عمار کو دیکھا کہ وہ صفین کی وادیوں میں سے جس وادی سے بھی گزرتے وہاں پر جو اصحاب محمد ﷺ موجود ہوتے وہ ان کے پیچھے ہو لیتے اور میں نے انہیں دیکھا کہ وہ حضرت علی رضی اللہ عنہ کے عملدار ہاشم کے پاس آئے اور ان سے کہا اے ہاشم! آگے بڑھو، جنت کے دروازے کھل چکے ہیں، خوبصورت آنکھوں والی حوروں نے بناؤ سنگھار کر لیا ہے، آج میں اپنے پیاروں محمد ﷺ اور آپ کے اصحاب سے ملاقات کروں گا۔



اس کے بعد حضرت عمار اور ہاشم نے حملہ کر دیا اسی اثناء میں دونوں قتل ہو گئے، راوی کہتے ہیں کہ حضرت علی رضی اللہ عنہ اور ان کے ساتھیوں نے اسی وقت شامیوں پر یکبارگی حملہ کر دیا گویا کہ حضرت عمار اور حضرت معاویہ ان کے سردار تھے، راوی کہتے ہیں کہ رات ہونے کے بعد میں نے کہا کہ آج رات میں ضرور شامیوں کے لشکر میں داخل ہوں گا تا کہ معلوم کروں کہ انہیں بھی حضرت عمار کے قتل سے اتنی ہی تکلیف پہنچی ہے جتنی ہمیں پہنچی ہے، جنگ ختم ہونے کے بعد رات کو ہم ان سے باتیں کرتے وہ ہم سے باتیں کرتے، چنانچہ خاموشی چھا جانے کے بعد میں گھوڑے پر سوار ہو کر ان کے لشکر میں داخل ہو گیا، کیا دیکھتا ہوں کہ چار شخص حضرت معاویہ، ابوالاعور سلمی، عمرو بن العاص اور ان کے لڑکے عبداللہ بن عمرو آپس میں باتیں کر رہے ہیں انکی گفتگو سننے کے لئے ان کے قریب بیٹھ گیا، عبداللہ بن عمرو نے والد سے کہا اے ابا جان! آج آپ نے اس شخص کو قتل کیا جس کے بارے میں رسول اللہ ﷺ نے جو کچھ فرمایا ہے ان کے والد نے سوال کیا کہ آپ نے ان کے بارے میں کیا فرمایا؟

عبداللہ نے فرمایا کیا مسجد نبوی ﷺ کی تعمیر کے وقت وہ ہمارے ساتھ نہیں تھے جب تمام لوگ ایک ایک پتھر اور ایک ایک اینٹ اٹھا کر لارہے تھے، صرف حضرت عمار دودو پتھر اور دودو اینٹ اٹھا کر لارہے تھے۔

اسی اثناء میں آپ تشریف لے آئے، آپ ﷺ نے حضرت عمار کے چہرے سے مٹی صاف کرتے ہوئے فرمایا اے سمیہ کے لڑکے تیرے لئے ہلاکت ہو، دیگر لوگ ایک ایک اینٹ اٹھا کر لارہے ہیں اور تم ثواب کی رغبت میں دو پتھر اٹھا کر لارہے ہو، یاد رکھو تمہیں ایک باغی گروہ قتل کرے گا، راوی کہتے ہیں کہ حضرت عمرو نے اپنے گھوڑے کا رخ موڑا اور حضرت معاویہ رضی اللہ عنہ کو اپنی طرف کھینچ کر ان سے فرمایا کیا تم نے عبداللہ کی بات سنی، حضرت معاویہ رضی اللہ عنہ نے پوچھا کہ انہوں نے کیا کہا؟ حضرت عمرو نے عبداللہ کی ساری باتیں ان کے سامنے بیان کر دی۔

حضرت معاویہ نے فرمایا وہ ایک فاطمہ بڑھا ہے، وہ ہمیشہ ہمارے سامنے احادیث بیان کرتا رہتا ہے حالانکہ اس کا اپنا حال یہ ہے کہ وہ خود پیشاب میں دھنس جاتا ہے کیا ہم نے عمار کو قتل کیا ہے؟ عمار کو ان لوگوں نے قتل کیا جو ان کو لائے ہیں، راوی کہتے ہیں کہ اس کے بعد لوگ اپنے خیموں سے کہتے ہوئے نکل گئے کہ عمار کو ان لوگوں نے قتل کیا جو ان کو لائے ہیں، مجھے معلوم نہیں کہ کون زیادہ عجیب تھا حضرت معاویہ یا وہ۔

امام احمد نے کئی واسطوں سے عبدالرحمن بن ابی الزناد کا قول نقل کیا ہے کہ جنگ صفین سے واپسی پر میں حضرت معاویہ رضی اللہ عنہ اور حضرت عمرو بن عاص کے درمیان چل رہا تھا، عبداللہ بن عمرو نے کہا اے ابا جان! آپ نے رسول اللہ ﷺ کا ارشاد حضرت عمار کے بارے میں سنا ہے؟ آپ نے فرمایا اے سمیہ کے لڑکے تجھے ایک باغی گروہ قتل کرے گا، راوی کہتے ہیں کہ حضرت عمرو نے حضرت معاویہ رضی اللہ عنہ سے پوچھا تم عبداللہ کی بات سن رہے ہو؟ حضرت معاویہ نے جواب دیا کہ یہ ہمیشہ ہمارے پاس ایک چیز کے بعد دوسری چیز لاتا ہے کیا ہم نے عمار کو قتل کیا ہے؟ انہیں تو ان لوگوں نے قتل کیا جو ان کو لائے ہیں۔

امام احمد نے ابوسعید خدری کے حوالہ سے آپ ﷺ کا ارشاد نقل کیا ہے کہ عمار کو ایک باغی گروہ قتل کرے گا۔

امام بخاری رحمۃ اللہ علیہ نے اپنی صحیح میں عبدالعزیز بن مختار اور عبدالوہاب ثقفی سے عن خالد الخذاء عن عکرمہ عن ابی سعید تعمیر مسجد کے واقعہ میں حضرت عمار کے لئے آپ کا ارشاد نقل کیا ہے کہ ہائے افسوس! کہ عمار انہیں جنت کی اور وہ عمار کو دوزخ کی دعوت دیتے ہیں، راوی کہتے ہیں کہ حضرت عمار دعا کیا کرتے تھے کہ اے اللہ میں فتنوں سے پناہ طلب کرتا ہوں، بخاری کے بعض نسخوں میں یہ الفاظ منقول ہیں ہائے افسوس عمار پر کہ انہیں ایک باغی گروہ قتل کرے گا، حضرت عمار انہیں جنت کی اور وہ ان کو دوزخ کی دعوت دیتے ہیں۔

امام احمد نے متعدد طرق سے حضرت عمار کے لئے ابوسعید خدری کے حوالہ سے آپ کا ارشاد نقل کیا ہے کہ حضرت عمار کا قاتل ایک باغی گروہ ہوگا، امام مسلم نے شعبہ کے حوالہ سے عن ابی نصرۃ عن ابی سعید عن قتادہ، آپ ﷺ کا ارشاد نقل کیا ہے کہ حضرت عمار کا قاتل ایک باغی گروہ ہوگا۔

بیہقی نے عن الحاکم عن الاصم عن ابی بکر محمد بن اسحاق المصنعانی عن الجواب عن عمار بن زریق عن عمار الذہبی عن سالم بن ابی الجعد عن ابن مسعود، آپ ﷺ کا ارشاد نقل کیا ہے کہ جب لوگ اختلاف کریں گے تو ابن سمیہ حق پر ہوگا۔

ابراہیم بن حسین بن دیزیل نے کئی واسطوں سے سالم بن ابی الجعد کا قول نقل کیا ہے کہ ایک شخص حضرت عبداللہ بن مسعود کے پاس آیا، اس نے آپ سے کہا اللہ نے ہمیں ظلم سے تو امن دیدیا، لیکن فتنوں سے امن نہیں دیا، فتنوں کے ظہور کے وقت میں کیا کروں؟ آپ اس کے بارے میں



مجھے مشورہ دیجئے، آپؐ نے فرمایا اس وقت تم کتاب اللہ کو لازم پکڑو، اس نے عرض کیا اگر تمام لوگ کتاب اللہ کی دعوت دیں تو پھر میں کیا کروں؟ آپؐ نے فرمایا میں نے رسول اللہ ﷺ کو یہ ارشاد فرماتے ہوئے سنا کہ جب لوگ اختلاف کریں گے تو اس وقت ابن سمیہ حق پر ہوگا۔

بیہقی نے متعدد طرق سے نقل کیا ہے کہ ایک بار حضرت عمار بیماری کی وجہ سے کمزور ہو گئے حتیٰ کہ ان پر غشی طاری ہو گئی، جب افاقہ ہوا تو لوگ ان کے ارد گرد بیٹھے ہوئے رورہے تھے، حضرت عمار نے فرمایا کہ تم کیوں روتے ہو؟ کیا تمہیں خوف ہے کہ بستر پر میری موت آئیگی، مجھے میرے حبیب نے خبر دی ہے کہ ایک باغی گروہ مجھے قتل کرے گا اور دنیا سے جاتے وقت میرا آخری توشہ دودھ ہوگا۔

امام احمد نے متعدد طرق سے ابوسعید خدری کا قول نقل کیا ہے کہ ہمیں آپ ﷺ نے مسجد کی تعمیر کا حکم دیا، ہم ایک ایک اینٹ اور حضرت عمار دودھ اینٹ اٹھا کر لاتے تھے، حضرت عمار کا سر خاک آلود ہو گیا، میرے اصحاب نے مجھ سے بیان کیا لیکن میں نے براہ راست آپ ﷺ سے نہیں سنا کہ آپ ﷺ نے عمار کے سر سے مٹی جھاڑی اور فرمایا تو ہلاک ہو۔ اے ابن سمیہ! تیرا قاتل ایک باغی گروہ ہوگا، باقی اس حدیث میں الباغیہ کے بعد روافض نے جو اضافہ کیا ہے کہ اس گروہ کو قیامت کے روز میری شفاعت حاصل نہیں ہوگی، یہ آپ ﷺ پر کھلم کھلا افتراء ہے اسلئے کہ متعدد احادیث سے ثابت ہے کہ آپؐ نے دونوں گروہوں کا نام مسلمان رکھا، جیسا کہ عنقریب ہم بیان کریں گے۔

ابن جریر کا قول ہے کہ حضرت عمار کے قتل کے بعد حضرت علی رضی اللہ عنہ نے ربیعہ اور ہمدان سے کہا کہ میرے لئے تم ذرہ اور نیزے ہو، اسی وقت بارہ ہزار جوانوں نے آپؐ کی آواز پر لبیک کہا، حضرت علی رضی اللہ عنہ خنجر پر ان کے آگے ہو گئے سب نے مل کر یکبارگی حملہ کر دیا، اہل شام کی صف بندی ٹوٹ گئی انہوں نے ہر اس شخص کو قتل کر دیا جس تک وہ پہنچ سکے حتیٰ کہ وہ حضرت معاویہ تک پہنچ گئے اس وقت حضرت علی رضی اللہ عنہ یہ شعر پڑھتے ہوئے قتال کر رہے تھے میں ان کو مار رہا ہوں، لیکن میں بڑی آنکھوں والے عظیم انتزیوں والے معاویہ کو نہیں دیکھ رہا۔

راوی کا قول ہے کہ اس کے بعد حضرت علی رضی اللہ عنہ نے حضرت معاویہ رضی اللہ عنہ کو دعوت مبارزت دی، حضرت عمرو نے حضرت معاویہ رضی اللہ عنہ کو علی کے مقابلہ کے لئے اشارہ کیا، حضرت معاویہ نے حضرت عمرو سے کہا تمہیں معلوم ہے جو بھی حضرت علی کے مقابلہ میں آیا حضرت علی نے اسے قتل کر دیا، اصل میں تم نے میرے بعد خلافت میں طمع کی ہے پھر حضرت علی رضی اللہ عنہ نے اپنے لڑکے محمد کو ایک بہت بڑی جماعت کے ہمراہ میدان کارزار میں اتارا، انہوں نے گھمسان کی جنگ لڑی، حضرت علی رضی اللہ عنہ خود بھی ایک جماعت کے ساتھ اس کے پیچھے گئے، آپؐ نے بھی حملہ کیا اس موقع پر بے شمار لوگ قتل کئے گئے، عراقی بھی ایک بڑی تعداد میں قتل کئے گئے، ہتھیلیاں، کلائیوں اور کھوپڑیاں کندھوں سے ٹوٹ گئیں، اسی اثناء میں مغرب کا وقت ہو گیا، آپؐ نے اشارہ سے عشاء اور مغرب کی نماز پڑھائی، پوری رات جنگ جاری رہی، یہ رات مسلمانوں کے لئے ایک عظیم رات تھی، اسی وجہ سے اس کا نام لیلۃ الہریر رکھا گیا، جمعہ کی شب نیزے، تیر ختم ہو گئے، لوگ تلواروں کی طرف متوجہ ہو گئے، حضرت علی رضی اللہ عنہ نے لوگوں کو جنگ پر آمادہ کیا، آپؐ نے آگے بڑھ کر لوگوں کو صبر اور ثابت قدمی کی دعوت دی۔

اس روز حضرت علی لشکر کے امیر تھے، میمنہ پر اشتر امیر تھا جسے اس نے عبداللہ بن بدیل کے قتل کے بعد جمعرات کی شام اور جمعہ کی شب سنبھالا تھا، میسرہ پر ابن عباس امیر تھے لوگ چاروں طرف سے قتال میں مصروف تھے علماء سیر نے بیان کیا کہ شروع میں نیزوں سے جنگ ہوئی ان کے ختم ہونے کے بعد تیروں سے ان کے ختم ہونے کے بعد تلواروں سے جنگ ہوئی، پھر ہاتھوں اور سنگباری سے جنگ ہوئی، ایک دوسرے کے چہروں پر مٹی بھی ڈالی گئی، دانتوں سے بھی کاٹا گیا، آخر میں دو شخص لڑتے حتیٰ کہ وہ تھک جاتے پھر وہ دونوں آرام کرتے اور آپس میں سخت کلامی کرتے، پھر دوبارہ پہلے کی طرح لڑائی شروع کر دیتے، انا للہ وانا الیہ راجعون، جمعہ کی صبح تک یہ ہی صورتحال رہی، جمعہ کے روز نماز فجر لوگوں نے اشارہ سے ادا کی، حتیٰ کہ دن روشن ہو گیا، عراقیوں کو شامیوں پر فتح ہونے لگی، کیوں کہ میمنہ کے امیر اشتر نخعی نے اپنے ساتھیوں سمیت شامیوں پر حملہ کر دیا، حضرت علی رضی اللہ عنہ نے بھی ان کی موافقت کی، حملہ سے شامیوں کی صفیں درہم برہم ہو گئیں وہ شکست کے قریب ہو گئے اس وقت شامیوں نے نیزوں پر قرآن اٹھا لیا اور کہنے لگے یہ ہمارے اور تمہارے درمیان حکم ہے، بہت افراد قتل ہو چکے ہیں، سرحدوں کی حفاظت کون کرے گا کون مشرکین اور کفار سے جنگ لڑے گا۔

ابن جریر اور دیگر مؤرخین نے بیان کیا ہے کہ اس بات کا اشارہ حضرت عمرو بن عاص نے کیا تھا، کیونکہ جب انہوں نے دیکھا کہ اہل عراق



غالب آرہے ہیں تو آپ نے چاہا کہ یہ معاملہ نہ رہے اور امر موخر ہو جائے کیوں کہ فریقین میں سے ہر ایک دوسرے کے مقابلہ میں ڈٹا ہوا ہے، او رلوگ فنا ہو رہے ہیں، آپ حضرت معاویہ کے پاس آئے، آپ نے فرمایا میرے دل میں ایک ایسی بات آئی ہے جو ہمارے لئے اجتماعیت اور ان کے لئے فرقت کا سبب ہوگی وہ یہ کہ ہم قرآن پاک بلند کر کے انہیں اس کی طرف دعوت دیں، اگر وہ اثبات میں جواب دیں تو جنگ سرد پڑ جائیگی اور اگر اس بارے میں ان کا آپس میں اختلاف ہو گیا تو پھر بھی انہی کا نقصان ہوگا۔

امام احمد نے متعدد طرق سے حبیب بن ابی ثابت کا قول نقل کیا ہے کہ میں ابو اہل کے اہل کی مسجد میں ان کے پاس ان لوگوں کے بارے میں معلوم کرنے کے لئے آیا جنہیں حضرت علی رضی اللہ عنہ نے نہروان میں قتل کیا تھا، بعض نے حضرت علی رضی اللہ عنہ کی موافقت کی اور بعض ان سے کنارہ کش ہو گئے، حضرت علی رضی اللہ عنہ نے بعض کے ساتھ جنگ کو جائز قرار دیا، انہوں نے فرمایا ہم جنگ صفین میں شریک تھے جب جنگ کا بازار گرم ہوا تو اہل شام نے ایک ٹیلہ کی پناہ لے لی، عمرو بن عاص نے حضرت معاویہ سے کہا حضرت علی کے پاس قرآن کریم بھیج کر انہیں قرآن کی دعوت دو، وہ آپ کی بات کا ہرگز انکار نہیں کریں گے، چنانچہ ایک شخص حضرت علی رضی اللہ عنہ کے پاس قرآن کریم لے کر آیا اور اس نے آپ سے کہا کہ ہمارے اور تمہارے درمیان یہ حکم ہے (کیا تو نے ان لوگوں کی طرف نہیں دیکھا جنہیں کتاب اللہ سے ایک حصہ دیا گیا انہیں کتاب اللہ کی طرف دعوت دی جاتی ہے تاکہ وہ ان کے درمیان فیصلہ کر لے پھر اس کے بعد ان میں سے ایک پھر جاتا ہے اور وہ اعراض کرنے والے ہیں) حضرت علی رضی اللہ عنہ نے فرمایا کہ بہت اچھا، میں اس بات کا زیادہ خواہشمند ہوں کہ ہمارے اور تمہارے درمیان کتاب اللہ حکم ہو۔

راوی کہتا ہے کہ اس کے بعد خوارج جنہیں اس وقت قراء کہہ کر پکارا جاتا تھا گردنوں پر تلوار لٹکائے ہوئے آگئے انہوں نے کہا اے امیر المؤمنین! ٹیلہ کے پاس یہ لوگ صرف اس بات کے منتظر ہیں کہ ہم ان کی طرف تلواریں لے کر بڑھیں، تا آنکہ اللہ تعالیٰ ہمارے اور ان کے درمیان فیصلہ کر دے، سمیل بن حنیف نے گفتگو کرتے ہوئے کہا اے لوگو! اپنے نفسوں کو مہم کرو، صلح حدیبیہ کے روز بھی اسی طرح ہوا تھا اس روز اگر ہم جنگ کرنا چاہتے تو جنگ کرتے، حضرت عمر رضی اللہ عنہ آپ ﷺ کی خدمت میں حاضر ہوئے اور کہنے لگے یا رسول اللہ! ہم حق پر اور مشرکین باطل پر نہیں ہیں؟ انہوں نے پورا واقعہ بیان کیا جیسا کہ اپنے مقام پر گذر چکا۔

اہل شام کا مصاحف کو بلند کرنا..... جب مصاحف بلند کئے گئے تو عراقیوں نے کہا ہم کتاب اللہ کو حکم مانتے ہیں اور اس کی طرف جھکتے ہیں، ابو مخنف نے عبدالرحمن بن جندب ازدی اور ان کے والد کے حوالہ سے حضرت علی رضی اللہ عنہ کا قول نقل کیا ہے کہ اے اللہ کے بندو! اپنے حق، صدق اور دشمن سے قتال کی طرف بڑھو، بلاشبہ معاویہ اور ان کے ساتھیوں کا قرآن و دین سے کوئی تعلق نہیں، میں انہیں تمہاری بہ نسبت زیادہ جانتا ہوں، میرا بچپن اور جوانی ان کے ساتھ گزرا ہے وہ دونوں کے اعتبار سے خراب ہیں، تم ہلاک ہو وہ کتاب اللہ کو بلند کرتے ہیں لیکن اس کے احکامات پر عمل نہیں کرتے انہوں نے اس کو صرف مکرو فریب اور حیلہ بازی سے کام لینے کے لئے بلند کیا ہے۔

حضرت علی رضی اللہ عنہ کے ساتھیوں نے جواب دیا کہ یہ ہم سے نہیں ہو سکتا کہ ہمیں کتاب اللہ کی طرف دعوت دیجائے اور ہم اس کا انکار کر دیں، حضرت علی رضی اللہ عنہ نے ان سے فرمایا میں ان سے اس لئے قتال کر رہا ہوں کہ وہ کتاب اللہ کے فیصلہ کو تسلیم کر لیں کیوں کہ انہوں نے حکم الہی کی نافرمانی کی ہے، اس کے عہد کو توڑ دیا اور کتاب اللہ کو پس و پشت پھینک دیا ہے۔

مسحر بن فدک نمیبی اور زید بن حصین طائی ثم السبائی نے اپنی جماعت کے ساتھ مل کر جو قراء سے مشہور تھے بعد میں خوارج بن گئے کہا کہ اے علی! جب آپ کو کتاب اللہ کی طرف دعوت دی جائے تو اس کا جواب اثبات میں دیا کرو ورنہ ہم آپ کو آپ کے ساز و سامان سمیت دشمن کے حوالہ کر دیں گے، یا ہم آپ کے ساتھ ابن عفان والاسلوک کریں گے کہ وہ جب کتاب اللہ پر عمل کرنے میں ہم پر غالب آگئے تو ہم نے انہیں قتل کر دیا، قسم بخدا تو آپ ان کی بات قبول کر دیا ہم آپ کے ساتھ ابن عفان والاسلوک کریں گے حضرت علی رضی اللہ عنہ نے فرمایا جس چیز سے میں نے تم کو روکا ہے اسے بھی یاد رکھنا اور جو تم نے بات کی ہے اسے بھی یاد رکھنا، اگر تم نے میری اطاعت کرنی ہے تو تم دشمن سے مقابلہ کرو، ورنہ جو چاہو کرو، انہوں نے حضرت علی رضی اللہ عنہ سے کہا آپ اشتر نخعی کپاس پیغام بھیج دیں کہ وہ آپ کے پاس آجائے اور جنگ بند کر دے، چنانچہ حضرت علی رضی اللہ عنہ نے اشتر نخعی کے



پاس پیغام بھیجا کہ جنگ بند کر دو۔

ہشتم بن عدی نے اپنی کتاب میں جسے اس نے خوارج کے بارے میں تصنیف کیا ہے، حضرت ابن عباس رضی اللہ عنہ کے حوالہ سے جنگ صفین کے شرکاء اور خوارج کے سچے سرداروں کا قول نقل کیا ہے کہ حضرت عمار بن یاسر نے شامیوں کی اس بات کے قول کرنے سے انکار کر دیا، اور انہوں نے حضرت علی رضی اللہ عنہ کے بابت ایسی نازیبا باتیں کہیں جن کا ذکر نامناسب ہے، پھر انہوں نے کہا کون غیر اللہ کو حکم ماننے سے قبل اللہ سے ملاقات کرنا چاہتا ہے اس کے بعد انہوں نے حملہ کیا اور جنگ لڑتے لڑتے شہید ہو گئے۔

شامی سرداروں میں سے اس بات کی دعوت حضرت عمرو بن عاص رضی اللہ عنہ نے دی، انہوں نے عراقیوں میں کھڑے ہو کر حضرت امیر معاویہ رضی اللہ عنہ کے حکم سے انہیں صلح، جنگ بندی اور احکام قرآنی کی اطاعت کی طرف دعوت دی، اور حضرت علی رضی اللہ عنہ کو اس بات کے قبول کرنے کا مشورہ دینے والوں میں اشعث بن قیس کندی بھی تھے۔

ابو مخنف نے ایک دوسرے طریق سے نقل کیا ہے کہ حضرت علی رضی اللہ عنہ نے جب اشتر کے پاس جنگ بندی کا پیغام بھیجا تو اشتر نے جواب دیا کہ اس وقت آپ مجھے جنگ بندی کا حکم نہ دیں، مجھے اللہ کی ذات سے فتح کی امید ہے اس لئے جلدی نہ کیجئے، ایلچی نے واپس آ کر حضرت علی رضی اللہ عنہ سے اشتر کی بات نقل کر دی، اور کہا کہ اشتر موقع سے فائدہ اٹھاتے ہوئے جنگ کا پکا ارادہ کئے ہوئے ہے اس کے بعد فتنہ کھڑا ہو گیا، آوازیں بلند ہو گئیں انہوں نے حضرت علی رضی اللہ عنہ سے کہا آپ نے ہی اشتر کو جنگ کا حکم دیا، حضرت علی رضی اللہ عنہ نے فرمایا کیا تم نے مجھے اشتر سے سرکشی کرتے ہوئے دیکھا ہے، کیا میں نے تمہارے روبرو اعلان کیا اس کے پاس جنگ بندی کا پیغام نہیں بھیجا۔

انہوں نے دھمکی آمیز لہجہ میں کہا آپ اسے بلوائیں ورنہ ہم آپ سے جدا ہو جائیں گے، حضرت علی رضی اللہ عنہ نے ایلچی سے کہا جلد از جلد اشتر کے پاس جاؤ اسے کہو کہ فتنہ واقع ہو چکا ہے اس لئے جلد میرے پاس آ جاؤ، ایلچی نے پہنچ کر جب اشتر کو حضرت علی رضی اللہ عنہ کا پیغام سنایا تو اس نے کہا کیا تمہیں نظر نہیں آ رہا کہ فتح ہونے میں تھوڑی سی کسر باقی رہ گئی ہے، ایلچی نے کہا تمہیں فتح اور امیر المومنین کے قتل میں سے کوئی چیز زیادہ محبوب ہے؟ امیر المومنین کے قتل کے بعد تمہیں فتح کا کیا فائدہ ہوگا، اس کے بعد اشتر جنگ بند کر کے حضرت علی رضی اللہ عنہ کے پاس آ گیا اس نے کہا اے اہل عراق اے ذلیل و رسوا لوگو! تم جب غالب آ گئے اور دشمن کو تمہاری فتح کا یقین ہو گیا تو انہوں نے مصاحف بلند کر کے اس کی طرف تمہیں دعوت دی، حالانکہ خود انہوں نے امر الہی کو ترک کر دیا، اور سنت رسول کو پس پشت ڈال دیا ہے، تم ان کی بات قبول نہ کرو، اور مجھے مہلت دو، مجھے فتح نظر آرہی ہے لیکن انہوں نے انکار کر دیا پھر اشتر نے کہا مجھے گھوڑا دوڑانے کی اجازت دو، میں نے فتح کی طمع کی ہے، انہوں نے کہا کہ پھر ہم بھی تیرے ساتھ خطا میں شریک ہو جائیں گے۔

اس کے بعد اشتر نے ان قراء سے جو اہل شام کی بات تسلیم کرنے کے داعی تھے ان سے مناظرہ کرنا شروع کر دیا جس کا حاصل یہ ہے کہ اگر تم نے حق پر جنگ شروع کی تھی تو اسے جاری رکھو، اگر حق پر شروع نہیں کی تھی تو اپنے مقتولین کے لئے دوزخی ہونے کی گواہی دو، انہوں نے جواب میں اشتر سے کہا ہم ہرگز تیری اور تیرے ساتھی کی اطاعت قبول نہیں کریں گے، ہم نے اللہ کے لئے شامیوں سے جنگ کی تھی اور اسی کے لئے ترک کر دی، تم نے دھوکہ دیا ہے، قسم بخدا تم دھوکہ میں آ گئے ہو انہوں نے تم کو جنگ بندی کی دعوت دی جسے تم نے قبول کر لیا، اے برے ساتھیوں ہم تمہاری نمازوں کو دنیا سے بے رغبتی اور لقاء الہی کا باعث خیال کرتے تھے، ہم تمہارے موت سے فرار کو دنیا کی طرف فرار سمجھتے ہیں، اے موٹے دانتوں والے پلیدی خور گائیوں کی مثل آج کے بعد تم عارف باللہ نہیں رہے، اور تم ظالم قوم کی طرح ہلاک ہو جاؤ گے، انہوں نے اشتر کو گالیاں دیں، اس کی سواری کے چہرہ پر کوڑے مارے، اس کے علاوہ ان کے درمیان بڑے بڑے امور پیش آئے۔

اکثر عراقیوں اور تمام شامیوں نے مصالحت کی طرف رغبت کی کہ شاید کسی ایسے امر پر اتفاق ہو جائے جس میں مسلمانوں کے خون کا تحفظ ہو، اس لئے کہ لوگ فنا ہو رہے ہیں خصوصاً ان تین دنوں میں جن میں آخری معرکہ جمعہ کی شب لیلۃ الہریر میں ہوا، فریقین میں سے ہر ایک نے ایسی شجاعت اور استقلال کا مظاہرہ کیا جس کی مثال دنیا میں موجود نہیں، اسی وجہ سے کسی فریق نے دوسرے کے مقابلہ میں راہ فرار اختیار نہیں کی متعدد مورخین کے قول کے مطابق اس معرکہ میں ستر ہزار افراد قتل ہوئے، پینتالیس ہزار شامی اور پچیس ہزار عراقی، یہ تعداد ابن سیرین اور سیف وغیرہ نے بیان کی ہے، ابو



حسن بن براء نے اس میں یہ اضافہ بھی کیا ہے کہ عراقیوں میں پچیس بدری بھی تھے۔

راوی کا قول ہے کہ اس مدت میں ان کے درمیان نو حملے ہوئے، جنگ صفین کے قیام کی مدت میں مورخین نے اختلاف کیا ہے، سیف نے سات یا نو ماہ بیان کئے ہیں، ابو حسن بن براء نے ایک سو دن بیان کئے ہیں، میں کہتا ہوں کہ صفین کی مدت ذی الحجہ کے آغاز جمعہ کے روز سے تیرہ صفر تک ہے، یہ کل ستر دن بنتے ہیں، واللہ اعلم

زہری کہتے ہیں کہ مجھے معلوم ہوا ہے کہ ایک قبر میں پچاس افراد دفن کئے جاتے تھے، یہ سب ابن جریر اور ابن الجوزی کے کلام کا خلاصہ ہے جو المنتظم میں ہے۔

امام بیہقی نے یعقوب بن سفیان کے طریق سے عن ابی الیمان عن صفوان بن عمرو روایت کی ہے کہ شامی ساٹھ ہزار تھے، بیس ہزار قتل کئے گئے، عراقی ایک لاکھ بیس ہزار تھے چالیس ہزار قتل کئے گئے، امام بیہقی نے اس معرکہ کو اس حدیث پر حمل کیا جسے صحیحین میں عبدالرزاق کے طریق سے عن معمر بن ہمام بن منبہ عن ابی ہریرہ رضی اللہ عنہ روایت کیا گیا ہے، امام بخاری نے اس کو شعیب کی حدیث سے عن الزہری عن ابی سلمہ عن ابی ہریرہ روایت کیا ہے، اور امام بخاری نے شعیب کی حدیث سے اسے عن ابی الزناد عن الاعرج عن ابی ہریرہ رضی اللہ عنہ عن رسول اللہ ﷺ بھی روایت کیا ہے کہ آپ ﷺ نے فرمایا قیامت قائم نہیں ہوگی حتیٰ کہ دو بڑے گروہ لڑیں گے اور ان میں قتل عام ہوگا، دونوں کا ایک دعویٰ ہوگا۔

مجاہد نے اسے عن ابی الحواری عن ابی سعید، اسی طرح مرفوعاً روایت کیا ہے اور ثوری نے اسے عن ابن جعدان عن ابی نصرۃ عن ابی سعید روایت کیا ہے کہ آپ ﷺ نے ارشاد فرمایا قیامت قائم نہیں ہوگی حتیٰ کہ دو بڑے گروہ قتال کریں گے دونوں کا ایک ہی دعویٰ ہوگا ان کے درمیان سے خوارج کا ظہور ہوگا ان میں سے اقرب الی الحق گروہ دوسرے کو قتل کرے گا۔

امام احمد نے جو حدیث عن مہدی واسحاق عن سفیان عن منصور عن ربعی بن خراش عن البراء بن ناجیہ الکلبی عن ابن مسعود روایت کی، وہ گزر چکی ہے کہ آپ ﷺ نے ارشاد فرمایا کہ رحی الاسلام ۳۵ھ یا ۳۶ھ تک پھر جائے گی، پھر اگر وہ ہلاک ہو جائیں تو ہلاک ہونے والوں کے راستے پر ہوں گے، اور اگر ان کا دین ان کے لئے قائم رہا تو وہ ستر سال تک ان کے لئے قائم رہے گا، حضرت عمر نے کہا یا رسول اللہ! گزری ہوئی قوموں کے لئے یا جو باقی رہ گئیں ہیں؟ فرمایا بلکہ جو باقی رہ گئیں ہیں، اور ابراہیم بن حسین بن دیزیل نے اسے اپنی کتاب ”سیرت علی رضی اللہ عنہ“ میں عن ابی نعیم الفضل بن دکین عن شریک عن منصور۔ اسی طرح روایت کیا ہے اور یہ بھی بیان کیا ہے کہ ابو نعیم نے ہم سے بیان کیا کہ شریک بن عبد اللہ نخعی نے عن مجاہد عن عامر الشعمی عن مسروق عن عبد اللہ ہم سے بیان کیا کہ رسول اللہ ﷺ نے فرمایا کہ بلاشبہ اسلام کی چکی عنقریب ۳۵ سال بعد پھر جائے گی، پس اگر وہ باہم مصالحت کریں تو وہ ستر سال تک با فراغت دنیا کو کھائیں گے اور اگر باہم جنگ کریں تو اپنے سے پہلے لوگوں کے طریقہ پر رسوا ہوں گے۔

ابن دیزیل نے متعدد طرق سے آپ ﷺ کا ارشاد نقل کیا ہے کہ عنقریب بنی امیہ کے ایک شخص یعنی حضرت عثمان کے قتل پر اسلام کی چکی گھوم جائے گی، نیز حکم نے عن نافع عن صفوان بن عمرو عن الاشیاخ نقل کیا ہے کہ آپ ﷺ کو ایک انصاری کے جنازہ کے لئے بلایا گیا، آپ جنازہ کے انتظار میں بیٹھے تھے کہ آپ ﷺ نے ارشاد فرمایا اس وقت تمہارا کیا حال ہوگا جب تم دو بوجھوں کو برداشت کرو گے، حضرت ابو بکر صدیق رضی اللہ عنہ نے عرض کیا یا رسول اللہ! کیا یہ اس قوم میں ہوگا جو ایک خدا اور ایک نبی پر ایمان رکھتی ہوگی، آپ نے اثبات میں جواب ارشاد فرمایا، حضرت ابو بکر رضی اللہ عنہ نے عرض کیا یا رسول اللہ! کیا میں اسے پاؤں گا، آپ نے فرمایا نہیں، حضرت عمر رضی اللہ عنہ نے یہی سوال کیا آپ ﷺ نے فرمایا نہیں، حضرت عثمان رضی اللہ عنہ نے بھی یہی سوال کیا تو آپ ﷺ نے فرمایا ہاں، اور لوگ تیری وجہ سے فتنہ میں مبتلا ہوں گے۔

حضرت عمر رضی اللہ عنہ نے ابن عباس رضی اللہ عنہ سے سوال کیا لوگ ایک خدا ایک رسول اور ایک دین کے ہوتے ہوئے کیسے اختلاف کریں گے، حضرت ابن عباس رضی اللہ عنہ نے فرمایا عنقریب ایسی قوم کا نزول ہوگا، جو ہماری طرح قرآن کریم نہیں سمجھیں گے جس کی وجہ سے وہ اس میں اختلاف کریں گے جب وہ اس میں اختلاف کریں گے تو آپس میں لڑیں گے، حضرت عمر رضی اللہ عنہ نے حضرت ابن عباس رضی اللہ عنہ کی بات کی تائید فرمائی۔

ابن دیزیل نے کئی واسطوں سے ابن سیرین کا قول نقل کیا ہے کہ حضرت عثمان رضی اللہ عنہ کے قتل کے بعد عدی بن حاتم نے فرمایا کہ حضرت



عثمان رضی اللہ عنہ کے قتل میں دو بکریاں بھی آپس میں ایک دوسرے کو سینگ نہیں ماریں گی۔ جب جنگ صفین کا دن آیا تو آپ کی آنکھ پھوٹ گئی، آپ سے پوچھا گیا کہ حضرت عثمان رضی اللہ عنہ کے قتل میں دو بکریاں بھی ایک دوسرے کو سینگ نہیں ماریں گی، آپ نے فرمایا ہاں اور بھی بہت سی آنکھیں پھوٹ چکی ہوں گی۔

کعب احبار سے منقول ہے کہ انہوں نے صفین کے پاس گزرتے ہوئے اس کے پتھروں کو دیکھ کر ارشاد فرمایا بنی اسرائیل نے اس مقام پر ہم سے نو بار جنگ کی اور عنقریب دسویں بار اس میں عرب جنگ کریں گے، حتیٰ کہ وہ ان پتھروں کو ایک دوسرے کو ماریں گے جو بنی اسرائیل نے اس میں مارے تھے اور انہی کی طرح وہ ہلاک ہو جائیں گے۔

حدیث سے ثابت ہے کہ آپ ﷺ نے فرمایا میں نے اللہ سے دعا کی کہ وہ میری امت کو قحط میں مبتلا کر کے ہلاک نہ کرے، تو میری یہ دعا قبول ہوگئی، پھر میں نے دعا کی کہ اے اللہ! ان کے دشمن کو ان پر مسلط نہ کرنا جو ان کے حلال کو حرام کر دے تو میری یہ دعا بھی قبول ہوگئی پھر میں نے دعا کی کہ اے اللہ! میری امت کے بعض کو بعض پر مسلط نہ کرنا تو اللہ نے مجھے اس سے روک دیا، ہم نے یہ بات قرآنی آیت او یلبسکم الخ میں ذکر کر دی ہے، آپ ﷺ نے فرمایا یہ معمولی بات ہے۔

واقعہ تحکیم (۱)..... پھر مکاتبات اور مرجعات جن کا ذکر طوالت کا باعث ہوگا کے بعد دونوں فریق تحکیم پر راضی ہو گئے اور وہ یہ کہ دونوں فریق اپنی جانب سے ایک ایک شخص کو حکم مقرر کریں، پھر وہ دونوں ایسے امر پر اتفاق کر لیں جس میں مسلمانوں کا فائدہ ہو، چنانچہ حضرت معاویہ رضی اللہ عنہ نے اپنا وکیل حضرت عمرو بن عاص کو چنا، حضرت علی رضی اللہ عنہ نے حضرت عبداللہ بن عباس کو وکیل بنانے کا ارادہ کیا اور کاش وہ ایسا کر لیتے، لیکن ان قراء جن کا ذکر ہم پیچھے کر چکے ہیں نے کہا کہ ہم ابو موسیٰ اشعری کے علاوہ کسی پر راضی نہیں ہوں گے۔

یہم بن عدی نے کتاب الخوارج میں بیان کیا ہے کہ سب سے پہلے اشعث بن قیس نے ابو موسیٰ اشعری کا اشارہ کیا، اہل یمن نے ان کا ساتھ دیا اور کہا کہ ابو موسیٰ فتنہ اور قتال سے روکنے والے ہیں اس وقت ابو موسیٰ حجاز کے کسی مقام پر گوشہ نشین تھے حضرت علی رضی اللہ عنہ نے فرمایا میں اشتر کو حکم بناتا ہوں، انہوں نے کہا کیا جنگ کا بھاؤ تاؤ کرنے والا اور زمین کا جاننے والا اشتر ہی ہے؟ حضرت علی رضی اللہ عنہ نے جواب دیا تم جو چاہو کرو، احنف نے حضرت علی رضی اللہ عنہ سے کہا آپ نے پتھر مارا ہے ان لوگوں کے لئے انہی کا آدمی مناسب ہے جو ان کے قریب ہو جو ان کی ہتھیلیوں میں آجائے اور اگر وہ دو ہوں تو ستارہ کی مانند ہو جائے، اگر آپ نے مجھے حکم بنانے سے انکار کیا ہے تو مجھے دوسرا اور تیسرا بنا دیجئے وہ جو بھی گرہ لگائے گا میں اسے کھول لوں گا، میں جو گرہ لگاؤں گا وہ اس کو نہیں کھول سکے گا، میں آپ کے لئے اسی کی مانند یا اس سے بھی مضبوط گرہ لگا دوں گا۔

راوی کہتا ہے کہ انہوں نے ابو موسیٰ کے علاوہ کسی کو حکم تسلیم نہیں کیا، اپنی حضرت ابو موسیٰ اشعری کے پاس گئے انہوں نے ان کو بتایا کہ مسلمانوں نے مصالحت کر لی ہے، آپ نے فرمایا الحمد للہ، آپ کو بتایا گیا کہ آپ کو حکم بنایا گیا ہے آپ نے انا للہ وانا الیہ راجعون پڑھی، لیکن اپنی ابو موسیٰ اشعری کو پکڑ کر حضرت علی کے پاس لے آئے دونوں فریقوں کے درمیان جو تحریر لکھی گئی وہ یہ تھی:

بسم اللہ الرحمن الرحیم

اس پر امیر المومنین حضرت علی رضی اللہ عنہ نے صلح کی ہے، حضرت عمرو بن عاص نے کہا کہ حضرت علی رضی اللہ عنہ اور ان کے والد کا نام لکھئے کیوں کہ وہ ہمارے امیر نہیں ہیں وہ تمہارے امیر ہیں، احنف نے کہا صرف امیر المومنین مٹا کر لکھو کہ اس پر علی بن ابی طالب نے صلح کی ہے، حضرت علی رضی اللہ عنہ نے صلح حدیبیہ کا واقعہ دلیل میں پیش کیا جس وقت مشرکین نے کہا تھا کہ یوں لکھو اس پر محمد بن عبداللہ نے صلح کی ہے چنانچہ کاتب نے لکھا اس پر حضرت علی اور حضرت معاویہ نے اپنے اپنے ساتھیوں سمیت صلح کی ہے، ہم اللہ اور اس کی کتاب کو حکم تسلیم کرتے ہیں جس کو اللہ نے زندہ رکھا ہے ہم بھی اسے زندہ رکھیں گے، اور جسے اللہ نے مارا ہے ہم بھی اسے ماریں گے، ہمارے حاکمین ابو موسیٰ اور عمرو جو حکم کتاب اللہ میں پائیں تو اس پر عمل کریں ورنہ سنت عادلہ جامعہ غیر متفرقہ پر عمل کریں۔

(۱) المنتظم فی التاريخ : ۱۲۶/۵، و تاریخ الطبری : ۱۱۱/۳، و الکامل فی التاريخ : ۱۶۶/۳، و مروج الذهب : ۲۰۳/۲



اس کے بعد حکمین نے حضرت علی اور حضرت معاویہ اور ان کی افواج سے عہد و میثاق لیا کہ وہ دونوں اپنے اپنے اور اپنے اہل کے بارے میں مطمئن ہیں، اور جو حکمین باہم فیصلہ کریں تمام لوگ اس میں ان کے مددگار ہوں گے اور دونوں جماعتوں کے مؤمنین مسلمین پر اس کا عہد و میثاق واجب ہوگا اور جو کچھ اس صحیفہ میں ہے وہ اس پر قائم ہیں اور دونوں نے رمضان تک اس کی مدت طے کی ہے اور اگر وہ دونوں باہم رضامندی سے مدت میں توسیع کرنا چاہیں تو توسیع کر سکتے ہیں، یہ معاہدہ ۳۷ھ ۱۳ صفر بدھ کے روز لکھا گیا کہ حضرت علی اور حضرت معاویہ حکمین کی جگہ رمضان میں اپنے چار سو اصحاب کے ساتھ دومۃ الجندل میں جمع ہوں گے اور اگر وہ اس کے لئے جمع نہ ہو سکے تو آئندہ سال مقام اذرح میں جمع ہوں گے۔

یہم نے کتاب الخوارج میں بیان کیا ہے کہ اشعث بن قیس جب یہ تحریر لے کر حضرت معاویہ کے پاس گیا جس میں لکھا تھا کہ اس پر اللہ کے بندہ امیر المؤمنین علی رضی اللہ عنہ اور معاویہ نے صلح کی ہے حضرت معاویہ نے فرمایا کہ میں علی کو اگر امیر المؤمنین تسلیم کرتا تو ان سے قتال نہ کرتا اس لئے صرف ان کا نام لکھوا البتہ مسابقت اور فضیلت کی وجہ سے ان کا نام میرے نام سے پہلے لکھو، وہ حضرت علی کے پاس لے کر گیا تو حضرت علی رضی اللہ عنہ نے اسی طرح لکھا جس طرح حضرت معاویہ نے فرمایا تھا۔

یہم کا قول ہے کہ اہل شام نے حضرت معاویہ سے پہلے حضرت علی کا نام اور اپنے سے پہلے اہل عراق کا نام لکھنے سے انکار کیا، حتیٰ کہ دو تحریریں لکھی گئی ایک تحریر عراقیوں کے لئے جس میں حضرت علی کا نام حضرت معاویہ سے پہلے اور عراقیوں کا نام اہل شام سے پہلے لکھا گیا اور ایک تحریر اہل شام کے لئے لکھی گئی جس میں حضرت معاویہ رضی اللہ عنہ کا نام حضرت علی کے نام سے پہلے اور اہل شام کا نام عراقیوں سے پہلے لکھا گیا، حضرت علی رضی اللہ عنہ کے لشکر میں سے جن دس آدمیوں نے اس تحریر پر دستخط کئے ان کے اسماء گرامی یہ ہیں: حضرت عبد اللہ بن عباس، حضرت اشعث بن قیس کندی، حضرت سعید بن قیس ہمدانی، حضرت عبد اللہ بن طفیل معافری، حضرت حجر بن یزید کندی، حضرت ورقاء بن سبی العجلی، حضرت عبد اللہ بن بلال عجل، حضرت عقبہ بن زیاد انصاری، حضرت یزید ابن جحہ تمیمی اور حضرت مالک بن کعب ہمدانی۔

شامیوں میں سے بھی دس افراد نے اس پر دستخط کئے ان کے نام درج ذیل ہیں، حضرت ابوالاعور سلمی، حضرت حبیب بن مسلمہ، حضرت عبد الرحمن بن خالد بن ولید، حضرت مخارق بن حارث زبیدی، حضرت وائل بن علقمہ العذری، حضرت علقمہ بن یزید حضرمی، حضرت حمزہ بن مالک ہمدانی، حضرت سبیع بن یزید حضرمی، حضرت عقبہ بن ابی سفیان اور حضرت یزید بن الحر العبسی۔

اور حضرت اشعث بن قیس اس تحریر کو لے کر لوگوں کو سنانے اور اسے فریقین کے سامنے پیش کرنے کے لئے باہر نکلے اس کے بعد لوگ اپنے مقتولین کے دفن کرنے میں مصروف ہو گئے۔ زہری کا قول ہے کہ مجھے معلوم ہوا کہ ایک قبر میں پچاس افراد دفن کئے جاتے تھے۔

حضرت علی رضی اللہ عنہ نے شامیوں کی ایک جماعت گرفتار کی تھی واپس لوٹنے کے وقت انہیں رہا کر دیا اتنے ہی یا اس کے قریب قریب عراقی حضرت معاویہ کے قبضہ میں تھے انہوں نے یہ سمجھ کر کہ حضرت علی رضی اللہ عنہ نے ان کے قیدیوں کو قتل کر دیا ہوگا ان کے قتل کا ارادہ کیا لیکن جب رہا شدہ شامی ان کے پاس پہنچے تو انہوں نے بھی عراقی اسیروں کو رہا کر دیا۔

کہتے ہیں کہ حضرت معاویہ نے اسیروں میں سے عمر بن اوس ازدی کے قتل کا ارادہ کیا اس نے کہا اے معاویہ! آپ میرے ماموں ہیں اس لئے آپ مجھ پر احسان کیجئے، حضرت امیر معاویہ نے پوچھا تو ہلاک ہو میں تیرا ماموں کیسے ہوں اس نے کہا ام المؤمنین حضرت ام حبیبہ کا میں لڑکا ہوں اور آپ ان کے بھائی ہیں لہذا آپ میرے ماموں ہیں اس کے بعد امیر معاویہ نے اسے رہا کر دیا۔

حضرت عبد الرحمن بن زیاد بن النعم نے جنگ صفین کا تذکرہ کرتے ہوئے فرمایا وہ عرب تھے جو زمانہ جاہلیت میں ایک دوسرے کو پہچانتے تھے وہ اسلام میں حمیت اور سنت اسلام پر ایک دوسرے سے مل گئے تھے اس لئے وہ ایک دوسرے کے مقابلہ میں ڈٹے رہے، اور راہ فرار اختیار کرنے سے انہوں نے شرم محسوس کی جب جنگ رک جاتی تو دونوں فریق کے لوگ ایک دوسرے کے لشکر میں جاتے تھے اور وہ اپنے مقتولین کو نکال کر دفن کرتے تھے، شعبی کہتے ہیں کہ وہ سب جانتے ہیں ان میں سے بعض نے بعض سے ملاقات کی لیکن کسی نے راہ فرار اختیار نہیں کی۔

(۱) المنتظم فی التاريخ : ۱۲۳/۵، وتاريخ الطبری : ۱۰۹/۳، والکامل فی التاريخ : ۱۶۵/۳، ومروج الذهب : ۲۰۵/۲



خوارج کا خروج (۱)..... اشعث بن قیس بنو تمیم کی ایک جماعت کے پاس سے گزرے آپ نے ان کو صلح نامہ پڑھ کر سنایا ایک شخص عروہ بن اذینہ (اذینہ اس کی والدہ ہے اور وہ بنی ربیعہ بن حنظلہ کا عروہ بن جریر ہے جو ابو بلال بن مرداس بن جریر کا بھائی ہے) نے کھڑے ہو کر کہا کیا تم لوگوں کو اللہ کے دین میں حکم بناتے ہو، پھر اس نے اپنی تلوار اشع علیہ السلام ث بن قیس کی سواری کی سیرین پر ماری جس سے اشعث بن قیس اور ان کی قوم غضبناک ہو گئی احنف بن قیس اور ان کے سرداروں کی ایک جماعت اشعث بن قیس کے پاس اس پر معذرت کرنے کے لئے آئی۔

یثم بن عدی کا قول ہے کہ خوارج کا خیال ہے کہ سب سے پہلے عبد اللہ بن وہب راہی نے حکم بنایا، میں کہتا ہوں کہ پہلا قول زیادہ صحیح ہے اس شخص سے اس کلمہ کو حضرت علی کی قراء پارٹی نے لیا اور وہ کہنے لگے لا تحم الا اللہ، ان کا نام محکمہ رکھا گیا، جنگ صفین سے فارغ ہو کر لوگ اپنے شہروں کو واپس چلے گئے حضرت معاویہ اپنے ساتھیوں کے ساتھ دمشق چلے گئے اور حضرت علی رضی اللہ عنہ ہیت کے راستے کوفہ چلے گئے حضرت علی رضی اللہ عنہ کوفہ میں داخل ہونے کے قریب تھے کہ آپ نے ایک شخص کو کہتے ہوئے سنا کہ حضرت علی گئے بھی اور بغیر کسی چیز کے واپس آ گئے اس پر حضرت علی نے فرمایا جو لوگ ہم سے جدا ہو گئے وہ ان لوگوں سے بہتر تھے اور آپ نے یہ دو شعر کہے:

(۱)..... حقیقت میں تیرا بھائی وہ ہے جو تجھ پر حالات آنے کے وقت ہمیشہ رحم کرنے والا ہو، (۲) جو حالات آنے پر تجھے ملامت کرے وہ تیرا

بھائی نہیں ہے۔

اس کے بعد حضرت علی رضی اللہ عنہ ذکر الہی میں مشغول ہو گئے، آپ کوفہ میں داخل ہونے کو تھے کہ آپ کے لشکر میں سے بارہ ہزار خوارج آپ سے جدا ہو گئے اور انہوں نے آپ کے ساتھ رہنے سے انکار کر دیا، حروراء مقام پر انہوں نے پڑاؤ کیا انہوں نے حضرت علی پر ایسے الزامات لگائے جن کا حضرت علی رضی اللہ عنہ نے ان کے گمان کے مطابق ارتکاب کیا تھا، حضرت علی رضی اللہ عنہ نے حضرت عبد اللہ بن عباس کو ان کی طرف بھیجا حضرت عبد اللہ بن عباس نے ان سے مناظرہ کیا ان میں سے اکثریت واپس آ گئی باقی ماندہ وہیں رہ گئے، حضرت علی اور ان کے ساتھیوں نے ان سے قتال کیا جیسا کہ اس کا بیان وتفصیل انشاء اللہ تعالیٰ اپنی جگہ آجائے گا۔

حاصل یہ ہے کہ یہ وہی خوارج ہیں جن کی طرف صحیح متفق حدیث میں اشارہ کرتے ہوئے آپ ﷺ نے فرمایا کہ لوگوں کے انتشار کے وقت ان کے درمیان سے خوارج نکلیں گے ایک روایت میں ہے کہ مسلمانوں میں سے، اور ایک روایت میں ہے میری امت میں سے خوارج نکلیں گے ان میں سے بہتر فرقہ انہیں قتل کرے گا اس حدیث کے متعدد طرق اور متعدد الفاظ ہیں۔

امام احمد نے متعدد طرق سے آپ ﷺ کا ارشاد نقل کیا ہے کہ مسلمانوں کے انتشار کے وقت خوارج ان سے الگ ہو جائیں گے، ان میں سے حق پرست فرقہ انہیں قتل کرے گا، امام مسلم نے اسے شیبان بن فروخ کی حدیث سے بحوالہ قاسم بن محمد روایت کیا ہے۔

امام احمد کہتے ہیں کہ ابو عوانہ نے ہم سے عن قتادہ عن ابی نصرۃ عن ابی سعید الخدری عن رسول اللہ ﷺ بیان کیا ہے کہ میری امت کے دو فرقے بننے کے وقت خوارج ان کے درمیان سے ظاہر ہوں گے ان میں سے بہتر فرقہ انہیں قتل کرے گا، امام مسلم نے اسے قتادہ اور داؤد بن ابی ہند کی حدیث سے عن ابی نصرہ روایت کیا ہے، امام احمد کہتے ہیں کہ ہم سے ابن ابی عدی نے عن سلیمان عن ابی نصرہ عن ابی سعید روایت کیا ہے کہ آپ ﷺ نے ایک قوم کا ذکر کیا ہے کہ وہ میری امت میں ہوگی، لوگوں کے اختلاف کے وقت وہ لوگوں کے درمیان سے نکلیں گے ان کی نشانی یہ ہے کہ ان کے سر منڈھے ہوئے ہوں گے وہ مخلوق کے یا مخلوق میں سے بدترین لوگ ہوں گے ان میں سے حق پرست فرقہ انہیں قتل کرے گا، ابو سعید نے اہل عراق کو مخاطب کر کے کہا اے اہل عراق! تم نے ان کو قتل کیا ہے۔

امام احمد کہتے ہیں کہ مجھ سے محمد بن جعفر نے ان سے عوف نے عن ابی نصرۃ عن ابی سعید الخدری، آپ ﷺ کا ارشاد نقل کیا ہے کہ میری امت دو فرقوں میں بٹ جائیگی ان کے درمیان سے خوارج نکلیں گے ان میں سے اقرب الی الحق فرقہ انہیں قتل کرے گا، امام احمد نے اسے عن یحییٰ القطان عن عوف اسی طرح روایت کیا ہے، پس یہ متعدد طرق بحوالہ عن ابی نصرۃ المند ر بن مالک بن قطعۃ العبدی مروی ہیں جو ایک ثقہ بلند شان راوی ہیں، نیز امام مسلم نے اسے سفیان ثوری کی حدیث سے عن حبیب بن ابی ثابت عن الضحاک المشرقی عن ابی سعید اسی طرح روایت کیا ہے۔

یہ حدیث دلائل نبوت سے ہے کیوں کہ یہ اسی طرح واقع ہوئی جس طرح آپ ﷺ نے خبر دی تھی اور اس میں آپ ﷺ نے اہل شام اور اہل عراق



دونوں پر مسلمان ہونے کا حکم لگایا ہے نہ کہ جس طرح ایک رافضی فرقہ اور بعض جاہل اہل شام کی تکفیر کرتے ہیں، نیز اس حدیث سے اصحاب علی کا اقرب الی الحق ہونا ثابت ہے یہی اہل سنت والجماعت کا مسلک ہے کہ حضرت علی رضی اللہ عنہ کی رائے درست تھی، اگرچہ حضرت معاویہ مجتہد تھے اور وہ بھی عند اللہ ماجور ہیں لیکن حضرت علی رضی اللہ عنہ امام تھے اس لئے ان کے لئے دواجر ہوں گے جیسا کہ صحیح بخاری میں عمرو بن عاص کی حدیث سے ثابت ہے کہ آپ نے فرمایا جب امام اجتہاد کرے اور اس کا اجتہاد درست ہو تو اس کے لئے دواجر ہیں اور اگر وہ خطا کرے تو اس کے لئے ایک اجر ہے، اور عنقریب خوارج سے حضرت علی رضی اللہ عنہ کی کیفیت کا اور اس نژدے کا بیان آئے گا جس کی آپ ﷺ نے خبر دی تھی، اور وہ خبر کے مطابق پایا گیا جس سے حضرت علی خوش ہوئے اور آپ نے اللہ کے حضور سجدہ شکر ادا کیا۔

## فصل

قبل ازیں گزر چکا ہے کہ حضرت علی رضی اللہ عنہ صفین کے معرکہ سے فارغ ہو کر شام سے کوفہ واپس چلے گئے جب حضرت علی کوفہ میں داخل ہوئے تو آپ کے لشکر سے ایک گروہ الگ ہو گیا جن کی کل تعداد سولہ یا بارہ ہزار یا اس سے کم تھی، انہوں نے آپ کے خلاف بغاوت کی، آپ سے الگ ہو گئے اور آپ پر الزامات لگائے آپ نے حضرت عبداللہ بن عباس کو ان کے پاس بھیجا انہوں نے ان سے مناظرہ کر کے ان کے شبہات کو دور کئے جن کی نفس الامری میں کوئی حقیقت نہیں تھی، بعض نے رجوع کر لیا اور بعض اپنی گمراہی پر قائم رہے حتیٰ کہ ان سے وہ باتیں پیش آئیں جن کا بیان عنقریب آرہا ہے، بعض کا قول ہے کہ حضرت علی رضی اللہ عنہ نے خود جا کر اپنے اوپر لگائے گئے الزامات کے بارے میں ان سے مناظرہ کیا حتیٰ کہ انہوں نے اپنی بات سے رجوع کر لیا اور وہ حضرت علی کے ساتھ کوفہ میں داخل ہو گئے پھر انہوں نے آپ سے معاہدہ کیا جسے بعد میں انہوں نے توڑ دیا۔

پھر انہوں نے آپس میں امر بالمعروف اور نہی عن المنکر کرنے اور لوگوں کی نگرانی کرنے کے بارے میں معاہدہ کیا پھر وہ کوفہ کی ایک جانب نہروان مقام پر فروکش ہو گئے، وہاں پر حضرت علی رضی اللہ عنہ نے ان سے قتال کیا جیسا کہ آگے آرہا ہے، امام احمد کہتے ہیں کہ ہم سے اسحاق بن عیسیٰ الطباع نے ان سے یحییٰ بن سلیم نے عن عبداللہ بن عثمان بن خثیم عن عبداللہ بن عیاض بن عمرو قاری روایت کیا ہے کہ حضرت علی رضی اللہ عنہ کے کوفہ پہنچنے سے چند راتیں قبل عبداللہ بن شداد حضرت عائشہ کے پاس آیا، ہم بھی وہاں موجود تھے حضرت عائشہ رضی اللہ عنہا نے فرمایا اے عبداللہ بن شداد جو کچھ میں تجھ سے سوال کروں گی کیا تو مجھے اس کا صحیح جواب دے گا، انہوں نے جواب دیا بالکل، حضرت عائشہ رضی اللہ عنہا نے فرمایا مجھے ان لوگوں کے بارے میں صحیح صحیح خبر دے جنہیں حضرت علی رضی اللہ عنہ نے قتل کیا ہے چنانچہ عبداللہ بن شداد نے فرمایا حضرت علی رضی اللہ عنہ نے جب معاویہ سے باہم مکاتبت کی اور حکمین کو حکم بنالیا تو آٹھ ہزار قراء نے آپ کے خلاف بغاوت کر دی، اور وہ کوفہ کی ایک جانب حروراء مقام پر فروکش ہو گئے، انہوں نے حضرت علی رضی اللہ عنہ سے عتابانہ لہجہ میں کہا ”جو قیص اللہ نے آپ کو پہنائی تھی اسے آپ نے اتار دیا ہے اور اللہ نے آپ کا جو نام رکھا تھا اسے بھی آپ نے چھوڑ دیا ہے پھر آگے بڑھ کر آپ نے اللہ کے دین میں حکم مقرر کر لئے حالانکہ حکم تو صرف اللہ کا ہے۔“

جب حضرت علی رضی اللہ عنہ کو ان کی باتوں کا علم ہوا جن کی وجہ سے انہوں نے آپ پر عتاب کیا اور آپ سے کنارہ کشی اختیار کر لی تو آپ نے ایک شخص کو حکم دیا اس نے اعلان کیا کہ امیر المؤمنین کے پاس صرف حافظ قرآن ہی آئیں جب قراء سے گھر بھر گیا تو حضرت علی رضی اللہ عنہ نے امام عظیم کا مصحف منگوا یا، آپ نے اس کو اپنے سامنے رکھ کر اس پر ہاتھ مار کر کہا اے مصحف! لوگوں سے بیان کر، اسی وقت آوازیں بلند ہو گئیں کہ اے امیر المؤمنین آپ اس سے کیا سوال کر رہے ہیں یہ تو اوراق میں سیاہی ہے، ہم وہ بات کرتے ہیں جس سے ہم اس سے سیراب ہوئے ہیں، آپ کیا چاہتے ہیں؟ آپ نے فرمایا تمہارے وہ اصحاب جنہوں نے میرے خلاف بغاوت کی ہے میرے اور ان کے درمیان حکم اللہ کی کتاب ہے اللہ تعالیٰ اپنی کتاب میں عورت اور مرد کے متعلق بیان کرتا ہے (اگر تم ان دونوں کے باہمی اختلاف سے خوفزدہ ہو تو ایک حکم مرد کے اہل سے بھیجو، اگر وہ اصلاح کے خواہاں ہو تو اللہ تعالیٰ ان دونوں کے درمیان موافقت پیدا کر دے گا)۔



پس امت محمدیہ ایک مرد اور ایک عورت کے مقابلہ میں خون اور حرمت کے لحاظ سے بہت بڑھ کر ہے اور انہوں نے یہ الزام بھی لگایا کہ آپ نے حضرت معاویہ سے مکاتبت کرتے وقت علی بن ابی طالب لکھا ہے اور ہمارے پاس سہیل بن عمرو آئے اور ہم رسول اللہ ﷺ کے ساتھ حدیبیہ میں تھے جس وقت آپ ﷺ نے اپنی قوم سے صلح کی تو آپ ﷺ نے لکھا ”بسم اللہ الرحمن الرحیم“ سہیل نے کہا میں بسم اللہ الرحمن الرحیم نہیں لکھوں گا آپ نے پوچھا تو کیا لکھے گا اس نے کہا میں باسمک اللہم لکھوں گا، آپ نے اس سے فرمایا لکھ اس پر محمد رسول اللہ ﷺ نے صلح کی ہے، اس نے کہا اگر میں آپ کو اللہ کا رسول مانتا تو میں آپ سے اختلاف نہ کرتا، اس نے لکھا اس پر محمد بن عبد اللہ قریشی نے صلح کی ہے اللہ تعالیٰ قرآن میں فرماتا ہے۔

(تحقیق تمہارے لئے رسول اللہ ﷺ کی ذات میں نیک نمونہ موجود ہے اس شخص کے لئے جو اللہ اور یوم آخرت کا خواہاں ہے) پس آپ نے حضرت عبد اللہ بن عباس کو ان کے پاس بھیجا تو میں ان کے ساتھ گیا، جب میں ان کے لشکر کے وسط میں پہنچا تو ابن الکواء نے کھڑے ہو کر لوگوں سے کہا اے قراء کی جماعت یہ عبد اللہ بن عباس ہیں، جو ان کو نہیں پہچانتا، میں ان کو پہچانتا ہوں، یہ ان لوگوں میں سے ہیں جو کتاب اللہ کے بارے میں جانے بغیر جھگڑا کرتے ہیں، یہ ان لوگوں میں سے ہیں جن کے بارے میں اور جن کی قوم کے بارے میں یہ آیت نازم ہوئی ہے (بلکہ وہ جھگڑا لوگ ہیں) پس انہیں ان کی قوم کی طرف واپس کر دو، اور کتاب اللہ پر ان سے اتفاق نہ کرو، بعض نے کہا ہم دیکھیں گے اگر وہ حق لے کر آئے ہیں تو ہم ان کی اتباع کریں گے اگر وہ باطل لے کر آئے ہیں تو ہم ان کو رسوا کریں گے انہوں نے تین دن تک کتاب اللہ کی شرط لگا کر رکھی۔

ان میں سے چار ہزار نے رجوع کر لیا جن میں ابن الکواء بھی تھا حتیٰ کہ وہ حضرت علی رضی اللہ عنہ کے پاس آ گئے، حضرت علی رضی اللہ عنہ نے باقیوں کے پاس پیغام بھیجا کہ ہمارا اور لوگوں کا معاملہ تم نے دیکھ لیا ہے اس لئے تم جہاں جانا چاہتے ہو چلے جاؤ، حتیٰ کہ امت محمدیہ جمع ہو جائے لیکن ہمارے اور تمہارے درمیان ناحق خون نہ بھانے، رہنری نہ کرنے اور عہد نہ توڑنے کا معاہدہ ہے، یاد رکھو اگر تم نے اس کی خلاف ورزی کی تو ہمارے تمہارے درمیان مسلسل جنگ جاری رہے گی، (بلاشبہ اللہ تعالیٰ خیانت کرنے والوں کو پسند نہیں کرتا)۔

حضرت عائشہ رضی اللہ عنہا نے فرمایا اے ابن شداد! کیا انہوں نے ان کو قتل کر دیا انہوں نے کہا قسم بخدا! میں ان کے پاس یہ پیغام لے کر گیا تو انہوں نے ڈاکہ زنی، خونریزی اور معاہدین کے خون کو جائز قرار دیدیا، حضرت عائشہ رضی اللہ عنہا نے فرمایا قسم بخدا! انہوں نے اس طرح کیا انہوں نے فرمایا قسم بخدا انہوں نے اس طرح کیا، حضرت عائشہ رضی اللہ عنہا فرماتی ہیں کہ اہل عراق کے بارے میں مجھے معلوم نہیں کہ وہ ذوالثدی کہتے ہیں یا ذوالثدیہ کہتے۔

راوی نے کہا ہے کہ میں نے اس کو دیکھا ہے میں حضرت علی رضی اللہ عنہ کے ساتھ مقتولین میں تھا آپ نے لوگوں کو بلا کر پوچھا کہ کیا تم اسے پہچانتے ہو، آنے والوں میں سے اکثر نے کہا میں نے اس کو بنی فلاں کی مسجد میں دیکھا ہے میں نے اس کو بنی فلاں کی مسجد میں نماز پڑھتے ہوئے دیکھا ہے، لیکن وہ اس کے بارے میں کوئی معروف دلیل پیش نہیں کر سکے، حضرت عائشہ نے فرمایا جس وقت حضرت علی اس کے پاس کھڑے تھے تو اہل عراق کے خیال کے مطابق آپ کا قول کیا تھا۔

راوی نے کہا میں نے ان کو یہ کہتے سنا کہ اللہ اور اس کے رسول نے سچ فرمایا، حضرت عائشہ رضی اللہ عنہا نے پوچھا کیا اس کے علاوہ بھی تم نے ان سے کچھ سنا؟ راوی نے قسم اٹھا کر کہا اس کے علاوہ میں نے ان سے کچھ نہیں سنا، حضرت عائشہ رضی اللہ عنہا نے فرمایا بلاشبہ اللہ اور اس کے رسول نے سچ فرمایا، حضرت علی رضی اللہ عنہ ہر عجیب بات کو دیکھتے وقت یہی کلمہ ارشاد فرماتے تھے اہل عراق حضرت علی رضی اللہ عنہ کی تکذیب کرنے لگے، اور آپ کے خلاف بڑھ چڑھ کر باتیں کرنے لگے، امام احمد اس کی روایت میں منفرد ہیں اس کی اسناد صحیح ہے اس عبارت میں کچھ ایسی باتیں ہیں جن سے معلوم ہوتا ہے کہ قراء کی تعداد آٹھ ہزار تھی اس بارہ میں دیگر لوگوں نے بھی ان کی موافقت کی ہے حتیٰ کہ وہ بارہ یا سولہ ہزار تک پہنچ گئے جب ابن عباس نے ان سے مناظرہ کیا تو ان میں سے چار ہزار واپس آ گئے اور بقیہ اپنی گمراہی پر قائم رہے۔

یعقوب بن سفیان نے اسے عن موسیٰ بن مسعود عن عکرمہ بن عمار عن سماک ابی زہیل عن ابن عباس روایت کیا ہے کہ انہوں نے پورا واقعہ بیان کرتے ہوئے کہا کہ خوارج نے لوگوں کو حکم بنانے، امارہ سے اپنا نام مٹانے، جنگ جمل کے روز حرمت والی جانوں کے قتل کرنے، قیدیوں اور اموال کے تقسیم نہ کرنے کے بارہ میں حضرت علی رضی اللہ عنہ پر اعتراض کیا، حضرت علی رضی اللہ عنہ نے اول دو سوالوں کا جواب تو وہی دیا جو گزر چکا ہے،



تیسرے سوال کے جواب کے بارے میں حضرت علی رضی اللہ عنہ نے فرمایا کہ قیدیوں میں ام المومنین بھی ہیں، اگر تم ان کو ماں تسلیم نہیں کرتے تو تم کفر کے مرتکب ہوتے ہو، اگر تم ماں کو قیدی بنانا جائز سمجھتے ہو تو پھر بھی کفر کے مرتکب ہوتے ہو، راوی کہتا ہے کہ ان میں سے دو ہزار نے رجوع کر لیا باقی نکل گئے پھر انہوں نے آپس میں جنگ کی۔

ایک دوسرے شخص نے ذکر کیا ہے کہ حضرت ابن عباس حلد زب تن کر کے ان کی طرف گئے تو انہوں نے حلد کے بارے میں آپ سے مناظرہ کیا، آپ نے قول الہی سے دلیل پیش کی (کہہ دو کس نے اللہ کی اس زینت کو حرام قرار دیا ہے جسے اس نے اپنے بندوں کے لئے پیدا کیا ہے اور کس نے رزق کی طیبات کو حرام کیا ہے)۔

ابن جریر نے بیان کیا ہے کہ حضرت علی رضی اللہ عنہ بہ نفس نفیس خوارج کے بقیہ افراد کی طرف گئے اور مسلسل ان سے مناظرہ کرتے رہے حتیٰ کہ وہ آپ کے ساتھ کوفہ واپس آ گئے اور وہ عید الفطر یا عید الاضحیٰ کا دن تھا (راوی کو اس میں شک ہے)۔

اس کے بعد خوارج حضرت علی رضی اللہ عنہ کے کلام میں تعریض کرنے لگے، آپ کو گالیاں سنانے لگے اور آپ کے قول میں تاویل کرنے لگے، امام شافعی فرماتے ہیں کہ خوارج میں سے ایک شخص نے حضرت علی رضی اللہ عنہ کو نماز پڑھاتے ہوئے قرآن کی یہ آیت لسن اشركت الخ سنائی، حضرت علی رضی اللہ عنہ نے اس کو قرآنی آیت (فاصبر ان وعد الله حق الخ) سنائی۔

ابن جریر کا کہنا ہے کہ یہ واقعہ دوران خطبہ پیش آیا نیز ابن جریر نے بیان کیا ہے کہ ایک روز حضرت علی رضی اللہ عنہ خطبہ پڑھ رہے تھے کہ اثناء خطبہ میں ایک رافضی نے کھڑے ہو کر کہا اے علی! کیا آپ لوگوں کو اللہ کے دین میں شریک کرتے ہیں، حالانکہ حکم تو صرف اللہ کا ہے پھر چاروں طرف سے لا حکم الا للہ پھر الا للہ کی آوازیں آنا شروع ہو گئیں۔

حضرت علی رضی اللہ عنہ نے فرمایا یہ حق کلمہ ہے جس سے باطل کا ارادہ کیا جا رہا ہے پھر حضرت علی رضی اللہ عنہ نے فرمایا تمہارا ہم پر حق ہے کہ جب تک مال غنیمت ہمارے قبضہ میں ہے ہم تم کو اس سے نہ روکیں، اور یہ کہ ہم تم کو مساجد میں جانے سے منع نہ کریں اور یہ کہ ہم تم سے قتال نہ کریں حتیٰ کہ تم ہم سے قتال کی ابتدا کرو، اس کے بعد وہ سب کوفہ سے نکل کر نہروان مقام پر چلے گئے جیسا کہ ہم عنقریب حکمین کے فیصلہ کے بعد ذکر کریں گے۔

حضرت ابو موسیٰ اشعری رضی اللہ عنہ اور عمرو بن عاص رضی اللہ عنہ کی دومتہ الجندل میں ملاقات ..... یہ ملاقات ماہ رمضان میں ہوئی جیسا کہ صفین میں حکم طے کرتے وقت شرط لگائی گئی تھی، واقدی کا قول ہے کہ یہ ملاقات شعبان میں ہوئی کیوں کہ حضرت علی رضی اللہ عنہ نے رمضان کی آمد کے موقع پر شریح بن ہانی کے ساتھ چار سو سواروں کو بھیجا تھا ابو موسیٰ اشعری، عبد اللہ بن عباس بھی انہی کے ساتھ تھے حضرت معاویہ نے اہل شام میں سے چار سو سواروں کو بھیجا، عبد اللہ بن عمر بھی ان کے ساتھ تھے دونوں دومتہ الجندل میں اذرح مقام پر ملے جو شام اور کوفہ کا سینٹر ہے اس کے اور دونوں شہروں کے درمیان نو مراخل کا فاصلہ ہے، سرکردہ لوگوں کی ایک جماعت بھی ان کے ساتھ تھی جیسے عبد اللہ بن عمر، عبد اللہ بن زبیر، مغیرہ بن شعبہ، عبد الرحمن بن حارث بن ہشام بن مخزومی عبد الرحمن بن عبد یغوث زہری اور ابی جہم بن حدیفہ۔ بعض کا خیال ہے کہ سعد بن ابی وقاص بھی ان کے ساتھ تھے لیکن دوسروں نے اس کا انکار کیا ہے۔

ابن جریر نے ذکر کیا ہے کہ عمر بن سعد اپنے والد کے پاس گئے وہ جنگل میں بنی سلیم کے پانی پر گوشہ نشین ہو گئے تھے انہوں نے کہا اے ابا جان! جنگ صفین کے حالات تو آپ کو معلوم ہو چکے ہیں لوگوں نے ابو موسیٰ اشعری اور عمرو بن عاص کو حکم بنالیا ہے قریش کا ایک گروہ بھی ان کے ساتھ شامل ہو گیا ہے آپ بھی ان کے ساتھ شامل ہو جائیے، کیوں کہ آپ صحابی رسول اور اصحاب شوریٰ میں سے ہیں اور آپ نے کوئی ایسا کام بھی نہیں کیا جو اس امت کو ناپسند ہو اس لئے آپ چلے جائیے، آپ خلافت کے زیادہ حق دار ہیں۔

عمر بن سعد کے والد نے جواب دیا میں ہرگز ایسا نہیں کروں گا اس لئے کہ میں نے آپ ﷺ سے سنا ہے کہ آپ نے ارشاد فرمایا بلاشبہ عنقریب ایک فتنہ ہوگا اس میں ثابت قدم اور پوشیدہ رہنے والا شخص سب سے بہتر ہوگا تم بخدا میں اس معاملہ میں کبھی حاضر نہیں ہوں گا۔



امام احمد نے متعدد طرق سے عامر بن سعد سے نقل کیا ہے کہ ان کے بھائی عمر، سعد کے پاس گئے جو مدینہ کے باہر اپنی بکریوں میں رہتے تھے سعد نے انہیں دیکھ کر کہا کہ میں اس سوار کے شر سے اللہ کی پناہ مانگتا ہوں، جب وہ اپنے والد کے پاس پہنچے تو ان سے کہنے لگے اے ابا جان! کیا آپ اس پر راضی ہیں کہ آپ بکریوں میں دیہاتی بن کر رہیں اور لوگ مدینہ میں حکومت کے بارے میں جھگڑ رہے ہوں، سعد نے عمر کے سینہ پر ہاتھ مار کر کہا خاموش ہو جا، اس لئے کہ میں نے رسول اللہ ﷺ سے سنا ہے کہ اللہ تعالیٰ پوشیدہ متقی بندہ کو پسند کرتا ہے اسی طرح مسلم نے اسے اپنی بیعت میں روایت کیا ہے۔

امام احمد نے متعدد طرق سے روایت کیا ہے کہ عامر اپنے والد کے پاس آئے اور کہا اے ابا جان! لوگ دنیا کے بارے میں جھگڑا کر رہے ہیں اور آپ یہاں موجود ہیں انہوں نے کہا تم مجھے فتنہ کا سردار بنانا چاہتے ہو قسم بخدا! ایسا نہیں ہوگا حتیٰ کہ مجھے ایسی تلوار دی جائے کہ اگر میں اس سے کسی مسلمان کو ماروں تو وہ اس سے اچٹ جائیں اور اگر کسی کافر کو ماروں تو اسے قتل کر دوں، میں نے رسول اللہ ﷺ کو یہ کہتے ہوئے سنا ہے کہ اللہ تعالیٰ پوشیدہ مالدار متقی کو پسند کرتا ہے۔

یہ بات پہلی بات کے برعکس ہے ظاہر یہ ہے کہ عمر بن سعد نے اپنے بھائی سے اپنے والد کے خلاف مدد مانگی ہوگی تاکہ وہ اسے مشورہ دے کر وہ تحکیم کے معاملہ میں حاضر ہو جائے، شاید لوگ حضرت علی اور معاویہ کو چھوڑ کر امارت ان کے سپرد کر دیں، سعد اس میں شریک نہیں ہوا اور اس نے سختی سے انکار کر دیا اور جس حال میں تھا اسی پر کفایت اور قناعت کی جیسا کہ صحیح مسلم میں آپ ﷺ کا ارشاد نقل کیا گیا ہے کہ آپ ﷺ نے فرمایا وہ شخص کامیاب ہے جو اسلام لایا اور جسے گزارنے کے مطابق رزق دیا گیا، اور اس نے اللہ کے دیئے ہوئے رزق پر قناعت کی، عمر بن سعد امارت کا خواہاں تھا، اس کی مسلسل یہ ہی حالت رہی حتیٰ کہ وہ اس لشکر کا امیر بنا جس میں حضرت حسین رضی اللہ عنہ شہید کئے گئے جیسا کہ اپنے مقام پر اس کا بیان آئے گا اگر وہ اپنے والد کی طرح قناعت سے کام لیتے تو ان باتوں میں سے کوئی بھی پیش نہ آتی۔

حاصل کلام یہ ہے کہ سعد تحکیم کے معاملہ میں شریک نہیں ہوئے اور نہ ہی اس کا ارادہ کیا، اس میں وہی حضرات شریک ہوئے جن کا ہم نے ذکر کیا ہے جب حکمین جمع ہوئے تو انہوں نے مسلمانوں کی مصلحت میں غور کرنا شروع کیا، کافی سوچ و تدبیر کے بعد انہوں نے حضرت علی اور حضرت معاویہ کے معزول کرنے پر اتفاق کر لیا اور یہ کہ امارت کا فیصلہ لوگوں کے مشورہ سے ہوتا کہ وہ ان دونوں سے بہتر یا ان کے علاوہ کسی تیسرے شخص پر اتفاق کر لیں، ابو موسیٰ اشعری نے عبد اللہ بن عمر بن خطاب کے امیر بنانے کا مشورہ دیا، عمرو نے کہا میرے لڑکے عبد اللہ کو امیر بنادو، اس لئے کہ وہ علم و عمل اور زہد میں اس کے قریب قریب ہے حضرت ابو موسیٰ اشعری نے ان سے کہا کیا آپ نے اپنے لڑکے کو بھی اپنے ساتھ فتنہ میں شامل کر لیا حالانکہ وہ ایک راست باز شخص ہے۔

ابو مخنف کہتے ہیں کہ ہم سے محمد بن اسحاق نے عن نافع عن ابن عمر حضرت عمرو بن عاص کا قول کیا ہے کہ امارت کا اہل وہ ہے جس کی ڈاڑھیں ہوں اور وہ کھاتا پیتا ہو، ابن عمرو اس چیز میں سست رہے ہیں، اب زبیر نے ان سے کہا سمجھ داری اور ہوشیاری سے کام لو، ابن عمر نے کہا اللہ کی قسم! میں کبھی بھی اس پر رشوت نہیں دوں گا پھر فرمایا اے ابن عاص! عربوں نے تلواروں اور نیزوں سے جنگ کرنے کے بعد معاملہ تمہارے حوالہ کیا ہے لہذا تم ان کو اس کی مثل یا اس سے سخت فتنہ میں مبتلا نہ کرنا۔

اس کے بعد حضرت عمرو بن عاص نے حضرت ابو موسیٰ سے کہا کہ وہ صرف حضرت معاویہ رضی اللہ عنہ کو لوگوں کا امیر بنادیں، لیکن ابو موسیٰ نے اس سے انکار کر دیا پھر حضرت عمرو نے اشارہ کیا میرے لڑکے کو امیر بنادو، لیکن ابو موسیٰ نے اس سے بھی انکار کر دیا البتہ ابو موسیٰ نے عمرو سے کہا ہم دونوں مل کر عبد اللہ بن عمر کو امیر بنادیں، لیکن عمرو نے اس کا انکار کر دیا، اس کے بعد دونوں نے اس پر اتفاق کر لیا کہ حضرت علی اور معاویہ کو معزول کر کے امارت کا فیصلہ لوگوں پر چھوڑ دیں تاکہ وہ کسی بہتر شخص کو اپنا امیر منتخب کر لیں، اس کے بعد وہ دونوں لوگوں کے مجمع میں آئے، حضرت عمرو ابو موسیٰ کو ان کی جلالت شان کی وجہ سے ہر معاملہ میں مقدم رکھتے تھے، انہوں نے ابو موسیٰ سے کہا کھڑے ہو جائیے لوگوں کو اس بات سے آگاہ کیجئے جس پر ہم نے اتفاق کیا ہے چنانچہ ابو موسیٰ نے لوگوں کو کھڑے ہو کر خطبہ دیا جس میں حمد و ثناء کے بعد آپ نے فرمایا اے لوگو! ہم نے امت کے معاملہ میں غور کیا ہے ہم نے آپ لوگوں کی بہتری اور پراگندگی کو دور کرنے کے لئے اس بات پر اتفاق کیا ہے کہ ہم علی اور معاویہ دونوں کو معزول کر دیں اور امارت کا معاملہ شوریٰ



کے سپرد کر دیں وہ اتفاق سے جسے چاہیں امیر منتخب کر لیں، میں نے حضرت علی اور معاویہ دونوں کو معزول کر دیا ہے اس پر ابو موسیٰ نے اپنی بات ختم کر دی، اس کے بعد عمرو بن عاص خطبہ کے لئے کھڑے ہوئے انہوں نے حمد و ثناء کے بعد فرمایا اے لوگو! حضرت ابو موسیٰ کی گفتگو تم نے سن لی ہے اس نے اپنے آقا کو معزول کر دیا ہے میں بھی ان کے آقا کو معزول کرتا ہوں اور آپ نے آقا معاویہ کو قائم رکھتا ہوں کیوں کہ وہ حضرت عثمان رضی اللہ عنہ کے مددگار اور ان کے خون کے بدلہ کے طالب ہیں، اور وہ تمام لوگوں میں حضرت عثمان رضی اللہ عنہ کی جگہ قائم رہنے کے زیادہ مستحق ہیں، حضرت عمرو نے خیال کیا کہ اگر لوگوں کو بلا امام چھوڑ دیا گیا تو اس کی وجہ سے طویل و عریض فساد پھیل سکتا ہے چنانچہ انہوں نے اسی مصلحت کے پیش نظر حضرت معاویہ کو برقرار رکھا اور اجتہاد درست اور غلط ہوتا ہے۔

کہتے ہیں کہ اس موقع پر ابو موسیٰ نے عمرو بن عاص سے درستی سے باتیں کیں حضرت عمرو نے بھی ان کا جواب دیا۔

ابن جریر نے ذکر کیا ہے کہ حضرت علی رضی اللہ عنہ کے لشکر کے پیشرو شریح بن ہانی نے حضرت عمرو بن عاص پر کوڑے سے حملہ کر دیا ابن عمرو نے کھڑے ہو کر شریح کو کوڑا مارا، اس کے بعد لوگ اپنے اپنے شہروں کی طرف جانے کے لئے متفرق ہو گئے، عمرو اور ان کے ساتھی معاویہ کے پاس آئے انہوں نے معاویہ کو سلام خلافت کہا، ابو موسیٰ حضرت علی رضی اللہ عنہ سے شرمندہ ہو کر مکہ چلے گئے، ابن عباس اور شریح حضرت علی کے پاس آئے انہوں نے حضرت عمرو کی باتوں سے آپ کو آگاہ کیا، حضرت علی نے ابو موسیٰ کی رائے کو کمزور خیال کیا اور یہ کہ وہ عمرو کے ہمسر نہیں ہے۔

ابو مخنف نے ابو خباب کلبی کے حوالہ سے نقل کیا ہے کہ جب حضرت علی رضی اللہ عنہ کے پاس عمرو کی کارروائی پہنچی تو حضرت علی رضی اللہ عنہ نماز میں حضرت معاویہ، عمرو، ابوالاعور سلمي، حبیب بن مسلمہ، ضحاک بن قیس، عبد الرحمن بن خالد بن ولید اور ولید بن عتبہ پر لعنت کیا کرتے تھے اور حضرت معاویہ بھی نماز میں حضرت علی، حضرت حسن، حضرت حسین، حضرت ابن عباس، حضرت اشتر نخعی پر لعنت کیا کرتے تھے، لیکن یہ بات صحیح نہیں ہے واللہ اعلم۔

وہ حدیث جو بیہقی نے دلائل میں متعدد طرق سے سوید بن غفلہ کے حوالہ سے نقل کی ہے کہ میں دریائے فرات کے کنارہ حضرت علی کے ہمراہ جا رہا تھا کہ حضرت علی رضی اللہ عنہ نے فرمایا آپ ﷺ نے ارشاد فرمایا کہ بنی اسرائیل نے اختلاف کیا اور مسلسل ان کے درمیان باہمی اختلاف جاری رہا حتیٰ کہ انہوں نے دو حکم بھیجے جو خود بھی گمراہ ہوئے اور انہوں نے لوگوں کو بھی گمراہ کیا اور میری امت میں بھی اس طرح ہوگا، یہ حدیث منکر ہے اس لئے کہ اگر حضرت علی رضی اللہ عنہ کو معلوم ہوتا تو وہ حکمین کی تحکیم پر موافقت کر کے لوگوں کی گمراہی کا سبب نہ بنتے، جیسا کہ اس حدیث نے بیان کیا ہے اس حدیث کی آفت زکریا بن یحییٰ ہے جو کندی، حمیری اور اندھا ہے ابن معین نے کہا وہ کچھ نہیں ہے۔

خوارج کا کوفہ سے نکلنا اور حضرت علی رضی اللہ عنہ سے مقابلہ کرنا..... جب حضرت علی نے ابو موسیٰ کو لشکر کے ساتھ دومۃ الجندل کی طرف بھیجا تو خوارج کا معاملہ سخت ہو گیا، انہوں نے آپ پر الزامات کی بارش کر دی اور آپ کو صراحۃً کافر کہا آپ کے پاس دو شخص زرعد بن برج طائی اور حرقوص بن زہیر سعدی آئے انہوں نے کہا لا حکم الا للہ، حضرت علی رضی اللہ عنہ نے کہا لا حکم الا للہ، حرقوص نے کہا آپ اپنی غلطی سے توبہ کیجئے اور ہمارے ساتھ دشمن کی طرف چلئے تاکہ ہم ان سے مقابلہ کر کے اپنے رب سے ملاقات کریں حضرت علی رضی اللہ عنہ نے فرمایا میں نے تم سے یہ ہی بات کی تو تم نے انکار کر دیا ہمارے اور لوگوں کے درمیان عہد لکھے ہوئے ہیں اور فرمان الہی ہے (اور اللہ کے عہد کو پورا کرو جب تم معاہدہ کرو)

حرقوص نے حضرت علی سے کہا یہ ایک گناہ ہے جس سے آپ کو توبہ کرنی چاہئے، حضرت علی نے جواب دیا یہ گناہ نہیں ہے بلکہ رائے کی کمزوری ہے اور میں تم کو اس کے بارے میں پہلے کہہ چکا ہوں اور میں نے تم کو اس سے منع کیا تھا، زرعد بن برج نے کہا اے علی رضی اللہ عنہ! اگر آپ نے لوگوں کو اللہ کے دین میں حکم بنانا نہ چھوڑا تو میں آپ سے قتال کروں گا، اور اس کے ذریعہ میں رحمت الہی اور رضا الہی کا طالب ہوں گا، حضرت علی رضی اللہ عنہ نے فرمایا تجھ پر ہلاکت ہو، تو کتنا بد بخت ہے گویا میں تجھے قتل کروں گا اور ہوا تجھ پر خاک اڑائے گی اس نے کہا میں یہ ہی چاہتا ہوں حضرت علی نے اس سے فرمایا اگر تو حق پر ہوتا تو موت میں دنیا سے تسلی حاصل ہو جاتی لیکن شیطان نے تمہیں دھوکہ میں ڈال دیا ہے وہ حضرت علی کے پاس سے فیصلہ کرتے ہوئے نکل گئے اور ان کے بارے میں یہ بات مشہور ہو گئی اور انہوں نے لوگوں میں اس کا کھلم کھلا اعلان کیا اور انہوں نے حضرت علی رضی اللہ عنہ



کے خطبہ کے دوران آپ پر تعریض کی، آپ کو گالیاں دیں، قرآن پاک کی آیات پڑھ کر آپ کو سنائیں، یہ واقعہ اس طرح پیش آیا کہ حضرت علی رضی اللہ عنہ فوج کے ایک دستہ میں خطبہ دینے کے لئے کھڑے ہوئے، آپ نے خطبہ میں خوارج کا ذکر کرتے ہوئے ان پر الزامات لگائے ان کی ایک جماعت کھڑے ہو کر لا حکم الا اللہ پڑھنے لگی ان ہی میں سے ایک شخص کانوں میں انگلی دے کر کھڑے ہو کر کہنے لگا: تیری طرف اور تجھ سے پہلے لوگوں کی طرف وحی کی گئی ہے کہ اگر تو نے شرک کیا تو تیرے اعمال ضائع ہو جائیں گے اور تو خسارہ پانے والوں میں سے ہو جائے گا۔

حضرت علی رضی اللہ عنہ منبر پر ہاتھوں کو الٹ پلٹ کرنے لگے اور کہنے لگے کہ ہم تمہارے بارے میں اللہ کے حکم کے منتظر ہیں پھر فرمانے لگے کہ ہم پر لازم ہے کہ جب تک تم ہمارے خلاف خروج نہ کرو اس وقت تک ہم تم کو اپنی مساجد سے نہ روکیں، جب تک تمہارے ہاتھ ہمارے ہاتھوں میں ہیں اس وقت تک ہم مال غنیمت سے تمہارا حصہ نہ روکیں اور جب تک تم ہم سے قتال نہ کرو اس وقت تک ہم تم سے قتال نہ کریں۔

ابو مخنف نے عن عبد الملک عن ابی حرہ نقل کیا ہے کہ جب حضرت علی نے ابو موسیٰ کو حکومت چلانے کے لئے بھیجا تو خوارج عبد اللہ بن وہب راہی کے گھر میں جمع ہو گئے اس نے ان کو ایک بلند خطبہ دیا جس میں دنیا سے بے رغبتی کرنے اور آخرت اور جنت کی طرف التفات کی تلقین کی اور ان کو امر بالمعروف اور نہی عن المنکر کی ترغیب کی پھر اس نے کہا ہمارے ان بھائیوں کو جنہوں نے ان ظالمانہ احکام کا انکار کیا بعض پہاڑی صوبوں کی ارد گرد بستیوں یا بعض شہروں کی طرف اس ظالم ہستی سے نکال دو۔

اس کے بعد حرقوص نے کھڑے ہو کر خطبہ دیا جس میں اس نے حمد و ثناء کے بعد کہا اس دنیا کا متاع قلیل ہے اور اس کا فراق قریب ہے پس اس کی زیب و زینت تم کو اس میں ٹہرنے کی دعوت نہ دے اور تم کو طلب حق اور انکار ظلم سے نہ روک دے (بلاشبہ اللہ تعالیٰ تقویٰ اختیار کر نیوالوں اور محسنوں کے ساتھ ہے)۔

سنان بن حمزہ اسدی نے کہا کہ اے قوم رائے تو وہی ہے جو تم نے اختیار کی ہے اور حق وہی ہے جو تم نے ذکر کیا ہے اب تم اپنا ایک امیر منتخب کرو وہ تمہارے لئے قوت اور سہارے کا باعث ہوگا اور وہ جھنڈا ہوگا جسے تم گھیرے رہو گے اور تم اس کی طرف رجوع کرو گے، انہوں نے اپنے سردار زید بن حصن طائی کی طرف پیغام بھیجا اور اس کو امارت کی پیشکش کی لیکن اس نے انکار کر دیا پھر انہوں نے حرقوص بن زہیر پر امارت پیش کی تو اس نے بھی انکار کر دیا اس کے بعد انہوں نے شریح بن ابی اوفیٰ عبسی کو امارت کی پیشکش کی تو اس نے بھی انکار کر دیا، پھر انہوں نے عبد اللہ بن وہب راہی کو امارت کی پیشکش کی تو اس نے قبول کرتے ہوئے کہا خدا کی قسم میں نے دنیا کی رغبت کی وجہ سے اسے قبول نہیں کیا اور نہ موت کے خوف سے میں اسے چھوڑ دوں گا، پھر وہ زید بن حصن طائی کے گھر میں جمع ہوئے اس نے ان کو خطبہ دیا امر بالمعروف اور نہی عن المنکر کی ان کو ترغیب دی اور اس کے بارے میں وارد ہونے والی قرآنی آیات (یا داؤد انا جعلناک) وغیرہ ان کو پڑھ کر سنائیں۔

پھر اس نے کہا میں اپنے اہل قبلہ کے اہل دعوت کے بارے میں گواہی دیتا ہوں کہ انہیں شیطان نے گمراہ کر دیا ہے انہوں نے اللہ کی کتاب کو چھوڑ دیا ہے اور اقوال و اعمال میں انہوں نے ظلم سے کام لیا ہے ان پر لوگوں سے جہاد کرنا فرض ہے ان میں سے ایک شخص عبد اللہ بن خبیرہ سلمیٰ رونے لگا پھر اس نے لوگوں کو خروج پر ابھارا اور کہا ان کی جبینوں اور چہروں پر مارو حتیٰ کہ رحمٰن کی اطاعت ہو جائے اگر تم کامیاب ہو گئے اور تمہاری منشاء کے مطابق اللہ کی اطاعت ہونے لگی تو اللہ تعالیٰ تم کو پورا پورا ثواب دے گا اور اگر تم قتل کر دیئے تو تمہیں رضاء الہی اور جنت میں کوئی چیز زیادہ محبوب ہے، میں کہتا ہوں کہ لوگوں کو یہ قسم بنی آدم کے اشکال سے سب سے زیادہ عجیب و غریب ہے پس پاک ہے وہ ذات جس نے جس طرح چاہا کسی نوع کو پیدا کر دیا، اور اپنے عظیم فیصلے میں سچ فرمایا، بعض اسلاف نے خوارج کے بارے میں کیا ہی خوب کہا جس کا ذکر قرآن پاک کی ان آیات میں ہے (قل هل انبئکم بالاحسنین اعمالا) وغیرہ۔

حاصل کلام یہ ہے کہ ان جاہل، گمراہ اور اقوال و افعال میں بد بخت لوگوں نے مسلمانوں کے درمیان سے خروج پر اتفاق کر لیا اور انہوں نے شہر مدین کی طرف جانے پر موافقت کر لی، تا کہ وہ اس پر غالب آجائیں اور وہاں پر محفوظ ہو جائیں بصرہ اور دیگر شہروں میں اپنے ہم مذہب و مسلک لوگوں کی طرف پیغام بھیجیں تا کہ وہ بھی ان کے ساتھ آئیں۔



زید بن حصن طائی نے ان سے کہا تم مدین شہر پر غالب نہیں آ سکتے کیوں کہ وہاں پر ایسا لشکر ہے جس سے مقابلہ کی تم میں سکت نہیں ہے لیکن تم اپنے بھائیوں سے جوخی پل کا وعدہ کر لو اور کوفہ سے جماعتوں کی شکل میں مت نکلو بلکہ اکیلے اکیلے نکلو تا کہ تمہاری وجہ سے فتنہ نہ اٹھے چنانچہ انہوں نے بصرہ و دیگر شہروں کے اپنے ہم مذہب و ہم مسلک بھائیوں کو ایک عام خط لکھا اور انہیں جوخی پل پر ملنے کے لئے کہا تا کہ وہ دشمن کے خلاف متحد ہو جائیں پھر وہ چپکے چپکے نکلے تاکہ کسی کو معلوم نہ ہو اور وہ انہیں نکلنے سے روک دیں پس وہ اپنے آباء، امہات، ماموں، خالات اور دیگر رشتہ داروں کے درمیان سے نکل گئے اور وہ اپنی جہالت اور کم عملی و عقلی کی وجہ سے خروج کو رب السموات والارض کی رضا کا سبب سمجھتے رہے حالانکہ وہ تو اس کے ذریعہ اکبر الکبار کے مرتکب ہو گئے تھے اور حقیقت میں شیطان مردود نے اس چیز کو ان کے سامنے مزین کر کے پیش کیا تھا جو کہ ہمارے والد آدم اور ان کی ذریت جب تک ان کی روحمیں ان کے اجسام میں ہوں گی کا زلی دشمن ہے اور اللہ ہی اپنی قوت و طاقت کے ذریعہ اس سے ہماری حفاظت کا ذمہ دار ہے بلاشبہ وہی دعاؤں کو قبول کر نیوالا ہے۔

لوگوں کی ایک جماعت اپنے بھائیوں اور لڑکوں سے آملی انہوں نے ان کو زجر و توبیخ کی تو انہوں نے رجوع کر لیا پھر ان میں سے بعض نے استقامت دکھائی اور بعض دوبارہ خوارج سے جا ملے اور قیامت تک خسران میں مبتلا ہوئے اس کے بعد وہ اپنے جائے مستقر کی طرف چلے گئے اور بصرہ وغیرہ کے جن لوگوں کی طرف انہوں نے خط لکھا تھا وہ بھی ان کے ساتھ آئے، اور سب کے سب نہروان میں جمع ہو گئے ان کی ایک شان و شوکت قائم ہو گئی اور وہ مستقل ایک فوج تھی ان میں بہادر بھی تھے وہ اس کے ذریعہ اپنے گمان میں قرب الہی حاصل کرنے والے تھے پس نہ تو ان کا مقابلہ کیا جاسکتا ہے اور نہ ان سے بدلہ کی امید کی جاسکتی تھی اللہ ہی سے مدد کی امید کی جاسکتی تھی۔

ابو مخنف نے عن ابی روق عن الشعمی بیان کیا ہے کہ جب خوارج نہروان چلے گئے اور ابو موسیٰ مکہ چلے گئے تو ابن عباس بصرہ آئے اور حضرت علی رضی اللہ عنہ نے لوگوں میں کھڑے ہو کر خطبہ دیا اور حمد و ثناء کے بعد فرمایا اگرچہ زمانہ بارگراں اور بڑی مصیبت لایا ہے لیکن اس کے باوجود بھی خدا کا شکر ادا کرتا ہوں اور میں اللہ کی وحدانیت اور محمد کی رسالت کی گواہی دیتا ہوں، بلاشبہ معصیت عیب لاتی ہے، دکھ دیتی ہے حسرت پیدا کرتی ہے اور آخر میں شرمندگی لاتی ہے اور میں نے تم کو ان دو شخصوں اور اس حکومت کے بارے میں مشورہ دیا تھا اور اپنی رائے دی تھی جس کا تم نے انکار کر دیا اور تم نے اپنی من مانی کی اور میری اور تمہاری مثال ہوازن کے شاعر کی طرح ہو گئی۔

میں نے انہیں ریت کے موڑ پر مشورہ دیا انہیں دوسرے دن کی چاشت کے وقت سیدھی راہ معلوم ہوئی۔

اس کے بعد حضرت علی نے حکمین کی کارروائی کے بارے میں گفتگو کی اور آپ نے ان کے فیصلے کو رد کر دیا اور ان کے بارے میں ایسی باتیں کہی جو ان کے مرتبہ کو گرانے والی تھیں، آپ نے لوگوں کو اہل شام سے جہاد کرنے کے لئے جمع ہونے کے لئے کہا اور خروج کے لئے پیر کا دن متعین کیا اور بصرہ کے والی ابن عباس کے پاس پیغام بھیجا کہ وہ لوگوں کو اہل شام سے جہاد کے لئے جمع کریں، اور خوارج کو خط لکھا جس میں ان کو حکمین کے فیصلے کو ختم کرنے کی خبر دی اور یہ کہ وہ اہل شام سے جہاد کا عزم کئے ہوئے ہیں لہذا تم بھی آ جاؤ تا کہ ہم مل کر ان سے مقابلہ کریں، خوارج نے جواب لکھا کہ آپ ان سے اپنے رب کی رضا کے لئے ناراض نہیں ہوئے بلکہ اپنے نفس کے لئے ناراض ہوئے ہیں اگر آپ اپنے نفس پر کفر کی گواہی دیتے ہیں اور آپ توبہ کی طرف متوجہ ہوتے ہیں تو پھر ہم تمہارے اور اپنے درمیان سوچیں گے ورنہ ہم برابر آپ سے عہد شکنی کرتے رہیں گے (بلاشبہ اللہ تعالیٰ خیانت کرنے والوں کو پسند نہیں کرتا)۔

جب حضرت علی رضی اللہ عنہ نے ان کا خط پڑھا تو آپ ان سے مایوس ہو گئے اور آپ نے اہل شام سے مقابلہ کے لئے شام جانے کا ارادہ کر لیا اور آپ پینسٹھ ہزار کے لشکر کے ساتھ کوفہ سے نخیلہ کی طرف روانہ ہو گئے اور ابن عباس نے آپ کے پاس اہل بصرہ میں سے تین ہزار دو سو سوار بھیجے، پندرہ سو جاریہ ابن قدامہ کے ساتھ اور سترہ سو ابوالاسود دولی کے ساتھ، پس حضرت علی رضی اللہ عنہ کے لشکر کی کل تعداد اڑسٹھ ہزار دو سو سولہ ہو گئی، حضرت علی رضی اللہ عنہ نے خطبہ دیا جس میں آپ نے لوگوں کو جہاد پر ابھارا اور دشمن سے ملاقات کے وقت صبر کی تلقین کی اس وقت آپ مکمل طور پر شام کا عزم کئے ہوئے تھے کہ اچانک آپ کو خبر ملی کہ خوارج نے فساد برپا کر دیا ہے، خونریزی اور ہزنی شروع کر دی اور انہوں نے محارم کو حلال کر دیا، اور جن لوگوں کو انہوں نے قتل کیا ان میں صحابی رسول عبد اللہ بن خباب بھی تھے انہوں نے ان کو ان کی حاملہ بیوی سمیت گرفتار کر لیا انہوں نے ان سے پوچھا کہ



آپ کون ہیں؟ انہوں نے جواب دیا میں صحابی رسول عبد اللہ بن خباب ہوں، اور تم نے مجھے خوف زدہ کیا ہے انہوں نے عبد اللہ کو مطمئن کرتے ہوئے کہا کہ آپ ہم سے اپنے والد سے سنی ہوئی کوئی بات بیان کریں، انہوں نے کہا میں نے اپنے والد کو کہتے ہوئے سنا کہ عنقریب فتنہ کھڑا ہوگا اس میں بیٹھے والا کھڑے رہنے والے سے اور کھڑا ہونے والا چلنے والے سے بہتر ہوگا۔

انہوں نے آپ کو ہاتھ سے پکڑ کر کھینچا، اسی دوران کہ آپ ان کے ساتھ چل رہے تھے اچانک ان کے ایک آدمی کو ایک ذمی کا خنزیر ملا، اس نے نیزہ مار کر اس کا چمڑا چیر دیا، دوسرے نے اس سے کہا تو نے ایک ذمی کے خنزیر سے ایسا کیوں کیا؟ وہ اس ذمی کے پاس گیا اور اس سے معافی تلافی کر لی، پھر کچھ آگے چل کر درخت سے ایک کھجور گری ان میں سے ایک نے اسے کھا لیا دوسرے نے اس کو کہا کہ بلا اجازت دشمن کے تو نے اسے کھا لیا؟ اس کے بعد انہوں نے حضرت عبد اللہ بن خباب رضی اللہ عنہ کو ذبح کر دیا پھر وہ ان کی اہلیہ کے پاس آئے اس نے کہا میں ایک حاملہ عورت ہوں تمہیں خوف خدا نہیں ہے؟ انہوں نے اس کو بھی ذبح کر دیا اور اس کے پیٹ سے بچہ نکال لیا۔

جب لوگوں کو ان کی اس شنیع حرکت کا علم ہوا تو ان کو خطرہ ہو گیا کہ اگر حضرت علی کی فوج شام چلی گئی اور جہاد میں مصروف ہو گئی تو یہ لوگ ان کے دیار و اولاد میں کارروائی کریں گے، اس لئے کہ وہ ان کے شر سے ڈر گئے اور انہوں نے حضرت علی رضی اللہ عنہ کو مشورہ دیا کہ ان سے جنگ کا آغاز کیا جائے پھر جب ان سے فارغ ہو جائیں اور لوگ ان کے شر سے مامون ہو جائیں تو پھر شام کی طرف چلے جائیں چنانچہ اسی پر رائے متفق ہو گئی اور اسی میں اہل شام اور ان کی بھلائی تھی، حضرت علی رضی اللہ عنہ نے حارث بن مرہ عبدی کو خوارج کی طرف اپنا اپیلچی بنا کر بھیجا اور اسے ہدایت کی کہ ان کا حال معلوم کر کے مجھے ان کے بارے میں واضح خط لکھ دینا، جب وہ خوارج کے پاس پہنچے تو انہوں نے بلا مہلت انہیں قتل کر دیا، جب حضرت علی رضی اللہ عنہ کو ان کے قتل کی خبر ملی تو انہوں نے اہل شام سے قبل خوارج کی طرف جانے کا ارادہ کر لیا۔

امیر المؤمنین حضرت علی رضی اللہ عنہ کا خوارج کی طرف خروج..... جب حضرت علی رضی اللہ عنہ اور ان کی فوج نے خوارج سے قتال کا فیصلہ کر لیا تو منادی نے کوچ کا اعلان کیا، حضرت علی نے پل عبور کر کے دو رکعت نفل پڑھیں پھر آپ عبد الرحمن اور ابو موسیٰ کی خانقاہوں میں گئے بعد ازاں آپ دریائے فرات کے کنارے چلے اسی دوران ایک نجومی سے ملاقات ہوئی، اس نے حضرت علی رضی اللہ عنہ کو دن کے سوا کسی اور وقت میں چلنے کا مشورہ دیا کیوں کہ اس نے کہا مجھے آپ کے بارے میں خطرہ ہے، لیکن حضرت علی رضی اللہ عنہ نے اس کے خلاف کیا جس کی وجہ سے اللہ نے آپ کو کامیابی حاصل فرمائی۔

حضرت علی رضی اللہ عنہ نے فرمایا میں نے لوگوں کے سامنے اس کی غلطی کو واضح کرنا چاہا اور مجھے خطرہ ہو گیا کہ لوگ کہیں گے کہ علی کو ایک جاہل شخص کی موافقت کرنے کی وجہ سے کامیابی حاصل ہوئی، اور حضرت علی انبار کے کنارے چلے اور آپ نے قیس بن سعد کو آگے بھیجا اور اسے حکم دیا کہ وہ مدائن پہنچ کر اس کے نائب عبد اللہ بن مسعود ثقفی کے بھائی سعد بن مسعود سے فوج میں ملاقات کرے، وہاں پر سب لوگوں نے حضرت علی پر اتفاق کر لیا۔

حضرت علی رضی اللہ عنہ نے خوارج کے پاس پیغام بھیجا کہ تم ہمارے بھائیوں کے قاتلوں کو ہمارے حوالے کر دو، حتیٰ کہ ہم ان کو قتل کر دیں، اس صورت میں ہم تمہیں چھوڑ کر شام چلے جائیں گے، امید ہے کہ اللہ تعالیٰ تمہارے قلوب کو بدل دے گا، اور تم خیر کی طرف واپس آ جاؤ گے، انہوں نے جواب دیا کہ ہم سب تمہارے بھائیوں کے قاتل ہیں اور ہم تمہارے اور ان کے خون کو حلال سمجھتے ہیں، حضرت قیس بن عبادہ ان کے پاس گئے اور جس عظیم گناہ کا انہوں نے ارتکاب کیا تھا اس کے بارے میں ان کو وعظ و نصیحت کی لیکن اس کا کچھ فائدہ نہیں ہوا۔

اسی طرح حضرت ابو ایوب انصاری نے بھی انہیں ملامت کی لیکن وہ بھی بے نفع رہی، پھر حضرت علی خود ان کے پاس گئے آپ نے انہیں وعظ و نصیحت کی ان کو ڈرایا دھمکایا اور فرمایا تم نے مجھ پر ایسے امر کا الزام لگایا ہے کہ جس کی طرف تم نے مجھے دعوت دی ہے میں نے تمہیں اس سے روکا مگر تم نے قبول نہ کیا، دیکھو میں یہاں ہوں اور تم بھی یہاں ہو، تم جہاں سے آئے ہو وہیں واپس لوٹ جاؤ، محارم الہی کا ارتکاب نہ کرو، تمہارے نفوس نے تمہارے لئے ایسا امر مزین کر دیا ہے جس پر تم نے مسلمانوں کو قتل کیا، خدا کی قسم اگر تم اس پر ایک مرغی کو بھی قتل کرو گے وہ بھی عند اللہ امر عظیم ہے



مسلمانوں کے خون کا تو کیا کہنا ان کے پاس کوئی جواب نہیں تھا انہوں نے اعلان کر لیا کہ ان سے بات مت کرو، اللہ سے ملاقات کی تیاری کرو، جنت کی طرف رواں دواں رہو۔

انہوں نے آگے بڑھ کر قتال کے لئے صف بندی کر لی، اور مقابلہ کے لئے تیاری کر لی انہوں نے میمنہ پر زید بن حصن طائی سنہی کو میسرہ پر شریح بن اوفیٰ کو، سواروں پر حمزہ بن سنان کو اور پیادوں پر حرقوص بن زہیر سعدی کو مقرر کیا، اور ان کو حضرت علی اور ان کی فوج سے لڑنے کے لئے کھڑا کیا، حضرت علی رضی اللہ عنہ نے میمنہ پر حجر بن عدی کو میسرہ پر شمیث بن ربیع اور معتقل بن قیس ریاحی کو، سواروں پر ابویوب انصاری کو اور پیادوں پر ابو قتادہ انصاری کو مقرر کیا، اہل مدینہ پر جن کی تعداد سات سو تھی قیس بن سعد بن عبادہ کو مقرر کیا، حضرت علی رضی اللہ عنہ نے ابویوب انصاری کو حکم دیا کہ وہ خوارج کے لئے امان کا علم بلند کر کے اعلان کر دیں کہ اس جھنڈے کے تلے آنے والے اور کوفہ، مدائن جانے والے کے لئے امان کا اعلان ہے، ہم کو تم سے کوئی سروکار نہیں ہے، ہمیں تو صرف اپنے بھائیوں کے قاتلوں سے سروکار ہے۔

اس اعلان کے بعد ان کی اکثریت واپس آگئی صرف ایک ہزار یا اس سے بھی کم عبد اللہ بن وہب راہبی کے ساتھ رہ گئے اس کے بعد وہ حضرت علی رضی اللہ عنہ کی طرف بڑھے تو آپ نے سواروں کو آگے کر دیا ان میں سے بھی تیر اندازوں کو آگے کر دیا، پیادوں نے سواروں کے پیچھے صف بندی کر لی، آپ نے اپنے ساتھیوں سے فرمایا تم ان سے جنگ کا آغاز نہ کرنا حتیٰ کہ وہ از خود آغاز کر دیں، خوارج لا حکم الا اللہ جنت کی طرف رواں دواں رہو، جنت کی طرف رواں دواں رہو جیسے نعرہ لگاتے ہوئے آگے بڑھے، انہوں نے سواروں پر حملہ کر کے انہیں منتشر کر دیا حتیٰ کہ ان کی ایک ٹکڑی میسرہ کی طرف اور ایک ٹکڑی میمنہ کی طرف چلی گئی، تیر اندازوں نے تیروں کے ساتھ ان کا استقبال کیا ان کے چہروں پر تیر اندازی کی، میمنہ اور میسرہ سے سواروں نے ان پر حملہ کر دیا جوانوں نے تیروں اور تلواروں کے ساتھ ان کا مقابلہ کیا بالآخر انہوں نے خوارج کو موت کے گھاٹ اتار دیا پس وہ گھوڑوں کے سموں کے نیچے بکھرے ہوئے پڑے تھے ان کے سردار عبد اللہ بن وہب، حرقوص بن زہیر، شریح بن اوفیٰ اور عبد اللہ بن خبیرہ سلمیٰ (اللہ ان کا برا کرے) قتل کر دیئے گئے۔

ابویوب انصاری کا قول ہے کہ میں نے ایک خارجی کو نیزہ مار کر اس کی پشت سے پار کر دیا اور میں نے اسے کہا اے دشمن خدا! تجھے نار جہنم کی خوشخبری ہو اس نے کہا عنقریب تجھے معلوم ہو جائے گا کہ ہم میں سے کون اس کا زیادہ حق دار ہے۔

مورخین کا قول ہے کہ حضرت علی رضی اللہ عنہ کی فوج میں سے صرف سات افراد شہید ہوئے، اور آپ مقتولین کے درمیان چلتے ہوئے کہہ رہے تھے ہلاکت ہو تمہارے لئے، جس چیز نے تمہیں دھوکہ میں ڈالا اس نے تمہیں نقصان پہنچایا، لوگوں نے کہا اے امیر المومنین ان کو کس چیز نے دھوکہ میں مبتلا کیا، حضرت علی رضی اللہ عنہ نے فرمایا انہیں شیطان اور نفس امارہ نے خواہشات سے دھوکہ دیا، ان کے سامنے گناہوں کو مزین کر کے پیش کیا اور انہیں خبر دی کہ وہ غالب آئیو الے ہیں اس کے بعد آپ نے زخمیوں کے بارے میں حکم دیا ان کی تعداد چار سو تھی، آپ نے علاج کے لئے ان کو ان کے قبائل کے حوالہ کر دیا اور ہتھیار ساز و سامان جو آپ کو ملا اسے آپ نے تقسیم کر دیا۔

یشیم بن عدی نے کتاب الخوارج میں محمد بن قیس اسدی اور منصور بن دینار کے حوالہ سے عن عبد الملک بن میسرہ عن النزال بن سیرہ نقل کیا ہے کہ نہروان کے روز جو کچھ آپ کو خوارج سے ملا آپ نے اس کا خمس نہیں نکالا حتیٰ کہ آخر میں آپ کے پاس ایک ہانڈی لائی گئی آپ نے اسے بھی واپس کر دیا۔

ابو مخنف نے بحوالہ عبد الملک بن ابی حرہ نقل کیا ہے کہ حضرت علی سلمان بن ثمامہ حنفی ابو حرہ اور ریان بن صبرہ بن ہوذہ کے ساتھ ذی الشیثہ کی تلاش میں نکلے، ریان نے اسے چالیس پچاس مقتولوں کے ساتھ نہر کے کنارہ ایک گڑھے میں پایا، راوی کہتا ہے کہ اس کے نکالنے کے بعد حضرت علی رضی اللہ عنہ نے اس کے بازو کو دیکھا کیا دیکھتے ہیں کہ اس کے کندھے پر عورت کے پستان کی طرح گوشت کا ایک ٹکڑا ہے، اس کے سر اور پستان پر سیاہ بال ہیں جب اسے کھینچا جاتا ہے تو وہ لمبا ہو کر دوسرے ہاتھ کے برابر ہو جاتا ہے پھر ڈھل کر عورت کے پستان کی طرح کندھے پر واپس آ جاتا ہے، جب حضرت علی رضی اللہ عنہ نے اسے دیکھا تو فرمایا خدا کی قسم! میں نے جھوٹ نہیں بولا اگر تم عمل پر بھروسہ کرتے تو میں عارف حق ہونے کی وجہ سے تم کو وہ فیصلہ بتاتا جو اللہ نے ان کے قتال کے بارے میں کیا ہے۔



یشم بن عدی اپنی کتاب الخوارج میں بیان کرتے ہیں کہ مجھ سے محمد بن ربیعہ اُخسی نے نافع بن مسلمہ اُخسی کے حوالہ سے نقل کیا ہے کہ ذوالشہیہ بجیلہ کے عرنہ کے ایک شخص کا نام ہے جو کالاجبشی تھا سارے لشکر میں اس کی بدبو مشہور تھی اس سے قبل وہ ہم سے ملاقات کرتا تھا ہم اس سے اور وہ ہم سے مقابلہ کرتا تھا اور مجھ سے ابواسامیل خنی نے ریان بن ضبرہ خنی کے حوالہ سے نقل کیا ہے کہ ہم نہروان میں حضرت علی کے ساتھ حاضر ہوئے جب آپ نے ٹڈے کو پایا تو آپ نے طویل سجدہ کیا، اسی طرح سفیان ثوری نے عن محمد بن قیس ہمدانی عن ابی موسیٰ روایت کیا ہے کہ حضرت علی رضی اللہ عنہ نے جب ٹڈے کو پایا تو آپ نے طویل سجدہ کیا۔

اسی طرح مجھ سے یونس بن ابی اسحاق نے اسماعیل کے حوالہ سے عن حبہ العری نقل کیا ہے کہ جب اہل نہروان آئے تو لوگوں نے کہا اللہ کا شکر ہے جس نے ان لوگوں کی بیخ کنی کی، حضرت علی رضی اللہ عنہ نے فرمایا کہ ہرگز نہیں، خدا کی قسم وہ مردوں کے اصلاب اور عورتوں کے ارحام میں موجود ہیں جب وہ شراہین نے سے نکلتے ہیں تو جوان سے ملتا ہے اس پر غالب آنے کے لئے وہ متحد ہو جاتے ہیں، راوی کا قول ہے کہ عبد اللہ بن وہب راہبی کے سجدہ کی جگہ کے نشانات شدۃ اجتہاد اور کثرة سجود کی وجہ سے خشک ہو گئے تھے۔

یشم نے بعض خوارج کے حوالہ سے نقل کیا ہے کہ عبد اللہ بن وہب راہبی نے حضرت علی رضی اللہ عنہ سے بغض کی وجہ سے اپنا نام جاحد رکھا تھا، یشم بن عدی نے اسماعیل سے انہوں نے عن خالد عن علقمہ بن عامر روایت کی ہے کہ حضرت علی رضی اللہ عنہ سے اہل نہروان کے بارے میں سوال کیا گیا کہ وہ مشرک ہیں، حضرت علی رضی اللہ عنہ نے فرمایا شرک سے تو وہ بھاگ کر آئے ہیں، پھر آپ سے پوچھا گیا کیا وہ منافق ہیں؟ آپ نے فرمایا منافق تو اللہ کا ذکر بہت کم کرتے ہیں، آپ سے پوچھا گیا کہ آخر وہ کیا ہیں؟ آپ نے فرمایا وہ ہمارے بھائی ہیں جنہوں نے ہمارے خلاف بغاوت کی ہے، ہم نے اپنے خلاف بغاوت کی وجہ سے ان سے قتال کیا ہے اسے ابن جریو غیرہ نے یہاں پر ذکر کیا ہے۔

## ان کے بارے میں بیان ہونے والی احادیث

پہلی حدیث..... حضرت علی رضی اللہ عنہ سے مروی ہے اور اسے آپ سے زید بن وہب، سوید بن غفلہ، طارق بن زیاد، عبد اللہ بن شداد، عبید اللہ بن ابی رافع، عبید بن عمرو سلمانی، کلیب ابو عاصم، ابو کثیر، ابو مریم، ابو موسیٰ اور ابو وائل الرضی، یہ بارہ طریق ہیں جو آپ کی طرف جاتے ہیں، عنقریب تو انہیں ان کے الفاظ و اسانید کے ساتھ پایگا۔ اور اس قسم کی حدیث حد تو اتر کے ساتھ پہنچتی ہیں۔

پہلا طریق..... مسلم بن حجاج نے اپنی صحیح میں بیان کیا ہے کہ ہم سے عبد بن حمید نے متعدد طرق سے زید بن وہب جہنی کے حوالہ سے نقل کیا ہے کہ وہ ان لوگوں کے ساتھ تھے جو خوارج کی طرف گئے، حضرت علی رضی اللہ عنہ نے فرمایا اے لوگو! میں نے آپ ﷺ کو کہتے ہوئے سنا ہے کہ عنقریب میری امت میں سے ایک قوم ظاہر ہوگی تمہاری قرآن ان کی قرآن کے مقابلہ میں کچھ بھی نہیں ہوگی، تمہاری نماز اور تمہارے روزے ان کے مقابلہ میں کچھ نہیں ہوں گے، وہ قرآن پڑھیں گے اور خیال کریں گے کہ قرآن ان ہی پر نازل ہوا ہے اور ان ہی کے لئے ہے اگر فوج کے وہ لوگ جو انہیں پائیں گے اس فیصلہ کو جانتے جوان کی نبی کی زبان سے ان کے لئے نازل ہوا ہے تو وہ عمل کا سہارا لیتے۔

ان کی نشانی یہ ہے کہ ان میں ایک شخص ایسا ہوگا جس کا بازو ہاتھ کے بغیر ہوگا، اس کے بازو کے سرے پر پستان کی طرح بھٹنی ہوگی جس پر سفید بال ہوں گے وہ لوگ معاویہ اور اہل شام کے پاس جائیں گے اور ان لوگوں کو چھوڑ کر جائیں گے جو تمہارے مال اولاد میں تمہاری قائم مقامی کریں گے، مجھے امید ہے کہ یہ وہی لوگ ہیں اس لئے کہ انہوں نے ناحق خونریزی کی ہے اور لوگوں کے صحنوں میں غارتگری کی ہے، پس تم اللہ کے نام پر آگے پڑھو۔

سلمہ کا قول ہے کہ زید بن وہب نے ایک ایک منزل ذکر کی، حتیٰ کہ انہوں نے پل عبور کر لیا پھر جب ہماری جنگ ہوئی تو اس روز خوارج کا سردار عبد اللہ بن وہب راہبی تھا اس نے ان سے کہا نیزے پھینک دو، تلواریں سونت لو اور ان کی میان توڑ دو، مجھے خوف ہے کہ کہیں وہ تم کو قسم نہ



دیں جیسا کہ انہوں نے حروراء کے روز قسم دی تھی وہ لوٹ آئے انہوں نے اپنے نیزے پھینک دیئے اور تلواریں سونت لیں لوگوں نے ان کو اپنے نیزوں سے مارا۔

راوی کا قول ہے کہ ان میں سے بعض نے بعض کو قتل کیا اس روز صرف دو شخص قتل کئے گئے، حضرت علی رضی اللہ عنہ نے فرمایا ان میں ٹنڈے شخص کو تلاش کرو، انہوں نے تلاش کیا تو انہوں نے اس کو نہیں پایا، حضرت علی رضی اللہ عنہ خود کھڑے ہو کر لوگوں کے پاس آئے، آپ نے فرمایا اس کو پیچھے کرو تو انہوں نے اس کو زمین سے ملا ہوا پایا، حضرت علی رضی اللہ عنہ نے نعرہ تکبیر بلند کرتے ہوئے فرمایا کہ اللہ نے سچ فرمایا ہے اور اس کے رسول ﷺ نے اس کا پیغام پہنچا دیا ہے۔

راوی کہتا ہے کہ عبیدہ سلمانی نے کھڑے ہو کر حضرت علی رضی اللہ عنہ کو تین بار خدا کی قسم دے کر پوچھا کہ کیا آپ نے یہ بات آپ ﷺ سے سنی ہے، یہ مسلم کے الفاظ ہیں، ابوداؤد نے اسے حسن بن علی خلال سے بحوالہ عبدالرزاق اسی طرح روایت کیا ہے۔

حضرت علی رضی اللہ عنہ سے دوسرا طریق ..... امام احمد کا بیان ہے کہ وکیع نے ہم سے بیان کیا ہے کہ اعمش اور عبدالرحمن نے عن سفیان عن اعمش بن خثیمہ عن سوید بن غفلہ نے ہم سے بیان کیا ہے کہ حضرت علی رضی اللہ عنہ نے فرمایا جب میں تمہارے سامنے آپ ﷺ کے حوالہ سے کوئی بات بیان کروں تو مجھے آسمان سے زمین پر گر پڑنا آپ ﷺ پر جھوٹ بولنے سے زیادہ محبوب ہے، اور جب میں تم سے اس معاملہ کے بارے میں بات کروں جو میرے اور تمہارے درمیان ہے تو خوب سمجھ لو کہ جنگ ایک دھوکہ کا نام ہے، میں نے آپ ﷺ کو فرماتے ہوئے سنا کہ آخر زمانہ میں میری امت سے کچھ نو عمر اور بے عقل لوگ ظاہر ہوں گے جو خیر البریہ کی باتیں کریں گے وہ قرآن کی تلاوت کریں گے لیکن قرآن ان کے حلقوم سے تجاوز نہیں کرے گا۔

عبدالرحمن کہتے ہیں کہ ان کا ایمان ان کے حلقوم سے تجاوز نہیں کرے گا وہ دین سے ایسے نکل جائیں گے جیسے تیرکمان سے نکل جاتا ہے جب تم ان سے ملاقات کرو تو ان کو قتل کر دو، اس لئے کہ عند اللہ ان کے قاتل کے لئے ثواب ہے، صحیحین میں متعدد طرق سے بحوالہ اعمش اس کی تخریج کی گئی ہے۔

حضرت علی رضی اللہ عنہ سے تیسرا طریق ..... امام احمد نے بیان کیا ہے کہ ہم سے ابو نعیم نے متعدد طرق سے طارق بن زیاد کے حوالہ سے نقل کیا ہے کہ حضرت علی نہروان کی طرف گئے، ولید نے اپنی روایت میں بیان کیا ہے کہ ہم ان کے ساتھ خوارج سے قتال کرنے کے لئے نکلے آپ نے فرمایا ٹنڈے کو تلاش کرو، اس لئے کہ آپ ﷺ نے فرمایا ہے کہ عنقریب ایسی قوم آئیگی جو کلمہ حق بیان کریں گی لیکن وہ ان کے حلقوم سے تجاوز نہیں کرے گا وہ اسلام سے ایسے نکل جائیں گے جیسے تیرکمان سے نکل جاتا ہے ان کی نشانی یہ ہے کہ ان میں ایک سیاہ فام ٹنڈا شخص ہوگا اس کے ہاتھ پر سیاہ بال ہوں گے، اگر وہ ان میں موجود ہے تو تم نے ایک بدترین کو قتل کر دیا، اگر وہ ان میں نہیں ہے تو تم نے ایک بہترین شخص کو قتل کر دیا، ولید کہتا ہے کہ ہم رو پڑے، راوی کہتا ہے کہ ہم نے ٹنڈے کو پالیا تو ہم سجدہ ریز ہو گئے حضرت علی رضی اللہ عنہ بھی ہمارے ساتھ سجدہ ریز ہو گئے، اس طریق سے احمد اس کی روایت میں متفرد ہیں۔

چوتھا طریق ..... اسے عبداللہ بن شداد نے بحوالہ حضرت علی روایت کیا ہے جیسا کہ ابھی اسے پوری طوالت کے ساتھ پہلے بیان کیا جا چکا ہے۔

پانچواں طریق ..... امام مسلم کا بیان ہے کہ ہم سے ابو طاہر اور یونس بن عبدالاعلیٰ نے متعدد طرق سے عبید اللہ بن ابی رافع کے حوالہ سے روایت کی ہے کہ حروراء کے خروج کے وقت وہ حضرت علی رضی اللہ عنہ کے ساتھ تھے انہوں نے کہا لا حکم الا للہ، حضرت علی رضی اللہ عنہ نے فرمایا کلمہ حق ہے جس سے باطل مراد لیا جا رہا ہے، آپ ﷺ نے کچھ لوگوں کی علامات بیان فرمائی ہیں، اور میں وہ علامات ان میں پہچان رہا ہوں وہ اپنی زبانوں سے حق بات کہتے ہیں لیکن وہ ان کے حلق سے تجاوز نہیں کرتی، اور ان میں سے بدترین شخص سیاہ فام شخص ہے جس کا ایک ہاتھ بکری کے سر پستان یا پستان



کی بھٹی کی طرح ہے، جب حضرت علی رضی اللہ عنہ نے انہیں قتل کیا تو فرمایا تلاش کرو، انہوں نے تلاش کیا تو کچھ نہیں پایا حضرت علی رضی اللہ عنہ نے فرمایا دوبارہ تلاش کرو، خدا کی قسم! نہ مجھ سے جھوٹ بولا گیا ہے اور نہ میں نے جھوٹ بولا ہے، حضرت علی رضی اللہ عنہ نے دو یا تین بار یہ الفاظ دہرائے پھر انہوں نے اس کو ایک ویرانہ میں پایا انہوں نے اسے لاکر حضرت علی رضی اللہ عنہ کے سامنے کھڑا کر دیا، حضرت عبید اللہ فرماتے ہیں کہ میں اس وقت وہاں موجود تھا، یونس نے اپنی روایت میں یہ اضافہ کیا ہے کہ بکیر نے ابن حنین کے واسطے سے ایک شخص کے حوالہ سے نقل کیا ہے کہ میں نے اس سیاہ فام شخص کو دیکھا ہے امام مسلم اس میں متفرد ہیں۔

**چھٹا طریق**..... امام احمد نے بیان کیا ہے کہ ہم سے اسماعیل نے ایوب کے حوالہ سے عن محمد عن عبیدہ عن علی بیان کیا ہے کہ حضرت علی رضی اللہ عنہ کے سامنے خوارج کا ذکر کیا گیا، آپ نے فرمایا ان میں ٹنڈا یا پر گوشت ہاتھ والا یا کمزور ہاتھ والا شخص ہوگا اگر مجھے تمہارے اترانے کا خوف نہ ہوتا تو میں تم سے وہ وعدہ بیان کرتا جو اللہ نے اپنی نبی کی زبان سے ان لوگوں سے قتال کرنے والوں کے لئے کہلوا یا۔ راوی کہتا ہے کہ میں نے حضرت علی رضی اللہ عنہ سے سوال کیا کہ کیا واقعی آپ نے اللہ کے رسول سے یہ بات سنی ہے، حضرت علی رضی اللہ عنہ نے فرمایا رب کعبہ کی قسم ہاں، رب کعبہ کی قسم ہاں، رب کعبہ کی قسم ہاں۔

امام احمد نے بیان کیا ہے کہ ہم سے وکیع نے متعدد طرق سے عن عبیدہ عن علی روایت کی ہے کہ آپ ﷺ نے فرمایا ایک قوم ظاہر ہوگی ان میں پر گوشت یا کمزور ہاتھ یا ٹنڈا شخص ہوگا اگر تم اتر اؤ نہ تو میں تم سے وہ وعدہ بیان کروں جو اللہ نے ان لوگوں سے قتال کرنے والوں کے لئے اپنے نبی کی زبان سے کہلوا یا ہے، حضرت عبیدہ کہتے ہیں کہ میں نے حضرت علی رضی اللہ عنہ سے پوچھا کیا آپ نے واقعی یہ بات اللہ کے رسول سے سنی ہے، حضرت علی رضی اللہ عنہ نے جواب دیا ہاں رب کعبہ کی قسم، ہاں رب کعبہ کی قسم۔

امام احمد کا بیان ہے کہ ہم سے یزید نے بواسطہ ہشام کے عن محمد عن عبیدہ روایت کی ہے کہ حضرت علی رضی اللہ عنہ نے اہل نہروان کے بارے میں فرمایا کہ ان میں ایک پر گوشت ہاتھ یا کمزور ہاتھ یا ٹنڈا شخص ہوگا اگر وہ مجھے تمہارے اترانے کا خوف نہ ہو تو میں تم سے وہ وعدہ بیان کرتا جو اللہ نے اپنے نبی کی زبان سے ان سے قتال کرنے والوں کے لئے کہلوا یا حضرت عبیدہ کہتے ہیں کہ میں نے حضرت علی رضی اللہ عنہ سے دریافت کیا کہ کیا واقعی آپ نے یہ بات اللہ کے رسول سے سنی ہے حضرت علی رضی اللہ عنہ نے جواب دیا ہاں رب کعبہ کی قسم، آپ نے تین بار یہ الفاظ ارشاد فرمائے۔

امام احمد نے بیان کیا ہے کہ ابن عدی نے عن ابی عون عن محمد روایت کی ہے کہ حضرت عبیدہ نے فرمایا میں تم سے وہی بات بیان کروں گا جو میں نے حضرت علی رضی اللہ عنہ سے سنی ہے، محمد کہتے ہیں کہ عبیدہ نے ہم سے تین بار حلف اٹھا کر بیان کیا ان سے حضرت علی رضی اللہ عنہ نے تین بار حلف اٹھا کر بیان کیا کہ آپ ﷺ نے فرمایا اگر تم اتر اؤ نہ تو میں تم سے وہ وعدہ بیان کروں جو اللہ نے رسول اللہ ﷺ کی زبان سے ان لوگوں کو قتل کرنیوالے لوگوں سے کیا ہے، عبیدہ کہتے ہیں کہ میں نے حضرت علی رضی اللہ عنہ سے پوچھا کیا آپ نے یہ بات آپ ﷺ سے سنی ہے حضرت علی رضی اللہ عنہ نے فرمایا ہاں رب کعبہ کی قسم، ہاں رب کعبہ کی قسم، ان میں ایک ٹنڈے ہاتھ والا یا پر گوشت والا شخص ہوگا یا فرمایا کمزور ہاتھ والا شخص ہوگا، امام مسلم نے اسے اسماعیل بن علیہ وحماد بن زید کی حدیث سے بحوالہ ایوب روایت کیا ہے، اسی طرح امام مسلم نے اسے محمد بن ثنیٰ سے عن ابی عدی عن ابن عون عن محمد بن سیرین عن عبیدہ عن علی روایت کیا ہے اور ہم نے اس کو متعدد طرق سے عن محمد بن سیرین روایت کیا ہے کہ انہوں نے حلفیہ کہا ہے کہ میں نے عبیدہ سے سنا ہے اور عبیدہ نے حلفیہ کہا ہے کہ میں نے علی رضی اللہ عنہ سے سنا ہے کہ انہوں نے فرمایا مجھے آپ ﷺ پر جھوٹ بولنے کی نسبت آسمان سے گر جانا زیادہ پسند ہے۔

**ساتواں طریق**..... عبداللہ بن امام احمد بن حنبل کا بیان ہے کہ مجھ سے اسماعیل ابو معمر نے ان سے عبداللہ بن ادریس نے ان سے عاصم بن کلیب نے اپنے والد کا قول نقل کیا ہے کہ میں حضرت علی رضی اللہ عنہ کے پاس بیٹھا ہوا تھا کہ اچانک آپ کے پاس ایک شخص آیا جس نے سفری لباس پہنا ہوا تھا اس نے حضرت علی رضی اللہ عنہ سے اجازت طلب کی اس وقت وہ گفتگو میں مشغول تھے حضرت علی رضی اللہ عنہ نے اس کی طرف توجہ نہیں کی



اور فرمایا میں ایک بار حضرت عائشہ رضی اللہ عنہا کی موجودگی میں آپ ﷺ کے پاس گیا، آپ ﷺ نے فرمایا فلاں فلاں دن تیرا کیا حال ہوگا؟ میں نے کہا اللہ اور اس کا رسول زیادہ جانتے ہیں پھر آپ نے فرمایا ایک قوم مشرق کی جانب سے نکلے گی وہ قرآن پڑھے گی لیکن قرآن کریم ان کے حلق سے تجاوز نہیں کرے گا وہ دین سے ایسے نکل جائیں گے جسے تیرکمان سے نکل جاتا ہے ان میں ایک ٹنڈا شخص ہوگا اس کے ہاتھ عورت کے سر پستان کی طرح ہوں گے، میں تم کو اللہ کا واسطہ دے کر کہتا ہوں کہ کیا میں نے تم کو خبر دی ہے کہ وہ ان میں ہوگا، پھر انہوں نے طوالت کے ساتھ پوری حدیث بیان کی، پھر اسے عبد اللہ بن احمد نے عن ابی خنیسہ زہیر بن حرب عن القاسم بن مالک عن عاصم بن کلیب عن ابیہ عن علی رضی اللہ عنہ نے اسی طرح روایت کیا ہے اس کی اسناد جید ہے۔

آٹھواں طریق ..... حافظ ابو بکر خطیب بغدادی نے بیان کیا ہے کہ ہم سے متعدد طرق کے ذریعہ میسرہ نے ابو حنیفہ کا قول نقل کیا ہے کہ جب ہم حروراء سے فارغ ہو گئے تو حضرت علی رضی اللہ عنہ نے فرمایا ان میں ایک شخص ہے جس کے بازو پر ہڈی نہیں ہے اور اس کا بازو عورت کے پستان کے پھٹنی کی طرح ہے جس پر بے شمار ٹیڑھے بال ہیں اس کو تم تلاش کرو انہوں نے تلاش کیا تو نہیں پایا، راوی کہتے ہیں کہ میں نے حضرت علی رضی اللہ عنہ کو اس دن سے زیادہ کبھی بھی پریشان نہیں دیکھا انہوں نے کہا اے امیر! ہم نے تلاش کے باوجود اسے نہیں پایا، حضرت علی رضی اللہ عنہ نے فرمایا تم ہلاک ہو اس جگہ کا کیا نام ہے انہوں نے کہا نہروان، حضرت علی رضی اللہ عنہ نے فرمایا تم جھوٹ بولتے ہو وہ ان ہی میں ہے، دوبارہ جا کر اچھی طرح اسے تلاش کرو چنانچہ وہ چلے گئے اور انہوں نے آکر بتایا دوبارہ بھی ہمیں نہیں ملا حضرت علی رضی اللہ عنہ نے فرمایا اللہ اور اس کے رسول ﷺ نے سچ فرمایا ہے تم جھوٹ بولتے ہو، وہ ان ہی میں ہے ایک بار پھر اسے تلاش کرو چنانچہ ہم نے اسے تلاش کیا تو ہم نے اسے ایک ندی میں پایا ہم اسے حضرت علی رضی اللہ عنہ کے پاس لے آئے، میں نے اس کے بازو کی طرف دیکھا تو واقعی اس میں ہڈی نہیں تھی اور اس پر عورت کے پستان کی طرح پھٹنی تھی جس پر بے شمار ٹیڑھے بال تھے۔

نواں طریق ..... امام احمد نے بیان کیا ہے کہ ہم سے ابو سعید نے اسماعیل بن مسلم عبدی کے واسطہ سے انصار کے مولیٰ ابو کثیر کا قول نقل کیا ہے کہ اہل نہروان سے جنگ کے روز میں اپنے آقا حضرت علی رضی اللہ عنہ کے ساتھ تھا یوں معلوم ہوتا تھا کہ لوگ ان کے قتل کی وجہ سے افسردہ ہیں، حضرت علی رضی اللہ عنہ نے فرمایا اے لوگو! آپ ﷺ نے ہمیں ان لوگوں کے بارے میں بتایا کہ وہ دین سے ایسے نکلیں گے جیسے تیرکمان سے نکل جاتا ہے، اور جب تک تیرا اپنے سوخار میں واپس نہیں آئے گا وہ اس وقت تک دین میں واپس نہیں آئیں گے، ان کی نشانی یہ ہے کہ ان میں ایک ٹنڈا شخص ہوگا اس کا ایک ہاتھ عورت کے پستان کی طرح ہوگا، اس پر عورت کے سر پستان کی طرح گوشت ہوگا جس کے ارد گرد سات بال ہوں گے تم اس کو ان میں تلاش کرو میں اس کو ان میں دیکھ رہا ہوں چنانچہ انہوں نے اس کو تلاش کیا تو انہوں نے اس کو نہر کے کنارہ مقتولین کے نیچے پایا پھر وہ اسے وہاں سے نکال کر حضرت علی رضی اللہ عنہ کے پاس لے آئے حضرت علی رضی اللہ عنہ نے نعرہ تکبیر بلند کرتے ہوئے فرمایا اللہ اور اس کے رسول نے سچ فرمایا ہے، آپ اپنی عربی کمان لگائے ہوئے تھے آپ اس کو ہاتھ میں لے کر اس سے اس کی ٹنڈی جگہ پر ٹھوکے لگانے لگے اور آپ کہنے لگے اللہ اور اس کے رسول نے سچ فرمایا ہے لوگوں نے بھی اسے دیکھ کر نعرہ تکبیر بلند کیا اور وہ خوش ہو گئے ان کا غم جاتا رہا احمد اس کی روایت میں متفرد ہیں۔

دسواں طریق ..... عبد اللہ بن احمد نے بیان کیا ہے کہ ہم سے متعدد طرق کے ذریعہ ابو مریم نے بیان کیا ہے کہ ہم سے حضرت علی رضی اللہ عنہ نے آپ ﷺ کا ارشاد بیان کیا ہے کہ ایک قوم اسلام سے ایسے نکل جائیگی جسے تیرکمان سے نکل جاتا ہے وہ قرآن پڑھیں گے لیکن وہ ان کے حلق سے تجاوز نہیں کرے گا، ان لوگوں کو قتل کرنے والوں کے لئے خوشخبری ہے تم ان کو قتل کرو، ان کی علامت ٹنڈا شخص ہے۔

ابوداؤد نے اپنی سنن میں بیان کیا ہے کہ ہم سے مختلف واسطوں کے ذریعہ ابو مریم نے بیان کیا ہے کہ اس وقت وہ ٹنڈا شخص ہمارے ساتھ مسجد میں ہوتا تھا وہ دن رات ہمیں ملتا تھا وہ مفلس تھا میں نے اسے مساکین کے ساتھ دیکھا ہے وہ لوگوں کے ساتھ حضرت علی کے کھانے پر حاضر ہوتا تھا میں نے اسے اپنی ٹوپی بھی پہنائی ہے، ابو مریم کا قول ہے کہ ٹنڈے کو نافع ذوالثدیۃ کہا جاتا تھا اس کے ہاتھ میں عورت کے پستان کی طرح کمزوری تھی



اس کے سرے پر عورت کی پستان کی پھٹنی تھی جس پر بلی کی مونچھوں کی طرح بال تھے۔

گیارہواں طریق..... حافظ ابو بکر بیہقی نے دلائل میں بیان کیا ہے کہ متعدد طرق کے ذریعہ ابو موسیٰ نے ہم سے بیان کیا ہے کہ میں حضرت علی کے ساتھ تھا آپ نے فرمایا اٹھو کو تلاش کرو انہوں نے اسے تلاش کیا تو وہ ان کو نہیں ملا، راوی کہتے ہیں کہ حضرت علی رضی اللہ عنہ پسینہ صاف کرتے ہوئے فرمانے لگے خدا کی قسم نہ میں نے جھوٹ بولا ہے اور نہ مجھ سے جھوٹ بولا گیا ہے، انہوں نے اسے نہر میں ٹیڑے طور پر پڑے ہوئے پایا تو حضرت علی سجدہ ریز ہو گئے۔

بارہواں طریق..... ابو بکر بزار نے بیان کیا ہے کہ ابو موسیٰ نے متعدد طرق سے ہم سے بیان کیا ہے کہ میں حرورہ کے قتل کے روز اپنے مولیٰ کے ساتھ حضرت علی رضی اللہ عنہ کے پاس حاضر ہوا، آپ نے فرمایا ان میں ایک شخص ہے اس کا ایک ہاتھ عورت کے پستان کی طرح ہے اور مجھے آپ ﷺ نے خبر دی ہے کہ میں اس کا صاحب ہوں، لوگوں نے مقتولین کو الٹ پلٹ کیا تو انہوں نے اسے نہیں پایا، لوگوں نے کہا کہ سات آدمی کھجور کے درخت کے نیچے قتل ہوئے پڑے ہیں ہم نے ان کو الٹ پلٹ نہیں کیا، حضرت علی رضی اللہ عنہ نے فرمایا تم ہلاک ہو اسے تلاش کرو ابو موسیٰ کا قول ہے کہ میں نے اس کے دونوں پاؤں میں دو رسیاں دیکھی جن کے ذریعہ وہ اسے گھسیٹ کر لائے حضرت علی رضی اللہ عنہ اسے دیکھتے ہی سجدہ ریز ہو گئے اور فرمایا تمہیں اپنے مقتولین کے جنتی اور ان کے مقتولین کے دوزخی ہونے کی بشارت ہو، بزار کہتے ہیں کہ ہمیں معلوم نہیں کہ ابو موسیٰ نے اس حدیث کے علاوہ حضرت علی سے کوئی دوسری حدیث روایت کی ہے۔

تیرہواں طریق..... بزار نے بیان کیا ہے کہ مختلف واسطوں سے حبیب بن ابی ثابت نے ہم سے بیان کیا ہے کہ میں نے ابو اہل سے کہا کہ ذی اللہ یث کے بارے میں ہمارے سامنے کچھ بیان کیجئے، انہوں نے فرمایا کہ جب ہم نے ان سے جنگ کی تو حضرت علی رضی اللہ عنہ نے فرمایا ایک شخص جس کی فلاں فلاں علامات ہے کو تم تلاش کرو، چنانچہ ہم نے اسے تلاش کیا لیکن وہ ہمیں نہیں ملا، حضرت علی رضی اللہ عنہ رو کر فرمانے لگے تم اسے تلاش کرو خدا کی قسم! نہ میں نے جھوٹ بولا ہے اور نہ ہی مجھ سے جھوٹ بولا گیا ہے راوی کہتا ہے کہ ہم نے اسے تلاش کیا تو نہیں پایا، حضرت علی رضی اللہ عنہ نے روتے ہوئے پھر وہی الفاظ دہرائے پھر سہ بار ہم نے اسے تلاش کیا تو نہیں پایا، راوی کہتے ہیں کہ اس کے بعد حضرت علی اپنے سیاہی مائل سفید رنگ نچر پر سوار ہوئے پھر ہم نے اسے کھجور کے درخت کے نیچے پایا، حضرت علی رضی اللہ عنہ اسے دیکھ کر سجدہ ریز ہو گئے، بزار کا بیان ہے کہ ہمیں معلوم نہیں کہ حبیب نے شفیق سے بحوالہ علی اس کے علاوہ کوئی دوسری حدیث روایت کی ہے۔

چودہواں طریق..... عبد اللہ بن احمد نے بیان کیا ہے کہ ابی الوضیٰ نے کئی واسطوں کے ذریعہ ہم سے بیان کیا ہے کہ جس روز حضرت علی رضی اللہ عنہ نے اہل نہروان کو قتل کیا اس روز میں آپ کے پاس گیا، آپ نے فرمایا اٹھو کو تلاش کرو چنانچہ لوگوں نے اسے مقتولین میں تلاش کیا تو نہیں پایا، حضرت علی رضی اللہ عنہ نے دوبارہ تلاش کرنے کا حکم دیتے ہوئے فرمایا قسم خدا کی نہ تو میں نے جھوٹ بولا ہے اور نہ مجھ سے جھوٹ بولا گیا ہے، آپ نے متعدد بار حلفاً یہی الفاظ ارشاد فرمائے پھر لوگوں نے اسے تلاش کیا تو اسے مقتولین کے نیچے مٹی میں پایا، پھر اس کو حضرت علی کے سامنے لایا گیا۔

ابو الوضیٰ کہتے ہیں کہ میں نے اسے غور سے دیکھا تو وہ ایک سیاہ فام شخص تھا اس پر ایک پستان تھا جو بند تھا اس کا ایک ہاتھ عورت کے سر پستان کی طرح تھا جس پر چوہے کے دم کی طرح کے بال تھے اور امام ابو داؤد نے اسے عن محمد بن عبید بن حساب عن حماد بن زید روایت کیا ہے کہ ہم سے جمیل بن مرة نے بیان کیا ہے کہ ہم سے ابو الوضیٰ نے بیان کیا ہے ابو الوضیٰ کا نام عباد بن نسیب ہے لیکن انہوں نے اس کو مختصر روایت کیا ہے۔

عبد اللہ بن احمد نے بیان کیا ہے کہ ہم تک متعدد طرق سے ابو الوضیٰ کا قول پہنچا ہے کہ ہم حضرت علی کے ساتھ کوفہ کو واپس آ رہے تھے جب حروراء سے دو یا تین راتوں کی مسافت پر پہنچے تو لوگوں کی ایک جماعت ہم سے الگ ہو گئی ہم نے اس کا ذکر حضرت علی رضی اللہ عنہ سے کیا تو آپ نے فرمایا تم ان کے معاملہ سے پریشان نہ ہو وہ عنقریب واپس لوٹ آئیں گے اس نے حدیث کو پوری طوالت کے ساتھ بیان کیا ہے اور فرمایا میرے محبوب نے



مجھے خبر دی ہے کہ اس جماعت کا سردار ایک ٹنڈا شخص ہوگا اس کی پستان کی پھٹنی پر بال ہوں گے گویا وہ چوہے کی دم ہے تم اسے تلاش کرو انہوں نے اسے تلاش کیا تو نہیں پایا ہم نے حضرت علی رضی اللہ عنہ کو بتایا کہ وہ ہمیں نہیں ملا، حضرت علی رضی اللہ عنہ فرمانے لگے اس کو انٹو اس کو پلٹو، حتیٰ کہ ایک کوئی نے بتایا کہ یہ وہی ہے حضرت علی رضی اللہ عنہ نے نعرہ تکبیر بلند کیا اور فرمایا تمہارے پاس کوئی شخص اس کے باپ کے بارے میں بتانے کے لئے نہیں آئیگا لوگ کہنے لگے یہ مالک ہے یہ مالک ہے حضرت علی رضی اللہ عنہ نے فرمایا یہ کس کا لڑکا ہے۔

عبداللہ بن احمد نے ہی بیان کیا ہے کہ ہم تک مختلف واسطوں کے ذریعہ ابوالوضی عباد کا قول پہنچا ہے کہ ہم حضرت علی رضی اللہ عنہ کے ساتھ کوفہ واپس آ رہے تھے کہ آپ نے ٹنڈے کی حدیث بیان کی آپ نے فرمایا خدا کی قسم نہ مجھ سے جھوٹ بولا گیا ہے اور نہ ہی میں نے جھوٹ بولا ہے اس کے بعد حضرت علی رضی اللہ عنہ نے فرمایا مجھے میرے محبوب نے جن تین بھائیوں کے بارے میں خبر دی ہے یہ ان میں سے سب سے بڑا تھا اور دوسرے کے پاس بہت فوج ہے اور تیسرے میں کمزوری پائی جاتی ہے اس عبارت میں بہت غرابت پائی جاتی ہے اور ممکن ہے کہ ذوالثیثہ جن ہو بلکہ وہ شیاطین میں سے ہو، اگر یہ عبارت صحیح ہے تو وہ شیاطین الجن یا انس سے ہو سکتا ہے۔ واللہ اعلم۔

حاصل کلام یہ ہے کہ یہ طرق متواترہ حضرت علی سے ہیں، علاوہ ان میں سے متعدد طرق سے متباہن جماعت سے روایت کیا گیا ہے جن کا جھوٹ پر اتفاق ناممکن ہے پس اصل واقعہ محفوظ ہے اگرچہ رواۃ کے درمیان بعض الفاظ کا اختلاف پایا جاتا ہے لیکن اس کا مفہوم اور اصل پر جس پر روایات کا اتفاق ہے بلا شک و شبہ حضرت علی رضی اللہ عنہ سے مروی ہے جسے انہوں نے آپ سے روایت کیا ہے، آپ نے خوارج اور ذوالثیثہ کی صفت بھی بتائی جو ان کی علامت ہے حضرت علی رضی اللہ عنہ کے علاوہ صحابہ کی ایک جماعت نے بھی اسے ایک طریق سے روایت کیا ہے جیسا کہ آپ اس کے الفاظ و اسانید کی طرف دیکھ رہے ہو۔

صحابہ کی جس جماعت نے اسے روایت کیا ہے اس میں حضرت انس بن مالک، حضرت جابر بن عبداللہ، حضرت رافع بن عمر و غفاری، حضرت سعد بن ابی وقاص، حضرت ابوسعید، سعد بن مالک بن شان انصاری، حضرت سہیل بن حنیف، حضرت عبداللہ بن عباس، حضرت عبداللہ بن عمر، حضرت عبداللہ بن مسعود، حضرت علی، حضرت ابو ذر اور ام المومنین حضرت عائشہ رضی اللہ عنہم اجمعین شامل ہیں۔

قبل ازیں ہم حضرت علی رضی اللہ عنہ کی حدیث کو اس کے طرق سے بیان کر چکے ہیں اس لئے کہ آپ خلفائے اربعہ، عشرہ مبشرہ میں سے ایک اور صاحب واقعہ ہیں، اس کے بعد ہم حضرت ابن مسعود کی حدیث کو بیان کریں گے کیوں کہ آپ کی وفات خوارج کے معرکہ سے قبل ہوئی ہے۔

دوسری حدیث از ابن مسعود رضی اللہ عنہ..... امام احمد نے بیان کیا ہے کہ ہم سے یحییٰ بن ابی بکیر نے ابوبکر بن عیاش کے واسطے سے عن عاصم عن ذر عن عبداللہ بیان کیا ہے کہ آپ ﷺ نے ارشاد فرمایا آخری زمانہ میں کچھ نو عمر اور بے وقوف لوگ نکلیں گے وہ بہترین باتیں کریں گے قرآن کریم کی تلاوت کریں گے لیکن وہ ان کے حلق سے نیچے نہیں اترے گا، وہ اسلام سے ایسے نکل جائیں جیسے تیرکمان سے نکل جاتا ہے جو شخص انہیں پائے تو انہیں قتل کر دے بلاشبہ ان کو قتل کرنے والوں کے لئے عند اللہ اجر عظیم ہے، امام ترمذی نے اسے ابی کریب کے حوالہ سے روایت کیا ہے ابن ماجہ نے عن ابی بکر بن ابی شیبہ و عبداللہ بن عامر بن ذرارة اس کی تخریج کی ہے پھر تینوں نے اسے ابی بکر بن عیاش کے حوالہ سے روایت کیا ہے امام ترمذی نے فرمایا یہ حدیث حسن صحیح ہے، ابن مسعود نے خوارج کے ظہور سے پانچ سال قبل وفات پائی ہے لہذا ابن مسعود کی حدیث اس بارے میں سب سے زیادہ سند کے اعتبار سے قوی ہے۔

تیسری حدیث عن انس بن مالک..... امام احمد نے بیان کیا ہے کہ ہم سے اسماعیل نے سلیمان تمیم کے واسطے سے حضرت انس کا قول بیان کیا ہے کہ اللہ کے نبی نے ذکر فرمایا ہے (حضرت انس رضی اللہ عنہ فرماتے ہیں کہ میں نے یہ بات براہ راست آپ ﷺ سے نہیں سنی) کہ تم میں ایک فرقہ ہوگا جن کی عبادت و اطاعت لوگوں کو غیرت میں ڈال دے گی اور خود ان کو بھی اچھی لگے گی وہ دین سے ایسے نکل جائیں گے جیسے تیرکمان سے نکل جاتا ہے۔



ایک دوسرا طریق..... امام احمد نے بیان کیا ہے کہ متعدد طرق سے ہم تک حضرت انس کا قول پہنچا ہے کہ آپ ﷺ نے ارشاد فرمایا عنقریب میری امت میں اختلاف و تفریق ہوگی ان میں سے ایک قوم ظاہر ہوگی جس کا قول عمدہ اور فعل برا ہوگا، وہ قرآن پڑھیں گے لیکن ان کے حلق سے تجاوز نہیں کرے گا، ان کی نماز و روزہ کے مقابلہ میں تمہیں اپنی نماز و روزہ حقیر معلوم ہوگا، وہ دین سے ایسے نکل جائیں گے جیسے تیرکمان سے نکل جاتا ہے جب تک تیر اپنے سو فار پر نہیں آئیگا وہ واپس نہیں آئیں گے وہ بدترین مخلوق اور بدترین طبیعت کے ہوں گے ان کو قتل کرنے والوں کے لئے خوشخبری ہے وہ قرآن کی طرف دعوت دیں گے لیکن خود اس پر عمل نہیں کریں گے ان کو قتل کرنے والا اللہ کے زیادہ نزدیک ہوگا صحابہ نے عرض کیا یا رسول اللہ ﷺ ان کی علامت بیان کر دیجئے، آپ ﷺ نے فرمایا ان کی علامت سر منڈانا ہے، ابو داؤد نے اسے عن نصر بن عاصم انطاکی عن ولید بن مسلم و قیس بن اسماعیل حلبی کلاهما عن الاوزاعی عن قتادہ والی سعید عن انس روایت کیا ہے، ابو داؤد اور ابن ماجہ نے عبدالرزاق کی حدیث سے معمر عن قتادہ عن انس کے حوالہ سے اس کی تخریج کی ہے بزار نے اسے ابوسفیان اور ابویعلیٰ کے طریق سے یزید الرقاشی کے حوالہ سے روایت کیا ہے ان دونوں نے انس بن مالک سے خوارج کے بارے میں ابوسعید کی حدیث کے مطابق حدیث روایت کی ہے۔

چوتھی حدیث عن جابر بن عبد اللہ رضی اللہ عنہ..... امام احمد نے بیان کیا کہ حسن بن موسیٰ کہتے ہیں کہ ہم سے شہاب نے عن یحییٰ بن سعید عن ابی الزبیر عن جابر بن عبد اللہ بیان کیا ہے کہ میں جعرانہ کے سال آپ کے ساتھ تھا، آپ لوگوں میں چاندی تقسیم فرما رہے تھے جو حضرت بلال کے کپڑے میں تھی ایک شخص نے کہا یا رسول اللہ آپ عدل سے کام لیجئے، آپ ﷺ نے فرمایا تو ہلاک ہوا اگر میں عدل سے کام نہیں لوں گا تو پھر کون عدل سے کام لے گا، حضرت عمر رضی اللہ عنہ نے عرض کیا یا رسول اللہ مجھے اس منافق کے قتل کی اجازت دیجئے، آپ صلی اللہ علیہ وسلم نے فرمایا میں اس بات سے اللہ کی پناہ چاہتا ہوں کہ لوگ کہیں کہ میں اپنے اصحاب کو قتل کرتا ہوں، یہ شخص اور اس کے ساتھی قرآن کریم پڑھتے ہیں لیکن وہ ان کے حلق سے تجاوز نہیں کرتا، وہ دین سے ایسے نکل جاتے ہیں جیسے تیرکمان سے نکل جاتا ہے۔

امام احمد نے بیان کیا ہے کہ متعدد واسطوں کے ذریعہ ہم تک حضرت جابر کا قول پہنچا ہے کہ میری آنکھوں نے دیکھا ہے اور میرے کانوں نے جعرانہ میں آپ ﷺ سے سنا ہے کہ حضرت بلال کے کپڑے میں چاندی تھی جو آپ ﷺ نے لوگوں میں تقسیم کرنے کے لئے ہاتھ میں اٹھا رکھی تھی اور آپ ﷺ نے لوگوں میں تقسیم فرما رہے تھے ایک شخص نے کہا کہ آپ عدل سے کام لیجئے آپ نے فرمایا تو ہلاک ہوا اگر میں عدل نہیں کروں گا تو پھر کون عدل کرے گا، حضرت عمر رضی اللہ عنہ نے عرض کیا یا رسول اللہ مجھے اس منافق کی گردن اڑانے کی اجازت دیجئے، آپ ﷺ نے فرمایا میں اللہ کی پناہ چاہتا ہوں اس بات سے کہ لوگ آپس میں باتیں کریں کہ میں اپنے اصحاب کو قتل کرتا ہوں یہ اور اس کے اصحاب قرآن پڑھیں گے لیکن وہ ان کے حلق سے تجاوز نہیں کرے گا وہ دین سے ایسے نکل جائیں گے جیسے تیرکمان سے نکل جاتا ہے۔

پھر اسے احمد نے عن ابی المغیرہ عن معاذ بن رفاعہ ابوزبیر کے حوالہ سے عن جابر بن عبد اللہ روایت کیا ہے کہ جب آپ جعرانہ میں ہوازن کی غنائم تقسیم فرما رہے تھے تو بنی تمیم میں سے ایک شخص نے کھڑے ہو کر کہا اے محمد عدل سے کام لیجئے، آپ نے فرمایا تو ہلاک ہوا اگر میں عدل نہیں کروں گا تو پھر کون عدل کرے گا، اگر میں عدل نہیں کروں گا تو میں خائب و خاسر ہوں گا، حضرت عمر رضی اللہ عنہ نے عرض کیا یا رسول اللہ مجھے اجازت دیجئے میں اس منافق کا سر قلم کر دوں، آپ ﷺ نے فرمایا میں اللہ کی پناہ چاہتا ہوں اس بات سے کہ لوگ ایک دوسرے سے سنیں کہ میں اپنے اصحاب کو قتل کرتا ہوں، اس کے بعد آپ ﷺ نے ارشاد فرمایا یہ اور اس کے اصحاب قرآن پڑھیں گے لیکن وہ ان کے حلق سے تجاوز نہیں کرے گا وہ دین سے ایسے نکل جائیں گے جیسے تیرکمان سے نکل جاتا ہے، حضرت معاذ فرماتے ہیں کہ مجھ سے ابوزبیر نے بیان کیا کہ میں نے یہ حدیث زہری پر پیش کی تو انہوں نے میری مخالفت نہیں کی صرف انہوں نے القدرح کی جگہ انصو کہا انہوں نے کہا کیا تو بد نہیں ہے، مسلم نے اسے عن محمد بن ریح عن الیث اور عن محمد بن ثنی عن عبد الوہاب ثقفی روایت کیا ہے، نسائی نے لیث اور مالک بن انس کی حدیث سے اس کی تخریج کی ہے سب نے اسے یحییٰ بن سعید انصاری سے اسی طرح رافع بن عمرو انصاری کی حدیث سے ابوزر کی حدیث کے ساتھ روایت کیا ہے۔

حدیث پنجم از سعد بن ابی وقاص رضی اللہ عنہ..... یعقوب بن سفیان نے بیان کیا ہے کہ متعدد طرق سے ہم تک سعد بن ابی وقاص کا



قول پہنچا ہے کہ آپ ﷺ نے ذالحدیث کا ذکر کرتے ہوئے فرمایا کہ پہاڑ کے گڑھے کا شیطان گھوڑوں کے چرواہے کی طرح ہے جس سے بخیلہ کا شخص جسے اشھب کہا جاتا ہے چوکنار ہوتا ہے جو ظالم قوم میں سخت ظالم انسان ہے، سفیان کہتے ہیں کہ عمار ذہبی نے مجھ سے بیان کیا ہے کہ ایک شخص آیا جو اشھب کے نام سے مشہور تھا۔

امام احمد نے اس حدیث کو مختصر روایت کیا ہے اس کے الفاظ یہ ہیں کہ پہاڑ کے گڑھے کا شیطان جس سے بخیلہ کا شخص چوکنار ہوتا ہے احمد اس کی روایت میں متفرد ہیں اور بخاری نے علی بن المدینی سے روایت کیا ہے کہ میں نے اس حدیث کے علاوہ بکر بن قرواش کا ذکر نہیں سنا، اور یعقوب بن سفیان نے عن عبد اللہ بن معاذ عن ابیہ عن شعبہ عن ابی اسحاق عن حامد الحمد انی سعد بن ابی وقاص کا قول نقل کیا ہے کہ حضرت علی رضی اللہ عنہ نے پہاڑ کے گڑھے کے شیطان کو قتل کیا حافظ ابو بکر بیہقی نے بیان کیا ہے کہ اس کا مطلب یہ ہے کہ حضرت علی کے اصحاب نے حضرت علی کے حکم سے اسے قتل کیا، یثیم بن عدی کہتے ہیں کہ اسرائیل بن یونس نے عن جدہ ابی اسحاق السبعی عن رجل روایت کیا ہے کہ جب حضرت سعد بن ابی وقاص کو علم ہوا کہ حضرت علی نے خوارج کو قتل کیا ہے تو انہوں نے فرمایا حضرت علی رضی اللہ عنہ نے پہاڑ کے گڑھے کے شیطان کو قتل کیا ہے۔

### حدیث ششم از ابی سعید سعد بن مالک بن سنان انصاری

اس کے متعدد طرق ہیں، پہلا طرق..... امام احمد نے بیان کیا ہے کہ ہم تک متعدد طرق سے ابو سعید خدری کا قول پہنچا ہے کہ حضرت ابو بکر آپ ﷺ کے پاس آئے اور عرض کیا یا رسول اللہ! میں فلاں فلاں وادی کے پاس سے گزر رہا تھا کہ میں نے ایک متواضع اور اچھی ہیئت کے شخص کو نماز پڑھتے ہوئے دیکھا، آپ ﷺ نے صدیق اکبر سے فرمایا تم واپس جاؤ اور اسے قتل کر دو، حضرت ابو بکر چلے گئے جب آپ نے اس کو نماز پڑھتے دیکھا تو آپ کو اس کا قتل ناپسند لگا، آپ اسے قتل کئے بغیر آپ کے پاس آگئے پھر آپ نے حضرت عمر سے فرمایا تم جا کر اسے قتل کر دو، حضرت عمر گئے تو انہوں نے بھی صدیق اکبر کی طرح حالت نماز میں اسے قتل کرنا اچھا نہیں سمجھا، حضرت عمر بھی اسے قتل کئے بغیر واپس آگئے پھر آپ ﷺ نے حضرت علی رضی اللہ عنہ سے فرمایا اے علی تم جاؤ اور اسے قتل کر دو، چنانچہ حضرت علی رضی اللہ عنہ وہاں پہنچے تو وہ شخص وہاں موجود نہیں تھا آپ واپس آگئے اور آپ سے عرض کیا یا رسول اللہ وہ شخص وہاں موجود نہیں تھا، آپ ﷺ نے فرمایا یہ شخص اور اس کے اصحاب قرآن کریم تلاوت کریں گے لیکن وہ ان کے حلق سے تجاوز نہیں کرے گا، یہ لوگ دین سے ایسے نکل جائیں گے جیسے تیرکمان سے نکل جاتا ہے وہ دین کی طرف واپس نہیں آئیں گے حتیٰ کہ تیرسوفار پر واپس آجائے، تم ان کو قتل کر دو وہ مخلوق کے بدترین لوگ ہیں، اس حدیث کی روایت میں امام احمد متفرد ہیں۔

بزار نے اسے اپنی مسند میں اعمش کے طریق سے عن ابی سفیان عن انس بن مالک ابو یعلیٰ عن ابی خثیمہ عن عمر بن یونس عن عکرمہ بن عمار عن یزید الرقاشی عن انس، اس واقعہ سے زیادہ طویل اور اضافوں کے ساتھ روایت کیا ہے۔

دوسرا طریق..... امام احمد نے بیان کیا ہے کہ ابو احمد نے ہم سے بیان کیا ہے کہ سفیان نے عن حبیب بن ابی ثابت عن الضحاک المشرقی عن ابی سعید الخدری عن النبی ﷺ حدیث میں ہم سے بیان کیا ہے کہ لوگوں کے دو گروہوں میں بننے کے وقت ایک قوم ظاہر ہوگی دونوں گروہوں میں سے جو گروہ حق کے زیادہ قریب ہوگا وہ اسے قتل کرے گا، دونوں نے صحیحین میں اس کی تخریج کی ہے جیسا کہ ابی سلمہ کے حالات میں بحوالہ ابی سعید بیان ہوگا۔

تیسرا طریق..... امام احمد نے بیان کیا ہے کہ ہم تک متعدد طرق سے ابو سعید الخدری کا قول پہنچا ہے کہ آپ ﷺ جب قسم اٹھاتے تھے تو اس میں پوری کوشش کرتے تھے چنانچہ آپ ﷺ نے فرمایا قسم ہے اس ذات کی جس کے قبضہ میں ابوالقاسم کی جان ہے میری امت سے ضرور ایسی قوم ظاہر ہوگی جو تمہارے اعمال کو اپنے اعمال کے مقابلہ میں فقیر خیال کریں گے، وہ قرآن کی تلاوت کریں گے لیکن وہ ان کے حلق سے متجاوز نہیں ہوگا وہ اسلام سے ایسے نکل جائیں گے جیسے تیرکمان سے نکل جاتے ہیں، حاضرین نے آپ سے ان کی علامت دریافت کی آپ ﷺ نے فرمایا ایک



نڈا شخص ہوگا جس کا سر منڈا ہوا ہوگا، ابوسعید کا بیان ہے کہ مجھ سے بیس یا بیس سے زیادہ اصحاب نبی نے بیان کیا ہے کہ حضرت علی رضی اللہ عنہ ان کے قتل کے متصرف ہو گئے۔

راوی کا بیان ہے کہ میں نے ابوسعید کو دیکھا کہ تکبیر کہنے کے بعد ان کے ہاتھ پر لرزہ طاری تھا اور وہ کہہ رہے تھے ان سے جنگ کرنا میرے نزدیک تر کیوں ہے جنگ کرنے سے زیادہ جائز ہے، ابوداؤد نے اسے احمد بن حنبل کے واسطے سے روایت کیا ہے۔

چوتھا طریق..... امام احمد نے بیان کیا ہے کہ ہم سے عبدالرزاق نے بیان کیا ہے کہ سفیان عن ابیہ عن ابن ابی نعیم عن ابی سعید الخدری ہم سے بیان کیا کہ حضرت علی رضی اللہ عنہ نے یمن کی زمین کا کچھ سونا آپ ﷺ کے پاس بھیجا، آپ ﷺ نے اسے اقرع بن حابس حظلی اور بنی مجاشع کے ایک شخص عیینہ بن بدر فزاری، علقمہ بن علاشہ یا بنی کلاب کے عامر بن طفیل، زید خیل طائی اور بنی نہمان کے ایک شخص کے درمیان تقسیم فرمادیا، راوی کا بیان ہے کہ قریش والنصار نے غصہ ہو کر کہا یا رسول اللہ! آپ نجد کے سرداروں کو دیتے ہیں اور ہمیں محروم کرتے ہیں، آپ ﷺ نے فرمایا میں ان کو مانوس کرتا ہوں۔

راوی کہتے ہیں کہ ایک دھنسی ہوئی آنکھوں، ابھری ہوئی پیشانی، کھنی ڈاڑھی، ابھرے ہوئے رخساروں اور منڈے ہوئے بالوں والا شخص آیا، اس نے کہا اے محمد! اللہ سے ڈر، آپ ﷺ نے فرمایا اگر میں نافرمانی کروں گا تو کون اللہ کی اطاعت کرے گا، اس نے مجھے اہل زمین پر امین بنایا اور تم مجھ امین نہیں بناتے ہو، راوی بیان کرتا ہے کہ قوم میں سے ایک شخص نے (میرا خیال ہے کہ وہ خالد بن ولید تھے) اس کے بارے میں آپ ﷺ سے دریافت کیا تو آپ ﷺ نے منع فرمادیا پھر اس کے جانے کے بعد آپ ﷺ نے فرمایا اس شخص کی اصل سے ایسی قوم پیدا ہوگی جو قرآن تلاوت کرے گی لیکن وہ ان کے حلق سے تجاوز نہیں کرے گا وہ اسلام سے ایسے نکل جائیں گے جیسے تیرکمان سے نکل جاتا ہے وہ اہل اسلام سے قتال کریں گے اور اہل شرک کو دعوت دیں گے اگر میں ان کو پاؤں تو میں انہیں عادی طرح قتل کروں، اسے امام بخاری نے عبدالرزاق کی حدیث سے روایت کیا ہے پھر اسے احمد نے عن محمد بن فضیل عن عمارہ بن قعقاع عن عبدالرحمن بن ابی نعیم عن ابی سعید روایت کیا ہے اور اس میں قطعیت کے ساتھ بیان ہوا ہے کہ حضرت خالد رضی اللہ عنہ نے آپ ﷺ سے اس کے قتل کے متعلق سوال کیا تھا اور یہ حضرت عمر بن خطاب رضی اللہ عنہ کے سوال کے منافی نہیں جو صحیحین میں حضرت عمارہ بن قعقاع کی حدیث سے آپ کی سیرت میں بیان ہے اور اس میں آپ ﷺ نے فرمایا ہے عنقریب اس کی اصل اور پشت سے وہ قوم پیدا ہوگی لیکن وہ خوارج جن کا ہم نے ذکر کیا ہے وہ اس کی پشت سے نہیں ہیں بلکہ کسی ایک کا بھی اس کی اصل سے ہونا مجھے معلوم نہیں اس کی اصل سے آپ کا مقصد یہ تھا کہ وہ اس کی صفت اور شکل پر ہوں گے، واللہ اعلم اور یہ شخص ذو النخویصرۃ تسمی تھا اور بعض نے اس کا نام حرقوص بتایا ہے واللہ اعلم۔

پانچواں طریق..... امام احمد نے بیان کیا ہے کہ ہم سے عفان نے مہدی بن میمون اور محمد بن سیرین کے واسطے سے عن معبد بن سیرین عن ابی سعید عن النبی ﷺ بیان کیا ہے کہ عنقریب مشرق کی طرف سے کچھ لوگ ظاہر ہوں گے وہ قرآن پڑھیں گے لیکن وہ ان کے حلق سے تجاوز نہیں کرے گا، وہ دین سے ایسے نکل جائیں گے جیسے تیرکمان سے نکل جاتا ہے پھر وہ اس میں واپس نہیں آئیں گے حتیٰ کہ تیر اپنے سونے پر واپس آجائے، آپ ﷺ سے ان کی نشانی کے بارے میں سوال کیا گیا، آپ ﷺ نے فرمایا ان کی نشانی سر منڈا نا ہے، امام بخاری نے اسے ابونعمان محمد بن فضل سے بحوالہ مہدی بن میمون روایت کیا ہے۔

چھٹا طریق..... امام احمد نے بیان کیا ہے کہ ہم سے محمد بن عبید نے سوید بن نجیح کے واسطے سے عن یزید الفقیر روایت کیا ہے کہ میں نے ابوسعید سے سوال کیا کہ ہم میں کچھ لوگ ہیں جو تلاوت قرآن کریم، نماز، صلہ رحمی اور روزہ میں ہم سے آگے ہیں انہوں نے تلواریں سمیت ہم پر خروج کیا ہے ابوسعید نے کہا میں نے آپ ﷺ کو یہ کہتے ہوئے سنا ہے کہ عنقریب ایک قوم پیدا ہوگی جو قرآن پڑھے گی لیکن وہ ان کے حلق سے تجاوز نہیں کرے گا وہ دین سے ایسے نکل جائیں گے جیسے تیرکمان سے نکل جاتا ہے امام احمد اس کی روایت میں متفرد ہیں انہوں نے اسے کتب ستہ میں تخریج نہیں کیا اور نہ ہی ان میں کسی نے تخریج کیا اس کی اسناد بے غبار ہیں اس کے تمام رجال ثقہ ہیں سوید بن نجیح مشہور و معروف شخص ہے۔



ساتواں طریق ..... امام احمد نے بیان کیا ہے کہ ہم سے عبدالرزاق نے بواسطہ معمر بن الزہری عن ابی سلمہ بن عبدالرحمن عن ابی سعید بیان کیا ہے کہ ایک بار آپ ﷺ کچھ تقسیم فرما رہے تھے کہ اسی دوران ذی الخویصرہ تمیمی کا لڑکا آپ ﷺ کے پاس آیا اور کہنے لگا یا رسول اللہ! انصاف سے کام لیجئے، آپ ﷺ نے فرمایا تیرا برا ہوا اگر میں انصاف سے کام نہیں لوں گا تو پھر کون انصاف سے کام لیگا؟ حضرت عمر رضی اللہ عنہ نے عرض کیا یا رسول اللہ! مجھے اس کی گردن اڑانے کی اجازت دیجئے، آپ ﷺ نے فرمایا اسے چھوڑ دو، اس کے کچھ اصحاب ہیں جو اپنی نمازوں اور روزوں کے مقابلہ میں تمہاری نمازیں اور روزوں کو حقیر خیال کرتے ہیں وہ دین سے ایسے نکل جاتے ہیں جیسے تیرکمان سے نکل جاتا ہے تو اس کے پروں کو دیکھے گا تو اس میں کوئی چیز نہیں ہوگی پھر وہ پر اور پیکان کے درمیانی حصہ کو دیکھے گا تو اس میں کوئی چیز نہیں ہوگی پھر وہ اس کے پھنے کو دیکھے گا تو اس میں کوئی چیز نہیں ہوگی پھر وہ اس کے پھل کو دیکھے گا تو اس میں کوئی چیز نہیں ہوگی وہ خون اور گوبر سے سبقت کر گیا ہوگا ان کی نشانی یہ ہے کہ ان میں سے ایک سیاہ فام شخص ہوگا اس کا ایک ہاتھ عورت کے پستان کی طرح ہوگا وہ لوگوں کی کمزوری کے وقت ظاہر ہوں گے پس اس کے بارے میں یہ آیت نازل ہوئی (اور ان میں سے وہ بھی ہے جو آپ پر صدقات کے بارے میں عیب لگاتا ہے)۔

ابوسعید نے بیان کیا ہے کہ میں گواہی دیتا ہوں کہ میں نے یہ بات رسول اللہ ﷺ سے سنی ہے، اور میں گواہی دیتا ہوں کہ حضرت علی رضی اللہ عنہ نے جس وقت انہیں قتل کیا تو میں آپ کے ساتھ تھا، آپ کے پاس ایک شخص کو لایا گیا جو اسی صفت کے مطابق تھا جو رسول اللہ ﷺ نے بیان کیا تھا، بخاری نے اسے عن ابی بکر بن ابی شیبہ عن ہشام بن یوسف عن معمر روایت کیا ہے، نیز بخاری نے اسے شعبہ کی حدیث سے اور مسلم نے یونس بن یزید کی حدیث سے بحوالہ زہری روایت کیا ہے لیکن مسلم کی روایت میں حرمہ اور احمد بن عبدالرحمن دونوں نے عن ابن وہب عن یونس عن الزہری عن ابی سلمہ روایت کیا ہے اور ضحاک ہمدانی نے بحوالہ ابوسعید روایت کیا ہے پھر احمد نے اسے عن محمد بن مصعب عن الاوزاعی عن الزہری عن ابی سلمہ والضحاک المشرقی عن ابی سعید روایت کیا ہے، اور گزشتہ عبارت کے مطابق بیان کیا ہے اور اس میں یہ الفاظ بھی ہیں کہ حضرت عمر رضی اللہ عنہ نے آپ ﷺ سے اس کے قتل کی اجازت طلب کی تھی، اور اس میں یہ الفاظ بھی ہیں کہ لوگوں کے انتشار کے وقت ایک قوم ظاہر ہوگی دونوں گروہوں میں سے جو حق کے زیادہ قریب ہوگا وہ اسے قتل کرے گا، ابوسعید کہتے ہیں کہ میں گواہی دیتا ہوں کہ میں نے یہ بات آپ سے سنی ہے اور جس وقت حضرت علی رضی اللہ عنہ نے انہیں قتل کیا میں آپ کے ساتھ تھا، آپ نے اس شخص کو مقتولین میں تلاش کیا تو آپ نے اسے اسی صفت پر پایا جو آپ نے بیان کیا تھا۔

بخاری نے اسے عن دحیم بن الولید عن الاوزاعی، اسی طرح روایت کیا ہے امام احمد نے بیان کیا ہے کہ میں نے عبدالرحمن بن مالک کو عن یحییٰ بن سعید عن محمد بن ابراہیم بن حارث السیسی عن ابی سلمہ بن عبدالرحمن عن ابی سعید سنایا کہ اس نے بیان کیا کہ میں نے رسول اللہ ﷺ کو یہ کہتے سنا کہ عنقریب ایک قوم پیدا ہوگی ان کے مقابلہ میں تمہیں اپنی نمازیں، روزے اور اپنے اعمال حقیر معلوم ہوں گے وہ قرآن پڑھیں گے لیکن وہ ان کے حلق سے تجاوز نہیں کرے گا، وہ دین سے ایسے نکل جائیں گے جیسے تیرکمان سے نکل جاتا ہے وہ پھل میں دیکھے گا تو کچھ نہیں دیکھے گا پھر وہ اس کی جڑ میں دیکھے گا تو کچھ نہیں دیکھے گا پھر وہ اس کے پروں میں دیکھے گا تو کچھ نہیں دیکھے گا اور سوفار کے بارے میں شک کرے گا، عبدالرحمن کا بیان ہے کہ مالک نے ہم سے یہ حدیث بیان کیا ہے اور بخاری و مسلم نے اسے عن عبداللہ بن یوسف عن مالک روایت کیا ہے اور بخاری و مسلم نے اسے عن محمد بن اسحاق عن عبد الوہاب عن یحییٰ بن سعید عن محمد بن ابراہیم عن ابی سلمہ وعطاء بن یسار عن ابی سعید روایت کیا ہے۔

امام احمد کا بیان ہے کہ ہم سے یزید نے محمد بن عمرو کے واسطہ سے عن ابی سلمہ بیان کیا ہے کہ ایک شخص ابوسعید کے پاس آیا اس نے ابوسعید سے پوچھا کہ کیا آپ نے آپ ﷺ سے حرور یہ کے بارے میں کچھ سنا ہے؟ انہوں نے جواب دیا کہ میں نے آپ ﷺ کو کہتے ہوئے سنا کہ عنقریب ایک قوم پیدا ہوگی جو دین میں بڑے تعق سے کام لے گی وہ اپنی نمازوں اور روزوں کے بارے میں تمہاری نمازوں اور روزوں کو حقیر خیال کریں گے وہ دین سے ایسے نکل جائیں گے جیسے تیرکمان سے نکل جاتا ہے وہ تیر کو لے کر اس کے پھل میں دیکھے گا تو کچھ نہیں دیکھے گا پھر وہ اس کے پھنے میں دیکھے گا تو کچھ نہیں دیکھے گا پھر وہ اس کے پر میں دیکھے گا تو شک کرے گا کہ کیا اس نے کچھ دیکھا ہے یا نہیں، ابن ماجہ نے اسے عن ابی بکر بن ابی شیبہ عن یزید بن ہارون روایت کیا ہے۔



آٹھواں طریق..... امام احمد نے بیان کیا ہے کہ ہم سے ابن ابی عدی نے عن سلیمان عن ابی نصرہ عن ابی سعید بیان کیا ہے کہ آپ ﷺ نے ایک قوم کا ذکر کرتے ہوئے فرمایا کہ میری امت میں لوگوں کے انتشار کے وقت ایک قوم ظاہر ہوگی ان کی علامت سرمنڈانا ہوگی وہ مخلوق کے بدترین لوگ ہوں گے دونوں گروہوں میں سے جو گروہ حق کے زیادہ قریب ہوگا وہ اسے قتل کرے گا، راوی نے بیان کیا ہے کہ آپ ﷺ نے ایک مثال یا ایک بات بیان کی کہ ایک شخص تیر اندازی کرتا ہے یا ہدف کو مارتا ہے اور پھل میں دیکھتا ہے تو شاید کچھ نہیں دیکھتا، پھر وہ پر میں دیکھتا ہے تو شاید کچھ نہیں دیکھتا پھر وہ سوفا پر دیکھتا ہے تو اس میں بھی کچھ نہیں دیکھتا پھر ابو سعید نے فرمایا اور اہل عراق تم نے ان کو قتل کیا ہے، امام احمد نے اسے عن محمد بن ثنی عن محمد بن ابی عدی عن سلیمان بن طرخان اتی عن ابی نصرہ بن مالک بن قطعہ عن ابی سعید الخدری نے اسی طرح روایت کیا ہے۔

نویں حدیث از سلمان فارسی رضی اللہ عنہ..... بیہم بن عدی نے بیان کیا ہے کہ سلیمان بن مغیرہ نے عن حمید بن ہلال ہم سے بیان کیا ہے کہ ایک شخص ایک قوم کے پاس آیا اس نے اس قوم سے دریافت کیا کہ یہ کس کا خیمہ ہے؟ انہوں نے کہا سلمان فارسی کا، اس نے کہا کیا تم میرے ساتھ نہیں چلتے کہ وہ ہم سے حدیث بیان کرے اور ہم اس سے سنیں، قوم کے کچھ افراد اس کے ساتھ چلے گئے اس نے وہاں پہنچ کر کہا اے ابو عبد اللہ اگر آپ خیمہ قریب لگاتے تو ہم آپ کے قریب ہوتے، پس آپ ہم سے بیان کرتے اور ہم آپ سے سنتے، اس نے پوچھا تم کون ہو؟ اس نے جواب دیا کہ میں فلاں بن فلاں ہوں، حضرت سلمان فارسی نے فرمایا کہ مجھے تمہارے متعلق اچھی خبر ملی ہے کہ تم اللہ کے راستے میں تیزی سے چلتے ہو، دشمن سے قتال کرتے ہو اور اصحاب رسول کی خدمت کرتے ہو، لیکن ایک غلطی تم سے ہوئی ہے کہ تم اس قوم میں شامل ہو گئے ہو جس کا ذکر آپ ﷺ نے ہم سے کیا ہے، مؤرخین کا بیان ہے کہ وہ شخص اصحاب نہروان میں مقتول پایا گیا۔

دسویں حدیث از سہل بن حنیف انصاری<sup>(۱)</sup>..... امام احمد نے بیان کیا ہے کہ ہم سے ابو نصر نے حزام بن اسماعیل عامری کے واسطے سے عن ابی اسحاق الشیبانی عن بسر بن عمرو بیان کیا ہے کہ میں سہل بن حنیف کے پاس گیا، میں نے ان سے کہا جو آپ نے رسول اللہ ﷺ سے حروریہ کے بارے میں سنا ہے وہ مجھ سے بیان کیجئے انہوں نے فرمایا میں نے آپ ﷺ سے جو کچھ سنا ہے وہی میں تم سے بیان کروں گا، اپنی طرف سے اس پر کچھ اضافہ نہیں کروں گا میں نے آپ ﷺ کو کہتے ہوئے سنا کہ ایک قوم یہاں سے (اور یہاں سے حضرت سہل نے اپنے ہاتھ سے عراق کی طرف اشارہ فرمایا) ظاہر ہوگی، وہ قرآن پڑھیں گے لیکن وہ ان کے حلق سے متجاوز نہیں ہوگا وہ دین سے ایسے نکل جائیں گے جیسے تیرکمان سے نکل جاتا ہے، راوی کا بیان ہے کہ میں نے ان سے پوچھا کہ آپ ﷺ نے تمہارے سامنے اس قوم کی کوئی علامت بھی بیان کی ہے انہوں نے فرمایا میں نے اللہ کے رسول سے صرف اتنی بات سنی ہے، اس پر میں کسی چیز کا اضافہ نہیں کروں گا، صحیحین میں عبد الواحد بن زیاد کی حدیث سے اس کی تخریج ہوئی ہے اور مسلم نے اسے علی بن مسہر اور عوام بن حوشب کی حدیث سے اور نسائی نے محمد بن فضیل کی حدیث سے روایت کیا ہے پھر سب نے ابو اسحاق شیبانی سے اسے روایت کیا ہے۔

امام مسلم نے اسے روایت کیا ہے کہ ہم سے ابو بکر بن ابی شیبہ نے بیان کیا ہے کہ علی بن مسہر نے عن الشیبانی عن بسر بن عمرو ہم سے بیان کیا ہے کہ میں نے حضرت سہل بن حنیف سے سوال کیا کہ کیا آپ نے رسول اللہ ﷺ کو خوارج کا ذکر کرتے سنا ہے؟ انہوں نے جواب دیا کہ ہاں میں نے سنا ہے اور ہاتھ سے مشرق کی طرف اشارہ کیا کہ آپ ﷺ نے فرمایا کہ ایک قوم قرآن کریم پڑھے گی لیکن وہ ان کے حلق سے تجاوز نہیں کرے گا، وہ دین سے ایسے نکل جائیں گے جیسے تیرکمان سے نکل جاتا ہے، ابو کامل نے اسے ہم سے بیان کیا کہ عبد الواحد نے ہم سے بیان کیا کہ سلیمان شیبانی نے اسے اسناد سے ہم سے بیان کیا اور کہا اس سے کچھ لوگ نکلیں گے۔

ابو بکر بن ابی شیبہ اور اسحاق نے عن یزید ہم سے بیان کیا کہ ابو بکر نے کہا کہ یزید بن ہارون نے عن العوام بن حوشب ہم سے بیان کیا ہے کہ ابو اسحاق شیبانی نے عن بسر بن عمرو عن سہل بن حنیف عن النبی ﷺ ہم سے بیان کیا کہ آپ نے فرمایا کہ مشرق کی طرف سے قوم کا فتنہ ہوگا ان کے سرمنڈے ہوئے ہوں گے۔

(۱) الاستیعاب: ۱۰۴۸، الاصابہ: ۱۹۸/۳، اسد الغابہ: ۴۷۰/۲



گیارہویں حدیث از ابن عباس رضی اللہ عنہ..... حافظ ابو بکر بزار کا بیان ہے کہ یوسف بن موسیٰ نے ہم سے بیان کیا کہ حسن بن ربیع نے ہم سے بیان کیا کہ ابو الاحوص نے عن سماک عن عکرمہ عن ابن عباس رضی اللہ عنہ ہم سے بیان کیا کہ آپ ﷺ نے ارشاد فرمایا کہ میری امت سے ایک قوم قرآن کی تلاوت کرے گی لیکن وہ ان کے حلق سے تجاوز نہیں کرے گا، وہ دین سے ایسے نکل جائیں گے جیسے تیرکمان سے نکل جاتا ہے، ابن ماجہ نے اسے بحوالہ ابو بکر بن ابی شیبہ اور سوید بن سعید روایت کیا ہے، ان دونوں نے عن الاحوص اس کی اسناد سے اس کی مثل روایت کی ہے۔

بارہویں حدیث از ابن عمر رضی اللہ عنہ..... امام احمد نے بیان کیا ہے کہ ہم سے یزید نے بیان کیا کہ ہم سے یحییٰ بن ابی حبہ نے عن شہر بن حوشب بیان کیا ہے کہ میں نے عبد اللہ بن عمر کو کہتے ہوئے سنا کہ میں نے آپ ﷺ کو کہتے ہوئے سنا ہے کہ میری امت سے ایک قوم ظاہر ہوگی وہ بد اعمالیاں کرے گی، قرآن کریم کی تلاوت کرے گی لیکن وہ ان کے حلق سے تجاوز نہیں کرے گا، یزید نے بیان کیا ہے کہ میری معلومات کے مطابق حضرت ابن عمر نے صرف یہ الفاظ ارشاد فرمائے کہ تم اپنے اعمال کو ان کے اعمال کے مقابلہ میں حقیر خیال کرو گے وہ اہل اسلام سے قتال کریں گے، جب وہ نکلیں تو تم انہیں قتل کرو ان کو قتل کرنے والوں کے لئے خوشخبری ہے جب کبھی ان سے سینگ نکلے گا اللہ تعالیٰ اسے قطع کرے گا، جب کبھی ان سے سینگ نکلے گا اللہ تعالیٰ قطع کرے گا، آپ ﷺ نے بیس یا اس سے بھی زیادہ بار یہ الفاظ ارشاد فرمائے اس طریق سے اس کی روایت میں امام احمد متفرد ہیں اور سالم و نافع کی حدیث سے بحوالہ ابن عمر ثابت ہے کہ آپ ﷺ نے ارشاد فرمایا فتنہ یہاں ہوگا جہاں سے شیطان کا سینگ نکلتا ہے اور آپ ﷺ نے ہاتھ سے عراق کی طرف اشارہ فرمایا۔

تیرہویں حدیث از عبد اللہ بن عمرو رضی اللہ عنہ..... امام احمد کا بیان ہے کہ عبد الرزاق نے ہم سے بیان کیا کہ معمر نے قتادہ عن شہر بن حوشب ہم سے بیان کیا ہے کہ جب یزید بن معاویہ کی بیعت کی اطلاع ہمارے پاس آئی تو میں شام آیا مجھے اس جگہ کے بارے میں بتایا گیا جہاں نوف بکالی نے کھڑا ہونا تھا اسی اثناء میں ایک چادر اوڑھے ہوئے آیا، لوگ ان کی طرف بڑھے تو معلوم ہوا کہ وہ حضرت عمرو بن عاص رضی اللہ عنہ ہیں، جب نوف نے انہیں دیکھا تو وہ حدیث بیان کرنے رک گیا، حضرت عبد اللہ بن عمرو بن عاص نے فرمایا میں نے رسول اللہ ﷺ کو بیان کرتے ہوئے سنا کہ عنقریب ہجرت کے بعد ہجرت ہوگی، لوگ حضرت ابراہیم کی جگہوں کی طرف سمٹ جائیں گے، زمین پر شریر لوگ ہی باقی رہ جائیں گے زمین ان کو پھینک دے گی روح رحمن ان سے گھن کرے گی، آگ ان کو ان کے خزیروں اور بندروں کے ساتھ جمع کرے گی جب وہ نیند کریں گے تو تو ان کے ساتھ نیند کرے گا، جب وہ قیلولہ کریں گے تو تو ان کے ساتھ قیلولہ کرے گا، اور تو پیچھے رہنے والوں کا کھائے گا۔

راوی کا بیان ہے کہ میں نے رسول اللہ ﷺ کو کہتے ہوئے سنا کہ عنقریب میری امت سے مشرق کی جانب سے کچھ لوگ ظاہر ہوں گے جو قرآن پڑھیں گے لیکن وہ ان کے حلق سے تجاوز نہیں کرے گا، جب بھی ان سے سینگ نکلے گا تو اسے قطع کر دیا جائے گا حتیٰ کہ ان کے بقیہ لوگوں میں دجال نکلے گا، ابو داؤد نے اپنی سنن میں کتاب الجہاد میں اس کا اول حصہ عن القواریری عن معاذ بن ہشام عن ابیہ عن قتادہ روایت کیا ہے قبل ازیں عبد اللہ بن مسعود اور امیر المؤمنین علی بن ابی طالب کی حدیث گزر چکی ہے۔

چودھویں حدیث از ابی ذر رضی اللہ عنہ..... مسلم بن حجاج نے بیان کیا ہے کہ ہم سے شیبان بن فروخ نے بیان کیا ہے کہ ہم سے سلیمان بن مغیرہ نے بواسطہ حبیب بن ہلال عن عبد اللہ بن صامت عن ابی ذر بیان کیا ہے کہ آپ ﷺ نے ارشاد فرمایا میرے بعد میری امت سے ایک قوم پیدا ہوگی جو تلاوت قرآن کرے گی لیکن وہ ان کے حلق سے تجاوز نہیں ہوگا، وہ دین سے ایسے نکل جائیں گے جیسے تیرکمان سے نکل جاتا ہے وہ مخلوق کے بدترین ہوں گے، ابن صامت کا قول ہے کہ میں نے حاکم غفاری کے بھائی زلفع بن عمرو غفاری سے ملاقات کی انہوں نے کہا کہ میں نے ابو ذر رضی اللہ عنہ سے فلاں فلاں بات سنی ہے لیکن وہ نہیں ہوئی، میں نے کہا میں نے آپ ﷺ سے یہ بات سنی ہے۔

پندرہویں حدیث از حضرت عائشہ رضی اللہ عنہا..... حافظ بیہقی نے بیان کیا ہے کہ ہم تک متعدد طرق سے حضرت علی رضی اللہ عنہ کا قول پہنچا ہے کہ حضرت عائشہ رضی اللہ عنہا کو معلوم ہے کہ جیش المردہ اور اہل نہروان بر زبان محمد لعنت کی گئی۔



ابن عباس رضی اللہ عنہ کا قول ہے کہ جیش المشرق نے حضرت عثمان کو قتل کیا، یثیم بن عدی کا قول ہے کہ مجھ سے اسرائیل نے عن یونس عن جدہ ابی اسحاق سبعمی عن رجل عن عائشہ رضی اللہ عنہا بیان کیا ہے کہ جب حضرت عائشہ رضی اللہ عنہا کو پتہ چلا کہ حضرت علی نے خوارج کو قتل کیا ہے تو حضرت عائشہ رضی اللہ عنہا نے فرمایا حضرت علی رضی اللہ عنہ نے پہاڑ کے گڑھے کے شیطان کو قتل کیا ہے یعنی ٹڈے کو، حافظ ابو بکر بزار نے متعدد طرق سے حضرت عائشہ کا قول نقل کیا ہے کہ آپ ﷺ نے خوارج کا ذکر کرتے ہوئے فرمایا میری امت کے شریر لوگ ہیں جن کو میری امت کے بہترین لوگ قتل کریں گے۔

اور کہا کہ ہم سے ابراہیم بن سعید نے بیان کیا کہ ہم سے حسین بن محمد نے بیان کیا کہ ہم سے سلیمان بن قرم نے بیان کیا کہ ہم سے عطاء بن سائب نے عن ابی اضحی عن مسروق عن عائشہ عن النبی بیان کیا اور اسکی مانند بیان کیا ہے، کہتے ہیں کہ میں نے حضرت علی کو دیکھا کہ آپ نے ان کو قتل کیا یعنی اصحاب نہروان کو، پھر بزار نے کہا ہم صرف اسی حدیث کو عن عطاء عن ابی اضحی عن مسروق مروی جانتے ہیں اور یہ حضرت عائشہ رضی اللہ عنہا کی حدیث سے غریب ہے اور عبد اللہ بن شداد کی حدیث میں بحوالہ حضرت علی جو بات بیان ہوئی ہے، اور اس پر دلالت کرتی ہے کہ حضرت عائشہ نے خوارج کی حدیث کو خصوصاً ذی اللہ یتہ کی خبر کو خیال کیا جیسا کہ گزر چکا، ہم نے یہ تمام طرق ذکر کئے ہیں تاکہ ان پر مطلع ہونے والا جان لے کہ یہ حق اور سچ ہے اور نبوت کی سب سے بڑی دلیل ہے جیسا کہ متعدد ائمہ نے یہ بات بیان کی ہے واللہ اعلم۔

راوی نے بیان کیا ہے کہ اس کے بعد میں نے حضرت عائشہ رضی اللہ عنہا سے ذواللہ یتہ کی بارے میں سوال کیا تو آپ نے متعدد طرق سے اس کا یقین کیا۔

حافظ ابو بکر بیہقی نے دلائل میں متعدد طرق سے مسروق کا قول نقل کیا ہے کہ حضرت عائشہ نے مجھ سے فرمایا تمہیں ذواللہ یتہ کا علم ہے میں نے نفی میں جواب دیا حضرت عائشہ رضی اللہ عنہا نے فرمایا جن لوگوں نے اسے دیکھا ہے ان میں میرا بھی نام لکھ لیجئے، میں کوفہ آیا اس وقت وہاں سات پارٹیاں تھیں میں نے ہر سات میں سے دس کی گواہی لکھ لی، بعد ازاں میں ان کی گواہیاں حضرت عائشہ رضی اللہ عنہا کے پاس لایا اور میں نے آپ کو پڑھ کر سنائی، انہوں نے فرمایا کیا ان سب نے اسے دیکھا ہے؟ میں نے کہا کہ میں نے اس چیز کا ان سب سے سوال کیا تو سب نے کہا کہ ہم نے دیکھا ہے حضرت عائشہ رضی اللہ عنہا نے فرمایا اللہ اس پر لعنت کرے جس نے مجھے لکھا کہ ان کو تیل مصر نے مصیبت میں ڈال دیا، اس کے بعد حضرت عائشہ رضی اللہ عنہا آنکھیں جھکا کر رونے لگیں، جب ان کے آنسو ختم گئے تو فرمایا اللہ علی پر رحم کرے کہ وہ حق پر تھے اور میرا اور ان کا معاملہ ایسا ہی تھا جیسا کہ عورت اور اس کے دیوروں کے درمیان ہوتا ہے۔

دو صحابہ سے ایک اور حدیث..... یثیم بن عدی نے کتاب الخوارج میں بیان کیا ہے کہ سلیمان بن مغیرہ نے مجھ سے حبیب بن ہلال کے واسطے سے بیان کیا ہے کہ اہل حجاز میں سے دو شخص عراق آئے، ان سے آنے کا مقصد پوچھا گیا تو انہوں نے کہا کہ ہم ان لوگوں کی ملاقات کے لئے آئے تھے جن کا ذکر رسول اللہ نے ہم سے کیا ہے لیکن ہمیں معلوم ہوا ہے کہ ان کے معاملہ میں حضرت علی رضی اللہ عنہ ہم سے سبقت کر گئے ہیں لوگوں سے ان کی مراد اہل نہروان تھی۔

خوارج سے قتال کرنے پر حضرت علی رضی اللہ عنہ کی مدح میں حدیث..... امام احمد نے بیان کیا ہے کہ ہم سے حسین بن محمد نے بیان کیا کہ ہم سے فطر نے عن اسماعیل بن رجاہ بن ربیعہ الزبیدی عن ابیہ بیان کیا ہے کہ میں نے ابو سعید کو کہتے ہوئے سنا کہ ایک روز ہم آپ کے انتظار میں بیٹھے ہوئے تھے کہ آپ اپنی کسی اہلیہ کے گھر سے نکلے، راوی کہتا ہے کہ ہم آپ ﷺ کے ساتھ کھڑے ہو گئے اسی اثناء میں آپ کی جوتی ٹوٹ گئی، حضرت علی پیچھے ہٹ کر اسے سینے لگے پھر آپ ﷺ چل پڑے تو ہم بھی آپ کے ساتھ چل پڑے پھر آپ کھڑے ہو کر حضرت علی رضی اللہ عنہ کا انتظار کرنے لگے تو ہم بھی آپ کے ساتھ انتظار کرنے لگے اس کے بعد آپ نے فرمایا تم میں وہ شخص موجود ہے جو تاویل قرآن پر اس طرح جنگ کرے گا جس طرح میں نے اس کی تزیل پر کی ہے، آپ نے نظر اٹھا کر دیکھا تو ان میں ابو بکر و عمر بھی تھے، آپ ﷺ نے فرمایا یہ نہیں ہیں بلکہ وہ ہے جو پیچھے ہٹ کر جوتی جوڑ رہا ہے، راوی نے بیان کیا ہے کہ ہم حضرت علی کے پاس خوشخبری دینے کے لئے آئے لیکن ایسا معلوم ہوتا تھا کہ حضرت علی رضی اللہ عنہ نے



اسے سن لیا ہے۔

امام احمد نے اسے وکیع اور ابواسامہ سے بحوالہ فطر بن خلیفہ روایت کیا ہے، وہ حدیث جسے حافظ ابویعلیٰ نے متعدد طرق سے علی بن ربیعہ سے روایت کیا ہے کہ میں نے تمہارے اس منبر پر حضرت علی رضی اللہ عنہ کو کہتے ہوئے سنا کہ آپ ﷺ نے مجھے وصیت کی ہے کہ میں عہد شکنوں، ظالموں اور رخارجیوں سے جنگ کروں، ابوبکر بن مقری نے اسے عن الجعد بن عبادہ البصری عن یعقوب بن عباد عن الربیع بن سہل الفزازی روایت کیا ہے، لیکن یہ حدیث غریب اور منکر ہے علاوہ ازیں یہ حدیث متعدد طرق سے مروی ہے ان میں سے کوئی بھی ضعیف سے خالی نہیں ہے، ناکشین سے مراد اہل جمل قاسطین سے مراد اہل شام اور مارقین سے مراد خوارج ہیں اس لئے کہ وہی دین سے نکلنے والے ہیں۔

حافظ ابواحمد بن عدی نے کامل میں عن احمد بن حفص عن سلیمان بن یوسف عن عبید اللہ بن موسیٰ عن قطر عن حکیم بن جبیر عن ابراہیم عن علقمہ عن علی روایت کیا ہے کہ مجھے عہد شکنوں، ظالموں اور خوارج سے قتال کا حکم دیا گیا، حافظ ابوبکر خطیب نے متعدد طرق سے نقل کیا ہے کہ نہروان کے دن حضرت علی نے فرمایا مجھے آپ ﷺ نے ظالموں، عہد شکنوں اور رخارجیوں سے قتال کا حکم دیا، حافظ ابوالقاسم بن عساکر نے بھی متعدد طرق سے حضرت علی رضی اللہ عنہ سے اسی کی مثل روایت کیا ہے، حاکم ابوعبد اللہ نے متعدد طرق سے حضرت علی رضی اللہ عنہ کا قول نقل کیا ہے کہ مجھے عہد شکنوں، ظالموں اور رخارجیوں سے جنگ کا حکم دیا گیا، مارقون سے اہل نہروان مراد ہیں، یعنی حروریہ، حافظ ابن عساکر نے مختلف واسطوں سے حضرت علی کا قول نقل کیا ہے کہ رسول اللہ نے مجھے عہد شکنوں، ظالموں اور اہل رخارجیوں سے قتال کا حکم دیا۔

اس بارے میں حضرت ابن مسعود رضی اللہ عنہ کی حدیث..... حافظ نے بیان کیا ہے کہ ہم سے امام ابوبکر احمد بن حسن فقیہ نے بیان کیا ہے کہ ہم سے حسن بن علی نے زکریا بن یحییٰ خراز مقری، اسماعیل بن عباد مقری اور شریک کے واسطے سے عن منصور عن ابراہیم عن علقمہ عن عبد اللہ بیان کیا ہے کہ آپ علیہ السلام حضرت ام سلمہ کے گھر آئے، کچھ دیر بعد حضرت علی رضی اللہ عنہ بھی آگئے، آپ نے فرمایا اے ام سلمہ خدا کی قسم! میرے بعد علی عہد شکنوں، ظالموں اور خوارج سے جنگ کرے گا۔

اس بارے میں ابوسعید کی حدیث..... حاکم نے کئی واسطوں سے حضرت ابوسعید خدری کا قول نقل کیا ہے کہ رسول اللہ ﷺ نے ہمیں عہد شکنوں، ظالموں اور رخارجیوں سے جنگ کا حکم دیا، میں نے عرض کیا یا رسول اللہ! آپ نے ہمیں ان لوگوں سے قتال کا تو حکم دیدیا، لیکن ہم کس کے ساتھ مل کر ان سے قتال کریں، آپ ﷺ نے فرمایا حضرت علی کے ساتھ، یہ بھی آپ ﷺ نے فرمایا کہ ان کے ساتھ حضرت عمار بن یاسر قتال کرتے ہوئے شہید ہوں گے۔

اس بارے میں ابویوب کی حدیث..... حاکم نے بیان کیا ہے کہ ابوالحسن علی بن حماد معدل نے ہم سے بیان کیا کہ ابراہیم بن حسین بن دیزیل نے ہم سے بیان کیا کہ عبدالعزیز بن خطاب نے ہم سے بیان کیا محمد بن کثیر نے عن الحارث بن خضرۃ عن ابی صادق عن مخنف بن سلیمان ہم سے بیان کیا، کہتے ہیں کہ ہم ابویوب کے پاس آئے ہم نے ان سے کہا کہ آپ نے رسول اللہ کے ساتھ اپنی تلوار کے ذریعہ مشرکین سے جہاد کیا، اب آپ اس کے ذریعہ مسلمانوں سے قتال کر رہے ہیں، انہوں نے جواب دیا کہ اللہ کے رسول نے مجھے عہد شکنوں، ظالموں اور خوارج سے قتال کا حکم دیا، حاکم نے متعدد واسطوں سے سلمہ بن فضل کا قول نقل کیا ہے کہ مجھ سے ابوزید اموی نے عتاب بن ثعلبہ کے حوالہ سے حضرت عمر کی خلافت میں بیان کیا کہ آپ ﷺ نے مجھے عہد شکنوں، ظالموں اور خوارج سے حضرت علی رضی اللہ عنہ کے ساتھ مل کر جہاد کا حکم دیا۔

خطیب بغدادی نے بیان کیا ہے کہ ہم تک متعدد طرق سے علقمہ اور اسود کا قول پہنچا ہے کہ انہوں نے فرمایا حضرت ابویوب کی جنگ صفین سے واپسی کے وقت ہم ان کے پاس گئے، ہم نے ان سے کہا اللہ نے اپنی مہربانی سے اور تمہارے اکرام کے لئے رسول اللہ ﷺ کے نزول اور آپ ﷺ کی اونٹنی سے آپ کو سرفراز فرمایا، اس کے بعد آپ تلوار گردن میں لٹکا کر اس کے ذریعہ لا الہ الا اللہ کہنے والوں کو مازرہ ہیں، حضرت ابویوب نے فرمایا پیشرو اپنے اہل سے جھوٹ نہیں بولتا، آپ ﷺ نے ہمیں حضرت علی کے ساتھ مل کر عہد شکنوں، ظالموں اور خوارج سے جنگ کا حکم دیا ناکشین سے مراد



اہل جہل ہیں، یعنی طلحہ اور زبیر ان سے ہم جنگ کر چکے ہیں، قاسطون سے یعنی معاویہ اور عمرو بن عاص سے ہم جنگ کر کے واپس آ رہے ہیں، مارقون سے، اہل طرقات، اہل سعیفات، اہل نخیلات اور اہل نہروان مراد ہیں، خدا کی قسم مجھے ان کا مسکن معلوم نہیں ہے، لیکن انشاء اللہ ان سے جنگ ضرور ہوگی۔

روای نے بیان کیا ہے کہ میں نے آپ ﷺ کو حضرت عمار رضی اللہ عنہ سے کہتے سنا اے عمار! تجھے باغی گروہ قتل کرے گا، اور اس وقت تو حق پر ہوگا، اور حق تیرے ساتھ ہوگا، اے عمار! اگر تو حضرت علی رضی اللہ عنہ کو ایک وادی میں اور دیگر لوگوں کو دوسری وادی میں چلتے دیکھے تو تو حضرت علی کے ساتھ چلنا، بلاشبہ وہ تجھے ہلاکت میں نہیں ڈالیں گے اور ہدایت سے نہیں نکالیں گے، اے عمار! اس روز جس نے تلوار گردن میں لٹکا کر دشمن کے خلاف علی کی مدد کی تو اللہ روز قیامت اسے موتیوں کے دوہار پہنائے گا، اور جس نے تلوار گردن میں لٹکا کر حضرت علی کے خلاف دشمن کی مدد کی تو اللہ تعالیٰ اسے روز قیامت آگ کے دوہار پہنائے گا، ہم نے ان سے کہا بس کیجئے اللہ آپ پر رحم کرے، لیکن ظاہر ہے کہ یہ حدیث موضوع ہے، اس کی آفت معلیٰ بن عبد الرحمن کی جھوٹ سے ہے، بلاشبہ وہ متروک الحدیث ہے۔

## فصل

حشیم بن عدی نے اپنی کتاب جسے انہوں نے خوارج کے حالات میں تالیف کیا ہے اور اس بارے میں وہ عمدہ کتاب ہے، میں بیان کیا ہے کہ عیسیٰ بن داب نے بیان کیا کہ جب حضرت علی نہروان سے واپس آئے تو آپ نے لوگوں میں کھڑے ہو کر تقریر کی، حمد و ثناء کے بعد آپ نے فرمایا بلاشبہ اللہ نے نصرت کے ذریعہ تمہیں عزت دی ہے، اب تم اسی وقت اپنے دشمن اہل شام کا رخ کرو، لوگوں نے آپ کے پاس آ کر کہا اے امیر المؤمنین ہمارے تیر ختم ہو چکے ہیں، ہماری تلواریں کند ہو چکی ہیں، ہمارے نیزوں کے پھل نکل گئے ہیں، اسلئے آپ ہمارے ساتھ اپنے شہر واپس چلیں تاکہ ہم اچھی طرح تیاری کر لیں اور شاید امیر المؤمنین ہماری تیاری سے زیادہ تیار ہو جائیں، اور آپ کو ہٹانے والا ہلاک ہو جائے، بلاشبہ ہمارے دشمن کے مقابلہ میں یہ بات ہمارے لئے زیادہ قوت کا باعث ہوگی، یہ گفتگو اشعث بن قیس کنندی نے کی، اس نے ان سے بیعت لی اور وہ لوگوں کو لیکر نخیلہ میں اتر گیا، اور اس نے لوگوں کو حکم دیا کہ وہ چھاؤنی ہی میں رہیں، اور دشمن سے جہاد کی تیاری کریں، اپنی عورتوں اور باندیوں سے کم ملاقات کریں لوگ چند روز چھاؤنی میں ٹھہرے، پھر وہ چپکے چپکے کھسک گئے۔ حتیٰ کہ اشعث کے ساتھ صرف اس کا ساتھی رہ گیا، اس کے بعد حضرت علی نے ان میں تقریر کی جس کا حاصل یہ تھا۔

تمام تعریفیں اس ذات کے لئے ہیں جو مخلوق کو پیدا کرنے والی اور صبح کو پھاڑنے والی اور مردوں کو زندہ کرنے والی ہے، میں محمد ﷺ کی رسالت کی گواہی دیتا ہوں، میں تمہیں تقویٰ کی وصیت کرتا ہوں، بلاشبہ تمام چیزوں میں افضل ایمان، جہاد اور کلمہ اخلاص ہے یہ ہی فطرت ہے نماز کا قائم کرنا طہارت ہے، زکوٰۃ کی ادائیگی فریضہ ہے، رمضان کا روزہ رکھنا عذاب جہنم کے لئے ڈھال ہے، حج بیت اللہ فقر کو ختم کرنے والا اور گناہوں کو مٹانے والا ہے، صلہ رحمی مال میں زیادتی کرنے والی اور موت کو دور کرنے والی ہے، اہل سے محبت اور خفیہ صدقہ گناہوں کے لئے کفارہ اور غضب الہی کو ختم کرنے والا ہے، نیکی بدی موت کے دفع کرنے اور ہولناک مقامات سے حفاظت کا سبب ہے، اللہ کا ذکر کرو وہ بہترین ذکر ہے، متقین سے کئے گئے وعدہ کی طرف رغبت کرو، بلاشبہ اللہ کا وعدہ سب سے سچا ہے، نبی کی ہدایت کی پیروی کا بلاشبہ وہ افضل ہدایت ہے، اس کی سنت پر چلو، بلاشبہ وہ افضل السنن ہے، اللہ کی کتاب سیکھو وہ افضل حدیث ہے، دین میں تفقہ حاصل کرو اسلئے کہ وہ دلوں کی بہار ہے، اس کے نور سے شفا حاصل کرو، بلاشبہ وہ صدور کے لئے باعث شفا ہے، اس کی تلاوت کرو بلاشبہ وہ احسن القصص ہے، جب تمہارے سامنے قرآن پڑھا جائے تو خاموشی سے اسے سنو شاید تم پر رحم کیا جائے۔

اور جو کچھ تم کو اس سے علم حاصل ہو اس کے مطابق عمل کرو شاید تم ہدایت پا جاؤ، علم کے بغیر عمل کرنے والا عامل اس جاہل کی مانند ہے جو اپنے



جھل سے باز نہیں رہ سکتا، بلکہ میرے نزدیک اپنے جھل متحیر جاہل کے مقابلہ میں اس علم سے کورے عالم پر بڑی حجت قائم ہوگی اور اس پر حسرت ثابت رہے گی، یہ دونوں گمراہ ہیں اور ہلاک ہونے والے ہیں، شک نہ کرو شکایت کرو گے، شکایت نہ کرو کفر کرو گے اپنی جانوں کو رخصت میں نہ ڈالو غافل ہو جاؤ گے غافل مت ہو خسارہ اٹھاؤ گے۔

آگاہ رہو، عقلمندی یہ کہ تم اعتماد کرو، اور اعتماد یہ ہے کہ تم دھوکہ نہ کھاؤ، اللہ کی اطاعت کرنے والا اپنے نفس کا سب سے زیادہ خیر خواہ ہے، اللہ کی نافرمانی کرنے والا اپنے نفس کا سب سے بڑا دشمن ہے اللہ کا مطیع امن و مسرت میں رہتا ہے، اللہ کا نافرمان بندہ خائف و نادم ہوتا ہے، پھر اللہ سے یقین طلب کرو اور عافیت کے بارے میں امن کی طرف رغبت کرو، دل میں رہنے والی سب سے بہترین چیز یقین ہے، جن امور کے کرنے کا پختہ ارادہ ہو وہ سب سے بہتر ہیں، نئے امور سب سے برے ہیں، ہر نئی چیز بدعت ہے، ہر نیا کام کرنے والا بدعتی ہے، جس نے بدعت اختیار کی وہ ضائع ہو گیا، بدعت کا ایجاد کنندہ اس کے ذریعہ سنت کا تارک ہوتا ہے، نقصان اٹھانے والا وہ ہے جو اپنے دین کو نقصان پہنچاتا ہے، نقصان اٹھانے والا وہ ہے جو اپنے آپ کو نقصان پہنچاتا ہے۔

ریا شرک ہے اور اخلاص کا تعلق عمل و ایمان سے ہے، لہو و لعب کی مجالس قرآن کو بھلانے والی ہیں اور ان میں شیاطین حاضر ہوتے ہیں، وہ ہر باطل کی طرف دعوت دیتی ہیں، خواتین کے ساتھ اختلاط قلوب کو ٹیڑھا کرتا ہے اور اس کی طرف نظریں اٹھتی ہیں، وہ شیطان کی شکار گاہیں ہیں، اللہ سے بچ بولو بلاشبہ صادقین کے ساتھ ہے۔ جھوٹ سے بچو اس لئے کہ وہ ایمان سے دور کرنے والا ہے۔

آگاہ رہو! سچ کامیابی اور نجات کی چوٹی پر ہے اور جھوٹ ناکامی اور ہلاکت کی چوٹی پر ہے، خبردار! حق بات کہو، اس کے ذریعہ تم مشہور ہو جاؤ گے، اس پر عمل کرو تم اس کے اہل سے بن جاؤ گے، امانتیں ان کے صاحب کو ادا کرو، جو تم سے قطع تعلق کرے اس سے صلہ رحمی کرو، جو تم کو محروم کرے اس پر مہربانی کرو، جو تم وعدہ کرو اسے پورا کرو، جب تم فیصلہ کرو تو عدل سے کام لو، آباؤں کے ذریعہ فخر مت کرو، غلط القاب مت دو، مذاق مت کرو، ایک دوسرے کو غصہ مت دلاؤ، کمزوروں، مظلوموں تاوان اٹھانے والوں، ..... کے راستہ میں، مسافروں اور گردنوں کے چھڑانے میں ایک دوسرے کی مدد کرو، بیواؤں اور یتیمی پر رحم کرو، سلام کو رواج دو، ہدیہ دینے والے کو اسی کی مانند یا اس سے عمدہ ہدیہ پیش کرو، (اور نیکی اور تقویٰ کے کاموں پر مدد کرو، اور گناہ اور ظلم کے کاموں پر تعاون نہ کرو، اور اللہ کا تقویٰ اختیار کرو بلاشبہ اللہ سخت عذاب دینے والا ہے) اور مہمان کا اکرام کرو، پڑوسی سے حسن سلوک کرو، بیماروں کی عیادت کرو، جنازوں کے ہمراہ جاؤ، اے اللہ کے بندوں بھائی بھائی بن کر رہو، بلاشبہ دنیا جانے والی ہے اس نے کوچ کا اعلان کر دیا ہے، آخرت آیا چاہتی ہے، آج میدان ہے، کل مقابلہ ہے، سبقت جنت ہے اور انتہا دوزخ ہے۔

آگاہ رہو! تم مہلت کے ایام میں جس کے پیچھے اجل ہے جو اسے جلدی اٹھینچ کر رہی ہے، جس نے اجل سے قبل مہلت کے ایام میں اخلاص نیت سے عمل کیا تو اس نے اپنا عمل اچھا کر لیا، اور اپنی آرزو کو پالیا، اور جس نے کوتاہی کی اس کا عمل خراب ہو گیا، اس کی آرزو پوری نہیں ہوئی، اس کی امید نے اسے دھوکہ دیا، تم رغبت و خوف کے درمیان عمل کرو، اگر تمہاری طرف رغبت آئے تو اس کا شکر کرو اور اس کے ساتھ خوف جمع کرو، اگر تمہارے پاس خوف آئے تو ذکر الہی کرو اور اس کے ساتھ رغبت جمع کرو، بلاشبہ انہوں نے تمہیں اعمال بتائے ہیں اور شکر کرنے والے کے لئے زیادتی ہے، اور میں نے جنت کی مثل کوئی چیز نہیں دیکھی کہ اس کا طالب سویا ہوا ہے اور دوزخ کی مثل کوئی چیز نہیں دیکھی کہ اس سے بھاگنے والا سویا ہوا ہے، میں نے اس سے بہتر کوئی کمائی نہیں دیکھی جسے اس نے اس دن کے لئے کمایا جس میں ذخائر حقیر ہو جائیگے، راز کی باتیں ظاہر ہو جائیں گی، کہاں جمع کئے جائیگے، جس شخص کو پر نہیں رکھتی اسے گمراہی گھسیٹی ہے اور جس کو یقین نفع نہیں دیتا اسے شک نقصان دیتا ہے، اور جس کو اس کا قبیلہ فائدہ نہیں دیتا اس سے دور رہنے والا شک کرتا ہے، اس کا غائب زیادہ عاجز ہوتا ہے۔

بلاشبہ تمہیں سفر کا حکم دیا گیا ہے اور زاد کے متعلق تمہیں بتایا گیا ہے مجھے تمہارے بارے میں سب سے زیادہ دو چیزوں کا خطرہ ہے (۱) طول اہل خواہشات کی پیروی، طول اہل آخرت کو بھلا دیتی ہے اور خواہشات کی پیروی حق سے دور کرتی ہے، آگاہ رہو دنیا پیٹھ پھیر کر جانے والی ہے اور آخرت آنے والی ہے، اور ان دونوں کے لئے بیٹھے ہیں، اگر ہو سکے تو تم آخرت کے بیٹے بنو نہ کہ دنیا کے، آج عمل ہے حساب نہیں، کل حساب ہوگا



عمل نہیں، یہ بلیغ نافع خطبہ خیر کو جمع کرنے والا اور برائی سے روکنے والا ہے، اور کئی دوسرے طریقوں سے اس کے متصل شواہد جمع کئے گئے ہیں، ابن جریر نے ذکر کیا ہے کہ جب اہل عراق نے شام جانے سے انکار کر دیا تو حضرت علی نے ان کو ایک خطبہ دیا جس میں ان کو زجر و تنبیخ کی، ڈرایا دھمکایا، مختلف سورتوں سے انہیں آیات قرآنیہ پڑھ کر سنائی اور انہیں دشمن کی طرف جانے کی ترغیب دی لیکن انہوں نے انکار کر دیا، حضرت علی رضی اللہ عنہ کی مخالفت کی، آپ کی موافقت نہیں کی، اور وہ مسلسل اپنے شہروں میں رہے اور وہاں سے ادھر ادھر منتشر ہو گئے، تو حضرت علی رضی اللہ عنہ کو ذرا آگئے۔

## فصل

یہم بن عدی نے ذکر کیا ہے کہ نہروان کے بعد ایک شخص حارث بن راشد ناجی نے حضرت علی کے خلاف بغاوت کر دی وہ اہل بصرہ کے ساتھ آیا، اس نے حضرت علی سے کہا، آپ نے اہل نہروان سے قتال اس لئے کیا کہ انہوں نے حکم کے واقعہ میں آپ پر الزامات لگائے کہ آپ نے اہل شام سے عہد و میثاق لئے اور آپ ان کو توڑنے والے نہیں اور دونوں حکموں نے آپ کے معزولی پر اتفاق کیا، پھر انہوں نے حضرت معاویہ کی خلافت میں اختلاف کیا حضرت عمرو نے ان کو قائم رکھا، حضرت ابوموسیٰ نے معزول کر دیا، لہذا آپ بالاتفاق معزول ہو چکے ہیں اور میں آپ کو اور حضرت معاویہ کو معزول کرتا ہوں۔

حارث کے قبیلہ ناجیہ کے بہت سے لوگ اس کے ساتھ ہو گئے، اور وہ ایک طرف سمٹ گئے، حضرت علی نے معقل بن قیس رماحی کو ایک بہت بڑے لشکر کے ساتھ ان کے مقابلہ میں بھیجا، معقل نے ان کو بڑی تیزی سے قتل کیا اور بنی ناجیہ کے پانچ سو گھرانہ قید کر لئے، معقل ان کو حضرت علی کے پاس لانے کے لئے لے کر چلا، راستہ میں ایک شخص مصقلہ بن ہبیرۃ ابو المغلس سے جو حضرت علی کی طرف سے کسی صوبہ کو گورنر تھا، ان کی ملاقات ہوئی، قیدیوں نے ان سے اپنی حالت کی شکایت کی مصقلہ نے معقل سے ان کو پانچ لاکھ میں خرید کر آزاد کر دیا، معقل نے اس سے ثمن کا مطالبہ کیا تو وہ ابن عباس کے پاس بصرہ بھاگ گیا، معقل نے اس کے بارے میں ابن عباس کو خط لکھا۔ مصقلہ نے ابن عباس سے کہا کہ میں آپ کے پاس اس لئے آیا ہوں کہ ان کے ثمن ادا کروں، پھر وہ بھاگ کر حضرت معاویہ کے پاس شام چلا گیا، حضرت معاویہ نے ان کو آزاد قرار دیدیا اور کہا کہ ان کے ذمہ کوئی مال نہیں، حضرت علی کے حکم سے کوفہ میں ان کا گھر گرا دیا گیا۔

یہم نے عن سفیان الثوری واسرائیل عن عمار الذہبی عن ابی الطفیل نے روایت کیا ہے کہ بنی ناجیہ مرتد ہو گئے تھے، حضرت علی نے ان کی طرف معقل بن قیس کو بھیجا، اس نے ان کو قید کر لیا، پھر مصقلہ نے حضرت علی سے ان کو تین لاکھ میں خرید کر آزاد کر دیا، پھر مصقلہ معاویہ کی طرف بھاگ گیا، یہم کہتے ہیں کہ یہ اہل تشیع کا قول ہے حضرت صدیق اکبر کے زمانہ کے ارتداد کے بعد عرب کے کسی قبیلہ کے بارے میں مرتد ہونے کا نہیں سنا گیا۔ یہم نے عدی بن حاتم کا قول نقل کیا ہے کہ انہوں نے ایک بار دوران خطبہ حضرت علی سے کہا آپ نے اہل نہروان کو حکومت کی بغاوت کی وجہ سے قتل کیا ہے، پھر آپ نے حرث بن راشد بن علی کو بھی حکومت کا مطالبہ کرنے کی وجہ سے قتل کیا، خدا کی قسم ان دونوں کے درمیان ایک قدم کا بھی فاصلہ نہیں ہے، حضرت علی نے ان سے فرمایا خاموش ہو جا تو ایک بدو ہے جو کل تک جبل طی میں گوہ کھاتا تھا، عدی نے حضرت علی سے کہا خدا کی قسم! ہم نے آپ کو کل تک مدینہ میں کچی کھجوریں کھاتے دیکھا ہے۔

یہم نے بیان کیا ہے کہ اس کے بعد حضرت علی کے خلاف ایک شخص نے خروج کیا تو اسے قتل کر دیا گیا، اس نے اشرس بن عوف شیبانی کو اپنا نائب مقرر کیا تو اسے اس کے ساتھیوں سمیت قتل کر دیا گیا، اس کے بعد حضرت علی کے خلاف اشہب بن بشر بکلی نے بغاوت کی پھر اہل کوفہ میں سے ایک شخص حضرت علی کا نافرمان ہو گیا تو اسے بھی اس کے ساتھیوں سمیت قتل کر دیا گیا، راوی کہتا پھر حضرت علی رضی اللہ عنہ کے خلاف سعید بن نفعد تمیمی نے پھر بنی ثعلبہ میں سے ایک شخص نے حضرت علی کے خلاف بغاوت کی تو وہ مدائن کے اوپر درریحان پر قتل ہو گیا۔



## فصل

جنگ نہروان کا صحیح سن..... ابن جریر نے ابو مخنف لوط بن یحییٰ کے حوالہ سے بیان کیا ہے کہ حضرت علی کی خوارج سے جنگ یوم نہروان میں اسی سال یعنی ۳۷ھ میں ہوئی، ابن جریر کہتے ہیں کہ اکثر اہل سیر کا خیال یہ ہے کہ جنگ نہروان ۳۵ھ میں ہوئی، ابن جریر نے اس کی تصحیح کی ہے، میں کہتا ہوں کہ یہ ہی زیادہ مناسب بات ہے جیسا کہ ہم آئندہ اس سے آگاہ کریں گے، ابن جریر کا قول ہے اس سال حضرت علی کی طرف سے یمن اور اس کے مضافات کے نایب عبید اللہ بن عباس نے لوگوں کو حج کرایا۔

اس سال مکہ کے نایب قثم بن عباس، مدینہ کے نایب تمام بن عباس بعض نے کہا سہل بن حنیف، بصرہ کے امیر عبد اللہ بن عباس، بصرہ کے قاضی ابوالاسود دؤلی اور مصر کے امیر محمد بن ابی بکر تھے، امیر المؤمنین حضرت علی کوفہ میں مقیم تھے، اور حضرت معاویہ بن ابی سفیان شام پر مستولی تھے، میں کہتا ہوں کہ آپ کا ارادہ تھا کہ آپ محمد بن ابی بکر سے مصر کی نیابت لے لیں۔

خواص کی وفات..... خباب بن الارت بن جندلہ بن سعد بن خزیمہ آپ زمانہ جاہلیت میں قید ہو گئے تھے پھر انما خزاعیہ نے آپ کو خرید لیا تھا، انما خزاعیہ سباع بن عبدالعزیٰ جسے حضرت حمزہ نے احد کے روز قتل کیا تھا کی والدہ تھی، خباب بنی زہرہ کے حلیف تھے، آپ دار ارقم سے بہت پہلے مسلمان ہو چکے تھے، آپ کو راہ خدا میں اذیت دی گئی، آپ نے ثواب کی امید رکھتے ہوئی اس پر صبر سے کام لیا، آپ نے ہجرت کی، بدر اور اس کے بعد کے معرکوں میں شریک ہوئے۔

شععی کا بیان ہے کہ آپ ایک روز حضرت عمر کے پاس آئے تو انہوں نے آپ کو اکرام سے بٹھایا اور آپ نے فرمایا کہ حضرت بلال کے علاوہ تم سے بڑھ کر اس جگہ کا کوئی زیادہ حقدار نہیں ہے، آپ نے عرض کیا اے امیر المؤمنین حضرت بلال کو تکلیف دیئے جانے کے وقت ان کے حمایتی ہوتے تھے، اور مجھے تکلیف دیئے جانے کے وقت میرا کوئی مددگار نہیں ہوتا تھا، خدا کی قسم انہوں نے ایک روز دھکتی آگ میں مجھے پھینک دیا، ایک شخص نے اپنا پاؤں میرے سینہ پر رکھ دیا، میں نے پشت کے ذریعہ زمین سے اپنے کو بچایا، پھر آپ نے حضرت عمر کو اپنی پشت دیکھائی تو وہ سفید ہو چکی تھی، آپ کے مرض الوفات میں کچھ لوگ آپ کی عیادت کے لئے آئے، انہوں نے آپ سے کہا آپ کو خوشخبری ہو کل آپ محمد ﷺ اور ان کے ساتھیوں سے ملاقات کریں گے، آپ نے فرمایا خدا کی قسم میرے بھائی اس دنیا سے اس حال میں گئے کہ انہوں نے دنیا سے کچھ بھی نہیں کھایا، اور ہمارے لئے اس کے پھل پک گئے ہیں، اور ہم ان کا تحفہ دیتے ہیں، اور مجھے یہ ہی بات غم میں ڈالے رکھتی ہے، راوی نے بیان کیا ہے کہ آپ نے اسی سال ۶۳ سال کی عمر میں کوفہ میں وفات پائی، آپ ہی سب سے پہلے شخص ہیں جنہیں کوفہ کے باہر دفن کیا گیا۔

خزیمہ بن ثابت..... ابن الفا کہ بن ثعلبہ بن ساعدة الانصاری ذوالشہادتین فتح مکہ کے روز آپ ہی کے ہاتھ میں بنی حطمہ کا جھنڈا تھا، حضرت علی کے ساتھ جنگ صفین میں شریک ہوئے، اسی روز قتل ہوئے۔

سفینہ آپ ﷺ کے غلام نے بھی اسی سال وفات پائی، آپ کے حالات موالی کے بیان میں گذر چکے۔

عبد اللہ بن ارقم بن ابی رقم..... آپ فتح مکہ کے روز مسلمان ہوئے، اور آپ ﷺ کے کاتب بنے، کتاب الوحی میں آپ کے حالات بیان ہو چکے۔

عبد اللہ بن بدیل بن ورقا الخزاعی..... یوم صفین میں آپ قتل کئے گئے آپ حضرت علی کے لشکر کے میمنہ کے امیر تھے، آپ کے قتل کے بعد اشتر نخعی میمنہ کے امیر بنے۔

عبد اللہ بن خباب بن الارت..... آپ رسول اللہ ﷺ کی زندگی میں پیدا ہوئے آپ خیر کے ساتھ متصف تھے، قبل ازیں گذر چکا کہ



خوارج نے اسی سال نہروان میں آپ کو قتل کیا، جب حضرت علی آئے تو آپ نے ان سے فرمایا تم ان کے قاتل ہمیں دیدو پھر تمہارے لئے امان ہے، انہوں نے کہا ہم سب نے ان کو قتل کیا ہے، حضرت علی نے سب سے زیادہ قتال کیا۔

عبداللہ بن سعد بن ابی سرح..... آپ بھی کاتب وحی تھے، بہت پہلے مسلمان ہو چکے تھے، پھر مرتد ہو گئے، پھر فتح مکہ کے سال اسلام لے آئے، حضرت عثمان نے آپ کے لئے امان طلب کی، کیونکہ آپ حضرت عثمان کے ماں شریک بھائی تھے، آپ کا اسلام قابل دید تھا، حضرت عثمان نے عمرو بن عاص کی وفات کے بعد آپ کو مصر کا نائب بنادیا تھا، آپ نے افریقہ اور بلاد نوبہ سے جنگ کی، اندلس فتح کیا، رومیوں کے ساتھ سمندر میں ذات الصورای کا معرکہ پڑا، آپ نے ان کے اس قدر افراد قتل کئے کہ سطح آب خون سے رنگین ہو گئی، حضرت عثمان کے محاصرہ کے بعد محمد بن ابی حذیفہ آپ پر غالب آ گیا اور آپ کو مصر سے نکال دیا، اسی سال فجر کی نماز کے دو مسلمانوں کے درمیان آپ نے وفات پائی، آپ حضرت علی اور معاویہ دونوں سے کنارہ کش رہے۔

ابو یقظان عمار بن یاسر عسسی..... آپ کا تعلق یمن کے عبس قبیلہ سے تھا، آپ بنی مخزوم کے حلیف تھے بہت پہلے مسلمان ہو چکے تھے آپ کی والدہ اور آپ کے والد کوراء خدا میں بڑی تکالیف دی گئیں، کہتے ہیں کہ سب سے پہلے آپ نے ہی عبادت کے لئے اپنے گھر میں مسجد بنائی، آپ بدر اور دیگر معرکوں میں شریک ہوئے، قبل ازیں ہم صفین کے دور میں آپ کے قتل کی کیفیت بیان کر چکے ہیں، آپ ﷺ نے آپ کے لئے فرمایا تھا کہ اے عمار! تجھے ایک باغی گروہ قتل کرے گا، امام ترمذی نے حسن کی حدیث سے بحوالہ انس آپ ﷺ کا ارشاد نقل کیا ہے کہ جنت تین شخصوں علی، عمار اور سلمان کی مشتاق ہے، دوسری حدیث میں ثوری، قیس بن ربیع اور شریک قاضی نے عن ابی اسحاق عن ہانی بن ہانی عن علی روایت کیا ہے کہ حضرت عمار نے رسول اللہ سے اجازت طلب کی، آپ ﷺ نے فرمایا طیب مطیب کے لئے مرحبا۔

ابراہیم بن حسین نے متعدد طرق سے ایک صحابی رسول کا قول نقل کیا ہے کہ حضرت عمار قدموں سے لے کر نرم ہڈی کے سروں تک ایمان سے بھرپور ہیں، مسروق کہتے ہیں کہ حضرت عائشہ نے فرمایا میں حضرت عمار کے علاوہ ہر شخص کے بارے میں بات کر سکتی ہوں، ان کے بارے میں میں نے رسول اللہ سے سنا ہے کہ عمار قدموں سے لے کر کانوں کی لوتک ایمان سے بھرپور ہیں، حضرت علقمہ نے بیان کیا ہے کہ میں شام آیا وہاں میں نے خالد بن ولید سے ملاقات کی، انہوں نے مجھے حدیث سنائی کہ ایک بار میرے اور عمار کے درمیان کشیدگی ہو گئی، انہوں نے رسول اللہ سے میری شکایت کی آپ ﷺ نے فرمایا اے خالد عمار کو ایذا مت دے، اس لئے کہ ان سے بغض وعداوت رکھنے والا شخص درحقیقت اللہ سے بغض وعداوت رکھتا ہے، حضرت خالد کہتے ہیں، کہ اس کے بعد میں نے تقریباً ان سے بات کی اور جو کچھ ان کے دل میں تھا میں نے آہستگی سے اسے نکال دیا۔

آپ کے فضائل میں متعدد احادیث وارد ہوئی ہیں آپ جنگ صفین میں ۹۲ یا ۹۴ سال کی عمر میں قتل کئے گئے ابوالغادیہ نے آپ کو نیزہ مارا، جس سے آپ گر پڑے، پھر ایک شخص نے آگے بڑھ کر آپ کا سر قلم کر دیا، پھر وہ دونوں حضرت معاویہ کے پاس جھگڑتے آئے کہ ان میں سے کس نے آپ کو قتل کیا ہے، حضرت عمرو بن عاص نے ان سے فرمایا خدا کی قسم! تم دونوں ناردوزخ کے بارے میں جھگڑ رہے ہو، عمرو بن عاص کی یہ بات حضرت معاویہ نے سنی تو انہوں نے اس پر عمرو کو ملامت کی، حضرت عمرو نے حضرت معاویہ سے فرمایا کہ خدا کی قسم آپ کو بھی یہ بات بخوبی معلوم ہے، کاش آج سے بیس سال قبل میری موت آچکی ہوتی۔

واقعی نے بیان کیا ہے کہ مجھ سے حسن بن حسین بن عمارہ نے عن ابی اسحاق عن عاصم روایت کیا ہے کہ آپ کو غسل دیئے بغیر حضرت علی رضی اللہ عنہ نے آپ کا اور ہاشم بن عتبہ کا اکٹھا نماز جنازہ پڑھایا، پس حضرت عمار حضرت علی کے قریب تھے اور عتبہ بن ہاشم قبلہ کی طرف تھے۔ مؤرخین نے بیان کیا ہے کہ حضرت عمار گندم گوں رنگ، طویل القند تھے آپ کے دونوں کندھوں کے درمیان فاصلہ تھا، آپ کی آنکھیں سیاہ سرخی مائل تھیں، آپ شبیہ رضی اللہ عنہ کے بہت زیادہ مشابہ تھے۔

ربیع بنت معوذ بن عفراء..... آپ بہت پہلے اسلام لا چکی تھیں، آپ رسول اللہ ﷺ کے ساتھ غزوات میں شریک ہوتی تھیں، رخیوں کی



دو اوارو کرتی تھیں، انہیں پانی پلاتی تھیں، آپ سے متعدد احادیث مروی ہیں، اس سال ایام صفین میں بے شمار افراد قتل ہوئے، بعض نے بیان کیا ہے کہ اہل شام کے ۲۵ ہزار اور اہل عراق ۲۵ ہزار افراد قتل ہوئے، فی الجملہ ان میں اعیان و مشاہر بھی تھے، جن کا بیان طوالت کا باعث ہوگا۔

### واقعات ۳۸ھ

اسی سال امیر معاویہ نے حضرت عمرو بن عاص کو دیار مصر بھیجا، انہوں نے محمد بن ابی بکر کے قبضہ سے مصر آزاد کرالیا، پھر حضرت معاویہ نے حضرت عمرو کو مصر کا نائب مقرر کر دیا، جیسا کہ ہم ابھی بیان کرینگے، حضرت علی نے قیس بن سعد بن عبادہ کو مصر کا نائب بنایا تھا، انہوں نے مصر محمد بن ابی حذیفہ کے ہاتھ سے چھینا تھا، جس وقت ابی حذیفہ مصر پر مستولی ہوئے تھے تو اس وقت انہوں نے عبداللہ بن سعد بن ابی سرح کو اس پر تصرف کرنے سے روک دیا تھا یہ اس وقت کا واقعہ ہے جس وقت حضرت عثمان محصور ہو گئے تھے، حالاں کہ حضرت عثمان نے عمرو بن عاص کو مصر کی نیابت سے معزول کر کے عبداللہ بن سعد بن ابی سرح کو نائب بنایا تھا اور قبل ازیں ہم بیان کر چکے کہ حضرت عمرو بن عاص فاتح مصر تھے پھر حضرت علی نے قیس بن سعد کو مصر کی نیابت سے معزول کر کے محمد بن ابی بکر کو مصر کا نائب بنادیا، بعد میں حضرت علی اپنے اس فیصلہ پر نادم بھی ہوئے، کیونکہ قیس بن سعد حضرت معاویہ اور حضرت عمرو بن عاص کے ہم پلہ تھے، اور محمد بن ابی بکر ان کے ہم پلہ نہیں تھے۔

حضرت قیس بن سعد معزولی کے بعد مدینہ واپس آ گئے، پھر آپ عراق آ گئے اور حضرت علی کے ساتھ رہنے لگے، حضرت معاویہ فرمایا کرتے تھے کہ خدا کی قسم میرے نزدیک قیس کا حضرت علی کے پاس ہونا ان میں ایک لاکھ جان بازوں کی بہ نسبت جو حضرت علی کے پاس موجود ہوں زیادہ مبغوض ہے، قیس حضرت علی کے ساتھ جنگ صفین میں شریک ہوئے، جب حضرت علی صفین سے فارغ ہو گئے، اور آپ کو اطلاع ملی کہ اہل مصر نے چھبیس سالہ نوجوان ہونے کی وجہ سے محمد بن ابی بکر کی تحقیر کی ہے تو آپ نے دوبارہ قیس جو آپ کا پولیس آفیسر تھا یا اشتراخی جو اس وقت موصل اور نصیبین کا نائب تھا کو مصر کا نائب بنانے کا ارادہ کر لیا، چنانچہ حضرت علی نے اشتراخ کو خط لکھ کر بلوایا اور انہیں مصر کا نائب مقرر کر دیا، جب حضرت معاویہ کو اس کی اطلاع ملی تو ان پر یہ بات گراں گزری، کیونکہ مصر کی طرف ان کا میلان تھا اور وہ اسے محمد بن ابی بکر کے قبضہ سے چھیننا چاہتے تھے اور انہیں یہ بھی معلوم تھا کہ اشتراخی قوت اور شجاعت کی وجہ سے وہ اس پر قبضہ نہیں کر سکیں گے۔

جب اشتراخ نے دیار مصر کا سفر شروع کیا اور قلمزم تک پہنچ گیا تو خانساہ نے اس کا استقبال کیا اور اسے کھانے اور شہد کا مشروب پیش کیا جس کی وجہ سے اشتراخی کی موت واقع ہو گئی، جب حضرت معاویہ اور عمرو کو اس کا علم ہوا تو انہوں نے کہا بلاشبہ شہد میں بھی اللہ کے لشکر ہیں۔

ابن جریر نے اپنی تاریخ میں بیان کیا ہے کہ حضرت معاویہ نے اس شخص سے کہا تھا کہ وہ کسی طرح اشتراخ کو قتل کر دے، اور حضرت معاویہ نے اس سے اس پر چند کاموں کا وعدہ بھی کیا تھا، لیکن یہ بات قابل غور ہے کہ اگر بالفرض اس کو صحیح بھی تسلیم کر لیا جائے تو حضرت معاویہ حضرت عثمان کے قاتلین میں سے ہونے کی وجہ سے اشتراخ کے قتل کو جائز سمجھتے تھے، حاصل کلام یہ ہے کہ حضرت معاویہ اور اہل شام اشتراخ کی قتل سے بہت شاداں و فرحاں ہوئے جب اشتراخ کی وفات کا حضرت علی کو علم ہوا تو آپ اس کی شجاعت اور کفایت کی وجہ سے بہت متاسف ہوئے اور آپ نے خط کے ذریعہ محمد بن ابی بکر کو مصر میں ٹھہرنے کی ہدایت کی لیکن خربتاشہر میں رہنے والے عثمانیوں کی مخالفت کی وجہ سے محمد بن ابی بکر نے حوصلہ توڑ دیا۔

جب حضرت علی جنگ صفین سے واپس آ گئے، اور تحکیم کے معاملہ کا جو کچھ ہونا تھا ہوا، اور اہل عراق نے شامیوں سے قتال کرنے سے انکار کر دیا، اور اہل شام نے دومۃ الجندل کی حکومت ٹوٹنے کے بعد حضرت معاویہ کو سلام خلافت کہا تو ان کا معاملہ قوت پکڑ گیا، اس وقت حضرت معاویہ نے اپنے امراء حضرت عمرو بن عاص، حضرت شریح بن سمط، حضرت عبدالرحمن بن خالد بن ولید، حضرت ضحاک بن قیس، حضرت بسر بن ارطاة، حضرت ابوالاعور سلمیٰ اور حضرت حمزہ بن سنان ہمدانی وغیرہ کو جمع کیا، اور ان سے دیار مصر جانے کے بابت مشورہ طلب کیا، تو انہوں نے اسے قبول کرتے ہوئے کہا کہ آپ جہاں چاہیں چلیں ہم آپ کے ساتھ ہیں، اور حضرت معاویہ نے مصر فتح کرنے کی وجہ سے حضرت عمرو بن عاص کو مصر کا



نائب بنادیا، جس سے حضرت عمرو بن عاص بہت خوش ہوئے۔

اس کے بعد حضرت عمرو نے حضرت معاویہ کو کہا کہ میری رائے یہ ہے کہ آپ ایک قابل اعتماد اور ماہر فن شخص کی امارت میں کچھ افراد کو مصر بھیج دیں، کیوں کہ وہاں حضرت عثمان سے محبت رکھنے والے لوگوں کی ایک جماعت موجود ہے جو مخالفین سے جنگ کی صورت میں اس کی مدد کر گئی، حضرت معاویہ نے فرمایا میں ان لوگوں کو جو وہاں پر ہمارے مددگار ہیں، خط لکھوں جس میں انہیں ان کی آمد سے متعلق اطلاع دوں، اور ہم اپنے مخالفین کے پاس بھی ایک خط بھیجیں، جس میں ہم ان کو صلح کی دعوت دیں، حضرت معاویہ نے فرمایا اے عمرو آپ ایسے شخص ہیں کہ آپ کی عجلت میں برکت رکھی گئی ہے، اور میں ایسا شخص ہوں کہ میری آہستگی میں برکت رکھی گئی ہے۔ حضرت عمرو نے فرمایا جو اللہ تعالیٰ آپ کے دل میں ڈالے اس کے مطابق آپ کام کیجئے، خدا کی قسم آپ کا اور ان کا معاملہ ایک بڑی جنگ کی طرف منتقل ہو جائے گا، چنانچہ حضرت معاویہ نے مسلمہ بن مخلد انصاری اور معاویہ بن خدیج سکونی کو خط لکھا، یہ دونوں بلاد مصر میں ان لوگوں کے امیر تھے، جنہوں نے حضرت علی کی بیعت نہیں کی تھی، اور دیار مصر میں حضرت علی کے نائبین کا دس ہزار افراد نے حکم نہیں مانا تھا، کہ جلد ہی ان کے پاس ایک فوج آرہی ہے، اور آپ نے وہ خط اپنے غلام سمیع کے ذریعہ بھیجا۔

جب وہ خط مسلمہ اور معاویہ بن خدیج کو ملا تو وہ بہت خوش ہوئے اور دونوں نے آپ کو جواب دیا کہ وہ آپ کی اور جس فوج کو آپ بھیجیں گے انشاء اللہ ہر ممکن مدد کریں گے، اس کے بعد حضرت معاویہ نے حضرت عمرو کو چھ ہزار کے لشکر کے ہمراہ تیار کیا، اور حضرت معاویہ نے خود انہیں الوداع کیا اور انہیں تقویٰ، آہستگی اور نرمی اختیار کرنے کی وصیت کی، اور یہ کہ جو جنگ کرے اسے قتل کر دو، اور جو پیٹھ پھیر جائے اسے معاف کر دیا جائے اور یہ کہ لوگوں کو صلح اور اتفاق کی دعوت دی جائے اور جب آپ کامیاب ہو جائیں تو آپ کے مددگار باعزت لوگ ہوں چنانچہ حضرت عمرو بن عاص نے مصر کا سفر شروع کیا جب آپ مصر پہنچے تو عثمانیوں نے آپ پر اتفاق کر لیا، آپ نے ان کی قیادت کی، عمرو بن عاص نے محمد بن ابی بکر کو خط لکھا، ابا بعد آپ ایک طرف ہو جائیے، اس لئے کہ میں نہیں چاہتا کہ آپ کو میری کامیابی سے کوئی تکلیف پہنچے، اس شہر کے لوگوں نے آپ کی مخالفت پر اتفاق کر لیا ہے، اور وہ آپ کی اطاعت کرنے پر نادم ہیں، اور اگر آپ پر کوئی سنگین حالت آگئی تو وہ آپ کو چھوڑ دیں گے، اس لئے آپ بلا تامل یہاں سے چلے جائیے، میں آپ کے خیر خواہ میں سے ہوں، والسلام۔

حضرت عمرو نے محمد بن ابی بکر کے پاس حضرت معاویہ کا بھی خط بھیجا جس کا حاصل یہ تھا، ابا بعد! بلاشبہ بغاوت اور ظلم کا انجام بہت برا ہوتا ہے، اور ناحق خون بہانے والا شخص دنیا میں سزا سے اور آخرت میں تباہ کن انجام سے نہیں بچ سکتا، اور ہمارے علم میں نہیں کہ آپ سے بڑا بھی کوئی حضرت عثمان کا مخالف ہوگا، جس وقت آپ ان کو زندگی کے آخری سانس اور ان کی گردن کی رگوں کے درمیان اپنے تیروں سے مار رہے تھے، پھر آپ خیال کرتے ہیں کہ میں آپ کے بارے میں غافل ہوں، یا آپ کی اس بات کو بھول گیا ہوں، جی کہ آپ زبردستی اپنے پڑوسی ملک پر آکر مسلط ہو گئے، حالانکہ اس ملک میں میرے مددگار ہیں، اور میں نے تیرے مقابلہ میں ایسے لشکر بھیجے ہیں جو تجھ سے جہاد کر کے اللہ کا تقرب حاصل کریں گے، اور اللہ تعالیٰ ہر گز تجھ کو قصاص سے نہیں بچائے گا، والسلام۔

راوی نے بیان کیا ہے کہ محمد بن ابی بکر نے دونوں خطوں کو لپیٹ کر حضرت علی کے پاس بھیج دیا اور انہیں لکھا کہ حضرت معاویہ کی طرف سے عمرو بن عاص لشکر لے کر مصر آ رہے ہیں، اگر آپ کو مصر کی ضرورت ہے تو اموال ورجال اور فوج کے ذریعہ مدد کیجئے، حضرت علی نے خط کا جواب لکھا جس میں حضرت علی رضی اللہ عنہ نے ان کو صبر سے کام لینے اور دشمن کے خلاف ڈٹ جانے کی تاکید کی اور یہ کہ جلد ہی آپ کی اموال، رجال اور فوج کے ذریعہ ہر ممکن مدد کی جائے گی۔

محمد بن ابی بکر نے حضرت معاویہ رضی اللہ عنہ اور عمرو بن عاص کے خط کا جواب بڑے سخت الفاظ میں دیا، اور محمد بن ابی بکر نے لوگوں کو خطبہ دیا، جس میں ان کو جہاد کی ترغیب دی اور ان کو ان لوگوں کے مقابلہ کرنے پر ابھارا جن کا اہل شام میں سے انہوں نے قصد کیا تھا، حضرت عمرو بن عاص نے اپنی فوج اور اپنے ساتھ چلنے والے عثمانیوں کے ساتھ مصر کی طرف پیش قدمی کی، حضرت علی کی فوج کی تعداد سولہ ہزار کے قریب تھی، اور محمد بن ابی بکر دو ہزار مصریوں کے ساتھ جنہوں نے اس کی آواز پر لبیک کہا تھا سوار ہو کر آیا، اور اس نے اپنی فوج کے آگے کنانہ بن بشر کو رکھا، پس جو بھی شامی اس کے سامنے آتا وہ اس سے قتال کر کے اس کو شکست دے کر عمرو بن عاص کے پاس بھیج دیتا تھا۔



حضرت عمرو بن عاص نے معاویہ بن خدیج کو آگے کیا، ادھر شامیوں نے چاروں طرف سے اسے گھیر لیا، اور اس وقت کنانہ پیدل چل رہا تھا اور قرآن کی یہ آیت (وما کان لنفس الخ) پڑھ رہا تھا، پھر وہ قتال کرتے کرتے قتل ہو گیا، محمد بن ابی بکر کے ساتھی اسے چھوڑ کر منتشر ہو گئے اور وہ پیدل واپس لوٹا، اسے ایک ویران جگہ نظر آ گئی، اس میں اس نے پناہ لے لی، اور حضرت عمرو بن عاص فسطاط مصر میں داخل ہو گئے۔

اور حضرت معاویہ بن خدیج محمد بن ابی بکر کی تلاش میں نکلا وہ کافر عجمیوں کے پاس سے گزرا تو اس نے ان سے پوچھا تمہارے پاس کوئی ناواقف شخص گزار رہے، انہوں نے کہا نہیں، ان میں سے ایک شخص بولا کہ میں نے اس ویران جگہ میں ایک شخص کو بیٹھے ہوئے دیکھا ہے، حضرت معاویہ نے کہا رب کعبہ کی قسم! یہ محمد بن ابی بکر ہے انہوں نے اس جگہ میں داخل ہو کر اس سے محمد بن ابی بکر کو نکالا، اور وہ پیاس کی شدت کی وجہ سے موت کے دھانہ پر پہنچ چکا تھا، اس کا بھائی عبدالرحمن حضرت عمرو بن عاص کے پاس آیا، وہ اپنے بھائی محمد بن ابی بکر کے ساتھ مصر آ گیا تھا، اس نے کہا کیا میرے بھائی کو باندھ کر قتل کیا جائے گا۔

عمرو بن عاص نے حضرت معاویہ بن خدیج کے پاس پیغام بھیجا کہ وہ محمد بن ابی بکر کو قتل کرنے کے بجائے اس کے پاس لے آئے، حضرت معاویہ نے جواب میں کہا کہ یہ کبھی نہیں ہو سکتا کہ وہ کنانہ بن بشر کو قتل کر دیں اور میں محمد بن ابی بکر کو چھوڑ دوں، جبکہ وہ حضرت عثمان کے قاتلوں میں سے ہے اور حضرت عثمان نے ان سے موت کے وقت پانی طلب کیا تھا، اور محمد بن ابی بکر نے ان سے پانی کے ایک قطرہ کا سوال کیا، حضرت معاویہ نے کہا اگر میں تجھے پانی کا ایک قطرہ بھی پلاؤں تو اللہ تعالیٰ مجھے کبھی سیراب نہ کرے، تم نے تو حضرت عثمان کو پانی نہیں دیا اور تم نے ان کو روزہ اور حرمت کی حالت میں قتل کر دیا تو اللہ تعالیٰ کی طرف سے انہیں رقیق مضموم ملا۔

ابن جریر وغیرہ نے بیان کیا ہے کہ محمد بن ابی بکر نے معاویہ بن خدیج، عمرو بن عاص، معاویہ اور حضرت عثمان بن عفان کو گالیاں دیں، اس موقع پر معاویہ بن خدیج غضبناک ہو گیا، اس نے محمد بن ابی بکر کو قتل کر دیا، پھر اسے گدھے کی مر دار کھال میں بند کر کے آگ میں جلا دیا، جب حضرت عائشہ کو اس کا علم ہوا تو آپ نے اس پر شدید جزع فزع کی، ان کے عیال کو اپنے ہاں لے آئیں، ان میں محمد بن ابی بکر کا لڑکا القاسم بھی تھا، حضرت عائشہ نمازوں کے بعد حضرت معاویہ اور عمرو بن عاص کے خلاف دعائیں کیا کرتی تھیں۔

واقعی کا بیان ہے کہ عمرو بن عاص چار ہزار فوج کے ساتھ جس میں ابوالاعور سلمیٰ بھی تھا مصر آئے، انہوں نے المنساقہ مقام پر مصریوں سے شدید جنگ کی حتیٰ کہ کنانہ بن بشر بن عتاب بھی قتل ہو گیا، اور اس کے بعد محمد بن ابی بکر بھاگ گیا، وہ ایک شخص جملہ بن مسروق کے پاس روپوش ہو گیا، اس نے محمد بن ابی بکر کی خبری کر دی، معاویہ بن خدیج اور اس کے ساتھیوں نے اس کا احاطہ کر لیا، محمد بن ابی بکر ان کی طرف نکلا، اور ان سے قتال کیا حتیٰ کہ قتل ہو گیا۔

واقعی کا قول ہے یہ اسی سال ماہ صفر کا واقعہ ہے، واقعی نے بیان کیا ہے کہ محمد بن ابی بکر کے قتل کے بعد حضرت علی نے اشتر نخعی کو مصر جانے کی ہدایت کی، لیکن راستہ ہی میں اس کی وفات ہو گئی۔ واللہ اعلم۔

راوی بیان کرتا ہے کہ اس سال شعبان میں اورخ کی جنگ بھی ہوئی۔ حضرت عمرو بن عاص نے حقیقت حال سے باخبر رکھنے کے لئے حضرت معاویہ کو خط لکھا کہ اللہ کے فضل و کرم سے مصر فتح ہو چکا ہے، اور انہوں نے سب و اطاعت اور حکومتی میثاق کی طرف رجوع کیا ہے۔

ہشام بن محمد بن کلبی کا بیان ہے کہ محمد بن ابی بکر کے قتل کے بعد محمد بن ابی حذیفہ بن عتبہ روپوش ہو گیا، اور وہ حضرت عثمان کے قتل پر لوگوں کو ابھارنے والوں میں سے تھا، حضرت عمرو بن عاص نے ان کو حضرت معاویہ کے پاس بھیج دیا، لیکن انہوں نے اسے خود قتل نہیں کیا، کیونکہ وہ حضرت معاویہ کے ماموں تھے، حضرت معاویہ نے ان کو فلسطین کی جیل میں بند کر دیا وہ جیل سے بھاگ گیا، ارض بلقاء میں ایک شخص عبداللہ بن عمرو بن ظلام کی اس سے ملاقات ہوئی، محمد ایک غار میں روپوش ہو گیا، وحشی گدھی غار کی طرف آئیں تو وہ اس کو دیکھ کر بدگئی، کھیتی کاٹنے والوں کی ایک جماعت کو اس پر تعجب ہوا، وہ غار کے نزدیک گئے تو انہوں نے اس میں محمد بن ابی حذیفہ کو بیٹھا ہوا دیکھا عبداللہ ظلام نے یہ خیال کر کے کہیں، حضرت معاویہ اس کو معاف کر دیں، محمد بن ابی حذیفہ کو قتل کر دیا، ابن کلبی وغیرہ کا بھی یہی بیان ہے، واقعی وغیرہ نے بیان کیا ہے کہ محمد بن ابی حذیفہ ۳۶ھ میں قتل ہوئے، جیسا کہ ہم پہلے بیان کر چکے۔



ابراہیم بن حسن بن دیزیل نے اپنی کتاب میں متعدد طرق سے بیان کیا ہے کہ حضرت عمرو بن عاص نے مصر کے قبطیوں میں سے ایک قبطی کے مال کو جائز قرار دے دیا، کیونکہ وہ آپ کے پاس ٹہرا تھا، اور وہ خط و کتابت کے ذریعہ رومیوں کو مسلمانوں کی کمزوریوں کے بارے میں آگاہ کرتا تھا، حضرت عمرو بن عاص نے اس سے پچاس سے زائد ارب دینار نکالے، ابوصالح نے بیان کیا ہے کہ ایک ارب چھ دیات کا ہوتا ہے، اور ایک دبیہ قفیز کی مانند ہوتا ہے، ہم نے ایک دبیہ کا اندازہ لگایا تو اسے ۳۹ ہزار دینار کا پایا، میں کہتا ہوں کہ اس لحاظ سے جو مال انھوں نے قبطی سے لیا وہ تقریباً ۱۳ کروڑ تک پہنچتا ہے۔

ابوخنف اپنی اسناد سے بیان کرتا ہے کہ جب حضرت علی کو محمد بن ابی بکر کا قتل، مصر کے معاملے، حضرت عمرو کے اس پر قابض ہونے اور مصری باشندوں کے حضرت معاویہ اور عمرو پر اتفاق کر لینے کی اطلاع ملی تو آپ نے لوگوں کو خطبہ دیا، جس میں آپ نے لوگوں کو ان کے دشمنوں مصریوں شامیوں سے جہاد کرنے اور ان کی طرف کوچ کرنے کی ترغیب دی، اور کوفہ اور حرہ کے درمیان ان کے لئے مقام متعین کیا، جب کل صبح ہوئی تو حضرت علی پیدل چل کر وہاں پہنچے، لیکن عوام میں سے ایک فرد بھی وہاں نہیں پہنچا۔ جب شام ہوئی تو حضرت علی نے اشراف کی طرف پیغام پہنچایا وہ آپ کے پاس آئے تو آپ افسردہ اور غمزدہ تھے، حضرت علی نے ان کو خطبہ دیا، جس کا حاصل یہ تھا:

کہ تمام تعریفیں اس ذات کے لئے ہیں جس نے جس فعل کا چاہا فیصلہ کر دیا، اور جس فعل کو چاہا مقدر کر دیا، اور مجھے تم لوگوں اور اس شخص کے ذریعہ آزمائش میں مبتلا کر دیا کہ جب میں اس کو بلاتا ہوں تو وہ میری اطاعت نہیں کرتا اور میری دعوت پر لبیک نہیں کہتا کیا یہ عجیب بات نہیں ہے کہ حضرت معاویہ اجڑا اور کمینے لوگوں کو بلاتے ہیں تو وہ بغیر کسی عطاء کے اس کا جواب دیتے ہیں؟ اور سال میں وہ ان کو دو یا تین بار جہاں چاہتے ہیں لے جاتے ہیں اور میں تم کو معونت اور عطاء پر بلاتا ہوں اور تم عاقل ہونے کے باوجود بھی میری بات کا جواب نہیں دیتے، اور تم مجھ سے دور رہتے ہو اور میری نافرمانی کرتے ہو۔

اسی دوران مالک بن کعب اسی کھڑا ہوا، اس نے لوگوں کو حضرت علی کی سمع و اطاعت کی طرف دعوت دی دو ہزار فوج نے اس کی آواز پر لبیک کہا، حضرت علی نے مالک بن کعب کو ان کا امیر بنا کر ان کو مصر کی طرف روانہ کر دیا انہوں نے ابھی پانچ میل سفر طے کیا تھا کہ حضرت علی کے پاس مصر سے محمد بن ابی بکر کی جماعت پہنچ گئی، انہوں نے حضرت علی کو وہاں کے تمام حالات سے آگاہ کیا کہ کیسے محمد بن ابی بکر کے قتل کا واقعہ پیش آیا، اور حضرت عمرو کی پوزیشن کس طرح مستحکم ہوئی وغیرہ وغیرہ، اس کے بعد حضرت علی نے مالک بن کعب کو راستہ ہی سے واپس بلا لیا کیونکہ حضرت علی کو خطرہ ہو گیا تھا کہ شامی مسر پہنچنے سے قبل ہی راستہ میں ان کا کام تمام کر دیں گے، عراقیوں نے اپنی جہالت اور فسق و فجور کی وجہ سے حضرت علی کی مخالفت کرنے کی ٹھان لی، حضرت علی نے نائب بصرہ ابن عباس کو عراقیوں کی طرف سے مسلسل بے وفائی کرنے اور دیگر ناموافق حالات کا خط لکھا، حضرت ابن عباس نے اس کا جواب دیا، جس میں انہوں نے حضرت علی کو تسلی دی اور محمد بن ابی بکر کے قتل پر حضرت علی سے تعزیت کی اور لوگوں کی طرف سے مصائب پر صبر کرنے کی تلقین کی، پھر ابن عباس بصرہ پر زیاد کو قائم مقام مقرر کر کے حضرت علی کے پاس کوفہ آ گئے۔

اس دوران حضرت معاویہ نے عبداللہ بن حضرمی کے ساتھ اہل بصرہ کو خط لکھ کر بھیجا، جس میں ان کو حضرت عمرو بن عاص کے فیصلہ کو تسلیم کرنیکی طرف دعوت دی، عبداللہ بن حضرمی بصرہ پہنچ کر بنی تمیم کے ہاں ٹہرے، انہوں نے ان کی مہمانی کی، زیادہ ان کی طرف تیزی سے بڑھا، اور اس نے اعین بن ضبیحہ کو ایک جماعت کے ہمراہ ان کی طرف بھیجا، چنانچہ دونوں میں جنگ ہوئی، اعین بن ضبیحہ قتل ہو گیا، زیاد نے ابن عباس کے بصرہ سے چلے جانے کے بعد پیش آنے والے حالات سے باخبر کیا، حضرت علی نے باریہ بن قدامہ تمیمی کو پچاس افراد کے ہمراہ بنی تمیم کی طرف بھیجا اور ان کے نام ایک خط بھی اسے لکھ کر دیا، اکثر نے ابن حضرمی کی دعوت سے رجوع کر لیا، جاریہ نے اس کا اور اس کے ساتھ ایک جماعت کا ایک گھر میں محاصرہ کر لیا، ان کی تعداد ۴۰ یا ۵۰ تھی، اور اس نے انہیں عذر ظاہر کرنے اور ڈرانے کے بعد آگ سے جلادیا، اور انہوں نے اس کی بات کو قبول نہیں کیا، اور نہ ہی انہوں نے اس کام سے رجوع کیا، جس کے لئے وہ آئے تھے۔



## فصل

ابن جریر نے اس بات کو صحیح قرار دیا ہے کہ حضرت علی کی اہل نہروان کے ساتھ جنگ اسی سال ہوئی تھی اسی طرح حریث بن راشد ناجی کا خروج بھی اسی سال ہوا تھا، وہ کوفہ میں حضرت علی کے سامنے آ کر کھڑا ہو گیا اور کہنے لگا اے علی! آج کے بعد نہ میں آپ کی اطاعت کروں گا اور نہ آپ کے پیچھے نماز پڑھوں گا اور کل میں آپ سے جدا ہو جاؤں گا، حضرت علی نے اس سے فرمایا تیری ماں! تجھے گم پائے اس وقت تو اللہ کی نافرمانی کرے گا، عہد شکنی کرے گا اور تو اپنا ہی نقصان کرے گا، تو کس وجہ سے ایسا کر رہا ہے۔

اس نے کہا اس وجہ سے کہ آپ نے کتاب اللہ میں حکم بتا دیا ہے اور جب سنجیدگی بڑھ گئی تو آپ قیام حق سے عاجز آ گئے اور آپ ظالم قوم کے ساتھ مل گئے، میں آپ سے بیزار ہوں اور آپ پر اعتراض کرنے والا ہوں اور ہم سب آپ کو چھوڑنے والے ہیں، اس کے بعد وہ اپنی جماعت کے ہمراہ بصرہ چلا گیا، حضرت علی نے معقل بن قیس کو ان کی طرف بھیجا، پھر اس کے پیچھے خالد بن معدان طائی کو بھیجا، جو صالح، دیندار، بہادر اور جری انسان تھا اور حضرت علی نے اس کو معقل کی سمع و اطاعت کا حکم دیا، جب ان دونوں کی آپس میں ملاقات ہوئی تو دونوں کے ملنے سے ایک بڑا لشکر بن گیا، پھر وہ حریث اور اس کے اصحاب کی تلاش میں نکلے، انہوں نے رامھر مذ کے پہاڑ میں پناہ لے رکھی تھی، راوی کہتا ہے کہ پھر ہم نے ان کے لئے صف بندی کی، معقل نے میمنہ پر یزید بن معقل کو اور میسرہ پر منجاب بن راشد صبی کو مقرر کیا، حریث اپنے عرب ساتھیوں کے ساتھ کھڑا ہو گیا اور وہ میمنہ بن گئے، اور اس نے کر دوں اور اپنے عجمی پیروکاروں کو میسرہ بنادیا۔

راوی کا بیان ہے کہ معقل نے ہمارے درمیان چکر لگاتے ہوئے اعلان کیا کہ اے بندگان خدا! ان لوگوں سے پہل نہ کرو، اپنی نگاہیں پست رکھو، بات کم کرو، اپنے کونیزہ زنی اور شمشیر زنی پر آمادہ کرو، تم کو اپنی جنگ میں اجر کی بشارت ہو اسلئے کہ تمہارے مقابلہ دین سے خروج کرنے والے خارجیوں عجمی کافروں اور ڈاکو کر دوں سے ہیں، جب میں حملہ کروں تو تم بھی میرے ساتھ یکبارگی حملہ کر دینا، اس کے بعد معقل آگے بڑھا، اس نے اپنے گھوڑے کو دوبارہ حرکت دی اور تیسری بار میں ان پر حملہ کر دیا، ہم نے بھی ان کے ساتھ مل کر حملہ کیا، خدا کی قسم! وہ ایک پل بھی نہیں ٹہر سکے حتیٰ کہ شکست کھا کر پیٹھ پھینز گئے، اور ہم نے کافر عجمیوں اور کر دوں میں سے تین سو افراد قتل کئے، حارث بھاگ کر اساف چلا گیا جہاں اس کی قوم کے بہت سے افراد تھے، انہوں نے اس کا تعاقب کیا، اور ساحل سمندر پر ایک جماعت سمیت نعمان بن صہبان نے اسے قتل کر دیا، اور میدان کارزار میں حریث کے ساتھ ایک سو ستر افراد قتل ہوئے

اس کے بعد ابن جریر حضرت علی اور خوارج کے درمیان بہت سے معرکوں کا ذکر کرتا ہے، پھر اس نے کئی واسطوں سے شععی کا قول نقل کیا ہے کہ جب حضرت علی نے اہل نہروان کو قتل کیا تو بہت سے لوگوں نے آپ کی مخالفت کی، ادنیٰ طبقہ آپ کا باغی ہو گیا، بنوناجیہ نے بھی آپ کی مخالفت کی، ابن حضری بصرہ آیا، اہل جبال نے بغاوت

کی، اہل خوارج نے ٹیکس ختم کرنے میں طمع کی انہوں نے سہل بن حنیف کو ایران سے نکال دیا وہ اس پر گورنر تھے، ابن عباس نے حضرت علی کو زیاد بن ابیہ کے بارے میں مشورہ دیا کہ ان کو ایران کا گورنر بنادیں، چنانچہ ان کو ایران کا گورنر بنادیا، وہ آئندہ سال ایک بڑی فوج کے ہمراہ ایران گیا، اس نے ان کو روند ڈالا، حتیٰ کہ انہوں نے خراج ادا کیا۔

ابن جریر وغیرہ نے بیان کیا ہے کہ اس سال قثم بن عباس نے لوگوں کو حج کرایا، قثم حضرت علی کی طرف سے مکہ پر نائب تھے، اور ان کے بھائی عبید اللہ بن عباس یمن کے نائب تھے، اور ان ہی کے بھائی عبداللہ بصرہ کے نائب تھے، ان کے بھائی تمام بن عباس مدینہ کے نائب تھے، اور خراسان کے امیر خالد بن قرۃ یربوعی یا ابن ابزی تھے، لیکن مصر بدستور حضرت معاویہ کے زیر تسلط تھا، اور حضرت عمرو بن عاص اس کے نائب تھے۔



## خواص کی وفات

سہل بن حنیف..... ابن واہب بن عظیم بن ثعلبہ انصاری اوسی، آپ بدر میں شریک ہوئے، جنگ احد میں ثابت قدم رہے اور اس کے بعد کے تمام معرکوں میں شریک ہوئے، حضرت علی کے ساتھ رہے، ان کے ساتھ جمل کے علاوہ تمام معرکوں میں شریک ہوئے، کیونکہ جنگ جمل کے وقت آپ مدینہ کے نائب تھے، آپ نے ۳۸ھ میں کوفہ میں وفات پائی، حضرت علی نے آپ کی نماز جنازہ پڑھائی، جس میں آپ نے ۶ یا ۵ تکبیریں کہیں اور آپ کے بارے میں فرمایا کہ آپ اہل بدر میں سے ہیں۔

سہل بن بیضاء کے بھائی صفوان بن بیضاء<sup>(۱)</sup>..... آپ تمام معرکوں میں شامل رہے، اسی سال ماہ رمضان میں وفات پائی، آپ کی اولاد نہیں تھی۔

صہیب بن سنان بن مالک<sup>(۲)</sup>..... آپ اصلاً یمنی تھے، ابو یحییٰ بن قاسط آپ کا والد یا چچا ایلہ پر کسریٰ کا گورنر تھا، آپ کی فرودگاہیں موصل کے پاس دجلہ یا فرات کے کنارے تھی، آپ کے شہروں پر رومیوں نے غارتگری کر کے آپ کو یحییٰ بن قاسط میں گرفتار کر لیا، آپ ایک زمانہ تک ان کے پاس رہے، بعد ازاں بنو کلب نے آپ کو ان سے خرید لیا، اور وہ آپ کو مکہ لے آئے پھر آپ کو عبداللہ بن جدعان نے خرید کر آزاد کر دیا، اور آپ ایک عرصہ تک مکہ ہی میں رہے، جب آپ ﷺ کا ظہور ہوا تو یہ آپ پر ایمان لا کر حلقہ اسلام میں داخل ہو گئے، آپ اور حضرت عمار میں سے کچھ زائد افراد کے ساتھ مسلمان ہو گئے، آپ کو راہ خدا میں بڑی تکالیف دی گئیں۔

جب رسول اللہ ﷺ نے ہجرت کی تو آپ ﷺ کے چند روز بعد حضرت صہیب نے ہجرت کی، مشرکین کا ایک گروہ آپ تک پہنچ گیا، وہ آپ کو ہجرت سے باز رکھنا چاہتے تھے، جب آپ نے ان کی طرف سے رکاوٹ محسوس کی تو آپ نے اپنا ترکش اپنے سامنے رکھ کر ان سے کہا تمہیں معلوم ہے کہ میں تم میں سب سے بڑا تیر انداز ہوں، خدا کی قسم! تم مجھ تک نہیں پہنچ سکتے جب تک کہ میں ہر تیر کے بدلہ تم میں سے ہر ایک شخص کو قتل نہ کر دوں، اس کے بعد میں تم سے اپنی تلوار کے ذریعہ جنگ کروں گا حتیٰ کہ میں خود قتل کر دیا جاؤں اگر تم مال چاہتے ہو تو فلاں جگہ میرا مال مدفون ہے، وہاں جا کر اسے اٹھا لو۔

چنانچہ انہوں نے آپ کو چھوڑ کر آپ کے مال پر قبضہ کر لیا، جب آپ رضی اللہ عنہ رسول اللہ ﷺ کی خدمت میں پہنچے تو آپ ﷺ نے فرمایا ابو یحییٰ کی بیع نفع مند ثابت ہوئی، اور اللہ نے آپ کے بارے میں قرآن مجید کی یہ آیت نازل فرمائی:

ومن الناس من يشتري الخ

حماد بن سلمہ نے عن علی بن زید عن سعید بن المسیب روایت کیا ہے کہ آپ بدر، احد اور دیگر تمام معرکوں میں شریک ہوئے، جب حضرت عمر نے خلافت کا معاملہ طے کرنے کے لئے شوریٰ بنائی تو آپ ہی حضرت عثمان کے خلیفہ بننے تک امام الناس تھے، آپ نے ہی حضرت عمر کا جنازہ پڑھایا، آپ حضرت عمر کے دوست تھے، آپ کا رنگ شدید سرخ تھا، نہ زیادہ بڑے تھے نہ زیادہ چھوٹے، آپ کی دونوں ابروؤں ملی ہوئی تھیں، آپ بہت بالوں والے تھے آپ کی زبان میں شدید لکنت تھی، آپ میں فضیلت اور دینداری کے باوجود خوش طبعی تھی، روایت ہے کہ رسول اللہ ﷺ نے ایک روز آپ کو تازہ کھجور کے ساتھ کھیرا کھاتے دیکھا اس وقت آپ کی ایک آنکھ دکھتی تھی، آپ ﷺ نے فرمایا تم تازہ کھجور کھاتے ہو باوجود اس کے کہ تمہاری ایک آنکھ دکھتی ہے، صہیب نے جواب دیا کہ میں صحیح آنکھ کی طرف سے کھا رہا ہوں، تو رسول اللہ صلی اللہ علیہ وسلم آپ کا جواب سن کر مسکرائے، آپ نے ۳۸ یا ۳۹ھ میں مدینہ میں وفات پائی، آپ کی عمر ستر سے متجاوز تھی۔

۱ الاستیعاب: ۱۲۰۷، الاصابہ ۳/۳۳۳، اسد الغابہ: ۲/۳۱

۲ الاستیعاب: ۱۲۰۳، الاصابہ: ۳/۳۳۹، اسد الغابہ: ۲/۳۶، تجرید اسماء الصحابہ: ۲۸۳



محمد بن ابی بکر الصدیق (۱)..... آپ رسول اللہ ﷺ کی زندگی میں حجتہ الوداع کے موقع پر حرم کے نزدیک پیدا ہوئے، آپ کے والدہ کا نام اسماء بنت عمیس تھا، حضرت صدیق اکبر نے وفات کے وقت آپ ہی کو غسل کی وصیت کی تھی، چنانچہ آپ ہی نے حضرت ابو بکر صدیق کو غسل دیا، جب اسماء کی عدت پوری ہو گئی تو حضرت علی نے آپ سے نکاح کر لیا، چنانچہ حضرت علی کی گود میں آپ نے پرورش پائی، جب حضرت علی خلیفہ بنے تو انہوں نے آپ کو قیس بن سعد بن عبادہ کے بعد مصر کا نائب بنادیا جیسا کہ ہم بیان کر چکے، اس سال حضرت معاویہ نے عمرو بن عاص کو مصر کی طرف بھیجا تو انہوں نے آپ سے مصر چھین کر آپ کو قتل کر دیا، آپ کی عمر ۳۰ سال سے بھی کم تھی۔

اسماء بنت عمیس (۲)..... ابن معبد بن حارث خثعمہ آپ مکہ میں اسلام لائیں، اپنے شوہر جعفر بن ابی طالب کے ساتھ حبشہ کی طرف ہجرت کی اور ان کے ساتھ خیر آئیں، وہیں پر آپ سے عبد اللہ، محمد اور عون پیدا ہوئے حضرت جعفر کے موتہ میں شہید ہونے کے بعد حضرت صدیق اکبر نے آپ سے نکاح کر لیا، اس وقت آپ کے لطن سے امیر مصر محمد بن ابی بکر پیدا ہوئے، پھر حضرت ابو بکر صدیق کی وفات کے بعد حضرت علی نے آپ سے نکاح کیا جس سے یحییٰ اور عوف پیدا ہوئے، حضرت اسماء ام المؤمنین حضرت میمونہ کی ماں جانی بہن تھیں، اسی طرح یہ حضرت عباس کی بیوی ام الفضل کی بھی حقیقی بہن تھیں، حضرت اسماء کی نو بہن خنی تھیں، حضرت اسماء حضرت عباس کی بیوی سلمیٰ بنت عمیس کی بھی بہن تھیں، عمیس کی ایک لڑکی تھی جس کا نام عمارہ تھا۔

## واقعات ۳۹ھ

اسی سال معاویہ بن ابی سفیان نے بہت سے لشکر تیار کر کے حضرت علی کی عملداریوں کے اطراف میں بھیجے، کیونکہ جب ابوموسیٰ کے ساتھ حضرت علی کی معزولی پر اتفاق کر لیے گئے بعد حضرت عمرو بن عاص نے حضرت معاویہ کو حاکم مقرر کر دیا، تو معاویہ نے دیکھا کہ ان کی حکومت بر موقع قائم ہوئی ہے لہذا ان کے خیال کے مطابق اس حکومت کی اتباع لازم ہو گئی ہے، نیز اس لئے بھی کہ عراقی فوج نے امور متعددہ میں حضرت علی کی نافرمانی کی ہے اور وہ ان کے حکم کو بجا نہیں لاتی، اور ایسی حالت میں امارۃ کا مقصود حاصل نہیں ہوتا، لہذا ان کے خیال کے مطابق ان کے لئے ایسا کرنا اولیٰ ہے۔

چنانچہ اس سال حضرت معاویہ نے نعمان بن بشیر کو دو ہزار فوج کے ساتھ عین اتمر کی طرف بھیجا، اس وقت عین اتمر پر حضرت علی کی طرف سے ایک ہزار مسلح فوج کے ساتھ مالک بن کعب ارجی نائب تھا، جب ان کو شامیوں کی آمد کی اطلاع ہوئی تو وہ اسے چھوڑ کر بھاگ گئے، مالک بن کعب کے ساتھ صرف ایک سو افراد باقی رہ گئے انہوں نے حضرت علی کو صورت حال لکھ بھیجی، حضرت علی نے مالک بن کعب کی طرف لوگوں کو متوجہ کیا، لیکن انہوں نے سستی اور کاہلی سے کام لیا اور کسی نے بھی حضرت علی کی آواز پر لبیک نہیں کہا، پھر حضرت علی نے ان کو خطبہ دیا کہ اے اہل کوفہ جب کبھی تم کو شامیوں کی آمد کی اطلاع ہوئی تو تم میں سے ہر ایک اپنے گھر میں گھس گیا گواور بجو کے اپنے بل میں گھس جانے کی طرح، خدا کی قسم! وہ شخص دھوکہ زدہ ہے جیسے تم دھوکہ دو اور جو تم سے جدا ہو گیا، وہ کامیاب ہو گیا، نداء کے وقت تم شریف نہیں ہو اور نجات کے وقت تم پر کوئی اعتبار نہیں ہے، میں تمہاری وجہ سے آزمائش میں مبتلا ہو گیا ہوں، تم اندھے بہرے اور گونگے ہو، انا اللہ وانا الیہ راجعون۔

نعمان بن بشر نے اچانک ان کو آ لیا، اور دونوں میں جنگ ہوئی، مالک بن کعب کے ساتھ صرف سو افراد تھے، جنہوں نے اپنی تلواروں کے پر تلے توڑ دیئے اور انہوں نے ثابت قدمی دکھائی، اسی اثناء میں نجد سے خنف بن سلیم اپنے لڑکے سمیت پچاس افراد کے ہمراہ مالک کی مدد کے لئے آیا، جب شامیوں نے انہیں دیکھا تو انہوں نے سمجھا کہ مالک کی مدد کو ایک بہت بڑی فوج آئی ہے، جس کی وجہ سے وہ بھاگ گئے، مالک نے ان کا تعاقب کر کے ان میں سے تین افراد کو قتل کر دیا اور باقیوں کا جس جانب رخ ہوا اسی جانب نکل گئے، اور شامیوں کی حکومت قائم نہیں ہو سکی۔

(۱) الاستیعاب: ۲۲۸۵، الاصابہ: ۶/۲۳۵، اسد الغابہ: ۵/۱۰۲

(۲) الاستیعاب: ۳۲۲۸، الاصابہ: ۷/۳۸۹، اسد الغابہ: ۷/۱۴، تجرید اسماء الصحابہ: ۲۹۵۷



اسی زمانہ میں حضرت معاویہ نے چھ ہزار کاشکر بھیجا، اور انہیں حکم دیا کہ وہ ہیت پر جا کر غارت گیری کریں حضرت معاویہ نے اس کے بعد ان کو انبار اور مدین جانے کا حکم دیا، چنانچہ وہ لشکر ہیت پہنچا تو وہاں پر کوئی نہیں تھا، اس کے بعد اس نے انبار کا رخ کیا تو وہاں پر حضرت علی کی طرف سے ۵۰۰ مسلح افراد تھے، لشکر کو دیکھ کر وہ بھی متفرق ہو گئے اور ان میں سے صرف ایک سو افراد باقی رہ گئے، انہوں نے ہمت اور ثابت قدمی سے جنگ کی حتیٰ کہ ان کا امیر قتل ہو گیا، اور انبار سے حضرت معاویہ کا لشکر سامان وغیرہ لے کر واپس شام چلا گیا۔

جب حضرت علی کو اس کا روائی کا علم ہوا تو وہ خود بہ نفس نفیس سوار ہو کر خیلہ مقام پر آ کر اتر گئے، لوگوں نے آپ سے کہا کہ ہم آپ کی طرف سے کافی ہیں، آپ نے فرمایا خدا کی قسم تم نہ مجھے اور نہ اپنے کو کفایت کرو گے حضرت علی نے سعد بن قیس کو قوم کے پیچھے بھیجا، وہ ان کے پیچھے چلتے چلتے ہیت پہنچ گیا لیکن وہ ان سے ملے بغیر واپس آ گیا۔

اسی سال حضرت معاویہ نے عبداللہ بن مسعدہ فزاری کو سترہ سو لشکر کے ہمراہ تہاء کی طرف بھیجا اور سے حکم دیا کہ وہ اہل تہاء پر صدقہ خیرات کرے، جو قبول نہ کرے اسے قتل کر دو، اس کے بعد اس کو مدینہ، مکہ اور حجاز جانے کا حکم دیا، چنانچہ وہ تہاء پہنچا تو بہت سے لوگ اس پر متفق ہو گئے، جب حضرت علی کو اس کا علم ہوا تو انہوں نے مسیب بن نجیہ فزاری کو دو ہزار کے لشکر کے ساتھ بھیجا، تہاء میں ان کی ٹڈ بھڑ ہوئی، اور زوال شمس کی وقت دونوں میں خوب جنگ ہوئی مسیب بن نجید نے ابن مسعدہ پر حملہ کر دیا، اس نے ابن مسعدہ کو تین ضربیں لگائیں، وہ اس کو قتل نہیں کرنا چاہتا تھا، بلکہ اس کو کہہ رہا تھا نجات پاؤ، نجات پاؤ۔

ابن مسعدہ ایک جماعت کے ہمراہ قلعہ کی طرف چلا گیا، اس نے قلعہ میں پناہ لے لی، اس کے باقی ساتھی شام کی طرف بھاگ گئے، بدوں نے ابن نجیہ کے جمع کئے ہوئے، صدقہ کے اونٹ لوٹ لئے۔

مسیب بن نجیہ نے تین روز تک ان کا محاصرہ کئے رکھا بعد ازاں اس نے دروازہ پر لکڑیاں ڈال کر اسے آگ لگا دی، جب وہ ہلاک ہونے لگے تو انہوں نے قلعہ سے باہر آ کر اس کو قرابتداری کا واسطہ دیا، مسیب بن نجیہ کو ان پر ترس آ گیا، اس نے آگ بجھا دی، پھر رات کے وقت قلعہ کا دروازہ کھول دیا، وہ سب نکل کر شام کی طرف چلے گئے، عبدالرحمن بن شیبہ نے مسیب بن نجیہ کو ان کے تعاقب کا حکم دیا، لیکن اس نے ان کا تعاقب نہیں کیا، عبدالرحمن نے اس سے کہا تو نے امیر المؤمنین کو دکھ دیا ہے اور ان کے معاملہ میں تو نے منافقت سے کام لیا ہے۔

سال رواں ہی میں معاویہ نے ضحاک بن قیس کو تین ہزار فوج کے ہمراہ حضرت علی کے لشکر پر غارتگری کے لئے بھیجا، حضرت علی نے حجر بن عدی کو چار ہزار فوج کے ساتھ اس کے مقابلہ میں بھیجا، اور حضرت علی نے فوج میں پچاس پچاس درہم تقسیم کئے، تدمر میں دونوں فوجوں کی ٹڈ بھڑ ہوئی، ضحاک کے سترہ اور حجر کے دو ساتھی قتل ہوئے، بڑے بڑے لڑتے ان پر رات کی تاریکی چھا گئی تو وہ متفرق ہو گئے، ضحاک اپنے ساتھیوں کے ساتھ شام چلا گیا۔

محمد بن سعد نے واقدی کے حوالہ سے سند بیان کیا ہے کہ حضرت معاویہ ایک بڑے لشکر کے ہمراہ جلد آئے، لیکن پھر واپس لوٹ گئے۔ اسی سال حضرت علی نے زیاد بن ابیہ کو ارض فارس کا حاکم بنایا، اہل فارس نے اطاعت ختم کر کے خراج دینے سے انکار کر دیا تھا، کیونکہ جب ابن حضرمی اور اس کے ساتھی قتل ہوئے تو جاریہ بن قدامہ نے اسی جگہ ان کو آگ میں جلادیا جیسا کہ گذر چکا، جب یہ بات مشہور ہو گئی، تو بہت سے لوگوں کے دل حضرت علی کے بارے میں تشویش میں مبتلا ہو گئے، اور انہوں نے حضرت علی کی مخالفت شروع کر دی اور اس اطراف کے لوگوں نے سالانہ ٹیکس بند کر دیا اہل فارس نے خاص طور پر سرکشی اختیار کر کے اپنے گورنر سہل بن حنیف کو اپنے ملک ایران سے نکال دیا، جیسا کہ گزشتہ سال کے واقعات میں یہ بات گذر چکی ہے اس کے بعد حضرت علی نے لوگوں سے مشورہ کیا کہ کس کو ایران کا حاکم بنایا جائے، ابن عباس اور جاریہ بن قدامہ نے زیادہ بن ابیہ کے بارے میں مشورہ دیا کہ انہیں ایران کا حاکم بنایا جائے، کیونکہ وہ پختہ رائے والا اور صاحب سیاست ہے۔

چنانچہ حضرت علی نے زیاد بن ابیہ کو ہی ایران اور کرمان کا حاکم مقرر کر دیا، اور چار ہزار فوج اس کے ساتھ تیار کی، چنانچہ زیاد اسی سال فوج کے ہمراہ ایران چلا گیا، اس نے اہل ایران کی ایسی اصلاح کی کہ وہ سیدھے ہو گئے، اور انہوں نے خراج دینا بھی شروع کر دیا، اور سمع و اطاعت اختیار کر لی، اور ان میں عدل اور امن و امان قائم کر دیا، حتیٰ کہ اہل ایران کہنے لگے کہ ہم نے اس عربی نوجوان سے بڑھ کر نرمی، علم اور مدارا میں



کسری، نو شروان، کے مشابہ کوئی نہیں دیکھا، اور ان علاقوں میں اس کا عدل، دلیری اور علم مشہور ہو گیا، اور اس نے مال کے لئے ایک مضبوط قلعہ بنوایا، جو قلعہ زیاد سے مشہور ہوا، پھر اس کے بعد جب اس میں منصور یشکری نے پناہ لی تو وہ قلعہ منصور سے مشہور ہو گیا۔

واقہی نے بیان کیا ہے کہ اس سال حضرت علی نے عبداللہ بن عباس کو امیر حج بنایا، اور حضرت معاویہ نے یزید بن خنجرہ کو امیر حج بنایا، جب دونوں مکہ میں جمع ہوئے تو دونوں کا اختلاف ہو گیا، اور دونوں نے ایک دوسرے کا حکم ماننے سے انکار کر دیا، اور دونوں نے شیبہ بن عثمان بن ابی طلحہ نجی پر اتفاق کر لیا، انہوں نے لوگوں کو نمازیں پڑھائیں اور حج کرایا۔

ابو الحسن مدائنی کا قول ہے کہ حضرت عبداللہ بن عباس حضرت علی کے زمانہ میں کبھی بھی امیر حج نہیں بنے اور اس سال حج کے موقع پر یزید بن خنجرہ کے ساتھ نزاع کرنے والے شتم بن عباس تھے، حتیٰ کہ دونوں نے شیبہ بن عثمان پر اتفاق کر لیا، ابن جریر کہتے ہیں کہ ابو مصعب کی رائے بھی یہی ہے، ابن جریر نے بیان کیا ہے کہ شہروں پر حضرت علی کے عمال گذشتہ سال والے تھے، صرف ابن عباس بصرہ سے کوفہ چلے گئے تھے اور بصرہ پر زیاد بن ابیہ کو خلیفہ بنا گئے تھے، پھر یہی زیاد اسی سال فارس اور کرمان گیا جیسا کہ ابھی بیان ہوا۔

## خواص کی وفات

سعد القرظی..... آپ رسول اللہ کے زمانہ میں مسجد قبا کے مؤذن تھے جب حضرت عمر خلیفہ بنے تو انہوں نے آپ کو مسجد نبوی کا مؤذن بنادیا، آپ اصل میں حضرت عمار بن یاسر کے غلام تھے، آپ حضرت ابو بکر حضرت عمر اور حضرت علی کے سامنے عید کے روز نیزہ برداری کرتے تھے، اور اذان دینے کا سلسلہ ایک عرصہ تک آپ کچا اولاد میں بھی قائم رہا۔

عقبہ بن عمرو بن ثعلبہ..... آپ بدر کے پانی پر سکونت پذیر ہو گئے تھے، صحیح قول کے مطابق آپ جنگ بدر میں شریک نہیں ہوئے، بیعت عقبہ میں آپ حاضر تھے، آپ سادات صحابہ میں سے تھے، جنگ صفین وغیرہ کے موقع پر آپ نے حضرت علی کی نیابت کی۔

## واقعات ۴۰ھ

ابن جریر نے بیان کیا ہے کہ حضرت معاویہ نے حضرت بسر بن ارطاة کو تین ہزار جانبازوں کے ساتھ حجاز بھیجا یہ اس سال کے بڑے واقعات میں سے ہے، زیاد بن عبداللہ بکائی کے حوالہ سے نقل کیا گیا ہے کہ حکمین کی تحکیم کے بعد امیر معاویہ نے قبیلہ بنی عامر بن لوئی کے ایک شخص بسر بن ارطاة کو ایک بڑے لشکر کے ہمراہ حجاز بھیجا، چنانچہ وہ شام سے چل کر مدینہ پہنچے، اس وقت حضرت علی رضی اللہ عنہ کی طرف سے ابو ایوب مدینہ کا عامل تھا، وہ ان کی آمد کی خبر سنتے ہی مدینہ چھوڑ کر حضرت علی کے پاس کوفہ آ گیا، بسر قتال کے بغیر مدینہ میں داخل ہو گیا، منبر پر چڑھ کر اس نے ندا دی اے دینار! اے نجار! اے رزیق! میرے وہ بزرگ کہاں ہیں جن سے میں نے کل گذشتہ ملاقات کی تھی، یعنی حضرت عثمان رضی اللہ عنہ، پھر اس نے اہل مدینہ کو مخاطب کر کے کہا اے اہل مدینہ اگر میں نے معاویہ سے عہد نہ کیا ہوتا تو میں آج مدینہ کے تمام بالغین کو قتل کر کے چھوڑتا، اس کے بعد اس نے اہل مدینہ سے بیعت لی، اور بنی سلمہ کے پاس پیغام بھیجا کہ جب تک تم میرے پاس بیعت کے لئے حضرت جابر بن عبداللہ کو نہیں لاؤ گے، خدا کی قسم اس وقت تک میرے پاس تمہارے لئے کوئی عہد و امان اور بیعت نہیں ہے، حضرت جابر ام سلمہ کے پاس گئے کہ آپ کی کیا رائے ہے، مجھے اپنے قتل کا اندیشہ ہے، اور یہ بیعت ضلالت ہے، انہوں نے جواب دیا کہ میری رائے یہ ہے کہ آپ بیعت کر لیں اس لئے کہ میں نے اپنے لڑکے عمر اور اپنے داماد عبداللہ بن زمعہ، جو میری لڑکی زینب کے شوہر ہیں، کو بسر کی بیعت کا حکم دیا ہے، چنانچہ حضرت جابر نے جا کر بسر کی بیعت کر لی۔



بسر نے مدینہ میں گھروں کو منہدم کر دیا، پھر وہ مکہ آ گیا، ابو موسیٰ اشعری نے اس سے اپنی جان کے بارے میں خطرہ محسوس کیا، بسر نے کہا میں صحابی رسول ﷺ کے ساتھ یہ کام نہیں کر سکتا، چنانچہ بسر نے ابو موسیٰ کو چھوڑ دیا، اس سے قبل ابو موسیٰ نے اہل یمن کو لکھا تھا کہ حضرت معاویہ کا بھیجا ہوا دستہ حکومت تسلیم نہ کرنے والوں کو قتل کر دے گا، اس کے بعد بسر نے یمن کا رخ کیا، یمن کا گورنر عبید اللہ بن عباس خوف کی وجہ سے بھاگ کر حضرت علی کے پاس کوفہ چلا گیا اور عبد اللہ بن عبد اللہ بن مدان حاوی کو یمن کا گورنر بنایا گیا، جب بسر یمن پہنچا تو اس نے اس کو اور اس کے لڑکے کو قتل کر دیا اور بسر عبید اللہ بن عباس کی اولاد سے ملا، اس میں اس کے دو چھوٹے لڑکے بھی تھے، جن کا نام عبدالرحمن اور قثم تھا بشر نے ان دونوں کو بھی قتل کر دیا، بعض نے بیان کیا ہے کہ بسر نے اس موقع پر حضرت علی کے بہت سے حامیوں کو قتل کیا، اصحاب مغازی اور اہل سیر کے نزدیک بھی یہ خبر بہت مشہور ہے، لیکن میرے نزدیک اس کی صحت محل نظر ہے واللہ اعلم۔

جب حضرت علی کو بسر کے بارے میں اطلاع ملی تو آپ نے جاریہ بن قدامہ اور وہب بن مسعود کو دو ہزار فوج کے ہمراہ بھیجا، جاریہ چل کر نجران پہنچا، قتل و غارتگری کی، اور حضرت عثمان کے پیروکاروں کو قتل کر دیا، بسر اور اس کے ساتھی بھاگ گئے جاریہ نے ان کا تعاقب کیا، حتیٰ کی جاریہ مکہ پہنچ گیا، جاریہ نے ان سے بیعت کا مطالبہ کیا، انہوں نے کہا امیر المؤمنین کی ہلاکت کے بعد ہم کس کی بیعت کریں، جاریہ نے کہا جس کی اصحاب علی نے بیعت کی ہے تم بھی اس کی بیعت کرو، انہوں نے کچھ تامل کے بعد خوف کی وجہ سے بیعت کر لی۔

اس کے بعد جاریہ مدینہ آ گیا، حضرت ابو ہریرہ لوگوں کو نماز پڑھا رہے تھے، وہ خوف کی وجہ سے بھاگ گئے، جاریہ نے کہا خدا کی قسم! اگر آج ابو ہریرہ میرے ہاتھ لگ جاتا تو میں اسے قتل کر دیتا، پھر اس نے اہل مدینہ سے حسن بن علی کی بیعت کے لئے کہا تو انہوں نے اس کی بیعت کر لی، جاریہ کچھ روز مدینہ میں قیام کر کے واپس کوفہ آ گیا، ابو ہریرہ نے واپس آ کر لوگوں کو نماز پڑھائی۔

ابن جریر نے بیان کیا ہے اسی سال طویل خط و کتابت کے بعد علی اور معاویہ کے درمیان جنگ بندی پر صلح ہو گئی اور یہ کہ عراق پر حضرت علی کی، اور شام پر حضرت معاویہ کی حکومت ہو گئی، اور یہ کہ ان میں سے کوئی بھی فوج کے ساتھ دوسرے ساتھی کی عملداری میں داخل نہیں ہوگا۔ اور نہ کوئی دوسرے پر غارت گیری کرے گا، نہ کوئی دوسرے سے جنگ کرے گا، اس کے بعد ابن جریر نے عن زیاد بن ابی اسحاق بیان کیا ہے کہ حضرت معاویہ نے حضرت علی کو خط لکھا کہ جس کا مضمون یہ تھا۔

”اما بعد! امت نے ایک دوسرے کو قتل کر دیا، آپ کے لئے عراق اور میرے لئے شام ہے، حضرت علی نے اس فیصلہ کو قبول کر لیا اور ایک دوسرے سے جنگ سے باز رہے فریقین کی فوجیں اپنے اپنے ملک واپس چلی گئیں، اور معاملہ ٹھیک ٹھاک ہو گیا، ابن جریر نے بیان کیا ہے کہ اسی سال ابن عباس بصرہ سے مکہ چلے گئے، اور عام اہل سیر کے قول کے مطابق انہوں نے گورنری چھوڑ دی، لیکن بعض لوگوں نے اس کا انکار کرتے ہوئے کہا کہ ابن عباس حضرت علی کی معاویہ سے صلح تک گورنر رہے بلکہ وہ اس صلح کے گواہ تھے۔

ابن جریر نے ابن عباس کے بصرہ سے خروج کی یہ وجہ بیان کی ہے کہ انہوں نے ابوالاسود دؤلی کے خلاف شان کوئی بات کہی، ابوالاسود دؤلی نے حضرت علی کے پاس ابن عباس کے بارے میں شکایتی خط لکھا کہ انہوں نے بیت المال کا کچھ ناجائز طور پر استعمال کیا ہے، حضرت علی نے ابن عباس کے پاس خط لکھا جس میں ان کو ملامت کی اور حضرت علی نے ان پر تاوان بھی لازم کیا، ابن عباس نے ناراض ہو کر حضرت علی کے پاس خط لکھا کہ گورنری کے لئے آپ جسے چاہیں بھیج دیں میں جا رہا ہوں۔ والسلام۔“

اس کے بعد ابن عباس اپنے ماموں کے ساتھ جن کا تعلق بنی ہلال سے تھا مکہ چلے گئے، بنو قیس بھی ان کے ساتھ ہو گئے، ابن عباس نے بیت المال سے ان کی جمع شدہ پونجی اور اجرت لی، کچھ لوگوں نے ابن عباس کے راستہ میں رکاوٹیں بھی پیدا کی لیکن وہ مکہ پہنچ گئے۔

حضرت علی کے قتل کا ذکر اور ان کے قتل اور کیفیت قتل کے بارے میں وارد ہونے والی احادیث کا بیان<sup>(۱)</sup>..... حضرت

(۱) المنتظم فی التاريخ: ۱۶۲/۵، و تاریخ الطبری: ۱۵۵/۳، والمختصر فی اخبار البشر: ۱۸۰/۱، والکامل فی التاريخ



علی کے حالات ناخوشگوار ہو گئے، ان کی فوج ان کے خلاف ہو گئی۔

اہل عراق نے ان کی مخالفت شروع کر دی، اور ان کا ساتھ دینے سے انکار کر دیا، اہل شام کا معاملہ قوت پکڑ گیا، انہوں نے اس خیال سے ارد گرد گشت کیا اور حملے کئے کہ حکمین کے فیصلے کے بعد امارۃ حضرت معاویہ کا حق ہے، کیونکہ ان دونوں نے حضرت علی کو معزول کر دیا، اور منصب خلافت کے ایک سے خالی ہونے کے بعد حضرت عمرو بن عاص نے حضرت معاویہ کو خلیفہ بنادیا، اور اہل شام تحکیم کے بعد حضرت معاویہ کو امیر کہتے تھے، اور جیسے جیسے اہل شام کا معاملہ مضبوط ہوتا چلا گیا ویسے ویسے اہل عراق کا دل کمزور ہوتا چلا گیا، حضرت علی اس وقت روئے زمین پر خیر الناس تھے اور آپ ہی سب سے بڑے عالم، زاہد، عابد اور متقی تھے، اس کے باوجود اہل عراق نے آپ کو بے یار و مددگار چھوڑ دیا، حتیٰ کہ حضرت علی زندگی سے بیزار ہو کر موت کی تمنا کرنے لگے، اس چیز کا اظہار کثرت فتن اور آزمائشوں کے ظہور کے باعث ہوا، آپ اکثر فرمایا کرتے تھے اس امت کا بد بخت کس کے انتظار میں ہے۔ وہ قتل کیوں نہیں کرتا پھر فرماتے خدا کی قسم! میری یہ ڈاڑھی میری کھوپڑی کے خون میں ضرور رنگی جائے گی۔ جیسا کہ نبیہتی نے متعدد طرق سے حضرت علی کا ارشاد نقل کیا ہے کہ اس ذات کی قسم! جس نے دانے کو پھاڑا اور جان کو پیدا کیا، خدا کی قسم! میری یہ ڈاڑھی میری کھوپڑی کے خون سے ضرور رنگی جائے گی اس امت کے بد بخت کو کیا ہو گیا، وہ قتل کیوں نہیں کرتا، عبد اللہ بن سبيع نے کہا خدا کی قسم اے امیر المؤمنین جس شخص نے بھی آپ کو قتل کیا ہم اس کی اولاد کو ختم کر دیں گے، حضرت علی نے فرمایا میں تم سے خدا کے نام پر اپیل کرتا ہوں کہ میرے قاتل کے علاوہ کوئی قتل ہو، انہوں نے کہا اے امیر المؤمنین! آپ کسی کو خلیفہ نہیں بنا کیونکہ، آپ نے کہا نہیں میں تم کو اس طرح چھوڑ کر جاؤں گا جس طرح رسول اللہ تمہیں چھوڑ کر چلے گئے تھے، لوگوں نے کہا آپ ہم کو بلا خلیفہ چھوڑ کر جا رہے ہیں وفات کے بعد اگر اللہ نے اس بارے میں آپ سے سوال کر لیا تو آپ کیا جواب دو گے؟

حضرت علی نے فرمایا میں عرض کروں گا اے باری تعالیٰ! آپ نے اپنی مرضی سے مجھے ان میں اپنا خلیفہ بنایا، پھر آپ نے مجھے اپنے پاس واپس بلا لیا، میں ان میں آپ کی ذات چھوڑ کر آیا ہوں، اب آپ کی مرضی ہے، آپ چاہیں ان کو خراب کر دے یا ان کی اصلاح کر دیں۔

انہی سے ایک اور طریق..... ابو داؤد نے اپنی مسند میں بیان کیا ہے کہ ہم سے شریک نے عن عثمان بن مغیرۃ عن زید بن وہب بیان کیا ہے کہ خوراج حضرت علی کے پاس آئے اور انہوں نے کہا اے علی آپ اللہ سے ڈریے اس لئے کہ آپ مرنے والے ہیں، حضرت علی نے جواب میں فرمایا اس ذات کی قسم جس نے دانے کو پھاڑا اور روح کو پیدا کیا ہے لیکن میں کھوپڑی پر ضرب لگنے کی وجہ سے قتل ہوں گا جو اس ڈاڑھی کو رنگ دیگی، آپ نے اپنے ہاتھ سے اپنی ڈاڑھی کی طرف اشارہ فرمایا، یہ ایک مشہور و معروف عہد اور فیصلہ شدہ امر ہے، بلاشبہ وہ ناکام ہوا جس نے افتراء باندھا۔

حضرت علی سے ایک اور طریق..... حافظ ابو یعلیٰ نے متعدد طرق سے حضرت علی کا ارشاد نقل کیا ہے کہ رسول اللہ ﷺ نے مجھ سے فرمایا اولین کا بد بخت ترین آدمی کون ہے؟ میں نے کہا اونٹنی کی کوچیں کاٹنے والا، راوی کہتا ہے کہ آپ ﷺ نے حضرت علی کی تصدیق فرمائی، پھر رسول اللہ ﷺ نے حضرت علی سے پوچھا آخرین کا بد بخت ترین آدمی کون ہے؟ میں نے عرض کیا یا رسول اللہ اس کا مجھے علم نہیں آپ ﷺ نے فرمایا جو تیری اس کھوپڑی پر تلوار مار کر اس کے خون سے تیری داڑھی کو رنگ دے گا۔

اس بارے میں ایک اور حدیث..... خطیب بغدادی نے بیان کیا ہے کہ ہم تک متعدد طرق سے حضرت جابر بن سمرۃ کا قول پہنچا ہے کہ آپ ﷺ نے ارشاد فرمایا، اے علی اولین کا بد بخت ترین شخص کون ہے؟ حضرت علی نے جواب دیا اونٹنی کی کوچیں کاٹنے والا، اس کے بعد رسول اللہ ﷺ نے حضرت علی سے سوال کیا آخرین کا بد بخت ترین شخص کون ہے؟ حضرت علی رضی اللہ عنہ نے جواب دیا اللہ اور اس کا رسول زیادہ جانتا ہے، آپ ﷺ نے فرمایا تمہارا قاتل۔

اس مفہوم کی ایک اور حدیث..... امام بیہقی نے فطر بن خلیفہ اور عبد العزیز بن سیاہ کے طریق سے روایت کیا ہے کہ پھر ان دونوں نے عن



حبیب بن ابی ثابت عن ثعلبہ جمانی روایت کیا ہے کہ میں نے حضرت علی کو منبر پر کہتے سنا خدا کی قسم نبی آخر الزمان نے مجھ سے عہد کیا ہے کہ عنقریب میری امت آپ سے دھوکہ کرے گی امام بخاری نے فرمایا ثعلبہ بن زید جمانی کی اس روایت میں اعتراض پایا جاتا ہے، امام بیہقی نے فرمایا ہے کہ ہم نے اس حدیث کو دوسری اسناد سے عن علی روایت کیا ہے وہ اگرچہ محفوظ ہے، اسی طرح متعدد طرق سے حضرت کا قول نقل کیا گیا ہے کہ رسول اللہ ﷺ نے مجھے جو وصیتیں فرمائیں تھیں ان میں سے ایک یہ بھی ہے کہ میری امت عنقریب آپ سے غدر کرے گی، اگر یہ روایت صحیح ہے تو ہو سکتا ہے کہ اس سے مراد وہ ہو جو خوارج نے آپ کے خلاف خروج کیا اور آپ کے قتل کی سازش کی۔

امام اعمش نے عن عمرو بن مرة بن عبد اللہ بن حارث عن زبیر بن ارقم روایت کیا ہے کہ حضرت علی نے ہم کو جمعہ کے روز خطبہ دیتے ہوئے ارشاد فرمایا، مجھے معلوم ہوا ہے کہ بسرین پہنچ گیا ہے، خدا کی قسم یہ لوگ تم پر صرف اس وجہ سے غالب آئیں گے کہ تم اپنے امام کے نافرمان، خائن اور فسادی ہو، اور یہ امام اپنے امام کے مطیع امین اور نیکوکار ہیں میں نے فلاں شخص کو بھیجا اس نے دھوکہ اور خیانت کی، میں نے حضرت معاویہ کے پاس مال بھیجا، اگر میں تم میں سے کسی کو ایک پیالہ پر امین بناتا تو وہ اس کے لٹکانے کی چیز کو لے جاتا، اے اللہ میں ان سے بیزار ہوں اور وہ مجھ سے بیزار ہیں، میں ان کو ناپسند کرتا ہوں وہ مجھ کو ناپسند کرتے ہیں، اے اللہ مجھ کو ان سے راحت دے اور ان کو مجھ سے راحت دے، راوی کا بیان ہے کہ اس کے بعد ایک ہفتے کے اندر ہی حضرت علی رضی اللہ عنہ کو قتل کر دیا گیا۔

آپ کے قتل کا بیان..... ابن جریر اور دیگر متعدد علماء تاریخ و سیر نے بیان کیا ہے کہ خوارج میں سے تین شخص عبد الرحمن بن عمرو المعروف بابن ملجم حمیری ثم الکندی حلیف بنی حنیفہ من کندۃ المصری جو گندم رنگ، خوب رو، ہنس مکھ تھا اور کانوں کے لوتک اس کے بال تھے اور اس کے چہرہ پر سجدہ کے نشانات تھے، برک بن عبد اللہ تميمی اور عمرو بن بکر تميمی نے جمع ہو کر آپس میں اس بات کا مذاکرہ کیا کہ حضرت علی نے اہل نہروان میں سے ان کے بھائیوں کو قتل کیا ہے اور ان کے بعد ہماری زندگی بیکار ہے، وہ اللہ کے بارے میں کسی ملامت کی ملامت سے نہیں ڈرتے تھے، اگر ہم اپنی جانوں کا سودا کر لیتے اور ائمہ ضلال کو قتل کر دیتے تو ہم ان سے شہروں کو راحت دیتے اور اپنے بھائیوں کا ان سے بدلہ لیتے۔

ان میں سے ابن ملجم نے کہا میں تم کو حضرت علی کے قتل سے بے نیاز کروں گا، برک نے کہا میں تم کو معاویہ کے قتل سے بے نیاز کروں گا، عمرو بن بکر نے کہا میں تم کو عمرو بن عاص کے قتل سے بے نیاز کروں گا، انہوں نے ایک دوسرے سے وعدہ کیا کہ ان میں سے کوئی شخص بھی اپنے ساتھی کے قتل سے باز نہیں رہے گا۔ حتیٰ کہ وہ اس کے لئے اپنی جان تک بھی قربان کر دے گا، چنانچہ انہوں نے اپنی تلواریں اٹھا کر ان کو زہر آلود کیا، اور اس کے لئے انہوں نے ۲۵ رمضان کی تاریخ مقرر کی، اور طے کیا کہ اس تاریخ کو ہر شخص اپنے مقررہ ساتھی کے شہر میں رات گزارے گا۔

چنانچہ ابن ملجم کوفہ چلا گیا اور اس نے اپنا معاملہ وہاں رہنے والے اپنے ساتھ خارجیوں سے بھی پوشیدہ رکھا اسی دوران وہ ایک روز بنی رباب کے کچھ افراد کے ساتھ بیٹھا تھا جو نہروان کے روز اپنے قتل ہونے والے افراد کا ذکر کر رہے تھے، ان میں سے اچانک ایک عورت جو قطام بنت الشجنہ سے مشہور تھی کھڑی ہوئی نہروان کے روز اس کا باپ اور بھائی قتل ہوا تھا، وہ عورت حسن و جمال میں مشہور تھی، اس نے جامع مسجد میں عبادت کے لئے ایک الگ جگہ بنائی ہوئی تھی۔

جب ابن ملجم نے اسے دیکھا تو وہ حواس باختہ ہو گیا، اور اسے اپنا کام بھی بھول گیا، حتیٰ کہ اس نے عورت کو نکاح کا پیغام دیدیا، عورت نے تین ہزار درہم، ایک خادم، ایک کنیر اور حضرت علی کے قتل کی شرط لگائی، ابن ملجم نے تینوں شرطیں قبول کرتے ہوئے کہا خدا کی قسم مجھے اس شہر میں حضرت علی کا قتل لایا ہے، چنانچہ ابن ملجم نے اس سے شادی کر لی، پھر وہ عورت ابن ملجم کو حضرت علی کے قتل پر ابھارتی رہی، اور اس نے اپنی قوم تمیم الرباب کے ایک شخص وردان نامی کو ابن ملجم کی معاونت کے لئے تیار کیا، ابن ملجم نے ایک دوسرے شخص شیب بن نجدة الشجعی حروری کو کہا کیا تجھے دنیا و آخرت کی بھلائی کی ضرورت ہے؟ اس نے پوچھا وہ کیا ہے؟ ابن ملجم نے کہا حضرت علی کا قتل، اس نے کہا تجھے تیری ماں گم پاوے تو اسے کیسے سرانجام دے گا، اس نے کہا میں مسجد میں چھپ جاؤں گا، صبح جب حضرت علی نماز کے لئے آئیں گے تو میں ان کو قتل کر دوں گا، اگر ہم کامیاب ہو گئے تو ہمارے نفس راحت حاصل کریں گے اور ہم اپنے مقتول بھائیوں کا بدلہ لینے میں کامیاب ہو جائیں گے، اگر ہم قتل ہو گئے اللہ کے پاس دنیا سے بہتر ہمارے لئے ثواب ہے۔



شعیب نے کہا تو ہلاک ہوا اگر حضرت علی کے علاوہ کوئی دوسرا ہوتا تو ہمارے لئے یہ کام آسان ہوتا، تجھے حضرت علی کی مسابقت فی الاسلام اور رسول اللہ کے ساتھ قرابت معلوم ہے، اس لئے مجھے اس بارے میں شرح صدر نہیں ہو رہا، ابن کجھم نے اس سے کہا کیا تمہیں معلوم ہے حضرت علی نے اہل نہروان کو قتل کیا ہے، شعیب نے کہا ہاں مجھے معلوم ہے، ابن کجھم نے کہا پس ہم حضرت علی کو اپنے ان ہی بھائیوں کے بدلے میں قتل کریں گے، شعیب نے بھی ابن کجھم سے اس کا ساتھ دینے کا وعدہ کر لیا، ابن کجھم نے ان سے کہا اے رمضان جمعہ کی شب جمع ہو جانا، ابن کجھم نے ان سے کہا اسی رات میرے ساتھیوں نے حضرت معاویہ رضی اللہ عنہ اور عمرو بن عاص رضی اللہ عنہ پر حملہ کرنے کا وعدہ کیا ہے چنانچہ سترہ رمضان کو یہ تینوں ابن کجھم، وردان اور شعیب تلوار لے کر اس دروازہ کے سامنے بیٹھ گئے جس دروازہ سے حضرت علی نکلا کرتے تھے۔

جب حضرت علی باہر آئے تو وہ لوگوں کو الصلوٰۃ الصلوٰۃ کہہ کر نماز کے لئے اٹھانے لگے، شعیب نے تلوار سے آپ پر حملہ کیا تو وہ طاقچے میں لگی، پھر ابن کجھم نے آپ کے سر پر تلوار ماری، جس سے آپ کا خون آپ کی ڈاڑھی پر گر پڑا، ابن کجھم نے حضرت علی رضی اللہ عنہ کو تلوار مار تے وقت یہ کہا (لا حکم الا للہ لیس لک یا علی ولا لصحابک) یعنی حکم صرف اللہ کا ہے اے علی نہ تیرا حکم ہے اور نہ تیرے ساتھیوں کا، اور ابن کجھم اس وقت یہ آیت پڑھ رہا تھا (ومن الناس من يشتري الخ)

حضرت علی نے لوگوں کو ان کے پکڑنے کا حکم دیا، وردان کو بھاگتے ہوئے حضرموت کے ایک شخص نے قتل کر دیا، شعیب نے بھاگ کر اپنی جان بچالی، ابن کجھم گرفتار ہو گیا، حضرت علی نے جعدہ بن ہبیرہ بن ابی وہب کو نماز کے لئے آگے کیا، انہوں نے لوگوں کو نماز پڑھائی حضرت علی کو اٹھا کر گھر لایا گیا، ابن کجھم کو باندھ کر آپ کے سامنے لایا گیا، حضرت علی نے اس سے کہا اے دشمن خدا! تو نے یہ کام کس وجہ سے کیا، اس نے کہا چالیس روز تک میں نے اپنی تلوار کو تیز کیا اور میں نے اللہ سے دعا کی تھی کہ میں اس سے اس دنیا کے بدترین شخص کو قتل کروں گا، حضرت علی نے فرمایا میں بھی تجھے اس کے ذریعہ مقتول پاتا ہوں، اور تجھے اس مخلوق کا بدترین شخص سمجھتا ہوں، اس کے بعد آپ نے فرمایا اگر میں مر جاؤں تو تم اسے قتل کر دینا، اگر میں زندہ رہا تو میں بہتر جانتا ہوں کہ اس کے ساتھ میں کیا کروں گا۔

جندب بن عبد اللہ نے کہا اے امیر المؤمنین اگر آپ وفات پا جائیں تو ہم حسن کی بیعت کر لیں، حضرت علی نے فرمایا میں تم کو نہ اس سے منع کرتا ہوں اور نہ اس کا حکم دیتا ہوں یہ تمہاری صوابدید پر ہے، حضرت علی بوقت وفات کثرت سے لا الہ الا اللہ پڑھ رہے تھے، بعض کا قول ہے: سب سے آخر میں آپ نے یہ آیت تلاوت فرمائی (فمن يعمل مثقال ذرة الخ) حضرت علی نے دونوں لڑکوں حسن اور حسین کو تقویٰ اختیار کرنے نماز پڑھنے، زکوٰۃ ادا کرنے غصہ پینے، صلہ رحمی، بردباری اختیار کرنے، تفقہ فی الدین، ثابت قدمی، قرآن پر عمل کرنے، پڑوسیوں سے حسن سلوک کی وصیت کی، اور ان دونوں کو اپنے بھائی محمد بن حنفیہ کے بارے میں بھی وصیت کی، اور اسے بھی وہی وصیت کی جو ان دونوں کو کی، اور اسے تاکید کی کہ ان کے مشورہ کے بغیر کوئی کام نہ کرے اور یہ سب باتیں کتاب الوصیہ میں لکھی ہوئی ہیں۔

وصیت کی تحریر..... بسم اللہ الرحمن الرحیم..... یہ وصیت علی بن ابی طالب نے کی ہے وہ گواہی دیتا ہے، کہ اللہ کے علاوہ کوئی معبود نہیں وہ وحدہ لا شریک ہے، اور محمد ﷺ اس کے بندے اور رسول ہیں، اس نے انہیں ہدایت اور دین حق کے ساتھ بھیجا ہے، تاکہ وہ اسے سب دینوں پر غالب کرے خواہ مشرکین ناپسند ہی کریں، بلاشبہ میری نماز اور میری قربانیاں اور میرا جینا اور مرنا اللہ رب العالمین کے لئے ہے، جس کا کوئی شریک نہیں اور یہ ہی مجھے حکم دیا گیا ہے اور میں اول المسلمین میں سے ہوں، اے حسن اور میرے بیٹوں اور جس تک میری یہ تحریر پہنچے میں تمہیں اللہ کا تقویٰ اختیار کرنے کی وصیت کرتا ہوں جو تمہارا رب ہے اور تم سب فرمانبرداری کی حالت ہی میں مرنا۔

تم سب اللہ کی رسی کو تھام لو اور تفرقہ مت ڈالو، بلاشبہ میں نے رسول اللہ ﷺ کو کہتے سنا ہے کہ لوگوں کے درمیان اصلاح کرنا، عام نماز و روزہ سے بہتر ہے، ذوی الارحام کا خیال رکھوان کے ساتھ صلہ رحمی کرو تاکہ اللہ اس کے ذریعہ حساب کے معاملہ میں تم پر آسانی کرے، یتامی کے بابت اللہ سے ڈرو، ان کے مال کی حفاظت کرو، وہ تمہاری موجودگی میں ضائع نہ ہوں، اپنے پڑوسیوں کے بارے میں اللہ سے ڈرو، بلاشبہ وہ تمہارے نبی کی وصیت ہے، رسول اللہ ﷺ ان کے بارے میں وصیت کرتے رہے، حتیٰ کہ ہمیں شک ہو گیا کہ شاید آپ ﷺ پڑوسی کو میراث میں شریک کر دیں گے قرآن



کے بارے میں اللہ سے ڈرو، کوئی شخص تم سے اس پر عمل کرنے میں سبقت نہ کرے، نماز کے بارے میں اللہ سے ڈرو، بلاشبہ وہ تمہارے دین کا ستون ہے، اللہ کے گھر کے بدلے رب سے ڈرو، تمہاری زندگی تک وہ تم سے خالی نہ ہوں، اگر تم نے اس کا خیال نہیں رکھا تو تم آپس میں ایک دوسرے کو نہیں دیکھ سکو گے، ماہ رمضان کے بارے میں اللہ سے ڈرو، بلاشبہ اس کا روزہ آگ سے ڈھال ہے، اپنے اموال و جانوں کے ذریعہ اللہ کے راستہ میں جہاد کرنے کے بارے میں اللہ سے ڈرو، زکوٰۃ کے بارے میں اللہ سے ڈرو، بلاشبہ وہ غضب الہی کو ٹھنڈا کرنے والی ہے، اپنے نبی کے عہد کے بارے میں اللہ سے ڈرو، ایک دوسرے پر ظلم مت کرو، اصحاب محمد ﷺ کے بارے میں اللہ سے ڈرو، اس لئے کہ آپ ﷺ نے ان کے بارے میں وصیت کی ہے، فقراء اور مساکین کے بارے میں اللہ سے ڈرو، ان کو اپنی معاش میں شریک کرو اپنے غلاموں کے بارے میں اللہ سے ڈرو، بلاشبہ رسول اللہ ﷺ نے ان کے بارے میں خاص طور پر فرمایا میں تم کو دو کمزوروں عورتوں اور غلاموں کے بارے میں وصیت کرتا ہوں۔

نماز کے بارے میں کسی ملامت گر کی ملامت سے مت ڈرو جو تمہارا قصد کرے گا اور تمہارے خلاف بغاوت کرے گا وہ تمہیں اس کے مقابلہ میں کفایت کرے گا، اللہ کے حکم کے مطابق لوگوں سے حسن سلوک سے پیش آؤ، امر بالمعروف نہی عن المنکر کرتے رہو، ورنہ شریر لوگ تم پر حکومت کریں گے پھر تمہاری دعائیں بھی قبول نہیں ہوں گی ایک دوسرے سے صلہ رحمی کرو، ایک دوسرے پر خرچ کرو، اپنے آپ کو پشت پھیرنے، قطع تعلقی اور تفرقہ بازی سے بچاؤ، نیکی اور تقویٰ پر ایک دوسرے کا تعاون کرو نہ کہ گناہ اور نافرمانی پر، اللہ سے ڈرو، بلاشبہ اللہ تعالیٰ سخت عذاب والا ہے، اے اہل بیت! اللہ اور اس کا نبی تمہارا محافظ ہو، میں تمہیں اللہ کے حوالے کرتا ہوں میری طرف سے تمہیں السلام علیکم ورحمۃ اللہ وبرکاتہ، اس کے بعد آپ کی زبان پر مسلسل کلمہ شہادت جاری رہا، حتیٰ کہ اسی سال ماہ رمضان ۴۰ھ میں آپ نے وفات پائی۔

وفات کے بعد آپ کے صاحبزادوں نے آپ کو غسل دیا، حضرت حسن نے آپ کا جنازہ پڑھایا، آپ نے ۹ تکبیریں کہیں، امام احمد نے بیان کیا ہے کہ ابو احمد زبیری نے ہم سے بیان کیا ہے کہ شریک نے عن عمران بن ظبیان عن ابی یحییٰ بیان کیا ہے کہ جب ابن جهم نے حضرت علی پر حملہ کیا تو آپ نے فرمایا اے لوگو اس کے ساتھ وہ سلوک کرو جو رسول اللہ ﷺ نے اپنے قاتل سے کیا آپ نے فرمایا اس کو قتل کر دو، پھر اس کو جلا دو، مروی ہے کہ ام کلثوم نے ابن جهم سے کہا تو ہلاک ہو تو نے امیر المؤمنین پر کیوں حملہ کیا ہے! اس نے جواب دیا میں نے انتقاماً ایسا کیا ہے، حضرت ام کلثوم نے فرمایا فکر کی کوئی بات نہیں، ابن جهم نے کہا پھر تم کیوں روتی ہو، خدا کی قسم میں نے تمہارے والد کو ایسی ضرب ماری ہے کہ اگر وہ اہل مصر کو لگ جاتی تو وہ سب کے سب ہلاک ہو جاتے، خدا کی قسم میں نے ایک ماہ تک اس تلوار کو زہرا لود کیا ہے، ایک ہزار درہم میں میں نے اس کو خریدا ہے اور ایک ہزار درہم کے بدلہ میں نے اس کو زہرا لود کیا ہے۔

یہ بن عدی نے بیان کیا ہے کہ مجھ سے اپنی قوم کے بعض مشائخ کے حوالہ سے ایک شخص نے بیان کیا ہے کہ عبدالرحمن بن ملجم نے تمیم الرباب کی ایک عورت قطام نامی کو دیکھا جو حسین و جمیل عورتوں میں سے تھی اور خوارج کا نظریہ رکھتی تھی، اس کے اس نظریہ پر حضرت علی نے اس کی قوم کو قتل کر دیا، جب ابن جهم نے اس کو دیکھا تو وہ اس پر عاشق ہو گیا، اس نے قطام کو پیغام نکاح دیا، اس نے کہا تین ہزار درہم، ایک غلام اور کنیز کی شرط پر میں تم سے شادی کروں گی، ابن جهم نے مذکورہ شرائط پر اس سے شادی کر لی اس کے بعد قطام نے ابن جهم کو حضرت علی کے قتل کے لئے کہا تو وہ ہتھیار پہن کر نکلا، قطام بھی اس کے ساتھ نکلی اس کے لئے مسجد میں ایک قبہ بنایا گیا۔

حضرت علی الصلوٰۃ الصلوٰۃ کہتے ہوئے نکلے، ابن جهم نے آپ کا پیچھا کیا، اس نے آپ کے سر پر تلوار ماری، اس پر شاعر نے چند شعر کہے۔ ابن جریر نے کہا وہ شاعر ابن میاس المرادی تھا۔

- (۱)..... میں نے کسی سخی کو ابن قطام کے مہر کی طرح واضح مہر دیتا نہیں دیکھا۔
  - (۲)..... تین ہزار درہم، ایک غلام اور ایک کنیز، اور شمشیر براہ سے حضرت علی کو قتل کرنا۔
  - (۳)..... کوئی مہر خواہ وہ کتنا ہی گراں ہو حضرت علی کے مہر سے بڑھ کر نہیں، اور کوئی حملہ ابن ملجم کے حملہ سے بڑھ کر نہیں۔
- ابن جریر نے ان اشعار کی نسبت ابن شاس مرادی کی طرف کی ہے، ابن جریر نے حضرت علی کے قتل پر مندرجہ ذیل اشعار کہے:
- (۱)..... ہم نے خیر کے مالک ابو حسن کے سر پر تلوار ماری جس سے خون بہہ پڑا۔



(۲)..... جب انہوں نے سرکشی اختیار کی تو ہم نے تلوار کی ضرب لگا کر ان کی حکومت ختم کر دی،

(۳)..... جب موت موت کی چادر اور ازار پہن لیتی ہے، تو ہم جنگ میں معزز ہوتے ہیں۔

تابعین کے زمانہ میں بعض متأخرین خوارج نے ابن جهم کی تعریف کی ہے، اور وہ عمران بن حطان ہے جو عابدین اور بخاری میں حضرت عائشہ سے روایت کرنے والوں میں سے ہے، اس نے آپ کے بارے میں دو شعر کہے:

(۱)..... اس متقی کی ضرب کے کیا کہنے جس نے اس کے ذریعہ اللہ کی رضا کو حاصل کرنا چاہا۔

(۲)..... میں دن میں اس کو یاد کرتا ہوں تو میں اس کو اللہ کی تمام مخلوق میں سب سے زیادہ تراز و پورا کرنے والا پاتا ہوں۔

اسی دن نماز فجر کے وقت برک نے حضرت معاویہ پر تلوار سے حملہ کیا، بعض نے بیان کیا ہے کہ اس نے زہر آلود خنجر سے حضرت معاویہ رضی اللہ عنہ پر حملہ کیا جس سے آپ کی سرین زخمی ہو گئی اور خارجی کو پکڑ کر قتل کر دیا گیا، اس نے قتل سے قبل حضرت معاویہ سے کہا مجھے چھوڑ دیجئے میں آپ کو ایک بشارت سناتا ہوں، حضرت معاویہ نے پوچھا کیا بشارت ہے اس نے کہا میرے بھائی نے آج ہی حضرت علی رضی اللہ عنہ کو قتل کیا ہے حضرت معاویہ نے فرمایا ہو سکتا ہے وہ اپنے مقصد میں ناکام رہا ہو، اس نے کہا نہیں کیوں کہ حضرت علی کے ساتھ محافظ نہیں ہوتے، پھر حضرت معاویہ نے اسے قتل کر دیا۔

طیب نے حضرت معاویہ کو دیکھ کر کہا بلاشبہ آپ کا زخم زہر آلود ہے یا تو میں آپ کو داغ دوں گا یا مشروب پلاؤں گا، مشروب کی صورت میں زہر تو ختم ہو جائے گا، لیکن آپ کی نسل منقطع ہو جائے گی، حضرت معاویہ نے فرمایا آگ برداشت کرنے کی تو مجھ میں طاقت نہیں، البتہ میں مشروب پی لوں گا، اور یزید و عبداللہ سے میں اپنی آنکھیں ٹھنڈی کرتا رہوں گا، چنانچہ طیب نے آپ کو مشروب پلایا تو تکلیف اور زخم سے آپ صحت یاب ہو گئے، اور اسی وقت سے مسجد میں حجرہ بنایا گیا، اور سجدہ کی حالت میں اس کے ارد گرد محافظ مقرر کئے گئے، حضرت معاویہ رضی اللہ عنہ اس حادثہ کی وجہ سے اس کو بنانے والے پہلے شخص ہیں۔

عمرو بن عاص پر حملہ کرنے والا عمرو بن بکر گھات لگا کر بیٹھ گیا کہ آپ نماز کے لئے نکلیں گے، اتفاق سے اس روز حضرت عمرو بن عاص کو شدید مجبوری پیش آ گئی، جس کی وجہ سے آپ نماز کے لئے نہیں آئے آپ کا نائب خارجہ بن ابی حبیبہ جس کا تعلق عامر بن عدی سے تھا، اور جو حضرت عمر رضی اللہ عنہ کا پولیس کے سپاہیوں کا سردار تھا نماز کے لئے آیا تو عمرو بن بکر نے اس کو حضرت عمرو خیال کر کے اس پر حملہ کر دیا، جس سے وہ قتل ہو گیا، جب خارجی پکڑا گیا تو اس نے کہا میں نے عمرو کا ارادہ کیا تھا اور اللہ نے خارجہ کا ارادہ کیا، اس نے اس کو مثال بنادیا، پھر اسے قتل کر دیا گیا، بعض کا قول ہے: یہ بات کہنے والے عمرو بن عاص تھے، جس وقت خارجی کو لایا گیا تو عمرو نے کہا یہ کیا ہے؟ انہوں نے کہا اس نے آپ کے نائب کو قتل کیا ہے، پھر حضرت عمرو کے حکم سے اسے قتل کر دیا گیا۔

حاصل یہ کہ حضرت علی کے انتقال کے بعد آپ کے صاحبزادہ حضرت حسن نے آپ کی نماز جنازہ پڑھائی اور اس پر نو تکبیریں کہی، اور اس خطرہ کے پیش نظر کہ کہیں خوارج آپ کی لاش کو اکھیڑ لیں کوفہ کے دارالامارہ میں آپ کو دفن کیا گیا، یہ ہی مشہور ہے، اور جس شخص نے کہا کہ اونٹنی پر آپ کو لادایا گیا اور وہ آپ کو نامعلوم مقام پر لے گئی اس نے غلطی سے کام لیا ہے، اور ایسی چیز کے بارے میں تکلف کیا ہے، جس کا علم نہیں اور جس کی عقل و شرع اجازت نہیں دیتی، اکثر جاہل اور رافض کا جو یہ خیال ہے کہ آپ کی قبر نجف میں ہے یہ بات بلا اصل و دلیل ہے، بعض کا قول ہے کہ یہ مغیرہ بن شعبہ کی قبر ہے، خطیب نے عن ابی نعیم الحافظ عن ابی بکر المحکم عن محمد بن عبد اللہ حضرمی الحافظ عن مطر روایت کیا ہے کہ نجف میں جس قبر کی تعظیم شیعہ کرتے ہیں، اگر ان کو معلوم ہو جائے کہ یہ قبر کس کی ہے تو وہ اس پر پتھر ماریں یہ مغیرہ بن شعبہ کی قبر ہے۔

واقعی نے متعدد طرق سے ابی فروة کا قول نقل کیا ہے کہ میں نے ابو جعفر محمد بن علی باقر سے سوال کیا کہ قتل کے روز حضرت علی کی عمر کتنی تھی! انہوں نے کہا ۶۳ سال پھر میں نے پوچھا وہ کہاں مدفون ہیں؟ انہوں نے کہا حضرت علی کورات کے وقت کوفہ میں دفن کیا گیا اس لئے اب آپ کی قبر غیر معلوم ہے، ایک روایت میں جعفر صادق کا قول نقل کیا گیا ہے کہ حضرت علی کی عمر ۵۸ سال تھی، بعض کا قول ہے کہ کوفہ کی جامع مسجد کے سامنے آپ کو دفن کیا گیا بہر حال مشہور یہ ہے کہ آپ کی قبر دارالامارہ میں ہے۔



خطیب بغدادی نے عن ابی نعیم الفضل بن دکین روایت کی ہے کہ حضرت حسن و حسین نے آپ کی لاش کو اٹھا کر مدینہ منتقل کیا اور وہاں پر جنت البقیع میں دفن کیا گیا، بعض کا قول ہے حضرت حسن و حسین نے جب آپ کی لاش کو اونٹنی پر لادنا تھا تو وہ اونٹنی ان سے گم ہو گئی، قبیلہ طے کے کچھ لوگوں نے اس کو مال سمجھ کر پکڑ لیا، لیکن جب انہوں نے دیکھا کہ صندوق میں میت ہے اور انہوں نے آپ کو پہچانا نہیں اس لئے انہوں نے میت سمیت اس صندوق کو دفن کر دیا اب کسی کو معلوم نہیں کہ آپ کی قبر کہاں ہے، حافظ ابن عساکر نے حضرت حسن کے حوالہ سے نقل کیا ہے کہ میں نے حضرت علی کو آل جعدہ کے گھروں میں سے کسی گھر میں دفن کیا ہے۔

عبدالملک بن عمیر کہتے ہیں: جب خالد بن عبداللہ نے اپنے لڑکے یزید کے گھر کی بنیاد کھودی تو انہوں نے اس میں سے ایک سفید سر اور سفید ریش بزرگ کو نکالا گویا کہ کل ہی ان کو دفن کیا گیا ہے، انہوں نے اس کے جلانے کا ارادہ کیا لیکن پھر اللہ نے ان کو اس سے باز رکھا تو انہوں نے ایک چادر منگوا کر اس میں شیخ کو لپیٹ دیا اور اس کو خوشبو لگا دی اور اس کو اسی جگہ چھوڑ دیا، مورخین کا قول ہے یہ جگہ باب الوراقین کے پاس قبلہ کے سامنے ایک موچی کے گھر میں ہے اور اس جگہ جانے والا وہاں ٹھہر نہیں سکتا۔

جعفر بن محمد صادق کہتے ہیں کہ حضرت علی کارات کے وقت جنازہ پڑھا گیا۔ اور آپ کو کوفہ میں دفن کیا گیا اور آپ کی قبر کا نشان مٹا دیا گیا، لیکن وہ دارالامارہ کے پاس ہے، ابن النکشی نے بیان کیا ہے کہ رات کے وقت حضرت علی کے دفن میں حضرت حسن و حسین ابن الحنفیہ اور عبداللہ بن جعفر وغیرہ شریک ہوئے، آپ کو کوفہ کے باہر دفن کیا گیا، خوارج کے خوف کی وجہ سے آپ کی قبر کا نشان پوشیدہ رکھا گیا۔ حاصل کلام یہ ہے کہ حضرت علی کو سترہ رمضان ۴۰ھ جمعہ کو قتل کیا گیا، بعض کا قول ہے کہ آپ کو ربیع الاول میں قتل کیا گیا، لیکن اول قول زیادہ صحیح اور مشہور ہے، واللہ اعلم۔

۶۳ سال کی عمر میں آپ کو کوفہ میں دفن کیا گیا، علامہ واقدی اور ابن جریر وغیرہ نے اس کی تصحیح کی ہے بعض نے آپ کی عمر ۶۵ سال اور بعض نے ۶۸ سال بھی بیان کی ہے، آپ کی مدت خلافت ۴ سال ۹ ماہ ہے۔

حضرت علی کی وفات کے بعد حضرت حسن نے ابن حنظل کو بلایا، ابن حنظل نے حضرت حسن سے ایک بات کہنے کی اجازت طلب کی، حضرت حسن نے پوچھا وہ کیا ہے؟ اس نے کہا میں نے اللہ سے عہد کیا ہے کہ میں حضرت علی اور معاویہ کو قتل کر دوں ورنہ خود مر جاؤں گا اگر آپ مجھے اجازت دیں تو میں حضرت معاویہ کو قتل کر دوں، اگر میں نے ان کو قتل نہیں کیا یا قتل کیا لیکن میں زندہ رہا تو میں آپ کے ہاتھ پر بیعت کر لوں گا، حضرت حسن نے فرمایا ہر گز نہیں اب تو تو آگ دیکھے گا، چنانچہ آپ نے اس کو قتل کر دیا، پھر لوگوں نے اس کو پکڑ کر چٹائیوں میں بند کر کے جلا دیا۔

بعض حضرات کا قول ہے کہ عبداللہ بن جعفر نے اس کے دونوں ہاتھ اور پاؤں کاٹ دیئے، اس کی آنکھیں سرگیں ہو گئیں، اس کے باوجود اس کی زبان پر سورہ سلق کی ابتدائی آیات جاری تھیں، پھر لوگوں نے اس کی زبان کاٹنے کا ارادہ کیا، اس نے جزع فزع کرتے ہوئے کہا میں نہیں چاہتا کہ میری زبان ایک لمحہ کے لئے بھی اللہ کے ذکر سے خالی ہو، اس کے بعد لوگوں نے اس کی زبان کاٹ کر اسے قتل کر دیا، پھر اس کو جلا دیا، ابن جریر نے بیان کیا ہے کہ مجھ سے حارث نے ابن سعد بن محمد بن عمر کے حوالہ سے بیان کیا ہے کہ حضرت علی پر جمعہ کے روز حملہ کیا گیا تو اس کی شب ۱۹ رمضان ۴۰ھ میں ۶۳ سال کی عمر میں آپ نے وفات پائی، واقدی نے بیان کیا ہے کہ یہ ہی ہمارے نزدیک ثابت شدہ بات ہے۔

آپ کی بیویوں، بیٹیوں، اور بیٹیوں کا ذکر..... امام احمد نے بیان کیا ہے کہ ہم سے حجاج نے اسرائیل کے واسطہ سے عن ابی اسحاق عن ہانی بن سنان عن علی بیان کیا ہے کہ حضرت حسن جن کی پیدائش پر رسول اللہ ﷺ تشریف لائے آپ ﷺ نے فرمایا میرا لڑکا مجھے دکھاؤ، تم نے اس کا کیا نام رکھا ہے؟ حضرت علی نے فرمایا میں نے عرض کیا کہ ہم نے اس کا نام حرب رکھا ہے، آپ نے فرمایا اس کا نام حسن رکھو، اسی طرح حضرت حسین کی ولادت پر آپ تشریف لائے آپ ﷺ نے ان کا نام پوچھا ہم نے حرب بتایا، رسول اللہ ﷺ نے فرمایا اس کا نام حسین رکھو، اسی طرح تیسرے لڑکے کی پیدائش پر رسول اللہ ﷺ تشریف لائے آپ ﷺ نے ان کا نام پوچھا میں نے حرب بتایا، رسول اکرم ﷺ نے فرمایا اس کا نام محسن رکھو، اس کے بعد آپ ﷺ نے فرمایا میں نے حضرت ہارون کی اولاد شبر، شبیر اور مبشر کے نام پر ان کا نام حسن، حسین اور محسن رکھا ہے، محمد بن سعد نے عن یحییٰ بن یسٰی



اتیمی عن الأعمش عن سالم بن ابی الجعد بیان کیا ہے کہ حضرت علی نے فرمایا میں جنگ کو پسند کرتا ہوں اسی وجہ سے حضرت حسن کی ولادت پر میں نے ان کا نام حرب رکھنا چاہا اور انہوں نے حدیث کو پہلے کی طرح بیان کیا، لیکن انہوں نے تیسرے لڑکے کا ذکر نہیں کیا، بعض احادیث میں بیان ہوا ہے کہ حضرت علی نے اولاد حسن کا نام حمزہ اور حسین کا نام جعفر رکھا تھا لیکن رسول اللہ ﷺ نے ان کو تبدیل فرمایا۔

حضرت علی رضی اللہ عنہ نے سب سے پہلی شادی بنت رسول حضرت فاطمہ سے کی، واقعہ بدر کے بعد آپ ان کے پاس گئے، حضرت فاطمہ سے حسن، حسین پیدا ہوئے، بعض نے کہا ہے کہ محسن بھی حضرت فاطمہ سے پیدا ہوئے تھے، جن کا بچپن ہی میں انتقال ہو گیا تھا، اسی طرح حضرت فاطمہ سے زینب کبریٰ اور ام کلثوم پیدا ہوئیں، انہی ام کلثوم سے حضرت فاروق اعظم نے شادی کی جیسا کہ بیان کیا جا چکا ہے، حضرت فاطمہ کی وفات تک حضرت علی نے کوئی دوسری شادی نہیں کی، حتیٰ کہ رسول اکرم ﷺ کی وفات کے چھ ماہ بعد حضرت فاطمہ نے وفات پائی، تو ان کی وفات کے بعد حضرت علی نے متعدد شادیاں کیں، ان میں سے بعض کی آپ کی زندگی میں ہی وفات ہو گئی، اور بعض کو آپ نے طلاق دیدی اور حضرت علی نے وفات کے وقت چار بیویاں چھوڑیں جیسا کہ عنقریب اس کا بیان آئے گا، ان بیویوں میں سے ایک ام البنین بنت حرم ہیں اور وہ محل بن خالد بن ربیعہ بن کعب بن عامر بن کلاب ہیں، ان سے عباس، جعفر، عبداللہ اور عثمان پیدا ہوئے، اور یہ سب کربلا میں حضرت حسین کے ساتھ شہید ہوئے اور حضرت عباس کے علاوہ کوئی باقی نہیں رہا، ان بیویوں میں سے ایک بنت مسعود بن خالد بن مالک جن کا تعلق بنی تمیم سے ہے، ان سے عبید اللہ اور ابو بکر پیدا ہوئے، ہشام بن کلبی نے بیان کیا ہے کہ یہ بھی کربلا میں شہید ہوئے، واقدی کا خیال ہے کہ عبید اللہ کو مختار نے یوم الدار میں قتل کیا تھا۔

ان بیویوں میں سے ایک اسماء بنت عمیس خثعمیہ بھی ہیں، ان سے یحییٰ اور محمد اصغر پیدا ہوئے، یہ کلبی کا قول ہے، واقدی نے بیان کیا ہے کہ ان سے یحییٰ اور عون پیدا ہوئے، اور محمد اصغر ام ولد سے پیدا ہوئے تھے، ان ہی بیویوں میں سے ایک ام حبیبہ بن زمعہ بن بحر بن عبد بن علقمہ ہیں یہ ام ولد ہیں اور ان عورتوں میں سے ہیں جن کو حضرت خالد نے عین تمر پر غارت گری کے وقت گرفتار کیا تھا، ان سے عمر اور رقیہ پیدا ہوئے، عمر نے ۳۵ سال عمر پائی، ان ہی بیویوں میں سے ایک ام سعید بنت عروہ بن مسعود بنت معبت بن مالک ثقفی ہیں، ان سے ام حسن اور رملہ کبریٰ پیدا ہوئے، ان ہی بیویوں میں سے ایک امرء القیس بن عدی بن اوس بن جابر بن کعب بن علیم بن کلب الکلبیہ ہیں، ان سے ایک لڑکی پیدا ہوئی تھی، جو حضرت علی کے ساتھ مسجد جایا کرتی تھی اس سے سوال کیا جاتا تھا کہ تیرے ماموں کون ہیں؟ تو وہ جواب دیتی تھی وہ، یعنی بنی تغلب، ان بیویوں میں سے ایک امامہ بنت ابی العاص بن ربیع بن عبد شمس بن عبد مناف بن قصی جن کی والدہ زینب بنت رسول اللہ ﷺ بھی ہیں، انہی کو رسول اکرم ﷺ نماز میں قیام کی حالت میں اٹھا لیتے تھے اور جب سجدہ کرتے تو ان کو بٹھا دیتے تھے، ان سے محمد اوسط پیدا ہوئے، آپ کے ایک لڑکے محمد اکبر وہ ابن الحنفیہ ہیں جو خولہ بنت جعفر بن قیس بن سلمہ بن عبید بن ثعلبہ بن یربوع بن ثعلبہ بن الدؤل بن حنیفہ بن حکیم بن صعصعہ بن علی بن بکر بن وائل ہیں ان کو حضرت صدیق کے زمانہ میں ایام ردت میں بنی حنیفہ نے قید کیا تھا، حضرت علی کے حصہ میں آئی، ان سے محمد پیدا ہوئے۔

بعض شیعہ حضرات ان کے بارے میں عصمت اور خلافت کا دعویٰ کرتے ہیں، یہ سادات میں سے تھے لیکن یہ اور ان کے والد معصوم نہیں تھے، بلکہ ان سے قبل خلفاء راشدین بھی معصوم نہیں تھے، جیسا کہ اپنی جگہ میں بیان ہو چکا، اس کے علاوہ مختلف امہات اولاد سے حضرت علی کی اولاد بہت تھی، اس لئے کہ آپ چار بیویاں اور ۱۱۹ ام ولد چھوڑ کر مرے ہیں، آپ کی اولاد میں سے بعض وہ بھی ہیں جن کے ماؤں کے نام ام ہانی، میمونہ، زینت صغریٰ، رملہ صغریٰ، ام کلثوم صغریٰ، فاطمہ، امامہ، خدیجہ، ام الکرام، ام جعفر، ام سلمہ، جمانہ ہیں۔ ابن جریر نے بیان کیا ہے کہ حضرت علی کے ۱۴ لڑکے اور ۷ لڑکیاں تھیں، واقدی کا بیان ہے کہ حضرت علی کی نسل صرف پانچ سے چلی، (۱) حسن (۲) حسین (۳) محمد بن حنفیہ (۴) عباس بن کلابیہ (۵) عمر بن تغلبیہ۔

ابن جریر نے متعدد طرق سے خالد بن جابر کا قول نقل کیا ہے کہ حضرت علی کے قتل کے بعد میں نے حسن کو خطبہ دیتے سنا کہ آپ نے فرمایا اے لوگو! تم نے آج شب ایک شخص کو قتل کیا ہے، اسی شب قرآن نازل ہوا، اسی شب حضرت عیسیٰ کا رفع ہوا، اسی شب حضرت یوشع نے حضرت موسیٰ کے نوجوان کو قتل کیا، خدا کی قسم کوئی شخص بھی ان سے پہلے ایسا نہیں ہے جس نے ان سے سبقت کی ہو اور نہ ان کے بعد کوئی ان کو پاسکے گا، خدا کی قسم رسول اکرم ﷺ جس دست کے ساتھ ان کو بھیجتے تھے اس کی دائیں طرف جبرئیل اور بائیں طرف میکائیل ہوتے تھے، رب کریم کی قسم انہوں نے آنٹھ



یا نوسودرہم کے علاوہ جو انہوں نے کسی واقعہ کے لئے مہیا کئے ہوئے تھے کوئی سونا چاندی نہیں چھوڑا، یہ حدیث بہت زیادہ غریب ہے علاوہ ازیں اس میں نکارۃ پائی جاتی ہے، واللہ اعلم۔

اسی طرح ابویعلیٰ نے عن ابراہیم بن حجاج عن مسکین روایت کیا ہے۔

امام احمد نے بیان کیا ہے کہ ہم سے وکیع نے عن شریک عن ابی اسحاق عن ہبیرۃ بیان کیا ہے کہ حسن بن علی نے ہم کو خطبہ دیتے ہوئے ارشاد فرمایا گذشتہ شب تم سے ایسا شخص جدا ہوا ہے کہ اولین اور آخرین میں سے کسی نے علم میں ان سے سبقت نہیں کی، رسول اکرم ﷺ ان کو جھنڈا دے کر بھیجتے تھے، حضرت جبرئیل اور میکائیل ان کے دائیں بائیں ہوتے تھے، اور وہ فتح یاب ہو کر ہی واپس ہوتے تھے، زید النعمیٰ اور شعیب بن خالد عن ابی اسحاق نے بیان کرتے ہوئے کہا ہے کہ حضرت علی نے کوئی سونا چاندی نہیں چھوڑا، صرف سات سودرہم جو آپ نے خادم خریدنے کے لئے رکھے ہوئے تھے چھوڑے، امام احمد نے بیان کیا ہے کہ ہم سے حجاج نے بیان کیا کہ ہم سے شریک نے عن عاصم بن کریب عن محمد بن کعب القرظی بیان کیا ہے کہ حضرت علی نے فرمایا میں نے اپنے کو رسول اللہ ﷺ کے ساتھ دیکھا اس حال میں کہ میں نے بھوک کی وجہ سے اپنے پیٹ پر پتھر باندھا ہوا تھا، اس روز میرا صدقہ چالیس ہزار درہم تک پہنچا تھا۔ امام احمد نے اس کو عن اسود عن شریک بھی روایت کیا ہے۔ اس میں چالیس ہزار دینار بیان کیا ہے۔

حضرت علی کے چند فضائل..... حضرت علی عشرہ مبشرہ میں سے نسب کے اعتبار سے آپ ﷺ کے سب سے زیادہ قریب ہیں آپ کا نام شیبہ بن ہاشم ہے، ہاشم کا نام عمرو بن عبد مناف ہے، عبد مناف کا نام مغیرہ بن قصی ہے، قصی کا نام زید بن کلاب بن مرۃ بن کعب بن لوی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان ہے، آپ ابوالحسن قرشی ہاشمی رسول اللہ ﷺ کے عم زاد ہیں۔

آپ کی والدہ فاطمہ بنت اسد بن ہاشم بن عبد مناف ہیں، زبیر بن بکار کا قول ہے آپ کی والدہ سب سے پہلی ہاشمی خاتون ہیں جنہوں نے ہاشمی بچہ کو جنم دیا، وہ اسلام لائیں اور ہجرت کی آپ کے والد شفیق مہربان چچا ابوطالب ہیں، جن کا نام عبد مناف ہے، امام احمد بن حنبل اور دیگر علماء تاریخ نے یہی تصریح کی ہے، البتہ روافض کا خیال ہے کہ ابوطالب کا نام عمران ہے، کیونکہ قرآنی آیت (ان اللہ اصطفیٰ آدم و نوحا و آل ابراہیم و آل عمران علی العالمین) میں عمران سے مراد یہی مراد ہیں۔

حالانکہ انہوں نے اس میں غلطی سے کام لیا ہے اور وہ حقیقت سے نا آشنا ہے ہیں، اس لئے کہ اس کے بعد یہ آیت ہے (اذ قالت امرة عمران رب انی نذرت لک مافی بطنی محرراً) اس آیت میں حضرت مریم بنت عمران کی ولادت کا ذکر ہے اور اس بارے میں یہ بالکل ظاہر و واضح ہے۔

ابوطالب طبعی طور پر رسول اللہ ﷺ سے بڑی محبت فرماتے تھے، اور وہ وفات تک ایمان نہیں لائے، جیسا کہ یہ بات صحیح بخاری میں سعید بن مسیب کی روایت سے ثابت ہے جو وہ اپنے والد سے روایت کرتے ہیں کہ اللہ کے رسول نے ابوطالب کو پیش کش کی کہ وہ کلمہ پڑھ لیں، ابوجہل وغیرہ نے ان سے کہا کیا تم عبدالمطلب کے دین کو چھوڑتے ہو، بہر حال ابوطالب نے آخر تک کلمہ نہیں پڑھا، اس کے بعد رسول اللہ ﷺ یہ کہتے ہوئے وہاں سے نکلے کہ جب تک مجھے روکا نہیں جائے گا اس وقت تک آپ کے لئے استغفار کروں گا، اسی پر آیت (انک لا تھدی من احببت النخ) نازل ہوئی، اس کے بعد مدینہ میں آیت ماسکان للنبی النخ نازل ہوئی، ہم اس بحث کو اوائل میں بیان کر چکے ہیں، اور اسی طرح ہم روافض کے دعویٰ کے غلط ہونے کو بھی بیان کر چکے ہیں کہ ابوطالب مسلمان ہو گئے تھے، یہ آپ پر بلا دلیل افتراء ہے اور نصوص صریحہ کی مخالفت ہے۔

البتہ حضرت علی مشہور قول کے مطابق بلوغت سے قبل ہی اسلام لا چکے تھے، بعض کا قول ہے کہ حضرت علی بچوں میں، حضرت خدیجہ عورتوں میں حضرت صدیق اکبر آزادوں میں اور حضرت زید بن حارثہ غلاموں میں سب سے پہلے اسلام لائے، ترمذی اور ابویعلیٰ نے عن اسماعیل بن عدی بن علی بن عیاش عن مسلم ملائی عن حباب بن جوین عن علی بن انس بن مالک روایت کیا ہے کہ آپ ﷺ پیر کے روز مبعوث ہوئے اور منگل کے روز حضرت علی نے نماز پڑھائی، بعض نے اس کو عن مسلم ملائی عن حباب بن جوین عن علی روایت کیا ہے کہ میں نے سب سے پہلے اللہ کے رسول کے ساتھ سات سال تک



عبادت کی ہے، یہ جھوٹ ہے، اسی طرح سفیان ثوری اور شعبہ نے عن سلمہ عن جبہ عن علی روایت کیا ہے کہ سب سے قبل مسلمان ہوا، یہ بھی غلط ہے اور اس میں جبہ ضعیف راوی ہے، سوید بن سعد نے معاذۃ عدویہ کا قول نقل کیا ہے کہ میں نے حضرت علی کو منبر پر کہتے سنا کہ میں صدیق اکبر ہوں اور میں صدیق اکبر سے قبل مسلمان ہوا، یہ بھی صحیح نہیں ہے۔

اسی طرح تواتر سے ثابت ہے کہ حضرت علی نے کوفہ کے منبر پر فرمایا اے لوگو! اس امت کے نبی کے بعد سب سے بہترین ابو بکر و عمر ہیں، اگر میں چاہوں تو تیسرے کا بھی نام بتا دوں، اور یہ بات شیخین کے فضائل میں گزر چکی ہے، امام احمد نے بیان کیا ہے کہ ہم سے سلیمان نے بیان کیا کہ ہم سے ابو عوانہ نے عن ابی بلج عن عمرو بن میمون عن ابن عباس بیان کیا ہے کہ حضرت خدیجہ کے بعد رسول اللہ پر ایمان لانے والے سب سے پہلے شخص حضرت علی ہیں اس کو ترمذی نے شعبہ کی حدیث سے بحوالہ ابی بلج بیان کیا ہے، زید بن ارقم اور ابویوب انصاری سے روایت کیا گیا ہے کہ حضرت علی نے سب لوگوں سے پہلے ساٹھ سال تک نمازیں پڑھیں، حالانکہ یہ بات کسی طرح بھی درست نہیں ہے، اسی طرح بعض روایت میں ہے کہ اس امت کے سب سے پہلے اسلام لانے والے فرد حضرت علی ہیں، اس کے بارے میں متعدد احادیث وارد ہوئی ہیں، ان میں سے کوئی بھی صحیح نہیں ہے، اس بارے میں سب سے عمدہ حدیث وہ ہے جو ہم بیان کر چکے ہیں، علاوہ ازیں اس میں اختلاف بھی ہے۔

حافظ کبیر ابوالقاسم بن عساکر نے اپنی تاریخ میں اہتمام سے ان روایات کو ذکر کیا ہے، جو شخص ان کی تحقیق کرنا چاہے اس پر ان کی تاریخ کا مطالعہ کرنا لازم ہے، ترمذی اور نسائی نے عن عمرو بن مرة عن طلحہ بن زید عن زید بن ارقم روایت کیا ہے کہ حضرت علی سب سے پہلے اسلام لائے، امام ترمذی نے اس حدیث کو حسن صحیح کہا ہے، حضرت علی مکہ میں رسول اکرم ﷺ کے ساتھ اور آپ کے گھر میں رہے، چند سال کثرت عیال کی وجہ سے جب آپ کے والد کو تنگدستی نے آیا تو حضرت علی آپ ﷺ کی کفالت میں رہے، اس کے بعد حضرت علی مسلسل ہجرت تک رسول اللہ ﷺ کی کفالت میں رہے، پھر بوقت ہجرت اللہ کے رسول نے آپ کو لوگوں کی امانتیں واپس کرنے کے لئے اپنا خلیفہ بنایا، اس لئے کہ حضرت رسول اللہ ﷺ امین کے لقب سے مشہور تھے، کیونکہ لوگ آپ کے پاس اموال اور اشیاء نفیس امانت کے طور پر رکھواتے تھے، پھر آپ ﷺ کے بعد حضرت علی نے مدینہ ہجرت کی اور وفات تک آپ ﷺ کے ساتھ رہے اور وفات کے وقت رسول اللہ ان سے راضی تھے، اور حضرت علی آپ کے ساتھ تمام غزوات میں شریک ہوئے اور آپ نے تمام جنگوں میں شاندار کارنامے انجام دیئے جیسا کہ ہم یہ بات آپ کی سیرت میں بیان کر چکے جس کے اعادہ کی ضرورت نہیں، جب آپ ﷺ نے نبوت کے سال حضرت علی کو اپنے گھر والوں پر خلیفہ بنایا تو اللہ کے رسول نے حضرت علی سے فرمایا کیا تم اس پر راضی نہیں ہو کہ مجھ سے تمہاری نسبت وہی ہو جو حضرت ہارون کو حضرت موسیٰ سے تھی سوائے اس کے کہ میرے بعد کوئی نبی نہیں ہوگا۔

قبل ازیں ہم بیان کر چکے کہ حضرت علی نے حضرت فاطمہ سے شادی کی اور جنگ بدر کے بعد آپ ان کے پاس گئے، جب رسول اللہ ﷺ حجۃ الوداع سے واپس ہوئے تو مکہ اور مدینہ کے درمیان غدیر خم مقام پر ۱۲ ذی الحجہ کو آپ ﷺ نے لوگوں کو خطبہ دیتے ہوئے ارشاد فرمایا اے اللہ! علی سے محبت کرنے والے سے تو محبت کر، ان سے دشمنی کرنے والے سے تو دشمنی کر، ان کی مدد کرنے والے کی تو مدد کر، ان کو بے یار و مددگار چھوڑنے والے کو تو بے یار و مددگار چھوڑ، اس تقریر اور حضرت علی کی فضیلت سے آگاہ کرنے کو ابن اسحاق نے بیان کیا ہے کہ رسول اللہ ﷺ نے جب حضرت علی کو یمن کی طرف امیر بنا کر بھیجا تو حضرت خالد بھی آپ کے ساتھ تھے، اور لوگوں کے درمیان آپ کے بارے میں چہ میگوئیاں ہوئیں اور بعض نے خلعتوں کے واپس لے لینے کی وجہ سے آپ پر اعتراضات کئے جو آپ کے نائب نے آپ کے جلدی سے رسول اللہ ﷺ کے پاس جانے کے موقع پر انہیں دی تھیں، پس جب رسول اکرم ﷺ حجۃ الوداع سے فارغ ہو گئے تو آپ نے حضرت علی کے دامن کو ان اصل باتوں سے پاک کرنا چاہا جو آپ کی طرف منسوب کی گئی تھیں۔

اور روافض نے اس روز کو عید بنالیا، اور ۴۰۰ھ کے قریب بنی بویہ کے زمانہ میں بغداد میں اس دن ڈھول بجائے جاتے جیسا کہ جب ہم اس دور کے حالات پر پہنچیں گے تو اس سے آگاہ کریں گے، انشاء اللہ تعالیٰ، پھر اس کے بیس روز بعد دکانوں پر ٹاٹ لٹکائے جانے، توڑی اور راکھ اڑائی جاتی، بچے اور عورتیں یوم عاشورا کو شہر کے گلی کوچوں میں حضرت حسین بن علی کا نوحہ کرتے، اور آپ کے قتل کے بارے میں جھوٹے اشعار پڑھتے، اور عنقریب ہم آپ کے قتل کی صحیح کیفیت بیان کریں گے کہ حقیقت میں وہ واقعہ کیسے ہوا انشاء اللہ، اور بعض بنو امیہ ابو تراب نام کی وجہ سے حضرت علی پر عیب



لگاتے ہیں، حالانکہ یہ نام آپ کو رسول اللہ صلی اللہ علیہ وسلم نے دیا ہے جیسا کہ صحیحین میں حضرت ہبل بن سعد سے ثابت ہے کہ حضرت علی نے حضرت فاطمہ کو ناراض کر دیا، حضرت علی مسجد چلے گئے، آپ ﷺ تشریف لائے تو حضرت علی سو رہے تھے، اور مٹی آپ کے جسم سے چمٹی ہوئی تھی، رسول اللہ ﷺ حضرت علی سے مٹی جھاڑنے لگے اور فرمانے لگے اے ابوتراب بیٹھ جاؤ۔

حدیث (مواخاة)..... حاکم نے متعدد طرق سے ابو امامہ کا قول نقل کیا ہے کہ جب رسول اللہ ﷺ نے لوگوں کے درمیان مواخات قائم فرمائی تو آپ ﷺ نے اپنے اور حضرت علی کے درمیان مواخات قائم فرمائی، حاکم کہتے ہیں کہ ہم اسے مکحول کی حدیث سے اسی طریق سے لکھتے ہیں، اور مشائخ اہل شام کی روایت ہونے کی وجہ سے اس حدیث پر حیرانی کیا کرتے تھے، میں کہتا ہوں کہ اس حدیث کی صحت میں نظر ہے، حضرت انس اور حضرت عمر کے طریق سے مروی ہے کہ اللہ کے رسول نے فرمایا آپ دنیا و آخرت میں میرے بھائی ہیں، اسی طرح زید بن ابی اوفی، ابن عباس، محدوج بن زید ذہلی، جابر بن عبد اللہ، عامر بن ربیعہ، ابو ذر اور خود حضرت علی سے اس قسم کی بات مروی ہے، لیکن ان تمام کی اسانید ضعیف ہیں جن سے کوئی حجت قائم نہیں ہو سکتی، اسی طرح متعدد طرق سے مروی ہے کہ حضرت علی نے فرمایا میں اللہ کا بندہ اور اس کے رسول کا بھائی ہوں، میرے بعد کوئی کذاب ہی یہ بات کہہ سکے گا امام ترمذی نے متعدد طرق سے حضرت ابن عمر کا قول نقل کیا ہے کہ جب اللہ کے رسول نے لوگوں کے درمیان مواخات قائم فرمائی تو حضرت علی اشکبار آنکھوں کے ساتھ آئے اور عرض کیا یا رسول اللہ آپ نے صحابہ کے درمیان مواخات قائم فرمادی، لیکن میرے اور کسی کے درمیان مواخات قائم نہیں فرمائی، امام ترمذی نے فرمایا یہ حدیث حسن غریب ہے، اور اس میں زید بن ابی اوفی سے بھی روایت ہے اور وہ بدر میں شامل تھے اور آپ ﷺ نے حضرت عمر سے فرمایا اور آپ کو کیا معلوم شاید اللہ تعالیٰ نے اہل بدر کو جان لیا ہو، اور اس نے فرمایا ہے کہ جو چاہو کرو میں نے تمہیں بخش دیا ہے، اور جیسا کہ پہلے گزر چکا ہے کہ آپ نے اس روز باہر نکل کر مقابلہ کیا اور اس معاملہ میں آپ کو بڑی مہارت تھی، اور رسول اللہ نے آپ کو ۲۰ سال کی عمر میں جھنڈا دیا، اسے حکم نے مقسم کے حوالہ سے ابن عباس سے روایت کیا ہے۔

راوی کہتا ہے کہ تمام معرکوں میں مہاجرین کا جھنڈا آپ کے پاس ہوتا تھا، سعید بن مسیب اور قتادہ نے بھی یہی بات بیان کی ہے، اور ضمیمہ بن سلیمان طرابلسی نے متعدد طرق سے حضرت جابر کا قول نقل کیا ہے کہ لوگوں نے پوچھا یا رسول اللہ روز قیامت آپ کا جھنڈا کون اٹھائے گا، آپ ﷺ نے فرمایا اس روز کس میں اس کے اٹھانے کی طاقت ہوگی، اگرچہ دنیا میں تو اس جھنڈے کو حضرت علی نے اٹھایا ہوا ہے، یہ اسناد ضعیف ہیں، ابن عساکر نے اسے بحوالہ انس بن مالک روایت کیا ہے، لیکن وہ بھی صحیح نہیں ہے، حسن بن عرفہ نے بیان کیا ہے کہ مجھ سے عمار بن محمد نے عن سعید بن محمد حنظلی عن ابی جعفر بن علی بیان کیا ہے، کہ بدر کے روز آسمان میں ندا دینے والے نے ندادی کہ آج ذوالفقار کے علاوہ کوئی تلوار نہیں اور حضرت علی کے علاوہ کوئی جوان نہیں۔

حافظ ابن عساکر نے بیان کیا ہے کہ یہ حدیث مرسل ہے، بدر کے روز رسول اکرم ﷺ نے اپنی تلوار ذوالفقار منگوائی، پھر آپ ﷺ نے اسے حضرت علی کو بخش دیا۔

زبیر بن بکار نے بیان کیا ہے کہ مجھ سے علی بن مغیرہ نے معمر بن شنی کے حوالہ سے بیان کیا ہے کہ بدر کے روز مشرکین کا جھنڈا طلحہ بن ابی طلحہ کے پاس تھا، علی بن ابی طالب نے اسے قتل کر دیا، اس پر حجاج بن علاط سلمی نے چند اشعار کہے:-

(۱)..... تعجب کی بات ہے کہ وہ جنگ میں کیسی سبقت کرنے والا ہے، میری مراد ابن فاطمہ ہے جو چچاؤں اور ماموں والا ہے

(۲)..... تیرے دونوں ہاتھ نیزے کے تیز حملہ سے اس پر غالب آ گئے جس نے طلحہ کو پیشانی کے بل کچھڑے ہوئے چھوڑ دیا۔

(۳)..... اور تو نے شیر کی طرح حملہ کر کے انہیں حق کے ساتھ شکست دیدی جب کہ ماموں ماموں والے پر غالب آ گیا

(۴)..... اور تو نے اپنی تلوار کو دوبارہ خون پلایا، اور تو اسے پیاسا واپس لانے والا نہیں حتیٰ کہ اسے پہلی بار سیراب کر دے۔

اور آپ بیعت رضوان میں بھی شامل ہوئے جس کے بارے میں اللہ نے فرمایا (تحقیق اللہ تعالیٰ مومنین سے راضی ہو گیا ہے جب وہ درخت کے نیچے آپ کی بیعت کر رہے تھے) نیز رسول اکرم ﷺ نے فرمایا بیعت رضوان میں شامل ہونے والوں میں سے کوئی بھی جہنم میں داخل نہیں ہوگا، اور



صحیحین وغیرہ سے ثابت ہے کہ اللہ کے رسول نے خیبر کے روز فرمایا کل آئندہ میں ایسے شخص کو جھنڈا دوں گا جو اللہ اور اس کے رسول سے محبت کرتا ہے، اور اللہ اور اس کا رسول بھی اس سے محبت کرتے ہیں وہ میدان کارزار سے بھاگنے والا نہیں ہے، لوگوں نے اضطراب کی حالت میں رات بسر کی صبح نامعلوم جھنڈا کس کے ہاتھ میں دیا جائے گا، حتیٰ کہ عمر نے فرمایا کہ میں نے آج کے علاوہ کبھی بھی امارت کو پسند نہیں کیا، صبح ہونے کے بعد رسول اللہ نے جھنڈا حضرت علی کے ہاتھ میں دیدیا، اور اللہ نے آپ کے ہاتھ پر فتح عطا فرمائی۔

اس حدیث کو ایک جماعت نے روایت کیا ہے جس میں مالک، حسن، یعقوب بن عبد الرحمن، جریر بن عبد الحمید، حماد بن مسلمہ، عبد العزیز بن مختار، خالد بن عبد اللہ بن سہل عن ابیہ عن ابی ہریرہ شامل ہیں، امام مسلم نے اس حدیث کی تخریج کی ہے، ابن ابی حازم نے اس کو عن سہل بن سعد روایت کیا ہے، اس نے اپنی حدیث میں بیان کیا ہے کہ رسول اکرم ﷺ نے حضرت علی کو بلایا تو وہ آشوب چشم میں مبتلا تھے، رسول اللہ نے ان کی آنکھ پر اپنا لعاب لگایا تو وہ صحیح ہو گئی، اس حدیث کو یاس بن سلمہ بن اکوع نے اپنے والد سے اور یزید بن ابی عبید نے اپنے غلام سلمہ سے روایت کیا ہے، محمد بن اسحاق نے متعدد طرق سے بیان کیا ہے کہ رسول اللہ نے خیبر کے بعض قلعوں کی طرف حضرت صدیق کو جھنڈا دے کر بھیجا، انہوں نے جنگ کی اور فتح کے بغیر واپس آ گئے، اس کے بعد آپ ﷺ نے حضرت عمر کو بھیجا وہ بھی بلا فتح واپس آ گئے، اس کے بعد آپ نے فرمایا کل آئندہ میں ایسے شخص کے ہاتھ میں جھنڈا دوں گا جو اللہ اور اس کے رسول سے محبت کرتا ہے، اور اللہ اور اس کا رسول بھی اس سے محبت کرتے ہیں، اللہ اس کے ہاتھ پر فتح دے گا، وہ فرار ہونے والا نہیں، حضرت سلمہ کہتے ہیں کہ رسول اللہ نے حضرت علی کو بلایا تو وہ آشوب چشم میں مبتلا تھے، تو اللہ کے رسول نے اس پر اپنا لعاب لگایا تو وہ صحیح ہو گئی، اس کے بعد رسول اللہ نے حضرت علی سے فرمایا یہ جھنڈا لے جاؤ انشاء اللہ آج اللہ تمہارے ہاتھ پر فتح عطا فرمائے گا۔

حضرت سلمہ کہتے ہیں کہ حضرت علی وہاں سے چلے ہم بھی آپ کے پیچھے پیچھے تھے حتیٰ کہ آپ نے پتھروں کے ایک ڈھیر میں وہ جھنڈا گاڑ دیا ایک یہودی نے قلعہ کی چوٹی سے آپ کو دیکھ کر آپ سے پوچھا تم کون ہو؟ آپ نے فرمایا میں علی ہوں، یہودی نے کہا خدا کی قسم آج تم غالب آ گئے، راوی کہتا ہے کہ حضرت علی فتح یاب ہو کر ہی واپس ہوئے، اس حدیث کو عمر مہ بن عمار نے عن عطائ بن سلمہ ابن اکوع روایت کیا ہے۔ اس میں وہ آپ کے آگے آ گئے چلے اور آپ آشوب چشم میں مبتلا تھے حتیٰ کہ رسول اکرم نے آپ کی آنکھ پر اپنا لعاب لگایا تو وہ صحیح ہو گئی۔

حضرت بریدہ بن حصیب کی روایت ..... امام احمد نے متعدد طرق سے حضرت بریدہ بن حصیب کا قول نقل کیا ہے کہ ہم نے خیبر کا محاصرہ کیا، حضرت صدیق نے جھنڈا لیا اور جنگ لڑی لیکن فتح نہیں ہوئی، پھر عمر نے جھنڈا لیا اور جنگ لڑی لیکن بلا فتح واپس ہوئے، اس روز لوگوں کو بڑی تکلیف پہنچی، آپ نے فرمایا کل میں ایسے شخص کو جھنڈا دوں گا جو اللہ اور اس کے رسول سے محبت کرتا ہوگا، اور اس کے ہاتھوں فتح نصیب ہوگی، راوی کا بیان ہے کہ ہم خوش تھے کہ کل صبح فتح ہوگی، صبح کو نماز کے بعد رسول اکرم ﷺ نے جھنڈا منگوا لیا، لوگ اپنی اپنی صفوں میں تھے، آپ نے حضرت علی کو بلوایا وہ آشوب چشم میں مبتلا تھے آپ نے اپنا لعاب دھن لگایا تو وہ صحیح ہو گئی، پھر اللہ کے رسول نے ان کو جھنڈا دیا، اور انہی کے ہاتھوں فتح ہوئی، بریدہ کہتے ہیں کہ میں بھی ان لوگوں میں تھا جو جھنڈا دیکھ رہے تھے۔

عبد اللہ بن عمر کی روایت ..... اسے ہشیم نے عن عوام بن حوشب عن حبیب بن ابی ثابت عن ابن عمر روایت کیا ہے، اور انہوں نے بریدہ کی حدیث کی عبارت بیان کی ہے، اور کثیر النواء نے اسے عن جمیع بن عمیر عن ابن عمر اسی طرح روایت کیا ہے، اور اس میں یہ ہے کہ حضرت علی نے فرمایا اس کے بعد میری آنکھ میں درد نہیں ہوا، اسے احمد نے عن کعب عن ہشام بن سعید عن عمر بن اسید عن ابن عمر روایت کیا ہے جیسا کہ ابھی بیان ہوگا۔

ابن عباس کی روایت ..... ابو یعلیٰ نے متعدد طرق سے ابن عباس کا قول نقل کیا ہے کہ آپ ﷺ نے فرمایا کل میں اس شخص کو جھنڈا دوں گا جو اللہ اور اس کے رسول سے محبت کرتا ہوگا، پھر آپ نے پوچھا علی کہاں ہیں؟ لوگوں نے کہا وہ پیس رہے ہیں، راوی کہتا ہے کہ ان میں سے پینا کسی کو بھی پسند نہیں تھا، چنانچہ آپ ﷺ نے حضرت علی کو جھنڈا دیا تو وہ صفیہ بنت حنی بن اخطب کے ساتھ آئے، یہ حدیث اس طریق سے غریب ہے اور یہ طویل حدیث سے مختصر ہے، امام احمد نے اس کو عن یحییٰ بن حماد عن ابی عوانہ عن ابی بنج عن عمرو بن میمون عن ابن عباس مکمل بیان کیا ہے۔



امام احمد نے مختلف واسطوں سے عمرو بن میمون کا قول نقل کیا ہے کہ میں ابن عباس کے پاس بیٹھا تھا کہ ان کے پاس نو افراد آئے، انہوں نے کہا اے ابن عباس آپ ہمارے ساتھ کھڑے ہوں گے، یا ان لوگوں سے ہمارے ساتھ خلوت کریں گے۔ ابن عباس نے فرمایا میں تمہارے ساتھ کھڑا ہوں گا، یہ واقعہ ابن عباس کے نابینا ہونے سے قبل کا ہے، راوی کہتا ہے کہ ان کی آپس میں گفتگو ہوئی، لیکن ہمیں معلوم نہیں کہ کیا گفتگو ہوئی، راوی بیان کرتا ہے کہ حضرت ابن عباس کپڑے جھاڑتے ہوئے اور اف تف کرتے ہوئے واپس آئے، اور انہوں نے اس شخص پر عیب لگایا جس کے بارے میں دس فضیلتیں آئیں اور اس شخص پر بھی عیب لگایا، جس کے لئے اللہ کے نبی ﷺ نے فرمایا کل میں ایسے شخص کو بھیجوں گا، جس کو اللہ رسوا نہیں کرے گا، اور وہ اللہ اور اس کے رسول سے محبت کرنے والا ہوگا، راوی کہتا ہے کہ اسے دیکھنے والوں نے دیکھا، آپ ﷺ نے حضرت علی کے بارے میں پوچھا تو انہوں نے کہا وہ پیس رہے ہیں، آپ ﷺ نے فرمایا ان کے علاوہ کوئی پیسے والا نہیں ہے، راوی کا بیان ہے کہ حضرت علی آئے اور وہ اس وقت آشوب چشم میں مبتلا تھے اور آنکھوں سے دیکھ بھی نہیں سکتے تھے، اللہ کے نبی نے ان کی آنکھوں پر اپنا العاب لگایا تو وہ تندرست ہو گئیں، اس کے بعد اللہ کے رسول نے تین بار جھنڈے کو حرکت دی پھر آپ ﷺ نے وہ جھنڈا حضرت علی کو دیدیا تو وہ صفیہ بنت حنی بن اخطب کے ساتھ آئے۔

راوی کا قول ہے اس کے بعد رسول اللہ ﷺ نے ایک شخص کو سورۃ توبہ دے کر بھیجا، اور حضرت علی کو اس کے پیچھے بھیجا، حضرت علی نے اس سے سورۃ توبہ لے لی، پھر آپ نے فرمایا اس کو وہی شخص لے گا جس سے میرا تعلق ہوگا اور اس کا مجھ سے تعلق ہوگا، راوی نے کہا اللہ کے نبی نے اپنے غم زادوں سے فرمایا تم میں سے کون دنیا و آخرت میں مجھ سے محبت کرتا ہے تو انہوں نے انکار کر دیا، راوی نے بیان کیا ہے کہ حضرت علی آپ کے ساتھ بیٹھے ہوئے تھے، انہوں نے عرض کیا یا رسول اللہ میں دنیا و آخرت میں آپ سے محبت کرتا ہوں، راوی نے بیان کیا ہے کہ اس کے بعد اللہ کے نبی نے کچھ لوگوں سے سوال کیا کہ تم میں سے کون دنیا و آخرت میں مجھ سے محبت کرتا ہے تو انہوں نے انکار کر دیا حضرت علی رضی اللہ عنہ نے فرمایا میں دنیا و آخرت میں آپ سے محبت کرتا ہوں، پھر رسول اللہ ﷺ نے فرمایا اے علی تو دنیا و آخرت میں میرا دوست ہے۔ راوی نے بیان کیا ہے کہ حضرت خدیجہ کے بعد لوگوں میں سب سے پہلے حضرت علی اسلام لائے راوی کا کہنا ہے کہ آپ ﷺ نے ایک کپڑا لے کر علی، فاطمہ، حسن اور حسین پر ڈال دیا، پھر آپ نے یہ آیت (انما یرید اللہ لیذهب الخ) تلاوت فرمائی۔

راوی کا بیان ہے کہ حضرت علی نے اپنی جان پر کھیل کر نبی کا لباس پہنا، پھر آپ رسول اللہ کی جگہ پر سو گئے راوی کہتے ہیں کہ مشرکین آپ ﷺ کا ارادہ کئے ہوئے تھے۔ حضرت ابوبکر آئے، حضرت علی سوئے ہوئے تھے، انہوں نے سمجھا کہ یہ اللہ کے نبی ہیں، اس لئے انہوں نے یا نبی اللہ کہا، حضرت علی نے فرمایا رسول اللہ تو بیر میمونہ کی طرف چلے گئے ہیں، ان سے جا کر ملیے۔ راوی کہتا ہے کہ صدیق اکبر رسول اللہ کے ساتھ غار میں داخل ہو گئے۔ راوی کا بیان ہے کہ حضرت علی کو رسول اللہ کی طرح پتھر مارے جانے لگے اور ان کا نقصان ہو رہا تھا، اور انہوں نے اپنا سر کپڑے میں لپیٹا ہوا تھا حتیٰ کہ صبح ہو گئی۔

پھر حضرت علی نے اپنا چہرہ کھولا تو وہ کہنے لگے ہم آپ کے قائد کو مارتے ہیں تو ان کو نقصان نہیں ہوتا، اور آپ کو نقصان ہو رہا ہے اور ہم اس کو عجیب خیال کرتے ہیں، راوی کہتا ہے کہ غزوہ تبوک کے موقع پر حضرت علی نے عرض کیا یا رسول اللہ میں بھی آپ ﷺ کے ساتھ جاؤں گا۔ اللہ کے نبی نے انکار کر دیا تو حضرت علی رونے لگے، رسول اللہ نے فرمایا کیا تم اس پر راضی نہیں کہ تم کو مجھ سے وہی نسبت ہو جو حضرت ہارون کو حضرت موسیٰ سے تھی صرف آپ نبی نہیں ہیں اور میں نے ارادہ کیا ہے کہ آپ میرے پیچھے خلیفہ ہوں۔ راوی نے بیان کیا ہے کہ رسول اللہ نے حضرت علی سے فرمایا تم میرے بعد ہر مومن کے دوست ہو، راوی کہتے ہیں کہ علی کے دروازہ کے علاوہ مسجد کے تمام دروازے بند کر دیئے گئے۔ حضرت علی جنابت کی حالت میں مسجد میں داخل ہو جاتے تھے، کیوں کہ اس کے علاوہ کوئی راستہ نہیں تھا۔

راوی کا بیان ہے کہ اللہ کے نبی نے فرمایا جس کا میں محبوب ہوں اس کا علی محبوب ہے راوی کہتے ہیں کہ اللہ نے قرآن میں تمہیں خبر دی کہ وہ اصحاب شجرۃ سے راضی ہو گیا ہے، لہذا اللہ کو ان کے دلوں کی بات معلوم ہو گئی، کیا اس کے بعد اس نے ہمیں بتایا ہے کہ وہ ان سے ناراض ہو گیا، راوی بیان کرتا ہے کہ رسول اللہ نے حضرت عمر سے جس وقت انہوں نے آپ ﷺ سے حاطب بن ابی بلتعہ کے قتل کی اجازت طلب کی، فرمایا تمہیں کیا



معلوم شاید اللہ نے اہل بدر کو جان لیا ہو، اور اس نے کہا ہوتا جو چاہو عمل کرو میں نے تمہاری بخشش کر دی۔

امام ترمذی نے حدیث کا بعض حصہ شعبہ کے طریق سے عن ابی یحییٰ بن ابی سلیم روایت کیا ہے اور اس کو غریب کہا ہے، امام نسائی نے بھی اس حدیث کا بعض حصہ عن محمد بن امثنیٰ عن یحییٰ بن حماد روایت کیا ہے، امام بخاری نے تاریخ میں متعدد طرق سے رسول اللہ کا ارشاد نقل کیا ہے کہ میں جھنڈا ایسے شخص کو دوں گا، جو اللہ اور اس کے رسول سے محبت کرتا ہوگا، آپ ﷺ نے حضرت علی کو بلوایا تو وہ آشوب چشم کے عارضہ میں مبتلا تھے، رسول اللہ نے اس پر تھوک لگایا تو وہ تندرست ہو گئی، پھر اللہ کے نبی نے ان کو جھنڈا دے دیا، اس کے بعد علی نہ ناکام ہوئے اور نہ ان کی آنکھیں دکھیں۔

حضرت ابوسعید کی روایت..... امام احمد نے متعدد طرق سے حضرت ابوسعید خدری کا قول نقل کیا ہے کہ رسول اللہ نے جھنڈا لے کر اسے حرکت دی پھر آپ ﷺ نے فرمایا کون اس کا حق ادا کرے گا تو ایک شخص آیا آپ ﷺ نے اسے واپس کر دیا پھر دوسرا شخص آیا آپ نے اسے بھی واپس کر دیا، اس کے بعد آپ ﷺ نے فرمایا خدا کی قسم میں ایسے شخص کو دوں گا جو بھاگتا نہیں ہے تو حضرت علی آئے اور جھنڈا لے کر چلے گئے، حتیٰ کہ اللہ نے ان کے ہاتھوں خیبر اور فدک کی فتح نصیب فرمائی، حضرت علی خیبر کی کھجور اور خشک گوشت کے ٹکڑے آپ ﷺ کے پاس لائے، ابو یعلیٰ نے اس حدیث کو عن حسین بن محمد بن اسرائیل بیان کیا ہے۔

حضرت علی بن ابی طالب کی روایت..... امام احمد نے بیان کیا ہے کہ ہم سے وکیع نے عن ابن ابی لیلیٰ عن المنہال عن عبد الرحمن بن ابی لیلیٰ روایت کیا ہے کہ میرے والد حضرت علی کے ساتھ چل رہے تھے اور حضرت علی گرمیوں کا لباس سردیوں میں اور سردیوں کا لباس گرمیوں میں استعمال کرتے تھے، حضرت علی نے میرے والد سے کہا کاش تم مجھ سے سوال کرتے، چنانچہ میرے والد کے سوال کرنے پر حضرت علی نے فرمایا کہ رسول اللہ ﷺ نے مجھے بلوایا، میں نے عرض کیا یا رسول اللہ میں آشوب چشم کے عارضہ میں مبتلا ہوں تو اللہ کے رسول نے میری آنکھوں پر اپنا لعاب لگایا اور آپ ﷺ نے فرمایا اے اللہ ان سے گرمی اور سردی دور فرما، چنانچہ اس روز سے آج تک مجھے گرمی اور سردی محسوس نہیں ہوئی، نیز رسول اللہ نے فرمایا میں اس شخص کو جھنڈا دوں گا جو اللہ اور اس کے رسول سے محبت کرتا ہو، اور اللہ اور اس کا رسول بھی اس سے محبت کرتے ہوں گے، وہ راہ فرار اختیار کرنے والا نہیں ہوگا، چنانچہ صحابہ کرام نے بلند ہو کر جھنڈے کو دیکھا کہ آپ ﷺ نے حضرت علی کو جھنڈا عطا کر دیا۔ اس روایت میں امام احمد متفرد ہیں۔

اسے متعدد حضرات نے عن محمد بن عبد الرحمن بن ابی لیلیٰ عن ابیہ عن علی مطولاً بیان کیا ہے، ابو یعلیٰ نے زہیر اور جریر کے واسطے سے عن مغیرہ عن ام موسیٰ روایت کیا ہے کہ میں نے علی کو کہتے سنا جب سے رسول اللہ نے میرے چہرہ پر ہاتھ پھیرا اور خیبر کے روز میری آنکھوں پر لعاب لگایا اور مجھے جھنڈا عطا کیا تو اس وقت سے آج تک مجھے درد سر نہیں ہوا، اور نہ میری آنکھیں دکھی۔

حضرت سعد بن ابی وقاص کی روایت..... صحیحین میں شعبہ کی حدیث سے عن سعد بن ابراہیم بن سعد بن ابی وقاص روایت کیا گیا ہے کہ اللہ کے رسول ﷺ نے علی سے فرمایا کیا تم اس پر راضی نہیں ہو کہ تم کو مجھ سے وہی نسبت ہو جو حضرت ہارون کو حضرت موسیٰ سے تھی، علاوہ اس کے کہ میرے بعد کوئی نبی نہیں ہوگا امام احمد، مسلم اور ترمذی نے کہا کہ ہم سے قتیبہ بن سعید نے بیان کیا کہ ہم سے حاتم بن اسماعیل نے عن بکیر بن مسمار عن عامر بن سعد بن ابی وقاص عن ابیہ روایت کیا ہے کہ جب امیر معاویہ نے سعد کو امیر بنایا تو انہوں نے سعد سے دریافت کیا کہ تمہارے لئے ابوتراب کو گالی دینے سے کوئی چیز مانع ہے۔ انہوں نے جواب دیا کہ اے معاویہ کیا تم کو وہ تین باتیں یاد نہیں ہیں جو اللہ کے رسول نے ان کے بارے میں فرمائی تھیں، ان میں سے اگر ایک بھی میرے لئے ہوتی تو مجھے سرخ اونٹوں سے زیادہ محبوب ہوتی۔

(۱)..... بعض مواقع پر اللہ کے نبی نے حضرت علی کو اپنا نائب بنایا تو حضرت علی نے عرض کیا کہ یا رسول اللہ کیا آپ مجھے عورتوں اور بچوں پر اپنا نائب بناتے ہو، اللہ کے رسول نے فرمایا اے علی کیا تم اس پر راضی نہیں ہو کہ تم کو مجھ سے وہی نسبت ہو جو ہارون کو حضرت موسیٰ سے تھی، صرف یہ کہ میرے بعد کوئی نبی نہیں ہوگا۔

(۲)..... میں نے خیبر کے روز آپ ﷺ کو کہتے سنا کہ میں ایسے شخص کو جھنڈا دوں گا جو اللہ اور اس کے رسول سے محبت کرنے والا ہوگا، راوی بیان



کرتا ہے کہ میں نے بھی گردن اٹھا کر جھنڈے کو دیکھا، آپ ﷺ نے فرمایا علی کو میرے پاس لاؤ، چنانچہ علی کو لایا گیا، تو ان کو آشوب چشم تھا، آپ نے لعاب لگایا اور جھنڈا حضرت علی کو دے دیا اللہ نے ان کے ہاتھوں فتح عطا فرمائی۔

(۳)..... جب قرآن کی یہ آیت (فقل تعالوا ندع الی الخ) نازل ہوئی تو رسول اللہ نے علی، فاطمہ، حسن اور حسین کو بلوایا پھر فرمایا اے اللہ یہ میرے اہل ہیں، اسے ترمذی، مسلم اور نسائی نے بحوالہ سعید بن مسیب عن سعد روایت کیا ہے کہ اللہ کے رسول نے علی سے فرمایا میرے ساتھ تمہاری نسبت وہی ہے جو حضرت ہارون کو حضرت موسیٰ ہے تھی، امام ترمذی نے فرمایا سعد کے مقابلہ میں سعید کی روایت زیادہ غریب ہے۔

امام احمد نے بیان کیا ہے کہ ہم سے احمد زبیری نے بیان کیا کہ ہم سے عبداللہ بن حبیب بن ابی ثابت نے عن حمزہ بن عبداللہ عن ابیہ عن سعد بیان کیا ہے۔ غزوہ تبوک کے موقع پر حضرت علی کو نائب بنایا تو انہوں نے عرض کیا یا رسول اللہ آپ مجھے نائب بنارہے ہو، اس پر اللہ کے رسول نے فرمایا اے علی کیا تم اس پر راضی نہیں کہ تمہاری مجھ سے وہی نسبت ہو جو حضرت ہارون کو حضرت موسیٰ سے تھی مگر میرے بعد کوئی نبی نہیں ہوگا، اس حدیث کی سند جید ہے، لیکن انہوں نے اس کی تخریج نہیں کی حسن بن عرفہ عبدی نے بیان کیا ہے کہ ہم سے محمد بن حازم ابو معاویہ ضریر نے عن موسیٰ بن مسلم الشیبانی عن عبدالرحمن بن ثابت عن سعد بن ابی وقاص بیان کیا ہے کہ حضرت معاویہ ایک بار حج پر تشریف لائے، ان کے پاس سعد بن ابی وقاص آئے، انہوں نے حضرت علی کا ذکر کیا، حضرت سعد نے فرمایا حضرت علی کو ایسی تین فضیلتیں حاصل ہیں کہ اگر ان میں سے ایک بھی میرے لئے ہوتی تو وہ مجھے دنیا و مافیہا سے زیادہ محبوب ہوتی، میں نے اللہ کے رسول کو کہتے سنا کہ جس کا میں محبوب ہوں اس کا علی محبوب ہے، اور میں نے آپ ﷺ کو فرماتے سنا کہ میں کل ایسے شخص کو جھنڈا دوں گا جو اللہ اور اس کے رسول ﷺ سے محبت کرتا ہوگا، نیز میں نے رسول اللہ کو کہتے سنا کہ اے علی آپ میرے لئے ایسے ہی ہیں جیسے حضرت ہارون حضرت موسیٰ کے لئے تھے، مگر میرے بعد کوئی نبی نہیں ہوگا۔ اس حدیث کی تخریج نہیں کی گئی لیکن اس کی سند جید ہے، ابو زرعد مشقی نے مختلف واسطوں سے بیان کیا ہے کہ حضرت معاویہ نے حج کے موقع پر حضرت سعد کا ہاتھ پکڑ کر کہا اے ابواسحاق ہم ایسی قوم ہیں کہ اس غزوہ نے ہم کو حج بھلا دیا حتیٰ کہ اس کی بعض سنن ہم سے محو ہو گئیں۔ آپ طواف کیجئے ہم بھی آپ کے ساتھ طواف کریں گے۔

راوی کہتے ہیں کہ حج سے فارغ ہو کر حضرت معاویہ انہیں اپنے گھر لے گئے اور اپنے تخت پر بٹھایا، پھر حضرت علی کا ذکر کر کے ان پر سب و شتم کرنے لگے، راوی نے کہا مجھے یہ پسند نہیں اس لئے کہ حضرت علی کے بارے میں جو تین چیزیں ذکر کی گئیں ہیں اگر ان میں سے ایک بھی میرے لئے ہوتی تو جن چیزوں پر سورج طلوع ہوتا ہے وہ ان میں سب سے زیادہ مجھے محبوب ہوتیں، آج کے بعد آپ کے پاس نہیں آؤں گا، اس کے بعد آپ چادر جھاڑتے ہوئے وہاں سے نکلے، امام احمد نے متعدد طرق سے بیان کیا ہے کہ جب حضرت علی کو اللہ کے رسول نے نائب بنایا تو انہوں نے عرض کیا یا رسول اللہ کیا آپ مجھے عورتوں اور بچوں کا خلیفہ بنارہے ہو اللہ کے نبی نے فرمایا کیا تم اس پر راضی نہیں کہ تم میرے لئے ایسے ہی ہو جیسے حضرت ہارون حضرت موسیٰ کے لئے مگر میرے بعد نبی نہیں آئے گا، اس حدیث کی سند دونوں کی شرط کے موافق ہے، انہوں نے اس کی تخریج نہیں کی اسی طرح اس روایت کو ابو عوانہ نے عن الاعمش عن الحكم بن مصعب عن ابیہ روایت کیا ہے، اور ابو داؤد طیالسی نے اسے عن شعبہ عن عاصم عن مصعب عن ابیہ روایت کیا ہے، واللہ اعلم۔

امام احمد نے بیان کیا ہے کہ ہم سے بنی ہاشم کے غلام ابوسعید نے بیان کیا کہ ان سے سلیمان بن بلال نے ان سے جعد بن عبدالرحمن بھٹی نے عائشہ بنت سعد کے حوالہ سے بیان کیا کہ وہ اپنے والد کے حوالہ سے بیان کرتی ہیں کہ حضرت علی اللہ کے رسول کے ساتھ نکلے حتیٰ کہ آپ ثنیۃ الوداع پہنچ گئے، اور حضرت علی رو رو کر کہہ رہے تھے آپ مجھے پیچھے رہنے والی عورتوں کے پاس چھوڑ کر جا رہے ہو، اللہ کے رسول نے فرمایا کیا آپ اس پر راضی نہیں ہو کہ آپ کی میرے ساتھ وہی نسبت ہو جو حضرت ہارون کو حضرت موسیٰ سے تھی مگر میرے بعد کوئی نبی نہیں آئے گا، اس حدیث کی سند بھی صحیح ہے، انہوں نے اس کی تخریج نہیں کی متعدد حضرات نے اس روایت کو عن عائشہ بنت سعد عن ابیہ بیان کیا ہے، حافظ ابن عساکر نے بیان کیا ہے کہ صحابہ کی ایک جماعت نے اس حدیث کو آپ ﷺ سے روایت کیا ہے، جن میں عمر بن علی، ابن عباس، عبداللہ بن جعفر اور معاویہ وغیرہ شامل ہیں، حافظ ابن عساکر حضرت علی کے حالات میں ان احادیث کی انتہا تک پہنچے ہیں اور عمدگی کے ساتھ افادہ کیا، اور ہم عصروں پر سبقت لے گئے ہیں اللہ قیامت کے روز ان پر رحم فرمائے۔



حضرت عمر کی روایت..... ابو یعلیٰ نے بیان کیا ہے کہ ہم سے عبداللہ بن عمر نے بیان کیا کہ ہم سے عبداللہ بن جعفر نے بیان کیا کہ ان سے سہل بن ابی صالح نے عن ابیہ عن ابی ہریرۃ بیان کیا ہے کہ حضرت عمر نے فرمایا حضرت علی کو تین باتیں ایسی عطا کی گئیں ہیں کہ اگر ان میں سے ایک بھی مجھے حاصل ہوتی تو وہ میرے لئے سرخ اونٹوں سے بہتر تھی، آپ سے پوچھا گیا کہ اے امیر المومنین وہ تین باتیں کیا ہیں۔ آپ نے فرمایا حضرت علی کا رسول اللہ کی صاحبزادی سے نکاح کرنا اور ان کا اللہ کے نبی کے ساتھ مسجد میں رہائش رکھنا کہ جو اللہ کے رسول کے لئے حلال تھا وہ ان کے لئے بھی حلال تھا، اور خیبر کے روز آپ کو جھنڈا عطا کیا جانا، یہ حدیث حضرت عمر سے متعدد طرق سے روایت کی گئی ہے۔

حضرت ابن عمر کی روایت..... امام احمد نے عن کعب عن ہشام بن سعد بن عمر بن اسید عن ابن عمر بیان کیا ہے کہ ابن عمر فرماتے ہیں کہ ہم رسول اللہ ﷺ کے زمانہ میں کہا کرتے تھے کہ لوگوں میں سب سے بہتر حضرت ابو بکر رضی اللہ عنہ اور پھر حضرت عمر رضی اللہ عنہ ہیں اور حضرت علی کو تین باتیں ایسی عطا کی گئیں ہیں کہ اگر وہ مجھے حاصل ہوتیں تو وہ میرے لئے سرخ اونٹوں سے بہتر ہوتیں، پھر انہوں نے مذکورہ تین باتیں بیان کیں، امام احمد اور ترمذی نے عبداللہ بن محمد بن عقیل کی حدیث سے حضرت جابر کے حوالہ سے نقل کیا ہے کہ اللہ کے نبی نے حضرت علی سے فرمایا کیا آپ اس پر راضی نہیں کہ آپ کی مجھ سے وہی نسبت ہو جو حضرت ہارون کو حضرت موسیٰ سے تھی مگر میرے بعد کوئی نبی نہیں ہوگا۔

امام احمد نے عطیہ کی حدیث سے عن ابی سعید حضرت علی کے لئے آپ کا ارشاد نقل کیا ہے کہ تم میرے لئے ایسے ہی ہو جیسے حضرت موسیٰ کے لئے حضرت ہارون مگر میرے بعد کوئی نبی نہیں ہوگا، طبرانی نے اسے عبدالعزیز بن حکیم کے طریق سے عن ابن عمر مرفوعاً روایت کیا ہے، اور سلمہ بن کھیل نے اسے عن عامر بن سعد عن ابیہ عن ام سلمہ بیان کیا ہے کہ رسول اللہ نے حضرت علی سے فرمایا تھا کہ کیا تم اس پر راضی نہیں ہو کہ تم کو مجھ سے وہی نسبت حاصل ہو جو ہارون کو حضرت موسیٰ سے تھی، حضرت سلمہ کہتے ہیں کہ میں نے بنی موصب کے غلام کو کہتے سنا کہ انہوں نے ابن عباس کو بیان کرتے سنا کہ رسول اللہ نے اسی قسم کی بات بیان فرمائی ہے۔

حضرت فاطمہ سے حضرت علی کے نکاح کا بیان..... سفیان ثوری نے ابن نجیح سے اس کے باپ کے حوالہ سے بیان کیا کہ ایک شخص نے حضرت علی کو کوفہ کے منبر پر بیان کرتے سنا کہ میں نے ارادہ کیا کہ میں اللہ کے رسول کی بیٹی کو منگنی کا پیغام دوں، پھر مجھے یاد آیا کہ میرے پاس تو کچھ نہیں ہے، پھر میں نے آپ ﷺ کی حسن سلوکی کو یاد کیا، تو میں رسول اللہ کو ان کی بیٹی کے نکاح کا پیغام دے دیا۔ آپ ﷺ نے پوچھا تمہارے پاس کچھ ہے میں نے کہا نہیں، آپ نے فرمایا تمہاری وہ خطمی ذرہ کہاں ہے جو میں نے تم کو فلاں دن دی تھی، میں نے عرض کیا کہ وہ میرے پاس ہے۔ آپ ﷺ نے فرمایا وہ لے آؤ، چنانچہ میں لے آیا تو آپ ﷺ نے اس پر حضرت فاطمہ سے میرا نکاح کر دیا، پھر جس رات میں نے فاطمہ کے پاس جانے کا ارادہ کیا تو آپ صلی اللہ علیہ وسلم نے فرمایا میرے آنے تک تم کوئی بات نہ کرنا۔

حضرت علی فرماتے ہیں آپ ﷺ ہمارے پاس تشریف لے آئے اور ہم پر منحل کی چادر پڑی ہوئی تھی، ہم نے اس کو حرکت دی، آپ ﷺ نے فرمایا اپنی جگہ پر رہو، پھر اللہ کے رسول نے پانی کا پیالہ منگوایا، آپ ﷺ نے اس پر دعا کی، پھر آپ ﷺ نے وہ پانی مجھ پر اور فاطمہ پر چھڑک دیا، میں نے عرض کیا یا رسول اللہ آپ ﷺ کو وہ زیادہ محبوب ہیں یا میں! آپ ﷺ نے فرمایا! فاطمہ مجھے زیادہ محبوب ہیں اور تم مجھے ان سے زیادہ عزیز ہو، امام نسائی نے اسے عبدالکریم بن سلیم کے طریق سے عن ابی ہریرۃ عن ابیہ روایت کیا ہے، ان کی عبارت اس عبارت سے زیادہ مفصل ہے، اور اس میں یہ بھی ہے کہ آپ ﷺ نے حضرت سعد کے مینڈھے اور انصار سے مکئی کے کچھ صاع لے کر ان سے ولیمہ کیا، اور آپ ﷺ نے ان پر پانی چھڑکنے کے بعد دونوں کے لئے دعا کرتے ہوئے فرمایا اے اللہ ان کے اجتماع میں برکت فرما۔

محمد بن کثیر نے عن الاوزاعی عن یحییٰ بن ابی کثیر عن ابی سلمہ عن ابی ہریرۃ روایت کیا ہے کہ جب حضرت علی نے فاطمہ کو منگنی کا پیغام دیا تو رسول اللہ حضرت فاطمہ کے پاس تشریف لائے، اور فرمایا اے میری بیٹی تمہارے عم زاد حضرت علی نے تمہارے بارے میں منگنی کا پیغام دیا ہے، تمہاری کیا رائے ہے، حضرت فاطمہ رو کر کہنے لگی اے میرے والد ماجد گویا کہ آپ ﷺ نے مجھے قریش کے ایک فقیر کے حوالہ کر دیا۔

آپ ﷺ نے فرمایا خدا کی قسم! میں نے اس بارے میں اس وقت تک کوئی بات نہیں کی کہ جب تک اللہ نے مجھے اس بارے میں اجازت نہیں



دی، حضرت فاطمہ نے عرض کی کہ پھر میں راضی ہوں اس کے بعد اللہ کے رسول ان کے پاس سے نکل گئے، آپ ﷺ کے پاس مسلمان جمع ہو گئے، آپ ﷺ نے فرمایا اے علی! اپنی بات بیان کرو، حضرت علی نے فرمایا تمام تعریفیں اللہ کے لئے ہیں، اور یہ محمد ہیں، انہوں نے چار سو درہم مہر کے عوض اپنی بیٹی کا نکاح مجھ سے کر دیا۔ جو یہ کہیں اسے سنو اور اس پر گواہ رہو، لوگوں نے پوچھا یا رسول اللہ آپ کیا فرماتے ہیں، آپ ﷺ نے فرمایا، میں تم کو گواہ بناتا ہوں اس پر کہ میں نے اپنی لڑکی کا نکاح علی سے کر دیا ابن عسا کر نے بھی اسے روایت کیا ہے، لیکن یہ منکر ہے۔ اور اس بارے میں بہت سے منکر اور موضوع احادیث بیان کی گئی ہیں، جن سے کتاب میں پہلو تہی کی گئی ہے تاکہ کتاب طویل نہ ہو جائے۔

البتہ حافظ ابن عسا کر نے اپنی تاریخ میں ان میں سے کچھ جید احادیث بیان کی ہیں، وکج نے عن ابی خالد عن الشعبي روایت کیا ہے کہ حضرت علی رضی اللہ عنہ نے فرمایا ہمارے پاس مینڈھے کا صرف ایک خام چمڑا تھا جس کے ایک کونہ پر ہم سوتے تھے، اور ایک کونہ پر حضرت فاطمہ آٹا گوندھتی تھی، اور مجالد کی روایت میں بواسطہ شععی مروی ہے کہ ہم دن کے وقت اس پر پانی لانے والے اونٹ کا چارہ ڈالتے تھے اور میرے لئے اس کے علاوہ کوئی خادم نہیں تھا۔

اس بارے میں ایک اور حدیث..... امام احمد نے بیان کیا ہے کہ ہم سے محمد بن جعفر نے بیان کیا کہ ان سے عوف نے عن میمون ابی عبد اللہ عن زید بن ارقم بیان کیا ہے کہ رسول اللہ کے کچھ اصحاب کے دروازے مسجد میں کھلتے تھے، ایک روز آپ ﷺ نے فرمایا علی کے دروازہ کے علاوہ تمام دروازے بند کر دو، راوی کا بیان ہے کہ لوگوں نے اس بارے میں باتیں کیں، جس کی وجہ سے آپ ﷺ نے خطبہ دیتے ہوئے ارشاد فرمایا میں نے علی کے علاوہ تمام دروازے بند کرنے کا حکم دیا ہے، جس کی وجہ سے تم میں سے بعض نے اعتراض کیا ہے۔

خدا کی قسم میں نے نہ کسی چیز کو بند کیا ہے اور نہ کسی چیز کو کھولا ہے، لیکن مجھے ایک چیز کا حکم دیا گیا تو میں نے اس کی اتباع کی ہے، ابواصحب نے اسے عن عوف عن میمون عن براء بن عازب روایت کیا ہے۔ اور اس چیز کا ذکر کیا ہے، قبل ازیں احمد و نسائی نے ابی عوانہ کی حدیث سے عن ابی بلج عن عمرو بن میمون عن ابن عباس علی کے دروازے کے سوا دوسرے دروازے بند کر دیئے گئے، اور اسی طرح شعبہ نے اسے بحوالہ ابن بلج روایت کیا ہے اور حضرت سعد بن ابی وقاص نے بھی اسے روایت کیا ہے۔

ابو یعلیٰ نے بیان کیا ہے کہ ہم سے موسیٰ بن محمد بن حسان نے بیان کیا ہے کہ ہم سے محمد بن اسماعیل بن جعفر طحان نے بیان کیا ہے کہ غسان بن بسر کا حلی نے عن مسلم عن خثیمہ عن سعد ہم سے بیان کیا ہے کہ رسول اللہ نے تمام دروازے بند کر دیئے اور حضرت علی کا دروازہ کھول دیا، لوگوں نے اس پر اعتراضات کیے، آپ ﷺ نے فرمایا یہ میں نے نہیں کھولا بلکہ اللہ نے کھولا ہے، یہ حکم صحیحین میں بیان کردہ اس حکم کے منافی نہیں جو آپ نے ابوبکر کے دروازہ کے علاوہ مسجد کی طرف کھلنے والے تمام دروازوں کے بند کرنے کا حکم دیا، اس لئے کہ حضرت علی کے حق میں نفی رسول اکرم کی زندگی میں فاطمہ کے اپنے گھر سے چل کر اپنے والد کے گھر جانے کی ضرورت کی وجہ سے تھی، اور یہ آپ ﷺ نے حضرت فاطمہ کی سہولت کے لئے کیا تھا، لیکن آپ ﷺ کی وفات کے بعد یہ علت جاتی رہی اور حضرت ابوبکر کے دروازے کے کھولنے کی ضرورت محسوس کی گئی تاکہ آپ باہر نکل کر لوگوں کو نماز پڑھائیں، کیوں کہ رسول اللہ کے بعد آپ ہی خلیفہ تھے اور اس روایت میں آپ کی خلافت کی طرف بھی اشارہ ہے امام ترمذی نے بیان کیا ہے کہ ہم سے علی بن منذر نے بیان کیا ہے کہ ہم سے ابن فضیل نے عن سالم بن ابی حفصہ عن عطیہ عن ابی سعید بیان کیا ہے کہ رسول اللہ نے حضرت علی کے لئے فرمایا میرے اور تمہارے علاوہ کسی شخص کے لئے مسجد میں جنبی ہونا جائز نہیں، علی بن منذر کہتے ہیں کہ میں نے ضرار بن مرد سے اس حدیث کی تشریح کے بارے میں سوال کیا۔

انہوں نے اس کی تشریح میں فرمایا میرے اور تمہارے علاوہ کسی شخص کے لئے جنابت کی حالت میں مسجد کو راستہ بنانا جائز نہیں ہے، اس کے بعد امام ترمذی نے فرمایا یہ حدیث حسن غریب ہے، ہم اس کو اسی طریق سے جانتے ہیں، اور محمد بن اسماعیل نے اس حدیث کو سنا ہے، ابن عسا کر نے اسے کثیر النواء کے طریق سے عن عطیہ عن ابی سعید بیان کیا ہے، پھر اس کو ابی نعیم کے طرق سے بیان کیا ہے کہ ہم سے عبد الملک بن ابی عیینہ نے عن ابی عیینہ عن ابی الخطاب عمر الہر وی عن محمد بن عن جریر بن عبد اللہ عن ام سلمہ روایت کیا ہے کہ آپ ﷺ مرض الوفاۃ میں باہر تشریف لائے، حتیٰ کہ آپ



مسجد کے صحن تک پہنچ گئے، پھر آپ نے پکار کر کہا اے لوگوں محمد ﷺ اور ان کی ازواج علی، فاطمہ بنت محمد کے علاوہ کسی جنبی اور حائضہ کے لئے مسجد حلال نہیں ہے، اے لوگوں میں نے تمہارے سامنے ہر ایک کا نام واضح کر دیا ہے تاکہ تم گمراہ نہ ہو، اس کی اسناد غریب ہے اور اس میں ضعف پایا جاتا ہے، پھر انہوں نے اس کو ابورافع کی حدیث سے اسی طرح بیان کیا ہے اور اس میں غرابت پائی جاتی ہے۔

اس بارے میں ایک اور حدیث ..... حاکم اور دیگر بہت سے علماء نے عن سعید بن جبیر عن ابن عباس عن بریدۃ بن حصیب روایت کی ہے کہ میں حضرت علی کے ساتھ ایک غزوۃ میں یمن گیا، وہاں میں نے ان سے بدسلوکی محسوس کی، میں نے رسول کے پاس آ کر حضرت علی کی عیب جوئی کی، اتنے میں میں نے رسول اللہ پر ناراضگی کے اثرات دیکھے۔ آپ ﷺ نے فرمایا اے بریدۃ کیا میں مومنین کے لئے ان کی جانوں سے بڑھ کر نہیں ہوں میں نے عرض کیا یا رسول اللہ! ایسا ہی ہے، اس کے بعد اللہ کے نبی نے فرمایا جس کا میں محبوب ہوں اس کا علی محبوب ہے، امام احمد نے بیان کیا کہ ہم سے ابن نمیر نے بیان کیا کہ ارجح کندی نے عن عبد اللہ بن بریدۃ عن ابیہ بریدۃ ہم سے بیان کیا ہے کہ اللہ کے رسول نے دودستے یمن کی طرف بھیجے، ان میں سے ایک کا امیر حضرت علی کو اور دوسرے کا امیر حضرت خالد بن ولید کو بنایا اور آپ ﷺ نے فرمایا جب تم اکٹھے ہو جاؤ تو تم سب کے امیر علی ہوں گے اور جب جدا ہو جاؤ تو ہر ایک اپنے دستہ کا امیر ہوگا راوی کا بیان ہے کہ اہل یمن کے بنی زید سے ہماری مڈ بھینٹ ہوئی چنانچہ ہم نے جنگ کی تو مسلمان مشرکین پر غالب آ گئے، ہم نے جانبازوں کو قتل کیا اور بچوں کو قیدی بنالیا، حضرت علی نے قیدیوں میں سے ایک عورت کو اپنے لئے خاص کر لیا، بریدۃ کہتے ہیں کہ خالد بن ولید نے یہ بات لکھ کر میرے ذریعہ رسول اللہ تک پہنچائی، جب میں پہنچا تو میں نے وہ خط رسول اللہ کے حوالہ کیا، جب آپ نے اسے پڑھا تو آپ ﷺ غضبناک ہو گئے، میں نے عرض کیا یا رسول اللہ یہ تو پناہ لینے والے کی جگہ ہے۔ آپ ﷺ نے مجھے ایک شخص کے ساتھ بھیجا اور مجھے اس کی اطاعت کا حکم دیا، پس مجھے جس چیز کے ساتھ بھیجا گیا ہے، وہ میں نے پہنچا دی ہے۔

آپ ﷺ نے فرمایا علی کے بارے میں کچھ مت کہو وہ مجھ سے ہے اور میں اس سے ہوں، وہ میرے بعد تمہارا ولی ہوگا۔ اس کے الفاظ منکر ہیں، اور ارجح کے شیعہ ہونے کی وجہ سے یہ ناقابل قبول ہے، اس سے بھی کمزور لوگوں نے اس کی اتباع کی ہے، واللہ اعلم۔

اور اس کے بارے میں محفوظ روایت احمد کی ہے جو عن کعب عن الأعمش عن سعد بن عبیدۃ عن عبد اللہ بن بردۃ عن ابیہ مروی ہے کہ رسول اللہ صلی اللہ علیہ وسلم نے فرمایا جس کا میں محبوب ہوں اس کا علی دوست ہے۔ نیز امام احمد اور حسن بن عرفہ نے اسے عن الأعمش روایت کیا ہے، اور نسائی نے اسے عن ابی کریب عن ابی معاویہ روایت کیا ہے، امام احمد نے بیان کیا ہے کہ روح بن علی بن سوید بن منجوف نے عن عبد اللہ بن بریدۃ عن ابیہ روایت کی ہے کہ رسول اللہ نے حضرت علی کو حضرت خالد کے پاس خنس لینے کے لئے بھیجا۔

راوی نے کہا ہے حضرت علی نے صبح کی تو ان کے سر سے پانی ٹپک رہا تھا، خالد نے بریدہ سے کہا تم دیکھ رہے ہو کہ اس نے کیا کیا ہے۔ راوی کا بیان ہے کہ رسول اللہ کے پاس پہنچ کر حضرت علی کی کارکردگی سے میں نے آپ کو آگاہ کیا۔ راوی کہتے ہیں کہ میں حضرت علی سے بغض رکھتا تھا آپ نے فرمایا اے بریدۃ کیا تم علی سے بغض رکھتے ہو؟ میں نے عرض کیا ہاں۔ اللہ کے رسول نے فرمایا تم ان سے بغض کے بجائے محبت رکھو، کیوں کہ ان کے لئے خنس سے بڑھ کر ہے۔ بخاری نے اسے عن بندار عن روح مطلقاً بیان کیا ہے۔

امام احمد نے بیان کیا ہے کہ ہم سے یحییٰ ابن سعید نے عبد الجلیل کا قول نقل کیا ہے کہ میں ایک حلقہ پر پہنچا، اس میں ابو ملجز اور بریدۃ کے دونوں لڑکے تھے، عبد اللہ بن بریدۃ نے کہا کہ مجھ سے ابو بریدۃ نے بیان کیا کہ میرے نزدیک حضرت علی سب سے زیادہ مغضوب تھے، کہتے ہیں کہ ایک قریشی سے میں صرف اس وجہ سے محبت کرتا تھا کہ وہ علی سے بغض رکھتا تھا، اس قریشی کو چند لوگوں پر امیر بنا کر بھیج دیا گیا۔

راوی کہتے ہیں کہ صرف اس وجہ سے کہ وہ علی سے بغض رکھتا تھا میں اس کے ساتھ گیا، وہاں پر کچھ قیدی ہمیں دستیاب ہوئے، ہم نے رسول اللہ ﷺ کو لکھا کہ ہمارے پاس کسی کو خنس لینے کے لئے بھیج دیجئے، چنانچہ آپ ﷺ نے حضرت علی کو بھیج دیا۔ راوی کا بیان ہے کہ قیدیوں میں ایک خدمت گزار باندی بھی تھی قیدیوں میں ممتاز تھی حضرت علی نے حساب لگا کر خنس نکالا اور تقسیم کیا، آپ باہر آئے تو آپ کے سر سے پانی کے قطرے ٹپک رہے تھے، ہم نے کہا اے ابو الحسن یہ کیا ہے، آپ نے فرمایا کیا تم نے قیدیوں میں اس خدمت گزار باندی کو نہیں دیکھا میں نے خنس نکال کر تقسیم کی وہ خنس میں



آگئی، پھر وہ اہل بیت نبی میں آگئی، پھر وہ آل علی سے ہو گئی پھر میں نے اس سے جماع کر لیا۔

راوی کہتے ہیں کہ اس شخص نے اللہ کے نبی کو خط لکھا، میں نے ان سے کہا مجھے اس کا تصدیق کنندہ بنا کر بھیج دیجئے، چنانچہ انہوں نے مجھے بھیج دیا، میں خط پڑھتا جاتا تھا، اور اس کی تصدیق کرتا جاتا تھا، جب میں پہنچا تو رسول اللہ ﷺ نے میرے ہاتھ سے خط لے کر فرمایا کیا تم علی سے بغض رکھتے ہو، میں نے کہا بالکل، آپ ﷺ نے فرمایا ان سے بغض کے بجائے محبت رکھو، خدا کی قسم تم میں آل علی کا حصہ اس باندی سے بڑھ کر ہے۔

راوی کہتے ہیں کہ اس کے بعد سے میرے نزدیک علی سب سے زیادہ محبوب بن گئے، عبد اللہ کہتے ہیں کہ اللہ کی قسم اس حدیث میں بریدہ کے علاوہ میرے اور نبی کے درمیان کوئی نہیں، متعدد حضرات نے یہ حدیث عن ابی الجواب عن یونس بن اسحاق عن ابیہ عن البراء بن عازب نے بریدہ بن حصیب کی روایت کی طرح روایت کی ہے، یہ غریب ہے، امام ترمذی نے اسے عن عبد اللہ بن ابی زیاد عن ابی الجواب الاحوصی بن جواب روایت کیا ہے، ترمذی نے کہا ہے کہ یہ حدیث حسن غریب ہے، ہم اس کو اسی طریق سے پہنچاتے ہیں، امام احمد نے بیان کیا ہے کہ ہم سے عبد الرزاق نے بیان کیا کہ ہم سے جعفر بن سلیمان نے بیان کیا کہ یزید بن مطرف بن عبد اللہ عن عمران بن حصین نے مجھ سے بیان کیا ہے کہ رسول اللہ نے حضرت علی کی امارت میں ایک دستہ روانہ فرمایا۔

حضرت علی نے دوران سفر کچھ نئی باتیں بیان کیں، اصحاب محمد ﷺ میں سے چار شخصوں نے باہم معاہدہ کیا کہ وہ رسول اللہ کے پاس پہنچ کر ان باتوں کا ضرور تذکرہ کریں گے۔ حضرت عمران کہتے ہیں کہ جب ہم سفر سے واپس پہنچے تو ہم نے آپ ﷺ سے سلام کیا، راوی کا بیان ہے کہ وہ چار افراد آئے ان میں سے ایک نے کھڑے ہو کر کہا یا رسول اللہ حضرت علی ایسے اور ایسے ہیں۔ آپ ﷺ نے چہرہ پھیر لیا، دوسرے اور تیسرے کی بات پر بھی آپ ﷺ نے توجہ نہیں دی۔ چوتھے کی بات پر ناراض ہو کر آپ ﷺ نے فرمایا علی کو چھوڑ دو، علی کو چھوڑ دو، وہ مجھ سے ہے اور میں اس سے ہوں وہ میرے بعد ہر مومن کے دوست ہیں۔

ترمذی اور نسائی نے اسے عن قتیبہ بن جعفر بن سلیمان روایت کیا ہے، اور ترمذی کی عبارت زیادہ طویل ہے اور اس میں یہ بھی ہے کہ آپ نے قیدیوں میں سے ایک لونڈی حاصل کی، پھر یہ حدیث حسن غریب ہے، ہم اس کو جعفر بن سلیمان کی حدیث سے پہنچاتے ہیں اور ابو یعلیٰ موصلی نے عبد اللہ بن قواریر حسن بن عمر بن شقیق حرمی اور معلیٰ بن مہدی سے روایت کیا ہے ان سب نے جعفر بن سلیمان سے روایت کی ہے، خشیہ نے متعدد طرق سے وہب بن حمزہ کا قول نقل کیا ہے کہ میں نے ایک بار مدینہ سے مکہ کا حضرت علی کے ساتھ سفر کیا، میں نے آپ سے بدسلوکی محسوس کی، میں نے قسم اٹھائی کہ اگر اللہ کے نبی سے میری ملاقات ہوئی تو میں ضرور اس کا ذکر کروں گا، چنانچہ جب میری رسول اللہ سے ملاقات ہوئی تو میں نے علی کی عیب جوئی کی، آپ نے فرمایا علی پر اعتراض مت کرو، اس لئے کہ وہ میرے بعد تمہارا ولی ہوگا۔

ابوداؤد طیالسی نے متعدد طرق سے نقل کیا ہے کہ رسول اللہ نے حضرت علی سے فرمایا آپ میرے بعد ہر مومن کے ولی ہیں، امام احمد نے متعدد طرق سے نقل کیا ہے کہ کچھ لوگوں نے حضرت علی کی شکایت کی، تو جناب نبی اکرم ﷺ نے کھڑے ہو کر خطبہ ارشاد فرمایا، اور فرمایا کہ: اللہ کی قسم وہ اللہ کی ذات یا اس کے راستہ میں پر جوش جوان ہے، حافظ بیہقی نے مختلف واسطوں سے نقل کیا ہے کہ رسول اللہ نے حضرت علی کو یمن کی طرف بھیجا، ابوسعید کہتے ہیں کہ میں بھی ان کے ساتھ تھا جب صدقہ کے اونٹ حاضر کئے گئے تو ہم نے حضرت علی سے ان پر سواری کرنے اور اپنے اونٹوں کو آرام دینے کے بارے میں سوال کیا تو انہوں نے انکار کر دیا اور فرمایا ان میں تمہارا اتنا ہی حصہ ہے جتنا عام مسلمان کا، راوی کہتا ہے حضرت علی جب فارغ ہو گئے اور یمن سے لوٹے تو وہ ایک شخص کو ہم پر امیر بنا کر خود حج پر چلے گئے۔ جب حج سے فارغ ہو گئے تو رسول اللہ نے ان سے فرمایا جلد اپنے ساتھیوں سے جا ملو اور ان سے آگے ہو جاؤ۔

ابوسعید کہتے ہیں کہ پھر ہم نے اس عارضی امیر سے اس چیز کا مطالبہ کیا جس کا حضرت علی سے کیا تھا، تو اس نے وہ کام کر دیا، جب حضرت علی واپس آئے تو انہوں نے اس کو ملامت کی اور اس کی مذمت کی میں نے کہا اگر رسول اللہ ﷺ سے میری ملاقات ہو گئی تو میں ضرور آپ کو اس پوری کا روائی سے آگاہ کروں چنانچہ جب میں مدینہ پہنچا تو صبح کو رسول اللہ ﷺ کے پاس گیا تاکہ جس بات پر میں نے قسم اٹھائی تھی اسے میں آپ ﷺ سے ذکر کروں۔



راستہ میں ابو بکر سے ملاقات ہوئی تو وہ آپ ﷺ کے پاس سے واپس آرہے تھے، جب انہوں نے مجھے دیکھا تو میری طرف آئے، مجھ سے ملے اور انہوں نے مجھے خوش آمدید کہا، اور ہم نے آپس میں حال و احوال کئے انہوں نے مجھ سے پوچھا کب آئے ہو، میں نے کہا گذشتہ رات، پھر وہ مجھے رسول اللہ کے پاس لے گئے اور انہوں نے کہا یہ سعد بن مالک بن شہید ہیں آپ ﷺ نے مجھے اندر بلایا میں نے اندر جا کر رسول اللہ سے ملاقات کی آپ ﷺ سے سلام کیا، آپ ﷺ سے عرض کیا یا رسول اللہ اس سفر میں حضرت علی نے ہم سے بدسلوکی کی ہے۔ اور ہمیں ان سے بہت تکلیف پہنچی ہے۔ آپ نے میری ران پر ہاتھ مار کر فرمایا اے سعد ٹھہر جا، خدا کی قسم علی اللہ کے راستہ کا شیر ہے، میں نے دل میں کہا اے سعد تجھ کو تیری ماں گم پائے، کیا اس روز سے میں ناپسندیدہ حالت میں نہیں ہوں، اور مجھے معلوم بھی نہیں ہے، اللہ کی قسم آج کے بعد اس کی اعلانیہ طور پر نہ سری طور پر علی کی برائی کروں گا، عمرو بن شاس اسلمی کہتے ہیں کہ میں حضرت علی کے ساتھ اس دستہ میں تھا جسے آپ ﷺ نے یمن کی طرف بھیجا تھا وہاں پر حضرت علی نے مجھ سے بدسلوکی، میں نے مدینہ آنے کے بعد وہاں کے لوگوں سے اس کی شکایت کی، ایک روز میں مسجد میں رسول اللہ کے پاس گیا، آپ ﷺ نے مجھے غور سے دیکھ کر فرمایا اے عمرو خدا کی قسم آپ نے مجھے تکلیف دی ہے۔

میں نے عرض کیا یا رسول اللہ میری کیا مجال کہ میں اللہ کے رسول کو تکلیف دوں، آپ ﷺ نے فرمایا جس نے علی کو تکلیف پہنچائی اس نے اللہ کے رسول کو تکلیف پہنچائی۔

بعض روایات میں یہ الفاظ آئے ہیں، اور جس نے کسی مسلمان کو تکلیف دی، اس نے مجھے تکلیف دی، اور جس نے مجھے تکلیف دی اس نے اللہ کو تکلیف دی۔

سعد بن ابی وقاص اپنے والد سے روایت کرتے ہیں کہ میں دو شخصوں کے ساتھ مسجد میں بیٹھا تھا، ہم نے حضرت علی پر عیب لگائے، رسول اللہ تشریف لائے، آپ ﷺ کے چہرہ پر غصہ کے آثار نمایاں تھے میں نے آپ کے غصہ سے اللہ کی پناہ طلب کی، آپ نے فرمایا تمہارا اور میرا کیا واسطہ جس نے علی کو تکلیف دی اس نے مجھے تکلیف دی۔

حدیث غدیر خم..... ابو طفیل نے بیان کیا ہے کہ حضرت علی رضی اللہ عنہ نے لوگوں کو کوفہ میں جمع کیا، پھر آپ نے فرمایا میں ہر اس شخص سے اللہ کے نام پر اپیل کرتا ہوں کہ جس نے غدیر خم کے روز رسول اللہ ﷺ کو فرماتے ہوئے سنا جب آپ ﷺ کھڑے ہوئے تو بہت سے لوگ آپ کے ساتھ کھڑے ہو گئے، انہوں نے گواہی دی جس وقت آپ نے ان کا ہاتھ پکڑ کر فرمایا اے لوگو کیا میں مومنین کے لئے ان کی جانوں سے بڑھ کر نہیں ہوں، انہوں نے کہا یا رسول اللہ! بلاشبہ ایسا ہی ہے۔

اس کے بعد آپ ﷺ نے فرمایا جس کا میں محبوب ہوں اس کا علی محبوب ہے، اے اللہ! جو اس سے محبت کرے تو اس سے محبت کر، اور جو اس سے دشمنی کرے تو اس سے دشمنی کر، راوی کہتے ہیں کہ میں حضرت علی کے پاس سے نکلا تو میرے دل میں کچھ خلجان تھا زید بن ارقم سے میری ملاقات ہوئی تو میں نے ان سے اپنے خلجان کا ذکر کیا انہوں نے فرمایا ایسا مت کیجئے اس لئے کہ میں نے یہ بات اللہ کے رسول سے سنی ہے۔

زید بن ارقم کہتے ہیں کہ حضرت علی رضی اللہ عنہ نے لوگوں سے اللہ کے نام پر اپیل کی کہ جس نے رسول اللہ ﷺ کو فرماتے ہوئے سنا جس کا میں محبوب اس کا علی محبوب ہے، اے اللہ! علی سے محبت کرنے والے سے محبت کر، ان سے دشمنی کرنے والے سے دشمنی کر، سولہ افراد نے کھڑے ہو کر اس کی گواہی دی، زید بن ارقم کہتے ہیں کہ میں بھی ان میں سے ایک تھا، عبدالرحمن بن ابی لیلیٰ کہتے ہیں کہ میں نے کوفہ میں حضرت علی کو لوگوں سے اپیل کرتے دیکھا کہ میں ان لوگوں سے اللہ کے نام پر اپیل کرتا ہوں کہ جنہوں نے رسول اللہ ﷺ کو غدیر خم کے روز کہتے سنا جس کا میں محبوب اس کا علی محبوب۔

عبدالرحمن کہتے ہیں کہ بارہ بدری صحابی کھڑے ہوئے گویا ان میں سے ایک اب بھی میرے سامنے ہے جو شلوار پہنے ہوئے تھا انہوں نے فرمایا ہم گواہی دیتے ہیں اس بات کی کہ اللہ کے رسول نے غدیر خم کے روز فرمایا کہ کیا میں مومنین کے لئے ان کی جانوں سے بڑھ کر نہیں ہوں اور میری ازواج ان کی ماؤں کی جگہ نہیں ہیں؟ ہم نے عرض کیا یا رسول اللہ بیشک ایسا ہی ہے، اس کے بعد آپ ﷺ نے فرمایا جس کا میں محبوب اس کا علی محبوب،



اے اللہ! علی کے دشمنین سے محبت اور ان کے معاندین سے عداوت رکھ۔

طبرانی نے متعدد طرق سے عمیرہ بن سعد کا قول نقل کیا ہے کہ میں نے کوفہ میں حضرت بلال رضی اللہ عنہ کو منبر پر خطبہ دیتے ہوئے دیکھا کہ آپ اصحاب رسول اللہ ﷺ سے اللہ کے نام پر اپیل کر رہے تھے کہ تم میں سے کس نے رسول اللہ کو غدیر خم کے روز گزشتہ بات کہتے سنا؟ چنانچہ بارہ صحابی بشمول ابو ہریرہ، ابوسعید اور انس بن مالک کھڑے ہوئے انہوں نے گواہی دی کہ ہم نے اللہ کے رسول کو یہ فرماتے ہوئے سنا جس کا میں محبوب اس کا علی محبوب اے اللہ! علی سے محبت رکھنے والوں سے محبت اور اس سے دشمنی رکھنے والوں سے دشمنی رکھ۔

حذیفہ بن اسید نے بیان کیا کہ جب رسول اللہ ﷺ کی حجۃ الوداع سے واپسی ہوئی تو آپ نے صحابہ کرام کو کشادہ نالیوں کے اندر ان درختوں کے ارد گرد جو ایک دوسرے کے متصل تھے اترنے سے منع کر دیا اس کے بعد آپ ﷺ ان کی طرف تشریف لے گئے اور آپ ﷺ نے ان درختوں کے نیچے نماز پڑھی بعد ازاں آپ نے کھڑے ہو کر فرمایا ہر نبی کو گزشتہ نبی کے مقابلہ میں نصف عمر دی گئی ہے، میرا خیال ہے کہ عنقریب مجھے بلایا جائے گا اور میں جواب دوں گا، اور مجھ سے اور تم سب سے باز پرس ہوگی اے لوگو! تم کیا جواب دو گے، لوگوں نے کہا کہ ہم گواہی دیں گے کہ آپ ﷺ نے ہم تک دین پہنچانے میں کوئی کسر نہیں چھوڑی اور آپ نے پورا پورا حق ادا کر دیا۔

پھر اللہ کے رسول نے فرمایا کہ کیا تم اللہ کی وحدانیت اور رسول کی رسالت، جنت و دوزخ، موت، قیامت اور بعثت بعد الموت کے برحق ہونے کی گواہی نہیں دو گے، انہوں نے کہا بلاشبہ ہم اس کی گواہی دیں گے اس کے بعد رسول اللہ ﷺ نے فرمایا اے اللہ! گواہ رہ، پھر اللہ کے نبی نے فرمایا اے لوگو! اللہ میرا مولیٰ ہے اور میں مومنین کا مولیٰ ہوں، اور میں لوگوں کے لئے ان کی جانوں سے بڑھ کر ہوں، جس کا میں محبوب اس کا علی محبوب، اے اللہ! اس کے دوستوں سے محبت اور اس کے دشمنوں سے عداوت رکھ، اس کے بعد آپ نے فرمایا اے لوگو! میں تمہارا فرط ہوں اور تم میرے سامنے حوض پر پیش کئے جاؤ گے وہ حوض جس کی چوڑائی صنعاء اور بصری کے درمیانی فاصلہ سے بھی زیادہ ہے، اس میں ستاروں کی تعداد سے بھی زیادہ برتن ہیں جن میں دو پہالے چاندی کے ہیں اور جس وقت تم میرے سامنے پیش کئے جاؤ گے تو میں تم سے ٹھکین کے بارے میں سوال کروں گا، تم خیال رکھنا کہ تم میری جائیگی کیسی کرو گے ان میں سے نفل اکبر کتاب اللہ ہے جس کا ایک کنارہ اللہ کے ہاتھ میں اور دوسرا کنارہ تمہارے ہاتھ میں ہے تم اس کو مضبوطی سے پکڑو اور تم گمراہ مت ہو، میری اولاد میرے اہل بیت ہیں، اللہ نے مجھے خبر دی ہے کہ وہ دونوں میرے سامنے حوض کوثر پر پیش ہونے سے قبل جدا نہیں ہوں گے۔

حافظ ابو بکر خلیب بغدادی نے متعدد طرق کے ذریعہ ابو ہریرہ کا قول نقل کیا ہے کہ جس نے اٹھارہ ذی الحجہ کا روزہ رکھا اس کے لئے ساٹھ ماہ کے روزے لکھے جائیں گے اور وہ غدیر خم کا روزہ ہے جب آپ ﷺ نے حضرت علی کا ہاتھ پکڑ کر فرمایا کیا میں مومنین کے لئے ان کی جانوں سے بڑھ کر نہیں ہوں، انہوں نے عرض کیا یا رسول اللہ! بے شک ایسا ہی ہے اس کے بعد اللہ کے رسول نے فرمایا جو میرا محبوب وہ اس کا محبوب، اس پر حضرت عمر نے فرمایا اے علی! آپ میرے اور تمام مسلمانوں کے محبوب بن گئے اس موقع پر یہ آیت نازل ہوئی۔

ترجمہ:..... آج میں نے تمہارا دین مکمل کر دیا۔

اور جو شخص ۷۲ روزہ رکھے گا اس کے لئے ساٹھ ماہ کے روزے لکھے جائیں گے، اور یہ پہلا دن ہے جس دن حضرت جبرائیل رسالت لے کر آئے۔ خطیب کہتے ہیں کہ یہ حدیث روایت میں منفرد ہے اور بہت سے رواۃ نے بحوالہ علی بن سعید شامی اس سے موافقت کی ہے۔ میں کہتا ہوں اس میں کئی وجوہ سے نکارت پائی جاتی ہے۔ جس میں سے ایک وجہ اس کا یہ قول ہے کہ آیت الیوم اکملت لکم آپ کے بارے میں نازل ہوئی ہے اور اس قسم کی بات ابن ہارون العبدی کے طریق سے بحوالہ حضرت ابوسعید خدری بھی بیان ہوئی ہے جو درست نہیں ہے۔ یہ یوم عرفہ کو نازل ہوئی تھی۔ جیسا کہ صحیحین میں بحوالہ حضرت عمر بن خطاب بیان ہوا جو پہلے بیان ہو چکا ہے اور صحابہ رضی اللہ عنہم کی ایک جماعت سے جو ہمارے بیان کردہ صحابہ کے علاوہ ہیں حضور ﷺ کے قول جسے میں محبوب ہوں کے بارے میں روایت کی گئی ہے اور ان کی طرف ضعیف ہیں۔

حدیث الطیر..... اس حدیث کے بارے میں متعدد تصانیف ہیں۔ اس کے متعدد طرق ہیں، جن میں سے ہر ایک پر اعتراض پایا



جاتا ہے۔ امام ترمذی کہتے ہیں کہ یہ حدیث غریب ہے۔ ہم اسے اسدی کی حدیث سے صرف عن سفیان بن وکیع عن عبد اللہ بن موسیٰ عن یحییٰ بن عمر اسدی عن انس کے طریق سے جانتے ہیں۔ حاکم نے اسے اپنی مستدرک میں روایت کیا ہے اور کہا ہے کہ یہ حدیث بخاری اور مسلم کی شرط کے مطابق ہے اور اس میں اعتراض پایا جاتا ہے۔ ابویعلیٰ، ابوالقاسم طبرانی نے بھی روایت کیا ہے۔ حاکم بیان کرتے ہیں کہ اسے تیس سے زیادہ اشخاص نے حضرت انس رضی اللہ عنہ سے روایت کیا ہے۔ ابن کثیر کہتے ہیں کہ ہمارے شیخ حافظ ابو عبد اللہ الذہبی نے ایک با اعتماد شخص کے ذریعہ اس کی وضاحت کی ہے۔ جس کی طرف اسناد کرنا درست ہے۔ وہ کہتے ہیں کہ خدا کی قسم اس میں سے کچھ بھی صحیح نہیں ہے اور حاکم نے اسے ابراہیم بن ثابت القصاب سے روایت کیا ہے جو ایک مجہول شخص ہے۔ نیز ہمارے شیخ حافظ عبد اللہ الذہبی نے اپنی جس کتاب میں اس حدیث کے طرق بیان کئے ہیں ان کو بیان کرنے کے بعد کہا ہے کہ یہ حدیث باطل اور تاریک ہے۔ میں کہتا ہوں یعنی ابن کثیر قاضی ابوبکر بقلانی کی ایک کتاب میں بھی اس حدیث کو سند اور متن کے لحاظ سے کمزور قرار دیا ہے۔ خلاصہ یہ ہے کہ اگرچہ اس حدیث کے طرق بکثرت ہیں مگر کوئی بھی اعتراض سے خالی نہیں ہے۔

حضرت انس فرماتے ہیں کہ رسول اللہ ﷺ کے پاس ایک پرندہ تھا آپ نے فرمایا اے اللہ! اپنی مخلوق میں سے محبوب ترین شخص کو میرے پاس لے آ، تاکہ وہ میرے ساتھ یہ پرندہ کھائے چنانچہ حضرت علی رضی اللہ عنہ آئے اور انہوں نے وہ پرندہ آپ کے ساتھ کھایا، ابویعلیٰ نے متعدد طرق سے حضرت انس رضی اللہ عنہ کا قول نقل کیا ہے کہ رسول اللہ ﷺ کو ایک بھنا ہوا چکور روٹی کے ساتھ ہدیہ کیا گیا، اللہ کے رسول نے فرمایا اے اللہ! اپنی مخلوق میں سے محبوب ترین شخص کو میرے پاس لے آ تاکہ وہ میرے ساتھ یہ کھانا کھائے، حضرت عائشہ رضی اللہ عنہا نے دعا کی کہ اے اللہ وہ محبوب تر آدمی میرے والد کو بنادے، حضرت حفصہ نے دعا کی اے اللہ وہ محبوب تر آدمی میرے والد کو بنادے۔ انس کہتے ہیں کہ میں نے کہا کہ وہ محبوب تر آدمی سعد بن عبادہ کو بنادے۔ حضرت انس کہتے ہیں کہ میں نے دروازہ پر کسی کی آواز سنی تو وہ حضرت علی رضی اللہ عنہ تھے میں نے ان سے کہا رسول اللہ اس وقت مصروف ہیں لہذا آپ واپس چلے جائیں پھر دوبارہ میں نے آواز سنی اور رسول اللہ نے بھی ان کی آواز سنی لی، آپ ﷺ نے فرمایا دیکھو دروازہ پر کون ہے، میں نے دیکھا تو وہ علی تھے میں نے اندر آ کر اللہ کے رسول کو اس کی اطلاع دی، آپ نے فرمایا انہیں اندر بلاؤ تو وہ آ گئے، آپ نے فرمایا اے اللہ علی کے دوست کو اپنا دوست بنا۔

عبد العزیز بن زیاد کہتے ہیں کہ حجاج بن یوسف نے انس بن مالک کو بصرہ سے بلایا، اس نے ان سے حضرت علی کے بارے میں سوال کیا انس نے فرمایا رسول اللہ کو ایک پرندہ ہدیہ کیا گیا، آپ ﷺ کے حکم سے اسے تیار کیا گیا، آپ ﷺ نے فرمایا اے اللہ! اپنی مخلوق میں سے محبوب ترین شخص کو بھیج دے تاکہ وہ میرے ساتھ یہ کھائے پھر انہوں نے پوری حدیث بیان کی، اسماعیل سدی کہتے ہیں کہ رسول اللہ کے پاس ایک پرندہ تھا آپ نے فرمایا اے اللہ! اپنی مخلوق میں سے محبوب ترین شخص کو میرے پاس بھیج دے تاکہ وہ میرے ساتھ یہ کھائے اس کے بعد ابوبکر آئے تو انہوں نے اسے واپس کر دیا پھر حضرت عمر رضی اللہ عنہ آئے پھر حضرت عثمان رضی اللہ عنہ آئے انہیں بھی واپس کر دیا گیا پھر حضرت علی رضی اللہ عنہ آئے تو آپ نے ان کو اندر آنے کی اجازت دیدی۔

آپ ﷺ کے غلام سفینہ کا قول ہے کہ ایک انصاری عورت نے رسول اللہ کو دو پرندے ہدیہ کئے آپ ﷺ نے فرمایا اے اللہ! اپنا محبوب ترین شخص میرے پاس بھیج دے تاکہ وہ میرے ساتھ یہ کھائے، حضرت علی رضی اللہ عنہ نے آ کر دروازہ پر دستک دی میں پوچھا کون؟ آواز آئی علی، آپ نے فرمایا دروازہ کھول دو، چنانچہ دروازہ کھول دیا گیا، حضرت علی رضی اللہ عنہ اندر آئے انہوں نے آپ کے ساتھ کھانا کھایا۔

حضرت علی رضی اللہ عنہ نے خود بیان کیا ہے کہ رسول اللہ ﷺ کو ایک پرندہ سرخاب نامی ہدیہ کیا گیا اسے تیار کر کے آپ ﷺ کے سامنے رکھ دیا گیا پھر آپ نے فرمایا اے اللہ! اپنی مخلوق میں سے محبوب ترین شخص کو میرے پاس بھیج دے تاکہ وہ میرے ساتھ یہ کھائے، حضرت علی نے آ کر اجازت طلب کی، حضرت انس نے جواب دیا اللہ کے رسول اس وقت مصروف ہیں لہذا آپ چلے جائیں، آپ ﷺ نے دوبارہ پھر سے بارہو ہی دعا فرمائی، حضرت علی دوسری بار آئے تو وہی جواب ملا پھر تیسری بار آئے تو رسول اللہ نے ان کو اندر بلایا اور انہوں نے آپ ﷺ کے ساتھ کھانا کھایا۔

حضرت علی رضی اللہ عنہ کے فضائل پر مشتمل مختلف احادیث..... (۱)..... جابر بن عبد اللہ نے بیان کیا ہے کہ میں اللہ کے نبی کے



ساتھ ایک انصاریہ کے کھجور کے باغ میں گیا جسے اسراف کہا جاتا تھا میں نے رسول اللہ ﷺ کے لئے ایک کپڑا بچھایا جہاں کھجور کے چھوٹے چھوٹے درختوں کے نیچے چھڑکاؤ کیا ہوا تھا اس کے بعد آپ علیہ السلام نے فرمایا اب تمہارے سامنے ایک جنتی شخص آئیگا تو ابوبکر آگئے پھر آپ نے یہی الفاظ فرمائے تو عمر آگئے پھر سہ بارہ آپ نے وہی الفاظ دہرائے تو میں نے دیکھا کہ آپ ﷺ سر جھکائے بیٹھے ہوئے ہیں پھر آپ نے فرمایا اے اللہ! اس کو علی بنادے، اس کے بعد علی رضی اللہ عنہ آگئے پھر انصاری عورت نے رسول اللہ ﷺ کے لئے بکری ذبح کر کے اسے تیار کیا، آپ ﷺ اور دیگر سب نے اسے تناول فرمایا، جب ظہر کا وقت ہوا تو ہم سب نے وضو کیا اور نماز پڑھی۔

(۲)..... جمع بن عمیر فرماتے ہیں کہ میں اپنے والد کے ساتھ حضرت عائشہ رضی اللہ عنہا کے پاس گیا میں نے ان سے حضرت علی رضی اللہ عنہ کے بارے میں سوال کیا انہوں نے جواب دیا کہ ہم نے علی اور ان کی بیوی سے زیادہ اللہ کے رسول کے نزدیک کسی کو محبوب نہیں دیکھا۔

(۳)..... امام احمد، یحییٰ بن کثیر، اسرائیل، ابی اسحاق اور ابو عبد اللہ بکلی کہتے ہیں کہ ایک بار میں حضرت ام سلمہ رضی اللہ عنہا کے پاس گیا انہوں نے پوچھا کیا تم میں رسول اللہ ﷺ کو گالی دی جاتی ہے؟ میں نے کہا معاذ اللہ یا سبحان اللہ یا اسی قسم کا کوئی جملہ کہا، انہوں نے فرمایا میں نے رسول اللہ کو کہتے سنا کہ جس نے علی کو گالی دی اس نے مجھے گالی دی۔

(۴)..... عبدالرزاق، ثوری، اعمش، عدی بن ثابت اور زر بن حبیش کہتے ہیں کہ میں نے علی کو کہتے سنا اس ذات کی قسم! جس نے دانے کو پھاڑا اور جان کو پیدا کیا بلاشبہ آپ ﷺ نے مجھ سے عہد کیا کہ مومن تم سے محبت کرے گا اور منافق تم سے بغض رکھے گا۔

(۵)..... عمار بن یاسر کا بیان ہے کہ میں نے علی کے حق میں رسول اللہ کو فرماتے ہوئے سنا ان لوگوں کے لئے خوشخبری ہے جو آپ سے محبت کرنے والے اور آپ کے بارے میں سچ بولنے والے ہیں اور ان لوگوں کے لئے ہلاکت ہے جو آپ ﷺ سے بغض رکھنے والے اور آپ ﷺ کے بارے میں جھوٹ بولنے والے ہیں۔

(۶)..... ابن عباس رضی اللہ عنہ کا بیان ہے کہ رسول اللہ ﷺ نے حضرت علی رضی اللہ عنہ کی طرف دیکھ کر فرمایا کہ آپ دنیا و آخرت میں سردار ہیں جس نے آپ سے محبت کی اس نے مجھ سے محبت کی، آپ کا حبیب اللہ کا حبیب ہے، جس نے آپ سے بغض رکھا اس نے مجھ سے بغض رکھا، آپ سے بغض رکھنے والا حقیقت میں اللہ سے بغض رکھنے والا ہے میرے بعد آپ سے بغض رکھنے والے کے لئے ہلاکت ہے۔

(۷)..... حضرت علی رضی اللہ عنہ کا بیان ہے کہ مجھے اللہ کے رسول ﷺ نے بلا کر فرمایا اے علی! تم میں عیسیٰ بن مریم جیسی باتیں پائی جاتی ہیں کہ یہود نے ان سے اتنا بغض رکھا کہ ان کی والدہ پر تہمت لگا دی اور نصاریٰ ان سے اتنی محبت کی کہ ان کو ان کی شان سے بھی بڑھ کر درجہ عطا کر دیا، حضرت علی رضی اللہ عنہ نے فرمایا میرے بارے میں دو گروہ ہلاک ہوں گے، (۱) مجھ سے حد سے زیادہ محبت کرنے والا، (۲) مجھ سے حد سے بڑھ کر عداوت رکھنے والا۔ خبردار! میں نہ نبی ہوں اور نہ میری طرف وحی کی جاتی ہے میں اللہ کی کتاب اور سنت رسول کے مطابق عمل کرتا ہوں، اگر میں تم کو اللہ کی اطاعت کا حکم دوں تو تم طوعاً و کرہاً اسے پورا کرو۔ ابن کثیر کہتے ہیں کہ روافض نے آپ کے فضائل کے بارے میں من گھڑت احادیث بیان کی ہیں۔ جن کی کوئی اصل نہیں ہے۔

(۸)..... حضرت علی رضی اللہ عنہ فرماتے ہیں کہ مجھے تکلیف تھی اسی حالت میں رسول اللہ ﷺ میرے پاس سے گزرے اور میں تکلیف کی شدت کی وجہ سے کہہ رہا تھا اے اللہ! اگر میری موت کا وقت قریب آچکا ہے تو مجھے راحت دیدے، اگر نہیں تو مجھے شفا دیدے اگر شفاء بھی نہیں تو مجھے تکلیف برداشت کرنے کے لئے صبر عطا کر دے، آپ نے فرمایا اے علی! تم کیا کہہ رہے ہو؟ میں نے وہی الفاظ دہرائے، آپ ﷺ نے اپنا پاؤں مجھے مار کر کہا کیا کہہ رہے ہو؟ میں نے پھر وہی الفاظ دہرائے پھر آپ ﷺ نے فرمایا اے اللہ! اسے عافیت یا شفاء عطا کر دے۔

(۹)..... ابو حمزہ کہتے ہیں کہ اللہ کے رسول نے فرمایا جو شخص عمل کی صورت میں حضرت آدم اور فہم کی صورت میں حضرت نوح، اور حلم کی صورت میں حضرت ابراہیم اور زہد کی صورت میں یحییٰ بن زکریا اور گرفت کی صورت میں حضرت موسیٰ کو دیکھنا چاہے تو وہ علی کو دیکھ لے، یہ روایت منکر ہے اس کی اسناد صحیح نہیں ہے۔

(۱۰)..... حضرت جابر نے بیان کیا ہے کہ طائف کے روز اللہ کے رسول ﷺ نے حضرت علی رضی اللہ عنہ کو بلا کر ان سے طویل سرگوشی کی، آپ



ﷺ نے فرمایا میں نے ان سے سرگوشی کی بلکہ اللہ نے سرگوشی کی ہے۔ امام ترمذی فرماتے ہیں کہ یہ حدیث حسن غریب ہے اور ہم اسے صرف اہل حلیہ کی حدیث سے جانتے ہیں اور ”اللہ نے سرگوشی کی“ کا مطلب ہے کہ اللہ نے مجھے اس سے سرگوشی کا حکم دیا ہے۔

(۱۱)..... ام عطیہ کا قول ہے کہ رسول اللہ نے ایک دستہ روانہ فرمایا جس میں علی بھی تھے، ام عطیہ فرماتی ہیں کہ میں نے اللہ کے رسول کو ہاتھ اٹھا کر دعا کرتے سنا کہ اے اللہ! علی کی واپسی سے قبل مجھے موت نہ دینا۔

(۱۲)..... عبداللہ بن ظالم مازنی نے بیان کیا ہے کہ حضرت معاویہ نے کوفہ سے نکلتے وقت مغیرہ بن شعبہ کو کوفہ کا عامل مقرر کیا، راوی کہتے ہیں کہ مغیرہ نے علی رضی اللہ عنہ پر اعتراض کرنے والے خطباء کو جمع فرمایا، راوی کہتے ہیں کہ میں سعید بن زید بن عمرو بن نفیل کے پہلو میں تھا، راوی کا بیان ہے کہ وہ غصہ میں کھڑے ہوئے اور انہوں نے میرا ہاتھ پکڑا میں ان کے پیچھے پیچھے تھا انہوں نے فرمایا کیا تم نے اس شخص کو نہیں دیکھا جو اپنی جان پر ظلم کر نیوالا ہے اور جو ایک کوئی شخص کے بارے میں لعنت کا حکم دینے والا تھا اور میں نو شخصوں کے بارے میں جنتی ہونے کی گواہی دے سکتا ہوں اگر میں دسویں شخص کے بارے میں گواہی دوں تو میں حاشا نہیں ہوں گا۔

راوی کہتا ہے کہ میں نے پوچھا کہ کیا ہے انہوں نے فرمایا کہ اللہ کے رسول ﷺ نے حکم دیا ہے کہ کوہ حراء اپنی جگہ ٹھہر جا، اس لئے کہ اس وقت تجھ پر ایک نبی یا صدیق یا شہید ہیں، راوی کہتے ہیں کہ میں نے پوچھا وہ کون ہیں، انہوں نے جواب دیا رسول اللہ ﷺ، حضرت ابوبکر، حضرت عمر، حضرت عثمان، حضرت علی، حضرت زبیر، حضرت طلحہ، حضرت عبدالرحمن بن عوف، حضرت سعد بن مالک رضی اللہ عنہم اجمعین، میں نے پوچھا دسواں کون ہے انہوں نے کہا میں ہوں۔

(۱۳)..... حبشی بن جنادہ سلولی کا بیان ہے کہ حجۃ الوداع کے روز رسول اللہ ﷺ نے فرمایا حضرت علی مجھ سے ہے، اور میں علی سے ہوں اور میری طرف سے میں یا علی ادا کرے گا۔

(۱۴)..... حضرت ابوبکر فرماتے ہیں کہ رسول اللہ ﷺ نے انہیں سورہ برآۃ دے کر اہل مکہ کی طرف بھیجا کہ اس سال کے بعد کوئی مشرک حج نہیں کرے گا، اور خانہ کعبہ کا طواف کوئی برہنہ جسم شخص نہیں کرے گا، اور جنت میں صرف مومن داخل ہوگا، جس شخص اور اللہ کے رسول کے درمیان کوئی مدت مقرر ہے تو اس کا وقت اس مدت کے ختم ہونے تک ہے، اللہ اور اس کا رسول مشرکین سے بری الذمہ ہے، حضرت ابوبکر تین روز تک اسے لے کر چلتے رہے پھر رسول اللہ صلی اللہ علیہ وسلم نے علی سے فرمایا تم جلوہ حضرت ابوبکر سے مل کر ان سے وہ پیغام لے لو، اور ان کو واپس بھیج دو، راوی کا بیان ہے کہ جب ابوبکر رسول اللہ ﷺ کے پاس واپس پہنچے تو رونے لگے اور عرض کیا کہ یا رسول اللہ ﷺ کیا میرے متعلق کوئی بات نازل ہوئی ہے اللہ کے رسول ﷺ نے فرمایا تمہارے بارے میں خیر ہی اتری ہے لیکن مجھے حکم دیا گیا کہ اس کو میں یا میرے اہل بیت میں سے کوئی پہنچائے۔

(۱۵)..... متعدد صحابہ کرام سے مروی ہے کہ حضرت علی رضی اللہ عنہ کے چہرہ کی طرف دیکھنا عبادت ہے، حضرت عائشہ رضی اللہ عنہا سے ایک روایت ہے کہ حضرت علی کا ذکر کرنا عبادت ہے۔ ان میں سے کوئی بھی روایت صحیح نہیں ہے اور ان میں سے کوئی بھی سند کذاب یا مجہول الحال شخص سے خالی نہیں ہے اور اس میں روادۃ شیعہ ہیں۔

رکوع کی حالت میں انگھوٹی صدقہ کرنے کی:..... (۱۶)..... حضرت علی رضی اللہ عنہ نے بیان کیا ہے کہ قرآنی آیت (انما ولیکم اللہ الخ) کے نازل ہونے کے بعد رسول اللہ ﷺ نکل کر مسجد کی طرف گئے، لوگ رکوع اور سجدہ کی حالت میں تھے، آپ صلی اللہ علیہ وسلم نے ایک سائل کو دیکھ کر اس سے پوچھا کہ کیا تم کو کسی نے کچھ دیا ہے؟ اس نے کہا علی رضی اللہ عنہ نے رکوع کی حالت میں مجھے یہ انگھوٹی دی ہے، لیکن اس حدیث کی اسانید کے ضعیف ہونے کی وجہ سے یہ بات غیر صحیح ہے اور حضرت علی رضی اللہ عنہ کے بارے میں خاص طور پر قرآن میں کچھ نازل نہیں ہوا، جیسا کہ لوگ آیت ”انما انت منذر و لكل قوم هاد و يطعمون الطعام علی حبہ مسکینا ویتیمًا واسبغوا و اجعلتم سقایۃ الحاج و عمارة المسجد الحرام“ وغیرہ آیات کے بارے میں خیال کرتے ہیں کہ یہ حضرت علی رضی اللہ عنہ کے بارے میں نازل ہوئی ہیں۔ ان باتوں میں کوئی بات بھی درست نہیں ہے۔ البتہ قرآن کی یہ آیت (هذان خصمان اختصموا فی ربهم) صحابہ میں سے علی، حمزہ، اور عبیدہ کے بارے میں اور



کافرین میں سے عتبہ، شیبہ اور ولید بن عتبہ کے بارے میں نازل ہوئی ہے، باقی جو یہ بات ابن عباس سے مروی ہے کہ لوگوں کے بارے میں جو کچھ نازل ہوا وہ علی کے بارے میں نازل ہوا ہے یا یہ بات کہ علی کے بارے میں تین سو قرآنی آیات نازل ہوئی ہیں، یہ سب کچھ غلط ہے۔

(۱۷)..... حضرت انس نے بیان کیا ہے کہ رسول اللہ ﷺ مسجد میں تشریف فرما تھے، آپ کے اصحاب آپ کے ارد گرد موجود تھے اچانک حضرت علی تشریف لائے اور وہ کھڑے ہو کر بیٹھنے کے لئے کوئی خالی جگہ دیکھنے لگے، آپ دیکھ رہے تھے کہ آج صحابہ میں سے کون حضرت علی رضی اللہ عنہ کے لئے بیٹھنے کی گنجائش نکالتا ہے، حضرت ابو بکر نے اپنے آپ کو سمیٹ کر حضرت علی کے لئے گنجائش نکالی، اور انہیں بیٹھنے کا اشارہ کیا۔ چنانچہ حضرت علی رسول اللہ اور حضرت ابو بکر کے درمیان بیٹھ گئے، راوی کہتے ہیں کہ ہم نے اللہ کے رسول کے چہرہ پر خوشی کے آثار دیکھے اس کے بعد رسول اللہ ﷺ حضرت ابو بکر رضی اللہ عنہ کی طرف متوجہ ہو کر فرمانے لگے فضل والوں کو اصحاب فضل ہی پہنچانے ہیں۔ اور وہ حدیث جو حضرت علی رضی اللہ عنہ کی اور حضرت حذیفہ رضی اللہ عنہ سے مرفوعاً بیان ہوئی ہے کہ علی خیر البشر ہیں اور جس نے انکار کیا اس نے ناشکری کی اور جو خوش ہوا اس نے شکر کیا۔ یہ حدیث معادوں طرق سے موضوع ہے۔ اللہ تعالیٰ اس کے اضعین کا برا کرے۔

(۱۸)..... حضرت علی نے بیان کیا ہے کہ اللہ کے رسول نے فرمایا میں دار الحکمت ہوں اور علی اس کا دروازہ ہے امام ترمذی نے فرمایا یہ حدیث غریب ہے، بعض روایات میں یہ الفاظ آئے ہیں میں علم کا شہر ہوں اور علی اس کا دروازہ ہے جو شخص علم حاصل کرنا چاہے وہ شہر کے دروازہ سے آئے۔

(۱۹)..... عبد اللہ بن عمرو کا قول ہے کہ آپ ﷺ نے مرض الوفا میں فرمایا میرے بھائی کو بلاؤ، صحابہ کرام حضرت ابو بکر رضی اللہ عنہ کو بلا لائے تو آپ نے ان سے اعراض کیا، پھر آپ ﷺ نے فرمایا میرے بھائی کو بلاؤ تو صحابہ کرام حضرت عمر کو بلا لائے تو آپ نے ان سے بھی اعراض کیا پھر اللہ کے رسول ﷺ نے فرمایا میرے بھائی کو بلاؤ تو صحابہ کرام حضرت عثمان رضی اللہ عنہ کو لے آئے تو اللہ کے نبی نے ان سے بھی توجہ پھیر لی، پھر آپ ﷺ نے فرمایا میرے بھائی کو بلاؤ تو صحابہ کرام حضرت علی رضی اللہ عنہ کو بلا کر لائے تو رسول اللہ ﷺ نے ان کو کپڑے سے ڈھانپ لیا اور ان سے سرگوشی کی، جب حضرت علی رضی اللہ عنہ باہر آئے تو لوگوں نے ان سے پوچھا کہ تمہارے لئے اللہ کے رسول نے کیا ارشاد فرمایا؟ حضرت علی رضی اللہ عنہ نے جواب میں فرمایا اللہ کے نبی نے مجھے ایک ہزار باب سکھائے ان میں سے ہر باب ایک ہزار باب کی طرف کھلتا ہے، ابن عدی کا بیان ہے کہ یہ حدیث منکر ہے کیوں کہ اس میں ابن لہیعہ راوی کٹر شیعہ ہے۔

(۲۰)..... حضرت عبد اللہ کہتے ہیں کہ میری موجودگی میں رسول اللہ ﷺ سے حضرت علی رضی اللہ عنہ کے بارے میں سوال کیا گیا، آپ ﷺ نے فرمایا حکمت کو دس اجزاء پر تقسیم کیا گیا اس میں سے نو جز علی کو اور باقی ایک تمام لوگوں کو دیا گیا، یہ حدیث موضوع ہے۔

(۲۱)..... ابو یعلیٰ عبید اللہ بن عمرو قریری، یحییٰ، اعمش، عمرو بن مرة، ابو البختری اور علی فرماتے ہیں کہ مجھے رسول اللہ نے کمسنی میں یمن کا قاضی بنا کر بھیجا اس وقت قضاء کے بارے میں مجھ کو کچھ شد بد نہیں تھی، آپ ﷺ نے میرے سینہ پر ہاتھ رکھ کر فرمایا اللہ عنقریب تمہارے قلب کو راہنمائی عطا کرے گا، اور تمہاری زبان کو ثابت قدم رکھے گا، حضرت علی رضی اللہ عنہ کا بیان ہے کہ اس کے بعد کبھی بھی مجھے دو شخصوں کے درمیان فیصلہ کرنے میں دقت پیش نہیں آئی، حضرت عمر رضی اللہ عنہ سے مروی ہے کہ وہ فرمایا کرتے تھے کہ علی رضی اللہ عنہ ہمارے سب سے بڑے قاضی ہیں اور حضرت ابی بن کعب ہمارے سب سے بڑے قاری ہیں، حضرت عمر رضی اللہ عنہ فرمایا کرتے تھے میں اس مشکل مسئلہ میں خدا کی پناہ طلب کرتا ہوں جس کے حل کے لئے ابوالحسن موجود نہ ہوں۔

(۲۲)..... حضرت ام سلمہ رضی اللہ عنہا کہتی ہیں کہ جس بات پر میں قسم اٹھا سکتی ہوں وہ یہ ہے کہ حضرت علی رضی اللہ عنہ نے لوگوں میں سب سے زیادہ رسول اللہ ﷺ کو قریب سے دیکھا ہے، ہم ایک صبح کے بعد دوسری صبح اللہ کے نبی کی عیادت کے لئے گئے اس کے باوجود اللہ کے نبی نے فرمایا حضرت علی رضی اللہ عنہ میری عیادت کے لئے بار بار آتے ہیں، ایک بار حضرت علی رضی اللہ عنہ آئے تو میں نے خیال کیا کہ وہ کسی ضروری کام سے آئے ہیں پھر دوبارہ آئے تو میں نے سمجھا کہ انہیں کوئی کام ہے، اس کے بعد میں گھر سے نکل کر دروازہ کے پاس بیٹھ گئی اور میں دروازہ کے سب سے زیادہ قریب تھی، حضرت علی رضی اللہ عنہ آئے آپ ﷺ نے ان سے سرگوشی کی پھر اسی روز رسول اللہ ﷺ نے اس دنیا سے پردہ فرمایا چنانچہ حیدر کرار رسول اللہ کو لوگوں میں سے سب سے زیادہ قریب سے دیکھنے والے تھے۔



(۲۳)..... جمیع بن عمیر کا قول ہے کہ میری والدہ اور خالہ حضرت عائشہ رضی اللہ عنہا کے پاس گئیں انہوں نے ان سے حضرت علی رضی اللہ عنہ کے بارے میں سوال کیا انہوں نے فرمایا تم ایسے شخص کے بابت سوال کرتی ہو کہ جس کا ایک ہاتھ رسول اللہ ﷺ کی ایک جگہ پر تھا اسی حالت میں اللہ کے رسول نے اس دنیا سے رحلت فرمائی، آپ نے اپنا ہاتھ ان کے چہرہ پر پھیرا پھر لوگوں نے آپ ﷺ کے دفن کے بابت اختلاف کیا تو انہوں نے فرمایا تمام مقامات میں سے وہ جگہ جہاں نبی کی وفات ہو اللہ کے نزدیک سب سے زیادہ محبوب ہوئی ہے اس کے بعد انہوں نے پوچھا پھر آپ نے شیر خدا کے خلاف خروج کیوں کیا؟ حضرت عائشہ رضی اللہ عنہا نے فرمایا یہ ایک طے شدہ فیصلہ تھا اب میری یہ خواہش ہے کہ میں روئے زمین کی تمام چیزوں کو اس کے فدیہ میں دیدوں، یہ حدیث نہایت منکر ہے اور صحیح میں وہ حدیث موجود ہے جو اس کا رد کر نیوالی ہے۔

(۲۴)..... حضرت علی رضی اللہ عنہ فرماتے ہیں کہ اللہ کے رسول ﷺ سے سوال کیا گیا کہ ہم آپ کے بعد کس کو امیر بنائیں؟ آپ ﷺ نے فرمایا اگر تم ابو بکر کو امیر بناؤ گے تو تم ان کو امین، دنیا سے بے رغبت اور آخرت کی طرف راغب پاؤ گے۔ اگر تم عمر رضی اللہ عنہ کو امیر بناؤ گے تو تم ان کو طاقتور، امین اور بے خوف پاؤ گے، اگر تم علی رضی اللہ عنہ کو امیر بناؤ گے اور مجھے اس کی تم سے توقع نہیں ہے تو تم ان کو ہادی مہدی پاؤ گے وہ تم کو صراط مستقیم پر ڈالیں گے۔ امام احمد عبد اللہ بن مسعود سے روایت کرتے ہیں کہ ہم ایک شب جناب رسول اکرم ﷺ کے پاس تھے۔ راوی کہتے ہیں کہ آپ ﷺ نے سانس لیا تو میں نے کہا یا رسول اللہ ﷺ آپ کا کیا حال ہے؟ آپ ﷺ نے فرمایا کہ مجھے موت کی اطلاع دی گئی ہے۔ میں نے کہا آپ ﷺ خلیفہ مقرر فرمادیں۔ آپ ﷺ نے فرمایا کس کو؟ میں نے کہا، حضرت ابو بکر رضی اللہ عنہ کو۔ راوی کہتے ہیں کہ آپ ﷺ خاموش ہو گئے۔ تھوڑی دیر کے بعد پھر آپ نے سانس لیا۔ راوی کہتے ہیں کہ میں نے کہا، یا رسول اللہ ﷺ آپ کا کیا حال ہے؟ آپ ﷺ نے فرمایا، یا ابن مسعود مجھے موت کی اطلاع دی گئی ہے۔ میں نے کہا، خلیفہ مقرر کر دیجئے۔ آپ ﷺ نے فرمایا کہ کس کو؟ میں نے کہا، حضرت عمر رضی اللہ عنہ کو۔ آپ ﷺ خاموش ہو گئے۔ پھر تھوڑی دیر گزرنے کے بعد آپ ﷺ نے سانس لیا۔ میں نے کہا، یا رسول اللہ ﷺ آپ کا کیا حال ہے؟ آپ ﷺ نے ارشاد فرمایا، ابن مسعود مجھے موت کی اطلاع دی گئی ہے۔ راوی کہتے ہیں کہ میں نے کہا، یا رسول اللہ ﷺ آپ خلیفہ مقرر کر دیجئے۔ آپ ﷺ نے فرمایا کہ کس کو؟ میں نے عرض کیا، علی بن ابی طالب کو۔ آپ ﷺ نے فرمایا۔ اس ذات کی قسم جس کے قبضہ میں میری جان ہے۔ اگر تم نے اس کی اطاعت کی تو وہ سب کو جنت میں داخل کر دے گا۔ ابن عساکر کہتے ہیں کہ اس روایت میں ہمام اور ابن میناء مجہول الحال ہیں۔

(۲۵)..... حضرت علی رضی اللہ عنہ فرماتے ہیں کہ اللہ کے رسول نے فرمایا کہ اللہ تعالیٰ حضرت ابو بکر رضی اللہ عنہ پر رحم فرمائے جنہوں نے اپنی صاحبزادی کا عقد مجھ سے کیا اور وہ مجھے سوار کر کے دارالہجرت لے گئے اور بلال کو اپنے مال سے آزاد کیا، اللہ تعالیٰ عمر پر رحم فرمائے جو ہر حالت میں حق بات کہنے کے عادی ہیں چاہے وہ کڑوا ہی کیوں نہ ہو، اور حق انہیں نہیں چھوڑتا، اور ان کا کوئی دوست نہیں ہے۔ اور خدا عثمان پر رحم کرے جس سے فرشتے بھی حیا کرتے ہیں اور اللہ تعالیٰ علی پر رحم کرے کہ حق ان کے ساتھ گھومتا ہے جہاں بھی وہ ہوتے ہیں اس حدیث میں نظر ہے۔

(۲۶)..... حضرت ابوسعید نے بیان کیا ہے کہ میں نے رسول اللہ ﷺ کو فرماتے ہوئے سنا کہ تم میں سے بعض وہ ہے جو تاویل قرآن پر اس طرح جنگ کرے گا کہ جس طرح میں نے تنزیل قرآن پر جنگ کی ہے، ابو بکر نے عرض کیا کہ یا رسول اللہ! وہ میں ہوں، آپ ﷺ نے فرمایا نہیں، حضرت عمر نے عرض کیا یا رسول اللہ! کیا وہ میں ہوں؟ تو آپ نے نفی میں جواب ارشاد فرمایا، آپ ﷺ نے فرمایا لیکن وہ جو تپ سینے والا ہے اور رسول اللہ ﷺ نے حضرت علی کو جو تپ سینے کے لئے دی تھی، اور قبل ازیں یہ حدیث اہل بغا اور خوارج سے حضرت علی کے قتال کرنے کے بارے میں اپنی جگہ پر گزر چکی ہے اور صفین کے روز آپ کی جرأت اور بہادری کا بیان گذر چکا ہے اور نہروان کے روز آپ کی فضیلت کا ذکر بھی ہو چکا ہے اور خوارج سے قتال کرنے والے گروہ کے بارے میں احادیث کا بیان بھی گذر چکا ہے اور وہ حدیث بھی گزر چکی ہے جس میں اللہ کے رسول نے علی رضی اللہ عنہ کو خوارج، ظالمین اور رعبہ شکنوں سے جنگ کرنے کا حکم دیا ہے اور ناکثین کی تفسیر اصحاب جمل سے اور قاسطین کی تفسیر اہل شام سے اور مارقین کی تفسیر خوارج سے کی گئی ہے۔ اور یہ حدیث ضعیف ہے۔

بحمد اللہ تعالیٰ البدایہ والنہایہ کا ساتواں جز مکمل ہوا۔



البدایہ والنہایہ  
(معروف بہ)

تاریخ ابن کثیر  
(حصہ ہشتم)

حافظ عماد الدین ابوالفداء اسماعیل بن کثیر رحمۃ اللہ علیہ

المتوفی ۷۷۴ھ





## تاریخ ابن کثیر..... حصہ ہشتم فصل

۴۰ھ کے واقعات

حضرت علی رضی اللہ عنہ کی عالی سیرت، مواعظ، فیصلہ جات، خطبات اور ول پذیر چند حکمتوں کا بیان

عبدالوارث ابی عمرو بن العلاء سے اور وہ اپنے باپ سے نقل کرتے ہیں کہ ان کے باپ نے کہا کہ حضرت علی رضی اللہ عنہ نے لوگوں کو خطبہ دیتے ہوئے کہا اے لوگو! اس اللہ کی قسم جس کے سوا کوئی معبود نہیں میں نے تمہارے مال میں سے نہ قلیل کو ہلکا سمجھا اور نہ کثیر کو بجز اس کے اس کے بعد اپنی قمیض کی آستین سے ایک بوتل نکالی جس میں خوشبو تھی اور کہا کہ یہ مجھے ایک کسان نے دی ہے اور ایک روایت میں دال کی ضمہ کے ساتھ ہے۔ راوی کہتے ہیں کہ پھر آپ بیت المال آئے اور فرمایا کہ میری اس بات کو مضبوطی سے پکڑو اور یہ اشعار کہنے لگے۔

افلح من كانت له قوصرة  
یا کل فہا کل یوم تمرۃ

ترجمہ:..... کامیاب ہو اوہ شخص کے جس کے پاس ایک ٹوکری ہو جس میں سے وہ ہر دن ایک کھجور کھاتا ہو۔  
ایک نسخہ میں ”تمرۃ“ کی جگہ ”مرۃ“ کا لفظ ہے جب کہ ایک اور نسخہ میں پہلا مصرعہ یوں ہے۔

طوبی لمن كانت له قوصرة.

حرمہ ابن وہب سے اور وہ ابن لہیعہ سے، وہ ابن ہبیرہ سے، وہ عبداللہ بن ابی رزین الغافقی سے نقل کرتے ہیں کہ ایک دفعہ ہم عید الاضحیٰ کو حضرت علی رضی اللہ عنہ کے ہاں گئے تو انہوں نے ہمارے سامنے حریرہ پیش کیا ہم نے کہا اللہ تمہارا بھلا کرے اگر آپ گندم کی روٹی لے آتے تو کوئی مضائقہ نہ تھا اس لئے کہ اللہ تعالیٰ نے مال کی فراوانی کی ہے اس پر انہوں نے فرمایا اے رزین کے بیٹے میں نے رسول اللہ ﷺ کو یہ کہتے ہوئے سنا ہے کہ خلیفہ کے لئے اللہ کے مال میں سے دو پیالوں کے سوا جائز نہیں ایک پیالہ اپنے لئے اور گھر والوں کے لئے ایک پیالہ لوگوں کو کھلانے کے لئے۔

امام احمد رحمہ اللہ فرماتے ہیں کہ ہمیں حدیث سنائی حسن اور بنی ہاشم کے غلام ابوسعید نے اور وہ دونوں روایت کرتے ہیں ابن لہیعہ سے اور وہ عبداللہ بن ہبیرہ سے اور وہ عبداللہ بن رزین سے کہ انہوں نے کہا کہ میں علی بن ابی طالب کے پاس گیا جب کہ حسن نے عید الاضحیٰ کے دن کی صراحت بھی کی ہے۔ حضرت علی رضی اللہ عنہ نے ہمارے سامنے حریرہ پیش کیا تو ہم نے کہا اللہ تمہارا بھلا کرے اگر آپ گندم کی روٹی لے آتے تو کیا حرج تھا جب کہ اللہ تعالیٰ نے مال کی فراوانی بھی کی ہے۔ حضرت علی نے فرمایا۔ اے زرین کے بیٹے میں نے رسول اللہ ﷺ کو یہ کہتے ہوئے سنا ہے کہ خلیفہ کے



لئے اللہ کے مال میں سے دو پیالے کے سوا جائز نہیں ایک اپنے لئے اور اپنے اہل و عیال کے لئے ایک لوگوں کے لئے۔

ابو عبید کہتے ہیں ہمیں حدیث سنائی عباد بن عوام نے اور وہ روایت کرتے ہیں مروان بن غنترہ سے اور وہ اپنے باپ سے کہ انہوں نے کہا میں حضرت علی بن ابی طالب کے پاس خورنق میں گیا ان کے اوپر ایک چھوٹی سی چادر تھی اور سردی سے کانپ رہے تھے یہ منظر دیکھ کر میں نے کہا اے امیر المومنین اللہ نے تمہارے لئے اور تمہارے گھر والوں کے لئے اس مال میں سے ایک حصہ مقرر کیا ہے اور ادھر آپ سردی سے کانپ رہے ہیں؟ انہوں نے فرمایا بخدا میں آپ کے مال میں سے کسی بھی چیز کو ہلکا نہیں سمجھتا اور یہ چادر بھی اپنے گھر سے لے آیا ہوں، یا یوں کہا کہ مدینہ سے لے کر آیا ہوں۔ ابو نعیم کہتے ہیں میں نے سفیان ثوری کو یہ کہتے ہوئے سنا کہ علی نے نہ ہی کچی دیوار تعمیر کی اور نہ اس پر بالنس رکھا اور وہ اپنا غلہ مدینہ سے خورجین میں لائے تھے۔

یعقوب بن سفیان کہتے ہیں کہ ہمیں روایت کیا ہے ابو بکر الحمیدی سے اور وہ سفیان ابو حسان سے اور وہ مجمع بن سمعان التیمی سے کہ انہوں نے کہا ایک دفعہ علی بن ابی طالب اپنی تلوار لے کر بازار نکلے اور کہا، کون میری یہ تلوار مجھ سے خریدے گا اگر میرے پاس چادر درہم ہوتے تو میں چادر خرید لیتا اور تلوار نہ بیچتا۔

زبیر بن بکر کہتے ہیں مجھے روایت کیا سفیان نے اور وہ جعفر سے اور غالباً وہ اپنے باپ سے کہ حضرت علی رضی اللہ عنہ نے ایک دفعہ قمیص پہنی جب ہاتھ لمبے کئے تو آستین کا کچھ حصہ انگلیوں سے بڑھا ہوا تھا انہوں نے اس بڑھے ہوئے حصے کو کاٹ دیا اور فرمانے لگے آستین انگلیوں سے بڑھی ہوئی نہ ہونی چاہیے۔

ابو بکر روایت کرتے ہیں عیاش سے اور وہ یزید بن ابی زیاد سے اور وہ مقسم سے اور وہ ابن عباس سے کہ حضرت عباس رضی اللہ عنہ نے فرمایا حضرت علی نے تین درہم کی قمیص خریدی جب کہ وہ خلیفہ تھے اور اس کی آستینوں کو کھائیوں کی جگہ سے کاٹ دیا اور فرمانے لگے اللہ کا شکر ہے جس کی طرف سے یہ ایک بہترین لباس ہے۔

امام احمد باب زہد میں عباد بن العوام سے روایت کرتے ہیں اور وہ ہلال بن عباد سے اور وہ ابی غصین کے غلام سے کہ انہوں نے فرمایا میں نے حضرت علی کو دیکھا کہ وہ سوتی کپڑے والے کے پاس آئے اور اس سے فرمانے لگے آپ کے پاس سنبلانی قمیص ہے؟ ابی غصین کے غلام کہتے ہیں کہ اس نے ایک قمیص حضرت علی رضی اللہ عنہ کے سامنے پیش کی انہوں نے اس کو پہن لیا جب کہ یہ قمیص صرف ان کی نصف پنڈلی تک لمبی تھی اس کے بعد انہوں نے اپنے دائیں بائیں دیکھا اور فرمانے لگے میں بس اسی قدر مناسب سمجھتا ہوں۔ کیا قیمت ہے اس کی؟ تو اس نے کہا اے امیر المومنین چادر درہم راوی کہتے ہیں کہ انہوں نے اپنی تہبند سے چادر درہم نکالے اور ان کو دے کر چل دیئے۔

محمد بن سعید کہتے ہیں ہمیں روایت کیا فصل بن دکین نے اور وہ حسن بن جرموز سے اور وہ اپنے باپ سے کہ انہوں نے کہا میں نے حضرت علی کو گھر سے نکلتے ہوئے دیکھا اس حال میں کہ ان کے جسم پر دو قبلی چادریں تھیں ایک آدھی پنڈلی تک تھی اور دوسری بھی اس کے قریب قریب تھی جس کو اوپر اٹھائے ہوئے تھے۔ اور ان کے پاس ایک کوڑا تھا بازار جاتے ہوئے اپنے ساتھ رکھتے اور لوگوں کو اللہ کے خوف اور صحیح خرید و فروخت کرنے کا حکم دیتے اور فرماتے ناپ تول پورا پورا رکھو اور قمر ماتے گوشت کو پھلا کر مت بیچو۔

حضرت عبداللہ بن مبارک باب زہد میں فرماتے ہیں کہ مجھے ایک شخص نے روایت کیا اور انہوں نے صالح بن میثم سے اور وہ یزید بن وہب الجہنی سے بیان کرتے ہیں کہ انہوں نے کہا ایک دن حضرت علی بن ابی طالب ہمارے پاس آئے ان کے اوپر دو چادریں تھیں ایک اوپر اور ایک نیچے۔ تہبند کی ایک جانب نیچے اور دوسری اوپر اٹھی ہوئی تھی انہوں نے اپنے تہبند کو ایک چھتھرے سے اوپر اٹھایا ہوا تھا اسی دوران ان کے قریب سے ایک اعرابی گزرا اور کہنے لگا، اے انسان ان کپڑوں میں سے پہن لے اس لئے کہ تو یا تو مرا ہو یا مقتول ہے۔ اس پر حضرت علی رضی اللہ عنہ نے فرمایا اے اعرابی میں یہ دو کپڑے اس لئے پہنتا ہوں تاکہ نمود و نمائش سے دور رہوں اور میری نماز کے لئے یہ کپڑے بہتر ثابت ہوں اور مومنین کے لئے نمونہ ہوں۔

عبد بن حمید کہتے ہیں کہ ہمیں روایت کیا ہے کہ محمد بن عبید نے ان کو مختار بن نافع نے اور وہ ابی مطر سے بیان کرتے ہیں کہ ابی مطر نے کہا، میں



مسجد میں سے نکلا تو ایک آدمی کو اچانک اپنے پیچھے آواز دیتے ہوئے سنا اپنی تہبند اونچی رکھو کہ اس میں تمہارے کپڑے کے لئے طویل حیات ہے اور تمہارے لئے تقویٰ اور اگر تم مسلمان ہو تو اپنے سر پر بھی کوئی چیز پہن لو میں ان کے پیچھے چل دیا وہ شخص ایک چادر اوپر اور ایک نیچے پہنے ہوئے تھا ایک کوڑا اس کے ساتھ تھا گویا وہ اعرابی ہو، تو میں نے کہا یہ کون ہے؟ میرے اس استفسار پر مجھ سے کہنے لگا لگتا ہے کہ آپ اس شہر میں اجنبی ہیں۔ میں نے کہا بیشک میں تو بصرہ کا باشندہ ہوں تو اس شخص نے بتلایا کہ یہ امیر المومنین علی بن ابی طالب ہیں یہاں تک کہ وہ اونٹ ہانکتے ہوئے دارابی معیط تک جا پہنچے اور کہنے لگے خرید و فروخت کرو مگر قسم نہ کھاؤ اس لئے کہ قسم سامان کو کھا جاتی ہے اور برکت کو مٹا دیتی ہے۔ پھر وہ کھجوروں والوں کے پاس آئے تو اچانک ایک خادمہ روتی روتی ان کے پاس آئی تو انہوں نے پوچھا کہ کیوں آپ روتی جا رہی ہیں؟ خادمہ نے کہا اس شخص نے ایک درہم کی کھجور مجھے فروخت کی ہیں لیکن میرے آقا نے کھجور لوٹانے کا حکم دیا اب یہ شخص کھجوریں قبول نہیں کر رہا۔ حضرت علی رضی اللہ عنہ نے جب یہ سنا تو فرمایا، اپنی کھجوریں واپس لو اور اس کو اس کہ درہم واپس کرو تمہیں یہ اختیار نہیں کہ کھجوریں واپس لینے سے انکار کرو اس پر اس شخص نے درہم دیدیئے۔ میں نے کہا آپ جانتے ہیں یہ کون ہیں اس نے جواب دیا نہیں میں نے کہ علی بن ابی طالب ہیں۔ امیر المومنین اس پر اس نے کھجوریں پھینک دیں اور اس شخص نے اس عورت کے درہم واپس کر دیئے پھر اس شخص نے کہا اے امیر المومنین میں تو تجھے راضی رکھنا چاہتا ہوں۔ اس پر حضرت علی رضی اللہ عنہ نے فرمایا جب آپ لوگوں کے حقوق ادا کریں گے تو بھلا میں آپ سے کیسے راضی نہ ہوں گا۔

پھر کھجور والوں کے پاس سے گزرتے ہوئے فرمانے لگے، اے کھجور والو! مساکین کو کھلاؤ تمہاری کمائی میں اضافہ ہوگا۔ پھر وہاں سے گزرتے چلے گئے جب کہ ان کے ساتھ ایک جم غفیر مسلمانوں کا تھا یہاں تک کہ مچھلی فروخت کرنے والوں کے پاس پہنچے اور فرمانے لگے ہمارے بازار میں مردار مچھلی فروخت نہ ہو پھر دار فرات آئے اور یہ سوتی کپڑا بیچنے والوں کا بازار ہے۔ ایک معمر آدمی کے پاس آ کر فرمانے لگے تین درہم میں میرے ساتھ قمیص بیچنے کا معاملہ درست طریقے سے کرو۔

جب ان کو پہچانا تو ان سے کوئی چیز نہ خریدی پھر دوسرے کے پاس آئے اس کو بھی جب پہچانا تو اس سے کوئی چیز نہ خریدی پھر ایک نو عمر لڑکے کے پاس آئے اور اس سے تین درہم کی قمیص خریدی جس کی آستین پہنچوں سے لے کر ٹخنوں تک تھی اس کو پہنتے ہوئے فرمایا سب تعریفیں اس اللہ کے لئے ہیں جس نے مجھے یہ شاندار لباس عطا فرمایا کہ جس کے ذریعے میں لوگوں کے درمیان پروقا رہتا ہوں اور اپنی شرمگاہ کو چھپاتا ہوں تو ان سے کہا گیا اے امیر المومنین یہ جو کچھ آپ نے پڑھا، اپنی طرف سے ہے یا آپ نے جناب رسول اللہ ﷺ نے سنا ہے۔

حضرت علی رضی اللہ عنہ نے فرمایا نہیں بلکہ جناب رسول اللہ ﷺ کو پہنتے ہوئے فرماتے سنا اس دوران کپڑے والے لڑکے کا باپ آ گیا تو اس سے کہا گیا، اے فلاں تیرے بیٹے نے آج امیر المومنین کو تین درہم میں قمیص فروخت کی ہے اس نے کہا تو نے دو درہم کیوں نہ لئے اس کے باپ نے اس سے ایک درہم لیا اور لے کر امیر المومنین کے پاس چلا گیا اس وقت امیر المومنین باب الرجۃ کے پاس مسلمانوں کے درمیان بیٹھے ہوئے تھے اور کہا یہ درہم رکھ لیجئے۔ حضرت علی رضی اللہ عنہ نے فرمایا، کا ہے کا ہے یہ درہم اس نے کہا قمیص کی قیمت صرف دو درہم تھی۔ اس پر حضرت علی رضی اللہ عنہ نے فرمایا اس نے میری مرغوب چیز نیچی اور اپنی مرغوب چیز مجھ سے لی۔

عمرو بن شمر نے جابر الجعفی سے اور وہ شععی سے بیان کرتے ہیں کہ انہوں نے کہا علی بن ابی طالب نے اپنی زرہ ایک نصرانی کے پاس پائی تو اس کو لے کر شریع کے پاس فیصلے کے لئے حاضر ہوئے۔ راوی کہتے ہیں علی آئے اور شریع کے ایک طرف بیٹھ گئے اور کہنے لگے اے شریع اگر میرا فریق مخالف مسلمان ہوتا تو میں اس کے ساتھ بیٹھتا لیکن وہ نصرانی ہے اور رسول اللہ ﷺ کا فرمان ہے جب تم اور وہ ایک راستہ پر ہو تو ان کو تنگ راہ پر چلنے پر مجبور کرو اور حقارت سے پیش آؤ جس طرح اللہ نے ان کو ذلیل کیا ہے لیکن اپنے کو ہرگز سرکشی میں مبتلا نہ کرو۔

اس کے بعد اس نصرانی نے کہا، زرہ تو میری ہی ہے اور امیر المومنین تو جھوٹے ہیں۔ قاضی شریع رحمۃ اللہ علیہ حضرت علی رضی اللہ عنہ کی طرف متوجہ ہوئے اور کہا اے امیر المومنین آپ کے پاس کوئی گواہی ہے اس پر حضرت علی ہنس پڑے اور کہنے لگے شریع نے ٹھیک کہا ہے میرے پاس گواہی نہیں۔ لہذا شریع نے زرہ کا نصرانی کے حق میں فیصلہ کر دیا

راوی کہتے ہیں کہ زرہ نصرانی نے لے لی چند قدم چلے اور پھر واپس لوٹ کر کہنے لگے، رہا میں تو سنو میں گواہی دیتا ہوں کہ یہ فیصلہ انبیاء کے



فیصلوں میں سے ہے امیر المومنین مجھے قاضی کے پاس لے جاتے ہیں اور پھر انہیں کے خلاف فیصلہ ہوتا ہے اور میں گواہی دیتا ہوں کہ اللہ کے سوا کوئی معبود نہیں اور محمد اللہ کے بندے اور رسول ہیں۔ زرہ تو خدا کی قسم اے امیر المومنین آپ ہی کی ہے جب آپ صفین کی طرف جا رہے تھے تو اس وقت میں لشکر کے پیچھے پیچھے تھا میں نے آپ کے خاکستری اونٹ سے یہ زرہ نکال لی اب جب کہ میں مسلمان ہو چکا ہوں تو یہ زرہ آپ کی ہے اس کے بعد اس نے آپ کو گھوڑے پر سوار کیا۔

شععی رحمۃ اللہ علیہ فرماتے ہیں نہروان کے دن جس شخص نے خوارج سے قتال کرتے ہوئے ان کو دیکھا انہوں نے مجھ سے بیان کیا اور سعید بن عبادہ علی بن ربیعہ سے بیان کرتے ہیں کہ جعدہ بن ہبیرہ علی رضی اللہ عنہ کے پاس آئے اور کہنے لگے کہ اے امیر المومنین آپ کے پاس دواؤں آتے ہیں آپ ایک کو اس کے اہل و عیال سے زیادہ محبت کرتے ہیں اور دوسرا شخص ایسا ہے کہ اگر آپ کو ذبح کر سکے تو کر دے مگر آپ دوسرے کے حق میں پہلے کے خلاف فیصلہ کر دیتے ہیں۔

راوی کہتے ہیں کہ حضرت علی نے اس کے سینے پر مکہ مارا اور فرمانے لگے اگر یہ معاملہ میرا ہوتا تو کر گزرتا مگر یہ تو اللہ کا معاملہ ہے (میری اس میں کیسے چل سکتی ہے)۔

ابو القاسم بغوی کہتے ہیں میرے دادا نے مجھے روایت کیا ان کو علی بن ہاشم نے اور وہ صالح کپڑا فروش سے اور وہ اپنی دادی سے روایت کرتے ہیں کہ ان کی دادی نے کہا کہ میں نے علی کو دیکھا کہ انہوں نے ایک درہم کی کھجوریں خریدیں اور اپنی چادر میں لپیٹ کر اٹھالیں اس پر ایک شخص نے کہا اے امیر المومنین آپ کے بجائے ہم نہ اٹھالیں؟ حضرت علی رضی اللہ عنہ نے جواب دیا کنبہ والا اس کا زیادہ اٹھانے کا حق دار ہے۔ ابو ہاشم زاذان سے نقل کرتے ہیں، حضرت علی رضی اللہ عنہ بازاروں میں تنہا چلتے تھے جب کہ وہ خلیفہ تھے بھٹکے ہوئے کی رہنمائی کرتے، کمزور کی مدد کرتے، تاجروں اور سبزی فروشوں کے پاس سے گزرتے اور ان کے سامنے قرآن کھولتے اور یہ آیت تلاوت فرماتے۔

تلك الدار الاخرة نجعلها للذين لا يريدون علواً في الارض ولا فساداً

ترجمہ:..... اور یہ آخرت کا ٹھکانہ ہم ان لوگوں کو دیں گے جو زمین میں نہ بڑائی چاہتے ہیں اور نہ فساد پھر فرماتے یہ آیت حکمرانوں میں سے اہل وعدل و تواضع اور عام لوگوں کے حق میں نازل ہوئی۔

عبادہ بن زیاد روایت کرتے ہیں صالح بن ابی الاسود سے اور وہ ایک شخص سے جس نے ان کو روایت کیا میں نے حضرت علی کو گدھے پر سوار دیکھا اور ان کے دونوں پاؤں ایک جگہ لٹک رہے تھے پھر فرمایا میں وہ شخص ہوں جس نے دنیا کو ٹھکرا دیا۔

یحییٰ بن معین روایت کرتے ہیں علی ابن الجعد سے اور وہ حسن بن صالح سے کہ وہ کہتے ہیں، ایک دفعہ عمر بن عبدالعزیز کے ہاں زاہدوں کا تذکرہ ہوا کہنے والوں میں سے کسی نے کہا فلاں، کسی اور نے کہا، فلاں۔ اس کے بعد عمر بن عبدالعزیز فرمانے لگے۔ لوگوں میں سب سے بڑا زاہد علی بن ابی طالب ہے۔

ہشام ابن حسان فرماتے ہیں کہ ایک دفعہ جب کہ ہم حضرت حسن بصری کے پاس بیٹھے ہوئے تھے کہ ازرقہ کا ایک آدمی آیا اور کہنے لگا، اے ابا سعید علی بن ابی طالب کے بارے میں آپ کا کیا خیال ہے۔ راوی کہتے ہیں کہ حضرت حسن بصری کے دونوں رخسار سرخ ہو گئے اور کہنے لگے کہ اللہ تعالیٰ علی پر رحم فرمائے بیشک علی اللہ تعالیٰ کا ایک ایسا تیر تھا جو اس کے دشمنوں پر ٹھیک نشانہ پر لگنے والا ہو۔ اور علم کی مسند پر وہ رسول اللہ ﷺ کے سب سے زیادہ نزدیک اور انتہائی شرافت کے حامل انسان تھے اور اس امت کے تارک الدنیا لوگوں میں سے ایک تھے۔ اللہ کے مال میں سے غبن کرنے والے نہ تھے اور نہ اللہ کے حکم کی غفلت برتنے والے تھے۔ ان کی عزیمت، عمل اور علم قرآن سے لئے ہوئے تھے جن کی وجہ سے وہ پر رونق باغات اور واضح نشانات پر تھے اے کہنے یہ علی بن ابی طالب تھے۔

ہشام یسار سے نقل کرتے ہیں اور وہ عمار سے روایت کرتے ہیں کہ ایک شخص نے حضرت علی کو جھوٹی حدیث سنائی ابھی وہ شخص اٹھا تھا کہ اندھا ہو گیا ابو بکر بن ابی الدنیا سالم کہتے ہیں کہ مجھے روایت کیا ہے شریح بن یونس نے اور اس کو ہشام نے اور اس کو اسماعیل بن سالم نے اور اس کو عمار حضرمی نے اور اس کو زاذان ابی عمرو کے ایک شخص نے حضرت علی کو ایک حدیث سنائی اس پر حضرت علی نے فرمایا کہ میں تو سمجھتا ہوں کہ تو نے مجھے جھوٹ بولا



راخص نے کہا میں نے ایسا نہیں کہا۔ حضرت علی نے فرمایا میں بددعا کرتا ہوں اگر آپ نے جھوٹ بولا ہے اس شخص نے کہا کردو۔ حضرت علی رضی اللہ عنہ نے بددعا کی ابھی وہ شخص اٹھا بھی نہیں تھا کہ اندھا ہو چکا تھا۔

ابن ابی الدنیا کہتے ہیں، خلف سالم نے ہمیں روایت کیا ہے اور ان کو محمد بن بشر نے اور وہ ابھی مکعین سے نقل کرتے ہیں کہ انہوں نے کہا میں اور میرے ماموں ابو امیہ قبیلہ مراد کی ایک حویلی پر سے گزرے اس نے کہا۔ اس گھر کو دیکھتے ہو؟ میں نے کہا ہاں کہنے لگے ایک دفعہ علی رضی اللہ عنہ اس گھر سے گزرے جب کہ وہ لوگ گھر بنا رہے تھے اس دوران ایک ٹکڑا ان پر گرا اور وہ زخمی ہو گئے تو انہوں نے دعا کی کہ اس گھر کی تعمیر مکمل نہ آری میرے ماموں کہتے ہیں کہ اس کے بعد اس پر کوئی اینٹ نہ رکھی جاسکی۔

راوی کہتے ہیں کہ میں بھی اس حویلی کے پاس سے گزرا ہوں وہ حویلی بھی دوسری حویلیوں کی طرح نہیں ہے۔ ابن ابی الدنیا کہتے ہیں مجھے روایت کیا عبد اللہ بن یونس بن بکیر شیبانی نے وہ اپنے باپ سے وہ عبد الغفار بن قاسم انصاری سے اور وہ ابی بشیر شیبانی سے روایت کرتے ہیں انہوں نے کہا میں اپنے آقا کے ساتھ جنگ جمل میں شریک تھا میں نے اس دن سے بڑھ کر کلائیوں اور قدموں کے کٹنے والا دن نہیں دیکھا۔

میں جب کبھی دار ولید پر سے گزرا ہوں تو یوم جمل کا تذکرہ ہوا ہے کہتے ہیں کہ مجھے حکم بن عیینہ نے بیان کیا ہے کہ حضرت علی نے یوم جمل میں دعا کی کہ اے اللہ ان کے ہاتھوں اور پاؤں کو پکڑ لیجئے۔

آپ کے بہترین کلام کا نمونہ:..... ابن ابی الدنیا کہتے ہیں علی بن جعد نے ہمیں روایت کیا اور ان عمرو بن شمر نے اور ان کو اسماعیل اسدی نے کہ اسماعیل اسدی نے ابوراکتہ کو کہتے ہوئے سنا کہ میں نے علی کے ساتھ نماز فجر پڑھی جب آپ دائیں طرف پھرے تو تھوڑی دیر ٹھہر گئے۔

گویا کہ افسردہ ہوں یہاں تک کہ سورج مسجد کی دیوار تک نیزہ بھرا گیا تو آپ نے دو رکعتیں پڑھیں پھر ہاتھ پھیرے اور کہنے لگے کہ بخدا میں نے اصحاب محمد ﷺ کو دیکھا ہے اور میں آج کسی بھی چیز کو ان کے مشابہ نہیں پاتا وہ لوگ صبح کرتے تھے کہ اس حال میں کہ چہرے زرد ہوئے اور بال پراگندہ اور غبار آلودہ منہ گویا کہ تعزیت دینے والا شہسوار ہو۔

وہ لوگ رات اللہ کے لئے سجدہ اور قیام میں گزار دیتے کتاب اللہ کی تلاوت کرتے اپنے پاؤں اور پیشانیوں پر باری باری آرام کرتے جب صبح کرتے تو اللہ کے ذکر میں اس طرح جھومتے جیسے آندھی میں درخت جھومتا ہے۔ اور آنکھیں بہہ پڑتیں یہاں تک کہ ان کے کپڑے تر ہو جاتے اور بخدا یہ لوگ تو لگتا ہے کہ غفلت ہی میں رات گزارتے ہیں پھر اٹھے اور اس کے بعد کبھی کھل کھلا کر ہنستے ہوئے نظر نہ آئے یہاں تک کہ ابن جهم اللہ کے دشمن فاسق نے ان کو شہید کر دیا۔ کعب عمرو بن منبہ سے اور وہ اونی بن دھم سے اور وہ علی ابن ابی طالب سے نقل کرتے ہیں کہ انہوں نے کہا، علم سیکھو اس سے پہچانے جاؤ گے اور عمل کرو اور اہل علم میں سے ہو جاؤ گے۔ تمہارے بعد ایسا دور آئے گا کہ اس میں حق کے دس میں سے نو حصوں کا انکار کیا جائے گا اور خوب سمجھ لو کہ اس میں سے وہی شخص کامیاب ہوگا جو رجوع کرنے والا اور جھکنے والا ہوگا وہ ہدایت کے امام اور علم کے چراغ تھے غفلت پسند، غصیلے اور باتونی نہ تھے۔

پھر فرمایا کہ آگاہ رہو کہ دنیا پیٹھ پھیر کر جا رہی ہے اور آخرت تیزی سے قریب آرہی ہے اور ہر ایک کے بیٹے ہیں پس تم آخرت کے بیٹے ہو دنیا کے بیٹے نہ بنو خوب یاد رکھو کہ زاہد وہ ہیں کہ جنہوں نے زمین کو چٹائی اور مٹی کو بستر اور پانی کو عمدہ چیز بنا لیا ہے۔ آگاہ رہو جو آخرت کا مشتاق ہو وہ شہوات سے دور بھاگا۔ اور جو جہنم سے ڈرا وہ حرام کاموں سے بچا۔ اور جو جنت کا طالب ہو وہ طاعات کی طرف لپکا۔ جو دنیا میں زاہد ہو امصائب اس پر آسان ہوئے آگاہ رہو

اللہ کے کچھ نیک بندے اس شخص کے مثل ہیں جس نے جنتوں کو جنت میں جہنموں کو جہنم میں ہمیشہ رہتے دیکھ لیا ہو۔ ان کے شرور سے ہر کوئی محفوظ ہے ان کے دل ہر وقت غمگین رہتے ہیں اور ان کے نفس عقیف ہیں اور ان کی ضروریات خفیف ہیں۔ انہوں نے آخرت کی طویل راحت کے لئے دنیا کے تھوڑے سے دن صبر کر لیا۔ رہی رات تو اس میں وہ صف بستہ بارگاہ ایزدی میں کھڑے ہوتے ہیں ان کے آنسو ان کے رخساروں پر بہتے ہیں۔ اپنی گلو خلاصی کے لئے گڑگڑاتے ہیں۔ اور رہا دن تو اس میں وہ پیاسے، بردبار نیک اور پرہیزگار ہیں گویا کہ وہ تیر ہیں جن کی طرف دیکھنے والا



جب دیکھتا ہے تو کہتا ہے کہ یہ لوگ مریض ہیں حالاں کہ ان لوگوں میں کوئی مرض نہیں اور یہ لوگ مجبوظ الحواس لگتے ہیں حالاں کہ کوئی ایک بڑی چیز نے مجبوظ الحواس بنادیا ہے۔

اصبح بن نباتہ کہتے ہیں ایک دن منبر پر چڑھے اللہ کی حمد و ثناء کی اور موت کا تذکرہ کیا اور فرمانے لگے اے اللہ کے بندو موت سے فرار ممکن نہیں اگر تم اس کے لئے کھڑے ہو گے تو وہ تمہیں پکڑے گی اور اگر موت سے بھاگو گے تو وہ تمہیں آئے گی پس تم نجات حاصل کرو اور جلدی کرو۔ بے شک تمہارے پیچھے ایک تیز طالب ہے پس تم اس کی تنگی ظلمت اور وحشت سے ڈرو۔ خوب سمجھو کہ قبر دوزخ کے گڑھوں میں سے ایک گڑھ ہے یا جنت کے باغوں میں سے ایک باغ ہے آگاہ رہو کہ قبر ہر دن میں تین مرتبہ کہتی ہے۔ میں ظلمت کا گھر ہوں، کیڑے مکوڑوں کا گھر ہوں، وحشت کا گھر ہوں مت بھولو کہ اس قبر کے پار ایک ایسا دن ہے جس دن بچہ بوڑھا ہو جائے گا اور بڑا مدہوش ہو جائے گا:

وتضع کل ذات حمل حملها، وترى الناس سكارى وما هم بسكارى ولكن عذاب الله شديد ترجمہ:..... جس دن ہر حمل والی اپنا حمل ساقط کر دے گی اور تو دیکھے گا کہ لوگ مدہوش ہیں حالاں کہ وہ مدہوش نہیں بلکہ واقعہ یہ ہے کہ اللہ کا عذاب بڑا سخت ہے۔

موت بھولو کہ قبر کے بعد کی منزل اس سے بھی سخت ہے اس کی آگ کی تپش شدید ہے اس کی گہرائی بہت زیادہ ہے اس کا زیور اور ہتھوڑے لوہے کے ہیں اور اس کا پانی پیپ ہے اس کا داروغہ مالک ہے اس میں اللہ کی طرف سے ذرا برابر بھی شفقت نہیں راوی بیان کرتے ہیں کہ وہ پھر رو پڑے اور ان کے ارد گرد بیٹھے مسلمان بھی رونے لگے سنو! قبر کے اس پار جنت ہے جس کی وسعت زمین اور آسمانوں کے بقدر ہے اور متیقین کے لئے تیار کی گئی ہے اللہ مجھے اور آپ کو نیکوں کا روں میں سے بنادے اور مجھے اور آپ کو اپنے عذاب الیم سے بچائے۔

لیث بن ابی سلیم مجاہد سے نقل کرتے ہیں کہ ان کو ایک ایسے شخص نے ایسا ہی کلام سنایا جس نے حضرت علی رضی اللہ عنہ کو ایسا فرماتے خود سنا۔ کعب، عمرو بن مندہ، اونی بن دھم۔ اما بعد! بیشک دنیا پیٹھ پھیر چکی ہے اور رخصت ہونے کے لئے الوداع کہہ چکی ہے اور بیشک آخرت آچکی ہے اور بیشک آج میدان ہے اور کل دوڑ ہے۔

آگاہ رہو کہ تم آرزوؤں کی دنیا میں ہو جس کے بعد موت ہے پس جس شخص نے اپنی اس امیدوں کی دنیا میں کوتاہی کی اپنے وقت مقررہ کے آنے سے پہلے تو بلاشبہ اس نے خسارے کا سودا کیا۔ خوب سنو! کہ شخصیں خوشی میں بھی اللہ کے لئے ایسا ہی عمل کرنا چاہیے جیسا کہ ڈر اور خوف میں کرتے ہو اور سنو کہ میں نے جنت کے مثل کسی چیز کو نہیں دیکھا کہ اس کا طالب سویا ہوا ہے اور دوزخ کے مثل کسی چیز کو نہیں پایا کہ اس سے ڈرنے والا سویا ہوا ہے جس کو حق نفع نہیں دیتا اس کو باطل نقصان دیتا ہے۔ جو شخص ہدایت سے سیدھا نہیں ہوتا تو گمراہی اس کے ساتھ مل جاتی ہے اور سنو کہ تمہیں کوچ کا حکم دیا گیا ہے اور تم زادراہ کی ذلت میں پڑے ہوئے ہو۔ آگاہ رہو! لوگو! دنیا سامان حاضر ہے جس میں سے نیک و بد کھاتا ہے اور آخرت سچا وعدہ ہے جس میں قادر مطلق بادشاہ فیصلہ کرے گا خوب سمجھ لو کہ شیطان فقر سے ڈراتا ہے اور فحش کاموں کا حکم دیتا ہے اور اللہ اپنی بخشش اور فضل کا تم سے وعدہ کرتا ہے اللہ بہت بخشش والا اور علم رکھنے والا ہے۔

اے لوگو! اپنی سیرت میں حسن پیدا کرو تا کہ تمہاری عاقبت محفوظ ہو اس لئے کہ اللہ نے اپنی جنت کا وعدہ اس کی اطاعت کرنے والے کے ساتھ کیا ہے۔ اور جہنم سے ڈرایا ہے اس شخص کو جو اس کی حکم عدولی کرتا ہے وہ ایک ایسی آگ ہے کہ جس کی ہولناک آواز ماند نہ پڑے گی اور اس کا قیدی آزاد نہ ہوگا اور اس کا توڑا ہوا کبھی جوڑا نہیں جائے گا اس کی تپش بہت شدید ہے اور اس کی گہرائی بہت زیادہ ہے اور اس کا پانی پیپ ہے اور وہ چیز کہ تمہارے بارے میں جس سے مجھے سب سے زیادہ خوف ہے وہ ہے خواہشات کی پیروی اور آرزوؤں کا لمبا ہونا۔ اور ایک روایت میں ہے کہ بیشک خواہشات کی پیروی حق سے روک دیتی ہے اور آرزوؤں کا لمبا ہونا آخرت کو بھلا دیتا ہے۔ عاصم بن ضمرہ کہتے ہیں کہ ایک شخص نے حضرت علی رضی اللہ عنہ کے سامنے دنیا کی مذمت بیان کی تو حضرت علی رضی اللہ عنہ نے فرمایا دنیا سچائی کا گھر ہے اس شخص کے لئے جس نے اس کو سچا جانا اور نجات کا گھر ہے اس شخص کے لئے جو اس کو سمجھ گیا اور ثروت اور سامان سفر کا گھر ہے اس کے لئے کہ جو اس میں سے زادراہ حاصل کرے اور اللہ کی وحی کے اترنے کے جگہ ہے اور فرشتوں کا جائے نماز ہے اور انبیاء کی سجدہ گاہ ہے اور اولیاء اللہ کی تجارتی منڈی ہے۔ انہوں نے اس میں سے اللہ کی رحمت بطور نفع حاصل کی اور اس







شعر کہتے ہیں لیکن علی سب سے بڑھ کر شاعر تھے۔ ہشام بن عمار نے ابراہیم بن العین سے اور انہوں نے عمر بن ابی زائدہ سے اور انہوں نے عبداللہ بن ابی السفر سے اور انہوں نے شعبی سے اسی مضمون کا کلام نقل کیا ہے۔ ابوبکر بن درید کہتے ہیں کہ ہمیں دماہ نے ابی عبیدہ سے یہ روایت کیا ہے کہ انہوں نے کہا ہے معاویہ نے علی کو لکھا، اے ابوالحسن میرے مناقب بیشمار ہیں میرا باپ زمانہ جاہلیت میں سردار تھا اور میں زمانہ اسلام میں بادشاہ بنا اور میں جناب رسول اللہ ﷺ کا سالہ ہوں اور مومنین کا ماموں اور کاتب وحی بھی ہوں۔ اس پر حضرت علی رضی اللہ عنہ نے فرمایا، کیا جگر کھانے والی کا بیٹا مناقب کے ذریعے مجھ پر فخر کرتا ہے؟ پھر فرمانے لگے۔ اے غلام لکھو۔

اللہ کے نبی محمد میرے بھائی اور میرے سرائیں اور حمزہ سید الشہداء میرے چچا ہیں اور جعفر جو صبح کرتا اور شام کرتا ہے اس حال میں کہ ملائکہ کے ساتھ اڑ رہا ہوتا ہے وہ میری والدہ کے بیٹے ہیں اور محمد ﷺ کی صاحبزادی میرا مسکن اور زوجہ ہیں اس کا گوشت میرے خون اور گوشت کے ساتھ ملا ہوا ہے اور احمد کے دونوں نواسے میرے بیٹے ہیں تو پھر کون ہے تم میں سے کہ جس کا نصیب میرے نصیب جیسا ہے میں نے تم سے سبقت کی قبول اسلام میں جب کہ میں بھی چھوٹا تھا اور جوانی کی دہلیز پر قدم بھی نہ رکھا تھا۔

راوی بیان کرتا ہے معاویہ رضی اللہ عنہ فرمانے لگے اس رسالہ کو چھپا کر رکھو مبادا اہل شام اس کو پڑھ لیں اور پھر علی بن ابی طالب کی طرف ان کا میلان ہو جائے۔ اور یہ ابو عبیدہ اور علی اور معاویہ کے زمانہ کے درمیان منقطع ہے زبیر بن بکر اور دیگر کسی صاحب کا قول ہے، بکر بن حارث نے ہمیں زبیری سے اور انہوں نے عبدالرحمن بن کعب بن مالک سے اور انہوں نے جابر بن عبداللہ سے روایت کیا ہے کہ انہوں نے کہا کہ میں نے علی کو شعر کہتے سنا جب کہ رسول اللہ ﷺ کن رہے تھے۔

میں مصطفیٰ کا بھائی ہوں میرے نسب میں کوئی شک نہیں اسی کے ساتھ میں پلا بڑھا اور اس کے دونوں نواسے میرے بیٹے ہیں میرے دادا اور رسول اللہ کے دادا ایک ہیں اور فاطمہ میری بیوی ہیں اور یہ قول کسی مجبوط الحواس کا نہیں میں نے ان کی اس وقت تصدیق کی جب کہ تمام لوگ ان کے بارے میں گمراہی و شرک اور بخل میں تھے سب تعریفیں اللہ کے لئے ہیں شکر ادا کرتے ہوئے جس کا کوئی شریک نہیں جو بندہ سے حسن سلوک کرنے والا اور ہمیشہ کے لئے باقی رہنے والا ہے۔

راوی کہتے ہیں کہ رسول اللہ ﷺ اس پر مسکرائے اور فرمایا اے علی تو نے سچ کہا یہ اشعار اس سند کے ساتھ منکر ہیں۔

اور بکر کا اس سند اور متن کے ساتھ تفرد غیر مقبول ہے واللہ اعلم، حافظ ابن عساکر نے ابوزکریا علی کے واسطے سے نقل کیا ہے ہمیں روایت کیا ہے یزید بن ہارون نے اور وہ نوح بن قیس سے نقل کرتے ہیں اور وہ سلامۃ الکندی سے اور وہ اصمغ ابن نبلتہ سے اور وہ علی سے کہ ان کے پاس ایک آدمی آیا اور کہنے لگا اے امیر المومنین مجھے آپ سے ایک کام ہے پس میں اس کو اللہ کے سامنے رکھتا ہوں آپ کے سامنے بیان کرنے سے پہلے اور اگر آپ نے میرا وہ کام کر دیا تو میں اللہ کی حمد بیان کروں گا اور آپ سے معذرت کروں گا اس پر حضرت علی رضی اللہ عنہ نے فرمایا اپنی ضرورت کو زمین پر لکھو اس لئے کہ میں نہیں چاہتا کہ آپ کے چہرے پر سوال کی ذلت دیکھوں تو اس نے لکھ دیا میں محتاج ہوں حضرت علی رضی اللہ عنہ نے فرمایا مجھ پر ایک جوڑا لازم ہے پس آپ وہ جوڑا لائے اس آدمی نے وہ لے لیا اور پہن کر یہ اشعار پڑھنے لگا۔

تو نے مجھے ایک جوڑا پہنایا جس کی خوبیاں پرانی ہو جائیں گی میں عنقریب آپ کو بہترین تعریف کے کئی جوڑے پہناؤں گا اگر آپ نے میری طرف سے بہترین تعریف پائی تو بلاشبہ آپ نے عزت پائی اور جو کچھ میں نے کہا اس کا بدلہ نہیں چاہتا بیشک تعریف صاحب تعریف کے نام کو زندہ رکھتی ہے جس طرح کہ بادل کی سخاوت نرم زمین اور پہاڑوں کو زندگی بخشی ہے زمانہ بے رغبت نہیں ہو گا اس بھلائی سے جو توجہ میں لائے گا پس ہر شخص کو عنقریب اپنے کئے کا صلہ ملے گا۔

یہ سن کر حضرت علی رضی اللہ عنہ نے فرمایا مجھ پر دینا لازم ہیں پس آپ سودینار لے آئے اور وہ دینار اس شخص کو دے دیئے۔ اصمغ کہتے ہیں کہ میں نے کہا امیر المومنین ایک جوڑا اور سودینار؟ تو حضرت علی فرمانے لگے۔ ہاں میں رسول اللہ ﷺ کو فرماتے سنا ہے کہ لوگوں کو اللہ کے مرتبوں پر رکھو اور میرے نزدیک اس شخص کا یہی مقام ہے۔ خطیب بغدادی نے ابی جعفر احمد بن اسحاق بن ابراہیم بن عبید بن شریط کے طریق سے نقل کیا ہے کہ انہوں



نے اپنے باپ سے اور انہوں نے اپنے باپ سے نقل کیا ہے کہ علی بن ابی طالب نے فرمایا:-

جب لوگوں پر دل حاوی ہو گئے اور کھلا سینہ تنگ ہو گیا بہ نسبت اس کے جو کچھ اس میں تھا تکلیف دہ چیزوں نے جگہ بنالی اور راسخ ہو گئیں اور پریشانیوں نے ان کی جگہوں پر رسوخ پکڑ لیا اور تو مصیبت کے دور ہونے کا کوئی راستہ نہیں پاتا اور ذہین آدمی بھی اپنے حیلے کے ذریعہ کافی نہ ہوگا تمھاری مایوسی پر ایسی مدد آئے گی اس کو بھیج رہا ہوگا ایک قریبی دعا کا سننے والا جب تمام پریشانیاں ختم ہو جائیں گی تو قریب ہی سے کشادگی آ پہنچے گی۔

ان اشعار میں سے جن کو ابو بکر محمد بن یحییٰ الصولی نے امیر المومنین علی بن ابی طالب کی تعریف میں پڑھا ہے چند ایک درج ذیل ہیں۔  
سنو! عظیم مصیبت پر صبر کرو اور اپنے غم کا علاج صبر جمیل سے کرو اور پریشان مت ہو کہ اگر تجھے ایک دن تنگی سے گزارنا پڑا اس لئے کہ ایک لمبا عرصہ تو نے خوشحالی کے ساتھ گزارا اور اپنے پروردگار کے ساتھ بدگمانی نہ کر اس لئے کہ اللہ تعالیٰ تو اچھے گمان کا لائق ہے بیشک تنگی کے بعد خوشحالی آتی ہے اور اللہ تعالیٰ کا قول تمام اقوال سے سچا ہے اگر عقل رزق کو پہنچتی ہوتی تو رزق عقل والوں کے پاس ہوتا کتنے ہی مومن ہیں کہ جنہوں نے دن بھوک سے گزارا عنقریب خالص اور شفاف چشمہ سے ان کو سیراب کیا جائے گا۔

دنیا کی اللہ کی نظروں میں حقیر ہونے میں سے ایک یہ بھی ہے کہ اللہ تعالیٰ مومن کو باوجود اس کی نفاست کے بھوک دیتے ہیں اور کتے کو باوجود اس کی حقارت کے پیٹ بھر کر دیتے ہیں اور کافر کھاتا ہے، پیتا ہے، پہنتا ہے اور مزے اڑاتا ہے اور مومن بھوکا رہتا ہے اور ننگا پھرتا ہے اور یہ سب کچھ اس حکمت کے بسبب ہے کہ جس کو احکم الحاکمین ہی بہتر سمجھتا ہے علی بن جعفر وراق کے امیر المومنین علی بن ابی طالب کی مدح میں کہے گئے چند اشعار درج ذیل ہیں۔

میں کپڑوں کو پاتا ہوں جب آپ انہیں پہنتے ہیں کہ وہ بلاشبہ مردوں کی زینت ہیں انہیں سے ان کی عزت و تکریم ہے عاجزی کی وجہ سے کپڑوں میں تواضع چھوڑ دے اس لئے کہ اللہ تمھاری پوشیدہ اور چھپائی ہوئی ہر چیز کو جانتا ہے۔

تمھارے کپڑوں کی بوسیدگی تمھارا کوئی درجہ نہیں بڑھائے گی اللہ کے نزدیک جب آپ ایک مجرم انسان ہوں گے اور تمھارے کپڑوں کی خوبصورتی تمھیں نقصان نہ دے گی جب کہ تم اللہ سے ڈرنے والے اور حرام چیزوں سے بچنے والے ہوئے۔

اور یہ وہی بات ہے جو کہ حدیث رسول میں مذکور ہے، بیشک اللہ تعالیٰ تمھاری صورتوں اور لباس کو نہیں دیکھتا بلکہ صرف اور صرف تمھارے دلوں اور اعمال کو دیکھتا ہے۔

ثوری رحمۃ اللہ فرماتے ہیں دنیا میں زہد عبا پہننے اور سخت کھانا کھانے کا نام نہیں بلکہ زہد تو آرزوؤں کا کم ہو جانا ہے۔ ابو العباس محمد بن یزید بن عبد الاکبر المبرد کہتے ہیں کہ علی کی تلوار پر لکھا ہوا تھا۔

لوگوں کو دنیا کی حرص اور اسی کا غور و فکر ہے اور ان کی عقل اور جدوجہد خواہشات کی چاہت میں لگی ہوئی ہے اور اگر وہ اپنے پروردگار اللہ تعالیٰ کی اطاعت کی طرف آئیں تو ان کی عقل اطاعت سے روکی گئی ہے اس وجہ سے اور اس حرص کی وجہ سے ان کی زندگی کی بہار کے ساتھ غم تلخی گھل مل گئی ہے ان کو دنیا نہیں دی گئی عقل کے سبب جب اس کو تقسیم کیا گیا لیکن ان کو دنیا دی گئی ہے مقدر کے ساتھ۔

کتنے ہی اعلیٰ اخلاق والے عقلمند ہیں جن کی دنیا یاوری نہیں کرتی اور بیوقوف غفلت کے ساتھ اپنی دنیا حاصل کر لیتا ہے ابو اسمعی کہتے ہیں، سلمۃ بن بلال نے مجالد سے نقل کرتے ہوئے ہمیں روایت کیا اور وہ شععی رضی اللہ عنہ سے نقل کرتے ہیں کہ علی بن ابی طالب نے ایک شخص سے فرمایا جس کے لئے آپ ایک خاص آدمی کی رفاقت پسند نہیں کرتے تھے جہالت والے کی صحبت اختیار نہ کر اور اس سے بچ کر رہ۔ کتنے ہی جاہل ایسے ہیں کہ جب انہوں نے عقلمندی سے بھائی چارہ کیا تو ان کو ہلاک کر دیا۔

جب آدمی، آدمی کے ساتھ چلتا ہے دوسرے آدمی سے پہچانا جاتا ہے ایک چیز کے دوسری چیز میں پیمانے اور نظائر ہوتے ہیں اور ایک دل کے



لئے دوسرے دل میں راہ ہوتا ہے جب کہ وہ اس سے ملتا ہے۔

عمر بن العلاء اپنے باپ سے نقل کرتے ہیں کہ علی رضی اللہ عنہ ایک دفعہ فاطمہ رضی اللہ عنہا کی قبر پر کھڑے ہوئے اور درج ذیل اشعار پڑھنے لگے۔

میں نے جب ابا اروی کو یاد کیا تو رات ایسے گزاری گویا کہ میں ماضی کے غموں کو دھکیلنے پر مامور ہوں ہر دوستوں کے ملنے میں  
فرقت ہے اور موت سے پہلے کی ہر چیز تھوڑی ہے اور میرا ایک کے بعد ایک دوست کو کھود دینا اس بات کی دلیل ہے کہ دوست  
ہمیشہ نہیں رہتا میرے ذکر سے عنقریب منہ پھیر لیا جائے گا اور میری محبت کو بھلا دیا جائے گا اور میرے بعد ایک دوست کا ایک  
دوست ہوگا جس دن میں زندگی کی مدت ختم ہو جائے گی تو بلاشبہ رونے والیوں کا نغمہ تھوڑا ہی رہ جائے گا ایک شخص نے حضرت  
علی رضی اللہ عنہ کو یہ اشعار سنائے مرنے والا تواضع کے سزاوار ہے اور آدمی کے لئے اس کی دنیا سے بقدر ضرورت رزق کافی  
ہے ایک انسان کے لئے بھلا کیا ہے؟ حرص اور افکار کے درمیان صبح کرتا ہے اور یہ کہ اس کو یہ عمدہ چیزیں نہیں ملتی ہمارے بادشاہ  
کا معاملہ بڑا خوبصورت اور اچھا ہے اور اس کی عطائیں ہم سے کبھی جدا نہیں ہوتیں اے میرے بھائی عنقریب تو بخت سفر  
باندھے گا اس قوم کی طرف جس کا کلام سکوت ہے۔

اس فصل کا احاطہ کرنا دشوار ہے مگر ہم نے اتنی مقدار ذکر کر دی ہے جو قناعت کرنے والے کے لئے کافی ہو۔ واللہ اعلم  
حماد بن سلمہ ایوب سختیانی سے نقل کرتے ہیں کہ انہوں نے کہا جس نے ابو بکر سے محبت کی اس نے دین کو قائم کر دیا اور جس نے عمر سے محبت کی  
اس نے اپنا راستہ صاف اور واضح کر لیا۔ اور جس نے عثمان سے محبت کی وہ اللہ کے نور سے منور ہوا اور جس نے علی سے محبت کی بیشک اس نے مضبوط  
حلقہ تھام لیا اور جس نے اصحاب رسول اللہ ﷺ کے بارے میں کوئی اچھی بات کہی تو بلاشبہ وہ نفاق سے محفوظ ہو گیا۔

عجیب و غریب اور نادرا اقوال..... ابن ابی خنیسہ کہتے ہیں، احمد بن منصور نے ہمیں بتلایا اور ان کو سیار نے اور ان کو عبدالرزاق نے بتلایا  
کہ ایک دفعہ معمر نے کہا اور اس وقت میں اس کی طرف منہ کئے ہوئے کھڑا تھا وہ مسکرائے اور اس وقت ہمارے ساتھ کوئی اور نہ تھا میں نے پوچھا آپ کو  
کیا ہوا تو وہ مجھ سے کہنے لگے میں اہل کوفہ سے حیران ہوں یوں لگتا ہے کہ کوفہ کی بنیاد علی کی محبت پر رکھی گئی ہے میں نے جس کسی سے بات کی تو ان میں  
سے جو معتدل مزاج تھا وہ بھی علی کو ابو بکر اور عمر پر فضیلت دیتا تھا ان میں سفیان ثوری بھی تھا عبدالرزاق کہتے ہیں میں نے معمر کی طرف حیرت سے  
دیکھتے ہوئے کہا گویا کہ میں اس بات کو بہت بڑا سمجھ رہا تھا اس پر معمر نے کہا بھلا اس میں کیا ہے؟ اگر کوئی شخص کہے کہ علی میرے نزدیک ان دونوں  
سے افضل ہیں تو اس پر میں عیب نہیں لگاؤں گا۔

اور اگر کوئی شخص کہے کہ عمر میرے نزدیک علی اور ابو بکر سے افضل ہیں تو میں اس کو نہیں ڈانٹوں گا عبدالرزاق کہتے ہیں کہ جب میں نے یہ بات  
وکیع بن جراح سے ذکر کی تو اس نے سفیان کی نسبت سے اس بات کو محال سمجھا اور ہنس پڑے اور کہنے لگے کہ سفیان ہمیں اس حد تک نہیں لے جاسکتا  
لیکن اس نے معمر تک وہ بات پہنچائی ہے جو ہم تک نہیں پہنچی۔

میں سفیان سے کہا کرتا تھا، اے ابو عبد اللہ اگر ہم علی کو ابو بکر اور عمر پر فضیلت دیں تو آپ اس بارے میں کیا کہیں گے اس پر وہ لمحہ بھر کے لئے  
چپ رہے پھر کہنے لگے میں ڈرتا ہوں کہ کہیں یہ ابو بکر اور عمر پر تنقید نہ ہو لیکن ہم تو قف کرتے ہیں عبدالرزاق کہتے ہیں، البتہ ابن ابی عمیر کہتے  
تھے کہ میں نے اپنے باپ کو یہ کہتا سنا علی بن ابی طالب باقی حضرات سے نہ صرف سو مناقب میں ممتاز ہیں بلکہ ان مناقب میں شریک بھی ہیں اور عثمان  
مجھے ان سے زیادہ محبوب ہیں ابن عساکر نے بھی اپنی تاریخ میں اپنی سند کے ساتھ ایسا ہی ذکر کیا ہے اس کلام میں بہت زیادہ گڑبڑ ہے شاید معمر کو اشتباہ  
ہوا ہے اس لئے کہ بعض کوفہ والوں سے یہ منقول ہے کہ علی عثمان سے افضل ہیں البتہ شیخین سے نہیں۔ شیخین کی فضیلت تمام صحابہ پر مخفی نہیں رہ سکتی ہے  
جو پر لے درجے کا غبی ہو اس پر مخفی نہیں ہے تو بھلا پھر ان ائمہ پر کیسے مخفی ہوگی؟ بلکہ متعدد علماء سے منقول ہے کہ جیسا ایوب اور دارقطنی، کہ جس شخص نے  
علی کو عثمان پر فضیلت دی تو گویا اس نے مہاجرین اور انصار کو معمولی سمجھا یہ بات حق، سچ درست اور دل کو لگنے والی ہے یعقوب بن ابی سفیان کہتے ہیں



عبدالعزیز بن عبداللہ اریسی نے ہمیں روایت کیا اور انہوں نے ابراہیم بن سعید سے اور انہوں نے شعبۂ سے اور انہوں نے ابی عون محمد بن عبداللہ ثقفی سے اور انہوں نے ابی صالح حنفی سے نقل کیا ہے کہ وہ کہتے ہیں علی بن ابی طالب نے کلام اللہ لیا اور اپنے سر پر رکھ لیا گویا کہ میں اب بھی دیکھ رہا ہوں اس کا ورق متحرک ہے۔

پھر فرمانے لگے اے اللہ انہوں نے مجھے روک دیا کہ میں اس قرآن میں جو کچھ ہے اس کو لے کر امت میں کھڑا ہوتا پس آپ مجھے اس کا ثواب دے دیجئے۔

پھر فرمانے لگے اے اللہ میں نے ان کو زچ کر دیا اور انہوں نے مجھے زچ کر دیا اور میں نے ان سے مخالفت کی اور انہوں نے مجھ سے مخالفت کی انہوں نے میرے مزاج سے ہٹ کر مجھے چلنے پر مجبور کیا اور ایسی سیرت اور اخلاق کا مظاہرہ کرنے پر مجبور کیا جو مجھ سے دیکھے نہ گئے تھے اے اللہ آپ ان کے بدلہ مجھے ان سے بہتر دیجئے اور ان کو میرے بجائے مجھ سے برادر دیجئے اے اللہ ان کے دل ایسے مر چکے ہیں جیسے نمک پانی میں ختم ہو جاتا ابراہیم کہتے ہیں حضرت علی کی مراد اہل کوفہ تھے۔ ابن ابی الدنیا کہتے ہیں، عبدالرحمن بن صالح نے ہمیں روایت کیا اور ان کو عمرو بن ہشام انجی نے اور وہ ابی خباب اور وہ ابی عوف ثقفی سے اور وہ ابی عبدالرحمن سلمی سے نقل کرتے ہیں کہ انہوں نے کہا مجھے حسن بن علی نے کہا کہ علی نے مجھ سے کہا ایک رات رسول اللہ ﷺ مجھے خواب میں نظر آئے میں نے کہا یا رسول اللہ ﷺ مجھے آپ کی امت سے کسی اور جھگڑے سے واسطہ پڑا ہے۔ آپ ﷺ نے فرمایا ان کے لئے بد دعا کرو۔ اس پر میں نے کہا اے اللہ مجھے ان کے بدلے وہ دے جو ان سے بہتر ہو اور انہیں میرے بدلہ میں وہ دے جو مجھ سے زیادہ برا ہو اس کے بعد وہ نکلے اور ایک شخص نے ان کو زخمی کر دیا۔

اس سے پہلے ہم ان کی شہادت کا ذکر بیان کر چکے ہیں یہ کہ ان کی داڑھی سر کی چوٹ سے سرخ ہو گئی تھی ویسا ہی ہوا جیسا کہ پیشین گوئی کی گئی تھی اللہ کی رحمتیں اور سلامتی ہو اس کے رسول پر۔

ابوداؤد نے کتاب القدر میں روایت کیا ہے کہ خوارج سے جنگ کے زمانہ میں اصحاب علی میں سے دس آدمی پہرہ دیتے اور مسلح ہو کر ساری رات گزارتے ایک دفعہ حضرت علی نے ان کو دیکھا تو فرمایا کیوں بیٹھے ہو؟ انہوں نے جواب دیا آپ کی حفاظت کے لئے پہرہ دیتے ہیں اس پر آپ نے فرمایا آسمان والا کون ہے؟ پھر فرمایا زمین پر جو کچھ ہوتا ہے پہلے آسمان پر اس کا فیصلہ ہو چکا ہوتا ہے اور بیشک علی اللہ کی طرف سے ایک محفوظ باغ میں ہے۔ اور یہ کہ ہر انسان پر ایک فرشتہ مقرر ہے جب کبھی کوئی جانور یا کوئی اور چیز نقصان پہنچانے لگتی ہے تو وہ کہتا ہے بچو بچو، لیکن جب وقت موعود آتا ہے تو وہ ایک طرف ہو جاتا ہے اور ایک روایت میں ہے کہ دو فرشتے ہوتے ہیں جو اس کا دفاع کرتے ہیں جب قضاء آتی ہے تو ایک طرف ہو جاتے ہیں اور یہ کہ آدمی اس وقت تک حلاوت ایمان کو نہیں پاسکتا جب تک کہ یہ نہ جان لے کہ جو کچھ اس کو پہنچا وہ مل نہیں سکتا تھا اور جو کچھ مل گیا وہ پہنچ نہیں سکتا تھا۔ علی ہر رات مسجد میں داخل ہوتے اور نماز پڑھتے رہتے جب وہ رات آئی جس کی صبح انہیں قتل کیا گیا تو آپ بے چین ہو گئے آپ نے اپنے اہل کو جمع کیا جب مسجد کی طرف چلے تو راستہ میں بطنیں چلائیں لوگوں نے انہیں خاموش کرایا تو آپ نے فرمایا ان کو چھوڑ دو کیوں کہ یہ نوحہ کرنے والی ہیں۔ پھر جب مسجد کی طرف نکلے ابن کعب نے ان پر وار کر دیا پھر جو کچھ ہوا ہم اوپر بیان کر چکے ہیں اس کے بعد لوگوں نے کہا اے امیر المومنین ہم سارے مرد اس کو قتل نہ کر دیں اس پر حضرت علی رضی اللہ عنہ نے فرمایا نہیں بلکہ اس کو قید میں رکھو اور حسن سلوک سے پیش آؤ اگر میں مر گیا تو اس قبیلہ کو قتل کر دو اور اگر زندہ رہا تو پھر زخموں کا قصاص لیا جائے گا حضرت علی کی صاحبزادی ام کلثوم فرمانے لگیں، میرا صبح کی نماز میں کیا ہے؟ میرا شوہر عمر امیر المومنین نماز میں شہید ہوا۔ اور میرا باپ علی امیر المومنین نماز فجر میں شہید ہوئے۔ ایک دفعہ حضرت علی سے کہا گیا آپ خلیفہ مقرر کیوں نہیں کرتے تو آپ نے فرمایا نہیں بلکہ میں تمہیں چھوڑتا ہوں جیسا کہ رسول اللہ ﷺ نے تمہیں چھوڑا تھا اگر اللہ تم سے بھلائی کا ارادہ رکھتے ہیں تو تمہیں تم میں سے سب سے اچھے انسان پر جمع کر دے گا جیسا کہ رسول اللہ ﷺ کی وفات کے بعد تمہیں جمع کیا اس شخص پر جو تم میں سے سب سے اچھا تھا۔

یہ ان کا آخری وقت میں حضرت صدیق رضی اللہ عنہ کی فضیلت کا اعتراف ہے اور یہ بات تو اتر سے ثابت ہے کہ انہوں نے اپنے زمانہ خلافت میں دار الخلافہ کوفہ میں ایک دفعہ خطاب فرمایا اور کہا اے لوگو! اس امت کا بہترین انسان نبی کریم ﷺ کے بعد ابوبکر ہے اس کے بعد عمر اور اگر میں چاہوں کہ تیسرے نمبر پر کہلاؤں تو کہلایا جاؤں۔ اور انہی سے منقول ہے جب کہ وہ منبر پر سے اتر رہے تھے۔ تو انہوں نے کہا پھر عثمان پھر عثمان جب



حضرت علی کا انتقال ہوا تو ان کے گھر والوں نے غسل دیا اور دفن کیا نماز جنازہ آپ کے بیٹے حضرت حسن نے پڑھائی اور چار تکبیریں پڑھیں البتہ کچھ لوگوں کا خیال ہے کہ تکبیریں چار سے زائد پڑھی گئیں۔ حضرت علی کو دار الخلافہ کوفہ میں دفن کیا گیا البتہ بعض لوگوں کا خیال ہے کہ جامع مسجد کے بالمقابل قبلہ جانب آل جعدہ بن ہبیرہ کے گھروں کے حجرے میں ابا الوارقین کے مقابل میں دفن کیا گیا۔

جب کہ بعض لوگ کہتے ہیں کہ کوفہ کے سامنے دفن کئے گئے اور بعد کے نزدیک کناسہ میں اور بعض کے نزدیک جنگل میں دفن کئے گئے قاضی شریک اور ابو نعیم فضل بن دکین کہتے ہیں کہ حضرت حسن رضی اللہ عنہ نے حضرت معاویہ رضی اللہ عنہ سے صلح کے بعد کوفہ سے جسد وغیرہ نکالا اور مدینہ میں بقیع میں فاطمہ بنت رسول اللہ ﷺ کے پہلو میں دفن کیا۔ عیسیٰ بن دآب کہتے ہیں بلکہ واقعہ یوں ہوا کہ جب لوگ حضرت علی کے جسد مبارک کو لے کر چلے تو انہوں نے اونٹ پر لاداد جب بلاد طی پہنچے تو وہ اونٹ گم کر بیٹھے قبیلہ طی نے مال بردار اونٹ سمجھتے ہوئے ان کو پکڑ لیا لیکن جب صندوق میں ایک میت کو پایا تو اس کو اپنے بلاد میں دفن کر دیا اس لئے آج تک ان کی قبر معلوم نہ ہو سکی البتہ مشہور بات یہی ہے کہ ان کی قبر کوفہ میں ہے جیسا کہ عبدالملک بن عمران نے ذکر کیا ہے کہ خالد بن عبداللہ قسری جو کہ ہشام کے عہد میں بنو امیہ کے نائب تھے اس نے مکانات منہدم کروائے تاکہ جدید تعمیر کی جاسکے تو اس دوران ایک قبر دریافت ہوئی جس میں ایک سفید ریش سفید سر بزرگ مدفون تھے غور کرنے پر پتہ چلا کہ وہ حضرت علی ہیں خالد بن عبداللہ نے آگ سے جلانے کا ارادہ کیا تو لوگوں نے اس کو یہ کہہ کر روک دیا۔

اے امیر بنو امیہ آپ سے ایسا ہرگز نہیں چاہتے اس کے بعد اس نے قبائلی کپڑے میں لپیٹ دیا اور وہیں دفن کر دیا لوگ کہتے ہیں جس مکان میں حضرت علی کی نعش ہے کوئی شخص اس میں سکونت اختیار نہیں کر سکتا جلد ہی وہاں سے چلا جاتا ہے۔ ابن عساکر بیان کرتے ہیں حضرت علی کی شہادت کے بعد حضرت حسن نے عبدالرحمن بن حکم کو قید خانہ سے بلایا لوگ تیل اور چٹائیاں لے آئے تاکہ اس کو جلاذالیں حضرت علی کی اولاد نے ان سے کہا ہمیں چھوڑ دو تاکہ ہم اپنا سیدہ ٹھنڈا کر سکیں اس کے بعد اس کے دونوں ہاتھ پاؤں کاٹ دیئے گئے لیکن اس نے گریہ وزاری بالکل نہ کی اور نہ ذکر سے غافل ہوا پھر اس کی آنکھوں میں سلائیں پھیر دی گئی لیکن وہ اس حال میں بھی اللہ کا ذکر برابر کرتے رہے اور سورۃ اقرء باسم ربک تک تلاوت کی جب کہ اس کی دونوں آنکھیں رخساروں پر بہہ رہی تھیں پھر وہ اس کی زبان کاٹنے کے درپے ہوئے تو وہ اس بات پر بہت زیادہ گریہ وزاری کرنے لگا جب اس سے اس کا سبب پوچھا گیا تو اس نے کہا میں اللہ سے ڈرتا ہوں کہ دنیا میں ٹھہروں اور ایک لمحہ اللہ کے ذکر کے بغیر گزاروں۔



## حضرت حسن بن علی رضی اللہ عنہ کی خلافت

ہم اوپر ذکر کر آئے ہیں کہ جب ابن ملجم نے حضرت علی رضی اللہ عنہ کو زخمی کیا تو ان لوگوں نے ان سے کہا کہ اے امیر المومنین اپنا خلیفہ مقرر کر دیجئے اس پر انہوں نے فرمایا نہیں بلکہ میں تمہیں ایسے ہی چھوڑتا ہوں جیسا کہ رسول اللہ ﷺ نے چھوڑا تھا۔ یعنی خلیفہ بنائے بغیر اگر اللہ نے تم سے خیر کا ارادہ کیا ہے تو وہ تمہیں تم میں سے سب سے بہتر پر جمع کر دے گا جیسا کہ رسول اللہ ﷺ کی وفات کے بعد تمہیں تم میں سے سب سے بہتر پر جمع کر دیا تھا پھر جب ان کی وفات ہو گئی تو ان کے بیٹے حسن نے نماز جنازہ پڑھائی کیوں کہ وہ سب سے بڑے تھے اور دار الخلافہ میں صحیح قول کے مطابق دفن کر دیئے گئے اور ان سب کاموں سے فراغت ہوئی تو جو شخص سب سے پہلے حضرت حسن بن علی کی طرف بڑھے وہ قیس بن سعد بن عبادہ تھے انہوں نے حضرت حسن سے کہا اپنا ہاتھ بڑھائیے میں اللہ کی کتاب اور نبی کی سنت پر آپ کے ہاتھ پر بیعت کرتا ہوں حضرت حسن خاموش رہے انہوں نے بیعت کی اس کے بعد دوسرے لوگوں نے بیعت کی اور یہ وہی دن تھا جس دن حضرت علی کی وفات ہوئی اور ان کی وفات ایک قول کے مطابق اسی دن ہوئی تھی جس دن زخمی کئے گئے تھے اور جمعہ کا دن سترہ رمضان چالیس ہجری تھا۔ بعض کے نزدیک آپ کی وفات زخم لگنے کے دو دن بعد ہوئی جب کہ بعض کے نزدیک رمضان کے آخری عشرہ میں انتقال ہوا۔ اور اسی دن حضرت حسن رضی اللہ عنہ خلیفہ بنے۔ قیس بن سعد آذربائیجان کے حاکم تھے اور ان کے ماتحت چالیس ہزار جنگجو تھے جنہوں نے علی سے موت پر بیعت کی تھی جب حضرت علی کا انتقال ہوا تو قیس بن سعد نے اہل شام سے جنگ کے لئے لشکر کشی پر مجبور کیا اس پر حضرت حسن نے ان کو آذربائیجان کی امارت سے معزول کر دیا اور عبید اللہ بن عباس کو امارت سونپی۔ حضرت حسن کا کسی سے لڑنے کا ارادہ نہ تھا لیکن لوگوں نے حضرت قیس بن سعد کی رائے سے حضرت حسن پر غلبہ پالیا اور ایک بہت بڑا مجمع جمع ہو گیا جس کی نظیر ملنی مشکل ہے۔ اس پر حضرت حسن بن علی نے قیس بن سعد بن عبادہ کو مقدمہ لکھیش کے طور پر بارہ ہزار سپاہیوں پر امیر مقرر کیا اور خود ان کے پیچھے لشکر کے ساتھ ساتھ ملک شام کے ارادے سے چل پڑے تاکہ حضرت معاویہ سے لڑیں۔ مدائن سے ذرا آگے بڑھ کر انہوں نے پڑاؤ ڈالا اور اپنے سامنے مقدمہ لکھیش کو رکھا (اور اہل شام) اس دوران جب کہ وہ مدائن کے سامنے پڑاؤ ڈالے ہوئے تھے تو ایک شخص بلند آواز سے چیخا، اے لوگو سنو! قیس بن سعد بن عبادہ قتل ہو گئے ہیں۔

اور ایک دوسرے کا سامان لوٹ لیا یہاں تک کہ حضرت حسن کا خیمہ بھی لوٹ لیا اور اس چٹائی پر بھی چھینا جھپٹی ہوئی جس پر وہ بیٹھتے تھے بعض لوگوں نے سوار ہوتے ہوئے زخم بھی لگایا۔

حضرت حسن رضی اللہ عنہ پر یہ بات بہت شاق گزری اس کے بعد سوار ہوئے اور مدائن کے قصر ابیض میں زخمی حالت میں اترے اس وقت مدائن کا عامل صاحب یوم جسر ابو عبیدہ کا بھائی سعد بن مسعود ثقفی تھا جب لشکر محل میں آ کر ٹھہرا تو مختار بن ابی عبیدہ ثقفی نے اپنے چچا سعد بن مسعود سے کہا اللہ اس کا برا کرے۔ کیا تجھے بڑائی اور مال داری میں رغبت ہے؟ اس نے پوچھا کیا مطلب؟ مختار ثقفی نے کہا حسن بن علی کو پکڑ و قید کرو اور معاویہ کے پاس بھیج دو۔ اس پر اس کے چچا نے کہا اللہ تمہارا اور تمہارے مشورے کا برا کرے۔ کیا میں رسول اللہ ﷺ کے نواسے کے ساتھ غدر کروں؟ جب حسن بن علی نے لشکر کو بکھرتے ہوئے دیکھا تو ان پر بہت ناراض ہوئے اور معاویہ بن ابی سفیان کو لکھ بھیجا۔ حضرت معاویہ رضی اللہ عنہ اہل شام کی معیت میں سوار ہو چکے تھے اور مسکن مقام پر اترے ہوئے تھے اور صلح کے لئے راضی کر رہے تھے معاویہ رضی اللہ عنہ نے ان کی طرف عبد اللہ بن عامر اور عبد الرحمن بن سمرہ کو بھیجا وہ دونوں کوفہ آئے اور ان کے حسب منشاء مال خرچ کیا اور شرط لگائی کہ کوفہ کے بیت المال سے پچاس لاکھ درہم لے لے اور دارا بجر د کا خراج بھی اسی کا ہو اور یہ بھی حضرت علی کو ان کے سامنے سب و شتم نہ کیا جائے گا جب یہ سب کچھ ہو چکا تو انہوں نے امارت حضرت معاویہ کے لئے چھوڑ دی اس کے بعد قتل ہوئے اور



آگ میں جلائے گئے اللہ اس کا برا کرے۔

محمد بن سعد کہتے ہیں ابن کثیر گندی رنگ کا خوبصورت چہرے والا تھا اور بروؤں کے درمیان فاصلہ تھا۔ سر کے بال کان کی بوتک تھے پیشانی پر جبدوں کے نشان تھے علماء کا کہنا ہے کہ ابن کثیر کے قتل میں عباس بن علی کے بلوغ کا انتظار نہیں کیا گیا جس دن اس کے باپ کو شہید کیا گیا وہ نابالغ تھے۔ علماء کہتے ہیں کہ یہ اس وجہ سے تھا کہ ان کا قتل قصاصانہ تھا بلکہ محاربہ کے بسبب تھا واللہ اعلم۔

حضرت علی کو بلا خلاف جمعہ کے دن سترہ رمضان چالیس ہجری کو زخمی کیا گیا بعض لوگوں کا خیال ہے کہ اسی دن شہید ہوئے اور بعض کے خیال کے مطابق اتوار انیس رمضان کو شہید ہوئے۔

فلاس کہتے ہیں کچھ لوگوں کا خیال ہے کہ اکیسویں شب کو زخمی ہوئے اور چوبیسویں شب کو اٹھاون سال کی عمر میں انتقال کیا جب کہ بعض کے نزدیک تیس ہجری کو انتقال ہوا یہی رات زیادہ مشہور ہے اس کے قائلین میں محمد بن حنفیہ ابو جعفر باقر ابو اسحاق سمعی اور ابو بکر بن عیاش ہیں بعض حضرات کے نزدیک انتقال تینتیس یا چونتیس ہجری میں ہوا ابو جعفر باقر کے نزدیک انتقال پینتیس ہجری میں ہوا اور مدت خلافت تین ماہ کم پانچ سال تھی جب کہ بعض کے نزدیک چار سال آٹھ ماہ تیس دن تھی رضی اللہ تعالیٰ عنہ جریر مغیرہ سے نقل کرتے ہیں کہ جب علی بن ابی طالب کی موت کی اطلاع حضرت معاویہ رضی اللہ عنہ کو ہوئی تو اس وقت اپنی بیوی فاخہ کے ساتھ گرمیوں کے ایک دن سوئے ہوئے تھے موت کی اطلاع سن کر اٹھ بیٹھے اور ان اللہ وانا الیہ راجعون پڑھا اور رونے لگے یہ منظر دیکھ کر فاخہ نے ان سے کہا کل تو آپ ان پر تنقید کرتے تھے اور آج اس پر رو رہے ہیں اس پر حضرت معاویہ رضی اللہ عنہ نے فرمایا تیرا ناس ہو میں تو اس وجہ سے رو رہا ہوں کہ لوگ اس کے حلم علم فضل اقد میت اور بھلائی سے محروم ہو گئے۔

ابن ابی الدینا نے اپنی کتاب مکائد الشیطان میں ذکر کیا ہے شام کا ایک آدمی جو حضرت معاویہ رضی اللہ عنہ کے امراء میں سے تھا ایک رات اپنے بیٹے پر ناراض ہوا اور گھر سے نکال دیا لڑکا گھر سے نکلا حیران تھا کہ کہاں جائے وہ دروازے کے پاس بیٹھ گیا اسی دوران اس کی آنکھ لگ گئی تھوڑی دیر کے بعد جاگا تو دیکھا کہ ایک کالی جنگلی بلی دروازے کو نوچ رہی تھی تھوڑی دیر کے بعد ان کی گھریلو بلی اس کی طرف آئی جنگلی بلی نے اس سے کہا تیرا ناس ہو دروازہ کھول، گھریلو بلی نے جواب دیا یہ میرے بس سے باہر ہے اس نے کہا مجھے کوئی چیز لا دے جس پر میں اکتفا کر لو اس لئے کہ میں بھوکے بھی ہوں اور تھکی ماندی بھی ابھی ابھی کوفہ سے آئی ہوں اس رات وہاں ایک عظیم سانحہ پیش آیا علی بن ابی طالب شہید کر دیئے گئے ہیں لڑکے نے کہا اس کے بعد گھریلو بلی نے کہا بخدا یہاں کی ہر چیز پر اللہ کا نام پڑھا گیا ہے سوائے گوشت بھوننے والی سیخ کے کہ جس پر یہ لوگ گوشت بھونتے رہتے ہیں اس پر اس جنگلی بلی نے کہا وہی لے آؤ گھریلو بلی وہ سیخ لے آئی جنگلی بلی وہ سیخ چائے لگی یہاں تک کہ اپنی ضرورت پوری کی اور واپس لوٹ گئی یہ سارا واقعہ لڑکے کی آنکھوں کے سامنے ہوا۔ اس کے بعد دروازے کی طرف اٹھا اور کھٹکھٹایا تو اس کا باپ دروازے کی طرف آیا اور پوچھا کون؟ لڑکے نے اس سے کہا دروازہ کھولے، یہ سن کر باپ نے کہا تیرا ناس ہو کیا ہوا ہے تجھے؟ لڑکے نے دوبارہ کہا دروازہ کھولے۔ اس پر اس کے باپ نے دروازہ کھول دیا لڑکے نے سارا واقعہ اسے کہہ سنایا اس کے باپ نے اسے ڈانٹا تیرا ناس ہو یہ سب کچھ خواب تو نہیں؟ لڑکے نے کہا نہیں بخدا اس کے باپ نے کہا تیرا ناس ہو میرے بعد تو مجنوں ہو گیا ہے، لڑکے نے دوبارہ وہی بات کہی بخدا ایسا نہیں بلکہ واقعہ ایسا ہی ہے جیسا میں نے آپ سے بیان کیا ہے لہذا فوراً حضرت معاویہ کے پاس جاؤ اور جو کچھ میں نے آپ سے بیان کیا ہے اس کو بتاؤ اس کے بعد وہ آدمی چلا گیا حضرت معاویہ سے اجازت طلب کی اور لڑکے کا بیان کردہ واقعہ ان سے بیان کر دیا انہوں نے ڈاک آنے سے پہلے اپنے پاس تاریخ درج کر لی جب ڈاک پہنچی تو انہوں نے پیغام لانے والوں کی خبر کو اس لڑکے کے باپ کی بیان کردہ خبر کے مطابق پایا اب ابن ابی الدینا کے بیان کردہ واقعہ کا یہاں صرف خلاصہ ذکر کیا گیا ہے۔ ابو القاسم کہتے ہیں کہ ہمیں علی بن الجعد نے روایت کیا اور ان کو زہیر بن معاویہ نے اور انہوں نے ابو القاسم سے نقل کیا اور انہوں نے عمرو بن الاصم سے کہ انہوں نے کہا میں نے حسین بن علی سے کہا یہ شیعہ لوگ سمجھتے ہیں کہ علی قیامت سے پہلے مبعوث ہوں گے اس پر انہوں نے فرمایا بخدا جھوٹ بولتے ہیں اگر ہمیں علم ہوتا کہ وہ مبعوث ہوں گے تو نہ ہم ان کی بیویوں کا نکاح



کراتے اور نہ ہی ہم ان کا مال تقسیم کرتے ایسا ہی مضمون اسباط بن محمد نے مطرف سے انہوں نے اسحاق سے اور انہوں نے عمرو بن الاصم سے اور انہوں نے حسن بن علی سے نقل کیا ہے۔

بقیہ خلافت حسن رضی اللہ عنہ..... تاکہ مسلمانوں کی جانیں محفوظ رہیں اس لئے سب کے درمیان صلح ہو گئی اور حضرت معاویہ رضی اللہ عنہ کے ہاتھ پر سب متحد ہو گئے جس کی تفصیل عنقریب آجائے گی حضرت حسین رضی اللہ عنہ نے اپنے بھائی حضرت حسن رضی اللہ عنہ کو ملامت کیا لیکن ان کی بات سنی نہ گئی اور حق بات پر حسن رضی اللہ عنہ تھے جیسا کہ عنقریب ہم دلائل کے ساتھ بیان کریں گے حضرت حسن رضی اللہ عنہ نے مقدمہ الجیش کے امیر قیس بن سعد کو کہلا بھیجا کہ وہ مکمل اطاعت کر لیں لیکن سعد بن قیس نے اطاعت قبول کرنے سے انکار کر دیا اور ان دونوں کی اطاعت سے نکل گیا اور اپنی اطاعت کرنے والوں کے ساتھ الگ تھلگ ہو گیا پھر اس نے نظر ثانی کی اور حضرت معاویہ کے ہاتھ پر تھوڑی مدت کے بعد بیعت کی جس کی تفصیل ہم بیان کریں گے پھر مشہور بات یہ ہے کہ حضرت حسن کا حضرت معاویہ کے لئے بیعت کرنا یہ واقعہ چالیس ہجری کا ہے اسی وجہ سے اس سال کجماعت کا سال کہا جاتا ہے اس لئے کہ اس سال حضرت معاویہ کے ہاتھ پر سب متحد ہوئے ابن جریر اور دیگر علماء سیر کے نزدیک معتبر بات یہ ہے کہ یہ واقعہ اکتالیس ہجری کی ابتداء کا ہے جیسا کہ ہم عنقریب انشاء اللہ بیان کریں گے اس سال یعنی چالیس ہجری میں لوگوں نے مغیرہ بن شعبہ کی افتداء میں حج کیا۔ ابن جریر نے اسماعیل بن راشد سے منقول بات کے مطابق یہ سمجھا کہ مغیرہ بن شعبہ نے حج کی دو راتوں میں ایک جعلی خط تیار کیا تاکہ امارت حج حاصل کر سکیں۔ عتبہ بن سفیان بھی اس کی طرف لپکے اور ان کے پاس بھی ان کے بھائی کی طرف سے امارت حج کا خط تھا اس پر مغیرہ نے جلدی کی اور لوگوں کے ساتھ آٹھ تاریخ کو وقوف کیا تاکہ عتبہ امارت حاصل نہ کر سکے۔ ابن جریر کی یہ نقل کردہ بات غیر مقبول ہے حضرت مغیرہ رضی اللہ عنہ سے اس کا گمان نہیں کیا جاسکتا۔ اور ہم نے اس لئے تنبیہ کی ہے تاکہ اس کا باطل ہونا معلوم ہو جائے اس لئے کہ صحابہ کی قدرومنزلت اس سے کہیں بڑھ کر ہے اور یہ ایک شععی طعن ہے ابن جریر کہتے ہیں کہ اس سال حضرت معاویہ کے لئے ”ایلیاء“ کے مقام پر بیعت ہوئی یعنی حضرت علی کی وفات کے بعد اہل شام نے معاویہ کے ہاتھ پر امیر المومنین ہونے کی بیعت کی اس لئے کہ اب اس کا کوئی مد مقابل نہ تھا، اس پر اہل عراق نے حضرت حسن بن علی رضی اللہ عنہ کو کھڑا کیا کہ اس کے ذریعہ اہل شام کو روکیں لیکن ان کی یہ کوشش اور محنت بار آور ثابت نہ ہوئی اور ان کی ذلت و رسوائی ان کی ناقص تدبیر اور آراء کے مختلف ہونے کی وجہ سے تھی جس کا سبب ان کے امراء کے آپس کی ناچاقی اور مخالفت تھی اگر وہ حقیقت حال سے آگاہ ہوتے تو اللہ کی اس نعمت کو بڑا سمجھتے جو ان کو رسول اللہ ﷺ کے نواسے مسلمانوں کے سردار اور صحابہ کے ایک فقیہ عظیم اور صاحب الرائے عالم سے بیعت کی شکل میں عطا ہوئی تھی۔

حضرت حسن رضی اللہ عنہ کے خلیفہ راشد ہونے کی دلیل وہ حدیث ہے جس کو ہم نے دلائل نبوت میں رسول اللہ ﷺ کے غلام حضرت سفینہ کے طریق سے نقل کیا ہے کہ رسول اللہ ﷺ نے فرمایا خلافت میرے بعد تیس سال تک ہوگی اس کے بعد ملوکیت ہوگی اور یہ تیس سال حضرت حسن کی خلافت پر مکمل ہوتے ہیں۔ اس لئے کہ حضرت حسن رضی اللہ عنہ نے حضرت معاویہ کے لئے خلافت ربیع الاول اکتالیس ہجری میں چھوڑ دی اور اس پر رسول اللہ ﷺ کی وفات کے تیس سال مکمل ہوتے ہیں کیوں کہ ان کی وفات ربیع الاول گیارہ ہجری میں ہوئی اور یہ آپ علیہ السلام کی موت کے دلائل میں سے ہے۔ صلوات اللہ وسلامہ علیہ وسلم تسلیم۔

جناب رسول اللہ ﷺ نے آپ کے اس فعل پر تعریف کی تھی اور وہ ان کا فانی دنیا کو چھوڑنا اور باقی رہنے والی آخرت کی رغبت رکھنا اور اس امت کو خونریزی سے بچانا۔ انہوں نے خلافت چھوڑ دی اور ملک حضرت معاویہ کے حوالے کر دیا تاکہ سب مسلمان ایک امیر پر متحد ہو جائیں۔ یہ تعریف ہم بیان کر چکے ہیں اور عنقریب ابی بکرہ ثقفی کی حدیث ذکر کریں گے کہ رسول اللہ ﷺ ایک دن منبر پر چڑھے اور حضرت حسن بن علی کو ایک طرف بٹھایا اور پھر کبھی لوگوں کی طرف دیکھتے اور کبھی اس کی طرف پھر فرمانے لگتے، اے لوگو! میرا یہ بیٹا سردار ہے اور عنقریب اللہ تعالیٰ اس کے ذریعے سے مسلمانوں کی دو بڑی جماعتوں میں صلح کرائے گا۔ رواہ البخاری۔



## اکتالیس ہجری

ابن جریر کہتے ہیں اس سال حضرت حسن بن علی نے حکومت حضرت معاویہ کے سپرد کر دی پھر زہری سے روایت کرتے ہوئے کہا جب اہل عراق نے حضرت حسن بن علی کے ہاتھ پر بیعت کی تو انہوں نے شرطیں لگانی شروع کیں کہ وہ یعنی اہل عراق توجہ سے بات سننے اطاعت کرنے والے اور جس سے میں مصالحت کروں اس سے مصالحت کرنے والے اور جس سے میں لڑوں اس سے لڑنے والے ہوں اہل عراق اس سے شک میں پڑ گئے اور کہنے لگے کہ تمہارے اس ساتھی کو کیا ہو گیا ہے۔ زیادہ عرصہ نہ گذرا تھا کہ انہوں نے حضرت حسن کو نیزہ مار کر زخمی کر دیا اس سے حضرت حسن رضی اللہ عنہ کا ان سے بغض بڑھنے لگا اور ان سے آپ کے خوف میں اضافہ ہونے لگا اس طرح ان پر اہل عراق کا اختلاف اور فرقہ بندی واضح ہو گئی اس پر حضرت معاویہ رضی اللہ عنہ سے مصالحت کی پیش کش کی اور دونوں کی پسندیدہ امور پر صلح کے بارے میں خط و کتابت شروع ہو گئی۔ امام بخاری نے کتاب الصلح میں نقل کیا ہے عبد اللہ بن محمد نے ہمیں روایت کیا اور ان کو سفیان اور انہوں نے موسیٰ سے نقل کیا وہ کہتے ہیں کہ میں نے حضرت حسن رضی اللہ عنہ کو کہتے سنا، بخدا حسن بن علی پہاڑوں کے برابر فوجی دستے لے کر معاویہ بن ابی سفیان کی طرف بڑھے تو عمرو بن العاص نے کہا میں تو سمجھتا ہوں کہ یہ فوجی دستے کبھی واپس نہ لوٹیں گے جب تک کہ ان کے سر خیل قتل نہ کر دیئے جائیں اس پر معاویہ نے کہا بخدا وہ بڑے اچھے انسان تھے اگر فلاں فلاں قتل ہو گئے تو رعایا کے مسائل میں میرا کون ساتھی ہوگا؟ ان کی کمزور عورتوں کا میری طرف سے کون نگہبان ہوگا اس کے بعد انہوں نے حضرت حسن کی طرف دو آدمی بھیجے ایک عبد الرحمن بن سمرہ جو قریش کی شاخ بنی عبد شمس میں سے تھے اور دوسرے عبد اللہ بن عامر اور کہا جاؤ اور اس پر پیش کرو اور اس سے گفت و شنید کرو اور اس سے مطالبہ کرو پس وہ دونوں حضرت حسن کے پاس آئے ان سے بات چیت کی، کہا سنا ان سے مطالبہ کرو حضرت حسن نے ان سے کہا، ہم عبد المطلب کے بیٹے ہیں اور ہم نے اس مال سے لیا ہے اور اس امت نے اپنا خون بے دریغ بہایا ہے۔

انہوں نے کہا آپ کو ایسا ایسا دیا جائے گا وہ آپ کی طرف رغبت کرتے ہیں اور آپ سے صلح کرتے ہیں۔

حضرت حسن نے پوچھا اس کا ذمہ دار کون ہے؟ انہوں نے جواب دیا ہم آپ کے لئے اس کے ذمہ دار ہیں۔ اس کے بعد جس چیز کے بارے میں بھی حضرت حسن نے پوچھا تو انہوں نے یہی جواب دیا کہ ہم آپ کے لئے اس کی ذمہ داری قبول کرتے ہیں، اس کے بعد حضرت حسن نے صلح کر لی۔ حضرت حسن فرماتے ہیں کہ میں نے حضرت ابو بکر کو کہتے ہوئے سنا میں نے رسول اللہ ﷺ کو منبر پر دیکھا، حسن بن علی آپ کی ایک جانب تھے کبھی آپ لوگوں کی طرف دیکھتے اور کبھی حسن بن علی کی طرف اور پھر فرمایا میرا یہ بیٹا سردار ہے اللہ اس کے ذریعے مسلمانوں کی دو بڑی جماعتوں میں صلح کروائے گا بخاری ہمارے نزدیک مسلم ہے۔ امام بخاری رحمۃ اللہ علیہ کہتے ہیں کہ مجھے علی بن المدینی نے بتایا کہ حسن بن ابی بکر کا اس حدیث کا سماع ہمارے نزدیک مسلم ہے امام بخاری نے یہ حدیث کتاب الفتن میں علی بن عبد اللہ یعنی ابن المدینی سے روایت کی ہے اور فضائل حسن میں صدقہ بن فضل سے نقل کی ہے اور ان تینوں نے سفیان سے روایت کیا ہے اور امام احمد نے سفیان یعنی ابن عینیہ سے اور انہوں نے اسرائیل بن موسیٰ بصری سے یہ حدیث روایت کی ہے۔ امام احمد رحمۃ اللہ علیہ لاکل نبوت میں عبد اللہ بن محمد یعنی ابن ابی شیبہ اور یحییٰ بن آدم سے یہ حدیث نقل کی ہے اور ان دونوں نے حسین بن علی جعفی سے اس نے اسرائیل سے اور انہوں نے حسن بصری سے یہ حدیث نقل کی ہے امام احمد اور ابو داؤد اور امام نسائی نے حماد بن زید سے یہ حدیث نقل کی ہے اور انہوں نے علی بن زید سے اور انہوں نے حسن بصری سے اس حدیث کو روایت کیا ہے ابو داؤد و ترمذی نے اشعث کے طریق سے یہ حدیث ذکر کی ہے جب کہ اشعث نے یہ حدیث حسن بصری سے سنی ہے۔ امام ترمذی نے حسن بصری کے واسطے سے مرسل ذکر کیا ہے۔ امام احمد رحمۃ اللہ علیہ فرماتے ہیں عبد الرزاق نے ہمیں روایت کیا اور انہوں نے معمر سے نقل کیا جب کہ معمر کا کہنا ہے کہ میں نے یہ حدیث ایک ایسے شخص سے سنی ہے جس نے حضرت حسن کو ابو بکر سے حدیث نقل کرتے ہوئے سنا کہ انہوں نے کہانی کریم ﷺ ایک دن ہمیں خطاب کر رہے تھے اس وقت حسن بن علی ان کی گود میں تھے کبھی آپ صحابہ کو دیکھتے اور ان سے خطاب فرماتے اور کبھی حضرت حسن کو دیکھتے اور ان کو بوسہ دیتے پھر فرمایا میرا یہ بیٹا سردار ہے اگر زندہ رہا تو مسلمانوں کے دو گروہوں میں صلح کروائے گا۔ حافظ ابن عساکر نے کہا ہے کہ معمر سے ایسی ہی روایت منقول ہے اور انہوں نے حضرت حسن



سے حدیث ذکر کرنے والے کا نام ذکر نہیں کیا رواۃ کی ایک جماعت نے حضرت حسن سے اس حدیث کو نقل کیا ہے جن میں ابو موسیٰ اسرائیل، یونس بن عبید منصور بن زاذان، علی بن زید ہشام بن حسان، اشعث بن سوار مبارک بن فضالہ عمرو بن عبید القدری ہیں۔ پھر ابن عساکر نے ان روایت کے طریق کو ذکر کیا ہے اور بہت اچھا اور عمدہ پیرائے میں بیان کیا ہے میرے خیال میں بظاہر معمر نے عمرو بن عبید سے یہ حدیث نقل کی ہے لیکن ان کا نام ذکر نہیں کیا۔

محمد بن اسحاق بن یسار نے ان سے یہ حدیث روایت کی ہے اور نام بھی ذکر کیا ہے احمد بن ہاشم نے مبارک بن فضالہ سے اور انہوں نے حسن بن ابی بکرہ سے نقل کرتے ہوئے کہا کہ حضرت حسن نے فرمایا بخدا ان کے خلیفہ بننے کے بعد ان کی خلافت میں سیننگی بھر خون بھی نہیں بہایا گیا۔ ہمارے شیخ ابوالحجاج المزنی نے اپنی اطراف میں فرمایا بعض راویوں نے حسن کے واسطے سے ام سلمہ سے اس حدیث کو نقل کیا ہے کہ رسول اللہ ﷺ نے حسن سے فرمایا میرا یہ بیٹا سردار ہے اللہ تعالیٰ اس کے ذریعے مسلمانوں کی دو بڑی جماعتوں میں صلح کروائے گا۔

عبدالرحمن بن معمر نے اعمش سے ایسا ہی نقل کیا ہے ابو یعلیٰ کہتے ہیں ابو بکر نے ہمیں روایت کیا اور ان کو زید بن حباب نے اور ان کو محمد بن صالح التمار المدنی نے اور ان کو محمد بن مسلم بن ابی مریم نے اور انہوں نے سعید بن ابی سعید المدنی کو کہتے سنا ایک دفعہ ہم ابو ہریرہ کے ساتھ تھے کہ اسی دوران حسن بن علی آئے اور ہمیں سلام کیا راوی بیان کرتے ہیں کہ ابو ہریرہ نے پیچھے سے آکر کہا وعلیک السلام یا سیدی، اور فرمایا کہ میں نے رسول اللہ کو یہ فرماتے سنا ہے، یہ سردار ہیں، ابو الحسن علی بن المدنی کہتے ہیں کہ حضرت حسن کا حضرت معاویہ کو خلافت سپرد کر دینا پانچ ربیع الاول اکتالیس ہجری کا واقعہ ہے جب کہ دیگر حضرات کے نزدیک یہ واقعہ ربیع الآخر کا ہے اور بعض کا خیال ہے کہ جمادی الاول میں خلافت سپرد کی گئی۔ واللہ اعلم۔

راوی کہتے ہیں کہ جب معاویہ کوفہ میں داخل ہوئے تو انہوں نے بیعت کے بعد لوگوں کو خطبہ دیا۔ ابن جریر نے نقل کیا ہے کہ عمرو بن العاص نے حضرت معاویہ کو اشارہ کیا کہ وہ حضرت حسن کو کہیں کہ وہ خطبہ دے اور لوگوں کو بتائے کہ وہ معاویہ کے حق میں خلافت سے سبکدوش ہو گئے ہیں حضرت معاویہ نے حضرت حسن کو ایسا ہی کہا حضرت حسن نے لوگوں کو کھڑے ہو کر خطبہ دیا اور اللہ کی حمد و ثناء اور رسول کریم ﷺ پر درود و سلام کے بعد فرمایا، اما بعد اے لوگو! اللہ ہمارے اول سے تمہیں ہدایت دے اور ہمارے آخر سے تمہاری جانیں بچائیں اور اس امر کی ایک مدت مقرر ہے اور دنیا گردش میں ہے اور بلاشبہ اللہ تعالیٰ نے اپنے نبی سے فرمایا۔ وان ادري لعله فتنة لكم و متاع الى حين۔ ترجمہ۔ شاید تمہارے لئے فتنہ اور ایک وقت تک فائدہ کا سامان ہو۔

جب حضرت حسن نے یہ بات کہی تو معاویہ غضب ناک ہو گئے اور ان کو بیٹھنے کا حکم دیا اور عمرو بن العاص کو اس کے اشارہ کرنے پر ڈانٹا اس کی وجہ سے ہمیشہ ان کے دل میں ناراضگی رہی۔ واللہ اعلم۔

ابو عیسیٰ ترمذی نے اپنی جامع میں جو حدیث ذکر کی ہے وہ یہ ہے، ہمیں حدیث بیان کی محمود بن غیلان نے اور ان کو ابو داؤد و طیالسی نے اور ان کو قاسم بن فضل حدانی نے اور وہ نقل کرتے ہیں یوسف بن سعد سے کہ انہوں نے کہا۔ معاویہ کے ہاتھ بیعت کرنے کے بعد ایک شخص نے کھڑے ہو کر حضرت حسن سے کہا۔ مومنین کے چہرے آپ نے سیاہ کر دیئے یا یوں کہا اے مومنین کے چہرے سیاہ کرنے والے، حضرت حسن نے فرمایا، اللہ تجھ پر رحم فرمائے مجھے ملامت نہ کر، اس لئے کہ نبی کریم ﷺ کو بنو امیہ منبر پر دکھائے گئے تو آپ کو ناگواری ہوئی اس پر انا اعطینا ک الکوثر، نازل ہوئی یعنی اے محمد ہم نے آپ کو جنت میں ایک منبر عطا فرمائی ہے اور انا انزلناہ فی لیلۃ القدر وما ادرك ما لیلۃ القدر لیلۃ القدر خیر من الف شہر۔ نازل ہوئی یعنی اے محمد آپ کے بعد بنو امیہ بادشاہت حاصل کر لیں گے فضل کہتے ہیں ہم نے شمار کیا تو ایک ہزار مہینے مکمل پائے نہ ایک دن کم تھا نہ زیادہ۔

امام ترمذی رحمۃ اللہ فرماتے ہیں کہ یہ حدیث غریب ہے قاسم بن فضل کے طریق کے سوا کوئی طریق ہمیں معلوم نہیں اور قاسم بن فضل ثقہ ہے یحییٰ قطان اور ابن مہدی نے اس کو ثقہ قرار دیا ہے اور فرمایا کہ ان کے شیخ یوسف بن سعد ہیں جن کو یوسف بن مازن کہا جاتا ہے اور وہ ایک مجہول آدمی ہے۔ امام ترمذی نے مذکور فرمایا کہ ان الفاظ کے ساتھ یہ حدیث اس طریق سے معروف ہے اس طرح یہ حدیث غریب بلکہ یہ بہت زیادہ منکر ہے۔ ہم نے کتاب التفسیر میں بقدر ضرورت اس حدیث پر کلام کیا ہے اور اس کی نکارت کی وجہ بھی بیان کی ہے اور امام ترمذی کے قاسم بن فضل کو ثقہ قرار دینے پر ہم نے اس کی چھان بین بھی کی ہے جو اس کا طالب ہو وہ تفسیر کا مطالعہ کرے۔ واللہ اعلم۔



حافظ ابو بکر خطیب بغدادی کہتے ہیں ابراہیم بن مغلہ بن جعفر نے ہمیں روایت کیا اور ان کو محمد بن احمد بن ابراہیم حکمی نے اور ان کو عباس بن محمد نے اور ان کو اسود بن عامر نے اور ان کو زبیر بن معاویہ نے اور ان کو ابوروق ہمدانی نے اور ان کو ابو عریف نے روایت کیا کہ انہوں نے کہا ہم حسن بن علی کے مقدمہ میں بارہ ہزار کی تعداد میں مسکن مقام پر موت کے طلبگار بن کر سنجیدگی سے اہل شام سے لڑنے کے لئے تیار تھے۔ ہمارے اوپر ابو عمر طہ تھا جب حسن بن علی کی صلح کی خبر ہم تک پہنچی تو غصہ سے ہماری کمریں ٹوٹ گئیں۔ جب حسن بن علی کوفہ آئے تو ہم میں سے ایک شخص نے ان سے کہا کہ جس کو ابو عامر سعید بن نقل کہا جاتا تھا السلام علیک اے مومنین کے ذلیل کرنے والے۔ اس پر حضرت حسن نے فرمایا اے عامر ایسا نہ کہو میں مومنین کو ذلیل کرنے والا نہیں ہوں بلکہ میں ناپسند کرتا ہوں کہ میری حکومت کے عہد میں قتل عام ہو، جب سلطنت حضرت معاویہ کے سپرد کی گئی تو وہ کوفہ داخل ہوئے اور لوگوں سے خطاب کیا اور تمام اطراف اور صوبوں کا ان کے ہاتھ پر اتحاد ہو گیا قیس بن سعد جو عرب کے نہایت فطین لوگوں میں سے ایک تھے حضرت معاویہ کی طرف آئے جب کہ پہلے وہ مخالفت کا عزم کر چکے تھے اس طرح اس سال حضرت معاویہ کی بیعت پر سب کا اجتماع اور اتحاد ہو گیا۔ حضرت حسن بن علی سرزمین عراق سے مدینہ منورہ چلے گئے ان کے ساتھ ان کے بھائی حسین اور دوسرے بھائی اور ان کے بھتیجے عبداللہ جعفر بھی تھے۔

اس کے بعد وہ جب بھی شیعوں کے کسی محلہ سے گزرتے تو وہ ان کے اس فعل یعنی خلافت معاویہ کے سپرد کردینے پر طعن و تشنیع کرتے۔ بے شک حضرت حسن رضی اللہ عنہ اس معاملے میں نیکو کار ہدایت یافتہ اور قابل ستائش تھے انہوں نے کبھی بھی اپنے سینے میں تنگی ملامت یا مذمت محسوس نہ کی بلکہ وہ اس پر راضی اور خوش تھے اگرچہ اس سے ان کے معتقدین اہل خانہ اور ان کے حامیوں کی ایک جماعت کو سخت ناگواری ہوئی اس کے بعد خصوصاً ہمارے آج کے دن تک یہ سلسلہ پھیلتا رہا ہے اس سلسلے میں حق بات یہ ہے کہ اتباع سنت کی جائے اور ان کی تعریف کی جائے کیوں کہ انہوں نے مسلمانوں کو قتل و غارت سے بچایا۔

جیسا کہ رسول اللہ ﷺ نے اس امر پر ان کی تعریف کی۔ جیسا کہ پہلے صحیح حدیث میں گزر چکا ہے واللہ الحمد والممنہ، عنقریب حضرت حسن رضی اللہ عنہ ارضاء کی وفات کے تذکرے میں ان کے فضائل کا ذکر آئے گا۔ اللہ تعالیٰ جنت الفردوس کو ان کی جاہ پناہ اور ٹھکانہ بنائے اور بیشک وہ ہو چکا۔ محمد بن اسعد کہتے ہیں ہمیں ابو نعیم نے بتلایا اور ان کو شریک نے اور وہ عاصم سے نقل کرتے ہیں اور وہ ابورزین سے نقل کرتے ہیں کہ انہوں نے کہا کہ ایک دفعہ جمعہ کے دن حسن بن علی نے ہمیں خطبہ دیا اور سورۃ ابراہیم آخر تک منبر پر پڑھی۔ ابن عساکر حسن سے روایت کرتے ہیں کہ وہ ہر رات سونے سے پہلے بستر پر سورۃ کہف پڑھتے تھے جو ایک سختی پر لکھی ہوئی تھی، ازواج کے گھروں میں سے جس گھر بھی وہ جاتے سختی ان کے ساتھ رہتی۔

معاویہ بن سفیان کے عہد اور سلطنت کا ذکر خیر..... جیسا کہ پہلے حدیث میں گزر چکا ہے آپ علیہ السلام کے بعد تیس سال تک خلافت رہے گی اس کے بعد ملوکیت آجائے گی۔ تیس سال حضرت حسن کی خلافت پر مکمل ہوئے اس طرح حضرت معاویہ کا عہد ملوکیت کی ابتداء ہے اور اسلام کے بادشاہوں میں سے پہلے بادشاہ اور سب سے اچھے تھے۔

طبرانی رحمۃ اللہ علیہ فرماتے ہیں ہمیں روایت کیا علی بن عبدالعزیز نے اور ان کو احمد بن یونس نے اور ان کو فضیل بن عیاض نے اور انہوں نے لیث سے نقل کیا ہے اور انہوں نے عبدالرحمن بن سابط سے اور انہوں نے ابو ثعلبہ خثنی سے اور انہوں نے معاذ بن جبل اور ابو عبیدہ سے نقل کیا کہ انہوں نے کہا کہ رسول اللہ ﷺ نے فرمایا، یہ امر رحمت اور نبوت سے شروع ہوا پھر رحمت اور خلافت بن جائے گا پھر چھینا جھپٹی والی بادشاہت بن جائے گا اس کے بعد سرکشی جبر اور زمین پر فساد میں بدل جائے گا وہ لوگ ریشم، شرمگاہ اور شراب کو حلال سمجھیں گے اسی سے ان کو رزق اور مدد دی جائے گی یہاں تک کہ اللہ تعالیٰ سے جا ملیں گے۔

ہم نے دلائل نبوت میں اسماعیل بن ابراہیم بن مہاجر کے واسطے سے عبدالملک بن عمر سے نقل کیا ہے اگرچہ عبدالملک بن عمر ضعیف ہے کہ حضرت معاویہ رضی اللہ عنہ نے فرمایا بخدا مجھے رسول اللہ کے اس فرمان کے سوا کسی چیز نے خلافت پر نہیں ابھارا اے معاویہ اگر تو بادشاہ بنے تو بھلائی سے پیش آنا۔ یہی نے اس کو حاکم سے روایت کیا ہے اور انہوں نے اصم سے اور انہوں نے عباس بن محمد سے اور انہوں نے محمد بن سابق



سے اور انہوں نے یحییٰ بن زکریا بن ابی زائدہ سے اور انہوں نے اسماعیل سے نقل کیا ہے۔ اس کے بعد بیہقی کہتے ہیں اس کے دیگر طریق سے بھی شواہد ہیں جن میں سے ایک عمرو بن یحییٰ بن سعید بن العاص کی حدیث ہے جو انہوں نے اپنے دادا سعید سے سنی کہ معاویہ رضی اللہ عنہ چھا گل لے کر آپ کے پیچھے پیچھے چل پڑے آپ علیہ السلام نے جب حضرت معاویہ کو دیکھا تو فرمایا اے معاویہ اگر تجھے حکومت ملے تو اللہ سے ڈرنا اور عدل قائم کرنا۔ معاویہ رضی اللہ عنہ کہتے ہیں کہ اس کے بعد رسول اللہ ﷺ کے فرمان کی وجہ سے مجھے ہمیشہ خیال رہا کہ مجھے امارت سے آزمایا جائے گا اور ان طریق میں سے ایک راشد بن سعد کے واسطے سے معاویہ رضی اللہ عنہ کا قول ہے کہ رسول اللہ ﷺ نے فرمایا اگر تم لوگوں کی کمزوریوں کی جستجو میں لگے تو لوگوں کو خراب کر دو گے ابو درداء کہتے ہیں کہ یہ ایک ایسی بات تھی جو معاویہ نے رسول اللہ ﷺ سے سنی اور اللہ نے اس کو اس بات سے نفع دیا۔ اس کے بعد بیہقی نے ہشام سے روایت کیا اور انہوں نے عوام بن خوشب سے اور انہوں نے سلیمان بن ابی سلیمان سے اور انہوں نے اپنے باپ سے اور انہوں نے حضرت ابو ہریرہ سے نقل کیا کہ رسول اللہ ﷺ نے فرمایا خلافت مدینہ میں اور بادشاہت شام میں ہوگی۔ البتہ یہ روایت بہت غریب ہے۔

نیز بیہقی نے ابو دریس کے واسطے سے ابی درداء سے نقل کیا ہے کہ انہوں نے کہا کہ رسول اللہ ﷺ نے فرمایا میں سویا ہوا تھا کہ میں نے دیکھا کہ ایک کتاب ہے جسے میرے سر کے نیچے سے اٹھایا گیا میں نے سمجھا کہ اسے لے جایا جائے گا میری نگاہ نے اس کا پیچھا کیا تو اسے شام لے جایا گیا بیشک جب فتنہ ہوگا تو ایمان شام میں ہوگا۔ سعید بن عبد العزیز نے عطیہ بن قیس سے اور انہوں نے یونس بن میسرہ سے اور انہوں نے عبد اللہ بن عمرو سے بھی اس حدیث کو نقل کیا ہے۔ نیز ولید بن مسلم نے عصیر بن معدان سے اور انہوں نے سلیمان سے اور انہوں نے عامر سے اور انہوں نے ابو امامہ سے بھی نقل کیا ہے اور یعقوب بن سفیان نے نصر بن محمد بن سلیمان سلمیٰ حمصی سے اور انہوں نے اپنے باپ سے اور انہوں نے عبد اللہ بن قیس سے نقل کیا ہے کہ میں نے عمر بن خطاب کو کہتے سنا، رسول اللہ ﷺ نے فرمایا میں نے نور کا ایک ستون دیکھا جو میرے سر سے چمکتا ہوا نکلا اور شام جا کر ٹھہرا، عبد الرزاق معمر سے اور وہ زہری سے اور وہ عبد اللہ بن صفوان سے نقل کرتے ہیں کہ صفین کے دن ایک شخص نے کہا، اے اللہ اہل شام پر لعنت بھیجے۔ حضرت علی نے جب سنا تو فرمایا اہل شام کو گالی مت دو اس لئے کہ وہاں ابدال ہیں وہاں ابدال ہیں وہاں ابدال ہیں، یہ واقعہ ایک اور طریق سے بھی براہ راست منقول ہے۔

حضرت معاویہ بن ابی سفیان رضی اللہ عنہ کی فضیلت ..... ان کا شجرہ نسب یہ ہے، معاویہ بن ابی سفیان صحز بن حرب بن امیہ بن عبد شمس بن عبد مناف بن قصی ابو عبد الرحمن قرشی اموی، مومنین کے ماموں، رب العالمین کی وحی کے کاتب،۔ فتح مکہ کے دن وہ ان کے باپ اور ان کی والدہ ہند بنت عتبہ بن ربیعہ بن عبد شمس مسلمان ہوئے۔ معاویہ سے مروی ہے کہ میں عمرۃ القضاء کے دن مسلمان ہو گیا تھا لیکن اپنے باپ کی وجہ سے اپنا اسلام فتح مکہ کے دن تک چھپائے رکھا۔ ان کے باپ جاہلیت میں قریش کے سرداروں میں سے تھے یوم بدر کے بعد قریش کی سرداری ان کے ہاتھ آئی اس کے بعد وہی ان کی جانب سے جنگوں کے سالار رہے۔ وہ بہت بڑے مالدار سردار تھے اور ان کی بات قریش میں مانی جاتی تھی جب مسلمان ہوئے تو فرمانے لگے، اے رسول اللہ ﷺ مجھے حکم دیجئے کہ میں کفار سے لڑوں جیسا کہ میں مسلمانوں سے لڑتا تھا آپ علیہ السلام نے فرمایا ٹھیک ہے تم کافروں سے لڑو، حضرت ابو سفیان نے مزید کہا کہ آپ معاویہ کو اپنا کاتب بنالیں آپ علیہ السلام نے فرمایا ٹھیک ہے میں نے ان کو اپنا کاتب بنالیا۔ اس کے بعد انہوں نے چاہا کہ اپنی بیٹی عزة بنت ابی سفیان کا رسول اللہ ﷺ سے نکاح کر دیں اور اس مقصد کے لئے ان کی بہن ام حبیبہ سے بھی مدد لی لیکن ایسا نہ ہو سکا اور جناب رسول اللہ ﷺ نے واضح فرمایا کہ ایسا کرنا ان کے لئے جائز نہیں۔ ایک اور جگہ پر ہم اس حدیث پر کلام کر چکے ہیں اور اس کے لئے ایک الگ کتابچہ تصنیف کیا ہے۔ واللہ الحمد والمنة اور اس کلام سے مقصود یہ ہے کہ حضرت معاویہ رضی اللہ عنہ بھی دوسرے کاتبین وحی کے ساتھ وحی لکھتے تھے۔ جب شام فتح ہوا تو حضرت عمر رضی اللہ عنہ نے ان کو دمشق کی نیابت ان کے بھائی یزید بن ابی سفیان کی وفات کے بعد سپرد کی حضرت عثمان نے ان کو اسی پر قائم رکھا بلکہ ان کی حکومت میں کچھ مزید شہروں کا اضافہ بھی کیا انہوں نے ہی دمشق سبز گنبد تعمیر کروایا اور اس میں چالیس سال گزارے۔ یہ بات حافظ ابن عساکر کی بیان کردہ ہے جب حضرت علی



رضی اللہ عنہ کو خلافت سپرد کی گئی تو ان کے بہت سے امراء نے حتیٰ کہ ان میں سے بعض حضرت عثمان کی شہادت میں بھی شریک تھے مشورہ دیا کہ حضرت معاویہ کو شام کی ولایت سے معزول کر دیں اور ان کی جگہ ہبل بن خنیف کو ولایت سپرد کر دیں اس پر حضرت علی نے ان کو معزول کر دیا لیکن ان کی معزولی درست نہ ہوئی اور اہل شام کی ایک جماعت حضرت علی کے پاس آئی اور حضرت علی کو حضرت معاویہ کے معزول کرنے سے منع کیا۔ حضرت معاویہ نے کہا میں اس کی بیعت نہیں کروں گا جب تک کے عثمان کے قاتلین میرے سپرد نہ کئے جائیں کیوں کہ وہ مظلوماً شہید کئے گئے اور اللہ تعالیٰ کا ارشاد ہے:

وَمَنْ قَتَلَ مَظْلُومًا فَقَدْ جَعَلْنَا لَوْلِيهِ سُلْطَانًا

ترجمہ:..... اور جو مظلوم مارا جائے تو ہم نے اس کے ولی کو اقتدار سپرد کیا ہے۔

طبرانی نے ابن عباس سے نقل کیا ہے کہ انہوں نے کہا اس آیت کی وجہ سے مجھے ہمیشہ اس بات کا یقین رہا ہے کہ معاویہ حکمران بنیں گے۔ اس آیت کی تفسیر میں ہم نے ابن عباس کا قول مع متن اور سند ذکر کی ہے جب معاویہ نے علی کے لئے بیعت کرنے سے انکار کر دیا یہاں تک کہ عثمان کے قاتلین حوالے کر دیئے جائیں تو جنگ صفین واقع ہوئی پھر معاملہ تحکیم پر آٹھرا اور جو کچھ عمرو بن العاص اور ابو موسیٰ اشعری کا واقعہ ہوا ہم اس کو بیان کر چکے ہیں۔

اس طرح معاویہ کا پلا بھاری ہو گیا اور حضرت علی کا معاملہ اپنے ساتھیوں کے ساتھ اختلاف کا رہا۔ یہاں تک کہ ان کو ابن کجھم نے شہید کر دیا جیسا کہ گزر چکا تب اہل عراق نے حسن بن علی کے ہاتھ بیعت کی اور اہل شام نے معاویہ بن ابی سفیان کے ہاتھ بیعت کی۔ اس کے بعد حضرت حسن رضی اللہ عنہ بغیر ارادہ کے عراق لشکر کے ساتھ سوار ہو کر چلے اور معاویہ بن ابی سفیان شامی لشکر کے ساتھ چلے۔ جب دونوں لشکر آمنے سامنے ہوئے تو لوگوں نے ان کے درمیان صلح کی کوشش کی جس کا انجام کا رہا کہ حضرت حسن نے خلافت سے علیحدگی اختیار کر لی اور سلطنت معاویہ بن ابی سفیان کے سپرد کر دی یہ واقعہ اس سال ربیع الاول میں پیش آیا یعنی اکتالیس ہجری۔ اس کے بعد معاویہ کو فہ آئے اور لوگوں کو بیعت کرنے کے بعد ایک مبلغ خطبہ دیا اور اس طرح قریب دور و مشرق و مغرب کے سارے ممالک ان کے زیر نگین آ گئے اس وجہ سے اس سال کو عام الاجتماع کہا جاتا ہے کیوں کہ اس سال مسلمان فرقت کے بعد ایک امیر کے جھنڈے تلے جمع ہوئے۔ حضرت معاویہ نے شام کی حکومت فضالہ بن عبید کو سپرد کی اور اس کے بعد ابو ادیس جولانی کو سپرد کی۔ ان کے باڈی گارڈ قیس بن حمزہ تھے اور ان کے منشی اور مشیر سر حون بن منصور رومی تھے اور یہ بھی کہا جاتا ہے کہ آپ محافظ بنانے والے کتابوں کو جمع کر کے ان پر مہر لگانے والے پہلے شخص ہیں، نیز انہوں نے ہی سلطنت میں سب سے پہلے نو عمر لڑکوں کو اولیت دی۔

خوارج کے ایک گروہ کی بغاوت..... اس کا سبب یہ تھا کہ جب معاویہ رضی اللہ عنہ کوفہ میں داخل ہوئے اور حضرت حسن اور ان کے اہل خانہ حجاز کے ارادے سے وہاں چلے گئے تو خوارج کی ایک جماعت نے جو پانچ سو کے لگ بھگ تھے کہا، وہ آ گیا ہے جس میں کوئی شک نہیں پس تم معاویہ کی طرف بڑھو اور اس سے لڑو اس کے بعد وہ چلے یہاں تک کہ کوفہ کے نزدیک پہنچ گئے ان کا سالار فروة بن نوفل تھا حضرت معاویہ نے اہل شام کا لشکر ان کی طرف بھیجا لیکن خوارج نے شامیوں کو بھگا دیا اس پر معاویہ نے کہا کہ میرے پاس تمہارے لئے کوئی امان نہیں یہاں تک کہ تم اپنے مصائب کو روکو چنانچہ وہ خوارج کی طرف دوبارہ نکلے خوارج نے ان سے کہا تمہارا ناس ہو کیا چاہتے ہو تم؟ کیا معاویہ ہمارا اور تمہارا دشمن نہیں؟ ہمیں چھوڑ دو تا کہ ہم اس سے لڑیں اگر ہم اس پر غالب آ گئے تو تمہاری طرف سے اس کے لئے کافی ہو جائیں گے اور اگر ہم مغلوب ہو گئے تو تم ہمارے لئے کافی ہو گے۔ یہ سن کر شامی لشکر نے کہا نہیں بخدا ہم تو لڑیں گے، خوارج نے کہا اللہ رحم فرمائے اے کوفہ والو! ہمارے نہروان والے بھائی تم سے زیادہ باخبر تھے پھر لڑائی ہوئی اہل کوفہ نے شکست دی اور ان کو بھگا دیا پھر معاویہ نے چاہا کہ کوفہ پر عبداللہ بن عمر بن العاص کو امیر مقرر کرے لیکن مغیرہ بن شعبہ نے ان سے کہا کیا تم اس کو کوفہ کا امیر مقرر کرتے ہو جب کہ اس کا باپ مصر کا امیر ہے اس طرح تو تم شر کے دو جڑوں کے درمیان رہ جاؤ گے حضرت معاویہ نے اس پر ان کو سراہا اور کوفہ کا امیر مقرر کر دیا اس کے بعد عمرو بن العاص معاویہ کے پاس آئے اور ان سے کہا کیا آپ مغیرہ کو خراج پر



مقرر کرتے ہیں آپ نے خراج کی ذمہ داری کسی اور کے سپرد کیوں نہ کر دی ہوتی؟ معاویہ نے ان کو خراج سے معزول کیا اور نماز کی ذمہ داری سونپ دی مغیرہ نے عمرو بن العاص سے اس کا شکوہ کیا تو انہوں نے کہا کیا تم عبداللہ بن عمر کے مسئلہ میں امیر المومنین کو مشورہ دینے والے نہ تھے انہوں نے کہا، ہاں بالکل عمرو بن العاص نے جواب دیا۔ یہ اس کا بدلہ ہے۔

اسی سال حمران بن ابان نے بصرہ پر حملہ کیا اور اس کو چھین کر قبضہ کر لیا حضرت معاویہ نے ایک لشکر اسے اور اس کے ساتھیوں کو قتل کرنے کے لئے بھیجا لیکن ابو بکرہ ثقفی نے حضرت معاویہ کے پاس آ کر غفور گزر کی درخواست کی۔ حضرت معاویہ نے ان کو معاف کیا اور چھوڑ دیا اور بسر بن ابی ارطاة کو کوفہ کا گورنر مقرر کیا۔ اس نے زیاد کی اولاد کو قتل کرنے کی نیت سے یرغمال بنالیا اور یہ اس وجہ سے تھا کہ معاویہ نے ان کے باپ کو لکھا تھا کہ فوراً حاضر ہو مگر وہ ٹھہرا رہا۔ اس کے بعد بسر نے اسے لکھا امیر المومنین کے پاس فوراً جاؤ ورنہ میں تمہارے بیٹوں کو قتل کر دوں گا انہوں نے ابو بکرہ کو اس مسئلہ میں حضرت معاویہ کی طرف روانہ کیا جب ابو بکرہ معاویہ کے پاس پہنچے تو انہوں نے پوچھا ہمیں کوئی وصیت کرنا چاہتے ہو ابو بکرہ نے جواب دیا۔ ہاں اے امیر المومنین ایک وصیت ہے اور وہ یہ کہ آپ اپنا خیال رکھیں اور نیک عمل کریں بیشک آپ کے اوپر ایک عظیم ذمہ داری ہے اور وہ ہے اللہ کی خلافت اس کی مخلوق میں۔ پس اللہ سے ڈریئے آپ کے لئے ایک حد ہے جس سے آپ تجاوز نہیں کر سکتے اور آپ کے پیچھے ایک تیز طالب ہے قریب ہے کہ آپ اپنی انتہا کو پہنچ جائیں اور وہ طالب آپ سے آگے ملے اور آپ سے اس بارے میں پوچھیں جس میں آپ مصروف تھے اور وہ اس کے بارے میں آپ سے زیادہ جانتا تھا اور یہ تو محض ایک محاسبہ اور توقیف ہے۔ پس آپ کبھی بھی کسی چیز کو اللہ کی رضا پر ترجیح نہ دینا۔ پھر اس سال کے آخر میں حضرت معاویہ نے عبداللہ بن عامر کو بصرہ کا گورنر مقرر کیا اس کا سبب یہ ہوا کہ معاویہ رضی اللہ عنہ عتبہ بن ابی سفیان کو گورنر مقرر کرنا چاہتے تھے لیکن عبداللہ بن عامر نے کہا بصرہ میں میرے اموال اور امانتیں ہیں اگر تم مجھے امارت نہ دو گے تو میں ہلاک ہو جاؤں گا اس پر حضرت معاویہ نے ان کو بصرہ کی امارت سونپ دی اور اس بارے میں اس کے سوال کا جواب دیا۔ ابو معشر کہتے ہیں اس سال لوگوں نے عتبہ بن ابی سفیان کے اقتدار میں جج کیا جب کہ واقدی کا کہنا ہے کہ عتبہ بن ابی سفیان کی اقتداء میں لوگوں نے جج کیا۔ واللہ اعلم۔

## اس سال انتقال فرمانے والی شخصیات

رفاعہ بن رافع..... رفاعہ بن رافع بن مالک بن عجلان بیعت عتبہ، غزوہ بدر اور بعد کے غزوات میں شریک ہوئے۔

رکانہ بن عبد یزید..... رکانہ بن عبد العزیز ابن ہشام بن عبد المطلب قرشی یہ وہی ہیں جن کو نبی کریم ﷺ نے پچھاڑا تھا اور کچھڑ گئے تھے۔ بہت زیادہ سخت جان تھے۔ جناب رسول اللہ ﷺ کا ان پر غالب آنا آپ علیہ السلام کے معجزات میں سے ہے جیسا کہ دلائل نبوت میں ہم نے ذکر کیا ہے۔ فتح مکہ کے سال مسلمان ہوئے جب کہ بعض کے نزدیک فتح مکہ سے پہلے مسلمان ہوئے۔ واللہ اعلم۔

صفوان بن امیہ:..... صفوان بن امیہ بن خلف بن وہب بن حزاقتہ بن وہب قرشی مکہ کے سرداروں میں سے ایک تھے، جیسا کہ پہلے گزر چکا ہے کہ فتح مکہ والے سال رسول اللہ ﷺ سے بھاگ گئے تھے پھر لوٹ آئے اور بہت کامل مسلمانوں میں شمار ہوئے انہیں کے لئے عمیر بن وہب انجی نے پناہ طلب کی تھی۔ صفوان ان کے ساتھی اور دوست تھے جیسا کہ پہلے گزر چکا ہے۔ عمیر بن وہب ان کو نماز عصر کے وقت لے آئے اور اس کے لئے (زمانہ جاہلیت میں) امان طلب کی رسول اللہ ﷺ نے ان کو چار ماہ کے لئے امن دیدیا۔ اور اس سے عاریت کے طور پر زر ہیں، ہتھیار اور دیگر مال لیا۔ حضرت صفوان غزوہ حنین میں حالت شرک میں شریک ہوئے اور پھر مسلمان ہوئے اور ایمان ان کے رگ و پے میں سرایت کر گیا۔ وہ مسلمانوں کے سرداروں میں سے تھے جیسا کہ زمانہ جاہلیت میں سرداروں میں سے تھے۔ واقدی لکھتے ہیں کہ اس کے بعد وہ مستقل طور پر مکہ میں رہے یہاں تک کہ حضرت معاویہ کی خلافت کے اول دور میں رحلت فرما گئے۔



عثمان بن طلحہ..... عثمان بن ابی طلحہ بن عبد العزی بن عبدالدار۔ وہ حضرت خالد بن ولید اور حضرت عمرو بن العاص فتح مکہ سے پہلے آٹھ ہجری کی ابتداء میں مسلمان ہوئے۔ واقدی نے ان کے مسلمان ہونے کا واقعہ انہی سے طوالت کے ساتھ ذکر کیا ہے۔ یہ وہی ہیں جن سے رسول اللہ ﷺ نے فتح کے دن کعبہ کی چابیاں لیں اور پھر یہ آیت تلاوت کرتے ہوئے انہیں کولوٹادیں:

ان الله يا مريم ان تؤد الامانات الى اهلها

ترجمہ:..... اللہ تعالیٰ تمہیں حکم دیتا ہے کہ تم امانتیں ان کے اہل کولوٹادو۔

آپ علیہ السلام نے ان سے کہا اے عثمان لے لو ہمیشہ ہمیشہ کے لئے، ظالم کے سوا کوئی تم سے نہ لے گا۔ واقدی کہتے ہیں، حضرت طلحہ رسول کریم صلی اللہ علیہ وسلم کی حیات مبارکہ میں مدینہ میں رہے اور آپ ﷺ کی وفات کے بعد مکہ چلے گئے اور وہیں رہے یہاں تک کہ حضرت معاویہ کی خلافت کے اول دور میں دنیاۓ فانی سے کوچ کر گئے۔

عمرو بن الاسود السکوئی..... عبادت گزار اور زاہد لوگوں میں سے تھے ان کے پاس دو سو درہم کا ایک جوڑا تھا جو وہ اس وقت پہنتے تھے جب تہجد کی نماز میں کھڑے ہوتے جب مسجد جاتے تو تکبر کے ڈر سے دایاں پہلو بایں پہلو پر رکھ لیتے، حضرت معاذ، عبادۃ بن صامت، عریاض بن ساریہ اور دیگر حضرات سے مروی ہے امام احمد نے زہد کے بیان میں فرمایا ہمیں ابو الیمان نے حدیث سنائی اور ان کو ابن بکر نے اور ان کو حکیم بن عمیر اور ضمیرہ بن حبیب نے روایت کیا کہ حضرت عمر بن خطاب نے فرمایا جس شخص کو رسول اللہ ﷺ کے طریقہ کو دیکھنا خوش کرتا ہو پس وہ عمرو بن الاسود کے طریقے کو دیکھ لے۔

عاتکہ بنت زید..... عاتکہ بنت زید بن عمرو بن نفیل بن عبد العزی یہ سعید بن زید کی بہن ہیں جو عشرہ مبشرہ میں سے ایک ہیں۔ اسلام لائیں اور ہجرت کی۔ بہت زیادہ خوبصورت اور عبادت گزار تھیں۔ عبید اللہ بن ابی بکر نے ان سے نکاح کیا تو وہ بیوہ ہو گئیں جب غزوہ طائف میں ان کے شوہر شہید ہوئے تو انہوں نے قسم کھائی کہ ان کے بعد شادی نہ کرے گی۔ اس کے بعد عمر بن خطاب نے ان کو پیغام بھیجا وہ ان کے چچا زاد بھائی تھے اس طرح شادی ہو گئی جب وہ شہید ہوئے تو ان کے بعد حضرت زبیر بن عوام نے ان سے شادی کی وہ وادی سباع میں مقتول ہوئے تو حضرت علی بن ابی طالب نے نکاح کا پیغام بھیجا تو انہوں نے کہا مجھے آپ پر خوف ہے کہ کہیں آپ قتل نہ کر دیئے جائیں اس لئے انہوں نے نکاح کرنے سے انکار کر دیا اگر نکاح کرتیں تو حضرت علی بھی ان کی زوجیت میں قتل کر دیئے جاتے اس کے بعد انہوں نے ایسے ہی زندگی گزاری یہاں تک کہ اسی سال حضرت معاویہ کی خلافت کی ابتداء میں انتقال ہوا۔ رحمہما اللہ۔

## آغاز بیالیس ہجری

اسی سال مسلمانوں نے لان اور روم سے جہاد کیا اور بہت سے امراء اور فوجی سردار قتل ہوئے مال غنیمت حاصل ہوا اور خود محفوظ رہے اسی سال معاویہ نے مروان بن الحکم کو مدینہ میں نائب مقرر کیا اور مکہ میں خالد بن العاص بن ہشام کو اور کوفہ میں مغیرہ بن شعبہ کو مقرر کیا اور کوفہ کا قاضی شریح کو مقرر کیا بصرہ میں عبد اللہ بن عامر کو گورنر مقرر کیا اور خراسان میں قیس بن اہشتم کو عبد اللہ بن عامر سے پہلے مقرر کیا۔ اسی سال خوارج دوبارہ حرکت میں آ گئے جن کو حضرت علی نے یوم النہروان کے موقع پر معاف کر دیا تھا ان کے زخم تندرست ہو چکے تھے اور قوئی ٹھیک ٹھاک ہو گئے تھے جب ان کو حضرت علی کے قتل کی خبر پہنچی تو انہوں نے ان کے قاتل ابن جهم پر رحمۃ اللہ علیہ پڑھا ان میں سے ایک نے کہا اللہ اس ہاتھ کو قطع نہ کرے جو تلوار کے ساتھ علی کی گدی پر بلند ہوا۔

اور حضرت علی کے قتل پر اللہ تعالیٰ کی تعریف کرنے لگے پھر لوگوں کے خلاف بغاوت کرنے کا عزم کیا اور اپنے گمان کے مطابق امر بالمعروف اور نہی



عن المنکر پر موافقت کی پھر اسی سال زیاد بن ابیہ معاویہ کے پاس آئے۔ تقریباً ایک سال سے وہ ایک قلعہ میں بند تھے جو انہی کے نام سے موسوم تھا یعنی قلعہ زیاد، معاویہ نے اسے لکھا کون سی چیز تجھے ہلاکت پر مجبور کر رہی ہے میرے پاس آؤ اور مجھے بتاؤ کہ اموال فارس میں جو کچھ آپ کی طرف سے ہوا اور جو کچھ خرچ کیا اور جو کچھ باقی بچا وہ میرے پاس لے آؤ تجھے امن دیا جائے گا۔ اگر تو چاہتا ہے کہ ہمارے پاس رہے تو میں ایسا کر دوں گا ورنہ زمین کے جس حصہ پر رہنا چاہتا ہے رہ تو مامون ہے۔ یہ پڑھ کر زیاد نے معاویہ کے پاس جانے کا عزم کیا مغیرہ کے پاس اس کے جانے کی خبر پہنچی تو وہ خوفزدہ ہوا کہ کہیں وہ اس سے پہلے معاویہ سے جا ملے پس وہ دمشق معاویہ کے ارادہ سے روانہ ہوئے لیکن زیاد ایک ماہ پہلے معاویہ کے پاس پہنچ چکا تھا۔ معاویہ نے مغیرہ سے کہا یہ کیا ہے کہ وہ تم سے دور ہے لیکن پھر بھی تم ایک ماہ بعد آئے ہو؟ اس پر مغیرہ نے کہا اے امیر المومنین وہ نفع کا منتظر ہے اور میں نقصان کا۔ حضرت معاویہ نے زیاد کی قدر کی اور جو اموال اس کے پاس تھے اپنے قبضہ میں لے لئے اور خرچ شدہ اموال اور بقیہ اموال میں اس کو سچا قرار دیا۔

## آغاز تینتالیس ہجری

اس سال بسر بن ابی ارطاہ نے بلاد روم میں جہاد کیا اور بہت آگے تک پہنچ گئے یہاں تک کہ قسطنطنیہ کے شہر کے قریب پہنچ گئے اور وادی کے خیال کے مطابق موسم سرما وہاں گزرا۔ جب کہ دیگر حضرات نے ان کا انکار کیا ہے اور کہا ہے کہ وہاں کسی نے موسم سرما نہیں گزرا۔ واللہ اعلم۔ جریر کہتے ہیں اس سال عمرو بن العاص کا مصر میں انتقال ہوا اور محمد بن مسلمہ کا بھی اسی سال انتقال ہوا۔ عنقریب ہر ایک کے حالات زندگی بیان کریں گے۔ عمرو بن العاص کے بعد معاویہ نے مصر کی امارت ان کے بیٹے عبداللہ بن عمرو کو سونپی وادی کہتے ہیں کہ وہ دو سال گورنر رہے۔ اسی سال یعنی تینتالیس ہجری میں خوارج اور کوفہ کے لشکر میں بڑا معرکہ واقع ہوا۔ اور وہ یہ کہ جیسا کہ گزر چکا ہے خوارج نے لوگوں کے خلاف بغاوت کا عزم مصمم کر لیا تھا تین سو کے لگ بھگ وہ جمع ہو گئے ان کا سالار مستور بن علقمہ تھا۔ مغیرہ بن شعبہ نے ان کے لئے تین ہزار کا ایک لشکر تیار کیا اور اس پر معقل بن قیس کو سالار مقرر کیا۔ معقل بن قیس روانہ ہوا اور اپنے آگے مقدمہ کے طور پر خوارج کی تعداد کے برابر تین سو سپاہی دے کر ابو الرواع کو بھیجا۔ ابو الرواع ان سے مدار کے مقام پر جا ملا۔ دونوں فریقوں میں زبردست لڑائی ہوئی خوارج نے ان کو شکست دی انہوں نے دوبارہ حملہ کیا تو خوارج نے ان کو دوبارہ مار بھگا یا۔ لیکن دونوں جانب سے کوئی بھی قتل نہ ہوا اس کے بعد انہوں نے رزمگاہ میں اپنی اپنی جگہ ٹھہرے رہے اور سالار لشکر معقل بن قیس کی آمد کا انتظار کرنے لگے۔ معقل بن قیس دن کے آخری حصہ میں سورج غروب ہوتے وقت آئے، اترے اور ساتھیوں کو نماز پڑھائی۔ پھر ابو الرواع کی تعریف کی تو اس نے کہا، اے امیر ان کے حملے بہت سخت ہیں پس آپ لوگوں کی مدد کیجئے اور گھڑ سواروں کو حکم دیجئے کہ وہ آپ کے آگے لڑائی کریں معقل بن قیس نے کہا آپ کی رائے بہت اچھی ہے۔ معقل بن قیس کو یہ بات کہے ہوئے زیادہ دیر نہ گزری تھی کہ خوارج نے معقل اور اس کے ساتھیوں پر یہ بھرپور حملہ کیا معقل کے بیشتر ساتھی بھاگ گئے۔

معقل بن قیس نے اس وقت پیادہ پا ہو کر کہا اے مسلمانوں قدم جماؤ، قدم جماؤ، اس پر گھڑ سوار اور بہادر لوگوں کی ایک جماعت جو لگ بھگ دو سو آدمی تھے اس کے ارد گرد جمع ہو گئے۔ جس میں ابو الرواع شاکری بھی تھے ان پر مستور بن علقمہ نے اپنے ساتھیوں کے ساتھ حملہ کیا لیکن انہوں نے نیزوں اور تلواروں سے اس کا استقبال کیا بقیہ فوج نے بعض سواروں کو آ کر تباہ کیا اور انہیں فرار پر ملامت کیا اس پر لوگ معقل کے پاس لوٹ آئے تو دیکھا کہ وہ اپنے چند مددگار ساتھیوں کے ساتھ بڑی بے جگری کے ساتھ لڑ رہا تھا۔ لوگ رات ہونے پر لوٹ آئے۔ معقل نے میمنہ، میسرہ کے اعتبار سے ان کی صفیں بنائیں اور ان کو منظم کیا اور کہا اپنی صفوں میں کھڑے رہو ادھر ادھر مت ہٹو یہاں تک کہ صبح ہو جائے پھر ہم حملہ کریں گے۔ جونہی صبح ہوئی خوارج پسپا ہو گئے اور جہاں سے آئے تھے وہیں لوٹ گئے۔ معقل ان کی تلاش میں نکلا اور اپنے آگے ابو الرواع کو چھ سو سپاہی دے کر بھیجا۔ ابو الرواع نے ان کو سورج طلوع ہوتے وقت جالیا خوارج نے ان پر حملہ کر دیا۔ کچھ دیر تک مبارزت ہوتی رہی اس کے بعد کچاں ہو کر حملہ کیا ابو



ابو الرواع اپنے ساتھیوں کو انتباہ کرنے لگا اور غیرت دلانے لگا اور فرار پر تنبیہ کرنے لگا اور صبر پر ابھارنے لگا انہوں نے بھی صبر کیا اور ثابت قدمی کا مظاہرہ کیا یہاں تک کہ خوارج کو ان کی کمین گاہوں کی طرف پسپا کر دیا جب خوارج نے یہ منظر دیکھا تو ان کو خوف دامن گیر ہوا کہ اگر معتقل بن قیس آپہنچا تو ان کے قتل عام سے کوئی مانع نہ ہوگا یہ سوچ کر وہ لشکر کے سامنے بھاگ کھڑے ہوئے اور دجلہ پار کرنے کے بعد نہر شیر کے علاقہ میں جا ٹھہرے۔ ابو الرواع نے ان کا تعاقب کیا معتقل بن قیس بھی اس سے جا ملا۔ خوارج نے مدینہ عتیقہ میں جا کر پناہ لی شریک بن عبید مدائن کے گورنر نے ان کی طرف کوچ کیا اور ابو الرواع بھی مقدمۃ الخیش کے طور پر ساتھیوں کے ساتھ ان سے جا ملا۔ اس سال لوگوں نے مدینہ کے حاکم مروان بن الحکم کی اقتداء میں حج کیا۔

اس سال انتقال فرمانے والی شخصیات ..... اس سال انتقال فرمانے والی شخصیات میں سے حضرت عمرو بن العاص اور حضرت محمد بن مسلمہ رضی اللہ عنہ ہیں ان کا شجرہ نسب یہ ہے۔ عمرو بن العاص بن وائل بن ہشام بن سعد بن سہم بن عمرو بن ھٰصیص بن کعب بن لوئی بن غالب قرشی سہمی، کنیت ابو عبد اللہ تھے جب کہ بعض کے نزدیک ابو محمد تھے۔ زمانہ جاہلیت میں قریش کے سرداروں میں سے ایک تھے۔ حضرت عمرو بن العاص ہی کو کفار قریش نے نجاشی کے پاس بھیجا تا کہ وہ ہجرت کرنے والے مسلمانوں کو وطن واپس بھیج دے لیکن نجاشی نے اپنے عدل کے سبب ان کی بات نہ سنی۔ عمرو بن العاص نے اس بارے میں تقریر بھی کی اس نے اس بارے میں عمرو بن العاص کو نصیحت کی۔ کہا جاتا ہے کہ آپ ان کے ہاتھ پر مسلمان ہوئے، جب کہ صحیح بات یہ ہے کہ آپ فتح مکہ سے چھ ماہ قبل مسلمان ہوئے اور اس وقت آپ کے ساتھ حضرت خالد بن ولید اور حضرت عثمان بن طلحہ العبدری بھی تھے۔ مسلمانوں کے سرداروں میں سے ایک تھے ذات السلاسل کے معرکہ میں آپ ہی امیر تھے رسول اللہ ﷺ نے آپ کی کمک کے لئے ایک لشکر روانہ کیا جس کا سالار ابو عبیدہ تھے اور ان کے ساتھ حضرت ابو بکر اور عمر فاروق بھی تھے۔ رسول اللہ ﷺ نے ان کو عمان کا عامل بھی بنا کر بھیجا۔ جناب رسول اللہ ﷺ کی زندگی مبارک میں آپ اسی منصب پر رہے اس کے بعد حضرت ابو بکر نے بھی ان کو برقرار رکھا۔ امام ترمذی رحمۃ اللہ علیہ فرماتے ہیں، ہمیں حدیث روایت کی تھی کہ نے اور ان کو ابن لھیعہ اور ان کو شرح بن عاھان نے اور ان کو عقبہ بن عامر نے کہ رسول اللہ ﷺ نے فرمایا لوگ مسلمان ہوئے اور عمرو بن العاص ایمان لائے۔ اور یہ بھی فرمایا ہمیں روایت کیا اسحاق بن منصور نے اور ان کو ابواسامہ اور ان کو نافع نے اور ان کو عمر الجمعی نے اور ان کو ابی ملیکہ نے کہ حضرت طلحہ بن عبید اللہ نے کہا میں نے رسول اللہ ﷺ کو یہ کہتے ہوئے سنا ہے کہ بیشک عمرو بن العاص قریش کے نیک لوگوں میں سے ہیں، ایک اور حدیث میں ہے عاص کے دونوں بیٹے مومن ہیں ایک اور حدیث میں ہے، کیا ہی اچھے گھروالے ہیں عبد اللہ ام عبد اللہ اور ابو عبد اللہ، محدثین نے اس حدیث کو عمرو بن العاص کے فضائل میں ذکر کیا ہے پھر حضرت ابو بکر صدیق نے ان کو دیگر امراء لشکر کے ساتھ شام بھیجا اس طرح انہوں نے ان جنگوں میں حصہ لیا۔ آپ آراء سدیدہ، مواقف حمیدہ اور احوال سعیدہ کے حامل تھے۔ پھر حضرت عمر نے ان کو مصر بھیجا انہوں نے مصر فتح کیا اور گورنر بنے حضرت عثمان نے ان کو چار سال تک اس منصب پر برقرار رکھا پھر معزول کر دیا جیسا کہ گزر چکا ہے۔ اور مصر پر عبد اللہ بن سعد بن ابی سرح کو عامل مقرر کیا اس کے بعد حضرت عمرو بن العاص کو فلسطین میں گوشہ نشین ہو گئے اور ان کا دل حضرت عثمان کی طرف سے کسی قدر رنجیدہ تھا۔ جب حضرت عثمان شہید کر دیئے گئے تو حضرت عمرو بن العاص حضرت معاویہ کے پاس چلے گئے اور ان کے ساتھ سارے معرکوں بشمول صفین وغیرہ میں شریک رہے جنگ صفین میں دو حاکموں میں سے ایک حضرت عمرو تھے حضرت معاویہ نے جب مصر محمد بن ابی بکر سے چھینا اور اپنے تسلط میں لیا تو حضرت عمرو بن العاص کو دوبارہ مصر کا گورنر مقرر کیا اس کے بعد وفات تک وہ اسی منصب پر رہے جو مشہور قول کے مطابق اسی سال یعنی تینتالیس ہجری میں ہوئی جب کہ ایک قول کے مطابق سینتالیس ہجری میں اور بعض کے نزدیک اڑتالیس ہجری میں اور بعض دیگر حضرات کے نزدیک اکیاون ہجری میں ان کا انتقال ہوا حضرت عمرو بن العاص عرب کے چند بہادر، صاحب فراست اور ذی رائے لوگوں میں سے ایک تھے۔ ان سے بہت اچھی ضرب المثل اور اشعار منقول ہیں۔ انہیں سے منقول ہے کہ میں نے رسول اللہ ﷺ سے ایک ہزار ضرب المثل یاد کیں۔ انہیں کا شعر ہے۔

جب انسان مرغوب کھانا نہیں چھوڑتا اور نہ سرکش دل کو روکتا ہے اپنی خواہش کو پورا کیا اور بدنامی کا داغ لے کر رخصت ہوا جب اس کی مثالیں ذکر کی جائیں گی تو وہ منہ کو بھر دیں گی۔



امام احمد کہتے ہیں، ہمیں روایت کیا علی بن اسحاق نے اور ان کو عبد اللہ یعنی ابن المبارک نے اور ان کو ابن لہیعہ نے اور ان کو یزید بن ابی حبیب نے اور ان کو عبد الرحمن بن شماس نے کہ انہوں نے کہا جب حضرت عمرو بن العاص پر حالت نزع طاری ہوئی تو وہ رونے لگے۔ اس کے بیٹے عبد اللہ نے کہا آپ کیوں روتے ہیں کیا موت کے خوف سے؟ تو حضرت عمرو نے فرمایا بخدا نہیں بلکہ موت کے بعد جو کچھ ہے اس کی وجہ سے اس پر اس کے بیٹے نے کہا بیشک آپ بھلائی پر تھے پھر وہ ان کو رسول اللہ ﷺ کی صحبت اور ان کی شام کی فتوحات یاد دلانے لگے۔ اس پر حضرت عمرو نے کہا میں نے ان سے سب سے افضل یعنی شہادت تو حید کو چھوڑا اور میں تین حالتوں میں رہا اور ہر حالت میں اپنے نفس کو پہچانا ہے۔

میں قریش کے سرکردہ کافروں میں سے ایک تھا اور رسول اللہ ﷺ کا بڑا سخت مخالف تھا اگر میں مرجاتا تو سیدھا جہنم میں پہنچتا پھر جب میں نے رسول اللہ ﷺ سے بیعت کی تو تمام لوگوں سے بڑھ کر میں رسول اللہ ﷺ سے حیا کرنے والا تھا میں نے آنکھ پھیر کر رسول اللہ ﷺ کو نہیں دیکھا اور حیا کی وجہ سے نہ اپنی مرضی کے مطابق گفتگو کی یہاں تک کہ رسول اللہ ﷺ سے جا ملے۔ اگر اس دن مرجاتا تو لوگ کہتے عمر کو مبارک ہو اسلام لائے اور بھلائی پر رہے اس پر انتقال کر گئے ہم اس کے لئے جنت کی امید کرتے ہیں اس کے بعد ایک مدت تک امارت اور دیگر معاملات میں مصروف رہا میں نہیں جانتا کہ وہ میرے لئے فائدہ مند ہیں یا نقصان دہ۔ جب میں مرجاؤں کوئی رونے والی مجھ پر نہ روئے اور نہ ہی کوئی مدح سرائی کرنے والا یا آگ میرے پیچھے آئے۔ میرا تہبند کس دینا کہ میں جھگڑنے والا ہوں اور خوب اچھی طرح مجھ پر مٹی ڈال دینا۔

اس لئے کہ میرا دایاں پہلو بائیں پہلو سے زیادہ مٹی کا حقدار نہیں میری قبر میں نہ لکڑی رکھنا اور نہ پتھر، جب مجھ پر مٹی ڈال چکو تو اونٹ کے ذبح کرنے کے بقدر میرے پاس بیٹھے رہنا تاکہ میں تم سے انسیت حاصل کر سکوں امام مسلم رحمۃ اللہ علیہ نے یہ حدیث اپنی صحیح میں یزید بن ابی حبیب کی سند سے ذکر کی ہے البتہ اس میں کچھ زیادتی بھی ہے جس میں ان کا یہ قول بھی ہے تاکہ میں تم سے انسیت حاصل کر سکوں اور دیکھوں کہ میں اپنے رب عزوجل کے رسولوں کو کیا جواب دیتا ہوں۔ اور ایک روایت میں ہے کہ اس کے بعد اس نے اپنا چہرہ دیوار کی طرف پھیر لیا اور کہنے لگا، اے اللہ تو نے حکم دیا مگر ہم نے نافرمانی کی تو نے روکا مگر ہم نہ رکے تیری معافی کے سوا ہمارا کوئی سہارا نہیں۔ اور ایک روایت میں ہے کہ انہوں نے گردن میں طوق کی جگہ پر ہاتھ رکھا اور آسمان کی طرف سر اٹھایا اور کہا اے اللہ مجھ میں قوت نہیں پس آپ میری مدد کیجئے میں بری نہیں اس لئے معذرت کرتا ہوں اور نہ ہی انکار کو پسند کرتا ہوں بلکہ مغفرت طلب کرتا ہوں آپ کے سوا کوئی معبود نہیں ان کلمات کو دہراتے رہے یہاں تک کہ رحلت فرما گئے۔

محمد بن مسلمہ انصاری..... مصعب بن عمیر کے ہاتھ پر اسید بن حضیر اور سعد بن معاذ سے پہلے مسلمان ہوئے۔ بدر اور دیگر غزوات میں سوائے تبوک کے شریک رہے۔ غزوہ تبوک میں ایک قول کے مطابق رسول اللہ ﷺ نے مدینہ منورہ میں آپ کو نائب مقرر کیا تھا جب کہ بعض نے کہا ہے کہ قرقرۃ الکدر میں نائب مقرر کیا تھا ان صحابہ میں سے ہیں جنہوں نے کعب بن اشرف یہودی کو قتل کیا تھا یہ بھی بعض حضرات کا خیال ہے کہ مرہب یہودی کو خیبر کے دن قتل کرنے والے وہی ہیں۔ رسول اللہ ﷺ نے تقریباً پندرہ معرکوں میں امیر مقرر کیا نیز آپ کا شمار ان صحابہ میں ہوتا ہے جنہوں نے جنگ جمل و صفین اور دیگر اس جیسی جنگوں میں گوشہ نشینی اختیار کی۔ لکڑی کی ایک تلوار بنالی تھی جیسا کہ پہلے گزر چکا ہے رسول اللہ ﷺ نے اس کو اس کا حکم دیا تھا مقام رندہ کی طرف چلے گئے تھے۔ سردار صحابہ میں سے حضرت محمد بن مسلمہ تھے آپ حضرت عمر کے گورنر کی طرف اپنی تھے اور انہیں کے حکم سے آپ صحابہ کے ان اختلاف سے جدا رہے آپ نے بہت معرکے سرانجام دیئے اور دیانت و امانت کا سرچشمہ تھے۔ رضی اللہ عنہ

حضرت عمر نے ان کو جہینہ کے صدقات پر عامل مقرر کیا تھا ان کی وفات کے بارے میں بعض کا خیال ہے کہ چھیا لیس یا سینتالیس ہجری میں ہوئی جب کہ بعض کے نزدیک اس کے علاوہ کسی اور سال ان کی وفات ہوئی ستر سال سے زیادہ عمر ہو چکی تھی دس بیٹے اور چھ بیٹیاں چھوڑیں۔ بہت زیادہ گندمی رنگ، طویل قامت تھے اور سر کا اگلا حصہ گنجا تھا۔

اسی سال عبد اللہ بن سلام ابو یوسف اسرائیلی کا انتقال ہوا جو یہود کے بڑے علماء میں سے ایک تھے رسول اللہ ﷺ کی مدینہ آمد کے موقع پر مسلمان ہوئے تھے کہتے ہیں کہ جب رسول اللہ ﷺ مدینہ تشریف لائے تو اور لوگوں کے ساتھ میں بھی حضور اکرم کی زیارت کے لئے آیا۔ جب میں نے آپ کا چہرہ دیکھا تو پہچان لیا کہ یہ چہرہ کسی جھوٹے کا نہیں ہو سکتا۔ پہلی بات جو میں نے آپ علیہ السلام سے سنی وہ آپ کا یہ قول تھا اے لوگو سلام کو



پھیلاؤ، کھانا کھلاؤ، صلہ رحمی کرو، جنت میں داخل ہو جاؤ گے۔ ہجرت کی ابتداء میں ہم ان کے اسلام لانے کا ذکر اور جو کچھ آپ علیہ السلام نے ان سے اچھے اور مفید سوال کئے ان کا ذکر بیان کر آئے ہیں۔ ان صحابہ میں سے ہیں جن کے لئے رسول اللہ ﷺ نے جنت کی گواہی دی اور جن کا جنت میں داخل ہونا یقینی ہے۔

## آغاز چوالیس ہجری

اس سال عبدالرحمن بن خالد بن ولید نے دیگر مسلمانوں کے ساتھ بلاد روم میں جہاد کیا اور موسم سرما وہیں گزارا۔ اسی سال سمندر میں بسر بن ابی ارطاة نے جہاد کیا۔

اسی سال عبداللہ بن عامر کو بصرہ سے حضرت معاویہ نے معزول کیا اس کی وجہ یہ تھی کہ بصرہ میں دنگا فساد ہوتا تھا اور آپ نرم طبیعت کے حامل تھے جب کہ بعض کا خیال ہے کہ وہ چوروں کا ہاتھ نہیں کاٹتا تھا اور لوگوں سے نرمی سے پیش آتا تھا عبداللہ بن ابی اوفیٰ جو ابن الکوا کے نام سے مشہور تھے بصرہ گئے اور حضرت معاویہ سے اس کی شکایت کی اس پر معاویہ نے ابن عامر کو بصرہ سے معزول کر دیا اور حارث بن عبداللہ ازدی کو گورنر مقرر کیا۔ کہا جاتا کہ ہے کہ حضرت معاویہ نے عبداللہ بن عامر کو کہلا بھیجا کہ وہ ان کی ملاقات کے لئے حاضر ہوں۔ ابن عامر حضرت معاویہ کے پاس دمشق حاضر ہوئے حضرت معاویہ نے ان کا اکرام کیا اور ان کو ان کے منصب پر لوٹا دیا جب رخصت کرنے لگے تو حضرت معاویہ نے ان سے کہا تین چیزیں میں تم سے مانگتا ہوں پس تم جواب میں کہو گے کہ یہ تمھاری ہے اور میں ام حکیم کا بیٹا ہوں میرا منصب مجھے لوٹا دو اور غصہ نہ کرو ابن عامر نے کہا میں نے ایسا ہی کیا معاویہ نے کہا عرفہ میں جو کچھ تمھارا ہے مجھے ہبہ کر دو۔ ابن عامر نے کہا۔ میں نے ایسا ہی کیا۔ معاویہ نے کہا مکہ میں جو تمھارے مکانات ہیں مجھے ہبہ کر دو۔ ابن عامر نے کہا میں نے ایسا ہی کیا اس پر حضرت معاویہ نے کہا میں نے تم سے صلح رحمی کی اس کے بعد ابن عامر نے کہا اے امیر المومنین میں بھی تین چیزیں طلب کرتا ہوں پس آپ کہیں یہ تیری ہے اور میں ہند کا بیٹا ہوں ابن عامر نے کہا میرا عرفہ والا مال مجھے لوٹا دو، معاویہ نے کہا میں نے ایسا ہی کیا ابن عامر نے کہا میرا محاسبہ نہ کیجئے نہ امارت کا، نہ مالدار کا، معاویہ نے کہا میں نے ایسا ہی کیا ابن عامر نے کہا اپنی بیٹی ہند کا مجھ سے نکاح کر دیجئے حضرت معاویہ نے کہا میں نے ایسا ہی کیا کہا جاتا ہے کہ حضرت معاویہ نے اس کو ان تین چیزوں اور بصرہ کی امارت کے درمیان اختیار دیا تھا لیکن انہوں نے ان تین چیزوں کو اختیار کیا اور بصرہ کی امارت سے علیحدگی اختیار کر لی ابن جریر کہتے ہیں کہ اس سال حضرت معاویہ نے زیاد بن ابیہ سے استلحاق کیا اور اسے ابوسفیان سے ملا دیا پس منظر اس کا یہ ہے کہ ایک شخص نے گواہی دی کہ ابوسفیان نے اقرار کیا تھا کہ اس نے زیاد کی والدہ سمینہ سے زمانہ جاہلیت میں زنا کیا تھا جس کی وجہ سے اس کو حمل ہو گیا اور یہ زیاد اسی حمل سے ہے۔ جب حضرت معاویہ نے اس سے استلحاق کر لیا تو انہیں زیاد بن ابی سفیان کہا جانے لگا۔ حضرت حسن بصری اس استلحاق کو رد کرتے تھے اور کہتے تھے کہ رسول اللہ ﷺ کا فرمان ہے بچہ صاحب فراش کا ہے اور زانی کو سنگسار کیا جائے گا۔ امام احمد کہتے ہیں کہ ہمیں بیشم نے روایت کی اور ان کو خالد نے اور وہ ابوعثمان سے نقل کرتے ہیں کہ انہوں نے کہا، جب زیاد نے دعویٰ کیا تو میں ابوبکرہ سے ملا اور کہا یہ تم لوگوں نے کیا کیا ہے؟ میں نے سعد بن ابی وقاص کو کہتے سنا ہے میرے دونوں کانوں نے جناب رسول اللہ ﷺ کو یہ کہتے سنا، جس نے زمانہ اسلام میں اپنے باپ کے علاوہ کسی کے باپ ہونے کا دعویٰ کیا حالاں کہ وہ جانتا ہے کہ وہ اس کا باپ نہیں تو جنت اس پر حرام ہے۔ یہ سن کر ابوبکرہ کہنے لگے، میں نے بھی رسول اللہ ﷺ سے سنا ہے امام بخاری اور مسلم نے ابوعثمان کے طریق سے یہ حدیث نقل کی ہے۔ مصنف رحمۃ اللہ کے نزدیک ابوبکرہ کا اصل نام نضج ہے اور ان کی والدہ بھی سمیہ ہیں۔ اس سال لوگوں نے حضرت معاویہ کی سرکردگی میں حج کیا اور اس سال حضرت معاویہ نے شام میں حجرہ بنایا اور اس کی مثل مروان نے مدینہ میں حجرہ بنایا۔

اسی سال ام المومنین ام حبیبہ بنت ابی سفیان دار آخرت کو رخصت ہوئیں ان کا اصل نام رملہ تھا حضرت معاویہ کی ہمشیرہ تھیں۔ ابتداء میں ہی اسلام لائیں۔ اپنے شوہر عبداللہ بن جحش کے ساتھ حبشہ کی طرف ہجرت کی وہاں ان کے شوہر نصرانی ہو گئے جب کہ حضرت ام حبیبہ اپنے دین پر قائم



رہیں۔ رضی اللہ عنہا حبیبہ ان سے عبداللہ بن جحش کی سب سے بڑی اولاد ہیں جن کی ولادت حبشہ میں ہوئی جب کہ بعض کا خیال ہے کہ مکہ میں ہجرت سے قبل ولادت ہوئی ان کے شوہر کا انتقال وہیں ہوا۔ لعنة اللہ وقبحہ۔

جب بیوہ ہوئی تو حضور اکرم ﷺ نے عمرو بن امیہ ضمری کو نجاشی کے پاس بھیجا۔ نجاشی نے ام حبیبہ کی شادی آپ علیہ السلام سے کر دی۔ حضرت خالد بن سعید بن العاص نے عقد کا انتظام کیا۔ نجاشی نے آپ علیہ السلام کی طرف سے حضرت ام حبیبہ کو چار سو دینار بطور مہر ادا کئے اور سات ہجری میں آپ کو حضور اکرم ﷺ کے پاس بھیجا گیا جب فتح مکہ والے سال ان کے باپ آئے تاکہ ان کی ازدواجی زندگی کو دیکھ سکیں۔ تو حضرت ام حبیبہ نے رسول اللہ ﷺ کا بستر لپیٹ دیا میں نہیں جانتا کہ تجھے مجھ سے زیادہ یہ بستر پیارا ہے یا میں بستر سے زیادہ تجھے محبوب ہوں؟ اس پر انہوں نے فرمایا نہیں بلکہ یہ رسول اللہ ﷺ کا بستر ہے اور تم ایک مشرک آدمی ہو۔ اس پر ان کے باپ نے ان سے کہا، بخدا میری بیٹی! تو میرے بعد شر میں مبتلا ہو گئی ہے۔

حضرت ام حبیبہ رضی اللہ عنہا سادات امہات المومنین میں سے تھیں اور بہت زیادہ عبادت گزار اور پرہیزگار تھیں۔ محمد بن عمرو اقدی کہتے ہیں ہمیں ابو بکر بن عبداللہ بن ابی سبرہ نے روایت کیا اور ان کو عبداللہ بن سہیل نے اور ان کو عوف بن حارث نے روایت کیا میں نے حضرت عائشہ رضی اللہ عنہا کو فرماتے سنا مجھے ام حبیبہ نے اپنی موت کے وقت بلایا اور کہا ہمارے درمیان کبھی کبھار سو کنوں والی کھینچا تانی ہوا جایا کرتی تھی۔ میں نے اس پر کہا اللہ مجھے اور آپ کو معاف فرمائے یہ سن کر حضرت ام حبیبہ نے کہا تو نے مجھے خوش کیا اللہ تجھے خوش کرے۔ انہوں نے حضرت ام سلمہ کو بھی کہا! بھیجا انہوں نے بھی ایسا ہی جواب دیا۔

## آغاز پینتالیس ہجری

اس سال حضرت معاویہ نے حارث بن عبداللہ ازدی کو بصرہ کا گورنر مقرر کیا اور پھر چار ماہ بعد معزول کر دیا اور زیاد کو عامل مقرر کیا وہ کوفہ آئے۔ کوفہ میں اس وقت مغیرہ بن شعبہ عامل تھے زیاد کو فہرے تا کہ معاویہ کا قاصد بصرہ کی ولایت کا پروانہ لے کر اس کے پاس آئے مغیرہ نے سمجھا کہ وہ کوفہ کی امارت کے لئے آئے ہیں اس لئے انہوں نے وائل بن حجر کو بھیجا تا کہ وہ ان کی خبر لے آئے وائل بن حجر ان کے پاس آئے ان سے ملے لیکن کوئی پوچھ گچھ نہ کر سکے اسی اثناء میں قاصد زیاد کے بصرہ کی طرف کوچ کا پروانہ لے کر آ گیا امیر المومنین نے اس کو بختان، خراسان پر عامل مقرر کیا تھا بعد میں ہندوستان بحرین اور عمان بھی اس کو دیدئے گئے۔ زیاد بصرہ کیم جمادی الاول کو داخل ہوئے تو انہوں نے کھلے عام فسق دیکھا اس لئے لوگوں کو پہلا خطبہ دیتے ہوئے کہا اے لوگو! گویا تم نے سنا ہی نہیں کہ اللہ تعالیٰ نے اہل اطاعت کے لئے کیا اجر رکھا ہے اور اہل معصیہ کے لئے کیا عذاب رکھا ہے تم اس شخص کی طرح ہو جس کی پیشانی کو دنیا نے کھٹکھٹایا ہو اور شہوات نے اس کے کانوں کو بہرہ کر دیا ہو اور وہ فانی دنیا کو آخرت کے بدلہ میں لے چکا ہو پھر اس کے بعد مسلسل سرکاری احکامات نافذ کرتے رہے۔ تلوارنگی رکھتے یہاں تک کہ لوگ بہت زیادہ ڈرنے لگے اور کھلے معاصی جن میں وہ پڑے ہوئے تھے وہ چھوڑ دیئے زیاد نے صحابہ کرام کی ایک جماعت سے بھی مدد لی۔ حضرت عمران بن حصین کو بصرہ کے عہد قضاء پر مامور کیا۔ حکم بن عمرو غفاری کو خراسان پر گورنر مقرر کیا۔ اور سمرۃ بن جندب عبدالرحمن بن سمرۃ اور انس بن مالک کو بھی عامل مقرر کیا زیاد بہت زیادہ صاحب بصیرت اور بارعب تھے بہت زیادہ فصیح و بلیغ اور قادر الکلام تھے۔

شععی رحمۃ اللہ علیہ فرماتے ہیں میں نے کسی بھی خطیب کو نہیں سنا کہ جو بولا اور بہت اچھا بولا مگر میں نے چاہا کہ وہ خاموش ہو جائے اس ڈر سے کہ کہیں غلطی نہ کر جائے سوائے زیاد کے کہ وہ جب بھی بولا تو اچھا ہی بولتا گیا۔ حضرت عمر بن خطاب کے ہاں ایک مقام رکھتے تھے اس سال حکم بن عمرو نائب زیاد نے خراسان میں جیل الاسل پر زیاد کے حکم سے جہاد کیا۔ قتل عام کیا اور بہت زیادہ اموال غنیمت کے طور پر حاصل کئے۔ زیاد نے اسے لکھا، امیر المومنین کا مراسلہ پہنچا ہے کہ تمام سونا چاندی اس کے لئے منتخب کر لیا جائے لہذا تم اس مال غنیمت میں سے سارا سونا چاندی بیت المال کے لئے جمع کر لو۔ حکم بن عمرو نے لکھا بیشک اللہ کی کتاب امیر المومنین کے مراسلہ پر مقدم ہے اور بیشک اگر زمین اور آسمان



بھی اگر کسی کے دشمن بن جائیں اور وہ اللہ سے ڈرے تو اللہ تعالیٰ اس کے لئے راستہ کھول دیں۔ گئے پھر لوگوں کو پکار کر کہا مال غنیمت کو صبح ہوتے ہی اپنی غنیمت تقسیم کر لو۔ اس طرح اس نے مال غنیمت ان کے درمیان تقسیم کر دیا اور زیادہ کی اس کے معاویہ کی طرف سے بھیجے ہوئے مراسلہ میں مخالفت کی اور خمس نکالا جیسا کہ اللہ اور رسول کا حکم ہے اس کے بعد حکم نے کہا اگر آپ کے پاس میرے لئے خیر ہے تو مجھے اپنے پاس بلا لیجئے۔ خراسان میں مزد کے مقام پر ان کا انتقال ہو گیا رضی اللہ عنہ ابن جریر کہتے ہیں لوگوں نے اس سال مروان بن الحکم کی سربراہی میں حج کیا جو اس وقت مدینہ کے گورنر تھے۔

اس سال انتقال فرمانے والی شخصیات ..... اس سال زید بن ثابت انصاری کا انتقال ہوا جو کاتبین وحی میں سے ایک تھے سیرت کے آخر میں کاتبین وحی لے تذکرہ میں ہم نے ان کے حالات زندگی بیان کئے ہیں یہ وہی صحابی ہیں جنہوں نے حضرت عثمان کے حکم سے شام کا اصل مصحف لکھا، میرے دیکھے ہوئے نسخوں میں اس کا خط سب سے اچھا ہے۔ حضرت زید بن ثابت بہت زیادہ ذکی لوگوں میں سے ایک تھے یہودی زبان اور کتابت پندرہ دنوں میں سیکھی۔ ابوالحسن بن براء کہتے ہیں کسریٰ کے قاصد سے انھارہ دنوں میں فارسی سیکھی اور حبشی، رومی، اور قبطی زبان رسول اللہ ﷺ کے خادموں سے سیکھی۔ واقدی کہتے ہیں سب سے پہلے غزوہ خندق میں شرکت کی اس وقت ان کی عمر پندرہ سال تھی۔ احمد اور نسائی کی حدیث میں روایت کردہ ہے کہ صحابہ میں سب سے زیادہ فرائض کا علم رکھنے والے زید بن ثابت ہیں عمر بن خطاب نے مذہب قضا پر بھی مقرر کیا تھا۔ مسروق کہتے ہیں زید بن ثابت راسخ فی العلم لوگوں میں سے تھے، محمد بن عمر، ابوسلمہ سے نقل کرتے ہیں اور وہ حضرت ابن عباس سے کہ ایک دفعہ انہوں نے زید بن ثابت کے لئے رکاب پکڑی تو زید بن ثابت نے فرمایا، پرے ہٹ جاؤ اے رسول اللہ ﷺ کے چچا زاد بھائی اس پر حضرت ابن عباس نے کہا نہیں ہم اپنے بڑوں اور علماء کے ساتھ ایسا ہی کرتے ہیں۔ اعمش ثابت بن عبید سے نقل کرتے ہیں کہ زید بن ثابت جب گھر میں ہوتے تو سب سے زیادہ ہنس مکھ ہوتے اور جب لوگوں میں سے نکلتے تو سب سے زیادہ عہد کے پابند تھے۔ محمد بن سیرین کہتے ہیں زید بن ثابت نماز کے لئے نکلے لیکن جب لوگوں کو نماز سے لوٹتے دیکھا تو ان سے چھپ گئے اور فرمایا جو لوگوں سے نہیں شرماتا وہ اللہ سے بھی نہیں شرماتا۔ اسی سال ان کا انتقال ہوا جب کہ بعض کا خیال ہے کہ پچپن ہجری میں ان کا انتقال ہوا صحیح قول پہلا ہے ساٹھ سال کی عمر کو پہنچ چکے تھے۔ مروان نے نماز جنازہ پڑھائی اور ابن عباس نے فرمایا بیشک آج بہت بڑے عالم دنیا سے رخصت ہو گئے اور حضرت ابوہریرہ نے فرمایا اس امت کا بھر عالم رخصت ہو گیا۔

اسی سال سلمہ بن سلامہ بن قش ستر سال کی عمر میں انتقال فرما گئے غزوہ بدر میں شریک ہوئے تھے نیز عاصم بن عدی کا بھی اسی سال انتقال ہوا۔ بدر کی طرف نکلتے ہوئے رسول اللہ ﷺ نے ان کو قبا اور مدینہ کے عالی حصہ پر نائب مقرر کیا تھا۔ احد اور بعد کے غزوات میں شرکت کی ایک سو پچیس سال کی عمر میں انتقال ہوا۔ ان کو اور مالک بن دشتم کو آنحضرت ﷺ نے مسجد ضرار کی طرف بھیجا اور انہوں نے اس کو جلا دیا اسی سال حفصہ بنت عمر بن خطاب ام المومنین کا انتقال ہوا۔ حضور کریم ﷺ سے پہلے حمیس بن حرافہ کی نکاح میں تھیں ان کے ساتھ مدینہ ہجرت کی بدر کے بعد ان کا انتقال ہوا۔ جب ان کی عدت گزر گئی تو ان کے والد نے حضرت عثمان کو نکاح کے لئے پیش کش کی اس سے پہلے حضرت عثمان کی اہلیہ رقیہ بنت رسول اللہ ﷺ انتقال فرما چکی تھی لیکن انہوں نے انکار کیا۔ اس کے بعد حضرت ابو بکر کو پیش کش کی انہوں نے کوئی جواب نہ دیا۔ تھوڑے ہی دن گزرے تھے کہ رسول اللہ ﷺ نے پیغام نکاح بھیجا اور حضرت حفصہ سے نکاح ہو گیا۔ حضرت عمر نے بعد میں حضرت ابو بکر پر عتاب کیا تو حضرت ابو بکر نے جواب دیا کہ رسول اللہ ﷺ نے حضرت حفصہ کا ذکر کیا تھا اور میں جناب رسول اللہ ﷺ کا راز فاش نہیں کرنا چاہتا تھا اگر رسول اللہ ﷺ نکاح نہ کرتے تو میں کر لیتا۔ اور ہم حدیث میں بیان کر آئے ہیں کہ رسول اللہ ﷺ نے حضرت حفصہ کو طلاق دی تھی پھر بعد میں رجوع کر لیا تھا۔ اور ایک روایت میں ہے کہ حضرت جبریل نے مزاجت کا حکم دیا تھا اور فرمایا ”وہ بہت روزہ دار اور عبادت گزار ہیں اور یہ آپ کی جنت میں زوجہ ہیں۔ جمہور کا اجماع ہے کہ ان کا انتقال اسی سال شعبان میں ساٹھ سال کی عمر میں ہوا۔“ جب کہ بعض کا خیال ہے کہ حضرت عثمان کے عہد میں انتقال ہوا۔ لیکن پہلا قول زیادہ صحیح ہے۔



## ۴۶ھ کے واقعات

آغاز چھیا لیس ہجری..... اسی سال مسلمانوں نے اپنے امیر عبدالرحمن بن خالد بن ولید کی قیادت میں بلاد روم میں موسم سرما گزارا۔ بعض کا کہنا ہے کہ کوئی اور امیر تھے واللہ اعلم اس سال لوگوں نے حج معاویہ کے بھائی عتبہ بن ابی سفیان کی سرکردگی میں کیا شہروں پر وہی لوگ امیر تھے جن کا ذکر بیان ہو چکا ہے اس سال وفات پانے والوں میں سے ایک سالم بن عمیر بھی تھے جو ان روم والوں میں سے تھے جن کا قرآن میں ذکر آیا ہے۔ بدر اور بعد کے غزوات میں شریک رہے۔ سراقہ بن مالک جو بدر اور بعد کے غزوات میں شریک رہے تھے اسی سال رحلت فرما گئے۔

عبدالرحمن بن خالد..... قرشی اور مخزومی تھے۔ اپنے باپ کی طرح مشہور جنگجو اور جانے پہچانے بہادر لوگوں میں سے تھے۔ اپنی بہادری اور شجاعت کے سبب بلاد شام میں بہت اثر و رسوخ حاصل کر لیا تھا یہاں تک کہ حضرت معاویہ بھی ان سے ڈرنے لگے زہر کی وجہ سے موت واقع ہوئی۔ رحمۃ اللہ واکرم صواہ۔ ابن منذر اور ابو نعیم اصفہانی کا کہنا ہے، رسول اللہ ﷺ کا زمانہ پایا ابن عسا کر نے ابو عمر کے طریق سے نقل کیا ہے کہ عمرو بن قیس نے حضرت عبدالرحمن بن خالد بن ولید کے واسطے سے رسول اللہ ﷺ جملۃ بین الکفین کی حدیث نقل کی ہے۔ امام بخاری کہتے ہیں کہ یہ حدیث منقطع ہے یعنی مرسل، کعب بن جعیل ان کی اور ان کے دونوں بھائیوں مہاجر اور عبداللہ کی بہت زیادہ تعریف کرتے تھے زبیر بن بکاء کہتے ہیں۔ اہل شام میں بہت اثر و رسوخ رکھتے تھے صفین میں حضرت معاویہ کی طرف سے شریک ہوئے تھے۔ ابن سمیع کہتے ہیں معاویہ کے عہد میں موسم گرما میں خوراک کے منتظم بنے اور حضرت معاویہ کا دفاع کیا۔ ابن جریر وغیرہ نے ذکر کیا ہے کہ ایک شخص جس کو ابن اثال کہا جاتا تھا اور ذمیوں کا حمص میں سردار تھا اس نے حضرت عبدالرحمن کو ایک گھونٹ پلایا جس میں زہر تھا اسی سے اس کا انتقال ہوا۔ بعض لوگوں کا خیال ہے کہ ایسا معاویہ کے ان کو حکم دینے سے ہوا تھا لیکن یہ صحیح نہیں۔ کسی کا ان کی شان میں کہا گیا مرثیہ درج ذیل ہے۔

تمہارا باپ وہ شخص ہے جس نے لشکر کو جوش دلاتے ہوئے روم کی طرف قیادت کی جب اہل فارس نے خراج دیدیا کتنے ہی

نوجوان ہیں کہ جن کو تو نے ہلکی نیند کے بعد بیدار کیا لگام کو کھینچ کر جب کہ وہ مڑا ہوا اونگھ رہا تھا۔

دو صفیں کبھی برابر نہیں ہو سکتیں ایک خالد کی صف اور دوسری دمشق سے ان پر ٹوپوں کی صف۔

علماء سیر نے ذکر کیا ہے خالد بن عبد الرحمن بن خالد مدینہ آئے تو عروہ بن زبیر نے ان سے کہا ابن اثال نے کیا کیا، وہ خاموش رہے پھر حمص لوٹے اور ابن اثال پر حملہ کر کے قتل کر دیا اور کہا میں اس کی طرف سے تیرے لئے کافی ہو گیا ہوں لیکن ابن جریر نے کیا کیا تھا اس پر عروہ اور محمد بن مسلمہ ایک قول کے مطابق خاموش ہو گئے تفصیل گزر چکی ہے۔

ہرم بن حبان العبیدی..... عمر بن خطاب کے گورنر میں سے ایک تھے اوّل قرن سے ملاقات بھی ہوئی تھی۔ نہایت عقلمند اور اہل علم لوگوں میں سے تھے کہا جاتا ہے کہ جب ان کو دفن کیا گیا تو بادل کا ایک ٹکڑا آیا اور صرف انہی کی قبر کو سیراب کیا اور اسی وقت وہاں گھاس اُگ آئی۔ واللہ اعلم۔

## ۴۷ھ کے واقعات

آغاز سینتالیس ہجری..... اسی سال مسلمانوں نے بلاد روم میں موسم سرما گزارا۔ حضرت معاویہ نے اسی سال عبداللہ بن عمرو بن العاص کو مصر کی امارت سے معزول کر دیا اور معاویہ بن خدیج کو گورنر مقرر کیا۔ اس سال لوگوں نے عتبہ کی سرکردگی میں ایک اور قول کے مطابق عنبہ بن ابو سفیان کی سرکردگی میں حج کیا۔ واللہ اعلم۔



## اس سال وفات پانے والی شخصیات

قیس بن عاصم المنقری..... زمانہ جاہلیت اور اسلام دونوں میں سردار تھے ان لوگوں میں سے ہیں جنہوں نے زمانہ جاہلیت اور اسلام میں شراب اپنے اوپر حرام کی تھی۔ سبب یہ تھا کہ ایک دن وہ نشہ کی حالت میں تھے کہ ایک محرم عورت سے چھیڑ چھاڑ کی تو وہ بھاگ گئی جب صبح ہوئی تو ان سے یہ بات ذکر کی گئی تو اس پر انہوں نے یہ اشعار پڑھے۔

میں نے شراب کو سرتا پانقص پایا اور اس میں ایسی قبیح چیزیں ہیں جو ایک شریف آدمی کو رسوا کر دیتی ہیں اللہ کی قسم میں اس کو زندگی بھر کبھی نہ پیوں گا اور نہ ہی اس کے ذریعے کسی بیمار کی دوا کروں گا۔

وفد بنی تمیم کے ساتھ اسلام لائے بعض احادیث میں ہے کہ رسول اللہ ﷺ نے فرمایا یہ دیہات والوں کے سردار ہیں، سخی مہربان اور ہر دل عزیز تھے، انہی کی تعریف میں شاعر نے یہ شعر کہا۔

قیس کی موت محض ایک آدمی کی موت نہ تھی بلکہ وہ ایک قوم کی بنیاد تھی جو منہدم ہو گئی۔

اصمعی کہتے ہیں میں نے عمرو بن العلاء اور ابوسفیان بن العلاء کو کہتے سنا، اخف بن قیس سے کہا گیا کہ تو نے حلم کس سے سیکھا؟ تو اس نے جواب دیا کہ قیس بن عاصم منقری سے۔ ہم فیصلے کے لئے ان کی طرف اس طرح رجوع کرتے تھے جیسا کہ فقہاء کی طرف رجوع کیا جاتا ہے۔ ایک دن ہم اس کے پاس تھے وہ صحن میں ایک چادر کا جوہ باندھ کر بیٹھا ہوا تھا کہ کچھ لوگ آئے ان میں مقتول تھا اور دوسرے کی مشکیں کسی ہوئی تھیں آ کر انہوں نے کہا یہ تمہارا بیٹا ہے جو کہ تمہارے بھتیجے نے قتل کیا ہے۔ قیس بن عاصم کہتے ہیں کہ بخدا اس نے جوہ نہیں کھولا تھا کہ معاملے سے نبٹ گیا پھر اپنے ایک بیٹے کے پاس گئے جو مسجد میں تھے ان سے کہا اپنے عزا کو چھوڑ دے اور بھائی کو دفن کر اور اس کی ماں کو سواونٹ دے اس لئے کہ وہ پردین ہے۔ کہا جاتا ہے کہ جب اس کی موت کا وقت قریب آیا تو اس کے بیٹے اس کے گرد بیٹھ گئے جن کی تعداد بتیس تھی اس نے بیٹوں سے کہا۔ اپنے میں سے سب سے بڑے کو سردار بناؤ تا کہ تم اپنے باپ سے آگے نکل جاؤ اور چھوٹے کو سردار مت بنانا ورنہ تم ساتھیوں کی نظروں میں حقیر ہو جاؤ گے اور تم پر لازم ہے مال اور اس کا کمانا کیوں کہ یہ بہت اچھی چیز ہے جس کو ایک کریم آدمی ہبہ کرتا ہے اور اس کے ذریعے کمینے سے بے پرواہ ہو جاتا ہے اور لوگوں سے مانگنے سے ہر حال میں بچنا کیوں کہ یہ آدمی کی گھٹیا ترین کمائی ہے۔ مجھ پر نوحہ نہ کرنا اس لئے کہ جناب رسول اللہ ﷺ پر نوحہ نہیں کیا گیا اور مجھے وہاں دفن نہ کرنا جہاں علم بکر بن وائل ہو اس لئے کہ میری ان سے زمانہ جاہلیت میں دشمنی رہی ہے انہی کی شان میں شاعر کے یہ اشعار درج ذیل ہیں۔

تجھ پر اللہ کی سلامتی ہو اے قیس بن عاصم اور اس کی رحمت جب تک وہ رحمت بھیجتا چاہے یہ اس شخص کا سلام ہے جس پر تو نے احسان کیا اور جب اس کی مثل کا ذکر کیا جائے تو وہ منہ بھر دے قیس کی موت محض ایک آدمی کی موت نہ تھی بلکہ یہ ایک قوم کی بنیاد تھی جو منہدم ہو گئی۔

## ۴۸ھ کے واقعات

آغاز اڑتالیس ہجری..... اسی سال مسلمانوں نے ابو عبد الرحمن کی قیادت میں بلاد اطالیہ میں موسم سرما گزارا، اور عقبہ بن عامر نے اہل مصر کے ساتھ سمندر میں جہاد کیا لوگوں نے اس سال گورنر مدینہ مروان بن الحکم کی سرکردگی میں حج کیا۔



## ۴۹ھ کے واقعات

آغاز انتحاس ہجری..... اس سال یزید بن معاویہ نے بلاد روم پر جہاد کیا یہاں تک کہ قسطنطنیہ تک پہنچ گئے ان کے ساتھ سادات صحابہ کی ایک جماعت بھی تھی جن میں ابن عمرو ابن عباس ابن زبیر اور ابویوب انصاری بھی تھے صحیح بخاری میں یہ بات ثابت ہے کہ رسول اللہ ﷺ نے فرمایا، پہلا لشکر کہ جو قیصر کے شہر پر حملہ کرے گا سب کے سب بخشے ہوئے ہیں یہی وہ لشکر ہے جس نے سب سے پہلے اس شہر پر جہاد کیا لیکن جو نبی اس شہر کے قریب پہنچے تو مارے تھکاوٹ کے ان کا برا حال ہو چکا تھا اسی جہاد میں ابویوب خالد بن زید انصاری کا انتقال ہوا۔ البتہ بعض لوگوں کا خیال ہے کہ اس جہاد میں نہیں بلکہ اس کے بعد کیا وں، باون یا تریہن ہجری میں انتقال ہوا جیسا کہ عنقریب تفصیل سے ذکر آئے گا۔ اسی سال معاویہ نے مروان کو مدینہ کی امارت سے معزول کر دیا اور ان کی جگہ سعید بن العاص نے ابو سلمہ بن عبدالرحمن کو مدینہ کا منصب قضاء سپرد کیا۔ اس سال مالک بن حمیرہ فزاری نے ارض روم میں موسم سرما گزارا اسی سال فضالہ بن عبید نے جہاد کیا اور وہاں موسم سرما گزارا اور شہر کو فتح کر لیا اور بہت زیادہ مال غنیمت حاصل کیا اور اسی میں عبداللہ بن کرز کی گرمائی جنگ ہوئی۔ اسی سال کوفہ میں طاعون پھیلا اور مغیرہ وہاں سے بھاگ کر نکل آئے جب طاعون ختم ہوا تو واپس کوفہ آئے لیکن ان پر طاعون کا حملہ ہوا جس میں ان کا انتقال ہو گیا لیکن صحیح قول یہ ہے کہ ان کی وفات پچاس ہجری میں ہوئی جیسا کہ آگے آئے گا۔ اس کے بعد معاویہ نے بصرہ کے ساتھ ساتھ کوفہ بھی زیادہ کے سپرد کر دیا حضرت معاویہ ہی نے سب سے پہلے زیادہ کے لئے بصرہ اور کوفہ جمع کئے زیادہ کوفہ میں چھ ماہ اور بصرہ میں چھ ماہ گزارتا تھا بصرہ میں اس کا نائب سمرۃ بن جندب ہوتا تھا اسی سال لوگوں نے سعید بن العاص کی سربراہی میں حج کیا۔

## اسی سال رحلت فرمانے والی شخصیات کا ذکر خیر

حضرت حسن بن علی بن ابی طالب..... ابو محمد قرشی ہاشمی رسول اللہ ﷺ کے نواسے آپ علیہ السلام کی بیٹی فاطمہ الزہرہ کے بیٹے اور گلہ تے تھے۔ اور اللہ کی مخلوق میں سب سے زیادہ آپ علیہ السلام کے چہرہ سے مشابہ تھے۔ نصف رمضان تین ہجری میں ولادت ہوئی، رسول اللہ ﷺ نے اپنے لعاب سے ان کی تحسین کی اور حسن نام رکھا۔ اپنے والدین کے سب سے بڑے بیٹے تھے رسول اللہ ﷺ آپ سے بہت زیادہ محبت رکھتے تھے حتیٰ کہ ان کے ہونٹوں کو بوسہ دیتے تھے جب کہ وہ چھوٹے تھے بسا اوقات ان کی زبان چوستے گلے لگاتے اور خوش طبعی سے پیش آتے اور بسا اوقات حضرت حسن آتے اور رسول اللہ ﷺ نماز میں سجدہ کی حالت میں ہوتے تو حضرت حسن ان کی کمر پر چڑھ جاتے آپ علیہ السلام اس حالت میں رہتے اور ان کی وجہ سے سجدہ لمبا کر دیتے اور بسا اوقات ان کے ساتھ منبر پر بیٹھتے اور یہ حدیث سے ثابت ہے کہ ایک دفعہ حضور اکرم ﷺ خطبہ دے رہے تھے کہ اچانک حسن اور حسین کو لڑکھڑاتے دیکھا تو آپ علیہ السلام ان کی طرف آئے گود میں لیا اور اپنے ساتھ منبر پر بٹھایا اور فرمایا اللہ تعالیٰ نے حج فرمایا ”انما امواکم اولادکم فتنہ“ میں نے ان دونوں کو لڑکھڑاتے دیکھا تو میں قابو نہ رکھ سکا اور ان کی طرف اتر گیا، پھر فرمایا بیشک تم اللہ کی رحمت ہو تمہاری تعظیم کی جاتی ہے اور تم سے محبت کی جاتی ہے صحیح بخاری میں ابی عاصم سے منقول ہے اور وہ عمر بن سعید بن ابی حسین سے اور وہ ابن ابی ملیکہ سے اور وہ عقبہ بن حارث سے نقل کرتے ہیں کہ حضور اکرم ﷺ کی وفات کے چند دن بعد حضرت ابو بکر نے ان کو عصر کی نماز پڑھائی پھر وہ نکلے حضرت علی بھی ساتھ ساتھ چل رہے تھے انہوں نے حضرت حسن کو بچوں کے ساتھ کھیلتے ہوئے دیکھا تو اسے گلے لگا لیا اور کہنے لگے ”ارے میرے باپ قربان ہوں آپ نبی کریم کے مشابہ ہیں علی کے مشابہ نہیں۔“

راوی کہتے ہیں کہ اس دوران حضرت علی رضی اللہ عنہ مسکرا رہے تھے سفیان ثوری اور دیگر حضرات نے روایت کیا ہے کہ ہمیں روایت کیا و کعب نے اور ان کو اسماعیل بن ابی خالد نے روایت کیا کہ میں نے ابو حنیفہ کو کہتے ہوئے سنا میں نے حضور ﷺ کو دیکھا حسن بن علی رضی اللہ عنہ ان سے مشابہ تھے



بخاری اور مسلم نے یہ حدیث اسماعیل بن ابی خالد کے طریق سے نقل کی ہے وکیع کہتے ہیں کہ اسماعیل نے ابی حنیفہ سے صرف یہی حدیث سنی ہے احمد کہتے ہیں ہمیں ابوداؤد طیالسی نے روایت کیا انہوں نے زعمہ سے اور وہ ابن ابی ملیکہ سے نقل کرتے ہیں کہ اس نے کہا فاطمہ حسن بن علی کے لئے چٹکی بجاتیں، اور کہتی تھیں میرے باپ قربان ہوں اس پر جو نبی کریم کے مشابہ ہیں علی کے مشابہ نہیں۔

عبدالرزاق اور دیگر حضرات نے معمر سے نقل کیا ہے اور وہ زہری سے اور وہ انس سے نقل کرتے ہیں کہ حسن بن علی ان سب سے زیادہ رسول اللہ ﷺ کے چہرے سے مشابہ ہیں احمد نے عبدالرزاق سے ایسا ہی مضمون نقل کیا ہے احمد کہتے ہیں ہمیں حجاج نے روایت کیا اور ان کو اسرائیل نے اور وہ ابواسحاق سے نقل کرتے ہیں اور وہ حسانی سے اور وہ علی سے نقل کرتے ہیں کہ انہوں نے کہا حسن سینہ سے سر تک رسول اللہ ﷺ سے زیادہ مشابہ ہیں اور حسین سینہ سے نیچے رسول اللہ ﷺ سے زیادہ مشابہ ہیں امام ترمذی نے اسرائیل کے طریقے سے یہ حدیث ذکر کی ہے اور کہا کہ یہ حدیث حسن اور غریب ہے ابوداؤد طیالسی کہتے ہیں ہمیں روایت کیا، قیس نے اور وہ ابواسحاق سے نقل کرتے ہیں اور وہ ہانی بن ہانی سے اور وہ علی سے نقل کرتے ہیں کہ انہوں نے کہا حسن لوگوں میں سب سے زیادہ چہرہ سے ناف تک رسول اللہ ﷺ سے مشابہ ہیں اور حسین لوگوں میں سب سے زیادہ ناف سے نیچے رسول اللہ ﷺ کے مشابہ تھے ابن عباس اور ابن زبیر سے منقول ہے کہ حسن بن علی رسول اللہ ﷺ سے مشابہ تھے امام احمد کہتے ہیں ہمیں حازم بن فضیل روایت کرتے ہیں اور وہ معمر سے اور وہ اپنے باپ سے کہ انہوں نے کہا میں نے اباتیمیمہ کو ابو عثمان کے واسطے سے اسامہ بن زید سے روایت کرتے ہوئے سنا ہے کہ انہوں نے کہا نبی کریم ﷺ مجھے لیتے تھے اور اپنی ران پر بٹھا لیتے اور پھر حسین کو لیتے تھے اور دوسری ران پر بٹھا لیتے تھے اور پھر اپنے سے ملا لیتے اور پھر کہتے اے اللہ ان پر رحم فرما کہ میں بھی ان پر رحم کرتا ہوں بخاری نے بھی مہدی سے ایسا ہی روایت کیا ہے اور انہوں نے محمد بن فضیل سے جو حازم کے بھائی ہیں روایت کیا نیز علی بن المدینی سے اور وہ یحییٰ قطان سے اور وہ سلیمان تیمی سے اور اباتیمیمہ سے اور وہ ابی عثمان سے اور وہ اسامہ سے نقل کرتے ہیں نیز موسیٰ بن اسماعیل اور مسدد کے واسطے سے بھی بخاری نے ذکر کی ہے اور وہ دونوں معمر سے اور وہ اپنے باپ سے اور وہ ابی عثمان سے اور وہ اسامہ سے نقل کرتے ہیں اس روایت میں ابوتیمیمہ کا ذکر نہیں واللہ اعلم۔

اور ایک روایت میں ہے کہ ”اے اللہ میں ان دونوں سے محبت کرتا ہوں آپ بھی ان دونوں سے محبت کیجئے“ شعبہ نے عدی بن ثابت کے واسطے سے براء بن عازب سے نقل کیا ہے کہ انہوں نے کہا میں نے نبی کریم ﷺ کو دیکھا جب کہ حسن بن علی ان کے کندھے پر تھے اور آپ فرما رہے تھے اے اللہ میں اس سے محبت کرتا ہوں آپ بھی اس سے محبت کیجئے۔ امام بخاری اور مسلم نے شعبہ کے واسطے سے نقل کیا ہے علی بن جعد نے فضیل بن عدی سے نقل کیا ہے اور وہ براء سے نقل کرتے ہیں جس میں یہ اضافہ ہے جس نے اس سے محبت کی میں نے اس سے محبت کی۔ امام ترمذی نے کہا کہ یہ حدیث حسن اور صحیح ہے امام احمد کہتے ہیں ہمیں روایت کیا سفیان بن عیینہ نے اور وہ عبید اللہ بن ابی یزید سے نقل کرتے ہیں اور وہ نافع بن جبیر بن مطعم سے اور وہ ابو ہریرہ سے کہ نبی کریم ﷺ نے حسن بن علی کے بارے میں کہا ہے اے اللہ میں اس سے محبت کرتا ہوں پس آپ اس سے محبت کیجئے اور اس سے بھی جو اس سے محبت کرے۔

مسلم نے یہ حدیث احمد سے نقل کی ہے اور امام مسلم بخاری نے شعبہ کے واسطے سے نقل کیا ہے۔ احمد کہتے ہیں کہ ہمیں روایت کیا ہے ابوالنضر نے اور انہوں نے ورقاء سے اور انہوں نے عبید اللہ بن یزید سے اور انہوں نے نافع بن جبیر سے اور وہ ابو ہریرہ سے نقل کرتے ہیں کہ انہوں نے کہا میں مدینہ کے ایک بازار میں نبی کریم ﷺ کے ساتھ تھا آپ علیہ السلام واپس لوٹے تو میں بھی آپ کے ساتھ لوٹ آیا۔ آپ حضرت فاطمہ کے گھر آئے اور فرمایا اے غلام اے غلام، اے غلام لیکن کسی نے جواب نہ دیا۔ آپ علیہ السلام واپس لوٹے اور میں بھی ان کے ساتھ ایک صحن کی طرف لوٹا پھر آپ ﷺ بیٹھ گئے۔ راوی کہتے ہیں کہ اسی دوران حسن بن علی آگئے حضرت ابو ہریرہ فرماتے ہیں ہم نے سمجھا کہ ان کی والدہ نے ان کو روک لیا تھا تا کہ ان کے گلے میں لانگ کا ہار ڈالیں جب آپ علیہ السلام داخل ہوئے تو رسول اللہ ﷺ نے ان کو چمٹا لیا اور وہ آپ سے چمٹ گئے پھر آپ نے فرمایا میں اس سے محبت کرتا ہوں اور اس سے بھی جو اس سے محبت کرتا ہے آپ نے ایسا تین مرتبہ فرمایا، امام بخاری اور مسلم نے سفیان بن عیینہ کے واسطے سے عبید اللہ سے یہ حدیث ذکر کی ہے۔

احمد کہتے ہیں ہمیں روایت کیا حماد خیاط نے اور وہ ہشام بن سعد سے نقل کرتے ہیں اور وہ نعیم بن عبد اللہ مجمر سے اور وہ ابو ہریرہ سے نقل کرتے



ہیں کہ انہوں نے کہا رسول اللہ ﷺ میرے ہاتھ پر سہارا لگائے بنی قینقاع کے بازار میں گئے اور وہاں چکر لگایا پھر جب لوٹے تو مسجد میں جب وہ باندھ کر بیٹھ گئے اور فرمایا، غلام کہاں ہے؟ غلام کو میرے پاس لاؤ، اتنے میں حضرت حسن آ گئے اور شدت اشتیاق سے آپ علیہ السلام کے جبوہ میں کود پڑے آپ علیہ السلام نے اپنا منہ ان کے منہ کے ساتھ ملا لیا اور پھر فرمایا اے اللہ میں ان سے محبت کرتا ہوں آپ بھی ان سے محبت کیجئے اور اس شخص سے بھی جو ان سے محبت کرے، ایسا تین مرتبہ فرمایا حضرت ابو ہریرہ فرماتے ہیں میں نے جب بھی حسن کو دیکھا تو میری آنکھیں بہہ پڑیں یا یوں کہا میری آنکھوں سے آنسو جاری ہو گئے یا یوں کہا میں رو پڑا، یہ حدیث شرط مسلم پر ہے لیکن اس کی تخریج کسی نے نہیں کی۔ ثوری نے نعیم سے اور انہوں نے محمد بن سیریں سے اور انہوں نے ابو ہریرہ سے ایسا ہی مضمون نقل کیا ہے۔ معاویہ بن ابی برد نے اپنے باپ سے اور وہ ابو ہریرہ سے ایسا ہی مضمون کچھ زیادتی کے ساتھ نقل کرتے ہیں۔ ابواسحاق نے حارث کے واسطے سے علی سے بھی اس قسم کا مضمون نقل کیا ہے عثمان بن ابی اللباب نے ابن ابی ملیکہ کے واسطے سے حضرت عائشہ سے بھی اس قسم کا مضمون کچھ زیادتی کے ساتھ نقل کیا ہے۔ ابواسحاق نے حارث کے واسطے سے علی سے اس قسم کی عبارت نقل کی ہے۔

سفیان ثوری اور دیگر حضرات نے سالم بن ابی حفصہ سے نقل کیا ہے اور انہوں نے ابی حازم سے اور انہوں نے ابو ہریرہ سے نقل کیا ہے کہ انہوں نے کہا رسول اللہ ﷺ نے فرمایا جس نے حسن اور حسین سے محبت کی اس نے مجھ سے محبت کی اور جس نے ان سے دشمنی کی اس نے مجھ سے دشمنی کی یہ حدیث اس طریق سے غریب ہے۔ امام احمد فرماتے ہیں ہمیں ابن نمیر نے روایت کیا اور انہوں نے حجاج یعنی ابن دینار سے اور انہوں نے جعفر بن ایاس سے اور انہوں نے عبدالرحمن بن مسعود سے اور انہوں نے حضرت ابو ہریرہ سے کہا انہوں نے ایک دن رسول اللہ ﷺ ہمارے پاس تشریف لائے آپ کے ساتھ حسن اور حسین تھے ایک اس کندھے پر اور دوسرا اس کندھے پر تھا کبھی آپ اس کو بوسہ دیتے اور کبھی دوسرے کو یہاں تک کہ ہمارے پاس آ گئے ایک شخص نے آپ سے کہا یا رسول اللہ ﷺ بلاشبہ آپ ان سے محبت کرتے ہیں۔

یہ سن کر آپ نے فرمایا جس نے ان سے محبت کی اس نے مجھ سے محبت کی اور جس نے اس سے دشمنی کی اس نے مجھ سے دشمنی کی اس حدیث کے ذکر کرنے میں امام احمد متفرد ہیں۔ ابوبکر عیاش سے نقل کرتے ہیں کہ انہوں نے کہا ایک دفعہ رسول اللہ ﷺ نماز پڑھ رہے تھے کہ اس دوران حسن اور حسین آ گئے اور آپ علیہ السلام کی کمر پر کودنے لگے یہ دیکھ کر لوگوں نے ڈانٹنا چاہا جب آپ نے سلام پھیرا تو لوگوں سے کہا یہ دونوں میرے بیٹے ہیں جس نے ان سے محبت کی اس نے مجھ سے محبت کی اور جس نے ان سے دشمنی کی اس نے مجھ سے دشمنی کی۔ یہ حدیث نسائی نے عبید اللہ بن موسیٰ عن علی بن صالح عن عاصم کے طریق سے نقل کی ہے، ام المومنین میں حضرت عائشہ اور ام سلمہ سے مروی ہے کہ ایک دفعہ رسول اللہ ﷺ نے حسن، حسین ان کی والدہ اور ان کے والد کو اپنی چادر میں لے لیا اور فرمایا اے اللہ یہ میرے اہل بیت ہیں ان سے نجاست کو دور کیجئے اور ان کو خوب اچھی طرح پاک کیجئے۔

محمد بن سعد کہتے ہیں ہمیں محمد بن عبد اللہ اسدی نے روایت کیا اور ان کو شریک نے اور ان کو جابر نے اور ان کو عبد الرحمن بن باسط نے اور ان کو جابر بن عبد اللہ نے روایت کیا کہ رسول اللہ ﷺ نے فرمایا جس شخص کو اہل جنت کے جوانوں کے سردار کا دیکھنا خوش کرتا ہو پس وہ حسن بن علی کو دیکھ لے۔ وکیع نے ربیع بن سعد سے اور انہوں نے عبد الرحمن بن سابط سے اور انہوں نے جابر سے ایسی ہی روایت ذکر کی ہے اس کی اسناد میں کوئی نقص نہیں لیکن تخریج کسی نے نہیں کی۔ حضرت علی، ابوسعید اور بریدہ سے مروی ہے کہ رسول اللہ ﷺ نے فرمایا حسن اور حسین اہل جنت کے جوانوں کے سردار ہیں اور ان کا باپ ان دونوں سے اچھا ہے۔ ابوقاسم بغوی کہتے ہیں ہمیں داؤد بن عمرو نے روایت کیا اور انہوں نے اسماعیل بن عیاش سے اور انہوں نے عبد اللہ بن عثمان بن خثیم سے اور انہوں نے سعد بن راشد سے اور انہوں نے یعلیٰ بن مرہ سے روایت کیا ہے کہ انہوں نے کہا حسن اور حسین رسول اللہ ﷺ کے پاس دوڑتے ہوئے آئے ایک دوسرے سے پہلے آ گیا آپ نے اپنا ہاتھ اس کی گردن کے پیچھے رکھا اور اپنی بغل میں دبا لیا پھر دوسرا آیا تو آپ نے اس کی گردن کے پیچھے ہاتھ رکھا اور اس کو بغل میں دبا لیا آپ نے ایک کو بوسہ دیا پھر دوسرے کو بوسہ دیا پھر فرمایا، اے لوگو میں ان سے محبت کرتا ہوں آپ بھی ان سے محبت کیجئے پھر فرمایا اے لوگو، اولاد بخل بزدلی اور جہالت کا سبب ہوتی ہے اس حدیث کو عبد الرزاق نے معمر سے اور انہوں نے ابن ابی خثیم سے اور انہوں نے محمد بن اسود بن خلف سے اور انہوں نے اپنے باپ سے نقل کیا ہے اس کے الفاظ یہ ہیں رسول اللہ ﷺ نے حسن کو لیا پھر صحابہ کی طرف متوجہ ہوئے اور فرمایا بلاشبہ اولاد بخل اور بزدلی کا سبب بنتی ہے۔ ابن خزیمہ کہتے ہیں کہ ہمیں عبدة بن عبد اللہ الخزاعی نے



روایت کیا اور انہوں نے زید بن حباب سے نقل کیا، ابویعلیٰ بواسطہ ابوخیثمہ کہتے ہیں ہمیں زید بن حباب روایت کرتے ہیں اور انہوں نے حسین بن واقد سے اور انہوں نے عبداللہ بن ہریرہ سے اور انہوں نے اپنے باپ سے روایت کیا کہ رسول اللہ ﷺ خطبہ دے رہے تھے کہ حسن اور حسین آئے دونوں پر سرخ قمیضیں تھیں اور لڑکھڑارہے تھے رسول اللہ ﷺ ان کی طرف آئے اور منبر پر اپنی گود میں بٹھالیا پھر فرمایا، اللہ نے سچ فرمایا، انما اموالکم واولادکم فتنہ، میں نے ان دونوں بچوں کو دیکھا تو صبر نہ کر سکا پھر خطبہ دینے لگا۔ امام ابو داؤد، ترمذی، ابن ماجہ نے حسین بن واقد کے طریق سے یہ حدیث نقل کی ہے۔ امام ترمذی نے کہا ہے یہ حدیث حسن اور غریب ہے حسین بن واقد کے طریق کے علاوہ یہ حدیث ہمیں نہیں ملی۔ محمد ضمری نے زید بن ارقم سے بھی یہ حدیث روایت کی ہے لیکن اس میں صرف حسن رضی اللہ عنہ کا قصہ ہے۔ عبداللہ بن شداد نے اپنے باپ سے نقل کرتے ہوئے روایت کیا ہے، رسول اللہ ﷺ نے ان کو عشاء کی نمازوں میں سے ایک نماز پڑھائی اور سجدہ کیا تو بہت دیر تک سجدہ میں رہے جب سلام پھیرا تو صحابہ نے اس بارے میں پوچھا تو آپ نے فرمایا میرا یہ بیٹا مجھ پر سوار ہو گیا تھا میں نے اچھا نہیں سمجھا کہ جلدی کروں یہاں تک کہ ان کا دل بھر جائے۔

امام ترمذی نے ابو زبیر کے واسطے سے جابر سے نقل کیا ہے میں ایک دفعہ رسول اللہ ﷺ کے پاس گیا آپ علیہ السلام حسن اور حسین کو کمر پر اٹھا کر ہاتھوں اور پاؤں کے بل چل رہے تھے۔ یہ دیکھ کر میں نے کہا تم دونوں کی سواری کتنی اچھی ہے آپ علیہ السلام نے یہ سن کر فرمایا سوار بھی تو کتنے اچھے ہیں یہ حدیث مسلم کی شرط پر ہے لیکن تخریج کسی نے نہیں کی۔ ابویعلیٰ کہتے ہیں ہمیں ابو ہاشم نے روایت کیا اور ان کو ابو عامر نے اور ان کو زمرہ بن صالح نے اور ان کو سلمہ بن وھرام نے ان کو عمرہ نے اور ان کو ابن عباس نے روایت کیا، رسول اللہ ﷺ نکلے اور آپ کے کاندھے پر حضرت حسن تھے ایک شخص نے آپ سے کہا اے لڑکے! کیسی ہی اچھی سواری پر تو سوار ہوا ہے، اس پر رسول اللہ ﷺ نے فرمایا سوار بھی تو کتنا اچھا ہے۔

احمد کہتے ہیں ہمیں تلید بن سلیمان نے روایت کیا اور ان کو ابو جحاف نے اور ان کو ابو حازم نے اور ان کو ابو ہریرہ نے روایت کیا ہے کہ رسول اللہ ﷺ نے علی، فاطمہ حسن اور حسین کو دیکھا اور فرمایا میری لڑائی ہے جس سے تمہاری لڑائی ہے اور صلح ہے جس سے تمہاری صلح ہے۔ امام نسائی نے ابو نعیم کے طریق سے اور ابن ماجہ نے وکیع کے طریق سے نقل کیا اور دونوں سفیان ثوری سے اور وہ ابو الجحاف داؤد بن ابی عوف سے نقل کیا وکیع کہتے ہیں کہ ابو الجحاف مریض تھے۔ ابو الجحاف ابو حازم سے اور وہ ابو ہریرہ سے نقل کرتے ہیں کہ رسول اللہ ﷺ نے حسن اور حسین کے بارے میں فرمایا جس نے ان دونوں سے محبت کی اس نے مجھ سے محبت کی اور جس نے ان سے دشمنی کی اس نے مجھ سے دشمنی کی اسباط نے سدی سے اور انہوں نے صبیح مولیٰ ام سلمہ سے اور انہوں نے زید بن ارقم سے بھی ایسی روایت نقل کی ہے بقیہ بن سعید سے اور وہ خالد بن معدان سے اور وہ مقدم بن معدی کرب سے نقل کرتے ہیں کہ میں نے رسول اللہ ﷺ کو کہتے سنا کہ حسن مجھ سے ہے اور حسین علی سے ہے۔ اس میں لفظی اور معنوی نکارت ہے۔ احمد کہتے ہیں ہمیں محمد بن ابی عدی ابن عوف سے نقل کرتے ہیں کہ وہ عمیر بن اسحاق سے نقل کرتے ہیں۔ میں حسن بن علی کے ساتھ تھا کہ ہماری ملاقات ابو ہریرہ سے ہوئی تو انہوں نے فرمایا میرے قریب آؤ کہ میں تجھے بوسہ دوں کہ جہاں رسول اللہ ﷺ نے بوسہ دیا تھا پھر فرمایا تمہیں پر راوی کہتے ہیں کہ حضرت ابو ہریرہ رضی اللہ عنہ نے ان کی ناف پر بوسہ دیا۔ احمد اس کے روایت کرنے میں متفرد ہیں، نیز اسماعیل بن علیہ کے واسطے سے ابن عوف سے بھی یہ حدیث نقل کی ہے۔ امام احمد کہتے ہیں ہمیں ہاشم بن قاسم نے روایت کیا اور ان کو جریر نے اور ان کو عبدالرحمن ابی عوف جرشی نے ان کو معاویہ نے ان کو روایت کیا اور انہوں نے کہا میں نے رسول اللہ ﷺ کو ان کی زبان چوستے ہوئے دیکھا یا یوں کہا ہونٹ چوستے ہوئے دیکھا، یعنی حسن بن علی اور یہ کہ جس زبان یا ہونٹوں کو رسول اللہ ﷺ نے چوسا ہو اس کو عذاب ہرگز نہ ہوگا، اس حدیث کے روایت کرنے میں امام احمد متفرد ہیں۔ اور صحیح میں ابو بکرہ کے حوالے سے بھی لکھا ہے۔ احمد نے جابر بن عبداللہ سے نقل کیا ہے کہ رسول اللہ ﷺ نے فرمایا، میرا یہ بیٹا سردار ہے اللہ تعالیٰ اس کے ذریعے مسلمانوں کی دو جماعتوں میں صلح کرائے گا دلائل نبوت میں یہ حدیث گزر چکی ہے اور اس سے پہلے حضرت حسن کے معاویہ کے لئے خلافت چھوڑنے کے بیان میں بھی گزر چکی ہے۔

آپ کا خلافت سے سبکدوش ہونا آپ علیہ السلام کے اس قول کی تصدیق کرتا ہے، دلائل نبوت میں ہم نے ایسا ہی ذکر کیا ہے۔ واللہ الحمد و الحمد، حضرت ابو بکر صدیق ان کی بزرگی اور ان کی عظمت کے معترف تھے اکرام اور محبت سے پیش آتے تھے اور جان نچھاور کرتے تھے حضرت عمر بن خطاب کا سلوک بھی ایسا ہی رہا۔



واقعی نے موسیٰ بن محمد بن ابراہیم حارث تمیمی کے واسطے سے ان کے باپ سے نقل کیا ہے جب عمر نے جب دیوان قائم کیا تو حسن اور حسین کے لئے اہل بدر کے ساتھ پانچ پانچ ہزار مقرر کئے اسی طرح حضرت عثمان بھی حسن اور حسین کا بہت اکرام کرتے تھے۔

عثمان بن عفان رضی اللہ عنہ جب گھر میں بند کئے گئے تو اس دن ان کے پاس حسن بن علی تھے جن کے پاس لنگتی ہوئی تلوار تھی جس کے ذریعے وہ حضرت عثمان رضی اللہ عنہ کی طرف سے مقابلہ کر رہے تھے لیکن حضرت عثمان غنی رضی اللہ عنہ ان کے بارے میں خوفزدہ ہو گئے تو اس سے قسم لے کر ان کے گھر روانہ کر دیا۔ ایسا انہوں نے حضرت علی رضی اللہ عنہ کی خوشی کے لئے اور حضرت حسن رضی اللہ عنہ کی جان بچانے کے لئے کیا۔ حضرت علی رضی اللہ عنہ بھی حضرت حسن رضی اللہ عنہ کا بہت زیادہ اکرام کیا کرتے تھے۔ حضرت علی رضی اللہ عنہ نے ان سے ایک دن فرمایا اے میرے پیارے بیٹے تم میرے سامنے تقریر کرو تا کہ میں سنوں۔ حضرت حسن رضی اللہ عنہ نے عرض کیا کہ آپ کی موجودگی میں مجھے تقریر کرتے ہوئے شرم آتی ہے۔ یہ سن کر حضرت علی رضی اللہ عنہ چلے گئے لیکن اس طرح چھپ کر بیٹھ گئے کہ حضرت حسن رضی اللہ عنہ سے پوشیدہ رہے اس کے بعد حضرت حسن رضی اللہ عنہ نے لوگوں کے درمیان تقریر کی جس کو حضرت علی رضی اللہ عنہ پوشیدگی میں سن رہے تھے۔ انہوں نے بہت ہی فصیح و بلیغ تقریر کی جب وہ چلے گئے تو حضرت علی رضی اللہ عنہ فرمانے لگے کہ (ترجمہ آیت کریمہ) جو اولاد تھے ایک دوسرے کی اللہ تعالیٰ جانے اور سننے والا ہے۔

حضرت ابن عباس رضی اللہ عنہ جب حسن رضی اللہ عنہ و حسین رضی اللہ عنہ کہیں سفر کا ارادہ کرتے تو ان کے لئے سواری کا انتظام کیا کرتے جب کہ اس خدمت کو وہ اپنے لئے ایک نعمت بھی سمجھتے تھے جب وہ دونوں حضرات طواف کرتے تو لوگ رش میں ایک دوسرے کو دھکا دے کر ان کو سلام کرتے رضی اللہ تعالیٰ عنہما وارضاهما، حضرت ابن زبیر رضی اللہ عنہ فرمایا کرتے تھے کہ اللہ تعالیٰ کی قسم حضرت حسن بن علی رضی اللہ عنہ کے اکرام میں جس طرح عورتیں کھڑی ہو جایا کرتی تھیں اسی طرح کسی کے اکرام میں نہیں کھڑی ہوتی تھیں کسی راوی نے کہا کہ جب حضرت حسن رضی اللہ عنہ مسجد نبوی میں صبح کی نماز پڑھ لیتے تو سورج نکلنے تک اپنی جگہ پر بیٹھے بیٹھے ذکر کرتے رہتے تھے۔ قوم کے سرداران کے پاس بیٹھ کر باتیں کیا کرتے تھے اس کے بعد وہ اٹھ کر امہات المؤمنین رضی اللہ عنہن کے پاس جاتے تھے انہیں سلام کرتے تھے کبھی کبھار امہات المؤمنین انہیں تحفہ بھی دیا کرتی تھیں۔

ان سب معاملات کے بعد حضرت حسن رضی اللہ عنہ اپنے گھر تشریف لے جایا کرتے جب وہ اپنے تقویٰ اور مسلمانوں کے خون کی حفاظت کے لئے حضرت معاویہ رضی اللہ عنہ کے حق میں خلافت سے دستبردار ہوئے تو امیر معاویہ رضی اللہ عنہ نے ان کے واسطے ہر سال ایک انعام مقرر کیا جو ان کے پاس بھیجا کرتے تھے کبھی تو ان کو چار لاکھ درہم انعام میں دیا کرتے تھے جب کہ سالانہ ان کو ایک لاکھ درہم تنخواہ بھی دیا کرتے تھے ایک سال یہ سلسلہ منقطع ہو گیا جب کہ انعام کا وقت آچکا تھا حضرت حسن رضی اللہ عنہ کو اس کی ضرورت بھی تھی حضرت معاویہ رضی اللہ عنہ بہت زیادہ لوگوں میں سخاوت کرنے والے تھے تو حضرت حسن رضی اللہ عنہ نے ارادہ کیا کہ حضرت معاویہ رضی اللہ عنہ کے پاس پیغام بھیج دیں تاکہ وہ میرا انعام مجھے دیدیں لیکن جب آپ رات کو سوئے تو آپ نے حضور اکرم ﷺ کو خواب میں دیکھا کہ آپ فرما رہے تھے کہ اے میرے بیٹے کیا تو مخلوق کو اپنی ضرورت کی اطلاع بھیجتا ہے اس کے بعد آپ ﷺ نے ایک دعا سکھائی اس کے ذریعے دعا مانگیں تو حضرت حسن رضی اللہ عنہ نے خط نہیں لکھا جب کہ وہ اس کا پکا عزم کر چکے تھے حضرت معاویہ رضی اللہ عنہ کے سامنے اس کا تذکرہ کیا گیا تو انہوں نے انہیں تلاش کیا اور کہا کہ ان کے پاس دو لاکھ بھیج دو شاید کہ انہیں ضرورت ہونہ بھیجنے کی صورت میں انہیں یہاں آنا پڑے گا تو وہ ان کو بغیر سوال کے عطا کر دیئے گئے۔

صالح بن احمد نے کہا کہ میں نے اپنے والد صاحب کو یہ فرماتے ہوئے سنا کہ حسن بن علی مدنی قابل اعتبار ہیں اس بات کو ابن عساکر نے اپنی تاریخ میں لکھا ہے اللہ تعالیٰ نے ان کا مال تین مرتبہ تقسیم کیا جب کہ انہوں نے اپنا مال دو مرتبہ خرچ کیا انہوں نے پچیس مرتبہ پیدل حج کیا جب کہ ہدی وغیرہ کے اونٹ ان کے سامنے ہنکائے جاتے رہے یہ بیہقی نے عبید اللہ بن عمیر عن ابن عباس کے طریق سے بیان کیا ہے علی بن زید بن جدعان نے کہا کہ امام بخاری رضی اللہ عنہ نے یہ روایت اپنی صحیح میں تعلیقاً بیان کی ہے کہ حضرت حسن رضی اللہ عنہ نے پیدل حج کیا جب کہ اونٹ ان کے سامنے ہنکائے جاتے رہے۔ داؤد بن رشید نے حفص سے انہوں نے جعفر بن محمد سے انہوں نے اپنے والد صاحب سے روایت کرتے ہوئے فرمایا کہ حضرت حسن بن علی رضی اللہ عنہ نے پیدل حج کیا جب کہ اونٹ ان کے سامنے ہنکائے جاتے رہے اور ان کے عمدہ قسم کے اونٹ ان کے پہلو میں تھے۔ عباس بن فضل نے قاسم سے انہوں نے محمد بن علی سے روایت کرتے ہوئے فرمایا کہ حضرت حسن بن علی نے فرمایا میں اپنے رب سے شرم



محسوس کرتا ہوں کہ میں اس سے ملوں اور اس کے گھر کی طرف پیدل نہ چلا ہوں۔

آپ پیدل بیس مرتبہ تشریف لے گئے کبھی خطبہ میں سورۃ ابراہیم پوری پڑھ دیا کرتے تھے ہر رات سونے سے پہلے سورۃ کہف بھی پڑھا کرتے تھے وہ ایک سختی سے دیکھ کر پڑھا کرتے تھے جو کہ ان کے ساتھ ساتھ گھومتی رہتی تھی جب وہ اپنی مختلف بیویوں کے ہاں جایا کرتے تھے وہ سورۃ کہف بستر پر سونے سے پہلے پڑھا کرتے تھے۔ رضی اللہ عنہ۔

وہ بہت ہی زیادہ کریم و نخی تھے محمد ابن سیرین رحمۃ اللہ نے فرمایا کبھی کبھی حسن رضی اللہ عنہ بن علی رضی اللہ عنہ ایک آدمی کو ایک لاکھ بھی بطور انعام دیدیا کرتے تھے۔ سعید بن عبدالعزیز نے کہا حضرت حسن نے ایک پہلو میں بیٹھے ہوئے آدمی کی آواز سنی وہ دعا کر رہا تھا کہ میں دس لاکھ دراہم کا مالک بن جاؤں تو حضرت حسن اپنی جگہ سے اٹھ کر گئے اور دس لاکھ درہم اس کو بھیج دیئے۔ ایک دفعہ حضرت حسن نے ایک کالے غلام کو دیکھا کہ وہ روٹی کا ایک لقمہ خود کھا رہا ہے اور دوسرا لقمہ کتے کو کھلا رہا ہے تو حضرت حسن رضی اللہ عنہ نے اس سے پوچھا تمہیں کس نے ایسا کرنے پر مجبور کیا اس نے جواب دیا کہ مجھے اس بات سے شرم آتی ہے کہ میں خود تو کھاؤں اور اس کو نہ کھلاؤں۔ حضرت حسن رضی اللہ عنہ نے اس سے کہا کہ تم اپنی جگہ سے جانا نہیں میں ابھی تمہارے پاس آتا ہوں حضرت اس کے مالک کے پاس گئے اس سے غلام کو خرید لیا اس باغ کو بھی خرید لیا جس میں وہ بیٹھا ہوا تھا۔ تو حضرت نے اسے آزاد کر دیا اور باغ کا مالک بھی بنا دیا اس نے کہا اے میرے آقا! میں نے یہ باغ اسے ہبہ کر دیا جس کی خاطر آپ نے مجھے یہ باغ دیا ہے۔ راویوں نے کہا کہ انہوں نے ایک سے زیادہ شادیاں کر رکھی تھیں وہ کم از کم چار بیویوں کو کبھی بھی اپنے سے جدا نہیں رکھتے تھے۔ وہ بہت زیادہ طلاق دینے والے و صدقہ کرنے والے تھے۔ انہوں نے ستر عورتوں سے شادی کی ایک دفعہ کا ذکر ہے کہ انہوں نے ایک دن اپنی دو بیویوں کو طلاق دیدی۔ ایک ان میں بنی اسد کی دوسری بنی فزارہ یا فزاریہ کی تھی۔ حضرت نے ان دونوں کے پاس دس لاکھ اور شہد کے مشکیزے بھیجے۔ غلام کو یہ بھی سمجھا دیا کہ وہ دونوں جو باتیں کہیں انہیں غور سے سننا۔ فزاریہ نے کہا، اللہ تعالیٰ اسے جزائے خیر دے اور ان کے واسطے مزید دعا کر دی اسد یہ نے کہا۔ جدا ہو جانے والے محبوب کی طرف سے یہ تھوڑا سا مال ہے غلام نے اسی طرح جا کر بتا دیا تو انہوں نے اسد یہ سے رجوع کر لیا اور فزاریہ کو مستقل چھوڑ دیا۔ حضرت علی اہل کوفہ سے یہ کہا کرتے تھے کہ اس کا نکاح مت کرادیا کرو کیوں کہ یہ زیادہ تر طلاق دے دیتا ہے لوگوں نے کہا اے امیر المومنین اگر ہمارے پاس یہ روزانہ بھی پیغام نکاح بھیجے تو ہم اس کی جس سے وہ چاہتا ہے شادی کرادیں گے یہ بات اس لئے کہ تا کہ ہمیں رسول اللہ ﷺ سے رشتہ سرایت حاصل ہو جائے لوگوں نے تذکرہ کیا کہ وہ ایک رات اپنی بیوی خولہ بنت منظور مغزاری کے ساتھ سو رہے تھے یا اس بیوی کی جگہ ہند بنت سہل تھی اس بیوی نے رات کو سوتے ہوئے ان کا پاؤں اپنے دوپٹے سے اپنی پازیب سے باندھ دیا جب حضرت حسن رضی اللہ عنہ بیدار ہوئے تو فرمایا یہ کیا حرکت ہے؟ اس نے کہا مجھے اس بات کا ڈر تھا کہ آپ ابتدائی نیند میں اگر اٹھ گئے تو کہیں گرنہ جائیں تو میں عربوں کے نزدیک منحوس ہو جاؤں گی حضرت حسن رضی اللہ عنہ اس کی بات سے بہت خوش ہوئے اور مسلسل سات دن تک اس کے پاس رہے۔

ابو جعفر باقر نے کہا: ایک آدمی حسین رضی اللہ عنہ بن علی رضی اللہ عنہ کے پاس آیا اس نے مدد چاہی لیکن حضرت علی رضی اللہ عنہ نے معکف ہونے کی وجہ سے اس سے معذرت کر لی تو وہ شخص حضرت حسن رضی اللہ عنہ کے پاس آیا انہوں نے اس کی حاجت پوری کر دی فرمایا کہ کسی بھی بھائی کی حاجت کو پورا کرنا میرے نزدیک ایک ماہ کے اعتکاف سے بہتر ہے۔ یثیم نے روایت نقل کی منصور سے انہوں نے ابن سیرین سے انہوں نے فرمایا کہ حضرت حسن بن علی اپنے کھانے پر کسی کو دعوت نہیں دیتے تھے فرماتے تھے کہ کسی کو کھانے میں نہ بلانا اس بات سے زیادہ آسان ہے کہ اس کو بلا لیا جائے۔ ابو جعفر نے کہا حضرت علی رضی اللہ عنہ فرماتے تھے اے اہل کوفہ حضرت حسن کی شادی مت کرادیا کرو کیوں کہ وہ اکثر طلاق دیدیتا ہے۔ ہمدان کے ایک آدمی نے کہا اللہ کی قسم ہم ضرور ان کی شادیاں کرائیں گے جو انہیں پسند ہو اس کو برقرار رکھیں جو پسند نہ ہو اسے طلاق دیدیں۔

ابو بکر خراطی نے (کتاب مکارم الاخلاق میں) لکھا ہے کہ ہمیں حدیث بیان کی۔ ابن المنذر نے (وہ ابراہیم تھے) انہوں نے کہا ہمیں حدیث بیان کی۔ القواریری نے، انہوں نے کہا ہمیں حدیث بیان کی عبدالاعلیٰ نے ہشام سے انہوں نے ابن سیرین سے انہوں نے فرمایا حسن بن علی رضی اللہ عنہ نے ایک عورت سے شادی کی تو اسے سو باندیاں دیں ہر باندی کے پاس ہزار درہم تھے۔ عبدالرزاق نے فرمایا ثوری سے نقل کرتے ہوئے انہوں نے عبدالرحمن بن عبد اللہ سے انہوں نے اپنے والد صاحب سے انہوں نے حسن بن سعد سے انہوں نے اپنے والد صاحب سے انہوں نے



فرمایا کہ حسن بن علی نے دو عورتوں سے بیس ہزار اور شہد کے مشک کے بدلہ نکاح کیا ان میں سے ایک نے کہا شاید وہ خفیہ تھی۔ یہ جدا ہونے والے محبوب کی طرف سے تھوڑا سا سامان ہے۔

واقہی نے کہا کہ مجھے حدیث بیان کی علی بن عمر نے انہوں نے اپنے والد صاحب سے انہوں نے علی بن حسین سے انہوں نے فرمایا کہ حسن رضی اللہ عنہ بن علی رضی اللہ عنہ عورتوں کو زیادہ تر طلاق دیدیا کرتے تھے وہ اسی عورت کو طلاق دیتے تھے جو ان سے محبت کرتی تھی جو یرہ بن اسماء نے کہا جب حسن کا انتقال ہوا تو مروان ان کے جنازے پر رونے لگا تو حضرت حسین رضی اللہ عنہ نے ان سے کہا تو اب رو رہا ہے۔ حالانکہ تو تو انہیں بہت تکلیف دیتا تھا اس نے کہا میں ایسے شخص کو تکلیفیں دیتا ہوں جو پہاڑ سے بھی زیادہ بردبار ہے اس نے پہاڑ کی طرف اشارہ کیا محمد بن سعد نے کہا ہمیں بتایا اسماعیل بن ابراہیم بن الاسدی نے انہیں ابن عوف نے انہیں محمد بن اسحاق نے بیان کرتے ہوئے فرمایا مجھے بات کرتے ہوئے سب سے زیادہ حسن رضی اللہ عنہ محبوب تھے وہ جب بات کرتے تھے تو میرا دل چاہتا تھا کہ میں چپ نہ ہوں میں نے ان سے زندگی بھر میں ایک ہی فحش بات سنی دراصل ان کے اور عمرو بن عثمان کے درمیان جھگڑا ہوا تھا تو انہوں نے کہہ دیا کہ ہمارے ہاں اس کی کوئی عزت نہیں سوائے اس کے اس کی ناک رگڑ دی جائے یہی ان کا سب سے زیادہ سخت کلام تھا جو کہ میں نے سنا۔ محمد بن سعد نے کہا ہمیں فضل بن دکین نے بتایا انہیں مساور بھصا ص نے انہیں زرین بن سوار نے خبر دیتے ہوئے فرمایا کہ حضرت حسن رضی اللہ عنہ اور مروان کے درمیان جھگڑا ہوا تھا تو مروان نے گندی گندی باتیں کرنا شروع کر دیں جب کہ حضرت حسن رضی اللہ عنہ خاموش رہے۔ اتنے میں مروان اپنے سیدھے ہاتھ سے ناک صاف کرنے لگا حضرت حسن رضی اللہ عنہ نے اس سے فرمایا کہ تو برباد ہو گیا تجھے معلوم نہیں کہ سیدھا ہاتھ چہرہ کے لئے ہے جب کہ الٹا ہاتھ شرم گاہ کے لئے ہے کیا مصیبت ہے تجھے، یہ بات سن کر مروان خاموش ہو گیا۔

ابو عباس بن یزید المبرد نے کہا کہ حسن رضی اللہ عنہ بن علی رضی اللہ عنہ سے کہا گیا کہ حضرت ابوذر رضی اللہ عنہ فرماتے ہیں مجھے مالدار سے زیادہ فقیری پسند ہے اسی طرح بیماری صحت سے زیادہ پسند ہے حضرت حسن رضی اللہ عنہ نے فرمایا اللہ تعالیٰ ابوذر رضی اللہ عنہ پر رحم فرمائے جب کہ میں تو یہ کہتا ہوں جو اللہ تعالیٰ کی اچھی تقدیر پر بھروسہ کرتا ہو تو وہ اللہ تعالیٰ کی منتخب کردہ حالت کے سوا کسی دوسری حالت میں جانا پسند نہیں کرتا۔

ابو بکر محمد بن کیسان الاصبی نے کہا حضرت حسن رضی اللہ عنہ ایک دن اپنے ساتھیوں میں کھڑے ہو کر کہنے لگے کہ میں تمہیں اپنے اس بھائی کے بارے میں بتانا چاہتا ہوں جو میری نگاہوں میں سب سے زیادہ عظیم ہے وہ ہے تو بہت عظیم لیکن میری نگاہوں میں اسے اس چیز نے عظیم بنایا ہے کہ اس کی نظر میں دنیا کچھ نہیں۔ (یعنی وہ دنیا کو کچھ بھی نہیں سمجھتا)۔

وہ اپنے اوپر پیٹ کے غلبہ سے بری ہے اس لئے کہ جس چیز کو وہ نہیں پاتا اس کی تمنا نہیں کرتا جب وہ کوئی چیز پالیتا ہے تو اس میں برتری نہیں چاہتا۔ وہ اپنے اوپر شرمگاہ کے غلبہ (شہوتوں کے غلبہ) سے بھی بری ہے اس کی عقلمندی اور پختگی رائے میں کوئی ہلکا پن نہیں وہ اپنے اوپر جہالت کے غلبہ سے بھی بری ہے اس لئے کہ وہ ایسے ہی آدمی کے سامنے ہاتھ پھیلاتا ہے (علم کے حصول میں) جو قابل منفعت ہو، ہر قدم نیکی کے واسطے ہی اٹھاتا ہے وہ نہ زیادہ غصہ دکھاتا ہے نہ ہی اکتاتا ہے جب وہ علماء کے مجمع میں بیٹھتا ہے وہ اپنے بولنے سے زیادہ ان کی باتیں سننا پسند کرتا ہے وہ اگر چہ بولنے کے معاملے میں شکست کھا جاتا ہے لیکن خاموشی کے معاملے میں شکست نہیں کھاتا وہ اکثر و بیشتر روزہ سے رہتا ہے جب وہ باتیں کرتا ہے تو دوسرے باتیں کرنے والوں کو پیچھے چھوڑ دیتا ہے وہ دعویٰ میں کسی کو شریک نہیں کرتا نہ ہی لڑائی جھگڑے میں گھستا ہے یہاں تک کہ قاضی کو وہ بات کہتے دیکھتا جو وہ نہ کرتا اور وہ کرتے دیکھتا جو وہ نہ کہتا تھا یہ فضیلت و شرافت کی وجہ سے ہوتا ہے وہ اپنے بھائی سے غافل نہیں رہتا کہ ان کے علاوہ کسی اور کو مخصوص کرے وہ کسی شخص کے ایسے عذر کو معاف نہیں کرتا جو عذر پہلے معاف کر چکا ہو۔

ابو الفرج المعانی بن زکریا الحریری نے کہا ہمیں حدیث بیان کی بدر بن ہشام الحضرمی نے انہیں علی بن منذر الطریقی نے انہیں عثمان ابن سعید الدارمی نے انہیں عبد اللہ ابورجاء نے جو کہ اہل تستر میں سے تھے انہیں شعبہ بن حجاج الواسطی نے انہیں ابو اسحاق الہمدانی نے انہیں حارث الاعور نے بیان کرتے ہوئے فرمایا کہ حضرت علی رضی اللہ عنہ نے اپنے بیٹے حسن سے مروت والی چیزوں کے بارے میں پوچھا فرمایا اے میرے پیارے بیٹے سدا کیا ہے؟ حضرت حسن رضی اللہ عنہ نے فرمایا سدا برائی کا اچھے طریقے سے مقابلہ کرنے کو کہتے ہیں حضرت علی نے فرمایا شرف کیا ہے؟ انہوں نے



کہا اہل خاندان سے بھلائی کرنا اور ان کے جرم کو معاف کرنا حضرت علی نے پوچھا مروہ کیا ہے؟ انہوں نے جواب دیا پا کد امنی اور آدمی کو اپنی شان کے مطابق اصلاح کرنا حضرت علی نے پوچھا ”مروت“ کیا ہے؟ انہوں نے جواب دیا چھوٹی چھوٹی باتوں پر نگاہ رکھنا اور حقیر چیزوں کو استعمال کے لئے نہ دینا۔ حضرت علی نے پوچھا منحوسیت کیا ہے؟ انہوں نے جواب دیا مرد کو اپنی ذات پر خرچ نہ کرنا اور بیوی پر خرچ نہ کرنا۔ حضرت علی نے پوچھا ”سماحت“ کیا ہے؟ انہوں نے جواب دیا ہر چھوٹی بڑی چیز میں خرچ کرنا۔ حضرت علی نے پوچھا بخل کیا ہے؟ انہوں نے جواب دیا جو ملکیت میں ہوا سے اسراف سمجھا جائے اور مال کو ختم ہونے کے ڈر سے خرچ نہ کیا جائے۔ حضرت علی نے پوچھا ”اخاء“ کیا ہے؟ انہوں نے جواب دیا کہ سختی و کشادگی ہر حال میں وفا کرنا حضرت علی نے پوچھا ”بزدلی“ کیا ہے؟ انہوں نے جواب دیا کہ دوستوں پر بہادری دکھانا جب کہ دشمن کے سامنے بزدلی کا مظاہرہ کرنا حضرت علی نے پوچھا غنیمت کیا ہے؟ انہوں نے جواب دیا کہ تقویٰ کی طرف راغب ہونا اور دنیا سے بے رغبت ہونا۔ حضرت علی نے پوچھا ”حلم“ کیا ہے؟ انہوں نے جواب دیا غصہ کو پی جانا اور اپنے آپ پر قابو رکھنا۔ حضرت علی نے پوچھا مالدار کی کیا ہے؟ انہوں نے جواب دیا کہ بندہ کا اس پر راضی رہنا جو اللہ تعالیٰ نے اس کو دیا ہے چاہے وہ کم ہی کیوں نہ ہو کیوں کہ اصل مالدار تو دل کی مالدار ہوتی ہے۔ حضرت علی نے پوچھا ”فقر“ کیا ہے؟ انہوں نے جواب دیا نفس کا ہر چیز کے بارے میں فساد مچانا (ہر چیز کا طلب کرنا) حضرت علی نے پوچھا طاقت و عزت کیا ہے؟ انہوں نے جواب دیا جنگ کی شدت اور سخت لوگوں کو چھڑانا۔ حضرت علی نے پوچھا ذلت کیا ہے؟ انہوں نے جواب دیا جب وعدہ پورا کرنے کا وقت آجائے تو رونا دھونا۔ حضرت علی نے پوچھا جرأة کیا ہے؟ انہوں نے جواب دیا کہ ہم عمر ساتھیوں کی موافقت کرنا حضرت علی نے پوچھا مصیبت کیا ہے؟ انہوں نے جواب دیا آدمی کا ایسی باتیں کرنا جن کا کوئی فائدہ نہ ہو۔ حضرت علی نے پوچھا بزرگی کیا ہے؟ انہوں نے جواب دیا دوسرے کی ادائیگی میں اپنا مال دینا جب کہ جرم کو (جو دوسرے کی طرف سے اپنے اوپر کیا جائے) معاف کر دینا۔ حضرت علی نے پوچھا عقل کیا ہے؟ انہوں نے جواب دیا جو کچھ بندہ یاد کرے دل کا اس کو محفوظ رکھنا۔ حضرت علی نے پوچھا خرق کیا ہے؟ انہوں نے جواب دیا کہ انسان کا اپنے خلیفہ کے ساتھ دشمنی کرنا اور اس کے سامنے تیز آواز سے بات کرنا۔ حضرت علی نے پوچھا تعریف کیا ہے؟ انہوں نے جواب دیا اچھے کام کرنا برے کاموں کو چھوڑنا۔ حضرت علی نے پوچھا دور اندیشی کیا ہے؟ ہمیشہ باوقار رہنا حکمرانوں کے ساتھ نرمی اختیار کرنا اور لوگوں کے بارے میں بدگمانی سے بچتے رہنا۔ حضرت علی نے پوچھا شرف کیا ہے؟ انہوں نے جواب دیا کہ بھائیوں کی موافقت کرنا اور پڑوسی کی حفاظت کرنا حضرت علی رضی اللہ عنہ نے پوچھا بیوقوفی کیا ہے؟ انہوں نے جواب دیا گھٹیا لوگوں کی پیروی کرنا اور گمراہ لوگوں سے دوستی کرنا۔ حضرت علی رضی اللہ عنہ نے پوچھا غفلت کیا ہے؟ انہوں نے جواب دیا آدمی کا مسجد کو چھوڑ دینا اور فسادی لوگوں کی اطاعت کرنا۔ حضرت علی رضی اللہ عنہ نے پوچھا محروم ہونا کیا ہے؟ انہوں نے جواب دیا آدمی کا اپنے حصہ کو چھوڑ دینا جب کہ وہ حصہ اس کے سامنے پیش کیا گیا ہو۔ حضرت علی رضی اللہ عنہ نے پوچھا سردار کون ہے؟ انہوں نے جواب دیا مال کے بارے میں احمق اور اپنی عزت کو حقیر سمجھنے والا ہے گالی دی جائے تو وہ خاندان کے حکم سے باز نہ آنے والے کو جواب نہ دے وہ ہی سردار ہے۔

راوی کہتے ہیں کہ اس کے بعد حضرت علی نے فرمایا اے میرے پیارے بیٹے میں نے رسول اللہ ﷺ کو یہ فرماتے سنا ہے کہ جہالت سے زیادہ کوئی فقر نہیں عقلمندی سے زیادہ کوئی مال افضل نہیں خود پسندی سے زیادہ وحشت ناک کوئی تنہائی نہیں۔ آپس کے مشورے سے زیادہ کوئی مظاہرہ بازی نہیں غور و فکر کرنے کی طرح کوئی عقلمندی نہیں حسن اخلاق سے زیادہ بڑھ کر کوئی شرافت نہیں اللہ تعالیٰ کی منع کی ہوئی چیزوں سے رک جانا۔ اس سے بڑھ کر کوئی پرہیز گاری نہیں، غور و فکر کی طرح کوئی عبادت نہیں ”حیاء (شرم) کی طرح کوئی ایمان نہیں ایمان کی بنیاد صبر ہے، حدیث کے لئے مصیبت جھوٹا ہونا ہے علم کے واسطے مصیبت بھولنے کی بیماری ہے۔ بردباری کے لئے مصیبت بیوقوفی ہے۔ عبادت کے لئے مصیبت ناغہ ہو جانا ہے، نئی چیز کے واسطے مصیبت بے برکتی ہونا ہے بہادری کے لئے مصیبت بغاوت ہے، مال وغیرہ کی بخشش کے لئے مصیبت احسان جتلانا ہے، خوبصورتی کے لئے مصیبت تخیل بازی ہے۔ محبت کے لئے مصیبت فخر ہے۔ اس کے بعد حضرت علی نے فرمایا اے میرے پیارے بیٹے تو کبھی بھی کسی آدمی کو ہلکا (کم عزت) نہ سمجھنا اگر وہ آدمی بڑا ہو تو تم اس کو اپنے باپ کی طرح سمجھنا اگر تمہارے برابر ہو تو بھائی کی طرح سمجھنا اور اگر تم سے چھوٹا ہو تو اپنے بیٹے کی طرح سمجھنا۔

یہ وہ سوالات تھے جو حضرت علی رضی اللہ عنہ نے اپنے بیٹے سے مروت والی چیزوں کے بارے میں پوچھے تھے قاضی ابوالفرج نے کہا اس میں



ان کی حکمت و عظیم فائدہ ہے جن کو یاد کر کے یاد کرنے والے ان کی رعایت کرنے والا اور ان پر عمل کرنے والا فائدہ بھی اٹھا سکتا ہے اور ان پر عمل کرنے کی عادت ڈال سکتا ہے ساتھ ساتھ ان پر عمل کر کے اپنے آپ کو مہذب بھی بنا سکتا ہے جس کو جاننے پر بہت سے فائدے حاصل ہوتے ہیں جن باتوں کو امیر المومنین نے روایت کیا ہے اور ان کی نسبت نبی کریم ﷺ کی طرف کی ہے کوئی عظیم عالم اور سمجھدار اس کو حفظ کرنے اور اس میں غور و فکر کرنے سے مستغنی نہیں ہو سکتا۔

البتہ وہ اس کو حاصل کرنے کو نیک بختی سمجھتا ہے اور ان باتوں پر عمل کرنے اور قبول کرنے کو بزرگی سمجھتا ہے لیکن میں کہتا ہوں اس اثر کی سند اور جو اس میں حدیث مرفوع کی سند ہے وہ ضعیف ہے۔ اس طرح کے الفاظ ایسی عبارتوں میں اس بات پر دلالت کرتے ہیں کہ ان میں کچھ نکارت پائی جاتی ہے جو کہ اس بات کی علامت ہے کہ وہ محفوظ نہیں۔ واللہ اعلم۔ اصمعی، یحییٰ اور مدائنی وغیرہ نے ذکر کیا ہے کہ حضرت معاویہ رضی اللہ عنہ نے حضرت حسن رضی اللہ عنہ سے انہی جیسی اشیاء کے بارے میں پوچھا تو انہوں نے ایسے ہی جواب دیئے جو کہ ذکر کئے گئے ہیں لیکن یہ سیاق گزشتہ سیاق سے زیادہ طویل تھا۔ واللہ اعلم۔ علی بن عباس المطرانی نے کہا حضرت علی نے حضرت حسن کے لئے ایک انگوٹھی بنوائی تھی جس پر لکھا تھا: اے نیک بخت! جتنا تجھ سے ہو سکتا ہے اپنے لئے نیک اعمال اللہ تعالیٰ کی بارگاہ عالی میں پہنچا اس لئے کہ اے نوجوان تجھے موت آنے والی ہے تو آج ایسا خوش و خرم ہے گویا کہ تجھے پتہ ہی نہیں ہے کہ تیرے محبوب لوگ قبروں پر پہنچ کر بوسیدہ ہو چکے ہیں۔

امام احمد رحمۃ اللہ علیہ نے فرمایا ہمیں حدیث بیان کی مطلب بن زیاد بن محمد نے انہیں محمد بن ابان نے نقل کرتے ہوئے فرمایا کہ حسن رضی اللہ عنہ بن علی رضی اللہ عنہ نے اپنی اولاد اور اپنے بھائی کی اولاد سے فرمایا علم حاصل کرو اس لئے کہ آج تم قوم میں چھوٹے ہو کل تم قوم کے بڑے ہو گے جو تم میں حفظ نہیں کر سکتا وہ لکھ لیا کرے۔ اس کو بیہوشی نے حاکم سے انہوں نے عبد اللہ بن احمد سے انہوں نے اپنے والد صاحب سے روایت کیا محمد بن سعد نے کہا کہ ہمیں حسن بن موسیٰ اور احمد بن یونس نے حدیث بیان کرتے ہوئے فرمایا ہمیں حدیث بیان کی زہیر بن معاویہ نے، انہوں نے کہا ہمیں حدیث بیان کی ابواسحاق نے عمرو الاصم سے انہوں نے فرمایا میں نے حسن رضی اللہ عنہ بن علی رضی اللہ عنہ سے کہا یہ شیعہ لوگ یہ عقیدہ رکھتے ہیں کہ حضرت علی رضی اللہ عنہ قیامت سے پہلے دنیا میں بھیجے جائیں گے انہوں نے فرمایا اللہ تعالیٰ کی قسم یہ جھوٹ بولتے ہیں یہ لوگ شیعہ نہیں ہیں اگر ہم یہ جانتے کہ حضرت علی دنیا میں آئیں گے تو ان کی بیویوں کی شادیاں نہ کراتے نہ ہی ان کا مال تقسیم کرتے۔ عبد اللہ بن احمد نے کہا مجھے حدیث بیان کی ابو علی سوید الطحان نے، انہیں علی بن عاصم نے، انہیں ابوریحانہ نے حضرت سفینہ رضی اللہ عنہ سے، انہوں نے نبی کریم صلی اللہ علیہ وسلم سے روایت کرتے ہوئے فرمایا میرے بعد خلافت تیس سال تک ہوگی۔ ایک آدمی نے کہا جو اس مجلس میں حاضر تھا کہ ان تیس سالوں میں خلافت معاویہ رضی اللہ عنہ کے چھ ماہ بھی داخل ہو گئے راوی نے کہا: یہ بات واضح ہو کہ یہ چھ ماہ بھی حسن رضی اللہ عنہ کی خلافت کے تھے ان کے ہاتھ پر چالیس ہزار یا بیالیس ہزار لوگوں نے بیعت کی تھی۔

صالح بن احمد نے کہا میں نے اپنے والد صاحب کو یہ فرماتے ہوئے سنا کہ نوے ہزار لوگوں نے حضرت حسن سے خلافت کی بیعت کی تھی۔ لیکن انہوں نے خلافت سے دستبردار ہو کر حضرت معاویہ رضی اللہ عنہ سے صلح کر لی۔ ان کے زمانے میں ذرا بھی خون نہیں بہا۔ ابن ابی خثیمہ نے کہا: ہمیں حدیث بیان کی والد صاحب نے انہیں وہب بن جریر نے روایت کرتے ہوئے فرمایا کہ میرے والد صاحب نے فرمایا جب حضرت علی شہید ہوئے تو اہل کوفہ نے حضرت حسن کے ہاتھ پر بیعت کی ان کی اطاعت کی ان سے ان کے والد صاحب کی وجہ سے محبت بھی رکھتے تھے۔ ابن ابی خثیمہ نے کہا ہمیں حدیث بیان کی ہارون بن معروف نے ضمرہ نے ابن شاذب سے انہوں نے فرمایا جب حضرت علی رضی اللہ عنہ شہید ہو گئے تو حضرت حسن رضی اللہ عنہ عراق کے لوگوں میں گئے جب کہ حضرت معاویہ رضی اللہ عنہ اہل شام میں تشریف لے گئے پھر ان کی مدد بھیڑ ہو گئی لیکن حضرت حسن رضی اللہ عنہ نے قتال کو ناپسند کیا اور حضرت معاویہ رضی اللہ عنہ سے اس شرط پر بیعت کر لی کہ وہ ان کے بعد خلیفہ ہوں گے۔ راوی نے کہا حضرت حسن رضی اللہ عنہ کے ساتھی یہ کہا کرتے تھے کہ امیر المومنین کے لئے یہ بات عار (قابل شرم) ہے تو حضرت حسن ان سے فرمایا کرتے تھے کہ عار (شرم) نار (آگ) سے بہتر ہے ابو بکر بن ابی الدنیا نے کہا ہمیں خبر دی عباس بن ہشام نے انہوں نے اپنے والد صاحب سے نقل کرتے ہوئے فرمایا جب حضرت علی رضی اللہ عنہ شہید ہوئے تو لوگوں نے حسن رضی اللہ عنہ بن علی رضی اللہ عنہ کے ہاتھوں بیعت کی چنانچہ وہ سات ماہ گزرے وہ خلیفہ بھی رہے حضرت عباس رضی



اللہ عنہ کے علاوہ کسی اور راوی نے کہا کہ اہل کوفہ نے حضرت حسن رضی اللہ عنہ کے ہاتھ پر بیعت کی تھی جب کہ اہل شام نے حضرت امیر معاویہ رضی اللہ عنہ کے ہاتھ پر بیعت کی، یہ بیعت حضرت علی رضی اللہ عنہ کی شہادت کے بعد مقام ایلیا میں کی، بیعت عامہ سن ۴۰ ہجری کے آخر میں بیت المقدس میں لی گئی۔ پھر حسن رضی اللہ عنہ کی مدد بھڑ حضرت معاویہ رضی اللہ عنہ کے ساتھ کوفہ کی جماعت کے ہمراہ مسکن میں ہوئی۔ یہ سن ۴۱ ہجری کا واقعہ ہے۔ اس میں دونوں فریقوں نے صلح کر لی اور حضرت حسن رضی اللہ عنہ نے حضرت معاویہ رضی اللہ عنہ کے ہاتھ پر بیعت کر لی کسی نے کہا کہ دونوں کی صلح حضرت معاویہ رضی اللہ عنہ کے سن ۴۱ ہجری ربیع الاول کے مہینے میں کوفہ میں داخل ہوتے وقت ہوئی۔ ہم نے اس پر پیچھے تفصیلی کلام کر لیا ہے اس لئے اب اس کے اعادہ کی ضرورت نہیں۔

حاصل ان سب باتوں کا یہ نکلا کہ حضرت حسن رضی اللہ عنہ امیر معاویہ رضی اللہ عنہ سے اس شرط پر صلح کر لی کہ کوفہ کے بیت المال میں جو کچھ ہے وہ سب میں لوں گا۔ حضرت معاویہ رضی اللہ عنہ نے اس بات میں ان سے وفاداری کی وہاں کے بیت المال میں پچاس لاکھ نکلا۔ بعض لوگوں نے کہا کہ ستر لاکھ نکلا تھا۔ دوسری شرط یہ لگائی کہ دارا بجزو (یہ جگہ کا نام ہے) کا خراج بھی حضرت حسن رضی اللہ عنہ لیں گے لیکن اس علاقہ والوں نے آپ کو خراج دینے سے انکار کر دیا لیکن حضرت معاویہ رضی اللہ عنہ نے انہیں ہر چھ ہزار کے بدلہ ایک ہزار دینے کا اعلان کیا۔ حضرت حسن رضی اللہ عنہ وہ خراج اپنے مال، مزید انعامات تحائف و ہدایا کے ساتھ وصول کرتے رہے یہاں تک کہ وہ اس سال وفات پا گئے۔

محمد بن سعد نے ہودہ سے نقل کرتے ہوئے کہا انہوں نے عوف سے انہوں نے محمد بن سیرین سے انہوں نے فرمایا جب حضرت معاویہ رضی اللہ عنہ کوفہ آئے اور حضرت حسن رضی اللہ عنہ بن علی رضی اللہ عنہ نے ان کے ہاتھ پر بیعت کی تو حضرت معاویہ رضی اللہ عنہ کے ساتھیوں نے ان سے کہا آپ حضرت حسن کو حکم دیجئے کہ وہ تقریر کریں اس لئے کہ وہ نوجوان ہیں شاید کہ وہ گھبرا جائیں لوگوں کے نزدیک ان کی قد و منزلت ختم ہو جائے۔ حضرت معاویہ رضی اللہ عنہ نے انہیں حکم دیدیا تو وہ کھڑے ہو کر خطبہ دینے لگے جس میں انہوں نے کہا اے لوگو! تم جالبق و جابرس کے مابین ایسے آدمی کی اتباع کرنا چاہتے ہو جس کا نانا نبی ہو۔ تو تم لوگ میرے اور میرے بھائی کے علاوہ کسی اور شخص کو نہیں پاؤ گے۔ اللہ کی قسم میں نہیں جانتا شاید وہ تمہارے لئے فتنہ ہے اور وہ ایک زمانہ تک نفع مند ہے۔ اس میں انہوں نے حضرت معاویہ رضی اللہ عنہ کی طرف اشارہ کیا تو وہ اس پر غصہ ہو کر کہنے لگے کہ تمہارا اس بات سے کیا ارادہ ہے؟ حضرت حسن رضی اللہ عنہ نے جواب دیا میری اس سے وہی مراد ہے جو اللہ تعالیٰ کی ہے تو حضرت معاویہ رضی اللہ عنہ نے منبر پر چڑھ کر ان کے بعد تقریر کی اس کو بہت سے لوگوں نے روایت کیا ساتھ میں یہ بات بھی بتائی کہ حضرت معاویہ رضی اللہ عنہ اپنے ساتھیوں پر غصہ ہوئے۔

محمد بن سعد نے کہا ہمیں حدیث بیان کی ابوداؤد الطیالسی نے، انہیں شعبہ نے یزید سے انہوں نے فرمایا کہ میں نے جبیر بن نفیر الحضری سے سنا جو کہ اپنے والد صاحب سے نقل کر رہے تھے انہوں نے فرمایا کہ میں نے حسن رضی اللہ عنہ بن علی رضی اللہ عنہ سے کہا لوگ یہ سمجھ رہے تھے کہ آپ خلافت چاہتے ہیں انہوں نے فرمایا عرب لوگ ذہنی طور پر میرے ساتھ ہیں جس سے میں صلح کروں وہ صلح کریں گے جس سے میں جنگ کروں وہ بھی جنگ کریں گے تو میں نے یہ خلافت اللہ تعالیٰ کی خوشنودی کے خاطر چھوڑ دی۔

کیا اب میں اہل حجاز کا دوبارہ امیر بنوں گا۔ محمد بن سعد نے کہا کہ ہمیں خبر دی علی بن محمد نے ابراہیم بن محمد سے انہوں نے زید بن اسلم سے انہوں نے فرمایا کہ ایک آدمی حسن بن علی کے پاس مدینہ آیا اس کے ہاتھ میں ایک صحیفہ تھا اس نے کہا یہ کیا ہے انہوں نے کہا حضرت معاویہ کا بیٹا (اس خط کے ذریعے) مجھے ڈرا دھمکا رہا ہے فرمایا میں اس کے نزدیک چھوٹا سا آدمی ہوں۔ آدمی نے کہا: یہ بات ٹھیک ہے لیکن مجھے اس کے بارے میں خوف ہے کہ وہ قیامت کے دن ستر ہزار، اسی ہزار، یا کم و بیش افراد کے ساتھ لایا جائے جن کی رگوں سے خون نکل رہا ہوگا (قتل کرنے کی وجہ سے) سب روئیں اللہ تعالیٰ سے سوال کریں گی کہ اس نے ہمیں کس وجہ سے قتل کیا تھا۔

انہوں نے فرمایا کہ حضرت حسن رضی اللہ عنہ بن علی رضی اللہ عنہ نے خواب میں دیکھا کہ ان کی آنکھوں کے سامنے (قل هو اللہ احد) لکھا ہوا ہے تو وہ اس سے خوش ہوئے اس بات کی خبر جب سعد بن مسیب رحمۃ اللہ علیہ کو پہنچی تو انہوں نے فرمایا: اگر انہوں نے یہی خواب دیکھا ہے تو ان کی موت اب قریب آ چکی ہے فرماتے ہیں کہ اس کے بعد حسن رضی اللہ عنہ تھوڑے ہی دن زندہ رہے یہاں تک کہ انتقال فرما گئے۔ رحمۃ اللہ علیہ



ابوبکر بن ابی الدنیا نے کہا ہمیں حدیث بیان کی عبدالرحمن بن صالح عتکی اور محمد بن عثمان العجلی نے ان دونوں نے فرمایا ہمیں حدیث بیان کی ابواسامہ نے ابن عون سے انہوں نے عمیر بن اسحاق سے انہوں نے فرمایا کہ میں اور ایک دوسرا آدمی قریش کا حضرت حسن بن علی رضی اللہ عنہ کے پاس آئے تو وہ کھڑے ہو گئے پھر بیت الخلاء میں چلے گئے وہاں سے تشریف لانے کے بعد فرمایا میں نے اپنے جگر کا ایک ٹکڑا پھینک دیا ہے جس کو میں اس لکڑی سے الٹ پلٹ کرتا تھا۔ مجھے زہر کئی دفعہ پلایا گیا لیکن اس بار جو پلایا گیا ہے یہ میرے اوپر سب سے زیادہ سخت ثابت ہوا پھر آپ اس آدمی سے فرمانے لگے، مجھ سے کچھ پوچھنا ہے تو پوچھ لو کہیں ایسا نہ ہو کہ تم پوچھ نہ سکو (مجھے موت آ جائے) اس آدمی نے کہا میں آپ سے کچھ نہیں پوچھتا پس اللہ تعالیٰ آپ کو عافیت سے رکھے ہم وہاں سے چلے آئے پھر دوسرے دن دوبارہ ان کے پاس آئے وہ بازار میں گر پڑے تھے۔ حضرت حسین رضی اللہ عنہ ان کے سر ہانے آ کر بیٹھے اور کہا اے میرے بھائی یہ کس نے کیا۔ حضرت حسن رضی اللہ عنہ نے فرمایا کیا تم اس کو قتل کرنا چاہتے ہو حضرت حسین نے عرض کیا جی ہاں، آپ نے فرمایا، اگر وہی آدمی میرا قاتل ہے تو اللہ تعالیٰ کی سخت پکڑ ہے (اس لئے) ایک روایت میں ہے کہ اللہ تعالیٰ سخت پکڑ و عذاب دینے والا ہے اگر یہ آدمی میرا قاتل نہیں ہے تو مجھے پسند نہیں کہ تم اس کو میرے بدلہ قتل کرو اس کو محمد بن سعید نے ابن علیہ سے اور انہوں نے ابن عون سے روایت کیا ہے کہ محمد بن عمر الواقدی نے کہا مجھے حدیث بیان کی عبداللہ بن جعفر نے ام بکر بنت مسور سے نقل کرتے ہوئے انہوں نے فرمایا کہ حضرت حسن رضی اللہ عنہ کو کئی بار زہر پلایا گیا لیکن وہ اس سے بچ جاتے تھے یہاں تک کہ آخری مرتبہ جس میں ان کا انتقال ہوا اس مرتبہ زہر نے ان کے جگر کو خراب کر دیا تھا جب ان کا انتقال ہو گیا تو بنی ہاشم کی عورتوں نے ان کی موت پر ایک مہینے تک نوحہ کیا۔ واقدی نے کہا ہمیں حدیث بیان کی عبداللہ بن جعفر نے عبداللہ بن حسن سے انہوں نے فرمایا حضرت حسن کثرت سے نکاح کرنے والے تھے۔

بہت کم عورتیں ان کے ساتھ رہ پائی تھیں اور بہت ہی کم بیویاں ان سے محبت کرتی تھیں جن سے ان کا نبھاؤ ہو سکا یہ بات بھی مشہور ہے کہ انہیں ایک زہر دیا گیا تو وہ بچ گئے اس کے بعد پھر دیا گیا پھر بچ گئے۔ پھر جب تیسری بار زہر دیا گیا تو اس میں آپ انتقال کر گئے جب ان کی موت کا وقت قریب آیا تو طبیب نے ان کے بارے میں کہا اس شخص کی آنتیں زہر نے کاٹ ڈالی ہیں۔ حضرت حسین رضی اللہ عنہ نے کہا اے ابو محمد مجھے بتائیے کس نے آپ کو زہر دیا۔ حضرت حسن رضی اللہ عنہ نے فرمایا کیوں میرے بھائی، انہوں نے کہا میں آپ کی تدفین سے پہلے اسے قتل کر دوں گا۔

حضرت حسن رضی اللہ عنہ نے فرمایا میرے بھائی یہ دنیا تو فنا ہونے والی چیز ہے تم اس کو چھوڑ دو یہاں تک کہ تم اللہ کے سامنے اس سے ملاقات کر لو اس واسطے انہوں نے نام بتانے سے انکار کر دیا۔ میں نے بعض لوگوں کو یہ کہتے سنا ہے کہ حضرت معاویہ رضی اللہ عنہ نے اپنے کسی خادم کو بہلا پھسلا کر زہر پلانے پر آمادہ کر لیا۔ محمد بن سعد نے کہا ہمیں حدیث بیان کی یحییٰ بن جمال نے انہوں نے کہا ابو عوانہ نے مغیرہ سے انہوں نے ام موسیٰ سے کہ جعدہ بنت اشعث بن قیس نے حضرت حسن رضی اللہ عنہ کو زہر پلایا تھا جس سے انہیں تکلیف بڑھی۔ فرمایا کہ ان کی چار پائی کے نیچے ایک پلیٹ رکھی جاتی پھر اس کو اٹھا کر دوسری رکھ دی جاتی تھی۔ یہ عمل چالیس دن تک جاری رہا کچھ لوگوں نے یہ بیان کیا کہ یزید ابن معاویہ نے جعدہ بنت اشعث کو یہ پیغام بھیجا کہ وہ حسن رضی اللہ عنہ کو زہر پلا دے تو ان کی موت کے بعد میں ان سے شادی کر لوں گا اس نے زہر پلا دیا۔ جب حضرت حسن رضی اللہ عنہ کا انتقال ہو گیا تو اشعث نے ان کو پیغام بھیجا، یزید نے کہا اللہ کی قسم ہم نے تمہیں حسن رضی اللہ عنہ کے لئے پسند نہ کیا تو کیا ہم تمہیں اپنے لئے پسند کریں گے لیکن راوی کہتے ہیں کہ میرے نزدیک یہ بات صحیح نہیں ہے اس لئے ان کے والد معاویہ رضی اللہ عنہ کی طرف واقعہ کی نسبت کرنا تو کسی صورت ٹھیک نہیں ہوگا۔ کثیر بن نمرہ نے اس بارے میں کہا کہ اشعار، اے جعدہ! اسے رلا، صحیح بات میں رونے سے تنگ مت ہو کیوں کہ وہ برا نہیں تو ننگے پیر اور جوتے پہننے والے لوگوں میں اس قسم کا گھر ہر گز نہیں دیکھے گا یعنی اسے جسے اس کے گھر والوں نے صحیح اور قحط سالی کے زمانہ کے لئے بچا کر رکھا ہے جب اس کی آگ بھڑکائی جاتی تو اسے بڑے شریف نسبت سے بلند کیا جاتا تھا یہ اس لئے کہ اسے وہ شخص دیکھ لے جس کے پاس تو شہ نہیں یا وہ آدمی دیکھ لے جو شادی شدہ نہیں گوشت کے شوقین جوش مارتے ہیں یہاں تک کہ وہ گوشت کو پکا لیتے ہیں تو کھانے والے پر جوش نہیں دکھاتے۔

سفیان بن عیینہ نے رقبہ بن مصقلہ سے نقل کیا انہوں نے فرمایا کہ جب حضرت حسن رضی اللہ عنہ کی موت کا وقت قریب آیا تو انہوں نے فرمایا مجھے صحن میں لٹا دو میں آسمان کو دیکھنا چاہتا ہوں لوگوں نے ان کا بستر باہر نکال دیا انہوں نے اپنا سر اٹھا کر اللہ تعالیٰ سے عرض کی یا اللہ میں آپ کے



سامنے اپنے آپ کا محاسبہ کرتا ہوں اس لئے کہ میرا نفس مجھے سب سے زیادہ عزیز تھا۔ راوی نے کہا جو کچھ اللہ تعالیٰ نے اس کے ساتھ معاملہ کیا اس وجہ سے انہوں نے اپنے رب کے سامنے اپنے نفس کا محاسبہ کیا۔ عبدالرحمن بن مہدی نے کہا جب سفیان ثوری رحمۃ اللہ علیہ کا مرض شدت اختیار کر گیا تو وہ رونے دھونے لگے ان کے پاس مرحوم ابن عبدالعزیز آئے انہوں نے پوچھا اے ابو عبد اللہ یہ رونادھونا کیسا؟ تم اپنے رب کے پاس جاؤ جس کی تم نے سات سال عبادت کی ہے اس کے واسطے روزے رکھے ہیں نمازیں پڑھی ہیں حج کئے ہیں پھر وہ ثوری کے پاس سے چلے گئے۔

ابو نعیم نے کہا جب حسن رضی اللہ عنہ بن علی رضی اللہ عنہ کی موت کی تکلیف بڑھی تو وہ رونے دھونے لگے ان کے پاس ایک آدمی نے آ کر کہا اے ابو محمد یہ رونادھونا کیسا ہے اگر آپ کی روح آپ کے جسم سے جدا ہو جائے تو کیا ہوا آپ تو اپنے اتنے رشتہ داروں سے ملاقات کریں گے جن میں آپ کے والدین حضرت علی رضی اللہ عنہ وفاطمہ رضی اللہ عنہا ہیں آپ کے نانا حضرت محمد رسول اللہ ﷺ ہیں۔ حضرت خدیجہ رضی اللہ عنہا ہیں آپ کے چچا حمزہ رضی اللہ عنہ و جعفر رضی اللہ عنہ ہیں۔ آپ کے ماموں قاسم طیب مظہر اور ابراہیم ہیں آپ کی خالہ رقیہ رضی اللہ عنہا ام کلثوم رضی اللہ عنہا اور زینب رضی اللہ عنہا ہیں اس کے بعد وہ حضرت حسن کے پاس سے اٹھ کر چلا گیا۔ ایک روایت میں ہے کہ ان سے کہنے والا شخص حضرت حسین رضی اللہ عنہ تھے حضرت حسن رضی اللہ عنہ نے ان سے کہا میرے بھائی اللہ تعالیٰ کے حکم سے اب میری موت قریب ہے میں اس وقت ایسی مخلوق دیکھ رہا ہوں جو پہلے کبھی نہیں دیکھی حضرت حسین رضی اللہ عنہ نے ان کے رونے لگے اس واقعہ کو عباس دوری نے ابن معین سے بیان کیا ہے کچھ لوگوں نے اس واقعہ کو جعفر بن محمد سے انہوں نے اپنے والد صاحب سے اسی طرح روایت کیا ہے۔

واقعی نے کہا ہمیں حدیث بیان کی ابراہیم بن الفضل نے ابو عقیق سے نقل کر کے، انہوں نے فرمایا! میں نے جابر بن عبد اللہ کو یہ کہتے سنا ہے کہ جس دن حضرت حسن رضی اللہ عنہ بن علی رضی اللہ عنہ کا انتقال ہوا تو ہم وہیں تھے قریب تھا کہ حضرت حسین رضی اللہ عنہ بن علی رضی اللہ عنہ اور مروان بن حکم کے درمیان فتنہ پھوٹ پڑتا اس لئے کہ حضرت حسین رضی اللہ عنہ نے اپنے بھائی سے یہ وعدہ کیا تھا کہ وہ انہیں حضور ﷺ کے ساتھ دفن کریں گے البتہ اگر اس میں فتنہ وغیرہ کا خوف ہو تو پھر جنت البقیع میں ہی دفن کریں گے لیکن مروان اس بارے میں سخت مخالفت کرتا رہا ان دنوں مروان کو امیر معاویہ رضی اللہ عنہ نے معزول کیا ہوا تھا وہ چاہتا تھا کہ اس بات سے حضرت امیر معاویہ رضی اللہ عنہ کی رضا حاصل کر لے مروان موت تک مسلسل بنی ہاشم کی دشمنی میں سرگرداں رہا حضرت جابر رضی اللہ عنہ فرماتے ہیں میں نے اس دن حضرت حسین رضی اللہ عنہ سے بات کی کہ ابو عبد اللہ اللہ تعالیٰ سے ڈرو اور فتنہ پیدا نہ کرو اس لئے کہ تمہارے بھائی بھی فتنہ کو پسند نہیں کرتے تو انہوں نے ان کو حضرت فاطمہ رضی اللہ عنہا کے ساتھ جنت البقیع میں دفن کر دیا۔ واقعی نے روایت کی کہ مجھے حدیث بیان کی عبد اللہ بن نافع نے انہوں نے اپنے والد صاحب سے انہوں نے عمر سے انہوں نے فرمایا کہ جب حضرت حسن رضی اللہ عنہ کی موت آئی تو میں نے حضرت حسین رضی اللہ عنہ سے کہا اللہ سے ڈرو، فتنہ پیدا نہ کرو خون نہ بہاؤ اپنے بھائی کو اپنی والدہ کے پہلو میں دفن کر دو کیونکہ تمہارے بھائی نے تم سے اس کا عہد بھی لیا تھا تو حضرت حسین رضی اللہ عنہ نے ایسا ہی کیا واقعی نے حضرت ابو ہریرہ سے بھی اسی قسم کی روایت نقل کی ہے ایک روایت میں ہے کہ حضرت حسن نے ایک آدمی کو حضرت عائشہ رضی اللہ عنہا کے پاس اس بات کی اجازت لینے کے لئے بھیجا تو انہوں نے اجازت دیدی۔ جب حضرت حسن کا انتقال ہو گیا تو حضرت حسین نے اسلحہ تیار کر لیا۔ بنو امیہ نے بھی اسلحہ اٹھا لیا وہ لوگ کہنے لگے کہ ہم حضرت حسن رضی اللہ عنہ کو رسول اللہ ﷺ کے ساتھ دفن ہونے نہیں دیں گے۔ کہنے لگے کہ حضرت عثمان رضی اللہ عنہ تو جنت البقیع میں دفن ہوں حضرت حسن رضی اللہ عنہ حجرے میں دفن ہوں۔ یہ نہیں ہو سکتا جب لوگوں کو فتنہ پیدا ہونے کا ڈر ہوا تو حضرت سعد بن ابی وقاص رضی اللہ عنہ، حضرت ابو ہریرہ رضی اللہ عنہ، حضرت جابر رضی اللہ عنہ اور حضرت ابن عمر رضی اللہ عنہ نے انہیں مشورہ دیا کہ وہ قتال نہ کریں انہوں نے مشورہ قبول کرتے ہوئے اپنی والدہ کے برابر میں جنت البقیع میں حضرت حسن رضی اللہ عنہ کو دفن کر دیا۔ سفیان ثوری نے سالم بن ابی حفصہ سے نقل کیا انہوں نے ابو حازم سے انہوں نے فرمایا کہ میں نے حضرت حسین کو دیکھا انہوں نے اس دن حضرت سعید بن العاص کو جنازہ پڑھانے کے لئے بڑھا دیا فرمایا کہ اگر یہ زیادہ عمر والے نہ ہوتے تو میں انہیں آگے نہ بڑھاتا۔ محمد بن اسحاق نے کہا مجھے حدیث بیان کی مساور نے جو کہ بنی سعد بن بکر کے غلام تھے انہوں نے فرمایا کہ جس دن حضرت حسن رضی اللہ عنہ کا انتقال ہوا تو میں نے ابو ہریرہ رضی اللہ عنہ کو دیکھا وہ مسجد نبوی کی چھت پر کھڑے ہو کر بلند آواز سے کہہ رہے تھے کہ اے لوگو! آج رسول اللہ ﷺ کے محبوب کا انتقال ہو گیا ہے اس پر خوب رو، ان کے جنازے کے لئے اتنے لوگوں کا ہجوم لگ گیا تھا کہ جنت البقیع میں



رش کی وجہ سے کسی کے جانے کی گنجائش نہ تھی۔ عورتیں و مردان پر سات دن تک روتے رہے بنی ہاشم کی عورتوں نے ان پر ایک ماہ تک نوحہ جاری رکھا بنی ہاشم کی عورتوں نے ان کا ایک سال تک سوگ منایا۔

یعقوب بن سفیان نے کہا ہمیں حدیث بیان کی محمد بن یحییٰ نے انہیں سفیان نے انہیں جعفر بن محمد نے انہیں ان کے والد صاحب نے نقل کرتے ہوئے فرمایا کہ جب حضرت علی شہید ہوئے تو ان کی عمر اٹھاون سال تھی جب حسن اور حسین رضی اللہ عنہ کی عمر بھی شہادت کے وقت اتنی ہی تھی۔ شعبہ نے حضرت ابو بکر بن حفص سے روایت کی انہوں نے فرمایا کہ حضرت سعد رضی اللہ عنہ اور حضرت حسن رضی اللہ عنہ جب فوت ہوئے تو حضرت امیر معاویہ رضی اللہ عنہ کی خلافت کو دس سال کا عرصہ ہو چکا تھا۔ ابن علیہ نے جعفر بن محمد سے نقل کرتے ہوئے فرمایا انہوں نے اپنے والد صاحب سے انہوں نے فرمایا کہ حضرت حسن بھی جب فوت ہوئے تو وہ سینتالیس سال کے تھے۔ یہی بات بہت سے لوگوں نے کہی اور یہی بات زیادہ صحیح ہے جب کہ منقول یہ ہے کہ ان کی وفات انچاس سال کی عمر میں ہوئی جیسا ہم نے یہ پہلے بیان کیا تھا دیگر لوگوں نے کہا ان کی وفات پچاس ہجری میں ہوئی کچھ لوگوں نے کہا کہ ان کی وفات انچاس سال کی عمر میں ہوئی یا اٹھاون ہجری میں ہوئی۔

### ۵۰ھ کے واقعات

سن ۵۰ھ کی ابتداء..... اسی سال ایک قول کے مطابق ابو موسیٰ اشعری رضی اللہ عنہ کا انتقال ہوا۔ جب کہ صحیح یہ ہے کہ ان کا انتقال باون ہجری میں ہوا۔ اس سال لوگوں نے حضرت امیر معاویہ رضی اللہ عنہ کی زیر قیادت حج کیا۔ بعض نے کہا ان کے بیٹے یزید کی قیادت میں حج کیا تھا اس سال مدینہ کے نائب سعید بن العاص تھے۔ جب کہ کوفہ، بصرہ مشرق، جستان، ایران اور ہند میں زیاد تھے۔ اس سال بنو ہشمل نے فرزدق کے بارے میں زیاد سے شکایت کی تو وہ وہاں سے بھاگ کر مدینہ چلا گیا اس کا سبب یہ بنا تھا کہ اس نے حضرت امیر معاویہ کو ایک قصیدہ پیش کیا تھا جس میں اس نے زیاد کے بارے میں سخت مطالبہ کیا تھا۔ اس وجہ سے وہ وہاں سے بھاگ کر مدینہ پہنچ گیا وہاں سعید بن العاص سے پناہ مانگی اس نے یہ بات اشعار میں کی تھی اس کے بعد وہ مسلسل مکہ مدینہ کے درمیان ہی رہا۔ یہاں تک کہ زیاد کا انتقال ہو گیا تو وہ اپنے شہر لوٹ گیا۔ ابن جریر نے اس حصہ کو تفصیل سے ذکر کیا ہے ابن جریر نے اس سال کے حادثات واقدی کے طریق سے بیان کئے ہیں کہا مجھے حدیث بیان کی۔ یحییٰ بن سعید بن دینار نے انہیں ان کے والد صاحب نے کہ حضرت معاویہ رضی اللہ عنہ نے منبر نبوی کو مدینہ سے دمشق منتقل کرنے کا ارادہ کر لیا تھا ساتھ ساتھ وہ ڈنڈا بھی منتقل کرنے کا ارادہ کیا۔ جو آپ ﷺ خطبہ دیتے وقت لیا کرتے تھے لیکن ابو ہریرہ رضی اللہ عنہ اور جابر بن عبد اللہ نے کہا ہم آپ کو ایسا کرنے سے اللہ تعالیٰ سے ڈراتے ہیں اس لئے کہ یہ بات صحیح نہیں ہے کہ آپ اس کو اس جگہ سے جہاں خود حضور پاک ﷺ نے رکھا تھا منتقل کر کے دمشق لے جائیں تو حضرت معاویہ رضی اللہ عنہ نے یہ ارادہ ترک کر دیا لیکن منبر میں چھ درجات کا اضافہ کر دیا اس پر لوگوں سے معذرت بھی کی۔

واقدی نے روایت کیا کہ عبد الملک بن مروان نے بھی اپنے زمانہ خلافت میں ایسا کرنے کا ارادہ کیا تھا تو لوگوں نے اس سے کہا حضرت معاویہ رضی اللہ عنہ نے بھی ایسا کرنے کا ارادہ کیا تھا لیکن پھر ملتوی کر دیا تھا۔ اس نے جب منبر کو حرکت دی تو سورج گرہن ہو گیا تو اس نے ارادہ ترک کر دیا پھر جب ولید بن عبد الملک نے حج کیا تو اس نے بھی ویسا ہی ارادہ کیا تو لوگوں نے اس سے بھی کہا کہ آپ کے والد صاحب اور حضرت معاویہ رضی اللہ عنہ نے بھی پہلے ایسا ارادہ کیا تھا لیکن پھر ملتوی کر دیا تھا۔ اس کے ارادہ ترک کرنے کا سبب یہ بنا کہ سعید ابن المسیب رحمۃ اللہ علیہ نے جب حضرت عمر بن عبد العزیز رحمۃ اللہ علیہ سے بات کر کے کہا آپ اس کو اس بارے میں سمجھائیں چنانچہ ان کے سمجھانے پر اس نے ارادہ ترک کر دیا۔ جب سلیمان حج کر کے آئے تو حضرت عمر بن عبد العزیز رحمۃ اللہ علیہ نے اسے ولید کے ارادہ کے بارے میں بتایا یہ بھی بتایا کہ سعید ابن المسیب رحمۃ اللہ علیہ نے اسے اس بات سے باز رکھا اس نے کہا مجھے یہ پسند نہیں کہ یہ عبد الملک کے بارے میں یا ولید کے بارے میں تذکرہ کرے ہمیں ایسا کرنا بھی نہ چاہیے ہمارا اور ان کا کیا جوڑ ہے ہم نے دنیا اپنے ہاتھوں میں لے لی ہے ہمیں چاہیے کہ ہم اب اسلامی جھنڈوں میں سے کسی جھنڈے کا ارادہ کریں اور اس کو اٹھا کر اپنے پاس لے آئیں یہ ایسی بات تھی جو ان کے لئے مناسب نہ تھی۔ رحمۃ اللہ علیہ۔



اس سال حضرت معاویہ نے مصر سے معاویہ بن خدیج کو معزول کر دیا وہاں کا امیر مسلمہ بن مخلد افریقی کو مقرر کیا اس سال عقبہ بن نافع الفہری نے امیر معاویہ رضی اللہ عنہ کے حکم سے بلاد افریقہ فتح کر لئے یہاں تک کہ قیروان کے قریب پہنچ گئے۔ وہ بہت گھنی جھاڑی تھی وہاں بڑے بڑے درندے، وحشی جانور اور سانپ رہا کرتے تھے لوگوں نے اللہ تعالیٰ سے دعا کی تو ان میں سے کوئی بھی باقی نہ رہا یہاں تک کہ درندے وہاں سے اپنے بچے اٹھا کر بھاگ گئے سانپ اپنے بلوں سے نکل کر بھاگ گئے اس کے بعد بربر (جگہ کا نام) کے لوگ سلامتی سے رہنے لگے اس جگہ قیروان تعمیر کیا گیا۔ اس سال بسر بن ابی ارطاہ اور سفیان بن عوف نے ملک روم میں جہاد کیا۔ اس سال فضالہ بن عبید البحر نے بھی جہاد میں حصہ لیا اس سال مدلاج بن عمرو السلمی رضی اللہ عنہ فوت ہو گئے یہ بڑے صحابی تھے۔ آنحضرت ﷺ کے ساتھ تمام غزوات میں شریک رہے۔ البتہ میں نے ان کا صحابہ کرام میں کوئی ذکر نہیں دیکھا۔

صفیہ بنت حنی بن اخطب کے حالات ..... ابن شعبہ بن ثعلبہ بن عبد کعب بن الخزرج بن ابو حبیب بن النضر بن النحام بن نخوم، ام المؤمنین النضر یہ جو کہ حضرت ہارون علیہ السلام کی اولاد میں سے تھیں۔ وہ اپنے والد کے ساتھ تھیں ان کے چچا زاد بھائی اخطب مدینہ میں تھے۔ جب رسول اکرم ﷺ نے بنو نضر کو ملک سے نکالا تو وہ خیبر چلے گئے تو ان کے والد کو بنو قریظہ کے دوسرے افراد کے ساتھ قتل کیا گیا جیسا کہ ہم نے پہلے بیان کیا ہے۔ جب رسول اللہ ﷺ نے خیبر کو فتح کیا تو یہ قید ہو کر آئیں۔ یہ دحیہ بن خلیفہ الکھمی کے حصہ میں آئیں۔ آپ کے سامنے ان کی خوبصورتی کا ذکر کیا گیا اور یہ بتایا گیا کہ یہ وہاں کی بادشاہ زادی ہیں تو آپ ﷺ نے ان کو اپنے لئے منتخب کر لیا اور ان کا عوض دیدیا۔ پھر یہ اسلام لے آئیں تو آپ ﷺ نے انہیں آزاد کر کے ان سے نکاح کر لیا۔ جب وہ مقام صہباء میں حلال ہوئیں تو ان کی رخصتی کی گئی۔ حضرت ام سلیم رضی اللہ عنہا نے ان کا بناؤ سنگھار وغیرہ کا کام کیا تھا۔ پہلے یہ اپنے چچا زاد بھائی کنانہ بن ابو حقیق کے نکاح میں تھیں۔ وہ جنگ میں قتل ہو گیا۔ آپ ﷺ نے ان کے گال پر تھپڑ کا نشان دیکھا تو پوچھا یہ کیا ہے؟ انہوں نے کہا میں نے دیکھا تھا گویا کہ چاند یثرب سے آ کر میری گود میں اتر گیا ہے۔ میں نے یہ خواب اپنے چچا زاد بھائی کو بتایا تو اس نے میرے زوردار تھپڑ رسید کیا، کہا کہ کیا تو یہ تمنا کر رہی ہے کہ تیری شادی یثرب کے بادشاہ سے ہو جائے۔ یہ اسی تھپڑ کا نشان ہے۔ یہ عبادت، تقویٰ، پرہیزگاری، نیکی اور صدقہ کرنے میں تمام عورتوں سے آگے تھیں۔ رضی اللہ تعالیٰ عنہا وارضاعا۔ واقعہ یہ کہ پچاس ہجری میں ان کا انتقال ہوا بعض نے کہا ۳۶ ہجری میں ان کا انتقال ہوا پہلا قول ہی زیادہ صحیح ہے۔ واللہ اعلم۔

ام شریک الانصاریہ ..... ان کو عامر یہ بھی کہا جاتا ہے۔ یہ وہ ہی ہیں جنہوں نے اپنے آپ کو نبی اکرم ﷺ کے واسطہ سے کہا تھا۔ انہی کو آسمان سے ڈول کے ذریعے سیزابی دی گئی تھی جب کہ مشرکین نے ان سے پانی روک دیا تھا۔ اس وجہ سے یہ اسلام لے آئی تھیں۔ ان کا نام غزیہ تھا، بعض لوگوں نے کہا عزیلہ تھا۔ بنی عامر سے تعلق رکھتی تھیں، یہ بات زیادہ صحیح ہے۔ علامہ ابن الجوزی رحمۃ اللہ علیہ نے فرمایا، سن ۵۰ ہجری میں ان کا انتقال ہوا۔ ان کے علاوہ میں نے کسی اور کا قول نہیں دیکھا۔

عمرو بن امیہ الضمری ..... بڑے عظیم صحابی ہیں غزوہ احد کے بعد اسلام قبول کیا۔ پہلے آدمی تھے جنہوں نے بر معونہ کا مشاہدہ کیا تھا۔ رسول اللہ ﷺ کے ساعی تھے۔ آپ نے ام حبیبہ رضی اللہ عنہا سے شادی کے معاملہ میں ان کو نجاشی کے پاس بھیجا تھا۔ اس کام کے لئے بھی بھیجا تھا کہ یہ یمن سے باقی ماندہ مسلمانوں کو بھی لے آئیں۔ ان کے بعد بہت سے اچھے کام اور یادگار نشانیاں اب بھی موجود ہیں۔ رضی اللہ عنہ۔ خلافت معاویہ رضی اللہ عنہ کے زمانہ میں ان کا انتقال ہوا تھا۔ ابن الجوزی ابوالفرج نے اپنی کتاب منتظم میں ذکر کیا ہے کہ اس سال وفات پانے والے حضرات مندرجہ ذیل ہیں۔ جبیر بن مطعم، حسان بن ثابت، حکم بن عمرو الغفاری، دحیہ بن خلیفہ الکھمی، عقیل بن ابی طالب، عمرو بن امیہ الضمری بدری، کعب بن مالک، مغیرہ ابن شعبہ، جویریہ بنت الحارث، صفیہ بنت حنی، ام شریک الانصاریہ، رضی اللہ تعالیٰ عنہم اجمعین۔

جبیر ابن مطعم ..... ابن عدی بن نوفل بن عبد مناف القرشی النوفلی ابو محمد، بعض نے کہا ابو عدی المدنی ہیں وہ بدر کے قیدیوں میں مشرکین کے ساتھ قید ہو کر آئے تھے۔ جب انہوں نے آپ ﷺ کی سورۃ طور کی قرأت سنی (ام خلقتوا من غیر شئی ام ہم الخالقون) یہ آیت سنی تو ان کے دل میں



اسلام داخل ہو گیا پھر خیبر کے سال میں اسلام لے آئے۔ بعض لوگوں نے کہا فتح مکہ کے دن اسلام قبول کیا لیکن پہلا قول زیادہ صحیح ہے یہ قریش کے سرداروں میں سے تھے نسبوں کے سب سے زیادہ جاننے والے تھے۔ یہ علم انہوں نے اپنے ایک دوست سے حاصل کیا تھا مشہور یہ ہے کہ ان کی وفات ۵۸ ہجری میں ہوئی۔ ایک قول یہ بھی ہے کہ ۵۹ ہجری میں ہوئی۔

حسان ابن ثابت..... یہ اسلامی شاعر تھے صحیح بات یہ ہے کہ ان کی وفات ۵۴ ہجری میں ہوئی جیسا کہ آگے بھی ان کا ذکر آئے گا۔

الحکم بن عمرو بن مجدع الغفاری..... رافع بن عمر کے بھائی تھے انہیں حکم بن اقرع بھی کہا جاتا تھا عظیم صحابی ہیں۔ ان کی ایک حدیث امام بخاری رحمۃ اللہ نے بھی نقل کی ہے جو کہ شہری گدھوں کے گوشت کی حرمت کے بارے میں ہے زیاد بن ابیہ نے اس کو جنگ جبل الاشمل میں اپنا نائب مقرر کیا تھا تو انہوں نے بہت زیادہ مال غنیمت حاصل کیا، زیاد کا خط ان کے پاس حضرت معاویہ رضی اللہ عنہ کی زبانی آیا جس میں یہ پیغام دیا تھا کہ مال غنیمت میں سے سونا اور چاندی کو معاویہ رضی اللہ عنہ کے لئے اور ان کے بیت المال کے لئے منتخب کریں۔ انہوں نے جواب دیا کہ اللہ تعالیٰ کی کتاب امیر المومنین کی کتاب سے بڑھ کر ہے۔ یا انہوں نے حضور ﷺ کا یہ قول نہیں سنا: مخلوق کی اطاعت میں اللہ کی اطاعت واجب ہے۔ انہوں نے مال غنیمت لوگوں میں تقسیم کر دیا۔ اس جرم میں انہیں اس سال موت تک مرو میں (جگہ کا نام) قید رکھا گیا۔ ان کی موت ۵۵ ہجری میں ہوئی۔

دحیہ بن خلیفۃ الکلمی..... بڑے صحابی تھے، خوبصورت تھے اسی وجہ سے جبریل علیہ السلام زیادہ تر ان کی صورت میں تشریف لاتے تھے۔ انہی کو حضور ﷺ نے دربار قیصر میں بھیجا تھا۔ شروع میں اسلام لا چکے تھے لیکن بدر میں شریک نہ ہو سکے تھے اس کے بعد تمام غزوات میں شریک رہے اس کے بعد جنگ یرموک بھی حاضر تھے ایک دفعہ دمشق غربی میں امیر بنائے گئے اور اسی میں خلافت معاویہ رضی اللہ عنہ کے زمانہ میں انتقال ہوا۔ اسی سال عبدالرحمن بن سمرہ بن حبیب بن عبد شمس القرشی البوسعدی الکعبی کا انتقال ہوا۔ یہ فتح مکہ کے دن اسلام لائے موتہ اور غزوہ خراسان میں حاضر تھے، جستان و کابل انہوں نے فتح کئے ان کا ایک گھر دمشق میں تھا جب کہ رہائش بصرہ میں تھی۔ بعض نے کہا ان کی رہائش مرو میں تھی۔ محمد ابن سعد اور دیگر لوگوں نے کہا ان کی وفات سن ۵۰ ہجری میں بصرہ میں ہوئی۔ ایک قول یہ ہے کہ ۵۱ ہجری میں ہوئی۔ زیاد نے ان کی نماز جنازہ پڑھائی بہت سے لوگوں نے ان کی نماز جنازہ نہیں پڑھی ان کے زمانہ جاہلیت میں تین نام مشہور تھے۔ عبد کلال، عبد کلوب اور عبد الکعبہ۔ آپ ﷺ نے ان کا نام عبدالرحمن رکھا تھا۔ یہ معاویہ رضی اللہ عنہ اور حضرت حسن رضی اللہ عنہ کے مابین ایک سفیر بھی تھے۔ اسی سال عثمان ابن ابی عاص الثقفی، ابو عبد اللہ الطامی فوت ہوئے۔ ان کی اور ان کے بھائی حکم کی آپ ﷺ سے محبت تھی۔ یہ ثقیف کی جماعت میں رسول اللہ ﷺ کے پاس آئے تھے۔ آپ نے ان کو طائف کا گورنر مقرر کیا۔ بعد میں حضرت ابو بکر صدیق و فاروق اعظم رضی اللہ عنہ نے بھی ان کو امیر برقرار رکھا۔ ان کی امارت و امامت ایک طویل مدت تک رہی یہاں تک کہ ۵۰ ہجری یا ۵۱ ہجری میں ان کا انتقال ہو گیا۔ رضی اللہ عنہ۔

عقیل بن ابی طالب..... یہ حضرت علی رضی اللہ عنہ کے بھائی ہیں۔ حضرت جعفر رضی اللہ عنہ سے دس سال بڑے تھے۔ اسی طرح حضرت جعفر حضرت علی سے دس سال بڑے تھے جیسا کہ ابو طالب عقیل سے دس سال بڑے تھے۔ یہ سب سوائے ابو طالب کے اسلام لے آئے تھے۔ حضرت عقیل رضی اللہ عنہ حدیبیہ سے پہلے اسلام لائے تھے۔ غزوہ موتہ میں بھی شریک تھے۔ قبیلہ قریش میں سب سے معزز نسب والے تھے یہ اپنے رشتہ داروں کے وارث ہوئے جب کہ وہ ہجرت کر کے اپنا مال مکہ میں ہی چھوڑ گئے تھے۔ خلافت معاویہ رضی اللہ عنہ کے زمانہ میں ان کا انتقال ہوا۔

اسی سال عمرو بن الحمق بن الکاھن الخزاعی کی وفات ہوئی۔ یہ فتح مکہ سے پہلے ہی اسلام لے آئے تھے۔ ایک حدیث میں ہے کہ رسول اللہ ﷺ نے ان کے واسطے دعا کی تھی کہ اللہ تعالیٰ ان کو ان کی جوانی سے نفع دے۔ اسی سال کی عمر میں بھی ان کی دائرہ سی کا کوئی بال سفید نہیں ہوا تھا۔ اس کے باوجود یہ ان میں شامل تھے جنہوں نے حضرت عثمان غنی رضی اللہ عنہ پر چڑھائی کی تھی۔ اس کے بعد وہ شیعان علی میں شامل ہو گئے تھے۔ ان کے ساتھ جمل و صفین میں شریک رہے یہ ان لوگوں میں تھے جنہوں نے حجر بن عدی کی مدد کی تھی۔ زیاد نے ان کو بلایا تو یہ بھاگ کر موصل چلے گئے حضرت



معاویہ رضی اللہ عنہ نے ان کے پیچھے جاسوس موصل کے ارد گرد بھیجے جاسوسوں نے ان کو ایک غار میں مردہ پایا دراصل خزاعی نے اس غار میں پناہ لی تھی۔ وہاں انہیں ایک سانپ نے ڈس لیا جس سے وہ انتقال کر گئے تو ان کا سر کاٹ کر حضرت معاویہ کے پاس بھیج دیا گیا۔ پھر معاویہ رضی اللہ عنہ نے اس کا سر ان کی بیوی کی گود میں ڈال دیا۔ بیوی نے اپنی ہتھیلی ان کی پیشانی پر رکھی بیوی نے ان کے منہ کو چوم کر کہا، تم نے ان کو طویل مدت تک مجھ سے دور رکھا پھر قتل کر کے اس کا تحفہ بھیجا تو تمہارا ہدیہ مجھے بغیر کسی اعتراض کے قبول ہے۔

کعب بن مالک الانصاری السلمی..... یہ اسلامی شاعر تھے عقبہ میں شامل تھے لیکن بدر میں شامل نہ ہو سکے تھے یہ بات بخاری و مسلم سے ثابت ہے کہ جیسا کہ اس میں اللہ تعالیٰ کا ان کی توبہ قبول کرنے کا ذکر ہے۔ یہ ان تین صحابہ کرام میں تھے جو کہ غزوہ تبوک میں حاضر نہ ہو سکے تھے پھر ان کی توبہ قبول کر لی گئی تھی جیسا کہ ہم ان کا قصہ مفصلاً تفسیر میں بیان کر چکے ہیں یہی بات پیچھے غزوہ تبوک کے ذیل میں بھی بیان کر چکے ہیں۔ ابن کلبی کی یہ بات غلط ہے کہ یہ بدر میں شریک تھے ایک قول کے مطابق ان کی وفات ۴۱ ہجری سے پہلے ہوئی۔ لیکن واقعہ یہ ہے کہ ان کے بارے میں زیادہ جانتے ہیں ان کی وفات ۵۰ ہجری میں ہوئی۔ قاسم بن عدی نے کہا ان کی وفات ۵۱ ہجری میں ہوئی۔

المغیرہ بن شعبہ..... ابن ابی عامر بن مسعود ابو عبسی ابو عبد اللہ ثقفی بھی کہا جاتا ہے۔ عروہ بن مسعود ثقفی ان کے والد کے چچا تھے۔ حضرت مغیرہ رضی اللہ عنہ عرب کے عقلمند ترین آدمی تھے اچھی رائے دینے والے تھے غزوہ خندق والے سال میں بنو ثقیف کے تیرہ آدمیوں کے قتل ہونے کے بعد اسلام لائے تھے۔ ان کو مقوقس کے پاس بھگا دیا گیا ان کے مال و دولت چھین لئے گئے ان کی حیات کے ذمہ دار عروہ بن مسعود ہوئے۔ حضرت مغیرہ رضی اللہ عنہ حدیبیہ میں حاضر تھے۔ صلح کے دن آپ ﷺ کے پاس تلوار سونٹے ہوئے کھڑے تھے۔ ان کو حضور ﷺ نے اہل طائف کے اسلام لانے کے بعد وہاں بھیجا۔ انہوں نے اور ابوسفیان بن حرب نے وہاں لات (بت کا نام) گرایا تھا۔ ان کے گرانے کی کیفیت ہم پہلے بیان کر چکے ہیں حضرت صدیق اکبر رضی اللہ عنہ نے انہیں بحرین بھیجا۔ یہ جنگ یمامہ اور یرموک میں شریک ہوئے۔ اسی دن آنکھ بھی زخمی ہو گئی تھی۔ بعض لوگوں نے کہا کہ بلکہ انہوں نے سورج کو دیکھا تھا جب کہ اس کو گھن لگا ہوا تھا اس وجہ سے ان کی بینائی ضائع ہو گئی۔

جنگ قادسیہ میں بھی شریک ہوئے تھے۔ بہت سی فتوحات کا حضرت عمر رضی اللہ عنہ نے ان کو ولی بنادیا تھا جن میں ہمدان اور میسان بھی شامل تھے۔ انہی کو حضرت سعد رضی اللہ عنہ نے رستم کے پاس قاصد بنا کر بھیجا تھا تو انہوں نے بہت فصیح و بلیغ انداز میں اس سے بات کی تھی۔ حضرت عمر رضی اللہ عنہ نے انہیں بصرہ میں نائب بنایا تھا وہاں ان پر زنا کا الزام لگا جو کہ ثابت نہ ہو سکا لیکن حضرت عمر رضی اللہ عنہ نے انہیں وہاں سے معزول کر کے کوفہ کی ولایت عطا فرمادی۔ حضرت عثمان رضی اللہ عنہ نے بھی انہیں ایک مدت تک برقرار رکھا لیکن پھر معزول کر دیا اس کے بعد گوشہ نشین ہو گئے یہاں تک کہ حکمین کا معاملہ پیش آیا تو یہ حضرت معاویہ سے مل گئے۔ جب حضرت علی رضی اللہ عنہ شہید ہو گئے تو معاویہ رضی اللہ عنہ اور حضرت حسن رضی اللہ عنہ نے صلح کر لی اس کے بعد یہ کوفہ چلے گئے پھر وہاں کے امیر مقرر ہو گئے۔ مشہور بات کے مطابق وہ اس سال اپنی موت تک وہاں کے امیر رہے محمد بن سعد وغیرہ نے بتایا کہ خطیب نے کہا، اسی بات پر لوگ متفق ہیں یہ اس سال رمضان سن ۴۰ ہجری کا واقعہ ہے۔ ابو عبید نے کہا ان کی وفات ۷۲ ہجری میں ہوئی۔ ابن عبد اللہ نے کہا ۵۱ ہجری میں ہوئی تھی۔ ایک قول یہ ہے کہ سن ۵۸ ہجری میں ہوئی ایک قول یہ ہے کہ ۳۶ ہجری میں ہوئی لیکن یہ قول غلط ہے۔ محمد بن سعد نے کہا یہ بھورے بالوں والے اور کشادہ پیشانی والے تھے۔ سکرے ہونٹوں والے تھے، بڑے سروالے تھے، موٹے بازوؤں والے تھے ان کے دونوں کندھوں کے درمیان کافی بعد تھا (یعنی چوڑے تھے) وہ اپنے سر کے بالوں کو چار چوٹیوں میں باندھتے تھے۔

شعسی نے کہا قاضی چار تھے، جو کہ مندرجہ ذیل ہیں ابو بکر، عمر، ابن مسعود، ابو موسیٰ رضی اللہ عنہ۔ اس طرح نہایت ذہین بھی چار آدمی تھے جن میں حضرت معاویہ، عمرو، مغیرہ، زیاد رضی اللہ عنہ شامل تھے۔ امام زہری نے کہا نہایت ذہین آدمی فتنہ کے زمانہ میں پانچ تھے۔ حضرت معاویہ، عمرو بن العاص، مغیرہ بن شعبہ (یہ معتزلی تھے) قیس بن سعد بن عبادہ، عبد اللہ بن بدریل بن ورقاء رضی اللہ عنہ۔ آخر والے دونوں حضرات حضرت علی رضی اللہ عنہ کے ساتھ تھے۔ میں کہتا ہوں شیعہ لوگ کہا کرتے تھے کہ لوگوں کے نزدیک قابل قدر پانچ آدمی تھے جو یہ ہیں۔ رسول اللہ ﷺ، علی، فاطمہ، الحسن، الحسین رضی اللہ عنہ ان کے مقابل میں بھی پانچ افراد تھے جو کہ یہ ہیں۔ حضرت ابو بکر، عمر، معاویہ، عمرو بن العاص، مغیرہ بن شعبہ رضی اللہ عنہ۔ شعسی نے



کہا مجھ پر سوائے ایک نوجوان کے کبھی کوئی غالب نہیں آیا۔ واقعہ یہ ہے کہ میں نے ایک عورت سے نکاح کا ارادہ کیا تو میں نے اس سے مشورہ کیا اس نے کہا اے امیر: میں مناسب نہیں سمجھتا کہ آپ اس سے شادی کریں۔ میں نے کہا کیوں؟ اس نے کہا کہ اس لئے کہ میں نے ایک مرد کو اس عورت کا بوسہ لیتے ہوئے دیکھا ہے اس کے بعد مجھے اطلاع ملی کہ اس نے اس لڑکی سے خود شادی کر لی میں نے اس سے کہا تو نے کہا تھا کہ میں نے ایک آدمی کو اس کا بوسہ لیتے ہوئے دیکھا تھا اس نے کہا ہاں میں نے اپنے باپ کو جب وہ چھوٹی تھی بوسہ لیتے ہوئے دیکھا تھا۔ راوی نے یہ بھی کہا کہ میں نے قبیسہ ابن جابر کو یہ فرماتے ہوئے سنا کہ میں مغیرہ بن شعبہ کے ساتھ رہا ہوں۔ فرمایا اگر مدینہ کے آٹھ دروازے ہوتے تب بھی میں ان سب دروازوں سے صرف مغیرہ کے مکر سے نکالا جاتا ہی ممکن تھا۔ ابن وہب نے کہا میں نے مالک کو یہ کہتے ہوئے سنا کہ مغیرہ بن شعبہ رضی اللہ عنہ فرمایا کرتے تھے ایک بیوی والا جو ہوتا ہے اس کی بیوی اس کی ساتھ جیتی مرتی ہے۔ جب کہ دو بیویوں والا دو بھڑکتی ہوئی آگوں کے درمیان ہوتا ہے جب کہ چار بیویوں والا آنکھوں کی ٹھنڈک حاصل کر لیتا ہے۔ اسی لئے وہ چار شادیاں ایک ساتھ کرتے تھے اور انہیں طلاق بھی ایک ساتھ دیدیا کرتے تھے۔ عبداللہ بن نافع نے کہا کہ مغیرہ نے تین سو عورتوں سے شادیاں کی تھیں۔ ایک ہزار، سوا اور اسی یہ تین قول بھی مشہور ہیں۔

جویریہ بنت الحارث بن ابی ضرار الخزاعیہ المصطلقیہ: ..... ان کو رسول اللہ ﷺ نے غزوہ المریضہ میں قیدی بنایا تھا اسی کو غزوہ مصطلق بھی کہتے ہیں ان کا باپ بادشاہ تھا وہ اسلام لے آئیں تو آپ نے انہیں آزاد کر دیا پھر بعد میں شادی بھی انہیں سے کر لی یہ حضرت ثابت بن قیس بن شماس کے حصہ میں آئی تھی انہوں نے ان کو مکاتبہ بنایا تو یہ مدد کے لئے آپ ﷺ کے پاس آئیں آپ نے فرمایا کیا اس سے بہترین چیز تمہیں نہ دوں، پوچھا وہ کیا، فرمایا تمہیں خرید کر آزاد کر کے تم سے شادی کر لوں اس طرح یہ آزاد ہو گئیں لوگوں نے کہا اب یہ خاندان آپ ﷺ کا سرال بن گیا اس لئے جن جن لوگوں نے بنی مصطلق کے لوگوں کو غلام بنایا تھا سب کو آزاد کر دیا حضرت عائشہ رضی اللہ عنہا نے فرمایا میں ان سے زیادہ کسی عورت کو اپنے گھر والوں کے لئے زیادہ قابل برکت نہیں سمجھتی ان کا نام پہلے برہ تھا آپ ﷺ نے بدل کر جویریہ رکھ دیا یہ شیریں کلام کرنے والی خاتون تھیں اسی سال ۵۰ ہجری میں جیسا کہ ابن جوزی نے بتایا کہ ان کا انتقال ہوا تھا ۵۵ اور ۵۶ میں بھی ان کی وفات کے بارے میں اقوال ہیں۔ رضی اللہ تعالیٰ عنہا وارضاعا۔

## ۵۱ھ کے واقعات

اسی سال حجر بن عدی بن جبل بن عدی بن ربیعہ بن معاویہ الاکبر بن حارث بن معاویہ بن ثور بن بزیغ بن کندی الکوفی کا انتقال ہوا۔ انہیں حجر الخیر اور حجر بن الادبر بھی کہا جاتا ہے۔ اس لئے کہ ان کا باپ عدی پیچھے مڑ کر نیزہ مارا کرتا تھا اس لئے اس کا نام ادبر پڑ گیا وہ اہل کوفہ کے سرداروں میں عظیم حیثیت کا حامل تھا ابن عساکر نے کہا یہ نبی کریم ﷺ کے پاس آئے اور حضرت علی، عمار اور شریک بن مرہ سے سماع کیا انہیں شریک بن مرہ بھی کہتے ہیں ان سے ابولیلی نے جو کہ ان کے غلام نے روایت کی ہے ان کے علاوہ عبدالرحمن بن عباس اور ابو خثیری الطائی نے بھی روایت کی ہے اس جماعت کے ساتھ قتال بھی کیا جس نے عذراء فتح کیا تھا۔ صفین کی لڑائی میں حضرت علی کے ہمراہ امیر بن کر حاضر ہوئے تھے۔ اپنی سندوں سے حجر کی ایسی روایت حضرت علی رضی اللہ عنہ سے نقل کی ہیں جو اچھی باتوں پر مشتمل ہیں۔

محمد بن سعد نے انہیں صحابہ کے طبقہ رابعہ میں ذکر کیا ہے یہ زائرین کعبہ کی میزبانی کا منصب رکھتے تھے یہ اہل کوفہ کے پہلے تابعین میں سے ہیں۔ راوی نے فرمایا یہ قابل اعتماد مشہور آدمی تھے۔ حضرت علی کے علاوہ انہوں نے کسی سے کوئی شے روایت نہیں کی۔ ابن عساکر نے کہا بلکہ انہوں نے عمار اور شریک بن مرہ سے بھی روایت کی ہیں۔ ابو احمد العسکری نے کہا کہ اکثر محدثین ان کی صحبت کو پسند نہیں فرماتے تھے۔ یہ جنگ قادسیہ میں برج عذراء کی فتح میں اور جنگ جمل و صفین میں بھی شریک تھے۔ حضرت علی کے ساتھ ایک حجر الخیر تھے وہ یہی حجر بن عدی تھے۔ البتہ ایک حجر الشرف تھے۔ وہ حجر ابن یزید بن سلمہ بن مرہ تھے مرزبانی نے کہا۔ حجر بن عدی اپنے بھائی ہانی بن عدی کے ہمراہ آپ ﷺ کے پاس تشریف لائے تھے یہ لوگوں



میں عابد و زاہد تھے اپنی والدہ کے فرمانبردار تھے، نمازوں اور روزوں میں کثرت کرنے والے تھے۔ ابو معشر نے کہا وہ وضو ٹوٹنے کے بعد فوراً ہی وضو کر لیا کرتے تھے اور وضو کر کے ہمیشہ دو رکعتیں بھی پڑھا کرتے تھے۔

اسی طرح بہت سے لوگوں نے بیان کیا ہے امام احمد رحمۃ اللہ علیہ نے فرمایا کہ ہمیں حدیث بیان کی یعلیٰ بن عبید نے انہیں اعمش نے ابی اسحاق سے انہوں نے فرمایا سلمان نے حجر سے کہا اے ام حجر کے بیٹے! اگر تیرے اعضاء کاٹ دیئے جائیں جب بھی ایمان نہیں آئے گا۔ جب مغیرہ رضی اللہ عنہ کوفہ میں حضرت علی کا ذکر خطبہ کے دوران کیا کرتے تو حضرت عثمان کی تعریف کے بعد ان کی برائی کرتے تو حجر اس بات پر غصہ ہوتا تھا اس کو ناپسند کرتا تھا لیکن حضرت مغیرہ بہت زیادہ حلیم و بردبار تھے وہ اس سے درگزر کیا کرتے اور اس کو نصیحت بھی کیا کرتے تھے اور اس کی اس بیوقوفی کو معاف کر دیا کرتے تھے حالاں کہ بادشاہ سے لڑائی کا وبال شدید ہوتا ہے اس کے بعد بھی حجر باز نہ آیا۔ جب حضرت مغیرہ رضی اللہ عنہ کے آخری ایام چل رہے تھے تو ایک دن حجر نے خطبہ دیتے ہوئے ان پر نکیر کی اس بات پر ان کی مذمت کی کہ انہوں نے سب سے آخر میں مجھے عطیات دیئے ہیں۔ اس کے ہمراہ لوگوں کی ایک جماعت بھی بغاوت کے لئے اٹھ کھڑی ہوئی وہ لوگ اس کی تصدیق جب کہ مغیرہ رضی اللہ عنہ کی برائیاں کیا کرتے تھے۔ حضرت مغیرہ رضی اللہ عنہ اور ان کے ساتھ امراء کی ایک جماعت عصر کے بعد شاہی محل میں داخل ہوئی۔ انہوں نے حجر کو نافرمانی اور امیر کے خلاف بغاوت سے باز رکھنے کا مشورہ دیا اور امیر کو اس بات پر ابھارا کہ وہ اس کو سزا دیں۔ لیکن حضرت مغیرہ نے اس بار بھی بردباری سے کام لیتے ہوئے اس سے درگزر فرمایا۔ یونس بن عبید نے ذکر کیا ہے کہ حضرت معاویہ رضی اللہ عنہ نے حضرت مغیرہ رضی اللہ عنہ کو پیغام بھیجا کہ بیت المال میں سے کچھ مال مجھے روانہ کریں۔ انہوں نے ایک اونٹ مال سے لدا ہوا بھیجا۔ حجر نے راستہ میں اس سے تعارض کیا اس نے اونٹ کی لگام کا اگلا حصہ پکڑ کر کہا: اللہ کی قسم نہیں جانے دوں گا یہاں تک کہ اس کے حقدار کو اس کا حق پورا پورا مل جائے گا۔

بنو ثقیف کے ایک جوان نے کہا: اے امیر کیا ہم اس کا سر کاٹ کر آپ کے پاس نہ لے آئیں۔ انہوں نے کہا میں حجر کے ساتھ یہ سلوک نہیں کر سکتا، یہ کہہ کر اس کو چھوڑ دیا۔ جب یہ اطلاع حضرت معاویہ رضی اللہ عنہ کو ہوئی تو انہوں نے حضرت مغیرہ رضی اللہ عنہ کو معزول کر دیا ان کے بدلے وہاں زیاد کو متولی بنایا جب کہ صحیح بات یہ ہے کہ حضرت معاویہ رضی اللہ عنہ نے انہیں موت تک معزول نہیں کیا تھا۔ جب حضرت مغیرہ بن شعبہ رضی اللہ عنہ انتقال فرما گئے تو زیاد بصرہ کے ساتھ ساتھ کوفہ کا بھی امیر بن گیا وہاں حضرت علی رضی اللہ عنہ کے چاہنے والوں کی جماعت حجر کے ہاتھ پر گٹھ جوڑ کر چکی تھی۔ وہ لوگ اس کے ہاتھوں کو تھام کر یہ مطالبہ کر رہے تھے کہ حجر کو امیر بنایا دیا جائے۔ لوگ حضرت معاویہ رضی اللہ عنہ کو گالیاں دے رہے تھے اور ان سے بیزاری کا اظہار کر رہے تھے جب زیادہ نے کوفہ میں پہلا خطبہ دیا تو اس نے اپنے خطبہ کے آخر میں حضرت عثمان غنی رضی اللہ عنہ کے فضائل بیان کئے ان لوگوں کی مذمت کی جنہوں نے انہیں قتل کیا تھا یا ان کے قتل میں معاونت کی تھی۔ اس کا یہ خطبہ سن کر حجر ویسے ہی کھڑا ہو گیا جیسا کہ حضرت مغیرہ رضی اللہ عنہ کے زمانہ میں کھڑا ہو جایا کرتا تھا۔ ویسے ہی باتیں کرنا شروع کر دیں جیسا کہ مغیرہ رضی اللہ عنہ سے کیا کرتا تھا، زیاد نے بھی اس سے تعارض نہ کیا بلکہ وہ اس ارادے سے بصرہ چلا گیا کہ اس کو بھی ساتھ لے جائے تاکہ کوئی فتنہ پیدا نہ ہو۔ اس نے کہا میں بیمار ہوں زیاد نے کہا اللہ کی قسم تو اپنے دین، عقل اور دل کا بیمار ہے۔ اللہ کی قسم اگر تو نے کوئی فتنہ پیدا کرنے کی کوشش کی تو میں تجھے ضرور قتل کر دوں گا۔ اس کے بعد زیاد بصرہ چلا گیا وہاں اس کو یہ اطلاع ملی کہ حجر اور اس کے ساتھیوں نے کوفہ میں اس کے (زیاد) کے نائب پر نکیر شروع کر دی ہے وہ نائب عمرو بن حریش تھا وہاں لوگوں نے اس سے جمعہ کے دن منبر پر خطبہ دینے سے تعارض کیا۔ یہ سن کر زیاد کوفہ آیا، پہلے محل میں قیام کیا پھر منبر پر آیا اس نے باریک ریشم کا جبہ اور سرخ ریشم کی منقش چادر اوڑھی ہوئی تھی اپنے بالوں میں مانگ بھی نکالی ہوئی تھی۔ حجر اور اس کے ساتھی اس کے ارد گرد بیٹھے ہوئے تھے۔ اس کے ساتھی آج پہلے کے مقابلہ میں زیادہ تھے اس کے کچھ ساتھی اس وقت تین ہزار تک کے جوڑوں میں تھے جو کہ زیاد کے ارد گرد لوہاؤں ہتھیار وغیرہ لے کر مسجد میں بیٹھے ہوئے تھے زیاد نے خطبہ دیا اور اللہ تعالیٰ کی حمد و ثناء کے بعد کہا: بلاشبہ بغاوت کا انجام ناکامی ہوتا ہے۔ ان لوگوں نے پہلے مجھے اس دیا تھا اس کے بعد میرے خلاف بغاوت شروع کر دی۔ اللہ کی قسم اگر تم لوگ سیدھے نہ ہوئے تو میں تمہارا علاج بھی جانتا ہوں اس کے بعد کہا: اگر میں حجر اور اس کے ساتھیوں سے کوفہ کی سرزمین پاک نہ کر دوں تو میرا بھی نام نہیں۔ اس طرح میں اس کے بعد آنے والوں کے لئے ایک نشان عبرت بنا دوں گا۔ اے حجر تیری ماں برباد ہو (بد دعاء)، رات کے کھانے نے تجھے بھیڑ بیٹے پر گرا دیا ہے، اس کے بعد شعر کہا: یہ نصیحت پہنچا تو دو کہ اونٹ کے چرواہے کورات کے



کھانے نے بھیڑیے پر گرا دیا ہے۔

زیاد نے اپنے خطبہ میں یہ بات کی کہ بہت سی باتیں امیر المؤمنین کا حق ہیں تو حجر نے کنکریاں اٹھا کر اس کو ماریں اور کہا تو جھوٹا ہے تجھ پر اللہ کی لعنت ہو۔ اس کے بعد زیاد نے نیچے اتر کر نماز پڑھائی اس کے بعد شاہی محل گیا حجر کو بھی بلوایا۔ ایک روایت میں ہے کہ جب زیاد خطبہ دے رہا تھا تو اس کا خطبہ طویل ہوتا جا رہا تھا نماز کا وقت نکلنے کو تھا حجر نے اس سے کہا آپ کے خطبہ میں نماز نکل جائیگی لیکن زیاد نے خطبہ جاری رکھا۔ حجر کو جب نماز قضاء ہونے کا ڈر ہوا تو اس نے ہتھیلی سے کنکریاں پھینکی اور نماز کا اعلان کر دیا لوگ بھی اس کے ساتھ ہونے لگے۔ جب زیاد نے یہ منظر دیکھا تو اس نے خطبہ ختم کر کے خود امامت کرائی۔ جب وہ نماز سے فارغ ہو گیا تو اس نے حجر کے معاملہ میں اور اس کی بڑھتی ہوئی شرارتوں کے بارے میں حضرت معاویہ رضی اللہ عنہ کو خط لکھا حضرت معاویہ نے زیاد کو پیغام بھیجا کہ اس کو لوہے میں جکڑ کر میرے پاس بھیج دو۔ زیاد نے اس کے پاس ایک افسر فوجی (شداد بن ایشم) اور اس کے ہمراہ ایک ٹیم کو حجر کے پاس بھیجا فوجی نے کہا: امیر تمہیں طلب کر رہے ہیں، حجر نے زیاد کے پاس جانے سے انکار کر دیا۔ اس کے ارد گرد اس کے ساتھی بھی کھڑے ہو گئے تو اس نگران فوجی نے واپس آ کر زیاد کو اس بات سے آگاہ کیا، زیاد تمام قبائلوں کی ایک جماعت کا لشکر تیار کر کے نگران فوجی کے ہمراہ حجر کے مقابلہ کے لئے روانہ ہوا۔ ان کے درمیان قتال پتھروں اور ڈنڈوں سے ہوا لیکن سارے لوگ اس سے عاجز آ گئے انہوں نے محمد بن اشعث کو بلایا اسے تین دن کی مہلت دی کہ وہ اس میں اپنے ساتھ ایک لشکر تیار کر کے لائے وہ لشکر کے ہمراہ حجر کی تلاش میں نکل کھڑا ہوا مسلسل کوشش و جدوجہد کے بعد وہ اس کو پکڑ کر زیاد کے پاس لے آئے۔ نہ اس کی قوم نے اس کو کوئی فائدہ دیا نہ ہی ان لوگوں نے جن کے بارے میں انہیں گمان تھا کہ وہ ایسے برے وقت میں اس کا ساتھ دیں گے۔ زیاد نے اس کو قید کر کے دس دن جیل میں رکھا اس کے بعد اسے حضرت معاویہ رضی اللہ عنہ کے پاس بھیج دیا۔ زیاد نے اس کے ہمراہ ایک جماعت بھی بھیجی کہ جو اس کے خلاف اس بات کی گواہی دے کہ حجر خلیفہ مسلمین کو گالیاں دیا کرتا تھا اور امیر کے ساتھ سرکشی کیا کرتا تھا۔ وہ یہ بھی کہتا تھا کہ امارت کے لئے اولاد علی رضی اللہ عنہ کے علاوہ کوئی دوسرا فرد مناسب نہیں۔ اس کے خلاف گواہی دینے والوں میں مندرجہ ذیل افراد شامل تھے جن میں حضرت ابو بردہ بن ابوموسیٰ، وائل بن حجر، عمر بن سعد بن ابی وقاص، اسحاق، اسماعیل، موسیٰ، بنو طلحہ بن عبید اللہ، منذر بن زبیر، کثیر بن شہاب اور ثابت بن ربیع۔ ستر افراد کے بارے میں کہا جاتا ہے کہ ان کے بارے میں قاضی شریح کی شہادت لکھی گئی تھی۔ لیکن انہوں نے اس بات کا انکار کیا، فرمایا میں نے زیاد سے یہ کہا تھا وہ روزوں اور نماز میں کثرت کرنے والا ہے۔

اس کے بعد زیاد نے حجر اور اس کے ساتھیوں کو وائل بن حجر اور کثیر بن شہاب کے ہمراہ روانہ کر دیا حجر بن عدی بن جبلة کندي کے ہمراہ اس کے ساتھیوں کی ایک پوری جماعت تھی جن کی تعداد بیس یا چودہ بتلائی جاتی ہے۔ ان میں یہ لوگ شامل تھے۔ ارقم بن عبد اللہ الکندی، شریک بن شداد الحضرمی، صفی بن فہیل، قبصہ بن ضبیعہ بن حرملة العنسی، کریم بن عقیف الحمیری، عاصم بن عوف الجبلی، ورقاء بن سبی الجبلی، کدام بن حبان، عبد الرحمن بن حسان بن العریان جو کہ بنی تمیم سے تعلق رکھتے تھے اور عبد اللہ بن جوہر السعدی یہ بھی بنی تمیم تھے یہ وہ حجر کے ساتھی ہیں جو اس کے ساتھ ابن زیاد کے پاس پہنچے تھے پھر ان کو شام حضرت معاویہ رضی اللہ عنہ کے پاس بھیج دیا گیا۔ ان کے پیچھے زیاد نے دو آدمی مزید بھیجے جو کہ عتبہ بن الاخنس بنی سعد سے اور سعد بن عمران الحمدانی ہیں۔ اس طرح چودہ آدمی مکمل ہوئے۔ جب حجر حضرت معاویہ رضی اللہ عنہ کے پاس آیا تو اس نے کہا: السلام علیک اے امیر المؤمنین، حضرت معاویہ رضی اللہ عنہ اس کو دیکھ کر سخت غصہ ہوئے۔ انہوں نے اس کے اور اس کے ساتھیوں کے قتل کا حکم دے دیا۔ حضرت معاویہ رضی اللہ عنہ نے ان سے عزراء پل پر سوار ہو کر ملاقات کی۔ راوی نے کہا بلکہ ان کے پاس عزراء کی گھاٹی کے نیچے ان سے ملاقات کرنے والے بھیجے تھے تو یہ وہاں قتل کئے گئے۔ البتہ جو تین آدمی ان کے پاس بھیجے گئے وہ یہ ہیں۔ ہدبہ بن فیاض القضاعی، حضیر بن عبد اللہ الکلابی اور ابو شریف البدوی۔ یہ تینوں ان کے پاس آ گئے۔ حجر اور اس کے ساتھیوں نے رات طویل نمازیں پڑھ کر گزاری۔ جب انہوں نے صبح کی نماز پڑھ لی تو انہیں قتل کر دیا گیا۔ یہ ہی بات زیادہ مشہور ہے۔ واللہ اعلم۔

محمد بن سعد نے ذکر کیا ہے کہ جب وہ لوگ حضرت معاویہ کے پاس آئے تو انہوں نے ان کو واپس کر دیا پھر یہ عزراء میں قتل کئے گئے۔ حضرت معاویہ رضی اللہ عنہ لوگوں سے ان کے بارے میں مشورہ کر رہے تھے یہاں تک کہ ان کو لے کر عزراء پل کے پاس پہنچے بعض لوگوں نے حضرت معاویہ رضی اللہ عنہ کو ان کے قتل کا مشورہ دیا اور بعض نے ملک سے باہر نکالنے کا مشورہ دیا۔ پھر حضرت معاویہ رضی اللہ عنہ نے ان کے بارے میں دوسرا خط زیاد



کو بھیجا جس میں اس نے ان کے بارے میں قتل کا مشورہ دیا۔ البتہ اگر ان کی عراق میں کوئی حاجت ہو تو ایسی صورت میں ان کے قتل کا حکم دیا۔ امراء نے یکے بعد دیگرے حضرت معاویہ رضی اللہ عنہ سے ہبہ طلب کیا یہاں تک کہ ان میں سے چھ نے ہبہ طلب کیا اور چھ قتل ہو گئے ان میں پہلا حجر بن عدی تھا دوسرے شخص نے توبہ کر لی تو حضرت معاویہ رضی اللہ عنہ نے اسے معاف کر دیا اس کے بعد اس نے ایک اور آدمی کو بھیجا جس نے حضرت عثمان کو برا بھلا کہا تھا اور گمان کیا کہ وہ پہلا شخص ہے جس نے بولنے میں زیادتی سے کام لیا ہے۔ اور حضرت علی رضی اللہ عنہ کی مدح کی ہے۔ حضرت معاویہ رضی اللہ عنہ نے اسے زیادہ کے پاس بھیج کر کہا تو نے اس سے بڑھ کر ذلیل آدمی میرے پاس کیوں نہیں بھیجا جب وہ آدمی زیادہ کے پاس آیا تو اس نے اسے زندہ ہی سمندر میں پھینکوا دیا۔ وہ شخص عبدالرحمن بن حسان الفری تھا۔

جو عزراء میں قتل ہوئے ان کے نام یہ ہیں۔ حجر بن عدی، شریک بن شداد، صنی بن فسیل، قبیصہ بن ضبیعہ، محرز ابن شہاب المنقری اور کدام بن حبان۔ بعض لوگوں کا خیال ہے کہ یہ عرفہ میں مسجد قصب کے احاطہ میں دفن کئے گئے ہیں۔ صحیح بات یہ ہے کہ عزراء میں دفن ہیں۔ جب لوگوں نے حجر کے قتل کا ارادہ کیا تو اس نے کہا مجھے اجازت دے دو کہ میں وضو کر لوں۔ لوگوں نے کہا کر لو جب اس نے وضو کر لیا تو کہا مجھے دو رکعت پڑھنے کی اجازت دیدو۔ تو اس نے دو رکعتیں مختصر پڑھیں، کہا، اگر تم لوگ یہ نہ کہتے کہ میں موت سے ڈر رہا ہوں تو میں طویل نماز پڑھتا پھر ان کو قتل کے لئے پیش کر دیا گیا جب کہ ان کی قبریں کھودی جا چکی تھیں ان کے کفن پھیلا دیئے گئے تھے۔ جب جلاد اس کی طرف (حجر) بڑھنے لگا تو وہ لرز اٹھا، لوگوں نے کہا تو تو ابھی کہہ رہا تھا میں موت سے نہیں ڈرتا اس نے کہا میں کیسے نہ ڈروں جب کہ میں کھدی ہوئی قبر، پھیلا ہوا کفن اور لٹکی ہوئی تلوار بلکل سامنے دیکھ رہا ہوں۔ اس کے بعد جلاد اس کے پاس بڑھا جو کہ ابو شریف البندوی تھا۔ دوسری روایت میں ہے کہ ایک کا نا آدمی اس کی طرف بڑھا اس نے اس سے کہا: اپنی گردن سیدھی کر لے۔ حجر نے کہا میں اپنے قتل میں مدد نہیں کرنا چاہتا تو اس نے اس کو ویسے ہی مار کر قتل کر دیا۔ اس نے یہ وصیت کی تھی کہ اس کو بیڑیوں سمیت ہی دفن کر دیا جائے اس لئے ایسا ہی کیا گیا ایک اور روایت میں ہے کہ ایسا نہیں کیا گیا تھا بلکہ اس کی نماز جنازہ بھی پڑھی گئی تھی اور اسے غسل بھی دیا تھا۔ حضرت حسن رضی اللہ عنہ بن علی رضی اللہ عنہ سے مروی ہے کہ انہوں نے فرمایا کیا اس کی نماز جنازہ پڑھی گئی تھی اور اسے بیڑیوں سمیت ہی دفن کیا گیا تھا، لوگوں نے کہا: جی ہاں: انہوں نے فرمایا اللہ کی قسم وہ ان لوگوں پر غالب آ گیا۔ ظاہر یہ ہے کہ حضرت حسین رضی اللہ عنہ اس بات کے قائل ہیں اس لئے کہ حجر تو ۵۱ ہجری یا بقول بعض ۵۳ ہجری میں قتل کر دیا۔ اللہ تعالیٰ اس پر رحم فرمائے اس کی غلطیوں کو معاف فرمائے۔

روایت میں ہے کہ جب حضرت معاویہ رضی اللہ عنہ حضرت عائشہ رضی اللہ عنہا کے پاس ملاقات کرنے آئے تو انہیں پردہ کے پیچھے سے سلام کیا، یہ ملاقات حجر اور اس کے ساتھیوں کے قتل کرنے کے بعد کی تھی۔ حضرت عائشہ رضی اللہ عنہا نے فرمایا تمہاری بردباری کا کیا بنا کیوں کہ تم حجر اور اس کے ساتھیوں کو قتل کر چکے ہو۔ معاویہ رضی اللہ عنہ نے جواب دیا میری والدہ محترمہ: اس وقت میری بردباری خاک میں مل چکی تھی کیوں کہ میری قوم کے آپ جیسے لوگ مجھ سے دور ہیں۔ پھر انہوں نے حضرت عائشہ رضی اللہ عنہا سے پوچھا، میں آپ کے ساتھ کیسا برتاؤ کرتا ہوں انہوں نے فرمایا میرے ساتھ تو تم اچھا برتاؤ کرتے ہو، یہ سن کر حضرت معاویہ رضی اللہ عنہ نے کہا: بس یہ بات میرے لئے کافی ہے البتہ میرا اور حجر کا کل اللہ عزوجل کے ساتھ آنا سا منا ہوگا۔ ایک روایت میں ہے کہ حضرت معاویہ رضی اللہ عنہ نے فرمایا اس کو ان لوگوں نے قتل کیا جنہوں نے اس کے خلاف گواہی دی۔ ابن جریر نے روایت کیا ہے کہ جب حضرت معاویہ رضی اللہ عنہ کو موت کی تکلیف شروع ہوئی تو وہ فرما رہے تھے: اے حجر میرا یہ دن تجھ سے زیادہ لمبا ہے یہ بات انہوں نے تین دفعہ کہی۔ واللہ اعلم۔

محمد بن سعد کتاب طبقات میں لکھتے ہیں کہ بعض اہل علم نے یہ بات ذکر کی ہے کہ حجر اپنے بھائی حسانی بن عدی کے ساتھ رسول اللہ ﷺ کی خدمت میں حاضر ہوئے تھے۔ حجر حضرت علی رضی اللہ عنہ کے ساتھیوں میں سے تھے، جب زیاد بن ابی سفیان کوفہ کا والی بن آیا تو اس نے حجر بن عدی کو بلا کر کہا، تم یہ بات جانتے ہو میں اور تمہارا باپ ایک بات پر متفق تھے وہ حضرت علی رضی اللہ عنہ کی محبت تھی۔ لیکن اب کسی اور کی حکومت آ گئی ہے میں تمہیں اللہ کی قسم کھا کر کہتا ہوں اگر تم میرے واسطے اپنا خون کا ایک قطرہ بھی بہاؤ گے تو میں سارا کا سارا بہادوں گا۔ لیکن کام یہ کرنا کہ اپنی زبان پر قابو رکھنا، زیادہ تر گھر میں رہنا، یہ میرا تحت تمہاری نشست گاہ ہوگی، تمہاری ضروریات کا ذمہ دار میں ہوں بس مجھے اپنے لئے کافی سمجھا اس لئے کہ میں تیری جلد بازی کو جانتا ہوں، میں تیرے معاملہ میں تجھے ایک بار پھر اللہ کی قسم دے کر کہتا ہوں کہ ان گرے پڑے لوگوں اور بیوقوفوں سے اپنے آپ کو بچانا



کہیں ایسا نہ ہو کہ یہ تمہیں تمہارے مقصد سے پھسلا دیں۔ حجر نے کہا، بس میں سمجھ چکا ہوں پھر وہ اٹھ کر اپنے گھر چلا گیا لوگوں نے اس سے پوچھا کہ زیاد نے کیا باتیں کیں؟ حجر نے کہا ایسی باتیں کہی ہیں۔ اس کے بعد زیاد تو بصرہ چلا گیا لیکن حجر کے پاس لوگ آ کر یہ بولتے رہے کہ آپ تو ہمارے شیخ ہو بڑے ہو۔ جب وہ مسجد آتا تو لوگ اس کے ساتھ ساتھ چلنے لگتے۔

اس کی یہ حرکتیں دیکھ کر عمرو بن حریث جو کہ کوفہ میں زیاد کا نائب تھا اس نے حجر کو پیغام بھیجا کہ تمہارے ساتھ یہ کیسی جماعت تیار ہو رہی ہے، جو باتیں امیر نے تم سے کہیں تھیں کیا وہ تمہیں یاد نہیں؟ حجر نے قاصد سے کہا۔ لوگ تمہارے مسلک کے بارے میں منکر ہیں، دور ہو جا: تیری کچھلی جگہ تیرے لئے زیادہ کشادہ ہے۔ عمرو بن حریث نے زیاد کو پیغام بھیجا کہ اگر کوئی کام تمہیں کوفہ میں ہو تو جلد آ جاؤ، زیاد جلدی سے کوفہ پہنچ گیا۔ جب وہ کوفہ آ گیا تو عدی بن حاتم، جریر بن عبد اللہ الجلی اور خالد بن عرفطہ جو کہ کوفہ کے اشراف تھے وہ لوگ حجر کے پاس گئے اسے لشکر وغیرہ سے روکا یہ لوگ آ کر اس سے باتیں کرتے رہے لیکن حجر نے کوئی جواب ہی نہ دیا بلکہ کہنے لگا اے غلام کیا تو نے جانور کو چارہ ڈال دیا ہے جو کہ گھر میں بندھا ہوا ہے عدی بن حاتم نے یہ سن کر کہا، کیا تو پاگل ہو گیا ہے ہم تو تجھ سے اہم بات کر رہے تھے تو کہہ رہا ہے کہ جانور کو چارہ ڈال دیا، اس کے بعد عدی نے اپنے ساتھیوں سے کہا میں نہیں سمجھتا کہ یہ غریب اس قدر جلد بوڑھا ہو جائے گا پھر وہ وہاں سے چلتے بنے۔ واپس آ کر انہوں نے زیاد کو حجر کے بارے میں کچھ تو باتیں بتادیں اور کچھ نہ بتائیں اس کے ساتھ حسن و سلوک و نرمی کا مطالبہ بھی کیا جو کہ زیاد نے قبول نہ کیا بلکہ اس کے تعاقب میں فوج و پولیس کو بھیج دیا جو کہ حجر اور اس کے ساتھیوں کو پکڑ کر لے آئے۔ زیاد نے اس سے کہا، مصیبت کے مارے تجھے کیا ہو گیا؟ حجر نے کہا میں تو اپنی بیعت پر جو کہ حضرت معاویہ رضی اللہ عنہ کے لئے کی تھی اس پر قائم ہوں۔ بعد میں زیاد نے کوفہ کے ستر آدمیوں کو جمع کر کے کہا: تم لوگ حجر اور اس کے ساتھیوں کے خلاف اپنی گواہیاں لکھو۔ لوگوں نے ایسا ہی کیا۔ پھر انہیں حضرت معاویہ رضی اللہ عنہ کے پاس بھیج دیا۔

جب یہ خبر حضرت عائشہ رضی اللہ عنہا کے پاس پہنچی تو انہوں نے عبدالرحمن بن الحارث بن ہشام کو حضرت معاویہ رضی اللہ عنہ کے پاس یہ درخواست لے کر بھیجا کہ وہ حجر اور اس کے ساتھیوں کو چھوڑ دیں۔ ادھر زیاد کے قاصد پہلے حضرت معاویہ رضی اللہ عنہ کے پاس پہنچ چکے تھے۔ انہوں نے زیاد کا پیغام پڑھ کر کہا حجر اور اس کے ساتھیوں کو عزراء لے جایا جائے وہاں لے جا کر ان کو قتل کر دیا جائے۔ چنانچہ ان کو وہیں لے جایا گیا وہاں ان کے سات آدمیوں کو قتل کر دیا گیا۔ اس کے بعد حضرت عائشہ رضی اللہ عنہا کے قاصد انہیں چھڑانے کے لئے پیغام لے کر پہنچے ان سب کو چھوڑ دیا جائے لیکن اس وقت یہ سات آدمی تو قتل ہو چکے تھے اس لئے انہوں نے باقی سات کو چھوڑ دیا لیکن حجر انہیں سات میں تھا جو قتل ہو چکے تھے۔ حجر نے قتل سے پہلے ان سے سوال کیا تھا کہ دور کعتیں پڑھنے دیں چنانچہ اس نے دور کعتیں لمبی لمبی پڑھیں لیکن کہا کہ یہ میری سب سے ملکی دور کعتیں ہیں۔ حضرت عائشہ رضی اللہ عنہا کے قاصد اس کے قتل کے بعد پہنچے تھے جب معاویہ رضی اللہ عنہ حج کے لئے آئے تو حضرت عائشہ رضی اللہ عنہا نے ان سے فرمایا حجر کو قتل کرتے وقت تمہاری بردباری کہاں چلی گئی تھی۔ حضرت معاویہ نے فرمایا کیوں کہ میری قوم کے آپ جیسے لوگ مجھ سے دور ہیں اس لئے میں یہ کر بیٹھا۔ یہ بھی روایت میں ہے کہ عبدالرحمن بن حارث نے حضرت معاویہ رضی اللہ عنہ سے کہا کیا آپ نے حجر بن الادی کو قتل کر دیا ہے۔ حضرت معاویہ رضی اللہ عنہ نے فرمایا، اس کا قتل مجھے ایک لاکھ آدمیوں کے قتل کرنے سے زیادہ پسندیدہ ہے۔

ابن جریر وغیرہ نے حجر بن عدی اور ان کے ساتھیوں کے بارے میں ذکر کیا کہ وہ حضرت عثمان رضی اللہ عنہ کے بارے میں بہت کچھ اچھا لاکرتے تھے، ان پر ظالم ہونے کا الزام بھی لگاتے تھے، امراء پر تنقید کرتے تھے، ان کی امارت کو پسند نہیں کرتے تھے اور اس بارے میں بہت زیادہ مبالغہ سے کام لیتے تھے، حضرت علی کے چاہنے والوں کو اپنا متولی مقرر کرتے تھے اور دین میں سختی سے کام لیا کرتے تھے یہ بات بھی منقول ہے کہ جب اسے گرفتار کر کے پاؤں میں بیڑیاں ڈال کر کوفہ سے شام لے جایا جا رہا تھا تو راستہ میں اس کی بیٹیاں مل گئیں تو وہ یہ منظر دیکھ کر رونے لگیں۔ تو حجر ان کی طرف متوجہ ہو کر کہنے لگا جو ذات (اللہ تعالیٰ) تمہیں کھلاتی، پلاتی اور کپڑے پہناتی ہے وہ اب بھی باقی ہے لیکن میں اپنے بعد تمہیں اللہ تعالیٰ سے ڈرنے اور اس کی زیادہ سے زیادہ عبادت کرنے کی وصیت کرتا ہوں، اگر میں قتل کر دیا گیا تو یہ میری شہادت ہوگی اگر میں تمہاری طرف لوٹا دیا گیا تو یہ میری عزت ہوگی میں اپنے بعد تمہارے اوپر اللہ تعالیٰ کو اپنا خلیفہ بناتا ہوں۔ اس کے بعد وہ اپنے ساتھیوں کے ہمراہ انہی بیڑیوں میں چل دیا۔ بعض لوگوں نے کہا کہ اس نے یہ وصیت کی تھی کہ اسے اس کی قبر میں ان بیڑیوں کے ساتھ دفن کر دیا جائے ان لوگوں نے ایسا ہی کیا لیکن اس کی نماز جنازہ



پڑھی اور اسے قبلہ رخ کر کے دفن کیا۔ اللہ تعالیٰ اس پر رحم فرمائے اور اس کی خطاؤں کو معاف فرمائے۔

ایک شعیہ عورت نے اس کے بارے میں ایک مرثیہ پڑھا اس عورت کا نام ہند بنت زید بن مخرمہ الانصاریہ ہے بعض لوگوں نے کہا کہ یہ وہ ہند ہے جو خود حجر کی بہن تھی۔ واللہ اعلم۔

مرثیہ: ..... اے روشن چاند تو بلند ہو جا، تو دیکھ کیا حجر جا رہا ہے، وہ معاویہ بن حرب کے پاس جا رہا ہے تاکہ وہ اسے قتل کر دیں جیسا کہ وہ خود (معاویہ رضی اللہ عنہ) گمان کرتے تھے۔

وہ اچھے لوگوں کو قتل کرنا اپنا حق سمجھتے تھے حالاں کہ ان کی قوم کا وزیر سب سے زیادہ شرانگیز ہے۔ کاش کہ حجر (اس سے پہلے) کسی اور دنیا مر گیا ہوتا ہاں البتہ اتنا احسان کیا کہ اس کو اونٹوں کی طرح نحر نہیں کیا گیا۔ حجر کی موت کے بعد ظالم لوگوں کے ظلم بڑھ گئے کسی ملک میں رہنا اس کے لئے محال ہو گیا تھا (وہ ملک اس کے لئے ایسے بنجر ہو گئے تھے کہ) گویا وہاں کوئی بارش والا بادل رہتا ہی نہیں۔ کاش اے حجر بن عدی (قبر میں) سلامتی اور سرور حاصل ہو میں تیرے واسطے اس چیز سے ڈرتا ہوں جس نے عدی کو اور اس کے شیخ زبیر کو دمشق میں ہلاک کر دیا۔ (اے حجر) اگر تو ہلاک ہو گیا (تو کوئی بات نہیں) کیوں کہ دنیا سے ہر قوم کا سردار اسی طرح ہلاک ہو کر جاتا ہے۔ تجھے اللہ کی رضا حاصل ہو اور تو جنت کی نعمتوں میں رہے۔

اور ابن عساکر نے اس کے بہت سے مرثیے کا ذکر کیا ہے اور یعقوب بن سفیان نے بیان کیا ہے کہ حرمہ نے مجھ سے بیان کیا کہ ابن وہب نے ہم کو بتایا کہ ابن لہیعہ نے بحوالہ ابوالاسود مجھے خبر دی حضرت معاویہ رضی اللہ عنہ حضرت عائشہ رضی اللہ عنہا کے پاس آئے تو آپ نے ان سے فرمایا کہ کس بات نے تجھے اہل عذراء حجر اور ان کے اصحاب کے قتل پر آمادہ کیا حضرت معاویہ رضی اللہ عنہ نے جواب میں کہا کہ ام المومنین میں نے ان کے قتل میں امت کی بہتری اور ان کے رہنے میں امت کا فساد دیکھا تو حضرت عائشہ رضی اللہ عنہا نے فرمایا میں نے رسول اللہ ﷺ کو فرماتے سنا ہے کہ عنقریب عذراء میں کچھ لوگ قتل ہوں گے جن کے لئے اللہ تعالیٰ اور آسمان والے غضبناک ہو جائیں گے۔ اس کی سند ضعیف اور منقطع ہے اور عبد اللہ ابن المبارک نے اس روایت کو ابن لہیعہ سے بحوالہ ابوالاسود اس طرح روایت کیا ہے کہ حضرت عائشہ رضی اللہ عنہا نے فرمایا کہ مجھے اطلاع ملی ہے کہ عنقریب عذراء میں کچھ لوگ قتل ہوں گے جن کے لئے اللہ تعالیٰ اور آسمان والے غضبناک ہو جائیں گے اور یعقوب نے بیان کیا ہے کہ ابن لہیعہ نے مجھ سے بیان کیا کہ میں نے حضرت علی کو فرماتے سنا کہ اہل عراق عنقریب تم میں سے سات آدمی عذراء میں قتل ہوں گے ان کی مثال اصحاب الاخذود (خندقوں والے) جیسے ہوگی آپ نے فرمایا حجر اور اس کے رفقاء قتل ہوں گے۔

ابن لہیعہ ضعیف ہے اور امام احمد نے بسند (عن ابن علیہ عن ابن عون عن نافع) روایت کیا ہے کہ حضرت ابن عمر رضی اللہ عنہ بازار میں تھے کہ آپ کو حجر کی وفات کی خبر دی گئی تو آپ نے اپنا گوٹھ مارنے والا کپڑا اٹھول دیا اور کھڑے ہو گئے۔ رونے نے آپ پر غلبہ پالیا اور احمد نے عن عفان عن ابن علیہ عن ایوب عن عبد اللہ بن ابی ملیکہ یا کسی اور سے روایت کی ہے کہ جب حضرت معاویہ رضی اللہ عنہ مدینہ آئے تو حضرت عائشہ رضی اللہ عنہا کے پاس گئے تو آپ نے پوچھا کیا تو نے حجر کو قتل کیا ہے تو انہوں نے جواب دیا کہ اے ام المومنین میں نے لوگوں کی بہتری میں ایک شخص کے قتل کو فساد کی وجہ سے زندہ رہنے سے بہتر سمجھا اور حماد بن سلمہ نے عن علی بن زید عن سعید بن المسیب عن مروان سے روایت بیان کی کہ میں حضرت معاویہ رضی اللہ عنہ کے ساتھ ام المومنین حضرت عائشہ رضی اللہ عنہا کے پاس گیا تو آپ نے فرمایا کہ اے معاویہ رضی اللہ عنہ تو نے حجر اور اس کے ساتھیوں کو قتل کیا ہے اور جو کرنا تھا کر لیا ہے کیا تو ڈرتا نہیں کہ میں نے تیرے قتل کے لئے ایک شخص کو چھپا رکھا ہے؟ حضرت معاویہ رضی اللہ عنہ نے کہا نہیں میں تو دارالامان میں ہوں میں نے رسول اللہ ﷺ کو فرماتے سنا کہ ایمان خنک (غفلت میں پکڑ کر قتل کرنے) کی ضد اور مومن کو غفلت میں حملہ کر کے قتل نہیں کیا جاتا اے ام المومنین اس کے علاوہ آپ کے دیگر معاملات و ضروریات میں میں کیسا ہوں حضرت عائشہ رضی اللہ عنہا نے فرمایا کہ بھلے ہو۔ پھر کہنے لگے کہ آپ مجھے اور حجر کو چھوڑ دیں یہاں تک کہ ہم اپنے رب کے ہاں ملاقات کریں۔ اور ایک روایت میں ہے کہ حضرت عائشہ رضی اللہ عنہا نے حضرت معاویہ رضی اللہ عنہ سے حجاب اختیار کر لیا اور فرمایا کہ میرے پاس کبھی نہ آنا اور یہ مسلسل نرمی اختیار کرتے رہے اور اندر گئے تو عائشہ رضی اللہ عنہا نے حجر کے قتل کے بارے میں انہیں سخت و ست کہا اور یہ مسلسل معذرت اور عذر خواہی کرتے رہے تو آپ رضی اللہ عنہ کا عذر قبول کر لیا گیا۔

ایک روایت مروی ہے کہ حضرت عائشہ رضی اللہ عنہا انہیں ڈراتی اور دھمکاتی رہیں اور ان سے فرماتی رہیں کہ اگر ہمارے بیوقوف ہم پر غالب نہ



آجاتے تو مجھے اور معاویہ کو حجر کے قتل میں ایک منزلت ہوتی اور جب حضرت معاویہ رضی اللہ عنہ نے آپ کی خدمت میں عذر پیش کیا تو آپ نے ان کے عذر کو قبول کر لیا اور حافظ ابن الجوزی نے ”المستنظم“ میں بیان کیا ہے کہ اس سال مندرجہ ذیل اکابر نے وفات پائی۔

جریر بن عبد اللہ السجلی..... جعفر بن ابی سفیان بن حارث ۳ حارثہ بن النعمان ۴ حجر بن عری ۵ سعید بن زید بن عمرو بن نفیل ۶ عبد اللہ بن انیس ۷ ابو بکرہ بن نفیع بن الحارث النقی رضی اللہ عنہ۔

حضرت جریر بن عبد اللہ السجلی..... آپ نے سورۃ مائدہ کے نازل ہونے کے بعد اسلام قبول کیا یعنی رمضان ۱۰ھ میں آپ کی تشریف آوری جب ہوئی تو اس وقت آنحضرت ﷺ خطبہ دے رہے تھے آپ ﷺ نے دوران خطبہ فرمایا کہ اس راستہ سے تمہارے پاس یمن والوں کا بہترین شخص آ رہا ہے اور اس کے چہرہ پر شاہی نشان ہے جب آپ آئے تو لوگوں نے آپ کی طرف دیکھا تو سرکارِ دو عالم ﷺ کے بیان کے مطابق آپ کے چہرے پر نشان تھا لوگوں نے اس کی اطلاع آپ کو دی تو آپ نے اللہ کا شکر ادا کیا اور ایک روایت میں ہے کہ جب رسول اللہ ﷺ ان کے ساتھ بیٹے تو آپ نے ان کے لئے اپنی چادر بچھا دی اور فرمایا جب تمہارے پاس کسی قوم کا سردار آئے تو اس کی عزت کیا کرو۔

ابن جریر کے بیان کے مطابق اس سال زیاد نے حکم بن عمرو کی وفات کے بعد ربیع بن زیاد الحارثی کو خراسان کا گورنر مقرر کیا اور اس نے صلح کے ذریعے بلخ شیر کو فتح کر لیا اور انہوں نے احنف کی صلح کے بعد بلخ کو بند کر دیا تھا اور اس نے کوہستان کو بزور قوت فتح کیا اور اس کے پاس ترک رہا کرتے تھے اس نے انہیں قتل کروا دیا اور ان میں سے صرف ایک ترخان ترکی باقی رہ گیا جسے بعد میں قتیبہ بن مسلم نے موت کی نیند سلا دیا۔ اور اس کا تذکرہ آگے آئے گا۔

اور اس سال الربیع ماوراء النہر کے علاقہ سے نبر آزما ہوئے اور سالم و غانم رہے اور اس سے پہلے الحکم بن عمرو نے ماوراء النہر کو عبور کیا اور جس شخص نے سب سے پہلے نہر سے پانی پیا وہ الحکم کا غلام تھا اور اس نے اپنے آقا کو بھی پانی پلایا اور الحکم نے وضو کر کے نہر کے آگے دو رکعت نماز شکرانہ ادا کی پھر واپس لوٹ گئے۔

ابو معشر اور واقدی کے بیان کے مطابق اس سال یزید بن معاویہ نے لوگوں کو حج کرایا اور رسول اللہ ﷺ نے حضرت معاویہ کو ذوالخصلہ کی طرف بھیجا تھا (ذوالخصلہ ایک گھر تھا جس کی قبیلہ دوس زمانہ جاہلیت میں تعظیم کرتا تھا) انہوں نے کہا میں گھوڑے پر نہیں جم سکتا تو آپ ﷺ نے ان کے سینے پر ہاتھ پھیر کر فرمایا اے اللہ اسے وجمعی بخش دے اور اسے ہادی اور مہدی بنادے پس حضرت معاویہ رضی اللہ عنہ نے جا کر ذوالخصلہ کو گرا دیا۔ صحیحین کی روایت میں ہے کہ جب سے میں اسلام لایا ہوں رسول اللہ ﷺ نے مجھ سے حجاب نہیں فرمایا اور مجھے دیکھ کر تبسم فرمایا اور حضرت عمر بن خطاب رضی اللہ عنہ فرمایا کرتے تھے جریر اس امت کا یوسف ہے اور عبد الملک بن عمیر نے ذکر کیا ہے کہ میں نے حضرت جریر رضی اللہ عنہ کو دیکھا آپ کا چہرہ چاند کا ٹکڑا معلوم ہوتا تھا اور شععی نے بیان کیا ہے کہ حضرت جریر اور ایک جماعت حضرت عمر رضی اللہ عنہ کے ساتھ ایک گھر میں تھے کہ حضرت عمر رضی اللہ عنہ نے ان میں سے کسی کی ریح کو محسوس کیا تو فرمایا میں اس ریح والے کو قسم دیتا ہوں کہ جب وہ اٹھے تو وضو کر لے حضرت جریر نے کہا کہ اے امیر المؤمنین کیا ہم سب اٹھ کر وضو نہ کر لیں تو اس پر حضرت عمر رضی اللہ عنہ نے فرمایا کہ تم جاہلیت میں سے ایک اچھے سردار تھے اور اسلام میں بھی بہت اچھے سردار ہو اور حضرت عثمان رضی اللہ عنہ کی جانب سے حضرت جریر ہمدان کے گورنر تھے مشہور ہے کہ وہاں ان کی آنکھ ضائع ہو گئی اور جب حضرت عثمان رضی اللہ عنہ شہید کر دیئے گئے تو آپ نے حضرت علی رضی اللہ عنہ اور حضرت معاویہ رضی اللہ عنہ سے الگ ہو کر ایک جزیرے میں اقامت اختیار کی اور موت تک وہیں رہے حتیٰ کہ ۵۱ھ میں واقدی کے بیان کے مطابق مقام السراۃ میں وفات پائی بعض نے سن وفات ۵۲ھ اور بعض نے ۵۶ھ بھی بیان کی۔

حضرت جعفر بن ابی سفیان بن الحارث بن المطلب..... فتح مکہ کے سال اپنے والد ماجد کے ہمراہ مکہ اور مدینہ کے درمیان آپ ﷺ سے ملاقات کے بعد مشرف باسلام ہوئے جب شروع میں آپ ﷺ نے انہیں واپس کیا تو ابو سفیان بن حارث نے قسم کھا کر کہا اگر آپ نے مجھے



اپنے پاس آنے کی اجازت نہ دی تو میں جعفر کا ہاتھ پکڑ کر سنگلاخ بیابان میں نکل جاؤں گا اور کسی کو معلوم نہیں ہوگا کہ میں کہاں ہوں جب رحمۃ العالمین ﷺ کو اس کی اطلاع ہوئی تو آپ کو اس پر رحم آگیا اور اسے اجازت مرحمت فرمادی چنانچہ ان دونوں نے اسلام قبول کر لیا اور نہایت اچھے مسلمان بن گئے اسلام لانے سے قبل ابوسفیان آپ ﷺ کو بہت زیادہ ایذا میں پہنچایا کرتے تھے اور آپ غزوہ حنین میں بھی شریک ہوئے اور اس روز ثابت قدم رہنے والوں میں آپ بھی تھے۔

حضرت حارثہ بن نعمان انصاری بخاری..... بدر، احد، خندق اور دوسرے معرکوں میں شریک رہے اور آپ کبار صحابہ میں سے تھے مروی ہے کہ آپ نے حضرت جبریل علیہ السلام کو رسول اللہ ﷺ کے ساتھ غزوہ خیبر کے بعد مقام مدینہ میں گفتگو کرتے ہوئے دیکھا نیز آپ نے بنی قریظہ کے دن جبریل علیہ السلام کو حضرت وحیہ کلبی رضی اللہ عنہ کی صورت میں دیکھا اور صحیح میں روایت ہے کہ آپ ﷺ نے ان کی قرأت جنت میں سنی۔ محمد بن سعد کا بیان ہے کہ عبد الرحمن بن یونس نے ہم سے بیان کیا ہے کہ محمد بن اسماعیل بن ابی فدیہ نے ہم سے بیان کیا کہ محمد بن عثمان نے اپنے باپ کے حوالے سے بیان کیا کہ حضرت حارثہ بن نعمان کی نظر ختم ہو گئی تھی اور آپ نے اپنے مصلیٰ اور حجرہ کے درمیان ایک رسی باندھ رکھی تھی اور جب کوئی مسکین آپ کے پاس آتا تو آپ اس سے کچھ کھجوریں لیتے اور اس رسی کو پکڑ کر اس مسکین کے ہاتھ میں کھجوریں رکھ دیتے اور آپ کے گھر والے آپ سے کہتے کہ ہم اس کو سنبھال لیں گے تو فرماتے کہ میں نے رسول اللہ ﷺ کو فرماتے سنا کہ مسکین کو ہاتھ دروازہ آگے کر کے دینا بری موت سے بچانا ہے۔

حضرت سعید بن زید بن عمرو نفیل الحارثی..... آپ عشرہ مبشرہ میں سے ہیں اور حضرت عمر بن خطاب رضی اللہ عنہ کے چچا زاد بھائی ہیں اور آپ کی ہمیشہ عاتکہ بنت زید حضرت عمر فاروق رضی اللہ عنہ کی اہلیہ تھی اور حضرت عمر رضی اللہ عنہ کی ہمیشہ حضرت فاطمہ بنت خطاب رضی اللہ عنہا کی اہلیہ مبارکہ ہیں۔ آپ نے اور آپ کی اہلیہ محترمہ بنت خطاب رضی اللہ عنہ نے حضرت عمر رضی اللہ عنہ سے پہلے اسلام قبول کیا اور دونوں نے ہجرت کی سعادت حاصل کی۔ آپ سادات صحابہ میں سے تھے۔

عروہ، زہری، موسیٰ بن عقبیٰ محمد بن اسحاق واقفی وغیرہ مورخین نے بیان کیا کہ آپ غزوہ بدر میں شریک نہیں تھے کیوں کہ آنحضرت ﷺ نے آپ کو اور طلحہ بن عبید اللہ رضی اللہ عنہ کو قریش کے حالات معلوم کرنے کے لئے اپنے آگے بھیجا تھا اور یہ دونوں ابھی تک واپس نہیں آئے تھے کہ آپ ﷺ غزوہ بدر سے فارغ ہو گئے اور حضور اکرم ﷺ نے مال غنیمت میں ان کا حصہ اور اجر مقرر فرمایا اور حضرت عمر رضی اللہ عنہ نے شوری کمپنی میں انہیں قرابت کی وجہ سے نامزد نہیں فرمایا کہ خلیفہ حضرت عمر رضی اللہ عنہ کی قرابت کی وجہ سے ان کی طرف داری نہ کی جائے اور انہیں خلیفہ بنا لیا جائے تو اس وجہ سے آپ کو ترک کر دیا گیا اور نہ آپ رضی اللہ عنہ عشرہ مبشرہ میں سے ہیں۔ جیسا کہ متعدد روایت اور احادیث صحیحہ سے ثابت ہے اور ان کے بعد آپ نے حصول امارت کی کوشش نہیں کی اور اسی حال میں رہے کہ کوفہ میں آپ کا انتقال ہو گیا۔ بعض کا قول ہے کہ آپ نے مدینہ میں وفات پائی اور یہی زیادہ صحیح رائج ہے۔

فلاس وغیرہ نے ذکر کیا ہے کہ آپ کا سن وفات ۵۱ھ ہے اور بعض دوسرے نے ۵۲ھ بیان کیا ہے۔ واللہ اعلم۔ آپ دراز قد گھنے بالوں والے تھے آپ کو حضرت سعد رضی اللہ عنہ نے غسل دیا اور آپ کو عقیق سے لوگوں کی گردنوں پر مدینہ لایا گیا اس وقت آپ کی عمر ستر سال سے کچھ زیر تھی۔

حضرت عبد اللہ بن امیس بن الجہنی ابو یحییٰ المدنی..... آپ اجلہ صحابہ میں سے ہیں آپ نے عقبہ میں شمولیت کی لیکن بدر میں شامل نہیں ہوئے اور اس کے بعد کے معرکوں میں شریک رہے آپ اور حضرت معاذ مل کر انصار کے بتوں کو توڑا کرتے تھے۔ آپ سے صحیح میں حدیث مروی ہے کہ لیلۃ القدر ۲۳ ویں شب کو ہوتی ہے آپ ہی کو رسول اللہ ﷺ نے خالد بن سفیان الہذلی کی طرف بھیجا جسے آپ نے عرنہ میں قتل کر دیا اور رسول اللہ ﷺ نے آپ کو اپنا عصا مبارک عطا فرمایا اور فرمایا میرے اور تمہارے درمیان جو تعلق ہے یہ عصا قیامت کے دن اس کی نشانی ہوگی۔ پس آپ نے عصا کے متعلق یہ حکم دیا کہ وہ آپ کے ساتھ ہی دفن کیا جائے چنانچہ آپ کے ساتھ اس عصا کو بھی دفن کیا گیا۔



ابن الجوزی کی تصریح کے مطابق آپ کا سن وفات ۵۱ھ ہے اور دیگر مورخین کا قول ہے کہ آپ نے ۵۴ھ میں وفات پائی اور بعض نے ۸۰ھ کا ذکر بھی کیا ہے۔ واللہ اعلم

حضرت ابوبکرؓ نفیع بن الحارث..... آپ کا نسب مبارکہ یہ ہے نفیع بن الحارث بن کلدہ عمرو بن علان بن ابی سلمہ جلیل القدر کبار صحابہ میں سے ہیں اور کہتے ہیں کہ آپ کا نام مسروح تھا اور آپ کو ابوبکرؓ کہنے کی وجہ یہ ہے کہ آپ طائف کے محاصرہ کے دن چرنی کے ذریعے سے فصیل سے اترے رسول اللہ ﷺ نے آپ کو اور ہر اس غلام کو جو اس روز بھاگ کر آپ ﷺ کے پاس گیا آزاد کر دیا آپ کی والدہ ماجدہ کا نام سمیہ تھا جو زیاد کی ماں ہے اور آپ کا بھائی زیاد حضرت مغیرہ رضی اللہ عنہ کے خلاف شہودزنا میں شامل تھا اور ان کے ساتھ ہبل بن معبد اور نافع بن الحارث بھی تھے جب زیاد نے شہادت میں دیر کی تو حضرت عمر رضی اللہ عنہ نے باقی تینوں کو کوڑے لگائے پھر ان سے توبہ کا مطالبہ کیا تو ابوبکرؓ کے سوا سب نے توبہ کر لی اور انہوں نے شہادت دینے کی ٹھان لی حضرت مغیرہ رضی اللہ عنہ نے کہا کہ اے امیر المومنین مجھے اس غلام سے نجات دیجئے حضرت عمر رضی اللہ عنہ نے اسے ڈانٹ کر کہا خاموش رہ اگر شہادت مکمل ہو جاتی تو میں پتھروں سے تجھے سنگسار کرتا حضرت ابوبکرؓ ان گواہوں سے بہتر تھے آپ فتنوں میں سے الگ رہنے والوں میں سے تھے اور آپ نے اسی سال وفات پائی اور بعض کے قول کے مطابق آپ کی وفات ایک سال قبل ہوئی اور آپ کی نماز جنازہ حضرت ابوبرزہ اسلمی نے پڑھائی اور یہ وہ صاحب ہیں کہ ان میں اور حضرت ابوبکرؓ میں آنحضرت ﷺ نے مواخات قائم کی تھی۔

اور اسی سال ام المومنین حضرت میمونہ بنت الحارث رضی اللہ عنہ نے وفات پائی اور آنحضرت ﷺ نے ان سے سن ۷ ہجری میں عمرۃ القضا کے موقع پر نکاح کیا۔ آپ کے بھانجے اور ام الفضل لبابہ بنت الحارث کے صاحبزادے حضرت ابن عباس رضی اللہ عنہ کا بیان ہے کہ آپ ﷺ نے حالت احرام میں حضرت میمونہ رضی اللہ عنہا سے نکاح کیا اور صحیح مسلم کی روایت میں حضرت میمونہ رضی اللہ عنہا سے ثابت ہے کہ دونوں حلال تھے اور اکثر اہل علم کے نزدیک حضرت میمونہ کا قول حضرت ابن عباس رضی اللہ عنہ کے قول پر مقدم ہے۔ ترمذی نے ابورافع سے روایت کی کہ اور یہ آپ دونوں کے درمیان سفیر تھے آپ دونوں حلال تھے کہتے ہیں کہ آپ کا اسم مبارکہ برۃ تھا رسول اللہ ﷺ نے آپ کا نام مبارک میمونہ تجویز فرمایا آپ نے اس سال مقام سرف میں وفات پائی جو مکہ اور مدینہ کے درمیان ہے اور اسی مقام پر سرور کائنات ﷺ نے آپ سے بنا فرمائی تھی۔ بعض نے سن وفات ۶۳ھ اور بعض نے ۶۶ھ بیان کی ہے۔ اور پہلا قول مشہور ہے اور آپ کے بھانجے ابن عباس رضی اللہ عنہ نے آپ کی نماز جنازہ پڑھائی۔

## ۵۲ھ کے واقعات

سن ہجری ۵۲ھ..... اس سال سفیان بن عوف نے بلاد روم سے جنگ کی اور وہیں موسم سرما گزرا اور وہیں انتقال ہوا اور اپنے بعد عبداللہ بن مسعدہ الفراری کو فوج کا امیر مقرر کیا اور بعض کے قول کے مطابق اس سال بلاد روم میں امیر جنگ بسر بن اطاة تھے اور ان کے ساتھ سفیان بن عوف بھی تھے۔

ابومعشر اور واقدی کے قول کے مطابق اس سال مدینہ کے نائب امیر حضرت سعید بن العاص نے لوگوں کو حج کرایا اور موسم گرما میں محمد بن عبداللہ ثقفی نے جنگ کی اور اس سال شہروں کے عمال وہی تھے جو پچھلے سال تھے۔

## اس سال وفات پانے والے اعیان

حضرت خالد بن زید بن کلیب، ابویوب انصاری الخزرجی..... آپ نے بدر، عقبہ اور تمام معرکوں میں شرکت کی سعادت



حاصل کی اور حرور یہ کے ساتھ جنگ میں حضرت علی رضی اللہ عنہ کے ساتھ شامل ہوئے جب حضور اکرم صلی اللہ علیہ وسلم مدینہ طیبہ تشریف لائے تو آپ ہی کے گھر میں ایک ماہ تک قیام فرمایا حتیٰ کہ مسجد اور اس کے ارد گرد آپ ﷺ کی رہائش گاہیں تعمیر ہو گئیں تو آپ ﷺ ان رہائش گاہوں میں منتقل ہو گئے اور حضرت ابویوب نے حضور اکرم ﷺ کو اپنے گھر کے نچلے حصے میں ٹھہرایا پھر بے ادبی سے بچنے کے لئے آپ نے حضور ﷺ سے اوپر منتقل ہونے کی درخواست کی کہ آپ ﷺ اوپر چلے جائیں اور آپ اور آپ کی اہلیہ نیچے رہیں گی تو حضور اکرم ﷺ نے آپ کی درخواست قبول فرمائی اور ہمیں ابن عباس رضی اللہ عنہ سے روایت ملی ہے کہ حضرت ابویوب انصاری رضی اللہ عنہ بصرہ میں آپ کے پاس آئے اور وہ ان دنوں بصرہ کے نائب گورنر تھے آپ ان کے خاطر اپنے گھر سے نکلے اور آپ کو وہیں ٹھہرایا اور جب آپ نے واپسی کا ارادہ فرمایا تو جو چیزیں بھی اس میں موجود تھیں آپ نے ان کے خاطر کر دیئے اور مزید تحائف اور بہت سے خدام بھی دیئے جن کی مالیت چالیس ہزار کی تھی اور مزید اکرام کے خاطر چالیس غلام دیئے کیوں کہ آپ نے آنحضرت ﷺ کو اپنے گھر میں ٹھہرایا تھا اور یہ آپ کا بہت بڑا شرف اور اعزاز ہے جب آپ کی اہلیہ محترمہ ام ایوب رضی اللہ عنہا نے آپ سے حضرت عائشہ صدیقہ رضی اللہ عنہا کے متعلق انو اہول کے بڑے میاں یافت کیا تو آپ نے ان سے فرمایا کہ کیا تم ام ایوب یہ کہہ رہی ہو جو لوگ کہتے ہیں تو انہوں نے قسم کھا کر کہا میں یہ نہیں کر رہی ہوں جو دوسرے کر رہے ہیں۔ آپ نے ان سے فرمایا کہ حضرت عائشہ رضی اللہ عنہا تجھ سے بہتر اور افضل ہیں اور ان کے بارے میں اللہ تعالیٰ نے یہ آیت نازل فرمائی۔

لولا اذ سمعتموه ظن المؤمنون والمؤمنات بانفسهم خيرا الاية

آپ کا انتقال اس سال قسطنطنیہ کی فصیل کے قریب بلاد روم میں ہوا اور بعض نے کہا کہ اس سے ایک سال پہلے اور بعض نے ایک سال بعد کا بھی ذکر کیا ہے۔ واللہ اعلم۔

اسی فوج میں یزید بن معاویہ بھی تھے ان کو آپ نے وصیت جاری کرنے والا مقرر کیا اور انہوں نے ہی آپ کی نماز جنازہ پڑھائی۔ امام احمد بن حنبل نے بیان کیا کہ عثمان نے ہمیں ہمام کے حوالے سے بیان کیا اور انہوں نے ابو عاصم کے حوالے سے انہوں نے اہلیان مکہ میں سے کسی آدمی کے حوالے سے بیان کیا کہ یزید بن معاویہ اس فوج کا امیر تھا جس میں شامل ہو کر ابویوب نے جنگ کی تھی یہ موت کے وقت آپ کے پاس آئے آپ نے ان سے فرمایا کہ جب میں مرجاؤں تو لوگوں کو میرا سلام کہنا اور انہیں بتانا کہ میں نے سرکارِ دو عالم ﷺ کو فرماتے ہوئے سنا کہ جو شخص مرجائے اور اللہ کے ساتھ کسی چیز کو شریک نہ ٹھہرائے تو اللہ تعالیٰ اسے جنت میں داخل فرمائے گا اور یہ بھی نصیحت کرنا کہ وہ مجھے حتی الامکان سرزمین روم سے دور تک لے جائیں جب حضرت ابویوب انصاری رضی اللہ عنہ کا انتقال ہوا تو انہوں نے ان کی وصیت لوگوں کو سنائی اور لوگوں نے ان کی بات مانی اور ان کے جنازہ کو لے گئے اور امام احمد بن حنبل نے بیان کیا ہے کہ اسود بن عامر نے ہم سے بیان کیا ہے کہ ابو بکر نے بحوالہ اعمش اور انہوں نے ابوطبیان کے حوالے سے بیان کیا کہ حضرت ابویوب رضی اللہ عنہ نے یزید بن معاویہ کے ساتھ مل کر جنگ کی۔

راوی کا بیان ہے کہ آپ نے فرمایا کہ جب میں مرجاؤں تو مجھے دشمن کی سرزمین میں لے جانا اور جہاں تم دشمن سے ملو وہیں مجھے اپنے پاؤں تلے دفن کر دینا۔ راوی مزید بیان کرتا ہے کہ پھر آپ نے فرمایا کہ رسول اللہ ﷺ کو فرماتے ہوئے سنا کہ جو شخص مرجائے اور اللہ کے ساتھ کسی چیز کو شریک نہیں کرتا ہو تو وہ جنت میں داخل ہوگا۔

اور احمد نے اسے ابن نمیر اور یعلیٰ بن عبید سے بحوالہ اعمش روایت کیا ہے کہ میں نے ابوطبیان کو سنا اور اس نے اس حدیث کو بیان کیا اور اس میں فرمایا میں ابھی تم سے ایک حدیث بیان کروں گا جسے میں نے رسول اللہ ﷺ سے سنا ہے اگر میری یہ حالت نہ ہوتی تو میں اسے تم سے بیان نہ کرتا میں نے رسول اللہ ﷺ کو فرماتے سنا ہے کہ جو شخص مرجائے اور وہ کسی چیز کو اللہ کا شریک نہ بناتا ہو وہ جنت میں جائے گا۔ اور امام احمد رضی اللہ عنہ فرماتے ہیں کہ ہمیں اسحاق بن عیسیٰ نے بیان کیا اور انہیں حضرت عمر بن عبد العزیز کے قاضی محمد بن قیس نے ابو حرمہ سے بحوالہ حضرت ابویوب انصاری رضی اللہ عنہ نے بیان کیا ہے کہ جب ان کی وفات کا وقت قریب آیا تو آپ نے فرمایا کہ میں نے تم سے ایک بات چھپائی ہے جسے میں نے رسول اللہ ﷺ سے سنا ہے کہ اگر تم گناہ نہ کرتے تو اللہ تعالیٰ ایسے لوگوں کو پیدا کرتا جو گناہ کرتے اور وہ انہیں بخش دیا کرتا۔

یہ حدیث اور اس سے پہلی حدیث کو دیکھتے ہوئے یزید بن معاویہ بہت سے قابل اعتراض افعال کا مرتکب ہوا ہے ہم عنقریب اس کا تذکرہ



کرنے والے ہیں۔ مشہور مورخین علامہ واقدی نے بیان کیا کہ حضرت ابویوب انصاری رضی اللہ عنہ نے سن ۵۲ھ میں رومیوں کی سرزمین میں وفات پائی اور قسطنطنیہ کے قریب مدفون ہیں جب روم میں قحط پڑتا تو وہ آپ کی قبر کے توسل سے بارش طلب کرتے ہیں اور بعض کا کہنا ہے کہ آپ کو قسطنطنیہ کی دیوار میں دفن کیا گیا ہے اور آپ کی قبر پر مزار اور مسجد ہے اور رومی اس کی تعظیم کرتے ہیں ابوذر عدی نے صراحت کی کہ آپ کا سن وفات ۵۵ھ ہے لیکن پہلا قول صحیح ہے۔ واللہ اعلم۔

ابوبکر بن خالد نے بیان کیا ہے کہ ہم سے الحارث بن ابی اسامہ نے بیان کیا کہ داؤد بن الحمر نے ہم سے بیان کیا ہے کہ وہ میسرہ بن عبد ربہ موسیٰ بن عبیدہ کے حوالے سے اور انہوں نے بحوالہ زہری عن عطاء بن یزید بیان کیا اور انہوں نے حضرت ابویوب انصاری رضی اللہ عنہ سے روایت کیا کہ آنحضرت ﷺ نے فرمایا کہ دو شخص مسجد کی طرف جاتے ہیں اور نماز پڑھتے ہیں ان دونوں میں سے ایک واپس آ جاتا ہے اور اس کی نماز دوسرے کی نماز سے زیادہ وزنی ہے اور دوسرا بھی واپس آ جاتا ہے اور اس کی نماز ذرہ برابر بھی نہیں ہوتی جب کہ وہ محارم الہی کے بارے میں دونوں سے زیادہ خوف کھانے والا اور نیکی کی طرف جلدی سے جانے کا زیادہ حریص ہے۔

حضرت ابویوب رضی اللہ عنہ سے روایت ہے کہ رسول اللہ ﷺ نے ایک شخص سے جس نے آپ سے مختصر بتانے کی گزارش کی فرمایا جب تم نماز پڑھو تو آخری نماز سمجھ کر پڑھو اور ایسی بات نہ کر جس سے تجھے معذرت کرنی پڑے اور جو کچھ لوگوں کے پاس ہے اس سے ناامیدی کی نیت کرے۔

اسی سال حضرت ابوموسیٰ عبداللہ بن قیس بن سلیم الاشعری رضی اللہ عنہ کی وفات بھی ہوئی آپ نے اپنے ملک میں اسلام قبول کیا اور خیبر کے سال حضرت جعفر اور ان کے اصحاب کے ساتھ آئے اور محمد بن اسحاق کا بیان ہے کہ آپ نے پہلے مکہ کی طرف ہجرت کی پھر یمن کی طرف لیکن یہ بات مشہور نہیں اور آنحضرت ﷺ نے حضرت معاذ کے ساتھ آپ کو یمن کا امیر مقرر کیا اور حضرت عمر رضی اللہ عنہ نے آپ کو بصرہ کا نائب مقرر فرمایا اور آپ نے تستر کو فتح کیا اور حضرت عمر رضی اللہ عنہ کے خطبہ جابیہ میں شامل ہوئے اور حضرت عثمان غنی رضی اللہ عنہ نے آپ کو کوفہ کا امیر مقرر کیا اور آپ حضرت علی رضی اللہ عنہ اور حضرت معاویہ کے درمیان ثالث تھے اور جب دونوں کی ملاقات ہوئی تو حضرت عمرو نے ابوموسیٰ کو دھوکہ دیا۔ آپ صحابہ کے قراء اور فقہاء میں سے تھے اور اپنے زمانہ میں سب صحابہ سے خوش الحان تھے۔

ابو عثمان الشہدی نے بیان کیا ہے کہ میں نے کسی بانسری، بربط اور گھنٹی کی آواز کو حضرت ابوموسیٰ اشعری رضی اللہ عنہ کی آواز سے اچھا نہیں پایا اور ایک روایت میں ہے کہ آل داؤد کے مزا میر میں سے مجھے یہ مزار عطا کیا گیا اور حضرت عمر رضی اللہ عنہ حضرت ابوموسیٰ رضی اللہ عنہ سے فرمایا کرتے تھے کہ اے ابوموسیٰ ہمیں ہمارا رب یاد دلاؤ تو آپ پڑھتے وہ سنتے۔ شعبی کے بیان کے مطابق حضرت عمر رضی اللہ عنہ نے اپنی وصیت میں لکھا کہ حضرت ابو موسیٰ رضی اللہ عنہ کے سوا میرے کسی عامل کو ایک سال سے زیادہ برقرار نہ رکھا جائے چنانچہ آپ چار سال برقرار رہے ابن الجوزی نے المنتظم میں لکھا کہ آپ نے مذکورہ سال میں وفات پائی اور بعض کا قول ہے کہ آپ کا سن وفات اس سے ایک سال پہلے ہے اور بعض نے ۴۲ھ بیان کیا ہے۔ اور بعض نے کچھ اور سن بیان کیا ہے۔ واللہ سبحانہ اعلم۔

جب تحکیم کے بعد آپ نے لوگوں سے علیحدگی اختیار کر لی تو آپ نے مکہ مکرمہ زادہا اللہ شرفا و عظمیٰ میں وفات پائی اور بعض نے کوفہ سے دو میل کے فاصلے پر مقام الثویہ کا بھی ذکر کیا آپ پستہ قامت، نحیف جسم اور بے ریش تھے آپ اس سال وفات ہونے والے صحابہ میں شامل ہیں۔ (ابن الجوزی)

حضرت عبداللہ بن مغفل المزنی..... آپ کثرت سے رونے والے تھے اور حضرت عمر رضی اللہ عنہ نے لوگوں کو سمجھانے کے لئے بصرہ کے دس آدمیوں کو بھیجا ان میں سے ایک آپ بھی تھے اور تستر کی فتح کے وقت مسلمانوں میں سب سے پہلے آپ اس میں داخل ہونے والے ہیں لیکن صحیح بات وہ ہے جسے امام بخاری نے بحوالہ مسدو بیان کیا ہے کہ آپ نے سن ۵۷ھ میں وفات پائی اور علامہ ابن البر نے آپ کی وفات سن ۶۰ھ بیان کی ہے اور بعض نے ۶۱ھ بیان کی ہے۔ واللہ اعلم۔

آپ سے روایت مروی ہے کہ آپ نے خواب میں دیکھا کہ قیامت برپا ہو گئی ہے اور وہاں ایک جگہ ہے جو اس تک پہنچے تو نجات پائے آپ



اس جگہ پہنچنے کی کوشش کرنے لگے تو آپ سے دریافت کیا گیا کہ آپ اس تک پہنچنا چاہتے ہیں حالاں کہ آپ کے پاس دنیاوی ساز و سامان بہت ہے آپ بیدار ہوئے تو اپنے خزانے کی طرف گئے جس میں بہت سا سونا پڑا ہوا تھا اور صبح سے پہلے ہی آپ نے اسے مسکینوں محتاجوں اور قرابت داروں میں تقسیم کر دیا۔

اسی سال ابو نجید عمران بن حصین بن عبید ابن خلف الخزاعی نے بھی وفات پائی آپ اور حضرت ابو ہریرہ رضی اللہ عنہ نے خیبر کے سال اسلام قبول کیا غزوات میں شریک ہوئے اور سادات صحابہ میں سے تھے عبداللہ بن عامر نے آپ کو بصرہ کا قاضی مقرر کیا تو آپ نے وہاں فیصلے بھی کئے پھر آپ نے اس عہدے سے استعفیٰ دیا جسے امیر نے قبول کر لیا اور وفات تک اسی حالت میں رہے حسن اور ابن سیریں بصری نے کہا کہ بصرہ میں ان سے بہتر سوار نہیں آیا اور آپ وہ شخصیت ہیں جسے ملائکہ سلام کیا کرتے تھے لیکن جب آپ نے اپنے آپ کو داغ دیا تو فرشتوں کا سلام کرنا منقطع ہو گیا پھر آپ کی وفات سے کچھ عرصہ پہلے دوبارہ آئے اور سلام کرنے لگے۔ رضی اللہ عنہ وعن ابیہ۔

ابو محمد کعب بن عجرۃ الانصاری المدنی..... آپ جلیل القدر صحابی ہیں اور آپ ہی کے بارے میں حج میں فدیہ کی آیت نازل ہوئی آپ نے اسی سال وفات پائی اور بعض کا قول ہے کہ آپ کا سن وفات اس سے گزشتہ سال ہے آپ نے ۷۵ یا ۷۶ سال کی عمر میں وفات پائی۔

حضرت معاویہ بن خدیج..... آپ کا نامہ مبارک معاویہ بن خدیج بن جفہ بن قتیہ الکندی الخولانی المصری ہے اکثر مورخین کے قول کے مطابق آپ صحابی ہیں اور علامہ ابن حبان نے ثقہ تابعین میں آپ کا ذکر کیا ہے لیکن پہلا قول درست ہے آپ فتح مصر میں شریک رہے اور آپ ہی حضرت عمر فاروق رضی اللہ عنہ کے پاس اسکندریہ کی فتح کی بشارت لے کر آئے تھے اور حضرت عبداللہ بن سعد بن ابی سرح کے ساتھ بربر یوں سے جنگ کرنے میں شریک رہے اور اس روز آپ کی آنکھ شہید ہوئی۔ بلاد مغرب کی بہت سی جنگوں کو اس کے سپرد کیا گیا اور حضرت علی رضی اللہ عنہ کے زمانہ خلافت میں آپ مصر میں عثمانی تھے اور آپ نے پوری طرح حضرت علی کی بیعت نہیں کی اور جب امیر معاویہ رضی اللہ عنہ نے مصر پر قبضہ کیا تو آپ نے ان کا اکرام کیا پھر حضرت عبداللہ بن عمرو بن العاص کے بعد آپ مصر کے نائب مقرر ہوئے حضرت عبداللہ بن عمرو نے اپنے والد کے بعد دو سال تک مصر کی نیابت کی پھر امیر معاویہ رضی اللہ عنہ نے انہیں معزول کر کے معاویہ بن خدیج کو نائب مقرر کیا اور اس کے بعد مصر ہی میں رہے حتیٰ کہ اسی سال آپ نے وفات پائی۔

حضرت ابو بردہ ہانی بن نيار البلوی..... آپ حضرت براء بن عازب کے ماموں ہیں آپ کو بکری کے بچوں کو ذبح کرنے اور قربانی کے گوشت کو الگ الگ کرنے کے لئے خاص کیا گیا تھا۔ آپ بیعت عقبہ، غزوہ بدر میں شریک رہے اور فتح مکہ کے روز بنو حارثہ کا جھنڈا آپ کے ہاتھ میں تھا۔ رضی اللہ تعالیٰ عنہم اجمعین۔

### ۵۳ھ کے واقعات

آغاز سن ۵۳ھ..... اسی سال عبدالرحمن بن ام الحکم نے بلاد روم سے جنگ کی اور وہیں موسم سرما کے دن گزارے اور اسی سال مسلمانوں نے جنادہ امیہ کی سرکردگی میں جزیرہ رودس فتح کیا اور مسلمانوں کے ایک دستے نے پڑاؤ ڈالا جو کفار پر بڑے سخت تھے اور سمندر میں ان سے الجھتے اور ان کے راستوں کو روکتے۔ حضرت معاویہ رضی اللہ عنہ انہیں رسد اور بہت سے عطیات دیتے تھے جن میں ضروریات زندگی کی اشیاء کے علاوہ چوپائے اور خزانے بھی تھے۔ اور یہ سمندر پر ان کے نگہبان رہتے تھے جو انہیں دشمن کی آمد اور ان کی چال بازیوں کی خبر دیتے تھے اور یہ مسلسل اسی طرح رہے کہ یزید بن معاویہ اپنے والد کے بعد امیر مقرر ہوئے تو اس نے انہیں اس جزیرے سے ہٹا دیا اس جزیرے میں مسلمانوں کے بہت سے اموال اور کھیت تھے۔



ابومعشر اور واقدی کے قول کے مطابق اس سال گورنر مدینہ منورہ حضرت سعید بن العاص نے لوگوں کو حج کرایا اور اس سال جبلہ بن الازہم الغسانی نے وفات پائی جن کا تذکرہ ان کے سوانح کے آخر میں ہم انشاء اللہ ذکر کریں گے۔

اسی سال حضرت ربیع بن زیاد الحارثی نے وفات پائی جن کے صحابی ہونے میں اختلاف ہے آپ خراسان پر زیاد کے نائب تھے آپ کے سامنے ابن حجر بن عدی کا تذکرہ ہوا تو آپ لا حاجۃ الی ذکرہ نے ان پر اظہار افسوس کیا اور فرمایا خدا کی قسم اگر عرب اس کے لئے جوش میں آجائے تو اسے باندھ کر بے دردی سے قتل نہیں کیا جاتا لیکن عرب اس کے قتل پر مطمئن ہو گئے اور رسوا ہو گئے پھر جمعہ کے دن برسر منبر اللہ سے موت کی دعا کی تو دوسرے جمعہ سے پہلے ہی آپ کا انتقال ہوا۔ اور آپ نے اپنی عملداری پر اپنے بیٹے عبداللہ بن ربیع کو نائب مقرر کیا اور زیاد نے اسے اس پر برقرار رکھا اور اس کے دو مہینے بعد ان کا انتقال ہوا اور اس نے خراسان پر ان کی عملداری کے لئے خلید بن عبداللہ الحنفی کو مقرر کیا اور زیاد نے اسے بھی برقرار رکھا۔

حضرت رویف بن ثابت..... جلیل القدر صحابی ہیں اور فتح مکہ میں شریک ہوئے بلاد مغرب میں آپ نے شاندار کارنامے دکھائے اور نائب مصر مسلمہ بن مخلد کی جانب سے والی ہونے کی حالت میں برقہ میں وفات پائی۔

اسی سال رمضان میں زیاد بن ابوسفیان جسے والدہ کی طرف منسوب کرتے ہوئے زیاد بن سمیہ بھی کہا جاتا ہے نے طاعون کی وجہ سے وفات پائی اور اس کا باعث یہ ہوا کہ اس نے امیر معاویہ رضی اللہ عنہ کو خط لکھا کہ میں نے اپنے ہاتھیں ہاتھ سے عراق کو آپ کے کنٹرول میں کر دیا ہے اور میرا دایاں ہاتھ فارغ ہے آپ اس بارے میں میرا خیال رکھیں۔ ان باتوں سے وہ یہ پیشکش کر رہا تھا کہ امیر معاویہ رضی اللہ عنہ اسے حجاز مقدس کا والی اور نائب بنائے جب اہل حجاز کو اس بات کی اطلاع ہوئی تو انہوں نے حضرت عبداللہ بن عمر رضی اللہ عنہ سے شکایت کی اور اپنے اوپر زیاد کی گورنری سے خوف زدہ ہوئے کہ زیاد اہل عراق کی طرح ان پر بھی ظلم و جور کرے گا تو حضرت عبداللہ بن عمر رضی اللہ عنہ اٹھ کھڑے ہوئے قبلہ کی طرف رخ کر کے زیاد کو بد عادی اور لوگوں نے آمین کہا جس کے نتیجے میں عراق ہی میں زیاد کے ہاتھ میں طاعون ہو گیا جس سے یہ انتہائی تنگ دل ہوا اس نے قاضی شریح رحمۃ اللہ علیہ سے اپنے ہاتھ کاٹنے کے بارے میں مشورہ کیا تو انہوں نے منع فرمایا اور اپنی رائے ظاہر کرتے ہوئے فرمایا کہ اگر تیری موت میں وسعت نہیں تو تو اللہ تعالیٰ سے ایسے ہاتھ کٹے ہوؤں کی حالت میں ملے گا جسے تو نے ملاقات کے خوف سے کاٹا تھا اور اگر تیری زندگی باقی ہے تو تو پھر تو لوگوں میں ہاتھ کٹے ہونے کی حالت میں رہے گا اور تیرے اہل و عیال کو اس کی وجہ سے عار دلائی جائے گی تو زیاد نے یہ سن کر اپنا ارادہ ملتوی کر دیا بعد میں لوگوں نے قاضی شریح کو سخت سست کہا اور کہنے لگے کہ تو نے اس کو ہاتھ کاٹنے سے کیوں روکا تو اس پر قاضی شریح نے سرکارِ دو عالم ﷺ کی حدیث سنائی آپ ﷺ نے فرمایا کہ جس سے مشورہ لیا جائے وہ امین ہوتا ہے اور بیان کیا جاتا ہے کہ زیاد کہنے لگا کہ میں اور طاعون ایک بستر پر کیسے سو سکتے ہیں؟ چنانچہ اس نے اپنے ہاتھ کو کاٹنے کا پختہ ارادہ کر لیا اور لوہا اور داغنے والا آلہ لایا گیا تو ڈر کے مارے اس نے اپنا ارادہ ملتوی کر دیا۔

کہتے ہیں کہ اس نے ڈیڑھ سو کے قریب ڈاکٹروں کو اس گرمی کے علاج کے لئے جمع کیا جو گرمی اسے لاحق تھی (یعنی جزام کی گرمی وغیرہ) ان معالجین میں سے تین کسری بن ہرمز کے معالج خصوصی تھے مگر وہ حتمی فیصلے اور تقدیر میں لکھی ہوئی بات کو رد نہ کر سکے اور اس سال تین رمضان کو موت ہو گئی۔ اس نے پانچ سال تک عراق میں امارت سنبھالی اور کوفہ کے باہر مقام رثوبہ میں مدفون ہوئے اور جب اس کی موت کی خبر حضرت عبداللہ بن عمر رضی اللہ عنہ کو پہنچی تو آپ نے فرمایا کہ اے ابن سمیہ میں بھی تیری طرف آ رہا ہوں نہ دنیا تیرے لئے باقی رہے اور نہ آخرت تو نے حاصل کی۔

ابوبکر بن ابی الدنیا نے بیان کیا ہے کہ میرے والد نے بحوالہ ہشام بن محمد مجھ سے بیان کیا ابوالمقدم بن ثعلبہ انصاری نے اپنی ماں سے بحوالہ عن عائشہ عن ابیہا عبدالرحمن بن السائب انصاری نے مجھ سے بیان کیا کہ زیاد نے اہل کوفہ کو جمع کیا اور ان سے مسجد، صحن اور محل بھر گیا تا کہ ان کے سامنے حضرت علی رضی اللہ عنہ سے برات کا اظہار کرے۔ عبدالرحمن کا بیان ہے کہ میں اپنے انصاری دوستوں کے ساتھ تھا اور لوگ اس معاملے کی وجہ سے



بڑی الجھن اور تنگی میں تھے۔

راوی کہتا ہے کہ مجھے کچھ اونگھ آگئی اور میں نے اونٹ کی گردن کی طرح ایک طویل گردن والی چیز کو آتے دیکھا جس کی پلکیں لمبی اور ہونٹ لٹکے ہوئے تھے تو میں نے اس سے پوچھا کہ تم کون ہو؟ تو اس نے کہا کہ میں لمبی گردن والا نقاد ہوں مجھے اس محل کے مالک کی طرف بھیجا گیا ہے۔ میں گھبرا کر اٹھا اور میں نے اپنے ساتھیوں سے پوچھا کہ جو چیز میں نے دیکھی اور انہوں نے بھی دیکھی تو انہوں نے کہا کہ نہیں ہم نے کچھ بھی نہیں دیکھا تو میں نے انہیں بتا دیا کہ یہ معاملہ پیش آیا ہے اتنے میں ہمارے پاس محل سے ایک آدمی آیا اور ہم سے کہا کہ امیر کہتا ہے میرے پاس سے واپس چلے جاؤ مجھے تمہاری ضرورت نہیں اور اچانک اسے طاعون ہو گیا ابن ابی الدنیا نے بیان کیا ہے کہ جب زیاد کو فد کا امیر بنا تو اس نے کوفہ کے سب سے بڑے عبادت گزار کے بارے میں دریافت کیا تو اسے ابوالمغیرہ حمیری کے بارے میں بتایا گیا زیاد نے اس کے پاس آ کر کہا تم اپنے گھر ہی میں رہو تم اس سے باہر مت نکلو اور تم جس قدر مال چاہو میں تمہیں دوں گا اس (ابوالمغیرہ) نے کہا کہ اگر تم مجھے زمین کی بادشاہت بھی دیدو تو میں نماز باجماعت کے لئے ضرور جاؤں گا زیاد نے کہا کہ نماز کی پابندی کرو لیکن کوئی بات نہ کرو تو اس نے کہا کہ میں امر بالمعروف و نہی عن المنکر کو نہیں چھوڑ سکتا۔ تو زیاد نے اسے قتل کرنے کا حکم دیا جناحہ اسے قتل کر دیا گیا جب زیاد کی وفات کا وقت قریب آیا تو اس کے بیٹے نے اس سے کہا اے ابا جان میں نے آپ کے لئے سانھ کپڑے تیار کیئے ہیں جن میں آپ کو کفن دوں گا اس نے بیٹے سے کہا کہ بیٹے تیرے باپ کے پاس وہ چیز آگئی ہے یا تو اسے اس لباس سے بہتر لباس ملے گا یا اس کا لباس جلدی سے چھین لیا جائے گا اور یہ انتہائی غریب بات ہے۔

حضرت صعصعہ بن ناجیہ..... آپ کا نسب نامہ صعصعہ بن ناجیہ بن عفان بن محمد بن سفیان بن مجاشع بن دارم ہے زمانہ جاہلیت اور اسلام میں سردار تھے کہا جاتا ہے کہ آپ نے زمانہ جاہلیت میں تین سو ساٹھ درگور لڑکیوں کو زندہ کیا بعض نے چار سو اور بعض نے چھیا نوے کی تعداد بیان کی ہے جب آپ مشرف باسلام ہوئے تو رسول اللہ ﷺ نے آپ کو فرمایا ”اس کا اجر تجھے یہ ملا کہ اللہ تعالیٰ نے آپ پر اسلام کا انعام فرمایا“ ان کے متعلق انہیں سے روایت ہے کہ آپ لڑکوں لڑکیوں کو بچانے والے پہلے شخص ہیں ایک مرتبہ آپ اپنی دو بد کی اونٹنیوں کی تلاش میں نکلے۔ آپ بیان کرتے ہیں کہ اسی دوران میں رات کو چل رہا تھا کہ میں نے ایک آگ دیکھی جو اک دفعہ روشن ہو جاتی اور دوسری دفعہ بجھ جاتی اور مجھے اس کی طرف جانے کا راستہ نہیں ملتا تو میں نے اللہ تعالیٰ سے دعا کی اے اللہ محض اپنے احسان و فضل سے مجھے اس تک پہنچا دے اگر میں نے آگ والوں پر ظلم ہوتے پایا تو ان سے ظلم کو دور کروں گا۔

میں آگ تک پہنچا تو دیکھا کہ ایک عمر رسیدہ شیخ آگ جلا رہا ہے اور اس کے پاس عورتیں جمع ہیں میں نے ان عورتوں سے کہا کہ تم کون ہو انہوں نے کہا کہ اس عورت نے ہمیں تین دن سے روک رکھا ہے نا آزاد ہوئی ہے اور نہ ہی چھوٹی ہے گھر کے مالک شیخ نے مجھ سے میرا حال دریافت کیا تو میں نے کہا میں اپنی دو بد کی اونٹنیوں کو تلاش کر رہا ہوں تو اس نے کہا کیا تم نے انہیں پالیا وہ ہمارے اونٹوں میں ہیں آپ کے بیان کے مطابق آپ نے وہاں قیام فرمایا اور تھوڑی ہی دیر ہوئی تھی عورتوں نے کہا کہ اس عورت نے بچہ جنا ہے شیخ نے کہا کہ اگر بچہ زہرے تو سفر کرتے رہو اور اگر مادہ ہے تو مجھے اس کی آواز نہ سنانا میں نے کہا تم اپنے بچے کو کیوں قتل کرتے ہو حالاں کہ اس کا رزق اللہ کے ذمہ ہے؟ اس نے کہا مجھے اس کی ضرورت نہیں ہے میں نے کہا میں اسے تجھے فد یہ دے کر چھٹکارا دوں گا تو شیخ نے کہا کتنے میں، میں نے کہا اپنی ایک ونٹی کے عوض شیخ نے کہا نہیں تو میں نے کہا دو اونٹنیوں کے بدلہ میں اس نے کہا کہ اگر ان کے ساتھ یہ خوش رنگ اور جوان اونٹ دے دے تو میں نے قبول کر لیا اور شرط لگائی کہ مجھے اپنے گھر پہنچنے سے اس نے کہا بہت اچھا تجھے پہنچا دیتا ہوں جب میں ان کے ہاں سے نکلا تو میں نے دیکھا کہ جو کام میں نے اللہ کی توفیق سے کیا تھا اس کے ذریعے اس نے مجھ سے بھلائی کی اور اس کی طرف میری رہنمائی کی اور میں نے اللہ تعالیٰ کے لئے یہ شرط کر لی کہ جو بھی درگور لڑکی مجھے ملے گی میں اسے اسی طرح فد یہ دے کر چھڑاؤں گا جس طرح میں نے اسے چھڑایا ہے آپ بیان کرتے ہیں کہ اسلام کے آنے سے پہلے میں نے چھیا نوے درگور لڑکیوں کے بچایا اور اسلام کے بعد قرآن میں مسلمان پر اس کی تحریم نازل ہوئی۔



## اس سال وفات پانے والے مشاہیر

جبلہ بن الاسہم الغسانی..... عرب عیسائیوں کا بادشاہ جبلہ بن الاسہم بن الحارث بن ابی الشمر اس کا نام الممذر بن الحارث تھا اور بالیوں والی ماریہ کا بیٹا تھا اور ثعلبہ بن عمر بن جفنہ اس کا باپ تھا اس کا نام کعب بن ابو عامر بن حارثہ بن امری القیس تھا اور ماریہ، ارقم بن ثعلبہ بن عمرو بن جفنہ کی بیٹی تھی اور اس کے نسب کے بارے میں اس کے علاوہ اور کچھ بھی بیان کیا جاتا ہے اس کی کنیت الممذر الغسانی الجفنی تھی اور یہ غسان کا بادشاہ تھا اور یہ ہرقل کے زمانہ میں عرب کے نصاریٰ تھے اور یہ انصاری کے چچا اوس بن خزرج کی اولاد ہیں جبلہ غسان کا آخری بادشاہ تھا۔

آنحضرت ﷺ نے شجاع بن وہب کے ہاتھ اسے اسلام کی دعوت دیتے ہوئے خط لکھا تو یہ مسلمان ہو گیا اور اپنے اسلام کے متعلق آنحضرت ﷺ کو مطلع فرمایا ابن عساکر نے کہا کہ یہ کبھی اسلام نہیں لایا اور ایسی ہی تصریح واحدی اور سعید بن عبدالعزیز نے بھی کی ہے اور واقدی نے کہا کہ یہ عمر فاروق رضی اللہ عنہ کے زمانہ میں جنگ یرموک میں رومیوں کے ساتھ شریک تھا پھر اس کے بعد زمانہ خلافت عمر رضی اللہ عنہ میں اسلام قبول کیا پھر اتفاقاً یہ ہوا کہ اس نے قبیلہ مزین کے آدمی کی چادر روندی تو اس نے اسے طمانچہ مارا تو جبلہ کے ساتھی اسے ابو عبیدہ کے پاس پکڑ کر لائے اور کہا کہ اس آدمی نے جبلہ کو تھپڑ مارا ہے تو ابو عبیدہ نے کہا کہ جبلہ بھی اسے تھپڑ مار دے تو اس کے ساتھیوں نے کہا کیا اسے قتل نہیں کیا جائے؟ ابو عبیدہ نے کہا نہیں تو انہوں نے کہا کہ چلو اس کے ہاتھ ہی کاٹ ڈالیں تو اس پر ابو عبیدہ نے کہا کہ نہیں اللہ تعالیٰ نے قصاص کا حکم دیا ہے۔ تو جبلہ نے کہا کہ تو میرا چہرہ اس مازنی جو مدینہ کے مضافات سے آیا ہے کہ چہرے سے بدلہ ہوا نہیں دیکھتے؟ یہ تو بہت برا مذہب ہے پھر یہ کم بخت نصرانی ہو گیا اور اپنے وطن روم چلا گیا۔

جب اس کی خبر حضرت عمر رضی اللہ عنہ کو پہنچی تو ان پر بڑا شاق گزرا اور حسان سے فرمایا کہ تیرا دوست جبلہ اسلام سے مرتد ہو گیا ہے تو حسان نے انا لله وانا اليه راجعون کہا پھر پوچھا کہ کیوں اور کیسے؟ تو حضرت عمر رضی اللہ عنہ نے کہا کہ اس کو ایک مذنی نے تھپڑ مارا تھا۔ یہ سن کر حضرت حسان نے کہا، اسے اس کا حق ہے۔ یہ سن کر حضرت عمر رضی اللہ عنہ نے حضرت حسان کو ایک کوڑا مارا زجر اور تو بیٹھا۔ اور اسے واقدی نے بحوالہ معمر بن الزہری عن عبید اللہ بن عبد اللہ عن ابن عباس نے بیان کیا کہ اس کی اسناد صحابہ کی جماعت تک پہنچائی اور یہی قول دیگر اقوال سے زیادہ مشہور ہے لیکن ابن الکلبی وغیرہ نے بیان کیا کہ جب حضرت عمر رضی اللہ عنہ کو اس کے اسلام کی خبر پہنچی تو بہت خوش ہوئے پھر اسے مدینہ منورہ آنے کی دعوت دی اور کہا جاتا ہے کہ جبلہ نے خود عمر فاروق رضی اللہ عنہ سے مدینہ آنے کی اجازت مانگی تو حضرت عمر رضی اللہ عنہ نے اس کو اجازت دیدی اور یہ اپنی قوم کے پانچ سویا ڈیڑھ سو سواروں کے ساتھ آیا اور اسے حضرت عمر رضی اللہ عنہ کے تحائف بھی ملے اور مدینہ پہنچنے سے پہلے کئی مرتبہ اس نے پڑاؤ ڈالا اور اس کے داخل ہونے کا دن عظیم دن تھا اس نے اپنے شہسوار کو سونے اور چاندی کے ہار پہنار کھے تھے اور خود موتیوں اور جواہر سے سجا ہوا تاج پہن رکھا تھا جس پر اس کی دادی ماریہ کی بالی بھی تھی اور مدینہ کے باشندے مرد اور عورت اسے دیکھنے کے لئے آئے تھے جب اس نے حضرت عمر رضی اللہ عنہ کو سلام کیا تو انہوں نے خوش آمدید کہا اور اپنے قریب بٹھا دیا۔

اسی سال حضرت عمر رضی اللہ عنہ کے ہمراہ حج میں شریک ہوا دوران طواف بنی فزارہ کے آدمی کا پاؤں اس کی ازار پر پڑا جس سے وہ اتر گیا تو جبلہ نے اس پر ہاتھ اٹھایا اور اس آدمی کی ناک توڑ دی اور بعض نے کہا کہ اس کی آنکھ پھوڑ دی تو اس نے جبلہ کے خلاف دربار فاروق اعظم رضی اللہ عنہ میں بنی فزارہ کے بہت سے لوگوں کے ساتھ مل کر شکایت کی حضرت عمر رضی اللہ عنہ نے اسے بلایا تو جبلہ نے اعتراف کر لیا تو حضرت عمر رضی اللہ عنہ نے اسے فرمایا کہ میں تم سے اس کا بدلہ لوں گا تو اس نے کہا کہ یہ کیسے ہو سکتا ہے میں بادشاہ ہوں اور یہ ایک بازاری آدمی ہے؟ تو حضرت عمر رضی اللہ عنہ نے فرمایا کہ اسلام نے تجھے اور اسے برابر کا درجہ دیا اور تجھے سوائے تقویٰ کے اور کوئی فضیلت نہیں تو جبلہ نے کہا کہ میں خیال کرتا تھا کہ میں اسلام میں جاہلیت کے زمانہ سے معزز و مکرم ہوں گا فاروق اعظم رضی اللہ عنہ نے فرمایا کہ چھوڑ ان باتوں کو اور اسے بدلہ



دیدے اگر تو اسے راضی نہ کر سکے تو اس نے کہا کہ اب میں دوبارہ نصرانی ہوتا ہوں تو فاروق اعظم رضی اللہ عنہ نے فرمایا کہ اگر تو نصرانی ہوگا تو تیری گردن اڑا دوں گا جب جبلہ نے حد دیکھی تو کہا میں اس رات اپنے معاملہ میں سوچتا ہوں اور حضرت عمر رضی اللہ عنہ کے پاس سے چل دیا جب رات شدید تاریک ہوئی تو یہ اپنی قوم اور تابعین کے ساتھ شام کی طرف روانہ ہوا بعد ازاں بلاد روم میں داخل ہوا اور قسطنطنیہ میں ہرقل کے پاس گیا ہرقل نے اسے مرحبا کہا اور اسے بہت سے شہر سپرد کئے اور اس کے لئے بہت ساعطیہ جاری کیا اور بہت سے خوبصورت تحائف بھی دیئے اور اپنے خاص ہمنشینوں میں اسے بنایا۔ اور یہ اس کے ہاں بڑی مدت ٹھہرا رہا۔ پھر حضرت عمر رضی اللہ عنہ نے جثامہ بن مساحق الکلتانی کے ہاتھ ہرقل کو ایک خط روانہ کیا جب حضرت عمر رضی اللہ عنہ کا خط ہرقل کے پاس پہنچا تو ہرقل نے اس اپنی سے کہا کہ تم اپنے چچا زاد بھائی جبلہ سے ملو تو اس نے کہا نہیں تو اس نے کہا کہ اس سے مل لو۔

راوی بیان کرتا ہے کہ جبلہ کے ہاں رقص و سرور حسیناؤں اور خوبصورت لونڈیوں کا اجتماع تھا اور لباس پوشاک بھی ساتھ تھے اور پینے پلانے کا دور چل رہا تھا اور یہ دارالسلام کے مقابلہ میں اس دارالسرور سے بہت خوش تھا ذکر کیا جاتا ہے کہ اسے اسلام کی طرف بلایا گیا اور شام کی طرف آنے کو کہا تو اس نے کہا کہ مرتد ہونے کے بعد میرا اسلام قبول ہوگا تو اس نے کہا کہ ہاں کیوں کہ اشعث بن قیس مرتد ہو گیا تھا اور مسلمانوں سے اس نے قتال بھی کیا لیکن جب حق کی طرف لوٹا تو صدیق اکبر رضی اللہ عنہ نے اسے قبول کیا اور اپنی بہن ام فردہ سے اس کی شادی کی۔

راوی کہتا ہے کہ اسے کھانے اور پینے کی کوئی فکر نہ رہی اور اسے شراب دی گئی لیکن اس نے انکار کیا اور جبلہ نے خوب شراب پی اور مست ہو گیا پھر گانے والی لونڈیوں سے گانے کو کہا تو انہوں نے ڈھولک کی تھاپ پر حضرت حسان رضی اللہ عنہ کے اشعار سنائے جن میں انہوں نے غسانی عزاؤں کی مدح سراہی کی تھی اور جبلہ کے والد کی اس زندگی کے بارے میں اشعار ہیں۔ جن کا ترجمہ یہ ہے۔

- (۱)..... اس گروہ کا کیا کہنا جس کے ساتھ میں نے پہلے زمانہ میں مقام جلق میں شراب نوشی کی۔
- (۲)..... جفنہ کی اولاد اپنے باپ کی قبر کے ارد گرد کھڑی ہے جو ماریہ کے صاحب فضل و کرم بیٹے کی قبر ہے۔
- (۳)..... اور جو مصیبت کا مارا ان کے پاس آتا ہے تو یہ اسے صبح و شام خالص خوشگوار شراب پلاتے ہیں۔
- (۴)..... سفید چہرے والے ہیں ان کا حسب نسب شریف ہے اور پہلے طریق سے وہ بلند ہمت ہے۔
- (۵)..... وہ آتے ہیں تو ان کے کتے نہیں بھونکتے اور آنے والوں کے متعلق پوچھتے نہیں۔

راوی کا بیان ہے کہ اسے ان گلوکاراؤں کے گانے نے حیران کر دیا پھر اس نے کہا کہ یہ ہمارے اور ہماری حکومت کے متعلق حسان بن ثابت کے اشعار ہیں پھر اس نے مجھے کہا کہ اس کا کیا حال ہے! میں نے کہا میں نے اسے اندھا شیخ کبیر ہونے کی حالت میں چھوڑا ہے پھر اس نے لونڈیوں سے کہا کہ مجھے خوش کرو تو انہوں نے حضرت حسان کے یہ اشعار سنائے۔

- (۱)..... مقام مغان پر یرموک کے بالائی علاقے اور حمان کے درمیان کس کے گھر ویران ہو گئے ہیں۔
- (۲)..... دوانی کے محلات کے لئے بلاس دار یہ اور اسکا کی بستیاں خالی ہو گئی ہیں۔
- (۳)..... جاسم کا صحرا اور صفر کی وادیاں قبائل اور بہترین اونٹوں کے رہنے کی جگہ ہیں۔
- (۴)..... اور یہ انیس اور حلوک کے بعد عزیز کا عظیم ستونوں والا گھر ہے۔
- (۵)..... ان گھروں میں مسیح پادریوں اور راہبوں کی دعائیں ہیں۔
- (۶)..... یہ زمانہ میں آل جفنہ کی رہائش گاہ ہے جسے زمانہ کے حوادث نے مٹا دیا۔
- (۷)..... مجھے وہاں صاحب مرتبہ کے حق نے تاج والے کے پاس میری نشست اور جگہ دکھائی ہے۔
- (۸)..... ان کی ماں انہیں گم کر دے اور اس نے انہیں اسی روز کھو دیا تھا جب وہ حارث حولانی کے ہاں اترے تھے۔
- (۹)..... عید فصیح نے ہمیں آیا اور لڑکیاں جلدی سے مرجان کے ہار بنا رہی ہیں۔

پھر اس نے کہا کہ یہ ابن الفرید حسان بن ثابت نے ہمارے ہماری حکومت اور ہمارے گھروں کے متعلق اشعار کہے ہیں جو غوطہ و دمشق کے



اطراف میں پائے جاتے ہیں۔

راوی کہتا ہے کہ پھر وہ کچھ دیر خاموش رہا پھر اس نے لونڈیوں سے کہا مجھے رلاؤ تو انہوں نے اپنی سارنگیاں نیچے کر لیں اور اپنے سر جھکائے اور اشعار سنانا شروع کر لیا۔

(۱)..... تھپڑ کے مار سے اشرف نصرانی بن گئے اگر تو صبر کرتا تو اس میں کوئی نقصان نہیں تھا۔

(۲)..... مجھے اس جھگڑے اور نخوت نے گھیر لیا اور میں نے وہاں صحیح آنکھ کو کافی آنکھ کے بدلہ بیچا۔

(۳)..... کاش میری ماں مجھے نہ جنتی اور کاش میں حضرت عمر کے قول کی طرف لوٹ جاتا۔

(۴)..... اے کاش میں جنگل میں اونٹ چراتا اور ربیعہ اور مضر میں قید ہوتا۔

(۵)..... اے کاش میری ملک شام میں معمولی سی معیشت ہوتی اور میں سمع اور بصر ضائع کرنے والی اپنی قوم کو بٹھاتا۔

(۶)..... دین تو وہ ہے جسے انہوں نے شریعت کے بیان کے باعث قبول کیا اور وہ بڑی بڑی مکڑیوں کو برداشت کر لیتا ہے

راوی کہتا ہے کہ وہ اپنے ہاتھ چہرہ پر رکھ کر خوب رویا یہاں تک کہ آنسوؤں سے اس کی داڑھی تر ہو گئی اور میں بھی اس کے ساتھ رویا پھر اس نے پانچ سو دینار پر قلی منگوائے اور کہا کہ انہیں لے کر حسان بن ثابت کو پہنچا دو۔ اور دوسری بار دینار منگوا کر کہنے لگا کہ یہ تیرے واسطے ہیں میں نے معذرت کی اور کہا کہ مجھے اس کی ضرورت نہیں میں تجھ سے کوئی چیز قبول نہیں کروں گا، تو اسلام سے مرتد ہو چکا ہے کہتے ہیں کہ اس نے حسان کے دیناروں میں وہ دینار ڈال دیئے اور ایک ایک ہزار ہرقلی کو دینار بھیجے پھر اس نے ان سے کہا کہ میری طرف سے حضرت عمر رضی اللہ عنہ اور دیگر مسلمانوں کو سلام پہنچا دینا جب میں حضرت عمر رضی اللہ عنہ کے پاس پہنچا اور اس کے حالات سے آگاہ کیا تو حضرت عمر رضی اللہ عنہ نے فرمایا کہ تو نے اسے شراب پیتے دیکھا ہے؟ میں نے کہا ہاں تو حضرت عمر رضی اللہ عنہ نے فرمایا کہ اللہ اسے ہلاک کر دے اس نے ابدی زندگی کے مقابلے میں فانی زندگی کو ترجیح دی اور اسے حاصل کرنے میں جلد بازی سے کام لیا اور اس کی تجارت نے نفع نہیں دیا۔ پھر فرمایا کہ اس نے حضرت حسان کے لئے کیا بھیجا ہے۔ میں نے کہا پانچ سو دینار آپ نے حضرت حسان کو بلا کر وہ دینار انہیں دیدیئے تو اسے لے کر وہ اشعار کہنے لگے۔

(۱)..... ابن جفہ لشکر کا باقی ماندہ شخص ہے ان کے آباء بخل کے پیچھے نہیں پڑے۔

(۲)..... اس نے مجھے اس وقت بھی نہیں بھلایا جب وہ شام کا مالک تھا اور نہ رومیوں کے ساتھ عیسائی ہو جانے پر مجھے بھلایا۔

(۳)..... وہ بہت مال دیتا ہے اور وہ اسے اپنے نزدیک عاجزانہ عطیہ خیال کرتا ہے۔

(۴)..... میں ایک دن اس کے پاس آیا تو اس نے میری نشست گاہ کو نزدیک کیا اور مجھے تھوڑے سے عطیہ سے سیراب کیا

پھر اس سال معاویہ رضی اللہ عنہ کے زمانہ میں حضرت معاویہ رضی اللہ عنہ نے عبداللہ بن مسعدہ الفزازی کو شاہ روم کی طرف قاصد بنا کر بھیجا تو اس نے جبلہ بن الالبہم سے ملاقات کی تو اس نے حشم و خدم، سونے، اموال اور گھوڑوں کے لحاظ سے دنیاوی کامرانی کو دیکھا تو جبلہ نے اسے کہا کاش مجھے معلوم ہوتا ہے کہ معاویہ مجھے ارض شہینہ اور غوطہ دمشق کی بستیاں جاگیر میں دیں گے بلاشبہ وہ ہماری گزرگاہ ہیں اور ہماری جماعت کے وظائف مقرر کریں اور ہمیں اچھے عطیات سے نوازے تو میں شام کی طرف لوٹ جاتا عبداللہ بن مسعدہ نے حضرت معاویہ رضی اللہ عنہ کو اس کی اطلاع دی تو حضرت معاویہ نے فرمایا کہ میں اسے یہ دے دوں گا اور اس کے بارے میں حضرت معاویہ رضی اللہ عنہ نے قاصد کے ہاتھ ایک خط لکھا مگر قاصد اسے نہ مل سکا اور اسی حالت میں وہ مر گیا اللہ اس پر لعنت کرے۔

ان حالات کا زیادہ حصہ ابوالفرج الجوزی نے المنتظم میں بیان کیا ہے اور اس سال یعنی ۵۳ ہجری میں اس کی وفات ہوئی اور حافظ ابن عساکر نے اپنی تاریخ میں اس کے طویل حالات بیان کئے اور ان کے آخر میں لکھا کہ مجھے اطلاع ملی ہے کہ جبلہ نے سن ۴۰ ہجری کے بعد خلافت معاویہ میں ارض روم میں وفات پائی۔



## ۵۴ھ کے واقعات

آغاز ۵۴ھ..... اس سال محمد بن عبد المالك نے ارض روم میں موسم سرما گزارا اور معن بن یزید السلمی نے صائفہ سے جنگ کی اور اسی سال حضرت معاویہ نے سعید بن العاص کو مدینہ کی امارت سے سبکدوش کر دیا اور مروان بن الحکم کو دوبارہ اس کی ولایت دیدی اور مروان کو خط لکھا کہ وہ حضرت سعید بن عاص کے گھر کو منہدم کر دے اور ارض حجاز کے تمام اموال لے لے تو مروان حضرت سعید کے گھر کو گرانے کے لئے آئے تو حضرت سعید نے کہا کہ تجھے یہ کام نہیں کرنا چاہیے اس نے کہا امیر المومنین کا حکم ہے اور اگر وہ آپ کو میرے گھر کے بازے میں اس طرح کرنے کو کہتے تو تم کر گزرتے۔ حضرت سعید کھڑے ہوئے اور اسے حضرت معاویہ رضی اللہ عنہ کا خط دکھایا جو اسے حضرت معاویہ نے مدینہ کا والی بناتے وقت لکھا تھا مروان کے پاس جب خط لایا گیا تو اس میں لکھا ہوا تھا کہ مروان کے گھر کو ڈھا دے اور اس کے مال پر قبضہ کر لے اور بیان کیا گیا ہے کہ وہ ہمیشہ اس کا دفاع کرتے رہے ہیں یہاں تک کہ اسے اس کے ارادے سے روک دیا جب مروان نے حضرت سعید کی طرف آنے والا خط دیکھا تو اس معاملے کو حضرت سعید سے پھیر دیا اور آپ کا دفاع کرتا رہا یہاں تک کہ حضرت معاویہ رضی اللہ عنہ نے انہیں ان کے گھر میں چھوڑ دیا اور اسے اپنی جائیداد پر برقرار رکھا۔

حضرت معاویہ رضی اللہ عنہ نے حضرت سمرہ بن جندب کو بصرہ کی امارت سے معزول کر دیا جب کہ زیاد نے انہیں بصرہ کا نائب مقرر کیا تھا لیکن حضرت معاویہ نے انہیں چھ ماہ تک برقرار رکھا اور عبد اللہ بن عمرو بن غیلان کو بصرہ کا امیر مقرر کر دیا ابن جریو وغیرہ نے حضرت سمرہ سے روایت کی ہے کہ جب حضرت معاویہ نے آپ کو معزول کیا تو آپ نے کہا کہ اللہ تعالیٰ معاویہ پر لعنت کرے اگر میں ایسی اطاعت اللہ کی کرتا جیسی معاویہ کی کی تو اللہ تعالیٰ مجھے کبھی عذاب نہ دیتا لیکن یہ روایت ان سے صحیح نہیں ہے۔

عبد اللہ بن خالد بن اسید کو کوفہ کی نیابت پر برقرار رکھا گیا جسے زیاد نے نائب بنایا تھا حضرت معاویہ رضی اللہ عنہ کے پاس اس سال عبید اللہ بن زیاد آیا تو آپ نے اس کا اکرام کیا اور شہروں پر ان کے والد کے جو نائبین تھے ان کے بارے میں دریافت کیا تو اس نے آپ کو اس کے متعلق بتایا پھر آپ نے اسے خراسان کا نائب مقرر کیا اس وقت اس کی عمر ۲۵ برس تھی وہ اپنے ضلع کی طرف گیا اور جلدی سے خراسان جانے کی تیاری کی اور اس نے بخاری کے پہاڑوں کی طرف جانے کے لئے دریا عبور کیا اور راس اور نصف بیکند کو فتح کیا اور یہ دونوں شہر بخارا کی عملداری میں ہیں اور وہاں اس کا سامنا ترکوں سے ہوا اور اس نے ان سے قتال کیا اور اس لحاظ سے انہیں بدترین شکست دی کہ مسلمانوں نے بادشاہ کو موزے پہننے سے پہلے ہی جالیا اس نے ایک ہی موزہ پہنا تھا اور دوسرا لینے سے پہلے مسلمانوں نے اسے گرفتار کر لیا اور اس کے جواہر کی قیمت دولاکھ درہم لگائی اور اس کے ساتھ ساتھ انہوں نے بہت سال مال غنیمت حاصل کیا عبید اللہ نے خراسان میں دو سال قیام کیا اسی سال نائب مدینہ مروان بن الحکم نے لوگوں کو حج کرایا اور کوفہ کا امیر عبد اللہ بن خالد بن اسید تھا بعض نے کہا کہ ضحاک بن قیس تھا۔ اور عبد اللہ بن غیلان بصرہ کا امیر تھا۔

## اس سال وفات پانے والے اعیان

ابو محمد اسامہ بن زید حارثہ الکلبی..... سرکار دو عالم ﷺ کے آزاد کردہ غلام کے بیٹے اور آپ ﷺ کے محبوب تھے اور آپ ﷺ کے محبوب کے بیٹے تھے آپ کی والدہ برکام ام ایمن آنحضرت ﷺ کی آزاد کردہ لونڈی تھی اور اس نے آپ کی پرورش کی تھی آپ ﷺ نے ان کے باپ کے قتل کے بعد انہیں امیر بنایا تو لوگوں نے اس کی امارت پر اعتراض کیا آپ ﷺ نے فرمایا تم نے اس سے پہلے اس کے باپ کی امارت پر بھی اعتراض کیا تھا اور خدا کی قسم ہے کہ یہ امارت کے اہل تھے اور ان کے بعد مجھے یہ سب سے زیادہ محبوب ہے اور صحیح بخاری میں آپ سے روایت ہے کہ حضور اکرم ﷺ حضرت حسن رضی اللہ عنہ کو اپنی ران پر بٹھاتے تھے اور حضرت اسامہ کو اپنی دوسری ران پر بٹھاتے تھے اور فرماتے تھے اے اللہ میں ان دونوں سے محبت



کرتا ہوں تو بھی ان دونوں سے محبت کر۔ منجملہ آپ کے بہت سے فضائل ہیں آپ ﷺ کی وفات کے وقت ان کی عمر ۱۹ سال تھی حضرت عمر رضی اللہ عنہ جب آپ سے ملے تو فرماتے اے امیر السلام علیکم۔ ابو عمر بن عبدالبر نے اس سال میں آپ کی وفات کو صحیح قرار دیا ہے اور دیگر لوگوں نے آپ کا سن وفات ۵۸ اور ۵۹ ہجری بیان کیا ہے اور بعض کا قول ہے کہ آپ نے شہادت عثمان کے بعد وفات پائی۔ واللہ اعلم۔

ثوبان بن مجدو..... رسول اکرم ﷺ کے آزاد کردہ غلام ہیں ان کا تذکرہ آپ ﷺ کے غلاموں میں آچکا ہے آپ حضور اکرم صلی اللہ علیہ وسلم کی خدمت کیا کرتے تھے آپ اصلاً عرب ہیں آپ کو کسی وجہ سے قیدی بنا لیا گیا تھا اور آپ ﷺ نے خرید کر آزاد فرمایا تو انہوں نے آپ کو سفر و حضر میں لازم پکڑا آپ ﷺ کی وفات کے بعد رملہ میں اقامت اختیار کی پھر وہاں سے حمص منتقل ہو گئے اور وہاں ایک گھر بنایا اور وہیں رہے یہاں تک کہ صحیح قول کے مطابق اسی سال وفات پائی۔ بعض نے سن وفات ۴۴ھ ذکر کیا ہے۔ جو غلط ہے اور کہا گیا ہے کہ انہوں نے مصر میں وفات پائی لیکن صحیح یہ ہے کہ انہوں نے حمص میں وفات پائی۔ واللہ اعلم۔

جبیر بن مطعم..... پیچھے گزرا ہے کہ ان کی وفات سن ۵۰ ہجری میں ہوئی۔

ابوققادہ حارث بن ربیع الانصاری..... واقدی نے ان کا نام نعمان بن ربیع ذکر کیا ہے اور ان کے علاوہ دیگر نے عمرو بن ربیع ذکر کیا ہے یہ ابوققادہ انصاری قبیلہ السلسی سے تعلق تھا اور مدنی تھے اور اسلام کے مابین ناز شہسوار تھے احد اور اس کے بعد کے معرکوں میں شریک رہے آپ نے ذوقر کی جنگ میں قابل تعریف کارنامہ انجام دیا جسے ہم بیان کر چکے ہیں۔ آپ ﷺ نے فرمایا کہ ہمارا آج کا بہترین شہسوار ابوققادہ ہے اور ہمارا بہترین پیادہ سلمہ بن الاکوع رضی اللہ عنہ ہیں ابواحمد حاکم کے خیال کے مطابق آپ جنگ بدر میں شریک رہے لیکن یہ بات معروف نہیں۔ ابوسعید الخدری رضی اللہ عنہ نے فرمایا کہ مجھے مجھ سے بہتر شخص ابوققادہ انصاری رضی اللہ عنہ نے بیان کیا کہ رسول اللہ ﷺ نے حضرت عمار سے فرمایا کہ تجھے باغی گروہ قتل کرے گا۔ واقدی اور دوسرے کئی مورخین نے بیان کیا ہے کہ آپ نے اس سال مدینہ میں وفات پائی اور ابیہشم بن عدی وغیرہ کا خیال ہے کہ آپ نے سن ۳۸ھ میں کوفہ میں وفات پائی اور حضرت علی رضی اللہ عنہ نے آپ کی نماز جنازہ پڑھائی۔ لیکن یہ غریب ہے۔

حکیم بن حزام..... آپ کا شجرہ نسب حکیم بن حزام بن خولید بن اسد بن عبد العزی بن قصی بن کلاب القرشی الاسدی ہے آپ کی کنیت ابو خالد کی ہے آپ کی والدہ فاخنت بنت زہیر ہیں اور ام المومنین حضرت خدیجہ الکبری رضی اللہ عنہا آپ کی پھوپھی ہیں جو آپ ﷺ کی زوجہ مطہرہ اور ابراہیم کے سوا آپ کی اولاد کی ماں تھی آپ کی والدہ نے آپ کو واقعہ خیل سے تیرہ سال قبل کعبہ کے اندر جنم دیا۔ اس کا واقعہ یوں ہوا کہ آپ کی والدہ زیارت کعبہ کے لئے اندر گئیں تو آپ کی والدہ کو درد زہ ہو گیا تو انہوں نے چمڑے کے بستر پر آپ کو جنم دیا آپ سرور کائنات ﷺ سے شدید محبت رکھتے تھے جب بنو ہاشم اور بنو مطلب پر شعب ابی طالب میں خرید و فروخت اور مناکحت پر پابندی تھی تو آپ شام سے آنے والے قافلے سے ملتے اور اسے پورا کا پورا خرید لیتے پھر اسے اونٹوں کی پشت پر لاد کر شعب میں کھانا اور کپڑا آپ ﷺ کے اعزاز میں پہنچاتے یہ کام آپ ﷺ اور اپنی پھوپھی حضرت خدیجہ رضی اللہ عنہا کی تکریم کی خاطر کرتے آپ ہی نے زید بن حارثہ کو خرید لیا اور آپ سے آپ کی پھوپھی حضرت خدیجہ نے خرید کر آپ ﷺ کو بخش دیا اور آپ ﷺ نے انہیں آزاد کر دیا۔

آپ ہی نے زید بن حارثہ کو خرید کر رسول اللہ ﷺ کو ہدیہ میں دیا۔ آپ نے اسے زیب تن فرمایا آپ کا بیان ہے کہ میں نے اس جوڑے میں رسول اکرم ﷺ سے بڑھ کر کسی کو نہیں دیکھا اس کے باوجود آپ نے اور آپ کی اولاد نے فتح مکہ کے موقع پر اسلام قبول کیا امام بخاری نے فرمایا کہ یہ زمانہ جاہلیت میں ساٹھ سال اور زمانہ اسلام میں بھی ساٹھ سال رہے۔ آپ قریش کے سرداروں میں سے تھے آپ نہایت سخی اور فیاض تھے حسب و نسب کے عالم تھے بہت زیادہ صدقہ و خیرات کرنے والے نیکی کرنے والے تھے۔

آپ جب مسلمان ہوئے تو آپ نے ان نیکیوں کے بارے میں آپ ﷺ سے پوچھا آپ نے فرمایا جو نیکیاں تو نے کی ہیں اس کی بدولت اسلام کی توفیق ملی آپ مشرکین کی طرف سے بدر میں شریک تھے اور حوض کے قریب تھے اور قریب تھا کہ حضرت حمزہ آپ کو قتل کر دیتے



آپ ان کے سامنے گھسٹنے لگے اس وجہ سے جب آپ قسم کھاتے تو فرماتے کہ قسم ہے اس ذات کی کہ جس نے بدر کے روز مجھے بچایا اور جب آنحضرت ﷺ فتح مکہ کے ارادہ سے نکلے اور مر الظهران میں فوجیں آپ کے ہمراہ تھیں تو حضرت حکیم اور حضرت ابوسفیان مخبری کرنے نکلے تو حضرت عباس انہیں ملے ابوسفیان کو پکڑ کر پناہ دی اور آنحضرت ﷺ سے ان کے لئے امان حاصل کی اور ابوسفیان اسی سبب مسلمان ہو گئے اور دوسری صبح حضرت حکیم مشرف باسلام ہوئے آپ نے حضور اکرم ﷺ کے ساتھ غزوہ خنین میں شرکت کی اور آپ نے انہیں ایک سواونٹ دیئے انہوں نے مزید مطالبہ کیا تو آپ ﷺ نے مزید عطا فرمایا پھر مطالبہ کیا تو عطا فرمایا پھر آپ نے فرمایا اے حکیم یہ مال بظاہر شہریں ہے جس نے اسے فیاضی سے لیا اس کے لئے اس میں برکت ہوگی اور جس نے اسے اسراف نفس سے لیا تو اس میں برکت نہ ہوگی اور وہ شخص اس طرح ہوگا کہ کھائے گا لیکن سیر نہیں ہوگا۔

حضرت حکیم نے فرمایا کہ قسم ہے اس ذات کی جس نے آپ کو برحق مبعوث فرمایا میں آپ کے بعد کسی کا احسان قبول نہیں کروں گا چنانچہ آپ نے حضور اکرم ﷺ کے بعد کسی کا احسان قبول نہیں کیا۔

حضرت ابوبکر اور حضرت عمر رضی اللہ عنہما آپ کو پیشکش کرتے تو آپ انکار فرمادیتے اور مسلمانوں کو اس پر گواہ بناتے اس کے باوجود بڑے مالدار شخص تھے جس روز حضرت زبیر رضی اللہ عنہ فوت ہوئے تو حضرت حکیم کے ایک لاکھ درہم ان کے ذمے تھے اور جب آپ مسلمان ہوئے تو رفاہ اور دارالندوہ آپ کے قبضہ میں تھے آپ نے بعد ازاں حضرت معاویہ کو اسے ایک لاکھ میں فروخت کر دیا اور ایک روایت میں چالیس ہزار دینار میں فروخت کیا۔ حضرت ابن زبیر نے آپ سے کہا کہ قریش کی عزت فروخت کر دی ہے تو آپ نے کہا بھتیجے اچھے تمام کے تمام کام ختم ہو گئے سوائے تقویٰ کے جو باقی ہے تقویٰ کے بغیر کوئی کام اچھا نہیں اے بھتیجے میں نے اسے زمانہ جاہلیت میں ایک شراب کے مشکیزے کے عوض خریدا تھا اور میں اس کے بدلے جنت میں گھر خریدوں گا میں تجھے گواہ بناتا ہوں کہ میں نے اسے اللہ کی راہ میں دیدیا اور قریش کے لئے یہ گھر عدالت کے قائم مقام تھا حضرت حکیم بن حزام کے سوا اس میں وہی شخص داخل ہو سکتا تھا جس کی عمر چالیس سال ہو آپ اس میں پندرہ سال کی عمر میں داخل ہوئے یہ بات زبیر بن بکار نے بیان کی۔

زبیر نے بیان کیا کہ ایک سال حضرت حکیم نے حج کیا اور سو جھولدار اونٹوں اور سو بکریاں ہدیہ میں دی اور عرفات میں ان کے ساتھ ایک سو خدمتگار تھے جن کی گردنوں میں چاندی کے ہار تھے اور ان میں لکھا تھا یہ حکیم بن حزام کی طرف سے اللہ کے آزاد کردہ غلام ہیں، پس آپ نے انہیں آزاد کر دیا اور تمام جانوروں کو ہدیہ کر دیا صحیح قول کے مطابق حضرت حکیم نے اسی سال وفات پائی اور بعض نے اس کے علاوہ بھی قول بیان کئے آپ کی عمر ایک سو بیس سال تھی۔

حضرت حویطب بن عبدالعزیٰ عامری..... آپ جلیل القدر صحابی ہیں آپ نے فتح مکہ کے سال اسلام قبول کیا اور لمبی عمر پائی اس لئے حضرت عمر رضی اللہ عنہ نے آپ کو ان لوگوں میں شامل کیا جنہوں نے انصاب حرم کی تجدید کی آپ نے مشرکین کے ساتھ بدر میں شمولیت کی اور اس روز زمین اور آسمان کے درمیان فرشتوں کو دیکھا اور آپ حدیبیہ میں بھی شامل ہوئے اور صلح کے بارے میں کوشش کی اور جب عمرۃ القضاء ہوا تو آپ اور سہیل کو رسول اکرم ﷺ نے مکہ سے خروج کا حکم دیا اور آپ نے حضرت بلال کو حکم دیا کہ سورج غروب ہونے سے پہلے مکہ میں کوئی صحابی موجود نہ ہو۔

آپ کا بیان ہے کہ میں نے ان تمام مواقع پر اسلام کا ارادہ کیا مگر وہی ہوتا ہے جو منظور خدا ہوتا ہے جب فتح مکہ کا زمانہ آیا تو میں شدید خوفزدہ ہو گیا اور بھاگ گیا میرے راستے میں میرے جاہلیت کے دوست حضرت ابوذر رضی اللہ عنہ ملے اور کہنے لگے کہ اے حویطب کیا ہوا؟ میں نے کہا مجھے ڈر لگ رہا ہے انہوں نے کہا ڈر مت آپ ﷺ لوگوں سے سب سے زیادہ حسن سلوک کرنے والے ہیں اور صلہ رحمی کرنے والے ہیں اور میں تمہارا ذمہ دار ہوں تم میرے ساتھ چلو تو میں اس کے ساتھ گیا انہوں نے مجھے آپ ﷺ کے پاس مقام بطحا میں جا کھڑا کیا اور حضرت ابوبکر و عمر رضی اللہ عنہما آپ کے پاس تھے ابوذر نے مجھے کہا کہ السلام علیک لکھا النبی ورحمۃ اللہ وبرکاتہ کہو میں نے جب یہ کہا تو آپ ﷺ نے فرمایا حویطب ہے میں نے کہا جی ہاں



اور کہا کہ میں گواہی دیتا ہوں کہ اللہ کے سوا کوئی معبود نہیں اور آپ اللہ کے رسول ہیں تو آپ ﷺ نے فرمایا اللہ کا شکر ہے جس نے تمہیں ہدایت دی آپ ﷺ اس سے بہت خوش ہوئے اور آپ ﷺ نے مجھ سے مال قرض لیا اور میں نے چالیس ہزار بطور قرض آپ کو دیئے اور میں آپ ﷺ کے ساتھ غزوہ حنین و طائف میں شریک ہوا اور حنین کے غنائم میں سے آپ نے مجھے سواونٹ دیئے۔

اس کے بعد حویطب مدینہ آئے اور وہیں اپنے گھر میں قیام کیا جب مروان بن حکم مدینہ کا والی مقرر ہوا تو حویطب حکیم بن حزام اور مخرمہ بن نوفل ان کے پاس آئے اور سلام کیا اور کچھ دیر باتیں کر کے الگ ہو گئے پھر حویطب دوسرے دن مروان سے ملے تو مروان نے ان سے ان کی عمر کے بارے میں دریافت کیا تو اس نے کہا کہ اے شیخ کبیر تم نے اسلام لانے میں دیر کی اور جوانی تم سے آگے نکل گئے تو حویطب نے کہا اللہ ہی یار و مددگار ہے واللہ میں نے کئی مرتبہ اسلام کا ارادہ کیا ہر بار تیرے والد نے مجھے روکا اور کہا کہ تو ایک نئے دین کے لئے اپنے شرف کو ضائع کر دے گا اور اپنے آبائی دین کو نئے دین کی وجہ سے چھوڑ دے گا اور تو تابع ہو جائے گا۔ کہتے ہیں کہ میں نے مروان کو خاموش کر دیا اور جو بات اس سے کہی تھی اس پر پشیمان ہوا۔ پھر حضرت حویطب نے کہا کیا حضرت عثمان رضی اللہ عنہ نے تجھے نہیں بتایا کہ انہیں اسلام قبول کرنے پر تیرے والد کی طرف سے کیا کیا تکلیفیں پہنچیں اس سے مروان کے غم میں اضافہ ہو گیا حضرت حویطب حضرت عثمان رضی اللہ عنہ کے دفن میں شریک رہے تھے اور حضرت معاویہ نے آپ سے آپ کا مکے والا گھر چالیس ہزار دینار میں خریدا اور دوسرے لوگوں نے زیادہ قیمت دینا چاہی کہ ہمیں زیادہ قیمت پر دے دے تو آپ نے ان سے فرمایا کہ اس شخص کو کیا ضرورت ہے اتنے مال کی جس کے پانچ عیال ہوں۔

امام شافعی نے بیان کیا کہ آپ جید الاسلام ہیں اور زمانہ جاہلیت میں قریش میں بلند مرتبہ والے تھے واقدی نے ذکر کیا ہے کہ حویطب جاہلیت میں ساٹھ سال اور اسلام میں بھی ساٹھ سال زندہ رہے اسی سال مدینہ میں حضرت حویطب کا انتقال ہوا اور ایک سو بیس برس کی عمر پائی دیگر مورخین کا کہنا ہے کہ حضرت حویطب نے شام میں وفات پائی آپ سے ایک ہی حدیث مروی ہے جسے بخاری مسلم اور نسائی نے سائب بن یزید کے حوالے سے اور انہوں نے عبد اللہ بن سعدی سے اور انہوں نے حضرت عمر سے اجرت کے بارے میں بیان کیا۔ اور یہ عزیز احادیث میں سے ہے کیوں کہ ان میں چار صحابہ کرام رضوان اللہ علیہم اجمعین جمع ہو گئے ہیں۔

حضرت معبد بن یربوع بن عنکبہ..... آپ کا شجرہ یہ ہے معبد بن یربوع بن عنکبہ ابن عامر بن مخزوم فتح مکہ کے سال اسلام قبول کیا اور غزوہ حنین میں شریک ہوئے آنحضرت ﷺ نے آپ کو پچاس اونٹ دیئے آپ کا نام حرم یا احرم تھا آنحضرت ﷺ نے آپ کا نام معبد رکھا اور آپ بھی اس گروہ میں شامل تھے جسے فاروق اعظم رضی اللہ عنہ نے انصاف حرم کی تجدید کا حکم دیا بعد میں آپ کی بیٹائی زائل ہو گئی تھی اور حضرت عمر رضی اللہ عنہ اس کے بارے میں آپ کو تسلی دینے آئے جسے بخاری نے روایت کیا ہے۔

واقدی خلیفہ اور دیگر مورخین نے بیان کیا ہے کہ آپ نے اس سال مدینہ میں وفات پائی اور بعض نے کہا ہے کہ مکہ میں ایک سو بیس کی عمر میں وفات پائی۔ اور بعض نے اس سے زیادہ بیان کیا ہے۔

حضرت مرة بن شراحیل الحمدانی..... آپ کو مرة الطیب اور مرة الخیر بھی کہا جاتا ہے حضرت ابو بکر، عمر، علی، ابن مسعود وغیرہ رضی اللہ عنہم سے روایت ہے کہ آپ روزانہ دن اور رات ایک ہزار رکعت پڑھا کرتے تھے اور جب عمر رسیدہ ہو گئے تو چار سو رکعت پڑھنے لگے اور کہا جاتا ہے کہ آپ نے اتنا سجدہ کیا کہ مٹی پیشانی کو کھا گئی آپ کے انتقال کے بعد کسی نے آپ کو خواب میں دیکھا کہ ایک مکان نور سے بھرا ہوا ہے اور کوئی آپ سے کہہ رہا ہے کہ تیری منزل کہاں ہے؟ تو آپ نے فرمایا ایسے گھر میں جس کے باشندے نہ سفر کرتے ہیں اور نہ مرتے ہیں۔

حضرت نعمان بن عمر بن رفاعہ بن الحر..... آپ بدر میں اور اس کے بعد کے معرکوں میں شامل رہے اور کہا جاتا ہے کہ آپ وہ شخص ہیں جس پر شراب کی سزا نافذ ہوئی تو ایک شخص نے کہا کہ اس پر اللہ کی پھٹکار ہو اس پر شراب کی سزا نافذ ہوتی ہے تو حضور اکرم ﷺ نے فرمایا کہ اس پر لعنت نہ کر بیشک یہ اللہ اور اس کے رسول سے محبت کرتا ہے۔



حضرت سودۃ بنت زمعہ..... ام المومنین حضرت سودۃ بنت زمعہ القرشیہ العامریہ رضی اللہ عنہا سے سرکارِ دو عالم دو جہاں ﷺ نے حضرت خدیجہ الکبریٰ رضی اللہ عنہا کے بعد نکاح فرمایا آپ ﷺ سے پہلے یہ سہیل بن عمرو کے بھائی سکران بن عمرو کے نکاح میں تھیں اور جب عمر رسیدہ ہو گئیں تو رسول اللہ ﷺ نے آپ کو طلاق دینے کا ارادہ کیا بیان کیا جاتا ہے کہ آپ نے انہیں طلاق دیدی آپ نے حضور اکرم ﷺ سے مطالبہ کیا کہ آپ مجھے اپنی ازواج میں رہنے دیں اور میں اپنی باری کا دن حضرت عائشہ رضی اللہ عنہا کو دیتی ہوں۔ آں حضرت ﷺ نے یہ بات قبول کر لی حتیٰ کہ اللہ تعالیٰ نے یہ آیت نازل فرمائی۔

(النساء ۲۸)

وان امرأة خافت من بعلها نشوزا او اعراضاً

آپ بڑی عابدہ زاہدہ اور متقی تھیں حضرت عائشہ رضی اللہ عنہا فرماتی ہیں کہ کوئی عورت مجھے پسند نہیں تھی کہ میں اس کے گروہ میں ہوں سوائے سودہ کے مگر آپ میں جلد بازی تھی جس سے آپ جلد رجوع کر لیتی تھیں ابن الجوزی نے آپ کی وفات اس سال بیان کی ہے اور ابن الخثیمہ نے بیان کیا ہے کہ آپ عمر بن الخطاب رضی اللہ عنہ کی خلافت کے آخر میں فوت ہوئی تھیں واللہ اعلم۔

## آغاز ۵۵ھ

اس سال امیر معاویہ رضی اللہ عنہ نے عبد اللہ بن غیلان کو بصرہ سے معزول کیا اور عبید اللہ بن زیاد کو بصرہ کا والی مقرر کیا اس کی برطرفی کا سبب یہ ہوا کہ یہ مجمع میں تقریر کر رہے تھے کہ بنو ضبہ کے ایک شخص نے انہیں کنکریوں سے مارا تو اس نے اس کے ہاتھ کاٹنے کا حکم دیا تو ان کی قوم نے ان کے پاس آ کر کہا جب امیر المومنین کو اطلاع ہوگی کہ اس وجہ سے فلاں کا ہاتھ کاٹا ہے تو وہ اس کے ساتھ اور اس کی قوم کے ساتھ حجر بن عدی کا معاملہ کرے گا تو آپ ہمیں ایک تحریر لکھیں کہ آپ نے شبہ کی وجہ سے ہاتھ کاٹا ہے آپ نے انہیں تحریر لکھ کر دی تو انہوں نے کچھ عرصے بعد حضرت معاویہ کے پاس آ کر کہا آپ کے نائب نے شبہ میں ہمارے ساتھی کا ہاتھ کاٹا ہے آپ ہمیں اس سے قصاص لے کر دیں امیر معاویہ رضی اللہ عنہ نے کہا میرے نائبین سے قصاص کے بجائے دیت لے لو اس نے ان کی دیت دی اور ابن غیلان کو معزول کر دیا اور ان سے کہا کہ جس کو چاہو تم اختیار کر لو تو انہوں نے چند آدمیوں کا تذکرہ کیا تو امیر معاویہ نے انکار کیا اور کہا کہ میرا بھتیجا عبد اللہ بن زیاد تم پر امیر بننے کا زیادہ حق دار ہے چنانچہ اسے امیر بنالیا گیا اور ابن زیاد نے اسلم بن زرعہ کو خراسان پر نائب مقرر کیا جس نے نہ کوئی جنگ کی اور نہ فتح حاصل کی زرارہ بن اوفیٰ کو بصرہ کا قاضی بنایا گیا پھر اسے معزول کر کے ابن اذینہ کو مقرر کیا اور عبد اللہ بن حصین کو بصرہ کی پولیس کا افسر مقرر کیا اور اس سال مدینہ کے نائب امیر مردان بن حکم نے لوگوں کو حج کروایا اور حضرت معاویہ رضی اللہ عنہ نے اس میں عبید اللہ بن خالد بن اسید کو کوفہ سے معزول کر کے حضرت ضحاک بن قیس کو وہاں کا امیر مقرر کیا۔

## اس سال وفات پانے والے سردار

حضرت ارقم بن ابی ارقم..... بن عبد مناف بن اسد بن عبد اللہ بن عمر بن مخزوم نے بہت پہلے اسلام قبول کیا بیان کیا جاتا ہے کہ آپ سات میں سے ساتویں آدمی تھے اور آپ کا گھر مسلمانوں کی پناہ گاہ تھا آپ ﷺ اور قریش میں سے مسلمان ہونے والے لوگ پناہ لیا کرتے تھے آپ کا گھر صفا کے قریب واقع تھا جو بعد میں مہدی کی ملکیت میں آ گیا اور اس نے اسے اپنی زوجہ خیزران کو بخش دیا جو ہادی اور ہارون رشید کی ماں تھی اس نے اسے از سر نو تعمیر کرایا اور یہ گھر اسی کے نام سے مشہور ہو گیا پھر یہ کسی اور کے ہاتھ چلا گیا حضرت ارقم بدر اور اس کے بعد کے معرکوں میں شامل رہے اسی سال مدینہ منورہ میں وفات پائی اور حضرت سعد بن ابی وقاص نے آپ کی نماز جنازہ حسب وصیت پڑھائی آپ کی عمر ۸۰ برس تھی۔



حضرت سحبان بن زفر بن ایاس ابن عبد شمس بن الاحب الباہلی الوائلی..... آپ کی فصاحت ضرب المثل تھی اور کہا جاتا ہے کہ سحبان بن وائل سے بھی زیادہ فصیح تھے۔ سحبان بن وائل ابن معد بن مالک بن اعصر بن سعد بن قیس بن غیلان بن مضر بن نزار ہیں۔ پہلے مالک بن اعصر کی اہلیہ ہیں جس کے بچے اس کی طرف منسوب ہوتے ہیں اور یہ صعب بن سعد العشیرہ کی صاحب زادی ہیں ابن عساکر نے بیان کیا ہے کہ جو سحبان وائل کے نام سے مشہور ہیں اس کے بارے میں مجھے خبر پہنچی ہے کہ اس نے حضرت معاویہ کے پاس جا کر گفتگو کی تو حضرت معاویہ رضی اللہ عنہ نے کہا کہ تو تو شیخ ہے اس نے کہا ہاں بخدا مگر اس کے علاوہ اور بھی کچھ ہوں ابن عساکر نے اتنا ہی بیان کیا ہے ابن الجوزی نے المنتظم میں اس کا نسب بیان کیا ہے جو ہم بیان کر چکے ہیں پھر ذکر کیا کہ سحبان بن زفر فصیح و بلیغ آدمی تھا فصاحت میں اس کی کوئی نظیر نہیں ملتی۔

ایک روز وہ حضرت معاویہ کے پاس آیا اور اس کے ارد گرد قبائل کے خطباء تھے جب انہوں نے اسے دیکھا تو وہ اپنی کوتاہی کی وجہ سے دربار سے نکل گئے تو سحبان نے شعر کہا:

یمانی قبیلے نے جان لیا ہے کہ جب میں ابا بعد کہتا ہوں تو ان کا خطیب کہاں! حضرت معاویہ نے ان سے خطبہ کی درخواست کی اس نے کہا میرے لئے لاشی تلاش کرو جو ٹیڑھے کو سیدھا کر دیتی ہے لوگوں نے اس سے کہا کہ تو امیر المومنین کے سامنے اس سے کیا کرے گا تو اس نے کہا جو حضرت موسیٰ اس کے ساتھ اپنے رب سے گفتگو کرتے وقت کیا کرتے تھے چنانچہ اس نے لاشی لی اور ظہر سے عصر تک گفتگو کرتا رہا تاں اس نے گلا صاف کیا نہ ہی کھانا نہ ہی رکا اور نہ ہی ادھورا مفہوم کیا حضرت معاویہ رضی اللہ عنہ نے فرمایا کہ نماز، اس نے کہا کہ نماز آپ کے سامنے ہے کیا ہم تحمید و تجحید، نصیحت و تذکیر و تنبیہ، وعد و وعید میں مشغول نہیں؟ حضرت معاویہ رضی اللہ عنہ نے فرمایا کہ تو اخطب العرب ہے۔ اس نے کہا کہ صرف عربوں کا بلکہ میں اخطب الجن والانس ہوں حضرت معاویہ رضی اللہ عنہ نے فرمایا کہ تو ایسا ہی ہے۔

حضرت سعد بن ابی وقاص..... آپ کا نام ابواسحاق مالک بن اہیب بن عبد مناف بن زہرہ بن کلاب القرشی الزہری ہے عشرہ مبشرہ میں سے ہیں اور ان چھ اصحاب شوریٰ میں سے ہیں کہ جب نبی کریم ﷺ وفات پائی تو آپ ﷺ ان سے راضی تھے بہت پہلے مشرف باسلام ہوئے۔ مورخین کے قول کے مطابق سترہ سال کی عمر میں آپ نے اسلام قبول کیا اور حج میں آپ سے ثابت ہے کہ آپ نے فرمایا کہ جس دن میں مشرف باسلام ہوا اس دن کوئی مسلمان نہیں ہوا اور میں سات دن ٹھہرا اور اسلام کا ٹکٹ اور سات دن میں سے ساتواں ہوں آپ نے کوفہ آ کر وہاں سے اعاجم کو جلا وطن کیا آپ مستجاب الدعوات تھے ہجرت کی سعادت نصیب ہوئی بدر اور اس کے بعد کے معرکوں میں شامل ہوئے اور اللہ کی راہ میں تیر چلانے والے پہلے شخص ہیں اور آپ نبی کریم ﷺ کے امراء میں سے بہادر شہسوار تھے اور صدیق اکبر رضی اللہ عنہ کے زمانہ میں بڑے معزز تھے فاروق اعظم رضی اللہ عنہ کے زمانہ میں بھی یہی حال تھا اور آپ نے ان کو کوفہ پر نائب مقرر کیا اور مدائن کو فتح کیا جلولا کا معرکہ آپ کے سامنے ہوا آپ مطاع سردار تھے اور حضرت عمر رضی اللہ عنہ نے آپ کو بلا کسی عجز و خیانت کے کوفہ سے معزول کر دیا اور اس میں حضرت عمر رضی اللہ عنہ کو کوئی مصلحت درپیش تھی اور انہوں نے آپ کا ذکر چھ اصحاب شوریٰ میں کیا اس کے بعد حضرت عثمان رضی اللہ عنہ نے آپ کو امیر مقرر کیا پھر وہاں سے معزول کر دیا۔

الحمیدی نے سفیان بن عیینہ سے بحوالہ عمرو بن دینار نے بیان کیا ہے کہ حضرت سعد بن ابی وقاص رضی اللہ عنہ اور حضرت ابن عمر رضی اللہ عنہ حاکمین کے روز دومۃ الجندل میں شامل ہوئے۔ صحیح مسلم میں لکھا ہے کہ آپ کا بیٹا عمر کے پاس آیا آپ اپنے اونٹوں میں گوشہ نشین تھے اور کہنے لگا کہ لوگ امارت کے بارے میں جھگڑ رہے ہیں اور آپ یہاں بیٹھے ہیں؟ آپ نے فرمایا اے بیٹے میں نے رسول اللہ ﷺ کو فرماتے سنا ہے کہ بیشک اللہ تعالیٰ پوشیدہ رہنے والے متقی مال دار کو پسند کرتا ہے۔

ابن عساکر نے اہل علم سے نقل کیا ہے کہ آپ کے بھتیجے ہاشم بن عتبہ بن ابی وقاص آپ کے پاس آئے اور کہنے لگے چچا یہاں ایک لاکھ تلواریں آپ کو اس امارت کا زیادہ حقدار سمجھتی ہیں آپ نے ان سے فرمایا میں ایک لاکھ میں سے ایسی تلوار چاہتا ہوں کہ جو مومن کو مارے تو اس کا کچھ نہ بگاڑے اور کافر کو مارے تو اس کا سر کاٹ ڈالے

عبدالرزاق کہتے ہیں کہ ابن جریج کے حوالے سے زکریا بن عمرو نے بیان کیا ہے کہ حضرت سعد بن ابی وقاص حضرت معاویہ رضی اللہ عنہ کے



پاس آتے اور ماہ رمضان میں آپ کے ہاں قصر نماز پڑھتے اور افطار سے رہتے۔

دیگر مورخین کا کہنا ہے کہ آپ نے حضرت معاویہ کی بیعت کر لی اور جو چیز آپ نے مانگی آپ کو دیدی گئی ابو یعلیٰ کا کہنا ہے کہ زبیر نے ہم سے بیان کیا کہ اسماعیل بن علیہ نے اسماعیل بن ابی خالد سے بحوالہ قیس بن ابی حازم بیان کیا کہ حضرت سعد نے فرمایا میں وہ پہلا شخص ہوں جس نے مشرکین کو تیر مارا اور مجھ سے پہلے آپ نے کسی کے واسطے اپنے ماں باپ کو جمع نہیں کیا اور میں نے آپ سے سنا کہ آپ فرماتے ہیں کہ میرے ماں باپ تم پر قربان ہوں تیر اندازی کرو۔ احمد کا بیان ہے کہ یزید بن ہارون نے ہم سے بیان کیا ہے کہ اسماعیل نے بحوالہ قیس ہم سے بیان کیا کہ میں نے سعد بن مالک کو فرماتے ہوئے سنا کہ واللہ میں عرب کا وہ پہلا شخص ہوں جس نے اللہ کی راہ میں تیر مارا اور ہم رسول اللہ ﷺ کے ساتھ مل کر جنگ کرتے تھے ہمارے پاس انگور کے پتوں اور ببول کے سوا کچھ نہیں ہوتا تھا یہاں تک ہم میں سے ایک شخص بکری کی طرح میٹگنیاں کیا کرتا تھا اور اس پر کسی چیز کی آمیزش نہیں تھی۔

پھر بنو سعد مجھے دین کے بارے میں عار دلانے لگے اگر میں ان کی بات مان لیتا تب تو میں ناکام و نامراد ہو جاتا اور میرا عمل ضائع ہو جاتا۔ شعبہ و کعب وغیرہ نے اسماعیل بن ابی خالد کے حوالے سے اس طرح بیان کیا ہے۔

امام احمد نے بیان کیا کہ ابن سعید عن یحییٰ ابن سعید الانصاری عن سعید المسیب کے حوالے سے ہم سے بیان کیا کہ آپ نے فرمایا کہ احد کے روز آنحضرت ﷺ نے میرے لئے اپنے ماں باپ کو جمع کیا لیٹ اور کئی لوگوں نے اسے بحوالہ یحییٰ انصاری بیان کیا ہے اور کئی لوگوں نے اسے سعید بن المسیب سے بحوالہ حضرت سعد روایت کیا ہے اور کئی حضرات نے اس واقعہ کو اس طرح روایت کیا کہ میرے ماں باپ تم پر فدا ہوں اور بعض روایت میں ہے کہ آپ ﷺ نے فرمایا کہ تیر اندازی کرتے رہو تم ایک طاقت ور لڑکے ہو۔

سعید کا بیان ہے کہ حضرت سعد بہترین تیر انداز تھے اعمش نے ابو خالد سے بحوالہ جابر بن سمرہ بیان کیا کہ سب سے پہلے اللہ کے راستے میں تیر پھینکنے والے حضرت سعد رضی اللہ عنہ ہیں۔ امام احمد نے بیان کیا ہے کہ ہم سے سفیان نے سعد بن ابراہیم سے بحوالہ عبد اللہ بن شداد بیان کیا کہ میں نے حضرت علی رضی اللہ عنہ کو فرماتے سنا کہ میں رسول اللہ ﷺ کو حضرت سعد بن ابی وقاص کے سوا کسی پر اپنے ماں باپ قربان کرتے نہیں سنا اور میں نے احد کے روز آپ ﷺ سے فرماتے ہوئے سنا کہ اے سعد میرے ماں باپ تجھ پر فدا ہوں تیر اندازی کرتے رہو۔ بخاری نے اسے بطریق عن ابی نعیم عن مسعر عن سعد بن ابراہیم روایت کیا اور شعبہ نے اسے سعد بن ابراہیم کے طریق سے نقل کیا اور سفیان بن عیینہ و دیگر بطریق یحییٰ بن سعید الانصاری عن سعید المسیب عن علی بن ابی طالب ذکر کیا۔

اور عبد الرزاق نے بیان کیا ہے کہ ہمیں معمر نے ایوب کے حوالے سے بیان کیا کہ انہوں نے عائشہ بنت سعد کو فرماتے سنا کہ انہوں نے فرمایا میں اس مہاجر کی بیٹی ہوں جس پر سرکارِ دو عالم ﷺ نے اپنے ماں باپ کو قربان کیا ہے و اقدی نے بیان کیا ہے کہ عبیدہ بن نابل نے عائشہ بنت سعد سے اس کے باپ کے حوالے سے مجھ سے بیان کیا کہ احد کے دن میں نے اپنے آپ کو تیر اندازی کرتے پایا تو ایک خوبصورت گورا شخص جسے میں نہیں جانتا تھا وہ مجھے تیر واپس کر دیتا اس کے بعد مجھے خیال آیا کہ وہ فرشتہ تھا۔ اور امام احمد نے بیان کیا ہے کہ سلیمان بن داؤد ہاشمی نے ہم سے بیان کیا کہ ابراہیم نے عن سعد عن ابیہ عن سعد بن ابی وقاص نے ہم سے بیان کیا کہ میں نے غزوہ احد کے دن آپ ﷺ کے دائیں بائیں دو سفید لباس آدمی دیکھے جو آپ کی طرف سے سخت جنگ کر رہے تھے ان کو نہ میں نے اس سے پہلے دیکھا اور نہ بعد میں۔

واقدی نے بیان کیا ہے کہ مجھے اسحاق بن ابی عبد اللہ نے عبد العزیز (ابن ابی عون کا دادا) عن زیاد مولیٰ سعد عن سعد نے بیان کیا کہ میں نے بدر کے دن دو آدمیوں کو رسول اللہ ﷺ کی جانب سے جنگ کرتے ہوئے دیکھا ایک آپ کے دائیں جانب تھا دوسرا بائیں جانب اور میں آپ ﷺ کو دیکھتا کہ خوشی کی وجہ سے کبھی اسے دیکھ رہے ہیں اور کبھی اسے اللہ تعالیٰ کی طرف کامیابی کے بہ سبب جو اللہ نے مقدر کر رکھی تھی۔

سفیان نے بطریق عن ابی اسحاق عن ابی عبیدہ عن عبد اللہ بن مسعود عن ابیہ بیان کیا ہے کہ میں، سعد اور عمار بدر کے روز جس میں ہمیں غنیمت حاصل ہوئی تھی میں شریک تھے حضرت سعد و قیدیوں کو پکڑ کر لائے میں اور عمار خالی ہاتھ آئے اور اعمش نے عن ابراہیم بن علقمہ عن ابن مسعود کے طریق سے بیان کیا کہ میں نے حضرت سعد کو بدر کے دن قتال کرتے دیکھا پیادہ کے لئے شہسوار کی طرح اور مالک نے عن یحییٰ بن سعید بیان کیا کہ



انہوں نے عبداللہ بن عامر کو کہتے سنا کہ حضرت عائشہ رضی اللہ عنہا نے فرمایا کہ ایک رات آنحضرت ﷺ نے بے اطمینانی کی حالت میں گزاری پھر فرمایا کاش کوئی نیک آدمی آج رات میری حفاظت کرتا۔ حضرت عائشہ رضی اللہ عنہا فرماتی ہیں کہ اچانک ہم نے ہتھیاروں کی آواز سنی آپ ﷺ نے فرمایا کون ہے تو اس نے کہا میں سعد بن ابی وقاص ہوں یا رسول اللہ میں آپ کی حفاظت کروں گا حضرت عائشہ رضی اللہ عنہا فرماتی ہیں آپ ﷺ سو گئے یہاں تک کہ میں نے آپ کی سانس کی آواز سنی۔ دونوں نے اسے یحییٰ بن سعید سے روایت کیا اور ایک روایت میں ہے کہ آنحضرت ﷺ نے آپ کے لئے دعا کی پھر سو گئے۔

امام احمد رحمۃ اللہ علیہ نے بیان کیا ہے کہ ہم سے قتیبہ نے رشید بن سعد کے طریق سے بحوالہ عن یحییٰ بن الحجاج بن شداد عن ابی صالح عن عبداللہ بن عمرو بن العاص نے بیان کیا ہے کہ رسول اللہ ﷺ نے فرمایا کہ اس دروازے سے سب سے پہلے جنتی شخص داخل ہوگا تو سعد بن ابی وقاص داخل ہوئے۔ ابو یعلیٰ نے بیان کیا کہ ہم سے محمد بن الحنفی نے بیان کیا کہ عبداللہ بن قیس الرقاشی الخراز البصری نے ہم سے بیان کیا کہ ایوب نے عن نافع عن ابن عمر ہم سے بیان کیا کہ ابن عمر نے فرمایا کہ ہم آنحضرت ﷺ کے پاس بیٹھے ہوئے تھے آپ نے فرمایا کہ تمہارے پاس اس دروازے سے جنتی شخص داخل ہوگا۔

راوی کا بیان ہے کہ ہم میں سے ہر ایک کی یہی تمنا ہے کہ وہ اس کے گھر کا آدمی ہو اچانک سعد بن ابی وقاص ظاہر ہوئے۔ حرمہ نے ابن وہب کے حوالے سے بیان کیا کہ حیوۃ نے ہمیں خبر دی کہ عقیل نے انہیں ابن شہاب کے حوالے سے بیان کیا کہ مجھ سے بحوالہ انس بن مالک ایسے شخص نے بیان کیا جس پر میں تہمت کذب نہیں لگاتا (کہ اس نے انس بن مالک سے نہیں سنی) حضرت انس نے بیان کیا کہ ہم رسول اللہ ﷺ کے پاس بیٹھے ہوئے تھے کہ آپ نے فرمایا کہ ابھی تمہارے پاس ایک جنتی شخص آئے گا تو دفعتاً حضرت سعد بن ابی وقاص آ گئے دوسرے دن بھی آنحضرت ﷺ نے اسی قسم کی بات فرمائی۔ راوی کا بیان ہے کہ حسب ترتیب حضرت سعد بن ابی وقاص نمودار ہوئے تیسرے دن بھی ایسا ہی ہوا کہ آپ ﷺ نے وہی بات ارشاد فرمائی اور حضرت سعد بن ابی وقاص نمودار ہو گئے۔ جب آپ مجلس میں اٹھ کھڑے ہوئے تو حضرت عبداللہ بن عمرو بن العاص نے اٹھ کر کہا میں نے اپنے باپ کو ناراض کر دیا ہے۔ اور ان کے پاس تین راتوں تک نہ جانے کی قسم کھائی ہے اگر آپ مناسب سمجھیں تو آپ مجھے ٹھکانہ دیدیں تاکہ میری قسم پوری ہو جائے۔

حضرت انس رضی اللہ عنہ بیان کرتے ہیں کہ حضرت عبداللہ بن عمرو رضی اللہ عنہ نے حضرت سعد رضی اللہ عنہ کے پاس رات گزاری ان کا خیال ہے کہ جب فجر ہوئی تو حضرت سعد رضی اللہ عنہ اس رات بالکل نہیں اٹھے البتہ جب اپنے بستر پر کروٹ بدلتے تو اللہ کا نام لیتے اور تکبیر کہتے یہاں تک کہ فجر کے ساتھ اٹھ کھڑے ہوئے اور مکمل وضو کر کے فرض ادا کی پھر صبح مفطر ہونے کی حالت میں کرتے۔ عبداللہ بن عمرو فرماتے ہیں کہ میں نے انہیں تین دن اور تین رات دیکھا آپ زیادہ کچھ نہ کرتے تھے مگر یہ کہ میں نے آپ کو اچھی باتیں کرتے سنا اور جب یہ راتیں گزر گئیں اور میں ان کے عمل کو حقیر اور کم سمجھ ہی رہا تھا کہ میں نے ان سے استفسار کیا اور کہا کہ میرے اور میرے باپ کے درمیان کوئی ناراضگی نہیں تھی اور نہ ہی جدائی تھی لیکن میں نے رسول اللہ ﷺ کو تین مجالس میں تین مرتبہ یہ فرماتے ہوئے سنا کہ تمہارے پاس ایک جنتی شخص آئے گا تو تینوں دفعہ آپ ہی آئے تو میں نے چاہا کہ آپ کے پاس قیام کروں تاکہ آپ کے عمل کو دیکھ کر اس کی اقتداء کروں تاکہ جو فضیلت آپ نے حاصل کی وہ مجھے بھی حاصل ہو لیکن میں نے آپ کو زیادہ عمل نہیں کرتے دیکھا۔ آپ ﷺ نے جو کچھ فرمایا اسے آپ تک کس چیز نے پہنچایا؟ انہوں نے کہا بات تو وہی ہے جو تم نے دیکھی۔ حضرت عمرو رضی اللہ عنہ فرماتے ہیں کہ جب میں نے یہ بات دیکھی تو واپس آ گیا تو آپ رضی اللہ عنہ نے مجھے بلا کر فرمایا کہ میں نے یہی دیکھا ہے کہ میں اپنے دل میں کسی مسلمان کی برائی نہیں پاتا اور نہ ہی میں اس کے لئے برائی کا ارادہ رکھتا ہوں اور نہ میں اسے کوئی بری بات کہتا ہوں۔ حضرت عمرو رضی اللہ عنہ نے فرمایا کہ میں نے ان سے کہا کہ یہی بات مجھے آپ کے متعلق معلوم ہوئی ہے اور اس کی میں طاقت نہیں رکھتا۔ اسی طرح اس روایت کو صالح المزنی نے حضرت زبیر کے غلام عمرو بن دینار سے بطریق سالم عن ابیہ روایت کیا ہے۔ اور حضرت انس بن مالک کی روایت کے مانند بیان کیا گیا ہے۔ اور صحیح مسلم میں سفیان ثوری کے طریق سے عن المقدم عن شریح عن ابیہ عن سعد آیت: ”لَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ“ کے متعلق لکھا ہے کہ ان چھ آدمیوں کے بارے میں نازل ہوئی جن میں



میں (سعد) اور ابن مسعود رضی اللہ عنہ شامل ہیں۔

ایک روایت میں ہے کہ اللہ تعالیٰ نے آیت ”وَأَن جَاهِدَاكَ لَتَشْرَكَ بِي مَالِيسُ لَكَ بِهِ عِلْمٌ“ میرے (سعد کے) بارے میں اتاری ہے اور واقعہ یوں ہے کہ جب حضرت سعد مسلمان ہو گئے تو ان کی والدہ نے کئی روز تک کھانا پینا چھوڑ دیا انہوں نے والدہ سے کہا کہ خدا کی قسم اس بات کو خوب جان لے کہ اگر تیری ایک سو جانیں ہوں اور وہ ایک ایک کر کے نکل جائیں تو بھی میں کسی چیز کے لئے اس دین کو نہیں چھوڑوں گا اور تو چاہے کھانا کھالے اور چاہے تو نہ کھا۔ تو اس پر یہ آیت نازل ہوئی۔

عشرہ مبشرہ کے متعلق جو حدیث ہے اس کے متعلق یہ بات ہے کہ صحیح میں بحوالہ حضرت سعید بن زید لکھا ہے اور سہیل کی حدیث ان کے باپ سے بحوالہ حضرت ابو ہریرہ واقعہ حراء کے بارے میں بیان ہوئی ہے اور اس میں حضرت سعد بن ابی وقاص کا ذکر اس میں کیا ہے بیٹم اور ایک جماعت کا کہنا ہے کہ انہوں نے بطریق مجالد عن شععی عن جابر بیان کیا ہے کہ ہم رسول اللہ ﷺ کے ساتھ تھے کہ حضرت سعد آ گئے تو آپ ﷺ نے فرمایا کہ یہ میرے ماموں ہیں کوئی شخص مجھے اپنا ماموں دکھائے۔ اسے ترمذی نے روایت کیا ہے۔

طبرانی کا بیان ہے کہ حسین بن اسحق تستری نے ہم سے بیان کیا کہ عبد الوہاب بن ضحاک نے ہم سے بحوالہ اسماعیل بن عیاش عن صفوان بن عمرو عن معز اسمی عن جابر نے بیان کیا ہے کہ ہم رسول اللہ ﷺ کے پاس تھے کہ اچانک حضرت سعد رضی اللہ عنہ آ گئے تو آپ نے فرمایا یہ میرے ماموں ہیں اور صحیح میں مالک وغیرہ کی حدیث بحوالہ عن الزہری عن عامر بن سعد عن ابیہ مروی ہے کہ رسول اللہ ﷺ حجۃ الوداع کے سال میری سخت تکلیف کی وجہ سے آپ عیادت کرنے میرے پاس آئے تو میں نے کہایا رسول اللہ ﷺ میں مال دار آدمی ہوں صرف ایک بیٹی میری وارث ہے کیا میں اپنا دو تہائی مال صدقہ کر دوں؟ آپ نے فرمایا نہیں میں نے کہایا رسول اللہ! نصف آپ نے فرمایا، نہیں۔ میں نے پھر کہا تہائی آپ نے فرمایا تہائی بہت ہے بیشک اگر آپ اپنے وارثوں کو مالدار چھوڑیں تو یہ اس سے بہتر ہے کہ آپ انہیں محتاج چھوڑ دیں اور وہ لوگوں کے آگے ہاتھ پھیلاتے پھریں اور آپ خدا کی خوشنودی کے خاطر جو بھی خرچ کریں گے اس کا آپ کو اجر ملے گا حتیٰ کہ اس لقمہ کا بھی جو کہ آپ اپنی بیوی کے منہ میں ڈالتے ہیں۔ میں نے کہا اے اللہ کے رسول میں اپنے اصحاب کے بعد قائم مقام ہوں تو آپ ﷺ نے فرمایا آپ ہرگز قائم مقام نہیں ہوں گے اور خدا کی خوشنودی کے خاطر جو کام بھی کریں گے آپ کے درجہ اور مرتبہ میں اضافہ ہوگا۔ شاید آپ قائم مقام ہوں اور لوگ آپ سے فائدہ اٹھائیں اور دوسرے آپ کو نقصان پہنچائیں پھر فرمایا اے اللہ میرے اصحاب کی ہجرت کو پورا کر اور انہیں اپنی ایڑیوں کے بل واپس نہ لوٹا لیکن تنگ دست سعد بن خولہ اگر مکہ میں فوت ہوئے تو اللہ کا رسول ﷺ ان پر شفقت کریں گے۔

امام احمد رضی اللہ عنہ نے اسے بحوالہ یحییٰ بن سعید عن الجعد بن اوس عن عائشہ بنت سعد عن ابیہ اسی طرح بیان کیا ہے اور اس میں آپ نے فرمایا کہ آپ ﷺ نے اپنا ہاتھ ان کی پیشانی پر رکھا اور ان کے چہرے سینے اور پیٹ پر پھیرا اور فرمایا اے اللہ سعد کو شفا دے اور ان کی ہجرت کو مکمل کر دے سعد فرماتے ہیں کہ میں ہمیشہ اس کی ٹھنڈک کو اپنے جگر میں محسوس کرتا رہا۔

ابن وہب نے بیان کیا ہے کہ موسیٰ بن علی بن رباح نے اپنے باپ کے حوالے سے بیان کیا کہ رسول اللہ ﷺ نے حضرت سعد کی عیادت کی فرمایا اے اللہ لوگوں کے معبود اس سے تکلیف دور کر دے تو ہی شفا دینے والا ہے اس کو تو ہی شفا دے سکتا ہے اور اللہ کے نام سے میں اسے ہر ایذا دینے والی چیز حسد اور نظر بد سے رقیہ کرتا ہوں۔ اے اللہ ان کے جسم اور دل کو صحت دے اور ان کی بیماری کو دور کر ان کی دعا کو قبول فرما۔ ابن وہب کا بیان ہے کہ عمرو نے بحوالہ بکر بن الاُج نے مجھے بتایا کہ میں نے عامر بن سعد سے رسول اللہ ﷺ کے اس ارشاد کے متعلق سوال کیا جو آپ نے حضرت سعد سے فرمایا تھا کہ ہو سکتا ہے کہ تم زندہ رہو اور لوگ تم سے مستفید ہوں اور دوسرے تمہاری وجہ سے نقصان اٹھائیں تو انہوں نے کہا کہ حضرت سعد کو عراق کا گورنر بنایا گیا تو آپ نے ارتداد کرنے والوں میں سے کچھ لوگوں کو قتل کر دیا پس آپ نے انہیں نقصان پہنچایا اور کچھ لوگوں سے آپ نے توبہ کا مطالبہ کیا جنہوں نے مسلمہ کذاب کی طرح مقفیٰ اشعار کہے تھے تو انہوں نے توبہ کر لی اور انہوں نے آپ سے فائدہ اٹھایا۔

اور امام احمد رحمۃ اللہ نے فرمایا کہ ابو المغیرہ نے ہم سے بیان کیا کہ معاذ بن رفاعہ نے ہم سے بیان کیا کہ علی بن زید نے القاسم ابو عبد الرحمن سے بحوالہ ابو امامہ مجھ سے بیان کیا کہ ہم رسول اللہ ﷺ کے پاس بیٹھے تھے آپ نے ہمیں نصیحت کی اور ہم سے نرمی کا برتاؤ کیا تو حضرت سعد بن ابی وقاص



رو پڑے اور پھوٹ پھوٹ کر رونے لگے اور کہنے لگے کہ کاش میں مرجاتا رسول اللہ ﷺ نے فرمایا: اے سعد! اگر تم جنت کے لئے پیدا ہوئے ہو تو تمہاری عمر دراز نہیں ہوگی اور تمہارا حسن عمل تمہارے لئے اچھائی کا ذریعہ ہوگا۔ اور موسیٰ بن عقبہ وغیرہ نے اسماعیل بن ابی خالد عن قیس عن سعد بیان کیا ہے کہ رسول اللہ ﷺ نے فرمایا: اے اللہ اس کی تیر اندازی کو درست فرما اور اس کی دعا قبول فرما۔

سیار بن بشر نے اسے قیس سے بحوالہ حضرت ابو بکر صدیق رضی اللہ عنہ روایت کیا ہے کہ آپ نے بیان کیا ہے کہ میں نے رسول اللہ ﷺ کو حضرت سعد سے فرماتے سنا اے اللہ اس کے تیر کو درست کر اور اس کی دعا قبول فرما اور اسے اپنے بندوں کا محبوب بنادے اور حضرت ابن عباس کی روایت سے بھی نقل کیا ہے اور محمد بن عائد دمشقی ہشتم بن حمید وہ مطعم سے وہ مقدم وغیرہ سے نقل کرتے ہیں کہ حضرت سعد نے کہا یا رسول اللہ تعالیٰ سے دعا کیجئے کہ وہ میری دعا قبول کرے، آپ علیہ السلام نے فرمایا کہ اللہ تعالیٰ بندے کی دعا اس وقت تک قبول نہیں کرتا جب تک وہ اپنے کھانے کو پاک نہ کر لے اس پر حضرت سعد نے کہا یا رسول اللہ تعالیٰ سے دعا کیجئے کہ وہ میرے کھانے کو پاک کرے، تو آپ علیہ السلام نے ان کے لئے دعا فرمائی لوگوں کا بیان ہے کہ حضرت سعد اس خوشے سے بھی اجتناب و پرہیز کرتے تھے جو اپنے کھیت میں پاتے اور جس کھیت کا ہوتا وہاں واپس پہنچاتے نیز آپ مستجاب الدعوات تھے اور جیسے ہی آپ دعا کرتے قبول ہو جاتی۔

ان سے مشہور واقعہ جسے صحیحین نے عبد الملک بن عمر کے طریق سے جابر بن سلمہ کے حوالے سے روایت کیا ہے کہ اہل کوفہ نے حضرت عمر رضی اللہ عنہ کے پاس حضرت سعد کی ہر طرح سے شکایت کی یہاں تک کہ انہوں نے کہا کہ وہ نماز بھی اچھی طرح نہیں پڑھتے تو اس کے جواب میں حضرت سعد نے کہا جہاں تک میرا معاملہ ہے تو میں اس میں کوتاہی نہیں کرتا کہ انھیں رسول اللہ ﷺ کی نماز پڑھاؤں پہلی دو رکعت کو لمبا کرتا ہوں اور آخری دو مختصر۔ تو حضرت عمر نے فرمایا اے ابواسحاق تمہارے بارے میں یہی گمان ہے پھر آپ نے کوفہ میں ان کی محفلوں میں حال دریافت کرنے کے لئے آدمی روانہ کیا تو وہ نمازیوں میں سے جس سے بھی پوچھتا تو وہ آپ کی تعریف ہی کرتا یہاں تک کہ وہ مسجد بنی عباس کے پاس سے گزرتا تو ان میں سے ابو سعدہ اسامہ بن قتادہ نامی آدمی نے کھڑے ہو کر کہا، حضرت سعد بریہ میں خود نہیں جاتے اور نہ برابر تقسیم کرتے ہیں اور نہ ان کے معاملہ میں انصاف سے کام لیتے ہیں حضرت سعد کو جب یہ بات پہنچی تو آپ نے دعا کی اے پروردگار اگر تیرا یہ بندہ ریا کاری اور نمود کے لئے کھڑا ہوا تھا تو اس کی عمر دراز کر اور اسے ہمیشہ فقر میں مبتلا رکھ اس کی بینائی لے لے اور اسے فتنوں کا ہدف بنا۔

راوی کہتا ہے کہ میں نے اس کے بعد اس بوڑھے شخص کو دیکھا کہ اس کی آبرو آنکھوں پر گری ہوئی تھیں اور وہ راستے میں کھڑے ہو کر لڑکیوں کو ہاتھ سے ٹٹولتا اس سے پوچھا گیا تو وہ کہنے لگا ایک مجنون بوڑھا ہے جسے حضرت سعد کی بددعا لگ گئی ہے۔

اور ایک غریب روایت میں ہے کہ اس نے مختار کے فتنہ کا زمانہ پایا اور اس میں قتل ہوا اور طبرانی نے بیان کیا کہ قاضی ابو یوسف نے ہمیں بتایا کہ عمرو بن مرزوق نے ہمیں خبر دی کہ شعبہ نے سعد بن ابراہیم سے بحوالہ سعید بن المسیب نقل کیا ہے کہ حضرت سعد کی ایک لڑکی تھی جسے زہراء کہا جاتا تھا وہ باہر نکلی تو ہوا سے اس کی نمیض جسم سے ہٹ گئی اس پر حضرت عمر نے ایک درہ مارا ادھر سے حضرت سعد انہیں روکنے کے لئے پہنچ گئے تو حضرت عمر نے انہیں درہ پکڑا یا حضرت سعد حضرت عمر کو بددعا دینے لگے تو حضرت عمر نے انہیں درہ تھمایا اور فرمایا مجھ سے قصاص لے لو تو آپ نے حضرت عمر کو معاف کر دیا۔

اسی طرح روایت ہے کہ حضرت سعد اور حضرت ابن مسعود کے درمیان کچھ تلخ کلامی ہو گئی حضرت سعد نے ان کے خلاف بددعا کرنے کا ارادہ کیا حضرت ابن مسعود ڈر گئے اور تیزی سے دوڑنے لگے۔ حضرت سفیان بن عیینہ فرماتے ہیں کہ جنگ قادسیہ کے موقع پر حضرت سعد لوگوں کے امیر تھے آپ زخمی حالت میں تھے فتح مکہ میں شریک نہ ہوئے تو بحیلہ کے ایک شخص نے کہا کیا تو نے دیکھا نہیں کہ اللہ تعالیٰ نے اپنے دین کو غالب کر دیا اور سعد قادسیہ کے دروازے پر بیٹھے ہوئے تھے سوہم واپس آ گئے بہت سی عورتیں بیوہ ہو گئیں حضرت سعد کی بیویوں میں سے کوئی بھی بیوہ نہ ہوئی۔

تو جواب میں حضرت سعد نے دعا کی یا اللہ ہماری اس کی زبان اور ہاتھ کے مقابلہ میں کفایت فرما، سو کہیں سے کوئی تیر اس کے آگے لگا جس سے وہ گونگا ہو گیا اور اس کے دونوں ہاتھ خشک ہو گئے۔

زیاد بکائی اور سیف بن عمر نے عبد الملک بن عمیر سے بحوالہ قبیصہ بن جابر حضرت ابن عمر رضی اللہ عنہ سے نقل کیا ہے کہ انہوں نے ذکر کیا ہے اور



اس طرح بیان کیا ہے کہ اس میں ہے کہ پھر حضرت سعد باہر تشریف لائے آپ نے لوگوں کو اپنے زخم دکھائے تاکہ ان کے سامنے عذر پیش کر سکیں ہشتم نے ابوصالح سے انہوں نے مصعب بن سعد سے بیان کیا ہے کہ ایک شخص حضرت علی کو گالی دیتا تھا حضرت سعد نے اسے روکا مگر وہ باز نہ آیا تو حضرت سعد نے کہا میں تمہارے خلاف بددعا کر دوں گا۔ وہ پھر بھی باز نہ آیا تو آپ نے اس کے متعلق اللہ سے بددعا کی یہاں تک ایک کو دتا ہوا اونٹ آیا اور اس نے اس شخص کو کچل دیا۔

ایک اور طریق سے بروایت عامر بن سعد روایت ہے کہ حضرت سعد نے کچھ لوگوں کو دیکھا کہ وہ ایک شخص کے سر پر جمع ہیں آپ نے دو آدمیوں کے درمیان اپنا سر داخل کیا تو کیا دیکھتے ہیں کہ وہ حضرت علی، طلحہ اور حضرت زبیر کو گالیاں دے رہا ہے آپ نے اس سے گفتگو کی تو وہ باز نہ آیا آپ نے فرمایا میں تجھے بددعا دوں گا وہ شخص کہنے لگا تم مجھے ڈراتے ہو جیسا کہ تم نبی ہو؟ حضرت سعد واپس چلے گئے اور آل فلاں کے گھر میں پہنچے وضو کیا اور دو رکعت نماز پڑھی پھر اپنے ہاتھ اٹھائے اور عرض کیا اے اللہ اگر تو جانتا ہے کہ اس شخص نے ان لوگوں کو گالیاں دی ہیں جنہیں تیرے ہاں نیکی میں سبقت حاصل ہے اور اس نے انہیں گالیاں دے کر مجھے ناراض کیا ہے پس آج اسے نشان عبرت بنا دے۔

راوی کا بیان ہے کہ وہاں کسی کے گھر سے بدکا ہوا بختی اونٹ نکلا جسے کوئی چیز نہ روک سکتی تھی یہاں تک کہ وہ بہت سے لوگوں میں داخل ہوا لوگ تتر بتر ہو گئے اس اونٹ نے اس شخص کو اپنی ٹانگوں میں دبوچ لیا اور مسلسل اسے مسلتا رہا یہاں تک کہ وہ اسی حالت میں مر گیا۔

راوی کا بیان ہے کہ میں نے لوگوں کو حضرت سعد کے پیچھے دوڑتے ہوئے یہ کہتے دیکھا اے ابواسحاق اللہ تعالیٰ نے تمہاری دعا قبول کر لی۔ حماد بن سلمہ نے یہ روایت علی بن زید سے بحوالہ حضرت سعید بن المسیب نقل کی ہے۔ ابوبکر بن ابی الدنیا نے نقل کیا ہے کہ حسن بن داؤد محمد بن منکدر قرشی نے مجھے بتایا کہ عبدالرزاق نے اپنے والد سے عبدالرحمن کے خادم مینا کے واسطے سے ہمیں بتایا کہ ایک عورت حضرت سعد کے پاس آیا کرتی تھی آپ نے اسے منع کیا تو وہ باز نہ آئی ایک دن وہ آئی تو آپ وضو میں مصروف تھے آپ نے فرمایا تیرا چہرہ بگڑ جائے تو اس کا چہرہ اس کی گدی کی طرف پلٹ گیا۔ کثر النوری نے عبد اللہ بن بدیل سے نقل کیا ہے کہ حضرت سعد حضرت معاویہ کے ہاں تشریف لے گئے تو انہوں نے آپ سے کہا سعد تمہیں کیا ہوا کہ تم نے ہمارے ساتھ مل کر جنگ نہیں کی۔ آپ نے کہا اگر کالی گھٹا میرے پاس سے گزرے تو میں اخ اخ کہہ کر اپنی اونٹنی بٹھا دیتا ہوں یہاں تک کہ وہ گھٹا چھٹ جائے پھر میں راستے کو اچھی طرح پہچان کر سفر کرتا ہوں حضرت معاویہ نے فرمایا کہ کتاب اللہ میں اخ اخ نہیں ہے۔

بلکہ اللہ تعالیٰ کا ارشاد ہے اگر مسلمانوں کی دو جماعتیں آپس میں الجھ جائیں تو ان میں صلح جوئی کرو اور اگر ایک جماعت دوسری جماعت پر زیادتی کرے تو بغاوت کرنے والی پارٹی کو قتل کر دو یا وہ حکم الہی کی طرف واپس آ جائیں اور آپ کی یہ حالت ہے کہ نہ آپ نے عادل جماعت کے مقابلہ میں باغی کا ساتھ دیا اور ناباغیوں سے ہی مل کر رہے اس پر حضرت سعد نے فرمایا کہ میں اس شخص سے لڑنے سے رہا جس کے متعلق آنحضرت ﷺ نے فرمایا تمہیں میرے ہاں وہی درجہ حاصل ہے جو ہارون کو موسیٰ علیہ السلام کے ہاں حاصل تھا ہاں اتنی بات ہے کہ میرے بعد کوئی نبی نہیں آئے گا حضرت معاویہ نے فرمایا یہ بات آپ کے علاوہ کسی اور نے بھی سنی ہے؟ تو حضرت سعد نے جواب دیا کہ فلاں فلاں نے اور حضرت ام سلمہ نے، حضرت معاویہ نے کہا اگر یہ بات میں نے آپ سے سنی ہوتی تو میں حضرت علی سے جنگ نہ کرتا۔

ایک روایت میں دوسرے طریق سے ہے کہ یہ گفتگو ان حضرات میں مدینہ میں اس حج کے موقع پر ہوئی جو حج امیر معاویہ نے کیا پھر انہوں نے حضرت ام سلمہ سے دریافت کیا تو حضرت ام سلمہ نے حضرت سعد کی بات کی تصدیق کی تو حضرت معاویہ کہنے لگا اگر یہ بات میں نے پہلے سنی ہوتی تو آج میں حضرت علی کا خادم ہوتا۔ یہاں تک کہ وہ فوت ہو جاتے یا میں چل بتا اس کی سند میں ضعف ہے واللہ اعلم۔

حضرت سعد سے روایت ہے کہ آپ نے اپنے شخص کو دیکھا جو حضرت علی اور حضرت امیر معاویہ پر اعتراض کر رہا تھا آپ نے فرمایا ہمارے درمیان ایک بات ہے جو ابھی ہمارے دین تک نہیں پہنچی ہے۔ محمد بن سیرین فرماتے ہیں کہ حضرت سعد ایک شب میں نولونڈیوں کے پاس آئے جب دسویں کے پاس پہنچے تو آپ کو نیند آ گئی اور اس نے آپ کو جگانے میں شرم محسوس کی۔

آپ کے عمدہ کلام میں سے ہے کہ آپ نے اپنے بیٹے مصعب سے فرمایا اے میرے بیٹے جب تو کسی چیز کو طلب کرے تو قناعت سے طلب کر یعنی بات ہے کہ جسے قناعت نہیں ملی اسے مال فائدہ میں دیتا۔ حماد بن سلمہ نے سماک بن حرب سے مصعب بن سعد سے بیان کیا کہ میرے والد کا۔



میری گود میں تھا اور وہ جان کنی کے عالم میں تھے میرے آنسو بہہ پڑے تو آپ نے فرمایا اے میری لخت جگر تو کیوں روتا ہے۔ بخدا اللہ مجھے عذاب نہیں دے گا بیشک میں جنتی ہوں اللہ تعالیٰ مومنوں کی نیکیوں کو قبول فرماتا ہے پس اللہ کے لئے عمل کرو، وہ کفار کی نیکیوں کی وجہ سے ان سے تخفیف کرے گا اور جب نیکیاں ختم ہو جائیں تو ہر عامل کو چاہیے کہ وہ اپنے عمل کا ثواب اس سے مانگے جس کے خاطر اس نے عمل کیا۔ امام زہری نے بیان کیا ہے کہ جب حضرت سعد کی وفات کا وقت قریب آیا تو آپ نے ایک پرانا جبہ منگوایا اور فرمایا مجھے اس میں کفن دینا میں بدر کے روز یہ پہن کر مشرکوں سے محو پیکار ہوا تھا اور اسے آج کے دن کے لئے چھپائے رکھا تھا۔

حضرت سعد کی وفات مدینہ سے باہر مقام عقیق میں ہوئی پھر لوگوں کے کندھے پر جنازہ اٹھا کر مدینہ لایا گیا مروان نے آپ کی نماز جنازہ پڑھائی اور امہات المؤمنین باقیات الصالحات نے بھی نماز میں شرکت کی بقیع میں دفن ہوئے زیادہ مشہور قول جس پر اکثر لوگوں کا اتفاق ہے یہ حادثہ اس سال ۵۵ھ میں رونما ہوا صحیح قول کے مطابق آپ کی عمر ۸۰ سال سے زائد تھی شیخ علی بن المدینی نے فرمایا کہ عشرہ مبشرہ میں آپ کی وفات سب سے آخر میں ہوئی۔ اور لوگوں کا بیان ہے کہ مہاجرین میں سے آپ کی وفات سب سے آخر میں ہوئی۔ رضی اللہ عنہ و عنہم اجمعین۔

الہیثم بن عدی نے آپ کی وفات کا سال ۵۰ھ بیان کیا ہے جب کہ ابو معشر ابو نعیم اور مغیث بن امحر نے کہا ہے کہ حضرت سعد نے ۵۸ھ میں سفر آخرت کیا۔ مغیث نے اس پر اضافہ کیا اور اسی سال حضرت حسن بن علی عائشہ رضی اللہ عنہا اور حضرت ام سلمہ نے وفات پائی پہلا قول یعنی ۵۵ھ والا صحیح ہے۔ مورخین نے کہا کہ حضرت سعد کا قد چھوٹا تھا جسم موٹا تھا ہتھیلیاں کشادہ ناک چھٹی اور جسم بہت بالوں والا تھا آپ بالوں پر کالا خضاب لگاتے تھے آپ کی میراث دو لاکھ پچاس ہزار تھی۔

فضالہ بن عبید اللہ انصاری اوسی رضی اللہ عنہ..... سب سے پہلے جنگ احد میں شرکت کی بیعت رضوان میں بھی شریک تھے پھر شام چلے گئے۔ حضرت معاویہ رضی اللہ عنہ کے دور خلافت میں حضرت ابوالدرداء رضی اللہ عنہ کے بعد دمشق کے قاضی بنے ابو عبید کہتے ہیں کہ ان کی وفات ۵۳ھ میں ہوئی بعض لوگوں کا کہنا ہے وہ ۶۷ھ میں فوت ہوئے تھے علامہ ابن الجوزی نے اپنی کتاب المنتظم میں لکھا وہ اسی سال یعنی ۵۵ھ میں فوت ہوئے۔

قثم بن عباس بن عبد المطلب رضی اللہ عنہ..... رسول اللہ ﷺ سے خاصی مشابہت رکھتے تھے حضرت علی رضی اللہ عنہ کے زمانہ خلافت میں مدینہ میں گورنر بنے سمرقند کی فتح میں شریک تھے اور وہیں پر ہی شہید ہوئے۔ کعب بن عمرو ابوالیسر رضی اللہ عنہ..... الانصاری السلمی بیعت عقبہ اور جنگ بدر میں شریک تھے بدر کے دن انہوں نے حضرت عباس بن عبد المطلب کو گرفتار کیا اور اس کی بعد کی تمام جنگوں میں رسول اللہ ﷺ کے ہم رکاب رہے تھے۔ ابو حاتم کہتے ہیں کہ انہوں نے ۵۵ھ میں وفات پائی بعض کا کہنا ہے کہ بدر میں سب سے آخر میں انہوں نے وفات پائی تھی۔

## آغاز ۵۶ھ

حضرت معاویہ رضی اللہ عنہ کا زمانہ خلافت تھا اس سال جنادہ بن ابی امیہ نے بلاد روم میں موسم سرما گزارا کہا گیا ہے کہ یہ عبدالرحمن بن مسعود تھے اس سال یزید بن سمرہ نے سمندری افواج کی قیادت کی اس سال ماہ رجب میں حضرت معاویہ رضی اللہ عنہ نے عمرہ ادا کیا اور ولید بن عتبہ بن ابی سفیان نے لوگوں کو حج کرایا اس سال حضرت معاویہ رضی اللہ عنہ نے بلاد خراسان سے عبید اللہ بن زیاد کو معزول کر کے سعید بن عثمان کو وہاں کا امیر مقرر کیا چنانچہ وہ خراسان روانہ ہو گئے صفد سمرقند کے پاس ترکوں سے لڑائی چھڑ گئی بہت سے ترک قتل ہوئے اور حضرت سعید کے ساتھیوں میں سے بھی کچھ شہید ہوئے کہا جاتا ہے کہ حضرت قثم بن عباس بن عبد المطلب بھی ان میں شامل تھے۔



ابن جریر کا بیان ہے کہ سعید بن عثمان بن عفان نے حضرت معاویہ رضی اللہ عنہ سے خراسان کی امارت کا مطالبہ کیا حضرت معاویہ رضی اللہ عنہ نے کہا کہ وہاں تو عبید اللہ بن زیاد موجود ہیں سعید کہنے لگے کہ میرے والد نے آپ کا انتخاب کر کے اور آپ کو ترقی دے کر ایسے مقام تک پہنچایا کہ جس کا کوئی مقابلہ نہیں کر سکتا لیکن آپ نے ان انعامات کا کچھ بدلہ نہیں دیا اور میں نے آ کر ان کی یعنی یزید بن معاویہ کی بیعت بھی کی خدا کی قسم میں ماں باپ اور ذاتی طور پر بھی ان سے بدرجہ بہتر ہوں۔ حضرت معاویہ رضی اللہ عنہ نے جواب دیا کہ بیشک آپ کے والد ان احسانات کی وجہ سے بدلہ کے مستحق ہیں اور اس کا بدلہ چکانے کے لئے میں نے ان کے خون کا مطالبہ کیا حتیٰ کہ تمام معاملات عیاں ہو گئے اور اس بارے میں اپنی ذات پر کوئی ملامت نہیں کرتا آپ کے والد کی یزید کے باپ پر فضیلت رہے تو خدا کی قسم وہ مجھ سے بہتر اور رسول اللہ ﷺ کے زیادہ قریب تھے اور آپ کی ماں کی فضیلت کا تو انکار ہی نہیں کیوں کہ قریش کی ہر عورت بنو کلب کی عورتوں سے بہتر ہے اب رہی آپ کی یزید پر فضیلت تو اللہ کی قسم اگر غوطہ (شام کی ایک جگہ کا نام) کو سعید بن عثمان جیسے آدمیوں سے بھر دیا جائے تو یزید مجھے ان سب سے زیادہ محبوب ہے یہ مکالمہ سن کر یزید کہنے لگا کہ اے امیر المومنین آپ اپنے چچا زاد بھائی کے معاملے میں غور کرنے کے حقدار ہیں۔ اس نے آپ سے تیز زبان میں گفتگو کی ہے لیکن آپ انہیں راضی کر دیں چنانچہ حضرت معاویہ رضی اللہ عنہ نے اسے خراسان کی جنگ کا سپہ سالار بنایا وہ سمرقند آئے یہاں ”صغد“ کے ترکوں سے ان کی مدد بھیڑ ہوئی لڑ کر انہیں شکست دی اور ان کا محاصرہ کر لیا مجبوراً انہوں نے صلح کر لی اور ان کے رؤسا کے پچاس لڑکے اپنے پاس گروی رکھ لئے سعید ”ترمذ“ میں رہنے لگا لیکن پاس عہد نہ کر کے گروی نو جوانوں کو مدینہ لے آیا۔

اسی سال معاویہ نے اپنے بیٹے یزید کی بیعت لی کہ وہ ان کے بعد ان کا جانشین ہو گا وہ حضرت مغیرہ بن شعبہ رضی اللہ عنہ کی حیات ہی میں اس کا ارادہ کر چکے تھے۔ ابن جریر نے قسمی کے واسطے سے نقل کیا ہے کہ حضرت مغیرہ رضی اللہ عنہ نے معاویہ رضی اللہ عنہ کے پاس آ کر کوفہ کی گورنری سے علیحدگی کا ارادہ ظاہر کیا تو حضرت معاویہ نے ان کے بڑھاپے اور کمزوری کی وجہ سے انہیں بری کر دیا اور سعید بن العاص کو کوفہ کا گورنر بنانے کا ارادہ ظاہر کیا حضرت مغیرہ رضی اللہ عنہ کو جب یہ خبر پہنچی تو انہیں ندامت ہوئی تو انہوں نے یزید بن معاویہ کو مشورہ دیا کہ اپنے والد سے ان کی جانشینی کا مطالبہ کریں چنانچہ یزید نے ولی عہد کا مطالبہ کیا تو حضرت معاویہ نے پوچھا کہ تجھے اس بات کا مشورہ کس نے دیا اس نے کہا کہ مغیرہ رضی اللہ عنہ نے حضرت معاویہ کو ان کا یہ مشورہ پسند آیا چنانچہ انہوں نے دوبارہ کوفہ کا گورنر مقرر کیا اور کہا کہ آپ اس کے لئے راہ ہموار کریں چنانچہ حضرت مغیرہ رضی اللہ عنہ اس کی سعی میں لگ گئے اور حضرت معاویہ رضی اللہ عنہ نے زیاد سے مشورہ کے لئے خط لکھا لیکن زیاد نے یزید کی رنگین مزاجی اور کھیل کود و شکار کی طرف میلان کی وجہ سے اسے ناپسند کیا چنانچہ اس نے عبید بن کعب نمری کو بھیجا کہ وہ حضرت معاویہ کو اس کام سے باز رکھیں وہ زیاد کا ایک مددگار تھا وہ دمشق پہنچا اور سب سے پہلے یزید سے ملا زیاد کے بارے میں گفتگو کی اور اسے مشورہ دیا کہ وہ جانشینی طلب نہ کرے کیوں کہ اسے حاصل کرنے کے مقابلہ میں اسے چھوڑنا بہتر ہے چنانچہ یزید اس مطالبے سے رکنے کا ارادہ لے کر اپنے والد سے ملا اور دونوں فی الحال اس کے ترک پر متفق ہو گئے پھر جب اسی سال زیاد فوت ہو گیا تو حضرت معاویہ رضی اللہ عنہ نے اس کا انتظام اور اس کی دعوت دینی شروع کی اور اپنے بیٹے کے لئے تمام اطراف پیغام بھیجے اور دیگر صوبوں میں بھی لوگوں نے بیعت کر لی لیکن حضرت عبدالرحمن بن ابی بکر رضی اللہ عنہ حضرت عبداللہ بن عمر رضی اللہ عنہ حضرت حسین بن علی حضرت عبداللہ بن زبیر اور حضرت عبداللہ بن عباس رضی اللہ عنہ نے بیعت نہیں کی۔

حضرت معاویہ رضی اللہ عنہ کی غرض سے مکہ مکرمہ آئے تھے واپسی پر مدینہ سے گزرتے وقت ان پانچوں سے الگ الگ گفتگو کر کے انہیں ڈرایا دھمکایا سب سے بزدلیری سختی سے عبدالرحمن بن ابی بکر رضی اللہ عنہ نے ان کے ساتھ گفتگو کی سب سے زیادہ نرمی سے حضرت عبداللہ بن عمر رضی اللہ عنہ نے گفتگو کی پھر حضرت معاویہ رضی اللہ عنہ نے خطبہ دیا تو یہ حضرات منبر کے نیچے بیٹھے ہوئے تھے لوگوں نے یزید کی بیعت کی اور یہ یونہی بیٹھے رہے نہ موافقت کی اور نہ مخالفت کی کیوں کہ انہیں دھمکیاں دی گئیں تھیں چنانچہ تمام علاقوں میں یزید کی بیعت پر اتفاق ہو گیا اور ہر طرف سے یزید کے پاس وفود آنے لگے انہی آنے والوں میں اخف بن قیس بھی تھے انہیں حضرت معاویہ رضی اللہ عنہ نے یزید سے گفتگو کرنے کا کہا پھر پوچھا کہ اپنے بھتیجے کو آپ نے کیسا پایا کہنے لگا کہ اگر ہم جھوٹ بولیں تو اللہ تعالیٰ سے ڈرتے ہیں اور اگر سچ بولیں تو آپ سے ڈرتے ہیں آپ اس کے دن رات



ظاہر و باطن اور آنے جانے کی جگہوں سے بخوبی واقف ہیں اور جس چیز کا آپ نے ارادہ کیا ہے اسے بھی جانتے ہیں ہمارا کام تو صرف احکام سننا اور اطاعت کرنا ہے اور آپ کی ذمہ داری امت کی خیر خواہی ہے حضرت معاویہ رضی اللہ عنہ نے جب حضرت حسن رضی اللہ عنہ سے صلح کی تھی تو ان سے اپنے بعد خلیفہ انہیں بنانے کا عہد کیا تھا جب حضرت حسن رضی اللہ عنہ کا انتقال ہو گیا تو یزید کے معاملے کو حضرت معاویہ خاصی اہمیت دینے لگے ان کا گمان تھا کہ یزید اس کا اہل ہے اس کی وجہ سے باپ کی بیٹی سے شدید محبت اور دنیاوی نیابت اور شہزادگی کی علامات جنگوں کے متعلق واقفیت اور حکومت کے انتظام اور اس ذمہ داری کو نبھانے کی علامت انہیں اس میں نظر آتی تھیں اور ان کا گمان تھا کہ صحابہ کے بیٹے اس سلسلے میں اس کا مقابلہ نہیں کر سکتے یہی وجہ ہے کہ انہوں نے حضرت عبداللہ بن عمر رضی اللہ عنہ سے خطاب کرتے ہوئے کہا تھا کہ مجھے اپنے بعد عوام کے متعلق یہ ڈر ہے کہ وہ ان بکریوں کی طرح تتر بتر ہو جائیں گے جن کا کوئی چرواہا نہ ہو حضرت ابن عمر رضی اللہ عنہ نے کہا کہ جب دوسرے لوگ بیعت کر لیں گے تو میں بھی بیعت کروں گا سعید بن عثمان بن عفان نے حضرت معاویہ رضی اللہ عنہ کو اس بارے میں ملامت کی دوران گفتگو سعید نے کہا کہ میرے والد نے آپ کا ہر طرح خیال رکھا یہاں تک کہ آپ اس بلندی تک پہنچ گئے پھر آپ نے اپنے بیٹے کو مجھ پر ترجیح دی حالانکہ میں ماں باپ اور ذاتی طور پر بھی یزید سے کہیں بہتر ہوں حضرت معاویہ رضی اللہ عنہ نے جواب دیا کہ آپ کے والد کے احسانات کا تو میں انکار ہی نہیں کر سکتا اور بیشک تیرا والد اس کے والد سے بہتر ہے آپ کی والدہ قریشیہ تھی اور اس کی والدہ کلبیہ ہے لہذا وہ اس سے بہتر تھی رہا تمہارا اس سے بہتر ہونا خدا کی قسم پورے غوطہ کو تم جیسے آدمیوں سے بھر دیا جائے پھر بھی ان سب سے زیادہ یزید مجھے محبوب ہوگا۔

حضرت معاویہ کے بارے میں ہمیں روایت ملی ہے کہ ایک روز انہوں نے اپنے خطبے میں فرمایا کہ اے اللہ تو بہتر جانتا ہے اگر میں نے اسے اہل سمجھ کر اسے امارت سونپی ہے اور وہ واقعی اس کا اہل ہے تو یہ امارت اس کے لئے پوری فرما اگر میں نے اس سے محبت کی وجہ سے امیر بنایا ہے تو یہ کام اس کے لئے پورا نہ فرما حافظ ابن عساکر نے نقل کیا ہے ایک دفعہ رات کی مجلس میں حضرت معاویہ نے اپنے جلیسوں سے ایسی عورت کے متعلق دریافت کیا جس کی اولاد نجیب ہو چنانچہ انہوں نے ایسی عورت کی تمام صفات بیان کیں تو حضرت معاویہ رضی اللہ عنہ نے فرمایا کہ میری خواہش ہے کہ ایسی صفات کی حامل کوئی عورت ملے ایک صاحب نے کہا اے امیر المومنین مجھے ایسی عورت معلوم ہے پوچھا کون ہے۔ انہوں نے کہا اے امیر المومنین وہ میری بیٹی ہے چنانچہ حضرت معاویہ رضی اللہ عنہ نے اس سے شادی کر لی اور اس سے یزید پیدا ہوا جو نجیب ذکی اور حازق تھا پھر انہوں نے ایک اور خاتون کو پیغام نکاح دے کر اس سے نکاح کر لیا اس نے بولہ تہہ حاصل کیا اس سے بھی ایک لڑکا پیدا ہوا اور یزید کی ماں سے تعلقات آم کر دیئے وہ نظارے میں مشغول تھے دوسری بیوی بھی ساتھ تھی اس نے دیکھا کہ یزید کی ماں اپنے بیٹے کو کنگھی کر رہی ہے یہ دیکھ کر غمی منکوحہ نے کہا اس عورت کا برا ہوا اور جس کو کنگھی کر رہی ہے اس کا برا ہو حضرت معاویہ رضی اللہ عنہ نے کہا کیوں اللہ کی قسم اس کا بیٹا تیرے بیٹے سے زیادہ لائق ہے اگر تم چاہو تو ان کا امتحان بھی لو پھر اس کے بیٹے کو بلا کر کہا امیر المومنین کا ارادہ ہے کہ آج تمہاری جو تمنا ہو اسے پورے کرے گا لہذا جو چاہتے ہو مجھ سے مانگو کہنے لگا کہ میری درخواست ہے کہ امیر المومنین مجھے شکاری کتے اور گھوڑے دیدیں پھر یزید کو بلا کر اس سے بھی وہی بات کہی جو اس کے بھائی سے کہی تھی یزید نے کہا کیا یہ ہو سکتا ہے کہ فی الوقت امیر المومنین مجھے معاف رکھیں فرمایا نہیں اپنی حاجت اس وقت ضرور مانگوں گا کہنے لگا اللہ تعالیٰ امیر المومنین کی عمر دراز کرے میں چاہتا ہوں کہ ان کے بعد ان کا ولی عہد بنوں کیوں کہ مجھے یہ بات پہنچی ہے کہ رعیت کے ساتھ ایک دن عدل و انصاف کرنا پانچ سو سال کی عبادت کے برابر ہے فرمایا ہم نے آپ کی درخواست قبول کر لی پھر اپنی بیوی سے فرمایا جیسے دیکھا تم نے؟ چنانچہ یہ دیکھ وہ عورت یزید کی فضیلت کی معترف ہو گئی۔

علامہ ابن الجوزی نے لکھا ہے کہ اس سال ام حرام بنت ملحان انصاریہ رضی اللہ عنہا کی جو حضرت عبادۃ بن الصامت کی بیوی تھیں وفات ہو گئی لیکن صحیح بات یہ ہے جسے دیگر علماء نے بالاتفاق بیان کیا کہ انہوں نے حضرت عثمان رضی اللہ عنہ کی خلافت میں ۲۷ھ میں وفات پائی۔ حضرت معاویہ رضی اللہ عنہ کے قبرص میں داخل ہوتے وقت یہ اور ان کے شوہران کے ساتھ تھے فجر سے گریں تو گردن ٹوٹ گئی لہذا وہیں وفات پائی ان کی قبر ”قبرص“ میں ہے عجیب بات یہ ہے کہ علامہ ابن الجوزی نے اپنی کتاب میں ان کی وہ حدیث بھی نقل کی ہے جو صحیحین (بخاری و مسلم) میں سے کہ منصور اکرم رحمہ اللہ دو پہر کو ان کے گھر میں آرام فرما رہے تھے کہ ان کو خواب کا منظر دکھایا گیا کہ میری امت کے چھ لوگ جہاد کی غرض سے سمندر کے بڑے بڑے میں



بادشاہوں کی مانند سفر کیے جارہے ہیں اور حرام رضی اللہ نے کہا دعا کیجئے میں ان میں سے ہوں آپ نے ان کی دعا کی پھر سو گئے تو دوبارہ وہی منظر دکھایا انہوں نے بھی درخواست کی کہ دعا کیجئے کہ میں ان میں سے ہوں آپ نے فرمایا نہیں تم تو پہلی جماعت میں شامل ہو چنانچہ یہ وہی جماعت تھی جس نے قبرص فتح کیا یہ ان کے ساتھ تھے۔ یہ فتح ۲۷ھ میں ہوئی تھی اور دوسری جماعت وہ تھی جس نے ۵۱ھ میں یزید بن معاویہ کی قیادت میں بلاد روم پر یلغار کی تھی ابو ایوب رضی اللہ عنہ اس جماعت میں سے تھے قسطنطنیہ کے دیوار کے قریب ان کی قبر ہے کیوں کہ وہیں فوت ہوئے تھے یہ بات ہم دلائل المتنبہ میں تحقیق کے ہاتھ ذکر کر چکے ہیں۔

## آغاز ۵۷ھ

اس سال سردیوں کے موسم میں عبداللہ بن قیس سرزمین روم میں رہے واقدی کہتے ہیں اس سال شوال میں حضرت معاویہ رضی اللہ عنہ نے مروان بن الحکم کو مدینہ کی گورنری سے معزول کر دیا اور ولید بن عتبہ بن ابوسفیان کو گورنر بنایا اسی نے اس سال لوگوں کو حج کرایا کیوں کہ مدینہ کی حکومت اس کے پاس تھی کوفہ کا حاکم الضحاک بن قیس تھا، بصرہ کا عبید اللہ بن زیاد اور خراسان کا سعید بن عثمان گورنر تھا علامہ ابن الجوزی فرماتے ہیں اس سال حضرت عثمان بن حنیف انصاری اوسی جو عبادہ اور سہیل بصران حنیف کے بھائی تھے فوت ہو گئے۔

حضرت عمر رضی اللہ عنہ نے انہیں سواد عراق کے خراج کی وصولیوں کے لئے مقرر فرمایا پھر حضرت عمر رضی اللہ عنہ نے انہیں کوفہ میں نائب بنایا جب حضرت طلحہ اور زبیر رضی اللہ عنہ حضرت عائشہ رضی اللہ عنہا کے ساتھ آئے اور انہوں نے دار الامارۃ انہیں دینے سے انکار کر دیا تو ان کی دائرہی اور آنکھوں کے بھوؤں کے بال نوج لئے گئے اور ان کی شکل ہی بگڑ گئی جب حضرت علی رضی اللہ عنہ کوفہ آئے تو شہر ان کے حوالے کر کے فرمایا اے امیر المومنین میں آپ سے جدا ہوتے وقت باریش تھا اور اب بے ریش بن کر آپ سے ملاقات ہو رہی ہے۔ حضرت علی رضی اللہ عنہ مسکرائے اور فرمایا اس کا تجھے اللہ کے نزدیک اجر ملے گا۔ المسند اور السنن کی کتابوں میں ان سے ایک حدیث وہ مروی ہے جس میں ایک نابینا آدمی نے حضور ﷺ سے درخواست کی کہ آپ دعا کریں تاکہ میری بینائی لوٹائی جائے چنانچہ دعا کی وجہ سے اللہ تعالیٰ نے ان کی بینائی لوٹائی۔ امام نسائی نے بھی ان کی ایک حدیث روایت کی ہے علامہ ابن الجوزی کے علاوہ کسی نے ان کی وفات کی یہ تاریخ بیان نہیں کی۔ واللہ اعلم۔

## آغاز ۵۸ھ

اس سال مالک بن عبداللہ الحنفی نے ارض روم میں جہاد کیا واقدی کا بیان ہے کہ اس سال یزید بن شجرہ نے سمندر میں سردیاں گزاریں بعض کا کہنا ہے کہ سمندری بلاد روم سے جنگیں ”جنادہ بن امیہ“ نے لڑیں۔ بعض دیگر کا قول ہے کہ عمرو بن یزید نے سرزمین روم میں سردیاں گزاریں ابو معشر اور واقدی کہتے ہیں کہ اس سال وہ ولید بن عتبہ بن ابی سفیان نے لوگوں کو حج کرایا اس سال حضرت معاویہ رضی اللہ عنہ نے ”ام الحکم“ کے بیٹے عبدالرحمن بن عبداللہ بن عثمان بن ربیعہ ثقفی کو کوفہ کا امیر مقرر کیا۔ ام الحکم حضرت معاویہ کی ہم شیرہ تھیں۔ اور اس سے ضحاک بن قیس کو معزول کر دیا۔ پھر ام الحکم کے بیٹے نے زائدہ بن قدامہ کو کوفہ کی پولیس کا افسر نامزد کیا انہیں کے دور میں خوارج نے بغاوت کی اس وقت اس کا سردار حیان بن ضبیان السلمی تھا۔ چنانچہ ان کی سرکوبی کے لئے نوج بھیجی گئی جن سے ان کا قلع قمع کیا۔ ابن الحکم کی روش اہل کوفہ کے ساتھ صحیح نہیں تھی اس لئے انہوں نے اسے دھتکار کر کوفہ سے نکال دیا اپنے ماموں حضرت معاویہ رضی اللہ عنہ کے پاس آ کر انہیں صورتحال سے باخبر کر دیا حضرت معاویہ رضی اللہ عنہ نے فرمایا میں تمہیں مصر کا والی بناتا ہوں وہ تمہارے لئے بہتر ہے چنانچہ اسے امیر مصر بنا دیا وہ مصر جا رہا تھا کہ راستہ میں مصر سے دو مرحلوں کے فاصلے پر معاویہ بن خدیج سے ملاقات ہوئی معاویہ بن خدیج نے اپنے ماموں کے پاس جانے کو کہا میری زندگی کی قسم ہم تمہیں بھی نہیں پھوڑ



سکتے ہمارے ساتھ بھی تمھاری وہی روش ہوگی جو ہمارے بھائیوں اہل کوفہ کے ساتھ رہی ہے چنانچہ ابن ام الحکم حضرت معاویہ رضی اللہ عنہ کے پاس آیا پیچھے سے بلاد روم میں معاویہ بن خدیج بھی بصورت وفد دربار میں حاضر ہوا وہاں اس نے دیکھا کہ ام الحکم بھی بیٹھی ہوئی ہے جو عبدالرحمن کی ماں تھی جسے اہل کوفہ اور اہل مصر نے دھتکار دیا تھا۔ حضرت معاویہ رضی اللہ عنہ نے معاویہ بن خدیج کو دیکھتے ہی کہا آئیے آئیے یہ معاویہ بن خدیج ہیں۔ ام الحکم کہنے لگی ان کا آنا مبارک ہو معیدی کے متعلق سننا اس کو دیکھنے سے بہتر ہے معاویہ بن خدیج نے کہا اے ام الحکم ذرا توقف کیجئے تو نے شادی کی تو باعزت نہیں کی تو نے جولوڑ کا جنا تو وہ نالائق بن گیا اور اب تو چاہتی ہے کہ تیرا فاسق بیٹا ہمارا والی بنے اور ہمارے ساتھ بھی وہی معاملات کرے جو اس نے ہمارے بھائیوں اہل کوفہ کے ساتھ کیا اللہ تعالیٰ اسے یہ دن نہ دکھائے اگر اس نے یہ کر ہی لیا تو ہم اسے ایسی مار ماریں گے کہ اس کا سر نیچے ہو جائے گا، یا اس نے کہا جس سے وہ مطیع ہو جائے گا۔ اگرچہ یہ یعنی معاویہ رضی اللہ عنہ ناراض ہوں حضرت معاویہ رضی اللہ عنہ نے اس کی طرف متوجہ ہو کر فرمایا بس بہت ہو گیا۔

ایک حیرت انگیز واقعہ..... ابن جوزی نے اپنی کتاب المختصر میں سند کے ساتھ لکھا ہے کہ بنی عزہ کے ایک نوجوان کا ابن ام الحکم کے ساتھ ایک قصہ پیش آیا جس کا خلاصہ یہ ہے کہ ایک دن حضرت معاویہ رضی اللہ عنہ دسترخوان پر بیٹھ کر کھانا کھا رہے تھے کہ بنو عزہ کا ایک نوجوان آ کر سامنے کھڑا ہوا اور اشعار سنانے لگا جن میں وہ اپنی بیوی سعاد کی محبت کا اظہار کر رہا تھا حضرت معاویہ رضی اللہ عنہ نے اسے قریب بلا کر اس کا قصہ پوچھا تو اس نے کہا اے امیر المومنین میں نے اپنے چچا کی بیٹی سے شادی کی تھی میں اونٹ اور بکریوں کا مالک تھا میں نے وہ سارا مال اس پر لٹا دیا جب میرا مال زوال پذیر ہونے لگا تو اس کے باپ نے مجھ سے کنارہ کشی کر کے کوفہ کے والی سے میری شکایت کر دی اور کوفہ کے گورنر کو میری بیوی کی خوبصورتی کی اطلاع مل چکی تھی میرے پاؤں میں بیڑیاں ڈال دیں اور میرے اوپر جبر کرنے لگا کہ میں اسے طلاق دیدوں چنانچہ مجبوراً میں نے اسے طلاق دیدی عدت ختم ہوتے ہی آپ کے گورنر نے دس ہزار درہم دے کر اس سے شادی رچالی اے امیر المومنین میں آپ کے پاس آیا ہوں آپ غمزدہ پریشانوں مظلوموں مددگار ہیں مجھے اس غم سے نجات مل سکتی ہے پھر وہ رورو کر یہ اشعار پڑھنے لگا (ترجمہ) میرے دل میں آگ لگی ہے آگ میں چنگاریاں ہیں میرا رنگ زرد ہو چکا ہے اور آنکھیں اشکبار ہیں میری آنکھیں تیز بارش کی مانند برس رہی ہیں عاشق کی حالت عبرت ناک ہے جس سے طبیب بھی حیران ہے میں نے بڑے دکھ برداشت کئے اب مزید صبر کی گنجائش نہیں رہی ہائے رات میرے لئے رات نہ ہوتی اور دن میرے لئے دن نہ ہوتا۔

یہ سن کر حضرت معاویہ کو اس پر رحم آیا چنانچہ انہوں نے ابن الحکم کو خط لکھا جس میں اسے سخت ست کہا تھا ڈانٹ پلائی تھی اور لکھا تھا فوراً یکبارگی اسے طلاق دو جب خط پہنچا تو اس نے ایک سرد آہ بھری اور کہا کہ میری خواہش ہے کہ امیر المومنین مجھے اور اس عورت کو ایک سال تک رہنے دیں پھر مجھے تلوار کے حوالے کر دیں پھر وہ اس کی طلاق کے متعلق غور کرنے لگا لیکن اس کا دل نہیں مان رہا تھا اور جوا پٹنی خط لے کر آیا تھا وہ اسے طلاق کی ترغیب دیتا رہا بلا آخر اس نے اسے طلاق دیدی۔ اور وفد کے ہمراہ اسے حضرت معاویہ کے پاس بھیج دیا جب وہ ان کے سامنے کھڑی ہوئی تو بڑا دلکش منظر تھا بڑی فصیح اللسان اور شیریں کلام تھی خوبصورتی اور حسن میں بھی اسے کمال حاصل تھا معاویہ نے اس کے چچا کے بیٹے سے کہا اے اعرابی! کیا اس کو ایک بڑے عوض کے بدلے بھول سکتے ہو اس نے کہا ہاں جب تم میرے سر اور جسم کو علیحدہ کر دو پھر یہ اشعار پڑھنے لگا۔

ترجمہ:..... مجھے ضرب المثل اور اس شخص کی طرح بنا کر مت چھوڑ جو گرمی سے بچنے کے لئے آگ کی پناہ چاہتا ہے غمزدہ اور پریشان شخص کو اس کی سعاد واپس دلاؤ جو اس کی یاد و فکر صبح شام کرتا ہے۔ اسے ایسا قلق اور اضطراب طاری ہے جس کی کوئی مثال نہیں اور اس کا دل خوب جلا ہوا ہے اللہ کی قسم میں اس کی محبت کو بھلا نہیں سکتا جب تک میں اپنی قبر میں پتھروں کے نیچے نہ چلا جاؤں میں کیسے مطمئن ہو سکتا ہے جب کہ دل اس کا دیوانہ ہے اور اسے اس کے بغیر کچھ صبر نہیں۔

حضرت معاویہ رضی اللہ عنہ نے فرمایا ہم اس عورت کو اختیار دیتے ہیں وہ مجھے یا تجھے یا ام الحکم میں سے جس کو چاہے اختیار کر لے تو اس عورت نے یہ شعر کہے۔



ترجمہ:۔۔۔ اگرچہ اس شخص کا حلقہ محدود ہے اور اس کے پاس مال و آسائش کی کمی ہے لیکن یہ مجھے اپنے والدین پڑوسیوں اور دراہم و دینار سے زیادہ محبوب ہے۔

یہ سن کر حضرت معاویہ رضی اللہ عنہ بنے اور اس شخص کے لئے دس ہزار دینار دراہم سواری اور بچھونوں کا حکم فرمایا اور جب اس عورت کی عدت پوری ہو گئی تو ان دونوں کا نکاح کروادیا اور عورت اس شخص کے حوالے کر دی۔

ہم نے یہاں بہت سارے طویل اشعار حذف کر دیئے ہیں اس سال عبید اللہ بن زیاد اور خوارج کے درمیان بہت سی جنگیں ہوئیں بہت سے خوارج کو اس نے قتل کر دیا کچھ کو گرفتار کر دیا اور وہ اپنے والد کی طرح خوارج کے معاملے میں بڑا سخت بہادر ثابت ہوا تھا۔

## اس سال فوت ہونے والے نامور حضرات

حضرت سعید بن العاص رضی اللہ عنہ..... حضرت سعید بن العاص بن امیہ بن عبد شمس بن عبد مناف القرشی الاموی ان کا والد معمر کہ بدر میں حالت کفر میں قتل ہوا تھا اسے حضرت علی رضی اللہ عنہ نے قتل کیا حضرت سعید رضی اللہ عنہ نے حضرت عثمان بن عفان رضی اللہ عنہ کے ہاں پرورش پائی۔ رسول اللہ ﷺ کے وصال کے وقت ان کی عمر نو سال تھی، معروف بنیوں اور سادات مسلمین میں سے تھے ان کے دادا جن کی کنیت ابو لہب تھی قریش کے سردار تھے اسے ذوالتاج بھی کہا جاتا تھا کیوں کہ جب وہ عمامہ باندھتا تھا کوئی دوسرا اس کی تعظیم کی خاطر عمامہ نہیں باندھتا تھا سعید بن العاص کو حضرت عمر رضی اللہ عنہ نے عراق کا گورنر بنایا تھا ان کی داڑھی رسول اللہ ﷺ کی داڑھی مبارک سے مشابہ تھی ان کی فصاحت کی وجہ سے حضرت عثمان نے انہیں مصاحف لکھنے والوں میں شامل کر دیا تھا اور وہ ان بارہ حضرات میں شامل تھے جو قرآن لکھتے اور پڑھتے تھے انہی میں سے حضرت ابی بن کعب رضی اللہ عنہ حضرت زید بن ثابت رضی اللہ عنہ بھی تھے۔ کوفہ سے ولید بن عتبہ کو معزول کرنے کے بعد حضرت عثمان رضی اللہ عنہ نے انہیں وہاں کا گورنر مقرر کیا انہوں نے طبرستان جرجان کو فتح کیا جب آذربائیجان کے لوگوں نے بغاوت کی تو انہوں نے اس بغاوت کو فرو کر کے آذربائیجان کو فتح کر لیا۔ حضرت عثمان رضی اللہ عنہ کی شہادت کے بعد وہ تمام بکھیزوں سے کنارہ کش ہو گئے اور جنگ جمل و صفین میں شریک نہیں ہوئے پھر جب حضرت معاویہ رضی اللہ عنہ کی حکومت قائم ہو گئی تو ان کے پاس گئے حضرت معاویہ رضی اللہ عنہ نے انہیں ڈانٹا تو حضرت سعید بن العاص نے عذر پیش کیے۔

انہوں نے معذرت قبول کر کے طویل گفتگو کی دوبارہ انہیں مدینہ کا والی بنایا اور دوبارہ مروان بن الحکم کی وجہ سے ان کو معزول بھی کیا گیا سعید بن العاص حضرت علی کرم اللہ وجہہ کی شان میں بدگوئی نہیں کرتا تھا جب کہ مروان انہیں گالیاں دیا کرتے تھے۔ انہوں نے رسول اللہ ﷺ، حضرت عمر رضی اللہ عنہ، حضرت عثمان رضی اللہ عنہ اور حضرت عائشہ رضی اللہ عنہا سے روایت کی ہے جب کہ ان سے ان کے دونوں بیٹے عمرو بن سعید الاشقی اور ابوسعد، مسلم بن عبد اللہ بن عمر اور حضرت عروہ بن الزبیر رضی اللہ عنہ وغیرہم روایت کرتے ہیں۔ صحاح ستہ اور کتب مسند میں ان کی کوئی روایت نہیں خوش سیرت اور پاک باطن تھے اکثر جمعہ کے دن اپنے اصحاب کو بلا کر انہیں کھانا کھلاتے کپڑے پہناتے اور ان کے گھروں میں ہدایا و تحائف اور دیگر چیزیں بھیجتے تھے تھیلیوں میں چیزیں باندھ کر مسجد میں ضرورت مند نمازیوں کے سامنے رکھ دیتے تھے۔

ابن عساکر کا کہنا ہے کہ دمشق میں ان کا ایک گھر تھا جو بعد میں دیما س کے مضافات میں دار نعیم اور حمام نعیم کے نام سے مشہور ہوا وہاں سے مدینہ واپس آ کر یہیں مقیم ہوئے اور وفات پائی، بڑے نخی تھے اس کے بعد ابن عساکر نے ان کی کچھ احادیث بیان کی ہیں یعقوب بن سفیان کے طریق سے مروی ہیں فرماتے ہیں ہم سے حدیث بیان کی ابوسعد جعفی نے ان سے عبد اللہ بن الجراح نے ان سے حدیث بیان کی۔ شام بن عروہ نے وہ اپنے والد عروہ بن زبیر سے روایت کرتے ہیں کہ سعید بن العاص نے فرمایا کہ رسول اللہ ﷺ نے فرمایا کہ تم میں سے جو جاہلیت میں بہتر تھے وہ اسلام میں بھی بہتر ہیں۔ اور زبیر بن عکار کی طریق سے روایت نقل کی ہے مجھے ایک آدمی نے حدیث سنائی وہ عبد العزیز بن ابان سے روایت کرتے ہیں کہ انہیں خالد بن سعید نے اپنے والد سعید بن العاص کے واسطے سے سنایا کہ ان سے ابن عمر رضی اللہ عنہ نے بیان کیا کہ ایک عورت رسول اللہ ﷺ کے



پاس آ کر کہنے لگی کہ میں نے نذرمانی ہے کہ یہ چادریں عرب کے سب سے معزز آدمی کو دے دوں گی آپ ﷺ نے فرمایا یہ اس نوجوان یعنی سعید بن العاص کو دے دو وہ اس وقت کھڑے تھے اس لئے کپڑوں کو سعید یہ کہا جانے لگا۔  
فرزوق کا یہ شعر ان کے بارے میں ہے۔

ترجمہ: ..... جب زمانے کی سختیاں مصیبتیں بڑھتی ہیں تو قریش کے فیاض اور نخی لوگوں کو تو سعید کی طرف دیکھتے ہوئے یوں دیکھے گا گویا وہ چاند کو دیکھ رہے ہیں۔

علامہ ابن عساکر کا کہنا ہے کہ حضرت عثمان رضی اللہ عنہ نے حضرت مغیرہ بن شعبہ کو کوفہ کا والی مقرر کیا پھر انہوں نے معزول کر کے سعید بن العاص کو گورنر بنایا پھر انہیں بھی معزول کر کے ولید بن عتبہ کو گورنر مقرر کیا پھر ولید کو بھی معزول کر کے دوبارہ سعید بن العاص کو والی گورنر بنایا ایک مدت تک آپ کوفہ میں رہے لیکن ان کی کارکردگی وہاں اچھی نہیں رہی اور اہل کوفہ بھی ان سے خوش نہیں تھے چنانچہ مالک بن حارث یعنی اشتر نخعی ایک وفد لے کر حضرت عثمان کی خدمت میں آیا اور سعید کی معذولی کا مطالبہ کیا لیکن حضرت عثمان رضی اللہ عنہ نے انہیں معزول نہیں کیا سعید وہیں مدینے میں تھے حضرت عثمان رضی اللہ عنہ نے اسے کوفہ روانہ کر دیا لیکن اشتر نخعی ان سے پہلے پہنچا اور لوگوں کو خطاب کر کے لوگوں کو ترغیب دی کہ وہ سعید کو کوفہ میں داخل نہ ہونے دے اس کام کے لئے اشتر ایک فوج لے کر نکلا کہا جاتا ہے کہ ”العذیب“ کے مقام پر ملاقات ہوئی اور سعید الرعیش میں اترے ہوئے تھے انہیں آگے بڑھنے سے روکا اور واپس مدینہ بھیج دیا اور اشتر نے حضرت ابو موسیٰ اشعری رضی اللہ عنہ کو نمازوں کی امامت کی اطلاع بھیجی اور سرحدات پر مقرر کیا حضرت حذیفہ بن الیمان رضی اللہ عنہ کو مال فنی کا نگران بنایا اہل کوفہ نے اس کی موافقت کی اور حضرت عثمان رضی اللہ عنہ نے اسے نافذ العمل قرار دیا اور اس پر خوشی کا اظہار کیا لیکن یہ پہلی کمزوری تھی جو حضرت عثمان رضی اللہ عنہ سے ظاہر ہوئی اس کے بعد سعید مدینہ میں ہی مقیم رہے حتیٰ کہ عثمان رضی اللہ عنہ کے گھر کے محاصرے کے وقت ان کے گھر میں تھے پھر جب حضرت طلحہ رضی اللہ عنہ اور زبیر رضی اللہ عنہ حضرت عائشہ رضی اللہ عنہا کے ساتھ مکہ سے حضرت عثمان رضی اللہ عنہ کے قاتلوں کی سرکوبی کے لئے روانہ ہوئے تو یہ بھی ان کے ساتھ تھے لیکن وہ حضرت مغیرہ رضی اللہ عنہ اور دیگر کئی حضرات رستے سے ہی واپس ہو گئے اور اور طائف میں مقیم رہے حتیٰ کہ یہ تمام جنگیں ختم ہو گئیں۔

پھر ۴۹ھ میں حضرت معاویہ رضی اللہ عنہ نے مدینہ سے مروان بن حکم کو معزول کر کے انھیں گورنر بنایا سات روز تک گورنر رہے لیکن پھر مروان کو مقرر کر کے بھیج دیا۔ عبدالملک بن عمیر قبصہ بن جابر سے روایت کرتے ہیں کہ مجھے زیاد نے ایک کام سے حضرت معاویہ رضی اللہ عنہ کے پاس بھیج دیا جب میں اپنے کام سے فارغ ہوا تو میں نے پوچھا اے امیر المومنین آپ کے بعد یہ معاملہ کس کے ہاتھ میں ہوگا؟ تھوڑی دیر خاموش رہ کر فرمایا کہ ایک جماعت کے ہاتھ میں ہوگی یا تو قریش کے نخی سعید بن العاص امیر ہوں گے یا سخاوت حیا اور دبے کے مالک قریش کے ایک نوجوان ہوں گے یعنی عبداللہ بن عامر یا حسن بن علی رضی اللہ عنہ امیر ہوں گے وہ سردار اور نخی انسان ہیں یا کتاب اللہ کے قاری فقیہ ملت، حدود اللہ میں سخت کوش مروان بن حکم کے ہاتھ میں امارت ہوگی یا ایک فقیہ آدمی ہوں گے یعنی عبداللہ بن عمر رضی اللہ عنہ یا عبداللہ بن زبیر ہوں گے جو درندوں کی شدت کے ساتھ شریعت کے پابند ہیں اور لومڑی کی طرح تدبیر و حیلوں کے ساتھ الگ ہو جاتے ہیں۔

روایت ہے کہ ایک سفر میں حضرت سعید بن العاص نے ایک شخص سے پانی مانگا اس نے انہیں پانی پلایا کچھ عرصہ کے بعد انہوں نے دیکھا کہ وہ شخص اپنے گھر کو بیچ رہا ہے انہوں نے دریافت کیا کہ وہ اپنا گھر کیوں بیچ رہا ہے لوگوں نے بتایا کہ اس پر چار ہزار دینار کا قرض چڑھ گیا ہے یہ سن کر انہوں نے قرضہ خواہ کے پاس آدمی بھیجا کہ تیرا قرضہ میرے ذمہ ہے اور گھر والے کے پاس پیغام بھیجا کہ تم اپنے گھر فروخت مت کرو آرام سے اس میں رہو۔

ان کے مصاحبین قراء میں سے ایک مفلس ہو گیا اور فاقوں نے ان کے پاس ڈیرے ڈال دیئے تو اس کی بیوی نے کہا کہ ہمارا امیر سخاوت میں مشہور ہے اگر تم اپنا حال اسے بتاؤ تو ہو سکتا ہے کہ وہ تمہیں کچھ دیدے اس نے کہا تیرا ناس ہو مجھ پر سوال کا داغ لگوانا چاہتی ہے لیکن جب بیوی نے زیادہ اصرار کیا تو وہ آ کر مجلس میں بیٹھ گیا سب لوگ چلے گئے لیکن وہ اپنی جگہ بیٹھا رہا سعید نے کہا میرا خیال ہے تم کسی ضرورت سے بیٹھے ہو اس نے کوئی جواب نہیں دیا سعید نے اپنے غلاموں کو وہاں سے چلے جانے کا حکم دیا جب وہ چلے گئے تو اس سے کہا کہ اب تمہارے اور میرے علاوہ کوئی شخص



موجود نہیں اب بتاؤ وہ پھر بھی خاموش رہا پھر سعید نے چراغ بجھا دیا اور کہا تجھ پر اللہ کی رحمت ہو اب تو مجھے بھی نہیں دیکھ رہا ہے اب اپنی ضرورت بتاؤ اس نے کہا اللہ تعالیٰ امیر کو سلامت رکھے ہمیں فاقہ اور احتیاج نے تنگ کر دیا ہے میں یہی کہنا چاہ رہا تھا لیکن مجھے شرم آرہی تھی سعید نے کہا صبح میرے وکیل سے مل لینا۔ صبح وہ شخص وکیل سے ملا تو وکیل نے کہا امیر نے تمہارے لئے کچھ سامان کا حکم دیا ہے اٹھانے کے لئے کوئی آدمی لاؤ اس نے کہا اٹھانے والا تو میرے پاس کوئی نہیں پھر وہ شخص اپنی بیوی کے پاس آ کر کہنے لگا کہ تو نے مجھے ایسا کام کرنے پر مجبور کیا ہے جس کی وجہ سے میں امیر کے سامنے رسوا ہو گیا ہوں اس نے کوئی وزنی چیز دینے کا حکم دیا ہے جس کا اٹھانے والا کوئی نہیں میرا خیال ہے کہ اس نے آنا غلہ دینے کا کہا ہے اگر کوئی رقم ہوتی تو مزدور کی ضرورت نہ پڑتی عورت نے کہا جو کچھ دیا ہے بہر حال وہ ہمارا ہے لہذا اسے لے لو چنانچہ وہ شخص وکیل کے پاس دوبارہ آیا تو وکیل نے کہا میں نے اطلاع دی کہ ان کے پاس کوئی مزدور نہیں تو اس نے تین سو ڈانی غلاموں کو تمہارے سامان اٹھانے کے لئے بھیجا ہے وہ شخص چلا گیا جب گھر پہنچا تو کیا دیکھتا ہے کہ ہر غلام کے سر پر دس ہزار درہم ہیں اس نے غلاموں سے کہا کہ سامان رکھو چلے جاؤ تو یہ کہنے لگے کہ امیر نے ہمیں بھی تجھے دیا ہے کیوں کہ وہ جب کسی کے پاس ہدیہ بھیجتا ہے تو سامان کو اٹھانے والا بھی آل ہدیہ کا ایک حصہ ہوتا ہے چنانچہ اس شخص کی حالت کافی بہتر ہو گئی۔

ابن عساکر کا بیان ہے کہ زیاد ابی سفیان نے سعید بن العاص کے پاس ہدایا اموال اور خط بھیجا کہ وہ اپنی صاحبزادی ام عثمان کے بارے میں جو آمنہ بنت جریر بن عبد اللہ بنجلی کے لطن سے تھی زیاد کا پیغام نکاح قبول کرے، جب یہ اموال یہ خط پہنچا تو اس نے تحائف اور اموال کو اپنے مصاحبوں میں تقسیم کر دیا اور خط کا لطیف انداز میں جواب دیا، لکھا،

بسم اللہ الرحمن الرحیم، اللہ تعالیٰ فرماتا ہے، کلا ان الانسان لیطغی ان راہ استغنی، کہ ہرگز نہیں بیشک جب انسان اپنے آپ کو مستغنی دیکھتا ہے تو وہ خود سری کرنے لگتا ہے والسلام۔

ہم سے روایت بیان کی گئی ہے کہ حضرت سعید بن العاص رضی اللہ عنہ نے حضرت ام کلثوم بنت علی رضی اللہ عنہا کو جو حضرت فاطمہ رضی اللہ عنہا کے لطن سے تھیں جو حضرت عمر رضی اللہ عنہ کے نکاح میں تھیں پیغام نکاح میں خود قبول کر کے اپنے بھائیوں سے مشورہ کیا لیکن انہوں نے اسے پسند نہیں کیا ایک روایت میں ہے کہ حضرت حسن رضی اللہ عنہ نے ان کو قبول کر لیا تھا لیکن حضرت حسین رضی اللہ عنہ نے نہیں مانا لیکن حضرت ام کلثوم رضی اللہ عنہا نے اپنا گھر تیار کیا چار پائی سبائی اور وقت بھی مقرر کر دیا اور اپنے بیٹے زید بن عمر کو نکاح کرانے کا حکم دیا اور سعید نے ان کے پاس ایک لاکھ درہم بھیج دیئے دوسری روایت میں ہے کہ دو لاکھ بھیج دیئے تھے سعید کے مصاحبین اس کے ساتھ جانے کے لئے تیار ہو گئے لیکن اس نے کہا کہ میں اپنی والدہ حضرت فاطمہ کو گھر سے نکالنا پسند نہیں کرتا چنانچہ اس نے شادی چھوڑ دی تمام مال ام کلثوم رضی اللہ عنہا کے پاس رہنے دیا۔ ابن معین اور عبد اللہ بن حماد نے بیان کیا ہے کہ ایک دیہاتی نے سعید ابن العاص رضی اللہ عنہ سے سوال کیا تو انہوں نے اسے پانچ سو درہم دینے کا حکم دیا۔ خادم نے کہا پانچ سو درہم دیدوں یا دینا، سعید بن العاص رضی اللہ عنہ نے کہا میں نے تو پانچ سو درہم کہے تھے لیکن تیرا خیال دینار کی طرف گیا تو اب دینار ہی دید و۔ دیہاتی ان دیناروں کو لے کر رونے لگا سعید نے کہا کیا تمہیں تمہارا حق نہیں دیا گیا اس نے کہا مال تو میں نے لے لیا ہے لیکن رونا مجھے زمین پر آتا ہے کہ وہ آپ جیسے انسان کو کیسے نگلے گی۔ عبد الحمید بن جعفر کہتے ہیں کہ ایک شخص چار دیتوں کی ضمانت کے سلسلے میں اہل مدینہ سے مدد مانگنے کے لئے آیا تو لوگوں نے اسے بتایا کہ حضرت حسن بن علی رضی اللہ عنہ یا عبد اللہ بن جعفر رضی اللہ عنہ یا سعید بن العاص رضی اللہ عنہ یا حضرت عبد اللہ بن عباس رضی اللہ عنہ کے پاس جاؤ چنانچہ وہ شخص مسجد کی طرف گیا سامنے سے سعید بن العاص رضی اللہ عنہ آ رہے تھے لوگوں سے اس نے پوچھا یہ کون ہے بتایا گیا کہ یہ سعید بن العاص ہیں وہ جا کر ان سے ملا اور اپنی سرگزشت سنائی وہیں سے مسجد جائے بغیر گھر واپس آ گئے اور اس شخص سے کہا کہ کوئی مزدور لے آؤ اس نے کہا میں نے آپ سے مال مانگا ہے کچھ کھجوریں نہیں مانگی اس نے کہا مجھے معلوم ہے کوئی اٹھانے والا لے آؤ چنانچہ اسے چالیس ہزار درہم دیدئے وہ شخص یہ مال اٹھا کر واپس ہو گیا کسی اور سے کچھ نہیں مانگا۔ سعید بن العاص رضی اللہ عنہ نے اپنے بیٹے سے فرمایا اے بیٹے! اگر بلا سوال نیکی کی ابتداء نہ ہو سکے پھر بھی اللہ کی رضا کے خاطر بھلائی کرنا۔ کوئی شخص تمہارے پاس آئے اور اس کا خون اس کے چہرے پر نظر آ رہا ہو یا اس کے دل میں یہ خدشہ ہو کہ وہ اسے دے گا یا نہیں تو اگر اپنا پورا مال دیدے پھر بھی تو نے اس کا حق ادا نہیں کیا سعید کا قول ہے کہ میرے ہمنشین کے میرے اوپر تین حق ہیں کہ اگر وہ میرے قریب آئے تو اس میں کھل کر ملوں بیٹھے تو اسکے لئے مجلس میں کشادگی پیدا کر دوں۔ اگر بات کرے تو اس کی بات غور سے سنوں اپنے



بیٹے سے کہا اے میرے بیٹے شریف انسان کا مذاق مت اڑانا کہ وہ تجھ سے بغض رکھے گا اور کہنے سے مذاق مت کرنا کہ اس کے نزدیک تیرا رتبہ گر جائے گا۔ دوسری روایت یہ ہے کہ وہ تیرے خلاف جری ہوگا۔

ایک دن خطبہ دیتے ہوئے فرمایا جسے اللہ تعالیٰ نے عمدہ رزق عطا فرمایا ہے تو اسے چاہیے کہ وہ سب سے زیادہ سعادت مند ہو اسے دو میں سے ایک آدمی کے لئے چھوڑ کر جائے گا یا تو وہ شخص نیک ہوگا تو وہ اس کو نیک کاموں میں لائے گا اور تو محروم ہوگا کیوں کہ نیک آدمی کے پاس کسی چیز کی قلت نہیں ہوتی یا وہ شخص بدکردار ہوگا تو اس کے لئے کچھ نہیں بچے گا۔

ابو معاویہ کہتا ہے کہ ابو عثمان نے ہزار حکمت کی باتیں جمع کی ہیں۔ اصمعی رضی اللہ عنہ حکیم بن قیس سے روایت کرتے ہیں کہ سعید بن العاص رضی اللہ عنہ نے فرمایا دو جگہوں میں اپنی نرمی اور دلیری پر شرم محسوس نہیں کر۔ ایک بے وقوف اور جاہل کو خطاب کرتے وقت دوسرے اپنی ضرورت کا سوال کرتے وقت۔

ایک روز کوفہ کی امارت کے موقع پر ایک عابدہ عورت اس کے پاس آئی انہوں نے اس کی عزت اور اکرام کیا تو اس عورت نے کہا اللہ تعالیٰ تجھے کسی ضرورت کے لئے کسی کمینے کے پاس نہ لے جائے آپ کے احسانات کا بوجھ ہمیشہ شرفاء کی گردنوں پر رہے جب اللہ تعالیٰ کسی شریف سے کسی نعمت کو زائل کر دیتا ہے تو تجھے اس نعمت کے لوٹانے کا سبب بنا دیتا اس کے دس بچے بچیاں تھیں اس کی ایک بیوی لڑکوں کی ماں حکم بن ابی العاص کی بیٹی اور مروان بن الحکم کی بہن تھی سعید رضی اللہ عنہ کی جب وفات کا وقت آیا تو اپنے بیٹوں کو بلا کر فرمایا میرے بعد میرے اصحاب کو میری کمی محسوس نہ ہونے دینا اور ان کے ساتھ وہی معاملہ کرنا جو میں نے اس کے ساتھ کیا تھا وہی چیزیں انہیں دینا جو میں انہیں دیا کرتا تھا اور سوال کی تکلیف سے بچنا کیوں کہ جب انسان اپنی ضرورت طلب کرتا ہے تو اس کی چولیس ہلتی ہیں اور لوٹ جانے کے خوف سے اس کی رگیں پھڑکنے لگتی ہیں خدا کی قسم اگر کوئی اپنے بستر پر تلملاتا تھیں اپنی ضرورت کا حاجت روا سمجھتا ہے تو یہ تمہارے اوپر اس کا بڑا احسان ہے نسبت اس چیز کے جو تم اسے دیتے ہو پھر اس نے انہیں دیگر وصیتیں کیں ان میں سے ایک یہ تھی کہ میرے ذمہ جو قرض اور وصیتیں ہیں انہیں پورا کرنا لہذا اپنے بھائیوں کی شادیاں ہمسروں سے کرنا اور اپنے سب سے بڑے کو اپنا سردار و امیر بنائیں ان سب باتوں کی ذمہ داری ان کے بڑے بیٹے سعید بن الاشدرق نے لی۔

وفات کے بعد انہیں مقبرہ بقیع میں دفن کیا گیا اس کے بعد حضرت عمرو بن سعید حضرت معاویہ کی خدمت میں حاضر ہوئے۔ انہوں نے اس سے تعزیت کی انا للہ وانا الیہ راجعون پڑھا۔ بہت غمگین ہوئے پھر پوچھا ان پر قرضہ ہے، عمرو نے کہا ہاں۔ پوچھا کہ کتنا قرضہ ہے؟ عمرو نے بتایا کہ تین لاکھ درہم ہے ایک روایت میں تین کروڑ درہم کا بیان ہے۔

حضرت معاویہ رضی اللہ عنہ نے فرمایا ان کا قرضہ میں اپنے ذمہ لیتا ہوں اے امیر المومنین انہوں نے مجھے قرضہ ادا کرنے کی وصیت کی ہے وہ بھی زمینوں کی قیمت سے۔ چنانچہ حضرت معاویہ رضی اللہ عنہ نے دین کے مقدار کے بقدر ان سے زمین خریدی، عمرو نے اسے مدینہ بھجوانے کی درخواست کی۔ چنانچہ وہ رقم مدینہ بھیج دی گئی عمرو نے اپنے باپ کے تمام قرضے چکا دیئے منجملہ قرضوں میں ایک وہ تھا جو ایک نوجوان کا تھا۔ وہ چمڑے کا ایک رقعہ لے کر آیا جس پر بیس ہزار درہم کی رقم درج تھی عمرو نے اسے کہا اتنی رقم کا میرے والد پر تجھ سے استحقاق کیسے ہو گیا اس نے جواب دیا کہ حضرت سعید رضی اللہ عنہ ایک روز اکیلے جا رہے تھے میں راستے میں ان کے ساتھ ہوا جب وہ گھر پہنچے تو فرمایا کہ ایک چمڑے کا ٹکڑا لے آؤ چنانچہ میں جا کر قصابوں سے یہ ٹکڑا لے آیا اور انہوں نے اس پر یہ رقم لکھ دی اور کچھ معذرت کر کے کہا کہ آج میرے پاس کچھ نہیں ہے چنانچہ عمرو نے وہ رقم بلکہ کچھ مزید اسے دیدیا۔ روایت ہے کہ حضرت معاویہ رضی اللہ عنہ نے عمرو بن سعید سے کہا جو شخص تجھ جیسا بیٹا چھوڑ جائے تو گویا وہ مرا ہی نہیں اس پر اللہ تعالیٰ حضرت ابو عثمان پر رحم کرے۔ پھر فرمایا گیا کہ اس شخص کا انتقال ہو گیا جو مجھ سے بڑا بھی تھا اور چھوٹا بھی پھر یہ شعر پڑھا۔

ترجمہ:..... جب آدمی کے چھوٹے اور اگلے اسے تنہا چھوڑ کر چلے جائیں تو وہ بھی جانے ہی والا ہے۔

سعید بن العاص رضی اللہ عنہ کی وفات اسی سال یعنی ۵۷ھ میں ہوئی ایک قول ۵۶ھ ہے اور دوسرا قول ۵۸ھ کا بھی ہے بعض لوگوں کا کہنا ہے کہ وہ عبداللہ بن عامر سے ایک ہفتہ قبل وفات پا گئے تھے۔



حضرت شداد بن اوس بن ثابت رضی اللہ عنہ:..... بن المند ر بن حرام بن انصاری الخزرجی ابو یعلیٰ کنیت تھی مشہور صحابی ہیں حضرت حسان بن ثابت رضی اللہ عنہ کے بھتیجے تھے ابن مندہ نے موسیٰ بن عقبیٰ کے حوالے سے بیان کیا ہے کہ وہ جنگ بدر میں شریک تھے۔ ابن مندہ نے کہا یہ وہم ہے قوت عبادت میں ان کو خاص مقام حاصل تھا رات کو جب بستر پر جاتے تو یوں لوٹتے تھے کہ جیسے سانپ زمین پر پیچ و تاب کھاتا ہے اور فرماتے اے اللہ جہنم کی آگ کے خوف نے مجھے مضطرب کر دیا ہے پھر نماز کے لئے کھڑے ہو جاتے تھے عبید اللہ بن الصامت رضی اللہ عنہ فرماتے ہیں کہ حضرت شداد بن اوس رضی اللہ عنہ ان لوگوں میں سے تھے جنہیں علم و حلم عطا کیا گیا وہ فلسطین اور بیت المقدس گئے اور سن ۷۵ھ میں وہیں ۷۵ برس میں وفات پائی بعض حضرات کا قول ہے انہوں نے ۶۴ سال کی عمر میں وفات پائی۔ بعض دیگروں کا کہنا ہے کہ ۴۱ سال کی عمر پائی۔

حضرت عبداللہ بن عامر رضی اللہ عنہ:..... ابن کریم بن ربیعہ بن حبیب بن عبد شمس بن عبد مناف بن قصی بن قرشی عثمی حضرت عثمان بن عفان رضی اللہ عنہ کے ماموں زاد بھائی تھے۔ رسول اللہ ﷺ کی حیات مبارکہ میں پیدا ہوئے تھے رسول اللہ ﷺ نے ان کے منہ میں اپنا لعاب دہن ڈالا اور وہ لعاب نگلنے لگے تو آپ ﷺ نے فرمایا کہ یہ سیراب ہیں وہ جب کسی زمین میں محنت کرتے تو وہاں پانی نکل آتا بڑے نخی ممدوح اور خوش سیرت تھے۔ حضرت عثمان رضی اللہ عنہ نے حضرت ابو موسیٰ اشعری رضی اللہ عنہ کے بعد انھیں بصرہ کا گورنر مقرر کیا پھر حضرت عثمان بن ابی العاص نے انہیں فارس کا گورنر بنادیا اس وقت ان کی عمر ۲۵ سال تھی انہوں نے سرزمین خراسان فارس کے گردنواح بختان، کرمان غزنی کو فتح کیا اور اس زمانہ کے شہنشاہ یزدجرد کسری کو قتل کیا۔ اہل مدینہ میں اموال اشیاء تقسیم کئے بصرہ میں سب سے پہلے انہوں نے ریشم اور اون سے بنا ہوا کپڑا پہنا واللہ اعلم۔ عرفہ میں سب سے پہلے انہوں نے ایک حوض بنوایا اس میں چشمے کا مٹھا پانی ڈلوایا حضرت عثمان رضی اللہ عنہ کی شہادت تک وہ بصرہ کی گورنری پر برقرار رہے جب حضرت عثمان رضی اللہ عنہ کی شہادت ہوئی۔ وہ بیت المال کا سارا مال لے کر حضرت طلحہ رضی اللہ عنہ اور حضرت زبیر رضی اللہ عنہ سے جا ملے اور جنگ جمل میں بھی ان کے ساتھ رہے جنگ صفین میں ان کی شرکت کا ذکر نہیں ہوتا لیکن حضرت معاویہ رضی اللہ عنہ نے حضرت حسین رضی اللہ عنہ سے صلح کرنے کے لئے انہیں بصرہ کا امیر مقرر کیا تھا اس سال یعنی ۷۵ھ میں عرفات میں اپنی زمین میں فوت ہوئے حضرت عبداللہ بن زبیر رضی اللہ عنہ کو اپنا وصی بنایا تھا۔

ان سے صرف ایک حدیث مروی ہے اور کتابوں میں ان کی کوئی وضاحت نہیں مصعب بن زبیر نے اپنے والد سے انہوں نے حظلہ بن قیس سے اور انہوں نے حضرت عبداللہ بن عامر سے روایت نقل کی ہے کہ رسول اللہ ﷺ نے فرمایا جو اپنے مال کی حفاظت کرتا ہو قتل ہوا وہ شہید ہے حضرت معاویہ رضی اللہ عنہ نے اپنی صاحبزادی ہند سے ان کا نکاح کرایا وہ بڑی خوبصورت تھی وہ ان سے محبت کی وجہ سے خود ان کی خدمت کیا کرتی تھی حضرت عبداللہ بن عامر رضی اللہ عنہ نے ایک دن آئینہ میں دیکھا تو اپنی داڑھی میں سفید بال نظر آئے اور بیوی کے چہرے کی خوبصورتی دیکھ کر انہیں طلاق دیدی۔ اور ان کے والد کو پیغام بھیجا کہ ان کی ایسے نوجوان سے شادی کروادو جس کا چہرہ ورق مصحف کی طرح چمکدار ہو۔

حضرت عبدالرحمن بن ابی بکر صدیق رضی اللہ عنہ:..... زبیر بن بکار کا کہنا ہے کہ وہ حضرت ابو بکر صدیق رضی اللہ عنہ کی اولاد میں سب سے بڑے تھے اور خوش طبع تھے وہ حضرت عائشہ رضی اللہ عنہا کے حقیقی بھائی تھے دونوں کی والدہ ام رومان رضی اللہ عنہا تھیں جنگ بدر کے دن مشرکین کی طرف سے شریک تھے مبارز طلب کیا اور اپنے والد حضرت ابو بکر صدیق رضی اللہ عنہ کے قتل کے ارادے سے نکلے تو رسول اللہ ﷺ نے فرمایا اپنے ذریعے سے ہمیں نفع پہنچاؤ اسی روز مشرکین کے ساتھ گرفتار ہوئے پھر صلح حدیبیہ کے زمانہ میں مسلمان ہوئے اور فتح مکہ سے قبل ہجرت کر کے مدینہ آئے رسول اللہ ﷺ ہر سال انہیں خیبر سے چالیس وسق عنایت فرماتے تھے سادات مسلمین میں سے تھے۔

جس روز رسول اللہ ﷺ کا انتقال ہوا اس روز حضرت عائشہ رضی اللہ عنہا کے مکان پر تشریف لائے تو رسول اللہ ﷺ کو اپنے سینے پر سہارا دینے ہوئے بیٹھی تھیں حضرت عبدالرحمن بن ابی بکر رضی اللہ عنہ کے ہاتھوں میں ایک ترمسواک تھی آپ ﷺ اس کی طرف دیکھنے لگے تو حضرت عائشہ رضی اللہ عنہا نے اسے لے کر چبا کر نرم کیا اور صاف کر کے رسول اللہ ﷺ کو دیا آپ نے اس سے اچھی طرح مسواک کیا اور فرمایا اللھم فی السرفیق الاعلیٰ اور پھر روح مبارک جسد عنصری کے پرواز کر گئی۔ حضرت عائشہ رضی اللہ عنہا فرماتی تھی کہ اللہ تعالیٰ نے میرے اور رسول اللہ ﷺ کے لعاب دہن



کو جمع کیا اور آپ ﷺ نے میرے سینے کا سہارا لٹے میرے حجرے میں اور میری باری کے دن انتقال فرما گئے اس بارے میں میں نے کسی پر کوئی زیادتی نہیں کی۔

حضرت عبدالرحمن رضی اللہ عنہ فتح یمامہ میں شریک تھے انہوں نے سات آدمیوں کو قتل کیا اور مسلمہ کذاب کے دست راست محکم بن الطفیل انہیں کے ہاتھ سے قتل ہوا محکم دیوار کی ایک شکاف میں کھڑا تھا حضرت عبدالرحمن رضی اللہ عنہ نے اسے تیر مارا جس سے وہ گر گیا اور مسلمان اس شکاف سے قلعہ میں داخل ہو کر مسلمہ کذاب تک پہنچ گئے اور اسے قتل کر دیا وہ فتح شام میں بھی شریک تھے مسلمانوں میں ایک با عزت و صاحب عظمت شخص بنی شامی عربوں کے بادشاہ الجودی کی بیٹی لیلیٰ انہیں بطور انعام ملی حضرت عمر بن الخطاب رضی اللہ عنہ کے حکم سے حضرت خالد بن ولید رضی اللہ عنہ نے یہ لڑکی انہیں دیدی تھی جیسا کہ آگے بیان ہوگا عبدالرزاق معمر سے اور وہ زہری سے اور زہری سعید بن المسیب سے روایت کرتے ہیں کہ حضرت عبدالرحمن بن ابی بکر جو نہایت ہی سچے انسان تھے فرمایا کہ جب یزید بن معاویہ کی بیعت کا حکم مدینہ آیا تو انہوں نے مروان سے کہا کہ تم لوگوں نے اس کی خلافت ہر قلی اور کسر او بادشاہت کی طرح بنادیا مروان کہنے لگا خاموش رہو تم ہی تو ہو جس کے بارے میں یہ آیت نازل ہوئی۔

والذی قال لو الدیہ اف لکما اتعدانی ان اخرج الخ

حضرت عائشہ رضی اللہ عنہا نے فرمایا کہ اللہ تعالیٰ نے ہمارے بارے میں قرآن میں کچھ بھی نازل نہیں کیا البتہ میری براءت میں آیات نازل ہوئیں روایت میں یہ بھی ہے کہ حضرت عائشہ رضی اللہ عنہا نے مروان کو زجر تو بخ اور ڈانٹ پر مشتمل ایک پیغام بھیجا اس کو ایک قصہ یاد دلایا جس میں اس کی اور اس کی والدہ کی مذمت کی گئی تھی لیکن یہ روایت حضرت عائشہ رضی اللہ عنہا کے بارے میں صحیح نہیں ہے۔

زبیر بن بکار کہتے ہیں کہ مجھ سے ابراہیم بن محمد بن عبدالعزیز زہری نے اپنے باپ سے اور انہوں نے اپنے دادا کے حوالے سے بیان کیا ہے کہ عبدالرحمن بن ابی بکر رضی اللہ عنہ کی یزید کی بیعت سے انکار کرنے کے بعد میں معاویہ رضی اللہ عنہ نے ان کے لئے ایک لاکھ درہم روانہ کر دیئے تو حضرت عبدالرحمن رضی اللہ عنہ نے دراہم واپس کر دیئے اور لینے سے انکار کر دیا اور فرمایا کہ تمہارا خیال ہے کہ میں اپنا دین دنیا کے بدلے فروخت کر دوں پھر مکہ مکرمہ تشریف لے گئے اور وہیں انتقال فرمایا۔

ابو مصعب نے مالک سے اور انہوں نے یحییٰ بن سعید سے یہ قصہ نقل کیا ہے اور اس میں یہ اضافہ ہے کہ حضرت عائشہ رضی اللہ عنہا نے آپ کی جانب سے کئی غلام آزاد کر دیئے اور امام ثوری نے یحییٰ بن سعید سے انہوں نے قاسم سے روایت کی ہے کہ ان کی وفات ”انجشی“ مقام پر ہوئی جو مکہ مکرمہ سے چھ میل اور دوسری روایت کے مطابق ۱۲ میل کے فاصلے پر ہے پھر وہاں سے لا کر انہیں بالائی مکہ میں دفن کیا گیا حضرت عائشہ رضی اللہ عنہا جب مکہ آئیں تو ان کی قبر کی زیارت کی اور فرمایا خدا کی قسم اگر میں تمہاری وفات پر موجود ہوتی تو ضرور تم پر روتی اور وفات پانے والی جگہ سے آپ کو منتقل نہ کرتی پھر انہوں نے متم بن نویرہ کے اشعار جو اس نے اپنے بھائی مالک بن نویرہ کے بارے میں کہے تھے، پڑھے۔

ترجمہ: ..... ہم ایک عرصہ تک ”جدیمہ“ کے دوندیموں کے مانند ساتھ رہے حتیٰ کہ لوگوں نے کہا کہ یہ کبھی الگ نہیں ہوں گے لیکن جدا ہوئے تو ایسا لگا گویا ایک رات بھی ساتھ نہیں گزری تھی امام ترمذی وغیرہ نے اسے روایت کی ہے۔

ابن سعد نے روایت کی ہے کہ حضرت ابن عمر رضی اللہ عنہ نے حضرت عبدالرحمن رضی اللہ عنہ کی قبر پر ایک مرتبہ ایک منصوب خیمہ دیکھا جسے حضرت عائشہ رضی اللہ عنہا نے جاتے وقت لگایا تھا تو اسے گرا دینے کا فرمایا کہ اسے صرف ان کا عمل سایہ مہیا کرے گا۔ بہت سے مورخین کے نزدیک ان کی وفات ۵۷ھ میں ہوئی اور یہ بھی ایک قول ہے کہ ان کی وفات ۵۳ھ میں ہوئی۔ یہ قول واقدی اور ان کے شاگرد محمد بن سعد ابو عبیدہ اور دیگر اصحاب سیر وغفاری کا ہے بعض دیگر کا کہنا ہے کہ انہوں نے ۵۴ھ میں وفات پائی واللہ اعلم۔

لیلیٰ بنت الجودی کا واقعہ..... زبیر بن بکار کا کہنا ہے کہ مجھے محمد بن ضحاک حزامی نے اپنے والد کے حوالے سے بتایا کہ حضرت عبدالرحمن بن ابی بکر صدیق رضی اللہ عنہ زمانہ جاہلیت میں بغرض تجارت ملک شام آئے تو انہوں نے لیلیٰ بنت الجودی ایک عورت کو ایک فرش پر جلوہ افروز دیکھا اس کے ارد گرد اس کی لونڈیاں تھیں تو یہ عورت انہیں پسند آئی۔ ابن عساکر کا قول ہے کہ اسے سرزمین بصرہ میں دیکھا تو اس کے بارے میں یہ



اشعار کہے۔

مجھے لیلیٰ کی یاد آئی حالاں کہ مقام سادہ اس سے ورے ہے مجھے اور جودی کی بیٹی لیلیٰ کو کیا ہو گیا ہے کہ میرے دل میں ایک حارثہ نے قبضہ کر لیا ہے جو بصرہ میں مقیم ہے یا الجوار میں اتری ہوئی ہے میں اس سے ملنا چاہتا ہوں شاید جب اگلے سال لوگ حج کے لئے آئیں تو اس سے ملاقات ہو سکے۔

پھر جب حضرت عمر رضی اللہ عنہ نے اپنی فوج شام بھیجی اور سپہ سالار کو تاکید کی کہ اگر لیلیٰ بنت جودی لڑائی میں گرفتار ہو جائے تو اسے عبدالرحمن بن ابی بکر کو دیدینا چنانچہ وہ گرفتار ہو گئی تو سپہ سالار نے انہیں دیدیا اب وہ اس کو پسند کرنے لگے ہیں اور اسے دوسری بیویوں پر فوقیت دینے لگے تو انہوں نے حضرت عائشہ رضی اللہ عنہا سے شکایت کی چنانچہ حضرت عائشہ رضی اللہ عنہا نے انہیں اس پر عتاب کیا تو انہوں نے جواب دیا قسم بخدا اس کے ہونٹوں سے انار کے دانے چوستا ہوں پھر اسے درد لاحق ہوا جس سے اس کا منہ خراب ہو گیا تو اب حضرت عبدالرحمن رضی اللہ عنہ اس سے اعراض کرنے لگے حتیٰ کہ اس عورت نے حضرت عائشہ رضی اللہ عنہا سے شکایت کی، حضرت عائشہ رضی اللہ عنہا نے فرمایا اے عبدالرحمن تو نے لیلیٰ کی محبت میں بھی افراط سے کام لیا اور اب نفرت میں بھی زیادتی کر رہے ہو تو تم اس کے ساتھ انصاف کرو اس کے اہل کے پاس بھیج دو۔

الزبیری کا کہنا ہے کہ مجھے عبدالرحمن بن نافع نے عبدالرحمن بن ابی الزناد کے حوالے ہشام بن عروہ سے انہوں نے اپنے والد سے یہ روایت سنائی کہ حضرت عمر بن الخطاب رضی اللہ عنہ نے دمشق کی فتح کے وقت لیلیٰ بنت جودی کو عبدالرحمن بن ابی بکر رضی اللہ عنہ کو بطور انعام دے دی جو دمشق کے بادشاہ کی بیٹی تھی یعنی دمشق کے مضافات کے عربوں کے بادشاہ کی بیٹی تھی۔ واللہ اعلم۔

حضرت عبید اللہ بن عباس بن عبدالمطلب رضی اللہ عنہ..... قرشی ہاشمی اپنے بھائی عبداللہ بن عباس سے ایک سال چھوٹے تھے رسول اللہ ﷺ کے چچا زاد تھے ان کی والدہ کا نام ام الفضل لبابہ بنت حارثہ ہلالیہ ہے حضرت عبید اللہ رضی اللہ عنہ نجی اور خوبصورت تھے خوبصورتی میں اپنے والد کے مشابہ تھے مروی ہے کہ رسول اللہ ﷺ عبداللہ بن عباس، عبید اللہ بن عباس اور کئی دیگر بچوں کو ایک صف میں کھڑا کر کے فرماتے کہ جو مجھ تک جلدی پہنچے گا اسے یہ انعام ملے گا چنانچہ یہ سب دوڑتے اور آپ کے سینہ مبارک پر گرتے اور آپ انہیں پکڑ کر بوسہ دیتے اور سینے سے لگا لیتے تھے۔

حضرت علی رضی اللہ عنہ نے اپنے دور خلافت میں انہیں یمن کا گورنر مقرر کیا، ۳۶ھ اور ۳۷ھ میں انہوں نے لوگوں کو حج کروایا، ۳۸ھ میں ان کا اور یزید بن سمرہ الرحاوی کے درمیان اختلاف ہوا اسے حضرت معاویہ رضی اللہ عنہ نے امیر حج بنا کر روانہ کیا تھا، بلا آخر شیبہ بن عثمان نجی کی امارت پر صلح ہو گئی اور اس سال میں اسی نے حج کروایا، پھر جب حضرت معاویہ رضی اللہ عنہ مستقل خلیفہ بنے تو بسر بن ابی ارطاة نے حضرت عبید اللہ کے خلاف جنگ کی اور ان کے دو بیٹوں کو قتل کر دیا اور یمن میں کچھ دیگر واقعات پیش آئے جن میں سے بعض بیان ہو چکے ہیں۔ جب عبداللہ رضی اللہ عنہ اور عبید اللہ رضی اللہ عنہ مدینہ منورہ آئے تو عبداللہ رضی اللہ عنہ اہل مدینہ پر علم کی سخاوت کرتے اور عبید اللہ مال کی سخاوت کرتے تھے۔

ایک روایت ہے کہ ایک بار دوران سفر وہ اپنے غلام کے ساتھ ایک بدو کے مکان میں اترے بدو نے ان کا اعزاز و اکرام کیا بدو نے ان کی شکل و صورت اور حسن سے متاثر ہو کر اپنی بیوی سے کہا تیرا ناس ہوا تمہارے پاس اس مہمان کے لئے کوئی چیز ہے؟ اس نے کہا ہاں صرف ایک بکری ہے جس سے تمہاری بچی کی زندگی ہے، بدو نے کہا چاہے کچھ بھی ہو چنانچہ اس نے چھری اٹھا کر بکری کو ذبح کرنے لگا اور اس کی کھال اتارتے ہوئے یہ رجز یہ اشعار پڑھنے لگا۔

ترجمہ:..... اے پڑو! میری بچی کو مت جگانا کیوں کہ جاگ کر وہ روئے گی اور چھری میرے ہاتھ سے چھین لے گی۔

اس کے بعد اس نے کھانا تیار کر کے حضرت عبید اللہ رضی اللہ عنہ اور ان کے غلام کے سامنے رکھ دیا اور دونوں نے کھانا کھایا حضرت عبید اللہ رضی اللہ عنہ نے بکری کے متعلق شوہر اور بیوی کا مکالمہ سنا تھا چنانچہ جب جانے کا ارادہ کیا تو غلام سے پوچھا کہ تمہارے پاس کتنا مال ہے اس نے کہا صرف پانچ سودینا رہ گئے ہیں اس نے کہا وہ اس اعرابی کو دے دو غلام نے کہا سبحان اللہ آپ اس کے پانچ سودینا دے رہے ہیں حالاں کہ اس نے تو پانچ



درہم کی بکری ذبح کی ہے حضرت عبید اللہ رضی اللہ عنہ نے فرمایا تیرا ناس ہو وہ مجھ سے زیادہ نخی ہے کیوں کہ اس کے پاس جو کچھ تھا وہ اس نے ہمیں دیا اور اس نے ہمیں اپنی جان اور بچے پر فوقیت دی جب حضرت معاویہ رضی اللہ عنہ کو واقعہ کی اطلاع ہوئی تو انہوں نے فرمایا عبید اللہ کی ساری بھلائی اللہ کے لئے ہے کس خوب خاندان میں پیدا ہوا ہے اور کیسی ترقی کے مدارج طے کیئے ہیں۔

خلیفہ بن خیاط کا کہنا ہے کہ انہوں نے ۵۸ھ میں وفات پائی اور بعض دیگر مورخین کا کہنا ہے کہ وہ یزید بن معاویہ کے بعد میں فوت ہوئے ہیں۔ ابو عبید قاسم بن سلام کا بیان ہے کہ ۸۷ھ میں انتقال فرمایا، مدینہ منورہ میں فوت ہوئے تھے ایک قول یہ ہے کہ وہ یمن میں فوت ہوئے ان سے ایک حدیث مروی ہے کہ امام احمد فرماتے ہیں کہ ہم سے ہشتم نے بیان کیا ہے ان سے یحییٰ بن اسحاق نے ان سے سلیمان بن یسار نے کہ عبد اللہ بن عباس رضی اللہ عنہ نے فرمایا کہ ”عمیصاء“ یا فرمایا ”رمیصاء“ اپنے شوہر کی شکایت کرنے آئی تھی کہ وہ جماع کی قوت نہیں رکھتا اتنے میں اس کا شوہر بھی آگیا اس نے کہا یا رسول اللہ! یہ جھوٹ بول رہی ہے اپنے پچھلے شوہر کے پاس جانا چاہتی ہے جس نے اسے تین طلاقیں دی ہیں تو رسول اللہ ﷺ نے اس عورت سے فرمایا کہ یہ اس وقت تک نہیں ہو سکتا جب تک کوئی دوسرا شخص تمہارے عسیدہ کو چکھ نہ لے (یعنی تم سے جماع نہ کرے) اسی حدیث کو امام نسائی علی بن حجر عن ہشتم کی سند لائے ہیں۔

ام المؤمنین حضرت عائشہ صدیقہ رضی اللہ عنہا بنت ابی بکر صدیق رضی اللہ عنہ:..... رسول اللہ ﷺ کی زوجہ محترمہ تھیں اور سب سے محبوب بیوی تھیں سات آسمانوں سے ان کی برأت نازل ہوئی اللہ تعالیٰ ان سے راضی ہو اور ان کے والد سے بھی ان کی والدہ ام رومان بنت عامر بن عویمر کنانیہ تھیں حضرت عائشہ رضی اللہ عنہا کی کنیت ام عبد اللہ تھی کہا جاتا ہے انہیں رسول اللہ ﷺ نے ان کے بھانجے عبد اللہ بن زبیر کے نام پر ام عبد اللہ کہا تھا۔

بعض دیگر کا کہنا ہے کہ ان کے لطن سے رسول اللہ ﷺ کا ایک ناتمام بچے کا اسقاط ہو گیا تھا جس کا نام عبد اللہ رکھا گیا تھا رسول اللہ ﷺ نے ان کے علاوہ کسی کنواری سے نکاح نہیں کیا تھا ان کے علاوہ کسی اور کے بستر/لحاف میں آپ ﷺ پر وحی نازل نہیں ہوئی تھی رسول اللہ ﷺ کو اپنی ازواج مطہرات میں سب سے زیادہ محبوب تھیں۔

حضرت خدیجہ رضی اللہ عنہا کی وفات کے بعد مکہ ہی میں ان سے نکاح ہو گیا تھا خواب میں دو تین بار فرشتہ ربی ثی کپڑے پر ان کی تصویر لے کر آیا اور کہا کہ یہ آپ کی بیوی ہیں جب اسے کھولا گیا تو حضرت عائشہ رضی اللہ عنہا کی تصویر تھی۔ حضور ﷺ نے فرمایا کہ اگر یہ معاملہ اللہ تعالیٰ کا طے کردہ ہے تو ضرور پورا ہو کر رہے گا چنانچہ آپ نے ان کے والد کو پیغام نکاح دیا تو حضرت صدیق اکبر رضی اللہ عنہ نے فرمایا کیا وہ آپ کے لئے جائز ہے کیا میں آپ کا بھائی نہیں۔ رسول اللہ ﷺ نے فرمایا وہ میرے لئے جائز ہے کیوں کہ آپ میرے اسلامی بھائی ہیں سکے بھائی نہیں، چنانچہ رسول اللہ ﷺ نے ان سے نکاح کر لیا اور وہ حضور کے ہاں ہی بڑی ہوئیں یہ بحث ہم سیرت کے بیان میں ذکر کر چکے ہیں یہ ہجرت سے دو سال اور ایک قول کے مطابق تین سال قبل کا واقعہ ہے اس وقت ان کی عمر چھ برس تھی ہجرت کے دو سال بعد حضور ﷺ انہیں اپنے گھر لائے معرکہ بدر کے وقت ان کی عمر نو برس تھی رسول اللہ ﷺ کو ان سے بہت محبت تھی جب اہل افک نے آپ رضی اللہ عنہا پر تہمت لگائی تو غیرت خداوندی کو جوش آیا اور اللہ تعالیٰ نے ان کی برأت میں قرآن نازل فرمایا مرد زمانہ کے ساتھ ان آیت کی تلاوت ہوتی جا رہی ہے اس سے قبل ہم یہ بحث مفصل بیان کر چکے ہیں۔ اور غزوہ مریسہ کے بیان میں ان آیات اور احادیث کی شرح گزر چکی ہے۔ اور تفسیر کی کتاب میں بھی اس مسئلہ پر تفصیل سے گفتگو کی ہے، فہلہ الحمد والمنة۔

ان کی برأت کے بعد ان پر تہمت لگانے والے کی تکفیر پر علماء کا اجماع ہو چکا ہے ”البتہ دیگر امہات المؤمنین“ پر تہمت لگانے والے کی تکفیر اور عدم تکفیر میں اختلافات ہے اس بارے میں اصح قول یہ ہے کہ اس کی تکفیر کی جائے گی، کیوں کہ جس پر تہمت لگائی گئی ہے وہ بہر حال رسول اللہ ﷺ کی زوجہ ہیں اور حضرت عائشہ رضی اللہ عنہا کے متعلق بھی اللہ تعالیٰ نے غضب کا اظہار اس لئے فرمایا کہ وہ رسول اللہ ﷺ کی بیوی تھیں اور اس بات میں سب ازواج کا درجہ برابر ہے۔

ان کی خصوصیات میں سے یہ بھی ہے کہ ان کی باری دودن ہوتی تھی، ایک ان کی اپنی باری کا دن، اور دوسرے حضرت سودہ رضی اللہ عنہا کی باری



کا دن جسے انہوں نے رسول اللہ ﷺ کے تقرب کی خاطر حضرت عائشہ رضی اللہ عنہا کو بخش دیا تھا۔ اور یہ کہ نبی کریم ﷺ ان کے حجرے میں ان کے سینے سے ٹیک لگائے فوت ہوئے، اور اللہ تعالیٰ نے رسول اللہ ﷺ کی دنیا کی آخری اور آخرت کی پہلی گھڑی میں دونوں کا لعاب دہن اکھٹا کر دیا، اور انہیں حضرت عائشہ رضی اللہ عنہا کے حجرے ہی میں دفن کر دیا گیا۔

امام احمد رحمۃ اللہ علیہ نے وکیع سے انہوں نے اسماعیل سے انہوں نے مصعب بن اسحاق بن طلحہ سے انہوں نے حضرت عائشہ رضی اللہ عنہا سے روایت کی ہے کہ رسول اللہ ﷺ نے فرمایا کہ یہ میری خوشی کا باعث ہے کہ میں نے عائشہ رضی اللہ عنہا کی ہتھیلی کی سفیدی جنت میں دیکھی ہے، اس روایت میں امام احمد رحمۃ اللہ علیہ متفرد ہیں اور یہ انتہائی محبت کی بات ہے کہ رسول اللہ ﷺ اپنے سے آگے ان کی ہتھیلی کی سفیدی کو جنت میں دیکھ کر خوش ہوئے۔

ان کی خصوصیات میں سے یہ بھی ہے کہ وہ رسول اللہ ﷺ کی تمام ازواج مطہرات میں سب سے زیادہ عالمہ تھیں، بلکہ علی الاطلاق تمام عورتوں سے زیادہ علم والی تھیں۔

امام زہری رحمۃ اللہ علیہ کا بیان ہے کہ اگر تمام ازواج مطہرات رضی اللہ عنہن اور دیگر تمام عورتوں کے علم کو یکجا کیا جائے پھر بھی حضرت عائشہ رضی اللہ عنہا کا علم ان سب کے علم سے زیادہ ہوگا، عطاء بن ابی رباح رحمۃ اللہ علیہ کا قول ہے کہ حضرت عائشہ رضی اللہ عنہا سب لوگوں سے زیادہ فقیہ، عالم اور امور عامہ سے متعلق درست رائے رکھنے والی تھیں، حضرت عروہ رضی اللہ عنہ کا بیان ہے کہ میں نے فقہ، طب اور شعر میں حضرت عائشہ رضی اللہ عنہا سے زیادہ علم والا نہیں دیکھا، اور حضرت ابوہریرہ رضی اللہ عنہ کے علاوہ تمام صحابہ رضی اللہ عنہم سے زیادہ انہوں نے روایات نقل کی ہیں۔ حضرت ابو موسیٰ اشعری رضی اللہ عنہ نے فرمایا کہ ہمیں جب بھی کسی حدیث کے بارے میں اشکال پیدا ہوتا تو اس کا حل ہمیں حضرت عائشہ رضی اللہ عنہا کے پاس ضرور مل جاتا، یہ امام ترمذی رحمۃ اللہ علیہ کی روایت ہے۔

ابو النضر نے مسروق سے نقل کیا ہے کہ میں رسول اللہ ﷺ کے کبار صحابہ رضی اللہ عنہم کو دیکھتا کہ فرائض (علم میراث) کے متعلق حضرت عائشہ رضی اللہ عنہا سے سوال کرتے ہیں۔

بہت سے علماء اور مشائخ جو بڑی عقیدت کے ساتھ یہ حدیث بیان کرتے ہیں کہ اپنے دین کا نصف علم اس حیران سے حاصل کرو، اس کی کوئی اصل نہیں اور نہ ہی اصول اسلام سے کچھ مطابقت رکھتی ہے۔ اس حدیث کے بارے میں میں نے اپنے شیخ ابوالحجاج المزنی سے پوچھا تو انہوں نے جواب دیا کہ اس کی کوئی اصل نہیں، پھر خواتین میں ان کی شاگردائیں عمرہ بنت عبد الرحمن حفصہ بنت سیرین رحمۃ اللہ علیہ اور عائشہ بنت طلحہ رحمۃ اللہ علیہ سب سے زیادہ عالمہ تھیں، بعض مسائل میں حضرت عائشہ رضی اللہ عنہا نے دیگر صحابہ کرام رضی اللہ عنہم سے تفرق اختیار کیا، ان کی روایات صرف ان کے پاس ہی تھیں، چند اختیارات میں وہ منفرد ہیں، جو خلاف روایت ملتی ہیں لیکن ان میں کوئی نہ کوئی تاویل کی جاسکتی ہے انہیں کئی ائمہ نے جمع کیا، چنانچہ امام شعبی رحمۃ اللہ علیہ فرماتے ہیں کہ جب مسروق حضرت عائشہ رضی اللہ عنہا سے حدیث بیان کرتے تو فرماتے، یہ حدیث مجھے صدیقہ بنت الصدیق، رسول اللہ ﷺ کی محبوبہ زوجہ، سات آسمانوں کے اوپر سے براءت یافتہ نے سنائی۔

صحیح بخاری میں ابو عثمان انہدی کی حضرت عمرو بن العاص رضی اللہ عنہ سے روایت ہے کہ میں نے رسول اللہ ﷺ سے پوچھا آپ کو سب سے زیادہ کون محبوب ہے؟ تو فرمایا، عائشہ، میں نے کہا اور مردوں میں سے؟ آپ نے فرمایا، اس کا والد (یعنی حضرت ابو بکر صدیق رضی اللہ عنہ) اور صحیح بخاری ہی میں حضرت ابو موسیٰ اشعری رضی اللہ عنہ سے روایت ہے کہ رسول اللہ ﷺ نے فرمایا کہ مردوں میں تو بہت سوں نے کمال حاصل کیا، لیکن عورتوں میں سے حضرت مریم بنت عمران علیہا السلام، حضرت خدیجہ رضی اللہ عنہا بنت خویلد، حضرت آسیہ رضی اللہ عنہا زوجہ فرعون کو کمال حاصل ہوا، اور حضرت عائشہ رضی اللہ عنہا کی تمام عورتوں پر فضیلت ایسی ہے جیسی کہ تمام کھانوں پر ثرید کی فضیلت ہے۔

بہت سے علماء حضرت عائشہ رضی اللہ عنہا کی حضرت خدیجہ رضی اللہ عنہا پر فضیلت کے قائل ہیں۔ ان کا استدلال اسی حدیث سے ہے، ان کا کہنا ہے کہ اس میں یہ تینوں خواتین اور دیگر تمام عورتیں داخل ہیں، امام بخاری رحمۃ اللہ علیہ کی ایک اور حدیث سے بھی اس کی تائید ہوئی ہے امام صاحب رحمۃ اللہ علیہ نے فرمایا کہ ہم سے اسماعیل بن خلیل نے، ان سے علی بن مسھر نے، ان سے ہشام بن عروہ نے، ان سے عروہ نے بیان کیا کہ



انہیں حضرت عائشہ رضی اللہ عنہا نے بتایا کہ ایک دن حضرت خدیجہ رضی اللہ عنہا کی بہن ہالہ بنت خویلد نے رسول اللہ ﷺ کے پاس آنے کی اجازت مانگی، ان کی آواز سن کر رسول اللہ ﷺ کو حضرت خدیجہ رضی اللہ عنہا کی آواز یاد آگئی، تو پھڑک اٹھے اور فرمایا: یہ تو ہالہ ہیں، مجھے غیرت آئی اور میں نے کہا: آپ کیا یہ قریش کی ایک سرخ باجھوں والی بڑھیا کا تذکرہ کرتے رہتے ہیں جو پہلے زمانہ میں ہی چل بسی ہے حالانکہ اب اللہ نے اس سے بہتر بیویاں آپ کو دے دی ہے۔ امام بخاری رحمۃ اللہ علیہ نے اسی طرح اسے روایت کیا ہے، البتہ اس میں جو زیادتی روایت کی جاتی ہے کہ ”میں اس سے بہتر آپ کو مل چکی ہوں“ تو اس کی سند صحیح نہیں ہے، حضرت خدیجہ رضی اللہ عنہا کی وفات کے بیان کے وقت اس پر تفصیلی گفتگو ہو چکی ہے، اور جو لوگ حضرت عائشہ رضی اللہ عنہا پر حضرت خدیجہ رضی اللہ عنہا کی فضیلت کے قائل ہیں ان کے دلائل بھی وہیں بیان ہوئے ہیں ان کے اعادہ کی حاجت نہیں۔

صحیح بخاری میں حضرت عائشہ رضی اللہ عنہا سے مروی ہے کہ ایک روز رسول اللہ ﷺ نے فرمایا کہ اے عائشہ! جبریل علیہ السلام تم کو سلام کہہ رہے ہیں، حضرت عائشہ رضی اللہ عنہا نے، وعلیکم السلام ورحمۃ اللہ وبرکاتہ کہہ کر کہا، آپ وہ کچھ دیکھتے ہیں جو میں نہیں دیکھتی، صحیح بخاری رحمۃ اللہ علیہ میں منقول ہے کہ لوگ حضرت عائشہ رضی اللہ عنہا کی باری کے دن رسول اللہ ﷺ کے لئے ہدایا بھیجتے تھے، باقی ازواج مطہرات نے جمع ہو کر حضرت ام سلمہ رضی اللہ عنہا کو بھیجا کہ تم رسول اللہ ﷺ سے کہو کہ آپ لوگوں کو حکم فرمائیں کہ آپ جہاں ہوں وہیں آپ کے پاس ہدایا بھیجیں، حضرت ام سلمہ رضی اللہ عنہا فرماتی ہیں کہ جب رسول اللہ ﷺ میرے پاس آئے تو میں نے آپ کو یہ بات بتائی، آپ نے اس سے اعراض فرمایا، پھر ازواج مطہرات ان کے پاس دوبارہ اکٹھی ہو گئیں، اور یہی بات کہی، اور حضرت ام سلمہ رضی اللہ عنہا نے اپنی باری میں پھر آپ کو بتایا لیکن آپ نے اس دفعہ بھی اعراض کیا، پھر جب تیسری بار حضرت ام سلمہ رضی اللہ عنہا نے اپنی باری پر یہ بات کہی تو رسول اللہ ﷺ نے فرمایا، اے ام سلمہ! عائشہ رضی اللہ عنہا کے بارے میں مجھے اذیت و تکلیف مت پہنچاؤ۔ اللہ کی قسم اس کے علاوہ کسی زوجہ کے لحاف میں مجھ پر وحی نازل نہیں ہوئی، پھر انہوں نے رسول اللہ ﷺ کی صاحبزادی حضرت فاطمہ رضی اللہ عنہا کو ان کے پاس بھیجا، انہوں نے کہا: یا رسول اللہ ﷺ آپ کی ازواج ابوبکر بن ابی قحافہ کی بیٹی کے بارے میں آپ سے عدل و برابری کی درخواست کرتی ہیں، آپ ﷺ نے فرمایا، اے بیٹی! کیا جس سے میں محبت کرتا ہوں تو اس سے محبت نہیں کرتی، حضرت فاطمہ رضی اللہ عنہا نے فرمایا کیوں نہیں؟ آپ ﷺ نے فرمایا، پھر تم بھی اس سے محبت کرو۔ پھر ان سب نے مل کر حضرت زینب بنت جحش رضی اللہ عنہا کو بھیجا، وہ آئیں تو دیکھا کہ حضرت عائشہ رضی اللہ عنہا بھی حضور ﷺ کے پاس بیٹھی ہوئی ہیں، حضرت زینب رضی اللہ عنہا نے بات شروع کی اور حضرت عائشہ رضی اللہ عنہا کو نامناسب الفاظ کہے، حضرت عائشہ رضی اللہ عنہا نے بھی ترکی بترکی سنائی اور ایسے جوابات دیئے کہ وہ خاموش ہو گئیں، رسول اللہ ﷺ حضرت عائشہ رضی اللہ عنہا کی طرف دیکھ کر فرمانے لگے، بے شک یہ ابوبکر رضی اللہ عنہ ہی کی تو بیٹی ہیں۔

ہم سے بیان کیا کہ جنگ جمل کے ایام میں حضرت عمار رضی اللہ عنہ لوگوں کو حضرت طلحہ رضی اللہ عنہ اور حضرت زبیر رضی اللہ عنہ کے خلاف قتال کے لئے آواز دے رہے تھے اور نفیر کا کہہ رہے تھے، اسی دوران جب وہ اور حضرت حسن بن علی رضی اللہ عنہ منبر کوفہ پر چڑھے تو حضرت عمار رضی اللہ عنہ نے سنا کہ ایک شخص حضرت عائشہ کے متعلق غلط زبان استعمال کر رہا ہے تو فرمایا: اور سو اور حرامزادے! خاموش ہو جا! اللہ کی قسم وہ دنیا و آخرت میں رسول اللہ ﷺ کی زوجہ ہیں، اللہ تعالیٰ نے تمہیں آزمانا چاہا تم ان کی اطاعت کرتے ہو یا کسی اور کی۔

امام احمد رحمۃ اللہ علیہ فرماتے ہیں کہ ہم سے معاویہ بن عمرو نے، ان سے زائدہ نے، ان سے عبداللہ بن خثیم نے اور ان سے عبداللہ بن ابی ملیحہ نے بیان کیا کہ حضرت عائشہ رضی اللہ عنہا کے مرض وفات میں ان کا دربان ”ذکوان“ ان کے پاس آیا اور کہنے لگا کہ حضرت عبداللہ بن عباس رضی اللہ عنہ آپ کے پاس آنے کی اجازت طلب کر رہے ہیں۔ اس وقت آپ کے بھتیجے عبداللہ بن عبد الرحمن آپ کے سر ہانے بیٹھے ہوئے تھے، حضرت عائشہ رضی اللہ عنہا نے جواب دیا کہ مجھے عبداللہ بن عباس رضی اللہ عنہ سے کیا کام ہے؟ عبداللہ بن عبد الرحمن جھک گئے اور کہا کہ امی جان! آپ کا صالح و نیک بیٹا عبداللہ بن عباس رضی اللہ عنہ آپ کو سلام کہہ رہا ہے اور الوداع کہہ رہا ہے، تو حضرت عائشہ رضی اللہ عنہا نے فرمایا، اگر تم چاہتے ہو تو انہیں اجازت دے دو، چنانچہ انہیں اندر بلایا گیا، جب آکر بیٹھ گئے تو کہنے لگے آپ کو خوشخبری اور بشارت ہو، فرمایا کس چیز کی؟ کہنے لگے کہ آپ کی رسول اللہ ﷺ اور صحابہ سے ملاقات میں صرف روح کے جسم سے نکل جانے کی حد پر ہے۔ اور آپ تو رسول اللہ ﷺ کی محبوب زوجہ تھیں، اور رسول اللہ ﷺ



اچھی اور پاک چیزوں کو پسند کیا کرتے تھے۔ ”غزوہ ابواء“ کی رات آپ کا ہار گر گیا، رسول اللہ ﷺ اور لوگ صبح اٹھے تو پانی ندر تھا لہذا اللہ تعالیٰ نے تیمم کی آیت نازل فرمائی، آپ ہی کی وجہ سے امت کو یہ رخصت ملی، سات آسمانوں کے اوپر سے آپ کی براءت اتری جسے روح الامین لیکر آئے تھے، اور اب ان آیات کی مسجدوں میں صبح و شام تلاوت ہوتی رہتی ہے، یہ سن کر حضرت عائشہ رضی اللہ عنہا نے فرمایا: ”اے ابن عباس! مجھے چھوڑیے، اللہ کی قسم! میں تو یہ چاہتی ہوں کہ میں گنہگار اور نسیا منسیا ہو جاتی۔“

ان کے فضائل و مناقب کی احادیث و روایات نہایت کثرت سے ہیں، اسی سال ۵۸ھ میں فوت ہوئیں، ایک برس پہلے اور ایک برس بعد کے بھی اقوال منقول ہیں، مشہور یہ ہے کہ اس سال کے رمضان میں انتقال ہوا اور کہا گیا ہے کہ شوال میں انتقال فرمایا، یہ بات بھی مشہور ہے کہ رمضان کی ۷ تاریخ بروز منگل فوت ہوئیں، یقیناً میں رات کے وقت دفن کرنے کی وصیت کی تھی، نماز وتر کے بعد حضرت ابو ہریرہ رضی اللہ عنہ نے ان کی نماز جنازہ پڑھائی، ان کی قبر میں پانچ حضرات اترے، حضرت عبداللہ رضی اللہ عنہ اور حضرت عروہ پسران زبیر بن العوام رضی اللہ عنہ جو دونوں حضرت عائشہ رضی اللہ عنہا کی بہن حضرت اسماء رضی اللہ عنہا کے لطن سے تھے، اور آپ کے بھائی محمد بن ابی بکر کے دو بیٹے قاسم اور عبداللہ اور حضرت عبدالرحمن بن ابی بکر رضی اللہ عنہ کے بیٹے حضرت عبداللہ رضی اللہ عنہ۔ اس وقت حضرت عائشہ رضی اللہ عنہا کی عمر ۶۷ برس تھی کیونکہ رسول اللہ ﷺ کے وصال کے وقت ان کی عمر ۱۸ برس تھی اور ہجرت کے وقت ۸ یا ۹ سال عمر تھی، واللہ اعلم۔

## آغاز ۵۹ھ

واقعی رحمۃ اللہ علیہ کا کہنا ہے کہ اس سال عمرو بن مرہ چھینی نے سرزمین روم کے بری علاقے میں سردیاں گذاریں، اور کوئی بحری جنگ نہیں ہوئی، جبکہ دوسرے مؤرخین کہتے ہیں کہ اس سال جنادہ بن امیہ نے سمندری جنگ لڑی، اسی برس حضرت معاویہ رضی اللہ عنہ نے ابن الحکم کو اس کے غلط کردار کی وجہ سے کوفہ سے معزول کیا اور حضرت نعمان بن بشیر رضی اللہ عنہ کو اس کا گورنر مقرر کیا، اسی سال حضرت معاویہ رضی اللہ عنہ نے عبدالرحمن بن زیاد کو خراسان کا گورنر مقرر کیا، اور حضرت سعید ابن العاص کو معزول کر دیا، چنانچہ عبید اللہ بن زیاد بصرہ کے، عبداللہ بن زیاد خراسان کے عباد بن زیاد بستان کے گورنر مقرر ہوئے، عبدالرحمن بن یزید کے دور تک خراسان کے گورنر رہے، حضرت حسین رضی اللہ عنہ کی شہادت کے بعد وہ یزید کے پاس آیا، یزید نے اس سے پوچھا کہ کتنا مال لائے ہو؟ اس نے کہا میں کروڑ، انھوں نے کہا اگر تم چاہو تو ہم تمہارا محاسبہ کریں اور اگر چاہیں تو اس شرط پر کہ تم عبداللہ بن جعفر کو پانچ لاکھ درہم دے دو اسے تمہارے لئے خاص کر دیں، اور تمہیں معزول کر دیں، جواب دیا کہ آپ اسے مخصوص کر دیں اور میں عبداللہ بن جعفر کو آپ کی بتائی ہوئی رقم اور مزید اسی قدر دے دوں گا، چنانچہ انہیں معزول کر کے کسی اور کو ان کی جگہ امیر مقرر کیا، اور عبدالرحمن بن زیاد نے عبداللہ بن جعفر کے لئے ۱۰ لاکھ درہم بھیج دیئے اور لکھا کہ پانچ لاکھ امیر المؤمنین کی طرف سے اور پانچ لاکھ ہماری طرف سے ہیں۔

اسی سال عبید اللہ بن زیاد بصرہ اور عراق کے سربراہ آوردہ لوگوں کے ساتھ ملکر حضرت معاویہ رضی اللہ عنہ کے پاس آیا عبید اللہ نے ان کے فرو دگا ہوں سے ان کے پاس آنے کی اجازت طلب کی اور آخر میں احنف بن قیس کو حضرت معاویہ کے پاس لایا، عبید اللہ ان کی زیادہ تعظیم نہیں کرتا تھا، جب حضرت معاویہ رضی اللہ عنہ نے احنف کو دیکھا تو انھیں مرحبا کہا۔ ان کی تعظیم و تکریم کی اور اپنے ساتھ تخت پر بٹھایا، اور ان کے مرتبے کو بڑھایا، پھر لوگوں سے گفتگو کی لوگوں نے ان کی تعریف کی، لیکن حضرت احنف خاموش بیٹھے رہے، حضرت معاویہ رضی اللہ عنہ نے پوچھا، اے ابوالحیر! آپ کیوں نہیں بولتے؟ انھوں نے کہا اگر میں کچھ بولوں گا تو قوم کی مخالفت کروں گا، حضرت معاویہ رضی اللہ عنہ نے لوگوں سے کہا، اٹھو، میں نے عبید اللہ کو تم پر سے معزول کر دیا، جاؤ اپنے پسند کا کوئی گورنر تلاش کرو، وہ کئی روز تک قیام کر کے بنی امیہ کے اشراف کے پاس آتے رہے اور ہر ایک کو والی بننے پر آمادہ کرنے کی کوشش کرتے رہے، لیکن کسی نے ان کی بات پر کان نہیں دھرا، پھر ایک دن حضرت معاویہ رضی اللہ عنہ نے انھیں جمع کر کے پوچھا کس کو منتخب کیا ہے؟ انھوں نے پھر اختلاف کیا لیکن حضرت احنف خاموش رہے، حضرت معاویہ رضی اللہ عنہ نے کہا، آپ بولتے نہیں؟ انھوں نے کہا اے امیر



المؤمنین! اگر آپ اپنے اہل بیت کے علاوہ کسی اور کو چاہتے ہیں تو آپ کی مرضی ہے، حضرت معاویہ رضی اللہ عنہ نے فرمایا میں اس کا اختیار دوبارہ تم لوگوں کو دیتا ہوں؟

ابن جریر کہتے ہیں کہ حضرت احنف نے فرمایا اے امیر المؤمنین! اگر آپ اپنے اہل بیت میں سے کسی کو ہم پر امیر مقرر کرنا چاہتے ہیں تو پھر ہم عبید اللہ بن زیاد پر کسی کو ترجیح نہیں دیتے اور اگر ان کے علاوہ کسی اور کو مقرر کرنا چاہتے ہیں تو پھر ان میں کچھ مہلت دیجئے، حضرت معاویہ رضی اللہ عنہ نے فرمایا میں تمہیں ایک بار پھر اختیار دیتا ہوں، پھر حضرت معاویہ نے عبید اللہ کو حضرت احنف کے ساتھ بھلائی اور حسن سلوک کرنے کی تلقین کی، اور ان کی رائے سے دوری سے منع کیا، چنانچہ ان کے بعد حضرت احنف عبید اللہ کے خاص احباب میں سے ہو گئے اور جب فتنے کھڑے ہو گئے، تو حضرت احنف کے سوا کسی نے عبید اللہ سے وفائیں نہیں کی۔ واللہ اعلم۔

عبید اللہ و عباد پسران زیاد کے ساتھ یزید بن ربیعہ بن مفرغ الحمری کا قصہ:..... ابن جریر رحمۃ اللہ علیہ نے ابی عبیدہ معمر بن ثنی وغیرہ سے نقل کیا ہے کہ یہ شخص شاعر تھا، اور عباد بن زیاد کے ساتھ جحستان میں تھا، اور عباد ترکوں کے ساتھ لڑائی کی وجہ سے اس سے غافل ہوا اور جانوروں کا چارہ ختم ہوا، لوگ تنگ ہوئے تو ابن مفرغ نے ابن زیاد کے کردار پر حرف گیری کرتے ہوئے اس کے خلاف ہجو یہ اشعار کہے ترجمہ:..... آگاہ، کاش داڑھیاں گھاس ہوتیں اور ہم انھیں مسلمانوں کے گھوڑوں کو بطور چارہ کھلاتے۔

چونکہ عباد بن زیاد کی داڑھی بہت ہی بڑی تھی چنانچہ جب اسے یہ بات پہنچی تو وہ غضبناک ہوا اور اسے بلایا لیکن وہ بھاگ گیا اور اس کے خلاف بہت سے ہجو یہ قصائد کہے، اس نے کہا:

ترجمہ:..... جب معاویہ بن حرب فوت ہو جائے تو اپنی قوم کو پیالے کے ٹوٹنے کی بشارت دینا، اور میں گواہی دیتا ہوں کہ ابوسفیان نے تیری ماں سے پردہ ڈال کر مباشرت نہیں کی، لیکن اس معاملے میں خوف شدید اور ڈر کے باوجود کچھ اشتباہ تھا۔ اور اس نے کہا:

سنو! معاویہ بن حرب کو یمنی شخص کا مشہور پیغام پہنچا دینا کہ کیا تو اپنے باپ کو پاک دامن کہنے سے ناراض ہو جاتا ہے اور اسے زانی کہنے سے خوش ہوتا ہے میں گواہی دیتا ہوں کہ زیاد سے تیری رشتہ داری ایسی ہی ہے جیسے گدھی کے بچے کی رشتہ داری ہاتھی سے ہوتی ہے۔

عباد بن زیاد نے یہ اشعار لکھ کر اپنے بھائی عبید اللہ بن زیاد کے پاس بھیجے اور وہ انھیں لیکر حضرت معاویہ رضی اللہ عنہ کے پاس پہنچ گیا، عبید اللہ نے یہ اشعار انھیں سنائے، اور اس کے قتل کی اجازت طلب کی، حضرت معاویہ رضی اللہ عنہ نے فرمایا کہ اسے قتل مت کرنا بلکہ تادیب و تعزیر کرنا، پھر جب عبید اللہ واپس بصرہ آیا تو اسے بلایا اس نے عبید اللہ بن زیاد کی بیوی کے والد منذر بن جارود کے ہاں پناہ لی تھی، اس کی بیٹی بحریہ عبید اللہ کے نکاح میں تھی ابن جارود نے اسے اپنے ہاں پناہ دی اور عبید اللہ کو سلام کرنے آیا، تو عبید اللہ نے پولیس کو منذر کے گھر بھیج کر ابن مفرغ کو پکڑا کر اپنے سامنے کھڑا کر دیا، منذر نے کہا، میں نے اسے پناہ دی ہے، اس نے کہا وہ تیری اور تیرے باپ کی مدح بیان کرتا ہے تو تم اس سے راضی ہو اور جب وہ میری اور میرے باپ کی ہجو بیان کرتا ہے تو تم اسے پناہ دیتے ہو، پھر عبید اللہ کے حکم سے ابن مفرغ کو مسہل دو اپلائی گئی، اور اسے پالان والے گدھے پر سوار کر دیا گیا، اور اس کے ساتھ اسے بازاروں میں گھمایا، اور اس کو دست آنے لگے اور لوگ اس کی طرف دیکھ رہے تھے۔

پھر عبید اللہ کے حکم سے اسے عبید اللہ کے بھائی عباد بن زیاد کے پاس جحستان جلاوطن کر دیا گیا، ابن مفرغ نے عبید اللہ بن زیاد کے متعلق کہا: ترجمہ:..... جو کچھ میں نے کیا اسے پانی سے دھویا جاسکتا ہے، لیکن میرا قول تیری ہڈیوں کے گودے تک پہنچ چکا ہے۔

جب عبید اللہ نے ابن مفرغ کو جحستان کی طرف ملک بدر کرنے کا حکم صادر کیا تو یمنیوں نے حضرت معاویہ رضی اللہ عنہ کو بتایا کہ عبید اللہ نے اس کو اپنے بھائی کے پاس قتل کرنے کے لئے بھیجا ہے چنانچہ حضرت معاویہ رضی اللہ عنہ نے پیغام بھیج کر ابن مفرغ کو بلایا، اور جب اسے اپنے سامنے کھڑا کیا تو وہ رونے لگا، اور عباد بن زیاد نے جو سلوک اس کے ساتھ کیا تھا اس کی شکایت کی، حضرت معاویہ رضی اللہ عنہ نے فرمایا کیا تو نے اس کی ہجو نہیں کی؟ کیا تو نے اس کے بارے میں یہ اشعار نہیں کہے؟ کیا یہ اشعار تو نے اس کے بارے میں نہیں کہے؟ اس نے انکار کیا اور کہا کہ ان اشعار کا



کہنے والا عبدالرحمن بن الحکم ہے، اس نے ان کو میری طرف منسوب کیا ہے، یہ سن کر حضرت معاویہ رضی اللہ عنہ عبدالرحمن بن حکم پر ناراض ہوئے اور اس کے وظیفہ کو بند کر دیا یہاں تک کہ عبید اللہ اس سے راضی ہو جائے، راستے میں ابن مفرغ نے اپنی اونٹنی کو مخاطب کر کے حضرت معاویہ کے بارے میں جو اشعار کہے تھے وہ سنائے۔

ترجمہ: ..... اے خچر! عباد بن زیاد کو تجھ پر امارت حاصل نہیں اس لئے تو آزاد ہے اور ایک آزاد شخص کو اٹھایا ہوا ہے۔ میری زندگی کی قسم تجھے ہلاکت کے گڑھے سے امیر المؤمنین اور لوگوں کی مضبوطی نے بچایا، اور مجھے جو نعمتیں ملی ہیں میں ان کا شکریہ ادا کروں گا اور مجھ جیسے لوگ محسن کا شکر یہ ادا کرنے کے لائق ہیں

حضرت معاویہ رضی اللہ عنہ نے اس سے کہا اگر تو ہماری ہجو کرتا تو ہماری طرف سے تمہیں کوئی اذیت نہیں پہنچتی، اور نہ ہم تمہارے درپے آزار ہوئے، اس نے کہا اے امیر المؤمنین! اس نے میرے ساتھ وہ کچھ کیا ہے جو کوئی مسلمان کسی دوسرے مسلمان کے ساتھ بغیر کسی بدعت و جرم کے نہیں کرتا، حضرت معاویہ رضی اللہ عنہ نے فرمایا کیا تو نے فلاں اشعار نہیں کہے؟ اور کیا فلاں اشعار تو نے نہیں کہے تھے؟ چلو ہم نے تیرا جرم معاف کر دیا، اب آئندہ خیال رکھنا کہ کون تیرا مخاطب ہے، اور تم کس پائے کے آدمی ہو کیونکہ ہر شخص ہجو کو برداشت نہیں کر سکتا بتاؤ کہاں رہنا پسند کرتے ہو تاکہ وہاں بھیج دیئے جاؤ؟ اس نے ”موصل“ کو پسند کیا تو اسے وہاں بھیج دیا، پھر عبید اللہ سے بصرہ آنے اور وہاں رہنے کی اجازت مانگی تو اس نے اسے اجازت دی، پھر عبدالرحمن عبید اللہ کے پاس آیا اور اس سے رضا مندی کا خواستگار ہوا، تو وہ اس سے راضی ہو گیا، اور عبدالرحمن نے یہ اشعار کہے:

ترجمہ: ..... تو آل حرب میں ایک اضافہ ہے، اور مجھے اپنے ایک ایک پورے سے زیادہ محبوب ہے میں تو تمہیں بھائی، چچا اور چچا زاد سمجھتا ہوں لیکن معلوم نہیں تم پس پردہ مجھے کس نظر سے دیکھتے ہو۔

عبید اللہ نے اس سے کہا خدا کی قسم! تو بہت بڑا شاعر ہے، لیکن پھر اس سے راضی ہو گیا اور اس کے سابقہ وظائف اس کو لوٹا دیئے۔ ابو معشر اور واقدی کا بیان ہے کہ اس سال عثمان بن محمد بن ابی سفیان نے لوگوں کو حج کرایا مدینہ کا گورنر ولید بن عتبہ بن ابی سفیان تھا کوفہ کا گورنر حضرت نعمان بن بشیر رضی اللہ عنہ اور قاضی کوفہ ”شریح“ تھے۔ بصرہ کا گورنر عبید اللہ بن زیاد بختان کا گورنر عباد بن زیاد، کرمان کا امیر شریک بن اہور حارثی، عبید اللہ بن زیاد کی طرف سے تھے اور خراسان پر امیر عبدالرحمن بن زید تھے۔

## اس سال فوت شدہ مشہور حضرات

علامہ ابن جوزی کا کہنا ہے اس سال حضرت اسامہ بن زید رضی اللہ عنہ کی وفات ہوئی ہے حالانکہ صحیح یہ ہے کہ ان کی وفات ایک سال قبل ہو چکی ہے۔

شاعر حطیہ: جروال بن مالک بن جروال بن مالک بن جوہ بن مخزوم بن مالک بن قطیعہ بن عیسیٰ بن ملیکہ، شاعر تھے، کوتاہ قد ہونے کی وجہ سے ”حطیہ“ کے لقب سے معروف ہوئے زمانہ جاہلیت پایا، حضرت ابوبکر صدیق رضی اللہ عنہ کی خلافت میں مسلمان ہوا، ہجو گو شاعر تھا، حتیٰ کہ کہا جاتا ہے کہ اس نے اپنے والدین، بہن بھائی، ماموں، چچا حتیٰ کہ اپنی ذات اور اپنی بیوی تک کی ہجو کی ہے۔ اپنی ماں کے بارے میں کہتا ہے:

ترجمہ: ..... ایک طرف ہو کر مجھ سے دور بیٹھ جا، اللہ تعالیٰ تمام عالم کو تجھ سے راحت میں رکھے، جب تجھے کوئی راز بتایا جاتا ہے تو تو چھلنی ہو جاتی ہے، اور باتیں بنانے والوں کے لئے آگیتھی، بڑھاپے میں اللہ تعالیٰ تجھے برابر دے دے، اور بیٹوں سے تجھے نافرمانی کی مصیبت اٹھانی پڑے۔

اپنے والد، چچا اور ماموں کے متعلق کہتا ہے:

ترجمہ: تجھے ..... پر اللہ تعالیٰ کی لعنت ہو پھر باپ چچا اور ماموں ہونے کے اعتبار سے تم پر لعنت ہو، رسوائیوں کے پاس تو کتنا بہترین شیخ ہے،



اور بلندیوں کے پاس نہایت ہی برے شیخ ہو۔

اپنی مذمت میں کہتا ہے:

ترجمہ:..... آج میرے ہونٹوں نے کسی سے بات کرنے کے بارے میں خاموشی اختیار کی ہے لہذا میں نہیں جانتا کس سے بات کروں، میں اپنا چہرہ ایسا دیکھ رہا ہوں کہ بناوٹ اللہ تعالیٰ نے بگاڑ دی ہے، چنانچہ اس چہرے کا اور اس کے حامل کا برا ہوا۔

لوگوں نے حضرت امیر المؤمنین حضرت عمر بن خطاب رضی اللہ عنہ سے اس کی شکایت کی انہوں نے اس کو بلا کر قید کر دیا، اس کی وجہ یہ تھی زبیر بن بدر نے شکایت کی ہے کہ اس نے ایک شعر میں اس کی ہجو کی ہے۔ شعر یہ ہے:

ترجمہ:..... مکارم کو ترک کر دے ان کے حصول کے لئے سفر مت کر اور بیٹھارہ کیونکہ تو کھانے والا اور پہننے والا ہے۔

حضرت عمر رضی اللہ عنہ نے فرمایا، میرا خیال ہے اس نے تیری ہجو نہیں کی، کیا تو نہیں چاہتا کہ کھانے اور پہننے والا ہو، اس نے کہا اے امیر المؤمنین! اس سے زیادہ ہجو اور کیا ہوگی؟ حضرت عمر رضی اللہ عنہ نے حضرت حسان بن ثابت رضی اللہ عنہ کے پاس آدمی بھیج کر اس کے بارے میں سوال کیا تو انہوں نے فرمایا کہ اس نے ہجو تو نہیں کی البتہ اس پر بیٹ کر دیا ہے۔ چنانچہ حضرت عمر رضی اللہ عنہ نے اسے قید کر دیا اور فرمایا: اے خبیث! میں تجھے مسلمانوں کی آبرو سے بہت دور کر دوں گا، پھر حضرت عمرو بن العاص کی سفارش پر اسے قید سے نکال کر اس سے عہد لیا کہ آئندہ کسی کی ہجو نہیں کرے گا۔ پھر اس کو توبہ بھی کروائی۔

کہا جاتا ہے کہ حضرت عمر رضی اللہ عنہ نے اس کی زبان کاٹ دینے کا ارادہ کیا لیکن پھر لوگوں کی سفارش کی وجہ سے اسے رہا کر دیا۔ زبیر بن بکار رضی اللہ عنہ کہتے ہیں کہ مجھے محمد بن ضحاک بن عثمان حرامی نے عبد اللہ بن مصعب سے، انہوں نے ربیعہ بن عثمان سے نقل کیا ہے کہ زید بن اسلم نے اپنے والد سے نقل کیا ہے کہ حضرت عمر رضی اللہ عنہ نے حطیہ کو قید سے نکال دینے کا حکم دیا کیونکہ حضرت عمرو بن العاص اور دیگر لوگوں نے اس کی سفارش کی تھی۔ جب اسے قید سے نکالا گیا تو میں وہاں موجود تھا، وہ کہنے لگا: کہ تم اس شخص کے بچوں کے متعلق کیا کہتے ہو جو ”وذو مرح“ کے مقام پر بے سرو سامان پڑے ہیں جہاں نہ پانی ہے نہ درخت، آپ نے اس کے کمانے والوں کو تاریکیوں میں محبوس کر رکھا ہے، اے عمر! رحم کرو، انسانوں کا بادشاہ آپ کی رہنمائی کرے، آپ اپنے صاحب کے بعد ایسے امام ہیں لوگوں نے اپنی عقلوں کی چابیاں اس کے ہاتھ میں دی ہیں، انھوں نے آپ کو ترجیح اس وجہ سے دی ہے ان کے دلوں میں تمہارا اثر تھا، آپ ان بچوں پر رحم کریں جن کا ٹھکانہ کشادہ گھاٹیوں کے بیچ ریتیلے مقام پر ہے جہاں اللہ تعالیٰ کی قدرت انہیں ڈھاپی ہوئی ہے، میں آپ پر قربان ہو جاؤں، میرے اور ان کے درمیان ایسی طویل وادیاں حائل ہیں جہاں خبریں گم ہو جاتی ہیں۔

راوی کہتا ہے کہ جب حطیہ نے کہا کہ آپ ان بچوں کے بارے میں کیا فرماتے ہیں جو ذو مرح میں پڑے ہیں تو حضرت عمر رضی اللہ عنہ رو پڑے، حضرت عمرو بن العاص نے کہا، زمین کے آسمان کے نیچے اس شخص سے زیادہ عادل کوئی نہیں جو حطیہ کو چھوڑنے پر روتا ہے۔

مورخین کا کہنا ہے کہ حضرت عمر رضی اللہ عنہ نے اس کی زبان کاٹنے کا حکم دیا، کہ وہ آئندہ لوگوں کی ہجو نہ کر سکے، پھر جب اسے تختے پر بٹھایا گیا، اور استر لایا گیا، لوگوں نے کہا کہ اے امیر المؤمنین! یہ آئندہ ایسی حرکت نہیں کریگا، اسے اشارہ کیا کہ تم بھی کہو کہ میں آئندہ ایسی حرکت نہیں کروں گا، یہ سن کر حضرت عمر رضی اللہ عنہ نے اسے رہا کر دیا، جب وہ پیچھے مڑا تو حضرت عمر رضی اللہ عنہ نے فرمایا، اے حطیہ! واپس آؤ، میں دیکھ رہا ہوں کہ تم ایک قریشی نوجوان کے پاس ہو اس نے ایک تکیہ توڑ کر تیرے لئے دوسرا تکیہ بچھا دیا ہے، فرمایا اے حطیہ! ہمیں اشعار سناؤ تو وہ سنانے لگا، پھر میں نے دیکھا کہ حطیہ اکثر عبید اللہ بن عمر رضی اللہ عنہ کے پاس رہتا تھا۔

راوی اسلم رحمۃ اللہ علیہ کہتے ہیں کہ ایک روز میں نے حطیہ سے کہا کہ وہ دن تمہیں یاد ہے جب حضرت عمر رضی اللہ عنہ نے تمہیں یہ یہ کہا تھا؟ وہ گھبرا گیا، اور کہنے لگا، اللہ تعالیٰ اس شخص پر رحم کرے، اگر وہ زندہ ہوتے تو ہم کبھی یہ نہ کرتے، میں نے عبید اللہ سے کہا، کہ میں نے تیرے والد کو یہ یہ کہتے سنا ہے، اب معلوم ہوا کہ وہ قریشی نوجوان تو ہی تھا۔

زبیر کہتے ہیں کہ مجھ سے محمد بن ضحاک نے بیان کیا، وہ اپنے والد ضحاک سے نقل کرتے ہیں کہ حضرت عمر رضی اللہ عنہ نے حطیہ سے کہا، شعر کہنا



چھوڑ دو، اس نے کہا میں ایسا نہیں کر سکتا، پوچھا کیوں؟ کہنے لگا، میرے عیال کے کھانے پینے کا ذریعہ ہے، اور میری زبان کا روگ ہے، حضرت عمر رضی اللہ عنہ نے فرمایا کہ پھر یہ تباہ کن مدح تو چھوڑ دو، اس نے کہا اے امیر المؤمنین! یہ کیا چیز ہوتی ہے؟ فرمایا کہ یوں کہو کہ بنو فلاں بنو فلاں سے افضل ہیں، یہ غلط ہے کسی کی مدح تو کرو مگر کسی کو کسی پر فضیلت مت دو، کہنے لگا، اے امیر المؤمنین! آپ مجھ سے زیادہ شاعر ہیں، اس کے اچھے مشہور مدحیہ اشعار میں سے حسب ذیل اشعار ہیں:

ترجمہ:..... تیرا باپ ہے، ان کی مذمت کم کر دیا اس مکان کو بند کر دو جسے انھوں نے بند کر دیا ہے، یہ میری قوم کے لوگ ہیں، اگر وہ تعمیر کرتے ہیں تو خوب کرتے ہیں اور جب عہد کرتے ہیں تو پورا کرتے ہیں اور جب عقد کرتے ہیں تو اسے مضبوط تر کر دیتے ہیں، اگر ان کو خوشحالی حاصل ہوتی ہے تو اسے بانٹ دیتے ہیں اور نعمت کو کم کر نہیں کرتے اور تھکتے بھی نہیں۔

جب حطیہ کی موت قریب آگئی تو اسے کہا گیا کہ وصیت کیجئے تو کہنے لگا کہ میں تمہیں شعر کی وصیت کرتا ہوں پھر کہنے لگا: ترجمہ:..... شعر کہنا بہت سخت ہے اور اس کی سیڑھی طویل ہے اگر کوئی لاعلمی میں اس پر چڑھنے لگے گا تو اس کا قدم انتہائی گہرائی میں پھسل کر گر جائے گا، شعر پر ظلم کرنے والا شعر کی طاقت نہیں رکھتا وہ اسے بیان کرنا چاہتا ہے لیکن یہ اسے گونگا کر دیتا ہے۔ علامہ ابی الفرج ابن الجوزی رحمۃ اللہ علیہ نے المستنظم میں فرمایا ہے کہ حطیہ نے اسی سال وفات پائی، اور اسی سال میں اس نے عبداللہ بن عامر بن کریم کی وفات کا تذکرہ کیا ہے جس کا بیان ماقبل میں گذر چکا ہے۔

حضرت عبداللہ بن مالک بن القشرب رضی اللہ عنہ..... ان کا نام جندب بن نضلہ بن عبداللہ بن رافع لما زدی ہے، ان کی کنیت ابو محمد تھی، بنو عبدالمطلب کے حلیف تھے ”ابن بسحینہ“ کے نام سے مشہور تھے، یہ ان کی والدہ ”بسحینہ بنت الارث“ کا نام تھا، ان کا نام حارث بن عبدالمطلب بن عبدمناف تھا، شروع شروع میں مسلمان ہوئے، رسول اللہ ﷺ کی صحبت اختیار کی، عبادت گزار شب بیدار اور صائم الدھر تھے۔ ابن سعد کا کہنا ہے کہ وہ مدینہ منورہ سے تیس میل کے فاصلے پر واقع مقام ’بطن ریم‘ میں رہتے تھے، مروان کے دوسرے دور حکومت میں فوت ہو گئے۔ ۵۴ھ اور ۵۸ھ کے درمیان ان کی وفات ہوئی تھی۔ تعجب ہے کہ علامہ ابن جوزی رحمۃ اللہ علیہ نے محمد بن سعد کا کلام نقل کر کے لکھا ہے کہ ان کی وفات اسی سال یعنی ۵۹ھ میں ہوئی، واللہ اعلم۔

حضرت قیس بن سعد بن عبادہ انصاری خزرجی..... اپنے والد کی طرح جلیل القدر صحابی تھے، اور صحیحین میں جنازہ کے لئے کھڑا ہونے کی حدیث ان سے مروی ہے، المسند میں عاشوراء کے روزے کے متعلق ان سے ایک حدیث مروی ہے، اور ان کے گھر میں رسول اللہ ﷺ کے غسل کرنے کے بارے میں ایک حدیث ہے۔ آپ نے رسول اللہ ﷺ کی دس برس تک خدمت کی۔ صحیح بخاری حضرت انس رضی اللہ عنہ سے روایت ہے کہ حضرت قیس بن سعد رضی اللہ عنہ کو حضور اکرم ﷺ کے ہاں وہی مقام ملا ہوا تھا جو امیر کے ہاں لیک پولیس کے افسر اعلیٰ کو حاصل ہوتا ہے، بعض غزوات میں وہ علم بردار رہے، رسول اللہ ﷺ نے انھیں صدقات کا عامل مقرر کیا۔ رسول اللہ ﷺ نے حضرت ابو عبیدہ بن الجراح کو تین سو مہاجرین و انصار پر امیر مقرر کر کے بھیجا، ایک موقع پر بھوک نے انہیں تنگ کیا تو حضرت قیس بن سعد رضی اللہ عنہ نے نوانٹ ذبح کر ڈالے، پھر انہوں نے ساحل سمندر پر ایک بڑی مچھلی پائی ایک ماہ تک اس سے کھاتے رہے خوب صحت مند و فربہ ہو کر واپس ہوئے، حضرت قیس رضی اللہ عنہ بہادر مطاع، نجی اور قابل قدر رئیس تھے، حضرت علی رضی اللہ عنہ نے انھیں مصر کا گورنر بنایا، وہ اپنی دانش مندی، حیلہ گری اور سیاست سے حضرت معاویہ رضی اللہ عنہ اور حضرت عمرو بن العاص رضی اللہ عنہ سے مقابلہ کرتے تھے، حضرت معاویہ رضی اللہ عنہ ان کے خلاف مسلسل کوشش میں لگے رہے حتیٰ کہ حضرت علی رضی اللہ عنہ نے انہیں مصر سے معزول کر کے محمد بن ابوبکر صدیق رضی اللہ عنہ کو گورنر بنایا اب حضرت معاویہ رضی اللہ عنہ نے انہیں آسان سمجھ کر کوشش شروع کر دی اور مصر اس سے چھین لیا، جیسا کہ ماقبل میں بیان کر چکے ہیں۔

حضرت قیس رضی اللہ عنہ حضرت علی رضی اللہ عنہ کے پاس مقیم رہے صفین اور نہروان کی جنگوں میں آپ کے ساتھ رہے، جب حضرت علی رضی اللہ عنہ شہید ہوئے تو وہ مدینہ منورہ چلے آئے، پھر جب حضرت معاویہ رضی اللہ عنہ کی خلافت پر اتفاق ہو گیا تو اپنے دیگر اصحاب کی طرح وہ بھی ان کی



بیعت کرنے آئے تو حضرت معاویہ رضی اللہ عنہ نے ان سے کہا، اے قیس: تجھے بھی دیگر لگام دیئے جانے والوں کے ساتھ لگام دیا جائے، سنو! خدا کی قسم میں چاہتا تھا کہ اگر آج تم میرے پاس نہ آتے تو میرے دردمند ناخنوں میں سے ایک ناخن بھی تجھ پر قابو پالیتا، حضرت قیس رضی اللہ عنہ نے کہا، میں خدا کی قسم نہیں چاہتا تھا کہ اس جگہ کھڑے ہو کر یوں تجھے سلام کروں، حضرت معاویہ رضی اللہ عنہ نے کہا کیوں؟ کیا تم تو صرف یہود کے علماء میں ایک عالم نہ تھے؟ حضرت قیس رضی اللہ عنہ نے کہا اور تم اے معاویہ! جاہلیت کے بتوں میں سے ایک بت تھے، بادل نخواستہ اسلام میں داخل ہوئے اور پھر بخوشی اس سے نکل گئے، حضرت معاویہ رضی اللہ عنہ نے کہا، اے اللہ! اس کی مغفرت فرما، لائیے ہاتھ بڑھائیے، حضرت قیس نے کہا، اگر آپ مزید کچھ کہنا چاہیں تو میں بھی گفتگو کرنے کو تیار ہوں۔

موسیٰ بن عقبہ کا بیان ہے کہ ایک بڑھیا نے حضرت قیس رضی اللہ عنہ سے کہا میرے گھر میں چوہوں کی بہت قلت ہے میں آپ سے اس کی شکایت کرتا ہوں، حضرت قیس رضی اللہ عنہ نے کہا، کیا ہی خوب کنایہ ہے! اس کے گھر کو روٹی، گوشت، کھجور اور گھی سے بھر دو۔ مورخص کا بیان ہے کہ ان کے پاس ایک پیالہ ہوتا تھا وہ جہاں جاتے وہ بھی آپ کے ساتھ ہوتا، منادی اعلان کرتا کہ گوشت اور ثرید لینے آؤ، ان سے قبل ان کے والد اور دادا بھی ایسا ہی کرتے تھے۔

عروہ بن زبیر رحمۃ اللہ علیہ نے بیان کیا ہے کہ حضرت قیس بن سعد رضی اللہ عنہ نے اپنی ایک نوے ہزار میں حضرت معاویہ رضی اللہ عنہ کے ہاتھ بیچ دی، اور خود مدینہ آ گئے، اور منادی سے اعلان کروایا کہ جس کو قرض کی ضرورت ہو وہ آ جائے، چنانچہ انہوں نے اس رقم میں سے پچاس ہزار بطور قرض لوگوں کو دیا اور باقی کو دیگر نیک کاموں میں خرچ کیا، پھر جب وہ بیمار ہوئے تو عیادت کرنے والوں کی کافی کمی محسوس ہوئی، اپنی بیوی قریبہ بنت ابی عقیق حضرت ابو بکر صدیق رضی اللہ عنہ کی بہن سے کہا کہ مجھے عیادت کرنے والوں میں کمی لگ رہی ہے اور یہ اس وجہ سے ہے کہ لوگوں کے ذمہ میرا قرضہ ہے، چنانچہ جن لوگوں کے ذمہ ان کا قرضہ تھا، ان کے پاس تحریری وثیقہ جات بھیج کر اپنا قرضہ معاف کر دیا۔

بعض کا کہنا ہے کہ انہوں نے منادی کو حکم دیا اور اس نے منادی کی کہ جس شخص کے ذمہ حضرت قیس بن سعد رضی اللہ عنہ کا قرضہ ہے وہ اس سے بری و آزاد ہے، پھر شام سے پہلے پہلے عیادت کرنے والوں کی اتنی کثرت ہو گئی کہ ان کے دروازے کی دہلیز ٹوٹ گئی، وہ دعا کیا کرتے تھے کہ اے اللہ! مجھے مال اور اچھے اعمال سے حصہ عطا فرما، کیونکہ اچھے افعال مال ہی سے درست ہو سکتے ہیں۔

حضرت سفیان ثوری نے بیان کیا کہ ایک شخص نے حضرت قیس بن سعد رضی اللہ عنہ سے تیس ہزار درہم بطور قرض لے لئے، پھر جب وہ قرض چکانے آیا تو حضرت قیس رضی اللہ عنہ نے فرمایا کہ جب ہم کسی کو کچھ دیتے ہیں تو اس سے وہ چیز واپس نہیں لیتے، ہیشم بن عدی کا بیان ہے کہ ایک مرتبہ تین آدمی کعبہ کے پاس اس زمانے کے سب سے بڑے خلی کی تعین میں گفتگو کرنے لگے تو ان میں اختلاف ہوا، ایک نے کہا کہ سب سے بڑے خلی حضرت عبداللہ بن جعفر رضی اللہ عنہ ہیں دوسرے نے کہا کہ حضرت قیس بن سعد رضی اللہ عنہ سب سے بڑے خلی ہیں، جبکہ تیسرے نے ”عربہ رضی اللہ عنہ اوسی“ کا نام لیا، حتیٰ کہ اس گفتگو میں وہ جھگڑنے لگے اور ان کی آوازیں کافی بلند ہونے لگیں تو ایک شخص نے انہیں رائے دی کہ تم میں سے ہر شخص اس آدمی کے پاس جا کر اس سے کچھ مانگے جسے وہ دوسروں سے زیادہ سخی سمجھتا ہے، اور جو چیز تمہیں ملے اس کا مقابلہ کر کے فیصلہ کرو۔ چنانچہ حضرت عبداللہ بن جعفر رضی اللہ عنہ کا ساتھی ان کے پاس گیا اور وہ اس وقت اپنی جاگیر میں جانے کے لئے رکاب میں پاؤں ڈالنے والے تھے کہ اس شخص نے کہا اے رسول اللہ ﷺ کے چچا کے بیٹے! میں مسافر آدمی ہوں میری سواری ہلاک ہو گئی ہے۔ اور میرا ذراہ ختم ہو گیا ہے، یہ سنتے ہی انہوں نے رکاب سے پاؤں نکالا اور فرمایا، لو یہ اونٹنی اس پر سوار پھر جاؤ، اور جو کچھ اس پر سامان ہے، وہ تمہارا ہوا اور جو اس تھیلے میں ہے وہ بھی لے لو، اور اس تلوار کے بارے میں دھوکہ نہ کھاؤ، یہ حضرت علی رضی اللہ عنہ کی تلواروں میں سے ہے، چنانچہ یہ شخص ایک عظیم الشان اونٹنی لے کر اپنے ساتھیوں کے پاس آ گیا، اس تھیلے میں چار ہزار دینار اور ریشمی چادریں، تھیں اور سب سے بڑھ کر حضرت علی رضی اللہ عنہ کی تلوار تھی۔

حضرت قیس رضی اللہ عنہ کا مداح شخص ان کے دروازے پر پہنچ گیا وہ اس وقت سوئے ہوئے تھے، باندی نے پوچھا: تمہیں ان سے کیا کام ہے؟ اس نے کہا میں مسافر ہوں میری سواری ہلاک ہو گئی ہے، اور ذراہ ختم ہو گیا ہے۔ اونٹنی نے کہا تیری حاجت کو پورا کرنا ان کو جگانے کی بنسبت سہل و آسان ہے، یہ تھیلی لے لو اس میں سات سو دینار ہیں، آج قیس رضی اللہ عنہ کے گھر میں اس کے سوا کچھ مال نہیں ہے، ہمارے اونٹوں کے بازو کے



نگران کے پاس جاؤ اور اس سے اپنے لئے ایک اونٹنی اور ایک غلام لے لو، اور سرخرو ہو کر جاؤ، جب حضرت قیس رضی اللہ عنہ نیند سے بیدار ہوئے تو لونڈی نے تمام گفتگو کی ان کو اطلاع دی تو انہوں نے اسے اس عمدہ کام کے انجام دینے کے صلہ میں آزاد کر دیا، اور فرمایا کہ تم نے مجھے جگایا کیوں نہیں؟ تاکہ میں اسے اتنا دیتا جو اس کی کفایت کرتا، شاید تو نے اسے جو دیا ہے وہ اس کی ضرورتوں کو پورا نہ کر سکے۔

”عراہ ابوی رضی اللہ عنہ“ کا صاحب اس کے پاس گیا، تو دیکھا کہ وہ نماز کے لئے گھر سے نکل رہے ہیں، اور اپنے دو غلاموں کا سہارا لئے ہوئے ہیں کیونکہ اس وقت وہ نابینا ہو چکے تھے، اس شخص نے آواز دی کہ اے عراہ! میں ایک مسافر ہوں، میری سواری ہلاک ہو گئی ہے۔ اور زادراہ ختم ہو گیا ہے یہ سن کر وہ اپنے دونوں غلاموں سے علیحدہ ہو گیا، پھر اس نے تالی بجائی، دائیں ہاتھ کو بائیں پر مارا اور کہنے لگا وہ! خدا کی قسم جب صبح اور شام ہوتی ہے تو حقوق عراہ کے مال میں سے کچھ بھی نہیں چھوڑتے لیکن تم ان دو غلاموں کو لے لو، اس نے کہا میں یہ نہیں کر سکتا، عراہ نے کہا اگر تو نہیں لے گا تو یہ آزاد کئے جائیں گے، اب تمہاری مرضی ان کو لے لو یا ان کو آزاد کر دو اور وہ خود اپنے ہاتھ دیوار کا سہارا لیتا ہوا، روانہ ہوا، یہ شخص دونوں غلاموں کو لیکر اپنے ساتھیوں کے پاس آ گیا، لوگوں نے فیصلہ دیا، کہ حضرت عبداللہ بن جعفر نے مال عظیم کا سخا کیا ہے اور یہ ان سے کوئی تعجب انگیز نہیں ہاں البتہ تلوار کی سخاوت سب سے بڑی سخاوت ہے۔

حضرت قیس رضی اللہ عنہ بھی خیوں میں سے ہیں، ان کی باندی نے بغیر اجازت کے ان کے مال میں تصرف کیا، لیکن انہوں نے اسے مستحسن قدم قرار دیا اور اس کے شکریہ میں اسے آزاد کر دیا، پھر سب لوگ کا اس پر اتفاق ہوا کہ عراہ رضی اللہ عنہ تینوں میں سب سے زیادہ نخی ہیں کیونکہ انہوں نے اپنا تمام مملوکہ مال دے دیا، اور یہ ایک غریبانہ جہد ہے۔

سفیان ثوری رحمۃ اللہ علیہ عمرو بن ابوصالح سے نقل کرتے ہیں کہ حضرت سعد نے اپنا مال اپنے لڑکوں کے درمیان تقسیم کر دیا، اور ملک شام کی طرف چلے گئے وہیں وفات بھی پائی، وفات کے بعد ان کا ایک بچہ پیدا ہوا تو حضرت ابوبکر رضی اللہ عنہ اور حضرت عمر رضی اللہ عنہ حضرت قیس بن سعد کے پاس آئے اور فرمایا کہ تمہارے باپ نے اپنا مال تقسیم کر دیا، اس وقت یہ بچہ حمل میں تھا، جس کا حال انہیں معلوم نہیں تھا، اسے بھی اپنے ساتھ حصہ دار بنا لو، حضرت قیس رضی اللہ عنہ نے کہا حضرت سعد رضی اللہ عنہ نے جو کام کیا ہے میں اسے تبدیل نہیں کروں گا البتہ میرا جو حصہ ہے وہ اس کا ہوا، اس واقعہ کو عبدالرزاق نے معمر سے، انہوں نے ایوب سے، انہوں نے محمد بن سیرین رحمۃ اللہ علیہ سے روایت کیا ہے، اور اسی طرح عبدالرزاق نے ابن جریج سے نقل کیا ہے کہ انھیں عطاء نے یہ واقعہ بتایا۔

ابن خثیمہ کہتے ہیں کہ ابونعیم نے بیان کیا، ان سے مسعر نے، ان سے معبد بن خالد نے کہ حضرت سعد ہمیشہ یوں کیا کرتے تھے، یعنی شہادت کی انگلی اٹھا کر دعا کیا کرتے تھے۔ ہشام بن عمار نے کہا کہ ہمیں الجراح بن ملیح نے بتایا کہ حضرت قیس رضی اللہ عنہ فرماتے تھے کہ اگر میں نے رسول اللہ ﷺ کا یہ قول نہ سنا ہوتا کہ مکرو دھوکہ باز جہنم میں ہوں گے تو میں اس امت کا سب سے بڑا مکار ہوتا۔

امام زہری رحمۃ اللہ علیہ کا بیان ہے کہ جب امت میں فتنے پھولے تو اس وقت عرب میں پانچ بڑے بڑے دانشمند تھے، حضرت معاویہ رضی اللہ عنہ، حضرت عمرو بن العاص رضی اللہ عنہ، حضرت مغیرہ بن شعبہ رضی اللہ عنہ، حضرت قیس بن سعد رضی اللہ عنہ اور حضرت عبداللہ بن بدیل رضی اللہ عنہ، ان میں سے حضرت قیس بن سعد رضی اللہ عنہ اور عبداللہ بن بدیل رضی اللہ عنہ حضرت علی رضی اللہ عنہ کے ساتھ تھے، اور حضرت مغیرہ رضی اللہ عنہ طائف میں گوشہ نشین تھے، جب دونوں حکموں نے فیصلہ کیا تو وہ حضرت معاویہ رضی اللہ عنہ سے مل گئے، پہلے بیان ہو چکا ہے کہ محمد بن ابوحذیفہ نے مصر پر قبضہ کر کے حضرت عبداللہ بن ابی سرح کو نکال دیا جو حضرت عمرو بن العاص رضی اللہ عنہ کے بعد حضرت عثمان رضی اللہ عنہ کی طرف سے مصر کے گورنر تھے، حضرت علی رضی اللہ عنہ نے انھیں چند دن چھوڑ کر پھر معزول کر دیا اور حضرت قیس بن سعد رضی اللہ عنہ کو گورنر مقرر کیا، مصر میں داخل ہو کر انھوں نے بہترین روش اختیار کی اور مصر کا صحیح انتظام کیا، یہ ۳۶ھ کا واقعہ ہے، حضرت معاویہ رضی اللہ عنہ اور حضرت عمرو بن العاص رضی اللہ عنہ کو یہ بات گراں گذری اور انھوں نے ان سے خط و کتابت شروع کی کہ آپ حضرت علی رضی اللہ عنہ کے خلاف ہمارے ساتھ شامل ہو جائیں، مگر انھوں نے انکار کیا، لیکن لوگوں کے ساتھ ان دونوں کے بارے میں خیر خواہی ظاہر کرنے لگے اور حالانکہ پوشیدہ طور پر حضرت علی رضی اللہ عنہ کے ساتھ تھے، جب یہ بات حضرت علی رضی اللہ عنہ کو پہنچی تو انھیں معزول کر دیا، اور الاشتراخی کو مصر بھیج دیا لیکن اشترا مصر پہنچنے سے قبل رملہ میں فوت ہو گیا، تو محمد بن ابی بکر رضی اللہ عنہ کو



مصر بھیج دیا، حضرت معاویہ رضی اللہ عنہ اور حضرت عمرو بن العاص رضی اللہ عنہ ان کی امارت کو معمولی خیال کر کے ان سے الجھتے رہے حتیٰ کہ مصر ان سے چھین لیا، محمد بن ابی بکر قتل کئے گئے، اور ان کی لاش کو ایک گدھے کی مردہ لاش میں ڈال کر جلادیا گیا، اس کے بعد حضرت قیس رضی اللہ عنہ مدینہ منورہ چلے آئے، پھر وہاں سے حضرت علی رضی اللہ عنہ کے پاس عراق چلے آئے، تمام جنگوں میں ان کے ساتھ رہے جب حضرت علی رضی اللہ عنہ شہید ہوئے، حضرت حسن رضی اللہ عنہ حضرت معاویہ رضی اللہ عنہ سے لڑنے کے لئے روانہ ہوئے تو وہ اس کے ساتھ تھے اور ہراول دستے کے پہلے سالار تھے، حضرت حسن رضی اللہ عنہ نے حضرت معاویہ رضی اللہ عنہ سے بیعت کر لی تو یہ بات حضرت قیس رضی اللہ عنہ کو بہت بری لگی اور سخت کبیدہ خاطر ہوئے، اور حضرت معاویہ رضی اللہ عنہ کی بیعت سے کنارہ کش ہو کر مدینہ منورہ چلے گئے، پھر وہاں سے انصار کے ایک وفد کے ساتھ حضرت معاویہ رضی اللہ عنہ کے پاس آئے، اور شدید عتاب اور سخت کلامی کے بعد ان کی بیعت کر لی، پھر حضرت معاویہ رضی اللہ عنہ نے ان کا اکرام کیا اور انہیں آگے لا کر بڑا رتبہ عطا فرمایا، اب تک وہ ان وفد کے ساتھ حضرت معاویہ رضی اللہ عنہ کے پاس تھے کہ شاہ روم کا خط حضرت معاویہ رضی اللہ عنہ کے نام آیا کہ وہ عرب کے طویل ترین شخص کا زیر جامہ میرے پاس بھیج دیں، حضرت معاویہ رضی اللہ عنہ نے حضرت قیس رضی اللہ عنہ سے فرمایا کہ اب ہمیں آپ کے زیر جامہ کی ضرورت پڑی ہے، کیونکہ وہ نہایت طویل القامت تھے، سب سے لمبا شخص بھی ان کے سینے تک نہیں پہنچ سکتا تھا، چنانچہ وہ اٹھے اور ایک طرف ہو کر زیر جامہ اتار کر حضرت معاویہ رضی اللہ عنہ کے سامنے پھینک دیا، حضرت معاویہ رضی اللہ عنہ نے فرمایا کیا یہی بہتر ہوتا کہ آپ اپنے گھر جا کر اور وہاں سے ہمیں بھیج دیتے، یہ سن کر حضرت قیس رضی اللہ عنہ کہنے لگے:

ترجمہ:..... میں یہ چاہتا تھا کہ یہ کام وفد کی موجودگی میں ہو اور لوگ دیکھ لیں کہ یہ قیس ہی کا زیر جامہ ہے، اور لوگ یہ نہ کہیں کہ قیس خود تو غائب ہو گیا اور یہ صبح کے حیران ہونے والے یا ثمود کے آدمی کا زیر جامہ بھیج دیا، میں یمانی قبیلے کا سردار ہوں اور لوگ یا تو سردار ہیں یا ماتحت، میرے ذریعے سے انھیں تھکا دیجئے کیونکہ مجھ جیسا انسان ان پر سخت ہے اور میری قامت سب لوگوں میں طویل ہے، لوگوں کے درمیان مجھے یہ فضیلت اصل، والد اور ایک طویل ہاتھ نے دی ہے جن کے ذریعے میں لوگوں سے بلند رہا کرتا ہوں۔

حضرت معاویہ رضی اللہ عنہ نے وفد کے سب سے لمبے شخص کو حکم دیا اس نے اسے اپنی ناک پر رکھا تو وہ زمین پر گر گیا، ایک روایت میں ہے کہ شاہ روم نے اپنی فوج کے دو آدمیوں کو جن میں سے ایک کو وہ رومیوں کا طاقتور ترین اور دوسرے کو طویل ترین آدمی سمجھتا تھا حضرت معاویہ رضی اللہ عنہ کے پاس بھیج دیا، اور لکھا کہ آپ اپنی قوم میں دیکھیں کہ ان سے طاقتور تر اور طویل تر شخص ہے یا نہیں! اگر ہے تو میں آپ کے پاس اتنے قیدی اور اتنے تحفے بھیج دوں گا اور اگر نہیں ہے تو آپ مجھ سے تین سال تک کے لئے صلح کر لیں، چنانچہ جب وہ دونوں شخص حضرت معاویہ رضی اللہ عنہ کے پاس آئے تو انھوں نے کہا اس طاقتور شخص کا مقابلہ کون کرے گا، لوگوں نے کہا اس کے مقابلہ کے لئے صرف دو شخص ہیں ایک حضرت محمد بن حنفیہ حضرت علی رضی اللہ عنہ کے صاحبزادے اور دوسرے حضرت عبداللہ بن زبیر رضی اللہ عنہ، محمد بن حنفیہ کو حضرت معاویہ رضی اللہ عنہ نے بلایا اور پوچھا کہ آپ کو معلوم ہے ہم نے آپ کو کیوں بلایا ہے! کہا مجھے معلوم نہیں، تو حضرت معاویہ رضی اللہ عنہ نے رومی کے معاملہ اور اس کی شدت جنگ کا تذکرہ کیا۔ حضرت محمد بن حنفیہ نے رومی سے کہا کہ بتاؤ کیا اختیار کرتے ہو کہ میں بیٹھوں اور اپنا ہاتھ تمہیں پکڑا دوں اور تم زور لگا کر مجھے میری جگہ سے کھڑا کر دو یا تم بیٹھو اور اپنا ہاتھ مجھے دے دو اور میں تمہیں کھڑا کر دوں، جو دوسرے کو کھڑا کر دے گا وہ غالب ہوگا، ورنہ مغلوب تصور کیا جائے گا، پھر پوچھا کہ کیا چاہتے ہو؟ تم بیٹھتے ہو یا میں بیٹھوں؟ رومی نے کہا آپ بیٹھیں، چنانچہ حضرت محمد بن حنفیہ بیٹھ گئے اور رومی کو ہاتھ پکڑا دیا، رومی نے اپنی پوری قوت لگا دی اور آپ کو ہٹانے اور ہلانے کی کوشش کی تا کہ ان کو کھڑا کر سکے، لیکن وہ ان کو ہلا بھی نہ سکا اور اس نے کوئی سبیل نہیں پائی نتیجہ رومی مغلوب ہو گیا، اور روم سے آنے والے وفد پر بھی واضح ہو گیا کہ وہ ہار گیا، پھر حضرت محمد بن حنفیہ نے کھڑے ہو کر رومی سے کہا کہ تم بیٹھو، چنانچہ وہ بیٹھ گیا اور اس نے اپنا ہاتھ انھیں پکڑا دیا، حضرت محمد بن حنفیہ نے بغیر کسی مہلت کے اسے فوراً ہی کھڑا کر دیا اور اسے فضا میں بلند کر کے زمین پر پٹخ دیا حضرت معاویہ رضی اللہ عنہ بہت خوش ہوئے۔

حضرت قیس بن سعد رضی اللہ عنہ اٹھ کر ایک طرف گئے اور اپنا زیر جامہ اتار کر اس طویل ترین رومی کو دے دیا اس نے اسے پہنا تو وہ اس کے



سینے تک پہنچ گئی اور اس کے کنارے زمین پر گھسٹ رہے تھے، چنانچہ رومی نے ہارمان لی، اور ان کے بادشاہ نے جن چیزوں کا وعدہ کیا تھا، وہ حضرت معاویہ رضی اللہ عنہ کے پاس بھیج دیں، انصار نے حضرت قیس بن سعد رضی اللہ عنہ کو لوگوں کے سامنے زیر جامہ اتارنے پر ملامت کی تو انھوں نے معذرت کرتے ہوئے مذکور بالا اشعار کہے اور کہا کہ ”یہ بات ہمیشہ کے لئے رومیوں کے خلاف حجت ہو، لہذا انھوں نے جس حیلہ کا ارادہ کیا تھا انہوں نے اسے ملایا میٹ کر دیا۔“

اس واقعہ کو تمیدی نے سفیان بن عیینہ سے اور انھوں نے عمرو بن دینار سے نقل کیا ہے، وہ فرماتے ہیں کہ حضرت قیس بن سعد رضی اللہ عنہ کھیم و جسم چھوٹے سروالے تھے ان کی داڑھی صرف تھوڑی سی تھی، اتنے طویل القامت تھے کہ اگر کسی بلند قامت گدھے پر سوار ہوتے تو ان کے پاؤں زمین پر گھسٹ رہے ہوتے تھے۔

واقفی، خلیفہ خیاط اور دیگر کئی مؤرخین کا کہنا ہے کہ وہ حضرت معاویہ رضی اللہ عنہ کے آخر دور خلافت میں فوت ہو گئے تھے، علامہ ابن جوزی رحمۃ اللہ علیہ نے اس سال ان کے وفات کا تذکرہ کیا ہے، اور ہم نے ان کے قول کا اتباع کیا ہے۔

حضرت معقل بن یسار مزی رضی اللہ عنہ..... جلیل القدر صحابی تھے، صلح حدیبیہ میں شریک تھے اور وہی رسول اللہ ﷺ کے چہرہ انور سے درخت کی شاخوں کو ہٹاتے رہے، جب آپ ﷺ اس درخت کے نیچے لوگوں سے بیعت لے رہے تھے، وہ کیکر کا درخت تھا جس کا ذکر قرآن میں ہے:

”لقد رضى الله عن المؤمنين اذ يبايعونك تحت الشجرة“

ترجمہ:..... اللہ تعالیٰ مومنوں سے راضی ہوا جبکہ وہ درخت تلے آپ کی بیعت کر رہے تھے۔

حضرت عمر رضی اللہ عنہ نے انہیں بصرہ کا گورنر مقرر کیا، وہاں انھوں نے ایک نہر کھودی جو نہر ”معقل“ کے نام سے معروف ہے، ان کا وہاں ایک مکان بھی ہے، حضرت حسن بصری رحمۃ اللہ علیہ سے روایت ہے کہ عبید اللہ بن زیاد حضرت معقل بن یسار رضی اللہ عنہ کے مرض الموت میں ان کی عیادت کے لئے آیا تو حضرت معقل رضی اللہ عنہ نے فرمایا کہ میں تمہیں ایک حدیث سناتا ہوں اگر میں اس حالت میں نہ ہوتا تو وہ حدیث تمہیں نہ سناتا، رسول اللہ ﷺ نے فرمایا جس شخص کو اللہ تعالیٰ رعیت عطا کرے پھر وہ ان کی خیر خواہی نہ کرے تو وہ جنت کی خوشبو بھی نہیں پائے گا، حالانکہ اس کی خوشبو سو سال کی مسافت تک سونگھی جاسکتی ہے۔

حضرت ابو ہریرہ دوسی رضی اللہ عنہ..... جاہلیت اور اسلام میں ان کے والد کے نام میں زبردست اختلاف ہوا ہے، ہم نے اکثر اقوال کو تفصیل کے ساتھ اپنی کتاب ”التکمیل“ میں بیان کیا ہے، اور ابن عساکر رحمۃ اللہ علیہ نے بھی اپنی تاریخ میں اکثر اقوال کو ذکر کر دیا ہے۔ مشہور ترین قول یہ ہے کہ ان کا نام عبد الرحمن بن صخر تھا، قبیلہ ازد پھر دوس سے ان کا تعلق تھا، ایک قول یہ ہے کہ جاہلیت میں ان کا نام عبد شمس تھا، بعض نے عبد نهم، اور بعض نے عبد غنم کہا ہے، ابوالاسود کنیت تھی، رسول اللہ ﷺ نے عبد اللہ نام رکھا، بعض کہتے ہیں عبد الرحمن رکھا، اور کنیت ابو ہریرہ رکھی، خود ان ہی سے روایت ہے کہ میں نے ایک جنگلی بلی دیکھی اور اس کے بچوں کو پکڑ لایا، میرے والد نے یہ حالت دیکھ کر کہا یہ تیری گود میں کیا ہے؟ میں نے اسے بتایا تو اس نے کہا کہ تو ابو ہریرہ ہے اور صحیح میں روایت ہے کہ رسول اللہ ﷺ نے انھیں ابا ہریرہ اور یہ بھی لکھا ہے کہ انھیں ابو ہریرہ فرمایا۔

محمد بن سعد، ابن الکلبی، اور طبرانی کا بیان ہے کہ ان کی والدہ کا نام میمونہ بنت صفیح بن الحارث بن ابی صعب بن ہبہ بن ثعلبہ تھا، اس نے اسلام قبول کیا، اور مسلمان ہونے کی حالت ہی میں وفات پائی، حضرت ابو ہریرہ رضی اللہ عنہ نے رسول اللہ ﷺ سے بہت سی اچھی حدیثیں روایت کیں ہیں، وہ حفاظ صحابہ میں سے تھے، انھوں نے حضرت ابو بکر، عمر ابی بن کعب، اسامہ بن زید، نضرہ ابن ابی نضرہ، فضل بن عباس، کعب احبار اور ام المؤمنین عائشہ رضی اللہ عنہم سے روایت کی ہے اور خود ان سے اہل علم کی بڑی تعداد نے روایت کی ہے، جن کا تذکرہ ہم نے ”التکمیل“ میں بترتیب حروف منجی کر دیا، ہمارے شیخ نے بھی ان کا تذکرہ کیا ہے۔ امام بخاری رحمۃ اللہ علیہ کا قول ہے کہ ان سے تقریباً آٹھ سو اشخاص بلکہ اس سے بھی زیادہ اہل علم صحابہ اور تابعین وغیرہ نے احادیث روایت کی ہیں۔

عمرو بن علی الفلاس کا کہنا ہے کہ وہ مدینہ آیا کرتے تھے، خیبر کے موقع پر مسلمان ہوئے، واقفی کا کہنا ہے کہ ذوالخلفہ میں ان کا گھر تھا، ایک



مؤرخ کا کہنا ہے کہ حضرت ابوہریرہ رضی اللہ عنہ گندم گوں رنگت، بلند قامت چوڑے کندھوں اور متصل دانتوں والے تھے۔ ابوداؤد طیالسی اور دیگر نے ابی خلدہ سے، انھوں نے خالد بن دینار سے، انھوں نے ابو العالیہ سے اور انھوں نے ابوہریرہ رضی اللہ عنہ سے روایت کی وہ فرماتے ہیں کہ جب میں مسلمان ہوا تو رسول اللہ ﷺ نے پوچھا کہ تم کس قبیلے سے ہو؟ میں نے کہا دوس سے، آپ ﷺ نے اپنی پیشانی پر ہاتھ رکھ کر فرمایا میرا خیال نہیں تھا کہ قبیلہ دوس میں بھی کوئی نیک آدمی ہے، امام زہری رحمۃ اللہ علیہ نے ابوسعید سے اور انھوں نے حضرت ابوہریرہ رضی اللہ عنہ سے روایت کی ہے کہ میں معرکہ خیبر میں رسول اللہ ﷺ کے ساتھ شریک تھا، عبدالرزاق نے سفیان بن عیینہ سے، انھوں نے اسماعیل سے اور انھوں نے قیس سے روایت کی ہے کہ حضرت ابوہریرہ رضی اللہ عنہ نے فرمایا کہ میں خیبر اس وقت پہنچا جب لوگ جنگ سے فارغ ہو چکے تھے۔

یعقوب بن سفیان کہتے ہیں کہ ہم سے سعید بن ابی مریم نے بیان کیا، ان سے دروردی نے، ان سے خثیم نے، ان سے عراق بن مالک نے، انھوں نے اپنے والد سے اور انھوں نے حضرت ابوہریرہ رضی اللہ عنہ سے روایت کی کہ رسول اللہ ﷺ مدینہ سے باہر گئے اور مدینہ پر حضرت سباع بن عرفطہ رضی اللہ عنہ کو نائب مقرر کیا، میں مدینہ دوپہر کے وقت پہنچا، اور صبح کی نماز سباع رضی اللہ عنہ کے پیچھے پڑھی، انھوں نے پہلی رکعت میں سورۃ مسریم اور دوسری میں ویل للمطففین پڑھی، حضرت ابوہریرہ رضی اللہ عنہ فرماتے ہیں کہ میں نے اپنے دل میں کہا فلاں کا باپ ہلاک ہو وہ ایسا شخص تھا جو "ازد" کے علاقے میں رہتے تھے، اس کے پاس ناپ کے دو آلے تھے ایک سے اپنے لئے ناپ کر لیتا تھا اور دوسرے سے لوگوں کو کم دیتا تھا، صحیح بخاری میں ہے کہ صبح جب رسول اللہ ﷺ سے ان کی ملاقات ہوئی اور رات کو ان کا غلام گم ہو گیا تھا اور وہ یہ شعر پڑھ رہے تھے:

گزشتہ رات کی درازی اور تکلیف کا کیا کہنا مگر اس نے دار الکفر سے نجات دے دی ہے۔

جب رسول اللہ ﷺ سے ملے تو آپ نے فرمایا، یہ تیرا غلام ہے، حضرت ابوہریرہ رضی اللہ عنہ نے فرمایا وہ اللہ تعالیٰ کی رضا کی خاطر آزاد ہے، اسلام قبول کرنے کے بعد وہ سفر و حضر میں نبی اکرم ﷺ کے ساتھ رہے، اور آپ سے حدیثیں سننے کے سخت حریص تھے، گذارہ کی حد تک کے کھانے پر آپ کے ساتھ رہے۔

ایک مرتبہ حضرت ابوہریرہ رضی اللہ عنہ نے ریشم کی ایک قمیص پہنی ہوئی تھی اس میں ناک صاف کیا تو فرمایا واہ واہ! ابوہریرہ رضی اللہ عنہ بھی ریشم کے کپڑے میں ناک صاف کرتا ہے، مجھے وہ وقت بھی یاد ہے جب میں منبر اور حجرۃ عائشہ رضی اللہ عنہا کے درمیان بھوک کی وجہ سے بے ہوش ہو کر گر پڑتا تھا، گزرنے والے کہتے کہ انہیں جنون و مرگی ہے، حالانکہ مجھے بھوک کے سوا کوئی تکلیف نہیں ہوتی تھی، اس ذات کی قسم جس کے قبضے میں میری جان ہے! میں بھوک کی وجہ سے زمین پر لیٹا رہتا تھا، اور بھوک ہی کی وجہ سے اپنے پیٹ پر پتھر باندھ لیتا تھا، اور صحابہ میں سے کسی سے کسی آیت کا مطلب پوچھ لیتا تھا، حالانکہ میں اس کا مطلب اس سے بہتر جانتا تھا، میرا مقصد یہ ہوتا کہ وہ مجھے اپنے ساتھ لے جا کر کچھ کھلا پلا دے، انھوں نے اہل صفہ کے ساتھ دروازہ والی حدیث روایت کی ہے جسے ہم اس سے قبل "دلائل النبوة" میں ذکر کر چکے ہیں۔

امام احمد رحمۃ اللہ علیہ کا بیان ہے کہ ہم سے عبدالرحمن نے، ان سے عکرمہ بن عامر نے، ان سے ابو کثیر یزید بن عبدالرحمن ابن اذنیہ السیحمی الاعمی نے بیان کیا کہ مجھ سے حضرت ابوہریرہ رضی اللہ عنہ نے بیان کیا کہ قسم بخدا! اللہ تعالیٰ جس مومن کو پیدا کرتا ہے اور وہ میرا نام سنتا ہے حالانکہ اس نے مجھے دیکھا نہیں ہوتا پھر بھی مجھ سے محبت کرنے لگتا ہے، میں نے پوچھا، آپ کو یہ کیسے معلوم ہوا؟ فرمایا کہ میری ماں مشرکہ تھی اور میں اسے اسلام کی دعوت دیا کرتا تھا، اور وہ انکار کرتی رہتی، ایک روز معمول کے مطابق میں نے اسے دعوت دی تو اس نے رسول اللہ ﷺ کی شان میں کچھ نازیبا الفاظ کہے، مجھے بہت دکھ ہوا، میں روتا ہوا رسول اللہ ﷺ کی خدمت میں حاضر ہوا اور عرض کیا یا رسول اللہ! میں اپنی ماں کو اسلام کی دعوت دیا کرتا ہوں لیکن وہ میری بات نہیں مانتی، آج میں نے اسے دعوت دی تو اس نے آپ کی شان میں نازیبا الفاظ کہے، آپ اللہ تعالیٰ سے دعا کیجئے کہ وہ میری ماں کو ہدایت دے، میں دوڑتا ہوا نکلا کہ رسول اللہ ﷺ کی دعا کے متعلق بشارت دوں جو آپ نے اس کے حق میں مانگی تھی۔ میں جب دروازے پر پہنچا تو دیکھا کہ دروازہ بند ہے، لیکن میں نے اندر پانی کی آواز سنی اور اندر سے آواز آئی، اے ابوہریرہ رضی اللہ عنہ باہر ہی رہو؟ پھر اس نے دروازہ کھولا اور جلدی جلدی اپنا دوپٹہ اوڑھ کر کہنے لگی اشہد ان لا الہ الا اللہ وان محمداً عبده ورسوله۔ میں جس طرح غم میں روتا ہوا حضور ﷺ کے پاس آیا تھا اسی طرح خوشی سے روتا ہوا آیا، اور کہا یا رسول اللہ: خوش ہو جائیں اللہ تعالیٰ نے آپ کی دعا قبول کر لی ہے اور میری ماں کو ہدایت دیدی ہے، یا رسول اللہ



آپ دعا کیجئے اللہ تعالیٰ مجھے اور میری والدہ کو مؤمن بندوں کا محبوب بنادے، آپ نے دعا فرمائی اے اللہ: اس لڑکے اور اس کی ماں کو اپنے مؤمن بندوں کا محبوب بنادے، حضرت ابوہریرہ رضی اللہ عنہ فرماتے ہیں کہ جو کوئی مؤمن بھی میرے متعلق کچھ سنتا ہے حالانکہ اس نے مجھے دیکھا نہیں ہوتا میری والدہ کو دیکھتا ہے تو وہ مجھ سے محبت کرنے لگتا ہے، اس کو سلم رحمۃ اللہ علیہ نے عکرمہ سے بروایت عمار رضی اللہ عنہ اسی طرح نقل کیا ہے، یہ حدیث دلائل نبوۃ میں سے ہے بلاشبہ حضرت ابوہریرہ رضی اللہ عنہ تمام لوگوں کے محبوب ہیں اور اللہ تعالیٰ نے ان کے ذکر کو شہرت دی ہے اور یہ مقدر کیا ہے کہ تمام ممالک کی متعدد جامع مساجد کے اندر دونوں خطبوں کے درمیان خاموش رہنے کے وقت کی حدیث انہیں سے مروی ہے، یہ اللہ تعالیٰ کا مقدر کردہ ہے، اور لوگوں کی محبت ہے۔ رضی اللہ عنہ۔

ہشام بن عمار کا کہنا ہے کہ ہم سے سعید نے، ان سے عبد الحمید بن جعفر نے، انہوں نے المقبری سے انہوں نے نصریوں کے آزاد کردہ غلام سے روایت کی ہے اور انہوں نے حضرت ابوہریرہ رضی اللہ عنہ سے وہ فرماتے ہیں کہ میں نے رسول اللہ ﷺ کو فرماتے ہوئے سنا کہ محمد (ﷺ) صرف بشر ہے میں بھی دوسرے انسانوں کی طرح غضبناک ہوتا ہوں اور تو نے مجھ سے عہد کیا ہے اور تو وعدہ خلافی نہیں کرتا کہ مسلمانوں میں سے جس شخص کو میں دوست رکھوں یا برا بھلا کہوں یا درے ماروں تو تو اسے قیامت کے روز اپنے ہاں قرب کا ذریعہ بنادے گا۔

حضرت ابوہریرہ رضی اللہ عنہ فرماتے ہیں کہ ایک روز رسول اللہ ﷺ نے مجھے مارنے کے لئے درہ اٹھایا اس سے آپ ﷺ کا مجھے مارتا سرخ اونٹوں سے بھی زیادہ محبوب تھا کیونکہ میں چاہتا تھا کہ میں امن پالوں اور رسول اللہ ﷺ کی دعا قبول ہو جائے۔

ابن ابی ذئب نے سعید المقبری سے روایت کی ہے، حضرت ابوہریرہ رضی اللہ عنہ نے فرمایا کہ میں نے کہا یا رسول اللہ! میں آپ سے بہت سی حدیثیں سنتا ہوں لیکن انہیں بھول جاتا ہوں، آپ ﷺ نے فرمایا اپنی چادر پھیلا دو، میں نے اسے پھیلا دیا، پھر فرمایا اسے لپیٹ لو، میں نے لپیٹ لیا پھر اس کے بعد میں کوئی حدیث نہیں بھولا، اسے امام بخاری رحمۃ اللہ علیہ نے روایت کیا ہے۔

امام احمد رحمۃ اللہ علیہ روایت کرتے ہیں سفیان سے، وہ امام زہری سے، وہ عبد الرحمن الاعرج سے، انہوں نے کہا کہ میں نے ابوہریرہ رضی اللہ عنہ کو یہ فرماتے ہوئے سنا کہ تم لوگ یہ گمان کرتے ہو کہ میں بہت زیادہ حدیثیں سنتا ہوں، اللہ کی قسم! میں ایک مسکین آدمی تھا، پیٹ بھر کر رسول اللہ ﷺ کے ساتھ رہتا، مہاجرین بازاروں میں سودے میں مشغول رہتے اور انصار اپنے اموال و کھیتوں کی دیکھ بھال میں مصروف رہتے، ایک روز رسول اللہ ﷺ نے فرمایا کہ جو شخص میری بات ختم کرنے تک اپنی چادر پھیلائے رکھے گا اور پھر اسے لپیٹ لے گا تو وہ مجھ سے سنی ہوئی کسی بات کو ہرگز نہیں بھولے گا چنانچہ میں نے اپنی چادر پھیلا دی، جب آپ نے بات ختم کر لی میں نے اسے تہہ کر لیا، اس ذات کی قسم جس کے قبضے میں میری جان ہے! اس کے بعد میں نے آپ سے جو کچھ سنا ہے اسے نہیں بھولا ہوں، اسے ابن وہب نے یونس سے، انہوں نے زہری سے، انہوں نے سعید بن المسیب سے اور انہوں نے حضرت ابوہریرہ رضی اللہ عنہ سے روایت کی ہے۔ اس کے اور بھی طرق ہیں۔

بعض لوگوں کا کہنا ہے یہ بھولنا صرف اسی بات کے ساتھ خاص تھا وجہ یہ ہے کہ حضرت ابوہریرہ رضی اللہ عنہ نے دیگر حدیثیں بھلا دی تھیں مثلاً حدیث ”لا ولا عدوی ولا طيرة“ کہ اسلام میں تعدی امراض اور بدفالی معتبر نہیں۔ اور اسی طرح حدیث، لا یورد ممرض علی مصحح“ صحیح میں اس کی تصریح ہے، یہ بھی کہا گیا ہے کہ یہ دعا اس قول اور دیگر اقوال کے بارے میں ہے۔ واللہ اعلم۔

دراوردی نے عمرو بن ابی عمرو سے انہوں نے سعید مقبری سے اور انہوں نے حضرت ابوہریرہ رضی اللہ عنہ سے روایت کی ہے کہ ایک روز میں نے رسول اللہ ﷺ نے پوچھا کہ یا رسول اللہ ﷺ قیامت کے دن سب سے زیادہ کون آپ کی شفاعت کا مستحق ہوگا۔ رسول اللہ ﷺ نے فرمایا: اے ابوہریرہ رضی اللہ عنہ میں نے تمہیں لوگوں سے زیادہ حدیث کا شوقین دیکھا تو میرا یہی گمان ہوا کہ تم سے پہلے کوئی یہ سوال نہیں کرے گا، بلاشبہ قیامت کے روز سب لوگوں سے بڑھ کر میری شفاعت کا مستحق وہ شخص ہوگا جو خلوص دل کے ساتھ ”لا الہ الا اللہ“ کہے گا۔ امام بخاری رحمۃ اللہ علیہ نے اسے عمرو بن ابی عمرو کے طریق سے روایت کیا ہے۔ ابن ابی ذئب نے سعید المقبری سے روایت کی ہے حضرت ابوہریرہ رضی اللہ عنہ نے فرمایا کہ میں نے رسول اللہ ﷺ سے علم کے دو برتن حفظ کر لئے ہیں ایک کو تو میں نے پھیلا دیا ہے، اگر دوسرے کو میں پھیلاؤں تو یہ حلقوم کاٹ دیا جائے گا۔ امام بخاری رحمۃ اللہ علیہ نے اسے ابن ابی ذئب کے طریق سے روایت کیا ہے دیگر لوگوں نے اسے حضرت ابوہریرہ رضی اللہ عنہ سے روایت کیا ہے، علم کے جس برتن کا



آپ نے اظہار نہیں کیا وہ آنے والے فتنوں، جنگوں، معرکوں، قتل و قتال اور آگے ہونے والے واقعات سے متعلق تھے، اگر وہ ایسی باتیں سناتے تو لوگ ان کی تکذیب میں جلد بازی کرتے اور ان کی سچی باتوں کو بھی رد کر دیتے، (ان سے چونکہ احکام شریعت بھی متعلق نہیں تھے۔ کرنی) جیسا کہ انھوں نے خود فرمایا کہ اگر میں تم کو بتاؤں کہ تم اپنے امام کو قتل کرو گے اور آپس میں تلواریں لڑاؤ گے تو تم میری تصدیق نہیں کرو گے، اس حدیث سے ہوس پرست، باطل عقائد و نظریات رکھنے والے فاسد لوگ استدلال کرتے ہیں کہ جس برتن کو انھوں نے ظاہر نہیں کیا اس میں ہمارے عقائد اور ہماری تائیدی باتیں تھیں، اپنی باتوں کے تضاد و تعارض کے باوجود ہر باطل پرست اس کا دعویٰ کرتا ہے حالانکہ اس کا یہ دعویٰ ڈھکوسلا ہے، اگر حضرت ابو ہریرہ رضی اللہ عنہ نے نہیں بتایا تو پھر ان صاحب کو کہاں سے معلوم ہوا؟ اس میں صرف فتنوں اور جنگوں کے متعلق احوال تھے جیسا کہ اس کے متعلق خود انھوں نے اور دیگر صحابہ رضی اللہ عنہم نے خبر دی ہے، ان میں سے کچھ تو ہم بیان کر چکے ہیں، اور کچھ کتاب الفتن و الملاحم میں عنقریب بیان کریں گے۔

حماد بن زید کا بیان ہے کہ ہم سے عمرو بن عبید نے بیان کیا، ان سے مروان بن الحکم کے کاتب ابوالزعمز نے بیان کیا کہ مروان نے حضرت ابو ہریرہ رضی اللہ عنہ کو بلا کر تخت کے پیچھے بٹھایا، اور مروان نے ان سے سوالات شروع کر دیے، اور میں دوسری طرف بیٹھ کر انھیں لکھنے لگا، پھر سال کے آخر میں مروان نے انہیں دوبارہ بلایا اور پردے کے پیچھے بٹھایا اور ان سے اس تحریر کے مطابق سوالات کرنے لگا، انہوں نے ان میں کوئی کمی بیشی نہیں کی، اور نہ کسی بات کو آگے پیچھے بیان کیا۔

ابو بکر بن عیاش نے اعمش سے انھوں نے ابو صالح سے نقل کیا ہے کہ حضرت ابو ہریرہ رضی اللہ عنہ رسول اللہ ﷺ کے صحابہ میں سب سے زیادہ حفظ کرنے والے تھے، لیکن سب سے افضل نہیں تھے، ربیع نے امام شافعی رحمۃ اللہ علیہ سے روایت کی ہے کہ جن لوگوں نے حضرت ابو ہریرہ رضی اللہ عنہ کے زمانہ میں احادیث روایت کیں ان میں حضرت ابو ہریرہ رضی اللہ عنہ سب سے زیادہ حافظ تھے، ابوالقاسم بغوی نے ابو خثیم سے نقل کیا ہے، انھوں نے ولید بن مسلم سے، انھوں نے سعید بن عبدالعزیز سے انھوں نے مکحول سے نقل کیا ہے کہ کچھ لوگ حضرت معاویہ رضی اللہ عنہ کے خیموں میں سے ایک خیمہ میں جمع ہوئے اور حضرت ابو ہریرہ رضی اللہ عنہ نے صبح تک انہیں رسول اللہ ﷺ کی احادیث سنائیں، سفیان بن عیینہ نے معمر سے، انھوں نے وہب بن منبہ سے انھوں نے اپنے بھائی صہام بن منبہ سے روایت کیا ہے کہ میں نے حضرت ابو ہریرہ رضی اللہ عنہ کو فرماتے ہوئے سنا کہ رسول اللہ ﷺ کے صحابہ میں مجھ سے زیادہ حدیثیں صرف حضرت عبداللہ بن عمرو کو یاد ہیں کیونکہ وہ لکھا کرتے تھے اور میں لکھتا نہیں تھا، ابوزرعدہ مشقی نے ابوزرعدہ الریمی سے نقل کیا ہے انھوں نے مروان بن محمد سے انھوں نے سعید بن عبدالعزیز سے، انھوں نے اسماعیل بن عبداللہ سے کہ مجھے السائب بن یزید نے بتایا کہ میں نے عمر بن الخطاب رضی اللہ عنہ کو حضرت ابو ہریرہ رضی اللہ عنہ سے یہ کہتے ہوئے سنا کہ تم حدیث بیان کرنا چھوڑ دو ورنہ میں تمہیں قبیلہ دوسی کی سرزمین سے ملا دوں گا، نیز انھوں نے کعب احبار رحمۃ اللہ علیہ سے بھی کہا کہ تم بھی پہلے زمانے کی باتیں کرنا چھوڑ دو ورنہ تمہیں بھی بندروں کی زمین سے ملا دوں گا۔

ابوزرعدہ کہتے ہیں کہ میں نے ابومسہر کو سعید بن عبدالعزیز کے حوالے سے ایسی باتیں کرتے سنا ہے لیکن اس نے سند بیان نہیں کی، حضرت عمر رضی اللہ عنہ کی یہ پابندی اس پر محمول کی جاسکتی ہے کہ ان کو ان احادیث سے یہ خدشہ پیدا ہو گیا تھا لوگ انہیں ان کے مقام پر نہیں رکھیں گے اور رخصت کی احادیث میں گفتگو کرنے لگیں گے، اور جب کوئی آدمی کثرت سے احادیث بیان کرتا ہے تو بسا اوقات اس سے غلطی اور خطا سرزد ہو جاتی ہے، اور لوگ اسے یونہی روایت کرتے ہیں۔ اور یہ بھی مروی ہے کہ حضرت عمر رضی اللہ عنہ نے انھیں حدیث بیان کرنے کی اجازت دی تھی۔

مسدد کہتے ہیں کہ ہم سے خالد طحان نے بیان کیا کہ مجھے یحییٰ بن عبداللہ نے اپنے والد کے حوالے سے بتایا کہ حضرت ابو ہریرہ رضی اللہ عنہ نے فرمایا کہ جب حضرت عمر رضی اللہ عنہ کو میری بات پہنچی تو انھوں نے مجھے بلایا اور فرمایا کہ تمہیں یاد ہے جس دن ہم رسول اللہ ﷺ کے ساتھ فلاں کے گھر میں تھے؟ میں نے کہا ہاں یاد ہے اور مجھے پتہ ہے کہ آپ نے کیوں مجھ سے پوچھا ہے؟ فرمایا بتاؤ کیوں پوچھا ہے؟ میں نے کہا کیونکہ اس روز رسول اللہ ﷺ نے فرمایا تھا کہ جو شخص جان بوجھ کر مجھ پر جھوٹ بولے گا تو وہ اپنا ٹھکانہ جہنم میں سمجھ لے، فرمایا ٹھیک ہے جاؤ اب حدیث بیان کرو۔

امام احمد رحمۃ اللہ علیہ فرماتے ہیں کہ مجھے عفان نے بتایا انھیں عبدالواحد یعنی ابن زیاد نے، انھیں عاصم بن کلیب نے وہ فرماتے ہیں کہ مجھے میرے والد نے بتایا کہ میں نے حضرت ابو ہریرہ رضی اللہ عنہ کو فرماتے ہوئے سنا کہ وہ جب حدیث بیان کرتے تو فرماتے کہ رسول اللہ ﷺ صادق



مصدق نے فرمایا کہ جو شخص جان بوجھ کر مجھ پر جھوٹ بولے گا وہ جہنم میں اپنا ٹھکانہ بنائے گا، اسی قسم کی حدیث ان سے ایک اور طریق سے بھی مروی ہے۔ ابن وہب نے یحییٰ بن ایوب سے انھوں نے محمد بن عجلان سے نقل کیا ہے کہ حضرت ابوہریرہ رضی اللہ عنہ نے فرمایا کہ اگر میں یہ حدیثیں حضرت عمر رضی اللہ عنہ کے زمانے میں یا ان کے سامنے بیان کرتا تو میرا سر پھوڑ دیا جاتا، صالح بن ابی خضر نے زہری سے انھوں نے ابوسلمہ سے روایت کی ہے کہ حضرت ابوہریرہ رضی اللہ عنہ نے فرمایا کہ حضرت عمر رضی اللہ عنہ کی وفات تک ہم "قال رسول اللہ ﷺ" نہیں کہہ سکتے تھے۔

محمد بن یحییٰ ذہلی نے عبدالرزاق سے انھوں نے معمر سے انھوں نے زہری سے روایت کی ہے کہ حضرت عمر رضی اللہ عنہ نے فرمایا کہ رسول اللہ ﷺ کی احادیث کم سے کم بیان کیا کرو سوائے ان احادیث کے جن پر عمل کیا جاتا ہے، راوی کا کہنا ہے کہ حضرت ابوہریرہ رضی اللہ عنہ فرماتے تھے کہ حضرت عمر رضی اللہ عنہ زندہ ہوتے اور میں یوں حدیثیں بیان کرتا، تو مجھے یقین ہے کہ مجھے ضرور کوڑے کھانے پڑتے، حضرت عمر رضی اللہ عنہ فرمایا کرتے کہ زیادہ تر قرآن کے ساتھ مشغول رہا کرو اسی لئے جب انھوں نے حضرت ابوموسیٰ رضی اللہ عنہ کو عراق بھیجا تو انھیں فرمایا کہ تم ایسے لوگوں کے پاس جا رہے ہو جن کی مساجد میں قرآن کی تلاوت کی آواز شہد کی مکھیوں کی بھنبھناہٹ کی طرح گونجتی ہے لہذا انھیں اسی حالت پر رہنے دینا انھیں احادیث کے ساتھ الجھنے مت دینا اور میں اس بات میں تیرا شریک ہوں، یہ بات حضرت عمر رضی اللہ عنہ سے کافی مشہور ہے۔

امام احمد نے بتایا کہ مجھے ہشتم نے خبر دی انھیں یعلیٰ بن عطاء نے ولید بن عبدالرحمن سے انھوں نے عبداللہ بن عمر رضی اللہ عنہ کے حوالے سے روایت سنائی کہ ایک بار وہ حضرت ابوہریرہ رضی اللہ عنہ کے پاس سے گزرے اور وہ رسول اللہ ﷺ کی احادیث بیان کر رہے تھے، اس دوران یہ حدیث سنائی کہ جو شخص جنازہ کے پیچھے چلے اور نماز جنازہ بھی پڑھے تو اسے ایک قیراط اجر ملے گا اور اگر وہ دفن میں بھی شریک ہو تو اسے دو قیراط ملیں گے، اور ہر قیراط احد پہاڑ سے بڑا ہوگا، حضرت ابن عمر رضی اللہ عنہ نے یہ سن کر کہا، اے اباہر! کچھ سوچو کیا چیز رسول اللہ ﷺ کی طرف منسوب کر رہے ہو؟ حضرت ابوہریرہ رضی اللہ عنہ اٹھے اور حضرت عبداللہ بن عمر رضی اللہ عنہ کو ساتھ لے کر حضرت عائشہ رضی اللہ عنہا کے پاس گئے اور ان سے کہا کہ اے ام المؤمنین میں آپ کو اللہ کی قسم دیکر پوچھتا ہوں کیا رسول اللہ ﷺ نے نہیں فرمایا کہ جو شخص جنازہ کے پیچھے چلے اور اس پر نماز پڑھے تو اسے ایک قیراط ملے گا اور جو دفن تک موجود رہے تو اسے دو قیراط ملیں گے، حضرت عائشہ رضی اللہ عنہا نے فرمایا کیوں نہیں؟ بے شک فرمایا تھا، اب حضرت ابوہریرہ رضی اللہ عنہ نے فرمایا کہ وادی میں پودے لگانا اور بازار میں خرید و فروخت کرنا مجھے رسول اللہ ﷺ سے دور نہیں کرتے تھے، میں آپ ﷺ سے علم کی باتیں چاہتا تھا جو آپ مجھے سکھاتے تھے، اور کھانے کا ایک لقمہ چاہتا تھا جو آپ مجھے کھلاتے تھے، حضرت عبداللہ بن عمر رضی اللہ عنہ نے فرمایا اے اباہر! آپ ہم سے زیادہ رسول اللہ ﷺ کے ساتھ رہتے تھے اور تم ہم سے زیادہ آپ ﷺ کی حدیثیں جانتے ہو۔

واقفی کہتے ہیں کہ عبداللہ بن نافع نے اپنے والد کے حوالے سے مجھے بتایا کہ حضرت ابن عمر رضی اللہ عنہ حضرت ابوہریرہ رضی اللہ عنہ کے جنازہ میں شریک تھے اور جنازہ کے آگے آگے چلتے ہوئے ان کے لئے رحم کی دعا کر رہے تھے، اور فرما رہے تھے کہ آپ ان لوگوں میں سے تھے۔ جو رسول اللہ ﷺ کی احادیث کو لوگوں کے لئے حفظ کیا کرتے تھے، مروی ہے کہ حضرت عائشہ رضی اللہ عنہا نے حضرت ابوہریرہ رضی اللہ عنہ کی بہت سی احادیث کی تفسیر کی ہے، اور بعض میں انہیں وہم ہوا ہے، اور صحیح میں ہے کہ حضرت عائشہ رضی اللہ عنہا نے انھیں ایک ہی وقت میں بہت سی احادیث بیان کرنے سے منع کیا۔ ابوالقاسم بغوی نے کہا کہ مجھ سے بشر بن الولید الکندی نے انہوں نے اسحاق بن سعد سے انہوں نے سعید سے روایت کیا کہ حضرت عائشہ رضی اللہ عنہا نے حضرت ابوہریرہ رضی اللہ عنہ سے فرمایا، کہ اے ابوہریرہ آپ نے رسول اللہ ﷺ سے بکثرت احادیث بیان کی ہیں انہوں نے کہا اللہ کی قسم خضاب اور سرمہ دانی اس سے مجھے مشغول نہیں کر سکتے تھے لیکن میں دیکھ رہا ہوں میری حدیث نے آپ کو بکثرت احادیث بیان کرنے سے روک دیا، حضرت عائشہ رضی اللہ عنہا نے فرمایا شاید ایسا ہی ہو، ابو یعلیٰ کہتے ہیں کہ مجھ سے ابراہیم شامی نے بیان کیا ان سے حماد بن سلمہ نے انہوں نے ثابت سے اور انہوں نے ابورافع سے نقل کیا کہ ایک قریشی آدمی حضرت ابوہریرہ کے پاس ایک جوڑا پہن کر فخر کرتا ہوا آیا، اور کہنے لگا، اے ابوہریرہ تم رسول اللہ ﷺ سے بکثرت احادیث بیان کرتے ہو، کیا میرے اس جوڑے کے بارے میں کچھ سنا ہے، انہوں نے فرمایا، خدا کی قسم تم لوگ ہمیں بہت تکلیف دیتے ہو اگر اللہ تعالیٰ کا اہل کتاب پر مواخذہ نہ ہوتا، (لیبینہ للناس ولا یکتُمونہ) تو میں تمہیں کچھ نہ سناتا، میں نے ابوالقاسم ﷺ کو یہ فرماتے ہوئے سنا کہ پہلے زمانہ میں ایک آدمی ایک جوڑا پہن کر فخر کرتا تھا کہ اللہ تعالیٰ نے اسے زمین میں دھنسا دیا، اور قیامت تک دھنستا چلا جائے گا،



قسم بخدا، مجھے نہیں معلوم کہ وہ تمہاری قوم کا تھا یا فرمایا کہ تمہارے قبیلے کا تھا، ابو یعلیٰ کو شک ہے۔

محمد بن سعد کہتے ہیں کہ مجھ سے محمد بن عمر نے بیان کیا ان سے کثیر ابن زید نے اور انہیں ولید بن رباح نے بتایا کہ حضرت ابو ہریرہ رضی اللہ عنہ نے مروان سے فرمایا کہ خدا کی قسم تو والی نہیں ہے، والی تمہارے علاوہ کوئی اور ہے، لہذا اسے چھوڑ دے، یعنی جب لوگوں نے حضرت حسن رضی اللہ عنہ کو رسول اللہ ﷺ کے ساتھ دفن کرنے کا ارادہ کیا، مروان نے انہیں روکا، حضرت ابو ہریرہ رضی اللہ عنہ نے فرمایا کہ تم ایسی چیز میں دخل دے رہے ہو جو تمہارے فائدہ کی نہیں تم اس سے صرف ایک شخص کو خوش کرنا چاہتے ہو جو تم سے دور ہے یعنی حضرت معاویہ رضی اللہ عنہ کو، یہ سن کر مروان غصہ ہو کر ان کی طرف متوجہ ہوا، اور کہنے لگا کہ اے ابو ہریرہ لوگ کہتے ہیں کہ تم رسول اللہ ﷺ کی احادیث بکثرت بیان کر رہے ہو، حالانکہ تم رسول اللہ ﷺ کی وفات سے کچھ مدت پہلے مسلمان ہوئے ہو، حضرت ابو ہریرہ رضی اللہ عنہ نے فرمایا کہ ہاں میں تو رسول اللہ ﷺ کے پاس ۷ھ میں فتح خیبر کے موقع پر آیا، اس وقت میری عمر تیس برس سے اوپر تھی، اور میں آپ ﷺ کی وفات تک ان کے ساتھ تھا اور میں رسول اللہ ﷺ کی ازواج مطہرات کے گھروں میں گھومتا تھا، آپ کی خدمت کرتا تھا، آپ کے ساتھ جنگوں میں شریک ہوتا تھا اللہ کی قسم میں رسول اللہ ﷺ کی حدیثیں دوسرے لوگوں سے زیادہ جانتا ہوں، اللہ کی قسم! قریش اور انصار کے کچھ لوگ بلاشبہ آپ کی صحبت میں مجھ سے سبقت کر گئے تھے، اور ہجرت میں بھی سبقت کی ہے اور وہ میرے رسول اللہ ﷺ کے ساتھ رہنے کو جانتے ہیں اور وہ مجھ سے رسول اللہ ﷺ کی حدیثیں دریافت کرتے رہتے ہیں ان میں سے حضرت عمر رضی اللہ عنہ حضرت عثمان رضی اللہ عنہ حضرت علی رضی اللہ عنہ حضرت طلحہ رضی اللہ عنہ اور حضرت زبیر رضی اللہ عنہ تھے، خدا کی قسم مدینہ کی کوئی حدیث، رسول اللہ ﷺ سے محبت کرنے والا کوئی شخص اور جسے رسول اللہ کے ہاں کچھ مقام حاصل تھا وہ مجھ سے پوشیدہ نہیں حضرت ابو بکر صدیق رضی اللہ عنہ آپ کے غار کے ساتھی تھے وغیرہ، اور ایک شخص کو رسول اللہ ﷺ نے نکال دیا تھا اور مدینہ میں رہنے نہیں دیا تھا، اس بات سے وہ مروان کے باپ حکم بن العاص پر تعریض کرنا چاہتے ہیں پھر حضرت ابو ہریرہ رضی اللہ عنہ نے فرمایا ابو عبد الملک مجھ سے ان باتوں اور ان جیسی دیگر باتوں کے متعلق پوچھتا تھا اور میرے پاس اس کا علم کثیر پاتا تھا، راوی کہتے ہیں اللہ کی قسم اس کے بعد مروان حضرت ابو ہریرہ رضی اللہ عنہ سے دور رہتے تھے، بچتے رہتے تھے ان سے اور ان کے جوابات سے ڈرتے تھے، ایک روایت میں ہے کہ انھوں نے مروان سے کہا کہ میں نے اپنے اختیار اور خوشی سے اسلام قبول کیا، اور رسول اللہ ﷺ سے بہت زیادہ محبت کی، اور تم لوگ اہل دار اور مہبط وحی کے رہنے والے تھے داعی ﷺ کو اس کی سر زمین سے نکال دیا، اسے اور اس کے اصحاب کو اذیتیں دیں، اور تمہارا اسلام میرے اسلام سے تمہارے ناپسندیدہ وقت تک مؤخر ہوا، چنانچہ مروان ان کے اس کلام سے شرمندہ ہوئے اور ان سے بچتے رہے۔

ابن ابی خثیمہ نے کہا کہ ہم سے ہارون بن معروف نے بیان کیا، ان سے محمد بن سلمہ نے ان سے محمد بن اسحاق نے ان سے عمر یا عثمان بن عروہ نے اور ان سے ان کے والد یعنی عروہ بن زبیر بن العوام رضی اللہ عنہ نے بیان کیا کہ مجھ سے کہا کہ مجھے اس یمانی یعنی حضرت ابو ہریرہ رضی اللہ عنہ کے قریب کر دو کیونکہ وہ رسول اللہ ﷺ سے بکثرت حدیثیں بیان کرتا ہے۔ چنانچہ میں نے انھیں قریب کر دیا حضرت ابو ہریرہ رضی اللہ عنہ حدیث بیان کرنے لگے اور حضرت زبیر رضی اللہ عنہ، صدق (سچ بولا) صدق کذب (سچ بولا غلط کہا) اور صدق (سچ بولا) کہنے لگے۔ میں نے پوچھا کہ یہ سچ بولا لیکن غلط بولا، اس کا مطلب کیا ہے؟ فرمانے لگے کہ اے بیٹے! اگر انھوں نے یہ حدیثیں رسول اللہ ﷺ سے سنی ہیں تو اس میں کوئی شک نہیں لیکن وہ ان میں سے کچھ کو تو صحیح موضع پر رکھتے ہیں لیکن بعض کو اصل موضع سے ہٹا دیتے ہیں۔

علی بن المدینی روایت کرتے ہیں وہب بن جریر سے، وہ اپنے والد سے وہ محمد بن اسحاق سے وہ محمد بن ابراہیم سے وہ ابی الیسر بن ابی عامر سے، وہ کہتے ہیں کہ میں حضرت طلحہ بن عبید اللہ رضی اللہ عنہ کے پاس بیٹھا ہوا تھا کہ ایک شخص آ کر کہنے لگا، اے ابو محمد، اللہ کی قسم ہمیں نہیں معلوم کہ یہ یمانی شخص تم سے زیادہ رسول اللہ ﷺ کا جاننے والا ہے یا وہ رسول اللہ ﷺ کی طرف ایسی باتیں منسوب کرتا ہے جو اس نے نہیں سنی یا رسول اللہ ﷺ نے نہیں فرمائی، حضرت طلحہ بن عبید اللہ رضی اللہ عنہ نے فرمایا، قسم بخدا! ہمیں اس میں کچھ شک نہیں کہ اس نے رسول اللہ ﷺ سے وہ کچھ سنا جو ہم نے نہیں سنا اور وہ کچھ جانتا جو ہم نہیں جانتے، ہم مالدار لوگ تھے، ہمارے گھر اور خاندان تھے، ہم دن کے کسی حصے میں رسول اللہ ﷺ کے پاس آتے تھے اور واپس ہو جاتے تھے، اور وہ مسکین آدمی تھے ان کے پاس کوئی مال تھا نہ اہل و عیال، اس کا ہاتھ رسول اللہ کے ساتھ تھا، جہاں آپ جاتے وہ آپ کے ساتھ ہوتا، چنانچہ بلاشبہ اس نے وہ باتیں سنی جو ہم سن نہ سکے اور اس نے وہ باتیں جان لیں جو ہم نہ جان سکے، اسے امام ترمذی رحمۃ اللہ علیہ نے بھی اسی



طرح روایت کیا ہے۔

شعبہ اشعث بن سلیم سے اور وہ اپنے والد سے روایت کرتے ہیں کہ میں نے حضرت ابویوب رضی اللہ عنہ کو حضرت ابوہریرہ رضی اللہ عنہ سے حدیث روایت کرتے ہوئے سنا، تو ان سے کہا گیا کہ آپ رسول اللہ ﷺ کے (قدیم) صحابی ہیں اور ابوہریرہ رضی اللہ عنہ سے روایت کر رہے ہیں پھر فرمانے لگے کہ حضرت ابوہریرہ رضی اللہ عنہ نے ایسی حدیثیں سنیں جو ہم نہ سن سکے، اور مجھے یہ پسند ہے کہ میں ابوہریرہ رضی اللہ عنہ سے روایت کروں نسبت اس کے کہ بغیر رسول اللہ ﷺ سے روایت کروں۔

مسلم بن الحجاج کہتے ہیں کہ ہم سے عبد اللہ بن عبد الرحمن داری نے بیان کیا، ان سے مروان دمشقی نے وہ لیث بن سعد سے روایت کرتے ہیں کہ انھوں نے کہا کہ مجھے بکیر بن الاشج نے سنایا کہ ہم سے بشر بن سعید نے کہا کہ اللہ سے ڈرو اور حدیث کی حفاظت کرو خدا کی قسم، میں نے دیکھا کہ ہم حضرت ابوہریرہ رضی اللہ عنہ کے پاس بیٹھتے تھے تو وہ رسول اللہ ﷺ کی حدیثیں سناتے اور اسی مجلس میں کعب احبار رحمۃ اللہ علیہ کے اقوال بھی سناتے پھر وہ اٹھ جاتے تو میں اپنے بعض ساتھیوں کو دیکھتا کہ وہ رسول اللہ ﷺ کی حدیثوں کو کعب کی طرف منسوب کرتے اور کعب کے اقوال کو رسول اللہ ﷺ کی طرف منسوب کرتے، ایک روایت میں یوں ہے کہ وہ رسول اللہ ﷺ کے قول کو کعب کا قول بناتے تھے اور کعب کے قول کو رسول اللہ ﷺ کا قول بناتے تھے، لہذا اللہ سے ڈرو اور حدیث کے متعلق خبردار ہو۔

یزید بن ہارون کہتے ہیں کہ میں نے شعبہ کو کہتے ہوئے سنا کہ حضرت ابوہریرہ رضی اللہ عنہ تدلیس کیا کرتے تھے یعنی وہ رسول اللہ ﷺ اور کعب احبار سے روایت کرتے تھے لیکن ان میں امتیاز نہیں کرتے تھے، شعبہ اس سے حدیث ”من أصبح جنبا فلا صیام له“ کہ جس نے حالت جنابت میں صبح کی اس کا روزہ نہیں، کی طرف اشارہ کرنا چاہتے ہیں کہ کیونکہ جب ان سے اس کی تحقیق کی گئی تو انھوں نے فرمایا کہ میں نے یہ حدیث رسول اللہ ﷺ سے نہیں سنی، شریک مغیرہ سے اور وہ ابراہیم سے نقل کرتے ہیں کہ ہمارے اصحاب حضرت ابوہریرہ رضی اللہ عنہ کی احادیث کو چھوڑ دیتے تھے، اعمش نے ابراہیم سے نقل کیا ہے کہ وہ حضرت ابوہریرہ رضی اللہ عنہ کی ہر حدیث کو نہیں لیتے تھے، سفیان ثوری نے منصور سے اور انھوں نے ابراہیم سے نقل کیا ہے کہ وہ حضرت ابوہریرہ رضی اللہ عنہ کی احادیث میں کچھ تامل کرتے تھے مگر ان احادیث کو لیتے تھے جو جنت و دوزخ کے متعلق تھیں یا کسی عمل کی ترغیب، اور کسی برائی سے نہی ان میں ہوتی تھی اور موافق قرآن بھی ہوں، ابن عساکر رحمۃ اللہ علیہ نے حضرت ابوہریرہ رضی اللہ عنہ کا دفاع کیا ہے، اور ابراہیم نخعی کے اس قول کی تردید کی ہے، کوفیوں کی ایک جماعت نے بھی یہی ابراہیم والا قول کہا ہے لیکن جمہوران کے خلاف ہیں۔

حضرت ابوہریرہ رضی اللہ عنہ نے صدق، حفظ، دیانت، عبادت، زہادت اور عمل صالح میں سے عظیم حصہ پایا تھا، حماد بن زید، عباس الجری سے اور وہ ابی عثمان انہدی سے روایت کرتے ہیں کہ حضرت ابوہریرہ رضی اللہ عنہ تہائی رات تک جاگتے تھے، ایک تہائی ان کی بیوی اور ایک تہائی ان کی بیٹی جاگتی تھی، پہلا دوسرے کو جگاتا اور دوسرا تیسرے کو، صحیحین میں خود ان سے روایت ہے کہ میرے خلیل ﷺ نے مجھے چاشت کی دو رکعتوں اور ہر مہینے میں تین روزوں کی وصیت کی اور یہ بھی کہ سونے پہلے وتر پڑھ لوں، ابن جریج ایک محدث سے روایت کرتے ہیں کہ حضرت ابوہریرہ رضی اللہ عنہ نے فرمایا کہ میں رات کو تین اجزاء میں تقسیم کرتا ہوں، ایک جزء قرأت قرآن کے لئے دوسرا سونے کے لئے تیسرا رسول اللہ ﷺ کی احادیث کا مذاکرہ کرنے کے لئے۔

محمد بن سعد کہتے ہیں کہ ہم سے مسلم بن ابراہیم نے بیان کیا، ان سے اسحاق بن عثمان القرشی نے کہ حضرت ابویوب رضی اللہ عنہ نے فرمایا کہ حضرت ابوہریرہ رضی اللہ عنہ نے ایک نماز کی جگہ اپنے تہہ خانے میں بنائی تھی، ایک گھر میں ایک کمرے میں اور ایک گھر کے دروازے پر بنوائی تھی، جب نکلنا چاہتے تو سب جگہ نماز پڑھ کر نکلتے اور جب گھر میں داخل ہوتے تو بھی سب جگہوں پر نماز پڑھتے، عکرمہ کہتے ہیں کہ حضرت ابوہریرہ رضی اللہ عنہ ہر رات بارہ ہزار تسبیح پڑھتے تھے، اور فرماتے میں اپنی دیت کے بقدر تسبیحیں پڑھتا ہوں، عیسیٰ بن عطاء سے وہ میمون بن ابی میسرہ سے کہ حضرت ابوہریرہ رضی اللہ عنہ ہر روز دو آوازیں لگاتے تھے ایک صبح کے وقت کہ رات گئی دن آگیا اور آل فرعون کو آگ پر پیش کیا گیا، اور جب شام ہوتی تو آواز لگاتے کہ دن گیا، رات آگئی اور آل فرعون کو آگ پر پیش کیا گیا جو کوئی بھی ان کی آواز سنتا وہ آگ سے پناہ مانگتا۔

عبد اللہ بن المبارک کہتے ہیں کہ مجھے موسیٰ بن عبیدہ نے سنایا، انھوں نے زیاد بن ثوبان سے اور انھوں نے حضرت ابوہریرہ رضی اللہ عنہ سے



روایت کی کہ انھوں نے فرمایا، کسی فاجر کی نعمت پر کبھی رشک نہ کرنا کیونکہ اس کے پیچھے ایک زبردست خاموش طالب ہے جو اس کے پیچھے لگا ہوا ہے۔ جہنم اسے طلب کرتی ہے اور جب بھی اس کی آگ ٹھنڈی پڑے گی، اسے مزید بھڑکایا جائے گا، ابن لہیعہ، ابن یونس سے اور وہ حضرت ابو ہریرہ رضی اللہ عنہ سے روایت کرتے ہیں کہ ایک روز انھوں نے لوگوں کو نماز پڑھائی، فارغ ہو کر انھوں نے اپنی آواز بلند کی اور فرمایا، تمام تعریفیں اس اللہ کے لئے ہیں جس نے دین کو قوام بنایا اور ابو ہریرہ رضی اللہ عنہ کو بعد اس کے وہ اپنے پیٹ بھرنے اور چلنے کی قوت پانے کے لئے غزوہ ان کی بیٹی کا اجیر تھا امام بنایا۔ ابراہیم بن اسحاق الحارثی کہتے ہیں کہ ہمیں عفان نے سنایا، انہیں سلیم بن حیان نے بتایا کہ میں نے اپنے والد کو سنا، وہ حضرت ابو ہریرہ سے روایت کر رہے تھے کہ میں نے یتیمی میں پرورش پائی، حالت مسکینی میں ہجرت کی، میں غزوہ ان کی بیٹی کا اجیر تھا، معاوضہ میں پیٹ بھرنے اور چلنے کی قوت حاصل کرتا تھا، جب وہ سوار ہوتے تو میں جانوروں کو ہنکاتا تھا، اور جب اترتے تو میں ان کے لئے لکڑیاں جمع کرتا تھا، تمام تعریفیں اللہ تعالیٰ کے لئے ہیں جس نے دین کو مضبوط بنایا اور ابو ہریرہ رضی اللہ عنہ کو امام بنایا، پھر فرماتے اے اہل اسلام! اللہ کی قسم میری اجرت میں صرف کچھ خشک ٹکڑے اور تاریک و کھراؤ دورات میں سفر کرنا ہوتا تھا، پھر اللہ تعالیٰ نے اس سے میرا عقد کرا دیا تو جب وہ سوار ہوتے تو میں بھی سوار ہوتا، جب ان کی خدمت کی جاتی تو میری بھی خدمت کی جاتی اور اگر وہ اترتے تو میں بھی اترتا۔

ابراہیم بن یعقوب الجور جانی کہتے ہیں کہ ہمیں حجاج بن نصر نے سنایا، انھیں سلال بن عبدالرحمن حنفی نے وہ عطاء ابن ابی میمونہ سے اور وہ ابو سلمہ سے روایت کرتے ہیں کہ حضرت ابو ہریرہ رضی اللہ عنہ اور حضرت ابو ذر رضی اللہ عنہ نے فرمایا کہ ہمیں علم کا ایک باب سیکھنا ایک ہزار نفل رکعت پڑھنے سے زیادہ محبوب ہے، اسی طرح ایک ایسا باب جسے ہم سکھائیں چاہے اس پر عمل کریں یا نہ کریں وہ ہمیں سو رکعت نفل پڑھنے سے زیادہ پسندیدہ ہے۔ اور دونوں حضرات نے بیان فرمایا ہے کہ ہم نے رسول اللہ ﷺ کو ارشاد فرماتے ہوئے سنا کہ جب طالب علم کو موت آئے اور طلب علمی میں انتقال کر جائے تو وہ شہید ہے۔ یہ حدیث اس طریق سے غریب ہے۔

کئی لوگوں نے حضرت ابو ہریرہ رضی اللہ عنہ سے روایت کی ہے کہ آپ اپنے سجدوں میں زنا کرنے، چوری کرنے، کفر کرنے اور گناہ کبیرہ کے ارتکاب سے پناہ مانگا کرتے تھے۔ آپ سے سوال کیا گیا: کیا آپ کو ان باتوں کا خدشہ ہے؟ آپ نے جواب دیا، مجھے کون ان باتوں سے اطمینان دلا سکتا ہے جب کہ ابلیس زندہ ہے؟ اور دلوں کا پھیرنے والا انہیں جیسے چاہے پھیر سکتا ہے؟ آپ کی بیٹی نے آپ سے کہا اباجی! لڑکیاں مجھے ملامت کرتی ہیں اور کہتی ہیں کہ تیرے والد تجھے سونے کے زیورات بنا کر کیوں نہیں دیتے؟ آپ نے فرمایا: اے بیٹی! ان سے کہنا میرے والد شعلے کی گرمی سے خوف کھاتے ہیں۔

حضرت ابو ہریرہ رضی اللہ عنہ فرماتے ہیں کہ میں حضرت عمر بن الخطاب رضی اللہ عنہ کے پاس آیا اور آپ کے انتظار میں ٹھہر گیا۔ کیونکہ آپ نماز کے بعد تسبیح پڑھ رہے تھے۔ کچھ دیر انتظار کے بعد آپ واپس مڑے تو میں نے آپ کے نزدیک ہو کر کہا مجھے کتاب اللہ کی کچھ آیات پڑھادیں اور میرا مقصد صرف کھانا تھا۔ (یعنی بھوک لگی تھی) آپ نے سورہ آل عمران کی کچھ آیات مجھے پڑھادیں۔ اور جب آپ اپنے گھر کے پاس آئے تو اندر داخل ہو گئے اور مجھے دروازے پر چھوڑ دیا۔ میں نے سوچا کہ شاید اپنے کپڑے بدل کر میرے لئے کھانے کا حکم دیں گے مگر مجھے کچھ نظر نہ آیا۔ جب دیر ہو گئی تو میں اٹھ کر چل پڑا تو رسول اللہ ﷺ مجھے مل گئے۔ آپ نے مجھ سے گفتگو کی تو فرمایا: ابو ہریرہ رضی اللہ عنہ! آج رات تیرے منہ کی بوتلی بھری ہوئی ہے؟ میں نے عرض کیا: یا رسول اللہ! بے شک ایسا ہی ہے۔ دن بھر روزہ دار رہا ہوں اور ابھی تک افطاری نہیں کرسکا۔ اور میرے پاس افطار کے لئے کچھ موجود بھی نہیں ہے۔

راوی کہتے ہیں کہ رسول اللہ ﷺ چل دیئے اور میں بھی آپ کے ساتھ ہولیا۔ یہاں تک کہ آپ اپنے گھر پہنچ گئے۔ اور اپنی سیاہ فام لونڈی کو بلایا۔ اور فرمایا: یہ پیالہ ہمیں دو! وہ پیالہ ہمارے پاس لائی تو اس میں کھانے کی چکنا ہٹ تھی۔ میرا گمان ہے کہ ”جو“ تھے جو کھائے جا چکے تھے۔ البتہ پیالہ کے اطراف میں تھوڑا سا حصہ لگا ہوا تھا۔ پس میں نے بسم اللہ پڑھی اور ان کی تلاش کرنے لگا، یہاں تک کہ کھا کر بہتر ہو گیا۔

اور طبرانی نے بیان کیا ہے کہ اسحق بن ابراہیم نے ہم کو عبدالرزاق عن معمر عن ایوب عن محمد بن سیرین کی سند سے بیان کیا ہے کہ حضرت ابو ہریرہ رضی اللہ عنہ نے اپنی بیٹی سے فرمایا: ”سونانہ پہننا مجھے تمہارے بارے میں شعلے کی گرمی کا خواب ہے“ یہ حدیث ابو ہریرہ رضی اللہ عنہ سے کئی طرق سے



مروی ہے۔ اور امام احمد رحمۃ اللہ علیہ نے بیان کیا ہے کہ حجاج نے ہم سے شعبہ عن سماک بن حرب عن ابی الریح عن ابی ہریرۃ رضی اللہ عنہ کے حوالے سے بیان کیا ہے کہ یہ کوڑا کرکٹ تمہاری دنیا اور آخرت کو تباہ کرنے والا ہے، یعنی شہوات اور جو کچھ وہ کماتی ہیں۔

اور طبرانی نے ہی ابن سیرین سے ابو ہریرہ رضی اللہ عنہ کے حوالے سے بیان کیا ہے کہ حضرت عمر بن الخطاب رضی اللہ عنہ نے آپ کو گورنر بنانے کے لئے بلوایا۔ تو آپ نے گورنر بننے سے صاف انکار کر دیا، حضرت عمر رضی اللہ عنہ نے فرمایا، حضرت! کیا آپ گورنری ناپسند کرتے ہیں حالانکہ اس نے بھی گورنری کی ہے جو آپ سے بہتر تھا۔؟ یا یوں فرمایا: اس نے بھی گورنری کا مطالبہ کیا ہے جو آپ سے بہتر تھا؟ حضرت ابو ہریرہ نے پوچھا: کس نے؟ آپ نے فرمایا: یوسف علیہ السلام نے حضرت ابو ہریرہ رضی اللہ عنہ نے کہا: یوسف تو نبی ہیں اور نبی کے بیٹے ہیں اور میں ابو ہریرہ بن امیمہ ہوں، اور میں دو تین باتوں سے ڈرتا ہوں، حضرت عمر رضی اللہ عنہ نے فرمایا: آپ نے پانچ باتیں نہیں کہی تھیں؟ حضرت ابو ہریرہ رضی اللہ عنہ نے کہا: میں علم کے بغیر بات کرنے اور حلم کے بغیر فیصلہ کرنے سے ڈرتا ہوں، اور یہ کہ میری پشت پر مار پڑے، میرا مال چھین جائے اور میری عزت کو گالی گلوچ کا نشانہ بنایا جائے۔

اور سعید بن ابی ہند نے حضرت ابو ہریرہ رضی اللہ عنہ کے حوالے سے روایت کیا ہے کہ رسول اللہ ﷺ نے آپ سے فرمایا: کیا آپ مجھ سے ان غنائم کے متعلق نہیں پوچھیں گے جس کے متعلق آپ کے اصحاب نے سوال کیا ہے؟ میں نے کہا: میں آپ سے یہ سوال کرتا ہوں کہ اللہ نے آپ کو جو کچھ سکھایا ہے اس میں سے کچھ مجھے سکھادیں۔

راوی بیان کرتے ہیں کہ حضور ﷺ نے میری پشت سے چادر کھینچ کر اُسے میرے اور اپنے درمیان بچھا دیا گویا کہ میں اس پر جوؤں کو ریگتے دیکھ رہا ہوں۔ پھر آپ نے مجھ سے بیان کیا حتیٰ کہ آپ نے اپنی بات مکمل کر لی تب فرمایا: اس کو اکٹھا کر کے تھیلی بنالو۔ پس میری یہ حالت ہو گئی کہ آپ نے جو بات مجھ سے بیان کی اس کا ایک لفظ بھی میں نہ بھولا۔

ابو عثمان انہدی کا بیان ہے کہ میں نے ابو ہریرہ رضی اللہ عنہ سے پوچھا: آپ روزہ کیسے رکھتے ہیں؟ فرمایا: میں مہینہ کے آغاز میں تین دن روزہ رکھتا ہوں اب اگر میرے ساتھ کوئی واقعہ ہو جائے تو مجھے ایک ماہ کا اجر ملے گا۔

اور حماد بن سلمہ نے ثابت سے ابو عثمان انہدی کے حوالے سے نقل کیا ہے کہ حضرت ابو ہریرہ رضی اللہ عنہ ایک سفر میں تھے اور آپ کے ساتھ کچھ لوگ بھی تھے۔ جب راستہ میں قیام ہوا تو انہوں نے توشہ دان رکھ کر آپ کی طرف پیغام بھیجا کہ ہمارے ساتھ کھانا تناول فرمائیں۔ آپ نے فرمایا میں روزے سے ہوں۔ جب وہ کھانے سے فارغ ہونے ہی والے تھے تو آپ نے آکر ساتھ کھانا شروع کر دیا۔ اور لوگ اپنے اس قاصد کی طرف دیکھنے لگے جسے انہوں نے آپ کی طرف بھیجا تھا۔ اس نے ان سے کہا، میں تمہیں اپنی طرف دیکھتا ہوا پاتا ہوں خدا کی قسم! آپ نے مجھے بتایا تھا کہ میں روزے سے ہوں۔ حضرت ابو ہریرہ رضی اللہ عنہ نے فرمایا: اس نے درست کہا ہے۔ میں نے رسول ﷺ سے سنا ہے کہ ایک ماہ کے روزے، صبر کے روزے ہیں۔ اور ہر ماہ تین دن کا روزہ رکھنا ہمیشہ کا روزہ رکھنا ہے۔ میں نے مہینہ کے آغاز میں تین دن روزہ رکھ لیا تھا۔ پس میں اللہ کی تحفیف کی خاطر افطار کرنے والا ہوں اور اللہ کی تضعیف کی خاطر روزہ رکھنے والا ہوں۔

اور امام احمد رحمۃ اللہ علیہ نے روایت کی ہے کہ عبدالملک بن عمرو نے اسماعیل بن ابی التوکل عن ابی ہریرہ رضی اللہ عنہ کی سند سے بیان کیا ہے کہ جب آپ اور آپ کے اصحاب روزہ رکھتے تو مسجد میں بیٹھ جاتے اور کہتے ہم اپنے روزوں کو پاک کر رہے ہیں۔

امام احمد رحمۃ اللہ علیہ نے ہی بیان کیا ہے کہ ابو عبیدہ حداد عن عثمان الشحام ابو سلمہ عن فرقد اسنجی کی سند سے مروی ہے کہ: حضرت ابو ہریرہ رضی اللہ عنہ بیت اللہ کا طواف کرتے ہوئے کہہ رہے تھے میری ہلاکت میرے پیٹ کی وجہ سے ہے، اگر میں اس کو سیر کروں وہ مجھے برا ہیختہ کرتا ہے، اور اگر بھوکا رکھوں تو مجھے کمزور کر دیتا ہے۔

امام احمد رحمۃ اللہ علیہ نے عکرمہ کے حوالے سے بیان کیا ہے کہ حضرت ابو ہریرہ رضی اللہ عنہ نے فرمایا میں ہر روز اللہ تعالیٰ کے حضور بارہ ہزار مرتبہ توبہ واستغفار کرتا ہوں اور یہ میری دیت کے برابر ہے۔ عبداللہ بن احمد نے حضرت ابو ہریرہ رضی اللہ عنہ سے روایت کی ہے کہ آپ کے پاس ایک دھاگا تھا جس میں بارہ ہزار گرہیں تھیں۔ آپ سونے سے قبل اس کے ساتھ تسبیح کرتے تھے اور ایک روایت میں ہے کہ ایک ہزار گرہیں تھیں اور آپ اس کے



ساتھ تسبیح کئے بغیر سوتے نہ تھے۔ یہ حدیث پہلی روایت سے زیادہ صحیح ہے۔

اور جب آپ کی وفات کا وقت قریب آیا تو آپ رونے لگے پوچھا گیا کہ کیوں روتے ہیں؟ آپ نے فرمایا: میں تمہارا اس دنیا پر نہیں روتا بلکہ اپنے سفر کی دوری اور زوارہ کی کمی پر روتا ہوں اور میں جنت و دوزخ کی اترا کی اور چڑھائی میں ہوں۔ مجھے معلوم نہیں کہ ان دونوں میں سے کس کی طرف لے جایا جاؤں گا؟

اور قتیبہ بن سعید نے الفرغ فضالہ عن ابی سعید عن ابی ہریرہ رضی اللہ عنہ کے حوالے سے بیان کیا کہ: جب تم اپنی مساجد کو نقش و نگار کرو گے اور اپنے مصاحف کو آراستہ کرو گے تو تم پر ہلاکت آئے گی۔ اور طبرانی نے معمر سے روایت کی ہے کہ مجھے حضرت ابو ہریرہ رضی اللہ عنہ کے متعلق اطلاع ملی ہے کہ جب آپ کے پاس سے جنازہ گزرتا تو آپ فرماتے وہ شام کو چلے گئے اور ہم صبح کو جانے والے ہیں یا فرماتے کہ وہ صبح کو چلے گئے اور ہم شام کو جانے والے ہیں۔ یہ ایک موثر نصیحت اور فوری بندھن ہے کہ پہلا چلا جائے گا اور دوسرا باقی رہیگا۔ اس سے کوئی چھٹکارا نہیں ہے۔

اور حافظ ابو بکر بن مالک نے بیان کیا ہے کہ عبدالمومن بن عبد اللہ الدوسی نے ابو یزید المدینی کو بیان کرتے ہوئے سنا کہ ابو ہریرہ رضی اللہ عنہ نے رسول اللہ ﷺ کے منبر پر نبی علیہ السلام کے مقام سے نیچے کھڑے ہو کر ارشاد فرمایا: عربوں کے لئے اس شرم میں ہلاکت ہے جو نزدیک آچکا ہے اور بچوں کی امارت میں ان کے لئے ہلاکت ہے وہ ان کے بارے میں خواہش سے فیصلہ کرتے ہیں اور غصہ سے قتل کرتے ہیں۔

امام احمد رحمۃ اللہ علیہ نے بیان کیا ہے کہ علی بن ثابت نے اسامہ بن زید رضی اللہ عنہ سے حضرت ابن عباس رضی اللہ عنہ کے غلام ابن زیاد کے واسطے سے نقل کیا ہے کہ حضرت ابو ہریرہ رضی اللہ عنہ نے فرمایا: میرے پاس پندرہ پھل تھے پانچ سے میں نے افطاری کی اور پانچ سے سحری کھائی اور پانچ کو میں نے اپنے ناشتہ کے لئے باقی رکھا ہے۔

امام احمد رحمۃ اللہ علیہ نے بیان کیا ہے کہ عبد الملک بن عمرو نے ہم سے اسماعیل (العبدی) عن ابی التوکل کے حوالے سے بیان کیا ہے کہ حضرت ابو ہریرہ رضی اللہ عنہ کے پاس ایک حبشی عورت تھی جس نے اپنے کام سے انہیں پریشان کر دیا تھا۔ ایک دن آپ نے اس پر کوڑا اٹھایا پھر فرمایا: اگر قیامت کے دن قصاص نہ ہوتا تو تجھے اس سے سیدھا کرتا لیکن میں عنقریب تجھے ایسے کے پاس فروخت کر دوں گا جو مجھے تیری پوری قیمت دے گا۔ جا! تو خدا کی خوشنودی کے لئے آزاد ہے۔

اور حماد بن سلمہ نے ایوب عن یحییٰ ابن ابی کثیر عن ابی سلمہ کی سند سے بیان کیا ہے کہ حضرت ابو ہریرہ رضی اللہ عنہ بیمار ہو گئے تو میں آپ کی عیادت کے لئے حاضر ہوا۔ میں نے کہا اے اللہ! ابو ہریرہ کو شفا دے۔ آپ نے فرمایا: دوبارہ یہ بات نہ کہنا! پھر کہنے لگے: اے ابو سلمہ! قریب ہے کہ لوگوں پر وہ زمانہ آئے کہ آدمی کو موت، سرخ سونے سے بھی زیادہ محبوب ہو۔

عطاء نے حضرت ابو ہریرہ رضی اللہ عنہ کے حوالے سے نقل کیا ہے کہ آپ نے فرمایا: جب تم چھ باتوں کو دیکھو تو تم میں سے جس کی جان ہاتھ میں ہو وہ اسے چھوڑ دے اور میں اسی خوف سے موت کی تمنا کرتا ہوں کہ کہیں وہ مجھے آنہ لیں۔ وہ چھ باتیں یہ ہیں:

(۱)..... جب بیوقوفوں کو امیر بنایا جائے گا۔

(۲)..... فیصلے کو فروخت کیا جائے گا۔

(۳)..... خون کو معمولی سمجھا جائے گا۔

(۴)..... رشتوں کو قطع کیا جائے گا۔

(۵)..... پولیس کے سپاہی زیادہ ہو جائیں گے۔

(۶) ایسی پود پروان چڑھے گی جو قرآن کو گیت بنا لے گی۔

ابن وہب نے بیان کیا ہے کہ عمرو بن الحارث عن یزید بن زیاد القرظی عن ثعلبہ بن ابی مالک القرظی کی سند سے مروی ہے کہ: حضرت ابو ہریرہ کنزیوں کے دو گھنے اٹھائے ہوئے بازار میں آئے ان دنوں وہ مروان بن الحکم کی طرف سے امیر تھے۔

اور فرمایا: اے ابن ابی مالک! امیر کے لئے وسیع ترین راستہ ہے۔ میں نے کہا: اللہ آپ پر رحم فرمائے یہ کافی ہے؟ آپ نے فرمایا: امیر کے لئے



وسیع ترین راستہ یہ ہے کہ اس کے سر پر گھٹن ہو۔

آپ کے فضائل و مناقب اور مواعظ و خوبصورت گفتگو بہت ہیں جیسا کہ ہم پہلے بیان کر چکے ہیں۔ آپ نے خیبر کے سال اسلام قبول کیا اور رسول اللہ کے ساتھ رہے، سوائے ایک موقع پر (جب آپ ﷺ نے حضرت العلاء بن الحضرمی کے ساتھ آپ کو بحرین کی طرف بھیجا تھا)۔ آپ ﷺ نے انہیں وصیت کی۔ حضرت العلاء نے آپ کو مؤذن مقرر کر دیا۔ اور حضرت ابو ہریرہ رضی اللہ عنہ نے انہیں کہا: اے امیر! آئین کہنے میں مجھ سے سبقت نہ کرنا۔ حضرت عمر بن الخطاب رضی اللہ عنہ نے بھی اپنے زمانہ خلافت میں آپ کو بحرین کا گورنر مقرر کیا اور جملہ عمال کے ساتھ آپ کو حصہ دیا۔ عبدالرزاق نے بیان کیا ہے کہ معمر نے ایوب سے ابن سیرین کے حوالے سے نقل کیا ہے کہ حضرت عمر رضی اللہ عنہ نے حضرت ابو ہریرہ رضی اللہ عنہ کو بحرین کا گورنر بنایا تو آپ دس ہزار درہم لائے تو حضرت عمر رضی اللہ عنہ نے آپ سے فرمایا: اے خدا اور اس کی کتاب کے دشمن! تو نے ان اموال کو ترجیح دی ہے؟ حضرت ابو ہریرہ رضی اللہ عنہ نے جواب دیا: میں خدا تعالیٰ اور اس کی کتاب کا دشمن نہیں بلکہ ان دونوں کے دشمن کا دشمن ہوں، رہا یہ مال کہ کہاں سے لایا ہوں؟ تو میرے گھوڑوں نے بچے دیئے اور کچھ غلہ اور غلام میرے پاس تھے۔ کچھ عطیات مجھے مسلسل ملتے رہے (یہ ان کی رقم ہے) حضرت عمر رضی اللہ عنہ نے غور و فکر کیا تو آپ کو اپنے قول کے مطابق پایا۔

جب اس کے بعد دوبارہ حضرت عمر رضی اللہ عنہ نے آپ کو گورنر بنانے کے لئے فرمایا تو آپ نے گورنر بننے سے صاف انکار کر دیا۔ تو حضرت عمر نے آپ سے پوچھا: آپ گورنری کو ناپسند کرتے ہیں حالانکہ اس شخص نے اس کو طلب کیا تھا جو آپ سے بہتر تھا؟ یوسف علیہ السلام نے اسے طلب کیا تھا: حضرت ابو ہریرہ رضی اللہ عنہ نے فرمایا: حضرت یوسف نبی ابن نبی ہیں اور میں، ابو ہریرہ بن امیہ ہوں اور میں دو تین باتوں سے ڈرتا ہوں حضرت عمر نے فرمایا: آپ نے پانچ باتیں نہیں کہیں تھیں؟ آپ نے فرمایا: میں بغیر علم کے بات کرنے اور بغیر حلم کے فیصلہ کرنے سے ڈرتا ہوں اور یہ کہ میری پشت پہ مارا جائے اور مال چھین لیا جائے اور میری عزت کو گالی گلوچ کا نشانہ بنایا جائے۔

دوسرے مؤرخین نے بیان کیا ہے کہ: حضرت عمر رضی اللہ عنہ نے پہلی گورنری میں آپ کو بارہ ہزار تاوان ڈالا تھا، اس لئے آپ نے دوسری دفعہ انکار کر دیا تھا۔

اور عبدالرزاق نے معمر سے محمد بن زیاد کے حوالے سے بیان کیا ہے کہ حضرت معاویہ رضی اللہ عنہ آپ کو مدینہ کا گورنر بنا کر بھیجتے اور جب آپ سے ناراض ہو جاتے تو آپ کو معزول کر کے مروان بن الحکم کو گورنر بنا دیتے اور جب ابو ہریرہ رضی اللہ عنہ مروان کے پاس آتے تو وہ آپ سے چھپ جاتا۔ تب مروان کو معزول کر کے حضرت ابو ہریرہ رضی اللہ عنہ کو گورنر بنا دیتے۔ آپ نے اپنے غلام سے فرما رکھا تھا جو شخص بھی تیرے پاس آئے اسے واپس نہ کرنا اور مروان سے چھپ جانا تو جب مروان آیا تو غلام نے اس کے سینے پر ہاتھ مارا اور وہ بڑی کوشش کے بعد داخل ہوا جب اندر آ گیا تو کہنے لگا: غلام نے ہمیں آپ سے روکا ہے۔ حضرت ابو ہریرہ رضی اللہ عنہ نے فرمایا: بلاشبہ تو سب لوگوں سے بڑھ کر اس بات کا حقدار ہے کہ ناراض نہ ہو۔

مشہور یہ ہے کہ مروان وہ شخص ہے جو حضرت ابو ہریرہ رضی اللہ عنہ کو مدینہ کا نائب امیر مقرر کرتا تھا لیکن وہ یہ کام حضرت امیر معاویہ رضی اللہ عنہ کی اجازت سے کرتا تھا واللہ اعلم۔

حماد بن سلمہ نے ثابت سے ابورافع کے حوالے سے بیان کیا ہے کہ بسا اوقات مروان حضرت ابو ہریرہ رضی اللہ عنہ کو مدینہ کا نائب مقرر کرتا تو آپ گدھے پر سوار ہوتے اور کسی شخص سے ملتے تو فرماتے: راستہ دو امیر آ گیا ہے اور آپ امیر ہونے کی حالت میں بچوں کے پاس سے گزرتے جو کہ رات کو دیہاتی عربوں والے کھیل میں مصروف ہوتے تو ان کو پتہ نہ چلتا اور آپ خود کو ان کے درمیان گرا دیتے۔ اور اپنے دونوں پاؤں زمین پر مارنے لگتے گویا آپ مجنون ہیں۔ اور اس سے مقصود بچوں کو ہنسانا ہوتا تھا یوں بچے آپ سے ڈر جاتے اور آپ کو چھوڑ کر ادھر ادھر باہم ہنستے ہوئے بھاگ جاتے۔

ابورافع نے بیان کیا ہے کہ کئی دفعہ حضرت ابو ہریرہ رضی اللہ عنہ رات کے کھانے پر مجھے اپنے ساتھ بلا تے اور فرماتے: عراق کو امیر کی خاطر چھوڑ دے یعنی گوشت قطع کرنے کے لئے۔ راوی کا بیان ہے کہ میں دیکھتا تو وہ تیل کا ٹرید ہوتا۔

ابن وہب نے بیان کیا ہے کہ عمرو بن الحارث نے یزید بن زیاد القرظی کے حوالے سے مجھے بیان کیا کہ ثعلبہ بن ابی مالک نے اس سے بیان کیا:



حضرت ابو ہریرہ رضی اللہ عنہ لکڑیوں کا گٹھا اٹھائے بازار میں آئے اور اس وقت آپ مروان کے جانشین تھے اور فرمایا: اے ابن ابی مالک! یہ امیر کے لئے وسیع ترین راستہ ہے۔ میں نے کہا اللہ آپ کا بھلا کرے، اسے پھینک دیجئے، آپ نے جواب دیا: امیر کے لئے وسیع ترین راستہ یہ ہے کہ اس کے سر پر گٹھا ہو اور یہ بات پہلے بھی بیان ہو چکی ہے اور اس قسم کی بات کئی طرق سے مروی ہے۔

مروان کے کا تب ابولعزمیہ نے بیان کیا ہے کہ: مروان نے ایک سودینا حضرت ابو ہریرہ رضی اللہ عنہ کے پاس بھیجے جب دوسرا دن ہوا تو اس نے آپ کی طرف پیغام دیا کہ مجھ سے غلطی ہو گئی میں سمجھ نہ سکا، میرا مقصد آپ کے سوا کسی اور کو دینا تھا۔ حضرت ابو ہریرہ نے کہا: میں انہیں دے چکا ہوں اور جب میری عطا نکل جائے تو انہیں اُس سے لے لو۔ آپ نے انہیں صدقہ کر دیا تھا اور مروان آپ کو آزمانا چاہتا تھا۔

امام احمد رحمۃ اللہ علیہ نے بیان کیا ہے کہ عبدالاعلیٰ بن عبد الجبار نے ہم سے حماد بن سلمہ عن یحییٰ بن سعید بن مسیب کے طریق سے بیان کیا ہے کہ حضرت معاویہ رضی اللہ عنہ جب آپ کو دیتے تو آپ خاموش رہتے اور جب عطا کو روک دیتے تو آپ باتیں کرتے۔ کئی لوگوں نے حضرت ابو ہریرہ رضی اللہ عنہ سے روایت کی ہے کہ ایک نوجوان آپ کے پاس آ کر کہنے لگا: اے ابو ہریرہ! میں نے صبح کو روزہ رکھا اور اپنے والد کے پاس گیا تو وہ میرے پاس روٹی اور گوشت لائے۔ اور میں نے بھول کر کھالیا۔ آپ نے فرمایا: یہ کھانا اللہ نے تجھے کھلایا ہے کوئی حرج نہیں ہے، اس نے کہا: پھر میں اپنے گھر آیا تو میرے پاس اونٹنی کا دودھ لایا گیا وہ بھی میں نے بھول کر پی لیا آپ رضی اللہ عنہ نے فرمایا: کوئی حرج نہیں اس نے کہا: پھر میں سو گیا، جب بیدار ہوا تو میں نے پی لیا اور ایک روایت میں ہے کہ بھول کر جماع کر لیا حضرت ابو ہریرہ رضی اللہ عنہ نے فرمایا: اے میرے بھتیجے! تو نے روزے سے تہجد نہیں کیا۔

کئی مورخین کا بیان ہے کہ حضرت ابو ہریرہ رضی اللہ عنہ جب جنازہ دیکھتے تو فرماتے: وہ شام کو چلے گئے ہیں اور ہم صبح کو چلنے والے ہیں یا وہ صبح کو چلے گئے اور ہم شام کو چلنے والے ہیں۔ نیز مورخین نے لکھا ہے کہ جب آپ کی وفات کا وقت آیا تو رو پڑے۔ دریافت کیا گیا: آپ کیوں روتے ہیں؟ آپ نے فرمایا: زاد کی قلت اور سفر کی شدت پر، اور میں اترائی کی گھانی پر ہوں، میں جنت کی طرف جاؤں گا یا دوزخ کی طرف، مجھے معلوم نہیں ہے۔

اور مالک نے سعید بن ابی سعید المقمری کے حوالے سے ہمیں بیان کیا ہے کہ حضرت ابو ہریرہ رضی اللہ عنہ نے جس مرض میں وفات پائی اس میں مروان آپ کی خدمت میں حاضر ہوا اور کہنے لگا: اے ابو ہریرہ رضی اللہ عنہ! اللہ آپ کو شفا دے حضرت ابو ہریرہ رضی اللہ عنہ نے فرمایا: اے اللہ میں تیری ملاقات کو پسند کرتا ہوں تو میری ملاقات کو پسند فرما۔

راوی کا بیان ہے ابھی مروان ساتھیوں کے پاس نہیں پہنچا تھا کہ حضرت ابو ہریرہ رضی اللہ عنہ وفات پا گئے۔

یعقوب نے دحیم عن ولید بن جابر عن عیسر بن ہانی کی سند سے بیان کیا ہے کہ حضرت ابو ہریرہ رضی اللہ عنہ نے دعا کی تھی کہ مجھے ساٹھ ہجری نہ پائے۔ راوی کہتا ہے کہ آپ ساٹھویں سال میں یزید کی ولی عہدی سے ایک سال قبل وفات پا گئے اور اسی طرح واقدی نے بیان کیا ہے۔ آپ نے ۵۹ھ میں ۷۸ سال کی عمر میں وفات پائی ہے۔ واقدی کا بیان ہے کہ آپ ہی نے حضرت عائشہ رضی اللہ عنہا اور شوال ۵۹ھ میں حضرت ام سلمہ رضی اللہ عنہا کی نماز جنازہ پڑھائی ہے۔ پھر ان دونوں کے بعد حضرت ابو ہریرہ رضی اللہ عنہ نے اسی سن میں وفات پائی ہے اور صحیح بات یہ ہے کہ حضرت ام سلمہ رضی اللہ عنہا حضرت ابو ہریرہ رضی اللہ عنہ کے بعد حیات رہی ہیں اور کئی مؤرخین نے فرمایا کہ آپ نے ۵۹ھ میں انتقال فرمایا اور بعض نے ۵۵ھ اور ۵۷ھ کا قول نقل کیا ہے۔ مشہور یہ ہے کہ آپ نے ۵۹ھ میں رحلت فرمائی۔

مؤرخین کا بیان ہے کہ ولید بن عتبہ بن ابی سفیان نائب مدینہ نے آپ کی نماز جنازہ ادا کی اور لوگوں میں حضرت ابن عمر حضرت ابو سعید رضی اللہ عنہما اور بے شمار صحابہ رضی اللہ عنہم اور دوسرے لوگ بھی موجود تھے اور یہ صلوٰۃ عصر کے قریب کا واقعہ ہے آپ کی وفات آپ کے عقیق والے گھر میں ہوئی۔ آپ کو مدینہ لایا گیا اور آپ کی نماز جنازہ ادا کی گئی پھر آپ کو بقیع میں دفن کیا گیا رحمۃ اللہ ورضی اللہ عنہ اور ولید بن عتبہ نے حضرت ابو ہریرہ رضی اللہ عنہ کی وفات کے بارے میں حضرت معاویہ رضی اللہ عنہ کو لکھا تو حضرت معاویہ رضی اللہ عنہ نے انہیں لکھا ان کے وارثوں کی دیکھ بھال کرو، اور ان سے حسن سلوک کرو اور ان کی طرف دس ہزار درہم بھیج دو اور ان کے اچھے پڑوسی بنو اور ان سے نیکی کرو، بلاشبہ حضرت ابو ہریرہ رضی اللہ عنہ حضرت عثمان رضی اللہ عنہ کے مددگاروں میں شامل تھے اور آپ گھر میں حضرت عثمان کے ساتھ تھے۔ رحمہ اللہ تعالیٰ۔



## ۶۰ھ کے واقعات

اس سال مالک بن عبد اللہ نے سورہ شہر سے جنگ کی وادی کا بیان ہے کہ اس میں جنادہ بن ابی امیہ جزیرہ روڈس میں داخل ہوا اور اسی میں حضرت معاویہ رضی اللہ عنہ ان لوگوں کے وفد میں سے عبید اللہ بن زیاد کے ہمراہ دمشق آئے تھے، یزید کی بیعت لی اور اسی میں رجب کے مہینے میں حضرت اس بیماری میں واقع ہوئے جس میں انھوں نے انتقال کیا جیسا کہ ابھی ہم اس کی وضاحت کر چکے ہیں۔ ابن جریر نے ابی مخنف کے طریق سے روایت کیا ہے کہ عبد الملک بن نوفل بن عبد اللہ بن مخرمہ نے مجھ سے بیان کیا کہ حضرت معاویہ رضی اللہ عنہ جب مرض الوفا میں مبتلا ہوئے تو آپ نے اپنے بیٹے یزید کو بلایا اور فرمایا اے میرے بیٹے! میں نے تجھے سفر اور لوگوں سے بے نیاز کر دیا ہے اور چیزوں کو تیرے لئے درست اور صحیح کر دیا ہے اور اعزاء کو تیرے تابع کر دیا ہے اور عربوں کی گردنوں کو تیرے واسطے نیچے کر دیا ہے اور میں نے جو تیرے لئے بنیاد رکھی ہے اس کے بارے میں مجھے چار آدمیوں کے متعلق تیرے ساتھ جھگڑا کرنے کا خوف ہے، حضرت حسین بن علی، حضرت عبد اللہ بن عمر حضرت عبد اللہ بن زبیر اور حضرت عبد الرحمن بن

ابی بکر (رضی اللہ عنہم) اور صحیح بات یہ ہے کہ حضرت عبد الرحمن بن ابی بکر رضی اللہ عنہ، حضرت معاویہ رضی اللہ عنہ کی وفات سے دو ماہ پہلے وفات پا چکے تھے جیسا کہ ہم پہلے بیان کر چکے ہیں۔

حضرت ابن عمر رضی اللہ عنہ ایک ثقہ آدمی ہیں جنہیں عبادت نے جلادیا ہے اور جب ان کے سوا کوئی آدمی باقی نہیں رہے گا تو وہ تیری بیعت کر لیں گے اور حضرت حسین رضی اللہ عنہ کے پس پشت اہل عراق ہیں، وہ انہیں تمہارے خلاف بغاوت پر ضرور ابھاریں گے، لہذا اگر وہ تمہارے خلاف ہو جائیں اور تم ان پر فتح پالو تو ان سے درگزر کرنا بلاشبہ ان کا رشتہ قریبی اور حق عظیم ہے اور حضرت ابن ابی بکر ایسے شخص ہیں اگر انہوں نے دیکھا کہ ان کے اصحاب نے کچھ کیا ہے تو وہ بھی اسی طرح کریں گے وہ صرف عورتوں اور کھیل کے خواہش مند ہیں، اور وہ آدمی جو تیرے لئے شیر کی طرح بیٹھے گا اور تجھے لومزی کی طرح فریب دے گا اور جب کبھی اُسے موقع ملا تو حملہ کر دے گا وہ ابن زبیر رضی اللہ عنہ ہے پس اگر وہ تیرے ساتھ اس طرح کرے اور تو اس پر غالب آجائے تو اس کا ایک ایک جسم کا ٹکڑا الگ کر دینا۔

کئی مؤرخین نے بیان کیا ہے کہ جب حضرت معاویہ رضی اللہ عنہ کے مرض الوفا کا وقت قریب آیا تو یزید شکار میں مصروف تھا، حضرت معاویہ رضی اللہ عنہ نے ضحاک بن قیس ثمری جو آپ کی دمشق کی پولیس کا سپرینٹنڈنٹ تھا اور مسلم بن عقبہ کو بلا کر انہیں وصیت فرمائی کہ وہ یزید کو سلام پہنچادیں اور اسے حجاز کے متعلق یہ کہے کہ اگر اہل عراق اس سے روزانہ عامل کو ہٹانے کا مطالبہ کریں اور نئے کے مقرر کرنے کا کہیں تو وہ ایسا کریں اور تمہارے خلاف ایک لاکھ تلواروں کے سونے جانے کی نسبت تجھے ایک آدمی کا معزول کرنا زیادہ اچھا ہے اور یہ کہ وہ اہل شام کے ساتھ رہے اور انہیں اپنا معین اور مددگار بنائے اور ان کے حق کو پہچانے اور میں اس کے متعلق قریش کے تین اشخاص حضرت حسین رضی اللہ عنہ حضرت عبد اللہ بن زبیر، حضرت عبد اللہ بن عمر کے سوا کسی سے خائف نہیں اور آپ نے حضرت عبد الرحمن بن ابی بکر کا ذکر نہیں کیا اور یہی زیادہ صحیح ہے حضرت عبد اللہ بن عمر کو تو عبادت نے جلادیا ہے اور حضرت حسین ایک کمزور آدمی ہیں اور مجھے امید ہے کہ اللہ تعالیٰ تجھے ان سب آدمیوں سے بے نیاز کر دے گا جنہوں نے ان کے والد کو قتل کیا ہے اور ان کے بھائی کو بغیر مدد کے چھوڑ دیا ہے بلاشبہ ان کا رشتہ قریبی ہے اور حق عظیم ہے اور محمد ﷺ سے قرابت بھی ہے اور میرا خیال ہے کہ عراق والے ان سے بغاوت کرا کے چھوڑیں گے پس اگر تو ان پر قابو پالے تو ان سے درگزر کرنا بلاشبہ اگر میں ان پر قابو پالیتا تو انہیں معاف کر دیتا۔

اور حضرت زبیر رضی اللہ عنہ حیلہ باز اور کینہ رکھنے والے شخص ہیں پس اگر وہ تمہارے سامنے آئیں اور صلح کا مطالبہ نہ کریں تو ان کا مقابلہ کرنا اگر صلح کا مطالبہ کریں تو قبول کرنا اور حتی الامکان اپنی قوم سے درگزر کرنا اور ان کے خون سے بچنا اور حضرت معاویہ رضی اللہ عنہ کی رحلت اسی سال کے رجب کی ابتدا میں ہوئی یہ قول ہشام بن الکسبی کا ہے اور بعض نے نصف رجب کا قول کیا ہے، یہ بات واقدی نے کہی ہے اور بعض نے ۲۲ رجب بروز جمعرات کا قول کہا ہے یہ قول المدائنی کا ہے۔



ابن جریر نے بیان کیا ہے کہ سب کا اتفاق اس بات پر ہے کہ آپ نے رجب کے مہینے میں رحلت کی ہے اور آپ کی خود مختار حکومت کی مدت ۱۴ھ سے شروع ہوتی ہے، جب حضرت حسین رضی اللہ عنہ بن علی رضی اللہ عنہ نے ”اوزح“ مقام پر آپ کی بیعت کر لی اور یہ مدت انیس سال تین مہینے کی ہے اور آپ شام میں تقریباً بیس سال نائب رہے اور اس کے علاوہ ابھی بیان کیا گیا ہے کہ آپ نے ۷۳ سال کی عمر پائی ہے اور بعض نے ۷۵ سال، بعض نے ۷۸ سال اور بعض نے ۸۵ سال کا قول کیا ہے۔ آپ کے بقیہ حالات آخر میں بیان ہوں گے۔

ابو الحسن زکریا بن یحییٰ نے بیان کیا ہے کہ ابو زحر بن حصین کے چچا نے اپنے دادا حمید بن منہب کے حوالے سے مجھ سے بیان کیا کہ ہند بنت عتبہ، الفا کہ بن مغیرہ مخزومی کے پاس تھی اور الفا کہ، قریش کے آدمیوں میں سے تھا اور اس کا ایک مہمان خانہ تھا اس میں لوگ بغیر اجازت کے اس کے ہاں آتے تھے ایک دن یہ گھر خالی ہوا تو الفا کہ لیٹ گیا اور دوپہر کے وقت رہا ہند بھی اس میں موجود تھی پھر الفا کہ اپنے کسی کام کے لئے باہر نکل گیا اور ایک شخص نے گھر میں داخل ہو کر دیکھا کہ اس میں ایک عورت ہے تو وہ پیٹھ دیئے بھاگ کھڑا ہوا اتنے میں الفا کہ نے اسے دیکھ لیا جب وہ نکل رہا تھا پس اس نے آ کر دیکھا کہ ہند لیٹی ہوئی ہے تو اپنا پاؤں مار کر کہنے لگا کون تھا یہ شخص؟ جو تمہارے پاس آیا تھا اس پر اس نے کہا میں تو سوئی ہوئی تھی مجھے معلوم نہیں کون آیا تھا آپ نے آ کر مجھے بیدار کیا ہے اس پر اس نے اسے کہا: اپنے والد کے پاس چلی جاؤ، اور لوگوں نے بھی اس کے متعلق باتیں کرنا شروع کیں، اس کے والد نے اپنی بیٹی سے کہا تمہارے متعلق لوگوں نے بہت باتیں کی ہیں تم مجھے اپنے بارے میں بتلاؤ اگر اس شخص نے تیرے بارے میں سچ کہا ہے تو میں آدمی بھیج کر اسے خفیہ طور پر قتل کر دیتا ہوں تو باتوں کا بھی خاتمہ ہو جائے گا اگر وہ جھوٹا ہے تو میں اس کو یمن کے کاهنوں کی طرف بلاتا ہوں، اس موقع پر ہند نے اپنے والد کے سامنے ایسی قسم اٹھائی جو کہ زمانہ جاہلیت میں کھائی جاتی تھی کہ فلاں شخص اس کے متعلق جھوٹ کہہ رہا ہے عتبہ بن ربیعہ نے الفا کہ سے کہا تو نے میری بیٹی پر بہت بڑی عظیم بات اور بڑی عار کا الزام لگایا ہے جو پانی سے بھی نہیں دھل سکتا تو نے تو ہمیں عربوں میں ذلیل و رسوا کر دیا ہے اگر تیرا میرے ساتھ قریبی رشتہ نہ ہوتا تو میں تجھے قتل کر دیتا اور اب میں تجھے یمن کے کاهن کے پاس لے جاؤں گا اس کے بعد وہ مجھے یمن کے رہنے والے ایک کاهن کے پاس لے گیا اور الفا کہ اپنی جماعت کے ساتھ اور عتبہ اپنی جماعت بنو عبد مناف کے ساتھ نکلا اور ہند کو بھی اپنے ہمراہ لیا اور اس کے ساتھ ان کے اقارب کی عورتیں بھی تھیں پھر ملک یمن کی طرف روانہ ہوئے اور جب وہ اس ملک کے قریب پہنچے جس میں کاهن تھا تو کہنے لگے کہ کل کاهن کے پاس جائیں گے اور جب ہند نے یہ گفتگو سنی تو اس کی حالت تبدیل ہو گئی اور اس کا چہرہ تبدیل ہو گیا اور وہ رونے لگی اس کے والد نے اسے دیکھ کر کہا اے بیٹی! میں نے تیری بد حالی اور رونے کی کثرت کی حالت کو دیکھ لیا ہے اور میں سمجھتا ہوں کہ یہ اسی مکروہ فعل کی وجہ سے ہے جس کا تو نے ارتکاب کیا ہے یہ بات لوگوں میں ہمارے سفر کے مشہور ہونے اور پھیلنے سے مشہور نہیں ہوئی، اس پر ہند نے کہا اے میرے والد! جس حالت میں آپ مجھے دیکھ رہے ہیں یہ حالت مجھے کسی فعل مکروہ کے ہونے کی وجہ سے نہیں چونکہ میں پاک دامن ہوں لیکن جو غم اور بد حالی آپ مجھ پر دیکھ رہے ہیں اس کی وجہ یہ ہے کہ مجھے معلوم ہے کہ آپ جن کے پاس جا رہے ہیں وہ ایک انسان ہے جو غلطی بھی کرتا ہے اور سچ بات بھی کرتا ہے تو مجھے اس بارے میں ڈر محسوس ہوتا ہے کہ وہ میرے متعلق کچھ غلطی کر بیٹھے جس کی وجہ سے مجھ پر ہمیشہ عار رہے گی جس کی وجہ سے میں مطمئن نہیں ہوں کہ وہ مجھ پر ایسا دھبہ لگائے جو عربوں میں میری بے عزتی کا باعث بنے اس کے والد نے اسے کہا کہ تو مت ڈر میں تیرے معاملے میں گفتگو کرنے سے پہلے اس کو آزماؤں گا اگر اس نے اس بات میں غلطی کی جس میں میں نے اسے آزمایا ہے تو تیرا معاملہ اس کے سپرد نہیں کروں گا۔

پھر وہ لوگوں سے جدا ہو گیا (اور وہ ایک بچھڑے پر سوار تھا) یہاں تک کہ ان سے ایک نیلے کے پیچھے چھپ گیا پس وہ اپنے گھوڑے سے اتر پھر اس نے اس کے لئے سیٹی بجائی یہاں تک کہ اس کو نڈکا دیا، پھر اس نے گندم کا ایک خوشہ لیا اور بچھڑے کے پیشاب کے سوراخ میں داخل کر کے اس پر تسمہ باندھ دیا اور اس کے بندھن کو مضبوط کر دیا پھر اس نے اس کے لئے سیٹی بجائی یہاں تک کہ اس کا پیشاب اکٹھا ہو گیا پھر وہ لوگوں کے پاس آ گیا لوگ یہ سمجھ رہے تھے کہ وہ قضائے حاجت کے لئے گیا تھا پھر وہ کاهن کے یہاں حاضر ہوا، اور جب وہ اس کے یہاں آئے تو اس نے ان کا اکرام کیا اور ان کے واسطے جانور ذبح کیا، عتبہ نے اسے کہا کہ ہم آپ کے پاس ایک بات کے واسطے آئے ہیں اور میں اس کے متعلق آپ کو بات نہیں کرنے دوں گا جب تک آپ یہ بتلا نہ دیں کہ میں نے آپ کے واسطے کیا چھپایا ہے، میں نے آپ کے واسطے ایک چیز چھپائی ہے آپ دیکھیں کہ وہ کیا ہے اور اسی کے متعلق ہمیں بتلائیں کاهن نے کہا بل جیسی چیز میں پھل ہے، اس نے کہا میں اس سے زیادہ وضاحت کا طالب ہوں اس نے کہا تو نے بچھڑے



کے پیشاب کے سوراخ میں گندم کا دانہ چھپایا ہے اس نے کہا کہ آپ نے درست کہا ہے۔  
اب اس بات کو سنئے جس کی وجہ سے ہم آپ کے پاس آئے ہیں ان عورتوں کے واقعہ میں غور و فکر کریں پس اس نے عورتوں کو اپنے پیچھے بٹھایا  
ہند بھی ان کے ساتھ تھی جسے وہ جانتا نہیں تھا پھر وہ ان میں سے ہر ایک کے نزدیک ہوتا اور اس کے موندھے پر مارتا اور اسے بری کرتا اور کہتا کھڑی ہو  
یہاں تک کہ وہ ہند کے نزدیک آیا اس کے کندھے پر مار کر کہا پاک ہو سنجیدہ کھڑی ہو جاؤ تو پختہ اور بدکار نہیں ہے تو ضرور ایک بادشاہ کو جہنم دے گی جس کا  
نام معاویہ ہو گا پس الفا کہہ کر اس کے قریب گیا اور اس کا ہاتھ پکڑ لیا پس اس نے اپنا ہاتھ اس سے جدا کر لیا اور پھر اسے کہنے لگی مجھے سے دور ہو جا، خدا  
کی قسم! میرے اور تیرے سر کو کوئی تکیہ جمع نہیں کرے گا اور کہنے لگی خدا کی قسم! میری خواہش ہے کہ وہ بادشاہ تیرے علاوہ کسی اور آدمی سے ہو، پس ابو  
سفیان بن حرب نے اس سے شادی کر لی اور پھر ان سے حضرت معاویہ رضی اللہ عنہ پیدا ہوئے اور ایک دوسری روایت میں ہے کہ اس کے والد نے  
الفا کہہ کر اسے یہ بات کی تھی۔ واللہ اعلم۔

www.ahlehaq.org



## امیر معاویہ رضی اللہ عنہ کی سوانح حیات، دور حکومت اور آپ رضی اللہ عنہ کے فضائل و مناقب

آپ معاویہ بن ابی سفیان صحرا بن حرب بن امیہ بن عبد شمس بن عبد مناف بن قصی القرشی، ابو عبد الرحمن، مؤمنین کے ماموں، اور رب العلمین کے نبی کے کاتب وحی ہیں آپ کی والدہ ماجدہ کا نام ہند بنت عتبہ بن ربیعہ بن عبد شمس ہے حضرت معاویہ فتح مکہ کے سال مسلمان ہوئے اور آپ ہی سے روایت ہے کہ میں مسلمان تو یوم القضیہ کو ہوا تھا لیکن میں نے اپنے اسلام کو اپنے والد سے پوشیدہ رکھا پھر جب انھیں اس بات کا علم ہوا تو اس پر انہوں نے کہا، یہ تیرا بھائی یزید تم سے بہتر ہے کیونکہ وہ اپنی قوم کے دین پر ہے میں نے ان سے کہا میری ذات نے کوشش میں کوتاہی نہیں کی حضرت معاویہ رضی اللہ عنہ فرماتے ہیں کہ عمرہ القضاء میں رسول اللہ ﷺ میرے پاس مکہ میں تشریف لائے اور میں آپ کی تصدیق کرنے والا تھا پھر جب آپ فتح مکہ کے سال آئے تو میں نے اپنے اسلام کا اظہار کر دیا اور جب میں آپ کے یہاں آیا تو آپ نے مجھے خوش آمدید فرمایا اور میں نے آپ کی کتابت کی، واقعہ یہ بیان کیا ہے کہ حضرت معاویہ رضی اللہ عنہ جنگ حنین میں رسول اللہ ﷺ کے ساتھ شریک تھے اور آپ نے ان کو ایک سواونٹ اور چالیس سنہری اوقیے دیئے جن کا وزن حضرت بلال نے کیا اور آپ نے یمامہ میں بھی شمولیت کی۔

اور بعض حضرات کا کہنا ہے کہ آپ نے ہی مسئلہ کو قتل کیا ہے اسے ابن عساکر نے بیان کیا ہے، ہو سکتا ہے آپ اس کے قتل میں شریک ہوں، وحشی نے اسے نیزہ مارا تھا اور حضرت ابود جانہ سماک بن خرشہ نے اسے تلوار سے ڈھانپ لیا تھا اور آپ کے والد قریش کے سرداروں میں سے تھے اور معرکہ بدر کے بعد آپ اکیلے سردار تھے پھر جب انہوں نے اسلام قبول کیا تو وہ بھی حسن اسلام سے آراستہ ہو گئے اور انہوں نے معرکہ یرموک میں قابل تعریف کارنامے انجام دیئے اور اس سے پہلے بھی اور بعد میں بھی اور حضرت معاویہ رضی اللہ عنہ کی صحبت میں رہے اور آپ کے کاتبوں کے ساتھ مل کر وحی کو لکھا اور آپ نے رسول اللہ ﷺ سے بہت سی احادیث روایتیں کی ہیں جو کہ صحیحین اور دیگر سنن اور مسانید میں موجود ہیں اور آپ سے صحابہ اور تابعین کی ایک جماعت نے روایت کی ہے۔

ابوبکر بن ابی الدنیا نے بیان کیا ہے کہ حضرت معاویہ دراز قد، سفید رنگ اور خوب صورت تھے آپ جب کبھی مسکراتے تو اوپر کا ہونٹ الٹ جاتا آپ بالوں کو رنگ دیا کرتے تھے، محمد بن یزید ازدی نے مجھ سے بیان کیا کہ ابومسکھر نے سعید بن عبد العزیز سے بحوالہ ابو عبد رب مجھ سے بیان کیا کہ میں نے حضرت معاویہ کو دیکھا کہ وہ اپنی داڑھی کو زرد رنگ رہے تھے گویا وہ سونا ہے، اور دوسرے مؤرخین نے بیان کیا ہے کہ آپ سفید رنگ، دراز قد تھے اور آپ کے سر کے بال دونوں طرف سے گرے ہوئے تھے آپ کا سر اور داڑھی سفید تھی اور آپ سر اور داڑھی کو مہندی اور سرمہ سے رنگین کرتے تھے اور آخری عمر میں آپ کو لوقتہ کی بیماری لاحق ہو گئی تھی اور آپ اپنے چہرے کو چھپائے رکھتے تھے اور فرماتے تھے اے اللہ اس بندے پر رحم کر جو میرے لئے صحت کی دعا کرتا ہو میں نے اپنے اچھے کاموں میں اور جو کچھ مجھ سے ظاہر ہوتا ہے اس میں زیادتی کی ہے اور اگر یزید کے متعلق میری خواہش نہ ہوتی تو میں اپنی راست روی کو دیکھ لیتا۔

آپ لوگوں میں بردبار، باوقار، رئیس، سردار کریم، عادل اور سربلغ الفہم تھے، المدائنی نے صالح بن کیسان سے نقل کیا ہے کہ معاویہ کو جھپٹنے میں ایک قیافہ شناس عرب نے دیکھا تو کہنے لگا میں سمجھتا ہوں کہ یہ بچہ عنقریب اپنی قوم کی سرداری کریگا اور ہند کہنے لگی اگر یہ بچہ اپنی قوم کی سرداری نہ کرے تو اس کی ماں اسے کھودے اور حضرت امام شافعی فرماتے ہیں کہ حضرت ابو ہریرہ رضی اللہ عنہ نے فرمایا کہ میں نے مکہ میں ہند کا چہرہ دیکھا گویا کہ وہ چاند کا ٹکڑا ہے اور اس کے سر میں بیٹھے ہوئے شخص کی طرح ہے اور اس کے ساتھ ایک بچہ کھیل رہا ہے پس ایک شخص گزرنے والے نے اس بچے کو دیکھ کر کہا اگر یہ بچہ زندہ رہا تو ضرور اپنی قوم کا سردار بنے گا ہند کہنے لگی اگر یہ اپنی قوم کا سردار نہ بنے تو اللہ اسے دنیا سے اٹھالے اور وہ بچہ معاویہ بن ابی سفیان تھا۔



محمد بن سعد نے علی بن محمد بن عبد اللہ بن ابی سیف سے نقل کیا ہے کہ ہمیں انہوں نے خبر دی کہ جب حضرت معاویہ بچے تھے تو حضرت ابوسفیان نے ان کی طرف دیکھ کر ہند سے کہنے لگے میرا بیٹا تو بڑے سروالا ہے اور یہ اپنی قوم کی سرداری کے لائق ہے اس پر ہند کہنے لگی کیا صرف اپنی قوم کا، اگر یہ تمام عرب کا سردار نہ بنے تو اس کی والدہ اسے کھودے اور آپ کی والدہ چھوٹی عمر میں آپ کو اٹھائے یہ کہتی تھی:

بلاشبہ میرا بیٹا خاندانی اور کریم ہے اور اپنے اہل میں پسندیدہ اور حلیم ہے، وہ فحش گو اور کمینہ نہیں اور نہ ہی اکتانے والا اور جنگ پڑنے والا ہے وہ صحر بنی فہر کا سردار ہے اور وہ گمان کے خلاف نہیں کرتا اور نہ ناکام ہوتا ہے۔

راوی کا کہنا ہے کہ جب حضرت عمر رضی اللہ عنہ نے یزید بن ابی سفیان کو شام کا امیر مقرر کیا، تو حضرت معاویہ ان کے پاس گئے، اور حضرت ابوسفیان نے حضرت ہند سے کہا: تم نے دیکھا تمہارا بیٹا کیسے میرے بیٹے کا فرما بنیاد بن گیا، وہ کہنے لگیں کہ عنقریب تم دیکھ لو گے جب عربوں کے سوار نقل و حرکت کریں گے تمہارے بیٹے کو میرے بیٹے سے کیا تناسب ہے پھر جب یزید بن ابی سفیان ۱۵/۱۴ ہجری میں وفات پا گئے اور قاصدان کی موت کی خبر دینے حضرت عمر کے پاس پہنچا تو حضرت عمر نے حضرت معاویہ کو ان کے بھائی کی جگہ والی بنادیا اور قاصد کو واپس شام روانہ کر دیا، اور پھر حضرت ابوسفیان سے ان کے بیٹے کی تعزیت کے لئے گئے، انہوں نے پوچھا امیر المومنین! آپ نے اس کی جگہ کس کو مقرر کیا؟ حضرت عمر نے فرمایا: کہ اس کے بھائی معاویہ کو، ابوسفیان نے کہا: امیر المومنین! آپ نے صلہ رحمی کی ادھر حضرت ہند نے حضرت معاویہ کو خط میں تحریر فرمایا: اے میرے بیٹے کوئی شریف زادی تیرے جیسا کم ہی بچہ جنے گی اور بلاشبہ اس شخص نے مجھے اس کام کے لئے کھڑا کیا ہے پس تو پسند اور ناپسند میں اس کی اطاعت کر اور آپ کے باپ نے آپ سے کہا۔ اے میرے بیٹے! مہاجرین کے اس گروہ نے ہم سے سبقت کی ہے اور ہم پیچھے رہ گئے ہیں پس ان کی سبقت اور اقدامیت نے انہیں اللہ اور اس کے رسول کے ہاں بلند مقام دے دیا ہے اور ہماری تاخیر نے ہم کو چھوٹا کر دیا ہے، پس وہ قائد اور سردار بن گئے ہیں اور ہم اتباع بن گئے ہیں اور انہوں نے تمہارے سپرد بڑا کام کیا ہے پس ان کی مخالفت نہ کرنا تو ایک غایت کی طرف جارہا ہے اگر تو نے اسے حاصل کر لیا تو اسے اپنے اولاد کو دے گا۔

پس حضرت معاویہ، حضرت عمر اور حضرت عثمان رضی اللہ عنہ کی حکومت کے دور میں مسلسل شام کے نائب رہے اور آپ نے ۲۳ھ میں جزیرہ قبرص کو فتح کیا اور مسلمانوں نے آپ کے دور حکومت میں تقریباً ۶۰ھ میں وہاں سکونت اختیار کی اور آپ کے بعد بھی وہاں سکونت کی اور آپ کے دور میں بلاد روم و فرنگ کے ساتھ مسلسل جہاد ہوتا رہا اور فتوحات ہوتی رہیں اور جب آپ کا اور امیر المومنین حضرت علی رضی اللہ عنہ کا معاملہ ہوا تو ان ایام میں کلیتہاً کوئی فتح نہیں ہوئی نہ آپ کے ہاتھوں پر نہ حضرت علی کے ہاتھوں پر، اور جب شاہ روم کو ذلیل کیا اور ان کی فوجوں کو دبایا تو اس کے بعد اس نے حضرت معاویہ کے بارے میں لالچ کیا اور جب شاہ روم نے حضرت معاویہ کو حضرت علی کے ساتھ مصروف پیکار پایا (برسر پیکار) تو وہ عظیم فوجوں کے ساتھ ملک کے بعض حصوں کے قریب آ گیا اور ان میں دل چسپی لینے لگا تو حضرت معاویہ نے اسے لکھا: خدا کی قسم! اگر تو باز نہ آیا اور اے لعین! تو اپنے ملک کو واپس نہ گیا تو میں اور میرے اعزاء آپس میں مصالحت کر لیں گے اور میں تجھے تیرے تمام ملک سے باہر نکال دوں گا اور زمین کو باوجود فراخی کے تجھ پر تنگ کر دوں گا اس موقع پر شاہ روم خوفزدہ ہو کر واپس چلا گیا اور مصالحت کا طلب گار ہو کر پیغام بھیجا اس پر حکیم کا معاملہ ہوا اور بعد میں یہ معاملہ آپ کے حضرت حسن بن علی کے ساتھ صلح کرنے کے وقت اس طرح رہا جیسا کہ پہلے بیان ہو چکا ہے، پس حضرت معاویہ پر اتفاق ہو گیا اور جیسا کہ ہم پہلے بیان کر چکے ہیں، رعایا نے ۴۱ھ میں آپ کی بیعت پر اتفاق کر لیا اور آپ اس مدت میں اس سال تک جس میں آپ کی وفات ہوئی باختیار امیر رہے اور دشمن کے ممالک سے جہاد قائم رہا اور خدا کا بول بالا رہا اور زمین کی اطراف سے غنائم آپ کے پاس آتی رہیں اور مسلمان راحت اور عدل و غنودرگزر کے ساتھ آپ کے ساتھ رہے۔

اور صحیح مسلم میں عکرمہ بن عمار کے طریق سے ابی زبیل سماک بن ولید سے بحوالہ حضرت ابن عباس نقل کیا ہے کہ ابوسفیان نے کہا رسول اللہ ﷺ نے مجھے تین باتیں عطا فرمائیں آپ نے فرمایا بہت اچھا ابوسفیان نے کہا مجھے امیر بنادیتے تھے تاکہ میں کفار سے اس طرح جنگ کروں جیسے میں مسلمانوں کے ساتھ جنگ کرتا تھا آپ نے فرمایا بہت اچھا اس نے کہا معاویہ کو کاتب و جی بنادیتے تھے آپ نے فرمایا بہت اچھا اور تیسری بات اس نے یہ بیان کی کہ میری خواہش ہے کہ رسول اللہ ﷺ اس کی دوسری بیٹی غزوہ بنت ابی سفیان سے نکاح کر لیں اور اس بارے میں اس نے اس کی بہن حضرت ام



حبیبہ سے بھی مدد طلب کی، آپ نے فرمایا یہ بات میرے لئے جائز نہیں اور ہم نے الگ جلد میں اس پر گفتگو کی ہے اور ائمہ کے اقوال اور انہوں نے ابو سفیان کی طرف سے جو عذر بیان کیا ہے انکا بھی ذکر کیا ہے۔

حاصل یہ ہے کہ حضرت معاویہ رسول اللہ ﷺ کے کاتبان وحی میں سے تھے اور امام احمد، امام مسلم اور امام حاکم اپنے مستدرک میں ابو عولہ و ضاح بن عبد اللہ شکاری کے طریق سے ابو حمزہ عمران بن ابی عطاء سے بحوالہ حضرت ابن عباس روایت کی ہے وہ بیان کرتے ہیں کہ میں بچوں کے ساتھ کھیل رہا تھا کہ اچانک رسول اللہ ﷺ تشریف لے آئے میں نے کہا آپ میرے لئے ہی آئے ہیں پس میں دروازے میں چھپ گیا آپ نے میرے پاس آ کر مجھے ایک یاد دلگائے پھر فرمایا کہ جاؤ اور معاویہ کو میرے پاس بلا لاؤ، آپ کاتب وحی تھے۔

آپ بیان کرتے ہیں میں نے جا کر آپ کو بلایا تو بتایا گیا کہ وہ کھانا کھا رہے ہیں میں نے آ کر آپ کو بتایا وہ کھانا کھا رہے ہیں آپ نے فرمایا جاؤ انہیں بلا لاؤ دوسری بار گیا تو بتایا گیا کہ وہ کھانا کھا رہے ہیں میں نے آ کر آپ کو اس کی اطلاع کر دی تو آپ نے تیسری بار فرمایا اللہ تعالیٰ اس کے پیٹ کو سیر نہ کرے، آپ فرماتے ہیں کہ اس کے بعد آپ سیر نہیں ہوئے اور حضرت معاویہ نے اسی دنیا اور آخرت میں اس سے فائدہ اٹھایا دنیا میں اس طرح کہ جب آپ شام کے امیر ہو گئے تو آپ دن میں سات بار کھانا کھاتے تھے جسے ایک پیالے میں لایا جاتا تھا جس میں بہت سا گوشت ہوتا تھا اور پیاز ہوتے تھے اور آپ اکمیں سے کھاتے تھے اور آپ دن میں سات بار گوشت کھاتے تھے اور حلوہ اور بہت سے پھل بھی کھاتے تھے اور کہتے تھے کہ خدا کی قسم! میں سیر نہیں ہوا البتہ تھک گیا ہوں اور یہ ایک نعمت اور معدہ ہے جس میں سب بادشاہ رغبت رکھتے ہیں اور آخرت میں اس طرح فائدہ اٹھایا کہ مسلم نے اس حدیث کا ایک حدیث سے پیچھا کیا ہے جسے بخاری وغیرہ نے کئی طریق سے صحابہ کی ایک جماعت سے بیان کیا ہے کہ رسول اللہ ﷺ نے فرمایا ہے کہ اے اللہ! میں ایک بشر ہوں پس جس بندے کو میں نے برا بھلا کہا ہے یا اس کو کوڑے مارے ہیں یا اس پر بددعا کی ہے اور وہ اسکا مستحق نہ تھا تو اسے کفارہ اور قربت بنا دے جس سے وہ قیامت کے روز تیرا قرب حاصل کرے پس مسلم نے پہلی حدیث اور اس حدیث سے حضرت معاویہ کی فضیلت بیان کی ہے اور اس کے علاوہ انہوں نے کوئی حدیث بیان نہیں کی۔

اور مسیب نے واضح سے عن ابی اسحق الفزری عن عبد الملک بن ابی سلیمان بن عطاء بن ابی رباح عن ابن عباس بیان کیا ہے کہ حضرت جبرائیل رسول اللہ ﷺ کے پاس آئے اور کہا اے محمد ﷺ! معاویہ کو سلام کہئے اور انہیں بھلائی کی وصیت کیجئے بلاشبہ وہ کتاب اور وحی پر اللہ کے امین ہیں اور بہت اچھے امین ہیں، پھر ابن عساکر نے اسے ایک اور طریق سے بحوالہ عبد الملک بن ابی سلیمان بیان کیا ہے پھر اسے حضرت علی اور حضرت جابر بن عبد اللہ کی روایت سے اس طرح بیان کیا ہے کہ رسول اللہ نے حضرت معاویہ کو اپنا کاتب وحی بنانے کے لئے حضرت جبرائیل سے مشورہ کیا تو انہوں نے کہا اسے کاتب وحی بنا لیجئے بلاشبہ وہ امین ہیں لیکن ان دونوں کی طرف اسانید میں غرائب پائی جاتی ہے پھر ابن عساکر نے حضرت علی اور دیگر لوگوں سے اس بارے میں غرائب بیان کئے ہیں۔

اور ابو عوانہ نے عن سلیمان بن عمرو بن مرہ عن عبد اللہ بن الحارث عن زہیر بن الاقران زبیدی عن عبد اللہ بن عمرو بیان کیا ہے کہ حضرت معاویہ حضرت نبی کریم ﷺ کے کاتب اور ابوالقاسم طبرانی نے بیان کیا ہے کہ احمد بن محمد صیدلانی نے ہم سے بیان کیا ہے کہ السمری نے بحوالہ ہم سے بیان کیا ہے کہ عبد اللہ بن یحییٰ بن ابی کثیر نے اپنے باپ ہشام بن عروہ سے بحوالہ حضرت عائشہ رضی اللہ عنہا ہم سے بیان کیا کہ آپ فرماتی ہیں کہ جب ام حبیبہ رضی اللہ عنہا کے ہاں حضرت نبی کریم ﷺ کی باری تھی تو ایک کھٹکانے والے نے دروازہ کھٹکایا تو رسول اللہ ﷺ نے فرمایا دیکھو کون ہے؟ لوگوں نے کہا حضرت معاویہ ہیں آپ نے فرمایا انہیں اجازت دے دو آپ اندر آئے تو ان کے کان پر قلم تھا جس سے آپ لکھتے تھے رسول اللہ ﷺ نے پوچھا اے معاویہ! آپ کے کان پر قلم کیسا ہے؟ آپ نے جواب دیا میں نے اس قلم کو اللہ تعالیٰ اور رسول ﷺ کے لئے تیار کیا ہے آپ ﷺ نے انہیں فرمایا اللہ تعالیٰ آپ کو اپنے نبی کی طرف سے جزاء خیر دے، خدا کی قسم! میں نے وحی الہی سے آپ کو کاتب مقرر کیا اور میں ہر چھوٹا بڑا کام وحی الہی سے کرتا ہوں اگر اللہ تعالیٰ قیص خلافت پہنائے تو تیرا کیا حال ہوگا؟ پس حضرت ام حبیبہ اٹھ کر آپ کے سامنے بیٹھ گئی اور پوچھنے لگی یا رسول اللہ! اللہ تعالیٰ انہیں قیص پہنانے والا ہے؟ آپ نے فرمایا ہاں، لیکن اسمیں مصیبت پائی جاتی ہے، حضرت ام حبیبہ نے کہا یا رسول اللہ! ان کے لئے اللہ سے دعا فرمادیں آپ نے فرمایا اے اللہ ہدایت سے اس کی رہنمائی فرما اور انہیں ہلاکت سے بچا اور انہیں دنیا و آخرت میں بخشش دے۔ طبرانی نے بیان کیا ہے کہ السمری اس



حدیث کے بیان کرنے میں عن عاصم بن عبد اللہ بن یحییٰ بن ابی کثیر عن هشام متفرد ہے اور ابن عساکر نے اس کے بعد بہت سی موضوع احادیث ذکر کی ہیں اور یہ ایک تعجب خیز بات ہے کہ وہ اپنے حفظ و اطلاع کے باوجود اس کے متعلق اور اس کی نکارت اور اس کے رجال ضعیف پر کیسے مطلع نہیں ہو سکے، واللہ الموفق للصواب۔

اور حضرت ابو ہریرہ حضرت انس اور حضرت وائل بن اسقع کے طریق سے مرفوعاً بیان کیا ہے کہ امین تین ہیں جبرائیل میں اور معاویہ، اور یہ اپنے جمیع وجوہ سے صحیح نہیں اور حضرت ابن عباس کی روایت میں ہے کہ امین سات ہیں قلم نوح اسرافیل میکائیل جبرائیل اور معاویہ اور یہ پہلی احادیث سے بھی زیادہ منکر اور اسناد کے اعتبار سے زیادہ ضعیف ہے۔

اور امام احمد رحمۃ اللہ علیہ نے بیان کیا ہے کہ عبد الرحمن بن مہدی نے معاویہ یعنی ابن صالح سے انہوں نے یونس بن سیف سے اور انہوں نے حارث بن زیاد سے انہوں نے ابو ہریرہ سے انہوں نے عرباض بن ساریہ سلمیٰ سے، انہوں نے ہم کو بیان کیا کہ میں نے رسول اللہ ﷺ کو ماہ رمضان میں ہمیں سحری کی طرف بلائے ہوئے سنا کہ صبح کے بابرکت کھانے کی طرف آؤ، اس کے بعد عرباض بن ساریہ سلمیٰ کہتے ہیں کہ میں نے آپ ﷺ کو یہ فرماتے ہوئے سنا کہ اے اللہ! معاویہ رضی اللہ عنہ کو حساب و کتاب سکھا اور اس کو عذاب سے بچا، امام احمد رحمۃ اللہ علیہ اس روایت میں متفرد ہیں، اور اسی مضمون کو ابن جریر نے ابن مہدی کی حدیث سے روایت کیا ہے۔

اور اسی طرح اس روایت کو اسد بن موئیٰ بشر بن السری اور عبد اللہ بن صالح نے معاویہ بن صالح سے اسی جیسی اسناد سے روایت کیا ہے۔ اور بشر بن السری کی روایت میں ہے کہ اے اللہ! معاویہ رضی اللہ عنہ کو جنت میں داخل کر، اور ابن عدی وغیرہ نے اس روایت کو عثمان بن عبد الرحمن النحی کی حدیث سے بواسطہ حضرت عطاء انہوں نے حضرت ابن عباس رضی اللہ عنہ سے روایت کی ہے کہ رسول اللہ ﷺ نے فرمایا کہ اے اللہ! معاویہ کو حساب و کتاب سکھا، اور اسے عذاب سے بچا، اور محمد بن سعد نے بیان کیا ہے کہ سلیمان بن حرب اور حسین بن موئیٰ لأشیب نے ہم سے بیان کیا کہ ابو ہلال محمد بن سلیم نے ہم سے بیان کیا کہ جبہ بن عطیہ نے بحوالہ مسلمہ بن مخلد ہم سے بیان کیا، اور اشیب نے بیان کیا ہے کہ ابو ہلال نے بیان کیا کسی شخص سے بحوالہ مسلمہ بن مخلد بیان کیا، اور سلیمان بن حرب نے بیان کیا ہے کہ کسی شخص کے حوالہ سے بیان کیا ہے کہ اس شخص نے حضرت معاویہ رضی اللہ عنہ کو کھانا کھاتے ہوئے دیکھا تو اس شخص نے حضرت عمرو بن العاص رضی اللہ عنہ سے کہا بلاشبہ یہ تیرا چچا زاد بہت کھانے والا ہے، اس کے جراب میں حضرت عمرو بن العاص رضی اللہ عنہ نے کہا کہ میں تجھ سے یہ بات کہتا ہوں کہ میں نے رسول اللہ ﷺ کو بیان فرماتے ہوئے سنا ہے کہ اے اللہ! معاویہ کو حساب و کتاب سکھا اور اسے شہروں میں مختار بنا اور اسے عذاب سے بچا۔

اور کئی تابعین نے اس روایت کو مرسل قرار دیا ہے اور مرسل قرار دینے والے چند ہیں، زہری، یعنی علامہ ابن شہاب زہری، اور عروہ بن رویم، اور جریر بن عثمان الرجبی الحمصی، اور یونس بن میسرہ بن حلیس وغیرہ شامل ہیں۔

اور طبرانی نے بیان کیا ہے کہ ابو زرعد اور احمد بن محمد بن یحییٰ بن حزمہ جو دمشق میں رہنے والے ہیں انہوں نے ہم سے بیان کیا ہے کہ ابو مسہر نے ہم سے بیان کیا کہ سعید بن عبد العزیز نے ربیعہ بن یزید سے اور انہوں نے بحوالہ عبد الرحمن بن ابوعمیرہ مذنی جو رسول اللہ ﷺ کے اصحاب میں سے تھے، انہوں نے ہم سے بیان کیا کہ رسول اللہ ﷺ نے حضرت معاویہ رضی اللہ عنہ سے فرمایا، اے اللہ! اسے حساب و کتاب سکھا اور اسے عذاب سے بچا اور اس حدیث کو ابن عساکر نے غریب قرار دیا ہے اور اس سند میں العرباض کی حدیث محفوظ ہے۔

پھر ابن عساکر طبرانی کے طریق سے انہوں نے ابو زرعد سے اور انہوں نے مسہر سے انہوں نے سعید انہوں نے ربیعہ سے انہوں نے عبد الرحمن بن ابوعمیرہ مذنی سے انہوں نے بیان کیا کہ میں نے رسول اللہ ﷺ کو حضرت معاویہ رضی اللہ عنہ سے کہتے ہوئے سنا کہ اے اللہ! اسے ہادی، مہدی بنادے یعنی اسے ہدایت دے اور ہدایت کا ذریعہ بنادے دوسروں کے لئے اور امام احمد رحمۃ اللہ علیہ نے بیان کیا ہے کہ علی بن بحر نے ہم سے بیان کیا کہ ولید بن مسلم نے ہم سے بیان کیا کہ سعید بن عبد العزیز نے ربیعہ بن یزید سے انہوں نے عبد الرحمن بن ابی عمیرہ سے انہوں نے حضور ﷺ سے بیان کرتے ہوئے سنا کہ آپ ﷺ نے ایک مرتبہ حضرت معاویہ رضی اللہ عنہ کا ذکر فرمایا اور فرمایا کہ اے اللہ! اسے ہادی، مہدی بنادے اور اس کے ذریعے ہدایت دے۔



اور ایسے ہی امام ترمذی نے اسے محمد بن یحییٰ سے انہوں نے مسہر سے اور مسہر نے سعید بن عبدالعزیز سے روایت کیا ہے۔ اور امام ترمذی رحمۃ اللہ علیہ نے کہا ہے کہ یہ حدیث اس سند کے ساتھ حسن غریب ہے۔

اور عمر بن عبدالواحد اور محمد بن سلیمان حرائی نے اسے اسی طرح روایت کیا ہے کہ جس طرح ولید بن مسلم نے اور ابو مسہر نے سعید سے اور سعید نے ربیعہ بن یزید سے اور انہوں نے عبدالرحمن بن ابی عمیرہ سے روایت کیا ہے۔

اور محمد بن المصنفی نے اسے مروان بن محمد الطاطری سے انہوں نے سعید بن عبدالعزیز سے انہوں نے ربیعہ بن یزید سے اور انہوں نے ابو ادریس سے اور ابو ادریس نے ابو عمیرہ سے روایت کیا ہے کہ حضور ﷺ نے حضرت معاویہ رضی اللہ عنہ کے لئے دعا فرمائی اور فرمایا کہ اے اللہ اے علم سکھا اور اے ہادی، مہدی بنا اور اسے ہدایت دے اور اس کے ذریعے بھی ہدایت دے اور سلمہ بن شعیب اور صفوان بن صالح اور عیسیٰ بن ہلال اور اسی طرح ابوالازہری نے اسے مروان الطاطری سے روایت کیا ہے کہ مروان الطاطری نے اس سند میں ابو ادریس کو ذکر نہیں کیا۔

اور طبرانی نے اس روایت کو عبدان بن احمد سے اور انہوں نے علی بن اہل الرملی سے اور انہوں نے ولید بن مسلم سعید بن عبدالعزیز سے اور انہوں نے یونس بن میسرہ بن حلبس سے اور انہوں نے عبدالرحمن بن ابو عمیرہ مدنی سے روایت کیا ہے کہ انہوں نے رسول اللہ ﷺ سے سنا کہ آپ ﷺ نے حضرت معاویہ رضی اللہ عنہ کے بارے میں فرمایا اے اللہ! اے ہادی مہدی بنا دے اور اسے ہدایت دے اور اس کے ذریعے ہدایت دے۔ ابن عساکر نے بیان کیا ہے کہ اس جماعت کا قول ہی صحیح ہے۔ اور ابن عساکر نے اسی حدیث کو بیان کیا ہے اور انہیں بہت ہی طوالت سے کام لیا ہے، اور اس روایت کو نہایت ہی شاندار اور انتہائی احسن انداز میں حسن و خوبی کے ساتھ بیان کیا ہے اور ابن عساکر تو کئی میدانوں میں دوسرے حفاظ و نقاد پر بہت آگے بڑھ گئے ہیں۔

اور امام ترمذی رحمۃ اللہ علیہ نے بیان کیا ہے کہ محمد بن یحییٰ نے ہم سے بیان کیا انہوں نے عبداللہ بن محمد الفضلی سے بیان کیا اور انہوں نے عمرو بن واقد سے اور انہوں نے یونس بن حلبس سے بحوالہ ابو ادریس خولانی نے ہم سے بیان کیا کہ جب حضرت عمر رضی اللہ عنہ بن خطاب نے حضرت عمیر بن سعد رضی اللہ عنہ کو شام سے معزول کر کے حضرت معاویہ رضی اللہ عنہ کو امیر شام مقرر کیا تو لوگوں نے کہا کہ حضرت عمر رضی اللہ عنہ نے اچھا نہیں کیا تو اس وقت حضرت عمر رضی اللہ عنہ نے فرمایا کہ حضرت معاویہ رضی اللہ عنہ کا ذکر بھلائی سے کرو کیونکہ میں نے رسول اللہ ﷺ سے سنا ہے کہ آپ ﷺ نے ارشاد فرمایا اے اللہ! اے ہادی مہدی بنا دے اور اس کے ذریعے ہدایت دے۔

امام ترمذی رحمۃ اللہ علیہ اس روایت میں متفرد ہیں اور انہوں نے اس حدیث کو غریب قرار دیا ہے اس وجہ سے کہ عمرو بن واقد ضعیف راوی ہے۔ اسی طرح اصحاب لا اطراف نے عمیر بن انصاری کے سند میں بیان کیا ہے کہ انہوں نے کہا کہ میرے نزدیک حضرت عمر رضی اللہ عنہ کی روایت ہی صحیح ہونی چاہئے کہ آپ رضی اللہ عنہ نے فرمایا کہ حضرت معاویہ رضی اللہ عنہ کے لئے ذکر بھلائی سے کرو تا کہ ان کے امیر مقرر کرنے میں آپ کا عذر ہو۔

اور اس سے اس بات کو تقویت ملتی ہے کہ هشام بن عمار نے بیان کیا کہ ابن ابی السائب یعنی عبدالعزیز بن ولید بن سلیمان نے ہم سے بیان کیا کہ میں نے اپنے باپ کو بیان کرتے ہوئے سنا کہ حضرت عمر بن خطاب رضی اللہ عنہ نے حضرت معاویہ رضی اللہ عنہ کو امیر مقرر کیا تو لوگ کہنے لگے کہ آپ نے نو عمر کو امیر مقرر کیا ہے آپ رضی اللہ عنہ نے فرمایا کہ تم مجھے اس کی امارت کے بارے میں ملامت کرتے ہو حالانکہ میں نے رسول اللہ ﷺ کو بیان کرتے ہوئے سنا کہ اے اللہ! اے ہادی مہدی بنا دے اور اس کے ذریعے ہدایت دے۔ یہ منقطع حدیث ہے اور اس کو ماقبل والی حدیث تقویت دیتی ہے طبرانی نے بیان کیا ہے کہ یحییٰ بن عثمان بن صالح نے ہم سے بیان کیا کہ نعیم بن حماد نے ہم سے بیان کیا کہ محمد بن شعیب بن ساہور نے ہم سے بیان کیا کہ مروان بن جناح سے انہوں نے یونس بن میسرہ بن حلبس سے بحوالہ عبداللہ بن بسر نے ہم سے بیان کیا کہ رسول اللہ ﷺ نے حضرت ابو بکر رضی اللہ عنہ اور حضرت عمر رضی اللہ عنہ سے کسی معاملہ میں مشورہ طلب کیا، اور فرمایا کہ مجھے مشورہ دو اور ان دونوں حضرات نے کہا کہ اللہ اور اس کا رسول ہی بہتر جانتے ہیں آپ ﷺ نے فرمایا کہ معاویہ رضی اللہ عنہ کو بلاؤ حضرت ابو بکر رضی اللہ عنہ و حضرت عمر رضی اللہ عنہ نے کہا کہ یا رسول اللہ ﷺ اور قریش کے مردوں میں سے دو مردان کے معاملہ کو پختہ نہیں کر سکتے کہ رسول اللہ ﷺ قریش کے نوجوانوں میں سے ایک کی طرف پیغام بھیج رہے ہیں؟



آپ ﷺ نے فرمایا کہ معاویہ رضی اللہ عنہ کو میری طرف بلا لاؤ اور انہیں آپ ﷺ کے پاس بلایا گیا اور جب وہ آپ ﷺ کے سامنے کھڑے ہوئے تو رسول اللہ ﷺ نے فرمایا انہیں اپنے معاملے میں شامل کرو اور انہیں اپنے معاملے میں گواہ بناؤ بلاشبہ یہ قوی اور امین ہیں۔

اور بعض لوگوں نے اس کو بحوالہ نعیم روایت کیا ہے اس میں یہ اضافہ کیا ہے کہ اپنا معاملہ اس کے سپرد کر دو پھر ابن عساکر نے بہت سی موضوع احادیث حضرت معاویہ رضی اللہ عنہ کی فضیلت میں بیان کی جن سے ہم نے کنارہ کشی اختیار کی ہے اور ہم نے موضوعات اور مفکرات کے مقابلہ میں جو صحاح اور حسان اور مستجادات احادیث بیان کی ہیں، اور انہی پر اکتفاء کیا ہے، پھر ابن عساکر نے بیان کیا ہے کہ حضرت معاویہ رضی اللہ عنہ کی فضیلت میں جو روایات بیان ہوئی ہیں ان سب میں سے صحیح ابو حمزہ کی حدیث ہے، جو حضرت ابن عباس رضی اللہ عنہ کے حوالہ سے بیان ہوئی ہے کہ جب حضرت معاویہ رضی اللہ عنہ مسلمان ہوئے تو شروع ہی سے رسول اللہ ﷺ کے کاتب تھے اس لئے ان کو کاتب وحی کہا جاتا ہے۔

امام مسلم رحمۃ اللہ علیہ نے اپنی صحیح مسلم میں اس کو بیان کیا ہے اور اس کے بعد عرباض کی حدیث ہے کہ اے اللہ! معاویہ رضی اللہ عنہ کو کتاب سکھا اور اس کے بعد ابن ابی عمیرہ کی حدیث ہے کہ اے اللہ! اسے ہادی و مہدی بنا۔

لیکن میں کہتا ہوں کہ (یعنی ابن عساکر) امام بخاری رحمۃ اللہ علیہ نے کتاب المناقب میں حضرت معاویہ رضی اللہ عنہ کے ذکر میں بیان کیا ہے کہ حسن بن بشر نے ہم سے بیان کیا کہ المعانی نے عثمان بن الاسود سے بحوالہ ابن ابی ملیکہ ہم سے بیان کیا کہ حضرت معاویہ رضی اللہ عنہ نے ایک رکعت کو عشاء کے بعد وتر بنایا ہے اور ابن عباس رضی اللہ عنہ کا غلام بھی ان کے پاس تھا پس وہ ابن عباس رضی اللہ عنہ کے پاس آیا اور کہنے لگا کہ حضرت معاویہ رضی اللہ عنہ نے عشاء کے بعد ایک رکعت کو وتر بنایا ہے حضرت ابن عباس رضی اللہ عنہ نے فرمایا کہ اس کو چھوڑ دو انہوں نے حضور ﷺ کی صحبت اٹھائی ہے۔

اور ابن مریم نے ہم سے بیان کیا کہ نافع بن عمر نے ہم سے بیان کیا کہ ابن ابی ملیکہ نے ہم سے بیان کیا کہ حضرت ابن عباس رضی اللہ عنہ سے دریافت کیا کہ امیر المؤمنین حضرت معاویہ رضی اللہ عنہ کے متعلق آپ کے پاس کوئی دلیل ہے کہ حضرت معاویہ رضی اللہ عنہ نے ایک رکعت کو وتر بنایا ہے حضرت ابن عباس رضی اللہ عنہ نے فرمایا کہ انہوں نے ٹھیک کیا ہے اور وہ فقیہ ہے۔

عمرو بن عباس نے ہم سے بیان کیا کہ جعفر نے ہمیں بتایا کہ شعبہ نے بحوالہ ابوالتیاح ہمیں بتایا کہ میں نے حمدان کو ابان سے بحوالہ حضرت معاویہ رضی اللہ عنہ بیان کرتے ہوئے سنا کہ انہوں نے بیان کیا کہ بلاشبہ تم نماز ادا کرتے ہو اور ہم نے رسول اللہ ﷺ کی صحبت اٹھائی ہے کہ ہم نے آپ ﷺ کو ان دور کعتوں کو پڑھتے نہیں دیکھا اور آپ ﷺ نے عصر کے بعد دو کعتیں پڑھنے سے منع فرمایا ہے۔

پھر اس کے بعد امام بخاری رحمۃ اللہ علیہ نے ہند بنت عتبہ بن ربیعہ کے ذکر میں بیان کیا کہ عبدان نے ہمیں بتایا کہ عبد اللہ نے ہمیں بتایا کہ یونس نے بحوالہ علامہ ابن شہاب زہری نے ہم سے بیان کیا کہ عروہ نے مجھ سے بیان کیا کہ حضرت عائشہ رضی اللہ عنہا نے فرمایا کہ ہند بنت عتبہ زوجہ سفیان، رسول اللہ ﷺ کے پاس آئی اور کہنے لگی کہ یا رسول اللہ ﷺ دے زمین پر جس قدر بھی اہل خیمہ ہیں ان کے متعلق مجھے سب سے زیادہ یہ بات محبوب ہے کہ وہ آپ کے خیمہ والوں کے مقابلہ میں ذلیل ہو جائیں آپ ﷺ نے فرمایا کہ اس ذات کی قسم! جس کے قبضہ میں میری جان ہے ایسے ہی ہوگا وہ کہنے لگی کہ یا رسول اللہ ﷺ بوسفیان ایک بخیل شخص ہے کیا مجھے اپنے عیال کو اس کے مال سے کھلانے پر گناہ ہوگا؟ آپ ﷺ نے فرمایا کہ معروف طریقے سے ایسا کرنے پر گناہ نہیں ہوگا آپ ﷺ کا قول کہ اس ذات کی قسم کہ جس کے قبضہ قدرت میں میری جان ہے ایسے ہی ہوگا۔ اس میں تعریف پائی جاتی ہے۔

اور آپ ﷺ چاہتے تھے کہ ہند اور اس کے اہل اور تمام کافر اپنی حالت کفر میں ذلیل ہوں پس جب وہ مسلمان ہو گئے تو آپ ﷺ چاہتے تھے کہ وہ معزز ہوں تو اللہ تعالیٰ نے ان کو معزز بنادیا (یعنی ہند کے خیمہ والوں کو) امام احمد رحمۃ اللہ علیہ نے بیان کیا کہ روح نے ہم سے بیان کیا کہ ابو امیہ عمرو بن یحییٰ بن سعید نے ہم سے بیان کیا کہ میں نے اپنے دادا کو بیان کرتے ہوئے سنا کہ حضرت ابو ہریرہ رضی اللہ عنہ کے بعد حضرت معاویہ رضی اللہ عنہ نے چھاگل پکڑی اور اس کو ساتھ لیکر حضور ﷺ کے پاس پیچھے پیچھے چلے اور حضرت ابو ہریرہ رضی اللہ عنہ بیمار تھے اور اسی دوران میں وہ رسول اللہ ﷺ کو وضو کروا رہے تھے آپ ﷺ نے وضو کرتے ہوئے ایک یا دو مرتبہ آپ کی طرف سر اٹھایا اور فرمایا اے معاویہ رضی اللہ عنہ اگر تو امیر بنے تو اللہ سے ڈرنا اور



عدل کرنا حضرت معاویہ رضی اللہ عنہ بیان کرتے ہیں کہ مجھے رسول اللہ ﷺ کے قول کی وجہ سے ہمیشہ ہی اس بات کا خیال رہا کہ عنقریب میری اس کام میں آزمائش ہوگی یہاں تک کہ میری آزمائش ہوئی۔

امام احمد رحمۃ اللہ علیہ اس روایت میں متفرد ہیں اور ابو بکر بن ابی الدنیا نے اس روایت کو ابو اسحق ہمدانی سعید بن زبور بن ثابت سے بحوالہ عمرو بن یحییٰ بن سعید روایت کیا ہے، اور ابو یعلیٰ نے بیان کیا ہے، سوید بن سعید نے ہم سے بیان کیا ہے کہ عمرو بن یحییٰ بن سعید نے اپنے دادا سے بحوالہ حضرت معاویہ رضی اللہ عنہ ہم سے بیان کیا۔

حضرت معاویہ رضی اللہ عنہ بیان کرتے ہیں کہ میں وضو کا برتن لے کر رسول اللہ ﷺ کے پیچھے چلا اور جب آپ ﷺ نے وضو کیا تو آپ ﷺ نے میری طرف دیکھ کر کچھ فرمایا اے معاویہ! اگر تو امیر بنے تو اللہ تعالیٰ سے ڈرنا اور عدل و انصاف سے کام لینا۔ اس کے بعد حضرت معاویہ رضی اللہ عنہ کہتے ہیں کہ میں اس خیال میں ہمیشہ رہا کہ مجھے آزمایا جائے گا یہاں تک کہ مجھے امیر بنادیا گیا۔

اور غالب القطان نے اس روایت کو حضرت حسن رضی اللہ عنہ سے روایت کیا ہے کہ میں نے یعنی حضرت حسن رضی اللہ عنہ نے حضرت معاویہ رضی اللہ عنہ کو خطبہ دیتے ہوئے یہ سنا کہ ایک روز میں حضور ﷺ پر وضو کا پانی ڈال رہا تھا تو اچانک آپ ﷺ نے میری طرف اپنا سر مبارک اٹھا کر فرمایا کہ اے معاویہ عنقریب تو میری امت کا میرے بعد حاکم و امیر بنے گا اور جب ایسا ہو جائے یعنی امیر بن جائے تو اس کے بعد اپنے محکوم علیہ رعایا کی اچھی بات کو قبول کرنا اور ان کے برے کی بری باتوں سے درگزر کرنا۔ اس کے بعد حضرت معاویہ رضی اللہ عنہ کا بیان ہے کہ میں ہمیشہ ہی اس بات کا خیال کرتا رہا یہاں تک میں اپنے اس مقام پر کھڑا ہو گیا۔

نیہتی نے حاکم سے اس سند کے ساتھ اسماعیل بن ابراہیم بن مہاجر کی طرف منسوب کر کے بحوالہ عبد الملک بن عمیر روایت کی ہے کہ حضرت معاویہ رضی اللہ عنہ نے فرمایا کہ خدا کی قسم! مجھے خلافت پر رسول اللہ ﷺ کے اس قول نے آمادہ کیا کہ آپ ﷺ نے مجھے فرمایا تھا کہ اے معاویہ اگر تو بادشاہ حاکم بنے تو حسن سلوک عدل و انصاف سے کام لینا۔

اور نیہتی نے بیان کیا ہے کہ اس روایت میں اسماعیل بن ابراہیم ضعیف راوی ہے مگر اس حدیث کے شواہد موجود ہیں۔

اور ابن عساکر نے اپنی سند سے نعیم بن حماد کے واسطے سے روایت کی ہے کہ محمد بن حرب نے ابو بکر بن ابی مریم سے بیان کیا ہے کہ محمد بن زیاد نے عوف بن مالک کے واسطے سے ہم کو بیان کیا کہ میں یوحنا کے کلیسا میں سویا ہوا تھا ان دنوں میں وہ کلیسا مسجد تھا یعنی اس میں نماز پڑھی جاتی تھی کہ اچانک میں نے اپنی نیند سے بیدار ہو کر یہ دیکھا کہ میرے آگے ایک شیر چل رہا ہے تو میں اپنے ہتھیار کی طرف لپکا تو فوراً شیر نے کہا کہ ٹھہر جا کہ مجھے تمہاری طرف ایک پیغام دیکر بھیجا گیا ہے تاکہ میں وہ پیغام آپ کی طرف پہنچا دوں، تو میں نے پوچھا کہ تجھے کس نے بھیجا ہے؟

اس شیر نے کہا کہ مجھے اللہ تعالیٰ نے تیری طرف بھیجا ہے تاکہ تو حضرت معاویہ رضی اللہ عنہ تک سلام پہنچا دے اور انہیں یہ بتا دو کہ وہ اہل جنت میں سے ہے تو عوف بن مالک کہتے ہیں کہ میں نے اس شیر کو کہا کہ معاویہ کون ہیں اس شیر نے کہا کہ معاویہ بن سفیان۔

طبرانی نے اس روایت کو ابو یزید القراطیسی سے انہوں نے معلى بن الولید القعقاعی سے اور انہوں نے محمد بن حبیب الخولانی سے اور انہوں نے ابو بکر بن عبد اللہ بن ابی مریم الغسانی سے روایہ کیا ہے اور اس سند میں ضعف پایا جاتا ہے یہ بہت ہی غریب حدیث، حتیٰ کہ معلوم ہوتا ہے کہ یہ خواب کی بات ہے۔ اور مالک بن عوف کا یہ قول کہ اچانک میں نیند سے بیدار ہو گیا یہ جملہ اس میں داخل کیا گیا ہے ابن ابی مریم نے اس کو ضبط نہیں کیا، واللہ اعلم۔

اور محمد بن عائد نے ولید سے روایت کیا ہے اور انہوں نے ابی لہیعہ سے انہوں نے یونس سے یونس نے ابن شہاب زہری سے بیان کیا ہے کہ جب حضرت عمر الجابیہ تشریف لائے تو آپ نے حضرت شریک کو معزول کر دیا اور حضرت عمرو بن العاص رضی اللہ عنہ کو مصر کی طرف جانے کا حکم دیا اور شام کو دو امیروں یعنی حضرت ابو عبیدہ رضی اللہ عنہ اور یزید میں تقسیم کر دیا اس کے بعد حضرت ابو عبیدہ فوت ہو گئے تو اس کے بعد حضرت عمر رضی اللہ عنہ نے حضرت عیاض بن غنم کو نائب مقرر کیا اس کے بعد یزید فوت ہو گئے تو ان کی جگہ حضرت معاویہ رضی اللہ عنہ کو امیر مقرر کیا پھر اس کے بعد حضرت عمر رضی اللہ عنہ نے ابوسفیان کو اس کی موت کی اطلاع دی اور حضرت ابوسفیان سے فرمایا کہ یزید بن ابوسفیان کے ثواب کی امید رکھ انہوں نے کہا کہ آپ



نے اس کی جگہ کس کو امیر مقرر کیا ہے تو آپ نے فرمایا معاویہ کو انہوں نے کہا کہ یا امیر المؤمنین آپ نے صلہ رحمی کی ہے۔ حضرت معاویہ اور عمر بن سعد شام کے امیر تھے، تو اسی دوران حضرت عمر رضی اللہ عنہ قتل شہید ہو گئے۔

اور محمد بن اسحاق نے بیان کیا ہے کہ حضرت ابو عبیدہ بن الجراح رضی اللہ عنہ نے طاعون عمواس میں وفات پائی اور اپنا نائب حضرت معاذ رضی اللہ عنہ کو مقرر کیا اس کے بعد جب حضرت معاذ رضی اللہ عنہ نے وفات پائی تو آپ رضی اللہ عنہ نے حضرت یزید بن ابوسفیان کو نائب مقرر کیا، اور جب یزید بن ابوسفیان نے وفات پائی تو آپ نے اپنے بھائی حضرت معاویہ رضی اللہ عنہ کو نائب مقرر کیا اور حضرت عمر رضی اللہ عنہ نے اپنے دور حکومت میں انہیں امیر کے عہدے پر برقرار رکھا، اور حضرت عمر رضی اللہ عنہ نے حضرت عمرو بن العاص رضی اللہ عنہ کو فلسطین اور اردن کا امیر مقرر کیا، اور حضرت معاویہ رضی اللہ عنہ کو دمشق کا امیر مقرر کیا، اور اسی طرح بعلبک اور بلقاء کا امیر بھی حضرت معاویہ رضی اللہ عنہ کو مقرر کیا، اور اسی طرح حضرت عمر رضی اللہ عنہ نے سعد بن جذیم کو حمص کا امیر مقرر کیا، اس کے بعد تھوڑا عرصہ گزرا تھا کہ سارا ملک شام حضرت معاویہ رضی اللہ عنہ کے قبضے میں دے دیا، پھر حضرت عثمان رضی اللہ عنہ بن عفان نے بھی ان کو ملک شام کا امیر مقرر کیا تھا۔

اور اسماعیل بن اُمیہ نے بیان کیا ہے کہ حضرت عمر رضی اللہ عنہ نے حضرت معاویہ رضی اللہ عنہ کو صرف شام کا امیر مقرر کیا تھا اور ہر ماہ اس کے لئے (۸۰) اتنی دینار مقرر کیے ہوئے تھے لیکن صحیح بات یہ ہے کہ حضرت عثمان رضی اللہ عنہ بن عفان نے ملک شام سارا حضرت معاویہ رحمۃ اللہ علیہ کی تحویل میں دیدیا تھا۔ اور حضرت عمر رضی اللہ عنہ نے آپ کو ملک شام کے بعض مضافات کا امیر مقرر کیا تھا، اور بعض کا قول یہ ہے کہ جب ہند سے یزید بن ابوسفیان کی تعزیت کی گئی اور وہ ہند کا بیٹا نہ تھا تو اس کو کہا گیا کہ آپ نے حضرت معاویہ رضی اللہ عنہ کو امیر مقرر کیا ہے تو وہ کہنے لگی کہ کیا انہوں نے معاویہ کی طرح کسی کا نائب مقرر کیا ہے پھر قسم کھا کر کہا کہ اگر سارے عرب اکٹھے ہو جاتے اور پھر وہ اس کو تیر ماریں اور وہ تیرا سکی جس طرف سے چاہتا نکل جاتا۔

اور دوسرے مؤرخین نے بیان کیا ہے کہ حضرت عمر رضی اللہ عنہ کے پاس حضرت معاویہ رضی اللہ عنہ کا ذکر ہوا تو آپ رضی اللہ عنہ نے فرمایا کہ قریش کے جوان اور ان کے سردار کے بیٹے کو چھوڑ دو اور وہ غصے میں بھی ہنسنے والا ہے اور صرف رضا مندی ہی سے اس سے مطلب حاصل کیا جاسکتا ہے، اور جو اس کو اس کے سر سے نہیں پکڑتا وہ اس کے قدموں کے نیچے ہوتا ہے۔

اور ابن ابی الدنیا نے بیان کیا ہے کہ محمد بن قدامہ جو ہری نے مجھ کو بیان کیا کہ عبدالعزیز بن یحییٰ نے اپنے ایک شیخ کے حوالہ سے مجھ کو بیان کیا کہ اس نے کہا کہ جب حضرت عمر رضی اللہ عنہ بن الخطاب شام تشریف لائے تو حضرت معاویہ رضی اللہ عنہ نے ایک بہت بڑے جلوس میں آپ کا استقبال کیا اور ملاقات کی اور جب حضرت عمر رضی اللہ عنہ ان کے قریب پہنچے تو آپ رضی اللہ عنہ نے ان سے کہا کہ آپ جلوس والے ہیں تو حضرت معاویہ رضی اللہ عنہ نے کہا کہ ہاں یا امیر المؤمنین۔ تو آپ رضی اللہ عنہ نے فرمایا کہ تیرا یہ حال ہے کہ جلوس تیرے ساتھ ہے اور اس کے باوجود مجھے اطلاع ملی ہے کہ ضرورت مند لوگ تمہارے دروازے پر بہت عرصہ کھڑے رہتے تھے، تو حضرت معاویہ رضی اللہ عنہ نے کہا کہ جو باتیں آپ کو پہنچی ہیں ان میں یہ بات بھی ہوگی تو حضرت عمر رضی اللہ عنہ نے فرمایا کہ آپ ایسا کیوں کرتے ہو؟ پھر حضرت عمر رضی اللہ عنہ نے کہا کہ میں نے ارادہ کیا کہ آپ کو ننگے پاؤں پیدل تجاز تک چلنے کا حکم دوں۔ تو اس کے بعد حضرت معاویہ رضی اللہ عنہ نے کہا کہ یا امیر المؤمنین ہم ایسے علاقے میں ہیں کہ جہاں دشمن کی طرف سے جاسوس موجود ہیں لیکن ہم پر بادشاہ کی عزت کا اظہار کرنا واجب ہے جس میں اہل اسلام کی عزت ہوگی اور ان کو اس سے خوف زدہ بھی کیا جائے گا۔ پس اگر مجھے حکم دیں گے تو میں ایسا ضرور کروں گا اور اگر مجھ کو روک دیں گے تو رک جاؤں گا اس کے بعد حضرت عمر رضی اللہ عنہ نے حضرت معاویہ رضی اللہ عنہ سے فرمایا اے معاویہ میں نے آپ سے جس بات کے متعلق بھی معلومات کی ہیں آپ نے مجھے بیکار چیز کی مانند چھوڑ دیا ہے اور آپ نے جو باتیں بیان کی ہیں درست ہیں تو وہ محض آپ کی آراء ہو سکتی ہیں اور اگر وہ ساری باتیں جھوٹی ہیں تو پھر سارے کا سارا دھوکہ ہے۔

حضرت معاویہ رضی اللہ عنہ نے فرمایا اے امیر المؤمنین جس طرح آپ کو منظور ہے مجھے حکم دیں۔ آپ نے فرمایا میں تجھے نہ حکم دیتا ہوں اور نہ منع کرتا ہوں پس ایک آدمی نے کہا کہ اے امیر المؤمنین آپ نے اسے جس بات میں آزمایا ہے اس بات سے یہ نوجوان کس سنجیدگی سے کامیاب ہوا ہے؟ حضرت عمر رضی اللہ عنہ نے فرمایا اس کے داخل ہونے کی وجہ اور پھر اس سے سنجیدگی کے ساتھ نکلنے کی وجہ سے ہی ہم نے یہ مشقت، محنت



برداشت کی ہے۔ اور ایک روایت میں ہے کہ حضرت عمر رضی اللہ عنہ شام آئے تو عبدالرحمن بن عوف رضی اللہ عنہ ایک گدھے پر سوار تھے۔ اور حضرت معاویہ رضی اللہ عنہ کو ان دونوں کے متعلق خبر نہ تھی۔ آپ سے کہا گیا آپ امیر المومنین سے آگے بڑھ گئے ہیں آپ فوراً پیچھے کی جانب واپس آگئے جب حضرت عمر رضی اللہ عنہ نے دیکھا تو آپ پیدل چلنے لگے یہاں تک کہ آپ نے ان سے وہ باتیں کیں جن کو ہم بیان کر چکے ہیں۔ حضرت عبدالرحمن بن عوف رضی اللہ عنہ نے کہا اے امیر المومنین! آپ نے جس بات میں اُسے آزمایا ہے اور اس نے کس سنجیدگی کے ساتھ اس کو پورا کیا۔ آپ نے فرمایا اس کی وجہ سے ہم نے مشقت برداشت کی ہے۔

اور حضرت عبداللہ بن المبارک نے کتاب الزہد میں فرمایا ہے کہ مجر بن ابی ذئب نے مسلم بن جندب سے بحوالہ اسلم نقل کیا ہے اور یہ اسلم حضرت عمر رضی اللہ عنہ کے غلام ہیں یہ فرماتے تھے حضرت معاویہ رضی اللہ عنہ ہمارے پاس آئے اور آپ سفید رنگ اور چمک دمک والے تھے سب لوگوں سے آپ زیادہ خوش حال اور خوبصورت تھے۔ آپ حضرت عمر رضی اللہ عنہ کے ساتھ حج کے لئے روانہ ہو گئے تو حضرت عمر رضی اللہ عنہ نے آپ کو دیکھا تو کچھ تعجب ہوا لیکن حضرت عمر رضی اللہ عنہ نے حضرت معاویہ رضی اللہ عنہ کی کمر پر انگلی رکھی اور ان کو اوپر اٹھالیا جس طرح تسمے کو آسانی سے اٹھایا جاتا ہے۔ اور فرمانے لگے شاباش ہم بہترین لوگ ہیں ہمارے لئے دنیا اور آخرت کی بھلائی جمع کر دی گئی ہے۔ حضرت معاویہ رضی اللہ عنہ نے کہا اے امیر المومنین میں عنقریب آپ سے بیان کروں گا کہ ہم حمام و سبزہ زاروں اور شہوات کے علاقے میں رہتے ہیں تو حضرت عمر رضی اللہ عنہ نے فرمایا کہ میں ابھی آپ سے بیان کروں گا کہ یہ سب کچھ اس وجہ سے ہے کہ آپ کے جسم اچھے کھانوں کی وجہ سے عمدہ ہیں اور آپ صبح تک سوتے رہتے ہو حتیٰ کہ سورج آپ کے جسم کے دونوں پہلوؤں کو گرم کرتا ہے اور ضرورت مند دروازوں کے پیچھے کھڑے ہوتے ہیں حضرت معاویہ رضی اللہ عنہ نے کہا اے امیر المومنین مجھے سکھائیں تاکہ میں عمل کروں۔

راوی بیان کرتا ہے جب ہم ذوطوی پہنچے یہ ایک جگہ کا نام ہے تو حضرت معاویہ رضی اللہ عنہ نے ایک لباس خرید کر پہن لیا اور حضرت عمر رضی اللہ عنہ نے اس میں ایک اچھی خوشبو محسوس کی اور فرمایا تم میں سے ایک آدمی ارادہ کرتا ہے اور ایک عاجز فقیر کی طرح حج کو نکلتا ہے اور جب وہ خدا تعالیٰ کے سب سے بڑے حرمت والے شہر میں داخل ہوتا ہے تو خوشبو سے بھرے ہوئے دو کپڑے نکال کر پہن لیتا ہے حضرت معاویہ رضی اللہ عنہ نے کہا میں نے ان خوشبو والے کپڑوں کو اس وجہ سے پہن لیا میرا ارادہ خاندان کے پاس جانے کا تھا خدا کی قسم! یہاں بھی اور شام بھی مجھے آپ کی وجہ سے تکلیف پہنچی ہے اور اللہ تعالیٰ جانتا ہے کہ میں نے اس میں حیا محسوس کی پھر حضرت معاویہ رضی اللہ عنہ نے اپنے دونوں کپڑوں کو اتار دیا اور وہ دو کپڑے پہن لئے جن میں احرام باندھا تھا۔

اور ابو بکر بن ابی الدنیا نے بیان کیا ہے کہ میرے باپ ہشام بن محمد سے بحوالہ ابو عبدالرحمن مجھ سے بیان کیا کہ حضرت عمر رضی اللہ عنہ حضرت معاویہ رضی اللہ عنہ کو دیکھتے تو فرماتے یہ عرب کا کسریٰ ہے اور اسی طرح المدائنی نے بھی حضرت عمر رضی اللہ عنہ سے بیان کیا ہے کہ آپ یہ بات ارشاد فرماتے تھے۔ اور عمرو بن یحییٰ بن سعید اموی نے اپنے دادا سے روایت نقل کی ہے کہ حضرت معاویہ رضی اللہ عنہ سبز رنگ کا کرتہ پہن کر حضرت عمر رضی اللہ عنہ کے پاس آتے تو صحابہ رضی اللہ عنہ نے اس کو گرتے کود دیکھا اور جب حضرت عمر رضی اللہ عنہ نے اسے دیکھا تو ایک کوڑا لے کر آپ کی طرف اٹھے اور اس کوڑے سے آپ کو مارنے لگے تو حضرت معاویہ رضی اللہ عنہ کہنے لگے اے امیر المومنین! میرے بارے میں اللہ سے ڈریں، پس حضرت عمر رضی اللہ عنہ اسی جگہ پر تشریف لے گئے جہاں بیٹھے تھے۔ تو لوگوں نے آپ سے فرمایا اے امیر المومنین! آپ نے انہیں کیوں مارا ہے؟ حالانکہ آپ کی قوم میں ان جیسا کوئی آدمی نہیں آپ نے فرمایا خدا کی قسم! میں نے اس کام میں بھلائی دیکھی ہے اور مجھے فائدہ ہی پہنچا ہے اور اے لوگوں! مجھے اس کے سوا کوئی چیز پہنچتی تو آپ ان کے ساتھ میرا اور سلوک دیکھتے میں نے ان کو دیکھا ہے اور آپ نے اپنے ہاتھ سے اشارہ کیا تو میں نے چاہا کہ جو بلند ہو چکا ہے اس کو بلندی سے نیچے اتاروں۔

ابوداؤد روایت کرتے ہیں سلیمان بن عبدالرحمان دمشقی سے یہ یحییٰ بن حمزہ سے یہ ابن ابی مریم سے اور یہ قاسم بن مغیرہ سے اور یہ ابو مریم ازدی سے یہ فرماتے ہیں کہ میں حضرت معاویہ رضی اللہ عنہ کے پاس گیا تو آپ نے فرمایا اے فلاں! ہم نے آپ سے اچھے کام نہیں دیکھے یہ بات عرب کہا کرتے تھے، میں نے اس کے بارے میں ایک حدیث سنی ہے جو آپ کو سنا دیتا ہوں۔ میں نے رسول اللہ ﷺ سے سنا ہے جس آدمی کو اللہ تعالیٰ



مسلمانوں کے کسی معاملے کا ذمہ دار بنائے اور وہ ان کی ضروریات و حاجات اور محتاجی سے کنارہ کشی اختیار کرتا ہے یعنی ان کی ذمہ داری کو پورا نہیں کرتا تو اللہ تعالیٰ اس کی ضرورت و حاجت کو پورا نہیں کرتا بلکہ اس سے کنارہ کشی اختیار کرتا ہے۔

راوی بیان کرتا ہے کہ جب حضرت معاویہ رضی اللہ عنہ نے اس حدیث کو سنا تو پیدل چلنے والوں کی ضرورت کو پورا کرنے لگے۔ اسے ترمذی اور دیگر کتب نے روایت کیا ہے۔

امام احمد رحمۃ اللہ علیہ نے بیان کیا ہے کہ مروان بن معاویہ رضی اللہ عنہ فزاری نے حبیب بن الشہید سے انہوں نے ابو جاز کے حوالے سے بیان کیا کہ حضرت معاویہ رضی اللہ عنہ لوگوں کے پاس باہر آئے تو وہ آپ کی خاطر کھڑے ہو گئے تو آپ نے فرمایا میں نے رسول اللہ ﷺ کو فرماتے سنا ہے کہ جو شخص یہ چاہے کہ لوگ اس کے لئے کھڑے ہو جائیں وہ اپنا ٹھکانہ دوزخ میں بنالے۔ اور ایک روایت میں ہے کہ حضرت معاویہ رضی اللہ عنہ، ابن عامر اور ابن زبیر کے پاس آئے تو ابن عامر آپ کے لئے کھڑے ہو گئے اور ابن زبیر آپ کے لئے کھڑے نہ ہوئے تو حضرت معاویہ رضی اللہ عنہ نے ابن عامر سے کہا آپ تشریف رکھیں میں نے رسول اللہ ﷺ کو فرماتے سنا ہے کہ جو آدمی چاہے کہ لوگ اس کے سامنے کھڑے ہو وہ اپنا ٹھکانہ دوزخ میں بنالے۔ ابوداؤد اور ترمذی نے اسے حبیب بن الشہید سے روایت کیا اور ترمذی نے اس کو حدیث حسن کہا ہے اور امام ابوداؤد نے اس کو یوں روایت کیا ہے عن ثور بن یزید بن راشد بن سعد المقری الحمصی عن معاویہ رضی اللہ عنہ اس میں یہ ہے کہ رسول اللہ ﷺ نے فرمایا اگر تو نے لوگوں کی کمزوریوں کو تلاش کرنا شروع کیا تو آپ ان کو خراب کر دیں گے یا یہ فرمایا کہ قریب ہے کہ آپ ان کو خراب کریں گے۔

راوی بیان کرتا ہے کہ یہ وہ بات ہے جو خود اس نے امیر معاویہ رضی اللہ عنہ سے سنی ہے۔ اللہ تعالیٰ اسے اس سے فائدہ پہنچائے۔ احمد اس روایت میں اکیلے ہیں۔ حضرت معاویہ رضی اللہ عنہ اچھی سیرت، اچھے چشم پوشی کرنے والے، اچھے معاف کرنے والے اور بہت پردہ پوشی کرنے والے تھے۔ اور صحیحین میں زہری کی حدیث سے حمید بن عبد الرحمن سے روایت نقل کی گئی ہے کہ آپ ﷺ نے فرمایا کہ اللہ تعالیٰ جس سے بھلائی کا ارادہ کرتے ہیں اُسے دین میں سمجھ عطا کرتے ہیں میرا کام تو صرف تقسیم کرنا ہے لیکن دینا اللہ کا کام ہے۔ اگر میری امت کا ایک آدمی بھی حق کا مددگار ہوگا تو ان کی مدد نہ کرنے والا اور ان کی مخالفت کرنے والا ان لوگوں کا کچھ بھی نہیں کر سکے گا۔ حتیٰ کہ اللہ تعالیٰ کا حکم آجائے گا اور وہ غالب رہیں گے۔ اور ایک روایت میں ہے کہ وہ ایسی حالت میں ہوں گے۔ ایک دفعہ حضرت معاویہ رضی اللہ عنہ نے خطبہ میں اس حدیث کو بیان کرتے ہوئے فرمایا کہ مالک ابن یخامر بحوالہ حضرت معاذ خبر دیتا ہے کہ آپ ﷺ نے فرمایا۔ اور وہ شام میں تھے اور وہ اس حدیث سے اہل شام کو اہل عراق کے ساتھ جنگ کرنے پر آمادہ کرتے تھے کہ: اہل شام طائفہ منصورہ ہیں۔ حضرت معاویہ رضی اللہ عنہ اس حدیث سے یعنی ”اہل شام کے طائفہ منصورہ ہونے سے“ اہل شام کے لئے اہل عراق کے ساتھ جنگ کرنے کے لئے حجت پکڑا کرتے تھے۔

مالک ابن یخامر حضرت معاذ رضی اللہ عنہ کے حوالہ سے روایت کرتے ہیں کہ رسول اللہ ﷺ نے فرمایا کہ وہ شام میں تھے کہ اور وہ اس سے اہل شام کو اہل عراق کے ساتھ لڑائی کرنے پر آمادہ کیا اور اہل شام مدد کیا ہوا ایک گروہ ہے مخالفین کے اعتبار سے حضرت معاویہ رضی اللہ عنہ اس حدیث سے اہل شام کے لئے اہل عراق کے ساتھ جنگ کرنے کے لئے حجت اور استدلال پکڑتے تھے۔

اور لیث بن سعد نے بیان کیا کہ حضرت معاویہ رضی اللہ عنہ نے حضرت عمر رضی اللہ عنہ کی حکومت میں قیساریہ کو ۱۹ھ میں فتح کیا اور دیگر مورخین نے بیان کیا ہے کہ آپ نے قبرص کو ۱۵ھ میں اور ۱۷ھ میں اور بعض کا قول ہے کہ حضرت عثمان رضی اللہ عنہ کے زمانے میں ۲۸ھ میں فتح کیا ہے ان کا بیان ہے غزوۃ المضیق یعنی مضیق القسطنطنیہ آپ کے زمانے میں ۳۲ھ، میں فتح ہوا تھا اور آپ ہی اس سال لوگوں کے امیر تھے اور حضرت عثمان رضی اللہ عنہ نے سارے شام کو حضرت معاویہ رضی اللہ عنہ کے سپرد کیا تھا لیکن بعض نے حضرت عمر رضی اللہ عنہ کا قول نقل کیا ہے قول اول صحیح ہے۔

حضرت معاویہ رضی اللہ عنہ نے ابوالدرداء کے بعد فضالہ بن عبید کو قاضی مقرر کیا پھر حضرت عثمان رضی اللہ عنہ کے قتل کے بعد حضرت علی رضی اللہ عنہ اور حضرت معاویہ رضی اللہ عنہ کے درمیان جو ہوا اور اجتہادی لغزش تھی اس کے متعلق بیان ہو چکا ہے بہت بڑی جنگ ہوئی لیکن حق حضرت علی رضی اللہ عنہ کے ساتھ تھا اور سلف اور خلف اور جمہور علماء کے نزدیک حضرت معاویہ رضی اللہ عنہ اس سلسلہ میں معذور ہیں کیونکہ احادیث صحیحہ میں اہل عراق اور اہل شام کے اسلام پر شہادت ملتی ہیں اس کی مثال حدیث میں یوں ہے کہ مسلمانوں کے بہترین فرقہ کے خلاف ایک خارجی گروہ نکلے گا اور دونوں



میں سے جو حق کے زیادہ قریب ہو وہ اس کو قتل کرے گا پس خوارج کو حضرت علی اور ان کے اصحاب نے قتل کیا اور پھر حضرت علی شہید ہو گئے اور حضرت معاویہ رضی اللہ عنہ ۴۱ھ میں با اختیار امیر بن گئے اور آپ پھر ہر سال دو مرتبہ ان لوگوں سے جنگ کرتے تھے۔

ایک دفعہ سردیوں کے موسم میں اور دوسری مرتبہ گرمیوں کے موسم میں ان کی قوم میں کوئی نہ کوئی آدمی ان کی اجازت سے لوگوں کو حج کروانا تھا اور آپ نے بھی ۵۰ھ میں حج کی سعادت حاصل کی اور آپ کے بیٹے یزید رحمۃ اللہ علیہ نے بھی ۵۱ھ میں حج کی سعادت حاصل کی۔ اسی سال یا آئندہ سال حضرت معاویہ رضی اللہ عنہ نے یزید کو روم کے ساتھ جنگ کرنے کے لئے بھیجا اور اکابر صحابہ رضی اللہ عنہ بھی ان کے ہمراہ تھے قسطنطنیہ کو محاصرے میں لیا اور اس کے بارے میں صحیح کی ایک روایت ہے کہ جو لشکر سب سے پہلے اس پر حملہ کرے گا اس کی بخشش ہوگی۔ اور وکیع نے اعمش سے بیان کیا ہے کہ تعریف کرنے والے نے وکیع حضرت عثمان رضی اللہ عنہ کی تعریف کرتے ہوئے کہا ہے:

بلاشبہ آپ کے بعد حضرت علی امیر ہوں گے اور حضرت زبیر کے وجود میں ایک پسندیدہ خلف پایا جاتا ہے۔

حضرت کعب کہتے ہیں بلکہ وہ سیاہی مائل سفید رنگ کے خچر والا ہے یعنی اس سے مراد حضرت معاویہ رضی اللہ عنہ لیتے ہیں اس نے کہا اے ابو اسحاق! تو یہ بات کہتا ہے حالانکہ یہاں پر حضرت علی رضی اللہ عنہ زبیر رضی اللہ عنہ اور دیگر اصحاب ہیں انہوں نے کہا تو خچر والا ہے اور سیف نے اسے عن بدر بن خلیل عن عثمان ابن عطیہ اسدی عن رجل عن ابنی اسد روایت کی ہے حضرت عثمان کے زمانے میں جب معاویہ رضی اللہ عنہ نے حدی خوان کو تعریفات کرتے ہوئے سنا کہ بلاشبہ آپ کے بعد حضرت علی امیر ہوں گے اور زبیر رضی اللہ عنہ کے وجود میں ایک پسندیدہ خلف پایا جاتا ہے تو آپ ہمیشہ امارت کے خواہش مند رہے۔

حضرت کعب نے کہا تو نے جھوٹ بولا ہے بلکہ ان کے بعد سیاہی مائل سفید رنگ خچر والا امیر ہوگا اور حضرت معاویہ رضی اللہ عنہ نے اس بارے میں ان سے بات کی تو آپ نے فرمایا ان کے بعد آپ امیر ہوں گے لیکن اللہ کی قسم جب تک اس بات کی تکذیب نہ کریں اس وقت تک آپ کو امیر نہیں بنایا جاسکتا تو اس سے ان کو اثر ہوا۔

ابن ابی الدنیا نے بیان کیا ہے ابو ہارون کے حوالہ سے کہ حضرت عمر رضی اللہ عنہ فرماتے تھے میرے بعد تم فساد میں مبتلا نہ ہونا اگر تم نے یہ کام کیا تو معاویہ رضی اللہ عنہ شام میں ہوں گے۔ اور جب آپ کو اپنی رائے کے سپرد کیا جائے تو آپ کو معلوم ہو جائے گا کہ وہ اسے آپ سے کس طرح چھین لیتے ہیں۔

واقعی کا بیان ہے کہ حضرت عمر رضی اللہ عنہ سے روایت ہے کہ حضرت علی رضی اللہ عنہ نے جنگ صفین سے قبل جب شام کا ارادہ کیا اور فوج کو بھی ساتھ جمع کیا تو جریر بن عبد اللہ کو ایک خط کے ہمراہ معاویہ رضی اللہ عنہ کے پاس بھیجا اس میں تحریر تھا کہ آپ پر بیعت لازم ہے کیونکہ مہاجرین اور انصار نے بیعت کر لی ہے اگر ایسا نہ کیا تو ہم بھی آپ سے لڑائی کرنے کے لئے اللہ سے مدد طلب کریں گے اور قاتلین عثمان رضی اللہ عنہ کے متعلق بہت باتیں کی۔ پس لوگوں کو جو بات پسند آئی آپ بھی وہی بات اختیار کریں اور لوگوں کو میری طرف دعوت دیں میں دونوں کو کتاب اللہ پر جمع کروں گا۔ اور بڑا طویل کلام کیا جس کا کافی حصہ گزر چکا ہے حضرت معاویہ رضی اللہ عنہ نے یہ خط لوگوں کو پڑھ کر سنایا اور جریر نے خطاب بھی کیا اور معاویہ رضی اللہ عنہ کو اطاعت کا حکم دیا اور مخالفت سے باز رہنے کا مشورہ دیا۔ اور فتنے کو کھڑا کرنے اور تلواروں سے لڑائی کرنے سے روکا۔

معاویہ رضی اللہ عنہ نے فرمایا کہ اہل شام کی رائے لے لوں اس کے لئے انتظار کریں حضرت معاویہ رضی اللہ عنہ نے منادی کو حکم دیا الصلوٰۃ جمعہ کا اعلان ہوا۔ جب نماز سے فارغ ہوئے تو آپ نے منبر پر چڑھ کر اللہ کا شکر ادا کیا۔ اسلام کے ساتوں ارکان ایمان وغیرہ کو دلیل بنایا اس کا نور اس پاک زمین میں جلتا ہے اللہ نے اپنے بندوں میں سے انبیاء اور نیک لوگوں کے اترنے کی جگہ بنائی اور اہل شام کے لئے اس کو پسند کیا کیونکہ ان کو علم تھا کہ اس کی اطاعت اور ان کے امیروں کی خیر خواہی کرنے والے اور ان کی حرمت کا دفاع کرنے والے یہی لوگ ہیں ان کو اس امت کے لئے ایک فوج بنایا اور بڑائی ہمیشہ بھلائی کے جھنڈوں میں ہوتی ہے جس کی وجہ سے وہ عہد شکنوں سے روکتا ہے اور ایمان والوں کے دلوں میں محبت ڈالتا ہے مسلمانوں کے امور متفرق ہو چکے ہیں محبت کے بعد ہم ان کی اصلاح کے لئے اللہ سے مدد مانگتے ہیں اے اللہ! ہم کو فتح دے ان لوگوں پر جو سونے والوں کو بیدار کرتے ہیں اور امن طلب کرنے والوں کو ڈراتے ہیں اور ہمارے خون کو ضائع کرنا چاہتے ہیں اور ہمارے راستوں کو روکنا چاہتے ہیں۔



اللہ ان کو جانتا ہے لیکن ہم ان کے صیو یانا مہوں کو ظاہر نہیں کرتا چاہتے ہیں کیونکہ اللہ تعالیٰ نے ہمیں عزت کا لباس عطا کیا ہے اور جب تک پرندے جواب دیتے اور شبنم گرتی رہے گی اور ہدایت ہم تک پہنچائی جاتی رہے گی ہم اس لباس کو نہیں اتاریں گے۔

ہم کو علم ہے دشمنی اور حسد نے ہمارے خلاف ان کو ابھارا ہے ہم اللہ سے مدد مانگتے ہیں اے لوگوں! میں حضرت عمر رضی اللہ عنہ کا خلیفہ ہوں اور عثمان رضی اللہ عنہ کا بھی خلیفہ ہوں میں نے کبھی کسی کو رسوائی پر کھڑا نہیں کیا۔ اور عثمان رضی اللہ عنہ کا مددگار ہوں اللہ تعالیٰ کی کتاب میں ہے (جو آدمی مظلومانہ طور پر قتل کیا جائے ہم اس کے وارثوں کو اقدار دیتے ہیں) اور عثمان رضی اللہ عنہ کا قتل بھی اس قسم سے ہے اس کے بارے میں کوئی دلیل سے بات بتاؤ۔

تمام اہل شام بدلے لینے پر تیار ہو گئے اور بیعت کے لئے تیار ہو گئے اور آپ سے عہد کر لیا کہ ہر قسم کی قربانیاں دیں گے قبل اس کے کہ اللہ ان کی جانوں کو فناء کر دیں۔

اہل شام کے جذبات کو دیکھ کر جریر بن جراح اور پریشان رہ گیا۔

اور حضرت معاویہ رضی اللہ عنہ نے کہا شام اور مصر کا امیر مجھے بنا دیں اس شرط پر کہ ان کے بعد کسی اور کی بیعت مجھ پر لازم نہیں تو میں تیار ہوں۔

جریر نے کہا اس بات کو لکھ دو چنانچہ انہوں نے اسی طرح کیا جب حضرت علی کے پاس خط پہنچا تو انہوں نے کہا یہ ایک فریب ہے اور مغیرہ بن شعبہ رضی اللہ عنہ نے بھی معاویہ کی امارت کا مطالبہ کیا تھا جب میں مدینہ میں تھا تو میں نے اس مطالبے سے انکار کر دیا تھا۔ اور گمراہوں کی مدد کرنا صحیح نہیں۔

پھر جریر کو اپنے پاس بلا لیا ان کے آنے کے وقت حضرت علی کے پاس فوجیں جمع تھیں۔ حضرت معاویہ رضی اللہ عنہ نے حضرت عمرو بن العاص کو خط لکھا کہ عثمان رضی اللہ عنہ کا بدلہ لیں یہ قتل عثمان کے وقت فلسطین میں رہتے تھے، اور حضرت عثمان رضی اللہ عنہ نے آپ کو مصر سے معزول کر دیا تھا، فی الحال فلسطین میں سکونت اختیار کی تھی۔

حضرت معاویہ رضی اللہ عنہ نے آپ سے استدعا کی کہ بعض اہل مصر میں آپ سے مشورہ لینا ہے، وہ سوار ہو کر حضرت معاویہ رضی اللہ عنہ کے پاس تشریف لائے، تو دونوں حضرات نے حضرت علی رضی اللہ عنہ سے جنگ کرنے کا ارادہ کیا اور اس پر اتفاق کیا،

حضرت معاویہ رضی اللہ عنہ کے خط پر انہوں نے کافی ڈانٹ ڈپٹ کی اور ملامت کی جس میں نیابت کا ذکر تھا اور کچھ باتیں بڑے سخت انداز میں کہی ہیں کہ:

اے معاویہ رضی اللہ عنہ تو نے شام میں نیابت کا مطالبہ کیا، کیا شام تیرا ہے، تو ہمارے ہاتھوں مرنے جانے موت سے ڈر علی رضی اللہ عنہ تیرے جواب کو دیکھ رہے ہیں کہیں ایسی جنگ نہ ہو جو بالوں کو سفید کر دے یعنی جنگ عظیم پھر نیزے اور تلواروں کے ارد گرد گھومنا پڑے تو تو کمزوری دیکھے۔ بلکہ صلح کر لے اس میں فائدہ ہے ورنہ نیزوں اور تلواروں کی بارش ہوگی۔

اور جو امن میں رہتا ہے وہ آرام پاتا ہے، اے ابن حرب! (یہ حضرت معاویہ رضی اللہ عنہ کی کنیت ہے) تو نے جو خط لکھا ہے اس کی وجہ سے مصائب تجھ پر ظلم کرنے والے ہیں اور پھر مطالبہ بھی وہ جو پورا نہیں ہو سکتا۔ اگر حضرت علی سے کیا ہوا مطالبہ پورا بھی ہوا تو یہ چند راتوں کی امارت ہوگی اور یہ مطالبے کب تک ہوتے رہیں گے۔ یہ تو ختم نہیں ہو سکتے، اصل بات یہ ہے خواہشات تم پر نہ آجائیں اور علی رضی اللہ عنہ جیسے آدمی کی اطاعت سے انکار کر کے ان پر حملے کی تیاری کر رہے ہو، اور آپ کی حالت یہ ہے کہ آپ اپنی بنیادوں کو خراب کر چکے ہیں تو لہذا حضرت علی رضی اللہ عنہ آپ پر غالب ہو کر رہیں گے۔

تو اے ابن ہند! تیرے سرگرداں ہونے کے بعد وہ تجھے چیر پھاڑ دیں گے۔

اور یہ بات کئی طرق سے منقول ہے کہ حضرت ابو مسلم خولانی رحمۃ اللہ علیہ ایک جماعت کے ہمراہ حضرت معاویہ رضی اللہ عنہ کی خدمت میں حاضر ہوئے اور کہا ”آپ حضرت علی سے جھگڑا کرتے ہیں، کیا آپ ان جیسے ہیں؟ انہوں نے کہا ”خدا کی قسم! میں جانتا ہوں کہ علی مجھ سے بہتر اور افضل ہیں، اور مجھ سے زیادہ امارت کے حقدار ہیں لیکن کیا تمہیں معلوم نہیں ہے کہ حضرت عثمان مظلومانہ شہید کر دیئے گئے اور میں انکا چچا زاد بھائی ان



کے خون کا بدلہ مانگتا ہوں، اور انکا معاملہ میرے ذمہ لازم ہے حضرت علی رضی اللہ عنہ سے کہو کہ عثمان رضی اللہ عنہ کے قاتلوں کو میرے سپرد کر دیں میں ان کی امارت کو تسلیم کر لوں گا حضرت خولانی رحمۃ اللہ علیہ نے حضرت علی کے پاس آ کر اس سلسلہ میں بات چیت کی تو حضرت علی رضی اللہ عنہ نے ایک قاتل کو بھی حوالے نہ کیا چنانچہ جب حضرت علی رضی اللہ عنہ نے اپنے ہمناؤں سے اس بات کا مطالبہ کیا تو سب نے تلواریں سونت لیں کہ لو! ہم سے قصاص مانگتے ہو۔

اس موقع پر اہل شام نے حضرت معاویہ رضی اللہ عنہ کے ساتھ ملکر جنگ کرنے کی ٹھان لی چنانچہ عمرو بن شمر عن جابر الجعفی عن عامر الشعمی و ابو جعفر الباقری سے مروی ہے کہ ”حضرت علی رضی اللہ عنہ نے ایک شخص کو برائے اغتباہ دمشق بھیجا کہ حضرت علی رضی اللہ عنہ عراقیوں کے ساتھ ملکر تمہاری طرف آنے کے لئے تیار ہیں، تاکہ تم سے معاویہ کی اطاعت کا جواب طلب کریں۔ جب قاصد دمشق پہنچا تو حضرت معاویہ کے حکم سے شہر میں الصلوٰۃ جلدی کا اعلان کر دیا گیا مسجد عوام سے کھپا کھچ بھر گئی۔ حضرت معاویہ نے منبر پر چڑھ کر تقریر کی اور کہا: بلاشبہ حضرت علی عراقیوں کے ساتھ ملکر تمہاری طرف آنے کی تیاری میں ہیں۔ اب تمہارا کیا مشورہ ہے؟ عوام میں سے ہر ایک نے اپنے سینے پر ہاتھ مارا اور زبان سے کوئی بات نہ کہی اور معاویہ کی طرف آنکھوں کو اٹھا کر دیکھا تک نہیں۔ البتہ ذوالکلاع نے کھڑے ہو کر کہا: اے امیر المومنین مشورہ دینا آپ کی ذمہ داری ہے اور کام کرنا ہمارے ذمہ ہے۔ پھر حضرت معاویہ نے اعلان کر دیا کہ ”تین دن میں تم اپنی چھاؤنی میں میرے پاس آ جاؤ! اور جو شخص ان دنوں میں پیچھے رہ گیا اس نے اپنی جان کو مباح کر دیا سب اکٹھے ہو جاؤ یہ قاصد واپس حضرت علی رضی اللہ عنہ کے پاس آیا اور صورتحال سے مطلع کیا۔

حضرت علی رحمۃ اللہ علیہ نے بھی عوام میں الصلوٰۃ جلدی کی منادی کرادی جب لوگ اکٹھے ہو گئے تو آپ نے منبر پر چڑھ کر ارشاد فرمایا ”بلاشبہ حضرت معاویہ رضی اللہ عنہ نے تمہارے ساتھ جنگ کرنے کے لئے لوگوں کو اکٹھا کیا ہے تمہارا کیا مشورہ ہے ہر فریق نے بولنا شروع کر دیا، باتیں مختلف ہو گئیں، حضرت علی کو کسی کی بات سمجھ نہ آئی اور انا اللہ وانا الیہ راجعون پڑھتے ہوئے منبر سے اتر گئے (اور کہا) خدا کی قسم جگر چبانے والی (ہندہ) کا بیٹا انہیں لے گیا ہے پھر صفین میں فریقین کا جو معاملہ ہوا سو ہوا۔ جیسا کہ ہم ۳۶۰ھ میں تفصیلی تحریر کر چکے ہیں۔

ابو بکر بن درید کا بیان ہے کہ ابو حاتم نے ابو عبیدہ کے حوالہ سے ہمیں بتلایا ہے۔ کہ حضرت معاویہ رضی اللہ عنہ نے فرمایا کہ میں نے صفین کے روز پاؤں رکاب میں رکھ کر شکست کا ارادہ کر لیا تھا مگر ابن الاطنابہ کے اس قول نے مجھے روک لیا، وہ یہ کہہ رہا تھا: ”میری پاکدامنی اور آزمائش، نفع بخش قیمت سے تعریف خریدنے، ناپسندیدہ بات پر نفس کو مجبور کرنے، کوشش کرنے والے بہادر کی کھوپڑی پر تلوار مارنے، خوف کے باعث دل متلانے کے وقت میرے یہ کہنے کہ اپنی جگہ پر ٹھہرا رہا تو تیری تعریف ہوگی یا پھر آرام پالے گا (کی عادات) نے میری بات ماننے سے انکار کر دیا۔“

اور یہی نے امام احمد رحمۃ اللہ علیہ کے بارے میں روایت نقل کی ہے کہ انہوں نے فرمایا کہ: حضرت ابو بکر، حضرت عمر، حضرت عثمان اور حضرت علی رضی اللہ عنہم خلفاء ہیں۔ سوال کیا گیا: اور حضرت معاویہ؟ تو جواب دیا: حضرت علی کے زمانے میں ان سے زیادہ خلافت کا حقدار کوئی نہ تھا اور اللہ تعالیٰ حضرت معاویہ رضی اللہ عنہ پر رحم فرمائے۔

علی ابن المدنی فرماتے ہیں کہ میں نے سفیان بن عیینہ کو بیان کرتے ہوئے سنا کہ: ”نہ تو حضرت علی رضی اللہ عنہ میں ایسی کوئی خصلت تھی جو خلافت سے مانع بنتی، اور نہ ہی معاویہ میں کوئی ایسی خصلت تھی جس کی بنا پر وہ حضرت علی سے جھگڑتے۔ قاضی شریک سے دریافت کیا گیا کہ حضرت معاویہ حلیم تھے؟ انہوں نے جواب دیا جو شخص حق کو حماقت قرار دے اور حضرت علی سے جنگ کرے وہ حلیم نہیں ہے۔ یہ بات ابن عساکر نے روایت کی ہے۔

سفیان ثوری عن حبیب عن سعد بن جبیر کی سند سے مروی ہے کہ حضرت ابن عباس رضی اللہ عنہ نے امیر معاویہ کا ذکر فرمایا کہ انہوں نے عرفہ کی شام تلبیہ کہا ہے تو آپ نے ان کے متعلق ایک سخت بات کہی بعد میں آپ کو اطلاع ملی کہ حضرت علی رضی اللہ عنہ نے بھی عرفہ کی شام کو تلبیہ کہا ہے تو آپ نے اسے چھوڑ دیا۔



ابوبکر بن ابی الدنیا فرماتے ہیں کہ عباد بن موسیٰ نے مجھ سے سوال کیا کہ علی بن ثابت الجزری نے سعید بن ابی عروبہ کے حوالہ سے حضرت عمر بن عبدالعزیز سے روایت کیا ہے کہ فرماتے ہیں میں نے خواب میں دیکھا کہ حضور ﷺ جلوہ افروز ہیں اور حضرت ابوبکر رضی اللہ عنہ اور عمر رضی اللہ عنہ آپ کے ساتھ تشریف فرما ہیں میں بھی سلام کر کے پاس بیٹھ گیا، میرے سامنے ہی حضرت علی اور معاویہ کولایا گیا، اور دونوں کو ایک گھر میں داخل کر دیا گیا اور دروازہ بند کر دیا گیا۔ تھوڑی دیر بعد حضرت علی تیزی سے یہ کہتے ہوئے باہر نکلے کہ ”رب کعبہ کی قسم میرے حق میں فیصلہ ہو گیا“ پھر حضرت معاویہ تیزی سے یہ کہتے ہوئے نکلے کہ ”رب کعبہ کی قسم! اس نے مجھے بخش دیا ہے۔“

ابن عساکر نے ابوزر عرازی سے روایت کی ہے کہ ایک شخص نے انہیں کہا ”میں حضرت معاویہ سے بغض رکھتا ہوں۔ انہوں نے پوچھا کیوں؟ اس نے جواب دیا: اسلئے کہ انہوں نے حضرت علی رضی اللہ عنہ سے جنگ کی ہے، ابوزر نے اس شخص سے کہا تیرا ناس ہو! حضرت معاویہ کا رب رحیم ہے اور مد مقابل کریم ہے تو ان دونوں کے درمیان کیونکر دخل انداز ہوتا ہے؟ رضی اللہ عنہم۔“

حضرت علی اور حضرت معاویہ کی چپقلش کے بارے میں حضرت امام احمد رحمۃ اللہ علیہ سے پوچھا گیا تو آپ نے یہ آیت پڑھی (سلک امة قد خلت لہا ما کسبت ولکم ما کسبت ولا تسئلون عما کانوا یعملون) اور یہی بات سلف کے کئی بزرگوں نے بیان کی ہے۔

اور اوزاعی نے بیان کیا ہے کہ حضرت علی اور حضرت عثمان کے مابین جو ماجرا ہوا اس کے متعلق حضرت حسن رضی اللہ عنہ سے دریافت کیا گیا۔ تو انہوں نے ارشاد فرمایا ”اے مسابقت حاصل تھی اور اُسے بھی مسابقت حاصل تھی۔ اُسے بھی قرابت حاصل تھی اور اُسے بھی قرابت حاصل تھی۔ یہ آزمائش میں پڑا اور وہ بچایا گیا“ اور جب حضرت علی اور حضرت معاویہ کے بارے میں سوال کیا گیا تو فرمایا ”اُسے بھی قرابت حاصل تھی اور اُسے بھی قرابت حاصل تھی اُسے مسابقت حاصل تھی لیکن اُسے مسابقت حاصل نہ تھی جبکہ دونوں آزمائش میں پڑے“

کلثوم بن جوشن کا بیان ہے کہ ابو عمر نصر نے حضرت حسن بصری رحمۃ اللہ علیہ سے سوال کیا ”حضرت ابوبکر افضل ہیں یا حضرت علی رضی اللہ عنہ؟ آپ نے فرمایا: ”سبحان اللہ! کوئی برابری نہیں۔ حضرت علی کو کچھ سبقتیں حاصل تھیں جن میں حضرت ابوبکر ان کے شریک ہیں اور حضرت علی نے کچھ نئی باتیں کہی ہیں جن میں حضرت ابوبکر رضی اللہ عنہ شریک نہیں، اور حضرت ابوبکر افضل ہیں پھر اس نے پوچھا کہ: حضرت عمر رضی اللہ عنہ افضل ہیں یا حضرت علی رضی اللہ عنہ؟ آپ نے وہی جواب دیا جو حضرت ابوبکر کے بارے میں دیا تھا۔ اور فرمایا کہ: ”حضرت عمر افضل ہیں“ پھر اس نے سوال کیا: حضرت عثمان افضل ہیں یا حضرت علی رضی اللہ عنہ؟ تب بھی آپ نے پہلے قول کی طرح جواب دیا۔ اور فرمایا: حضرت عثمان افضل ہیں“ اس نے پھر دریافت کیا: حضرت علی افضل ہیں یا حضرت معاویہ رضی اللہ عنہ؟ آپ نے فرمایا سبحان اللہ! کوئی برابری نہیں۔ حضرت علی کو کچھ سبقتیں حاصل ہیں جسمیں معاویہ شریک نہیں۔ اور حضرت علی نے کچھ نئی باتیں کیں جن میں معاویہ ان کے شریک ہیں۔ اور حضرت علی حضرت معاویہ سے افضل ہیں۔“

حضرت حسن بصری رحمۃ اللہ علیہ سے روایت کی گئی ہے کہ حضرت معاویہ رضی اللہ عنہ چار باتوں پر رنجیدگی ظاہر کرتے تھے (۱) حضرت علی سے جنگ کرنے پر (۲) حضرت حجر بن عدی کے قتل کرنے پر (۳) زیاد بن ابیہ کے استلحاق پر (۴) اپنے بیٹے یزید کی بیعت لینے پر۔

جریر بن عبد الحمید نے مغیرہ کے حوالہ سے بیان کیا ہے کہ جب حضرت معاویہ رضی اللہ عنہ کے پاس حضرت علی رضی اللہ عنہ کے قتل ہونے کی خبر پہنچی تو آپ رونے لگے بیوی نے دریافت کیا آپ اس شخص پر روتے ہیں حالانکہ آپ نے ان سے جنگ کی ہے؟

حضرت معاویہ رضی اللہ عنہ نے جواب دیا۔ تیرا ناس ہو! تجھے معلوم نہیں کہ لوگوں نے کس قدر فضل، فقہ اور علم کھودیا ہے۔ ایک روایت میں ہے کہ بیوی نے آپ سے کہا تھا کہ کل آپ ان سے جنگ کرتے تھے اور آج روتے ہیں؟

میں کہتا ہوں کہ حضرت علی رضی اللہ عنہ ۴۰ھ کے رمضان میں شہید کئے گئے۔ اسی لئے تولیث بن سعد کہتے ہیں کہ ایلیاء میں حضرت معاویہ کی اجتماعی بیعت ہوئی اور ۴۰ھ میں آپ کو فدائے صحیح بات وہی ہے جو ابن اسحاق نے بیان کی ہے جبکہ جمہور کا قول یہ ہے کہ ۴۰ھ کے رمضان میں ایلیاء میں اس وقت آپ کی بیعت کی گئی جب اہل شام کو حضرت علی کی شہادت کی اطلاع ملی۔ لیکن آپ حضرت حسن رضی اللہ عنہ سے مصالحت کے بعد ماہ ربیع الاول ۴۱ھ میں کوفہ تشریف لائے۔ اور یہ سال عام الجماعت یعنی جماعت کا سال کہلایا اور یہ مصالحت اور ج نامی جگہ پر ہوئی۔

کچھ لوگوں کا کہنا ہے کہ عراق کے گرد و نواح میں بمقام سکن ہوئی، اور حضرت معاویہ مستقل امیر بن گئے یہاں تک کہ ۶۰ھ میں آپ کا



انتقال ہوا۔

بعض حضرات کا کہنا ہے کہ حضرت معاویہ رضی اللہ عنہ کی انگوٹھی پر یہ عبارت نقش تھی: لکل عمل ثواب جبکہ بعض کے قول کے مطابق ”لاقوة الا باللہ“ مرقوم تھا۔

یعقوب بن سفیان کہتے ہیں کہ ابو بکر بن ابی شیبہ اور سعید بن منصور نے ہمیں بتایا کہ ابو معاویہ نے ہم سے یہ بیان کیا کہ اعمش نے عمرو بن مرة کو سعید بن سوید کے حوالے سے یہ بات بیان کی کہ حضرت معاویہ رضی اللہ عنہ نے کوفہ سے باہر نخیلہ کے مقام پر ہمیں (کھلے میدان میں) دھوپ میں نماز جمعہ پڑھائی۔ اس کے بعد آپ نے ہم سے خطاب فرمایا اور کہا کہ: میں نے تم سے روزے رکھوانے کے لئے جنگ نہیں کی اور نہ ہی اس لئے جنگ کی ہے کہ تم نماز پڑھو اور نہ اس لئے کہ تم حج ادا کرو اور نہ اس لئے کہ زکوٰۃ ادا کرو۔ (اس لئے کہ) مجھے معلوم ہے کہ یہ سب کام تو تم کرتے ہی ہو، لیکن میں نے تم سے جنگ اس لئے کی ہے کہ تم میری امارت تسلیم کرو۔ چنانچہ اللہ تعالیٰ نے تمہاری ناپسندیدگی کے باوجود مجھے تمہارا امیر بنا دیا ہے۔ اسی طرح محمد بن سعد نے یعلیٰ بن عبیدہ سے اعمش کے حوالے سے یہ روایت بیان کی ہے۔

محمد بن سعد کہتے ہیں کہ عارم نے ہمیں بتایا کہ حماد بن یزید نے معمر سے بحوالہ زہری ہمیں خبر دی ہے کہ حضرت معاویہ رضی اللہ عنہ نے حضرت عمر رضی اللہ عنہ کے ادھورے چھوڑے ہوئے منصوبوں پر دو سال تک عملدرآمد جاری رکھا پھر وہ ان کاموں سے دور ہو گئے۔

نعیم بن حماد کہتے ہیں کہ ابن فضیل نے یہ بات ہم سے السری بن اسماعیل سے بحوالہ شععی نقل کی ہے کہ سفیان بن لیث نے مجھے بتایا کہ جب حضرت حسن بن علی رضی اللہ عنہ کوفہ سے مدینہ تشریف لائے تو میں نے انہیں ”یا مدل المؤمنین“ (اے مومنین کو ذلیل کرنے والے) کہہ کر پکارا تو آپ نے مجھ سے فرمایا کہ ایسا نہ کہو اس لئے کہ میں نے رسول اللہ ﷺ کو یہ ارشاد فرماتے ہوئے سنا ہے کہ شب و روز اس وقت تک ختم نہ ہوں گے جب تک کہ حضرت معاویہ رضی اللہ عنہ امیر نہ بن جائیں“ چنانچہ مجھے معلوم ہو گیا کہ اللہ تعالیٰ کا حکم پورا ہو کر رہے گا۔ اس لئے مجھے یہ بات اچھی نہ لگی میرے اور ان کے درمیان (خانہ جنگی کی وجہ سے) مسلمانوں کا خون بہایا جائے۔

مجالد نے شععی سے حارث اعور کے حوالے سے یہ نقل کیا ہے کہ حضرت علی رضی اللہ عنہ نے جنگ صفین سے واپسی کے بعد فرمایا کہ ”لوگو! حضرت معاویہ رضی اللہ عنہ کی امارت کو برا نہ سمجھو۔ اس لئے کہ اگر تم نے ان کی امارت کھودی تو تم سروں کو جسموں سے اس طرح کٹا ہوا دیکھو گے جس طرح حنظل کاٹا جاتا ہے ابن عسا کرنے اپنی سند سے بحوالہ ابوداؤد طیالسی بیان کیا ہے کہ ابویوب بن جابر نے ابواحق سے اور انہوں نے اسود بن یزید سے سنا کہ وہ کہتے ہیں کہ میں نے حضرت عائشہ رضی اللہ عنہا سے عرض کیا کہ ”کیا آپ کو اس شخص پر تعجب نہیں جو طلقاء (وہ لوگ جنہیں فتح مکہ کے وقت نبی اکرم ﷺ نے معاف کر دیا تھا) میں سے ہے اور اس کے باوجود خلافت کے بارے میں رسول اللہ ﷺ کے اصحاب سے جھگڑتا ہے“ اس پر حضرت عائشہ رضی اللہ عنہا نے جواب فرمایا ”اور تم اس بات پر تعجب نہیں کرتے کہ حکومت واقعہً اللہ تعالیٰ کے قبضے میں ہے اور وہ جسے چاہتا ہے دیتا ہے چاہے وہ اچھا ہو یا برا اللہ تعالیٰ نے فرعون کو اہل مصر پر چار سو سال تک بادشاہ بنائے رکھا اور اسی طرح دوسرے کفار کو بھی (بادشاہت دی)۔“

زہری کہتے ہیں کہ قاسم بن محمد نے مجھ سے بیان کیا کہ حضرت معاویہ رضی اللہ عنہ جب حج کرنے کے لئے مدینہ تشریف لائے تو حضرت عائشہ رضی اللہ عنہا کی خدمت میں بھی حاضر ہوئے اور دونوں کی آپس میں علیحدگی میں بات چیت ہوئی۔ اس گفتگو میں ذکوان ابو عمر اور حضرت عائشہ رضی اللہ عنہا کے غلام کے علاوہ کوئی بھی نہ تھا۔ حضرت عائشہ رضی اللہ عنہا نے فرمایا کہ کیا آپ اس بات سے بے خوف ہیں کہ میں اپنے بھائی محمد کے قتل کے بدلے میں آپ کو قتل کرانے کے لئے کوئی آدمی چھپا سکتی ہوں“ حضرت معاویہ رضی اللہ عنہ نے فرمایا کہ ”آپ نے درست فرمایا“ چنانچہ حضرت معاویہ اور آپ کے درمیان گفتگو ختم ہو گئی۔ پھر حضرت عائشہ رضی اللہ عنہا نے خطبہ پڑھا اور پھر اس میں دین حق اور طریق ہدایت کو بیان فرمایا جو اللہ تعالیٰ نے اپنے نبی ﷺ کو دیکر مبعوث فرمایا تھا اور خلفاء راشدین کے طرز عمل کو بیان فرمایا۔ اور آپ نے حضرت معاویہ رضی اللہ عنہ کو عدل کرنے اور نبی اکرم ﷺ اور ان کے خلفاء کی سنت کی پیروی کرنے کی ترغیب دی۔ اور اس معاملے میں آپ نے اس حد تک بات کی کہ حضرت معاویہ رضی اللہ عنہ کے لئے کوئی عذر باقی نہ رہنے دیا۔

چنانچہ جب آپ نے اپنی بات ختم فرمائی تو حضرت معاویہ رضی اللہ عنہ نے آپ سے کہا کہ آپ علم والی اور رسول اللہ ﷺ کے احکام پر عمل پیرا



ہونے والی، شفقت کے ساتھ اور بلیغ انداز میں نصیحت کرنے والی ہیں۔ آپ نے اچھائی کی ترغیب اور اسی کا عزم فرمایا ہے۔ اور آپ نے مجھے وہی حکم دیا ہے جس میں میری مصلحت ہے بے شک آپ اس کی اہل ہیں کہ آپ کی بات مانی جائے۔ اس کے علاوہ حضرت معاویہ رضی اللہ عنہ نے بہت سی باتیں کیں۔ جب حضرت معاویہ رضی اللہ عنہ ذکوان کا سہارہ لیتے ہوئے کھڑے ہوئے تو فرمایا بخدا! میں نے رسول اللہ ﷺ کے علاوہ حضرت عائشہ رضی اللہ عنہا سے زیادہ فصاحت و بلاغت والے کسی خطیب کو نہیں سنا۔

محمد بن سعد کہتے ہیں کہ مجھ سے خالد بن مخلد الجبلی نے کہا وہ کہتے ہیں کہ مجھ سے سلیمان بن بلال، وہ کہتے ہیں کہ مجھ سے علقمہ بن ابوعلقمہ نے اپنی والدہ کے حوالہ سے بیان کیا کہ وہ کہتی ہیں کہ حضرت معاویہ رضی اللہ عنہ بن ابوسفیان رضی اللہ عنہ مدینہ آئے تو حضرت عائشہ رضی اللہ عنہا کی طرف پیغام بھیجا کہ ”آنحضرت ﷺ کی چادر مبارک اور آپ کے موئے مبارک (بال) مجھے بھیج دیں“ حضرت عائشہ رضی اللہ عنہا نے یہ چیزیں میرے ہاتھ ان کی طرف بھیجیں۔ جب میں حضرت معاویہ کی خدمت میں پہنچی تو آپ نے چادر مبارک اور زھلی اور آپ کے موئے مبارک پانی منگوا کر اس میں بھگوئے اور پھر وہ پانی پیا اور اپنے جسم پر بھی بہایا۔

اصمعی ہذلی سے بحوالہ شععی نقل کرتے ہیں کہ عام الجماعۃ کو حضرت معاویہ رضی اللہ عنہ جب مدینہ منورہ تشریف لائے تو قریش کے کچھ سردار آپ سے ملے اور کہنے لگے کہ اللہ تعالیٰ کا شکر ہے کہ اس نے آپ کی مدد کی اور آپ کی شان کو بلند فرمایا حضرت معاویہ رضی اللہ عنہ نے ان کی باتوں کا کوئی جواب نہ دیا یہاں تک مدینہ میں داخل ہو گئے اور مسجد میں تشریف لے گئے اور منبر پر چڑھے اور اللہ تعالیٰ کی حمد و ثنا کے بعد فرمایا:

اما بعد! بخدا جب سے میں نے تم لوگوں کی امارت سنبھالی ہے تو مجھے معلوم ہوا کہ تم میری حکومت سے خوش نہیں ہو اور نہ اسے اچھا سمجھتے ہو اور میری حکومت کے بارے میں جو کچھ تمہارے دلوں میں ہے میں اس سے بھی واقف ہوں۔ لیکن میں نے اپنی اس تلوار سے تم لوگوں کو جلدی قابو کر لیا ہے، میں نے حضرت ابن ابی قافہ رضی اللہ عنہ کا طرز عمل اختیار کرنا چاہا لیکن میں نے دیکھا کہ میرا نفس نہ تو اس کا بوجھ اٹھا سکتا ہے اور نہ اس میں اس کی استطاعت ہے اور میں نے حضرت ابن خطاب رضی اللہ عنہ کا طرز عمل اختیار کرنا چاہا تو میرا نفس اس سے بھی دور بھاگنے لگا اور میں نے حضرت عثمان رضی اللہ عنہ کا طرز عمل اختیار کرنا چاہا تو میرے نفس نے اس کی بات بھی نہ مانی اور ان جیسا آدمی کہاں مل سکتا ہے اور ان کے اعمال و اخلاق اختیار کرنے کی طاقت کس میں ہے۔ یہ ناممکن ہے کہ ان کے بعد آنے والوں میں کوئی ایسا شخص ہو جو ان کی خوبیوں کو حاصل کر سکتا ہو رحمۃ اللہ و رضوانہ علیہم اجمعین۔

البتہ میں نے تو اسے اپنے ہی ایک طریق کار پر ڈالا ہے جس میں فائدہ ہے اور تمہارے لئے بھی اسی میں منفعت ہے۔ اور اس طریق کار میں ہر ایک آدمی کے لئے جب تک وہ درست طرز زندگی اور کامل اطاعت اختیار کئے رکھے زندگی گزارنے کا سامان ہے۔

اگر تم مجھے اپنے آپ میں بہتر آدمی نہیں سمجھتے تو یہ جان لو کہ میں تمہارے لئے بہتر ہوں۔ خدا کی قسم! جس شخص کے پاس تلوار نہیں میں اس پر تلوار نہیں اٹھاؤں گا۔ اور جو کچھ اس سے پہلے واقعات رونما ہو چکے ہیں، میں انہیں پس پشت ڈال چکا ہوں۔ اگر تم مجھے اپنے سارے حقوق کا محافظ نہیں پاتے تو جو بعض حقوق مجھ سے تمہیں حاصل ہوں انہیں پر خوش ہو جاؤ۔ بے شک یہ اس حق کے چوزے کے انڈے کو توڑنے والا معاملہ ہے۔ جب سیلاب آتا ہے تو وہ کمزوری پیدا کر دیتا ہے۔ لیکن سیلاب اگر کم ہو تو وہ لوگوں کو مالدار بنا دیتا ہے۔ فتنہ سے بچتے رہو اور فتنہ و فساد کا ارادہ نہ کرو بلاشبہ یہ گزران زندگی کو خراب کر دیتا ہے اور آسائشوں کو پامال کر دیتا ہے اور اپنے پیچھے تباہی کو چھوڑ جاتا ہے۔ میں اللہ تعالیٰ سے اپنے اور تمہارے لئے بخشش و مغفرت طلب کرتا ہوں۔ اے اللہ! میں آپ سے مغفرت طلب کرتا ہوں۔“

پھر آپ منبر سے نیچے اتر آئے ظاہر یہ ہے کہ یہ عام الجماعۃ کا خطبہ نہیں بلکہ ۴۴ھ کے حج یا ۵۰ھ کے حج کا خطبہ ہے۔

لیٹ کہتے ہیں کہ علوان بن صالح بن کیسان نے مجھے بتایا کہ حضرت معاویہ رضی اللہ عنہ کی امارت پر لوگوں کے اتفاق کے بعد جب وہ پہلے سفر حج میں مدینہ تشریف لائے تو حضرت حسن و حسین رضی اللہ عنہما اور کچھ دوسرے قریشی لوگ آپ سے ملے اور آپ حضرت عثمان رضی اللہ عنہ کے گھر بھی تشریف لے گئے۔ جب آپ دروازے کے قریب پہنچے تو حضرت عثمان رضی اللہ عنہ کی صاحبزادی عائشہ نے چلا کر آپ کو اپنے والد صاحب کے بارے میں دہائی دی۔ حضرت معاویہ رضی اللہ عنہ نے اپنے رفقاء سے کہا کہ آپ لوگ واپس چلے جاؤ مجھے اس گھر میں کچھ کام ہے۔ جب وہ لوگ واپس چلے گئے تو آپ نے گھر میں جا کر عائشہ بنت عثمان رضی اللہ عنہا کو تسلی دی اور انہیں ایسا کرنے سے منع کر دیا۔ اور کہا کہ ”اے میری بیٹی! لوگوں نے



ہمیں ہماری حکومت دے دی ہے اور ہم نے ان کے لئے ایسا حکم ظاہر کیا ہے کہ جس کے اندر ان کے لئے غضب ہے اور انہوں نے ہمارے لئے اطاعت کا اظہار کیا ہے لیکن درپردہ اس میں کینہ ہے، چنانچہ ہم نے ان کے ساتھ اس کے بدلے اس کا سودا کیا ہے۔ اور انہوں نے ہمارے ساتھ اس کے بدلے اس کا سودا کیا ہے۔ چنانچہ اگر ہم نے انہیں وہ چیز دی جو انہوں نے ہم سے خریدی نہیں تو وہ ہمارا حق دینے میں بخل سے کام لیں گے تو ہم بھی ان کا حق دینے سے انکار کر دیں گے۔ ان میں سے ہر ایک کے ساتھ اس کے مددگار ہیں اور ہر شخص اپنے مددگاروں کو پہچانتا ہے، لہذا اگر ہم نے ان سے عہد شکنی کی تو وہ بھی اپنا عہد توڑ دیں گے پھر ہمیں نہیں معلوم کہ ہم غالب ہوں گے یا مغلوب۔

اور ابن عدی نے علی بن زید کے طریق سے ابی نصرۃ سے بحوالہ ابوسعید روایت کی ہے اور ابن عدی نے مجالد کے طریق سے ابوالوداک سے بحوالہ ابوسعید روایت کی ہے (یہ دونوں روایتیں ضعیف ہیں) کہ رسول اللہ ﷺ نے فرمایا کہ جب تم معاویہ رضی اللہ عنہ کو میرے منبر پر دیکھو تو اُسے قتل کر دو۔ ابن عدی نے اس روایت کو اُس متروک روایت کے ذریعہ قوت دی ہے جو الحکم بن ظہیر کے طریق سے عن عاصم بن زر عن ابن مسعود مرفوعاً مروی ہے بلاشبہ یہ حدیث موضوع، من گھڑت اور جھوٹی ہے اور اگر یہ حدیث صحیح ہوتی تو صحابہ اس فعل کی طرف سبقت کرتے۔

اس لئے کہ صحابہ کرام رضی اللہ عنہم اللہ تعالیٰ کے بارے میں اور اس کے دین متین کے بارے میں کسی ملامت کرنے والے کی ملامت کی پرواہ نہیں کرتے تھے۔ اور عمرو بن عبید نے اس حدیث کو حسن بصری کے حوالہ سے مرسل قرار دیا ہے، ابویوب نے بیان کیا ہے کہ یہ حدیث موضوع اور جھوٹ ہے اور خطیب بغدادی نے اس روایت کو مجہول اسناد کے ساتھ ابوزبیر سے بحوالہ جابر رضی اللہ عنہ مرفوعاً روایت کیا ہے کہ جب تم معاویہ رضی اللہ عنہ کو میرے منبر پر خطبہ دیتے دیکھو تو اُسے قتل کر دو (اس روایت میں شاید فاقتلوه کے بجائے فاقبلوه کا لفظ ہے یعنی اُسے قبول کر لو، اس کی دلیل یہ ہے کہ اس روایت کے آخر میں آپ ﷺ کا یہ قول بیان ہوا ہے کہ بلاشبہ وہ امین مامون ہے اور اس حدیث پر کوئی اشکال نہیں کیا جاسکتا اور مفہوم بھی صحیح رہتا ہے۔ واللہ اعلم۔ از مترجم)

اور ابوزرعدہ مشقی نے عن دحیم عن الولید عن الاوزاعی کے طریق سے بیان کیا ہے کہ حضرت معاویہ رضی اللہ عنہ کی خلافت کو متعدد صحابہ کرام رضی اللہ عنہم نے پایا جن میں حضرت اسامہ رضی اللہ عنہ، حضرت سعد رضی اللہ عنہ، حضرت جابر رضی اللہ عنہ، حضرت عبداللہ بن عمر رضی اللہ عنہ، حضرت زید بن ثابت رضی اللہ عنہ، حضرت سلمہ بن مخلص رضی اللہ عنہ، حضرت ابوسعید رضی اللہ عنہ، حضرت رافع بن خدیج رضی اللہ عنہ، حضرت ابواملہ رضی اللہ عنہ اور حضرت انس بن مالک رضی اللہ عنہ شامل ہیں اور جن لوگوں کا ہم نے نام لیا ہے ان سے کئی گنا اچھے اور بہتر آدمی بھی ہیں جو چراغ ہدایت اور علم کے پہاڑ تھے، انہوں نے کتاب سے اس کے مرتب حصے اور دین کے جدید حصے کو پیش کیا اور اسلام سے وہ کچھ سمجھا جو ان کے اغیار نے نہ سمجھا اور انہوں نے رسول اللہ ﷺ سے تاویل قرآن سیکھی اور ان کی اچھی طرح پیروی کرنے والوں میں حضرت مسور بن مخرمہ، حضرت عبدالرحمن بن الاسود بن عبد یغوث، حضرت سعید بن المسیب اور حضرت عبداللہ بن محرز بھی شامل ہیں اور ان جیسے لوگ محمد ﷺ کی امت میں جماعت سے جدا نہیں ہوئے۔

اور ابوزرعدہ نے عن دحیم عن الولید عن سعید بن عبد العزیز کے طریق سے بیان کیا ہے کہ جب حضرت عثمان رضی اللہ عنہ کو شہید کیا گیا تو لوگوں کے واسطے لڑنے والی کوئی فوج نہ تھی یہاں تک کہ عام الجماعۃ آگیا تو حضرت معاویہ رضی اللہ عنہ نے سرزمین روم سے سولہ جنگیں لڑیں، موسم گرما میں ایک سرہ جاتا اور سرزمین روم پر موسم سرما گزار کر واپس آجاتا پھر اس کے بعد دوسرا جاتا، جن لوگوں کو حضرت معاویہ رضی اللہ عنہ نے جنگ کے لئے بھیجا ان میں آپ رضی اللہ عنہ کا بیٹا یزید بھی تھا اور اس کے ساتھ بہت سے صحابہ کرام رضی اللہ عنہ بھی تھے تو وہ انہیں خلیج کے پار لے گیا اور انہوں نے قسطنطنیہ کے دروازے پر قسطنطنیہ والوں سے جنگ کی پھر وہ انہیں ساتھ لیکر واپس شام آگیا اور حضرت معاویہ رضی اللہ عنہ نے اُسے آخری وصیت یہ کی کہ وہ رومیوں کے گلے کو مضبوطی سے دبا دے۔

اور ابن وہب نے یونس سے بحوالہ زہری بیان کیا ہے کہ حضرت معاویہ رضی اللہ عنہ نے اپنے دور خلافت میں لوگوں کو دو مرتبہ حج کرایا اور آپ رضی اللہ عنہ کا دور خلافت انیس سال اور گیارہ ماہ تھا اور ابوبکر بن عیاش نے بیان کیا ہے کہ حضرت معاویہ رضی اللہ عنہ نے ۴۴ھ اور ۵۰ھ میں لوگوں کو حج کروایا اور دیگر مورخین نے ۵۰ھ کی بجائے ۵۱ھ بیان کیا ہے اور لیث بن سعد نے بیان کیا ہے کہ بکیر نے بشر بن سعید کے حوالہ سے ہم کو خبر دی کہ حضرت سعد بن ابی وقاص رضی اللہ عنہ فرماتے ہیں کہ میں نے حضرت عثمان رضی اللہ عنہ کے بعد کسی شخص کو حضرت معاویہ رضی اللہ عنہ سے بڑھ کر حق



کے ساتھ فیصلہ کرنے والا نہیں دیکھا۔

اور عبدالرزاق فرماتے ہیں کہ معمر نے زہری کے حوالہ سے ہمیں بیان کیا حمید بن عبدالرحمن کے حوالہ سے اور انہوں نے مسور بن مخرمہ سے روایت کی ہے کہ وہ حضرت معاویہ رضی اللہ عنہ کے پاس آئے اور اور حاضر ہو کر سلام کیا تو حضرت معاویہ رضی اللہ عنہ نے فرمایا اے مسور! ائمہ پر جو آپ نے اعتراض کیا تھا اس کا کیا بنا؟ میں نے کہا اس بات کو چھوڑیے اور ہم پہلے جو کچھ کر چکے ہیں اس کے بارے میں حسن سلوک کیجئے، حضرت معاویہ رضی اللہ عنہ نے فرمایا، آپ مجھ سے اپنے بارے میں بات کریں، حضرت مسور بن مخرمہ کہتے ہیں کہ میں جو عیب بھی ان پر لگاتا تھا ان میں سے کوئی بات بھی نہ چھوڑی اور انہیں اس کے متعلق بتایا تو حضرت معاویہ رضی اللہ عنہ نے فرمایا کہ آپ بھی گناہ سے پاک و صاف نہ بنیں۔

کیا تمہارے کچھ ایسے گناہ نہیں ہیں جن کے متعلق تمہیں خوف ہو کہ اگر اللہ تعالیٰ نے ان کو معاف نہیں کیا تو آپ ہلاک ہو جائیں گے؟ تو میں نے کہا ہاں، بلاشبہ میرے کچھ ایسے گناہ ہیں کہ اگر اللہ تعالیٰ نے ان کو معاف نہ کیا تو ان کی وجہ سے میں ہلاک ہو جاؤں گا حضرت معاویہ رضی اللہ عنہ نے فرمایا، تجھے کس نے مجھ سے بڑھ کر مغفرت کی امید کا حق دار بنایا ہے؟ خدا کی قسم میرے ذمے رعایا کی اصلاح حد و حد کا قیام، لوگوں کے درمیان صلح کروانا اور اللہ تعالیٰ کے راستہ میں جہاد کرنا اور ایسے بڑے بڑے کام ہیں جنہیں اللہ تعالیٰ کے سوا کوئی شمار نہیں کر سکتا اور نہ ہم انہیں ان عیوب و ذنوب سے زیادہ شمار کر سکتے ہیں۔

جن کا آپ نے ذکر کیا ہے اور میں ایک ایسے دین پر ہوں جس میں اللہ تعالیٰ نیکیوں کو قبول کرتا ہے اور برائیوں سے درگزر کرتا ہے اور اللہ تبارک و تعالیٰ اس پر گواہ ہے کہ اگر مجھے اللہ تعالیٰ اور اس کے غیر میں اختیار دیا جائے تو میں اللہ تعالیٰ کو اس کے غیر کے مقابلہ میں پسند کروں گا، اس کے بعد جب میں نے حضرت معاویہ رضی اللہ عنہ کی باتیں سن لیں تو میں سوچ میں پڑ گیا اور مجھے معلوم ہو گیا کہ آپ رضی اللہ عنہ جھگڑے میں مجھ پر غالب آگئے ہیں اس واقعہ کے بعد جب بھی مسور بن مخرمہ آپ رضی اللہ عنہ کا تذکرہ کرتے تو آپ رضی اللہ عنہ کے لئے دعائے خیر کرتے۔

اسی روایت کو شعیب نے عن الزہری عن عروۃ عن المسور اسی طرح روایت کیا ہے اور ابن درید نے ابو حاتم سے عقی کے حوالہ سے بیان کیا ہے کہ حضرت معاویہ رضی اللہ عنہ نے فرمایا اے لوگو میں تم سے بہتر نہیں اور یقیناً تم میں ایسے لوگ موجود ہیں جو مجھ سے بہتر ہیں جیسے حضرت عبداللہ بن عمر رضی اللہ عنہ، حضرت عمرو بن العاص رضی اللہ عنہ وغیرہ جیسے جلیل القدر صحابہ کرام موجود ہیں۔

لیکن ہو سکتا ہے کہ میں حکومت کے لحاظ سے تمہارے لئے زیادہ فائدہ مند ہوں اور تمہارے دشمن پر غالب آکر اُسے زیادہ قتل کرنے والا ہوں اور تمہیں زیادہ سے زیادہ فائدہ پہنچانے والا ہوں۔

صحابہ کرام کی ایک جماعت نے اس روایت کو عن ابن سعد عن محمد بن مصعب عن ابی بکر بن ابی مریم عن ثابت مولیٰ معاویہ رضی اللہ عنہ کے طریق سے روایت کیا ہے کہ اس نے حضرت معاویہ رضی اللہ عنہ کو اس قسم کی بات کرتے ہوئے سنا ہے اور خطیب دمشق ہشام بن عمار نے بیان کیا ہے کہ عمرو بن واقد نے یونس بن حلیس سے سنا ہے وہ فرماتے ہیں کہ میں نے جمعہ کے دن دمشق کی جامع مسجد کے منبر پر حضرت معاویہ کو بیان کرتے ہوئے سنا کہ اے لوگو، میری بات کو سمجھو، تم امور دنیا و آخرت کو مجھ سے بڑھ کر جاننے والا ہرگز نہیں پاؤ گے، نماز میں اپنے چہروں اور صفوں کو درست رکھو ورنہ اللہ تعالیٰ تمہارے دلوں میں مخالفت ڈال دے گا، اپنے بیوقوفوں کے ہاتھوں پر گرفت کرو ورنہ اللہ تعالیٰ تمہارے دشمن کو تم پر مسلط کر دے گا اور وہ تمہیں بُرا عذاب پہنچائے گا اللہ تعالیٰ کے راستہ میں صدقہ دیا کرو اور تم میں سے کوئی آدمی یہ نہ کہے کہ میں غریب ہوں بلاشبہ غریب کا صدقہ، غنی کے صدقے سے افضل ہے، پاک دامن عورتوں پر بہتان لگانے سے پرہیز کرو اور کسی کے بارے میں یہ نہ کہو کہ میں نے سنا ہے اور مجھے اطلاع ملی ہے اور اگر تم میں سے کسی نے حضرت نوح علیہ السلام کے زمانے کی عورت پر بھی تہمت لگائی تو قیامت کے دن اس سے اس کے بارے میں سوال کیا جائے گا۔

اور ابو داؤد طیالسی فرماتے ہیں کہ یزید بن طہمان الرقاشی نے محمد بن سیرین کے حوالہ سے بیان کیا ہے کہ حضرت معاویہ رضی اللہ عنہ جب رسول اللہ ﷺ سے روایت کرتے تو تہمت نہ لگاتے، اور ابو القاسم بغوی نے اس روایت کو عن سوید بن سعید عن ہمام بن اسماعیل عن ابی قبیل کے طریق سے بیان کیا ہے کہ حضرت معاویہ رضی اللہ عنہ ہر روز ابو الجحیش نامی شخص کو بھیجتے اور وہ مجلسوں میں گھومتا پھرتا اور لوگوں سے پوچھتا کہ کسی کے گھر بچہ پیدا ہوا ہے؟ یا کوئی مہمان آیا ہے اور جب اُسے اس کے متعلق بتایا جاتا تو وہ رجسٹر میں اس کا نام لکھ دیتا تا کہ اس کو مدد پہنچائی جائے اور دیگر مؤرخین نے بیان کیا



ہے کہ حضرت معاویہ رضی اللہ عنہ عجز و انکساری کرنے والے تھے اور آپ رضی اللہ عنہ کے کوڑے بچوں کے کوڑوں کی طرح ہوتے تھے اور آپ رضی اللہ عنہ ان سے لوگوں کو مارتے تھے، اور ہشام بن عمار نے عمرو بن واقد سے بحوالہ یونس بن میسرہ بن حلبس بیان کیا ہے کہ انہوں نے حضرت معاویہ رضی اللہ عنہ کو دمشق کے بازار میں دیکھا سواری پر اپنے پیچھے اپنے خادم کو بٹھائے ہوئے تھے اور آپ رضی اللہ عنہ کی قمیض کے گریبان میں پیوند لگے ہوئے تھے اور آپ رضی اللہ عنہ بازاروں میں چل پھر رہے تھے اور اعمش نے مجاہد کے حوالہ سے بیان کیا کہ انہوں نے کہا اگر تم حضرت معاویہ رضی اللہ عنہ کو دیکھتے تو تم کہتے یہ مہدی ہے اور ہشیم نے عن عوام عن جبلة ابن حکیم عن ابن عمر کے طریق سے بیان کیا ہے۔ ابن عمر فرماتے ہیں کہ میں نے حضرت معاویہ رضی اللہ عنہ سے بڑا سردار نہیں دیکھا۔

راوی ابن حکیم فرماتے ہیں کہ میں نے ابن عمر سے کہا کہ حضرت عمر رضی اللہ عنہ سے بھی حضرت معاویہ رضی اللہ عنہ بڑے سردار ہیں تو ابن عمر رضی اللہ عنہ نے فرمایا، حضرت عمر رضی اللہ عنہ ان سے بہتر تھے اور حضرت معاویہ رضی اللہ عنہ ان سے بڑے سردار تھے، اور ابوسفیان الحیر ی نے اس روایت کو عوام بن حوشب کے حوالہ سے روایت کیا ہے وہ فرماتے ہیں کہ میں نے رسول اللہ ﷺ کے بعد حضرت معاویہ رضی اللہ عنہ سے بڑا سردار نہیں دیکھا، ان سے دریافت کیا گیا کہ حضرت ابو بکر رضی اللہ عنہ بھی بڑے سردار نہ تھے؟ تو انہوں نے کہا حضرت ابو بکر رضی اللہ عنہ، حضرت عمر رضی اللہ عنہ اور حضرت عثمان رضی اللہ عنہ یہ تینوں حضرت معاویہ رضی اللہ عنہ سے بہتر اور افضل تھے مگر حضرت معاویہ رضی اللہ عنہ بڑے سردار تھے اور حضرت ابن عمر رضی اللہ عنہ سے متعدد طرق سے اس جیسی روایت مروی ہے اور عبدالرزاق نے معمر سے ہام کے حوالہ سے بیان کیا ہے کہ میں نے حضرت ابن عباس رضی اللہ عنہ کو بیان کرتے ہوئے سنا کہ میں نے حضرت معاویہ رضی اللہ عنہ سے بڑھ کر کسی شخص کو بادشاہت کے لائق نہیں دیکھا اور حنبل بن اسحق نے عن ابی نعیم عن ابن ابی عتیہ کے طریق سے روایت کی ہے کہ اہل مدینہ میں سے ایک شیخ فرماتے ہیں کہ حضرت معاویہ رضی اللہ عنہ نے فرمایا کہ میں پہلا بادشاہ ہوں اور ابن ابی خثیمہ نے بھی اس روایت کو عن ہارون بن معروف عن حمزہ عن ابی شاذب کے طریق سے نقل کیا ہے کہ حضرت معاویہ رضی اللہ عنہ فرماتے ہیں کہ میں پہلا بادشاہ اور آخری خلیفہ ہوں۔ میں کہتا ہوں کہ سلف صالحین کا طریقہ یہ ہے کہ حضرت معاویہ رضی اللہ عنہ کو بادشاہ کہا جائے لیکن ان کو خلیفہ نہ کہا جائے کیونکہ حضرت سفینہ کی حدیث ہے کہ رسول اللہ ﷺ نے فرمایا کہ میرے بعد خلافت میں سال ہوگی پھر اس کے بعد کاٹنے والی حکومت اور بادشاہت ہوگی۔

اور عبدالملک بن مروان نے ایک دن حضرت معاویہ رضی اللہ عنہ کا ذکر کرتے ہوئے فرمایا کہ میں نے حوصلہ، برداشت اور سخاوت میں ان جیسا کوئی شخص نہیں دیکھا۔

اور قبیصہ بن جابر فرماتے ہیں کہ میں نے حضرت معاویہ رضی اللہ عنہ سے بڑھ کر کسی شخص کو حلیم، بردبار، نرم مزاج سردار اور نیکی میں کشادہ دست نہیں دیکھا اور بعض نے بیان کیا ہے کہ ایک شخص نے حضرت معاویہ رضی اللہ عنہ کو سخت بُری باتیں کہیں تو آپ رضی اللہ عنہ سے کہا گیا کاش، آپ رضی اللہ عنہ اس پر حملہ کر کے اُسے مغلوب کر دیتے؟ تو آپ رضی اللہ عنہ نے فرمایا مجھے اللہ تعالیٰ سے شرم آتی ہے کہ میری رعیت کے کسی شخص کے گناہ سے میرا حوصلہ تنگ پڑ جائے اور ایک روایت میں ہے کہ ایک شخص نے آپ رضی اللہ عنہ سے کہا اے امیر المؤمنین! آپ رضی اللہ عنہ کو کس نے حلیم بنایا ہے؟ آپ رضی اللہ عنہ نے فرمایا مجھے اس بات سے شرم محسوس ہوتی ہے کہ کسی شخص کا جرم میرے حلم و حوصلہ سے بڑھ جائے اور اصمعی نے امام ثوری رحمۃ اللہ علیہ کے حوالے سے بیان کیا ہے کہ حضرت معاویہ رضی اللہ عنہ نے فرمایا، مجھے شرم محسوس ہوتی ہے کہ گناہ میرے عفو سے بڑھ جائے یا جہالت میرے حوصلہ سے بڑھ جائے یا قابل شرم کمزوری کو میں اپنے پردے سے چھپانہ سکوں، اور اصمعی رحمۃ اللہ علیہ اور شعبی رحمۃ اللہ علیہ نے اپنے باپ کے حوالے سے بیان کیا ہے کہ ابوالجہم نامی شخص اور حضرت معاویہ رضی اللہ عنہ کے درمیان کچھ گفتگو ہوئی جس میں حضرت معاویہ رضی اللہ عنہ کے متعلق کینہ پایا جاتا تھا، حضرت معاویہ رضی اللہ عنہ نے پہلے تو اپنا سر جھکا لیا پھر اپنے سر کو اٹھا کر کہا اے ابوالجہم، بادشاہ سے کنارہ کشی اختیار کرو وہ بچوں کی طرح غضب ناک ہو جاتا ہے اور شیر کی طرح پکڑ لیتا ہے اور اس کا تھوڑا سا غصہ بہت سے لوگوں پر غالب آ جاتا ہے پھر حضرت معاویہ رضی اللہ عنہ نے ابوالجہم کو مال و دولت دینے کا حکم دیا اور ابوالجہم نے اس بارے میں حضرت معاویہ رضی اللہ عنہ کی مدح کرتے ہوئے کہا ہم ان کے پہلوؤں کی طرف یوں جھکتے ہیں جیسے اپنے باپوں کی طرف جھکتے ہیں اور ہم اُسے اس کی دونوں حالتوں کی خبر دینے کے لئے پلٹتے ہیں تو ہمیں ان دونوں سے سخاوت اور



نرمی کی خبر ملتی ہے۔

اعمش نے بیان کیا ہے کہ حضرت حسن بن علی رضی اللہ عنہ نے حضرت معاویہ رضی اللہ عنہ کے ساتھ چکر لگایا اور حضرت معاویہ رضی اللہ عنہ حضرت حسن رضی اللہ عنہ کے آگے آگے چل رہے تھے حضرت حسن رضی اللہ عنہ نے کہا، ان کے سرین ہند کے سرین سے کس قدر مشابہت رکھتے ہیں تو حضرت معاویہ رضی اللہ عنہ نے ان کی طرف متوجہ ہو کر فرمایا، یہ بات حضرت ابوسفیان رضی اللہ عنہ کو بھی حیرت میں ڈال دیا کرتی تھی۔

اور آپ رضی اللہ عنہ کے بھانجے عبدالرحمن بن الحکم نے حضرت معاویہ رضی اللہ عنہ سے کہا، فلاں شخص مجھے گالیاں دیتا ہے آپ رضی اللہ عنہ نے اُسے فرمایا، اسکے آگے پست ہو کر گزرو، وہ تجھے معاف کر دے گا اور ابن الاعرابی نے بیان کیا ہے کہ ایک شخص نے حضرت معاویہ رضی اللہ عنہ سے کہا، میں نے آپ رضی اللہ عنہ سے زیادہ برادشت والا شخص نہیں دیکھا، حضرت معاویہ رضی اللہ عنہ نے فرمایا ہاں، جو شخص آدمیوں کا مقابلہ کرتا ہے وہ ایسے ہی ہوتا ہے۔

اور ابو عمرو بن العلاء نے بیان کیا ہے کہ حضرت معاویہ رضی اللہ عنہ نے فرمایا مجھے سُرخ اونٹوں کی سخاوت میں خوشی محسوس ہوتی ہے نیز فرمایا فتح کے مقابلہ میں حلم اختیار کرنے سے مجھے خوشی ہوتی ہے اور بعض نے کہا کہ حضرت معاویہ رضی اللہ عنہ نے فرمایا اے بنی امیہ! حلم کے ذریعے قریش سے ممتاز ہو جاؤ، خدا کی قسم زمانہ جاہلیت میں کسی شخص سے ملتا تو وہ مجھے جی بھر کر گالیاں دیتا اور میں اس سے بڑا حلم اختیار کرتا پھر میں لوٹتا تو وہ میرا دوست ہوتا اور اگر میں اس سے مدد مانگتا تو وہ میری مدد کرتا اور میں حملہ کرتا تو وہ میرے ساتھ حملہ کرتا، اور شریف آدمی سے حلم کا رد کتنا اس کا شرف نہیں اور وہ اسے کرم میں زیادہ کر دیتا ہے نیز فرمایا، حلم کی آفت ذلت ہے اور جب تک کسی شخص کا حلم اس کی جہالت پر اور اس کا صبر اس کی شہوت پر غالب نہ آجائے وہ مشورہ کے مقام تک نہیں پہنچتا اور اس تک آدمی حلم کی قوت سے ہی پہنچ سکتا ہے۔

اور حضرت عبداللہ بن زبیر رضی اللہ عنہ نے فرمایا ابن ہند کے کیا کہنے، ہم اس سے ڈرا کرتے تھے اور شیر اپنے پنجوں سمیت اس سے زیادہ بہادر نہیں تھا پھر وہ ہم سے جد ہو جاتا اور اُسے فریب دیتے تھے اور اہل زمین کا کوئی شب بیداری کرنے والا اس سے زیادہ دانانہ تھا اور وہ ہم سے فریب کرتا اور آپ رضی اللہ عنہ نے کوہ ابوفیس کی طرف اشارہ کر کے کہا میں چاہتا ہوں جب تک اس پہاڑ میں پتھر موجود ہیں ہم اس سے فائدہ اٹھائیں ایک شخص نے حضرت معاویہ رضی اللہ عنہ سے کہا، لوگوں کا بڑا سردار کون ہے؟ آپ رضی اللہ عنہ نے فرمایا جب اس سے سوال کیا جائے تو وہ دل کے لحاظ سے ان سب سے بڑا خلیفہ ہو اور مجالس میں ان سے بڑا بااخلاق ہو اور جب اُسے جاہل شمار کیا جائے تو وہ ان سے بڑھ کر حلیم ہو، اور ابو عبیدہ مہم بن ثنی نے بیان کیا ہے کہ حضرت معاویہ رضی اللہ عنہ اکثر یہ اشعار پڑھا کرتے تھے:

حلم کی مانند، حماقت کو کسی چیز نے قتل نہیں کیا اور حوصلہ مند انسان، جہالت پر احسان کرتا ہے اور اگر آپ غصے سے بھر پور ہوں تو کسی سے بد اخلاقی نہ کریں۔

یقیناً بدگوئی کمینے آدمی کا فعل ہے اور اپنے بھائی سے گناہ کے ارتکاب پر قطع تعلق نہ کریں بلاشبہ شریف انسان گناہوں اور غلطیوں کو معاف کر دیتا ہے۔

اور قاضی مادودی نے الاحکام السلطانیہ میں بیان کیا ہے کہ حضرت معاویہ رضی اللہ عنہ کی خدمت میں چوروں کو لایا گیا تو آپ رضی اللہ عنہ نے ان سب کے ہاتھ کاٹ دینے کا حکم دے دیا اور ان تمام چوروں کے ہاتھ کاٹ دیئے گئے یہاں تک کہ ان میں سے ایک چور باقی رہ گیا اُس نے کہا: اے امیر المؤمنین، میں اپنے دائیں ہاتھ کو آپ کی معافی کی پناہ میں دیتا ہوں کہ اُسے عیب دار جگہ میں پھینکا جائے، میرا ہاتھ خوب صورت تھا۔ کاش! اس کا پردہ کھل ہوتا اور خوبصورت ہاتھ اس عیب کو نہ کھوئے جو اُسے عیب دار کر رہا ہے اور دنیا میں کوئی بھلائی نہیں ہے اور جب میرا بایاں ہاتھ دائیں ہاتھ سے جد ہو جائے گا تو بھی دنیا محبوب ہی ہوگی۔

حضرت معاویہ رضی اللہ عنہ نے فرمایا میں تجھ سے کیا سلوک کروں؟ ہم نے تیرے ساتھیوں کے ہاتھ تو کاٹ دیئے ہیں چور کی ماں کہنے لگی، اے امیر المؤمنین، آپ اپنے جن گناہوں سے توبہ کرتے ہیں اسے ان میں ہی رکھ لیں تو آپ رضی اللہ عنہ نے اُسے آزاد کر دیا اور یہ پہلا خوش نصیب آدمی تھا جسے اسلام میں چھوڑا گیا۔



اور حضرت ابن عباس رضی اللہ عنہ سے روایت ہے انہوں نے فرمایا مجھے معلوم ہے کہ حضرت معاویہ رضی اللہ عنہ کس بات کی وجہ سے لوگوں پر غالب آگئے تھے، جب وہ اڑتے تو یہ گر پڑتے اور جب یہ گر پڑتے تو وہ اڑتے اور دوسرے مؤرخین نے بیان کیا ہے کہ حضرت معاویہ رضی اللہ عنہ نے اپنے نائب زیاد کی طرف لکھا:

اس کے لئے مناسب نہیں کہ وہ صرف نرمی کی سیاست ہی لوگوں سے کرتا رہے کہ وہ اکثر جائیں اور نہ سخت سیاست اختیار کرے کہ لوگوں کو ہلاکتوں پر آمادہ کرے بلکہ درمیانہ روی کی سیاست اختیار کرے اور میں نرمی، الفت اور رحمت کی سیاست اختیار کرتا ہوں تاکہ جب کوئی ڈرنے والا خوف زدہ ہو جائے تو وہ داخل ہونے کے لئے ایک دروازہ پالے۔

اور ابومسیر نے سعید بن عبدالعزیز کے حوالہ سے بیان کیا ہے کہ حضرت معاویہ رضی اللہ عنہ نے ام المؤمنین حضرت عائشہ رضی اللہ عنہا کی جانب سے اٹھارہ ہزار دینار ادا کئے حالانکہ آپ رضی اللہ عنہ پر کوئی قرض نہیں تھا جو آپ رضی اللہ عنہ لوگوں کو ادا کرتے۔

اور ہشام بن عروہ نے اپنے باپ کے حوالے سے بیان کیا ہے کہ حضرت معاویہ رضی اللہ عنہ نے ام المؤمنین حضرت عائشہ رضی اللہ عنہا کی طرف ایک لاکھ درہم بھیجے اور آپ رضی اللہ عنہا نے اسی دن انہیں تقسیم کر دیا اور ان میں سے ایک درہم بھی باقی نہ بچا، آپ رضی اللہ عنہا کی خادمہ نے آپ رضی اللہ عنہا سے کہا، آپ نے ہمارے لئے کوئی درہم باقی کیوں نہیں رکھا جس سے ہم گوشت خریدتے اور آپ رضی اللہ عنہا اس پر روزہ افطار کرتیں، حضرت عائشہ رضی اللہ عنہا نے فرمایا اگر تو مجھے یاد دلاتی تو میں ایسا کرتی اور عطا رحمۃ اللہ علیہ نے بیان کیا ہے کہ حضرت معاویہ رضی اللہ عنہ نے حضرت عائشہ رضی اللہ عنہا کی طرف ایک ہار بھیجا جس کی قیمت ایک لاکھ درہم تھی جب کہ آپ رضی اللہ عنہ مکہ میں تھے آپ رضی اللہ عنہا نے اسے قبول کر لیا اور زید بن الحباب نے حسین بن واقد سے عبد اللہ بن بریدہ کے حوالہ سے بیان کیا ہے کہ حضرت حسن بن علی رضی اللہ عنہ، حضرت معاویہ رضی اللہ عنہ کے پاس آئے تو حضرت معاویہ رضی اللہ عنہ نے حضرت حسن رضی اللہ عنہ سے کہا، میں آپ کو ایسا عطیہ دوں گا جو مجھ سے پہلے ایسا کسی نے نہیں دیا ہوگا، پھر حضرت معاویہ رضی اللہ عنہ نے انہیں چار کروڑ عطیہ دیا اور ایک دفعہ حضرت حسن رضی اللہ عنہ اور حسین رضی اللہ عنہ آپ کے پاس تشریف لائے تو آپ نے فوراً انہیں دو ہزار دینار کا عطیہ دیا اور ان سے کہا کہ میں نے اس سے پہلے یہ عطیہ کسی کو نہیں دیا تو حضرت حسین نے کہا اور آپ نے ہم سے افضل کسی کو نہیں دیا۔

ابن ابی الدنیا نے کہا ہم سے یوسف بن موسیٰ نے کہا انہوں نے کہا کہ ہم سے جریر نے بواسطہ مغیرہ نقل کیا فرماتے ہیں کہ حضرت حسن بن علی اور عبد اللہ بن جعفر رضی اللہ عنہ نے حضرت معاویہ کی طرف مال کے مطالبے کا خط بھیجا تو حضرت معاویہ نے دونوں کی طرف یا ہر ایک کی طرف ایک ہزار دینار بھیجے یہ بات حضرت علی کو پہنچی تو آپ نے فرمایا تم دونوں کو شرم نہیں آئی کہ ہم ایک شخص سے صبح و شام کو محو پیکار اور تم اس سے مال مانگ رہے ہو؟ ان دونوں نے کہا آپ نے ہمیں محروم کیا اور وہ ہم پر سخاوت کرتے ہیں امام اصبہی نے کہا کہ حضرت حسن اور حضرت عبد اللہ بن زبیر امیر معاویہ کے پاس آئے تو آپ نے حضرت حسن سے کہا رسول اللہ کے بیٹے کو خوش آمدید اور ان کے لئے تین ہزار دینے کا حکم دیا اور حضرت ابن زبیر سے کہا رسول اللہ ﷺ کی پھوپھی کے بیٹے کو خوش آمدید اور انہیں ایک ہزار دینار دینے کا حکم دیا۔

ابومروان مروانی نے کہا حضرت معاویہ رضی اللہ عنہ نے حضرت حسن بن علی کی طرف ایک لاکھ دینار بھیجے تو انہوں نے وہ اپنے ہم مجلسوں میں تقسیم کر دیے وہ دس آدمی تھے ہر ایک کے حصے میں دس ہزار دینار آئے اور حضرت عبد اللہ بن جعفر کی طرف بھی ایک لاکھ دینار بھیجے تو ان کی بیوی فاطمہ نے ان کا مطالبہ کیا چنانچہ آپ نے وہ دینار اسے دے دیے اور مروان ابن حکم کی طرف بھی ایک لاکھ دینار بھیجے تو انہوں نے پچاس ہزار تقسیم کئے اور پچاس ہزار رکھ لئے اور حضرت ابن عمر کی طرف ایک لاکھ بھیجے تو انہوں نے نوے ہزار تقسیم کر دیے اور دس ہزار رکھ لئے تو حضرت معاویہ رضی اللہ عنہ نے کہا کہ بیشک وہ میانہ روی کو پسند کرتے ہیں اور عبد اللہ بن زبیر کی طرف بھی ایک لاکھ بھیجے تو انہوں نے قاصد سے کہا کہ تم دن میں کیوں آگئے رات کو کیوں نہیں آئے اس کے بعد وہ دینار پاس رکھ لئے اور کسی کو کچھ نہ دیا تو حضرت معاویہ نے کہا کہ وہ چالباز گوہ کی طرح ہیں جس نے اپنی دم اٹھالی اور رسی کاٹ لی۔

ابن دآب کہتے ہیں کہ عبد اللہ بن جعفر کے حضرت معاویہ پر ہر سال ہزاروں قرض ہوتا وہ اپنی سوز و ریات پوری کرتے ایک سال وہ ان کے



پاس آئے تو حضرت معاویہ نے ان کو مال دیا اور ان کی ضروریات پوری کی ان میں سے ایک ضرورت رہ گئی اسی اثناء میں وہ ان کے پاس تھے کہ سمستان کا اصبہ ہند حضرت معاویہ رضی اللہ عنہ کے پاس آیا کہ اسے ان علاقوں کا بادشاہ بنادے۔ حضرت معاویہ رضی اللہ عنہ نے اس سے وعدہ کیا کہ جو شخص تمہاری ضروریات پوری کرے گا تو میں اسے اپنے مال میں سے ایک کروڑ درہم دوں گا۔ پھر وہ شخص اہل شام اور اہل عراق کے امراء کے پاس آیا جو احنف بن قیس کے ساتھ آئے تھے ہر ایک نے یہی کہا کہ عبد اللہ بن جعفر کے پاس جاؤ چنانچہ وہ دیہاتی ان کے پاس پہنچ گیا تو حضرت عبد اللہ بن جعفر نے حضرت معاویہ سے اس کے متعلق گفتگو کی تو امیر معاویہ نے اس کی ضرورت کو سو حاجات پورا کرنے کے لئے پورا کر دیا اور کاتب کو حکم دیا تو اس نے اس کے لئے حکم نامہ لکھا حضرت عبد اللہ بن جعفر وہ حکم نامہ لے کر کسان کے پاس پہنچے اس نے زمین بوسی کی اور ایک کروڑ درہم اٹھا کر دیئے تو ابن جعفر نے اسے کہا کہ اللہ کو سجدہ کرو اور اپنا مال اپنے گھر لے جاؤ ہم اہل بیت ہیں نیکی کو پیسے کے بدلے نہیں بیچتے۔ یہ بات حضرت معاویہ رضی اللہ عنہ کو پہنچی تو آپ نے فرمایا کاش! یہ بات یزید کہتا تو مجھے عراق کے خراج سے زیادہ محبوب ہوتی بنو ہاشم تو سخاوت ہی کرتے ہیں ابن دآب کے علاوہ نے کہا کہ عبد اللہ بن جعفر کے حضرت معاویہ پر ایک کروڑ قرض ہوتا بعض اوقات ان پر پانچ لاکھ دینار ہو جاتے تو ان کے قرض خواہ ان سے اصرار کرتے وہ ان سے مہلت مانگتے یہاں تک کہ حضرت معاویہ کے پاس پہنچے تو کہتے ہیں کہ مجھے عطیات میں سے قرض دو چنانچہ ایک دفعہ وہ ان کے پاس آئے تو حضرت معاویہ نے کہا کہ تم کو کیا چیز لائی ہے تو انہوں نے کہا کہ قرض جس کا قرض خواہ اصرار کر رہے ہیں حضرت معاویہ نے کہا کہ وہ کتنا ہے کہا پانچ لاکھ، حضرت معاویہ نے ان کی طرف سے ادا کر دیا ایک کروڑ آپ کے پاس اپنے وقت میں پہنچ جائے گا۔

ابن سعید نے کہا ہم سے موسیٰ بن اسماعیل نے کہا ان سے ابن حلال نے بیان کیا حضرت قتادہ سے فرماتے ہیں کہ حضرت معاویہ نے فرمایا کہ حسن بن علی پر تعجب ہے! کہ انہوں نے یمن کا شہد رومہ کے پانی کے ساتھ ملا کر پیا تو ان کی وفات ہو گئی اس کے بعد حضرت ابن عباس نے فرمایا اللہ تعالیٰ حضرت حسن بن علی کے متعلق آپ کو رنجیدہ نہ کرے اور نہ درد میں مبتلا کرے، حضرت ابن عباس نے حضرت معاویہ سے کہا: جب تک اللہ تعالیٰ امیر المؤمنین کو سلامت رکھے گا مجھے اللہ تعالیٰ غم اور بے چینی نہیں دے گا، راوی کا کہنا ہے کہ آپ نے انہیں ایک کروڑ درہم اور مال و متاع اور کئی چیزیں عنایت فرمائی اور فرمایا انہیں لے کر اپنے اہل میں تقسیم کر دیں۔

ابو الحسن المدائنی نے بواسطہ سلمہ بن محارب نقل کیا کہ حضرت معاویہ سے پوچھا گیا کہ تم لوگوں میں سے اشرف کون ہے؟ تم یا بنو ہاشم؟ آپ نے فرمایا ہم بہت شرف والے ہیں اور وہ بھی بڑی فضیلت کے مالک ہیں، ان میں ہاشم ایک ایسا آدمی ہے کہ بنی عبد مناف میں اس کی مانند کوئی نہیں اور جب وہ انتقال کر گئے تو ہم تعداد و اشرفیت میں زیادہ ہو گئے اور ان میں عبد المطلب بھی تھے جبکہ ہم میں ان جیسا کوئی نہیں اور جب وہ فوت ہوئے تو ہم تعداد و شرف میں بڑھ گئے، اور ان میں ایک بھی ہمارے ایک آدمی کی طرح نہ تھا، اور ابھی پلک جھپکی بھی نہ تھی کہ انہوں نے کہا ہم میں نبی ہے اور ایسا نبی آیا جس کی مثل اولین و آخرین میں نہیں سنی تھی، یعنی حضرت محمد ﷺ پس اس فضیلت اور اس شرافت کو کون حاصل کر سکتا ہے؟

ابن خثیمہ نے عن موسیٰ بن اسماعیل عن حماد بن سلمہ عن علی بن زید عن یوسف بن مہران عن ابن عباس رضی اللہ عنہ نقل کیا ہے کہ حضرت عمرو بن العاص نے حضرت معاذ کے سامنے اپنا خواب ذکر کیا، جس میں آپ نے حضرت صدیق اکبر، حضرت عمر اور حضرت عثمان کو دیکھا کہ ان کے ایام خلافت کا محاسبہ ہو رہا ہے اور حضرت معاویہ کو دیکھا کہ ان پر دو آدمی نگران مقرر ہیں جو ان کا محاسبہ کر رہے ہیں، حضرت معاویہ نے ان سے کہا کہ وہاں تم نے شاید مصر کے دینار نہیں دیکھے؟ اور ابن درید نے بحوالہ ابی حاتم العسی نقل کیا ہے کہ حضرت عمرو، حضرت معاویہ کے پاس گئے، ادھر آپ کے پاس ایک خط آیا ہوا تھا جس میں آپ کے بعض دوستوں کی تعریف کی گئی تھی۔ حضرت معاویہ نے ”انا للہ وانا الیہ راجعون“ پڑھا تو حضرت عمرو نے کہا، نیک لوگ جا رہے ہیں اور تو ابھی تک سلامت ہے موتیں تجھ سے خطا کر جاتی ہیں تو نہیں مرتا۔ حضرت معاویہ نے انہیں کہا: کیا تمہاری یہ خواہش ہے کہ میں مر جاؤں اور تو زندہ رہے جب تک تو نہ مرے تو میں مرنے کا نہیں۔

ابن سماک نے کہا کہ حضرت معاویہ رضی اللہ عنہ نے فرمایا کہ میں حاسدِ نعمت کے علاوہ ہر شخص کو خوش رکھنے کی استطاعت رکھتا ہوں، یقیناً حاسدِ نعمت صرف نعمت کے چھن جانے پر راضی ہوتا ہے، امام زہری نے عبد الملک سے بواسطہ ابی بحرۃ نقل کیا ہے کہ حضرت معاویہ نے ارشاد فرمایا بہادری چار چیزوں میں ہے:



(۱)..... اسلام میں عقیف و پاکدامن رہنا۔

(۲)..... مال کو ٹھیک ٹھیک رکھنا۔

(۳)..... بھائیوں اور

(۴)..... پڑوسیوں کا تحفظ کرنا۔

ابوبکر ہندلی نے فرمایا کہ حضرت معاویہ یہ شعر پڑھا کرتے تھے، اور جب آپ خلیفہ بنے تو آپ کے گھر والوں نے آپ سے کہا کہ آپ انتہاء منزل تک پہنچ گئے اب شعر کا کیا ہوگا؟ ایک روز آپ نے خوش ہو کر کہا: میں نے اپنی حماقت کی جڑ کاٹ دی اور اپنی بردباری کو راحت پہنچائی، مجھے اپنے تحمل پر اعتراض ہے اس کے باوجود جب مجھے سخت آنکھوں والے اپنی حاجات کے لئے بلاتے ہیں، تو ان کی بات کا جواب دیتا ہوں“

مغیرہ نے امام شعیبی سے نقل کیا کہ حضرت معاویہ پہلے آدمی ہیں، جنہوں نے بیٹھ کر خطبہ دیا، یہ اس وقت کی بات ہے جب آپ کھیم شمیم ہو گئے تھے اور آپ کا پیٹ بڑھ گیا تھا، اسی طرح مغیرہ سے بواسطہ ابراہیم منقول ہے کہ انہوں نے بیان کیا کہ جمعہ کے دن بیٹھ کر خطبہ دینے والے پہلے شخص حضرت امیر معاویہ رضی اللہ عنہ ہیں ابواسخ نے بواسطہ میمون نقل کیا: کہ سب سے پہلے منبر پر بیٹھنے والے شخص امیر معاویہ ہیں اور انہوں نے بیٹھنے کے لئے اجازت طلب کی، اور قتادہ نے بواسطہ سعید بن حبیب بیان کیا کہ حضرت معاویہ پہلے آدمی ہیں جنہوں نے عیدین میں اقامت کہی، حضرت ابو جعفر باقر نے کہا کہ مکہ کے دروازے نہیں تھے امیر معاویہ پہلے شخص ہیں جنہوں نے دروازے بنوائے، ابوالیمان نے شعیب سے بحوالہ زہری نقل کیا ہے کہ وہ سنت طریقہ ختم ہو گیا کہ کافر، مسلمان کا وارث نہ ہوگا اور نہ مسلمان کافر کا وارث ہوگا، حضرت معاویہ رضی اللہ عنہ پہلے آدمی ہیں جنہوں نے مسلمان کو کافر کا وارث قرار دیا ہے اور آپ کے بعد بنو امیہ نے اسی کے مطابق فیصلہ کیا یہاں تک کہ حضرت عمر بن عبدالعزیز کا زمانہ آ گیا اور انہوں نے اس سنت کو واپس کیا، اور حضرت عمر بن عبدالعزیز رحمۃ اللہ علیہ کے بعد حضرت معاویہ رضی اللہ عنہ اور بنو امیہ کے فیصلہ کو شام نے دوبارہ واپس جاری کیا، یہی بات زہری رحمۃ اللہ علیہ نے بھی بیان کی ہے۔

اور وہ طریقہ بھی چلا گیا کہ معاہدہ کرنے والے کی دیت مسلمان کی دیت کی طرح ہوگی اور حضرت معاویہ رضی اللہ عنہ پہلے شخص ہیں جنہوں نے اس دیت کو نصف تک کم کیا اور نصف خود لے لی۔ اور ابن وہب نے مالک سے بحوالہ زہری بیان کیا ہے کہ میں نے حضرت سعید بن المسیب سے صحابہ کرام کے بارے میں پوچھا تو انہوں نے فرمایا جو شخص حضرت ابوبکر رضی اللہ عنہ، حضرت عمر رضی اللہ عنہ، حضرت عثمان رضی اللہ عنہ اور حضرت علی رضی اللہ عنہ کا محب ہونے کی حالت میں وفات پائے گا اور عشرہ مبشرہ کے جنتی ہونے کی گواہی دے گا اور حضرت معاویہ رضی اللہ عنہ کو رحمۃ اللہ کہے گا تو یقیناً اللہ تعالیٰ اس کا حساب نختی سے نہیں لے گا۔

اور سعید بن یعقوب طالقانی نے بیان کیا ہے کہ میں نے عبداللہ بن المبارک کو بیان کرتے ہوئے سنا ہے کہ حضرت معاویہ رضی اللہ عنہ کی ناک کی مٹی حضرت عمر بن عبدالعزیز رحمۃ اللہ علیہ سے افضل ہے اور محمد بن یحییٰ بن سعید نے بیان کیا ہے کہ حضرت عبداللہ بن المبارک سے حضرت معاویہ کے بارے میں دریافت کیا گیا تو آپ نے فرمایا، میں اس شخص کے بارے میں کیا کہوں کہ رسول اللہ ﷺ نے مع اللہ من حمہ کہا تو آپ ﷺ کے خلف نے ربنا ولک الحمد کہا۔

پھر عبداللہ بن المبارک سے پوچھا گیا کہ حضرت معاویہ رضی اللہ عنہ اور حضرت عمر بن عبدالعزیز رحمۃ اللہ علیہ میں سے کون افضل ہے تو آپ رحمۃ اللہ علیہ نے فرمایا کہ رسول اللہ ﷺ کی معیت میں جو حضرت معاویہ رضی اللہ عنہ کے نہتوں میں مٹی اور خاک پڑی تھی وہ بھی حضرت عمر بن عبدالعزیز سے بہتر اور افضل ہے۔ اور بعض حضرات نے حضرت عبداللہ بن المبارک کے حوالہ سے بیان کیا ہے کہ حضرت معاویہ رضی اللہ عنہ نے فرمایا، ہمارے پاس ایک فرد ہے اور ہم اس کی طرف ترجیحی نگاہوں سے دیکھتے ہیں اور صحابہ کرام پر جھوٹ بولنے کی تہمت اس پر لگاتے ہیں اور محمد بن عبداللہ بن عمار موصلی وغیرہ نے بیان کیا ہے کہ ابن ابی عمران سے پوچھا گیا کہ حضرت معاویہ رضی اللہ عنہ افضل ہیں یا حضرت عمر بن عبدالعزیز افضل ہیں؟ تو انہوں نے غصہ ہو کر پوچھنے والے سے فرمایا، کیا آپ ایک صحابی رسول اللہ ﷺ کو ایک تابعی کے برابر یا اس سے افضل سمجھتے ہو، حضرت معاویہ رضی اللہ عنہ آپ ﷺ کے صحابی ہونے کے ساتھ ساتھ آپ ﷺ کے رشتہ دار، کاتب رسول اور وحی الہی کے امین تھے اور رسول اللہ ﷺ نے فرمایا ہے میرے صحابہ اور



میرے رشتہ داروں کو میرے لئے چھوڑ دو، جو شخص ان کو برا بھلا کہے گا اس پر اللہ تعالیٰ اس کے فرشتوں اور تمام لوگوں کی لعنت ہوگی اور یہی بات ابن عثیمہ نے بیان کی ہے۔

اور ابو ثوبہ الرقیع بن نافع حلبی نے بیان کیا ہے کہ حضرت معاویہ رضی اللہ عنہ، رسول اللہ ﷺ کے صحابہ کے لئے پردہ ہیں تو جب کوئی شخص پر دے کو ہٹاتا ہے تو جو کچھ پردے کے اندر ہے اس پر اپنی جرأت کا اظہار کرتا ہے اور الکبونی نے بیان کیا ہے کہ امام احمد بن حنبل رحمۃ اللہ علیہ نے مجھے کہا، اسے ابو الحسن، جب آپ کسی شخص کو دیکھیں کہ وہ کسی صحابی رسول کی برائی بیان کرتا ہے اور برا بھلا کہتا ہے تو آپ اسے اسلام کے بارے میں متہم کر سکتے ہیں۔

اور فضل ابن زیاد نے بیان کیا ہے کہ میں نے ابو عبد اللہ کو ایک شخص کے بارے میں دریافت کرتے سنا جو حضرت معاویہ رضی اللہ عنہ اور حضرت عمرو بن العاص رضی اللہ عنہ کی تفتیش کرتا تھا کہ کیا اس شخص کو رافضی کہا جائے؟ تو آپ نے فرمایا، یقیناً اس شخص نے ان دونوں حضرات کے خلاف اس لئے جرأت کی ہے کہ اس کی اندرونی حالت بری ہے اور جس شخص نے بھی کسی صحابی رسول اللہ کی عیب جوئی کی تو اس کا ایمان کامل نہیں ہے۔

اور حضرت عبد اللہ بن المبارک رحمۃ اللہ علیہ نے محمد بن مسلم سے ابراہیم بن میسرہ کے حوالے سے بیان کیا ہے کہ میں نے حضرت عمر بن عبد العزیز کو کبھی نہیں دیکھا کہ انہوں نے کسی انسان کو مارا ہو، سوائے اس انسان کے جو حضرت معاویہ رضی اللہ عنہ کو گالیاں دے، آپ رحمۃ اللہ علیہ نے اس کو کوئی کوڑے مارے اور بعض سلف نے بیان کیا ہے کہ میں ملک شام میں ایک پہاڑ پر تھا کہ اچانک میں نے ایک ہاتف کو کہتے ہوئے سنا کہ جس نے حضرت ابو بکر صدیق رضی اللہ عنہ سے بغض رکھا وہ زندیق ہے اور جس نے حضرت عمر رضی اللہ عنہ سے بغض رکھا اسے جہنم کا ایندھن بنایا جائے گا اور جس نے حضرت عثمان رضی اللہ عنہ سے بغض رکھا اس کا دم مقابل رخص ہوگا اور جس نے حضرت علی رضی اللہ عنہ سے بغض رکھا اس کے دم مقابل نبی کریم علیہ الصلوٰۃ والسلام ہوں گے اور جس نے حضرت معاویہ رضی اللہ عنہ سے بغض رکھا اسے جہنم کے سپاہی جہنم کی طرف گھسیٹ کر لے جائیں گے اور اُسے بھڑکتی ہوئی آگ میں پھینک دیں گے اور سلف صالحین میں سے کسی نے بیان کیا ہے کہ ایک صحابی فرماتے ہیں کہ میں نے رسول اللہ ﷺ کو دیکھا اور آپ ﷺ کے پاس حضرت ابو بکر رضی اللہ عنہ، حضرت عمر رضی اللہ عنہ، حضرت عثمان رضی اللہ عنہ، حضرت علی رضی اللہ عنہ اور حضرت معاویہ موجود تھے کہ اچانک ایک شخص آیا تو حضرت عمر رضی اللہ عنہ نے فرمایا یا رسول اللہ! یہ شخص ہماری عیب جوئی کرتا ہے۔

رسول اللہ ﷺ نے اُسے ڈانٹا تو اس نے کہا، یا رسول اللہ! میں ان کی عیب جوئی نہیں کرتا بلکہ میں تو حضرت معاویہ رضی اللہ عنہ کی عیب گیری کرتا ہوں۔

آپ نے فرمایا، تو ہلاک ہو گیا، کیا یہ میرا صحابی نہیں؟ آپ ﷺ نے یہ بات تین بار کہی پھر رسول اللہ ﷺ نے ایک نیزہ حضرت معاویہ کو دیا اور کہا یہ نیزہ اس کے سینے میں گھونپ دو تو انہوں نے وہ نیزہ اس کو مارا، صبح میں بیدار ہو کر اپنے گھر گیا تو کیا دیکھتا ہوں کہ رات اس شخص کو گلے کا درد اٹھا اور اسی وقت وہ مر گیا۔ وہ ”راشد کندی“ تھا۔

ابن عساکر نے فضیل بن عیاض سے روایت کی ہے کہ آپ فرمایا کرتے تھے کہ حضرت معاویہ صحابہ کرام میں سے تھے، اور کبار علماء میں ان کا شمار تھا، لیکن وہ دنیا کی محبت میں امتحان میں ڈالے گئے، تھقی نے کہا کہ کسی نے حضرت معاویہ سے پوچھا کہ بڑھا پا بڑی جلدی سے آپ میں سرایت کر گیا ہے؟ آپ نے فرمایا ایسا کیوں نہ ہو میں برابر دیکھ رہا ہوں کہ عربوں میں سے ایک آدمی مرے سر پر کھڑا ہے جو مجھے گفتگو پر ابھارتا رہتا ہے، جس کا جواب اگر میں صحیح دیتا ہوں تو میری تحریف نہیں ہوتی اور اگر غلطی کرتا ہوں تو اس سے لڑنا پڑتا ہے، امام تھقی وغیرہ نے بیان کیا کہ آخری عمر میں حضرت معاویہ کو کھجلی ہو گئی تھی، ابن عساکر نے آپ کے غلام خدیج النخعی کے احوال میں بیان کیا ہے کہ حضرت معاویہ نے ایک سفید فام خوب روٹنڈی خریدی اور میں اسے برہنہ کر کے آپ کے پاس لے گیا آپ کے ہاتھ میں چابک تھی، اور آپ اس کی اندام نہانی کی طرف جھکنے لگے اور کہنے لگے کاش اس کی یہ متاع میرے لئے متاع ہوتی، اسے یزید بن معاویہ کے پاس لے جاؤ پھر فرمایا، نہیں۔

ربیع بن عمرو الجریفی کو مرے پاس بلاؤ، وہ فقیہ آدمی تھے جب وہ آگئے تو آپ نے فرمایا کہ یہ لونڈی میرے پاس بحالت برہنگی لائی گئی میں نے اسے ادھر ادھر سے دیکھا میں نے ارادہ کیا کہ یزید کے پاس بھیج دوں، انہوں نے کہا امیر المؤمنین! ایسا نہ کیجئے یہ اس کے مناسب حال نہیں آپ نے فرمایا



تمہاری رائے بہت اچھی ہے، روای کا کہنا کہ پھر آپ نے اسے حضرت فاطمہ رضی اللہ عنہا کے غلام عبداللہ بن سعدہ فزاری کو بخش دیا، جو سیاہ فام تھا اور فرمایا کہ اس سے اپنے بچوں کو سفید بنا، یہ حضرت معاویہ کی عقلمندی اور سمجھداری کی بات ہے کیونکہ آپ نے اسے نظر شہوت سے دیکھا لیکن اپنے آپ کو کمزور پایا تو اپنے بیٹے یزید کو اللہ کے ارشاد ”کہ اپنے باپوں کی منکوحہ عورتوں سے نکاح نہ کرو“ کی وجہ سے مہرہ کرنے سے خوفزدہ ہو گئے اور فقیہ ربیعہ بن عمرو جرشی نے اس بارے میں آپ سے اتفاق کیا۔

ابن جریر نے نقل کیا ہے کہ حضرت عمرو بن العاص مصریوں کے وفد کے ساتھ حضرت امیر معاویہ کے پاس آئے، تو آپ نے راہ میں انہیں کہا کہ جب تم حضرت معاویہ کے پاس پہنچو تو انہیں سلام خلافت نہ کہنا وہ اسے پسند نہیں کرتے، اور پھر جب حضرت عمروان سے پہلے آپ کے پاس پہنچے تو حضرت معاویہ نے اپنے حاجب سے کہا انہیں اندر بلاؤ اور ساتھ ہی اشارہ کر دیا کہ انہیں اندر آنے میں ذرا ڈراؤ، اور فرمایا کہ میرے خیال میں عمرو جو ان سے پہلے آیا ہے ضرور کسی کام کے لئے آیا ہے، تو جب ان میں سے کوئی شخص اندر آتا تو کہتا السلام علیکم یا رسول اللہ! جب حضرت عمرو واپس ہوئے تو ان سے کہنے لگے تمہارا ناس ہو میں نے تمہیں سلام خلافت کہنے سے منع کیا تھا، اور تم نے غضب یہ ڈھایا کہ انہیں سلام نبوت کہنا شروع کر دیا۔

ابن جریر نے نقل کیا کہ ایک شخص نے حضرت معاویہ سے سوال کیا کہ وہ اس کے گھر کی تعمیر و مرمت کے لئے بارہ ہزار شہیتروں کی امداد کریں۔ حضرت معاویہ رضی اللہ عنہ نے اس سے کہا کہ تمہارا گھر کہاں ہے کہنے لگا، بصرہ میں۔ آپ نے کہا کتنا بڑا ہے، کہنے لگا دو فرسخ لمبا اور دو فرسخ چوڑا ہے۔ آپ نے کہا یوں نہ کہو کہ میرا گھر بصرہ میں ہے بلکہ یوں کہو کہ بصرہ میرے گھر میں ہے۔ ایک دفعہ ایک شخص اپنے بیٹے کے ساتھ آپ کے پاس آیا دونوں آپ کے پاس دتر خوان پر بیٹھ گئے اس کا بیٹا جلدی جلدی کھانے لگا آپ نے چاہا کہ اسے روکے لیکن بیٹا سمجھ نہ سکا۔ جب دونوں باہر آئے تو باپ نے بیٹے کو ڈانٹا اور آئندہ اسے ساتھ لے کر نہ لیا آپ نے پوچھا کہ تمہارا وہ کھانے والا بیٹا کہاں گیا کہنے لگا بیمار ہو گیا آپ نے کہا وہ میں جان چکا تھا کہ اس کا کھانا اسے بیمار کر دے گا ایک دفعہ آپ نے ایک شخص کو دیکھا جو عبا (جب) پہنے آپ کے سامنے کھڑا تھا آپ اس کی تحقیر کرنے لگے اس نے کہا اے امیر المؤمنین آپ عبا (جب) سے مخاطب نہیں ہیں بلکہ آپ سے وہ شخص مخاطب ہے جو عبا پہنے ہوئے ہے۔

آپ کا ارشاد ہے کہ سب سے افضل شخص وہ ہے جسے جب کچھ دیا جائے شکر کرے جب مصیبت میں مبتلا ہو صبر کرے جب غصہ آئے غصہ پی لے، جو وعدہ کرے پورا کرے جب کوئی برائی کرے استغفار کرے اہل مدینہ میں سے ایک شخص نے آپ کی طرف لکھا جب لوگ اپنی اولادیں جن لیں اور اپنے مددگاروں کی بڑائی کی وجہ سے بے چین ہو جائیں اور ان کی بیماریاں ان کی عادی ہو جائیں تو وہ ایسی اہتیاں ہیں جن کی کٹائی قریب آچکی ہو آپ نے فرمایا اس نے مجھے میری موت کی خبر دی ہے۔

ابن ابی الدنیا کہتے ہیں مجھے ہارون بن سفیان نے بتایا انہیں عبداللہ سہمی نے اور عبداللہ سہمی کو ثملہ بن کلثوم نے بتایا کہ حضرت معاویہ رضی اللہ عنہ کا سب سے آخری خطبہ یہ تھا اے لوگو جس نے بویا اس نے کاٹا میں نے تم پر حکمرانی کی اور میرے بعد مجھ سے اچھی حکمرانی تم پر کوئی شخص نہیں کرے گا جو مجھ سے بہتر ہو بلکہ مجھ سے برا شخص ہی تم پر حکمرانی کرے گا جیسا کہ مجھ سے پہلے مجھ سے بہتر لوگوں نے تم پر حکمرانی کی۔ اے یزید جب میں مر جاؤں تو کسی عقلمند شخص کو میرا غسل سوئنا اس لئے کہ عقلمند اللہ تعالیٰ کے ہاں مرتبہ رکھتا ہے پس وہ مجھے اچھی طرح غسل دے اور جہراً تکبیر کہے پھر الماری میں سے وہ رومال لینا جس میں رسول اللہ ﷺ کا کپڑا اور بال اور ناخن ہیں آپ کے بال اور ناخن میرے ناک منہ کانوں اور آنکھوں میں رکھ دینا اور آپ ﷺ کا کپڑا اس کپڑے میں رکھ دینا جو میرے جسم کے ساتھ منسلک ہوا سے لفافے میں نہ رکھنا اے یزید والدین کے بارے میں اللہ تعالیٰ کے حکم کو یاد رکھنا پھر جب تم مجھے میرے گڑھے میں رکھ دو تو میرا معاملہ ارحم الراحمین کے سپرد کر دینا۔

کہتے ہیں جب آپ کی موت کا وقت قریب ہو گیا تو آپ رضی اللہ عنہ یہ اشعار پڑھنے لگے:

میری عمر کی قسم میں دنیا میں کچھ دیر زندہ رہا اور تلواریں کی ضربوں سے دنیا میری مطیع و فرمانبردار ہوئی مجھے سرخ رومال اور حلم و عقل دی گئی اور تمام جابر بادشاہ میرے تابع فرمان ہوئے پس جو چیز مجھے خوش کرتی ہے وہ اس فیصلے کی طرح ہوگی جو گزشتہ زمانوں میں گزر گیا۔ کاش کہ میں بادشاہت میں ایک لمحے کے لئے بھی ظاہر نہ ہوتا اور زندگی کی خوش نماہ تر و تازہ لذتوں میں وسعت نہ کرتا اور میں ذوق طریق ”مفلس“ کی طرح ہوتا جس نے گزرا نے کے بقدر مال پر زندگی گزاری۔ اور ایسا ہی رہا حتیٰ



کہ قبر کی تنگی دیکھی۔

محمد بن سعد کہتے ہیں ہمیں علی بن محمد نے انہیں محمد بن حکم نے کسی بتانے والے نے بتایا کہ جب آپ کی موت کا وقت قریب آیا تو آپ نے وصیت کی کہ آپ کا نصف مال بیت المال کو لوٹا دیا جائے بظاہر آپ نے اسے پاک کرنے کا ارادہ کیا تھا۔ اس لئے حضرت عمر رضی اللہ عنہ نے انہیں اپنے گورزوں کو قسم دی تھی آخری عمر میں آپ کو سخت سردی لگنے لگی جب کوئی وزنی چیز پہنتے یا ڈھانپتے تو پریشان ہو جاتے دم گھٹنے لگتا آپ کے لئے پرندوں کے پونوں کے کپڑے بنائے گئے وہ بھی آپ پر ثقیل ہو گئے اس پر آپ نے فرمایا، ہلاکت ہو تیرے لئے اے گھر، چالیس سال تک میں تیرا مالک رہا بیس سال امیر رہ کر اور بیس سال خلیفہ، لیکن آج میرا یہ حال اور یہ انجام ہے، ہلاکت ہے دنیا کے لئے اور اس کے آنے کے لئے محمد بن سعد کہتے ہیں ہمیں ابو عبیدہ نے اور انہیں ابو یعقوب ثقفی نے اور انہیں عبدالمالک بن عمیر نے بتایا کہ جب حضرت معاویہ رضی اللہ عنہ ثقیل ہو گئے اور لوگ ان کی موت کے بارے میں باتیں کرنے لگے تو آپ نے اہل خانہ سے کہا میری آنکھوں میں اشہ بھر دو اور میرے سر پر خوب تیل لگا دو انہوں نے ایسا ہی کیا پھر آپ کے لئے مجلس قائم کی گئی آپ نے کہا مجھے ٹیک (سہارا) لگو دو پھر آپ نے کہا لوگوں کو آنے کی اجازت دو سب کھڑے ہو کر سلام کریں کوئی بھی نہ بیٹھے چنانچہ آدمی آتا کھڑے کھڑے سلام کرتا اور آپ کو دیکھتا کہ تیل سرمہ لگائے ہوئے ہیں تو کہتا لوگ جھوٹ بولتے ہیں امیر المومنین تو سب سے زیادہ صحت مند ہیں جب سارے چلے گئے تو آپ نے یہ اشعار پڑھے:

میرا چہرہ اپوش (دلیر) ہونا میری مصیبت پر خوش ہونے والوں کے لئے ہے میں انہیں دکھاتا ہوں

کہ میں حوادث زمانے کے سامنے کمزور ہونے والا نہیں جب موت اپنے پنجے گاڑ لے۔

تو میں نے دیکھا کہ کوئی تعویذ فائدہ نہیں دیتا۔

راوی کا بیان ہے کہ آپ کو کھلی لگ گئی اور اسی دن آپ کا انتقال ہو گیا۔ رحمۃ اللہ علیہ

موسیٰ بن عقبہ کہتے ہیں جب حضرت معاویہ رضی اللہ عنہ کی موت کا وقت آیا تو آپ نے فرمایا کہ کاش میں قریش کا ایک فقیر آدمی ہوتا اور اس مشقت میں بالکل نہ پڑتا، ایوب سائب مخزومی کہتے ہیں جب آپ کی وفات کا وقت قریب ہوا تو ارشاد فرمایا (شاعر کا قول)

اے پروردگار اگر آپ مجھ سے حساب لیں گے تو آپ کا حساب

میرے لئے وہ عذاب ہوگا جس کی میں طاقت نہیں رکھتا

اور اگر آپ درگزر کریں تو ایسے گناہ گار

سے درگزر کریں گے جس کے گناہ منی کے برابر ہیں۔

کسی نے کہا جب آپ پر نزع کا عالم ہوا تو آپ کے اہل خانہ آپ کو پلٹنے لگے آپ نے فرمایا کس شیخ کو تم پلٹ رہے ہو کاش اللہ کل اسے جہنم کے عذاب سے نجات دیدے۔

محمد ابن سیریں رحمۃ اللہ کہتے ہیں جب حضرت معاویہ رضی اللہ عنہ کا وقت قریب ہو گیا تو آپ کبھی ایک رخسار زمین پر رکھتے اور کبھی دوسرا اور روتے ہوئے کہتے اے اللہ آپ نے اپنی کتاب میں فرمایا ہے کہ اللہ شرک کو معاف نہیں کرتا اور اس کے علاوہ جسے چاہتا ہے معاف کر دیتا ہے۔ اے اللہ مجھے بھی ان لوگوں میں کر دیجئے جن کے لئے آپ مغفرت چاہیں گے، بھئی اپنے والد سے بیان کرتے ہیں آپ نے اپنی موت کے وقت شاعر کے یہ اشعار پڑھے۔

یہ موت ہے جس سے کوئی نجات کا راستہ نہیں اور موت کے بعد

ہمیں جس چیز کا اندیشہ ہے وہ اس سے بھی سخت اور مصیبت والی ہے۔

پھر آپ نے فرمایا اے اللہ اغفرش معاف کر دیجئے خطا سے درگزر فرمائیے اور اپنی بردباری سے اس شخص کے گناہ معاف کر دیجئے جو آپ کے علاوہ کسی اور سے امید نہیں رکھتا اس لئے کہ آپ کی مغفرت وسیع ہے اور کسی غلطی کرنے والے کے لئے آپ کے علاوہ اپنی غلطی سے بھاگنے کی کوئی جگہ نہیں۔ بعض نے کہا ہے کہ آپ پر بے ہوشی طاری ہوئی پھر افاقہ ہوا تو آپ نے اہل خانہ سے فرمایا اللہ تعالیٰ سے ڈرتے رہو کیوں کہ اللہ تعالیٰ ڈرنے



والوں کو بچاتا ہے اور جو نہیں ڈرتا اسے نہیں بچاتا ہے۔

آپ کا انتقال ہو گیا، رحمۃ اللہ۔ ابو محقق نے عبد الملک بن نوفل سے روایت کی ہے کہ جب حضرت معاویہ رضی اللہ عنہ کا انتقال ہوا تو ضحاک بن قیس منبر پر چڑھا۔ آپ کے کفن اس کے ہاتھ میں تھے۔ لوگوں سے خطاب کرتے ہوئے حمد و ثناء کے بعد کہا یقیناً حضرت معاویہ رضی اللہ عنہ جو عرب کے فسیل تھے ان کے مددگار اور بزرگی کا ذریعہ تھے جن کے ذریعے اللہ تعالیٰ نے فتنے ختم کر دیئے شہروں کی فتوحات عطا کیں اور انہیں اپنے بندوں پر بادشاہت عطا کی، بن لو کہ وہ وفات پا گئے اور یہ ان کے کفن ہیں پس ہم انہیں کفنوں میں رکھ کر قبر میں رکھنے والے ہیں پھر ان کو اور ان کے عمل کو چھوڑ دیں گے۔ پھر برزخ کی دہشت ہے قیامت کے دن تک تم میں سے جو شخص ان کے پاس آنا چاہتا ہے تو وہ پہلے وقت میں آ جائے۔ پھر وہ منبر سے اترے اور یزید بن معاویہ کو خبر دینے اور اسے لانے کے لئے ایک قاصد بھیجا۔

اس میں کوئی اختلاف نہیں کہ آپ نے رجب ۶۰ ہجری میں دمشق میں وفات پائی، بعض نے کہا آپ نے نصف رجب میں شب جمعرات میں وفات پائی۔ بعض نے کہا ماہ رجب کے شروع ہونے سے آٹھ دن پہلے یہ ابن اسحاق وغیرہ کا قول ہے لیٹ کہتے ہیں چار رجب میں وفات پائی۔ سعد بن ابراہیم کہتے ہیں یکم رجب کو وفات پائی محمد بن اسحاق اور امام شافعی کہتے ہیں کہ آپ کی نماز جنازہ آپ کے بیٹے یزید نے پڑھائی۔ آپ رضی اللہ عنہ نے اسے وصیت کی تھی کہ آپ کو اس کپڑے میں کفن دے جو رسول اللہ ﷺ نے آپ کو پہنایا تھا۔ آپ نے اسی دن کے لئے محفوظ کر رکھا تھا اور آپ ﷺ کے بال اور ناخن آپ کی ناک کان اور آنکھوں اور کانوں میں رکھ دیئے بعض دوسرے حضرات کہتے ہیں کہ یزید آپ کی وفات کے وقت موجود نہیں تھا اور آپ کی نماز جنازہ ضحاک بن قیس نے ظہر کی نماز کے بعد دمشق کی جامع مسجد میں پڑھوائی۔ پر آپ کو دارالامارت میں یا جمہور کے قول کے مطابق باب صغیر کے قبرستان میں دفن کیا گیا۔ واللہ اعلم۔

اس وقت آپ کی عمر ۷۸ سال تھی اور مشہور قول یہ ہے کہ ۸۰ سال سے زیادہ تھی۔ پھر ضحاک بن قیس لشکر لے کر یزید سے ملنے گیا یزید اس وقت حیرانی میں تھا جب عقاب کی گھائی میں پہنچے تو انہیں یزید کا سامان ملا دیکھا تو یزید سختی اونٹ پر سوار تھا اور اس پر غم کے آثار تھے انہوں نے امارت (حکمرانی) کے ساتھ سلام کیا اور تعزیت کی، اس نے پست آواز میں سلام کا جواب دیا۔

ضحاک بن قیس کے علاوہ سب خاموش تھے جب باب تو ما پہنچے تو لوگ سمجھے یہاں سے شہر میں داخل ہوگا لیکن وہ فسیل کے ساتھ آگے ہو گیا۔ جب شرقی دروازے پر پہنچے تو لوگوں نے کہا اس دروازے سے داخل ہوگا کیوں کہ یہ حضرت خالد رضی اللہ عنہ کا دروازہ ہے لیکن وہ آگے بڑھ گیا یہاں تک کہ باب صغیر پر آیا لوگ سمجھ گئے کہ والد کی قبر پر جانے کا ارادہ رکھتا ہے جب باب صغیر پہنچا تو قبر تک پیدل چلا وہاں جا کر نماز جنازہ پڑھی پھر لوٹ گیا جب قبرستان سے نکلا تو شاہی سواری لائی گئی اس پر سوار ہوا شہر میں داخل ہونے کے بعد حکم دیا کہ نماز کی منادی کرائی جائے۔ خود دارالامارت گیا غسل کر کے عمدہ کپڑے پہنے پھر نکل کر لوگوں کے سامنے اپنی خلافت کا سب سے پہلا خطبہ دیا۔ چنانچہ حمد و ثناء کے بعد کہا، اے لوگو یقیناً معاویہ اللہ کے بندوں میں سے ایک بندہ تھے جس پر اللہ نے انعام کیا اور پھر اپنی طرف کھینچ لیا، وہ اپنے بعد والوں سے بہتر تھا اور اپنے سے پہلوں سے کم درجے کا تھا میں اللہ عزوجل کے سامنے ان کی پاکی بیان نہیں کرتا اس لئے کہ وہ اسے خوب جانتے تھے اگر وہ انہیں معاف کریں گے تو وہ ان کی رحمت ہے اور اگر ان کا مواخذہ فرمائیں تو اس کا سبب اس کی لغزشیں ہوں گی۔

ان کے بعد خلافت کا زمانہ مجھے سونپا گیا میں اس کی طلب پر رنجیدہ، خاطر نہیں اور نہ ہی میں تقصیر پر معذرت کروں گا۔ جب اللہ تعالیٰ کسی چیز کا ارادہ کرتے ہیں تو وہ ہو جاتی ہے۔ اپنے خطبے میں لوگوں سے یہ بھی کہا کہ معاویہ رضی اللہ عنہ تم سے سمندر میں جہاد کرواتے تھے میں کسی مسلمان کو سمندر پر نہیں بھیجوں گا وہ تمہیں موسم سرما میں روم کی طرف بھیجتے تھے میں کسی کو بھی سردی کے موسم میں روم نہیں بھیجوں گا وہ تمہارے لئے ثلث وظیفہ نکال لیتے تھے اور میں تمہارے لئے سارا مال جمع کروں گا۔ لوگ اس حال میں اس سے انھہ کر گئے کہ اس پر کسی کو فضیلت نہ دیتے تھے۔

محمد بن عبد اللہ بن عبد الحکم کہتے ہیں میں نے امام شافعی رحمۃ اللہ کو یہ کہتے ہوئے سنا کہ حضرت معاویہ رضی اللہ عنہ نے مرض کی حالت میں اپنے بیٹے یزید کی طرف پیغام بھیجا جب قاصد پہنچا تو وہ یہ اشعار پڑھتے ہوئے سوار ہوا۔

قاصد کا غزلے کر دوڑتا ہوا آیا اس کے کاغذ کو دیکھ کر دل گھبرا گیا ہم نے کہا تیرے لئے ہلاکت ہو تیرے صحیفے میں کیا ہے کہنے لگا



خلیفہ انتہائی تکلیف کی حالت میں ہے پس زمین مل پڑی یا قریب تھا کہ ہمیں لے کر بل پڑتی گویا اس کے میا لے ستون گر گئے پھر ہم اٹھے چھوٹی آنکھوں والی اور انغرائیوں کی طرف جن پر ہم نے راستے طے کئے اور جلدی کرنے میں کوتاہی نہیں کی۔ جب ہم پہنچے اس حال میں کہ گھر کا دروازہ بند تھا رملہ کی آواز سے دل گھبرا کر پھٹ گیا جس کی جان ہمیشہ شرف پر جھانکتی رہی قریب ہے کہ اس کی جان کی کنجیاں واقع ہو جائیں ہند کا میثا وفات پا گیا اور اس کے پیچھے شرافت و بزرگی بھی مر گئی یہ دونوں اکٹھے اک ساتھ صحیح سالم تھے۔

وہ روشن چہرہ والا، سفید پاؤں والا تھا جس کے ذریعے بارش طلب کی جاتی تھی۔ اگر لوگوں سے ان کی عقلوں کے معاملہ میں قرعہ اندازی کرے تو جیت جائے

لوگ کوشش کے باوجود اس کی پھاڑی ہوئی چیز کو پیوند نہیں لگا سکتے تھے۔ اور اس کی پیوند لگائی ہوئی چیز کو پھاڑ نہیں سکتے تھے۔ امام شافعی رحمۃ اللہ فرماتے ہیں یزید نے یہ دو شعر اعشیٰ سے چوری کئے ہیں اس کے بعد امام شافعی رحمۃ اللہ ذکر کرتے ہیں کہ یزید اپنے باپ کی وفات سے پہلے دمشق پہنچا اور انہوں نے آپ کو وصیت بھی کی یہی ابن اسحاق وغیرہ کا قول ہے کہ یزید اپنے والد کی وفات کے بعد دمشق پہنچا اور ان کی قبر پر لوگوں کو نماز جنازہ پڑھائی واللہ اعلم۔ ابن خریم نے آپ کا مرثیہ کرتے ہوئے کہا۔

حوادث زمانہ نے آل حرب کی عورتوں کو ایسے مقدار (تیر) سے مارا کہ وہ مہبوت ہو کر رہ گئیں ان کے سیاہ بال سفید کر دیئے اور ان کے سفید چہرے سیاہ کر دیئے اگر تو ہند کا رونا دیکھتا اور رملہ کا جب وہ اپنے رخساروں کو پیٹ رہی تھیں تو تو اس مفلس زخمی عورت کی طرح روتا جس کے اکلوتے بیٹے کو زمانے نے ہلاک کر دیا۔

آپ کی بیویوں اور اولاد کا ذکر..... آپ کے بیٹوں میں ایک عبدالرحمن تھے انہیں کے نام پر آپ کی کنیت تھی ایک عبداللہ تھے جن کی عقل کمزور تھی ان دونوں کی ماں فاخہ بنت قرقظہ بن عمر بن نوفل بن عبد مناف تھیں۔ آپ نے ان کے بعد ان کی بہن کنوۃ بنت قرقظہ سے شادی کی۔ قبرص کی فتح کے وقت یہی آپ کے ساتھ تھیں۔ آپ نے ناکہ بنت عمارۃ کلبیہ سے شادی کی وہ آپ کو بہت پسند آئیں آپ نے میسون بنت بحدل سے فرمایا۔ تم زرا جا کر اپنی چچا زاد بہن کو دیکھو، اس نے جا کر دیکھا تو آپ رضی اللہ عنہ نے اس سے اس کے بارے میں پوچھا اس نے کہا یقیناً وہ بہت خوبصورت ہے لیکن میں نے اس کی ناف کے نیچے ایک تل دیکھا ہے اور میں یہ سمجھتی ہو کہ اس کا شوہر قتل کیا جائے گا۔ اور اس کا سر اس کی گود میں رکھا جائے گا۔ یہ سن کر آپ رضی اللہ عنہ نے اسے طلاق دیدی۔ آپ کے بعد حبیب بن سلمۃ فہری نے اس سے نکاح کیا اور ان کے بعد نعمان بن بشیر نے۔ چنانچہ نعمان قتل کیا گیا اور اس کا سر اس کی گود میں رکھا گیا۔ آپ کی اولاد میں سے زیادہ مشہور یزید ہے اس کی ماں میسون بنت بحدل بن انیف بن دبلہ بن قنافہ کلبی ہے یہی ہے جس نے آپ کو ناکہ کے بارے میں بتایا تھا۔ انتہائی زیرک، عقلمند، خوبصورت اور دیندار تھیں۔ ایک مرتبہ حضرت معاویہ رضی اللہ عنہ ان کے پاس گئے آپ کے ساتھ نفسی غلام بھی تھا۔ وہ پردے میں چلی گئیں۔ پوچھا آپ کے ساتھ کون شخص ہے آپ نے کہا یہ خصی ہے تم آ جاؤ، انہوں نے کہا مثلہ اللہ تعالیٰ کی حرام کردہ چیزوں کو اس پر حلال نہیں کر دیتا ایک روایت ہے کہ انہوں نے کہا، تیرا محض اس کا مثلہ کر دینا اللہ تعالیٰ کی حرام کی ہوئی چیزوں کو اس کے لئے حلال نہیں کرتا۔ اس لئے اللہ تعالیٰ نے ان کے بیٹے یزید کو اس کے والد کے بعد خلافت عطا کی ابن جریر نے ذکر کیا ہے کہ میسون کے ہاں حضرت معاویہ رضی اللہ عنہ کی ایک اور بیٹی ہوئی جسے لمۃ رب المشارق (مشارق کے رب کی بندی) کہا جاتا تھا بچپن میں ہی اس کا انتقال ہو گیا۔ اور رملہ تھی جس سے عمرو بن عثمان بن عفان نے نکاح کیا۔ اس کا گھر دمشق میں عقبۃ السمک کے پاس رفاق الرمان کے سامنے تھا۔

ابن عساکر نے کہا ہے کہ ان کی ابھی تک ایک معروف چکی ہے اور ہند بنت معاویہ جس سے عبداللہ بن عامر نے نکاح کیا جب خضراء میں جو کہ جامع کے قریب ہے اسے عبداللہ بن عامر کے پاس بھیجا گیا تو اس نے اس سے (جماع) کا ارادہ کیا لیکن وہ پیچھے ہٹ گئی اور سختی سے انکار کیا عبداللہ



نے ایسے مارا تو وہ چیخنے لگی جب باندیوں نے اس کے چیخنے کی آواز سنی تو وہ بھی چیخنے لگیں۔ حضرت معاویہ رضی اللہ عنہ نے ان کی آواز سنی تو ان کی طرف گئے اور ان سے پوچھا کیا بات ہے؟۔ کہنے لگیں ہم نے اپنے آقا کی آواز سنی تھی اس لئے ہم چیخیں۔ آپ اندر گئے تو وہ رو رہی تھی آپ نے ابن عامر سے کہا تیرا ناس ہو، کیا اس جیسی لڑکی کو ایسی رات میں مارا جاتا ہے۔ پھر آپ نے اسے نکلنے کے لئے کہا جب ابن عامر چلا گیا تو آپ نے اس سے کہا میری بیٹی وہ تیرا شوہر ہے جسے اللہ نے تیرے لئے حلال کیا ہے تو نے شاعر کا قول نہیں سنا۔

وہ شرمیلی گوری لڑکیوں میں سے ہے اس کا احرام مشکل ہے، اور اس کا حلال آسان پھر آپ اس کے پاس سے چلے آئے اور اس کے شوہر سے کہا اب اندر چلے جاؤ میں نے تمہارے لئے اس کے اخلاق آسان کر دیئے ہیں۔ چنانچہ وہ اندر گیا تو اسے اچھی اخلاق والی پایا تو اس نے اپنی ضرورت اس سے پوری کی۔ رحمہم اللہ تعالیٰ۔

## فصل

حضرت معاویہ رضی اللہ عنہ کے قضاء پر حضرت ابو داؤد رضی اللہ عنہ تھے جنہیں حضرت عمر بن خطاب رضی اللہ عنہ نے والی بنایا تھا جب ان کی موت قریب آگئی تو انہوں نے فضالہ بن عبید رضی اللہ عنہ کو والی بنانے کے لئے کہا پھر جب فضالہ کا انتقال ہوا تو آپ نے ابو اور یس خولانی کو والی بنایا اور آپ کے محافظوں کا سردار موالی میں ایک شخص تھا جس کا نام مختار اور بعضوں نے کہا مالک تھا کنیت ابو مخارق تھی، حمیر کا مولیٰ تھا۔ حضرت معاویہ رضی اللہ عنہ پہلے خلیفہ ہیں جنہوں نے محافظ مقرر کئے آپ کے دربانوں کا افسر آپ کا آزاد کردہ غلام سعد تھا۔ پولیس کا افسر قیس بن حمزہ تھا اس کے بعد زمیل بن عمرو عزری اس کے بعد ضحاک بن قیس فہری رہا۔ سرحون بن منصور رومی تھا سب سے پہلے آپ ہی نے دیوان خاتم بنایا اور خطوں پر مہر لگائیں۔

## فصل

اسی سال یعنی ۶۰ ہجری میں انتقال کرنے والوں میں صفوان بن معطل بن رخصتہ بن مومل بن خزاعی ابو عمرو ہیں یہ سب سے پہلے جس غزوے میں شریک ہوئے وہ مرتسبع ہے اس دن آپ فوج کے پچھلے حصے میں تھے یہ وہی ہیں جن پر ام المومنین رضی اللہ عنہا کے نسبت تہمت لگائی گئی اور اللہ تعالیٰ نے آپ کو اور ان کو بری قرار دیا۔ مسلمانوں کے سرداروں میں سے تھے، نیند کے بہت کچے تھے بعض اوقات ان پر دھوپ آ جاتی اور وہ سوئے رہتے۔ رسول اللہ ﷺ نے آپ سے فرمایا جب تم اٹھ جاؤ تو نماز پڑھ لیا کرو آپ کو شہادت کی موت نصیب ہوئی۔

ابو مسلم خولانی..... عبد بن ثوب خولانی یمن کے شہر خولان سے تھے۔ اسود غنسی نے آپ سے کہا کہ میرے رسول ہونے کی گواہی دو، اس نے آپ سے کہا، کیا تم گواہی دیتے ہو کہ میں اللہ کا رسول ہوں، آپ نے جواب دیا مجھے سنائی نہیں دیتا میں گواہی دیتا ہوں کہ محمد اللہ کے رسول ہیں اس نے آگ جلوائی اور آپ کو اس میں پھینک دیا لیکن آگ نے آپ کو کوئی نقصان نہیں پہنچایا چنانچہ آپ کو ابراہیم خلیل علیہ السلام سے تشبیہ دی جاتی تھی۔ پھر آپ نے ہجرت کی، پتہ چلا کہ رسول اللہ ﷺ انتقال پا چکے ہیں آپ حضرت صدیق رضی اللہ عنہ کے پاس آئے تو انہوں نے آپ کو اپنے اور حضرت عمر رضی اللہ عنہ کے درمیان بٹھایا حضرت عمر رضی اللہ عنہ نے فرمایا اللہ تعالیٰ کا شکر ہے کہ اس نے مجھے زندہ رکھا یہاں تک کہ میں نے امت محمدیہ میں اس شخص کو دیکھا جس کے ساتھ ابراہیم علیہ السلام جیسا معاملہ کیا گیا۔ آپ نے ان کی پیشانی پر بوسہ دیا، آپ صاحب کشف و صاحب حال تھے واللہ اعلم، بعض حضرات نے کہا ہے کہ نعمان بن بشیر رضی اللہ عنہ نے بھی اسی سال وفات پائی لیکن راجح یہ ہے کہ انہوں نے بعد میں وفات پائی۔



یزید بن معاویہ کی امارت اور اس کے زمانے کے حوادث و فتنے: ..... ماہ رجب ۶۰ ہجری میں یزید کے ہاتھ پر اس کے والد کی وفات کے بعد خلافت کی بیعت کی گئی۔ اس نے اپنے والد کے نائبین کو ان کے علاقوں پر برقرار رکھا اور کسی کو معزول نہیں کیا یہ اس کی عظمندی تھی۔ ۲۶ ہجری میں پیدا ہوئے۔ ۳۴ ہجری میں خلافت سنبھالی۔ ہشام بن محمد کلبی ابو مخنف لوط بن یحییٰ کو فی اخباری سے نقل کرتے ہیں کہ یزید ماہ رجب ۶۰ ہجری میں خلیفہ بنا۔ اس وقت مدینے کا امیر ولید بن عتبہ بن ابوسفیان، کوفہ کا امیر نعمان بن بشیر، بصرے کا امیر عبداللہ بن زیاد، مکے کے امیر عمرو بن سعید بن عاص تھے۔ خلافت کے بعد یزید کے لئے کوئی مہم نہ تھی سوائے ان لوگوں سے بیعت لینے کے جنہوں نے حضرت معاویہ رضی اللہ عنہ کے سامنے اس کے لئے بیعت کرنے سے انکار کر دیا تھا۔ چنانچہ اس نے مدینہ کے گورنر ولید بن عتبہ کی طرف لکھا۔

بسم اللہ الرحمن الرحیم، امیر المؤمنین یزید کی طرف سے ولید بن عتبہ کی طرف حمد و صلوٰۃ کے بعد میں کہتا ہوں کہ بیشک معاویہ رضی اللہ عنہ اللہ کے بندوں میں سے ایک بندہ تھے۔ اللہ تعالیٰ نے ان کی تکریم کی انہیں خلیفہ بنایا ان پر بخشش کی اور انہیں قدرت دی۔ پس انہوں نے زندگی گزاری اپنی تقدیر کے ساتھ اور وفات پائی اپنے وقت پر اللہ ان پر رحم کرے۔ اچھی زندگی گزاری اور نیکی اور تقویٰ کی موت مرے۔ ایک خط میں اس کی طرف لکھا۔ یہ خط چوہے کی کان کی مانند تھا۔

اما بعد تم حسین، عبداللہ بن عمر اور عبداللہ بن زید پر بغیر کسی رعایت کے سخت سختی کرو یہاں تک کہ وہ بیعت کے لئے آمادہ ہو جائیں جب اس کے پاس حضرت معاویہ رضی اللہ عنہ کی موت کی خبر آئی تو اسے بہت پریشانی ہوئی مروان کی طرف پیغام بھیجا اور اس نے ان لوگوں کے بارے میں مشورہ طلب کیا اس نے کہا میں یہ بہتر سمجھتا ہوں کہ تم انہیں معاویہ کی موت کے علم سے پہلے بیعت کی دعوت دو اور اگر وہ انکار کر دیں تو میں ان کی گردنیں اڑا دوں گا۔ اس نے فوراً عبداللہ بن عمرو بن عثمان بن عفان کو حضرت حسین اور حضرت ابوزبیر کی طرف بھیجا یہ دونوں مسجد میں تھے اس نے ان دونوں سے کہا تم امیر کی اطاعت کر لو، انہوں نے کہا تم چلو ہم ابھی آتے ہیں جب وہ چلا گیا تو حضرت حسین نے ابن زبیر رضی اللہ عنہ سے کہا میرا خیال ہے ان کا امیر مر چکا ہے ابن زبیر نے کہا میرا بھی یہی خیال ہے پھر حضرت حسین اٹھے اور اپنے ساتھ اپنے غلام کو لے کر امیر کے گھر آئے اجازت طلب کی اس نے اجازت دی چنانچہ آپ اکیلے داخل ہوئے اور غلاموں کو دروازے پر بٹھایا اور ان سے یہ کہہ دیا کہ اگر کوئی گڑبڑ دیکھو تو تم بھی آ جانا۔ اندر جا کر آپ نے سلام کیا اور بیٹھے گئے مروان آپ کے پاس تھا ولید بن عتبہ نے آپ کو خط دیا اور حضرت معاویہ رضی اللہ عنہ کی موت کی خبر دی آپ نے انا للہ وانا الیہ راجعون پڑھی اور فرمایا اللہ معاویہ پر رحم کرے اور آپ کو اجر عظیم عطا کرے امیر نے آپ کو بیعت کی دعوت دی تو آپ نے فرمایا مجھ جیسا آدمی چھپ کر بیعت نہیں کرتا آپ مجھ سے یہ تقاضہ نہ کریں، جب لوگ جمع ہو جائیں تو مجھے بھی ان کے ساتھ بلا لینا تا کہ معاملہ ایک ہی ہو جائے ولید (چونکہ عافیت چاہتا تھا) نے کہا اللہ کے نام پر چلے جائیے پھر لوگوں کے ساتھ آجائیے گا مروان نے ولید سے کہا خدا کی قسم اگر یہ چلے گئے اور ابھی بیعت نہ کی تو تمہارے اور اس کے درمیان خوب قتال ہو گا تم اسے روک لو اور جب تک یہ بیعت نہ کر لے نہ چھوڑو ورنہ میں اس کی گردن اڑا دوں گا حضرت حسین رضی اللہ عنہ نے انھیں کہا اے زرقاء کے بیٹے کیا تو مجھے قتل کرے گا؟ خدا کی قسم تو نے جھوٹ بولا ہے اور تو گنہگار ہوا ہے پھر آپ گھر لوٹ آئے مروان نے ولید سے کہا خدا کی قسم تو اس کے بعد اسے کبھی نہیں دیکھے گا۔ ولید نے اس سے کہا خدا کی قسم اے مروان میں یہ پسند نہیں کرتا کہ مجھے ساری دنیا اور اس کا سارا مال و متاع مل جائے اس بات پر کہ میں حسین کو قتل کر دوں۔ پھر کہا میں حسین کو اس بات پر قتل کروں کہ وہ بیعت نہیں کرتا خدا کی قسم مجھے یقین ہے کہ جو شخص حسین کو قتل کرے گا یقیناً اس کا نامہ اعمال ہلکا ہو گا۔ ولید نے ابن زبیر رضی اللہ عنہ کی طرف پیغام بھیجا تو وہ بھی ایک دن تک ٹالتے رہے پھر اپنے بھائی جعفر کو لے کر اپنے غلاموں کے ساتھ فرع کے راستے سے مکہ چلے گئے ولید نے ان کے پیچھے گھڑ سوار بھیجے لیکن وہ آپ کو نہ لوٹا سکے۔ راستے میں جعفر نے اپنے بھائی عبداللہ سے شاعر کے شعر کا تمسخر کرتے ہوئے کہا۔

ماں کے تمام بیٹے قریب رات کا وعدہ کریں گے اور ان کی اولاد میں سے ایک کے سوا کوئی بھی باقی نہ رہے گا۔

آپ نے فرمایا سبحان اللہ، میں نے اس کا ارادہ نہیں کیا۔ جعفر نے کہا میں نے اس سے کوئی ایسی چیز مراد نہیں لی جو آپ کو تکلیف دے آپ نے فرمایا اگر تقاضا تمہاری زبان پر آ گیا ہے تو وہ مجھے اور زیادہ ناپسند ہے، آپ نے اس سے بدقالی لی۔ ابن زبیر رضی اللہ عنہ کی وجہ سے ولید نے حضرت حسین رضی اللہ عنہ سے غفلت برتی، جب بھی وہ آپ کی طرف پیغام بھیجتا آپ کوئی بہانہ کر لیتے پھر آپ نے اپنے اہل و عیال کو جمع کیا ماہ رجب سے



دو دن پہلے ابن زبیر رضی اللہ عنہ کے خروج کے ایک دن بعد آپ نے خروج کیا، آپ کے اہل خانہ میں سوائے محمد بن حنفیہ کے کوئی بھی پیچھے نہیں رہا۔ انہوں نے آپ سے کہا اے بھائی خدا کی قسم آپ میرے نزدیک ساری دنیا کے لوگوں سے زیادہ باعزت ہیں میں آپ سے خیر خواہی کے ساتھ کہتا ہوں کہ آپ ایسے شہر میں ہرگز نہ جائیے گا کسی دیہات یا صحراء میں رہیں اور لوگوں کی طرف پیغام بھیجیں کہ وہ آپ کے ہاتھ پر بیعت کر لیں تو پھر آپ شہر میں داخل ہوں اگر آپ شہر میں رہنا چاہیں تو مکہ کی طرف چلے جائیں، اگر وہاں معاملہ بہتر دیکھیں تو ٹھیک ورنہ پہاڑوں یا صحراؤں کی طرف چلے جائیں۔ آپ نے ان سے کہا اللہ آپ کو جزائے خیر دے تم نے خوب نصیحت اور مہربانی کی پھر آپ مکہ کی طرف چل پڑے چنانچہ آپ اور ابن زبیر رضی اللہ عنہ دونوں مکہ میں ٹھہر گئے۔ ولید نے عبداللہ بن عمر کی طرف پیغام بھیجا کہ یزید کے لئے بیعت کر لو آپ نے کہا، جب لوگ بیعت کر لیں گیس میں بھی کر لوں گا ایک شخص نے کہا کیا آپ یہ چاہتے ہیں کہ لوگ پیچھے رہیں اور قتال کریں یہاں تک کہ فنا ہو جائیں جب آپ کے علاوہ کوئی بھی باقی نہ رہے تو آپ کے ہاتھ پر بیعت کر لیں، آپ نے فرمایا، جو کچھ تم نے کہا ہے میں اس میں سے کسی چیز کا خواہاں نہیں ہوں جب لوگ بیعت کر لیں اور میرے علاوہ کوئی بھی باقی نہ رہا تو میں بھی بیعت کر لوں گا وہ آپ سے ڈرتے ہی رہے۔

واقعی کہتے ہیں جب حضرت معاویہ رضی اللہ عنہ کی موت کی خبر آئی تو ابن عمر مدینہ میں نہ تھے بلکہ آپ اور ابن عباس رضی اللہ عنہ مکہ میں تھے۔ آپ دونوں واپس آ رہے تھے کہ راستے میں حضرت حسین رضی اللہ عنہ اور ابن زبیر رضی اللہ عنہ سے ملاقات ہوئی آپ نے ان سے پوچھا تمہارے پیچھے کیا حالات ہیں انہوں نے بتایا کہ معاویہ رضی اللہ عنہ وفات پا چکے ہیں اور یزید کے لئے بیعت لی جا رہی ہے آپ نے ان سے کہا خدا سے ڈرو اور مسلمانوں میں تفرقہ نہ ڈالو، پھر آپ اور ابن عباس رضی اللہ عنہ مدینہ آ گئے۔

جب مختلف شہروں میں لوگوں نے بیعت کر لی تو آپ نے بھی بیعت کر لی اور حضرت حسین رضی اللہ عنہ اور ابن زبیر رضی اللہ عنہ مکہ چلے گئے وہاں عمرو بن سعید بن عاص تھے اس سے خوف محسوس ہوا تو انہوں نے کہا کہ ہم اس گھر (مکہ) کی پناہ میں آئے ہیں۔

اسی سال رمضان میں یزید بن معاویہ نے ولید بن عتبہ کو اس کی کوتاہی کی وجہ سے مدینہ کی گورنری سے معزول کر دیا اور مکہ کے گورنر عمرو بن سعید بن عاص کو مکہ کی گورنری کے ساتھ مدینہ کی گورنری بھی دیدی۔ وہ رمضان یا ذیقعدہ میں مدینہ آیا۔ متکبر تھا پھر اس نے عمرو بن زبیر کو جو اپنے بھائی عبداللہ بن زبیر کا دشمن تھا اس کے ساتھ جنگ پر مسلط کر دیا اور خود مکہ کی طرف ان کے ساتھ جنگ کے لئے لشکر بھیجنے لگا صحیحین میں مذکور ہے کہ ابو شریح خزاعی نے عمرو بن سعید سے جب کہ وہ مکہ کی طرف لشکر بھیج رہا تھا کہا، اے امیر مجھے اجازت دیجئے کہ آپ کو رسول اللہ ﷺ کی وہ حدیث سناؤں جو انہوں نے فتح مکہ کے ایک روز بعد ارشاد فرمائی جسے میرے کانوں نے سنا اور میرے دل نے یاد رکھا۔ آپ ﷺ نے اللہ تعالیٰ کی حمد و ثناء بیان کی پھر فرمایا اللہ تعالیٰ نے مکہ کو حرمت عطا کی لوگوں نے اسے حرمت نہیں دی مجھ سے پہلے بھی کسی کے لئے بھی اس میں قتال حلال نہ تھا اور نہ ہی میرے بعد کسی کے لئے حلال ہوگا اور میرے لئے بھی قتال دن کے تھوڑے وقت کے لئے حلال کیا گیا ہے پھر اس کی حرمت آج ایسی ہو گئی جیسے کہ کل تھی۔ حاضر غائب کو یہ بات پہنچا دے۔ ایک روایت میں ہے اگر کوئی رسول اللہ ﷺ کے قتال سے جواز تلاش کرے تو اس سے کہہ دو، اللہ نے اپنے رسول کو اجازت دیدی تھی تمہیں اجازت نہیں دی۔ ابو شریح سے پوچھا گیا عمرو بن سعید نے تمہیں کیا جواب دیا۔ تو انہوں نے جواب میں کہا اے ابو شریح ہم یہ حدیث تم سے زیادہ جانتے ہیں لیکن مکہ کسی سرکش کو خون کر کے بھاگنے والوں کو اور خرابی کر کے بھاگنے والے کو پناہ نہیں دیتا۔

واقعی کہتے ہیں عمرو بن سعید نے مدینہ کی پولیس پر عمرو بن زبیر کو افسر مقرر کیا اس نے اپنے بھائی کے ساتھیوں کو اور ان لوگوں کو جو اس جیسی خواہش رکھتے تھے سخت سزائیں دیں یہاں تک کہ اپنے بھائی منذر بن زبیر کو بھی سزا دی۔ اس کے لئے ضروری تھا کہ وہ اپنے بھائی عبداللہ کو چاندی کے طوق میں پکڑ کر خلیفہ کے سامنے پیش کرے۔ چنانچہ اس نے منذر بن زبیر، ان کے بیٹے محمد بن منذر عبدالرحمن بن اسود بن عبد یغوث، عثمان بن عبداللہ بن حکیم بن حزام، ضعیب بن عبداللہ بن زبیر، محمد بن عمار بن یاسر وغیرہ کو سزائیں دیں اور انہیں چالیس سے ساٹھ تک کوڑے مارے عبدالرحمن بن عثمان بنی عبدالرحمن بن عمرو سہیل لوگوں کے ساتھ مکہ بھاگ گئے یزید کی طرف سے ابن زبیر کی طلب میں عمرو بن سعید کی طرف تاکید پیغام آیا کہ اگر چہ وہ بیعت کر لے پھر بھی برنس (خاص ٹوپی) کے نیچے سونے یا چاندی کا طوق پہنا کر میرے پاس آیا جائے جو نظر نہ آئے بلکہ صرف اس کی آواز سنائی دے۔ ابن زبیر رضی اللہ عنہ نے عمرو بن سعید کے نائب حارث بن خالد مخزومی کو مکہ میں ماز پڑھانے سے منع کر دیا تھا اس لئے عمرو بن سعید نے مکہ سے



لئے لشکر تیار کرنے کا عظیم مصمم کر لیا چنانچہ اس نے عمرو بن زبیر سے مشورہ کیا کہ کس کو ابن زبیر کے ساتھ قتال کے لئے روانہ کرے اس نے کہا تم کسی ایسے شخص کو نہیں بھیجو گے جو مجھ سے زیادہ اسے شکست دینے والا ہو چنانچہ اس نے اسی کو امیر مقرر کیا۔ مقدمۃ الجیش پر انیس بن عمرو سلمیٰ کو سات سو جنگجوئیں پر امیر بنایا واندی نے لکھا ہے کہ ان دونوں کو یزید بن معاویہ نے خود مقرر کیا تھا انیس نے مقام جرف میں فوج جمع کی مروان بن حکم نے عمرو بن سعید کو مشورہ دیا کہ وہ مکہ میں جنگ نہ کرے اسلئے کہ وہ (اگر اسے قتل نہ کیا گیا) عنقریب مرجائے گا لیکن عمرو بن زبیر نے کہا، خدا کی قسم ہم ضرور جنگ کریں گے۔ اگر چہ ناپسند کرنے والے ناپسند کریں اور ہمیں کعبہ کے وسط میں بھی جنگ کرنی پڑے۔

اس پر مروان نے کہا، خدا کی قسم یہ بات مجھے خوش کرنے والی ہے چنانچہ انیس روانہ ہوا اور اس کے پیچھے عمرو بن زبیر بقیہ لشکر کے ساتھ نکلا جس کی تعداد دو ہزار تھی۔ مقام ابطح میں یا اپنے گھر کے پاس صفا میں قیام کیا انیس نے ذی طوی میں قیام کیا۔ عمرو بن زبیر لوگوں کو نماز پڑھاتا اور اس کے بعد عبداللہ بن زبیر رضی اللہ عنہ نماز پڑھواتے۔ عمرو نے اپنے بھائی کی طرف پیغام بھیجا کہ خلیفہ کی قسم پوری کرو اور اس کے پاس اس حالت میں چلے جاؤ کہ تمہاری گردن میں سونے چاندی کا طوق ہو۔ لوگوں کو آپس میں جنگ نہ کرواؤ اور اللہ سے ڈرو اس لئے کہ تم حرمت والے شہر میں ہو۔ عبداللہ نے اپنے بھائی کو کہا ہماری ملاقات کی جگہ مسجد ہے پھر انہوں نے عبداللہ بن صفوان بن امیہ کو لشکر دے کر بھیجا اس نے انیس سے جنگ کی اور اسے شکست فاش دی۔ عمرو بن زبیر سے اس کے لشکر منتشر ہو گئے۔ وہ خود ابن علقمہ کے گھر کی طرف بھاگا اس کے بھائی عبیدہ بن زبیر نے اسے پناہ دی عبداللہ بن زبیر نے اسے ملامت کی کہ تم ایسے شخص کو پناہ دے رہے ہو جس کی گردن پر لوگوں کے حقوق ہیں پھر اسے ہر شخص کے بدلے میں جسے اس نے کوڑے لگائے تھے کوڑے مارے سوائے منذر بن زبیر اور اس کے بیٹے کے انہوں نے قصاص لینے سے انکار کر دیا پھر اسے قید کر دیا اس حال میں کہ اس کے ساتھ عارم تھا اس لئے اس کا نام جن عارم رکھا گیا بعض نے کہا کہ عمرو بن زبیر سیاط (کوڑوں) کے نیچے مرا۔ واللہ اعلم۔



## حضرت حسین بن علی بن ابی طالب رضی اللہ عنہ کا قصہ اور ان کے اپنے اہل و عیال کے ساتھ مکہ سے امارت کی طلب میں خروج کا سبب اور آپ رضی اللہ عنہ کی شہادت کی کیفیت

شروع میں ہم ان کے کچھ حالات زندگی ذکر کریں گے اور ان سب کے بعد آپ کے فضائل و مناقب کا تذکرہ کریں گے۔ آپ کا نام حسین بن علی بن ابی طالب بن عبدالمطلب بن ہاشم، کنیت ابو عبد اللہ ہے۔ قریشی ہاشمی تھے رسول اللہ ﷺ کی بیٹی فاطمہ الزہراء رضی اللہ عنہا کے بیٹے اور دنیا میں آپ کے ریحانہ تھے اپنے بھائی حسن رضی اللہ عنہ کے بعد پیدا ہوئے حضرت حسن رضی اللہ عنہ کی ولادت تین ہجری میں ہوئی بعض حضرات نے کہا ہے کہ دونوں کے درمیان صرف ایک طہر اور مدت حمل کا فاصلہ تھا چار ہجری پانچ شعبان کو پیدا ہوئے قناتہ کہتے ہیں ہجرت کے پانچ ماہ چھ سال بعد پیدا ہوئے اور جمعہ کے دن یوم عاشوراء محرم اکٹھ میں شہید کئے گئے اس وقت آپ کی عمر چون ۵۴ سال چھ ماہ تھی رضی اللہ تعالیٰ عنہ روایت کیا جاتا ہے کہ حضور ﷺ نے کوئی چیز چاہا کہ آپ کے منہ میں ڈالی اور اپنا دہن مبارک بھی آپ کے منہ میں ڈالا اور آپ کا نام حسین رکھا اس سے پہلے آپ کے والد نے آپ کا نام حرب یا جعفر رکھا تھا کہا جاتا ہے کہ ساتویں دن انہوں نے آپ کا نام رکھا اور عقیقہ کیا۔ ایک جماعت نے اسرائیل سے انہوں نے ابی اسحاق سے انہوں نے حانی بن حانی سے اور انہوں نے حضرت علی رضی اللہ عنہ سے روایت کی ہے کہ حسن رسول اللہ ﷺ کے سینہ مبارک سے سر مبارک تک کے حصے کے مشابہ تھے اور حسین رضی اللہ عنہ نیچے کے حصے کے مشابہ تھے۔ زبیر بن بکر کہتے ہیں مجھے محمد بن ضحاک حزامی نے بتایا کہ حسن رضی اللہ عنہ کا چہرہ رسول اللہ ﷺ کے چہرے کے مشابہ تھا اور حسین رضی اللہ عنہ کا جسم رسول اللہ ﷺ کے جسم مبارک کے مشابہ تھا۔

محمد بن سیرین اور اس کی بہن حفصہ حضرت انس رضی اللہ عنہ سے روایت کرتے ہیں آپ نے فرمایا میں ابن زیاد کے پاس تھا کہ حضرت حسین رضی اللہ عنہ کا سر لایا گیا وہ ایک چھڑی آپ کی ناک پر مارتے ہوئے کہنے لگا میں نے اس جیسا خوبصورت شخص نہیں دیکھا میں نے کہا، یہ رسول اللہ ﷺ کے سب سے زیادہ مشابہ تھے سفیان کہتے ہیں میں نے عبید اللہ بن زیاد سے کہا، کیا تم نے حسین کو دیکھا ہے کہا، ہاں ان کے سر کے بال سیاہ تھے داڑھی کے بھی سامنے کے چند بالوں کے علاوہ باقی بال سیاہ تھے۔ معلوم نہیں کہ ان کے صرف یہی بال سفید ہوئے تھے یا انہوں نے باقی بالوں پر خضاب لگایا تھا اور یہ بال حضور ﷺ کی مشابہت میں چھوڑ دیئے۔

ابن جریج کہتے ہیں میں نے عمرو بن عطا کو یہ کہتے ہوئے سنا کہ میں نے حسین رضی اللہ عنہ بن علی رضی اللہ عنہ کو صباغ (رنگنا) کرتے ہوئے دیکھا جب کہ ان کی عمر ساٹھ سال تھی آپ کے سر اور داڑھی کے بال خوب سیاہ تھے اور وہ دو حدیث جو دو ضعیف طریقوں سے روایت ہے کہ حضرت فاطمہ رضی اللہ عنہا نے حضور ﷺ کے مرض موت میں ان سے کہا کہ وہ ان کے بیٹوں کو کچھ عطا کریں آپ ﷺ نے فرمایا کہ حسن کے لئے تو میری حبیب اور سیادت ہے اور حسین کے لئے میری جرات اور سخاوت ہے صحیح نہیں۔

معتبر کتابوں کے مصنفین میں سے کسی نے اس کا ذکر نہیں کیا حضرت حسین رضی اللہ عنہ نے حضور ﷺ کی حیا مبارکہ کے پانچ سال پائے اور آپ سے احادیث بھی روایت کیں، مسلم بن حجاج رحمۃ اللہ علیہ کہتے ہیں آپ نے حضور ﷺ کو دیکھا۔ صالح بن احمد بن حنبل رضی اللہ عنہ نے اپنے والد سے روایت کی ہے کہ انہوں نے حضرت حسن بن علی رضی اللہ عنہ کے بارے میں فرمایا وہ تابعی تھے اور ثقہ تھے۔ جب ان کا حضرت حسن رضی اللہ عنہ کے بارے میں یہ قول ہے کہ تو حضرت حسین کے بارے میں بطریق اولیٰ یہی قول ہوگا لیکن یہ بات بعید ہے آگے چل کر ہم ذکر کریں گے کہ حضور ﷺ ان دونوں سے کتنی محبت و شفقت فرماتے تھے مقصود اس سے یہ ہے کہ حضرت حسین رضی اللہ عنہ کی حضور ﷺ سے معاصرت ثابت ہے اور آپ کی حضور سے صحبت رہی ہے۔ یہاں تک کہ حضور ﷺ نے وفات پائی اس حال میں کہ آپ ﷺ ان سے خوش و راضی تھے پھر اس کے بعد حضرت صدیق و عمر



عثمان رضی اللہ عنہ بھی آپ کی تعظیم و توقیر کرتے تھے آپ نے اپنے والد سے احادیث روایت کیں اور تمام جنگوں میں ان کے ساتھ شریک رہے مثلاً جمل و صفین وغیرہ اور اپنے والد کی اطاعت ہی میں رہے یہاں تک کہ وہ شہید کر دیئے گئے۔ جب خلافت کا معاملہ ان کے بھائی کی طرف آیا اور انہوں نے صلح کرنی چاہی تو آپ پر یہ بات بہت شاق گزری اس لئے آپ نے اس معاملے میں اپنے بھائی کی موافقت نہیں کی بلکہ انہیں اہل شام کے ساتھ قتال پر ابھارتے رہے اس لیے بھائی نے ان سے کہا خدا کی قسم میں نے یہ ارادہ کر لیا ہے کہ اس کام سے فراغت تک میں تمہیں کسی گھر میں بند کر کے دروازہ بند کر دوں اس کے بعد آپ نے خاموشی اختیار کر لی۔

جب حضرت معاویہ رضی اللہ عنہ خلیفہ بنے تو حضرت حسین رضی اللہ عنہ اپنے بھائی حسن رضی اللہ عنہ کے ساتھ ان کے پاس آتے جاتے رہتے آپ کا بہت زیادہ احترام کرتے انہیں خوش آمدید کہتے اور بہت کچھ عطا کرتے ایک دفعہ انہیں دولاکھ درہم دیتے ہوئے کہا تم یہ لے لو خدا کی قسم نہ مجھ سے پہلے تمہیں کسی نے اتنا مال دیا ہوگا اور نہ میرے بعد کوئی دے گا حضرت حسین رضی اللہ عنہ نے فرمایا خدا کی قسم نہ تو نے اور نہ ہی تجھ سے پہلے کسی شخص نے ہم سے افضل شخص کو مال دیا ہوگا اور نہ ہی تو اور تیرے بعد کوئی شخص ہم سے افضل کو کبھی مال دے گا جب حضرت حسن رضی اللہ عنہ کا انتقال ہو گیا۔ حضرت حسین رضی اللہ عنہ ہر سال حضرت معاویہ کے پاس آتے وہ ان کا اکرام کرتے اور انہیں مال عطا کرتے۔ سن اکیاون ہجری میں آپ حضرت معاویہ رضی اللہ عنہ کے بیٹے یزید کے ساتھ قسطنطنیہ کے غزوہ میں شریک تھے جب حضرت معاویہ رضی اللہ عنہ کی زندگی میں یزید کے لئے بیعت لی گئی تو حضرت حسین رضی اللہ عنہ، ابن زبیر رضی اللہ عنہ، عبد الرحمن بن ابی بکر رضی اللہ عنہ، ابن عمر بن عباس رضی اللہ عنہ بیعت کرنے سے رکے رہے عبد الرحمن بن ابی بکر کا اسی حالت میں انتقال ہو گیا۔ حضرت معاویہ رضی اللہ عنہ کے انتقال کے بعد ابن عمر رضی اللہ عنہ اور ابن عباس رضی اللہ عنہ نے تو بیعت کر لی لیکن حضرت حسین رضی اللہ عنہ اور ابن زبیر مخالفت پر مصر رہے اور مدینے سے نکل کر مکہ میں اقامت اختیار کی لوگوں نے جب حضرت معاویہ رضی اللہ عنہ کی وفات کی اور یزید کی بیعت کی خبر سنی تو حضرت حسین رضی اللہ عنہ پراٹھ پڑے آپ کے پاس وفود کی شکل میں آتے آپ کے ارد گرد بیٹھتے آپ کی باتیں سنتے۔ حضرت ابن زبیر رضی اللہ عنہ کعبہ میں عبادت میں مشغول رہتے آپ بھی لوگوں کے ساتھ حضرت حسین رضی اللہ عنہ کے پاس آتے جاتے رہتے لیکن حضرت حسین رضی اللہ عنہ کے ہوتے ہوئے وہ اپنی دل کی بات ظاہر نہ کر سکے اس لئے کہ وہ جانتے تھے کہ لوگ ان کی (حسین) خوب تعظیم و اکرام کرتے ہیں ابن زبیر کی وجہ سے مکہ کی طرف لشکر بھیجے گئے لیکن اللہ تعالیٰ نے انہیں کامیابی و نصرت سے نوازا۔ چنانچہ لشکر مغلوب ہو کر کعبہ سے منتشر ہوئے اور آپ نے فتح پائی اپنے بھائی عمر کو قید کر کے اس کی اہانت کی اور قصاص لیا۔

اس کی وجہ سے حضرت زبیر رضی اللہ عنہ کو حجاز کے علاقوں میں خوب عروج حاصل ہوا آپ کی شہرت پھیل گئی لیکن اس سب کے باوجود آپ کو لوگوں میں وہ مرتبہ حاصل نہ ہوا جو حضرت حسین رضی اللہ عنہ کو حاصل تھا بلکہ لوگوں کا میلان حضرت حسین رضی اللہ عنہ ہی کی طرف رہا کیوں کہ وہ رسول اللہ ﷺ کے نواسے تھے روئے زمین پر کوئی ایک شخص بھی ایسا نہ تھا جو آپ کا ہمسرا اور آپ کے مساوی ہو لیکن ساری یزیدی حکومت آپ سے دشمنی رکھتی تھی پھر اہل عراق کو حضرت معاویہ رضی اللہ عنہ کی موت یزید کی خلافت اور آپ کے مکہ چلے جانے کی خبر ملی تو ان کی طرف سے بکثرت خطوط آنے لگے جن میں وہ آپ کو عراق آنے کی دعوت دیتے سب سے پہلے آپ کی طرف عبد اللہ بن سہم ہمدانی اور عبد اللہ بن وال آئے ان کے پاس وہ خط تھا جس میں حضرت معاویہ رضی اللہ عنہ کی موت پر مبارکباد تھی۔ اس کے بعد اہل عراق نے لوگ بھیجے جن میں قیس بن مسهر صدائی عبد الرحمن بن عبد اللہ بن الأرجی عمارہ بن عبد اللہ سلولی تھے۔ ان کے پاس تقریباً ڈیڑھ سو خطوط تھے اس کے بعد انہوں نے ہانی بن ہانی سمعی اور سعید بن عبد اللہ حنفی کو بھیجا ان کے پاس بھی خط تھا جس میں آپ سے مطالبہ کیا گیا تھا کہ آپ جتنی جلدی ہو سکے عراق کی طرف کوچ کریں۔ حبیب بن ربیع، حجار بن ابجر، یزید بن حارث بن روم، عمرو بن حجاج زبیدی محمد بن عمر بن یحییٰ تمیمی نے بھی آپ کی طرف خط بھیجا جس کا مضمون یہ تھا باغات سبز ہو گئے ہیں پھل پک چکے ہیں اور پیالے چھلک رہے ہیں اگر آپ چاہیں تو اپنے مسلح اور تیار لشکر کے پاس آ جائیں چنانچہ تمام قاصد اپنے خطوط کے ساتھ آپ کے پاس پہنچے اور آپ سے جانے کا مطالبہ کرنے لگے تا کہ یزید کے بجائے آپ کے ہاتھ پر بیعت کریں اپنے خطوط میں انہوں نے اس بات کا بھی تذکرہ کیا کہ وہ حضرت معاویہ رضی اللہ عنہ کی موت سے خوش ہیں آپ کی نکتہ چینی کرتے اور آپ کی خلافت پر کلام کرتے اور یہ کہ انہوں نے ابھی تک کسی کے ہاتھ پر بیعت نہیں کی چنانچہ وہ آپ کے منتظر ہیں تا کہ آپ کے ہاتھ پر بیعت کر کے آپ کو ان پر مقدم کریں۔



تب آپ نے اپنے چچا زاد بھائی مسلم بن عقیل کو تحقیق حال کے لئے عراق بھیجا کہ اگر اہل عراق اپنے ارادے میں پختہ ہوں اور عزم رکھتے ہوں تو وہ ان کی طرف پیغام پہنچ دیں تاکہ وہ اپنے اہل و عیال کے ساتھ عراق کی طرف کوچ کریں اور وہاں آکر اپنے دشمنوں پر غلبہ حاصل کریں۔ جب مسلم بن عقیل مکہ سے نکلے تو مدینہ سے گزرتے ہوئے انہوں نے اپنے ساتھ دو رہبر لے لئے اور صحرائی راستوں سے جو کہ غیر معروف تھے کوفہ کی طرف چلے ابھی راستے ہی میں تھے کہ مقام لطن خبیت میں راستہ گم ہو جانے کی وجہ سے ایک رہبر شدت پیاس سے مر گیا مسلم نے اسے بد شکونی سمجھا اور وہیں ٹھہر گئے دوسرا رہبر بھی اللہ کو پیارا ہو گیا چنانچہ مسلم نے آپ کی طرف خط لکھ کر مشورہ طلب کیا آپ نے لکھا کہ تم ضرور کوفہ جا کرو وہاں کے لوگوں کے حالات معلوم کرو۔ مسلم بن عقیل کو کوفہ جا کر مسلم بن عوجہ اسدی یا مختار بن ابی عبید تقفی کے ہاں ٹھہرے لوگوں کو جب آپ کے آنے کی خبر ہوئی تو انہوں نے آکر آپ کے ہاتھ پر حضرت حسین رضی اللہ عنہ کی امارت کے لئے بیعت کی اور حلف اٹھایا کہ وہ اپنی جانوں اور مالوں سے ان کی مدد کریں گے۔ بارہ ہزار آدمی آپ کی بیعت پر جمع ہوئے پھر ان کی تعداد اٹھارہ ہزار تک پہنچ گئی مسلم نے آپ ﷺ کی طرف پیغام لکھا کہ آپ کے لئے بیعت وغیرہ ہو چکی ہے آپ کوفہ آ جائیں چنانچہ آپ نے جیسا کہ ہم آگے ذکر کریں گے۔ مکہ سے کوفہ روانہ ہونے کی تیاری کر لی۔ یہ خبر مشہور ہوتے ہوئے کوفہ کے امیر نعمان بن بشیر تک پہنچ گئی وہ اس سے اعراض کرتے اور لا پردائی کا اظہار کرتے۔

لوگوں سے خطاب کر کے انہیں اختلاف و فتنوں سے روکتے اور اتفاق و سنت کا حکم دیتے آپ کہتے ”جو مجھ سے قتال نہیں کرتا میں اس سے قتال نہیں کروں گا اور جو مجھ پر حملہ نہیں کرتا میں اس پر حملہ نہیں کروں گا اور محض گمان کی وجہ سے تمہیں سزا نہیں دوں گا لیکن اس اللہ کی قسم جس کے سوا کوئی معبود نہیں اگر تم اپنے امام کو چھوڑ دو گے اور اس کی بیعت توڑ دو گے تو میں تم سے اس وقت تک قتال کروں گا جب تک میرے ہاتھ میں میری تلوار کا دستہ ہوگا۔

ایک شخص عبد اللہ بن مسلم بن شعبہ حضرمی نے کھڑے ہو کر کہا اے امیر یہ معاملہ جنگ ہی سے درست ہوگا جس راستے پر آپ چل رہے ہیں وہ کمزوروں کا راستہ ہے آپ نے اس سے کہا اللہ تعالیٰ کی اطاعت میں مجھے کمزور بننا پسند ہے اس بات سے کہ میں اللہ تعالیٰ کی نافرمانی میں قوی بنوں پھر آپ اتر آئے اس شخص نے یزید کو خط لکھ کر معاملے کی خبر دی اس کے علاوہ عمارۃ بن عقبہ اور عمرو بن سعد بن ابی وقاص نے بھی یزید کو خطوط لکھے چنانچہ یزید نے نعمان بن بشیر کو معزول کر کے عبید اللہ بن زیاد کو بھرے کے ساتھ کوفہ کی طرف گورنری بھی دیدی۔ یہ سارا معاملہ یزید کے غلام سرجون کے اشارے پر ہوا جس سے یزید مشورے لیتا تھا سرجون نے اس سے کہا اگر معاویہ رضی اللہ عنہ زندہ ہوتے اور تمہیں مشورہ دیتے تو کیا تم قبول کرتے اس نے کہا ضرور سرجون نے کہا پھر تم میرا مشورہ قبول کر لو اس لئے کہ کوفہ کے لئے عبید اللہ بن زیاد سے زیادہ مناسب کوئی نہیں۔ یزید خود عبید اللہ بن زیاد سے بغض رکھتا تھا۔ اور اسے بھرہ کی گورنری سے بھی معزول کرنا چاہتا تھا لیکن اُس نے اسے بھرے کے ساتھ کوفہ کا بھی امیر بنادیا تاکہ اللہ نے اس سے جو ارادہ کیا ہے وہ پورا ہو جائے۔

یزید نے ابن زیاد کی طرف لکھا جب تم کوفہ جاؤ تو مسلم بن عقیل کو تلاش کرو اگر اس پر قابو پاؤ تو اسے قتل کر دو، یہ خط اس نے مسلم بن عمرو باہلی کے ہاتھ بھیجا چنانچہ ابن زیاد بھرہ سے کوفہ کی طرف چلا جب کوفہ میں داخل ہوا تو نقاب پوش ہو کر سیاہ عمامہ کے ساتھ داخل ہوا جس مجلس کے پاس سے گزرتا کہتا سلام علیکم لوگ چونکہ حضرت حسین رضی اللہ عنہ کی آمد کے منتظر تھے اس لئے اسے حضرت حسین سمجھ کر کہتے ”علیکم السلام خوش آمدید رسول اللہ ﷺ کے بیٹے کے لئے، ابن زیاد سترہ سواروں کے ساتھ داخل ہوا مسلم بن عمرو نے لوگوں سے کہا ”پیچھے ہٹ جاؤ یہ امیر عبید اللہ بن زیاد ہیں“ جب انہیں اس بات کا پتا چلا تو بہت غمگین ہو گئے عبید اللہ کو بھی تمام معاملے کی بھی خبر ہو گئی وہ کوفہ کے قصر الامارۃ میں ٹھہرا جب اس کا معاملہ پختہ ہو گیا تو اس نے ابوہریرہ کے غلام یا اپنے غلام معقل کو تین ہزار درہم دے کر حمص کے ایک قاصد کی صورت میں بھیجا جو بیعت کے لئے آیا ہے چنانچہ وہ گیا اور اس گھر کو جہاں لوگ مسلم بن عقیل کے ہاتھ پر بیعت کر رہے تھے تلاش کرتا رہا یہاں تک کہ اس گھر میں داخل ہو گیا یہ ہانی بن عروہ کا وہ گھر تھا جس میں وہ پہلے گھر چھوڑ کر منتقل ہوا تھا چنانچہ لوگ اسے مسلم بن عقیل کے پاس لے گئے اس نے ان کے ہاتھ پر بیعت کی اور کئی دن تک ان کے ساتھ رہا یہاں تک کہ ان کے اصل معاملے پر مطلع ہو گیا۔ پھر اس نے مسلم بن عقیل کے حکم سے مال ابوہریرہ عامری کو دیا یہی ابوہریرہ عامری لوگوں کے اموال سے اسلحہ خریدتا تھا اور عرب کے مشہور شہسواروں میں سے تھا پھر وہ غلام لوٹ آیا اور عبید اللہ بن زیاد کو اس کے گھر اور گھر کے مالک کے بارے میں بتایا۔ مسلم بن عقیل ہانی



ابن حمید بن عروہ مرادی کے گھر اور وہاں سے شریک بن اعمور جو کہ امراء میں سے تھا کے گھر منتقل ہوئے انہیں (شریک کو) یہ خبر ملی کہ عبید اللہ ان کی عیادت کرنے کا ارادہ رکھتا ہے انہوں نے ہانی کی طرف پیغام بھیجا کہ مسلم بن عقیل کو بھیجوتا کہ عبید اللہ میری عیادت کے لئے آئے تو وہ اسے قتل کر دے جب مسلم بن عقیل آئے تو شریک نے ان سے کہا پردے کے پیچھے ہو جاؤ جب عبید اللہ آئے گا تو میں پانی مانگوں گا یہ میرا اشارہ ہوگا اس لئے تم نکل کر اسے قتل کر دینا جب عبید اللہ آیا تو شریک کی چٹائی پر بیٹھ گیا اس کے پاس ہانی ابن عروہ بھی تھا اس کے سامنے اس کا غلام عبید اللہ مہران کھڑا ہو گیا کچھ دیر گفتگو کے بعد شریک نے کہا مجھے پانی پلاؤ لیکن مسلم نے اسے قتل کرنے کی کمزوری دکھائی ایک باندی پانی کا برتن لے کر آئی مسلم کو دیکھ کر شرما کر واپس چلی گئی، تین دفعہ ایسا ہی ہوا شریک نے پھر کہا مجھے پانی پلاؤ اگرچہ میری جان بھی چلی جائے لیکن کیا تم مجھے پانی سے بچاتے ہو مہران سمجھ گیا کہ دھوکہ ہے اس لئے اس نے اپنے آقا کو اشارہ کیا فوراً نکل گیا شریک نے کہا اے امیر میں آپ کو کچھ وصیت کرنا چاہتا ہوں اس نے کہا کہ میں عنقریب لوٹتا ہوں چنانچہ اس کا غلام اسے لے گیا اور اسے سواری پر بٹھا کر چل دیا اور اسے کہنے لگا یہ لوگ آپ کو قتل کرنا چاہتے تھے اس نے کہا تیرا برا ہو میں ان کا رفیق ہوں وہ مجھے کیوں قتل کریں گے شریک نے مسلم سے کہا آپ نے نکل کر اسے قتل کیوں نہ کیا آپ نے کہا اس حدیث کی وجہ سے جو مجھے رسول اللہ ﷺ سے پہنچتی ہے کہ ایمان دھوکہ کی ضد ہے مومن دھوکہ سے قتل نہیں کرتا مجھے یہ بات ناپسند معلوم ہوتی ہے کہ اسے آپ کے گھر میں قتل کروں، شریک نے کہا، اگر تم اسے قتل کرتے تو قصر الامارۃ میں بیٹھ جاتے اور کوئی اس کی جگہ پر نہ آتا اور یہ بات تمہیں بصرہ کی گورنری سے بھی کافی ہو جاتی، اگر تم اسے قتل کرتے تو ایک ظالم فاضل شخص کو قتل کرتے تین دن بعد شریک کا انتقال ہو گیا۔

جب ابن زیاد نقاب لگائے ہوئے قصر الامارۃ پہنچا تو نعمان سمجھے کہ حسین رضی اللہ عنہ آگئے ہیں اس لئے انہوں نے دروازہ بند کر کے کہا میں اپنی امانت تمہارے سپرد نہیں کر سکتا۔ عبید اللہ نے کہا کھولو تم کھول نہ سکو گے، انہوں نے دروازہ کھولا وہ اسے حسین سمجھ رہے تھے جب انہیں پتہ چلا کہ یہ عبید اللہ ہیں تو وہ حیران رہ گئے عبید اللہ نے قصر الامارۃ میں داخل ہو کر منادی کو حکم دیا کہ نماز کی آواز لگاؤ جب لوگ جمع ہو گئے تو وہ نکلا اور حمد و ثناء کے بعد کہا امیر المؤمنین نے مجھے تمہارا تمہاری سرحدوں کا اور فنی کا حکمران بنایا ہے اور مجھے حکم دیا ہے کہ تمہارے مظلوم کے ساتھ انصاف کروں محروم کو عطا کروں اور مطیع و فرمانبردار کے ساتھ احسان کروں اور نافرمان پر سختی کروں اور تمہارے معاملہ میں ان کی اطاعت کروں گا اور ان کا حکم نافذ کروں گا پھر وہ اتر گیا اور جاسوسوں کو حکم دیا کہ جتنے بھی اختلاف پیدا کرنے والے اور دشمنی رکھنے والے لوگ ہیں سب کا نام لکھ کر دیں اور اگر کسی جاسوس نے ایسا نہ کیا تو اسے سزا دی جائے گا اسے معزول کر کے جلاوطن کر دیا جائے گا ہانی بھی بڑے امیر کبیر لوگوں میں سے تھا جس نے جب سے عبید اللہ آیا تھا ابھی تک اسے سلام نہیں کیا تھا عبید اللہ نے اس کا تذکرہ کرتے ہوئے کہا ہانی امراء کے ساتھ کیوں نہیں آیا، لوگوں نے کہا وہ بیمار ہے عبید اللہ نے کہا کہ مجھے پتہ چلا ہے کہ وہ اپنے گھر کے دروازے پر بیٹھتا ہے، کسی نے ذکر کیا کہ اس نے شریک بن اعمور سے پہلے اس کی عیادت کی تھی جب کہ مسلم بن عقیل اس کے پاس تھے انہوں نے ان کے قتل کا ارادہ کیا تھا لیکن ہانی نے انہیں روک دیا اس لئے کہ وہ اس کے گھر میں تھا امراء ہانی کے پاس آئے اور اس پر اصرار کر کے اسے عبید اللہ بن زیاد کے پاس لے گئے عبید اللہ نے قاضی شریح کی طرف متوجہ ہو کر ان اشعار کی تمثیل کرتے ہوئے کہا، میں اس کی زندگی چاہتا ہوں اور وہ مجھے قتل کرنا چاہتا ہے۔

جب ہانی نے عبید اللہ کو سلام کیا تو عبید اللہ نے کہا اے ہانی مسلم بن عقیل کہاں ہے؟ اس نے کہا مجھے معلوم نہیں تو وہ تمہی غلام اٹھا جو حمص سے آنے والے قاصد کی صورت میں اس کے گھر گیا تھا اور اس نے اس کے گھر بیعت کر کے ہانی کی موجودگی میں مسلم بن عقیل کو دراہم دیئے تھے، عبید اللہ نے کہا کیا اسے جانتے ہو اس نے کہا جی ہاں جانتا ہوں ہانی نے جب اسے دیکھا حیران و پریشان رہ گیا اور کہنے لگا اللہ امیر کا معاملہ درست رکھے خدا کی قسم میں نے انہیں اپنے گھر نہیں بلایا تھا لیکن وہ خود ہی آ کر میرے گھر ٹھہرے عبید اللہ نے کہا اسے میرے پاس لے آؤ ہانی نے جواب دیا اگر وہ میرے پاؤں کے نیچے ہوتا تو اپنے پاؤں کو ان سے نہ اٹھاتا ابن زیاد نے کہا اسے قریب کر دو اسے قریب کیا گیا ابن زیاد نے چہرہ پر ایک نیزہ مار کر اس کے ہنٹوں کو زخمی کر دیا اور اس کی ناک توڑ دی ہانی نے ایک سپاہی کی تلوار لے کر سونٹا چاہا لیکن اسے پیچھے ہٹا دیا گیا عبید اللہ نے کہا اللہ نے میرے لئے تیرا خون حلال کر دیا ہے اس لئے کہ تو حروری ہے پھر حکم دیا تو اسے گھر کے کسی کونے میں قید کر دیا گیا اس کی قوم بنی مذحج نے یہ سمجھا کہ وہ قتل کیا گیا ہے چنانچہ وہ عمرو بن حجاج کے ساتھ آئے اور قصر کے دروازے پر کھڑے ہو گئے عبید اللہ نے جب ان کا شور و غل سنا تو قاضی شریک سے کہا



انہیں جا کر کہہ دو کہ امیر نے صرف مسلم بن عقیل کے بارے میں پوچھ گچھ کرنے کے لیے اسے قید کیا ہے چنانچہ شریعت نے ان سے کہا کہ تمہارا آدمی زندہ ہے سلطان نے اسے مارا ہے لیکن قتل نہیں کیا اس لئے تم چلے جاؤ اور اپنے آپ کو اور اپنے ساتھی کو مصیبت میں نہ ڈالو چنانچہ وہ سب اپنے گھروں کو چلے گئے مسلم بن عقیل کو جب معاملے کی خبر ہوئی تو انہوں نے سوار ہو کر اپنے اشعار کے ساتھ پکارا ”یا منصور امت“ تو ان کے پاس چار ہزار کوئی جمع ہو گئے ان کے ساتھ مختار بن عبد اللہ بھی تھا جو سبز جھنڈا اٹھائے ہوئے تھا عبید اللہ بن نوفل بن حمرہ کے پاس سرخ جھنڈا تھا اپنے میمنہ و میسرہ کی تشکیل کی اور خود قلب میں ہو کر عبید اللہ کی طرف چلے عبید اللہ ہانی کے معاملے میں لوگوں سے خطاب کر رہا تھا وہ انہیں اختلافات سے ڈرا رہا تھا۔ امراء و اشراف منبر کے نیچے بیٹھے تھے اسی دوران جاسوسوں نے آ کر خبر دی کہ مسلم بن عقیل آ رہا ہے عبید اللہ اور ان کے ساتھیوں نے جلدی سے قصر میں داخل ہو کر دروازہ بند کر دیا جب مسلم قصر کے دروازہ پر پہنچے تو لشکر کو کھڑا کر دیا قبائل کے امراء جو عبید اللہ کے ساتھ قصر میں تھے انہوں نے جھانک کر اپنے قبائل کو اشارہ کیا کہ وہ پلٹ جائیں اور انہیں ڈرایا دھمکایا عبید اللہ نے بعض امراء کو بھیجا کہ وہ سوار ہو کر جائیں ان لوگوں کو مسلم بن عقیل کی مدد سے علیحدہ کریں انہوں نے ایسا ہی کیا آدمی اپنے بیٹے بھائی کے پاس آ کر کہتا کل تیرا مقابلا شامی فوج کے ساتھ ہو گا تو تو کیا کرے گا چنانچہ لوگوں نے مسلم بن عقیل کو چھوڑ دیا اور لوٹ گئے۔ یہاں تک کہ ان کے پاس صرف پندرہ سو آدمی رہے گئے پھر اور کم ہوتے گئے یہاں تک کہ آپ کے ساتھ صرف تین سو اور پھر صرف تیس آدمی رہ گئے آپ نے انہیں مغرب کی نماز پڑھائی پھر ابواب کندہ سے نکلے تو ان کے ساتھ دس آدمی تھے پھر وہ بھی چلے گئے اور آپ تنہا رہ گئے آپ کے ساتھ کوئی ایک آدمی بھی نہ تھا جو آپ کو راستہ دکھاتا یا آپ کی مدد کا سبب ہوتا یا آپ کو اپنے گھر پہنچا دیتا چنانچہ آپ اکیلے چلے تاریکی چھا رہی تھی راستے میں ڈرگاہ ہے تھے پتہ نہ تھا کہاں جا رہے ہیں ایک گھر کے دروازے پر آئے دروازہ کھٹکھٹایا ایک شخص جس کا نام بلال بن اسید تھا وہ بھی لوگوں کے ساتھ نکلا تھا اس کی ماں دروازے پر کھڑی اس کا انتظار کر رہی تھی۔ مسلم بن عقیل نے اس سے پانی طلب کیا آپ نے پانی پیا۔ وہ اندر گئی دوبارہ باہر آئی آپ کو موجود پایا اس نے پوچھا کیا آپ نے پانی نہیں پیا آپ نے کہا پیا ہے اس نے کہا چلے جائیے اللہ آپ کو عافیت سے رکھے اس لئے کہ آپ کا میرے دروازے پر بیٹھنا مناسب نہیں، آپ نے اٹھ کر کہا اے اللہ کی بندی میرا اس شہر میں کوئی گھر نہیں اور نہ ہی کوئی خاندان ہے کیا تجھے یہ بات پسند ہے کہ تو ہمارے ساتھ نیکی کرے جس کا بدلہ ہم تمہیں آج کے بعد دیں۔ اس نے کہا اے اللہ کے بندے وہ کیا نیکی ہے آپ نے کہا میں مسلم بن عقیل ہوں ان لوگوں نے مجھ سے جھوٹ بولا اور میری تکذیب کی۔ عورت نے کہا آپ مسلم ہیں آپ نے کہا ہاں میں مسلم ہوں۔ عورت آپ کو اندر لے گئی اور اس کمرے میں لے گئی جو اس کے بیٹے کا کمرہ تھا آپ کے لئے بستر بچھایا اور کھانا پیش کیا آپ نے کھانا نہیں کھایا اتنے میں اس کا بیٹا آ گیا اس نے دیکھا کہ وہ بار بار کمرے میں آ جا رہی ہے تو وجہ پوچھی اس نے شروع میں انکار کیا لیکن اصرار کرنے پر اس نے عہد لیا کہ وہ کسی کو نہ بتائے اور پھر مسلم کے بارے میں بتا دیا وہ صبح تک خاموشی سے لیٹا رہا۔

ادھر عبید اللہ عشاء کی نماز کے وقت قصر سے امراء و اشراف کے ساتھ اتراجامع مسجد میں عشاء کی نماز پڑھائی پھر لوگوں سے خطاب کیا اور ان سے مسلم بن عقیل کا مطالبہ کیا اور انہیں ان کی تلاش پر ابھارا صبح اس بڑھیا کا بیٹا عبدالرحمن بن محمد بن اشعث کے پاس گیا اور اسے بتایا کہ مسلم بن عقیل اس کے گھر میں ہے عبدالرحمن اپنے والد کے پاس آیا جو کہ ابن زیاد کے پاس تھا اور اسے سرگوشی کر کے مسلم بن عقیل کے بارے میں بتایا ابن زیاد نے اس سے پوچھا اس نے کہا سرگوشی کی ہے اس نے ابن زیاد کو سب کچھ بتا دیا ابن زیاد نے اس کے پہلو میں چھری مارتے ہوئے کہا جاؤ اور اسے میرے پاس لاؤ۔ ابن زیاد نے اپنی پولیس کے افسر عمرو بن حریت مخزومی کو سترہ یا ۸۰ شہسواروں کے ساتھ بھیجا اس کے ساتھ عبدالرحمن اور محمد بن اشعث بھی تھے مسلم کو اس وقت پتہ چلا جب کہ گھر کو گھیر لیا تھا وہ اندر داخل ہوئے آپ تلوار لے کر ان کی طرف اٹھے اور تین دفعہ انہیں گھر سے باہر نکالا۔ آپ کے ہونٹ زخمی ہو گئے پھر وہ آپ کو پتھر مارنے لگے اور بانس کی لکڑیوں کو آگ لگانے لگے آپ تنگ ہو کر باہر نکلے اور اپنی تلوار سے ان کا مقابلہ کیا عبدالرحمن نے آپ کو امان دی تو آپ نے اپنے آپ کو ان کے حوالے کر دیا۔ انہوں نے ایک نچر لا کر آپ کو اس پر سوار کر دیا آپ سے تلوار لی اب آپ کے پاس کچھ بھی نہیں تھا آپ رو پڑے اور سمجھ گئے کہ اب آپ کو قتل کر دیا جائے گا اپنی جان سے مایوس ہو کر آپ نے انا اللہ وانا الیہ راجعون پڑھی۔ پاس کے کسی شخص نے کہا جو شخص وہ چیز طلب کرتا ہے جو تم طلب کر رہے ہو تو اس جیسی مصیبت آنے پر وہ روتا نہیں، آپ نے فرمایا خدا کی قسم میں اپنی ذات پر نہیں روتا بلکہ حسین اور اس کے اہل و عیال پر روتا ہوں وہ آج کل میں تمہاری طرف مکہ سے نکل آئے گا پھر آپ نے محمد بن اشعث کی



طرف متوجہ ہو کر کہا اگر تم حسین کو میری طرف سے واپسی کا پیغام دے سکو تو دے دو۔ محمد بن اشعث نے حضرت حسین رضی اللہ عنہ کی طرف پیغام بھیجا لیکن انہوں نے قاصد کی تصدیق نہ کی اور فرمایا کہ اللہ تعالیٰ کا ہر ارادہ واقع ہو کر رہتا ہے۔ کہتے ہیں جب مسلم بن عقیل قصر کے دروازے پر پہنچے تو کیا دیکھتے ہیں کہ صحابہ کرام کے بیٹوں جو کہ امراء تھے کی ایک جماعت کھڑی ہے جنہیں آپ جانتے ہیں اور وہ بھی آپ کو جانتے ہیں اس بات کا انتظار کر رہے تھے کہ انہیں ابن زیاد کے پاس جانے کی اجازت دی جائے۔ ادھر مسلم بن عقیل کے کپڑے اور چہرہ خون سے لت پت تھا اور آپ زخموں سے چور تھے سخت پیاس کی حالت میں تھے دیکھا کہ وہاں ٹھنڈا پانی تھا اسے لے کر پینا چاہا ان میں سے ایک شخص نے کہا خدا کی قسم یہ نہیں پی سکتے یہاں تک کہ آپ ماء حمیم (جنم کا گرم پانی) پیں۔ آپ نے فرمایا اے نالہ کے بیٹے تو زیادہ اس لائق ہے کہ ماء حمیم پیے اور ہمیشہ جہنم میں رہے۔ پھر آپ بیٹھ گئے تھکاوٹ اور پیاس کی وجہ سے دیوار کو ٹیک لگالی۔ عمارۃ بن عقبہ بن معیط نے اپنے غلام کو بھیجا وہ ایک مٹکا لایا جس پر رو مال رکھا ہوا تھا ساتھ ایک پیالہ تھا وہ پانی پیالے میں ڈال کر آپ کو دیتا لیکن آپ پانی پر خون کے آ جانے کی وجہ سے اسے اچھی طرح پی نہ پاتے جب آپ نے پانی پیا تو پانی کے ساتھ آپ کے سامنے کے دانت گر گئے، آپ نے فرمایا الحمد للہ، میرے رزق میں سے پانی کا کچھ حصہ باقی رہ گیا تھا۔ پھر آپ کو ابن زیاد کے پاس لے جایا گیا تو آپ نے سلام نہ کیا حسی نے کہا کیا تم امیر کو سلام نہیں کرتے آپ نے فرمایا اگر یہ مجھے قتل کرنا چاہتا ہے تو مجھے اسے سلام کرنے کی کوئی ضرورت نہیں اور اگر مجھے قتل کرنے کا ارادہ نہیں رکھتا تو عنقریب میں اسے بہت سلام کروں گا۔

ابن زیاد نے اس کی طرف متوجہ ہو کر کہا اے ابن عقیل لوگ متحد تھے ان کا کلمہ ایک تھا تو ان کے پاس آیاتا کہ ان میں تفرقہ ڈال دے اور ان کے کلمے کو متفرق کر دے اور انہیں ایک دوسرے کے قتل پر ابھارے آپ نے فرمایا کہ ہرگز میں نے یہ اس کے لئے نہیں کیا بلکہ شہر والوں نے یہ بیان کیا ہے کہ تیرے باپ نے ان کے بہترین لوگوں کو قتل کیا ان کا خون بہایا اور ان کے ساتھ قیصر و کسریٰ جیسا معاملہ کیا پس ہم ان کے پاس آئے تاکہ انہیں عدل و انصاف کا حکم دیں اور قرآن کے فیصلے کی طرف انہیں بلائیں ابن زیاد نے کہا اے فاسق تیرا اس سے کیا تعلق تو یہ کام اس وقت کیوں نہ کرتا تھا جب تو مدینے میں شراب پیتا تھا آپ نے فرمایا میں شراب پیتا تھا؟ خدا کی قسم اللہ تعالیٰ جانتا ہے کہ تو جھوٹا اور تو نے بغیر علم کے بات کہی ہے تو مجھ سے زیادہ اس کے لائق ہے اس لئے کہ میں ویسا نہیں جیسا کہ تو نے ذکر کیا ہے بلکہ اس سے زیادہ لائق وہ شخص ہے جو مسلمانوں کے خونوں میں منہ مارتا ہے اور جس جان کو اللہ نے حرام کیا ہے اسے بلا کسی سبب کے قتل کرتا ہے وہ محض غصے اور ظن کی بنیاد پر قتل کرتا ہے اور لہو و لعب میں ایسا مشغول ہوتا ہے کہ گویا اس نے کچھ کیا ہی نہیں ابن زیاد نے کہا، اے فاسق تیرا نفس تجھے اس بات کی تمنا دلارہا ہے۔ جس کے سامنے اللہ نے رکاوٹ ڈال رکھی ہے۔ تجھے اس کا اہل نہیں بنایا آپ نے فرمایا۔ اے ابن زیاد اس کا اہل کون ہے اُس نے کہا ”امیر المؤمنین یزید آپ نے فرمایا۔ الحمد للہ علی کل حال (ہر حال میں اللہ کی تعریف ہے) ہم اپنے اور تمہارے درمیان اللہ کے فیصلے پر راضی ہیں۔ ابن زیاد نے کہا تو کیا تم یہ سمجھتے ہو کہ تمہارا بھی حکومت میں کچھ حصہ ہے آپ نے فرمایا خدا کی قسم مجھے محض گمان ہی نہیں بلکہ یقین ہے اس نے کہا اللہ مجھے قتل کرے اگر میں تجھے اس طرح قتل نہ کروں کہ ایسا قتل اسلام میں اس سے پہلے کسی کا نہ ہوا ہو۔ آپ نے فرمایا تو زیادہ اس لائق ہے کہ اسلام میں ایسی چیز پیدا کرے جو اس میں پہلے نہ تھی یقیناً تم بری طرح قتل کرنے کو اور مسئلہ کرنے کو اور اس بری سیرت کو نہ چھوڑو گے جو تم نے اپنے کاتبوں اور جاہلوں سے حاصل کی ہے ابن زیاد آپ کو اور حضرت حسین رضی اللہ عنہ علی رضی اللہ عنہ کو برا بھلا کہنے لگا اور آپ خاموش رہے ابن جریر نے ابو مخنف سے اور دوسرے شیعہ رواۃ سے یہ حدیث روایت کی ہے پھر ابن زیاد نے آپ سے کہا میں تمہیں قتل کرنے والا ہوں آپ نے فرمایا اسی طرح اس نے کہا ہاں آپ نے فرمایا کہ تو مجھے مہلت دو کہ میں ان میں سے کسی کو وصیت کروں اس نے کہا کرو وصیت آپ نے جلسائے مجلس کی طرف دیکھا تو عمر بن سعد بن ابی وقاص نظر آیا آپ نے فرمایا اے عمر میری اور تیری رشتہ داری ہے مجھے تجھ سے ایک کام ہے جو ایک راز ہے میرے ساتھ قصر کی ایک جانب آ جاؤ کہ میں تجھ سے کہہ سکوں اس نے ابن زیاد کی اجازت کے بغیر جانے سے انکار کر دیا اس کی اجازت کے بعد اور ابن زیاد کے قریب ہی ایک طرف کو ہو گیا مسلم نے اس سے کہا کوفہ میں مجھ پر سات سو درہم قرض ہے تو میری طرف سے یہ قرض ادا کر دینا اور ابن زیاد سے میری لاش لے کر اسے چھپا دینا میں نے حضرت حسین رضی اللہ عنہ کی طرف پیغام بھیجا تھا کہ لوگ اس کے ساتھ ہیں مجھے یقین ہے کہ وہ ضرور آئیں گے تم ان کو پیغام بھیج کر انہیں روک دو۔ عمر نے کھڑے ہو کر ابن زیاد پر آپ کی ساری باتیں پیش کیں۔ اس نے سب کی اجازت دیتے ہوئے کہا اگر حسین نے ہمارا ارادہ نہیں کیا تو ہم اس کا ارادہ نہیں کریں گے اور اگر اس نے ہمارا



ارادہ کیا تو ہم اسے نہیں روکیں گے پھر اس نے مسلم بن عقیل کے بارے میں حکم دیا پھر انہیں قصر کے اوپر چڑھایا گیا اس حالت میں کہ وہ تکبیر و تسبیح پڑھ رہے تھے استغفار کر رہے تھے اور اللہ کے فرشتوں پر درود بھیج رہے تھے اور فرما رہے تھے اے اللہ ہمارے اور اس قوم کے درمیان فیصلہ فرما دیجئے جس نے ہمیں دھوکہ دیا اور بے یار و مددگار چھوڑا بکیر بن حمران نے آپ کی گردن ماری اور آپ کا سر قصر کے نیچے پھینک دیا اس کے بعد آپ کا جسم بھی پھینک دیا پھر ہانی بن عروہ مذحجی کے بارے میں حکم دیا چنانچہ سوق غنم میں ان کی گردن اڑادی گئی اور کوفہ کے ایک مقام کناستہ میں انہیں سولی دی گئی۔ یہ دیکھ کر شاعر نے ان کے بارے میں ایک قصیدہ کہا:

اگر تو نہیں جانتی کہ موت کیا ہے تو سوق میں ہانی اور عقیل کو دیکھ لے انہیں امام کا حکم پہنچا تو وہ ہر راستے میں چلنے والے کی گفتگو کا موضوع بن گئے اس بہادر کی طرف دیکھ لے جس کا چہرہ تلوار نے چیر دیا ہے اور اس شخص کی طرف جو مقتول بن کر بلند مقام میں گرا ہے تو ایسا چہرہ دیکھے گا جس کا رنگ موت نے تبدیل کر دیا ہے اور ایسے خون کے چھینٹے دیکھے گا جو ہر راستے میں بہا ہے اگر تم اپنے بھائی کا انتقام نہ لو تو تم ایسی بدکار عورت کی طرح ہو جاؤ جسے کچھ دے کر راضی کر لیا گیا ہو۔

ابن زیاد نے ان کے ساتھ اور لوگوں کو بھی قتل کیا اور ان دونوں کے سر شام میں یزید بن معاویہ کی طرف بھیجے اور تمام معاملہ اس کی طرف لکھ کر بھیج دیا عبید اللہ نے بصرہ سے خروج سے ایک دن پہلے اہل بصرہ کو ایک فصیح و بلیغ خطبہ دیا تھا جس میں انہیں اختلاف و افتراق اور فتنہ انگیزی سے ڈرایا اس کا سبب یہ ہوا کہ ہشام بن کلثی اور ابو مخنف نے صعقب بن زہیر سے اور انہوں نے ابو عثمان ہندی سے روایت کی ہے کہ حضرت حسین رضی اللہ عنہ نے اپنے غلام سلمان کے ہاتھ بصرہ کے اشراف کی طرف خط بھیجا جس کا مضمون یہ تھا:-

اللہ تعالیٰ نے محمد کو اپنی مخلوق کے لئے چنا اور نبوت کے ذریعہ ان کا اکرام کیا اور اپنی رسالت کے لئے ان کا انتخاب کیا پھر انہیں اپنی طرف اٹھالیا انہوں نے اللہ کے بندوں کی خیر خواہی کی اور جو کچھ دے کر بھیجے گئے وہ پہنچا دیا ہم ان کے اہل و عیال ان کے ولی اور ان کے وارث ہیں اور لوگوں میں ان کے اور ان کے مقام کے سب سے زیادہ مستحق ہیں ہماری قوم نے اس پر اپنے آپ ترجیح دی تو ہم راضی ہو گئے اور فرقت کو ہم نے ناپسند کیا اور عنایت کو اچھا سمجھا اور ہم جانتے ہیں کہ ہم اس حق کے اس سے زیادہ مستحق ہیں جس نے یہ لے رکھا ہے لیکن انہوں نے احسان کیا اور اصلاح و درستی کی اور حق کی جستجو میں رہے اللہ ان پر رحم کرے اور ہماری اور ان کی مغفرت کرے میں نے تمہاری طرف یہ خط بھیجا ہے میں تمہیں اللہ کی کتاب اور اس کے نبی کی سنت کی طرف بلاتا ہوں اس لئے کہ سنت مٹادی گئی ہے اور بدعت کا بول بالا ہے پس تم میری بات سنو اور میرا کہا مانو اگر تم ایسا کرو گے تو میں تمہیں سیدھے راستے کی رہنمائی کروں گا، والسلام علیکم۔

لیکن میرے نزدیک اس خط کی صحت میں کلام ہے ظاہر یہ ہے کہ بعض شیعہ راویوں نے اس میں اپنی طرف سے اضافہ کیا ہے اشراف میں سے جس نے یہ خط پڑھا اس نے اسے مخفی رکھا لیکن منذر بن جارد یہ سمجھا کہ یہ ابن زیاد کی طرف سے کوئی چالاکی ہے اس لئے اس نے خط ابن زیاد تک پہنچا دیا اس نے خط لانے والے قاصد کے پیچھے آدمی بھیجا کہ اس کی گردن اڑادی۔ پھر عبید اللہ بن زیاد نے منبر پر چڑھ کر حمد و ثناء کے بعد کہا مجھ پر کوئی سرکش سواری قابو نہیں پاتی اور نہ ہی میں دھوکہ کھاتا ہوں جو مجھ سے دشمنی رکھتے ہیں میں اس کے لئے عبرت ناک سزا ہوں جو مجھ سے جنگ کرتے ہیں اس کے لئے تیر ہوں قارۃ قبیلہ پر جو تیر چلاتا ہے وہ اس کے ساتھ انصاف کرتا ہے اے اہل بصرہ امیر المومنین نے مجھے کوفہ کا حکمران بنایا ہے اور میں کل اس کی طرف سفر کرنے والا ہوں میں نے تم پر عثمان بن زیاد بن ابی سفیان کو اپنا نائب بنایا تم اختلاف اور فتنہ انگیزی سے پرہیز کرنا اس خدا کی قسم جس کے علاوہ کوئی معبود نہیں مجھے کسی ایک آدمی کے بارے میں بھی اختلاف کی خبر ملی تو میں اسے اس کے واقف کار اس کے ولی کو قتل کر دوں گا اور دور کے آدمی کی وجہ سے قریب کے آدمی کو پکڑوں گا تا کہ میرے لئے معاملہ درست ہو جائے اور تم میں کوئی مخالف دشمن باقی نہ رہے میں زیاد کا بیٹا ہوں مجھے اس کے ساتھ مشابہت دی گئی ہے کنکریوں کو روندنے میں اور مجھ سے میرے ماموں اور چچا کی مشابہت چھینی نہیں گئی اس کے بعد وہ بصرہ سے نکلا اس کے ساتھ مسلم بن عمرو باہلی بھی تھا اس کے بعد وہ ہوا جس کا پیچھے ذکر ہوا۔

ابو مخنف، صعقب بن زہیر سے اور وہ عون بن جحیفہ سے روایت کرتے ہیں کہ مسلم بن عقیل کا کوفہ میں خروج منگل کے دن آٹھ ذی الحجہ کو ہوا اور وہ بدھ والے دن نو ذی الحجہ کو ساٹھ ہجری یوم عرفہ میں قتل کئے گئے یہ واقعہ حضرت حسین رضی اللہ عنہ کے مکہ سے عراق کی طرف کوچ کرنے کے ایک



دن پہلے پیش آیا حضرت حسین کا مدینہ سے مکہ کی طرف خروج ساٹھ ہجری ماہ رجب سے دو دن پہلے اتوار کو ہوا اور آپ شعبان کی تین تاریخ کو جمعے والے دن مکہ پہنچے شعبان، رمضان، شوال، ذی قعدہ آپ مکہ میں مقیم رہے مکہ سے آپ آٹھ ذی الحجہ منگل والے دن یوم الترویہ میں نکلے۔

ابن جریر نے ایک روایت میں ذکر کیا ہے جب مسلم بن عقیل روئے تو عبید اللہ بن عباس سلمی نے ان سے کہا، جو شخص وہ چیز طلب کرتا ہے جو تم طلب کر رہے ہو تو مصیبت آنے پر وہ روتا نہیں۔ آپ نے فرمایا اللہ کی قسم میں اپنے لئے نہیں روتا اور نہ ہی اپنے قتل پر مرثیہ کر رہا ہوں۔ میں نے ایک لمحے کے لئے بھی اس کے لئے ہلاکت پسند نہیں کی لیکن میں کوفہ کی طرف آنے والے اہل و عیال کی وجہ سے رورہا ہوں میں حسین رضی اللہ عنہ اور آل حسین پر رورہا ہوں۔ پھر آپ نے عمر بن اشعث کی طرف متوجہ ہو کر کہا اے اللہ کے بندے میں دیکھتا ہوں کہ تم میری امان سے عاجز آ جاؤ گے کیا تم یہ بھلائی کر سکتے ہو کہ حسین کو میری طرف سے پیغام بھیج دو اس لئے کہ میرا خیال یہی ہے کہ وہ اور ان کے اہل و عیال آج یا کل تمہاری طرف نکل آئیں گے میرا جزع و فزع اس وجہ سے ہے تم اس سے کہہ دو کہ ابن عقیل نے مجھے تمہاری طرف بھیجا ہے وہ دشمن کے قبضے میں ہے کچھ پتہ نہیں کہ کب قتل کر دیا جائے وہ تمہیں یہ کہتا ہے کہ اپنے اہل و عیال کے ساتھ لوٹ جاؤ اہل کوفہ تمہیں دھوکہ میں نہ ڈالیں اس لئے کہ وہ تمہارے والد کے اصحاب ہیں جن سے وہ مر کر یا قتل ہو کر جدا ہونے کی تمنا کرتے تھے اہل کوفہ نے آپ سے اور مجھ سے جھوٹ بولا ہے اور جھوٹے کی کوئی رائے نہیں ہوتی ابن اشعث نے کہا خدا کی قسم میں ایسا ضرور کروں گا اور میں ابن زیاد کو بتاؤں گا کہ میں تمہیں امن دے چکا ہوں۔

ابو مخنف کہتے ہیں کہ پھر محمد بن اشعث نے قبیلہ بنو مالک بن ثلمہ کے ایک شخص ایسا بن عباس طائی کو جو کہ شاعر تھا بلا کر کہا تم جا کر حسین سے ملو اور اسے یہ خط پہنچا دو خط میں اس نے ابن عقیل کی تمام باتیں لکھ دیں پھر اسے سواری دی اور اس کے لئے اپنے گھر میں قیام کا کفیل ہوا۔ وہ نکلا اور کوفہ سے چار دن کے فاصلے پر مقام زبالہ میں حضرت حسین سے ملا اور انہیں خط دیا۔ آپ نے فرمایا جو فیصلہ ہو چکا ہے وہ ضرور نازل ہوگا اللہ ہی کے ہاں ہمارے ائمہ کی خرابی کا اور ہمارا حساب ہوگا۔

جب مسلم قصر کے دروازے پر پہنچے اور پانی پینا چاہا تو مسلم بن عمرو باہلی نے کہا تم دیکھ رہے ہو کہ یہ کس قدر ٹھنڈا ہے خدا کی قسم تم اسے ہرگز نہیں پیو گے یہاں تک کہ تم جہنم کی آگ کا گرم پانی پیو۔ ابن عقیل نے اسے کہا، تیرا ناس ہو تو کون ہے؟ کہنے لگا میں وہ ہوں جس نے حق کو جانا جب کہ تو نے اس کا انکار کیا اور اپنے امام کی خیر خواہی چاہی جب کہ تو نے اسے دھوکہ دیا اور اطاعت و فرمانبرداری کی جب کہ تو نے نافرمانی کی میں مسلم بن عمرو باہلی ہوں مسلم نے ان سے کہا تیری ماں کے لئے ہلاکت ہوائے ناندہ کے بیٹے تو کس قدر ظالم اور بد اخلاق ہے خدا کی قسم تو جہنم کی آگ اور اس کے پانی کا زیادہ مستحق ہے۔

## حضرت حسین کا عراق کی طرف خروج اور اس کے بعد کے واقعات

جب آپ کی طرف اہل عراق کی طرف سے مسلسل خطوط کا اور قاصدوں کا سلسلہ اور مسلم بن عقیل کی طرف سے بھی وہاں پہنچنے کے لئے خط آیا (اسی دوران مسلم بن عقیل کا قتل ہوا جس کا آپ کو علم نہ ہوسکا) تو آپ ایام ترویہ میں مسلم بن عقیل کے قتل سے ایک دن پہلے مکہ سے نکلے جب لوگوں کو اس کا علم ہوا تو انہوں نے آپ کو ڈرایا دھمکایا اور اصحاب الرائی اور آپ سے محبت رکھنے والوں نے آپ کو عراق کی طرف خروج سے روکا اور مکہ ہی میں مقیم رہنے کا مشورہ دیا آپ کے والد کے ساتھ جو واقعات پیش آئے وہ آپ کو یاد دلانے۔ سفیان بن عیینہ نے ابراہیم بن میسرۃ سے اور وہ طاؤس سے اور طاؤس ابن عباس رضی اللہ عنہ سے روایت کرتے ہیں حسین بن علی رضی اللہ عنہ نے خروج کے بارے میں مجھ سے مشورہ طلب کیا میں نے کہا اگر یہ بات نہ ہوتی کہ لوگ مجھ پر اور آپ پر عیب لگائیں گے تو میں مضبوطی سے آپ کا سر پکڑ لیتا اور آپ کو جانے کے لئے نہ چھوڑتا آپ نے جواب دیا میں فلاں مقام پر قتل کیا جاؤں یہ بات مجھے اس سے محبوب ہے کہ مکہ میں قتل ہو جاؤں۔

ابن عباس رضی اللہ عنہ نے فرمایا یہی بات تھی جس نے مجھے ان کی طرف سے تسلی دی، ابو مخنف بن حارث بن کعب والبی سے اور انہوں نے عقبہ بن سمرعان سے روایت کہ ہے کہ جب حسین رضی اللہ عنہ نے عراق کی طرف نکلنے کا پختہ ارادہ کیا۔ ابن عباس رضی اللہ عنہ نے آپ کے پاس آ کر



کہا اے میرے چچا کے بیٹے لوگوں نے یہ افواہ اڑا رکھی ہے کہ آپ عراق جا رہے ہیں مجھے بتا دیجئے کہ آپ کیا کرنا چاہتے ہیں آپ نے فرمایا میں انشاء اللہ ان دونوں میں جانے والا ہوں ابن عباس رضی اللہ عنہ نے آپ سے فرمایا اگر انہوں نے اپنے امیر کو قتل کر کے اپنے دشمن کو جلا وطن کر کے اور ان کے شہروں پر قبضہ کر کے آپ کو بلایا ہے تب تو آپ ان کی طرف جائیں اور اگر ان کا امیر زندہ ہے ان پر غالب ہے اس کے عمال ان سے ٹکس وصول کرتے ہیں تو انہوں نے آپ کو صرف فتنے اور قتال کے لئے بلایا ہے اور مجھے اس بات کا اطمینان نہیں کہ وہ آپ کے لوگوں کو بھڑکائیں گے اور ان کے دلوں کو پھیر دیں گے اور جن لوگوں نے آپ کو بلایا وہ آپ پر سب سے زیادہ سخت ہوں گے حضرت حسین رضی اللہ عنہ نے کہا میں استخارہ کر رہا ہوں دیکھتا ہوں کیا ہوتا ہے ابن عباس چلے گئے اور ابن زبیر رضی اللہ عنہ آئے اور انہوں نے فرمایا مجھے نہیں معلوم کہ ہم نے اس قوم کے لئے کیا چھوڑا ہے حالاں کہ ہم مہاجرین کے بیٹے ہیں اور اس معاملے کے والی دوسرے لوگ ہیں مجھے بتائیے کہ آپ کیا کرنے کا ارادہ رکھتے ہیں۔ آپ نے فرمایا میرا دل مجھے کوفہ جانے کا کہہ رہا ہے میری طرف وہاں کی میری جماعت نے اور وہاں کے اشراف نے آنے کے لئے لکھا ہے اور میں استخارہ کر رہا ہوں۔ ابن زبیر رضی اللہ عنہ نے فرمایا اگر وہاں میری بھی ایسی ہی جماعت ہوتی جیسی تمہاری ہے تو میں وہاں ضرور جاتا پھر جب ابن زبیر رضی اللہ عنہ چلے گئے تو آپ نے فرمایا ابن زبیر جانتے ہیں کہ میری موجودگی میں ان کا کوئی حصہ نہ ہوگا اور لوگ میرے برابر کسی اور کو نہیں سمجھتے اس لئے وہ چاہتے ہیں کہ میں چلا جاؤں تاکہ ان کے لئے معاملہ صاف ہو جائے رات کو یا اگلے دن ابن عباس رضی اللہ عنہ پھر آئے اور فرمایا اے چچا زاد میں صبر کرنا چاہتا ہوں لیکن صبر ہوتا نہیں مجھے اس راستے میں آپ پر ہلاکت کا اندیشہ ہے۔ عراق کے لوگ دھوکہ باز ہیں آپ ان کی وجہ سے دھوکے میں نہ آئیں جب تک اہل عراق اپنے دشمن کو نکال نہیں دیتے آپ یہیں رہیں اس کے بعد جائیں ورنہ آپ یمن چلے جائیں کیوں کہ وہاں قلعے اور گھاٹیاں ہیں اور آپ کے والد کی جماعت بھی ہے پھر آپ لوگوں سے کنارہ کش ہو کر ان کی طرف خطوط لکھیں اور ان کی طرف اپنے اپنی بھیجیں اس لئے کہ میں امید کرتا ہوں کہ آپ ایسا کریں گے تو وہ ہوگا جو آپ پسند کرتے ہیں حضرت حسین رضی اللہ عنہ نے فرمایا اے چچا زاد خدا کی قسم میں جانتا ہوں کہ آپ خیر خواہ اور شفیق ہیں لیکن میں جانے کا پختہ ارادہ کر چکا ہوں۔ ابن عباس رضی اللہ عنہ نے فرمایا اگر آپ ضرور جانا چاہتے ہیں تو عورتوں اور بچوں کو ساتھ نہ لے جائیں خدا کی قسم مجھے ڈر ہے کہ کہیں آپ کو اسی طرح قتل نہ کر دیا جائے جیسا کہ عثمان کو قتل کیا گیا تھا ان کی عورتیں اور بچے انہیں دیکھ رہے تھے۔ پھر ابن عباس رضی اللہ عنہ نے کہا آپ نے ابن زبیر کو حجاز میں تنہا چھوڑ کر ان کی آنکھیں ٹھنڈی کر دی ہیں خدا کی قسم اگر مجھے معلوم ہوتا کہ میں آپ کو بالوں اور پیشانی سے پکڑوں یہاں تک کہ لوگ جمع ہو جائیں تو آپ میری بات مان لیں گے اور ٹھہر جائیں گے تو میں یقیناً ایسا کرتا پھر آپ وہاں سے چلے گئے راستے میں ابن زبیر رضی اللہ عنہ سے ملاقات ہوئی آپ نے کہا اے ابن زبیر تیری آنکھ ٹھنڈی ہوگئی، پھر یہ اشعار پڑھے

اے عمر (آباد علاقے) کی چندول تیرے لئے فضا خالی ہوگئی ہے تو انڈے دے اور چھپا

جتنی چاہے چونچیں مار تیرے لئے خوشخبری ہے کہ تیرا شکاری آج قتل ہو گیا ہے۔

پھر آپ نے کہا حسین عراق کی طرف سے نکل رہے ہیں اور حجاز تمہارے لئے خالی کر رہے ہیں۔

بہت سے راویوں نے شبابہ بن سوار سے انہوں نے یحییٰ بن اسماعیل بن سالم اسدی سے انہوں نے شععی اور شععی نے ابن عمر رضی اللہ عنہ سے روایت کی ہے وہ مکہ میں تھے کہ انہیں پتہ چلا کہ حسین بن علی عراق کی طرف کوچ کر چکے ہیں تین دن کی مسافت پر وہ ان سے ملے اور کہا آپ کہاں جانا چاہتے ہیں انہوں نے کہا عراق۔ آپ نے دیکھا کہ ان کے پاس خطوط تھے انہوں نے کہا یہ ان کے خطوط اور ان کی بیعت ہے آپ نے کہا تم ان کے پاس مت جاؤ لیکن انہوں نے انکار کر دیا آپ نے فرمایا میں تمہیں ایک حدیث سناتا ہوں حضرت جبرائیل علیہ السلام نبی کریم ﷺ کے پاس آئے اور آپ کو دنیا و آخرت کے بارے میں اختیار دیا کہ جسے چاہیں اختیار کریں آپ نے آخرت کو اختیار کیا اور دنیا چھوڑ دی آپ بھی رسول اللہ ﷺ کے جسم کا ایک ٹکڑا ہیں خدا کی قسم تم میں سے کوئی بھی اسے حاصل نہیں کر سکتا اور اللہ تعالیٰ نے اسے (دنیا کو) تم سے نہیں پھیرا مگر اس چیز کی وجہ سے جو تمہارے لئے بہتر ہے لیکن آپ نے لوٹنے سے انکار کر دیا ابن عمر رضی اللہ عنہ نے آپ کو گلے لگالیا اور رو کر کہا کہ اے مقتول میں تجھے اللہ کے حوالے کرتا ہوں یحییٰ بن معین کہتے ہیں ہمیں ابو عبیدہ نے انہیں سلیم بن حیان نے انہیں سعید بن مینا نے بیان کیا ہے کہ میں نے عبداللہ بن عمر کو کہتے سنا کہ حسین نے اپنی تقدیر میں جلدی کی اگر میں چاہتا تو انہیں ہرگز نہ نکلنے دیتا ہاشم ہی کے ذریعے اس امر کی ابتداء ہوئی اور انہیں پر یہ ختم ہوگا اگر تم کسی ہاشمی کو دیکھو کہ



بادشاہ بن گیا ہے تو وہ زمانے کو لے گیا میں کہتا ہوں کہ یہ حدیث اور ابن عمر کی حدیث اس بات پر دلالت کرتی ہیں کہ فاطمی جھوٹے مدعی تھے وہ فاطمہ رضی اللہ عنہا کی اولاد میں سے نہ تھے جیسا کہ بہت سے ائمہ نے اس بات کی تصریح کی ہے اور ہم بھی آگے اس کا ذکر کریں گے۔

یعقوب بن سفیان کہتے ہیں ہمیں ابو بکر حمیدی نے انہیں سفیان نے انہیں عبداللہ بن شریک نے انہیں بشر بن غالب نے بیان کیا ہے وہ کہتے ہیں ابن زبیر رضی اللہ عنہ نے حسین رضی اللہ عنہ سے کہا آپ کہاں جا رہے ہیں؟ ایسی قوم کی طرف جا رہے ہیں جس نے آپ کے والد کو قتل کیا آپ کے بھائی کو طعن تشنیع کی۔ آپ نے فرمایا میں فلاں فلاں مقام میں قتل کیا جاؤں یہ مجھے پسند ہے اس بات سے کہ میرے ذریعے کعبہ کو طلال سمجھا جائے زبیر بن بکر کہتے ہیں مجھے میرے چچا مصعب بن عمیر نے بتایا کہ انہیں ہشام بن یوسف سے سننے والوں میں سے کسی نے بتایا وہ معمر سے بیان کرتے ہیں انہوں نے کہا میں نے ایک شخص کو حسین رضی اللہ عنہ کے بارے میں کہتے ہوئے سنا کہ انہوں نے ابن زبیر سے کہا کہ میرے پاس چالیس ہزار آدمیوں کی بیعت آئی ہے جو طلاق و عتاق کے ذریعے قسم کھاتے ہیں کہ وہ میرے ساتھ ہیں۔ ابن زبیر رضی اللہ عنہ نے ان سے کہا کیا آپ ایسے لوگوں کی طرف جا رہے ہیں جنہوں نے آپ کے والد کو قتل کیا اور آپ کے بھائی کو نکالا۔ ہشام کہتے ہیں کہ میں نے معمر سے راوی کے بارے میں پوچھا انہوں نے کہا ثقہ ہے، زبیر کہتے ہیں کہ میرے چچا نے کہا بعض لوگ یہ بیان کرتے ہیں کہ ابن عباس رضی اللہ عنہ نے یہ بات کہی، یہ روایت واقعہ کی کاتب محمد بن سعد نے اس سند کے ساتھ بیان کی ہے کہ ہمیں علی بن محمد نے یحییٰ سے انہوں نے اسماعیل بن ابی مہاجر سے انہوں نے اپنے والد انہوں نے لوط بن یحییٰ عامری سے انہوں نے محمد بن بشیر ہمدانی وغیرہ سے انہوں نے محمد بن حجاج سے انہوں نے عبدالملک سے انہوں نے عمیر سے انہوں نے ہارون بن عیسیٰ سے انہوں نے مجالد سے انہوں نے شععی سے روایت کی ہے۔ محمد بن سعد کہتے ہیں کہ اس کے علاوہ دوسرے راویوں نے بھی یہ حدیث ایک جماعت سے بیان کی ہے میں نے حضرت حسین رضی اللہ عنہ کے قتل کے بارے میں ان کی حدیث کا مجموعہ لکھا ہے۔

کہتے ہیں جب لوگوں نے حضرت معاویہ رضی اللہ عنہ کے ہاتھ پر یزید کے لئے بیعت کی حسین ان لوگوں میں سے تھے جنہوں نے اس کے لئے بیعت نہیں کوفہ کے لوگ معاویہ کی خلافت ہی میں آپ کی طرف خطوط لکھ کر اپنی طرف بلانے لگے لیکن آپ انکار کرتے رہے ان میں سے کچھ لوگ محمد بن حنفیہ کے پاس آئے اور انہیں اپنے ساتھ خروج کے لئے کہا لیکن انہوں نے بھی انکار کر دیا، محمد بن حنفیہ نے حضرت حسین رضی اللہ عنہ کے پاس آ کر ان کا معاملہ پیش کیا حضرت حسین رضی اللہ عنہ نے ان سے کہا یہ لوگ یہ چاہتے ہیں کہ ہمارے ذریعے کھائیں اور ہمارے ذریعے قوت حاصل کریں اور لوگوں کا اور ہمارا خون نکالیں آپ غمگین تھے کبھی جانے کا ارادہ کرتے اور کبھی ٹھہرنے کا۔ آپ کے پاس ابوسعید خدری رضی اللہ عنہ نے آ کر کہا اے ابو عبداللہ میرا آپ کا خیر خواہ ہوں اور آپ کا مشفق ہوں مجھے پتہ چلا ہے کہ کوفہ میں آپ کی جماعت کے بعض لوگوں نے آپ کو خط و کتابت کر کے اپنی طرف بلایا ہے آپ ان کی طرف نہ جائیے کیوں کہ میں نے آپ کے والد کو کوفہ میں یہ کہتے ہوئے سنا ہے خدا کی قسم میں ان سے اکتا گیا ہوں اور ان سے بغض رکھتا ہوں اور یہ مجھ سے اکتا گئے ہیں اور مجھ سے بغض رکھتے ہیں، ان سے کبھی بھی وفا نہیں ہوئی۔ ان میں سے جو کوئی کامیاب ہوا وہ ناکام تیر کے ساتھ کامیاب ہوا۔ خدا کی قسم ان کی کوئی نیت نہیں اور نہ کسی معاملہ پر ان کا عزم ہے اور نہ ان کا تلوار پر صبر ہے وہ کہتے ہیں مسیب بن عتبہ فزاری چند لوگوں کے ساتھ حضرت حسن کی وفات کے بعد آپ کے پاس آئے انہوں نے آپ کو حضرت معاویہ رضی اللہ عنہ سے دستبردار ہونے کو کہا انہوں نے کہا کہ ہمیں آپ کی اور آپ کے بھائی کی رائے معلوم ہے آپ نے کہا مجھے امید ہے کہ اللہ میرے بھائی کو ان کی مصالحت پسندی پر اجر عطا فرمائیں گے۔ اور مجھے بھی ظالموں کے ساتھ جہاد کی نیت پر اجر عطا فرمائیں گے مروان نے حضرت معاویہ کی طرف لکھا مجھے اس بات کا خوف ہے کہ حسین فتنے کے لئے گھات لگائے بیٹے ہیں اور میں یہ سمجھتا ہوں کہ حسین سے آپ کی جنگ طویل ہوگی۔

حضرت معاویہ رضی اللہ عنہ نے حسین رضی اللہ عنہ کی طرف لکھا جس شخص کو اللہ تعالیٰ نے اس کے عہد و میثاق کا معاملہ عطا کیا ہوا ہے چاہیے کہ وہ اسے پورا کرے مجھے پتہ چلا ہے کہ کوفہ کے لوگوں نے آپ کو مخالفت و دشمنی پر ابھارا ہے اور آپ تجربہ کر چکے ہیں کہ انہوں نے آپ کے والد اور آپ کے بھائی کے معاملے میں کتنا فساد پھیلایا آپ اللہ سے ڈریے اور اپنا عہد یاد رکھئے اگر آپ مجھ سے جنگ کریں گے تو میں آپ سے جنگ کروں گا۔ حضرت حسین رضی اللہ عنہ نے آپ کی طرف لکھا مجھے آپ کا پیغام ملا میری طرف سے جو بات آپ کو پہنچی ہے وہ میں کرنے والا نہیں نیکیوں کی طرف اللہ ہی رہنمائی کرنے میں آپ کے ساتھ جنگ کرنے یا آپ کی مخالفت کرنے کا ارادہ نہیں کیا اور میں آپ کے جہاد کو چھوڑ دینے میں



اپنے لئے اللہ کے ہاں کوئی عذر نہیں پاتا اور میں اس امت پر آپ کی حکمرانی سے بڑا فتنہ نہیں جانتا۔ حضرت معاویہ رضی اللہ عنہ نے فرمایا ہمیں ابو عبد اللہ سے شری پہنچا ہے۔ حضرت معاویہ رضی اللہ عنہ نے آپ کی طرف یہ بھی لکھا میرا یہ خیال ہے کہ آپ کے سر میں فساد ہے میری یہ خواہش ہے کہ اسے پالوں اور آپ کو بخش دوں۔

کہتے ہیں جب حضرت معاویہ کی موت کا وقت قریب آیا تو آپ نے یزید کو بلا کر اسے وصیت کرتے ہوئے کہا رسول اللہ ﷺ کی بیٹی فاطمہ رضی اللہ عنہا کے بیٹے حسین بن علی کا خیال رکھنا اس لئے کہ وہ لوگوں کو سب سے زیادہ محبوب ہے اس کے ساتھ صلح رچی اور نرمی کا معاملہ کرنا تمہارا معاملہ درست رہے گا اگر اس کی طرف سے کوئی بات ہوئی تو میں اللہ سے امید کرتا ہوں کہ اللہ تمہارے لئے کافی ہو جائے گا ان لوگوں کے ذریعے جنہوں نے اس کے والد کو قتل کیا اور اس کے بھائی کو بے یار و مددگار چھوڑا حضرت معاویہ رضی اللہ عنہ کا ساٹھ ہجری ماہ رجب کے نصف میں رات کے وقت انتقال ہوا لوگوں نے یزید کے ہاتھ پر بیعت کی۔ یزید نے عبد اللہ بن عمر بن ابی عامر بن لوی کے ہاتھ مدینہ کے گورنر ولید بن عتبہ بن ابوسفیان کی طرف لکھا لوگوں کو بلا کر ان سے بیعت کرو قریش کے بڑے لوگوں سے ابتداء کرو۔ اور سب سے پہلے حسین بن علی رضی اللہ عنہ سے ابتداء کرو اس لئے کہ امیر المؤمنین نے مجھے ان کے ساتھ نرمی اور بھلائی کی وصیت کی ہے ولید بن عتبہ نے اس وقت آدنی رات کو حسین بن علی اور عبد اللہ بن زبیر کی طرف پیغام بھیج کر انہیں حضرت معاویہ رضی اللہ عنہ کی موت کی خبر دی اور یزید بن معاویہ کی بیعت کی طرف بلایا دونوں نے کہا صبح ہونے دو ہم دیکھتے ہیں یہ لوگ کیا کرتے ہیں پھر دونوں یہ کہتے ہوئے نکل گئے کہ یہ وہی یزید ہے جسے ہم جانتے ہیں خدا کی قسم نہ اس کا کوئی عزم ہے اور نہ ہی مروت، ولید نے حضرت حسین رضی اللہ عنہ پر سختی کی تو آپ نے اسے برا بھلا کہا اس کا عمامہ پکڑ کر کھینچ لیا، ولید نے کہا ہم نے ابو عبد اللہ سے شر کو ابھرتے ہوئے دیکھا ہے۔

مروان نے یا کسی اور نے اس سے کہا، انہیں قتل کر دو، اس نے کہا، یہ وہ خون ہے جس کی حرص کی جاتی ہے اور وہ بنو عبد مناف میں محفوظ ہے۔ کہتے ہیں حضرت حسین اور ابن زبیر رضی اللہ عنہ اسی رات مکہ کی طرف نکل گئے لوگوں نے صبح یزید کے لئے بیعت کی، حضرت حسین و ابن زبیر کو طلب کیا گیا تو یہ نہ ملے مسور بن محزمہ نے کہا، حسین نے جلدی کی اور ابن زبیر نے انہیں امید دلائی تاکہ وہ مکہ میں تنہا ہو جائیں یہ دونوں حضرات مکہ آئے حضرت حسین تو حضرت عباس رضی اللہ عنہ کے گھر ٹھہرے اور ابن زبیر رضی اللہ عنہ نے حجر اسود کو لازم پکڑ لیا اور معافری (خاکستری لباس) پہن کر لوگوں کو بنو امیہ کے خلاف ابھارنے لگے وہ صبح وشام حضرت حسین کے پاس آ کر عراق جانے کا مشورہ دیتے اور کہتے، وہ آپ کی اور آپ کے والد کی جماعت ہے ابن عباس رضی اللہ عنہ آپ کو جانے سے روکتے عبد اللہ بن مطیع نے آپ سے کہا آپ پر میرے ماں باپ قربان ہوں آپ اپنی ذات سے ہمیں نفع پہنچائیے عراق نہ جائیے خدا کی قسم اگر اس قوم نے آپ کو قتل کر دیا تو وہ ہمیں خادم اور غلام بنالیں گے۔

کہتے ہیں عبد اللہ بن عمر رضی اللہ عنہ، عبد اللہ بن عباس رضی اللہ عنہ اور ابن ابی ربیعہ کے عمرے سے واپسی پر مقام ابواء میں دونوں سے ملاقات ہوئی میں تمہیں اللہ کا واسطہ دیتا ہوں کہ تم لوٹ جاؤ اور اس بھلائی میں داخل ہو جاؤ جس میں ہم لوگ داخل ہوئے ہیں پھر دیکھو اگر اس پر لوگ جمع ہو جائیں تو تم حملہ نہ کرو اور اگر منتشر ہو جائیں تو وہی ہو گا جو تم چاہتے ہو۔ ابن عمر رضی اللہ عنہ نے حسین رضی اللہ عنہ سے کہا آپ خروج نہ کریں اس لئے کہ اللہ تعالیٰ نے رسول اللہ ﷺ کو دنیا و آخرت میں سے کسی ایک کے اختیار کرنے کا اختیار دیا تو آپ نے آخرت اختیار کی اور آپ بھی ان کا ایک ٹکڑا ہیں آپ اسے دنیا کو نہیں پاسکتے پھر انہوں نے آپ کو گلے لگایا اور روتے ہوئے رخصت کیا۔ ابن عمر رضی اللہ عنہ کہتے تھے حسین بن علی خروج کر کے ہم پر غالب آ گئے میری عمر کی قسم انہوں نے اپنے والد اور بھائی میں عبرت دیکھی اور وہ فتنہ اور بے وفائی دیکھی کہ انہیں چاہیے تھا کہ عمر بھر حرکت نہ کرتے اور اس بھلائی میں داخل ہو جاتے جس میں لوگ داخل ہوتے ہیں اس لئے کہ جماعت میں خیر ہے ابن عباس رضی اللہ عنہ نے آپ سے کہا اے فاطمہ کے بیٹے کہاں کا ارادہ ہے آپ نے کہا عراق کا اور اپنی جماعت کا انہوں نے کہا میں آپ کے اس راستے کو ناپسند کرتا ہوں آپ ان لوگوں کی طرف جا رہے ہیں جنہوں نے آپ کے والد کو قتل کیا اور آپ کے بھائی کو طعن دینے یہاں تک کہ اس نے ان سے ناراض ہو کر اور جنگ ہو کر انہیں چھوڑ دیا میں آپ کو اللہ کا واسطہ دیتا ہوں کہ اپنے آپ کو دھوکہ میں نہ ڈالئے۔

ابوسعید خدری رضی اللہ عنہ کہتے ہیں حسین خروج کے معاملہ میں مجھ پر غالب آ گئے میں نے ان سے کہا تھا اپنے معاملہ میں اللہ سے ڈرتے رہیں



اپنے گھر کو لازم پکڑ لیں اور اپنے امام کے خلاف خروج نہ کریں۔ ابو واقد لیشی کہتے ہیں مجھے حسین بن علی رضی اللہ عنہ کے خروج کی خبر ملی تو میں ان سے ملا اور انہیں اللہ کا واسطہ دیا کہ وہ خروج نہ کریں اس لئے کہ ابھی خروج کا وقت نہیں آیا وہ خروج کر کے اپنے آپ ہی کو قتل کریں گے انہوں نے جواب دیا میں نہیں لوٹوں گا جابر بن عبد اللہ کہتے ہیں میں نے حسین سے کہا اللہ سے ڈریئے اور لوگوں کو آپس میں نہ لڑائیے خدا کی قسم جو کچھ آپ لوگوں نے کیا اس پر آپ کی تعریف نہیں کی گئی لیکن انہوں نے میری بات نہ مانی سعید بن مسیب رحمۃ اللہ کہتے ہیں اگر حسین خروج نہ کرتے تو ان کے لئے بہتر ہوتا۔ ابوسلمہ بن عبد الرحمن کہتے ہیں حسین کو چاہیے تھا کہ وہ اہل عراق کو پہنچانے اور ان کی طرف نہ جاتے لیکن ابن زبیر نے انہیں ان سے ابھارا۔ مسور بن محرز نے ان کی طرف لکھا آپ اہل عراق کے خطوط سے ہرگز دھوکہ نہ کھائیں۔ ابن زبیر ان سے کہتے ہوئے چلے گئے یقیناً وہ آپ کی مدد کریں گے۔

ابن عباس رضی اللہ عنہ آپ سے کہتے کہ آپ ہرگز حرم نہ چھوڑیئے اس لئے کہ اگر انہیں آپ کی ضرورت ہوئی تو ضرور آپ کی طرف آ کر وعدہ پورا کرینگے پھر آپ پوری تیاری اور قوت کے ساتھ نکلیں گے آپ نے ان کا شکریہ ادا کیا اور کہا میں اس معاملہ میں اللہ سے استخارہ کر رہا ہوں عمرہ بنت عبد الرحمن کو جب آپ کے ارادے کا علم ہوا تو بہت گراں گزرا۔ آپ کی طرف خط لکھا جس میں آپ کو اطاعت اور جماعت کے ساتھ رہنے کا کہا اور لکھا کہ اگر ایسا نہ کیا تو اپنی قتل گاہ کی طرف جائیں گے اس نے کہا کہ میں یہ گواہی دیتا ہوں کہ میں نے عائشہ رضی اللہ عنہا کو یہ کہتے سنا ہے کہ میں نے رسول اللہ ﷺ کو یہ کہتے سنا ہے کہ حسین ارض بابل میں قتل کیا جائیگا۔ آپ نے ان کا خط پڑھ کر کہا پھر تو مجھے ضرور اپنی قتل گاہ کی طرف جانا چاہیے، اور چل پڑے بکر بن عبد الرحمن بن حارث بن ہشام نے آ کر کہا اے میرے چچا زاد میں دیکھ چکا ہوں کہ اہل عراق نے آپ کے والد اور بھائی کے ساتھ کیا کیا ہے آپ ان لوگوں کی طرف جانا چاہتے ہیں جو دنیا کے غلام ہیں۔ آپ سے وہی قتال کرے گا جس نے آپ سے مدد کا وعدہ کیا ہے اور وہ شخص آپ کی مدد چھوڑ دے گا جس کے نزدیک آپ اس سے زیادہ محبوب ہوں گے جس کی وہ مدد کر رہا ہوگا میں آپ کو آپ کی جان کے بارے میں اللہ کا واسطہ دیتا ہوں۔ آپ نے کہا، اے چچا زاد اللہ تجھے جزائے خیر دے اللہ تعالیٰ جس چیز کا فیصلہ فرمادیں وہ ہو کر رہتی ہے۔ ابو بکر نے انا للہ وانا الیہ راجعون پڑھی اور کہا کہ ہم ابو عبد اللہ کو اللہ کے حوالے کرتے ہیں۔

عبد اللہ بن جعفر رضی اللہ عنہ نے بھی آپ کی طرف خط لکھ کر اہل عراق سے ڈرایا اور ان کی طرف جانے سے منع کیا آپ نے جواب میں لکھا میں نے خواب میں رسول اللہ ﷺ کو دیکھا کہ وہ مجھے ایک کام کا حکم دے رہے ہیں اور وہ میں کر رہا ہوں میں وہ خواب کسی کو نہیں بتاؤں گا یہاں تک کہ اپنے کام کو پہنچ جاؤں۔ حرمین کے نائب عمرو بن سعید بن العاص رضی اللہ عنہ نے بھی آپ کی طرف خط لکھا کہ میں اللہ سے سوال کرتا ہوں کہ وہ آپ کو بہتر کام کی توفیق دے۔ اور ایسے کام سے آپ کو پھر دیں کہ جو ہلاک کرنے والا ہے، مجھے پتہ چلا ہے کہ آپ عراق جانے کا عزم کر چکے ہیں میں آپ کو اللہ کی پناہ میں دیتا ہوں اختلاف سے اگر آپ کو خوف ہے تو آپ میرے پاس آ جائیں آپ کے لئے میرے پاس امان ہے اور نیکی اور صلہ ہے آپ نے ان کی طرف لکھا اگر آپ نے میری نیکی اور میرے صلے کا ارادہ کیا ہے تو اللہ آپ کو دنیا و آخرت میں اچھا بدلہ دے۔ اور جو شخص اللہ کی طرف بلائے اور نیک عمل کرے اور یہ کہے کہ میں مسلمانوں میں سے ایک مسلمان ہوں وہ اختلاف کرنے والا نہیں۔ اور بہتر امان اللہ کا امان ہے اور جو دنیا میں اللہ سے نہیں ڈرا وہ اس پر ایمان نہیں لایا پس ہم اللہ سے دنیا میں اس خوف کے طلب گار ہیں جو آخرت میں اس کے نزدیک ہمارے لئے امان کا سبب بن جائے۔

کہتے ہیں یزید بن معاویہ رضی اللہ عنہ نے ابن عباس رضی اللہ عنہ کی طرف خط لکھ کر انہیں حضرت حسین رضی اللہ عنہ کے مکہ کی طرف خروج کے بارے میں بتایا اور انہیں بتایا کہ ان کے پاس اہل مشرق کے کچھ لوگوں نے آ کر انہیں خلافت کی تمنا دلائی اور آپ کو ان کا تجربہ ہے اگر انہوں نے ایسا کیا تو قرابت کا رشتہ توڑ دیا آپ اپنے گھر والوں میں بڑے منظور نظر ہیں انہیں افتراق کے لئے کوشش کرنے سے روکیں اس نے آپ کی طرف اور مکہ مدینہ کے قریش کی طرف یہ اشعار لکھ کر بھیجے۔

وہ سواری جس کی سواری اس اونٹنی سے آگے بڑھنے والی ہے جس کی رفتار میں سکوت ہے قریش کی ملاقات کی جگہ کے دور ہونے کے باوجود انہیں خبر دے کہ میرے اور حسین کے درمیان رشتہ داری ہے اور بیت اللہ کے صحن کے موقف نے اسے اللہ کا عہد سنایا اور ذمے پورے نہیں کئے گئے تم نے اپنی ماں پر فخر کرتے ہوئے اپنی قوم کا قصد کیا میری زندگی کی قسم ماں عقیف نیک



اور نئی ہے کوئی اس کے فضل کے قریب بھی نہیں ہے رسول اللہ ﷺ کی اور لوگوں میں سب سے بہتر کی بیٹی ہے اس بات کا لوگوں کو علم ہے اس کی فضیلت تمہاری فضیلت ہے اور تمہارے علاوہ تمہاری قوم کے لوگوں کو اس کی فضیلت میں سے حصہ دیا گیا ہے۔ مجھے علم ہے یا اس کے جاننے والے کی طرح ظن ہے اور ظن بھی کبھی سچ ہو کر مرتب ہو جاتا ہے کہ تم جس چیز کا دعویٰ کر رہے ہو وہ تمہیں ایسے مقتولین کی طرح کر کے چھوڑے گا عقاب اور کرگس تمہیں ایک دوسرے کو تحفے میں دیں گے اے ہماری قوم جنگ کو سمجھ جانے کے بعد نہ بھڑکاؤ اور صلح کی رسی کو مضبوطی سے تھامے رکھو تم سے پہلے کے لوگ جنگ کا تجربہ کر چکے ہیں اور اس کی وجہ سے بہت سی قومیں ہلاک ہو گئیں ہیں اپنی قوم کے ساتھ انصاف کرو اور غصے سے ہلاک نہ ہو جاؤ بہت سے غصے والوں کے قدم لغزش کھا جاتے ہیں۔

ابن عباس رضی اللہ عنہ نے اس کی طرف لکھا میں امید کرتا ہوں کہ حسین کا خروج ایسے کام کے لئے نہ ہوگا جسے تم ناپسند کرتے ہو میں انہیں ایسے کام کی نصیحت کرتا ہوں جس سے الفت قائم رہے اور انتقام کی آگ بجھی رہے۔ پھر حضرت ابن عباس رضی اللہ عنہ حضرت حسین رضی اللہ عنہ کے پاس گئے اور ان سے طویل کلام کرتے ہوئے کہا خدا کے واسطے اپنے آپ کو بری حالت میں ہلاک نہ کرو عراق مت جاؤ اور اگر تم جانا ہی چاہتے ہو تو حج کا موسم ختم ہونے تک اس کا انتظار کرو اور لوگوں سے مل کر ان کے حالات معلوم کرو پھر کوئی رائے قائم کرنا (یہ دس ذوالحجہ کا واقعہ ہے) لیکن آپ جانے پر ہی مصر رہے تو ابن عباس رضی اللہ عنہ نے آپ سے کہا میرا یہ گمان ہے کہ تم بھی کل عثمان کی طرح عورتوں اور بچوں کے سامنے قتل کئے جاؤ گے۔ خدا کی قسم مجھے خوف ہے کہیں تمہارے ہی ذریعے عثمان کا قصاص نہ لیا جائے۔ انا للہ وانا الیہ راجعون، آپ نے کہا اے ابن عباس تم بوڑھے ہو گئے ہو۔ ابن عباس رضی اللہ عنہ نے کہا اگر یہ بات تمہارے اور میرے لئے عیب نہ ہوتی تو میں مضبوطی سے تمہارا سر پکڑ لیتا اور اگر مجھے معلوم ہو جائے کہ ہمارے ایک دوسرے سے اصرار کرنے پر تم ٹھہر جاؤ گے تو میں ایسا کرتا لیکن میں نہیں سمجھتا کہ یہ بات تمہیں روک دے گی۔ آپ نے کہا میں فلاں فلاں مقام میں قتل کیا جاؤں گا مجھے یہ پسند ہے اس بات سے کہ میں مکہ میں قتل کیا جاؤں اور میرے ذریعے اس کی حرمت پامال کی جائے۔ ابن عباس رضی اللہ عنہ روپڑے اور کہا تم نے اس سے ابن زبیر رضی اللہ عنہ کی آنکھ ٹھنڈی کر دی ہے۔ پھر وہ غصے کی حالت میں نکلے ابن زبیر رضی اللہ عنہ دروازے پر کھڑے تھے انہیں دیکھ کر کہا، اے ابن زبیر اس نے وہی کیا جو تمہیں پسند ہے تمہاری آنکھ ٹھنڈی ہو گئی ابو عبد اللہ جارہا ہے اور حجاز تیرے لئے چھوڑ رہا ہے پھر انہوں نے یہ اشعار پڑھے:

اے معمر کی چندول تیرے لئے فضا خالی ہو گئی ہے پس تو انڈے دے اور چھپا جتنا چاہے چونچ مار لے کہ آج تیرا شکاری  
مقتول ہو گیا پس تو خوش ہو جا۔

حسین رضی اللہ عنہ نے مدینہ کی طرف قاصد بھیج کر بنو عبد المطلب کے افراد کو طلب کیا یہ انہیں افراد تھے جن میں مرد بچے عورتیں اور آپ کی بہنیں بیٹیاں اور بیویاں تھیں۔ محمد بن حنفیہ ان کے پیچھے آئے اور مکہ میں حسین رضی اللہ عنہ کو پہنچے انہیں بتایا کہ آج کے دن خروج کرنا ان کی رائے نہیں۔ لیکن حضرت حسین رضی اللہ عنہ نے قبول کرنے سے انکار کر دیا محمد بن حنفیہ نے اپنی اولاد کو روک لیا اور ان میں سے ایک کو بھیجا۔ حسین رضی اللہ عنہ نے ناراض ہو کر کہا تم اپنی اولاد کو ایسی جگہ سے روکنا چاہتے ہو جہاں ان پر کوئی مصیبت آئے محمد نے کہا مجھے کیا ضرورت ہے کہ آپ کو تکلیف پہنچے اور انہیں بھی آپ کے ساتھ تکلیف پہنچے اگر چہ آپ کی مصیبت ہمارے نزدیک بڑی ہے۔ اہل عراق نے آپ کی طرف قاصد اور خطوط بھیج کر اپنی طرف بلایا آپ اپنے اہل و عیال کے ساتھ ان کی طرف نکلے۔ اہل کوفہ کے ساتھ آدمی آپ کے ساتھ تھے دس ذی الحجہ پیر کا دن تھا مروان نے ابن زیاد کی طرف لکھا، حسین بن علی رضی اللہ عنہ تمہاری طرف آ رہا ہے وہ فاطمہ رضی اللہ عنہا کا بیٹا ہے اور فاطمہ رسول اللہ ﷺ کی بیٹی ہیں۔ خدا کی قسم کوئی بھی شخص جسے اللہ محفوظ رکھیں ہمارے نزدیک حسین سے زیادہ محبوب نہیں تم اپنے آپ کو ایسی چیز پر برا بیچتے نہ کرنا جس کی کوئی تلافی نہ ہو سکے اور جسے عوام کبھی نہ بھولے اور ہمیشہ اس کا تذکرہ ہوتا رہے۔

عمرو بن سعید بن العاص نے ابن زیاد کی طرف لکھا کہ حسین تمہاری طرف آ رہا ہے اور اس جیسے واقعہ میں یا تو آزاد کیا جائے گا یا تو قتل ہوگا جس سے غلاموں کی طرح کام لئے جائیں گے زبیر بن یکر کہتے ہیں کہ مجھے محمد بن سحاک نے اپنے والد سے بیان کیا وہ کہتے ہیں زبیر نے ابن زیاد کی



طرف لکھا مجھے یہ خبر ملی ہے کہ حسین کوفہ کی طرف چل پڑے ہیں ان کے ذریعے تمام زمانوں میں سے تمہارا زمانہ اور تمام شہروں میں تمہارا شہر آرمایا گیا اور تمام اعمالوں میں تم آرمائے گئے ہو اور اس پر یا تو تم آزاد کئے جاؤ گے یا غلاموں کی طرح غلام بنائے جاؤ گے۔

ابن زیاد نے آپ کو قتل کر کے آپ کا سر اس کی طرف بھیجا لیکن صحیح بات یہ ہے کہ ابن زیاد نے آپ کا سر یزید کی طرف نہیں بھیجا، ایک روایت میں ہے کہ یزید نے ابن زیاد کی طرف لکھا مجھے یہ خبر ملی ہے کہ حسین نے عراق کی طرف کوچ کیا۔

اور محض ظن اور تہمت پر قید کر دے لیکن صرف اسی کو قتل کرنا جو تجھ سے قتال کرے اور ہر خبر مجھ تک پہنچانا، والسلام، زبیر بن بکر کہتے ہیں مجھ سے محمد بن ضحاک نے بیان کیا ہے جب حسین رضی اللہ عنہ نے مکہ سے کوفہ کی طرف خروج کا ارادہ کیا مسجد حرام کے دروازے کے پاس سے گزرے اور یہ اشعار پڑھے:

اے یزید تو نے پو پھنتے وقت اونٹ کو غارت گری کرتے ہوئے نہیں ڈرایا نہ تجھے پکارا گیا  
جس دن موت کے خوف سے ظلم کیا اور موت میرا انتظار کر رہی ہے کہ میں علیحدہ ہو گیا۔

ابو مخنف کہتے ہیں ابو جناب یحییٰ بن ابی خثمہ، عدی بن حرملة اسدی سے وہ عبد اللہ بن سلیم اسدی اور منذر بن مشعل اسدی سے روایت کرتے ہیں کہ ہم کوفہ سے حج کے ارادے سے نکلے ہم مکہ آئے یوم الترویہ کو ہم نے حسین رضی اللہ عنہ اور ابن زبیر رضی اللہ عنہ کو دیکھا کہ چاشت کے وقت حجر اسود اور باب کے درمیان کھڑے ہیں ہم نے ابن زبیر کو حسین رضی اللہ عنہ سے یہ کہتے ہوئے سنا اگر آپ شہرنا چاہیں تو ٹھہر جائیں اور اس امر کے والی ہو جائیں ہم آپ کے ہاتھ پر بیعت کریں گے اور آپ کی مدد خیر خواہی کریں گے حسین رضی اللہ عنہ نے کہا میرے والد نے مجھے بتایا تھا کہ مکہ کا ایک مینڈھا ہے جسے قتل کر کے اس کی حرمت کو پامال کیا جائے گا میں نہیں چاہتا کہ میں ہی وہ مینڈھا بنوں۔ ابن زبیر رضی اللہ عنہ نے کہا اگر آپ چاہیں تو یہاں ٹھہر کر مجھے والی بنا دیں آپ کی اطاعت کی جائے گی۔ حسین رضی اللہ عنہ نے کہا میں یہ بھی نہیں چاہتا پھر انہوں نے اپنی گفتگو پست کر دی اور مسلسل سرگوشی کرتے رہے یہاں تک کہ ہم نے لوگوں کے داعیوں کو دیکھا کہ وہ ظہر کے وقت منیٰ کی طرف جا رہے تھے۔ اس کے بعد حسین رضی اللہ عنہ نے کعبہ کا طواف کیا۔ صفا و مروۃ کے درمیان سعی کی اور اپنے بال چھوئے کروائے اپنے عمرے سے حلال ہو گئے پھر وہ کوفہ کی طرف چلے گئے اور ہم لوگوں کے ساتھ منیٰ کی طرف چل پڑے۔

ابو مخنف کہتے ہیں کہ مجھے حارث بن کعب والبی نے عقبہ بن سمان سے روایت بیان کی ہے کہ جب حسین رضی اللہ عنہ مکہ سے نکلے تو مکہ کے نائب عمرو بن سعید کے قاصد انہیں راستے میں ملے جن کے امیران کے بھائی یحییٰ بن سعید تھے انہوں نے آپ سے کہا واپس پلٹ جاؤ کہاں جا رہے ہو لیکن آپ نے انکار کیا اور چل پڑے دونوں فریقوں کی آپس میں کڑوں اور چھڑیوں سے کچھ لڑائی ہوئی پھر آپ اور آپ کے ساتھی ان سے بچ نکلے اور آپ اپنے راستے پر چل پڑے۔ یحییٰ بن سعید نے آواز دے کر کہا، اے حسین کیا تم اللہ سے نہیں ڈرتے تم اتحاد ہو جانے کے بعد جماعت سے نکل کر تفریق پیدا کر رہے ہو۔ آپ نے یہ آیت پڑھی،

”ہمارے لئے ہمارے اعمال ہیں اور تمہارے لئے تمہارے اعمال تم ہمارے اعمال سے بری ہو اور میں تمہارے اعمال سے پھر حضرت حسین رضی اللہ عنہ تعظیم کے پاس سے گزرے تو ایک قافلے سے ملاقات ہوئی جو یمن کے نائب نجیر بن زیاد حمیری نے یمن سے یزید بن معاویہ کی طرف بھیجا قافلے میں ورس (ایک قسم کا پودا) اور بہت سے جوڑے تھے۔ آپ نے وہ لے لئے اور آگے چل دیئے ان کے ذریعے کوفہ تک اونٹ کرائے پر لئے، راستے میں فرزدق سے ملاقات ہوئی، اس نے کہا اللہ تعالیٰ آپ کو آپ کی مانگی ہوئی چیز عطا کرے اور آپ کو محبوب چیز کا مالک بنائے آپ نے اس سے لوگوں کے احوال پوچھے اس نے کہا لوگوں کے دل آپ کے ساتھ ہیں اور ان کی تلواریں بنو امیہ کے ساتھ ہیں فیصلہ آسمان سے اترتا ہے اور اللہ جو چاہیں کرتا ہے۔ آپ نے فرمایا تو نے سچ کہا اللہ ہی کے لئے بادشاہت ہے پہلے بھی اور بعد میں بھی وہ جو چاہتا ہے کرتا ہے ہر دن ہمارا رب ایک نئی شان میں ہوتا ہے اگر فیصلہ ہماری خواہش کے مطابق اترے تو ہم اللہ کی نعمتوں پر اس کا شکر ادا کریں گے اور شکر پر اس سے مدد طلب کی جاتی ہے اور اگر ہماری امید کے سامنے قضا حائل ہوگئی تو وہ شخص حد سے تجاوز کرنے والا نہیں جس کی نیت حق ہو اور جس کا باطن تقویٰ ہو پھر آپ نے اپنی سواری کو حرکت دیتے ہوئے سلام کیا اور دونوں جدا ہو گئے ہشام بن کلبی نے عوانہ بن حکم سے انہوں نے لیطہ بن غالب بن فرزدق سے انہوں نے اپنے والد



سے روایت کی ہے میں نے اپنی ماں کو حج کروایا اسی دوران میں کہ ایام حج میں حرم میں داخل ہونے کے بعد ان کا اونٹ پنکار رہا تھا کہ میری حسین رضی اللہ عنہ سے ملاقات ہوئی آپ اپنی تلواریں اور ڈھالوں کے ساتھ مکہ سے نکل رہے تھے میں نے ان سے کہا اے رسول اللہ ﷺ کے صاحبزادے آپ حج چھوڑ کر جلدی کیوں کر رہے ہیں آپ نے فرمایا اگر میں جلدی نہ کروں تو پکڑ لیا جاؤں گا، پھر انہوں نے مجھ سے پوچھا تم کہاں سے تعلق رکھتے ہو میں نے کہا عراق کا آدمی ہوں آپ نے مجھ سے لوگوں کے بارے میں پوچھا میں نے کہا دل آپ کے ساتھ ہیں اور تلواریں بنو امیہ کے ساتھ ہیں۔

فرزدق کہتے ہیں کہ میں نے حسین سے مناسک کے بارے میں پوچھا آپ نے مجھے بتایا آپ کی زبان عراقیوں کی طرف سے پہنچنے والی بیماری کی وجہ سے ثقیل تھی، میں چلا تو حرم میں ایک خیمہ لگا ہوا دیکھا جس کا منظر اچھا تھا دیکھا تو عبداللہ بن عمرو بن العاص تھے انہوں نے مجھ سے پوچھا میں نے بتایا کہ حسین رضی اللہ عنہ سے ملاقات ہوئی ہے انہوں نے کہا تم نے اس کی اتباع کیوں نہ کی ان کے متعلق تجھے وہ ہتھیار سلام نہ کہے۔ جس سے ان کا قتل ہونا مقدر نہیں۔ اس پر مجھے شرمندگی ہوئی، اس لئے ارادہ کیا کہ آپ کے ساتھ مل جاؤں۔ لیکن ابن عمرو نے اس کے خلاف بات کی اور انبیاء کا اور ان کے قتل کا ذکر کیا اس بات نے مجھے جانے سے روک دیا۔ جب اسے آپ کے قتل کی خبر ملی تو ابن عمرو پر لعنت کی، ابن عمرو کہا کرتے تھے خدا کی قسم کوئی درخت نہیں چننے گا اور کوئی بچہ بڑا نہیں ہوگا یہاں تک کہ یہ معاملہ پہنچ جائے اور ظاہر ہو جائے۔ ابن عمرو کے قول کے مطابق ہتھیار تجھے سلام نہ کہے سے مراد وہ ہے جس سے ان کا قتل ہونا مقدر نہیں بعض نے کہا ہے کہ فرزدق سے مذاق کرنا مقصود تھا پھر آپ کسی چیز پر توجہ دیئے بغیر چلتے رہے یہاں تک کہ مقام ذات عرق پہنچے۔

ابو مخنف کہتے ہیں مجھے حارث بن کعب والبی نے علی بن حسین بن علی سے روایت بیان کی ہے کہ جب ہم مکہ سے نکلے عبداللہ بن جعفر نے اپنے بیٹوں اور محمد کے ساتھ حسین رضی اللہ عنہ کی طرف لکھا میں آپ کو اللہ کا واسطہ دے کر کہتا ہوں کہ آپ مت پلٹیں یہاں تک کہ میرا یہ خط دیکھ لیں اس لئے کہ مجھے جس راستے پر آپ چل رہے ہیں اس میں آپ پر ہلاکت اور آپ کے اہل و عیال کے استیصال کا خوف ہے اگر آپ آج ہلاک ہو گئے تو اسلام کا نور بجھ جائے گا اس لئے آپ ہدایت یافتہ لوگوں کا علم ہیں اور مومنین کی امید ہیں آپ جانے میں جلدی نہ کریں میں خط کے پیچھے آ رہا ہوں والسلام۔ پھر عبداللہ بن جعفر مکہ کے نائب عمرو بن سعید کے طرف گئے اور ان سے کہا آپ حسین کی طرف ایک خط لکھیں جس میں انہیں امان دیں اور انہیں نیکی اور صلہ کی تمنا دلائیں ان سے واپس آنے کا مطالبہ کریں شاید کہ وہ مطمئن ہو کر واپس آ جائیں۔ عمرو نے کہا آپ میری طرف سے جو چاہے لکھیں پھر میرے پاس لے آئیں میں مہر لگا دوں گا عبداللہ بن جعفر نے جو ارادہ کیا تھا عمرو بن سعید کے نام پر لکھ دیا۔ پھر عمرو بن سعید کے پاس آئے انہوں نے مہر لگا دی۔ عبداللہ نے عمرو بن سعید سے کہا میرے ساتھ اپنا امان بھیجئے انہوں نے ان کے ساتھ اپنا بھائی یحییٰ بھیج دیا دونوں چلے یہاں تک کہ حضرت حسین رضی اللہ عنہ سے ملے ان کے سامنے خط پڑھا انہوں نے لوٹنے سے انکار کر دیا اور کہا میں نے رسول اللہ ﷺ کو خواب میں دیکھا ہے کہ انہوں نے مجھے کسی کام کا حکم دیا ہے اور میں وہ کام کر رہا ہوں انہوں نے پوچھا وہ خواب کیا ہے۔ آپ نے کہا میں وہ خواب کسی نہیں بتاؤں گا یہاں تک کہ میں اپنے رب سے مل لوں۔

ابو مخنف کہتے ہیں مجھے محمد بن قیس نے بتایا کہ حسین رضی اللہ عنہ جب بطن ذی الرمہ میں حاجر تک پہنچے تو آپ نے قیس بن مسہر صیداوی کو اہل کوفہ کی طرف بھیجا اور ان کی طرف لکھا۔

بسم اللہ الرحمن الرحیم :- حسین بن علی کی طرف سے اس کے مومن اور مسلمان بھائیوں کی طرف تم پر سلامتی ہو میں اللہ کی تعریف کرتا ہوں جس نے سوا کوئی معبود نہیں میرے پاس مسلم بن عقیل کا پیغام پہنچا ہے جس میں انہوں نے آپ کو لوگوں کی حسن رائے اور ہماری مدد کے لئے مجتمع ہونے اور ہمارے حق کو طلب کرنے کے بارے میں لکھا ہے ہم اللہ سے سوال کرتے ہیں کہ وہ ہمارے ساتھ اچھا معاملہ کرے اور آپ کو اس پر اجر عظیم عطا کرے میں پیر کے دن آٹھ ذی الحجہ یوم الترویہ کو آپ کی طرف نکلا ہوں۔ جب میرا مقصد آپ کی طرف پہنچے تو اس کے معاملے کو چھپا کے رکھنا اور خوب کوشش کرنا اس لئے کہ میں انہیں دنوں میں آپ کی طرف آنے والا ہوں۔ والسلام علیکم ورحمۃ اللہ وبرکاتہ۔

مسلم بن عقیل کا پیغام آپ کو ان کے قتل سے ستائیس دن پہلے پہنچا اس کا مضمون یہ تھا، پیشرو اپنے اہل سے جھوٹ نہیں بولتا کوفہ کے تمام باشندے آپ کے ساتھ ہیں جب آپ میرا یہ خط پڑھیں تو روانہ ہو جائیں۔



قیس بن مسہر صیداوی آپ کا خط لے کر کوفہ کی طرف چلے جب قادسیہ پہنچے حصین بن نمیر نے انہیں گرفتار کر کے ابن زیاد کے پاس بھیج دیا ابن زیاد نے ان سے کہا قصر کے اوپر چڑھ کر کذاب بن کذاب علی بن ابی طالب اور ان کے بیٹے حسین کو گالیاں دو وہ اوپر چڑھے اللہ تعالیٰ کی حمد و ثناء بیان کرنے کے بعد کہا، اے لوگوں حسین بن علی اللہ کی مخلوق میں سب سے بہتر ہیں وہ رسول اللہ ﷺ کی بیٹی کے بیٹے ہیں میں تمہاری طرف سے ان کا قاصد ہوں میں انہیں بطن ذی الرمة میں مقام حاجر پر چھوڑ کر آیا ہوں پس تم ان کی بات مانو ان کی اطاعت و فرمانبرداری کرو۔ پھر انہوں نے عبید اللہ بن زیاد اور ان کے باپ پر لعنت کی اور علی و حسین کے لئے مغفرت طلب کی، ابن زیاد نے حکم دیا تو ان کو قصر سے نیچے گرا دیا گیا ان کی ہڈیاں ٹوٹ گئیں، زندگی کی کچھ رمت باقی تھی، عبدالملک بن عمیر نے اٹھ کر ذبح کر دیا کہنے لگا میں نے اس لئے ذبح کیا ہے درود تکلیف سے آرام پالے کہتے ہیں ذبح کرنے والا عبدالملک بن عمیر نہ تھا بلکہ ان کے مشابہ کوئی اور شخص تھا ایک روایت میں ہے کہ خط لانے والا حضرت حسین رضی اللہ عنہ کا رضائی بھائی عبداللہ بن بقطر تھا۔ واللہ اعلم۔

حسین رضی اللہ عنہ کو فنی کی طرف چلتے رہے آپ کو واقعات کی کچھ خبر نہ تھی ابو مخنف ابو علی انصاری سے بکر بن مصعب مزنی کے واسطے سے نقل کرتے ہیں کہ حسین کسی بھی پانی کی جگہ سے گزرتے تو وہ آپ کا پیچھا کرتے ابو مخنف ابو جناب سے وہ عدی بن حرملة سے وہ عبداللہ بن سلیم اور منذر بن شمعل سے روایت بیان کرتے ہیں کہ جب ہم حج کر چکے تو ہماری یہی فکر تھی کہ ہم حسین کے ساتھ مل جائیں ہم آپ کے پاس پہنچے اس حال میں کہ آپ بنو اسد کے ایک آدمی کے پاس سے گزرے آپ نے ارادہ کیا کہ اس سے بات کر کے پوچھیں لیکن پھر چھوڑ دیا ہم اس کے پاس آئے اور اس سے لوگوں کے بارے میں پوچھا اس نے کہا خدا کی قسم میرے کوفے سے نکلنے سے پہلے مسلم بن عقیل اور ہانی بن عروة کو قتل کر دیا گیا تھا اور میں نے انہیں دیکھا کہ ٹانگوں سے پکڑ کر بازار میں گھسیٹے جا رہے تھے۔ ہم حسین سے ملے اور واقعہ کی خبر دی آپ بار بار انا للہ وانا الیہ راجعون پڑھتے رہے، ہم نے کہا اپنے نفس کے معاملہ میں اللہ سے ڈریئے۔ آپ نے کہا ان کے بعد زندگی میں کوئی بھلائی نہیں۔ ہم نے کہا اللہ آپ کے لئے بہتری کرے۔ آپ کے اصحاب میں سے کسی نے کہا خدا کی قسم آپ مسلم بن عقیل کی طرح نہیں اگر آپ کوفہ جائیں گے تو لوگ آپ کی طرف لپکیں گے۔ بعض نے کہا ہے کہ جب حسین کے ساتھیوں نے مسلم بن عقیل کے قتل کی خبر سنی تو بنو عقیل بن ابی طالب اچھل پڑے اور کہنے لگے خدا کی قسم ہم جب تک انتقام نہ لے لیں نہ لوٹیں گے آپ چلے جب مقام زرود پہنچے تو انہیں اپنے قاصد کے قتل کی بھی خبر ملی جسے آپ نے حاجر سے روانہ کیا تھا۔ آپ نے فرمایا، ہماری جماعت نے ہمیں چھوڑ دیا جو تم میں سے لوٹنا چاہے لوٹ جائے اس پر کوئی حرج نہیں اور نہ اس پر ہماری طرف سے کوئی مذمت ہے۔ لوگ دائیں بائیں بکھر گئے۔ صرف وہی لوگ رہ گئے جو مکہ سے آپ کے ساتھ آئے تھے آپ نے یہ اس لئے کیا تھا کہ آپ جانتے تھے کہ بدوی لوگ آپ کے ساتھ صرف اس لئے آئے ہیں کہ آپ ایک ایسے شہر میں جا رہے تھے جہاں کے باشندوں کی اطاعت آپ کے لئے استوار ہو چکی ہے۔ اس لئے آپ نے چاہا کہ انہیں معلوم ہو جائے وہ کس پر اقامت کر رہے ہیں آپ کو معلوم تھا کہ جب آپ حقیقت بتادیں گے تو آپ کے ساتھ صرف وہ لوگ ہوں گے جو موت میں بھی آپ کی مواسات کا ارادہ رکھتے ہیں۔ صبح کے وقت آپ نے اپنے جوانوں کو حکم دیا کہ وہ خوب پانی طلب کر لیں پھر آپ چلے او بطن عقبہ میں آ کر ٹہرے۔

محمد بن سعد کہتے ہیں مجھے موسیٰ بن اسماعیل نے انہیں جعفر بن سلیمان نے انہیں یزید بن رشک نے انہیں اس شخص نے جس نے خود حضرت حسین رضی اللہ عنہ سے کلام کیا تھا بتایا کہ میں نے ایک کھلی زمین میں خیمے لگے ہوئے دیکھے میں نے پوچھا یہ خیمے کس کے ہیں۔ لوگوں نے کہا یہ حسین کے خیمے ہیں۔ میں ان کے پاس آیا تو دیکھا کہ ایک شیخ قرآن پڑھ رہے ہیں اور ان کے رخساروں اور داڑھی پر آنسو بہہ رہے ہیں۔ میں نے کہا اے رسول اللہ ﷺ کی بیٹی کے فرزند میرے ماں باپ آپ پر قربان ہوں آپ کو کیا چیز اس صحرا میں لے آئی جہاں کوئی بھی نہیں آپ نے کہا یہ اہل کوفہ کے میری طرف خطوط ہیں میرا یہی گمان ہے کہ وہ مجھے قتل کرنے والے ہیں اگر انہوں نے ایسا کیا تو انہوں نے اللہ سے کوئی حرمت نہیں مانگی مگر یہ کہ اس کی بے حرمتی کی اللہ ان پر ایسے شخص کو مسلط کرے گا جو انہیں ذلیل کرے گا یہاں تک کہ وہ باندی کی اوڑھنی سے زیادہ ذلیل ہوں گے۔

ہمیں علی بن محمد نے حسن بن دینار سے انہوں نے معاویہ بن دینار سے روایت بیان کی ہے کہ حضرت حسین رضی اللہ عنہ نے کہا خدا کی قسم تم مجھ پر حد سے تجاوز کرو گے جیسا کہ بنی اسرائیل نے ہفتے۔ لے دن کے معاملہ میں حد سے تجاوز کیا۔ ہمیں علی بن محمد نے جعفر بن سلیمان ضعمی سے بیان کیا ہے



کہ حضرت حسین رضی اللہ عنہ نے کہا خدا کی قسم یہ مجھے نہیں چھوڑیں گے یہاں تک کہ یہ گوشت کا لوتھڑا میرے پیٹ سے نکال لیں جب یہ ایسا کر لیں گے تو اللہ تعالیٰ ان پر ایسے شخص کو مسلط کریں گے جو انہیں ذلیل کرے گا یہاں تک کہ یہ باندی کے دوپٹے سے بھی زیادہ ذلیل ہوں گے چنانچہ آپ کو اکسٹھ ہجری میں عاشورا کے دن نینوی میں قتل کیا گیا۔

یعقوب بن سفیان کہتے ہیں ہمیں ابو بکر حمیری نے انہیں سفیان نے انہیں شہاب بن حراش نے انہیں ان کی قوم کے ایک شخص نے بتایا کہ میں اس لشکر میں تھا جسے ابن زیاد نے حسین کی طرف بھیجا تھا لشکر چار ہزار کا تھا ابن زیاد نے انہیں متعین کیا اور حسین کے ساتھ قتال کے لئے بھیجا میں حسین سے ملا دیکھا کہ آپ کے سر اور داڑھی کے بال سیاہ تھے میں نے سلام کیا انہوں نے جواب دیا اس میں گنگتا ہٹ تھی آج تم میں چوروں نے رات گزاری ہے، شہاب کا بیان ہے کہ میں نے یہ بات زید بن علی سے ذکر کی تو وہ حیران رہ گئے اس میں گنگتا ہٹ تھی۔ سفیان بن عیینہ کا بیان ہے کہ حسینیوں میں گنگتا ہٹ تھی۔

ابو مخنف ابو خالد کاہلی سے روایت کرتے ہیں جب گھوڑ سواروں نے صبح کے وقت حملہ کیا آپ نے ہاتھ اٹھا کر یہ دعا کی، اے اللہ آپ ہی ہر مصیبت میں میرا سہارا اور ہر سختی میں میری امید ہیں کتنے ایسے ہی غم ہیں جن میں دل کمزور ہو جاتا ہے کوئی حیلہ باقی نہیں رہتا۔ دوست چھوڑ جاتا ہے دشمن خوش ہوتا ہے میں نے آپ کے سامنے آپ کے غیر سے کٹ کر آپ کی طرف رغبت کرتے ہوئے بیان کئے تو آپ نے وہ غم مجھ سے دور کر دیئے اور میرے لئے آپ کافی ہو گئے پس آپ میرے لئے میری ہر نعمت کے ولی ہیں اور ہر بھلائی کے مالک ہیں اور ہر غایت کے منتہی ہیں۔

ابو عبید قاسم بن سلام کہتے ہیں ہمیں حجاج بن محمد نے ابو معشر سے انہوں نے بعض مشائخ سے بیان کیا ہے کہ حسین جب کر بلا پہنچے تو آپ نے پوچھا اس جگہ کا کیا نام ہے کہا گیا کہ کر بلا آپ نے فرمایا، یعنی مصیبت اور آزمائش عبید اللہ بن زیاد نے آپ سے قتال کے لئے عمر بن سعد کو بھیجا آپ نے اس سے کہا اے عمر میری طرف سے تین باتوں میں سے ایک قبول کر لو، یا تم مجھے چھوڑ دو کہ جیسا آیا تھا لوٹ جاؤں یا مجھے یزید کی طرف بھیج دو کہ میں اپنا ہاتھ اس کے ہاتھ پر رکھ دوں پھر وہ میرے بارے میں جو چاہے فیصلہ کرے اور اگر ایسا بھی نہیں کرتے تو مجھے ترکوں کی طرف چھوڑ دو تا کہ میں ان سے بہاد کر کے شہادت کی موت حاصل کرو۔ عمر بن سعد نے سب کچھ لکھ کر یزید کی طرف بھیج دیا۔

ابن زیاد نے آپ کو یزید کی طرف بھیجنے کا ارادہ کیا لیکن شمر بن ذوالجوشن نے کہا آپ اسے نہ چھوڑیے جب تک آپ کے فیصلے پر راضی نہ ہو چنانچہ ابن زیاد نے آپ کی طرف یہ پیغام بھیجا آپ نے فرمایا خدا کی قسم ہرگز ایسا نہیں کروں گا عمر نے آپ کے ساتھ جنگ کرنے میں تاخیر کی تو ابن زیاد نے شمر بن ذوالجوشن کو بھیجا کہ اگر عمر نے قتال شروع کر دیا تو تم بھی قتال کرنا ورنہ تم اس کی جگہ ہو کر حسین کو قتل کر دینا عمر کے ساتھ کوفہ کے بڑے لوگوں میں سے تیس آدمی تھے انہوں نے اس سے کہا، رسول اللہ ﷺ کی بیٹی کے بیٹے تم پر تین باتیں پیش کرتے ہیں اور تم ان میں سے ایک بھی قبول نہیں کرتے وہ حسین کی طرف چلے گئے اور ان کی طرف سے قتال کرنا شروع کیا۔

ابوزرعه کہتے ہیں ہمیں سعید بن سلیمان نے انہیں عباد بن عوام نے انہیں حصین نے بیان کیا ہے انہیں سعد بن عبیدہ نے بیان کیا کہ میں نے حسین کو دیکھا ان پر جبہ تھا انہیں ایک شخص عمرو بن خالد نے تیر مارا میں نے دیکھا کہ تیران کے جبے میں لٹکا ہوا تھا ابن جریر کہتے ہیں ہمیں محمد بن عمار رازی نے انہیں سعید بن سلیمان نے انہیں عباد بن عوام نے انہیں حصین نے بیان کیا ہے کہ اہل کوفہ نے حسین کی طرف پیغام بھیجا کہ آپ کے ساتھ ایک لاکھ آدمی ہیں آپ نے ان کی طرف مسلم بن عقیل کو بھیجا پھر انہوں نے مسلم بن عقیل کے قتل کا قصہ ذکر کیا حصین کہتے ہیں ہمیں ہلال بن یساف نے بیان کیا ہے ابن زیاد نے لوگوں کو حکم دیا کہ وہ شام اور بصرہ کے راستوں کی حفاظت کریں اور کسی کو آنے جانے نہ دیں۔ حسین رضی اللہ عنہ آئے آپ کو کسی بات کا علم نہ تھا یہاں تک کہ آپ اعراب کے پاس آئے آپ نے ان سے لوگوں کے بارے میں پوچھا انہوں نے کہا خدا کی قسم ہمیں معلوم نہیں لیکن آپ نہ داخل ہو سکتے ہیں نہ نکل سکتے ہیں۔ آپ یزید بن معاویہ کی طرف چل پڑے کر بلا میں گھڑ سواروں کا سامنا ہوا آپ نے انہیں اللہ کا اسلام کا واسطہ دیا کہ انہیں امیر المومنین یزید بن معاویہ کے پاس لے جائیں تا کہ اپنا ہاتھ اس کے ہاتھ پر رکھ دیں، انہوں نے کہا صرف یہی راستہ ہے کہ آپ ابن زیاد کے فیصلے پر راضی ہو جائیں، عمر بن سعد، شمر بن ذوالجوشن، حصین بن نمیر وغیرہ کے ساتھ جر بن یزید حنظلی بھی گھوڑے پر سوار تھا آپ کی بات سن کر اس نے کہا کیا تم اللہ سے نہیں ڈرتے جو چیز تم پر یہ لوگ پیش کر رہے ہیں تم اسے کیوں قبول نہیں کرتے خدا کی قسم اگر یہ



ترک اور دیلم بھی تم سے اس بات کا سوال کرتے تو تمہارے لئے ان کا لوٹنا حلال نہ ہوتا۔ لیکن وہ ابن زیاد ہی کے فیصلے پر مسرور ہے۔ حروبہ نے اپنے گھوڑے کو ایڑھی لگائی اور حسین کی طرف بڑھا وہ سمجھے کہ آپ سے قتال کرنے کے لئے بڑھے ہیں، قریب ہو کر اپنی کمان پھردی آپ کو سلام کیا پھر ابن زیاد کے لشکریوں پر حملہ کر کے دو آدمیوں کو قتل کر کے شہید ہو گئے، زہیر بن قین بجلی جج کے لئے آئے تھے وہ بھی آپ کے ساتھ مل کر آپ کے ساتھ آئے ابن ابی مخرمہ اور اس کے ساتھ دو شخص عمرو بن جاج اور معن سلمیٰ آپ کی طرف نکلے آپ ابن زیاد کے بھیجے ہوئے لوگوں کے ساتھ گفتگو کرنے کے لئے گئے گفتگو کر کے لوٹ رہے تھے کہ ایک شخص عمرو طہوی نے آپ کے دونوں شانوں کے درمیان تیر مارا آج بھی وہ منظر میرے سامنے ہے کہ تیر آپ کے دونوں شانوں کے درمیان جب سے لٹکا ہوا تھا جب انہوں نے مصالحت سے انکار کر دیا تو آپ میدان کی طرف لوٹ آئے ان کی تعداد سو کے قریب تھی ان میں صلب کے پانچ سے زائد بنو ہاشم کے سولہ بنو سلیم کا ایک شخص جو ان کا حلیف تھا ایک بنو کنانہ کا حلیف تھا اور ابن زیاد کا چچا زاد شامل تھے۔

حسین کہتے ہیں کہ مجھے سعد بن عبادہ نے بتایا کہ ہم عمر بن سعد کے ساتھ پانی میں نہا رہے تھے ایک شخص نے سرگوشی کرتے ہوئے کہا ابن زیاد نے تمہاری طرف جو ریزہ بن بدر تیمی کو بھیجا ہے کہ اگر تم جنگ نہ کرو گے تو تمہاری گردن اڑا دیں گے یہ سنتے ہی وہ گھوڑے کی طرف لپکا اس پر سوار ہو اسلحہ منگوا کر پہنا اور لشکر کے ساتھ حملہ کیا۔ حضرت حسین کا سر ابن زیاد کے سامنے لایا گیا تو وہ چھڑی آپ کی ناک پر مار کر کہنے لگا بلاشبہ ابو عبیدہ سیاہ و سفید بالوں والے ہیں۔ آپ کی بیویاں، بیٹیاں اور اہل و عیال لائے گئے تو اس نے ایک اچھا کام یہ کیا کہ انہیں ایک علیحدہ مکان میں ٹھہرایا اور ان کے نان و نفقے کا بندوبست کیا ان میں سے عبد اللہ بن جعفر یا ابن ابی جعفر کے دوڑ کے بھاگ نکلے انہوں نے طی کے ایک شخص کے پاس آ کر پناہ لی اس نے انہیں قتل کر کے ان کے سر زیاد کے پاس لے گیا ابن زیاد نے اس کی گردن اڑانے کا فیصلہ کر لیا اور اس کے گھر کے بارے میں حکم دیا کہ گرا دیا جائے۔

حسین کہتے ہیں کہ مجھے معاویہ بن ابی سفیان کے ایک غلام نے بتایا کہ جب حسین رضی اللہ عنہ کا سر یزید کے پاس لایا گیا تو وہ رو کر کہنے لگا اگر ابن زیاد اور ان کے درمیان رشتہ داری ہوتی تو وہ ایسا نہ کرتا۔ حسین کہتے ہیں آپ کے قتل کے بعد دو تین کرنیں سورج کی طلوع ہونے سے لے کر بلند ہونے تک ایسا معلوم ہوتا تھا کہ دیواریں خون سے رنگ دی گئی ہیں۔

ابو مخنف کہتے ہیں مجھے تو لوذان نے انہیں عکرمہ نے بتایا کہ ان کے چچا نے حضرت حسین رضی اللہ عنہ سے پوچھا آپ کیا جانا چاہتے ہیں۔ آپ نے بتایا تو انہوں نے کہا خدا کا واسطہ ہے مت جائیجے آپ واپس نہ آ سکیں گے خدا کی قسم وہاں کوئی ایک شخص بھی ایسا نہیں جو آپ کا دفاع کرے گا اور نہ ہی کوئی آپ کے ساتھ مل کر لڑے گا۔ آپ نیزوں اور تلواروں پر چل رہے ہیں۔ یہ لوگ جنہوں نے آپ کی طرف پیغام بھیجے ہیں اگر وہ جنگ کر کے تمام بندوبست کر لیں پھر آپ ان کے پاس جائیں تو یہ مناسب ہے لیکن موجودہ حالت میں جانا کسی طرح بھی مناسب نہیں۔ آپ نے اسے جواب دیا تمہاری بات اور تمہاری رائے مجھ پر مخفی نہیں لیکن اللہ پر اس کے فیصلے میں کوئی غالب نہیں آ سکتا پھر آپ کوفہ کی طرف چل پڑے، خالد بن عاص نے کہا: بہت سے خیر خواہ دھوکہ دے دیتے ہیں اور ہلاکت میں ڈالتے ہیں اور غیب پر گمان کرنے والے خیر خواہ کو پالتے ہیں۔

اسی سال یزید کی طرف سے مکہ و مدینہ کے گورنر عمرو بن سعید بن العاص نے لوگوں کو حج کرایا۔ اسی سال رمضان کے مہینے میں یزید نے ولید بن عقبہ کو مدینے کی گورنری سے معزول کر کے عمرو بن سعید کو گورنر بنایا۔ واللہ اعلم۔

## آغاز سن ۶۱ ہجری

اس سال کا آغاز اس طرح ہوا کہ حسین بن علی رضی اللہ عنہ اپنے ساتھیوں اقرباء کے ساتھ مکہ و عراق کے درمیان علاقے میں کوفہ کی طرف جا رہے تھے۔ صحیح قول کے مطابق جسے واقف دی وغیرہ نے اختیار کیا ہے۔ آپ اس سال ۱۰ محرم یوم عاشورا کو قتل کئے گئے۔ بعض کا قول ہے کہ آپ ماہ صفر میں شہید ہوئے لیکن پہلا قول زیادہ صحیح ہے۔



## اہل تشیع کی افتراء پردازی اور بہتان اندازی سے قطع نظر کرتے ہوئے ائمہ تاریخ کے بیان کے مطابق حضرت حسین رضی اللہ عنہ کی شہادت کا واقعہ

ابو مخنف روایت کرتے ہیں ابو جناب سے وہ عدی بن حرملة سے وہ عبید اللہ بن سلیم اسدی اور مذری بن شمعل اسدی سے یہ دونوں حضرات کہتے ہیں کہ حضرت حسین رضی اللہ عنہ چلتے چلتے جب مقام اشرف میں ٹھہرے تو آپ نے لڑکوں کو سحری کے وقت کہا خوب پانی طلب کر لو پھر آپ دن چڑھنے تک چلتے رہے اس وقت آپ نے ایک آدمی کو تکبیر کہتے ہوئے سنا آپ نے اس سے پوچھا تو نے کیوں تکبیر کہی اس نے کہا میں نے کھجور کا درخت دیکھا ہے قبیلہ اسد کے ان دونوں آدمیوں نے کہا یہاں تو کبھی کسی نے کھجور کا درخت نہیں دیکھا حضرت حسین رضی اللہ عنہ نے پوچھا پھر تم کیا سمجھتے ہو اس نے کیا دیکھا ان دونوں نے کہا۔ گھوڑ سوار آ رہے ہیں آپ نے پوچھا کیا کوئی ایسا ٹھکانہ نہیں ہے جسے پشت کے پیچھے رکھ کر ہم ان لوگوں کا صحیح مقابلہ کر سکیں انہوں نے کہا مقام دو حسم ہے، آپ بائیں طرف سے چل کر وہاں پہنچے خیمے لگانے کا حکم دیا وہ لگائے گئے ایک ہزار شہسوار حرم بن یزید تمیمی کے ساتھ آئے جو ابن زیاد کے بھیجے ہوئے لشکر کا مقدمہ اکیش تھے۔ ظہر کے وقت وہ آپ کے مقابلے کے لئے کھڑے ہوئے۔ حسین رضی اللہ عنہ اور ان کے ساتھی تلواریں لگائے ہوئے تھے آپ نے اپنے ساتھیوں کو حکم دیا کہ خود بھی سیراب ہو جائیں اور اپنے گھوڑوں کو بھی پانی پلا دیں۔ اور دشمن کے گھوڑوں کو بھی پانی پلا دیں ظہر کے وقت آپ نے حجاج بن مسروق جعفر کو اذان دینے کا حکم دیا اس نے اذان دی آپ نکلے جسم پر ایک ازار ایک چادر تھی اور پاؤں میں جوتے تھے اپنے ساتھیوں اور دشمنوں سب کو خطاب کر کے اپنے آنے پر معذرت کرتے ہوئے کہا کہ اہل کوفہ نے ان کی طرف لکھا تھا کہ ان کا کوئی امام نہیں اگر آپ ہمارے پاس آئیں گے تو ہم آپ کے ہاتھ پر بیعت کریں گے اور آپ کے ساتھ قتال کریں گے۔ جماعت کا وقت ہوا تو آپ نے حر سے کہا تم اپنے اصحاب کو نماز پڑھاؤ گے اس نے کہا آپ نماز پڑھا لیں ہم آپ کے پیچھے نماز پڑھ لیں گے اور نماز پڑھا کر آپ اپنے خیمے میں داخل ہوئے اور آپ کے اصحاب آپ کے پاس جمع ہو گئے اور حرا اپنے لشکر کی طرف چلا گیا دونوں فریق تیار تھے۔ عصر کا وقت ہوا تو آپ نے نماز پڑھائی نماز کے بعد آپ نے خطبہ دیا جس میں اپنی اطاعت و فرمانبرداری کی ترغیب دی اور اپنے دشمنوں سے قطع تعلق کے بارے میں کہا، حر نے آپ سے کہا ہم نہیں جانتے کہ یہ خطوط کیسے ہیں اور نہ ان کے لکھنے والوں کو جانتے ہیں آپ نے خطوں سے بھری ہوئی دو تھیلیاں لا کر اس کے سامنے پھیلا دیں اور ان میں سے کچھ خطوط پڑھے۔ حر نے کہا ہم ان لوگوں میں سے نہیں جنہوں نے آپ کو خطوط لکھے ہیں ہمیں تو یہ حکم دیا گیا ہے کہ ہر صورت میں آپ کو عبد اللہ بن زیاد کے سامنے لیجائیں۔ آپ نے کہا موت اس وقت زیادہ قریب ہے (موت کی ذلت اس سے کم ہے) آپ نے اپنے ساتھیوں کو سوار ہونے کا حکم دیا وہ سب سوار ہوئے عورتیں بھی سوار ہو گئیں جب واپس پلٹنے کا ارادہ کیا تو انہوں نے راستہ روک لیا۔ آپ نے حر سے کہا تیری ماں تجھ پر روئے تو کیا چاہتا ہے حر نے کہا خدا کی قسم اگر تیرے علاوہ عرب میں سے اور کوئی یہ بات کہتا اور اس کی وہی حالت ہونی جو تیری ہے تو میں یقیناً اس سے بدلہ لیتا اور اس کی ماں کو نہ چھوڑتا لیکن تیری ماں کا تذکرہ اچھائی ہی کے ساتھ کیا جاسکتا ہے لوگوں نے باہم گفتگو اور سوال و جواب کئے۔ حر نے آپ سے کہا مجھے آپ سے جنگ کا نہیں کہا گیا مجھے تو صرف یہ حکم دیا گیا ہے کہ آپ کو ہر صورت میں ابن زیاد کے سامنے پیش کروں اگر تم یہ نہیں چاہتے تو کوفہ اور مدینہ کے علاوہ کوئی اور راستہ پکڑ لو اور تم یزید کی طرف لکھو میں ابن زیاد کی طرف لکھوں شاید اللہ تعالیٰ کوئی ایسا راستہ کھول دے جس میں میرے لئے اس آزمائش سے عافیت ہو اور اس کے بعد آپ عذیب اور قادسیہ کے راستے سے دائیں طرف ہو کر چلنے لگے۔ حر بن یزید آپ کے ساتھ ساتھ چلتا ہوا کہتا جاتا اے حسین میں تمہیں تمہاری جان کے معاملے میں اللہ کا واسطہ دیتا ہوں میں قسم کھاتا ہوں کہ اگر تم نے جنگ کی تو میرے خیال میں تم ضرور قتل کر دیئے جاؤ گے اور اگر تم سے جنگ کی گئی تو میرے خیال میں تم ضرور ہلاک ہو جاؤ گے۔ آپ نے کہا کیا تم مجھے موت سے ڈراتے ہو۔ میں وہی بات کہتا ہوں جو انھوں نے کہا اور اس نے کہی تھی جب کہ وہ رسول اللہ ﷺ کی مدد کے لئے جا رہا تھا راستے میں



چچازاد سے ملاقات ہوئی اس نے کہا کہاں جا رہے ہو قتل کر دیئے جاؤ گے، انوالاوس نے یہ اشعار پڑھے۔

میں ضرور جاؤں گا اور موت جوان کے لئے عار نہیں ہے جب کہ وہ حق نیت رکھتا ہو اور مسلمان ہونے کی حالت میں جہاد کرے اور نیک لوگوں کی اپنی جان سے ہمدردی کرے اور زندہ رہ کر ذلیل ہونے کے خوف کو چھوڑ دے۔ یہ شعر ان الفاظ سے مروی ہے میں ضرور جاؤں گا اور موت آدمی پر عار نہیں ہے جب کہ اس کی نیت حق ہو اور وہ مجرم نہ ہو اگر میں مر گیا تو ندامت نہیں اگر زندہ رہا تو دردمند نہیں۔ تیرے ذلیل ہونے سے تجھے موت کافی ہے۔

حرنے جب یہ سنا تو اپنے ساتھیوں کے ساتھ ایک طرف ہو کر چلنے لگا۔

عذیب الہجانات پہنچے تو کوفہ سے چار سوار آتے ہوئے دکھائی دیئے جو نافع بن ہلال کے گھوڑے اکامل کو سامنے کر کے بچتے ہوئے آرہے تھے۔ وہ کوفہ سے آپ کا قصد کرتے ہوئے آئے ان کا رہبر طرماح بن عدی گھوڑے پر سوار تھا اور یہ اشعار پڑھ رہا تھا۔

اے میری اونٹنی میری ڈانٹ سے نہ ڈر اور طلوع فجر سے پہلے تیار ہو جا بہترین سواروں اور بہترین ساتھیوں کے ساتھ یہاں تک کہ تو پہنچ جائے ایسے شخص کے پاس جو کریم الافضل بزرگ، شرافت والا اور کشادہ سینے والا جسے اللہ بہترین کام کے لئے لے کر آیا پھر اسے باقی رکھا زمانہ کے باقی رہنے تک۔

حرنے ارادہ کیا کہ ان سواروں اور حسین کے درمیان رکاوٹ ڈالے لیکن آپ نے اسے منع کر دیا جب وہ پہنچے تو آپ نے پوچھا اپنے پیچھے لوگوں کی خبر دو اس میں سے مجمع بن عبد اللہ عامری نے کہا لوگوں کے سردار آپ کے خلاف ہیں اس لئے کہ انہیں خوب رشوت دے کر ان کی بوریاں بھر دی گئی ہیں۔ ان کی محبت اور خیر خواہی حاصل کر لی گئی ہے۔ بقیہ لوگوں کے دل تو آپ کی طرف ہیں لیکن ان کی تلواریں آپ کے خلاف اٹھی ہوئی ہیں۔ آپ نے فرمایا کیا تمہیں میرے قاصد کے متعلق کوئی علم ہے؟ انہوں نے پوچھا آپ کا قاصد کون ہے؟ آپ نے فرمایا، قیس بن مسہر الصيد اوی، انہوں نے کہا ہاں، حسین بن نمیر نے اُسے پکڑ کر ابن زیاد کے پاس بھجوا دیا ہے اور ابن زیاد نے اُسے حکم دیا کہ وہ آپ اور آپ کے باپ پر لعنت کرے تو اس نے آپ کی اور آپ کے باپ کی تعریف کی اور ابن زیاد اور اس کے باپ پر لعنت کی اور لوگوں کو آپ کی مدد کرنے کی دعوت دی اور انہیں آپ کی آمد کی اطلاع دی تو ابن زیاد کے حکم سے اُسے محل کے اوپر سے پھینک دیا گیا اور وہ فوت ہو گئے۔

حضرت حسین رضی اللہ عنہ کی آنکھیں آنسوؤں سے بھر گئیں اور آپ نے یہ آیت کریمہ تلاوت فرمائی فَمِنْهُمْ مَنْ قَضَىٰ نَحْبَهُ وَمِنْهُمْ مَنْ يَنْتَظِرُ کہ ان میں سے کچھ تو فوت ہو گئے ہیں اور کچھ منتظر ہیں، پھر آپ نے اس کے لئے دعا کرتے ہوئے فرمایا، اے اللہ جنت کو اس کا ٹھکانہ بنا دے اور قیامت کے بعد ہم دونوں کو جنت الفردوس میں جمع فرما دے پھر الطرماح بن عدی نے حضرت حسین رضی اللہ عنہ سے کہا، اپنا حال تو دیکھئے آپ کے ساتھ کیا ہے؟ چند لوگوں کے سوا کسی کو میں آپ کے ساتھ نہیں دیکھ رہا اور جن لوگوں کو میں آپ کے ساتھ ساتھ چلتا دیکھ رہا ہوں وہ آپ کے ساتھیوں کے ہم پلہ ہیں اور یہ کیسے ہوگا جب کہ کوفہ کا بیرونی علاقہ گھوڑوں اور فوجوں سے بھرا ہوا ہے جو ضرور آپ پر حملہ آور ہوں گے۔ اللہ تعالیٰ کے نام پر میں آپ سے اپیل کرتا ہوں کہ اگر آپ کے بس میں ہے تو ایک بالشت بھی ان کی طرف قدم نہ اٹھائیں اور اگر آپ نے کسی شہر میں اترنے کا ارادہ کیا ہے تو اللہ تعالیٰ اس کے ذریعے آپ کو غسان و حمیر کے بادشاہوں اور نعمان بن المنذر اور سودا اور احمر سے بچائے گا، اللہ کی قسم اگر کبھی ہمیں ذلت و رسوائی نے دو چار کر دیا تو میں آپ کے ساتھ چلتا رہوں گا یہاں تک کہ آپ کو بستی میں اتاروں گا پھر آپ قبیلہ طئی کے ”باجا“ اور سلمیٰ کے قبائل کے نوجوانوں کی طرف پیغام بھیجنا پھر اس کے مطابق جتنا آپ چاہیں ہمارے ساتھ قیام کرنا میں قبیلہ طئی کے دس ہزار لوگوں کا سردار ہوں، آپ کے آگے اپنی تلواروں سے لڑائی کریں گے۔

خدا کی قسم! وہ کبھی آپ تک نہیں پہنچ سکیں گے اور وہ یہ سب منظر اپنی آنکھوں سے دیکھ لیں گے، حضرت حسین رضی اللہ عنہ نے اس سے کہا اللہ تعالیٰ آپ کو جزائے خیر عطا فرمائے مگر آپ رضی اللہ عنہ نے اپنے فیصلہ سے رجوع نہیں فرمایا تو الطرماح نے آپ رضی اللہ عنہ کو الوداع کہا اور آپ رضی اللہ عنہ وہاں سے چل پڑے جب رات ہونے لگی تو آپ رضی اللہ عنہ نے اپنے ساتھیوں کو حکم دیا کہ وہ اپنی ضرورت کے مطابق پانی جمع کر لیں پھر رات کو چلتے رہے اور سفر کے دوران آپ رضی اللہ عنہ کو ادگھ آنے کی وجہ سے سر مبارک جھٹکے کھانے لگا اور آپ رضی اللہ عنہ ”اِنَّا لِلّٰہِ وَاِنَّا اِلَيْہِ رَاجِعُونَ“



اور الحمد للہ رب العلمین“ کہتے ہوئے بیدار ہوئے پھر آپ رضی اللہ عنہ نے فرمایا، میں نے ایک گھڑ سوار کو دیکھا ہے جو کہہ رہا ہے کہ لوگ چل رہے ہیں اور موتیں ان کی طرف چل رہی ہیں پس مجھے معلوم ہو گیا کہ یہ ہماری ہی جانیں ہیں جن کی موت کی خبر ہمیں دی گئی ہے جب صبح صادق ہوئی تو آپ رضی اللہ عنہ نے اپنے ساتھیوں کو فجر کی نماز پڑھائی اور جلدی سے سوار ہو گئے سفر کے دوران بائیں طرف چلتے رہے، یہاں تک کہ نینوا پہنچ گئے، وہاں پہنچنے پر دیکھا کہ ایک سوار کمان کنبہ پر رکھے ہوئے کوفہ سے آ رہا ہے اور اس نے آ کر خربن یزید کو سلام کیا ہے لیکن حضرت حسین رضی اللہ عنہ کو سلام نہیں کیا، اور اس نے خربن یزید کو ابن زیاد کا خط دیا ہے جس کا مضمون یہ ہے کہ وہ سفر کے دوران کسی بستی اور قلعے میں اترے بغیر عراق تک حضرت حسین رضی اللہ عنہ کے ساتھ رہے یہاں تک کہ اس کے قاصد اور اس کی فوجیں اس کے پاس پہنچ جائیں۔ اور یہ ۲ محرم ۶۱ھ جمعرات کا دن تھا جب اگلے دن کی صبح ہوئی تو عمر بن سعد بن ابی وقاص چار ہزار فوج کے ساتھ آیا اور ابن زیاد نے عمر بن سعد بن ابی وقاص کو فوج کے ساتھ ویلم کی طرف بھیجا تھا اور وہ کوفہ کے باہر خیمہ زن ہو گیا۔

جب انہیں حضرت حسین رضی اللہ عنہ کا معاملہ پیش آیا تو ابن زیاد نے عمر بن سعد بن ابی وقاص کو حکم دیا کہ حضرت حسین رضی اللہ عنہ کی طرف روانہ ہو جائیں اور ان سے فارغ ہونے کے بعد ویلم کی طرف چلے جانا، عمر بن سعد نے اس سے اس بات کی معافی چاہی تو ابن زیاد نے اس سے کہا اگر تو چاہے تو میں تجھے معاف کر دیتا ہوں اور ان شہروں کی حکومت سے تجھے معزول کر دیتا ہوں جن شہروں پر میں نے تجھے حاکم بنایا ہے عمر بن سعد نے کہا مجھے اس بارے میں غور و فکر کرنے کا موقع فراہم کر دیجئے، اس بارے میں وہ جس شخص سے بھی مشورہ کرتا وہ اُسے حضرت حسین رضی اللہ عنہ کی طرف جانے سے روکتا حتیٰ کہ اس کے بھانجے حمزہ بن مغیرہ بن شعبہ نے اُسے کہا کہ حضرت حسین رضی اللہ عنہ کی طرف جانے سے بچنا، وگرنہ اپنے پروردگار کی نافرمانی کر بیٹھے گا اور اپنی قرابت داری کو ختم کر دے گا، خدا کی قسم! اگر تو ساری زمین کی حکومت سے بے دخل ہو جائے تو یہ بات تجھے زیادہ محبوب ہونی چاہئے بنسبت اس بات کے کہ کل قیامت کے دن اللہ تعالیٰ سے اس حال میں ملاقات کریں کہ آپ کے ہاتھ حضرت حسین رضی اللہ عنہ کے خون سے رنگین ہوں۔

اپنے بھانجے کے مشورہ کو پسند کرتے ہوئے کہا انشاء اللہ میں ایسا ہی کروں گا پھر ابن زیاد نے عمر بن سعد کو معزول کر دینے اور قتل کر دینے کی دھمکی دی تو وہ حضرت حسین رضی اللہ عنہ کی طرف روانہ ہو گیا اور اس مقام پر آپ سے جنگ کی جس کا ہم نے ذکر کیا ہے پھر عمر بن سعد نے حضرت حسین رضی اللہ عنہ کے پاس قاصد بھیجے کہ آپ کوفہ کیوں آئے ہیں؟ آپ رضی اللہ عنہ نے فرمایا، اہل کوفہ نے مجھے خطوط لکھے ہیں کہ میں ان کے پاس کوفہ آ جاؤں، اب جبکہ انہوں نے مجھے ناپسند کیا ہے تو میں مکہ مکرمہ واپس چلا جاتا ہوں اور تم کو چھوڑ دیتا ہوں، جب عمر بن سعد کو یہ اطلاع ملی تو اس نے کہا مجھے امید ہے کہ اللہ تعالیٰ مجھے آپ کے ساتھ جنگ کرنے سے بچائے گا اور اس نے یہ بات ابن زیاد کو بھی لکھ بھیجی، ابن زیاد نے عمر بن سعد کو جواب میں لکھا کہ حضرت حسین رضی اللہ عنہ اور اس کے ساتھیوں کے لئے پانی بند کر دیا جائے جیسا کہ امیر المومنین حضرت عثمان بن عفان کے ساتھ کیا گیا تھا نیز حضرت حسین رضی اللہ عنہ اور ان کے ساتھیوں کو پیشکش کرو کہ وہ امیر المومنین یزید بن معاویہ کی بیعت کر لیں تو یہی ہماری رائے ہے، عمر بن سعد کے ساتھیوں نے حضرت حسین رضی اللہ عنہ کے ساتھیوں کو پانی سے روکنا شروع کر دیا، ان کے ایک دستے کا سالار عمرو بن العجاج تھا آپ رضی اللہ عنہ نے اس کے لئے پیاس کی بدعا کی تو یہ شخص پیاس کی شدت کی وجہ سے مر گیا، پھر حضرت حسین رضی اللہ عنہ نے عمر بن سعد سے مطالبہ کیا کہ وہ دونوں فوجوں کے درمیان آپ سے ملاقات کرے۔

دونوں میں سے ہر ایک تقریباً بیس سواروں کے ساتھ آیا اور دونوں نے طویل گفتگو کی یہاں تک کہ رات کا ایک حصہ گزر گیا اور کسی کو معلوم نہ تھا کہ دونوں نے کیا بات کی ہے لیکن بعض لوگوں کا خیال یہ ہے کہ آپ رضی اللہ عنہ نے اس سے مطالبہ کیا کہ ہم دونوں ایک ساتھ یزید بن معاویہ کے پاس شام چلے جاتے ہیں اور دونوں فوجوں کو آمنے سامنے کھڑا چھوڑ دیتے ہیں، عمر بن سعد نے کہا اس صورت میں ابن زیاد میرے گھر کو تباہ و برباد کر دے گا حضرت حسین رضی اللہ عنہ نے فرمایا میں اُس گھر کو تیرے لئے اس سے بھی خوبصورت رنگ میں تعمیر کر دوں گا، عمر بن سعد نے کہا کہ وہ میری جائیداد کو ضبط کر لے گا تو حضرت حسین رضی اللہ عنہ نے فرمایا میں تجھے حجاز کے مال میں سے اس جائیداد سے بھی بہتر عطا کروں گا۔

راوی کہتا ہے کہ عمر بن سعد نے اس بات کو اور اس پیشکش کو پسند نہیں کیا، بعض مؤرخین کہتے ہیں کہ حضرت حسین رضی اللہ عنہ نے عمر بن سعد سے



تین باتوں میں سے ایک بات کا مطالبہ کیا، یا تو، وہ یزید کے پاس چلے جاتے ہیں یا وہ حجاز واپس چلے جاتے ہیں یا کسی سرحد پر جا کر ترکوں سے جنگ کرتے ہیں۔

عمر بن سعد نے ابن زیاد کی طرف خط میں یہ باتیں لکھ کر بھیج دیں، جب ابن زیاد نے یہ باتیں پڑھیں تو کہا بہت اچھا میں ان باتوں کو قبول کرتا ہوں۔

پس ”شمر بن ذی الجوشن“ اٹھا اور کہنے لگا، خدا کی قسم ایسا نہیں ہوگا جب تک کہ آپ رضی اللہ عنہ کے ساتھی آپ کے حکم کو قبول نہ کر لیں پھر کہنے لگا خدا کی قسم مجھے اطلاع ملی ہے کہ حضرت حسین رضی اللہ عنہ اور عمر بن سعد دونوں فوجوں کے درمیان بیٹھ کر رات کا اکثر حصہ باہم گفتگو کرتے رہے ہیں، ابن زیاد نے اسے کہا تمہاری رائے بہت اچھی ہے۔

ابو مخنف نے روایت کی ہے کہ عبدالرحمن بن جندب نے عقبہ بن سمان کے حوالہ سے مجھے بتایا کہ عقبہ بن سمان نے کہا کہ میں مکہ سے شہید ہونے تک حضرت حسین رضی اللہ عنہ کے ساتھ رہا ہوں اللہ کی قسم آپ رضی اللہ عنہ نے میدان کارزار میں جو بات بھی کی ہے میں نے اسے سنا ہے، آپ رضی اللہ عنہ نے یہ مطالبہ نہیں کیا کہ آپ رضی اللہ عنہ یزید کے پاس جاتے ہیں۔

اور اپنا ہاتھ اس کے ہاتھ پر رکھتے ہیں اور نہ ہی آپ رضی اللہ عنہ نے یہ مطالبہ کیا ہے کہ آپ کسی سرحد کی طرف جاتے ہیں بلکہ آپ رضی اللہ عنہ نے دو باتوں میں سے ایک کا مطالبہ کیا ہے کہ یا تو وہ جہاں سے آئے ہیں وہاں واپس چلے جاتے ہیں اور یا آپ رضی اللہ عنہ کو وسیع و عریض زمین میں جانے کے لئے چھوڑ دیں تا کہ وہ دیکھیں کہ لوگوں کی حکومت ان کے پاس آتی ہے؟ پھر ابن زیاد نے شمر بن ذی الجوشن کو بھیجا اور کہا، اگر حضرت حسین رضی اللہ عنہ اور ان کے ساتھی میرے حکم کو قبول کر لیں تو ٹھیک ہے ورنہ عمر بن سعد کو ان کے ساتھ جنگ کرنے کا حکم دو، اگر عمر بن سعد میرے حکم کی خلاف ورزی کرے تو اسے قتل کر دینا اور ان کی جگہ تم ہی لوگوں کا امیر بن جانا اور اس نے حضرت حسین رضی اللہ عنہ کے ساتھ جنگ کرنے میں سستی کرنے پر عمر بن سعد کو دھمکی آمیز خط لکھا اور اسے حکم دیا کہ اگر وہ حضرت حسین رضی اللہ عنہ کو اس کے پاس نہ لایا تو وہ اس کے اور اس کے ساتھیوں کے ساتھ جنگ کرے گا، بلاشبہ وہ مخالفین ہیں اور عبید اللہ بن ابی المحل نے اپنی پھوپھی ام البنین بنت حرام کے بیٹوں کے لئے امان طلب کی جو حضرت علی کی پشت سے تھے اور وہ بیٹے عباس، عبداللہ، جعفر اور عثمان تھے، ابن زیاد نے ان کے لئے امان کی تحریر لکھ دی اور عبید اللہ بن المحل نے اپنے غلام کرمان کے ہاتھ وہ تحریر امان بھیج دی جب کرمان نے انہیں پروانہ امان پہنچا دیا تو انہوں نے کہا ہم ابن سمیہ کی امان نہیں چاہتے بلکہ ابن سمیہ کی امان سے بہتر امان چاہتے ہیں، اور جب شمر بن ذی الجوشن ابن زیاد کا خط لے کر عمر بن سعد کے پاس آیا تو عمر بن سعد نے کہا اللہ تیرے گھر کو تباہ کرے اور جو کچھ تو لایا ہے اس کا بُرا کرے خدا کی قسم! میں تجھے وہ شخص خیال کرتا ہوں جس نے ابن زیاد کو ان تین باتوں سے برگشتہ کر دیا ہے جن باتوں کا حضرت حسین رضی اللہ عنہ نے مطالبہ کیا تھا اور میں نے وہ تین باتیں ابن زیاد کو پیش کی تھیں، شمر نے عمر بن سعد سے کہا مجھے بتاؤ تم کیا کرنے والے ہو؟ کیا آپ ان سے جنگ کریں گے یا پھر ان کے مقابلہ کے لئے مجھے میدان میں آنے کا موقع دیں گے؟ عمر بن سعد نے شمر سے کہا، اللہ تعالیٰ کبھی آپ کو عظمت نصیب نہ کرے، میں خود ہی اس کام کو سرانجام دوں گا۔

چنانچہ عمر بن سعد نے شمر کو پیدل فوج کا سالار بنادیا اور اس نے ۹ محرم الحرام بروز جمعرات شام کے بڑی تیزی سے ان پر حملہ کیا اور شمر نے کھڑے ہو کر کہا، ہمارے بھانجے کہاں ہیں؟ تو حضرت علی کے بیٹے عباس، عبداللہ، جعفر اور عثمان اس کے پاس آ گئے، اس نے کہا تم امان میں ہو، انہوں نے کہا اگر تو ہمیں اور نواسہ رسول حضرت حسین رضی اللہ عنہ کو امان دے تو بہت اچھا ہے ورنہ ہمیں تمہاری امان کی ضرورت نہیں، راوی کہتا ہے کہ پھر عمر بن سعد نے فوج میں اعلان کیا، اے اللہ کے سوارو، سوار ہو جاؤ تمہاری بہادری پر خوش خبری ہو، پس وہ سوار ہو گئے اور نماز عصر کے بعد ان کی طرف آہستہ آہستہ بڑھتے گئے اور حضرت حسین رضی اللہ عنہ اپنے خیمے کے سامنے اپنی تلوار کو گود میں رکھے بیٹھے تھے کہ آپ رضی اللہ عنہ کو اونگھ آگئی اور آپ کے سر کو جھٹکا لگا اور آپ کی ہمشیرہ نے شور مٹا تو آگے بڑھ کر آپ رضی اللہ عنہ کو بیدار کیا، بیدار ہونے کے بعد فرمایا کہ میں نے خواب میں رسول اللہ ﷺ کو دیکھا، آپ ﷺ نے مجھے فرمایا ہے کہ آپ رضی اللہ عنہ یقیناً شام کو ہمارے پاس آ جاؤ گے یہ سن کر ہمشیرہ نے اپنے ہی چہرے پر تھپڑ مارا اور کہنے لگی، ہائے میری ہلاکت، آپ رضی اللہ عنہ نے فرمایا اے میری بہن آپ کے لئے ہلاکت نہیں، پرسکون ہو جائیے، اذحم الراحمین آپ پر رحم فرمائے گا اور آپ رضی



اللہ عنہ کے بھائی عباس بن علی نے آپ رضی اللہ عنہ سے کہا، اے میرے بھائی کچھ لوگ آپ رضی اللہ عنہ سے ملنے کے لئے آئے ہیں تو آپ رضی اللہ عنہ نے عباس بن علی سے فرمایا کہ ان کے پاس جا کر پوچھو کہ وہ کیا چاہتے ہیں چنانچہ بیس سواروں کے ساتھ عباس بن علی ان کے پاس گئے اور پوچھا تمہیں کیا کام ہے؟ انہوں نے کہا کہ امیر کا حکم آیا ہے یا تو تم اس کا حکم تسلیم کر لو یا ہم تم سے جنگ کریں گے، عباس نے کہا، تھوڑی دیر تم اپنی جگہ پر ٹھہرو، میں جا کر حضرت حسین رضی اللہ عنہ کو بتاتا ہوں، عباس نے واپس آ کر حضرت حسین رضی اللہ عنہ کو خبر دی آپ رضی اللہ عنہ کے ساتھی کھڑے رہے آپس میں بحث و تکرار اور ایک دوسرے کو ملامت کرنے لگے حضرت حسین رضی اللہ عنہ کے ساتھیوں نے کہا، تم کس قدر رے لوگ ہو، تم اپنے نبی کی اولاد اور اپنے زمانہ کے بہترین لوگوں کو قتل کرنا چاہتے ہو، پھر عباس بن علی حضرت حسین کے پاس سے ان کی طرف واپس گئے اور ان سے کہا، حضرت حسین رضی اللہ عنہ یہ چاہتے ہیں کہ تم لوگ آج شام کو واپس چلے جاؤ تا کہ وہ آج رات اپنے معاملہ میں غور و فکر کر سکیں، عمر بن سعد نے شمر بن ذی الجوشن سے کہا، تمہاری کیا رائے ہے؟ شمر نے کہا، تم امیر ہو اور قابل تحمل رائے تمہاری ہی ہے، عمرو بن الحجاج بن سلمہ زبیدی نے کہا، سبحان اللہ، خدا کی قسم اگر دہلیم کا کوئی شخص تم سے اس بات کا مطالبہ کرتا تو اس کا قبول کرنا ضروری ہوتا، اور قیس بن اشعث نے کہا، جو بات انہوں نے آپ سے پوچھی ہے اس کا جواب دو، اور میری زندگی کی قسم، کل صبح کو وہ تم سے ضرور جنگ کریں گے، یہ معاملہ اسی طرح چلتا رہا اور جب عباس بن علی واپس آئے تو حضرت حسین رضی اللہ عنہ نے اس سے کہا، واپس جا کر انہیں آج شام واپس کر دو تا کہ ہم آج رات کو اپنے رب کی نماز پڑھ لیں اور اس سے دعا و استغفار کر لیں اور اللہ تبارک و تعالیٰ کو میرے متعلق معلوم ہے کہ میں اس کی نماز اور اس کی کتاب کی تلاوت اور دعا و استغفار کو پسند کرتا ہوں۔

اور حضرت حسین رضی اللہ عنہ نے اس رات اپنے گھر والوں کو وصیت کی اور رات کے پہلے حصے میں اپنے ساتھیوں سے خطاب کیا، اللہ تعالیٰ کی حمد و ثناء کرنے کے بعد فصیح و بلیغ الفاظ میں اس کے رسول پر درود پڑھا اور اپنے ساتھیوں سے فرمایا، جو شخص آج رات اپنے گھر والوں کے پاس واپس جانا چاہتا ہے میری طرف سے اسے اجازت ہے یقیناً دشمن کو صرف میں ہی مطلوب ہوں، مالک بن نضر نے کہا، مجھ پر قرض ہے اور میرے اہل و عیال بھی ہیں، آپ رضی اللہ عنہ نے فرمایا آج کی رات نے تمہیں ڈھانپ لیا ہے پس تم اسے پازیب بنا لو اور تم میں سے ہر شخص میرے اہل بیت کے کسی مرد کا ہاتھ پکڑے پھر تم اس رات کی تاریکی میں سطح زمین پر اپنے اپنے ملکوں اور شہروں میں چلے جاؤ بلاشبہ دشمن کو میں ہی مطلوب ہوں، کاش وہ دوسروں کی تلاش سے غافل ہو کر مجھے تکلیف دیتے، لہذا تم لوگوں کو مشورہ دیتا ہوں کہ ابھی چلے جاؤ یہاں تک کہ اللہ تعالیٰ کشادگی کر دے، یہ سن کر آپ رضی اللہ عنہ کے بیٹوں، بھائیوں اور بھتیجیوں نے آپ رضی اللہ عنہ سے کہا کہ آپ کے بعد ہماری کوئی زندگی نہیں اور آپ کے بارے میں اللہ تعالیٰ ہمیں وہ نہ دکھائے جسے ہم ناپسند کرتے ہیں، حضرت حسین رضی اللہ عنہ نے فرمایا، اے بنی عقیل، تمہارے بھائی مسلم کے ساتھ جو کچھ ہو اوہ تمہارے لئے کافی ہے، جاؤ میری طرف سے تمہیں اجازت ہے تو انہوں نے کہا لوگ کیا کہیں گے کہ ہم نے اپنے شیخ اور سردار اور اپنے بہترین چچاؤں کے بیٹوں کو چھوڑ دیا ہے اور ہم نے دنیاوی زندگی کی رغبت میں ان کے ساتھ ایک تیر نہیں چلایا اور نہ ان کے ساتھ نیزہ مارا ہے اور نہ ہی ان کے ساتھ تلوار چلائی ہے۔

خدا کی قسم ہم ایسا نہیں کریں گے بلکہ ہم اپنے جان و مال اور اہل و عیال کو آپ پر قربان کر دیں گے اور آپ کے ساتھ مل کر جنگ کریں گے یہاں تک کہ آپ کے گھاٹ پر آجائیں گے آپ کے بعد زندگی کا کوئی مزہ نہیں ہے۔

مسلم بن عوجہ اسدی اور سعید بن عبد اللہ حنفی نے بھی ایسی ہی باتیں کیں کہ خدا کی قسم، ہم آپ کو تنہا نہیں چھوڑیں گے یہاں تک کہ اللہ تعالیٰ کو معلوم ہو جائے کہ ہم نے رسول اللہ ﷺ کی غیر موجودگی میں آپ ﷺ کی حفاظت کی ہے، خدا کی قسم اگر مجھے معلوم ہو کہ میں آپ کی حفاظت میں ایک ہزار مرتبہ قتل ہوں گا اور اللہ تعالیٰ اس قتل کے ذریعے آپ سے اور آپ کے اہل بیت کے ان نوجوانوں سے مصیبت کو دور کر دے گا تو میں اس بات کو پسند کر لوں گا حالانکہ یہ صرف ایک ہی قتل ہے۔

آپ رضی اللہ عنہ کے ساتھیوں نے بھی اس سے ملتی جلتی گفتگو کی انہوں نے کہا خدا کی قسم، ہم آپ سے جد نہیں ہوں گے اور ہماری جانیں آپ پر قربان ہوں گی اور ہم آپ کو اپنے سینوں اپنی پیشانیوں، اپنے ہاتھوں اور اپنے جسموں سے بچائیں گے اور جب ہم قتل ہو جائیں گے تو اپنے اوپر لازم ہونے والے حق کو پورا کر دیں گے اور آپ رضی اللہ عنہ کے بھائی عباس نے کہا اللہ تعالیٰ ہمیں آپ کی موت کا دن نہ دکھائے اور ہمیں آپ کے بعد زندگی کی کوئی ضرورت نہیں۔ اور عباس کے ساتھیوں نے عباس کی اس بات پر موافقت کی۔



ابو مخنف نے بیان کیا ہے کہ حارث بن کعب اور ابوالضحاک نے علی بن حسین زین العابدین سے روایت کی ہے کہ جس رات کی صبح کو میرے والد ماجد شہید ہوئے میں اس کی شام کو بیٹھا ہوا تھا اور میرے والد اور ان کے ساتھی جب خیمے میں چلے جاتے تو میری پھوپھی حضرت زینب میری تیمارداری کرتیں اور آپ رضی اللہ عنہ کے پاس حضرت ابوذر غفاری رضی اللہ عنہ کا غلام حوی بھی تھا جو آپ کی تلوار کو درست کر رہا تھا اور میرے والد ماجد نے چند اشعار پڑھے جن کا ترجمہ یہ ہے:

اے زمانہ! تیرے دوست ہونے پر افسوس ہے تیرے کتنے ہی صبح و شام ہیں اور کتنے ہی اپنے مقتول ہونے والے ساتھی کو چاہنے والے ہیں اور زمانہ، غوغا پر قناعت نہیں کرتا اور معاملہ اللہ تعالیٰ کے سپرد ہے اور ہر زندہ اس راستے پر چلنے والا ہے۔

آپ رضی اللہ عنہ نے ان اشعار کو دو تین مرتبہ دہرایا یہاں تک کہ میں نے ان کو یاد کر لیا اور میں آپ کے مقصد کو سمجھ گیا پس آنسوؤں نے میرا گلا گھونٹ دیا اور میں وہ اشعار ذہرانے لگا پھر میں نے خاموشی اختیار کر لی اور مجھے معلوم ہو گیا کہ مصیبت نازل ہو چکی ہے اور میری پھوپھی پریشانی کے عالم میں کھڑی ہو گئی اور کہنے لگی، ہائے افسوس! حضرت حسین شہید نہ کئے جاتے کاش! موت آج میری زندگی کو ختم کر دیتی، میری ماں حضرت فاطمہ رضی اللہ عنہا اور میرے باپ حضرت علی رضی اللہ عنہ اور میرے بھائی حضرت حسن رضی اللہ عنہ فوت ہو گئے ہیں اے چلے جانے والوں کے جانشین اور باقی رہنے والوں کے مددگار آپ رضی اللہ عنہ نے حضرت زینب رضی اللہ عنہا کی طرف دیکھا اور فرمایا اے میری بہن! شیطان آپ کے حوصلہ کو ختم نہ کر دے وہ کہنے لگی اے میرے پیارے بھائی! میرے ماں باپ آپ پر قربان ہوں آپ نے اپنے آپ کو قتل کے لئے پیش کر دیا ہے اور حضرت زینب نے اپنے چہرہ پر طمانچہ مارے اور اپنا گریبان پھاڑ دیا اور بے ہوش ہو کر گر پڑیں، حضرت حسین رضی اللہ عنہ نے آپ کے پاس آ کر چہرے پر پانی ڈال کر فرمایا اے میری بہن! اللہ تعالیٰ سے ڈرو اور صبر کرو اور اللہ تعالیٰ کی رحمت سے اچھی امید رکھو اور اس بات کو ذہن میں رکھو کہ اہل زمین مرجائیں گے اور اہل آسمان بھی باقی نہیں رہیں گے اور اللہ تعالیٰ کی ذات اقدس کے علاوہ ہر چیز فنا اور ہلاک ہونے والی ہے جس ذات نے مخلوق کو اپنی قدرت سے پیدا کیا ہے وہی ذات ان کو اپنی قوت اور غلبے سے مارے گا اور انہیں دوبارہ زندہ کر کے میدان محشر میں لائے گا۔

ہم اسی ہی کی عبادت و بندگی کرتے رہیں گے جو وحدہ لا شریک ہے اور یکتا ہے اور جان لو کہ میرا باپ مجھ سے بہتر تھا اور میری ماں مجھ سے بہتر تھی اور میرا بھائی مجھ سے بہتر تھا، میرے لئے اور ان کے لئے اور ہر مسلمان کے لئے رسول اللہ ﷺ کی ذات میں اچھا نمونہ ہے، پھر آپ رضی اللہ عنہ نے اپنی بہن کو تنبیہ فرمائی کہ ان کے مرنے کے بعد ان باتوں میں سے کسی کا ارتکاب نہیں کرنا پھر آپ رضی اللہ عنہ نے ان کا ہاتھ پکڑا اور اُسے میرے پاس واپس بھیج دیا پھر آپ رضی اللہ عنہ اپنے ساتھیوں کے پاس چلے گئے اور انہیں حکم دیا کہ وہ اپنے گھروں کو ایک دوسرے کے نزدیک کر لیں کہ ایک دوسرے کی رسیاں ایک دوسرے میں داخل ہو جائیں اور ایک طرف کے علاوہ دشمن کے لئے اپنے پاس آنے کا خطرہ نہ رہنے دیں اور خیمے ان کے دائیں بائیں اور پیچھے ہوں، حضرت حسین رضی اللہ عنہ اور آپ رضی اللہ عنہ کے ساتھیوں نے پوری رات نماز پڑھتے، استغفار کرتے، دعا کرتے اور گڑ گڑاتے ہوئے گزاری اور ان کے دشمن کے محافظوں کے گھوڑے ان کے پیچھے چکر لگاتے رہے جن کا لیڈر عزہ بن قیس حمسی تھا اور حضرت حسین رضی اللہ عنہ اس آیت کریمہ (ولا یحسبن الذین کفروا، انما نملیٰ لہم خیر لا نفسہم انما نملیٰ لہم لیزدادوا الثمنا ولہم عذاب مہین، ما کان اللہ لیدر المؤمنین علیٰ ما انتم علیہ حتی یمیز الخبیث من الطیب) کو بار بار پڑھ رہے تھے۔

ابن زیاد کے پہرہ داروں میں سے ایک شخص نے جب اس آیت کریمہ کو سنا تو وہ کہنے لگا، خدا کی قسم! ہم پاک ہیں اور اللہ تعالیٰ نے ہمیں آپ سے ممتاز کیا ہے راوی فرماتے ہیں کہ میں نے اس کو پہچان لیا اور میں نے زید بن حنظلہ سے کہا، کہ کیا آپ کو معلوم ہے کہ یہ کون ہے؟ اس نے کہا، معلوم نہیں ہے تو میں نے کہا یہ ابو حرب سہمی عبید اللہ بن شمیر ہے اور یہ بڑا ہنس مکھ، مذاق کرنے والا، معزز اور بہت بہادر شخص تھا اور سعید بن قیس کئی دفعہ اُسے اپنے خیمے میں قید کر کے لایا تو زید بن حصین نے اُسے کہا، اے فاسق! تو کب سے پاکیزہ لوگوں کے ہم پلہ ہوا ہے؟ اس نے فوراً جواب دیا، آپ پر ہلاکت نازل ہو، آپ کون ہیں؟ اس نے کیا میں زید بن حصین ہوں، اس نے انا اللہ وانا الیہ راجعون پڑھا اور کہا اے خدا کے دشمن خدا کی قسم تو ہلاک ہو گیا ہے، وہ کیوں تیرے قتل کا خواہاں ہے؟

میں نے اُسے کہا اے ابو حرب، کیا یہ ہو سکتا ہے کہ تو اپنے بڑے بڑے گناہوں سے توبہ کرے؟ اللہ کی قسم ہم ہی پاکیزہ لوگ ہیں اور بلاشبہ تم لوگ



خبیث ہو۔

اس نے کہا بات اسی طرح ہے اور میں اس کی گواہی دیتا ہوں، اس نے کہا تیرا اہو کیا تجھے معرفت فائدہ نہیں دیتی، راوی بیان کرتا ہے جو دست ہماری حفاظت کر رہا تھا اس کے امیر عزہ بن قیس نے اُسے ڈانٹا تو وہ ہمارے پاس سے چلا گیا۔

مورخین نے بیان کیا ہے کہ جب عمر بن سعد نے جمعۃ المبارک کے دن اپنے ساتھیوں کو صبح کی نماز پڑھائی اور بعض کا قول ہے کہ ہفتہ کے دن صبح کی نماز پڑھائی، دس محرم الحرام کا دن تھا تو وہ جنگ کے لئے کھڑا ہو گیا اور اسی طرح حضرت حسین رضی اللہ عنہ نے بھی اپنے ساتھیوں کو نماز پڑھائی جن میں سے ۳۳ آدمی سوار اور ۴۰ آدمی پیدل تھے۔

نماز سے واپس آ کر آپ رضی اللہ عنہ نے ان کی صف بندی کی اور آپ رضی اللہ عنہ نے اپنے میمنہ پر زہیر بن القین اور میسرہ پر حبیب بن المطہر کو امیر مقرر فرمایا اور اپنے بھائی عباس بن علی کو اپنا جھنڈا دے دیا اور خیموں کو عورتوں سمیت اپنے پس پشت رکھا اور حضرت حسین رضی اللہ عنہ کے حکم سے ان عورتوں نے اپنے خیموں کے پیچھے خندق کھودی اور اس میں ایندھن لکڑیاں وغیرہ پھینک دیں پھر اس میں آگ لگا دی تاکہ پیچھے سے کوئی شخص ان کے خیموں میں نہ آجائے اور عمر بن سعد نے اپنے میمنہ پر عمرو بن الحجاج الذبیدی اور میسرہ پر شمر بن ذی الجوشن کو امیر مقرر کیا، ذی الجوشن کا نام شریل بن الاعور بن عمرو بن معاویہ تھا جو بنی المضباب بن الکلاب کے قبیلہ سے تعلق رکھتا تھا۔ اور سواروں پر عزہ بن قیس احمسی پیادوں پر اثبت بن ربیع کو امیر مقرر کیا اور اپنے غلام ”وردان“ کو جھنڈا دے دیا اور اس جگہ لوگ ایک دوسرے کے سامنے کھڑے ہو گئے اور حضرت حسین رضی اللہ عنہ نصب کئے ہوئے خیمے میں واپس آ گئے اور اس میں غسل کیا اور چوڑے کی مالش کی اور بہت سی کستوری کی خوشبو لگائی اور آپ کے بعد کچھ امراء آئے اور انہوں نے بھی آپ کی طرح غسل کیا اور خوشبو لگائی اور انہوں نے ایک دوسرے سے کہا، اس وقت میں یہ کیا ہو رہا ہے؟ بعض نے کہا اس معاملہ کو چھوڑیے، خدا کی قسم، اس وقت میں یہ کام بے کار نہیں اور یزید بن حصین نے کہا، خدا کی قسم! میری قوم کے لوگوں کو معلوم ہے کہ میں نے جوانی اور بڑھاپے میں بے کار کام کو پسند نہیں کیا لیکن خدا کی قسم! میں اس بات سے خوش ہوں جس کو ہم کرنے والے ہیں خدا کی قسم! ہمارے درمیان اور بڑی بڑی آنکھوں والی حوروں کے درمیان صرف اتنا ہی فاصلہ ہے کہ یہ لوگ ہم پر حملہ کر دیں اور ہمیں قتل کر دیں۔

پھر حضرت حسین رضی اللہ عنہ اپنے گھوڑے پر سوار ہوئے اور قرآن پائ کو لے کر اپنے آگے رکھ دیا پھر دونوں ہاتھ اٹھا کر لوگوں کی طرف منہ کر کے وہ دعا کرنے لگے جس کا ذکر پہلے ہو چکا ہے کہ اے اللہ، تو میرے لئے ہر مصیبت میں قابل بھروسہ اور سختی میں میری امید ہے الخ اور آپ رضی اللہ عنہ کا بیٹا جو کمزور اور بیمار تھا گھوڑے پر سوار ہوا اس گھوڑے کو احمق کہا جاتا تھا اور حضرت حسین رضی اللہ عنہ نے اعلان کیا کہ اے لوگو میں تمہیں جو نصیحت کرنے لگا ہوں اُسے غور سے سُنو، تو سب لوگ خاموش ہو گئے اور آپ رضی اللہ عنہ نے اللہ تعالیٰ کی حمد و ثناء کے بعد فرمایا، اے لوگو تم میری بات مانو اور مجھ سے انصاف کرو تو تم اس سے بڑے سعادت مند بن جاؤ گے اور تمہارے لئے مجھ پر کوئی حجت نہ ہوگی اور اگر تم میری بات کو قبول نہ کرو تو پھر (فاجمعوا امرکم وشرکاءکم ثم لم یکن امرکم علیکم غمۃ ثم افضوا الی ولا تنظرون، انّ ولی اللہ الذی نزل الکتب وھو یتولّی الصلحین) تو جب آپ رضی اللہ عنہ کی بہنوں اور بیٹوں نے یہ بات سنی تو رونے کی وجہ سے ان کی آوازیں بلند ہو گئیں تو اس موقع پر آپ رضی اللہ عنہ نے فرمایا اللہ تعالیٰ ابن عباس رضی اللہ عنہ کو اپنے رحم سے دور نہ کرے۔ کیونکہ انہوں نے حضرت حسین رضی اللہ عنہ کو یہ مشورہ دیا تھا کہ آپ عورتوں کو ساتھ نہ لے جائیں اور حکومت کے منتظم ہونے تک انہیں مکہ میں چھوڑ جائیں۔

پھر حضرت حسین رضی اللہ عنہ نے اپنے بھائی عباس کو بھیجا تو اُس نے ان عورتوں کو خاموش کرایا پھر آپ رضی اللہ عنہ لوگوں سے اپنی فضیلت اور عظمت نسب اور اپنی بلندی شرف و قدر کو بیان کرنے لگے اور فرمانے لگے اپنے نفوس کو ٹٹولو اور ان کا محاسبہ کرو، کیا میرے جیسے شخص سے جنگ کرنا تمہارے لئے مناسب ہے، میں تمہارے نبی کی بیٹی کا بیٹا ہوں اور روئے زمین پر میرے علاوہ نبی کی بیٹی کا کوئی بیٹا موجود نہیں اور حضرت علی رضی اللہ عنہ میرے باپ اور حضرت جعفر ذوالجناحین میرے چچا اور حضرت حمزہ سید الشہداء میرے باپ کے چچا ہیں اور رسول اللہ ﷺ نے مجھے اور میرے بھائی سے فرمایا یہ دونوں نوجوانوں کے جنت کے سردار ہیں۔ پس اگر تم میری بات کی تصدیق کرو تو یہ حق ہے۔ اور خدا کی قسم، جب سے مجھے معلوم ہوا ہے کہ جھوٹ سے اللہ تعالیٰ ناراض ہوتا ہے تو میں نے جھوٹ بولنے کا ارادہ ہی نہیں کیا، اگر آپ میری بات نہیں مانتے تو رسول اللہ ﷺ نے مجھ سے حضرت عباس



بن عبد اللہ، حضرت ابوسعید رضی اللہ عنہ، حضرت سہل بن سعد رضی اللہ عنہ حضرت زید بن ارقم رضی اللہ عنہ اور حضرت انس بن مالک رضی اللہ عنہ سے پوچھ لو، وہ تمہیں اس بارے میں بتائیں گے، تم ہلاک ہو جاؤ، کیا تم اللہ تعالیٰ سے نہیں ڈرتے، کیا میرا خون بہانے سے اس وقت تمہیں کوئی اس موقع پر شمر بن ذی الجوشن نے کہا یہ کنارے پر اللہ تعالیٰ کی عبادت کرتے ہیں اور جو یہ کہتے ہیں میں اُسے جانتا ہوں۔

حبیب بن مظاہر نے اُسے کہا، اے شمر خدا کی قسم تو کناروں پر اللہ تعالیٰ کی عبادت کرتا ہے اور خدا کی قسم وہ جو بیان کرتے ہیں ہمیں بھی معلوم ہے، اور اللہ تعالیٰ نے تیرے دل پر مہر لگا دی ہے پھر آپ رضی اللہ عنہ نے فرمایا اے لوگو! مجھے چھوڑ دو۔

میں اپنے محفوظ وطن کی طرف واپس چلا جاتا ہوں، انہوں نے کہا آپ کو اپنے چچا زاد بھائیوں کا فیصلہ قبول کرنے سے کس نے روکا ہے؟ آپ رضی اللہ عنہ نے فرمایا (میں ہر متکبر سے جو قیامت کے دن پر ایمان نہیں لاتا، اپنے اور تمہارے رب کی پناہ مانگتا ہوں) پھر آپ رضی اللہ عنہ نے اپنی سواری کو بٹھایا اور عقبہ بن سمعان نے آپ رضی اللہ عنہ کے حکم سے اس کی ٹانگ باندھ دی، پھر فرمایا کہ مجھے بتاؤ، کیا تم مجھے اپنے کسی مقتول کی وجہ سے تلاش کرتے ہو جس کو میں نے قتل کیا ہے یا میں نے تمہارا مال کھایا ہے؟ یا کسی کو زخم پہنچانے کی وجہ سے مجھے تلاش کرتے ہو؟

راوی بیان کرتا ہے کہ وہ آپ سے بات نہ کرتے تھے اور آپ نے آواز دی، اے ثابت بن ربیع، اے حجار بن ابجر، اے قیس بن اشعث، اے زید بن الحارث کیا تم نے مجھے نہیں لکھا تھا کہ پھل پک چکے ہیں اور کھن سرسبز ہو چکا ہے آپ ہمارے پاس آئیں، بلاشبہ آپ ایک جمع شدہ فوج کے پاس آئیں گے؟

انہوں نے آپ رضی اللہ عنہ سے کہا، ہم نے خط نہیں لکھے، آپ رضی اللہ عنہ نے فرمایا سبحان اللہ، خدا کی قسم تم نے خط لکھے ہیں، پھر فرمایا اے لوگو! اگر مجھے ناپسند کرتے ہو تو مجھے چھوڑ دو میں تم کو چھوڑ کر واپس چلا جاتا ہوں تو قیس بن اشعث نے آپ رضی اللہ عنہ سے کہا کیا آپ اپنے چچا زاد بھائیوں کے فیصلہ کو نہیں مانیں گے بلاشبہ وہ آپ کو تکلیف نہیں دیں گے اور جس بات کو آپ رضی اللہ عنہ پسند کرتے ہیں آپ ان سے وہی بات دیکھیں گے؟ حضرت حسین رضی اللہ عنہ نے اُسے کہا، تو اپنے بھائی کا بھائی ہے، کیا تو چاہتا ہے کہ بنو ہاشم تجھے مسلم بن عقیل کے خون سے بھی زیادہ تلاش کریں؟ خدا کی قسم، میں انہیں ذلیل شخص کی طرح اپنا ہاتھ نہیں دوں گا اور نہ ان کے سامنے غلاموں کی طرح اقرار کروں گا۔

راوی بیان کرتا ہے کہ وہ آہستہ آہستہ آپ رضی اللہ عنہ کی طرف بڑھنے لگے اور ان میں سے تقریباً تیس سواروں کی ایک ٹولی حضرت حسین رضی اللہ عنہ کی فوج کی طرف سمت آئی جن میں ابن زیاد کی فوج کے ہر اول دستہ کا امیر خمر بن یزید بھی شامل تھا اس نے اُس سلوک کے بارے میں حضرت حسین رضی اللہ عنہ سے معذرت کی جو سلوک وہ آپ رضی اللہ عنہ کے ساتھ کر چکے تھے اور کہا اگر مجھے ان کی اس بات کا علم ہوتا تو میں آپ رضی اللہ عنہ کے ساتھ یزید کے پاس جاتا، حضرت حسین رضی اللہ عنہ نے اس کی معذرت کو قبول کیا پھر اُس نے حضرت حسین رضی اللہ عنہ کے ساتھیوں کے آگے ہو کر عمر بن سعد کو مخاطب کر کے کہا، تم ہلاک ہو جاؤ، کیا تم رسول اللہ ﷺ کی بیٹی کے بیٹے کی پیش کردہ تین باتوں میں سے ایک بات بھی قبول نہیں کرتے؟ اور کہا اگر وہ مجھے یہ پیشکش کرتے تو میں قبول کر لیتا۔

راوی بیان کرتا ہے کہ حضرت حسین رضی اللہ عنہ کے ساتھیوں میں سے زبیر بن القین اپنے گھوڑے پر ہتھیاروں سے مسلح ہو کر باہر نکلا اور اس نے کہا، اے کوفہ والو! اللہ تعالیٰ کے عذاب سے ڈرو، مسلمان پر اپنے مسلمان بھائی کی خیر خواہی کرنا فرض ہے اور ہم ابھی تک بھائی بھائی ہیں اور ایک دین پر ہیں اور جب تک ہمارے اور تمہارے درمیان تلوار نہ چلے ہم ایک ملت ہیں اور جب تلوار چلے گی تو عصمت ختم ہو جائے گی اور تم ایک جماعت ہوں گے اور ہم ایک جماعت ہوں گے اور اللہ تعالیٰ نے ہمیں اور تمہیں اپنے نبی کی اولاد کے ذریعہ سے آزمایا ہے تاکہ اللہ تعالیٰ ہماری اور تمہاری عملی کیفیت کو دیکھے، ہم آپ کو اس کی مدد کرنے ابن زیاد کی مدد چھوڑنے کی طرف دعوت دیتے ہیں اور تم لوگوں نے ان دونوں کے عموی اقتدار میں بُرائی کے علاوہ کچھ نہیں پایا، وہ تمہاری آنکھوں میں سلائی پھیرتے ہیں تمہارے ہاتھ پاؤں کاٹتے ہیں اور تمہارا مسئلہ کرتے ہیں اور تمہارے بہترین آدمیوں کو اور قاریوں کو جیسے حجر بن عدی اور ان کے ساتھیوں اور ہانی بن عروہ جیسے لوگوں کو قتل کرتے ہیں۔

راوی کہتا ہے کہ انہوں نے اُسے گالیاں دیں اور ابن زیاد کی تعریف کی اور اس کے لئے دعا کی اور کہنے لگے، ہم جب تک تمہارے سردار اور اس کے ساتھیوں کو قتل نہ کر دیں ہم باز نہیں آئیں گے۔ اس نے کہا بلاشبہ حضرت فاطمہ رضی اللہ عنہا کا بیٹا، سمیہ کے بیٹے سے محبت اور مدد کا زیادہ مستحق ہے،



اگر تم نے ان کی مدد نہ کی تو میں تمہیں ان کے قتل سے اللہ کی پناہ میں دیتا ہوں، حضرت حسین رضی اللہ عنہ اور اس کے چچا زاد بھائی یزید بن معاویہ کے درمیان سے ہٹ جاؤ وہ جہاں چاہے چلا جائے، میری زندگی کی قسم! بلاشبہ یزید، حضرت حسین رضی اللہ عنہ کے قتل کے بغیر ہی تمہاری اطاعت کرنے سے راضی ہو جائے گا۔

راوی بیان کرتا ہے کہ شمر بن ذی الجوشن نے اسے تیر مارا اور کہا اللہ تعالیٰ تجھے خاموش کرائے، خاموش ہو جا تو نے اپنی گفتگو سے ہمیں تنگ کر دیا ہے، زہیر نے اُسے کہا، اے اپنی ایڑیوں پر پیشاب کرنے والے کے بیٹے، میں تجھ سے بہتر ہوں، تو تو ایک جانور ہے خدا کی قسم میرا خیال ہے کہ تو کتاب اللہ کی دو آیتیں بھی نہیں پڑھ سکتا، تجھے قیامت کے دن ذلت و رسوائی اور دردناک عذاب کی بشارت ہو، شمر نے اُسے کہا، اللہ تجھے اور تیرے سردار کو عنقریب قتل کرنے والا ہے، زہیر نے اُسے کہا، کیا آپ مجھے موت سے ڈراتے ہیں؟ خدا کی قسم، تمہارے ساتھ جنت میں رہنے کی نسبت مجھے موت کی خاطر ان کے ساتھ رہنا زیادہ پسند ہے، پھر زہیر لوگوں کے پاس آیا اور وہ بلند آواز سے کہہ رہا تھا، اے خدا کے بندو، یہ دیہاتی بے وقوف تمہیں تمہارے دین کے بارے میں دھوکہ نہ دے، خدا کی قسم ان لوگوں کو محمد رسول اللہ ﷺ کی شفاعت نصیب نہ ہوگی جنہوں نے آپ ﷺ کی اولاد کا خون بہایا ہے اور ان کے مددگاروں اور ان کے حریم کا دفاع کرنے والوں کو قتل کیا ہے۔

اور حمر بن یزید نے عمر بن سعد سے کہا، اللہ تعالیٰ آپ کے ساتھ بھلائی کا معاملہ کرے، کیا آپ اس شخص سے جنگ کرنے والے ہیں اس نے کہا، ہاں خدا کی قسم ایسی جنگ کہ جس کے معمولی حصے سے جسموں سے سر ساق ہوجائیں گے اور ہاتھ بکھر جائیں گے اور حمر بن یزید کوفہ کے بڑے بہادروں میں سے تھا اور اس کے ایک ساتھی نے اُسے حضرت حسین رضی اللہ عنہ کی طرف جانے پر ملامت کی تو اس نے کہا خدا کی قسم، اپنے نفس کو جنت اور جہنم کے درمیان اختیار دے رہا ہوں اور خدا کی قسم! میں جنت کے علاوہ کسی اور چیز کو اختیار نہیں کروں گا خواہ مجھے ٹکڑے ٹکڑے کر دیا جائے اور جلا دیا جائے پھر وہ اپنے گھوڑے پر سوار ہو کر حضرت حسین رضی اللہ عنہ سے جا ملا، اور آپ رضی اللہ عنہ سے معذرت کی جیسا کہ پہلے بیان ہو چکا ہے، پھر اس نے کہا، اے کوفہ والو! تمہاری مائیں تمہیں گم پائیں تم حضرت حسین رضی اللہ عنہ کو اپنے پاس بلاتے ہو اور جب وہ تمہارے پاس آتے ہیں تو تم انہیں بے یار و مددگار چھوڑ دیتے ہو۔

تم نے گمان کیا تھا کہ تم ان کی حفاظت میں اپنی جانیں لڑاؤ گے پھر تم نے انہیں قتل کرنے کے لئے ان پر حملہ کر دیا اور تم نے انہیں خدا تعالیٰ کے وسیع و عریض علاقوں میں جانے سے روک دیا جن میں کتے اور خنزیر کو بھی نہیں روکا جاتا اور تم ان کے اور دریائے فرات کے بہتے ہوئے پانی کے درمیان حائل ہو گئے جس سے کتے اور خنزیر بھی پانی پیتے ہیں حالانکہ اس نے انہیں زمین پر گرا دیا ہے؟ تم رسول اللہ ﷺ کی اولاد کے بارے میں بدترین فرد ہو، اگر تم آج اس کام سے توبہ اور رجوع نہ کرو تو اللہ تعالیٰ بڑی رحمت کے دن تمہیں سیراب نہ کرے، پھر ان کے پیادوں نے اس پر تیروں سے حملہ کر دیا، وہ آ کر حضرت حسین رضی اللہ عنہ کے سامنے کھڑا ہو گیا اور عمر بن سعد نے انہیں کہا کہ اگر میں امیر ہوتا تو حضرت حسین رضی اللہ عنہ کے مطالبہ کو پسند کرتا لیکن عبید اللہ بن زیاد نے میری بات نہیں مانی۔

اور اُس نے کوفہ کے لوگوں کو خطاب کیا اور انہیں خوب ڈانٹا اور برا بھلا کہا تو حمر بن یزید نے انہیں کہا، تم ہلاک ہو جاؤ، تم نے حضرت حسین رضی اللہ عنہ اور ان کی بیویوں اور بیٹوں کو دریائے فرات کے اس پانی سے روک دیا ہے جس پانی کو یہود و نصاریٰ پیتے ہیں اور اس میں علاقے کے کتے اور خنزیر آتے رہتے ہیں اور وہ آپ کے ہاتھوں میں قیدی کی مانند ہیں جو اپنی جان کے نفع و نقصان کے بھی مالک نہیں۔

راوی بیان کرتا ہے کہ عمر بن سعد نے آگے بڑھ کر اپنے غلام سے کہا، اے درید، اپنے جھنڈے کو قریب کر دو اس نے اُسے قریب کیا پھر عمر بن سعد نے اپنی آستین چڑھائی اور تیر مارا اور کہا، میں لوگوں کو تیر مارنے والا پہلا شخص ہوں۔

راوی بیان کرتا ہے کہ لوگوں نے آپس میں تیر اندازی کی اور زیادہ کے غلام یسار اور عبید اللہ کے غلام سالم نے باہر نکل کر کہا، کون مقابلہ کرے گا؟ تو حضرت حسین رضی اللہ عنہ سے اجازت لینے کے بعد عبید اللہ بن عمر الککبی ان دونوں کے مقابلہ میں نکلا اور اس نے پہلے یسار کو اور پھر اس کے بعد سالم کو قتل کر دیا اور سالم نے اسے تلوار مار کر اس کے بائیں ہاتھ کی انگلیاں اڑا دیں اور عبد اللہ بن حوزہ نامی شخص نے حملہ کیا یہاں تک کہ حضرت حسین رضی اللہ عنہ کے سامنے کھڑا ہو کر آپ سے کہنے لگا، اے حسین رضی اللہ عنہ آپ کو دوزخ کی بشارت ہو حضرت حسین رضی اللہ عنہ نے اُسے کہا، تو مد



جائے، میں اپنے رحیم، شفیع اور مطاع پروردگار کے پاس جا رہا ہوں اور تو دوزخ کا زیادہ مستحق ہے مؤرخین نے بیان کیا ہے کہ وہ واپس ہوا تو اس کے گھوڑے نے اس کی گردن توڑ دی اور وہ گر پڑا اور اس کا پاؤں رکاب میں الجھ گیا، حضرت حسین رضی اللہ عنہ نے اس سے اس کے متعلق پوچھا تو اس نے کہا کہ میں ابن حوزہ ہوں، حضرت حسین رضی اللہ عنہ نے اپنا ہاتھ اٹھا کر فرمایا اے اللہ اسے آگ میں داخل فرما دیں اور ابن حوزہ نے ناراض ہو کر آپ پر چڑھائی کرنے کا ارادہ کیا اور آپ کے اور اس کے درمیان دریا حائل تھا تو اس کو لے کر گھوڑا جولانی کرنے لگا اور اس کا پاؤں، پنڈلی اور ران کٹ گئی اور اس کا دوسرا پہلو رکاب سے الجھ گیا اور مسلم بن عویض نے اس پر حملہ کر کے اسے تلوار ماری اور اس کا دایاں پاؤں اڑا دیا اور اس کا گھوڑا اسے لے کر دور پڑا اور وہ جس پتھر کے قریب سے گذرتا، اس سے اس کے سر میں چوٹ لگتی یہاں تک وہ مر گیا۔

اور ابو مخنف نے ابو جناب کے حوالہ سے روایت کی ہے کہ ہم میں ایک شخص عبداللہ بن عمیر تھا جو نبی عظیم سے تعلق رکھتا تھا وہ کوفہ آیا اور اس نے الجعد بن ہمدان کے کنوئیں کے قریب گھر بنالیا اور اس کے ساتھ اس کی بیوی بھی تھی جو انصر بن قاسط سے تعلق رکھتی تھی، اس نے دیکھا کہ لوگ حضرت حسین رضی اللہ عنہ کے ساتھ جنگ کرنے کے لئے تیاری کر رہے ہیں تو اس نے کہا، خدا کی قسم! میں مشرکین کے ساتھ جنگ کرنے کا حریص تھا اور مجھے امید ہے کہ رسول اللہ ﷺ کی صاحبزادی کے بیٹے کے ساتھ مل کر ان لوگوں سے جہاد کرنا، مشرکین کے ساتھ جہاد کرنے سے بہتر ہے اور اللہ تعالیٰ کے نزدیک بڑے ثواب کا کام ہے، اس نے اپنی بیوی کے پاس آ کر اسے اپنے ارادے کے بارے میں آگاہ کیا تو وہ کہنے لگی، آپ نے بڑا اچھا فیصلہ کیا ہے، اللہ تعالیٰ آپ کے ذریعے اچھے کاموں کو درست کرے، آپ کو ایسا ہی کرنا چاہئے اور مجھے بھی اپنے ساتھ لے چلیں۔

راوی کہتا ہے کہ وہ رات کے وقت اپنی بیوی کو ساتھ لے کر حضرت حسین رضی اللہ عنہ کے پاس پہنچ گیا پھر اس نے عمر بن سعد کے تیر مارنے کا واقعہ اور زیادہ کے غلام یسار اور ابن زیاد کے غلام سالم کے قتل کا واقعہ بیان کیا اور یہ کہ عبداللہ بن عمیر نے حضرت حسین رضی اللہ عنہ سے ان دونوں کے مقابلہ میں جانے کی اجازت طلب کی تو حضرت حسین رضی اللہ عنہ نے اس کی طرف دیکھا کہ وہ ایک دراز قد، گندم گوں، مضبوط کلائیوں چوڑے کندھوں والا شخص تھا تو حضرت حسین رضی اللہ عنہ نے کہا میں اسے ہمسروں کا قاتل سمجھتا ہوں، اگر آپ چاہتے ہیں تو مقابلہ میں نکل آئیں چنانچہ وہ مقابلے میں نکلا تو ان دونوں نے اسے کہا، آپ کون ہیں؟ تو اس نے ان دونوں کے سامنے اپنا نسب بیان کیا، انہوں نے کہا ہم تجھے نہیں جانتے مگر اس شخص کو جانتے ہیں جو تم دونوں سے بہتر ہے پھر اس نے یسار پر حملہ کر دیا تو اس کو موت کے گھاٹ اتار دیا وہ ابھی اسی کے ساتھ مشغول تھا کہ ابن زیاد کے غلام سالم نے اس پر حملہ کر دیا، ایک آواز دینے والے نے آواز دی کہ غلام نے تجھ پر حملہ کر دیا ہے لیکن اسے پتہ نہ چلا یہاں تک کہ اس نے آ کر اس کے بائیں ہاتھ پر تلوار ماری اور اس کی انگلیاں اڑا دیں پھر اس نے عبید اللہ بن عمر الکھمی پر حملہ کیا تو اس نے اسے تلوار مار کر قتل کر دیا اور پھر اشعار پڑھنے لگا جن کا ترجمہ یہ ہے۔

اگر تم دونوں مجھے نہیں جانتے تو میں نسب کے لحاظ سے کلبی ہوں اور میرا گھر بنی عظیم ہے۔ میں جوان مرد ہوں اور غصے والا ہوں اور میں مصیبت کے وقت بزدل نہیں ہوں، اے ام وہب! میں تیرا سردار ہوں، نیزہ بازی اور شمشیر زنی میں مقدم ہوں اور رب پر ایمان لانے والے غلام کی ضرب لگانے والا ہوں۔

پھر ام وہب لو ہے کا ڈنڈا لے کر اپنے خاوند کے پاس آئی اور اسے کہنے لگی، میرے ماں باپ تم پر قربان ہوں، محمد رسول اللہ ﷺ کی اولاد کے پاکبازوں کی حفاظت میں جنگ کرو اور وہ اسے عورتوں کی طرف دھکیلتا ہوا آیا اور وہ اس کا کپڑا کھینچنے لگی اور کہنے لگی مجھے چھوڑ دو میں تمہارے ساتھ رہوں گی۔

حضرت حسین رضی اللہ عنہ نے اس عورت کو آواز دی کہ عورتوں کے پاس واپس جا کر ان کے ساتھ بیٹھ جائیں، عورتوں پر جنگ فرض نہیں اس لئے وہ عورتوں کے پاس واپس چلی گئی راوی بیان کرتا ہے کہ اس دن فریقین کے درمیان بڑا مقابلہ ہوا اور حضرت حسین رضی اللہ عنہ کے ساتھیوں کو اپنی جتنی قوت کی وجہ سے اس میں کامیابی ہوئی اور ان کو موت کی تمنا تھی صرف ان کی تلواres ہی ان کا بچاؤ کرنے والی تھیں، تو عمر بن سعد کے کچھ امراء نے اسے مبارزت نہ کرنے کا مشورہ دیا اور ابن زیاد کی فوج کے میمنہ کے امیر عمرو بن الحجاج نے حملہ کر دیا اور کہنے لگا، جو دین سے خارج ہو گیا ہے اور جس نے جماعت کو چھوڑ دیا ہے اس سے جنگ کرو، حضرت حسین رضی اللہ عنہ نے کہا اے حجاج! تو ہلاک ہو جائے، کیا تو لوگوں کو میرے خلاف برا بیختہ کر رہا



ہے؟ کیا ہم دین سے خارج ہو گئے ہیں اور تو اس پر قائم ہے؟ جب ہماری روئیں ہمارے جسموں سے جدا ہو جائیں گی تو جلد ہی تم کو علم ہو جائے گا کہ کون دوزخ میں داخل ہونے کا مستحق ہے، اور اس نے اس حملہ میں مسلم بن عوجہ کو قتل کر دیا اور یہ حضرت حسین رضی اللہ عنہ کے ساتھیوں میں سے قتل ہونے والا پہلا شخص تھا، حضرت حسین رضی اللہ عنہ چل کر اس کے پاس گئے اور اس کے لئے رحمت کی دعا کی وہ اس وقت آخری سانسوں میں تھا۔

حبیب بن مطہر نے اُسے کہا، تجھے جنت کی بشارت ہو، اس نے کمزور آواز میں اُسے کہا، اللہ تعالیٰ تجھے بھلائی کی بشارت دے پھر حبیب نے اُسے کہا، اگر مجھے علم نہ ہوتا کہ میں تیرے پیچھے آنے والا ہوں تو میں تیری وصیت کو ادا کرتا۔ مسلم بن عوجہ نے اُسے کہا، میں تجھے اس کے متعلق وصیت کرتا ہوں اور اُس نے حضرت حسین رضی اللہ عنہ کی طرف اشارہ کیا کہ آپ اس کی حفاظت میں مرنا۔

مؤرخین نے بیان کیا ہے کہ پھر شمر بن ذی الجوشن نے میسرہ پر حملہ کر دیا اور انہوں نے حضرت حسین رضی اللہ عنہ کے قتل کا ارادہ کیا تو آپ رضی اللہ عنہ کے ساتھیوں میں سے گھڑ سواروں نے آپ رضی اللہ عنہ کا اچھا دفاع کیا اور اس کی زبردست مدافعت کی اور انہوں نے عمر بن سعد سے پیادہ تیر انداز دستے کا مطالبہ کیا تو اُس نے تقریباً پانچ سو جوانوں کو ان کے پاس بھیج دیا۔ اور وہ حضرت حسین کے ساتھیوں کے گھوڑوں پر تیر اندازی کرنے لگے اور انہوں نے سب کو زخمی کر دیا یہاں تک کہ وہ سب پیادہ ہی باقی رہ گئے اور جب انہوں نے خربن یزید کے گھوڑے کو زخمی کر دیا تو وہ تلوار ہاتھ میں لئے نیچے اتر آیا اور شیر کی طرح دھاڑ کر کہنے لگا اگر تم مجھے زخمی کر دو تو میں شریف زادہ ہوں اور میں عیال دار شیر سے زیادہ بہادر ہوں۔

راوی کہتا ہے کہ عمر بن سعد نے ان خیموں کے اکھاڑنے کا حکم دے دیا جو ان کی جانب سے آنے والے کے لئے جنگ سے رکاوٹ بن رہے تھے اور جو شخص ایسا کرتا حضرت حسین رضی اللہ عنہ کے ساتھی اس کو قتل کر دیتے پھر اس نے ان کے جلائے کا حکم دے دیا تو حضرت حسین رضی اللہ عنہ نے فرمایا، ان کو جلائے دو، بلاشبہ یہ لوگ ان سے گزرنے کی طاقت نہیں رکھتے اور انہیں جلا دیا گیا اور شمر بن ذی الجوشن حضرت حسین رضی اللہ عنہ کے پاس آیا۔

اور کہنے لگا، میرے پاس آگ لاؤ تا کہ میں اسے جو کچھ اس میں ہے اس سمیت جلا دوں تو عورتیں چلا اٹھیں اور اس سے باہر نکل گئیں۔ حضرت حسین رضی اللہ عنہ نے اُسے کہا، اللہ تعالیٰ تجھے آگ سے جلائے پھر حبیب بن ربیع شمر کے پاس آیا اور اُس نے اُسے کہا، میں نے تیرے قول و فعل اور اس موقف سے بُرا مقام نہیں دیکھا، کیا تو عورتوں کو ذرا ناچاہتا ہے؟ اور اُس نے شرمندہ ہو کر واپس جانے کا ارادہ کر لیا اور حمید بن مسلم نے بیان کیا ہے کہ میں نے شمر سے کہا سبحان اللہ، یہ بات تیرے لئے مناسب نہیں، کیا آپ اپنی ذات پر دو باتوں کو جمع کرنا چاہتے ہو؟ آپ اللہ تعالیٰ کا عذاب بھی دیتے ہو اور بچوں، عورتوں کو قتل بھی کرتے ہو، خدا کی قسم تیرے مردوں کو قتل کرنے سے تیرا میر قتل نہیں ہوگا راوی بیان کرتا ہے کہ اس نے مجھ سے کہا کہ تو کون ہے؟ میں نے کہا کہ میں تجھے نہیں بتاؤں گا کہ میں کون ہوں۔ اور مجھے خدشہ ہو گیا کہ اگر میں نے اسے بتا دیا اور اُس نے مجھے پہچان لیا تو وہ بادشاہ کے پاس میری بُرائی کرے گا، اور زہیر بن القین نے حضرت حسین رضی اللہ عنہ کے ساتھیوں کے ہمراہ شمر بن ذی الجوشن پر حملہ کیا اور انہوں نے اُسے اس کے موقف سے ہٹا دیا اور ابو عزة الضبابی جو شمر کے ساتھیوں میں سے تھا ان کو قتل کر دیا گیا اور جب حضرت حسین رضی اللہ عنہ کے ساتھیوں میں سے کوئی شخص قتل ہو جاتا تو ان میں خلل نمایاں ہو جاتا اور جب ابن زیاد کے ساتھیوں میں سے بہت سے لوگ قتل ہو جاتے تو ان کی کثرت کی وجہ سے یہ بات نمایاں نہ ہوتی۔

اور جب ظہر کا وقت ہو گیا تو حضرت حسین رضی اللہ عنہ نے فرمایا، انہیں حکم دو کہ وہ جنگ سے رُک جائیں تا کہ ہم نماز پڑھ لیں اور اہل کوفہ میں سے ایک شخص نے کہا، آپ کی یہ بات قبول نہیں ہوگی تو حبیب بن مطہر نے اُسے کہا کہ تو ہلاک ہو جائے، کیا تیری بات قبول ہوگی اور آل رسول ﷺ کی بات قبول نہ ہوگی؟ اور حبیب بن مطہر نے خوب جنگ کی یہاں تک کہ اس نے اس شخص کو قتل کر دیا جسے بدیل بن صریم کہا جاتا تھا اور وہ بنی غطفان سے تعلق رکھتا تھا اور حبیب کہنے لگا۔

میں حبیب ہوں اور میرا باپ مطہر ہے جو جنگ کا شہسوار اور جنگوں کو بھڑکانے والا ہے، تم بڑی تعداد والے اور ہم تم سے زیادہ وفادار اور صابر ہیں نیز ہم جنت کے لحاظ سے اعلیٰ اور حق کے لحاظ سے نمایاں ہیں اور تم سے زیادہ ثابت قدم اور پاکباز ہیں۔



پھر اس حبیب پر بنو تمیم کے ایک شخص نے حملہ کیا اور اسے نیزہ مارا اور وہ گر پڑا پھر وہ اٹھنے لگا تو حصین بن نمیر نے اس کے سر پر تلوار ماری تو وہ گر پڑا اور تمیمی نے اس کے پاس آکر اس کا سر کاٹ لیا اور اسے ابن زیاد کے پاس لے گیا تو حبیب کے بیٹے نے اپنے باپ کا سر دیکھ کر پہچان لیا اور تمیمی سے کہا کہ مجھے میرے باپ کا سر دے دو تا کہ میں اسے دفن کر دوں، پھر وہ رو پڑا۔

راوی بیان کرتا ہے کہ وہ بچہ جوان ہونے تک ٹھہرا ہوا اور اس کی یہ خواہش تھی کہ وہ اپنے باپ کے قاتل کو قتل کرے جب مصعب بن زبیر رضی اللہ عنہ کا زمانہ آیا تو وہ بچہ مصعب کی فوج میں شامل ہو گیا اس نے دیکھا کہ اس کے باپ کا قاتل اس کے خیمے میں ہے وہ اس کے پاس گیا تو وہ قیلولہ کر رہا تھا، اس نے اپنی تلوار سے اس کو قتل کر دیا ابو مخنف نے بیان کیا ہے کہ محمد بن قیس نے مجھ سے بیان کیا کہ جب حبیب بن مطہر قتل ہو گیا تو اس بات نے حضرت حسین رضی اللہ عنہ کو کمزور کر دیا اور آپ رضی اللہ عنہ نے اس موقع پر فرمایا، میں نے اپنے آپ کو کھود دیا ہے، اس موقع پر حر بن یزید اشعار پڑھنے لگا اور حضرت حسین رضی اللہ عنہ سے کہنے لگا کہ میں نے قسم کھائی ہے کہ جب تک میں قتل نہ ہوں آپ رضی اللہ عنہ قتل نہ ہوں گے اور آج کے دن سامنے آکر مصیبت ڈالوں گا اور میں تلوار کے ساتھ انہیں کاٹنے والی ضرب لگاؤں گا کیونکہ ہم نہ ان سے کمزور ہیں اور نہ بے یار و مددگار ہیں پھر اس نے اور زہیر بن القین نے شدید جنگ کی اور جب ان دونوں میں سے کوئی حملہ کرتا تو دوسرے کے حملے کے پیچھے پڑ جاتا یہاں تک کہ گوشت میں اس کی ہڈی جاتی تو ان دونوں نے کچھ دیر تک یہ کام کیا پھر کچھ جوانوں نے حر بن یزید پر حملہ کر کے اسے قتل کر دیا اور ابو ثمامہ الصامدی نے اپنے چچا زاد کو قتل کر دیا جو اس کا دشمن تھا۔ اس کے بعد حضرت حسین رضی اللہ عنہ نے اپنی فوج کو ظہر کے وقت نماز خوف پڑھائی پھر آپس میں دو بدواں انتہائی سخت جنگ کی آپ کے نڈر ساتھیوں نے آپ کا خوب دفاع کیا، زہیر بن القین آپ کے سامنے بڑی جرات مندی سے لڑتا رہا۔ اس نے آپ کی فوج کے بعض لوگوں کو تیر مارے جن سے وہ آپ کے سامنے گر پڑے، اس منظر کو دیکھ کر زہیر نے رجز یہ اشعار پڑھے:

میں زہیر ہوں القین کا بیٹا ہوں، میں تمہیں تلوار سے حضرت حسین رضی اللہ عنہ سے دور کر دوں گا۔

راوی کا بیان ہے کہ وہ حضرت حسین رضی اللہ عنہ کے کندھے پر ہاتھ مار کر کہنے لگا، آگے بڑھیے اور ہادی و مہدی بن کر رہنمائی کیجئے آج آپ اپنے نانا حضور اکرم ﷺ بھائی حسن رضی اللہ عنہ اور والد علی مرتضیٰ اور شجاع ذوالجناحین یعنی جعفر طیار اور اللہ تعالیٰ کے شیر زندہ شہید سے جا ملیں گے۔

راوی کہتا ہے کہ حضرت حسین رضی اللہ عنہ کے ساتھیوں میں سے نافع بن ہلال الجملی بھی تھا؟ جس نے اپنے تیروں پر پتھر خریر کر رکھا تھا، وہ انہیں زہر آلود کر کے پھینکتا اور کہتا:

ان کا سوفار میرا ہدف ہے نفس کی مخالفت کا کچھ حاصل نہیں میں جملی ہوں اور حضرت علی رضی اللہ عنہ کے دین پر ہوں، اس نے زخموں کو چھوڑ کر عمر بن سعد کے ۱۲ ساتھیوں کو قتل کیا، پھر اسے تلوار لگی یہاں تک کہ اس کے دونوں بازو ڈھلک گئے، انہوں نے اس کو قید کر لیا، اور اسے عمر بن سعد کے پاس لے آئے۔ تو اس نے نافع سے کہا تو ہلاک ہو تجھے اپنے ساتھ یہ سب کچھ کرنے پر کس چیز نے برا بیچنے کیا ہے، تو اس نے جواب میں کہا یقیناً میرے پروردگار کو میری مراد کا علم ہے جبکہ اس کی داڑھی اور جسم پر خون جاری تھا۔ پھر اس نے کہا خدا کی قسم! جن لوگوں کو میں نے زخمی کیا ہے ان کے علاوہ میں نے تمہاری فوج کے بارہ آدمیوں کو قتل کیا ہے اور میں اپنے آپ کو جدوجہد پر ملامت نہیں کرتا اور اگر میرا بازو یا کلانی باقی ہوتی تو تم مجھے قیدی نہ بنا سکتے، شمر نے عمر کو اسے قتل کرنے کا حکم دیا: اس نے جواب میں کہا کہ اسے تو تو خود لایا ہے اگر چاہتا ہے تو اسے قتل کر دے شمر اٹھا اور اپنی تلوار تانی تو نافع نے اس سے کہا خدا کی قسم! اے شمر! اگر تو مسلمان ہوتا تو ہمارا خون اپنی گردن پر لے کر اللہ تعالیٰ سے ملاقات کرنا تجھے گراں گزرتا۔ خدا کا شکر ہے جس نے ہماری موت اپنی مخلوق میں سے بدترین انسانوں کے ہاتھوں مقدر کی ہے۔ اس کے بعد انہوں نے نافع کو قتل کر دیا پھر شمر نے حضرت حسین کے ساتھیوں پر آکر حملہ کر دیا۔ دوسرے لوگوں نے بھی اس کے ساتھ حملے میں حصہ لیا۔ قریب تھا کہ وہ حضرت حسین رضی اللہ عنہ کے پاس پہنچ جاتے۔

لیکن جب حضرت حسین رضی اللہ عنہ کے ساتھیوں نے دیکھا کہ ان پر حملہ کر دیا گیا ہے اور ان کے اندر اپنی جانوں اور حضرت حسین رضی اللہ عنہ کی حفاظت کی طاقت نہیں ہے تو انہوں نے آپ رضی اللہ عنہ سے پہلے قتل ہو جانے کو پسند کیا اور عذرہ غفاری کے بیٹے عبدالرحمن اور عبداللہ نے حضرت حسین رضی اللہ عنہ کے پاس آکر کہا آپ پر سلامتی ہو! دشمن ہمیں دھکیل کر آپ تک لے آیا ہے اب ہم نے آپ سے پہلے قتل ہونے اور آپ کے دفاع کرنے کو پسند کر لیا ہے اس پر آپ نے فرمایا تم دونوں کو خوش آمدید ہو۔ میرے قریب آ جاؤ چنانچہ وہ قریب ہو گئے اور آپ کے قریب جنگ کرتے



ہوئے یہ کہنے لگے۔

بنی نزار کے بعد، بنی غفار اور خندف کو بھی معلوم ہو گیا ہے کہ ہم ہر تلوار اٹھانے والے کے ساتھ مفسدین کو قتل کریں گے۔ اے لوگو! اختیار کی اولاد کا مشرقی تلوار اور چک دار نیزوں کے ساتھ دفاع کرو۔ پھر آپ رضی اللہ عنہ کے ساتھیوں میں سے معدودے چند آپ کے پاس آکر آپ کے دفاع میں جنگ کرنے لگے۔ آپ ان کے لئے دعا کرتے اور کہتے کہ اللہ تعالیٰ آپ لوگوں کو متقیوں کی بہترین جزا دے اور وہ بھی حضرت حسین رضی اللہ عنہ پر سلامتی بھیجتے اور جنگ کرتے رہے حتیٰ کہ وہ قتل ہو گئے پھر عابس بن ابی شیبہ نے آکر حضرت حسین رضی اللہ عنہ سے کہا کہ اے ابو عبد اللہ! اللہ کی قسم روئے زمین پر کوئی قریب و دور والا رشتہ دار آپ سے زیادہ ہمیں عزیز نہیں اور اگر میں اپنی جان و خون سے بھی زیادہ پیاری چیز کے ذریعے آپ کو ظلم و قتل سے بچانے کی استطاعت رکھتا تو میں ایسا ضرور کرتا۔ اے ابو عبد اللہ! آپ پر سلام ہو میرے لئے گواہ رہے کہ میں آپ کے راستے پر قائم ہوں۔ اس کے بعد وہ اپنی تلوار تان کر چل دیا اس کے ماتھے پر تلوار کے زخم کا نشان تھا اور تھا وہ بڑا دلیر اس نے لکڑا کہ ہے کوئی شخص جو کسی شخص کے مقابلے میں آئے اور میرے مقابلے کے لئے نکلو۔ انہوں نے اسے پہچان لیا اور پسپا ہو گئے۔ اس کے بعد عمرو بن سعد نے کہا کہ اسے پتھر مارو۔ چنانچہ وہ ہر طرف سے اسے پتھر مارنے لگے اس نے جب یہ صورتحال دیکھی تو زہ اور خود اتار پھینکی اور لوگوں پر حملہ کر دیا۔ خدا کی قسم! میں نے اسے اپنے سامنے سے دو سو سے زائد آدمیوں کو دھکیلتے دیکھا۔ پھر انہوں نے اس پر چاروں طرف سے حملہ کر دیا جس کے نتیجے میں وہ قتل ہو گیا رحمہ اللہ تعالیٰ۔

میں نے اس کے سر کو کئی لوگوں کے ہاتھوں میں دیکھا۔ ہر کوئی اس کے قتل کا مدعی تھا۔ چنانچہ وہ اسے عمرو بن سعد کے پاس لیکر آئے تو اس نے کہا کہ اس کے بارے میں مت جھگڑو یقیناً کسی ایک آدمی نے اس کو قتل نہیں کیا اس نے یہ بات کہہ کر ان کے درمیان فیصلہ کر دیا۔

اس کے بعد حضرت حسین رضی اللہ عنہ کے ساتھیوں نے آپ کے دفاع میں جنگ لڑی یہاں تک کہ ختم ہو گئے۔ اور سوید ابن عمرو بن ابی مطاع شعمی کے علاوہ کوئی بھی شخص آپ کے ساتھ باقی نہ رہا اور بنو ابی طالب میں سے جو لوگ آپ رضی اللہ عنہ کے اہل تھے۔ ان میں سب سے پہلے قتل ہونے والے شخص علی اکبر بن حسین رضی اللہ عنہ بن علی ہیں۔ ان کی والدہ لیلیٰ بنت ابی مرۃ بن عروہ بن مسعود تھیں ہیں اور انہیں مرۃ بن منقذ بن نعمان العبدی نے نیزہ مار کر قتل کیا اس لئے کہ آپ اپنے والد کو بچا رہے تھے جبکہ وہ آپ کے والد کو قتل کرنا چاہتا تھا۔ علی بن حسین نے کہا میں علی بن حسین بن علی ہو بیت اللہ کی قسم ہمیں حضور ﷺ سے زیادہ قرابت کا تعلق ہے واللہ کی قسم متبنی کا بیٹا ہمارے اوپر حکومت نہیں کر سکتا تم آج میرے والد کے چھپنے کو کیسا خیال کرتے ہو؟ پس جونہی انہوں نے ایک نیزہ چلایا تو نو جوانوں نے ان کو گھیر لیا اور اپنی تلواروں کے ذریعہ ان کو ٹکڑے ٹکڑے کر دیا تو حضرت حسین رضی اللہ عنہ نے فرمایا جن لوگوں نے مجھے قتل کیا ہے ان پر اللہ تعالیٰ کی لعنت ہو۔ یہ لوگ اللہ تعالیٰ اور اس کی حرام کردہ چیزوں کی بے حرمتی میں کس قدر جری ہیں۔

تیرے بعد دنیا پر ہلاکت ہے، راوی کہتے ہیں کہ آفتاب کی مانند ایک خوبصورت لڑکی باہر نکلی اور کہنے لگی کہ ہائے میرے بھائی اور بھتیجے کیا دیکھا کہ وہ حضرت زینب بنت علی ہیں جو حضرت فاطمہ رضی اللہ عنہا کے بطن سے تھیں ان پر جھک گئیں جبکہ وہ مقتول پڑے تھے، راوی کہتے ہیں کہ حضرت حسین رضی اللہ عنہ نے اس لڑکی کو ہاتھ سے پکڑ کے خیمے میں داخل کر دیا حضرت حسین رضی اللہ عنہ کے حکم سے اس کو آپ کے سامنے خیمے میں منتقل کر دیا گیا اس کے بعد حضرت عبد اللہ بن مسلم بن عقیل کو قتل کیا گیا اس کے بعد حضرت عبد اللہ بن جعفر کے دونوں بیٹے عون اور محمد کو قتل کیا گیا اور پھر قاسم بن حسن بن ابی طالب قتل ہوئے۔

ابو مخنف کہتے ہیں کہ فضیل بن خدیج کندی نے مجھ سے بیان کیا کہ یزید بن زیاد جو کہ بنی بہدہ میں ابو الشعثاء الکنانی تھا اور بڑا تیر انداز تھا وہ حضرت حسین رضی اللہ عنہ کے سامنے گھٹنوں کے بل بیٹھ گیا اور ایک سو تیر چلائے جن میں سے پانچ زمین پر گرے۔ جب وہ تیر اندازی سے فارغ ہوا تو اس نے کہا کہ مجھے معلوم ہو گیا ہے کہ میرے ہاتھوں پانچ آدمی قتل ہو گئے ہیں۔ میں یزید ہوں، مہاجر ہوں۔ شیر سے زیادہ بہادر ہوں۔ اللہ کی قسم! میں حضرت حسین رضی اللہ عنہ کا معاون ہوں اور ابن سعد سے کنارہ کشی اختیار کرنے والا ہوں۔

مورخین نے لکھا ہے کہ حضرت حسین رضی اللہ عنہ دن بھر تنہا ٹھہرے رہے جو بھی آپ کے پاس آتا چھوڑ کر واپس چلا جاتا تھا اور وہ آپ کو اپنے ہاتھوں قتل کرنا ناپسند کرتا۔ یہاں تک کہ بنی بداء کا مالک بن بشیر نامی ایک شخص آپ کے پاس آیا اور اس نے آپ کے سر پر تلوار ماری اور آپ کے



سر سے خون بہنے لگا آپ رضی اللہ عنہ کے سر پہ ٹوپی تھی جسے اُس نے کاٹ دیا اور آپ رضی اللہ عنہ کا سر زخمی ہو گیا اور ٹوپی خون آلود ہو گئی۔ آپ رضی اللہ عنہ نے یہ ٹوپی پھینک دی اور علامہ طلب کر کے پہن لیا۔

ابو مخنف کہتے ہیں کہ سلیمان بن ابی راشد نے حمید کے حوالے سے مجھے بتلایا ہے کہ ہماری طرف ایک جوان آیا اس کا چہرہ چاند کا ٹکڑا تھا اور ہاتھ میں تلوار تھی اور وہ قمیض، تہبند اور جوتے پہنے ہوئے تھا جن میں ایک کا تسمہ ٹوٹ گیا تھا مجھے یاد ہے وہ بایاں تسمہ تھا۔ عمر بن سعد بن نفیل نے ہم سے کہا کہ خدا کی قسم میں ضرور اس پر حملہ آور ہوں گا۔ میں نے کہا سبحان اللہ تجھے اس سے کیا سروکار ہے۔ تیرے لئے ان کا قتل کرنا کافی ہے جو لوگ تجھے دکھائی دے رہے ہیں کہ انہوں نے حضرت کو گھیر لیا ہے۔ اس نے کہا خدا کی قسم! میں ضرور اس پر حملہ کروں گا۔ چنانچہ امیر فوج عمرو بن سعد نے اس پر حملہ کیا اور اس کو تلوار ماری نو جوان چلایا، ہائے چچا۔

راوی کہتے ہیں کہ حضرت حسین رضی اللہ عنہ نے عمرو بن سعد پر کان پھٹے شیر کی طرح حملہ کر دیا اور اسے تلوار ماری تو اس نے دفاع کے لئے کلائی کو سامنے لیا تو آپ رضی اللہ عنہ نے اسے کہنی کے پاس سے کاٹ دیا۔ اس پر وہ پھر آپ سے پیچھے ہٹ گیا۔ کوئی سرداروں نے عمر کو حضرت حسین سے چھڑانے کے لئے حملہ کر دیا۔ چنانچہ انہوں نے اپنے سینوں کے ساتھ عمر کا استقبال کیا اور اپنے سموں کو حرکت میں لایا اور اپنے سواروں سمیت آپ رضی اللہ عنہ کے ارد گرد چکر لگایا۔ پھر جب غبار چھٹ گیا تو اچانک دیکھا کہ حضرت حسین رضی اللہ عنہ نو جوان کے سر پر کھڑے ہیں، اور وہ زمین پر ایڑیاں رگڑ رہا ہے۔ آپ فرما رہے تھے ان لوگوں کا ناس ہو جنہوں نے تجھے ہلاک کیا، اور قیامت کے دن تیرے نانا سے تیرے متعلق ان کا کون مد مقابل ہوگا؟ اس کے بعد فرمایا کہ تیرے چچا کے لئے یہ بات بڑی شاق ہے کہ تو اسے پکارے اور وہ جواب نہ دے یا تجھے جواب تو دے لیکن تجھے آواز فائدہ نہ پہنچائے، خدا کی قسم! اس کے مددگار کم اور ستانے والے زیادہ ہیں، پھر آپ نے اسے اٹھایا تو اس کے پاؤں زمین پر نشان بن رہے تھے۔ معلوم ہوتا ہے کہ وہ منظر مری آنکھوں کے سامنے ہے آپ نے اس کے سینے کو اپنے سینے سے لگایا اور اس کے بعد اپنے بیٹے علی اکبر اور اہل بیت کے مقتولین کے ساتھ رکھ دیا، میں نے دریافت کیا تو پتہ چلا وہ قاسم بن حسن بن علی بن ابی طالب ہے۔

ہانی بن ثابت حضرمی نے نقل کیا ہے کہ میں حضرت حسین رضی اللہ عنہ کے قتل کے دن کھڑا تھا ہم میں کاہر آدمی گھوڑے پر سوار تھا، اچانک آل حسین میں سے ایک نو جوان خیمے کا کھونٹا ہاتھ میں لئے باہر نکلا اس نے قمیض اور تہبند باندھ رکھا تھا۔ حالت خوفزدگی میں وہ ادھر ادھر مڑ کر دیکھ رہا تھا، یوں معلوم ہوتا ہے کہ جب وہ مڑ کر ادھر ادھر دیکھتا تو میں اس کے دونوں کانوں کے درمیان موتیوں کو حرکت کرتے دیکھتا، پھر ایک شخص گھوڑا دوڑاتا ہوا وہاں آ نکلا اور وہ جب اس نو جوان کے پاس پہنچا، تو گھوڑے سے اتر پڑا، اترتے ہی اس نو جوان کو پکڑ کر تلوار سے ٹکڑے ٹکڑے کر دیا، ہشام بن السکونی نے کہا کہ ہانی ہی نے اس نو جوان کو قتل کیا اور ملامت کو چھپانے کے لئے اپنے آپ کو مخفی رکھا۔

راوی کا بیان ہے کہ پھر حضرت حسین رضی اللہ عنہ تھک کر چور ہو گئے، اور آ کر اپنے خیمے کے دروازے پر بیٹھ گئے، آپ کی اولاد میں سے آپ کے پاس ایک بچہ لایا گیا، جسے عبد اللہ کہا جاتا تھا، آپ نے اسے گود میں لیا، چوما، سونگھا اور الوداع کہا اور اپنے اہل خانہ کو وصیت کرنے لگے کہ بنی اسد۔ کہ ایک شخص جسے ابن موقد النار کہا جاتا ہے نے اسے تیر مار کر قتل کر دیا، آپ نے اس کے خون کو ہاتھ میں لیا اور آسمان کی طرف ٹھیک کر کہا: اے ہمارے پروردگار! اگر آپ نے ہم سے آسمانی امداد کو روک لیا ہے تو اے وہ چیز بنا جو بہتر ہو اور ظالموں سے ہمارا انتقام لے، ادھر عبد اللہ بن عقبہ غنوی نے ابو بکر بن حسین کو تیر مار کر شہید کر دیا، پھر حضرت علی بن ابی طالب کے بیٹے، حضرت حسین کے بھائی عبد اللہ، عباس، عثمان، جعفر اور محمد قتل ہوئے اور حضرت حسین رضی اللہ عنہ کی پیاس شدت اختیار کر گئی اور آپ نے کوشش کی کہ دریائے فرات کے پانی پر پہنچ کر اسے پی لیں مگر آپ نے اس کی طاقت نہ پائی بلکہ انہوں نے آپ کو اس سے روک دیا پس آپ فرات کے اس پانی کی طرف گئے جو پینے کے قابل تھا تو ایک شخص نے جسے حصین بن تمیم کہا جاتا تھا آپ کے تالو میں تیر مار کر آ رہا تھا حضرت حسین رضی اللہ عنہ نے اسے اپنے تالو سے کھینچا تو خون بہہ پڑا تو آپ نے اسے اپنے دونوں ہاتھوں میں لیا پھر خون سے بھرے دونوں ہاتھوں کو آسمان کی طرف اٹھایا اور اُسے آسمان کی طرف پھینک کر فرمایا۔ اے اللہ! انکی تعداد کو شمار کر اور انہیں الگ الگ کر کے قتل کر اور زمین پر ان میں سے کسی کو نہ چھوڑ، اور آپ نے ان کے خلاف زبردست بددعا کی، بات نقل کرنیوالا بات بیان کرتا ہے کہ خدا کی قسم! ابھی آپ کو تیر مار نیوالا شخص تھوڑی دیر ہی ٹھہرا تھا کہ اللہ تعالیٰ نے پیاس کو اس پر غالب کر دیا مسلط کر دیا اور پھر اسکا پیٹ پیاس سے ٹھہرتا



نہیں تھا جبکہ پانی اس کو ٹھنڈا کر کے پلایا جاتا تھا اور کبھی اس کے لئے دودھ اور پانی کو اکٹھے ٹھنڈا کیا جاتا تھا اور وہ کھا کر بھی اسکا پیٹ نہ بھرنا تھا بلکہ کہتا تھا کہ تم ہلاک ہو جاؤ پانی پلاؤ مجھے پیاس نے مار دیا ہے۔

روایت کرنے والا بیان کرتا ہے کہ خدا کی قسم! ابھی وہ تھوڑی دیر ہی ٹھہرا تھا کہ اسکا پیٹ اونٹ کے پیٹ کی طرح خشک ہو گیا پھر شمر بن ذی الجوشن کوفہ کے دس پیدل چلنے والوں کے ساتھ حضرت حسین رضی اللہ عنہ کی اس قیام گاہ کی طرف آیا جس میں آپ کا ساز و سامان اور گھر والے موجود تھے پس وہ ان کی طرف چلا تو وہ آپ کے اور آپ کی قیام گاہ کے درمیان حائل ہو گئے۔ آڑے آگئے تو حضرت حسین رضی اللہ عنہ نے ان کو کہا تم ہلاک ہو جاؤ اگر تمہارا کوئی دین نہیں اور تم آخرت کے دن سے نہیں ڈرتے تو اپنی دنیا میں ہی تم شریف اور خاندانی شرافت والے عزت والے بن جاؤ میری قیام گاہ اور میرے گھر والوں کو اپنے سرکش ضدی اور جاہل لوگوں سے بچاؤ۔ ابن ذی الجوشن نے کہا اے ابن فاطمہ! آپ کو یہ حفاظت حاصل ہوگی پھر انہوں نے آپ کا گھیراؤ کر لیا اور شمر انہیں آپ کے قتل کرنے پر ابھارنے لگا ابو الجنبوب نے اسے کہا تجھے ان کے قتل کرنے سے کوئی بات روکتی ہے شمر نے اسے کہا تم کب تک یہ بات کہتے رہو گے۔

ابو الجنبوب نے کہا تم کب تک یہ بات کہتے رہو گے اور دونوں نے کچھ دیر آپس میں گالی گلوچ کیا تو ابو الجنبوب نے جو ایک دلیر شخص تھا اسے کہا خدا کی قسم میں نے ارادہ کیا ہے کہ اس نیزے کو تیری دونوں آنکھوں کے اندر داخل کر دوں تو شمر اسے چھوڑ کر واپس چلا گیا پھر شمر بہادروں کی ایک جماعت گروہ کے ساتھ آیا اور انہوں نے حضرت حسین رضی اللہ عنہ کا آپ کے خیمے کے پاس گھیراؤ کر لیا اور کوئی شخص ان کے اور آپ کے درمیان حائل ہونے کے لئے باقی نہ رہا تھا پس مکمل چاند کی طرح ایک نوجوان خیموں سے دوڑتا ہوا جس کے دونوں کانوں میں موتی تھے حضرت زینب بنت علی رضی اللہ عنہا سے واپس بلانے کے لئے باہر نکلیں تو اس نے ان کی بات نہ مانی اور وہ اپنے چچا کا دفاع کرنے گیا تو اس نے اسے کھال کے علاوہ باقی اسے کاٹ دیا اور اس نے کہا ہائے ابا! تو حضرت حسین رضی اللہ عنہ نے اسے کہا کہ اے میرے بیٹے! اللہ کے پاس اپنے ثواب کی امید رکھ بلاشبہ وہ اپنے نیک باپوں سے جا کر ملیگا پھر جوانوں نے حضرت حسین رضی اللہ عنہ پر حملہ کر دیا اور آپ تلوار کو دائیں بائیں گھماتے جارہے تھے اور وہ آپ سے یوں بھاگ رہے تھے جیسے بکری درندے سے بھاگتی ہے اور آپ کی بہن حضرت زینب بنت فاطمہ آپ کے پاس آئیں اور کہنے لگیں کاش! آسمان زمین پر گر پڑے اور عمر بن سعد کے پاس آ کر کہنے لگیں اے عمر کیا تو پسند کرتا ہے کہ ابو عبد اللہ تیرے دیکھتے دیکھتے قتل ہوں، پھر آنسو اس کی داڑھی پر پڑے اور اس نے اپنا چہرہ پھیر لیا پھر کوئی شخص آپ کے قتل پر جرات نہ کرتا حتیٰ کہ شمر بن ذی الجوشن نے آواز دی تم ہلاک ہو جاؤ اس شخص کے بارے میں تم کس بات کا انتظار کر رہے ہو، تمہاری مائیں تم کو گم کر دیں اسے قتل کر دو پس جوانوں نے ہر طرف سے حضرت حسین رضی اللہ عنہ پر حملہ کر دیا اور زرعہ بن شریک تمیمی نے آپ کے بائیں کندھے پر تلوار ماری اور دائیں کندھے پر تلوار ماری پھر وہ آپ کو چھوڑ کر واپس چلے گئے اور آپ بڑی مشقت اور تکلیف کے ساتھ اٹھ رہے تھے اور منہ کے بل گر رہے تھے پھر سنان بن ابی عمرو بن انس نخعی نے آپ کے پاس آ کر آپ کو نیزہ مارا تو آپ گر پڑے اور اس نے گھوڑے سے اتر کر آپ کو قتل کر دیا اور آپ کا سر کاٹ لیا پھر اس نے خولی بن یزید کو آپ کا سر دیا اور بعض کا قول ہے کہ شمر بن ذی الجوشن نے آپ کو قتل کیا ہے اور بعض کہتے ہیں کہ مذحج کے ایک شخص نے آپ کو قتل کیا ہے اور بعض حضرات کہتے ہیں کہ عمر بن سعد بن ابی وقاص نے آپ کو قتل کیا ہے مگر یہ کوئی بات نہیں ہے عمر صرف اس گروہ کا سردار تھا جس گروہ نے حضرت حسین رضی اللہ عنہ کو قتل کیا تھا پہلا قول زیادہ مشہور ہے اور عبد اللہ بن عمار نے بیان کیا ہے کہ میں نے حضرت حسین رضی اللہ عنہ کو اس وقت دیکھا جب انہوں نے آپ کے پاس جو ہجوم کیا (جمع ہو گئے) آپ اپنی دائیں جانب کے لوگوں پر حملہ کرتے حتیٰ کہ وہ آپ سے خوف زدہ ہو گئے خدا کی قسم! میں کبھی کسی مغلوب شخص کو جس کے بچے اور دیگر تمام ساتھی قتل ہو گئے ہوں آپ سے بڑھ کر مضبوط دل اور دلیر نہیں دیکھا خدا کی قسم! میں نے آپ سے پہلے اور آپ کے بعد آپ جیسا نہیں دیکھا۔

راوی بیان کرتے ہیں کہ عمر بن سعد حضرت حسین کے قریب ہوا تو حضرت زینب نے اسے کہا اے عمر کیا ابو عبد اللہ تیرے دیکھتے دیکھتے قتل ہوں گے تو وہ رو پڑا اور اس نے آپ سے اپنا چہرہ پھیر لیا۔ ابو مخنف نے بیان کیا ہے کہ الصقعب بن زبیر نے حمید بن مسلم کے حوالہ سے مجھے بیان کیا کہ حضرت حسین رضی اللہ عنہ جوانوں پر حملہ کرنے لگے اور کہنے لگے کہ کیا تم میرے قتل کو پسند کرتے ہو۔ اللہ کی قسم! میرے قتل کے بعد تم اللہ کے بندوں میں سے کسی بندے کو قتل نہیں کرو گے کہ وہ میرے قتل سے بڑھ کر تم پر ناراض ہو اور خدا کی قسم! مجھے امید ہے کہ اللہ تعالیٰ تمہاری اذیت سے مجھے عزت



دے گا پھر اللہ تم سے میرا اس طرح بدلہ لے گا کہ تمہیں احساس بھی نہ ہوگا اور خدا کی قسم! اگر تم نے مجھے قتل کر دیا تو اللہ تعالیٰ تمہارے درمیان جنگ اور خون بہانا ڈال دے گا پھر تم سے اس بات سے راضی نہ ہوگا حتیٰ کہ تم کو دو ہزار عذاب دے گا، راوی بیان کرتا ہے کہ آپ دن کا بڑا حصہ ٹھہرے رہے اور لوگ آپ کو قتل کرنا چاہتے تھے کہ یہی لوگ آپ کے قتل سے انہیں کافی ہوں یہاں تک کہ شمر بن ذی الجوشن نے آواز دی کہ تم ان کے قتل میں کس بات کا انتظار کر رہے ہو؟ پس زرعد بن شریک تمہی نے آپ کی طرف بڑھ کر آپ کے کندھے پر تلوار ماری پھر سنان بن انس بن عمرو نخعی نے آپ کو نیزہ مارا۔ پھر گھوڑے سے اتر کر آپ کا سر کاٹ لیا اور اسے خونی کودے دیا، اور ابن عسا کر نے شمر بن ذی الجوشن کے حالات میں بیان کیا ہے کہ ذی الجوشن ایک جلیل القدر صحابی ہے جس کا نام شریحیل بیان کیا گیا ہے اور بعض نے عثمان بن نوفل بیان کیا ہے اور ابن اوس بن الاور العامری النجبابی بھی بیان کیا جاتا ہے جو کلاب کا ایک لطن ہے۔

اور شمر کی کنیت ابوالسائبہ ہے پھر عمر بن شبہ کے واسطے سے روایت کی گئی ہے کہ ابو احمد نے ہم سے بیان کیا کہ میرے چچا فضیل بن الزبیر نے عبدالرحیم بن میمون سے محمد بن عمرو بن حسن کے حوالہ کے ساتھ مجھ سے بیان کیا کہ ہم کربلا کے دو دریاؤں میں حضرت حسین رضی اللہ عنہ کے ساتھ تھے کہ آپ نے شمر بن ذی الجوشن کی طرف دیکھ کر فرمایا کہ اللہ اور اس کے رسول نے سچ فرمایا ہے رسول اللہ ﷺ نے فرمایا ہے کہ گویا میں ایک سفید بھیڑیے کو اپنے اہل بیت کے خون میں منہ مارنے دیکھ رہا ہوں اور شمر (خدا اسکا بھلا نہ کرے) بے صبری والا تھا۔ اور سنان وغیرہ نے آپ کا سامان لے لیا اور لوگوں نے آپ کے اموال اور چیزیں جو کچھ آپ کے خیمے میں موجود تھیں کھانسی کے پائیزہ کپڑے، بھی تقسیم کر لئے ابو مخنف نے جعفر بن محمد کے حوالہ کے ساتھ بیان کیا ہے کہ حضرت حسین رضی اللہ عنہ جب قتل ہوئے تو انہوں نے آپ کے جسم پر نیزوں کی ۳۳ اور تلواروں کی ۳۴ ماریں (نشانات) دیکھیں اور شمر بن ذی الجوشن نے حضرت حسین رضی اللہ عنہ کے بیٹے علی اصغر زین العابدین کو بھی قتل کرنے کا ارادہ کیا جو چھوٹے بچے مریض تھے حتیٰ کہ اس کے اصحاب میں سے ایک شخص حمید بن مسلم نے اس کو اس ارادے سے روک دیا اور عمر بن سعد نے آکر کہا کہ ان عورتوں کے پاس کوئی شخص نہ آئے اور نہ ہی کسی بچے کو قتل کرے اور جس کسی نے ان کے سامان میں سے گرتی چیز لی ہے وہ اسے ان کو واپس کرے۔

راوی بیان کرتا ہے کہ خدا کی قسم! کسی نے بھی واپس نہ کیا تو علی بن حسین رضی اللہ عنہ نے اسے کہا تجھے اچھی جزا ملے اچھا بدلہ ملے اللہ تعالیٰ نے یہ بات کی وجہ سے مجھ سے شرفساد کو دور کر دیا ہے مؤرخین نے یہاں کیا ہے پھر سنان بن انس عمر بن سعد کے خیمے کے درواز پر آیا اور اس نے بلند آواز سے پکار کر کہا۔

میری سواریوں کو چاندی اور سونے سے لادو، میں نے پردہ میں رہنے والے بادشاہ کو قتل کیا میں نے اس شخص کو قتل کیا ہے جو ماں اور باپ کے لحاظ سے بہترین شخص تھا اور جب وہ نسب بیان کرتے تو ان سے بہتر تھا عمر بن سعد نے کہا اسے میرے پاس لاؤ اور جب وہ اندر آیا تو اس نے اسے کوزا مارا اور کہا تو ہلاک ہو جائے تو پاگل ہے خدا کی قسم اگر ابن زیاد تجھے یہ کہتے ہوئے سنتا تو وہ تجھے قتل کر دیتا اور عمر بن سعد نے عقبہ بن سمعان پر اس وقت احسان کیا جب اس نے اسے بتایا کہ وہ غلام ہے اور اس کے سوا ان میں سے کوئی نہیں بچا اور مرفع بن میمانہ کو قید کیا گیا تو ابن زیاد نے اس پر احسان کیا اور حضرت حسین رضی اللہ عنہ کے ساتھیوں میں سے ۷۲ آدمی قتل ہو گئے، اور الغاضریہ کے رہائشیوں نے جو بنی اسعد سے تعلق رکھتے تھے انہیں قتل کے ایک دن بعد دفن کر دیا۔

راوی بیان کرتا ہے پھر عمر بن سعد نے حکم دیا کہ حضرت حسین رضی اللہ عنہ کو گھوڑوں سے اتار کر رونداجائے اور یہ بات درست نہیں۔ واللہ اعلم۔ اور عمر بن سعد کے ساتھیوں میں سے ۸۸ آدمی قتل ہوئے اور محمد بن حنفیہ سے روایت کی گئی کہ آپ نے فرمایا کہ حضرت حسین رضی اللہ عنہ کے ساتھ ۷۱ اشخاص قتل ہوئے جو سب کے سب اولاد فاطمہ سے تھے اور حضرت حسن بھری رحمۃ اللہ علیہ سے روایت ہے کہ آپ نے فرمایا کہ حضرت حسین رضی اللہ عنہ کے ساتھ ۱۶ آدمی قتل ہوئے جو سب کے سب اہل بیت میں سے تھے ان دنوں میں پوری زمین پر ان کی مثال کوئی نہ تھا اور دوسروں نے بیان کیا ہے کہ آپ کے بچوں بھائیوں اور اہل بیت میں سے ۲۳ آدمی قتل ہوئے اور حضرت علی رضی اللہ عنہ کی اولاد میں جعفر، حسین، عباس، محمد، عثمان، ابو بکر قتل ہوئے اور حضرت حسین رضی اللہ عنہ کی اولاد میں سے علی اکبر، اور عبداللہ قتل ہوئے اور حضرت عبداللہ بن جعفر کی اولاد میں سے عون محمد قتل ہوئے اور حضرت عقیل رضی اللہ عنہ کی اولاد میں سے جعفر، عبداللہ، عبدالرحمان قتل ہوئے اور حضرت مسلم اس سے پہلے قتل ہو گئے تھے جیسا کہ ہم پہلے بیان کر چکے



ہیں یہ چاروں آپ کی پشت تھے اور دو عبد اللہ بن مسلم بن عقیل اور محمد بن ابی سعید بن عقیل تھے بس حضرت عقیل رحمۃ اللہ علیہ کی اولاد میں سے جو قتل ہو گئے اور انہی کے بارے میں شاعر کہتا ہے۔

اے عورت حضرت علی رضی اللہ عنہ کی صلب کے نواش خاص اور حضرت عقیل رضی اللہ عنہ کی اولاد کے چھ آدمیوں کا ماتم کر (سینہ کو پی کر) جو قتل ہو گئے اور آپ ﷺ کا نام نام ان میں چھوڑا گیا وہ صیقل شدہ تلوار کے ساتھ اس پر غالب آ گئے ہیں۔ اور حضرت حسین رضی اللہ عنہ کے ساتھ کر بلا میں قتل ہونے والے عبد اللہ بن یقطر آپ کے رضاعی بھائی ہیں اور بعض کا قول ہے کہ وہ اس سے قبل قتل ہو گئے تھے جب آپ نے ان کے ہاتھ اہل کوفہ کی طرف خط بھیجا تھا انہیں ابن زیاد کے پاس لایا گیا اس نے انہیں قتل کر دیا اور عمر بن سعد کے کوئی ساتھیوں میں سے زخمیوں کو چھوڑ کر ۸۸ آدمی قتل ہوئے اور عمر بن سعد نے ان کی نماز پڑھی اور انہیں دفن کیا، کہتے ہیں کہ عمر بن سعد کے حکم سے دس سواروں نے اپنے گھوڑوں کے سموں سے (پاؤں سے) حضرت حسین رضی اللہ عنہ کو روندنا، حتیٰ کہ جنگ کے روز انہیں زمین کے ساتھ چپکا دیا اور اس نے حکم دیا کہ آج آپ کا سر خولی بن یزید احمی کے ہاتھ ابن زیاد کے پاس لے جایا جائے اور جب وہ محل تک پہنچا تو اس نے اسے بند پایا، پھر وہ اسے واپس گھر لے آیا اور اسے کپڑے دھونے والے ٹب کے نیچے رکھ دیا اور اپنی بیوی نوار بنت مالک سے کہنے لگا میں تمہارے اس زمانہ کا معزز لایا ہوں اس نے پوچھا وہ کیا ہے اس نے کہا حضرت حسین رضی اللہ عنہ کا سر، وہ کہنے لگی کہ لوگ سونا اور چاندی لاتے ہیں اور تو رسول اللہ ﷺ کی بیٹی کے بیٹے کا سر مبارک لایا ہے، اللہ کی قسم میں اور تو بستر میں کبھی اکتھٹھے نہیں ہوں گے پھر وہ بستر سے اٹھ کھڑی ہوئی اور اس نے اپنی دوسری بیوی کو جو بنی اسد سے تھی بلایا اور وہ اس کے پاس ہوئی اور دوسری اسدی بیوی نے کہا خدا کی قسم! میں اس ٹب سے نور کو مسلسل آسمان کی طرف بلند ہوتے اور سفید پرندے کو اس کے ارد گرد پھڑ پھڑاتے دیکھ رہی ہوں اور جب صبح ہوئی تو وہ اسے ابن زیاد کے پاس لے گیا اور اسے اس کے سامنے رکھ دیا۔

کہتے ہیں کہ اس کے پاس آپ کے بقیہ ساتھیوں کے سر بھی تھے اور یہی مشہور قول ہے جو مجموعی طور پر ۷۲ سر تھے۔ اس لئے کہ جو شخص بھی قتل ہوا انہوں نے اس کا سر کاٹ لیا اور اسے ابن زیاد کے پاس لے گئے پھر ابن زیاد نے انہیں یزید بن معاویہ کے پاس شام بھیجوا دیا۔ امام احمد نے بیان کیا ہے کہ حسین رضی اللہ عنہ نے ہم سے بیان کیا کہ جریر نے محمد سے انس رضی اللہ عنہ کے حوالہ سے ہم سے بیان کیا عبید اللہ بن زیاد کے پاس حضرت حسین رضی اللہ عنہ کا سر لایا گیا تو وہ اسے طشت (تھال) میں رکھ کر چھڑی مارنے لگا اور آپ کے حسن کے بارے میں بھی اس نے کوئی بات کی تو حضرت انس رضی اللہ عنہ نے کہا آپ ان سب سے بڑھ کر رسول اللہ ﷺ کے مشابہ تھے اور وہ دسمہ سے رنگا ہوا تھا۔

اور بخاری نے اسے مناقب میں محمد بن حسین بن ابراہیم ابن اشکاب سے انہوں نے حسین بن محمد سے انہوں نے جریر بن حازم سے انہوں نے محمد بن سیرین سے انہوں نے انس رضی اللہ عنہ سے روایت کیا ہے اور اس کا ذکر کیا ہے اور ترمذی نے حضرت حفصہ بنت سیرین کی حدیث سے انس کے حوالہ سے نقل کیا ہے، اور اسے حسن صحیح بیان کیا ہے اور اس میں یہ الفاظ آئے ہیں کہ وہ آپ کی ناک پر چھڑی مارنے لگا اور کہنے لگا میں نے ان کی طرح خوبصورت شخص نہیں دیکھا اور بزار نے بیان کیا ہے کہ موضوع بن شجاع بن عبید اللہ موصول نے ہم سے بیان کیا کہ غسان بن الربیع نے ہم سے بیان کیا کہ یونس بن عبیدہ نے ثابت اور حمید سے حضرت انس کے حوالہ سے ہم سے بیان کیا کہ جب عبید اللہ بن زیاد کے پاس حضرت حسین رضی اللہ عنہ کا سر لایا گیا تو وہ آپ کے دانتوں پر چھڑی مارنے لگا اور کہنے لگا کہ میرا خیال ہے کہ اس نے انہیں خوبصورت کہا، میں نے کہا کہ خدا کی قسم میں تجھے ضرور رسوا کروں گا میں نے رسول اللہ ﷺ کو وہ جگہ چومتے دیکھا ہے جہاں تیری چھڑی رہی ہے۔

راوی بیان کرتا ہے کہ وہ دل سے گھبرا گیا لہذا اس طریق سے اس روایت میں اکیلے ہیں اور اس نے بیان کیا ہے کہ ہم نہیں جانتے کہ اسے یونس بن عبیدہ کے علاوہ کسی نے حمید سے روایت کیا ہو وہ بصرہ میں ایک مشہور شخص ہے اور اس پر کوئی اعتراض نہیں اور ابو یعلیٰ نے اسے ابراہیم بن الحجاج سے انہوں نے حماد بن مسلم سے انہوں نے علی بن زید سے انہوں نے انس سے روایت کیا ہے اور اسے بیان کیا ہے اور قرہ بن خالد نے اسے حسن کے حوالہ سے حضرت انس سے روایت کیا ہے اسے بیان کیا ہے اور مخنف نے سلیمان بن ابی راشد نے حمید بن مسلم کے حوالہ سے بیان کیا ہے کہ عمر بن سعد نے مجھے بلایا اور مجھے اپنے گھر والوں کے پاس بھیجا تا کہ میں فتح اور اس کی خیریت عافیت کی ان کو خوشخبری دوں اور میں نے ابن زیاد کو لوگوں کے لئے بیٹھا دیکھا اور جو لوگ اس کے پاس آئے ان میں ایک وفد اس کے پاس گیا تو میں بھی داخل ہونے والوں کے ساتھ داخل ہو گیا، کیا



دیکھتا ہوں کہ حضرت حسین رضی اللہ عنہ کا سر اس کے سامنے پڑا ہے اور وہ کچھ دیر تک آپ کے دانتوں پر اپنی چھڑی مارتا رہا تو حضرت زید بن ارقم نے کہا کہ ان دانتوں سے اس چھڑی کو اٹھا لو، اس ذات کی قسم! جس کے سوا کوئی معبود نہیں، میں نے رسول اللہ ﷺ کے ہونٹوں کو ان دانتوں کو چومتے ہوتے دیکھا ہے پھر شیخ بہت روئے اور ابن زیاد ان سے کہنے لگا اللہ آپ کی آنکھ کو رلائے اگر آپ خراب عقل والے اور بے عقل بوڑھے نہ ہوتے تو میں آپ کو قتل کر دیتا۔

راوی بیان کرتا ہے کہ وہ اٹھ کر باہر چلے گئے اور جب وہ باہر چلے گئے تو لوگوں نے کہا کہ خدا کی قسم! حضرت زید بن ارقم نے وہ بات کہی ہے کہ اگر ابن زیاد اسے سن لیتا تو انہیں قتل کر دیتا، راوی بیان کرتا ہے کہ میں نے پوچھا کہ انہوں نے کیا کہا ہے؟ انہوں نے کہا کہ وہ ہمارے پاس سے یہ کہتے ہوئے گزرے کہ ایک غلام غلاموں کا بادشاہ بن گیا اور اس نے انہیں ایسا پرانا مال بنالیا ہے جس پر قبضہ کر لیا گیا ہو۔ اے عرب کی جماعت! آج کے بعد تم غلام ہوں گے تم نے ابن فاطمہ کو قتل کر دیا ہے اور ابن مرجانہ کو امیر بنالیا ہے وہ تمہارے نیک لوگوں کو قتل کریگا اور تمہارے شریروں، شریکوں کو غلام بنا لے گا، ذلت سے راضی ہونے والے کے لئے ہلاکت ہو اور اسے ابو داؤد کے طریق سے اس کے اسناد سے حضرت زید بن ارقم کے حوالہ سے اس طرح روایت کیا گیا ہے اور طبرانی نے اسے ثابت کے طریق سے زید کے حوالہ سے روایت کیا ہے۔ اور ترمذی نے بیان کیا ہے کہ واصل بن عبد اللہ نے ہم سے بیان کیا کہ ابو معاویہ نے اعمش سے عمارہ بن عمر کے حوالہ سے ہم سے بیان کیا کہ عبید اللہ بن زیاد اور اس کے ساتھیوں کے سر لائے گئے تو انہیں کوفہ کی مسجد میں رکھ دیا گیا میں ان کے پاس پہنچا تو وہ کہہ رہے تھے کہ وہ آگیا ہے وہ آگیا ہے کیا دیکھتا ہوں کہ ایک سانپ سروں کے درمیان سے آیا اور عبید اللہ بن زیاد کے نکتوں میں داخل ہو گیا، اور کچھ دیر ٹھہرا پھر باہر نکل گیا اور غائب ہو گیا پھر انہوں نے کہا کہ وہ آگیا ہے وہ آگیا ہے اس نے دوبارہ اسی طرح کیا پھر ترمذی نے بیان کیا ہے کہ یہ حسن صحیح ہے۔

ابن زیاد کے حکم سے الصلوٰۃ جامعۃ کا اعلان کیا گیا اور لوگ جمع ہو گئے تو اس نے منبر پر چڑھ کر اس فتح کا ذکر کیا جو اللہ تعالیٰ نے اُسے قتل حسین رضی اللہ عنہ کے متعلق دی جس نے اُن سے حکومت چھیننا چاہی اور ان کے اتحاد کو ٹکڑے ٹکڑے کرنا چاہا تھا عبد اللہ بن عقیف ازدی نے اس کے پاس جا کر کہا کہ اس کو ابن زیاد کے حکم سے قتل کر دیا گیا اور پھانسی دی گئی پھر اسی کے حکم سے حضرت حسین رضی اللہ عنہ کے سر کو کوفہ میں گاڑ دیا گیا اور کوفہ کی گلیوں میں اس کو گھمایا پھر لایا گیا پھر اس نے اس کو زحر بن قیس کے ہاتھوں آپ کے ساتھیوں کے سروں کے ساتھ یزید بن معاویہ کے پاس بھیجوا دیا اور زحر کے پاس سواروں کی ایک جماعت تھی جن میں ابو بردہ بن عوف ازدی اور طارق بن ابی ظبیاں ازدی بھی شامل تھے اور وہ تمام سروں کو لیکر یزید بن معاویہ کے پاس آ گئے۔

ہشام نے بیان کیا ہے کہ عبد اللہ بن یزید بن روح بن زباع الجذامی نے اپنے باپ سے الغاز بن ربیعہ الجمری کے حوالہ سے مجھ سے بیان کیا کہ خدا کی قسم جب زحر بن قیس آیا تو میں دمشق میں یزید بن معاویہ کے پاس موجود تھا وہ یزید کے پاس آیا تو یزید نے اُسے کہا تو ہلاک ہو جائے تیرے پیچھے کیا ہے؟ اس نے کہا اے امیر المؤمنین! اللہ نے آپ کو جو فتح دی ہے اس کی مبارک ہو اس نے حسین بن علی بن ابی طالب اور اس کے گھروالوں کے ۱۸ آدمیوں اور اس کے ساتھ مددگاروں کو ہمیں واپس کر دیا ہے ہم ان کے مقابل ہو گئے اور ہم نے ان سے مطالبہ کیا کہ وہ اطاعت و فرمانبرداری اختیار کر لیں اور امیر عبید اللہ بن زیاد کے حکم کو قبول کر لیں یا پھر جنگ کے لئے تیار ہو جائیں تو انہوں نے جنگ کو پسند کیا اور ہم سورج نکلتے ہی ان کی طرف گئے اور ہم نے ہر طرف سے انکا گھیراؤ کر لیا یہاں تک کہ تلواروں نے لوگوں کی کھوپڑیوں کو پکڑ لیا اور وہ کسی بھاگنے کی جگہ اور پناہ کی جگہ نہ ہونے کے باوجود بھاگنے لگے اور وہ ہمارے مقابلہ میں ٹیلوں اور گڑھوں میں یوں پناہ لینے لگے جیسے کبوتر، باز سے پناہ لیتا ہے اور خدا کی قسم! وہ ان کو کئے ہوئے اونٹوں یا دو پہر کو سونے والے کی نیند کی طرح تھے حتیٰ کہ ہم نے ان کو آخر تک پکڑ لیا اور ان کے ننگے جسم اور لپٹے ہوئے کپڑے اور مٹی سے بھرے ہوئے رخسار ہیں جنہیں سورج گرمی پہنچا رہا ہے اور ہوا ان پر خاک اڑا رہی ہے عقاب اور کرگس انہیں اٹھا رہے ہیں۔

راوی بیان کرتا ہے کہ یزید بن معاویہ کی آنکھیں پانی سے بھر گئیں اور اس نے کہا کہ میں حسین رضی اللہ عنہ کے قتل کرنے کے بغیر کسی تمہاری فرماں برداری اور اطاعت سے راضی تھا اللہ تعالیٰ ابن مرجانہ پر لعنت کرے خدا کی قسم! اگر میں آپ کے ساتھ ہوتا تو آپ کو معاف کر دیتا اور اللہ تعالیٰ ہی حضرت حسین رضی اللہ عنہ پر رحم فرمائے اور جو شخص حضرت حسین رضی اللہ عنہ کا سر لایا تھا اس نے اس کو کچھ انعام دیا اور جب حضرت حسین رضی اللہ



عنہ کا سر یزید کے سامنے رکھا گیا تو اس نے کہا خدا کی قسم! اگر میں آپ کے ساتھ ہوتا تو میں آپ کو قتل نہ کرتا، پھر اس نے حسین بن حمام المری الشاعر کا یہ شعر پڑھا: وہ تلواریں ان جوانوں کے سروں کو پھوڑ دیتی ہیں جو ہم پر مشکل ہوتے ہیں اور وہ بڑے نافرمان اور ظالم تھے۔

ابو مخنف نے بیان کیا ہے کہ ابو جعفر العباسی نے مجھ سے بیان کیا کہ مردان بن الحکم کے بھائی یحییٰ بن الحکم نے اٹھ کر کہا طف کے پہلو میں ایک کھوپڑی پڑی ہے جو ابن زیاد سے بہت ہی قریبی رشتہ داری رکھتی ہے جو ایک کم درجہ نسب والا غلام ہے سمیہ کی نسل کنکریوں کی تعداد کی طرح ہو گئی ہے اور آج مصطفیٰ کی اولاد کی کوئی نسل نہیں ہے۔

راوی بیان کرتا ہے کہ یزید نے یحییٰ بن الحکم کے سینے میں ضرب لگائی اور اُسے کہا خاموش ہو جا، اور محمد بن حمید الرازی جو شیعہ ہے نے بیان کیا ہے کہ محمد بن یحییٰ امیری نے ہم سے بیان کیا کہ لیث نے مجاہد کے حوالہ سے ہم سے بیان کیا کہ جب حضرت حسین رضی اللہ عنہ کا سر لا کر یزید کے سامنے رکھا گیا تو اس نے بطور مثال کے یہ اشعار پڑھے:

کاش میرے بزرگ بدر میں نیزوں کی چوٹ پر خنجر کی گھبراہٹ کو دیکھتے انہوں نے آواز بلند کی اور خوشی سے چمک اٹھے پھر انہوں نے مجھے کہا ابھی نہ پوچھ جب ان کے اونٹوں کے صحن میں ٹکراؤ ہوا اور عبدالاسل میں خوب قتل و قتال ہوا ہم نے تمہارے دگنے سرداروں کو قتل کیا اور ہم نے بدر کے ٹیڑھے پن کو سیدھا کر دیا پس تو بھی سیدھا ہو جا۔

مجاہد نے بیان کیا ہے کہ اس نے ان اشعار میں منافقت سے کام لیا ہے خدا کی قسم! اس کی فوج میں کوئی شخص ایسا نہ تھا جس نے اسے ملامت نہ کی ہو۔ اور اس کے بعد علماء نے حضرت حسین رضی اللہ عنہ کے سر کے بارے میں اختلاف کیا ہے کہ اس زیاد نے اُسے یزید کے پاس شام بھیجوا یا تھا یا نہیں اس بارے میں دو قول ہیں ان دونوں میں سے زیادہ واضح قول یہ ہے کہ اس نے اس کو یزید کے پاس بھیجوا یا تھا اس بارے میں بہت سے آثار بیان ہوتے ہیں واللہ اعلم۔

اور ابو مخنف نے ابو حمزہ الثمالی سے انہوں نے عبداللہ الیمانی سے انہوں نے القاسم بن نخیت سے بیان کیا ہے کہ جب حضرت حسین رضی اللہ عنہ کا سر یزید بن معاویہ کے سامنے رکھا گیا تو وہ اپنے ہاتھ کی چھڑی کو آپ کے دانتوں پر مارنے لگا پھر کہنے لگا، اس کی اور ہماری مثال حصین ابن الحمام المری کے قول کے مطابق ہے کہ وہ تلواریں ان جوانوں کی کھوپڑیوں کو توڑ دیتی ہیں جو ہم پر بہت مشکل ہوتے ہیں اور وہ بڑے نافرمان اور ظالم تھے۔ حضرت ابو برزہ اسلمی نے اسے کہا خدا کی قسم تیری یہ چھڑی اس جگہ لگی ہے جسے میں نے رسول اللہ ﷺ کو چومتے ہوئے دیکھا ہے پھر انہوں نے کہا بلاشبہ یہ قیامت کے روز آئیں گے تو محمد ﷺ ان کے سفارشی ہوں گے اور تو آئے گا تو تیرا سفارشی ابن زیاد ہوگا پھر وہ کھڑے ہوئے پشت پھیر کر چلے گئے اور ابن ابی الدنیا نے اسے ابو الولید سے انہوں نے خالد بن یزید بن اسد بن عمار الدھنی سے انہوں نے جعفر سے روایت کیا ہے کہ جب حضرت حسین رضی اللہ عنہ کے سر کو یزید کے سامنے رکھا گیا تو اس کے پاس حضرت ابو برزہ بھی موجود تھے وہ چھڑی مارنے لگا تو انہوں نے اسے کہا اپنی چھڑی اٹھا رکھ، میں نے رسول اللہ ﷺ کو اسے چومتے ہوئے دیکھا ہے۔

ابن ابی الدنیا نے بیان کیا ہے کہ مسلم بن شیبہ نے الحمیدی سے ابوسفیان کے حوالہ کے ساتھ مجھ سے بیان کیا کہ میں نے سالم بن ابی حفصہ سے سنا کہ جس نے بیان کیا کہ جب حضرت حسین رضی اللہ عنہ کا سر لایا گیا تو یزید چھڑی سے دھکے دینے لگا سفیان نے بیان کیا ہے کہ مجھے بتایا گیا ہے کہ حصین اس کے بعد یہ شعر پڑھتا تھا۔ سمیہ کی نسل سُر یزوں کی تعداد کی طرح ہو گئی ہے اور رسول اللہ ﷺ کی بیٹی کی کوئی نسل نہیں ہے اور آپ کے باقی گھروالوں اور بیویوں کو عمر بن سعد نے پہرے داروں محافظوں کے حوالہ کیا پھر انہوں نے کجاووں میں اونٹوں پر سوار کر دیا جب وہ میدان جنگ کے پاس سے گزرے اور انہوں نے وہاں حضرت حسین رضی اللہ عنہ اور آپ کے ساتھیوں کو پڑے ہوئے دیکھا تو عورتیں روئیں اور چلائیں اور حضرت زینب رضی اللہ عنہا نے اپنے بھائی حضرت حسین رضی اللہ عنہ پر رونا شروع کر دیا اور اس نے روتے ہوئے کہا۔ اے محمد، اے محمد اللہ تعالیٰ اور آسمان کے فرشتے آپ پر درود پڑھیں۔ حسین خون میں لت پت، اور جسم کے اعضاء کے ٹکڑے ٹکڑے ہو کر پڑا ہوا ہے میدان میں، اے محمد ﷺ، آپ کی بیٹیاں قیدی ہیں اور آپ کی اولاد قتل ہوئی پڑی ہے جس پر صبح کی ہوا مٹی اڑاتی ہے۔

راوی بیان کرتا ہے کہ خدا کی قسم حضرت زینب نے ہر دوست و دشمن کو رلا دیا، قرہ بن قیس نے بیان کیا ہے کہ جب عورتیں ان لوگوں کے پاس



سے گزریں جو قتل ہوئے پڑے تھے تو وہ چلائیں دھاڑیں، اور انہوں نے اپنے رخساروں پر تھپڑ مارے، راوی بیان کرتا ہے کہ میں نے عورتوں کا اس قدر خوبصورت منظر کبھی نہیں دیکھا جتنا میں نے اس دن دیکھا خدا کی قسم! وہ بیرن کی نیل گائیوں سے بھی زیادہ خوبصورت ہیں اور اس نے وہ بات بیان کی ہے جو پہلے بیان ہو چکی ہے پھر اس نے مزید بیان کیا کہ پھر وہ انہیں کربلا سے لے گئے حتیٰ کہ کوفہ میں داخل ہو گئے اور ابن زیاد نے ان کی عزت کی اور ان کو اخراجات اور خرچے اور لباس وغیرہ دیئے، راوی بیان کرتا ہے حضرت زینب حضرت فاطمہ اپنے بہت ہی کم درجہ کپڑوں میں داخل ہوئیں آپ بد حال نڈھال ہو چکی تھیں اور آپ کی لونڈیوں نے آپ کو گھیرا ہوا تھا آپ جب عبید اللہ بن زیاد کے پاس آئیں تو اس نے پوچھا یہ کون ہے تو آپ نے اس سے بات نہ کی اور آپ کی ایک لونڈی نے کہا یہ زینب بنت فاطمہ ہیں، اس نے کہا اس خدا کا شکر ہے جس نے آپ کو رسوا کیا ہے اور قتل کیا ہے اور تمہارے ایک بت کو جھٹلایا ہے حضرت زینب نے کہا بلکہ اس خدا کا شکر ہے جس نے محمد ﷺ کے ذریعہ ہمیں معزز کیا ہے اور ہمیں اچھی طرح پاک کیا ہے نہ کہ جیسا تو نے بیان کیا ہے اور صرف فاسق کی ذلت و خواری ہوتی ہے اور فاجر ہی کو جھٹلایا جاتا ہے اس نے پوچھا تو نے اپنے گھر والوں کے ساتھ اللہ کے معاملہ کو کیسا پایا ہے حضرت زینب نے فرمایا اس نے ان پر قتل ہونا فرض کیا اور وہ اپنے قتل ہونے کی جگہ کی طرف چلے گئے اور عنقریب اللہ تعالیٰ تجھے اور انہیں اکٹھا کر دے گا اور وہ اللہ کے ہاں تجھ سے جھگڑا کریں گے، پس ابن زیاد غضب ناک ہو کر بھڑک اٹھا تو عمرو بن حریث نے اسے کہا اللہ امیر کا بھلا کرے اچھا کرے، یہ صرف ایک عورت ہے اور کیا عورت کی گفتگو پر پکڑ ہوتی ہے؟ اس کے قول پر پکڑ نہیں ہوتی اور نہ بری بات کہنے پر ملامت کی جاتی ہے۔

ابو مخنف نے مجالد سے سعید کے حوالہ کے ساتھ بیان کیا ہے کہ جب ابن زیاد نے زین العابدین علی بن حسین کی طرف دیکھا تو اس نے سپاہی سے کہا دیکھو کیا یہ بچہ بالغ ہو گیا ہے اور اگر یہ بالغ ہو چکا ہے تو اسے لیجاؤ اور قتل کر دو۔ علی بن حسین نے اسے کہا کہ اگر تیرے اور ان عورتوں کے درمیان رشتہ داری پائی جاتی ہے تو ان کے ساتھ ایک شخص کو بھیج جو ان کی حفاظت کرے ابن زیاد نے آپ سے کہا تم ہی آؤ اور اس نے آپ کو ان کے ساتھ بھیج دیا، ابو مخنف نے بیان کیا ہے کہ سلیمان بن ابی راشد نے حمید بن مسلم کے حوالہ سے مجھ سے بیان کیا کہ جب حضرت علی بن حسین کو ابن زیاد کے سامنے پیش کیا گیا تو میں ابن زیاد کے پاس کھڑا تھا۔ اس نے آپ سے پوچھا کہ تمہارا نام کیا ہے؟

آپ نے فرمایا میں علی بن حسین ہوں۔ اس نے کیا اللہ نے علی بن حسین کو قتل نہیں کیا؟ آپ خاموش رہے تو ابن زیاد نے آپ سے پوچھا آپ بات کیوں نہیں کرتے؟ آپ نے کہا میرا ایک بھائی تھا جسے علی کہا جاتا تھا لوگوں نے اسے قتل کر دیا ہے اس نے کہا بلاشبہ اللہ نے اسے قتل کیا ہے آپ خاموش رہے تو اس نے پوچھا کہ آپ بات کیوں نہیں کرتے؟ آپ نے فرمایا (اللہ جانوں کو ان کی موت کے وقت مارتا ہے اور کوئی جان اللہ کی اجازت کے بغیر نہیں رہ سکتی) اس نے کہا اللہ کی قسم تو بھی ان میں سے ہے تو ہلاک ہو جائے دیکھو یہ بالغ ہو چکا ہے خدا کی قسم! میں اسے مرد خیال کرتا ہوں۔ پس مری بن معاذ امیری نے آپ کا کپڑا اٹھایا اور کہنے لگا ہاں یہ بالغ ہو چکا ہے اس نے کہا اسے قتل کر دو حضرت علی بن حسین نے کہا ان عورتوں کو کس کے حوالے کیا جائے گا اور ان کی پھوپھی حضرت زینب ان سے چمٹ گئیں اور کہنے لگیں اے ابن زیاد! جو کچھ تو نے ہمارے ساتھ کیا وہی تجھے کافی ہے، کیا تیرا ہمارے خون سے دل نہیں بھرا اور کہا تو نے ہم میں سے کسی کو زندہ رہنے دیا ہے۔

راوی بیان کرتا ہے کہ حضرت زینب نے حضرت علی کو گلے لگالیا، اور کہنے لگیں کہ اگر تو مومن ہے تو میں تجھے اللہ کا واسطہ دے کر پوچھتی ہوں کہ جب تو اسے قتل کر دے گا تب مجھے اس کے ساتھ قتل کریگا تو حضرت علی بن حسین نے پکار کر کہا کہ اے ابن زیاد! اگر تیرے اور ان عورتوں کے درمیان کوئی رشتہ داری پائی جاتی ہے تو ان کے ساتھ ایک پرہیزگار آدمی کو بھیج دے جو ان کے ساتھ اسلامی احکامات کو مدنظر رکھتے ہوئے رہے۔

راوی بیان کرتا ہے کہ اس نے ایک لمحہ تک ان عورتوں کی طرف دیکھا پھر لوگوں کی طرف دیکھ کر کہنے لگا کہ رشتہ بھی عجیب چیز ہے خدا کی قسم! میں خیال کرتا ہوں کہ حضرت زینب نے چاہا کہ اگر میں نے حضرت علی بن حسین کو قتل کیا تو میں انہیں بھی اس کے ساتھ قتل کر دوں گا، بچے کو چھوڑ دو۔ اپنی عورتوں کے ساتھ چلے جاؤ راوی بیان کرتا ہے کہ پھر ابن زیاد نے حضرت حسین رضی اللہ عنہ کی بیواؤں، بچوں، اور بیٹیوں کے بارے میں حکم دیا تو انہیں یزید کے پاس لے جایا گیا اور اس کے حکم سے حضرت علی بن حسین کو گردن تک طوق ڈالا گیا اور اس نے انہیں محقر بن ثعلبہ العاندی جو قریش کے عائدہ سے تعلق رکھتا تھا، اور شمر بن ذی الجوشن کے ساتھ اللہ اسکا بھلا نہ کرے، بھیج دیا اور وہ جب یزید کے دروازے پر پہنچے تو محقر بن ثعلبہ نے



بلند آواز سے کہا کہ یہ محقر بن ثعلبہ ہے کہینے فاجروں کو گناہگاروں سے امیر المؤمنین کو کیا مناسبت، یزید بن معاویہ نے اسے جواب دیا ام محقر نے برا اور کمینہ نہیں جنا۔

جب عورتیں اور سر یزید کے پاس آئے تو اس نے شام کے معزز لوگوں کو بلا کر اپنے ارد گرد بٹھایا پھر اس نے حضرت علی بن حسین اور حسین رضی اللہ عنہ کی بیواؤں اور بچوں کو بلایا انہیں اس کے پاس لایا گیا تو لوگ دیکھ رہے تھے اس نے حضرت علی بن حسین رضی اللہ عنہ سے کہا اے علی! تمہارے باپ نے میرے رشتہ کو توڑ دیا اور میرے حق کو ضائع کیا ہے اور میری سربراہی کو مجھ سے چھیننے کی کوشش کی ہے اللہ تعالیٰ نے اس سے جو معاملہ کیا ہے تو اسے دیکھ چکا ہے حضرت علی بن حسین رضی اللہ عنہ نے کہا۔

ما اصاب من مصیبتہ فی الارض ولا فی انفسکم الا فی کتاب یزید نے اپنے بیٹے خالد سے کہا۔ اسے جواب دو، راوی بیان کرتا ہے کہ خالد کو کچھ سمجھ نہ آیا کہ وہ اسے کیا جواب دے تو یزید نے اسے کہا کہو۔ (ما اصابکم من مصیبتہ فبما کسبت ایدیکم ویعفو عن کثیر) پس اس نے آپ سے کنارہ کشی کی پھر اس نے عورتوں اور بچوں کو بلایا اور ان کی بری حالت کو دیکھا تو اس نے کہا کہ اللہ ابن مرجانہ کا برا کرے اگر اس کے اور ان کے درمیان رشتہ داری کا رشتہ ہوتا تو ان کے ساتھ ایسا سلوک نہ کرتا اور نہ تم کو اس حالت میں بھیجتا، ابو مخنف نے حارث بن کعب سے فاطمہ بنت علی کے حوالہ کے ساتھ روایت کی ہے وہ بیان کرتی ہیں کہ جب ہمیں یزید کے سامنے بٹھایا گیا تو اس نے ہم پر ترس کھایا اور ہم سے مہربانی اور شفقت والا معاملہ کیا اور ہمارے لئے کچھ حکم دیا پھر شام والوں میں سے ایک سرخ رنگ کا شخص یزید کے پاس گیا اور کہنے لگا اے امیر المؤمنین مجھے یہ لڑکی بخش دو اس کی مراد میں تھی۔ اور میں خوبصورت لڑکی تھی تو میں اس کی بات سے گھبرا کر کانپنے لگی اور میں نے خیال کیا کہ یہ ان کے لئے جائز ہے پس میں نے اپنی بہن زینب کے کپڑوں کو پکڑ لیا اور وہ مجھ سے بڑی اور زیادہ عقلمند تھیں اور وہ جانتی تھیں کہ یہ جائز نہیں ہے وہ اس شخص سے یہ کہنے لگیں خدا کی قسم تو نے جھوٹ بولا ہے اور کمینگی کی ہے یہ بات تیرے اور اس کے لئے جائز نہیں۔ یزید نے غصہ ہو کر حضرت زینب سے کہا تو نے جھوٹ بولا خدا کی قسم یہ میرے لئے جائز ہے اور اگر میں اسے کرنا چاہوں تو کر لوں حضرت زینب نے کہا بالکل نہیں کر سکتے خدا کی قسم! خدا نے تیرے لئے یہ جائز نہیں کیا مگر یہ کہ تو ہمارے مذہب سے نکل جائے اور ہمارے دین کے علاوہ دوسرا کوئی اور دین اختیار کر لے۔

حضرت زینب بیان کرتی ہیں یزید غصے اور جوش میں آ گیا پھر کہنے لگا تو اس بات سے ہمارا سامنا کرتی ہے تیرا باپ اور تیرا بھائی دین سے خارج ہو گئے ہیں حضرت زینب نے کہا اللہ کے دین اور میرے باپ کے دین اور میرے بھائی کے دین سے تو نے اور تیرے باپ نے اور تیرے دادا نے ہدایت پائی ہے اس نے کہا کہ اے خدا کی دشمن! تو نے جھوٹ بولا ہے حضرت زینب نے کہا کہ تو مسلط (زبردستی) امیر المؤمنین سے تو ظالم ہو کر گالیاں دیتا ہے اور اپنی سربراہی اور حکومت سے غالب آتا ہے حضرت زینب بیان کرتی ہیں کہ پھر وہ شرمندہ سا ہو کر خاموش ہو گیا پھر اس شخص نے اٹھ کر کہا اے امیر المؤمنین مجھے یہ لڑکی بخش دو یزید نے اسے کہا دور ہٹ جاؤ اللہ تجھے تیرا کام مکمل کرنے والی موت دے پھر یزید نے نعمان بن بشیر کو حکم دیا کہ وہ ان کے ساتھ مدینہ تک ایک امانت دار شخص کو بھیجے جس کے ساتھ پیدل اور سوار لوگ بھی ہوں اور حضرت علی بن حسین ان کے ساتھ ہوں پھر اس نے عورتوں کو اپنے گھر کے ساتھ دار الخلافہ میں اتارا اور حضرت معاویہ کی اولاد کی عورتوں نے حضرت حسین رضی اللہ عنہ پر روتے ہوئے اور ماتم کرتے ہوئے انکا استقبال کیا پھر انہوں نے تین دن گریہ آہ وزاری کی اور یزید علی بن حسین اور ان کے بھائی عمر بن حسین کے بغیر صبح و شام کا کھانا نہ کھاتا تھا۔

ایک روز یزید نے عمر بن حسین سے کہا وہ بہت چھوٹے تھے کیا تو اس کے ساتھ جنگ کرے گا یعنی اس کے بیٹے خالد بن یزید کے ساتھ اسکا مقصد آپ سے مذاق اور خوش دلی و خوش لگی کرنا تھا عمر بن حسین نے کہا مجھے اور اُسے ایک ایک چھڑی دے دو تا کہ ہم آپس میں جنگ کریں تو یزید نے آپ کو اپنے ساتھ لگایا اور کہنے لگا کہ میں سانپ کی طبیعت کو جانتا ہوں، سانپ سانپ ہی کو جنم دیتا ہے پیدا کرتا ہے جب یزید نے انہیں الوداع کیا تو حضرت علی بن حسین سے کہا اللہ ابن سمیہ کا بھلا نہ کرے خدا کی قسم! اگر میں آپ کے باپ کے ساتھ ہوتا تو وہ جس بات کا مجھ سے مطالبہ کرتا میں اُسے دیتا اور جس حد تک قادر ہوتا اس سے موت کو دور کرتا خواہ میرے بعض بچے بھی ہلاک ہو جاتے لیکن اللہ نے جو فیصلہ کیا ہے آپ نے اسے دیکھ لیا ہے پھر اس نے آپ کو تیار کیا اور بہت سامان اور پوشاکیں دیں اور ان کے متعلق ایک قاصد کو وصیت کی اور اُسے کہا جو ضرورت تجھے ہو اس کے متعلق مجھے



لکھنا اور جس قاصد کو اس نے ان عورتوں کے ساتھ بھیجا وہ راستہ میں ان سے الگ ہو کر چلتا اور ان سے اتنا دور رہتا جہاں سے ان کی نظر انہیں دیکھ سکتی اور وہ ان کی خدمت میں رہا حتیٰ کہ وہ مدینہ پہنچ گئے حضرت فاطمہ بنت علی نے بیان کیا کہ میں نے اپنی بہن حضرت زینب سے کہا بلاشبہ اس نے جس شخص کو ہمارے ساتھ بھیجا ہے اس نے ہمارے ساتھ اچھا سفر کیا، کیا آپ کے پاس کوئی چیز ہے کہ ہم اسے انعام دیں وہ کہنے لگیں خدا کی قسم! ہمارے پاس ہمارے زیورات کے علاوہ اسے انعام دینے کو کچھ نہیں ہے حضرت فاطمہ کہتی ہیں میں نے حضرت زینب کو کہا ہم اسے اپنے زیورات دیں گی آپ بیان کرتی ہیں میں نے اپنے کنگن اور بازو بند لیا اور میری بہن نے اپنا کنگن اور بازو بند لیا اور ہم نے انہیں اس کے پاس بھیجوا دیا اور ہم نے اس سے معذرت کی اور کہا آپ نے جو ہمارے ساتھ اچھا سفر کیا ہے یہ اسکا بدلہ ہے اس نے کہا میں نے جو سلوک و معاملہ تم سے کیا ہے اگر وہ صرف دنیا کے لئے ہے تو آپ نے جو کچھ مجھے بھیجا ہے وہ میری رضا مندی کے لئے کافی ہے بلکہ زیادہ ہے لیکن قسم خدا کی میں نے یہ صرف اللہ کی رضا مندی اور رسول اللہ ﷺ کے ساتھ آپ کو جو قریبی رشتہ داری کا شرف حاصل ہے اس کی وجہ سے کیا۔

بیان کیا جاتا ہے کہ جب یزید نے حضرت حسین کے سر کو دیکھا تو کہا کیا تم جانتے ہو کہ ابن فاطمہ کہاں سے آئے ہیں اور جو کچھ انہوں نے کیا ہے اس پر انہیں کس نے تیار کیا ہے مجبور کیا ہے اور جس بات میں وہ مبتلا ہو گئے۔ انہیں ان کو کس نے بتلایا انہوں نے کہا نہیں، اس نے کہا کہ انکا خیال ہے کہ انکا باپ میرے باپ سے بہتر ہے اور ان کی ماں حضرت فاطمہ بنت رسول اللہ ﷺ میری ماں سے بہتر ہے اور ان کے نانا رسول اللہ ﷺ میرے نانا سے بہتر ہیں اور وہ مجھ سے بہتر ہیں اور اس سربراہی حکومت کے مجھ سے زیادہ حق دار ہیں اور انکا یہ کہنا کہ انکا باپ میرے باپ سے بہتر ہے اسکا جواب یہ ہے کہ میرے باپ نے ان کے باپ سے آکر جھگڑا کیا اور لوگوں کو معلوم ہو گیا ہے کہ اس نے کس کے حق میں فیصلہ دیا ہے اور انکا یہ کہنا کہ ان کی ماں میری ماں سے بہتر ہے میری زندگی کی قسم حضرت فاطمہ بنت رسول اللہ ﷺ میری ماں سے بہتر ہیں اور انکا یہ کہنا کہ ان کے نانا رسول اللہ ﷺ میرے نانا سے بہتر ہیں۔ میری زندگی کی قسم! جو شخص یوم آخرت پر ایمان رکھتا ہے وہ سمجھتا ہے ہم میں رسول اللہ ﷺ کا ہم مرتبہ اور ان جیسا نہیں ہے لیکن انہوں نے یہ بات اپنی کم سمجھی کی وجہ سے کہی ہے کیا انہوں نے آیت قل اللہم مالک الملک توتی الملک من تشاء وتنزع الملک ممن تشاء وتعز من تشاء وتذل من تشاء اور آیت واللہ یوتی ملکہ من یشاء، نہیں پڑھی اور جب عورتیں یزید کے پاس گئیں تو حضرت فاطمہ بنت حسین جو حضرت سکینہ سے بڑی تھیں کہنے لگیں کہ اے یزید رسول اللہ ﷺ کی بیٹیاں قیدی ہیں، یزید نے کہا اے میری بیٹی! میں اس بات کو ناپسند کرتا ہوں اور وہ بیان کرتی ہیں کہ میں نے کہا انہوں نے ہمارے لئے سونے کی انگوٹھی بھی نہیں چھوڑی اس نے کہا میری بیٹی! جو کچھ تمہارے پاس آیا ہے وہ اس سے بہت بڑا ہے جو تم سے چلا گیا ہے پھر وہ انہیں اپنے گھر لے گیا پھر اس نے ہر عورت کے پاس پیغام بھیجا کہ اس سے کیا کچھ لیا گیا ہے انہیں سے ہر عورت نے اسی مقدار میں چیزوں کا دعویٰ کیا جتنے کا نقصان ہوا تھا مگر اس نے اُسے اُس سے دو ہر دیا، اور ہشام نے ابو مخنف کے حوالہ سے بیان کیا ہے کہ ابو حمزہ الثمانی نے عبداللہ الثمانی سے انہوں نے قاسم بن نجیب کے حوالہ سے مجھ سے بیان کیا کہ جب کوفہ کی جماعت حضرت حسین رضی اللہ عنہ کا سر مبارک لائی تو وہ اس کے ساتھ دمشق کی جامع مسجد میں داخل ہوئے تو مروان بن الحکم نے ان سے پوچھا کہ تم نے کب کام کیا ہے؟ انہوں نے کہا کہ ان میں سے ۱۱۸ اشخاص ہمارے پاس اور خدا کی قسم ہم نے ان کے آخری آدمی تک کو ختم کر دیا اور یہ سر اور قیدی عورتیں ہیں تو مروان اچھل پڑا اور واپس چلا گیا، اور اس کے بھائی یحییٰ بن الحکم نے ان کے پاس آکر کہا کہ تم نے یہ کیا کام کیا ہے تو انہوں نے اسے وہی جواب دیا جو اس کے بھائی کو دیا تھا تو اس نے ان کو کہا کہ قیامت کے روز تم محمد ﷺ سے چھپے ہوئے ہوؤں گے میں کسی معاملہ میں کبھی تمہاری موافقت نہیں کروں گا پھر وہ اٹھ کر واپس چلا گیا۔

راوی بیان کرتا ہے کہ جب مدینہ والوں کو حضرت حسین رضی اللہ عنہ کے قتل کی اطلاع ملی تو بنی ہاشم کی عورتیں آپ پر روئیں اور انہوں نے آپ کا ماتم کیا اور رونا دھونا کیا، روایت ہے کہ یزید نے ان کے معاملے میں لوگوں سے مشورہ لیا جن لوگوں کو اللہ نے بھلائی سے دور کر دیا تھا انہوں نے کہا اے امیر المؤمنین برا کتا پلٹے نہ بنائے یعنی برا کتا بچے نہ پیدا کرنے لگے علی بن حسین کو قتل کر دیجئے تاکہ حضرت حسین رضی اللہ عنہ کی اولاد میں سے کوئی شخص باقی نہ رہے یزید نے خاموشی اختیار کر لی، تو نعمان بن بشیر نے کہا اے امیر المؤمنین ان کے ساتھ وہ معاملہ کیجئے جو رسول اللہ ﷺ ان کے ساتھ کرتے تھے کاش! وہ انہیں اس حال میں دیکھتے پس یزید کو ان پر ترس آ گیا اور اس نے انہیں غسل خانوں کی طرف بھیجوا دیا اور ان کو لباس تحفے کھانے



دیئے اور انہیں اپنے گھر میں اتارا، یہ بات روافض کی بات کی تردید کرتی ہے کہ انہوں نے قیدی عورتوں کو قتل اونٹوں پر بربہ سوار کر دیا حتیٰ کہ ان میں سے بعض نے یہاں تک جھوٹ بولا ہے کہ اس روز ان عورتوں کی اگلی اور پچھلی شرمگاہوں کو چھپانے کے لئے سختی اونٹوں کی سات سات کوہانیں پیدا ہو گئیں پھر ابن زیاد نے امیر البحرین عمرو بن سعید کو حضرت رضی اللہ عنہ کے قتل کی خوشخبری کا خط لکھا اور اس نے اعلان کا حکم دیا اور اس نے اسکا اعلان کر دیا اور جب بنو ہاشم کی عورتوں نے اعلان کو سنا تو ان کی رونے اور آہ وزاری کی آوازیں اونچی ہو گئیں اور عمرو بن سعید کہنے لگا کہ یہ حضرت عثمان بن عفان کی بیویوں کے رونے کا بدلہ ہے۔

اور عبدالملک بن عمیر نے بیان کیا ہے کہ میں عبید اللہ بن زیاد کے پاس گیا تو کیا دیکھتا ہوں کہ اس کے سامنے حضرت حسین بن علی رضی اللہ عنہ کا سراپا ایک ڈھال پر پڑا ہے اور اللہ کی قسم ابھی میں تھوڑی دیر ہی ٹھہرا تھا کہ میں مختار بن ابی عبید کے پاس گیا کیا دیکھتا ہوں کہ عبید اللہ بن زیاد کا سراپا ایک ڈھال پر پڑا ہے اور خدا کی قسم ابھی میں تھوڑی دیر ہی ٹھہرا تھا کہ میں عبدالملک بن مروان کے پاس گیا کیا دیکھتا ہوں کہ مصعب بن بکر کا سراپا کے آگے ایک ڈھال پر پڑا ہے اور ابو جعفر بن جریر طبری نے اپنی تاریخ میں بیان کیا ہے کہ زکریا بن یحییٰ الضریر نے مجھ سے بیان کیا کہ احمد بن خباب المصیصی نے ہم سے بیان کیا۔ وہ بیان کرتا ہے کہ میں نے ابو جعفر سے کہا کہ مجھے حسین رضی اللہ عنہ کے قتل کے بارے میں کچھ بتاؤ گویا میں وہاں موجود تھا اس نے کہا حضرت حسین رضی اللہ عنہ حضرت مسلم بن عقیل کا وہ خط لے کر آئے جو انہوں نے آپ کو لکھا تھا اور اس میں آپ کو اپنے پاس آنے کا مشورہ دیا تھا اور جب آپ اور مقام قادیسیہ کے درمیان تین میل کا فاصلہ رہ گیا تو خر بن تمیمی آپ سے ملا اور اس نے آپ سے کہا کہ آپ کہاں جانا چاہتے ہیں؟ آپ نے فرمایا میں اس شہر میں جانا چاہتا ہوں اس نے آپ سے کہا کہ واپس چلے جائیے میں نے اپنے پیچھے کوئی خیر نہیں چھوڑی کہ اس کی امید کروں، حضرت حسین رضی اللہ عنہ نے واپسی کا ارادہ کیا اور آپ کے ساتھ حضرت مسلم بن عقیل کے بھائی بھی تھے انہوں نے کہا خدا کی قسم! ہم جب تک اپنے بھائی کے قاتلوں سے اپنا بدلہ نہ لیں، ہم نہ ہو جائیں، ہم واپس نہیں جائیں گے آپ نے فرمایا کہ تمہارے بعد زندگی میں کوئی خیر سے ہی نہیں، پس آپ چل پڑے اور ابن زیاد کے سواروں کا پہلا قافلہ آپ سے ملا تو آپ ریلانہ فلوٹ آئے اور آپ نے اپنی پیٹھ کو وعدوں کا سہارا دیا تاکہ ایک طرف سے جنگ کریں پس آپ نے اتر کر اپنے خیمے لگائے اور آپ کے ساتھیوں میں سے ۴۵ سوار اور ایک سو پیدل تھے اور عمر بن سعد بن ابی وقاص کو ابن زیاد نے ری کا امیر بنایا اور اسے وصیت کی اور کہا کہ تو مجھے اس شخص کی طرف سے کافی ہو کر واپس اپنے کام پر چلا جا، اس نے کہا معاف کرو اس نے معاف کرنے سے گریز کیا اجتناب کیا تو اس نے کہا کہ مجھے آج رات کی مہلت دو اس نے اسے مہلت دی چھوٹ دی تو اس نے اس معاملہ میں غور فکر کیا اور جب صبح ہوئی تو وہ اس حکم سے جو اس نے اس کو دیا تھا تیار ہو کر اس کے پاس گیا پس عمر بن سعد حضرت حسین کی طرف گیا اور جب وہ آیا تو حضرت حسین رضی اللہ عنہ نے اسے کہا تین باتوں میں سے ایک بات کو اختیار کر لو۔ مجھے چھوڑ دو تاکہ جہاں سے آیا ہوں وہاں واپس چلا جاؤں یا مجھے یزید کے پاس جانے دو یا مجھے پھر سرحدوں پر جانے دو عمر نے قبول کر لیا اور عبید اللہ بن زیاد نے اسے خط لکھا کہ یہاں نہیں، ہوگا اور جب تک وہ اپنا ہاتھ میرے ہاتھ میں نہ دیں کوئی عزت کی بات نہیں حضرت حسین رضی اللہ عنہ نے کہا خدا کی قسم! اب کبھی نہیں ہوگا اور اس نے آپ سے بات کی اور حضرت حسین رضی اللہ عنہ کے سب ساتھی قتل ہو گئے جن میں آپ کے گھر والوں کے دس پندرہ جوان بھی تھے، در ایک تیرا کر آپ کے بیٹے کو جو آپ کی گود میں تھا اور آپ خون کو صاف کرنے لگے اور کہنے لگے اے اللہ ہمارے اور ہماری قوم کے درمیان فیصلہ فرما انہوں نے ہمیں بلایا کہ ہماری مدد کریں گے اور انہوں نے ہمیں قتل کر دیا پھر آپ کے حکم سے یمنی چادر لائی گئی جس کو آپ نے پھاڑا اسے پہن کر اپنی تلوار لیکر باہر نکلے اور جنگ کی حتیٰ کہ قتل ہو گئے آپ کو مذبح کے ایک شخص نے قتل کیا اور اس نے آپ کا سر کاٹا پس وہ اسے ابن زیاد کے پاس لے گیا اور اس نے اس بارے میں کہا میری ساریوں کو سونے اور چاندی سے بھر دو اور لاد دو میں نے پردہ میں رہنے والے بادشاہ کو قتل کیا ہے میں نے اس شخص کو قتل کیا ہے جو ماں باپ کی حفاظت کر نیوالے لوگوں سے بہتر ہے اور جب وہ نسب بیان کرتے ہیں تو بھی ان سے بہتر ہے۔

راوی بیان کرتا ہے اس نے اسے یزید بن معاویہ کے پاس بھیج دیا پس اس نے آپ کے سر کو اپنے آگے رکھا اور اس کے پاس ابو برزہ اسلمی بھی تھے اور یزید چھری سے آپ کے منہ پر آہستہ آہستہ ضربیں لگانے لگا اور کہنے لگا، وہ تلواریں ان مردوں کی کھوپڑیوں کو پھاڑ دیتی ہیں۔ جو ہم پر مشکل ہوتے ہیں اور وہ بڑے نافرمان اور ظالم ہوتے ہیں، ابو برزہ نے اسے کہا اپنی چھری اٹھا لو۔ خدا کی قسم! میں بہت دفعہ آپ کو



اپنے منہ کو ان کے منہ پر رکھ کر چومتے دیکھا ہے راوی بیان کرتا ہے اور عمر بن سعد نے ان کی بیواؤں اور بچوں کو ابن زیاد کے پاس بھیج دیا اور حسین کے آل میں سے کنبہ میں سے کوئی باقی نہ رہا سوائے ایک بچے کے اور وہ عورتوں کے ساتھ مریض تھا ابن زیاد نے اس کے قتل کا حکم دیا تو حضرت زینب نے اپنے آپ کو اسپر گرادیا کہنے لگیں خدا کی قسم! جب تک تم مجھے قتل نہ کرو وہ قتل نہ ہوگا تو اُسے آپ پر ترس آگیا اور وہ اس کے قتل سے رک گیا۔

راوی بیان کرتا ہے اس نے انہیں یزید کے پاس بھیج دیا اور یزید نے شام والوں کے ان لوگوں کو جو اس کے پاس موجود تھے جمع کیا، انہوں نے اس کے پاس آکر اسے فتح کی مبارک باد دی اور ان میں سے ایک سرخ نیلگوں شخص کھڑا ہوا اور اس نے آپ کی بیٹیوں میں سے ایک خدمت کے قابل لڑکی کو دیکھ کر کہا اے امیر المؤمنین! مجھے یہ لڑکی بخش دیجئے، حضرت زینب نے کہا تجھے اور اُسے عزت حاصل نہ ہو ایسا نہیں ہوگا مگر اس وقت جب تم دونوں اللہ کے دین سے خارج ہو جاؤ۔ راوی بیان کرتا ہے کہ نیلگوں شخص نے اس بات کو دہرایا تو یزید نے اسے کہا اس بات سے رک جا، پھر وہ ان کو اپنے گھر والوں کے پاس لے گیا پھر انہیں سوار کر کے مدینہ بھیج دیا اور جب وہ مدینہ میں داخل ہوئے تو بنی عبدالمطلب کی ایک عورت اپنے بازو دکھو لے اور اپنی آستین اپنے سر پر رکھے باہر آکر ان سے ملی وہ رو رو کر کہہ رہی تھی کہ اگر آپ ﷺ سے کہیں کہ آخری امت ہوتے ہوئے تم نے میرے فوت ہونے کے بعد میرے گھر والوں اور میری اولاد کے ساتھ کیا معاملہ کیا تو تم کیا جواب دو گے؟ ان میں سے کچھ تو قیدی ہیں اور کچھ خون سے رنگے اور بھرے ہوئے ہیں جب میں نے تمہاری خیر خواہی کی ہے تو یہ میرا بدلہ نہیں ہو سکتا کہ تم میرے رشتہ داروں کے بارے میں برائی سے میری جانشینی کرو اور ابو جحیف سلیمان بن ابی راشد نے عبد الرحمان بن ابی عبید اللہ کے حوالہ کے ساتھ روایت بیان کی ہے کہ حضرت عقیل کی بیٹی نے یہ اشعار کہے، اور زبیر بن بکر نے بھی یہی بیان کیا ہے کہ جب حسین رضی اللہ عنہ کی آل اولاد مدینہ نبویہ میں داخل ہوئی تو زینب الصغری بنت عقیل بن ابی طالب نے یہ اشعار کہے اور ابو بکر بن الانباری نے اپنی اسناد سے روایت کی ہے کہ زینب بنت علی بن ابی طالب جو حضرت فاطمہ کے پیٹ سے تھیں جو حضرت عبداللہ جعفر کی بیوی اور ان کے بیٹوں کی ماں تھی نے کر بلا کے دن یعنی جس دن حضرت حسین رضی اللہ عنہ قتل ہو گئے اپنے خیمے کا پردہ اٹھایا اور یہ اشعار کہے واللہ اعلم۔

اور ہشام بن الکسبی نے بیان کیا ہے کہ ہمارے بعض ساتھیوں نے عمرو بن المقدام کے حوالہ سے مجھ سے بیان کیا وہ بیان کرتے ہیں کہ عمر بن مکرّم نے مجھ سے بیان کیا کہ جس دن حضرت حسین رضی اللہ عنہ قتل ہوئے ہم نے جب اس کی صبح کی تو کیا دیکھتے ہیں کہ ہماری ایک لونڈی ہم سے بیان کر رہی ہے کہ میں نے گزشتہ رات سے پہلی رات کو ایک پکا نے والے کو پکارتے سنا وہ کہہ رہا تھا کہ اے حسین کو ظلم کے طریقہ پر قتل کرنے والو تمہیں عذاب دوسرا کی بشارت ہو، تمام آسمان والے، نبی، مالک اور لوگ تمہارے خلاف بد دعا کر رہے ہیں تم پر حضرت داؤد حضرت موسیٰ اور انجیل کے حامل یعنی عیسیٰ علیہ السلام کی طرف سے لعنت کی گئی ہے ابن ہشام نے بیان کیا ہے کہ عمرو بن حزم الکسبی نے اپنی ماں کے حوالے سے مجھ سے بیان کیا وہ بیان کرتی ہے کہ میں نے اس آواز کو سنا ہے اور لیث اور ابو نعیم نے ہفتے کا دن بیان کیا ہے اور حاکم ابو عبد اللہ نیشاپوری وغیرہ نے حضرت حسین رضی اللہ عنہ کے قتل کے بارے میں بعض متقدمین کے جو اشعار سنائے ہیں ان میں سے یہ اشعار بھی ہیں:

وہ لوگ محمد ﷺ کی بیٹی کے بیٹے کے سر کو خون میں لتھڑا ہوا لے کر آئے اور اے رسول اللہ ﷺ کی بیٹی کے بیٹے انہوں نے تجھے واضح طور پر جان بوجھ کر قتل کیا ہے انہوں نے تجھے پیسا سا رکھ کر قتل کیا ہے اور انہوں نے تیرے قتل کے بارے میں قرآن میں غور نہیں کیا اور تیرے قتل پر وہ تکبیر کہتے ہیں حالانکہ انہوں نے تیرے قتل کرنے سے تکبیر و جہلیل کو قتل کر دیا ہے۔

## باب

حضرت حسین ۱۰ محرم ۶۱ھ کو بروز جمعہ شہید ہوئے اور ہشام بن الکسبی نے ۶۲ھ بیان کیا ہے اور یہی قول علی بن المدینی کا ہے اور ابن لہیعہ نے ۶۲ھ یا ۶۳ھ بیان کیا ہے اور دوسرے لوگوں نے ۶۰ھ بیان کیا ہے اور پہلا قول صحیح ہے آپ طف میں عراق کی سرزمین پر کر بلا کے مقام پر قتل ہوئے اور آپ کی عمر ۵۸ سال یا اس کے قریب قریب تھی اور انعم نے اپنے قول میں غلطی کھائی ہے۔ آپ ۶۵ یا ۶۶ سال کی عمر میں فوت ہوئے۔



امام احمد نے بیان کیا ہے کہ عبدالصمد بن حسان نے ہم سے بیان کیا کہ عمارہ ابن نے ثابت سے حضرت انس کے حوالہ سے ہم سے بیان کیا کہ بارش کے فرشتے نے حضرت نبی کریم ﷺ کے پاس آنے کی اجازت طلب کی تو آپ نے اُسے اجازت دیدی اور حضرت ام سلمہ رضی اللہ عنہا سے فرمایا کہ ہمارے دروازے کی نگرانی کرنا کہ کوئی شخص ہمارے پاس نہ آئے حضرت حسین رضی اللہ عنہ آئے اور کود کر اندر داخل ہو گئے اور حضرت نبی کریم ﷺ کے کندھے پر چڑھنے لگے فرشتے نے کہا کہ کیا آپ اس سے محبت کرتے ہیں؟ آپ نے فرمایا ہاں اس نے کہا کہ آپ کی امت اسے قتل کر گئی اور اگر آپ چاہیں تو میں آپ کو وہ جگہ بھی دکھا دوں جہاں پر قتل ہوگا، راوی بیان کرتے ہیں کہ اس نے اپنا ہاتھ مارا اور آپ کو سرخ منی دکھائی حضرت ام سلمہ رضی اللہ عنہا نے یہ منی لے لی اور اسے اپنے کپڑے کے دامن میں (پلو) میں باندھ لیا۔ راوی بیان کرتے ہیں کہ ہم سنا کرتے تھے کہ آپ کر بلا میں قتل ہوں گے۔

امام شافعی رحمۃ اللہ علیہ نے بیان کیا ہے کہ وکیع نے ہم سے بیان کیا کہ عبداللہ بن سعید نے اپنے باپ سے حضرت عائشہ کے حوالہ سے یا حضرت ام سلمہ کے حوالہ سے مجھ سے بیان کیا کہ رسول اللہ ﷺ نے فرمایا کہ میرے گھر میں ایک فرشتہ آیا جو اس سے پہلے نہیں آیا تھا اور اس نے مجھے کہا بلاشبہ آپ کا یہ بیٹا حسین رضی اللہ عنہ مقتول ہوگا اور اگر آپ چاہیں تو میں آپ کو وہ زمین بھی دکھا دوں جس میں آپ یعنی وہ حسین رضی اللہ عنہ قتل ہوں گے راوی بیان کرتا ہے کہ اس نے سرخ منی نکال لی اور اس حدیث کو حضرت ام سلمہ کے حوالہ کی طرح روایت کیا گیا ہے اور طبرانی نے اسے ابوامامہ کے حوالہ سے روایت کیا ہے اور اکمیل حضرت ام سلمہ کا واقعہ ہے اور محمد بن سعد نے اسے حضرت عائشہ کے حوالہ سے حضرت سلمہ کی روایت کی طرح روایت کیا ہے (واللہ اعلم)

حضرت زینب بنت جحش اور حضرت عباس کی بیوی لبابہ ام فضل کی حدیث سے بھی روایت کیا گیا ہے اور کئی تابعین نے اسے مرسل کہا ہے اور ابو القاسم بغوی نے بیان کیا ہے کہ محمد بن حارون ابو بکر نے ہم سے بیان کیا کہ ابراہیم بن محمد الرقی اور علی بن حسن رازی نے ہم سے بیان کیا کہ سعید بن عبدالملک ابو واقد الحمرانی نے ہم سے بیان کیا کہ عطاء بن مسلم نے ہم سے بیان کیا کہ اسعد بن حکیم نے اپنے باپ کے حوالہ سے ہم سے بیان کیا کہ میں نے انس بن حارث کو بیان کرتے سنا کہ میں نے رسول اللہ ﷺ کو فرماتے سنا کہ میرا بیٹا یعنی حضرت حسین رضی اللہ عنہ کر بلا کی زمین پر قتل ہوگا اور تم میں سے جو شخص اس موقع پر موجود ہو وہ اس کی مدد کرے۔

راوی بیان کرتا ہے کہ انس بن حارث کر بلا کی طرف گئے اور حضرت حسین رضی اللہ عنہ کے ساتھ قتل ہو گئے ابو القاسم بغوی بیان کرتے ہیں، میں نہیں جانتا کہ اس کے سوا کسی دوسرے شخص نے اسے روایت کیا ہو، امام احمد نے بیان کیا ہے کہ محمد بن عبید نے ہم سے بیان کیا کہ شرامیل بن مدرک نے عبداللہ بن یحییٰ سے اس کے باپ کے حوالہ سے بیان کیا ہم سے کہ وہ حضرت علی کے ساتھ روانہ ہوا اور وہ آپ کا پیالہ (سامان) اٹھانیو اٹھا تھا اور جب وہ صفین کو جاتے ہوئے نینوی مقام سے گزرے تو حضرت علی رضی اللہ عنہ نے آواز دی کہ اے ابو عبداللہ! ٹھہر جاؤ، اے ابو عبداللہ! فرات کے کنارے پر ٹھہر جاؤ میں نے پوچھا کہ آپ کیا کہنا چاہتے ہیں؟ آپ نے فرمایا کہ میں ایک دن آپ ﷺ کے پاس گیا تو آپ کی آنکھیں آبدیدہ تھیں، میں نے پوچھا آپ کس وجہ سے روئے؟ آپ نے فرمایا ابھی جبرائیل میرے پاس سے اٹھ کر گئے ہیں انہوں نے مجھے حسین کے فرات پر قتل ہونے کی اطلاع دی ہے نیز کہا کہ اس کی خاک آپ کو سونگھا دوں آپ فرماتے ہیں کہ اس نے ہاتھ آگے کیا اور ایک مشت خاک لیکر مجھے دیدی اور میں اپنے آنسوؤں کو تھام نہ سکا۔ احمد اس روایت میں تنہا ہیں۔

اور محمد بن سعد نے علی بن محمد بن سے انہوں نے یحییٰ بن زکریا سے انہوں نے ایک آدمی سے انہوں نے عامر شعبی سے انہوں نے علی سے اسی طرح روایت کی ہے اور محمد بن سعد وغیرہ نے کئی طرق سے حضرت علی بن ابی طالب سے روایت کی ہے کہ صفین جاتے ہوئے اندران کے پودوں کے پاس کر بلا سے انکا گزر ہوا تو آپ نے اسکا نام پوچھا تو آپ کو بتایا گیا کہ اسکا نام کر بلا ہے۔ آپ نے فرمایا کر بلا اور بلاء، آپ نے وہاں اتر کر ایک درخت کے پاس نماز پڑھی پھر فرمایا کہ یہاں شہداء قتل ہوں گے جو صحابہ کے علاوہ بہترین شہداء میں سے ہوں گے اور بغیر حساب کے جنت میں داخل ہوں گے اور آپ نے وہاں ایک جگہ کی طرف اشارہ کیا پس ان کو اس کی کچھ شناخت ہو گئی اور حضرت حسین رضی اللہ عنہ اسی جگہ قتل ہوئے نیز حضرت کعب الاحبار سے کر بلا کے بارے میں کچھ روایات مروی ہیں اور ابوالحسن ابی الکلیبی وغیرہ نے بیان کیا ہے کہ اہل کر بلا حضرت حسین رضی اللہ



عند پر ہونے والے جنات کے نوحہ کو کافی عرصہ تک سنتے رہے اور وہ کہتے تھے

رسول اللہ ﷺ نے آپ کی جبین پر ہاتھ پھیرا ہے اور اس کی چمک آپ کی گالوں میں ہے آپ کے والدین قریش کے بلند مرتبہ آدمیوں سے ہیں آپ کا نانا بہترین ہے اور ایک آدمی نے انہیں جواب دیا:

وہ ان کے ہاں آکر انہیں لے گئے اور وہ آپ کے لئے بہت برا وفد تھا انہوں نے اپنے نبی کی بیٹی کے فرزند کو قتل کر دیا ہے اور اس کے ذریعہ گالی والوں کو سکون فراہم کر دیا ہے اور ابن مساکر نے روایت کی ہے کہ لوگوں کی ایک جماعت ایک غزوہ کی جانب گئی تو انہوں نے ایک گرجا گھر میں لکھا دیکھا۔

کیا وہ امت جو حسین رضی اللہ عنہ کی قاتل ہے میدان محشر میں ان کے نانا کی سفارش کی امید رکھتی ہے۔

انہوں نے ان سے سوال کیا کہ اس کا لکھنے والا کون ہے انہوں نے کہا کہ یہ آپ کے رسول کی آمد سے تین سو سال سے پہلے لکھا گیا تھا روایت ہے کہ جن لوگوں نے آپ کو قتل کیا واپس آکر شراب پیتے ہوئے رات گزاری اور سرائے کے پاس موجود تھا تو ایک لوہے کا قلم ان کے لئے رونما ہوا اور اس نے خود بخود یوار پر ان کے لئے شعر لکھنا شروع کر دیا کیا وہ امت جو حسین رضی اللہ عنہ کی قاتل ہے یوم حساب کو اس کے نانا کی سفارش کی امیدوار ہے؟ امام احمد رحمۃ اللہ علیہ نے بیان کیا ہے کہ عبدالرحمان اور عفان نے ہم سے بیان کیا کہ حماد بن سلمہ نے عمار بن ابی ثمار سے حضرت ابن عباس رضی اللہ عنہ کے حوالہ سے روایت کی کہ وہ کہتے ہیں کہ میں نے دو پہر کو بحالت خواب آپ ﷺ کو پریشان حالت میں دیکھا اور آپ کے پاس ایک خون کی بوتل ہے میں نے کہا میرے ماں باپ آپ پر فدا ہوں یہ کیا ہے؟ فرمایا یہ حسین اور اس کے ساتھیوں کا خون ہے میں اس دن سے لگا تا اس کو جمع کر رہا ہوں عمار نے بیان کیا ہے کہ ہم نے اس دن شمار کیا تو پتہ چلا کہ آپ اسی دن قتل ہوئے ہیں۔ احمد اس کی روایت میں تھا ہیں اور اس کی سند مضبوط ہے۔

اور ابن ابی الدنیا نے بیان کیا ہے کہ عبداللہ بن محمد بن ہانی بن ابو عبدالرحمان نخوی نے ہمیں بتایا ہے کہ مہدی بن سلیمان نے ہمیں خبر دی کہ علی بن زید بن صدعان نے ہم کو خبر دی کہ ابن عباس رضی اللہ عنہ نیند سے بیدار ہوئے تو آپ نے انا للہ وانا الیہ راجعون پڑھا اور فرمایا خدا کی قسم حضرت حسن رضی اللہ عنہ قتل ہو گئے ہیں آپ کے ساتھیوں نے کہا کہ اے ابن عباس آخر کیوں؟ آپ نے فرمایا کہ میں نے رسول اللہ ﷺ کو دیکھا ہے کہ آپ کے پاس ایک شیشی پڑی تھی جس کے اندر خون تھا آپ نے فرمایا کہ تجھے معلوم ہے کہ میرے بعد میری امت نے کیا کام سرانجام دیا ہے؟ انہوں نے حسین کو قتل کر دیا اور یہ اس کا اور اس کے ساتھیوں کا خون ہے، میں ان دونوں خونوں کو اللہ کے سامنے پیش کروں گا، پس جس دن آپ نے یہ بات ارشاد فرمائی آپ نے اس دن اور اس وقت کو محفوظ کر لیا اور چند روز ہی گزرے تھے کہ آپ کے پاس خبر آئی کہ آپ اسی دن اس وقت قتل ہوئے ہیں اور ترمذی نے ابی سعید الاشج سے انہوں نے ابو خالد احمر سے انہوں نے رزین سے انہوں نے سلمی سے روایت کی ہے آپ فرماتی ہیں کہ میں ام سلمہ کے پاس گئی تو وہ رو رہی تھیں میں نے سوال کیا آپ کیوں روتی ہیں؟ آپ نے فرمایا میں نے رسول اللہ ﷺ کو دیکھا ہے کہ آپ کا سر اور داڑھی خاک آلود ہے میں نے پوچھا یا رسول اللہ ﷺ کیا ہوا ہے؟ فرمایا میں نے ابھی حسین کا قتل دیکھا ہے۔

اور محمد بن سعد نے فرمایا کہ محمد بن عبداللہ انصاری نے بیان کیا ہے کہ قرۃ بن خالد نے ہم کو خبر دی کہ عامر بن عبدالواحد نے شہر بن حوشب کے حوالہ سے مجھے بتایا وہ بیان کرتے ہیں کہ میں نبی اکرم ﷺ کی بیوی ام سلمہ کے پاس تھی کہ ہم نے دادخواہ کی آواز سنی وہ حضرت ام سلمہ کے پاس آکر خبر دینے لگا کہ حسین قتل ہو گئے ہیں حضرت ام سلمہ نے پوچھا کہ انہوں نے یہ کام انجام دیا اللہ تعالیٰ ان کی قبور یا گھروں کو آگ سے پُر کر دے اور بے ہوش ہو کر گر پڑیں اور ہم واپس آ گئے۔

امام احمد نے بیان کیا ہے کہ عبداللہ بن مہدی نے ہم کو خبر دی کہ انہوں نے عمار کے حوالہ سے ہم سے ذکر کیا ہے کہ میں نے حضرت ام سلمہ رضی اللہ عنہا سے سنا آپ نے فرمایا میں نے سنا کہ جنات حضرت حسین رضی اللہ عنہ پر رورہے ہیں نیز میں نے جنات کو حضرت حسین رضی اللہ عنہ پر نوحہ سنا دیکھا۔ اسے حسین بن اوریس نے ہاشم بن ہاشم سے وہ اس کی ماں سے وہ ام سلمہ سے روایت کیا ہے کہ آپ فرماتی ہیں میں نے جنات کو حضرت حسین رضی اللہ عنہ پر نوحہ کرتے ہوئے سنا وہ کہہ رہے تھے، اے قاتلان حسین! تمہیں جہالت میں اس قتل پر عذاب و سزا کی بشارت ہو تمام مکان والے نبی، مرسل اور دیگر لوگ تمہارے خلاف بد دعا کر رہے ہیں تم حضرت داؤد حضرت موسیٰ اور صاحب انجیل کی زبان پر ملعون ہو۔



ایک روایت میں حضرت ام سلمہ رضی اللہ عنہا سے اس شعر کو دوسری طرح روایت کیا گیا ہے اور خطیب نے بتایا ہے کہ احمد بن عثمان بن ساج السکری نے محمد بن عبد اللہ بن ابراہم الشافعی سے وہ فرماتے ہیں کہ ہم کو محمد بن شداد المسعمی نے خبر دی کہ ہمیں ابو نعیم نے ان کو عبید اللہ بن حبیب بن ابی ثابت وہ سعید بن جبیر سے وہ ابن عباس رضی اللہ عنہ سے روایت کرتے ہیں کہ ابن عباس نے فرمایا کہ باری تعالیٰ نے محمد ﷺ کی طرف وحی کی کہ میں نے حضرت یحییٰ بن زکریا کے قتل کے بدلہ میں ستر ہزار آدمیوں کا قتل کیا اور تیری بیٹی کے فرزند ارجمند کے بدلے میں ایک لاکھ چالیس ہزار آدمیوں کا قتل کرنے والا ہوں۔

یہ حدیث بہت غریب ہے اور حاکم نے اسے اپنی مستدرک میں درج کیا اور طبرانی نے اس جگہ بہت غریب آثار کو نقل کیا ہے اور شیعہ نے یوم عاشورہ کے بارے میں بڑے مبالغہ سے کام لیا اور بہت سی جھوٹی احادیث گھڑیں مثلاً اس دن سورج گرہن ہو گیا ستارے نظر آنے لگے اور جس پتھر کو اٹھایا جاتا نیچے سے خون دکھائی دیتا آسمان کی آفاق سرخ ہو گئیں سورج طلوع ہوتا تو اس کی شعاعیں خون کی مانند ہوتیں اور آسمان خون کے لوتھڑوں کی طرح ہو گیا اور ستارے آپس میں ٹکرائے اور آسمان نے سرخ خون برسایا اس سے قبل آسمان پر یہ سرخی نہ تھی وغیرہ وغیرہ۔

اور ابن لہیعہ نے ابو قبیل المعافری کے حوالہ سے روایت کی ہے اس دن سورج گرہن ہوا یہاں تک کہ ستارے ظاہر ہو گئے اور وہ جب حضرت حسین رضی اللہ عنہ کے سر کو شاہی محل میں لے گئے تو دیواروں سے خون برسنے لگا اور زمین میں تین دن تک اندھیرا رہا۔ ”جوشی“، ”زعفران“ اور ”ورس“ سے ملتی وہ اس کے چھونے سے جل جاتی اور بیت المقدس کے جس پتھر کو اٹھایا جاتا اس کے نیچے تر خون دکھائی دیتا اور حضرت حسین کے جن اونٹوں کو مال غنیمت کے طور پر لے کر پکایا تو ان کا گوشت اندرائین کی طرح کڑوا ہو گیا اس قسم کی دیگر جھوٹی اور موضوع روایات میں سے کچھ بھی صحیح نہیں ہے نیز آپ کے قتل کی نسبت سے جن روایات اور فتن کا تذکرہ ہوا وہ اکثر صحیح ہیں اور قاتلان حسین میں سے بہت کم ہی کوئی دنیا میں آفت مصیبت سے بچا ہوگا اور وہ اس دنیا سے اس وقت تک نہیں اٹھایا گیا یہاں تک کہ بیماری نے اس کو لے لیا ہوا نہیں سے اکثر مجنون ہو گئے اور شیعہ اور روافض نے حضرت حسین رضی اللہ عنہ کے متعلق بہت احادیث وضع کی ہیں۔

اور جو کچھ ہم نے بیان کیا اسکا بعض حصہ محل نظر ہے اور اگر ابن جریر وغیرہ حفاظ اور ائمہ نے اسکا تذکرہ نہ کیا ہوتا تو میں اسے ذکر نہ کرتا اور اس کا بیشتر حصہ ابو مخنف لوط بن یحییٰ کی روایت سے ہے جو شیعہ تھا اور ائمہ کے ہاں وہ حدیث کے بارے میں کمزور ہے بلکہ وہ حافظ مورخ ہے اس کے پاس ایسی اشیاء ہیں جو دیگر کے یہاں نہیں ہیں۔ اسی وجہ سے بعد کے بہت سے مصنفین نے اس پر طعن و تشنیع کی ہے۔

اور شیعہ نے چار صد سالوں کی حدود میں اور اس کے قریب قریب حکومت بنی امیہ میں حد سے تجاوز کیا۔ یوم عاشوراء کو بغداد اور دیگر شہروں میں ڈھول بجانا اور راستوں میں بازاروں میں توڑی اور بھوسہ بکھیرنا دوکانوں پر ناٹ لٹکانا اسکا رواج پڑ گیا تھا لوگ غم و حزن کا اظہار کرتے لوگ اس رات کو پانی نہ پیتے کیونکہ حضرت حسین کو پیاسا قتل کیا گیا تھا۔ پھر عورتیں بلا حجاب نوحہ کرتیں اپنے سینوں اور چہروں پر تھپڑ مارتیں ننگے پاؤں بازاروں کا رخ کرتیں اس کے علاوہ اور بہت سے فتنج بدعات و رسومات اور خود ساختہ رسوائی کے امور سرانجام دیتے، مقصود اس بنی امیہ کی حکومت کو رسوا کرنا تھا کیونکہ حضرت حسین رضی اللہ عنہ کا قتل اسی حکومت میں ہوا تھا۔

اور شام کے خوارج نے یوم عاشوراء کو شیعہ کے برعکس یہ کیا کہ دانے پکاتے، نہاتے، نفیس لباس پہنتے، خوشبو لگاتے اس دن کو عید مناتے۔ اور اس روز مختلف کھانے پکاتے اور خوشی کا اظہار کرتے، مقصود اس سے شیعہ و روافض کی مخالفت تھی۔

اور حضرت حسین رضی اللہ عنہ کے قتل کے بارے میں یہ تاویل کرتے کہ اتحاد بین المسلمین کو توڑنے اور جس کے ہاتھ پر بیعت ہو گئی تھی بالاتفاق وہ امیر بن گیا تھا اسے معزول اور امارت سے اتارنے آئے تھے اور صحیح مسلم میں اس کے متعلق زجر اور انتباہ کرنے اور دھمکانے کی روایت آئی ہے۔

اگرچہ جاہل طبقہ نے آپ کے خلاف غلط تاویل کر کے آپ کو قتل کر دیا ہے مگر ان پر تین باتوں کا قبول کرنا لازم اور ضروری تھا جن کا تذکرہ ماقبل میں ہو چکا ہے۔

مگر حقیقت وہ نہیں جیسا کہ انکا زعم تھا بلکہ قدیم و جدید ائمہ کی ایک معتد بہ جماعت نے کوفہ کی ایک چھوٹی سی جماعت کے ماسوا (اللہ انکا بھلا



کرے) آپ کے اور آپ کے ساتھیوں کے قتل کو صحیح نہ سمجھا اور اہل کوفہ کی اکثریت نے خط و کتابت کا سلسلہ اس لئے جاری کیا کہ وہ اپنے مذموم مقاصد کو حاصل نہ کر سکیں۔

اور جب ابن زیاد کو علم ہوا کہ وہ حصول دنیا (امارۃ) کے خواہش مند ہیں تو اس نے طمع دے کر اور خوفزدہ کر کے آپ کے خلاف ابھار دیا تب انہوں نے حضرت حسین رضی اللہ عنہ کو تنہا چھوڑ دیا بعد میں آپ کو قتل کر دیا پوری فوج اس قتل پر رضا مند نہ تھی بلکہ یزید خود اس پر راضی نہ تھا۔ واللہ اعلم۔ اور اس نے اس پر عدم رضا کا بھی اظہار نہ کیا۔ زیادہ گمان یہی ہے کہ اگر یزید کو آپ پر قبل القتل قدرت حاصل ہو جاتی تو وہ اپنے والد کی وصیت کو مد نظر رکھتے ہوئے معاف کر دیتا جیسا کہ خود اس نے اپنے متعلق یہ صراحت کی، غالب گمان ہے کہ اس عمل کی وجہ سے ابن زیاد کو ملعون قرار دیا تھا اور اس پر سب شتم کی ہے مگر اسے نہ عہدہ سے ہٹایا نہ اس کو سزا دی اور کوئی آدمی بھیج کر اس کو برا بھلا بھی نہ کہا آپ کے قتل کی وجہ سے ہر مسلمان کو غم و رنج ہونا چاہیے۔ بے شک آپ سید خاندان سے متعلق اور صحابہ میں سے تھے۔ اور رسول اللہ ﷺ کی اس صاحبزادی کے فرزند ارجمند تھے جو آپ کی تمام بنات میں افضل تھی اور آپ عبادت گزار شجاع اور نجی تھے مگر روافض جس طرح غم و رنج کا اظہار کرتے ہیں وہ اچھا نہیں، ممکن ہے کہ اس غم کا اکثر حصہ ریاء کاری اور شہرت پر مبنی ہو۔

نیز آپ کے والد ماجد آپ سے بہتر تھے انکا بھی قتل ہوا مگر یوم عاشورا کے دن کی طرح ان کے قتل کا ماتم نہیں کرتے بیشک آپ کے والد ۱۷ رمضان ۴۰ھ بروز جمعہ فجر کی نماز کو جاتے ہوئے قتل ہوئے تھے اس طرح (خلیفہ ثالث) عثمان رضی اللہ عنہ بھی قتل ہوئے تھے جو تمام اہل سنت کے نزدیک سیدنا علی رضی اللہ عنہ سے افضل اور بہتر تھے آپ ذوالحجہ ۳۶ھ کو ایام تشریق میں اپنے گھر نظر بند کر کے قتل کئے گئے آپ کی شہ رگ کو کاٹا گیا مگر لوگوں نے اس دن کو ماتم کا دن نہیں بنایا ایسے ہی عمر بن الخطاب رضی اللہ عنہ بھی قتل ہوئے جو حضرت عثمان رضی اللہ عنہ و علی رضی اللہ عنہ سے بلاشبہ افضل و بہتر تھے۔

آپ (مسجد) کے محراب میں نماز فجر پڑھاتے قرآن کی تلاوت کرتے ہوئے قتل ہوئے لوگوں نے اس دن کو بھی ماتم کا دن نہ بنایا، حضرت صدیق اکبر رضی اللہ عنہ آپ سے افضل تھے لوگوں نے آپ کے وفات کے دن کو بھی ماتم کا دن نہیں مقرر کیا اور رسول اللہ ﷺ دنیا و آخرت میں ساری بنی آدم کے سردار ہیں حضور کی اس طرح وفات ہوئی جیسے اس سے قبل دیگر انبیاء کی وفات ہوئی کسی نے بھی وفات کے دن کو ماتم کا دن نہیں بنایا۔ اور نہ وہ افعال انجام دیئے جو ہر جہاں رافضی قتل حسین رضی اللہ عنہ کے دن کرتے ہیں نہ ان کے یوم الوفات کو نہ اس سے پہلے مذکورہ بالا افعال میں سے کسی فعل کو اپنایا جسکو روافض قتل حسین کے دن دہراتے ہیں جیسے سورج کا گرہن ہونا افق آسمان کا سرخ ہونا وغیرہ وغیرہ اس جیسے آلام کو بیاں کرتے وقت اصل بات جو قابل بیان ہے وہ یہ ہے جسکو علی بن حسین نے اپنے نانا رسول اللہ ﷺ سے روایت کیا ہے کہ آپ نے فرمایا کہ جب کوئی مسلمان مصیبت میں مبتلا ہو اور باوجود قدیم العہد ہونے اس کو یاد کرتا ہے اور انا للہ وانا الیہ راجعون پڑھتا ہے تو اس دن کی طرح بدلہ دیتے ہیں جس دن وہ اس تکلیف میں مبتلا ہوا تھا۔

اس کو امام احمد و ابن ماجہ نے روایت کیا ہے۔

روضہ حضرت حسین رضی اللہ عنہ ..... اکثر متاخرین کے ہاں یہ بات معروف ہے کہ وہ روضہ سیدنا علی رضی اللہ عنہ کے قریب دریائے کربلا کے پاس طف نامی مقام میں ہیں۔ ابن جریر وغیرہ فرماتے ہیں کہ آپ کے جائے قتل کا نشان ختم ہو گیا اور اس کی تعمیر کے بارے میں کسی کو خبر نہیں ہے اور ابو نعیم، الفضل بن دکین اس شخص پر طعن کرتے تھے جو مقبرہ حسین رضی اللہ عنہ کی یقین کا دعویٰ کرے۔

اور ہشام بن کلبی نے خبر دی ہے کہ مقبرہ حسین کو ختم کرنے کے لئے اس کی طرف پانی چھوڑا گیا اور وہ پانی چالیس دن کے بعد خشک ہو گیا۔ اور بنی اسد کا دیہاتی آیا اور ایک ایک مشت خاک اٹھا کر اسے سو گنھنے لگا حتیٰ کہ وہ روضہ حسین رضی اللہ عنہ پر گر پڑا اور وہ کہنے لگا میرے ماں باپ آپ پر فدا ہوں آپ کتنے خوشبودار ہیں۔ آپ کی مٹی بھی خوشبودار ہے پھر کہنے لگا لوگوں نے چاہا کہ آپ کی قبر کو چھپا دیں آپ کے دشمن سے مگر خاک قبر کی خوشبودار قبر کی نشانی ہی رہی۔



حضرت حسین کا سر..... مؤرخین اور اہل سیر کے نزدیک یہ معروف ہے کہ سر ابن زیاد نے یزید ابن معاویہ کے پاس بھیج دیا مگر بہت سے لوگوں نے اس کو پسند نہ کیا، میرے یہاں اول قول زیادہ معروف ہے۔ (واللہ اعلم)  
پھر انہوں نے حضرت حسین رضی اللہ عنہ کے سر کی جائے تدفین کے متعلق اختلاف کیا ہے۔

محمد بن سعد نے فرمایا کہ یزید نے حضرت حسین رضی اللہ عنہ کا سر عمرو بن سعید جو کہ مدینہ کے نائب والی ہیں کے پاس بھیجوا دیا اور اس نے یہ سر آپ کی والدہ کے قریب بقیع میں دفن کر دیا اور ابن ابی الدنیا نے عثمان بن عبد الرحمن کے طریق سے محمد بن عمر بن صالح کے حوالہ سے بیان کیا؟ (مگر یہ دونوں ضعیف ہیں) کہ آپ کا سر تاحیات یزید بن معاویہ کے خزانہ میں رہا جب وہ مر گیا تو اسے لے کر کفن میں لپیٹ کر دمشق میں باب الفردیس میں دفن کر دیا گیا۔ میں کہتا ہوں! موجودہ دور میں وہ مقام باب الفردیس الثانی کے اندر مسجد الراس کے نام سے معروف ہے۔

اور ابن عساکر نے اپنی تاریخ میں یزید بن معاویہ کی ریانامی دایہ کے متعلق بیان کیا ہے کہ جب یزید کے آگے راس حسین لایا گیا تو اس نے ابن الزبیدی کا شعر بطور مثل پڑھا:

کاش میرے بڑے بدر میں نیزوں کے گلنے سے خزر ج کی گھبراہٹ کو دیکھتے راوی نے کہا کہ پھر اس نے حضرت حسین رضی اللہ عنہ کا سر دمشق کے اندر تین دن تک لٹکائے رکھا پھر اسے اسلحہ رکھنے کی جگہ محفوظ کر دیا حتیٰ کہ سلیمان بن عبد الملک کا دور آیا تو سر اس کے پاس لایا گیا وہ سفید ہڈیوں کی شکل میں تھا اس نے اسے کفن دیا خوشبو لگائی اور اسپر نماز پڑھی اور مسلمانوں کے مقبرہ میں دفن کر دیا، جب بنو عباس آئے تو انہوں نے اس کو کھود کر نکالا اور لے گئے۔

ابن عساکر نے بیان کیا ہے کہ وہ عورت بنو امیہ کے عہد حکومت کے بعد بھی زندہ رہی اس کی عمر ایک صد سال سے اوپر تھی۔  
فاطمیوں نے ۴۰۰ھ سے پہلے سے لے کر ۶۶۰ھ کے بعد تک مصر کے شہروں پر قبضہ کیا اور دعویٰ یہ کیا کہ حضرت حسین کا سر انہی شہروں میں مدفون ہے اور ان پر ۵۰۰ھ کے بعد ایک مزار بنایا جو مصر میں تاج الحسین کے نام سے معروف ہوا اور بہت سے ائمہ نے فرمایا کہ اس کی کوئی حقیقت نہیں اور اس سے انکا مقصود اپنے نسب شریف کے باطل دعوے کو چھپانا ہے۔ وہ اس کے اندر وہ لوگ کذاب اور خائن ہیں۔ قاضی باقلانی اور دیگر علماء نے ان باتوں کو فاطمیوں کے دور حکومت ۴۰۰ ہجری کے واقعات میں بیان کیا ہے۔ ہم ان سب باتوں کو اپنے مقام پر بیان کریں گے۔ میں کہتا ہوں کہ اس بارے میں یہ بات بھی مشہور ہے کہ لوگ ایک سر لائے اور اسے مذکورہ مسجد میں رکھ دیا اور مشہور کر دیا کہ یہ حضرت حسین رضی اللہ عنہ کا سر ہے۔ پھر یہ بات مشہور ہو گئی اور لوگوں نے اس پر یقین کر لیا۔

آپ کے بعض فضائل..... امام بخاری نے شعبہ اور مہدی بن میمون کی حدیث سے بحوالہ محمد بن ابی یعقوب روایت کی ہے کہ میں نے ابن نعیم سے سنا وہ کہتے ہیں کہ میں نے حضرت عبد اللہ بن عمر سے سنا کہ ایک عراقی نے آپ سے اس محرم شخص کے بارے میں پوچھا جس نے کسی مکھی کو مار دیا ہو، آپ نے فرمایا: کہ اہل عراق مکھی کے بارے میں تو پوچھتے ہیں جبکہ انہوں نے رسول اللہ ﷺ کے نواسے کو شہید کر دیا اور آپ ﷺ نے فرمایا یہ دونوں (حسین) میرے دنیا کے دو پھول ہیں، امام ترمذی نے یہ روایت عن عقبہ بن مکرم عن وہب بن جریر عن ابیہ عن بن ابی یعقوب روایت کیا ہے کہ ایک عراقی شخص نے حضرت ابن عمر سے پوچھا کہ کپڑے کو اگر چھڑکا خون لگ جائے تو کیا حکم ہے؟ حالانکہ انہوں نے نواسہ رسول اللہ ﷺ کو شہید کر دیا۔ پھر پوری حدیث نقل کی، اس کے بعد انہوں نے کہا: یہ حدیث حسن اور صحیح ہے امام احمد ابن حنبل نے بیان کیا فرمایا ہم سے ابو احمد نے بیان کیا کہ سفیان نے ابی الحجاج سے انہوں نے ابی حازم سے انہوں نے جناب ابو ہریرہ رضی اللہ عنہ سے نقل کرتے ہوئے ہمیں سنایا کہ رسول اللہ ﷺ نے فرمایا کہ جس نے ان دونوں (حسین) سے محبت کی اس نے مجھ سے محبت کی اور جس نے ان دونوں سے نفرت رکھی اس نے مجھ سے نفرت رکھی، امام احمد نے کہا کہ ولید بن سلیمان کوئی نے ہمیں بتایا کہ ابو الحجاج نے ابو حازم سے بواسطہ حضرت ابو ہریرہ رضی اللہ عنہ نقل کیا ہے کہ حضور ﷺ نے حسن، حسین اور حضرت فاطمہ رضی اللہ عنہا کی طرف دیکھا اور فرمایا: کہ جو تم سے جنگ کرے گا میں اس سے جنگ کروں گا اور جو تم سے صلح کرے گا تو میری بھی اس سے صلح ہوگی، ان دونوں کی روایت میں امام احمد تنہا ہیں، امام احمد نے فرمایا کہ ابن عمیر نے ہمیں بتایا کہ حجاج بن دینار نے جعفر بن ایاس سے انہوں نے



عبدالرحمن بن مسعود سے انہوں نے حضرت ابو ہریرہ رضی اللہ عنہ سے نقل فرمایا کہ حضور ﷺ ہمارے پاس تشریف لائے جبکہ حضرات حسنین بھی آپ کے ساتھ تھے ایک دائیں کندھے پر اور دوسرا بائیں کندھے پر آپ ایک بار حضرت حسن کو چومتے اور دوسری بار حضرت حسین کو، یہاں تک کہ آپ ہمارے قریب پہنچ گئے، ایک شخص نے آگے بڑھ کر کہا یا رسول اللہ! اللہ کی قسم آپ ان سے محبت کرتے ہیں، آپ نے فرمایا: جس نے ان دونوں سے محبت کی اس نے مجھ سے محبت کی اور جس نے ان دونوں سے بغض رکھا اس نے مجھ سے بغض رکھا، امام احمد اس روایت میں منفرد ہیں۔

ابو یعلیٰ موصلی نے کہا کہ ابوسعید الانصاری نے ہمیں بتایا کہ عقبہ بن خالد نے مجھے بیان کیا کہ یوسف بن ابراہیم تمیمی نے مجھے سنایا کہ انہوں نے حضرت انس بن مالک رضی اللہ عنہ کو بیان کرتے سنا کہ رسول اللہ ﷺ سے دریافت کیا گیا کہ آپ کے اہل بیت میں سے کون سا شخص آپ کو زیادہ محبوب ہے؟ آپ نے فرمایا حسنین، راوی کا بیان ہے کہ آپ فرمایا کرتے تھے کہ میرے دونوں بیٹوں کو بلاؤ، ان دونوں کو سو گھٹتے اور اپنے ساتھ چمٹا لیتے، اسی طرح امام ترمذی نے اسے ابوسعید الانصاری سے نقل کیا اور فرمایا: کہ یہ حضرت انس کی حدیث میں سے حسن غریب ہے امام احمد نے فرمایا کہ اسود بن عامر اور عفان حماد بن سلمہ، علی بن زید بن جدعان سے انہوں نے حضرت انس سے نقل کر کے ہم سے بیان کیا کہ حضور جب فجر کی نماز کے لئے جاتے تو چھ ماہ تک حضرت فاطمہ رضی اللہ عنہا کے گھر سے گزرتے ہوئے فرماتے اے اہل بیت! نماز پڑھو (انما یسیرید اللہ لیذهب عنکم الرجس اهل البیت و یطہرکم تطہیرا) امام ترمذی نے یہ روایت عبد بن حمید سے بحوالہ عفان نقل کی ہے اور فرمایا کہ یہ حدیث غریب ہے اور ہمیں صرف حماد بن سلمہ کی حدیث معلوم ہے۔

امام ترمذی نے فرمایا کہ محمود بن غیلان نے ہمیں بتایا کہ ابواسامہ نے، فضیل بن مرزوقی سے انہوں نے عدی بن ثابت سے بحوالہ حضرت براء نقل کیا ہے کہ حضور ﷺ نے حضرات حسنین کو دیکھا اور فرمایا اے اللہ! میں ان دونوں سے محبت رکھتا ہوں پس آپ بھی ان سے محبت فرمائیے اور امام ترمذی نے کہا کہ یہ حدیث حسن صحیح ہے۔

امام احمد نے زید بن حباب سے بواسطہ حسین بن واقد اور حضرات سنن اربعہ حسن بن واقد کی حدیث کو بریدہ سے بواسطہ ان کے والد سے روایت کرتے ہیں کہ حضور ﷺ ہمیں خطبہ دے رہے تھے کہ اچانک حضرت حسن و حسین سرخ قیص پہنے چلتے اور ڈگمگاتے ہوئے آجاتے تو آپ منبر سے اتر کر دونوں کو اٹھا کر اپنے سامنے بٹھادیے پھر فرماتے، اللہ تعالیٰ نے سچ ہی فرمایا: (تمہارے اموال اور اولاد صرف فتنہ ہیں) میں نے ان دونوں بچوں کو چلتے اور لڑکھڑاتے دیکھا تو مجھ سے رہانہ گیا، یہاں تک کہ میں نے اپنی بات کاٹ کر انہیں اٹھالیا، یہ الفاظ ترمذی کے ہیں انہوں نے کہا کہ یہ حدیث غریب ہے ہم اسے صرف حسین بن واقد کی نسبت سے جانتے ہیں پھر انہوں نے فرمایا: کہ حسین بن عرفہ نے ہمیں بتایا کہ اسمعیل بن عیاش نے عبد اللہ بن عثمان بن خثیم سے انہوں نے سعید بن راشد سے وہ یعلیٰ بن مرہ سے نقل کر کے ہمیں سناتے ہیں کہ رسول اللہ ﷺ نے فرمایا کہ حسین مجھ سے اور میں حسین سے ہوں جو حسین سے محبت کرے گا اللہ بھی اس سے محبت کرے گا حسین نو اسوں میں سے ایک نو اسہ ہے۔ اس کے بعد امام ترمذی نے فرمایا کہ یہ حدیث حسن ہے اور امام احمد نے اسے عفان، وہب، عبد اللہ بن عثمان، خثیم نقل کیا ہے اور طبرانی اسے بکر بن سہل عن عبد اللہ بن صالح عن مر وہ بن صالح بن راشد بن سعد عن یعلیٰ بن مرہ نقل کیا ہے کہ رسول اللہ ﷺ نے ارشاد فرمایا حسن اور حسین نو اسوں میں سے دونو اسے ہیں، امام احمد نے فرمایا کہ ابو نعیم نے ہمیں بتایا کہ سفیان، یزید بن ابی زیاد عن ابی نعیم عن ابی سعید الخدری ہم سے بیان کیا کہ رسول اللہ ﷺ نے فرمایا کہ حسن اور حسین نو جوانان جنت کے سردار ہیں۔

امام ترمذی نے یہ روایت بواسطہ یزید بن ابی زیاد سفیان ثوری کی حدیث سے نقل کی ہے اور اسے حسن صحیح کہا ہے، ابوالقاسم بغوی نے یہ روایت داؤد بن رشید عن مروان الغزالی عن الحکم بن عبد الرحمن بن ابی نعیم عن ابی سعید نقل کیا ہے کہ رسول اللہ ﷺ نے فرمایا: کہ میری خالہ کے بیٹوں حضرت عیسیٰ اور حضرت یحییٰ علیہما السلام کے علاوہ حسن اور حسین نو جوانان جنت کے سردار ہیں، اور امام نسائی نے اسے مروان بن معاویہ فزاری کی حدیث سے نقل کیا ہے اور سوید بن سعید نے محمد بن حازم عن الاعمش عن عطیہ بن ابی سعید روایت کیا ہے اور امام احمد نے فرمایا و لیج بن ربیع عن سعد سے بواسطہ ابوسابط ہم سے بیان کیا: کہ حضرت حسین بن علی رضی اللہ عنہ مسجد میں آئے، تو حضرت جابر بن عبد اللہ نے فرمایا: کہ جو شخص نو جوانان جنت کے سردار کو دیکھتا ہے وہ اس کی طرف دیکھے میں نے سے رسول اللہ ﷺ سے سنا ہے، امام احمد اس کی روایت میں تنہا ہیں اور ترمذی و نسائی نے اسرائیل کی



حدیث سے عن میسرہ بن حبیب عن منہال بن عمرو عن زبیر بن حبیش عن حذیفہ نقل کیا ہے کہ ان کی والدہ نے انہیں رسول اللہ ﷺ کے پاس دعا لینے کے لئے بھیجا، راوی کا بیان ہے کہ میں آپ کے پاس آیا اور آپ کے ساتھ مغرب کی نماز ادا کی، اس کے بعد عشاء کے وقت عشاء کی نماز پڑھائی، پھر آپ پیچھے مڑے تو میں آپ کے پیچھے پیچھے چل دیا: آپ نے میری آواز سن کر پوچھا یہ کون ہے؟ حذیفہ تو نہیں ہے؟ کہا! جی ہاں حذیفہ ہی ہوں، آپ نے فرمایا اللہ تعالیٰ تجھے اور تیری ماں کو بخشے تو کس کام سے آیا؟ یہ ایک فرشتہ ہے جو آج رات کو آیا۔ وہ اس سے پہلے زمین پر نہیں اترا، اس نے مجھے سلام کیا اور بشارت دینے لگا، کہ فاطمہ جنتی عورتوں کی سردار ہیں اور حسین نو جوانان جنت کے سردار ہیں میں نے اپنے رب سے اجازت طلب کی ہے، پھر ترمذی نے بیان کیا کہ یہ حدیث حسن غریب ہے اور صرف اسرائیل کی حدیث سے معروف ہے اس قسم کی حدیث حضرت علی ابی طالب کی حدیث اور خود حضرت حسین کی حدیث سے بھی مروی ہے۔

حضرت عمر اور آپ کے بیٹے عبداللہ بن عمر حضرت عباس اور ابن مسعود وغیرہ کی حدیث سے بھی یہ روایت ہے البتہ ان سب سندوں میں ضعف پایا جاتا ہے۔ واللہ اعلم۔ ابو داؤد و طیالسی نے فرمایا کہ موسیٰ بن عطیہ نے اپنے والد سے بحوالہ حضرت ابو ہریرہ ہم سے فرمایا، فرماتے ہیں کہ میں نے رسول اللہ ﷺ کو حضرت حسن و حسین کے بارے میں فرماتے سنا کہ جو شخص مجھ سے محبت رکھتا ہے اسے ان دونوں سے محبت رکھنی چاہئے امام احمد نے فرمایا کہ سلیمان بن داؤد نے ہمیں بتایا کہ اسماعیل بن جعفر نے ہم سے بیان کیا محمد بن حرمہ بواسطہ عطاء مجھے خبر دی کہ ایک شخص نے اسے بتایا کہ اس نے حضور ﷺ کو حضرت حسن و حسین کو اپنے ساتھ چمٹائے دیکھا آپ فرما رہے تھے، اے اللہ میں ان دونوں سے محبت رکھتا ہوں آپ بھی انہیں محبوب بنا لیجئے! حضرت اسامہ بن زید حضرت سلیمان فارسی سے بھی اسی طرح کی روایت نقل کی گئی، مگر اس میں ضعف و کمزوری پائی جاتی ہے۔ واللہ اعلم

امام احمد نے فرمایا کہ اسود بن عامر نے ہمیں خبر دی کہ کامل کے دونوں بیٹوں کامل اور ابو منذر نے ہمیں بتایا کہ اسود نے بیان کیا کہ المعنی نے ابو صالح سے بواسطہ حضرت ابو ہریرہ ہمیں بتایا کہ ہم رسول اللہ ﷺ کے ساتھ عشاء کی نماز میں شریک تھے جب آپ سجدہ کرتے تو آپ کے نواسے حسن و حسین آپ کی پشت مبارک پر چڑھ جاتے اور جب آپ اپنا سر اٹھاتے تو آپ انہیں نرمی سے سے پکڑ کر زمین پر اتار دیتے اور جب دوبارہ سجدے کے لئے جاتے تو وہ دوبارہ اسی طرح کرتے یہاں تک کہ آپ نے نماز پڑھ لی اور دونوں کو اپنی رانوں پر بٹھالیا، راوی کا کہنا ہے کہ میں نے جا کر آپ سے پوچھا یا رسول اللہ! میں ان دونوں بچوں کو ان کی والدہ کے پاس واپس لے جاؤں؟ راوی کہتا ہے کہ پس بجلی کوندی اور آپ نے فرمایا جاؤ! اپنی ای کے پاس چلے جاؤ! راوی کا بیان ہے کہ اس کی روشنی تھم گئی یہاں تک کہ وہ دونوں بچے اپنی والدہ کے پاس پہنچ گئے۔

موسیٰ بن عثمان حضرمی نے عن الاعمش عن ابی صالح عن ابی ہریرہ رضی اللہ عنہ اسی طرح کی روایت کی ہے؟ اور ابو سعید اور حضرت ابن عمر سے بھی اس کے قریب قریب روایت کی گئی ہے امام احمد نے فرمایا: کہ عفان نے ہمیں بتایا کہ معاذ بن معاذ نے ہمیں خبر دی کہ قیس بن ربیع نے ابوالمقدام عبدالرحمن الازرق نے بحوالہ حضرت علی رضی اللہ عنہ ہمیں سنایا کہ رسول اللہ ﷺ ہمارے پاس تشریف لائے تو حسن و حسین نے پانی مانگا تو رسول اللہ ﷺ ہماری ایک بکری کے پاس گئے تاکہ اسے دھوئیں۔

پس اس نے دودھ دیا اور دوسرے نے آکر اسے ہٹا دیا۔ تو حضرت فاطمہ نے عرض کی: یا رسول اللہ گویا آپ کو یہ دونوں بہت محبوب ہیں؟ آپ ﷺ نے جواب دیا: نہیں مگر اس نے اس سے پہلے پانی مانگا تھا۔ پھر ارشاد فرمایا: میں اور تو اور یہ دونوں سونے والے قیامت کے روز ایک مقام میں ہوں گے احمد رحمۃ اللہ علیہ اس کو تنہا روایت کرتے ہیں۔ جبکہ ابو داؤد و طیالسی نے اس رقعہ کو عن عمرو بن ثابت عن ابی عن ابی فاختہ عن علی رضی اللہ عنہ کی سند سے روایت کیا ہے اور اسی طرح بیان فرمایا ہے مزید لکھا ہے کہ حضرت عمر بن الخطاب دونوں کی بہت عزت کرتے تھے۔ ان کو اٹھا لیتے تھے اور باپ کی طرح رہا کرتے تھے۔

ایک دفعہ یمن سے چلے آئے تو آپ نے انھی صحابہ رضی اللہ عنہم کے بیٹوں میں تقسیم فرما دیا۔ اور ان دونوں کو کچھ نہ دیا اور فرمایا ان دونوں کے شایان شان کوئی حلہ نہ تھا۔ پھر آپ نے یمن کے نائب کو پیغام بھیجا تو انہوں نے ان دونوں کے مناسب حلے بنوا کر ارسال کئے۔

محمد بن سعد نے بیان کیا ہے کہ قبیسہ بن عقبہ، یونس بن ابی الخلق سے العیز ابن حریث کے حوالہ سے نقل کرتے ہیں۔ کہ حضرت عمرو بن العاص بیت اللہ کے سائے میں تشریف فرما تھے۔ آپ کی نظر حضرت حسین رضی اللہ عنہ پر پڑی کہ تشریف لارہے ہیں۔ تو فرمایا یہ اہل زمین کو اہل آسمان سے



زیادہ محبوب ہیں۔

زبیر بن بکار کا بیان ہے کہ سلیمان بن الدرداء نے جعفر بن محمد سے، ان کے والد کے حوالے سے نقل کیا ہے کہ رسول اللہ ﷺ نے حضرت حسن، حضرت حسین، حضرت عبداللہ بن عباس اور حضرت عبداللہ بن عمر سے بیعت لی حالانکہ وہ چھوٹے بچے تھے ابھی بالغ بھی نہیں ہوئے تھے۔ اور آپ ﷺ نے ان کے علاوہ کسی چھوٹے بچے سے بیعت نہیں لی یہ حدیث مرسل غریب ہے۔ محمد بن سیرین نے بیان فرمایا ہے کہ یحییٰ بن عبید نے عبداللہ بن الولید الرصافی عبداللہ بن عبید اللہ سے ابن عمیرہ کے حوالہ سے بیان کیا ہے کہ حضرت حسین بن علی رضی اللہ عنہ نے پندرہ حج پیدل کئے اور آپ کی اونٹنیاں آپ کے آگے کھینچی جاتی تھیں۔ اور ابو نعیم الفضل بن دکین نے ہم سے بیان کیا ہے کہ غیاث نے جعفر بن محمد سے ان کے والد کے حوالے سے بیان فرمایا کہ حضرت علی نے پیادہ پانچ کئے۔ اور آپ کی اونٹنیاں آپ کے پیچھے کھینچی جاتی تھیں۔ اور صحیح یہ ہے کہ یہ آپ کے بھائی حضرت حسن رضی اللہ عنہ تھے جیسا کہ بخاری نے بیان کیا ہے۔

اور مدائنی نے بیان کیا ہے کہ حضرت حسن اور حضرت حسین کے درمیان کوئی گفتگو چلی اور دونوں ایک دوسرے سے الگ ہو گئے۔ پھر اس کے بعد حضرت حسن رضی اللہ عنہ حضرت حسین رضی اللہ عنہ کے پاس آئے اور ان کے سر پر جھک کر ان کے بوسے لئے اور اسی طرح حضرت حسین رضی اللہ عنہ نے انھیں کرانہیں بوسے دیئے اور فرمایا مجھے اس کام میں ابتداء سے، اس بات نے روکا ہے کہ میرا خیال تھا کہ آپ مجھ سے زیادہ احسان کے حقدار ہیں اور میں نے اس بات میں آپ سے سبقت کرنا پسند نہ کی۔ جس کے آپ زیادہ حق دار ہوں۔

اصمعی نے ابن عون کے حوالے سے بیان کیا ہے کہ حضرت حسن رضی اللہ عنہ نے حضرت حسین رضی اللہ عنہ کو شعراء کو مال دینے پر مامور کیا خط لکھا۔ تو حضرت حسین نے کہا: بہترین مال وہ ہے جو درخواست کو پورا کرے۔

اور طبرانی نے روایت بیان کی ہے کہ ابو حنیفہ محمد بن حنفیہ واسطی نے یزید بن البراء بن عمرو بن البراء الغنوی نے سلیمان بن ابیہثم کے حوالے سے بیان کیا ہے کہ حضرت حسین بن علی بیت اللہ کا طواف کر رہے تھے آپ نے حجر اسود کو چومنا چاہا مگر لوگوں نے آپ کے لئے گنجائش نہ کی تو ایک نے پوچھا اے ابو فراس یہ کون ہے تو فرزدق نے کہا:

”یہ وہ شخص ہے جس کے قدم کی جگہ کو بطحاء جانتی ہے بیت اللہ اور حل و حرم جانتے ہیں۔ یہ اللہ کے بندوں میں سب سے بہتر آدمی کا بیٹا ہے یہ پرہیزگار، پاک صاف اور سردار ہے قریب ہے کہ جب وہ بوسہ دینے آئے تو رکن حطیم اس کی ہتھیلی کو پہچان کر پکڑ لے“ جب قریش نے اسے دیکھا تو ان کے ایک شخص نے کہا:

اس شخص کے مکارم پر فیاضی ختم ہو جاتی ہے حیا کے باعث نگاہیں پست رکھتا ہے اور اس کی ہیبت کے باعث نگاہیں نیچی کی جاتی ہیں جب وہ مسکرائے تو اس سے گفتگو کی جاتی ہے اس کے ہاتھ میں چھڑی ہے جس کی خوشبو مہکتی ہے وہ چھڑی ایک ذکی الطبع شخص کے ہاتھ میں ہے جس کی ناک بند ہے اس کی نسبت رسول اللہ سے مشتق ہے اس کے عناصر طبیعت اور عادات اچھی ہیں۔ اس کی غایت کی دوری کو کوئی فیاض نہیں پاسکتا۔

اور نہ لوگ اس کی سخاوت کا مقابلہ کر سکتے ہیں، چاہے وہ اس کا ارادہ بھی کر لیں جو آدمی اللہ کو جانتا ہے وہ اللہ کی اولیت کو بھی جانتا ہے۔ اور وہیں سے لوگوں نے دین کو حاصل کیا ہے کوئی خاندان ایسا نہیں جو اس اولیت کے آگے سرنگوں نہ ہو حسین رضی اللہ عنہ کا پہلا لفظ بھی ہاں ہوتا ہے۔

اور طبرانی نے اپنی معجم کبیر میں حضرت حسین رضی اللہ عنہ کے حالات ایسے ہی بیان کئے ہیں۔ مگر یہ کچھ غیر معروف ہے یعنی غیر مشہور ہیں۔ مشہور یہ ہے کہ فرزدق کے یہ اشعار حضرت علی بن حسین زین العابدین کے بارے میں ہیں نہ کہ حضرت علی رضی اللہ عنہ کے بارے میں۔ اور یہ زیادہ مناسب ہے کیونکہ فرزدق نے حضرت حسین رضی اللہ عنہ کو اس وقت دیکھا ہے جب وہ حج پر آرہے تھے۔ اور حضرت حسین رضی اللہ عنہ عراق جا رہے تھے۔ اور حضرت حسین رضی اللہ عنہ نے لوگوں کے بارے میں یہ دریافت کیا تو فرزدق نے وہ بات کہی جو پہلے بیان ہو چکی ہے۔ پھر حضرت حسین رضی اللہ عنہ فرزدق سے علیحدہ ہونے کے چند دن بعد شہید ہو گئے، لہذا انہوں نے آپ کو بیت اللہ کا طواف کرتے کب دیکھا ہوگا۔

ہشام نے عوانہ کے حوالہ سے روایت نقل کی ہے کہ عبداللہ بن زیاد نے عمر بن سعد سے پوچھا کہ وہ خط کہاں ہے، جسے میں نے تجھے حضرت حسین رضی اللہ عنہ کے قتل کے بارے میں لکھا تھا؟ تو سعد نے کہا کہ آپ کا جو حکم تھا وہ پورا ہو چکا ہے مزید خط کے بارے میں پڑنے کی ضرورت نہیں



ہے کیونکہ خط تو ضائع ہو گیا ہے۔

لیکن ابن زیاد نے اس سے کہا بھائی خط ضرور لانا ہوگا، عمر بن سعد نے کہا جناب حکم کی تعمیل کر دی گئی ہے خط ضائع ہو گیا ہے ابن زیاد نے پھر کہا کہ خط آپ کو ہر صورت میں لانا ہی پڑے گا عمر بن سعد نے ایک مرتبہ پھر یہ جواب دیا کہ حکم پورا کر دیا گیا ہے خط ضائع ہو گیا ہے۔

ابن زیاد نے قسم کھا کر کہا کہ خدا کی قسم! جناب آپ کو خط لانا پڑیگا یہ کیا باتیں کرتے ہو خط ضائع ہو گیا ہے عمر بن سعد نے کہا خدا کی قسم وہ چھوڑا گیا ہے اور وہ قریش کی بوڑھی عورتوں کو سنایا جاتا ہے۔

میں مدینہ میں ان کے پاس معذرت کرونگا، اللہ کی قسم میں نے آپ کو حضرت حسین رضی اللہ عنہ کے بارے میں مشورہ دیا تھا، اگر میں وہ مشورہ حضرت سعد بن ابی وقاص رضی اللہ عنہ کو بتاتا تو میں اُن کا حق پورا کر دیتا، عثمان بن زیاد عبد اللہ کے بھائی نے کہا کہ خدا کی قسم عمر نے درست کہا ہے۔ اور اللہ کی قسم بنی زیاد کے ہر شخص کی ناک میں قیامت کے دن تک نکیل ہوگی، اور حضرت حسین رضی اللہ عنہ کی مثل کوئی قتل نہیں ہوا، راوی آگے لکھتا ہے کہ اللہ کی قسم عبید اللہ بن زیاد نے اس بارے میں عمر بن سعد کو کوئی ملامت نہیں کی۔

آپ رضی اللہ عنہ سے مروی چند اشعار..... اس میں وہ اشعار بھی شامل ہیں جنہیں ابو بکر بن کامل نے عبد اللہ بن ابراہیم کے حوالہ سے بیان کیا ہے۔ اشعار یہ ہیں جو حضرت حسن رضی اللہ عنہ بن علی رضی اللہ عنہ نے کہے ہیں۔

(۱)..... خالق پر کفایت کرو مخلوق سے بے نیاز ہو جاؤ تو تم سچے جھوٹے پر حکم کرو گے رحمن کی ذات سے فضل طلب کر اور اللہ کے سوا کوئی روزی دینے والا نہیں، جو آدمی یہ گمان کرتا ہے کہ لوگ اُس کی کفایت کریں گے وہ بے نیاز کریں گے وہ تو رحمن کی ذات پر یقین نہیں کرتا یا یہ گمان کرتا ہے کہ اُس کا مال اپنی کمائی سے ہے۔ اس کے جوتے اونچی جگہ سے اُسے گرا دیں گے یعنی پھسل جاؤگا، پھر سنبھل جانے تک وقت لگے گا، حضرت اعمش سے روایت ہے کہ حضرت حسین بن علی رضی اللہ عنہ نے فرمایا جب دولت مند آدمی کے مال میں اضافہ ہو جاتا ہے تو اُس کی مشغولیات بھی بڑھ جاتی ہیں اور پریشانی بھی زیادہ ہونے لگی ہے۔

اے زندگی کو کم کر دینے والی ہر فانی اور سڑ جانے والی اشیاء کے گھر ہم تجھے پہچان چکے ہیں جب زاہد عیال سے بوجھل ہو تو طلب زہد اُس کے لئے صاف نہیں ہوتی۔

انحلی بن ابراہیم روایت کرتے ہیں کہ میں نے سنا ہے جب حضرت حسین نے بقیع میں شہداء کی زیارت کی تو اُس وقت یہ فرمایا تھا میں نے قبور کے ساکنین کو آواز دی تو انہوں نے خاموشی اختیار کرنے کو کہا، سنگریزوں کی مٹی نے مجھے جواب دیا۔ تجھے معلوم ہے کہ میں نے اپنے اندر والوں کا کیا حال کر دیا ہے اُن کی چادر کو پھاڑ دیا ہے اُن کے گوشت کے ٹکڑے کر دیئے ہیں اُن کی آنکھوں میں مٹی بھر دی ہے، وہ آنکھیں اس سے پہلے معمولی تزکا بھی برداشت نہیں کر سکتی تھی، ہڈیوں کے ٹکڑے کر دیئے ہیں یہاں تک کہ ہر بندہ ایک دوسرے سے الگ ہو گیا ہے ہاتھ پاؤں کے اطراف ایک دوسرے سے جدا ہو گئے ہیں۔ اور میں نے تو شد والے کو ایسی حالت میں چھوڑ دیا ہے کہ سوائے بولیدگی کے کچھ نہیں رہا ہے۔

بعض حضرات حضرت حسین رضی اللہ عنہ کے یہ اشعار بھی سناتے ہیں اگرچہ دنیا بھی نفیس لگتی ہے مگر اللہ کے گھر کے ثواب کا مقام نہایت ہی شاندار ہے۔

بدن اگرچہ موت کے لئے پیدا کیا گیا ہے مگر اللہ کی راہ میں تلوار سے قتل ہو جانا بہت افضل و برتر ہے رزق اگرچہ ایک مقدر چیز ہے مگر رزق کے لئے زیادہ کوشش نہ کرنا اچھا ہے اموال کا جمع کرنا ترک کے لئے ہے تو اُس متروک کا کیا حال ہے جس کے بارے میں آپ بخل سے کام لیتے ہیں۔

زبیر بن بکار نے آپ کی بیوی رباب بنت انیف کے بارے میں آپ کے اشعار سنائے ہیں اور یہ بھی کھا جاتا ہے کہ وہ امراء لقیس (عرب کے مشہور شاعر) بن عدی بن اوس الکلمی کی بیٹی کے بارے میں یہ جو آپ کی بیٹی سلیمہ کی ماں تھی۔

تیری زندگی کی قسم میں اُس گھر کو پسند کرتا ہوں، یہاں سلیمہ اور رباب فردکش ہوں اور مجھے ملامت کرنے والوں کی اس میں کوئی ناراضگی نہیں ہے کہ میں ان دونوں سے محبت کرتا ہوں اور اپنی ساری دولت ان پر لٹاتا ہوں۔ چاہے مجھ پر کڑا چڑھ جائے اور وہ مجھ سے تمام سمرنا راض رہیں، میں ان کی



اطاعت نہیں کروگا۔

رباب کے باپ نے حضرت عمر بن خطاب رحمۃ اللہ علیہ کے ہاتھ پر اسلام قبول کیا تھا اور آپ نے انہیں اُن کی قوم کا امیر مقرر کر دیا جب وہ وہاں سے نکلے تو علی بن ابی طالب نے اُس سے کہا کہ وہ اُن کے فرزندوں حسن و حسین رضی اللہ عنہ میں سے کسی ایک کے ساتھ اپنی بیٹی کا نکاح کر دے تو انہوں نے فوراً اپنی بیٹی سلمیٰ رضی اللہ عنہا کا حضرت حسین رضی اللہ عنہ کے ساتھ اور رباب کا نکاح حضرت حسن رضی اللہ عنہ کے ساتھ کر دیا اور تیسری بیٹی الحیاہ بنت امر القیس کا نکاح حضرت علی رضی اللہ عنہ سے کر دیا حضرت حسین رضی اللہ عنہ اپنی بیوی رباب کے ساتھ زبردست محبت کرتے تھے اور وہ آپ کو بہت زیادہ پسند تھی اور اُن کے بارے میں اشعار بھی پڑھتے تھے، جب آپ کربلا میں شہید کر دیئے گئے تو رباب بھی آپ کے ساتھ تھی، رباب نے آپ کا شدید غم کیا، یہاں تک کہ وہ آپ کی قبر پر ایک سال تک قیام کرنے کے بعد یہ کہتے ہوئے واپس آئی۔

جو شخص ایک سال تک قیام کرے اور تیرے فراق میں روئے وہ معذور ہے۔ السلام علیکم۔

جب یہ حالات گزر گئے تو قریش کے اشراف نے رباب کے بارے میں پیغام نکاح بھیجنا شروع کیا، جس کا جواب یہ دیا کہ میں رسول خدا ﷺ کے بعد کسی کو اپنا خسر بنانا نہیں چاہتی ہوں اور حضرت حسین رضی اللہ عنہ کی وفات کے بعد خدا کی قسم مجھے کوئی چھت ٹھکانہ نہ دے گی وہ ساری زندگی غمگین رہی یہاں تک کہ وفات پا گئی۔

بعض روایات میں آتا ہے کہ وہ آپ کے بعد تھوڑے دن زندہ رہی پھر وفات پا گئی، واللہ اعلم۔

اور اُن کی بیٹی حضرت سکینہ بنت حسین رضی اللہ عنہ اپنے زمانے میں خوبصورت ترین عورتوں میں سے تھی یہاں تک کہ ان کے حسن کے برابر کوئی عورت نہیں تھی۔

ابو مخنف نے عبدالرحمن بن جندب کی حوالے سے روایت نقل کی ہے کہ حضرت حسین کی شہادت کے بعد زیاد نے کوفیوں کے اشراف کو تلاش کرنا شروع کیا تو اس نے عبید اللہ بن الحر بن یزید کو نہ پایا یہاں تک کہ بار بار اس کے بارے میں اصرار کرتا رہا حتیٰ کہ وہ کچھ دنوں کے بعد اس کے پاس آیا تو اس سے پوچھا کہ اے ابن حرب تم کہاں تھے؟ ابن الحر نے کہا طبیعت ٹھیک نہیں تھی تو پوچھا کہ دل کی بیماری تھی یا بدن سقیم تھا۔ ابن الحر نے کہا کہ میرا دل تو بیمار نہیں ہوا ہے اور اللہ کا شکر ہے میرا بدن بھی صحت مند ہے ابن زیاد نے کہا تم جھوٹ بولتے ہو بلکہ تم ہمارے دشمن کے پاس تھے تو اس نے کہا اگر میں ہمارے دشمن کے پاس تھا تو مجھ جیسا آدمی کیسے چھپ سکتا ہے۔

لوگ ضرور دیکھ لیتے ہیں راوی کہتے ہیں کہ وہ ابن زیاد کے بارے میں سمجھ گئے تھے اور باہر نکل کر گھوڑے کو تیار کر کے کہنے لگا کہ اس کو بتا دو کہ میں اللہ کی قسم اُس کے پاس خوشی سے نہیں آؤنگا، ابن زیاد نے پوچھا کہ ابن حر کہاں ہے لوگوں نے کہا کہ وہ باہر چلا گیا ہے جس پر ابن زیاد نے کہا کہ اسے میرے پاس لاؤ۔

پولیس تلاش میں نکل گئی اور اُس نے ان کے لئے ایسے سخت الفاظ استعمال کیے جنہیں وہ پسند نہیں کرتے تھے۔ اور اُس نے حضرت حسین رضی اللہ عنہ اور ان کے بھائی باپ کے بارے میں رضی اللہ عنہما کہا۔

پھر ابن زیاد کے بارے میں سخت الفاظ سنانے کے بعد رک کر اُن لوگوں سے مخاطب ہو کر حضرت حسین رضی اللہ عنہ اور ان کے ساتھیوں کے بارے میں چند اشعار کہے جو یہ ہیں۔

خائن امیر مجھ سے کہتا ہے کہ آپ نے حسن بن فاطمہ رضی اللہ عنہما شہید کے ساتھ جنگ کیوں نہیں کی؟

کاش ہائے مجھے افسوس ہے کہ میں اس کی مدد نہ کر سکا اور مجھے حسرت ہے اس بات کا کہ میں اُس کے ساتھ رہنے والوں کے ساتھ نہیں تھا، یا اللہ ان پاک ارواح کو دائمی برسنے والی باران رحمت سے سیراب فرما جنہوں نے آپ کے دین کی مدد کے خاطر ایک دوسرے سے جنگ کی میں اُن کی قبر پر کھڑا ہوا تو اندرون نوٹ پھوٹ رہا تھا میری آنکھ اشکبار تھی میری زندگی کی قسم وہ میدان کارزار میں دلیر بہادر تھے جنگ کی طرف دوڑ کر جانے والے شہروں میں سے تھے انہوں نے اپنی تلوار کے ساتھ اپنے نبی کی بیٹی کے بیٹے کی مدد کی اور مضبوط طاقتور شیر تھے، اگر چہ وہ زمین کے ان پاکباز نفوس کے قتل میں شامل رہا ہے مگر پھر بھی اس فعل کی وجہ سے سر غم اور شرم سے جھکاتے ہیں، اور ہر دیکھنے والی آنکھ نے دیکھ لیا ہوگا کہ وہ موت کے وقت خوشبودار



پھول اور سادات ہوتے ہیں۔

کیا آپ انہیں ازراہ ظلم قتل کرتے ہیں اور ہماری کوئی تمنا رکھتا ہے؟ یہ بات ہمارے حالات سے مناسب نہیں۔ میری جان کی قسم تم نے ان کے قتل سے ہمیں بہت دکھ پہنچایا ہے اور ہم میں سے نہ معلوم کتنے لوگ ایسے ہوں گے جو تمہیں تمہارے کیے پر ملامت کرتے رہیں گے۔  
پر مجھے کئی بار یہ خیال آتا رہا کہ ایک لشکر جرار لیکر اس جماعت سے ٹکراؤں جس کے ظالم امیر نے حق سے کنارہ کشی اختیار کی ہے۔  
ابن زیاد ہمارے ساتھ ٹکرانے کے لئے امداد تلاش کرے اور تیرا تنگ موقف کمر توڑ کر رکھ دے گا، زبیر کہتے ہیں سلیمان بن قتیبہ حضرت حسین رضی اللہ عنہ کا مرثیہ بیان کرتے ہوئے یوں گویا ہوتے ہیں، آل ہاشم کی طرف کے قتل کردہ آدمی کی وجہ سے قریش کی گردنیں جھک گئی ہیں اور قریش ذلیل و خوار ہو گئے۔

اگر تم نے اُسے بیت اللہ میں پناہ لینے کے بعد بھی تلاش کرنا شروع کیا تو تم قوم عاد کی طرح ہو جاؤ گے۔ جو ہدایت سے بھٹک کر گمراہ ہو گئی تھی۔  
اور میں جب آل محمد کے گھروں سے گزرا تو وہ ویسے ہی تھے جیسے ان گھروں میں اترتے وقت تھے۔ اور ہمارے لئے ان کا وجود غنیمت تھا پس اب مصیبت بن گئے اور ان مصائب میں مسلسل اضافہ ہوتا جا رہا ہے یا اللہ ان مکان و مکین کو صحیح سلامت رکھو، اگرچہ میرے خیال میں یہ مکان اپنے مکینوں سے خالی ہو چکے ہیں۔

جب ضرورت پڑی تو ہم اس کے فقیر تک کی بھی خبر لیتے رہے اور جب پاؤں پھسل جاتا ہے تو قیس ہماری شکست سے نہیں کتراتا۔  
اور یاد رکھ یزید کے اوپر ہمارا ایک خون کا خطرہ ہے جسے ہم عنقریب وہ جہاں پاکیں گے اُس کا بدلہ چکا دیں گے کیا آپ نہیں دیکھتے کہ حضرت حسین رضی اللہ عنہ کے قتل کے بعد زمین فتنوں و فسادوں سے بھر گئی ہے اور ملک میں قحط کا دور دورہ ہے۔



## ۶۱ھ کے واقعات

## حضرت حسین رضی اللہ عنہ کے قتل کے بعد ۶۱ھ میں پیش آنے والے حالات

اُس سال جب مسلم بن زیاد یزید بن معاویہ کے پاس آیا تو یزید نے اُسے خراسان اور بختان کا امیر مقرر کر دیا غالباً اُس وقت اُن کی عمر ۲۴ سال تھی، اور اُن کے بھائیوں عبدالرحمن و عباد کو معزول کر دیا اور مسلم بن زیاد اپنی ڈیوٹی پر روانہ ہو گئے سواروں اور سرداروں کو منتخب کرنے لگا پھر لوگوں کو جہاد کی ترغیب دیتا رہا۔

یہاں تک کہ ایک لشکر جرار کو لے کر بلاد ترک کی طرف جنگ کرنے کی غرض سے نکل گیا، اور اپنے ساتھ اپنی بیگم ام محمد بنت عبداللہ بن عثمان بن ابی العاص کو بھی شامل کر دیا جو پہلی خاتون عرب تھی جس نے دریا عبور کر دیا اور بچہ جنا جس کا نام صفدی رکھا اور وہاں کے حاکم صفدی کی بیوی نے ایک تحفہ سونے اور موتیوں کے تاج کی شکل میں تھا بھیجا، اس سے پہلے یہاں مسلمان موسم سرما نہیں گزارتے تھے، لیکن مسلم بن زیاد نے وہاں موسم سرما گزارا۔ اُس کے بعد مہلب بن ابی صفرة کو ترکوں کے اُس شہر کی طرف روانہ کر دیا جو شہر خوارزم سے پہچانا جاتا ہے وہاں جا کہ شہر کا محاصرہ کر دیا اور پھر بیس کروڑ درہم مصالحت پر آمادہ ہو گئے، اور وہ اُن سے سامان عوض میں لیتا تھا۔ چونکہ بیس کروڑ کی رقم بہت بڑی چیز ہوتی ہے جو ایک مشت نقدی درہم کی شکل میں تو ممکن نہیں تھا لہذا اُن کی عوض سامان لیتا رہا مگر سامان کی قیمت آدھی لگاتا تھا یہاں تک بیس کروڑ کی رقم پچاس کروڑ کی صورت میں پوری ہو گئی۔

چنانچہ مہلب مسلم بن زیاد کے ہاں بہت قدردان بن گئے پھر چیدہ چیدہ اشیاء وہاں سے نکال کر مرزبان کے ہاتھ یزید بن معاویہ کی طرف بھیج دیں ساتھ میں ایک وفد بھی روانہ کیا، اس غزوہ میں اہل سرقت کے ساتھ مسلم نے ایک کثیر رقم کی عوض مصالحت کی ادھر اسی سال یزید بن معاویہ نے عمرو بن سعید کو حرمین کی امارت سے معزول کر دیا اور وہاں دوبارہ ولید بن عقبہ بن ابی سفیان کو امیر مقرر کر دیا۔

پس اُس نے انہیں امیر مدینہ مقرر کر دیا جب حضرت حسین رضی اللہ عنہ کی شہادت کی اطلاع حضرت عبداللہ بن زبیر کو پہنچی تو انہوں نے عوامی جلسوں میں اس کی بہت بڑی اہمیت بیان کرنا شروع کی اور حضرت حسین رضی اللہ عنہ اور اُن کے ساتھیوں کی شہادت کو عظیم قومی اور اسلامی سانحہ قرار دیا۔

یہاں تک کہ اہل عراق و کوفہ کی حضرت حسین رضی اللہ عنہ کی جماعت کے ہاتھ تعاون نہ کرنے پر زبردست الفاظ میں مذمت فرمائی اور انہیں ملامت کی اور حضرت حسین رضی اللہ عنہ کی شہادت پر نہایت غمگین ہوئے اور اُن کے لئے اللہ تعالیٰ سے رحمت کی دعا کی اور مخالف پر لعنت کرتے رہے۔

اور فرمانے لگے کہ خدا کی قسم ان بے وقوفوں نے ایسے شخص کو قتل کیا ہے جو شب کو طویل سجدے اور قیام میں گزارتے تھے اور وہ دن اکثر روزے رکھتے تھے۔

اور اللہ کی قسم وہ ایسا شخص تھا جو قرآن کے بدلے میں گانے بجانے کھیل کود کو ترجیح نہ دیتے تھے اور تلاوت کرنا پسند کرتے تھے اور نہ اللہ کے خوف میں رونے پر لغو اور بے ہودہ باتوں کو ترجیح دیتے تھے اور نہ روزوں کی بنسبت حرام خوری اور شراب کی محفلوں کو پسند کرتا تھا اور وہ ایسا شخص تھا جو شکار کرنے کے بجائے حلقہ ذکر میں بیٹھنا پسند فرماتے تھے۔

یہاں تعریف سے کام لیا ہے یزید بن معاویہ پر، اور کہتے تھے کہ عنقریب یہ لوگ تباہی سے دو چار ہوں گے اور لوگوں کو بنی امیہ کے خلاف جمع کرتے رہے اور لوگوں کو یزید بن معاویہ کی مخالفت اور اس کی معزولی پر اکساتے رہے



یہاں تک کہ ایک کثیر تعداد لوگوں کی چھپ کر آپ سے بیعت ہوگی اور لوگوں نے اس بات کا مطالبہ کیا کہ اس کا اظہار کیا جائے گا آپ عمرو بن سعید کی موجودگی کے باعث اظہار نہ کر سکے چونکہ وہ آپ پر قوی تھے مگر اس میں نرمی کا پہلو بھی تھا اور اہل مدینہ نے آپ کے ساتھ خط و کتابت کے ذریعہ رابطہ کیا کہ جب حضرت حسین قتل ہو گئے ہیں تو حضرت ابن زبیر سے کوئی اختلافات نہیں رکھا جائے گا۔ ادھر یزید کو اس بات کی اطلاع پہنچی تو ان پر یہ بات بہت شاق گزری اور ان سے کہا گیا کہ آپ عمرو بن سعید چاہیں تو ابن زبیر کا سر کاٹ کر آپ کے پاس لایا جاسکتا ہے۔

یا اُس کو محاصرے میں لیکر حرم سے باہر نکالا جاسکتا ہے۔

ادھر عمرو بن سعید کو یہ پیغام ملا کہ تجھے معزول کر دیا گیا ہے اور یہ ذوالحجہ کا مہینہ تھا تو اس نے اس سال لوگوں کو حج کی تکبیر کہی اور یزید بن معاویہ نے قسم کھائی کہ ابن زبیر کو چاندی کی زنجیر میں باندھ کر ہر صورت میں میرے پاس لایا جائے اپنی کے ہاتھ وہ زنجیر بھی ساتھ دے کر بھیج دی اور اس کے ساتھ خزیر کی ایک ٹوپی بھی تھی۔ تاکہ ان کی قسم پوری ہو۔ یہ اپنی جب مدینہ میں مروان کے ہاں سے گزر رہا تھا تو مروان سے اپنے سفر کے متعلق بات بتادی اور اُس طوق کے بارے میں بھی بتادیا کہ یہ اس کام کے لئے لایا گیا ہے تو مروان نے کہا کہ اسے لے لیجئے مگر یہ معزول آدمی کے لئے مناسب نہیں اور اس میں عاجز آدمی سے بھی گفتگو کرنے کی گنجائش ہے۔

اور کہا اسے عامر الوگوں نے ایک بات کی تکلیف دی ہے مگر ہمسائیگی میں اسے اختلافات ہوتے رہتے ہیں یہ کوئی بڑی بات نہیں میں تجھے اس وقت سے قوم کا پانی لادنے والا اونٹ دیکھ رہا ہوں اور جسے ڈول کے ساتھ کبھی آگے کبھی پیچھے ہو جانے کو کہا جاتا ہے۔

جب اپنی حضرت ابن زبیر کے ہاں پہنچا تو مروان نے اپنے دونوں بیٹوں کو بھی بھیجا کہ اُن کے درمیان ہونے والی گفتگو کو نوٹ کیا جائے۔ اور ہاں اُن کو اس بارے میں میرے اشعار بھی سنا دینا عبدالعزیز کہتے ہیں جب یزید کا اپنی اُن کے پاس بیٹھ گیا تو میں نے وہ اشعار سننا شروع کئے اور وہ سن رہے تھے جب میں اشعار پڑھ کر فارغ ہوا تو اُس نے مجھ سے کہا کہ آپ جا کر اپنے والد سے میری طرف سے یہ کہنا ہے کہ میں کہتا ہوں: جب بانس اور عشر آپس میں ٹکراتے ہیں تو میں ایک ایسے درخت سے ہوں جس کی گانٹھیں ٹھوس ہیں اور ہاں میں ناحق سوال کے لئے نرم نہیں ہوتا ہوں کہ کوئی بھی جو کچھ چاہے کہے اور میں سرینچے کر کے تسلیم کروں یہ نہیں ہو سکتا ہے البتہ چبانے والی داڑھ نرم ہو سکتی ہے مگر میں بے جا سوال کرنے والے سے نرم نہیں ہوتا ہوں۔

عبدالعزیز کہتے ہیں کہ مجھے نہیں معلوم کہ ان دونوں میں سے کون سی بات زیادہ معنی خیز ہے اس بات میں اہل سیر کو اختلاف نہیں ہے کہ جس سال ولید بن عتبہ نے لوگوں کو حج کروایا اور وہ امیر حرمین تھا اور بصرہ و کوفہ میں عبید اللہ بن زیاد امیر تھا اور خراسان و بختان پر مسلم بن زیاد امیر تھا جو عبید اللہ بن زیاد کا بھائی تھا اور کوفہ کی قضا پر شریع مقرر تھے بصرہ پر ہشام بن زہبیرہ قاضی مقرر تھے۔ یہ ابو معشر نے نقل کیا ہے واللہ اعلم۔

حضرت حسین بن علی رضی اللہ عنہ کو اپنے اہل و عیال کے ساتھ تقریباً دس پندرہ آدمیوں کے ساتھ کربلا میں شہید کر دیا گیا ایک دوسری روایت کے مطابق ۲۵ آدمیوں کو قتل کر دیا گیا تھا اور اُن کے ساتھ ایک جماعت بہادروں اور سواروں کو بھی قتل کیا گیا تھا۔

حضرت جابر بن عتیک بن قیس..... ابو عبد اللہ انصاری صحابی رسول ﷺ جو اصحاب بدر میں تھے اور یوم فتح مکہ میں آپ انصار کے علمدار تھے ابن جوزی کہتے ہیں اس سال ۶۱ھ میں وفات پائی۔

حمزہ عمرو بن اسلمی..... آپ جلیل القدر صحابی ہیں۔ حضرت عائشہ رضی اللہ عنہا سے روایت ہے۔ جسے صحیحین نے ذکر کیا ہے آپ فرماتی ہیں حضرت حمزہ بن عمرو رضی اللہ عنہ نے رسول ﷺ سے پوچھا کہ یا رسول اللہ ﷺ میں روزے رکھا کرتا ہوں کیا سفر میں بھی روزے رکھنے کی اجازت ہوگی؟ آپ ﷺ نے فرمایا آپ کی مرضی حضرت حمزہ بن اسلمی رضی اللہ عنہ فتح شام میں بھی شامل رہے جنگ اجنادین میں حضرت صدیق کے پاس فتح کی خبر لے کر آئے تھے واقعہ بیان کرتے ہیں حضرت کعب بن مالک رضی اللہ عنہ کے پاس بشارت لے کر آئے تھے جب اُن سے بایکٹ کرنے کا حکم دیا جا چکا تھا۔ تو انہوں نے آخر یہ بشارت دی تھی کہ وحی کے ذریعہ سے آپ کو اللہ تعالیٰ نے معاف کر دیا ہے۔

جب یہ خبر دے دی تو حضرت کعب بن مالک رضی اللہ عنہ نے اپنے دونوں کپڑے نکال کر انہیں دیئے امام بخاری رحمۃ اللہ علیہ نے سند جید اسناد



کے ساتھ ان سے یہ روایت نقل کی ہے کہ آپ بیان کرتے ہیں کہ ہم ایک تاریک رات ہیں آپ ﷺ کے ساتھ بیٹھے ہوئے تھے کہ میری انگلی نے روشنی کر دی یہاں تک کہ تمام لوگوں کا سارا سامان اکٹھا کیا۔  
مؤرخین کا اس بات پر اتفاق ہے کہ ان کی وفات بھی اس سال ہوئی ہے۔

حضرت شیبہ بن عثمان بن ابی طلحہ العبدری الجحفی..... آپ کعبہ کے کلید بردار تھے ان کے والد جنگ احد میں حضرت علی بن ابی طالب رضی اللہ عنہ کے ہاتھ سے کفر کی حالت میں مرے اور شیبہ نے فتح مکہ سے دو روز قبل اسلام قبول کیا حنین میں شریک رہے حالانکہ ابھی پوری طرح مطمئن نہیں تھے بلکہ چھپے چھپے آپ ﷺ کے قتل کے درپہ تھے۔ چنانچہ وحی کے ذریعہ سے آپ ﷺ کو ان کی اس مذموم حرکت سے آگاہ کر دیا تو آپ ﷺ نے اُس کو بلا کر ان کے ارادے کے بارے میں مطلع کر دیا چنانچہ اُس کے بعد دل سے ایمان لائے اور جنگ میں شریک ہوئے اور ثابت قدمی کا مظاہرہ کر کے اپنے ایمان میں پختگی لائے۔

واقعی اپنے شیوخ سے یہ بات نقل کرتے ہیں کہ شیبہ نے یہ بات کہی تھی کہ سب لوگ بھی اگر آپ ﷺ پر ایمان لائیں تو میں پھر بھی ایمان نہیں لاؤں گا اور یہی وجہ ہے کہ جب آپ ﷺ فتح مکہ کرنے کے بعد حوازن کی طرف نکلے تو میں بھی نکلا اس غرض سے کہ شاید کوئی موقع ملے تو آپ کو قتل کر کے تمام قریش کا بدلہ لے لوں، راوی آگے بیان کرتے ہیں کہ ایک دن جب لوگ گھل مل گئے تو آپ ﷺ اپنے خچر سے نیچے اترے، اور میں بھی قریب ہو گیا کہ شاید کام کا موقع ملے اور اپنی تلوار برابر کر لی اتنے میں ایک آگ کا شعلہ دیکھا، قریب تھا کہ جلادے، پس آپ ﷺ نے مجھے نام لے کر بلایا کہ اے شیبہ! میرے قریب آ، جب میں قریب ہوا تو آپ ﷺ نے میرے سینے پر ہاتھ رکھا اور فرمایا۔ یا اللہ! شیبہ کو شیطان کے شر سے بچا، راوی ذکر کرتے ہیں۔ خدا کی قسم ابھی آپ ﷺ نے اپنا ہاتھ مبارک میرے سینے سے ہٹایا نہیں تھا کہ مجھے آپ اپنی جمع و بھر سے زیادہ محبوب نظر آنے لگے تھے آپ نے فرمایا جاؤ لڑو، تو میں دشمن کی طرف لپکا خدا کی قسم اس دن اگر اپنے باپ سے واسطہ پڑتا تو میں اُسے قتل کرنے سے دریغ نہ کرتا معرکہ کے بعد جب وہ لوگ واپس اپنی جگہوں پر لوٹے تو آپ نے مجھے فرمایا اے شیبہ! اللہ نے تیرے بارے میں وہ ارادہ فرمایا ہے جو اس ارادے سے بدرجہا بہتر ہے جو تو اپنے لئے اختیار کر کے بیٹھے ہوئے تھا پھر آپ نے وہ تمام بات بتادی جو میں نے اپنے دل میں چھپایا تھا اور اُس کے بعد میں نے اقرار کیا اور اللہ سے بخشش کا طلبگار ہوا تو آپ ﷺ نے فرمایا اللہ نے آپ کی بخشش فرمائی۔

انہوں نے عثمان بن طلحہ کے بعد حجابت سنبھالی اور آج تک آپ کے بیٹوں میں حجابت قائم ہے اور شیبہ آپ کی طرف منسوب ہیں اور وہی کعبہ کے حاجب ہیں۔

ان کی وفات کے بارے میں تین اقوال ہیں آپ خلیفہ بن خیاط اور ان کے ساتھ ایک بڑی جماعت اس طرف گئی ہے کہ آپ کی وفات ۵۹ھ میں ہوئی ہے اور محمد بن سعید نے کہا ان کی وفات یزید کے زمانے میں ہوئی ہے اور ابن جوزی فرماتے ہیں المنتظم میں کہ انہوں نے اس سال وفات پائی ہے۔

حضرت عبدالمطلب بن ربیعہ بن الحارث بن عبدالمطلب بن ہاشم..... آپ صحابی رسول ہیں دمشق سے نقل مکانی کر کے آئے تھے اور وہیں اپنا مسکن بنایا تھا اور وفات کے وقت یزید بن معاویہ کو وصیت جاری کرنے کے لئے مقرر کیا تھا۔

حضرت ولید بن عقبہ بن ابی معیط..... ان کا سلسلہ نسب یوں ہے ولید بن عقبہ بن ابی معیط ابن ابان بن ابی عمرو ذکوان بن امیہ بن عبد شمس بن عبد مناف بن قصی ابو وہب القرشی العبدی آپ حضرت عثمان بن عفان رحمۃ اللہ علیہ کے ماں جائے بھائی تھے یعنی یہ صاحب اروی بنت کریم بن ربیعہ بن حبیب بن عبد شمس کے لطن سے تھے اور اس کی والدہ ام حکیم البیضاء بنت عبدالمطلب تھی اور حضرت ولید کے بہت زیادہ بہن بھائی تھے عمارہ، خاند اور ام کلثوم، آپ ﷺ نے جنگ بدر کے قیدیوں میں سے آپ کے باپ کو بھی قتل کیا تھا جب ان کو قتل کرنے کے لئے تیار کیا گیا تو کہنے لگے محمد ﷺ میرے بچوں کا نگہبان کون ہوگا؟ آپ ﷺ نے فرمایا ان کے لئے آگ ہے اور آپ ﷺ نے ایک دوسرے شخص نصر بن حارث کے ساتھ



بھی یہی برتاؤ کیا تھا؟

اور حضرت ولید رضی اللہ عنہ نے یوم فتح پر اسلام قبول کیا اور آپ ﷺ نے انہیں بنی مصطلق کے صدقات پر امیر بنا کر بھیجا تھا جب یہ لوگ ان کے استقبال کے لئے نکلے تو آپ سمجھے کہ یہ لوگ جنگ کرنے کے لئے نکلے ہیں جب یہ دیکھا تو پلٹ کر واپس آپ ﷺ کے پاس آئے اور صورت حال سے آگاہ کیا جب یہ بات سامنے آئی تو آپ ﷺ نے ان کے خلاف فوج بھیجنے کا ارادہ کیا جب یہ بات بنی مصطلق تک پہنچی تو انہوں نے چند آدمیوں کو بھیجا جو آپ کے پاس آئے اور معذرت کی اور صحیح صورت حال سے آپ کو آگاہ کیا تو اللہ تعالیٰ نے حضرت ولید رضی اللہ عنہ کے بارے میں یہ آیت نازل فرمائی (یا ایہا الذین امنوا ان جاءکم فاسق بنبأ فتبینوا ان تصیبوا قوماً بجهالة آلا یہ) کئی مفسرین نے یہ بات بیان کی ہے حقیقت حال اللہ ہی بہتر جانتا ہے، اور ابو عمرو بن عبد البر رحمۃ اللہ علیہ نے اس پر اجماع بیان کیا ہے اور حضرت عمر رضی اللہ عنہ نے آپ کو بنی تغلب کے صدقات پر مقرر کیا تھا۔ پھر حضرت عثمان رضی اللہ عنہ نے ۲۵ھ میں حضرت سعد بن ابی وقاص کے بعد آپ کو کوفہ کی نیابت پر مقرر کیا تھا، پھر آپ نے شراب پی کر اپنے ساتھیوں کو نماز پڑھائی اور پلٹ کر ساتھیوں سے کہا کہ میں آپ کو زیادہ پڑھاؤں؟ آپ کو ضبط ہو گیا جب یہ بات سامنے آئی تو حضرت عثمان رضی اللہ عنہ نے ان کے کوڑے لگائے اور چار سال کے بعد کوفہ کی امارت سے معزول کر دیا اور وہیں پر زندگی گزارتے رہے یہاں تک کہ جب حضرت علی رضی اللہ عنہ عراق کی طرف آئے تو آپ رقبہ کی طرف چلے گئے اور وہاں کچھ زمین خرید لی اور حضرت علی رضی اللہ عنہ اور معاویہ رضی اللہ عنہ کے درمیان اور اس کے بعد تمام جنگوں کے وقت الگ الگ رہے اور اپنی زمین میں وفات پا گئے اور وہیں مدفون ہیں جو رقبہ سے پندرہ میل کے فاصلہ پر واقع ہے۔

اور یہ بھی بیان کیا جاتا ہے کہ آپ نے حضرت معاویہ کے زمانے میں وفات پائی اللہ ہی بہتر جانتے ہیں۔

امام احمد اور ابو داؤد نے فتح مکہ کے متعلق ان سے ایک حدیث نقل کی ہے اور ابن جوزی نے بھی اس سال میں ہی آپ کی وفات کو بیان کیا ہے نیز ام المؤمنین حضرت میمونہ بنت الحارث ہلالیہ کی وفات کا بھی ذکر کیا ہے اور اس سے پہلے ۵۱ھ میں بعض آپ کی وفات کا ذکر ہو چکا ہے کہ ان کی وفات ۶۳ھ میں ہوئی ہے اور بعض کے نزدیک آپ کا سن ۶۶ھ وفات کا ہے اور صحیح قول ۶۳ھ کا ہے۔

ام المؤمنین حضرت ام سلمہ رضی اللہ عنہا..... آپ کا نام ہند بنت ابی امیہ ہے اور بعض کے نزدیک آپ کا نام ہند بنت سہل بن المغیرہ بن عبد اللہ بن عمر بن مخزوم، آپ کا تعلق قریش کی شاخ مخزوم سے تھا، اور آپ کا پہلا نکاح اپنے چچا زاد ابی سلمہ بن عبد لا سہ سے ہوا جب ان کی وفات ہوئی تو آپ ﷺ نے ان سے نکاح فرمالیا۔ اور ۲ھ میں غزوہ بدر کے بعد آپ کی رخصتی ہوئی۔ آپ نے اپنے سوہر حضرت ابو سلمہ سے ایک حدیث سنی تھی کہ رسول اللہ ﷺ نے ارشاد فرمایا جس مسلمان کو کوئی مصیبت اور آزمائش پہنچے اور وہ انا اللہ وانا الیہ راجعون بڑھے اور یہ کہے کہ اے اللہ مجھے میری مصیبت میں پناہ دے اور میرا اس سے بہتر قائم مقام بنا تو اللہ اس کے بدلہ میں اس سے بہتر عطا فرما دیتے ہیں ام سلمہ فرماتی ہیں کہ ابو سلمہ کی وفات کے بعد جب میں نے یہ کلمات کہے لیکن میرا خیال تھا کہ ابو سلمہ سے بہتر کون ہو سکتا ہے وہ پہلا ہجرت کرنے والا ہے؟ پھر مشیت خداوندی سے جب میں نے یہ کلمات کہے تو اللہ نے مجھے اس کے بدلہ میں رسول اکرم عطا فرما دیئے آپ حسین و جمیل اور عبادات گذار عورتوں میں سے تھیں۔

## آغاز ۶۲ھ

مؤرخین کہتے ہیں کہ اس سال مدینہ منورہ سے ایک وفد یزید ابن معاویہ کے پاس آیا تو اس نے انکا گرم جوشی سے استقبال کیا اور انہیں انتہائی قیمتی انعامات سے بھی نوازا۔

اور حضرت حنظلہ الغنصل کو اپنا امیر مقرر کر لیا اور یزید نے آئندہ سال ان کی طرف ایک لشکر جرار مدینہ طیبہ کی طرف روانہ کر دیا جس کے نتیجہ میں حرہ کا معرکہ وقوع پزیر ہوا جس کی تفصیل انشاء اللہ آگے آجائے گی۔



اور یزید ابن معاویہ نے حجاز سے عمرو بن سعید ابن العاص کو معزول کر دیا اور ولید ابن عتبہ بن ابی سفیان کو اس کا امیر مقرر کر لیا جب ولید بن عتبہ بن ابی سفیان مدینہ منورہ آیا تو اس نے اموال، املاک خزانہ کی حفاظت کی اور عمرو بن سعید ابن العاص کے تقریباً تین سو غلاموں کو پکڑ کر جیل میں بند کر دیا۔

چنانچہ عمرو بن سعید ابن العاص نے یزید کے پاس آنے کا ارادہ کیا اور اپنے غلاموں کو پیغام بھیجا کہ وہ جیل سے نکل کر میرے ساتھ آئیں، پیغام بھیجنے کے بعد عمرو بن سعید ابن العاص نے ان کی سواری کا انتظام کر کے اونٹ ان کی طرف روانہ کئے اونٹ جب پہنچ گئے تو غلام آقا کے حکم کے مطابق جیل سے نکل کر اس سے جا ملے اور اکٹھے ہو کر یزید بن معاویہ کے پاس پہنچ گئے تو یزید بن معاویہ نے ان کا اعزاز و اکرام کیا عمرو بن سعید ابن العاص کو اپنا مقرب بنالیا۔

ایک دن عمرو بن سعید ابن العاص نے ابن زبیر کے خلاف کچھ باتیں کہیں تو یزید ابن معاویہ نے اسے ڈانٹ دیا تو عمرو بن سعید ابن العاص نے یزید بن معاویہ کو کہا کہ اے امیر المومنین! جو موجود شخص دیکھتا ہے وہ غائب نہیں دیکھتا، تمام اہل مکہ اور اہل حجاز نے ہمارے خلاف ابن زبیر کی مدد کی اور ہر طرح سے اس کے ساتھ تعاون کیا اور اگر میں اس سے مقابلہ کرتا تو میرے پاس کوئی ایسی چیز موجود نہیں تھی جس کے ذریعہ سے میں اس پر غالب آجاتا۔

اس سب کچھ کے باوجود بھی وہ مجھ سے محتاط رہتا تھا اور ہر وقت اس کے دل میں مجھ سے بچنے کا دھڑکا لگا رہتا تھا اور میں اس سے بہت نرمی سے پیش آتا اس کی خاطر مدارات کرتا تا کہ کسی وقت اس پر غلبہ پا کر اس پر حملہ کر دوں۔

اس کے باوجود میں نے اس کا گھیرا جھک کر دیا اور اس کو بہت سی چیزوں سے روک دیا اور میں نے ایک کام اور کیا کہ مکہ المکرمہ اور اس کے راستوں اور گھائیوں پر چیک پوسٹیں قائم کر دیں اور چیک پوسٹوں پر مقرر لوگوں کو یہ حکم دیا کہ وہ ہر آنے والے آدمی کا نام اور اس کے باپ کا نام اور یہ کہ وہ کس شہر سے آیا ہے اور کیوں آیا ہے اور اس کا مقصد کیا ہے لکھے بغیر نہ چھوڑیں۔

اب جو شخص ان چیک پوسٹوں کو عبور کرتا تو اس سے یہ تمام باتیں پوچھی جاتیں چیکنگ کے دوران اگر کوئی شخص ان کے ساتھیوں میں سے ہوتا یا اس کے متعلق یہ معلوم ہو جاتا کہ وہ اس کے پاس جانا چاہتا ہے تو میں اس کے ساتھ غیر انسانی سلوک کرتا، ذلیل و خوار کرتا اور واپس کر دیتا۔

بصورت دیگر میں اس کو کچھ نہ کہتا بلکہ اس کو چھوڑ دیتا اور آپ نے ولید کو امیر مقرر کیا ہے اور ابھی آپ کو اس کے متعلق اور اس کے کاموں کے بارے میں اطلاع مل جائیگی جس سے آپ کو میری تیز روی کی فضیلت اور آپ کے بارے میں بری کوششوں اور خیر خواہی کا پتہ چل جائیگا اللہ تعالیٰ آپ کا بھلا کرے گا اور آپ کے دشمن کو ذلیل کرے گا تو یزید نے ابن زبیر رضی اللہ عنہ سے کہا کہ مجھے آپ پر اعتماد ہے اور آپ یقیناً ان لوگوں سے زیادہ سچے ہیں جنہوں نے آپ پر تہمت لگائی ہے اور مجھے آپ کے خلاف برا بیختہ کیا ہے۔

اور آپ ان لوگوں میں سے ہیں جن پر مجھے مکمل اعتماد ہے اور کھشن مرحلہ میں ان کی مدد کا منتظر رہتا ہوں اور انہیں سازش کرنے والوں کے لئے اور ہم کی کفالت کے لئے سنبھال کر رکھتا ہوں یہ باتیں میں نے طویل گفتگو میں کہیں،

اور ولید بن عتبہ نے حجاز میں قیام کیا اور اسی دوران اس نے کئی بار حضرت عبداللہ بن زبیر کو پکڑنے کی پر زور کوشش کیں لیکن اس کی کوئی کوشش بھی کارگر ثابت نہ ہوئی۔

جب اس کی یہ تھی کہ جب بھی اس کے کارندے حضرت عبداللہ بن زبیر کو گرفتار کرنے کے لئے جاتے تو ان کے زبردست حفاظتی انتظامات کو دیکھ کر دم بخود رہ جاتے اور کسی بھی طریقہ سے کامیاب نہ ہو پاتے کیونکہ عبداللہ بن زبیر رضی اللہ عنہ نے ہر کام کے لئے ایک مستقل دستہ تیار کیا تھا اور ان میں سے ہر آدمی اپنے فن میں کمال کو پہنچا ہوا تھا۔

انہیں دنوں ایک آدمی نجدہ بن عامر (جب قتل حسین کا واقعہ ہوا) نامی ایک شخص نے یمامہ پر حملہ کر دیا اور یزید بن معاویہ کی بھی مخالفت کی البتہ عبداللہ بن زبیر کی مخالفت نہ کی بلکہ اس کے بارے میں خاموشی اختیار کی اور علیحدگی اختیار کر لی۔

نجدہ بن عامر سنی کے تمام ساتھی جانثار تھے اور اس کی ہر بات پر لبیک کہتے تھے نجدہ بن عامر ہر وقت کسی موقع کے منتظر رہتے تھے کہ ایسا موقع



ملے کہ ان پر چانک حملہ کر دیں چنانچہ جب عرفہ کی شب آئی تو انہوں نے حملہ کر دیا لیکن ولید بن عقبہ نے انتہائی دلیری اور بہادری کے ساتھ انکا دفاع کیا جس کی وجہ سے نجدہ بن عامر اپنے ساتھیوں کے ساتھ شکست کھا کر واپس چلا گیا اور حضرت زبیر اور ابن نجدہ پیچھے رہ گئے۔

اس کے بعد ان میں سے ہر فریق اپنا الگ دفاع کرنے لگا اور نجدہ نے یزید کو خط لکھا اور کہا کہ آپ نے ایک اناڑی شخص کو ہمارے پاس بھیج دیا ہے جو صحیح بات بھی نہیں کر سکتا اور نہ ہی کسی سمجھدار کی نصیحت قبول کرتا ہے۔

اگر آپ کسی نرم طبیعت کے آدمی کو میرے پاس بھیجتے تو جو کام دشوار ہو گئے ہیں وہ آسان ہو جاتے اور جو کام افراتفری کا شکار ہو گئے ہیں وہ مجتمع ہو جاتے لہذا آپ سے گزارش ہے کہ آپ اس بارے میں غور و فکر کریں انشاء اللہ اس میں ہمارے عوام اور خواص کی بھلائی ہوگی۔

مورخین کہتے ہیں کہ اس کے بعد یزید نے ولید کو معزول کر دیا اور عثمان بن محمد بن ابی سفیان کو امیر مقرر کر دیا جس کے نتیجہ میں ولید حجاز کی طرف چلا گیا اور اس وقت ولید بن عقبہ نو عمر نوجوان تھے اور یہ ایسا نا تجربہ کار آدمی تھا جسکو کسی کام میں بھی مہارت حاصل نہ تھی۔

تو انہوں نے اس میں دلچسپی لی اور جب وہ مدینہ میں داخل ہوا تو اس نے ایک وفد یزید کی طرف بھیجا جس میں حضرت عبداللہ بن حنظلہ الغنصلی انصاری عبداللہ بن ابی عمر بن حفص بن مغیرہ حضرمی، منذر بن زبیر اور اہل مدینہ کے بہت سارے اشراف شامل تھے یہ تمام لوگ یزید ابن معاویہ کے پاس آئے تو اس نے انکا بہت زبردست اعزاز و اکرام کیا اور ان سے حسن و سلوک سے پیش آیا اور انہیں انتہائی قیمتی انعامات سے نوازا پھر منذر ابن زبیر کے علاوہ تمام وفد کے لوگ مدینہ واپس لوٹ آئے۔

اور وہ اپنے دوست عبداللہ بن زیاد کے پاس بصرہ چلا گیا اور یزید نے اس وفد کے مقابلے میں منذر ابن زبیر کو ایک لاکھ کا انعام دیا اور جب مدینہ کا وفد واپس آیا تو اس نے یزید کو سب و شتم کیا اور اس پر تہمت اور عیب بیان کئے۔ اور کہنے لگے کہ ہم ایک ایسے شخص سے ہو کر آئے ہیں کہ جو پرلے درجے کا شرابی کبابی ہے اور اس نے اپنے پاس آلات لہو و لعب اور گلوکارائیں رکھی ہوئی ہیں جو گانا گائے گا اس کو خوش کرتی ہیں۔

اور ہم تمہیں گواہی دیتے ہیں کہ ہم نے اس کو معزول کر دیا ہے لوگوں نے بھی آپ کی ہاں میں ہاں ملائی اور اس کو معزول کرنے پر تل گئے اور حضرت عبداللہ بن حنظلہ الغنصلی کے ہاتھ پر موت کی بیعت کر لی لیکن حضرت عبداللہ بن عمر بن الخطاب نے ان کو ملامت کی کہ ایسی حرکت نہ کرو۔

کچھ دنوں کے بعد منذر بن زبیر بصرہ سے مدینہ واپس آ گئے اور اس نے بھی یزید کی معزولی کی تائید کی اور ان لوگوں سے اتفاق کر لیا کہ اس شرابی کبابی کو ضرور معزول کرنا ہے اور اس نے بھی وہی باتیں لوگوں کو بتائیں جو وفد مدینہ نے بتائیں تھیں کہ وہ شراب نوشی کرتا ہے اور مدہوش ہو جاتا ہے اور وہ نماز چھوڑ دیتا ہے اور اس نے وفد مدینہ سے بھی عیب لگانے میں بڑھ چڑھ کر حصہ لیا اور طرح طرح کے عیب اپنے محسن پر لگائے جب اس بات کی اطلاع یزید کو ملی تو اس نے کہا اے اللہ! میں نے اس کو فضیلت و برتری دی اور اس کی عزت کی اور اس نے جو کچھ کیا ہے آپ نے دیکھ لیا ہے اے اللہ! اس کو پکڑ لے اور اس کو عبرت ناک سزا سے دوچار فرما۔

پھر یزید نے اس سے سارا کچھ سننے کے بعد حضرت نعمان بن بشیر کو اہل مدینہ کے پاس بھیجا کہ ان کو جا کر سمجھائیں اور اس کا روائی سے روکیں جو انہوں نے شروع کی ہوئی ہے اور یہ بھی یزید نے نعمان ابن میسرہ کو کہہ دیا کہ ان کو یہ بھی بتادیں کہ اسکا انجام انتہائی برا ہوگا لہذا اس کا روائی کو بند کریں اور ان کو یہ بھی حکم دیں کہ وہ سمع و اطاعت کی طرف رجوع کریں جماعت کے ساتھ رہنے کی کوشش کریں۔

نعمان بن بشیر نے یزید کے حکم کے مطابق جا کر کام کیا اور ان کو فتنہ سے ڈرایا اور کہا کہ فتنہ ایک مضرت چیز ہے جس کا علاج یہی ہے کہ اس شروع کردہ مہم کو بند کر دیا جائے ورنہ آپ اتنی طاقت نہیں رکھتے کہ اہل شام کے ساتھ ٹکر لے سکو۔

یہ باتیں سن کر حضرت عبداللہ بن مطیع نے کہا اے نعمان! کونسی چیزیں اس جماعت کے درمیان تفرقہ پیدا کرنے اور اللہ نے ہمارے جس امیر کو درست کہا ہے اس کو اس کے خراب کرنے پر آمادہ کر رہی ہے۔

حضرت نعمان ابن بشیر نے کہا اللہ کی قسم! میں نے ان امور کو ترک کر دیا ہے جن کی طرف آپ مجھے دعوت دے رہے ہیں اس لئے کہ میں اس قافلے میں شامل ہو گیا ہوں جس میں دوسرے لوگ شامل ہو گئے ہیں اور اس قافلے کے لوگ ایسے بہادر ہیں کہ جب لڑنے کے لئے تیار ہوتے ہیں تو ایسے زبردست وار کرتے ہیں کہ لوگوں کی گردنیں اڑا کر رکھ دیتے ہیں اور پیشانیوں کو ایسا زخمی کرتے ہیں کہ ان کی طرف دیکھا بھی نہیں جاسکتا اور جب



وہ لڑ رہے ہوتے ہیں تو دونوں فریقوں کے درمیان موت کی چکی گھوم رہی ہوتی ہے اور میں آپ کو یوں دیکھتا ہوں کہ جیسے آپ اپنے حجر کے پہلو میں ضرب لگا کر میری طرف آگئے ہیں۔ اور آپ نے ان مساکین یعنی انصار کو اپنی گلیوں اور مساجد اور اپنے اپنے گھروں کے دروازوں پر لڑتے ہوئے پیچھے چھوڑ دیا ہے تو لوگوں نے ان کی بات نہ مانی اور نہ سنی اور وہ واپس آگئے اور معاملہ جوں کا توں رہا۔

حافظ ابن جریر رحمۃ اللہ علیہ نے بیان کیا ہے کہ اس سال ولید بن عتبہ نے لوگوں کو حج کروایا تھا اس پر اعتراض ہوتا ہے کہ اگرچہ وہ اہل مدینہ کے وفد میں شامل تھا لیکن وہ لوگ یزید سے ملاقات کرنے کے بعد واپس آگئے تھے تو پھر یہ کیسے کہا جاسکتا ہے کہ ولید بن عتبہ نے لوگوں کو حج کروایا تھا۔ اس کا جواب یہ ہے کہ اگرچہ اس سال ولید بن عتبہ نے لوگوں کو حج کروایا تھا لیکن وفد اہل مدینہ ۶۳ھ کے آغاز میں واپس آیا تھا جبکہ حج اس سے پہلے لوگوں کو کروایا گیا تھا۔

## اس سال وفات پانے والے اعیان

حضرت بریدہ بن الحصیب الاسلمی..... آپ اس وقت اسلام لائے جب رسول اللہ ﷺ کراغ الغنیم سے ہجرت کرتے ہوئے آپ کے پاس سے گزرے آپ ﷺ جب کراغ الغنیم پر ٹھہرے تو حضرت بریدہ بن الحصیب الاسلمی نے اس موقع کو غنیمت جانا اور اپنے اہل و عیال کو لے کر آپ ﷺ کے پاس آیا اور شرف زیارت سے محظوظ ہوئے۔

دوران ملاقات آپ ﷺ نے سورۃ مریم کی ابتدائی آیات کی تلاوت فرمائی اور کچھ حصہ ان کو بھی سکھایا پھر جب غزوہ احد ہوا تو حضرت بریدہ نبی ﷺ کے پاس مدینہ تشریف لائے اور پھر آپ کے ساتھ رہ کر تمام معرکوں میں ساتھ رہے اور پھر مستقل مدینہ المنورہ میں اقامت اختیار کر لی اور جب مصر فتح ہوا تو آپ وہاں اترے اور گھر کی حد بندی کی پھر جب خراسان کے علاقہ میں جنگ ہوئی تو آپ نے اس میں شرکت کرنے کے لئے خراسان کی طرف سفر جہاد اختیار فرمایا۔

آخر کار یزید بن معاویہ کے دور خلافت میں مقام مرو میں وفات پائی انا للہ وانا الیہ راجعون اور بہت سارے مؤرخین نے آپ کی اس سال وفات کی تصدیق کی ہے۔ م

الربیع بن خثیم..... ابو زید الثوری الکوفی آپ حضرت ابن مسعود کے ساتھیوں میں سے ہیں ایک مرتبہ ان کو حضرت عبداللہ بن مسعود رضی اللہ عنہ نے فرمایا کہ جب میں آپ کو دیکھتا ہوں تو مجھے ولی اللہ اور عاجزی کرنے والے یاد آجاتے ہیں اور فرمایا کہ اگر رسول اللہ ﷺ آپ کو دیکھتے تو آپ سے محبت کرتے۔

آپ کی عاجزی اور مسکنت کی وجہ سے حضرت عبداللہ بن مسعود آپ سے محبت کرتے تھے اور بہت احترام کرتے تھے۔ حضرت شعبی فرماتے ہیں کہ ربیع بن خثیم صدق کا منبع تھے اور عبداللہ بن مسعود کے جتنے بھی ساتھی تھے آپ ان میں سے سب سے زیادہ پرہیزگار اور متقی تھے ابن معین فرماتے ہیں کہ آپ ایسے دریکتا تھے کہ اس کی مثل لانا انتہائی مشکل ہے ابن جوزی رحمۃ اللہ علیہ نے آپ کی اس سال میں وفات کی تائید کی ہے۔

علقمہ بن قیس ابو شبل النخعی الکوفی..... آپ ابن مسعود کے اکابر اصحاب اور علماء میں سے تھے حضرت علقمہ بن قیس حضرت ابن مسعود رضی اللہ عنہ کی مثل تھے یعنی آپ کی شکل و صورت بالکل ایسی تھی جیسی کہ عبداللہ بن مسعود رضی اللہ عنہ کی تھی اور جلیل القدر صحابی بھی ہیں جنات صحابہ کی ایک بہت بڑی جماعت نے آپ سے حدیث روایت کی ہے اس کے علاوہ بہت سے تابعین نے بھی احادیث آپ سے روایت کی ہیں۔

عقبہ بن نافع فہری..... حضرت معاویہ نے آپ کو دس ہزار فوج کے لشکر کی سربراہی میں افریقہ بھیجا اور انہوں نے انتہائی دلیری سے مقابلہ کیا اور آخر کار افریقہ کو فتح ہی کر کے چھوڑا اور قیروان کی حد بندی کی اور قیروان کی جگہ دلدلی اور گھنے درختوں والی تھی۔



اور اتنی خطرناک جگہ تھی کہ اس میں خون خوار درندے، سانپ اور تمام حشرات الارض سے کھچا کھچ بھری ہوئی تھی اس لئے اس میں جانا خطرہ سے خالی نہ ہوتا تھا اور ہر آدمی آسانی سے اس میں جانے کی ہمت نہیں کرتا تھا۔

چنانچہ عقبہ بن نافع فہری نے اللہ تعالیٰ سے دعاء کی کہ ان درندوں سانپوں وغیرہ کو اس جگہ سے نکال دیں اللہ کا کرنا یہ ہوا کہ ان کی دعا قبول ہو گئی اور تمام درندے اور سانپ وغیرہ اپنے بچوں سمیت نکلنے لگے حتیٰ کہ وہ جگہ تمام چیزوں سے خالی ہو گئی۔

جب وہ جگہ تمام چیزوں سے خالی ہو گئی تو انہوں نے اس کو دوبارہ تعمیر کیا اور اس سال مسلسل اسی جگہ قیام پذیر رہے اور اسی سال آپ کی جنگیں بربری اور رومی اقوام سے بھی ہوئیں اور آپ کو مقام شہادت حاصل ہوا اور اسی سال اپنے خالق حقیقی سے جا ملے۔ رضی اللہ تعالیٰ عنہ۔

حضرت عمرو بن حزم..... آپ جلیل القدر صحابی ہیں رسول اللہ ﷺ نے آپ کو نجران کا عامل مقرر فرمایا اس وقت آپ کی عمر سترہ سال تھی۔

مؤرخین کہتے ہیں کہ آپ نے کافی عرصہ تک وہیں نجران ہی میں قیام فرمایا اور یزید بن معاویہ کے زمانہ میں بھی زندہ رہے۔

مسلمہ بن مخلد انصاری..... بقول مؤرخین ہجرت کے سال پیدا ہوئے اور رسول اللہ ﷺ کی احادیث کا سماع کیا اور جب مصر پر مسلمانوں نے حملہ کیا تو یہ بھی شامل ہوئے اور فاتحین مصر میں شامل ہوئے۔

مؤرخین کا یہ بھی کہنا ہے کہ یزید بن معاویہ کے فوج کے امیر مقرر ہوئے اور اس سال یعنی ۶۲ھ میں ماہ ذوالقعدہ میں فوت ہوئے۔

مؤرخین فرماتے ہیں کہ جب غزوہ احد بدر اور غزوہ خندق وقوع پذیر ہوا تو اس وقت آپ ابھی مشرف باسلام نہ ہوئے تھے اور یہ ان تینوں غزوؤں کے دوران مشرکین کے لشکر میں تھے اور کئی مسلمانوں کو شہید بھی کیا۔

اس کے بعد مشرف باسلام ہوئے اور فتح مکہ اور جنگ حنین میں شامل ہوئے اور ۹ حج میں حضرت ابو بکر صدیق رضی اللہ عنہ کے ساتھ فریضہ حج ادا کیا اور حجتہ الوداع میں بھی شرکت کی۔

مؤرخ کبیر علامہ واقفی فرماتے ہیں کہ انہوں نے زمانہ جاہلیت میں ساٹھ سال کی عمر پائی اور اتنی ہی عمر زمانہ اسلام میں پائی نیز فرماتے ہیں کہ آپ نے یزید بن معاویہ کا زمانہ پایا ابن جوزی رحمۃ اللہ علیہ فرماتے ہیں کہ آپ نے اس سال وفات پائی تھی اور اسی سال میں حضرت حسین رضی اللہ عنہ بن علی کی بیوی الرباب بنت انیف نے وفات پائی جو اہل عراق کے پاس اس وقت موجود تھی جب وہ ہفتہ یا جمعہ کو آپ کے خاوند حضرت حسین رضی اللہ عنہ ابن علی، پسر دختر رسول پر زیادتی کرتے تھے۔

۶۳ھ

مؤرخین کا کہنا ہے کہ اس سال حرہ کا معرکہ وقوع پذیر ہوا اس کا سبب یہ تھا کہ جب اہل مدینہ نے یزید بن معاویہ کو معزول کر دیا اور قریش پر حضرت عبداللہ بن مطیع اور انصار پر حضرت عبداللہ بن حنظلہ ابن ابی عامر کو امیر المومنین مقرر کر دیا۔

اہل مدینہ نے اس کے آغاز میں اس بات کا اظہار کیا کہ ہم نے یزید بن معاویہ کو معزول کر دیا ہے اور قریش پر حضرت عبداللہ بن مطیع اور انصار پر حضرت عبداللہ بن حنظلہ بن ابی عامر کو امیر مقرر کر دیا ہے۔

جب لوگوں نے اس بات کا اعلان عام کیا تو لوگوں میں سے ایک آدمی نے کہا کہ میں نے یزید کو ایسے اتار دیا ہے جیسے میں نے اپنے سر سے پگڑی اتار دی ہو اور وہ اپنے سر سے پھینکنے لگا۔

اتنے میں دوسرا آدمی کہنے لگا کہ میں نے یزید کو یوں اتار دیا ہے جیسے میں نے اپنے پاؤں سے جوتی نکال دی ہے اور اتنے لوگوں نے خوشی میں پکڑیاں اور جوتیاں اتار دیں کہ پگڑیوں اور جوتیوں کا ڈھیر لگ گیا۔



یزید کو مطلع کرنے کے بعد ان لوگوں نے یزید کے مقرر کردہ عامل عثمان بن محمد ابی سفیان بن عمر کو نکالنے اور بنی امیہ کو مدینہ سے جلا وطن کر دینے پر اتفاق کیا جب بنو امیہ کو اس خبر کا علم ہوا تو بنو امیہ، مروان بن حکم کے گھرا کھٹے ہونا شروع ہو گئے۔

اہل مدینہ کو جب اس کی اطلاع ملی تو انہوں نے ان کا محاصرہ کرتے ہوئے گھیراؤ کر لیا البتہ ابن حسین، (زین العابدین) اور حضرت عبداللہ بن عمر بن الخطاب رضوان اللہ تعالیٰ علیہم اجمعین ان لوگوں میں شامل نہیں ہوئے وہ الگ رہے اور ان دونوں کا یزید کو معزول کرنے میں ہاتھ نہیں تھا اور نہ ہی ابن عمرو وغیرہ کے گھر کے کسی شخص نے اس کو معطل کرنے میں ساتھ دیا۔ اور حضرت ابن عمر رضی اللہ عنہ نے اپنے گھر کے افراد کو کہا کہ تم میں سے کوئی بھی شخص یزید کو معزول کرنے کا ساتھ نہ دے۔ بلکہ اس کے اور میرے درمیان فیصلہ کن جنگ ہوگی اور انشاء اللہ تم کو سیراب کیا جائے گا۔ یہ حدیث اپنے الفاظ مع سند کے یزید کے حالات میں آجائے گی اور حضرت ابن عمر رضی اللہ عنہ نے فرمایا یہ جو اہل مدینہ نے ابن مطیع کی بیعت کی ہے اور موت پر حنظلہ کی بیعت کی ہے اس کو ناجائز قرار دیتے ہوئے فرمایا کہ ہم نبی کریم ﷺ سے موت پر بیعت نہیں کرتے تھے بلکہ اس بات پر بیعت کرتے تھے کہ ہم راہ فرار اختیار نہ کریں گے بلکہ دلیری کے ساتھ آپ کے ساتھ شانہ بشانہ لڑتے رہیں گے۔

اسی طرح بنو عبدالمطلب میں سے بھی کسی شخص نے یزید کو معزول کرنے میں حصہ نہیں لیا اور حضرت محمد بن حنفیہ سے اس بارے میں پوچھا گیا تو یہ اسی سختی کے ساتھ پیش آئے اور یزید کی حمایت میں ان سے مناظرہ اور مجادلہ بھی کیا اور ان لوگوں نے یزید پر شراب نوشی اور بعض مرتبہ نماز چھوڑنے کے جو الزامات لگائے تھے اس کا جواب بھی دیا اس کی تفصیل یزید کے حالات زندگی میں آئیگی۔

بنو امیہ نے محاصرہ کے درمیان یزید کو خط بذریعہ اپنی بھیجا کہ ہم انتہائی اہانت بھوک اور پیاس سے مر رہے ہیں لہذا ہماری نجات کے لئے کسی آدمی کو بھیجا جائے اگر آپ نے نجات دہندہ ہماری نجات کے لئے نہ بھیجا تو ان سب کی تیغ کٹی ہو جائیگی۔

چنانچہ جب اپنی خط لے کر یزید کے پاس پہنچا تو وہ اپنے تخت پر بیٹھ کر نقرس کی وجہ سے اپنے پاؤں ٹھنڈے کر رہا تھا جب اس نے خط کو پڑھا تو بہت پریشان اور بے قرار ہو گیا اور اپنی کو کہنے لگا کہ تیرا استیانس ہو جائے کیا وہ ایک ہزار آدمی نہیں ہیں اپنی نے کہا کہ بیشک ہیں تو یزید نے کہا کہ وہ اتنے بزدل ہیں کہ انہوں نے دن کی ایک گھڑی میں بھی جنگ نہیں کی تو اپنی نے نفی میں جواب دیا اس کی یہ باتیں سن کر مزید پریشان ہوا۔

تو عمرو بن سعید ابن العاص کو خط سنا کہ اس نے مشورہ طلب کیا کہ اب کیا کیا جائے اور کس شخص کو ان کی نجات کے لئے بھیجیں، یزید ابن معاویہ نے کہا کہ میرا مشورہ یہ ہے کہ آپ کو ان کے پاس بھیج دیا جائے لیکن عمرو بن سعید بن العاص نے جانے سے انکار کر دیا اور کہا کہ بلاشبہ امیر المومنین نے مجھے مدینہ سے معزول کر دیا ہے اور وہ محفوظ ہے اور اس کے معاملات محکم ہیں مگر قریش کا خون شہر کے بلند حصوں میں بہایا جائے گا اور میں اس کی ذمہ داری قبول کرنا پسند نہیں کرتا۔

اس کی ذمہ داری وہ شخص قبول کرے جو میری نسبت سے ان سے دور تر ہو امام ارزی نے فرمایا ہے کہ یزید نے اپنی کو مسلم بن عقبہ مزنی کے پاس بھیج دیا جو اس وقت انتہائی بوڑھا اور ضعیف ہو چکا تھا۔

اس بوڑھے نے یہ ذمہ داری قبول کر لی اور یزید کی پکار کا جواب دیا تو یزید نے اس کے ساتھ دس ہزار کا لشکر روانہ کر دیا۔ بعض مورخین نے بارہ ہزار سواروں اور پندرہ ہزار پیادوں کا بھیجنے بیان کیا ہے جب یزید نے یہ لشکر جرار روانہ کیا تو ان میں سے ہر سپاہی کو ایک سو دینار دیئے اور بعض نے چار صد دینار دینا بیان کیا ہے پھر یزید نے اپنے گھوڑے پر سوار ہو کر کہا کہ جو کچھ تمہارے پاس ہے دکھاؤ تو۔

المدائنی نے بیان کیا ہے کہ اس نے اہل دمشق پر عبداللہ بن مسعدہ الفزاری اور اہل حمص پر حصین بن نمیر السکونی اور اہل قنسرين پر طریف بن الحساس کو اہل اردن پر حمیش بن دلبہ القسینی اور روح بن انباع الجذری اور شریک الکنانی کو اہل فلسطین پر امیر مقرر کیا اور ان سب پر مسلم بن عقبہ مزنی غطفانی کو امیر مقرر کیا اور مورخین سلف اس کو صرف بن عقبہ کہتے تھے حضرت نعمان ابن بشیر کہتے ہیں کہ میں نے کہا اے امیر المومنین مجھے ان لوگوں پر امیر مقرر کر دیں میں آپ کو کفایت کروں گا۔

اور نعمان بن بشیر حضرت عبداللہ بن حنظلہ کے ماں شریک بھائی تھے ان کی ماں کا نام عبداللہ رواحہ تھا یزید نے کہا کہ نہیں انکا مناسب حال یہی ہے خدا کی قسم! میں ان کو بار بار معاف کرنے اور ان سے حسن سلوک کرنے کے بعد بھی قتل کروں گا۔



حضرت نعمان ابن بشیر رضی اللہ عنہ نے کہا کہ امیر المومنین میں تمہیں آپ کے اور رسول اللہ ﷺ کے انصار کے درمیان اللہ کا واسطہ دوں گا عبد اللہ بن جعفر نے اسے کہا کہ اگر وہ آپ کی اطاعت کی طرف رجوع کر لیں تو کیا آپ کے خیال میں ان کی بات قبول کر لی جائیگی اس نے کہا کہ اگر وہ ایسا کر لیں تو ان سے کوئی باز پرس نہ ہوگی۔

یزید نے مسلم بن عقبہ سے کہا کہ ان کو دو تین بار دعوت دو وہ دعوت قبول کر لیں تو ان کی بات مان لینا اور ان سے لڑنے جھگڑنے سے باز رہنا بصورت دیگر ان سے دلیری کے ساتھ جنگ کرنا اور جب جنگ شروع ہو تو سب سے پہلے اللہ سے مدد طلب کرنا جب تو جنگ میں غالب ہو جائے تو تین روز تک مدینہ کو مباح قرار دینا اس کے بعد لوگوں کو کچھ نہ کہنا اور اگر آپ کی ملاقات علی بن حسین سے ہو جائے تو ان کے ساتھ نرمی سے پیش آنا اور ان کو اپنا مقرب بنالینا چونکہ یہ اس بات میں شامل نہیں ہیں جس میں یہ لوگ ملوث ہیں اور یزید نے مسلم بن عقبہ مرنی غطفانی کو یہ بھی کہا کہ جب وہ مدینہ سے فارغ ہو جائے تو وہ ابن نمیر کے محاصرہ کے لئے مکہ کی طرف چلا جائے اور مزید یہ بھی کہا کہ اگر تجھے کوئی حادثہ پیش آجائے تو حسین ابن نمیر السکونی کو لوگوں کا امیر مقرر کر دینا۔

مورخین کرام فرماتے ہیں کہ یزید نے عبد اللہ بن زیاد کو لکھا کہ مکہ جا کر نمیر کا محاصرہ کرے تو عبد اللہ بن زیاد نے یزید کے اس حکم سے انکار کر دیا اور کہا کہ خدا کی قسم! میں ایک فاسق فاجر شخص کے لئے ان دو جزدوں کو بھی جمع نہیں کر سکتا کہ رسول اللہ ﷺ کی بیٹے کو قتل کروں اور بیت اللہ سے جنگ کروں۔

اور جب اس نے حضرت حسین کو قتل کر کے شہید کر دیا تو اس کی ماں نے اس کو بہت بد دعائیں دیں کہ تو ہلاک ہو جائے تو نے کیا کیا ہے اور کس عمل کا ارتکاب کیا ہے اور سخت اس سے ناراض ہوئیں۔

بقول مورخین یزید بن معاویہ کو یہ اطلاع ملی کہ حضرت ابن زبیر نے اپنے خطبہ میں یزید کے بارے میں یہ کہا ہے کہ یزید دھوکے باز ہے وہ اب تو تارک الصلوٰۃ اور گلوکار عورتوں کے ساتھ رہنے والا ہے اور جب مسلم بن عقبہ نے تیاری کر لی اور دمشق میں فوج کی نمائش کی تو وہ کہنے لگا۔ ابو بکر کو کہہ دو کہ جب فوج رات کو چلے اور وادی القریٰ کے قریب پہنچ جائے تو دیکھے گا کہ اس نے قوم کے ان لوگوں کو جو شراب میں مدہوش ہیں اکٹھا کر لیا ہے اس محلہ پر تعجب ہے جو ام القریٰ میں موجود ہے جو دین سے دھوکہ کرنے والا اور جھوٹے فیصلے کرنے والا ہے اور ایک روایت میں یہ اشعار یوں آتے ہیں۔

ابو بکر کو پیغام پہنچا دو کہ جب معاملہ پیش آجائے اور فوج وادی ام القریٰ میں اتر جائے وہ بیس ہزار جوان اور ادھیڑ عمر ہیں اور تو دیکھے گا کہ اس نے قوم کے شراب سے مدہوش لوگوں کو اکٹھا کر لیا ہے۔

مورخین کہتے ہیں کہ جب مسلم اپنی فوج کے ساتھ مدینہ روانہ ہو گیا اور جب مدینہ المنورہ کے قریب پہنچ گیا تو بنو امیہ نے اہل مدینہ کے محاصرہ میں پوری کوشش صرف کردی اور دھمکیاں دینے لگے کہ خدا کی قسم تمہیں زندہ نہیں چھوڑیں گے اور آخر کار تمہیں قتل کر کے ہی چھوڑیں گے۔ البتہ ایک مطالبہ مان لو تو پھر تمہیں تمہاری جان بخشی جاسکتی ہے وہ مطالبہ یہ ہے کہ اس بات کا ہم سے وعدہ کرو کہ تم ان شامیوں میں سے کسی ایک شخص کو بھی ہمارے بارے میں نہیں بتلاؤ گے تو اہل مدینہ نے یہ وعدہ کر لیا کہ ہم نہیں بتائیں گے۔

اور جب فوج پہنچی تو مسلم بن عقبہ نے فوج کا زبردست استقبال کیا خبر و خیریت پوچھنے کے بعد مسلم بن عقبہ نے حالات دریافت کرنا شروع کر دیے کہ حملہ کیسا رہا لیکن ان میں سے کسی نے بھی اس کی بات کا جواب نہ دیا تو اس کو کوئی بات نہ بتانے کی وجہ سے پریشانی ہوئی اور وہ تنگ ہو کر اٹھ کر چلا گیا تو عبد الملک بن مروان نے اس کے پاس آکر اسے کہا اگر تو فتح کا خواہش مند ہے تو مدینہ کی مشرقی جانب حرہ میں اتر جا اور جب اہل مدینہ تمہارے پاس آئیں گے تو سورج تمہارے کندھوں اور ان کے چہروں پر ہوگا تم ان کو اطاعت کی دعوت دینا اگر وہ تمہاری بات مان لیں تو فیہا ورنہ اللہ سے مدد مانگ کر ان سے جنگ شروع کر دینا۔

انشاء اللہ تعالیٰ تجھے فتح سے ہمکنار کرے گا کیونکہ انہوں نے امام کی مخالفت کی ہے اور اطاعت سے باہر نکل گئے ہیں مسلم بن عقبہ نے جب مروان بن حکم کی یہ باتیں سنیں تو بہت خوش ہوا اور اس کا شکریہ ادا کیا اور اس کے مشورہ پر عمل کیا اور مدینہ کے مشرق میں مقام حرہ میں اتر گیا اور تین دن



تک اس نے لوگوں کو دعوت دی۔

لیکن کسی نے بھی جنگ کے سوا اس کی کوئی بات قبول نہ کی چنانچہ تین دن گزرنے کے بعد تو اس نے اہل مدینہ کو مخاطب کرتے ہوئے کہا کہ اے اہل مدینہ تین دن گزر گئے ہیں بحکم امیر المؤمنین کہ تم ان کی اصل میں سے ہو اور ہم تمہاری خون ریزی کرنا پسند نہیں کرتے اور انہوں نے مجھے حکم دے کر بھیجا ہے کہ میں تمکو تین دن تک دعوت دوں اور آج تین دن کی دی گئی مہلت گزر چکی ہے اب تم بتاؤ کہ تم کیا کرنے والے ہو؟

انہوں نے کہا کہ ہم آپ کی کسی بات کو بھی قبول نہیں کرتے البتہ جنگ کرنے کے لئے تیار ہیں تو مسلم بن عقبہ نے کہا کہ اللہ کے واسطے تم ایسا نہ کرو بلکہ ہم سے صلح کر لو تو یہ تمہارے لئے ہر لحاظ سے بہتر ہوگا اگر تم صلح کر لو گے تو ہم اپنی یہ کوشش اور قوت اس ملحد ابن زبیر پر صرف کریں گے۔

اہل مدینہ نے اس کی اس بات کا انتہائی جرأت کے ساتھ جواب دیتے ہوئے کہا کہ اے اللہ کے دشمن! اگر تو نے یہ ارادہ کیا ہے تو ہم تجھے اس پر غلبہ نہیں پائیں گے اور کیا ہم تجھے چھوڑ دیں گے کہ تم بیت اللہ میں جا کر الحاد اختیار کرو اب تم جنگ کے لئے تیار ہو جاؤ انشاء اللہ ہم تجھے ختم ہی کر کے چھوڑیں گے۔

اہل مدینہ نے مسلم اور اپنے درمیان ایک خندق کھودی اور اپنی فوج کو چار دستوں میں تقسیم کر دیا اور ہر چوتھے دستے پر امیر مقرر کیا اور انہوں نے سب سے خوب صورت جو دستہ بنایا اس میں حضرت حذافہ بن الغیسل موجود تھے۔

بالآخر جنگ شروع ہو گئی اور انتہائی شدید جھڑپیں ہوتی رہیں حتیٰ کہ اہل مدینہ شکست کھا گئے اور فریقین کے بہت سے سادات اور اعیان قتل ہوئے جن میں حضرت عبداللہ بن مطیع اور ان کے ساتوں بیٹے ان کے سامنے قتل ہو گئے۔ اور حضرت عبداللہ بن الغیسل اور ان کے ماں شریک بھائی محمد بن ثابت اور محمد بن عمرو بن حزم قتل ہو گئے اور بے یار و مددگار میدان جنگ میں پڑے ہوئے تھے تو مروان بن حکم کا ان پر گزر ہوا تو اس نے کہا کہ اللہ تم پر رحم فرمائے کتنے ہی ستون ہیں جن کے پاس میں نے آپ کا طویل قیام وجود کرتے دیکھا ہے۔

مسلم بن عقبہ جن کو سلف مسرف بن عقبہ بھی کہتے ہیں اللہ اس فاسق شخص سے خیر کا معاملہ نہ کرے جس نے یزید کے حکم پر مدینہ کو تین دن تک مباح قرار دیا اور بہت سے اموال اور قراء کو قتل کیا اور مدینہ کے بہت سے اموال کو لوٹ کر لے گیا۔

جیسا کہ مؤرخین کہتے ہیں اس وقت بہت سا شر و فساد ہوا اور اس وقت کچھ لوگوں کو اس کے سامنے باندھ کر قتل کیا گیا ان میں حضرت مقعل بن سنان بھی تھے اور آپ اس سے پہلے اس کے بہت گہرے دوست تھے مگر آپ نے چونکہ یزید کے بارے میں اسے سخت باتیں سنائیں تھیں جس کی وجہ سے وہ ناراض ہو گیا۔

اور اس نے حضرت علی ابن حسین کو بلایا اور مروان بن الحکم اور اس کے بیٹے عبدالملک کے درمیان چلتا ہوا آیا تا کہ وہ ان دونوں کے ذریعہ اس سے امان حاصل کرے۔

اور آپ کو معلوم نہ تھا کہ یزید نے اس کو آپ کے متعلق وصیت کی ہے پس جب آپ اس کے سامنے بیٹھ گئے تو مروان بن حکم نے مشروب منگوایا اور مسلم بن عقبہ شام سے برف منگوائی جو کہ اس کے مشروب میں ڈالی جانی تھی جب مشروب لایا گیا تو مروان ابن الحکم نے اس میں سے تھوڑا سا پیا اور بقیہ حضرت علی ابن حسین کو دیدیا تا کہ وہ اس سے آپ کے لئے امان طلب کرے اور مروان ابن الحکم حضرت علی ابن حسین کے سامنے بیٹھا تھا پس جب مسلم بن عقبہ نے آپ کی طرف دیکھا کہ آپ نے اپنے ہاتھ سے برتن پکڑ لیا ہے۔

تو اس نے آپ سے کہا کہ ہمارا مشروب نہ پو، پھر کہنے لگا کہ آپ ان دونوں کے درمیان اس لئے آئے ہیں کہ ان دونوں کے ذریعہ امان حاصل کریں؟ تو حضرت علی ابن حسین کا ہاتھ لرز گیا اور مشروب والا برتن ہاتھ ہی میں رہ گیا نہ برتن اپنے ہاتھ سے نیچے رکھتے اور نہ ہی اس مشروب کو پیتے۔ پھر وہ آپ سے کہنے لگا کہ اگر امیر المؤمنین نے حکم نہ دیا ہوتا تو میں آپ کو قتل کر دیتا پھر وہ آپ سے کہنے لگا اگر پینا چاہتے ہیں تو پی لیں اور اگر آپ پیتے ہیں تو ہم آپ کے لئے اور مشروب منگوا دیتے ہیں۔

آپ نے کہا کہ یہ جو میرے ہاتھ میں ہے میں اسے ہی پینا چاہتا ہوں تو آپ نے یہ کہتے ہی پی لیا پھر مسلم بن عقبہ نے کہا کہ میرے پاس آ کر بیٹھا تو اس نے آپ کو اپنے تحت پر بیٹھا لیا۔



اور آپ سے کہنے لگا کہ آپ کے متعلق مجھے امیر المومنین نے وصیت کی ہے اور ان لوگوں نے مجھے آپ سے بے پرواہ کر دیا ہے پھر مسلم بن عقبہ نے حضرت علی ابن حسین کو کہا کہ ہو سکتا ہے کہ شاید آپ کے گھر والے خوف زدہ ہوں تو آپ نے کہا کہ یقیناً بہت پریشان ہوں گے آپ کا گمان بالکل صحیح ہے۔

تو اس نے حکم دیا کہ ان کے لئے سواری کا انتظام کیا جائے چنانچہ جب سواری تیار ہو گئی تو اس نے آپ کو اس پر سوار کروایا اور بڑی عزت و احترام سے آپ کو واپس گھر بھیج دیا پھر اس نے عمرو بن عثمان ابن عفان کو بلایا اور آپ ان لوگوں میں سے ہیں کہ جنہوں نے بنو امیہ کے خلاف خروج نہیں کیا تھا۔

جب آپ اس کے پاس تشریف لے آئے تو کہنے لگا کہ تو نے کہا ہے کہ اگر اہل مدینہ غالب آگئے تو میں ان کے ساتھ ہوں گا اور اہل شام غالب آگئے تو میں امیر المومنین کے ساتھ ہوں گا تو ان کے یہ کہنے کی وجہ سے اس کے حکم سے اس کے سامنے ان کی داڑھی مبارک کو نوچا گیا اور آپ کی داڑھی بھی بہت بڑی اور لمبی چوڑی تھی۔

مورخ المدائنی نے کہا ہے کہ مسلم بن عقبہ نے مدینہ کو تین دن تک مباح قرار دیا تھا اس کے بعد جو شخص بھی ان کو ملتا تو اس کو قتل کر دیتے اور جو کچھ اس کے پاس سامان ہوتا تھا وہ بھی چھین لیتے۔ انہیں دنوں سعدی بنت عوف المریہ نے مسلم بن عقبہ کے پاس پیغام بھیجا کہ میں آپ کی عمرادی ہوں یعنی آپ کی چچا کی بیٹی ہوں تمہارے ساتھی ہمارے اونٹوں کو تکلیف پہنچاتے ہیں ان کو حکم دیں کہ فلاں فلاں جگہ پر جواؤنٹ موجود ہیں وہ اپنے ہیں ان کو تنگ نہ کریں۔ تو اس نے اس کی التجاء کو پس پشت کرتے ہوئے کہا کہ سب سے پہلے اسی کے اونٹوں کو پکڑنے کا آغاز کرو اسی طرح اس بد بخت کے پاس ایک اور عورت آئی اور کہا کہ میں تیری لونڈی ہوں میرا بیٹا تیرے قیدیوں میں ہے اس کو چھوڑ دیں۔

تو اس نے اپنے ساتھیوں کو کہا کہ اس کو جلدی سے پکڑو اور اس کو قتل کر دو چنانچہ اس کو پکڑ کر اسی وقت اس عورت کے سامنے قتل کر دیا گیا اور اس نے کہا کہ اس کا سر علیحدہ کر کے اس عورت کو دیدو۔

مورخین فرماتے ہیں کہ ان دنوں ان کے ساتھیوں نے عورتوں کی عزتیں لوٹیں اور زنا کاری میں مبتلا رہے اور مورخین کا کہنا ہے کہ اس سال ایک ہزار عورتوں کو خاوند کے بغیر حمل ہوا۔

المدائنی نے بحوالہ ابی قرۃ بیان کیا ہے کہ ہشام بن حسان نے کہا کہ معرکہ حرہ کے بعد مدینہ کی ایک ہزار عورتوں نے بغیر خاوندوں کے بچوں کو جنم دیا ہے اور اس وقت سادات کی ایک جماعت روپوش ہو گئی جن میں حضرت جابر بن عبد اللہ بھی شامل تھے اور حضرت ابوسعید خدری نے باہر نکل کر پہاڑ میں ایک غار میں پناہ لے لی تو ایک شامی آپ کے ساتھ آ کے ملا آپ نے بیان کیا ہے کہ جب میں نے اس کو دیکھا تو میں نے اپنی تلوار سونت لی اور اس نے میرا قصد کیا اور مجھے قتل کرنا چاہا اور بالکل قتل کرنے کے لئے تیار ہو گیا۔

تو میں نے اپنی تلوار کو سونگھا پھر میں نے کہا کہ تو میرے اور اپنے گناہ کے ساتھ مرے اور تو دوزخیوں میں سے ہو جائے اور ظالموں کی یہی جزاء ہے جب اس نے میری یہ بات سنی تو کہنے لگا کہ آپ کون ہیں؟ میں نے کہا کہ میں ابوسعید خدری ہوں اس نے کہا کہ آپ رسول اللہ ﷺ کے صحابی ہیں میں نے کہا کہ الحمد للہ میں نبی ﷺ کے صحابہ میں سے ہوں تو جب اس نے میری یہ بات سنی تو واپس چلا گیا۔ مدائنی کہتے ہیں کہ سعید بن مسیب کو مسلم کے پاس لایا گیا تو اس نے آپ سے بیعت کرنے کو کہا۔ تو انہوں نے کہا کہ میں حضرت ابو بکر اور حضرت عمر رضی اللہ عنہم کی سیرت پر بیعت کروں گا۔ یہ سن کر مسلم نے آپ کے قتل کا حکم دے دیا۔ مجلس میں ایک آدمی نے گواہی دی کہ یہ تو مجنون ہیں تو آپ کو چھوڑ دیا گیا۔ المدائنی نے بحوالہ عبد اللہ قرشی اور ابوالخلیفہ تمیمی نے بیان کیا ہے یہ دونوں بیان کرتے ہیں کہ جنگ حرہ میں اہل مدینہ نے شکست کھائی تو عورتیں اور بچے چیخنے چلانے لگے، حضرت ابن عمر رضی اللہ عنہ نے فرمایا عثمان اور ربیعہ کی قسم،

المدائنی نے اہل مدینہ کے ایک شخص کے واسطے سے نقل کیا ہے کہ وہ بیان کرتا ہے کہ میں نے زہری سے پوچھا کہ حرہ کی جنگ میں کتنے آدمی قتل ہوئے تھے؟ اس نے کہا انصار اور مہاجرین میں سے سات سو سرکردہ حضرات اور موالی کے سرکردہ لوگ اور جن آزاد اور غلام وغیرہ کو میں نہیں جانتا وہ دس ہزار تھے۔



راوی بیان کرتے ہیں کہ جنگ حرہ ۲۷ ذی الحجہ ۶۳ھ کو ہوئی تھی انہوں نے تین دن تک مدینہ کو لوٹا اور واقدی اور ابو مغیرہ نے بیان کیا ہے کہ جنگ حرہ ۲۸ ذی الحجہ ۶۳ھ کو بدھ کے دن ہوا تھا۔

واقدی نے عبد اللہ بن جعفر سے بحوالہ عبد اللہ بن عون بیان کیا ہے کہ اس سال حضرت عبد اللہ بن زبیر نے لوگوں کو حج کروایا۔ اور لوگ انہیں العائد کہتے تھے یعنی بیت اللہ کی پناہ لینے والا اور وہ عمارت کے بارے میں مشوری کا نظریہ رکھتے تھے اور اہل مکہ کے پاس یوم حرہ کی خبر حضرت مسور بن مخرمہ کے غلام سعید کے ذریعہ محرم کی چاند رات کو پہنچی تو وہ بہت غمگین اور پریشان ہوئے، اور اہل شام سے جنگ کرنے کے لئے تیار ہو گئے ابن جریر نے نقل کیا ہے کہ:

حرہ کا واقعہ ابو مخنف کی روایت کے خلاف بھی بیان کیا گیا ہے احمد بن زہیر نے مجھ سے بیان کیا کہ میرے باپ نے اس کو بتایا کہ میں نے وہب بن جریر سے سنا کہ جویریہ بن اسماء نے ہمیں بتایا کہ میں نے اہل مدینہ کے شیوخ کو بیان کرتے ہوئے سنا کہ جب حضرت معاویہ بن ابی سفیان کی وفات کا وقت آیا تو آپ نے اپنے بیٹے یزید کو بلوایا اور اس سے کہا کہ ایک دن تجھے اہل مدینہ سے واسطہ پڑے گا پس اگر وہ ایسا کریں تو مسلم بن عقبہ کے ذریعہ انہیں مارنا بلاشبہ اس شخص کو ہمارے ساتھ جو خیر خواہی ہے میں اسے اچھی طرح جانتا ہوں اور جب حضرت معاویہ فوت ہو گئے تو اہل مدینہ کا ایک وفد یزید کے پاس گیا اور ان جانے والوں میں حضرت عبد اللہ بن حنظلہ بن ابی عامر بھی شامل تھے جو ایک شریف فاضل سردار عبادت گزار صالح شخص تھے اور ان کے ساتھ ان کے آٹھوں بیٹے بھی تھے۔

یزید نے آپ کو ایک لاکھ درہم دیئے اور ان کے ہر بیٹے کو لباس اور بوجھ کے سوا دس ہزار درہم دیئے پھر وہ مدینہ واپس آ گئے اور جب یہ مدینہ واپس آئے تو لوگ ان کے پاس آ کر ان سے کہنے لگے آپ کے پیچھے کیا ہے انہوں نے فرمایا میں ایک ایسے شخص کے پاس سے تمہارے پاس آیا ہوں خدا کی قسم! اگر میں اپنے ان بیٹوں کے سوا کسی کو یہاں پاتا تو میں ان کے ساتھ اس سے جنگ کرتا انہوں نے کہا ہمیں اطلاع ملی ہے کہ یزید نے آپ کو عطیات، خدام اور غنیمت سے حصہ دیا ہے۔ اور آپ کا اعزاز و اکرام کیا ہے انہوں نے فرمایا یزید نے ایسا کیا ہے اور میں نے اس سے یہ چیزیں اس لئے قبول کی ہیں تاکہ میں ان کے ساتھ جنگ کرنے کی قوت حاصل کروں، پس اس نے لوگوں کو ترغیب دی اور انہوں نے ان کی بیعت کر لی

یزید کو جب اس کی اطلاع ملی تو اس نے مسلم بن عقبہ کو ان کے پاس بھیجا اور اہل مدینہ نے ان تمام پانیوں کی طرف جو ان کے اور اہل شام کے درمیان تھے آدمی بھیجے اور انہوں نے ان میں تار کول کا مشکیزہ ڈال دیا اور اسے جذب کر دیا پس اللہ تعالیٰ نے شامی فوج پر موسلا دھار بارش بھیج دی اور انہوں نے مدینہ پہنچنے تک ایک ڈول پانی بھی جمع نہ کیا اور اہل مدینہ بہت سی افواج اور ایسی ہیبت ناک صورت میں باہر نکلے جو کبھی دیکھی نہیں گئی تھی اور جب اہل شام نے انہیں دیکھا تو ان سے ڈر گئے اور ان سے انہوں نے جنگ کرنے کو ناپسند نہ کیا اور ان کے امیر مسلم کو شدید درد تھا، اسی دوران میں کہ لوگ ان کے ساتھ جنگ میں مصروف تھے کہ اچانک انہوں نے مدینہ کے درمیان سے اپنے پیچھے تکبیر کی آواز سنی اور اہل شام کے بنو حارثہ نے ان پر حملہ کر دیا اور وہ دیواروں پر چڑھ گئے تھے پس ان لوگوں نے زبردست شکست کھائی اور خندق میں مرنے والوں کی تعداد قتل ہونے والوں سے بھی زیادہ تھی وہ مدینہ میں داخل ہوئے تھے حضرت عبد اللہ بن حنظلہ دیوار سے ٹیک لگائے نیند میں خراٹے لے رہے تھے ان کے بیٹے نے انہیں جگایا اور جب انہوں نے اپنی آنکھیں کھولیں اور لوگوں کی کارروائی کو دیکھا تو انہوں نے اپنے بڑے بیٹے کو حکم دیا کہ آگے بڑھ کر جنگ کی، جنگ کرتے کرتے وہ قتل ہو گیا۔

اور مسلم بن عقبہ نے مدینہ میں داخل ہو کر لوگوں کو بیعت کی دعوت دی۔ ریزید بن معاویہ کے غلام ہیں اور وہ ان کے خون، اموال اور اہل کے متعلق جو چاہتا ہے فیصلہ کرتا ہے۔

ابن عساکر نے احمد بن عبد الصمد کے حالات میں اپنی تاریخ میں احمد ابن مروان مالکی کی کتاب سے روایت کیا ہے کہ حسین بن حسن بشکری نے ہم سے بیان کیا کہ الزیادی نے اصمعی بحوالہ اصمعی ہم سے بیان کیا اور محمد بن حارث نے بحوالہ المدائنی مجھے بتایا وہ بتاتے ہیں کہ جب اہل حرہ قتل ہوئے تو مکہ میں اس شب کو ابو قیس پر ایک ہاتف نے آواز دی اور حضرت عبد اللہ بن زبیر بیٹھے اس آواز کو سن رہے تھے اور روزہ دار، فرمانبردار،



عبادت گزار، نیک، صالح، ہدایت یافتہ، حسن سلوک کرنے والے اور کامیابی کی طرف سبقت کرنے والے واقف اور بقیع میں کیسے کیسے عظیم اور خوبصورت سردار اور یثرب کے علاقہ میں کیسی کیسی رونے والیاں اور چیخنے چلانے والیاں ہیں، اس نے نیک لوگوں اور نیکیوں کے بیٹوں کو قتل کر دیا ہے جو رعب دار اور نجی تھے۔

حضرت عبداللہ بن زبیر نے کہا اے لوگو! تمہارے اصحاب قتل ہو گئے ہیں۔ انا اللہ وانا الیہ راجعون، اور یزید نے مسلم بن عقبہ کو یہ کہنے میں کہ مدینہ کو تین دن تک مباح کر کے فحش غلطی کی ہے اور یہ ایک بہت بڑی فتنہ غلطی ہے اور اس کے ساتھ بہت سے صحابہ اور ان کے بیٹوں کا قتل بھی شامل ہے۔ اور یہ بیان ہو چکا ہے کہ اس نے حضرت حسین اور آپ کے اصحاب کو عبداللہ بن زیاد کے ہاتھوں قتل کروائے اور ان تین دنوں میں مدینہ منورہ میں بے حساب عظیم مفساد رونما ہوئے جنہیں اللہ کے سوا کوئی نہیں جانتا اور یزید نے مسلم بن عقبہ کو بھیج کر اپنی حکومت اور اقتدار کو مضبوط کرنا اور کسی جھگڑنے والے کے بغیر اپنے ایام کو دوام بخشنا چاہا مگر اللہ تعالیٰ نے اس کے ارادے کے خلاف اسے سزا دی اور اس کے ارادے کے درمیان حائل ہو گیا۔ پس اللہ تعالیٰ نے اسے ہلاک کر دیا جو ظالم و جابروں کو ہلاک کرنے والا اور اس نے غالب مقتدر کی طرح گرفت کی اور اس طرح تیرے رب نے ظالم بستیوں پر زبردست گرفت کی ہے بلاشبہ اس کی گرفت دردناک اور سخت ہوتی ہے۔

امام بخاری رحمۃ اللہ علیہ نے اپنی صحیح میں بیان کیا ہے کہ حسین بن حارث نے انہیں بتایا کہ فضل بن موسیٰ نے ہمیں بتایا کہ الجعد نے عائشہ بنت سعد بن ابی وقاص سے اس کے باپ کے حوالے سے نقل کیا ہے وہ بیان کرتے ہیں کہ میں نے رسول اللہ ﷺ کو بیان کرتے ہوئے سنا کہ جو کوئی اہل مدینہ سے جنگ کرے گا۔

وہ یوں پکھل جائے گا جیسے نمک پانی میں پکھل جاتا ہے۔ اور مسلم نے ابو عبداللہ القراط المدنی جس کا نام دینار ہے کی حدیث سے بحوالہ حضرت سعد بن ابی وقاص روایت کیا ہے کہ رسول اللہ ﷺ نے فرمایا کہ جو شخص مدینہ کے متعلق برائی کا ارادہ کرے گا اللہ تعالیٰ اسے آگ میں شیشے کی طرح پگھلا دے گا۔ پانی میں نمک کی طرح پگھلا دے گا۔ اور مسلم کی ایک روایت میں ابی عبداللہ القراط کے طریق سے بحوالہ حضرت سعد بن ابی وقاص اور حضرت ابو ہریرہ سے مروی ہے کہ رسول اللہ ﷺ نے فرمایا جو آدمی اہل مدینہ سے برائی کا ارادہ کرے گا اللہ تعالیٰ اس کو یوں پگھلا دے گا جیسے نمک پانی میں پکھل جاتا ہے۔

امام احمد نے بیان کیا ہے کہ انس بن عیاض نے ہمیں بتایا کہ یزید بن خصیفہ نے عطاء بن یسار سے بحوالہ السائب بن خلاد ہم سے بیان کیا کہ رسول اللہ ﷺ نے فرمایا کہ جس نے ازراہ ظلم مدینہ کو خوفزدہ کیا اللہ تعالیٰ اس کو خوفزدہ کرے گا اور اس پر اللہ تعالیٰ اور فرشتوں کی لعنت ہوگی اور بروز قیامت اللہ تعالیٰ اس سے قیمت اور معاوضہ قبول نہیں کریگا۔ اور نسائی نے اسے کئی طریق سے عن علی بن حجر عن اسماعیل بن جعفر بن یزید بن خصیفہ عن عبدالرحمان بن عبداللہ بن عبدالرحمان بن ابی صعصعہ عن عطاء بن یسار عن خلاد بن نجوف بن الخزرج روایت کرتے ہیں انہوں نے کہا اور اسی کا ذکر کیا اور اسی طرح الحمیدی نے عبدالعزیز بن ابی حازم سے بحوالہ یزید بن خصیفہ روایت کیا ہے اور اسی طرح نسائی نے اسے عن یحییٰ بن حبیب بن عربی بن حماد عن یحییٰ بن سعید عن مسلم بن ابی مریم عن عطاء بن یسار عن ابن خلاد یہ بنی کریم ﷺ کے اصحاب میں سے تھے یہ خلاد روایت کرتے ہیں اور انہوں نے اسے بیان کیا اور ابن وہب نے بیان کیا ہے کہ حیوۃ بن شریح نے عن ابن الہاد عن ابی بکر من عطاء بن یسار عن السائب بن خلاد مجھے بتایا وہ نقل کرتے ہیں کہ میں نے رسول اللہ کو بیان کرتے سنا جس نے اہل مدینہ کو خوفزدہ کیا اللہ اسے خوفزدہ فرمائے گا اور اس پر اللہ تعالیٰ اور فرشتوں اور سب لوگوں کی لعنت ہوگی اور دارقطنی نے بیان کیا ہے کہ علی بن احمد بن القاسم نے ہم سے بیان کیا کہ میرے باپ نے ہم سے بیان کیا کہ سعید بن عبدالحمید بن جعفر نے ہم سے بیان کیا کہ ابو زکریا یحییٰ بن عبداللہ بن یزید بن عبداللہ بن انیس انصاری نے حضرت جابر رضی اللہ عنہ کے دو بیٹوں محمد اور عبدالرحمان کے حوالے سے ہم سے بیان کیا کہ وہ دونوں بیان کرتے ہیں کہ ہم حرہ کی جنگ کے روز اپنے باپ کے ساتھ باہر نکلے اور ہمارے باپ حضرت جابر کی نظر بند ہو چکی تھی یعنی وہ نابینا ہو چکے تھے تو آپ نے کہا کہ جس نے رسول اللہ ﷺ کو خوفزدہ کیا وہ ہلاک ہو گیا ہم نے کہا اے ہمارے باپ کیا کسی نے رسول اللہ ﷺ کو فرمائے سنا ہے کہ جس نے انصار کے اس قبیلے کو خوفزدہ کیا تو اس نے ان دونوں کے درمیان کو خوفزدہ کیا اور آپ نے



اپنا ہاتھ اپنی پیشانی پر رکھا۔

دارقطنی نے بیان کیا ہے کہ اس کی روایت میں لفظاً و اسناداً سعد بن عبدالعزیز متفرد ہے اور اس حدیث اور اس قسم کی اور احادیث سے ان لوگوں نے استدلال کیا ہے جو یزید بن معاویہ پر لعنت ڈالنے میں رخصت کے قائل ہیں اور یہ روایت احمد بن حنبل سے ہے جسے الحلال اور ابو بکر عبدالعزیز اور قاضی ابویعلیٰ اور اس کے بیٹے قاضی ابوالحسن نے اختیار کیا ہے اور ابوالفرج ابن جوزی رحمۃ اللہ علیہ نے ایک الگ تصنیف میں اس سے مدد لی ہے اور یزید پر لعنت کو جائز قرار دیا ہے اور دوسروں نے اس سے روکا ہے اور اس بارے میں اسی طرح کتابیں تصنیف کی ہیں تاکہ اس پر لعنت اس کے باپ یا کسی صحابی کی لعنت کا ذریعہ نہ بن جائے اور جو کچھ یزید سے صادر ہوا ہے اسے انہوں نے برے تصرف پر محمول کیا ہے یعنی یہ کہ اس نے تاویل کی ہے اور غلطی کی ہے۔

نیز اس کے باوجود کہا ہے کہ وہ فاسق امام تھا اور علماء کے دو قولوں میں اصح قول کے مطابق امام صرف فسق کرنے سے معزول نہیں ہوتا بلکہ اس کے خلاف بغاوت کرنا بھی جائز نہیں ہوتا کیونکہ اس سے فتنہ انگیزی اور فساد پیدا ہوتا ہے اور حرمت والے خون کی خون ریزی اور اموال کی لوٹ مار اور عورتوں وغیرہ کے ساتھ قبیح کام ہوتے ہیں اور ان کے علاوہ بھی کچھ کام ہوتے ہیں جن میں ہر ایک میں سے اس کے فسق سے کئی گنا فساد زیادہ پیدا ہوتا ہے جیسے کہ پہلے سے آج تک ہوتا آرہا ہے۔

اور بعض لوگوں نے یہ جو بیان کیا ہے کہ جب یزید کو اہل مدینہ کے حالات اور مسلم بن عقبہ اور اس کی فوج نے حرہ میں جو سلوک ان کے ساتھ کیا تھا اس کی اطلاع ملی تو وہ اس سے بہت خوش ہوا کیونکہ وہ اپنے آپ کو امام سمجھتا تھا اور یہ لوگ اس کی اطاعت سے باہر ہو گئے تھے۔ اور اہل مدینہ نے اس کے سوا کسی اور کو اپنا امیر بنا لیا تھا پس ان کے ساتھ جنگ کرنا وہ واجب سمجھتا تھا تا کہ وہ اطاعت اور فرمانبردار ہوں اور جماعت کی طرف واپس آجائیں اور جیسا کہ پہلے بیان ہو چکا ہے کہ یزید نے حضرت نعمان بن بشیر اور مسلم بن عقبہ کی زبان سے انہیں انتباہ کیا اور صحیح میں بیان ہوا ہے جو شخص تمہارے پاس اس حالت میں آئے کہ تم متفق ہو اور وہ تم میں تفریق پیدا کرنا چاہے تو اسے قتل کر دو خواہ وہ کوئی بھی ہو۔

اس بارے میں انہوں نے اس کی جانب سے جو اشعار بیان کئے ہیں اس کے استشہاد میں ابن الزبیری کے اشعار کو پیش کرتے ہیں جو اس نے معرکہ احد کے بارے میں کہے ہیں وہ کہتا ہے:

کاش میرے شیوخ بدر میں نیزوں کے پڑنے سے نرج کی گھبراہٹ کو دیکھتے جب وہ ان کے صحن میں اترے تو انہوں نے اونٹوں کو بٹھا دیا اور عبدالاشھل میں خوب خونریزی ہوئی اور ہم نے ان کے دگنے اشراف کو قتل کر دیا اور ہم نے بدر کی کنجی کو درست کر دیا اور وہ درست ہو گئی۔

اور بعض روافض نے اس میں یہ اضافہ بھی کیا ہے۔

ہاشم نے حکومت کے ساتھ کھیل کیا پس نہ اسے حکومت ملی اور نہ وحی نازل ہوئی۔

اگر یزید بن معاویہ نے یہ شعر کہا ہے تو اس پر اللہ کی لعنت اور لعنت کرنے والوں کی لعنت ہو، اور اگر اس نے یہ شعر نہیں کہا تو اس شخص پر اللہ کی لعنت ہو جس نے اسے گالی دینے کے لئے اسے گھڑا ہے اور عنقریب آئندہ سال میں یزید بن معاویہ کے حالات اور اس کے اقوال اور قبائح اور افعال اور جو کچھ اس کی طرف سے بیان کیا گیا ہے اور جو کچھ اس کے بارے میں کہا گیا ہے بیان کیا جائے گا۔ جنگ حرہ اور حضرت حسین کے قتل کے بعد اسے تھوڑی مہلت ملی حتیٰ کہ اللہ نے اس کو ہلاک کر دیا جس نے اس سے پہلے اور بعد میں سرکشوں کو ہلاک کیا ہے اور وہ علیم اور قدیر ہے۔

اس سال بہت سے مشاہیر اور اعیان صحابہ اور ان کے علاوہ نے جنگ حرہ میں وفات پائی جس کا تذکرہ طوالت چاہتا ہے اور مشہور صحابہ میں سے حضرت عبداللہ بن حنظلہ جو معرکہ حرہ میں مدینہ کے امیر تھے اور حضرت معقل بن سنان حضرت عبید اللہ بن زید بن عاصم رضی اللہ عنہ اور مسروق بن اجدع شامل ہیں۔



## ۶۴ھ کے واقعات

اس سال محرم کے آغاز میں مسلم بن عقبہ حضرت عبداللہ بن زبیر اور ان کے ساتھیوں کے ساتھ یزید بن معاویہ کی مخالفت کی وجہ سے جنگ کرنے کے لئے مکہ گیا اور اس نے روح بن زبناغ کو مدینہ پر نائب مقرر کیا اور جب وہ ہر مشکل گھائی پر پہنچا تو اس نے فوج کے امراء کو پیغام بھیج کر اکٹھا کیا اور کہا کہ امیر المومنین نے مجھے وصیت کی ہے کہ اگر مجھے موت کا حادثہ آجائے تو میں حصین بن نمیر السکونی کو تم پر اپنا نائب مقرر کرتا ہوں اور خدا کی قسم اگر مجھے امارت حاصل ہوتی تو میں ایسا نہ کرتا پھر اس نے اسے بلا کر کہا اے ابن بردعۃ الحمزہ دیکھو، اور میں تجھے وصیت کرتا ہوں اسے یاد رکھ پھر اس نے حکم دیا کہ جب وہ مکہ پہنچے تو تین دن سے پہلے حضرت عبداللہ بن زبیر سے جنگ کرے پھر اس نے کہا اے اللہ میں نے تو حید و رسالت کی شہادت کے بعد کبھی کوئی ایسا کام نہیں کیا جو مجھے اہل مدینہ کے قتل سے زیادہ محبوب ہو اور مجھے آخرت میں اس کی جزا ملے گی اور اگر میں اس کے بعد دوزخ میں داخل ہوا تو میں بد بخت ہوں گا پھر وہ مر گیا خدا اس کا بھلا نہ کرے اور وہ مسلک میں دفن کیا گیا۔

پھر اس کے پیچھے اللہ تعالیٰ نے یزید بن معاویہ کو بھی موت دیدی اور وہ اس کے بعد ۱۲ ربیع الاول کو فوت ہو گیا پس اللہ تعالیٰ نے ان دونوں کو اس چیز سے خوش نہ کیا جس کی وہ اس سے امید رکھتے تھے بلکہ ان کو اس ہستی نے مغلوب کر لیا جو اپنے بندوں پر غالب ہے اور ان سے حکومت کو چھین لیا اور ان سے اس نے حکومت چھین لی جو جس سے چاہتا ہے حکومت چھین لیتا ہے اور حصین بن نمیر فوج کے ساتھ مکہ روانہ ہو گیا اور واقدی کے قول کے مطابق ۲۶ محرم کو وہاں پہنچا اور بعض کا قول ہے کہ محرم کے سات روز گزرے تھے کہ وہاں پہنچ گیا اور اہل مدینہ کے جو اشراف باقی رہ گئے تھے وہ اور ان کی جماعتیں حضرت عبداللہ بن زبیر سے جا ملے۔

اور اس طرح نجدہ بن عامر حنفی جو اہل یمامہ میں سے تھا یمامہ کے ایک گروہ کے ساتھ آپ کے ساتھ آ ملا تا کہ وہ بیت اللہ کو اہل شام سے بچائیں اور حصین بن نمیر مکہ کے باہر اتر اور حضرت عبداللہ بن زبیر اہل مکہ اور اپنے پاس جمع ہونے والے لوگوں کے ساتھ مل کر حصین بن نمیر کے مقابلہ میں نکلے اور انہوں نے شدید جنگ کی اور منذر بن زبیر اور ایک شامی شخص نے باہم مقابلہ کیا اور دونوں نے ایک دوسرے کو قتل کر دیا اور اہل شام نے اہل مکہ پر بڑی بے جگری سے حملہ کیا اور اہل مکہ منتشر ہو گئے اور حضرت عبداللہ بن زبیر کا خچر آپ سمیت پھسل کر گر پڑا اور مسور بن مخرمہ اور مصعب بن عبدالرحمن بن عوف اور ایک گروہ نے پلٹ کر آپ پر حملہ کیا اور انہوں نے آپ کی حفاظت میں جنگ کی حتیٰ کہ سب کے سب مارے گئے اور حضرت عبداللہ بن زبیر نے رات تک ڈٹ کر ان کا مقابلہ کیا تو وہ آپ کو چھوڑ کر واپس چلے گئے۔ اور انہوں نے ماہ محرم کے باقی ماندہ دنوں میں اور پورے صفر میں باہم جنگ کی اور جب ۳ ربیع الاول ۶۴ھ کو ہفتہ کا دن آیا تو انہوں نے کعبہ پر مجاہدین نصب کر دیں اور ان سے آگ کے گولے پھینکے اور ہفتہ کے روز بیت اللہ کی دیواریں بھی جل گئیں یہ قول واقدی کا ہے۔

وہ کہتے ہیں کہ اس کا گوپھن پھٹی ہوئی جھاگ دار چیز کی مانند ہے جس سے اس مسجد کی سنگباری کی جاتی ہے۔

اور عمرو بن حوطہ الدوسی کہتا ہے کہ:

تو نے ام فروہ کی کاروائی کو کیسے پایا اس نے انہیں صفا اور مروہ کے درمیان پکڑ لیا۔

ام فروہ، ایک منجیق کا نام ہے، اور بعض کا قول ہے کہ مسجد کی دیواریں اسلئے جل گئیں کہ اہل مسجد کعبہ کے ارد گرد آگ جلانے لگے پس کعبہ کے ایک پردے کو آگ لگ گئی جو اس کی لکڑیوں اور چھتوں تک پہنچ گئی اور بعض کا قول ہے کہ کعبہ اسلئے جل گیا کہ حضرت عبداللہ بن زبیر نے تاریک رات میں مکہ کے ایک پہاڑ پر تکبیر کی آواز سنی تو آپ نے خیال کیا کہ یہ اہل شام ہیں پس پہاڑ والے لوگوں کو دیکھنے کے لئے نیزے پر آگ کو بلند کیا گیا تو ہوانے نیزے کے ایک سرے سے آگ کا ایک شرارہ اڑا دیا جو رکن یمانی اور حجر اسود کے درمیان جا گرا جس سے کعبہ کے پردوں اور لکڑیوں کو آگ لگ گئی اور وہ جل گئیں اور رکن یمانی سیاہ ہو گیا اور تین مقامات سے پھٹ گیا اور ربیع الآخر کے آغاز تک محاصرہ جاری رہا اور لوگوں کے پاس یزید بن معاویہ رضی اللہ عنہ کی موت کی خبر آ گئی یہ ۱۲ ربیع الاول ۶۴ھ کو ۵۳ یا ۵۸ یا ۳۹ سال کی عمر میں فوت ہو گیا اور اس کی حکومت تین سال چھ ماہ یا آٹھ ماہ رہی



اور اہل شام وہاں مغلوب ہو گئے، اور ذلیل و رواہو کر پلاٹ گئے پس اس وقت جنگ ٹھنڈی پڑ گئی اور فتنے کی آگ بجھ گئی۔

اور یہ بھی بیان کیا جاتا ہے کہ انہوں نے یزید کی موت کے بعد تقریباً چالیس راتوں تک عبداللہ بن زبیر کا محاصرہ جاری رکھا، بیان کیا جاتا ہے کہ عبداللہ بن زبیر کو اہل شام سے قتل یزید کی موت کا علم ہو گیا تھا۔ اور عبداللہ بن زبیر نے ان میں اعلان کر دیا کہ اے اہل شام اللہ تعالیٰ نے تمہارے سرکش کو ہلاک کر دیا ہے پس تم میں سے جو شخص اس میں شامل ہونا چاہتا ہو جس میں لوگ شامل ہوئے ہیں وہ ایسا کرے اور جو اپنے شام کو واپس جانا چاہتا ہے وہ واپس چلا جائے اور شامیوں نے اہل مکہ کی اس خبر کی تصدیق نہ کی حتیٰ کہ ثابت بن قیس ابن العقیق یقینی خبر لایا۔

بیان کیا جاتا ہے کہ حضرت عبداللہ بن زبیر نے حمین بن نمیر کو دو ہفتوں کے درمیان گفتگو کرنے کے لئے بلایا تو دونوں اکٹھے ہوئے حتیٰ کہ دونوں کے گھوڑوں کے سر ایک دوسرے سے مل گئے اور حمین کا گھوڑا بیدار کے لگا اور وہ اسے روکنے لگا حضرت عبداللہ بن زبیر نے اسے کہا کہ تجھے کیا ہوا ہے؟ اس نے کہا میرے گھوڑے کے پاؤں کے نیچے کوتر گوبر کھارہا ہے اور میں حرم کے کوتر کو روکنا پسند نہیں کرتا، تو عبداللہ بن زبیر نے کہا کہ یہ کام کرتا ہے اور اس کے ساتھ حرم کے مسلمانوں کو بھی قتل کرتا ہے؟ حمین نے ابن زبیر سے کہا ہمیں لعبہ کے طواف کی اجازت دیجئے تو ہم اپنے ملک کو واپس چلے جائیں گے تو عبداللہ بن زبیر نے انہیں اجازت دے دی اور انہوں نے طواف کیا۔

ابن جریر نے بیان کیا ہے کہ حمین اور حضرت عبداللہ بن زبیر ایک جگہ میں اکٹھے ہوئے کا ارادہ کیا اور دونوں مکہ سے باہر ملے تو حمین نے ابن زبیر رضی اللہ عنہ سے کہا کہ اگر یہ شخص ہلاک ہو جائے تو آپ اس کے بعد امارت کے زیادہ حقدار ہیں اس لئے میرے ساتھ شام چلو خدا کی قسم! دوسرے لوگ بھی آپ کے بارے میں اختلاف نہیں کریں گے بیان کیا جاتا ہے کہ حضرت عبداللہ بن زبیر نے اس پر اعتماد نہ کیا اور اس سے سخت کلامی کی تو ابن نمیر نے آپ کی بات کو ناپسند کیا اور کہا کہ میں انہیں خلافت کی دعوت دیتا ہوں اور وہ مجھ سے سخت کلامی کرتے ہیں پھر وہ فوج کے ساتھ واپس چلا گیا اور کہنے لگا میں ان سے حکومت کا وعدہ کرتا ہوں اور وہ مجھے قتل کی دھمکی دیتے ہیں، حضرت عبداللہ بن زبیر کو اپنی سخت کلامی پر ندامت ہوئی اور آپ نے اس کی طرف پیغام بھیجا کہ میں شام نہیں جاؤں گا، تم وہاں کے لوگوں سے میری بیعت لو، میں تمہیں امن دوں گا اور تم میں عدل کروں گا اس نے آپ کو پیغام بھیجا، اس گھر کے اہل میں سے شام کے چاہنے والے بہت ہیں اور وہ مدینہ پر گزرا اور مدینہ کے باشندوں نے اس کا لالچ کیا اور ان کی بڑی توہین کی اور حضرت علی بن حسین زین العابدین نے ان کی عزت کی اور حمین بن نمیر کو دانے اور چارہ دیا اور بنو امیہ فوج کے ساتھ شام کو واپس چلے گئے اور انہوں نے معاویہ بن یزید بن معاویہ کو اس نے باپ کی جگہ اپنے باپ کی وصیت کے مطابق دمشق میں خلیفہ بنے دیکھا۔ واللہ اعلم بالصواب۔

یزید بن معاویہ کے حالات ..... یزید بن معاویہ بن ابی سفیان بن صخر بن حرب بن امیہ بن عبد شمس، امیر المؤمنین ابو خالد الاموی، یزید ۲۵ھ یا ۲۶ھ کو پیدا ہوا اور اپنے باپ کی زندگی میں ان کی بیعت خلافت ہوئی کہ وہ اپنے باپ کے بعد ولی عہد ہوگا پھر اس کے باپ کی وفات کے بعد ۴۵ھ جب ۶۰ھ کو اس عہد کو مضبوط کر دیا گیا اور وہ اپنی وفات تک جو ۴۵ھ ربیع الاول ۶۴ھ کو ہوئی مسلسل متولی رہا اور ان کی ماں میسون بنت مخول بن انیف بن دلج بن نفاشہ بن عدی بن زہیر بن حارثہ ہے اس کے باپ حضرت معاویہ رضی اللہ عنہ سے روایت کی گئی ہے کہ رسول اللہ ﷺ نے فرمایا کہ اللہ جس کے متعلق بھلائی کا ارادہ کرتے ہیں اسے دین کی سمجھ عطا کرتے ہیں اور ایک اور حدیث وضوء کے بارے میں بھی ہے اور اس سے ان کے بیٹے اور عبدالملک بن مروان نے روایت کیا ہے اور ابو زر عدی شقی نے اسے اس طبقہ میں بیان کیا ہے جو صحابہ کے بعد کا تھا اور یہ بلند طبقہ ہے۔

نیز بیان کیا ہے کہ اس کی احادیث اور بھی ہیں، اور یہ بہت پر گوشت اور عظیم الجسم بہت بالوں والا جمیل طویل بڑے سر بڑی انگلیوں والا تھا اور موٹی انگلی پر زخم کا نشان تھا اور اس کے باپ نے اس کی ماں کو طلاق دے دی تھی جب وہ اسے حمل میں لئے ہوئی تھی اس کی ماں نے خواب میں دیکھا کہ اس کی ماں کی قبل سے چاند نکلا ہے اسنے اپنا خواب اپنی ماں سے بیان کیا تو وہ کہنے لگی اگر خواب سچا ہے تو تو ضرور ایسے بچے کو جنم دے گی جس کی بیعت و خلافت ہوگی اور ایک دن اس کی ماں میسون بیٹھی ہوئی کنگھا کر رہی تھی اور یہ چھوٹا بچہ تھا اور اس کے والد حضرت معاویہ اپنی پیاری بیوی جس کا نام فاختہ بنت قرقہ تھا کے ساتھ بیٹھے ہوئے تھے اور جب اس کی شانہ گری سے فارغ ہوئی تو اس کی ماں نے اس کی طرف دیکھا اور یہ اسے بہت اچھا لگا تو اسنے آنکھوں کے درمیان بوسہ دیا،



اس موقع پر حضرت معاویہ نے کہا جب وہ مرے گا تو اس کے بعد مذنیہ کا میاں نہ ہوگا اور اسے مزیہ ہم اس پر تعویذ باندھتے ہیں۔ جب یزید پیادہ پا چلنے لگا اور فاختہ کی نگاہیں اس کا تعاقب کرنے لگی پھر وہ کہنے لگی اللہ تعالیٰ تیری ماں کی پنڈلیوں کی سیاہی پر لعنت کرے حضرت معاویہ رضی اللہ عنہ نے اس سے کہا خدا کی قسم! یہ تیرے بیٹے عبد اللہ سے بہتر ہے اس سے حضرت معاویہ کا ایک بیٹا تھا جو احمق تھا۔

فاختہ کہنے لگی خدا کی قسم یہ ایسا نہیں بلکہ آپ اسے اس پر ترجیح دیتے ہیں حضرت معاویہ رضی اللہ عنہ نے کہا میں ابھی تجھے بتاؤں گا اور تو اپنی اس نشست سے اٹھنے سے قبل معلوم کر لے گی پھر آپ نے اس کے بیٹے عبد اللہ کو بلایا اور کہا مجھے خیال ہے کہ تو میری اس مجلس میں مجھ سے جو کچھ بھی مانگے میں تجھے دے دوں گا اس نے کہا آپ میرے لئے ایک خوبصورت کتا اور ایک خوبصورت گدھا خریدیں مجھے اس کی ضرورت ہے آپ نے فرمایا میرے بیٹے تو گدھا ہے اور تو اپنے لئے گدھا خرید لے اٹھ اور چلا جا پھر حضرت معاویہ نے اس کی ماں سے کہا کہ تو نے کیسے پایا ہے؟ پھر آپ نے یزید کو بلایا اور کہا کہ مجھے خیال آیا ہے کہ تو میری اس مجلس میں جو بھی مجھ سے مانگے تجھے دوں، جو چاہتے ہو مجھ سے مانگ لو پس یزید سجدے میں گر گیا پھر اس نے سر اٹھا کر کہا کہ اس خدا کا شکر ہے جس نے امیر المومنین کو اس مدت تک پہنچایا ہے اور انہیں میرے بارے میں یہ رائے سمجھائی ہے میری ضرورت یہ ہے کہ آپ اپنے بعد میرے لئے عہد باندھیں اور مجھے اس سال مسلمانوں کے موسم گرما کی خوراک کا منتظم بنادیں اور جب میں واپس آؤں تو مجھے حج کرنے کی اجازت دے دیں اور مجھے حج کے اجتماع کا منتظم بنادیں اور اہل شام کے ہر شخص کے عطیہ میں دس دینار کا اضافہ کر دیں اور یہ میری سفارش سے کریں اور بنی حجاج اور بنی سہم اور بنی عدم کے یتیموں کو بدلہ دیں مالک نے کہا بنی عدی کے یتیموں کو بھی اس نے کہا اس لئے کہ انہوں نے مجھ سے عہد و پیمان کیا ہے اور میرے گھر کی طرف منتقل ہو گئے ہیں حضرت معاویہ نے کہا میں نے یہ سب کچھ کر دیا اور اس کے چہرے کو بوسہ دیا پھر حضرت معاویہ نے فاختہ بن قرقظہ سے کہا تو نے کیسے پایا ہے؟ وہ کہنے لگی یا امیر المومنین اسے میرے متعلق وصیت کیجئے آپ اسے مجھ سے بہتر جانتے ہیں تو آپ نے ایسے ہی کیا۔

اور ایک روایت میں ہے کہ جب یزید کو اس کے باپ نے کہا کہ مجھ سے اپنی ضرورت کا سوال کرو تو یزید نے آپ سے کہا مجھے دوزخ سے آزاد کر دیجئے، اللہ تعالیٰ آپ کی گردن کو اس سے آزاد کر دے گا آپ نے پوچھا کیسے اس نے کہا میں نے آثار میں دیکھا ہے کہ جو شخص تین دن تین رات امت کی امارت سنبھالے گا اللہ تعالیٰ اسے دوزخ پر حرام کر دے گا پس آپ اپنے بعد میرے لئے امارت کی وصیت کر دیں آپ نے ایسا ہی کیا۔

العتسی نے بیان کیا ہے کہ حضرت معاویہ نے اپنے بیٹے یزید کو دیکھا کہ وہ اپنے ایک غلام کو مار رہا ہے آپ نے اس سے کہا اس بات کو جان لے کہ اللہ تعالیٰ تجھ پر اس سے زیادہ قدرت رکھتا ہے جتنی تو اس پر رکھتا ہے تیرا برا ہو کیا تو اسے مارتا ہے جو تجھ سے بچنے کی سکت نہیں رکھتا خدا کی قسم! مجھے قدرت نے کینہ بازوں سے انتقام لینے سے روک دیا ہے اور وہ شخص بہت اچھا ہے جو اسے معاف کرتا ہے جس پر اسے قدرت ہوتی ہے۔

میں کہتا ہوں صحیح میں لکھا ہے کہ رسول اللہ ﷺ نے حضرت ابو مسعود کو اپنے غلام کو مارتے دیکھا تو فرمایا اے ابو مسعود، اللہ تعالیٰ کو تجھ پر اس سے زیادہ قدرت ہے جتنی تجھے اس غلام پر ہے العتسی نے بیان کیا ہے کہ زیادہ بہت سے اموال اور جواہرات کی بھری ہوئی ٹوکری حضرت معاویہ رضی اللہ عنہ کے پاس لایا تو آپ اس سے بہت خوش ہوئے اور زیادہ اٹھ کر منبر پر چڑھ گیا پھر اس نے عراق کے علاقے میں حضرت معاویہ کے لئے ممالک کو ہموار کرنے کا جو کام کیا اس پر فخر کیا تو یزید نے اٹھ کر کہا اے زیاد اگر تو نے یہ کیا ہے تو ہم تجھے ثقیف کی رشتہ داری سے قریش کی طرف اور قلم سے منابر کی طرف اور زیاد بن عبید سے حرب ابن امیہ کی طرف لے آئے ہیں۔ حضرت معاویہ نے اسے کہا میرے ماں باپ تجھ پر فدا ہوں بیٹھ جا۔

عطاء بن السائب سے روایت ہے کہ حضرت معاویہ نے اپنے بیٹے یزید سے ناراض ہو کر اسے چھوڑ دیا تو اخف بن قیس نے آپ سے کہا یا امیر المومنین ہمارے بچے ہمارے قلوب کے شر اور ہماری کمر کے سہارے ہیں اور ہم ان کے لئے سایہ ہیں آسمان اور نرم اور ہموار زمین ہیں اگر وہ ناراض ہوں تو انہیں راضی کرو اور اگر وہ مانگیں تو انہیں دو اور ان پر بوجھ نہ ہو کہ وہ آپ کی زندگی سے اکتا کر آپ کی موت کی آرزو کریں، حضرت معاویہ نے کہا اے ابو بحر تیرے کیا کہنے، اے غلام یزید کے پاس جا اور اسے میرا سلام کہہ اور اسے کہہ کہ امیر المومنین نے تمہارے لئے ایک لاکھ درہم اور ایک سو کپڑے کا حکم دیا ہے۔ یزید نے کہا امیر المومنین کے پاس سے؟ اس نے کہا اخف کے پاس سے یزید نے کہا بے شک میں انہیں تقسیم کر دوں گا اس نے پچاس ہزار درہم اور پچاس کپڑے اخف کے پاس بھیج دیئے طبرانی نے بیان کیا ہے کہ محمد بن زکریا غلابی نے ہم سے بیان کیا ہے کہ ابن عائشہ نے



اپنے باپ کے خوالے سے ہم سے بیان کیا کہ یزید نو عمری میں شرابی اور نو عمروں والی حرکات کرتا تھا حضرت معاویہ رضی اللہ عنہ نے اس بات کو محسوس کر کے نری کے ساتھ اسے نصیحت کرنا چاہی تو آپ نے فرمایا اے میرے بیٹے تو ذلت اور رسوائی کے بغیر جو تیرے جوانمردی اور قدر کو تباہ کر دے گی اور تیرا دشمن تیری مصیبت پر خوش ہوگا اور تیرا دوست تیرے ساتھ برا سلوک کرے گا اپنی حاجت تک پہنچنے کی کس قدر قدرت رکھتا ہے پھر فرمایا اے میرے بیٹے میں تجھے کچھ اشعار سناتا ہوں ان سے ادب سیکھ اور انہیں یاد کر لے پس آپ نے اسے اشعار سنائے:-

بلندیوں کی جستجو میں دن بھر کھڑا رہ اور قریبی حبیب کی جدائی پر صبر کر حتیٰ کہ رات کا اندھیرا چھا جائے اور رقیب کی آنکھ نہ لگے پس جس کام کا تو خواہش مند ہے رات بھر تو اس کام میں نگارہ، رات دانش مند کا دن ہوتی ہے کتنے ہی فاسق ہیں جنکو تو درویش خیال کرتا ہے وہ رات کو عجیب کام کرتے گذارتے ہیں، رات نے اس پر اپنے پردے ڈال دیئے ہیں اور اس نے امن و عیشی سے رات گزاری ہے اور احمق کی لذت ایک ظاہر چیز ہے جس کے متعلق ہر شک کرنے والا دشمن کوشش کرتا ہے۔

حضرت معاویہ کی طرف ان اشعار کی نسبت محل نظر ہے واللہ سبحانہ و تعالیٰ اعلم۔

میں کہتا ہوں یہ تو ایسا ہی ہے جیسے حدیث میں بیان ہوا ہے کہ جو شخص ان خوش باتوں سے آزمایا جائے اسے چاہئے کہ وہ اللہ کے پردے میں چھپ جائے۔

اور واقف دی نے روایت کیا ہے کہ حضرت عبداللہ بن عباس، حضرت معاویہ کے پاس گئے تو حضرت معاویہ نے اپنے بیٹے یزید کو حکم دیا کہ وہ ان کے پاس جا کر حضرت حسن بن علی کی تعزیت کر لے اور جب وہ حضرت عبداللہ بن عباس کے پاس آیا تو آپ نے اسے خوش آمدید کہا اور اس کی عزت کی اور یزید حضرت عبداللہ بن عباس کے پاس ان کے سامنے بیٹھ گیا اور حضرت ابن عباس نے اس کی نشست کو بلند کرنا چاہا تو یزید نے انکار کیا اور کہا میں تعزیت کرنے والے کی نشست پر بیٹھا ہوں مبارک باد پیش کرنے والے کی نشست پر نہیں بیٹھا پھر یزید نے حضرت حسن رضی اللہ عنہ کا ذکر کیا اور کہا اللہ تعالیٰ ابو محمد پر اپنی وسیع رحمت کرے اور اللہ آپ کو بھی بڑا اجر دے اور اچھی تسلی دے اور آپ کی مصیبت کے عوض وہ چیز دے جو ثواب کے لحاظ سے اور انجام کے لحاظ سے آپ کے لئے بہتر ہو اور جب یزید آپ کے پاس سے اٹھا تو حضرت ابن عباس رضی اللہ عنہ نے فرمایا جب بنو حرب مرجائیں گے تو لوگوں کے علماء بھی مرجائیں گے پھر آپ نے بطور مثال یہ شعر پڑھا۔

بڑی بات سے چشم پوشی کر کے وہ اسے نہیں بولتے اور عقلمندوں کی درشتوں کی جڑ اوائل ہی ہیں۔

اور یزید پہلا شخص ہے جس نے یعقوب بن سفیان کے قول کے مطابق ۴۹ھ میں قسطنطنیہ شہر سے جنگ کی اور خلیفہ بن خیاط نے ۵۰ھ بیان کیا ہے پھر اس نے سرزمین روم سے اس غزوہ سے واپس آنے کے بعد اس سال لوگوں کو حج کروایا اور حدیث میں آیا ہے کہ رسول اللہ ﷺ نے فرمایا کہ قیصر کے شہر سے جنگ کرنے والی پہلی فوج مغفور ہے اور وہ دوسری فوج تھی جسے رسول اللہ ﷺ نے حضرت ام حرام کے پاس خواب میں دیکھا تھا حضرت ام حرام نے کہا اللہ سے دعا کریں کہ مجھے ان میں شامل کر دیں آپ نے فرمایا کہ تو اولین میں سے ہے یعنی حضرت معاویہ کی فوج میں شامل ہوگی جب وہ قبرص سے جنگ کریں گے اور حضرت معاویہ نے حضرت عثمان بن عفان کے زمانے میں ۲۷ھ میں قبرص فتح کیا اور حضرت ام حرام بھی آپ کے ساتھ تھی اور آپ نے وہیں قبرص میں وفات پائی پھر دوسری فوج کا امیر آپ کا بیٹا یزید ابن معاویہ تھا اور حضرت ام حرام نے یزید کی فوج کو نہیں پایا اور یہ دلائل نبوة میں سے سب سے بڑی دلیل ہے اور اس مقام پر حافظ ابن عساکر نے اس حدیث کو بیان کیا ہے جسے محاضر نے عن الأعمش عن ابراہیم ابن عبیدہ عن عبداللہ روایت کیا ہے کہ رسول اکرم نے فرمایا میری صدی کے لوگ بہترین ہیں پھر جوان کے ساتھ ہوں گے پھر جوان کے ساتھ ہوں گے۔

اور اسی طرح اسے عبداللہ بن شقیق نے حضرت ابو ہریرہ سے بحوالہ حضرت بنی لریم رحمہم اللہ اس کی مانند روایت کیا ہے پھر انہوں نے حماد بن سلمہ کے طریق سے ابو محمد سے بحوالہ زرارہ بن اوفی بیان کیا ہے وہ بیان کرتے ہیں کہ قرن ایک سو میں سال کا ہوتا ہے۔ پس رسول اللہ ﷺ ایک قرن میں مبعوث ہوئے اور اس کے آخر میں یزید ابن معاویہ نے وفات پائی ابو بکر ابن عیاش نے بیان کیا ہے کہ یزید ابن معاویہ نے ۵۱ھ اور ۵۲ھ میں لوگوں کو حج کروایا ابن ابی الدنیا نے بیان کیا ہے کہ ابو کریب نے بیان کیا کہ رشاد بن عمرو بن الحارث بحوالہ ابو بکر ابن الاثح نے ہم سے بیان کیا کہ حضرت امیر معاویہ نے یزید سے کہا کہ اگر تو حاکم بن جائے تو کیا کرے گا اس نے کہا یا امیر المؤمنین اللہ تعالیٰ آپ سے فائدہ پہنچائے آپ نے فرمایا



مجھے بتاؤ تو سہی اس نے کہا اے میرے باپ خدا کی قسم! میں ان میں حضرت عمر ابن الخطاب جیسے کام کروں گا حضرت معاویہ نے کہا اے میرے بیٹے سبحان اللہ خدا کی قسم! میں نے مقدور بھر کوشش کی مگر میں نے اس کی طاقت نہ پائی تو حضرت عمر کی سیرت پر کیسے چل سکتا ہے۔

واقعی نے بیان کیا ہے کہ ابو بکر بن عبد اللہ بن ابی سبرہ نے بحوالہ مروان بن ابی سعید ابن المغلی نے مجھ سے بیان کیا حضرت معاویہ نے موت کے وقت یزید کو وصیت کرتے ہوئے کہا اے یزید اللہ سے ڈرنا میں نے اس امارت کو تیرے لئے ہموار کر دیا ہے اور جو کچھ میں نے اس سے لینا تھا لے لیا ہے اگر یہ کوئی اچھی چیز ہے تو میں اس سے بھرہ مند ہوا ہوں اور یہ کوئی اور چیز ہے تو میں اس سے بد بخت ہوا ہوں لوگوں سے نرمی کرو اور جو تجھے اذیت اور عیب والی بات پہنچے اس سے چشم پوشی کر اس سے موافقت کر تیری زندگی خوشگوار ہو جائے گی اور تیری رعیت تیرے لئے سدھر جائے گی اور مناقشت اور غصہ سے اجتناب کر بلاشبہ تو اپنے آپ کو اور اپنی رعیت کو ہلاک کر دے گا اور اہل شرف کے بہترین لوگوں کی توہین اور ان پر تکبر کرنے سے بچ اور ان کے لئے یوں نرم ہو جا جو کہ وہ تجھ میں کمزوری نہ پائیں اور ان کے لئے اپنے بستر کو ٹھیک ٹھاک کر اور انہیں اتنے قریب کر بلاشبہ وہ تیرے حق کو جا نہیں گے اور ان کی توہین نہ کرو اور ان کے حق کو ہلاک مت سمجھ وہ بھی تیری توہین کریں گے اور تیرے حق کو ہلاک سمجھیں گے اور تجھے گالیاں دیں گے جب تو کسی کام کا ارادہ کرے تو عمر رسیدہ اور تجربہ کار مشائخ اور متقی حضرات کو بلا کر ان سے مشورہ کر اور ان کی مخالفت نہ کر اور اپنی رائے کو ترجیح دینے سے بچ، بلاشبہ رائے ایک حصے میں نہیں ہوتی اور جس چیز کو تو جانتا ہے اور اس پر جو شخص تجھے آمادہ کرے اس کے مشورے کو درست جان اور اسے اپنی بیویوں اور خادموں سے پوشیدہ رکھ اور تہہ بند اوڑھ لے اپنی فوج کی دیکھ بھال کر اور اپنی اصلاح کر لوگ تیرے لئے درست ہو جائیں اور انہیں اپنی باتیں کرتا نہ چھوڑ بلاشبہ لوگ جلدی سے شر کی طرف جاتے ہیں اور نماز میں حاضر ہو اور میں تجھے جو وصیت کر رہا ہوں اگر تو نے اس پر عمل کیا تو لوگ تیرے حق کو پہچان لیں گے اور تیری مملکت بڑی ہو جائے گی اور تو بھی لوگوں کی نگاہوں میں بڑا ہو جائے گا اور مکہ اور مدینہ کے باشندوں کے شرف کو پہچاننا بلاشبہ وہ تیرا اصل اور خاندان ہے اور اہل شام کے شرف کو یاد رکھنا بلاشبہ وہ تیرے مطیع ہیں اور اہل انصاری طرف خط لکھ جس میں تو ان سے نیکی کا وعدہ کر یہ بات ان کی امیدوں کو بڑھا دے گی اگر تمام صوبوں سے تیرے پاس آنے والے آئیں تو ان سے حسن سلوک کر اور ان کی عزت کر۔ بلاشبہ وہ اپنے سے پیچھے والوں کے نمائندے ہیں اور کسی تہمت تراش اور چغلی خور کی بات نہ سن میں نے انہیں برآور پایا ہے۔

اور ایک طریق سے بیان ہوا ہے کہ حضرت معاویہ رضی اللہ عنہ نے یزید سے کہا بلاشبہ اہل مدینہ میں میرا ایک دوست ہے اس کی عزت کرنا، اس نے پوچھا وہ کون ہے حضرت معاویہ رضی اللہ عنہ نے فرمایا: حضرت عبد اللہ بن جعفر، اور جب وہ حضرت معاویہ کی وفات کے بعد یزید کے پاس گئے تو حضرت معاویہ انہیں جو عطیہ دیا کرتے تھے یزید نے اسے دگنا کر دیا حضرت معاویہ کے ذمہ کا چھ لاکھ عطیہ تھا اور یزید نے انہیں ایک کروڑ دیا تو آپ نے اسے کہا میرے ماں باپ تجھ پر قربان ہوں تو اس نے آپ کو ایک کروڑ اور دیا تو ابن جعفر نے اس سے کہا خدا کی قسم میں تیرے بعد اپنے ماں باپ کو کسی کے لئے اکٹھا نہیں کروں گا اور جب حضرت عبد اللہ بن جعفر، یزید کے ہاں سے نکلے اور اس نے آپ کو دو کروڑ درہم دیئے تھے تو آپ نے یزید کے دروازے پر بختی اونٹ بیٹھے ہوئے دیکھے جن پر خراسان سے ہدیہ آیا تھا پس حضرت عبد اللہ یزید کے پاس گئے اور ان میں تین بختی اونٹوں کا اس سے مطالبہ کیا تا کہ آپ ان پر سوار ہو کر حج اور عمرہ کریں اور جب آپ یزید کے پاس شام آئے تو یزید نے حاجب سے کہا، دروازے پر یہ بختی اونٹ کیسے ہیں؟ اسے ان کا علم نہ تھا۔ اور ان اونٹوں پر کئی قسم کے اموال تھے (اس نے کہا انہیں اموال سمیت حضرت ابن جعفر کے پاس بھیج دو۔ اور حضرت ابن جعفر فرمایا کرتے تھے کیا تم مجھے اس یعنی یزید کے بارے میں حسن رائے پر ملامت کرتے ہو؟

یزید میں حلم و بردباری، سخاوت، فصاحت، شعر شاعری، شجاعت بہادری اور حکومت کے بارے میں خوش کرنے والی قابل تعریف عادتیں بھی تھیں۔ اور وہ باہم مل کر رہن سہن کا بھی اچھا تھا۔ اور اسی طرح اس میں شہوات اور بعض اوقات بعض نمازوں کے ترک کرنے اور اکثر اوقات انہیں نہ پڑھنے کی عادت بھی پائی جاتی تھی۔ امام احمد کا بیان ہے کہ ابو عبد الرحمن نے ہم سے بیان کیا کہ حیوۃ نے ہم سے بیان کیا کہ بشیر بن ابی عمر و خولانی نے مجھ سے بیان کیا کہ ولید بن قیس نے اس سے بیان کیا کہ اس نے ابو سعید خدری رضی اللہ عنہ کو بیان کرتے ہوئے سنا کہ اس نے فرمایا میں نے رسول اللہ ﷺ کو فرماتے ہوئے سنا کہ سنا کہ سنا کہ سال کے بعد آدمی بے خبر ہو جائیں گے جو نمازوں کو ضائع کریں گے۔ اور خواہشات کی پیروی کریں گے۔ اور غریب ہلاکت سے دوچار ہو جائیں گے۔ پھر کچھ بے خبر آدمی ہوں گے جو قرآن پڑھیں گے۔ اور وہ ان کے گلوں سے تجاوز نہ کرے گا، اور تین آدمی



قرآن پڑھیں گے۔ مومن منافق، فاجر، میں نے ولید سے پوچھا یہ تین کس وجہ سے پڑھیں گے۔ اس نے کہا منافق اس کا انکار کرنے والا ہوگا؟ اور فاجر اس کے ذریعے کھانا ہڑپ کرے گا، اور مومن اس پر ایمان لائے گا، احمد اس کی روایت میں متفق ہیں۔ اور حافظ ابو یعلیٰ کا بیان ہے کہ زہیر بن حرب نے ہم سے بیان کیا انہوں نے فرمایا کہ ہم کو فضل بن دکین نے بیان کیا وہ فرماتے ہیں کہ ہم کو کاٹل ابو العلاء نے بیان کیا وہ فرماتے ہیں کہ میں نے ابو صالح سے سنا وہ فرماتے ہیں کہ میں نے حضرت ابو ہریرہؓ کو بیان کرتے ہوئے سنا کہ رسول اللہ ﷺ نے فرمایا کہ سترویں سال اور بچوں کی حکمرانی سے اللہ کی پناہ مانگو اور زہیر بن بکار نے عبد الرحمن بن سعید بن زید بن عمرو بن نفیل کے حوالہ سے روایت کی ہے کہ انہوں نے یزید بن معاویہ کے بارے میں کہا ہے کہ تو ہم میں سے نہیں ہے اور تیرا ماموں ہم میں سے ہے اے خواہشات کی خاطر نمازوں کے ضائع کرینا لے۔

ناقل بیان کرتا ہے کہ بعض لوگوں کا خیال ہے کہ یہ شعر موسیٰ بن یسار کے لئے ہے جو موسیٰ شہوات سے بہت معروف و مشہور ہے اور حضرت عبد اللہ بن زہیر سے روایت کی گئی ہے کہ آپ نے اپنی ایک لونڈی کو یہ اشعار پڑھتے سنا تو آپ نے اسے مارا اور کہا کہ تو تو ہم میں سے نہیں ہے اور تیرا ماموں ہم میں سے نہیں ہے اے نفسانی خواہشات کی وجہ سے نمازوں کو ضائع کرنے والی۔

حافظ ابو یعلیٰ نے بیان کیا ہے کہ انجم بن موسیٰ نے ہم سے بیان کیا کہ یحییٰ بن حمزہ نے شام بن الغاز سے انہوں نے مکحول سے انہوں نے ابو عبیدہ سے بیان کر کے ہم سے بیان کیا کہ آپ ﷺ نے فرمایا کہ میری امت کا معاملہ ہمیشہ عدل و انصاف پر قائم رہے گا۔ حتیٰ کہ بنی امیہ کا ایک شخص جسے یزید کہا جائیگا آئے تو وہ اسے توڑ پھوڑ دے گا (ختم کر دے گا اس انصاف کو) یہ حدیث مکحول اور ابو عبیدہ کے درمیان منقطع ہے بلکہ معطل ہے اور ابن عساکر نے اسے صدقہ بن عبد اللہ دمشقی کے واسطہ سے شام بن الغاز سے انہوں نے مکحول سے انہوں نے ثعلبہ اشجی سے انہوں نے ابو عبیدہ سے انہوں نے آپ ﷺ سے روایت کیا ہے کہ آپ نے فرمایا کہ اس امت کا معاملہ ہمیشہ عدل و انصاف پر قائم رہے گا۔ حتیٰ کہ سب سے پہلے اسے توڑ کر ٹکڑے کر نیوالا بنو امیہ کا ایک شخص ہوگا جسے یزید کہا جائیگا، پھر ابن عساکر نے بیان کیا کہ یہ اس طرح مکحول اور ابو ثعلبہ کے درمیان منقطع ہے اور ابو یعلیٰ نے بیان کیا ہے کہ عثمان بن ابی شیبہ نے ہم سے بیان کیا کہ معاویہ بن ہشام نے سفیان سے انہوں نے عوف سے انہوں نے خالد بن ابی المہاجر سے انہوں نے ابو العالیہ سے ہم کو بیان کیا کہ ہم شام میں حضرت ابو ذر رضی اللہ عنہ کے پاس تھے کہ حضرت ابو ذر نے بیان کیا کہ میں نے رسول اللہ ﷺ کو فرماتے ہوئے سنا ہے کہ میری سنت کو بد لئے والا پہلا شخص بنو امیہ سے ہوگا۔

اور ابن خزیمہ نے اسے بندار سے انہوں نے عبد الوہاب بن عبد الجبید سے انہوں نے عوف سے روایت کیا کہ مہاجر بن عبد اللہ نے ہم سے بیان کیا ہے کہ ابو العالیہ نے مجھ سے بیان کیا کہ ابو مسلم نے حضرت ابو ذر رضی اللہ عنہ کے حوالہ سے مجھ سے بیان کیا اور اسے اس طرح بیان کیا کہ اس میں ایک واقعہ بھی ہے اور وہ یہ کہ حضرت ابو ذر غازیوں میں سے تھے اور ان کا سربراہ کمانڈر یزید بن معاویہ تھا۔ یزید نے ایک شخص سے لونڈی غصب کر لی اور اس شخص نے یزید کے خلاف حضرت ابو ذر سے مدد مانگی کہ وہ اسے لونڈی واپس داوایں تو حضرت ابو ذر رضی اللہ عنہ نے یزید کو حکم دیا کہ وہ لونڈی اسے واپس کر دے تو اس نے اس معاملہ سے ٹال مٹول کیا تو حضرت ابو ذر رضی اللہ عنہ نے اسے ایک حدیث سنائی، تو اس نے لونڈی کو واپس کر دیا اور یزید نے حضرت ابو ذر رضی اللہ عنہ سے کہا کہ میں آپ کو اللہ کا واسطہ دیکر پوچھتا ہوں کہ کیا وہ شخص میں ہوں آپ نے فرمایا نہیں۔

اور اس طرح امام بخاری نے اسے تاریخ میں بیان کیا ہے اور ابو یعلیٰ نے محمد بن اسمعیل سے عبد الوہاب کے حوالہ کے ساتھ نقل کیا ہے پھر امام بخاری رحمۃ اللہ علیہ نے بیان کیا ہے کہ حدیث معلول ہے اور ہمیں معلوم نہیں کہ حضرت ابو ذر رضی اللہ عنہ حضرت عمر بن الخطاب کے زمانہ میں ملک شام آئے ہوں، ناقل بیان کرتا ہے کہ حضرت یزید بن ابوسفیان حضرت عمر رضی اللہ عنہ کے دور خلافت میں فوت ہو گئے تو آپ نے ان کی جگہ ان کے بھائی حضرت معاویہ کو امیر بنایا اور عباس الدوری نے بیان کیا ہے کہ میں نے ابن معین سے پوچھا کہ کیا ابو العالیہ نے حضرت ابو ذر سے احادیث نقل کی ہیں یا احادیث کو انہوں نے فرمایا نہیں اس نے روایات صرف ابو مسلم کے حوالہ سے نقل کی ہیں۔ میں نے سوال کیا کہ یہ ابو مسلم کون ہے؟ تو انہوں نے فرمایا کہ مجھے معلوم نہیں۔

ابن عساکر نے یزید بن معاویہ کی برائی بیان کرنے میں احادیث بیان کی ہیں جو سب کی سب من گھڑت ہیں اور انہیں سے کوئی بھی صحیح نہیں ہے اور سب سے بہتر وہ حدیث ہے جس کو ہم نے اس کی سند کے ضعف ہونے اور بعض حصے کے منقطع ہونے کے باوجود بیان کیا ہے واللہ اعلم۔



حارث بن مسکین نے سفیان سے انہوں نے شعیب سے اور انہوں نے عرقہ بن المستظل سے بیان کیا ہے کہ میں نے حضرت عمر بن الخطاب رضی اللہ عنہ کو یہ بات فرماتے ہوئے سنا کہ رب کعبہ کی قسم مجھے معلوم ہے کہ اہل عرب کب ہلاک ہوں گے جب انکا انتظام کرنیوالا شخص وہ ہوگا جس نے جاہلیت کا زمانہ نہ پایا ہوگا اور نہ اسے اسلام میں پہلے اسلام قبول کرنے والوں کا درجہ حاصل ہوگا۔ میں کہتا ہوں کہ یزید بن معاویہ کو اکثر شراب نوشی کرنے اور بعض برے کام کرنے کی وجہ سے ملامت کی جاتی ہے اب رہی بات حضرت حسین رضی اللہ عنہ کے قتل کی تو یہ ایسے ہی ہے جیسے اس کے دادا ابوسفیان نے جنگ احد کے روز کیا تھا کہ نہ اس نے اسکا حکم دیا ہے اور نہ اس نے بے جاسلوک کیا ہے اور اس سے پہلے ہم بیان کر چکے ہیں کہ اس نے کہا تھا کہ اگر میں ہوتا تو میں ان سے وہ سلوک نہ کرتا جو ابن مرجانہ یعنی عبداللہ بن زیاد نے کیا ہے اور جو قاصد آپ کے سر کو لے کر آئے تھے اس نے ان سے کہا کہ تمہیں اس کام کے بغیر اطاعت و فرمانبرداری کافی تھی، اور اسنے انہیں کچھ نہ دیا اور حضرت حسین کے گھر والوں کی عزت کی اور ان کی تمام وہ چیزیں جو گم ہو گئیں تھیں وہ واپس کیں اور ان سے بھی دگنی دیں اور ان کو بڑے تحفے تحائف اور بڑے سامان کے ساتھ واپس مدینہ بھیجوا دیا اور اس کے گھر والوں کو اپنے گھر میں رکھا، جب حضرت حسین رضی اللہ عنہ کا خاندان تین دن ان کے پاس رہا اور حضرت حسین کے قتل پر مارو دھاڑا اور سینہ کو پی کی، بعض کا کہنا ہے کہ شروع شروع میں جب یزید کو حضرت حسین رضی اللہ عنہ کے قتل کی خبر ملی تو وہ خوش ہوا پھر اس پر شرمندہ ہوا۔

اور ابو عبیدہ معمر بن اُمیہ نے کہا ہے کہ حبیب الجرمی نے ان سے بیان کیا کہ جب ابن زیاد نے حضرت حسین اور آپ کے ساتھیوں کو قتل کیا تو اس نے ان کے سروں کو یزید کے پاس بھیجوا دیا تو شروع شروع میں وہ آپ کے قتل سے خوش ہوا اور اس کی وجہ سے ابن زیاد کا مقام اس کے نزدیک اچھا اور اعلیٰ ہو گیا۔ پھر تھوڑی دیر بعد وہ پیشمان اور شرمندہ ہو گیا اور وہ کہا کرتا تھا کہ اگر میں تکلیف برداشت کرتا اور آپ کو اپنے گھر میں اتارتا اور جو وہ چاہتے انکا فیصلہ ان کے حوالہ کرتا تو مجھے کوئی نقصان نہ پہنچتا۔ چاہے آپ ﷺ کے لحاظ اور آپ کے حق اور قریبی رشتہ داری کی رعایت کرنے میں میری حکومت میں سلطنت میں کمزوری پیدا ہو جاتی۔ پھر کہنے لگا کہ ابن مرجانہ پر اللہ کی لعنت ہو کہ اس نے آپ کو تنگ و مجبور کیا ہے حالانکہ آپ نے اس سے مطالبہ کیا تھا کہ وہ آپ کا راستہ چھوڑ دے یا آپ میرے پاس آجائے یا مسلمانوں کے ملک کی کسی آخری حصہ کی آبادی میں چلے جاتے حتیٰ کہ اللہ تعالیٰ آپ کو وفات دے دیتے مگر اس نے ایسا نہ کیا بلکہ آپ کی بات نہ مانی اور آپ کو قتل کر دیا اور اس نے آپ کے قتل سے مجھے مسلمانوں کا مغضوب علیہ (غصہ والے) بنادیا اور ان کے دلوں میں میری دشمنی کا بیج بو دیا اور نیک اور فاسق لوگ مجھ سے اسلئے بغض و غصہ رکھتے ہیں کہ لوگوں نے حضرت حسین رضی اللہ عنہ کے قتل کرنے کو برا سمجھ لیا مجھے ابن مرجانہ سے کیا واسطہ اللہ اسکا بھلا، اس کی خیر نہ کرے اور اس سے ناراض ہو۔

جب اہل مدینہ اس کی فرمانبرداری سے پیچھے ہٹ گئے اور انہوں نے اس کو اپنے عہدے سے چھٹی کرادی اور ابن مطہج اور ابن حنظلہ کو اپنا امیر بنالیا تو انہوں نے اس کے بارے میں کوئی بات نہ کی اور وہ سب لوگوں سے بڑھ کر اس سے دشمنی رکھتے تھے صرف اس کے بارے میں شراب پینے اور بعض غلط باتوں اور غلط کاموں کے کرنے کا ذکر کیا انہوں نے روافض کی طرح اس پر بے دینی کی تہمت اور بے دینی کا الزام نہیں لگایا بلکہ وہ فاسق تھا اور فاسق امیر سے بغاوت اس وجہ سے جائز نہیں ہوتی کہ اس سے فتنہ ابھرتا ہے اور جنگ ہوتی ہے جیسا کہ حرہ کے وقت ہوا اور اس نے انہیں اپنی فرمانبرداری کی طرف بلانے کے لئے آدمی بھیجا اور انہیں چند دن کی مہلت دی اور جب وہ واپس آگئے تو اس نے ان سے جنگ کی اور اہل مدینہ کو جنگ میں ہی کفایت تھی لیکن اس نے مدینہ کو ۳ دن حلال کر کے حد سے تجاوز کیا شراوت کی حد پھلانگ گیا جس کی وجہ سے بڑی خرابی پیدا ہوئی۔ جیسا کہ ہم پہلے بیان کر چکے اور حضرت عبداللہ بن عمر بن الخطاب اور اہل بیت نبوت کی جماعتوں نے عہد (وعدے) کو نہ توڑا اور نہ آپ نے یزید کی بیعت کے بعد کسی کی بیعت کی جیسا کہ امام احمد رحمۃ اللہ علیہ نے بیان کیا ہے کہ اسماعیل بن علیہ نے ہم سے بیان کیا کہ صخر بن جویریہ نے نافع کے حوالہ سے مجھ سے بیان کیا کہ جب لوگوں نے یزید بن معاویہ کو سربراہی سے چھٹی کرادی تو حضرت ابن عمر رضی اللہ عنہ نے اپنے بیٹوں اور گھر والوں کو جمع کیا پھر تشہد پڑھا پھر کہنے لگے حمد و صلاۃ کے بعد کہ ہم نے اللہ اور اس کے رسول کے وعدہ کے مطابق اس شخص کی بیعت کر لی ہے اور میں نے رسول ﷺ کو یہ فرماتے ہوئے سنا ہے کہ بلاشبہ قیامت کے دن وعدہ توڑنے والوں کے لئے ایک جھنڈا نصب کیا جائیگا اور کہا جائیگا کہ یہ فلاں دھوکے باز ہے اور سب سے بڑی وعدہ شکنی یہ ہے کہ اللہ کے ساتھ کسی کو شریک بنایا جائے اور یہ کہ کوئی شخص اللہ تعالیٰ اور اس کے رسول اللہ ﷺ کے وعدہ پر کسی شخص کی بیعت کر لے اور پھر اس کی بیعت کو توڑ دے پس ہم میں سے کوئی شخص یزید کو اس کی سربراہی سے چھٹی نہ کرائے اور نہ اس معاملہ کی حد سے پھلانگ



کر آگے نکل جائے۔

پس میرے اور اس کے درمیان فیصلہ کن بات ہوگی۔ اور مسلم اور ترمذی نے اسے صخر بن جویریہ کی حدیث سے نقل کیا ہے اور ترمذی نے اسے حسن صحیح کہا ہے اور ابوالحسن علی بن محمد بن عبد اللہ بن ابی سیف المدائنی سے صخر بن جویریہ سے انہوں نے نافع سے انہوں نے ابن عمر سے روایت کیا ہے اور اسی طرح بیان کیا ہے اور جب مدینہ والے یزید کے پاس سے واپس آئے تو حضرت عبد اللہ بن مطیع اور ان کے تمام ساتھی حضرت محمد بن حنفیہ کے پاس گئے اور انہوں نے چاہا کہ آپ بھی یزید کو سربراہی سے چھٹی کرادیں مگر آپ نے ان کی بات نہ مانی تو ابن مطیع نے کہا کہ یزید شراب پیتا ہے اور نماز کو چھوڑ دیتا ہے اور قرآن کے فیصلہ سے بھی آگے نکل جاتا ہے تو آپ نے ان کو کہا کہ جو تم بیان کر رہے ہو میں نے اس سے یہ باتیں نہیں دیکھیں میں اس کے پاس کئی مرتبہ گیا ہوں میں نے اس کے پاس کئی مرتبہ رہائش اختیار کی ہے میں نے اسے نماز کا پابند اور اچھائی کا حکم کرنے والا پایا ہے انہوں نے کہا کہ اس نے آپ کے سامنے یہ کام آپ کو دکھلانے کے لئے کیا ہے آپ نے فرمایا اسے مجھ سے کیا خوف یا کیا امید ہے کہ وہ میرے لئے عاجزی کا اظہار کرے؟ کیا اس نے تمہیں شراب پینے کے متعلق بتایا ہے جو تم اسکا ذکر کر رہے ہو اور اگر اس نے تمہیں بتلایا ہے تو بلاشبہ تم بھی اس کے کام کے شریک ہو اور اگر اس نے تمہیں اس کے متعلق نہیں بتایا تو تمہارے لئے جائز نہیں کہ تم اس بات کے بارے میں گواہی دو جس کے متعلق تمہیں علم نہیں ہوا اس نے کہا اگرچہ ہم نے اسے دیکھا نہیں ہے لیکن ہمارے نزدیک یہ حق بات ہے تو آپ نے انہیں فرمایا کہ گواہوں کے بارے میں اللہ نے اس بات کو قبول نہیں کیا اور فرمایا ہے (الامن شہد بالحق وہم یعلمون) وہ علم کے ساتھ سچی شہادت دیں اور میں تمہارے کسی کام آنے والا نہیں انہوں نے کہا کہ شاید آپ اس بات کو پسند نہیں کرتے کہ آپ کے سوا کوئی اور احکامات کا والی ہو ہم آپ کو اپنے معاملات کا مالک و سربراہ مقرر کرتے ہیں آپ نے فرمایا جس بات کو تم مجھ سے چاہ رہے ہو اس پر میں تابع اور متبوع ہونے کی حالت میں جنگ کرنا جائز نہیں سمجھتا انہوں نے کہا آپ نے اپنے باپ کے ساتھ مل کر جنگ کی ہے آپ نے فرمایا کہ میرے باپ جیسا آدمی میرے پاس لاؤ جس قسم کی بات پر انہوں نے جنگ کی تھی میں بھی اسی پر جنگ کروں گا۔ انہوں نے کہا کہ اپنے دونوں بیٹوں ابوالقاسم اور قاسم کو ہمارے ساتھ مل کر جنگ کرنے کا حکم دیں۔ آپ نے فرمایا کہ اگر میں ان دونوں کو حکم دیتا تو خود بھی جنگ کرتا انہوں نے کہا کہ آپ ہمارے پاس ایک مقام پر کھڑے ہوں ہم آپ کو جنگ کی ترغیب دیں گے آپ نے فرمایا سبحان اللہ کیا بات ہے میں لوگوں کو اس بات کا حکم دوں جو میں خود نہیں کرتا اور نہ اس کو پسند کرتا ہوں پھر تو میں اللہ کے لئے اس کے بندوں کی خیر چاہنے والا نہ ہوں انہوں نے کہا کہ پھر ہم آپ کو مجبور کریں گے آپ نے فرمایا تب میں لوگوں کو اللہ کا تقویٰ اختیار کرنے کا حکم دوں گا اور خالق کی ناراضگی سے مخلوق راضی نہیں ہوتی پھر آپ مکہ کی طرف روانہ ہو گئے اور ابوالقاسم بغوی نے بیان کیا ہے کہ مصعب زبیری نے ہم سے بیان کیا کہ ابن ابی حازم نے ہشام سے انہوں نے زید بن اسلم سے انہوں نے ان کے باپ سے بیان کر کے ہم سے بیان کیا کہ حضرت ابن عمر ابن مطیع کے پاس آئے تو وہ بھی ان کے پاس تھا جب آپ اس کے پاس آئے تو اس نے کہا کہ ابو عبد الرحمن کو خوش آمدید ان کے لئے تکیہ رکھو آپ نے فرمایا کہ میں آپ کو ایک حدیث سنا نے آیا ہوں کہ میں نے رسول اللہ ﷺ سے سنا ہے کہ آپ نے فرمایا جس نے حکومت سے ہاتھ کھینچا وہ قیامت کے روز آریگا اور اس کے پاس کوئی دلیل نہ ہوگی جو شخص جماعت سے الگ ہو کر مرے گا وہ جاہلیت کی موت مرے گا اور اسی طرح مسلم نے ہشام بن سعد کی حدیث سے زید سے انہوں نے ان کے باپ سے انہوں نے ابن عمر سے روایت کیا ہے اور اسحاق بن عبد اللہ بن ابی طلحہ نے زید بن اسلم سے اس کے باپ کے حوالہ سے اس کی اتباع کی ہے اور لیث نے سے محمد بن مجاہد سے انہوں نے زید بن اسلم سے انہوں نے ابن عمر سے روایت کیا ہے اور بیان بھی کیا ہے اور حضرت ابو جعفر الباقری نے بیان کیا ہے کہ ابوطالب کی اولاد اور بنو عبد المطلب کی آل اولاد میں سے کوئی بھی حرہ کے ایام میں نہیں نکلا اور جب مسلم بن عقیقہ مدینہ آیا تو اس نے آپ کی عزت کی اور آپ کو مقرب بنایا اور امان کا پروانہ عطا کیا۔

اور المدائنی نے روایت کی ہے کہ مسلم بن عقیقہ نے روح بن زبنا کو یزید کے پاس حرہ کی بشارت دینے بھیجا اور جب اس نے اسے صورت حال سے آگاہ کیا تو اس نے کہا ہائے میری قوم! پھر اس نے ضحاک بن قیس فہری کو بلا کر کہا کہ مدینہ کے رہنے والے جن حالات سے گزر رہے ہیں تو نے اسے دیکھا ہے؟ کوئی چیز اس کی حالت کو درست کرے گی تو اس نے کہا کھانا اور عطیات پس اس نے ان کے پاس کھانا لیجانے کا حکم دیا اور ان پر اپنے عطیات کی بارش برسی جو نے رخصتوں سے اس کے بارے میں جو کچھ بیان کیا ہے یہ اس کے خلاف ہے کہ وہ ان کی تکلیف سے خوش ہوا اور ان کے قتل سے اس



کادل ٹھنڈا ہوا اور اس نے ابن الزبیری کے وہ اشعار پڑھے جو گذر چکے ہیں اور ابو بکر محمد بن خلف بن المرزبان بن بسام نے بیان کیا ہے کہ محمد بن القاسم نے مجھ سے بیان کیا ہے کہ میں نے اصمعی کو بیان کرتے سنا ہے کہ میں نے ہارون الرشید کو یزید بن معاویہ کے یہ اشعار پڑھتے سنا۔

عامر بن لوی اور عبد مناف کے درمیان اس نے تمنا کی، بلاشبہ پاکیزہ لوگوں میں اس کے نبیال میں ہیں (نانی خاندان) پھر اس نے اخلاف کے کارناموں کو حاصل کیا آپ ﷺ کی چچا زادی زمین پر جوتوں کے ساتھ چلنے والوں اور ننگے پاؤں چلنے والوں سے زیادہ عزت والی ہے تو اسے چھپھورے پن اور سختی میں پیپی کے مولیٰ کی طرح پایگا اور زبیر بن بکار نے بیان کیا ہے کہ میرے چچا مصعب نے یزید بن معاویہ بن ابی سفیان کے یہ اشعار مجھے سنائے یہ غم واپس آگیا ہے اور غالب آگیا ہے پھر نیند چلی گئی ہے اور رک گئی ہے میں ستارے کو دیکھنے کے لئے اس کو تک رہا ہوں مگر ستارہ طلوع نہیں ہوا اسے چکر لگایا ہے حتیٰ کہ میں دیکھ رہا ہوں کہ وہ گڑھے میں گر پڑا ہے جب چیونٹیاں جمع شدہ چیزوں کو کھا جاتی ہیں کہ انہیں چوڑے منہ کے کنوؤں سے کچھ مل جاتا ہے ان کی پاکیزگی یہ ہے کہ جب وہ پہنچ جاتی ہیں تو آگے پیچھے برابر جگہ پر اتر پڑتی ہیں۔ ایسے گنبدوں میں جو عمارت کے درمیان میں ہوں اور اس کے ارد گرد زیتون پکا ہوا ہو اور اس کے یہ اشعار بھی ہیں جب میں نے اس کے چہرے کو اندھیری رات کے چاند سے تشبیہ دی اور میرا راستہ تنگ ہو گیا تو اس نے مجھے کہا کہ تو مجھے چاند سے تشبیہ دیتا ہے یہ میری شان کو کم کر نیوالی بات ہے لیکن میں پہلی عورت نہیں ہوں کہ جس کی ہجو بیان کی گئی ہو کیا تو نہیں دیکھتا کہ چاند اپنے کمال کے وقت جب تشبیہ کو پہنچتا ہے تو دوبارہ میرے بازو بند کی طرح ہو جاتا ہے۔

اگر تو نے میرے دانتوں کو چاند سے اور میری پلکوں کو سحر (جادو) سے اور میری آنکھوں کی سیاہی کو رات سے تشبیہ دی ہے تو یہ کوئی فخر کی بات نہیں۔

اور زبیر بن بکار نے ابو محمد الجزری کے حوالہ سے اسکا ذکر کرتے ہوئے کہا ہے کہ مدینہ میں ایک گلوکار لونڈی تھی جسے سلامہ کہا جاتا تھا وہ بڑی خوبصورت چہرے والی، عقل مند اور ہوشیار عورتوں میں سے تھی اس نے قرآن پڑھا اور شعر کی روایت نقل کی اور شعر کہے اور عبدالرحمان بن حسان اور احوں بن محمد اس کے پاس جا کر بیٹھا کرتے تھے پس اسے احوں سے محبت ہو گئی اور اس نے عبدالرحمان سے اعراض کیا تو ابن حسان یزید بن معاویہ کے پاس شام چلا گیا اور اس نے اس کی مدح کی اور اسے سلامہ کے حسن و خوبصورتی اور فصاحت و بلاغت کے متعلق بتایا اور کہا اے امیر المؤمنین وہ آپ ہی کے لائق ہے اور یہ کہ وہ آپ کے داستان سنانے والوں میں شامل ہے۔ پس یزید نے مجھے بھیجا اور میں اسے خرید کر اس کے پاس لے آیا اس نے اس کے نزدیک بڑا مرتبہ اور مقام حاصل کیا اور اس نے اسے ان تمام لوگوں پر فوقیت و ترجیح دی جو اس کے پاس تھے اور عبدالرحمان واپس مدینہ آیا اور احوں کے پاس سے گزرا تو اس نے اسے گرم اور غصہ میں پایا اور اس نے اس کے غم میں اضافہ کرنے کے ارادے سے کہا ہے اے وہ شخص جو واضح طور پر بتلائے، محبت ہے جسے محبوب سے کئی راتوں کے عشق کی گرمی پہنچی ہے محبت نے اسے خاموش کر دیا ہے اور وہ صبح کو محبت کے پیاس کے ساتھ لوٹتا ہے اور جو چیز اسے پسند ہے وہ بند ہو چکی ہے اور جو ناپسند ہے وہ کھلی ہوئی ہے اور جس کے پاس وہ ہے اس نے اسے اپنے لئے مخصوص کر لیا ہے جس سے وہ خوشبو حاصل کرتا ہے وہ اللہ کا خلیفہ ہے محبوب سے پوچھو وہ تجھ سے زیادہ زخمی دل والا ہے۔

راوی بیان کرتا ہے کہ احوں اسکا جواب دینے سے رک گیا پھر اسکا غم اس پر غالب آگیا تو اس نے یزید کے پاس جا کر اس کی مدح کی تو یزید نے اس کی عزت کی اور وہ اس کے ہاں بڑے مرتبہ و مقام والا ہو گیا۔ اور سلامہ نے چوری چھپے اس کی طرف ایک خادم بھیجا اور اسے اس شرط پر مال بھی دیا کہ وہ اسے اس کے پاس سے لے آئے۔ خادم نے یزید کو اطلاع دیدی تو اس نے کہا اسکا پیغام لیجاؤ تو اس نے ایسا ہی کیا اور احوں کو اس کے پاس لے گیا اور یزید اپنی جگہ پر بیٹھ گیا جہاں سے وہ ان دونوں کو دیکھتا تھا مگر وہ دونوں اس کو نہ دیکھتے تھے اور جب لونڈی نے احوں کو دیکھا تو وہ رو کر اس کے پاس آئی اور وہ رو کر اس کے پاس گیا اور اس کے حکم سے کرسی بچھا دی گئی جس پر وہ بیٹھ گیا اور پھر وہ دونوں ایک دوسرے کے ساتھ اپنے عشق کی شدت کے شکوے شکایتیں کرتے رہے اور دونوں مسلسل صبح تک باتیں کرتے رہے اور یزید بغیر اس کے کہ انہیں کچھ شک ہو دونوں کی باتیں سنتا رہا اور جب احوں نے باہر جانے کا ارادہ کیا تو اس نے کہا میرا دل اس محبوب کی وجہ سے سخت پریشان ہے جس سے میں ہمیشہ بچتا رہا ہوں وہ کہنے لگی۔ جب محبت کر نیوالے جدائی کے بعد مایوس ہو گئے تو وہ تندرست ہو گئے اور میں بھی مایوس ہو گئی اور وہ اپنے حال پر نہیں رہے اس نے کہا بھروسہ کے قابل شخص کی مایوسی سے کون سکون حاصل کرتا ہے اسے سلامہ میں سکون پانے والا نہیں ہوا وہ کہنے لگی اللہ کی قسم، اے میرے غم میں مبتلا تجھے نہیں بھولوں گی حتیٰ کہ



روح میرے بند جوڑ مجھ سے جدا کر دے اس نے کہا خدا کی قسم! جس نے شام کی اور تو اس کی ہوگئی وہ ناکام نہیں ہوا اے گھر والوں اور مال کے بارے میں آنکھوں کی ٹھنڈک۔

راوی نقل کر کے کہتا ہے کہ پھر اس نے سلامہ کو الوداع کہا اور باہر نکلا تو یزید نے اسے پکڑ لیا اور سلامہ کو بلایا اور کہا تم دونوں نے آج رات جو کچھ کیا ہے اس کے بارے میں مجھے سچ بتاؤ تو دونوں نے اسے بتایا اور جو اشعار دونوں نے کہے تھے اسے سنا دیے اور جو کچھ اسے سنا تھا ان دونوں نے اس میں سے کسی حرف کو نہ بدلا اور نہ اس میں کچھ تبدیلی کی۔ یزید نے سلامہ سے پوچھا کیا تو اس سے محبت کرتی ہے اس نے کہا اے امیر المومنین اللہ کی قسم! میں اس سے محبت کرتی ہوں۔ ایسی شدید محبت جو میرے جسم میں روح کی طرح چل رہی ہے کیا روح و جسم کے درمیان جدائی ڈالی جاسکتی ہے یزید نے احوص سے پوچھا کہ کیا تم اس سے محبت کرتے ہو اس نے کہا اے امیر المومنین اللہ کی قسم میں اس سے محبت کرتا ہوں۔ ایسی شدید و سخت محبت جو قدیم ہے نئی نہیں اور وہ پسیلوں کے درمیان آگ کی طرح بھڑک رہی ہے یزید نے کہا بلاشبہ تم دونوں شدید محبت بیان کرتے ہو اے احوص اسے پکڑ لو یہ تمہاری ہوئی اور اس نے اسے قیمتی انعام دیا اور احوص اسے خوشی خوشی واپس لے کر حجاز آ گیا۔

ایک روایت ہے کہ یزید گانے بجانے کے آلات، شراب پینے، سرسیریں راگ لگانے، شکار کرنے، غلام اور لونڈیاں بنانے، کتے پالنے، مینڈھوں، ریکچوں اور بندروں کو لڑانے میں مشہور تھا یہ صبح کو شراب میں دھت ہوتا اور وہ زین دار گھوڑے پر بندر کو باندھ دیتا اور وہ اسے چلاتا اور بندر کو سونے کی ٹوپی پہناتا اور یہی حال غلاموں کا تھا اور وہ گھڑ دوڑ کراتا اور جب کوئی بندر مرجاتا تو اس پر غم کرتا اور بعض کا قول ہے کہ اس کی موت کی وجہ یہ ہوئی کہ اس نے ایک بندر اٹھایا اور اسے نچانے لگا تو اس نے اسے کاٹ دیا اور لوگوں نے اس کے علاوہ بھی اس کے بارے میں باتیں بیان کی ہیں کہ اللہ تعالیٰ ہی ان باتوں کے غیر صحیح ہونے کو بہتر جانتا ہے عبدالرحمان بن ابی مدعور نے بیان کیا ہے کہ مجھے بعض علم والے لوگوں نے بتایا کہ یزید بن معاویہ نے آخری بات یہ کی کہ اے اللہ اس بات پر میرا مواخذہ نہ کرنا جسے میں نے پسند نہیں کیا اور نہ اس کا ارادہ کیا ہے اور میرے اور عبید اللہ بن زیاد کے بارے میں فیصلہ فرما اور اس کی انگوٹھی کا نقش آمنت باللہ العظیم تھا۔

یزید نے ۱۴ ربیع الاول کو دمشق کی بستی حواریں میں وفات پائی اور بعض کا قول ہے کہ ۱۵ ربیع الاول ۶۴ھ بروز جمعرات کو وفات پائی اور اس کے باپ کی وفات کے بعد اس کی حکومت ۵۵ھ جب ۶۰ھ کو شروع ہوئی اور اس کی پیدائش ۲۵ھ کو ہوئی بعض لوگ ۲۶ھ اور بعض ۲۷ھ بھی بیان کرتے ہیں اس کے باوجود اس کی عمر اور اس کی حکومت کے ایام میں اختلاف پایا جاتا ہے اور اس کے متعلق بہت سے اقوال ہیں اور تمام تحدیدات (مختلف اقوال) میں سے جو کچھ میں نے آپ کے سامنے بیان کیا ہے اس سے اس اختلاف کا اشکال دور ہو جاتا ہے ان میں سے کچھ لوگوں نے بیان کیا ہے کہ جب وہ مرا تو اس کی عمر چالیس سال سے بڑھی ہوئی تھی، واللہ اعلم، پھر وفات کے بعد اسے دمشق لایا گیا اور اس کے بیٹے معاویہ بن یزید نے اس کی نماز جنازہ پڑھائی جو ان دنوں امیر المومنین تھا اور اس کو باب الصغیر کے قبرستان میں دفن کر دیا گیا۔ اور اس کے زمانہ میں یزید نامی نہر کو وسیع کیا گیا جو قاسیون پہاڑ کے دامن میں ہے وہ ایک چھوٹی سی نہر تھی جسے اس نے بہت وسیع کر دیا تھا اور جسمیں پانی چل سکتا تھا، ابن عساکر نے بیان کیا ہے کہ ابو الفضل محمد بن محمد لفضل المظفر العبدی نے جو بحرین کے قاضی تھے اپنے خط میں اپنے الفاظ میں مجھے لکھا کہ میں نے یزید بن معاویہ کو خواب میں دیکھا تو میں نے اس سے پوچھا کہ تو نے حضرت حسین رضی اللہ عنہ کو قتل کیا ہے تو اس نے کہا نہیں تو میں نے اس سے پوچھا کہ اللہ نے تجھے بخش دیا تو اس نے کہا ہاں اور اس نے مجھے جنت میں داخل کیا ہے میں نے کہا وہ حدیث جو بیان کی جاتی ہے کہ آپ ﷺ نے حضرت معاویہ کو اور یزید کو اٹھائے دیکھا تو فرمایا کہ ایک جنتی اور ایک دوزخی کو اٹھائے ہوئے ہیں تو اس نے کہا وہ حدیث صحیح نہیں ہے ابن عساکر نے بیان کیا ہے کہ یہ بات ایسے ہے جیسے اس نے یہ کہا کہ بلاشبہ یزید حضرت نبی کریم ﷺ کے زمانہ میں پیدا نہیں ہوا بلکہ ہجرت کے بیسویں سال کے بعد پیدا ہوا۔

یزید بن معاویہ کی اولاد اور اس کی تعداد..... بیان کیا گیا ہے کہ ان میں سے ایک معاویہ بن یزید ہے جس کی کنیت ابو لیلیٰ ہے اور اسی کے بارے میں ایک شاعر کہتا ہے میں دیکھ رہا ہوں کہ فتنے کے شروع ہونے کا وقت قریب آ گیا ہے اور ابو لیلیٰ کے بعد حکومت اس کی ہوگی جو غالب آئے گا اور خالد بن یزید جس کی کنیت ابو ہاشم تھی کہتے ہیں کہ اس نے علم کیسیا حاصل کیا تھا اور ابوسفیان بھی اس کا بیٹا تھا اور ان دونوں کی ماں ام ہاشم بنت ابی



ہاشم بن عتبہ بن ربیعہ عبد شمس تھی یزید کے بعد مروان بن الحکم نے اس سے نکاح کر لیا اور اسی کے متعلق ایک شاعر نے کہا اے ام خالد خوش رہ بہت سے دوڑنے والے بیٹھنے والے کی طرح ہیں۔ اور عبد العزیز بن یزید جسکو اسوار کہا جاتا ہے اور یہ عربوں کے بڑے تیراندازوں میں سے تھا اور اس کی ماں ام کلثوم بنت عبد اللہ بن عامر تھی جس کے بارے میں شاعر کہتا ہے لوگوں کا خیال ہے کہ جب وہ اساور (بصرہ میں آباد ہونے والی ایک پرانی قوم) کا ذکر کرتے ہیں تو وہ قریش کا بہترین و عمدہ آدمی ہوتا ہے اور عبد اللہ الصغر، ابو بکر، عتبہ، عبد الرحمان، ربیع، اور محمد مختلف ماؤں سے ہیں اور یزید، حرب، عمر اور عثمان بھی ہیں یہ پندرہ زینہ (مذکر) اولاد ہیں اور اس کی بیٹیاں، عاتکہ، رملہ، ام عبد الرحمان ام یزید، ام محمد ہیں یہ پانچ بیٹیاں ہیں اور یہ سب مرچکے ہیں اور یزید کی کوئی اولاد باقی نہیں واللہ اعلم۔

معاویہ بن یزید کی حکومت و سربراہی..... ابو عبد الرحمان اور ابو یزید اور ابو یعلیٰ قرشی اموی بھی بیان کیا جاتا ہے اس کی ماں ام ہاشم بنت ابی ہاشم ابن عتبہ بن ربیعہ تھی اس کے باپ کی وفات کے بعد اور یہ اس کے بعد اس کی حکومت کا ذمہ دار تھا، ۱۴ ربیع الاول ۶۴ھ کو اس کی بیعت ہوئی اور یہ نیک اور گہری سوچ اور دور کی سوچ رکھنے والا انسان تھا۔ مگر اس کی مدت لمبی نہیں ہوئی بعض کا قول ہے کہ اسے چالیس دن حکومت کی اور بعض کا کہنا ہے کہ بیس دن حکومت کی اور بعض کا کہنا ہے کہ دو ماہ اور بعض ڈیڑھ ماہ اور بعض تین ماہ بیس دن اور بعض چار ماہ بیان کرتے ہیں واللہ اعلم۔ اور یہ اپنی بادشاہی کے عرصہ میں مریض تھا اور لوگوں کے پاس نہیں آیا اور ضحاک بن قیس بھی لوگوں کو نماز پڑھاتا اور معاملات کو درست کرتا تھا اور پھر یہی معاویہ بن یزید ۲۱ سال کی عمر میں وفات پا گیا۔ اور بعض ۲۳ سال ۸ دن اور بعض ۱۹ سال اور بعض ۲۰ سال اور بعض ۲۵ سال کی عمر میں وفات پانا بیان کرتے ہیں واللہ اعلم۔

اور اس کے بھائی خالد نے اس کی نماز جنازہ پڑھائی اور بعض نے عثمان بن عتبہ اور بعض نے ولید بن عتبہ بھی بیان کیا ہے اور یہی صحیح ہے بلاشبہ اس نے اسی بات کی وصیت و تاکید کی تھی اور اس کے دفن میں مروان بن الحکم بھی موجود تھا اور ضحاک بن قیس ہی اس کے بعد لوگوں کو نماز پڑھاتا تھا حتیٰ کہ شام میں مروان کی حکومت قائم ہو گئی۔

اور اسے دمشق میں باب الصغیر کے قبرستان میں دفن کیا گیا، اور جب اس کی وفات کا وقت قریب آیا تو اس سے پوچھا گیا کہ کیا تو وصیت نہیں کرے گا اس نے کہا میں اس کی تلخی کو اپنے سامان آخرت میں نہیں لے جاؤں گا اور اس کی مٹھاس کو میں بنو امیہ کے لئے چھوڑ دوں گا۔ اور یہ مرحوم بہت سفید رنگ، بہت گنجان بالوں والا، بڑی بڑی آنکھوں والا، گھنگھریالے بالوں والا، بلند نظر بڑی سوچ گول سر اور خوبصورت تھا اور اس کے چہرے پر بہت بال تھے اور پتلے حسین جسم کا مالک تھا، ابو زرعہ دمشقی نے کہا ہے کہ معاویہ عبد الرحمان و خالد کے بھائی تھے اور وہ اچھے لوگوں میں سے تھے اور اس کے متعلق ایک شاعر عبد اللہ بن ہمام البلوی نے کہا ہے:

یزید نے حکومت کو اپنے باپ سے حاصل کیا اور معاویہ نے اسے یزید سے حاصل کیا اے لڑائیوں والوں کی اولاد اسے آپس میں چکر دیتے رہو اور اس سے دور کے نشانے کونہ مارو، روایت ہے کہ ایک روز معاویہ بن یزید نے لوگوں میں الصلوٰۃ جامعۃ کا اعلان کرایا تو لوگ جمع ہو گئے تو اس نے جو باتیں ان سے کہیں ان میں سے یہ بات بھی تھی کہ اے لوگو! میں نے تمہاری سربراہی حکومت سنبھال لی ہے حالانکہ میں اس کے حق ادا کرنے میں کمزور ہوں اگر تم چاہو تو میں اسے طاقت و شخص کے لئے چھوڑ دیتا ہوں جیسے حضرت صدیق اکبر رضی اللہ عنہ نے اسے حضرت عمر رضی اللہ عنہ کے لئے چھوڑ دیا تھا اور اگر تم چاہو تو میں تمہارے شوری کے چہ آدمیوں میں اسے چھوڑ دیتا ہوں جیسے حضرت عمر ابن الخطاب نے چھوڑ دیا تھا۔ لیکن تم میں سے اس کے حال کے مناسب کوئی شخص نہیں اور میں نے تمہاری سربراہی و حکومت کا معاملہ تم پر چھوڑ دیا ہے پس جو شخص تمہارے لئے مناسب ہو اسے اپنا امیر بنالو پھر وہ منبر سے اتر کر اپنے گھر میں داخل ہو گیا اور اس سے کبھی پھر باہر نہ نکلا حتیٰ کہ فوت ہو گیا رحمۃ اللہ علیہ۔

کہتے ہیں لوگ کہ اس کو زہر پلایا گیا تھا اور یہ بھی بیان کیا جاتا ہے کہ اسے طاعون ہو گئی تھی اور اس کے دفن کے موقع پر مروان حاضر ہوا اور جب اس سے فارغ ہوا تو مروان نے کہا کہ کیا تمہیں معلوم ہے کہ تم نے کس کو دفن کیا ہے لوگوں نے کہا ہاں معاویہ بن یزید کو مروان نے کہا وہ ابو یعلیٰ ہے جس کے بارے میں ارثم خزاری نے کہا ہے۔ میں شرور و فتنوں کی ہانڈیوں کو ابلتے دیکھ رہا ہوں اور ابو یعلیٰ کے بعد حکومت اس کی ہوگی جو غالب آئے گا۔



مؤرخین نے بیان کیا ہے کہ جیسے اسے کہا تھا ویسا ہی ہوا اور اسکا سبب یہ ہوا کہ ابولیلیٰ نے کسی کے متعلق وصیت نہ کی اور فوت ہو گیا دنیا سے چل بسا، پس حجاز میں عبداللہ بن زبیر غالب آگئے اور دمشق اور اس کے ارد گرد علاقوں پر مروان بن الحکم غالب آگیا اور خراسان کے بایسویں نے سالم بن زیاد کے ہاتھ پر بیعت کر لی حتیٰ کہ وہ لوگوں پر خلیفہ بن گیا اور انہوں نے اسے بہت پسند کیا اور سالم نے ان میں اچھی سیرت اختیار کی جس کی وجہ سے انہوں نے اس کو پسند کیا پھر انہوں نے اس کو اپنے اندر سے نکال کر باہر کر دیا اور نافع بن ازرق کی کمان میں سرپرستی میں قراء و خوارج نے بصرہ میں بغاوت کر دی اور انہوں نے عبید اللہ بن زیاد کو اس کی بیعت کرنے کے بعد دھکا دیکر باہر نکال دیا تاکہ وہ لوگوں کا امام ہو پس انہوں نے اس کو اپنے ہاں سے باہر نکال دیا اور وہ بہت سی رکاوٹوں کے بعد جن کا ذکر کرنا محض بات کو لمبا کرنے کا سبب ہو گا شام چلا گیا اور انہوں نے اس کے بعد عبداللہ بن حارث بن نوفل کی بیعت کر لی جو ”بہ“ کے نام سے مشہور تھا۔ اور اس کی ماں ہند بنت ابی سفیان تھی اور اسے بصرہ کی پولیس کا ہمیان بن عدی السدوسی کو نگران و افسر مقرر کیا اولوگوں نے جمادی الاخریٰ ۶۴ھ کے شروع میں اس کی بیعت کر لی اور فرزدق نے کہا ہے۔

میں نے کئی لوگوں کی بیعت کی اور ان کے عہد کو پورا کیا اور بہ کی بیعت میں نے کسی شرمندگی کے بغیر کی ہے اور اس نے چار ماہ وہاں قیام کیا پھر اپنے گھر ہی کا ہو کر رہ گیا اور بصرہ کے رہائشیوں نے حضرت عبداللہ بن زبیر کو خط لکھا اور حضرت عبداللہ بن زبیر نے حضرت انس بن مالک کو خط لکھا جس میں انہوں نے ان کو حکم دیا کہ وہ لوگوں کو نماز پڑھائیں پس آپ نے دو ماہ ان کو نماز پڑھائی پھر وہ ہوائے ہم ابھی بیان کریں گے اور نجدہ بن عامر حنفی نے یمامہ میں اور بنو ماحور نے اہواز اور فارس وغیرہ میں بغاوت کر دی جیسا کہ ابھی اس کی تفصیل بیان ہوگی اگر اللہ نے چاہا تو حضرت عبداللہ بن زبیر رضی اللہ عنہ کی حکومت، ابن حزم اور ایک گروہ کے نزدیک آپ اس وقت امیر المومنین تھے اس سے پہلے ہم بیان کر چکے ہیں کہ جب یزید فوت ہوا تو فوج مکہ سے چل پڑی اور یہ وہ لوگ تھے جو حضرت ابن زبیر رضی اللہ عنہ کا محاصرہ و گھیراؤ کئے ہوئے تھے اور وہ بیت اللہ میں پناہ لئے ہوئے تھے اور جب حصین بن نمیر السکونی فوج کے ساتھ شام واپس آگیا تو حجاز اور اس کے ارد گرد کے علاقوں پر حضرت عبداللہ بن زبیر رضی اللہ عنہ کی حکومت مضبوط ہو گئی اور لوگوں نے یزید کے بعد وہاں آپ کی بیعت کر لی اور آپ نے اپنے بھائی عبید اللہ بن زبیر کو مدینہ والوں پر نائب مقرر کیا اور اس نے بنو امیہ کو مدینہ سے جلا وطن کر دیا اور در بدر کرنے کا حکم دے دیا، پس اسے ان کو در بدر کر دیا اور وہ شام کی طرف چلے گئے اور ان میں مروان بن الحکم اور اسکا بیٹا عبدالملک بھی شامل تھا پھر بصرہ والوں نے آپس کی جنگوں اور فتنوں کے بعد (جنکو دوبارہ ذکر کرنا بات لمبا کرنے کا باعث ہوگا) حضرت ابن زبیر کو پیغام بھیجا۔ انہوں نے چھ ماہ سے بھی کم عرصے میں اپنے اوپر چار امیر مقرر کئے پھر ان کے امور معاملات میں خلل پڑ گیا پھر انہوں نے مکہ میں حضرت ابن زبیر کو اپنے متعلق پیغام بھیجا تو آپ نے حضرت انس بن مالک کو لکھا کہ وہ ان کو نمازیں پڑھائیں۔

کہتے ہیں کہ سب سے پہلے مصعب بن عبدالرحمان نے حضرت ابن زبیر کی بیعت کی تو لوگوں نے کہا اس معاملہ میں مشقت پائی جاتی ہے اور عبداللہ بن جعفر اور عبداللہ بن علی بن ابی طالب نے بھی آپ کی بیعت کی اور آپ نے حضرت ابن عمر۔ حضرت ابن حنفیہ اور حضرت ابن عباس کو بھی سب سے پہلے پیغام بھیجا مگر انہوں نے آپ کی بات نہ مانی۔ اور تقریباً تین ماہ امام کے بغیر رہنے کے بعد جب میں ان لوگوں نے آپ کی بیعت کر لی۔ اطاعت قبول کر لی۔ اور حضرت ابن زبیر نے عبدالرحمان بن یزید انصاری کو امام الصلوٰۃ بنا کر اور ابراہیم بن محمد بن طلحہ بن عبید اللہ کو خراج کا امیر مقرر کر کے کوفہ والوں کی طرف روانہ کیا اور دونوں شہر والوں نے آپ سے وعدہ کیا اور آپ نے مصر کی طرف آدمی بھیجا تو انہوں نے اس کی بیعت کر لی اور عبدالرحمان بن حجد کو مصر پر نائب مقرر کیا اور جزیرہ نے اس کی اطاعت قبول کر لی۔ اور آپ نے حارث بن عبداللہ بن ربیعہ کو بصرہ کا امیر بنا کر بھیجا اور خراسان کی طرف بھی پیغام بھیجا تو انہوں نے بھی آپ کی بیعت کر لی اور شام میں ضحاک بن قیس کو پیغام بھیجا تو اس نے بھی بیعت قبول کر لی۔

کہتے ہیں کہ اردن میں دمشق کے رہائشیوں اور اس کے ارد گرد کے رہائشیوں نے آپ کی بیعت نہیں کی اس لئے کہ جب حصین بن نمیر مکہ سے شام کی طرف واپس آیا تو انہوں نے مروان بن الحکم سے بیعت کر لی تھی اور حضرت ابن زبیر رضی اللہ عنہ کے پاس خوارج کی ایک جماعت آپ سے مزاحمت کرتے ہوئے قریب ہوئی جس میں نافع بن ازرق، عبداللہ بن اباض اور ان کے سربراہ و سرپرست لوگوں کی ایک جماعت بھی شامل تھی



اور جب آپ کی حکومت مضبوط ہو گئی تو انہوں نے آپس میں کہا کہ تم نے غلطی کی ہے کیونکہ تم نے اس شخص کے ساتھ مل کر جنگ کی ہے اور تمہیں حضرت عثمان بن عفان کے بارے میں اس کی رائے کا علم نہیں ہوا۔ اور وہ لوگ حضرت عثمان بن عفان رضی اللہ عنہ کے عیب کو بیان کرتے تھے۔ پس وہ اکٹھے ہو کر آپ کے پاس گئے اور انہوں نے آپ سے حضرت عثمان بن عفان کے بارے میں سوال کیا اور آپ نے انہیں وہ جواب دیا جس سے ان کو تکلیف ہوئی۔

اور حضرت عثمان کے ایمان کی تصدیق اور انصاف و احسان اور اچھی سیرت اور کئی باتوں کے واضح ہو جانے کے بعد آپ کے حق کی طرف رجوع کرنے کو ان کے سامنے بیان کیا تو اس موقع پر انہوں نے آپ سے کنارہ کشی اختیار کر لی اور آپ سے علیحدہ ہو گئے اور عراق و خراسان کے علاقوں میں چلے گئے اور ان شہروں میں اپنے جسم و بدن، اور دین اور مختلف اور پھیلے ہوئے کئی مذاہب و مسالک لے کر پھیل گئے جو بیان میں نہیں جمع ہو سکتے کیونکہ وہ جہالت اور برے نفس کی قوت اور غلط اعتقادات سے نکلتے ہیں اس کے باوجود انہوں نے بہت شہروں اور صوبوں پر غلبہ پالیا حتیٰ کہ تمام علاقے چھن گئے جیسا کہ ہم ابھی بیان کریں گے انشاء اللہ۔

www.ahlehaq.org



## مروان بن الحکم کی بیعت کا بیان

اس کا سبب یہ ہوا کہ جب حصین بن نمیر حجاز کے علاقہ سے واپس آیا اور عبید اللہ بن زیاد بصرہ سے شام آگیا اور بنو امیہ مدینہ سے شام منتقل ہو گئے تو معاویہ بن یزید کی وفات کے بعد مروان بن الحکم کے پاس آئے اور معاویہ بن یزید نے اس بات کا عزم کیا تھا کہ دمشق میں حضرت ابن زبیر کی بیعت نہ ہو اور ان کے رہائشیوں نے اس شرط پر ضحاک بن قیس کی بیعت کر لی کہ وہ ان کے درمیان صلح کرائے گا اور ان کے لئے ان کے معاملہ کو ٹھیک کر دیگا۔ تاکہ لوگ ایک امام پر متفق ہو جائیں اور ضحاک بن قیس چاہتا تھا کہ حضرت ابن زبیر کی بیعت ہو اور حمص میں نعمان بن بشیر نے قسیرین میں زفر بن عبد اللہ کلابی نے اور فلسطین میں نائل بن قیس نے آپ کی بیعت کر لی، اور روح بن زباع جذامی کو وہاں سے در بدر کر دیا اور عبید اللہ بن زیاد اور حصین بن نمیر مسلسل مروان بن الحکم کو حکومت سنبھالنے کو خوبصورت و مزین کر کے دکھاتے رہے حتیٰ کہ انہوں نے اسے اس کی رائے سے موڑ دیا اور اسے حضرت ابن زبیر کے اقتدار اور حکومت کے شام میں داخل ہونے کے خوف میں مبتلا کر دیا اور اسے انہوں نے کہا کہ تم قریش کے سرپرست اور سردار ہو اور تم اس حکومت کے زیادہ حقدار ہو پس! سنے حضرت ابن زبیر کی بیعت کو چھوڑ دیا اور ابن زیاد اس بات سے ڈر گیا کہ اگر بنو امیہ کے علاوہ اور کسی نے حکومت سنبھال لی تو وہ مرجائے گا اس موقع پر بنو امیہ بمعہ اپنی قوم اور یمن والوں کے ساتھ مل کر مروان کے پاس سمٹ آئے اور اسے ان کے ارادہ سے اتفاق کر لیا اور وہ کہنے لگا کہ کوئی چیز ضائع نہیں ہوئی۔

اور حسان بن مالک بن بجذل کلبی نے ضحاک بن قیس کو حضرت ابن زبیر کی بیعت سے موڑنے کے لئے خط لکھا اور بنو امیہ نے اس پر جو احسان کئے تھے اسے بتانے لگا اور ان کے انعام اور شرافت دینے کو بیان کرنے لگا اور حسان بن مالک نے بنو امیہ کے لئے اردن والوں کی بیعت لی تھی اور وہ اپنے بھانجے خالد بن یزید بن ابی سفیان کی طرف دعوت دینے لگا اسے اس بارے میں ضحاک کو ایک خط بھی روانہ کیا اور اسے حکم دیا کہ وہ جمعہ کے روز دمشق والوں کو اس کا خط پڑھ کر سنائے اور اسے ابن کریم الطائفی کے ہاتھ خط بھیجا اور بعض نے کہا ہے کہ وہ بنو کلب میں سے تھا اور اسے کہا کہ اگر وہ اس خط کو لوگوں کو نہ سنائے تو تم خود پڑھ دینا پس اس نے اسے خط دیا اور وہ ضحاک بن قیس کی طرف روانہ ہو گیا اور اس نے اسے خط پڑھنے کا حکم دیا مگر اس نے نہ مانا تو ناغضہ نے اٹھ کر لوگوں کو خط سنا دیا امراء کی ایک جماعت نے اس کی تصدیق کی اور دوسروں نے اس کی تکذیب کی اس کو بھڑایا اور لوگوں کے درمیان ایک بہت بڑا فتنہ بھڑک اٹھا پس خالد بن یزید بن معاویہ نے جو ایک نوجوان تھا منبر کی دوسری سیڑھی پر کھڑے ہو کر لوگوں کو پرسکون کیا اور ضحاک نے اتر کر لوگوں کو جمعہ کی نماز پڑھائی اور ضحاک بن قیس نے ناغضہ کی تصدیق کرنے والے لوگوں کو قید کرنے کا حکم دیا پس ان کے قبیلہ، خاندان والے بھڑک اٹھے اور انہوں نے ان کو قید خانہ سے باہر نکال دیا اور حضرت ابن زبیر اور بنو امیہ کے بارے میں متردد ہو گئے شک میں پڑ گئے، اور جمعہ کی نماز کے بعد باب الحیرون میں لوگ جمع ہوئے اور اس دن کو یوم جیرون کا نام دیدیا گیا۔

المدائنی نے بیان کیا ہے کہ لوگوں نے ولید بن عتبہ بن ابی سفیان کو اپنا امیر بنانا چاہا مگر وہ نہ مانا اور انہی دنوں میں فوت ہو گیا، پھر ضحاک بن قیس نے جامع مسجد کے منبر پر چڑھ کر لوگوں سے خطاب کیا اور یزید بن معاویہ کو گالیاں دیں تو بنی کلب کے ایک نوجوان نے اس کے پاس جا کر اپنے ذمے سے اسے مارا لوگ اپنی تلواریں لگائے بیٹھے تھے (یعنی بالکل تیار بیٹھے تھے لڑائی کے لئے مسلح ہو کر) اور کچھ لوگوں نے ایک دوسرے کے پاس جا کر آپس میں جنگ کی پس قیس اور اس کے دوست حضرت ابن زبیر کی طرف دعوت دینے لگے اور ضحاک بن قیس کی مدد کرنے لگے اور بنو کلب، بنو امیہ اور خالد بن یزید بن معاویہ کی بیعت کی طرف دعوت دینے لگے اور یزید اور اس کے خاندان کی مدد کرنے لگے پس ضحاک بن قیس نے اٹھ کر دارالامارہ ((ایوان صدر)) میں داخل ہو کر دروازہ بند کر لیا اور صرف ہفتہ کے روز نماز فجر کے لئے باہر نکلا پس اسے بنو امیہ کو پیغام بھیجا تو وہ اس کے پاس آگئے اور ان میں مروان بن الحکم عمرو بن سعید بن العاص یزید بن



معاویہ کے بیٹے خالد اور عبداللہ بھی شامل تھے۔

المدائنی نے بیان کیا ہے کہ جو کچھ اس سے ہوا تھا اس پر اس نے ان سے معذرت کی اور ان کے ساتھ سوار ہو کر حسان بن مالک کے پاس جانے پر اتفاق کیا کہ وہ حکومت کے لئے بنو امیہ کے کسی شخص پر اتفاق کر لیں پس وہ سب سوار ہو کر اس کے پاس گئے اور اس دوران میں کہ وہ حسان کے پاس جانے کے لئے جابیہ کی طرف رواں تھے کہ اچانک معن بن ثور بن اخنس اپنی قوم قیس کے ساتھ آگیا اور اس نے اسے کہا تو نے ہمیں حضرت ابن زبیر کی بیعت کی طرف دعوت دی تو ہم نے تیری بات مان لی اور اب تو اس بدو، جاہل کی طرف جا رہا ہے کہ وہ اپنے بھانجے خالد بن یزید بن معاویہ کو خلیفہ بنادے تو ضحاک نے اسے کہا کہ کیا مشورہ ہے۔ اس نے کہا کہ مشورہ یہ ہے کہ ہم جس بات کو چھپاتے ہیں اسے ظاہر کریں اور حضرت ابن زبیر کی اطاعت و فرمانبرداری کی طرف، دعوت دیں اور جو اس سے انکار کرے اس سے جنگ کریں پس ضحاک اپنے ساتھیوں کے ساتھ اس بات کی طرف مائل ہو گیا اور دمشق واپس آگیا اور اس نے قیس کی اس فوج کے ساتھ جو اس کے ساتھ تھی اور اس کے دوستوں کے ساتھ قیام کیا کچھ وقت کے لئے ٹھہرے اور فوج کے امراء و سرپرستوں کی طرف پیغام بھیجا اور لوگوں نے حضرت ابن زبیر کی بیعت کر لی۔

اور اس بات کی اطلاع کا خط حضرت ابن زبیر کو لکھا، جس کا تذکرہ حضرت ابن زبیر نے اہل مکہ سے کیا اور اس کے اس عمل کا شکریہ ادا کیا، اور اس کی طرف شام کی نیابت کا پروانہ لکھا، بعض نے کہا: کہ نہیں، بلکہ انہوں نے اپنی خلافت کی بیعت لی تھی واللہ اعلم۔

اور مدائنی نے اس کا ذکر کیا کہ اس نے پہلے حضرت ابن زبیر کی بیعت کی دعوت دی پھر عبید اللہ بن زیاد نے اسے یہ بات اچھی کر دکھائی کہ وہ اپنی بیعت کی طرف دعوت دے، اور اس نے یہ کام مکر و فریب اور تکبر کی خاطر کیا تا کہ وہ اس کا کام بگاڑے جس کی وہ نیت رکھتا تھا، چنانچہ ضحاک نے تین دن لوگوں کو اپنی طرف دعوت دی لوگ اس بات کی وجہ سے اس سے ناراض ہو گئے، اور کہنے لگے کہ تو نے پہلے ہمیں ایک آدمی کی بیعت کی دعوت دی جس کی ہم نے بیعت کر لی، اور اب تم اس کی بیعت بغیر کسی عذر و سبب سے توڑ رہے ہو اور اپنی طرف بلا رہے ہو؟ چنانچہ ضحاک پھر سے حضرت ابن زبیر کی بیعت کی طرف بلائے لگا اور اس وجہ سے وہ لوگوں کے سامنے شرمندہ ہو گئے یہی وہ بات تھی جس کا ابن زیاد نے ارادہ کیا تھا۔

ابن زیاد کا اس کے ساتھ گٹھ جوڑ ”مردان“ کے ساتھ جمع ہونے کے بعد ہوا، اور اسی کے بعد اس کے اس کام کی تعریف کرنے لگا، پھر مروان اس سے جدا ہو گیا تا کہ ضحاک کو دھوکا دے، چنانچہ وہ دمشق میں اس کے پاس آ کر ٹھہرا اور روزانہ اس کے پاس جاتا، پھر ابن زیاد نے ضحاک کو مشورہ دیا کہ وہ دمشق سے صحراء کی طرف نکل آئے اور لشکروں کو اپنی طرف بلائے تا کہ یہ بات اس کی تقویت کا باعث بنے، سو وہ مرج الرھط پہنچا اور اس کے ساتھی وہاں اترے، اس وقت بنو امیہ اور ان کے ہمنوا اردن میں جمع ہونے لگے، اور حسان بن مالک جو بنی کلب سے تھے ان کی قوم بھی ان کے ساتھ آ کر مل گئی، جب مروان نے ابن زبیر رضی اللہ عنہ کی بیعت کا یہ انتظام اور ملکی استحکام دیکھا تو ان کی طرف کوچ کرنے کا ارادہ کر لیا تا کہ بنی امیہ کے لئے امان لے سکے اور ان کی بیعت قبول کرے، چلتے چلتے جب وہ اذرعات پہنچے تو ابن زیاد نے عراق سے واپسی پر ان سے ملاقات کی اور انہیں اس ارادے سے باز رکھا، اور اس کی رائے کی کمزوری کا ذکر کیا، عمرو بن سعید بن العاص حمین بن نمیر، ابن زیاد اور اہل یمن کے علاوہ دیگر کئی لوگ اس سے ملے اور مروان سے کہا کہ تو قریش کا بڑا ہے، خالد بن یزید بچہ ہے اور عبداللہ بن الزبیر رضی اللہ عنہ ادھیڑ عمر کا آدمی ہے ایک لوہے کو دوسرے سے کھٹکھٹایا جاتا ہے لہذا یہ معاملہ اس بچے کے حوالہ مت کیجئے، البتہ اپنا گلا اس کے گلے میں ڈال دیجئے ہم تمہاری بیعت کرنے کو تیار ہیں لایئے ہاتھ بڑھائیے، چنانچہ اس نے ہاتھ بڑھایا اور ”مقام جابیہ“ میں بروز بدھ ۳ ذی القعدہ ۶۳ھ کو اس کی بیعت کی گئی، یہ بات واقدی نے کہی ہے جب معاملہ اس کے حق میں جھک گیا تو اپنے ہمراہوں کو لیکر ضحاک بن قیس کی طرف چلا اور مرج راہط“ میں اس سے منڈ بھیڑ ہوئی، مروان بن حکم نے غلبہ پا کر اسے قتل کر دیا اور بنو قیس میں ایسا قتل کیا کہ اس طرح کا قتل اس سے قبل نہیں سنا گیا تھا، اس کی تفصیل ۶۵ھ کے حالات کے شروع میں آئے گی کیونکہ واقدی وغیرہ نے کہا ہے کہ یہ واقعہ ۶۵ھ کے محرم میں پیش آیا تھا، اور محمد بن سعد کی روایت جو واقدی وغیرہ سے اس میں ہے کہ یہ اس سال کے اواخر میں پیش آیا تھا، لیث بن سعد، واقدی، مدائنی ابو سلیمان بن یزید، ابو عبداللہ کئی دیگر مؤرخین کا کہنا ہے کہ مرج راہط کا واقعہ نصف ذی الحجہ ۶۳ھ میں ہوا تھا۔



## مرج راہط کے واقعہ کی مزید تفصیلات

اس سے قبل بیان ہوا کہ ضحاک حضرت معاویہ بن ابی سفیان رضی اللہ عنہ کی طرف سے دمشق کا نائب تھا، وہ ان کی مشغولیت کی صورت اور غیر موجودگی میں ان کی نیابت میں نماز پڑھاتا تھا، حدود قائم کرتا تھا، اور محرمات سے روکتا تھا جب حضرت معاویہ رضی اللہ عنہ کا انتقال ہوا تو ان کے بیٹے یزید کی بیعت کی کوشش کرنے لگا پھر یزید فوت ہوا تو لوگوں نے معاویہ بن یزید کی بیعت کی، معاویہ بن یزید کی موت کے وقت دمشق کے لوگوں نے اس کی بیعت کی اس شرط پر کہ لوگوں کا جب تک کوئی امام مقرر ہو، پھر جب لوگ حضرت عبداللہ بن زبیر کی بیعت کرنے لگے تو اس نے بھی ان کی بیعت کا عزم کر لیا، اور ایک روز لوگوں کو خطبہ دیا اور خطبے میں یزید بن معاویہ کی مذمت کی، اس کی وجہ سے مسجد میں فتنہ برپا ہوا حتیٰ کہ لوگ تلواروں سے لڑنے لگے جب لوگ سکون پذیر ہو گئے تو انحضراء کے دارالامارہ میں داخل ہو کر دروازے بند کر دیئے پھر بنو امیہ کے ساتھ اس پر اتفاق ہوا کہ وہ حسان مالک بن عدل کے پاس جائیں وہ ان دنوں اردن میں تھا کہ وہ کس کو امامت کا حق دارد دیکھتے ہیں اور حسان اپنے بھانجے خالد بن یزید کی بیعت کا ارادہ رکھتا تھا، وہ میسون کا بیٹا تھا اور میسون بخت بحدل حسان کی بہن تھی، ضحاک ان کے ہمراہ روانہ ہوا لیکن کچھ دیر کے بعد اکثر فوج کو لے کر واپس دمشق آیا اور جانے سے انکار کر دیا اور فوجی امراء کے پاس پیغامات بھیج کر ان سے عبداللہ بن الزبیر کے لئے بیعت لی، بنو امیہ، مروان عمرو بن سعید، خالد اور عبداللہ سیران یزید بن معاویہ کے ساتھ چلے حتیٰ کہ الجابیہ میں حسان بن مالک سے ملے، لیکن ضحاک بن قیس کے مقابلے میں انھیں کچھ قوت و شوکت حاصل نہیں تھی چنانچہ مروان بنو امیہ کو لے کر عبداللہ بن الزبیر کی بیعت کے لئے جانے کا پکا عزم کر کے روانہ ہوا، اور یہ بھی ارادہ تھا کہ بنو امیہ کے لئے امان لے کیونکہ حضرت عبداللہ رضی اللہ عنہ نے انھیں مدینہ سے جلا وطن کرنے کا حکم صادر فرمایا تھا، چلتے چلتے جب وہ ”اذرعات“ میں پہنچا تو وہاں عبید اللہ بن زیاد سے ملاقات ہوئی جو عراق سے آرہا تھا، عبید اللہ اس سے ملا اس کے ساتھ حصین بن نمیر اور عمرو بن سعید بن العاص تھے، انہوں نے اسے اپنے لئے دعویٰ خلافت کرنے کے سبب باغ دکھائے اور کہا کہ تو ابن زبیر رضی اللہ عنہ سے زیاد حق دار ہے جس نے تین خلفاء کو معزول کیا ہے چنانچہ وہ مروان کے ساتھ لگے رہے حتیٰ کہ اس نے ان کی بات مان لی، عبید اللہ بن زیاد نے اس سے کہا کہ میں دمشق ضحاک کے پاس جاتا ہوں اور اسے دھوکہ دیکر اسے رسوا کر دیتا ہوں، چنانچہ وہ وہاں پہنچا اور ہر روز اس کے پاس جا کر اس سے اپنی محبت اور خیر خواہی کا اظہار کرنے لگا پھر اسے خوبصورت رکھ کر کہنے لگا کہ تم اپنے لئے امارت کا دعویٰ کرو، اور ابن زبیر رضی اللہ عنہ کی بیعت سے کنارہ کش ہو جاؤ کیونکہ تم اس سے زیادہ مستحق ہو وجہ یہ ہے کہ تم ہمیشہ اطاعت و فرمانبرداری اور امانت میں مشہور رہے ہو اور ابن زبیر نے خروج کیا ہے، چنانچہ ضحاک تین روز تک اپنے لئے لوگوں کو بلاتا رہا لیکن اسے کامیابی نہیں ہوئی، تو پھر دوبارہ عبداللہ بن زبیر کے لئے بلانے لگا لیکن اس کی وجہ سے لوگوں کے نزدیک اس کی حیثیت گر گئی، پھر ابن زیاد نے اس سے کہا کہ جو شخص ایسی باتوں کا طالب ہوتا ہے جس کا تم طالب ہو وہ قلعوں اور محلات میں نہیں رہتا بلکہ صحراؤں اور جنگلات میں رہ کر وہ لشکروں کو اپنے پاس بلاتا ہے چنانچہ ضحاک مرج راہط جا کر اترا، اور ابن زیاد دمشق میں رہنے لگا بنو امیہ تدمر میں تھے، خالد اور عبداللہ اپنے ماموں حسان کے پاس الجابیہ میں تھے، ابن زیاد نے مروان کو لکھا کہ اپنا دعویٰ ظاہر کرو چنانچہ اس نے دعوت کا اظہار کیا، اور ام خالد بن یزید سے نکاح کیا، وہ ام ہاشم بنت ہاشم بن عتبہ بن ربیعہ ہے، اب لوگوں نے اس کی تعظیم کر کے اس کی بیعت کی اس کے پاس جمع ہو گئے، اور وہ مرج راہط کی طرف ضحاک بن قیس کے مقابلہ کے لئے چلا، عبید اللہ بن زیاد اور اس کا بھائی عباد بن زیاد، حتیٰ کہ مروان کے پاس تیرہ ہزار لوگ اکٹھے ہو گئے، اور دمشق میں اس کی طرف سے یزید بن ابی المرز تھا، اور ضحاک کے عامل کو وہاں سے نکال دیا تھا، وہ مروان کو ہتھیار وغیرہ بھیج کر مدد دے رہا تھا کہا جاتا ہے کہ ان دنوں عبدالرحمن بن ام الحکم ان کی طرف سے نائب دمشق تھا، اور مروان نے مینہ پر عبید اللہ بن زیاد کو اور میسرہ پر عمرو بن سعید بن العاص کو سپہ سالار مقرر کیا۔

ضحاک نے حضرت نعمان بن بشیر کی طرف کمک کا خط بھیجا تو انہوں نے جمص کے ذریعہ اسے مدد دی اور ان پر شرجیل بن ذی الکلاع کو امیر مقرر کیا، اور اہل قنسرین میں ذفر بن الحارث کلابی سوار ہو کر آیا، ضحاک کا لشکر تین ہزار پر مشتمل تھا، اس کے مینہ (دائیں دستے پر) زیاد بن عمرو عقیلی اور میسرہ (بائیں دستے) پر ذکریا بن شمر ہلالی، ان لوگوں نے بمقام مرج صف بندی کر کے بیس دن لڑائی کی، دونوں فوجیں روز اندو بدو ہوئیں اور سخت زور کارن پڑتا۔



پھر عبید اللہ نے مروان کو مشورہ دیا کہ انہیں جنگ بندی کی دعوت دیں اور یہ سب کچھ دھوکا ہوگا کیونکہ جنگ تو دھوکے کا نام ہے اور تمہارے ساتھی حق پر ہیں اور وہ ناحق ہیں اس بات کی منادی کرا دی گئی، اس کے بعد مروان کے ساتھیوں نے تو خیانت کی اور برابر سخت انداز سے لڑتے رہے، ضحاک نے بڑا صبر کیا، معرکہ میں ضحاک بن قیس قتل ہو گیا، اسے ایک زخمہ بن عبد اللہ نامی شخص نے قتل کیا جو بنی کلب سے تعلق رکھتا تھا، اس نے اسے نیزہ مار کر آ پار کر دیا، اور اسے پہچان نہ سکا۔

ادھر مروان اور اس کے ساتھیوں نے بھی بڑا صبر کیا، یہاں تک وہ لوگ ان کے سامنے سے بھاگ نکلے مروان نے پکار کر کہا: خبردار بھگوڑے کا تعاقب نہ کرنا، پھر ضحاک کا سر لایا گیا، کہا جاتا ہے کہ سب سے پہلے جس نے اس کے قتل کی نوید سنائی وہ روح بن زباع جذامی تھا یوں شام کی حکومت مروان کے ہاتھ لگ گئی! کہا جاتا ہے کہ مروان یوم مرج رھط کو اپنے آپ پر روئے اور فرمایا: کہ کیا اب جبکہ میں بوڑھا اور کمزور، دگیا ہوں جا کر بادشاہت کے لئے لڑوں؟ میں ابن کثیر کہتا ہوں کہ ان کی مدت حکومت زیادہ لمبی نہ ہوئی بلکہ صرف ۹ ماہ رہی جیسا کہ ہم ذکر کریں گے۔

اور صحیح روایت کے مطابق ضحاک بن قیس بن خالد الکبر بن وہب بن ثعلبہ بن واثلہ بن عمرو شیبان بن محارب بن فہر بن مالک، ابوانیس فہری صحابہ کرام میں سے تھے، انہوں نے نبی علیہ السلام سے احادیث سنیں اور کئی احادیث روایت کی ہیں، اور تابعین کی ایک بڑی جماعت نے ان سے روایت لی ہے وہ فاطمہ بنت قیس کے بھائی ہیں وہ ان سے دس سال بڑی تھیں، اور ابو عبیدہ بن الجراح آپ کے چچا ہوتے ہیں، یہ بات ابن ابی حاتم نے نقل کی ہے، بعض کا گمان یہ ہے کہ انہیں شرف صحابیت حاصل نہیں، لیکن امام واقدی کا کہنا ہے کہ انہوں نے نبی علیہ السلام کو دیکھا اور آپ سے بلوغت سے پہلے احادیث سنیں واقدی کی ایک روایت میں ہے کہ ضحاک نبی علیہ السلام کی وفات سے دو سال پہلے پیدا ہوئے، فتح دمشق میں موجود تھے وہیں سکونت اختیار کر لی، نہر برداری، حجر الذہب کے پاس وہاں ان کا ایک گھر بھی ہے۔ یوم صفین کے موقع پر امیر معاویہ کی طرف سے دمشق کے امیر مقرر تھے، اور جب حضرت معاویہ نے کوفہ لے لیا تو انہیں اس کا ۵۴ھ میں نائب بنادیا، امام بخاری نے اپنی تاریخ میں ذکر کیا ہے کہ ضحاک نے نماز میں سورہ ص پڑھی اور نماز ہی میں سجدہ تلاوت کیا، تو علقمہ اور حضرت عبد اللہ بن مسعود کے شاگردوں نے ان کی متابعت نہیں کی۔

پھر معاویہ نے انہیں اپنے پاس دمشق کا نائب بنادیا، تو وہ حضرت معاویہ کے پاس ان کی وفات تک رہے یہاں تک کہ ان کا بیٹا یزید والی بنا پھر ان کا بیٹا معاویہ بن یزید پھر حکومت کا معاملہ ادھر منتقل ہو گیا جس کا ذکر کر چکے ہیں۔

امام احمد نے فرمایا: کہ ہم سے عفان بن مسلم نے بیان کیا وہ کہتے ہیں ہم سے حماد بن سلمہ نے بیان کیا وہ فرماتے ہیں کہ ہمیں علی بن زید نے حسن کے واسطے سے خبر دی کہ ضحاک بن قیس نے ہم کو خط لکھا، جب یزید بن معاویہ کی وفات ہو چکی تھی خط کا مضمون یہ تھا، السلام علیکم اما بعد! کہ میں نے رسول اللہ ﷺ سے سنا ہے فرمایا: کہ قیامت سے قبل کئی فتنے رات کی تاریکیوں کی مانند نمودار ہوں گے، اور بہت سے فتنے دھوئیں کے ٹکڑوں کی طرح ظاہر ہوں گے، ان میں آدمی کا دل مردہ ہو جائے گا، جیسا کہ اس کا بدن مردہ ہو جاتا ہے صبح کو مومن اور شام کو کافر اور شام کو مومن صبح کو کافر ہوگا، لوگ اپنے اخلاق اور دین کو دنیا کے تھوڑے مال کے عوض بیچ دیں گے، اب یزید بن معاویہ کی وفات ہو چکی ہے اور تم ہمارے سکے بھائی ہو لہذا تم سبقت نہ کرنا یہاں تک کہ ہم کوئی حیلہ کر لیں، علامہ ابن عساکر ابن قتیبہ کے طریق سے عن العباس بن الفرغ ریاشی عن یعقوب بن اسحاق بن ثوبہ عن حماد بن زید نقل کیا ہے کہ ضحاک بن قیس امیر معاویہ کے پاس آئے تو امیر معاویہ نے ان کے سامنے یہ اشعار پڑھے۔

کہ میں نے انتہائی طوالت کر کے ضحاک کو اس قوم میں ایسے حسب کی طرف لوٹا دیا جو کم ہے تو ضحاک نے کہا: کہ ہماری قوم خوب جانتی ہے کہ ہم گھوڑے کی چادر ہیں تو امیر معاویہ نے کہا: تم نے سچ کہا تم گھوڑے کی چادریں ہو اور ہم اس کے شہسوار ہیں امیر معاویہ کی مراد یہ تھی کہ تم ساسی اور گھوڑوں کی دیکھ بھال کرنے والے ہو اور ہم شہسوار اور ان کا گمان یہ تھا کہ ”جلس“ کا کلمہ اصل میں وہ چادر ہے جو زین کے نیچے گھوڑے کی پیٹھ سے ٹلی ہوئی ہوتی ہے جیسا کہ ایک چادر اونٹ اور سواری کی پشت کے ساتھ ٹلی ہوئی ہوتی ہے روایت ہے کہ دمشق کے مؤذن نے ضحاک سے کہا: کہ امیر! میں خدا کی خاطر تم سے محبت کرتا ہوں تو انہوں نے جواباً کہا: کہ میں خدا کی خاطر تم سے بغض رکھتا ہوں۔

اس نے کہا کیوں؟ اللہ آپ کو درست رکھے، تو ضحاک نے کہا کیونکہ تم اپنی اذان میں ریا کرتے ہو اور اپنی تعلیم پر اجرت لیتے ہو، ضحاک رحمہ اللہ مرج رھط کے دن قتل ہوئے اور یہ نصف ذی الحجہ کا مہینہ ۶۴ھ کا واقعہ ہے یہ بات لیث بن سعد، ابو عبیدہ، واقدی، ابن زبیر اور مدائنی نے کہی ہے۔



## حضرت نعمان بن بشیر بن سعد انصاری رضی اللہ عنہ

اس سال حضرت نعمان بن بشیر رضی اللہ عنہ شہید ہوئے آپ کی والدہ حضرت عمرہ بنت رواحہ ہیں آپ پہلے بچے ہیں جن کی ولادت مدینہ منورہ میں ہوئی، تو ہجرت کے بعد جمادی الاول میں ۲ھ کو انصار میں پیدا ہوئے، تو آپ کی والدہ آپ کو حضور علیہ السلام کے پاس لائیں آپ نے انہیں کھجور چبا کر کھلائے اور ان کی والدہ کو خوشخبری سنائی کہ یہ بچہ اچھی زندگی گزارے گا اور قتل ہو کر شہادت کے مرتبہ پر فائز ہوگا، اور جنت میں داخل ہوگا، چنانچہ ان کی زندگی انتہائی راحت میں بسر ہوئی۔

۹ ماہ کوفہ پر امیر معاویہ کی طرف سے نائب رہے، پھر شام میں سکونت اختیار کر لی، اور فضالہ بن عبید کے بعد جو حضرت ابو درداء کے بعد قاضی بنے تھے آپ شام کے قاضی مقرر ہوئے، اور حمص پر امیر معاویہ کی طرف سے نائب بنے، انہوں نے ہی آل رسول کو یزید کے حکم سے مدینہ پہنچایا، اور انہوں نے ہی یزید کو آل رسول کے ساتھ حسن سلوک اور احسان کا مشورہ دیا، چنانچہ یزید ان کے لئے نرم پڑ گیا اور ان سے احسان کا برتاؤ کیا اور ان کا اکرام کیا، پھر مرج رھط کی جنگ ہوئی ضحاک بن قیس قتل ہو گئے نعمان نے اہل حمص کے ذریعہ اس کی مدد کی تھی، تو مخالفین نے آپ کو بیرین نامی بستی میں شہید کر دیا۔ آپ کو خالد بن غلی مازنی نامی شخص نے قتل کیا، اور بعد میں غلی بن داؤد جو خالد بن غلی کا دادا تھا قتل ہوا۔

ان کی بیٹی ان کے حق میں مرثیہ گو ہے..... کاش ابن مرثیہ اور اس کا بیٹا آپ کے قتل کے بچاؤ کا سامان بن جاتے، اور بنی امیہ میں سے کوئی بھی باقی نہ بچا، بذریعہ ڈاک آپ کے قتل کی خبر آئی، اے بھونکنے والے کتو! آؤ! وہ آپ کے سر کے ذریعہ فتح کے طلبگار تھے، اور موت ان پر چکر کاٹ آئی ہے، میں پوشیدہ اور ظاہر روتی رہوں گی، اور حملہ آور درندوں کے ساتھ میں روتی رہوں گی۔

کہا گیا ہے کہ اُشی ہمدان، حضرت نعمان بن بشیر کے پاس آیا آپ اس وقت حمص کے حاکم تھے آپ بیمار تھے، اُشی سے پوچھا کیوں بھئی! کیسے آنا ہوا؟ تو اس نے کہا: تاکہ آپ مجھ سے صلہ رحمی کریں قرابت کا لحاظ کریں اور میرا قرض ادا کریں تو حضرت نعمان نے فرمایا خدا کی قسم میرے پاس کچھ نہیں البتہ ان لوگوں سے تمہارے لئے کچھ طلب کرتا ہوں، پھر آپ نے اہل حمص کو مخاطب کر کے کہا: کہ لوگو! یہ تمہارے چچا زاد عراق سے آئے ہیں اور تم سے امداد کا خواہاں ہے تو آپ لوگوں کی کیا رائے ہے؟ انہوں نے بیک زبان کہا: آپ ہمارے مالوں میں اپنی مرضی سے فیصلہ کریں، تو آپ نے ان کی یہ بات نہ مانی، تو اس پر ان لوگوں نے کہا: کہ ہم نے یہ فیصلہ کیا ہے کہ ہر آدمی اپنے مال سے دودینا دے گا، اور مرکز شامی میں بیس ہزار آدمی تھے سو حضرت نعمان نے فوراً اسے بیت المال سے چالیس ہزار دینار دلوادے، جب یہ رقم ان لوگوں کے وظیفوں سے نکل گئی تو آپ نے ہر شخص کے وظیفہ سے دودینار منہا کر دیئے۔

## حضرت نعمان بن بشیر رضی اللہ عنہ کے ارشادات

یہ تیرے لئے کھلم کھلا ہلاکت کا سامان ہے کہ تو آزمائش کے زمانے میں برائیوں میں مبتلا ہو، یعقوب بن سفیان نے فرمایا: کہ ہم سے ابو الیمان نے وہ فرماتے ہیں کہ ہم سے اسمعیل بن عیاش نے انہوں نے ابو رواحہ یزید بن اسلم سے انہوں نے یثم بن مالک طائی سے نقل کیا وہ فرماتے ہیں کہ: میں نے حضرت نعمان بن بشیر رضی اللہ عنہ کو منبر پر بیان کرتے ہوئے سنا انہوں نے فرمایا: کہ میں نے رسول اللہ ﷺ سے سنا آپ نے فرمایا: کہ شیطان کے بہت سے جال اور پلندے ہیں اور ان جالوں اور پلندوں میں سے ایک اللہ تعالیٰ کی نعمتوں پر اترانا اور گھمنڈ کرنا اور اللہ تعالیٰ کے بندوں پر بڑائی بتلانا اور اللہ کی ذات کے علاوہ خواہشات کی پیروی کرنا ہے۔

آپ کی عمر ۷۰ اور صحیح احادیث جو آپ نے حضور ﷺ سے سنیں یہ حدیث بھی ہے: کہ حلال اور حرام بالکل واضح ہیں اور ان دونوں کے درمیان کچھ



مشتبہ امور ہیں جنہیں اکثر لوگ نہیں جانتے، سو جو شبہات میں گھر کر رہ گیا تو گویا وہ حرام میں مبتلا ہو گیا جسے کوئی چہرہ محفوظ و ممنوع چراگاہ کے ارد گرد بکریاں چرا رہا ہو تو عین ممکن ہے کہ وہ بکریاں اس چراگاہ میں بھی منہ مار لیں گی، خبردار! ہر بادشاہ کی ایک ممنوعہ چراگاہ ہوتی ہے اور پھر غور سے سنو اللہ تعالیٰ کی چراگاہ اس کی حرام کردہ اشیاء ہیں۔ جسم میں گوشت کا ایک ٹکڑا ہے جب وہ درست ہو تو سارا بدن درست ہوتا ہے اور جب وہ بگڑ جائے تو سارا جسم خراب ہو جاتا ہے اور وہ گوشت کا ٹکڑا دل ہے، اس روایت کو مسلم و بخاری نے نقل کیا ہے۔

ابو مسہر نے فرمایا: کہ حضرت نعمان بن بشیر رضی اللہ عنہ حصص پر حضرت ابن زبیر رضی اللہ عنہ کی جانب سے گورز تھے، اور جب مروان بادشاہ بنا تو حضرت ”نعمان“ فرار ہو گئے، اور خالد بن غلی کلائی نے آپ کا تعاقب کر کے قتل کر دیا ”ابو عبیدہ اور دیگر مورخین نے بیان کیا ہے کہ آپ کو اسی سال قتل کیا گیا ”محمد بن سعد نے اپنی اسانید سے نقل کیا ہے کہ حضرت معاویہ رضی اللہ عنہ نے ایک بے حد خوبصورت عورت سے شادی کی اور اپنی بیویوں میں سے ”میسوں“ یا فاختہ“ کو اسے دیکھنے کے لئے روانہ کیا، جب اس نے اسے دیکھا تو بہت پسند کیا، جب واپس آئی تو آپ نے پوچھا تم نے اسے کیسا پایا؟ تو وہ کہنے لگی: کہ وہ ہے تو حسن کا کرشمہ لیکن میں نے اس کی ناف کے نیچے ایک سیاہ تل دیکھا ہے اور میرا گمان ہے کہ اس کا خاوند قتل ہوگا اور اس کا سر اس عورت کی گود میں ہوگا، تو حضرت معاویہ رضی اللہ عنہ نے اسے طلاق دے دی اور حضرت ”نعمان“ نے اس سے شادی کر لی، پھر جب ان کا قتل ہوا تو اس کی گود میں ۶۵ھ میں ان کا سر ڈالا گیا۔

سلیمان بن زبیر نے بیان کیا ہے کہ آپ کو ۵۷ھ میں بمقام سلیمہ قتل کیا گیا، جبکہ اوروں کا کہنا ہے کہ ۶۵ھ میں یہ بھی کہا گیا کہ ۶۰ھ میں صحیح وہی جو ہم نے ذکر کیا ہے۔

حضرت مسور بن مخرمہ بن نوفل رضی اللہ عنہ..... اسی سال حضرت مسور بن مخرمہ بن نوفل رضی اللہ عنہ جو صغار صحابہ میں سے تھے قتل ہوئے، انہیں مکہ میں حضرت ابن زبیر رضی اللہ عنہ کے ساتھ منجیق کا پتھر لگا، جبکہ وہ حجروں میں نماز پڑھ رہے تھے، جو نامور حضرات مکہ کے محاصرہ میں قتل ہوئے ان میں آپ بھی تھے آپ کا نسب نامہ یوں ہے مسور بن مخرمہ بن نوفل، ابو عبد الرحمن الزہری آپ کی والدہ عاتکہ ہیں جو حضرت عبد الرحمن بن عوف کی بہن ہیں، آپ کو شرف صحابیت و روایت حاصل ہے آپ حضرت معاویہ رضی اللہ عنہ کے پاس بھی گئے تھے، حضرت عمر بن خطاب رضی اللہ عنہ کے ساتھ لگے رہتے لوگ کہتے ہیں کہ آپ ان لوگوں میں سے تھے جو ہمیشہ روزے سے رہتے جب بھی مکہ آتے تو ہر روز طواف کرتے سات روز اس سے غائب رہتے، اور دو گنا نداء کرتے۔

کہتے ہیں کہ جنگ قادسیہ میں آپ کو ایک سونے سے جڑا ہوا لوٹا ملا، آپ کو معلوم نہ ہوا کہ یہ کیا ہے پھر ایک ایرانی آپ سے ملا اس نے کہا یہ لوٹا مرے ہاتھ دس ہزار درہم میں فروخت کر دیں یوں آپ کو معلوم ہوا کہ یہ کوئی قیمتی چیز ہے، سو آپ نے اسے حضرت سعد رضی اللہ عنہ بن وقاص کی طرف بھیج دیا تو انہوں نے اسے آپ ہی کی غنیمت میں شامل کر دیا، بعد میں آپ نے اسے ایک لاکھ میں فروخت کیا، جب حضرت معاویہ رضی اللہ عنہ فوت ہوئے تو آپ مکہ آ گئے، وہاں حضرت ابن زبیر رضی اللہ عنہ کے ساتھ آپ کو منجیق کا پتھر لگا، مخالف فوج نے اس کے ذریعہ کعبہ پر سنگ باری کی تھی، جس کی وجہ سے آپ کا پانچ دن بعد انتقال ہوا، حضرت ابن زبیر رضی اللہ عنہ نے آپ کو غسل دیا، اور لوگوں کے ساتھ آپ کے جنازے کو کندھا دیا، اور پھر حجون لے گئے، لوگ مقتولین کو روندتے ہوئے اور اہل شام کے درمیان آپ کو لے جا رہے تھے۔

حضرت عمر بن خطاب رضی اللہ عنہ کے زمانے میں حضرت ”مسور“ نے گراں فروختگی کی غرض سے غلہ روکا، پھر انہوں نے بادل دیکھا تو اسے ناپسند کیا، صبح ہوئی تو بازار گئے، اور کہنے لگے: جو مرے پاس آئے گا میں اسے دوں گا، تو حضرت عمر رضی اللہ عنہ نے فرمایا: ابو مخرمہ! تم پگے تو نہیں ہو گئے؟ تو حضرت ”مسور“ نے کہا نہیں بخدا اے امیر المومنین، لیکن میں نے بادل دیکھ کر لوگوں سے فائدہ اٹھانا ناپسند کیا، اور مجھے یہ بات بری لگی کہ میں ان سے کچھ نفع کماؤں تو حضرت عمر رضی اللہ عنہ نے فرمایا اللہ تعالیٰ ہمیں اس کا اچھا بدلہ عطا فرمائے! حضرت ”مسور“ ہجرت کے دو سال بعد مکہ میں پیدا ہوئے تھے۔

حضرت منذر بن زبیر رحمۃ اللہ علیہ..... آپ کی ولادت خلافت فاروقی میں ہوئی والدہ کا نام اسماء بنت ابی بکر الصدیق تھا، حضرت



منذر نے قسطنطنیہ کے جہاد میں یزید بن معاویہ کے ساتھ شرکت کی، حضرت معاویہ کے پاس آئے تو آپ نے انہیں ایک لاکھ کا انعام دیا، اور جاگیر بھی دی، لیکن مال پر قبضہ کرنے سے پہلے امیر معاویہ فوت ہو گئے حضرت منذر بن زبیر رحمۃ اللہ علیہ، عثمان بن عبد اللہ اور حکیم بن حزام دن کے وقت اہل شام سے جنگ کرتے اور رات انہی کے ساتھ کھانا تناول کرتے، حضرت منذر اپنے بھائی کے ساتھ مکہ کے محاصرہ میں قتل ہوئے، حضرت معاویہ نے وفات کے وقت وصیت کی کہ منذر آپ کو قبر میں اتاریں۔

### مصعب بن عبد الرحمن بن عوف

آپ دیندار، فاضل نو جوان تھے، حضرت عبد اللہ بن زبیر رضی اللہ عنہ کے ساتھ مکہ کے محاصرہ میں قتل ہوئے، اور واقعہ حرہ میں جو لوگ قتل ہوئے ان میں محمد بن ابی بن کعب عبد الرحمن بن ابی قتادہ، ابو حکیم معاذ بن الحارث انصاری وغیرہ حضرات شامل ہیں، جنہیں حضرت عمر رضی اللہ عنہ نے لوگوں کی امامت پر مقرر کیا تھا، اسی روز زہد بن بنت ام سلمہ کے دو بیٹے بھی قتل ہوئے اور زید بن محمد بن سلمہ بھی اسی دن قتل ہوئے۔ رضی اللہ عنہم اجمعین اور ان کے ساتھ ان کے بھائی وغیرہ بھی قتل ہوئے انھیں بن شریک جو فتح مکہ میں حاضر تھے اور جنگ صفین میں حضرت علی رضی اللہ عنہ کے ساتھ تھے نے اسی سال وفات پائی۔

اور اسی سال یعنی ۶۴ھ میں مشرقی علاقوں میں بہت سی جنگیں ہوئیں، فتنے برپا ہوئے، خراسان میں عبد اللہ بن خازم نامی شخص کا غلبہ ہو گیا، وہاں کے گورنروں کو مغلوب کر کے نکال دیا، اور یہ واقعہ یزید اور ان کے بیٹے معاویہ بن یزید بن معاویہ کی وفات کے بعد کا ہے اور ابھی تک حضرت عبد اللہ بن زبیر رضی اللہ عنہ کی حکومت مستحکم نہیں ہوئی تھی، ادھر عبد اللہ بن خازم اور عمرو بن مرثد کے درمیان جنگی سلسلہ شروع ہو گیا، جن کے ذکر کرنے میں کوئی زیادہ فائدہ نہیں، ہم نے ان کے اجمال پر کفایت کی ہے۔ جو فتنوں اور باغیوں کی ایک دوسرے کے ساتھ جنگیں ہیں واللہ المستعان۔

واقعی نے کہا کہ اہل خراسان نے معاویہ بن یزید کی وفات کے بعد مسلم بن زیاد کے ہاتھ پر بیعت کر لی، اور اسے بہت چاہا، حتیٰ کہ انہوں نے اس سال پیدا ہونے والے بچوں میں سے تقریباً ایک ہزار بچوں کا نام اس کے نام پر رکھا، اس کے بعد انہوں نے وعدہ خلائی کی اور اختلاف کر کے اس کے خلاف بغاوت کی تو مسلم انہیں چھوڑ کر چلا گیا اور مہلب بن ابی صفرة کو ان کا نائب بنا گیا۔

اسی سال شیعہ کے سردار سلیمان بن مرد کے ہاتھ پر جمع ہوئے، اور حضرت حسین رضی اللہ عنہ کا بدلہ لینے کے واسطے نخیلہ کو مقرر کیا، وہ ۱۰ محرم ۶۱ھ سے حضرت حسین رضی اللہ عنہ کے مقام کربلا میں شہید ہو جانے کے بعد سے اس بارے میں عزم مصمم اور سخت جدوجہد میں رہے، اور انہوں نے جو پیغام آپ کو بھیجے تھے اس پر ندامت ہوئی اور جب وہ ان کے پاس آئے تو انہوں نے آپ کو تنہا اور کمپری کے عالم میں چھوڑ دیا، آپ سے جدا ہو گئے آپ کی نصرت نہ کی، اور اس نے ملنے کوشش کی مگر اس وقت ملنے نے کچھ فائدہ نہ دیا، چنانچہ وہ سلیمان بن مرد کے گھر جمع ہوئے، وہ جلیل القدر صحابی تھے، اور اس معاملہ میں کوشش کرنے والوں کے پانچ امیر تھے، سلیمان بن مرد صحابی میں مسیب بن نجہ فزاری جو حضرت علی کے اکابر دوستوں میں سے تھے۔

عبد اللہ بن سعد بن نفیل از دی، عبد اللہ بن وال حمسی اور رفاعہ بن شداد بجلی یہ سب لوگ حضرت علی رضی اللہ عنہ کے ہموا تھے، ان سب نے وعظ و نصیحت اور خطاب کرنے کے بعد حضرت سلیمان بن مرد کو امیر بنانے پر اتفاق کیا، اور آپس میں نخیلہ کا عہد و پیمان کیا، اور یہ کہ جو شخص ان کی اس بات سے موافقت کرے وہ اس جگہ آجائے، اس کے بعد انہوں نے بہت سامان اور ہتھیار جمع کرنے شروع کیے، اور اس کے لیے تیاری شروع کر دی مسیب بن نجہ نے ان لوگوں میں کھڑے ہو کر خطاب کیا۔ یہ واقعہ ۶۵ ہجری کا ہے۔

حمد و ثناء کے بعد اس نے کہا:

اما بعد کہ ہمیں طوالت عمر اور کثرت فتن کے ذریعہ آزمایا گیا ہے اور اللہ تعالیٰ نے ہماری آزمائش کی ہے اور اس نے ہمیں رسول اللہ ﷺ کے کیا مدد کرنے میں جھوٹا پایا حالانکہ ہم نے اس سے پہلے ان سے خط و کتابت کی اور وہ اس خواہش پر ہمارے پاس آئے کہ ہم ان کی مدد کریں گے



سوہم نے انہیں تنہا چھوڑ دیا، ان سے وعدہ خلافی کی، ہم انہیں ان کے پاس لے آئے، جنہوں نے آپ کو آپ کی اولاد اور آپ کے نیک کاررشتہ داروں کو قتل کر دیا، اور ہم نے اپنے دست بازو سے ان کی مدد نہ کی اپنی زبانوں سے حمایت نہ کر کے ان کی مدد چھوڑ دی اور نہ اپنے مال خرچ کر کے انہیں تقویت دی۔

سوہم سب کے واسطے ہمیشہ کی ہلاکت و نامرادی ہو جب تک ہم آپ کے قاتلین اور آپ کے مخالفین کی مدد کرنے والوں کو قتل نہ کریں یا اس سے پہلے خود قتل ہو جائیں، ہمارے مال تباہ برباد ہو جائیں ہمارے گھراڑ جائیں اے لوگو! تم ایک ہی دفعہ کھڑے ہو جاؤ اور اپنے خالق کے حضور توبہ استغفار کرو، اپنے آپ کو ہلاک کرو یہ تمہارے مالک کے نزدیک بہتر ہے، اس نے طویل گفتگو کی اور اپنے تمام بھائیوں کو پیغام بھیجا کہ وہ آئندہ سال نخیلہ میں جمع ہو جائیں۔

حضرت سلیمان بن صرد نے سعد بن حذیفہ بن الیمان حاکم مدائن کو اس معاملے کی پیشکش کا نوشتہ روانہ کیا تو اس نے آپ کی بات مان لی، سعد نے مدائن کے رہنے والوں میں سے اپنے فرمانبرداروں کو اس کام کے لئے بلایا تو انہوں نے فوراً اسے قبول کر لیا اس کی مدد کی اور مقررہ تاریخ میں نخیلہ جمع ہونے کا وعدہ کیا، سعد بن حذیفہ نے حضرت سلیمان بن صرد کو اس بات سے آگاہ کیا تو اس کی وجہ سے کوفہ والے مدائن والوں کی اس بات پر متفق ہونے کی وجہ سے خوش ہوئے، اور فوراً اس کام میں مصروف ہو گئے، جب تھوڑے عرصے بعد یزید بن معاویہ رضی اللہ عنہ کا انتقال ہوا تو انہیں امارت کی طمع ہوئی اور یہ یقین کر لیا کہ اہل شام کمزور پڑ چکے ہیں، ان کی قیادت کرنے والا کوئی نہیں رہا، چنانچہ انہوں نے نخیلہ وقت مقررہ سے پہلے جانے کے لئے حضرت سلیمان بن صرد سے مشورہ کیا، تو انہوں نے اس بات سے منع کر دیا اور کہا کہ ایسا کرنا صحیح نہیں یہاں تک کہ مقررہ وقت آجائے، جس کا ہم نے اپنے بھائیوں سے وعدہ کر رکھا ہے، اس کے بعد وہ خفیہ طور پر اسلحہ اور فوج تیار کرتے رہے اور لوگوں کو اس کا مطلق علم نہ تھا، ادھر اہل کوفہ نے عمرو بن حریث جو کوفہ میں عبید اللہ بن زیاد کا نائب تھا کو محل سے باہر نکال دیا اور عامر بن مسعود بن امیہ بن خلف کو باتفاق امیر بنالیا، اس نے حضرت عبداللہ بن زبیر کی بیعت لی اور حضرت عبداللہ بن زبیر کے نائبین کی آمد تک سلطنت کے امور کی نگہداشت کرتا رہا اور پھر جب اس سال ۶۳ھ کی ۲۲ رمضان جمعہ کا دن تھا تو حضرت ابن زبیر کی جانب سے دو امیر کوفہ آئے، ان میں سے ایک کا نام عبداللہ بن یزید خطمی جو جنگ اور سرحد کا حاکم تھا، دوسرا ابراہیم بن محمد بن طلحہ بن عبید اللہ انصاری ٹیکس اور اموال کا امیر تھا۔

ان دونوں سے ایک جمعہ پہلے اس مہینے کی ۱۵ تاریخ مختار بن ابی عبید ثقفی کذاب آیا، اس نے دیکھا کہ شیعہ حضرت سلیمان بن صرد کے ہاں جمع ہیں اور انہوں نے آپ کو بڑی عزت دے رکھی ہے اور جنگ کے لئے تیار ہیں، اس کے بعد جب مختار کوفہ میں ان کے ہاں ٹھہرا تو اس نے محمد بن علی بن ابی طالب کے امام مہدی ہونے کی طرف لوگوں کو بلایا جو باطن میں محمد بن حنفیہ تھے، اور ان کا لقب مہدی ہے چنانچہ کئی شیعے اس کے پیچھے ہو لئے اور حضرت سلیمان بن صرد سے علیحدگی اختیار کر لی، شیعوں کے دو فرقے بن گئے، ان میں عوام تو حضرت سلیمان بن صرد کے ساتھ تھے جو حضرت حسین رضی اللہ عنہ کا بدلہ لینے کے لئے لوگوں کے خلاف خروج کا ارادہ رکھتے تھے، اور دوسرا مختار کے ہمراہ تھا جو محمد بن حنفیہ کی امامت کی طرف ہلاتا تھا اور خروج کے لئے پرتول رہا تھا۔

یہ تمام امور محمد بن حنفیہ کے مشورے اور رضامندی کے بغیر ہو رہا تھا، وہ لوگ آپ کے بارے میں جھوٹ بولتے ہیں تاکہ لوگ حقیقت سے بے خبر رہیں اور انہیں اپنی اغراض فاسدہ میں کامیابی حاصل ہو، عین الصافیہ حضرت عبداللہ بن زبیر رضی اللہ عنہ کا نائب عبداللہ بن یزید کے پاس آیا، کیونکہ شیعوں کے دونوں گروہوں نے اپنے اختلاف کے باوجود لوگوں کے خروج اور جوہ کرنا چاہتے تھے اس کی طرف بلانے میں اس کی مدد کی تھی، کسی نے اسے رائے دی کہ وہ جلدی ان کے پاس جائے، ان کی دیکھ بھال کرے، پولیس اور جانثاروں کو روانہ کرے کہ وہ جس شرفقتہ کا متفقہ طور پر ارادہ کیے ہوئے ہیں ان کا خاتمہ کرے، اس نے کھڑے ہو کر لوگوں میں تقریر کی اور اپنی گفتگو میں ان لوگوں کے متعلق وہ باتیں بتائیں جن کی اسے اطلاع ملی تھی، اور جوہ ارادہ رکھتے تھے اس کا بھی اظہار کیا، اور یہ بھی بتایا کہ ان میں سے بعض لوگ ایسے ہیں جو حضرت حسین کے قاتلین سے بدلہ لینا چاہتے ہیں اور انہیں یہ بھی پتہ چل چکا ہے کہ میں آپ کے قاتلین میں شامل نہیں ہوں اور اللہ کی قسم میں ان لوگوں میں سے ہوں جنہیں آپ کی شہادت کا انتہائی صدمہ ہوا ہے اور آپ کے قتل کو ناپسند سمجھا ہے اللہ تعالیٰ ان پر رحم فرمائے اور ان کے قاتلین پر لعنت کرے۔



اور قبل اس کے کہ کوئی مجھ سے لڑائی کا آغاز کرے میں اس سے نہیں الجھوں گا، اور اگر یہ لوگ حضرت حسین رضی اللہ عنہ کے قتل کا بدلہ لینا چاہتے ہیں تو یہ ابن زیاد کے پاس پہنچیں اسی نے حضرت حسین رضی اللہ عنہ اور آپ کے خاندان کے نیک لوگوں کو قتل کیا ہے، اس سے جا کر بدلہ لیں اور اپنے شہر کے باشندوں کے خلاف مسلح خروج نہ کریں، اس میں ان کی موت اور استیصال ہوگا، پس دوسرے امیر ابرہیم بن محمد بن طلحہ نے کھڑے ہو کر کہا: اے لوگو! اس فریب ساز کی بات سے اپنے آپ کو دھوکا نہ دو، خدا کی قسم ہمیں پورا یقین ہے کہ یہ لوگ ہمارے خلاف کرنا چاہتے ہیں یہ باپ کو بیٹے کے، اور بیٹے کو باپ کے، دوست کو دوست کے بدلے اور کوتوال کو اس کی کوتوالی میں گرفتار کریں گے، یہاں تک کہ وہ حق کو اختیار کر لیں،

تو مسیب بن نجبه نے فوراً اس کی طرف بڑھ کر اس کی بات کاٹتے ہوئے کہا اے عہد شکن کے بیٹے کیا تو: ہمیں اپنی تلوار اور ظلم کے زور سے خوفزدہ کرنا چاہتا ہے، خدا کی قسم تو اس سے بھی زیادہ رسوا ہے ہم اپنے ساتھ بغض کی وجہ سے جو تو ہمارے بارے میں رکھتا ہے ملامت نہیں کرتے جبکہ ہم نے تیرے باپ اور دادا کو قتل کیا ہے اور ہم تیرے اس محل سے باہر آنے سے پہلے ہی تجھے ان دونوں کے ساتھ ملانے کی تمنا کرتے ہیں، ابرہیم بن محمد بن طلحہ کے ساتھیوں میں سے عمال کی ایک پارٹی نے مسیب بن نجبه کی مدد کی، مسجد میں بہت فتنہ برپا ہوا، عبد اللہ بن یزید خطمی منبر سے نیچے آگیا، لوگوں نے دونوں امیروں کے درمیان صلح کرانی چاہی مگر ہونہ سکی۔

پھر حضرت سلیمان بن صرد رضی اللہ عنہ کے ساتھی جو شیعہ تھے ہتھیار لگا کر باہر آئے، اور لوگوں کے خلاف خروج کی نیت جو ان کے دل میں تھی اس کا اظہار کیا، اور حضرت سلیمان بن صرد کے ساتھ جزیرے کی طرف نکل گئے، ان کے حالات اب ہم بیان کریں گے۔ مختار بن عبید ثقفی کذاب سے شیعوں کا مبغوض و ناپسندیدہ شخص ہے،

جب اس نے حضرت حسین رضی اللہ عنہ کو نیزہ مارا تھا اس وقت آپ اہل عراق کے ہمراہ شام کا رخ کیے ہوئے تھے آپ نے مدائن میں پناہ لی، مختار نے اپنے چچا جو مدائن کا حاکم تھا، کو مشورہ دیا کہ وہ حضرت حسین کو گرفتار کر کے حضرت معاویہ کے پاس بھیج دے، اور اسے ان کے ہاں اپنا کارنامہ قرار دے، مگر اس کے چچا نے اس بات سے انکار کر دیا، پس اس وجہ سے شیعوں نے اس سے بغض رکھا، جب مسلم بن عقیل کا حادثہ پیش آیا، اور ابن زیاد نے آپ کو قتل کر دیا تو اس وقت مختار کوفہ میں تھا، ابن زیاد کو اطلاع ملی کہ وہ کہتا ہے کہ میں مسلم کی مدد کے لئے ضرور کھڑا ہوں گا اور اس کا بدلہ لوں گا، تو اس نے اسے اپنے پاس طلب کیا، اور اس کی آنکھ پر اپنی چھڑی پھیری جس سے وہ زخمی ہو گیا، اور اسے قید کی سزا سنائی، جب اس کی بہن کو اس کی گرفتاری کی خبر ملی تو وہ رو پڑی اور اس کی گھبراہٹ کا اظہار کیا وہ حضرت عبد اللہ بن عمر بن خطاب کی بیوی تھیں حضرت ابن عمر نے یزید بن معاویہ کو تحریر کیا کہ وہ مختار کو قید خانے سے نکالنے کے لئے ابن زیاد کے پاس سفارش کرے، یزید نے ابن زیاد کو پیغام بھیجا کہ اس خط سے مطلع ہوتے ہی مختار بن عبید کو رہا کر دو، ابن زیاد کے پاس اس کے سوا کوئی چارہ نہ تھا اور اسے رہا کر دیا۔

اور اسے کہا کہ اگر میں نے تجھے تین دن کے اندر کوفہ میں دیکھا تجھے قتل کر دیا جائے گا پس مختار یہ کہتا ہوا حجاز کی طرف روانہ ہو گیا کہ خدا کی قسم میں عبید اللہ بن زیاد کی انگلیاں کاٹ دوں گا اور حضرت حسین رضی اللہ عنہ کے بدلے میں اتنے لوگ ہی قتل کروں گا جتنے حضرت یحییٰ بن زکریا علیہ السلام کے قصاص میں قتل کیے گئے، جب عبد اللہ بن زیاد کی امارت مستحکم ہوئی، تو مختار بن عبید نے اس کی بیعت کی، اور اس کے بڑے امراء میں شامل ہو گیا، اور جب حصین بن نمیر نے اہل شام کے ساتھ اس کا محاصرہ کیا تو مختار نے حضرت ابن زبیر کے سامنے شدید لڑائی کی، پھر جب یزید کی موت کی خبر اور اہل عراق کے انتشار کی خبر پہنچی تو وہ کسی بات میں حضرت ابن زبیر سے بگڑ گیا اور حجاز سے نکل کر کوفہ چلا گیا بروز جمعہ کوفہ میں داخل ہوا، لوگ نماز کی تیاری میں مصروف تھے، وہ جس جگہ اور ٹولے کے پاس سے گزرتا اسے سلام کرتا اور فتح کی بشارت ہو خوشخبری ہوا! کہتا، مسجد میں داخل ہونے کے بعد ایک ستون کے پاس نماز پڑھی یہاں تک کہ نماز کھڑی ہو گئی، نماز ہو چکنے کے بعد اس نے پھر نماز پڑھی حتیٰ کہ عصر کی نماز پڑھی گئی، پھر وہ واپس آیا تو لوگوں نے اسے سلام کیا اور اس کے پاس آئے انہوں نے اس کی تعظیم کی اور وہ حضرت محمد بن حنفیہ کے امام مہدی ہونے کی طرف لوگوں کو بلانے لگا اور اہل بیت کا بدلہ لینے کا اظہار کرنے لگا، اور یہ کہ وہ صرف ان کے شعار کے قائم کرنے آیا ہے، وہ ان کے آثار کا پرچار کرے گا، اور ان کا پورا بدلہ لے گا، شیعوں میں سے جو لوگ حضرت سلیمان بن صرد کے پاس جمع تھے انہیں کہا اے اندیشہ تھا کہ یہ لوگ حضرت سلیمان بن صرد کے ساتھ خروج کرنے میں غلبت کریں گے، وہ ان کی امداد نہ کرنے کی ترغیب دے کر اپنی طرف مائل کرنے لگا، اور ان سے کہا: ”میں ولی الامر وصی الرضی اور امام مہدی“ کی



طرف سے تمہارے پاس ایسی بات لیکر آیا ہوں جس میں شفا ہے، پردوں اور حجاب کا اٹھانا، دشمنوں کا قتل کرنا نعمتوں کا مکمل ہونا ہے، سلیمان بن صرد اور ہم پر اللہ تعالیٰ رحم فرمائے، وہ ظالموں میں سے ایک ظالم ہے اور بوسیدہ مشکیزہ ہے جو امور کا تجربہ نہیں رکھتا اور نہ اسے جنگ کی تدبیر کا کچھ علم ہے، وہ صرف تمہیں نکالنا چاہتا ہے تاکہ اپنے آپ کو اور تمہیں ہلاکت کے گھاٹ اتار دے، میں تو اس رائے پر عمل کرتا ہوں جو میرے خیال میں آتی ہے جو مجھ پر عیاں ہوتی ہے جس میں تمہارے دوست کی عزت اور تمہارے دشمن کا قتل اور تمہارے دلوں کی ٹھنڈک ہے پس میری بات پر کان دھرو! میری بات مانو! اور پھر خوش ہو جاؤ، اور ایک دوسرے کو خوشخبری دو، اور جو جو تم امیدیں رکھتے اور جو چاہتے ہو میں ان سب کا ذمہ دار ہوں، چنانچہ کافی حد تک شیعہ اس کے پاس جمع ہو گئے، لیکن ان کے عوام حضرت سلیمان بن صرد کے ساتھ تھے۔

جب حضرت سلیمان بن صرد نخیلہ گئے تو عمر بن سعد بن ابی وقاص اور شبث بن ربعی وغیرہ نے کوفہ کے نائب عبداللہ بن زیاد سے کہا: کہ بلاشبہ مختار بن ابی عبید، سلیمان بن صرد کے مقابلہ میں تم پر گراں ہے تو اس کے لئے پولیس روانہ کی جس نے اس کے گھر کا محاصرہ کر ڈالا، اور اسے پکڑ کر جھکڑی لگا کر لے آئی، اور بعض نے کہا کہ جھکڑی کے بغیر لے گئی، وہ ایک وقت تک جیل میں رہا وہاں بیمار پڑ گیا ابوحنیف نے بیان کیا ہے کہ یحییٰ بن عیسیٰ نے مجھے بتایا کہ میں اور حمید بن مسلم ازدی اس کی عیادت و زیارت کے لئے اس کے پاس گئے تو میں نے اسے یہ اشعار کہتے ہوئے سنا۔

اے سمندروں، کھجوروں، درختوں، بیابانوں، لہق و دق صحراؤں، نیک فرشتوں اور صلحاء نمازیوں کے پروردگار! میں لامحالہ تمام گردن کشوں کو لچک دار نیزے اور شمشیر تیز دھار سے نیکو کار اور انصار کی فوج کے ہمراہ قتل کر دوں گا، جو نا تجربہ کاروں کے ہم خیال ہیں اور نہ نہتے ہیں یہاں تک کہ جب میں دین کے ستون کو قائم کر دوں گا اور مسلمانوں کے رخنہ کو درست کر دوں گا اور مومنوں کے پسینے ٹھنڈے کر دوں اور یتیموں کی اولاد کا بدلہ لے لوں تو میں دنیا کے زوال پر آشکبار نہیں ہوں گا، اور جب موت سر پر آ جائے گی تو اس کی بھی پروا نہیں کروں گا۔

روای کا بیان ہے کہ جب ہم قید خانہ میں اس کے پاس آئے، تو وہ بار بار یہی بات ہمیں کہتا رہا۔ حتیٰ کہ وہ جیل سے باہر آ گیا۔



### عبدالبن زبیر رضی اللہ عنہ میں کعبہ کی تہدیم و تعمیر کا قصہ

ابن جریر طبری نے کہا ہے کہ اس سال حضرت عبداللہ بن زبیر رضی اللہ عنہ نے کعبہ کو گرایا کیونکہ اس کی دیواریں بنحیق کی سنگ باری سے مُخرف ہو گئی تھیں۔ چنانچہ آپ نے دیواریں منہدم کر کے حضرت ابراہیم علیہ السلام کی بنیادوں تک پہنچا دیں، ان کے پیچھے طواف کرتے اور نماز پڑھتے، حجرِ اسود کو تابوت میں رکھ دیا جو ریشمی کپڑوں کے ٹکڑوں میں تھا، کعبہ میں جو خوشبوئیں کپڑے اور زیورات خزانچی کے پاس تھے انہیں یکجا کر لیا، یہاں تک کہ آپ نے اسے حضور ﷺ کی چاہت کے مطابق دوبارہ تعمیر کر دیا جیسا کہ صحیحین اور دوسری سنن و مسانید کی کتب میں بحوالہ ام المومنین حضرت عائشہ رضی اللہ عنہا لکھا ہے کہ رسول اللہ ﷺ نے فرمایا: اگر تیری قوم نئی نئی کفر سے نہ نکلی ہوتی تو میں کعبہ کو گرا کر حجر کو اس میں شامل کر دیتا، بلاشبہ تیری قوم کو اخراجات نے باز رکھا، میں اس کے مشرقی اور غربی دروازوں کو بناتا، جن میں سے ایک سے لوگ اندر آتے اور دوسرے سے باہر نکلتے، میں اس کے دروازے کو زمین سے چمٹا دیتا بیشک تیری قوم نے اس کے دروازے کو بلند کر دیا ہے تاکہ جسے چاہیں داخل کریں اور جسے چاہیں باز رکھیں، سو حضرت زبیر رضی اللہ عنہ نے اسے اسی طرح تعمیر کیا جیسا کہ انہیں ان کی خالہ ام المومنین حضرت عائشہ رضی اللہ عنہا نے حضور ﷺ کے حوالہ سے بتایا تھا۔

بعد میں جب حجاج بن یوسف رحمۃ اللہ علیہ نے ۷۳ھ میں آپ پر دسترس حاصل کر لی جیسا کہ ابھی بیان ہوا چاہتا ہے تو اس نے شمالی دیوار گرا کر حجر کو پہلے کی طرح نکال دیا اور جن پتھروں کو آپ نے توڑا تھا انہیں کعبہ کے اندر داخل کر کے جوڑ دیا یوں دروازہ پھر اونچا ہو گیا اور اس کے یہ نشانات ابھی تک باقی ہیں۔ حجاج نے یہ سب کارروائی عبدالملک بن مروان کے حکم سے کی تھی، عبدالملک اس حدیث سے نا آشنا تھا، اور جب حدیث کی اطلاع ملی تو اس نے کہا ہم نے اسے چھوڑ دینا چاہا، اس نے اس کی ذمہ داری قبول نہیں کی منصور مہدی نے دوبارہ حضرت ابن زبیر رضی اللہ عنہ کی تعمیر پر بنانے کا ارادہ کیا تو حضرت امام مالک نے فرمایا: مجھے یہ بات پسند نہیں کہ سلاطین اسلامیہ کعبہ کو باز پچہ اطفال بنالیں، مراد یہ تھی کہ اپنی اپنی پسند سے اس کی تعمیر سے کھیلیں، یہی رائے حضرت ابن زبیر رضی اللہ عنہ کی تھی، اور یہی عبدالملک کی رائے تھی، جبکہ حجاج اور رائے رکھتا تھا، واللہ اعلم۔

ابن جریر طبری نے بیان کیا ہے کہ اس سال حضرت عبداللہ بن زبیر نے لوگوں کو حج کرایا مدینہ میں آپ کے بھائی عبید اللہ اور کوفہ میں عبداللہ بن یزید آپ کا گورنر تھا، کوفہ کی قضاء کا عہدہ سعید بن مرزبان کے پاس تھا، قاضی شریح فتنہ کے زمانے میں عہدہ قضا سے جدار ہے بصرہ میں عمر بن معمر تھے امیر تھا، اس کے قاضی ہشام بن ہبیرہ تھے، خراسان کا امیر عبداللہ بن حازم تھا، اور اس سال آخر میں مرج راہط کا معرکہ ہوا، جیسا کہ ہم پہلے بیان کر آئے ہیں۔

لوگوں کا بیان ہے کہ اس سال مروان مصر میں داخل ہوا اور اسے حضرت ابن زبیر کے نائب عبدالرحمن بن جدر سے حاصل کر لیا، شام، مصر اور اس کے مضافات پر مروان کی حکومت مستحکم ہو گئی واللہ اعلم۔

علامہ واقفی کا کہنا ہے کہ جب حضرت زبیر رضی اللہ عنہ نے بیت اللہ منہدم کرنے کا ارادہ کیا تو پہلے لوگوں سے مشورہ کیا، حضرت جابر بن عبداللہ اور عبید بن عمر نے اس کے گرانے کا مشورہ دیا، حضرت ابن عباس نے کہا: مجھے خدشہ ہے کہ آپ کے بعد آنے والا بھی اسے گرائے گا اور ہمیشہ گرتا ہی رہے گا، یہاں تک لوگوں کے درمیان اس کی حرمت بیکار ہو جائے گی، میرا مشورہ یہ ہے کہ جو تعمیر خراب ہو گئی اس کی اصلاح کر دیں، اس کے بعد حضرت ابن زبیر رضی اللہ عنہ نے تین دن حق تعالیٰ سے استخارہ کیا، اور چوتھے دن رکن کو بنیاد تک گرانے کا کام شروع کر دیا، جب وہ تہ تک پہنچے تو پتھر کو ہاتھ کی انگلیوں کی طرح پیوست پایا، آپ نے پچاس آدمی طلب کیے اور انہیں کھدائی کا حکم دیا، انہوں نے جب اس پر کدالیں چلائیں تو مکہ لرز اٹھا، تو آپ نے اسے اسی طرح چھوڑ دیا، اس کے بعد اس پر بنیاد رکھی اور زمین کے ساتھ کعبہ کے دو دروازے بنائے ایک سے داخل ہوتے دوسرے سے باہر آتے، حجر اسود اپنے ہاتھ سے رکھا، اسے چاندی کے ساتھ مضبوط مستحکم کیا، کیونکہ وہ شکستہ ہو چکا تھا، آپ نے کعبہ کی کشادگی میں دس ہاتھ اضافہ کیا،



اس کی دیواروں کی کستوری سے لیپا، انہیں ریشم سے ڈھک دیا۔

پھر آپ نے مساجد عائشہ سے زیارت کی، اور بیت اللہ کا طواف کیا، نماز پڑھی سعی کی اور کعبہ کے ارد گرد جو خون اور پانی لگا ہوا تھا اسے دور کیا، کعبہ اوپر سے نیچے تک منجیق کے پتھروں سے کمزور ہو چکا تھا۔ اس کا ارد گرد آگ سے پھٹ گیا تھا حضرت ابن زبیر رضی اللہ عنہ کی تجدید کعبہ کی وجہ صحیحین میں لکھی ہوئی حضرت عائشہ کی وہ حدیث ہے جو پہلے بیان ہو چکی ہے واللہ اعلم۔

## آغاز ۶۵ھ

اس سال حضرت سلیمان بن صرد رضی اللہ عنہ کے پاس سترہ ہزار افراد جمع ہوئے، ان میں سے ہر ایک قاتلین حسین رضی اللہ عنہ سے خون کا مطالبہ کر رہا تھا، علامہ واقدی نے فرمایا کہ جب لوگ نخیلہ کی طرف گئے تو وہ بہت کم تھے، حضرت سلیمان کو ان کی قلت نے خوش نہ کیا، انہوں نے حکیم بن منقذ کو کوفہ بھیجا، جنہوں نے باواز بلند کہا: اے لوگو! حسین کا بدلہ لو! وہ برابر یہ منادی کرتے رہے یہاں تک کہ سب سے بڑی مسجد تک پہنچ گئے، لوگوں نے جب ان کی آواز سنی تو وہ نخیلہ کی طرف نکل کھڑے ہوئے، کوفہ کے سربراہ آردوہ لوگ بھی نکلے جو بیس ہزار کے قریب یا اس سے زیادہ تھے جن کے نام حضرت سلیمان بن صرد کے رجسٹرڈ میں لکھے تھے، جب انہوں نے چلنے کا ارادہ کیا تو چار ہزار کے سوا کوئی تیار نہ ہوا،

اس پر مسیب بن نجبتہ نے حضرت سلیمان سے کہا: ناخوشی سے جانے والا آپ کو فائدہ نہ دے گا، اور آپ کی معیت میں وہ شخص لڑ سکے گا جسے اس کی نیت نے نکالا ہو اور اپنی جان کو اللہ تعالیٰ کے لئے بچ دیا ہو، لہذا کسی کا انتظار کرنے کی ضرورت نہیں آپ دشمن سے جہاد کی خاطر چل پڑیے اور ان کے خلاف اللہ تعالیٰ سے مدد مانگئے!

پھر سلیمان بن صرد رضی اللہ عنہ نے اپنے احباب میں کھڑے ہو کر خطاب کیا، اور فرمایا: لوگو! جو شخص اللہ تعالیٰ کی رضا جوئی اور آخرت کے ثواب کے لئے نکلا ہو تو وہ ہم میں سے اور ہم اس کے اور جس کا خروج دنیا طلبی ہو تو اس کا ہمارے ساتھ کوئی تعلق نہیں اور نہ وہ ہمارے ساتھ آئے، تو جو بقیہ لوگ آپ کے ساتھ تھے انہوں نے کہا ہم دنیا کے لئے نکلے اور نہ ہم اس کے طلبکار ہیں، پھر ان سے کہا گیا کیا ہم قاتلین حسین رضی اللہ عنہ کے لئے چلیں جو شام میں ہیں جبکہ ان کے قاتلین ہمارے نزدیک سارے کے سارے کوفہ میں ہیں جیسے عمر بن سعد وغیرہ؟ تو حضرت سلیمان نے فرمایا: کہ ابن زیاد ہی تو ہے جس نے ان کی طرف فوج تیار کر کے روانہ کی پھر اس نے جو کچھ کیا سب جانتے ہیں، سو جب ہم اس سے فارغ ہو جائیں گے تو کوفہ میں اپنے دشمنوں سے نمٹیں گے، سو اگر تم پہلے ان سے لڑو گے جبکہ وہ تمہارے شہر کے باسی ہیں، تو تم میں سے کوئی نہیں دیکھے گا مگر یہ کہ اس نے اپنے بھائی، باپ اور بچے دوست کو قتل کر دیا ہے اس سے کمزوری واقع ہوگی، لہذا جب تم فاسق ابن زیاد سے فارغ ہو چکو گے تو تمہیں اپنا مقصود حاصل ہو جائے گا، انہوں نے کہا: آپ نے سچ فرمایا چنانچہ انہوں نے لوگوں میں منادی کرادی کہ اللہ تعالیٰ کا نام لے کر نکل پڑو! چنانچہ یہ لوگ ۵ ربیع الاول کے بعد جمعہ کے شام کے وقت نکلے۔

انہوں نے اپنے خطبہ میں لوگوں سے کہا کہ جو کوئی دنیا کے سونے اور زبرجد کے لئے نکلا ہو تو وہ خوب سمجھ لے کہ اس کا مطلوب ہمارے پاس نہیں ہے ہمارے پاس تو ہمارے کندھوں پر لٹکی تلواریں ہاتھوں میں نیزے اور اتنا توشہ ہے جو ہمارے لئے قابل کفایت ہے یہاں تک کہ ہم اپنے دشمن سے جا ملیں سو ان لوگوں نے سننے ماننے کی یقین دہانی کرائی اور یہی حالت تھی، انہوں نے ان سے کہا کہ پہلے تم لوگ ابن زیاد فاسق کا کام تمام کرو، اس کی سزا فقط تلوار ہے اور وہ ابھی شام سے عراق کے ارادہ سے آرہا ہے تو لوگوں نے اس رائے پر پختہ عزم کر لیا، پھر جب انہوں نے اس بات کی ٹھان لی، تو اس نے عبداللہ بن یزید اور ابیہم بن محمد کو، جو کوفہ کے امراء تھے حضرت ابن زبیر رضی اللہ عنہ کی جانب سے حضرت سلیمان بن صرد کی طرف روانہ کیا، وہ دونوں یہ پیام لائے کہ ہم چاہتے ہیں کہ ابن زیاد کے مقابلہ میں ہمارے دست و بازو ایک ہو جائیں، اور انہوں نے اس کی تقویت کے لئے لشکر بھیجنے کی نیت کر لی ہے تاکہ جو قصد ان لوگوں نے کیا ہے اس سے باز رکھا جائے، اور بذریعہ ڈاک اس کا انتظار کر لے یہاں تک کہ وہ اس کے



پاس آجائیں چنانچہ حضرت سلیمان بن صدر رضی اللہ عنہ امراء و رؤساء کی معیت میں ان کے پاس آنے کے لئے تیار ہو گئے، اور اپنی شان و شوکت میں جلوہ افروز ہوئے کہ شکر انہیں کن اکھیوں سے دیکھ رہا تھا۔

پھر عبد اللہ بن یزید اور ابراہیم بن طلحہ کوفہ کے سربراہ اور وہ لوگوں کے ساتھ جو قاتلین حسین میں سے نہ تھے، متوجہ ہوئے تاکہ لوگ ان کے متعلق کسی قسم کی طمع نہ رکھیں، ان دنوں میں عمر بن سعد بن ابی وقاص ایوان صدر میں عبد اللہ بن یزید کے پاس ہی رات گزارتے کیونکہ انہیں اپنی جان کا خوف تھا جب دونوں امیر حضرت سلیمان کے پاس جمع ہو گئے انہوں مشورہ دیکر یہی کہا: کہ یہ لوگ اس وقت تک نہ جائیں جب تک ہمارے تمہارے دست و بازو ابن زیاد کے مقابلہ میں متحد نہ ہو جائیں، اور یہ کہ یہ سب لوگ ان کے ساتھ لشکر تیار کریں، اس واسطے کہ اہل شام بہت زیادہ ہیں اور کافی نفری میں ہیں، جو ابن زیاد کا دفاع کریں گے لیکن حضرت سلیمان نے ان کی بات ماننے سے انکار کر دیا، اور فرمایا: کہ ہم ایک مقصد کے لئے نکلے ہیں اس سے واپس ہوں گے اور نہ اس میں تاخیر کریں گے، سو وہ دو امیر تو واپس کوفہ چلے گئے، حضرت سلیمان اور ان کے احباب اہل بصرہ اور اہل مدائن کے ان لوگوں کا انتظار کرنے لگے جنہوں نے آنے کا وعدہ کیا تھا، مگر ان میں سے کوئی بھی ان کے پاس نہیں آیا، پھر حضرت سلیمان اپنے احباب میں تفریر کرنے کے لئے کھڑے ہوئے اور انہیں ان لوگوں کے پاس جانے کی ترغیب دینے لگے جو ابھی تک ان کے پاس نہیں آئے تھے، اور فرمایا اگر تمہارے بھائیوں نے تمہارے نکلنے کی خبر سنی ہوتی تو وہ بہت جلد تم سے مل چکے ہوتے، لہذا حضرت سلیمان اور آپ کی فوج ۵ ربیع الاول کے بعد بروز جمعہ ۱۵ھ لوخیلہ سے نکلے اور انہیں لیکر چند مراحل چلے، جب بھی شام کی طرف کوئی مرحلہ آتا، جو لوگ آپ کے ساتھ تھے ان کی ایک جماعت پیچھے رہ جاتی، پھر جب یہ لوگ حضرت حسین رضی اللہ عنہ کی قبر کے پاس سے گزرے تھے تو سب نے بیک زبان ایک چیخ لگائی اور رونے والا چہرہ بنا کر ان کے پاس رات گزاری، نماز پڑھتے اور دعا کرتے رہے، اور پورا دن ان کے لئے رحمت و استغفار طلب کرتے رہے اس بات کی تمنا بھی کرتے رہے کہ کاش یہ لوگ آپ کے ساتھ شہید ہو کر مرتے!

میں (ابن کثیر) کہتا ہوں کہ اگر حضرت سلیمان بن صدر اور ان کے ساتھیوں کا یہ عزم و اجتماع، حضرت حسین کے اس مقام پر پہنچنے سے پہلے ہوتا، تو اس کا نتیجہ بہت فائدہ پہنچتا، اب جبکہ چار سال بعد یہ اجتماع ہوا، جس کا کوئی فائدہ نہیں اور جب لوگوں نے لوٹنے کا ارادہ کیا تو ہر شخص آ کر رحمت و استغفار کی دعا کرتا اور اس کا اتنا ہجوم بڑھ گیا جو حجر اسود سے بھی زیادہ لگتا تھا، پھر بقصد شام روانہ ہوئے، جب یہ لوگ قر قسیا کے پاس سے گزرے تو زفر بن الحارث اس میں قلعہ بند ہو گیا، حضرت سلیمان نے اس کی طرف پیام بھیجا، کہ ہم لوگ تم سے لڑنے نہیں آئے، لہذا تم سامان لیکر ہمارے سامنے آؤ! ہم ایک ڈیڑھ دن تمہارے پاس ٹھہریں گے، چنانچہ زفر نے اس کا حکم دیا، اور ان کی طرف اپنا قاصد مستب بن نجبہ کو ایک گھوڑا اور ہزار درہم دے کر روانہ کیا، تو حضرت سلیمان نے فرمایا رہا مال تو اس کی ضرورت نہیں البتہ گھوڑا ہمیں درکار ہے، زفر نے حضرت سلیمان کے پاس امراء کو اونٹ کا گوشت، کھانا اور بہت سا چارہ دیکر روانہ کیا، پھر وہ خود نکلا اور انہیں رخصت کیا۔

اس نے چلتے چلتے حضرت سلیمان بن صدر رضی اللہ عنہ سے کہا: کہ مجھے اطلاع ملی ہے کہ اہل شام نے بڑی بھاری مقدار میں ایک مضبوط لشکر، حصین بن نمیر، شریصیل بن ذی الکلاع، ادھم بن محرز باہلی، ربیعہ بن مخارق غنوی اور جبلہ بن عبد اللہ شعمی کی سرنگی میں تیار کیا ہے۔

تو حضرت سلیمان نے فرمایا: کہ ہم نے اللہ تعالیٰ پر بھروسہ کیا ہے اور اللہ تعالیٰ ہی پر اہل ایمان کو بھروسہ رکھنا چاہئے، پھر زفر نے ان سے یہ درخواست کی کہ یہ لوگ اس کے شہر میں داخل ہوں یا اس کے دروازے کے قریب آئیں، وہاں جو بھی ان کے پاس آیا وہ انہیں کے ساتھ ہوگا، تو انہوں نے یہ قبول نہ کیا، اور کہا: کہ ہمارے شہر والوں نے بھی ہم سے یہ درخواست کی تھی، لیکن ہم باز رہے، تو زفر نے کہا، پھر آپ لوگ عین الوردہ کا رخ کریں، یوں پانی شہر، بازار اور میدان آپ کے پیچھے ہوں گے، رہا ہمارا اور آپ کا معاملہ تو آپ ہم سے محفوظ و مامون ہیں، پھر اس دوران جنگ قابل اعتماد چیزوں کا مشورہ دیا، اس نے کہا: کہ ان سے سامنے نہ لڑنا، اس واسطے کہ ان کی تعداد زیادہ ہے وہ تمہارا احاطہ کر لیں گے، اور مجھے آپ لوگوں کے ساتھ جنگجو مرد دکھائی نہیں دیتے جبکہ دشمن قوم بہادروں اور گھوڑوں سے لیس ہے، ان کے پاس زرہیں بھی ہیں لہذا ان سے بچ کر رہو، حضرت سلیمان نے اسے داودی اور لوگوں نے تعریف کی، پھر وہ واپس آ گیا، اور حضرت سلیمان چلتے چلتے عین الوردہ تک پہنچ گئے، اس کی غربی جانب پڑاؤ کیا اور دشمن کے پہنچنے سے پہلے وہاں مقیم ہو گئے، حضرت سلیمان اور ان کے احباب نے اطمینان سے آرام کیا۔



## معرکہ عین الوردہ

جب اہل شام ان کے قریب پہنچ گئے تو حضرت سلیمان نے اپنے احباب میں تقریر کی آخرت کی ترغیب اور دنیا کی بے رغبتی کا تذکرہ کیا، اور انہیں جہاد پر ابھارا، اور کہا کہ اگر میں شہید ہو جاؤں تو مسیب بن نجبه تمہارے امیر ہیں اگر وہ بھی قتل ہو جائیں تو عبداللہ بن سعد بن نفیل وہ قتل ہو جائیں تو عبداللہ بن وال وہ بھی قتل ہو جائیں تو پھر رفاعہ بن شداد اس کے بعد اپنے سامنے مسیب بن نجبه کو پانچ سو ۵۰۰ گھڑ سواروں کے ہمراہ روانہ کیا، تو انہوں نے ابن ذی الکلاع کے لشکر پر غارت گری کی جبکہ وہ نہتے تھے، ان کی ایک جماعت قتل کی اور دوسروں کو زخمی کر دیا، اونٹوں کو بھگالائے، جب ابن زیاد کو یہ خبر ملی تو اس نے حصین بن نمیر کو ۱۲ ہزار کی نفری میں روانہ کیا اس نے صبح حضرت سلیمان بن صرد کے پاس کی ان کا لشکر بروز بدھ جمادی الاولیٰ کی ۲۲ تاریخ کو کھڑا ہوا، حصین بن نمیر ۱۲ ہزار لوگوں میں تھا، دونوں گروہوں میں سے ہر ایک دوسرے کے مقابلے کے لئے تیار کھڑا تھا، تو شامیوں نے حضرت سلیمان کے ساتھیوں کو مروان بن الحکم کی فرمانبرداری کا کہا؟ اور یہ کہ عبید اللہ بن زیاد کو ان کے حوالہ کر دیا جائے، جسے حضرت حسین کے بدلے میں قتل کر دینگے، تو دونوں فریق اپنی بات پراڑے رہے، اور اسی دن رات تک بڑی سخت جنگ کی، اس دن عراقیوں کا پلہ شامیوں کے مقابلہ میں بھاری رہا، پھر جب انہوں نے صبح کی تو ابن ذی الکلاع صبح بارہ ہزار گھڑ سواروں کے ساتھ شامیوں کے پاس پہنچا، ابن زیاد نے اسے سخت کہا اور برا بھلا کہا، تو اس دن ایسی جنگ ہوئی کہ بوڑھوں، بچوں نے کبھی ایسی جنگ نہیں دیکھی، ان کے درمیان رات تک صرف نماز کے اوقات حائل ہوتے، تیسرے دن کی صبح ادہم بن محرز دس ہزار سپاہیوں کے ساتھ شامی فوج میں پہنچا، یہ جمعہ کا دن تھا دن چڑھے تک سخت جنگ ہوئی پھر اہل شام نے اہل عراق کا گھیراؤ کر کے ہر طرف سے ان کا احاطہ کر لیا، حضرت سلیمان بن صرد نے لوگوں میں خطاب کر کے انہیں جہاد پر ابھارا اس کے بعد پھر آپس میں بہت بڑی جنگ ہوئی، پھر حضرت سلیمان گھوڑے سے اتر کر پیدل چلنے لگے اور اپنی تلوار کا نیا م توڑ کر با آواز بلند پکار کر کہنے لگے: اللہ کے بندو جو جنت اور اپنے گناہ سے توبہ کی طرف جانا چاہتا ہے۔ اسے اپنے عہد کو پورا کرنا چاہئے وہ میری طرف آجائے، چنانچہ ان کے ساتھ بہت سے لوگ اپنی تلواروں کے نیا م توڑ کر پیادہ چلنے لگے، اور حملہ کر کے یہ لوگ میدان کارزار کے درمیان میں پہنچ گئے، اور شامیوں کے اتنے لوگ قتل کیے کہ خون میں گھس گئے، حضرت سلیمان جو عراقیوں کے امیر تھے شہید کر دیئے گئے، انہیں ایک یزید بن حصین نامی شخص نے تیر مارا جو ان کے جا لگا، تو وہ کودے پھر گرے پھر کودے پھر گرے، وہ کہہ رہے تھے رب کعبہ کی قسم! میں کامیاب ہو گیا ہوں، اس کے بعد مسیب بن نجبه نے علم سنبھالا اور انتہائی شدید جنگ کی، وہ رجز یہ اشعار کہہ رہے تھے۔

”میندھیوں کو موڑنے والیاں اور جن کی گردنیں اور سینے ظاہر ہیں خوب جانتی ہیں کہ میں جنگ اور ایک دوسرے پر غلبہ کے دن اس شیر سے زیادہ بہادر ہوں جو جھپٹ کر حملہ کرتا ہے، ہم عمروں کو موت کا جام پلانے والا قریب والوں کو ڈرانے والا ہوں۔“

پھر اس زور سے حملہ کیا کہ اپنی نیت پوری کر دی اور اس موقف میں اپنے ساتھیوں سے جا ملے رحمۃ اللہ علیہ اس کے بعد عبداللہ بن سعد بن نفیل نے علم سنبھالا، انہوں نے بھی سخت ترین جنگ کی، اس وقت ربیعہ بن مخارق نے اہل عراق پر انتہائی خطرناک حملہ کیا وہ اور عبداللہ بن سعد بن نفیل آمنے سامنے آ گئے، پھر دونوں گتھم گتھا ہوئے تو ربیعہ کے بھتیجے نے عبداللہ بن سعد پر حملہ کر کے انہیں شہید کر دیا، اس کے بعد اس کے چچا نے حملہ کیا، پھر عبداللہ بن وال نے جھنڈا لے لیا، اور لوگوں کو جہاد کی ترغیب دینے لگا، وہ کہہ رہا تھا، چلو جنت کی طرف یہ عصر کے بعد کا وقت تھا، اور لوگوں کے ساتھ مل کر حملہ کیا اور اپنے ارد گرد کے لوگوں کو بھگادیا، اس کے بعد وہ بھی شہید کر دیا گیا وہ مفتی اور فقیہ آدمی تھا، اس کو ادہم بن محرز باہلی نے قتل کیا، پھر رفاعہ بن شداد نے جھنڈا لیا، لوگوں کو جمع کیا، اندھیرا پڑ چکا تھا، شامیوں نے اپنے حیموں کا رخ کیا اور رفاعہ نے اپنے ساتھ باقی ماندہ کو واپس اپنے شہر لانے کا



قصہ کیا، شامیوں نے صبح دیکھا کہ عراقی واپس لوٹ رہے ہیں، یہ صورتحال دیکھ کر انہوں نے ان کے پیچھے طلب بھیجی نہ کسی کو روانہ کیا، کیونکہ ان کے بہت سے لوگ ان کے ہاتھوں قتل اور زخمی ہوئے تھے، جب یہ لوگ مقام ہیبت میں پہنچے تو وہاں سے سعد بن حذیفہ بن یمان ان کی نصرت کے لئے اپنے ساتھ کچھ مدائن کے لوگ لئے متوجہ ہوا۔

جب اسے ان کے معاملہ کی اور ان پر جو گزری اس کی خبر ملی تو اس کے ساتھیوں نے اسے ان کی موت کی خبر دی ان کے لئے رحمت واستغفار کی دعا کی، ان کے لئے آبدیدہ ہوئے، پھر اہل مدائن، مدائن کی طرف واپس ہوئے، اور کوفہ بھی ایک لوٹنے والی جماعت لوٹ آئی۔

ان کے بہت سے لوگ کافی تعداد میں قتل ہو چکے تھے، ادھر مختار بن ابی عبید جو ابھی تک جیل میں ہی تھا، رہا نہ ہوا تھا، اس نے رفاعہ بن شداد کی طرف قتل ہونے والوں کی تعزیت کا خط لکھا، ان کے لئے دعائے مغفرت کی اور شہادت پانے والوں کے بارے میں حرص اور بہت زیادہ ثواب کی امید دلانے لگا، وہ کہہ رہا تھا، ان لوگوں کے لئے خوشخبری ہے جن کے اجر اللہ تعالیٰ نے بڑھا دیے اور ان سے راضی ہوا، خدا کی قسم جس نے ان میں سے ایک قدم بھی اٹھایا تو اس کا ثواب دنیا و مافیہا سے زیادہ ہے، حضرت سلیمان بن صرد پر جو گزری سو گزری اللہ تعالیٰ نے انہیں اپنی طرف بھیج لیا، ان کی روح انبیاء شہداء اور صالحین کی ارواح میں شامل ہے، اما بعد: سو میں محفوظ امیر ہوں جو ان شاء اللہ تعالیٰ ظالموں اور فساد یوں کو قتل کریگا سو تم لوگ تیار رہو اور تیاری جاری رکھو! اور خوشخبری پاؤ، میں تمہیں اللہ تعالیٰ کی کتاب اور سنت رسول علی صاحبہا الصلوٰۃ والسلام کی طرف اور اہل بیت کے خونوں کا بدلہ لینے کے لئے بلاتا ہوں اور اس نے بہت سی باتیں ذکر کیں جو اسی مفہوم و معنی میں ہیں۔

اس نے ان لوگوں کے آنے سے پہلے ہی لوگوں کو ان کی ہلاکت کی خبر دے دی تھی جو اس کے پاس آنے والے شیطان نے اسے پہنچائی تھی، شیطان اس کے ذہن میں وہی باتیں ڈالتا جو قریب قریب مسلمانوں کی طرف پہنچاتا تھا، اس نے حضرت سلیمان بن صرد اور ان کے لشکر کا نام جیش التوابعین رحمہ اللہ رکھا تھا، حضرت سلیمان بن صرد خزرجی جلیل القدر عظیم الشان عابد زاهد صحابی تھے، ان کی احادیث صحیحین وغیرہما کتب میں مروی ہیں، حضرت علی رضی اللہ عنہ کے ساتھ جنگ صفین میں حاضر تھے، آپ ان لوگوں میں سے تھے جن کے گھر میں شیعہ حضرت حسین رضی اللہ عنہ کی بیعت کے لئے جمع ہوتے تھے، اور ان لوگوں میں سے ہیں جنہوں نے حضرت حسین رضی اللہ عنہ کو عراق آنے کا خط بھیجا تھا، پھر جب وہ یہاں آگئے تو یہ لوگ آپ سے جدا ہو گئے اور اس کے بعد آپ کو بلا میں شہید ہو گئے، ان لوگوں نے دیکھا کہ وہی ان کے آنے کا سبب بنے اور پھر انہوں نے آپ کو بے یار و مددگار چھوڑ دیا یہاں تک کہ آپ اپنے اہل ہیبت کے ساتھ شہید ہو گئے سو ان لوگوں کو اپنے کیے پر ندامت ہوئی، اس کے بعد یہ لوگ اس لشکر میں جمع ہو گئے اور اپنا نام جیش التوابعین رکھ لیا، اور اپنے امیر حضرت سلیمان کا نام امیر التوابعین رکھا، پھر بعد میں حضرت سلیمان بن صرد تو عین الورد میں ۶۵ھ میں شہید ہو گئے بعض نے کہا ۶۷ھ میں شہید ہوئے، لیکن پہلی روایت زیادہ صحیح ہے، اس وقت ان کی عمر ۹۳ سال تھی ان کا اور مسیب بن نجیہ کا سر مروان بن الحکم کے پاس اس واقعہ کے بعد لایا۔

اللہ اس پر رحم کرے معرکہ کے بعد اس کا اور المسیب بن نجیہ کا سر مروان بن الحکم کے پاس لایا گیا اور شامی امراء نے مروان کو اس فتح کے متعلق خطوط لکھے جو اللہ نے انہیں ان کے دشمن پردی اور اس کے لوگوں سے خطاب کر کے فوجوں کے بارے میں اور اہل عراق میں سے جو لوگ قتل ہو گئے تھے ان کے متعلق بتایا اور اس نے کہا اللہ تعالیٰ نے گمراہوں کے سرداروں یعنی سلیمان اور اس کے ساتھیوں کو ہلاک کر دیا ہے اور اس نے دمشق میں سردوں کو لڑکا دیا اور مروان بن الحکم نے اپنے بعد اپنے دونوں بیٹوں عبدالملک اور عبدالعزیز کے لئے امارت کی وصیت کی تھی اور اس نے اس سال امراء سے اس امر پر بیعت لی۔

یہ ابن جریر وغیرہ کا قول ہے اور اسی سال میں مروان بن الحکم اور عمرو بن سعید الاشدر دیر مصر میں داخل ہوئے اور ان دونوں نے مصر کو حضرت عبداللہ بن زبیر کے نائب عبدالرحمن بن محمد سے چھین لیا اور اس کا سبب یہ ہوا کہ مروان نے مصر کا ارادہ کیا اور اس کا نائب ابن محمد اس کے مقابلہ



میں نکلا پس مروان نے اس سے جنگ کرنے کے لئے اس کا سامنا کیا تو وہ اس کے ساتھ مشغول ہو گیا اور عمرو بن سعید فوج کا ایک دستہ لے کر عبدالرحمن بن محمد کے پیچھے نکل کر مصر میں داخل ہو گیا اور اس پر قبضہ کر لیا اور عبدالرحمن بھاگ گیا اور مروان نے مصر میں داخل ہو کر اس پر قبضہ کر لیا اور اپنے بیٹے عبدالعزیز کو اس کا امیر مقرر کر دیا اور اسی سال میں حضرت ابن زبیر رضی اللہ عنہ نے اپنے بھائی مصعب کو شام کو فتح کرنے کے لئے بھیجا اور مروان نے عمرو بن سعید کو اس کے مقابلہ میں بھیجا پس وہ اسے فلسطین میں ملا اور مصعب بن زبیر اس کے مقابلہ میں بھاگ کھڑا ہوا اور واپس لوٹ آیا اور اسے کچھ کامیابی حاصل نہ ہوئی اور شام اور مصر کی حکومت مروان کے لئے مستحکم ہو گئی۔

واقعی کا بیان ہے کہ مروان نے مصر کا محاصرہ کر لیا اور عبدالرحمن بن محمد نے شہر کے گرد خندق بنادی اور اہل مصر کے ساتھ جنگ کرنے کو نکلا اور وہ باری باری جنگ کرتے اور آرام کرتے تھے اور اسے یوم التراویح کا نام دیا گیا اور اہل شہر کے خواص میں مسلسل قتال جاری رہا اور ان میں سے بہت سے آدمی مارے گئے اور اس روز عبداللہ بن یزید بن معدی کرب الکلاعی بھی مارا گیا جو ایک سردار تھا، پھر عبدالرحمن نے مروان سے اس شرط پر صلح کر لی کہ وہ اپنے اہل و عیال کے ساتھ مکہ چلا جائے گا، تو مروان نے اس کی بات مان لی اور اس نے اپنے ہاتھ سے اہل مصر کو پروانہ امان لکھ کر دیا اور لوگ منتشر ہو گئے۔ اور اپنے مردوں کو دفن کرنے اور ان پر رونے لگ گئے اور مروان نے ۸۰ آدمیوں کو جنہوں نے اس کی بیعت سے انکار کیا تھا قتل کر دیا اور اکیدر بن حملۃ النخعی کو بھی قتل کر دیا وہ حضرت عثمان رضی اللہ عنہ کے قاتلین میں شامل تھا اور یہ ۱۵ جمادی الثانی کا واقعہ ہے جس روز حضرت عبداللہ بن عمرو بن العاص نے وفات پائی اور وہ آپ کے جنازے کے ساتھ جانے کی سکت نہیں پاسکے اور انہوں نے آپ کو آپ کے گھر ہی میں دفن کر دیا اور مروان مصر پر غالب آ گیا اور اس نے ایک مہینہ وہاں قیام کیا پھر اس نے اپنے بیٹے عبدالعزیز کو وہاں کا عامل مقرر کر دیا اور اپنے بھائی بشر بن مروان اور موسیٰ بن نمیر کو اس کا وزیر بنادیا اور اسے اکابر کے ساتھ حسن سلوک کی وصیت کی اور شام کی طرف واپس آ گیا۔

اور اس سال میں مروان نے دوفو جیں تیار کیں ان میں سے ایک کو حیش بن دلجاء العنسی کے ساتھ کر دیا تا کہ وہ اس کے لئے مدینہ پر قبضہ کرے اور اس کا واقعہ ہم ابھی بیان کریں گے۔ اور دوسری فوج کو عبید اللہ بن زیاد کے ساتھ عراق بھیج دیا تا کہ وہ اسے حضرت ابن زبیر رضی اللہ عنہ کے نائبین سے چھین لے اور ابھی وہ راستے میں ہی تھے کہ ان کی ملاقات تو ابین کی فوج کے ساتھ ہو گئی جو سلیمان بن صرد کے ساتھ تھی۔ اور ان کا واقعہ ہم پہلے بیان کر چکے ہیں۔

اور شامی فوج مسلسل عراق کی طرف رواں دواں رہی۔ اور جب وہ جزیرے میں پہنچے تو انہیں مروان بن الحکم کی موت کی اطلاع ملی، اس کی وفات اس سال کے ماہ رمضان میں ہوئی، اور اس کی موت کا سبب یہ ہوا کہ اس نے یزید بن معاویہ کی بیوی ام خالد سے نکاح کیا تھا اور وہ ام ہاشم بنت ابی ہاشم بن عتبہ بن ربیعہ تھی اور مروان کے اس کے ساتھ نکاح کرنے کا مقصد یہ تھا کہ لوگوں کی نگاہوں میں اس کے بیٹے خالد کو حقیر کر دے بلاشبہ بہت سے لوگوں کے دلوں میں یہ بات تھی کہ وہ اسے اس کے بھائی معاویہ کے بعد بادشاہ بنادیں گے، پس اس نے اس کی ماں سے نکاح کر لیا تا کہ اس کے معاملے کو حقیر کر دے، اسی دوران ایک روز مروان کے پاس آیا تو اچانک مروان اپنے ہم نشینوں کے ساتھ اس کے بارے میں گفتگو کرنے لگا اور جب وہ بیٹھ گیا تو اس نے اسے خطاب کرتے ہوئے کہا۔ اے ترسین والے کے بیٹے! خالد اپنی ماں کے پاس گیا اور اسے وہ بات بتائی جو اس نے اس کو کہی تھی۔ اس نے کہا اس بات کو پوشیدہ رکھ اور اسے یہ نہ بتانا کہ تو نے مجھے یہ بات بتائی ہے اور جب مروان اس کے پاس گیا تو اس نے اس سے پوچھا کہ کیا خالد نے تیرے پاس میرا ذکر برائی سے کیا ہے اس نے اسے کہا کہ ممکن نہیں کہ وہ آپ کے بارے میں ایسا کہے جبکہ وہ آپ سے محبت کرتا ہے اور آپ کی تعظیم کرتا ہے؟ پھر مروان اس کے پاس سو گیا اور جب اسے نیند آ گئی تو اس نے ایک تکیہ لے کر اس کے چہرے پر رکھا اور اس نے اور اس کی لونڈیوں نے اس پر اپنا بوجھ ڈال دیا حتیٰ کہ وہ دم گھٹنے سے مر گیا یہ واقعہ ۳ رمضان ۶۵ھ کو دمشق میں پیش آیا، اس وقت اس کی عمر ۶۳ سال تھی اور بعض نے کہا کہ ۸۱ سال تھی اور اس کی حکومت نو ماہ رہی اور بعض نے تین دن کم دس ماہ بیان کی ہے۔



## مروان بن الحکم کے حالات

مروان بن الحکم بن ابی العاص بن امیہ بن شمس بن عبد مناف قرشی اموی ابو عبد الملک اور اسے ابو الحکم اور ابو القاسم بھی کہا جاتا ہے، اور ایک بڑی جماعت کے نزدیک وہ صحابی ہیں اس لئے کہ وہ حضرت نبی اکرم ﷺ کی زندگی میں پیدا ہوئے اور صلح حدیبیہ کے واقعہ کے بارے میں اس سے روایت کی گئی ہے اور صحیح بخاری کی ایک روایت میں عن مروان والمصور بن مخرمہ عن جماعة من الصحابة اس بات کو پوری طوالت کے ساتھ بیان کیا گیا ہے اور مروان نے حضرت عمر رضی اللہ عنہ اور حضرت عثمان رضی اللہ عنہ سے روایت کی ہے مروان حضرت عثمان رضی اللہ عنہ کا کاتب تھا۔ حضرت علی رضی اللہ عنہ حضرت زید بن ثابت اور یسیرہ بنت صفوان از دیہ سے روایت کی ہے اور وہ اس کی ساس تھیں اور حاکم ابو احمد نے کہا ہے کہ وہ اس کی خالہ تھی، اور اس کی ساس اور خالہ ہونے میں کوئی منافات نہیں ہے اور اس سے اس کے بیٹے عبد الملک و سہل بن سعد اور سعید بن المسیب اور عروہ بن زبیر اور علی بن حسین زین العابدین اور مجاہد وغیرہ نے روایت کی ہے واقعہ کی اور محمد بن سعد نے بیان کیا ہے کہ اس نے حضرت نبی اکرم ﷺ کا زمانہ پایا ہے اور آپ سے کوئی چیز یاد نہیں کی اور جب حضرت نبی اکرم ﷺ نے وفات پائی اس کی عمر آٹھ سال تھی اور ابن سعد نے تابعین کے طبقہ اولیٰ میں اس کا ذکر کیا ہے اور مروان قریش کے سادات اور فضلاء میں سے تھا پس عسا کرو غیرہ نے بیان کیا ہے کہ حضرت عمر رضی اللہ عنہ بن الخطاب نے ایک عورت کی ماں کو اس کے نکاح کا پیغام دیا تو وہ کہنے لگی۔ کہ مشرق کے جوانوں کے سردار جریر بن عبد اللہ الجبلی اور قریش کے جوانوں کے سردار مروان بن الحکم اور حضرت عبد اللہ بن عمر رضی اللہ عنہ جن کے متعلق تم جانتے ہی ہو، نے بھی اسے نکاح کا پیغام دیا ہے، اس عورت نے کہا اے امیر المومنین کیا آپ سنجیدگی سے بات کر رہے ہیں آپ نے فرمایا ہاں، اس نے کہا اے امیر المومنین ہم نے آپ کے ساتھ نکاح کر دیا اور حضرت عثمان بن عفان رضی اللہ عنہ اس کا اعزاز و اکرام کرتے تھے اور یہ الحکم کا کاتب تھا اور اسی کے سر کے نیچے الدار کا قضیہ ہوا اور اس کے سبب سے حضرت عثمان کا اس میں محاصرہ ہوا اور انہوں نے آپ سے اصرار کیا کہ آپ مروان کو ان کے سپرد کر دیں مگر حضرت عثمان نے سختی سے منع کر دیا اور یوم الدار کو مروان نے شدید جنگ کی اور بعض خوارج کو قتل کر دیا اور یوم حمل کو یہ میسرہ کا امیر تھا۔ کہتے ہیں کہ اس نے حضرت طلحہ رحمۃ اللہ علیہ کے گھٹنے میں تیرا مارا جس سے آپ مر گئے واللہ اعلم۔

ابو الحکم نے کہا کہ میں نے حضرت امام شافعی رحمۃ اللہ علیہ کو بیان کرتے ہوئے سنا کہ جب جنگ جمل میں لوگ شکست کھا گئے۔ تو حضرت علی رحمۃ اللہ علیہ، مروان کے بارے میں اکثر پوچھتے تھے۔ تو آپ سے اس کے بارے میں سوال کیا گیا تو آپ نے فرمایا کہ مجھے اس پر قریبی رشتہ کی وجہ سے رحم آتا ہے اور وہ قریش کے جوانوں کا سردار ہے اور ابن المبارک نے عن جریر بن حازم عن عبد الملک بن عمیر عن قبیصہ بن جابر بیان کیا ہے کہ اس نے حضرت معاویہ سے کہا کہ آپ نے اپنے بعد اس معاملہ کے بارے میں کسے چھوڑا ہے؟ تو انہوں نے کہا، کتاب اللہ کے قاری، اللہ کے دین کے فقیہ اور حدود الہی میں سخت گیر مروان ابن الحکم کو، اور آپ نے کئی بار اسے مدینہ منورہ میں اپنا نائب مقرر کیا آپ اسے معزول کرتے پھر دوبارہ اس کو امیر بنا دیتے اور اس نے متعدد سالوں میں لوگوں کے لئے حج کی تکبیر کہی اور ضبل نے بحوالہ امام احمد بن حنبل بیان کیا ہے کہ کہتے ہیں کہ مروان کے پاس قضاء کا محکمہ بھی تھا اور وہ حضرت عمر بن الخطاب کے فیہ دل کو تلاش کیا کرتا تھا۔ اور ابن وہب فرماتے ہیں کہ میں نے امام مالک کو بیان کرتے ہوئے سنا ہے کہ ایک روز آپ نے مروان کا ذکر کیا اور فرمایا کہ مروان نے بیان کیا ہے کہ میں نے چالیس سال سے کتاب اللہ کو پڑھا ہے پھر میں خون ریزی اور اس کام میں لگ گیا ہوں اور اسماعیل بن عیاش نے صفوان بن عمرو سے بحوالہ شریح بن عبید وغیرہ بیان کیا ہے کہ مروان جب اسلام کا ذکر کرتا تو کہتا۔

میں اپنے ہاتھ کے پیش کردہ امور سے اور نہ اپنے درشہ سے بلکہ میں اپنے رب کے فضل سے خطا کار ہوں اور لیث نے یزید بن حبیب سے بحوالہ سالم ابی النصر بیان کیا ہے کہ مروان ایک جنازہ میں شریک ہوا اور جب اس نے اس کی نماز جنازہ پڑھی تو واپس آ گیا تو حضرت ابو ہریرہ رضی اللہ عنہ نے فرمایا کہ اس نے ایک قیراط حاصل کیا ہے اور ایک قیراط سے محروم ہو گیا ہے مروان کو جب اس بات کی اطلاع ہوئی تو وہ دوڑتا ہوا آیا یہاں تک کہ اس کے گھٹنے ننگے ہو گئے۔ اور بیٹھ گیا حتیٰ کہ اسے اجازت دی گئی۔

اور المدائنی نے ابراہیم بن محمد سے بحوالہ حضرت جعفر بن محمد روایت کی ہے کہ مروان نے علی بن حسین کو ان کے باپ کے قتل کے بعد چھ ہزار



دینار قرض دیا حتیٰ کہ وہ مدینہ واپس لوٹ آئے اور جب اس کی وفات کا وقت کا قریب آپہنچا تو اس نے اپنے بیٹے عبدالملک کو وصیت کی کہ وہ حضرت علی بن حسین رضی اللہ عنہ سے کوئی چیز واپس نہ لے۔ عبدالملک نے آپ کو یہ پیغام بھیجا تو آپ نے اس کے قبول کرنے سے انکار کر دیا اور اس نے آپ سے اصرار کیا تو آپ مان گئے، اور حضرت امام شافعی رحمۃ اللہ علیہ نے فرمایا ہے کہ حاتم بن اسماعیل نے جعفر بن محمد سے ان کے باپ کے حوالہ سے ہمیں بتایا کہ حضرت حسین رضی اللہ عنہ اور حضرت حسن رضی اللہ عنہ مروان کے پیچھے نماز پڑھا کرتے تھے اور اسے دوبارہ لوٹاتے نہیں تھے اور اس کے لئے تیاری کرتے تھے۔

اور عبدالرزاق نے عن الثوری عن قیس بن مسلم عن طارق بن شہاب روایت کی ہے کہ مروان وہ پہلا شخص ہے کہ جس نے عید کے روز نماز سے پہلے خطبہ دیا ہے تو ایک شخص نے اسے کہا کہ تو نے سنت کی مخالفت کی ہے۔ تو مروان نے اسے کہا جو کچھ یہاں ہو رہا ہے اس نے اسے ترک کر دیا ہے اور ابوسعید نے فرمایا کہ اس شخص نے اپنا فرض پورا کر دیا ہے میں نے رسول اللہ ﷺ کو فرماتے ہوئے سنا ہے کہ جو شخص تم میں سے کوئی برائی دیکھے اسے چاہیے کہ وہ اپنے ہاتھ سے روکے اور اگر وہ اس کی طاقت نہیں رکھتا تو اپنی زبان سے اسے منع کرے اور اگر وہ اس کی بھی طاقت نہیں رکھتا تو اپنے دل میں اسے برا سمجھے، اور یہ سب سے بڑی ایمانی کمزوری ہے، مؤرخین فرماتے ہیں کہ جب وہ مدینہ کا نائب تھا تو جب کوئی مشکل پیش آ جاتی تو اس کے پاس جو صحابہ تھے ان کو جمع کر کے اس بارے میں ان سے مشورہ لیتا، مؤرخین فرماتے ہیں کہ اسی نے سب صاعوں کو اکٹھا کر کے ان میں سے جو سب سے درست صاع تھا اختیار کیا۔ اور صاع اس کی طرف منسوب ہو گیا اور کہا جانے لگا کہ یہ مروان کا صاع ہے۔

اور زبیر بن بکار نے فرمایا کہ ابراہیم بن حمزہ نے ہم سے بیان کیا کہ ابن ابی علی اٹھسی نے اسماعیل بن ابوسعید خدری رضی اللہ عنہ سے ان کے باپ کے حوالے سے مجھ سے بیان کیا کہ حضرت ابو ہریرہ رضی اللہ عنہ جب مروان کے ہاں سے باہر نکلے تو ان کو وہ لوگ ملے جو اس کے ہاں سے نکلے تھے اور وہ آپ سے کہنے لگے اے ابو ہریرہ رضی اللہ عنہ اس نے ابھی ہمیں ایک سو گردن پر گواہ بنایا ہے جنہیں اس نے اسی وقت میں آزاد کیا ہے راوی بیان کرتا ہے کہ حضرت ابو ہریرہ رضی اللہ عنہ نے میرے ہاتھ کو ٹھکراتے ہوئے کہا: کہ اے ابوسعید تیری حلال کمائی، ایک سو گردن سے بہتر ہے زبیر نے بیان کیا کہ تجھے ایک ہی کافی ہے۔

امام احمد رحمۃ اللہ علیہ نے فرمایا کہ عثمان ابن ابی شیبہ نے ہم سے بیان کیا کہ جریر نے عن الاعمش عن عطیہ عن ابی سعید کہ رسول اللہ ﷺ نے فرمایا کہ جب فلاں فلاں باپ کے بیٹے میں جو انوں تک پہنچ جائیں گے تو وہ اللہ کے مال کو تجارت کی چیز اور اللہ کے دین کو آمدنی کا ذریعہ اور اللہ کے بندوں کو غلام بنالیں گے اور ابویعلیٰ نے اسے عن زکریا بن زحمویہ عن صالح بن عمر عن مطرف عن عطیہ عن ابی سعید روایت کیا ہے کہ رسول اللہ ﷺ نے فرمایا کہ جب بنو الحکم تیس جو انوں تک پہنچ جائیں گے تو وہ اللہ کے دین کو آمدنی کا ذریعہ اور اللہ کے بندوں کو غلام اور اللہ کے مال کو تجارت کا ذریعہ بنالیں گے، اور طبرانی نے اسے عن احمد بن عبد الوہاب عن ابی المغیرۃ عن ابی بکر بن ابی مریم عن راشد بن سعد عن ابی ذر روایت کیا ہے وہ فرماتے ہیں کہ میں نے رسول اللہ ﷺ کو فرماتے ہوئے سنا ہے کہ جب بنو امیہ چالیس جو انوں تک پہنچ جائیں گے اور اس نے اس حدیث کا ذکر کیا ہے اور یہ منقطع ہے۔ اور العلاء بن عبد الرحمن نے اسے اپنے باپ سے بحوالہ حضرت ابو ہریرہ آپ کا یہ قول نقل کیا ہے کہ جب بنو العاص تیس جو انوں تک پہنچ جائیں گے۔

اور اس نے اس حدیث کو ذکر کیا ہے۔ اور بیہقی وغیرہ نے اسے ابن لہیعہ کی حدیث سے عن ابی قبیل عن ابن وہب عن معاویہ و عبد اللہ ابن عباس عن رسول اللہ ﷺ روایت کیا ہے کہ آپ نے فرمایا۔ جب بنو الحکم تیس جو انوں تک پہنچ جائیں گے تو وہ اللہ کے مال کو تجارت کی چیز اور اللہ کے بندوں کو غلام اور کتاب اللہ کو خیانت کا ذریعہ بنالیں گے۔ اور جب وہ ۴۹۶ تک پہنچ جائیں گے تو ان کی ہلاکت کھجور کے چبانے سے بھی پہلے ہو جائے گی۔ اور یہ کہ رسول اللہ ﷺ نے عبدالملک بن مروان کا ذکر کیا تو فرمایا چار سرکشوں کا باپ۔ یہ سب طرق ضعیف ہیں۔ اور ابویعلیٰ وغیرہ نے کئی واسطوں سے عن العلاء عن ابیہ عن ابی ہریرہ روایت کی ہے کہ رسول اللہ ﷺ نے خواب میں دیکھا کہ بنو الحکم آپ کے منبر پر کھڑے ہیں اور کبھی چڑھتے ہیں۔ تو آپ نے ناراض آدمی کی طرح فرمایا، میں نے بنو الحکم کو اپنے منبر پر بندروں کی طرح اچھلتے کودتے ہوئے دیکھا ہے۔ اور اس کے بعد رسول اللہ ﷺ کو منہ تک اچھی طرح ہنستے نہیں دیکھا گیا۔ اور ثوری نے اسے علی بن زید سے بحوالہ سعید بن المسیب مرسل روایت کیا ہے اور اس میں یہ بھی بیان ہوا ہے کہ اللہ تعالیٰ نے آپ پر وحی نازل فرمائی کہ یہ صرف دنیا ہے جو انہیں دی گئی ہے تو آپ خوش ہو گئے۔ اور وہ اللہ تعالیٰ کا فرمان یہ تھا:



وما جعلنا الرويا التي اريناك الا فتنة للناس

یعنی لوگوں کے لئے آزمائش بنایا گیا ہے۔

اور یہ حدیث مرسل ہے اور سعید کی طرف اس کی سند ضعیف ہے۔ اور اس موضوع کی کئی احادیث وضع کی گئی ہیں۔ اس لئے ہم نے صحیح نہ ہونے کی وجہ سے ان سے کنارہ کشی کی ہے۔

اور مروان کا باپ الحکم، حضرت نبی کریم ﷺ کے بڑے دشمنوں میں سے تھا۔ اور اس نے فتح مکہ کے روز اسلام قبول کیا اور الحکم مدینہ آیا پھر حضرت نبی اکرم ﷺ نے اسے طائف کی طرف جلا وطن کر دیا اور وہ وہیں مر گیا۔ اور مروان حضرت عثمان رضی اللہ عنہ کے محاصرے کا بڑا سبب تھا کیونکہ اس نے آپ کی زبان سے ایک جعلی خط اس وفد کے لوگوں کے قتل کرنے کے لئے مصر لکھا اور جب یہ مدینہ شہر میں حضرت معاویہ کی طرف سے گورنر تھا تو ہر جمعہ کو منبر پر حضرت علی رضی اللہ عنہ کو گالیاں بکا کرتا تھا۔ اور حضرت حسن بن علی رضی اللہ عنہ نے اسے کہا کہ اللہ تعالیٰ نے اپنے نبی کی زبان سے تیرے باپ الحکم پر اس وقت لعنت کی ہے جب تو اس کی صلب میں تھا۔ اور آپ نے فرمایا کہ اللہ تعالیٰ نے الحکم اور اس کی اولاد پر لعنت کی ہے واللہ اعلم۔ اور پہلے بیان ہو چکا ہے کہ جب مروان، حسان بن مالک کے پاس جا بیہ آیا تو اس نے اس کے آنے کو اپنے پاس پسند کیا۔ اور اس کی بیعت کر لی اور اہل اردن نے اس شرط پر بیعت کی کہ جب اس کی حکومت مستقل مضبوط ہو جائے گی تو وہ خالد بن یزید کے حکومت سے دستبردار ہو جائے گا۔ اور مروان کے لئے جمص کی حکومت اور عمرو بن سعد کے لئے دمشق کی نیابت ہوگی۔ اور مروان کی بیعت ۱۵ اذوالقعدہ ۶۲ھ بروز سوموار ہوئی یہ قول لیث ابن سعد وغیرہ کا ہے۔ اور لیث نے بیان کیا ہے کہ مرج رطبط کا واقعہ اسی سال کے ذوالحجہ میں عید الاضحیٰ کے دو دن بعد ہوا تھا۔

مورخین نے بیان کیا ہے کہ ضحاک بن قیس نے غالب آکر مصر و شام کی حکومت کو اس کے لئے مستحکم کر دیا۔ اور جب ان ممالک میں اس کی حکومت مضبوط ہو گئی تو اس نے اپنے بعد اپنے بیٹے عبدالملک کے لئے بیعت لی پھر اس کے بعد اپنے بیٹے عبدالعزیز کے لئے بیعت لی جو حضرت عمر بن عبدالعزیز کے والد تھے۔ اور خالد بن یزید بن معاویہ کی بیعت کو چھوڑ دیا اس لئے کہ وہ اسے خلافت کا اہل نہیں سمجھتا تھا اور مالک بن حسان نے اس معاملے میں اس سے اتفاق کیا حالانکہ وہ خالد بن یزید کا ماموں تھا اور اس نے عبدالملک کی بیعت کا بوجھ اٹھایا تھا پھر ام خالد نے مروان کے بارے میں سازش کی اور اسے زہر دے دیا۔

اور یہ بھی بیان کیا جاتا ہے کہ اس نے سونے کی حالت میں اس کے چہرہ پر تکیہ رکھ دیا جس کی وجہ سے اس کا گلا گھٹ گیا اور مر گیا۔ پھر اس نے اور اس کی لونڈیوں نے بلند آواز سے چلا کر کہا کہ امیر المومنین اچانک فوت ہو گئے ہیں پھر اس کے بعد اس کا بیٹا عبدالملک کھڑا ہوا۔ جیسا کہ ہم ابھی بیان کریں گے اور عبداللہ بن ابی مذکور کا بیان ہے کہ بعض اہل علم نے مجھ سے فرمایا کہ مروان نے سب سے آخری بات پر کہی کہ جو شخص جہنم سے ڈرا اس کے لئے جنت واجب ہوگی اور اس کی انگٹھی کا نقش العزۃ اللہ تھا۔ اور اصمعی کا بیان ہے کہ عدی بن ابی عمار نے اپنے باپ سے بحوالہ حرب بن زیاد ہم سے بیان کیا کہ مروان کی انگٹھی کا نقش، آمنت بالعزیز الرحیم تھا۔

اس کی وفات دمشق میں ۶۱ سال کی عمر میں ہوئی اور بعض حضرات فرماتے ہیں کہ ۶۳ سال کی عمر میں وفات پائی۔ اور ابو معشر کا قول ہے کہ وفات کے دن اس کی عمر ۸۱ سال تھی۔ اور خلیفہ نے بیان کیا ہے کہ ولید بن ہشام نے اپنے باپ سے اور اس نے اپنے دادا کے حوالہ سے مجھ سے بیان کیا کہ مروان نے ۳ رمضان ۶۵ھ کو دمشق میں وفات پائی اور اس کی عمر ۶۳ سال تھی۔ اور اس کے بیٹے عبدالملک نے اس کی نماز جنازہ پڑھائی اور اس نے کل حکومت نو ماہ ۸ دن کی اور بعض حضرات ۱۰ ماہ بیان کرتے ہیں۔ اور ابن ابی الدنیا وغیرہ کا بیان ہے کہ وہ چھوٹا قد، سرخ رو، پتلی کوتاہ گردن والا اور بڑے سر اور داڑھی والا تھا۔ اور اس کا لقب حیط باطل تھا ابن عساکر کا بیان ہے کہ سعید بن کثیر بن عوف نے بیان کیا ہے کہ مروان نے مصر سے واپس پر صمنہ مقام پر وفات پائی۔ اور ”بلہ“ میں وفات پانا بھی بیان کیا جاتا ہے۔ اور یہ بھی کہا گیا ہے کہ اس نے دمشق میں وفات پائی اور اسے باب الجابیہ اور باب الصغیر کے درمیان دفن کیا گیا اور اس کا کاتب عبید بن اوس، اور اس کا غلام المنہال اس کا چوکیدار اور ابو ادریس خولانی اس کا قاضی، اور اس کا پولیس سپریڈنٹ یحییٰ بن قیس غسانی تھا اور عبدالملک عبدالعزیز وغیرہ اس کے بیٹے تھے اور مختلف ماؤں سے اس کی کئی بیٹیاں بھی تھیں۔



## عبدالملک بن مروان کی خلافت

اس کے باپ کی زندگی میں ہی لوگوں نے اس کی خلافت تسلیم کر لی تھی اور جب ۳ رمضان ۶۵ھ کو اس کا باپ فوت ہو گیا تو دمشق مصر اور اس کے دیہات کے علاقے میں اس کی از سر نو بیعت ہوئی۔ اور اپنے باپ کی طرح حکومت پر اس کا ہاتھ مضبوط ہو گیا۔ اور وفات سے پہلے اس کے باپ نے دونوں جیسے بھیجیں تھیں ایک فوج کو عبید اللہ بن زیاد کے ساتھ عراق کی جانب تاکہ وہ عراق کو حضرت ابن زبیر رضی اللہ عنہ کے نائبین سے چھین لے۔ اور راستے میں وہ عین الوردہ میں سلیمان بن صرد کے ساتھ تو انہیں کی فوج سے ملا۔ اور ان کا جو واقعہ ہوا وہ پہلے بیان ہو چکا ہے کہ اس نے ان پر فتح حاصل کی اور ان کے اور بہت سے لوگوں کو قتل کیا۔ اور دوسری فوج کو حبش بن دلجہ کے ساتھ مدینہ کی طرف روانہ کیا تاکہ وہ اسے حضرت ابن زبیر رضی اللہ عنہ کے نائب سے واپس لے لیں۔ وہ مدینہ کی طرف روانہ ہوا۔ اور جب وہ مدینہ پہنچا، تو اس کا نائب جابر ابن اسود بن عوف بھاگ کھڑا ہوا، جو حضرت عبدالرحمن بن عوف کا بھتیجا تھا۔ پس حضرت ابن زبیر کی جانب سے بصرہ کے نائب حارث بن عبداللہ بن ربیعہ بصرہ نے ابن دلجہ کی طرف مدینہ فوج روانہ کی اور جب حبش بن دلجہ کو ان کا پتہ چلا تو وہ ان کے مقابلہ میں آیا اور حضرت ابن زبیر نے عباس بن ہبل بن سعد کو مدینہ کا نائب بنا کر بھیجا اور اسے حکم دیا کہ وہ حبش کی تلاش میں جائے پس وہ اس کی تلاش میں گیا حتیٰ کہ ربذہ میں انہیں جا ملا، اور یزید بن سیاہ نے حبش کو تیر مار کر قتل کر دیا اور اس کے کچھ ساتھی بھی قتل ہو گئے اور باقیوں نے شکست کھائی۔ اور ان میں سے پانچ سو آدمی مدینہ میں قلعہ بند ہو گئے، پھر وہ عباس بن ہبل کے فیصلے پر اتر آئے تو اس نے انہیں باندھ کر قتل کر دیا اور ان کی شکست خوردہ فوج واپس آ گئی۔

ابن جریر کا بیان ہے اور جب یزید بن سیاہ حبش بن دلجہ کا قاتل، عباس بن ہبل کے ساتھ مدینہ آیا تو وہ سفید لباس ترکی گھوڑے پر سوار تھا، اور جیسے ہی وہ ٹھہرا تو اس کے کپڑے اور اس کی سواری لوگوں کے ہاتھ پھیرنے اور بکثرت اس پر خوشبو اور کستوری گرانے سے سیاہ ہو گئے۔ ابن جریر کا بیان ہے کہ اس سال بصرہ میں خوارج کی طاقت بڑھ گئی اور اسی سال میں نافع بن ارزق نے جو خوارج اور اہل بصرہ کا سردار تھا۔ اہل بصرہ کے شاہسوار مسلم بن عیسٰی کو قتل کیا پھر ربیعہ اسلوطی نے اسے قتل کر دیا اور ان دونوں کے درمیان پانچ امراء قتل ہو گئے اور خوارج کے معرکے میں قرہ بن ایاس مرنی ابو معاویہ قتل ہو گئے جو صحابہ میں سے تھے اور جب نافع بن ارزق قتل ہو گیا تو خارجیوں نے عبید اللہ بن ماجور کو اپنا سردار منتخب کر لیا۔ اور وہ انہیں مدائن لے گیا پس انہوں نے اہل مدائن کو قتل کیا پھر ہواز وغیرہ پر غالب آ گئے اور اموال کو جمع کیا۔ اور یمامہ اور بحرین سے ان کو فوجی مدد مل گئی پھر یہ اصفہان کی طرف چلے گئے جس کا امیر عتاب بن ورقاء ریاحی تھا۔ پس اس نے ان سے مدد بھیڑ کی اور انہیں شکست دی اور جب خوارج کا امیر ابن ماجور قتل ہو گیا تو انہوں نے قطری بن الفجاءہ کو اپنا امیر منتخب کر لیا۔ پھر ابن جریر نے اہل بصرہ کے ساتھ ان کی جنگ کا واقعہ بیان کیا جو دولا ب مقام پر ہوئی اور خوارج کو اہل بصرہ پر غلبہ حاصل ہوا۔ اور اہل بصرہ کو خارجیوں کے بصرہ میں داخل ہو جانے کا خوف پیدا ہو گیا، پس حضرت ابن زبیر نے مہلب بن ابی صفرہ ازدی کو خراسان کی عملداری کا امیر بنا کر بھیج دیا۔ اور جب وہ بصرہ پہنچا تو لوگوں نے اسے کہا کہ خارجیوں کے ساتھ جنگ کرنے کے لئے صرف آپ ہی مناسب ہیں، اس نے کہا مجھے امیر المومنین نے خراسان کی طرف بھیجا ہے اور میں ان کے حکم کی نافرمانی نہیں کروں گا پس اہل بصرہ نے اپنے امیر حارث بن عبداللہ بن ربیعہ کے ساتھ اس بات پر اتفاق کیا۔ کہ وہ حضرت ابن زبیر رضی اللہ عنہ کی زبان سے ایک خط مہلب کو لکھیں، جس میں وہ اسے خارجیوں کی طرف روانگی کا حکم دیں تاکہ وہ انہیں بصرہ میں جانے سے روکیں۔ اور جب اسے خط سنایا گیا تو اس نے اہل بصرہ پر شرط عائد کی کہ وہ اپنے بیت المال سے اس کی فوج کو قوت دیں۔ اور یہ کہ خارجیوں کے جن اموال پر قبضہ ہوتا وہ اسی کے ہوں گے تو انہوں نے اس کی یہ بات مان لی۔

کہتے ہیں کہ انہوں نے یہ بات حضرت ابن زبیر رضی اللہ عنہ کو بھی لکھی، تو آپ نے ان کے لئے یہ حکم جاری کر دیا اور اسے جائز قرار دیا۔



پس مہلب ان کی طرف روانہ ہو گیا اور وہ ایک بہادر اور شجاع سردار تھا۔ اور جب اس نے خارجیوں سے جنگ کا ارادہ کیا تو وہ ایسی تیاری کے ساتھ اس کی طرف تیزی سے دوڑتے ہوئے آئے کہ اس قسم کی زرہیں، گھوڑے اور ہتھیار نہیں دیکھے گئے۔ اور اس کی وجہ یہ تھی کہ وہ مدت سے ان کے ارد گرد کے علاقے کو کھارہے تھے۔ اور انہیں مقابلہ نہ کیا جانے والی شجاعت، اقدام اور قوت کے ساتھ عظیم تحمل بھی حاصل تھا۔ پھر انہوں نے جنگ کے کی طرف سبقت کی اور جب لوگ اُبری مقام پر ایک دوسرے کے آمنے سامنے کھڑے ہوئے تو انہوں نے شدید جنگ کی اور دونوں فریق نے زبردست ثابت قدمی دکھائی۔ اور وہ تقریباً تیس ہزار تھے پھر خارجیوں نے سخت حملہ کیا اور مہلب کے ساتھیوں نے شکست کھائی۔ باپ کو اپنے بیٹے کی کوئی خبر نہ تھی اور نہ کوئی کسی کی طرف توجہ دیتا تھا۔ اور ان کی ایک جماعت بصرہ پہنچ گئی اور مہلب شکست خوردوں سے آگے نکل کر ایک بلند مقام پر کھڑا ہو گیا۔ اور آواز دینے لگا، اے بندگان خدا! میری طرف آؤ، پس اس کی فوج کے تین ہزار بہادر سوار جمع ہو گئے اور اس نے انہیں کھڑے ہو کر تقریر کی اور اپنی تقریر میں کہا، اما بعد اے لوگو بسا اوقات اللہ تعالیٰ بہت بڑی فوج کو ان کی جانوں کے حوالے کر دیتا ہے اور وہ شکست کھا جاتے ہیں اور چھوٹی فوج پر مدد نازل کر دیتا ہے اور وہ غالب آ جاتی ہے میری زندگی کی قسم اب تم تھوڑے نہیں ہو۔ اور تم ثابت قدم سوار اور فاتح ہو اور جن لوگوں نے اب شکست کھائی ہے میں نہیں چاہتا کہ ان میں سے کوئی شخص تمہارے ساتھ ہو پھر اس نے کہا۔ میں تم میں ہر شخص کو قسم دیتا ہوں کہ وہ اپنے ساتھ دس پتھر لے لیں۔ پھر ہمارے ساتھ ملکر ان کی فوج کی طرف چلے، بلاشبہ اس وقت وہ امن میں ہیں۔ اور ان کے سوار تمہارے بھائیوں کی تلاش میں نکل چکے ہیں اور قسم بخدا میں چاہتا ہوں کہ ان کے سواروں کی واپسی سے پہلے تم ان کی فوج کی جڑیں اکھاڑ دو اور ان کے امیر کو قتل کر دو۔

اور لوگوں نے ایسا ہی کیا، پس مہلب بن ابی صفر نے ان کے ساتھ خارجیوں کے گروہ پر حملہ کر دیا اور ان میں سے بہت سے لوگوں کو جو تقریباً سات ہزار تھے قتل کر دیا۔ اور عبید اللہ بن الما جور ازرقہ کی بہت بڑی جماعت کے ساتھ مارا گیا۔ اور اس نے ان کے بہت سے اموال کو جمع کر لیا اور مہلب نے اپنے اور ان لوگوں کے درمیان جو شکست خوردوں کی تلاش سے واپس آ رہے تھے سواروں کو گھات میں بٹھا دیا اور وہ اپنی قوم سے دور بننے لگے اور ان کی جماعت کرمان اور سرزمین اصبہان تک شکست کھا گئی اور مہلب نے اہواز میں رہائش اختیار کر لی حتیٰ کہ مصعب بن زبیر بصرہ آ گیا، دور اس نے حارث بن عبد اللہ بن ربیعہ کو وہاں سے معزول کر دیا، جیسا کہ ابھی بیان ہوگا۔

ابن جریر کا بیان ہے کہ اس سال مروان بن الحکم نے اپنی موت سے پہلے اپنے بیٹے محمد کو جزیرہ کی طرف بھیجا اور یہ اس کے مصر جانے سے پہلے کا واقعہ ہے، میں کہتا ہوں یہ محمد بن مروان، مروان الحمار کا باپ ہے اور وہ مروان بن محمد بن مروان ہے اور وہ بنی امیہ کا آخری خلیفہ ہے اور اسی کے ہاتھ سے عباسیوں نے خلافت چھینی تھی جیسا کہ ابھی بیان ہوگا۔

ابن جریر کا بیان ہے کہ اس سال حضرت ابن زبیر رضی اللہ عنہ نے اپنے بھائی عبید اللہ کو مدینہ کی حکومت سے معزول کر دیا اور اپنے بھائی مصعب کو اس کا امیر بنایا۔ اور اس کا سبب یہ تھا کہ عبید اللہ نے لوگوں کو خطاب کیا کہ تمہیں معلوم ہے کہ اللہ تعالیٰ نے اونٹنی کے بارے میں حضرت صالح علیہ السلام کی قوم سے کیا سلوک کیا تھا جس کی قیمت پانچ سو درہم تھی۔ جب اس کے بھائی کو اس بات کی اطلاع ہوئی تو اس نے کہا کہ بلاشبہ یہ ایک تکلیف ہے۔ اور اس نے اسے معزول کر دیا۔ اسی وجہ سے عبید اللہ کو مقوم الناقۃ کہتے ہیں۔ ابن جریر کا بیان ہے کہ اس سال کے آخر میں حضرت ابن زبیر رضی اللہ عنہ نے عبید اللہ بن یزید خطمی کو کوفہ سے معزول کر دیا اور عبد اللہ بن مطیع کو اس کا امیر مقرر کیا جو حرہ کے معرکہ میں مہاجرین کا امیر تھا جب انہوں نے یزید کو معزول کیا تھا۔

ابن جریر کا بیان ہے کہ اس سال بصرہ میں طاعون جارف پڑی اور ابن جوزی نے المنتظم میں بیان کیا ہے کہ وہ ۶۷ھ میں پڑی تھی اور بعض نے ۶۹ھ میں اس کا پڑنا بیان کیا ہے، اور ہمارے شیخ ذہبی وغیرہ نے جو بات بیان کی ہے یہی مشہور و معروف ہے، اور بصرہ میں اس کا تین دن زور رہا، اور پہلے دن بصرہ میں ستر ہزار آدمی مارے گئے اور دوسرے دن اکہتر ہزار مرے اور تیسرے دن تہتر ہزار مرے اور چوتھے دن سوائے چند ایک کے سب لوگ مردہ ہو گئے حتیٰ کہ بیان کیا جاتا ہے کہ وہاں کے امیر کی ماں مر گئی تو اسے اٹھانے والا کوئی نہیں ملتا تھا۔ یہاں تک کہ چار آدمیوں کو مزدوری پر لیا گیا۔



اور حافظ ابو نعیم اصبہان کا بیان ہے کہ عبید اللہ نے ہم سے بیان کیا کہ احمد بن عصام نے ہم سے بیان کیا کہ معدی نے ایک شخص کے حوالہ سے جس کی کنیت ابو النفید تھا مجھ سے بیان کیا کہ اس نے اس طاعون کا زمانہ پایا تھا اس نے بیان کیا کہ ہم قبائل میں گھومتے تھے۔ اور مردوں کو دفن کرتے تھے اور جب مردے زیادہ ہو گئے تو ہم نے دفن کرنے کی طاقت نہ پائی ہم ایک گھر میں جس کے رہنے والے مر گئے تھے داخل ہوتے اور اس کے دروازے کو بند کر لیتے اس کا بیان ہے کہ ہم ایک گھر میں داخل ہوئے۔ اور ہم نے اس کا جائزہ لیا تو ہم نے اس کے دروازے کو بند کر لیا اور جب طاعون سے وہ لوگ گذر گئے۔ تو ہم نے چکر لگایا۔ اور جن دروازوں کو ہم نے بند کیا تھا ان کو کھول دیا پس ہم نے اس دروازے کو بھی کھولا جسے ہم نے بند کیا تھا۔ یا اس گھر کو بھی کھولا جسے ہم نے بند کیا تھا اور اس کا جائزہ لیا تو کیا دیکھتے ہیں کہ گھر کے درمیان میں ایک تروتازہ تیل لگا بچہ بیٹھا ہے گویا اس گھڑی اس کو اس کی ماں کی گود سے لیا گیا ہے۔ اس نے بیان کیا کہ اسی دوران ہم اس بچے کے پاس کھڑے تھے حیران ہو رہے تھے کہ اچانک ایک کتیا دیوار کے شکاف سے نمودار ہوئی۔ اور بچے کے قریب ہونے لگی اور بچہ بھی اس کے قریب ہونے لگا حتیٰ کہ اس نے اس کا دودھ پیا۔ معدی کا کہنا ہے کہ میں نے اس بچہ کو بصرہ کی مسجد میں اپنی داڑھی پکڑے ہوئے دیکھا۔ ابن جریر کا بیان ہے کہ اس سال حضرت عبداللہ بن زبیر رضی اللہ عنہ نے کعبہ کو تعمیر کیا یعنی اس کی تعمیر کو مکمل کیا۔ اور حجر کو اس میں شامل کیا اور آنے جانے کے لئے اس کے دو دروازے بنائے۔

ابن جریر کا بیان ہے کہ اسحاق بن ابی اسرائیل نے ہم سے بیان کیا کہ عبدالعزیز بن خالد بن رستم صنعانی ابو محمد نے مجھ سے بیان کیا کہ زیاد بن جبل نے مجھ سے بیان کیا کہ جن دنوں حضرت ابن زبیر مکہ کے امیر تھے اور وہ مکہ میں تھا۔ اور میں نے آپ کو بیان کرتے ہوئے سنا کہ میری ماں حضرت اسماء بنت ابی بکر نے مجھ سے بیان کیا کہ رسول اللہ ﷺ نے حضرت عائشہ رضی اللہ عنہا سے فرمایا کہ اگر تیری قوم کے کفر کا زمانہ قریب نہ ہوتا۔ تو میں کعبہ کو حضرت ابراہیم کی بنیاد پر لوٹا دیتا، راوی کا بیان ہے کہ حضرت ابن زبیر رضی اللہ عنہ کے حکم سے لوگوں نے کھدائی کی تو انہوں نے اونٹوں کی طرح نیلے پائے۔ انہوں نے ایک نیلے پاچنجان کو ہلایا تھا تو اس سے چمک پیدا ہوئی تو آپ نے فرمایا اسے اپنی بنیاد پر رہنے دو، پس حضرت ابن زبیر نے اس کی تعمیر کی اور آنے جانے کے لئے اس کے دو دروازے بنائے۔ میں کہتا ہوں کہ یہ حدیث متعدد واسطوں سے حضرت عائشہ رضی اللہ عنہا سے صحاح، حسان اور مسانید میں مروی ہے۔

اور ان طرق کے سیاق کا موضوع ان شاء اللہ کتاب الاحکام میں بیان ہوگا اور ابن جریر نے اس سال میں ان جنگجو کا بھی ذکر کیا ہے جو عبداللہ بن حازم اور الحرثی بن ہلال القرظی کے درمیان خراسان میں ہوئیں جن کی تفصیل بہت طویل ہے ابن جریر کا بیان ہے کہ اس سال حضرت عبداللہ بن زبیر نے لوگوں کو حج کروایا اور مدینہ منورہ کے امیر مصعب بن زبیر اور کوفہ کے امیر عبداللہ بن مطیع اور بصرہ کے امیر حارث بن عبداللہ بن ابی ربیعہ مخزومی تھے۔

## اس سال فوت ہونے والے نامور حضرات

حضرت عبداللہ بن عمرو بن العاص بن وائل ابو محمد السہمی بزرگ، علماء اور عبادت گذار صحابہ میں سے تھے آپ نے حضرت نبی اکرم ﷺ کی جانب سے بہت کچھ لکھا ہے آپ نے اپنے باپ سے اسلام قبول کیا اور آپ اپنے باپ سے صرف بارہ سال چھوٹے تھے۔ بہت علم والے اور عبادت گذار اور عقلمند تھے۔ اور آپ اپنے باپ کو حضرت معاویہ رضی اللہ عنہ کا ساتھ دینے کی وجہ سے ملامت کرتے تھے۔ آپ موٹے جسم والے تھے اور آپ دو کتابیں قرآن مجید اور تورات پڑھا کرتے تھے، کہتے ہیں کہ آپ رورو کے ناپینا ہو گئے تھے، آپ رات کو نفلی عبادت کرتے اور دن کو روزہ رکھتے تھے، اور ایک دن افطار کرتے اور ایک دن روزہ رکھتے تھے حضرت معاویہ نے آپ کو کوفہ پر اپنا نائب وزیر بنایا۔ پھر آپ کو معزول کر کے حضرت مغیرہ بن شعبہ کو وہاں کا نائب مقرر کر دیا۔ آپ نے اس سال مصر میں وفات پائی۔ اور حضرت عبداللہ بن سعدہ فزاری مکہ میں شہید ہوئے آپ کو صحبت حاصل تھی، آپ دمشق میں اترے کہتے ہیں کہ آپ فزارہ کے قیدیوں میں سے تھے۔



## آغاز ۶۶ھ

اس سال مختار بن ابی عبید ثقفی کذاب اپنے خیال کے مطابق کوفہ میں حضرت حسین رضی اللہ عنہ کا بدلہ لینے کے لئے کھڑا ہو گیا۔ اور اس نے وہاں کے گورنر عبداللہ بن مطیع کو نکال دیا اور اس کا سبب یہ ہوا کہ جب سلیمان بن صرد کے ساتھی جنگ ہار کر کوفہ واپس آئے۔ تو انہوں نے مختار بن ابی عبید کو قید ہونے کی حالت میں پایا۔

اس نے انہیں سلیمان بن صرد کے بارے میں تعزیتی خط لکھا، اور کہنے لگا میں اس کا بدلہ ہوں، اور میں حسین رضی اللہ عنہ کے قاتلوں کو قتل کروں گا۔

تور فاعہ بن شداد نے جو تو ابین کی فوج کے باقی ماندہ لوگوں کے ساتھ واپس آیا تھا، اسے لکھا کہ ہم اس بات پر جو تم پسند کرتے ہو تمہارے ساتھ ہیں پس مختار ان کے ساتھ وعدے کرنے لگا اور انہیں تمنا میں دلائے لگا، اور شیطان ان سے جھوٹا وعدہ ہی کرتا ہے اور اس نے انہیں جو پوشیدہ خط لکھا تھا اس میں انہیں کہا کہ تمہیں خوشخبری ہو، اگر میں ان کے پاس گیا تو میں مشرق و مغرب کے درمیان تمہارے دشمنوں پر تلوار تان لوں گا، اور اللہ کے حکم سے انہیں ایک ایک کر کے قتل کر دوں گا، اور ان کے ڈھیر لگا دوں گا، پس ان میں سے جس شخص نے میانہ روی اختیار کی اور ہدایت پائی اللہ اسے خوش آمدید کہے گا، اور انکار و نافرمانی کرنے والے کو ہلاک کر دے گا، جب ان کے پاس خط پہنچا تو انہوں نے اسے خفیہ طور پر پڑھا، اور اسے جواب دیا کہ جو بات تم چاہتے ہو ہم اس میں تمہارے ساتھ ہیں۔ اور جب تو چاہے ہم تمہیں بڑے قید خانے سے نکال دیں گے پس اس نے پسند نہ کیا کہ وہ کوفہ کے ناسین کو مغلوب کر کے انہیں اس کی جگہ سے نکالیں اور اس نے نرم رویہ اختیار کیا، اور اپنی بہن صفیہ کے خاوند کو خط لکھا وہ ایک نیک عورت تھی اور اس کے خاوند حضرت عبداللہ بن عمر رضی اللہ عنہ تھے، اس نے آپ کو لکھا کہ آپ کوفہ کے ناسین عبداللہ بن یزید خطمی اور ابراہیم بن محمد بن طلحہ کے پاس اس کے نکلنے کی سفارش کریں، حضرت ابن عمر رضی اللہ عنہ نے اس کے بارے میں انہیں ایک سفارشی خط لکھا تو وہ اس کا جواب نہ دے سکے، حضرت ابن عمر رضی اللہ عنہ نے انہیں لکھا کہ میرے جو دوستانہ تعلقات پائے جاتے ہیں تم دونوں کو ان کا علم ہے اور میرے اور مختار کے درمیان رشتہ و قرابت کے جو تعلقات پائے جاتے ہیں ان میں بھی تم جانتے ہو، اور میں تمہیں قسم دیتا ہوں کہ تم اسے آزاد کر دو۔ والسلام۔

ان دونوں نے اسے بلایا، اور اس کے ساتھیوں کی جماعت اس کی ضامن ہوئی اور عبداللہ بن یزید نے اسے قسم دی کہ اگر وہ مسلمانوں کے لئے کسی مصیبت کے پہنچانے کا خواہش مند ہے، تو اس پر ایک ہزار اونٹ جرمانہ ہوگا جنہیں وہ کعبہ کے سامنے ذبح کریگا، اور اس کے سب غلام اور لونڈیاں آزاد ہوں گی اس نے ان دونوں کے سامنے اس کی ذمہ داری لی اور گھر میں بیٹھ گیا، اور کہنے لگا کہ اللہ ان دونوں پر لعنت کرے انہوں نے مجھے اللہ کی قسم دی ہے اور جب میں کسی بات کی قسم کھاتا ہوں اور دوسری بات کو اس سے بہتر دیکھتا ہوں تو میں اپنی قسم کا کفارہ ادا کر دیتا ہوں اور جو کام بہتر ہوتا ہے وہ کر لیتا ہوں، اور میرا ایک ہزار اونٹ دینا معمولی بات ہے اور میرا اپنے غلاموں کو آزاد کرنا ایسی بات ہے کہ میں چاہتا ہوں کہ میرا یہ کام پورا ہو جائے، اور میں صرف ایک غلام رکھوں، اور شیعوں نے اس پر اتفاق کر لیا، اور اس کے ساتھیوں کی تعداد بڑھ گئی۔ اور انہوں نے چوری چھپے اس کی بیعت کر لی۔ اور پانچ آدمی اس کی بیعت لیتے تھے۔ اور لوگوں کو اس کی ترغیب دیتے تھے وہ یہ تھے، السائب بن مالک اشعری، یزید بن انس، احمد بن حمیط، رفاعہ بن شداد اور عبداللہ بن شداد خطمی، اور اس کا معاملہ مسلسل مضبوط ہوتا رہا۔ اور بڑھتا رہا حتیٰ کہ حضرت عبداللہ بن زبیر رضی اللہ عنہ نے عبداللہ بن یزید اور ابراہیم بن محمد بن طلحہ کو کوفہ سے معزول کر دیا اور عبداللہ بن مطیع کو اس کا نائب بنا کر بھیج دیا، اور حارث بن عبداللہ بن ابی ربیعہ کو بصرہ کا نائب بنا کر بھیجا، اور جب عبداللہ بن مطیع مخزومی رمضان ۶۵ھ میں کوفہ گیا، تو اس نے لوگوں سے خطاب کیا اور اپنی تقریر میں کہا کہ امیر المؤمنین حضرت عبداللہ بن زبیر رضی اللہ عنہ نے مجھے حکم دیا ہے کہ میں تمہاری غنیمت کے بارے میں حضرت عمر بن الخطاب رضی اللہ عنہ اور حضرت عثمان بن عفان رضی اللہ عنہ کی سیرت کو اختیار کروں پس السائب بن مالک شیبی نے اس کے پاس جا کر کہا کہ ہم صرف حضرت علی بن ابی طالب کی اس سیرت سے راضی ہیں جو آپ نے ہمارے ملک میں اختیار کی تھی اور ہم حضرت عثمان کی سیرت کو پسند نہیں کرتے، اور اس نے آپ پر اعتراض کئے اور نہ حضرت عمر کی سیرت کو



چاہتے ہیں خواہ وہ لوگوں کی بھلائی کے خواہش مند ہوں، اور بعض شیعوں کے سردار نے اس کے قول کی تصدیق کی تو امیر خاموش ہو گیا۔ اور کہنے لگا کہ میں تم میں وہ سیرت اختیار کروں گا جو تم چاہتے ہو، اور پولیس سپریڈنٹ ایاس بن مضارب الجلی نے عبد اللہ بن مطیع کے پاس آ کر کہا یہ شخص جو آپ کی بات قبول نہیں کر رہا یہ مختار کے سرکردہ ساتھیوں میں سے ہے اور میں مختار کے بارے میں مطمئن نہیں ہوں۔ اس کے پاس آدمی بھیج کر اسے دوبارہ قید خانے میں بھیج دو میرے جاسوسوں نے مجھے اطلاع دی ہے کہ اس کا کام اس کی خواہش کے مطابق پائے تکمیل تک پہنچ چکا ہے پس عبد اللہ بن مطیع نے زائدہ بن قدامہ اور دوسرے امیر کو اس کے پاس بھیجا ان دونوں نے مختار کے پاس جا کر اسے کہا کہ امیر کو جواب دو اس نے اپنے نائب کو بلایا اور اپنی سواری پر زین ڈالنے کا حکم دیا اور ان دونوں کے ساتھ چلنے پر تیار ہو گیا۔ اور زائدہ بن قدامہ نے یہ آیت پڑھی، اور جب کفار تیرے متعلق تدبیر کر رہے تھے کہ تجھے پکڑ لیں یا تجھے قتل کر دیں یا تجھے نکال باہر کریں تو مختار گر پڑا۔ اور اس نے حکم دیا کہ اس پر چادر ڈال دی جائے اور اس نے بیمار ہونے کا اظہار کیا اور کہنے لگا کہ امیر کو میرے حال کی اطلاع دے دینا۔ ان دونوں نے ابن مطیع کے پاس واپس آ کر اس کی طرف سے معذرت کی، تو اس نے ان دونوں کی تصدیق کی اور اس سے غافل ہو گئے اور جب اس سال کے محرم کا مہینہ آیا تو مختار نے حضرت حسین کا بدلہ لینے کے لئے اپنے خیال کے مطابق نکلنے کا پختہ ارادہ کیا، اور جب اس نے اس بات کا پختہ ارادہ کر لیا، تو شیعوں نے اس پر اتفاق کر لیا اور انہوں نے اسے اس وقت نکلنے سے منع کیا کہ کسی اور وقت نکلیں پھر انہوں نے اپنے میں سے ایک پارٹی کو حضرت محمد بن حنفیہ کے پاس بھیجا کہ وہ آپ سے مختار کے بارے میں اور جس چیز کی طرف اس نے دعوت دی ہے اس کے متعلق دریافت کرے اور جب وہ آپ کے پاس جمع ہو گئے تو آپ نے جو بات انہیں کہی اس کا خلاصہ یہ ہے کہ ہم اس بات کو ناپسند نہیں کرتے ہیں کہ اللہ اپنے بندوں میں سے جس کی چاہے مدد کرے۔ اور مختار کو بھی ان کے حضرت محمد بن حنفیہ کے پاس جانے کی اطلاع مل گئی، تو اس نے اس بات کو ناپسند کیا، اور اسے خطرہ ہوا کہ جو بات اس نے آپ کے متعلق کہی ہے آپ اس کی تکذیب کریں گے۔

بلاشبہ وہ بات حضرت محمد بن حنفیہ کی اجازت سے نہیں کی گئی تھی اور اس نے ان کی واپسی سے پہلے ہی نکلنے کا ارادہ کر لیا تھا۔ اور وہ اس کے متعلق کا ہنوں و نجومیوں کی طرح ان سے قافیہ بندی کا کلام کرنے لگا۔ پھر جیسے اس نے قافیہ بندی کا کلام کیا تھا ویسے ہی ہوا، اور جب وہ واپس آئے تو انہوں نے جو کچھ حضرت حنفیہ نے کہا تھا اسے بتایا اس موقع پر مختار بن ابی عبید کے ساتھ شیعوں کے نکلنے کا معاملہ مضبوط ہو گیا، اور ابو جحیف کی موافقت ہے کہ سرداران شیعہ نے مختار سے کہا۔

اس بات کو سمجھ لو کہ تمام امراء کو فہ عبد اللہ بن مطیع کے ساتھ ہیں اور وہ ہماری دشمنی پر متحد ہیں۔ اور اگر ابراہیم بن اشتر نخعی اکیلا ہی آپ کی بیعت کرے تو ہمیں دوسرے سب امراء سے بے نیاز کر دے گا پس مختار نے ایک جماعت کو اس کے پاس بھیجا کہ وہ اسے دعوت دے کہ وہ حضرت حسین رضی اللہ عنہ کا بدلہ لینے کے لئے ان کے ساتھ شامل ہو جائے۔ اور انہوں نے اسے حضرت علی رضی اللہ عنہ کے ساتھ اس کے باپ کی پرانی دوستی بھی یاد دلائی۔ اس نے کہا میں تمہارا مطالبہ اس شرط پر مانتا ہوں کہ میں تمہارے تمام معاملات کا سرپرست ہوں گا، انہوں نے کہا یہ بات ممکن نہیں، اس لئے کہ مہدی نے مختار کو ہمارے لئے اپنا وزیر اور داعی بنا کر بھیجا ہے، پس ابراہیم بن اشتر نے ان سے اعراض کیا اور انہوں نے واپس آ کر مختار کو اطلاع دی پس وہ تین دن تک ٹھہرا پھر اپنے سرکردہ ساتھیوں کی ایک جماعت کے ساتھ اس کے پاس گیا، تو وہ اس کے پاس آیا، اور اس نے اس کا اعزاز و اکرام کیا اور اس کے پاس بیٹھا، تو اس نے اسے اپنے ساتھ شامل ہونے کی دعوت دی اور حضرت ابن حنفیہ کی زبان سے اس کے لئے ایک خط نکالا کہ وہ اسے اس کے شیعہ ساتھیوں کے ساتھ نصرت و مدد آل بیت نبی کے لئے شامل ہونے اور ان کا بدلہ لینے کی دعوت دیتے ہیں، ابن اشتر نے کہا میرے پاس حضرت بن حنفیہ کے کئی خطوط آئے ہیں جو اس انداز کے نہیں ہیں، مختار نے کہا یہ بھی زمانہ ہے اور وہ بھی زمانہ ہے، ابن اشتر نے کہا کون گواہی دیتا ہے کہ یہ ان کا خط ہے تو مختار کے ساتھیوں کی ایک جماعت نے آگے بڑھ کر اس کی گواہی دی پس ابن اشتر اپنی جگہ سے اٹھ کھڑا ہوا، اور اس نے وہاں مختار کو بٹھایا اور اس کی بیعت کی اور ان کے لئے پھل اور شہد کے مشروب منگوائے۔

شععی کا بیان ہے کہ میں اور میرا باپ اس مجلس میں ابراہیم بن اشتر کے واقعہ میں موجود تھے، اور جب مختار واپس چلا گیا تو ابراہیم بن اشتر نے کہا اے شععی ان لوگوں نے جو گواہی دی ہے اس کے متعلق تیری کیا رائے ہے میں نے کہا کہ یہ لوگ قراء امراء اور لوگوں کے سرکردہ ہیں اور میرا خیال ہے کہ اسی بات کی گواہی دیتے ہیں جسے جانتے ہیں۔ روای کا بیان ہے کہ میں نے اس تہمت کی بات کو دل میں پوشیدہ رکھا لیکن میں چاہتا تھا کہ وہ



حضرت حسین رضی اللہ عنہ کا بدلہ لینے کے لئے نکلیں، اور میں بھی لوگوں کی رائے کا پابند تھا، پھر ابراہیم اور اس کی قوم کے جن لوگوں نے اس کی اطاعت کی تھی، مختار کے پاس اس کے گھر آنے جانے لگے پھر شیعوں کا اس مشورہ پر اتفاق ہو گیا کہ اس سال یعنی ۶۶ھ کو چودہ راتیں گزرنے پر جمعرات کی رات کو ان کا نکلنا ہوگا، ابن مطیع کو بھی ان لوگوں کے معاملے اور مشورے کی اطلاع ہو گئی تھی۔

تو اس نے کوفہ کی ہر جانب پولیس بھیج دی اور اس نے ہر امیر پر لازم قرار دیا کہ وہ اپنی جانب سے کسی کو باہر نہ جانے دے اور جب منگل کی رات آئی تو ابراہیم بن اشتر اپنی قوم کے ایک سو آدمی کے ساتھ مختار کے گھر جانے کے ارادے سے نکلا اور وہ جنوں و قباؤوں کے نیچے زرہیں پہنے ہوئے تھے، پس ایاس بن مضارب اسے ملا اور اس نے اسے کہا، اے ابن اشتر اس وقت تم کہاں جانا چاہتے ہو؟ تمہارا معاملہ مشتبہ ہے خدا کی قسم میں تجھے امیر کے پاس حاضر کر کے چھوڑوں گا، اور وہ تیرے بارے میں اپنی رائے قائم کرے گا ابن اشتر نے ایک شخص کے ہاتھ سے نیزہ پکڑ کر اس کے سینے کے گڑھے میں دے مارا اور وہ گر پڑا۔ اور اس کے حکم سے ایک شخص نے اس کا سر کاٹ لیا اور اسے لے جا کر مختار کے آگے پھینک دیا، مختار نے اسے کہا اللہ تجھے بھلائی کی خوشخبری دے، یہ اچھے انجام کی خبر ہے پھر ابراہیم نے مختار سے اسی رات کے نکلنے کا مطالبہ کیا تو مختار نے آگ بلند کرنے کا حکم دیا اور یہ کہ اس کے ساتھیوں کے شعار یا منصور امت یا ثارات الحسین اے حسین رضی اللہ عنہ کے قاتلوں کا اعلان کر دیا جائے پھر مختار اٹھ کر اپنی زرہ اور ہتھیار پہنے لگا سفید روخو بصورت پردوں والی، سفید رخساروں والی، اور نیلے کی طرح اونچی سرنیوں والی، کو معلوم ہو گیا ہے کہ میں جنگ کے روز بہت اقدام کرنے والا بہادر ہوں، اور اس کے آگے آگے ابراہیم بن اشتر ان سرداروں کا قصد کرنے لگا جو شہر کے اطراف پر مقرر تھے۔ اور انہیں ایک ایک کر کے ان کی جگہوں سے دھتکارنے لگا، اور مختار کے شعار کا اعلان کرنے لگا، اور مختار نے ابو عثمان انہدی کو بھیجا۔

اور اس نے مختار کے شعار یا ثارات الحسین کا اعلان کیا تو ادھر ادھر سے لوگ اس کے پاس جمع ہو گئے۔ اور شبث بن ربیع آیا تو وہ اور مختار اس کے گھر کے پاس باہم لڑے۔ اور اس نے اسے گھیر لیا حتیٰ کہ ابن اشتر نے آکر اسے ملامت کی پھر شبث ابن مطیع کے پاس واپس آیا، اور اس نے اسے مشورہ دیا کہ وہ سرداروں کو اپنے پاس جمع کرے۔ اور خود بھی اٹھ کھڑا ہوا، بلاشبہ مختار کا معاملہ مضبوط ہو گیا اور بڑھ گیا ہے اور شیعہ ہر گھر سے راستے سے مختار کے پاس آئے اور رات کے دوران تقریباً چار ہزار آدمی اس کے پاس جمع ہو گئے، صبح کو اس نے اپنی فوج کو ترتیب دیا۔ اور انہیں صبح کی نماز پڑھائی اور اس میں پہلی رکعت میں (والسازعات غرقا) اور (عبس و تولی) دوسری رکعت میں پڑھی اور ایک سننے والے کا بیان ہے کہ میں نے اس سے زیادہ فصیح لہجے والا آدمی نہیں سنا اور ابن مطیع نے اپنی فوج تیار کی جو کہ تین ہزار تھی اور اس کا سپہ سالار شبث بن ربیع تھا۔ اور چار ہزار فوج اور تھی جو راشد بن ایاس بن مضارب کے ساتھ تھی، اور مختار نے ابن اشتر کو چھ سو سواروں اور چھ سو پیادوں کے ساتھ راشد بن ایاس کے مقابلہ میں بھیجا، اور نعیم بن ہبیرہ کو تین سو سواروں اور چھ سو پیادوں کے ساتھ شبث بن ربیع کے مقابلے میں بھیجا ابن اشتر نے تو اپنے مد مقابل راشد بن ایاس کو شکست دی اور اسے قتل کر دیا، اور مختار کو اس کی خوشخبری بھیجی اور نعیم بن ہبیرہ نے شبث بن ربیع سے مدد بھیڑ کی تو شبث نے اسے شکست دی اور اسے قتل کر دیا، اور اس نے مختار کا گھیراؤ کر لیا، اور ابراہیم بن اشتر اس کی طرف آیا، تو ابن مطیع کی طرف سے حسان بن فائد بن العباس نے اسے دو ہزار سواروں کے ساتھ روکا، اور انہوں نے ایک ساعت جنگ کی تو ابراہیم نے اسے شکست دی، پھر وہ مختار کی طرف آیا تو اس نے دیکھا کہ شبث بن ربیع نے مختار اور اس کی فوج کا گھیراؤ کیا ہوا ہے پس وہ مسلسل جنگ کرتا رہا حتیٰ کہ اس نے انہیں ذلیل کر دیا تو وہ واپس چلے گئے اور ابراہیم، مختار کے پاس گیا، اور وہ اس جگہ کو چھوڑ کر کوفہ سے باہر کسی اور جگہ چلے گئے تھے ابراہیم بن اشتر نے اسے کہا ہمیں صدر ہاؤس کی طرف لے چلو اس کی حفاظت کرنے والا کوئی نہیں پس انہوں نے اپنے بوجھ اپنے پاس رکھے، اور وہاں انہوں نے کمزور بوڑھے اور کمزور آدمیوں کو بٹھا دیا، اور جو لوگ وہاں موجود تھے ان پر اس نے ابو عثمان انہدی کو اپنا نائب مقرر کیا، اور اپنے آگے اشتر کو بھیجا، اور مختار نے پہلے کی طرح اپنی فوج کو منظم کیا اور محل کی طرف روانہ ہو گیا، اور ابن مطیع نے عمرو بن الحجاج کو دو ہزار جوانوں کے ساتھ بھیجا، اور مختار نے اس کے مقابلے میں یزید بن انس کو بھیجا اور وہ اور ابن اشتر اس کے آگے آگے چلے حتیٰ کہ وہ باب الکنتہ سے کوفہ میں داخل ہو گئے، اور ابن مطیع نے شمر بن ذی الجوشن کو جس نے حضرت حسین رضی اللہ عنہ کو قتل کیا تھا مزید دو ہزار جوانوں کے ساتھ بھیجا، اور مختار نے اس کے مقابلے میں سعد بن منقذ ہمدانی کو بھیجا اور مختار چل کر شبث کے راستے تک پہنچ گیا، کیا دیکھتا ہے کہ نوفل بن مساحق بن عبد اللہ بن مخرمہ پانچ ہزار جوانوں کے ساتھ موجود ہے، اور ابن مطیع محل سے لوگوں کے ساتھ نکلا، اور اس نے شبث بن ربیع کو اس کا نائب مقرر کیا، اور ابن اشتر



اس فوج کی طرف بڑھا جو ابن مساحق کے ساتھ تھی، اور ان کے درمیان شدید جنگ ہوئی جس میں رفاعہ بن شداد جو تو امین کی اس فوج کا امیر تھا جسے اس نے آگے بھیجا تھا۔ اور عبد اللہ بن سعد اور ان کے علاوہ ایک جماعت بھی قتل ہو گئی۔ پھر ابن اشتر نے ان پر فتح پا کر انہیں شکست دی اور ابن مساحق کی سواری کی لگام پکڑ لی، اس نے اسے رشتہ داری یاد دلائی تو اس نے اسے چھوڑ دیا، اور وہ بعد میں بھی ابن اشتر کی نیکی کو نہیں بھولا، پھر مختار اپنی فوج کے ساتھ کناسہ کی طرف بڑھا، اور انہوں نے تین دن تک ابن مطیع کا گھیراؤ کیئے رکھا اور عمرو بن حریث کے علاوہ معزز لوگ اس کے ساتھ تھے اور وہ اپنے گھر میں بیٹھا ہوا تھا اور جب ابن مطیع اور اس کے ساتھیوں کی حالت تنگ ہو گئی۔ تو اس نے ان سے مشورہ کیا تو شبث بن ربعی نے اسے مشورہ دیا کہ وہ اپنے اور ان کے لئے مختار سے امان طلب کرے اس نے کہا میں تو یہ کام نہیں کروں گا جب کہ امیر المومنین حجاز اور بصرہ کے اطاعت کرنیوالے ہیں، اس نے اسے کہا اگر تیرا یہ خیال ہے تو تو پوشیدہ طور پر جا کر اپنے آقا سے مل کر اسے معاملے کی صورت حال سے آگاہ کر اور جو کچھ ہم نے اس کی مدد کی اور اس کی حکومت کے قیام کے لئے کیا ہے اس کی خبر دے۔ پس جب رات ہوئی۔ تو ابن مطیع چھپ چھپ کر باہر نکلا اور حضرت ابو موسیٰ اشعری رضی اللہ عنہ کے گھر میں داخل ہو گیا۔ اور جب صبح ہوئی تو امراء نے ابن اشتر سے ان کے لئے امان لے لی۔ اور اس نے انہیں امان دے دی۔ اور وہ محل سے نکل کر مختار کے پاس آئے اور اس سے بیعت کر لی، پھر مختار نے محل میں داخل ہو کر وہیں رات گزاری، اور سردار لوگوں نے مسجد اور محل کے دروازے پر صبح کی، اور مختار مسجد کی طرف گیا، اور اس نے منبر پر چڑھ کر لوگوں سے بلیغ خطاب کیا، پھر لوگوں کو بیعت کی دعوت دی اور کہا اس ذات کی قسم جس نے آسمان کو بند چھت اور زمین کو راستوں والی بنایا ہے کہ تم نے حضرت علی رضی اللہ عنہ کی بیعت کے بعد اس سے زیادہ راہنما کی بیعت نہیں کی پھر وہ منبر سے نیچے اتر آیا۔ اور لوگ آ کر کتاب اللہ، سنت رسول اور اہل بیت کے بدلہ لینے پر اس کی بیعت کرنے لگے اور ایک شخص نے مختار کو آ کر بتایا کہ ابن مطیع حضرت ابو موسیٰ اشعری کے گھر میں ہے اس نے اس کے سامنے ایسے ظاہر کیا جیسے کہ وہ اس کی بات کو نہیں سنتا اس نے تین بار یہ بات دہرائی، تو وہ شخص خاموش ہو گیا، اور جب رات ہوئی تو مختار نے ابن مطیع کی طرف ایک لاکھ درہم بھیجے اور اسے کہا، چلا جا میں نے تیرے مقام پر قبضہ کر لیا ہے اور اس سے پہلے وہ اس کا دوست تھا پس ابن مطیع بصرہ چلا گیا اور مغلوب ہونے کی حالت میں اس نے حضرت ابن زبیر رضی اللہ عنہ کے پاس جانا پسند نہیں کیا۔ اور مختار اچھے اخلاق و کردار کی وجہ سے لوگوں کا محبوب بننے لگا، اور اس نے بیعت الممال میں نو کروڑ درہم پائے، اور اس نے اس فوج کو جو جنگ میں اس کے ساتھ تھی بہت سے اخراجات دیئے، اور عبد اللہ بن کامل۔ شکری کو اپنا پولیس افسر بنایا۔ اور سردار لوگوں کو قریب کیا، اور وہ اس کے ہم نشین تھے۔ اور ان موالی کو یہ بات گراں گزری جو اس کی مدد کو کھڑے ہوئے تھے۔ اور انہوں نے کہا اس نے غزیہ کے غلام ابو عمرہ کیسان۔ وہ اس کا محافظ تھا کو مقدم کیا ہے اور ابو احق العرب کی قسم ہمیں چھوڑ دیا گیا ہے۔ ابو عمرہ نے یہ بات اس تک پہنچائی تو اس نے کہا، وہ مجھ سے ہیں۔ اور میں ان سے ہوں پھر کہنے لگا ہم بحر موتوں سے انتقام لیں گے، ابو عمرہ نے انہیں کہا خوشخبری ہو وہ غنقریب تمہیں اپنا قریبی دوست بنائے گا، تو اس بات نے انہیں تعجب میں ڈال دیا، اور وہ خاموش ہو گئے، پھر مختار نے سرداروں کو عراق اور خراسان کے اطراف اور شہروں کی جانب روانہ کیا اور جھنڈے باندھے اور امارتیں اور ریاستیں قائم کیں اور وہ صبح و شام لوگوں کے لئے بیٹھ کر فیصلے کرنے لگا، اور جب یہ کام بڑھ گیا تو اس نے شریح کو قاضی بنادیا، اور شیعوں کی ایک جماعت نے شریح پر اعتراضات کیے، اور کہنے لگے اس نے حجر بن عدی کو دیکھا ہے اور اس نے صانی بن عروہ کے متعلق بات نہیں پہنچائی جیسا کہ اس کو اس کے متعلق بھیجا گیا تھا۔ اور حضرت علی رضی اللہ عنہ بن ابی طالب نے اسے قاضی کے عہدہ سے معزول کر دیا تھا۔ جب شریح کو ان باتوں کی اطلاع ملی تو زبردستی مریض بن کر گھر بیٹھ گیا اور مختار نے اس کی جگہ عبد اللہ بن عتبہ بن مسعود کو قاضی بنادیا، پھر اسے معزول کر کے عبد اللہ بن مالک طائی کو قاضی بنادیا۔

پھر مختار نے حضرت حسین رضی اللہ عنہ کے شریف و کمینے قاتلین کو قتل کرنے کے لئے تلاش شروع کر دی، اور اس کا سبب یہ ہوا کہ مروان نے دمشق سے عبید اللہ بن زیاد کو کوفہ میں داخل ہونے کے لئے نیا کیا اور اگر وہ اس پر فتح حاصل کر لے تو اسے تین دن تک حلال کر دے پس ابن زیاد کوفہ جانے کے لئے نکل کھڑا ہوا۔ اور تو امین کی فوج سے اس کی مدد بھیڑ ہو گئی، اور ان کا حال ہم پہلے بیان کر چکے ہیں، پھر وہ عین الوردہ سے چل کر جزیرہ پہنچ گیا۔ اس نے وہاں قیس عیلان کو پایا۔ اور وہ حضرت زبیر۔ کے مددگاروں میں سے تھا۔ اور مروان نے مرج راھط کی جنگ میں ان کے بہت سے آدمی مارے۔ اور وہ اس کی دشمنی میں متحد تھے، اور اس کے بعد اس کے بیٹے عبد الملک کی دشمنی میں بھی متحد تھے پس وہ ایک سال تک روانگی سے رک گیا اور وہ جزیرہ میں قیس عیلان کی جنگ میں مشغول تھا پھر وہ موصل پہنچا۔ اور اس کا نائب اس سے پھر کر تکریت چلا گیا۔ اور اس نے عجلہ لکھ کر یہ بات



بتائی تو مختار نے یزید بن انس کو اس کے منتخب کردہ تین ہزار جوانوں کے ساتھ ابھارا، اور اسے کہا میں عنقریب تجھے جوانوں کے بعد جوانوں سے مدد کروں گا، اس نے کہا صرف دعا سے میری مدد کرنا اور مختار اس کے ساتھ کوفہ کے باہر تک گیا، اور اسے الوداع کیا اور اس کے لئے دعا کی، اور اسے کہا کہ ہر روز مجھے تمہاری خبر ملنی چاہئے جب تو اپنے دشمن سے ملے۔ اور وہ تجھ سے جنگ کرے تو تو اس سے جنگ کر اور موقع کو مؤخر نہ کر، اور جب انہیں ابن زیاد کی روانگی کی اطلاع ملی تو اس نے اپنے آگے دونوں جوں کو تیار کیا۔ ایک ربیعہ بن مخارق کے ساتھ اور دوسری عبداللہ بن حملہ کے ساتھ یہ دونوں فوجیں تین تین ہزار تھیں اور اس نے کہا تم میں سے جو برتری حاصل کرے گا وہ امیر ہوگا۔ اور اگر تم دونوں اکٹھے برتری حاصل کرو تو تم دونوں میں سے جو بڑی و بڑی مر والا ہوگا وہ امیر ہوگا پس ربیعہ بن مخارق یزید بن انس کے پاس پہنچنے میں برتری حاصل کر گیا۔ اور وہ دونوں کوفہ کے قریب موصل کے علاقے میں ملے۔ اور دونوں وہاں ٹھہر گئے۔ اور یزید بن انس بیمار اور کمزور تھا۔ اس کے باوجود وہ اپنی قوم کو جہاد کی ترغیب دیتا۔ اور چاروں فوجوں کے ارد گرد چکر کاٹتا حالانکہ وہ کمزور و نزار تھا۔ اور اس نے لوگوں سے کہا اگر میں مرجاؤں تو عبداللہ بن ضمیرۃ انصاری لشکر کے دائیں حصہ کا سردار ہوگا۔ اور امیر ہوگا۔ اور اگر وہ بھی مرجائے تو لشکر کے بائیں حصہ کا سردار امیر مسعر بن ابی مسعر ہوگا۔ اور ورقاء بن خالد اسدی سواروں کا امیر تھا۔ اور ۶۶ھ کے یوم عرفہ کی صبح روشن ہو جانے کی وقت کا واقعہ ہے۔ پس انھوں نے اور شامیوں نے آپس میں سخت جنگ کی، اور دونوں کے لشکر کے بائیں اور دائیں طرف والے لوگ پریشان ہو گئے، پھر ورقاء نے سواروں پر حملہ کر کے، انھیں شکست دی اور شامی فرار ہو گئے، اور ان کا امیر ربیعہ بن مخارق قتل ہو گیا۔ اور شامیوں کی فوج میں جو کچھ بھی موجود تھا، مختار نے جمع کر لیا، اور ان کے فرار شدہ لوگ واپس آ کر دوسرے امیر عبداللہ بن حملہ سے ملاقات کی، تو انھوں نے پھر پوچھا تمہارا کیا حال ہے۔ انھوں نے اسے بتایا تو وہ ان کے ساتھ واپس چلا گیا، اور ان کو لے کر یزید بن انس کے پاس گیا، اور عشاء کو ان کے پاس پہنچا، تو لوگوں نے ایک دوسرے کو روکتے ہوئے رات گزاری اور جب صبح ہوئی، تو وہ اپنے پروگرام کے مطابق ایک دوسرے کے سامنے کھڑے ہو گئے، اور واقعہ ۶۶ھ کی عید الاضحیٰ کا واقعہ ہے۔

پس انھوں نے آپس میں ایک دوسرے سے شدید جنگ کی اور مختار کی فوج نے شامیوں کی فوج کو شکست دی اور انھوں نے ان کے امیر عبد اللہ بن حملہ کو قتل کر دیا، اور جو کچھ ان کے فوجی ٹھکانے میں تھا سب کو جمع کر لیا۔ اور ان میں تین سو آدمیوں کو قیدی بنالیا، اور انھیں یزید بن انس کے پاس لے آئے، اس وقت وہ زندگی کے آخری سانس لے رہا تھا، اس نے انھیں قتل کرنے کا حکم جاری کر دیا، اور یزید بن انس اسی دن فوت ہو گیا، اور اس کے نائب ورقاء بن عامر نے اس کی نماز جنازہ پڑھائی۔ اور اسے دفن کیا، اور اس کے ساتھی شرمندہ ہو گئے، اور چوری چھپے کوفہ کی طرف واپس جانے لگے، تو ورقاء نے انھیں کہا، اے لوگو تمہاری کیا رائے ہے، مجھے خبر ملی ہے کہ ابن زیاد شام سے ۸۰ ہزار فوج لے کر آیا ہے، اور میں ان کے ساتھ لڑنے کی تم میں طاقت نہیں پاتا، اور ہمارا امیر بھی ہلاک ہو چکا ہے، اور فوج میں سے ہمارے ساتھیوں کا ایک حصہ بھی الگ ہو گیا ہے، پس اگر ہم اپنے ملک واپس لوٹ جائیں اور یہ اظہار کریں کہ ہم اپنے امیر کے غم کی وجہ سے واپس آ گئے ہیں، تو یہ بات ہمارے لیے اس سے بہتر ہے ہم ان سے جنگ کریں، اور وہ ہمیں شکست دیں، اور ہم شکست کھا کر واپس جائیں پس سرداروں نے اس سے بات میں اتفاق کیا، اور وہ کوفہ کی طرف چلے گئے، اور جب کوفہ والوں کو ان کی خبر پہنچی نیز یہ کہ یزید بن انس ہلاک ہو چکا ہے، تو کوفہ والوں نے مختار کے متعلق جھوٹی خبر اڑادی، اور کہنے لگے کہ یزید بن انس میدان کارزار میں قتل ہوا ہے اور اس کی فوج نے شکست کھائی ہے، اور عنقریب ابن زیاد تمہارے پاس آ کر تمہاری جزیں اکھاڑ پھینکے گا، اور تمہارے بزرے سے نفرت کرے گا، پھر انھوں نے مختار کے خلاف نکلنے کا اتفاق کر لیا، اور کہنے لگے کہ وہ کذاب ہے، اور انھوں نے اس کے ساتھ جنگ کرنے اور اسے اپنے درمیان سے نکال باہر کرنے پر اتفاق کر لیا، اور انھوں نے یقین کر لیا کہ وہ کذاب ہے، اور کہنے لگے کہ اس نے ہمارے معزز سرداروں پر ہمارے حوالی کو مقدم کیا ہے، اور اس کا خیال ہے کہ حضرت ابن حنفیہ نے اسے حضرت حسین رضی اللہ عنہ کا بدلہ لینے کا حکم دیا ہے، حالانکہ انھوں نے اسے کوئی حکم نہیں دیا، اور وہ ان پر سفید جھوٹ باندھتا ہے، اور اس کے خلاف نکلنے کا انتظار کرو کہ ابراہیم بن اشتر کوفہ سے نکلے، بلاشبہ مختار نے اسے سات ہزار فوج کے ساتھ ابن زیاد سے جنگ کرنے کے لیے روانہ کیا ہے، پس جب ابن اشتر باہر نکلا، تو وہ معزز سردار جو حضرت حسین رضی اللہ عنہ کے قاتلین کی فوج میں شامل تھے شبث بن ربیع کے گھر میں جمع ہو گئے، اور انھوں نے مختار کے ساتھ جنگ کرنے پر اتفاق کیا، پھر ہر قبیلہ اپنے امیر کے ساتھ اٹھ کر کوفہ کے ارد گرد کسی جانب چلا گیا، اور انھوں نے صدر ہاؤس کا ارادہ کیا، اور مختار نے عمرو بن ثوبہ کو قاصد بنا کر



ابراہیم بن اشتر کے پاس بھیجا کہ وہ جلد اس کے پاس واپس آجائے، اور مختار نے ان کے پاس آدمی بھیجا کہ وہ انھیں کہے تم کیوں ناراض ہو میں تمہارا رے سب مطالبات کو مانتا ہوں، وہ صرف ابراہیم بن اشتر کے آنے تک انھیں اپنے ساتھ جنگ کرنے سے روکنا چاہتا تھا، اور اس نے کہا کہ اگر تم محمد بن حنفیہ کے حکم کے بارے میں میری تصدیق نہیں کرتے تو تم اپنی طرف سے اور میں اپنی طرف سے آدمی بھیجتا ہوں جو ان کے متعلق دریافت کرے گا اور وہ مسلسل نال منول کرتا حتیٰ کہ تین دن بعد ابن اشتر آگیا پس وہ اور لوگ دو جماعتوں میں تقسیم ہو گئے، پس مختار یمن والوں کا ضامن ہو گیا، اور ابن اشتر مصر کا ضامن ہو گیا اور ان کا امیر شبث بن ربیع تھا۔ اور یہ سب مختار کے مشورہ سے ہوا۔ حتیٰ کہ ابن اشتر یمنی قوم کے جنگ کرنے کا ذمہ دار نہ ہوا وہ ان سے شفقت کرتا تھا۔ اور مختار ان پر سختی کرتا تھا۔ پھر لوگوں نے کوفہ کے اطراف میں شدید جنگ کی، اور فریقین کے مقتول بہت ہو گئے اور ایسے جنگی حالات ہوئے جن کا احاطہ طوالت کا باعث ہوگا اور معزز لوگوں کی ایک جماعت قتل ہو گئی۔ جس میں عبدالرحمن بن سعید بن قیس کندي اور اس کی قوم کے سات (۷۸۰) موالی آدمی شامل تھے اور مصر میں سے چودہ پندرہ آدمی ہوئے اور یہ دن ”جبلۃ السبع“ کے نام سے مشہور ہے اور یہ ۲۴ ذوالحجہ ۶۶ھ بدھ کا دن تھا۔ پھر مختار کو ان پر فتح حاصل ہوئی اور اس نے ان میں سے پانچ سو (۵۰۰) آدمی قیدی بنائے، انہیں اس کے سامنے پیش کیا گیا، تو اس نے کہا ان میں سے جو شخص حضرت حسین رضی اللہ عنہ کے قتل میں شریک تھا اسے قتل کر دو۔ تو ان میں سے دو سو چالیس (۲۴۰) آدمیوں کو قتل کر دیا گیا۔ اور اس کے ساتھیوں نے ان میں سے ان آدمیوں کو قتل کیا جو مختار کے حکم کے بغیر انہیں تکلیف دیتے تھے اور ان سے بدسلوکی کرتے تھے۔ پھر باقی ماندہ لوگوں کو آزاد کر دیا۔ اور عمرو بن الحجاج زبیدی بھاگ گیا، اور وہ حضرت حسین رضی اللہ عنہ کے قاتلین میں شامل تھا، معلوم نہیں کہ وہ کس علاقے میں چلا گیا۔

## حضرت حسین رضی اللہ عنہ کو قتل کرنے والے دستے کے امیر شمر بن ذی الجوشن کا قتل

اور کوفہ کے معزز سردار مصعب بن زبیر کے پاس بصرہ بھاگ گئے، ان بھگوزوں میں شمر بن ذی الجوشن بھی تھا اللہ اس کا بھلا نہ کرے۔ مختار نے اس کے پیچھے اپنے غلام ذرب کو بھیجا اور جب وہ اس کے قریب آیا تو شمر نے اپنے ساتھیوں سے کہا کہ تم آگے بڑھو، اور مجھے تم اپنے پیچھے اس طرح چھوڑ کر بھاگے ہو کہ اس موٹے عجی کافر نے میرا لالچ کیا ہے پس وہ چلے گئے اور شمر پیچھے رہ گیا، تو ذرب اس کے پاس آگیا تو شمر نے پلٹ کر اس پر حملہ کیا اور اس کی کمر توڑ دی، اور اسے قتل کر دیا، اور شمر چلتا بنا اور اسے چھوڑ دیا اور اس نے مصعب بن زبیر کو خط لکھا، اور اسے اپنی آمد کے متعلق آگاہ کیا اور اس معرکے میں جو لوگ بھی بھاگے وہ مصعب کی طرف بصرہ کو بھاگے، اور شمر نے اس بستی کے ایک کافر کے ہاتھ خط لکھا جس کے پاس وہ ٹھہرا ہوا تھا، اور اس کا نام کلبانیہ تھا، اور وہ بستی اس نہر کے پاس تھی جو وہاں ایک نیلے کے پہلو میں تھی، وہ کافر گیا تو اسے ایک اور کافر ملا، اس نے اس سے پوچھا تم کہاں جا رہے ہو، اس نے کہا مصعب کے پاس اس نے پوچھا کس کی طرف سے اس نے کہا شمر کی طرف سے اس نے کہا میرے ساتھ میرے آقا کے ہاں چلو کیا دیکھتا ہے کہ اس کا آقا ابو عمر ہے جو مختار کے باڈی گارڈوں کا امیر ہے اور وہ شمر کی تلاش میں ہے کافر نے اسے اس کی جگہ بتائی۔ تو ابو عمر نے اس کا ارادہ کیا، اور شمر کے ساتھیوں نے اسے مشورہ دیا کہ وہ اس مکان سے منتقل ہو جائے۔ تو اس نے کہا یہ سب کذاب کے نولے ہیں قسم بخدا میں یہاں سے تین دن تک کوچ نہیں کروں گا تا کہ میں ان کے دلوں کو رعب سے بھردوں، اور جب رات ہوئی تو ابو عمر نے سواروں کے ساتھ ان پر اچانک حملہ کر دیا، اور انہیں سوار ہونے اور ہتھیار پہننے سے پہلے پکڑ لیا اور شمر بن ذی الجوشن نے ان پر حملہ کر دیا، اور اس نے ننگی حالت میں ان سے نیزہ زنی کی پھر اس نے اپنے خیمے میں داخل ہو کر اس سے تلوار نکالی اور وہ کہہ رہا تھا تم نے جھاری کے بہادر شیر کو جگادیا ہے جس کا چہرہ بد مزاج ہے اور وہ کندھے کو توڑ دیتا ہے کسی دن اس کو دشمن سے پیچھے ہٹتے نہیں دیکھا سوائے اس کے کہ جنگ کرتے ہوئے اس پر حملہ ہو یا وہ جنگ کر رہا ہو وہ انہیں شمشیر زنی سے بے چین کر دیتا ہے اور نیزے کے پھل کو سیراب کر دیتا ہے پھر وہ مسلسل اپنی حفاظت میں لڑتا رہا حتیٰ کہ قتل ہو گیا اور جب اس کے ساتھیوں کا قول اللہ اکبر قتل الخبیث



(اللہ اکبر خبیث قتل ہو گیا) سنا تو وہ سمجھ گئے کہ وہ قتل ہو گیا ہے اللہ اس کا بھلا نہ کرے۔

ابو مخنف نے بحوالہ یونس بن ابی اسحق بیان کیا ہے کہ جب مختار جبلة السبیع سے باہر نکلا اور جنگ سے واپسی پر محل کی طرف آیا تو سراقہ بن مرادس جو قیدیوں میں شامل تھا، نے اسے اپنی بلند آواز سے پکارا:

اے معذ کے بہترین شخص مجھ پر احسان کر جو ساحل پر اترنے والے اور فوج سے بہتر ہے اور تبلیہ کہنے والے روزہ رکھنے والے اور سجدہ کرنے والے سے بہتر ہے راوی کا بیان ہے اس نے جیل میں کو پیغام بھیجا کہ اسے رات کو باندھ دو، اور کل کو آزاد کر دو اور وہ مختار کی طرف یہ اشعار پڑھتا ہوا آیا ہے۔

ابو اسحق کو اطلاع دو کہ ہم پر جو چھلانگ لگانا واجب تھی ہم نے لگا دی ہے ہم نکلے تو ہم کمزوروں کو کچھ نہ سمجھتے تھے، اور ہمارا ٹکنا تکبر اور عیب تھا ہم انہیں میدان جنگ میں کم خیال سمجھتے تھے، اور جب ہماری مدد بھیڑ ہوئی تو وہ ٹیلوں کی طرح تھے جب ہم نے انہیں دیکھا تو ہم مقابلہ کو نکلے اور ہم نے دشمن کو دیکھا تو وہ بھی ہمارے مقابلہ میں نکل آیا ہے اور ہم نے ان سے تلواریں ٹکرائیں، ہلاکت اور صحیح نیزہ زنی دیکھی حتیٰ کہ ہم پلٹ آئے تو نے ہر روز ہر ٹیلے پر اپنے دشمن پر فتح پائی ہے جو حضرت حسین رضی اللہ عنہ کی موت کی خبر دیتا ہے جیسے حضرت محمد ﷺ کو بدر کے دن فتح ہوئی۔ اور شعب کے روز جب وہ حنین کی طرف گئے جب تو بادشاہ بنے تو زنی اختیار کرنا اور اگر ہم بادشاہ بنے تو ہم فیصلوں میں ظلم و زیادتی کرتے میری توبہ کو قبول کر اور جب تو معافی کو دین بنائے گا تو میں شکریہ ادا کروں۔

اور سراقہ بن مرادس قسمیں کھانے لگا کہ اس نے زمین و آسمان کے درمیان چستکبرے گھوڑوں پر فرشتوں کو دیکھا ہے اور ان میں سے ایک فرشتے نے اسے قید کر لیا ہے مختار نے اسے حکم دیا کہ منبر پر چڑھ کر لوگوں کو یہ بات بتائیں، اس نے منبر پر چڑھ کر لوگوں کو یہ بات بتائی، اور جب وہ منبر پر سے اتر تو مختار نے اس سے تنہائی میں ملاقات کی، اور اسے کہا مجھے معلوم ہے کہ تو نے فرشتوں کو نہیں دیکھا۔ اور تیری اس بات کا مقصد یہ تھا۔ کہ میں تجھے قتل نہ کروں۔ اور میں تجھے قتل نہیں کروں گا تو جہاں چاہے چلا جاتا کہ تو میرے ساتھیوں کو خراب نہ کرے پس سراقہ مصعب بن زبیر کے پاس بصرہ چلا گیا، اور کہنے لگا

ابو اسحق کو اطلاع دے دو کہ میں نے چستکبرے سیاہ اور یک رنگ گھوڑوں کو دیکھا ہے میں نے تمہاری وحی سے انکار کیا ہے اور میں نے نذر مانی موت تک تم سے جنگ کرنا مجھ پر لازم ہے میری دونوں آنکھوں نے وہ کچھ دیکھا ہے جو تم دونوں نے نہیں دیکھا ہم دونوں چھوٹے راستوں کے جاننے والے ہیں جب وہ کہیں گے تو میں انہیں کہوں گا تم جھوٹ بولتے ہو اور اگر باہر نکلے تو میں ان کے لئے اپنا ہتھیار پہن لوں گا، مؤرخین کا بیان ہے کہ پھر مختار نے اپنے ساتھیوں سے خطاب کیا اور انہیں اپنے اس خطبے میں ان قاتلین حسین کے خلاف ابھارا جو کوفہ میں مقیم تھے وہ کہنے لگے ہمارا کیا گناہ ہے کہ ہم ان لوگوں کو چھوڑ دیں جنہوں نے حضرت حسین رضی اللہ عنہ کو قتل کیا ہے اور وہ دنیا میں ان کے ساتھ چل پھر رہے ہیں۔ آل محمد ﷺ کے مددگار بہت برے ہیں تب تو میں کذاب ہوں جیسے تم نے میرا نام رکھا ہے میں ان کے خلاف اللہ سے مدد مانگتا ہوں اس خدا کا شکر ہے جس نے مجھے انہیں مارنے والی تلوار اور نیزہ بنایا ہے اور ان کے بدلے کا طالب اور ان کے حق کا قائم کرنے والا بنایا ہے اور اللہ پر واجب ہے کہ وہ آپ کے قاتلین کو قتل کرے اور جو ان کے حق کو ضائع کرے اسے ذلیل کرے پس ان کے نام لو اور ان کے پیچھے چلو۔ حتیٰ کہ ان کو قتل کر دو جب تک میں ان سے زمین کو پاک نہ کر لوں، اور انہیں شہر سے جلا وطن نہ کر دوں مجھے کھانا پینا اچھا نہیں لگے گا۔ پھر کوفہ میں جو لوگ تھے وہ ان کو تلاش کرنے لگے وہ انہیں لا کر اس کے سامنے کھڑا کرتے تو وہ ان کے افعال کے مطابق انہیں ہر قسم کے قتل کے طریقے کے مطابق قتل کرنے کا حکم دیتا، ان میں بعض لوگوں کو اس نے آگ سے جلایا۔ اور بعض کے بعض اعضاء کو کاٹ کر چھوڑ دیا حتیٰ کہ وہ مر گئے اور بعض کو تیروں سے مارا حتیٰ کہ وہ مر گئے۔ وہ مالک بن بشر کو اس کے پاس لائے، تو مختار نے اسے کہا تو نے حسین رضی اللہ عنہ کی ٹوپی اتاری تھی۔ اس نے کہا ہم بادل نحواستہ نکلے تھے۔ ہم پر احسان کر اس نے کہا اس کے ہاتھ پاؤں کاٹ دو انہوں نے اس کے ساتھ یہی سلوک کیا۔ پھر انہوں نے تڑپتے چھوڑ دیا۔ حتیٰ کہ وہ مر گیا۔ اور اس نے عبداللہ بن اسید الجہنی وغیرہ کو بری طرح قتل کیا۔



حضرت حسین رضی اللہ عنہ کا سر کاٹنے والے خولی بن یزید کا قتل..... مختار نے اپنے باڈی گارڈوں کے امیر ابو عمرہ کو اس کی طرف بھیجا، اس نے اس کے گھر پر حملہ کیا، تو اس کی بیوی باہر آئی انہوں نے اس سے اس کے متعلق پوچھا تو وہ کہنے لگی مجھے معلوم نہیں وہ کہاں ہیں، اور اپنے ہاتھ سے اس مکان کی طرف اشارہ کیا جس میں وہ روپوش تھا اور وہ اس رات سے اس سے نفرت کرتی تھی جس رات وہ حضرت حسین رضی اللہ عنہ کے سر کو اس کے پاس لایا تھا۔ اور وہ اسے اس بات پر ملامت کرتی تھی۔ اس کا نام العبوق بنت مالک بن نہار بن عقرب الحضرمی تھا وہ مکان میں گئے تو انہوں نے اسے دیکھا کہ اس نے اپنے سر پر ٹوکرا رکھا ہوا ہے۔ وہ اسے اٹھا کر مختار کے پاس لے گئے۔

تو اس نے اس کے گھر کے قریب اسے قتل کرنے اور اس کے بعد اسے جلادینے کا حکم دیا۔

اور مختار نے حکیم بن فضیل السبسی کی طرف آدمی بھیجے اس نے حضرت حسین رضی اللہ عنہ کے قتل ہونے کے دن عباس بن علی بن ابی طالب کے کپڑے اتارے تھے اسے پکڑا گیا تو اس کے خاندان عدی بن حاتم کے پاس گئے، وہ مختار کے پاس سفارش کرنے گئے۔ اور جن لوگوں نے اسے پکڑا تھا وہ ڈرے کہ حضرت عدی ان سے پہلے سفارش کرنے کے لئے مختار کے پاس پہنچ جائیں گے تو انہوں نے حکیم کو مختار کے پاس پہنچنے سے پہلے ہی قتل کر دیا حضرت عدی نے جا کر اس کی سفارش کی، تو اس نے آپ کی سفارش قبول کر لی۔ اور جب وہ واپس آئے تو انہوں نے اسے قتل کر دیا تھا حضرت عدی نے ان کو برا بھلا کہا اور ان پر ناراض ہو کر اٹھ کھڑے ہوئے۔ اور مختار کا احسان ان کے گلے میں تھا، اور مختار نے یزید بن مختار کی طرف آدمی بھیجے اس نے عبداللہ بن مسلم بن عقیل کو قتل کیا تھا جب تلاش کرنے والوں نے اس کے گھر کا گھیراؤ کیا تو اس نے باہر نکل کر ان سے جنگ کی اور انہوں نے اسے تیر اور پتھر مارے حتیٰ کہ وہ گر گیا پھر انہوں نے اسے جلادیا حالانکہ اس میں تھوڑی سی زندگی موجود تھی، اور مختار نے سنان بن انس کو تلاش کیا جو حضرت حسین رضی اللہ عنہ کے قتل کا دعویدار تھا۔ تو انہیں معلوم ہوا کہ وہ بصرہ یا جزیرہ کی طرف بھاگ گیا ہے تو انہوں نے اس کا گھر گرا دیا اور محمد بن اشعث بن قیس بھی ان لوگوں میں شامل تھا جو مصعب کے پاس بھاگ آیا تھا مختار نے اس کے گھر گرانے کا حکم دے دیا اور یہ کہ وہاں حجر بن عدی کا گھر تعمیر کیا جائے جسے زیاد نے گرا دیا تھا۔

قاتلین حسین رضی اللہ عنہ کے امیر عمر بن سعد بن ابی وقاص کا قتل..... واقعی کا بیان ہے کہ ایک دن حضرت سعد بن

ابی وقاص بیٹھے ہوئے تھے کہ آپ کا ایک غلام آیا اور اس کا خون اس کی ایزیوں پر بہہ رہا تھا حضرت سعد نے اس سے پوچھا تمہارے ساتھ یہ سلوک کس نے کیا ہے اس نے کہا آپ کے بیٹے عمر نے، حضرت سعد نے فرمایا اسے قتل کر دو اور اس کا خون بہاؤ حضرت سعد مستجابات الدعوات تھے جب مختار نے کوفہ کے خلاف خروج کیا تو عمر بن سعد نے عبداللہ بن جعدہ بن ہبیرہ سے پناہ طلب کی اور وہ حضرت علی رضی اللہ عنہ کی رشتہ داری کی وجہ سے مختار کا دوست تھا۔ وہ مختار کے پاس آیا اور اس نے اس سے عمر کے لئے امان لے لی جس کا مضمون یہ تھا کہ وہ جب تک اطاعت کرے گا اور اپنے گھر اور اپنے شہر میں رہے گا وہ اپنے نفس امارت اور مال کے متعلق محفوظ ہوگا جب تک وہ کوئی واقعہ نہ کرے اور مختار کا مقصد یہ تھا کہ جب تک وہ پیشاب پاخانے کو نہ آئے، جب عمر بن سعد کو اطلاع ملی کہ مختار اسے قتل کرنا چاہتا ہے تو وہ رات کو اپنے گھر سے نکلا اور وہ مصعب یا عبید اللہ بن زیاد کی طرف سفر کرنا چاہتا تھا مختار کو اس کے ایک غلام نے یہ بات پہنچادی تو مختار نے کہا اس سے بڑا واقعہ کیا ہو سکتا ہے اور بعض حضرات کا قول ہے کہ اس کے غلام نے اسے یہ بات کہی۔ تو اس نے اسے کہا تو اپنے گھر اور قیام گاہ سے باہر نکلتا ہے واپس چلا جا تو وہ واپس چلا گیا۔ اور جب صبح ہوئی تو اس نے مختار کو پیغام بھیجا کہ کیا تو اپنی امان پر قائم ہے اور بعض حضرات کا قول ہے کہ وہ مختار کے پاس اس بات کو معلوم کرنے کے لئے آیا تو مختار نے اسے کہا بیٹھ جا اور بعض کا قول ہے کہ اس نے عبداللہ بن جعدہ کو مختار کے پاس بھیجا کہ اس سے پوچھا کہ کیا تو اس امان پر قائم ہے جو تو نے اسے دی ہے؟ تو مختار نے اسے کہا بیٹھ جا اور جب وہ بیٹھ گیا تو مختار نے اپنے باڈی گارڈوں کے افسر کو کہا جاؤ اور اس کا سر میرے پاس لاؤ، تو اس نے جا کر اسے قتل کر دیا اور اس کے پاس اس کا سر لے آیا اور ایک روایت میں ہے کہ مختار نے ایک رات کہا کہ میں کل بڑے بڑے قدموں والے دھنسی ہوئی آنکھوں والے اور ابھرے ہوئے ابروؤں والے شخص کو ضرور قتل کروں گا جس کے قتل سے مومنین اور ملائکہ مقررین خوش ہوں گے۔



اور ابیہشم بن الاسود بھی موجود تھا۔ اس کے دل میں خیال آیا کہ اس کا مقصد عمر بن سعد ہے اس نے اپنے بیٹے الغرثان کو اس کے پاس بھیجا اور اس نے اس کو ہوشیار کر دیا۔ اس نے کہا اس نے مجھے عہد و معاہدے دیئے ہیں ان کے بعد یہ بات کیسے ہوگی اور مختار جب کوفہ آیا تو شروع شروع میں اس نے وہاں کے رہائشیوں سے بڑا اچھا سلوک کیا۔

عمر بن سعد کو امان کا اجازت نامہ دے دیا سوائے اس کے کہ وہ کوئی واقعہ کرے ابو مخنف کا بیان ہے کہ حضرت ابو جعفر الباقری بیان کیا کرتے تھے کہ مختار کا مقصد یہ تھا کہ سوائے اس کے کہ وہ بیت الخلاء میں داخل ہو اور اس میں بے وضو ہو جائے پھر اس طرح عمر بن سعد بے قرار ہو گیا پھر ایک محلے سے دوسرے محلے کی طرف منتقل ہونے لگا۔ پھر وہ اپنے گھر لوٹ آیا اور مختار کو بھی اس کے ایک جگہ سے دوسری جگہ منتقل ہونے کی خبر ہو گئی تو اس نے کہا ہرگز نہیں قسم بخدا اس کی گردن میں ایک زنجیر ہے جو اسے منہ کے بل گرا دے گی۔ اگر وہ اڑ بھی جائے تب بھی میں اس سے حسین رضی اللہ عنہ کے خون کا بدلہ لوں گا اور اس کا پاؤں پکڑ لوں گا، پھر اس نے ابو عمرہ کو اس کی طرف بھیجا تو اس نے اس سے بھاگنا چاہا۔ تو وہ خود اپنی تیزی میں گر پڑا، تو ابو عمرہ نے تلواریں مار کر اسے قتل کر دیا۔ اور اپنی قبائ کے نچلے حصے میں اس کے سر کو لا کر مختار کے سامنے رکھ دیا۔ تو مختار نے اس کے بیٹے حفص سے کہا جو مختار کے پاس بیٹھا ہوا تھا کیا تو اس سر کو پہچانتا ہے تو اس نے انا للہ وانا الیہ راجعون پڑھا اور کہنے لگا ہاں لیکن اس کے بعد زندگی میں کوئی بھلائی نہیں، اس نے کہا تو نے درست کہا ہے پھر اس کے حکم سے اسے قتل کر دیا گیا۔ اور اس کے سر کو اس کے باپ کے ساتھ رکھا گیا۔ پھر مختار نے کہا یہ حضرت حسین رضی اللہ عنہ کے بدلے میں اور یہ علی اکبر بن حسین رضی اللہ عنہ کے بدلے میں قتل ہوا ہے اور یہ برابر کا قتل نہیں اور قسم بخدا اگر میں حضرت حسین رضی اللہ عنہ کے بدلے میں تین چوتھائی قریش کو قتل کر دوں، تو وہ آپ کی ایک انگلی کے حق کو بھی پورا نہ کریں پھر مختار نے ان دونوں کے سر کو حضرت محمد بن حنفیہ کے پاس بھیج دیا، اور اس نے اس بارے میں آپ کو ایک خط لکھا۔

## مختار بن ابی عبید کی جانب سے محمد بن علی کی طرف

بسم اللہ الرحمن الرحیم

اے مہدی آپ پر سلامتی ہو۔ میں آپ کے ساتھ مل کر اس خدا کا شکر یہ ادا کرتا ہوں جس کے سوا کوئی معبود نہیں۔ اما بعد بلاشبہ اللہ تعالیٰ نے مجھے آپ کے دشمنوں پر عذاب بنا کر بھیجا ہے۔ ان میں سے کوئی مقتول ہے کوئی قیدی ہے کوئی جلاوطن ہے کوئی بھگوزا ہے اس خدا کا شکر ہے جس نے آپ کے قاتل کو قتل کیا ہے اور آپ کے مددگار کی مدد کی ہے میں نے عمر بن سعد اور اس کے بیٹے کا سر آپ کی طرف بھیجا ہے اور ہم نے حضرت حسین رضی اللہ عنہ اور آپ کے اہل بیت کے خون میں شریک ہونے والے ہر اس شخص کو قتل کر دیا ہے جس پر ہم نے قابو پایا ہے اور باقی بچے ہوئے لوگ اللہ کو ہرگز عاجز نہیں کر پائیں گے۔ اور میں بھی ان سے رکنے والا نہیں حتیٰ کہ مجھے اطلاع مل جائے کہ ان میں سے ایک بھی روئے زمین پر باقی نہیں رہا۔ اے مہدی مجھے اپنی رائے لکھئے کہ میں اس کی پیروی کروں۔ اور اس پر قائم ہو جاؤں اے مہدی آپ پر سلام ہو اور اس کی رحمت و برکت ہو۔

ابن جریر نے حضرت محمد بن حنفیہ کے اسے جواب دینے کا ذکر نہیں کیا حالانکہ اس نے اس فعل کو بڑی شرح و تفصیل سے بیان کیا ہے اور اس کے کلام سے آپ کے بارے میں اس کے غم کی قوت اور اس کا اشتیاق واضح ہوتا ہے اس لئے اس نے ابو مخنف لوط بن یحییٰ کی روایات کے بیان میں بڑی وسعت سے کام لیا ہے اور وہ خود بھی اس سے روایت کرنے والوں میں شامل ہے بالخصوص تشیع کے باب میں اور یہ مقام شیعہ حضرات کے لئے بڑی دلچسپی کا ہے کیونکہ اس میں حضرت حسین رضی اللہ عنہ اور آپ کے خاندان کے قاتلین سے بدلہ اور انتقام لینے کا ذکر ہے بلاشبہ آپ کے قاتلین کا قتل ضروری تھا اور اس کی طرف پیش رفت کرنا غنیمت تھا لیکن اللہ تعالیٰ نے اسے مختار کذاب کے ہاتھ پر مقدر کیا تھا جو اپنی طرف وحی کا دعویٰ کرنے کی وجہ سے کافر ہو گیا ہے اور رسول اللہ ﷺ نے فرمایا ہے کہ بلاشبہ اللہ تعالیٰ بالضرور اس دین کی مدد فرما کر اس شخص سے کرے گا اور اللہ تعالیٰ نے اپنی اس کتاب میں



جو کتابوں کی تحریر کردہ کتابوں سے افضل ہے فرمایا ہے اور اسی طرح ہم بعض ظالموں کو بعض کے برے اعمال کی وجہ سے ان کے پیچھے لگا دیتے ہیں اور ایک شاعر نے کہا ہے؟

اور ہر ہاتھ کے اوپر اللہ کا ہاتھ ہے اور ہر ظالم کو عنقریب ظالم سے واسطہ پڑے گا۔

اور عنقریب مختار کے حالات میں ایسی باتیں آئیں گی جو اس کے جھوٹ اور بات گھڑنے پر دلالت کریں گی۔ اور اس نے اہل بیت کی مدد کا جو دعویٰ کیا ہے اصل میں یہ ایک پردہ ہے جس میں وہ اپنے آپ کو چھپائے ہوئے تھا تا کہ کوفہ میں رہنے والے شیعوں میں سے برے لوگ اس کے پاس اکٹھے ہو جائیں تا کہ وہ ان کے لئے حکومت قائم کرے اور اپنے مخالفین پر حملے کرے پھر اللہ تعالیٰ نے اس پر اس شخص کو مسلط کر دیا جس نے اسے سزا دی اور یہ وہی جھوٹا ہے جس کے متعلق رسول اللہ ﷺ نے حضرت اسماء بنت الصدیق کی حدیث میں فرمایا ہے کہ بلاشبہ عنقریب ثقیف میں ایک جھوٹا اور ایک بربادی افکن ہوگا اور یہی وہ جھوٹا ہے جو شیعہ ہونے کا دعویٰ کرتا تھا اور بربادی افکن حجاج بن یوسف ثقفی ہے جو عبدالملک بن مروان کی طرف سے کوفہ کا امیر بنا جیسا کہ ابھی بیان ہوگا، اور حجاج اس کے الٹ تھا۔ وہ بہادر ظالم ناہمی تھا لیکن اس طبقہ میں کوئی دین اسلام اور دعوت نبوت پر نہ تھا اور یہ کہ اس کے پاس بلند تر جاننے والے کی طرف سے وحی آتی ہے ابن جریر کا بیان ہے کہ اس سال مختار نے امثلی بن مخرمۃ العبیدی کو بصرہ بھیجا کہ وہ وہاں کے باشندوں کو جتنا ہو سکے اس کی طرف دعوت دے پس وہ کوفہ میں داخل ہوا۔ اور وہاں اس نے ایک مسجد تعمیر کی جس میں اس کے پاس اس کی قوم کے لوگ اکٹھے ہوئے۔ پس وہ انہیں مختار کی طرف دعوت دینے لگا پھر الودق شہر میں آیا۔ اور اس کے پاس اس نے پڑاؤ ڈال دیا تو حارث بن عبداللہ بن ربیعہ القباہ جو مصعب کی معزولی سے پہلے بصرہ کا امیر تھا نے پولیس کے امیر عباد بن الحصین کے ساتھ اس کی طرف فوج روانہ کی۔ تو انہوں نے اس کے ساتھ جنگ کی، اور اس سے شہر چھین لیا، اور اس کے ساتھیوں کو شکست ہوئی۔ اور بنو عبدالقیس ان کی مدد کے لئے اٹھ کھڑے ہوئے تو اس نے ان کی طرف بھی فوج روانہ کی اور انہوں نے اس کی طرف فوج بھیجی تو اس نے اخف بن قیس اور عمرو بن عبدالرحمن مخزومی کو لوگوں کے درمیان صلح کروانے کے لئے بھیجا اور مالک بن مسمع نے ان دونوں کی مدد کی تو لوگ ایک دوسرے سے رک گئے۔

اور وہ ایک چھوٹی سی جمعیت کے ساتھ شکست خوردہ اور مغلوب اور مسلوب ہو کر مختار کے پاس واپس آ گیا۔ اور اس نے اخف وغیرہ امراء کے ذریعہ ہونے والی صلح کے متعلق مختار کو بتایا اور مختار نے ان کے بارے میں لالچ کی اور ان سے خط و کتابت کی کہ وہ اس کے معاملے میں شامل ہو جائیں اور اس نے جو اخف بن قیس کو خط لکھا وہ یہ تھا مختار کی جانب سے اخف بن قیس کی طرف اور ان کی طرف جو اس کے امراء میں سے ہیں کیا تم مصالحت میں ہو، اما بعد! مضر میں سے بنی ربیعہ کے لئے ہلاکت ہو بلاشبہ اخف بن قیس اپنی قوم کو دوزخ میں داخل کر رہا ہے جہاں سے وہ واپسی کی سکت نہیں رکھتے اور بے شک میں تمہارے لئے اختیار نہیں رکھتا ہر اس چیز میں جو قضاء و قدر میں لکھی جا چکی ہے اور مجھے اطلاع ملی ہے کہ تم نے میرا نام کذاب رکھا ہے حالانکہ مجھ سے پہلے انبیاء کی بھی تکذیب کی گئی ہے اور میں ان سے بہتر نہیں ہوں۔

ابن جریر کا بیان ہے کہ ابوالسائب مسلم بن جناد نے مجھے بیان کیا وہ فرماتے ہیں ہم کو حسن بن حماد نے حماد بن علی سے بیان کیا اور وہ مجالد سے اور وہ شععی سے بیان کرتے ہیں چنانچہ فرمایا کہ میں ایک دفعہ بصرہ گیا وہاں ایک ایسے حلقے میں جا کر بیٹھ گیا جس میں اخف بن قیس بیٹھے ہوئے تھے تو قوم میں سے بعض لوگوں نے پوچھا کہ تو کن لوگوں میں سے ہے تو میں نے جواب دیا کہ اہل کوفہ میں سے ہوں پس اس نے کہا تم ہمارے غلام ہو میں نے کہا وہ کیسے۔ اس نے کہا کہ ہم نے تم کو تمہارے غلاموں کے ہاتھ سے مختار کے ساتھیوں سے بچایا ہے میں نے کہا کیا آپ کو معلوم ہے کہ ہمدان کے شیخ نے ہمارے اور تمہارے متعلق کیا کہا پس اخف نے کہا کیا کہا میں نے جواب دیا کہ اس نے کہا۔

کیا تمہیں اس بات پر فخر ہے کہ تم نے ایک عبادت گزار کو قتل کر دیا اور ایک مرتبہ آل عدل کو ہزیمت سے دوچار کیا جب تم ہمارے ساتھ فخر میں مقابلہ کرتے ہو تو یاد کرو جنگ جمل کے دن ہم نے تمہارے ساتھ کیا کیا؟ کچھ بوڑھے رنگین داڑھیوں والے اور کچھ نوجوان جو کمزور پڑ چکے تھے۔ وہ جنگی لباس میں ڈگرارہے تھے اور ہم نے ناشتہ کے وقت انہیں اونٹ کی طرح ذبح کیا ہم نے تمہیں معاف کر دیا اور تم نے ہمارے غم کو بھلا دیا، اور تم نے اللہ کی بہت بڑی نعمت کی ناشکری کی، اور تم نے حضرت حسین کے بدلے میں ان کے بہت سے لوگ بری طرح قتل کر دیئے۔

راوی کا بیان ہے کہ اخف نے غصہ میں آ کر کہا اے غلام! میرے پاس وہ خط لاؤ پس جب خط لایا گیا تو اس میں تھا۔



## مختار بن ابی عبید کی جانب سے احنف بن قیس کی طرف

بسم اللہ الرحمن الرحیم

اما بعد، مضر میں سے بنی ربیعہ کے لئے ہلاکت ہو بلاشبہ احنف اپنی قوم کو دوزخ میں داخل کر رہا ہے جہاں سے وہ واپسی کی سکت نہیں رکھتے۔ اور مجھے اطلاع ملی ہے کہ تم مجھے جھٹلاتے ہو پس اگر مجھے جھٹلایا گیا تو مجھ سے پہلے رسول کو بھی جھٹلایا گیا ہے اور میں ان سے بہتر نہیں ہوں پھر احنف نے کہا یہ ہم میں سے یا تم میں سے ہے۔

جب مختار کو معلوم ہو گیا کہ حضرت ابن زبیر ان سے غافل نہیں اور عبد الملک کی طرف سے ابن زیاد کے ساتھ بہت بڑی شامی فوج جس کا تصور نہیں کیا جاسکتا۔ اس کی طرف آرہی ہے تو وہ حضرت ابن زبیر سے نرمی کرنے لگا اور آپ کو دھوکہ دینے لگا اور اس نے آپ کی طرف لکھا۔ میں نے آپ کی بات سننے اور اطاعت کرنے اور آپ کی خیر خواہی کرنے پر آپ کی بیعت کی ہے اور جب میں نے دیکھا کہ آپ نے مجھ سے اعراض کر لیا ہے تو میں آپ سے دور ہو گیا اور اگر آپ اس عہد پر قائم ہیں جو میں نے آپ سے لیا ہے تو میں آپ کی بھی بات سننے اور اس کی اطاعت کرنے پر قائم ہوں۔ اور مختار شیعوں سے اس بات کو مکمل طور پر چھپاتا تھا۔ اور جب کوئی شخص اس میں سے کسی بات کا ذکر اس سے کرتا تو وہ ان کے سامنے یہ اظہار کرتا کہ وہ اس بات سے سب لوگوں سے بہت دور ہے جب اس کا خط حضرت ابن زبیر کو ملا تو آپ نے معلوم کرنا چاہا کہ کیا یہ سچا ہے یا جھوٹا ہے سو آپ نے عمر بن عبد الرحمن بن حارث بن ہشام مخزومی کو بلایا اور اسے کہا کوفہ کی تیاری کرو میں نے تم کو اس کا امیر بنادیا ہے اس نے کہا یہ کیسے ہو سکتا ہے جبکہ وہاں مختار موجود ہے؟ آپ نے کہا اس کا خیال ہے کہ وہ ہماری بات سننے والا اور اطاعت کرنے والا ہے اور آپ نے تقریباً چالیس ہزار درہم اسے تیاری کے لئے دیئے۔ پس وہ چلا گیا اور ابھی وہ راستے میں ہی تھا کہ اسے مختار کی جانب سے زائدہ بن قدامہ پانچ ہزار زرہ پہنچے ہوئے سواروں کے ساتھ ملا اور اس کے پاس ستر ہزار روپیہ بھی تھا۔ اور مختار نے اسے حکم دے کر کہا۔ اسے مال دینا اگر وہ واپس چلا جائے تو فسمہا، ورنہ جوانوں کی آمد و رفت کرانا، اور اس سے جنگ کرنا۔ حتیٰ کہ وہ واپس چلا جائے پس جب عمر بن عبد الرحمن نے دولت کو دیکھا۔ تو اس نے مال کو لے لیا اور بصرہ کی طرف چلا گیا۔ اور وہ اور ابن مطیع وہاں کے امیر حارث بن عبد اللہ بن ابی ربیعہ کے پاس اکٹھے ہو گئے اور یہ امیشی بن مخرمہ کے کھڑے ہونے سے پہلے کا واقعہ کا ہے جیسا کہ پہلے بیان ہو چکا ہے اور مصعب بن زبیر کے بصرہ پہنچنے سے پہلے کی بات ہے۔

اور عبد الملک بن مروان نے اپنے چچا زاد عبد الملک بن حارث بن الحکم کو ایک فوج کے ساتھ وادی القرئی کی طرف روانہ کیا تا کہ وہ حضرت ابن زبیر کے نائبین سے شہر کو چھین لیں۔ اور مختار نے حضرت ابن زبیر کو لکھا اگر آپ پسند کریں تو میں آپ کو فوجی مدد دوں۔ اور وہ آپ کو دھوکہ دینا چاہتا تھا۔ حضرت ابن زبیر نے اسے لکھا۔ اگر تو میری اطاعت پر قائم ہے تو میں اس بات کو ناپسند نہیں کرتا۔ پس وادی القرئی کی طرف ایک فوج روانہ کر دتا کہ وہ شامیوں کے ساتھ جنگ کرنے میں ہماری مددگار ہو سو مختار نے تین ہزار آدمی تیار کیے جس کا امیر شریحیل بن ورس ہمدانی تھا اور ان میں صرف چھ سات سو عرب تھے۔ اور اس نے شریحیل سے کہا چلتے جاؤ حتیٰ کہ شہر میں داخل ہو جاؤ اور جب تو داخل ہو جائے تو مجھے خط لکھنا حتیٰ کہ میرا حکم تیرے پاس آ جائے اور وہ حضرت ابن زبیر سے شہر کو چھیننا چاہتا تھا اس کے بعد مکہ جا کر حضرت ابن زبیر کا محاصرہ کرنا چاہتا تھا۔ اور حضرت ابن زبیر کو خطرہ لاحق ہوا کہ مختار نے یہ فوج دھوکہ دینے کے لئے بھیجی ہے تو آپ نے عباس بن سہل بن سعد الساعدی کو دو ہزار فوج کے ساتھ روانہ کیا۔ اور اسے حکم دیا کہ وہ قبائلیوں سے مدد طلب کرے اور انہیں کہا اگر تم انہیں میرا فرمانبردار دیکھو تو ٹھیک، ورنہ ان سے مکر و فریب کرو حتیٰ کہ اللہ انہیں ہلاک کر دے پس عباس بن سہل آیا اور رقیم میں ابن ورس سے ملا اور ابن ورس اپنی فوج میں بیٹھا ہوا تھا۔ ان دونوں نے وہاں ایک پانی پر ملاقات کی تو عباس نے اسے کہا، کیا تم ابن زبیر کی اطاعت میں نہیں ہو۔ اس نے کہا۔ بیشک اس نے کہا آپ نے مجھے حکم دیا ہے کہ ہم وادی القرئی کی طرف جائیں۔ اور وہاں جو شامی موجود ہیں ان سے جنگ کریں ابن ورس نے اسے کہا مجھے تیری اطاعت کا حکم نہیں دیا گیا مجھے مختار نے حکم دیا ہے کہ میں شہر میں داخل ہو جاؤں پھر میں اپنے آقا کو خط لکھوں گا اور وہ مجھے اپنا حکم دے گا پس عباس اس کا مقصد سمجھ گیا۔ اور اس نے اس کے سامنے یہ اظہار نہ کیا کہ وہ اس کا مقصد سمجھ گیا ہے اور اس نے



اسے کہا تمہاری رائے بہتر ہے تمہیں جو معلوم ہوا سپر عمل کرو۔ پھر عباس اس سے اٹھ کھڑا ہوا اور اس نے اس کی طرف اونٹنیاں بکریاں اور آٹا بھیجا۔ اور انہیں اس کی شدید ضرورت تھی۔ اور بھوک بھی بہت تھی۔ پس وہ انہیں ذبح کرنے اور پکانے لگے اور وہ روٹیاں پکا کر اسی پانی پر کھانے لگے اور جب رات ہوئی تو عباس بن سہل نے ان پر شب خون مارا۔

اور اس نے ان کے امیر اور تقریباً ستر آدمیوں کو قتل کر دیا اور ان میں سے تھوڑے سے آدمی مختار کی طرف اور اپنے شہروں کی طرف ناکام ہو کر واپس آ گئے ابو مخنف کا بیان ہے کہ یوسف نے مجھ سے بیان کیا کہ عباس بن سہل ان کے پاس پہنچا تو یہ اشعار پڑھ رہا تھا۔ میں سہل کا بیٹا ہوں جو بزدل سوار نہیں۔ جب مینڈھے پیچھے ہٹ جاتے ہیں تو میں حیرت میں ڈال دینے والا بہادر اور آگے بڑھنے والا ہوتا ہوں۔ اور میں جنگ کے دن مشہور بہادر کے سر پر سوار ہو جاتا ہوں حتیٰ کہ وہ پھٹ جاتا ہے جب مختار کو ان کا حال معلوم ہوا تو اس نے اپنے ساتھیوں میں کھڑے ہو کر تقریر کی اور کہا شریفا جروں نے نیک لوگوں کو قتل کر دیا ہے خبردار رہو یہ ایک فیصلہ شدہ بات اور ایک آنے والا معاملہ تھا۔ پھر اس نے صالح بن مسعود غمی کے ہاتھ ایک خط حضرت محمد بن حنفیہ کو لکھا۔ جس میں بیان کیا کہ اس نے آپ کی مدد کے لئے مدینہ کی طرف ایک فوج بھیجی تھی اور حضرت ابن زبیر کی فوج نے اس فوج کے ساتھ دھوکہ کیا ہے اگر آپ کی رائے ہو تو میں دوسری فوج کو مدینہ کی طرف بھیج دوں، اور آپ اپنی جانب سے ان کی طرف قاصد بھیجیں پس ایسا کر دیجئے حضرت ابن حنفیہ نے اسے لکھا۔

اما بعد مجھے سب امور میں وہ امر زیادہ محبوب ہے جس میں اللہ کی اطاعت کروں پس تو پوشیدہ اور اعلانیہ امور میں اللہ کی اطاعت کر اور سمجھ لے کہ اگر میں جنگ کا ارادہ کرتا تو میں لوگوں کو جلدی جلدی اپنے پاس آتا ہوا پاتا۔ اور میرے مددگار بہت ہیں لیکن میں ان سے الگ ہوں اور صبر کرتا ہوں حتیٰ کہ وہ اللہ میرا فیصلہ کر دے۔ اور وہ بہترین فیصلہ کرنے والا ہے اور آپ نے صالح بن مسعود سے فرمایا مختار سے کہہ دینا کہ اللہ تعالیٰ کا تقویٰ اختیار کرے اور خون بہانے سے باز رہے۔ اور جب محمد بن حنفیہ کا خط اسے ملا تو اس نے کہا میں نے نیکی اور آسائش کے جمع کرنے اور کفر و خیانت کو دور کرنے کا فیصلہ کیا ہے اور ابن جریر نے المدائنی اور ابو مخنف کے طریق سے بیان کیا ہے کہ حضرت ابن زبیر نے کوفہ والوں کے سترہ معزز سرداروں کے ساتھ حضرت ابن حنفیہ کے پاس جانے کا ارادہ کیا۔ اور آپ نے انہیں اپنی بیعت کرنے تک محدود قید کر دیا، اور انہوں نے امت کے متفق علیہ شخص کے سوا بیعت کرنے سے انکار کر دیا تو آپ نے انہیں ڈرایا دھمکایا اور زمزم میں انہیں باندھ دیا۔ انہوں نے مختار بن ابی عبیدہ کو مدد کے لئے خط لکھا، اور اسے کہنے لگے کہ حضرت ابن زبیر نے ہمیں قتل کرنے اور آگ میں جلانے کی دھمکی دی ہے پس تم ہمیں حضرت حسین رضی اللہ عنہ اور آپ کے اہل بیت کی طرح بے یار و مددگار نہ چھوڑنا۔

پس مختار نے شیعوں کو جمع کر کے انہیں خط سنایا اور کہنے لگا، یہ اہل بیت کا بھلائی چاہنے والا ہے جو تم سے مدد مانگتا ہے اور وہ اس بات کو لے کر لوگوں میں کھڑا ہو گیا ہے اور کہنے لگا، اگر میں ان کی بھرپور مدد نہ کروں۔ اور ان کی طرف سیلاب کی طرح سوار نہ بھیجوں جس کے پیچھے بھی سوار ہوں حتیٰ کہ ابن الکلبیہ پر ہلاکت نازل ہو جائے تو میں ابوا سحق نہیں پھر اس نے ابو عبد اللہ الجدی کو ستر طاقتور سواروں اور ظہیان بن عمر اسمی کو چار سو جوانوں اور ابوامعمر کو ایک سو جوانوں اور ہانی بن قیس کو ایک سو جوانوں اور عمیر بن طارق کو چالیس جوانوں کے ساتھ بھیجا اور طفیل بن عامر کے ہاتھ حضرت محمد بن حنفیہ کو آپ کی طرف فوجیں بھیجنے کے لئے خط لکھا، اور ابو عبد اللہ الجدی، ذات عرق میں اتر آئی کہ پچاس سوار اس کے ساتھ آئے، پھر وہ ان کو لے کر اعلانیہ طور پر دن کے وقت مسجد حرام میں داخل ہو گیا۔ اور وہ یا ثارات الحسین اے حسین رضی اللہ عنہ کے قاتلوں کو پکار رہے تھے۔ اور حضرت ابن زبیر نے حضرت ابن حنفیہ اور آپ کے ساتھیوں کے لئے لکڑیاں تیار کر رکھی تھیں کہ اگر وہ ان کی بیعت نہ کریں۔ تو وہ ان سے انہیں جلادے۔ اور مدت مقرر ہ میں صرف دو دن باقی تھے پس مختار کے ساتھی، حضرت محمد بن حنفیہ کے پاس گئے۔ اور انہوں نے آپ کو حضرت ابن زبیر کے قید خانے سے رہا کر دیا اور کہنے لگے۔ اگر آپ ہمیں اجازت دیں تو ہم حضرت ابن زبیر کے ساتھ جنگ کریں۔ آپ نے فرمایا میں مسجد حرام میں جنگ کرنا مناسب نہیں سمجھتا۔ تو حضرت ابن زبیر نے انہیں کہا۔ نہ ہم ہتھے ہیں نہ تم ہٹو۔ حتیٰ کہ وہ بیعت کر لیں۔ اور تم بھی ان کے ساتھ بیعت کر لینا۔ تو انہوں نے آپ کی بات نہ مانی پھر ان کے بقیہ ساتھی انہیں آئے۔ اور وہ حرم کے اندر یا ثارات الحسین (اے حسین کے قاتلو) پکارنے لگے جب حضرت ابن زبیر نے یہ حالت دیکھی تو آپ ان سے دور گئے۔ اور ان سے باز رہے پھر انہوں نے حضرت محمد بن حنفیہ کو پکڑ لیا اور حایوں سے بہت سامال لے لیا۔ اور ان کو



لے کر شعب علی میں داخل ہو گئے اور چار ہزار آدمی ان کے ہاں جمع ہو گئے اور اس نے ان کے درمیان یہ مال تقسیم کر دیا ابن جریر نے یہ واقعہ ایسے ہی بیان کیا ہے۔ اور اس کی صحت محل نظر و قابل غور ہے واللہ اعلم۔

ابن جریر کا بیان ہے کہ اس سال حضرت عبداللہ بن زبیر نے لوگوں کو حج کرایا۔ اور مدینہ میں آپ کا بھائی مصعب آپ کا نائب تھا۔ اور بصرہ میں آپ کا نائب حارث بن عبداللہ بن ابی ربیعہ تھا۔ اور کوفہ میں مختار اور بلاد خراسان میں عبداللہ بن حازم مستولی تھا۔ اور اس نے عبداللہ بن حازم کی جنگوں کا بھی ذکر کیا ہے جن کا بیان طول طلب ہے۔

## باب

ابن جریر کا بیان ہے کہ اس سال ابراہیم بن اشتر عبداللہ بن زیاد کے پاس گیا یہ ۲۲ ذوالحجہ کا واقعہ ہے اور ابو مخنف نے اپنے مشائخ سے بیان کیا ہے کہ جو نبی مختار جبلاء السبیح اور اہل کناسہ سے فارغ ہوا۔ اور اس نے دودن بعد میں اشتر کو اہل شام کے ساتھ جنگ کرنے کے لئے بھیج دیا، سو وہ ۲۲ ذوالحجہ بروز ہفتہ روانہ ہوا۔ اور مختار بھی اسے اپنے سرکردہ ساتھیوں کے ساتھ الوداع کرنے گیا۔ اور مختار کے مقربین بھی اس کے ساتھ گئے اور ان کے ساتھ مختار کی کرسی بھی چتکبرے خچر پر لدی ہوئی تھی۔ تاکہ وہ دشمنوں کے خلاف اس سے مدد طلب کریں اور وہ ننگے پاؤں اس سے دعائیں کر رہے تھے اور مدد مانگ رہے تھے۔ اور عاجزی کر رہے تھے پس مختار اسے تین باتوں کی وصیت کرنے کے بعد واپس آگیا اس نے کہا اے ابن اشتر اپنی پوشیدہ اور اعلانیہ باتوں میں اللہ سے ڈرنا اور جلدی چلنا اور اپنے دشمن سے جلد جنگ کرنا اور کرسی والے اصحاب مسلسل ابن اشتر کے ساتھ چلتے رہے۔ اور ابن اشتر کہنے لگا۔ اے اللہ ہم میں سے جن بے وقوف لوگوں نے بنی اسرائیل کی سنت کے مطابق کیا ہے اس کا ہم سے بدلہ نہ لینا۔ اس ذات کی قسم جس کے قبضے میں میری جان ہے وہ اپنے پچھڑے کے ارد گرد چکر لگاتے رہتے تھے۔ اور جب وہ اور اس کے ساتھی پل پار کر گئے تو کرسی والے ساتھی واپس آ گئے۔

ابن جریر کا بیان ہے کہ اس کرسی کے بنانے کی وجہ وہ بات تھی جو عبداللہ بن احمد بن شیبویہ نے مجھ سے بیان کی ہے میرے باپ نے مجھ سے بیان کیا کہ سلیمان نے ہم سے بیان کیا کہ عبداللہ ابن المبارک نے بحوالہ اہل بن یحییٰ بن طلحہ ہم سے بیان کیا کہ معبد بن خالد نے مجھ سے بیان کیا کہ طفیل بن جعدہ بن ہبیرہ نے مجھ سے بیان کیا کہ ایک دفعہ میں چاندی کے سکے کا محتاج ہو گیا اسی حالت میں ایک شخص کے دروازے کے پاس سے گزرا جو میرا پڑوسی تھا۔ اس کے پاس ایک کرسی تھی جو بہت میلی کھلی تھی۔ میرے دل میں خیال آیا کہ میں اس کے متعلق اس سے بات کروں میں نے واپس آ کر اسے پیغام بھیجا کہ کرسی بھیج دو۔ اس نے اسے بھیج دیا میں نے مختار کے پاس آ کر اسے کہا میں نے ایک چیز تجھ سے چھپائے رکھی ہے مجھے خیال آیا ہے کہ میں تجھے وہ بتا دوں۔ اس نے پوچھا وہ کیا چیز ہے میں نے کہا کرسی ہے جس پر جعدہ بن ہبیرہ بیٹھا کرتا تھا معلوم ہوتا ہے کہ اس میں کوئی وراثتی علم ہے اس نے کہا سبحان اللہ تو نے آج تک کیوں تاخیر کی اسے میرے پاس بھیج دو۔

راوی کا بیان ہے میں اسے لایا اور اسے دھویا تو خوبصورت لکڑی نکل آئی حالانکہ وہ تیل سے چکنی ہو چکی تھی اس نے میرے لئے بارہ ہزار دینار کا حکم دیا۔ پھر لوگوں میں اصلوۃ جملہ کا اعلان کر دیا گیا۔ راوی بیان کرتا ہے کہ مختار نے لوگوں سے خطاب کیا۔ اور کہا گذشتہ امتوں میں جو کام بھی ہوا ہے اسی طرح اس امت میں بھی ہونے والا ہے بلاشبہ بنی اسرائیل میں ایک تابوت تھا جس سے وہ مدد مانگتے تھے۔ اور یہ کرسی بھی اسی طرح ہے پھر اس کے حکم سے اس سے کپڑے ہٹائے گئے۔ اور سبابیہ نے کھڑے ہو کر اپنے ہاتھ بلند کر کے تین بار تکبیر کہی تو شبث بن ربیع نے کھڑے ہو کر لوگوں کو برا بھلا کہا اور قریب تھا کہ وہ اس تابوت کی تعظیم کرنے والے کی تکفیر کرتا اور اس نے اسے توڑنے اور مسجد سے نکال باہر کرنے اور ہرنیوں کی جگہ پر پھینک دینے کا اشارہ کیا تو لوگوں نے شبث بن ربیع کا شکر یہ ادا کیا۔ اور جب کہا گیا کہ یہ عبید اللہ بن زیاد آگیا ہے، اور مختار نے ابن اشتر کو بھیجا تو اس کے ساتھ اس نے چتکبرے خچر پر کرسی بھی لاد کر بھیجی جسے ریشمی کپڑوں سے ڈھانپا گیا تھا۔ اس کے دائیں طرف بھی سات کپڑے تھے اور جب شامیوں



کے ساتھ ان کا مقابلہ ہوا جیسا کہ ابھی بیان ہوگا اور انہوں نے شامیوں پر غلبہ حاصل کیا۔ اور ابن زیاد کو قتل کر دیا۔ تو اس کرسی کی تعظیم میں اضافہ ہو گیا۔ حتیٰ کہ وہاں سے کفر تک لے گئے طفیل بن جعدہ کا بیان ہے کہ میں نے کہا انا للہ وانا الیہ راجعون اور میں اپنے کیے پر نادم و پشیمان ہوا۔ اور لوگوں نے اس کرسی پر اعتراضات کئے۔ اور وہ بکثرت اس کے عیب بیان کرنے لگے تو اس نے کرسی کو غائب کر دیا حتیٰ کہ اس کے بعد اسے نہیں دیکھا گیا۔

اور ابن الکھمی کا بیان ہے کہ مختار نے آل جعدہ بن ہبیرہ سے وہ کرسی مانگی جس پر جعدہ بیٹھا کرتا تھا انہوں نے کہا ہمارے پاس وہ چیز نہیں جو امیر کہتا ہے اس نے ان سے اصرار کیا تو انہیں معلوم ہو گیا کہ اگر وہ کوئی کرسی بھی لے آئے وہ اسے قبول کرے گا وہ ایک گھر سے کرسی اٹھا کر اس کے پاس لائے۔ اور کہنے لگے یہ وہی کرسی ہے اور شام و شاکر اور دیگر مختاری سرداروں نے باہر نکل کر اسے صریح و بیان پہنایا۔

اور ابو مخنف کا بیان ہے کہ سب سے پہلے موسیٰ بن ابی موسیٰ اشعری نے اس کرسی پر پردے لگائے۔ پھر لوگوں نے اس بارے میں اس پر ناراضگی کا اظہار کیا تو وہ اسے حوش البرکی کے پاس لے گیا۔ اور وہ اس کا دوست تھا حتیٰ کہ مختار ہلاک ہو گیا۔ اللہ اس کا بھلا نہ کرے۔ روایت ہے کہ مختار یہ اظہار کرتا تھا کہ اسے معلوم نہیں اس کے ساتھی اس کرسی کی کس وجہ سے تعظیم کرتے ہیں اور اس کرسی کے بارے میں اُشی ہمدان نے کہا ہے پس تمہارے متعلق گواہی دیتا ہوں کہ تم سبائی ہو اور اے شرک کی پولیس! میں تمہیں جانتا ہوں۔ اور میں قسم کھاتا ہوں کہ تمہاری کرسی سکینت والی نہیں ہے اگرچہ اس پر کپڑے پہنائے گئے ہیں۔ اور تابوت کی مانند ہم میں کوئی چیز نہیں خواہ یہ شام، نہد اور عارف اس کے ارد گرد سعی کریں اور میں آل محمد سے محبت کرنے والا شخص ہوں۔ اور میں اس وحی کا پیروکار ہوں جو مصاحف کے اندر ہے اور میں نے عبد اللہ کی متابعت کی ہے اس لئے کہ قریش کے سیاہ و سفید بالوں والے اور بنی سردار لگا تار اس کے پاس آئے ہیں۔ اور متوکل لیشی نے کہا ہے ابو اسحق کو پیغام پہنچا دو کہ میں تمہاری کرسی کا انکار کرنے والا نہیں ہوں۔ یہ شام اس کی لکڑیوں کے ارد گرد ناچتے ہیں۔ اور شا کر اس کی وحی کو اٹھاتا ہے اس کے ارد گرد ان کی آنکھیں سرخ ہوئی ہیں گویا وہ موٹے چنے ہیں میں کہتا ہوں یہ اور اس قسم کی باتیں مختار اور اس کے پیروکاروں کی کم عقلی پر دلالت کرتی ہیں اور اس کی کم علمی کمزوری اور جہالت کی زیادتی اور اس کی بے قوفی اور اپنے پیروکاروں میں باطل کی اشاعت اور حق کو باطل کے ساتھ تشبیہ دینے پر بھی دلالت کرتے ہیں تاکہ وہ کہیں لوگوں کو گمراہ کرے اور جاہل عوام اس کے پاس جمع ہو جائیں۔

واقعی کہتے ہیں کہ اس سال مصر میں سخت طاعون کی وبا پھیلی اور ایک بڑی تعداد ہلاک ہوئی اور اس سال مصر میں عبدالعزیز بن مروان نے دینار ڈھالے۔ اس کام کی ابتداء اسی نے کی۔ صاحب مرآۃ الزمان کہتے ہیں کہ اس سال ابن مروان نے بیت المقدس کی تعمیر کی ابتداء کی، جس کی تکمیل ۷۳ ہجری میں ہوئی۔ اس کی وجہ یہ تھی کہ حضرت ابن زبیر رضی اللہ عنہ مکہ پر قابض تھے۔ منیٰ اور عرفات کے ایام میں وہی خطبہ دیتے تھے۔ لوگوں کا قیام بھی مکہ میں ہوتا تھا۔ آپ عبد الملک کو برا بھلا کہتے اور بنی مروان کا ذکر کرتے اور فرماتے کہ آپ علیہ السلام نے احکم اور اس کی اولاد پر لعنت کی ہے اور وہ آپ علیہ السلام کا دھتکارا ہوا اور لعنت کیا ہوا ہے۔ آپ لوگوں کو اپنی طرف دعوت دیا کرتے تھے۔ آپ صبح البیان تھے۔ اہل شام کا بڑا حصہ آپ سے متاثر تھا۔ عبد الملک کو جب یہ معلوم ہوا تو اس نے لوگوں کو حج کرنے سے روک دیا۔ جس کی وجہ سے لوگ اس کے اس عمل سے غصہ ہوئے۔ تو اس نے صغیرہ پر گنبد اور مسجد اقصیٰ کی تعمیر کی تاکہ لوگوں کے دلوں کو مائل کر کے حج سے غافل کر دے۔ اس کے حواری صغیرہ کے پاس کھڑے ہوتے۔ اس کا طواف کرتے کعبہ کے طواف کی طرح اور عید کے روز قربانی کرتے اور سروں کو منڈواتے۔ وہ لوگوں کو بتاتا تھا کہ ابن زبیر مکہ میں اس کی عیب جوئی میں لگے رہتے ہیں اور وہ فرماتے تھے کہ اس نے اس سے اکاسرہ کے فعل کی مشابہت کی ہے جو وہ ایوان کسریٰ اور خضراء میں کرتے تھے۔ جیسا کہ حضرت معاویہ رضی اللہ عنہ نے کیا تھا۔

اور عبد الملک نے بیت المقدس کی تعمیر کا ارادہ کیا تو اس کام کے لئے مال اور عمال کو اس کی طرف بھیجا اور رجا بن حیوۃ اور اپنے غلام یزید بن سلام کو نگران بنایا اور دنیا جہاں کے کاریگر اکٹھے کئے۔ عالیشان گنبد تعمیر کیا اور قالینوں اور خوشبوؤں سے بے انتہاء معطر کر دیا۔ اس قدر اس کی عمارت پر شکوہ اور خوشبوؤں سے لبریز کردی کہ لوگ کعبۃ اللہ سے غافل ہونے لگے۔ اس کے علاوہ اس میں کئی خرافات رکھ دیں۔ نیز آخر میں انہوں نے اس میں کئی سارے جھوٹے اشارات و علامات لگا دیں اس میں انہوں نے پل صراط جنت کے دروازے اور آپ ﷺ کے پاؤں مبارک کی تصویریں بنائیں اسی طرح اس کے دروازوں کئی جگہوں پر ایسا کیا جس سے لوگ آج بھی دھوکہ کھا رہے ہیں بات یہ ہے کہ صخرہ بیت المقدس کی تعمیر ہوئی اسی وقت اس سے



زیادہ خوبصورت جگہ روئے زمین پر اور کوئی نہ تھی اس میں سنگینے رنگین پتھر جواہر اور ان کے علاوہ بہت سی چیزیں تھیں جو کہ بہت سی عمدہ اقسام کی تھیں جب رجا بن حیوہ اور یزید بن سلام عمدہ ترین تعمیر سے فارغ ہوئے تو جو مال انہوں نے اس پر خرچ کیا تھا اس میں سے چھ لاکھ مثقال بعض کے قول کے مطابق تین لاکھ مثقال بچ گئے اس لئے انہوں نے عبد الملک کو اس بارے میں اطلاع بھیج دی تو اس نے انہیں پیغام بھیجا کہ وہ میں نے تم دونوں کو ہبہ کر دیئے۔ ان دونوں نے پھر پیغام بھیجا کہ اگر ہم استطاعت رکھتے ہوتے تو اپنی بیویوں کے زیورات سے اس کی تعمیر میں اضافہ کرتے عبد الملک نے ان کو پیغام بھیجا کہ اگر تم دونوں ان چھ لاکھ مثقال کو لینا نہیں چاہتے تو اس گنبد اور دروازوں کی آرائش و تزئین میں صرف کر دو کوئی بھی اس بات کی طاقت نہیں رکھتا کہ گنبد پر لگے جدید و قدیم سونے کو غور سے دیکھ سکے۔

جب ابو جعفر منصور کی خلافت کا زمانہ آیا تو وہ سن ۱۴۰ میں بیت المقدس آیا تو اس نے مسجد کو خراب پایا تو اس نے حکم دیا کہ تمام پتھروں اور سونے کو اتار دیا جائے جو کہ دروازوں اور گنبد پر چڑھائے ہوئے تھے یہ بھی حکم دیا کہ جو کچھ مسجد میں خرابی ہو گئی ہو اس کو نئے سرے سے تعمیر کیا جائے تو ان لوگوں نے ایسا ہی کیا۔

مسجد پونکہ بہت لمبی تھی تو اس نے حکم دیا کہ اس کے طول میں کمی کر دی جائے جب کہ اس کے عرض میں اضافہ کر دیا جائے جب اس کی تعمیر مکمل ہو گئی تو اس نے اس گنبد پر جو کہ سامنے والے دروازوں کی طرف تھا یہ لکھا کہ اس کی تعمیر کا حکم اس کے خراب ہونے کے بعد امیر المومنین عبد الملک نے سن ۶۲ھ میں دیا۔ مسجد کا طول قبلہ سے شمال کی طرف ۷۵ گز تھا جب کہ عرض ۴۶۰ گز تھا اور یہ بیت المقدس کی فتح سن ۱۶ھ میں ہوئی تھی۔ واللہ سبحانہ و تعالیٰ اعلم۔

## سن ۶۷ کی شروعات

اسی سال عبید اللہ بن زیاد ابراہیم بن اشتر لٹھی کے ہاتھوں قتل ہوا واقعہ اس طرح ہوا کہ ابراہیم بن اشتر بروز ہفتہ گزشتہ سال ۲۲ ذوالحجہ کو کوفہ سے نکلا اس کے بعد یہ سال شروع ہوا وہ مقام موصل میں ابن زیاد کا قصد کر کے چلا۔ ان کی ملاقات خازن میں ہوئی۔ اس کے اور موصل کے درمیان پانچ فرسخ کا فاصلہ تھا اس نے رات جاگ کر گزاری اس لئے کہ وہ سونے کی جرأت نہیں کر رہا تھا۔ صبح ہوئی تو وہ جلدی سے اٹھا اپنی فوج کو تیار کر کے اس کے دستے بنائے اس کے ساتھیوں نے آج فجر کی نماز ابتدائی وقت میں ہی ادا کر لی۔ اس کے بعد سوار ہو کر ابن زیاد کے لشکر کا مقابلہ کیا۔ اس کے لشکر میں گھس گیا جب کہ وہ پیدل چل رہا تھا یہاں تک کہ وہ نیلے کی طرف سے ابن زیاد پر حملہ آور ہوا تو کیا دیکھتا ہے کہ ان میں سے کوئی بھی حرکت نہیں کر رہا جب انہوں نے ان کو آتے دیکھا تو حیران ہو کر ان کی طرف بڑھے اس صورتحال میں ابن الاشتر اپنے گھوڑے پر سوار ہوا تمام قبائل کے درمیان چکر لگاتے ہوئے ان کو ابن زیاد سے قتال پر ابھار رہا تھا۔ یہ کہتا جا رہا تھا کہ ابن زیاد آپ ﷺ کے نواسے کا قاتل ہے۔ اب اللہ تعالیٰ نے تمہیں اس کے پاس پہنچا کر تمہیں اس پر قدرت دی ہے تو اب تمہارے ذمہ ہے کہ اس سے قتال کرو اس لئے کہ اس نے نواسہ رسول اللہ ﷺ کے ساتھ وہ سلوک کیا تھا جو کہ فرعون نے بھی بنی اسرائیل کے ساتھ نہ کیا تھا۔ یہ ابن زیاد قاتل حسین رضی اللہ عنہ ہے جو ان کے اور دریائے فرات کے درمیان حائل ہو گیا تھا تا کہ حضرت حسین اور ان کی آل و اولاد اس سے پانی نہ پی سکیں۔ اس نے حضرت حسین رضی اللہ عنہ کو ان کے گھر جانے سے روکا بلکہ اس وقت کا مطالبہ کرتا رہا کہ وہ ان کو یزید بن معاویہ رضی اللہ عنہ کے پاس لے جائے تاکہ وہ آپ کو قتل کر دے تمہارا بیڑہ غرق ہو کہ تمہیں چاہیے کہ اس سے اپنے سینوں کی شفا حاصل کرو جب کہ اپنے نیزوں اور تلواروں کو اس کے خون سے سیراب کرو اس نے ہی تمہارے نبی ﷺ کی آل کے ساتھ برا کیا تھا اس نے یہ بات اور اس کے جیسی باتیں بہت کہیں۔ وہ اپنے گھوڑے سے نیچے اتر ابن زیاد اپنے سواروں پیادوں کے ساتھ ایک عظیم لشکر لے کر سامنے آیا اس کے دائیں طرف حصین بن نمیر اور بائیں طرف عمیر بن حباب السلمي تھا اس نے ابن اشتر سے صلح کر لی اسے یقین دلایا کہ وہ اس کے ساتھ ہے کل کو وہ لوگوں کو شکست دے گا ابن زیاد کے گھوڑے پر شرمیل ابن کلاع تھا جب کہ ابن زیاد پیادہ ان کے ساتھ چل رہا



تھا۔ دونوں فریق اس بات پر متفق ہو گئے تو حصین بن نمیر نے اپنی فوج کے ساتھ اہل عراق کی فوج پر حملہ کر کے ان کو شکست دیدی۔ ان کا امیر علی بن مالک بخشی مارا گیا اس کے بعد ان کے بیٹے محمد بن علی نے کمان سنبھالی وہ بھی قتل ہو گیا۔ عراقی لشکر مسلسل بھاگ رہا تھا تو ابن اشتر انہیں آواز دینے لگا کہ اے لشکر خدا میرے پاس آؤ میں ابن اشتر ہوں اس نے اپنا نقاب کھول دیا تا کہ وہ اس کو پہچان لیں اس نے ان پر قابو پا کر ان پر مہربانی کا معاملہ کیا پھر انہوں نے اس سے صلح کر لی۔

اس کے بعد اہل کوفہ کے لشکر نے اہل شام کے لشکر پر حملہ کر دیا۔ اہل شام کا لشکر شکست کھا کر ابن اشتر کے ساتھ ہی مل گیا پھر ابن اشتر نے اپنے ساتھیوں کے ساتھ حملہ کیا وہ اپنے ساتھیوں سے کہتا جاتا تھا کہ ان سے قتال کرنے کے لئے جھنڈے کے نیچے آتے جاؤ۔ ابن اشتر نے اس دن بہت ہی زبردست معرکہ آرائی کی وہ جس آدمی پر بھی حملہ کرتا اس کو پچھاڑ دیتا مقتولین بہت زیادہ ہو گئے۔ اہل شام کے لشکر نے بھی بہت ثابت قدمی سے زبردست قتال کیا جس میں نیزے اور تلوار استعمال کئے لیکن ابن اشتر نے ان کے پیچھے سے زبردست حملہ کیا اہل شام کا لشکر اس کے سامنے ہی شکست کھا گیا وہ انہیں گدھوں کی طرح قتل کرنے لگے اس نے خود اور اس کے ساتھ جو بہادر تھے انہوں نے بھی فوج کا ساتھ دیا۔ عبداللہ ابن زیاد اپنے موقف پر ڈٹا رہا یہاں تک کہ ابن اشتر نے اس کو مقابلہ پر آ کر قتل کیا۔ لیکن وہ اس کو نہیں جانتا تھا البتہ اس نے اپنے ساتھیوں سے کہا کہ مرداروں میں ایک شخص کو دیکھو جس کو میں نے قتل کیا ہے اس سے مشک کی خوشبو پھوٹ رہی ہے۔

وہ ایک منفرد جھنڈے کے نیچے نہر خازر کے نیچے کھڑا تھا لوگوں نے اس کو ڈھونڈا تو کیا دیکھتے ہیں کہ وہ عبداللہ بن زیاد ہیں اسے ابن اشتر نے مار کر دو ٹکڑے کر دیئے اس کا سر الگ کیا اور اس کو مختار کے پاس کوفہ اہل شام سے فتح و نصرت کی خوشخبری دیتے ہوئے بھیج دیا اہل شام کے دیگر بڑے بڑے سردار مارے گئے کوفیوں نے اہل شام کا تعاقب کیا ان میں زبردست قتل و غارت گری مچائی اکثر مقتولین غرق ہو گئے دشمن کے فوجی اڈوں میں جو مال نقدی گھوڑے وغیرہ تھے۔ ان کو مال غنیمت بنا لیا۔

مختار نے اپنے ساتھیوں کو فتح کی خوشخبری خبر آنے سے پہلے ہی دیدی تھی البتہ ہمیں یہ بات معلوم نہیں کہ یہ اس کے نیک فالی تھی یا اتفاقاً فتح ہو گئی یا اس کی کوئی جادو گری تھی یہی وہ بات جو اس کے ساتھیوں نے گمان کی کہ اس کے پاس وحی آتی ہے تو یہ بات صحیح نہیں ہے اس لئے اس کا ایسا عقیدہ رکھنا کفر ہے جس نے اس کو اس بات پر برقرار رکھا اس نے بھی کفر کیا لیکن راوی نے کہا کہ جنگ مقام میں نصیبین میں ہوگی اس نے جگہ کی غلطی کی کیوں کہ جنگ موصل میں ہوئی یہ وہ بات ہے جس کی خوشخبری عامر شعمی نے مختار کے ساتھیوں کو خبر آنے کے وقت دی تھی مختار کوفہ سے خوشخبری کے حصول کے لئے نکل چکا تھا وہ مدائن آیا منبر پر چڑھا اس کے خطبے کے دوران ہی وہاں خوشخبری آ گئی۔

شعمی نے کہا کہ میرے ایک ساتھی نے کہا ہے کہ میں نے یہ خبر کل ہی سن لی تھی میں نے اس سے کہا کہ گمان یہ تھا کہ جنگ مقام نصیبین میں ارض جزیرہ پر واقع ہوگی حالاں کہ وہ خازر مقام موصل میں تھے اس نے کہا کہ اللہ کی قسم اے شعمی تو نہیں مانے گا یہاں تک کہ دردناک عذاب نہ دیکھ لے اس کے بعد مختار کوفہ لوٹ گیا اس کے غائب ہونے کی وجہ سے جس جماعت سے قتال کرنا تھا وہ یوم جبہ السبع اور کناسہ سے نکل کر مصعب ابن زبیر کے پاس کوفہ جانے پر قادر ہو گئی۔ ان میں شہید بن ربیع بھی تھا ابن اشتر نے ایک آدمی کو خوشخبری و ابن زیاد کا سردے کر بھیج دیا ایک آدمی کو نصیبین کا نائب بنا کر بھیجا خود اسی شہر میں مقیم رہا۔ کچھ عہدیدار موصل بھیجے۔ سنجار، داران کے علاوہ اس جزیرہ کے وہ علاقے جن کا یہ متولی بناسب پر قبضہ کر لیا۔

ابو احمد الحاکم نے کہا کہ سن ۶۶ ہجری میں عاشورا کے دن عبید اللہ ابن زیاد کا قتل ہوا صحیح یہ ہے کہ سن ۶۷ ہجری میں ہوا سراقہ ابن مرداس نے ابن زیاد کے قتل کرنے پر اشتر کی مدح میں یہ اشعار کہے۔

تمہارے پاس ایک لڑکے جو کے مذحج کے سرداروں میں سے تھا۔ آیا وہ دشمنوں کے مقابلہ میں بہادر اور پشت پھیرنے والا نہیں تھا۔ ابن زیاد تو بڑے آدمی کے قتل کے بدلہ میں ہلاک ہوا ہے۔ جبکہ اب تو تیز دودھاری تلوار جو کہ صیقل ہے اس کا مزا چکھ لے۔ ہم نے تجھے ایسی تلوار سے مارا ہے جس کی دھار تیز ہے۔ جب کہ تو ہمارے پاس مقتول کے بدلہ قتل ہو کر آیا۔ خدا ہی فوجیوں کو اللہ تعالیٰ جزائے خیر دے انہوں نے کل مجھے عبید اللہ کے خون کے قتل سے پیاس بجھانے میں مدد دی۔



## ابن زیاد کے حالات

اس کا نام عبید اللہ ابن زیاد بن عبید ہے جو کہ ابن زیاد ابی سفیان کے نام سے زیادہ مشہور ہے۔ اسے زیاد بن ابیہ اور ابن سمیہ بھی کہا جاتا ہے اپنے باپ زیاد کے بعد عراق کا امیر بنا تھا ابن معین نے کہا اسے عبید اللہ بن مرجانہ بھی کہا جاتا ہے مرجانہ اس کی والدہ تھی کسی اور نے کہا کہ وہ مجوسیہ تھی اس کی کنیت ابو حفص تھی یزید ابن معاویہ کے بعد وہ دمشق میں رہا۔ اس کا گھر دیماس کے پاس تھا جو کہ اس کے بعد دار ابن عجلان کے نام سے مشہور ہوا اس کی ولادت ۳۹ ہجری جیسا کہ ابن عساکر نے ابو عباس احمد بن یونس النضی سے حکایت کی ہے۔ ابن عساکر نے حضرت معاویہ، سعد ابن وقاص اور معقل ابن یسار رضی اللہ عنہ سے حدیث بیان کرتے ہوئے فرمایا جب کہ ان سے حسن بصری ابو اسلمح بن اسامہ نے روایت نقل کی۔ ابو نعیم الفضل ابن دکین نے کہا کہ جب عبید اللہ ابن زیاد نے حضرت حسین رضی اللہ عنہ کو قتل کیا تھا تو اس کی عمر اس وقت ۲۸ سال تھی۔ اس وجہ سے میں نے کہا کہ اس کا سن پیدائش ۳۳ ہجری ہے۔ واللہ اعلم۔

ابن عساکر نے کہا کہ حضرت امیر معاویہ رضی اللہ عنہ نے زیاد کو پیغام بھیجا کہ اپنے بیٹے کے پاس ایک قاصد بھیجے جب وہ حضرت کے پاس آئے تو انہوں نے اس سے جس چیز کے بارے میں پوچھا وہ ان کے سوال سے بھی آگے بڑھ گیا۔ پھر آپ نے اس سے ایک شعر کے بارے میں پوچھا تو معلوم نہ ہونے کی وجہ سے انکار کر دیا۔ امیر معاویہ رضی اللہ عنہ نے ان سے کہا کہ تمہیں اشعار کا علم حاصل کرنے سے کیا چیز مانع ہوئی اس نے کہا کہ اے امیر المؤمنین میں اس بات کو ناپسند کرتا ہوں کہ میرے سینے میں اللہ کے کلام کے ساتھ ساتھ شیطان کا کلام بھی ہو۔ حضرت نے فرمایا کہ بہت خوب میری بھی جنگ صفین کے دن نہ بھاگنے کی وجہ سے ابن اظنابہ کے یہ شعر بنے وہ کہتا ہے کہ: میری غفلت اور آزمائش نے اور نفع مند قیمت کے بدلہ میں تعریف لینے نے فقر و فاقہ کے باوجود مال کی بخشش کرنے نے انتہائی بہادر پر حملہ کرنے نے، گھبراہٹ و خوف کے وقت میرے یہ کہنے نے کہ تو اپنی جگہ پر ثابت قدم رہ تیری تعریف کی جائیگی یا تو آرام پائے گا ان سب باتوں نے اس بات سے انکار کر دیا کہ میں عظیم کارناموں کو دور کروں اور اس کے بعد صحیح ناک کا دفاع کروں۔

پھر اس نے اپنے باپ کو لکھا کہ کوئی شعر روایت کرے اس نے روایت کیا یہاں تک کہ اس کے بارے میں اس سے کچھ بھی ساقط نہ ہو اس کے شعروں میں بعد میں یہ ہے کہ عنقریب مروان بن نسو اس بات کا پتہ چل جائے گا جبکہ مقابل گھڑ سوار آئیں گے تو میں اس کو نیزہ گھما گھما کر ماروں گا۔ جب میرے پاس مہمانوں کی آمد ہوتی ہے تو ایسے وقت میں اگر میرے پاس ان گھوڑوں کی سوا اگر کچھ نہ ہو تو میں انہیں کو ذبح کر کے مہمان کا اکرام کرتا ہوں۔

ایک روز حضرت معاویہ نے اہل بصرہ سے زیاد کے بارے میں پوچھا تو انہوں نے کہا کہ وہ ذہین ہے خوش آواز بھی ہے انہوں نے کہا کہ (لحن) خوش آوازی اس کی زیادہ سمجھداری پر دلالت نہیں کرتی ابن قتیبہ وغیرہ نے کہا ہے کہ ان کی مراد (لحن) خوش آوازی سے یہ تھی کہ وہ کلام کو گھما پھرا کر کرتا تھا اور وہ اس کی بات کو غلط کر دیتا تھا جیسا کہ شاعر نے کہا ہے انداز گفتگو بہتر ہے لیکن کبھی کبھی غلطی بھی کر دیتا ہے جب کہ بہترین بات تو وہ وہی ہوتی ہے جس میں غلطی نہ ہو۔

بعض لوگوں نے کہا ان کی مراد (لحن) سے قرآن کریم کی تلاوت میں زبردستی وغیرہ کی غلطی کرنا ہے۔ بعض لوگوں نے کہا ہے کہ (لحن) سے مراد غلطی کرنا ہے یہ بھی زیادہ بہتر ہے واللہ اعلم۔ حضرت معاویہ نے ان کی سادگی کلام کو پسند کیا۔ وہ اپنے کلام میں گہرائی، اونچائی نچائی اور زیادہ احتیاط نہیں کرتے تھے۔ بعض لوگوں نے کہا ان کی مراد زبان کی عدم فصاحت تھی۔ کیوں کہ عجمی کلام میں لکنت ہوتی ہے جب کہ اس کی ماں مرجانہ سیرویہ کی تھی وہ کسی بادشاہ کی صاحبزادی تھی بعض لوگوں نے کہا ہے کہ اس کے کلام میں کچھ عجبت نکلتی تھی۔ ایک دن اس نے کسی خارجی (مذہب) کو کہا کہ: اھر وری انت: کہنا یہ چاہیے تھا کہ: اھر وری انت: (کیا تو حروری ہے) ایک دن کہا: من کا تلنا کا تلنا، کہنا یہ تھا کہ: من کا تلنا کا تلنا: (جو ہم) سے قتال کرے گا، ہم بھی اس سے قتال کریں گے) رہا حضرت معاویہ کا اس کے بارے میں یہ قول ہے کہ یہ بات اس کی سمجھداری کی علامت ہے تو ان کی مراد اظرف سے اچھوڑ زیادہ ہونا مراد ہے کیوں کہ اس نے لشکر کو اپنے مامروں کے خلاف قتال کے لئے بلایا تھا لوگ اس کی عمدہ سیاست رعایا کے سامنے بکھڑے ہوئے اور اس



کی اچھی عادتوں کی وجہ سے تعریف کیا کرتے تھے۔

جب زیاد بن ۵۳ ہجری مارا گیا تو معاویہ نے سمرہ ابن جندب کو تقریباً دہ سال کے لئے امیر بنایا اس کے بعد چھ ماہ کے لئے سمرہ ابن جندب کو معزول کر کے عبداللہ بن عمرو بن غیلان کو وہاں کا امیر بنایا پھر اس کو معزول کر کے سن ۵۵ ہجری میں ابن زیاد کو امیر بنایا جب یزید خلیفہ بنا تو اسے کوفہ و بصرہ دونوں کی جگہ کا امیر بنادیا اس نے یزید کی خلافت میں باب قصر ابیض بنایا جو کسی زمانہ میں شاہ کسری کا تھا عمارت حمراء بنائی جو کہ مرید کے راستہ پر واقع ہے وہ سردیاں حمراء میں اور گرمیاں بیضاء میں گزارتا تھا۔ لوگوں نے کہا کہ ایک آدمی نے ابن زیاد کے پاس آ کر کہا کہ اللہ تعالیٰ امیر کی اصلاح فرمائے۔ بات یہ ہے کہ میری بیوی مرچکی ہے اب میں چاہتا ہوں کہ اس کی ماں سے شادی کر لوں ابن زیاد نے اس سے کہا کہ تیری دیوان میں کتنی تنخواہ ہے اس نے کہا کہ سات سو۔ اس نے ایک خادم سے کہا کہ اس میں سے ۴۰۰ کم کر دے پھر اس سے کہا کہ تمہارے سمجھنے کے لئے یہ تین سو کافی ہیں۔ ایک واقعہ اس طرح پیش آیا کہ ام شیخ اور اس کے شوہر نے اپنا معاملہ ابن زیاد کے سامنے پیش کیا جو اپنے شوہر سے جدائی چاہ رہی تھی۔ ابواشیخ نے کہا کہ اللہ امیر کی اصلاح کرے آدمی کی عمر کا بہترین حصہ اس کی آخری عمر ہوتی ہے۔ جب کہ عورت کی عمر کا بدترین حصہ اس کی آخری عمر ہوتی ہے۔ ابن زیاد نے کہا کیسے۔ آدمی نے کہا، اس طرح کے جب آدمی زیادہ عمر کا ہو جاتا ہے اس کی عقل میں تیزی، رائے میں پختگی آ جاتی ہے اس کے ساتھ ساتھ اس کی جہالت بھی جاتی رہتی ہے جب کہ عورت جب زیادہ عمر کی ہو جاتی ہے تو اس کے اخلاق برے ہو جاتے ہیں عقل کم ہو جاتی ہے، شفقت بے کار ہو جاتی ہے جب کہ زبان میں بھی تیزی آ جاتی ہے ابن زیاد نے کہا کہ تو ٹھیک کہتا ہے اب بیوی کو لے اور چلا جا۔

یحییٰ ابن محرم نے کہا کہ ابن زیاد نے صفوان بن محرز کو ۲۰۰۰ درہم دینے کا فیصلہ کیا تو وہ چوری ہو گئے اس نے کہا کہ شاید اس میں خیر ہو اس کے گھر والوں نے کہا کہ کیسے اس میں خیر ہو سکتی ہے یہ بات ابن زیاد کو بھی پتہ چل گئی تو اس نے ۲۰۰۰ مزید دیدیئے۔ پھر جو ۲۰۰۰ ہزار چوری ہو گئے تھے وہ بھی مل گئے اس طرح کل ۴۰۰۰ ہو گئے تو پتہ چلا کہ اسی میں خیر تھی۔ ہندہ بنت اسماء بنت خارجہ جس نے کئی سارے شوہروں کو بعد اب نواب عراق سے شادی کی تھی۔ اس سے کہا گیا کہ تو اب بہت ہی عظیم شوہر کے پاس ہے جو کہ تیرا دوسرے تمام شوہروں سے زیادہ اکرام کرتا ہے تو اس نے کہا کہ عورتوں پر سب سے زیادہ کریم اکرام بشیر بن مردان تھا جب کہ سب سے زیادہ ہمت ناک سخت حجاج بن یوسف تھا اور میں چاہتی ہوں کہ قیامت آ جائے تو میں عبید اللہ بن زیاد کو دیکھوں اس کی باتوں اور انیسیت سے شفاء پاؤں وہ اس کی دو شیراؤں (باندیوں) کے پاس آیا تھا (مراد اس سے زنا ہے) اس نے مزید دوسروں سے بھی نکاح کئے۔

عثمان بن ابی شیبہ جریر سے وہ مغیرہ سے وہ ابراہیم سے نقل کرتے ہوئے فرماتے ہیں کہ فرض نمازوں میں جس نے سب سے پہلے سورۃ فلق و ناس پڑھیں وہ ابن زیاد ہی تھا۔ میں نے کہا یعنی کوفہ میں کیوں کہ حضرت ابن (مسعود رضی اللہ عنہ سابق) گورنر کوفہ وہ ان دنوں کو قرآن شریف کا حصہ نہیں سمجھتے تھے جب کہ کوفہ کے بڑے بڑے فقہاء حضرت ابن مسعود کے ساتھیوں سے علم حاصل کیا کرتے تھے ابن زیاد کے اندر ناجائز چیزوں میں بھی جرات پیش قدمی تیزی تھی اس طرح ایسے کاموں میں بھی جس کی اس کو ضرورت نہ ہوتی تھی جیسا کہ اس حدیث سے پتہ چلتا ہے جس کو ابویعلیٰ اور مسلم نے روایت کیا ان دونوں نے شیبان بن فروخ سے اس نے جریر سے اس نے حسن سے کہ عائز بن عمر نے عبداللہ بن زیاد کے پاس آ کر کہا کہ اے میرے پیارے بیٹے میں نے رسول اللہ ﷺ سے سنا ہے کہ بدترین امیر وہ ہے جو کہ ظالم ہو تم بچ کر رہو تا کہ ان میں سے نہ ہو جاؤ۔ اس نے کہا کہ میں نے جو اتم اصحاب رسول اللہ ﷺ کے نخالہ ہو اس نے کہا کہ کیا ان میں نخالہ ہوتے تھے نخالہ تو ان کے بعد اور ان کے بھی بعد پیدا ہوئے ہیں بہت سے لوگوں نے حضرت سے نقل کیا ہے کہ عبید اللہ بن زیاد معقل ابن یسار کے پاس ان کی عیادت کرنے آیا انہوں نے اس سے کہا کہ میں تمہیں ایک حدیث جو میں نے رسول اللہ ﷺ سے خود سنی ہے سناتا ہوں جو بھی آدمی جسے اللہ تعالیٰ کسی کار عایا پر امیر مقرر فرمائیں پھر وہ دھوکے بازی کرتے ہوئے مرجائے تو اللہ تعالیٰ اس پر جنت حرام فرمادیتے ہیں کئی لوگوں نے ذکر کیا کہ جب معقل کا انتقال ہوا تو عبید اللہ بن زیاد نے اس کی نماز جنازہ پڑھائی مگر ان کو دفنانے میں حاضر نہ ہوئے ایک غیر معقول عذر کر کے اپنے گھر چلا گیا۔

اس کی ناپسند باتوں میں سے ایک یہ بات بھی ہے کہ اس نے حضرت حسین رضی اللہ عنہ کو اپنے پاس حاضر کرنے کا حکم دیا ان پر واجب کیا کہ وہ اس کی بات کے مطابق عمل کرے بات یہ بھی کہ یا وہ یزید کے پاس جائیں یا مکہ چلے جائیں جبکہ شمر ابن ذی جوشن کو اشارہ کر دیا کہ مقصد یہ ہے کہ وہ



تیرے پاس حاضر ہو جائیں۔ اس کے بعد تم ان باتوں یا ان کے علاوہ جس پر چاہو عمل کر سکتے ہو شمر نے اس بات کی موافقت کی جس کا اسے حکم دیا گیا یعنی وہ حضرت حسین رضی اللہ عنہ کو اس کے سامنے حاضر کرے حضرت حسین رضی اللہ عنہ نے اس کے پاس جانے سے انکار کیا کہ وہ ان کے بارے میں فیصلہ کرے کیوں کہ وہ جانتے تھے کہ یہ ابن مرجانہ عجمی کا بیٹا تھا وہ ہلاک نامراد برباد ہوا حضور ﷺ کے نواسے کے لئے یہ بات نازیبا ہے کہ وہ مرجانہ خبیث کے بیٹے کے پاس حاضر ہوں محمد ابن سعد نے کہا کہ ہمیں الفضل بن دکین و مالک بن اسماعیل نے خبر دیتے ہوئے کہا کہ ہمیں عبدالسلام بن حرب نے عبدالملک بن کردوس سے انہوں نے حاجب عبید اللہ بن زیاد سے نقل کرتے ہوئے فرمایا کہ میں اس کے ساتھ محل میں گیا جب حسین رضی اللہ عنہ قتل ہوئے تھے اس نے کہا کہ اس کے چہرے پر آگ لگ گئی یا اس جیسی بات کہی۔ راوی نے اپنی آستین سے پکڑ کر بتایا کہ اس طرح اس کے چہرہ پر آگ لگ گئی۔ اور اس نے کہا کہ کسی سے یہ بات نہ بتانا۔

شریک مغیرہ سے روایت کرتے ہوئے فرماتے ہیں کہ مرجانہ نے اپنے بیٹے سے کہا کہ تو نے نواسہ رسول اللہ ﷺ کو قتل کر دیا تو کبھی جنت نہ دیکھے یزید ابن معاویہ جب مرنے لگا تو اس نے لوگوں سے مصر میں عبید اللہ کے لیے بیعت لی یہاں تک کہ لوگ ایک امام پر جمع ہو گئے۔ پھر لوگ اس سے جنگ کے لیے کھڑے ہوئے اور اس کو اپنے درمیان سے نکال دیا۔ وہ شام چلا گیا وہاں مروان سے اتحاد کیا اس کو یہ بات پسند آئی کہ خود خلافت کا متولی بن جائے اور اس واسطے لوگوں کو تیار کرے لہذا اس نے ایسا ہی کیا ضحاک بن قیس نے مخالفت کی اس کے بعد عبید اللہ ضحاک بن قیس کے پاس گیا وہاں مسلسل جدوجہد کے بعد اس کو دمشق سے مرج راھط تک پیچھے دھکیل دیا اس نے مناسب یہ سمجھا کہ اب لوگوں سے اپنے لئے بیعت لے اور ابن زبیر کو خلافت دے تو اس نے ایسا ہی کیا اس وجہ سے سارا نظام مختل ہو گیا یوں مرج راھط میں جو کچھ ہوا برا ہوا کیوں کہ ضحاک اور بہت سے لوگوں کو اس کے ساتھ قتل کیا گیا جب مروان متولی بنا تو اس نے ابن زیاد کو ایک لشکر میں عراق بھیجا تو اس کی اور سلیمان بن صرد کی فوج کی جنگ ہوئی اس نے انہیں شکست دیدی۔ وہ اس لشکر کے ساتھ مسلسل کوفہ کی جانب پیش قدمی کرتا رہا راستہ میں اہل جزیرہ کے دشمنوں نے رکاوٹ ڈالی جو کہ ابن زبیر کی فوج میں تھے اس کے بعد اتفاق سے ابن الاشتر سات ہزار فوج کا لشکر لے کر اس کے مقابلہ کے لئے نکل آیا اگرچہ ابن زیاد کے پاس اس سے بھی کئی گنا زیادہ فوج تھی لیکن اشتر نے اس پر فتح پا کر اس کو نہر خازر کے نزدیک بہت بری طرح قتل کیا نہر خازر موصل سے پانچ مراحل (فاصلے کی مقدار) زیادہ قریب پڑتی ہے۔

ابو احمد الحاکم نے کہا کہ وہ عاشورہ کا دن تھا میں نے کہا کہ یہ وہی دن ہے جس میں حضرت حسین رضی اللہ عنہ قتل ہوئے تھے پھر ابن اشتر نے اس کا سر حصین بن نمیر و شریح بن ذی الکلاع کا سر اس کے علاوہ اس کے بہت سے سر کردہ ساتھیوں کے سر مختار کے پاس بھیج دیئے۔ مختار اس سے بہت خوش ہوا۔

یعقوب بن سفیان نے کہا کہ یوسف بن موسیٰ بن جریر نے یزید ابن زیاد سے نقل کرتے ہوئے مجھے بتایا کہ جب ابن مرجانہ اور اس کے ساتھیوں کے سر مختار کے سامنے لا کر ڈالے گئے تو ایک پتلا سانپ آیا جو کہ ان سروں میں گھس گیا یہاں تک کہ ابن مرجانہ کے منہ میں چلا گیا پھر اس کے نتھنے سے نکل گیا دوسری بار اس کے نتھنے سے داخل ہو کر منہ سے نکلا اس کے بعد سروں کے درمیان پڑے اس کے سر میں سے گھستا اور نکلتا رہا۔ ترمذی رحمۃ اللہ نے اس کو دوسرے طریقے سے دوسرے الفاظ سے روایت کیا ہے کہ انہوں نے فرمایا ہمیں بیان کیا واصل بن عبدالاعلیٰ بن ابی معاویہ انہوں نے نقل کیا ہے اعمش سے انہوں نے عمارہ بن عمیر سے انہوں نے فرمایا کہ جب عبید اللہ بن زیاد اور اس کے ساتھیوں کے سر لائے گئے تو وہ رجبہ میں مسجد کے اندر رکھا گیا میں ان سروں کے پاس گیا تو وہاں لوگ شور مچا کر کہہ رہے تھے کہ وہ آیا وہ آیا تو کیا دیکھتے ہیں کہ ایک سانپ نمودار ہوا ہے وہ سروں کے درمیان سے نکلتا ہوا عبید اللہ بن زیاد کے نتھنے میں داخل ہو گیا کافی دیر وہیں رہا پھر نکل کر غائب ہو گیا اس کے بعد پھر لوگوں نے شور مچایا کہ وہ آیا وہ آیا دوبارہ تین بار ایسا واقعہ پیش آیا ترمذی رحمۃ اللہ نے فرمایا یہ حدیث حسن صحیح ہے۔

ابو سلیمان بن زید نے کہا کہ لوگ کہتے ہیں کہ سن ۶۶ ہجری میں ابن زیاد اور حصین بن نمیر قتل ہوئے اس کے قتل کا ذمہ دار ابراہیم بن اشتر تھا اس نے ان دونوں کے سروں کو مختار کے پاس بھیج دیا اس نے ان کو ابن زبیر کے پاس روانہ کر دیا ان کے سروں کو مکہ مدینہ میں رکھا گیا یہ حکایت ابن عساکر نے ابی احمد الحاکم وغیرہ سے روایت کی ہے یہ واقعہ سن ۶۶ ہجری میں پیش آیا۔



ابو احمد نے یہ اضافہ اور کیا کہ وہ دن عاشورہ کا تھا جب کہ ابن عیسا کر اس بات سے خاموش تھے لیکن مشہور بات وہی ہے کہ یہ واقعہ سن ۶۷ ہجری میں پیش آیا جیسا کہ ابن جریر وغیرہ نے ذکر کیا ہے لیکن اسی سال میں سروں کا حضرت ابن زبیر کے پاس بھیجنا مشکل ہے اس لئے کہ ابن زبیر اور مختار کے درمیان دشمنی پکی و یقینی ہو گئی تھی تھوڑے ہی عرصے بعد ابن زبیر نے اپنے بھائی مصعب کو حکم دیا کہ وہ بصرہ سے کوفہ جائیں وہاں مختار کا محاصرہ کر کے اس سے قتال کریں واللہ اعلم۔

### مختار بن ابی عبید کا مصعب ابن زبیر اور اہل بصرہ کے ہاتھوں قتل کا تذکرہ

عبداللہ بن زبیر نے اس سال بصرہ کی نیابت سے حارث بن عبید اللہ بن ابی ربیعۃ المخزومی جو کہ قباع کے نام سے معروف تھے معزول ہوئے اس نے اپنے بھائی مصعب بن زبیر کو وہاں کا متولی بنا دیا تا کہ وہ مختار کے خلاف اس کے مددگار ساتھی بن جائیں مصعب ابن زبیر بصرہ آئے تو زرہ پہن کر منبر کے قریب پہنچے وہ منبر پر چڑھے تو لوگوں نے کہا کہ امیر امیر، جب اس نے اپنا ڈھانڈا ہٹایا تو لوگوں نے اس کو پہچانا۔ پھر قباع آ کر اس کے نیچے والے درجہ پر بیٹھ گیا جب لوگ جمع ہو گئے تو مصعب نے خطابت کرتے ہوئے قصے بیان کرنے شروع کئے یہاں تک کہ وہ قرآن پاک کی اس آیت پر پہنچا (ان فرعون علافی الارض وجعل اہلہا شیعا) اپنے ہاتھ سے شام اور کوفہ کی طرف اشارہ کیا پھر کہا (ونسید ان نمن علی الذین استضعفوا فی الارض ونجعلہم ائمة ونجعلہم الوارثین) اس سے حجاز کی طرف اشارہ کیا۔ اس نے کہا اے اہل بصرہ تم اپنے امراء کو لقب دیتے ہو میں نے اپنا لقب الجزار رکھا ہے لوگ یہ سن کر اس کے پاس جمع ہو گئے اور اس سے بہت خوش ہوئے جب اہل کوفہ نے مختار سے جنگ کرتے ہوئے شکست کھائی تھی تو اس نے ان پر بہت ظلم کیا تھا بہت سے لوگوں کو قتل کر دیا تھا ان میں سے جس کسی نے بھی شکست کھائی وہ بصرہ کے ارادہ سے کھائی پھر مختار خوش خبری لانے والے اور مقتولین کے سر لانے والوں سے ملاقات کرنے نکلا اس بات کو باقی رہنے والے مختار کے دشمنوں نے جو کوفہ میں رہ گئے تھے غنیمت سمجھا وہ اس سے بھاگ کر اس کے قلت دین و کفر کی وجہ سے بصرہ بھاگ گئے اس نے دعویٰ کیا تھا کہ میرے پاس وحی آتی ہے اور یہ بات کہ وہ موالی پر اشراف کو مقدم رکھتا ہے اتفاق سے جب ابن اشتر نے زیاد کو قتل کیا تو وہ ان کے علاوہ میں امیر بن گیا اس نے شہروں و صوبوں وغیرہ کو اپنی حکومت میں لے لیا جب مختار کو کمزور سمجھا تو مصعب نے اس کی حکومت میں لالچ کی نمد بن الاصح بن قیس کو اپنا قاصد بنا کر مہلب بن ابی صفرہ کے پاس بھیجا وہ خراسان کا ان کی طرف سے نائب تھا اس لئے وہ بڑی ترین و آرائش مال خدام اچھی تعداد اور بڑے لشکر کے ساتھ آیا اہل بصرہ اس سے خوش ہوئے جب کہ مصعب کو اس سے تقویت ملی۔ وہ اہل بصرہ کے ہمراہ اور اہل کوفہ میں سے جس نے اس کی پیروی کی ان کے ساتھ خشکی و سمندری راستے سے کوفہ گئے۔

مصعب آئے ان کے آگے آگے حصین تھا دائیں طرف عمر بن عبید اللہ معمر تھا جب کہ بائیں طرف مہلب بن ابی صفرہ تھا۔ امراء کی ان کے علاقوں، قبائلوں کے اعتبار سے ترتیب بنائی جیسے مالک بن مسعم اخف بن قیس، زیاد بن عمر، قیس بن ہشیم وغیرہ وغیرہ۔ مختار اپنے فوجی دستہ سے مدار میں آیا اس نے اپنے آگے ابو کامل الشاکری کو رکھا جب کہ دائیں طرف عبداللہ بن کامل کو، بائیں طرف عبداللہ بن وہب اشجعی کو مقرر کیا۔ گھڑ سواری پر وزیر بن عبداللہ سلولی تھا۔ موالی پر اس کی پولیس کا سربراہ ابو عمرہ تھا۔

اس نے لوگوں سے خطاب کیا جس میں انہیں نکلنے پر ابھارا اپنے سامنے کئی جلوس بھیجے وہ اس کے بہت سے ساتھی فتح کی خوشخبری دیتے ہوئے روانہ ہوئے جب مصعب کوفہ کے قریب پہنچا تو اس کی فوج کی مختار کی فوج سے مدد بھیڑ ہو گئی۔ زبیری لشکر نے ان پر زبردست حملہ کیا مختاری فوج تھوڑی دیر ہی مقابلہ پر ٹھہر سکی لیکن تھوڑی دیر بعد وہ علاقہ حمید کی طرف بھاگ گئی۔ ان کے بہت سے امراء و قاری قتل ہوئے جب کہ بہت سے احمق شیعہ بھی مارے گئے اس طرح جنگ اختتام تک پہنچ گئی۔

واقعی نے کہا کہ جب مختار کا اگلا دستہ اس تک آیا تو مصعب نے آ کر دجلہ کو کوفہ تک منقطع کر دیا اس وجہ سے مختار نے ایک محل میں پناہ لی۔ اس



محل کا عبداللہ بن شداد کو نگران بنایا تھا مختار اور جو لوگ باقی تھے اس کے ساتھ نکلے وہ حروراء آیا جب لشکر مصعب اس کے قریب آیا تو اس نے ہر قبیلہ کی طرف ایک گھوڑوں کا دستہ بھیجا بکر بن وائل کی طرف سعید بن منقذ کو بھیجا، عبد قیس کی طرف مالک بن منذر کو بھیجا، عالیہ کی طرف عبداللہ بن جعدہ کو بھیجا، ازد کی طرف مسافر بن سعید کو بھیجا، بنی تمیم کی طرف سلیم بن یزید الکندی کو بھیجا، محمد بن اشعث کی طرف سائب بن مالک کو بھیجا اب مختار اپنے بقیہ ساتھیوں کے ساتھ قتال کے لئے تیار ہوا۔ انہوں نے رات تک بڑا سخت قتال کیا۔ مختار کے ساتھی اسے چھوڑ کر بھاگ گئے اور وہ اکیلا رہ گیا۔ اس سے محل کے بارے میں پوچھا گیا تو کہنے لگا کہ میں اس سے نہیں نکلا اور میں وہاں دوبارہ جانا چاہتا ہوں اور یہ حکم الہی ہے۔ پھر وہ محل کی طرف چلے گئے وہ بھی وہاں داخل ہو گیا۔ مصعب نے آ کر قبائل کے ٹھہرنے کی جگہ متعین کر کے گرد و نواح میں پھیلا دیا۔ پھر وہ محل کی طرف چلا گیا اور مختار کی رسد اور پانی کاٹ دیا اور محاصرہ کر لیا۔ مختار باہر نکل کر ان سے جنگ کرتا اور پھر واپس محل کی طرف آ جاتا ہے۔ جب محاصرہ سخت ہو گیا تو اس نے اپنے اصحاب سے کہا کہ محاصرہ سے ہمارے ضعف میں اضافہ ہوگا۔ ہمارے ساتھ آؤ، ہم رات تک ان سے جنگ کریں گے اور عزت کی موت مرجائیں گے۔ اس کے ساتھیوں نے کمزوری دکھائی تو کہنے لگا کہ خدا کی قسم! میں دشمنوں کو اپنا ہاتھ نہیں دوں گا۔ پھر اس نے غسل کر کے خوشبو لگائی۔ وہ اور اس کے ساتھی لڑتے لڑتے قتل ہو گئے۔

یہ روایت بھی ہے کہ اس کے تیر اندازوں نے اسے مشورہ دیا کہ وہ محل میں داخل ہو جائے پھر وہ مذمت و ملامت کی حالت میں محل کے اندر داخل ہوا۔ عنقریب اس کے متعلق فیصلہ ہونا تھا۔ پھر مصعب نے ان کا بڑا سخت محاصرہ کیا۔ پیاس کی شدت سے مرے جا رہے تھے۔ اس مصیبت سے چھٹکارے کا کوئی حیلہ نظر نہیں آتا تھا۔ مختار نے اپنے اس معاملہ پر غور و فکر کیا اور اپنے اصحاب سے مشورہ کیا۔ لیکن قضاء و قدر کی زبان اور شرع اسے آواز دے رہی تھی۔

قوله تعالى: قل جاء الحق وما يبدئ الباطل وما يعيد (سبا، ۴۹)

پھر اس کے عزم و ارادے نے اسے قوی اور شجاع کیا اور اپنے حلیفوں اور موالیوں کے ساتھ نکلا۔ غضب شجاعت دیوانگی اس کے ساتھ تھی۔ وہ اپنے آخری سانس گھوڑے پر سوار ہو کر گزرتا چاہتا تھا۔ کیونکہ اب اس کے لئے کوئی جائے فرار نہ تھی۔ اس کے سب ساتھی اسے داغ مفارقت دے گئے تھے۔ سوائے ۱۹ ساتھیوں کے شاید جب تک وہ زندہ رہا دوزخ پر مقررہ ۱۹ فرشتے اس سے الگ نہیں ہوئے۔ ایک موقع پر کہنے لگا کہ مجھے چھوڑ دو تاکہ میں خدا کی زمین میں کسی اور جگہ چلا جاؤں۔ انہیں کہا گیا کہ اس صورت میں امیر کا حکم ماننا پڑے گا۔

مصعب نے مختار کی ایک جماعت کو قتل کیا۔ اصحاب مصعب میں سے قتال کے دوران محمد بن اشعث بن قیس اور عمیر بن علی قتل ہوئے۔ مختار کے باقی ساتھی اسے چھوڑ کر بھاگ گئے۔ ہتھیلی کے بارے میں حکم دیا اس کو کاٹ کر مسجد کی جانب لایا گیا اس کو مسلسل وہیں رکھا گیا یہاں تک کہ حجاج کا زمانہ آ گیا۔ اس نے اس ہتھیلی کے بارے میں پوچھا اس نے کہا کہ یہ مختار کی ہتھیلی ہے تو اس نے اٹھانے کا حکم دیا تو وہاں سے ہتھیلی اٹھالی گئی اس لئے کہ حجاج مختار کے قبیلے کا آدمی تھا جب کہ مختار بہت جھوٹا تھا جب کہ حجاج مسہر تھا۔ اسی لئے حجاج نے ابن زبیر سے مختار کا انتقام لیا ان کو قتل کر دیا اور اپنے سامنے سولی دیدی۔ مصعب نے مختار کی بیوی ام ثابت بن سمرہ بن جندب سے پوچھا اس نے کہا کہ میں اس کے بارے میں وہی کہتی ہوں جو تم کہتے ہو۔ اسے چھوڑ دیا پھر دوسری بیوی عرہ بنت نعمان بن بشیر کو بلایا اس سے پوچھا کہ تو اس کے بارے میں کیا کہتی ہے اس نے کہا کہ اللہ تعالیٰ اس پر رحم کرے۔ وہ اللہ تعالیٰ کا ایک نیک بندہ تھا اسی وجہ سے مصعب نے اس کو قید کر دیا اس کے بھائی کو خط لکھا کہ وہ مختار کو نبی کہتی ہے اس نے مصعب کو خط لکھا کہ گھر سے باہر نکال دے، پھر قتل کر دے تو اس نے اسے شہر سے باہر نکال کر خوب مارا یہاں تک کہ وہ مر گئی عمر بن ابی امیہ انحرؤی نے اس کے بارے میں کہا کہ اس سے زیادہ عجیب بات جو کہ میرے نزدیک ہے وہ لمبی شریف اور گوری، عورت کو قتل کرنا ہے وہ عورت ایسے ہی بغیر جرم کے قتل کر دی گئی۔ اس مقتولہ عورت کی کیا ہی بات تھی قتل و قتال کرنا ہم پر فرض تو کیا گیا ہے لیکن عورتوں کو قتل کرنے سے روکا گیا ہے۔

ابو مخنف نے کہا کہ مجھے محمد بن یوسف نے یہ حدیث بیان کی کہ مصعب نے عبداللہ بن عمر بن خطاب سے ملاقات کی انہیں سلام کیا۔ ابن عمر نے ان سے پوچھا کہ تم کون ہو؟ اس نے کہا کہ میں آپ کا بھتیجا مصعب بن زبیر ہوں ابن عمر رضی اللہ عنہ نے کہا کہ ہاں تو ۷۰۰ قبلہ کا ایک لڑائی میں قاتل ہوگا۔ اپنی طاقت کے مطابق زندگی گزار۔ مصعب نے ان سے کہا کہ کیا وہ کافر و ساحر ہوں گے ابن عمر رضی اللہ عنہ نے فرمایا کہ اللہ کی قسم اگر تو



اپنے باپ کی میراث سے ملنے والی بکریاں ان کے برابر قتل کر دیتا تو یہ چوری ہوتی۔

مختار بن ابوعبید الکذاب کے حالات:..... وہ مختار بن ابوعبید بن مسعود بن عمرو بن عمیر بن عوف بن عفرہ بن عمیرہ بن عوف بن ثقیف فقی تھے اس کے والد آپ ﷺ کی زندگی میں ہی اسلام قبول کر چکے تھے لیکن زیارت نہیں کر سکے تھے اس لئے اکثر لوگ انہیں صحابہ کرام میں شامل نہیں کرتے تھے لیکن صرف ابن اثیر نے ”علابہ“ میں ان کا صحابی ہونے کا تذکرہ کیا ہے حضرت عمر رضی اللہ عنہ نے ایک عظیم لشکر کے ساتھ فرس کے قتال میں سن ۱۳ ہجری میں بھیجا تھا اس دن ابو مختار بھی شہید ہوئے ساتھ ہی میں تقریباً ۴۰۰۰ مسلمان بھی شہید ہوئے جیسا کہ ہم نے ذکر کیا۔ اسی کے نام سے ایک پل مشہور ہے جو کہ دریائے دجلہ پر واقع ہے۔

اس لئے آج تک اس کو ابو عبید کا پل کہا جاتا ہے اس کی اولاد میں صفیہ بنت ابی عبید بھی تھی وہ نیک و عبادت گزار خاتون تھیں۔ وہ عبد اللہ بن عمر بن خطاب کی زوجہ تھیں عبد اللہ ان سے بہت ہی اکرام و محبت سے پیش آتے تھے یہ ان کی زندگی میں ہی انتقال کر گئی تھیں البتہ اس کا یہ بھائی مختار شروع میں ناصبی یعنی حضرت علی رضی اللہ عنہ سے شدید بغض رکھنے والا تھا وہ مدائن میں اپنے چچا کے پاس تھا اس کا چچا مدائن کا نائب تھا جب حضرت حسن بن علی مدائن آئے تو وہاں کے لوگوں نے انہیں بے عزت کیا کیونکہ اپنے باپ کے قتل کے بعد شام میں حضرت معاویہ سے قتال کرنے جا رہے تھے۔ جب حضرت حسن رضی اللہ عنہ نے ان کی دھوکہ بازی کو محسوس کیا تو وہ ان سے بھاگ کر مدائن ایک چھوٹی سی جماعت میں چلے گئے مختار نے اپنے چچا سے کہا کہ آپ اگر حضرت حسن رضی اللہ عنہ کو پکڑ کر معاویہ رضی اللہ عنہ کے پاس بھیج دیں تو آپ ان کے نزدیک ایک عمر دائمی منصب پالیں گے اس کے چچا نے کہا کہ بہت برا کام کرنے کا اے میری بھتیجی تو نے حکم دیا ہے ان کے بعد شیعہ ان سے مسلسل بغض رکھتے رہے یہاں تک کہ مسلم بن عقیل بن ابی طالب کے واقعہ میں جو ہوا سو ہوا۔ مختار کوفہ کے امراء میں سے ایک امیر تھا وہ کہنے لگا کہ میں اس کی ضرورت مدد کروں گا یہ بات ابن زیاد تک چلی گئی اس نے سو کوڑے مارنے کے بعد اسے قید کر دیا۔ حضرت عمر رضی اللہ عنہ کو یزید ابن معاویہ کے پاس اس معاملے میں سفارش کرنے بھیجا گیا، یزید کو ابن زیاد کے پاس بھیجا گیا تو اس نے اسے آزاد کر دیا اور اسے ایک چوغہ میں حجاز بھیجوا دیا تو وہ مکہ میں حضرت ابن زبیر رضی اللہ عنہ کے ساتھ شامل ہو گیا ان کے ساتھ اس وقت قتال میں شامل ہوا جب کہ اہل شام نے حصار کر کے ان سے سخت قتال کیا تھا پھر مختار کو اہل عراق نے جو باتیں اس کے خطیب ہونے کے بارے میں کہیں تھیں پتہ چل گئیں وہ ابن زبیر کو چھوڑ کر ان کی طرف چلا گیا۔ یہ بھی مشہور ہے کہ اس نے ابن زبیر سے کہا کہ وہ اس کے واسطے ایک تحریر لکھ دیں جو کہ ابن مطیع نائب کوفہ کی طرف ہو۔ تو انہوں نے ایسا ہی کیا اس لئے وہ وہاں چلا گیا۔ وہ لوگوں کے سامنے تو ابن زبیر کی مدح کرتا تھا لیکن پیٹھ پیچھے بڑائیاں کیا کرتا تھا، محمد بن حنفیہ سے محبت کرتا تھا اور انہی کی طرف دعوت دیتا تھا وہ مسلسل لگا رہا یہاں تک کہ وہ کوفہ میں بطریق تشنیع حضرت حسین رضی اللہ عنہ کے انتقام لینے میں کامیاب ہو گیا اس وجہ سے شیعوں کی بہت سی جماعت اس کی طرف متوجہ ہو گئیں جب کہ ابن زبیر کے عامل نے اس کو وہاں سے نکال دیا وہاں مختار کی حکومت مستحکم ہو گئی۔ اس کے بعد اس نے ایک خط ابن زبیر کو لکھا جس میں اس نے معذرت کی ان کو یہ اطلاع دی کہ ابن مطیع بنو امیہ کا مدامن ہے۔ وہ تو کوفہ سے نکل گیا اب میں اور اہل کوفہ آپ کی اطاعت میں ہیں ابن زبیر آپ کی بات سچ سمجھا کیوں کہ وہ جمعہ کے دن منبر پر بیٹھ کر لوگوں کو انہیں کی طرف بلایا کرتا تھا۔ ظاہر میں بھی انہیں کی اطاعت کرتا تھا پھر اس نے قاتلان حسین اور جو معرکہ کربلا میں موجود تھے ان کا ابن زیاد کے علاقے کی طرف پیچھا کیا ان کی بہت بڑی تعداد قتل کیا بلکہ ان کے کئی امراء کا سر حاصل کرنے میں کامیاب ہوا جیسے عمر بن سعد بن ابی وقاص جن لوگوں نے حضرت حسین رضی اللہ عنہ سے قتال کیا تھا یہ اس لشکر کا امیر تھا دوسرا شمر بن ذی الجوشن یہ ان ہزار لوگوں کا امیر تھا جن کو حضرت حسین رضی اللہ عنہ کے قتل کا متولی بنایا گیا تھا، تیسرا اسنان بن ابی انس۔ چوتھا خولی بن یزید الاصمعی وغیرہ وغیرہ۔ وہ مسلسل لگا رہا یہاں تک کہ اس نے ابراہیم بن الاشتر کو دو ہزار کے لشکر میں اپنے انتقام کی تلوار کے ساتھ ابن زیاد کے مقابلہ پر بھیجا جب ابن الاشتر کی ابن زیاد سے ٹکرائی تو وہ اپنے سب سے بڑے لشکر میں تھا جو کہ اس سے کئی گنا زیادہ تھا۔ تقریباً ۸۰ ہزار یا ۶۰ ہزار کا لشکر تھا لیکن اس کے باوجود ابن الاشتر نے ابن زیاد کو قتل کر دیا اس کے جیش کے ٹکڑے ہو گئے جو کچھ اس کے مرکز میں تھا ابن الاشتر نے اس کو مال غنیمت بنا لیا پھر ابن زیاد اور اس کے دوسرے اصحاب کے سر خوشجری کے ساتھ مختار کے پاس بھیج دیئے۔ مختار اس بات سے بہت خوش ہوا بعد میں مختار نے ابن زیاد، نصیبن بن نمیر ان



کے علاوہ جو دوسرے لوگوں کے ساتھ سب ابن زبیر کے پاس مکہ بھیج دیئے ابن زبیر نے حکم دیا تو ان کو عقبۃ الحجون میں نصب کر دیا۔ اس سے پہلے وہ مدینہ میں نصب کئے گئے تھے تو مختار بادشاہ سے مطمئن ہو گیا تھا اب اس کو یہ گمان تھا کہ بادشاہ کے دل میں اس کی دشمنی و مخالفت نہیں ہے لیکن جب ابن زبیر کو اس کے مکرو فریب بری روش کا علم ہوا تو اس نے اپنے بھائی مصعب کو عراق کا امیر بنا کر بھیجا۔ مختار اس وقت اپنے لشکر کے مجموعہ کے ساتھ بصرہ جا رہا تھا ابھی اس کی خوشیاں مکمل نہیں ہوئی تھیں یہاں تک کہ مصعب بن زبیر بصرہ سے ایک عظیم لشکر لے کر اس تک پہنچ گئے انہوں نے اس کو قتل کر کے اس کا سر کاٹا جب کہ اس کی ہتھیلی کو مسجد کے دروازے پر لٹکانے کا حکم دیا۔ مصعب نے مختار کا سر ایک پولیس والے کے ہمراہ بذریعہ ڈاک اپنے بھائی عبداللہ بن زبیر کے پاس بھیج دیا۔ وہ عشاء کے بعد مکہ پہنچا تو دیکھا کہ عبداللہ بن زبیر نفلیں پڑھ رہے تھے وہ مسلسل سحری تک نفلیں پڑھتے رہے اس قاصد کی طرف جو کہ مختار کا سر لے کر آیا تھا بالکل متوجہ نہ ہوئے جب فجر کا وقت قریب آیا تو بولے کیا لے کر آئے ہو۔ قاصد نے امیر المومنین کو خط دیا جو انہوں نے پڑھا پھر قاصد بولا کہ اے امیر المومنین سر لے کر آیا ہوں تو انہوں نے کہا کہ اس کو مسجد کے دروازے پر ڈال دو۔ وہ ڈال کر آنے کے بعد کہنے لگا کہ مجھے میرا انعام دیجئے امیر نے کہا کہ تیرا انعام یہ سر ہے جس کو تو لے کر آیا ہے اب اس کو ساتھ لے کر عراق جانے گا۔

اس کے بعد مختار کی دولت ایسے ختم ہوئی جیسے کہ تھی ہی نہیں۔ اسی طرح ساری حکومتیں بھی ختم ہو گئیں مسلمان اس کی حکومت کے خاتمہ پر خوش ہوئے کیوں کہ یہ شخص اصل میں سچا نہیں تھا بلکہ جھوٹا تھا یہاں تک کہ یہ گمان بھی کرتا تھا کہ اس کے پاس جبرائیل علیہ السلام کے ہاتھوں وحی آتی ہے امام احمد رحمۃ اللہ علیہ نے فرمایا کہ ہمیں ابن نمیر نے روایت کی انہیں عیسیٰ القاری، ابو عمیر بن السدی، انہیں رفاعہ القانی نے روایت کرتے ہوئے فرمایا کہ میں ایک دن مختار کے ہاں پہنچا تو وہ مجھے ایک تکیہ پیش کرتے ہوئے بولا اگر میرا بھائی جبرائیل نہ ہوتا تو میں اس سے کھڑے ہو کر تجھے پیش کر دیتا قبائی نے کہا کہ میں نے چاہا کہ اسے قتل کر دوں تو وہ حدیث سنانے لگا کہ جو بھی مومن کسی مومن کو اس کی جان کی امان دیدے پھر اسے قتل کر دے تو میں اس سے بری ہوں۔

امام احمد رحمۃ اللہ علیہ نے فرمایا کہ ہمیں یحییٰ بن سعید القطان نے یہ حدیث بیان کی انہیں حماد بن سلمہ نے انہیں عبداللہ بن عمیر نے انہیں رفاعہ بن شداد نے حدیث سنا تے ہوئے فرمایا کہ میں ایک دن مختار کے سر پر کھڑا تھا کہ میں نے اس کے جھوٹے ہونے کو پہچان لیا تو میں نے ارادہ کیا کہ اپنی تلوار سونت کر اس کو قتل کر ڈالوں تو اس نے وہی سابق حدیث سنائی کہ مجھے عمر بن الحکم نے یہ حدیث سنائی کہ آپ ﷺ نے فرمایا کہ جس شخص نے کسی کو اس کی جان پر امن دیدیا پھر اسے قتل کر دیا تو اسے قیامت کے دن غداری کا جھنڈا دیا جائے گا امام نسائی وابن ماجہ نے اسے دوسرے طریقہ سے روایت کیا ہے البتہ اس کے الفاظ ان دونوں جیسے ہی ہیں کہ کسی شخص نے اگر کسی آدمی کو اس کے خون پر امان دی پھر اسے قتل کر دیا تو قاتل سے بری ہوں اگرچہ مقتول کا فریاد نہ ہو۔ اس حدیث کی سند میں اختلاف ہے۔ حضرت ابن عمر رضی اللہ عنہ سے کسی نے کہا کہ مختار یہ سمجھتا ہے کہ میرے پاس وحی آتی تو انہوں نے فرمایا کہ وہ سچ کہتا ہے اس لئے اللہ تعالیٰ نے فرمایا کہ شیطان اپنے دوستوں کے پاس وحی بھیجتے ہیں ابن ابی حاتم نے عکرمہ سے نقل کرتے ہوئے کہا کہ میں مختار کے پاس آیا تو اس نے میرا کرام کیا مجھے اپنے پاس ٹھہرایا اس نے یہ عہد لیا کہ میں رات اسی کے پاس گزاروں گا عکرمہ نے کہا کہ اس نے مجھ سے کہا کہ جاؤ لوگوں کو حدیث بیان کرو اس نے کہا کہ میں باہر نکلتا تو ایک آدمی نے میرے پاس آ کر کہا کہ تمہاری وحی کیسی ہے؟ میں نے کہا کہ وحی دو طرح کی ہے جیسا کہ اللہ تعالیٰ نے فرمایا ”انا وحننا الیک ہذا القران“ دوسری جگہ فرمایا ”و کذلک جعلنا نکل بنی عدو شیطان الانس والجن یوحی بعضهم الی بعض زخرف القول غرورا“ عکرمہ نے کہا کہ وہ سمجھ گئے اور مجھے پکڑنے لگے میں نے کہا کہ تمہیں کیا ہو گیا ہے میں تو تمہارا مفتی و مہمان ہوں تب انہوں نے مجھے چھوڑا۔ عکرمہ یہ چاہ رہے تھے کہ اس آیت سے مختار کے ساتھ چیز چھڑا کر۔ اور اس کے دعویٰ کو جھوٹا ثابت کرے کہ وہ کہتا ہے کہ میرے پاس وحی آتی ہے۔

طبرانی نے اسے انیسہ بنت زید بن الارقم کے طریقہ سے روایت کیا ہے کہ اس کے والد مختار بن ابی عبید کے پاس آئے تو اس نے کہا کہ ابو عامر کاش میں جبرائیل و میکائیل کو دیکھ لوں اس نے کہا کہ تیرے لئے ہلاکت بربادی اور زیادہ ہو تو اللہ کے نزدیک اس سے زیادہ حقیر رہے۔

بلکہ اللہ و رسول پر جھوٹ باندھنے والا ہے امام احمد رحمۃ اللہ علیہ نے فرمایا کہ ہمیں حدیث بیان کی۔ اسحاق بن یوسف نے ابن عوف الصدیق



الناجی نے کہ حجاج بن یوسف اسماء بنت ابی بکر صدیق رضی اللہ عنہ کے پاس آیا بعد اس کے وہ ان کے بیٹے عبداللہ بن زبیر کو قتل کر چکا تھا کہنے لگا کہ تیرا بیٹا اس گھر میں ملحد (گھر کے دین دارانہ ماحول سے ہٹ گیا) تھا یقیناً اللہ تعالیٰ نے اس کو دردناک عذاب چکھایا ہوگا اور اس کے ساتھ بہت ہی برا کیا ہو گا۔ حضرت اسماء رضی اللہ عنہا نے اس سے کہا کہ تو جھوٹا ہے وہ تو اپنے والدین کا فرما بردار تھا کثرت سے روزے رکھنے والا اور گھر کا سہارا تھا اللہ کی قسم میں رسول اللہ ﷺ نے خبر دی کہ عن قریب بنو ثقیف سے دو جھوٹے پیدا ہوں گے ان میں سے دوسرا پہلے کے مقابلے میں زیادہ شریر ہوگا وہ میرے ہے، امام احمد رحمۃ اللہ نے اسے اسی سند والفاظ سے روایت کیا ہے۔

امام مسلم رحمۃ اللہ نے اس کی تخریج اپنی صحیح میں کتاب الفہائل کے اندر اس طرح کی ہے کہ عقبہ بن مکرم العمی نے کہا کہ انہیں روایت کی۔ یعقوب بن اسحاق الحضرمی نے انہیں اسود بن شیبان نے انہیں ابی نوفل نے انہیں ابی عقرب نے جن کا نام معاویہ بن مسلم ہے انہیں اسماء بنت ابی بکر رضی اللہ عنہا نے کہ رسول اکرم ﷺ نے فرمایا کہ بنو ثقیف میں جھوٹے ومیر ہوں گے حدیث میں ایک لمبا قصہ ہے کہ جو کہ حجاج کے قتل کے بارے میں ہے حضرت اسماء کے ہاں عبداللہ کی پیدائش سن ۷۳ ہجری میں ہوئی جیسا کہ آگے آرہا ہے۔ امام بیہقی نے حدیث دلائل النبوة میں ذکر کی ہے۔ علماء نے ذکر کیا کہ جھوٹا وہی مختار بن ابی عبید تھا جو کہ شیعیت کو ظاہر کرتا اور کہانت کو چھپاتا تھا۔ اس کے خصائص میں ایک بات یہ تھی کہ اس نے کہا کہ میرے پاس وحی آتی ہے البتہ یہ معلوم نہیں کہ اس نے نبوت کا دعویٰ کیا تھا یا نہیں اس کے لئے کرسی بنائی گئی تھی اس کی تعظیم بھی کی جاتی تھی اس کے ارد گرد لوگ بھی رہتے تھے۔ ریشم پہنتا تھا خچر کی سواری کرتا تھا۔ وہ بنی اسرائیل کے اس تابوت کے مشابہ تھا جس کا ذکر قرآن کریم میں ہے اس میں کوئی شک نہیں کہ وہ خود گمراہ اور دوسروں کو گمراہ کرنے والا تھا اللہ تعالیٰ نے اس کے ذریعے مسلمانوں کو راحت پہنچائی جب کہ اس نے دوسری ظالم قوموں سے انتقام لیا جیسا کہ اللہ تعالیٰ نے فرمایا کہ ”و کذلک نولی بعض الظالمین بعضا بما کانوا یکسبون“ البتہ میرے جواز بردست قتال کرنے والا ہو وہ حجاج بن یوسف الشقی تھا۔ جو کہ عبدالملک بن مروان کے بعد عراق کا نائب بنا جس نے عراق کو مصعب ابن زبیر سے چھینا تھا جیسا کہ اس کا بیان آگے آجائے گا۔

واقعی نے بتایا کہ مختار مسلسل ابن زبیر کی حمایت ہی کرتا رہا یہاں تک کہ مصعب بن زبیر سن ۶۷ ہجری کے شروع میں بصرہ آئے تو اس نے مخالفت ظاہر کر دی مصعب ابن زبیر اس پر حملہ کرنے گئے اس سے قتال کیا۔ مختار کا تقریباً ۲۰۰۰۰ ہزار کا لشکر تھا۔ ایک بار مختار نے حملہ کر کے تقریباً شکست دیدی لیکن مختار کا لشکر ثابت قدم نہ رہ سکا کیوں کہ اس کے آدمی مختار کو چھوڑ کر مصعب کے پاس جانے لگے وہ اس سے اس کے جھوٹ و کہانت کی وجہ سے انتقام لینے لگے جب مختار نے یہ منظر دیکھا تو وہ قصر الامارہ میں بھاگ گیا اور پھر مصعب ابن زبیر نے چار ماہ تک اس کا محاصرہ جاری رکھا۔ پھر اسے ۱۴ رمضان سن ۶۷ میں قتل کیا۔ اس کی عمر اس وقت تقریباً ۶۷ سال تھی۔

## فصل

جب مصعب ابن زبیر کوفہ میں مستقر ہو گئے تو انہوں نے ابراہیم بن اشتر کو پیغام بھیجا کہ وہ میرے پاس آجائیں بعد میں عبدالملک بن مروان نے اسے پیغام بھیجا کہ میرے پاس آ جاؤ۔

اب ابن الاشتر اپنے معاملہ میں حیران تھا اس نے اپنے ساتھیوں سے مشورہ کیا کہ دونوں میں سے کس کے پاس جایا جائے ان کا اتفاق رائے کوفہ جانے پر ہوا تو ابن اشتر مصعب ابن زبیر کے پاس گیا تو انہوں نے اس کا خوب اعزاز و اکرام کیا بہت احترام سے اس کو رکھا۔ مصعب نے المہلب بن ابی صفرة کو موصول، جزیرہ آذربائیجان اور آرمینیا بھیجا۔ وہ جب کہ عبید اللہ بن عبد اللہ بن معمر بصرہ سے نکلا تھا وہاں کے خلیفہ تھے پھر کوفہ میں اقامت پذیر ہوئے ابھی یہ سال ختم نہ ہونے پایا تھا کہ اس کے بھائی عبداللہ ابن زبیر نے اسے معزول کر کے اپنے بیٹے حمزہ بن عبد اللہ بن زبیر کو وہاں والی بنادیا۔ وہ شجاع، جی و خلط ملط کرنے والا تھا جب دینے پر آتا تو کوئی چیز نہ چھوڑتا جب روکنے پر آتا تو اس کی طرح روکنے والا نہ ہوتا۔ اس طرح اس کا



جذبائی و کم عقل ہونا اور معاملات میں ضرورت سے زیادہ تیزی دکھانا واضح ہو گیا۔ احنف نے عبداللہ بن زبیر کو پیغام بھیج کر ان کے بیٹے کو معزول کر دیا۔ پھر اس نے بھائی مصعب کو دوبارہ کوفہ کا والی بنادیا۔ حمزہ بن عبداللہ بن زبیر بصرہ کے مال سے بہت سامان لے کر نکلا تو اسے مالک ابن مسعم مل گیا اس نے کہا کہ ہم تمہیں اپنی عطیات لے کر جانے نہیں دیں گے تو عبید اللہ بن معمر العطاء اس کے ضامن بن گئے اس لئے مالک بن مسعم نے حمزہ کو جانے دیا جب حمزہ روانہ ہوا تو اپنے باپ کے پاس مکہ نہیں گیا بلکہ مدینہ ہی رک گیا تھا۔ اس نے سارا مال لوگوں کے پاس امانت رکھوا دیا۔ سب لوگوں نے اس کے مال کی امانت میں خیانت کی انکار کیا البتہ اہل کتاب کا ایک آدمی تھا جس نے خیانت نہیں کی اس نے امانت واپس کر دی جب اس کے باپ کو اس کے کرتوت کا پتہ چلا تو کہا اللہ تعالیٰ اسے دور ہی رکھے میں تو چاہتا تھا کہ اس کے ذریعے بنی مروان پر فخر کروں لیکن وہ وہیں رک گیا ابوحنف نے ذکر کیا کہ حمزہ بن عبداللہ بن زبیر بصرہ کا پورے ایک سال تک عامل رہا۔

ابن جریر نے کہا کہ اس سال لوگوں نے عبداللہ بن زبیر کی قیادت میں حج کیا ان کے بھائی مصعب کوفہ کے عامل تھے جب کہ ان کے بیٹے حمزہ بصرہ کے عامل تھے بلکہ بعض لوگوں نے کہا کہ بصرہ بھی مصعب کو دے دیا گیا تھا خراسان اور اس طرف کے دیگر ممالک میں ابن زبیر کی طرف سے عبداللہ بن خازم اسلمی امیر تھے۔ واللہ سبحانہ و تعالیٰ۔

اس سال وفات پانے والوں میں الولید بن عقبہ بن ابی معیط دوسرے ابوالجہم جو کہ الانجانیۃ المذکورۃ فی الحدیث الصحیح، کے مصنف تھے اسی سال بے شمار افراد قتل کئے گئے۔ جن کے ذکر سے کتاب طویل ہو جائے گی۔

## ابتداء سن ۶۸ ہجری

اسی سال عبداللہ بن زبیر نے اپنے بھائی مصعب کو دوبارہ بصرہ کی امارت عطا کر دی تو اس نے وہاں آ کر بصرہ کا انتظام سنبھال لیا۔ الحارث بن عبداللہ بن ابی ربیعہ الحزومی قبایع کو کوفہ کا خلیفہ بنایا۔ جابر بن اسود الزہری کو مدینہ کا عامل مقرر کیا، عبدالرحمن بن الاشعث کو وہاں سے معزول کیا اس لئے کہ اس نے سعید بن المسیب کو سو کوڑے لگائے تھے کیوں کہ اس نے یہ چاہا تھا کہ ان سے عبداللہ بن زبیر کے لئے بیعت لے لے تو اس نے اس سے انکار کیا اس لئے عبدالرحمن نے کوڑے لگائے لیکن ابن زبیر نے اسے معزول کر دیا اس سال بادشاہ روم قسطنطین بن قسطنطین اپنے شہر میں انتقال کر گیا اس سال جنگ ازادقہ ہوئی۔ اس جنگ کی وجہ یہ ہوئی کہ مصعب نے فارس المہلب بن ابی صفرہ کو فارس کی طرف سے معزول کر دیا تھا وہ ان پر غالب آ گیا تو اس لئے اس نے ان کو جزیرہ کامتولی بنادیا مہلب ازادقہ پر غالب تھا۔

علی فارس عمر بن عبید اللہ بن معمر کو متولی بنایا گیا تو انہوں نے اس سے انتقام لیا۔ عمر بن عبید اللہ نے ان سے قتال کیا ان پر خوب برسا ان کی جمیعت کو توڑ ڈالا وہ اپنے امیر زبیر بن الماجور کے ساتھ تھے وہ ان کے سامنے سے بھاگے اور ایک چٹان کے پیچھے چھپ گئے۔ عمر بن عبید اللہ نے ان کا تعاقب کیا ان سے زبردست قتال کیا اس کے بیٹے کو قتل کیا پھر ان کے خلاف دوسری مرتبہ کامیابی حاصل کی اس کے بعد وہ بھاگ کر بلاد صہبان اور اس کے گرد و نواح میں پھنچ گئے وہاں انہوں نے تقویت حاصل کر لی ان کی تعداد بھی بہت زیادہ ہو گئی پھر انہوں نے بصرہ کا رخ کیا وہ چھ فارس کے شہروں سے گزر کر عمر بن عبداللہ بن معمر کو پیچھے چھوڑ کر آگے بڑھ گئے۔ جب مصعب نے ان کے آنے کی اطلاع سنی تو وہ لوگوں کے درمیان سوار ہو کر عمر بن عبید اللہ کو ان کے چھوڑنے پر ملامت کرنے لگا جو کہ اس کے شہروں سے گزر چکے تھے۔ جب کہ عمر بن عبید اللہ بھی اس کے تعاقب میں روانہ ہوا۔ جب خوارج کو یہ اطلاع ملی کہ عمر بن عبید اللہ ان کے پیچھے آ رہا ہے دوسری طرف آ کے سے مصعب بھی تیار ہے تو انہوں نے شہر ان کو نکلنا شروع کر دیا۔ وہ عورتوں اور بچوں کو قتل کرنے لگے حاملہ عورتوں کے پیٹ پھاڑنے لگے ایسے ایسے کام کرنے لگے جو ان کے سوا کسی نے نہ کئے تھے۔ تو نائب وفاداری رث بن ابی ربیعہ اس کے ساتھ اس کے گھر والے اور کوفہ کے شرفاء کی جماعت نے ان تک پہنچنے کا ارادہ کیا ان میں ابن الاشعث و حبیث بن ربیعہ بھی تھے جب وہ سراط کے پل پر پہنچے تو خوارج نے اس پل کو درمیان سے توڑ دیا اس لئے ان کے امیر نے واپسی کا حکم دیا خوارج ان کے سامنے سے



بھاگ گئے تھے۔ عبدالرحمن بن مخنف چھ ہزار میں ان کا تعاقب کیا وہ کوفہ سے گزرتے ہوئے اصہبان تک پہنچ گئے لیکن ان سے دور رہے قتال نہیں کیا پھر دوبارہ آئے عتاب بن ورقاء کا شہر ”جیا“ میں ایک ماہ تک محاصرہ کیا یہاں تک کہ لوگوں پر تنگی ہونے لگی تو انہوں نے ان کے پاس آ کر قتال کیا ان کو باہر نکالا اور ان کے امیر زبیر بن ماجور کو بھی قتل کر دیا۔ ان کے اڈے میں جو کچھ تھا مال غنیمت بنا لیا خوارج پر فطری بن الفجاءہ کی امارت تھی۔ پھر وہ شہر اھواز چلے گئے۔ مصعب ابن زبیر نے مہلب ابن ابی صفرة کو خط لکھا جب وہ موصل میں تھا کہ خوارج سے قتال کرنے نکل گیا وہ ان سے قتال کرنے میں سب سے زیادہ با بصیرت تھا، مہلب کی جگہ موصل میں ابراہیم بن اشتر کو مقرر کیا۔ اس کے بعد مہلب بلاد اھواز پہنچ گیا وہاں اس نے خوارج سے آٹھ ماہ بے مثال قتال کیا۔

ابن جریر نے کہا کہ اسی سال شام کے شہروں میں بہت شدید قحط سالی ہوئی۔ قحط اتنا سخت تھا کہ وہ اپنی کمزوری اور کھانے پینے کی اشیاء کی قلت کی وجہ سے قتال پر قادر نہیں تھے ابن جریر نے مزید کہا کہ اس سال عبید اللہ بن الحر قتل ہوا اس کے بارے میں اطلاع یہ تھی کہ وہ بہادر آدمی تھا حالات ایام اور رائے ان تینوں کے رد و بدل میں اس کا دخل تھا یہاں تک کہ وہ نہ اپنے بارے میں بنی امیہ کی اور نہ آل زبیر کے کسی فرد کی اطاعت کرتا تھا۔ وہ عراق وغیرہ میں کسی جماعت کے امیر کے پاس سے گزرتا تو اس کے بیت المال میں سے جو کچھ ہوتا وہ ظلماً چھین لیتا اس کے لئے براءت لکھ کر چلا جاتا۔ پھر وہ مال اپنے اصحاب پر خرچ کرتا۔ خلفاء و امراء اس کے مقابلہ میں لشکر بھیجتے وہ ان کو پچھاڑ کر ان کی کمر توڑ دیتا چاہیے وہ زیادہ ہوتے یا کم ہوتے۔ یہاں تک مصعب بن زبیر اور ان کے لشکر بلاد عراق سے اس کے مقابلہ پر پہنچ گئے پھر اس نے ایک وفد عبدالملک بن مروان کے پاس بھیجا جو کہ دس آدمیوں پر مشتمل تھا اور کہا کہ کوفہ جاؤ اور ان کو یہ بتاؤ کہ عنقریب لشکر تم تک پہنچنے والے ہیں اس نے پوشیدہ طور پر اپنے بھائیوں کو پیغام بھیجا تو اسے اس بات کا پتہ چل گیا اس نے یہ بات امیر کوفہ الحارث بن عبداللہ کو بتادی اس نے اس کے پاس ایک لشکر بھیجا جس نے اسے جہاں وہ رہتا تھا وہیں قتل کر دیا۔ اس کا سر پہلے کوفہ لے جایا گیا اس کے بعد بصرہ لے جایا گیا اس طرح لوگ اس سے مطمئن ہو گئے۔

ابن جریر نے کہا کہ اس سال وقوف عرفہ کے دوران ۴ مختلف جماعتیں حاضر تھیں جن میں سے ہر ایک دوسری کے بغیر مکمل نہیں تھی۔ پہلی محمد بن الحنفیہ اور اس کے ساتھیوں کی جماعت تھی، دوسری نجدۃ الحروری اور اس کے ساتھیوں کی جماعت تھی، تیسری بنی امیہ کی جماعت تھی، چوتھی عبداللہ بن زبیر کی جماعت تھی۔ سب سے پہلے اپنی جماعت کو آگے کرنے والے ابن حنفیہ تھے، دوسرے نمبر پر نجدۃ، تیسرے نمبر پر بنی امیہ سب سے آخر میں عبداللہ بن زبیر تھے۔ لوگ بھی انہیں کے ساتھ روانہ ہوئے۔ عبداللہ بن عمر رضی اللہ عنہ بھی ابن زبیر کے آگے بڑھنے کا انتظار کر رہے تھے لیکن انہوں نے آگے روانگی میں بہت دیر لگا دی۔ ابن عمر رضی اللہ عنہ نے کہا کہ وہ تاخیر کرنے میں جاہلیت کے دور کی طرح ہیں، پس ابن عمر رضی اللہ عنہ آگے بڑھے تو عبداللہ بن زبیر بھی آگے بڑھ گئے اس سال لوگ آپس میں قتال سے باز رہے یہاں تک کہ ان کے درمیان کوئی جنگ اس سال نہ ہوئی۔ اس سال مدینہ کے نائب عبداللہ بن زبیر کی طرف سے جابر بن الاسود بن عوف الزہری تھے جب کہ کوفہ و بصرہ میں ان کے بھائی مصعب تھے ملک شام و مصر میں عبدالملک بن مروان تھے۔ واللہ اعلم۔

## اس سال وفات پانے والے

عبداللہ بن یزید الادوی جو کہ حدیبیہ میں حاضر تھے، عبدالرحمن بن الاسود بن عبد یغوث، عبدالرحمن بن زید بن الخطاب عدوی یہ حضرت عمر بن خطاب رضی اللہ عنہ کے بھتیجے تھے نبی کریم ﷺ کی زیارت کی تھی۔ تقریباً ستر سال کی عمر میں مدینہ میں ان کا انتقال ہوا۔ عبدالرحمن بن حسان بن ثابت الانصاری عدی بن حاتم بن عبداللہ بن سعد بن امری القیس یہ عظیم صحابی تھے پہلے کوفہ میں رہائش اختیار کی پھر قومیسیا میں رہے۔ زید بن ارقم بن زید یہ بھی عظیم صحابی تھے۔

(اسی سال عبداللہ ابن عباس رضی اللہ تعالیٰ عنہ جو کہ مفسر قرآن اور حضور پاک صلی اللہ علیہ وآلہ وسلم کے چچا زاد بھائی تھے وہ بھی انتقال فرما گئے)



ان کا تعارف درج ذیل ہے)

وہ عبد اللہ بن عباس بن عبد المطلب بن ہاشم بن عبد مناف بن قصی، ابوالعباس ہاشمی رسول اللہ ﷺ کے چچا زاد بھائی تھے اس امت کے بڑے عالم تھے کتاب اللہ کے مفسر و ترجمان تھے ان کو عالم و علمی سمندر کہا جاتا ہے۔ رسول اللہ ﷺ سے کئی احادیث روایت کی ہیں اس طرح صحابہ کرام کی جماعت سے بھی ان سے بہت سے صحابہ نے کبار تابعین نے علم حاصل کیا۔ ان کے ایسے تفردات ہیں جو صحابہ کی جماعت میں سے کسی کے بھی نہیں ہیں۔ ان کے علم کی سمجھداری کی، کمال عقل کی، عظیم مرتبہ کی اور خاندانی شرافت کی کوئی حد نہیں تھی۔ رضی اللہ عنہ وارضاه۔ ان کی والدہ کا نام ام فضل لبابہ بنت حارث اھلہ لہ تھا۔ یہ حضرت میمونہ ام المومنین کی بہن تھیں۔ حارث ہلالیہ خلفاء عباسین کے والد تھے۔ وہ حضرت عباس رضی اللہ عنہ کے ام الفضل سے دس لڑکوں میں ایک تھے وہ ان میں سب سے چھوٹے تھے وہ سب دوسرے شہروں میں دور دراز انتقال کر گئے جیسا کہ آگے آگے مسلمان بن خالد الزنجی المکی نے ابن کثیر سے نقل کیا انہوں نے مجاہد سے انہوں نے ابن عباس رضی اللہ عنہ سے فرمایا کہ جب رسول اللہ ﷺ شعب ابی طالب میں تھے تو میرے والد ان کے پاس کہنے لگے کہ ام الفضل کو حمل ہو گیا ہے (شاید اللہ تعالیٰ تمہاری آنکھیں ٹھنڈی کرے جب میری پیدائش ہوئی تو میرے والد ماجد مجھے لے کر آپ ﷺ کے پاس آئے جب کہ میں ایک کپڑے میں تھا آپ نے مجھے اپنے لعاب سے تحنیک (پہلی دفعہ بچے کو کوئی چیز کھلانا) کی مجاہد نے کہا کہ ہم میں سے کوئی نہیں جانتا کہ انہیں آپ ﷺ نے اپنے لعاب وغیرہ سے تحنیک کی تھی۔ دوسری روایت میں ہے کہ آپ ﷺ نے فرمایا کہ شاید اللہ تعالیٰ اس لڑکے کے ذریعے ہمیں باوقار بنائیں، تو عبد اللہ بن عباس رضی اللہ عنہ پیدا ہوئے۔ حضرت عمرو بن دینار رحمۃ اللہ سے مروی ہے فرمایا کہ ابن عباس رضی اللہ عنہ ہجرت کے سال پیدا ہوئے۔ واقدی نے شعبہ کی سند سے حضرت ابن عباس رضی اللہ عنہ سے نقل کرتے ہوئے فرمایا کہ وہ ہجرت سے تین سال پہلے ہوئے جب کہ ہم شعب ابی طالب میں تھے، جب رسول اللہ ﷺ کا انتقال ہوا تو میری عمر ۱۳ سال تھی واقدی نے مزید کہا کہ یہ ایسی بات ہے جس میں اہل علم کے مابین کوئی اختلاف نہیں ہے۔ واقدی نے اس سے اس طرح استدلال کیا کہ وہ حجۃ الوداع والے سال میں بالغ ہونے کے قریب پہنچ چکے تھے۔ صحیح بخاری میں حضرت ابن عباس رضی اللہ عنہ سے مروی ہے فرماتے ہیں کہ جب رسول اللہ ﷺ کا انتقال ہوا تو میری ختنہ ہو چکی تھی۔ ان کا دستور یہ تھا کہ بچے کی ختنہ اس کے بالغ ہونے کے بعد کراتے تھے۔ شعبہ ہشام و ابن عوانہ نے نقل کیا ابی بشر سے انہوں نے سعید بن جبیر سے انہوں نے حضرت ابن عباس رضی اللہ عنہ سے فرمایا کہ جب رسول اللہ ﷺ کا انتقال ہوا تو میں دس سال کا تھا میری ختنہ بھی ہو چکی تھی۔ ہشام نے زیادتی کہ محکم آپ ﷺ کے زمانہ میں جمع کر رکھی تھی۔ میں نے کہا کہ محکم کیا ہے۔ انہوں نے کہا کہ المفصل۔

ابوداؤد الطیالسی نے شعبہ سے نقل کرتے ہوئے کہا ہے کہ انہوں نے ابی اسحاق سے انہوں نے سعید بن جبیر سے انہوں نے ابن عباس رضی اللہ عنہ سے فرمایا کہ جب رسول اللہ ﷺ کا انتقال ہوا تو میں پندرہ سال کا تھا میری ختنہ بھی ہو چکی تھی۔ یہ بھی زیادہ صحیح روایت ہے۔ صحیحین میں ثابت ہونا اس کی مزید صحت کو ثابت کرتا ہے۔ امام مالک نے زہری سے روایت کی انہوں نے عبید اللہ سے انہوں نے ابن عباس رضی اللہ عنہ سے فرمایا کہ میں ایک دن گدھی پر سوار ہو کر آیا اس وقت میری عمر بلوغت کے قریب قریب تھی تو رسول اللہ ﷺ لوگوں کو منیٰ میں بغیر دیوار کے (آگے کوئی دیوار نہ تھی) نماز پڑھا رہے تھے میں کچھ صفوں کے سامنے سے گزرا، وہاں اتر اگدھی کو چرنے کے لئے چھوڑ دیا اور خود صف میں داخل ہو گیا اس بات پر کسی نے نکیر نہیں کی ان کے بارے میں صحیح بخاری میں یہ بات ثابت ہے کہ انہوں نے کہا میں اور میری ماں کمزور لوگوں میں تھے میری ماں عورتوں میں جب کہ میں بچوں میں تھا انہوں نے اپنے والد ماجد کے ساتھ فتح سے قبل ہجرت کی۔ اتفاق سے نبی کریم ﷺ کی ان ملاقات مقام جحفہ میں ہو گئی جب کہ آپ فتح مکہ کے لئے تشریف لے جا رہے تھے۔ سن ۸ ہجری میں وہ فتح مکہ حنین اور طائف کے غزوہ میں شامل رہے۔ بعض نے کہا کہ یہ ۹ ہجری میں آئے جب کہ حجۃ الوداع ۱۰ ہجری میں ہوا۔ اس وقت انہوں نے نبی کریم ﷺ سے التزام کیا آپ سے علم سیکھا حافظ ہوئے، افعال اقوال و احوال کو منضبط کیا۔ صحابہ کرام سے بھی وافر مقدار میں علم حاصل کیا۔ اچھی و درست ذہنیت والے، فصاحت و بلاغت والے خوبصورت و حسین بیان میں ماہر تھے۔ رسول اللہ ﷺ نے آپ کے لئے دعا فرمائی تھی جیسا کہ مضبوط صحیح حدیثوں میں آیا ہے۔ آپ نے ان کے لئے دعا فرمائی کہ اللہ تعالیٰ آپ کو تاویل کا علم سکھائے اس کے ساتھ ساتھ دین میں فقاہت بھی عطا فرمائے۔ زبیر ابن بکار نے فرمایا کہ مجھے حدیث بیان کی ساعدہ بن عبید اللہ المزنی، انہیں داؤد بن عساک نے انہیں زید بن اسلم نے انہیں ابن عمر رضی اللہ عنہ نے، انہوں نے فرمایا کہ حضرت عمر بن خطاب رضی اللہ عنہ ابن عباس



کے لئے دعا کرتے، انہیں اپنے قریب رکھتے تھے کہا کرتے تھے کہ میں نے رسول اللہ ﷺ کو تیرے واسطے ایک دن دعا کرتے ہوئے سر پر دست شفقت پھیرتے ہوئے اور تیرے منہ میں اپنا لعاب دہن ڈالتے ہوئے دیکھا مزید یہ دعا بھی دی کہ اللہ تعالیٰ اس کو دین میں فقاہت عطا فرمائے اور تاویل کا علم بھی عطا کرے۔

حضرت عمر رضی اللہ عنہ سے روایت ہے کہ آپ ﷺ نے ان کے بارے میں یہ بھی فرمایا کہ اللہ تعالیٰ اس میں برکت دے اس برکت کو پھیلا بھی دے۔ حماد بن سلمہ نے عثمان بن حنیث سے نقل کیا انہوں نے سعید بن جبیر سے انہوں نے ابن عباس رضی اللہ عنہ سے نقل کرتے ہوئے فرمایا کہ میں نے اپنی خالہ یمونہ رضی اللہ عنہا کے وہاں رات گزاری تو میں نے رسول اللہ ﷺ کے لئے غسل (نہانے) کا پانی رکھ دیا۔ آپ نے پوچھا کہ یہ کس نے رکھا انہوں نے کہا کہ عبد اللہ بن عباس نے تو آپ نے فرمایا اللہ تعالیٰ اس کو علم تاویل و دین میں فقاہت عطا فرمائے۔ اس روایت کو ابن اسلم وغیرہ سے بہت سے لوگوں نے نقل کیا ہے۔

امام احمد رحمہ اللہ نے فرمایا کہ ہمیں حدیث بیان کی عبد اللہ بن بکر بن ابی صفرة ابو یونس نے انہیں عمرو بن دینار نے کہ انہیں کریب نے بتایا کہ ابن عباس رضی اللہ عنہ نے فرمایا کہ میں آپ ﷺ کے پاس رات کے آخری حصہ میں آیا آپ کے پیچھے کھڑا ہو گیا آپ نے مجھے اپنے ہاتھ سے پکڑ کر کھینچا اور برابر میں کھڑا کر لیا۔ جب آپ نماز پڑھانے لگے تو میں پیچھے ہٹ گیا آپ نے نماز پڑھادی۔ جب آپ ﷺ نماز سے فارغ ہوئے تو فرمایا کہ کیا بات ہے میں نے تمہیں برابر میں کھڑا کیا تھا تم پیچھے ہٹ گئے۔ میں نے کہا کہ یا رسول اللہ ﷺ کیا کسی کے لئے مناسب ہے کہ وہ آپ کے برابر میں کھڑا ہو۔ حالانکہ آپ تو اللہ تعالیٰ کے رسول ہیں، اللہ نے آپ کو نبوت عطا کی میں نے آپ کو تعجب میں ڈال دیا تو آپ نے میرے لئے دعا کی اللہ تعالیٰ میری علم و سمجھداری میں زیادتی فرمائے۔ اس کے بعد میں نے آپ کو دیکھا تو سو گئے تھے یہاں تک کہ میں نے آپ کے خراٹوں کی آواز سنی۔ پھر بلال رضی اللہ عنہ آپ کے پاس آئے اور کہا کہ یا رسول اللہ ﷺ نماز کا وقت ہو گیا ہے تو آپ اٹھے نماز پڑھائی لیکن وضو کا اعادہ نہیں فرمایا۔

امام احمد وغیرہ نے فرمایا کہ ہمیں ہاشم بن قاسم نے حدیث بیان کی انہیں ورقاء نے انہوں نے کہا کہ میں نے عبید اللہ بن ابی یزید سے سنا، انہوں نے ابن عباس رضی اللہ عنہ سے روایت کرتے ہوئے فرمایا کہ آپ ﷺ بیت الخلاء تشریف لائے تو میں نے ان کے لئے وضو کا پانی رکھ دیا۔ جب وہ نکلے تو پوچھا کہ یہ پانی کس نے رکھا بتایا کہ ابن عباس نے رکھا ہے تو آپ نے دعا دی کہ اللہ تعالیٰ اسے دین میں فقاہت اور تاویل کا علم عطا فرمائے۔ ثوری وغیرہ نے لیث سے روایت نقل کی انہوں نے ابی جہضم موسیٰ بن سالم سے انہوں نے ابن عباس رضی اللہ عنہ سے کہ انہوں نے جبرائیل علیہ السلام کو دیکھا آپ ﷺ نے ان کے بارے میں حکمت کی دعا بھی فرمائی۔ ایک روایت میں ہے کہ دودفعہ علم کی دعا فرمائی دارقطنی نے کہا ہمیں حدیث بیان کی حمزہ بن قاسم الہاشمی نے اور دوسرے لوگوں نے بھی یہ کہتے ہوئے کہ ہمیں حدیث بیان کی عباس بن محمد نے، انہیں محمد ابن مصعب بن ابی مالک انحضری نے، انہیں ابی اسحاق نے، انہیں عکرمہ نے انہیں ابن عباس نے فرمایا کہ میں نے جبرائیل علیہ السلام کو دو مرتبہ دیکھا جب کہ دو ہی مرتبہ آپ ﷺ نے میرے واسطے حکمت کی دعا فرمائی پھر کہا کہ ابو اسحاق السبعمی جو کہ عکرمہ سے نقل کرنے میں منفرد ہیں۔ ابو مالک انحضری عبد الملک بن حسین ان سے نقل کرنے میں منفرد ہیں (فرمایا کہ ابو اسحاق احادیث کے بیان کرنے میں غریب ثابت ہوا ہے۔

امام احمد رحمہ اللہ نے فرمایا کہ ہمیں حدیث بیان کی ہاشم نے انہیں خالد نے انہیں عکرمہ نے انہیں ابن عباس رضی اللہ عنہ نے روایت کرتے ہوئے فرمایا کہ رسول اللہ ﷺ نے مجھے چمٹا کر دعا دی کہ اللہ تعالیٰ اسے حکمت عطا فرمائے۔

امام احمد نے اسماعیل بن علیہ سے بھی روایت کی انہوں نے خالد الخذاء سے انہوں نے عکرمہ سے انہوں نے ابن عباس رضی اللہ عنہ سے روایت کرتے ہوئے فرمایا آپ ﷺ نے مجھے اپنے سے چمٹا کر دعا دی کہ اللہ تعالیٰ تمہیں حکمت عطا فرمائے۔ بخاری، ترمذی، نسائی، ابن ماجہ نے بھی حدیث خالد کو روایت کیا ہے وہ ابن مہران الخذاء ہے جو عکرمہ سے حضرت ابن عباس رضی اللہ عنہ سے نقل کرتے ہیں۔

امام ترمذی نے فرمایا کہ یہ حدیث صحیح ہے۔ امام احمد نے فرمایا کہ ہمیں ابو سعید نے حدیث بیان کی انہیں سلیمان بلال نے انہیں حسین بن عبد اللہ بن عکرمہ نے انہیں ابن عباس رضی اللہ عنہ نے روایت کرتے ہوئے فرمایا کہ آپ ﷺ نے فرمایا (یا اللہ ابن عباس کو حکمت و علم و تاویل عطا فرما) اس حدیث کے بیان کرنے میں امام احمد منفرد ہیں۔ اسی جیسی حدیث کو عکرمہ سے بہت سے لوگوں نے روایت کیا ہے بہت سے ایسے بھی ہیں جنہوں نے



عکرمہ سے ارسال کیا ہے لیکن متصل روایت ہی صحیح ہے۔ اس حدیث کو ابن عباس رضی اللہ عنہ سے بہت سے تابعین نے روایت کیا ہے امیر المؤمنین مہدی کے طریق سے بھی مروی ہے انہوں نے نقل کیا اپنے والد صاحب سے انہوں نے اپنے دادا سے ابو جعفر منصور عبد اللہ بن محمد بن علی بن عبد اللہ بن عباس سے، انہوں نے اپنے والد صاحب سے انہوں نے اپنے دادا سے انہوں نے عبد اللہ بن عباس رضی اللہ عنہ سے کہ رسول اللہ ﷺ نے فرمایا کہ اللہ تعالیٰ اسے کتاب کی تعلیم دے، دین میں فقیہ بنائے۔

امام احمد رحمہ اللہ نے فرمایا کہ ہمیں حدیث بیان کی ابو کامل وعفان المعنی ان دونوں نے کہا کہ ہمیں حدیث بیان کی حماد نے ان سے بیان کی عمار بن عمار نے، انہوں نے ابن عباس رضی اللہ عنہ نے نقل کرتے ہوئے فرمایا کہ میں اپنے والد صاحب کے ساتھ آپ ﷺ کے پاس موجود تھا اس وقت آپ سے ایک آدمی مناجات کر رہا تھا، عفان نے کہا آپ اس وقت گویا کہ حضرت عباس رضی اللہ عنہ سے اعراض کر رہے تھے تو ہم وہاں سے چلے آئے حضرت عباس رضی اللہ عنہ نے کہا اپنے چچا زاد بھائی کو دیکھا کہ مجھ سے اعراض کر رہا ہے۔ میں نے کہا اس وقت آپ ﷺ کے پاس ایک آدمی بیٹھا سرگوشی کر رہا تھا عفان نے کہا حضرت عباس رضی اللہ عنہ نے پوچھا کہ وہاں کوئی آدمی تھا ابن عباس رضی اللہ عنہ نے کہا ہاں تھا۔ تو وہ واپس گئے وہاں جا کر پوچھا یا رسول اللہ ﷺ ابھی آپ کے پاس کوئی شخص تھا کیوں کہ عبد اللہ نے مجھے بتایا ہے کہ آپ کے پاس کوئی شخص اس وقت سرگوشی کر رہا تھا۔ آپ ﷺ نے پوچھا ارے کیا تو نے اسے دیکھا تھا ابن عباس رضی اللہ عنہ نے فرمایا جی ہاں۔ آپ ﷺ نے فرمایا کہ وہ جبرائیل علیہ السلام تھے۔ حدیث مہدی میں ان کے آباؤ اجداد سے روایت کیا گیا ہے کہ اس وقت آپ ﷺ نے ان سے فرمایا کہ تیری آنکھوں نے صحیح دیکھا تھا۔ واقعہ اسی طرح ہوا تھا یہ حدیث دوسری سند سے بھی مروی ہے۔

## ابن عباس رضی اللہ عنہ کی جبرائیل علیہ السلام کو دیکھنے کی دوسری صفت

اس کو روایت کیا ہے کہ قتیبہ نے دروردی سے انہوں نے ثور بن یزید سے انہوں نے موسیٰ بن میسرہ سے کہ عباس رضی اللہ عنہ نے اپنے بیٹے عبد اللہ کو کسی کام سے رسول اللہ ﷺ کے پاس بھیجا وہاں انہوں نے ایک آدمی کو دیکھا تو لوٹ آئے۔ آپ ﷺ سے اس آدمی کی وجہ سے بات نہ کر سکے حضرت عباس آپ سے بعد میں ملے تو فرمایا کہ میں نے اپنے بیٹے کو آپ کے پاس بھیجا تھا تو اس نے آپ کے پاس ایک آدمی کو دیکھا اس کی وجہ سے وہ آپ سے بات کرنے پر قادر نہ ہو سکا اس لئے میرے پاس لوٹ آیا تو آپ ﷺ نے فرمایا کہ اے چچا جان جانتے ہیں کہ وہ آدمی کون تھا انہوں نے عرض کیا کہ نہیں تو آپ نے بتایا کہ وہ جبرائیل علیہ السلام تھے تیرے بیٹے کی موت نابینا ہونے سے پہلے نہیں آئے گی اس کو علم کثیر بھی دیا جائے گا سلیمان بن بلال نے ثور بن یزید سے اسی طرح روایت کی ہے اس حدیث کی دوسری سند بھی ہے حضرت ابن عباس رضی اللہ عنہ کی فضیلت میں بہت سی احادیث آئی ہیں ان میں سے کچھ بہت زیادہ بے اصل ہیں اس لئے ہم نے بہت سی احادیث ذکر نہیں کیں ہیں جن کو ذکر کرنے کے بعد یقینہ کی ضرورت نہیں رہتی۔

امام بیہقی نے فرمایا کہ ابو عبد اللہ الحافظ عبد اللہ بن حسن القاضی بمرو نے بتایا کہ ہمیں حدیث بیان کی الحارث محمد نے انہیں یزید بن ہارون نے انہیں جریر بن حازم نے انہیں یعلیٰ بن حکیم نے انہیں عکرمہ نے انہیں ابن عباس رضی اللہ عنہ نے نقل کرتے ہوئے فرمایا کہ جب آپ ﷺ کا انتقال ہوا تو میں نے ایک انصاری آدمی سے کہا کہ آؤ اصحاب رسول اللہ ﷺ سے ہم سوالات کریں گے اس لئے کہ آجکل وہ بہت زیادہ ہیں اس نے کہا تعجب ہے اے ابن عباس کیا تم یہ سمجھتے ہو کہ لوگ تمہارے محتاج ہوں گے حالاں کہ ابھی تو بڑے بڑے صحابہ کرام حیات ہیں۔ فرمایا کہ اس انصاری آدمی نے اس بات کو جانے دیا جب کہ میں اصحاب رسول اللہ ﷺ سے سوالات کرنے پہنچ گیا جب مجھے یہ بات پتہ چلتی کہ فلاں آدمی کے پاس حدیث ہے تو میں اس کے در پر جاتا وہ آرام کر رہا ہوتا تو میں اپنی چادر اس کے دروازہ پر بچھا کر بیٹھ جاتا۔ مٹی میرے اوپر ہوا اڑاتی رہی۔ جب وہ شخص باہر آ کر مجھے دیکھتا تو کہتا اے رسول اللہ ﷺ کے چچا زاد بھائی آپ یہاں کیسے آئے مجھے پیغام بھیج دیا ہوتا تو میں آ جاتا میں کہتا کہ نہیں بندہ اس بات کا زیادہ حق دار ہے کہ



وہ آپ کے پاس آئے پھر میں اس سے حدیثیں پوچھتا فرمایا کہ وہ انصاری آدمی بھی رہے یہاں تک کہ انہوں نے دیکھا کہ میرے گرد لوگوں کا مجمع لگنے لگا جو کہ مجھ سے سوالات کرتے تھے اب وہ آدمی کہتا ہے کہ ابن عباس مجھ سے زیادہ عقلمند تھا۔ محمد بن عبد اللہ الانصاری نے کہا: میں حدیث بیان کی محمد بن عمرو بن علقمہ نے انہیں ابوسلمہ نے ابن عباس رضی اللہ عنہ سے نقل کی انہوں نے فرمایا میں نے رسول اللہ ﷺ کا زیادہ تر علم انصار کے اس قبیلہ میں پایا میں ان لوگوں کے دروازے پر بیٹھ جاتا تھا میں اگر ان سے اجازت لینا چاہتا تو مجھے ضرور دے دیتے لیکن (یہ کام اجازت) طلب نہ کرنا ان کے دل کی خوشی کے واسطے نہیں کیا محمد بن سعد نے کہا: محمد بن عمر نے خبر دی کہ مجھے حدیث بیان کی قدامہ بن موسیٰ نے انہیں ابوسلمہ الحضر می نے نقل کرتے ہوئے فرمایا کہ میں نے ابن عباس رضی اللہ عنہ سے سنا وہ فرمایا کرتے تھے میں نے رسول اللہ ﷺ کے بڑے بڑے صحابہ مہاجرین و انصار سے علم حاصل کیا میں ان سے آپ کے غزوات کے بارے میں اور جو کچھ اس بارے میں قرآن شریف میں نازل ہوا پوچھا کرتا تھا میں جس کے پاس بھی جایا کرتا تو وہ چھپ کر میرے پاس خود آ جاتا۔ یہ بات رسول اللہ ﷺ کی قرابت داری کی وجہ سے تھی ایک دن میں ابی بن کعب رضی اللہ عنہ سے سوال کرنے لگا کہ کتنا قرآن پاک مدینہ میں نازل ہوا ہے (ابی بن کعب رضی اللہ عنہ بہت گہرے علم کے حامل تھے) انہوں نے فرمایا کہ ۲۷ سورتیں مدنی ہیں باقی ساری مکی ہیں امام احمد نے کہا عبدالرزاق سے نقل کرتے ہوئے انہیں معمر نے نقل کرتے ہوئے فرمایا ابن عباس رضی اللہ عنہ کا زیادہ تر علم تین آدمیوں سے تھا (۱) حضرت عمر (۲) حضرت علی (۳) حضرت ابی بن کعب رضی اللہ عنہ۔

طاؤس نے ابن عباس رضی اللہ عنہ سے نقل کرتے ہوئے فرمایا انہوں نے فرمایا کہ میں نے ایک مسئلہ کے بارے میں آپ ﷺ کے تیس صحابہ کرام سے سوال کیا۔ مغیرہ نے شععی سے نقل کرتے ہوئے فرمایا کہ ابن عباس رضی اللہ عنہ سے کہا گیا کہ تمہیں صحیح علم کیسے حاصل ہوا ہے۔ تو انہوں نے فرمایا کہ زیادہ سوال کرنے والی زبان اور عقلمند دل کے ذریعے حاصل ہوا ہے حضرت عمر رضی اللہ عنہ سے یہ بات ثابت ہے کہ مشائخ صحابہ کے ساتھ ابن عباس کی مجلس میں بیٹھا کرتے تھے ان کے بارے میں فرمایا کرتے تھے کہ عبداللہ بن عباس رضی اللہ عنہ مفسر قرآن ہیں جب وہ آتے تو حضرت عمر فرماتے کہ نو جوان زیادہ سوال کرنے والا اور عقل مند دل والا آیا۔ صحیح میں یہ بات ثابت ہے کہ حضرت عمر دیگر صحابہ کرام سے (اذا جاء نصر اللہ والفتح) کی تفسیر کے بارے میں پوچھا تو کچھ خاموش ہو گئے کچھ نے جواب دیا جو حضرت عمر رضی اللہ عنہ کو پسند نہ آیا پھر حضرت عمر رضی اللہ عنہ نے ابن عباس رضی اللہ عنہ سے اس کے بارے میں پوچھا تو انہوں نے کہا کہ اس کے ذریعے آپ ﷺ کے انتقال کی خبر دی گئی ہے۔ پھر فرمایا کہ اس کے بارے میں بندہ بھی اتنا ہی جانتا ہے جتنا آپ جانتے ہیں۔ حضرت عمر رضی اللہ عنہ کی اس بات سے مراد یہ تھی کہ ان کے نزدیک عبداللہ بن عباس رضی اللہ عنہ کی عظیم الشان علم و فہم میں ان کا بڑا مرتبہ دل میں قرار پا چکا تھا۔ حضرت عمر نے ان سے ایک مرتبہ شب قدر کے بارے میں پوچھا تو انہوں نے اپنے اجتہاد سے پتہ لگایا کہ وہ ستائیسویں شب کو ہوتی ہے حضرت عمر رضی اللہ عنہ نے ان کو بہترین قرار دیا اور ان کی تعریف کی جیسا کہ ہم تفسیر میں ذکر کر چکے ہیں۔

حسن بن عرفہ نے کہا کہ ہمیں حدیث بیان کی یحییٰ بن یمان نے انہیں عبدالملک بن ابی سلیمان نے انہیں سعید بن جبیر نے انہیں حضرت عمر رضی اللہ عنہ نے۔ آپ نے ابن عباس سے فرمایا کہ تو نے ایسا علم حاصل کیا جو ہمیں نہیں ہے اوزعی نے کہا کہ حضرت عمر رضی اللہ عنہ نے ابن عباس سے فرمایا کہ تم ہمارے جوانوں میں حسین عقل مند ترین و کتاب اللہ کو سب سے زیادہ سمجھنے والے آدمی ہو۔ مجاہد نے شععی سے روایت کی۔ انہوں نے ابن عباس رضی اللہ عنہ سے، انہوں نے فرمایا کہ میرے والد نے مجھ سے کہا کہ عمر رضی اللہ عنہ تجھے قرب عطا کریں گے اور تمہیں اپنی مجلس میں بڑے صحابہ کے ساتھ بٹھائیں گے تو میری تین باتیں یاد رکھو۔ ان کے راز کو فاش نہ کرنا دوسری بات کہ ان کے سامنے کسی کی غیبت نہ کرنا۔ تیسری یہ بات کہ ان کے سامنے کبھی جھوٹ نہیں بولنا۔ ابن شععی نے کہا میں نے ابن عباس رضی اللہ عنہ سے کہا کہ ان میں سے ہر ایک بات ہزار سے بہتر ہے۔ عباس رضی اللہ عنہ نے فرمایا کہ بلکہ ان میں سے ہر ایک بات دس ہزار سے بہتر ہے۔ واقعہ یہ کہ ہمیں حدیث بیان کی عبداللہ بن فضل بن ابی عبداللہ نے انہیں ان کے والد صاحب نے انہیں عطاء بن یسار نے کہ عمر و عثمان رضی اللہ عنہ ابن عباس کو بلایا کرتے تھے۔ یہ حضرت عمر و عثمان رضی اللہ عنہ کے زمانہ سے موت تک فتویٰ کا کام کرتے رہے۔ میں نے کہا کہ وہ افریقہ کی فتح میں سن ۲۷ ہجری میں ابن ابی سرح کے ساتھ تھے امام زہری نے فرمایا حضرت حسین بن علی رضی اللہ عنہ سے نقل کر کے انہوں نے اپنے والد صاحب سے انہوں نے فرمایا کہ میرے والد نے ابن عباس کو جنگ جمل کے دن دو صفوں کے



درمیان چلتے ہوئے دیکھا تو انہوں نے فرمایا جس شخص کا اس جیسا چچا زاد بھائی ہو اللہ تعالیٰ اس کی آنکھیں ٹھنڈی رکھے۔ آپ میسرہ کے امیر تھے۔ یہ حضرت علی رضی اللہ عنہ کے ہمراہ خوارج سے قتال میں بھی شامل تھے۔ یہ ان لوگوں میں سے تھے جنہوں نے حضرت علی رضی اللہ عنہ کو یہ مشورہ دیا تھا کہ وہ ملک شام میں امیر معاویہ رضی اللہ عنہ کو نائب بنادیں ان کو کسی چھوٹی موٹی بات کی وجہ سے معزول نہیں کیا جائے گا یہاں تک کہ انہوں نے حضرت علی رضی اللہ عنہ سے جو کہنا تھا کہہ دیا۔ حتیٰ کہ انہوں نے یہ بھی کہہ دیا کہ اگر آپ ان کو معزول کرنا چاہیں تو پہلے ایک ماہ کی امارت دے دیں اس کے بعد ان کو معزول کر دیجئے گا حضرت علی رضی اللہ عنہ نے اس بات سے انکار کیا وہ صرف قتال ہی کرنا چاہتے تھے۔ پھر جو کچھ ہوا پہلے بیان ہو چکا ہے جب فریقین مالشوں کے فیصلہ پر راضی ہو گئے تو ابن عباس رضی اللہ عنہ نے مطالبہ کیا کہ وہ حضرت علی کی طرف سے حضرت عمر بن عاص رضی اللہ عنہ کا مقابلہ کریں۔ مذبح اور اہل یمن نے اس بات سے انکار کیا اور کہا کہ حضرت علی رضی اللہ عنہ کی طرف سے صرف ابو موسیٰ اشعری ہوں گے۔ حضرت علی رضی اللہ عنہ نے بصرہ کا نائب بنایا تھا۔ انہوں نے لوگوں کو کئی سال حج بھی کروایا۔ ایک دفعہ عرفات میں خطبہ دیتے ہوئے سورۃ بقرہ کی تفسیر بیان کی ایک روایت میں ہے کہ سورۃ النور کی بیان کی تفسیر سننے والوں میں سے ایک نے کہا کہ اگر ان کی تفسیر کو روم ترکی دیلم والے سنتے تو ضرور اسلام لے آتے۔ وہ پہلا شخص تھا جو لوگوں میں بصرہ کا منتظم بنایا گیا وہ عرفہ کی رات منبر پر چڑھا اہل بصرہ ارد گرد بیٹھ جاتے تو وہ قرآن پاک کی تفسیر بیان کرتے۔ لوگوں کو عصر کے بعد سے مغرب تک وعظ و نصیحت کرتے مغرب کے وقت وعظ ختم کر کے مغرب کی جماعت کراتے ان کے بعد علماء نے اس بات میں اختلاف کیا ہے کچھ نے اس کو مکروہ سمجھا انہوں نے کہا کہ یہ بدعت ہے اس لئے کہ یہ عمل نہ رسول اللہ ﷺ نے کیا نہ ان کے بعد سوائے ابن عباس رضی اللہ عنہ کے کسی اور نے کیا۔ بعض علماء نے اس کو مستحب سمجھا اس لئے کہ یہ اللہ تعالیٰ کا ذکر و حجاج کرام کی موافقت ہے۔

ابن عباس رضی اللہ عنہ بعض احکام میں حضرت علی رضی اللہ عنہ پر تنقید کیا کرتے تھے تو حضرت علی ان مسائل میں ان سے رجوع کرتے تھے جیسا کہ امام احمد رحمۃ اللہ نے فرمایا کہ ہمیں حدیث بیان کی اسماعیل نے انہیں ایوب نے انہیں عکرمہ نے کہ حضرت علی رضی اللہ عنہ نے کچھ لوگوں کو جو اسلام سے مرتد ہو گئے تھے جلا دیا جب یہ بات ابن عباس رضی اللہ عنہ کو پتہ چلی تو انہوں نے کہا کہ اگر میں ہوتا تو انہیں نہ جلاتا اس لئے کہ آپ ﷺ نے فرمایا کہ اللہ تعالیٰ کے عذاب دینے کی طرح عذاب مت دیا کرو بلکہ میں ان سے قتال کرتا ہوں کہ رسول اللہ ﷺ نے فرمایا جو اپنے دین کو بدل دے اسے قتل کر دو جب یہ بات حضرت علی رضی اللہ عنہ کو پتہ چلی تو انہوں نے کہا کہ ابن عباس کے لئے ہلاکت ہو وہ ذرہ ذرہ سی باتوں میں گہرائی تک چلے جاتے ہیں حضرت علی رضی اللہ عنہ نے ان سے مقابلہ کیا ابن عباس یہ سمجھے تھے کہ متعہ کا حکم اب تک باقی ہے اسی طرح پالتو گدھوں کو بھی ہلال سمجھتے ہیں حضرت علی رضی اللہ عنہ نے ان سے کہا بیشک تو ایک سرگرداں آدمی ہے اس لئے کہ آپ ﷺ نے متعہ سے اور پالتو گدھوں کا گوشت کھانے سے منع فرما دیا تھا یعنی خیر کے دن ان دونوں چیزوں کو حرام کر دیا تھا اس حدیث کی صحیحین وغیرہ میں تخریج کی گئی ہے اس حدیث کے الفاظ بہت ہی بہترین ہیں۔ واللہ سبحانہ و تعالیٰ اعلم۔

یہی نے کہا کہ ابو عبد اللہ الحافظ نے بتایا کہ میں نے ابو بکر بن المومل سے سنا ہے کہ انہوں نے کہا کہ میں نے ابو نصر بن ربیعہ سے سنا ہے کہ وہ کہتے ہیں کہ صعصعہ بن صوحان حضرت علی کے پاس بصرہ سے آئے۔ ان سے حضرت ابن عباس رضی اللہ عنہ کے بارے میں پوچھا حضرت علی رضی اللہ عنہ ان کے پیچھے تھے۔ صعصعہ نے کہا اے امیر المومنین وہ تین چیزوں کو لینے والے اور تین چیزوں کو چھوڑنے والے ہیں (پہلی تین چیزیں یہ ہیں) جب وہ بات کرتے ہیں تو لوگوں کا دل جیت لیتے ہیں جب اس سے بات کی جائے تو بغور سنتے ہیں جب اختلاف ہو تو آسان بات کو لیتے ہیں (دوسری تین چیزیں یہ ہیں) بحث و مباحثہ کمینوں کی صحبت اور ایسی بات جس کی وجہ سے معذرت کرنا پڑے (ان تینوں چیزوں کو چھوڑ دیا کرتے تھے)۔

واقعی نے کہا ہمیں حدیث بیان کی ابو بکر بن ابی بکر نے انہیں موسیٰ بن سعید نے انہیں عامر بن سعد بن ابی وقاص نے ان کے والد صاحب نے روایت کرتے ہوئے فرمایا کہ میں نے ابن عباس رضی اللہ عنہ سے زیادہ ذہین عقلمند عالم بردبار شخص نہیں دیکھا حضرت عمر رضی اللہ عنہ مشکلات میں انہیں بلاتے تھے اور کہتے تھے کہ تمہارے پاس پیچیدہ مسئلہ آیا ہے پھر ان کے قول سے تجاوز نہیں کرتے تھے۔ اور حضرت عمر رضی اللہ عنہ کے پاس بدری



مہاجرین و انصاری صحابہ موجود ہوتے تھے۔

اعمش نے روایت نقل ابوحنی سے انہوں نے مصروف سے انہوں نے فرمایا کہ عبداللہ بن مسعود رضی اللہ عنہ نے فرمایا کہ اگر عباس رضی اللہ عنہ ہمارے عمروں کو پاتے تو ہم سے کوئی بھی اس کا دسواں حصہ بھی نہ پاتا یہ بھی کہا کرتے تھے کہ ہاں مفسر قرآن ابن عباس رضی اللہ عنہ ہی ہیں ابن عمر رضی اللہ عنہ سے مروی ہے انہوں نے فرمایا کہ جو کچھ اللہ تعالیٰ نے نبی کریم ﷺ پر نازل فرمایا ابن عباس رضی اللہ عنہ اس کو سب سے زیادہ جاننے والے تھے محمد بن سعید نے کہا کہ ہمیں حدیث بیان کی محمد بن عمر رضی اللہ عنہ نے انھیں یحییٰ بن علاء نے انھیں یعقوب بن زید نے انھیں ان کے والد صاحب نے روایت کرتے ہوئے فرمایا کہ میں نے جابر بن عبداللہ سے یہ فرماتے ہوئے سنا کہ جب عبداللہ بن عباس رضی اللہ عنہ کی موت کی خبر ان کو پہنچی کہ آج سب سے بڑا عالم و بردبار ہم سے رخصت ہو گیا یہ کہہ کر اپنا ایک ہاتھ دوسرے پر زور سے مارا ان کی موت کی وجہ سے امت پر ایسی مصیبت آئی ہے جو ختم نہ ہو سکے گی۔ محمد بن سعید سے یہی مروی ہے جس میں یحییٰ ابن علاء تک سند وہی ہے۔

یحییٰ بن علاء نے روایت کی عمر بن عبداللہ سے انہوں نے ابوبکر بن محمد بن عمرو بن حزم سے انہوں نے فرمایا کہ جب ابن عباس رضی اللہ عنہ کا انتقال ہوا تو رافع ابن خدیج نے فرمایا کہ آج اس شخص کا انتقال ہو گیا ہے جس کے مشرق و مغرب کے درمیان اپنے سب علم میں محتاج ہیں۔

واقفی نے کہا کہ مجھے حدیث بیان کی ابوبکر بن عبداللہ بن ابی سبرہ نے انھیں عمرو بن ابی عمرو نے انھیں عکرمہ نے روایت کرتے ہوئے فرمایا کہ میں نے حضرت معاویہ رضی اللہ عنہ سے سنا وہ فرما رہے تھے کہ وہ شخص (ابن عباس رضی اللہ عنہ) مرنے والوں اور جینے والوں میں سب سے زیادہ فقیہ تھا ابن عساکر نے ابن عباس رضی اللہ عنہ سے نقل کیا ہے کہ وہ فرماتے ہیں کہ میں صلح کے زمانے میں معاویہ رضی اللہ عنہ کے پاس آیا وہ میری اور ان کی پہلی ملاقات تھی تو ان کے پاس اور لوگ بھی تھے انہوں نے کہا کہ خوش آمدید ابن عباس میرے اور کسی شخص کے درمیان جو دوری کی وجہ سے مجھے عزیز ہو نہ قریب کی وجہ سے مجھے محبوب ہے فتنہ اس قدر مضبوط نہیں ہوا، اس خدا کا شکر ہے جس نے حضرت علی رضی اللہ عنہ کو موت دی میں نے کہا بیشک اللہ تعالیٰ کو اس کے فیصلے کے بارے میں مذمت نہیں کی جاسکتی اس کے علاوہ دوسری حدیث اس سے بہتر ہے پھر میں نے ان سے کہا کہ میں چاہتا ہوں آپ مجھے میرے چچا زاد کے بارے میں معاف کر دیں میں آپ کو آپ کے چچا زاد کے بارے میں معاف کر دوں اس نے کہا آپ کی بات مان لی گئی عائشہ رضی اللہ عنہا و ام سلمہ رضی اللہ عنہا نے فرمایا جب کہ ابن عباس رضی اللہ عنہ نے لوگوں کو حج کرایا تھا وہ مناسک حج کے بارے میں سب سے زیادہ جاننے والے ہیں۔

ابن المبارک نے داؤد بن ابی ہند سے انہوں نے شعیبی سے روایت کی انہوں نے فرمایا کہ زید بن ثابت سواری پر سوار ہوئے تو ابن عباس رضی اللہ عنہ نے اس کی رکاب کو پکڑ لیا انہوں نے کہا کہ اے رسول اللہ ﷺ کہ چچا زاد بھائی آپ ایسا نہ کیجئے ابن عباس رضی اللہ عنہ نے کہا ہمیں اپنے علماء کے ساتھ ایسا ہی کرنے کا حکم دیا گیا ہے۔ زید نے کہا میں آپ کے ہاتھ چاہتا ہوں انہوں نے دونوں ہاتھ نکالے تو زید نے انہیں چوم لیا پھر فرمایا کہ ہمیں اہل بیت کے ساتھ ایسا ہی کرنے کا حکم دیا گیا ہے واقفی نے کہا کہ مجھے حدیث بیان کی داؤد بن ہند نے انھیں سعید بن جبیر نے روایت کرتے ہوئے فرمایا کہ میں نے ابن المسیب سے سنا وہ فرماتے تھے کہ ابن عباس رضی اللہ عنہ سب سے بڑے عالم تھے۔ مزید کہا مجھے حدیث بیان کی عبدالرحمن بن ابی الزناد نے انھیں ان کے والد صاحب نے انھیں عبداللہ بن عتبہ نے نقل کرتے ہوئے فرمایا کہ لوگ ابن عباس رضی اللہ عنہ کی موت کی وجہ سے ان کے اس علم سے جو سب سے زیادہ تھا اس فقہ سے جس کے لوگ محتاج تھے اور بردباری و حسب و نسب سب سے محروم ہو گئے میں نے کوئی آدمی آپ سے زیادہ احادیث کا علم رکھنے والا نہیں دیکھا نہ قضاء کے معاملہ میں ابوبکر، عمرو عثمان رضی اللہ عنہم کو ان سے بڑھ کر دیکھا نہ ہی ان سے بہتر کوئی فقیہ دیکھا اور شعرو شاعری عربی ادب تفسیر قرآن اور علم میراث میں ان سے بڑھ کر کوئی عالم نہیں دیکھا نہ ہی علم تاریخ میں ان سے بڑا کوئی عالم دیکھا نہ ہی ان سے زیادہ مضبوط و ٹھوس رائے والا جب کہ لوگ ان سے سوال کرتے۔

وہ ایک دن مجلس میں بیٹھتے تو اس میں صرف فقہ کا ذکر کرتے دوسرے دن صرف علم تاویل کا ذکر کرتے ایک دن آپ ﷺ کے غزوات بیان کرتے ایک دن شعرو شاعری بھی پڑھاتے جب کہ ایک دن عربی ادب کے لئے بھی مخصوص تھا میں نے دیکھا کہ جو بھی عالم ان کی مجلس میں بیٹھا وہ ان کا فرمانبردار ہو جاتا جو بھی علم کا پیاسا ان کے پاس آتا وہ علم ضرور حاصل کرتا۔ راوی نے کہا کہ میں کبھی کبھی ان سے وہ قصے جو تمیں اشعار پر مشتمل



ہوتے سن کر یاد کر لیتا تھا۔ ہشام بن عروہ نے اپنے والد صاحب سے نقل کرتے ہوئے فرمایا کہ میں نے ابن عباس جیسا کوئی آدمی نہیں دیکھا۔ عطاء نے کہا میں نے ان کی مجلس سے زیادہ کوئی مجلس بزرگی میں فقہت میں، عظیم ہیبت میں نہیں دیکھی اصحاب قرآن اصحاب عربی اصحاب شعر و شاعری ان سے سوالات کرتے تھے وہ انہیں بہت تسلی بخش جواب دیتے واقدی نے کہا مجھے حدیث بیان کی بشر بن ابی سلیم نے انہیں ابن طاؤس نے انہیں ان کے والد صاحب نقل کرتے ہوئے فرمایا کہ ابن عباس رضی اللہ عنہ تمام لوگوں میں علم میں ایسے سبقت لے گئے تھے جیسے کھجور کے لمبے درخت چھوٹے درختوں پر سبقت لے جاتے ہیں۔ لیث بن ابی سلیم نے کہا میں نے طاؤس سے پوچھا تم نے اس لڑکے کو اختیار کیا جب کے بڑے اکابر صحابہ کو چھوڑ دیا (لڑکے سے مراد ابن عباس رضی اللہ عنہ تھے) انہوں نے کہا میں نے ستر صحابہ کرام کو دیکھا جب وہ کسی چیز میں شک میں پڑ جاتے ہیں تو ابن عباس رضی اللہ عنہ کا قول لیتے ہیں طاؤس نے یہ بھی کہا کہ میں نے ان سے بڑا فقیہ کوئی نہیں دیکھا مزید کہا کسی نے ان کی مخالفت بھی نہیں کی آپ کو برقرار رکھا گیا علی بن المدینی یحییٰ ابن معین اور ابو نعیم وغیرہ نے سفیان بن عیینہ سے نقل کیا انہوں نے ابن ابی شیح سے انہوں نے مجاہد سے، مجاہد نے فرمایا کہ میں نے ان کے جیسا کبھی نہیں دیکھا ان کا جس دن انتقال ہوا سو ہوا وہ اس امت کے لئے بڑے عالم تھے یعنی ابن عباس رضی اللہ عنہ، ابو بکر ابی شعبہ وغیرہ نے ابو اسماء سے نقل کیا انہوں نے احمد سے انہوں نے مجاہد انہوں نے فرمایا کہ ابن عباس رضی اللہ عنہ قد وقامت میں سب سے لمبے سب سے بڑی پلکوں والے سب سے وسیع علم والے تھے۔ عمر بن دینار رحمۃ اللہ نے فرمایا کہ میں نے کوئی مجلس ابن عباس رضی اللہ عنہ کی مجلس سے زیادہ تمام خیروں کو جامع نہیں دیکھی۔ یعنی حلال و حرام، تفسیر القرآن، ادب عربی، علم اشعار اور کھانے پینے کے ادب سب ہی کا بیان ہوتا تھا۔ مجاہد نے کہا کہ میں نے ابن عباس رضی اللہ عنہ سے زیادہ فصیح زبان والا کوئی نہیں دیکھا۔

محمد بن سعد نے کہا ہمیں حدیث بیان کی عفان بن مسلم نے انہیں سلیم بن اخضر نے انہیں سلیمان التیمی نے (یہ وہی ہیں جو حکم بن ادیب سے ارسال کرتے ہیں) یہ سند حسن تک ہے۔ ان سے پوچھا گیا کہ عرفہ کے دن اس مسجد میں سب سے پہلے نماز جمعہ کس نے پڑھائی انہوں نے کہا کہ ابن عباس رضی اللہ عنہ نے یہ آدمی غیر ضروری باتوں سے اجتناب کرنے والا۔ زیادہ حدیثیں جاننے والا اور زیادہ علم والا ہے وہ منبر پر چڑھتے تھے اور سورۃ بقرہ کی ایک ایک آیت کر کے تفسیر بیان کرتے تھے یہ ہی حدیث دوسری سند سے بھی جر کہ حسن بصری وغیرہ سے مروی ہے۔ عبد اللہ بن مسلم قتیبہ الدینوری نے کہا سفیان نے ابی بکر الہذلی سے روایت نقل کی۔ انہوں نے حسن سے حسن نے فرمایا ابن عباس رضی اللہ عنہ بصرہ کے پہلے منتظم تھے وہ منبر پر چڑھے سورۃ بقرہ وآل عمران پڑھ کر اس کی حرفاً حرفاً تفسیر بیان کی۔ (منحی) ابن قتیبہ نے کہا کہ یہ (الحج) سے ہے جس کے معنی ہیں بہنا۔ اللہ تعالیٰ نے فرمایا (وانزلنا من لمعصرات ماء ثجاجا) دوسرا ترجمہ اس کا ہے چلنے میں تیز۔ یونس بن بکر نے کہا ہمیں حدیث بیان کی ابو حمزہ الثمالی نے انہیں ابی صالح نے روایت کرتے ہوئے فرمایا کہ میں نے دیکھا کہ ابن عباس رضی اللہ عنہ کی مجلس اتنی بڑی ہوتی کہ سارے قریش والے بھی اگر اس پر فخر کریں تو وہ ان کے لئے واقعی فخر کی بات ہوگی۔ میں نے لوگوں کو خود دیکھا کہ ان کے دروازے کے پاس جمع ہو جاتے تھے یہاں تک کہ راستہ تنگ ہو جاتا کوئی بھی آنے جانے کی قدرت نہیں رکھتا تھا راوی کہتے ہیں کہ میں ان کے پاس گیا انہیں جگہ کی تنگی کے بارے میں جو دروازے پر تھی بتایا انہوں نے کہا کہ میرے لئے وضو کا پانی رکھ دے پھر انہوں نے وضو کرنے کے بعد بیٹھ کر کہا باہر نکل کر لوگوں سے کہو جو قرآن کریم اس کے حروف اور مراد کے بارے میں سوال کرنا چاہتا ہو وہ آجائے۔ ابو صالح نے کہا کہ میں نے لوگوں میں جا کر یہ اعلان کر دیا تو اتنے لوگ گھر میں آ گئے کہ سارا گھر بھر گیا لوگوں نے جس چیز کے بارے میں بھی ان سے سوال کیا تو انہوں نے تسلی بخش جواب دیا بلکہ مزید اضافہ کر کے سمجھایا اس کے بعد اس نے کہا کہ تمہارے دوسرے بھائیوں نے آنا ہے تو یہ لوگ چلے گئے پھر مجھ سے کہا کہ لوگوں سے جا کر کہو جو لوگ حلال و حرام اور فقہ کے بارے میں معلوم کرنا چاہتے ہوں وہ آجائیں اور صالح کہتے ہیں کہ میں نے باہر جا کر لوگوں میں اعلان کر دیا۔

اس کے بعد اتنے لوگ گھر میں آ گئے کہ سارا گھر بھر گیا لوگوں نے جس چیز کے بارے میں بھی ان سے سوال کیا انہوں نے تسلی بخش جواب دیا بلکہ مزید اضافہ کر کے سمجھایا اس کے بعد اس نے کہا کہ تمہارے دوسرے بھائیوں نے آنا ہے تو یہ لوگ چلے گئے پھر مجھ سے کہا کہ لوگوں سے جا کر کہو جو شخص علم میراث وغیرہ کے بارے میں معلوم کرنا چاہتا ہو وہ آجائے صالح کہتے ہیں کہ میں نے باہر جا کر لوگوں میں اعلان کر دیا۔ اس کے بعد اتنے لوگ گھر میں آ گئے کہ سارا گھر بھر گیا لوگوں نے جس چیز کے بارے میں بھی ان سے سوال کیا انہوں نے تسلی بخش جواب دیا بلکہ مزید



اضافہ کر کے سمجھایا اس کے بعد اس نے کہا کہ تمہارے دوسرے بھائیوں نے آنا ہے، تو یہ لوگ چلے گئے پھر مجھ سے کہا کہ لوگوں سے جا کر یہ اعلان کر دو کہ جو لوگ عربی ادب شعر و شاعری اور عجیب و غریب کلام کے بارے میں سوال کرنا چاہتے ہوں وہ آجائیں میں نے باہر جا کر لوگوں میں اعلان کر دیا۔ اس کے بعد اتنے لوگ گھر میں آ گئے کہ سارا کا سارا گھر بھر گیا لوگوں نے جس چیز کے بارے میں بھی ان سے سوال کیا انہوں نے تسلی بخش جواب دیا بلکہ مزید اضافہ کر کے سمجھایا اس کے بعد اس نے کہا کہ تمہارے دوسرے بھائیوں نے آنا ہے تو یہ لوگ چلے گئے ابو صالح نے کہا کہ اگر سارے کے سارے قریش اس پر فخر کریں تو یہ فخر کرنا بے جا نہ ہوگا۔ میں نے ان جیسا کوئی آدمی نہیں دیکھا۔

طاؤس و میمون بن مہران نے کہا ہم نے ابن عمر رضی اللہ عنہ سے زیادہ متقی جب کہ ابن عباس رضی اللہ عنہ سے زیادہ فقیہ کوئی نہیں دیکھا۔ میمون نے کہا ابن عباس رضی اللہ عنہ دونوں میں زیادہ فقیہ تھے شریک قاضی نے اعمش سے نقل کرتے ہوئے کہا انہوں نے ابوحنیفہ سے انہوں نے مسروق سے مسروق نے فرمایا کہ جب میں ابن عباس رضی اللہ عنہ کو دیکھتا تھا تو کہتا کہ یہ سب سے خوبصورت ہیں۔ جب وہ بات کرتے تو میں کہتا کہ یہ سب سے زیادہ فصیح ہیں۔ جب وہ گفتگو کرتے تو میں کہتا کہ یہ سب سے بڑے عالم ہیں۔ یعقوب بن سفیان نے کہا کہ ہمیں حدیث بیان کی ابو نعمان نے انہیں حماد بن زید نے انہیں زبیر بن حارث نے انہیں عکرمہ نے نقل کرتے ہوئے فرمایا کہ ابن عباس رضی اللہ عنہ دونوں میں زیادہ قرآن جاننے والے زیادہ پوشیدہ باتیں جاننے والے تھے اسحاق بن راہویہ نے کہا یہ تو ابن عباس رضی اللہ عنہ کا وہ علم ہے جو انہوں نے حضرت علی رضی اللہ عنہ سے حاصل کیا تھا اگر اس علم میں وہ علم بھی ملایا جائے جو انہوں نے ابو بکر و عثمان والی بن کعب وغیرہ بڑے بڑے صحابہ سے حاصل کیا تھا۔ ساتھ میں رسول اللہ ﷺ کی وہ دعا بھی ملائی جائے جو آپ ﷺ نے دی تھی کہ اللہ تعالیٰ ان کو علم کتاب عطا فرمائے تو اس صورت میں ان کا علم بہت زیادہ ہو جائے گا۔ ابو معاویہ نے اعمش سے نقل کرتے ہوئے فرمایا انہوں نے ابو وائل شقیق بن سلمہ سے روایت کی انہوں نے کہا کہ ابن عباس نے مقام موسم میں خطبہ دیا انہوں نے سورۃ بقرہ شروع کر دی وہ اس کو پڑھ کر تفسیر بیان کر رہے تھے تو میں کہنے لگا کہ نہ میں نے اس جیسا آدمی دیکھا ہے نہ ہی اس کے جیسا کسی سے کلام سنا ہے اگر ان کے کلام کو روم و فارس والے بھی سنتے تو ضرور اسلام لے آتے۔ ابو بکر بن عیاش نے روایت کیا عاصم بن ابوالخو د سے انہوں نے ابو وائل سے کہ جس سال حضرت عثمان رضی اللہ عنہ قتل ہوئے اسی سال لوگوں کو ابن عباس نے حج کرایا تو انہوں نے سورۃ النور کی تلاوت کی اور اسی جیسا ذکر کیا جیسا کہ پہلے گزرا۔ شاید پہلا واقعہ حضرت علی رضی اللہ عنہ کے زمانے کا گزرا۔ اس لئے اس کی دلیل میں سورۃ البقرہ تلاوت کی جب کہ فتنہ عثمان میں سورۃ النور پڑھی۔ واللہ اعلم۔ ہم نے ابن عباس رضی اللہ عنہ سے روایت کی انہوں نے فرمایا کہ میں وہ ہوں جسے علم میں پختگی حاصل ہے اور علم تاویل بھی جانتا ہو، مجاہد نے کہا میں نے قرآن دو مرتبہ عبد اللہ بن عباس رضی اللہ عنہ کے سامنے پیش کیا۔ میں ہر آیت پر ٹھہر کر ان سے سوالات پوچھتا تھا انہیں سے روایت ہے کہ چار چیزیں قرآن میں ایسی ہیں کہ جن کو میں نہیں جانتا کس نے پیدا کیا، (۱) الاواہ (۲) الحنان (۳) الرقیم (۴) الغسلین۔ ان چار چیزوں کے علاوہ وہ مکمل قرآن جانتے تھے۔ ابن وہب وغیرہ نے سفیان بن عیینہ سے روایت کرتے ہوئے کہا انہوں نے عبید اللہ بن ابی یزید سے انہوں نے فرمایا کہ جب ابن عباس رضی اللہ عنہ سے کوئی سوال کیا جاتا تو وہ اگر کتاب اللہ سے ہوتا تو وہ جواب دیدیتے اگر کتاب اللہ سے نہیں سنت سے ہوتا تب بھی جواب دیدیتے۔ اگر سنت رسول اللہ ﷺ میں بھی نہ ہوتا تو اس بارے میں اگر ابو بکر و عمر رضی اللہ عنہ کا کوئی قول مل جاتا تو اسے بتا دیتے ورنہ اپنے اجتہاد کے ذریعے بتاتے تھے۔

یعقوب بن سفیان نے کہا ہمیں حدیث بیان کی ابو عاصم و عبد الرحمن بن الشعمی نے انہیں کہمس بن حسن نے انہیں عبد اللہ بن بریدہ نے نقل کرتے ہوئے فرمایا کہ ایک آدمی نے ابن عباس رضی اللہ عنہ کو گالی دی انہوں نے کہا کہ تو مجھے گالی دے رہا ہے جب کہ میرے اندر تین خصلتیں ہیں پہلی یہ کہ جب میں کتاب اللہ کی کسی آیت کو جان لیتا ہوں تو میں چاہتا ہوں کہ دوسرے بھی اس کو میری طرح جان لیں دوسری میں کسی مسلمان حکمران کے بارے میں یہ سنتا ہوں کہ وہ عدل و انصاف سے فیصلے کرتا ہے تو میں خوش ہوتا ہوں اس کے واسطے دعائیں بھی کرتا ہوں حالاں کہ میں اس کے پاس اپنا فیصلہ نہیں لے جاتا۔ تیسری بات یہ ہے کہ جب مجھے پتہ چلتا ہے کہ مسلمانوں کی زمین میں بارش ہوئی تو میں خوش ہوتا ہوں حالاں کہ میرے کوئی پاس جانور نہیں ہیں کہ اس کی چراگاہ میں لے جاؤ۔

بیہقی نے روایت کی حاکم سے انہوں نے اسلم بن مکرم سے انہوں نے حسن بن مکرّم سے انہوں نے یزید بن ہارون سے انہوں نے کہمس سے انہوں



نے فرمایا ابن ابی ملیکہ نے کہا میں مدینہ سے مکہ کے سفر تک ابن عباس رضی اللہ عنہ کے ساتھ تھا وہ دو رکعتیں پڑھا کرتے تھے جب سفر پورا ہوا تو وہ آدھی رات کو اٹھتے قرآن قریم حرف حرف کر کے ترتیل کے ساتھ پڑھتے تھے۔ اس میں رونے کی آوازیں زیادہ نکالتے تھے جب کہ یہ آیت پڑھتے تھے (وجاءت سكرة الموت)۔ اصمعی نے معتمر بن سلیمان سے روایت کرتے ہوئے کہا انہوں نے ابن عباس رضی اللہ عنہ کے چہرہ پر اشارہ کیا جہاں آنسوؤں کے نشانات تھے فرمایا کہ یہ جگہ ان کے رونے کی وجہ سے پرانے تسمہ کی مانند ہو چکی تھی۔

ان کے علاوہ کسی نے کہا وہ پیرو جمعرات کا روزہ رکھا کرتے تھے فرماتے تھے کہ میں یہ چاہتا ہوں کہ میرے اعمال اوپر جائیں تو میں روزہ سے ہوں۔ ہاشم وغیرہ نے علی بن زید سے روایت کی انہوں نے یوسف بن مہران سے، انہوں نے ابن عباس رضی اللہ عنہ سے کہ بادشاہ روم نے امیر معاویہ رضی اللہ عنہ کو خط لکھا جس میں انہوں نے ان سے اللہ تعالیٰ کے نزدیک سب سے بہتر کلام کے بارے میں سب سے معزز بندہ کے بارے میں سب سے معزز عورت کے بارے میں پوچھا اور ان چار چیزوں کے بارے میں جو کہ رحم میں نہیں ٹھہرتیں۔ انہیں میں سے روح بھی ہے اور ایسی قبر کے بارے میں پوچھا جو کہ اپنے مردہ کو لے کر چلی ایسی جگہ کے بارے میں پوچھا جہاں سورج صرف ایک مرتبہ طلوع ہوا تھا، قوس و قزح کے بارے میں پوچھا کہ وہ کیا ہے مجرہ کے بارے میں پوچھا۔ معاویہ رضی اللہ عنہ نے یہ سوال ابن عباس رضی اللہ عنہ کی طرف سے بھیجے۔

ابن عباس رضی اللہ عنہ نے ان کو جواب بھیجا کہ سب سے بہترین کلام اللہ تعالیٰ کے نزدیک یہ ہے (فسبحان الله والحمد لله ولا اله الا الله والله اكبر ولا حول ولا قوة الا بالله) سب سے معزز بندہ اللہ کے نزدیک آدم علیہ السلام ہیں جنہیں اس نے اپنے ہاتھ سے پیدا کیا اپنی روح ان میں پھونکی ملائکہ سے ان کو سجدہ کروایا ہر چیز کے نام انہیں سکھائے سب سے معزز عورت اللہ کے نزدیک ام عیسیٰ مریم بنت عمران ہیں وہ چار چیزیں جو کہ رحم میں نہیں رہی وہ یہ ہیں۔ آدم و حواء علیہما السلام، عصا موسیٰ علیہ السلام، ابراہیم علیہ السلام کا میندھ جو کہ حضرت اسماعیل علیہ السلام کی جگہ ذبح کیا گیا تھا ایک روایت میں صالح علیہ السلام کی اونٹنی کا ذکر ہے وہ قبر جو کہ اپنے مردہ کو لے کر چلی وہ یونس علیہ السلام کی ٹھیلی ہے۔ وہ جگہ جس پر صرف سورج کی روشنی صرف ایک مرتبہ ہی پڑی وہ اس سمندر کی جگہ ہے جو موسیٰ علیہ السلام کے لئے پھٹ گیا تھا یہاں تک کہ بنی اسرائیل اس پر سے پار ہو گئے تھے، قوس و قزح زمین والوں کو ڈوبنے سے بچاتی ہے کہکشاں آسمان میں ایک دروازہ ہے ایک روایت میں ہے کہ وہ جگہ جہاں سے آسمان پھٹتا ہے جب بادشاہ روم نے پڑھا تو بہت حیرت کا اظہار کیا اور کہا کہ یہ جوابات مجھے حضرت معاویہ کے نہیں لگتے بلکہ اہل بیت میں سے کسی کے جوابات ہیں اس سوالات کے بارے میں کئی روایات آئی ہیں جس میں سے بعض مشکوک بھی ہیں۔ واللہ اعلم۔

## فصل

حضرت ابن عباس رضی اللہ عنہ حضرت عثمان غنی رضی اللہ عنہ کے حکم سے جب کہ وہ جیل میں تھے ۳۵ ہجری میں حج کے امیر مقرر ہوئے۔ ان کی اسی غیر موجودگی میں حضرت عثمان رضی اللہ عنہ قتل ہوئے۔ ابن عباس رضی اللہ عنہ حضرت علی رضی اللہ عنہ کے ساتھ جنگ جمل میں شریک ہوئے جنگ صفین کے دن بھی وہ حضرت علی رضی اللہ عنہ کے فوج میں تھے۔ خوارج کے ساتھ قتال میں بھی شامل تھے۔ حضرت علی رضی اللہ عنہ کی جہت سے بصرہ پر مسط تھے جب یہ وہاں سے نکلے تو انہوں نے ابواسود الدولی کو نماز پڑھانے کے لئے اپنا خلیفہ بنایا۔ زیاد بن ابی سفیان کو خراج وصول کرنے کا امیر بنایا۔ اہل بصرہ پر ان کی وجہ سے رشک کیا جاتا تھا۔ وہ ان کو فقہ پڑھاتے ان کے جاہلوں کو تعلیم دیتے ان کے مجرموں کو نصیحت کرتے اور ان کے فقراء کو عطا کیا کرتے تھے۔

دوسرا قول یہ بھی ہے کہ حضرت علی نے ان کو اپنی موت سے قبل معزول کر دیا تھا اس کے بعد حضرت علی نے حضرت معاویہ کو بھیجا تو ابن عباس رضی اللہ عنہ نے انہیں اپنے قریب بٹھایا ان کا احترام و تعظیم کی وہ ان سے مشکل مسائل پوچھتے تو ابن عباس رضی اللہ عنہ فوراً جواب دیدیا کرتے



تھے۔ معاویہ رضی اللہ عنہ کہتے ہیں کہ میں نے حضرت ابن عباس رضی اللہ عنہ سے زیادہ کوئی حاضر جواب نہیں دیکھا۔ جب حضرت حسن بن علی رضی اللہ عنہ کی موت کی خبر آئی تو اتفاق سے معاویہ ابن عباس رضی اللہ عنہ کے پاس موجود تھے انہوں نے اس مجلس میں ان کی بہت طرح تعزیت کی۔ ابن عباس رضی اللہ عنہ نے ان پر بہت احسن طریقہ سے رد کیا جیسا کہ ہم پہلے بیان کر چکے ہیں۔ حضرت معاویہ رضی اللہ عنہ نے اپنے بیٹے یزید کو ابن عباس رضی اللہ عنہ کے پاس بھیجا۔ اس نے بھی بہت فصیح و مختصر عبارت میں ان کی تعزیت کی ابن عباس رضی اللہ عنہ نے اس بات پر اس کا شکریہ ادا کیا جب حضرت معاویہ کا انتقال ہو گیا تو حضرت حسین نے نکلنے کا ارادہ کیا تو ابن عباس نے بہت سختی سے روکا جب کہ انہوں نے یہ ارادہ بھی کیا کہ ان کے کپڑوں کو پکڑ لے (تا کہ جانے نہ پائے) اس لئے کہ ابن عباس رضی اللہ عنہ اپنی آخری غم میں مجبور (بیماری کی وجہ سے) ہو گئے تھے لیکن حضرت حسین رضی اللہ عنہ نے ان کی پہلی بات نہیں مانی جب ابن عباس رضی اللہ عنہ کو ان کی موت کی خبر ملی تو انہیں بہت شدید غم ہوا اس کے بعد بہت زیادہ گھر میں رہنے لگے فرمایا کرتے تھے کہ زبان سے اچھی بات کر یہ تیرے لئے غنیمت ہے۔ بری بات سے خاموش رہ، محفوظ رہو گے۔ اے نفس اگر تو ایسا نہ کر لے گا تو شرمندگی اٹھائے گا۔

ایک دفعہ ایک جندب نامی شخص ان کے پاس آ کر کہنے لگا مجھے وصیت کیجئے انہوں نے کہا میں تمہیں وصیت کرتا ہوں اللہ تعالیٰ کی توحید اس کے اعمال پر عمل کرتے رہو نماز پڑھا کرو، زکوٰۃ ادا کیا کرو اس لئے کہ تم جو بھی نیکی کرو گے اس کے بعد تم اس کی وجہ سے مقبول ہو گے اللہ تعالیٰ کے ہاں تمہارا درجہ بھی بڑھے گا اے جندب تم مسلسل موت کے قریب ہو رہے ہو ہر نماز آخری نماز کی طرح پڑھا کرو دنیا میں ایسے رہو جیسے کوئی اجنبی مسافر رہتا ہے اپنے آپ کو قبر والوں میں (مردہ) سمجھ اپنے گناہوں غلطیوں پر روتا اور کڑھتا رہ۔ دنیا تیرے نزدیک جوتے میں تسمے لگانے سے بھی ہلکی ہو جائے۔ گویا کہ تو دنیا کو چھوڑ کر اللہ تعالیٰ کی عدالت میں پہنچ چکا ہے جو کچھ تو نے پیچھے چھوڑا وہ تجھے کچھ فائدہ نہ دے گا بلکہ تجھے تیرے اعمال ہی فائدہ دیں گے۔ بعض لوگوں نے کہا کہ ابن عباس رضی اللہ عنہ نے جو وصیت کی اس کے الفاظ سرخ ہونٹوں سے بہتر تھے۔ فرمایا تو ہرگز ایسی بات نہ کر جس میں تیرے لئے کوئی فائدہ نہ ہو یہاں تک کہ تو اس کا موقع محل دیکھ لے بے وقوف و بردبار سے بحث و مباحثہ نہ کیا کر اس لئے بردبار تجھ پر غالب آ جائے گا جب کہ بیوقوف شخص تیری تحقیر کر لے گا۔ تو اپنے بھائی کا غیر موجودگی میں تذکرہ نہ کر۔ ہاں ایسا تذکرہ کر سکتا ہے جس کو تو اپنی غیر موجودگی میں اس سے سننا کا پسند کرتا ہے۔ اس شخص کی طرح عمل کر جو یہ جانتا ہے کہ نیکی کا ثواب ہو گا جب کہ گناہوں پر پکڑ ہو گی۔ پھر آدی نے کہا جو کہ آپ کے پاس بیٹھا تھا اے ابن عباس رضی اللہ عنہ یہ بات دس ہزار نیکیوں سے بہتر ہے تو حضرت نے کہا کہ اس بات کا ایک ایک کلمہ دس ہزار نیکیوں سے بہتر ہے حضرت ابن عباس رضی اللہ عنہ نے کہا تمام نیک باتوں میں جلدی کرنا اس کو چھوٹا سمجھنا اور اس کو پوشیدہ رکھنا بہتر ہوتا ہے۔

جلدی کرنے کا مطلب یہ ہے کہ جو کچھ عطیہ ہوا سے محتاج وغیرہ کو جلدی دینا چاہیے چھوٹا سمجھنے کا مطلب یہ ہے کہ وہ عطیہ دینے والی کی نظر میں چھوٹا ہو۔ پوشیدہ رکھنے کا مطلب یہ ہے کہ عطیات کو لوگوں سے چھپا کر دے اس لئے اس کو کھلم کھلا دینے میں ریا کا دروازہ کھلے گا جب کہ محتاج کا دل ٹوٹے گا اور وہ لوگوں سے حیا بھی کرے گا ابن عباس رضی اللہ عنہ نے کہا کہ لوگوں میں دوستوں کے لئے سب سے زیادہ معزز وہ ہوتا ہے جو اس کے چہرہ پر کبھی بھی نہ بیٹھنے دے یعنی اسے کوئی بھی تکلیف نہ پہنچائے۔ میں اس آدمی کو بدلہ نہیں دے سکتا جو میرے پاس ضرورت سے آئے اور تجھے ایک مرتبہ پر تجھے بلکہ اس کا بدلہ خود اللہ تعالیٰ ہی دے گا اس طرح وہ آدمی جو کچھ اس سے ابتداء کرے یا مجلس میں میرے لئے وسعت رکھے یا میرے واسطے مجلس میں کھڑا ہو جائے یا وہ آدمی جو مجھے پیاس میں ایک گھونٹ پانی پیادے وہ آدمی جو پوشیدگی میں میری حفاظت کرے اس طرح عمدہ اخلاق کی بہت سی باتیں ان سے منقول ہیں جو کچھ ہم نے ذکر کیا ہے اس سے اس طرف اشارہ مقصود ہے جو ذکر نہیں کیا گیا۔

ہشتم بن عدی نے انہیں عیمان میں شرفاء کی فہرست میں شمار کیا ہے کیوں کہ کچھ احادیث ایسی آئی ہیں جو کہ اس بات پر دلالت کرتی ہیں ان کی ایک آنکھ میں خرابی ہو گئی ہے جس کی وجہ سے ان کا جسم کمزور پڑ گیا تھا جب دوسری بھی خراب ہو گئی تو ان کی کمزوری دور ہو گئی۔ گوشت ابھرا یا ان سے اس کے بارے میں پوچھا گیا تو اس نے کہا کہ پہلی آنکھ کی خرابی کی وجہ سے جو میری صحت کمزور ہوئی تھی وہ دوسری کی خرابی خوف سے ہوئی تھی اب



جب کہ دونوں ہی خراب ہو گئی تو میرادل مطمئن ہو گیا ابوقاسم بغوی نے کہا کہ مجھے حدیث بیان کی علی بن الجعد نے انہیں شریک نے انہیں سماک نے انہیں عکرمہ نے انہیں ابن عباس رضی اللہ عنہ نے کہ حضرت کی آنکھوں میں پانی اتر آیا تھا۔ معالج نے ان سے کہا ہم تیری آنکھوں سے پانی نکال تو دیں گے لیکن آپ سات دن تک نماز نہیں پڑھ سکو گے تو حضرت نے انکار کر دیا فرمایا کہ جو شخص نماز نہیں پڑھتا طاقت ہونے کے باوجود اللہ تعالیٰ سے ان کے غصے کے ساتھ ملاقات کرے گا ایک روایت میں ہے کہ ان سے کہا گیا کہ پانچ دن تک لکڑی پر سجدہ کرنا پڑے گا ایک روایت میں ہے کہ لیٹ کر نماز پڑھنی پڑے گی تو حضرت نے فرمایا کہ اللہ کی قسم ایک رکعت بھی اس طرح نہیں پڑھوں گا اس لئے اگر کسی نے ایک نماز بھی جان بوجھ کر چھوڑ دی تو وہ اللہ تعالیٰ اس حال میں ملاقات کرے گا کہ وہ غصہ میں ہوں گے۔ جب ابن عباس رضی اللہ عنہ نابینا ہوئے تو مدائنی نے ان کے بارے میں عمدہ شعر کہے۔

ترجمہ:..... اگر اللہ نے میری آنکھوں کا نور لے لیا ہے تو میری زبان اور میرے کانوں میں اس کا نور ہے۔ میرادل فہیم ہے۔ میری عقل میں کوئی خلل نہیں ہے۔ میرے منہ میں تلوار کی طرح جو ہر دار شمشیر براں ہے۔

جب ابن زبیر اور عبدالملک بن مروان کے درمیان اختلاف ہوا تو ابن عباس رضی اللہ عنہ اور محمد بن حنفیہ لوگوں سے دور رہنے لگے ابن زبیر نے انہیں اپنے سے بیعت کرنے کے لئے بلایا تو ان دونوں نے انکار کر دیا لوگوں نے ابو طفیل عامر بن وائلہ کو بھیجا۔ عراق نے ان دونوں کی جماعتیں خوب طاقت سے لیٹ ہو کر آئیں ان جماعتوں میں کل چار ہزار تھے جنہوں نے پہلے ہی حملے میں فتح کر لیا اس کے بعد ابن زبیر کو ڈھونڈنے لگے تو وہ بھاگ کر کعبۃ اللہ کے پردہ سے آ کر چمٹ گیا اور کہا کہ میں اللہ کے نام پر پناہ چاہتا ہوں تو ان لوگوں نے ابن زبیر کو چھوڑ دیا۔ اس کے بعد وہ ابن عباس اور محمد بن حنفیہ کے معاملے کی طرف متوجہ ہوئے جن کے گھروں کے ارد گرد ابن زبیر نے آگ لگا رکھی تھی تاکہ وہ دونوں اس میں جل جائیں تو لوگوں نے ان کو وہاں سے نکالا، یہاں تک کہ وہ طائف آ گئے۔ ابن عباس رضی اللہ عنہ دو سال مقیم رہے لیکن کسی کے ہاتھ پر بیعت نہیں کی جیسا کہ پہلے بیان ہو چکا ہے۔

ابن عباس رضی اللہ عنہ نے ۶۸ھ میں وفات پائی محمد بن حنفیہ نے آپ کی نماز جنازہ پڑھائی۔

آپ رضی اللہ عنہ کا جلیہ مبارک..... آپ قد آور، کانوں تک لمبے بال والے تھے، آپ کے سر میں سفیدی آگئی تھی۔ آپ کے دس بھائی تھے فضل، عبداللہ، عبید اللہ، معبد، قثم، عبدالرحمن، کثیر، حارث، عون اور تمام۔ تمام سب سے چھوٹے بھائی تھے۔ آپ تمام کو گود میں اٹھا کر اکثر یہ فرماتے تھے۔ تمام کے ذریعہ وہ پورے دس ہو گئے ہیں۔ یا اللہ ان کو شریف، اور نیک بنا، انہیں ذکر کرنے والا بنا۔ ان کے پھل کو بڑھا۔

## اس سال دیگر وفات پانے والے حضرات

اسی سال ابو شریح خزاعی نے وفات پائی آپ کا صحیح نام خولید بن عمرو ہے اسی سال جلیل القدر صحابی واقد الیشی کی وفات بھی ہوئی ۷۱ سال کی عمر میں وفات پائی مکہ میں مدفون ہوئے۔

## ۶۹ھ کے واقعات

اس سال عبدالملک بن مروان نے عمر بن سعد، الاشجق کو قتل کیا اس کا واقعہ یہ تھا کہ عبدالملک اپنے لشکر کے ہمراہ قر قیسار روانہ ہوا اس کا ارادہ زفر بن حارث کلابی کا محاصرہ کرنے کا تھا جس نے مروان کی فوج کے خلاف سلیمان بن صرد کو مدد فراہم کی تھی۔ جب اس نے عین الوردہ میں اس سے



جنگ کی تھی۔ اور اس کے بعد مصعب بن زبیر کی طرف لشکر کشی کا ارادہ تھا۔ لہذا روانگی کے وقت ابن مروان نے دمشق پر موصوف عمر بن سعید الاشقر کو نائب مقرر کیا لیکن اس نے بیت المال پر قبضہ کر کے بغاوت کر دی۔ عبدالملک نے اس پر قابو پانے کے بعد اس کو بلایا اور اس کو جھٹکا دیا جس سے یہ منہ کے بل گرا اور اس کے اگلے دو دانت ٹوٹ گئے اسی دوران مؤذن نے عصر کی اذان دی تو عبدالملک نماز کے لئے اٹھا اور اپنے بھائی عبدالعزیز بن مروان کو عمر بن سعید کے قتل کا حکم دیدیا عبدالملک کے نکلتے ہی عبدالعزیز تلوار سوئپ کر اس کی طرف لپکا عمرو نے اسے اللہ کا واسطہ دیا کہ تم رشتہ دار ہو کر مجھے قتل نہ کرو اور یہ کام کسی اور کے سپرد کرو عبدالعزیز رک گیا عبدالملک کے جانے کے بعد عمرو بن سعید کے بھائی یحییٰ بن سعید اپنے بھائی کے ایک ہزار غلام اور دیگر بہت سے ہمدرد لوگوں کے ساتھ عبدالملک کے پاس آیا وہ اس قدر جم غفیر کو دیکھ کر دارالامارت میں بند ہو گیا لوگوں نے آواز دی ہم سے بات کرو اسی اثناء میں ایک شخص نے عبدالملک کے بیٹے ولید کے سر پر تلوار مار کر اسے زخمی کر دیا عبدالملک واپس باہر آیا تو اس نے دیکھا کہ اس کا تخت جگر زخمی ہے اور دشمن عمر بن سعید زندہ ہے تو اس نے اپنے بھائی عبدالعزیز کو خوب گالیاں دیں اور ایک نیزہ منگوایا اور اس سے چند ضربیں عمرو پر ماریں لیکن اس سے اس کی موت واقع نہیں ہوئی پھر عبدالملک نے تیز دھار تلوار منگوائی اور اسے لٹایا گیا عبدالملک اس کے سینے پر سوار ہو کر اس کو ذبح کرنے لگا حتیٰ کہ وہ دارقانی سے کوچ کر گیا۔

عمرو بن سعید الاشقر کے متعلق مروی ہے کہ یہ صحابی ہیں اور ان کو حضور ﷺ سے روایت کا شرف بھی حاصل ہے ایک روایت ”کسی باپ نے بیٹے کو حسن ادب سے بڑھ کر کوئی اچھی چیز عطا نہیں کی۔“  
 عمر بن سعید نے کئی صحابہ رضی اللہ عنہ سے روایت کی ہے۔  
 مشہور قول کے مطابق ان کے قتل کا واقعہ ۶۹ھ میں پیش آیا۔

عبدالملک اور سعید کی مراسلت ..... مروی ہے کہ عبدالملک نے عمرو کے محاصرے کے دوران اسے لکھا کہ میں تجھے قرابت اور خدا کا واسطہ دیتا ہوں کہ تو اپنے درمیان اتفاق کو پارہ پارہ نہ کر اور اپنی بیعت کی طرف واپس لوٹ آ۔ اس کے علاوہ عبدالملک نے قسم اٹھا کر اسے کہا کہ صلح کی صورت میں تو میرا ولی عہد ہوگا الغرض اس پر دونوں کا اتفاق رائے ہو گیا جس کے بعد عمرو بن سعید نے ابن مروان کے لئے دمشق کے دروازے کھول دیئے لیکن ابن مروان نے داخل ہو کر عہد نامے کو توڑ دیا اور عمرو بن سعید کو گرفتار کر کے قتل کر دیا۔

## اس سال وفات پانے والے حضرات

ابوالاسود الدکلی التابعی ..... آپ کو والد ملی بھی کہا جاتا ہے آپ کوفہ کے قاضی اور مشہور تابعی ہیں آپ ہی کی طرف علم نحو منسوب ہے سب سے پہلے نحو کے متعلق بنیادی قواعد آپ ہی نے مرتب فرمائے کہا جاتا ہے کہ آپ نے یہ علم حضرت علی رضی اللہ عنہ سے حاصل کیا ابوالاسود آپ کی کنیت ہے اور ان کا نام عمرو بن ظولیم ہے۔

اسی سال ابن جریب کے قول کے مطابق عبداللہ بن زبیر رضی اللہ عنہ نے لوگوں کو حج کرایا دوران حج ایک خارجی نے حکم بنانے کا اظہار کیا تو اسے قتل کر دیا گیا۔

اس سال بھی ۶۸ھ کے عمال اپنے عہدوں پر فائز تھے۔

اسماء رضی اللہ عنہا بنت یزید و حسان بن مالک ..... اسماء رضی اللہ عنہا نے نبی کریم ﷺ کی بیعت کا شرف حاصل کیا اور معرکہ یرموک میں اپنے خیمے کی قنات سے نورومیوں کو قتل کیا آپ دمشق میں سکونت پزیر ہیں اور باب الصغیر میں مدفون ہوئیں۔  
 حسان بن مالک کی کنیت ابوسلیمان الحمد لی ہے۔ مروان کی خلافت کے سال اس نے وفات پائی۔



## ۷۷۰ھ کے واقعات

اس سال عبدالملک بن مروان کی خلافت میں اہل روم نے لشکر کشی کی اس سال ابن زبیر اور بنی مروان کے درمیان شدید لڑائی رونما رہی جس کی وجہ سے رومیوں کو مسلمانوں پر حملہ کرنے کا حوصلہ ہوا۔ عبدالملک نے شاہ روم سے ہر جمعہ ہزار دینار دینے پر مصالحت کر لی۔ اس سال مصر میں قحط عام ہو گیا عبدالملک کے بھائی عبدالعزیز امارت سے فرار ہو کر مصر سے نکل گیا اور حلوان میں پڑاؤ ڈالا اور اس علاقے کو وہاں کے بدوؤں سے دس ہزار دینار میں خرید لیا۔ عبدالعزیز نے وہاں دار الخلافہ قائم کیا اور جامعہ مسجد تعمیر کی اور اپنی افواج کو وہیں بلا لیا۔ اسی سال مصعب بن زبیر بصرہ سے مکہ روانہ ہوئے اور مکہ میں اپنے ساتھ لائے ہوئے بیشمار اموال تقسیم کیئے۔

## اس سال وفات پانے والے حضرات

عاصم بن عمر بن الخطاب العدوی نے اسی سال وفات پائی آپ رسول اللہ ﷺ کے زمانہ میں پیدا ہوئے اور اپنے والد حضرت عمر رضی اللہ عنہ سے ایک روایت کرنے کا شرف حاصل کیا۔ حفص اور عبداللہ آپ کے دو بیٹے تھے دونوں نے آپ سے روایت کی ہیں۔ ان کے علاوہ عروہ بن زبیر نے بھی آپ سے روایت کی ہے۔

عاصم بن عمر کا ایک واقعہ..... مروی ہے حضرت عاصم اور حضرات حسنین رضی اللہ عنہ کے درمیان ایک زمین کا جھگڑا پیدا ہو گیا لیکن جب عاصم نے حضرت حسن رضی اللہ عنہ کی ناراضگی کو بھانپا تو کہنے لگے اے حسن یہ زمین آپ کی ہوئی۔ حضرت حسن رضی اللہ عنہ نے فرمایا نہیں یہ آپ ہی کی ہے! الحاصل دونوں نے زمین سے ہاتھ کھینچ لیے اس کے بعد دونوں (اور حضرت حسین رضی اللہ عنہ) کی اولاد تک نے بھی اس زمین کی طرف کبھی توجہ نہیں کی۔

حضرت عاصم پر وقار شریف النفس مال دار شخص تھے آپ نے اسی سال وفات پائی۔

ابوالعلاء قبیصہ رحمۃ اللہ علیہ بن دویب الخزاعی..... آپ جلیل القدر تابعی اور حضرت معاویہ رضی اللہ عنہ کے رضاعی بھائی ہیں آپ کا شمار فقہاء اور صالحین میں ہوتا ہے آپ کتاب اللہ کے معلم تھے۔

قیس رحمۃ اللہ علیہ بن درتج..... آپ حجاز کے باشندے تھے کہا جاتا ہے حضرت حسین رضی اللہ عنہ کے رضاعی بھائی بھی ہیں۔ اسی سال آپ کی وفات ہوئی۔

یزید بن زیاد حمیری..... یہ مبالغہ آمیز جو پسند شاعر تھا اس نے زیاد کی ہجو کی تو اس کے بیٹے عبید اللہ نے اس کے قتل کا ارادہ کیا لیکن حضرت معاویہ نے عبید اللہ بن زیاد کو اس سے باز رکھا۔ ابن زیاد نے اسہال کی دوا پلا کر اسے گدھے پر سوار کیا اور بازاروں میں رسوا کرایا اس حال میں کہ یزید بن زیاد گدھے پر دست کرتا جاتا تھا جو بایزید نے ایک شعر کہا: ان اسہالوں کو تو پانی دھو دے گا لیکن میرے اشعار او۔ ہجو تیری ہڈیوں میں بس جائے گی۔

قاضی بشیر بن النضر..... آپ کی سالانہ تنخواہ ہزار دینار تھی مصر میں آپ کی وفات ہوئی آپ کے بعد مصر کا عہدہ قضاہ عبدالرحمن بن حمزہ الخولانی نے سنبھالا۔



مالک بن یخامر السلسکی الہانی الحمصی..... ایک قول ہے کہ آپ تابعی ہیں دوسرا قول آپ کے صحابی ہونے کا بھی ہے۔ صحیح بات یہ ہے کہ آپ تابعی تھے نہ کہ صحابی۔ امام بخاری نے حضرت معاویہ کے طریق سے مالک بن یخامر کے واسطے سے حضرت معاذ بن جبل رضی اللہ عنہ سے ایک روایت کی کہ حق پر ہمیشہ قائم رہنے والی جماعت کے متعلق ایک تشریح نقل کی ہے کہ وہ جماعت شام میں ہوگی اس سے آپ حضرت معاذ کے خواص میں سے تھے۔ ایک قول آپ کی وفات کا ۷۰ھ کا ہے اور بعض مؤرخین نے ۷۲ھ میں آپ کی وفات بیان کی ہے۔ واللہ اعلم بالصواب۔

## ۷۱ھ کے واقعات

اس کا سال کا عظیم واقعہ عبدالملک بن مروان کے ہاتھوں حضرت مصعب بن زبیر رضی اللہ عنہ کا قتل ہے۔ اس سال سے قبل دونوں کے درمیان معمولی جھڑپیں ہوتی رہتی تھیں لیکن اس سال عبدالملک نے عظیم لشکر کے ساتھ لشکر کشی کی دوسری طرف مصر میں اپنے جاسوس روانہ کیے جنہوں نے فضا کو مصعب بن زبیر کے خلاف ہموار کیا جس کی وجہ سے مصعب حجاز کی طرف چلے گئے۔ پھر آپ کو اطلاع ملی کہ عبدالملک شام میں آپ کی طرف قصد کا ارادہ رکھتا ہے لہذا آپ اس کے مقابلہ میں نکلے اور عبدالملک بھی مسکن تک پہنچ گیا اور مسکن کے دیر الجاثین میں دونوں فوجوں کا آمنا سامنا ہوا۔ ابراہیم بن اشتر مصعب کی فوج کے مقدمہ الحیش کا امیر تھا اور محمد بن مروان عبدالملک کی فوج کے مقدمہ الحیش کا امیر تھا اس لڑائی میں ابن اشتر رحمۃ اللہ علیہ قتل ہو گئے ان کے ساتھ امراء کی ایک جماعت بھی قتل ہوئی مصعب کے سواروں پر امیر عتاب بن ورقا فرار ہو گیا اس نازک وقت میں مصعب نے اپنے بہادروں کو جوش دلایا اور زور کی لڑائی چھڑ گئی۔

مدائنی کہتے ہیں عبدالملک نے اپنے بھائی کو مصعب کے لئے امان دے کر بھیجا لیکن مصعب نے انکار کر دیا پھر محمد بن مروان نے مصعب کے بیٹے عیسیٰ کو کہا اے میرے بھتیجے تو میرے پاس آ جا تجھے امان ہے لیکن عیسیٰ نے فرمایا میں اپنے باپ کو چھوڑ کر قریش کی عورتوں کے طعنے سننا نہیں چاہتا حضرت مصعب نے بھی ان کو جانے کے لئے کہا لیکن انہوں نے انکار کر دیا آخر مصعب اور عیسیٰ دونوں آگے بڑھے اور خوب لڑے عیسیٰ شہید ہو گئے اس کے بعد حضرت مصعب نے خوب بہادری کے ساتھ لڑائی کی مخالف فوج کے زائد بن قدامہ نے آپ پر حملہ کر کے نیزہ مارا جس سے آپ زخمی ہوئے آپ کو زخمی دیکھ کر عبید اللہ بن زیاد بن ظبیان نے آپ کو قتل کر کے آپ کا سر کاٹ لیا اور عبدالملک کے سامنے پیش کر دیا عبدالملک نے اسے ایک ہزار دینار انعام دیا لیکن قاتل نے لینے سے انکار کر دیا اور کہا کہ میں نے اسے ایک بدلہ میں قتل کیا ہے مؤرخین نے بیان کیا ہے کہ عبدالملک نے مصعب کو قتل کرنے کے بعد کوفہ کی طرف قصد کیا اور مقام نخیلہ میں اترے اور وہاں کے لوگوں سے خطاب کیا اور کوفہ پر اپنے بھائی بشر بن مروان کو امیر بنایا۔

مصعب بن زبیر..... آپ کا نام مصعب بن زبیر بن العوام بن خویلد بن اسد بن عبد العزیٰ بن قصی بن کلاب ہے ابو عبد اللہ اور ابو عیسیٰ دونوں آپ کی کنیت ہیں۔

حضرت عمر رضی اللہ عنہ، حضرت زبیر رضی اللہ عنہ اور حضرت سعد اور ابو سعید خدری رضی اللہ عنہ سے روایت کا شرف حاصل ہے آپ حضرت ابو ہریرہ رضی اللہ عنہ کے اصحاب میں سے تھے۔ آپ انتہائی خوبصورت شخص تھے شعی رحمۃ اللہ علیہ فرماتے ہیں میں نے ممبر پر آپ سے حسین شخص کوئی نہیں دیکھا۔

خطیب بغدادی فرماتے ہیں کہ عبداللہ بن زبیر رضی اللہ عنہ نے اپنے بھائی مصعب رحمۃ اللہ کو عراقین کی امارت دی تھی۔

مختار کا قتل بھی حضرت مصعب کے ہاتھوں ہوا تھا اور مختار کے فتنے کو آپ ہی نے کچلا ایک صبح میں آپ نے مختار کے سات ہزار افراد کو قتل کیا۔

یعقوب کا بیان ہے آپ کے قتل کا سال ۷۲ھ ہے اور زبیر بن بکار کہتے ہیں آپ کی عمر کے بارے میں تین قول ہیں ۳۳ سال ۴۰ سال

۴۵ سال۔



خطیب بغدادی فرماتے ہیں جس معرکے میں آپ شہید ہوئے آپ کے ہمراہ آپ کی بیوی سکینہ بنت حسین رضی اللہ عنہ بھی ساتھ تھیں جب آپ شہید ہو گئے تو سکینہ نے آپ کو مقتولین میں تلاش کیا اور آپ کے رخسار مبارک پر موجود قتل کی وجہ سے آپ کو پہچانا اور فرمانے لگیں ایک مسلمان عورت کا یہ مسلمان خاوند کیا عظیم شخص تھا۔ بخدا تیری یاد میرے دل میں ہمیشہ تازہ رہے گی۔ پھر آپ نے عسترہ کا شعر پڑھا۔

ایک حسین عورت کا دوست ہے میں نے اسے چٹیل میدان میں پچھاڑ دیا۔ اور اس نے کچھ مزاحمت نہیں کی میں نے اس کے جسم کو چیر دیا۔ کیونکہ نیزے کی نوک پر ہر سردار حلال ہوتا ہے۔

عکاشہ اور عیسیٰ آپ کے لڑکے تھے۔ عیسیٰ آپ کے ساتھ شہید ہوئے ان کے علاوہ جعفر، مصعب، سعید، المند راور عیسیٰ اصفہر بھی مختلف ماؤں سے آپ کے فرزند گان تھے۔ اور ایک لڑکا الرباب بھی تھا۔ اسی کی والدہ سکینہ بنت حسین رضی اللہ عنہا حضرت مصعب کی بیوی آپ کے ساتھ آخری معرکے میں شریک تھی جس کا بیان گزر چکا۔ اور آپ کی ایک لڑکی سکینہ ہے۔ جس کی ماں فاطمہ بنت عبد اللہ تھی آپ کے دو لڑکے اور عبد اللہ اور محمد بھی ہیں۔ جن کی ماں عائشہ بنت طلحہ تھیں۔

### اس سال وفات پانے والے حضرات

ابراہیم بن الاشتر..... الاشتر حضرت عثمان رضی اللہ عنہ کے قاتلین میں شمار تھا۔ اور اس کا بیٹا ابراہیم مشہور بہادروں میں شمار ہوتا ہے۔ یہ حضرت مصعب رضی اللہ عنہ کی فوج کا امیر تھا اسی نے قاتل حسین رضی اللہ عنہ عبید اللہ بن زیاد کو قتل کیا۔

ابو عبد اللہ المرادی عبد الرحمن بن غسیلہ..... یہ عالم و فاضل شخص تھے۔ عبد الملک بطور اکرام اسے اپنے تخت پر بٹھایا کرتا تھا۔ دمشق میں آپ کی وفات ہوئی۔

عمر بن سلمہ مخزومی مدنی رضی اللہ عنہ..... یہ آپ ﷺ کے پروردہ ہیں ارض حبشہ میں آپ کی ولادت ہوئی۔

ابو عبد الرحمن حضرت سفینہ رضی اللہ عنہ..... آپ ام المؤمنین حضرت ام سلمہ رضی اللہ عنہا کے غلام تھے ام المؤمنین نے آپ کو آزاد کر دیا تھا۔ اور آپ حضور ﷺ کے خدمت گار بن گئے۔

آپ کے نام کی وجہ تسمیہ..... ایک مرتبہ حضور ﷺ اپنے اصحاب جن میں سفینہ بھی شامل تھے کے ہمراہ باہر نکلے اصحاب کا سامان زیادہ تھا آپ ﷺ نے حضرت سفینہ کو فرمایا اپنی چادر بچھاؤ پھر آپ نے اس چادر میں سب کا سامان رکھ دیا۔ اور حضرت سفینہ سے فرمایا تم اسے اٹھا لو کیونکہ تم تو سفینہ (کشتی) ہو۔ حضرت سفینہ رضی اللہ عنہا فرماتے ہیں اگر میں اس روز سات اونٹوں کا بوجھ بھی اٹھانا چاہتا تو وہ میرے لئے ہلکا پھلکا ہوتا۔

ابوزید عمر بن الخطاب انصاری..... آپ کی وفات بھی اسی سال ہوئی آپ رضی اللہ عنہ تیرہ غزوات میں حضور ﷺ کے ساتھ تھے۔

یزید بن الاسود الحرشی السکونی..... انتہائی پارسہ شخص تھے شام کی بستی جریں نامی میں رہتے تھے آپ کے صحابی ہونے کے متعلق اختلاف ہے۔ حضرت معاویہ رضی اللہ عنہ آپ کا بہت اکرام فرمانے تھے۔ اور اپنے ساتھ ممبر پر بٹھاتے تھے۔ ایک مرتبہ شام میں قحط پڑا تو آپ کے وسیعے سے خدا سے بارش مانگی گئی۔ اور بارش ہوئی بیان کیا جاتا ہے آپ نے اپنی بستی کے ہر درخت کے نیچے دو رکعت نماز پڑھی ہے۔ رات کے اندھیرے میں آپ نماز کے لئے نکلتے تو آپ کے انگوٹھے سے نور پھوٹتا تھا جس کی روشنی میں آپ اپنی منزل تک پہنچتے تھے آپ کی کوئی نماز فوت نہیں ہوئی۔ آپ نے غوطہ دمشق کی زیدین یا جریں بستی میں وفات پائی رحمہ اللہ۔



## ۷۳ھ کے واقعات

اس سال مہلب بن ابی سفرہ اور خارجی فرقے ازرقہ کے درمیان سولاک مقام پر شدید معرکہ آرائی ہوئی۔ لگ بھگ پونے سال تک یہ جنگ جاری رہی جن کی تفصیلات ابن جریر نے ذکر کی ہیں۔ اسی مدت میں مصعب بن زبیر شہید ہوئے اس کے بعد عبدالملک نے مہلب بن ابی سفرہ کو اہواز اور آسپاس کے علاقوں کا حاکم بنایا۔ آخر میں خارجی بری طرح پسپا ہو کر فرار ہو گئے۔

ابن جریر لکھتے ہیں اس سال ابوفدیک حارثی نے بغاوت کی اس کا تعلق قیس بن ثعلبہ سے تھا اس نے بحرین پر غلبہ حاصل کر لیا اور وہاں کے امیر نجدہ بن عامر کو تیغ کر دیا۔

اس کے جواب میں بصرہ کے امیر خالد بن عبداللہ نے اپنے بھائی امیہ بن عبداللہ کو ابوفدیک کے مقابلہ میں روانہ کیا ابوفدیک نے انہیں بھی شکست سے دوچار کر دیا۔ اور امیہ کی لونڈی گرفتار کر لی اور اس کو اپنی حرم سرا میں داخل کر لیا۔ خالد نے عبدالملک کو حقیقت حال بتائی عبدالملک نے اس کو تعاون کا یقین دلایا۔

ابن جریر لکھتے ہیں اس سال عبدالملک بن مروان نے حجاج بن یوسف ثقفی ظالم کو حضرت عبداللہ بن زبیر رضی اللہ عنہ کی بیخ کنی کے لئے مکہ روانہ کیا۔ حضرت عبداللہ بن زبیر کے مقابلہ میں کوئی شخص جانے کو تیار نہ تھا حجاج نے اپنے آپ کو اس کام کے لئے پیش کیا اور کہا اے امیر المؤمنین میں نے خواب دیکھا ہے کہ میں نے ابن زبیر کو پکڑ کر اس کی کھال کھینچ لی ہے۔ لہذا مجھے اس کے مقابلہ میں بھیجئے عبدالملک نے اس کو بہت بڑی شامی فوج کے ساتھ مکہ روانہ کیا اور اہل مکہ کے لئے اطاعت کی صورت میں پروانہ امن لکھ دیا۔

ابن زبیر اور حجاج کے درمیان جنگ کی وجہ سے اس سال لوگوں کا حج موقوف ہو گیا۔ فریقین میں سے کسی کو حج کی سعادت حاصل نہیں ہوئی لوگ احرام باندھے رہے لیکن حلال نہ ہو سکے۔

ابن جریر لکھتے ہیں اس سال عبدالملک نے امیر خراسان عبداللہ بن خازم کو اپنی بیعت کے لئے خط لکھا۔ لیکن انھوں نے انکار کر دیا پھر عبدالملک نے ابن خازم کے نائب بکیر بن وشاح کو اور غلایا اور کہا کہ اگر وہ عبداللہ بن خازم کا تختہ الٹ دے تو وہ اسے خراسان کی عمارت دیدے گا ابن وشاح اس لالچ میں آ گیا اور اس نے ابن خازم کے خلاف لشکر کشی کی اور ابن خازم جنگ کے دوران قتل ہو گیا۔

دکعب بن عمیرہ نامی شخص نے آپ کو شہید کیا۔ اور آپ کا سر کاٹ لیا یہ ساری صورت حال ابن وشاح نے عبدالملک کو لکھ کر بھیجی اور ابن خازم کا سر بھی اس کے پاس بھیجا جس سے عبدالملک بہت خوش ہوا۔ اور اس کو خراسان کا امیر مقرر کر دیا۔

اس سال مدینہ ابن زبیر رضی اللہ عنہ کی خلافت سے نکل گیا اور مدینے میں ابن مروان کے نائب طارق بن عمر کی امارت قائم ہو گئی۔

عبداللہ بن خازم کے حالات..... ابو صالح عبداللہ بن خازم بن اسماء السلمی بصری خراسان کے امیر تھے مشہور بہادر انسان تھے آپ کو حضور ﷺ کی صحبت حاصل تھی۔ ابو بشیر دلا دی کہتے ہیں آپ کی شہادت ۷۱ھ میں ہوئی بعض کا قول ہے ۸۷ھ میں آپ شہید ہوئے۔

لیکن صحیح یہ ہے کہ ۷۳ھ ہی میں یہ واقعہ پیش آیا آپ نے سرخس کو فتح کیا ۶۴ھ میں آپ خراسان کے امیر بنے کہا جاتا ہے کہ عبدالملک نے حضرت عبداللہ بن زبیر رضی اللہ عنہ کا سر کاٹ کر ابن خازم کے پاس بھجوایا تا کہ اس سے ابن خازم مرعوب ہو اور لکھا کہ تم میری اطاعت میں آ جاؤ ابن خازم رضی اللہ عنہ نے ابن زبیر رضی اللہ عنہ کا سر اقدس دیکھ کر قسم اٹھائی کہ میں کبھی اس ظالم شخص کی بیعت نہیں کروں گا پھر ابن خازم رضی اللہ عنہ نے ایک صاف طشت منگوایا اور آپ رضی اللہ عنہ کے سر کو اس میں دھویا اور اس کو خوشبو میں لگائیں اور اسے کفن دے کر آپ کے اہل و عیال کے پاس مدینے بھیج دیا پھر آپ نے ابن مروان کے ایلچی کو کہا اگر قاصدوں کا قتل جائز ہوتا تو میں تجھے تیغ کر دیتا۔



## اس سال وفات پانے والے حضرات

احنف بن قیس ..... ابو معاویہ احنف بن قیس بن حصین التمیمی السعوی، آپ حضور ﷺ کی حیات میں مسلمان ہو گئے تھے لیکن آپ کی زیارت حاصل نہ ہو سکی۔ آپ ﷺ نے ان کے لئے دعا فرمائی تھی آپ انتہائی بردبار شریف النفس سردار تھے آپ بصرہ کے مشہور تابعین میں سے ہیں اپنی قوم کے سردار تھے۔ ایک آنکھ سے نابینا تھے نحیف جسم والے تھے داڑھی ٹھوڑی پر بال تھے۔ چچک کی وجہ سے آپ کی ایک آنکھ ضائع ہو گئی تھی حضرت عمر رضی اللہ عنہ نے آپ کو آزمایا اور فرمایا یہ سردار شخص ہے اس کی گفتگو نے آپ کو حیران کر دیا تھا۔ اسی سال آپ کی وفات ہوئی۔

حضرت براء بن عازب رضی اللہ عنہ ..... حضرت براء بن عازب رضی اللہ عنہ آپ جلیل القدر صحابی ہیں آپ کے باپ عازب بن حارث بن عدی بن مجدہ بھی صحابی تھے حضرت براء بن عازب رضی اللہ عنہ نے حضور ﷺ سے بہت احادیث روایت کی ہیں مؤرخین لکھتے ہیں۔ جب عراق پر مصعب بن زبیر کی حکومت تھی اس وقت آپ کی وفات ہوئی۔

قاضی عبیدہ بن عمر سلمانی ..... عبیدہ نے حضور ﷺ کی حیات میں اسلام قبول کر لیا تھا اور آپ انتہائی فاضل قاضی تھے قضاۃ میں قاضی شریح کے ہم استعداد تھے۔ بلکہ قاضی شریح بھی آپ سے رجوع کرتے تھے۔ آپ کی وفات کے متعلق ایک قول ۷۳ ۷۴ ہجری کا ہے۔ حضرت اسماعیل بن ابی عبد اللہ بن زبیر رضی اللہ عنہما ذات الزنا قین ..... آپ رضی اللہ عنہما اپنے بیٹے عبد اللہ بن زبیر رضی اللہ عنہ کی شہادت کے کچھ عرصہ بعد اپنے بیٹے کے فراق میں وفات پا گئیں۔

اس سال عبد اللہ بن زبیر رضی اللہ عنہ کے ساتھ شہید ہونے والے حضرات میں سے چند خاص حضرات یہ ہیں۔ عبد اللہ بن صفوان، عبد اللہ بن مطیع، عوف بن مالک، عبد اللہ بن حذرہ سلمی، عبد اللہ سعد بن جثم النزاری، مالک بن مسمع غسان بصری، ثابت بن ضحاک، زینب بنت ابی سلمہ، عبد اللہ بن سائب، عطیہ بن بشر، عبیدہ بن نضیلہ، عبد اللہ بن قیس الرقیات اور عبد اللہ بن حمام کی وفات بھی اسی سال ہوئی۔ اور توبہ بن الصمۃ یہ تمام حضرات حضرت عبد اللہ بن زبیر رضی اللہ عنہ کے ساتھ حجاج کے مقابلہ میں لڑتے ہوئے شہید ہوئے۔ ایک قول یہ ہے کہ توبہ بن الصمۃ ہی مشہور مجنون ہیں جن کا لیلیٰ کے سانچہ قصہ مشہور ہے۔

ختم شد تاریخ ابن کثیر حصہ ہشتم



## کی مطبوعہ مفتی کتب ایک فخر ہیں

## دارالاشاعت

خواتین کے مسائل اور ان کا حل ۲ جلد — جمع و ترتیب مفتی ثناء اللہ محمود فاضل جامعہ دارالعلوم کراچی

فتاویٰ رشیدیہ موب — حضرت مفتی رشید احمد گنگوہی

کتاب الکفالة والنفقات — مولانا عمران الحق کلانوی

تسہیل الضروری لمسائل القدوری — مولانا محمد عاصق الہی البرنی

بہشتی زیور ہدائل مکمل — حضرت مولانا محمد اشرف علی تھانوی رح

فتاویٰ رحیمیہ اردو ۱۰ حصے — مولانا مفتی عبد الرحیم لاجپوری

فتاویٰ رحیمیہ انگریزی ۳ حصے — ” ” ” ” ” ”

فتاویٰ عالمگیری اردو ۱۰ جلد مع پیش لفظ مولانا محمد تقی عثمانی — اورنگ زیب عالمگیر

فتاویٰ دارالعلوم دیوبند ۱۲ حصے ۱۰ جلد — مولانا مفتی عزیز الرحمن صاحب

فتاویٰ دارالعلوم دیوبند ۲ جلد کاہل — مولانا مفتی محمد شفیع رح

اسلام کا نظم و انضام — ” ” ” ” ” ”

مسائل معارف القرآن (تفہیم القرآن میں ذکر قرآنی احکام) — ” ” ” ” ” ”

انسانی اعضا کی پیوندکاری — ” ” ” ” ” ”

پراویڈنٹ فنڈ — ” ” ” ” ” ”

خواتین کے لیے شرعی احکام — اہلیہ طہرین احمد تھانوی رح

بیمہ زندگی — مولانا مفتی محمد شفیع رح

رفیق سفر سفر کے آداب و احکام — ” ” ” ” ” ”

اسلامی قانون نکاح، طلاق، وراثت — فضیل الرحمن لہلال عثمانی

علم الفقہ — مولانا عبد الشکور صاحب لکھنوی رح

نماز کے آداب و احکام — انشاء اللہ خان مرحوم

قانون وراثت — مولانا مفتی رشید احمد صاحب

دارہی کی شرعی حیثیت — حضرت مولانا قاری محمد طیب صاحب

الضیع النوری شرح قدوری اعلیٰ — مولانا محمد حنیف گنگوہی

دین کی باتیں یعنی مسائل بہشتی زیور — مولانا محمد اشرف علی تھانوی رح

ہمارے عائلی مسائل — مولانا محمد تقی عثمانی صاحب

تاریخ فقہ اسلامی — شیخ محمد خضریٰ

معدن الحقائق شرح کنز الدقائق — مولانا محمد حنیف گنگوہی

احکام اسلام عقل کی نظر میں — مولانا محمد اشرف علی تھانوی رح

حیلہ ناجزہ یعنی عورتوں کا حق تنسیخ نکاح — ” ” ” ” ” ”

مستند اسلامی و علمی کتب کا مرکز

اردو بازار ایم ایف جیل روڈ  
کراچی ۷۴۱۰۰

دارالاشاعت



# سیرۃ اوسواح پر دارالاساعت کراچی کی مطبوعہ مستند کتب

سیرۃ النبیؐ اردو اعلیٰ ۶ جلد (کمپیوٹر)  
سیرۃ النبیؐ صلی اللہ علیہ وسلم، حصہ ۲ جلد  
رحمۃ البعالمین صلی اللہ علیہ وسلم ۲ حصے یکجا (کمپیوٹر)  
محسن انسانیتؐ اور انسانی حقوق  
رسول اکرمؐ کی سیاسی زندگی  
شہاں ترغذی  
عہد نبوتؐ کی برگزیدہ خواتین  
دور تابغینؐ کی نازور خواتین  
جنت کی خوشخبری پانے والی خواتین  
ازواج مطہرات  
ازواج الانبیاء  
ازواج صحابہ کرام  
انسوہ رسول اکرمؐ صلی اللہ علیہ وسلم  
انسوہ صحابہ ۲ جلد کامل یکجا  
انسوہ صحابیات مع سیر الصحابیات  
حیۃ الصحابہ ۲ جلد کامل  
طبیب نبویؐ صلی اللہ علیہ وسلم  
الفساروق  
حضرت عثمانؓ ذو النورین

سیرۃ النبیؐ پر نہایت مفصل و مستند تصنیف  
اپنے موضوع پر ایک شاندار علمی تصنیف مستشرقین کے جوابات کے ہمراہ  
عشق میں سرشار ہو کر لکھی جانے والی مستند کتب  
خطبہ حجتہ الوداع سے استنباط اور مستشرقین کے اعتراضات کے جواب  
دعوت و تبلیغ سرشار حضورؐ کی سیاست اور عملی تعلیم  
حضورؐ کے شہاں و عادات مبارکہ کی تفصیل پر مستند کتب  
اس عہد کی برگزیدہ خواتین کے حالات و کارناموں پر مشتمل  
تابعین کے دور کی خواتین  
ان خواتین کا تذکرہ جنہوں نے حضورؐ کی زبان مبارک سے خوشخبری پائی  
حضورؐ کی کریم صلی اللہ علیہ وسلم کی ازواج کا مستند مجموعہ  
انبیاء علیہم السلام کی ازواج کے حالات پر پہلی کتاب  
صحابہ کرامؓ کی ازواج کے حالات و کارنامے  
ہر شعبہ زندگی میں آنحضرتؐ کا اسوہ حسنہ آسان زبان میں  
حضورؐ کے تعلیم یافتہ حضرات صحابہ کرامؓ کا اسوہ  
صحابیات کے حالات اور اسوہ پر ایک شاندار علمی کتاب  
صحابہ کرامؓ کی زندگی کے مستند حالات مطالعہ کے لئے راہ نمائے کتاب  
حضورؐ کی کریم صلی اللہ علیہ وسلم کی تعلیمات طب پر پہلی کتاب  
حضرت عمر فاروقؓ کے حالات اور کارناموں پر مستند کتاب  
حضرت عثمانؓ

اسلامی تاریخ پر چند جدید کتب

اسلامی تاریخ کا مستند اور بنیادی مآخذ  
مع مقدمہ  
اردو ترجمہ النہایۃ البدایۃ  
علامہ ابو عبد اللہ محمد بن سعد البصری  
علامہ عبد الرحمن بن عبد الوہاب  
عافظ محمد الدین ابو القاسم اسماعیل ابن کثیر  
مولانا اکبر شاہ خان نجیب آبادی  
تاریخ قبل از اسلام کے گزشتہ سلاطین آخری باوجود شاہانہ عظمت اسلامی تاریخ و سوانح  
اردو ترجمہ تاریخ الامم والملوک  
انبیاء کرامؐ کے بعد دنیا کے مقدس ترین انسانوں کی سرگزشت حیات

طبقات ابن سعد  
تاریخ ابن خلدون  
تاریخ ابن کثیر  
تاریخ اسلام  
تاریخ ملت  
تاریخ طبری  
سیر الصحابہ

دارالاساعت اردو بازار ایم ای جٹ روڈ  
کراچی پاکستان ۷۴۱۰۲۶۳۱۸۹۱  
مستند اسلامی و علمی کتب کا مرکز